



पा र स्क र गृ ह्य सू त्र म् ।
(पंचभाष्योपेतम्)

“गुजराती” प्रिन्टिंग प्रेस
कोट, बंबई-१

मूल्यम् रु. १४)



—
पारसकाम

५. ४

“ मुजराती ” प्रेस



कोट, बंधर

हरिह्या-सूत्रा

BY

PÂRASKAR

WITH FIVE COMMENTARIES OF KARKA UPÂDHYÂYA, JAYARÂM, HARIHAR,
GADÂDHAR AND VISHVANÂTH

AS WELL AS APPENDICES CALLED VÂPYÂDI-PRATISHTHÂ KANDIKÂ WITH KÂMDEVA BHÂSHYA,
SHOWCHA SÛTRA, SNÂNA SÛTRA WITH HARIHAR BHÂSHYA, AND SHRÂDHA SÛTRA
WITH THREE COMMENTARIES BY KARKA, GADÂDHARA AND SHRÂDHA
KÂSHIKA BY KRISHNAMISHRA AND BHOJANA SÛTRA

EDITED BY

MAHÂDEVA GANGÂDHAR BÂKRE

Printed and published by Manilal Itcharam Desai at
THE GUJARATI PRINTING PRESS,
SASSOON BUILDINGS, CIRCLE, FORT,
BOMBAY

1917

Price Rs. ~~6-8-0~~

मुधारेली श्री भक्त

1917

पारस्करगृह्यसूत्रम्

श्रीकर्कोपाध्याय-जयराम-हरिहर-गदाधर-विश्वनाथ-
प्रणीत-भाष्यपञ्चकसमलंकृतम्

देवभाष्यसहितवाप्यादिप्रतिष्ठाकण्डिका-शौचसूत्र-हरिहरभाष्योपेत-
गानसूत्र-कर्क-गदाधरकृतभाष्य-कृष्णमिश्रकृतश्राद्धकाशिकोपेत-
श्राद्धसूत्र-भोजनसूत्ररूपपरिशिष्टसहितं च

इत्युपाह्वगङ्गाधरभट्टसुतमहादेवशर्मणा संस्कृतम्

मुंबय्यां

मुद्रणालयाधिपतिना मणिलाल इच्छाराम देशाई इत्यनेन
स्वीये मुद्रणालये मुद्रयित्वा प्रकाशितम्

१९७३

ख्रिस्ताब्दः १९१७

मूल्यं ~~समर्थरूप्यकषट्कम्~~

मुधारेखी श्री भूत

अस्य सर्वेधिकारा राजनियमावसारेण लेखारूढीकृत्य
प्रकाशकेन स्वायत्ती कृताः ।

॥ श्री ॥

पारस्करगृह्यसूत्रस्थविषयाणामनुक्रमणिका.

विषयः	कण्डिका	पृष्ठ.	विषयः	कण्डिका	पृष्ठ.
प्रथमकाण्डम्.			उपनयनम् ...	२	१९६
होमसाधारणधर्माः ...	१	१	" " ...	३	२०६
आवसथ्याधानविधिः ...	२	१३	समिदाधानम् ...	४	२१३
पुनराधानपुनराधेययोर्निमित्तानि (गदा.)	"	३७	भिक्षाचरणदण्डाजिनधार-		
अर्घविधिः (मधुपर्कः) ...	३	४६	णादिब्रह्मचारिव्रतानि		
विवाहविधिः ...	४	५९	समावर्तनकालः ...	५	२१९
" " ...	५	७१	उपनयनस्यानतीतः कालः		
" " ...	६	७९	पतितसावित्रीकाः		
" " ...	७	८२	स्नानविधिः (समावर्तनम्)	६	२४१
" " ...	८	८५	स्नातकस्य (यावद्वाहस्थं) व्रतानि	७	२५४
औपासनहोमः ...	९	११०	" स्नानदिनात्प्रभृतित्रिरात्रव्रतम्	८	२५८
वध्वा भर्तृगृहे प्रथमगमने कर्म (प्राय- श्चित्तिः) ...	१०	११५	पञ्चमहायज्ञविधिः ...	९	२६२
चतुर्थीकर्म ...	११	११७	उमाकर्मविधिः ...	१०	२७१
पक्षादिकर्म (दर्शपूर्णमासस्थालीपाकः)	१२	१३०	अनध्यायाः		
पर्वनिर्णयः (विश्व.) ...	"	१३६	उत्सर्गोत्तरं जपः	११	२७९
आवृत्तियोग्यानि कर्माणि (विश्व.)	"	१४२	उत्सर्गविधिः ...	१२	२८४
गर्भधारणाय नस्तविधिः...	१३	१४२	लाङ्गलयोजनम् ...	१३	२८६
पुंसवनम् ...	१४	१४४	श्रवणाकर्म ...	१४	२८९
सीमन्तोन्नयनम् ...	१५	१४६	इन्द्रयज्ञः ...	१५	२९९
सोष्यन्तीकर्म (सुखप्रसवार्थं कर्म)			पृषातकाः (आश्वयुजीकर्म)	१६	३०२
मेधाजननयुष्यकरणे (जातकर्म)	१६	१५३	सीतायज्ञः ...	१७	३०५
रक्षाविधिः					
नामकरणम्			तृतीयकाण्डम्.		
निष्क्रमणम्	१७	१७०	नवान्नप्राशनम् ...	१	३१४
सूर्यावेक्षणम्			आग्रहायणीकर्म ...	२	३१८
प्रोध्यागतस्य कर्म ...	१८	१७५	अष्टकाः ...	३	३२३
अन्नप्राशनम् ...	१९	१७७	शालाकर्म (वास्तुशान्तिः)	४	३३४
			मणिकावधानम् ...	५	३४२
द्वितीयकाण्डम्.			शीर्षरोगमेषजम् ...	६	३४४
चूडाकरणम्	१	१८४	उत्पलपरिमेहः ...		३४५
केशान्तम्			शूलगवः ...		३४६

पारस्करगृह्यसूत्रस्थविषयाणामनुक्रमणिका.

विषयः	कण्डिका	पृष्ठ.
वृषोत्सर्गः	९ ३५४
उदककर्म (दाहविधिः)	...	१० ३६१
शाखापशुविधिः	...	११ ३८६
अवकीर्णिप्रायश्चित्तम्	...	१२ ३८९
समाप्रवेशकर्म	...	१३ ३९२
रथारोहणविधिः	...	१४ ३९४
हस्त्यादिरोहणविधिः	}	१५ ३९६
वनगिरिश्मशानगोष्ठानामभि- मन्त्रणम्		
अन्यत्र तदतिदेशः		
सिगवधूतस्यात्माभिमन्त्रणम्		
मेघाभिमन्त्रणम्		
वाश्यमानशिवाभिमन्त्रणम्		
„ शकुन्यभिमन्त्रणम्		
लक्ष्ण्यवृक्षाभिमन्त्रणम्		
प्रतिग्रहसामान्यविधिः		
ओदनप्रतिग्रहविधिः		
मन्थप्रतिग्रहविधिः		
प्रत्यहमध्ययनानन्तरं कर्तव्योऽनिराकरणविधिः		
पृष्ठोदिविविधानम् (ह. भा.)	...	११ ४०१
इति गृह्यसूत्रस्थविषयाणामनुक्रमणिका ॥ ३ ॥		

परिशिष्टानुक्रमणिका.

विषयः	कण्डिका	पृष्ठ.
वापीकूपतडागारामदेवतायतनानां प्रतिष्ठाविधिः	...	१ ४०४
शौचविधिः	...	१ ४०९
आचमनविधिः	...	२-३ ४१०
नित्यस्नानविधिः	...	१ ४१०
संध्याब्रह्मयज्ञविधिः	...	२ ४१५
तर्पणविधिः	...	३ ४१७
आपरपक्षिकश्राद्धविधिः	...	१ ४२३
„ „	...	२ ४४३
„ „	...	३ ४५६
एकोद्दिष्टविधिः	...	४ ४८६
सपिण्डीकरणविधिः	...	५ ४९७
आभ्युदयिकश्राद्धम्	...	६ ५०८
द्रव्यविशेषेण तृप्तिविशेषः	...	७ ५१९
अक्षय्यतृप्त्युपायाः	...	८ ५३१
काम्यश्राद्धानि	...	९ ५३८
भोजनविधिः	...	१ ५४६
योगीश्वरद्वादशनामानि	...	० ५४८

॥ श्रीः ॥

पारस्करगृह्यसूत्रम् ।

कर्कोपाध्याय-जयराम-हरिहर-गदाधर-विश्वनाथप्रणीतभाष्य-
पञ्चकसमलंकृतम् ।

॥ श्रीगणेशाय नमः ॥

अथातो गृह्यस्थालीपाकानां कर्म ॥१॥ परिसमुह्योपलिप्योल्लिख्योद्धृत्याभ्यु-
क्ष्यामिमुपसमाधाय दक्षिणतो ब्रह्मासनमास्तीर्य प्रणीय परिस्तीर्यार्थवदासाद्य
पवित्रे कृत्वा प्रोक्षणीः संस्कृत्यार्थवत्प्रोक्ष्य निरुप्याज्यमधिश्रित्य पर्यग्नि कु-
र्यात् ॥ २ ॥ स्रुवं प्रतप्य सम्मृज्याभ्युक्ष्य पुनः प्रतप्य निदध्यात् ॥ ३ ॥
आज्यमुद्गास्योत्पूयावेक्ष्य प्रोक्षणीश्च पूर्ववदुपयमनान्कुशानादाय समिधोऽभ्या-
धाय पर्युक्ष्य जुहुयात् ॥ ४ ॥ एष एव विधिर्यत्र कचिद्धोमः ॥ ५ ॥ ॥ १ ॥

(१) कर्कोपाध्यायप्रणीतपारस्करकृतस्मार्तसूत्रव्याख्या ।

पारस्करकृतस्मार्तसूत्रव्याख्या गुरुक्तिः ।

कर्कोपाध्यायकेनेयं तेने नत्वा जगद्गुरुम् ॥ १ ॥

श्रौतान्याधानादीनि कर्माण्युक्तानि तदनन्तरं स्मार्तान्यनुविधीयन्ते तत्रैतदादिमं सूत्रम्—
'अथातो गृह्यस्थालीपाकानां कर्मेति' व्याख्यास्यत इति सूत्रशेषः । तत्रायमथशब्द आनन्तर्ये द्रष्टव्यः
श्रौतानुविधानानन्तरं स्मार्तान्यनुविधीयन्ते इति, आनन्तर्यप्रज्ञप्तिप्रयोजनं श्रौतेष्वधिकाराद्युपसृशेदप
इत्येवमन्तं सर्वकर्मसाधारणं यत्तस्यात्रापि प्रवृत्तिर्यथा स्यादिति । पूर्वं प्रवृत्तं श्रौतानामुपनिबन्धन-
मित्येतत्सूत्रकारप्रवृत्त्या ज्ञायते—प्रोष्येत्य गृहानुपतिष्ठते पूर्ववदिति । श्रौतेषु गृहोपस्थानं विहितं
तत्पूर्ववदित्यनेनातिदिश्यते, तथा प्रोक्षणीश्च पूर्ववदिति । अतःशब्दो हेत्वर्थः । यस्माच्छ्रौतान्यभि-
हितानि स्मार्तान्येवानुशिष्यन्ते अतस्तानि वक्तव्यानीति । ननु च पूर्वं स्मार्तानां गर्भाधानादीनाम-
नुष्ठानं पश्चाच्छ्रौतानामित्यतोऽनुष्ठानक्रमेण स्मार्तान्येव पूर्वमभिधेयानीति । अत्रोच्यते, नैतदेवम्
प्रत्यक्षश्रुतित्वात् । प्रत्यक्षा हि श्रुतयः श्रौतेषु, स्मार्तेषु च पुनः कर्तृसामान्यादनुमेयाः श्रुतयः । स्मार्ता-
नामपि हि वेदमूलत्वमुक्तं तस्मात्प्रत्यक्षश्रवणात्तान्येव पूर्वमभिधीयन्ते न गर्भाधानादीनि । अपरे
त्वन्यथा वर्णयन्ति, स्मरणादेव स्मृतीनां प्रामाण्यम् अव्यवच्छिन्नं हि स्मरणमष्टकादीनामष्टकाः कर्तव्या
इति । अनादिरयं संसारः । स्मरणमप्येषामनाद्येवेति । ननु चोक्तमापस्तम्बेन तेषामुत्सन्नाः पाठाः
प्रयोगादनुमीयन्ते इत्यतो वेदमूलकत्वम् । नैतदेवम् । शाखानां सतीनामुत्सादो भवति नासतीनाम्,
तत्रायं दोषः स्यात्—य एव कश्चित्काञ्चिच्छाखां न पठति तस्यैतद्विहितं स्मार्तं स्यात्, यस्तु पुनः

पठेत्तस्य श्रौतमिति । तत्र पुरुषापेक्षया तदेव श्रौतं स्मार्तं चेत्ययुक्तरूपता स्यात् । स्मरणात्स्मृतिरिति चान्वर्थिकी संज्ञा, युक्तकर्मानुष्ठानं स्मरणं मनुगौतमवसिष्ठापस्तम्बादिभिर्ग्रन्थेनोपनिबद्धम् । तस्मात्कर्तृसामान्यादनुष्ठेयोऽयमर्थ इत्यनुमीयते । तथाच लिङ्गम् । नैमित्तिकं व्याहृतिहोमं प्रकृत्यामनन्ति, यद्युक्तो भूरिति चतुर्गृहीतमाज्यं गृहीत्वा गार्हपत्ये जुहवथ, यदि यजुष्टो भुव इत्याग्नीध्रीये अन्वाहार्यपचने वा हविर्यज्ञे, यदि सामतः स्वरित्याहवनीय इति प्रकृत्याह यद्यविज्ञातं तत्सर्वाण्यनुदुत्याहवनीये जुहवथेति । अविज्ञातं च यन्न विज्ञायते किमाग्वेदिकं याजुर्वेदिकं सामवेदिकं वेति विनष्टं कर्म तस्मार्तमविज्ञातमित्युच्यते । वेदमूलत्वे ह्यवश्यमेवान्विष्यमाणं ज्ञायेत तत्किमूलमिति, तस्मात्स्मृतिप्रवाहादेवायमर्थोऽनुष्ठेय इति गम्यते । ‘गृह्यस्थालीपाकानां कर्मेति’ गृह्यः शालाग्निः आवसथ्य औपासन इत्यनर्थान्तरं, तत्र ये स्थालीपाकाः ते गृह्यस्थालीपाकाः, स्थालीपाकग्रहणं चाज्यपुरोडाशधानासक्त्वाद्युपलक्षणार्थम् । कथं ज्ञायते । येन स्थालीपाकमुपक्रम्याज्यमुपसंहरति निरुप्याज्यमधि-श्रित्येत्येवमादि । आज्यग्रहणमपि स्थालीपाकाद्युपलक्षणार्थमेव । सर्वेषामेवेदं साधारणं कर्माच्यते । नह्यत्र प्रकृतिविकारभाव इति । विध्यादिविध्यन्तवती प्रकृतिरित्युच्यते, यत्र पुनर्विध्यादिमात्रं विध्यन्तो नास्ति सा विकृतिरिति । न चात्र विध्यादिविध्यन्तस्वरूपता, सर्वाण्येव स्थालीपाकादीनि प्रकृत्य धर्मविधानम् । ‘परिसमुद्योपलियोल्लिख्योद्धृत्याभ्युक्ष्याग्निमुपसमाधायेत्येवमादि पर्यग्निकुर्यादित्येवमन्तं सूत्रम्’ परिसमूहनादयः पञ्च पदार्था भूमिशुद्धयर्था इति केचित् । तदयुक्तम् । नह्यशुद्धे देशेऽग्नेः स्थापनप्रवृत्तिर्युक्तेति, तस्मादग्न्यर्था एव । यत्र यत्राग्नेः स्थापनं तत्र तत्रैते कर्तव्या इति । न च गृह्यस्थालीपाकादिकर्मान्तर्भाव एवाम्, येनैष एव विधिर्यत्र कचिद्धोम इत्यभिहितेऽपि पुनरभिधीयते उपलिप्त उद्धतावोक्षितेऽग्निमुपसमाधायेति । नूनमनेनाप्रवृत्तिस्तत्रेति । तस्मादग्न्यर्था एवैत इति । तथाच लिङ्गम् । उद्धते वा अवोक्षितेऽग्निमादधातीति । प्रयोजनं स्वस्थानस्थित एवाग्नौ क्रियमाणे स्थालीपाकादौ न क्रियन्ते । ‘दक्षिणतो ब्रह्मासनमास्तीर्य’ इत्यासनमात्रं स्यात् न ब्रह्मा, आस्तरणमात्रोपदेशात् कचिच्चोपवेशनविधानादक्षिणतो ब्रह्माणमुपवेशयेति । नैतत्, अदृष्टप्रसङ्गात्—नह्यदृष्टाय कश्चिदासनप्रकल्पनं कुर्यात्—ब्रह्मासनव्यपदेशानुपपत्तेश्च, तस्मादुपवेशनार्थमास्तरणम् । यत्तुक्तं दक्षिणतो ब्रह्माणमुपवेशयेति तदुपपात्रावसरविधित्सया प्रस्तुतब्रह्मोपवेशनज्ञापकम्, ब्रह्मासनं चास्तीर्य कर्तव्यम् । ‘प्रणीय’ अपः, अपां हि प्रणयनं सर्वार्थं दृष्टम्, इहापि तद्वत्सर्वार्थानामपां प्रणयनम् । ‘परिस्तीर्य’ अग्निम् । ‘अर्थवदासाद्येति’ प्रयोजनवत्पात्रजातमासादयतीत्यर्थः । तच्च कार्यक्रमेण मुख्यक्रमानुग्रहात् । ‘पवित्रे कृत्वा’ यथा प्रदेशान्तरे कृते इति । ‘प्रोक्षणीः संस्कृत्य’ उत्पवनोद्दिङ्गनादिना । ‘अर्थवत्प्रोक्ष्य’ कार्यवतः प्रोक्षणम् । ‘निरुप्याज्यमधिश्रित्य’ आज्यनिर्वाप औपयिकस्य पृथक्क्रिया । अधिश्रित्य अग्नौ । ‘पर्यग्नि कुर्यात्’ आज्यं स्थालीपाकं चेति । उपलक्षणार्थत्वादाज्यस्य । ‘सुवं प्रतप्य’ तापयित्वा । तमेव दर्भैः ‘सम्मृज्याभ्युक्ष्य पुनः प्रतप्य निदध्यात् । आज्यमुद्धास्य’ अग्नेः सकाशात् । ‘उत्पूय’ पवित्राभ्यां तदेवाज्यम् । ‘अवेक्ष्य प्रोक्षणीश्च पूर्ववत्’ चशब्दादाज्यं पूर्ववदेव, अतः पवित्राभ्यामित्युक्तम् । प्रोक्षणीसंस्कारश्च पर्युक्षणार्थः । सुवस्यापि संस्कारो होमार्थः तत्संस्कारस्यादृष्टार्थता माभूदिति । ‘उपयमनान्कुशानादाय समिधोऽभ्याधायेति’ उपयमना उपग्रहार्थीया दर्भाः । ‘पर्युक्ष्य जुहुयात्’ पर्युक्षणं प्रोक्षणीभिरित्युक्तम् । ‘एष एव विधिर्यत्र कचिद्धोम इति ।’ एष विधिरेव न मन्त्राः समाम्नायाभावात् । यत्र कचिद्धोमः शान्तिकपौष्टिकादिष्वपीति, कचिच्छब्दश्च गृह्याग्निर्यतिरेकेणापि यथाऽयं विधिः स्यादिति । यथा दावाग्निमुपसमाधाया घृताक्तानि कुशेण्ड्वानि जुहुयादिति ॥ १ ॥

(२) जयरामकृतं सज्जनवल्लभाख्यं गृह्यविवरणम् ।

श्रीमत्केशववाग्गणाधिपपदद्वन्द्वप्रभाभासुर-

स्वान्तोत्साहविजृम्भितामलमतिग्राह्ये च गृह्ये कृतेः ।

दृष्ट्वा कर्कमुखैः कृतानि बहुशो भाष्याणि गृह्याणि तद्वै-

शार्थं स्वमतेरिदं जयपरो रामो लिखत्यादरात् ॥ १ ॥

कतिसूनुपदाम्भोजपरागोद्धूसरालकः ।

जयरामश्च मेवाडो भारद्वाजसगोत्रकः ॥ २ ॥

श्रीमन्मान्त्रिकमाधवः श्रुतिसुधासिन्धोर्विगाहाप्त-

द्वेयस्तत्कृपयाऽभवद् द्विजवरः श्रीकेशवस्तादृशः ।

तत्पादद्वयकस्पृशा कृतमिदं कातीयगृह्यस्य स-

द्भाष्यं सज्जनवल्लभं सुविदुषां प्रेष्टं शिवप्रीतये ॥ ३ ॥

आचार्यापरनामधेय इति यो दामोदरोऽभूद् द्विजो

भारद्वाजसगोत्र आत्मरतिरस्याप्यात्मजस्तादृशः ।

नाम्ना श्रीवलभद्र आत्तमुयशास्तत्सूनुनैतत्कृतं

भाष्यं सज्जनवल्लभं जययुजा रामेण मत्याप्तये ॥ ४ ॥

पाठे योऽभूद्विसंवादो गृह्यसूत्रे समन्त्रके ।

उपेक्षितः स विदुषां मतमाज्ञाय युक्तितः ॥ ५ ॥

प्रयुक्ता अन्यथा मन्त्रा न भवन्त्यर्थसाधकाः ।

संसाधयन्ति सर्वार्थान्यथावत्पठिता यदि ॥ ६ ॥

नानाशाखीयमन्त्राणां पाठशुद्धौ स्वपाठकाः ।

व्याख्यातारः प्रमाणं स्युरित्येतच्छिष्टनिश्चयः ॥ ७ ॥

अतस्तत्तत्स्वशाखीयमन्त्राणामग्र्यपाठकात् ।

पृष्ट्वा सुबोधं गृह्यस्य भाष्यं वै लिख्यते स्फुटम् ॥ ८ ॥

तत्क्षन्तव्यं सुनिपुणैः स्वबालचापलं यथा ।

मया च स्वीयबोधाय क्रियते न तु तद्विदाम् ॥ ९ ॥

आदौ तावत्सूत्रकृता श्रौतान्याधानादिकर्माण्युक्तानि स्मार्तानि चाभिधीयन्ते । तत्रैतदादिमं सूत्रम्—‘अथातो गृह्यस्थालीपाकानां कर्मेति’ वक्ष्यत इति सूत्रशेषः । तत्रायमथशब्द आनन्तर्ये । श्रौतानुविधानानन्तरं स्मार्तान्यनुविधीयन्त इति ॥ आनन्तर्यप्रज्ञप्तिप्रयोजनञ्च श्रौतेष्वधिकाराद्युप-स्पृशेदप इत्येवमन्तं सर्वकर्मसाधारणं यत्तस्यात्रापि प्रवृत्तिर्यथा स्यादिति ॥ पूर्वं श्रौतानामुपनिबन्धनं प्रवृत्तमित्येतत्सूत्रकारप्रवृत्त्या ज्ञायते—प्रोष्येत्य गृहानुपतिष्ठते पूर्ववदिति । श्रौतेषु गृहोपस्थान-मुक्तं तत्पूर्ववदित्येनेनात्रातिदिश्यते, तथा प्रोक्षणीश्च पूर्ववदिति । अतःशब्दो हेत्वर्थः ॥ यस्माच्छ्रौ-तान्युक्तानि स्मार्तान्येवावशिष्यन्ते, अतस्तानि वक्तव्यानीति । ननु पूर्वं स्मार्तानां गर्भाधाना-दीनामनुष्ठानं पश्चाच्छ्रौतानामित्यतोऽनुष्ठानक्रमेण स्मार्तान्यादौ वक्तव्यानि । तन्न, प्रत्यक्षश्रुति-त्वात् । प्रत्यक्षा हि श्रुतयोऽनुमेयाभ्यो बलीयस्य इति । श्रौतेषु च प्रत्यक्षाः श्रुतयः, स्मार्तेषु तु कर्तृसामान्यादनुमेया इति । स्मार्तानामपि वेदमूलकत्वमुक्तं भट्टैः । तस्मात्प्रत्यक्षश्रवणाच्छ्रौतान्येव पूर्वमेवानुविहितानीति । केचित्पुनरन्यथा वर्णयन्ति स्मरणादेव स्मृतीनां प्रामाण्यम्, अन्यवच्छिन्नं

हि स्मरणमष्टकादीनामष्टकाः कर्तव्या इति । अनादिरयं संसारः स्मरणमप्येषामनाद्येवेति । ननु चोक्तमापस्तम्बेन तेषामुत्सन्नाः पाठाः प्रयोगादनुमीयन्त इति तस्माद्वेदमूलकत्वम् । नैतदेवम् । शाखानामुत्सादस्तु सतीनामेव भवति नासतीनाम् । तत्र चायं दोषः स्यात् य एव कश्चित्काञ्चिच्छाखां न पठति तस्यैतद्विहितं स्मार्तं स्यात् यस्तु पठेत्तस्य श्रौतमिति । तत्र पुरुषापेक्षया तदेव श्रौतं स्मार्तं चेत्युक्तरूपता स्यात्, स्मरणात्स्मृतिरिति संज्ञा चान्वर्थिकी, युक्तकर्मानुष्ठानञ्च स्मरणं मनुगौतमवसिष्ठापस्तम्बादिभिर्ग्रन्थेनोपनिबद्धम्, तस्मात्कर्तृसामान्यादनुष्ठेयोऽयमर्थ इत्यनुमीयते । तथा च लिङ्गम्, नैमित्तिकं व्याहृतिहोमं प्रकृत्यामनन्ति, यदृक्तो भूरिति चतुर्गृहीतमाज्यं गृहीत्वा गार्हपत्ये जुह्वथ, यदि यजुष्टो भुव इत्याग्नीध्रीये अन्वाहार्यपचने वा हविर्यज्ञे यदि सामतः स्वरित्याहवनीय इति प्रकृत्याह—यद्यविज्ञातमस्तत्सर्वाणि अनुदृत्याहवनीये जुह्वथेति । अविज्ञातं च यत्र ज्ञायते किमाग्वेदिकम् किंवा याजुर्वेदिकम् सामवेदिकं वेति विनष्टञ्च यत्तत् स्मार्तमविज्ञातमित्युच्यते । वेदमूलकत्वे ह्यवश्यमेवान्विष्यमाणं ज्ञायेत तत्किमूलमिति, तस्मात्स्मृतिप्रवाहादेवायमर्थोऽनुष्ठेय इति गम्यते इति । श्रौतस्मार्तत्वचिन्ताप्रयोजनं नित्यत्वादिज्ञापनार्थम्, श्रौतन्नित्यङ्गाम्यं स्मार्तञ्च नित्यमिति । ‘गृहस्थालीपाकानामिति’ गृह्यः शालाग्निः आवसथ्याग्निः औपासन इति नार्थान्तरम् । तत्र ये स्थालीपाकाः स्थालीपाकग्रहणञ्चाज्यपुरोडाशधानासक्त्वाद्युपलक्षणार्थम् । यतः स्थालीपाकमुपक्रम्याज्यमुपसंहरति ‘निरुप्याज्यमधिश्चित्य’ इति । एवमाज्यग्रहणमपि स्थालीपाकाद्युपलक्षणम्, यतः सर्वेषामेवेदं साधारणङ्गमोच्यते नह्यत्र प्रकृतिविकृतिभाव इति । विध्यादिविध्यन्तवती प्रकृतिः । यत्र पुनर्विध्यादिमात्रं विध्यन्तस्तु नास्ति सा विकृतिरिति । न चात्र विध्यादिविध्यन्तस्वरूपता, यतः सर्वाण्येव स्थालीपाकादीनि प्रकृत्य धर्मविधानम् । ‘परिसमुह्य’ इत्यादि सूत्रम् । तत्र परिसमूहनादयः पञ्च पदार्था भूमिशुद्धयर्था इति केचित् । तदयुक्तम् । नह्यशुद्धे देशेऽग्निस्थापनप्रवृत्तियुक्तेति तस्मादग्न्यर्था एवेत्यपरे । अतो यत्र यत्राग्नेः स्थापनन्तत्र तत्रैते कर्तव्याः न च गृहस्थालीपाकादिकर्मान्तर्भाव एषाम्, ‘यत एष एव विधिर्यत्र कचिद्धोम’ इत्यभिहिते पुनरभिधीयते—उपलिप्तेऽद्धतावोक्षितेऽग्निमुपसमाधायेति । नूतमनेनाप्रवृत्तिस्तत्रैषाम् तस्मादग्न्यर्था एवैत इति । तथा च लिङ्गम्—उद्धते वा अवोक्षितेऽग्निमादधातीति । तत्प्रयोजनञ्च स्वस्थानस्थित एवाग्नौ क्रियमाणे स्थालीपाकादौ नैते क्रियन्त इति । ‘दक्षिणतो ब्रह्मासनमास्तीर्य’ इत्यासनमात्रं स्यात् न ब्रह्मोपवेशनम्, आस्तरणमात्रोपदेशात् कचिच्चोपवेशनविधानादक्षिणतो ब्रह्माणमुपवेशयेति । तत्र । अदृष्टप्रसङ्गात्,—नह्यदृष्टार्थं कश्चिदासनप्रकल्पनङ्कुर्यात्—ब्रह्मासनव्यपदेशानुपपत्तेश्च, तस्माद्ब्रह्मोपवेशनार्थमास्तरणम् । यत्तुक्तम् दक्षिणतो ब्रह्माणमुपवेशयेति तदुदपात्रस्थापनावसरविधित्सया । प्रस्तुतब्रह्मोपवेशनञ्चास्य ज्ञापकम् ब्रह्मासनमास्तीर्य कर्तव्यम् । ‘प्रणीय’ किम् अपः । अपां हि प्रणयनं सर्वार्थं दृष्टम् तद्वदिहापि सर्वार्थानामपां प्रणयनम् । ‘परिस्तीर्य’ किम् अग्निम् । ‘अर्थवदासाद्येति’ प्रयोजनवत्पात्रजातमासाद्येत्यर्थः । प्रयोजनञ्च कार्यक्रमेण मुख्यक्रमानुरोधात् । ‘पवित्रे कृत्वा’ यथा प्रदेशान्तरे कृते तथैवेति । ‘प्रोक्षणीः संस्कृत्य’ उत्पवनोद्दिङ्गनादिना । ‘अर्थवत्प्रोक्ष्य’ इत्यनेन कार्यवताम्प्रोक्षणम् ॥ ‘निरुप्याज्यमधिश्चित्य’ इत्याज्यस्य निर्वाप औपयिकस्य पृथक्क्रिया । ‘अधिश्चित्य’ अग्नौ । ‘पर्यग्नि कुर्यात्’ आज्यं स्थालीपाकादि च, उपलक्षणत्वादाज्यस्य । सुवं प्रतप्य अधोमुखं तापयित्वा पुष्करतः । तमेव दर्भैः ‘संसृज्याभ्युक्ष्य’ च पुनः प्रतप्य तथैव निदध्यादक्षिणतः । ‘आज्यमुद्धास्य’ अग्नेः सकाशाच्चरोः पूर्वेण अग्निरुत्तरतोऽवस्थाप्य तदुत्तरतः स्थालीपाकमपि । तदेवाज्यमुत्पूय पवित्राभ्याम् । अवेक्ष्य अपद्रव्यमपाकर्तुम् । ‘प्रोक्षणीश्च’ पूर्ववदुत्पूय । चशब्दादाज्यं च पूर्ववत् अतः पवित्राभ्यामित्युक्तम् प्रोक्षणीसंस्कारश्च पर्युक्षणार्थः,

सुवसंस्कारश्च होमार्थः, तत्संस्कारस्यादृष्टार्थता माभूदिति । उपयमना उपग्रहणार्था ये दर्भाः । पर्युक्षणं च प्रोक्षणीभिरित्युक्तम् । ‘एष एव विधिरिति’ यत्र होमस्तत्रैव विधिरेव न तु मन्त्राः समा-
न्नायाभावात् । ‘यत्र कचिद्धोम’ इति शान्तिकपौष्टिकादिष्वपि । कचिदुपग्रहणञ्च गृह्याग्नियतिरेके-
णापि यथायं विधिः स्यादिति । यथा दावाग्निमुपसमाधाय वृताक्तानि कुशेण्डवानि जुहुयादिति ॥ १ ॥

(३) हरिहरविरचितं पारस्करगृह्यसूत्रव्याख्यानम् ।

इष्टापूर्तक्रियासिद्धिहेतुं यज्ञभुजां मुखम् ।

अग्निं त्रयीवचःसारं वन्दे वागधिदैवतम् ॥ १ ॥

पारस्करकृते गृह्यसूत्रे व्याख्यानपूर्विकाम् ।

प्रयोगपद्धतिं कुर्वे वासुदेवादिसंमताम् ॥ २ ॥

‘अथातो गृह्यस्थालीपाकानां कर्म’ अथ श्रौतकर्मविधानानन्तरम्, यतः श्रौतानि कर्मा-
णि विहितानि स्मार्तानि तु विधेयानि अतो हेतोर्गृहे आवसथ्येऽग्नौ ये स्थालीपाकाः गृह्यस्थाली-
पाकाः तेषां गृह्यस्थालीपाकानां कर्म क्रियाऽनुष्ठानमिति यावत् । वक्ष्यत इति सूत्रशेषः । तत्रादावा-
धानादिसर्वकर्मणां साधारणो विधिः प्रथमकण्डिकयोच्यते । तत्र गृह्येष्ववसथ्याधानादिषु सर्वकर्मसु
यजमान एव कर्ता नान्य ऋत्विक् तस्यानुक्तत्वात् । अथ यजमानः सुस्नातः सुप्रक्षालितपाणिपादः
स्वाचान्तः कर्मस्थानमागत्य वारणादियज्ञियवृक्षोद्भवासने प्रागग्रानुदगग्रान्वा त्रीन्कुशान्दत्त्वा प्रा-
ङ्मुख उपविश्य वाग्यतः शुद्धायां भूमौ सप्तविंशत्यङ्गुलं मण्डलं परिलिख्य तत्र । ‘परिसमुह्य’
त्रिभिर्दर्भैः पांसूनपसार्य ‘उपलिप्य’ गोमयोदकेन त्रिः । ‘उल्लिख्य’ त्रिः खादिरेण हस्त-
मात्रेण खड्गाकृतिना स्फयेन प्रागग्रा उदकसंस्थाः स्थण्डिलपरिमाणास्तिस्रो रेखाः कृत्वा ।
‘उद्धृत्य’ अनामिकाङ्गुष्ठाभ्यां यथोल्लिखिताभ्यो लेखाभ्यः पांसूनुद्धृत्य । ‘अभ्युक्ष्य’ मणि-
काद्भिरभ्युक्ष्याभिषिच्य । ‘अग्निमुपसमाधाय’ कर्मसाधनभूतं लौकिकं स्मार्तं श्रौतं वाऽग्निम्
आत्माभिमुखं स्थापयित्वा । ‘दक्षिणतो ब्रह्मासनमास्तीर्य’ तस्याग्नेर्दक्षिणस्यां दिशि ब्रह्मणे
आसनं वारणादियज्ञियदारुनिर्मितं पीठमास्तीर्य कुशैः स्तीर्त्वा तत्र वरणाभरणाभ्यां पूर्वसम्पादितं
कर्मसु तत्त्वज्ञं ब्रह्माणं तदभावे पञ्चाशत्कुशनिर्मितम् अग्रेरुत्तरतः प्राङ्मुखमासीनं स्वयमुदङ्मुख आ-
सीनोऽनुलेपनपुष्पमाल्यवस्त्रालङ्कारादिभिः सम्पूज्य अमुककर्माहं करिष्ये तत्र मे त्वममुकगोत्रामुक-
प्रवरामुकशर्मन् ब्राह्मण त्वं ब्रह्मा भवेति वृत्वा भवामीत्युक्तवन्तमुपवेश्य । ‘प्रणीय’ अप इति
शेषः । तद्यथा अग्रेरुत्तरतः प्रागग्रं कुशैरासनद्वयङ्कल्पयित्वा वारणं द्वादशाङ्गुलदीर्घं चतुरङ्गुलविस्तारं
चतुरङ्गुलखातं चमसं सव्यहस्ते कृत्वा दक्षिणहस्तोद्धृतपात्रस्थोदकेन पूरयित्वा पश्चिमासने निधाया-
लभ्य पूर्वासने स्थापयित्वा । ‘परिस्तीर्य’ अग्निम्, बर्हिर्मुष्टिमादाय ईशानादिप्रागग्रैर्वर्हिर्भिरुदक्-
संस्थमग्नेः परिस्तरणं कृत्वा । ‘अर्थवदासाद्य’ यावद्भिः पदार्थैरर्थः प्रयोजनं तावतः पदार्थान् द्वन्द्वं
प्राक्संस्थान् उदगग्रानग्रेरुत्तरतः पश्चाद्वा आसाद्य । तद्यथा पवित्रच्छेदनानि त्रीणि कुशतरुणानि-
पवित्रे साग्ने अनन्तर्गमे द्वे कुशतरुणे, प्रोक्षणीपात्रं वारणं द्वादशाङ्गुलदीर्घं करतलमितखातं पद्मपात्रा-
कृति कमलमुकुलाकृति वा, आज्यस्थाली तैजसी मृन्मयी वा द्वादशाङ्गुलविशाला प्रादेशोच्चा, तथैव
चरुस्थाली, संमार्गकुशास्त्रयः, उपयमनकुशास्त्रिभृतयः, समिधस्तिस्रः पालाशयः प्रादेशमात्र्यः,
सुवः खादिरो हस्तमात्रः अङ्गुष्ठपर्वमात्रखातपरिणाहवर्तुलपुष्करः । आज्यं गव्यम् । चरुश्चेद्रीहि-
तण्डुलाः, षट्पञ्चाशदधिकमुष्टिशतद्वयपरिमितं परार्ध्यं बहुभोक्तृपुरुषाहारपरिमितमपरार्ध्यं तण्डुला-
द्यन्नं, पूर्णपात्रं दक्षिणा वरो वा यथाशक्ति हिरण्यादिद्रव्यम् । ‘पवित्रे कृत्वा’ प्रथमं त्रिभिः

कुशतरुणैरग्रतः प्रादेशमात्रं विहाय द्वे कुशतरुणे प्रच्छिद्य । 'प्रोक्षणीः संस्कृत्य' प्रोक्षणीपात्रं प्रणी-
तासन्निधौ निधाय तत्र पात्रान्तरेण हस्तेन वा प्रणीतोदकमासिच्य पवित्राभ्यामुत्पूय पवित्रे प्रोक्षणीषु
निधाय दक्षिणेन हस्तेन प्रोक्षणीपात्रमुत्थाप्य सव्ये कृत्वा तदुदकं दक्षिणेनोच्छाल्य प्रणीतोदकेन
प्रोक्ष्य । 'अर्थवत्प्रोक्ष्य' अर्थवन्ति प्रयोजनवन्ति आज्यस्थाल्यादीनि पूर्णपात्रपर्यन्तानि प्रोक्षणी-
भिरद्विरासादनक्रमेणैकैकशः प्रोक्ष्य असञ्चरे प्रणीताग्न्योरन्तराले प्रोक्षणीपात्रनिधाय । 'निरु-
प्याज्यम्' आसादितमाज्यमाज्यस्थाल्यां पश्चादग्नेर्निहितायाम्प्रक्षिप्य, चरुश्चेच्चस्थाल्याम्प्रणीतो-
दकमासिच्य आसादितास्तण्डुलान्प्रक्षिप्य । 'अधिश्चित्य' तत्राज्यं ब्रह्माधिश्चयति तदुत्त-
रतः स्वयं चरुमेवं युगपदग्नवारोप्य । 'पर्यग्निं कुर्यात्' ज्वलदुल्मुकं प्रदक्षिणमाज्यचर्वोः समन्ता-
द्भ्रामयेत् अर्द्धशृते चरौ । 'स्रुवं प्रतप्य', दक्षिणेन हस्तेन स्रुवमादाय प्राञ्चमधोमुखमग्नौ ताप-
यित्वा । सव्ये पाणौ कृत्वा दक्षिणेन सम्मार्गाग्रैर्मूलतोऽग्रपर्यन्तम् 'सम्पृज्य' मूलैरग्रमारभ्य
अधस्तान्मूलपर्यन्तम् । 'अभ्युक्ष्य' प्रणीतोदकेनाभिषिच्य । 'पुनः प्रतप्य निदध्यात्' पुनः
पूर्ववत्प्रतप्य दक्षिणतो निदध्यात् । 'आज्यमुद्रास्य' आज्यमुत्थाप्य चरोः पूर्वेण नीत्वाऽग्नेरुत्तरतः
स्थापयित्वा चरुमुत्थाप्य आज्यस्य पश्चिमतो नीत्वा आज्यस्योत्तरतः स्थापयित्वा आज्यमग्नेः पश्चादा-
नीय चरुञ्चानीय आज्यस्योत्तरतो निधाय, एवं बिचतुरादीन्यन्यान्यपि हवींष्युद्रासयेत् । अधिशृता-
नाम्पूर्वेणोद्वासितानाम्पश्चिमतो हविष उद्वास्यानयनमिति याज्ञिकसम्प्रदायात् । 'उत्पूय' ऊर्ध्वं पूर्व-
वत् पवित्राभ्याम् । 'अवेक्ष्य' अवलोक्याज्यं तस्मादपद्रव्यनिरसनम् । 'प्रोक्षणीश्च पूर्ववत्' पवि-
त्राभ्यामुत्पूय पूर्ववत् । 'उपयमनान् कुशानादाय' दक्षिणपाणिना गृहीत्वा सव्ये निधाय ।
'समिधोऽभ्याधाय' तिष्ठन्समिधः प्रक्षिप्य । 'पर्युक्ष्य जुहुयात्' प्रोक्षण्युदकेन सर्वेण सप-
वित्रेण दक्षिणचुलुकेन गृहीतेन अग्निमीशानादि उदगपवर्गम्परिषिच्य जुहुयात् आधारादीन् । संस्र-
वधारणार्थं पात्रं प्रणीताग्न्योर्मध्ये निदध्यात् । 'एष एव विधिर्यत्र कचिद्धोमः' एषः परिसमु-
हनादिपर्युक्षणपर्यन्तो विधिरेव न मन्त्राः कचित् यत्र कचन लौकिके स्मार्ते वाऽग्नौ होममात्रं तत्र
वेदितव्यः ॥ १ ॥

(४) गदाधरकृतं गृह्यसूत्रभाष्यम् ।

आविर्भूतश्चतुर्द्धा यः कपिभिः परिवारितः ।

हतवान् राक्षसानीकं रामं दाशरथिं भजे ॥ १ ॥

स्वाभिप्रायेण हि मया न किञ्चिदिह लिख्यते ।

किन्तु वाचनिकं सर्वमतो ग्राह्यञ्च निर्भयैः ॥ २ ॥

अथातोऽधिकार इत्यादिना श्रौतानि कर्माण्युक्तानि तदनन्तरं स्मार्तानि विधीयन्ते । तत्रैत-
त्प्रथमं सूत्रम्—'अथातो गृह्यस्थालीपाकानाङ्कर्म' उच्यत इति सूत्रशेषः ॥ श्रौतानन्तर्यप्रज्ञप्त्य-
र्थोऽयमथशब्दः । आनन्तर्यप्रज्ञापनन्तु अथातोऽधिकार इत्यादि यत्साधारणन्तस्य प्रवृत्त्यर्थम् ।
श्रौतानामुपनिबन्धनम्पूर्वमिति प्रोष्येत्य गृहानुपतिष्ठते पूर्ववदित्येतत्सूत्रप्रवृत्त्या ज्ञायते । अत
इति हेतुः । यतः श्रौतान्युक्तानि स्मार्तान्येवावशिष्यन्तेऽतस्तान्युच्यन्ते । ननु पूर्वम्
गर्भाधानादीनामनुष्ठानात्पूर्वमनुष्ठानक्रमेण स्मार्तान्येव वक्तव्यानीति चेत् मैवम् । श्रौतेषु हि
प्रत्यक्षपठिताः श्रुतयः स्मार्तेषु च पुनः कर्तृसामान्यादनुमेयाः श्रुतयः । स्मार्तानामपि हि वेदमूल-
त्वमुक्तं भट्टैः । तस्मात्प्रत्यक्षश्रुतित्वाच्छ्रौतानामेव पूर्वमभिधानम् । स्मरणादेव स्मृतीनां प्रामाण्य-
मिति कर्कोपाध्यायैरुपन्यस्तम् । गृह्यः शालाग्रिः तत्र ये स्थालीपाकास्ते गृह्यस्थालीपाकाः तेषां गृह्य-

स्थालीपाकानां कर्म क्रियेति । स्थालीपाकशब्द आज्यपुरोडाशाद्युपलक्षणार्थः । कथं ज्ञायते, येन स्थालीपाकमुपक्रम्याज्यमुपसंहरति निरुप्याज्यमित्यादि । एवमाज्यग्रहणमपि चर्वाद्युपलक्षणार्थम् यतः सर्वसाधारणमेवेदं कर्म नह्यस्य कर्मणः कुतश्चित्प्रकृतेः कस्याश्चिद्विकृतावतिदेशोऽस्ति । यत्प्रधानविधिरङ्गविध्यन्वितः पठ्यते सा प्रकृतिः । यथा दर्शपूर्णमासौ । यत्प्रधानविधिरङ्गविधिरहितः पठ्यते सा विकृतिः । यथा सौर्यः । न च दर्शपूर्णमासविधौ प्रयाजविधेरिव एतत्कर्मविधेः कस्मिंश्चित्प्रधानविधौ शेषभावोऽस्ति यतः सर्वाण्येव कर्माणि प्रकृत्य धर्मविधानम् । सर्वसाधारणं कर्माह 'परि० धाय' दर्भैः परिसमुह्य गोमयेनोपलिप्य वज्रेणोह्निख्यानामिकाङ्गुष्ठेनोद्धृत्योदकेनाभ्युक्ष्य तस्मिन्नाग्निं स्थापयेत् । त्रिरुह्नेखनम् त्रिरुद्धरणमिति हरिहरः । परिसमूहनादि पञ्चापि त्रिस्त्रिरित्यन्ये । कर्कोपाध्यायैरपि 'विपर्यस्य पित्र्येषु सकृदक्षिणा च' इत्येतत्सूत्रव्याख्यानावसरे यदभ्यस्तं रूपं दैवे स्मर्यते तत्पित्र्ये सकृत्कर्तव्यम् । यथा परिसमुह्योपलिप्योह्नेखनमिति लेखनेनैव तावदर्शितम्, दैवे परिसमूहनादि त्रिस्त्रिः पित्र्ये सकृत्सकृत् इति । एते पञ्च भूसंस्कारा इति भर्तृयज्ञभाष्ये । अग्न्यर्था इति कर्कोपाध्यायाः । तेन यत्र यत्राग्नेः स्थापनं तत्र तत्रैते कर्तव्याः अतः श्रौताग्निस्थापनेऽपि कर्तव्याः । न चैतेषां स्थालीपाकविधानन्तर्भावः । येन एष एव विधिर्यत्र कचिद्धोम इत्यभिहितेऽपि पुनरभिधीयते—उद्धृतावोक्षितेऽग्निमुपसमाधायेति । नूनमनेनाप्रवृत्तिः । अग्निसाध्यानि स्मार्तानि सर्वाण्यावसथ्याग्नौ कार्याणि । तथा च स्मृतिः । कर्म स्मार्तं विवाहाग्नौ कुर्वीत प्रत्यहं गृही । दायकालाहृते वापि श्रौतं वैतानिकाग्निष्विति । तस्मिन्गृह्याणीत्यापस्तम्बस्मरणाच्च । गृहाय हितं गृह्यं गृहशब्दश्च दम्पत्योर्वर्तते तस्मिन्नित्यावसथ्ये । अतश्च यत्किंचिदम्पत्योर्हितं कर्म शान्तिकपौष्टिकव्रताङ्गहोमादिकं स्मार्तं तत्सर्वमावसथ्येऽग्नौ भवतीति । अत एवाह कात्यायनः—न स्वेऽग्नावन्यहोमः स्यान्मुक्त्वैकां समिदाहुतिम् । स्वगर्भसत्क्रियार्थाश्च यावन्नासौ प्रजायते ॥ अग्निस्तु नामधेयादौ होमे सर्वत्र लौकिकः । नहि पित्रा समानीतः पुत्रस्य भवति कचित् ॥ अतश्च सीमन्तोन्नयनमपि स्मार्ताग्नावेव कार्यमिति देवभाष्ये परिभाषायाम् । स्म्येनोह्नेखनमिति गर्गहरिहरौ । काष्ठेन कुशमूलेन वेति केचित् । अत्रैतद्विचार्यते—किमावसथ्याधानादिषु वक्ष्यमाणेषु सर्वकर्मसु अध्वर्योः कर्तृत्वम् उत यजमानस्येति । अध्वर्युः कर्मसु वेदयोगादिति परिभाषणात्, पूर्णपात्रो दक्षिणा वरो वेति दक्षिणाग्नानादध्वर्योः कर्तृत्वमिति चेत् उच्यते—न स्मार्तेषु कर्मसु अध्वर्योः कर्तृत्वं वेदयोगाभावात् । समाख्यया हि अध्वर्योः कर्मसु योगः, समाख्या हि वेदयोगात् न च स्मार्ते वेदयोगोऽस्ति नहि ज्ञायते अमुकवेदोक्तं स्मार्तमिति । तथाच श्रुतिः—सहोवाच यद्यृक्तोभूरिति चतुर्गृहीतमाज्यं गृहीत्वा गार्हपत्ये जुह्वथ, यदि यजुष्टो भुव इति चतुर्गृहीतमाज्यं गृहीत्वाऽऽग्नीध्रीये जुह्वथान्वाहार्यपचने वा हविर्यज्ञे, यदि सामतः स्वरिति चतुर्गृहीतमाज्यं गृहीत्वाऽऽहवनीये जुह्वथ, यद्यु अविज्ञातमसत्सर्वाण्यनुद्धृत्याहवनीये जुह्वथेति । अविज्ञातं स्मार्तं यत्र ज्ञायते किमागर्वेदिकं किं याजुर्वेदिकं किं वा सामवेदिकमिति । नापि दक्षिणान्यथानुपपत्त्यान्यस्य कर्तृत्वम् । अस्ति ह्यत्रान्योऽपि ब्रह्माख्यः कृताकृतावेक्षकत्वेन कर्ता तदर्थः परिक्रयोऽयमिति दक्षिणार्थापत्तिः । तस्मात्स्वस्यैव कर्तृत्वम् । 'दक्षिणतो ब्रह्मासनमास्तीर्य' स्थापितस्याग्नेर्दक्षिणस्यां दिशि ब्रह्मण उपवेशनार्थं दर्भान्निधाय ब्रह्मोपवेशनं कुर्यात् । ननु दक्षिणतो ब्रह्मयजमानयोरासने इति परिभाषातो दक्षिणत आसनं प्राप्तं किमर्थं पुनर्दक्षिणग्रहणम् । सत्यम् पुनर्दक्षिणग्रहणं यजमानस्य तत्रासनं मा भूदित्येतदर्थमित्यदोषः । एवं च यजमानासनं वचनाभावे सर्वत्रानेरुत्तरतः स्यात्, उत्तरत उपचार इति परिभाषणात् । तत्र पुनर्वचनं यथा पश्चादग्नेस्तेजनीङ्गदं वा दक्षिणपादेन प्रवृत्योपविशतीति तत्र तत्रैवोपवेशनम् । यद्वा दर्शपूर्णमासविषया परिभाषेयम् वेदिस्पृगिति सूत्रे तस्मादक्षिणं वेद्यन्तमधिस्पृश्येवासीतेति श्रुतौ चोक्तत्वात् । तेनात्राप्राप्तिर्वैद्यभावादक्षिणग्रहणमपूर्वविधानार्थम् । अतोऽपि

यजमानोपवेशनमुत्तरत एव । अत्र चास्तरणमात्रोपदेशात्, चतुर्थीकर्मणि दक्षिणतो ब्रह्माणमुपवेश्येत्युप-
वेशनविधानाच्च न ब्रह्मोपवेशनम् । मैवम् । अदृष्टार्थप्रसङ्गात् । नह्यदृष्टार्थं कश्चिदासनप्रकल्पनं
कुर्यात् ब्रह्मासनव्यपदेशानुपपत्तेश्च तस्माद्ब्रह्मोपवेशनार्थमेवास्तरणम् । यच्च चतुर्थीकर्मण्युपवे-
शनमुक्तम् तदुदपात्रस्थापनावसरविधानार्थम् । तस्माद्ब्रह्मोपवेशनं भवत्येव । यदा ब्रह्मा न
भवति तदा कौशः कार्य इति हरिहरः तन्मूलं छन्दोगगृहेऽस्ति । ‘प्रणीय’ प्रणय-
नञ्चापां सर्वार्थं प्रदेशान्तरे दृष्टन्तद्वदत्रापि कार्यम् । ‘परिस्तीर्य’ अग्नेर्दग्धैः प्रदक्षिणम्प-
रिस्तरणं कृत्वा । ‘अर्थवदासाद्य’ अर्थः प्रयोजनम् अग्नेरुत्तरतः पश्चाद्वा द्वन्द्वम्प्रयोजनवता-
म्पात्राणामासादनङ्कार्यक्रमेण मुख्यक्रमानुग्रहात्, पश्चाच्चेत्प्राक्संस्थानामुदगग्राणां प्रागग्राणां वा आसा-
दनम् । उत्तरत उदक्संस्थानां प्रागग्राणामुदगग्राणां वाऽऽसादनं कारिकायाम् । पश्चादुत्तरतो वा
स्यात्पात्रासादनमग्निः । उत्तरेचेदुदक्संस्थं प्राक्संस्थं पश्चिमे भवेत् ॥ एतच्च विपुलस्थानसम्भवे । अ-
संभवे तु कात्यायनेनोक्तम्—प्राञ्चम्प्राञ्चमुदगग्नेरुदगग्रं समीपत इति देवयाजिकाः । ‘पवित्रे कृत्वा’
कौशे समे अप्रशीर्णाग्ने प्रादेशमात्रे अनन्तर्गर्भे कुशैश्छिन्द्यादित्यर्थः । ‘प्रोक्षणीः संस्कृत्य’
प्रादेशमात्रे वारणे पात्रे प्रणीतोदकमासिच्य पवित्राभ्यामुत्पूय सव्यहस्ते तत्पात्रं कृत्वा दक्षिणेनोर्ध्वन-
यनं कृत्वा प्रणीतोदकेन तत्प्रोक्षणं कुर्यात् ततस्तस्मिन्पवित्रनिधानम् । ‘अर्थवत्प्रोक्ष्य’ तज्जलेन
यथासादितानाम्पात्राणां प्रत्येकम्प्रोक्षणम् । ‘निरुप्याज्यम्’ औपयिकासदिताज्यस्य स्थाल्यां
प्रक्षेपः । चरुश्चेदत्र तण्डुलानां स्वस्थाल्यामावापः । ‘अविश्रित्य’ तदाज्यमग्नौ स्थापयेत् चरुश्चे-
दत्रावसरे आज्यादुत्तरतोऽग्रावविश्रयणम् । ‘पर्यग्निं कुर्यात्’ अग्नेरुत्तरतः गृहीत्वा आज्यस्य परितो
भ्रामयेत् चरुश्चेत्तमपि पर्यग्निं कुर्यात् उपलक्षणार्थत्वादाज्यस्य । ‘सुवं प्रतप्य संमृज्याभ्युक्ष्य पुनः प्रतप्य
निदध्यात्’ अग्नौ सुवं तापयित्वा दग्धैः संमृज्य प्रणीतोदकेनाभ्युक्ष्य पुनस्तापयित्वा निदध्यात् सुव-
स्यायं संस्कारो होमार्थः । एवञ्च दृष्टार्थता तत्संस्कारस्य । अतः संस्कारविस्मरणे प्रायश्चित्तपूर्वकं
प्रागन्त्यहोमात्कार्यः । ऊर्ध्वन्तु प्रायश्चित्तमात्रम् । प्रोक्षण्यादकेनाभ्युक्षणमिति गर्गः । ‘आज्यमुद्वास्यो-
त्पूयावेक्ष्य’ अग्नेः सकाशादाज्यमुत्तरत उद्वास्य पवित्राभ्यामुत्पूय तदाज्यमवलोक्य । चरुश्चेदा-
ज्योद्वासनोत्तरं तस्योद्वासनम् । तच्चैवम् अग्नेः सकाशादाज्यं गृहीत्वा चरोः पूर्वेण नीत्वा अग्नेरुत्तरतो
निधानम् । ततश्चरुमादायाज्यपश्चिमतो नीत्वा आज्यादुत्तरतो निधानं, हविषाञ्च यथापूर्वमित्युक्तेः ।
‘प्रोक्षणीश्च पूर्ववत्’ पूर्ववदिति पवित्राभ्याम्प्रोक्षणीरुत्पूय तास्वेव पवित्रनिधानम् । चशब्दादाज्यमपि
पूर्ववदेव अतः पवित्राभ्यां स्यात् । प्रोक्षणीसंस्कारोऽयम्पर्युक्षणार्थः । ‘उप०यात्’ उपयमना-
न्कुशान् गृहीत्वा उपतिष्ठन् तिस्रः समिधोऽग्रावभ्याधाय प्रक्षिप्य प्रोक्षण्यादकेनाग्निम्प्रदक्षिणम्परिषिच्य
सुवेण वक्ष्यमाणं होमं कुर्यात् । तिष्ठन् समिधः सर्वत्रेत्युक्तेरत्र तिष्ठता समिदाधानम् । समिलक्षणञ्च
सुवैर्यसारे । पलाशखदिराश्वत्थशम्युदुम्बरजा समित् । अपामार्गाकदूर्वाश्च कुशाश्चेत्यपरे विदुः ॥
सत्वचः समिधः कार्या ऋजुश्लक्षणाः समास्तथा । शस्ता दशाङ्गुलास्तास्तु द्वादशाङ्गुलिकास्तु वा ॥
आर्द्राः पक्काः समच्छेदास्तर्जन्यङ्गुलिवर्तुलाः । अपाटिताश्चाद्विशाखाः कृमिदोषविवर्जिताः । ईदृशा
होमयेत्प्राज्ञः प्राप्नोति विपुलं श्रियमिति । यद्वा । समित्पवित्रं वेदश्च त्रयः प्रादेशसम्मिताः । इध्मस्तु
द्विगुणः कार्यस्त्रिगुणः परिधिः स्मृतः । ‘एष एव विधिर्यत्र कचिद्धोमः’ यत्र कचिद्धोमः
शान्तिकपौष्टिकादिष्वपि एष एव विधिः स्यात् । एवकारो मन्त्रप्रतिषेधार्थः । गृह्याभिव्यतिरे-
केणापि यथायं विधिः स्यादित्येवमर्थः कचिच्छब्दः । यथा दावाग्निमुपसमाधाय घृताक्तानि कुशेण्ज्वानि
जुहुयादित्यादौ ॥ १ ॥

(५) विश्वनाथकृता गृह्यसूत्रप्रकाशिका ।

गर्गसिद्धान्तपञ्चानां प्रकाशोदयहेतवे ।
 मार्तण्डाय नृसिंहाय पित्रे श्रीगुरवे नमः ॥ १ ॥
 गङ्गादेवीमहं वन्दे ज्ञानदां मातृरूपिणीम् ।
 जातं यस्याः पयःपानात्सरस्वत्यवगाहनम् ॥ २ ॥
 पारं शास्त्रसमुद्रस्य लघ्वैतल्लिख्यते यतः ।
 स्वकल्पितत्वशङ्काऽत्र न कार्या विबुधैरितः ॥ ३ ॥
 तर्कशास्त्रं च मीमांसा यद्रक्षायै प्रयोजिते ।
 तातैस्तमपि वन्देऽत्र गर्गं वेदार्थवित्तमम् ॥ ४ ॥
 अधीत्य सकलं शास्त्रं श्रीनृसिंहाज्जगद्गुरोः ।
 तन्यते विश्वनाथेन गृह्यसूत्रप्रकाशिका ॥ ५ ॥

अथैतद्भाष्यं नारद्वच्यं विषयाभावात् । तथाहि । तत्किं सूत्रार्थप्रकाशकं वा सूत्रादनधिगतार्थ-
 बोधकं वा सूत्राविविक्तविवेककं वा सूत्रापेक्षितपूरकं वा । न तावत्प्रथमः कल्पः । आवसथ्याधानं दारकाल
 इत्यादिसूत्राणां स्पष्टार्थत्वात् । न द्वितीयः । शाब्दो ह्यनवबोधः शब्दानुपादानमूलस्तथा च येनार्थस्य
 प्रकारान्तरलभ्यतामधिगत्य ग्रन्थगौरवाद्वा स्वरूपं सूत्रितं तेन भाष्यपूरितापेक्षयाऽधिकं न त्यक्तमित्येवं
 कः समाश्वसेत् । कथं वाऽतीतानागतद्रष्टा आचार्यः सूक्ष्मदर्शी मांसलधीसापेक्षं वदेत् । नचाऽज्ञ एव स
 इति वाच्यं, वैपरीत्यस्यैव सुवचत्वात् । प्रत्यक्षीकृतधर्ममूलकत्वेन सूत्रस्यानादीनवत्वेन न तदुपायस्याना-
 दीनवत्त्वं पौरुषेयत्वेनादीनवत्त्वात् । नापि तृतीयः । नहि किञ्चित्सूत्रं स्वरूपत एव गूढम् । अपि तु
 बुद्ध्यधीनं तत् । तथा च दोषाविच्छेदादनवस्यैव पर्यवस्येत् । नापि तुर्यः । अधिकारिणां स्मृत्यर्थानु-
 ष्ठानाय प्रवृत्तः कथं भाष्यसापेक्षं वदेत् । वदन्वा पूर्वोक्तप्रसक्तिरेव कथं न ग्रासीकुर्यादिति प्राप्ते ब्रूमः ।
 सूचनात्सूत्रं लिङ्गोपन्यासादिति पञ्चम्यन्तार्थः । तदुक्तं । सूचनात्सूत्रमत्रोक्तं सूचनं लिङ्गभाषणम् । तन्मात्रं
 साधकं न स्याद्विना साध्यप्रयोगतामिति । तथाच तत्सूचितार्थद्योतकेन भाष्येण भाव्यमिति । यच्चोक्तं
 स्पष्टार्थत्वादिति तदपि न । सर्वेषां नद्याहरणारण्यपक्षयोर्न्यायधौरेयमन्तरेण सिद्धान्तकोटिरधिगंतुं श-
 क्या । तथाच न्यायगर्भागर्भसकलसूत्रार्थद्योतकेनावश्यं भाष्येण भाव्यमिति । नच वक्तव्यं न्यायाधीनक-
 र्तव्यताबोधकत्वान्न्यूनत्वं । सूचनत्वलक्षणसूत्रत्वव्याकोपादिति । केचित्तु श्रुतिस्वभावत्वात्सूत्रेष्वपि वि-
 ध्यर्थवादविवेकार्थं न्यायापेक्षेति । तन्न अर्थवादोपरक्तत्वे श्रुत्यभेदापत्तेः । नचेष्टापत्तिः । संज्ञाभेदानु-
 पपत्तेरिति । यच्चोक्तं द्वितीयपक्षे दुष्टमूलकस्य दुष्टत्वापत्तिरिति । तन्न आपेक्षत्वेनाकरस्यादुष्टत्वादिति ।
 तद्गर्भन्यायनिरूपणाच्च न तदुपायोऽपि दुष्ट इति नाप्रामाणिकत्वम् । एतेन विपक्षोऽपि निरस्तः । तृतीय-
 पक्षे नाप्यनवस्था । न्यायादर्थधिगमनं व्युत्पन्नस्याकाङ्क्षानुदयात् । अत एव न तुर्योऽपि । सूत्रस्योपाया-
 पेक्षयाः व्युत्पादितत्वादिति । नन्वस्तु तावद्भाष्यापेक्षा तथापि हरिहरादिभाष्यादिभिरेव तदर्थसिद्धेः
 किमर्थमिदमारभ्यत इति चेत् । तत्किमेकस्मिन्सत्यपरं व्यर्थमिति यदि ब्रूषे तदा साधु समर्थितं हरि-
 हरस्य प्रामाण्यम् । कर्कादिना तस्यापि तथा वक्तुं शक्यत्वात् । अथ विशेषाप्रतिपादकत्वे तथात्वं प्रोच्यते ।
 हरिहरादेस्तु विशेषप्रतिपादकत्वान्न व्यर्थतेति चेत् । न । प्रकृतेऽपि विशेषाप्रतिपादकत्वस्य दुर्वचत्वादि-
 त्यलमतिविस्तरेण । तथाच प्रकृतेऽप्यारम्भसामग्र्याः विद्यमानत्वादारभ्यते भाष्यम् । 'अथातो गृह्यस्था-
 लीपाकानां कर्म' प्रोच्यत इति सूत्रशेषः । अत्रायमथशब्दः आनन्तर्यं मङ्गलं च बोधयति । नच सकृदु-
 च्छरितस्य सकृदर्थगमकत्वमिति विरोधः । शक्त्यानन्तर्यमात्रं बोधयति । श्रवणान्मङ्गलमिति संप्रदायः ।

नवीनास्तु नानार्था (ध्य) वसायार्थं सकृत्प्रोचरितमपि पदमनेकार्थप्रत्यायकं भवत्येव । तात्पर्यज्ञानस्य शा-
ब्दबोधहेतुत्वादित्याहुः । यत्तु प्रश्नार्थोऽयमथशब्द इति । तन्न । संदेहजिज्ञासामूलकत्वात्प्रश्नस्य । प्रकृते च
संदेहाभावात् । अनध्यवसायमूलकः प्रश्नश्चेत् । न । अतःशब्दानन्वयापत्तेः । केचित्तु क्रमतात्पर्यक-
तामाहुः । तदपि न । प्रधानफलफलकत्वेनाऽङ्गानां फलोत्पत्तौ प्रधानमुपकर्तुं प्रवृत्तानां युगपदनुष्ठा-
नाशक्यत्वेन क्रमाकाङ्क्षायामथैनावित्यादिनोपात्तोऽथशब्दः वस्त्रपरिधानाद्यानन्तर्यमञ्जनादेर्वोधयितुं
समर्थो भवेत् । तच्च न । पूर्वोपक्रान्तपदार्थाभावात् । नन्वेवमानन्तर्यार्थतां वर्णयतः का गतिः । किंच
क्रमतात्पर्यकतायां तत्कालजातकर्माद्यकरणदोषः । व्यवधानेऽपि क्रमभङ्गाभावात्क्रमार्थतैव युक्तेति चेत् ।
न । अव्यवधानार्थमेवानन्तर्यार्थसमाश्रयणात् । विवाहानन्तरमावसथ्यमिति । अन्यथा आधाने कालवा-
धेऽपि दोषाभावेन प्रायश्चित्तादिकर्तव्यताबोधकविधेरप्रामाण्यप्रसङ्गः । अतःशब्दो हेत्वर्थः । अधिकारिणा
आधानाद्यविलम्बेन कर्तव्यमिति यतः प्रतिपादितमतस्तस्याधानादिसकलकर्मानुष्ठानाय गृह्यस्थाली-
पाकानां कर्म मया प्रोच्यत इत्यन्वयः । मशकनिवृत्त्यर्थं धूमार्थिनो हेतुत्वेन बह्व्युपादानवत् फलार्थं
स्मृत्यर्थाद्यनुष्ठानार्थिनो हेतुत्वेन ग्रन्थोपादानम् । धूमे वह्नित्तदर्थानुष्ठाने सूत्रस्यापि हेतुत्वमतःशब्दार्थः ।
केचित्तु यतः श्रौतान्युक्तान्यतस्तत्राधिकार(पशुन्यायेना?शून्यस्य)धिकारसंपादकतया स्मार्तानि वक्तव्या-
नि।अतो हेतोर्गृह्यस्थालीत्याद्यन्यथा हेत्वर्थतामतःशब्दस्य वर्णयन्ति । गृहं गृहिण्यन्वितम् । तत्र भवो गृह्यः ।
स्थाल्यां ताम्रादिनिर्मितायां तण्डुलादेः पाकः स्थालीपाकः । गृह्यश्चासौ स्थालीपाकः तेषामित्यर्थः । अत्र
व्याख्यास्यत इत्यध्याहारं वर्णयन्तः हरिहरादयः प्रष्टव्यास्तावदेषा कस्य प्रतिज्ञा । सूत्रकर्तुर्वा तेषां
वा । न तावदाद्यः । आचार्येण कस्याप्यख्यानात् । न द्वितीयः । अनभ्युपगमात् । अव्याहारानुपपत्तेश्चेति
दिक् । एवं च गृह्यस्थालीपाकानां यत्कर्म तत्कथमनुष्ठेयमित्याकाङ्क्षायामावसथ्यादिसकलकर्मसाधारणीं
परिभाषामाह । ‘परिसमुह्य’ जलैरिति शेषः । ‘उपलिप्य’ गोमयेनेति शेषः । ‘उल्लिख्य’ स्पृशेनेति शेषः ।
‘उद्धृत्य’ अनामिकाङ्गुष्ठाभ्यामिति शेषः । ‘अभ्युक्ष्य’ पवित्रोदकेनेति शेषः । एते च स्थालीपाकाद्यङ्गम् ।
‘अग्निमुपसमाधाय’ आवसथ्याग्निहोत्राद्यग्निमिति शेषः । कथमेतत्सामान्ये प्रमाणपक्षपात इति न्यायादि-
ति चेत् । न लौकिकविषये पञ्चसु बहिःशालायामित्यारभ्य उपलिप्त उद्धतावोक्षितेऽग्निमुपसमाधाये-
त्यस्यापवादस्याचार्येण सूत्रणादुपलिप्त उद्धतावोक्षितेऽग्निमुपसमाधायेत्ययमपवादः परिसमुह्येत्याद्युत्सर्ग-
विधिं बाधते । यद्वा मास्तु प्रकृते सामान्यविशेषभावः तथापि विवाहप्रकरणे त्रयाणामेव संस्काराणामु-
पादानादेते पञ्च संस्कारा अग्निहोत्रादिविषया एवेति ज्ञायते । अन्यथोपलिप्त इत्यादीनां संभारवदा-
धिक्रियापत्तिरिति ध्येयम् । ‘दक्षिणतो ब्रह्मासनमास्तीर्य’ अग्नेर्दक्षिणतः ब्रह्मणा उपलक्षितं आसनं
तत्र आस्तरणं वस्त्रादि ब्रह्मासनास्तरणं तत्कृत्वेत्यर्थः । यद्वा पञ्चाशद्भिः कुशैर्ब्रह्मेत्युक्तत्वात्पञ्चाशत्सं-
ख्याककुशवटुं वा स्थापयित्वेत्यर्थः । नतु साक्षाद्ब्रह्मणः उपवेशनम्, दक्षिणतो ब्रह्माणमुपवेशयेति चतुर्थी-
कर्मणि सूत्रणात् । कारिकाकारोपि । अचेतने ब्रह्मशब्दः कुशमुष्टौ च वेदवत् । कुशानां संनिधे(?) युक्तः
समास्तीर्येति लिङ्गतः । कर्काचार्यास्तु सर्वत्र साक्षादेव ब्रह्मणः उपवेशनं, नच दक्षिणतो ब्रह्माणमुपवे-
श्येत्यनेन पौनरुक्त्यं, तस्यावसरज्ञापनार्थत्वादित्याहुः । तदपरे दूषयन्ति । स्थालीपाकश्रपणपूर्वकालता
ह्यवसरः, स चोत्तरत उदपात्रं प्रतिष्ठाप्य स्थालीपाकं श्रपयित्वेत्यनेनैव लभ्यते, पूर्वकालतायाः समा-
नकर्तृकयोः क्त्वावाच्यत्वात् । क्त्वाप्रत्ययार्थो ह्युत्तरकालता । तथाच उदपात्रं प्रतिष्ठाप्य स्थालीपाकं
श्रपयित्वेत्यनेन स्थालीपाकश्रपणस्योदपात्रस्थापनोत्तरकालता बोध्यते । तेन स्थालीपाककरणप्राक्का-
लतायाः क्त्वाप्रत्ययादेव लाभादर्थं तदर्थं दक्षिणतो ब्रह्माणमुपवेशयेत्येतत्सूत्रं स्यादत एव ज्ञायते—चतुर्थी-
कर्मादौ यत्र साक्षाद्ब्रह्मोपवेशनमुक्तं तत्रैव प्रत्यक्षब्रह्मोपवेशनं नान्यत्रेति वदन्ति । ‘प्रणीय’ अप
इति शेषः । अग्नेरुत्तरतः कौशं पूर्वापरमासनद्वयं प्रकल्प्यापरसने उदपूर्णं चतुष्कोणं चमसं निधायालभ्य

ब्रह्मासनमीक्ष्य पूर्वासने निदध्यादित्यर्थः । एतच्च प्रणीताप्रणयनं दृष्टफलं सर्वार्थं चेति कर्काचार्याः । दृष्टार्थतायामपि संयवनार्थमिदमिति केचित् । उदककृत्यं सर्वं प्रणीताजलेन चेतिक्रियते तदा स्वकाले कर्मानुष्ठानं कृतेनैव निर्वाहश्च । उक्तं च—‘लभ्यमाने तु दृष्टेर्नादृष्टस्य प्रकल्पना’ इति । तस्मात्सर्वार्थाः प्रणीता इति । प्रणीताभिः संयौतीति श्रवणात्संयवनार्था इत्यन्ये । यदि हि सर्वार्थं प्रणीताप्रणयनं भवेत्तदा प्रणयनसंस्कृतनीरससर्गः प्रतीयेत । तस्य च संयवनेनैव प्रतीयमानत्वात्संयवनार्थतैवेति । तदेतत्तुच्छम् । पक्षाद्यादिषु संयवनाभावेऽपि प्रणीतादर्शनात् । अथ नियोगसाधनीभूतद्रव्ये अपः-संयवनं तदर्थः लक्षणापत्तेः । अथ प्रणयनादेः संस्कारस्य श्रुतित एव लाभच्छ्रुतौ च संयवनार्थतैव दृष्टेति चेत् । प्रणीतायाः संयवनार्थत्वे उपसदि संयवनव्यतिरेकात्प्रणीताया अपि व्यतिरेकः प्रस्त-ज्येत । तथाच प्रसंजितव्यतिरेकप्रतियोग्युल्लेखं सूत्रकृत् कुर्यात्कृतवांश्च तदुल्लेखं प्रणीताद्युपसदिति सूत्रकृत् । किंच सविधे पशौ प्रणीताव्यतिरेकेषु क्रतुनिर्वाहसंदर्शनात्संयवनरूपदृष्टार्थताऽदृष्टसाधारणार्थता वेत्येतदविचाररमणीयम् । किं चापः प्रणयतीत्युपक्रम्य ततो देवा एतं वज्रं ददृशुर्यदप इत्याद्यर्थवादपर्यालोचनया विघ्ननिवर्तकत्वं प्रणीतायाः प्रतिपाद्यत इति प्रतीयते । तच्च साक्षान्न संभवतीत्यदृष्टमेव व्यापार इति सिद्धं शतपथश्रुतित एव प्रणीतायाः अदृष्टार्थत्वम् । ‘परिस्तीर्य’ प्रागग्रैरुद-गग्रैश्च तृणैरग्नेः परिस्तरणं कृत्वेत्यर्थः । प्राच्यां प्रथममुदगग्रैः प्रक्षेपः । दक्षिणतः प्रागग्रैः । ततः प्रतीच्यामुदगग्रैः । तत उदीच्यां प्रागग्रैः । ‘अर्थवदासाद्य’ अर्थः प्रयोजनं तद्रूपात्रसमुदायमासाद्य स्थापयित्वा प्रारब्धक्रियास्तोमनिष्पादकनिःशेषसामग्रीनिष्पादनं कुर्यादित्यर्थः । तद्यथा पवित्रच्छे-दनानि त्रीणि, पवित्रे द्वे, प्रोक्षणीपात्रं, चर्वादिमति चरुस्थाली, संमार्गकुशाः, उपयमनकुशाः, समिधः, स्तुवः, आज्यं, तण्डुलाः, वह्निः, पूर्णपात्रं, वरो वा । दर्विहोमेषु पाकयज्ञेषु पक्षादिप्रभृतिषु पौर्णमासधर्माणां कात्यायनचरणैरतिदिष्टत्वात्प्रकृते च पाकयज्ञानां परिभाषासूत्रार्थस्य पर्यालोच्य-मानत्वादतिदेशप्राप्ताः ग्रहणासादनप्रोक्षणादयः पौर्णमासधर्मा अपि लिख्यन्ते । नन्वेत एव कथं स्थालीपाकेषु ग्रहणासादनप्रोक्षणानि मंत्रदेवताभ्य इति शाङ्खायनोक्तेः । तेन स्मर्योपहितमोषधी-करणम् । ततः चर्वादिग्रहणम् अमुष्यै देवतायै जुष्टं गृह्णामीत्येवं मुष्टित्रयम् । चतुर्थसंख्यापूर्णीं मुष्टिं विनैव मन्त्रं गृह्णीयात् । यथादैवतमन्यत् । चर्वादिस्त्रिस्त्रिः क्षालनं ततः वाग्यमनम् । ‘पवित्रे कृत्वा’ कुशौ समावप्रशीर्णाग्रावनन्तर्गभौ कुशैः छित्त्वेत्यर्थः । न नखैः, शाखान्तरे निषिद्धत्वात् । ‘प्रोक्षणीः संस्कृत्य’ प्रोक्षणीरिति जलवाचिपदम् । ताः संस्कृत्येत्यर्थः । प्रोक्षणीसंस्कारश्चैवम् । आदौ प्रोक्षणीपात्रे नीरप्रक्षेपः, ततः पूर्वसंपादितपवित्राभ्यामुत्पवनं, पात्रस्य ततः सव्यहस्ते निधानं, दक्षिणेनोदिङ्गनं, ताभिरेव तासां प्रोक्षणमिति । ‘अर्थवत्प्रोक्ष्य’ अर्थः प्रयोजनं तद्वत् । स्मृतिबोधितप्रारब्धक्रियासंपादकं चर्वादि घृतादिकं पात्रादिकं च सर्वं प्रोक्षणीनामधेयाभिर-भिषिच्येत्यर्थः । तथाच दक्षिणहस्तोपात्तप्रोक्षणीभिः समग्रं पात्रसमुदायं सकृदेव प्रोक्षणीयमित्यर्थः । श्रुतौ शुन्धध्वमिति मंत्रलिङ्गात् । अत्राह कर्कः—प्रोक्षणस्य पात्रोद्देशेन विधानात्पात्राणां च संस्कार्य-त्वात्प्रतिसंस्कार्यं संस्कारावृत्तेर्न्याय्यत्वात्प्रतिपात्रं प्रोक्षणमिति । श्रुतावुद्देश्यगतं बहुत्वं न विवक्षित-मिति । नैतदपि विचारसहं, तथाहि—क्रमावेदकमानापेक्षा तत्रैव यत्राशक्यानुष्ठानमनेकविषयमेकं कर्म । नचैतत्प्रकृते । सकृदेव सर्वेषां प्रोक्षणस्य शक्तिगोचरत्वात् । अथासादनकालीनक्रमरूपविशेषा-श्रयादेकत्वप्रतीतिरिति चेत्तर्हि शब्दबुद्धिकर्मणां विरम्य व्यापाराभावादेकस्यैव प्रोक्षणं भवेत् । अथ सर्वेषां संस्कार्यत्वादावृत्तिराश्रयणीयेति चेत्, तर्हि किमर्थमुक्तमुद्देश्यगतमनेकत्वं न विवक्षितमिति । तदा हि फलवत्यविवक्षा स्यात् यदैकत्वद्वित्वान्यतरसंख्यावच्छिन्नस्य सामर्थ्यात्प्राप्तौ सत्यां बहुत्वसं-ख्यावच्छिन्नस्य शब्दबोध्यस्याविवक्षामाश्रित्य सामर्थ्याक्षेपाद्यथा प्राप्तेषु सर्वग्रहेषु समागोर्ङ्गीक्रियते ।

किंच विवक्षितमविवक्षितं वेति जिज्ञासाऽपि तत्रैव यत्र कर्तृकालदेशफलसंस्कार्याणां विधिवोधिता भिन्ना संख्या, भिन्ना च सामर्थ्याक्षिप्ता । नचैवं प्रकृते । तस्मान्मन्त्रात्मकवेदगतं बहुत्वं न विवक्षितमित्ये-
तद्विक्तं वचः । अथासादनक्रमदर्शनसंज्ञातः प्रोक्षणेऽपि क्रमसंशयो विना प्रमाणं कथमपनेय इति चेत् ।
तर्हि युगपदनेकप्रोक्षणस्य लाघवात्प्राप्तौ क्रमे किं प्रमाणमिति विपरीता प्रमाणापेक्षा । अथ सुहृद्भावेन
पृच्छामि विना प्रमाणं कथं संशयोऽपनेय इति । सर्वपात्राणां युगपत्प्रोक्षणे शक्यानुष्ठाने किं सकृदेव
कर्तव्यं किंवा आसादने क्रमदर्शनात्क्रम आश्रयणीय इति । शब्दावगम्येयं शब्द एव प्रमाणं नान्यदिति
मन्त्रलिङ्गमेव प्रमाणं, शाब्दी ह्याकाङ्क्षा शब्देनैव पूर्यत इति न्यायादिति । एतेन प्रोक्षणकर्तव्यताबो-
धकवेदविनियुक्तमन्त्रस्मारितबहुत्वस्य कथमुद्देश्यगतत्वं साक्षादुद्देश्यगतस्य पूजार्थतां नोपपादयाम
इत्यपास्तम् । क्रियाहेत्वर्थस्मारकमन्त्रगतबहुत्वस्याप्युद्देश्यगतबहुत्वतात्पर्यकत्वात् । यत्परः शब्दः स
शब्दार्थ इति न्यायात् । तथापि प्रतिसंस्कार्यं न्यायाकृष्टा संस्कारावृत्तिः कथमपहस्तयितुं शक्येति
चेत् । न । ब्रीहिनोक्षतीत्यत्र ब्रीहीणामपि संस्कार्यत्वात्प्रतिब्रीहिप्रोक्षणापत्तेः । ननु चरुपुरोडाशा-
द्यनेकहविषां सकृदेव प्रोक्षणं कुतो नेति चेत् । तद्यस्यै देवतायै हविर्भवति तस्यै मेध्यं करोतीति देव-
तोद्देश्यकहविःसंबन्धेन प्रोक्षणसंबन्धं दर्शयन्ती श्रुतिरेवात्र प्रमाणमित्युत्तरदानं यथा, तथा यज्ञपा-
त्राणि प्रोक्षति दैव्याय कर्मणे शुन्धध्वमित्येवमाकारा सकृत्प्रोक्षणादेः श्रुतिरेवात्र प्रमाणमिति किं पुन-
र्भवतोऽमुना विह्वविक्रोशमात्रेण । अपरे तु-पात्राणि प्रोक्षति ब्रीहिनोक्षतीत्यादौ पात्रब्रीह्यादेः संस्का-
र्यतामेव नाङ्गीकुर्मः । तथाच कथं प्रतिसंस्कार्यं संस्कारावृत्तिः । तत्र परेषामयमाशयः-ब्रीहिनोक्ष-
तीत्यादौ ब्रीह्यादेस्तावत्प्रोक्षणादिकर्मता प्रतीयते । सा च तत्फलाधारस्वव्यतिरेकेणानुपपद्यमाना
ब्रीह्यादेस्तत्फलाधारतां बोधयति । कथमन्यथा प्रोक्षितानामेवावघातादावुपयोगः । प्रोक्षणस्य चिरध्व-
स्तत्वात् । नच प्रोक्षणमुपलक्षणं तध्वंसो वा व्यापार इति वक्तुं शक्यम् । यागादौ तथाभावप्रसंगेना-
पूर्वकल्पनाया अभावप्रसङ्गात् । चेतनस्य संस्कार्यत्वे ब्रीहेः कर्मता न स्यादित्युक्तम् । तथाच पात्र-
ब्रीह्यादिषु कर्मत्वान्यथानुपपत्तिप्रसूतार्थापत्त्या पात्रादेः संस्कार्यतायामावेदितायां प्रतिसंस्कार्यं संस्का-
रावृत्तिरपि न्यायसमर्पितैवेति तेषां निगर्वः । अत्र वदन्ति । प्रोक्षणादिजन्योऽतिशयः यागजन्याति-
शयसमानाधिकरण एव कल्प्यते लाघवात् । नच चेतनस्य संस्कार्यत्वे ब्रीहेः कर्मत्वानुपपत्तिः । प्रोक्ष-
णजन्यसंयोगरूपफलभागित्वेनैव तदुपपत्तेः । नच संयोगावच्छिन्नक्रियाविशेषस्यैव प्रोक्षणपदार्थतेति
वाच्यम् । ग्रामं गच्छतीत्यादौ ग्रामादेस्तादृशक्रियानाधारत्वेन कर्मत्वानुपपत्तिप्रसङ्गात् । तस्माद्यथा
क्रियाविशेषणीभूतसंयोगाधारतया ग्रामादेः कर्मत्वं तथा प्रकृतेऽपीति । कथमन्यथा सकृत्प्रोक्षतीत्यादौ
लौकिकप्रोक्षणे सकृन्नां कर्मता । किंच ब्रीहिनोक्षतीत्यत्र ब्रीहेः प्रोक्षणजन्यसंस्काराश्रयत्वे कल्प्यमाने
किं प्रतिब्रीहिव्यक्ति आवृत्तयो भिन्नाः ब्रीहिसमसंख्याः संस्काराः कल्प्यन्ते, यद्वा तावद्ब्रीहि-
व्यक्तिवृत्त्येक एव वा । न तावदाद्यः गौरवात् । न द्वितीयः किंचिद्ब्रीहिनाशात्तन्नाशे अवशिष्टब्रीहेरु-
त्तरत्रोपयोगोऽवघातादौ न स्यात् । नच यावदाश्रयनाशः प्रयोजक इति वाच्यं, गौरवात् । तस्माच्चेतन
एव संस्कार्यः । एवं च चेतनसमवेतसंस्कारेण स्वरूपसंबन्धाद्वा ब्रीहेः कर्मत्वमिति न किंचिदनुपपन्नमि-
त्याहुः । 'निरूप्याज्यं' । कुशैरसत्त्वितिकात्यायनोक्तेः कुशोपग्रहः सन् आज्यस्थाल्यामाज्यं प्रक्षिपेदित्यर्थः ।
'अधिश्चित्य' अग्रेरुपरीति शेषः । प्राक्सूत्रादाज्यपदानुवृत्तिः । उपलक्षणमेतत् । तथाच चर्वाद्यविनाभूत-
क्रियायां चर्वादिकमप्यधिश्चित्येत्यर्थः । 'पर्याग्निं कुर्यात्' अधिश्चितवृत्तचर्वादेः परित एकं ज्वलदुल्मुकं
प्रादक्षिण्येन भ्रामयित्वाऽप्रदक्षिणं कर्मानयेदित्यर्थः । ततः श्रपणम् । सुवं प्रतप्य । अर्धश्रुते चर्वादौ स्फ्यो-
पग्रहः । 'सुवं प्रतप्य' खादिरोऽरत्निमात्रः सुवोऽङ्गुष्ठपर्ववृत्तपुष्करः । स्फ्योऽस्याकृतिः । कात्यायनप्र-
णयनात् । 'संमृज्य' कुशैरिति शेषः । ते च त्रयः पञ्च सप्त वा आचारात् । 'अभ्युक्ष्य' प्रोक्षणीनां

क्लृप्त्वात्तज्जलेनेति शेषः । 'पुनः प्रतप्य' पुनःपदोपादानात्सुवमिति शेषः । 'निदध्यात्' स्थापनी-
यचर्वादेर्दक्षिणत इत्यर्थः । 'आज्यमुद्रास्य' कुशोपग्रहः घृतमुदीच्यामवतार्येत्यर्थः । ततः प्रोक्ष्यपरिण
निधानम् । 'उत्पूय' पवित्राभ्यामिति शेषः । 'अवेक्ष्य' आज्यमिति शेषः । 'प्रोक्षणीश्च पूर्ववत्' पवित्रा-
भ्यामुत्पूयेत्यर्थः । प्रोक्षण्यादानं समिद्विस्संसनं पक्षाद्यादिष्वष्टादश अन्यत्र विंशतिः । समित्प्रोक्षणं, वेदि-
प्रोक्षणम् । अग्रेपरस्यामुदग्रस्य बर्हिषः प्रोक्षणम् । सशेषो मूलावसेकः । प्रोक्षणीपात्रनिधानं, बर्हि-
र्वन्धनमास्तीर्य कुशैरवच्छादनम् । त्रिवृत्स्तरणं बर्हिषः । शृतस्य चर्वादेरभिधारः । उद्भासनं शृतानां
तु पूर्वेण उद्भासितानां तु पृष्ठतः । आज्यादुत्तरस्यां क्रमेण निधानम् । क्रमेण चर्वादौ प्राणदानम् ।
वेद्यां बर्हिषि आज्यादिक्रमेण निधानम् । 'उपयमनान्कुशानादाय' उपयमनसंज्ञकान्कुशान् दक्षिण-
हस्तेन गृहीत्वा सव्ये कृत्वा । 'समिधोऽभ्याधाय' तिष्ठन्सप्तदशसमिधः विकृतौ प्रकृतौ पक्षादिषु
पञ्चदश समिधः । अग्नौ प्रक्षिप्य सर्वेषु कर्मप्रतिश्रुतादिषु प्रादेशमात्रीः पालाशीः समिधः सप्तदश
हुत्वा पश्चात्सुवग्रहणं, पूर्णमासयोः पञ्चदशेति शाङ्खायनसूत्रात् । 'पर्युक्ष्य' दक्षिणहस्तोपात्तेन
सपवित्रेण प्रोक्षणीजलेन अग्निमिति शेषः । प्रोक्षणीपात्रं च संस्त्रवधारणार्थं प्रणीतान्योरन्तरा
स्थाप्यम् । 'जुहुयात्' आधाराज्यभागादिनामधेयाः आहुतीरिति शेषः । 'एष एव विधिर्यत्र कचि-
द्धोमः' एषः परिसमूहनादिपर्युक्षणांतो विधिः क्रियाकलापः । एवकारस्तु प्रणयनादिक्रियाकलापे
कस्त्वेत्यादिमन्त्रजन्यार्थस्मृतेः करणत्वव्यवच्छेदार्थः । इयं परिभाषा ॥ १ ॥

आवसथ्याधानं दारकाले ॥ १ ॥ दायाद्यकाल एकेषाम् ॥ २ ॥ वैश्यस्य
बहुपशोर्गृहादग्निमाहृत्य ॥ ३ ॥ चातुष्प्राश्यपचनवत्सर्वम् ॥ ४ ॥ अरणि-
प्रदानमेके ॥ ५ ॥ पञ्चमहायज्ञा इति श्रुतेः ॥ ६ ॥ अग्न्याधेयदेवताभ्यः
स्थालीपाकं श्रपयित्वाऽऽज्यभागाविष्ट्वाऽऽज्याहुतीर्जुहोति ॥ ७ ॥ त्वन्नो-
ऽअग्ने सत्वन्नोऽअग्न इमम्मेवरुण तत्वायामि ये ते शतमयाश्चाम उदुत्तमं भव-
तन्न इत्यष्टौ पुरस्तात् ॥ ८ ॥ एवमुपरिष्ठात्स्थालीपाकस्याग्न्याधेयदेवताभ्यो
हुत्वा जुहोति ॥ ९ ॥ स्विष्टकृते च ॥ १० ॥ अयास्यमेवषट् कृतं
यत्कर्मणात्यरीरिचं देवागातु विद इति ॥ ११ ॥ बर्हिर्हुत्वा प्राश्नाति ॥ १२ ॥
ततो ब्राह्मणभोजनम् ॥ १३ ॥ ❀ ॥ २ ॥

(कर्कः)— गृह्यस्थालीपाकानाङ्कर्म प्रकान्तमतो गृह्यस्यैवोत्पत्त्यर्थमिदमाह । 'आवसथ्याधानं
दारकाले' इति आवसथ्यो गृह्यः शालाग्निरित्यनर्थान्तरं तस्याधानं स्थापनमात्मसात्करणमिति यावत्
तद्दारकाले भवति । दारशब्देन पाणिग्रहणादिसंस्कारसंस्कृतं स्त्रीद्रव्यमभिधीयते । तस्याहरणकालो
दारकालस्तत्र । केचित्तु पाणिग्रहणात्प्रागिच्छन्ति गृह्यकारान्तरवचनात् । एवं हि तेनोक्तम् ।
जायायाः पाणिज्जिघृक्षन्नादधीतेति तत्पुनर्नातीव युक्तरूपम् । येनाद्याप्यसंस्कृतमेव स्त्रीद्रव्यम्, न-
चासंस्कृतं तत्सहायतां प्रतिपद्यते, ससहायस्य च कर्मस्वधिकारः । मध्यगं हि दम्पत्योर्द्रव्यत्रैकः श-
क्नोति परित्यक्तुम् । परन्त्यपि च तेन विनाऽनधिकृतैव, तस्मात्ससहायस्याधिकारः । तथाच लिङ्गम् ।
असर्वो हि तावद्भवति यावज्जायान्न विन्दत इति, अतः संस्काराभिनिर्वृत्युत्तरकालं दारकालः । अपि
च स्मरन्ति तमेव दारकालमप्रकृत्य धर्मे चार्थे च कामे च तथा सह नातिचरितव्यमिति । पूर्वञ्च

क्रियमाणे आधाने एकाकिनाऽग्निराहितो भवति, तथा सत्यतिचारः स्यादिति । तस्माच्चतुर्थ्युत्तरकालन्दारकाल इति सम्प्रदायः । यत्पुनरुक्तम् । वैवाहिकेऽग्नौ कुर्वीत गार्ह्यं कर्म यथाविधि । पञ्चयज्ञविधानञ्च पक्तिश्चान्वाहिकीं गृहीति, तद्विवाहसम्बन्धादुत्तरकालमपि क्रियमाणोऽसौ वैवाहिको भवत्येव । ‘दायाद्यकाल एकेषाम्’ एकेषामाचार्याणाम्मते दायाद्यकाले कर्तव्यम् । दायाद्यकालश्च भ्रातृणान्धनविभागकालः, तस्मिन् हि काले स्वेन द्रव्येण कर्मानुष्ठानसमर्थो भवति । साधारणद्रव्यस्य हि परित्यागासामर्थ्यादनधिकार एव, अतोऽयं व्यवस्थितविकल्पः । अभ्रातृकस्य दारकाले भ्रातृमतो दायाद्यकाल इति । ‘वैश्यस्य त्सर्वम्’ हुतोच्छिष्टोऽग्निरत्र गृह्यते असंस्कृतो वा अविरोधान् । ‘अरणिप्रदानमेके’ एके आचार्या अरणिसम्बन्धमिच्छन्ति, अरणिः प्रसिद्धा, प्रशब्द उपशब्दार्थे उपादाने च वर्तते । अरण्युपादानमेकेऽग्निमिच्छन्ति, एके वैश्यस्य कुलादित्युभयोर्विकल्पेन स्मरणम् । तत्र चातुष्प्राश्यपचनवत्सर्वङ्कर्म कर्तव्यम् । चातुष्प्राश्यपचनं यस्मिन्कर्मणि विद्यते तदिहापि सर्वम्भवति । कुत एतत् । ‘पञ्चमहायज्ञा इति श्रुतेः’ पञ्च महायज्ञा हि श्रुतौ पठ्यन्ते तत्साधनभूतश्चायमग्निः । श्रौतकर्मसाधनभूते चाग्नौ चातुष्प्राश्यपचनवतीतिकर्तव्यता दृष्टा । अयमपि श्रौतकर्मसाधनभूत एवेत्यभिप्रायः । तस्माच्चातुष्प्राश्यपचनवतीतिकर्तव्यताप्रवृत्तिरत्रापि । अपिचाधाने सेतिकर्तव्यता दृष्टा इदमपि चाधानमेव । एवं हि श्रूयते एतदेव प्रकृत्य अथैनं वयन्त्वेव धास्यामह इति । तेनाधानसामान्यादिहापि प्रवर्तत एवेति । एवं स्थित उच्यते, एके आचार्या नेच्छन्त्यत्र चातुष्प्राश्यपचनवतीतिकर्तव्यताम् । यत्कारणम् । उपदेशेन वा धर्मः प्रवर्तते अतिदेशेन वा । न चात्रोपदेशो न चातिदेशः । तस्मान्नैव प्रवर्तते । कथन्तर्हीदमुक्तम् । यस्य नाम श्रौतकर्मसाधनभावेनाधानसामान्याद्वा प्रवृत्तिबुद्धिस्तन्निवर्तयितुमित्यदोषः । गृह्यकारान्तरैश्चानयैव भ्रान्त्या इयमिति कर्तव्यतोपदिष्टा तन्निराकरणायेह पूर्वपक्ष उपन्यस्तः । ‘अग्न्या-इत्यष्टौ’ स्थालीपाकं श्रपयित्वा इत्युच्यते माभूत्तद्भूतोपादानम् । अग्न्याधेयदेवताभ्य इति च वक्तुमशक्यम्, वक्ष्यत्यग्न्याधेयदेवताभ्यो हुत्वा जुहोतीति । उक्तञ्च तत्किमर्थम्, बहुत्वविशिष्टानामत्र देवतात्वं यथा स्यादिति । किञ्च स्यात् द्वे अप्यग्न्याधेयदेवते स्त एव, तयोरेव देवतात्वस्माभूदिति पुनर्ग्रहणाच्च बह्वीनान्देवतात्वम् । आज्यभागाविष्टाज्याहुतीर्जुहोतीति किमर्थमिदमुच्यते । आचारादीनाञ्चतुर्दशाज्याहुतीनाङ्गम उक्तः तत्राष्टाज्याहुतीनामवसरविधानार्थमाज्यभागग्रहणम् । अष्टग्रहणञ्च मन्त्रप्रतीकसंशयव्युदासार्थम् । अष्टौ पुरस्तादाज्याहुतीर्जुहोत्यग्न्याधेयदेवताहोमस्य । ‘एवमु-रिति’ स्थालीपाकस्येत्यवयवलक्षणा षष्ठी । अग्न्याधेयदेवताभ्यो हुत्वा एवमुपरिष्ठादष्टावेव आज्याहुतीर्जुहोति । हविरन्तरे सति प्राङ्महाव्याहृतिभ्यः स्विष्टकृद्धोमो विहितः तस्मै हुत्वा, चशब्दादाज्याहुतिञ्जुहोति अयास्यग्रेरित्यनेन मन्त्रेण । ‘वर्हिर्हुत्वा प्राश्नाति’ वर्हिर्होमश्चात्रैव विधानसामर्थ्यादिहैव वचनान्नान्यत्र । ‘ततो ब्राह्मणभोजनम्’ एकद्विवहुषु समासस्य तुल्यत्वादेकस्मिन्नपि चार्थस्य कृतत्वादेकस्यैव भोजनमिति ॥२॥

(जयरामः)—गृह्यस्थालीपाकानां कर्म प्रक्रान्तम् अतो गृह्यस्यैवार्थमिदमाह । ‘आवस-ध्याधानमिति’ आवसथ्यो गृह्यः शालाग्निरिति पर्यायाः । तस्याधानं स्थापनम् आत्मसात्करणमिति यावत् । तत्कदा भवतीत्यपेक्षायामाह । ‘दारकाल इति’ दारशब्देन पाणिग्रहणादिसंस्कारसंस्कृतं स्त्रीद्रव्यमभिधीयते, तस्याहरणकालो दारकालः । तत्र केचित्तु पाणिग्रहणात्प्रागिच्छन्ति । गृह्यकारान्तरवचनात् । एवं हि तेनोक्तम् । जायायाः पाणिं जिघृक्षन्नादधीतेति । तत्पुनर्नातीव युक्तरूपम् । यतस्तदाऽसंस्कृतमेव स्त्रीद्रव्यं, न चासंस्कृतं तत्सहायतां प्रतिपद्यते, ससहायस्य च कर्मस्वधिकारः, उभयस्वामिकं हि दम्पत्योर्द्रव्यत्रैकः शक्नोति परित्यक्तुम् । पत्न्यपि तेन विनाऽनधिकृतैव, तस्मात्स-सहायस्याधिकारः । तथाच लिङ्गम् । असर्वो हि तावद्भवति यावज्जायान्न विन्दते । अतः संस्काराभि-

निर्वृत्युत्तरकालं दारकालः । अपि च स्मरन्ति तमेव दारकालं प्रकृत्य धर्मे चार्थं च कामे च नातिचरितव्यमिति । पूर्वं च क्रियमाणे आधाने एकेनैवाग्निराहितो भवति । तथासत्यतिचारः स्यात्, तस्माच्चतुर्थ्युत्तरकालमेव दारकाल इति सम्प्रदायः । यत्पुनरुक्तम्, वैवाहिकेऽग्नौ कुर्वीत गार्ह्यं कर्म यथाविधि । पञ्चयज्ञविधानं च पक्तिं चान्वाहिकीं गृहीति । तद्विवाहसमनन्तरं क्रियमाणोऽसौ वैवाहिक एव । ‘दायाद्यकाल एकेषाम्’ केषाञ्चिदाचार्याणां मते दायाद्यकाले तत्कर्तव्यम् दायाद्यकालश्च भ्रातृणां धनविभागकालः तस्मिन् हि काले स्वेन द्रव्येण कर्मानुष्ठानसमर्थो भवति, साधारणद्रव्यस्य हि परित्यागासामर्थ्यादनधिकार एव, अतोऽयं व्यवस्थितविकल्पः अभ्रातृकस्य दारकाले भ्रातृमतो दायाद्यकाल इति । ‘वैश्यस्येति’ हुतोच्छिष्टोऽग्निर्गृह्यते असंस्कृतो वा अविरोधात् । ‘अरणिप्रदानमिति’ प्रशब्द उपशब्दार्थे, अरण्युपादानकमेकं आचार्या इच्छन्ति, एके वैश्यस्य कुलादित्युभयोर्विकल्पेन स्मरणम् । तत्र ‘चातुष्प्राश्यपचनवदिति’ वतिना वैश्यकुलाम्बरीषमहानसरूपयोनित्रये निर्दिष्टे वैश्यस्येति ग्रहणं योन्यन्तरव्युदासार्थम् । वैश्यकुल-ग्रहणाच्च नान्यथा प्रकृतिः । अत एवोभयोरेव विकल्पेन स्मरणमुक्तम् । तत्र चातुष्प्राश्यपचनवत्सर्व-ङ्गम कर्तव्यम् । चातुष्प्राश्यपचनं यत्र कर्मणि विद्यते तदिहापि सर्वम्भवति । तत्कुतः ‘पञ्च महा-यज्ञा इति श्रुतेः’ पञ्चमहायज्ञा हि श्रुतौ पठ्यन्ते तत्साधनभूतश्चायमग्निः श्रौतकर्मसाधनभूते चाग्नौ चातुष्प्राश्यपचनवतीतिकर्तव्यता दृष्टा, अयमपि श्रौतकर्मसाधनभूत एवेत्यभिप्रायः । तस्माच्चानुष्प्रा-श्यपचनवतीतिकर्तव्यता प्रवृत्तिरत्रापि । अपिचाधाने सेतिकर्तव्यता दृष्टा इदमप्याधानमेव । एवं हि श्रूयते एतदेव प्रकृत्य अथैनं वयं न्येवधास्याम इति तेनाधानसामान्यादिहापि प्रवर्तत एवेति । एवं स्थित उच्यते, एके आचार्या नेच्छन्त्यत्र चातुष्प्राश्यपचनवतीतिकर्तव्यताम् । यत उपदेशेन धर्मः प्रवर्तते अतिदेशेन वा । न चात्रोपदेशो नातिदेशस्तस्मान्नैव प्रवर्तते । कथन्तर्हीदमुक्तम्, यस्य नाम श्रौतकर्मसाधनभावेन आधानसामान्याद्वा प्रवृत्तिबुद्धिस्तां निवर्तयितुमित्यदोषः । गृह्यकारान्तरैरप्य-नयैव भ्रान्त्येयमितिकर्तव्यतोपदिष्टा, तन्निराकर्तुमिह पूर्वपक्ष उपन्यस्तः । ‘अग्न्याधेयदेवताभ्य इति’ वक्तुमशक्यम् । वक्ष्यत्यग्न्याधेयदेवताभ्यो हुत्वा जुहोतीति । तर्हि किमर्थमुक्तम्, बहुत्वविशिष्टानामत्र देवतात्वं यथा स्यादिति । किञ्च स्यात्, द्वे अप्यग्न्याधेयदेवते स्त एव, तयोरेव देवतात्वम्भाभू-दिति पुनर्ग्रहणाद्वह्नीनामेव देवतात्वम् । ‘अपयित्वेति’ श्रपणोपदेशान्न श्रुतासादनम् । ‘आज्य-भागाविष्टेति’ किमर्थमुक्तम् । उच्यते, आधारादीनाञ्चतुर्दशाज्याहुतीनाङ्गम उक्तः । तत्रेहाष्टा-नामनिर्दिष्टावसराणामवसरविधानार्थम् । अथ शाखान्तरीयमन्त्रव्याख्यानमारभते । स्वशाखी-यमन्त्राणामुक्ताचार्यादिभिर्व्याख्यातत्वात् । ऋष्यादि तु सर्वेषामुच्यते तज्ज्ञानस्यौपयिकत्वात् । ‘तत्र त्वन्नः सत्वन्न इति’ द्वे वामदेवदृष्टे त्रिष्टुभौ अग्नीवारुण्यौ त्रिपशौ । ‘इमस्मे तत्वायामीति’ द्वे शुनःशेपदृष्टे प्रथमा गायत्री द्वितीया त्रिष्टुभौ अग्नीवारुण्यौ त्रिपशौ । ‘इमस्मे तत्वायामीति’ द्वे शुनःशेपदृष्टे प्रथमा गायत्री द्वितीया त्रिष्टुभे वारुण्यौ त्रिपशौ । येते शतं वरुण ये सहस्रं यज्ञियाः पाशा वितता महान्तः । तेभिर्न्नो अद्य सवितोऽतविष्णुर्विश्वे मुञ्चन्तु मरुतः स्वर्काः । अस्यार्थः । तत्र वामदेवऋषिस्त्रिष्टुप् लिङ्गोक्ता देवता सर्वप्रायश्चित्ते । हे वरुण ते तव ये शतं बहुसंख्याताः ये च सहस्रम् असंख्याताः पाशाः पापानि बन्धनहेतुत्वात् । किम्भूताः यज्ञियाः यज्ञप्रत्यहोत्पन्नाः वितताः सर्वत्र विस्तृताः महान्तः अपरिहार्याः तेभिः तैः पाशितान्नोऽस्मान् अद्य अस्मिन्नेव अहनि सवि-त्रादयो देवा मुञ्चन्तु मोचयन्तु अकरणायथाकरणान्यथाकरणप्रत्यवायाभिभूतान् पुनन्त्वित्यर्थः । उत अप्यर्थः । किम्भूताः स्वर्काः स्वर्चनाः सर्वगाः सर्वपूज्या वेत्यर्थः । अयाश्चाग्नेस्यनभिशस्तिपाश्च सत्यमि-त्त्वमया असि । अयानो यज्ञं ब्रह्मस्ययानो धेहि भेषजम् । अस्यार्थः । तत्र वामदेवस्त्रिष्टुप् अग्निः प्राय-

श्चित्तहोमे । हे अग्ने त्वम् अयाः न यातीत्ययाः या प्रापणे सर्वत्र बाह्याभ्यन्तरावस्थितः असि भवसि । किम्भूतः अनभिश्चितपाः न विद्यते अभिशस्तिरभिशापो येषान्ते अनभिश्चितयः तान् पाति आत्मसात्करोति शोधयतीति यावत् प्रायश्चित्तानुष्ठानेन कर्मानुष्ठानपरिपालक इत्यर्थः । किञ्च हे अग्ने यस्त्वम् अयाः शुभावहो विधिरसि तत्सत्यमित् सत्यमेव । इत् एवार्थे दीर्घश्छान्दसः । यस्माद्धे अयाः नोस्माकम् अयाः सुमनाः स्वाश्रयो वा भूत्वा यज्ञं वहसि वहसि, यद्वा यज्ञं यज्ञसम्पादनञ्चरु- पुरोडाशादिवस्तुजातङ्कपालत्वेन देवेभ्यः सम्पादयसि तस्मान्नोऽस्मभ्यम्भैषजं सुखजननन्दुःखध्वंसन- रूपमपूर्वन्धेहि देहीति प्रार्थना । विभ्यत्यस्मादितिभेषजं जयतीति भेषजम् । चकारावुत्कर्षसूचनार्थो । ‘उदुत्तममिति०’ शुनःशेष० त्रिष्टुप्० वारुणी० पाशोन्मोके० । ‘भवतन्नः’ प्रजापतिः पङ्क्तिर्जातवेद- सावग्निप्रासने । अष्टावितिमन्त्रप्रतीकसंशयव्युदासार्थम् । ‘पुरस्तादिति’ अग्न्याधेयदेवताहोमस्य । ताश्चाग्निपवमानाग्निपावकाग्निशुचयोदितिश्चेति । एवमुपरिष्ठात्तस्यैवाष्टावाज्याहुतीस्तथैव जुहोति । ‘स्विष्टकृते चेति’ हविरन्तरे प्राङ्महाव्याहृतिभ्यः स्विष्टकृद्धोमो विहितः तस्मै च हुत्वा चकारादा- ज्याहुतिञ्जुहोति ‘अयास्यग्नेरिति’ मन्त्रेण । अस्यार्थः । तत्र गौतमो गायत्री गातुविदो देवा देवता आज्यहोमे । हे गातुविदो यज्ञवेत्तारो देवाः अग्नेः सम्बन्धि यद्वपद्रकृतं हुतं यत् येन कर्मणा यजन- विधिना कृत्वा अहमत्यरीरिचम् अधिकृतवानस्मि । तेन कर्मणा प्रसन्नानाम्भवताम्प्रसादात्तदयासि अनश्वरमव्याहतमस्तु । बर्हिर्होमश्चात्र विधानसामर्थ्यादिहैव स्यान्नान्यत्र । ‘ब्राह्मणभोजनम्’ इत्येक- द्विवहुषु समासस्य तुल्यत्वादेकस्मिन्नपि भोजिते चार्थस्य कृतत्वादेकस्यैव भोजनमिति ॥ २ ॥

(हरिहरः)—‘आवसथ्याधानन्दारकाले’ आवसथ्याग्निना साध्यानि कर्माणि व्याख्यातुं प्रतिज्ञातानि प्रथमसूत्रे सूत्रकृता पारस्क्रेण यतोऽतस्तस्याधानविधिं व्याख्यातुमुपक्रमते । आव- सथ्यस्य गृह्यस्य अग्नेराधानमावसथ्याधानम् तद्दारकाले विवाहकाले चतुर्थीकर्मनन्तरं कुर्यात् प्राक् चतुर्थीकर्मणः पत्न्या भार्यात्वस्यानुपपत्तेः सभार्यस्य च आधानेऽधिकारः । वैवाहिकोऽग्निरेवौपासना- ग्निरित्याश्वलायनादीनाम्पक्षः ते हि विवाहहोममेव दाराग्न्योः संस्कारकं मन्यन्ते अस्माकन्तु आव- सथ्याधानन्दारकाल इत्यारभ्याग्निसंस्कारस्य पारस्कराचार्येण पृथग्भिधानात् तत्संस्कारसंस्कृतो- ऽग्निरौपासनः । ‘दायाद्यकाल एकेषाम्’ एकेषामाचार्याणाम्मते दायाद्यकाले भ्रातृणाम् पितृधन- विभागकाले । अविभक्ते हि पित्र्ये धने सर्वेषाम्भ्रातृणां स्वत्वस्य साधारणत्वेन विनियोगानर्हत्वात् धनविनियोगसाध्यं हि आवसथ्यादिकर्मानुष्ठानम् । अतो भ्रातृमतां विभक्तानामाधानेऽधिकार इति तेषामभिप्रायः । अभ्रातृकस्य दारकाले एवं व्यवस्थितो विकल्पः । एवङ्कृतविवाहस्य विभक्तधनस्य च आधाने अधिकारमभिधाय इदानीमाहरणपक्षे आधानमाह । ‘वैश्यस्य बहुपशोर्गृहादग्निमाहृत्य । चातुष्प्राश्यपचनवत्सर्वम्’ तत्रावसथ्याधानङ्करिष्यन् उक्तकालातिक्रमाभावे ज्योतिःशास्त्रे अग्न्या- धानार्थोपदिष्टमासतिथिनक्षत्रवारादिके काले प्रातः सुस्नातः सुप्रक्षालितपाणिपादः स्वाचान्तः सप- त्नीकः गोमयोपलिप्ते शुचौ देशे स्वासने उपविश्य अद्येहेत्यादिदेशकालौ स्मृत्वा आवसथ्याग्निमह- माधास्य इति सङ्कल्पं विधाय मातृपूजापूर्वकमाभ्युदयिकं श्राद्धं यथोक्तं कुर्यात् । कालातिक्रमेतु “यावन्त्यब्दान्यतीतानि निरग्नेर्विप्रजन्मनः । तावन्ति कृच्छ्राणि चरेद्धौम्यं दद्याद्यथाविधि” इति वचनात् अतिक्रान्तसम्बत्सरसङ्ख्यया प्राजापत्यरूपम्प्रायश्चित्तमुख्यविधिना चरित्वा तदशक्तौ प्रति- प्राजापत्यङ्गान्दत्त्वा तदलाभे तन्मूल्यं निष्कमेकमर्द्धन्तर्द्धं वा द्वादशब्राह्मणभोजनमयुतगायत्रीजपं वा- गायत्र्या तिलाज्यसहस्रहोमं वा शक्यपेक्षयाऽन्यतमं विधाय हौम्यं सायम्प्रातर्होमद्रव्यं प्रत्यहमाहु- तिचतुष्टयपर्याप्तमतिक्रान्तदिवसान् गणयित्वा ब्राह्मणेभ्यो दद्यात् । तत्रावसथ्यप्रशंसावाक्यं गृह्य- काण्डे । “नावसथ्यात्परो धर्मो नावसथ्यात्परन्तपः । नावसथ्यात्परं दानत्रावसथ्यात्परं धनम् । नाव-

सध्यात्परं श्रेयो नावसध्यात्परं यशः । नावसध्यात्परा सिद्धिर्नावसध्यात्परा गतिः । नावसध्यात्परं स्थानं नावसध्यात्परं व्रतमित्यावश्यकत्वान्नित्यम् ” तस्मादकरणे प्रत्यवायात् तत्क्षयार्थं प्रायश्चित्त-मुचितम् । तत्र वाक्यम् । आवसध्याधानमुख्यकालातिक्रान्तेतावद्वर्षनिरभित्वजनितदुरितक्षयाय एतावन्ति प्राजापत्यव्रतानि चरिष्ये । तदशक्तौ प्राजापत्यप्रत्याग्रायत्वेन प्रतिप्राजापत्यमेकैकां गां ब्राह्मणेभ्योऽहं संप्रददे । एवमन्येषु गोमूल्यदाननिष्कतद्वार्द्धद्वादशब्राह्मणभोजनायुतगायत्रीजपगा-यत्र्यातिलाहुतिसहस्ररूपेषु वाक्यमूहनीयम् । ततः स्वशाखाध्यायिनं कर्मसु तत्त्वज्ञं ब्राह्मणं गन्धपुष्पमा-ल्यवस्त्रालङ्कारादिभिरभ्यर्च्यमुक्तोत्रममुकशर्माणममुकवेदममुकशाखाध्यायिनमावसध्याधानं करि-ष्यन् कृताकृतावेक्षकत्वेन ब्राह्मणमेभिश्चन्दनपुष्पाक्षतवस्त्रालङ्कारैस्त्वामहं वृणे, वृतोऽस्मीति तेन वाच्यम् । केचिद्ब्राह्मणं मधुपर्केणार्चयन्ति ऋत्विक्त्वाविशेषात् । ततः पत्न्या सहाहते वाससी परिधाय अग्न्याधानदेशे स्थण्डिलमुपलिप्य पञ्च भूस्कारान्कृत्वा तं देशमहतवाससा पिधाय ब्रह्मणा सह समृद्धं स्थालीमादाय ब्राह्मणैः परिवृतो वेदघोषमङ्गलगीतवाद्यादिभिर्जनितोत्साहो ‘वैश्यस्य’ तृती-यवर्णस्य ‘बहुपशोः’ पशुभिः समृद्धस्य तदलाभे गोभिलादिसूत्रवचनात् भ्राष्ट्रगृहात् अश्वरीषाद्बहुया-जिनो ब्राह्मणस्य गृहात् वा बह्वन्नपाकात् ब्राह्मणस्य महानसाद्वा स्थाल्यामग्निं गृहीत्वा तथैव गृहमा-गत्य परिसमूहनादिपञ्चभूस्कारसंस्कृते स्थण्डिले प्राङ्मुख उपविश्यात्माभिमुखमग्निं निदध्यात् । ततो ब्रह्मोपवेशनादि ब्राह्मणभोजनान्तं वक्ष्यमाणं कर्म कुर्यात् । चातुष्प्राश्यपचनवत्सर्वमिति सूत्र-कृता पूर्वपक्ष उपन्यस्तो न तु सम्मत इति कर्कोपाध्यायो भाष्ये निरूपितवान् । अधुनाऽऽरण्यपक्ष-माह । अरणिप्रदानमेके । एके आचार्याः अरणिप्रदानं प्रशब्द उपशब्दस्यार्थे अरणिप्रदानमुपादानं कारणम् उत्पत्तिस्थानं यस्याग्नेः सोऽरणिप्रदानस्तमरणिप्रदानमग्निमादधीतेति मन्यन्ते ‘पञ्चमहायज्ञा इति श्रुतेः’ पञ्चमहायज्ञानां श्रौतत्वात् आरण्येऽग्नावनुष्ठानं युक्तमित्यभिप्रायः । ततो ब्रह्मोपवेशनादि आज्यभागान्तं कर्म कृत्वा ‘अग्न्याधेयदेवताभ्यः स्थालीपाकं’..... इत्यष्टौ’ अग्न्याधेयस्य श्रौतस्य देवताः अग्निः पवमानोऽग्निः पावकोऽग्निः शुचिरदितिश्च अग्न्याधेयदेवताः ताभ्यः स्थालीपाकं चरुं श्रपयित्वा यथाविधि पक्त्वा आज्यभागौ आग्नेयसौम्यौ आचारपूर्वकौ कृत्वा आज्येन आहुतयो होतव्याः आज्याहुतयस्ता आज्याहुतीर्जुहोति । तन्नो अग्न इत्यादिभिर्भवतन्न इत्यष्टौ ताभिरष्टभिर्ऋग्भिः प्रत्यृचमष्टौ । ननु अग्न्याधेयदेवताभ्यो हुत्वा जुहोति इति वक्ष्यति त-त्किमर्थमत्राग्न्याधेयदेवताभ्य इत्युक्तम् बह्वीनां देवतानां देवतात्वज्ञापनायेति चेत्, ननु बहुत्व-मस्त्येव कुत इयं शङ्का पवमानादिविशेषणविशिष्टस्याग्नेरेकत्वात् । अग्नेरेका अदितिर्द्वितीयेति द्वे एवाग्न्याधेयदेवते इति द्वयोरेव देवतात्वं मा भूदिति । पुनर्ग्रहणात् बह्वीनामेव देवतात्वं, विशिष्टस्य देवतान्तरत्वमिति इन्द्रमहेन्द्राधिकरणे जैमिनीयैर्निर्णीतत्वात् । आज्यभागाविष्टेति किमर्थमुपनर्वचनम् आधारादीनां चतुर्दशानां क्रमेण पठिष्यमाणत्वात्, उच्यते । आज्याहुतीनां किं स्थानमिति संशये आज्याहुतिस्थानविधानार्थम्, अष्टग्रहणं तु मन्त्रप्रतीकसंशयनिवृत्त्यर्थम् । ‘पुरस्तादेवमुपरिष्ठात्स्थाली-पाकस्याग्न्याधेयदेवताभ्यो हुत्वा जुहोति’ पुरस्तात् पूर्वं, कस्य अग्न्याधेयदेवताहोमस्याष्टौ जुहोति यथा । ‘एवमुपरिष्ठात्’ एवं तथा तन्नो अग्न इत्यादिना क्रमेण उपरिष्ठादूर्ध्वं जुहोत्यष्टौ किं कृत्वा हुत्वा काभ्यः अग्न्याधेयदेवताभ्यः पूर्वोक्ताभ्यः कस्य स्थालीपाकस्य चरोः स्थालीपाकस्येत्यवयवलक्षणा षष्ठी । ‘स्विष्टकृते च’ स्विष्टकृते चाग्नयेऽष्टर्चहोमान्ते स्थालीपाकस्य हुत्वा चशब्दात् ‘अयास्यग्ने-र्वषट्कृतं यत्कर्मणात्यरीरिचं देवा गातुविदइति’ अयास्यग्नेर्वषट्कृतमित्यनेन मन्त्रेणाज्याहुतिं जुहोति । ननु स्विष्टकृते इति किमर्थमुक्तं प्राङ्महाव्याहृतिभ्यः स्विष्टकृदन्यच्चेदाज्याद्विरिति वक्ष्यमाणत्वादत्र चान्यस्य हविषः सद्भावात्प्राङ्महाव्याहृतिभ्यः प्राप्तत्वात्स्विष्टकृद्धोमस्य । उच्यते—अयास्यग्नेरिति

आज्याहुतेर्महाव्याहृतिभ्यः पूर्वं प्रास्यर्थम् । ' बर्हिर्हुत्वा प्राश्नाति ' बर्हिः परिस्तरणार्थं अग्नौ प्रक्षिप्य प्राश्नाति भक्षयति । अत्र प्राशनोपदेशसामर्थ्यात् प्राश्यमाकाङ्क्षितम् तत्किं हुतशेषः अन्यद्वा किञ्चित्, उच्यते—पाकयज्ञेष्ववत्तस्यासर्वहोमो हुत्वा शेषप्राशनमिति कात्यायनोक्तेः सुवेणावत्तस्य होमद्रव्यस्य सर्वस्य होमनिषेधात् हुतशेषस्य च प्राशनविधानात् सर्वासामाहुतीनां होमद्रव्यं सुवेऽवशेषितं संस्रवत्वेन प्रसिद्धं पात्रान्तरे प्रक्षिप्यते तत्प्राश्यमिति । ननु अकृते वैश्वदेवे त्वित्यादिवचनाद्वैश्वदेवात्प्राक् स्थालीपाकानुष्ठानं प्राप्तं तत्र च संस्रवप्राशनं विहितं तत्कृत्वा कथं माध्याह्निके वैश्वदेवादि-कर्मण्यधिकार इति चेत् उच्यते—शेषप्राशनस्य कर्माङ्गत्वेन विधानात् अप्राशने च कर्मणो वैगुण्यात् नोत्तरकर्माधिकारनिवृत्तिः । बर्हिर्होमश्च विधानसामर्थ्यादग्न्याधान एव भवति नान्येषु कर्मसु । ' ततो ब्राह्मणभोजनम् ' ततः समाप्ते कर्मणि ब्राह्मणभोजनं दद्यात् । ब्राह्मणभोजनमित्यत्र एकस्मै द्वाभ्यां बहुभ्यो वा भोजनं ब्राह्मणभोजनमिति समासस्य तुल्यत्वात् एकस्मिन्नपि ब्राह्मणे भोजिते अर्थस्यानुष्ठितत्वात् एकस्यैव भोजनमिति युक्तम् इति सूत्रार्थः ।

अथ पद्धतिः—तत्रावसथ्याधानङ्करिष्यन् उक्तकालातिक्रमाभावे अग्न्याधानार्थोपदिष्टमास-तिथिवारनक्षत्रादिके काले प्रातः सुस्नातः सुप्रक्षालितपाणिपादः स्वाचान्तः सपत्नीको गोमयोप-लिप्ते शुचौ देशे स्वासन उपविश्य अद्येहेत्यादिदेशकालौ स्मृत्वा आवसथ्याग्निमहमावासा इति सङ्कल्पं विधाय मातृपूजापूर्वकमाभ्युदयिकं श्राद्धं यथोक्तं कुर्यात् । कालातिक्रमे तु " यावन्त्यब्दान्यतीतानि निरग्नेर्विप्रजन्मनः । तावन्ति कृच्छ्राणि चरेद्धौम्यं दद्याद्यथाविधि " । इति वचनादतिक्रान्तसंवत्सर-सङ्ख्यप्राजापत्यरूपं प्रायश्चित्तं मुख्यविधिना चरित्वा तदशक्तौ प्रतिप्राजापत्यं गां दत्त्वा तदलाभे तन्मूल्यं निष्कमेकमर्द्धं तदर्द्धं वा द्वादशब्राह्मणभोजनं वा अयुतगायत्रीजपं वा गायत्र्या तिलाज्य-सहस्रहोमं वा शक्त्यपेक्षयाऽन्यतमं विधाय हौम्यं सायम्प्रातर्होमद्रव्यं प्रत्यहमाहुतिचतुष्टयपर्याप्तम् अतिक्रान्तदिवसान् गणयित्वा ब्राह्मणेभ्यो दद्यात् । अथवाक्यम् आवसथ्याधानमुख्यकालातिक्रान्तै-तावदूर्ध्वनिरग्निवज्जनितदुरितक्षयाय एतावन्ति प्राजापत्यव्रतानि चरिष्ये तदशक्तौ प्राजापत्यप्रत्या-न्नायत्वेन प्रतिप्राजापत्यमेकैकां गां ब्राह्मणेभ्योऽहं सम्प्रददे एवमन्येष्वपि वाक्येषूहनीयम् । तद्यथा आवसथ्याधानमुख्यकालातिक्रान्तैतावदूर्ध्वनिरग्निवज्जनितदुरितक्षयाय प्राजापत्यप्रत्यान्नायत्वेन प्रति-प्राजापत्यमेतावतीनां गवां मूल्यमिदमेतावत्सुवर्णं ब्राह्मणेभ्योऽहं सम्प्रददे तद्वत्प्राजापत्यप्रत्यान्नायत्वे-नैतावतो ब्राह्मणान् भोजयिष्ये । आवसथ्याधानमुख्यकालातिक्रान्तैतावदूर्ध्वनिरग्निवज्जनितदुरितक्ष-याय एतावत्प्राजापत्यप्रत्यान्नायत्वेन गायत्र्या एतावन्त्ययुतानि जपिष्ये । तद्वदेतावन्ति तिलाहुति-सहस्राणि होष्यामीति । एवं कृतप्रायश्चित्तो होमद्रव्यं दद्यात् । तद्यथा आवसथ्याधानमुख्यकालाति-क्रान्तैतावद्दिनसंख्येसायम्प्रातर्होमद्रव्यमेतावत्परिमाणं दधितण्डुलयवानामन्यतमं ब्राह्मणेभ्योऽहं सम्प्र-ददे तन्मूल्यं द्रव्यमेतावत्परिमाणं वा । हौम्यं दद्यादितिवचनात् इतरपक्षाद्यादिकर्मद्रव्यदाननिवृत्तिः । छन्दर्षिस्मरणम् । इषेत्वादि खं ब्रह्मान्तम् । ततः स्वशाखाध्यायिनं कर्मसु तत्त्वज्ञं ब्राह्मणं गन्धपुष्पमाल्य-वस्त्रालंकारादिभिरभ्यर्च्य अमुकगोत्रममुकशर्माणममुकवेदममुकशाखाध्यायिनमावसथ्याधानं करिष्यन् कृताकृतावेक्षकत्वेन ब्रह्माणमेभिश्चन्दनपुष्पाक्षतवस्त्रालंकारैस्त्वामहं वृणे वृतोऽस्मीति तेन वाच्यम् । केचित् ब्रह्माणं मधुपर्केणार्चयन्ति ऋत्विक्त्वाविशेषात् । ततः पत्न्या सहाहते वाससी परिधाय अग्न्याधानदेशे स्थण्डिलमुपलिप्य पञ्चभूसंस्कारान् कृत्वा तं देशं वस्त्रेण पिधाय ब्रह्मणा सह समृद्धं स्थालीमांदा ब्राह्मणैः परिवृतो वेदवोषमङ्गलीतवाद्यादिभिर्जनितोत्साहो वैश्यस्य बहुपशोर्गृहात्सूत्रा-न्तरमतेन उन्मरीषाद्बहुयाजिनो ब्राह्मणस्य गृहाद्वा बह्वन्नपाकाद् ब्राह्मणमहानसाद्वा स्थाल्यामग्निं गृही-त्वा तथैव ऋहमागत्य परिसमूहनादिपञ्चभूसंस्कारसंस्कृते स्थण्डिले प्राङ्मुख उपविश्य आत्माभिमुख-

मग्निमिदध्यात् इत्याहरणपक्षे । आरण्यपक्षे तु गृह्याग्न्याधानजातेच्छो यजमानः पुण्येऽहनि, अश्वत्थो यः शमीगर्भः प्रशस्तोर्वीसमुद्भवः । तस्य या प्राङ्मुखी शाखा उदीची चोर्ध्वगापि वा ॥ १ ॥ अरणिस्तन्मयी ज्ञेया तन्मध्ये चोत्तरारणिः । सारवदारवश्चात्रमोविली च प्रशस्यते ॥ २ ॥ संसक्तमूलो यः शम्याः स शमीगर्भ उच्यते । अलाभे त्वशमीगर्भादाहरेदविलम्बितः ॥ ३ ॥ (आहरेत्तु शमीगर्भाद्धरेदेवाविलम्बितः । ?) चतुर्विंशाङ्गुला दीर्घा विस्तारेण षडङ्गुला । चतुरङ्गुलमुत्सेधा अरणियाङ्गिकैः स्मृता ॥ ४ ॥ मूलादष्टाङ्गुलं त्यक्त्वा अप्राञ्च द्वादशाङ्गुलम् । अन्तरं देवयोनिः स्यात्तत्र मथ्यो हुताशनः ॥ ५ ॥ मूर्द्धाक्षिकर्णवक्त्राणि कन्धरा चापि पञ्चमी । अङ्गुष्ठमात्राण्येतानि द्वयङ्गुष्ठं वक्ष उच्यते ॥ ६ ॥ अङ्गुष्ठमात्रं हृदयं त्र्यङ्गुष्ठमुदरं तथा । एकाङ्गुष्ठा कटिज्ञेया द्वौ वस्तिर्द्वौ च गुह्यकम् ॥ ७ ॥ ऊरू जङ्घे च पादौ च चतुस्त्येकैर्यथाक्रमम् । अरण्यवयवा ह्येते याङ्गिकैः परिकीर्त्तिताः ॥ ८ ॥ यत्तद्बुद्धमिति प्रोक्तं देवयोनिः स उच्यते । तस्यां यो जायते वह्निः स कल्याणकृदुच्यते ॥ ९ ॥ प्रथमे मन्थने ह्येष नियमो नोत्तरेषु च । अष्टाङ्गुलः प्रमन्थः स्याच्चात्रं स्याद्वादशाङ्गुलम् ॥ १० ॥ ओविली द्वादशैव स्यादेतन्मन्थनयन्त्रकम् । गोवालैः शणसंमिश्रैस्त्रिवृद्धतमनंशुकम् ॥ ११ ॥ व्यामप्रमाणं नेत्रं स्यात्तेन मथ्यो हुताशनः । चात्रबुध्ने प्रमन्थाग्रं गाढं कृत्वा विचक्षणः ॥ १२ ॥ इत्युक्तलक्षणमरण्यादिकं संपाद्य उक्तकाले माघादिपञ्चमासानामन्यतमे मासे कृत्तिकारोहिणीमृगशिरःफलगुनीद्वयहस्तानामृक्षाणामन्यतमर्क्षान्वितायां शुभतिथौ चन्द्रशुद्धौ गृह्याग्निमादधीत । मुख्यकालातिक्रमे तु एतावान्विशेषः । उक्तविधिना कृतप्रायश्चित्तो दत्तहौम्यद्रव्यः स्नानादिपूर्वकं संकल्पादिमातृपूजाभ्युदयिकश्राद्धब्रह्मवरणाहतवासःपरिधानादि कृत्वा शालायां यजमान उपविशति । तस्य दक्षिणाङ्गे पत्नी । अथ ब्रह्मा अरणी आदाय अधरारणिं पत्न्यै उत्तरारणिं यजमानाय दद्यात् । तौ चावस्थ्याग्निसाधनभूते इमे अरणी आवाभ्यां परिगृहीते तत्रेयमधरा इयमुत्तरा इदं चात्रम् इयमोविली इमानि सुवादीनि पात्राणि परिगृहीतानि इति परिगृहीतः । ततोऽग्न्याधानदेशे शङ्कुं द्वादशाङ्गुलं खादिरं चतुरङ्गुलमस्तकं निखाय तत्र रज्जुपाशं क्षिप्वा आमुच्य सार्द्धत्रयोदशाङ्गुलरज्जुं शङ्कन्तराले संवेष्ट्य प्रदक्षिणपरिभ्रामणेन परिलिख्य तत्र परिसमूहनादिपञ्चभूस्कारान्कृत्वा आच्छाद्य मन्थनमारभेत । तद्यथा प्राग्ग्रीवमुत्तरलोम कृष्णाजिनमास्तीर्य तत्रोदगप्रामधरारणिं निधाय तत्पूर्वत उत्तरारणिं च अधरारण्यां उक्तलक्षणमन्थनप्रदेशे प्रमन्थमूलं निधाय चात्राग्रे चोविलीमुदगग्रां च नेत्रेण चात्रं त्रिवेष्टयित्वा गाढं धृत्वा पश्चिमाभिमुखोपविष्ट्या पत्न्या मन्थयेत् यावदग्रेरुत्पत्तिः । पत्न्या मन्थनासामर्थ्ये अन्ये ब्राह्मणाः शुचयो मन्थयन्ति । एवं यजमानासामर्थ्ये अन्यो यन्नन्धारयति । ततः जातमग्निं मृन्मये पात्रे शुष्कगोमयपिण्डचूर्णोपरि निहिततूले सपुरीषं परिक्षिप्य संधुक्ष्य प्रज्वाल्य पूर्वसंस्कृते देशे आदध्यात् । तत्र ब्रह्मोपवेशनादि देवताभिधानपर्युक्षणान्तं कृत्वा सुवमादाय दक्षिणं जान्वान्य ब्रह्मणान्वारब्धः प्रजापतये स्वाहेति मनसा ध्यायन् प्राञ्चमूर्ध्वमृजुं सन्ततमाज्येन अग्रेरुत्तरप्रदेशे पूर्वाधारमाधारयति इदं प्रजापतय इति त्यागं कृत्वा हुतशेषं पात्रान्तरे प्रक्षिपेत् । तथैवेन्द्राय स्वाहेति अग्रेर्दक्षिणप्रदेशे उत्तराधारमिदमिन्द्रायेति त्यागं विधाय, अग्नये स्वाहेति अग्रेरुत्तरार्द्धपूर्वार्द्धे आग्नेयमाज्यभागं हुत्वा इदमग्नय इति द्रव्यं त्यक्त्वा, तथैव सोमाय स्वाहेति दक्षिणार्द्धपूर्वार्द्धे सौम्यमाज्यभागं हुत्वा इदं सोमायेति स्त्वं त्यजेत् । समिद्धतमे वाग्निप्रदेशे आघ्रादिति, येते हुतीर्जुहुयात् । अथाष्टर्चहोमः नान्वारम्भः । त्वन्नो अग्ने, सत्वन्नो अग्ने, इमस्मेवरुण, तत्त्वादिभिः, येते शतम्, अयाश्चाग्र, उदुत्तमं, भवतन्न इत्येताभिरष्टभिर्कृगभिः प्रत्यृचमेकैकामष्टाज्याहुतीर्हव्यं, यथादेवतं स्वत्वत्यागं च कृत्वा स्थालीपाकस्य जुहुयात् । तद्यथा त्वन्नो अग्र इति वामदेवक्रुषिः त्रेणुपुण्ड्रोऽग्नीवरुणौ देवते प्रायश्चित्तहोमे विनियोगः । सत्वमिति पूर्ववत् । इमं म इति शुनःशेपक्रुषिः गायत्री-

छन्दः वरुणो देवता, तत्त्वायामीति शुनःशेषऋषिः त्रिष्टुप्छन्दः वरुणो देवता, येते शतमिति शुनः-
 शेषऋषिः जगतीछन्दः वरुणः सविता विष्णुर्विश्वेदेवा मरुतः स्वर्का देवताः, प्रायश्चित्तहोमे
 विनियोगः । अयाश्चाग्न इति प्रजापतिर्ऋषिः विराट् छन्दः अग्निर्देवता प्रायश्चित्तहोमे विनि-
 योगः । उदुत्तममिति शुनःशेषऋषिः त्रिष्टुप् छन्दः वरुणो देवता, विष्णुक्रमेषु पाशोन्मोचने वि-
 नियोगः । भवतन्न इति मन्त्रस्य प्रजापतिर्ऋषिः पङ्क्तिच्छन्दः जातवेदसौ देवते अग्निप्रासने विनि-
 योगः । त्वन्नोअग्न इत्यादि प्रमुमुग्ध्यस्मत्स्वाहा इदमग्नीवरुणाभ्यां नमः । सत्वन्नो अग्ने० सुहवो न एधि
 स्वाहा इदमग्नीवरुणाभ्यां न० । इमस्मेवरुण० चके स्वाहा इदं वरुणाय न० । तत्त्वा यामि० प्रमोषीः
 स्वाहा इदं वरुणाय न० । ये ते शतं वरुण ये सहस्रं यज्ञियाः पाशा वितता महान्तः । तेभिर्नोऽद्य
 सवितोत विष्णुर्विश्वे मुञ्चन्तु मरुतः स्वर्काः स्वाहा इदं वरुणाय सवित्रे विष्णवे विश्वेभ्यो देवेभ्यो
 मरुद्भ्यः स्वर्केभ्यः, केचिदिदं वरुणायेति । अयाश्चाग्नेस्यनभिशस्तिपाश्र्वसत्यमित्त्वमया असि । अया-
 नोयज्ञं वहास्ययानो धेहि भेषजं स्वाहा इदमग्नये अयसे न० । उदुत्तमं० अदितये स्याम स्वाहा इदं
 वरुणाय० । भवतन्नः० शिवौ भवतमद्यनः स्वाहा इदं जातवेदोभ्याम्, केचिदिदमग्निभ्यामिति । अथ
 स्थालीपाकेन चतस्रोऽग्न्याधेयदेवताः । अग्नये पवमानाय स्वाहा इदमग्नये पवमानाय० । अग्नये पाव-
 काय स्वाहा इदमग्नये पावकाय० । अग्नये शुचये स्वाहा इदमग्नये शुचये नमः । अदित्यै स्वाहा
 इदमदित्यै० । इत्यग्न्याधेयदेवताभ्यः । ततः पूर्ववदाज्येनाष्टर्चहोमः । ततो ब्रह्मान्वारब्ध उत्तरार्द्धात्सु-
 वेण चरुमादाय अग्नये स्विष्टकृते स्वाहेति अग्नेरुत्तरार्द्धं जुहुयात् इदमग्नये स्विष्टकृते० । अथानन्वा-
 रब्ध आज्येन अयास्यग्नेर्वषट्कृतं यत्कर्मणात्यरीरिचं देवागातुविदः० स्वाहा इदं देवेभ्यो गातुविद्भ्यः, इति
 स्वत्वं त्यक्त्वा । अथ ब्रह्मान्वारब्धः ॐ भूर्भुवः स्वरिति क्रमेण प्रजापतिर्ऋषिर्गायत्री छन्दोऽग्निर्देवता
 प्रजापतिर्ऋषिरुष्णिक्छन्दो वायुर्देवता प्रजापतिर्ऋषिरनुष्टुप् छन्दः सूर्यो देवता व्याहृतिहोमे विनियोगः ।
 ॐ भूः स्वाहा इदमग्नये । ॐ भुवः स्वाहा इदं वायवे । ॐ स्वः स्वाहा इदं सूर्याय । इदं भूर्वा इदं
 भुव इति वा इदं स्वरिति वा । त्वन्नो अग्ने, सत्वन्नो अग्ने, अयाश्चाग्ने, येते शतं, उदुत्तमं पञ्च मन्त्राः
 प्रजापत्यन्ता नवाहुतीर्हुत्वा बर्हिर्होमं च कृत्वा संस्त्रवम्प्राश्याचम्य पवित्राभ्यां मुखं मार्जयित्वा पवित्रे
 अग्नौ प्रक्षिप्य प्रणीता अग्नेः पश्चिमतो निनीय आसादितपूर्णपात्रवरयोरन्यतरस्य ब्रह्मणे दक्षिणात्वेन
 दानं कृत्वा एकब्राह्मणभोजनदानम् । तथा स्मृत्यन्तरोक्तत्रयोविंशतिब्राह्मणभोजनम् । अत्र मार्जनं
 पवित्रप्रतिपत्तिः बर्हिर्होमः प्रणीताविमोक इत्येते चत्वारः पदार्थाः भाष्यकारमते गृह्यकर्मसु न भवन्ति
 वचनाभावात् आवसथ्याधाने तु बर्हिर्होमो वचनाद्भवति इत्यावसथ्याधानम् । ततो मणिकाधानप-
 ञ्चमहायज्ञसायम्प्रातर्होमनिमित्तञ्च श्राद्धचतुष्कं तद्दिने एव कार्यम् । अथ पुनराधाननिमित्तानि
 लिख्यन्ते । तत्र कृतावसथ्याधानौ पत्नीयजमानौ अग्निं परित्यज्य यदि ग्रामसीमामतीत्य वसेयाता-
 मेकां रात्रिं तत्र प्रातः गृहमागत्याग्निस्मथित्वोक्तविधिना ब्रह्मोपवेशनादि ब्राह्मणभोजनान्तमाधानं
 कुर्यात् । तत्र होमलोपे तु एकतन्त्रेण सायम्प्रातर्होमं कुर्यात् । बहुहोमलोपेप्येवम् । अथ यदि
 कृताधानो यजमानः प्रजार्थी कामार्थी चोद्वहेत्तत्र अन्ये अरणी सम्पाद्य प्रातर्होमं विधाय दिवा
 विवाहं कृत्वा आचतुर्थीकर्मणो होमं त्यक्त्वा तदन्ते अतिक्रान्तहोमद्रव्यं दत्त्वा पञ्चमेऽहनि पुन-
 राधानं ब्रह्माणंमित्येकः पक्षः । प्रातर्होमं कृत्वा दिवा विवाहं सम्पाद्य सद्यः चतुर्थीकर्म च कृत्वा तद्दि-
 न एव आनदेयाधानमिति द्वितीयः पक्षः । अत्र पक्षद्वयेऽपि पूर्वार्णयोः स्फोटितयोरावसथ्ये दहनम् ।
 अन्यथा दाराधानं, पात्राणि तान्येव । यत्तु छन्दोगपरिशिष्टे । सदगरो यः पुनर्दारान् कथंचित् कार-
 णान्तरात् । य इच्छेदग्निमान् कर्तुं क होमोऽस्य विधीयते । स्वेऽग्नावेव भवेद्धोमो लौकिके न कदाचन ।
 नह्याग्नितग्नेः स्वं कर्म लौकिकेऽग्नौ विधीयते । इति पुनराधानाभावप्रतिपादनं तच्छन्दोगविषयम् । अ-

नेकपत्नीकस्यैकस्याः पत्न्या मरणे अरणिपात्रैः सहावसथ्येन तां दाहयित्वाऽऽशौचान्ते पुनराधानम् । एकपत्नीकस्य तु पत्नीमरणे कृतविवाहस्य चतुर्थीकर्मानन्तरं पुनराधानम् । अग्रावुपशान्ते होमकालद्वयातिक्रमे गृहपतौ प्रोषिते प्रमादात् पत्न्या ग्रामान्तरवासे तथा गृहस्थिते यजमाने पत्न्याः प्रवासे प्राग्घोमकालादनागमने पुनराधानम् । केचित्तु ज्येष्ठायामग्निसंनिधौ तिष्ठन्त्यामन्यासाम्पत्तिसहितानां केवलानां वा कार्यवशाद् ग्रामान्तरस्थितौ, पत्यौ वा अग्निसंनिधौ तिष्ठति सर्वासाम्पत्तीनाङ्गामान्तरगमने नाग्निनाश इत्याहुः । तथा पत्न्याः अग्निं विना समुद्रगानद्यतिक्रमे, भर्तृरहितायाश्चाग्निना सहितायाः भयं विना सीमातिक्रमे, कर्मार्थाहरणादन्यत्र शकटं विना शम्यापरासादूर्ध्वं हरणे, त्रिरुच्छ्वसतः प्रत्यक्षाग्निहरणे, मथ्यमानस्य दृष्टस्याग्नेर्मन्थनयन्त्रोत्थापनादूर्ध्वन्नाशे, संवत्सरमेकं यजमानस्य होमाकरणे, प्राजापत्यब्रह्मकूर्चयोरन्यतरप्रायश्चित्ताचरणादूर्ध्वम्पत्न्याश्च पादकृच्छ्राचरणात्पुनर्विवाहवदाधानम् । उदके नाग्न्युपशमने शिष्येनाग्न्युद्वाहने प्रत्यक्षस्यारणिसमारूढस्य वा अग्नेः एकनामधेयशतयोजनगामिनदीयोजनाधिकगामिनदीसन्तरणे (?) वा सर्वत्र सीमातिक्रमणे आद्यन्तसीमातिक्रमणे वापत्नीयजमानयोरन्वारम्भाभावे सूकरगर्दभकाकशृगालश्चकुक्कुटमर्कटशूद्रान्त्यजमहापातकिशवसूतिकाजस्वलारेतोमूत्रपुरीषमेदोऽश्रुश्लेष्मशोणितपूयास्थिमांसमज्जासुराप्रभृतिभिर्मेघैः प्रत्यक्षस्यारणिसमारोपितस्य वाऽग्नेः स्पर्शे त्रीन्पक्षान्निरन्तरं पक्षहोमकरणे पुनराधानम् । तथाऽग्नेरपहरणे प्रादुष्करणादूर्ध्वं पूर्वं वा शान्तेऽग्नौ मन्थने प्रारब्धेऽग्निजन्माभावे लौकिकाग्निब्राह्मणदक्षिणहस्ताऽजादक्षिणकर्णकुशस्तम्बजलानामन्यतमेऽग्निस्थानेऽप्रकल्पिते सूर्यास्तमये उदये वा जाते पुनराधानम् । अग्निनाशभ्रान्त्या अग्निं मन्थयित्वा पूर्वाग्निं दृष्ट्वा मथितमग्निम् अयन्ते योनिरिति मन्त्रेणारण्योः समारोप्य पूर्वेऽग्नौ होमादिकं विदध्यात् । यदा तु लौकिकाग्न्याद्यन्यतमन्निधाय होमं कृत्वा मन्थने प्रारब्धे आ द्वितीयहोमकालात्तृतीयाद्वा अग्नेर्जन्माभावस्तदा पुनराधानम् । आरोपिताग्न्योरण्योर्नाशे एकस्या वा पुनराधानम् असमारोपितयोस्तु एकतरविनाशे द्वितीयां छित्वा मन्थनम् । नष्टायाः प्रतिपत्तिरावसथ्ये दाहः । यदा पुनर्जन्तुभक्षणेन मन्थनेन वा मन्थनायोग्ये भवतस्तदाऽन्ये अरणी गृहीत्वा दर्शपक्षादिकर्म निर्वर्त्य जीर्णमरणिद्वयं शकलीकृत्य तस्मिन्नग्नौ प्रज्वाल्य दक्षिणहस्तेन नूतनामुत्तरारणिं सव्यहस्तेनाधरारणिं गृहीत्वा दीप्तेऽग्नौ धारयन् उद्ध्व्यस्वाग्ने प्रविश स्वयोनिमन्यां देवयज्ञां वोढवे जातवेदः । अरण्या अरणिमनुसङ्गमस्व जीर्णां तनुमजीर्ण्या निर्णुदस्व । अयं ते योनिर्ऋत्विय इत्येतौ मन्त्रौ जपित्वा मन्थनयन्त्रनिधयाग्निमन्थयित्वा भूसंस्कारपूर्वकं स्थाने निधाय पूर्णाहुतिवदाज्यं संस्कृत्यानादिष्टहोमं कुर्यात् । 'अथ पक्षहोमविधिः' । तत्र यजमानस्य आमयादिनिमित्ते रोगार्तावध्वगमने राष्ट्रभ्रंशे धनाभावे गुरुगृहवासे अन्यास्वपि भयाद्यापत्सु होमानां समासो भवति । तद्यथा प्रतिपदि सायङ्काले आहुतिपरिमाणं होमद्रव्यं चतुर्दशकृत्व एकस्मिन् पात्रे कृत्वा अग्नये स्वाहेति हुत्वा पुनस्तथैव चतुर्दशकृत्वो होमद्रव्यं गृहीत्वा प्रजापतये स्वाहेति जुहुयात् । एवमेव होमद्रव्यं चतुर्दशकृत्वः एकपात्रे निधाय सूर्याय स्वाहेति प्रातर्हुत्वा पुनस्तथैव चतुर्दशकृत्वो होमद्रव्यं गृहीत्वा प्रजापतये स्वाहेति जुहुयात् । ततो दक्षिणेन पाणिना प्राग्ग्रामुत्तरामरणिं गृहीत्वा सव्येनाधरारणिमग्रेरुपरि धारयन् अयं ते योनिरिति मन्त्रेणाग्निं समारोप्यारणी धारयेत् । अथ पौर्णमास्याममावास्यायां वा प्राप्तायां प्रातरण्योरग्निं निर्मथ्य कुण्डे निधायवासरप्राप्तं । इदेवादि कर्म विधाय सायङ्काले सायंहोमं प्रातःकाले प्रातर्होमं हुत्वा पक्षादिहोमं कुर्यात् । एतावताऽऽहोरात्रेण यद्यापन्न निर्वर्तते तदा उक्तविधिना पुनः पक्षहोमान् कुर्यात् । तृतीये पक्षे तु आपदनुवृत्तावपि पक्षहोमविधिः किंतु कृच्छ्रेणापि पृथगेव सायंप्रातर्होमान् विदध्यात् । ततोऽप्यापदनुवृत्तौ पुनरुक्तविधिना पक्षे पक्षे होमसमासं कुर्यात् नतु तृतीये पक्षे । एवं यदेवापन्निमित्तं तदादि औपवसथ्याहात्याहोम-

पर्यन्तानां होमानां समासं कुर्यात् न पक्षान्तरगतानां समासं कुर्यात् । कठश्रुतिपक्षे तु न पक्षद्वयमेव पक्षहोमनियमः अपि तु आपदनुवृत्तौ यावदापन्निवृत्तिस्तावत्प्रतिपक्षमुक्तप्रकारेण निरन्तरं पक्षहोमान् समस्येदित्येकः प्रकारः, प्रकारान्तरं तु सायंकाले समिदाधानपर्युक्षणानन्तरमाहुतिपरिमाणं होमद्रव्यम् अग्नये स्वाहेति हुत्वा पुनस्तथैव सूर्याय स्वाहेति हुत्वा आहुतिद्वयपर्याप्तं होमद्रव्यमादाय प्रजापतये स्वाहेति सकृज्जुहुयात् इति सायंप्रातस्तनयोर्होमयोः समासं यावदापदमाचरेत् । यदा तु आपदो गुरुत्वं भवति तदा सायंहोमैरेव अनेन विधानेन प्रातर्होमानां समासं कुर्यात् । एवं पक्षहोमसमासे कृते यद्यन्तराले आपन्निवृत्तिस्तदा प्रत्यहं सायम्प्रातर्होमान् हुतानपि जुहुयान्नवेति कठा आमनन्ति । एते च होमसमासाः सायमुपक्रमाः प्रातरपवर्गा इत्युत्सर्गाः । आपद्विशेषे तु प्रातरुपक्रमाः सायमपवर्गाः पूर्वाह्णापराह्णादिकालानपेक्षा अपि बोद्धव्याः, यतः तत्रापत्कालपुरस्कारेणैव होमसमासोपक्रमो युज्यते । अपराह्णे पिण्डपितृयज्ञः । पिण्डपितृयज्ञपद्धतिर्लिख्यते । अमावास्यायामपराह्णे श्राद्धपाकाद्वैश्वदेवं पात्रनिर्णेजनान्तं विधाय प्राचीनावीती नीवीं बद्ध्वा दक्षिणाभिमुखोऽग्निसन्निधानुपविश्याद्य पिण्डपितृयज्ञेनाहं यक्ष्ये तत्राग्निं कव्यवाहनं, सोमं पितृमन्तम्, अमुकगोत्रान् यजमानपितृपितामहप्रपितामहान् अमुकामुकशर्मणः ब्रीहिमयैः पिण्डैः यक्ष्ये इति प्रतिज्ञाय, आग्नेयादिदक्षिणान्तं दक्षिणाग्रैः कुशैरग्निं परिस्तीर्य पात्राणि सादयेत्पश्चादग्नेर्दक्षिणसंस्थानि । तत्र कृष्णाजिनं सुचमुल्लखलं मुसलं शूर्पम् उदकं चरुस्थाली आज्यं मेक्षणं स्पर्धं उदकपात्रं सकृदाच्छिन्नदर्भान् तण्डुलादिद्रव्यं सूत्राणि चेति । पश्चादशद्वर्षाधिकवयसि यजमाने सूत्रस्थाने यजमानवक्षःस्थलोमानि । सुचोऽभावे पक्षे कृष्णाजिनं चरुस्थाली उल्लखलं शूर्पं मुसलं उदकम् आज्यं मेक्षणमित्यादित्रयोदश । ततोऽग्निमपरेणापूर्णां सुचं ब्रीहीन् गृहीत्वोत्तरतोऽग्नेः कृष्णाजिनमास्तीर्य तत्रोल्लखलं निधाय ब्रीहीनुल्लखले निक्षिप्य मुसलमादाय तिष्ठन् दक्षिणामुखस्त्रिःकृतोऽवहन्यात् यावद्बृहद्वीहयो वितुषा भवन्ति । ततः शूर्पेण निष्पूय पुनरुल्लखले निक्षिप्य सकृत्फलीकृत्य पुनः शूर्पं कृत्वा निष्पूय सोदकायां चरुस्थाल्यां तण्डुलानोप्याग्रावधिश्रित्याप्रदक्षिणं मेक्षणेन चालयित्वेषच्छतं चरुं श्रपयेत् शृतमासादितेन घृतेनाभिघार्य दक्षिणत उद्वास्य पूर्वेणाग्निमुत्तरत आनीय स्थापयेत् ततः सव्यं जान्वाच्य मेक्षणेन चरुमादायाग्नये कव्यवाहनाय स्वाहेत्येकमाहुतिं हुत्वा इदमग्नये कव्यवाहनायेति त्यागं विधाय पुनर्मेक्षणेन चरुमादाय सोमाय पितृमते स्वाहेति हुत्वा इदं सोमाय पितृमत इति त्यागं विधाय मेक्षणमग्नौ प्रास्याग्नेर्दक्षिणतः पश्चाद्वा दक्षिणाभिमुख उपविश्य सव्यं जान्वाच्योपलिप्य स्पर्धेनापहता असुरारक्षांस्त्रिंशं वेदिषद इति दक्षिणायतां लेखामुल्लिख्योदकमुपस्पृश्य ये रूपाणीत्युल्मुकं रेखाग्रे निधाय पुनरुदकमुपस्पृश्योदपात्रमादाय पितृतीर्थेन लेखायाममुकगोत्रास्मत्पितरमुकशर्मन् अवनेनिक्ष्वेत्येवं पितामहप्रपितामहयोरवनेजनं दत्त्वोपमूलं सकृदाच्छिन्नानि दक्षिणाग्राणि लेखायामास्तीर्य तत्रावनेजनक्रमेणामुकगोत्रास्मत्पितरमुकशर्मन् एतत्तेऽन्नं स्वधानम इति पिण्डं दत्त्वा इदं पित्रे इति त्यागं विधायैवं पितामहप्रपितामहाभ्यां प्रत्येकं पिण्डं दत्त्वाऽन्नपितर इत्यर्द्धं जपित्वा पराडावृत्य वायुं धार्यात्तमना उदङ्मुख आसित्वा तेनैवावृत्यामी मदन्तेत्यर्द्धं जपित्वा पूर्वोत्तरं । नीवीं त्रिंशस्य नमोव इति प्रतिमन्त्रमञ्जलिं करोति गृहान्न इत्याशिषं प्रार्थयैतद् इति प्रतिपिण्डमिष्टे सूत्राणि दत्त्वोर्जमिति पिण्डेष्वपो निषिच्य पिण्डानुत्थाप्य स्थाल्यामवधायावजिघ्रति सद्वा चिन्त्यग्नौ प्रास्योल्मुकं प्रक्षिप्योदकं स्पृष्ट्वाऽऽचम्य पिण्डान्वाहार्यकं श्राद्धमारभेदिति पित्रे । श्रुत्वाऽक्रोधत्त्वरायुक्तो हीनमन्त्रो जुहोति यः । अपवृद्धे सधूमे वा सोऽन्धः स्यादन्यत्रात् । स्वल्पे रुक्षे सस्फुलिङ्गे वामावर्ते भयानके । आर्द्रकाष्ठैश्च सम्पूर्णं फूत्कारवति पावके ।

कृष्णार्चिषि सुदुर्गन्धे तथा लिहति मेदिनीम् । आहुतीर्जुहुयाद्यस्तु तस्य नाशो भवेत् ध्रुवम् । इदं ब्रह्मपुराणे । इति हरिहरभाष्ये द्वितीया कण्डिका ॥ २ ॥

(गदाधरः)—आवसथ्याधानं दारकाले । आवसथं गृहं तत्रस्थोऽग्निरावसथ्य इत्युच्यते तस्या-
धानं स्थापनमात्मसात्करणमात्मनिष्ठफलसाधनकर्मानुष्ठानसंपादकसंस्कारविशिष्टत्वेन संपादनमिति
यावत् तद्दारकाले भवति दारकालशब्देन पाणिग्रहणं स्त्रिया उच्यते चतुर्थ्युत्तरकालन्दारकाल इति
सम्प्रदायः । पित्रा प्रत्तामादाय निष्कामतीत्येष दारकाल इति भर्तृयज्ञभाष्ये । ‘दायाद्यकाल एके-
षाम्’ एकेषामाचार्याणां मते दायाद्यकाले अग्न्याधानं भवति । पैतृकद्रव्यस्य भ्रातृभिः सह रिक्थ-
विभागकालो दायाद्यकालः तस्मिन्काले स्वेन द्रव्येण कर्मानुष्ठानसमर्थो भवति साधारणद्रव्यस्य
परित्यागासामर्थ्यादनधिकार एव, अतो व्यवस्था भ्रातृमतो दायाद्यकाले अभ्रातृकस्य दारकाले । अ-
विभक्तस्यापि विवाहकालेऽपि आधानाधिकार इति मदनपारिजाते । आश्वलायनादीनां वैवाहिको-
ऽग्निरेवौपासनाग्निर्दृष्टः । अत्र सांख्यायनगृह्ये तु अभिसमावर्त्यमानो यत्रान्त्यां समिधसम्यादध्या-
त्तमग्निमिन्धीत वैवाह्यं वा दायाद्यकाल एके प्रेते वा गृहपतौ स्वयं ज्यायान्वैशाख्याममावास्यायाम-
न्यस्यां वा कामतो नक्षत्र एक इति । अत्र छन्दोगगृह्ये विशेषः । भूर्भुवः स्वरिति अभिमुखमग्निं प्रण-
यन्ति प्रेते वा गृहपतौ परमेष्ठिकरणं, तथा तिथिनक्षत्रसमवाये दर्शे वा पौर्णमासे वाऽग्निस्माधानं
कुर्वीतेति । तत्र कारिकायां विशेषः । अपि वैवाहिको येन न गृहीतः प्रमादतः । पितर्युपगते तेन ग्रही-
तव्यः प्रयत्नतः । कृतदारो न तिष्ठेच्च क्षणमप्यग्निना विना । तिष्ठन् भवेद् द्विजो ब्राह्म्यस्तथाच
पतितो भवेत् । पितृपाकोपजीवी स्यात् भ्रातृपाकोपजीवकः । ज्ञानाध्ययननिष्ठो वा न दुष्येताग्निना
विना । यथा संख्या यथा स्नानं वेदस्याध्ययनं यथा । तथैवोपासनं प्रोक्तं स्थितिस्तद्वियोगतः ।
योऽग्निं स्मार्तमनादृत्य कर्म स्नानजपादिकम् । होमान्समाचरेद्विप्रो न स पुण्येन युज्यते । यो दद्या-
त्काञ्चनं मेरुं पृथिवीं च ससागराम् । तत्सायंप्रातर्होमस्य तुल्यं भवति वा नवा । योऽगृहीत्वा
विवाहाग्निं गृहस्थ इति मन्यते । अन्नं तस्य न भोक्तव्यं वृथापाको हि स स्मृतः । वृथापाकस्य
भुञ्जानः प्रायश्चित्तं समाचरेत् । प्राणायामत्रयं कृत्वा घृतं प्राश्य विशुध्यति ॥ तथा । कालद्वयेऽपि
चेद्येन नाधानं तु कृतं पुरा । स कृत्वाऽन्यतमं कृच्छ्रमग्निमध्याहरेत्ततः । एतदाधानं गृहपतौ मृते
एकादशाहे द्वादशाहे वा कार्यं तदुक्तं रेणुकदीक्षितैः । एतद्गृहपतौ प्रेते कुर्यादिकादशेऽहनि । प्रागेवै-
कादशश्राद्धाद्वृद्धिश्राद्धविवर्जितम् । एवं ज्येष्ठः समादध्यात्कनीयांश्च विवर्जयेत् । एकादशेऽहि कुर्वन्ति
द्वादशे वा विचक्षणाः । अधिकारेऽपि न कुर्वीत मले वास्तंगते गुरौ । तथाह लल्लः । आधानपुन-
राधाने न कुर्यात् सिंहो रवौ । कालातिक्रमे तु प्रायश्चित्तमुक्तम् । यावन्त्यब्दान्यतीतानि निरग्ने-
र्विप्रजन्मनः । तावन्ति कृच्छ्राणि चरेद्धौम्यं दद्याद्यथाविधि । कृतदारो गृहे ज्येष्ठो यो नादध्यादु-
पासनम् । चान्द्रायणं चरेद्धर्षं प्रतिमासमहोऽपि वेति । कालप्रसङ्गान्मुहूर्तविचारोऽप्यत्र क्रियते । तत्र
कारिकायाम् । माघादिपञ्चमासेषु श्रावणे चाश्विनेऽथ वा । कुर्यान्मृगोत्तमाङ्गे वा आधानं शुक्लपक्षतः ।
मृगोत्तमाङ्गो मार्गशीर्षः । हस्तद्वये विशाखासु कृत्तिकादित्रये तथा । पुनर्वसुद्वये तद्वदेवतीपूतरासु
च । भौमार्कवर्जिते वारे नाधिमासे क्षये तथा । चन्द्रेऽनुकूले पूर्वाह्ने रिक्ताविष्टिवित्री । चतुर्थीन-
वमीचतुर्दश्यो रिक्ताः । सर्वैधृतिश्च व्यतीपातनामा सर्वोप्यनिष्ठः परिघस्य चार्द्धम् । त्रिदेकस्मे घटि-
कास्तिस्रो नव व्याघातवज्रयोः । गण्डातिगण्डयोः षट् च शूले पञ्च न शोभनाः । महे १२ । डा-
कर्मनृपाभिषेकनिलयाग्न्याधानपाणिग्रहान् देवस्थापनमौज्ज्वल्यनविधीन् कुर्यान्न याम्याय १५ ।
स्फुजितोस्तथाऽस्तमितयोर्बाल्ये च वार्द्धे तयोः केतावभ्युदिते तथा ग्रहणतो यावत्तिथिश्चाष्टभुक्तविंशो
गुरुः । आस्फुजिच्छुक्रः । केतुनिर्घातभूकम्पविद्युस्तन्तितदर्शने । आधानं नहि कर्तव्यं सांख्येयैर्हम-

मिच्छता । पश्चिमायां दिशि सितो बालः स्यादश वासरान् । वृद्धः पञ्च दिनान्येन्द्रयां त्रिदिनं पक्षमेव च । शिशुवृद्धौ जीवसितावुभयत्राप्युदीरितौ । अन्यैः पञ्चदशाहानि दशान्यैः सप्त चापरैः । उपरागनिवृत्तौ च यावत्स्याद्दिनसप्तकम् । अग्न्याधेयं विवाहादि मङ्गलं न समाचरेत् । रत्नमाला-याम् । राशौ विलग्नेऽम्बुचरे घटे वा तदंशके वाप्यथवा शशाङ्के । आधानकालो द्विजपुङ्गवानां जातोऽपि निर्वाणमुपैति वह्निः । विलग्नं लग्नपर्यायः । अम्बुचरे कर्के मीने मकरोत्तरार्द्धे च । मेषक-र्कटतुलामकराश्च चरलग्नानि । घटे कुम्भलग्ने । तदंशके चरांशे कुम्भांशे च । शशाङ्के चन्द्रे चरराशि-स्थिते कुम्भराशिस्थिते तदंशस्थिते चेत्यर्थः । त्रिकोणकेन्द्रोपचयेषु सूर्ये बृहस्पतौ शीतकरे कुजे च । शेषग्रहेषूपचयस्थितेषु धूमध्वजोत्पादनमामनन्ति । त्रिकोणं नवपञ्चकम्, लग्नसप्तमदशमचतुर्थं च केन्द्रम् । तृतीयषष्ठदशमैकादशमुपचयः । कुजो मङ्गलः । चन्द्रे पत्नी मृत्युगे मृत्युमेति क्षिप्रं वह्नि-धायकः क्षमासुते च । भानोः सूनौ देवपूजे रवौ वा रोगैर्जुष्टो दुःखितः स्याद्विजेन्द्रः । नो कुर्याद्धुत-भुक्परिग्रहमिन्क्षमापुत्रजीवेन्दुभिर्नीचस्थैर्विजितैरिपोर्भवनगैरस्तङ्गैर्वा द्विजः । चापस्थे तनुगे गुरौ क्रियगते सप्ताम्बरस्थे कुजे शीतांशौ त्रिषडायगे दिनकरे वा स्यात्तदा दीक्षितः । पापग्रहेषु धनगेषु धनेन हीनः सौम्यग्रहेषु धनवान् उडुपेऽन्नदः स्यात् । लग्नस्थिते च सवुधार्कजभार्गवेन्दावुत्पादितो-ऽग्निरचिरात्खलु नाशमेति । चापस्थे धनूराशिस्थिते । तनुगे लग्नस्थे क्रियगते मेपराशिस्थिते । अम्ब-रस्थे दशमस्थे । आयगे एकादशस्थे । कन्यायां मिथुने च मङ्गलः शत्रुगृहस्थः । कन्यामिथुनतुलावृषेषु बृहस्पतिः शत्रुगृहस्थः रविमङ्गलशनैश्चराः पापग्रहाः क्षीणचन्द्रश्च । धनगेषु द्वितीयस्थेषु । अथाधि-कारी निरूप्यते । ब्राह्मणाः क्षत्रिया वैश्याः शूद्रं हित्वाऽनुलोमजाः । अधिकुर्वन्ति गार्होषे सह भर्त्रा स्त्रियस्तस्था । मासोर्द्ध्वं स्त्रीप्रसूया स्यात्पुत्रसूदिनविंशतेः रजस्युपरते स्नानं दिनादूर्ध्वं रजस्वला । नाधि-कारोऽस्ति सर्वेषां सूतके मृतकेऽपि च । तथैव पतितानां च तथा दोषयुजामपि । अग्न्याधानेऽधिका-रोऽस्ति रथकारस्य चोत्तरे । माहिष्येण करण्यां तु रथकारः प्रजायते । वैश्यायां क्षत्रियाज्जातो माहिष्यो मुनिभिः स्मृतः । जाता वैश्येन शूद्रायां करणीत्यभिधीयते । वेदाध्ययनसंपन्नाः प्रयोगेन श्रुतेन च । अधिकुर्वन्ति सर्वत्र यद्वाऽर्थश्रवणं विना । यद्वा अध्ययनवेदार्थविज्ञानरहितोऽपि सन् । नाधिकारी क्रि-याशून्यो भर्तृयज्ञादिशासनात् । द्रविडस्त्वन्यथा प्राह सर्वशून्येऽप्यधिक्रियाम् । श्रद्धावांश्चेद्भवेत्कर्ता नेदृक् सर्वानुसंमतम् । भार्याः सन्तीह यावत्यस्ताभिः सर्वाभिरन्वितः । यद्वा सवर्णया ज्येष्ठभार्ययैव सम-न्वितः । व्यभिचारवती पापा रोगिणी द्वेषिणी च या । आधाने सा परित्याज्या नवा त्याज्या मतान्तरात् । तुल्याधिकार उभयोर्यज्ञपार्श्वे निरूपणात् । अतस्त्वन्यतराभावे नाधिकारोऽस्ति कुत्रचित् । अथानाधिका-रिणः । आवसथ्यं विवाहं च प्रयोगे प्रथमे स्थितः । न कुर्याज्जनके ज्येष्ठे सोदरे चाप्रकुर्वति । क्षेत्रजादाव-नीजाने विद्यमानेऽपि सोदरे । नाधिकारविघातोऽस्ति भिन्नोदर्येऽपि चौरसे । पङ्गवन्धमूकवधिरपतितो-न्माददूषणे । संन्यस्ते छिन्नकर्णादौ यद्वा षण्ठादिदूषणे । जनके सोदरे ज्येष्ठे कुर्यादेवेतरः क्रियाम् । ज्येष्ठे श्रद्धाविहीने च सत्याधेयं तदाज्ञया । पितृसत्त्वेऽप्यनुज्ञातो नादधीत कदाचन । जीवत्पितरि चादध्या-दाहिताग्निः स वै यदि । तथैव भ्रातरि ज्येष्ठे यजेच्चैव विवाहयेत् । अनाहिताग्नौ पितरि योऽग्न्याधानं करोति हि । अरण्योरग्निमारोप्य तमाधाप्यादधीत सः । उद्धाहं चाग्निसंयोगं कुरुते योऽग्रजे स्थिते । परिवेत्ता स विज्ञेयः परिवित्तिस्तु पूर्वजः । परिवित्तिः परीवेत्ता नरकं गच्छतो ध्रुवम् । अपि चीर्णप्राय-श्चि नै पादोनफलभागिनौ । पितृव्यक्षत्रियोत्पन्नः परनारीसुतोऽपि वा । दत्तकादयः परनारीसु-ताः । विवाहे चाग्निसंयोगे न दोषः परिदेवने । देशान्तरस्थकृषिकृषणानसहोदरान् । वेश्यानि-ष्टांश्च पतितान् शूद्रतुल्यातिरोगिणः । जडमूकान्धवधिरकुब्जवामनखञ्जकान् । अतिवृद्धानभार्याश्च कृषि-सक्तान्पुत्रस्य च । धनवृद्धिप्रसक्तांश्च कामतोऽकारिणस्तथा । कुटिलोन्मादरोगांश्च परिविन्दन्न दुष्य-

ति । गीतवादिन्निरतान्नर्तकान्पारदारिकान् । वशिकान् गारुडांश्चैव परिविन्दन्न दुष्यति । योगशास्त्राभियुक्ते च द्विजे प्रव्रजिते तथा । नास्तिके चाग्निसंयोगे न दोषः परिवेदने । पिता पितामहो यस्य अग्रजो वाऽप्यनग्निमान् । इज्यातपोऽग्निसंयोगे न दोषः परिवेदने । परिवेदनवाक्ये ये श्रूयन्ते दोषसंयुताः । तेषामप्यधिकारोऽस्ति प्रायश्चित्तादनन्तरम् । पिता पितामहो वापि नास्तिको वाप्यनाश्रमी । यस्य दोषोऽस्ति नैवेह तस्याधाने कदाचन । अग्रजे सति निर्दुष्टे यवीयानग्निमान् भवेत् । प्रतिपर्व भवेत्तस्य ब्रह्महत्या न संशयः । नाग्रयः परिविन्दन्ति न वेदा न तपांसि च । न च श्राद्धं कनिष्ठस्य विरूपा या च कन्यका । ज्येष्ठो भ्राता यदा तिष्ठेदाधानं नैव चाश्रयेत् । अनुज्ञातस्तु कुर्वीत शङ्खस्य वचनं यथा । ज्येष्ठभ्रात्रा त्वनुज्ञातः कुर्यादग्निपरिग्रहम् । अनुज्ञातोऽपि सन्पित्रा नादध्यान्मनुरब्रवीत् । धनवार्धुषिकं राजसेवकं कर्षकं तथा । प्रोषितं च प्रतीक्षेत वर्षत्रयमपि त्वरन् । प्रोषितश्चेत्त्रिवर्षं स्यात् त्र्यव्दादूर्ध्वं समाचरेत् । आगते तु पुनस्तस्मिन्पादकृच्छ्रद्वयं चरेत् । देशान्तरस्थो न ज्येष्ठो ज्ञायेताहितवानिति । कनीयानधिकारी चेदादधीताविचारयन् । द्वादशैव तु वर्षाणि ज्यायान् धर्मार्थयोगतः । न्याय्यः प्रतीक्षितो भ्राता श्रूयमाणः पुनः पुनः । प्रोषितस्तु यदा ज्येष्ठो ज्ञायेतानाहितानलः । पङ्क्तसरान् प्रतीक्षेत आदधीतानुजस्तथा । पितरि प्रेतभार्ये वा देशान्तरगतेऽपि सन् । अधिकारविधातो हि न पुत्रस्योपजायते । सोदराणां च सर्वेषां परिवेत्ता कथं भवेत् । दारैस्तु परिविद्यन्ते नाग्निहोत्रेण नेज्यया । इति । अग्न्याहरणार्थं योनिमाह—‘वैश्यस्य.....’ इति श्रुतेः पशुभिः समृद्धस्य वैश्यस्य गृहादग्निं हुतोच्छिष्टमसंस्कृतं वा आनीयाधानं कुर्यात् । एके अरणिप्रदानम् अरण्युपादानकमिच्छन्ति । अयमर्थः—प्रशब्दोऽत्र उपशब्दार्थे, अरणी प्रदानमुपादानकारणमुत्पत्तिस्थानं यस्याग्नेः सोऽरणिप्रदानस्तमग्निमादधीतेति मन्यन्ते अतो विकल्पः । अत्र सांख्यायनगृहे बहुपशुविद्वकुलाम्बरीषवहुयाजिनामन्यतमं तस्मादग्निमिन्धीतेति । छन्दोगगृहे वैश्यकुलाद्वाऽम्बरीषाद्वाऽग्निमाहृत्याभ्यादध्यादपि वा बहुयाजिन एवाऽऽगाराद्ब्राह्मणस्य वा राजन्यस्य वा वैश्यस्य वाऽपि वा अन्यं मथित्वाऽभ्यादध्यात्पुण्यस्त्वेवानर्धुको भवतीति यथा कामयेत तथा कुर्यात्स एवास्य गृह्योऽग्निर्भवति इति । तथा गृह्यान्तरं छन्दोगभाष्ये । ब्राह्मणकुलात्तु ब्रह्मवर्चसकामोऽग्निमाहृत्यादधीत राजन्यादोजोवीर्यकामो वैश्यात्पशुकामोऽम्बरीषात् धनधान्यकाम आरण्यमुखपुण्यकोशकाम इति । पुनराधाने अग्न्यनुगमने च आधाने या योनिरङ्गीकृता सैव भवति । तथा च छन्दोगभाष्ये शाखान्तरगृह्यम्, पूर्ववानुगतेऽग्नौ योनिः पुनराधेये चेति । वैश्यगृहाग्न्यभावे शाखान्तरोक्ताया योनेरग्न्याहरणमिति हरिहरः । अस्मत्सूत्रोपरि तु वैश्यगृहादग्न्याहरणं वाऽरण्योरिति युक्तं न तु वैश्याभावे गृह्यान्तरोक्ताया योनेराहरणं, गृह्यान्तरयोन्यपेक्षया वरं विकल्पेन स्वगृह्योक्ता योनिर्ग्राह्येति नमो हरिहरमिश्रेभ्यः । यस्मिन्पक्षे वैश्यगृहादग्न्याहरणं तस्मिन्पक्षे यावज्जीवं वैश्यसन्निधौ निवासः, शान्तेऽग्नौ वैश्यकुलादाहृत्य सर्व-

१ पुण्यस्त्वेवानर्धुको भवतीति । पुण्यः पुण्यकृतः, केवलपुण्यकोशवृद्धिकृदेवायमारण्योऽग्निरिति । अनर्धुकः । ऋद्धिर्दृष्टिः । ब्रह्मवर्चसादीनां वृद्धिं न करोतीत्यनर्धुकः । तुशब्दो विशेषणार्थः । वैश्यकुलादियोन्याहतादग्नेरारण्यो विशिष्ट इति । यतश्चात्र स्वाधीनत्वात् योनेरनुगतोऽप्यग्निः क्षिप्रमेव पुनर्निर्मथ्योत्पाद्यते । अन्यत्र पराधीनत्वात् । बहुयाजिवैश्याम्बरीषयोश्च दुर्लभत्वात्प्रायश्चित्तप्रसङ्गः पुनराधानप्रसङ्गो वा स्यात् । अनर्धुकत्वाद्विशिष्टविरोध इति चेत् । उरुपुण्यकोशवृद्धिकारित्वादनर्धुकस्यापि अविरोध एव । तथाचोक्तम् । नहि पुण्यकृतः किञ्चिद्विषु लोकेषु दुर्लभम् । दुष्प्राप्यमपि येनाप्तं ब्राह्मणं गाधिसूनुनेति । तस्मादारण्य एव विशिष्टोऽग्निरिति । पुण्यमेवादधीतामिदं स हि सर्वैः प्रशस्यते । अनर्धुकत्वं यत्तस्य काम्यैस्तन्नीयते शममिति वचनात् । सू० । यथा कामयेत तथा कुर्यात् । य एतदन्त्यसमिदाधानादयः षडाधानकल्पाः सप्त वोक्ता याश्चेमा वैश्यकुलाद्याः पञ्चाग्नियोनयः तत्र गुणदोषान्विविच्य यथा कामयेत तथा कुर्यादिति ।

प्रायश्चित्तं कृत्वा तेनैव विधिना यावज्जीवं वर्त्तयेदिति गर्गपद्धतौ । 'चातुष्प्राश्यपचनवत्सर्वमिति' । चातुष्प्राश्यपचनं यस्मिन् कर्मणि विद्यते तदिहापि सर्वं भवति, कुतः पञ्चमहायज्ञा इति श्रुतेः, पञ्चमहायज्ञानां श्रुतौ पाठस्तत्साधनभूतोऽयमग्निरतस्तद्विहापि सर्वं भवतीति पूर्वः पक्षः । सिद्धान्तस्तु उत्सृज्यः । चातुष्प्राश्यपचनवतीति कर्तव्यता न भवतीति । यत्कारणम्, उपदेशातिदेशयोरन्यतरेण धर्माणां प्रवृत्तिः नात्रोपदेशो न चातिदेशः तस्मान्नैव चातुष्प्राश्यपचनवतीतिकर्तव्यता प्रवर्तते । ननु तर्हि किमर्थमिदमुक्तम्, आधानसामान्याद्वा श्रौतानां पञ्चमहायज्ञानां साधनभूतत्वाद्वा श्रौताऽऽधानधर्माः स्युरिति बुद्धिः स्यात्तां निराकर्तुमिदमुक्तमित्यदोषः । गृह्यान्तरे चानयैव भ्रान्त्या श्रौताधानेतिकर्तव्यता उक्ताऽस्ति तां निवारयितुमिह सूत्रकृता पूर्वपक्षः कृतः । अरणिलक्षणं चोक्तम् यज्ञपार्श्वसंग्रहकारिकायाम् । अश्वत्थो यः शमीगर्भः प्रशस्तोर्वीसमुद्भवः । तस्य या प्राङ्मुखी शाखा उदीची चोर्ध्वगाऽपि वा ॥ १ ॥ अरणिस्तन्मयी ज्ञेया तन्मय्येवोत्तरारणिः । सारवदारवं चात्रमोविली च प्रश्यस्यते ॥ २ ॥ संसक्तमूलो यः शम्याः स शमीगर्भ उच्यते । अलाभे त्वशमीगर्भादाहरेदविलम्बितः ॥ ३ ॥ चतुर्विंशङ्गुला दीर्घा विस्तारेण षडङ्गुला । चतुरङ्गुलमुत्सेधा अरणिर्याज्ञिकैः स्मृता ॥ ४ ॥ मूलादष्टाङ्गुलं त्यक्त्वा अग्राच्च द्वादशाङ्गुलम् । अन्तरं देवयोनिः स्यात्तत्र मथ्यो हुताशनः ॥ ५ ॥ मूर्धाक्षिकर्णवक्राणि कन्धरा चापि पञ्चमी । अङ्गुष्ठमात्राण्येतानि त्र्यङ्गुष्ठं वक्ष उच्यते ॥ ६ ॥ अङ्गुष्ठमात्रं हृदयमङ्गुष्ठमुदरं तथा । एकाङ्गुष्ठा कटिर्ज्ञेया द्वौ वस्तिर्द्वौ च गुह्यके ॥ ७ ॥ ऊरु जङ्घे च पादौ च चतुर्युक्तैर्यथाक्रमम् । अरण्यवयवा ह्येते याज्ञिकैः परिकीर्तिताः ॥ ८ ॥ यत्तदुह्यमिति प्रोक्तं देवयोनिः स उच्यते । तस्यां यो जायते वह्निः स कल्याणकृदुच्यते ॥ ९ ॥ प्रथमे मन्थने ह्येष नियमो नेतरेषु च । अष्टाङ्गुलः प्रमन्थः स्याच्चात्र स्याद् द्वादशाङ्गुलम् ॥ १० ॥ ओविली द्वादशैव स्यादेतन्मन्थनयन्त्रकम् । गोवालैः शणसंमिश्रैस्त्रिवृद्धूतमनंशुकम् ॥ ११ ॥ व्यामप्रमाणं नेत्रं स्यात्तेन मथ्यो हुताशनः । चात्रबुध्ने प्रमन्थाग्रं गाढं कृत्वा विचक्षणः ॥ १२ ॥ बहुदिने मन्थनेन प्रमन्थनाशे तत्रैवोक्तम्—उत्तराया अभावाद्धि ग्राह्यो मन्थोऽध्वरारणेः ॥ १३ ॥ व्याख्यातं कैश्चिदेवं तन्निर्मूलत्वादुपेक्ष्यते । मानप्रकारो यज्ञपार्श्वे—शिरश्चक्षुः कर्णमास्यं प्रथमंऽंशे प्रकीर्तितम् ॥ १४ ॥ द्वितीये कन्धरा वक्षो तृतीये ह्युदरं स्मृतम् । चतुर्थे चैव योनिः स्यादूर्ध्वद्वन्द्वं च पञ्चमे ॥ १५ ॥ षष्ठे जङ्घे तथा पादौ पूर्णा चारणिरङ्गतः । यदि मन्थेच्छिरस्यग्निं शिरोरोगैः प्रमीयते ॥ १६ ॥ यजमानस्तथा कण्ठे ह्यंसे चैव विशेषतः । मन्थेद्यो यजमानस्तु पक्षहीनो भवेद्भुवम् ॥ १७ ॥ यो मन्थत्युदरे कर्ता क्षुधया म्रियते तु सः । देवयोन्यां तु यो मन्थेद् देवसिद्धिः प्रजायते ॥ १८ ॥ मन्थेदूर्ध्वे यस्तु राक्षसं कर्म तस्य तत् । जङ्घायां यातुधानेभ्यः पादयोः स्यात्पिशाचके ॥ १९ ॥ प्रथमे मन्थने ज्ञेयं द्वितीयादौ न शोधयेत् । अष्टाङ्गुलः प्रमन्थः स्याद्दीर्घो द्व्यङ्गुलविस्तृतः ॥ २० ॥ उत्सेधो द्व्यङ्गुलस्तस्य त्वैशानपूर्वं उर्ध्वगः । एवमष्टादश प्रोक्ताः प्रमन्था ह्युत्तरारणेः ॥ २१ ॥ पादौ तस्याः स्मृतं मूलमग्रस्तु शिर उच्यते । अध्वर्युः प्राङ्मुखो मन्थेत्प्रत्यग्दिक्चरणा हि सा ॥ २२ ॥ ओविली यजमानेन धृत्वा गाढं च मन्थयेत् । मथीयात्प्रथमं पत्नी यद्वा कश्चिद् दृढो द्विजः ॥ २३ ॥ मूलादष्टाङ्गुलं त्यक्त्वा अग्राच्च द्वादशाङ्गुलम् । अन्तरा देवयोनिः स्यात्तत्र मथ्यो हुताशनः ॥ २४ ॥ मूलादङ्गुलमुत्सृज्य अग्रात्सार्द्धाङ्गुलं तथा । योनिमध्ये पुनर्मानं कृत्वा मथ्यो हुताशनः ॥ २५ ॥ नान्यवृक्षेण मथीयान्न कुर्याद्योनिसंकरम् । क्लेदिता स्फाटिता चैव सुषिरा ग्रन्थिमस्तका ॥ २६ ॥ चतुर्विधाऽरणिस्त्याज्या श्रेयस्कामैर्द्विजातिभिः । क्लेदिता हरते पुत्रान् स्फाटिता शोकमावहेत् ॥ २७ ॥ ग्रन्थिमूर्द्धा हरेत्पत्नी सुषिरा पतिमारिणी ॥ इति श्रौतस्मार्ताधानेऽरणिलक्षणम् । इतरेषु च संस्कारेष्वरणिर्द्वादशाङ्गुला । मूलात्रिभागजननिस्तदर्थेनोत्तरारणिः । वक्ष्ये जातारणेः पक्षं कुमारान्नेः

प्रसिद्धये । निर्माय यन्त्रविहितं पिता संस्थाप्य यन्त्रतः । जाते कुमारे मथीयादग्निं यथाविधि स्वयम् । आयुष्यहोमान् जुहुयात्स्मिन्नग्नौ समाहितः । तत्रान्नप्राशनं चौलं मौञ्जीवन्धनमेव च । व्रतादेशश्च कर्तव्यस्तस्मिन्नोदानिकाः क्रियाः । कुर्याद्वाहिको होमो वह्नौ तस्मिन्समाहितः । शालाग्निकर्म तत्रैव कुर्यात्पक्तिं च नैत्यकीम् । नित्यहोमं पञ्चयज्ञान् कुर्यात्तस्मिन्ननाहितः । स्मार्त-संस्थादिकं यच्च तत्सर्वं तत्र गद्यते इति । जातारणिपक्षस्तु युगान्तरे भवति न कलौ । प्रजायर्थं तु द्विजाध्याणां प्रजारणिपरिग्रहः । इति कलिवर्ज्यत्वात् । दानवाचनान्वारम्भणवरवरणव्रतप्रमाणेषु यज-मानं प्रतीयादिति परिभाषितत्वात् यजमानाङ्गुलादिमानं ग्राह्यम् । अङ्गुष्ठाङ्गुलमानं तु यत्र यत्रोपदि-श्यते । तत्र तत्र बृहत्पर्वप्रन्थिभिर्मिनुयात्सदेति छन्दोगपरिशिष्टम् । बृहत्पर्वाणि मध्यपर्वाणि तन्मू-लग्रन्थयो यत्राङ्गुष्ठनोदना तत्राङ्गुष्ठस्याङ्गुलिनोदनयामङ्गुलीनाम् । छन्दोगानां स्वपरिशिष्टोक्तत्वादङ्गु-ष्ठैररणिमानम् । वाजिनां तु यज्ञपार्श्वदङ्गुलैरिति । सूत्रोक्तपक्षस्तु यजमानेनोर्ध्वबाहुप्रपदोच्छ्रितेन समस्थितेन वेति । पञ्चारत्निर्दशवितस्तिर्विंशतिशताङ्गुलः पुरुष इति सूत्रात् पुरुषस्य पञ्चमो-ऽशोऽरत्निस्तच्चतुर्विंशोऽङ्गुलमिति रामवाजपेयिभिराधानप्रकरणे उक्तम् । अथात्र पात्रलक्षणमुच्यते । तत्र यज्ञपार्श्वसंग्रहकारिकायाम् । खादिरः स्म्याकृतिर्वज्रोऽरत्निमात्रः प्रशस्यते । आसनं ब्रह्मणः कार्यं वारणं वा विकङ्कतम् । हस्तमात्रं चतुःशक्ति मूलदण्डसमन्वितम् । द्विषडङ्गुलसंख्याको मूलदण्डो विकङ्कतः । प्रस्थमात्रोदकग्राही प्रणीताचमसो भवेत् । वैकङ्कतं पाणिमात्रं प्रोक्षणीपात्रमुच्यते । हंस-मुखप्रसेकं च त्वग्विलं चतुरङ्गुलम् । आज्यस्थाली तु कर्तव्या तैजसद्रव्यसंभवा । माहेयी वापि कर्तव्या नित्यं सर्वाग्निकर्मसु । आज्यस्थाल्याः प्रमाणं तद्यथाकामं तु कारयेत् । मृन्मय्यौदुम्बरी वापि चरुस्थाली प्रशस्यते । तिर्यगूर्ध्वं समिन्मात्रदृढा नातिवृहन्मुखी । कुलालचक्रघटितमासुरं मृन्मयं स्मृतम् । तदेव हस्तघटितं स्थाल्यादि खलु दैविकम् । यज्ञवास्तुनि मुष्टौ च स्तम्बे दर्भवटौ तथा । दर्भसंख्या न विहिता विष्टरास्तरणेषु च । अङ्गुष्ठपर्ववृत्तश्चारत्निमात्रः सुवो भवेत् । पुष्करार्द्धं भवे-त्त्वातं पिण्डकार्द्धं सुचस्तथा । पिण्डकार्द्धं मुष्ट्यर्द्धमित्यर्थः । यावताऽग्नेन भोक्तुस्तु तृप्तिः पूर्णैव जायते । तं वरार्थमतः कुर्यात्पूर्णपात्रमिति स्थितिः । यवैर्वा व्रीहिभिः पूर्णं भवेत्तत्पूर्णपात्रकम् । वरोऽभिलषितं द्रव्यं सारभूतं तदुच्यते । अष्टमुष्टि भवेत् किञ्चित् किञ्चिदष्टौ च पुष्कलम् । पुष्कलानि च चत्वारि पूर्णपात्रं विधीयते । इत्याधानपात्राणि । अन्यान्यप्यत्रैव लिख्यन्ते । शूर्पं त्वरत्निमात्रं स्यादैधिकं वैणवं तु वा । लम्बं त्वरत्निमात्रं स्यादुपला च दृषत्तथा । विस्तारो दृषदः प्रोक्तो द्वादशाङ्गुलसंख्यया । पालाशं जानुमात्रं स्यात्पृथुवृद्धमुल्लूखलम् । अर्द्धखातं बृहद्वक्रं मध्ये राक्षसासमन्वितम् । खादिरं मुसलं प्रोक्तमरत्नित्रयसंमितम् । प्रादेशमात्रं विज्ञेयं मेक्षणं तु विकङ्कतम् । वृत्तमङ्गुष्ठपर्वाग्रमवदानक्रियाक्ष-मम् । ईदृश्येव भवेद्दर्वा विशेषस्तामहं ब्रुवे । वारण्यरत्निमात्रा स्यात्तुर्याशाधिकपुष्करा । हस्ताकारा च पृथ्व्या अग्रे सर्पफणाकृतिः । आकर्षफलकं हस्तमात्रं स्याद्वनुराकृतिः । अग्रे सर्पफणाकारं खादिरं वा विकङ्कतम् । कङ्कतानि त्रिदन्तीनि वारणानि भवन्ति हि । वारण्यरत्निमात्रा स्यादग्निः शासं दशाङ्गुलम् । द्वात्रिंशदङ्गुला शम्या वारणीत्यभिधीयते । श्रैपर्णान्परिधीन् कुर्याद्वाहुमात्रानपुष्क-रान् । श्रीपर्णौ हस्तमात्रे च श्रपर्णौ शूलमेव च । तच्छूलं यस्य कस्यापि यज्ञियस्य तरोर्भवेत् । लौही वा मृन्मयी वा स्यात्पशूखा च यथार्थतः । लौही ताम्रमयी वापि कुर्याच्चैव यथार्थतः । पात्राणि वारणान्यत्र यानि प्रोक्तान्यसम्भवे । वैकङ्कतानि कार्याणि सूत्रान्तरमतादपि । अभावे सु-ख्यवृक्षस्य यज्ञियस्य तरोरिह । यत्किञ्चित्पात्रजातन्तदिति भास्करसंमतिः । अश्वत्थस्यारणी ग्राह्या नान्यस्मादेव वृक्षतः । एवं सर्वेषु शास्त्रेषु दृष्टा सूत्रान्तरेष्वपि । ‘अग्न्याधेयदे.....भव-तन्न इत्यष्टौ’ श्रौतस्याग्न्याधेयस्य देवताः अग्निः पवमानोऽग्निः पावकोऽग्निः शुचिरदितिश्चेति ।

आभ्यः स्थालीपाकमोदनमुक्तप्रकारेण श्रपयित्वा आज्यभागौ हुत्वा त्वन्नो अग्न इत्याद्यष्टभिराज्ये-
नाहुतयो होतव्याः । अत्र चरुव्रीहीणां भवति । कामादीजानोऽन्यत्रापि व्रीहियवयोरेवान्यतरं स्थाली-
पाकं श्रपयेत् । न पूर्वचोदितत्वात्संदेहोऽसंभवाद्विनिवृत्तिरिति सीतायज्ञे वक्ष्यमाणन्यायात् ।
अयमर्थः सूत्रस्य—कामादिच्छया अन्यत्र पक्षादिषु यागं कुर्वन् व्रीहियवयोरन्यतरं चरुं श्रपयेत् नैवात्र
संदेहः कुतः व्रीहीन्यवान्वा हविषीति पूर्वं चोदितत्वादुक्तत्वात् । यावस्य चरोरसम्भवात् विनिवृत्तिः
पूर्वचोदितस्य व्रीहीन्यवान्वेत्यस्य । अनवसावितान्तरोष्मपके ईषदसिद्धे तण्डुलपाके चरुशब्दप्रसिद्धेः ।
आग्रयणेष्टौ व्रीहीणां यवानां चेति सूत्रणाच्च । व्रीहीन्यवान्वा हविषीति परिभाषणादग्रपाकस्येत्येता-
वत्युक्तेऽपि व्रीहीणां यवानामग्रपाकस्येति सिध्यति, किमर्थं व्रीहीणां यवानामितिग्रहणम् ? उच्यते—
वैश्वदेवश्चरुर्विहितः सोऽपि यावो यथा स्यादिति यवानामित्युक्तं व्रीहिग्रहणं तु यवानामेवेति नियमो
माभूदिति । अतः सर्वत्र व्रीहीणामेव चरुः कार्य इति गम्यते श्रपयित्वेति ग्रहणं सिद्धचरोरुपादान-
निवृत्त्यर्थम् । आधारावाज्यभागावित्यनेन प्राप्तत्वात्पुनराज्यभागग्रहणं अष्टाज्याहुतीनामवसरविधाना-
र्थम्, अष्टावितिग्रहणं मन्त्रप्रतीकसंशयनिराकरणार्थम् । यद्यष्टसङ्ख्याग्रहणं न क्रियते तर्हि त्वन्नो
अग्नेनयेति द्वितीया शङ्कयेत तथा सत्वन्नो अग्नेसहस्राक्षेति । त्वन्नो अग्न इति प्रथमा सत्वन्नो अग्न
इति द्वितीया इममेवरुणेति तृतीया तत्वायामि इति च० येते शतमिति पं० अयाश्चाग्न इति ष०
उदुत्तममिति स० भवतन्न इत्यष्ट० । ‘पुरस्ता जुहोति’ अग्न्याधेयदेवताभ्य इत्यवाच्यम् ।
अग्न्याधेयदेवताभ्यो हुत्वेति वक्ष्यमाणत्वात् । वाच्यं वा अग्न्याधेये हि विकल्पेन द्वयोरपि देवतात्व-
मस्ति तयोर्देवतात्वं मा भूत् । किंतु बहुत्वविशिष्टानामत्र देवतात्वं यथा स्यादित्यदोषः । स्थालीपाक-
स्येत्यवयवषष्ठी । पुरस्तात्स्थालीपाकस्य स्थालीपाकात्पूर्वमष्टर्चहोमः । अग्न्याधेयदेवताभ्यो हुत्वा एव-
मुपरिष्ठादष्टर्चहोमः । ‘स्विष्टकृते चायास्यग्नेर्वषट् कृतं यत्कर्मणात्यरीरिचं देवागातु विदइति’ उपरि-
तनान्ते अष्टर्चहोमान्तस्थालीपाकस्याग्नये स्विष्टकृते स्वाहेति आहुतिं जुहोति । चशब्दादाज्येन
अयास्यग्न इति मन्त्रेणाहुतिं जुहुयात् । स्विष्टकृद्धोमस्य प्राप्तत्वात् पुनर्ग्रहणमयास्यग्न इति होमस्याव-
सरविधानार्थम् ॥ मन्त्रस्यायमर्थः । हे देवागातुविदो यज्ञवेत्तारो देवाः अग्नेः संबन्धि यद्वषट्कृतं हुतं
यत् येन कर्मणा यजनविधिना कृत्वा अहमत्यरीरिचमधिकं कृतवानस्मीति तेन कर्मणा प्रसन्नानां
भवतां प्रसादात्तदयासि अनश्वरमव्याहतमस्तु । ‘बर्हिर्हुत्वा प्राश्नाति’ परिस्तरणवर्हिर्हस्तेनैव हु-
त्वा पात्रान्तरस्थापितहोमशेषद्रव्यं भक्षयति । प्राशनस्य प्राप्तत्वात् । बर्हिर्होमोत्तरकालविधानार्थं ग्रह-
णम् । शेषरक्षणं भक्षणं च श्रौतसूत्रे उक्तमस्ति । पाकयज्ञेष्ववत्तस्यासर्वहोमो हुत्वा शेषप्राशनमिति ।
अस्यार्थः पाकशब्देन च स्मार्तहोमा उच्यन्ते । तत्र होमार्थं यदवत्तं गृहीतं तस्य असर्वहोमः कर्तव्यः
सुवादिभिर्यद्गृहीतं तद्धुत्वा किञ्चित्परिशेष्य पात्रान्तरे स्थापनमित्यर्थः । सर्वहोमान्हुत्वा पात्रान्तर-
स्थापितसर्वशेषाणां प्राशनम् । बर्हिर्होमश्चात्रैव वचनान्नान्यकर्मसु । बर्हिर्होमे प्रजापतिर्देवता अनिरु-
क्तत्वात् । तथा च लिङ्गम् अनिरुक्तो वै प्रजापतिरिति । आज्यं द्रव्यमनादेशे जुहोतिषु विधीयते ।
मन्त्रस्य देवतायाश्च प्रजापतिरिति स्थितिरिति छन्दोगपरिशिष्टे कात्यायनोक्तेश्च । ततो ब्राह्मणभो-
जनम् । तत इति सूत्रादेवं ज्ञायते मध्ये मार्जनं पवित्रप्रतिपत्तिः प्रणीताविमोको दक्षिणादानं च कृत्वा
ब्राह्मणभोजनम् । एकद्विवहुषु समासस्य तुल्यत्वादेकस्मिन्नपि चरितार्थत्वादेकस्यैव भोजनमिति ।
यत्र बहूनां भोजनं तत्र स्वयमेवोपदिशति यथा संस्थिते कर्मणि ब्राह्मणान्भोजयेदिति तथा सर्वा-
सां पयसि पायसं श्रपयित्वा ब्राह्मणान्भोजयेदिति । अत्र स्मृत्यन्तरोक्तत्रयोविंशतिब्राह्मणभोजन-
मिति हरिहरपद्धतौ । चतुस्त्रिंशद्भोजनमिति रेणुकदीक्षिताः । यज्ञपार्श्वे विशेषः । गर्भाधानादिसं-
स्कारे ब्राह्मणान्भोजयेदश । शतं विवाहसंस्कारे पञ्चाशन्मेखलाविधौ । आवसथ्ये त्रयस्त्रिंशच्छौ-

ताधाने शतात्परम् । अष्टकं भोजयेद्वक्त्या तत्तत्संस्कारसिद्धये । सहस्रं भोजयेत्सोमे ब्राह्मणानां शतं पशौ । चातुर्मास्ये तु चत्वारि शतानि पञ्च सुराग्रहे । अयुतं वाजपेये च ह्यश्वमेधे चतुर्गुणम् । आययणे प्रायश्चित्ते ब्राह्मणान् दशपञ्चचेति । अत्रैवं व्यवस्था । यत्र ततो ब्राह्मणभोजनमिति सूत्रमस्ति तत्रैकं पूर्वं भोजयित्वा यज्ञपार्श्वोक्तं ब्राह्मणभोजनम् । यत्र विवाहादौ सूत्रं नास्ति तत्र कर्मान्ते परिशिष्टोक्तमेव भोजनम् ॥ २ ॥ * ॥

“अथावसथ्याधाने पदार्थक्रमः” —तच्च चतुर्थ्युत्तरकालेऽभ्रातृमतः भ्रातृमतस्तु धनविभागकाले । गृहपतौ प्रेते एकादशेऽहनि प्रागेवैकादशश्राद्धात् द्वादशेऽहनि वा मातृपूजाऽऽभ्युदयिकरहितं ज्येष्ठः कुर्यात् । कालातिक्रमे तु प्रायश्चित्तं कृत्वा माघादिपञ्चमासेषु श्रावणे आश्विने वा कार्यम् । तत्र पूर्वं वपनं कृत्वा अतिक्रान्तसंवत्सरसंख्यया प्राजापत्यरूपं प्रायश्चित्तं मुख्यविधिना चरेत् । तदशक्तौ प्रतिप्राजापत्यं गां दद्यात् । तदभावे तन्मूल्यं निष्कमेकमर्थं तदर्थं वा दद्यात् । तदभावे प्रतिप्राजापत्यं द्वादशब्राह्मणभोजनम् अयुतगायत्रीजपं गायत्र्या तिलाज्यसहस्रहोमं वा शक्त्यपेक्षया कुर्यात् । तत्रैवं संकल्पः । आधानाकरणजनितदोषनाशार्थं वर्षसंख्याकान्कृच्छ्रानहमाचरिष्ये । अथवा प्राजापत्यप्रत्याग्रायत्वेन प्रतिप्राजापत्यमेकैकां गां ब्राह्मणेभ्योऽहं संप्रददे । अथवा एतावतीनां गवां मूल्यमिदं संप्रददे । ब्राह्मणान्वा भोजयिष्ये । एवमग्रेऽपि संकल्पः । ततः सायंप्रातर्होमद्रव्यं प्रत्यहमाहुतिचतुष्टयपरिमितमतिक्रान्तदिवसान् गणयित्वा ब्राह्मणेभ्यो दद्यात् । तन्मानं च कारिकायाम् । षष्टिप्रस्थमितं धान्यं त्रिप्रस्थप्रमितं घृतमिति संवत्सरस्योक्तम् । प्रसूतिद्वितयं मानं प्रस्थं मानचतुष्टयमिति च । तत्र संकल्पः । होमाकरणजनितप्रत्यवायपरिहारार्थमेतावद्द्वार्षिकं दधियवतण्डुलानामन्यतमं ब्राह्मणेभ्योऽहं संप्रददे । तन्मूल्यं वा दद्यात् । इतरपक्षाद्यादिकर्मद्रव्यदाननिवृत्तिः, हौम्यं दद्यादिति वचनादिति रामवाजपेयिनः हरिहरश्च । गङ्गाधरस्तु सायंप्रातर्होमपक्षादिकर्मपिण्डपितृयज्ञाद्यनुसंधानार्थं साधनभूतं होमद्रव्यमिति लिखितवान् । ततो यथोक्ते काले पूर्वाह्ने वैश्वदेवं कृत्वा गणपतिं पूजयित्वा पुण्याहवाचनं कुर्यात् । तद्यदत्र कर्तव्यं तदुच्यते । व्यासः । संपूज्य गन्धमाल्याद्यैर्ब्राह्मणान् स्वस्ति वाचयेत् । धर्मकर्मणि माङ्गल्ये संग्रामेऽद्भुतदर्शने । गृह्यपरिशिष्टे—अथ स्वस्तिवाचनमृद्धिपूर्तेषु । ऋद्धिर्विवाहान्ता अपत्यसंस्काराः, प्रतिष्ठोद्यापने पूर्ते, तत्कर्मणश्चाद्यन्तयोः कुर्यादिति । आश्वलायनस्मृतिः—वैदिके तान्त्रिके चादौ ततः पुण्याह इष्यते । शौनकः पुण्याहवाचनविधिं वक्ष्यामोऽथ यथाविधि । प्रयोक्तुः कर्मणामादावन्ते चोदयसिद्धये । इति । तच्च कर्मप्रयोगान्तर्गतमिति केचित् बहवस्तु प्रयोगवहिर्भूतमिति । आद्यपक्षे कर्मप्रयोगसंकल्पं कृत्वा कार्यम् । द्वितीये तु तत्कृत्वा कर्मसंकल्पः । अथ प्रयोगः । हेमाद्रौ दानखण्डे बह्वृचगृह्यपरिशिष्टत्वेनोक्तः सकलसाधारणशिष्टाचारप्राप्तश्च पुण्याहवाचनप्रयोगः । कृतमङ्गलस्नानः स्वलंकृतः कृताचमनः प्राङ्मुखो यजमानो वस्त्राच्छादिते पीठे उपविश्य पत्नीं च स्वदक्षिणतः प्राङ्मुखीमुपवेश्य संस्कार्यं च तथैवोपवेश्य ॐ सुमुखश्चैकदन्तश्चेत्यादि शुक्लाम्बरधरं देवं० अभीप्सितार्थं० सर्वमङ्गलमाङ्गल्ये० सर्वदासर्वकार्येषु० । सर्वेषु कालेषु समस्तदेशेषु० तदेवलग्नम्० यत्र योगेश्वरः कृष्णो० सर्वेष्वारब्धकार्येषु० इति श्लोकान् पठित्वा ॐ लक्ष्मीनारायणाभ्यां नमः उमामहेश्वराभ्यां नमः शचीपुरन्दराभ्यां नमः मातापितृभ्यां नमः इष्टदेवताभ्यो नमः कुलदेवताभ्यो नमः सर्वेभ्यो ब्राह्मणेभ्यो नमः । आचमनप्राणायामौ कृत्वा देशकालौ संकीर्त्य अमुकफलसिद्धयर्थं श्वोऽद्य वाऽमुककर्माहं करिष्ये । तदङ्गतयाऽऽदौ पुण्याहवाचनादि करिष्ये इति संकल्पयेत् । यदा तु प्रयोगाद्वहिर्भूतं पुण्याहवाचनाद्यङ्गं तदाऽमुकफलसिद्धयर्थममुककर्म कर्तुमङ्गभूतमादौ पुण्याहवाचनादि करिष्ये इति प्रत्येकं संकल्पः । प्रधानसंकल्पस्तु सर्वं कृत्वा तद्दिने श्वो वा कार्यः । ततः कर्ता स्वपुरतः महीधौः पृथिवीचन इति भूमिं स्पृष्ट्वा ओषधयः समिति

तण्डुलपुञ्जं कृत्वा आजिघ्नकलशमिति पुञ्जोपरि सलक्षणं धातुमयं मृन्मयं वा कलशं निधाय
 इमं मे वरुणेति तीर्थजलेन पूरयित्वा गन्धद्वारामिति गन्धं कलशे प्रक्षिप्य चन्दनादिना तमनुलिप्य
 या ओषधीरिति सर्वौषधीः ओषधयः समिति यवान् काण्डात्काण्डादिति दूर्वाः अश्वत्थेव इति पञ्च-
 पलवान् स्योनापृथिवीति पञ्च सप्त वा मृदः याः फलिनीरिति फलं परिवाजपतिरिति पञ्चरत्नानि
 हिरण्यगर्भं इति हिरण्यं युवासुवासाइति वस्त्रेण रक्तसूत्रेण च वेष्टयेत् पूर्णादर्वीति धान्यपूर्णं फल-
 सहितं पात्रमुपरि निदध्यात् तत्त्वायामीति कलशे वरुणमावाहयेत् चन्दनादिना पूजयेच्च । ततः कलशे
 देवता आवाहयेत् । कलशस्य मुखे विष्णुः कण्ठे रुद्रः समाश्रितः । मूले तस्य स्थितो ब्रह्मा मध्ये
 मातृगणाः स्मृताः । कुक्षौ तु सागराः सप्त सप्तद्वीपा वसुन्धरा । ऋग्वेदोऽथ यजुर्वेदः सामवेदो ह्यथर्वणः ।
 अङ्गैश्च सहिताः सर्वे कलशं तु समाश्रिताः । अत्र गायत्री सावित्री शान्तिः पुष्टिकरी तथा । आयान्तु
 मम शान्त्यर्थं दुरितक्षयकारकाः । सर्वे समुद्राः सरितस्तीर्थानि जलदा नदाः । आयान्तु मम शान्त्यर्थं
 दुरितक्षयकारका इति । ततः कलशप्रार्थना । देवदानवसंवादे मथ्यमाने महोदधौ । उत्पन्नोऽसि तदा कुम्भ
 विधृतो विष्णुना स्वयम् । त्वत्तोये सर्वतीर्थानि देवाः सर्वे त्वयि स्थिताः । त्वयि तिष्ठन्ति भूतानि त्वयि
 प्राणाः प्रतिष्ठिताः । शिवः स्वयं त्वमेवासि विष्णुस्त्वं च प्रजापतिः । आदित्या वसवो रुद्रा
 विश्वेदेवाः सपैतृकाः । त्वयि तिष्ठन्ति सर्वेऽपि यतः कामफलप्रदः । त्वत्प्रसादादिमं यज्ञं कर्तुमीहे
 जलोद्भव । सांनिध्यं कुरु देवेश प्रसन्नो भव सर्वदा । अवनिर्कृतजानुमण्डलः कमलमुकुलसदृशमञ्जलिं
 शिरस्याधाय दक्षिणेन पाणिना सुवर्णपूर्णकलशं धारयित्वा आशिषः प्रार्थयेत् । प्रार्थनामाह ।
 एताः सत्या आशिषः सन्तु दीर्घानागानद्योगिरयस्त्रीणि विष्णुपदानि च । तेनायुः प्रमाणेन पुण्यं
 पुण्याहं दीर्घमायुरस्तु । शिवा आपः सन्तु सौमनस्यमस्तु अक्षतं चारिष्टं चास्तु गन्धाः पान्तु
 सुमङ्गल्यं चास्तु अक्षताः पान्त्वायुष्यमस्तु पुष्पाणि पान्तु सौश्रियमस्तु तास्त्रूलानि पान्त्वैश्वर्यमस्तु
 दक्षिणाः पान्तु बहुदेयं चास्तु दीर्घमायुः शान्तिः पुष्टिस्तुष्टिः श्रीर्यशोविद्याविनयो वित्तं बहुपुत्रं
 चायुष्यं चास्तु । अत्र सर्वत्र ब्राह्मणैरस्त्विति प्रत्युत्तरं देयम् । यत्कृत्वा सर्ववेदयज्ञक्रियाकरणकर्मार-
 म्भाः शुभाः शोभनाः प्रवर्तन्ते तमहमोङ्कारमादिं कृत्वा ऋग्यजुःसामाशीर्वचनं बह्वृषिसंमतं संविज्ञातं
 भवद्भिरनुज्ञातः पुण्यं पुण्याहं वाचयिष्ये, विप्राः वाच्यतामिति वदेयुः । एवमुत्तरत्रापि यथा-
 योगं प्रत्युत्तरम् । ततो यजमानः भद्रं कर्णेभिः० ऋ० १ द्रविणोदाद्रविण स० ऋ० १ सवितापश्चा-
 तात्० ऋ० १ नवो नवो भवति० ऋक् उच्चादिवि० ऋ० १ आपउन्दन्तु जीवसे दीर्घायुत्वाय
 वर्चसे । यस्त्वाहदाकीरिणामन्यमानोमर्त्यं मर्त्यो जौहवीमि जातवेदो यशो अस्मासु धेहि प्रजा-
 भिरग्रे अमृतत्वमश्या । यस्मै त्वं सुकृते जातवेद उलोकमग्ने कृणवस्योनम् । अश्विनं सपुत्रिणं वीरवन्तं
 गोमन्तं रयिन्नुशते स्वस्ति । व्रतनियमतपःस्वाध्यायक्रतुशमदमदानविशिष्टानां सर्वेषां ब्राह्मणानां
 मनः समाधीयताम् । विप्राः समाहितमनसः स्मः । यजमानः प्रसीदन्तु भवन्तः । विप्राः प्रसन्नाः
 स्मः । यज० शान्तिरस्तु पुष्टिरस्तु तुष्टिरस्तु वृद्धिरस्तु अविघ्नमस्तु आयुष्यमस्तु आरोग्यमस्तु शिवं
 कर्मास्तु कर्मसमृद्धिरस्तु वेदसमृद्धिरस्तु शास्त्रसमृद्धिरस्तु पुत्रसमृद्धिरस्तु धनधान्यसमृद्धिरस्तु इष्टस-
 म्पदस्तु अरिष्टनिरसनमस्तु यत्पापं तत्प्रतिहतमस्तु यच्छ्रेयस्तदस्तु उत्तरे कर्मण्यविघ्नमस्तु उत्तरोत्तर-
 महरहरभिवृद्धिरस्तु उत्तरोत्तराः क्रियाः शुभाः शोभनाः संपद्यन्ताम् तिथिकरणमुहूर्तनक्षत्रसंपदस्तु ति-
 थिकरणमुहूर्तनक्षत्रग्रहलग्नाधिदेवताः प्रीयन्ताम् तिथिकरणे मुहूर्ते सनक्षत्रे सग्रहे सदैवते प्रीयेताम् दुर्गा-
 पाञ्चात्यौ प्रीयेताम् अग्निपुरोगा विश्वेदेवाः प्रीयन्ताम् इन्द्रपुरोगा मरुद्गणाः प्रीयन्ताम् ब्रह्मपुरोगा
 सर्वे वेदाः प्रीयन्ताम् माहेश्वरीपुरोगा उमामातरः प्रीयन्ताम् वशिष्ठपुरोगा ऋषिगणाः प्रीयन्ताम् अरु-
 न्यतीपुरोगा एकपत्न्यः प्रीयन्ताम् ऋषयश्छन्दास्याचार्यावेदायज्ञाश्च प्रीयन्ताम् ब्रह्म च ब्राह्मणाश्च प्रीय-

न्ताम् श्रीसरस्वत्यौ प्रीयेताम् श्रद्धामेधे प्रीयेताम् भगवती कात्यायनी प्रीयताम् भगवती वृद्धिकरी प्रीयताम् भगवन्तौ विन्नविनायकौ प्रीयेताम् भगवान्स्वामी महासेनः सपत्नीकः ससुतः सपार्षदः सर्वस्थानगतः प्रीय० हरिहरहिरण्यगर्भाः प्रीयन्ताम् सर्वा ग्रामदेवताः प्रीयन्ताम् सर्वाः कुलदेवताः प्रीयन्ताम् हताश्च ब्रह्मविद्विषः हताः परिपन्थिनः हताः अस्य कर्मणो विन्नकर्तारः शत्रवः परामर्शं यान्तु शाम्यन्तु घोराणि शाम्यन्तु पापानि शाम्यन्त्वितयः शुभानि वर्द्धन्ताम् शिवा आपः सन्तु शिवाः सन्तु शिवा अग्नयः सन्तु शिवा आहुतयः सन्तु शिवा ओषधयः सन्तु शिवा वनस्पतयः सन्तु शिवा अतिथयः सन्तु अहोरात्रे शिवे स्याताम् निकामे० कल्पताम् । शुक्राङ्गारकबुधवृहस्पतिशनैश्चरराहुकेतुसोमसहिता आदित्यपुरोगाः सर्वे ग्रहाः प्रीयन्ताम् भगवान्नारायणः प्रीयताम् भगवान्पर्जन्यः प्रीयताम् भगवान्स्वामी महासेनः प्रीयताम् पुण्याहकालान्वाचयिष्ये ब्राह्मणाः वाच्यताम् । उद्गाते० पुण्यमावद । अनया पुण्याह एव कुरुते । ब्राह्मणाः मम गृहे अस्य कर्मणः पुण्याहं भवन्तो ब्रुवन्तु । इति स्वयं मन्दस्वरेणोक्त्वा ब्राह्मणैः ओं पुण्याहमिति तथोक्ते पुनरेव मध्यमस्वरेणोक्त्वा तथैव तैरुक्ते पुनरेवमुच्चस्वरेणोक्ते तथैव तैरुक्ते । स्वस्तये० तुनः । आदित्य० समृतं स्वस्ति ब्राह्मणा इत्यादि कर्मण इत्यन्तं पूर्ववत्स्वस्ति भवन्तो ब्रुवन्तु इति त्रिः । आयुष्मते स्वस्तीति प्रतिवचनं त्रिः । ऋध्याम० काममप्राः सर्वामृद्धिं प्रतितिष्ठति ब्राह्मणमित्यादि । अस्य कर्मणः ऋद्धिं भवन्तो ब्रुवन्तु इति त्रिः । ओं ऋध्यतामिति त्रिः । श्रियेजातः श्रिये० मितद्वौ । श्रियएवै० एवं वेद ब्राह्मणमित्यादि । अस्य कर्मणः श्रीरस्त्विति भवन्तो ब्रुवन्त्विति त्रिर्ब्रूयात् । अस्तु श्रीरिति विप्रास्त्रिः । ततः कर्तुर्वामतः पत्नीमुपवेश्य पात्रपातितजलेन पल्लवदूर्वादिभिर्रुद्धमुखा विप्रा अभिषिञ्च्युस्तिष्ठन्तः । तत्र मन्त्राः । देवस्यत्वेत्यादि । सुरास्त्वामभिषिञ्चन्त्वित्यादिपौराणान् श्लोकानपि पठन्त्यभिषेके ततो नीराजनं कुर्यात् । अथाभ्युदयिकश्राद्धविधिः । तच्च गर्भाधानादिषु गर्भसंस्कारेषु जातकर्मादिष्वपत्यसंस्कारेषु अग्न्याधानादिषु श्रौतकर्मसु श्रवणाकर्मसु वापीकूपतडागारामाद्युद्यापनादिषु देवप्रतिष्ठायां वानप्रस्थाश्रमसंन्यासस्वीकारे तुलापुरुषादिमहादानादौ नवगृहप्रवेशे महानाम्न्यादिवेदव्रतेषु राजाभिषेके शान्तिकपौष्टिकेषु च सर्वेषु उपाकर्मोत्सर्जनयोरप्येके नवीनयोर्वाऽनयोरन्यत्राप्येवंविधे कार्यम् । इदमाभ्युदयिकश्राद्धं वक्ष्यमाणं च मातृपूजनमेकस्यानेकसंस्कारेष्वेककर्तृकेषु युगपदुपस्थितेषु सर्वादौ सकृदेव तन्त्रेणैव कार्यं, नतु प्रतिसंस्कारमावृत्त्या । यथा दैवादकृतजातकर्मादिकस्योपनयनकाले जातकर्माद्यनुष्ठाने देशान्तरगतस्य मृतबुद्ध्या कृतोर्ध्वदेहिकस्यागतस्य पुनर्जातकर्मादिसंस्काराणां विहितानां युगपदनुष्ठाने कर्मनाशाजलस्पृष्टादीनां प्रायश्चित्ततया पुनःसंस्काराणां युगपदनुष्ठाने वा । तदुक्तं ब्रह्मपुराणे । गणशः क्रियमाणानां मातृभ्यः पूजनं सकृत् । सकृदेव भवेच्छ्राद्धमादौ न पृथगादिष्विति । कात्यायनः । कुड्यलग्ना वसोर्द्धाराः पञ्चधारा धृतेन तु । कारयेत्सप्त वा धारा नातिनीचा न चोद्धिताः । गौरी पद्मा शची मेधा सावित्री विजया जया । देवसेना स्वधा स्वाहा मातरो लोकमातरः । धृतिः पुष्टिस्तथा तुष्टिरात्मदेवतया सहेति । आत्मदेवता आत्मकुलदेवता । आयुष्याणि च शान्त्यर्थं जपेद्र समाहितः । आयुष्याणि आनोभद्रा इत्यादीनि । ततो वृद्धिश्राद्धं नवदैवत्यं पार्वणत्रयात्मकम् । तत्र क्रममाहाश्वलायनाचार्यः । माता पितामही चैव संपूज्या प्रपितामही । पित्रादयस्त्रयश्चैव मातुः पित्रादयस्त्रयः । एते नवाऽर्चनीयाः स्युः पितरोऽभ्युदये द्विजैरिति । यत्तु वृद्धवसिष्ठः । नान्दीमुखे विवाहे च प्रपितामहपूर्वकम् । नाम सङ्कीर्तयेद्विद्वानन्यत्र पितृपूर्वकमिति स्मृत्यर्थसारश्च । वृद्धमुख्यास्तु पितरो वृद्धिश्राद्धेषु भुञ्जते इति, तच्छाखान्तरविषयम् । कात्यायनानां तु आनुलोम्येन मात्रादिक्रमेणैव नान्दीमुखाः पितरः पितामहाः प्रपितामहा इति प्रयोगदर्शनात् । यत्तु ब्रह्मपुराणे

पिता पितामहश्चैव तथैव प्रपितामहः । त्रयो ह्यश्रुमुखाह्येते पितरः सम्प्रकीर्तिताः । तेभ्यः पूर्वं त्रयो ये तु ते तु नान्दीमुखाः स्मृता इति तत् महालयप्रकरणपठितप्रौष्ठपदपौर्णमासीनिमित्तकश्राद्धविषयं तत्प्रकरणपाठादित्येव हेमव्यादय ऊचिरे । इह च नान्दीमुखसंज्ञकान्मात्रादीनुद्दिशेत् । विष्णुपुराणे कन्याविवाहादीननुक्रम्य नान्दीमुखान्पितृनादौ तर्पयेत् प्रयतो गृहीत्युक्तेः । ब्रह्मपुराणे च जन्माद्यनुक्रम्य पितृन्नान्दीमुखान्नाम तर्पयेद्विधिपूर्वकमित्युक्तेः । वृद्धपराशरेण तु देवानामपि नान्दीमुखविशेषणमुक्तम् । नान्दीमुखेभ्यो देवेभ्यः प्रदक्षिणं कुशासनमिति । वृद्धिश्राद्धे च कालः । कर्माहात्पूर्वेद्युर्मातृपार्वणं कर्माहे पितृपार्वणं कर्मोत्तराहे । मातामहपार्वणमिति । अस्यासंभवे पूर्वेषु रेव पूर्वाहे मातृकं मध्याहे पैतृकमपराहे मातामहानाम् । अस्याप्यसंभवे आह वृद्धमनुः । अलाभे श्राद्धकालानां नान्दीश्राद्धत्रयं बुधः । पूर्वेषु रेव कुर्वीत पूर्वाहे मातृपूर्वकमिति । इदं च महत्सु कर्मसु । अल्पेषु तु कर्माह एव श्राद्धम् । पुत्रजन्मनि तु दिने वा रात्रौ वा भुक्तवतोपवासिना वा पुत्रजन्मानन्तरमेव कार्यम् । अत्र संकल्पादौ विशेषः संग्रहे—शुभाय प्रथमान्तेन संकल्पमाचरेत् । न षष्ठ्या यदि वा कुर्यान्महान्दोषोऽभिजायते ॥ अनस्मद्दृष्टशब्दानामरूपाणामगोत्रिणाम् । अनान्नाम-तिलाद्यैश्च नान्दीश्राद्धं च सव्यवत् । आश्रलायनकारिकायाम् । संवन्धनामरूपाणि वर्जयेदत्रकर्मणि इदं तु शाखान्तरविषयम् । अत्र सत्यवसू विश्वेदेवौ तत्स्थाने द्वौ विप्रौ । मात्रादीनां च प्रत्येकं द्वौ द्वौ एवं विंशतिर्ब्राह्मणाः । यद्वा मात्रादीनां त्रयाणां द्वौ द्वौ एवमष्टौ । अत्र नापसव्यं तिलस्थाने यवा एव स्वधास्थाने स्वाहाशब्दः सव्यजानुनिपाताभावः सर्वे प्राङ्मुख एव कुर्यात् । प्रदक्षिणमुपचार ऋजुर्धैः क्रियेत्यादयो विशेषा ग्रन्थान्तरतो ज्ञेयाः । पिण्डदाने कुलदेशाऽऽचारतो व्यवस्था । भविष्यत्पुराणे । पिण्डनिर्वपणं कुर्यान्न वा कुर्यान्नराधिप । वृद्धिश्राद्धे महाबाहो कुलधर्मानवेक्ष्य तु । पिण्डदानपक्षे विशेषो वसिष्ठेनोक्तः । अधिकर्कन्धुमिश्रांश्च पिण्डान्दद्याद्यथाक्रमम् । कर्कन्धुर्वदरीफलम् । एकैकस्मै पिण्डद्वयं देयम् । एकन्नान्नाऽपरन्तूष्णीं दद्यात्पिण्डद्वयं बुध इति चतुर्विंशतिमतात् । अन्ये च बहवो विशेषा ग्रन्थान्तरतो ज्ञेयाः । दाक्षिणात्यानां गुर्जराणां च विस्तृतवृद्धिश्राद्धाभावान्नेहोच्यते । अथाभ्युदयिके कर्तृनिर्णयः सायणीये—नान्दीश्राद्धं पिता कुर्यादाद्ये पाणिग्रहे पुनः । अत ऊर्ध्वं प्रकुर्वीत स्वयमेव तु नान्दिकम् । द्वितीयपाणिग्रहादौ वर एव कुर्यादित्यर्थः । कात्यायनः स्वपितृभ्यः पिता दद्यात्सुतसंस्कारकर्मसु । पिण्डानोद्वाहनात्तेषां तस्याभावे तु तत्कृमात् । तेषां सुतानामोद्वाहनात्प्रथमविवाहपर्यन्तं पिता स्वपितृभ्यः पिण्डास्तदुपलक्षितं वृद्धिश्राद्धं कुर्यात् तस्य पितुरभावे तु तस्य संस्कार्यस्य पितृणां यः क्रमस्तेन क्रमेण पितृव्याचार्यमातुलादिः श्राद्धं दद्यात् न च स्वपितृभ्यः इति हेमाद्रिणा व्याख्यातम् । जीवत्पितृकस्तु पितृमात्रादिभ्यो वृद्धिश्राद्धं कुर्यात् । वृद्धौ तीर्थे च संन्यस्ते ताते च पतिते सति । येभ्य एव पिता दद्यात्तेभ्यो दद्यात्स्वयं सुतः । एतत्साग्निकविषयकमित्येके । विष्णुः । पितरि जीवति यः श्राद्धं कुर्यात्स येषां पिता कुर्यात्तेभ्य एव तत्कुर्यात्पितरि पितामहे च येषां पितामहः । पितरि पितामहे प्रपितामहे च नैव दद्यादिति । अथाश्रलायनगृह्यपरिशिष्टे तु जीवत्पिता सुतसंस्कारेषु मातृमातामहयोः कुर्यात् तस्यां जीवत्यां मातामहस्यैव कुर्यादिति । अथास्य शिष्टप्रचाराचारपरिगृहीतः संकल्पविधिना प्रयोगः । उपनयनादिमहत्सु कर्मसु पूर्वेषुर्जातकर्माद्यल्पेषु तदहरेव नान्दीश्राद्धं कुर्यात् । तत्रादौ कर्ता कृतमाङ्गलिकस्नानो धौतवासाः कृतस्वस्त्ययनो नान्दीश्राद्धपूर्वाङ्गं मातृकापूजनं कुर्यात् । पूजाप्रकारस्तु पूजोपकरणान्युपकल्प्य प्राङ्मुख उपविश्य कुशयवजलान्यादाय अद्येत्यादि अमुककर्माङ्गतया गणपतिगौर्यादिचतुर्दशमातृकापूजनमहं करिष्ये इति सङ्कल्प्य । अक्षतैः ॐ भूर्भुवः स्वः गणपते इहागच्छ इह तिष्ठ ॐ भूर्भुवः स्वः गौरि इहागच्छ इह तिष्ठ । एवं पद्मे शचि मेधे सावित्रि विजये जये देवसेने स्वधे स्वाहे

3

वेद्य स्वयमुदङ्मुख उपविश्य कर्मसौकर्यार्थं कर्मपात्रं जलेनापूर्य दूर्वादवियवकुशांस्तत्र निक्षिप्य प्राणायामत्रयपूर्वकं विष्णुस्मरणं कृत्वा कर्मपात्रजलेनोपकरणानि प्रोक्ष्य दूर्वाकुशयवजलानि दक्षिणकरेणादाय पूर्ववद्देशकालकीर्तनान्ते अमुककर्मनिमित्ताभ्युदयिकश्चाद्धाख्ये कर्मणि अमुकगोत्राः नान्दीमुखास्मन्मातृपितामहीप्रपितामह्योऽमुकामुकदेव्योऽमुकगोत्रा नान्दीमुखास्मत्पितृपितामहप्रपितामहा अमुकामुकशर्माणः अमुकगोत्रा नान्दीमुखा अस्मन्मातामहप्रमातामहवृद्धप्रमातामहाः अमुकामुकशर्माणः प्रधानदेवताः सत्यवसुसंज्ञका विश्वेदेवा अङ्गदेवताः यथोक्तलक्षणं हविः ब्राह्मण आहवनीयार्थं । अमुकगोत्राणां नान्दीमुखास्मन्मातृपितामहीप्रपितामहीनाममुकामुकदेवीनाममुकगोत्राणां नान्दीमुखास्मत्पितृपितामहप्रपितामहानाममुकामुकशर्माणाममुकगोत्राणां नान्दीमुखास्मन्मातामहप्रमातामहवृद्धप्रमातामहानाममुकामुकशर्माणाममुककर्मनिमित्तं सत्यवसुसंज्ञकविश्वेदेवपूर्वकं सांकल्पिकमाभ्युदयिकं श्राद्धं भवदनुज्ञयाऽहं करिष्ये इति संकल्पः । कुरुष्वेति प्रतिवचनम् । ततः सप्रणवव्याहृतिपूर्विकाया गायत्र्यास्त्रिर्जपः विष्णुस्मरणम् । मात्रादित्रयपित्रादित्रयमातामहादित्रयश्राद्धसंबन्धिनः सत्यवसुसंज्ञका विश्वेदेवा इदमासनं वो नम इति प्रागप्रक्रजुकुशत्रयं सयवजलं दक्षिणतः आसनोपरि दत्त्वा, अमुकगोत्राः नान्दीमुख्योऽस्मन्मातृपितामहीप्रपितामह्योऽमुकामुकदेव्यः इदमासनं वो नम इति मातृवर्गविप्रद्वयासनोपरि विभज्य दत्त्वा, अमुकगोत्राः नान्दीमुखास्मत्पितृपितामहप्रपितामहा अमुकामुकशर्माणः इदमासनं वो नम इति पितृवर्गब्राह्मणद्वयासनोपरि दत्त्वा, पित्रादिपदस्थाने मातामहादिपदप्रक्षेपेण तदीयब्राह्मणद्वयासनोपर्यासनं दद्यात् । ततः प्रत्यासनं दीपस्थापनम् । ततो द्वितीयब्राह्मणहस्ते प्रथमब्राह्मणहस्तं दत्त्वा तत्र जलदानपूर्वकं गन्धादि दत्त्वा कुशयवजलान्यादाय मात्रादिपित्रादिमातामहादित्रयसंबन्धिसत्यवसुसंज्ञका विश्वेदेवा इमानि गन्धपुष्पधूपदीपवासोऽलंकरणताम्बूलानि वो नमः । अमुकगोत्राः नान्दीमुख्यः अस्मन्मातृपितामहीप्रपितामह्योऽमुकामुकदेव्यः इमानि गन्ध० ताम्बूलानि वो नमः । अमुकगोत्राः नान्दीमुखास्मत्पितृपितामहप्रपितामहाः अमुकामुकशर्माणः इमानि गन्ध० ताम्बूलानि वो नमः । अमुकगोत्रा नान्दीमुखास्मन्मातामहप्रमातामहवृद्धप्रमातामहा अमुकामुकशर्माण इमानि गन्ध० ताम्बूलानि वो नमः । अन्नपरिवेषणम् । पात्रमालभ्य पृथिवी ते० जुहोमि स्वाहेति जपित्वाऽङ्गुष्ठमन्त्रेऽवगाह्य इदमन्नमिमा आप इदमाज्यं हविरित्युक्त्वा मात्रादित्रयपित्रादित्रयमातामहादित्रयसंबन्धिनः सत्यवसुसंज्ञका विश्वेदेवा इदमन्नं घृताद्युपस्करसहितं परिविष्टं परिवेष्यमाणं च द्विजेभ्यस्तृप्तिपर्यन्तममृतरूपं वो नम इत्युत्सृजेत् । एवमेव मात्रादिपात्रद्वयमालभ्यामुकगोत्रा नान्दीमुख्योऽस्मन्मातृपितामहीप्रपितामह्योऽमुकामुकदेव्य इदमन्नं घृताद्युपस्करसहितममृतरूपं वो नमः । एवमेव पित्रादिपात्रयोर्मातामहादिपात्रयोरपि संकल्पं कुर्यात् । ततोऽश्रत्सु पित्र्यमन्त्रवर्जं जपः । तृप्तान् ज्ञात्वाऽन्नं विकीर्य सकृत्सकृदपो दत्त्वा पूर्ववद्गायत्रीं जपित्वा मधुमतीर्मधुमध्विति च । संपन्नमिति पृष्ट्वा सुसंपन्नमिति तैरुक्ते शेषमन्नं किं क्रियतामिति पृष्ट्वा इष्टैः सह भुज्यतामिति तैरुक्ते ब्राह्मणानाचामयेत् । सुप्रोक्षितमस्तु शिवा आपः सन्तु सौमनस्यमस्तु अक्षतं चारिष्टं चास्तु नान्दीमुख्यो मातरः प्रीयन्ताम् । नान्दीमुख्यः पि० न्ताम् । नान्दीमुख्यः प्र० न्ताम् । नान्दीमुखाः पितरः प्रीयन्ताम् । नान्दी० पितामहाः प्रीयन्ताम् । नान्दी० प्रपि० न्ताम् । नान्दी० मातामहाः प्रीयन्ताम् । नान्दी० प्रमा० प्रीयन्ताम् । नान्दी० वृद्धप्रमा० प्री० । इति क्षीरयवजलानि दद्यात् । ततः प्राञ्जलिराशीः प्रार्थयेत् । अघोराः पितरः सन्तु सन्त्विति ब्राह्मणाः । गोत्रन्नो वर्द्धतामिति यजमानः वर्द्धतामिति ते । दातारो नोऽभिवर्द्धन्तामभिवर्धन्तामिति ते । वेदाः सतन्तिरेव च अभिवर्द्धतामितिक्रमेणोत्तरे । श्रद्धा च नो मा व्यगमत् । मागात् । बहुदेयं च नोऽस्तु अस्तु इति प्रतिवचनम् । ततो मात्रादित्रयपित्रादित्रयमातामहादित्रयश्राद्धसंबन्धिवैश्वदेविकश्रा-

द्वप्रतिष्ठार्थममुकशर्मभ्यां भवद्भ्यामियं द्राक्षामलकार्द्रमूलकादिरूपा विष्णुदैवता दक्षिणा मया दत्ता
 इति देवब्राह्मणाभ्यां दक्षिणां दत्त्वाऽमुकगोत्राणां नान्दीमुखीनां मातृपितामहीप्रपितामहीनाममुका-
 मुकदेवीनां कृतैतदाभ्युदयिकश्राद्धप्रतिष्ठार्थममुकगो० दत्तेति मात्रादिब्राह्मणाभ्यां दक्षिणां दत्त्वा अ-
 मुकगोत्राणां नान्दीमुखानां पितृ० नाम अमुकामुकशर्मणां कृतैतदाभ्युदयि० दत्तेति पित्रादि० दत्त्वा
 पित्रादिपदस्थाने मातामहादिपदप्रक्षेपेण मातामहादिब्राह्मणाभ्यां दक्षिणां दद्यात् । ततो विश्वेदेवाः
 प्रीयन्तामित्युक्त्वा देवद्विजाभ्यां विश्वेदेवाः प्रीयन्तामिति प्रत्युत्तरे दत्ते स्वस्ति भवन्तो ब्रुवन्त्विति
 सर्वान्प्रत्युक्त्वा स्वतीति तैरुक्ते ब्राह्मणान्प्रणिपत्य प्रसाद्य वाजेवाजेवतेति मात्रादिवर्गत्रयद्वि-
 जपूर्वकं देवद्विजौ विसृज्य आमावाजस्येति विप्राननुव्रज्य प्रदक्षिणीकृत्याचामेत् । ततो मातृकादि
 विसर्जयेत् । जीवनमातृकस्य न मातृपार्वणम् । जीवनमातामहस्य न मातामहपार्वणम् । द्वारलोपात्
 जीवत्पितृकस्तु येभ्यः पिता दद्यात्तेभ्यो दद्यादित्युक्तमेव । यदा तु पक्वान्नासंभवस्तदा आमश्राद्धविधिना
 आमन्त्रेण कर्तव्यम् । आमन्त्रस्याप्यलाभे हिरण्येन कर्तव्यम् । ततः पत्नीयजमानयोरहवस्त्रपरिधानम् ।
 ततः सपत्नीकः प्राङ्मुख उपविश्याद्येत्यादिदेशकालौ स्मृत्वा स्मार्ताग्निमहमाधस्ये इति संकल्पं कुर्यात् ।
 आभ्युदयिकश्राद्धात्पूर्वं संकल्प इति हरिहरः श्राद्धोत्तरमिति रेणुकः । वैकल्पिकावधारणम् । मन्थ-
 नाग्निः उत्तरतः पात्रासादनम् द्वे पवित्रे घृतस्थालीमृन्मयी चरुस्थाली औदुम्बरी पालाशः समिधः
 प्राश्वावाधारौ कोणयोराज्यभागौ दक्षिणा पूर्णपात्रं इत्यवधारणम् । हरिहरमते ब्रह्मवरणमरणिप्र-
 दानं च । तत्रैवं ब्रह्मा अरणी आदायाधरारणिं पत्न्यै उत्तरारणिं यजमानाय प्रयच्छति । तौ चाव-
 सथ्याग्निसाधनभूते इमे अरणी आवाभ्यां परिगृहीते इति परिगृहीतः । अरणिप्रदानं स्मार्ते निर्मू-
 लत्वादुपेक्षणीयम् । प्रदानाभावेऽपि धारणं भवत्येव 'अधरारणिं पत्नी विभृयादुत्तरां पतिः' इति
 यज्ञपार्श्वपरिशिष्टात् । उक्तप्रकारेणारणिमानम्, अरणिपूजनम् । ततो यवोनचतुर्दशाङ्गुलमानेन मेख-
 लायुक्तवृत्तखरकरणमग्नेः, सभ्यावसथ्ययोगार्हपत्यवल्कुण्डमिति निगमपरिशिष्टात् । यज्ञपार्श्वेऽपि वृत्त-
 मेव कुण्डमुक्तम् । मेखला द्वादशाङ्गुलोच्चा कार्या । ततः खरे परिसमूहन्मुपलेपनमुल्लेखनमुद्धरणमभ्यु-
 क्षणमरणिपक्षेऽग्निमन्थनम् । तत्र यजमानः प्राङ्मुख ओविलीं धारयति प्रत्यङ्मुखी पत्नी मन्थनं
 करोति । पत्नीबहुत्वे सर्वाभिर्मन्थनमिति रेणुकः । पत्न्या मन्थनाशक्तौ ब्राह्मणेन केनचिन्मन्थनं
 कार्यम् । काष्ठैरग्नेः प्रज्वालनं खरे निधानम् । अथवा वैश्यगृहादग्निमाहृत्याग्नेः खरे स्थापनम् ।
 ऋष्यादिस्मरणमत्रेति रेणुकगङ्गाधरहरिहराः । तद्विचारणीयम् । कर्मकाले प्रतिमन्त्रं स्मरणमुत् पूर्व-
 मेव स्मरणं कृत्वा कर्मारम्भः, एतान्यविदित्वा योऽधीतेऽनुब्रूते यजते याजयते तस्य ब्रह्म निर्वीर्यं
 यातयामं भवतीति सर्वानुक्रमण्यामुक्तत्वात्तत्तपदार्थज्ञानमात्रमपेक्षितं नतु कर्मकालोच्चारणं यथा
 अर्थज्ञानम् । अस्मिन्नावसथ्याधाने त्वं ब्रह्मा भवेति ब्रह्मणो व्यपदेशः, दक्षिणतो ब्रह्मासनमास्तीर्य तत्र
 ब्रह्मोपवेशनम् । अग्नेरुत्तरतः प्रणीताप्रणयनं, परिस्तरणं पात्रासादनं, त्रीणि पवित्रच्छेदनानि, पवित्रे
 द्वे, प्रोक्षणीपात्रं वारणम्, वैकङ्कतमिति रेणुकः । आज्यस्थाली, चरुस्थाली, संमार्गकुशाः, उपयमनकुशाः,
 समिधस्तिस्रः प्रादेशमाज्यः, खादिरः सुवः, आज्यं, त्रीहितण्डुलाः, दक्षिणा पूर्णपात्रो वरो वा ।
 पवित्रे कृत्वा प्रोक्षणीसंस्कारः, प्रत्येकं पात्रप्रोक्षणं प्रणीताग्न्योर्मध्ये प्रोक्षणीनिधानम्, आज्यनिर्वापः,
 चरुपात्रे प्रणीतोदकमासिच्य तण्डुलप्रक्षेपः । चर्वाज्ययोस्सहाविश्रयणमिति पद्धतिकारः । दक्षिणत
 आज्यस्य । ब्रह्मणः उत्तरतश्चरोः स्वस्य । पर्याग्निकरणमुभयोः स्वस्यैव, सुवप्रतपनम्, संमार्गकुशैः संमार्जनम्,
 प्रणीतोदकेनाभ्युक्षणम्, पुनः प्रतपनम्, आज्योद्वासनम्, चरोरुद्वासनम्, आज्योत्पवनम्, अवेषणम्,
 अपद्रव्यनिरसनम्, प्रोक्षण्युत्पवनम्, उपयमनादानम्, तिष्ठतः समिधः प्रक्षेपः, प्रोक्षण्युदकेन पर्यु-
 क्षणम्, प्रणीतासु पवित्रकरणम्, अग्नेरुत्तरतः प्राङ्मुख उपविश्य दक्षिणं जान्वाच्य ब्रह्मणाऽन्वारब्धः

सुवेण होमः । मनसा पूर्वाधारः । ॐ प्रजापतये स्वाहा इदं प्रजापतये नममेति त्यागान्तेऽमौ द्रव्य-
प्रक्षेपः । सर्वत्र त्यागान्ते द्रव्यप्रक्षेपः । ॐ इन्द्राय स्वाहा इदमिन्द्राय नमम । ॐ अग्नये स्वाहा इद-
मग्नये नमम । ॐ सोमाय स्वाहा इदं सो० ततोऽष्टर्चहोमः, सर्वत्र होममन्त्रेषु अनाम्रातोऽपि स्वाहा-
कारः कार्यः । सर्वत्र मन्त्रवत्सु जुहोत्युपदेशादित्युक्तत्वात् । ॐ त्वन्नो अग्ने० प्रमुमुग्ध्यस्मत्स्वाहा
इदमग्नीवरुणाभ्याम् ॐ सत्वंनो० एधिस्वाहा इदमग्नीवरुणाभ्याम् ॐ इमं मे० चक्रे० इदं वरुणाय
ॐ तत्त्वा मोषीः० इदं वरुणाय ॐ येते शतं० स्वर्काः० इदं वरुणाय सवित्रे विष्णवे विश्वेभ्यो देवे-
भ्यो मरुद्भ्यः स्वर्केभ्यश्चेति त्याग इति पद्धतिकाराः । वस्तुतस्तु देवेभ्य इति पदं विहायैव त्यागः । ॐ
अयाश्चाग्ने० भेषजं० इदमग्नये न० ॐ उदुत्तमं० स्याम० इदं वरुणाय० ॐ भवतन्नः० मघनः० इदं
जातवेदोभ्याम्० इदमग्निभ्यामिति वा त्यागः ॥ ततः स्थालीपाकहोमः ॐ अग्नये पवमानाय स्वाहा
ॐ अग्नये पावकाय स्वाहा ॐ अग्नये शुचये स्वाहा ॐ अदित्यै स्वाहा । सुगमास्त्यागाः । ततः पुन-
रष्टर्चहोमः । ततश्चरुशेषादग्नये स्विष्टकृते स्वाहा इदमग्नये स्विष्टकृते० । आज्येन अयास्यग्ने०
विदः स्वाहा इदं देवेभ्यो गातुविद्भ्यः । भूः स्वाहा इदमग्नये० भुवः स्वाहा इदं वायवे० स्वः स्वाहा
इदं सूर्याय० अथवा इदं भूः इदं भुवः इदं स्वः इति त्यागा इति वासुदेवभट्टाः । त्वन्नो अग्ने० सत्वन्नो
अग्ने० अयाश्चाग्ने० येते शतम्० उदुत्तमम्० त्यागाश्चोक्ताः । प्रजापतये स्वाहा इदं प्रजापतये० ।
वर्हिर्होमः स्वाहेति, इदं प्रजापतये नममेतित्यागः । ततोऽवत्तशेषप्राशनं, पवित्राभ्यां मार्जनं,
पवित्रयोरग्नौ प्रक्षेपः, यदत्र विलिप्तं तत्रेद्वहिर्धाग्नेरसदिति लिङ्गात् पवित्रयोरुत्पवने लिप्तत्वात् ।
ब्रह्मणो दक्षिणादानं, प्रणीतानिनयनमेकब्राह्मणभोजनम् । ततः स्मृत्यन्तरोक्तब्राह्मणभोज-
नम् । अत्र मणिकाधानमिति हरिहररेणुकदीक्षितौ । तत्रायं क्रमः । मातृपूर्वमाभ्युदधिकम-
भ्यादानं देवस्यत्वेति । इदमहमिति अवटपरिलेखः, उत्तरपूर्वस्यां खननम् पांसूद्रापः प्राच्याम् ।
अवटे कुशास्तरणमक्षतारिष्टकानां चावापः । हरिद्रादीनां च । मणिकस्य मानं समुद्रोऽसि शंभूरित्यन्ते-
न । आपोरेवतीः क्षयथाहिवस्वः क्रतुं च भद्रं विभृथाभृतं च । रायश्चस्थस्वपत्यस्य पत्नीः सरस्वतीतद्गुणते
वयोधाः आपोहिष्ठेति तिसृभिश्चोदकासेकः । ततो ब्राह्मणभोजनम् । आधाने पदार्थापचारे नैमित्ति-
कहोमस्याभावः अग्न्यभावात् । नन्वस्ति मन्थनादूर्ध्वमग्निस्तत्र होमः स्यादिति चेन्मैवम् । आवसथ्य-
शब्दो हि संस्कारनिमित्तो न जातिनिमित्तो न योगनिमित्तो वा । संस्कारेषु सत्सु शब्दप्रयोगदर्शनात् ।
अतश्च ये पदार्था दृष्टार्था अदृष्टार्थाश्च पठितास्ते सर्वे आवसथ्याधानशब्दवाच्याः । एवं सति संस्कारैकदे-
शाभावेऽप्यनावसथ्यता । अतः सकलकर्मसमुदायावृत्तिरिति संप्रदायः । तथा च कारिकायाम्—अग्न्या-
धेयस्य मध्ये च विलिष्टं किञ्चिदाप्यते । प्रायश्चित्तत्र विद्येत आधानावृत्तिरिष्यते । तत्राग्निमन्थनादूर्ध्वं
विलिष्टे मन्थनादितः । आवर्तत इदं कर्म पूर्वं च नान्दिकं विनेति । अत्र वदामः । कश्चित्संस्कारोऽङ्ग-
वान्भवति । यथाऽऽज्याहुतिहोमे आज्याधिश्रयणाद्यङ्गम् । चर्वाहुतौ चरुसंस्काराः पर्यग्निकर-
णादयः । यस्यैवाङ्गिनोऽङ्गापचारस्तस्यैवावृत्तिर्युक्तरूपा न सकलस्याधानस्येति । नतु प्रायश्चित्तमिति
कर्कोपाध्यायाः । युक्तरूपं चैतत् । इत्यावसथ्याधानम् । आधानमध्ये यदा पत्नी रजस्वला तदा वि-
शेषः कारिकायाम् । अर्वाक् पूर्णप्रदानाच्चेदाधाने स्त्री रजस्वला । तच्छुद्धौ पुनराधानं मातृपूजनपूर्व-
कम् । स्यातां ते अरणी तत्र योनिः सैवोत्तरा तथा । आधानानन्तरं चेत्स्याद्रजोयुक्ता कथञ्चन ।
मणिकादि न कर्तव्यमृषिदेवोऽब्रवीदिदम् । आधानग्रहणादूर्ध्वं न स्यात्तत्रैव सूतकम् । मणिकादि न
कर्तव्यं कुर्यादेकादशेऽहनि । बौधायनमतादेवं भारद्वाजमतादपि । अत्र प्रायश्चित्तं देवभाष्ये—‘पत्न्यां
रजस्वलायां सूतिकायां वा प्रारब्धं कर्म क्रियत एवेति गदाधरः । तथा त्रिकाण्डमण्डनः, रजोदोषे
समुत्पन्ने सूतके मृतकेऽपि वा । नित्यं नैमित्तिकं कुर्यात्काम्यं कर्म न किञ्चन । आधानं पुनराधानं

पशुः सौत्रामणी तथा । चातुर्मास्यानि सोमश्च तथैवाग्रयणक्रिया । अकाम्यत्वेऽपि नैतेषां सूतकादा-
वनुष्ठितिः । प्रक्रान्तेष्वपि चैतेषु सूतकादिसमुद्भवे । कर्तव्यान्येव हेतानि वारितान्यप्यशेषतः इति ।
अतः प्रारब्धस्य सूतकरजोदोषादावप्यनुष्ठानमेव युक्तम् न शुद्धिप्रतीक्षणम् । कारिकाकारमते तु
आधानं न भवतीत्युक्तमेव पूर्वम् । अथ पुनराधाननिमित्तानि लिख्यन्ते । अग्रावनुगते यस्य होम-
कालद्वयं व्रजेत् । उभयोर्विप्रवासे वा लौकिकोऽग्निर्विधीयते ॥ १ ॥ अनो विना समारूढमूर्ध्वं शम्या-
परासनात् । हुतोऽग्निर्लौकिको ज्ञेयः श्रुतौ सर्वत्र दर्शनात् ॥ २ ॥ कुरुक्षेत्रादितीर्थानां गमने देश-
विप्लवे । समारोपं विनैवाग्नीन्नोद्बहेयुर्विपश्चितः । आरोप्याग्नीनरण्योः स्वानुदवस्येत्सहाग्निभिः ॥ ३ ॥
दृष्टोऽग्निर्यदि नश्येत् मथ्यमानो हुताशनः । ग्रामात्सीमान्तरं गच्छेत्प्रत्यक्षो हव्यवाहनः । अहुतो
वत्सरं तिष्ठेदुदकेन शमं गतः । शिष्येनोद्वाहयेदग्नीन्पुनराधानमर्हति । अग्निहोत्रेण रहितः पन्थानं
शतयोजनम् । आहिताग्निः प्रयायाच्चेदग्निहोत्रं विनश्यति ॥ ४ ॥ अवं स्वयमजुह्वन्यो हावयेदृत्वि-
गादिना । तस्य स्यात्पुनराधेयं पवित्रेष्टिरथापि वा ॥ ५ ॥ विहायाग्निं सभार्यश्चेत्सीमामुलङ्घ्य
गच्छति । होमकालात्यये तस्य पुनराधानमिष्यते ॥ ६ ॥ अरण्योः क्षयनाशाग्निदाहेष्वग्निं समा-
हितः । पालयेदुपशान्तेऽस्मिन्पुनराधानमिष्यते ॥ ७ ॥ ज्येष्ठा चेद्बहुभार्यस्य ह्यतिचारेण गच्छति ।
पुनराधानमत्रैक इच्छन्ति न तु सूरयः ॥ ८ ॥ दाहयित्वाऽग्निभिर्भार्यां सदृशीं पूर्वसंस्थिताम् । पात्रै-
श्चाथाग्निमादध्यात्कृतदारोऽविलम्बतः ॥ ९ ॥ दाहयित्वाऽग्निहोत्रेण स्त्रियं वृत्तवतीं पतिः । आहरेद्वि-
धिवद्धारानग्नींश्चैवाविलम्बयन् ॥ १० ॥ जीवन्त्यामपि ज्येष्ठायां द्वितीयपरिणये कृते उत्सर्गेष्ट्या-
ऽग्नीनुत्सृज्यान्यथा सह पुनरादध्यादिति स्मृतिचन्द्रिकायाम् । भार्यायां विद्यमानायां द्वितीयामुद्बहे-
द्यदि । तदा वैवाहिकं कर्म कुर्यादावसथ्येऽग्निमान् ॥ ११ ॥ उपघातः क्रियालोप उपेक्षा च प्रमादतः ।
चतुर्विधमिदं प्रोक्तं पुनराधानकारणम् ॥ १२ ॥ प्रसिद्धः कर्मणां लोप उपघातोऽन्त्यजादिना । उपे-
क्षणं प्रवासादि प्रमादोऽग्नेरधारणम् ॥ १३ ॥ स्पृष्टोऽग्निर्यदि चाण्डालैरुदक्यादिभिरेव वा । उपघा-
तेषु सर्वेषु पुनस्त्वेति समिन्धनम् । यजमानश्च पत्नी च उभौ प्रवसितौ यदा । आहोमान्न निव-
र्तत पुनराधानमर्हति ॥ १४ ॥ यदोभावन्यतिक्रम्य सीमां प्रत्यागतौ पुनः । होमकालमतिक्रम्य तदा
नश्यन्ति बह्वयः ॥ १५ ॥ विनाऽग्निभिर्यदा पत्नी नदीमम्बुधिगामिनीम् । अतिक्रमेत्तदाग्नीनां
विनाशः स्यादिति श्रुतिः ॥ १६ ॥ पत्न्यन्तरेऽथवा पत्यौ हुताशनसमीपगे । तदा पत्नी यथाकामम-
तिक्रामेन्नदीमपि ॥ १७ ॥ पत्नी सीमामतिक्रान्ता यजमानो गृहे यदि । आ होमाद्यदि नागच्छे-
त्पुनराधानमर्हति ॥ १८ ॥ एकाकिनी यदा पत्नी वह्निमादाय गच्छति । तत्र नाशोऽपरे त्वाहु-
र्भयाद्याते न दुष्यति ॥ १९ ॥ रजोदोषे समुत्पन्ने सूतके मृतकेऽपि वा । प्रवसन्नग्निमान्विप्रः पुन-
राधानमर्हति ॥ २० ॥ बह्वीनामथैकस्यामुदक्यायां तु न व्रजेत् । एकादशे चतुर्थेऽहि गन्तुमिच्छे-
न्नमित्ततः ॥ २१ ॥ त्रयीं मुक्त्वा तु यो लोभात्प्रवसेत्पर्वसंधिषु । करोति पुनराधानं प्रायश्चित्त-
मृणादृते ॥ २२ ॥ नाग्निकार्यस्य वेलायां प्रवसेन्न च पर्वणि । न विना च निमित्तेन क्रीडाद्यर्थं तु न
व्रजेत् ॥ २३ ॥ नदीसंतरणेऽग्नीनां सीमातिक्रमणे तथा । सर्वत्राद्यन्तसीम्नोर्वा स्वामिस्पृष्टाः स्युर-
ग्रयः ॥ २४ ॥ प्रत्यक्षमरणिद्वारं चान्यथाऽग्निविनाशनम् । आत्मारम्भणपक्षे तु नान्वारम्भणमिष्यते
॥ २५ ॥ तत्र नान्वारभेदग्निं पुनराधिरुदाहता । न काप्यारम्भणं किञ्चिद्लौगाक्ष्यादिनिबन्धनात्
॥ २६ ॥ उदक्या चेद्भवेत्पत्नी प्रसूता प्रवसत्यपि । अन्वारम्भविकल्पत्वात्पुनराधिर्न तन्मतात्
॥ २७ ॥ ज्येष्ठान्वारभते वह्निं बहुनार्यस्य नेतराः । न रुच्यैकाकिनी पत्नी प्रायादग्निभिः सह
॥ २८ ॥ राष्ट्रभ्रंशादिसंप्राप्तावुचितं यानमीदृशम् । अन्यथा प्रवसन्त्यां हि बह्वो लौकिकाः खलु
॥ २९ ॥ राष्ट्रभ्रंशादिगमने प्राप्ते देशे मनस्वतीम् । जुहुयाच्चतुरात्तेन स्मात्तैऽग्नौ सर्वमीरितम् ॥ ३० ॥

सायंप्रातर्हुते सर्वमेव स्याद्रमनेऽन्वहम् । यस्त्वग्न्याधेयमात्मार्यं कृतवान्मृतभार्यकः ॥ ३१ ॥ पत्नी-
विरहितो बह्वीन्यथाकामं स निर्हरेत् । होमद्वयात्यये दर्शपूर्णमासात्यये तथा । पुनरेवाग्निमादध्यादिति
भार्गवशासनम् ॥ ३२ ॥ बहुधा विहृतो ह्यग्निरावसथ्यात्कथंचन । यावदेकोऽपि तिष्ठेत तावदन्यो न
मथ्यते ॥ ३३ ॥ वैश्वदेवात्तथा होमात्प्राग्ज्ञेयं नैव मन्यनम् । एकेनान्तरितो बहिरावसथ्यस्तु मथ्यते
॥ ३४ ॥ आवसथ्यात्तु कर्मार्थं योऽग्निरुद्ध्यते कचित् । पूर्वेण योजयित्वा तं तस्मिन्होमो विधीयते
॥ ३५ ॥ चतुर्विंशतिमते । प्रातर्होमं तु निर्वृत्य समुद्धृत्य हुताशनात् । शेषं महानसे कृत्वा तत्र
पाकं समाचरेत् ॥ ३६ ॥ ततोऽस्मिन्वैश्वदेवादिकर्म कुर्यादितन्द्रितः । बह्वचकारिकायाम् ॥ ३७ ॥ नित्य-
पाकाय शालाग्नेरेकदेशस्य कार्यतः । पाकार्थमुल्मुकं हृत्वा तत्र पक्त्वा महानसे ॥ ३८ ॥ वैश्वदे-
वोऽग्न्यगारे स्यात्पाकार्थोऽग्निश्च लौकिकः । भूरिपाको भवेद्यत्र आह्वादावुत्सवेषु च ॥ ३९ ॥ कृते
च वैश्वदेवेऽथ लौकिको नैव कार्यतः । होमेनान्तरितं केचिदाहुः सर्वत्र लौकिकम् ॥ ४० ॥ न
तत्समञ्जसं तेषामुपयद्धोमदर्शनात् । समासं चोल्मुकस्याहुरग्न्यगारे महानसात् । पाकान्ते वैश्वदे-
वात्पाक् चैतदप्युपपद्यते । ४१ ॥ आहृते ह्युल्मुके पाकः शामित्रे दृश्यते पशौ । वचनादाहृतिः सा तु
लौकिकस्त्वपवर्गतः ॥ ४२ ॥ दीपको धूपकश्चैव तापार्थं यश्च नीयते । सर्वे ते लौकिका ज्ञेयास्ताव-
न्मात्रापवर्गतः ॥ ४३ ॥ पचनाग्नौ पचेदन्नं सूतके मृतकेऽपि वा । अपक्त्वा तु वसेद्वात्रीं पुनराधा-
नमर्हति ॥ ४४ ॥ अरण्योर्दग्धयोर्वाऽपि नष्टयोः क्षीणयोस्तथा । आहृत्यान्ये समारोप्य पुनस्तत्रैव
निर्मथेत् ॥ ४५ ॥ अरण्योरल्पमप्यङ्गं यावत्तिष्ठति पूर्वयोः । न तावत्पुनराधानमन्यारण्योर्विधीयते
॥ ४६ ॥ पूर्वैव योनिः पूर्वाकृत् पुनराधानकर्मणि ॥ ४७ ॥ एकाकिनी यदा पत्नी कदाचिद्भाममा-
त्रजेत् । होमकालेऽभिसंप्राप्ता न सा दोषेण युज्यते ॥ ४८ ॥ अथ तत्रैव निवसेद्भामं गत्वा प्रमादतः ।
लौकिकोऽग्निः स विज्ञेय इत्येषा नैगमी श्रुतिः ॥ ४९ ॥ भार्यायां प्रोषितायां चेदुदेत्यर्कोऽस्तमेति
वा । तत्र स्यात्पुनराधेयमन्ये त्वाहुरिहान्यथा ॥ ५० ॥ पत्न्याः प्रवासविषये पुनराधिरुदाहृतः ।
वाक्यैर्मनीषिभिः प्रोक्तैरेकभार्यस्य सेष्यते ॥ ५१ ॥ बहुभार्यस्य ज्येष्ठा चेत्प्रवसेत्पुनराहितिः । ज्येष्ठा
चेदग्निसंयुक्ता गच्छन्त्यन्या यथारुचि ॥ ५२ ॥ यजमानेन सहिता यद्वा ता एव केवलाः । एक-
स्यामप्यतिष्ठन्त्यामग्निहोत्रसमीपतः ॥ ५३ ॥ पतिस्तिष्ठति चेदग्निनाशो नेत्यपरे जगुः । यदा सीमा-
मतिक्रम्य रात्रौ तत्रैव वत्स्यति ॥ ५४ ॥ अगृहस्य प्रयाणं यत्प्रवास उच्यते बुधैः । यत्तु नारायणे-
नोक्तं ग्रामाच्चाग्निसमन्वितात् । गत्वा ग्रामान्तरे वासः प्रवासोऽप्ययमीदृशः ॥ ५५ ॥ ग्रामान्तरे
नगर्यां वा पल्ल्यां वाऽन्यत्र वा कचित् । सीमामतीत्य चेद्वात्रौ वासः प्रवसनं स्मृतम् ॥ ५६ ॥
प्रवसेद्वनसंपत्त्यै न तीर्थाय कदाचन । इति कूर्मपुराणोक्तं तथा बौधायनेन च ॥ ५७ ॥ सहाग्निर्वा
सपत्नीको गच्छेत्तीर्थानि मानवः । पुराणवचनात्साग्नेः प्रवासोऽस्तीति केचन ॥ ५८ ॥ न कुर्युरग्न्यु-
पस्थानं प्रवत्स्यन्त्योऽपि योषितः । त्यागान्न प्रोषिताः कुर्युरग्नन्त्येव सधर्मकम् ॥ ५९ ॥ आगतोप-
स्थितिं चापि स्त्रीणां नेच्छन्ति सूरयः । सगृहस्य प्रयाणं यत्तत्पत्यग्निमसमन्वितम् ॥ ६० ॥ क्लिष्टश्चेत्स
तु वृत्त्यर्थमनसा सह गच्छति । अनस्यारोपयेदग्नींस्तत्पात्राप्यपि तत्र च ॥ ६१ ॥ स्वाङ्गेन वा नये-
दग्निं कात्यायनमतादपि । नयेद्वा ब्राह्मणस्त्वन्यो यो याज्येन समन्वितः ॥ ६२ ॥ प्रत्यक्षेण नयन्नग्नि-
मुच्छ्रसेच्चैद्विनश्यति । यदि वाऽनुच्छ्रसन्नीत्वा निधायोच्छ्रस्य तं पुनः ॥ ६३ ॥ हरेदनुच्छ्रसन्नेव
नश्येत्त्रिहरेणेऽनलः । शकटेनापि दूरं वा हरेदेवं यथारुचि ॥ ६४ ॥ स्वाङ्गेनैवाथ वा शम्यापरासा-
त्प्राङ्नयेच्छ्रसन् । कर्मार्थं हरणेऽग्नीनां नानुच्छ्रसादि चोद्यते ॥ ६५ ॥ कात्यायनमतात्केचिच्छ्रस-
न्तोऽप्यति दूरतः । प्रत्यक्षेण नयन्त्यग्नीन् शकटेन विनापि तु ॥ ६६ ॥ आधानावसरे जाते यद्या-
धातुरुपद्रवः । अवृद्धिर्नाम सा प्रोक्ता तत्र स्यात्पुनराहितिः ॥ ६७ ॥ उद्धातेऽग्नौ विहारात्प्राङ्मथ्य-

मानेऽप्यजन्मनि । लोकाग्न्यादावनिक्षिप्तेऽभ्युदयेऽस्तमयेऽपि वा ॥ ६८ ॥ विनष्टहेतुनाऽनेन जात-
वेदा विनश्यति । विहारोत्तरकालं वा नष्टौ पूर्वापरानलौ ॥ ६९ ॥ शेषं पूर्वोदितं सर्वं तत्राप्यग्नि-
र्विनश्यति । कालाल्पत्वे त्वनिर्मथ्य लोकाग्न्यादौ क्षिपेद्यदि ॥ ७० ॥ उदयास्तमयात्पूर्वं कर्कोऽत्राना-
शमिच्छति । लोकाग्न्यादावलब्धेऽपि पुरार्कास्तमयोदयात् ॥ ७१ ॥ मन्थनारम्भमात्रेण नाशो वृद्धै-
र्निवारितः । उभयोर्नाशविज्ञानादूर्ध्वमर्कोऽस्तमेति चेत् ॥ ७२ ॥ कर्कोऽग्निनाशमाचष्टे पश्चा-
ज्ज्ञातेऽपि नेच्छति । एकयोर्नित्वपक्षेऽपि सर्वाग्न्यनुगमो यदि ॥ ७३ ॥ उदयास्तमये तत्र नाशमेकेन
तूभयोः । अथ चेदुभयोर्वातेऽभ्युदयास्तमयात्पुरा ॥ ७४ ॥ परोग्निरेको जातश्चेत्तावताऽपि न नश्यति ।
तदनुत्पत्तिमात्रेण स्यादग्न्याधिर्न पूर्वयोः ॥ ७५ ॥ मन्त्रं विना समारूढोऽरण्योरात्मनि वा यदि । तत्र
ज्वलनशान्तौ स्यादसमारूढशान्तिवत् ॥ ७६ ॥ आरूढोऽपि यथाशास्त्रमवरूढो न शास्त्रतः । तृतीये होम-
कालेऽथ संप्राप्ते पुनराहितिः ॥ ७७ ॥ यदा तु लौकिकाग्न्यादिर्निधाय हवनं तदा । हुतेऽपि लौकिका-
ग्न्यादौ मथ्यमानोऽप्यनन्तरम् ॥ ७८ ॥ द्वितीयाद्वा तृतीयाद्वा होमकालात्पुरा यदि । अग्निर्न जायते
तत्र पुनराधेयमाचरेत् ॥ ७९ ॥ हुतेषु पक्षहोमेषु पक्षत्रयमनन्तरम् । कर्तव्यं पुनराधेयं मथ्यमानो हुताशनः
॥ ८० ॥ दृष्टमात्रोऽनुगच्छेच्चैतत्र तस्य विनाशनम् । शतशोऽनुगमे चान्ये पुनर्निर्मथ्य जप्यते ॥ ८१ ॥ नष्टे
मथितमात्रे वा समारोपयजुर्जपेत् । पुनर्निर्मथ्य जप्यं यजुस्तूपावरोहणम् ॥ ८२ ॥ जलेन हेतुना वह्नि-
रुपशान्तौ यदा भवेत् । कर्तव्यं पुनराधेयं यज्ञपार्श्वे निरूपितम् ॥ ८३ ॥ तदेव पुनराधेयमग्रावनु-
गते सति । असमाधाय चेत्स्वामी सीमामुलङ्घ्य गच्छति ॥ ८४ ॥ श्रृङ्गकररासभकाकशृङ्गालैः कुक्कु-
टमर्कटशूद्रैः । अन्त्यजपातकिभिः कुणपैर्वा सूतिकयापि रजस्वलया वा ॥ ८५ ॥ रेतोमूत्रपुरीषैर्वा पूयाश्रुश्ले-
ष्मशोणितैः । दुष्टास्थिमांसमज्जाभिरन्यैर्वापि जुगुप्सितैः ॥ ८६ ॥ आरोपितारणिस्पर्शं कृतेऽग्नौ स्पर्शने-
ऽपि वा । आत्मारूढेषु मज्जेद्वा वदेद्वा पतितादिभिः ॥ ८७ ॥ अथवा योषितं गच्छेदन्तृतौ काममोहितः ।
वदन्त्येषु निमित्तेषु केचिदग्निविनाशनम् ॥ ८८ ॥ तत्रारणिगते वह्नौ नष्टे स्यात्पुनराहितिः । इतरेषु
निमित्तेष्वग्न्याधेयं परिचक्षते ॥ ८९ ॥ यद्वा सर्वोपघातेषु पुनस्त्वेति समिन्धनम् । द्रव्यस्था-
ग्न्युपघातेषु द्रव्यशुद्धिः समिन्धने ॥ ९० ॥ समिन्धनं पुनस्त्वादित्यारूढा वसव इति मन्त्रेण समि-
द्धस्याप्यग्नेः पुनरिन्धनप्रक्षेपेण प्रदीपतरकरणम् ॥ ९१ ॥ आरोपितारणी चोभे एका वा यदि
नश्यति । तत्राग्न्याधेयमिच्छन्ति पुनराधेयमेव वा ॥ ९२ ॥ इत्यनारोपितारण्योः क्षये ग्राह्ये नवे
पुनः । तदलाभे यदोद्वापादत्र स्यात्पुनराहितिः ॥ ९३ ॥ शूद्रोदक्यान्त्यकाकैश्च पतितामेध्यरासभैः ।
अनारूढारणिस्पर्शं ते विहायान्ययोर्ग्रहः ॥ ९४ ॥ भवतन्नः समेत्यप्सु मज्जयेदूषितारणी । एकार-
ण्येव दुष्टा चेत्तामेवाप्सु निमज्जयेत् ॥ ९५ ॥ तत्रान्यारणिलाभात्प्रागुद्घाते पुनराहितिः । काष्ठशु-
द्ध्या विशोध्यै वा त्यजेद्दोषेऽतिसंतते ॥ ९६ ॥ नष्टायामरणौ यावदग्निस्तिष्ठति वेश्मनि । तावद्धोमा-
दिकं कृत्वा तत्राशे पुनराहरेत् ॥ ९७ ॥ प्रागादित्योदयाद्धोमं संकल्प्य न जुहोति चेत् । अ-
ग्न्याधिः पुनराधिर्वा नोभयं स्वाम्यसन्निधौ ॥ ९८ ॥ नाशपहारावग्नीनां यद्वाऽऽरूढारणेर्यदा ।
कुर्याच्च पुनराधेयमिति बौधायनोऽब्रवीत् ॥ ९९ ॥ अत्रैतेषु निमित्तेषु नष्टानां पुनराहितिः । स्थिता-
नुत्सृज्य चान्येषु पुनराधेयमिष्यते ॥ १०० ॥ अग्निहोत्रं च नित्येष्टिः पितृयज्ञ इति त्रयम् । कर्त-
व्यं प्रोषिते पत्यौ नान्यत्स्वामिक्रियान्वितम् ॥ १०१ ॥ नैमित्तिकास्तु जातेष्टिर्गृहदाहेष्टिपूर्विकाः ।
स्वाम्यागमनपर्यन्तमुत्कृष्टव्या ह्यशेषतः । अग्न्याधेयादिकं प्राप्तमुभयानुगमादिना । स्वाम्यागमनपर्य-
न्तमुत्कृष्टव्यमसंशयम् ॥ १०२ ॥ मथित्वा पावकं सर्वप्रायश्चित्तं विधाय च । मित्रायेत्यादि-
भिर्हुत्वा द्वादशानुगमाहुतीः ॥ १०३ ॥ अग्निहोत्रं यथाकालं नित्येष्टिं च समाचरेत् । आस्वा-
म्यागमनात्तिष्ठेदागत्याथादधीत सः ॥ १०४ ॥ एवं केशवसिद्धान्तात्प्रोषितस्याग्निषु क्रियाः । अव-

श्यम्भाविनीरुक्त्वाऽधुना वक्ष्ये मतान्तरम् ॥ १०५ ॥ काम्याः क्रिया न कर्तव्याः स्वामिनि प्रोषिते सति । नित्यनैमित्तिकीः कुर्यात्प्रवसत्यपि भर्तारि ॥ १०६ ॥ तत्रापि नैव कर्तव्याः क्रियाः सोत्त-
रवेदिकाः । आधानपुनराधाने न स्तः पत्यौ प्रवासिनि ॥ १०७ ॥ उभयानुगमादौ तु प्राप्तेऽग्न्याधे-
यतः पुरा । न किञ्चिदग्निहोत्रादि कर्तव्यमिति दर्शने ॥ १०८ ॥ रजोदोषे समुत्पन्ने सूतके मृतकेऽपि
वा । नित्यनैमित्तिके कुर्यात्काम्यं कर्म न किञ्चन ॥ १०९ ॥ आधानं पुनराधानं पशुः सौत्रामणी
तथा । चातुर्मास्यानि सोमश्च तथैवाग्रयणक्रिया ॥ ११० ॥ अकाम्यत्वेऽपि नैतेषां सूतकादावनु-
ष्ठितिः । प्रक्रान्तेष्वपि चैतेषु सूतकादिसमुद्भवे ॥ १११ ॥ कर्तव्यान्येव चैतानि वारितान्यप्यशे-
षतः । जातोऽपि वा विना भस्मस्पर्शं जातजपं विना ॥ ११२ ॥ प्रायश्चित्तं विना काष्ठमन्थने चोदितं
विना । लौकिकः स्यादतो लुप्तादारभ्यावर्तयेत्पुनः ॥ ११३ ॥ यदि नावर्तयेद्ब्रह्मैव तादृश्येव जुहोति
च । हूयमानेऽपि लुप्येत होमकालाष्टकात्परम् ॥ ११४ ॥ भस्मस्पर्शं विनाप्येके लौकिकत्वं न
मन्यते । होमाष्टकाधिके लुप्ते धृतोऽप्यग्निर्विनश्यति ॥ ११५ ॥ अतोऽल्पहोमलोपेऽपि यशुद्वापो
विनश्यति । आधानपुनराधाने विकल्पेनात्र चोदिते ॥ ११६ ॥ लुप्ते होमद्वये प्राह लौगाक्षिरनला-
हितम् । ज्वलत्स्वग्निषु कर्तव्या तन्तुमत्येव केवला ॥ ११७ ॥ आपद्यग्निषु दीप्यत्सु मासार्धं चेन्न
हूयते । सर्वहोमानतिक्रान्तान्पक्षान्ते पक्षहोमवत् ॥ ११८ ॥ समस्य जुहुयात्पश्चादिष्टिस्तन्तुमती
भवेत् । न तत्र पुनराधेयमिति कौषीतकिश्रुतेः ॥ ११९ ॥ वत्सरं वत्सराद्धं वा होमलोपे मतान्त-
रम् । आपत्काले न नश्यन्ति दीप्यन्ते चेद्भुताशनाः ॥ १२० ॥ पञ्च कार्याः पुरोडाशा होमे लुप्ते-
ऽर्द्धवत्सरम् । पथिकृत्प्रथमो ज्ञेयः पावकः शुचिरेव च ॥ १२१ ॥ व्रतपतिस्तन्तुमांश्चाग्नेर्देवतारुणाः
क्रमात् । सप्त कुर्यात्पुरोडाशान्होमे लुप्ते तु वत्सरम् ॥ १२२ ॥ पवमानः पावकश्च शुचिः पथिकृदि-
त्यपि । वैश्वानरो व्रतपतिस्तन्तुमानिति सप्तमः ॥ १२३ ॥ विशेषतोऽग्निरेव स्याद्देवताऽत्र यथाक्रमम् ।
एकारम्भपरार्द्धान्तविच्छेदेष्वविशेषतः ॥ १२४ ॥ मनस्वतीं व्रतयुतां नाधानमनले सति । इयमापसु
घोरासु मिलितासूपयोक्ष्यते ॥ १२५ ॥ द्वादशाहाहुतिच्छेदे कुर्युरन्ये मनस्वतीम् । अरण्योः क्षयना-
शाग्निदाहेष्वग्निं समाहितः ॥ १२६ ॥ पालयेदुपशान्तेऽस्मिन्पुनराधानमिष्यते । एकारण्यां विनष्टा-
यामस्ति चैदितराऽरणिः ॥ १२७ ॥ तां छित्वा मन्थनं प्रोक्तं भाष्ये बौधायनीयके । अरणी मथना-
शक्ते जन्तुभिर्मथनेन वा ॥ १२८ ॥ स्यातां चेदरणी नूत्ने ग्राह्ये शास्त्रोक्तलक्षणे । श्रोभूतेऽनुष्ठिते दर्शे
तस्मिञ्जीर्णारणिद्वयम् ॥ १२९ ॥ शकलीकृत्य पाश्चात्ये ब्रह्मैव निक्षिप्य दीपयेत् । ततो दक्षिणहस्तेन
नूतनामुत्तरारणिम् ॥ १३० ॥ गृहीत्वा सव्यहस्तेन गृहीयादधरारणिम् । ते उभे अरणी तत्र दीप्ति-
ऽग्नौ धारयन् जपेत् ॥ १३१ ॥ उद्बुध्यस्वाग्ने इत्येतदयन्ते योनिरित्यपि । उद्बुध्यस्वाग्ने
प्रविशस्व योनिमन्यां देवयज्यायै वोढवे जातवेदः । अरण्योररणिमनुसंक्रमस्व जीर्णां तनुमजी-
र्णया निर्णुदस्वेति प्रथमो मन्त्रः । मन्थनस्यावृतासम्यङ्मथित्वाऽग्निं विहृत्य च ॥ १३२ ॥
विलाप्योत्पूयदर्भाभ्यां सुच्यादाय चतुर्वृतम् । जुहोत्याहवनीयेऽग्नौ मनस्वत्या घृतं तथा ॥ १३३ ॥
इष्टिं तन्तुमतीं कुर्याच्छरावं दक्षिणां ददेत् । वृत्तं प्रादेशमात्रं तु शरावं निगमोदितम् ॥ १३४ ॥
इत्यनारोपितारण्योः क्षये ग्राह्ये नवे पुनः । तदलाभे यदोद्वापेत्तदा स्यात्पुनराहितिः ॥ १३५ ॥
कामे निमित्तयोगे वा पुनराधेयमिष्यते । निमित्तेषु यथायोगमाधानमपि वा भवेत् ॥ १३६ ॥
तत्र येषु निमित्तेषु शृङ्गग्राहिकया विधिः । तत्रैव पुनराधेयमन्यथाऽऽधानमिष्यते ॥ १३७ ॥
अन्यत्राप्यपरे प्राहुः पुनराधिर्विकल्पतः । यद्विन्नं जीवनायालं क्षुद्रं चास्यैकवत्सरम् ॥ १३८ ॥
तत्राशे पुत्रमर्त्यानां ज्ञातीनामवरोधने । अङ्गनाशेऽङ्गनानाशे पुनराधानमिष्यते ॥ १३९ ॥
ज्यानिः सर्वस्वहानिः स्यात्स्पष्टं माध्यन्दिनिश्रुतेः । पुण्यान्यन्यानि कुर्वीत श्रद्धानो विमत्सरः ॥ १४० ॥

न त्वल्पदक्षिणैर्यज्ञैर्यजेतेह कथंचन । इन्द्रियाणि यशः स्वर्गमायुः कीर्तिं प्रजां पशून् ॥ १४१ ॥
 हन्त्यल्पेन धनेनैव विप्रोऽनल्पधनो यजन् । इति पुनराधानपुनराधेययोर्निमित्तानि । अथ पुनराधाने
 पदार्थक्रमः—तत्र प्रमादात्रिरात्रमभित्यागे प्राणायामशतं, विंशतिरात्रे एकदिनोपवासः, मासद्वये
 त्रिरात्रमुपवासः, अर्धे प्राजापत्यकृच्छ्रः, एवं त्यागानुसारेण प्रायश्चित्तं कृत्वा पुनराधानम् । आल-
 स्यादिना बुद्धिपूर्वकमभित्यागे तत्तत्कालानुसारेणैन्दवादि प्रायश्चित्तम् । द्वादशाहपर्यन्तं त्रिरात्रमुप-
 वासः, मासपर्यन्तं द्वादशरात्रमुपवासः, अर्धपर्यन्तं मासं पयोव्रतं, द्विवर्षपर्यन्तं चान्द्रायणं, त्र्यब्द-
 पर्यन्तं चान्द्रायणं सोमायनं च । तदूर्ध्वमब्दकृच्छ्रं धनिनो गोदानं चेति प्रयोगपारिजाते । स्मृत्यर्थ-
 सारे तु—द्वादशाहातिक्रमे त्र्यहमुपवासः, मासातिक्रमे द्वादशाहमुपवासः, संवत्सरातिक्रमे मास-
 मुपवासः, पयोभक्षणं वेति विशेषः । एवं कालविलम्बे संकल्पपूर्वकं प्रायश्चित्तं कृत्वा पुनराधानम् ।
 यत्र तु येन केनचिन्निमित्तेनाग्निनाशः कालविलम्बश्च नास्ति, तत्र प्रायश्चित्तमकृत्वैव पुनराधानम् ।
 नित्यक्रियां विधाय देशकालौ संकीर्त्य—एतावन्तं कालमावसथ्याग्निविच्छेदजनितप्रत्यवायपरिहारार्थमे-
 तावत्प्रायश्चित्तममुकप्रत्याग्रायत्वेनाहं करिष्ये इति सङ्कल्पः । लुप्तानां होमानां तण्डुलादिद्रव्यं ब्राह्म-
 णाय संप्रददे इति हौम्यं दद्यात् । सायंप्रातर्होमानां तथा दर्शपूर्णमासस्थालीपाकानां संपत्तिपर्याप्तं
 ब्रीह्यादिद्रव्यमाज्यं च दद्यादिति प्रयोगरत्ने । ततः शुचौ काले शुचिराचान्तः प्राणानायम्य देश-
 कालौ स्मृत्वा विच्छिन्नावसथ्यस्य पुनराधानं करिष्ये इति संकल्पः । नान्दीश्राद्धाभावः । खरे
 पञ्चभूस्ंस्कारादिब्राह्मणतर्पणान्तमाधानवत्सर्वं कार्यम् । अथ सभार्यस्य प्रवासप्रसक्तावग्निसमारोप-
 विधिः । प्रातर्होमानन्तरमरणिद्वयमयन्ते योनिरिति मन्त्रेणावसथ्ये प्रतपतीत्यरणिपक्षे समारोपः ।
 आहरणपक्षे तु—अयन्तेयोनिरिति मन्त्रेणाश्वत्थसमिधमावसथ्ये प्रतपति । अथवा याते अग्ने यज्ञिया
 तनूस्तयेह्यारोहात्मानमवच्छावसूनि कृण्वन्नमेन्नर्यापुरुणियज्ञोभूत्वायज्ञमासीद स्वां योनिं जातवेदो भुव
 आजायमानः सक्षय एहीति मन्त्रेण पाणी प्रतप्यात्मनि समारोपयेत् । तत्र प्रादुष्करणकाले अरणी-
 समारोपे अरणी निर्मथ्य प्रत्यवरोहजातवेदः पुनस्त्वं देवेभ्यो हव्यं वह नः प्रजानन् । प्रजां पुष्टिं
 रयिमस्मासु धेह्यथा भव यजमानाय शंभ्योः । इत्यनेन खरेऽग्निस्थापनम् । अश्वत्थसमित्समारोपणे
 वैश्यादिगृहादग्निमाहृत्य खरे पञ्चाग्न्यर्थान्संस्कारान्कृत्वाऽग्निं स्थापयित्वा प्रत्यवरोहेतिमन्त्रेण तां
 समिधमग्नौ निदध्यात् । आत्मसमारोपपक्षे सर्वदाऽऽप्सुश्यस्पर्शनं जले निमज्जनं स्नानं स्त्रीगमनं चा-
 कुर्वन्मूत्रपुरीषोत्सर्गं शौचमकृत्वा चिरकालमतिष्ठंश्च होमकाले आत्मसमारूढमग्निमुच्छ्वासरूपेण प्रत्य-
 वरोहेतिमन्त्रेण लौकिकाग्नौ निदध्यात् । एवं यथाधिकारमग्निं प्रतिष्ठाप्य होमं कुर्यात् । इदं समारो-
 पणं द्वादशरात्रपर्यन्तमेव कुर्यादिति प्रयोगरत्ने । कातीयानां त्वरणिसमारोपः श्रौते दृष्टः तद्-
 त्स्मात्तेऽपि कार्यं उक्तत्वादिति शिष्टाः । समित्समारोपणेऽपि अयं ते योनिरिति मन्त्रेण समारोप्य
 प्रादुष्करणकाले लौकिकमग्निं संस्थाप्य तत्र तूष्णीं समिधमादध्यादिति वृद्धाः । वस्तुतस्तु कातीया-
 नामपि समित्समारोपः शाखान्तरोक्त एव भवति । स्वशाखायां समित्समारोपस्यानुक्तत्वात् ॥ * ॥

(विश्व०)—‘आवसथ्या०’ [आवसथ्यमिति शास्त्रबोधितसंस्कारसंस्कृते प्रदेशविशेषे स्थापनम् ।
 केचित्तु आवसथ्यं च तदाधातास्कृतेप्रदेशविधिकारिकर्तृककर्तव्यताविशेषोपलक्षितस्याग्नेर्नामधेयं,
 तस्याधानं परिभाषाशास्त्रबोधितं चेति कर्मधारयमाहुः । तन्न । समस्यमानपदार्थसामानाधिकरण्यस्य कर्म-
 यारयार्थत्वेन वह्निकर्तव्यतयोः प्रत्येकमावसथ्यपदवाच्यत्वाभावेन सामानाधिकरण्याभावादिति दिक् । ?]
 तत्कदा कर्तव्यमित्याकाङ्क्षायामुक्तं—दारकाल इति । दारत्वनिष्पत्त्यधिकरणक्षणाऽव्यवहितोत्तरे क्षण
 इत्यर्थः । ‘दायाद्यकाल एकेषां’ विभागिनो भ्रात्रादेर्धनविभागकालो दायाद्यकालः, एकेषामाचार्या-
 णामित्यर्थः । तथाच तेषां मते भ्रात्रादिमतो दारावच्छिन्नदायाद्यकालकरणपक्षेऽपि दारकालकरण-

प्रयोज्यप्रायश्चित्ताभावेनाऽभ्रात्रादिमतो दारकाल एवाधिकारादकरणप्रयुक्तप्रायश्चित्ताच्च व्यवस्थया विकल्पोऽत्र द्रष्टव्यः, अभ्रातृमतो दारकाले भ्रातृमतो दायाद्यकाल इति । उपलक्षणमेतत् । वैशाखा-
मावस्यायां वा पौर्णमास्यां वा शुक्लपक्षे नक्षत्राधानं वा पितरि प्रेते एकादशाहे वा । तथाच शाङ्खा-
यनगृह्यकारः—समावर्त्यमानो यत्रान्त्यां समिधमादध्यात्तमग्निमिन्धीत वैवाह्यं वा दायाद्यकाल
एके प्रेते वा गृहपतौ स्वयं ज्यायान्वैशाख्याममावास्यायामन्यस्यां वा कामतो नक्षत्र एक इति ।
एवं ज्योतिःशास्त्रप्रतिपाद्या अपि कालाः आवसथ्याद्यर्थं ध्येयाः । केचित्तु ज्योतिःशास्त्रप्रतिपाद्य-
दोषराहित्ये सति दारकालदायाद्यकालयोरेवावसथ्याधानमिच्छन्ति । तत्कथं कर्तव्यमित्याकाङ्क्षया-
माह—‘वैश्यस्य बहुपशोर्गृहादग्निमाहृत्य चातुष्प्राश्यपचनवत्सर्वं’ कुर्यादिति सूत्रशेषः । यथाहि चातु-
ष्प्राश्यपचनेनाग्निहोत्राधाने आहरणपक्ष उक्तः तथात्रापि चातुष्प्राश्यपाककरणकः पूर्वोत्तरकर्तव्यता-
स्तोमान्वितः अग्निहोत्रवदेव, यथा ह्यग्निहोत्रे गार्हपत्यः आह्रियते तथात्रापि आवसथ्याभिधोऽग्नि-
राहर्तव्य इत्यर्थः । तत्र निर्मथ्याभ्याधानांशमपवदितुमाह ‘गृहादग्निमाहृत्य’ गृहिण्यन्वितादि-
त्यर्थः । ‘न गृहं गृहमित्याहुर्गृहिणी गृहमुच्यते’ इत्यादिश्रवणात् । तथाच गृहिणीसंबन्धेनावस-
थ्याधिकारद्योतनादावसथ्याग्निमतो गृहादित्यर्थः । अग्निं पाकार्थं महानसे उद्धृत्य पुनश्च वैश्वदे-
वार्थमावसथ्ये नीतशेषमित्यर्थः । आहृत्य स्वावसथ्यागारसंस्कृतं खरं प्रतीति शेषः । आवसथ्या-
ग्निमत्त्वमप्यतिप्रसक्तमत आह वैश्यस्येति । अन्यदपि गुणवत्त्वं तस्य विवक्षितमित्याह बहु-
पशोरिति । तादृशवैश्यालाभे कात्यायनसूत्रात्सूत्रान्तराच्चास्वरीषाद्बहुयाजिनो ब्राह्मणगृहाद्बह्वन्न-
पाकाद्ब्राह्मणमहानसाद्वा अग्निराहर्तव्यः । तथाच तादृशगृहादग्निमाहृत्य चातुष्प्राश्यपचनवत्सर्वं
कुर्यादित्यन्वयः । तत्रायं पदार्थक्रमः । अधिकारसंपत्त्यनन्तरं कालानतिक्रमे शरीरशुद्धयर्थं किञ्चि-
त्प्रायश्चित्ताचरणं कृत्वा तत्कालमेवावसथ्याधानं कुर्यात् । अधिकारे सत्यकरणात्कालातिक्रमश्चेदति-
क्रान्तसमासमसंख्यानि कृच्छ्राणि चरित्वा समाद्धपादपक्षाद्यतिक्रमे कृच्छ्रार्थतुर्यांशद्वादशांशादि
चरित्वा तर्जनीमध्यमानामिकानां समुदितानां पर्वद्वयपूर्तिपर्याप्ताहुतीरतिक्रान्ताहचतुर्गुणाः ब्राह्म-
णाय दत्त्वा तदुत्तरकाले आवसथ्यं कुर्यात् । हौम्यं दद्यादित्युक्तत्वात्पक्षाद्यादिद्रव्यदान-
निषेधः । तत्रादौ मातृपूजाभ्युदयिके विधाय देशकालौ संकीर्त्यावसथ्याग्निमहमावास्य इति
संकल्प्य तत्र मे त्वमध्वर्युर्भवेत्यध्वर्योः वरणं कुर्यात् । ततस्तं गन्धपुष्पवस्त्रचन्दनादिभिरर्चयेत् ।
ततः सुप्रोक्षितादिकृत्वायजमानयोस्तिलकादि कृत्वा आशीर्मन्त्रान्ब्राह्मणाः पठन्ति । ततो
ऽध्वर्युः स्फ्यं गृहीत्वा अग्न्यगारं दक्षिणपूर्वद्वारं जाबालश्रुतितः पञ्चारत्निप्रमाणं करोति । ततो
वपनम् । यजमानयोर्हस्ते उपलब्धक्षौमसमर्पणं तदभावे वस्त्रसमर्पणम् । परिधास्या इति मन्त्रेण यज-
मानो वस्त्रं परिधत्ते । उत्तरीयं च यशसामेति । ततो यजमानः द्विराचमनं करोति पत्नी च वस्त्रयोः
परिधानं करोति । ततोऽध्वर्युरावसथ्यखरे पञ्चसंस्कारान्कृत्वा पुनरुल्लिख्य यजमानेनान्वारब्धो-
ऽभ्युक्ष्य तत्र हिरण्यशकलं निधायोषान्निवपति । ततस्तैरूपैः सकलं मण्डलं छादयित्वा आखूक-
रान्निवपति । ततस्तेनाखूकरेण वृत्ताकारः आवसथ्यखरः कार्यः । स च चतुर्दशाङ्गुलमितरञ्जु-
भ्रामणेन क्षेत्रफलांदरत्निमात्रमितः संपद्यते । ततः परितः प्रान्तेषु पञ्चाशतं शर्कराः संलग्ना निदधाति ।
उपर्यपि हिरण्यमेके । ततऽआचारादहतेन वस्त्रेण तं खरमाच्छाद्य स्वस्तिवाचनशान्तिपाठादि कुर्वन्
बहुपशोर्वैश्यस्य गृहं गलेत् । तदलाभे गोभिलादिसूत्रादस्वरीषाद्बहुयाजिनो ब्राह्मणगृहाद्बह्वन्नपाका-
द्ब्राह्मणमहानसाद्वाऽग्निमाहृत्य [स्वाग्न्यगारे वर्तमानं खरं प्रवरस्य ?] भूर्भुवः आदित्यानां त्वा देवानां
व्रतपते व्रतेनादध इति मन्त्रेण पूर्वसंस्कृते खरे तमग्निं संमुखं स्थापयत्यध्वर्युः । ततो यजमानः यथोपपन्नं
भोजनं करोति । ततोऽध्वर्युरस्तमिते सवितरि रोहिते चर्मण्यनजुहे चत्वारि प्रसृतित्रयमितानि

ब्रीहितण्डुलपात्राणि मिमीते । तं चातुष्प्राश्यं पचत्युद्धास्यासेचनं मध्ये कृत्वा सर्पिरासिच्याश्वत्थी-
 स्तिस्रः समिधो घृताक्ता आदधाति समिधाग्निमिति प्रत्यृचमुपत्वेति जपति द्वितीयां वाऽध्वर्युः । चत्वारो
 ब्राह्मणाः प्राश्नन्ति चतुर्थोऽध्वर्युस्ततोऽध्वर्यू राद्धस्ते ब्रह्मौदन इत्याह । ततो यजमानश्चातुष्प्राश्यभो-
 क्तृभ्यो वरं ददाति । ततो यजमानश्छन्दांस्यनेन प्रीणीम इत्याह । एवमावसथ्याधानदिवसात्प्राग-
 व्यवहितसंवत्सरपरिपूर्तिपर्यंतं प्रत्यहं चातुष्प्राश्यं पक्त्वाऽध्वर्युप्रभृतिभ्यश्चतुर्भ्यो भोजयित्वा वरं
 च दत्त्वा तावच्चातुष्प्राश्यसंस्कृतेऽग्नौ पूर्णाहुतिहोममावसथ्यहोमं च कृत्वा आधेयदेवताभ्यः स्थालीपाकं
 श्रपयित्वेत्यादिवक्ष्यमाणमाधानाङ्गं चरुं श्रपयेत् । पूर्णाहुतिहोमो वक्ष्यते । अयं च सर्वोऽप्यर्थश्चातुष्प्रा-
 श्यपचनवत्सर्वमेतत्सूत्रातिदिष्टाऽग्निहोत्राधानधर्मलाभाल्लभ्यते । केचित्तु वैश्यादिकुलादग्निमाहृत्य चातु-
 ष्प्राश्यं पक्त्वा चतुर्भ्यो दत्त्वा वरं च दत्त्वा तत्कालमेवाग्न्याधेयदेवताभ्यः स्थालीपाकादीच्छन्ति । अप-
 रे तु पञ्चसंस्कारान्कृत्वा अग्निप्रतिष्ठाप्य चातुष्प्राश्यं पक्त्वा ब्राह्मणेभ्यो दत्त्वाग्न्याधेयदेवताभ्यः स्था-
 लीपाकादीच्छन्ति । अत्रापि स्थालीपाकादौ विशेषः अग्रे लेखनीयः । एवमाहरणपक्षमुक्त्वा इदानी-
 मारण्यपक्षमाह—‘अरणिप्रदानमेकं’ यजमानायाऽध्वर्युः करोतीति शेषः । अरण्योः शास्त्रोक्तलक्ष-
 णयोः अधरोत्तरयोः प्रदानं प्रकर्षेण दानमाधानप्राग्दिने दिने दिवाशनदेवाः पितर इत्यादिजपानंतरं
 पूर्वद्वाराऽगारं प्रविश्याग्नेर्जघनभागे पत्न्युत्तरेणोपविष्टायाशनप्राक्कालकृताभ्युदयिकाय यजमानाय शा-
 स्त्रोक्तविधिना दानं प्रकर्षः । दानमित्यत्र द्वितीयान्तकर्माकृष्टमध्वर्युरित्येतत्कर्तृपदं कर्मणः कर्त्र-
 धीनत्वान् । धात्वर्थाकृष्टं च यजमानायेत्येतत्संप्रदानवाचिपदं दानस्य संप्रदानाधीनत्वात् । ननु तथापि
 कर्तृसंप्रदानयोरर्थाध्याहार एव घटते न पदाध्याहार इति चेत् न । पदाध्याहारस्यापि सकलतान्त्रि-
 कैकवाक्यतापन्नत्वात् । विस्तरभयान्न लिख्यते । एके श्रौतस्मार्ताद्याचारे आचार्या इत्यर्थः । तथा-
 चोद्धटपण्डावतामयमेव सिद्धान्तपक्ष इत्यभिप्रायः । अत्र हेतुमाह—पञ्च महायज्ञा इति श्रुतेः । अथा-
 रणी पाणौ कृत्वेत्याद्यग्निष्टोमे अरण्योः पाणिकरणं श्रुत्या प्रतिपाद्यते तच्चारणिसाध्यम् । एवं चासा-
 द्य हवींष्यग्निमधरारणिं निदधातीत्यादिश्रुत्या मन्थनक्रियापीष्ट्यङ्गतया प्रतिपाद्यते । साप्यरणि-
 साध्या । एवं चासाद्य हवींष्यग्निमन्थनादि श्रूयते । एवं च वेदबोधितकर्तव्यतास्तोमस्यारणि-
 साध्याग्निसाध्यत्वेन पञ्चमहायज्ञानामपि वेदबोधितकर्तव्यताकत्वात्तेषां चावसथ्याग्निसाध्यत्वादा-
 वसथ्याग्नेरप्यारण्येतैव सिद्धान्तः । तदिदमुक्तं पञ्चमहायज्ञा इति श्रुतेरिति । अत्राप्ययं पदार्थ-
 क्रमः । आदौ देहशुद्धिः । कालानतिक्रमश्चेत्तत्कालमेवाधानम् । कालातिक्रमे यावन्त्यब्दान्यतीतानि
 निरग्नेर्विप्रजन्मनः । तावन्ति कृच्छ्राणि चरेद्धौम्यं दद्याद्यथाविधि इत्यादिस्मृतिबोधितं प्रायश्चित्ता-
 चरणं कृत्वाऽऽवसथ्यं कुर्यात् । एतच्च आहरणपक्षोपपादनप्रस्तावे उपपादितं तत्रैवानुसंधेयम् । ततः
 आधानपूर्वदिने पूर्वाह्णे देशकालौ संकीर्त्यावसथ्याग्निमहमाधास्य इति संकल्प्य मातृपूजाभ्युदयिके विधा-
 याऽध्वर्यु वृणीते पूर्ववत्संकल्प्य ततस्तं गन्धपुष्पादिभिरभ्यर्च्य मधुपर्केण वा पूजयित्वा स्वस्य माङ्ग-
 ल्याशीर्ग्रहणं च (ब्राह्मणानां च अर्थात्) । ततोऽग्न्यगारकरणमध्वर्योः । पौर्णमासवद्वपनं यजमानस्य ।
 उपलब्धक्षौमसमर्पणमध्वर्योः । दम्पत्योर्यजमानयोर्मन्त्रेण परिधानम् । तत आचमनम् । ततोऽध्वर्युः
 खरे पञ्चसंस्कारान् करोति । आहरणपक्षोक्तयोनेराहरणं, खरे स्थापनं, यजमानो भुङ्के । सूर्यास्तस-
 मीपेऽग्न्यगारप्राग्द्वाराग्नेर्दर्भास्तृतायां भूमौ पत्न्युत्तरत उपविश्य तिष्ठतो वा यजमानस्य देवाः
 पितर इति जपः । पूर्वद्वारेण प्रविशति यजमानो दक्षिणेन पत्नी । पश्चादग्नेरुपविशतः दक्षिणतः
 पत्नी । ततोऽध्वर्युः अश्वत्थशमीगर्भारणी शास्त्रोक्तलक्षणे आचारादहतवस्त्राच्छादिते यजमानाय
 समर्पयति । यजमानः अङ्के स्थापयति । पत्न्यपि अधरारणिं यजमानाङ्कादृहीत्वा स्वाङ्के स्थापयति ।
 आवसथ्याग्निसाधनभूते इमे अरणी आवाभ्यां परिगृहीत इत्यङ्गीकारं कुरुतः । इमानि पात्राणि

परिगृहीतानीति पात्राणि परिगृहीतः । ततः पीठादौ स्थापिते अरणी चन्दनादिभिः पूजयतः । द्विजाशीः प्रतिगृह्य देवब्राह्मणान्नमस्यतः । ततोऽस्तमिते सवितरि आवसथ्यागारेऽजं वध्नाति न वा । तत आहरणपक्षवचातुष्प्राश्यपाको वरदानान्तः । एके अध्वर्यवे वरदानमिच्छन्ति न सर्वेभ्यः । प्रतिग्रहकर्तुरभीष्टदातुर्दानशक्यं द्रव्यमुच्यते वरः । समर्थश्चेत्तदा चतुःकार्षापणो वरः । ततः स्थापितस्याग्नेः रात्रौ जागरणधारणे काष्ठैर्गोमयपिण्डैर्वा न समुच्चितैः । ततः प्रातः प्रत्यूषे स्नात्वा त एव वस्त्रे पुनः प्रक्षाल्य शोषयित्वा पत्नीयजमानौ परिधीयाताम् । अध्वर्युरपि प्रातः स्नात्वा तमग्निमुपशमय्य वाचं यच्छापूर्णाहुतेरिति यजमानं प्रेष्यति । तत आपूर्णाहुति वाग्यतो भवति यजमानः । ततोऽध्वर्युरावसथ्यखरे पञ्चसंस्कारान् कृत्वा पुनरुह्निव्याभ्युक्ष्याऽन्वारब्धे हिरण्यं निधायोषास्कृत्वनिवपनान्तमाहरणपक्षवत्करोति । हिरण्यमुपर्येके । तत आचाराद्वस्त्रेण खरमाच्छाद्योदिते सूर्येऽनुदिते वा मनथनं कुर्यात् । तत्र पूर्वमश्वमानयेति प्रैषो यजमानपुरुषं प्रति । अग्रेपरभागे दर्भास्तृतायां भुवि उत्तराग्रामधारणि निधायोत्तरारणेरीशानदिक्स्थं प्रमन्थं छित्त्वा श्लक्ष्णं कृत्वा चात्रबुधगतगर्तमध्ये प्रोतयेत् । ततोऽधरारणेर्मूलादष्टाङ्गुलं त्यक्त्वाऽग्राच्च द्वादशाङ्गुलम् । अन्तरं देवयोनिः स्यात्तत्र मथ्यो हुताशन इत्यनेन देवयोनी प्रमन्थनं कुर्यात् । यजमानस्य यन्त्रधारणम् । पत्न्याः मनथनम् । तयोरशक्तावन्ये यन्त्रं धारयन्ति मथन्ति च । जातेभ्रावध्वर्यवे वरदानम् । मनसैके । ततः शरावादिनाऽग्निं धृत्वा धूप्यमानेऽग्नौ श्वासप्रक्षेपः । प्राणममृते दध इति । तत उच्छ्वासोऽमृतं प्राण आदध इति । ततो दारुभिर्ज्वलन्तमग्निं भूर्भुवः आदित्यानां त्वेत्यादिमन्त्रेणाहरणपक्षवत् खरे स्थापयति । अश्वस्योत्सर्गः । अजस्य च । ततः पूर्णाहुतिहोमः । आज्यनिर्वापः, अधिश्रयणं, सुक्सुवयोः संमार्गः, आज्योद्वासनं, पवित्राभ्यामुत्पवनमवेक्षणं, चतुर्गृहीतग्रहणं, चतुर्थेऽन्यसुवेण सुचं पूरयेत् । परिस्तरणं तिष्ठन्समिदाधानमुपविश्य अग्निं ध्यात्वा यजमानान्वारब्धो जुहोति । वरं ददामीति वाग्विसर्जनम् । इदमग्नय इति त्यागो वरदानं ततस्तूष्णीमावसथ्यहोमः । तिष्ठन्समिन्नयप्रक्षेपः । उपविश्य पर्युक्षणम् । प्रथमामाहुतिमग्निं ध्यात्वा हुत्वाग्नेयं त्यक्त्वा द्वितीयां च पात्रान्तरे प्रक्षिप्य तृतीयां सूर्यं ध्यात्वा जुहोति । इदं सूर्यायेतित्यागः । चतुर्थीं गृहीत्वा द्वितीयया सह प्रजापतिं ध्यात्वा जुहोति । इदं प्रजापतये इति त्यागः । अपरे पुनः सद्यस्कालतामावसथ्याधानस्येच्छन्ति । अग्न्याधेयं न केवलं होमान्तमावसथ्यं किंत्वन्यदप्यस्तीत्याह—‘अग्न्याधेयेति’ अग्नयो गार्हपत्यादय आधीयन्ते निष्पाद्यन्ते यस्मिंस्तद्ग्न्याधेयमग्निहोत्रमित्यर्थः । तस्मिंस्तस्य वा देवता अग्न्याधेयदेवताः, अग्निः पवमानोऽग्निः पावकोऽग्निः शुचिरदितेस्ताभ्यः, स्थाल्यां पाकः स्थालीपाकः, तमग्निहोत्राधानदेवतोद्देश्यकं स्थालीपाकमित्यर्थः । श्रपयित्वा परिभाषाशास्त्रोक्तविधिना पक्त्वाऽऽज्यभागान्तं कृत्वा । तच्चैवम्,—आवसथ्यं हुत्वा दक्षिणतो ब्रह्मासनमास्तीर्येत्यारभ्य पर्युक्षणान्तां परिभाषां निर्वर्त्य सुवेणाज्यमादाय प्रजापतये स्वाहा इन्द्राय स्वाहेत्यावारसंज्ञके आहुतीर्हुत्वाग्नये स्वाहा, सोमाय स्वाहेत्याज्यभागान्तं कृत्वेत्यर्थः । तत्र विशेषः—अग्नये पवमानायाग्नये पावकायाग्नये शुचयेऽदित्यै त्वाजुष्टं गृह्णामि । एवं त्रिः । तूष्णीं चतुर्थम् । प्रोक्षणे अग्नये पवमानायाग्नये पावकायाग्नये शुचयेऽदित्यै त्वाजुष्टं प्रोक्षामि । शेषं प्रकृतवत् । आज्यभागान्ते आज्याहुतीर्जुहोति । आज्येनाहुतय आज्याहुतयस्ताः काः त्वन्नोऽअग्ने, स त्वन्नो अग्न, इमंमे वरुण, तत्त्वायामि, येतेशतम्, अयाश्चाग्ने, उदुत्तमं, भवतन्न इत्यष्टौ प्रतिमन्त्रमाज्याहुतीर्जुहोतीत्यन्वयः । तथा चाष्टसंख्यावच्छिन्नैर्मन्त्रैरष्टावाज्याहुतीर्जुहोतीत्यर्थः । आज्यभागाविष्टेतत्सूत्रमाहुतीनामवसरज्ञापनार्थमष्टग्रहणं मन्त्रप्रतीकसंशयव्युदासार्थम् । त्यागस्तु इदमग्नीवरुणाभ्याम् १ । इदमग्नीवरुणाभ्याम् २ । इदं वरुणाय ४ । इदं वरुणायसवित्रे विष्णवे विश्वेभ्योदेवेभ्यो मरुद्भ्यः स्वर्केभ्यः ५ । इदमग्नयेऽयसे ६ । इदं

वरुणायादितये ७ । इदं जातवेदोभ्याम् ८ 'पुरस्तात् । एवमुपरिष्ठात्स्थालीपाकस्याग्न्याभेयदेवताभ्यो हुत्वा जुहोति' प्रागुक्ताभ्यः अग्निहोत्रदेवताभ्यः स्विष्टकृत्सहिताभ्यः स्थालीपाकं हुत्वा पुरस्ता-
द्यथाऽष्टर्चहोमः कृतः एवमुपरिष्ठात्स्थालीपाकहोमानन्तरमष्टर्चं जुहुयादित्यर्थः । ननु पुरस्तादित्येतत्पदं
व्यर्थमाज्यभागाविष्टाज्याहुतीरित्यनेनैव स्थालीपाकहोमात्प्राक्तस्य लब्धत्वादिति चेत् । न । उत्तरसूत्रा-
तिदेशप्राप्त्यर्थत्वात् । स्विष्टकृते 'गातुविद इति । अत्र चशब्दोऽप्यर्थः । अपिश्च समुच्चयार्थः
पुरस्तादेवमुपरिष्ठादित्येतत्सूत्रांशं समुच्चिनोति । स्विष्टकृद्धोमेऽप्ययास्यग्नेरित्यारभ्य विदः स्वाहेत्य-
न्तामाज्याहुतिं पुरस्तादेवमुपरिष्ठाज्जुहोतीत्यन्वयः । तथाच स्थालीपाकेन प्रधानाश्चतस्र आहुतीर्हुत्वा
अयास्यग्नेरित्याज्याहुतिं हुत्वा स्थालीपाकेन स्विष्टकृद्धोमं कृत्वा पुनरयास्यग्न इत्याज्याहुतिं जुहुया-
दित्यर्थः । ततः स्थालीपाकहोमोत्तरकालीनोऽष्टर्चहोमः । ततो महाव्याहृत्यादिप्राजापत्यान्ता
नित्या वक्ष्यमाणा नवाहुतयः । 'वर्हिर्हुत्वा प्राश्नाति' पाकयज्ञेष्ववत्तस्यासर्वहोमो हुत्वा
शेषप्राशनमित्यस्यानुवादोऽयं प्राश्नातीति । एतच्च कदा कर्तव्यमित्याकाङ्क्षायामुक्तं वर्हिर्हुत्वेति ।
प्राश्नातीत्यनेन श्रुतौ दृष्टानि प्रतिपत्तिकर्माणि लक्ष्यन्ते । तथाहि । मार्जनं पवित्रयोः
स्मात्तैग्नौ प्रक्षेपः, ततः पूर्णपात्रवरयोरन्यतरदावसथ्याधानस्य साङ्गतासिद्धर्थं पूर्णपात्रं वरं वा
दक्षिणां चतुर्मुखप्रीतये संप्रददे इति संकल्प्य कस्मैचिद्विप्राय दद्यात् । चतुर्थीकर्मादौ उपविष्टाय
ब्रह्मणे दद्यात् । ततः सर्वप्रायश्चित्तहोमः । व्यस्ताः समस्ताश्चतस्रो महाव्याहृतयः, त्वन्नः, सत्वन्नः,
अयाश्चाग्ने, येतेशतं, उदुत्तमम्, एतदाहुतिनवकं सर्वप्रायश्चित्तसंज्ञकं, ततः प्रणीताविमोकः, तत
एकस्मै वक्ष्यमाणलक्षणाय ब्राह्मणाय भोजनं दद्यात् । कर्मापवर्गे समित्प्रक्षेपोऽनौ । उत्सर्जनं ब्रह्मणः
उपयमनकुशानामग्नौ प्रक्षेपः । अयं च पदार्थक्रमः प्राश्नातीत्येतत्सूत्रलक्षितो लभ्यते । 'ततो ब्राह्मण-
भोजनम्, आवसथ्ये त्रयस्त्रिंशदिति परिशिष्टात्रयस्त्रिंशत्संख्याकेभ्यो ब्राह्मणेभ्यो भोजनदानम् । केचित्तु
त्रयोविंशतिमिति पाठमाहुस्तन्मते त्रयोविंशतिसंख्याकेभ्य एव भोजनदानम् । ते चाव्ययनशीलास्तप-
स्विनो ज्ञेयाः । शाङ्खायनगृह्यकारोऽपि । कर्मापवर्गे ब्राह्मणभोजनं वाग्रूपवयःश्रुतशीलवृत्तानि गुणाः श्रुतं
तु सर्वानत्येति न श्रुतमतीयात् । मन्त्राश्च ब्राह्मणं चैव श्रुतमित्यभिधीयते । अधिदैवतमध्यात्ममधियज्ञ-
मिति त्रयम् । क्रियावन्तमधीयानं श्रुतवृद्धं तपस्विनम् । भोजयेत्तं सकृद्यस्तु न तं भूयः...दशनुते(?)
यां तितर्पयिषेत्कांचिदेवतां सर्वकर्मसु । तस्या उद्दिश्य मनसा दद्यादेवंविधाय वै । नैवंविधे हविर्न्यस्तं
न गच्छेदेवतां कचित् । निधिरेष मनुष्याणां देवानां पात्रमुच्यते इति । तथा चैवंविधानां ब्राह्मणानां
त्रयस्त्रिंशत्संख्याकानां त्रयोविंशतिसंख्याकानां वा भोजनमिति षष्ठीतत्पुरुषः । प्रयोगश्चैवम्—देशकालौ
संकीर्त्य कृतैतदावसथ्याधानकर्मणः साङ्गतासिद्धर्थं यथासंपन्नेनाग्नेनातृप्तिपर्याप्तेन त्रयस्त्रिंशत्संख्याकान्
त्रयोविंशतिसंख्याकान्वा ब्राह्मणानहं तर्पयिष्ये इति । एतेन लाघवादेकमेव ब्राह्मणमावसथ्ये भोजये-
दित्येवं वर्णयन्तो हरिहरादयः प्रत्युक्ता वेदितव्याः । ततः सुप्रोक्षितादि कृत्वा आत्मवाससी पत्नी-
वाससी च अध्वर्यो तुभ्यमहं संप्रदद इत्यात्मपत्नीपरिहितवस्त्रदानमध्वर्यवे, बृहस्पतये त्वेति प्रतिग्रहः ।
ततो यजमानस्य माङ्गल्याद्याशीर्वादांश्च द्विजाः पठेयुः । इत्यावसथ्याधानम् ।

प्रसङ्गात्किंचिल्लिख्यते—। अधिकारे सत्यालस्यादूर्ध्वमाधानाकरणे चान्द्रायणम् । मासातिक्रमे
त्वेकमुपोषणम् । तदुक्तं—कृतदारो गृहे ज्येष्ठो यो नादध्याद्भुताशनम् । चान्द्रायणं चरेदूर्ध्वं प्रतिमास-
महोऽपि वा । अथ कृताधान आलस्याच्चेदग्निं त्यजति मासद्वयं स प्राजापत्यं चरेत् । मासचतुष्टयं
चेदतिकृच्छ्रम् । मासषट्कं चेत्पाराकः । संवत्सरं चेत्पयोत्रतम् । तदाह व्याघ्रपादः—मासद्वयं तु यो
वर्हिं त्यजेदेतत्समाचरेत् । नास्तिक्यात्कृच्छ्रमेकं तु होमद्रव्यं ददाति चेत् । तथा योऽग्निं त्यजति ना-
स्तिक्यात्प्राजापत्यं चरेद्विजः । अन्यत्र पुनराधानमुपदिष्टं मनीषिभिः । तथा । चतुष्टये तु संपूर्णे

मासानां तु हुताशनम् । त्यक्त्वातिकृष्टं कुर्वीत ततः पापात्प्रमुच्यते । तथा । पण्मासास्त्यजते योऽग्निं पाराकं स समाचरेत् । ऊर्ध्वं पयोव्रतं कुर्यान्मासमेकं समाहितः । इति । संवत्सराधिककालातिक्रमे पयोव्रतं कृत्वा द्वैमासिकादि समाचरेत् । तदुक्तं स्कंदपुराणे—ऊर्ध्वं संवत्सरादग्निं यस्त्यजेत्स पयो-व्रतम् । द्वैमासिकं ततः कृत्वा त्रैमासिकमथापि वा । एवमधिकोनकालीनाग्निपरित्यागे प्रायश्चित्ताधिक्यं न्यूनत्वं च परिकल्पनीयम् । त्यागकालीनहौम्यं च विप्रेभ्यो देयम् । तदुक्तं भारद्वाजगृह्ये—, यावत्कालमहोमी स्यात्तावद्द्वयमशेषतः । तदानं चैव विप्रेभ्यो यथा होमस्तथैव तदिति । एवं प्रायश्चित्ताचरणं कृत्वा हौम्यं च दत्त्वा पुनराधानं कुर्यात् । एतच्च नास्तिक्यादग्निपरित्यागे । विपत्तौ तु शरीरशुद्धिं संपाद्य हौम्यं दत्त्वा पुनराधानं कुर्यात् । प्रसङ्गात्पुनराधाननिमित्तान्युच्यन्ते—अग्नावनुगते यस्य होमकालद्वयं व्रजेत् । उभयोर्विप्रवासे वा लौकिकाग्निर्विधीयते ॥ १ ॥ एवं, विहायाग्निं सभार्यश्चेत्सीमामुलङ्घ्य गच्छति । होमकालात्यये तस्य पुनराधानमिष्यते ॥ २ ॥ अनो विना समारूढ ऊर्ध्वं शम्यापरासनात् । हतोऽग्निर्लौकिको ज्ञेयः श्रुतौ सर्वत्र दर्शनात् ॥ ३ ॥ कुरुक्षेत्रादितीर्थानां गमने देशविप्रवे । समारोपं विनैवाग्निं नोद्वेहेयुर्विपश्चितः ॥ ४ ॥ आरोप्याऽग्नीनरण्योः स्वानुदवस्येत्सहाग्निभिः । मथ्यमानस्य दृष्टस्य नाशे, प्रत्यक्षस्य सीमान्तरनयने होमं विना वर्षातिक्रमे, उदकेनोपगमे, शिक्येनोद्वहनेऽग्निं विना शतयोजनपर्याप्तमार्गातिक्रमे, अन्त्यजादिनाग्निरुपघाते प्रसिद्धक्रियालोपे प्रवासादिनाऽग्नेरुपेक्षायां, प्रमादादधारणे, यजमानयोः प्रवासे होमसमयेऽनागतयोरेकपत्नीके पत्यौ प्रवसिते पत्न्याः अग्निं विना समुद्गानदीसंतरणे भयेन च विनाऽग्निना सहापि तादृशनदीसंतरणे पत्न्याः सीमातिक्रमणे पत्यावनागते एके, एवं पत्न्या रजोदोषे सूतके मृतके वा होमकाले वा पर्वणि वा यजमानस्य प्रवासे धूपदीपादिकरणे, स्वेदादिकरणे प्रत्यही-यपाकाकरणे, अव्यवधानं पक्षत्रयसमारोपेऽनुपहताभ्यां पूर्वार्णिभ्यां पुनराधानं कुर्यात् । अनुपहतेति पूर्वार्णी मन्थनादिना मन्थनायोग्ये चेत्तदाऽन्ये शास्त्रोक्तलक्षणे नूतने ग्राह्ये । अनुपहते अयोग्ये शकली-कृत्य दाह्ये । उपहते तु अप्सु निक्षेपव्ये । नष्टायामप्यरणौ अग्निश्चेद्देशमग्निं तिष्ठेत्तदाग्निस्थितिपर्यन्तं होमादि सर्वं कुर्यात् । उपशान्ते तस्मिन्पुनराधानं कुर्यात् । पुनराधानमप्याधानवद्भवति । प्रवसिते भर्तरि आधानं पुनराधानं च न भवति । काम्यनित्यनैमित्तिकानुष्ठानं भवति । साग्निकस्य धनार्थमेव प्रवास इति केचित् । अपरे तु सहाग्निः सपत्नीकस्तीर्थानि व्रजेदित्याहुः । वचनसद्भावादुभयं समूलम् । यस्तु नास्तिक्यादग्निं परित्यज्य पुनराधानादि न कुर्यात् स पतितवद्बहिः कार्यः । पुनश्चेच्चिरकालेन व्यवहर्तुमिच्छति तदा द्वादशाब्दं कारयित्वा व्यवहर्तव्यम् । तदुक्तं—स्वकर्महानौ नास्तिक्यान्मासेन पतनं स्मृतम् । द्वादशाब्दव्रतेनैव शुद्धिस्तस्य तु नान्यथा । नास्तिक्यं तु वेदप्रामाण्यानभ्युपगमः । अन्यथा क्रियाबाहुल्यपरित्यागे स्वल्पप्रायश्चित्तानुपदेशप्रसङ्ग इति पश्यामः ॥ २ ॥

षडध्या भवन्त्याचार्य ऋत्विग्वैवाह्यो राजा प्रियः स्नातक इति ॥ १ ॥

प्रतिसंवत्सरानर्हयेयुः ॥ २ ॥ यक्ष्यमाणास्त्विजः ॥ ३ ॥ आसनमाह-
र्याह साधु भवानास्तामर्चयिष्यामो भवन्तमिति ॥ ४ ॥ आहरन्ति विष्टरं
पद्यं पादार्थमुदकमर्घमाचमनीयं मधुपर्कं दधिमधुघृतमपिहितं कांश्ये
कांश्येन ॥ ५ ॥ अन्यस्त्रिस्त्रिः प्राह विष्टरादीनि ॥ ६ ॥ विष्टरं प्रति-
गृह्णाति ॥ ७ ॥ वर्ष्मोऽस्मि समानानामुद्यतामिव सूर्यः । इमं तमभितिष्ठामि

यो मा कश्चाभिदासतीत्येनमभ्युपविशति ॥ ८ ॥ पादयोरन्यं विष्टर आसी-
 नाय ॥ ९ ॥ सव्यं पादं प्रक्षाल्य दक्षिणं प्रक्षालयति ॥ १० ॥ ब्राह्मणश्चे-
 दक्षिणं प्रथमम् ॥ ११ ॥ विराजो दोहोऽसि विराजो दोहमशीय मयि
 पाद्यायै विराजो दोह इति ॥ १२ ॥ अर्घं प्रतिगृह्णात्यापः स्थ युष्माभिः
 सर्वान्कामानवाप्नुवानीति ॥ १३ ॥ निनयन्नभिमन्त्रयते, समुद्रं वः प्रहिणोमि
 स्वां योनिमभिगच्छत । अरिष्टा अस्माकं वीरा मा परासेचिमत्पय इति
 ॥ १४ ॥ आचामत्यामागन्यशसा सःसृज वर्चसा । तं मा कुरु प्रियं
 प्रजानामधिपतिं पशूनामरिष्टिं तनूनामिति ॥ १५ ॥ मित्रस्य त्वेति मधुपर्कं
 प्रतीक्षते ॥ १६ ॥ देवस्य त्वेति प्रतिगृह्णाति ॥ १७ ॥ सव्ये पाणौ कृत्वा
 दक्षिणस्यानामिकया त्रिः प्रयौति नमः श्यावास्यायान्नशने यत्त आविद्धं तत्ते
 निष्कृन्तामीति ॥ १८ ॥ अनामिकाङ्गुष्ठेन च त्रिर्निरुक्षयति ॥ १९ ॥ तस्य
 त्रिः प्राश्नाति यन्मधुनो मध्व्यं परमर्कः रूपमन्नाद्यम् । तेनाहं मधुनो मध्व्येन
 परमेण रूपेणान्नाद्येन परमो मध्व्योऽन्नादोऽसानीति ॥ २० ॥ मधुमतीभिर्वा
 प्रत्यूचम् ॥ २१ ॥ पुत्रायान्तेवासिने वोत्तरत आसीनायोच्छिष्टं दद्यात् ॥ २२ ॥
 सर्वं वा प्राश्नीयात् ॥ २३ ॥ प्राग्वाऽसञ्चरे निनयेत् ॥ २४ ॥ आचम्य प्राणा-
 न्तसंमृशति वाङ्म आस्ये नसोः प्राणोऽक्ष्णोश्चक्षुः कर्णयोः श्रोत्रं बाह्वोर्बलमूर्वो-
 रोजोऽरिष्टानि मेऽङ्गानि तनूस्तन्वा मे सहेति ॥ २५ ॥ आचान्तोदकाय शास-
 मादाय गौरिति त्रिः प्राह ॥ २६ ॥ प्रत्याह । माता रुद्राणां दुहिता वसूनांस्व-
 सादित्यानाममृतस्य नाभिः । प्रनुवोचञ्चिकितुषे जनाय मागामनागामदिति
 वधिष्ट । मम चामुष्य च पाप्मानः हनोमीति यद्यालभेत ॥ २७ ॥ अथ यद्युत्ति-
 सृक्षेन्मम चामुष्य च पाप्मा हत ओमुत्सृजत तृणान्यत्त्विति ब्रूयात् ॥ २८ ॥ न
 त्वेवामां सोऽर्घ्यः स्यात् ॥ २९ ॥ अधियज्ञमधिविवाहं कुरुतेत्येव ब्रूयात्
 ॥ ३० ॥ यद्यप्यसकृत्संवत्सरस्य सोमेन यजेत कृतार्घ्या एवैनं याजयेयुर्नाकृ-
 तार्घ्या इति श्रुतेः ॥ ३१ ॥ ❀ ॥ ३ ॥

(कर्कः)—आवसथ्याधानं दारकाल इत्युक्तम् । दाराहरणमेव कथं क्रियत इति तदभिधी-
 यते । तत्र च वैवाहिकस्यार्घदानं स्मर्यते । तत्प्रसङ्गेन यावन्तोऽर्घ्यास्ते सर्व एवाभिधीयन्ते षड-

ध्या भवन्तीति । षडर्घाहर्हा भवन्तीत्यर्थः । तानाह 'आचार्यः... स्नातकः इति' । प्रियस्नातकयोः पृथक्त्वज्ञापनार्थं षडग्रहणम् । उपनयनपूर्वकं यो वेदमध्यापयति स आचार्यः । ऋत्विक् प्रसिद्धः । वैवाह्यो जामाता । राजा च प्रियश्च प्रसिद्धौ । वेदमधीत्य यः स्नातस्तस्याचार्योऽर्घदानं करोति । एवं हि स्मरन्ति—तं प्रतीतं स्वधर्मेण ब्रह्मदायहरं पितुः । स्रग्विणं तल्प आसीनमर्हयेत्प्रथमं गवेति । आचार्यस्यायमुपदेशः । 'प्रतिसंवत्सरानर्हयेयुः' आचार्यादीनपि । नत्वर्वाक् संवत्सरादागतान् । यक्ष्यमाणास्त्वृत्विजः । ऋत्विजः पुनर्यक्ष्यमाणा एवार्घ्याः न ततोऽन्यत्र । 'आसनमा... भवन्तमिति' । अर्घ्यं प्रत्यध्येषणमेतत् । आहार्येत्यानाय्येत्युच्यते । 'आहरन्ति... कांशस्येन' विष्टरः उपवेशनार्थं विष्टरिका । पद्यं च विष्टरम् । पादार्थमुदकं सुखोष्णम् । अर्घम् अर्घशब्देन च उदपात्रमेवोच्यते । तथाच लिङ्गम्—यथा राज्ञ आगतायोदकमाहरेदेवमेतदिति सोमस्योदपात्रनिनयनं विधाय एतदुक्तम् । आचमनीयमुदकमेव । तथा मधुपर्कं दधिमधुवृतं कांस्यपात्रे स्थितं कांस्येनैवापिहितम् । 'एतान्याहरन्ति' बहुवचननिर्देशादर्थयितुः संबन्धिनः पुरुषाः । उच्चारणार्थं वा बहुवचनम् । 'अन्यस्त्रिस्त्रिः प्राह विष्टरादीनि' अर्थयितुर्व्यतिरिक्तोऽन्यो विष्टरादीनि त्रिस्त्रिः प्राह विष्टरो विष्टरो विष्टरः प्रतिगृह्यतामित्येवम् । 'विष्टरं प्रतिगृह्णाति' तूष्णीमेव । वष्मोऽस्मि समानानामित्यनेन मन्त्रेण विष्टरे एवाभ्युपविशति । ग्रहणोपवेशनयोर्मध्ये मन्त्रः पठितः स लिङ्गादुपवेशने विनियुज्यते, लिङ्गं हि भवति इमं तमभितिष्ठामीति । पादयोरन्यं द्वितीयं विष्टरं ददातीति वाक्यशेषः । स चायमुपदेशः प्रक्षाल्य हि पादौ विष्टरे क्रियेते, तस्मात्पाद्योत्तरकालं द्वितीयं विष्टरं ददातीति पाठोऽर्थेन बाध्यते । तथाचोत्तरं सूत्रम् । विष्टर आ... प्रक्षालयतीति । एकस्मिन्नेव विष्टरे आसीनस्य पादप्रक्षालनम् । ततो द्वितीयो विष्टर इति । 'ब्राह्मण... दोहोऽसीति' यदि ब्राह्मणोऽर्घ्यस्तदा दक्षिणं प्रथमं प्रक्षालयेत् । विराजो दोहोऽसीत्यनेन मन्त्रेण । पादार्थमुदकं गृहीत्वा प्रक्षालयत्यर्घ्य एव । 'अर्घं प्रति... ष्माभिः' इत्यनेन मन्त्रेणार्घ्य एव । लिङ्गादेवावगम्यते आप एवार्घ्य इति । 'निनयन्नभिमन्त्रयते समुद्रं वः प्रहिणोमीति' न मन्त्रान्ते निनयनम् । 'आचामत्यामागन्यशसा' इत्यनेन मन्त्रेण । 'मित्रस्य त्वेति मधुपर्कं प्रतीक्षते' अर्घ्यः । सर्वेषु चैतेषु त्रिस्त्रिरेतानि द्रव्याण्यभिधाय प्रतिगृह्यतामित्यर्थमाहान्यः 'देवस्य त्वेति प्रतिगृह्णाति' मधुपर्कम् । 'सव्ये पाणौ... स्यायान्' इत्यनेन मन्त्रेण सव्ये पाणौ स्थितं तमेव मधुपर्कं दक्षिणस्थानामिकया त्रिः प्रयौति । अनामि... रक्षयति' दक्षिणस्यैव, चशब्दात्प्रयौति च । अतश्च प्रतिप्रयवणं निरुक्षणम् । एवं च त्रिर्निरुक्षणं व्यवधानात्प्रतिप्रयवणं मन्त्राभ्यासः । 'तस्य त्रिः प्राश्नाति यन्मधुनो मधव्यमिति' अनेन मन्त्रेण । 'मधुमतीभिर्वा प्रत्यृचं' प्राश्नाति । उच्छिष्टस्यैव मन्त्रोच्चारणम् । एवं हि स्मरन्ति—मधुपर्कं च सोमे च नोच्छिष्टो भवति इति । 'पुत्रायोच्छिष्टं दद्यात्' यदवशिष्टं मधुपर्कस्य । 'सर्वं वा प्राश्नीयात्' प्राग्वाऽसञ्चरे निनयेत्' इति विकल्पः । 'आचम्य प्राणान्संमृशति' 'वाङ्म आस्य' इत्येवमादिभिर्मन्त्रैः प्रतिमन्त्रम् । अनाचान्तस्यैव प्राणायतनसंमर्शनं माभूदित्याचम्येति ग्रहणम् । साकाङ्गत्वादस्त्वित्यध्याहारः । मे इत्यस्य च सर्वत्रानुषङ्गः । अरिष्टानि मेऽङ्गानि तनूरित्यत्र सन्त्वित्यध्याहारः । 'आचान्तोदकाय शासमादाय गौरिति त्रिः प्राहेति' आचान्तोदकग्रहणं पुनराचमनमिति केचित् । अपरे त्वाहुः—आचान्तमुदकं येनासावाचान्तोदकः तदर्थं शासादानमिति । तादर्थ्यं च पश्चालम्भनस्य तदर्थत्वात् । गौरिति त्रिः प्राहार्घयिता । 'प्रत्याह माता रुद्राणामिति' प्रत्याहाध्यो मातारुद्राणामित्यमुं मन्त्रम् । तदन्ते च मम चामुष्य च पाप्मानं हनोमीति प्रयोगः । अमुष्येति चार्घयितुर्नामग्रहणम् । यद्यालभेत पाप्मानं हनोमीति प्रयोगः । 'अथ यद्युत्सृ... ब्रूयात्' अत्राप्यमुष्येत्यर्घयितुर्नामादेशः । ॐ उत्सृजत तृणान्यत्स्वित्येतदुच्चैर्ब्रूयात् निगदो ह्ययमिति । शेषमुपांश्चैव । नत्वेवामांशोऽर्घ्यः स्यादधिय-

ज्ञमधिविवाहं कुरुतेत्येव ब्रूयात् । यज्ञमधिकृत्य विवाहं चाधिकृत्य कुरुतेत्येवं वक्तव्यम् । पाष्मानं हनोमि कुरुतेत्येवम्, यस्माद्यज्ञविवाहयोरमांसोऽर्घ्यो न भवतीति स्मरणम् । यज्ञविवाहवर्जमन्यत्र पशोरालम्भविकल्पः । ‘यद्यप्यसकृत्संवत्सरस्य सोमेन यजेत कृताध्या एवेनं याजयेयुर्नाकृताध्या इति श्रुतेः’ परिगतसंवत्सरा अर्घ्या भवन्तीत्युक्तं तदपवादोऽयम् । अत एवावगम्यते सोमेन यक्ष्यमाणा एवर्त्विजोऽर्घ्या नेतरैर्यागैरिति ॥ ३ ॥ * ॥

(जयरामः)—आवसध्याधानं दारकाल इत्युक्तं तद्वाराहरणमेव कथं क्रियते इति तदभिधीयते । तत्र च वैवाहिकस्यार्घदानं स्मर्यते । तत्प्रसङ्गेन यावन्तोऽर्घ्यास्तानाह ‘षट् अर्घ्या’ अर्घार्हा भवन्तीति । तान्विभजते । ‘आचार्यः’ उपनयनपूर्वकं वेदाध्यापकः । ‘ऋत्विक्’ प्रसिद्धः । ‘वैवाह्यो’ जामाता । राजा च प्रियोऽपि । स्नातकः वेदमधीत्य यः स्नातस्तस्याचार्योऽर्घदानं करोत्यादौ । ‘तं प्रतीतं स्वधर्मेण ब्रह्मदायहरं पितुः । सग्विणं तल्प आसीनमर्हयेत्प्रथमं गवा’ इत्याचार्यस्योपदेशात् । प्रियस्नातकयोः पृथक्त्वज्ञापनार्थं षड्ग्रहणम् । ‘प्रतिसंवत्सरान्’ प्रतिरत्रात्यर्थः अतिसंवत्सरानित्यर्थः, तेन संवत्सरोपर्यागतानाचार्यादीनप्यर्हयेयुः अर्घदानेन पूजयेयुः नत्वर्वाक्संवत्सरादागतान् । यक्ष्यमाणास्तु यागं करिष्यन्त एवर्त्विजोऽर्हयेयुः । संवत्सरोपर्यागतानपि न ततोऽन्यत्रेत्यर्थः । कथमित्यपेक्षायामाह ‘आसनमिति’ आसनं पीठादि आहार्यं स्वपुरुषैरानाय्याहार्ययिता ‘साधु भवानास्तामिति’ । अर्घ्यं प्रत्यद्वयेषणमेतत् । ‘आहरन्तीति’ स्वपुरुषा एव विष्टरमुपवेशनार्थं पञ्चविंशच्छलाकारचितं कुशपुलकं पद्यं च विष्टरमेव तादृशम् । पादार्थमुदकं सुखोष्णम् । अर्घशब्देनोदपात्रमुच्यते । तथा च लिङ्गम्—यथा राज्ञ आगतायोदकमाहरेदेवमेतदिति सोमस्योदपात्रनिनयनं विधायैतदुक्तम् । आचमनीयमुदकमेव, तथा मधुपर्कं तस्यैव प्रपञ्चः दधिमधुघृतं, कांस्यभाजने स्थितं कांस्यभाजनेनैवापिहितमाच्छादितम् । अन्यः अर्घयितुर्व्यतिरिक्तः कश्चिद्विष्टरादीनि त्रिस्त्रिः प्राह विष्टरो विष्टरो विष्टर इत्येवम् । ततोऽर्घयित्राऽर्पितमुभाभ्यां हस्ताभ्यामर्घ्यो गृह्णाति तूष्णीं, ग्रहणमात्रोपदेशात् । वर्ष्मोऽस्मीति मन्त्रेणैवं विष्टरमेवाभ्युपविशति । ग्रहणोपवेशनयोर्मध्ये पठितोऽपि मन्त्रो लिङ्गादुपवेशने विनियुज्यते । लिङ्गं च—‘इमं तमभितिष्ठामि’ इति । अथ मन्त्रार्थः—तत्र अथर्वणोऽनुष्टुप् विष्टरो देवता उपवेशने । आत्मानमर्थत्वायार्घ्यः स्तौति कुलज्ञानाचारवपुर्वयोगुणैरहं समानानां सजातीयानां मध्ये वर्ष्मः श्रेष्ठः ज्येष्ठ इति यावत् । अस्मि भवामि । उद्यतां उदयं प्रकाशं कुर्वतां ग्रहनक्षत्रादीनां मध्ये सूर्य इव, किंच इमं विष्टरं तं पुरुषमुद्दिश्य विष्टरवद्बुद्धम् अभिलक्ष्यीकृत्य अभिभूय वा तिष्ठामि अथः कृत्वा उपर्युपविशामि, यः कश्चन मा माम् अभिदासति उपक्षीणं कर्तुमिच्छति । दसु उपक्षये । पादयोरन्यं द्वितीयं विष्टरं ददातीति वाक्यशेषः । स चायमुपदेशो नानुक्रमः प्रक्षाल्य हि पादौ विष्टरे क्रियेते इति, तस्मात्पाद्योत्तरकालं द्वितीयं विष्टरं ददातीति पाठोऽर्थेन बाध्यते । तथा चोत्तरसूत्रं—‘विष्टर आसीनायेति’ तेनैकस्मिन्विष्टरे आसीनस्य पादप्रक्षालनं ततो द्वितीयविष्टरदानमिति । अर्घ्यश्च पूर्ववत्तूष्णीं प्रतिगृह्य पुनर्वर्ष्मोऽस्मीति मन्त्रेण निदधाति प्रक्षालितपादयोरधस्तात् । प्रक्षालनं चाञ्जलिना विराजोदोहोऽसीति मन्त्रेण स्वयमेव । यदि ब्राह्मणोऽर्घ्यस्तदा दक्षिणं प्रथमं प्रक्षालयेन्नान्यः । अनेन मन्त्रावृत्तिरवगम्यते । तत्र मन्त्रः । ‘विराजो दोहोऽसीति’ अस्यार्थः—तत्र प्रजापतिर्यजुरापः पादयोर्जलप्रक्षेपे । प्राणधारणादिगुणैः सकलसौहित्येन विविधतया राजत इति विराडन्नं तस्य विराजो दोहः परिणामसारो रसः स त्वम् असि भवसि । हे उदकं तं त्वां विराजो दोहम् अशीय अशुनै । छान्दसो विकरणलोपः । किंच मयि विषये या पाद्या पादयोः साध्वी सपर्या तस्यै तदर्थं विराजोदोहः मन्त्रसंस्कृतं जलं भवेति शेषः । अर्घोऽर्घोऽर्घः प्रतिगृह्यतामित्यन्येनोक्ते अर्घ्योऽर्घं प्रतिगृह्णाति आपः स्थेति मन्त्रेण । अर्घ्यतेऽनेनेत्यर्थः आप एव मन्त्रलिङ्गात् ।

अथ मन्त्रार्थः—तत्र प्रजापतिर्यजुरापः अपामादाने । हे आपः यतो यूयमापः आपिहेतवः स्थ भवथ तस्माद्युष्माभिः कृत्वा सर्वानशेषान्कामान् अभीष्टार्थान् अहम् अवाप्रवानि लभेयम् । ततोऽर्घ्योऽर्घ्वं गृहीत्वा उपमौलिमानीय निनयन् नामयन् अभिमन्त्रयते समुद्रं व इति मन्त्रेण, न तु मन्त्रान्ते । अस्यार्थः—तत्र अथर्वणोऽनुष्टुप् आपोऽर्घ्वप्रतिक्षेपे । हे आपः साधितार्था वो युष्मान् समुद्रं प्रहिणोमि गमयामि, अतः स्वां योनिं स्वकारणभूतं समुद्रमभिलक्ष्यीकृत्य गच्छत व्रजत । किंच युष्मत्प्रसादाच्चास्माकं वीराः पुत्रा भ्रातरश्चारिष्ठा अनुपहताः सन्तु, मत् मत्तः पयः अर्घादिमङ्गलं जलं मापरासेचि अपगतं मास्तु, सदैवाहमर्घ्यो भवानीत्यर्थः । ततोऽर्घ्यं आचामति आमागन् यशसेति मन्त्रेण सकृद् । द्विस्तूष्णीम् । अस्यार्थः—तत्र परमेष्ठी बृहती आचमने । हे जलेश वरुण तमेवंरूपेण त्वामाश्रितं मा मां यशसा आमा सह सहभावं सामीप्यं वा अगन् आगमय । तथा वर्चसा ब्रह्मवर्चसेन संसृज संसृष्टं कुरु । किंच प्रजानां श्रेष्ठजनानां प्रियं श्रेष्ठं प्रीतं वा पशूनां गवाश्वादीनामधिपतिं स्वामिनं च तथा तनूनां देहावयवानां शरीरिणां वा अरिष्टम् अहिंसकं सुखजनकं वा कुरु । हिंसा च अनभ्यासेन वेदानामित्यादिना दर्शिता । ततो 'मित्रस्यत्वेति' मन्त्रेणार्घ्यो मधुपर्कं प्रतीक्षते पश्यति, तत्र प्रजापतिः पङ्क्तिर्मित्रो दर्शने । सर्वेषु चैषु त्रिस्त्रिरेतानि द्रव्याणि अभिधाय प्रतिगृह्यतामित्याहान्योऽर्घ्यम् । 'देवस्यत्वेति' मन्त्रेणार्घ्यः प्रतिगृह्णाति मधुपर्कम् । अस्य परमेष्ठी गायत्री सूर्यो ग्रहणे । सव्ये पाणौ स्थितं मधुपर्कं दक्षिणहस्तस्यानामिकया त्रिः प्रयौति प्रदक्षिणमालोडयति 'नमः श्यावास्यायेति' मन्त्रेण । अस्यार्थः—तत्र प्रजापतिर्यजुः सविता निरुक्षणे । हे अग्ने ते तुभ्यं नमः किंभूताय श्यावास्याय कपिशमुखाय ते तव अन्नशने अन्नाशने अद्यते इत्यन्नं तस्याशने । ह्रस्वश्छान्दसः । आविद्धं संश्लिष्टम् अनदनीयं यत् तन्निष्कृन्तामि निरस्यामि अतः शुद्धमन्नं गृहाणेत्यर्थः । तमेव दक्षिणहस्तस्यानामिकाङ्गुष्ठाभ्यां त्रिर्निरुक्षयति अपसारयति चशब्दात्प्रयौति च अतश्च प्रतिप्रयवणमेव निरुक्षणम्, एवं प्रयवणनिरुक्षणयोर्युगपद्भावः मन्त्रलिङ्गाच्च । एवं च निरुक्षणव्यवधानात्प्रतिप्रयवणं मन्त्राभ्यासः । तस्य त्रिःप्राश्नाति 'यन्मधुन इति' मन्त्रेण । तस्येत्यवयवलक्षणा षष्ठी । त्रिशब्दानुवृत्तौ पुनस्त्रिर्ग्रहणम् एकद्रव्ये कर्मावृत्तौ सकृन्मन्त्रवचनशङ्काव्युदासार्थम् । मधुमतीभिर्वा मधुव्वाता इति तिसृभिर्ऋग्भिर्वा प्रत्यृचं प्राश्नात्यनामिकाङ्गुष्ठाभ्यामेव । उच्छिष्टस्यैवापरं वारद्वयं मन्त्रोच्चारणम् । मधुपर्कं च सोमे च नोच्छिष्टो भवति द्विज इति स्मरणात् । अथ मन्त्रार्थः । 'यन्मधुन इति' कुत्सो जगती मधुपर्को मधुपर्कप्राशने । हे देवाः मधुनः मकरन्दस्य यन्मधव्यं मधुनि साधु परममुत्कृष्टं रूपयति प्रकाशयति देहसंघातमिति रूपमन्नाद्यं ब्रीह्यादिवत्प्राणधारकमन्नोपादानकं वा अन्नादिरसकदम्बं वा तेन सर्वरूपापन्नेन रसेन उक्तविशेषणविशिष्टेन अहं परमः सर्वेभ्यो गुणाधिको मधव्यः मधुपर्कार्हः अन्नादः सद्ब्रह्मोक्ता च असानि भवानि । मधुव्वातात्रयस्य गौतमो गायत्री विश्वेदेवा मधुपर्कप्राशने । मधुपर्कशेषप्रतिपत्तिमाह 'पुत्रायेति' सुताय उत्तरत आसीनायोपविष्टाय अन्तेवासिने शिष्याय वोच्छिष्टं दद्यात् स्वयं वा सर्वं प्राश्नीयादिति व्यवस्थान्विकल्पः । व्यवस्था (? त्व च) नियमितस्य नियमनम् । तेन आचार्यः शिष्याय ऋत्विक्प्रियौ पुत्राय वरस्नातौ सर्वं प्राश्नीयाताम् । राजा असंचरे जनसंचाररहिते देशे पूर्वस्यां दिशि निनयेदित्यपरे । सर्वेषां वा सर्वे पक्षा इत्यन्ये । आचम्य 'प्राणान्' इन्द्रियस्थानानि संमृशति 'वाङ्म आस्ये' इत्येवमादिभिर्मन्त्रैर्यथालिङ्गं संमर्शनं जलेन स्पर्शनम् । अनाचान्तस्य प्राणायतनस्पर्शनं मा भूदिति आचम्येति ग्रहणम् । अस्त्वित्यध्याहारः साकाङ्क्षत्वात्, म इत्यस्य च सर्वत्रानुषङ्गः । अरिष्टानि मेऽङ्गानि तनूस्तन्वा मे सह इत्यत्र सन्त्वित्यध्याहारः । अथ मन्त्रार्थः, मम वाक् वागिन्द्रियमास्येऽस्तु नसोर्नासिकयोः प्राणः प्राणवायुः अक्षयोः अक्षगोर्नेत्रगोलकयोरिति यावत्, चक्षुः चक्षु-

रिन्द्रियम् अक्षीशब्दोऽपि अक्षिवाचकोऽस्ति तद्रूपमिदम् । श्रोत्रं श्रवणेन्द्रियं बलं शक्तिः ओजः पाटवं मे मम तनूदेहः तन्वा देहस्याङ्गानि च सह युगपत् अरिष्टानि मे अनुपहतानि सन्तु । आचान्तोदकग्रहणात्पुनराचमनमित्येके । अपरे त्वाहुः आचान्तमुदकं येन स आचान्तोदकस्तदर्थं शासं शस्त्रमादाय तादर्थ्यं च पश्चालम्भस्य तदर्थत्वात्, ततो गौर्गौर्गौरिति त्रिः प्राहार्वयिता अर्घ्यस्तु प्रत्याह 'मातारुद्राणाम्' इत्यमुं मन्त्रम् । अस्यार्थः—तत्र ब्रह्मा त्रिष्टुप् गौः अभिमन्त्रणे । मातेत्यादि, निगदः अमृतस्य क्षीरस्य नाभिराश्रयः तु वितर्के 'लुन्दसि व्यवहिताश्च' इति प्रवोचं ब्रवीमि । चिकितुषे चेतनावते जनाय पुस्मात्राय मह्यं मां तोष्टुं यूयमिमां गां मा वधिष्ठ मा व्रत किंतु गोपशुं विधातुं व्रतेति तात्पर्यार्थः । किंभूतामनागामनागसमदितिमखण्डनीयां देवमातरं वा पयोदानात् । तदन्ते च ममेत्यादि हनोमीति प्रयोगः कार्यः । आलम्भनपक्षे अहं च मम अमुष्यार्घ्यितुश्च पाप्मानं गोस्थाने हनोमि हन्मीति । अथेति पक्षान्तरे । उत्सर्गपक्षे तु मम चामुष्य च पाप्मा हतं उत्सृजत तृणान्यत्स्विति ब्रूयादुच्चैः । मन्त्रपाठादिशेषमुपांश्वेव । नत्वेति, यस्माद्यज्ञविवाहयोर-मांशोऽर्घ्यो न भवतीति स्मरणं तस्माद्यज्ञमधिकृत्य विवाहं चाधिकृत्य च पाप्मानं हनोमीत्येव वक्तव्यम् । यज्ञविवाहवर्जमन्यत्र पश्चालम्भविकल्प इति कर्काचार्याः । अपरेत्वाहुः—यज्ञविवाहयोर-वालम्भस्यावश्यकत्वेन विधानात् कलौ च गवालम्भस्यैव प्रतिषेधाद्गोप्रतिनिधित्वेन पश्चन्तरं स्मार्त-पशुः पायसं वा भवतीति । यक्ष्यमाणास्त्वृत्विज इत्युक्तम् । तन्नियममाह—'यद्यपीति' यदि संवत्सरस्य मध्ये पुनः पुनः सोमेन यजत तदा कृताव्या एव ऋत्विजस्तं याजयेयुर्न यागान्तरेणेति गम्यते । अतः प्रतिसंवत्सरानिति संवत्सरोपयेव यजद्भिर्ऋत्विजोऽर्घ्या इति यदुक्तं तदपवादोऽपि जातः ॥ ३ ॥

(हरिहरः)—'षडर्घ्या भवन्ति' । षट् पुरुषा अर्घ्या भवन्ति अर्घार्हा भवन्तीति शेषः । के ते । 'आचार्य'.....तक इति । आचार्य उपनयनपूर्वकं वेदाध्यापकः । ऋत्विक् श्रौतस्मार्तादिक-मार्थं वृत्तो ब्रह्मादिः वैवाह्यो वरः । राजा अभिषेकादिगुणवान् प्रजापालनेऽधिकृतः क्षत्रियः । प्रियः उत्कृष्टजातिः समानजातिर्वा सखा । स्नातकः ब्रह्मचर्यात्समावृतः आचार्यस्यार्घ्यो नान्यस्य । तथा च मनुः—'तं प्रतीतं स्वधर्मेण ब्रह्मदायहरं पितुः । स्रग्विणं तल्प आसीनमर्चयेत्प्रथमं गवा ।' इति इत्येते । 'प्रतिसंवत्सरानर्हयेयुः' । प्रतिसंवत्सरमागतानेतानाचार्यादीनर्घेण पूजयेयुर्नार्वाक् । 'यक्ष्यमाणास्त्वृत्विजः' । यक्ष्यमाणाः यज्ञं करिष्यन्तो यजमानाः 'ऋत्विजः' याजकान् तु पुनः अर्हयेयुरित्यनुषङ्गः, न प्रतिसंवत्सरनियमः । कथमर्हयेयुरित्यपेक्षायामाह—'आसन'.....भवन्तमिति । आसनं वारणादिदारुमयं पीठादि आहार्यं अनुचरैरानाय्य आह ब्रवीति अर्चकः किमिति एवं कथं भवान्पूज्यः साधु सुखं यथा भवति तथा आस्तां तिष्ठतु । अर्चयिष्यामः पूजयिष्यामो भवन्तमर्चनीयं यावत् । अर्चयिष्याम इति बहुवचनं भार्यापुत्रादिसर्वगृह्यापेक्षम् । तथा च श्रुतिः यत्र वा अर्हन्नागच्छति सर्वगृह्या इव वै तत्र चेष्टयन्तीति । 'आहरन्ति'.....कांशं येन । आहरन्ति आनयन्ति यजमानपुरुषाः विष्टरादिमधुपर्कपर्यन्ताभ्यर्हणोपकरणानि । तत्र विष्टरं पञ्चविंशति-दर्भतरुणमयं कूर्चम् । पञ्चविंशतिदर्भाणां वेण्यग्रे ग्रन्थिभूषिता । विष्टरे सर्वयज्ञेषु लक्षणं परिकीर्ति-

१ वरशाखया मधुपर्कदानमिति गृह्यपरिशिष्टे "वरस्य या भवेच्छाखा तच्छाखागृह्यचोदितः । मधुपर्कः प्रदा-
तव्यो नान्यशाखेऽपि दातरीति" ॥ अत्र ऋत्विगाद्युपलक्षणार्थं वरदातृशब्दो तदुक्तमर्घ्यशाखया मधुपर्क इति ।

२ विष्टरलक्षणं परिशिष्टे—पञ्चाशता भवेद्ब्रह्मा तदर्धेन तु विष्टरः । उर्ध्वकेशो भवेद्ब्रह्मा लम्बकेशस्तु विष्टरः ॥
दक्षिणावर्तब्रह्मा च वामावर्तस्तु विष्टरः । यद्वा, पञ्चविंशतिदर्भाणां वेण्यग्रे ग्रन्थिभूषिता ॥ विष्टरे इत्यादि ॥

तम् ॥ १ ॥ विष्टरास्त्रिवृतो दर्भकूर्चदा इति । पद्यं पद्भ्यामाक्रमणीयमुक्तलक्षणं द्वितीयं विष्टरम् । पादार्थमुदकं पादप्रक्षालनार्थं ताम्रादिपात्रस्थं जलं सुखोष्णम् । अर्घ्यं गन्धपुष्पाक्षतकुशतिलशुभ्रसर्षपदधिदूर्वा-
 न्वितं सुवर्णादिपात्रस्थमुदकम् । आचमनीयम् आचमनार्थं कमण्डलुसंभृतं जलम् । मधुपर्कं कांस्यपात्रस्थं
 दधिमधुघृतं कांस्यपात्रेणाच्छादितम् । ‘अन्यस्त्रिस्त्रिः प्राह विष्टरादीनि’ अन्यः अर्चकादपरः विष्टरो
 विष्टरो विष्टरः इत्येवमेकैकं त्रिस्त्रिः त्रींस्त्रीन्वारान् ब्रूयात् विष्टरादीनि विष्टरप्रभृतीन्पद्यपादार्थोदकार्चा-
 चमनीयमधुपर्कान् । ‘विष्टरं प्रतिगृह्णाति’ । प्रत्यङ्मुखेन यजमानेन तिष्ठता दत्तमासनात्पश्चिमे
 प्राङ्मुखस्तिष्ठन्नर्घ्यः पूर्वोक्तलक्षणं विष्टरं तूष्णीं पाणिभ्यामुदगग्रमादत्ते—वर्ष्मोऽस्मि.....भ्युपविशति ।
 वर्ष्मोऽस्मीति मन्त्रान्ते एनं विष्टरमुदगग्रमासने निधायाम्युपविशति । ‘पादयोरन्यं विष्टर आसी-
 नाय’ विष्टरे आसीनायाध्यायान्यं विष्टरं यजमानः पूर्ववद्दाति स च तं पूर्ववत्प्रतिगृह्य प्रक्षालि-
 तयोः पादयोरधस्ताद्वर्ष्मोऽस्मीत्यनेन मन्त्रेण निदधाति । ‘सव्यं पा.....प्रथमम्’ । ततोऽन्येन
 पाद्यमिति त्रिरुक्ते यजमानार्पितं पाद्योदकमादाय वामं चरणं प्रक्षाल्य इतरं प्रक्षालयति
 क्षत्रियादिरर्घ्यः । यदि ब्राह्मणोऽर्घ्यः स्यात्तदा प्रथमं दक्षिणं प्रक्षाल्य वामं प्रक्षालयति
 ‘विराजो.....दोह इति’ विराजो दोहोऽसीत्यावृत्तेन मन्त्रेण । ‘अर्घ्यं प्रतिगृह्णाति’ ततोऽर्घ्यं
 इत्येतत्रिरुक्ते यजमानदत्तमर्घ्यम्—‘आपः स्थ.....वानीति’ आपः स्थ युष्माभिरित्यनेन
 मन्त्रेण प्रतिगृह्णाति । ‘निनयन्नभि.....त्पय इति’ प्रतिगृहीतमर्घ्यं शिरसाऽभिवन्द्य निनयन् भूमौ
 प्रवाहयन् अभिमन्त्रयते समुद्रं इति मन्त्रेण । ‘आचाम.....न्तनूनामिति’ तत आचमनीयमिति
 त्रिरन्योक्ते यजमानदत्तमाचमनीयं प्रतिगृह्य—आमागन्यशसेत्यनेन मन्त्रेणाचामति सकृत्प्राश्नाति
 जलम् । ततः स्मार्तमाचमनं करोति एवं सर्वत्र । ‘मित्रस्यत्वेति मधुपर्कं प्रतीक्षते’ ततो मधुपर्कं इति
 त्रिरन्येनोक्ते यजमानहस्तगतमुद्धाटितं मधुपर्कं मित्रस्यत्वेति मन्त्रेणार्घ्यः प्रतीक्षते पश्यति । ‘देवस्य
 त्वेति प्रतिगृह्णाति’ देवस्यत्वेति मन्त्रेण यजमानदत्तं मधुपर्कं दक्षिणहस्तेन प्रतिगृह्णाति । ‘सव्ये-
 पाणौ.....ऋन्तामीति’ तं मधुपर्कं वामहस्ते निधाय दक्षिणस्य पाणेननामिकाङ्गुल्या त्रिवारमा-
 लोडयति नमः श्यावास्येति मन्त्रेण । ‘अनामिकाङ्गुष्ठेन च त्रिर्निरुक्षयति’ अनामिका च अङ्गु-
 ष्ठश्च अनयोः समाहार अनामिकाङ्गुष्ठं तेन त्रिवारं निरुक्षयति पात्राद्वहिर्निर्गमयति चकारात्प्र-
 तिसंयवनं निरुक्षणम् । ‘तस्य त्रिः.....त्रादोऽसानीति’ तस्य मधुपर्कस्यैकदेशमादाय यन्म-
 धुनो मधव्यमित्यादिना मन्त्रेण सकृत्प्राश्य पुनरनेनैव मन्त्रेण उच्छिष्ट एव द्वितीयं प्राश्य तथैव
 तृतीयं प्राश्नाति । ‘मधुमतीभिर्वा प्रत्यूचम्’ मधुव्याता इति तिसृभिर्कृग्भिः प्रत्यूचं प्रतिमन्त्रं वा
 पूर्ववन्निः प्राश्नाति । ‘पुत्राया.....निनयेत्’ मधुपर्कस्य शेषप्रतिपत्तिमाह—पुत्राय सूनवे अन्तेवा-
 सिने उपनयनप्रभृतिविद्यार्थित्वेन आचार्यकुलवासिने शिष्याय वा, कथंभूताय उत्तरत आसीनाय
 उच्छिष्टं प्राशितशेषं मधुपर्कं प्रयच्छेत् । अथवा सर्वं भक्षयेत् । यद्वा प्राक् पूर्वस्यां दिशि असंचरे
 जनसंचारवर्जितदेशे त्यजेत् । अत्र पूर्वपूर्वासंभवे उत्तरोत्तरां प्रतिपत्तिं कुर्यात् । ‘आचम्य.....स-
 हेति’ आचम्य प्राणान्संमृशति वाङ्म इत्यादिभिर्मन्त्रैः । तद्यथा । आचमनं सकृन्मन्त्रेण । तत-
 स्त्रिराचम्य एवं सर्वत्र स्मार्तमाचमनं कृत्वा प्राणानिन्द्रियाणि संमृशति सजलमालभते । तद्यथा ।
 वाङ्म आस्येऽस्त्विति मुखं, कराग्रेण नसोर्मे प्राणोऽस्त्विति तर्जन्यङ्गुष्ठाभ्यां युगपदक्षिणादिनासारन्त्रे,
 अक्षणोर्मे चक्षुरस्त्विति अनामिकाङ्गुष्ठाभ्यां युगपच्चक्षुषी, कर्णयोर्मे श्रोत्रमस्त्विति मन्त्रावृत्त्या दक्षि-
 णोत्तरौ कर्णौ, बाह्वोर्मे बलमस्त्विति कर्णवद्बाहू, ऊर्वोर्मे ओजोऽस्त्विति युगपद्धस्तेनोरु, अरिष्टानि
 मेऽङ्गानि तनूस्तन्वा मे सह सन्त्विति शिरःप्रभृतीनि पादान्तानि सर्वाण्यङ्गान्युभाभ्यां हस्ताभ्या-
 मालभते । ‘आचान्तो.....प्रत्याह’ आचान्तमुदकं येन स आचान्तोदकस्तस्मै अर्घ्याय शासं

खड्गं गृहीत्वा यजमानः गौर्गौर्गौरालभ्यतामिति प्राह ब्रवीति । ततोऽर्घ्यः प्रत्याह । 'माता रुद्रा.....लभेत' । ततोऽर्घ्यः, माता रुद्राणामित्यादि वधिष्ठेत्यन्तं मन्त्रं पठित्वा मम चामुकशर्मणो यजमानस्य च पाप्मानं हनोमीति पठति यदि गामालभेत पाप्मानं हनोमीति प्रयोगः । 'अथ यद्यु.....त्रयात् ।' अथ यद्युत्तिसृक्षेत् अथवा अर्घ्यो यदि गामुत्सृष्टुमिच्छेत्तदा मम चामुकशर्मणो यजमानस्य च पाप्मा हतः ॐ उत्सृजत तृणान्यत्त्विति ब्रूयात् । ओमित्यन्तमुपांशु पठित्वा उत्सृजत तृणान्यत्त्विति ब्रूयादित्यन्तमुच्चैः पठेत् । 'नत्वेवामां सोऽर्घ्यः स्यात्' तुशब्दः पक्षव्यावृत्तौ । अर्घ्यः अमांसः पश्चालम्भवर्जितो नैव भवेत् । अत्र यद्यालभेत यद्युत्तिसृक्षेदित्यनेन सूत्रेण गवालम्भस्य विकल्पं विधाय नत्वेवामां इत्यनेन गवालम्भनमर्थमात्रे नियमेन विधत्ते । तथा च सति द्वयोः स्मृत्योर्विरोधेन अप्रमाण्ये प्राप्ते व्यवस्थामाह । 'अधियज्ञं.....ब्रूयात्' अधियज्ञं यज्ञे अधिविवाहं विवाहे कुरुत विदधत गवालम्भं पाप्मानं हनोमीत्यस्यान्ते इत्येवं वदेत् । अन्यत्र पाप्मा हत इति पाप्मानं हनोमीति वा विकल्पः (नान्यत्र ?) इति भावः । यद्यप्येवं मधुपर्के गवालम्भ आचार्येणोक्तः तथापि अस्वर्ग्यत्वाल्लोकविद्विष्टत्वाच्च कलौ न विधेयः । अस्वर्ग्यं लोकविद्वष्टं धर्ममप्याचरेन्न त्विति याज्ञवल्क्यादिस्मृतिषु निषेधदर्शनात् । 'यद्यप्यस.....नार्कृतार्घ्या इति श्रुतेः ।' यद्यप्यसकृत्संवत्सरस्य संवत्सरे असकृत्पुनः पुनः सोमेन ज्योतिष्टोमादिना यजेत तदा तदापि एनं सोमयाजिनं कृतोऽर्घ्यो येषां ते कृतार्घ्या एव सन्तः याजयेयुर्यज्ञं कारयेयुर्नार्कृतार्घ्या याजयेयुरिति श्रुतिवचनात् । सोमेन यजेतेत्यनेन सोमयागार्थमेव वृता ऋत्विजः अर्घ्या इति गम्यते न यागान्तरार्थम् ॥ ३ ॥ इति तृतीया कण्डिका ॥ ३ ॥ * ॥

(गदाधरः)—आवसथ्याधानं दारकाल इत्युक्तं दारग्रहणं कथं क्रियते तदुच्यते । तत्र वरस्यार्घ्यदानं स्मयते तत्प्रसङ्गेन यावन्तोऽर्घ्यास्ते कथ्यन्ते । 'षडर्घ्या भवन्ति' अर्हपूजायामिति धातोर्भावे घञ् प्रत्ययः । न्यङ्कादित्वात्कुत्वं ततो दण्डादिभ्यो यदिति यत्प्रत्ययः । अर्घमर्हन्तीत्यर्घ्याः । षट् पुरुषा अर्घार्हा भवन्तीत्यर्थः । तानाह 'आचार्य.....स्नातक इति' उपनयनपूर्वकं कृत्स्नवेद्याध्यापयिता आचार्यः । ऋत्विक् यो दक्षिणापरिक्र्तः कर्माणि करोति, वैवाह्यो जामाता, राजा दण्डपूर्वकं परिपालनकर्ता, प्रियो य इष्ट उत्कृष्टजातिः समानजातिर्वा, स्नातको ब्रह्मचर्यात्समावृत्तस्तस्य चार्हणमाचार्यकर्तृकं स्मृतम् । 'तं प्रतीतं स्वधर्मेण ब्रह्मदायहरं पितुः । सग्विणं तत्प आसीनमर्चयेत्प्रथमं गवा' इति । पूर्वसूत्रे षट्ग्रहणं प्रियस्नातकयोः पृथक्त्वज्ञापनार्थम् । 'प्रतिसंवत्सरानर्हयेयुः' प्रतिसंवत्सरं गृहे आगतानाचार्यादीनर्घेणार्चयेयुः न संवत्सरादर्वाक् । प्रतिसंवत्सरानर्हयेयुरित्यविशेषेणोक्तत्वाद्ऋत्विजोऽपि संवत्सरान्तेऽर्हयितव्या इति प्राप्ते आह 'यक्ष्यमाणास्त्वृत्विजः' ऋत्विजस्तु यक्ष्यमाणा यागकाल एव पूजनीयाः न ततोऽन्यत्र । इदं सूत्रं हरिहरेणान्यथा व्याख्यातम् । यज्ञं करिष्यन्तो यजमानाः ऋत्विजो याजकानिति । पूजनीया उक्ताः कालश्च । इदानीमर्हणप्रकारमाह 'आसनमा.....भवन्तमिति' । अर्घ्यायासनं पीठादि आसनमाहरेति प्रैषपूर्वकमनुचरद्वाराऽऽनाय्य साधुभवानित्यर्घयिता अर्घ्यं प्रति वदति अर्घ्यं प्रत्यध्येषणमेतत् । 'आहरन्ति.....कां स्येन । बहुवचनादर्घयितुः पुरुषाः विष्टरादीनि आहरन्ति । तत्र विष्टरस्त्रिवृदरत्निमात्रः कौशोरज्जुविशेष इति भर्तृयज्ञः । प्रादेशमात्रं त्रिवृतं कौशं वा काशनिर्मितमिति रेणुकः । पञ्चविंशतिर्धर्मतरुणमयं कूर्चमिति हरिहरः । पञ्चाशद्भिर्भवेद्ब्रह्मा तदर्धेन तु विष्टर इति परिशिष्टात् । पादयोरन्यमिति वचना (दन्यत्र ? दत्र) द्वयोरहारणमिति भर्तृयज्ञः । पद्यं पादयोरधस्तान्निधानार्थं विष्टरम् । भर्तृयज्ञमते मते तु—पादप्रक्षालनार्थमुदकं पद्यशब्देन पादार्थमुदकं सुखोष्णम् । अर्घशब्देनोदपात्रमेवोच्यते । तद्वैक उदपात्रमुपनिनयन्ति यथा राज्ञ आगतयोदकमाहरेदेवं तदिति लिङ्गात् उदकगन्धपुष्पाण्यक्ष-

तवदराणीति भर्तृयज्ञः । गन्धपुष्पाक्षतकुशतिलशुभ्रसर्षपदूर्वादध्यन्वितं सुवर्णादिपात्रस्थमुदकमिति हरिहरः । आचमनीयमाचमनार्थमुदकमेव । दधिमधुघृतमेकस्मिन्कांस्यपात्रे कृतमपरेण कांस्यपात्रेणापिहितं मधुपर्कशब्देनोच्यते । मधुपर्के दध्यलाभे पयो जलं वा प्रतिनिधिः । मध्वलाभे घृतं गुडो वेत्याश्रलायनः । ‘अन्यस्त्रिस्त्रिः प्राह विष्टरादीनि’ अर्घयितुर्व्यतिरिक्तोऽन्यो विष्टरादीनि द्रव्याणि त्रिस्त्रिवारत्रयं वदति विष्टरो विष्टरो विष्टरः प्रतिगृह्यतामित्येवम् । ‘विष्टरं.....पविशति । ततोऽध्योऽर्घयितुः सकाशाद्विष्टरं तूष्णीमेव प्रतिगृह्य तं विष्टरमासने निधाय वर्ष्मोऽस्मीति मन्त्रेणोपविशति । ग्रहणोपवेशनयोर्मध्ये पठितोऽपि मन्त्र इमं तमभितिष्ठामीति लिङ्गादुपवेशने विनियुज्यते । पाणिभ्यां विष्टरप्रतिग्रह इति हरिहरः । तदतीव मन्दं प्रमाणाभावात् । मन्त्रस्यायमर्थः—अर्घ्य आत्मानं स्तौति अर्घ्यत्वाय । कुलज्ञानाचारवपुर्वयोगुणैरहं समानानां सजातीयानां मध्ये वर्ष्मः श्रेष्ठः ज्येष्ठः अस्मि भवामि उद्यतामुदयं प्रकाशं कुर्वतां ग्रहनक्षत्रादीनां मध्ये सूर्य इव । किञ्च इमं विष्टरं तं पुरुषमुद्दिश्य विष्टरवत् वद्धमभिलक्ष्यीकृत्य तिष्ठामि अधः कृत्वोपर्युपविशामि । यः कश्चन मा मामभिदासति उपक्षीणं कर्तुमिच्छति । दसु उपक्षये । ‘पादयोरन्यं विष्टर आसीनाय’ विष्टरे आसीनायोपविष्टायाध्याय पादयोरधस्तान्निधानार्थमन्यं विष्टरं ददाति । एतच्च पादप्रक्षालनोत्तरं द्रष्टव्यम् । तथा सति दृष्टार्थता स्यात् । प्रक्षाल्य हि पादौ विष्टरे क्रियेते इति । तेनात्रार्थेन पाठबाधः । तदुक्तं विरोधेऽर्थस्तत्परत्वादिति । ‘सव्यं पादं.....दोह इति’ ततः पाद्यं प्रतिगृह्य विराजोदोहोऽसीति मन्त्रेण सव्यं पादं प्रक्षाल्य दक्षिणं प्रक्षालयति क्षत्रियादिरव्यश्चेत्, ब्राह्मणोऽव्यः स्यात्तदा दक्षिणं पादं प्रथमं प्रक्षाल्य ततः सव्यं प्रक्षालयति । मन्त्रार्थः—प्राणधारणादिगुणैः सकलसौहित्येन विविधतया राजत इति विराडन्नं तस्य विराजो दोहः परिणामसारो रसः स त्वमसि भवसि । हे उदक तं त्वां विराजो दोहमशीय अशुन्यै व्याप्नुयाम् । किञ्च मयि विषये या पाद्या पादयोः साध्वी सपर्या तस्यै तदर्थं विराजो दोहः मन्त्रसंस्कृतं जलं भवेति शेषः । ‘अर्घप्रति.....वाप्रवानीति’ अर्घ्यः समर्पितमर्थं प्रतिगृह्णात्यापःस्थ युष्माभिरिति मन्त्रेण । मन्त्रार्थः हे आपः यूयमापः स्थ आप्तिहेतवो भवथ । युष्माभिः कृत्वा सर्वान्कामानभीष्टार्थान् अवाप्रवानि लभेयम् । ‘निनयन्न.....मत्पय इति’ तमर्थं भूमौ निनयन्नप्रापयन्नभिमन्त्रयते समुद्रं व इति मन्त्रेण नतु मन्त्रान्ते । अर्घं शिरसाऽभिवन्द्य प्रागुदग्वा निनयनमिति वासुदेवः । मन्त्रार्थः । हे आपः वो युष्मान् समुद्रं प्रहिणोमि गमयामि । अतः स्वां योनिं स्वकारणभूतं समुद्रं अभिलक्ष्यीकृत्य गच्छत व्रजत । किञ्च युष्मत्प्रसादाच्चास्माकं वीराः पुत्रा भ्रातरः अरिष्ठा अनुपहताः सन्तु । मत् मत्तः पयः अर्घादिमङ्गलं जलं मापरासेचि अपगतं मास्तु सदैवाहमर्घ्यो भवानीत्यर्थः । ‘आचाम.....न्तनूनामिति । ततो दत्तमाचमनीयं प्रतिगृह्य—आमागन्नित्याचामति सकृद्भक्षयति । ततः स्मातोचमनम् । मन्त्रार्थः । हे वरुण जलेश तमेवंरूपेण त्वामाश्रितं मा मां यशसा सहभावं सामीप्यं वा अगन् आगमय । आङुपसर्गः अगन्निति क्रियापदेन संबध्यते । तथा वर्चसा ब्रह्मवर्चसेन संसृज संसृष्टं कुरु । किञ्च प्रजानां पुत्रपौत्रादीनां प्रियं पशूनां गवाश्वादीनामधिपतिं स्वामिनं च तथा तनूनां देहावयवानां शरीराणां वा अरिष्टिमहिंसकं कुरु । हिंसाऽत्र अनभ्यासेन वेदानामाचारस्य च लङ्घनात् । आलस्यादन्नदोषाच्च मृत्युर्विप्रान् जिघांसतीत्यादिदर्शिता । ‘मित्रस्य त्वेति मधुपर्कं प्रतीक्षते’ ततोऽध्योऽर्घयितुर्हस्तस्थितमुद्घाटितं मधुपर्कं मित्रस्य त्वेति प्राशिन्नमन्त्रेण प्रतीक्षते पश्यतीत्यर्थः । देवस्य त्वेति प्रतिगृह्णाति । ततो देवस्य त्वेति प्राशिन्नप्रतिग्रहणमन्त्रेण मधुपर्कं प्रतिगृह्णाति । ‘सव्ये पाणौ.....ष्कृन्तामीति’ तं मधुपर्कं सव्यहस्ते कृत्वा दक्षिणस्य हस्तस्यानामिकयाऽङ्गुल्या प्रदक्षिणं त्रिरालोडयति नमः श्यावास्यायानिति मन्त्रेण । अत्र सव्यहस्तस्थितस्यैव दक्षिणस्यानामिकया त्रिरालोडनं यथा स्यादित्येतदर्थं दक्षिणग्रह-

णम् । मन्त्रार्थः—हे अग्ने ते तुभ्यं नमः । किं भूताय श्यावास्याय कपिशमुखाय । ते तव अन्नशने अन्नाशने अद्यत इत्यन्नं तस्याशने अदनीये मधुपर्कं । ह्रस्वश्छान्दसः । यद्द्रव्यमाविद्धं संश्लिष्टमन-
दनीयं तं निष्कृन्तामि निरस्यामि । ‘अनामिकाङ्गुष्ठेन च त्रिर्निरुक्षयति’ अनामिका चाङ्गुष्ठश्चेत्यना-
मिकाङ्गुष्ठं तेनानामिकाङ्गुष्ठेन वारत्रयं निरुक्षयति मधुपर्कैकदेशं पात्राद्बहिः प्रक्षिपति । चशब्दा-
त्प्रतिसंयवनं निरुक्षणम् । एवं च निरुक्षणव्यवधानात्प्रतिसंयवनं मन्त्रावृत्तिः । ‘तस्य त्रिः.....सा-
नीति । तस्येत्यवयवलक्षणा षष्ठी । तस्य मधुपर्कस्य त्रिः प्राश्नीयाद्यन्मधुनो मधव्यमिति अनेन मन्त्रेण
प्राशनत्रयेऽपि हविर्ग्रहणन्यायेन मन्त्रावृत्तिः । उच्छिष्टस्यैव मन्त्रोच्चारणम् । एवं हि स्मरन्ति ।
ताम्बूलेक्षुफले चैव मुक्तस्नेहानुलेपने । मधुपर्कं च सोमे च नोच्छिष्टं मनुरब्रवीत् इति । मन्त्रार्थः
हे देवाः मधुनो मकरन्दस्य यन्मधव्यं मधुनि साधु परममुत्कृष्टं रूपयति प्रकाशयति देहसंघात-
मिति रूपम् । अन्नाद्यं ब्रीह्यादिवत्प्राणधारकमन्नोपादानकं च तेन सर्वरूपोपपन्नेन रसेनोक्तविशेषण-
विशिष्टेनाहं परमः सर्वेभ्यो गुणाधिकः मधव्यो मधुपर्कार्हाः अन्नादः सद्ब्रभोक्ता च असानि भवानि ।
‘मधुमतीभिर्वा प्रत्यूचम्’ वा विकल्पेन मधुव्वाताकृतायते इत्येताभिर्ऋग्भिः प्रत्यूचं प्राश्नाति ।
ततश्चैवम् । मधुव्वाता इति प्रथमम् । मधुनक्तमिति द्वितीयम् । मधुमात्र इति तृतीयम् ।
‘पुत्राया.....दद्यात् । अवशिष्टं मधुपर्कस्य उच्छिष्टं पुत्राय अन्तेवासिने शिष्याय वोत्त-
रत उपविष्टाय दद्यात् । ‘सर्वं वा प्राश्नीयात्’ अथवा सर्वं स्वयं प्राश्नाति । ‘प्राग्वा-
ऽसंचरे नितयेत्’ प्राक् प्राच्यां यत्र जना न संचरन्ति तस्मिन्नसंचरे मधुपर्कशेषं प्रक्षिपेत् ।
‘आचम्य.....मेसहेति’ । आचम्य वाङ्म आस्य इत्येतैर्मन्त्रैः प्रतिमन्त्रं यथालिङ्गं प्राणायत-
नानि संमृशति हस्तेन स्पृशति । सर्वत्र साकाङ्क्षत्वादस्त्वित्याहारः । अरिष्टानि मेऽङ्गानि तनूरित्यत्र
तु सन्त्वित्यध्याहारः । मेपदस्य सर्वत्रानुषङ्गः । नन्वध्याहारानुषङ्गयोः को विशेषः । उच्यते । अनु-
षङ्गः श्रुतपदानयनम् । अध्याहारः अश्रुतपदस्य लौलिकस्यानयनं वाक्यनैराकाङ्क्षार्थम् । प्रयोजनं
चाध्याहृतपदस्य संहितावत्प्रयोगो न भवति । सावसानं प्रयोग इत्यर्थः । अयमर्थः कर्कोपाध्यायै-
रपि पशुसमञ्जनप्रकरणे प्रदर्शितः । अत्रैवं वाङ्म आस्ये अस्त्विति मुखम् । नसोर्मे प्राणोऽस्त्विति
नासिकाछिद्रद्वयं युगपत् । अक्ष्णोर्मे चक्षुरस्त्वित्यक्षिद्रयं युगपत् । कर्णयोर्मे श्रोत्रमस्त्विति दक्षिणं
कर्णमभिमृश्य ततो वाममनेनैव मन्त्रेण । वाहोर्मे वलमस्त्विति दक्षिणं वाहुं ततो वाममनेनैव
मन्त्रेण । ऊर्वोर्मे ओजोऽस्त्वित्यूरुद्वयं युगपदेव । अरिष्टानि० सहसन्त्विति शिरःप्रभृतिसर्वा-
ङ्गानां युगपत् । हरिहरेण प्राणायतनस्पर्शः सजलहस्तेन कर्तव्य इत्युक्तं तदतीव मन्दम् । नह्यत्र
सूत्रे जलग्रहणमस्ति । सर्वाङ्गालम्भे उभाभ्यां हस्ताभ्यामालम्भ उक्तः सोऽपि न युक्तः । आचम्येति
ग्रहणमाचान्तोदकायेति वक्ष्यमाणत्वादनाचान्तस्यैव प्राणायतनसंमर्शनं मा भूदित्येतदर्थम् ।
मन्त्रार्थः—मे मम वाग्निन्द्रयमास्येऽस्तु । नसोर्नासिकयोः प्राणः प्राणवायुः । अक्ष्णोर्नेत्रगोलकयो-
रिति यावत् चक्षुश्चक्षुरिन्द्रियम् । श्रोत्रं श्रवणेन्द्रियम् । बलं शक्तिः । ओजस्तेजः । मे मम तनूः
देहः । तन्वा देहस्याङ्गानि च सह युगपत् अरिष्टानि अनुपहतानि सन्तु । ‘आचान्तो.....प्राह’
आचान्तमुदकं येनासौ आचान्तोदकः तदर्थं शासमसिमादाय गामानीय गौरित्यर्घयिता त्रिः प्राह ।
आलभ्यतामित्यध्याहारः । आचान्तोदकग्रहणात्पुनराचमनमिति केचित् । आचान्तोदकायेति तादर्थ्यं
चतुर्थी । शासादानस्य तादर्थ्यं तु तदर्थपश्चालम्भनद्वारकम् । ‘प्रत्याह.....यद्यालभेत’ अव्यो
यजमानं प्रत्याह मातेत्यमुं मन्त्रम् । यदि गामालभेत तदा मम चामुष्य च पास्पानं हनोमीति तदन्ते
प्रयोगः । अत्रामुष्यशब्दमुद्रृत्यार्घयितुर्नासग्रहणं कार्यम् । मन्त्रार्थः—अमृतस्य क्षीरस्य नाभिराश्रयः नु
वितर्के, छन्दसि व्यवहिताश्चेत्युक्तेरुपसर्गस्य वोचमित्यत्रान्वयः । प्रवोचं ब्रवीमि चिकितुषे चेतनावते

जनाय यूयं इमां गां मा वधिष्ठ मा व्रत किंतु गोपशुं विधातुं व्रतेति तात्पर्यार्थः । किंभूता-
मनागामनपराधाम् । अदितिं देवमातरं पयोदानात् । अहं ममामुष्याचयितुश्च पाप्मानं गोस्थाने
हनोमि हन्मीति । ‘अथ यद्युत्सि.....ब्रूयात्’ यद्यर्घ्यो गामुत्सृष्टुमिच्छेत्तदैवं प्रयोगः । माता-
रुद्राणामित्युक्त्वा मम चामुष्य च पाप्मा हतः ॐ उत्सृजत तृणान्यत्तु । अत्राप्यमुष्यस्थाने अर्घ्य-
यितुर्नामग्रहणम् । ॐ उत्सृजत तृणान्यत्त्विति उच्चैर्ब्रूयात् शेषमुपांशु । एवं गवालम्भस्य
सर्वत्र विकल्पे प्राप्ते कचिन्नियममाह ‘नत्वेवा.....तेत्येव ब्रूयात्’ यज्ञविवाहयोरमांसोऽर्घ्यो
न भवति । यज्ञमधिकृत्य विवाहमधिकृत्य कुरुतेत्येवं प्रयोगः । अतश्चालम्भनियमो यज्ञविवाहयोः ।
गोरालम्भश्च कलिर्वर्जिते काले भवति ‘यज्ञाधानं गवालम्भं संन्यासं पलपैतृकम् । देवाराच सुतो-
त्पत्तिः कलौ पञ्च विवर्जयेत्’ इति पराशरस्मृतेः । अतश्च गवालम्भस्य कलौ निषिद्धत्वादुत्सर्गस्य च
यज्ञविवाहयोरप्राप्तत्वादौरित्युच्चारणादि यज्ञविवाहयोः कलौ न प्रवर्तते । यज्ञविवाहयोरन्यत्र तूत्सर्गपक्ष
एव कलौ । कलौ गोपशोर्निषेधात्तत्स्थाने अजालम्भः पायसं वेति जयरामः । परिगतसंवत्सरा
अर्घ्या भवन्तीत्युक्तं तदपवादमाह—‘यद्यप्यस.....इति श्रुतेः’ यद्यपि संवत्सरस्य मध्ये असकृत्पुनः
पुनः सोमेन यजेत तथाप्येनं यजमानं कृतार्घ्या एव ऋत्विजो याजयेयुः नाकृतार्घ्याः कुतः श्रुतेः ।
एतत्सूत्रादेवं ज्ञायते सोमयागार्थमेव वृता ऋत्विजोऽर्घ्या नेतरयागार्थमिति । यक्ष्यमाणास्त्वृत्विज
इत्यनेनैव गतार्थत्वात्सोमेन यक्ष्यमाणा एवार्घ्या इति नियमविधानार्थं पृथगारम्भः । ननु वसन्ते
वसन्ते ज्योतिषा यजेतेत्येकस्मिन्संवत्सरे एक एव सोमयागः प्राप्तस्तत्कथमुच्यते असकृत्संवत्सरस्य
सोमेन यजेतेति । सत्यम्, उच्यते । यद्यपि नित्यः सोमयागः सकृदेवानुष्ठातव्यस्तथापि कामनायां
चोदितायां पुनः पुनरनुष्ठानं संभवत्येव द्वादशाहादीनाम् । यद्वा नित्यो वाजपेयस्तस्यानुष्ठाने
तदङ्गभूतानां परियज्ञानामनुष्ठानं भवति । तस्मात्साधूक्तमसकृत्संवत्सरस्य सोमेन यजेतेति । वर-
शाखया मधुपर्कदानं गृह्यपरिशिष्टे—वरस्य या भवेच्छाखा तच्छाखा गृह्यचोदितः । मधुपर्कः प्रदातव्यो
नान्यशाखेऽपि दातरि’ इति । अत्र ऋत्विगाद्युपलक्षणार्थं वरदातृशब्दौ । तदुक्तम्—अर्च्यशाखया
मधुपर्क इति । याज्ञिकास्तु अर्च्यस्य यच्छाखीयं कर्म तच्छाखीयो मधुपर्क इति वदन्ति । तथा जगन्ना-
थकारिकायाम् । तत्तद्रूढोक्तविधिना विष्टराचर्हणं तत इति । सर्वत्र यजमानशाखयैव मधुपर्क इति
जयन्तः, तत्तु कैरपि नादृतम् ॥ ३ ॥ * ॥

(विश्व०)—आवसथ्याधानं दारकाल इत्युक्तं दारक्रिया च विना विवाहं न निष्पद्यत इत्युपोद्धा-
तसंगत्या विवाहं सूत्रयन्प्रसङ्गादर्थानाह—‘षडर्घ्या भवन्ति’ । आचार्यत्वादयः षट्संख्याकाः उपाधयः
सन्ति तैरवच्छिन्नाः सर्वेऽपि अर्घ्याः अर्घ्ययोग्या भवन्तीत्यर्थः । ननु आचार्यत्वादयो धर्माः जातय एव
किं न स्युः । न स्युः । जातिसंकरप्रसंगात् । तथाहि—आचार्यत्वपरिहारेणान्यत्र ऋत्विक्त्वम्,
ऋत्विक्त्वपरिहारेणान्यत्राचार्यत्वम् । एकत्रोभयं संकीर्णं तस्मादुपाधय एते । उपधेयाः क इत्यपेक्षा-
यामाह—‘आचार्यं ऋत्विग्विवाहो राजा प्रियः स्नातक इति’ उपनयनपूर्वकवेदाध्यापकत्वमाचार्यत्वं
तस्याधारः आचार्यः । एवं श्रौतस्मार्तादिक्रियोदेशेन वृत्तत्वमृत्विक्त्वं, तदाश्रय ऋत्विक् । कूकुदकर्तृ-
ककन्याप्रदानसंप्रदानत्वं वैवाह्यत्वम्, तदाश्रयो वरः । राजसूयान्तर्गताभिषेकाभिषिक्तत्वे सति
प्रजापालनाधिकृतत्वाश्रयो राजा । मैत्र्याश्रयः प्रियः स्वानपकृष्टजात्यवच्छिन्नः । विद्याव्रतोभयस्ना-
तकत्वाद्यन्यतमोपाध्यवच्छिन्नः स्नातकः । इतिशब्दः षडुपाध्युपधेयसमाप्तिद्योतकः । कस्मिन्काल इत्य-
पेक्षायामाह—प्रतिसंवत्सरानर्हयेयुः । निमित्तमन्तरा समागतानिति शेषः । संवत्सरं संत्सवरप्रत्या-
गताः प्रतिसंवत्सराः तान् आचार्यादीनर्हयेयुः मधुपर्केण पूजयेयुः । अर्चकानामृत्विगर्चने विशेष-
माह—‘यक्ष्यमाणास्त्वृत्विजः’ यज्ञारम्भं करिष्यन्तः । तुशब्दः प्रतिसंवत्सरानित्यादिनोक्तं व्यवच्छि-

नन्ति । ऋत्विजः याजकानर्चयेयुरित्यर्थः । एतेन कत्वारम्भप्रवृत्तेनैवारम्भकाले ऋत्विगर्चनं विधेयं नान्यदेत्यर्थः । तथाच ऋत्विक्त्वप्रयोज्यं नान्यदार्चनमिति ध्येयम् । कथमर्हयेयुरित्यपेक्षायामाह—
‘आसनमाहार्याह साधु भवानास्तामर्चयिष्यामो भवन्तमिति’ आसनं यज्ञियदारुनिर्मितं पीठादि आहार्य आनाय्य आह ब्रवीति अर्चक इति शेषः । किमित्यत उक्तं, साधु भवानित्यादि भवन्तमित्यन्तम् । विवाहे तु वरसमानशाखाध्यायिनाऽऽचार्येण प्राङ्मुखोपविष्टेन मध्येचतुरिकमुपलिप्त उद्धतावोक्षितेऽग्नावाहिते साधु भवानास्तामित्याद्यर्चकः श्वशुरादिर्ब्रूयादिति विशेषमाहुः । अग्निमुपसमाधायेत्यादि कुमार्याः पाणिं गृहीयादित्यन्तसूत्रे साङ्गपाणिग्रहणविधेरग्निस्थापनोत्तरकालीनत्वस्य क्त्वाप्रत्ययबललभ्यत्वेन मधुपर्ककरणकार्चनस्यापि विवाहाङ्गत्वादग्निस्थापनोत्तरकालतेत्याशयादेवमाहुः । ‘आहरन्ति विष्टरं पाद्यं पादार्थमुदकमर्घमाचमनीयं मधुपर्कं दधिमधुघृतमपिहितं कांस्ये कांस्येन’ आहरन्ति अर्चकपुरुषाः । विष्टरौ पादार्थमुदकमष्टाङ्गमर्घमाचमनीयपात्रं, मधुपर्कमित्येतस्यैव विवरणं दधि-मधुघृतं कांस्येनापिहितम् । पुनः कीदृशं कांस्ये स्थितम् । अन्यस्त्रिः त्रिः प्राह विष्टरादीनि । अर्च्यार्चकाभ्यामन्यः अर्चकपुरुषः विष्टरादीनि त्रिस्त्रिः प्राह विष्टरः आदिर्येषां तानि त्रिस्त्रिः त्रींस्त्रीन् वारान् एकैकं प्राह अनुब्रूयात् । प्रयोगश्चैवं, विष्टराविति वारत्रयमाहान्यः । प्रतिगृह्यतामित्याहार्यकः । प्रतिगृह्णामीत्यर्च्यः प्रतिगृह्णातीत्यर्थः । किमित्यत उक्तं विष्टरमिति । ‘वष्मोऽस्मि समानानामुद्यतामिव सूर्यः । इमं तमभितिष्ठामि योमाकश्चाभिदासतीत्येनमभ्युपविशति’ निगदव्याख्यातम् । पादयोरन्यं विष्टर आसीनाय, अन्यं द्वितीयं पादयोरयः विष्टरं स्थापयेदर्थ इत्यर्थः । कथंभूतः विष्टर आसीनः चतुर्थ्यत्र न विवक्षितेत्याहुः । केचित्तु चतुर्थीबलात्क्रमिकं दानमाहुः । ‘सव्यं पादं प्रक्षाल्य दक्षिणं प्रक्षालयति ब्राह्मणश्चेदक्षिणं प्रथमं’ ततोऽन्येन पादार्थमुदकमिति त्रिरुक्तेऽर्चकेन प्रतिगृह्यतामित्युक्ते प्रतिगृह्णामीति प्रतिगृह्णार्च्य इति शेषः । मन्त्रेण वा तूष्णीं वेत्यत आह—‘विराजो.....दोह इति’ दोह इत्यन्तेन मन्त्रेण पादौ प्रक्षालयेदर्थ इत्यर्थः । ‘अर्घ्यं प्रतिगृह्णाति’ ततोऽर्घ्यमापःस्थ अर्घ्यमित्यन्येन त्रिरुक्ते प्रतिगृह्यतामित्यर्चकेनोक्ते आपःस्थ इत्यमुं मन्त्रं पठित्वा प्रतिगृह्णामीति । अर्घ्यं प्रतिगृह्णामीत्यर्थः । मन्त्रमाह—‘आपः स्थ...वानि’ इति । निनयन्नभिमन्त्रयते, ‘समुद्रं वः.....मत्पयः इति’ शिरसाभिवन्द्य संमुखं निनयन्समुद्रं व इत्यभिमन्त्रयत इत्यर्थः । ‘आचामस्त्यामाग.....तनूनामिति’ आचमनीयमित्यन्येन त्रिरुक्ते प्रतिगृह्यतामित्यर्चकेनोक्ते प्रतिगृह्णामीति गृहीत्वा आमागन्त्रित्याचामतीत्यर्थः । ततः स्मार्तार्चमनम् । ‘मित्रस्य त्वेति मधुपर्कं प्रतीक्षते’ मधुपर्क इत्यन्येन त्रिरुक्ते प्रतिगृह्यतामित्यर्चकेनोक्ते मित्रस्यत्वेति अर्चकहस्तस्थं मधुपर्कमीक्षते उद्धाटितं पूर्वं कातीय-सूत्रे उक्तत्वादिह मन्त्रो नोक्तः संहितायामविद्यमानोऽप्ययाश्चात्र इतिवत् । देवस्यत्वेति प्रतिगृह्णाति प्रतिगृह्णामीत्यन्तेन देवस्यत्वेति मन्त्रेण यजमानहस्ताद्गृह्णातीत्यर्थः । ‘सव्ये पाणौ.....तत्तेनिष्कृन्तामीति’ मधुपर्कं वामहस्ते निधाय दक्षिणहस्तस्यानामिकयाङ्गुल्या त्रिवारमालोडयति नमः श्यावेतिमन्त्रेण । ‘अनामिकाङ्गुष्ठेन च त्रिर्निरुक्षयति’ दक्षिणहस्तानामिकाङ्गुष्ठाभ्यां त्रिवारं निरुक्षयति बहिःप्रक्षिपतीत्यर्थः । चकारः समुच्चयार्थः । तस्य त्रिः प्राश्ना.....‘दोऽसानीति’ यन्मधुन इति मन्त्रेण त्रिवारं मधुपर्कं प्राश्नातीत्यर्थः । उच्छिष्टोऽपि मन्त्रानुचरेत् । ‘मधुमतीभिर्वा प्रत्यृचं’ मधुवाता इतितृचेन वा प्रत्यृचं प्राश्नाति । ‘पुत्राया.....निनयेत्’ असंचरे जनसंचारवर्जिते देशे । शेषं सुगमम् । इयं च प्रतिपत्तिः पूर्वाभावे उत्तरा ज्ञेया । ‘आचम्य प्राणान्संमृशति’ आचमनं कृत्वा वक्ष्यमाणान् प्राणान् स्पृशतीत्यर्थः । ‘वाङ्म आस्ये’ अनेनास्यं स्पृशति, ‘नसोर्मे प्राणः’ अनेन नासारन्ध्रे सहैव स्पृशति, ‘अक्ष्णोर्मे चक्षुः’ अनेन चक्षुषी, ‘कर्णयोर्मे श्रोत्रम्’ अनेन कर्णौ मन्त्रावृत्तिः दक्षिणोत्तरे, ‘बाह्वोर्मे बलम्’ अनेन बाहू मन्त्रावृत्त्या स्पृशति,

‘ऊर्वोर्म ओजः’ अनेन ऊरु । अरिष्टानि मेङ्गानि तनूस्तन्वा मे सहस्रनेन शिरःप्रभृतीनि पादान्तानि सर्वाण्यङ्गान्युभाभ्यां हस्ताभ्यामालभते । ‘आचान्तोदकाय शासमादाय गौरिति त्रिः प्राह प्रत्याह’ आचान्तमुदकं येन स आचान्तोदकः तस्मै अर्घ्याय सन्निहिते कन्यादानकाले शासं खङ्गमादाय गौरिति त्रिवारमाहार्चकः । तमर्चकं प्रत्याहार्यः । किमित्यत आह—‘माता रु...न्यत्त्विति ब्रूयात्’ वधिष्टेत्यन्तं मन्त्रमुच्चार्य आत्मनोऽर्चकस्य च षष्ठ्यन्ते नामनी गृहीत्वोभयोः पाप्मा हत ओमुत्सृज तृणान्यत्त्वित्युत्सर्गपक्षे । आलम्भपक्षे तु पूर्ववन्नामनी गृहीत्वा उभयोः पाप्मानं हनोमीत्युक्त्वा ॐ कुरुतेति ब्रूयादित्यर्थः । उत्सर्गपक्षे गवे तृणदानम्, आलम्भपक्षे तु पालाशीं शाखां निखाय द्विगुणरशनयेत्यारभ्य प्रजापतये जुष्टं नियुज्मीति शाखायां नियोजनं मारणान्तम् । तस्मिन्पक्षे मांसेनार्घदानम्, कर्तव्यताविशेषं गोयज्ञे वक्ष्यति । अस्यैवोपोद्बलकमाह । ‘नत्वेवामांसोऽर्घः स्यात्’ तुशब्दः पक्षव्यावृत्तौ । अमांसः मांसवर्जितः अर्घो नैव भवेत् । पूर्वं षोडशीप्रहणवद्विकल्पमभिधायाद्यार्थकत्वेन चानुष्ठानपक्षं संस्तूयेदानीं विवाहे कर्तौ च तस्यावश्यकतामाह—‘अधिय...ब्रूयात्’ कर्तौ विवाहे च कुरुतेत्येव ब्रूयात् । प्रयोगस्तु प्राग्दर्शितः । आलम्भस्तु कलौ निषिद्धत्वान्नादरणीयः । ‘यद्यप्य...’ इति श्रुतेः । असकृत्पुनः पुनः संवत्सरस्य संवत्सरसंवन्धिना सोमेन यजेत, यद्वा संवत्सरस्य मध्ये असकृत्पुनः पुनः सोमेन यजेत तदा कृताव्या एवैनं यजमानं याजयेयुः नाकृतमधुपर्क इत्यर्थः । श्रुतिप्रमाणं तु सोमादन्यत्र मधुपर्कस्याऽनावश्यकताप्रदर्शनार्थम् । अपरे तु—सोम एव ऋत्विजां मधुपर्कमाहुः । ततः पुण्याहवाचनं यथाशक्त्यलंकृतां सितवस्त्रयुग्मवेष्टितां चन्दनविलेपिताङ्गां पुष्पाद्यलंकृतां ब्राह्मणेषु पुण्याहं पठत्सु कुमारीं पुण्याहस्थाने समानीय तस्याः दक्षिणं हस्तं गृहीत्वा पिता ददाति । पित्रभावे पितामहादिः । सर्वेषामभावे कन्या कुर्यात्स्वयंवरम् । तत्र विधिः । चतुरिकोत्तरतः वरं प्राङ्मुखं कुशास्तीर्णं आसने उपविष्टं वरादक्षिणतः कन्यामुपवेश्य ततः प्रागुद्ङ्मुखः प्रदः कन्यायाः आसने उपविशेत् । दक्षिणतः पत्नी तिष्ठेत् । तत्र पूर्वं देशकालौ स्मृत्वा कन्यादानमहं करिष्य इति संकल्प्य कन्यादाननिमित्तं वराय पाद्यार्घौ दत्त्वा तस्यैव पादौ प्रक्षाल्य स्वपादावपि प्रक्षाल्याचम्य प्राणानायम्य पुनराचम्य स्वस्तिन इन्द्र इत्यादि पठित्वोदकं पात्रे प्रक्षिप्यापवित्र इत्यनेन पुण्डरीकाक्षं संस्मृत्यात्मानं मार्जयित्वा सप्तव्याधेत्यादि पठित्वा कन्यादानोपहाराणामित्युपहारं प्रोक्ष्य पुनः स्वस्ति व इति पठित्वा चन्दनपुष्पागुरुधूपारार्तिकादिभिर्वरं संपूज्य इमानि अर्चितानि ज्योतींषीत्युक्त्वाऽर्चनविधेः पूर्णतास्त्वित्युक्त्वा यवान्प्रकीर्य पुण्याहं दीर्घमायुरस्त्वित्यादिनात्मानं संप्रोक्ष्य सोदकान्दर्भाक्षतान्गृहीत्वा देशकालौ संकीर्त्य शास्त्रोक्तफलावाप्त्यर्थममुकगोत्रस्यामुकप्रवरस्यामुकशर्मणः प्रपौत्रायैवं पितामहपित्रोर्नामनी संकीर्त्य पौत्राय पुत्रायेत्युक्त्वा मुकगोत्रायामुकशर्मणे वराय तुभ्यमित्युक्त्वाऽमुकगोत्रस्यामुकप्रवरस्यामुकशर्मणः प्रपौत्रीमेवं पौत्रीं तथा पुत्रीमित्युक्त्वा मुकगोत्रीममुकनाम्नीमनुपहतसर्वेन्द्रियां वस्त्रयुग्माच्छादितां सोपानत्कां यथाशक्ति सुवर्णरजताद्यलंकृताम्, प्रजापतिदैवतां एवं त्रिः प्रयोगः । अमुकगोत्रोऽहं मार्तण्डोपरागादिकालीनकुरुक्षेत्राद्यधिकरणकानवद्यविद्यावते ब्राह्मणाय सुवर्णभारसहस्रदानजन्यफलोपमशास्त्रबोधितफलावाप्तिकामः संप्रदद इत्युक्त्वा कन्यादक्षिणहस्तं वरदक्षिणहस्ते दद्यात् । वरश्चोऽमिति प्रतिगृह्य स्वस्तीत्याशिषं दत्त्वा कोऽदादिति कामस्तुतिं पठेत् । ततः कन्यादानप्रतिष्ठार्थमिति संकल्प्य हिरण्यं वराय दद्यात् । ततः पयस्विनीं गां कन्यादानसमृद्धये यथोपपन्नोपस्करसहितां दद्यात् । ततो दक्षिणाः पान्त्वित्याद्याशीः प्रार्थना । ततः कृतैतत्कन्यादानकर्मणो यन्न्यूनं यदतिरिक्तं तत्सर्वं परिपूर्णमस्त्विति संप्रार्थ्य द्विजान्प्रणमेत् । कौतुकगृहप्रवेशादि कुर्यात् । इति तृतीया कण्डिका ॥ ३ ॥

चत्वारः पाकयज्ञा हुतोऽहुतः प्रहुतः प्राशित इति ॥ १ ॥ पञ्चसु बहिः-
शालायां विवाहे चूडाकरण उपनयने केशान्ते सीमन्तोन्नयन इति ॥ २ ॥
उपलिप्त उद्धतावोक्षितेऽग्निमुपसमाधाय ॥ ३ ॥ निर्मन्थ्यमेके विवाहे ॥ ४ ॥
उदगयन आपूर्यमाणपक्षे पुण्याहे कुमार्याः पाणिं गृह्णीयात् ॥ ५ ॥ त्रिषु
त्रिषूत्तरादिषु ॥ ६ ॥ स्वातौ मृगशिरसि रोहिण्यां वा ॥ ७ ॥ तिस्रो ब्राह्म-
णस्य वर्णानुपूर्व्येण ॥ ८ ॥ द्वे राजन्यस्य ॥ ९ ॥ एका वैश्यस्य ॥ १० ॥
सर्वेषां शूद्रामप्येके मन्त्रवर्जम् ॥ ११ ॥ अथैनां वासः परिधापयति जरां
गच्छ परिधत्स्व वासो भवाकृष्टीनामभिशस्तिपावा । शतं च जीव शरदः सुवर्चा
रयिं च पुत्राननुसंव्ययस्वायुष्मतीदं परिधत्स्व वास इति ॥ १२ ॥ अथो-
त्तरीयम् । या अकृन्तन्नवयं या अतन्वत । याश्च देवीस्तन्तूनभितो ततन्थ ।
तास्त्वा देवीर्जरसे संव्ययस्वायुष्मतीदं परिधत्स्व वास इति ॥ १३ ॥ अथैनौ
समञ्जयति । समञ्जन्तु विश्वेदेवाः समापो हृदयानि नौ । संमातरिश्वा संधाता
समुदेष्टी दधातु नाविति ॥ १४ ॥ पित्रा प्रत्तामादाय गृहीत्वा निष्कामति ।
यदैषि मनसा दूरं दिशोऽनु पवमानो वा । हिरण्यपर्णो वैकर्णः स त्वा मन्म-
नसां करोत्वित्यसाविति ॥ १५ ॥ अथैनौ समीक्षयति । अघोरचक्षुरपतिघ्न्येधि
शिवा पशुभ्यः सुमनाः सुवर्चाः । वीरसूर्देवकामास्योनाशन्नो भव द्विपदे शं च-
तुष्पदे । सोमः प्रथमो विविदे गन्धर्वो विविद उत्तरः । तृतीयोऽग्निष्टे पति-
स्तुरीयस्ते मनुष्यजाः । सोमोऽददद्गन्धर्वाय गन्धर्वोऽददग्नये । रयिं च पुत्रा-
श्चादादग्निर्मह्यमथो इमाम् । सा नः पूषा शिवतमामैरय सा न ऊरू उशती
विहर । यस्याग्नुशन्तः प्रहराम शेषं यस्यामु कामा बहवो निविष्ट्या
इति ॥ १६ ॥ ॥ ४ ॥ ❀ ॥

(कर्कः) — ‘चत्वारः पाकयज्ञाः’ कोऽस्याभिसंबन्धः विवाहः प्रकान्तः, तत्र च बहिः-
शालायां कर्मण्यते, तेनान्यत्रापि यत्र यत्र बहिःशाला तदर्थमभिधीयते । चतुष्प्रकाराः पाकयज्ञाः
भवन्तीति शेषः । तानाह ‘हुतोऽहुतः प्रहुतः प्राशित इति’ यत्र होम एव भवति स हुत उच्यते
यथा अक्षतहोमः । अहुतश्च यत्र होमो नास्ति यथा स्रस्तरारोहणम् । प्रहुतो यत्र होमो बलिहरणं च
यथा पक्षादिषु । प्राशितो यत्र प्राशनमेव न होमो न च बलिहरणम् । यथा सर्वासां पयसि पायसं
अपयित्वा ब्राह्मणान्भोजयेदिति । ‘पञ्चसु बहिःशालायाम्’ कर्म भवति । ‘विवाहे.....न्तो-

त्रयन इति' एतेषु बहिःशाला कार्या । 'उपलिप्त'.....समाधायेति' उपलेपनादि शक्यमेवावकुं
 परिसमूहनादेरुक्तत्वादतः परिसमूहनव्युदासार्थमिति केचित् । अपरे तु—गृह्यस्थालीपाककर्मणि परि-
 समूहनाद्युक्तम् अगृह्यार्थोऽयमारम्भः । विवाहादयश्चागृह्याग्निविषयाः, येनैवाहितोऽग्निस्तदीयमेव हि
 कर्म तत्रेष्यते उपग्रहविशेषात् । तस्मादगृह्यार्थमुद्धतावोक्षितग्रहणमिति । तदेतदपि नोपपद्यते । यत्र
 कचिद्धोम इत्यनेनात्रापि प्राप्तत्वात् । कथं तर्ह्येतत् । अयमभिप्रायः सूत्रकारस्य । यत्र कचिद्धोम
 इत्यनेनाप्राप्तिः परिसमूहनादीनाम्, अग्न्यर्थत्वात्तेषां यत्र यत्राग्नेः स्थापनं तत्र तत्रैते कर्तव्या इति
 स्मृतिः । तथा च लिङ्गम्, उद्धते अवोक्षितेऽग्निमादधाति । एष एव विधिर्यत्र कचिद्धोम इत्यनेन
 स्थालीपाकादिषु परिसमूहनादेरप्राप्तिप्रज्ञप्त्यर्थमिदमुद्धतावोक्षितग्रहणम् । 'निर्मन्थ्यमेके विवाहे'
 निर्मन्थ्योऽचिरनिर्मथित उच्यते । सर्व एव ह्यग्निर्मन्थनाज्जायते । यथा नवनीतेन भुङ्क्तु इत्यचिरदग्धे-
 नेति गम्यते । एके लौकिकमेवाग्निमिच्छन्ति । 'उदगयन'.....'पुण्याहे' 'दैवानि कुर्वीतेति वाक्य-
 शेषः । देवानां चोदगयनमिष्यते । तद्वि देवानामिति । स यत्रोदङ्गुवर्तते देवेषु तर्हि भवतीति देवा-
 नामुदगयनम् । नच देवा उदगयने न किञ्चित्कुर्वन्ति । तस्मादैवं कर्म तत्रोचितमिति गम्यते । आपूर्य-
 माणपक्षो गृहीतः सोऽपि देवानामेव य एवापूर्यतेऽर्द्धमासः स देवानामित्यनेन । पुण्याहस्तु स्मरणात् ।
 सर्वं दैवविषयमेतदभिधीयते । 'कुमार्याः'.....'पूत्तरादिषु' नक्षत्रेषु । कुमारीग्रहणं विंशतिप्रसूता-
 व्युदासार्थम् । स्मर्यते हि विंशतिप्रसूतायाः पुनर्विवाहः । 'स्वातौ'.....'वा' इति विकल्पः । 'तिस्रो
 ...पूर्येण' भार्या भवन्ति । वर्णानुपूर्व्यग्रहणाच्च न व्युत्क्रमेणेति । 'द्वे राजन्यस्य' वर्णानुपूर्व्येणेति
 वर्तते । 'एका वैश्यस्य' 'सर्वेषां'.....'वर्जम्' । सर्वेषां वर्णानामेवैके शूद्रामिच्छन्ति ।
 एके नेच्छन्ति नह्यस्या धर्मकार्येष्वधिकार इति । तथाच यास्काचार्याः—रामा रमणायोपेयते न
 धर्मायेति । एके तु रमणार्थतयेच्छन्ति । तथाचाह—अग्निं प्रथमं चित्वा न रामासुपेयादिति । प्रा-
 णिपूर्वको हि प्रतिषेधो भवति तस्माद्विकल्प एवायमिति । 'अथैनां'.....'धत्स्वेति' अनेन
 मन्त्रेण । मन्त्रश्च कारितार्थे । परिधापयिता चात्र वर एव । अपरे त्वध्वर्युमत्र कर्तारमिच्छन्ति
 परिभाषितं ह्येतदध्वर्युः कर्मसु वेदयोगादिति । नैतदित्यपरे । नहि स्मार्तेष्वध्वर्योः कर्तृत्वं, समा-
 ख्यया हि श्रौतेष्वध्वर्योः कर्तृत्वमिष्यते न चात्र समाख्याऽस्ति वेदयोगाभावात् । स्मरणादेव हि
 स्मृतीनां प्रामाण्यमुक्तम् । अतः समाख्याऽभावात्स्वयमेव कर्तृत्वम् । ननु च पाकयज्ञेषु दक्षिणा श्रूयते
 पूर्णपात्रो दक्षिणा वरो वेति । दक्षिणाशब्दश्च परिक्रयार्थे द्रव्ये वर्तते । न च परिक्रयमन्तरेण परि-
 क्रयो भवति । तस्मादन्यस्य कर्तृत्वमिति । नैतदेवम् । अस्ति ह्यत्रान्योऽपि ब्रह्माख्यः कर्ता परिक्रेतव्य-
 स्तदर्थः परिक्रयोऽयमिति क्षीणार्थापत्तिः । अपि च परकीये कर्मणि परो नैव प्रवर्तते वचनमन्तरेण-
 श्रौतेषु च समाख्ययाऽन्यस्य कर्तृत्वमिति । नचेह समाख्याऽस्तीत्युक्तम् । वेदमूलत्वेऽपि हि स्मृतीनां
 समाख्याऽपरिज्ञानादकर्तृनियमः । श्रौतेषु तु परिक्रयाऽऽज्ञानादन्यस्य कर्तृत्वमिति तदुक्तम् । अपि
 च परकर्तृत्वे सा मामनुव्रता भवेत्येवमादीनि मन्त्रलिङ्गानि विरुध्यन्ते । 'अथोत्तरीयम् या अकृ-
 न्तन्न वयम्' इत्यनेन मन्त्रेण परिधापयतीत्यनुवर्तते । 'अथैनौ समञ्जयति' समञ्जन्तु विश्वेदेवा
 इत्यनेन मन्त्रेण । सत्यपि कारितार्थत्वे वरस्यैव मन्त्रपाठो मन्त्रलिङ्गात् कारयितृत्वं च सन्निधानात्क-
 न्यापितुः । सन्निहितोऽह्यसौ प्रदातृत्वात् । 'पित्रा प्रत्तामादाय गृहीत्वा निष्क्रामति यदैषि मनसा'
 इत्यनेन मन्त्रेण । आदाय गृहीत्वेति चोभयं न वक्तव्यम् । उच्यते च किमर्थं तत् ? अप्रतिग्रहस्यापि
 प्रतिग्रहविधिना दानं यथा स्यादिति । असाविति कन्यानामग्रहणं मन्त्रान्ते । 'अथैनौ'.....'ध्येधीति'
 समीक्षणक्रियां कारयति । कारिते चाध्येषणा परस्परं समीक्षेथामिति । कारयितृत्वं कन्यादातुः
 सन्निधानात् । मन्त्रस्तु वरस्यैव मन्त्रलिङ्गात् ॥ ४ ॥ ॥ * ॥

(जयरामः)—‘ चत्वा...यज्ञाः ’ भवन्तीति शेषः । कोऽस्याभिसंधिः । उच्यते विवाह उपक्रान्त-
स्तत्र वहिःशालायां कर्मेष्यते तत्प्रसंगेनान्यत्रापि यत्र यत्र वहिःशाला तदर्थमभिधीयते, चतुष्प्रकाराः
पाकयज्ञाः । तदाह । ‘ हुत इति ’ यत्र होम एव स हुतः यथाऽक्षतहोमः । अहुतश्च यत्र न होमः
यथा स्रस्तरारोहणम् । प्रहुतो यत्र होमो वलिहरणं च यथा पक्षादिः । प्राशितो यत्र प्राशनमात्रं न
होमादिः यथा सर्वासां पयसि पायसं प्रपयित्वा ब्राह्मणान्भोजयेदिति । ‘ पञ्चस्त्रिंशति ’ विवाहा-
दिषु पञ्चसु वहिःशालायां कर्म भवति । एषु वहिःशाला कार्येत्यर्थः । वहिःशालाशब्दसामर्थ्यात्
अग्निरत्र लौकिक एव । ‘ उपलिप्त उद्धतावोक्षित इति ’ शक्यमेवावक्तुं परिसमूहनादेरुक्तत्वात्,
अतः परिसमूहनादिव्युदासार्थमित्येके । अपरे तु—गृहस्थालीपाकानां कर्मणि परिसमूहनाद्युक्तम् ।
अतोऽगृह्यार्थोऽयमारम्भः विवाहादयश्चागृह्याग्निविषयाः येनैवाहितोऽग्निस्तदीयमेव कर्म तत्रेष्यते ।
उपग्रहविशेषात्, तस्मादगृह्यार्थमुद्धतावोक्षितग्रहणमिति तदपि न, यत्र कचिद्धोम इत्यनेन प्राप्तत्वात् ।
कथं तर्हिदमुक्तम् ? श्रूयताम्, अयमभिप्रायः सूत्रकृतः । यत्र कचिद्धोम इत्यनेन परिसमूहनादी-
नामप्राप्तिः अग्न्यर्थत्वात्तेषां यत्र यत्राग्नेः स्थापनं तत्र तत्रैते कर्तव्या इति । तथा च लिङ्गम् । उद्धते
वा अवोक्षितेऽग्निमादधतीति । तस्मादेष एव विधिर्यत्र कचिद्धोम इत्यनेन स्थालीपाकादिषु परिस-
मूहनादेरप्राप्तिप्रज्ञत्यर्थमिदमुद्धतावोक्षितग्रहणम् । ‘ निर्मन्थ्यमेके विवाहे ’ निर्मन्थ्यः अचिरनिर्म-
थितो गृह्यते सर्वोऽप्यग्निर्मन्थनाज्जायत इति । यथा नवनीतेन भुङ्क्तु इत्यचिरादग्नेनेति गम्यते ।
एके लौकिकाग्निमेवात्रेच्छन्ति अतो विकल्पः । उदगयनादौ दैवानि कुर्वीतेति शेषः । तद्धि देवा-
नामिति । स यत्रोदङ्मुखो वर्तते देवेषु तर्हि भवति । देवानामुदगयनं तस्माद्दैवं कर्म तत्रोचितमिति
गम्यते । आपूर्यमाणपक्षोऽपि देवानामेव य एवापूर्यतेऽर्द्धमासः स देवा नामित्यनेन । पुण्याहस्तु स्मरणात् ।
सर्वं दैवविषयमेव तदवगम्यते । कुमार्याग्रहणं विंशतिप्रसूताव्युदासार्थम् । स्मर्यते हि—विंशतिप्रसू-
तायाः पुनर्विवाह इति । त्रिषु त्रिषु नक्षत्रेषूत्तरादिषु उत्तरासहितेषु तेषु त्रिष्वित्यर्थः । स्वात्यादिषु
वेति विकल्पः । ‘ तिस्रो ब्राह्मणस्येति ’ वर्णानुपूर्व्यग्रहणान्न व्युत्क्रमेण भार्या भवन्ति । वर्णानुपूर्व्येणे-
ति राजन्यवैश्ययोरप्यनुवर्तते । सर्वेषां वर्णानां शूद्रामिच्छन्त्येके विना मन्त्रम् । एके न । नह्यस्या धर्म-
कार्येष्वधिकार इति । तथाच यास्कः रामा रमणायोपेयते न धर्मायेति । एके तु रमणार्थतयेच्छन्ति ।
तथा चाह अग्निं चित्वा प्रथमं रामामुपेयादिति । प्राप्तिपूर्वको हि निषेधः अतोऽयं विकल्पः ।
अथैनां वधूं वर एव वासः परिधापयति जरां गच्छेति मन्त्रेण मन्त्रस्य कारितार्थत्वात् । अपरे त्वध्व-
र्युमत्र कर्तारं मन्यन्ते, परिभाषितं हेतत् अध्वर्युः कर्मसु वेदयोगादिति । नैतदित्यन्ये । नहि स्मार्ते-
ष्वध्वर्योः कर्तृत्वम्, समाख्यया हि श्रौतेष्वध्वर्योः कर्तृत्वमिष्यते । न चात्र समाख्याऽस्ति वेदयोगा-
भावात् स्मरणादेव स्मृतीनां प्रामाण्यमुक्तम् । अतः समाख्याया अभावात्स्वस्यैव कर्तृत्वम् । ननु
पाकयज्ञेषु दक्षिणा श्रूयते पूर्णपात्रो दक्षिणा वरो वेति, दक्षिणाशब्दश्च परिक्रयार्थं द्रव्ये वर्तते नच
परिक्रेतव्यमन्तरेण परिक्रयो भवति, ततोऽन्यस्य कर्तृत्वमिति । नैवम् । अस्ति ह्यत्रान्योऽपि
ब्रह्माख्यः परिक्रेतव्यस्तदर्थः परिक्रयोऽयमिति क्षीणाऽर्थापत्तिः । अपिच परकीये कर्मणि परो नैव
प्रवर्तते वचनं विना, श्रौतेषु च समाख्ययाऽन्यस्य कर्तृत्वम् । न चेह समाख्याऽस्तीति उक्तम् ।
वेदमूलकत्वेऽपि स्मृतीनां समाख्याऽपरिज्ञानादकर्तृनियमः । श्रौतेषु तु परिक्रयाऽऽज्ञानादन्यस्य
कर्तृत्वमिति युक्तम् । अपिच परकर्तृत्वे ‘सा मामनुव्रता भव’ इत्येवमादीनि मन्त्रलिङ्गानि विरुध्यन्ते ।
तत्र मन्त्रमाह । ‘ जराङ्गच्छेति ’ अस्यार्थः—तत्र प्रजापतिस्त्रिष्टुप् तन्तुदेव्यः परिधापने । हे कन्ये
त्वं जरां निर्दुष्टं वृद्धत्वं मया सह गच्छ प्राप्तुहि । वासश्च मया संपादितं परिधत्स्व परिधेहि,
अभिशस्तिरभिशापः शंसु प्रमादे तस्मात्पातीत्यभिशास्तिपावा भव । आकृष्यन्ते कामादिभिरित्याकृ-

ष्टयो मनुष्याः तेषां मध्ये शतं च शरदो वर्षाणि जीव प्राणिहि । सुवर्चाः पातिव्रत्यतेजोयुक्ता भूत्वा रयिं च धनं पुत्रांश्च अनु संव्ययस्व उत्पाद्य राशीकुरु । हे आयुष्मति इदं वासः परिधत्स्वेत्यनुवादः । 'अथोत्तरीयं' वासः या अकृन्तन्निति मन्त्रेण परिधापयतीत्यनुवर्तते । अस्यार्थः—तत्र प्रजापतिर्गायत्री विधात्र्यो वस्त्रधारणे । या देवीः देव्यः इदं वासः अकृन्तन् कर्तितवत्यः तत्तत्तामर्थ्यवाहाः या अवयन् वीतवत्यः तन्तुसंतानं कृतवत्यः ओतवत्य इत्यर्थः, यास्तन्तून्सूत्राणि अतन्वत प्रोतवत्यः तिर्यक्तन्तून् विस्तारितवत्य इत्यर्थः । चकारात् या ओतान् प्रोतांश्च तन्तूनभित उभयपार्श्वयोरपि ततन्थ तेनुः तुरीवेमादिव्यापारेण ग्रथितवत्य इत्यर्थः । ताः तत्तत्तामर्थ्यदात्र्यो देव्यः स्वकार्यं रूपवदिदं वासः त्वा त्वां जरसे दीर्घकालनिर्दुष्टजीवनाय संव्ययस्व परिधापयंतु । पुरुषादिव्यत्ययश्छान्दसः । अतो हे आयुष्मति इदमेतादृशं वासः परिधत्स्व उत्तरीयत्वेन वृणीष्व । 'अथैनौ' वधूवरौ कन्यापिता समञ्जयति परस्परं संमुखीकरोति 'समञ्जन्तु विश्वे देवा' इति मन्त्रेण । समञ्जनं च युवां परस्परं समञ्जेषामिति प्रेषितयोः परस्परं संमुखीकरणं सत्यपि कारितत्वे वरस्यैव मन्त्रपाठो मन्त्रलिङ्गान् । कारयितृत्वं च सन्निधानात्कन्यापितुरेव । संनिहितो ह्यसौ प्रदातृत्वात् । मन्त्रपाठश्च कन्यासंमुखमेव । अथ मन्त्रार्थः—तत्र अथर्वणोऽनुष्टुप् लिङ्गोक्ता मैत्रीकरणे । हे कन्ये नौ आवयोः हृदयादीनि मनांसि तद्धर्मान् वा संकल्पादीन् विश्वे सर्वे देवाः तथा सम्यग्भूता आपः समञ्जन्तु गुणातिशयाऽऽधानेन संस्कुर्वन्तु । तथा सम्यग्भूतो मातरिश्वा अनुकूलो वायुः, तथा संधाता कनुकूलः प्रजापतिः, उ अप्यर्थे, देव्री धर्माद्युपदेशकर्त्री वाक्संघातु सुस्थितानि करोतु । पित्रा प्रत्तामित्यत्राऽऽदाय गृहीत्वेति उभयग्रहणम् अप्रतिग्रहस्यापि प्रतिग्रहविधिना दानं यथा स्यादिति । अप्रतिग्रहश्च क्षत्रियादिः । तत्र मन्त्रः 'यदैषीति' अस्यार्थः—तत्राथर्वणोऽनुष्टुप् पवमानो निष्क्रमणे । हे कन्ये यद्यतस्त्वं पितृगृहादूरमेषि आगच्छसि मनसा अनुकूलया मनोवृत्त्या दिशः प्राच्याद्या अनु पवमानो वायुरिव । वाशब्द उपमार्थे । अतः स वायुः त्वा त्वां मन्मनसां मदेकनिष्ठचित्तां करोतु, किंभूतः हिरण्यम् ऊर्जस्वत्पर्णं पतनं यस्य, विशिष्टः कर्ण आश्रयो यस्य सः । वायो-रपि स्वकारणगुणसंबन्धात् कर्णाश्रयत्वम् । विकर्ण एव वैकर्णः स्वार्थे अण् । असाविति कन्यानामग्रहणं वरेणैव मन्त्रान्ते हे अमुकीत्येवम् । अथैनौ वधूवरौ समीक्षणक्रियां कारयति अघोर चक्षुरिति मन्त्रेण । कारितार्थे चाध्येषणा, युवां परस्परं समीक्षयेथामिति । मन्त्रपाठस्तु मन्त्रलिङ्गाद्वरस्यैव । अथ मन्त्रार्थः । तत्र चतुर्णां प्रजापतिर्द्वितीयस्यानुष्टुप् शेषाणां त्रिष्टुप् कुमारी समीक्षणे । हे कन्ये त्वं अघोरचक्षुः सौम्यदृष्टिः अपापदृष्टिर्वा एषि भव । तथा अपतित्री अकार्यकरणेन पत्यर्थवातिनी तथा मा भव एतस्मात्संस्कारात्तथा पशुभ्यः पशुवदाश्रितेभ्यः शिवा हितैषिणी च भव सुमनाः सुप्रसन्नचित्ता सुवर्चाः सुप्रभावयुक्ता वीरसूः सुपुत्रजननी देवकामा देवान् अग्न्यादीन् कामयते सेवार्थमीहते यद्वा देवं देवं क्रीडां कामयते । स्योना सुखवती नोऽस्माकं शं सुखहेतुः द्विपदे मनुष्यवर्गाय मनुष्यवर्गमुपाकर्तुम् तथा चतुष्पदे पशुवर्गाय पशुवर्गमुपाकर्तुं च शं सुखहेतुर्भव । हे कन्ये ते त्वां सोमश्चन्द्रस्ते तव प्रथमः आद्यः पतिः विविदे जन्मदिने लब्धवान् ॥ विद्वल लाभे धातुः । ततः सार्द्धवर्षद्वयानन्तरं गन्धर्वः सूर्यो विविदे । अत उत्तरः तव द्वितीयोऽयं पतिः । ततोऽग्निरपि तावत्कालेन विविदे । अतोऽयं तव तृतीयः पतिः । यथाहुः पूर्वं स्त्रियः सुरैर्मुक्ताः सोमगन्धर्ववह्निभिरिति । तथा ते तव तुरीयश्चतुर्थश्चिरकालभोगाय पतिर्मनुष्यजाः मानुषः अहमेवेत्यर्थः । किमिदानीं चतुर्णामपि इयं पत्नी नेत्याह सोमोऽदददिति मन्त्रार्थं ख्यापयन् । अस्यार्थः । सोमश्चन्द्रश्चिन्मासान्भुक्त्वा गन्धर्वः सूर्यस्तस्मै अददत् ददौ सोऽपि तावत्कालं भुक्त्वाऽग्नयेऽददत् स चाग्निर्मह्यमिमामदान् दत्तवान् । न केवलमिमां किं तु पुत्रान् सुतान् रयिं धनं च चकाराद्धर्मा-

दि चादादिति संबन्धः । या जगच्चक्षुः पूषा देवता सा इमां शिवतमां कल्याणगुणशीलां कृत्वा नोऽस्मान्प्रत्यैरय ईरयतु । आटो दर्शनं विभक्तेरदर्शनं च छान्दसम् । अस्मास्वनुरक्तां करोत्वित्यर्थः । सा चास्मत्तः सुखं पुत्रांश्च कामयमाना ऊरू सक्थिनी विहर विवृणोतु प्रसारयत्वित्यर्थः । मध्यमपुरुष-छान्दसः । प्रयोजनमाह यस्यां स्त्रीयोनौ उशन्तः पुत्रान् सुखं चेच्छन्तः शेषम् शिश्रं प्रहराम प्रवेशयाम वयं यस्यां च कन्यायाम् उ एवार्थे यस्यामेव बहवः कामाः धर्मपुत्ररतिसुखरूपाः सन्ति सन्तु वा । किमर्थं, निविष्ट्यै अग्निहोत्राद्युपासनयाऽन्तःकरणशुद्धिद्वारा सायुज्यमुक्तये ॥ ४ ॥ ॥ * ॥

(हरिहरः)—‘ चत्वारः पाकयज्ञाः ’ पच्यते अप्यते ओदनादिकमस्मिन्निति पाको गृह्याग्नि-स्तस्मिन्पाके नान्यत्रेति भावः । पाके यज्ञाः पाकयज्ञाः । यतः, वैवाहिकेऽग्नौ कुर्वीत गार्ह्यं कर्म यथा-विधि । पञ्चयज्ञविधानं च पक्तिं चान्वाहिकीं गृहीति मनुना दैनंदिनपाको गृह्येऽग्नौ स्मर्यते । ते चत्वारः चतुर्विधा भवन्ति, कथम्, ‘ हुतोऽहुतः प्रहुतः प्राशित इति ’ तत्र हुतो होममात्रं यथा सायं-प्रातर्होमः । अहुतः होमवलिरहितं कर्म यथा स्रस्तरारोहणम् । प्रहुतो यत्र होमो बलिकर्म भक्षणं च यथा पक्षादिकर्म । प्राशितो यत्र प्राशनमात्रं न होमो न बलिः यथा सर्वासां गवां पयसि पायस-श्रपणानन्तरं ब्राह्मणभोजनम्, इत्थं चतुर्विधः । ‘ पञ्चसु.....न्नयन इति ’ पञ्चसु संस्कारकर्मसु बहिःशालायां गृहाद्बहिः शाला बहिःशाला मण्डप इति यावत् । तस्यां कर्म भवति । यथा विवाहे परिणयने चूडाकरणे क्षौरकर्मणि उपनयने मेखलावन्द्ये केशान्ते गोदानकर्मणि सीमन्तोन्नयने गर्भ-संस्कारे । एतेषु पञ्चसु बहिःशालायामनुष्ठानम् । अन्यत्र गृहाभ्यन्तरे मुख्यशालायामेव । ‘ उप-लि...धाय ’ उपलिप्ते गोमयोदकेन उद्धते स्पृशेन्नोह्लिखितेनेति तिसृभी रेखाभिः अवोक्षिते उदकेना-भ्युक्षिते बहिःशालागृहयोः अन्यतरस्मिन्प्रदेशे अग्निमुपसमाधाय अग्निं लौकिकमावस्थायं वा उप-समाधाय स्थापयित्वा । अयं च लेपनादिविविधोऽपूर्वः । अपि तु परिसमुह्येत्यादिपूर्वोक्तस्यैवानुवादः, ततश्चात्रानुक्तमपि परिसमूहनमुद्धरणं च सर्वत्र भवति, एष एव विधिर्यत्र कचिद्धोम इति वचनात् । ‘ निर्म...वाहे ’ एके आचार्याः विवाहे पाणिग्रहे निर्मन्थ्यमारणेयमग्निं वैवाहिकहोमाधिकरणमि-च्छन्ति । अथ विवाहाख्यं कर्माह । ‘ उदग...ह्वीयात् ’ उदगयने मकरादिराशिषट्कस्थिते रवौ आपूर्यमाणपक्षे शुक्लपक्षे पुण्याहे ज्योतिःशास्त्रोक्तविध्यादिदोषरहिते कुमार्याः अनन्यपूर्विकायाः कन्यायाः । अनेन विंशतिप्रसूतायाः स्मृत्यन्तरविहितस्य पुनर्विवाहस्यानियमः इच्छा चेत्करोति । पाणिं गृह्णीयात् पाणिं हस्तं स्वगृह्योक्तविधिना गृह्णीयात् । अस्मिन् अयनपक्षदिनानि नियम्य नक्षत्र-नियममाह—‘ त्रिषु.....हिण्यां वा । उत्तरा आदिर्येषां तान्युत्तरादीनि तेषु कतिपु त्रिषु त्रिषु, तथाहि उत्तराफल्गुनी हस्तः चित्रा इति त्रीणि, उत्तराषाढा श्रवणं धनिष्ठा इति त्रीणि, तथा उत्तरा-भाद्रपदारेवत्यश्विन्य इति त्रीणि । स्वातौ मृगशिरसि रोहिण्यां वा । एतेषां नक्षत्राणामन्यतमे इत्यर्थः । कुमार्याः पाणिं गृह्णीयादिति सामान्येनोक्तं तत्र विशेषमाह—‘ तिस्रो.....श्यस्य । ब्राह्मणस्य द्विजा-ग्र्यस्य वर्णानुपूर्व्येण वर्णक्रमेण तिस्रो ब्राह्मणीक्षत्रियावैश्या विवाह्या भवन्ति । द्वे क्षत्रियावैश्ये राज-न्यस्य विवाहे भवतः । एका वैश्यैव वैश्यस्य विवाह्या भवति । वर्णानुपूर्व्यग्रहणात् व्युत्क्रमो नि-षिद्धः । ‘ सर्वे...वर्जम् ’ सर्वेषां ब्राह्मणक्षत्रियविशां शूद्रामप्येके विवाह्यां मन्यन्ते तत्र विशेषः । मन्त्रवर्जं मन्त्ररहितं यथा भवति तथा । अत्र द्विजातीनामपि शूद्रापरिणयने आचार्येण मन्त्रवक्तृक्या-निषेधात् । अतः शूद्रस्य शूद्रापरिणयने मन्त्रवक्तृक्या नास्ति किंतु मन्त्ररहितं क्रियामात्रमिति गम्यते । ततश्च शूद्रस्य शूद्रापरिणयने मन्त्रवद्धोमादि कर्म कुर्वन्ति तदशास्त्रीयम् । एके न मन्यन्ते शूद्राविवा-हम्, कुतः शूद्रायाः धर्मकार्येष्वनधिकारात् । कुतो नाधिकार इति चेत्, रामा रमणायोपेयते न धर्माय कृष्णजातीयेति निरुक्तकारयास्काचार्यवचनात् । अतो रमणार्थं शूद्रापरिणयनं पक्षे । एवं

सति षण्मासदीक्षाद्यनन्तरमग्निं चित्वा प्रथमं न रामामुपेयादिति निषेध उपपद्यते प्राप्तं हि प्रतिषेधस्य विषयः यदि रामोढा न स्यात्तदा अग्निचितः कथं तत्प्रथमगमनं प्रतिषिध्येत । तस्माच्छूद्रापरिणय-
नमुपभोगार्थमिच्छया कुर्वतो न शास्त्रातिक्रमः धर्मप्रजारत्यर्थो हि विवाहः । प्रासङ्गिकमभिधाये-
दानीं प्रकृतमाह । तत्र पुण्येऽह्नि । ‘अथैनानां.....वास इति’ अथाग्निस्थापनानन्तरमेनां कुमारीं
वासः अहंतं सदशं वस्त्रं परिधापयति परिहितं कारयति वरो जरां गच्छेति मन्त्रं पठित्वा । कुमारी
च स्वयं परिधत्ते । ‘अथोत्तरी.....वत्स्व वास इति’ अथोत्तरीयं वस्त्रपरिधानानन्तरमुत्तरीयं
वासः परिधापयति वरो या अकृन्तन्निति मन्त्रमुक्त्वा अत्र परिधापयतीति णिजन्तस्य कारितार्थ-
त्वात्परिधत्स्व वास इति मन्त्रस्यापि तदर्थत्वात्परिधापयिताऽन्य इत्यवगम्यते स किं वरः अध्वर्युर्वा
इति संशयः । तत्राध्वर्युः कर्मसु वेदयोगादिति परिभाषाबलात् अध्वर्युः परिधापयितेति चेत्तत्र,
स्मार्तेषु कर्मसु अध्वर्योः कर्तृत्वयोगाभावात् । समाख्यया हि अध्वर्योः कर्मसु योगः समाख्या च वेद-
योगात्, न च स्मृतिर्वेदः स्मरणादेव स्मृतीनां प्राप्ताप्यान्न पुनर्वेदमूलत्वेन । अतः समाख्याया अभा-
वात्स्वयं कर्तृत्वं पाकयज्ञेषु, अतो वर एव परिधापयिता । ननु पूर्णपात्रो दक्षिणा वरो वेति पाकयज्ञेषु
परिक्रयार्था दक्षिणा श्रूयते सा च दक्षिणा परिक्रेतव्याभावे नोपपद्यते । अतस्तदन्यथानुपपत्त्या
अन्यस्य कर्तृत्वं कल्प्यताम् । नैतदेवम् । अन्यस्य ब्रह्मणः परिक्रेतव्यस्य कर्तुर्विद्यमानत्वात् परिक्रयार्थ-
दक्षिणाश्रवणस्योपपत्तेः । किंच वचनाभावे परः परस्य कर्म कर्तुं न प्रवर्तते नात्र वचनमस्ति पाक-
यज्ञेषु स्वतोऽन्यकर्तृत्वविधायकम् । श्रौतवत्समाख्यापि नास्ति । ननु स्मृतीनां वेदमूलत्वात् यद्वेदमूलं
स्मार्तं कर्म तद्वेदसमाख्यया अन्यस्य कर्तृत्वं कल्प्यताम् । मैवम् । यतः स्मृतयोऽनिश्चितवेदमूलाः
अतो न ज्ञायते किंवेदमूलमिदं कर्म, यद्वेदसमाख्यया अन्यः कर्ता कल्प्यते । मन्त्रलिङ्गविरोधोऽपि
परकर्तृत्वे, कथं—सा मामनुव्रता भव, प्रजापतिष्ठा नियुनक्तु मह्यम्, अमोहमस्मीत्यादि सा नः पूषा-
शिवतमेत्यादयो वैवाहिकमन्त्राः आत्मलिङ्गास्ते च परकर्तृत्वे विरुद्धयन्ते तस्मात्पाकयज्ञेषु स्वयं
यजमानस्यैव कर्तृत्वमिति सिद्धम् । अत्र वरोऽपि वाससी परिधत्ते परिधास्यै यशसामेति मन्त्रा-
भ्याम् । ‘अथैनौ.....नाविति’ अथ वस्त्रपरिधानानन्तरं परस्परं समञ्जेषामिति प्रैषेण कन्या-
पिता एनौ वधूवरौ समञ्जयति संमुखौ वरकुमार्यौ करोति । अत्र विशेषमाह ऋष्यशृङ्गः “वरगोत्रं
समुच्चार्य प्रपितामहपूर्वकम् । नाम संकीर्तयेद्विद्वान्कन्यायाश्चैवमेव हि” तत्र वरः—समञ्जन्तु विश्वेदेवा
इत्यादिकं मन्त्रं कन्यासंमुखीभूतः पठति । अत्र कन्यादानप्रयोगो लिख्यते, उत्तरत्र पित्रा प्रप्ता-
मिति सूत्रस्मरणात् । तद्यथा अमुकगोत्रस्यामुकप्रवरस्यामुकशर्मणः प्रपौत्राय अमुकगोत्रस्यामुकप्रवर-
स्यामुकशर्मणः प्रौत्राय अमुकगोत्रस्यामुकप्रवरस्यामुकशर्मणः पुत्राय इति वरपक्षे अमुकगोत्रस्यामुक-
प्रवरस्यामुकशर्मणः प्रपौत्रीम्, अमुकगोत्रस्यामुकप्रवरस्यामुकशर्मणः पौत्रीम्, अमुकगोत्रस्यामुकप्रवर-
स्यामुकशर्मणः पुत्रीम्, इति कन्यापक्षे । एवमेव पुनर्वारद्वयमुच्चार्यामुकगोत्रायामुकप्रवरायामुकशर्मणे
ब्राह्मणाय इति ब्राह्मणवरपक्षे । इतरवरपक्षे वर्मणे अमुकगोत्रगुप्ताय अमुकदासायेति विशेषः ।
अमुकगोत्राममुकप्रवराममुकनाम्नीमिमां कन्यां प्रजापतिर्देवतां यथाशक्त्यलंकृतां पुराणोक्तकन्या-
दानफलकामो भार्यात्वेन तुभ्यमहं संप्रददे इति सकुशेन जलेन कन्याहस्तं वरस्य हस्ते दद्यात् ।
वरश्च—द्यौस्त्वा ददातु पृथिवी त्वा प्रतिगृह्णात्विति मन्त्रेण प्रतिगृह्णीयात् । ततः कोऽदादिति काम-
स्तुतिं पठेत् । ततः कन्यापिता कृतैतत्कन्यादानप्रतिष्ठासिद्धयर्थं सुवर्णं गोमिथुनं च दक्षिणां दद्यात् ।
अत्राचारादन्यदपि यौतकत्वेन सुवर्णरजतताम्रगोमहिष्यश्वग्रामादि कन्यापिता यथासंभवं ददाति

१ यौतकादि तु यदेयं सुदायो हरणं च यत् । इत्यमरः । युतकं योनिर्बन्धस्तत्र भवं तत्र भव इत्यण् । युत-
योर्वरवधोर्वा इदं तस्येदमित्यण् । आदिना व्रतभिक्षादि ।

अन्येऽपि बान्धवादयो यथासंभवं यौतकं प्रयच्छन्ति । केचन यौतकं होमान्ते प्रयच्छन्ति । अत्र देशाचारतो व्यवस्था । 'पित्राप्र.....यदैषीति' पित्रा जनकेन प्रत्तां संकल्प्य दत्तामादाय प्रति-
ग्रहविधिना प्रतिगृह्य गृहीत्वा हस्ते धृत्वा निष्क्रामति गृहमध्यात् मण्डपाद्वा । अग्निसमीपं गन्तुम् ।
यदैषि मनसेत्यादिना मन्त्रेण करोत्वमुकदेवि इत्यन्तेन । अत्र पित्रेत्युपलक्षणं पिता पितामहो भ्राता
सकुल्यो जननी तथा । कन्याप्रदः पूर्वनाशे प्रकृतिस्थः परः परः । इति याज्ञवल्क्येन अन्येषामपि
कन्यादाने अधिकारस्मरणात् । 'अथैनौ समीक्षयति' अथ निष्क्रमणानन्तरमेनौ वधूवरौ परस्परं
समीक्षेयामिति प्रेषेण कन्यापिता समीक्षयति समीक्षणं कारयति । तत्र समीक्षमाणो वरः ।
'अघोर.....निविष्टा इति' अघोरचक्षुरित्यादीन् निविष्टा इत्यन्तान्मन्त्रान्पठति वरः । इति हरि-
हरभाष्ये चतुर्थी कण्डिका ॥ ४ ॥ * ॥

(गदाधरः) — 'चत्वारः पाकयज्ञाः' पाकयज्ञा इति कर्मणां नामधेयानि । चतुष्प्रकारा
भवन्ति । के ते 'हुतो.....शित इति' हुतो होममात्रं यथा सायंप्रातर्होमः । अहुतो यत्र न हूयते
यथा सस्तरारोहणम् । प्रहुतो यत्र हूयते बलिहरणं च यथा पक्षादिः । प्राशितो यत्र प्राश्यत एव न
होमो न बलिहरणं यथा सर्वासां पयसि पायसं श्रपयित्वा ब्राह्मणान्भोजयेदिति । ननूपदिश्य-
माना एवैते चत्वारो भवन्ति । प्रकारकथनं प्रवृत्तिविशेषकरत्वाभावादनर्थकमिति चेत्, नानर्थकं
प्रकारान्तरसूचनार्थत्वात् । चत्वारः प्रकारा उपदिष्टाः । अस्ति हि पञ्चमः प्रकारः स नोपदिष्टः
तत्सूचनार्थमेवैतत्सूत्रम् । कश्चासौ ? ब्रह्मयज्ञ इति, तस्य विधेर्ब्राह्मणोपदिष्टत्वात् । एतावता तदवश्यम-
हरहरध्येतव्यमिति भर्तृयज्ञाः । 'पञ्चसु.....न्नयन इति' विवाहादिषु पञ्चसु कर्मसु गृहाद्बहिः
शालायां कर्म भवति । अन्यत्रान्तःशालायां बहिःशालायां वा भवति । विवाहे तु मण्डपो वसिष्ठे-
नोक्तः । षोडशारत्निकं कुर्यात् चतुर्द्वारोपशोभितम् । मण्डपं तोरणैर्युक्तं तत्र वेदिं प्रकल्पयेत् । अष्ट-
हस्तं तु रचयेन्मण्डपं वा द्विपदकरम् । वेदीकरणं नारदोक्तम् । हस्तोच्छ्रितां चतुर्हस्तैश्चतुर्हस्तां सम-
न्ततः । स्तम्भैश्चतुर्भिः सुश्रृङ्खलां वामभागे तु सञ्चनः । समां तथा चतुर्दिक्षु सोपानैरतिशोभिताम् ।
प्रागुदक्प्रवणां रम्भास्तम्भहंसशुकादिभिः । एवं विधामारुरुक्षेन्मिथुनं साग्निवेदिकामिति । सप्तर्षि-
मते च । मङ्गलेषु च सर्वेषु मण्डपो गृहवामतः । कार्यः षोडशहस्तो वा ह्यूनहस्तो दशावधिः ।
स्तम्भैश्चतुर्भिरेवात्र वेदी मध्ये प्रतिष्ठितेति । कारिकायामपि विवाहे मण्डपवेदीकरणमुक्तम् । 'उप-
लि.....धाय' यत्राग्नेः स्थापनं तत्रोपलिप्ते उद्धते अवोक्षिते उदकेनाभ्युक्षिते देशेऽग्निस्थापनम् ।
अत्रानेन पञ्चाग्निसंस्कारा लक्ष्यन्ते । ननु परिसमूहनादेरुक्तत्वात्किमर्थमुपलेपनादिकमुच्यते । सत्यम् ।
उच्यते—यत्र कचिद्धोम इत्यनेनाप्राप्तिः परिसमूहनादेरग्न्यर्थत्वाद्यत्र यत्राग्नेः स्थापनं तत्र तत्रैते
भवन्ति । तथा च लिङ्गम्—उद्धते वा अवोक्षितेऽग्निमादधातीति । एष एव विधिर्यत्र कचिद्धोम
इत्यनेन च होमार्थमग्निस्थापने स्युः । अन्यत्र गृहान्तरेऽग्निनिधाने अग्निगमने मथित्वाऽग्निस्थापने च
न स्युः । किं च एष एवेत्यनेन यत्र स्वस्थानस्थितेऽग्नौ स्थालीपाकादिकं क्रियते तत्रापि पञ्चैते स्युः,
तन्मा भूदित्यनेन सूत्रेण ज्ञाप्यते । उपलिप्त उद्धतावोक्षिते देशेऽग्निमुपसमाधाय विवाहो भवतीति
भर्तृयज्ञैः सूत्रं योजितम् । परिसमूहनपरिसंख्या च तेषां मते । 'निर्मन्थ्यमेके विवाहे' विवाह इति
कर्मणो नामधेयम् । एके विवाहकर्मणि निर्मन्थ्यमग्निमिच्छन्ति अन्ये लौकिकमिच्छन्ति । निर्मन्थ्यो-
ऽचिरनिर्मथितो ग्राह्यः । सर्व एव ह्यग्निर्मन्थनाज्जायते यथा नवनीतेन भुङ्क्ते इत्युक्ते अचिरदग्धेनेति
ज्ञायते । अत्र या काचिदरणिर्ग्राह्या । 'उदग.....पुण्याहे' उदगयने उत्तरायणे आपूर्यमाणपक्षे
शुक्लपक्षे पुण्याहे शोभने विष्टादिरहितकाले दैवानि कर्माणि कुर्यात् । एवं हि श्रूयते । स यत्रो-
दङ्कावर्तते देवेषु तर्हि भवतीति तस्मात्तत्र देवकर्मोचितम् । आपूर्यमाणः सोऽपि दैवानामेव । तथा

वसिष्ठो ह्यष्टौ च गर्गो नियतं दशात्रिः । जातस्य पक्षं किल भागुरिश्च शेषाः प्रशस्ताः खलु जन्म-
मासि । जन्ममासे तिथौ भे च विपरीतदले सति । कार्यं मङ्गलमित्याहुर्गर्गभागवशौनकाः । जन्म-
मासे निषेधेऽपि दिनानि दश वर्जयेत् । आरभ्य जन्मदिवसाच्छ्रुभाः स्युस्तिथयोऽपरे । पराशर-
स्मृतौ विशेषः । अज्येष्ठा कन्यका यत्र ज्येष्ठपुत्रो वरो यदि । व्यत्ययोर्वा तयोस्तत्र ज्येष्ठो मासः शुभ-
प्रदः । ज्येष्ठस्य ज्येष्ठकन्याया विवाहो न प्रशस्यते । तयोरन्यतरे ज्येष्ठे ज्येष्ठो मासः प्रशस्यते ।
तथा । द्वौ ज्येष्ठौ मध्यमौ प्रोक्तावेकज्येष्ठं शुभावहम् । ज्येष्ठत्रयं न कुर्वीत विवाहे सर्वसंमतम् । यत्तु
सार्वकालमेके विवाह इति वदन्ति तत्प्रौढायां कन्यायां वेदितव्यम् । तथा च राजमार्तण्डे । राहु-
ग्रस्ते तथा युद्धे पितृणां प्राणसंशये । अतिप्रौढा च या कन्या चन्द्रलघ्वलेन तु । यद्वा तदासुरादि-
विवाहविषयम् । तथा च गृह्यपरिशिष्टम् । धर्म्येषु विवाहेषु कालपरीक्षणं नावस्येति । अथ गुर्वा-
दिवलम् । तत्र गर्गः । स्त्रीणां गुरुवलं श्रेष्ठं पुरुषाणां रवेर्वलम् । तयोश्चन्द्रवलं श्रेष्ठमिति गर्गेण
भाषितम् । देवलः । नष्टात्मजा धनवती विधवा कुशीला पुत्रान्विता हृतधवा सुभगा विपुत्रा ।
स्वामिप्रिया विगतपुत्रधवा धनाढ्या बन्ध्या भवेत्सुरगुरौ क्रमशोऽभिजन्म । गर्गः । जन्मत्रिदश-
मारिस्थः पूजया शुभदो गुरुः । विवाहेऽथ चतुर्थाष्टद्वादशस्थो मृतिप्रदः । अस्यापवादः । सर्वत्रापि
शुभं दद्याद्वादशाब्दात्परं गुरुः । पञ्चषष्ठाब्दयोरेव शुभगोचरता मता । सप्तमात्पञ्चवर्षेषु स्वोच्चस्वर्क्ष-
गतो यदि । अशुभोऽपि शुभं दद्याच्छ्रुभदक्षेपु किं पुनः । रजस्वलाया कन्याया गुरुशुद्धिं न चिन्त-
येत् । अष्टमेऽपि प्रकर्तव्यो विवाहस्त्रिगुणार्चनात् । अर्कगुर्वोर्वलं गौर्या रोहिण्यर्कवला स्मृता ।
कन्या चन्द्रवला प्रोक्ता वृषली लग्नतो वला । अष्टवर्षा भवेद्गौरी नववर्षा च रोहिणी । दशवर्षा
भवेत्कन्या अत उर्ध्वं रजस्वला । बृहस्पतिः । झषचापकुलीरस्थो जीवोऽन्यशुभगोचरः । अतिशोभ-
नतां दद्याद्विवाहोपनयादिषु । शौनकः । गुर्वादित्ये व्यतीपाते वक्रातीचारगे गुरौ । नष्टे शशिनि
शुक्रे वा बाले वृद्धेऽथवा गुरौ । पौषे चैत्रेऽथ वर्षासु शरद्यधिकमासके । केतूद्गमे निरंशेऽर्के सिंहस्थे-
ऽमरमन्त्रिणि । विवाहव्रतयात्रादि पुनर्हर्म्यगृहादिकम् । क्षौरं विद्योपविद्यां च यन्नतः परिवर्जयेत् ।
तथा । सिंहस्थं मकरस्थं च गुरुं यत्नेन वर्जयेत् । लल्लः । अतिचारगतो जीवस्तं राशिं नैति चेत्पुनः ।
लग्नसंवत्सरो ज्ञेयः सर्वकर्मवहिष्कृतः । सिंहस्थगुरोरपवादो वसिष्ठेनोक्तः । विवाहो दक्षिणे कूले
गौतम्या नेतरत्र तु । भागीरथ्युत्तरे कूले गौतम्या दक्षिणे तथा । विवाहो व्रतबन्धश्च सिंहस्थे न
दुष्यति । पराशरोऽपि । गोदाभागीरथीमध्ये नोद्वाहः सिंहगे गुरौ । मघास्थे सर्वदेशेषु तथा मीन-
गते रवौ । सर्वत्र गुरुवलालाभे शौनकोक्ता शान्तिः कार्या । सा चास्माभिः प्रयोगे लेखनीया ।
अतिचारगे गुरौ तु वसिष्ठः । अतिचारगते जीवे वर्जयेत्तदनन्तरम् । विवाहादिषु कार्येषु अष्टाविंश-
तिवासरान् । रत्नमालायाम् । एकपञ्चनवयुगमषड्दशत्रीणिसप्तचतुरष्टलाभदः । द्वादशाजवृषभादिरा-
शितो घातचन्द्र इति कीर्तितो बुधैः । नारदः । भूवाणनवहस्ताश्च रसो दिग्वह्निशैलजाः । वेदा वसु-
शिवादित्या घातचन्द्रा यथाक्रमम् । यात्रायां शुभकार्येषु घातचन्द्रं विवर्जयेत् । विवाहे सर्व-
माङ्गल्ये चौलादौ व्रतबन्धने । घातचन्द्रो नैव चिन्त्य इति पराशरोऽब्रवीत् । ज्योतिर्निबन्धेऽप्यु-
क्तम् । विवाहचौलव्रतबन्धयज्ञे महाभिषेके च तथैव राज्ञाम् । सीमन्तयात्रासु तथैव जाते नो चिन्त-
नीयः खलु घातचन्द्रः । अकालवृष्टौ नारदः । अकालजा भवेयुश्चेद् विद्युन्नीहारवृष्टयः । प्रत्यर्कपरि-
वेष्टेन्द्रचापाभ्रधनयो यदि । दोषाय मङ्गले नूनमदोषायैव कालजाः । अकालवृष्टिस्वरूपं च लल्लेनो-
क्तम् । पौषादिचतुरो मासान्प्रोक्ता वृष्टिरकालजेति । निर्घाते क्षितिचलने ग्रहयुद्धे राहुदर्शने चैव ।
आपञ्चदिनात्कन्या परिणीता नाशमुपयाति । उल्कापातेन्द्रचापप्रबलघनरजोधूमनिर्घातविद्युद्दृष्टि-
प्रत्यर्कदोषादिषु सकलबुधैस्त्याज्यमेवैकरात्रम् । दुःस्वप्ने दुर्निमित्ते ह्यशुभतरदशे दुर्मनोद्भ्रान्तबुद्धौ

चौले मौञ्जीनिबन्धे परिणयनविधौ सर्वदा त्याज्यमेव । ज्योतिःप्रकाशे । अर्वाक् षोडशनाड्यः
 संक्रान्तेः पुण्यदाः परतः । उपनयनव्रतयात्रापरिणयनादौ विवर्ज्यास्ताः । गर्गः । दिग्दाहे दिनमेकं
 च ग्रहे सप्तदिनानि तु । भूकम्पे च समुत्पन्ने ग्रहमेव तु वर्जयेत् । उल्कापाते त्रिदिवसं धूमे पञ्च
 दिनानि च । वज्रपाते चैकदिनं वर्जयेत्सर्वकर्मसु । दर्शनादर्शनाद्राहुकेत्वोः सप्तदिनं त्यजेत् । याव-
 त्केतूद्रमस्तावदशुभः समयो भवेत् । अद्भुतसागरेऽस्यापवादः—अथ यदि दिवसत्रयमध्ये मृदुपानीयं
 यदा भवति । उत्पातदोषशमनं तदैव शं प्राहुराचार्याः । संबन्धतत्वे च—भूकम्पादेर्न दोषोऽस्ति वृद्धि-
 श्राद्धे कृते सति । अथ प्रतिकूलादिः । मेधातिथिः । वधूवरार्थं घटिते सुनिश्चिते वरस्य गेहेऽप्यथ
 कन्यकायाः । मृत्युर्यदि स्यान्मनुजस्य कस्यचित्तदा न कार्यं खलु मङ्गलं बुधैः । मङ्गलं विवाहः ।
 तथा गर्गः—कृते तु निश्चये पश्चान्मृत्युर्भवति कस्यचित् । तदा न मङ्गलं कुर्यात्कृते वैधव्यमाप्नु-
 यात् । स्मृतिचन्द्रिकायाम्—कृते वाङ्मन्यमे पश्चान्मृत्युर्मर्त्यस्य गोत्रिणः । तदा न मङ्गलं कार्यं
 नारीवैधव्यदं ध्रुवम् । भृगुः । वाग्दानानन्तरं यत्र कुलयोः कस्यचिन्मृतिः । तदोद्वाहो नैव कार्यः
 स्ववंशक्षयदो यतः । शौनकः । वरवध्वोः पिता माता पितृव्यश्च सहोदरः । एतेषां प्रतिकूलं हि महा-
 विघ्नप्रदं भवेत् । पिता पितामहश्चैव माता चैव पितामही । पितृव्यः स्त्री सुतो भ्राता भगिनी
 चाविवाहिता । एभिरत्र विपन्नैश्च प्रतिकूलं बुधैः स्मृतम् । अन्यैरपि विपन्नैस्तु केचिदूर्चुर्न तद्वेत् ।
 संकटे मेधातिथिराह । वाग्दानानन्तरं यत्र कुलयोः कस्यचिन्मृतिः । तदा संवत्सरादूर्ध्वं विवाहः
 शुभदो भवेत् । स्मृतिरत्नावल्याम् । पितुरव्दमशौचं स्यात्तदूर्ध्वं मातुरेव च । मासत्रयं तु भार्या-
 यास्तदूर्ध्वं भ्रातृपुत्रयोः । अन्येषां तु सपिण्डानामाशौचं मासमीरितम् । तदन्ते शान्तिकं कृत्वा
 ततो लग्नं विधीयते । ज्योतिःप्रकाशे । प्रतिकूलेऽपि कर्तव्यो विवाहो मासतः परः । शान्तिं
 विधाय गां दत्त्वा वाग्दानादि चरेत्पुनः । शान्तिरत्ने विनायकशान्तिः । तथा च मेधातिथिः ।
 संकटे समनुप्राप्ते याज्ञवल्क्येन योगिना । शान्तिरुक्ता गणेशस्य कृत्वा तां शुभमाचरेत् । स्मृत्य-
 न्तरे । प्रतिकूले न कर्तव्यो गच्छेद्यावदुत्तरयम् । प्रतिकूलेऽपि कर्तव्यमित्याहुर्वहुविप्रवे । प्रतिकूले
 सपिण्डस्य मासमेकं विवर्जयेत् । ज्योतिःसागरेऽपि । दुर्भिक्षे राष्ट्रभङ्गे च पित्रोर्वा प्राणसंशये ।
 प्रौढायामपि कन्यायां नानुकूल्यं प्रतीक्ष्यते । मेधातिथिः । पुरुषत्रयपर्यन्तं प्रतिकूलं स्वगोत्रिणाम् ।
 प्रवेशनिर्गमस्तद्वत्तथा मुण्डनमण्डने । प्रेतकर्माण्यनिर्वर्त्य चरेन्नाभ्युदयक्रियाम् । आचतुर्थं ततः पुंसि
 पञ्चमे शुभदं भवेत् । मासिकविषये शास्त्रायनिः । प्रेतश्राद्धानि सर्वाणि सपिण्डीकरणं तथा ।
 अपकृष्यापि कुर्वीत कर्तुं नान्दीमुखं द्विजः । वृद्धचभावे अपकर्षे दोषमाहोशनाः । वृद्धिश्राद्धविही-
 नस्तु प्रेतश्राद्धानि यश्चरेत् । स श्राद्धी नरके घोरे पितृभिः सह मज्जति इति । स्मृत्यन्तरे । सपिण्डी-
 करणादर्वागपकृष्य कृतान्यपि । पुनरप्यपकृष्यन्ते वृद्धयुत्तरनिषेधनात् । विवाहदिनादारभ्य चतुर्थी-
 पर्यन्तं मध्ये श्राद्धदिनं दर्शदिनं च नायाति तादृशः कालो ग्राह्यः । तदुक्तं ज्योतिर्निबन्धे । विवाह-
 मारभ्य चतुर्थिमध्ये श्राद्धदिनं दर्शदिनं यदि स्यात् । वैधव्यमाप्नोति तदाशु कन्या जीवेत्पतिश्चेदन-
 पत्यता स्यात् । तथा—विवाहमध्ये यदि चेत्क्षयाहस्तत्र स्वमुख्याः(?) पितरो न यान्ति । वृत्ते विवाहे
 परतस्तु कुर्याच्छ्राद्धं स्वधाभिर्न तु दूषयेत्तम् । श्रुतावपि । ये वै भद्रं दूषयन्ति स्वधाभिरिति ।
 ‘तिस्रो.....पूर्व्येण’ ब्राह्मणस्य वर्णानुपूर्व्येण वर्णक्रमेण ब्राह्मणी क्षत्रिया वैश्येति तिस्रो भार्या
 भवन्ति । वर्णानुपूर्व्यग्रहणात् न व्युत्क्रमेण विवाहः । प्रथमा ब्राह्मणी । तत इतरे वर्णक्रमेण । ‘द्वे
 राजन्यस्य’ वर्णानुपूर्व्येण क्षत्रिया वैश्या चेति राजन्यस्य भार्ये भवतः । ‘एका वैश्यस्य’ सवर्णा
 एका वैश्यस्य भार्या भवति । ‘सर्वेषां.....व्रवर्जम्’ सर्वेषां ब्राह्मणादीनां शूद्रामप्येके भार्या-
 मिच्छन्ति तस्यास्तु मन्त्रवर्जं विवाहकर्म भवति । एके पुनः शूद्रापरिणयनं नेच्छन्ति । न शूद्राया

धर्मकार्येष्वधिकार इति । तथा च यास्कः । रामा रमणाय विन्दते न धर्मायेति । अतः शूद्रापरिणयनं नेच्छन्ति रमणार्थमेव । ‘अथैनां.....’ त्ववासः । अथ वरो जरां गच्छेति मन्त्रेणैनां वधूं वासः परिधापयति । भर्तृयज्ञमते तु आचार्यकर्तृकं परिधापनम् । अत्राचारादहतं वासो ग्राह्यम् । अहतलक्षणं कश्यपेनोक्तम् । अहतं यन्त्रनिर्मुक्तं वासः प्रोक्तं स्वयं भुवा । शस्तं तन्मङ्गले नूनं तावत्कालं न सर्वदेति । मन्त्रार्थः । हे कन्ये त्वं जरां निर्दुष्टवृद्धत्वं मया सह गच्छ प्राप्तुहि वासश्च मया संपादितं परिधेहि । आकृष्यन्ति कामादिभिरित्याकृष्टयो मनुष्याः तेषां मध्ये अभिशस्तिरभिशापः शसु प्रमादे तस्मात्पातीत्यभिशास्तिपावा भव । शतं च शरदो वर्षाणि जीव प्राणिहि । सुवर्चाः तेजस्विनी रयिं च धनं पुत्रांश्च अनु पश्चात् संव्ययस्व अतिसुसंवृणीष्व उत्पाद्य राशिं कुरु । हे आयुष्मति इदं वासः परिधत्स्वेत्यनुवादः । मन्त्र एवात्र कारिताय । ‘अथोक्त.....’ वासः । या अकृन्तन्नित्यनेन मन्त्रेणोत्तरीयं परिधापयति वर एव तदप्यहतमेव । अत्रापि कारितार्थे मन्त्रः । मन्त्रार्थः—या देवीः देव्यः इदं वासः अकृन्तन् कर्तितवत्यः या अवयन् वीतवत्यः । वेञ् तन्नुसंताने । ओतवत्य इत्यर्थः । यास्तन्तून् सूत्राणि अतन्वत प्रोतवत्यः तिर्यक् तन्नुसंताने ओतवत्य इत्यर्थः । चकाराद्या ओतान्प्रोतांश्च तन्तूनभित उभयपार्श्वयोरपि ततन्थ तेनुः तुरीवेमादिव्यापारेण ग्रथितवत्यः । ताः तत्तत्सामर्थ्यदात्र्यो देव्यः स्वकार्यरूपवदिदं वासः त्वा त्वां जरसे दीर्घकालनिर्दुष्टजीवनाय संव्ययस्व परिधापयन्तु । पुरुषादिव्यत्ययश्छान्दसः अतो हेतोः आयुष्मति इदं एतादृशं वासः परिधत्स्व उत्तरीयत्वेन वृणीष्व । ‘अथैनां.....’ धातु नौ । कन्यापिता परस्परं समञ्जेषामिति अध्येषणेनैनौ वधूवरौ समञ्जयति । समञ्जनं नाम संमुखीकरणं, परस्परं गात्रविश्लेष इति भर्तृयज्ञः । परस्परानुलेपनमिति केचित् । सत्यपि कारितत्वे वरस्यैव मन्त्रो मन्त्रलिङ्गात् । कारयितृत्वं च संनिधानात् कन्यापितुः, संनिहितो ह्यसौ प्रदातृत्वात् । उभयोर्मन्त्रपाठ इति भर्तृयज्ञः । मन्त्रार्थः । हे कन्यके नौ आवयोः हृदयानि मनांसि तन्निष्ठव्यापारान् संकल्पविकल्पात्मकान् विश्वेदेवाः आपश्च समञ्जन्तु गुणातिशयाधानेन संस्कुर्वन्तु । तथा सम्यग्भूतो मातरिश्वा अनुकूलो वायुः तथा अनुकूलः प्रजापतिः देष्ट्री धर्मोपदेष्ट्री देवता आवयोर्हृदयानि संदधातु । उ अप्यर्थे । ‘पित्रा प्रप्ता.....’ त्यसाविति । समञ्जनोत्तरं कन्यायाः । पित्रा दत्तां कन्यामादाय वरः प्रतिग्रहविधिना प्रतिगृह्य वस्त्रान्ते गृहीत्वा यदैपि मनसा दूरमित्यनेन मन्त्रेण निष्क्रामति गृहमध्याह्निःशालायां स्थापितमग्निं प्रति गच्छति । असावित्यत्र संबुद्धयन्तं कन्यानामग्रहणम् । अत्र कर्कभाष्यम् । आदाय गृहीत्वेति चोभयं न वक्तव्यम् । उच्यते च तत्किमर्थमप्रतिग्रहस्यापि प्रतिग्रहविधिना दानं यथा स्यादिति । अयमर्थः । अप्रतिग्रहस्यापि कन्याद्रव्यस्य प्रतिग्रहविधिना आदानं प्रतिग्रहो यथा स्यादित्येतदर्थमुभयग्रहणम् । ननु कन्यां दद्यात्कन्यां प्रतिगृह्येति स्मरणात् कथमप्रतिग्रहयोग्यं कन्याद्रव्यमित्युच्यते । सत्यम् । उच्यते—स्वत्वत्यागपूर्वकं हि परस्वत्वापादनं दानम् । नच कन्या कथंचिदप्यस्वकन्या कर्तुं शक्यते नापि परस्य कन्या भवति विवाहोत्तरमपि ममेयं कन्येत्यभिधानादत्र गौणो ददातिः । यत्तु स्मृतिषु पुत्रदानं चोद्यते तत्रापि गौणो ददातिः । पितुरिव परस्यापि पिण्डदानं रिक्थभाक्त्वं च भवतीत्यर्थः । षष्ठाध्यायस्य सप्तमे पादे आद्याधिकरणे अयमर्थस्तन्त्ररत्ने । यद्वा । अप्रतिग्रहयोग्यस्य प्रतिग्रहविधानतः । क्षत्रियादेर्यथादानं स्यादादायेति सूत्रितमिति रेणुः । मन्त्रार्थः । हे कन्यके यत् एषि गच्छसि मनसा चित्तेन दूरं दूरदेशं दिशः ककुभः अनुलक्ष्यीकृत्य पवमान इव वायुवत् चित्तस्य वायुवच्चलत्वात् । ततः पवमानो वायुः हिरण्यपर्णः सुवर्णपक्षः विकर्णापत्यं गरुत्मान् त्वा त्वां मन्मनसां मद्गतचित्तां करोतु । ममायत्तां मय्यनुरागिणीं विदधातु । दानृकममाह याज्ञवल्क्यः । पिता पितामहो भ्राता सकुल्यो जननी तथा । कन्याप्रदः पूर्वनाशे प्रकृतिस्थः परः परः । अप्रयच्छन्समाप्नोति भ्रूणहत्यामृता-

वृत्तौ । गम्यं त्वभावे दातृणां कन्या कुर्यात्स्वयंवरमिति । सकुल्यः प्रत्यासत्तिक्रमेणादौ पितृकुलस्थस्त-
दभावे मातामहकुलस्थः सर्वाभावे जननी इति प्रयोगरत्ने । प्रकृतिस्थ उन्माददोषरहितः । गम्यं
गमनार्हं लावण्यादिगुणयुक्तम् । नारदोऽपि । पिता दद्यात्स्वयं कन्यां भ्राता वाऽनुमते पितुः ।
मातामहो मातुलश्च सकुल्यो बान्धवास्तथा । माता त्वभावे सर्वेषां प्रकृतौ यदि वर्तते । तस्यामप्रकृ-
तिस्थायां कन्यां दद्युः स्वजातयः । यदा तु नैव कश्चित्स्यात्कन्या राजानमात्रजेत् । अत्र प्रकृतिस्थ-
ग्रहणादप्रकृतिस्थेन यत्कृतं तदकृतमेव । तथाचापराके नारदवचनम् । स्वतन्त्रो यदि तत्त्वार्थं कुर्याद-
प्रकृतिं गतः । तदप्यकृतमेव स्यादस्वातन्त्र्यस्य हेतुत इति । यदि तु सप्तपदीविवाहहोमादि प्रधानं
जातं तदाऽङ्गवैकल्येऽपि नावृत्तिर्विवाहस्येति दाक्षिणात्यगौडग्रन्थेषु । विवाहश्च कन्यास्वीकारोऽन्य-
दङ्गमिति स्मृत्यर्थसारे । ‘अथैनौ.....निविष्टा इति’ अथ निष्क्रमणोत्तरं कारितोपदेशात् कन्या-
पिता परस्परं समञ्जेषामित्यध्येषणेन समीक्षणं कारयति । ततस्तौ बधूवरौ परस्परसमीक्षणं कुरुतः ।
लिङ्गाद्वरः समीक्षमाणं कन्यां समीक्षमाण अधोरचक्षुरित्येतांश्चतुरो मन्त्रान्पठति । मन्त्रार्थः । हे कन्ये
त्वम् अधोरचक्षुः सौम्यदृष्टिरपापदृष्टिर्वा एषि भव । तथा अपतित्री अकार्यकरणेन पत्यर्थघातिनी
तथा मा भव । तथा पशुभ्यः पशुवदाश्रितेभ्यः शिवा हितैषिणी च भव सुमनाः प्रसन्नचित्ता सुवर्चाः
सुप्रभावयुक्ता वीरसूः सत्पुत्रजननी देवकामा देवानगन्यादीन् कामयते स्योना सुखवती नोऽस्माकं शं
सुखहेतुः द्विपद मनुष्यवर्गाय चतुष्पदे पशुवर्गाय शं सुखहेतुर्भव ॥ १ ॥ हे कन्ये ते त्वां सोमश्चन्द्रः
ते तव प्रथम आद्यः पतिः विविदे जन्मदिने लब्धवान् । विदुः लाभे । ततः सार्द्धवर्षद्वयानन्तरं
गन्धर्वः सूर्यो विविदे उत्तरः तद्वद् द्वितीयोऽयं पतिः । ततोऽग्निरपि तावता कालेन विविदे ।
अतोऽयं तव तृतीयः पतिः । यथाऽऽहुः । पूर्वं स्त्रियः स्युर्मुक्ताश्च सोमगन्धर्ववह्निभिरिति । तथा ते
तव तुरीयश्चतुर्थः मनुष्यजाः मानुषः अहमेवेत्यर्थः ॥ २ ॥ किमिदानीं चतुर्णामपीयं पत्नी नेत्याह ।
सोमश्चन्द्रश्चिन्मासान्भुक्त्वा गन्धर्वः सूर्यस्तस्मै अददद्दौ सोऽपि तावत्कालं भुक्त्वा अग्नयेऽददत्
स चाग्निर्मह्यमिमामदात् दत्तवान् । न केवलमिमां किंतु पुत्रान् सुतान् रयिं धनं च । चकाराद्धर्मादि
च, अदादिति संबन्धः । या सर्वलोकसाक्षिणी पूषा देवता सा इमां शिवतमां कल्याणगुणशीलां
कृत्वा नोऽस्मान्प्रति ऐरय ईरयतु । आटो दर्शनं विभक्तेरदर्शनं च छान्दसम् । अस्मास्वनुरक्तं
करोत्वित्यर्थः । साचास्मत्तः सुखं पुत्रांश्च कामयमाना ऊरु सक्थिनी जानुनोरूर्ध्वभागदण्डौ
विहरताम् विवृणोतु प्रसारयत्वित्यर्थः । मध्यमपुरुषश्छान्दसः । प्रयोजनमाह । यस्यां स्त्रीयोनौ
उशन्तः सुखमिच्छन्तः शेषं शिश्रं प्रहराम प्रवेशयाम वयम्, यस्यां कन्यायाम् उ एवार्थे । यस्यामेव
बहवः कामाः धर्मपुत्ररतिसुखरूपाः सन्तु वा । किमर्थम्, निविष्ट्यै अग्निहोत्राद्युपासनयाऽन्तःकरणशु-
द्धिद्वारा सायुज्यमुक्तये ॥ चतुर्थी कण्डिका ॥ ४ ॥ * ॥

(विश्व०)—पाकयज्ञानाह—‘चत्वारः पाकयज्ञाः’ चत्वारः चतुर्विधाः । पाकः अग्निस्तद्वन्तो
यज्ञाः । तथाच साग्नेश्चतुःप्रकाराः पाकयज्ञा भवन्तीत्यर्थः । तान्प्रकारानाह । ‘हुतो.....इति’
हुतः सायंप्रातःक्रियमाणोऽक्षतहोमः होममात्रात्मकः । अहुतः स्वस्तरारोहणादि होमबलिप्राशनैर्व-
र्जितः । प्रहुतः पक्षाद्यादिः, होमबलिप्राशनान्वितः । प्राशितः । सर्वासां पयसि पायसं अपयित्वा
ब्राह्मणान्भोजयेदित्यादिः केवलं प्राशनात्मकः । अपरे तु प्रत्यहमभ्यस्यमानान् ब्रह्मयज्ञव्यतिरिक्तान्म-
हायज्ञानेव पाकयज्ञानाहुः । सूत्रार्थस्तु हुत इत्यादिसूत्राच्चतुःसंख्यालाभेऽपि सायंप्रातरभ्यासादिना द्वि-
गुणसंख्याप्रसक्तिमपवादितुं चत्वार इति पदम् । तथाच चत्वारः पाकयज्ञा इति सिद्धे हुतइत्यादिसू-
त्रं पक्षाद्यादिसंग्रहार्थम् । तथाच कारिकायां—चत्वारः पाकयज्ञाः स्युर्ब्रह्मयज्ञश्च पञ्चमः । एते पञ्चमहा-
यज्ञाः प्रत्यहं सूतकादृते । जनादियादा(?) तिस्र्येपि चत्वार इति सूत्रितम् । चतुर्णां सायमभ्यास आद्ये

श्राद्धं च तत्सकृत् । अभ्यासा वैश्वदेवे च पूर्वस्यैव हि कर्मणः । अतश्चत्वार एवैते नाष्टौ स्युः काल-
भेदतः । 'पञ्चसु बहिःशालायां विवाहे चूडाकरण उपनयने केशान्ते सीमतोन्नयने' पञ्चसु संस्कार-
कर्मसु बहिःशालायां शालायाः बहिः मण्डप इति यावत् । तथा च विवाहादिकर्मपञ्चकं मण्डपे
भवतीत्यर्थः । पूर्वं परिभाषासूत्रे पञ्चसंस्कारा भुवः उक्ताः । अधुना लौकिकाग्निसाध्ये विवाहादौ
तेषामपवादमाह—'उपलि...माधाय' लौकिकाग्निसाध्यं विवाहादिक्रियाकलापं कुर्यादिति शेषः ।
'निर्मन्थ्यमेके विवाहे' एके आचार्या विवाहे निर्मन्थ्यमारण्यमग्निमिच्छन्ति । एतच्च कृताधानस्य
भार्यायां विद्यमानायां द्वितीयापरिणयनविषयम् । तदुक्तं—भार्यायां विद्यमानायां द्वितीयामुद्धे-
द्यदि । तदा वैवाहिकं कर्म कुर्यादावसथ्येऽग्निमान् । अन्ये तु विवाहमात्रविषयमेतदाहुः । विवाह-
कालमाह—'उदग...गृहीयात्' उत्तरायणे शुक्लपक्षे पुण्याहे कुमार्याः अनन्यपूर्विकायाः पाणि-
गृहीयादित्यर्थः । स्वगृहोक्तविधिनेति शेषः । नक्षत्रविशेषानाह—'त्रिषु...हिण्यां वा' उत्तरा आदि-
येषां तानि उत्तरादीनि तेषु । एकं त्रित्वमुत्तरायामन्वेति । अपरं त्रित्वं तदादिषु । तथाचोत्तरात्रयं
येषां नक्षत्राणामादिभूतं तत्रिकं ग्राह्यमित्यर्थः । तथाहि । उत्तराहस्तचित्राः, उत्तराश्रवणधनिष्ठाः,
उत्तरारेवत्यश्विन्यः । 'स्वातौ...हिण्यां वा' वाशब्दोऽवधारणे । एष्वन्यतमस्मिन्निवाहं कुर्यादि-
त्यर्थः । यद्वा वाशब्दः चकारार्थः । चशब्दश्च ज्योतिःशास्त्राद्युपात्तनक्षत्रसमुच्चयार्थः । वैवाह्याः स्त्री-
राह—'तिस्रो...श्यस्य' वर्णानुपूर्व्येण वर्णक्रमेण ब्राह्मणस्य तिस्रः ब्राह्मणी क्षत्रिया वैश्या च
भार्या भवन्ति । एवं द्वे राजन्यस्य, क्षत्रिया वैश्या च । एका वैश्या समानवर्णेव वैश्यस्य । 'सर्वे-
षां...वर्ज' चतुर्णामपि वर्णानामेके शूद्रापरिणयनमिच्छन्ति । अपरं नेच्छन्ति । अन्यवर्णासमु-
च्चयार्थोऽपिशब्दः । इदानीं प्रकृतमाह—'अथैनां...वास इति' अत्रायमथशब्दः कौतुकागारप्र-
वेशाद्यानन्तर्यवाचकः । एनां कुमारीं वासः परिधापयति परिहितं कारयति । केन मन्त्रेणेत्यत
उक्तं 'जरां गच्छ' इत्यादि । इतिशब्दो मन्त्रसमाप्तिद्योतकः । 'अथोत्तरी...वास इति' अथ
अन्तरीयपरिधानानन्तरमुत्तरीयं परिधापयति । या अकृन्तन्निति मन्त्रेणेत्यर्थः । अत्र परिधापयिता
वर एव । 'अथैनौ...धातु नाविति' । अथ वस्त्रपरिधानानन्तरं एनौ कन्यावरौ आचार्यः सम-
ञ्जयति परस्परं समञ्जाथामिति प्रैषपूर्वम् । तत्र मन्त्रमाह समञ्जत्वित्यादि । इतिशब्दः मन्त्रसमाप्त्यर्थे ।
ततः कङ्कणवन्धनं प्ररस्परम् । 'पित्रा प्रप्ता...त्यसाविति' नाम गृह्णाति । पित्रा जनकेन, उपलक्षण-
मेतत् । पितुरभावे पितामहादिस्मृत्युक्तदानाधिकारिणा प्रप्तां कन्यादानकाले दत्ताम् । केचिदमुमेव
कन्यादानावसरमाहुः । आदाय प्रतिगृह्य गृहीत्वा वरः स्वदक्षिणहस्तेन कन्यादक्षिणहस्तं गृहीत्वा
निष्क्रामति चतुरिकायां गन्तुं कौतुकागाराग्निर्गच्छति । केन मन्त्रेणेत्यत उक्तं यदैषीत्यादि ।
असौस्थाने कन्यानामग्रहणम् । अमुकि देविदेत्येवं प्रयोगः । 'अथैनो...निविष्टा इति' अथ
निष्क्रमणानन्तरमेनौ कन्यावरौ आचार्यः समीक्षयति समीक्षणं कारयति परस्परं समीक्षेथामिति
प्रैषपूर्वम् । केनेत्यत उक्तम् अघोरचक्षुरिति । तथा चाघोरचक्षुरित्यारभ्य यस्यामु कामा बहवो नि-
विष्टा इत्यन्तेन सौत्रमन्त्रसमुदायेन वरः कन्यामीक्षत इत्यर्थः ॥ इति चतुर्थकण्डिका ॥ ४ ॥ * ॥

प्रदक्षिणमग्निं पर्याणीयैके ॥ १ ॥ पश्चादग्नेस्तेजनीं कटं वा दक्षिण-
पादेन प्रवृत्त्योपविशति ॥ २ ॥ अन्वारब्ध आधारावाज्यभागौ महाव्या-
हृतयः सर्वप्रायश्चित्तं प्राजापत्यंस्विष्टकृच्च ॥ ३ ॥ एतन्नित्यर्था सर्वत्र
॥ ४ ॥ प्राङ्महाव्याहतिभ्यः स्विष्टकृदन्यच्चेदाज्याद्धविः ॥ ५ ॥ सर्वप्राय-

रिष्टात् । एतच्चतुर्दशाहुतिकं नित्यं सर्वकर्मसु भवति यत्र यत्र होमोऽस्ति । यथा घृताक्तानि कुशे-
ण्ड्वानि जुहुयादिति । यत्र पुनर्होम एव नास्ति यथा सस्तरारोहणे लाङ्गल्योजने च तत्रैतन्न
भवति । 'प्राङ्महा.....व्याद्धविः' यत्राज्यव्यतिरिक्तमन्यदपि हविर्भवति तत्र महाव्याहृतिहो-
मात्प्राक् स्विष्टकृद्धोमः यथा पक्षादाविति । 'सर्वप्रा.....विवाहे' आगन्तुक्त्वादन्ते निवेशो
माभूदिति सूत्रमारब्धम् । 'राष्ट्रभृत इच्छन्' विवाह एव जुहोति । 'जया.....जानन्' चित्तं च
चित्तिश्चेत्येवमादि—प्रजापतिर्जयानिन्द्रायेत्येवमन्ता जयाः मन्त्रलिङ्गात् । शेषा अभ्याताना मन्त्राः ।
एतांश्च इच्छन्नेव जुहोति । जानञ्छब्दो विकल्पार्थः । चशब्दो राष्ट्रभृद्भिः संनियोगार्थः । चित्तं च
चित्तिश्चेत्यत्र केचिच्चतुर्थ्यन्तेन प्रयोगमिच्छन्ति । तदयुक्तम् । नह्येतानि देवतापदानि किं तर्हि मन्त्रा
एव, मन्त्राणां च यथाऽऽम्नातानामेव प्रयोग इष्यते इति । जयाभ्यातानांश्चेच्छया जुहोतीति कुत
एतत् । 'येन कर्मणेत्येति वचनात्' येन कर्मणा ऋद्धिमिच्छेत्तत्र जयान् जुहोतीति वचनं भवति ।
अतश्चान्यत्रापि ऋद्धिमिच्छता जयाहोमः कर्तव्य इति गम्यते । अग्निर्भूतानामित्येवमादिष्वधि-
पतिः समावत्विति सर्वत्रानुषङ्गः । एवमेव स्मर्यते इति । एवञ्च सति अन्नः साम्राज्यानां मरुतो
गणानामिति च विशेषणैव पाठः, पितरः पितामहा इत्येवमादि परं मृत्यविति चैक इति यावत्सूत्रम् ।
एतैश्च मन्त्रैर्होमः कर्तव्य इति । एके प्राशनान्ते परं मृत्यविति जुह्वति । एवमपि हि
स्मर्यत इति ॥ ५ ॥ ॥ * ॥

(जयरामः)—'प्रदक्षिणमग्निम्' अग्निं प्रदक्षिणं कृत्वाऽऽनीय कन्यां वासःपरिधापनादि-
कुर्वन्त्येक आचार्याः एके नेति विकल्पः । अग्नेः पश्चात्तेजनीं तृणपूलकं कटं वा प्रसिद्धं तयोरन्यतरं
दक्षिणपादेन प्रवृत्त्य आक्रम्य तदुपरि पादं कृत्वोति यावत्, उपविशति वरः अन्वारब्धो ब्रह्मणा संस्पृष्टः ।
आधारौ पूर्वोत्तरौ उत्तरावारे प्रतिनिगद्य होमत्वम्, नह्यत्र मन्त्रोऽस्ति । आज्यभागौ आग्नेयसौम्यौ
महाव्याहृतयस्तिस्त्रो भूर्भुवः स्वरिति । त्वन्नो अग्न इत्यादिमन्त्रपञ्चकं सर्वप्रायश्चित्तं, प्राजापत्यं प्रजा-
पतिदेवत्यो होमः, स्विष्टकृत् अग्नये स्विष्टकृते स्वाहेत्युपरिष्टाद्वक्ष्यति । एतच्चतुर्दशाहुतिकं नित्यं
सर्वकर्मसु भवति यत्र यत्र होमोऽस्ति, यथा घृताक्तानि कुशेण्ड्वानि जुहुयादिति । यत्र पुनः
सस्तरारोहणलाङ्गल्योजनादौ होमो नास्ति तत्रैतन्न भवति । 'प्राङ्महाव्याहृतिभ्य इति' यत्राज्यव्य-
तिरिक्तमन्यद्विर्भवति पक्षादाविव तत्र महाव्याहृतिहोमात्प्राक् स्विष्टकृद्धोमः अन्यत्र सर्वाहुत्यन्ते ।
सर्वप्रायश्चित्तेतिसूत्रारम्भो राष्ट्रभृदादीनामागन्तुक्त्वादन्ते निवेशो मा भूदिति । तेन सर्व-
प्रायश्चित्तं त्वन्नो अग्ने इत्यादिमन्त्रपञ्चकं प्राजापत्यं तदेवत्यो होमः तयोरन्तरं मध्यं वक्ष्यमाणहोमस्य
स्थानं विवाहे एव दर्शितम् । राष्ट्रभृतः ऋताषाडित्यादिद्वादशमन्त्रानिच्छन्नपि विवाहे एव जुहोति ।
'जयाभ्यातानांश्च' मन्त्रलिङ्गाच्चित्तं च चित्तिश्चेत्यादि—प्रजापतिर्जयानिन्द्रायेत्येवमन्ता जयामन्त्राः,
शेषा अग्निर्भूतानामित्यादयोऽभ्यातानसंज्ञाः, ते च ते च तांश्चेच्छन्नपि विवाहे एव जुहोति । जान-
ञ्छब्दो विकल्पार्थः । चशब्दो राष्ट्रभृद्भिः संनियोगार्थः । जयाभ्यातानान् स्वेच्छया जुहोतीति
कुतः ? येन कर्मणा ईर्ष्येत् ऋद्धिमिच्छेत्तत्र जयान् जुहुयादिति वचनमस्ति । ततश्चान्यत्रापि ऋद्धिमि-
च्छता जयाहोमः कार्य इति गम्यते । 'चित्तंचेति' अत्र केचिच्चतुर्थ्यन्तेन प्रयोगमिच्छन्ति तद-
युक्तं, नह्येतानि देवतापदानि किंतु मन्त्रा एव मन्त्राणां च यथाऽऽम्नातानामेव प्रयोग इष्यते इति ।
स्वाहाकारस्त्वन्ते भवत्येव । स्वाहाकारप्रदाना इति श्रुतेः । त्यागे तु भवत्येव चतुर्थ्यन्तम् अमन्त्र-
त्वात्त्यागस्य । अथ मन्त्रार्थः । चित्तमित्यादिद्वादशमन्त्राणां परमेष्ठी० यजुः० लिङ्गोक्ता
जयाहोमे । चित्तं चेति प्रजापतिर्यथेन्द्राय जयान् प्रायच्छत् चकारोऽप्यर्थः, तथा चित्तादि च
मह्यमपि प्रयच्छत्विति क्रियां विपरिणम्योत्तरत्र संबन्धः । तस्मै च सुहुतमस्तु । तत्र चित्तं

ज्ञानाधारं हृदयम्, चित्तिस्तत्रत्या चेतना, आकूतं चाभिमतम्, आकूतिश्चाभिमानः । यद्वा चित्तं ज्ञानेन्द्रियं जातावेकवचनं चित्तिस्तदेवता आकूतं कर्मेन्द्रियम् आकूतिस्तदेवता । विज्ञातं शिल्पादि-ज्ञानम् विज्ञातिमपरोक्षम् । मनः प्रसिद्धं, शकरीः शक्यः तच्छक्तयः । दर्शपूर्णमासौ तदेवते । बृहद्रथ-न्तरे सामनी तदेवते वा । प्रथममन्त्रोक्तवाक्यार्थः सर्वत्र संबध्यते । 'प्रजापतिरिति परमेष्ठी० त्रिष्टुप्० इन्द्रो० जयाहोमे० । प्रजापतिः परमेश्वरः । जयन्ति शत्रूनि जयान् मन्त्रानिन्द्राय प्रायच्छददौ किमर्थम् वृष्णे अभिमतार्थवर्षणाय । इन्द्रविशेषणं वा । ततः स इन्द्रः पृतनाजयेषु सेनाविज-याख्यकर्मसु उग्रः प्रचण्डो बभूव । किं च ततस्तस्मै इन्द्राय सर्वाविशः प्रजाः समनमन्त सम्यक्-नेमुः । स इ इन्द्रार्थे सचेन्द्रो हव्यः हवनीय इज्य इति यावत् बभूव स्वाहा तस्मै सुहुतमस्तु । तथा च तैत्तिरीया श्रुतिः । स इन्द्रः प्रजापतिमुपाधावत्स तस्मा एताञ्जयान्प्रायच्छत् तान् अजु-होत् । ततो देवा असुरानजयन्त यदजयँस्तज्जयानां जयात्वमिति । 'अग्निर्भूतानामिति' एव-मादिष्वधिपतिः समावत्विति सर्वत्रानुषङ्गः अस्मिन्ब्रह्मन्त्रित्यादेश्च । एवमेव स्मर्यत इति । एवं च सत्यन्नर्तः साम्राज्यानामधिपति मरुतो गणानामधिपतय इति च विशेषणैव पाठः । अग्निर्भूताना-मित्यष्टादश मन्त्रा अभ्यातानसंज्ञाः । तथा च श्रुतिः—यदेवा अभ्यातानैरसुरान् अभ्यातन्वत तदभ्यातानानामभ्यातानत्वमिति । अभ्यातन्वत आयुधानि प्राहिष्वत । अथ मन्त्रार्थः । तत्रा-ग्निरित्यष्टादशानां प्रजापतिः पङ्क्तिर्लिङ्गोक्ता अभ्यातानहोमे । अग्निः प्रजापतिः भूतानांस्थाव-रादीनामधिपतिरीशः स मा माम् अवतु पातु क अस्मिन् ब्रह्मन् ब्रह्मणि लुप्तसप्तम्यन्तं ह्येतत् । अस्मिन्ब्रह्मकर्मणि होमादौ पुनरस्मिन्क्षेत्रे क्षेत्रकर्मणि प्रजापालनादौ पुनरस्यामाशिषि ब्राह्मणैः संपादितेष्टाशंसने, पुत्रादिसुखकामनायां वा कुत्र अस्यां कन्यायां, किंभूतायां ? पुरोधायां पुरः-स्थितायाम् । अस्मिन्कर्मणि विवाहे अस्यां देवहृत्याम् देवताह्वाने देवतोद्देशेन होमे वा स्वाहा सुहुत-मस्तु । अयं च वाक्यार्थ उपरिष्ठादपि सप्तदशसु संबध्यते शिष्टं स्पष्टम् । ततो अग्निरैत्वित्यादि परं मृत्यवित्यन्तैश्च मन्त्रैर्होमः कार्यः । अथ मन्त्रार्थः । तत्र चतुर्णां प्रजापतिस्त्रिष्टुप् लिङ्गोक्ता आज्यहोमे । अग्निः ऐतु आ एतु आगच्छतु । किं भूतः देवतानां यज्ञभुजां प्रथम आद्यः प्रधानत्वात् । सचाग्निः अस्यै अस्याः कन्यायाः प्रजां भाविपुत्रादिरूपां मुञ्चतु मोचयतु कुतः मृत्युपाशात् यद्वा मृत्युपाशान् अत्ति भस्मीकरोतीति मृत्युपाशात् । अस्यै कन्यायै प्रजां मुञ्चतु ददातु । तच्च प्रजामोचनं राजा वरुणो-ऽनुमन्यतामनुजानातु । यथा येनानुज्ञानेन प्रकारेण च इयं कन्या पौत्रं पुत्रभवम् अघं दुःखं नरोदात् नरोदिति । अस्यै अस्याः प्रजाः दीर्घमायुः निर्दुष्टबहुकालजीवनं नयतु प्रापयतु । इयं च अशून्योपस्था सफलप्रसवा अवन्ध्यात्वायेति यावत् अवन्ध्योत्सङ्गा वा अस्तु भवतु । जीवतामेव दीर्घायुषां माता चास्तु जीवपुत्रा भवत्वित्यर्थः । किं च पौत्रं पुत्रसंबन्धजम् आनन्दं सुखसंदोहम् अभि अधिगम्य आभिमुख्येन सर्वभावेन वा प्राप्य विविधं बुध्यतां जानातु सर्वज्ञाऽस्त्वित्यर्थः । यद्वा पौत्रमानन्दं प्राप्य विशिष्टतया बुध्यतां निद्रासुखापेक्षां त्यक्त्वा जागर्त्विति । हे अग्ने यजन्तं त्रायत इति हे यजत्र । यस्मात्त्वं सर्वप्रत्यक् अतो नोऽस्माकं विश्वानि सर्वाणि कर्माणि अयथा अन्यथा वा कृतानि प्रतिषिद्धत्वेन प्रतिकूलानि वा तानि स्वस्ति यथा स्यात्तथा धेहि अनुकूलानि कृत्वा स्थापय । किंच दिव आ स्वर्गमभिव्याप्य आ पृथिव्याः पृथिवीमभिव्याप्य च यन्महि महिमा तमस्मासु धेहि स्थापय । किंच अस्यां पृथिव्यां जातं यत् द्रविणं वसु चित्रं नानारूपं स्वर्णरत्नादिभेदेन प्रशस्तं पवित्रं यच्च दिवि स्वर्गे अमृतादि तदप्यस्मासु धेहि । हे अग्ने नोऽस्मान् एहि आगच्छ अस्मद्ब्रह्महानागत्य नो-ऽस्माकं सुगं पन्थां पन्थानम् अर्चिरादिमार्गं प्रदिशन् उपदिशन् संपादयन्निति यावत् , आयुः निर्दुष्टजीवनं धेहि देहि । किंभूतम् अजरम् जरारोगादिपराभवरहितम् । अजरमित्यग्निविशेषणं

वा आयुः पुष्यन्नित्यर्थः । पुनः किंभूतम् ज्योतिष्मत् प्रकाशकम् ऊर्जस्करमित्यर्थः । तत्प्रतिबन्धको मृत्युरपि नोऽस्माकं भवत्प्रसादादपैतु अपगच्छतु । अमृतम् आनन्दं च नोऽस्मान् आगात् आगच्छतु । वैवस्वतो यमश्च नोऽस्माकमभयं त्वत्संबन्धेन पापाभावाद्दुःखहेतुभयाभावं कृणोतु करोतु । परं मृत्युविति च जुहोति । एके परं मृत्युविति प्राशनान्ते जुह्वति तेन विकल्पः । तत्र संकसुक्लिष्टपू मृत्युराज्यहोमे विनियोगः ॥ ५ ॥ ॥ * ॥

(हरिहरः)—‘प्रदक्षिणीयैके’ एके आचार्याः अग्नेः प्रदक्षिणं कारयित्वा वासः-परिधानं समञ्जनं समीक्षणं च मन्यन्ते एके न मन्यन्ते ततो विकल्पः । ‘पश्चाद’त्योपविशति । समीक्षणानन्तरमग्निं प्रदक्षिणीकृत्याग्नेः पश्चिमतः प्राङ्मुख उपविशति दक्षिणतो वरस्य वधूः । किं कृत्वा दक्षिणपादेन तेजनीं तृणपूलिकां कटं वा तृणमयं सस्तरं प्रवृत्य प्रकम्य उलङ्घयेत्यर्थः । दक्षिणपादेनोलङ्घ्यन् चलन् चलित्वा उभयोः संस्कार्यत्वात्सवधूकः । ‘अन्वार’ सर्वत्र अत्र वैवाहिकहोमप्रसङ्गेन सर्वकर्मसाधारणीं परिभाषां करोत्याचार्यः । तद्यथा ब्रह्मणा दक्षिणबाहौ दक्षिणहस्तेन अन्वारब्धे कर्तरि आधारसंज्ञके आज्याहुती यथा मनसा प्रजापतये स्वाहा इदं प्रजापतये मनसा त्यागमपि, इन्द्राय स्वाहा इदमिन्द्राय । आज्यभागौ आज्यभागसंज्ञकौ होमौ यथा अग्नये स्वाहा इदमग्नये सोमाय स्वाहा इदं सोमाय । महाव्याहृतयः भूराद्यास्तिस्रः यथा ॐ भूः स्वाहा इदमग्न० इदं भूरितिवा त्यागः । तथैव ॐ भुवः स्वाहा इदं वाय० इदं भुव इति वा । ॐ स्वः स्वाहा इदं सूर्याय इदं स्वरिति वा । सर्वप्रायश्चित्तसंज्ञकाः पश्चाहुतयः । यथा त्वन्नो अग्न इत्यादि प्रमुमुग्ध्यस्मत्स्वाहा । सत्वन्नो अग्ने० सुहवो न एधि स्वाहा इदमग्नीवरुणाभ्यां० । द्वाभ्यां त्यागः । अयाश्चाग्नेस्यनभिशस्तिपाश्च सत्यमित्वमया असि । अयानोयज्ञं वहास्ययानोघेहि भेषजलं स्वाहा इदमग्नये अयसे० । ये ते शतं वरुण ये सहस्रं यज्ञियाः पाशा वितता महान्तः । तेभिन्नो अद्य सवितोऽतविष्णुर्विश्वे मुञ्चन्तु मरुतः स्वर्काः स्वाहा इदं वरुणाय सवित्रे विष्णवे विश्वेभ्यो देवेभ्यो मरुद्भ्यः स्वर्केभ्यश्च न मम । उदुत्तममित्यादि अदितये स्याम स्वाहा इदं वरुणाय० । प्राजापत्यं प्रजापति-देवताको होमः यथा प्रजापतये स्वाहा इदं प्रजापतये० । स्विष्टकृच्च स्विष्टकृद्धोमः यथा अग्नये स्विष्टकृते स्वाहा इदमग्नये स्विष्टकृ० चकारः सर्वसमुच्चयार्थः । ‘एतन्नित्यर्थः सर्वत्र’ एतदाधारादिस्विष्ट-कृदवसानं सर्वत्र सर्वेषु होमात्मकेषु कर्मसु नित्यं, यत्र होमाभावस्तत्र नास्ति । यथा सस्तरारोहणला-ङ्गलयोजनपायसब्राह्मणभोजनेषु । अन्ते विहितस्य स्विष्टकृद्धोमस्य कर्मविशेषे स्थानान्तरमाह ‘प्रा-ङ्महा’ ज्याद्वविः । महाव्याहृतिभ्यः प्राक् पूर्वं स्विष्टकृद्धोमो भवति चेद्यदि आज्यात्सकाशा-दन्यदपि चरुप्रभृति हविर्भवति । केवलाज्ययागे सर्वाहुतिशेषे भवति । ‘सर्वप्रा’ वाहे सर्वप्रा-यश्चित्तं त्वन्नो अग्न इत्यारभ्य उदुत्तममित्यन्तमाहुतिपञ्चकम् । प्राजापत्यः प्राजापत्याहुतिः सर्व-प्रायश्चित्तं च प्राजापत्यश्च सर्वप्रायश्चित्तप्राजापत्यौ तयोरन्तरम् सर्वप्रायश्चित्तप्राजापत्यान्तरम् एत-दावापस्थानं कस्मिन्कर्मणि विवाहे । आवापस्थानम् आवापश्चान्यत्र विहितस्य होमजपादेः कर्मणः कर्मान्तरे प्रक्षेपः । आवापस्य आगन्तुकत्वेन अन्ते निवेशो युक्तः न्यायात् तन्निवृत्त्यर्थं तमेवाह । ‘राष्ट्रभृत इच्छन्’ विवाहे वैवाहिके होमकर्मणि राष्ट्रभृतः राष्ट्रभृतसंज्ञकाः आहुतीः आवपेदित्यध्या-हारः । ‘जयाभ्यातानांश्च’ जयाश्च अभ्यातानाश्च जयाभ्यातानाः तान् जयाभ्यातानांश्च आवपेत् । किंकुर्वन् इच्छन् राष्ट्रभृजयाभ्यातानानां होमफलं कामयन् । किं प्रमाणमितिचेत् ‘जानन्त्ये-न’ वचनात् येन कर्मणा अस्मिन्कर्मणि ओष्य तेन यत्फलं भवतीति जानन् विदन् त-त्कर्मफलमिच्छंस्तस्मिन् कर्मणि तत्कर्म आवपेदिति वचनात् श्रुतेरित्यर्थः । तत्र राष्ट्रभृतो यथा । ऋताषाड् ऋतधामाग्निर्गन्धर्व इत्यादिका द्वादश मन्त्रा राष्ट्रभृतसंज्ञकाः । ‘चित्तं च’ वभूव स्वाहा

चित्तं चेत्येवमादीनां पदानां चतुर्थ्यन्तानां केचिदिच्छन्ति तदसांप्रतम् । कुतः न ह्येतानि देवतापदानि किंतु मन्त्रा एवैते, मन्त्राश्च यथाऽन्नाता एव प्रयुज्यन्ते । ‘अग्निर्भूता’.....वहूत्यां स्वाहेति । अभ्यातानसंज्ञका ह्येते अष्टादश मन्त्राः । ‘सर्वत्रानुषजति’ अग्निर्भूतानामित्यादिषु पितरः पितामहा इत्यन्तेष्वष्टादशसु मन्त्रेषु प्रतिमन्त्रं यथालिङ्गं यथावचनं समावत्वित्यादि देवहूत्यां स्वाहेत्यन्तं वाक्यैकदेशमनुषजति संयुनक्ति । ‘अग्निरैत्वित्यादि परंमृत्यविति चैके प्राशनान्ते’ अग्निरैत्वित्यादिकाः परंमृत्यवित्यन्ताः पञ्च मन्त्राः । परं मृत्यविति च जुहुयात् । एके आचार्याः परं मृत्यवित्येतामाहुतिं प्राशनान्ते संस्त्रवप्राशनान्ते जुहुयादितिच्छन्ति । उदकस्पर्शः । इति हरिहरभाष्ये प्रथमकाण्डे पञ्चमी कण्डिका ॥ ५ ॥ ॥ * ॥

(गदाधरः)—‘प्रदक्षिण’.....णीयैके’ एके आचार्या अग्नेः प्रदक्षिणं कारयित्वा कन्यायाः वासःपरिधानादि कर्तव्यमिति वदन्ति । अपरे तु समीक्षणान्ते अग्नेः प्रदक्षिणकरणं वदन्ति अतश्च विकल्पः । ‘पश्चाद्’.....विशति’ ततो वरोऽग्नेः पश्चात्स्थापितां तेजनीं कटं वा दक्षिणपादेन प्रवृत्य आक्रम्य उलङ्घ्याग्नेः पश्चादुपविशति । तेजनीं तृणपूलिकोच्यते, कटः प्रसिद्धः । अत्र पश्चादुपवेशनं वचनात्, वचनाभावे तु सर्वत्रोत्तरत उपचारो यज्ञ इत्यनेन उपवेशनम् । स्मृत्यन्तराद्वरस्य दक्षिणतः कन्या उपविशति । तेजनीं कटमिति द्वितीयानिर्देशादेतयोः संस्कारः । ननूपयुक्तमुपयोक्ष्यमाणं वा द्रव्यं संस्कार्यं नचानयोरन्यतर उपयुक्तमुपयोक्ष्यमाणं वा भवति, ततश्च कथं संस्कारः ? सत्यम् । यद्यप्यत्र शब्देनोपयोगो नोक्तस्थाप्यासनै द्रव्याकाङ्क्षत्वादेतस्य च प्रयोजनाकाङ्क्षत्वादेवं कल्प्यते उपवेशनार्थोऽयं संस्कार इति तेन तेजन्युपरि कटस्योपरि उपवेशनम्, एवं च दृष्टार्थता लाभः । आक्रमणं च तया सह कर्तव्यमिति भर्तृयज्ञहरिहरौ । ‘अन्वार’.....ष्टकृच्च’ आचारौ आज्यभागौ च विधीयेते । आचारः पूर्वं उत्तरश्च तत्र तूष्णीं पूर्वं । हरिहरेण प्रजापतये स्वाहेति पूर्वाधारो दर्शितः तदतीवाशुद्धम् । न ह्यत्र मन्त्रोऽस्ति दर्शपूर्णमासयोः परिभाषातः प्राप्तः स्वाहाकारोऽपि प्रतिषिध्यते । न स्वाहेति च नानिरुक्तं हि मनो निरुक्तं ह्येतद्यस्तूष्णीमिति । ननु आचारादिपृष्ठभावेन वेद्यादिकं कुतो नायाति, उच्यते—गृह्यस्थालीपाकानां कर्मेत्युपक्रम्य एष एव विधिर्यत्र कचिद्धोम इत्यनेनैवं ज्ञायते—यावन्तोऽत्र पदार्था उक्तास्तावन्त एव भवन्ति नान्ये । उत्तराचारे प्रतिनिगद्य होमत्वं न ह्यत्र मन्त्रोऽस्ति । एवमाज्यभागयोरपि । महाव्याहृतयो महाव्याहृतिका मन्त्रास्त्रयः, भूर्भुवःस्वस्तिस्रो महाव्याहृतय इत्युक्तत्वात् । सर्वप्रायश्चित्तं च त्वन्नो अग्न इत्यादिमन्त्रैः पश्चादुतयो हूयन्ते तासां संज्ञा । प्राजापत्यं प्रजापतिदेवताको होमः । स्विष्टकृत्स्विष्टकृद्धोमः । यजमानो ब्रह्मणा अन्वारब्ध आचारादिस्विष्टकृदन्तं करोति अन्वारम्भश्च कुशेन निगमपरिशिष्टात् । ‘एतन्नित्यर्थः सर्वत्र’ एतदाचारादि स्विष्टकृदन्तं कर्म यत्र यत्र होमः तत्र सर्वत्र भवति । यत्र पुनर्होम एव नास्ति यथा स्वस्तरारोहणे लाङ्गल्योजने च तत्रैतन्न भवति । ‘प्राङ्-महा’.....‘उयाद्धविः’ चेद्यदि आज्यद्रव्यादन्यद् द्रव्यं चर्वादिकमपि भवति तदा महाव्याहृतिहोमात्प्राक् पूर्वं स्विष्टकृद्धोमो भवति चर्वादिव्यशेषादेव । केवलाज्यहोमे तु सर्वहोमान्ते आज्येनैव स्विष्टकृत् । ‘सर्वप्रा’.....‘विवाहे’ सर्वप्रायश्चित्तं च त्वन्नो अग्न इत्यादिमन्त्रैः पञ्च होमाः प्राजापत्यं प्रजापतिदेवताको होमः एतयोरन्तरं मध्यं सर्वप्रायश्चित्तप्राजापत्यान्तरमेतद्विवाहे विवाहकर्मणि आवापस्थानं वक्ष्यमाणानां राष्ट्रभृदादीनामनुष्ठानकाल इत्यर्थः । ‘राष्ट्रभृत इच्छन्’ अस्मिन् विवाहकर्मणि इच्छन्निच्छया राष्ट्रभृतसंज्ञका होमाः स्युः । ऋताषाडृतधामाग्निर्गन्धर्व इत्यादिभिर्मन्त्रैराग्निका द्वादशहोमा राष्ट्रभृतः । ‘जयाभ्या’.....‘वचनात्’ जयाश्च अभ्यातानाश्च जयाभ्यातानाः तान् जयाभ्यातानान् जानन् इच्छन्नुहोति अतश्च विकल्पः । चशब्दो राष्ट्र-

भृद्धिः सन्नियोगार्थः । इच्छया जुहोतीति कुत इति चेत् 'येन कर्मणेत्येदिति वचनात्' येन कर्मणा ऋद्धिमिच्छेत्तत्र जयाञ्जुहोतीति वचनं भवति । अतश्चान्यत्रापि ऋद्धिमिच्छता जयाहोमः कार्य इति ज्ञायते । जैमिनिस्तु जयादीनामनारभ्याधीतानां येन कर्मणेत्येत्तत्र जयाञ्जुहुयादित्यादिभिर्वाक्यैरेव सामान्यतो लौकिकवैदिककर्माङ्गत्वे प्राप्ते जयाइयस्तु वैदिकास्तेन यत्राहवनीयोऽस्ति तत्रैते स्युरिति सिद्धान्तितवान् । जयाहोमानां मन्त्रानाह 'चित्तञ्च.....वभूवस्वाहेति' । मन्त्रार्थः-चित्तं चेति प्रजापतिर्यथेन्द्राय जयान्प्रायच्छत् तथा चित्तादि च मह्यमपि प्रयच्छत्विति क्रियां विपरिणम्योत्तरत्र संवन्धः । तस्मै च सुहुतमस्तु । तत्र चित्तं ज्ञानाधारं हृदयं चित्तिस्तत्रत्या चेतना । आकृतं चाभिमतमाकूतिश्चाभिमानः । यद्वा चित्तं ज्ञानेन्द्रियं जातावेकवचनम्, चित्तिस्तदेवता, आकृतं कर्मेन्द्रियम् आकूतिस्तदेवता, विज्ञातं शिल्पादिज्ञानमपरोक्षं विज्ञातिस्तदेवता, मनः प्रसिद्धं शकरीः शकरीस्तच्छक्त्यः, दर्शपौर्णमासौ तदेवते, बृहद्रथन्तरे सामनी तदेवते वा । सर्वत्र प्रथममन्त्रोक्तवाक्यार्थः संवध्यते । प्रजापतिः परमेश्वरः, जयन्ति शत्रूनि जयाः तान् जयान्मन्त्रानिन्द्राय प्रायच्छत् ददौ किमर्थम् वृष्णे अभिमतार्थवर्षणाय इन्द्रविशेषणं वा । ततः स इन्द्रः पृतनाजयेषु असुरसेनाविजयाख्यकर्मसु उग्रः प्रचण्डो बभूव । किञ्च ततस्तस्मै इन्द्राय विशः प्रजाः समनमन्त सम्यङ् नेमुः । स इ इश्वाये स चेन्द्रः हव्यः हवनीयः इज्यः वभूव स्वाहा तस्मै सुहुतमस्तु । तथाच तैत्तिरीया श्रुतिः—'देवासुराः संयत्ता आसन् स इन्द्रः प्रजापतिमुपावावत्स तस्मा एताञ्जयान्प्रायच्छत्तान् जुहोत्ततो देवा असुरानजयंस्तज्जयानां जयात्वमिति' अत्र प्रजापतिर्जयानित्येकेनापि जयालिङ्गेन छत्रिन्यायेन त्रयोदशमन्त्रा जया इत्युच्यन्ते । इमानि शाखान्तरोपदिष्टानि देवतापदानि एषां प्रयोगकाले संप्रदानलक्षणेन संप्रयोगश्चित्ताय स्वाहेत्यादीति भर्तृयज्ञः नेति कर्कादयः । नचेमानि देवतापदानि किं तर्हि मन्त्राश्चैते तेच यथाऽऽम्नाता एव प्रयोक्तव्याः । अभ्यातानसंज्ञकान्मन्त्रानाह—'अग्निर्भू.....हूत्यां स्वाहा' । मन्त्रार्थः अग्निः प्रजापतिः भूतानां स्थावरादीनामधिपतिः ईशः स मामभवतु पातु क अस्मिन्ब्रह्मणि अस्मिन्ब्रह्मकर्मणि होमादौ, पुनरस्मिन्क्षेत्रे क्षेत्रकर्मणि प्रजापालनादौ, पुनरस्यामाशिपि ब्राह्मणैः संपादितेष्टाशंसने, पुत्रादिसुखकामनायां वा कुत्र अस्यां कन्यायां किंभूतायां पुरोध्यायां पुरःस्थितायामस्मिन्कर्मणि विवाहे अस्यां देवहूत्यां देवताह्वाने देवतोद्देशेन होमे वा स्वाहा सुहुतमस्तु । अयं च वाक्यार्थ उपरिष्ठादपि सप्तदशसु संवध्यते शेषं स्पष्टम् । एतेऽष्टादश मन्त्रा अभ्यातानाः । अग्निर्भूतानामित्यादि-सुगन्नुपन्थामित्यन्ता द्वाविंतिरभ्याताना इति कर्ककारिकाकारौ । 'इति सर्वत्रानुपजति' एतेषु मन्त्रेषु प्रतिमन्त्रं यथालिङ्गं यथावचनं समावृत्तित्यादि देवहूत्यां स्वाहेत्यन्तं वाक्यैकदेशमनुवक्तव्यम् । तच्चास्माभिः प्रयोगलेखने प्रदर्शयितव्यम् । अग्निं...यं कृणोतु स्वाहेति' अग्निरैतु प्रथम इत्यादिचतुर्भिर्मन्त्रैश्चतस्र आज्याहुतीर्जुहोति । अग्निरैतु प्रथम इति प्रथमा, इमामग्निरिति द्वितीया, स्वस्ति न इति तृतीया, सुगन्नुपन्थामिति चतुर्थी । मन्त्रार्थः । अग्निः ऐतु आगच्छतु किंभूतः देवतानां यज्ञभुजां प्रथमः आद्यः प्रधानत्वात् । स चाग्निः असौ अस्याः कन्यायाः प्रजां भाविपुत्रादिरूपां मुञ्चतु मोचयतु कुतः मृत्युपाशात् । यद्वा मृत्युपाशात् अग्निः अस्यै कन्यायै प्रजां मुञ्चतु ददातु तच्च प्रजामोचनं राजा वरुणोऽनुमन्यताम् अनुजानातु । यथा येनानुज्ञानेन प्रकारेण वा इयं कन्या पौत्रं पुत्रभवं अघं दुःखं नरोदात् शोकं प्राप्य न रोदिष्यति कदाचिदपि अपत्यवियोगो मा भवतु इत्यर्थः ॥ १ ॥ इमां कन्यां गार्हपत्योऽग्निस्त्रायतां रक्षतु गार्हपत्याभिधो भाव्यग्निः पालयतु । इमां पत्नीमग्निहोत्रिणीं कृत्वा रक्षतु । अस्यै अस्याः प्रजां दीर्घमायुः निदुष्ट-बहुकालजीवनं नयतु प्रापयतु । इयं च अशून्योपस्था सफलप्रसवा अवन्ध्यतयेति यावत् । यद्वा नित्यं

१ मृत्युपाशान्तीति मृत्युपाशात् । अग्नेर्विशेषणं प्रथमान्तम् ।

भर्तृसंगतोत्सङ्गा अस्तु भवतु जीवतामेव दीर्घायुषां माता चास्तु जीवपुत्रा भवत्वित्यर्थः । किञ्च पौत्रं पुत्रसंबन्धजमानन्दं सुखम् अभि अधिगम्य आभिमुख्येन सर्वभावेन वा प्राप्य विविधं बुध्यतां जानातु सर्वज्ञाऽस्त्वित्यर्थः । यद्वा पौत्रमानन्दं विशिष्टतया बुध्यतां निद्रासुखापेक्षां त्यक्त्वा जागर्त्विति ॥२॥ हे अग्ने यजन्तं त्रायत इति यजत्रः हे यजत्र यस्मात्त्वं सर्वप्रत्यक् अतो नोऽस्माकं विश्वानि सर्वाणि कर्माणि अयथा अन्यथा कृतानि कर्माणि स्वस्ति संपूर्णानि यथा स्यात्तथा धेहि अनुकूलानि कृत्वा स्थापय । किं च दिव आ स्वर्गं लोकमभिव्याप्य आ पृथिव्याः पृथिवीमभिव्याप्य च यत् महि महिमा तमस्मासु धेहि स्थापय । किञ्च अस्यां पृथिव्यां जातं यद् द्रविणं वसु चित्रं नानारूपं स्वर्णरत्नादिभेदेन प्रशस्तं प्रशस्यं श्रेष्ठं यच्च दिवि स्वर्गे जातं तदप्यस्मासु धेहि ॥ ३ ॥ हे अग्ने नोऽस्मान् एहि आगच्छ अस्मद्गृहानागत्य नोऽस्माकं सुगं सुखगम्यं पन्थां पन्थानमर्चिरादिमार्गं प्रदिशन् उपदिशन् संपादयन्निति यावत् । आयुर्निर्दुष्टजीवनं धेहि देहि । किंभूतम् अजरं जरारोगादिपराभवरहितमजरमित्यग्निविशेषणं वा विभक्तिव्यत्ययेन । पुनः किंभूतं ज्योतिष्मत्प्रकाशकं तत्प्रतिबन्धको मृत्युरपि नोऽस्माकं भवत्प्रसादादपैतु अपगच्छतु । अमृतमानन्दं च नोऽस्मान् आगच्छतु वैवस्वतो यमश्च नोऽस्माकमभयं त्वत्संबन्धेन पापाभावाद् दुःखहेतुभयाभावं कृणोतु । ‘ परं मृत्यविति च ’ । चकारादाहुतिं जुहोति परं मृत्यवित्यनेन मन्त्रेण । मन्त्रस्य पित्र्यत्वादुदकस्पर्शः । ‘ एके प्राशनान्ते ’ एके आचार्याः संस्वप्राशनान्ते इमामाहुतिमिच्छन्ति, तस्मिन्पक्षे परंमृत्यवितिहोमान्ते पुनरेतस्य संस्वप्राशनम् । पञ्चमी कण्डिका ॥ ५ ॥ ॥ * ॥

(विश्व०)—‘ प्रदक्षिणमग्निं पर्याणीयैके ’ एके आचार्याः कन्यावरौ अग्निं प्रदक्षिणं पर्याणीय वासःपरिधानादि मन्यन्ते । पश्चादग्नेस्तेजनीं कटं वा दक्षिणपादेन प्रवृत्योपविशति । दक्षिणपादेन तेजनीं तृणपूलकं कटं वा प्रवृत्य परिवर्त्य उल्लंघ्येत्यपरे अग्नेः पश्चादुपविशति, वर इति शेषः । दक्षिणतः कन्या वरादुत्तरत आचार्यः । ‘ अन्वारब्ध आधारावाज्यभागौ महाव्याहृतयः सर्वप्रायश्चित्तं प्राजापत्यं स्वष्टकृच्चैतन्नित्यं सर्वत्र ’ दक्षिणतो ब्रह्मासनमास्तीर्येत्यारभ्य पर्युक्ष्य जुहुयादित्यन्ते परिभाषाशास्त्रार्थे कृते । कन्यावराभ्यामन्वारब्ध आचार्यः आधारौ प्रजापतये स्वाहा इन्द्राय स्वाहेत्याज्याहुती, आज्यभागौ अग्नये सोमायेत्याज्याहुती, महाव्याहृतयः भूर्भुवः स्वस्तिस्रो महाव्याहृतयः, सर्वप्रायश्चित्तं त्वन्नो अग्ने, सत्वन्नो अग्ने, अयाश्चाम्ने, येते शतं, उदुत्तममित्याहुतिपञ्चकस्य सर्वप्रायश्चित्तसंज्ञा । प्राजापत्यं प्रजापतये स्वाहेति प्रजापतिदेवताकं होमं स्वष्टकृच्च स्वष्टकृद्गुणविशिष्टाग्निदेवताको होमः, नित्यं सर्वत्र सर्वस्मिन्होमे एतदाहुतिचतुर्दशकं नित्यं भवत्येवेत्यर्थः । विशेषविधिं विनेति शेषः । तत् नित्यावसथ्यहोमादौ न भवतीति ध्येयम् । ‘ महाव्या.....ज्याद्धविः ’ आज्याच्चेदितरदनुपहतं चर्वादि हविः स्यात्तदा महाव्याहृतिहोमात्प्राक् प्रधानहोमानन्तरमेव स्वष्टकृद्धोमो भवतीत्यर्थः । ‘ सर्वप्रा.....वाहे ’ एतत्सर्वप्रायश्चित्तहोमप्राजापत्यहोमयोर्मध्यं विवाहाख्ये कर्मणि आगन्तुकहोमस्थानमित्यर्थः । ‘ राष्ट्रभृत इच्छन् ’ राष्ट्रभृत्संज्ञकांश्चान्तरावपेदित्यर्थः । प्रयोगश्च—ऋताषाडृतधामाग्निर्गन्धर्वः स न इदं ब्रह्म क्षत्रं पातु तस्मै स्वाहा वाद् । इदमग्नये गन्धर्वायेति त्यागः । तस्यौषधयोऽप्सरसो मुदो नाम ताभ्यः स्वाहा । इदमोषधिभ्योऽप्सरोभ्यः । एवं सर्वत्र त्यागे विशेषः । इदं सूर्याय गन्धर्वाय । इदं मरीचिभ्योऽप्सरोभ्यः । इदं चन्द्रमसे गन्धर्वाय । इदं नक्षत्रेभ्योऽप्सरोभ्यः । इदं वाताय गन्धर्वाय । इदमद्भ्योऽप्सरोभ्यः । इदं यज्ञाय गन्धर्वाय । इदं दक्षिणांभ्योऽप्सरोभ्यः । इदं मनसे गन्धर्वाय । इदमृक्सामभ्योऽप्सरोभ्यः । इच्छन् फलं कामयमानः आहुतीनामिति शेषः । ‘ जयाभ्यातानांश्च ’ आवापं कुर्यादिति शेषः । चकारः समुच्चयार्थः । न केवलं राष्ट्रभृतामेवावापः । अपि तु जयाभ्यातानानामपीत्यर्थः । अत्र श्रुतिप्रमाणयति ‘ जानन्येन कर्मणेत्से-

दिति वचनात् 'आवापे येन कर्मणा यत्फलं साधयेत् तत्फलकामः तस्मिन् कर्मणि तत्कर्म आवपेदित्यर्थः । अपरे तु जानन्नित्यमुं शब्दं विकल्पार्थमाहुः । ईर्सेदित्यस्यार्थं ऋद्धिमिच्छेदिति । जयाहुतीनां देवताः प्राह—'चित्तं च चित्तिश्चाकूतंचाकूतिश्चेत्यादि स इ हव्यो बभूव स्वाहेत्यन्तं सूत्रम् । प्रयोगश्चैवं—चित्ताय स्वाहा । इदं चित्ताय । चित्त्यै स्वाहा । इदं चित्त्यै । एवमन्यत्र । आकूताय स्वाहा । आकूत्यै स्वाहा । विज्ञाताय स्वाहा । विज्ञात्यै स्वाहा । मनसे स्वाहा शक्यै स्वाहा । दर्शाय स्वाहा । पौर्णमासाय स्वाहा । वृहते स्वाहा । रथन्तराय स्वाहा । प्रजापतिर्जयानिन्द्राय वृष्णे प्रायच्छदुग्रः पृतना जयेषु । तस्मै विशः समनमन्त सर्वाः स उग्रः स इ हव्यो बभूव स्वाहेति । इदं प्रजापतय इति त्यागः । अथाभ्यातानाः—अग्निर्भूतानामधिपतिः स मावत्विन्द्रो ज्येष्ठानामित्यादि देवहूत्याः स्वाहेत्यन्तं सूत्रम् । एभिर्गष्टादशसंख्याकैर्मन्त्रैरभ्यातानसंज्ञका आहुतीर्जुहुयादित्यर्थः । 'सर्वत्रानुपजति' अग्निर्भूतानामित्याद्यष्टादशमन्त्रेषु प्रतिमन्त्रं यथालिङ्गं स मावत्वस्मिन् ब्रह्मण्यस्मिन् क्षेत्रेऽस्यामाशिष्यस्यां पुरोधायास्मिन् कर्मण्यस्यां देवहूत्याः स्वाहेत्यनुषङ्गं करोत्यर्थः । प्रयोगश्चैवम्—अग्निर्भूतानामधिपतिः स मावत्वस्मिन् ० देवहूत्याः स्वाहा इदमग्नये भूतानामधिपतये १ ॥ एवमन्यत्र । त्यागस्तु इदमिन्द्राय ज्येष्ठानामधिपतये २ ॥ इदं यमाय पृथिव्या अधिपतये ३ ॥ इदं वायवेऽन्तरिक्षस्याधिपतये ४ ॥ इदं सूर्याय दिवोऽधिपतये ५ ॥ इदं चन्द्रमसे नक्षत्राणामधिपतये ६ ॥ इदं बृहस्पतये ब्रह्मणोधिपतये ७ ॥ इदं मित्राय सत्यानामधिपतये ८ ॥ इदं वरुणायापामधिपतये ९ ॥ इदं समुद्राय स्रोत्यानामधिपतये १० ॥ अन्नं साम्राज्यानामन्त्रानुषङ्गविशेषः अधिपति तन्मावत्विति । इदमन्नाय साम्राज्यानामधिपतये ११ ॥ इदं सोमायौषधीनामधिपतये १२ ॥ इदं सवित्रे प्रसवानामधिपतये १३ ॥ इदं रुद्राय पशूनामधिपतये १४ ॥ इदं त्वष्ट्रे रूपाणामधिपतये १५ ॥ इदं विष्णवे पर्वतानामधिपतये १६ ॥ मरुतो गणानामन्त्राणि विशेषः गणानामधिपतयस्ते मावत्वस्मिन्निति, इदं मरुद्भ्यो गणानामधिपतिभ्यः १७ ॥ इदं पितृभ्यः १८ ॥ इत्यभ्यातानहोमः । 'अग्निरैत्वित्यारभ्य परं मृत्यविति चैके प्राशनान्त' इत्यन्तं सूत्रम् । अग्निरैतु, इमामग्निः, स्वास्तिनो अग्ने, सुगन्तुपन्था, परं मृत्यो एभिः पञ्चमन्त्रैः पञ्चाहुतीर्जुहुयादित्यर्थः । त्यागः इदमग्नये ३ इदं वैवस्वताय ४ इदं मृत्यवे ५ एके परं मृत्यविति पञ्चमीमाहुतिं प्राशनान्त इच्छन्ति ॥ इति पञ्चमी कण्डिका ॥ ५ ॥ ॥ * ॥

कुमार्या भ्राता शमीपलाशमिश्राँल्लजानञ्जलिनाञ्जलावावपति ॥ १ ॥

ताञ्जुहोति सठहतेन तिष्ठती । अर्यमणं देवं कन्याऽऽग्निमयक्षत । सनो अर्यमा देवः प्रेतो मुञ्चतु मा पतेः स्वाहा । इयं नार्युपब्रूते लाजानावपन्तिका । आयुष्मानस्तु मे पतिरेधन्तां ज्ञातयो मम स्वाहा । इमाँल्लजानावपाम्यग्नौ समृद्धिकरणं तव । मम तुभ्य च संवननं तदग्निरनुमन्यतामियं स्वाहेति ॥ २ ॥ अथास्यै दक्षिणठं हस्तं गृह्णाति साङ्गुष्ठं गृह्णामि ते सौभगत्वाय हस्तं मयापत्या जरदष्टिर्यथा सः । भगोऽर्यमा सविता पुरन्धिर्मह्यं त्वाऽदुर्गार्हपत्याय देवाः । अमोऽहमस्मि सा त्वठं सा त्वमस्यमोऽहम् । सामाहमस्मि ऋक्त्वं द्यौरहं पृथिवी त्वं तावेहि विवहावहै सहरेतो दधावहै प्रजां प्रजनयावहै पुत्रान्विन्द्यावहै बहून् ते सन्तु

जरदष्टयः संप्रियौ रोचिष्णू सुमनस्यमानौ पश्येम शरदः शतं जीवेम शरदः
शतैः शृणुयाम शरदः शतमिति ॥ ३ ॥ ❀ ॥ ६ ॥

(कर्कः)—‘ कुमार्या भ्रा.....तिष्ठती ’ । संहतेनाञ्जलिना तिष्ठती प्रतिमन्त्रं लाजान्
जुहोति । अर्यमणं देवमित्येवमादिभिर्मन्त्रैः । तान् जुहोतीति वचनात्तुरीयायां वेलायां सर्वहोमः ।
अथास्यै.....गृभ्णामि त ’ इति । अनेन मन्त्रेण । अस्यै इति चतुर्थी षष्ठ्यर्था ॥ ६ ॥ ॥ * ॥

(जयरामः)—‘ कुमार्या भ्राता इति ’ स्वाञ्जलिना कुमार्या अञ्जलौ आवपति प्रक्षिपति ।
सा च संहतेन मिलितेनाञ्जलिना तिष्ठतीति तिष्ठन्ती तान् लाजान् चतुर्थांशमितान् जुहोति । अर्य-
मणं देवमित्येवमादिभिर्मन्त्रैः प्रतिमन्त्रं तान् जुहोतीति वचनात् तृतीयवेलायामञ्जलिस्थसर्वहोमः ।
चतुर्थं शूर्पकुष्ठयेति शूर्पावशिष्टानां सर्वहोमस्य वक्ष्यमाणत्वात् । आवपनं तु सकृदेव आवृत्तेरश्रव-
णात् । अथ मन्त्रार्थः तत्रार्थवर्णोऽनुष्टुप् अग्निर्लाजहोमे । एवं त्रयाणामपि कन्यायाः पूर्वः प्रथम-
मर्यमणं सूर्यं देवं कान्तमग्निमग्निस्वरूपं वरलाभाय अयच्छत् अयजत् । लिङि छान्दसं रूपम् ।
स चार्यमा देवस्ताभिरिष्टो इतो नोऽस्मान् इदानीं परिणीता कन्या इतः पितृकुलात् प्रमु-
ञ्चतु प्रमोचयतु मा पतेः पत्युः कुलत्वात्सहचरीत्वाद्वा मा प्रमोचयतु । यद्वा वरो ब्रूते । कन्ये-
यमर्यमणमग्निरूपेणायजत् । सौर्यमा देवः पतेः पत्युः सत्तः सकाशात् इमां नो प्रमुञ्चतु मा प्रमो-
चयतु । इतः अस्याः कन्यायाः सकाशात् मा मां नो प्रमुञ्चत्विति । अत्रेदं मन्त्रत्रयं कन्यैव
वरपाठिता पठति । इयं नारी वधूः उप पत्युः समीपे ब्रूते । किं कुर्वती लाजान् भ्रष्टव्रीहीन् आव-
पन्तिका अग्नौ विभागशः प्रक्षिपन्ती स्वार्थे कः । किं ब्रूते तदाह—मे मम पतिरायुष्मान्
सकलदीर्घायुरस्तु भवतु मम ज्ञातयो बान्धवा एवन्तां वर्द्धन्तामिति । किं च हे पते इमां-
लाजान् अग्नौ आवपामि प्रक्षिपामि किंभूतान् तव समृद्धिकरणं समृद्धिहेतूनित्यर्थः । अतो मम
कन्यायाः तुभ्य च तव च भर्तुः मलोपश्लान्दसः । संवननं वशीकरणमन्योन्यमनुरागः तदयम-
ग्निर्यमा अनुमन्यताम् अनुमोदनं कुरुताम् । इयं च स्वाहा तत्पत्नी अनुमन्यताम् । अथास्यै अस्याः
षष्ठ्यर्थे चतुर्थी । हस्तं साङ्गुष्ठं गृभ्णामीति मन्त्रेण वरो गृह्णाति । अथ मन्त्रार्थः—तत्र याज्ञवल्क्य-
स्त्रिष्टुप् लिङ्गोक्ता हस्तग्रहणे । हे कन्ये ते तव साङ्गुष्ठं हस्तं करं गृभ्णामि गृह्णामि हृष्टहोर्भश्छन्दसि
इति भत्वम् । यथा येन गृहीतेन हस्तेन मया पत्या सह जरदष्टिः जरच्छरीरा बहुवर्षायुष्मती आसः
भवसीत्यर्थे निपातः । ग्रहणमेव तावत्कृत्यं तत्राह भगादयस्त्रयो देवास्त्वा त्वां मह्यमदुः दत्तवन्तः ।
किमर्थं गार्हपत्याय गृहस्वामिनीत्वाय भाविगार्हपत्यं सेवितुं वा । किंच सौभगत्वाय सुभगानां
समूहः सौभगं तस्य भावस्तत्त्वं तस्मै तदर्थं निरतिशयानन्दावाप्तये इत्यर्थः । किंभूतां त्वाम् पुरन्धिः
पुरन्धिम् द्वितीयार्थे प्रथमा । श्रेष्ठां सुरूपवतीं वा । तथा च श्रुतिः—पुरन्धियोषेति योषित्वेव
रूपं दधातीति । (भगत्वादिविशेषणैरेव विशिष्टार्थनिष्पादकत्वद्योतनार्थम्) । अमोहमिति भरद्वाज
उष्णिक् विष्णुर्हस्तग्रहणे । हे कन्ये यतः अमो विष्णुरहमस्मि अमति सर्वत्र गच्छति सर्वं जाना-
ति वेति; न मिनोति हिनस्तीति वा अमः, तथा सौति सुवति सूते वा विश्वमिति सा लक्ष्मीस्त्व-
मसि । किंच सा देवी त्रयीरूपा त्वमसि अमो देवत्रयरूपोऽहमस्मि किंच अहं सामास्मि त्वं च ऋ-
गसि अहं द्यौरस्मि त्वं च पृथिव्यसि तद्गुणाश्रितावावामित्यर्थः । ‘ ताविति ’ अथर्वणोऽनुष्टुप् विष्णुर्ह-
स्तग्रहणे । तावेव आवां विवाहवहै विवाहं करवावहै । सह संयुक्तौ भूत्वा रेतः पुत्रदेहरूपं दधावहै
धारयाव । ततः प्रजां पुत्रं प्रजनयावहै तत्पुत्रान् पुत्रपौत्रादीन् बहून् विन्द्यावहै लभावहै । ‘ ते
सन्त्विति ’ प्रजापतिर्यजुर्विष्णुर्हस्तग्रहणे । ते च पुत्रा जरदष्टयः शतायुषः सन्तु आवामपि संप्रियौ

सम्यक् प्रीतौ परस्परं प्रेमशालिनौ रोचिष्णु सुदीप्तौ शोभमानौ वा सुमनस्यमानौ शौभनमनोवृत्ति
कुर्वाणौ सुमनसो भावः सौमनस्यं सुमनस्यं वा तत्कुर्वाणावित्यर्थः । (आस्वे ? असावे) तिसंतुक्रियां
योज्यम् । इन्द्रियपाटवमाशास्ते त्रयं च । पुत्रादिसहिताः शतं शरदो वत्सरान्पश्येम रूपग्रहणसमर्थाः
विपरिणमय्य (आस्म, ? असाम) तथा शतं शरदो जीवेम निरुपद्रुतं प्राणान्धारयाम, तथैव शरदः
शतं शृणुयाम निर्दुष्टं शब्दग्रहणसमर्थमस्माकं श्रवणेन्द्रियं भवत्वित्यर्थः ॥ ६ ॥ ॥ * ॥

(हरिहरः)—‘ कुमार्या.....तिष्ठती ’ । कुमार्याः कन्यायाः भ्राता शमीपलाशमिश्रान्
शमीपत्रयुक्तान् लाजान् भ्रष्टानि धान्यानि अञ्जलिना कृत्वा वध्वा अञ्जलौ आवपति निक्षिपति तान्
जुहोति सा च अञ्जलिस्थान् लाजान् संहतेन मिलितेनाञ्जलिना जुहोति विवाहाग्नौ प्रक्षिपति तिष्ठती
ऊर्ध्वा । ‘ अर्यमणं.....स्वाहेति । अर्यमणं देवमिति प्रथमम्, इयन्नार्युपब्रूत इति द्वितीयम्, इमाँ-
ल्लाजानावपामीति तृतीयम् । ‘ अथास्यै.....शतमिति ’ । अथ लाजाहोमानन्तरं अस्यै अस्याः
कुमार्या दक्षिणं हस्तं गृह्णाति स्वदक्षिणहस्तेन आदत्ते । कीदृशं हस्तं साङ्गुष्ठं अङ्गुष्ठेन सहितं
गृभ्णामि ते सौभगत्वायेत्यादि शृणुयाम शरदः शतमित्यन्तं मन्त्रं पठति वरः । इति हरिहरभाष्ये
प्रथमकाण्डे षष्ठी कण्डिका ॥ ६ ॥ ॥ * ॥

(गदाधरः)—‘ कुमार्या.....वपति ’ । कुमार्याः कन्याया वध्वा भ्राता शमीपत्रैर्मिश्रितान्
लाजान् अञ्जलिना कन्यायाः अञ्जलौ आवपति प्रक्षिपति लाजशब्देन भ्रष्टव्रीहय उच्यन्ते । ‘ ता-
ञ्जुहोति.....स्वाहेति ’ ततः कुमारी तिष्ठती ऊर्ध्वा ताँलाजान् स्वाञ्जलौ स्थितान् संहतेन
अविरलाङ्गुलिना अर्यमणमित्यादित्रिभिर्मन्त्रैर्जुहोति । अविच्छिन्दत्यञ्जलिं सुचेव जुहुयादि-
त्याश्रयायनः । तत्रैकैकेन मन्त्रेण प्रक्षिप्तलाजानां तृतीयांशं तृतीयांशं जुहोति । एवं च होमत्रयं
भवति । अत्र कारिकाकारः ‘ तिष्ठन्त्यास्तिष्ठता पत्या गृहीताञ्जलिनैव सा । अञ्जलिस्थांस्त्रिधा सर्वान्
प्राङ्मुखी प्रतिमन्त्रतः ॥ प्राजापत्येन तीर्थेन दैवेनैवेति बह्वचाः । अन्यो भ्रातुरभावे स्याद्बान्धवो जा-
तिरेव च ’ इति । भ्राता भ्रातृस्थानो वेत्याश्रयायनगृह्ये । ‘ भ्रातृस्थाने पितृव्यस्य मातुलस्य च यः सुतः ।
मातृष्वसुः सुतस्तद्वत्सुतस्तद्वत्पितृष्वसुः ’ इति बह्वचकारिकायाम् । द्रव्यत्यागे तु वरस्य कर्तृत्वं प्रधा-
नं स्वामी फलयोगादित्युक्तत्वात् । मन्त्रार्थः कन्याः पूर्वाः प्रथममर्यमणं सूर्यं देवं कान्तम् अग्निमग्नि-
स्वरूपं वरलाभाय अयक्षत अयजन् । लिङि छान्दसं रूपम् । स चार्यमा देवस्तामिषिष्ठो यतोऽतो
नोऽस्मान्=इदानीं परिणीयमानाः कन्याः, इतः पितृकुलात् प्रमुञ्चतु प्रमोचयतु मा पतेः पत्युः कुलात्सह-
चरित्वाद्वा मा प्रमोचयतु । यद्वा वरो ब्रूते कन्याः यम् अर्यमणमग्निरूपेणायजन् सोऽर्यमा देवः पतेः
पत्युर्मत्तः सकाशादिमां नो प्रमुञ्चतु मा प्रमोचयतु इत अस्याः कन्यायाः सकाशान्मा मां नो प्रमु-
ञ्चतु । अत्रेदं मन्त्रत्रयं कन्यैव वरपाठिता पठति । इयं नारी बधूः उप पत्युः समीपे ब्रूते । किं कुर्वती
लाजान् भ्रष्टव्रीहीन् आवपन्तिका अग्नौ विभागशः प्रक्षिपन्ती स्वार्थे कः । किं ब्रूते तदाह—मे मम पति-
रायुष्मान् सकलदीर्घायुरस्तु भवतु । मम ज्ञातयः एधन्तां वर्द्धन्तामिति । किं च हे पते इमानग्नौ
आवपामि प्रक्षिपामि । किं भूतान् तव समृद्धिकरणं समृद्धिहेतवे अतो मम कन्यायाः तुभ्य च तव
च भर्तुः मलोपश्लादसः, संवननं वशीकरणमन्योन्यमनुरागः तदयमग्निर्यमा अनुमन्यतामनुमोदनं
कुरुताम् । इयं च स्वाहा तत्पत्नी अनुमन्यताम् । ‘ अथास्यै.....शतमिति ’ अस्यै इति चतुर्थी
षष्ठ्यर्थे, अस्याः कुमार्याः दक्षिणं साङ्गुष्ठमङ्गुष्ठसहितं हस्तं गृह्णाति वरः स्वहस्तेनादत्ते गृभ्णामि ते
इतिमन्त्रेण । अथशब्दोऽत्र स्वस्थाने तिष्ठता कर्तव्यमिति द्योतनार्थः । मन्त्रार्थः—हे कन्ये ते तव
हस्तं करं गृभ्णामि गृह्णामि । ‘ हृग्रहोर्भश्छन्दसि ’ इति भत्वम् । यथा येन गृहीतहस्तेन मया पत्या
भर्त्रा सह जरदष्टिः जरच्छरीरा बहुवर्षायुष्मती आसः भवसीत्यर्थे निपातः । ग्रहणमेव तावत्कृत्यं(?)

तत्राह । भगादयस्त्रयो देवास्त्वा त्वां मध्यमदुः दत्तवन्तः । किमर्थं गार्हपत्याय गृहस्वामिनीत्वाय भावि-
गार्हपत्यं सेवितुं वा । किं च सौभगत्वाय सुभगानां समूहः सौभगं तस्य भावः सौभगत्वं तस्मै तद-
र्थम् निरतिशयानन्दावाप्तय इत्यर्थः । किंभूतां त्वां पुरन्धिः पुरधिं द्वितीयार्थे प्रथमा । श्रेष्ठा सुरूप-
वती वा । तथाच श्रुतिः पुरन्धियोंषेति योषित्येवरूपं दधातीति । हे कन्ये यत अमो विष्णुरुद्र-
ब्रह्माऽहमस्मि अमति सर्वत्र गच्छति सर्वं जानाति वेति, न मिनोति हिनस्तीति वा अमः तथा सौति
सुवति सूते वा विश्वमिति सा लक्ष्मीस्त्वमसि । किंच सा देवीत्रयीरूपा त्वमसि अमो देवत्रयरूपो-
ऽहमस्मि । किंच अहं सामास्मि त्वं ऋगसि अहं द्यौरस्मि त्वं पृथिव्यसि तावेवावां विवहावहै विवाहं
करवावहै । सह संयुक्तौ भूत्वा रेतः पुत्रदेहरूपं दधावहै धारयाव । ततः प्रजां स्त्रीरूपां संततिं प्रज-
नयावहै उत्पादयाव । पुत्रान् पुत्रपौत्रादीन् बहून् विन्द्यावहै लभावहै । ते च पुत्रा जरदृष्टयः शता-
युषः सन्तु । आवामपि संप्रियौ सम्यक् प्रीतौ परस्परप्रेमशालिनौ रोचिष्णू सुदीप्तौ शोभमानौ वा
सुमनस्यमानौ शोभनमनोवृत्तिं कुर्वाणौ सुमनसो भावः सौमनस्यं तत्कुर्वाणावित्यर्थः । सन्वितिक्रियां
विपरिणमय्य योज्यम् । इन्द्रियपाटवमाशास्ते वयं च पुत्रादिसहिताः शतं शरदो वत्सरान्पश्येम रूप-
ग्रहणसमर्थाः स्याम । तथा शतं शरदो जीवेम निरुपद्रवं प्राणान्धारयाम । तथैव शरदः शतं शृणुयाम
निर्दुष्टं शब्दग्रहणसमर्थमस्माकं श्रवणेन्द्रियं भवत्वित्यर्थः । इति गदाधरकृते गृह्यभाष्ये प्रथमकाण्डे
षष्ठी कण्डिका ॥ ६ ॥ ॥ * ॥

(विश्व०)—कुमार्या भ्राता* * स* हतेन तिष्ठतीतिसूत्रम् । शमीपत्रमिश्राणि भ्रष्टानि धान्यानि
कन्याभ्राता तिष्ठत्याः कन्यायाः अञ्जलौ प्रक्षिपति सा च तिष्ठती मिलितेनाञ्जलिना अग्नौ जुहोतीत्यर्थः ।
केनेत्यत आह ' अर्यमणं देवमित्यारभ्य रनुमन्यतामिय* स्वाहेत्यन्तं सूत्रम् । एमिस्त्रिभिर्मन्त्रैराहुति-
त्रयं कन्या जुहोत्यञ्जलिनेत्यर्थः । विवाहप्रधानमाह—' अथास्यै दक्षिण* हस्तं गृह्णाति साङ्गुष्ठमि-
त्यारभ्य शृणुयाम शरदः शतम् ' इत्यन्तं सूत्रम् । अस्यै अस्याः इत्यर्थः । उदगयन इत्याद्युपक्रम्य
कुमार्याः पाणिं गृह्णीयादित्यत्र लिङा पाणिग्रहणस्यैव प्राधान्यख्यापनादिह च मन्त्रकरणकपाणिग्रहस्य
विधानादयं पाणिग्रहः ज्योतिःशास्त्रप्रतिपाद्ये समये कर्तव्यः । अन्यत्सर्वं सूक्ष्मसमयासाध्यत्वेन
समयान्तरे स्थूले कर्तव्यम् । शेषं निगदव्याख्यातम् ॥ षष्ठी कण्डिका ॥ ६ ॥ ॥ * ॥

अथैनामश्मानमारोहयत्युत्तरतोऽग्नेर्दक्षिणपादेन आरोहेमश्मानमश्मेव
त्वत्त्वं स्थिरा भव । अभितिष्ठ पृतन्यतोऽवबाधस्व पृतनायत इति ॥ १ ॥
अथ गाथां गायति सरस्वति प्रेदमव सुभगे वाजिनीवती । यां त्वा विश्वस्य
भूतस्य प्रजायामस्याग्रतः । यस्यां भूतर्त्तः समभवद्यस्यां विश्वमिदं जगत् ।
तामद्य गाथां गास्यामि या स्त्रीणामुत्तमं यश इति ॥ २ ॥ अथ परिक्रामतः
तुभ्यमग्रे पर्यवहन्सूर्यां वहतु ना सह । पुनः पतिभ्यो जायां दामे प्रजया
सहेति ॥ ३ ॥ एवं द्विरपरं लाजादि ॥ ४ ॥ चतुर्थत्वं शूर्पकुष्ठया सर्वा-
ल्लाजानावपति भगाय स्वाहेति ॥ ५ ॥ त्रिः परिणीतां प्राजापत्यर्त्तं
हुत्वा ॥ ६ ॥ ७ ॥ ॥ * ॥

(कर्कः)—‘ अथैनामश्मानमिति ’ एनां वधूमुत्तरतोऽग्नेर्व्यवस्थितमश्मानमारोहयत्यारोहे-
ममश्मानमित्यनेन मन्त्रेण प्रकृतं कर्तृत्वं चात्र वरस्य मन्त्रश्च । ‘ अथ गाथां.....यशः ’ इति वर
एव । अथ परिक्रामतस्तुभ्यमग्र इत्यनेन मन्त्रेण वरवध्वौ, मन्त्रश्च लिङ्गाद्वरस्यैव । ‘ एवं द्विरपरं
लाजादि ’ कर्म भवति । चतुर्थेऽर्धः.....वपति । अग्रं शूर्पस्य कुष्ठं तथा शूर्पकुष्ठया सर्वाङ्गैर्लाजाना-
वपति कुमार्याः पाणौ, भगाय स्वाहेत्यनेन मन्त्रेण तानेव जुहोति कुमारी । ‘ त्रिः परिणीतां प्राजा-
पत्यर्धः हुत्वेति ’ । त्रिः परिणीतामिति त्रिर्ग्रहणमितरथावृत्तिव्युदासार्थम् । उक्तं हि परिभाषायाम्—
विवृत्यावृत्य वेतरथा वृत्तिरिति ॥ ७ ॥ ॥ * ॥

(जयरामः)—अथैनां वधूमुत्तरतोऽग्नेरवस्थापितमश्मानमारोहयति दक्षिणपादेन वरः ‘ आरो-
हेममश्मानमिति ’ मन्त्रेण । प्रकृतं कर्तृत्वं चात्र वरस्य मन्त्रपाठश्च । तस्यार्थः । तत्रार्थवर्णोऽनुष्टुप्
वधूर्देवता अश्मारोहणे । हे कन्ये इमं पुरोवर्तिनमश्मानं प्रस्तरमारोह आरुह अधितिष्ठेति यावत् ।
आरोहणेन संस्कृता त्वमश्मेव पाषाणवस्थिरा दृढाङ्गी भव । किं च अभि अधिकृत्य आक्रम्य
तिष्ठ कान् पृतनां संग्राममिच्छन्ति पृतन्यन्ति त एव पृतन्यतः तान्पृतन्यतः कलहकारिण इत्यर्थः ।
ततश्च पृतनाभिः सेनाभिर्यतन्ते इति पृतनायतः तान्पृतनायतः अव अवाचीनान्कृत्वा बाधस्व
भग्नोद्यमान्कुरुष्व । अथ अश्मारूढायां कन्यायां वरो गाथां=गीयते स्तूयते अनयेति, गानं तिष्ठ-
त्यस्यामिति वा गाथा तां गायति । अस्यार्थः । तत्र विश्वावसुरनुष्टुप् सरस्वती गाने । हे सरस्वति
वैखरीवाक् सुभगे कल्याणि वाजिनीवति वाजः अन्नं तदस्ति अस्यामिति वाजिनी अन्नशाला
यद्वा वाजाः पक्षाः सन्त्यस्या इति वाजिनी हंसी तद्वति, इदं युग्मं कर्म च प्राव प्रकृष्टतया अव
रक्ष यां त्वा त्वाम् अस्य विश्वस्य भूतस्य जातस्य पृथिव्यादेर्वा प्रजायां प्रकृष्टां जनित्रीमाहुः
मन्त्राः । किंभूतामग्रतः प्रथमां, तदेव प्रपञ्चयति यस्यामिति यस्यां प्रकृतिरूपायां त्वयि इदं सर्वं
विश्वं तथा भूतं पृथिव्यादि सर्वं जगत् अस्तं गच्छत् आस प्रलये लीनमित्यर्थः । पुनः सृष्ट्यादौ
च यस्याः सकाशात् समभवत् जातं, शेषं स्पष्टम् । अथ वधूरौ अग्निं परिक्रामत
प्रदक्षिणं कुरुतः ‘ तुभ्यमग्र ’ इति मन्त्रेण । मन्त्रश्च लिङ्गाद्वरस्यैव । तस्यार्थः—तत्रार्थवर्णोऽनुष्टुप्
अग्निः तत्प्रादक्षिण्ये । अग्ने तुभ्यं त्वदर्थमेव सोमादयः अग्ने पूर्वं जन्मदिनादारभ्य पर्यवहन् परि-
गृहीतवन्तः ततः सूर्यां नवोद्गतकान्तिं पतिभ्यः सोमादिभ्यः इमां भवान्वहतु प्राप्नोतु । किं
भूतः ना पुरुषः परमपुरुषार्थहेतुरित्यर्थः । ऊढा च तां जायां जायात्वेन पुनः पश्चात्स्वभो-
गानन्तरं प्रजया पुत्रैः सह मह्यं त्वं दाः देहि संधिरार्थः । एवं द्विरपरं लाजादिकर्म भवति । चतुर्थ-
होमे शूर्पस्य कुष्ठया कोणेन सर्वान् शूर्पावशिष्टाङ्गान् कुमार्या अञ्जलावावपति भ्राता तौश्च
भगाय स्वाहेति कुमारी जुहोति । त्रिः परिणीतामिति त्रिर्ग्रहणमितरथावृत्तिव्युदासार्थम् । इतरथा-
वृत्तिश्चोक्ता परिभाषायाम् ‘ विवृत्यावृत्य वा इतरथावृत्तिरिति ’ । परितोऽग्नेर्नीतां परिणीता-
मितिपदस्य प्राजापत्यं प्रजापतये हुत्वा उदीचीं प्रक्रामयतीत्यन्वयः । प्रक्रामयिता चात्र वर एव
प्रस्तुतत्वात् ॥ ७ ॥ ॥ * ॥

(हरिहरः)—‘ अथैनाम.....तनायत इति ’ । अथ पाणिग्रहणानन्तरमेनां वधूमश्मानं
दृषदमुत्तरतोऽग्नेर्घ्रियमाणं दक्षिणपादेन कृत्वा आरोहयति आरोहेममित्यादिपृतनायत इतिमन्त्रेण ।
‘ अथ गाथां गायति ’ अथ अश्मारोहणानन्तरं गाथां गायति । तां गाथामाह ‘ सरस्वति.....यश
इति ’ । इमं मन्त्रं पठति गाथागाने । ‘ अथ परिक्रा.....सहेति ’ अथ गाथायां समाप्तायामग्निं
प्रादक्षिण्येन परिक्रामतो वधूरौ, तत्र मन्त्रः ‘ तुभ्यमग्ने पर्यवहन्नित्यादिकस्य प्रजया सहेत्यन्तस्य
मन्त्रस्य वरपठितस्यान्ते । अत्र हस्तग्रहणादिपरिक्रमणान्तेषु कर्मसु वर एव मन्त्रान्पठति । ‘ एवं

द्विरपरं लाजादि ' एवमुक्तप्रकारेण द्विः वारद्वयमपरं पुनरपि लाजादि कुमार्या भ्रातेत्यारभ्य परिक्रमणान्तं कर्म भवति । 'चतुर्थः.....स्वाहेति' । ततस्तृतीयपरिक्रमणानन्तरं कुमार्या भ्राता शूर्पकुष्ठया शूर्पस्य कोणेन सर्वान् यावच्छूर्पेष्वविष्टान् लाजान् कुमार्या अञ्जलौ आवपति निक्षिपति । तान् लाजान् तिष्ठती कुमारी भगाय स्वाहेति मन्त्रेण चतुर्थं जुहोति । ततः समाचारात्तूष्णीं चतुर्थं परिक्रमणं वधूवरौ कुरुतः नेतरथावृत्तिम् इतरथावृत्तेः कारणस्य व्यवायस्याभावात् । ब्रह्माग्न्योरन्तरागमनं हि इतरथावृत्तिकारणं, कुत इति चेत् 'हविःपात्रस्वाम्यृत्विजां पूर्वपूर्वमन्तरमृत्विजां च यथापूर्वम्' इति परिभाषासूत्रात् । तेन परिक्रमणं कुर्वन्तौ वधूवरौ ब्रह्माग्न्योर्मध्ये न गच्छेताम् । 'त्रिः परि.....हुत्वा' । पूर्ववदुपविश्य प्रजापतये स्वाहेति ब्रह्मान्वारब्धो हुत्वा इदं प्रजापतये इति त्यागं विधाय ॥ इति श्रीहरिहरभाष्ये सप्तमी कण्डिका ॥ ७ ॥

(गदाधरः)—'अथैना.....नायत इति' अथ धृतकर एव वर एनां वधूमुत्तरतोऽग्नेः स्थापितमश्मानं पाषाणं दक्षिणपादेन कृत्वा आरोहयत्यारोहेमश्मानमित्यनेन मन्त्रेण मन्त्र एव कारितार्थः । वासुदेवेन कुमार्या दक्षिणपादं हस्तेन गृहीत्वा अश्मानमुपरि वरः करोतीत्युक्तं, कारिकायाम् 'गत्वोभावुत्तरेणाग्निं तस्याः सव्येतरं करम् । सव्येनादाय हस्तेन वधूपादं तु दक्षिणम् । शिलामारोहयेत्प्रागायतां दक्षिणपाणिना' इति । मन्त्रपाठश्च वरस्य न कुमार्याः । मन्त्रार्थः—हे कन्ये इमं पुरोवर्तिनमश्मानं प्रस्तरमारोह आक्रम अधितिष्ठेति यावत् । आरोहणेन संस्कृता त्वमश्मेव पाषाणवत् स्थिरा दृढा भव । किञ्च अभि अधिकृत्य आक्रम तिष्ठ कान् पृतनां संप्राममिच्छन्ति पृतन्यन्ति त एव पृतन्यतः तान् पृतन्यतः कलहकारिण इत्यर्थः । ततश्च पृतनाभिः सेनाभिर्यतन्त इति पृतनायतः तान्पृतनायतः अव अवाचीनान्कृत्वा वाधस्व भग्नोद्यमान् कुरु । 'अथ गाथां.....यश इति' अथ कन्याया दक्षिणपादे अश्मनि निहित एव वरः सरस्वतिप्रदमवेति इमां गाथां गायति । मन्त्रार्थः—हे सरस्वति वाग्देवते सुभगे कल्याणि वाजिनीवती वाजः अन्नं तदस्ति अस्यामिति वाजिनीवती अन्नवती, यद्वा वाजाः पक्षाः सन्त्यस्या इति वाजिनी हंसी तद्वतीदं युग्मं कर्म च प्राव प्रकृष्टतया अव रक्ष । त्वा त्वामस्य विश्वस्य भूतस्य जातस्य पृथिव्यादेर्वा प्रजायां प्रकृष्टां जनित्रीमाहुः किंभूतामप्रतः प्रथमां, तदेव प्रपञ्चयति, यस्यां प्रकृतिरूपायां त्वयीदं सर्वं विश्वं तथाभूतं पृथिव्यादि सर्वं जगत् अस्तं गच्छत् आस प्रलये लीनमित्यर्थः । पुनः सृष्ट्यादौ च यस्याः सकाशात्समभवत् जातं तस्याः सरस्वत्याः संवन्धिनीं तां गाथां गुणप्रभावस्तुतिप्रकाशिकामद्य गास्यामि या श्रुता सती स्त्रीणामुत्तमं श्रेष्ठं यशः कीर्तिं ददाति । 'अथ परिक्रा.....सहेति' अथ धृतकरावेव वरवध्वौ अग्नेः परिक्रमणं कुरुतस्तुभ्यमग्र इत्यनेन मन्त्रेण । मन्त्रश्च लिङ्गाद्वरस्यैव । मन्त्रार्थः—हे अग्ने तुभ्यं त्वदर्थमेव सोमादयः अग्ने पूर्वं जन्मदिनादारभ्य पर्यवहन् परिगृहीतवन्तः ततः सूर्या सूर्यसंवन्धिनीं भार्यामिमां भवान्वहतु । किं भूतः ना पुरुषः परमपुरुषार्थहेतुरित्यर्थः । तां जायां जायात्वेन पुनः पश्चात्स्वभोगानन्तरं प्रजया पुत्रैः सह मह्यं दाः देहि । संधिरार्थः । एवमनेन प्रकारेण 'द्विरपरं लाजादि' कुमार्या भ्रातेत्याद्यारभ्य परिक्रमणान्तं यावत्कर्मोक्तं तावद् द्विः वारद्वयमपरं पुनर्भवति । चतुर्थः.....स्वाहेति । तृतीयप्रक्रमे समाप्ते चतुर्थलाजाहोमं जुहुयात् । तत्रायं विशेषः कुमार्या भ्राता शूर्पकुष्ठया शूर्पकोणेन शूर्पे अवशिष्टान् सर्वांलाजान् कुमार्या अञ्जलावावपति तान्कुमारी भगाय स्वाहेत्यनेन मन्त्रेण जुहोति । अत्र हरिहरमिश्रैरुद्धैव पाण्डित्यं कृतमस्ति तत्र तेषां ग्रन्थः—ततः समाचारात्तूष्णीं चतुर्थं परिक्रमणं वधूवरौ कुरुतः नेतरथावृत्तिम् इतरथावृत्तेः कारणस्य व्यवायस्याभावात् । ब्रह्माग्न्योरन्तरागमनं हीतरथावृत्तिकारणं कुत इति चेत् । हविष्पात्रस्वाम्यृत्विजां पूर्व पूर्वमन्तरमृत्विजां च यथापूर्वमिति परिभाषासूत्रात् तेन परिक्रमणं कुर्वन्तौ

वधूवरौ ब्रह्माग्न्योर्मध्ये न गच्छेताम् इति । सर्वोऽप्ययं ग्रन्थस्तावदशुद्धः । नहीतरथावृत्तिकारणं
व्यवायः किं तर्हि वचनादप्रदक्षिणावर्तनं कृत्वा प्रदक्षिणावर्तनं वा कृत्वा इतरथावृत्तिः कार्या । तथा
च परिभाषासूत्रम् विवृत्यावृत्यवेतरथावृत्तिरिति । अयमर्थः । विवृत्याप्रदक्षिणमावर्तनं कृत्वा
आवृत्य प्रदक्षिणमावर्तनं कृत्वा इतरथावृत्तिः प्रत्यावृत्तिः कर्तव्या । यत्र शास्त्रतः प्रदक्षिणावृत्तिः
कृता तत्र तदानीमेवाप्रदक्षिणावृत्तिरविहिताऽपि सर्वत्र कर्तव्या यत्र चाप्रदक्षिणावृत्तिः कृता तत्र
तदानीमेव प्रदक्षिणावृत्तिरविहिताऽपि सर्वत्र कर्तव्या, (यत्र चाप्रदक्षिणावृत्तिः कृता तत्र प्रदक्षिणा-
वृत्तिः) इति । ब्रह्माग्न्योर्मध्ये वधूवरौ न गच्छेतामित्येतस्य हेतूपन्यासार्थं हविष्पात्रेति सूत्रं दर्शि-
तं तदपि विपरीतं, नह्येतत्सूत्राद्ब्रह्माग्न्योर्मध्ये वधूवरौ न गच्छत इत्यायाति किंत्वेतस्मादेव सूत्रा-
न्मध्ये गमनम् । हविष्पात्रेत्यस्यार्थः—हविर्त्रायादि पात्राणि शूर्पादीनि स्वामी कर्मजन्यफलभोक्ता
यजमानः पत्नी च ऋत्विजो ब्रह्माद्याः एतेषामेकत्र समावेशे सति पूर्वं पूर्वमस्मिन्सूत्रे प्रथमं प्रथममु-
पदिष्टमन्तरमग्निसन्निकृष्टं भवति अर्थात्पश्चात्पश्चादुपदिष्टं तदपेक्षया बहिर्भवति हविरादीनामित-
स्ततो नयने ऋत्विग्यजमानानां चेतस्ततो गमनागमने कर्मार्थमुपवेशने च सर्वत्राप्ययमन्तर्वहिर्भावो
ज्ञेय इत्यर्थः । ऋत्विजां ब्रह्मादीनामेकत्र समावेशने चान्तर्वहिर्भावः । ततश्च वधूवरावग्नेः प्रदक्षिणं
कुर्वन्तौ अन्तरङ्गत्वात्तन्मध्य एव गच्छेतामिति । तथाच कारिकायाम्—दम्पत्योर्गच्छतोस्तत्र ब्रह्माग्नी
अन्तरा गतिः' इति । 'त्रिःपरि'.....हुत्वा 'त्रिः परिणीतां सतीं कुमारीं प्राजापत्यं प्रजापतिदेव-
ताकहोमं कृत्वा त्रिर्ग्रहणमितरथावृत्तिव्युदासार्थम् । उक्तं हि परिभाषायां 'विवृत्यावृत्य वेतरथा-
वृत्तिरिति । अत्राचारात्तूष्णीं चतुर्थं परिक्रमणं कुरुत इति वासुदेवगङ्गाधरहरिहरेणुदीक्षिताः ॥
इति प्रथमकाण्डे सप्तमीकण्डिका ॥ ७ ॥

(विश्व०)—अथैनामश्मानमारोहयतीत्यारभ्य पृतनायत इत्यन्तं सूत्रम् । अथ गाथां गायति
अथ अश्मारोहणानन्तरम् । तामाह—सरस्वती प्रेद'यश इत्यन्तम् । अथ परिक्रामतस्तुभ्यमग्ने'स-
हेत्यन्तं सूत्रम् । अथ गानामनन्तरं वधूवरौ अग्निं परिक्रामतस्तुभ्यमित्यारभ्य सहेत्यन्तेन मन्त्रेणेत्यर्थः ।
'एवं द्विरपरं लाजादि' कुमार्याभ्रातेत्यारभ्य परिक्रमणान्तं कर्म भवतीत्यर्थः । चतुर्थं शूर्पस्य कुष्ठया
कोणेन सर्वान् शूर्पावशिष्टान् लाजानावपति कुमार्याः अञ्जलौ भ्राता, तांश्च भगाय स्वाहेति कुमारी
मन्त्रावृत्त्या आहुतित्रयं जुहोति इदं भगायेति त्यागः ॥३॥ आचाराद्वधूभ्रातुः वराङ्गुष्ठग्रहणम् । वर-
स्तु नारिकेरादि तस्मै ददाति । 'परिणीतां प्राजापत्यं हुत्वा' अग्नेः परितो नीतां कन्यामुपवेश्य
कन्यावराभ्यामन्वारब्ध आचार्यः प्रजापतये स्वाहेति हुत्वा पदप्रक्रमणाद्युत्तरं यथोक्तं कारयतीत्यर्थः ।
इदं प्रजापतय इति त्यागः ॥ सप्तमी कण्डिका ॥ ७ ॥ ॥ * ॥

अथैनामुदीचीं सप्तपदानि प्रकामयति एकमिषे द्वे ऊर्जे त्रीणि राय-
स्पोषाय चत्वारि मायोभवाय पञ्च पशुभ्यः षड् ऋतुभ्यः सखे सप्तपदा
भव सा मामनुव्रता भव ॥ १ ॥ विष्णुस्त्वानयत्विति सर्वत्रानुषजति
॥ २ ॥ निष्क्रमणप्रभृत्युदकुम्भर्त्तुः स्कन्धे कृत्वा दक्षिणतोऽग्नेर्वाग्यतः
स्थितो भवति ॥ ३ ॥ उत्तरत एकेषाम् ॥ ४ ॥ तत एनां मूर्द्धन्यभिषिञ्चति
आपः शिवाः शिवतमाः शान्ताः शान्ततमास्तास्ते कृष्वन्तु भेषजमिति
॥ ५ ॥ आपोहिष्ठेति च तिसृभिः ॥ ६ ॥ अथैनां सूर्यमुदीक्षयति तच्च-

क्षुरिति ॥७॥ अथास्यै दक्षिणां समधिहृदयमालभते मम व्रते ते हृदयं दधामि
 मम चित्तमनुचित्तं ते अस्तु मम वाचमेकमना जुषस्व प्रजापतिष्ठा नियुनक्तु
 मह्यमिति ॥ ८ ॥ अथैनामभिमन्त्रयते सुमङ्गलीरियं वधूरिमां समेत
 पश्यत सौभाग्यमस्यै दत्वायाथास्तं विपरेतनेति ॥ ९ ॥ तां दृढपुरुष उन्मथ्य
 प्राग्वोदग्वाऽनुगुप्त आगार आनडुहे रोहिते चर्मण्युपवेशयति इह गावो नि-
 षीदन्तिवहाश्वा इह पूरुषाः । इहो सहस्रदक्षिणो यज्ञ इह पूषा निषीद-
 न्तिवति ॥ १० ॥ ग्रामवचनं च कुर्युः ॥ ११ ॥ विवाहश्मशानयोर्ग्रामं
 प्रविशतादितिवचनात् ॥ १२ ॥ तस्मात्तयोर्ग्रामः प्रमाणमिति श्रुतेः ॥ १३ ॥
 आचार्याय वरं ददाति ॥ १४ ॥ गौर्ब्राह्मणस्य वरः ॥ १५ ॥ ग्रामो राज-
 न्यस्य ॥ १६ ॥ अश्वो वैश्यस्य ॥ १७ ॥ अधिरथर्षः शतं दुहितृमते
 ॥ १८ ॥ अस्तमिते ध्रुवं दर्शयति । ध्रुवमसि ध्रुवं त्वा पश्यामि ध्रुवैधिपो-
 प्ये मयि मह्यं त्वादादबृहस्पतिर्मया पत्या प्रजावती संजीव शरदः शतमिति
 ॥ १९ ॥ सा यदि न पश्येत्पश्यामीत्येव ब्रूयात् ॥ २० ॥ त्रिरात्रमक्षाराल-
 वणाशिनौ स्यातामधः शयीयातां संवत्सरं न मिथुनमुपेयातां द्वादशरात्रं
 षड्रात्रं त्रिरात्रमन्ततः ॥ २१ ॥ ८ ॥ ❀ ॥

(कर्कः)—‘ अथैना.....नयत्विति ’ । एभिर्मन्त्रैः प्रतिमन्त्रं विष्णुस्त्वानयत्विति च
 सर्वत्रानुषङ्गः तुल्ययोगित्वात्साकाङ्क्षत्वाच्च पूर्वमन्त्राणाम् । ‘ निष्क्रमण.....भवति ’ । निष्क्रम-
 णकालादारभ्योदकुम्भं स्कन्धे कृत्वा दक्षिणतोऽग्नेर्वाग्यतस्तित्थेदन्त्यः उत्तरत एकेषामा-चार्याणां म-
 तम्, ततश्च विकल्पः । ‘ तत एनां.....तमाः ’ इत्यनेन मन्त्रेणैनां वधूं शिरस्यभिषिञ्चति ।
 ‘ आपो.....तिसृभिः ’ चशब्दाभिभिरभिषेकः । ‘ अथैनां.....क्षुरिति ’ उदीक्षयती-
 ति कारितत्वादध्येषणा सूर्यमुदीक्षस्वेति । तच्चक्षुरित्यनेन मन्त्रेणोदीक्षते । ‘ अथास्यै.....भते ’
 इति । अस्या वध्वा दक्षिणांसमधि बाहुं नीत्वा हृदयमालभते मम व्रते त इत्यनेन मन्त्रेण । ‘ अथै-
 ना.....रेतनेति ’ अनेन मन्त्रेण । ‘ तां दृढ.....दन्तिवति ’ तामिति वधूमुन्मथ्योत्क्षिप्य प्राच्यां
 दिशुदीच्यां वाऽनुगुप्तागारे देशे आनडुहे रोहिते चर्मणि उपवेशयतीह गाव इत्यनेन मन्त्रेण ।
 ‘ ग्रामव.....नयोः ’ कुत एतत् ? ‘ ग्रामं प्रविशतादिति वचनात्, तस्मात्तयोर्ग्रामः प्रमाणमिति
 श्रुतेः ’ तयोर्विवाहश्मशानयोः । श्रुतिग्रहणं च ग्रामवचनप्रामाण्यज्ञापनार्थम् । ग्रामशब्देन किम-
 भिधीयत इति चेत् ग्रामं प्रविशतादितिवचनात् स्त्रियो ग्रामशब्देनाभिधीयन्ते । ताश्च यत्स्मरन्ति
 तदपि कर्तव्यमिति । ‘ आचा.....ददाति ’ । वरशब्दार्थज्ञापनायाह ‘ गौर्ब्राह्म.....मते ’ ददातीत्यनुवर्तते ।
 दुहितृमांश्च यस्य दुहितर एव सन्ति न पुत्रास्तस्मै रथादिकं गवां शतं दत्त्वा दुहितरं तस्योद्वहेत् ।
 प्रतिषिद्धा ह्यसौ नाभ्रातृकामुपयच्छेदिति वचनात्तत्परिक्रियायाधिरथदानम् । ‘ अस्त.....मसीति ’

अनेन मन्त्रेण । कारितार्थं चायं मन्त्रः । पश्यामीत्यत्रान्तर्भूतो णिच् । यदुक्तं भवति दर्शयामीति तदुक्तं भवति पश्यामीति मन्त्रोऽप्येवमेव व्यवस्थितः । 'ध्रुवैधि'.....'शतमिति' कुमार्या वोच्यते । 'सा यदि'.....'यात्' न तु न पश्यामीति । 'त्रिरात्र'.....'स्याताम्' वरवध्वौ । 'अधः शयीयाताम्' खट्वाव्युदासार्थोऽयमधःशब्दो नास्तरणव्युदासार्थः । 'संवत्सरं न मिथुनमुपेयातां द्वादशरात्रठः षड्रात्रं त्रिरात्रमन्ततः' ॥ ८ ॥

(जयरामः)—'अथेति' परिणयानन्तरम् एकमिषे इत्येभिर्मन्त्रैः प्रतिमन्त्रं विष्णुस्त्वा नयत्विति सर्वत्राऽनुषजति साकाङ्क्षत्वात् तुल्ययोगित्वाच्च पूर्वमन्त्राणाम् । अथ मन्त्रार्थः—तत्र सर्वत्र प्रजापतिर्यजुर्लिङ्गोक्ताः प्रक्रमणे । इषे अन्नाय । ऊर्जे बलाय । रायस्पोषाय धनपुष्ट्यै । मायः सुखं तस्य भवः उत्पत्तिः । पश्चादिभ्यः तत्तत्सुखाय । सखे इहामुत्रमित्र सा त्वं सप्तपदा भूरादिसप्तलोक-प्रख्याता भव मामनुव्रता अनुवर्तिनी च भव निष्क्रमणप्रभृति निष्क्रमणकालादारभ्योदकुम्भं स्कन्धे कृत्वा अग्नेर्दक्षिणतस्तिष्ठेदन्यः उत्तरतः एकेषां मतम् अतो विकल्पः । तत उदकुम्भाजलं गृहीत्वा एनां कन्यां मूर्द्धनि वरोऽभिषिञ्चति आपः शिवा इति मन्त्रेण । आपोहिष्ठेति च इति चकारात् त्रिभिरप्यभिषेकः । अथ मन्त्रार्थः—आपः शिवा इति प्रजापतिर्यजुरापोऽभिषेचने । याः आपः शिवाः कल्याणहेतवः शिवतमाः अतिशयाभ्युदयकारिण्यः शान्ताः सुखकर्त्र्यः शान्ततमाः परमानन्ददात्र्यः ता आपः ते तव भेषजम् आरोग्यम् कृण्वन्तु कुर्वन्तु । आपोहिष्ठेत्यादेः सिन्धुद्वीपो गायत्री आपो मार्जने । अथैनामुदीक्ष्यतीति कारितार्थत्वाद्वरस्याध्येषणा सूर्यमुदीक्षस्वेति । ततश्च 'तच्चक्षुरिति' मन्त्रेणोदीक्षते कन्या । तत्र दध्यङ्गाथर्वणः पुरउष्णिक् सूर्यस्तदीक्षणे । अथास्यै अस्याः वध्वाः दक्षिणांसमधि दक्षिणांसस्योपरि स्वहस्तं नीत्वा तस्या हृदयमालभते स्पृशति वरो 'ममव्रते इति' मन्त्रेण । अस्यार्थः । तत्र परमेष्ठी त्रिष्टुप् प्रजापतिर्हृदयालम्भे । हे कन्ये इत्यध्याहारः मम व्रते शास्त्रविहितनियमादौ ते तव हृदयं मनः बृहतां मरीच्यादीनां पतिर्वृहस्पतिः ब्रह्मा दधातु धारयतु किं च मम चित्तमनु ममचित्तानुकूलं ते तव चित्तमस्तु । त्वं च मम वाचं वचनमेकमना अव्यभिचारिमनोवृत्तिर्जुषस्व हृष्टचित्तादरेण कुरुष्व । त्वा त्वां च स एव वृहस्पतिर्मह्यं मदर्थं मां प्रसादयितुमित्यर्थः नियुक्तु नियोजयतु । अथैनां वधूं वरोऽभिमन्त्रयते 'सुमङ्गलीरिति' मन्त्रेण । अस्यार्थः । तत्र प्रजापतिरनुष्टुप् विवाहाधिष्ठात्र्योऽभिमन्त्रणे । हे विवाहदेवताः इयं वधूः सुमङ्गलीः शोभनमङ्गलरूपा विसर्गश्छान्दसः । अत इमां कन्यां समेत संगच्छत संगत्य च इमां पश्यत मङ्गलदृष्ट्या विलोकयत । किंच अस्यै कन्यायै सौभाग्यं दत्त्वा अस्तं स्वस्वगृहं प्रति याथ यातेत्यर्थः । न विपरेत, न विशिष्टमुखतया पराङ्मत अपगच्छत पुनरपि पुत्रादिमङ्गलमाशास्य पुनरागमनाय व्रजतेत्यर्थः । यद्वा यद्यस्तं याथ तर्हि न विपरेतेति अस्तं गृहा इति श्रुतेः । तां वधूं दृढपुरुषो दृढाङ्गपुरुषोऽन्यो वरो वा उन्मथ्य उत्थाप्य प्राग्वा पूर्वस्यां दिशि उदग्वा उत्तरस्यामनुगुप्ते वस्त्रादिनाच्छादिते आगारे गृहे तत्र च प्राग्ग्रीवे उत्तरलोम्नि आस्तीर्णे चर्मणि उपवेशयति । 'इह गावः' इति मन्त्रेण । अस्यार्थः—तत्र प्रजापतिरनुष्टुप् लिङ्गोक्ता उपवेशने । इह कन्यानिवेशने गावः अश्वाः पुरुषाश्च निषीदन्तु वसन्तु । इहपदावृत्तिः कर्तृभेदापेक्षया । किं च उ एवार्थः । इहैव सहस्रं गावोदक्षिणा यस्य स यज्ञः पूषा पुष्टिकरो निषीदतु । पूषा वै सहस्रदक्षिण आसेति श्रुतेः । ग्रामवचनं वृद्धस्त्रीवाक्यं विवाहे मरणे च प्रमाणम् । कुतः । ग्रामं प्रविशतादिति वचनाद्धेतोः । तस्मादित्यादिश्रुतेश्च । ताश्च यत्स्मरन्ति तत्कर्तव्यामित्यर्थः । आचार्याय वरो वरं ददाति । वरशब्देन किमभिधीयते तदाह—गौर्ब्राह्मणस्येत्यादि । दुहितृमते यस्य दुहितर एव न पुत्रास्तस्मै रथाधिकं गवां शतं दत्त्वा तदुहितरमुद्रहेत् । प्रतिषिद्धा ह्यसौ नाभ्रातृकामु-

पयच्छेदिति, तत्परिक्रयायाधिरथदानम् । अस्तमिते इति दिवाविवाहे अस्तमिते सूर्ये ध्रुवमीक्षस्वेति प्रेषेण वरो वधूं प्रेषयति । रात्रिविवाहे तु गोदानानन्तरमेव । सा ध्रुवमसीति मन्त्रस्य वरपठितस्यान्ते समीक्षते कारितार्थे चाऽयं मन्त्रः । कारयिता चात्र वर एव मन्त्रलिङ्गात् । अथ मन्त्रार्थः—तत्र परमेष्ठी पङ्क्तिः प्रजापतिरीक्षणे । हे वधु त्वं ध्रुवं ध्रुवा शाश्वती असि भवसि यतस्त्वा त्वां ध्रुवं तारकाविशेषं पश्यामि दर्शयामि अत्रान्तर्भूतो णिच् ज्ञेयः । अतस्त्वं मयि ध्रुवा शाश्वती पोष्या पोषणीया मत्प्रजापोषी वा एधि भव वर्द्धयेति वा । एतदर्थमेव बृहस्पतिर्ब्रह्मा त्वा त्वां मह्यमदात् दत्तवान् अतो मया पत्या भर्त्रासह प्रजावती पुत्रपौत्रादियुक्ता शतं शरदो वर्षाणि सम्यक् जीव प्राणिहि । सा यदि न पश्यति पश्यामीत्येव ब्रूयात् नतु न पश्यामीति । त्रिरात्रमिति वधूवरौ । अथ इति खद्वाव्युदासो नास्तरणव्युदासः । संवत्सरं मिथुनं नोपगच्छेताम् । अन्ततः अत्र संवत्सरादौ त्रिरात्रपक्षो ह्यन्तिमः संवत्सरादिविकल्पास्तु शक्त्यपेक्षया व्यवस्थिता ज्ञेयाः । संवत्सरादिपक्षाशक्तौ त्रिरात्रपक्षाश्रयेऽपि चतुर्थीकर्मनन्तरं पञ्चम्यादिरात्रावभिगमनम् । चतुर्थीकर्मणः प्राक्तस्या भार्यात्वमेव नोत्पन्नं विवाहैकदेशत्वाच्चतुर्थीकर्मणः ॥ ८ ॥

(हरिहरः)—‘ अथैना.....त्रानुषजति ’ । अथ प्राजापत्यहोमानन्तरमेनां वधूमदीचीमुदङ्मुखीं सप्तपदानि प्रक्रामयति । सप्तप्रक्रमान् दक्षिणपादेन कारयति उत्तरोत्तरं वरः । कथंभूतां, त्रिः परिणीतां त्रीन्वारानग्नेः प्रादक्षिण्येनानीतामिति व्यवहितेन संबन्धः । कुतः पाठक्रमादर्थक्रमो बलीयानिति न्यायात् । एकमिष इत्यादिभिः सप्तभिर्मन्त्रैः । तद्यथा एकमिषे विष्णुस्त्वानयत्विति वरेणोक्ते मन्त्रे वधूरेकं पदमुदगददाति । तथा द्वे ऊर्जे विष्णुस्त्वानयत्विति मन्त्रान्ते द्वितीयम् । त्रीणि रायस्पोषाय विष्णुस्त्वा नयत्वित्युक्ते तृतीयम् । चत्वारि मायोभवाय विष्णुस्त्वा नयत्वित्युक्ते चतुर्थम् । पञ्च पशुभ्यो विष्णुस्त्वा नयत्वित्युक्ते पञ्चमम् । षडृतुभ्यो विष्णुस्त्वा नयत्वित्युक्ते षष्ठम् । सखे सप्तपदा भव सा मामनुव्रता भव विष्णुस्त्वा नयत्वित्युक्ते सप्तमम् । विष्णुस्त्वानयत्वित्येतावन्मन्त्रभागं सर्वत्र एकमिषइत्यादिसर्वेषु मन्त्रेषु अनुषजति संबन्धाति । निष्क्रमणप्रभृत्युदकुम्भर्तः स्कन्धे कृत्वा दक्षिणतोऽग्नेर्वाग्यतः स्थितो भवत्युत्तरत एकेषाम् । निष्क्रमणप्रभृति पित्रा प्रत्तामादाय गृहीत्वा निष्क्रामतीत्यादित आरभ्य कश्चित्पुरुषो जलपूर्णं कलशं स्कन्धे निधाय वधूवरयोः पृष्ठत आगत्याग्नेर्दक्षिणस्यां दिशि मौनी स्थित आस्ते केषां चित्पक्षे उत्तरतः । ‘ तत एनां.....तिस्तुभिः ’ ततस्तस्मात्स्कन्धस्थितादुदकुम्भादाचारादग्रादिपल्लवसहितेन हस्तेन जलमादायैनां वधूं मूर्द्धनि शिरस्यभिषिञ्चति वरः । आपः शिवा इत्यादिना भेषजमित्यन्तेन मन्त्रेण । पुनस्तथैवोदकमादाय आपोहिष्ठेत्यादि आपोजनयथाचन इत्यन्ताभिस्तिस्तुभिर्ऋग्भिरभिषिञ्चतीति चकारादनुषज्यते । ‘ अथैनां.....चक्षुरिति ’ अथाभिषेकादुपरि सूर्यमुदीक्षस्वेति प्रेषेण सूर्यमेनां वधूं वर उदीक्षयति सूर्यनिरीक्षणं कारयतीत्यर्थः । सा च वरप्रेषिता सती तच्चक्षुरितिमन्त्रेण स्वयं पठितेन सूर्यं निरीक्षते दिवाविवाहपक्षे । ‘ अथास्यै.....मालभते ’ अथ सूर्येक्षणानन्तरमस्यै इति षष्ठ्यर्थे चतुर्थी । अस्या वध्वाः दक्षिणांसमधि दक्षिणस्य स्कन्धस्योपरि हस्तं नीत्वा तस्या हृदयमालभते वरः स्पृशति । ‘ मम व्रते.....मह्यम् ’ इत्यनेन मन्त्रेण । ‘ अथैनाम्.....तन ’ इत्यन्तं सूत्रम् । अथ हृदयालम्भनानन्तरमेनां वधूं वरोऽभिमन्त्रयते । सुमङ्गलीरित्यादिना मन्त्रेण । अत्र शिष्टसमाचारात् उत्तरतआयतना हि स्त्रीतिश्रुतिलिङ्गाच्च वधूं वरस्य वामभागे उपवेशयति । ‘ तां दृढ.....गाव इति ’ ततस्तां वधूं दृढपुरुषः बलवान् कश्चित्पुमानुन्मथ्योत्थाप्य प्राक् पूर्वस्यां दिशि उदक् उदीच्यां वा दिशि पूर्वकल्पिते अनुगुप्ते सर्वतः परिवृते आगारे गृहे तत्र च पूर्वमास्तीर्णे आनडुहे आर्षभे रोहिते लोहितवर्णे चर्मणि अजिने प्राग्ग्रीवे उत्तरलोम्नि उपवेशयति इह गाव इत्यादिना निषीदन्त्विति । अस्य मन्त्रस्य

पाठान्ते । केचन जामातैव दंडपुरुष इत्याहुः, तत्पक्षे जामातैव वधूमुत्क्षिप्य मन्त्रमुक्त्वा चर्मण्युप-
वेशयति । तत आगत्य यथास्थानमुपविश्य ब्रह्मणाऽन्वारब्धः स्विष्टकृद्धोमं विधाय संस्त्रवं प्राश्य
ब्रह्मणे पूर्णपात्रवरयोरन्यतरं दक्षिणात्वेन दत्त्वा । ‘आचार्याय वरं ददाति’ वरः स्वकीयाचार्याय
वरं ददाति । वरशब्दार्थमाह—‘गौर्ब्राह्म’.....‘वैश्यस्य’ ब्राह्मणः परिणेता गां वरं ददाति ।
क्षत्रियश्चेद्वरस्तदा ग्रामं ददाति । वैश्यश्चेदश्वम् । ‘अधिरथर्तः शतं दुहितृमते’ ‘यस्यास्तु न भवेद्-
भ्राता न विज्ञायेत वा पिता । नोपयच्छेत् तां कन्यां पुत्रिकाधर्मशङ्कया’ इति मनुवचनादभ्रातृ-
मतीपरिणयनं प्रतिषिद्धं तदतिक्रम्य यदि कश्चित्तामुद्वहेत् तदा तस्याः पुत्रिकात्वदोषपरिहाराय च
एकेन रथेन अधिकं गवां शतं तत्पित्रे दत्त्वा उद्वहेत् । ‘ग्रामवचनं च कुर्युः’ अत्र विवाहे ग्रामशब्द-
वाच्यानां स्वकुलवृद्धानां स्त्रीणां श्मशाने च वाक्यं कुर्युः अङ्कुरार्पणहरिद्राक्षतचन्दनादिधर्मप्रति-
पादकम् । कस्मात् ‘विवाहश्मशानयोर्ग्रामं प्राविशतादितिवचनात्, तस्मात्तयोर्ग्रामः प्रमाणमिति श्रुतेः’
विवाहे च श्मशाने च ग्रामं स्वकुलवृद्धाः स्त्रियः ‘प्राविशतात्’ शास्त्रातिरिक्तं कर्तव्यमाचारं
पृच्छेदिति वचनात् इति स्मृतेः । न केवलं स्मृतेः श्रुतेश्चापि । का सा श्रुतिः ‘तस्मात्तयोर्ग्रामः
प्रमाणमिति’ यतः स्वकुलवृद्धाः स्त्रियः पूर्वपुरुषानुष्ठीयमानं सदाचारं स्मरन्ति तस्मात्तयोर्विवाह-
श्मशानयोर्ग्रामः प्रमाणं सदाचारबोधकमित्यर्थः । ‘अस्त’.....‘क्षयति’ दिवा विवाहश्चेत्तदा अस्तमिते सूर्ये
अमुकि ध्रुवमीक्षस्वेति प्रेषेण वधूं ध्रुवं तारकाविशेषं दर्शयति । रात्रौ विवाहश्चेत्तदा वरदानानन्तरमेव ।
तद्यथा ध्रुवमसीत्यादि सञ्जीव शरदः शतमित्यन्तं वरेण पाठितेन मन्त्रेण वधूर्ध्रुवमीक्षते । ‘सा
यदि’.....‘यात्’ सा वधूर्यदि ध्रुवं नेक्षेत तथापि पश्यामीत्येवं वदेत् न विपरीतम् । ‘त्रिरात्र’.....‘ताम्’
विवाहदिनमारभ्य त्रिरात्रं त्रीणि अहोरात्राणि अक्षरालवणाशिनौ अक्षरं च अलवणं च अक्षा-
रालवणं तदश्रीत इत्येवंशीलौ अक्षरालवणाशिनौ स्यातां भवेताम् । अथः आस्तरणास्तृतायां
भूमौ न खट्वायां शयीयाताम् स्वपेताम् । ‘संवत्सरं’.....‘मन्ततः’ संवत्सरं वर्षं यावन्मिथुनम्
अभिगमनं नोपेयातां नोपगच्छेताम् । अथवा द्वादशरात्रमथवा षड्रात्रं यद्वा त्रिरात्रमन्ततः संव-
त्सरादिपक्षाणामन्ते त्रिरात्रमित्यर्थः । संवत्सरादिविकल्पास्तु शक्त्यपेक्षया व्यवस्थिता विज्ञेयाः ।
संवत्सरादिपक्षाशक्तौ त्रिरात्रपक्षाश्रयणेऽपि चतुर्थीकर्मनन्तरं पञ्चम्यादिरात्रावभिगमनं, चतुर्थी-
कर्मणः प्राक् तस्या भार्यात्वमेव न संवृत्तं विवाहैकदेशत्वाच्चतुर्थीकर्मणः ।

अथ पद्धतिः अथ प्रकृतं विवाहकर्माह । तत्र पुण्येऽहनि मातृपूजापूर्वकं वरस्य पिता
स्वपितृभ्यः पुत्रविवाहनिमित्तं नान्दीमुखं श्राद्धं विधाय वैवाह्यं पुत्रं मङ्गलतूर्यवेदघोषेण कन्यापितृ-
गृहमानयति कन्यापिता च मातृपूजापूर्वकं कन्याविवाहनिमित्तकं स्वपितृभ्यो नान्दीमुखं श्राद्धं
विधाय मण्डपद्वारमागतं वरमभ्युत्थानादिभिः प्रतीक्ष्य मधुपर्केणार्चयेत् । तद्यथा अर्चयिता आस-
नमानाय्य तस्यासनस्य पश्चात्तिष्ठन्तमर्घ्यं प्रति साधु भवानास्तामर्चयिष्यामो भवन्तमिति ब्रवीति ।
तत आचार्यस्तत्संबन्धिनः पुरुषाः विष्टरं पाद्यं पादार्थमुदकमर्घ्यमाचमनीयं मधुपर्कं तत्समीपमान-
यन्ति । अथार्चयिता एकं विष्टरमादाय तिष्ठति अन्यः कश्चिद्ब्राह्मणो विष्टरो विष्टरो विष्टर इति
श्रावयति । प्रतिगृह्यतामित्यर्घ्यस्य हस्तयोर्ददाति । अर्घ्यश्च, वध्मोऽस्मि समानानामुद्यतामिव सूर्यः ।
इमं तमभितिष्ठामि यो माकश्चाभिदासतीत्यनेन मन्त्रेण विष्टरमासने निधाय तदुपर्युपविशति ।
ततोऽन्येन पाद्यं पाद्यं पाद्यमिति श्राविते पादार्थमुदकमर्चयिता अर्घ्याय प्रतिगृह्यतामित्युक्त्वा
समर्पयति । अथार्घ्यस्तत्पात्रं भूमौ निधायाञ्जलिना जलमादाय विराजोदोहोऽसि विराजोदोहम-
शीय मयि पाद्यायै विराजोदोह इति मन्त्रेण ब्राह्मणो दक्षिणं पादं प्रक्षाल्य तथैव वामं प्रक्षालयति ।
क्षत्रियादयस्त्वन्ये सव्यं पादं प्रक्षालयानेनैव विधिना दक्षिणं प्रक्षालयन्ति । ततः पुनर्विष्टरो विष्टरो

विष्टर इत्यन्येन श्राविते प्रतिगृह्यतामिति यजमानदत्तं विष्टरं प्रतिगृह्य वष्मोऽस्मीति मन्त्रेण पाद-
योरवस्तान्निदधाति । ततोऽर्घोऽर्घोऽर्घ इत्यन्येन श्रावितेऽर्चयिता प्रतिगृह्यतामित्युक्त्वा अर्घ्या-
यार्चम्, आपः स्थ युष्माभिः सर्वान्कामानवाप्रवानीति मन्त्रं पठितवते प्रयच्छति । अर्घ्यश्चार्चं प्रति-
गृह्य मूर्द्धपर्यन्तमानीय समुद्रं वः प्रहिणोमि स्वां योनिमभिगच्छत । अरिष्टास्माकं वीरा मापरासेचि-
मत्पय इत्यनेन मन्त्रेण निनयन्नभिमन्त्रयते । अथाचमनीयमाचमनीयमाचमनीयमित्यन्येन श्राविते-
ऽर्चयिताऽर्घ्याय प्रतिगृह्यतामित्युक्त्वा आचमनीयं प्रयच्छति । अर्घ्यश्च प्रतिगृह्य आमागन्यशसा
सहसृज वर्चसा तं मा कुरु प्रियं प्रजानामधिपतिं पशूनामरिष्टिं तनूनामिति मन्त्रेण सकृदाचम्य
स्मार्तमाचमनं करोति । अथ मधुपर्को मधुपर्को मधुपर्क इत्यन्येनोक्ते प्रतिगृह्यतामिति यजमाने-
नोक्ते यजमानहस्तस्थितमुद्गाटितं मधुपर्कं मित्रस्य त्वा चक्षुषा प्रतीक्षे इति मन्त्रेण प्रतीक्ष्य देवस्य
त्वा सवितुः प्रसवेऽश्विनोर्बाहुभ्यां पूष्णो हस्ताभ्यां प्रतिगृह्णामीति मन्त्रेणाञ्जलिना प्रतिगृह्य सव्ये
पाणौ निधाय दक्षिणस्य पाणेरुपकनिष्ठिकयाऽङ्गुल्या नमः श्यावास्यायान्नशने यत्त आविद्धं तत्ते
निष्कृन्तामीति मन्त्रेण सकृदालोड्य पुनर्मन्त्रेणैवं द्विरालोडयति । अनामिकाङ्गुष्ठाभ्यामादाय बहि-
र्निक्षिप्य पुनरेवं द्विर्वारमालोडनं निरुक्षणं च करोति । ततो यन्मधुनो मध्वयं परमह रूपमन्नाद्यं
तेनाहं मधुनो मध्वयेन परमेण रूपेणान्नाद्येन परमो मध्वयोऽन्नादोऽसानीति मन्त्रेण अनामिका-
ङ्गुष्ठाभ्यामादाय त्रिः प्राश्नाति । मधुव्वाताकृतायत इत्यादिभिस्त्रिभिरङ्गिभिः प्रत्यृचं त्रिः प्राश्नाति
वा । प्राशितशेषं पुत्राय शिष्याय वा दद्यात्सर्वं वा भक्षयेत्पूर्वस्यां दिशि असंचरे प्रदेशे वा क्षिपेत् ।
ततः स्मार्तेन विधिनाऽऽचम्य वाङ्म आस्येऽस्त्विति कराग्रेण मुखं स्पृशति नसोर्मे प्राणोऽस्त्विति
दक्षिणवामे नासारन्त्रे अक्ष्णोर्मे चक्षुरस्त्विति दक्षिणोत्तरे चक्षुषी कर्णयोर्मे श्रोत्रमस्त्विति दक्षिणं
श्रोत्रं संस्पृश्य पुनः कर्णयोर्मे श्रोत्रमस्त्विति वाममेवं बाहोर्मे वलमस्त्विति दक्षिणोत्तरौ बाहू ऊर्वोर्मे
ओजोऽस्त्विति युगपदूरु अरिष्टानि मेऽङ्गानि तनूस्तन्वा मे सह सन्त्विति शिरःप्रभृतीनि पादा-
न्तानि सर्वाण्यङ्गान्युभाभ्यां हस्ताभ्यामालभेत् । एवमाचान्तोदकाय खड्गहस्तो यजमानः गौर्गौर्गौ-
रालभ्यतामिति ब्रूयात् । ततोऽर्घ्यः, माता रुद्राणां दुहिता वसूनां स्वसादित्यानाममृतस्य नाभिः ।
प्रनुवोचञ्चितुषे जनाय मा गामनागामदिति वधिष्ट मम चामुकशर्मणो यजमानस्य च पाप्मान-
हनोमीति गवालम्भपक्षे प्रतिब्रूयात् । उत्सर्गपक्षे तु मातारुद्राणामित्यादि पाप्माहत ओमित्युपां-
शूक्त्वा उत्सृजत तृणान्यत्त्वित्युच्चैः प्रतिब्रूयात् । ततो वरो बहिःशालायामीशान्यां दिशि चतुर्ह-
स्तायां सिकताच्छन्नायां वेदिकायां लौकिकं निर्मथ्यं वाऽग्निं स्थापयित्वा पश्चादग्नेस्तृणपूलकं कटं
वा स्थापयेत् । अथ कन्यापिता वस्त्रचतुष्टयं वराय प्रयच्छति । वरश्च तेषु मध्ये, 'जरां गच्छ परि-
धत्स्व वासो भवाकृष्टीनामभिशस्तिपावा । शतं च जीव शरदः सुवर्चा रयि च पुत्राननु संव्यय-
स्वायुष्मतीदं परिधत्स्व वासः' इत्यनेन मन्त्रेण एकं कुमारिं परिधापयति, द्वितीयं 'या अकृन्तन्न-
वयं या अतन्वत याश्च देवीस्तन्तूनभितो ततन्थ तास्त्वादेवीर्जरसे संव्ययस्वायुष्मतीदं परिधत्स्व वासः'
इति मन्त्रेण । स्वयं च 'परिधास्यै यशोधास्यै दीर्वायुत्वाय जरदष्टिरस्मि । शतं च जीवामि शरदः
पुरुची रायस्पोषमभिसंव्ययिष्ये' इति मन्त्रेण एकं परिधत्ते । यशसामाद्यावापृथिवी यशसेन्द्रावृह-
स्पती । यशोभगश्चमा विदद्यशोमाप्रतिपद्यतामिति द्वितीयम् । अथ कुमार्याः पिता एतौ परिहिता-
हतसदशवस्त्रौ कन्यावरौ समञ्जयति परस्परं समञ्जेषामिति प्रैषेण । ततो वरः कन्यासंमुखीभूतः
'समञ्जन्तु विश्वेदेवाः समापो हृदयानि नौ । संमातरिश्वा संवाता समुदेष्टी दधातु नौ' इतिमन्त्रं
पठति । अथ कन्यादानं करोति पित्रादिः कन्यादानाधिकारी । तत्र वाक्यम्—अमुकगोत्रस्यामुक-
प्रवरस्यामुकशर्मणः प्रपौत्राय अमुकगोत्रस्यामुकप्रवरस्यामुकशर्मणः पौत्राय अमुकगोत्रस्यामुकप्रवर-

स्यामुकशर्मणः पुत्राय इति वरपक्षे । अमुकगोत्रस्यामुकप्रवरस्यामुकशर्मणः प्रपौत्रीममुकगोत्रस्यामुक-
 प्रवरस्यामुकशर्मणः पौत्रीम् अमुकगोत्रस्यामुकप्रवरस्यामुकशर्मणः पुत्रीमिति कन्यापक्षे । एवमेव
 पुनर्द्विवारमभिहिते अथ कन्यापिता कुशजलाक्षतपाणिः उदङ्मुखोपविष्टः प्राङ्मुखोपविष्टाय वराय
 प्रत्यङ्मुखोपविष्टां कन्याम्, अमुकगोत्रायामुकप्रवरायामुकशर्मणे ब्राह्मणाय—इति ब्राह्मणवरपक्षे,
 इतरवरपक्षे तु वर्मणे अमुकगुप्तायामुकदासायेति विशेषः—अमुकगोत्राममुकप्रवराममुकनाम्नीमिमां कन्यां
 सालङ्कारां प्रजापतिदैवतां पुराणोक्तशतगुणीकृतज्योतिष्टोमातिरात्रसमफलप्राप्तिकामः कन्यादान-
 फलप्राप्तिकामो वा भार्यात्वेन तुभ्यमहं संप्रददे इत्युक्त्वा, सकुशाक्षतजलं कन्यादक्षिणहस्तं वर-
 दक्षिणहस्ते दद्यात् । वरश्च द्यौस्त्वा ददातु पृथिवी त्वा प्रतिगृह्णात्वित्यनेन मन्त्रेण तां प्रतिगृह्णीयात् ।
 अथ कोऽदादिति कामस्तुति पठेत् । ततः कृतैतत्कन्यादानप्रतिष्ठासिद्धयर्थं सुवर्णं गोमिथुनं च
 दक्षिणां दद्यात् । अत्राऽऽचारात् अन्यदपि यौतकत्वेन सुवर्णरजतताम्रगोमहिष्यश्वग्रासादि कन्या-
 पिता यथासंभवं ददाति, अन्येऽपि बान्धवादयः यथासंभवं यौतकं प्रयच्छन्ति । केचन यौतकं
 होमान्ते प्रयच्छन्ति, अत्र देशाचारतो व्यवस्था । एवं पित्रा दत्तां गृहीत्वा प्रतिग्रहस्थानान्निष्का-
 मति । यदैषिमनसादूरंदिशोऽनुपवमानोवा । हिरण्यपर्णवैकर्णः सत्वामन्मनसां करोत्वमुकि इत्यन्तेन
 मन्त्रेण । अथ निष्क्रमणप्रभृत्येको जलपूर्णकलशं स्कन्धे निधायाग्नेर्दक्षिणतो वाग्यत ऊर्ध्वस्तिष्ठति
 उत्तरतो वा अभिषेकपर्यन्तम् । अथैनौ बधूवरौ अग्निसमीपमागतौ कन्यापिता परस्परं समी-
 क्षेथामिति प्रैषेण समीक्षयति । ततः प्रेषितो वरः समीक्षमाणां कन्यां समीक्षमाणः अघोरचक्षुर-
 पतिष्ण्येधि शिवा पशुभ्यः सुमनाः सुवर्चाः । वीरसूदेवकामा स्योना शन्नो भव द्विपदे शं चतुष्पदे
 सोमः प्रथमो विविदे गन्धर्वो विविद उत्तरः । तृतीयोऽग्निष्टे पतिस्तुरीयस्ते मनुष्यजाः । सोमोऽद-
 द्रन्धर्वाय गन्धर्वोदददग्नये । रयिं च पुत्रांश्चादादग्निर्महमथो इमाम् । सा नः पूषा शिवतमा मेरय सा
 न ऊरू उशती विहर । यस्यामुशन्तः प्रहराम शेषं यस्यामु कामा बहवो निविष्टयै । इत्यादिकान्
 चतुरो मन्त्रान्पठति । ततः प्रदक्षिणमग्निं परीत्य पश्चादग्नेः पूर्वस्थापिततेजनीकटयोरन्यतरे दक्षिणं
 पादमग्ने कृत्वोपविशति वरः । तस्य दक्षिणतो बधूः । ततो ब्रह्मोपवेशनादि चरुवर्जं पर्युक्षणान्तं
 कुर्यात् । इयांस्तु विशेषः—शमीपलाशमिश्रा लाजाः, अश्मा, अखण्डलोहितमानडुहं चर्म, कुमा-
 र्याभ्राता, शूर्पं, दृढपुरुषः, आचार्याय वरद्रव्यमित्येतावन्ति वस्तूनि उपकल्पयेत् न प्रोक्षेत् ।
 ततः सुवमादाय दक्षिणं जान्वाच्य आचारावाज्यभागौ महाव्याहृतयः सर्वप्रायश्चित्तं ब्रह्मान्वारब्धो
 हुत्वा राष्ट्रभृज्याभ्यातानाग्निरैत्वित्यादिकान्परंमृत्यवित्यन्ताननन्वारब्धो जुहुयात् । प्राशनान्ते
 वा परंमृत्यविति । तद्यथा ॐ प्रजापतये स्वाहा इदं प्रजापतये । इन्द्राय स्वाहा इदमि-
 न्द्राय । अग्नये स्वाहा इदमग्नये । सोमाय स्वाहा इदं सोमाय । ॐ भूः स्वाहा इदमग्नये । ॐ भुवः
 स्वाहा इदं वायवे । ॐ स्वः स्वाहा इदं सूर्याय । त्वन्नो अग्ने वरुणस्य विद्वान् देवस्य हेडो अव-
 यासिसीष्ठाः । यजिष्ठोव्वह्निमः शोशुचानो विश्वा द्वेपाठंसि प्रमुमुग्ध्यस्मत्स्वाहा । इदमग्नी-
 वरुणाभ्याम् । सत्वन्नो अग्नेवमोभवोतीनेदिष्टोअस्याउपसोव्युष्टौ । अवयक्ष्वनोवरुणठरराणो वीहि
 मृडीकदःसुहवोन एधिस्वाहा । इदमग्नीवरुणाभ्याम् । अयाश्चाग्नेस्यनभिश्चस्तिपाश्च सत्यमित्वमया
 असि । अयानोयज्ञं वहास्ययानोधेहि भेषजं स्वाहा इदमग्नये अयसे । येते शतं वरुण ये सहस्रं
 यज्ञियाः पाशा वितता महान्तः । तेभिर्नो अद्य सवितोऽतविष्णुर्विश्वे मुञ्चन्तु मरुतः स्वर्काः स्वाहा ।
 इदं वरुणाय सवित्रे विष्णवे विश्वेभ्यो देवेभ्यो मरुद्भ्यः स्वर्केभ्यश्च । उदुत्तमं वरुणपाशमस्मद-
 वाधमं विमध्यमं श्रथाय । अथाव्यमादित्यव्रतेतवानागसो अदितये स्याम स्वाहा इदं
 वरुणाय० । ब्रह्मान्वारब्धो हुत्वा ततो राष्ट्रभृतो यथा । ऋताषाडृतधामाग्निर्गन्धर्वः स न इदं

ब्रह्मक्षत्रं पातु तस्मै स्वाहा वाद् । इदमृतासाहे ऋतधात्रेऽप्रयेगन्धर्वाय न० । ऋताषाडृतधामा-
ग्निर्गन्धर्वस्तस्यौषधयोऽप्सरसोमुदोनामताभ्यः स्वाहा इदमोषधिभ्योऽप्सरोभ्यो मुद्ग्यो न मम ।
सह-हितोविश्वसामासूर्योगन्धर्वः सनइदं ब्रह्मक्षत्रं पातु तस्मै स्वाहा वाद् । इदं सह-हिताय
विश्वसाम्ने सूर्याय गन्धर्वाय । सह-हितो विश्वसामा सूर्योगन्धर्वस्तस्यमरीचयोऽप्सरस आयुवो
नाम ताभ्यः स्वाहा । इदं मरीचिभ्योऽप्सरोभ्य आयुभ्यः । सुषुम्णः सूर्यरश्मिश्चन्द्रमागन्धर्वः
स न इदं ब्रह्मक्षत्रं पातु तस्मै स्वाहा वाद् इदं सुषुम्णाय सूर्यरश्मये चन्द्रमसे गन्धर्वाय ।
सुषुम्णः सूर्यरश्मिश्चन्द्रमागन्धर्वस्तस्य नक्षत्राण्यप्सरसोभेकुरयो नाम ताभ्यः स्वाहा इदं नक्षत्रेभ्यो
ऽप्सरोभ्यो भेकुरिभ्यः । इषिरोविश्वव्यचावातोगन्धर्वः सनइदं ब्रह्मक्षत्रं पातु तस्मै स्वाहा वाद् ।
इदमिषिरायविश्वव्यचसे वातायगन्धर्वाय । इषिरो विश्वव्यचा वातोगन्धर्वस्तस्यापोऽप्सरसऊर्जो-
नाम ताभ्यः स्वाहा । इदमद्भ्योऽप्सरोभ्यऊर्गभ्यः । भुज्युः सुपर्णो यज्ञोगन्धर्वः सन इदं ब्रह्मक्षत्रं पातु
तस्मैस्वाहा वाद् । इदं भुज्यवेसुपर्णाय यज्ञाय गन्धर्वाय । भुज्युः सुपर्णोयज्ञोगन्धर्वस्तस्यदक्षिणा अप्स-
रस्तावा नाम ताभ्यः स्वाहा । इदं दक्षिणाभ्योऽप्सरोभ्यस्तावाभ्यः । प्रजापतिर्विश्वकर्मात्मनोगन्धर्वः स
नइदं ब्रह्मक्षत्रं पातु तस्मै स्वाहा वाद् । इदं प्रजापतये विश्वकर्मणे मनसे गन्धर्वाय । प्रजापतिर्विश्वक-
र्मात्मनोगन्धर्वस्तस्य ऋक्सामान्यप्सरसएष्टयोनामताभ्यः स्वाहा । इदमृक्सामभ्योऽप्सरोभ्यएष्टिभ्यः ।
केचित्तु अन्यथा मन्त्रप्रयोगं कुर्वन्ति तत्प्रदर्श्यते । ऋताषाडृतधामाग्निर्गन्धर्वः सनइदं ब्रह्मक्षत्रं
पातुतस्मै स्वाहा वाद् इति प्रथमः । तस्यौषधयोऽप्सरसो ~~मुद्ग्यो~~ नाम ताभ्यः स्वाहेति द्वितीयः ।
एवं सर्वत्र मन्त्रेषु । अस्मिन्नपि पक्षे त्यागास्तु त एव । अथ जयाहोमः । चित्तं च स्वाहा
इदं चित्ताय १ चित्तिश्च स्वाहा इदं चित्त्यै २ आकूतं च स्वाहा इदमाकूताय ३ आकूतिश्च
स्वाहा इदमाकूत्यै ४ विज्ञातं च स्वाहा इदं विज्ञाताय ५ विज्ञातिश्च स्वाहा इदं विज्ञात्यै ६
मनश्च स्वाहा इदं मनसे ७ शक्करीश्च स्वाहा इदं शक्करीभ्यः ८ दर्शश्च स्वाहा इदं दर्शाय
९ पौर्णमासं च स्वाहा इदं पौर्णमासाय १० बृहच्चस्वाहा इदं बृहते ११ रथन्तरं च स्वाहा
इदं रथन्तराय १२ चित्तं चेत्येवमादीनां पदानां चतुर्थ्यन्तानां प्रयोगं केचिदिच्छन्ति तद-
साम्प्रतम् । कुतः । नह्येतानि देवतापदानि किं तु मन्त्रा एवैते मन्त्राश्च यथाऽऽम्राता एव
प्रयुज्यन्ते । प्रजापतिर्जयानिन्द्राय वृष्णे प्रायच्छदुग्रः पृतनाजयेषु । तस्मैविशः समनमन्त सर्वाः स
उग्रः स इ हव्यो बभूव स्वाहा इदमप्रजापतये [जयानिन्द्राय?] । अथाभ्यातानाः । अग्निर्भूतानामधिपतिः
समावत्वस्मिन् ब्रह्मण्यस्मिन्क्षत्रेस्यामाशिष्यस्यां पुरोधायामस्मिन्कर्मण्यस्यां देवहूत्वाऽस्वाहा इदमग्नये
भूतानामधिपतये । इन्द्रो ज्येष्ठानामधिपतिः समावत्वित्येवमादिस्वाहाकारान्तो मन्त्रः । इदमिन्द्राय
ज्येष्ठानामधिपतये । एवं समावत्वस्मिन्नित्यादिवक्ष्यमाणेषु सर्वमन्त्रेष्वनुषङ्गः । यमः पृथिव्या अधिपतिः
इदं यमाय पृथिव्या अधिपतये । वायुरन्तरिक्षस्याधिपतिः । इदं वायवेऽन्तरिक्षस्याधिपतये । सूर्यो
दिवोऽधिपतिः इदं सूर्याय दिवोऽधिपतये । चन्द्रमानक्षत्राणामधिपतिः इदं चन्द्रमसे नक्षत्राणामधि-
पतये । बृहस्पतिर्ब्रह्मणोऽधिपतिः इदं बृहस्पतये ब्रह्मणोऽधिपतये । मित्रः सत्यानामधिपतिः इदं मित्राय
सत्यानामधिपतये । वरुणोऽपामधिपतिः इदं वरुणायापामधिपतये । समुद्रः स्रोत्यानामधिपतिः
इदं समुद्राय स्रोत्यानामधिपतये । अन्नः साम्राज्यानामधिपतिः तन्मावत्वस्मिन् इत्यादि इदम-
न्त्राय साम्राज्यानामधिपतये । सोम ओषधीनामधिपतिः इदं सोमायौषधीनामधिपतये । सविता
प्रसवानामधिपतिः इदं सवित्रे प्रसवानामधिपतये । रुद्रः पशूनामधिपतिः इदं रुद्राय पशूनामधि-
पतये । उदकस्पर्शनम् । त्वष्टा रूपाणामधिपतिः इदं त्वष्ट्रे रूपाणामधिपतये । विष्णुः पर्वतानाम-
धिपतिः इदं विष्णवे पर्वतानामधिपतये । मरुतो गणानामधिपतयस्तेमावत्वस्मिन् । इदं मरुद्भ्यो

गणानामधिपतिभ्यः । पितरः पितामहाः परेवरे ततास्ततामहाः इह मावन्त्वस्मिन् ब्रह्मणीत्या-
दिसमानम् । इदं पितृभ्यः पितामहेभ्यः परेभ्योऽवरेभ्यस्ततेभ्यस्ततामहेभ्यः । उदकस्पर्शनम् । एते
अष्टादश मन्त्रा अभ्यातानसंज्ञकाः । अग्निरैतु प्रथमो देवतानाहः सोऽस्यै प्रजां मुञ्चतु मृत्यु-
पाशात् । तदयहः राजा वरुणोऽनुमन्यतां यथेयहः स्त्री पौत्रमघं नरोदात्त्वाहा इदमग्नये ॥ १ ॥
इमामग्निस्त्रायतां गार्हपत्यः प्रजामस्यै नयतु दीर्घमायुः । अशून्योपस्थाजीवतामस्तु माता पौत्रमान-
न्दमभिविबुध्यतामियहः स्वाहा इदमग्नये ॥ २ ॥ स्वस्ति नो अग्ने दिवआपृथिव्याविश्वानि धेह्य-
यथा यजत्र । यदस्यां महि दिविजातं प्रशस्तं तदस्मासु द्रविणं धेहि चित्रहः स्वाहा इदमग्नये
॥ ३ ॥ सुगन्तुपन्थां प्रदिशन्न एहि ज्योतिष्मथ्ये ह्यजरन्न आयुः । अपैतुमृत्युरमृतंम आगाद्वैवस्वतो नो
अभयं कृणोतु स्वाहा इदं वैवस्वताय ॥ ४ ॥ परं मृत्यो अनुपरेहि पन्थां यस्ते अन्यइतरोदे-
वयानात् । चक्षुष्मते शृण्वते ते ब्रवीमि मा नः प्रजाहः रीरिषो मोतवीरान्स्वाहा इदं मृत्यवे ॥
एके संस्त्रवप्राशनान्ते जुहुयादितीच्छन्ति । उदकस्पर्शः । कुमार्या भ्राता उपकल्पितान् शमी-
पलाशमिश्रालाजान् शूर्पे कृतान् स्वेनाञ्जलिना गृहीत्वा कुमार्या अञ्जलावावपति ताल्लाजान्
प्राङ्मुखी तिष्ठती कुमारी सव्यहस्तसहितेन दक्षिणहस्तेनाञ्जलिना विवाहाग्नौ जुहोति । “ अर्य-
मणं देवं कन्या अग्निमयक्षत । सनो अर्यमा देवः प्रेतो मुञ्चतु मा पते स्वाहा ” । इत्यनेन
मन्त्रेण हस्तस्थितलाजानां तृतीयांशं जुहोति इदमर्यम्णे “ इयं नार्युपव्रूते लाजानावपन्तिका ।
आयुष्मानस्तुमे पतिरेधन्तां ज्ञातयो मम स्वाहा ” इत्यनेन मन्त्रेण पुनरञ्जलिस्थितानां लाजाना-
मर्द्धं जुहोति इदमग्नये ॥ “ इमाल्लाजानावपाम्यग्नौ समृद्धिकरणं तव ममतुभ्यचसंवन्नंतदग्निरनुम-
न्यतामियहः स्वाहा ” इत्यनेन मन्त्रेण सर्वाल्लाजान् जुहोति इदमग्नये । मन्त्रत्रयं कन्यैव पठति ।
अथ कुमार्याः साङ्गुष्ठं दक्षिणं हस्तं वरो गृह्णाति । गृभ्णामितेसौभगत्वाय हस्तं मयापत्या
जरदष्टिर्यथा सः । भगो अर्यमा सविता पुरन्धिर्मह्यं त्वाऽदुर्गार्हपत्यायदेवाः । अमोऽहमस्मि
सात्वहः सात्वमस्यमो अहम् । सामाहमस्मि ऋक्त्वं द्यौरहं पृथिवी त्वं तावेहि विवहावहै सह
रेतो दधावहै प्रजां प्रजनयावहै पुत्रान् विन्धावहै बहून् ते सन्तु जरदष्टयः संप्रियौ रोचिष्णू सुम-
नस्यमानौ पश्येम शरदः शतं जीवेम शरदः शतहः शृणुयाम शरदः शतमित्यन्तेन मन्त्रसंदर्भेण ।
अथ कुमार्याः दक्षिणं पादं स्वदक्षिणहस्तेन गृहीत्वा आरोहेममश्मानमश्मेव त्वहः स्थिरा भव
अभितिष्ठ पृतन्यतोऽववाधस्व पृतनायत इत्यनेन मन्त्रेण अग्रेरुत्तरतो व्यवस्थितस्याश्मन उपरि
वरः करोति । अथाश्मन्यारूढायां कुमार्या वरो गाथां गायति ‘ सरस्वति प्रेदमव सुभगे वाजि-
नीवति । यां त्वा विश्वस्य भूतस्य प्रजायामस्याग्रतः । यस्यां भूतहः समभवद्यस्यां विश्वमिदं जगत् ।
तामद्यगाथां गास्यामि या स्त्रीणामुत्तमं यशः ’ इत्यन्ताम् । अथ वधूवरौ प्रदक्षिणमग्निं परिक्रा-
मतः ‘ तुभ्यमग्रेपर्यवहन्सूर्या बहतु ना सह । पुनः पतिभ्यो जायां दाग्ने प्रजया सह ’ इत्यन्तस्य
मन्त्रस्य वरपठितस्यान्ते । एवं पुनर्वारद्वयं लाजावपनादिपरिक्रमणान्तं कर्म निर्विशेषं भवति
ततस्तृतीयपरिक्रमणानन्तरं कुमार्या भ्राता शूर्पकोणप्रदेशेन सर्वाल्लाजान् कुमार्याञ्जलावावपति
सा तिष्ठती कुमारी तान् भगाय स्वाहा इत्यनेन जुहोति इदं भगाय । ततः सदाचारा-
त्तूष्णीं चतुर्थं परिक्रमणं कुरुतः नेतरथावृत्तिम् । अथ प्रजापतये स्वाहेति ब्रह्मान्वाख्यो हुत्वा
इदं प्रजापतय इति त्यागं विधाय एनां वधूमुदीचीं सप्तपदानि प्रकामयति तद्यथा एकमिषे
विष्णुस्त्वा नयत्विति वरेणोक्ते मन्त्रे वधूरेकं पदमुदगददाति द्वे ऊर्जे विष्णुस्त्वानयत्विति द्विती-
यम् । त्रीणि रायस्पोषाय विष्णुस्त्वा नयत्वित्युक्ते तृतीयम् । चत्वारि मायोभवाय विष्णुस्त्वानय-
त्विति चतुर्थम् । पञ्च पशुभ्यो विष्णुस्त्वानयत्विति पञ्चमम् । षडृतुभ्यो विष्णुस्त्वानयत्विति

षष्ठम् । सखे सप्तपदा भव सा मामनुव्रता भव विष्णुस्त्वा नयत्विति सप्तमम् । एवं वर एकैकं मन्त्रं समुच्चार्योच्चार्य सप्तपदानि दापयत्युत्तरोत्तरं दक्षिणपादेन । अथ वरः स्कन्धकृतादुदकुम्भादुदकमादाय वधूमूर्द्धन्यभिषिञ्चति । आपः शिवाः शिवतमाः शान्ताः शान्ततमास्तास्ते कृण्वन्तु भेषजमित्यनेन मन्त्रेण । पुनस्तथैवोदकमादायाऽऽपोहिष्ठेति ऋचं पठित्वा तथैव मूर्द्धन्यभिषिञ्चति । अथ वरः सूर्यमुदीक्षस्वेति वधूं प्रेषयति, सा च प्रेषिता सती सूर्यमुदीक्षते, तच्चक्षुरित्यादि शृणुयामशरदः शतमित्यन्तं मन्त्रं स्वयं पठित्वा । अथ वरो वध्वाः दक्षिणांसस्योपरि हस्तं दत्त्वा हृदयमालभते मम व्रते ते हृदयं दधामि मम चित्तमनुचितं ते अस्तु । मम वाचमेकमना जुषस्व प्रजापतिष्ठा नियुक्तु मह्यमित्यनेन मन्त्रेण । अथ हृदयालम्भनानन्तरं वरो वधूमभिमन्त्रयते 'सुमङ्गलीरियं वधूरिमां समेत पश्यत । सौभाग्यमस्यै दत्त्वा याथास्तं विपरेतन ' इत्यनेन मन्त्रेण । अथात्र शिष्टाचारात् वधूं वरस्य वामभागे उपवेशयन्ति, तस्याः सीमन्ते वरेण सिन्दूरं दापयन्ति । अथाग्नेः प्रागुदग्वा पूर्वकल्पितेऽनुगुप्त आगारे उत्तरलोम्नि प्राग्ग्रीवे आनडुहे चर्मणि तां वधूं दृढपुरुष उत्थाप्योपवेशयति—इह गावो निषीदन्त्विहाश्वा इह पूरुषाः । इहोसहस्र-दक्षिणोयज्ञइहपूषानिषीदन्त्विति मन्त्रेण । यद्वा जामाता दृढपुरुषस्तस्मिन्पक्षे वर उपवेशयति वधूम् । तत आगत्य पूर्ववद्यथास्थानमुपविश्य ब्रह्मान्वारब्धो वरः अग्नये स्विष्टकृते स्वाहा इदमग्नये स्विष्टकृते इति स्विष्टकृद्भोमं विधाय, संस्रवान्प्राश्य, ब्रह्मणे पूर्णपात्रवरयोरन्यतरं दत्त्वा स्वकीयाचार्याय वरं ददाति ब्राह्मणश्चेद् गाम्, क्षत्रियश्चेद् ग्रामं, वैश्यश्चेदश्वम्, अन्यच्च सुवर्णादिद्रव्यं यथाश्रद्धं यथाशक्ति ब्राह्मणेभ्यो दातुं संकल्पयेत् । ग्रामवचनं च कुर्युरित्यनेन शिष्टाचारप्राप्तं तिलक-करणाक्षतचन्दनमन्त्रविप्राशीर्वचनप्रतिष्ठामन्त्रपाठादिकं यथाकुलं यथादेशसमाचारं तत्र तत्र क्रियमाणमनुमन्येरन् । दिवाचेद्विवाहस्तदाऽस्तमिते ध्रुवं दर्शयति वरो वध्वाः । रात्रौ चेद्वरदानानन्तरमेव । तद्यथा ध्रुवमीक्षस्वेति प्रेषिता वधूः ध्रुवमसि ध्रुवं त्वा पश्यामि ध्रुवैवि पोष्ये मयि मह्यं त्वा-ऽदाद्वृहस्पतिर्मया पत्या प्रजावती सञ्जीव शरदः शतमित्यन्ते मन्त्रे वरेणोक्ते ध्रुवमीक्षते । सा वधूर्यदि ध्रुवं न पश्येत् तथापि पश्यामीत्येवं वदेत् । विवाहादारभ्य त्रिरात्रमक्षरालवणाशिनौ स्यातां जायापती । अथः खट्वारहिते भूभागे स्वास्तृते शयीयातां त्रिरात्रमेव । संवत्सरं समग्रं मिथुनं नोपेयातां, द्वादशरात्रं षड्रात्रं त्रिरात्रं चेति । एते विकल्पा मिथुनकरणशक्त्यपेक्षया । अत्र त्रिरात्र-पक्षाश्रयणं चतुर्थ्युत्तरकालं, हेतुस्तु व्याख्याने विहितः । इति विवाहकर्मपद्धतिः ॥ ८ ॥ ॥ * ॥

(गदाधरः)—'अथैता.....जति' अथ वर एनां कुमारीमग्रेरुत्तरतः उदीचीमुदङ्मुखीम् एकमिष इत्येतैः सप्तमन्त्रैः सप्तपदानि प्रकामयति प्रक्रमणं कारयति । कारितत्वात्सप्तपदानि प्रक्रम-स्वेत्यध्येषणेति । कुमार्या दक्षिणपादं गृहीत्वा अग्रे अग्रे स्थापयतीत्यन्ये । विष्णुस्त्वानयत्विति सर्वत्र पदसु मन्त्रेषु अनुषङ्गः नतु सप्तमे मन्त्रे, तुल्ययोगित्वात्साकाङ्क्षत्वाच्च पूर्वमन्त्राणामिति कर्काचार्यः । अन्येषां भाष्यकाराणां पद्धतिकाराणां च मते सर्वमन्त्रेष्वनुषङ्गः । मन्त्रपाठो वरस्य । अत्रैवं प्रयोगः एकमिषे विष्णुस्त्वानयतु । द्वे ऊर्जे विष्णुस्त्वा नयतु । त्रीणि रायस्पोषाय वि० । चत्वारि मायो भवाय वि० । पञ्च पशुभ्यो वि० । षडृतुभ्यो वि० । सप्तमे प्रक्रमे सखे सप्तपदा भव सा मामनुव्रता भवेति । प्रक्रमेषु सव्यपादस्य नातिक्रमणमिति रेणुदीक्षिताः । मन्त्रार्थः—इषे अन्नाय ऊर्जे बलाय रायस्पोषाय धनपुष्ट्यै मायः सुखं तस्य भव उत्पत्तिः पश्चादिभ्यस्तत्तत्सुखाय । सखे इहामुत्रमित्र सा त्वं सप्तपदा भूरादिसप्तलोकप्रख्याता भव मामनुवर्तिनी च भव । 'निष्क्रम.....भवति' निष्क्रमणं पित्राप्रत्तामादाय गृहीत्वा निष्क्रामतीत्येतावदुच्यते । तदारभ्य कश्चित्पुरुषः उदकपूर्णं कुम्भं स्कन्धे गृहीत्वा विवाहाग्रेर्दक्षिणतो वाग्यतस्तूष्णीं तिष्ठेत् । 'उत्त.....षाम्' एकेषामा-

चार्याणां मते अग्रेरुत्तरतस्तिष्ठति अतश्च विकल्पः । 'तत एनां.....भेषजमिति' ततस्तस्मादुद-
कुम्भाद्धस्तेन जलमादाय एनां वधूं मूर्ध्नि शिरसि वर एव आपः शिवा इत्यनेन मन्त्रेणाभिषिञ्चति ।
मन्त्रार्थः । या आपः शिवाः कल्याणहेतवः शिवतमाः अतिशयाभ्युदयकारिण्यः शान्ताः सुखकर्त्र्यः
शान्ततमाः परमानन्ददात्र्यः ता आपस्ते तव भेषजमारोग्यं कृण्वन्तु कुर्वन्तु । 'आपोहिष्ठेति च
तिसृभिः' चशब्दात्तस्मादुदकादापोहिष्ठेति त्रिभिर्मन्त्रैरभिषेकः कार्यः । 'अथैनां.....चक्षु-
रिति' अथैनां वधूं वरः सूर्यमुदीक्षयति सूर्यावेक्षणं कारयति उदीक्षयतीतिकारितत्वात् अध्ये-
षणा सूर्यमुदीक्षस्वेति । सा च वरेण प्रेरिता सूर्यं पश्यति तच्चक्षुरित्यनेन मन्त्रेण । दिवा-
विवाहपक्षे एतदतिरेणुदीक्षितहरिहरौ । अस्माभिस्तु सूर्यावेक्षणान्यथाऽनुपपत्त्या अस्तमिते
ध्रुवं दर्शयतीत्यत्रास्तमितग्रहणाच्च एतद्ब्रह्मानुसारिणां दिवैव विवाह इत्युच्यते । 'अथास्यै...म-
ह्यमिति' अस्या इति चतुर्थी पष्ठयर्थे । अस्याः वध्वाः दक्षिणांसमधि दक्षिणस्य अंसस्य
स्कन्धस्य अधि उपरि हस्तं नीत्वा मम व्रते त इत्यनेन मन्त्रेण तस्या हृदयमालभते वरः ।
हे कन्ये इत्यध्याहारः । मम व्रते शास्त्रविहितनियमादौ ते तव हृदयं मनः द्वाभिः स्थापयामि ।
किञ्च मम चित्तमनु मम चित्तानुकूलं ते तव चित्तमस्तु । त्वं च मम वाचं वचनं एकमना अव्य-
भिचारिमनोवृत्तिर्जुषस्व हृष्टचित्ताऽऽदरेण कुरुष्व । त्वा त्वां स च एव प्रजापतिर्मह्यं मदर्थं मां
प्रसादयितुमित्यर्थः नियुक्तु नियोजयतु । 'अथैना.....रेतनेति' । वर एनां वधूं सुमङ्गली-
रित्यनेन मन्त्रेणाभिमन्त्रयते । अत्राचाराच्चतस्रः स्त्रियो मङ्गलं कुर्वन्ति । तथाच कारिकायां—
पतिपुत्रान्विता भव्याश्चतस्रः सुभगा अपि । सौभाग्यमस्यै दद्युस्ता मङ्गलाचारपूर्वकमिति ।
मन्त्रार्थः—हे विवाहदेवताः इयं वधूः सुमङ्गलीः शोभनमङ्गलरूपा विसर्गश्छान्दसः अत इमां
कन्यां समेत संगच्छत संगत्य च इमां पश्यत दृष्ट्या विलोकयत । किञ्च अस्यै कन्यायै
सौभाग्यं दत्त्वा अस्तं गृहं याथ यात इत्यर्थः । न विपरेत न त्रिमुखतया पराङ्मत अपगच्छत ।
पुनरपि पुत्रादिमङ्गलमाशास्य पुनरागमनाय व्रजत इत्यर्थः । यद्वा यद्यस्तं याथ तर्हि न विपरे-
तेति अस्तं गृहा इति श्रुतेः । 'तां दृढ.....दन्त्विति' । ततो वरस्तां वधूमुन्मथ्य उल्लिख्य
उत्थाप्य प्राक् प्राच्यामुदगुदीच्यां वा अनु गुप्ते आगारे परिवृते गृहे रोहिते रक्तवर्णे आनडुहे
चर्मणि उपवेशयतीह गाव इत्यनेन मन्त्रेण चर्म च प्राग्ग्रीवमुत्तरलोमास्तीर्णं भवति 'चर्माण्युत्तर-
लोमानि प्राग्ग्रीवाणि' इति परिभाषितत्वात् । दृढपुरुषः कश्चिद्बलवान् पुरुष इति हरिहरः ।
दृढपुरुषो जितेन्द्रिय इति भर्तृयज्ञः । जामातैव दृढपुरुष इति रेणुकदीक्षितगङ्गाधरौ । अस्माक-
मपि मते वर एव तस्य च दृढत्वं जितेन्द्रियत्वेन, अन्यथा वध्वा अनुगुप्तागारनयने मनसि उन्मा-
दोत्पत्तेः, नह्यद्यापि भार्यात्वमुत्पन्नमिति । मन्त्रार्थः—इह कन्यानिवेशने गावः अश्वाः पुरुषाश्च
निषीदन्तु वसन्तु इहपदावृत्तिः कर्तुंभेदापेक्षया । किं च उ एवार्थे । इहैव सहस्रं गावो दक्षिणा
यस्य स यज्ञः पूषा पुष्टिकरो निषीदतु पूषा वै सहस्रदक्षिणा आसेति श्रुतेः । 'ग्रामवच-
नं...चानयोः' । विवाहे श्मशाने च वृद्धानां स्त्रीणां वचनं वाक्यं कुर्युः सूत्रे अनुपनिबद्ध-
मपि वधूवरयोर्मङ्गलसूत्रं गले मालाधारणमुभयोर्वस्त्रान्ते ग्रन्थिकरणं करग्रहणे न्यग्रोधपुटिकाधारणं
वरागमने नासिकाधारणं वरहृदये ध्व्यादिलापनादि ताश्च यत्स्मरन्ति तदपि कर्तव्यमित्यर्थः ।
चशब्दादेशाचारोऽपि । ग्रामशब्देन स्वकुलवृद्धा स्त्रियोऽभिधीयन्ते । ता हि पूर्वपुरुषैरनुष्ठीयमानं
सदाचारं स्मरन्ति । ग्रामवचनं लोकवचनमिति भर्तृयज्ञः । वृद्धानां स्त्रीणां वचनं कार्यमिति
कुत इत्यत आह । 'ग्रामं.....मिति श्रुतेः' । ग्रामं वृद्धानां स्त्रीणामाचारं प्रविशतादिति स्मृति-
वचनात् । ननु ग्रामं प्रविशतादिति स्मृतिवचनाद्धरिद्रालापनादौ अस्तु प्रामाण्यं, यत्र तु अथैनाम.

श्मानमारोहयतीत्येतदनन्तरं तूष्णीं वरस्य पाषाणावरोहणं कारयित्वा कुमार्या भ्राता वराङ्गुष्ठोपरि उपलं निधाय वराद्रूप्यादि गृह्णाति ताः स्मरन्ति तदप्रमाणं लोभमूलत्वेन वैसर्जनीयवस्त्रवदित्यत आह—तयोर्विवाहश्मशानयोर्ग्रामः प्रमाणमिति श्रुतिवचनात्ताभिर्यत्स्मर्यते रूप्यग्रहणादि तदपि प्रमाणमिति प्रत्यक्षश्रुतिमूलत्वात् । ‘आचार्याय वरं ददाति’ ततो वरः आचार्याय स्वकीयाय वरं ददाति । ‘गौर्ब्राह्म.....वैश्यस्य’ वरशब्दार्थव्याख्यानं करोति ब्राह्मणश्चेत्परिणता तदा गां वरं ददाति, क्षत्रियश्चेद्द्वारस्तदा ग्रामं वरं ददाति, वैश्यश्चेद्द्वारस्तदाऽश्वं वरं ददाति । एते वरा विवाहे एव प्रकरणात् । सर्वासु वरचोदनासु गवाद्यो वरशब्दवाच्या इति भर्तृयज्ञः । ‘अधिर-
थर्ः शतं दुहितृमते’ ददातीत्यनुवर्तते । दुहितृमांश्च यस्य दुहितर एव न पुत्रास्तस्मै दुहितृमते रथेन अधिकं गोशतं दत्त्वा तस्य कन्यामुद्रहेत् प्रतिषेधत्यमूं मनुः—यस्यास्तु न भवेद्भ्राता न विज्ञायेत वा पिता । नोपयच्छेत तां कन्यां पुत्रिकाधर्मशङ्कयेति । तस्याः परिक्रयाय रथाधिकं गवां शतं ददाति । ‘अस्तमिते.....शतमिति’ अस्तमिते सूर्ये वधूं ध्रुवसंज्ञं नक्षत्रं दर्शयति ध्रुवमसीत्यनेन मन्त्रेण । नात्र ध्रुवमीक्षस्वेत्यध्येषणा । अयमेव मन्त्रः कारितार्थे । अत्र कर्कभाष्यम्—अस्तमिते ध्रुवं दर्शयति ध्रुवमसीत्यनेन मन्त्रेण कारितार्थे चायमेवमन्त्रः पश्यामीत्यन्तर्भूतण्यर्थः । यदुक्तं भवति दर्शयामीति तदुक्तं भवति पश्यामीति । मन्त्रोऽपि चैवं व्यवस्थितः । ध्रुवैधिपोष्येमयि मह्यं त्वादाद्बृहस्पतिर्मया पत्या प्रजावती संजीव शरदः शतमिति । कुमार्यैवोच्यत इति । वध्वा मन्त्रपाठ इति भ्रान्तिमान् गङ्गाधरः । ध्रुवमीक्षस्वेति प्रैष इति हरिहरगङ्गाधरौ । मन्त्रार्थः । हे वधु त्वं ध्रुवमसि ध्रुवा शाश्वती असि भवसि यतः त्वा त्वां ध्रुवं तारकाविशेषं पश्यामि दर्शयामि । अत्रान्तर्भूतो णिच् ज्ञेयः । अतस्त्वमपि ध्रुवा शाश्वती पोष्या पोषणीया मत्प्रजापोषी वा एधि भव वर्द्धयेति वा । एतदर्थमेव वृहस्पतिर्ब्रह्मा त्वा त्वां मह्यमदात् दत्तवान् । अतो मया पत्या भर्त्रा सह प्रजावती पुत्रपौत्रादियुक्ता शतं शरदो वर्षाणि जीव प्राणिहि । ‘सा यदि.....ब्रूयात्’ सा कन्या यदि ध्रुवसंज्ञकं सूक्ष्मं नक्षत्रं न पश्येत्तदा पश्यामीत्येव वक्तव्यं तया, न पश्यामीति वचनं न ब्रूयात् । ‘त्रिरात्र.....स्वाताम्’ । लग्नदिन-
मारभ्य त्रिरात्रं यावत् वरवध्वौ अक्षारमलवणं चाशनीत इत्येवंशीलौ स्याताम् । ‘अधः शयीया-
ताम्’ । अधोभूमौ स्वपेतां खट्वाव्युदासार्थोऽधःशब्दः नास्तरणव्युदासार्थः । ‘संवत्सरं.....म-
न्ततः’ । ‘विवाहदिनमारभ्य संवत्सरं यावत् न मिथुनमुपेयातां ब्रह्मचारिणौ स्यातां द्वादशरात्रं वा षड्रात्रं वा त्रिरात्रं वा । अष्टमी कण्डिका ॥ ८ ॥ ॥ * ॥

अथ विवाहे पदार्थक्रमः । तत्र तावदुपयोगितया किञ्चित्संक्षेपेणोच्यते । अनाश्रमी न तिष्ठेत दिनमेकमपि द्विजः । आश्रमेण विना तिष्ठन् प्रायश्चित्ती भवेद्धि स इति दक्षस्मृतेः, अविप्लुतब्रह्म-
चर्यो लक्षण्यां स्त्रियमुद्रहेत् । ‘अनन्यपूर्विकां कान्तामसपिण्डां यवीयसीम् । अरोणिणीं भ्रातृमती-
मसमानार्पणोत्रजाम्’ इति च याज्ञवल्क्योक्तेः, अविप्लुतब्रह्मचर्यो बाह्याभ्यन्तरलक्षणयुक्तां स्त्रियमुद्र-
हेत् । अत्र कुलमग्रे परीक्षेतेति गृह्यान्तरवचनादादौ सदाचारादिगुणवत्तया हीनक्रियत्वादिदोष-
हीनतया च परीक्ष्य कुलं तज्जोद्वाह्या । तदनु लक्षणाद्यपि परीक्ष्यन् । लक्षणानि च शुभाशुभसूच-
कानि । तनुलोमकेशदशनत्वगादीनि प्रत्यक्षगम्यानि बाह्यानि । तथा च मनुः अव्यङ्गाङ्गीं सौम्य-
नाश्रीं हंसवारणगामिनीम् । तनुलोमकेशदशनां मृदङ्गीमुद्रहेत् स्त्रियमिति । यान्यान्तराणि तान्यु-
क्तान्याश्वलायनगृह्ये—दुर्विज्ञेयानि लक्षणान्यष्टौ पिण्डान् कृत्वा ऋतमग्रे प्रथमं जज्ञ ऋते सत्यं प्रति-
ष्ठितम् । यदिदं कुमार्यभिजाता तदियमिह प्रतिपद्यतां यत्सत्यं तद्दृश्यतामिति पिण्डानभिमन्य
कुमारीं ब्रूयादेषामेकं गृहाणेति क्षेत्राच्चेदुभयतः सस्याद् गृहीयादन्नवत्यस्याः प्रजा भविष्यतीति विद्या-
द्वोष्ठात्पशुमती वेदिपुरीषाद्ब्रह्मवर्चस्विन्यविदासिनो हृदात्सर्वसंपन्ना देवनात्कितवी चतुष्पथाद् द्विप्र-

ब्राजिनीरिणादधन्या श्मशानात्पतिव्रीति । अस्यार्थः । दुर्विज्ञेयानि लक्षणान्येवं परीक्षेत । क्षेत्रा-
दिभ्यो मृदमादाय आहृत्य अष्टौ पिण्डान् कृत्वा ऋतमग्रे इत्यनेन मन्त्रेण मृत्पिण्डानभिमन्त्र्य कुमारं
ब्रूयात् एषां पिण्डानां मध्ये एकं पिण्डं गृहाणेति । यदेकस्मिन्वत्सरे द्विः फलति तदुभयतःसस्यं क्षेत्रं
तस्मात्क्षेत्रादाहृतपिण्डं गृहीयाच्चेदन्नवती अस्याः प्रजा भविष्यति इति विद्यात् । एवमुत्तरत्रापि
ज्ञेयम् । अपवृक्ते कर्मणि या वेदिः सा वेदिपुरीषम् । अविदासी नाम अशोष्यो हृदः देवं द्यूतस्था-
नम् ईरिणमूर्धं, विप्रब्राजिनी विविधं प्रजननशीला स्वैरिणीति यावत्, पतिं हन्तीति पतिव्री । अत्रैवं
क्रमः क्षेत्रादिभ्यो मृदाहरणं पिण्डाष्टककरणमन्यस्य ऋतमग्र इति पिण्डाभिमन्त्रणम् एषामेकं गृहा-
णेति प्रैषः । क्षेत्रपिण्डग्रहणे अस्याः प्रजा अन्नवती भविष्यतीति ज्ञातव्यम् । गोष्ठपिण्डाऽऽदाने
पशुमती । वेदीपिण्डाऽऽदाने ब्रह्मवर्चस्विनी । हृदपिण्डादाने सर्वसंपन्ना । द्यूतस्थानपिण्डाऽऽदाने
द्यूतिनी । चतुष्पथपिण्डाऽऽदाने स्वैरिणी । ऊपरपिण्डाऽऽदाने धनहीना । श्मशानभूमिपिण्डा-
दाने पतिव्री । अत्र प्रजास्तुतिनिन्दाद्वारेण सैव वस्तुतो निन्दिताऽनिन्दिता चेति मन्तव्यम् । उत्तरैस्तु
त्रिभिर्वाक्यैः सैव निन्द्यते । अनन्यपूर्विकेत्यनेन वाग्दत्ता, मनोदत्ता, अग्निं परिगता, सप्तपदी नीता,
भुक्ता, गृहीतगर्भा, प्रसूता चेति सप्त पुनर्भ्वो व्यावर्त्यन्ते । कान्तां वोदुर्भनोनयनयोराह्लादकरीम् ।
असपिण्डेति सापिण्डचवर्जनम् । तच्चैकशरीरावयवान्वयेन भवति । एकस्य हि पितुर्मातुर्वा शरीराव-
यवाः पुत्रपौत्रादिषु साक्षात्परम्परया वा शुक्रशोणितादिरूपेणानुस्यूताः । यद्यपि पत्न्याः पत्या सह
भ्रातृपत्नीनां च परस्परं नैतत्संभवति तथाप्याधारत्वेनैकशरीरावयवान्वयोऽस्त्येव । एकस्य हि पितृ-
शरीरस्यावयवा पुत्रद्वारा तास्वाहिता इति मिताक्षराकारमदनपारिजातादय आहुः । कथञ्चिदेकपि-
ण्डक्रियाप्रवेशेन निर्वाण्यसापिण्ड्यं चन्द्रिकापारार्कमेधातिथिमाधवादयो वदन्ति । नन्वेवं विद्यातृश-
रीरावयवान्वयेन सापिण्ड्यातिप्रसङ्गेन एकपिण्डदानक्रियान्वयित्वेन वा गुरुशिष्यादेरपि श्राद्धदेव-
तात्वात्सापिण्ड्यमिति न काप्यसपिण्डेत्यत आह याज्ञवल्क्यः—पञ्चमात्सप्तमादूर्ध्वं मातृतः पितृतस्त-
थेति । मातृपक्षे पञ्चमात्पितृपक्षे सप्तमादूर्ध्वं सापिण्ड्यं निवर्तत इति शेषः । कूटस्थमारभ्यात्र गणना-
कार्या । तदुक्तम्—बध्वा वरस्य वा तातः कूटस्थाद्यदि सप्तमः । पञ्चमी चेत्तयोर्माता तत्सापिण्ड्यं निव-
र्तत इति । कूटस्थो मूलपुरुषः यतः संतानभेदः । यवीयसीं स्वापेक्षया वयसा वपुषा च न्यूनाम् । अरोगि-
णीमचिकित्स्यराजयक्ष्मादिरोगरहिताम्, भ्रातृमतीमिति पुत्रिकाकरणशङ्कानिवृत्त्यर्थम्, यत्र तु पुत्रिका-
करणाभावनिश्चयस्तामभ्रातृकामप्युद्बहेत् । असमानार्णगोत्रजाम् ऋषेरिदमर्षं, गोत्रप्रवर्तकस्य मुनेर्व्याव-
र्तकः प्रवर इत्यर्थः । गोत्रं वंशपरम्पराप्रसिद्धम् । स्वसमाने आर्षगोत्रे यस्य तस्माज्जाता या न भवति तां
यास्कवाधूलमौनमूकानां भिन्नगोत्राणामपि भार्गवैवैतहव्यसावेतसेति प्रवरैक्यमस्ति तत्र विवाहो मा
भूदिति असमानार्णजामित्युक्तम् । आङ्गिरसाम्बरीषयौवनाश्चेति, मान्धात्रम्बरीषयौवनाश्चेति, आङ्गिर-
समान्धातृप्रवरभेदेऽपि यौवनाश्चगोत्रैक्यम् तादृशविवाहवारणायासमानगोत्रजामिति उक्तम् । तथा च
गोत्रप्रवरौ पृथक् पर्युदासे निमित्तभूतौ । प्रवरैक्ये विशेषमाह बौधायनः—पञ्चानां त्रिषु सामान्यादवि-
वाहस्त्रिषु द्वयोः । भृग्वङ्गिरोगेणैव शेषेष्वेकोऽपि वारयेत् । इति, विवाहमिति शेषः । इति संक्षिप्तगोत्रप्रवर-
निर्णयः । अथ समानार्णगोत्रजाविवाहे प्रायश्चित्तम् परिणीय सगोत्रां तु समानप्रवरां तथा । त्यागं
कुर्याद् द्विजस्तस्यास्ततश्चान्द्रायणं चरेत् । त्यागश्चोपभोगस्यैव न तु तस्याः । समानप्रवरां कन्यामेकगोत्रा-
मथापि वा विवाहयति यो मूढस्तस्य वक्ष्यामि निष्कृतिम् । उत्सृज्य तां ततो भार्यां मातृवत्परिपाल-
येदिति शातातपस्मृतेः । समानप्रवरस्वरूपं च बौधायनेनोक्तम् । एक एव ऋषिर्यावत्प्रवरेष्वनुवर्तते ।
तावत्समानगोत्रत्वमृते भग्वङ्गिरोगणादिति । समानगोत्रत्वं समानप्रवरत्वमित्यर्थः । अथ सापत्नविषये
सापिण्ड्यम्—सपत्नमातामहकुलेऽप्यातिदेशिकात्सापिण्ड्यादविवाहः । तथाच सुमन्तुः—‘पितृपत्न्यः

सर्वा मातरस्तद्भ्रातरो मातुलास्तद्भगिन्यो मातृष्वसारस्तदुहितरश्च भगिन्यस्तदपत्यानि भागिने-
यानि अन्यथा संकरकारिण्यः स्युः' इति । अत्र यावद्वचनं वाचनिकमितिन्यायेन परिगणितेष्वेवा-
तिदेशिकं सापिण्ड्यं नतु पञ्चमसप्तमपर्यन्तं कचित्तु वचनादेव विवाहनिषेधः । तथाच बह्वचगृह्यपरि-
शिष्टे—'अविरुद्धसंबन्धामुपयच्छेत्' इत्युक्त्वा स्वयमेव विरुद्धं संबन्धं दर्शयति, 'यथा भार्यास्वसु-
र्दुहिता पितृव्यपत्नीस्वसा च' इति । तथा नारदः—प्रत्युद्वाहो नैव कार्यो नैकस्मै दुहितृद्वयम् । नैवै-
कजन्ययोः पुंसोरेकजन्ये च कन्यके । नैवं कदाचिदुद्वाहो नैकदा मुण्डनद्वयम् । अन्यत्रापि—एक-
जन्ये च कन्ये द्वे पुत्रयोर्नैकजन्यमनोः । न पुत्रीद्वयमेकस्मै प्रदद्याद्वै कदाचनेति । अथ वरगुणाः—
तत्र बुद्धिमते कन्यां प्रयच्छेदिति बह्वचगृह्यम् । यमः—कुलं च शीलं च वयश्च रूपं विद्यां च वित्तं
च सनाथतां च । एतान्गुणान्सप्त परीक्ष्य देया कन्या बुधैः शेषमचिन्तनीयम् । याज्ञवल्क्यः—एतै-
रेव गुणैर्युक्तः सवर्णः श्रोत्रियो वरः । यत्नात्परीक्षितः सम्यक् युवा धीमाञ्जनप्रियः । एतैः कन्यागु-
णैरनन्यपूर्वकत्वयवीयस्त्वभ्रातृमत्त्वव्यतिरिक्तैर्युक्तः । कात्यायनः—उन्मत्तः पतितः कुष्ठी षण्डश्चैव
स्वगोत्रजः । चक्षुःश्रोत्रविहीनश्च तथाऽपस्मारदूषितः । वरदोषाः स्मृता ह्येते कन्यादोषाः प्रकीर्तिताः ।
नारदः 'परीक्ष्य पुरुषः पुंस्त्वे निजैरेवाङ्गलक्षणैः । पुमाँश्चेद्विकल्पेन स कन्यां लब्धुमर्हति । सुवद्व-
जत्रुजान्वस्थि सुवद्भांसशिरोधरः । यस्याविप्लवते रेतो ह्यादि मूत्रं च फेनिलम् । पुमान्स्याल्लक्षणैरेभि-
र्विपरीतस्तु षण्डकः ॥ अपत्यार्थं स्त्रियः सृष्टाः स्त्री क्षेत्रं वीजिनो नराः ॥ क्षेत्रं वीजवते देयं नावीजी
क्षेत्रमर्हति ॥ ॥ अथ कन्यावरयोर्वृहस्पत्यानुकूल्याभावे तदाऽऽनुकूल्याय वृहस्पतिशान्तिस्तत्र शौ-
नकः—कन्योद्वाहस्य काले तु आनुकूल्यं न विद्यते । ब्राह्मणस्योपनयने गुरोर्विधिरुदाहृतः । सुवर्णेन
गुरुं कृत्वा पीतवस्त्रेण वेष्टयेत् । ईशान्यां धवलं कुम्भं धान्योपरि निधाय च । दमनं मधुपुष्पं च पलाशं
चैव सर्षपान् । मांसी गुडच्यपामार्गविडङ्गीशङ्खिनी वचा । सहदेवी हरिकान्ता सर्वोपधिशतावरी ।
बला च सहदेवी च निशाद्वितयमेव च । कृत्वाऽऽज्यभागपर्यन्तं स्वशाखोक्तविधानतः । यथोक्तम-
ण्डलेऽभ्यर्च्य पीतपुष्पाक्षतादिभिः । देवपूजोत्तरे काले ततः कुम्भानुमन्त्रणम् । अश्वत्थसमिधश्चाज्यं
पायसं सर्पिषा युतम् । यवव्रीहितिलाः साज्या मन्त्रेणैव वृहस्पतेः । अष्टोत्तरशतं सर्वं होमशेषं समा-
पयेत् । पुत्रदारसमेतस्य अभिषेकं समाचरेत् । कुम्भाभिमन्त्रणोक्तैश्च समुद्रज्येष्ठमन्त्रतः । प्रतिमां
कुम्भवस्त्रं च आचार्याय निवेदयेत् । ब्राह्मणान्भोजयेत्पश्चाच्छुभं स्यान्नात्र संशयः । अथापरिहार्य-
कन्यावैधव्ययोगे तूच्यते । तत्र मार्कण्डेयपुराणे—बालवैधव्ययोगे तु कुम्भेषु प्रतिमादिभिः । कृत्वा
लग्नं ततः पश्चात्कन्योद्वाह्येति चापरे । तत्र पुनर्भूदोषाभाव उक्तो विधानखण्डे । स्वर्णाम्बुपिप्पलानां
च प्रतिमा विष्णुरूपिणी । तया सह विवाहे तु पुनर्भूत्वं न जायते । सूर्यारुणसंवादे—विवाहात्पूर्व-
काले च चन्द्रताराबलान्विते । विवाहोक्ते च मन्थन्या कुम्भेन सह चोद्वहेत् । सूत्रेण वेष्टयेत्पश्चा-
दशतन्तुविधानतः । कुङ्कुमालंकृतं देहं तयोरेकान्तमन्दिरे । ततः कुम्भं च निस्साय प्रभज्य सलिला-
शये । ततोऽभिषेचनं कुर्यात्पञ्चपल्लववारिभिः । कुम्भप्रार्थनाऽपि तत्रैवोक्ता—वरुणाङ्गस्वरूपाय
जीवनानां समाश्रय । पतिं जीवय कन्यायाश्चिरं पुत्रसुखं कुरु । देहि विष्णो वरं देव कन्यां
पालय दुःखतः । ततोऽलङ्कारवस्त्रादि वराय प्रतिपादयेत् । इति कुम्भविवाहः । तत्रैव मूर्तिदान-
मप्युक्तम् । ब्राह्मणं साधुमामन्त्र्य संपूज्य विविधार्षणैः । तस्मै दद्याद्विधानेन विष्णोर्मूर्तिं चतुर्भु-
जाम् । शुद्धवर्णसुवर्णेन वित्तशक्त्याऽथवा पुनः । निर्मितां रुचिरां शङ्खगदाचक्राब्जसंयुताम् ।
दधानां वाससी पीते कुमुदोत्पलमालिनीम् । सदक्षिणां च तां दद्यान्मन्त्रमेनमुदीरयेत् । यन्मया
प्राचि जनुषि त्यक्त्वा पतिसमागमम् । विषोपविषशस्त्राद्यैर्हतो वाऽतिविरक्तया । प्राप्यमानं
महाघोरं यशःसौख्यधनापहम् । वैधव्याद्यतिदुःखौघनाशाय सुखलब्धये । बहुसौभाग्यलब्धौ च

महाविष्णोरिमां तनुम् । सौवर्णां निर्मितां शक्त्या तुभ्यं संप्रददे द्विज । अनघाद्याहमस्मीति त्रिवारं प्रजपेदिति । एवमस्त्विति तस्योक्तं गृहीत्वा स्वगृहं विशेत् । ततो वैवाहिकं कुर्याद्विधिं दाता मृगीदृशः । अन्येऽप्यश्वत्थवृक्षविवाहवृक्षसेचनादयस्तत्रैव ज्ञेयाः ग्रन्थगौरवभयान्नेहोच्यन्ते । अथ विवाहकाले कन्या ऋतुमती चेत्तत्र यज्ञपार्थ्वे—विवाहे वितते तन्त्रे होमकाले उपस्थिते । कन्यामृतमतीं दृष्ट्वा कथं कुर्वन्ति याज्ञिकाः । स्नापयित्वा तु तां कन्यामर्चयित्वा यथाविधि । युञ्जानामाहुतिं हुत्वा ततः कर्मणि योजयेत् । युञ्जानः प्रथममित्यनेन मन्त्रेणाहुतिं हुत्वेत्यर्थः । यद्वा—विवाहहोमे प्रकान्ते यदि कन्या रजस्वला । त्रिरात्रं दम्पती स्यातां पृथक्शय्यासनाशनौ । चतुर्थेऽहनि सुस्नातौ तस्मिन्नग्नौ यथाविधीति जुहुयातामिति शेषः । अथ विवाहे आशौचनिर्णयः । विधिवत्कृते कन्यावरणे त्रिरात्रादिव्रतसमाप्तिपर्यन्तमध्ये आशौचप्राप्तौ तदपोह्य सद्यःशौचं चन्द्रिकाकार आह । तत्र याज्ञवल्क्यः । दाने विवाहे यज्ञे च संप्राप्ते देशविप्लवे । आपद्यपि च कष्टायां सद्यःशौचं विधीयते । इति । दातुर्वरस्य कन्यायाश्च सद्यःशौचं बृहस्पतिः । विवाहोत्सवयज्ञेषु त्वन्तरामृतसूतके । पूर्वसंकल्पितार्थेषु न दोषः परिकीर्तितः । षट्त्रिंशन्मते—विवाहोत्सवयज्ञेषु त्वन्तरा मृतसूतके । परैरन्नं प्रदातव्यं भोक्तव्यं च द्विजोत्तमैः । व्रतयज्ञविवाहेषु श्राद्धे होमेऽर्चने जपे । प्रारब्धे सूतकं न स्यादनारब्धे तु सूतकम् । प्रारम्भश्च तेनैवोक्तः—प्रारम्भो वरणं यज्ञे संकल्पो व्रतसत्रयोः । नान्दीमुखं विवाहादौ श्राद्धे पाकपरिक्रियेति । वरणमिति मधुपर्कपरम् । तथा च ब्राह्मणे—गृहीतमधुपर्कस्य यजमानाच्च ऋत्विजः । पश्चादशौचे पतिते न भवेदिति निश्चयः । मधुपर्कात्पूर्वं तु भवत्येवमाशौचमिति रामाण्डारभाष्ये । शुद्धिविवेकेऽप्येवमेव । नान्दीमुखविधिश्चावश्यकत्वे अधिक उक्तः । एकविंशत्यहर्यज्ञे विवाहे दश वासराः । त्रिषट् चौलोपनयने नान्दीश्राद्धं विधीयत इति । तेन एकविंशत्याद्यहरन्तःपाति यदि यज्ञादिर्भवति तथा आवश्यकं यज्ञादौ पूर्वं श्राद्धं कुर्यादित्यर्थः । प्रारम्भाभावेऽपि कन्याया अघार्यत्वे विवाह इत्यर्थः । सन्निहितलग्नान्तराभावे च होमादिपूर्वकं विष्णुरनुज्ञामाह—अनारब्धविशुद्धयर्थं कूष्माण्डैर्जुहुयाद् घृतम् । गां दद्यात्पञ्चगव्याशी ततः शुष्यति सूतकी । उपकल्पितबहुसम्भारस्यापि तत्सन्निहितलग्नान्तराभावेन संभारधारणाशक्तौ आशौचाभावमाह विष्णुः—न देवप्रतिष्ठाविवाहयोः पूर्वसंभृतयोरिति ॥ ॥ अथ रजोदोषे निर्णयः—बधूवरान्यतरयोर्जननी चेद्रजस्वला । तस्याः शुद्धेः परं कार्यं माङ्गल्यं मनुरब्रवीत् । माधवीये—प्रारम्भात्प्राग्विवाहस्य माता यदि रजस्वला । निवृत्तिस्तस्य कर्तव्या सहत्वश्रुतिचोदनात् । प्रारम्भात्प्रागिति नान्दीश्राद्धात्प्रागिति ज्ञेयं, नान्दीश्राद्धं विवाहादावित्यादिना तस्यैव प्रारम्भोक्तेः । बृद्धमनुः—विवाहव्रतचूडासु माता यदि रजस्वला । तदा न मङ्गलं कार्यं शुद्धौ कार्यं शुभेप्सुभिरिति मेधातिथिः । चौले च व्रतबन्धे च विवाहे यज्ञकर्मणि । भार्या रजस्वला यस्य प्रायस्तस्य न शोभनम् । गर्गः—यस्योद्वाहादिमाङ्गल्ये माता यदि रजस्वला । तदा न तत्प्रकर्तव्यमायुःक्षयकरं यतः । बृहस्पतिः—वैधव्यं च विवाहे स्याज्जडत्वं व्रतबन्धने । चूडायां च शिशोर्मृत्युर्विघ्नं यात्राप्रवेशयोः । आभ्युदयिकश्राद्धोत्तरं तु कपर्दिकारिकासु विशेषः—सूतिकोदक्ययोः शुद्धयै गां दद्याद्धोमपूर्वकम् । प्राप्ते कर्मणि शुद्धिः स्यादितरस्मिन्न शुद्धयति । अलाभे सुमुहूर्तस्य रजोदोषे च संगते । श्रियं संपूज्य तत्कुर्यात्पाणिग्रहणमङ्गलम् । हैमी माषमितां पद्मां श्रीसूक्तविधिनाऽर्चयेत् । प्रत्युचं पायसं हुत्वा अभिषेकं समाचरेदिति ॥ ॥ अथ विवाहभेदाः—मनुः—ब्राह्मो दैवस्तथा चार्पः प्राजापत्यस्तथाऽऽसुरः । गान्धर्वो राक्षसश्चैव पैशाचस्त्वष्टमो मतः । चत्वारो ब्राह्मणस्याद्या राज्ञां गान्धर्वराक्षसौ । राक्षसश्चासुरो वैश्ये शूद्रे चान्त्यस्तु गर्हितः । अन्त्यः पैशाचः । याज्ञवल्क्यः—ब्राह्मो विवाह आहूय दीयते शक्त्यलंकृता । तज्जः पुनात्युभयतः पुरुषानेकविंशतिम् । यज्ञस्थऋत्विजे दैव आदायार्पस्तु गोद्वयम् । चतुर्दश प्रथमजः पुनात्युत्तरजश्च षट् । इत्युक्त्वा

चरतां धर्मं सह या दीयतेऽर्थिने । स कायः पावयेत्तज्जः षट् षट् वंश्यान्सहात्मना । आसुरो द्रवि-
णादानाद्गान्धर्वः समयान्मिथः । राक्षसो युद्धहरणात्पैशाचः कन्यकाछलादिति । गान्धर्वादिष्वपि
पतिभावाय पश्चाद्धोमादि सप्तपदीपर्यन्तं कार्यम् ' गान्धर्वासुरपैशाचा विवाहो राक्षसश्च यः । पूर्वं
परिग्रहस्तेषु पश्चाद्धोमो विधीयते ' इति परिशिष्टात् । होमाद्यभावे वरान्तराय देया, सति तु नेति
बौधायन आह । वलादपहता कन्या मन्त्रैर्यदि न संस्कृता । अन्यस्मै विधिवद्देया यथा कन्या तथैव
सेति । वलादिति छलादेरुपलक्षणम् ॥ ॥ अथ वाग्दानोत्तरं वरमरणे विशेषः—अग्निर्वाचा च
दत्तायां भ्रियेतोर्ध्वं वरो यदि । न च मन्त्रोपनीता स्यात्कुमारी पितुरेव सा । देशान्तरगमने तु
कात्यायनः—वरयित्वा तु यः कश्चित्प्रवसेत्पुरुषो यदा । ऋत्वागमांस्त्रीनतीत्य कन्यान्यं वरयेत्पतिम् ।
याज्ञवल्क्यः—दत्तामपि हरेत्पूर्वाच्छ्रेयाँश्चेद्वर आत्रजेत् । वसिष्ठः—कुलशीलविहीनस्य षण्ठादिपति-
तस्य च । अपस्मारिविधर्मस्य रोगिणां वेषधारिणाम् । दत्तामपि हरेत्कन्यां सगोत्रोढां तथैव च ।
अथ धर्मार्थविवाहकरणे फलम् । तत्र महाभारते—ज्ञात्वा स्ववित्तसामर्थ्यादेकं चोद्वाहयेद् द्विजम् ।
तेनाप्याप्रोति तत्स्थानं शिवभक्तेन यद् ध्रुवम् । मातृपितृविहीनं तु संस्कारोद्वाहनादिभिः । यः स्थाप-
यति तस्येह पुण्यसंख्या न विद्यते । भविष्ये—विवाहादिक्रियाकाले तत्क्रियासिद्धिकारणम् । यः
प्रयच्छति धर्मज्ञः सोऽश्वमेधफलं लभेत् ॥ ॥ अथ वाग्दानविधिः । ज्योतिःशास्त्रोक्ते शुभे काले
द्वौ चत्वारोऽष्टौ वा प्रशस्तवेषा वरपित्रादिना सहिताः शकुनदर्शनपूर्वकं कन्यागृहमेत्य कन्यापितुः
प्रार्थना कार्या मत्पुत्रार्थं कन्यां प्रयच्छेति । अथ दाता भार्याद्यनुमतिं कृत्वा दास्यामीति चोच्चैर्ब्रूयात् ।
ततः कन्यादाता प्राङ्मुख उपविश्याऽऽचम्य देशकालौ स्मृत्वा करिष्यमाणविवाहाङ्गभूतं वाग्दानमहं
करिष्ये तदङ्गं गणपतिपूजनं च करिष्ये इति संकल्प्य गन्धादिदक्षिणान्तैर्गणपतिं पूजयित्वा स्वस्थाने
वरपितरं प्राङ्मुखमुपवेश्य स्वयं च तत्प्राच्यां प्रत्यङ्मुख उपविश्य तं गन्धताम्बूलादिभिः पूजयित्वा
हरिद्राखण्डपञ्चकं दृढपूगीफलानि च गन्धाक्षतालंकृतानि गृहीत्वाऽमुकगोत्रोत्पन्नाममुकपुत्रीममुकना-
म्नीमिमां कन्यां ज्योतिर्विदादिष्टे मुहूर्ते दास्ये इति वाचा संप्रददे इति चोक्त्वा—अव्यङ्गे पतिते ह्रीवे
दशदोषविर्वर्जिते । इमां कन्यां प्रदास्यामि देवाग्निद्विजसंनिधौ इति पठेत् । ततो मन्त्रान्तरं पठेत्—
वाचा दत्ता मया कन्या पुत्रार्थं स्वीकृता त्वया । कन्यावलोकनविधौ निश्चितस्त्वं सुखी भव ।
वरपिता च ब्रूयात्—वाचा दत्ता त्वया कन्या पुत्रार्थं स्वीकृता मया । वरावलोकनविधौ निश्चि-
तस्त्वं सुखी भव । भ्रात्रादौ स्वीकर्तरि भ्रातृभित्तिमत्याद्यूहः कार्यः । ततो वरपित्रादिर्गन्धाक्षत-
शुभवस्त्रादियुग्मभूषणताम्बूलपुष्पादिभिः कन्यां यथाचारं पूजयेत् । ततो ब्राह्मणा आशीर्मन्त्रान्प-
ठेयुः । इति वाग्दानम् ॥ ॥ अथ मृदाहरणं ज्योतिर्निबन्धे । कर्तव्यं मङ्गलेष्वादौ मङ्गलायाङ्कुरा-
र्पणम् । नवमे सप्तमे वाऽपि पञ्चमे दिवसेऽपि वा । तृतीये बीजनक्षेत्रे शुभवारे शुभोदये । सम्यग्गृ-
हाण्यलंकृत्य वितानध्वजतोरणैः । सहवादित्रनृत्याद्यैर्गत्वा प्रागुत्तरां दिशम् । तत्र मृत्सिकतां श्लक्ष्णां
गृहीत्वा पुनरागतः । मृन्मयेष्वथवा वैणवेषु पात्रेषु योजयेत् । अनेकबीजसंयुक्तां तोयपुष्पोपशोभि-
ताम् । शौनकः—आधानं गर्भसंस्कारं जातकर्म च नाम च । हित्वाऽन्यत्र विधातव्यं मङ्गलेऽङ्कुरवाप-
नम् । बृहस्पतिः—आत्यन्तिकेषु कार्येषु कार्यं सद्योऽङ्कुरार्पणम् । ततो वैवाहिके शुभे मुहूर्ते वधूवर-
योस्तैलहरिद्रालापनादि यथाऽऽचारं कार्यम् ॥ ॥ अथ विवाहदिनात्पूर्वदिनकृत्यम्—तत्र पूर्वं गण-
पतिपूजनं, ततः पूर्वोक्तलक्षणं मण्डपं कृत्वा तत्प्रतिष्ठां कुर्यात् । तत्र पूर्वाह्णे सपत्नीकः कृताभ्यङ्गो
धृतमाङ्गलिकवेषः शुभासने उपविश्याऽऽचम्य प्राणानायम्येष्टदेवतागुर्वादिनमस्कारं कृत्वा देशकालौ
संकीर्त्यास्या अमुकनाम्न्याः श्वः करिष्यमाणविवाहाङ्गभूतं स्वस्तिवाचनं मण्डपप्रतिष्ठां मातृपूजनं
वसोधारापूजनमायुष्यजपं नान्दीश्राद्धं चाहं करिष्ये इति संकल्पं कुर्यात् । ततो ब्राह्मणानुपवेश्य

स्वस्तिवाचनं कुर्यात् ॥ ॥ मण्डपप्रतिष्ठा चैवम् । दूर्वाशमीपल्लवकुलवृक्षपल्लवानाम्रादिप्रशस्तवृ-
क्षपत्रवेष्टितान् सूत्रेण पञ्चधा वेष्टयेत् । आग्नेयकोणस्थमण्डपस्तम्भोपरि नन्दिनीनामकं वेष्टितं मनो-
जूतिरिति स्थापयित्वा तत्र नन्दिनीं पूजयेत् । तच्चैत्थम्—आपोहिष्ठेति प्रोक्ष्य गन्धद्वारामिति
गन्धाक्षतं, दधिक्रावण इति दधि, काण्डात्काण्डादिति दूर्वाः पुष्पाणि समर्पयेत् । ततो नैर्ऋत्यवाय-
व्येशानस्तम्भेषु मण्डपमध्योपरिभागे काष्ठे च क्रमेण नलिनीमैत्रोमापशुवर्द्धनीनामकवेष्टितानि पूर्व-
वत्स्थापयित्वा पूजयेत् । ततो मातृपूजनं, वसोर्द्धारापूजनम् । आयुष्यं वर्चस्यमित्यायुष्यजपं च कुर्यात् ।
एषामनुष्ठानप्रकारः पूर्वोक्तो द्रष्टव्यः ॥ ॥ नान्दीश्राद्धम्—इदं चोद्वाहे पिता कुर्यात् । द्वितीयादौ
वर एव । तथा च स्मृतौ—नान्दीश्राद्धं पिता कुर्यादाद्ये पाणिग्रहे पुनः । अत ऊर्ध्वं प्रकुर्वीत स्वयमेव
तु नान्दिकम् । मण्डनः—पित्रोस्तु जीवतोः कुर्यात्पुनः पाणिग्रहं यदा । पितुर्नान्दीमुखं श्राद्धं
नोक्तं तस्य मनीषिभिरिति । पितुरभावे—असंस्कृतास्तु संस्कार्या भ्रातृभिः पूर्वसंस्कृतैरिति यः कर्तृ-
क्रमस्तेन क्रमेण ज्येष्ठभ्रात्रादिर्दद्यादिति चन्द्रिकादय आहुः । हेमाद्रिस्तु तस्य पितुरभावे यः पितृव्य-
मातुलादिः संस्कुर्यात्स तत्कमात्संस्कार्यपितृभ्यो दद्यान्नतु स्वपितृभ्य इति व्याचख्यौ । अत्र बहु
वक्तव्यं विस्तरभिया नोच्यते । रेणुकारिकायाम्—उक्ते काले विवाहाङ्गं कुर्यान्नान्दीमुखं पिता ।
देशान्तरे विवाहश्चेत्तत्र गत्वा भवेदिदम् । अत्र पदार्थक्रमोऽस्मत्कृते श्राद्धप्रयोगे आलोचनीयः । एवं
वरपिता स्वगृहेऽपि सर्वं कुर्यात् । इदं च वधूपित्रा कृते नान्दीश्राद्धे कार्यम् । तदुक्तं कारिकायाम्—
इत्थं वधूपिता कृत्वोद्वाहारम्भनिमित्तकम् । नान्दीश्राद्धं त्रयं कुर्यात्तस्मिन्नहनि संयतः । न मण्ड-
पादिकं कर्म वरस्य श्राद्धमन्तरेति । आचारोऽप्येवम् । ततो वरगृहे गत्वा वरवरणं कार्यम् । तत्र गण-
पतिं स्मृत्वा देशकालौ संकीर्त्य करिष्यमाणविवाहाङ्गं वरणं करिष्य इति संकल्प्य उपवीतादिद्रव्यैस्त्वां
वृणे इति । तानि द्रव्याणि वराय दत्त्वा पादौ प्रक्षाल्य चन्दनादिभिः पूजां कुर्यात् । वरणे देयानि
द्रव्याण्याह चन्द्रेश्वरः—उपवीतं फलं पुष्पं वासांसि विविधानि च । देयं वराय वरणे कन्याभ्रात्रा
द्विजेन चेति । इति पूर्वदिनकृत्यम् । अगतौ सर्वमेतद्विवाहदिन एव पूर्वं सर्वं कुर्यात् ॥ ॥ अथ
विवाहदिनकृत्यम् । तत्र पूर्वं घटीस्थापनं कार्यम् । नारदः—षडङ्गुलमितोत्सेधं द्वादशाङ्गुलमायतम् ।
कुर्यात्कपालवत्ताम्रपात्रं तद्दशभिः पलैः । ताम्रपात्रे जलैः पूर्णं मृत्पात्रे वाऽथ वा शुभे । मण्डलाधोर्दयं
वीक्ष्य रवेस्तत्र विनिक्षिपेत् । तत्र मन्त्रः—मुखं त्वमसि यन्त्राणां ब्रह्मणा निर्मितं पुरा । भावाभावाय
दम्पत्योः कालसाधनकारणमिति । ततो वरः कृतनित्यक्रिय इष्टदेवतां पित्रादींश्च नमस्कृत्य तैरनुमो-
दितो यथाविभवमश्रादियानमारुह्य वधूगृहं गत्वा तद्द्वारदेशे प्राङ्मुखः स्थितो नीराजनपूर्णकुम्भयुक्तैः
पुरन्ध्रीजनैः प्रत्युद्यातो नीराजितोऽन्तर्गृहं प्रविश्य प्राङ्मुखस्तिष्ठेत् । ततः कन्यापिता मधुपर्केण
समर्चयेत् ॥ ॥ अथ मधुपर्कः । तत्र वरस्य वैकल्पिकावधारणम्, यन्मधुन इति मधुपर्कशानं शेषस्य
प्रागसंचरे निनयनम्, एतौ विकल्पौ स्मरेत् । ततः साधु भवानिति अर्चयिता अर्घ्यं प्रति वदति
अर्चयेत्यर्घ्यस्य प्रतिवचनमिति वासुदेवभट्टादयः । विष्टरादीनामाहरणम्, अर्घयितुर्यिष्टरादानम्,
अर्घयितुर्व्यतिरिक्तं अन्य अर्घ्यं संबोधयति विष्टरो विष्टरो विष्टरः प्रतिगृह्यतामित्यनेन । ततोऽर्घ्यो-
ऽर्घयितुः सकाशात्तूष्णीं विष्टरमादायासने निधाय वष्मोऽस्मि समानानामित्युपनिशति । ततः
पाद्योदकदानमर्घयितुः ततोऽर्घ्यमन्यः संबोधयति पाद्यं पाद्यं पाद्यं प्रतिगृह्यतामिति । ततोऽर्घयितुः
सकाशात्पाद्यं प्रतिगृह्य दक्षिणं पादं प्रक्षालयति विराजोदोहोऽसीति । ततोऽनेनैव मन्त्रेण वामपा-
दप्रक्षालनम् । राजन्यवैश्ययोस्तु पूर्वं वामपादप्रक्षालनम् । अर्घयितुर्विष्टरादानम् । अन्यः प्राह विष्टरो
विष्टरो विष्टरः प्रतिगृह्यतामिति । ततोऽर्घ्यो द्वितीयं विष्टरं तूष्णीं प्रतिगृह्य भूमौ निधाय वष्मोऽस्मी-
त्यनेन तस्योपरि पादौ निदधाति । अर्घयितुर्घादानम् । अन्यः प्राह अर्घोऽर्घोऽर्घः प्रतिगृह्यतामिति ।

ततोऽर्घ्य आपः स्थ युष्माभिरित्यर्घ्यं प्रतिगृह्णाति । अर्घ्यस्तमर्घ्यं निनयन्नभिमन्त्रयते समुद्रं व इति । ततोऽर्घ्ययितुराचमनीयादानम् । ततोऽन्यः प्राह आचमनीयमाचमनीयमाचमनीयं प्रतिगृह्यतामिति । ततोऽर्घ्योऽर्घ्ययितुराचमनीयं प्रतिगृह्य आगामन्यशसेति सकृदाचामति ततः स्मार्ताचमनम् । अर्घ्ययितुर्मधुपर्कादानम् । अन्य आह मधुपर्को मधुपर्को मधुपर्कः प्रतिगृह्यतामिति । ततोऽर्घ्योऽर्घ्ययितुर्हस्तस्थितं मधुपर्कं मित्रस्य त्वेत्यनेनेक्षते ततो मधुपर्कं देवस्य त्वा० भ्यां प्रतिगृह्णामीति प्रतिगृह्य सव्ये पाणौ कृत्वा दक्षिणस्यानामिकयाऽऽलोडयति नमः श्यावास्यायेति । ततो मधुपर्कैकदेशस्य अनामिकाङ्गुष्ठेन बहिः प्रक्षेपः । एवं च त्रिरालोडनं त्रिर्निरुक्षणमनामिकाङ्गुष्ठेन भवति । ततोऽर्घ्यो मधुपर्कैकदेशं यन्मधुनो मधव्यमिति प्राश्नाति पुनरनेनैव मन्त्रेण वारद्वयमुच्छिष्ट एव प्राश्नाति । उच्छिष्टदोषाभावो मनूक्तो द्रष्टव्यः । मधुमतीभिर्वा प्रत्यृचं प्राशनम् । ततोऽर्घ्यो मधुपर्कशेषं पुत्राय शिष्याय वा उत्तरत उपविष्टाय ददाति, अथवा स्वयमेव सर्वं प्राश्नाति, प्रागसंचरे वा निनयनम् । ततोऽर्घ्यः आचम्य प्राणान्संमृशेत् तत्रैवम्—वाङ्म आस्ये अस्त्विति मुखमालभते, नसोर्मे प्राणः अस्त्विति नासिकाच्छिद्रद्वयं युगपत्, अक्ष्णोर्मे चक्षुरस्त्विति अक्षिद्वयं युगपत्, कर्णयोर्मे श्रोत्रमस्त्विति दक्षिणं कर्णमभिमृश्य ततो वाममनेनैव मन्त्रेण, बाह्वोर्मे बलमस्त्विति दक्षिणं बाहुं ततो वाममनेनैव मन्त्रेण, ऊर्वोर्मे ओजः अस्त्विति ऊरुद्वयं युगपदेव, अरिष्टानि मेऽङ्गानि तनूस्तन्वा मे सह सन्त्विति शिरःप्रभृति-सर्वाङ्गानां युगपत् । ततो गामानीयार्चयिता शासमादाय गौर्गौर्गौः आलभ्यतामित्यर्थं प्रति वदति । ततोऽर्घ्यः प्रत्याह माता रुद्राणामित्यादि वधिष्टेत्यन्तमुक्त्वा मम चामुष्य च पाप्मानं हनोमीति ब्रूयात् यद्युत्तिसृक्षेन्मम चामुष्य च पाप्मा हत ओमुत्सृजत तृणान्यत्त्विति ब्रूयात् । विवाहयज्ञयोस्तु नियमेनालम्भः । स च कलौ न भवति स्मृत्यन्तरात् आलम्भाभावे तु गौरित्युच्चारणादिकमपि न भवति । सर्वत्रालम्भाभावेऽप्युत्सर्ग एवेति कारिकायाम् । गोरालम्भनिषेधात्स्यात्सर्वत्रोत्सर्जनं कलाविति । इति मधुपर्कः ॥ ॥ ततो दाता गन्धमाल्यवस्त्रयुगोपवीतयुगाभरणादिभिर्वरं यथाविभवं पूजयेत् । अथ कन्या स्नाता परिहिताहतवस्त्रा गृहान्तः सौभाग्यादिकामनया गौरीं पूजयित्वा तत्रैव गौरीं ध्यात्वा तिष्ठेत् । ततो वरो बहिःशालायां पञ्च भूसंस्कारान् कृत्वा लौकिकाभिस्थापनं करोति । निर्मन्थ्याग्नेर्वा स्थापनम् । ततो वैकल्पिकावधारणं वरस्य । अग्नेः पश्चात्तेजन्या निधानम्, अग्नेरुत्तरतः कुम्भधृक्, उत्तरतः पात्रासादनम्, द्वे पवित्रे, मृन्मयी आज्यस्थाली, पालाशः समिधः, प्राञ्चावाधारौ, समिद्धतमे आज्यभागौ, वरो दक्षिणा, राष्ट्रभृद्धोमः, जयाहोमः, अभ्यातानहोमः, सुगन्धपन्थामित्याहुत्यन्ते परं मृत्योऽत्येकाऽऽहुतिः । बद्ध्वा आनडुहचर्मोपवेशनं प्राच्याम् । त्रिरात्रमधः शयनाद्युभयोः । इति वैकल्पिकानामवधारणम् । ततो मातुलादिः कन्यानयनं करोति, सा चागत्य प्रत्यङ्मुखी उपविशति । अत्र वधूवरयोर्मध्ये वस्त्रेणान्तर्द्धानम् । ततो वरो वधूं जरां गच्छेतिमन्त्रेण वासः परिधापयति वर एवोत्तरीयं या अकृन्तन्नित्यनेन परिधापयति । ततः कन्यापितुरध्येषणं परस्परं समञ्जेषामिति अन्तः पटस्यापसारणम् । वधूवरयोः समञ्जनम् । ततः संमुखीकरणं समञ्जन्त्विति मन्त्रेण । अत्र वधूवरयोगोत्रप्रवरपूर्वकं प्रपितामहपितामहपितृणां त्रिर्नामग्रहणं कार्यमिति वासुदेवहरिहरौ सकृदिति गङ्गावरः । अथ कन्यादानम् । तत्रायं क्रमः । दाता वरदक्षिणतः स्वदक्षिणदेशस्थपत्नीसहित उदङ्मुख उपविश्य बद्धशिखः शुचिराचम्य कुशपाणिः प्राणानायम्य देशकालावनुकीर्त्य मम समस्तपितृणां निरतिशयानन्दब्रह्मलोकावास्यादिकन्यादानकल्पोक्तफलावाप्तये अनेन वरेणास्यां कन्यायामुत्पादयिष्यमाणसंतत्या द्वादशावरान् द्वादशापरान् पुरुषांश्च पवित्रीकर्तुमात्मनश्च श्रीलक्ष्मीनारद्व्यग्रप्रीतये ब्राह्मविवाहविधिना कन्यादानमहं करिष्ये, इति कुशाक्षतयुतजलेन संकल्प्य सपत्नीकः कन्यां कनकसंपन्नां कनकाभरणैर्युताम् । दास्यामि त्रिणवे तुभ्यं ब्रह्मलोकजिगीषया । विश्वम्भरः सर्व-

भूताः साक्षिण्यः सर्वदेवताः । इमां कन्यां प्रदास्यामि पितॄणां तारणाय च इति मन्त्रौ पठित्वा स्वदक्षि-
णस्थभार्यादत्तपूर्वकल्पितजलधारां कन्यादक्षिणहस्तगृहीतवरदक्षिणकरे क्षिपेत् । अमुकगोत्रोऽमुकोऽहं
मम समस्तेत्यादि प्रीतये इत्यन्तं पूर्ववदुच्चार्यामुकामुकप्रवरोपेतायामुकगोत्रायामुकप्रपौत्रायामुकपौत्राया-
मुकपुत्रायामुकस्मै श्रीधररूपिणे वरायामुकप्रवरोपेताममुकगोत्राममुकप्रपौत्रीममुकपौत्रीममुकस्य मम
पुत्रीममुकनाम्नीं कन्यां श्रीरूपिणीं प्रजापतिदेवत्यां प्रजोत्पादनार्थं तुभ्यं संप्रददे इति वरहस्ते सकुशा-
क्षतजलं क्षिपेत् । प्रजापतिः प्रीयतामिति मनसा स्मरेत् । न मम वाच्यमिति प्रयोगरत्ने नेत्यपरे ।
वरः ॐ स्वस्तीत्युक्त्वा द्यौस्त्वेति प्रतिग्रहं करोति । ततो दाता गौरीं कन्याभिमां विप्र यथाशक्ति
विभूषिताम् । गोत्राय शर्मणे तुभ्यं दत्तां विप्र समाश्रय । कन्ये ममाग्रतो भूयाः कन्ये मे देवि
पार्श्वयोः । कन्ये मे पृष्ठतो भूयास्त्वहानान्मोक्षमाप्नुयाम् । मम वंशकुले जाता पालिता वत्सराष्टकम् ।
तुभ्यं विप्र मया दत्ता पुत्रपौत्रप्रवर्धिनी । न्यूनवयस्कायां पालितावर्षसप्तकमित्याहूहः कार्यः । धर्मे चार्थे
च कामे च नातिचरितव्या त्वयेयम् । नातिचरामीति वरः । दाता देशकालौ स्मृत्वा कृतस्य कन्या-
दानस्य प्रतिष्ठासिद्धयर्थमिमां दक्षिणां तुभ्यमहं संप्रददे इति सजलं यथाशक्ति सुवर्णं दानदक्षिणा-
त्वेन वरहस्ते दत्त्वा न ममेति वदेत् । ॐ स्वस्तीति वरः । ततो दाता जलभाजनभोजनभाजनगोम-
हिष्यश्वगजदासदासीभूवाहनालंकारसदि यथाविभवं संकल्पपूर्वकं वराय दद्यात् । अत्र कोऽदादिति
कामस्तुतिपाठ इति हरिहरगङ्गाधरौ । वरो वधूं गृहीत्वा निष्क्रामति यदैधिमनसेति । असौस्थाने
वधूनामादेशः । निष्क्रमणप्रभृति कश्चनपुरुषो दक्षिणस्कन्धे वारिपूर्णं कलशं गृहीत्वाऽग्नेरुत्तरतो दक्षि-
णतो वा वाग्यतस्तिष्ठेत् । ततः परस्परं समीक्षेथामित्याह । अन्योन्यं समीक्षणम् अवोरचक्षुरिति
वरकर्तृके समीक्षणे मन्त्रपाठः । दम्पत्योरग्नेः प्रदक्षिणकरणम् । अत्र वा वासःपरिधानादिकर्म ।
ततः पश्चादग्नेस्तेजनीं कटं वा दक्षिणपादेन प्रवृत्त्योपविशति वरः । वरदक्षिणतो वध्वा उपवेशनम् ।
ततो ब्रह्मोपवेशनादि चरुवर्ज्यमाज्यभागान्ते विशेषः पवित्रच्छेदनकुशादिवरान्तानामासादनम् ।
उपकल्पनीयानि शूर्पं शमीपलाशमिश्रा लाजाः दृषत् लोहितमानडुहं चर्म कुमार्या भ्राता आचार्याय
वरद्रव्यम् । आज्यभागान्ते आज्येनैव भूः स्वाहा भुवः स्वाहा स्वः स्वाहा ॥ त्वन्नो० । स त्वन्नो० ।
अयाश्चाग्ने० । येते शतं० । उदुत्तमम्० । एतत्सर्वप्रायश्चित्तं हुत्वा राष्ट्रमृद्धोमः तत्र नान्वारम्भः ।
ऋतापाडृतधामाग्निर्गन्धर्वः स न इदं ब्रह्मक्षत्रं पातु तस्मै स्वाहा वाद् इदमृतासाहे । ऋतवान्नेऽग्नये
गन्धर्वाय न मम ॥ १ ॥ ऋतापाडृतधामाग्निर्गन्धर्वस्तस्यौषधयोऽप्सरसो मुदोनाम ताभ्यः स्वाहा ।
इदमोषधिभ्योऽप्सरोभ्यो मुद्ध्यो न मम ॥ २ ॥ सः० हितो विश्वसामा सूर्यो गन्धर्वः स न इदं ब्रह्म-
क्षत्रं पातु तस्मै स्वाहा वाद् । इदं सः० हिताय विश्वसाम्ने सूर्याय गन्धर्वाय न मम ॥ ३ ॥ सः० हितो
विश्वसामा सूर्यो गन्धर्वस्तस्य मरीचयोऽप्सरस आयुवो नाम ताभ्यः स्वाहा । इदं मरीचिभ्योऽप्सरोभ्य
आयुभ्यो न मम ॥ ४ ॥ सुषुम्णः सूर्यरश्मिश्चन्द्रमा गन्धर्वः स न इदं ब्रह्म क्षत्रं पातु तस्मै स्वाहा
वाद् । इदं सुषुम्णाय सूर्यरश्मये चन्द्रमसे गन्धर्वाय न० ॥ ५ ॥ सुषुम्णः सूर्यरश्मिश्चन्द्रमा गन्धर्व-
स्तस्य नक्षत्राण्यप्सरसो भेकुरयो नाम ताभ्यः स्वाहा । इदं नक्षत्रेभ्योऽप्सरोभ्यो भेकुरिभ्यो न मम
॥ ६ ॥ इषिरोविश्वव्यचा वातो गन्धर्वः स न इदं ब्रह्मक्षत्रं पातु तस्मै स्वाहा वाद् । इदमिषिराय
विश्वव्यचसे वाताय गन्धर्वाय न मम ॥ ७ ॥ इषिरो विश्वव्यचा वातो गन्धर्वस्तस्यापो अप्सरस
ऊर्जो नाम ताभ्यः स्वाहा । इदमन्द्भ्योऽप्सरोभ्य ऊर्गभ्यो न० ॥ ८ ॥ भुज्युः सुपर्णो यज्ञो गन्धर्वः स न
इदं ब्रह्मक्षत्रं पातु तस्मै स्वाहा वाद् । इदं भुज्यवे सुपर्णाय यज्ञाय गन्धर्वाय न मम ॥ ९ ॥ भुज्युः
सुपर्णो यज्ञो गन्धर्वस्तस्य दक्षिणाप्सरसस्तावा नाम ताभ्यः स्वाहा । इदं दक्षिणाभ्योऽप्सरोभ्य-
स्तावाभ्यो न मम ॥ १० ॥ प्रजापतिर्विश्वकर्मा मनोगन्धर्वः स न इदं ब्रह्मक्षत्रं पातु तस्मै स्वाहा

वाद् । इदं प्रजापतये विश्वकर्मणे मनसे गन्धर्वा० ॥११॥ प्रजापतिर्विश्वकर्मा मनोगन्धर्वस्तस्य ऋक्सामान्यप्सरस एष्ट्योनाम ताभ्यः स्वाहा इदमृक्सामभ्योऽप्सरोभ्य एष्टिभ्यो न मम ॥ १२ ॥ इति राष्ट्रमृद्धोमः । अथ जयाहोमः । चित्तं च स्वाहा इदं चित्ताय न मम । नममेति सर्वत्र वाच्यम् । चित्तिश्च स्वाहा । इदं चित्त्यै० । आकूतं च स्वाहा । इदमाकूताय । आकूतिश्च स्वाहा । इदमाकूत्यै० । विज्ञातं च स्वाहा । इदं विज्ञाताय० । विज्ञातिश्च स्वा० । इदं विज्ञात्यै० । मनश्च स्वाहा इदं मनसे । शक्रीश्च स्वाहा इदं शक्रीभ्यः । दर्शश्च स्वाहा इदं दर्शाय० । पौर्णमासं च स्वाहा इदं पौर्णमासाय० । बृहच्च स्वाहा इदं बृहते० । रथन्तरं च स्वाहा इदं रथन्तराय न मम । प्रजापतिर्जयानिन्द्रायवृष्णे प्रायच्छदुग्रः पृतनाजयेषु । तस्मै विशः समनमन्त सर्वाः स उग्रः सइहव्यो बभूव स्वाहा इदं प्रजापतये० । ॐ कारस्तुसर्वत्र योज्यः । इति जयाहोमः । अथाभ्यातानहोमः । अग्निर्भूतानामधिपतिः समावत्वस्मिन्ब्रह्मण्यस्मिन्क्षत्रेऽस्यामाशिष्यस्यां पुरोधायामस्मिन्कर्मण्यस्यां देवहूत्यां स्वाहा इदमग्नये भूतानामधिपतये न मम ॥ १ ॥ इन्द्रो ज्येष्ठानामधिपतिः समा० त्यां स्वाहा इदमिन्द्राय ज्येष्ठानामधिपतये० ॥ २ ॥ वक्ष्यमाणेषु सर्वमन्त्रेषु समावत्वित्यादि मन्त्रशेषस्यानुषङ्गः । यमः पृथिव्या अधिपतिः स० हूत्याः स्वाहा । इदं यमाय पृथिव्या अधिपतये० ॥ ३ ॥ अत्रोदकालम्भ इति वासुदेवः । वायुरन्तरिक्षस्याधिपतिः स० इदं वायवेऽन्तरिक्षस्याधिपतये० ॥ ४ ॥ सूर्यो दिवोऽधिपतिः स० इदं सूर्याय दिवोऽधिपतये० ॥ ५ ॥ चन्द्रमा नक्षत्राणामधिपतिः स० इदं चन्द्रमसे नक्षत्राणामधिपतये० ॥ ६ ॥ बृहस्पतिर्ब्रह्मणोऽधिपतिः स० । इदं बृहस्पतये ब्रह्मणोऽधिपतये० ॥ ७ ॥ मित्रः सत्यानामधिपतिः स० इदं मित्राय सत्यानामधिपतये० ॥ ८ ॥ वरुणोऽपामधिपतिः स० इदं वरुणायापामधिपतये० ॥ ९ ॥ समुद्रः स्रोत्यानामधिपतिः स० इदं समुद्राय स्रोत्यानामधिपतये० ॥ १० ॥ अन्नः साम्राज्यानामधिपतिः तन्मावत्वस्मिन्ब्रह्मण्य० इदमन्नाय साम्राज्यानामधिपतये० ॥ ११ ॥ सोम ओषधीनामधिपतिः स० इदं सोमायौषधीनामधिपतये० ॥ १२ ॥ सविता प्रसवानामधिपतिः स० इदं सवित्रे प्रसवानामधिपतये० ॥ १३ ॥ रुद्रः पशूनामधिपतिः स० इदं रुद्राय पशूनामधिपतये० ॥ १४ ॥ उदकस्पर्शनम् । त्वष्टा रूपाणामधिपतिः स० इदं त्वष्ट्रे रूपाणामधिपतये० ॥ १५ ॥ विष्णुः पर्वतानामधिपतिः स० इदं विष्णवे पर्वतानामधिपतये० ॥ १६ ॥ मरुतो गणानामधिपतयस्ते मावन्त्वस्मिन्ब्रह्मण्यस्मिन्नित्यादि इदं मरुद्भ्यो गणानामधिपतिभ्यो० ॥ १७ ॥ पितरः पितामहाः परेवरे ततास्ततामहाः इह मावन्त्वस्मिन्ब्रह्मणीत्यादि ! इदं पितृभ्यः पितामहेभ्यः परेभ्योऽवरेभ्यस्ततेभ्यस्ततामहेभ्यश्च० ॥ १८ ॥ उदकोपस्पर्शः । इत्यभ्यातानहोमः ॥ ॥ अग्निरैतु प्रथमो देवतानां० रोदात्स्वाहा इदमग्नये ॥ १ ॥ इमामग्निस्त्रायतां० इदमग्नये० ॥ २ ॥ स्वस्तिनो अग्ने० त्र्यं स्वाहा । इदमग्नये० ॥ ३ ॥ सुगन्धुपन्था० कृणोतु स्वाहा । इदं वैवस्वताय० ॥ ४ ॥ परंमृत्यो अनु० वीरान्स्वाहा । इदं मृत्यवे० । उदकोपस्पर्शः । संखवप्राशनान्ते वा अयं होमः । ततः कुमार्या भ्राता शमीपलाशमिश्रौल्लाजानञ्जलिनाञ्जलावपति तान्कुमारी त्रिःकृत्वो जुहोति । अर्यमणमिति प्रथमां इदमग्नये न ममेति वरस्य त्यागः । इयं नार्युपब्रूते इति द्वितीयाम् इदमग्नये० । इमौल्लाजानावपामीति तृतीयाम् इदमग्नये० । कन्यैव मन्त्रत्रयं पठति । ततो वरो गुह्यामि ते सौभगत्वायेत्याद्यारभ्य शरदः शतमित्यन्तेन मन्त्रेण कन्याया अङ्गुष्ठसहितं दक्षिणं हस्तं गृह्णाति । अथैनामश्मानमारोहयति दक्षिणपादेनोत्तरतः स्थापितमारोहेमश्मानमिति मन्त्रेण । वरस्य मन्त्रपाठः । ततो वरः—सरस्वतीप्रेदमवेतीमां गाथां पठति । अथ वधूवरौ अग्नेः प्रदक्षिणं परिक्रामतस्तुभ्यमग्ने पर्यवहन्निति वरपठितमन्त्रेण । ततो लाजावपनादि परिक्रमणान्तं पुनर्वारद्वयं कुर्यात् । ततस्तृतीयपरिक्रमणान्ते शूर्पकोणेन सर्वलाजानामञ्जलौ प्रक्षेपः । ततः कुमारी तान् जुहोति भगाय स्वाहेति इदं भगाय न ममेति वरः । अत्राचारात्तूष्णीं चतुर्थं परिक्रमं

कुरुत इति रेणुदीक्षितादयः । ततो वर आज्येन प्रजापतये स्वाहेति इदं प्रजापतये । अथैनामुदीचीं सप्तपदानि प्रकामयति । तत्र वरः सप्तपदानि प्रक्रमस्वेति ब्रूयात् । एकमिषे विष्णुस्त्वानयतु इति मन्त्रं पठित्वा प्रथमम् । द्वे ऊर्जे विष्णु० द्वितीयम् । त्रीणि रायस्पोषाय वि० तृतीयम् । चत्वारि मायो-भवाय वि० चतुर्थम् । पञ्चपशुभ्यो वि० पञ्चमम् । षट्पशुभ्यो वि० षष्ठम् । सखे सप्तपदा भव सा मामनु-व्रताभवेति सप्तमम् । ततो वरः पूर्वधृतादुदकुम्भादुदकमादायापः शिवेति मन्त्रेण वधूमूर्द्धन्यभिषिञ्चति । ततो वरः सूर्यमुदीक्षस्वेति वधूं प्रेरयति । सा च तच्चक्षुरित्यादिशृणुयाम शरदः शतमित्यन्तेन मन्त्रेण सूर्यमुदीक्षते । ततो वरो वध्वा दक्षिणस्कन्धोपरि हस्तं नीत्वा मम व्रते इति मन्त्रेण तस्या हृदयमालभते । ततो वरो वधूमभिमन्त्रयते सुमङ्गलीरिति । अत्राचारात्स्त्रियः सिन्दूरदानादि कुर्वन्ति । ततो वरस्ता-मुत्थाप्य प्राच्यामुदीच्यां वा परिवृते रोहितानडुहे उपवेशयतीह गाव इति । ततो वर आगत्य पश्चा-दग्नेरुपविश्याग्रये स्विष्टकृते स्वाहेति जुहोति । इदमग्रये स्विष्टकृते० । संस्त्रवप्राशनं, मार्जनं, पवित्रप्रति-पत्तिः, प्रणीताविमोकः, ब्रह्मणे दक्षिणादानम् । ततः स्वकीयायाचार्याय गां ददाति ब्राह्मणश्चेत् । ततोऽस्तमिते वरो ध्रुवं दर्शयति ध्रुवमसीति मन्त्रेण । सा च तूष्णीं ध्रुवं पश्यति । सा यदि ध्रुवं न पश्येत् तदा पश्यामीत्येव ब्रूयात् । ततो दम्पत्योरक्षारादिनियमाः । इति विवाहे पदार्थक्रमः ॥ ॥ अथ देवकोत्था-पनं मण्डपोद्वासनविधिः तत्र कालः—समे च दिवसे कुर्याद्देवकोत्थापनं बुधः । षष्ठं च विषमं नेष्टं मुक्त्वा पञ्चमसप्तमौ । समेषु षष्ठं विषमेषु पञ्चमसप्तमातिरिक्तं दिनं नात्रेष्टमित्यर्थः । संकल्पपूर्वकं सर्वा देवताः प्रत्येकं पूजयित्वोत्तिष्ठ ब्रह्मणस्पते इति विसर्जयेत् । मण्डपोद्वासनं यथाकुलाचारं कृत्वा द्विजाशिपो मन्त्रोक्ता गृहीयात् । अथ वध्वाः प्रथमगृहप्रवेशः—वधूप्रवेशः प्रथमे तृतीये शुभप्रदः पञ्चमकेऽथ बाहि । द्वितीयके वाऽथ चतुर्थके वा षष्ठे वियोगामयदुःखदः स्यात् । लङ्घः—स्वभवनपुरप्रवेशे देशानां विप्रवे तथोद्वाहे । नववध्वा गृहगमने प्रतिशुक्रविचारणा नास्ति । नित्ययाने गृहे जीर्णे प्राशनान्तेषु सप्तसु । वधूप्रवेशमाङ्गल्ये न मौढ्यं गुरुशुक्रयोः । ज्योतिःप्रकाशे—वामे शुके नवोढायाः सुखहानिश्च दक्षिणे । धनं धान्यं च पृष्ठस्थे सर्वनाशः पुरःस्थिते । नवोढायास्तु वैधव्यं यदुक्तं संमुखे भृगौ । तदेव विवुधैर्ज्ञेयं केवलं तद्विरागमे । पूर्वतोऽभ्युदिते शुके प्रयायादक्षिणापरे । पश्चादभ्युदिते चैव यायात्पूर्वापरे दिशौ । तथा भाद्रपदमासमारभ्य पूर्वादमुख्यदिक्षु प्रतिदिशं मासत्रयं कपाटं ज्ञेयम् । चैत्रमारभ्य पूर्वाद्यष्टदिक्षु मुख्यदिशि मासद्वयं विदिक्ष्वेकमासं क्रमेण कण्टकं जानीयात् । इदं द्वयं ग्रामान्तरे नववधूगमने वर्ज्यम् । नियतकालेऽपि कदाचिन्निषेधमाह गर्गः । व्यतीपाते च संक्रान्तौ ग्रहणे वैधृतावपि । श्राद्धं विना शुभं नैव प्राप्तकालेऽपि मानवः । तथा अमासंक्रान्तिविष्टयादौ प्राप्त-कालेऽपि नाचरेदिति । विवाहात्प्रथमे पौषे आषाढे चाधिमासके । भर्तृगृहे वसेन्न स्त्री चैत्रे तातगृहे तथा । इति वधूगृहगमनविधिः । अथ गर्गमते पदार्थक्रमे विशेषः—अग्निस्थापनादि ब्राह्मणतर्पणान्तं विवाहकर्म । प्रथममाचार्यकर्तृकमग्निस्थापनम् । ततो मधुपर्कादि । अर्चयेति वरः । विष्टरौ विष्टरौ विष्टरावित्यन्यः । प्रतिगृहेतामिति दाता । प्रतिगृह्णामीति वरः । एवमग्रे सर्वत्र पाद्यादौ ज्ञेयम् । एकस्मिन्विष्टरे आसनम् । तदैव तेनैव मन्त्रेण पादयोरथस्तान्निधानं द्वितीयविष्टरस्य । प्राणसंमर्शने नास्त्वित्यध्याहारः सर्वत्र । गोरालम्भान्ते लीढशान्तिवाचनं पुण्याहवाचनस्थाने । ततो मधुपर्कार्चन-समापनम् । ततः सदक्षिणं कन्यादानम् । ततः कौतुकागारं प्रविशति । युवतीनां मङ्गलाचारयुक्ता-नां प्रतिकूलभावेन प्रविशति । अन्यत्राभक्षपातकेभ्यः । तत आचार्यो वासः परिधापयति जराङ्गच्छेति । उत्तरीयं च । ततः समञ्जनम् । अध्येषणमाचार्यस्य । कङ्कणबन्धनं परस्परम् । दक्षिणहस्तेन पाणिं गृहीत्वा निष्क्रामति यदैषीति । कन्यानामग्रहणे आचार्यः । परस्परं समीक्षणम् । रुद्रकुम्भं स्कन्धे कृत्वाऽवस्थेयम् । ततः प्रदक्षिणमग्निं परीत्य पश्चादग्नेस्तेजन्यां कटे दक्षिणपादं दत्त्वोपवेशनम् । ब्रह्मो-

पवेशनादिसर्वप्रायश्चित्तान्ते विशेषः । आसादने चरोरभावः । शूर्पे शमीपलाशमिश्रा लाजाः । द्रुपदुपले च । आनडुहम् । भ्राता । वरश्च । पर्युक्षणान्ते आधारादि सर्वप्रायश्चित्तान्तम् । राष्ट्रभृदादीनामिच्छया होमः । राष्ट्रभृद्धोमे ऋताषा० स न इदं० इति प्रथमः । तस्यौषधय इति द्वितीयः । एवमग्रेऽपि । ततो जयाहोमः । तत्र चित्ताय स्वाहेति चतुर्थ्यन्तेन प्रयोग इति श्रीअनन्तोदाक्षायणयज्ञे स्वाहाकारः सर्वत्र साकांक्षत्वादिति सूत्रे । नेति गर्गः । ततोऽभ्यातानहोमः । ततोऽभिगैत्वि-
त्याहुतिचतुष्टयम् । परं मृत्यविति चात्र । ततः कुमार्या हस्तयोरुपस्तरणम् भ्रातुः । माता कुमारीहस्त-
लेपनं ददाति । लाजानामावपनमञ्जलौ । प्रत्यभिधारणम् । सव्यसंहतेन दक्षिणेन होमः । इदमर्यम्णे
इति प्रथमस्य त्यागः । द्वितीयतृतीययोरग्रये । अर्यमणमिति त्रयाणां मन्त्राणां पाठो वरस्य । पाणि-
ग्रहणम् । अश्मानमारोहस्वेति प्रैषपूर्वकमारोहणम् । परिक्रमणम् । एवं वारद्वयं लाजादि परिक्रमणा-
न्तम् । भगाय स्वाहेत्यनेन विप्राहं वारत्रयं होमः । तूष्णीं परिक्रमणम् । प्रजापतये होमः । सप्तपदानि ।
अभिषेकः । ततस्तिष्ठभिश्च प्रैषपूर्वकं सूर्यावेक्षणम् । हृदयालम्भः । अभिमन्त्रणम् । शकटे चर्मा-
स्तीर्णे वरः कन्यामुपवेशयति । स्विष्टकृद्धोमः । संस्त्रवभक्षः । परंमृत्यवित्यत्र वा होमः । मार्जनम् ।
पवित्रप्रतिपत्तिः । ब्रह्मणे दक्षिणादानम् । आचार्याय गोदानम् । अस्तिमिते ध्रुवं दर्शयति प्रैषपूर्वकं
ध्रुवमसीति वध्वाः पाठः । बर्हिहोमः प्रणीताविमोकः । कर्मापवर्गे समिदाधानम् उत्सर्जनम् ब्रह्मणः
उपयमनकुशानामग्नौ प्रक्षेपः । ब्राह्मणभोजनम् । इति गर्गमते विशेषः । अथ पुनर्विवाहः । कृते
विवाहे पञ्चाङ्गशुद्धिराहित्यादिदोषश्चेत् ज्ञातः तदा ज्योतिःशास्त्रोक्तकालविशेषे पुनर्विवाहः कार्यः ।
तदाह नृसिंहः श्रीधरीये—पुनर्विवाहं वक्ष्यामि दम्पत्योः शुभवृद्धिदम् । लग्नेन्दुलग्नयोर्दोषे ग्रहतारा-
दिसंभवे । अन्येष्वशुभकालेषु दुष्टयोगादिसंभवे । विवाहे चापि दम्पत्योराशौचादिसमुद्भवे ।
तस्य दोषस्य शान्त्यर्थं पुनर्वैवाह्यमिष्यते । अयनं चोत्तरं श्रेष्ठं वर्द्धयेत्तु विशेषतः । आषाढमार्गशीर्षौ
द्वौ वज्र्यौ शेषाः शुभावहाः । विवाहोक्तर्क्षतिथ्यन्ता राशिवारादिवर्गजाः । करणा योगसंज्ञा
वै ग्रहगोचरयोगकाः । तस्मिन्विवाहसमये शुभदाश्च तथैव हि । पूर्वास्ते पूर्वरात्रे च विवाहः
शुभदो भवेत् । अथ द्वितीयादिविवाहविधिः । तत्राधिवेदनीया आह याज्ञवल्क्यः—सुरापी
व्याधिता धूर्ता वन्ध्याऽर्थन्यप्रियंवदा । स्त्रीप्रसूश्चाधिवेत्तव्या पुरुषद्वेषिणी तथा । अधिवि-
न्नातु भर्तव्या महदेनोऽन्यथा भवेत् । अधिवेत्तव्या तदुपरिस्थ्यन्तरं कर्तव्यमित्यर्थः । आपस्तम्बः—
धर्मप्रजासंपन्ने दारे नान्यां कुर्वीतेति । अधिवेदने प्रतीक्षाकालं मनुराह—वन्ध्याऽष्टमेऽधिवेत्तव्या
दशमे तु मृतप्रजा । एकादशे स्त्रीजननी सद्यस्त्वप्रियवादिनी । रत्यर्थे तु विवाहान्तरे विशेषः ।
एकामुत्क्रम्य कामार्यमन्यां लब्धुं य इच्छति । समर्थस्तोषयित्वाऽर्थैः पूर्वोढामपरां वहेत् । याज्ञव-
ल्क्यस्तु—आज्ञासंपादिनीं दक्षां वीरसूं प्रियवादिनीम् । त्यजन्दाप्यस्तृतीयांशमद्रव्यो भरणं स्त्रियाः ।
सधनो धनतृतीयांशमधनोऽशनाच्छादनात्मकं भरणं दाप्य इत्यर्थः । या त्वेतावताऽपरितुष्टा गृहान्नि-
र्गच्छेतां प्रत्याह मनुः—अधिविन्ना तु या नारी निर्गच्छेद्रोषिता गृहात् । सा सद्यः संनिरोद्धव्या
त्याज्या वा कुलसंनिधाविति । बहुभार्यो ज्येष्ठयैव सह धर्मं सपत्नीकसाध्यं कुर्यादिति । हेमाद्रौ
कात्यायनः । अग्निशिष्टादिशुश्रूषां बहुभार्याः सवर्णया । कारयेत्तद्बहुत्वं चेज्ज्येष्ठया गर्हिता न चेदिति ।
शिष्टशुश्रूषा आतिथ्यादिपूजा । सा च पत्नीसंपाद्यधर्ममात्रोपलक्षणार्था । गर्हिता धर्मायोग्यत्वापाद-
कपातित्यादिदोषवती न चेदित्यर्थः । तादृशी चेन्न तया । किंत्वेनेवंविधया कनिष्ठयाऽपि कारयेत् ।
याज्ञवल्क्यः—सत्यामन्यां सवर्णायां धर्मकार्यं न कारयेत् । सवर्णासु विधौ धर्मे ज्येष्ठया न विनेतरा ।
अन्यामसवर्णाम् । इदं चाधाने सहाधिकृतानेकभार्याविषयम् । अनधिकृतायास्तु प्रसक्त्यभाव एव ।
तत्रापि केवलक्रत्वर्थमाज्यावेक्षणादि यजमानौदुम्बरीसमानवदेकयैव सवर्णया ज्येष्ठया कारयेत् ।

पत्नीसंनहनादि तु कर्तृसंस्कारकं सहाधिकृताभिः सवर्णाभिरित्यादि मीमांसामांसलमनसां सुज्ञानम् । द्वितीयादिविवाहेऽग्निनियममाह होमाय कात्यायनः—सदारोऽन्यान्पुनर्दारानुद्धोदुं कारणान्तरात् । यदीच्छेदग्निमान्कुर्वन्क होमोऽस्य विधीयते । स्वाम्रावेव भवेद्धोमो लौकिके न कदाचनेति । अयं च नियमः संभवे । ग्रामान्तरादावसंभवे तु लौकिकाग्नौ । अत्र द्वितीयादिविवाहे जीवत्पितृकोऽपि स्वयमेव नान्दीश्राद्धं कुर्यात् । नान्दीश्राद्धं पिता कुर्यादाद्ये पाणिग्रहे पुनः । अत ऊर्ध्वं प्रकुर्वीत स्वयमेव तु नान्दिकमिति स्मृतेः । तत्र पितृवर्गं विहाय मातृमातामहवर्गयोः कुर्यात् । मातरि जीवत्यां मातामहवर्गस्यैव । तस्मिन्नपि जीवति द्वारलोपाद्वृद्धिश्राद्धलोप एव । सोऽपि साम्निकश्चेभ्यः पिता दद्यात्तेभ्यः स्वयमपि दद्यात् ‘येभ्य एव पिता दद्यात्तेभ्यो दद्यात्स्वयं सुतः’ इति वचनात् । अन्ये तु असाग्निकोऽपि पितृदेवताभ्यो दद्यान्नतु लोपः ‘वृद्धौ तीर्थे च संन्यस्ते ताते च पतिते सति । येभ्य एव पिता दद्यात्तेभ्यो दद्यात्स्वयं सुतः’ इति भैत्रायणीयपरिशिष्टादित्याहुः । द्वितीयादिविवाहे कालविशेषः संग्रहे ‘प्रमदामृतिवासरादितः पुनरुद्धाहविधिर्वरस्य च । विप्रमे परिवत्सरे शुभो युगले चापि मृतिप्रदो भवेत्’ । जीवन्त्यां पूर्वपत्न्यां द्वितीयादिविवाहे नायं काल-नियमः ॥ ॥ अथ तृतीयमानुषीविवाहस्य निषिद्धत्वात्तस्मिन्कर्तव्येऽर्कविवाहविधिः । तृतीयादिनिषेधमाह काश्यपः—तृतीयां मानुषीं नैव चतुर्थीं यः समुद्रहेतु । पुत्रपौत्रादिसंपन्नः कुटुम्बी साग्निको वरः । उद्धहेद्रतिसिद्धयर्थं तृतीयां न कदाचन । मोहादज्ञानतो वाऽपि यदि गच्छेत्तु मानुषीम् । नश्यत्येव न संदेहो गर्गस्य वचनं यथा । अन्यत्रापि ‘तृतीयां यदि चोद्धाहेत्तर्हि सा विधवा भवेत्’ । संग्रहे । ‘तृतीयां यदि चोद्धाहेत्तर्हि सा विधवा भवेत् । चतुर्थीदिविवाहार्थं तृतीयां समुद्रहेतु । आदित्यदिवसे वाऽपि हस्तक्षेपे वा शनैश्चरे । शुभे दिने वा पूर्वाह्णे कुर्यादर्कविवाहकम्’ । देशादि ब्रह्मपुराणे दर्शितम् ‘ग्रामात्प्राच्यामुदीच्यां वा सपुष्पफलसंयुतम् । परीक्ष्यार्कं ततोऽधस्तात्स्थण्डिलादि यथाविधि’ व्यासः । स्नात्वाऽलङ्कृतवासास्तु रक्तगन्धादिभूषितम् । सपुष्पफलशाखैकमर्कगुल्मं समाश्रयेत् । सलक्षणेन संयुक्तमर्कं संस्थाप्य यत्नतः । अर्ककन्याप्रदानार्थमाचार्यं कल्पयेत्पुरा । अर्कसंनिधिमागत्य तत्र स्वस्त्यादि वाचयेत् । नान्दीश्राद्धे हिरण्येन अष्टवर्गान्प्रपूजयेत् । पूजयेन्मधुपर्केण वरं विप्रस्य हस्ततः । यज्ञोपवीतं वस्त्रं च हस्तकर्णादिभूषणम् । उष्णीषगन्धमाल्यादि वरायास्मै प्रदापयेत् । स्वशाखोक्तप्रकारेण मधुपर्कं समाचरेत् । ब्रह्मपुराणे—यथाविधीत्यस्यानन्तरं कृत्वाऽर्कं पुरतस्तिष्ठन्प्रार्थयेत् द्विजोत्तमः । त्रिलोकवासिन् सप्ताश्रु छायाया सहितो रवे । तृतीयोद्धाहजं दोषं निवारय सुखं कुरु । तत्राध्यारोप्य देवेशं छायाया सहितं रविम् । वस्त्रैर्माल्यैस्तथा गन्धैस्तन्मन्त्रेणैव पूजयेत् । तन्मन्त्रेणाकृष्णेनेत्यादिना । अन्यत्रापि श्वेतवस्त्रेण संवेश्य तथा कार्पासतन्तुभिः । गन्धपुष्पैः समभ्यर्च्योप्यविलङ्घ्यैरभिषिच्य च । गुडौदनं तु नैवेद्यं ताम्बूलं च समर्पयेत् । अर्कं प्रदक्षिणं कुर्वन् जपेन्मन्त्रमिमं बुधः । मम प्रीतिकरा येयं मया सृष्टा पुरातनी । अर्कजा ब्रह्मणा सृष्टा अस्माकं परिरक्षतु । पुनः प्रदक्षिणां कुर्यान्मन्त्रेणानेन मन्त्रवित् । नमस्ते मङ्गले देवि नमः सवितुरात्मजे । त्राहि मां कृपया देवि पत्नीत्वं मे इहागता । अर्कं त्वं ब्रह्मणा सृष्टः सर्वप्राणिहिताय च । वृक्षाणामादिभूतत्वं देवानां प्रीतिवर्द्धनः । तृतीयोद्धाहजं पापं मृत्युं चाशु विनाशय । ततश्च कन्यावरणं त्रिपुरुषं कुलमुचरेत् । आदित्यः सविता सूर्यः पुत्री पौत्री च नविका । गोत्रं काश्यप इत्युक्तं लोके लौकिकमाचरेत् । समुहूर्तेऽर्कं निरीक्षेत स्वस्तिसूक्तमुदीरयन् । आशीर्भिः सहितः कुर्यादाचार्यप्रमुखैर्द्विजैः । अथाचार्यं समाहूय विधिना तन्मुखाच्च ताम् । प्रतिगृह्य ततो होमं गृह्योक्तविधिनाऽऽचरेत् । आचार्यस्य दानमन्त्रमाह व्यासः—अर्ककन्यामिमां विप्र यथाशक्ति विभूषिताम् । गोत्राय शर्मणे तुभ्यं दत्तां विप्र समाश्रयेति । अजल्यक्षतकर्माणि

कृत्वा कङ्कणपूर्वकम् । यावत्पञ्चावृतं सूत्रं तावदर्कं प्रदर्शयेत् । स्वशाखोक्तेन मन्त्रेण गायत्र्या वाऽथवा जपेत् । पञ्चीकृत्य पुनः सूत्रं स्कन्धे बध्नाति मन्त्रतः । बृहत्सामेति मन्त्रेण सूत्ररक्षां प्रकल्पयेत् । अर्कस्य पुरतः पश्चादक्षिणोत्तरतस्तथा । कुम्भांश्च निक्षिपेत्पश्चादाग्नेयादिचतुष्टये । सवस्त्रं प्रतिकुम्भं च त्रिः सूत्रेणैव वेष्टयेत् । हरिद्रागन्धसंयुक्तं पूरयेच्छीतलं जलम् । प्रतिकुम्भं महाविष्णुं संपूज्य परमेश्वरम् । पाद्याध्यादिनिवेद्यान्तं कुर्यान्नाग्नैव मन्त्रवित् । अत्र होमप्रकारः शौनकेन प्रदर्शितः तृतीये स्त्रीविवाहे तु संप्राप्ते पुरुषस्य तु । अर्कविवाहं वक्ष्यामि शौनकोऽहं विधानतः । अर्कसंनिधि-
मागत्य तत्र स्वस्त्यादि वाचयेत् । नान्दीश्चाद्धं प्रकुर्वीत स्थण्डिलं च प्रकल्पयेत् । अर्कमभ्यर्च्य सौर्या च गन्धपुष्पाक्षतादिभिः । सौर्या सूर्यदेवतया आकृष्णेनेत्यादिक्रचा । स्वयं चालंकृतस्तद्वद-
स्त्रमाल्यादिभिः शुभैः । अर्कस्योत्तरदेशे तु समन्वारब्ध एतया । एतया कन्यया । उल्लेखनादिकं कुर्या-
दाधारान्तमतः परम् । आज्याहुतिं च जुहुयात्सङ्गोभिरनयैकया । यस्मै त्वाकामकामायेत्येतयर्चा ततः
परम् । व्यस्ताभिश्च समस्ताभिस्ततश्च स्विष्टकृद्भवेत् । परिषेचनपर्यन्तमयाश्चेत्यादिकं क्रमात् ।
प्रार्थनामन्त्रादिविशेषमाह व्यासः—पुनः प्रदक्षिणं कृत्वा मन्त्रमेतमुदीरयेत् । मया कृतमिदं कर्म
स्थावरेषु जरायुणा । अर्कापत्यानि नो देहि तत्सर्वं क्षन्तुमर्हसि । इत्युक्त्वा शान्तिसूक्तानि जप्त्वा
तं विसृजेत्पुनः । गोयुग्मं दक्षिणां दद्यादाचार्याय च भक्तितः । इतरेभ्योऽपि विप्रेभ्यो दक्षिणां चाभि-
शक्तितः । तत्सर्वं गुरवे दद्यादन्ते पुण्याहमाचरेत् । अत्र पञ्चमदिने कर्तव्यमुक्तं ब्रह्मपुराणे—चतुर्थे
दिवसेऽतीते पूर्ववत्तां प्रपूज्य च । विसृज्य होममग्निं च विधिना मानुषीं पराम् । उद्धेदन्यथा नैव
पुत्रपौत्रादिवृद्धिमान् । न पशून् च मित्राणि मङ्गलं नैव गच्छति । एवमेव द्विजश्रेष्ठ विधिना
सम्यगुद्धेत् । धनधान्यसमृद्धिश्च इच्छाशक्तिः परत्र चेति ॥ ॥ अत्रैवं संक्षेपतः प्रयोगः ॥ उक्ते आ-
दित्यवारादौ उक्ते देशे यथोक्तार्कसमीपे गत्वाऽऽचम्य देशकालौ संकीर्त्य मम तृतीयमानुषीविवाहजदो-
षाभावार्थमर्कविवाहं करिष्ये इति संकल्प्य—आचार्यवरणस्वस्तिवाचनाद्युक्तक्रमेण कुर्यात् । अत्र होमे
विशेषः—देशादि संकीर्त्यार्कविवाहाङ्गभूतं होमं करिष्ये ततोऽग्निस्थापनाद्याधारान्तं कृत्वा आज्येन
षडाहुतीर्जुहुयात् । संगीभिराङ्गिरसो नक्षमाणो भग इवेदर्यमणं निनाय । जनेमित्रानदम्पती अनक्तिवृह-
स्पतेवाजयाशूरिवाजौ स्वाहा । इदं बृहस्पतये नमम । यस्मै त्वाकामकामाय वयंसम्राड्यजामहे । तमस्मभ्यं
कामं दत्वाऽथेदं त्वं धृतं पिव स्वाहा । इदमग्नये नमम । भूः स्वाहा भुवः स्वाहा स्वः स्वाहा भूर्भुवः
स्वः स्वाहा । त्यागा उक्ताः । ततः स्विष्टकृन्नवाहुस्त्यादिशेषं समापयेत् ततः प्रदक्षिणप्रार्थनादिकर्मशे-
षसमापनम् । इत्यर्कविवाहः ॥ ॥ अथैकक्रियानिर्णयः तत्र । वृद्धमनुः—एकमातृजयोरेकवत्सरे पुरुष-
स्त्रियोः । न समानक्रियां कुर्यान्मातृभेदे विधीयते । अत एकस्य पुंसो विवाहद्वयमेकवत्सरे निषिद्धं
मातृभेदाभावात् । नारदः—पुत्रोद्वाहात्परं पुत्रीविवाहो न ऋतुत्रये । न तयोर्व्रतमुद्वाहान्मण्डनादपि
मुण्डनम् । वराहः—विवाहस्त्वेकजातानां षण्मासाभ्यन्तरे यदि । असंशयं त्रिभिर्वर्षैस्तत्रैका विधवा भवे-
त् । वसिष्ठः—न पुंविवाहोर्ध्वमृतुत्रयेऽपि विवाहकार्यं दुहितुः प्रकुर्यात् । न मण्डनाच्चापि हि मुण्डनं
च गोत्रैकतायां यदि नाद्वभेदः । एकोदरभ्रातृविवाहकृत्यं स्वसुर्न पाणिग्रहणं विधेयम् । षण्मासमध्ये
मुनयः समूचुर्न मुण्डनं मण्डनतोऽपि कार्यम् । एतदपवादोऽप्यत्रैव—ऋतुत्रयस्य मध्ये चेदन्यादस्य
प्रवेशनम् । तदा हेकोदरस्यापि विवाहस्तु प्रशस्यते । सारावल्याम्—फाल्गुने चैत्रमासे तु पुत्रोद्वाहो-
पनायने । भेदादद्वस्य कुर्वीत नर्तुत्रयविलम्बनम् । संहिताप्रदीपे—ऊर्ध्वं विवाहात्तनयस्य नैव कार्यो
विवाहो दुहितुः समार्द्धम् । अप्राप्य कन्यां श्वशुरालयं च वधूं प्रवेश्यात्स्वगृहं नचादौ । वसिष्ठः—
द्विशोभनं त्वेकगृहेऽपि नेष्टं शुभं तु पश्चान्नवभिर्दिनैस्तु । आवश्यकं शोभनमुत्सवो वा द्वारेऽथ वा-
ऽऽचार्यविभेदतो वा । एकोदरप्रसूतानां नाग्निकार्यत्रयं भवेत् । भिन्नोदरप्रसूतानां नेति शातातपोऽत्र-

वीत् । ज्योतिर्निबन्धे कात्यायनः—कुले ऋतुत्रयादर्वाङ्मण्डनान्न तु मुण्डनम् । प्रवेशान्निर्गमो नेष्टो न कुर्यान्मङ्गलत्रयम् । कुर्वन्ति मुनयः केचिदन्यस्मिन्वत्सरे लघु । लघु वा गुरु वा कार्यं प्राप्तं नैमित्तिकं तु यत् । पुत्रोद्वाहः प्रवेशाख्यः कन्योद्वाहस्तु निर्गमः । मुण्डनं चौलमित्युक्तं व्रतोद्वाहौ तु मङ्गलम् । चौलं मुण्डनमेवोक्तं वर्जयेन्मण्डनात्परम् । मौञ्जी चोभयतः कार्या यतो मौञ्जी न मुण्डनम् । अभिन्ने वत्सरेऽपि स्यात्तदहस्तं न भेदयेत् । अभेदे तु विनाशः स्यान्न कुर्यादेकमण्डपे । संकटे तु कपर्दिकारिकासु—उद्वाह्य पुत्रीं न पिता विदध्यात्पुत्र्यन्तरस्योद्वाहनं कदाऽपि । यावच्चतुर्थं दिनमत्रपूर्वं समाप्य चान्योद्वाहनं विदध्यात् । काश्यपः—मौञ्जीबन्धस्तथोद्वाहः षण्मासाभ्यन्तरेऽपि वा । पुत्र्युद्वाहं न कुर्वीत विभक्तानां न दोषकृत् । गार्ग्यः—भ्रातृयुगे स्वसृयुगे भ्रातृस्वसृयुगे तथा । न कुर्यान्मङ्गलं किञ्चिदेकस्मिन्मण्डपेऽहनि । ज्योतिर्विवरणे—एकोदरयोर्द्वयोरेकदिनोद्वाहने भवेन्नाशः । नद्यन्तरे त्वेकदिनं केऽप्याहुः संकटे च शुभम् । ऊर्ध्वं विवाहाच्छुभदो नरस्य नारीविवाहो न ऋतुत्रये स्यात् । नारीविवाहात्तदहेऽपि शस्तं नरस्य पाणिग्रहमाहुरार्याः । भिन्नमातृजयोस्तु एकवासरे विवाहमाह मेधातिथिः—पृथङ्मातृजयोः कार्यो विवाहस्त्वेकवासरे । एकस्मिन्मण्डपे कार्यः पृथग्वेदिकयोस्तथा । पुष्पपट्टिकयोः कार्यं दर्शनं न शिरस्थयोः । भगिनीभ्यामुभाभ्यां च यावत्सप्तपदी भवेत् । यमलयोस्तु विशेषः गार्ग्यः—एकस्मिन्वासरे प्राप्ते कुर्याद्यमलजातयोः । क्षौरं चैव विवाहं च मौञ्जीबन्धनमेव च । तथा भट्टकारिकायाम्—एकस्मिन्वत्सरे चैव वासरे मण्डपे तथा । कर्तव्यं मङ्गलं स्वस्रोभ्रात्रोर्यमलजातयोः इति । अथ कन्यागृहे भोजननिषेधः मदनरत्ने भविष्ये—अप्रजायां तु कन्यायां न भुञ्जीत कदाचन । दौहित्रस्य मुखं दृष्ट्वा किमर्थमनुशोचति । अपराकं आदित्यपुराणे—विष्णुं जामातरं मन्ये तस्य कोपं न कारयेत् । अप्रजायां तु कन्यायां नाश्नीयात्तस्य वै गृहे । यदि भुञ्जीत मोहाद्वा पूयाशी नरकं व्रजेत् इति ॥ ॥ अथ नान्दीश्राद्धानन्तरं धर्माः निर्णयदीपे गार्ग्यः—नान्दीश्राद्धे कृते पश्चाद्यावन्मातृविसर्जनम् । दर्शश्राद्धं क्षयश्राद्धं स्नानं शीतोदकेन च । अपसव्यं स्वधाकारं नित्यश्राद्धं तथैव च । ब्रह्मयज्ञं चाध्ययनं नदीसीमातिलङ्घनम् । उपवासव्रतं चैव श्राद्धभोजनमेव च । नैव कुर्युः सपिण्डाश्च मण्डपोद्वासनावधि । ज्योतिषे—स्नानं सचैलं तिलमिश्रकर्म प्रेतानुयानं कलशप्रदानम् । अपूर्वतीर्थामरदर्शनं च विवर्जयेन्मङ्गलतोऽवदमेकम् । पितृणामुद्देशेन कलशदानमित्यर्थः । मासषट्कं विवाहादौ व्रतप्रारम्भणं न च । जीर्णभाण्डादि न त्याज्यं गृहसंमार्जनं तथा । ऊर्ध्वं विवाहात्पुत्रस्य तथाच व्रतबन्धनात् । आत्मनो मुण्डनं नैव वर्षं वर्षार्द्धमेव च । अभ्यङ्गे सूतके चैव विवाहे पुत्रजन्मनि । माङ्गल्येषु च सर्वेषु न धार्यं गोपिचन्दनम् । बृहस्पतिः—तीर्थे विवाहे यात्रायां संग्रामे देशविप्लवे । नगरग्रामदाहे च स्पृष्टास्पृष्टिर्न दुष्यति । योगियाज्ञवल्क्यः—न स्नायादुत्सवेऽतीते मङ्गलं विनिवर्त्य च । अनुव्रज्य सुहृद्वन्धूनाचर्यित्वेष्टदेवताम् । ज्योतिर्निबन्धे—उद्वाहात्प्रथमे शुचौ यदि वसेद्भर्तुर्गृहे कन्यका हन्यात्तज्जननीं क्षये निजतनुं ज्येष्ठे पतिज्येष्ठकम् । पौषे च श्वशुरं पतिं च मलिने चैत्रे स्वपित्रालये तिष्ठन्ती पितरं निहन्ति न भयं तेषामभावे भवेत् । निबन्धे—विवाहात्प्रथमे पौषे आषाढे चाधिमासके । न सा भर्तृगृहे तिष्ठेच्चैत्रे पितृगृहे तथा । हेमाद्रौ स्मृत्यन्तरे—विवाहव्रतचूडासु वर्षमर्द्धं तदर्द्धकम् । पिण्डदानं मृदास्नानं न कुर्यात्तिलतर्पणम् । स्मृतौ—महालये गयाश्राद्धे मातापित्रोः क्षयेऽहनि । कृतोद्वाहोऽपि कुर्वीत पिण्डनिर्वपणं सुतः । इति विवाहप्रयोगः समाप्तः ॥ ८ ॥

(विश्व०)—‘ अथैना.....कामयति ’ कन्यायाः दक्षिणपादेन । आचार्यापेक्षया अन्तरङ्गत्वाद्वा इत्यर्थः । प्रतिपदं क्रममण्मन्त्रानाह ‘ एकमिषे.....नुषजति ’ सूत्रम् । साकाङ्क्षत्वाद्विष्णुस्त्वानयत्वित्यस्य सर्वत्रानुषङ्गः, वरस्य मन्त्रपाठः । निष्क्रमणप्रभृत्युदकुम्भस्कन्धे कृत्वा दक्षिणतोऽग्नेर्वा-

ग्यतः स्थितो भवति । पित्रा प्रत्तामादाय गृहीत्वा निष्कामतीत्येतत्कालमारभ्याग्नेर्दक्षिणतः कश्चित्तिष्ठति ' उत्तरत एकेषामतो विकल्पः । तत एनां मूर्द्धन्यभिषिञ्चति आपोहिष्ठेति चतसृभिरित्यन्तं सूत्रम् । आचार्य इति शेषः । ' अथैनां सूर्यमुदीक्षयति तच्चक्षुरिति ' । सूर्यमुदीक्षस्वेति प्रैष आचार्यस्य । तच्चक्षुरिति मन्त्रेण वधू सूर्यमुदीक्षते । अथास्यै दक्षिणां समित्यारभ्य प्रजापतिष्ट्वा नियुनक्तु मह्यमित्यन्तं सूत्रम् । अस्याः दक्षिणांसस्योपरि बाहुं नीत्वा मम व्रत इति मन्त्रेण वर इति शेषः । तां दृढपुरुष उन्मथ्येत्यारभ्य पूषानिषीदन्त्वित्यन्तं सूत्रम् । चतुरिकायामीशान्यामनु गुप्ते आस्तीर्णे आनडुहे रोहिते चर्मणि वरो वा भ्राता वा यो बलवान् स कन्यामुपवेशयतीह गाव इति मन्त्रेणेत्यर्थः । ततः स्वस्थाने उपविश्यान्वारब्ध आचार्यः अग्नये स्विष्टकृते स्वाहेति जुहोति । इदमग्नये स्विष्टकृत इति त्यागः । संस्त्रवप्राशनं मार्जनं पवित्रप्रतिपत्तिः । ग्रामवचनं च कुर्युः । ग्रामवचनं वृद्धस्त्रीवाक्यं विवाहे प्रमाणं तस्मात्तदर्थं कुर्युरित्यर्थः । अस्मिन्नर्थे श्रुतिः प्रमाणम् । विवाहश्मशानयोर्ग्रामं प्राविशतादिति वचनात् हेतोरित्यर्थः । उपसंहरति निगमनवाक्येन तस्मात्तयोर्ग्रामः प्रमाणमिति श्रुतेः । ' आचार्याय वरं ददाति ' दीयमानवरसंप्रदानप्रतिपत्त्यर्थम् । आचार्यपदमुपलक्षणं वा । तेन ब्रह्मणे पूर्णपात्रदानं वधूवस्त्रं सूर्यापाठकेभ्यः । वरशब्दार्थं विवाहे सूत्रकृदाह ' गौर्ब्राह्मणस्य वरो ग्रामो राजन्यस्याश्वो वैश्यस्याधिरथः शतं दुहितृमते ' ब्राह्मणश्चेद्द्वरः तदा गौः, क्षत्रियश्चेद्द्वारः, वैश्यश्चेदश्वः, पुत्ररहितश्चेत्कन्यापिता तदा तस्मै रथाधिकं गवां शतं दत्त्वा विवाहं कुर्यात् । अस्तमिते ध्रुवं दर्शयति, ध्रुवमीक्षरवेति प्रैष आचार्यस्य । वधूर्ध्रुवमीक्षते । बर्हिर्होमादिब्राह्मणभोजनान्तम् । ' त्रिरात्रमक्षारालवणाशिनौ स्यातामधःशयीयाता संवत्सरं न मिथुनमुपेयातां द्वादशरात्रं षड्रात्रं त्रिरात्रमन्ततः ' क्षारं गुडादि । सूत्राणि निगदव्याख्यातानि ॥ इति अष्टमी कण्डिका ॥ ८ ॥ * ॥

उपयमनप्रभृत्यौपासनस्य परिचरणम् ॥ १ ॥ अस्तमितानुदितयोर्दध्ना तण्डुलैरक्षतैर्वा ॥ २ ॥ अग्नये स्वाहा प्रजापतये स्वाहेति सायम् ॥ ३ ॥ सूर्याय स्वाहा प्रजापतये स्वाहेति प्रातः ॥ ४ ॥ पुमांसां सौ मित्रावरुणौ पुमांसावश्विनावुभौ पुमानिन्द्रश्च सूर्यश्च पुमांसां वर्ततां मयि पुनः स्वाहेति पूर्वा गर्भकामा ॥ ५ ॥ * ॥ ९ ॥ * ॥

(कर्कः)—'उपय.....दितयोः' उपयमनकुशादानादि औपासनस्य परिचरणं, व्याख्यास्यत इति सूत्रशेषः । होमेऽपि सति परिचरणग्रहणादितिकर्तव्यता न भवति । अस्तमितानुदितयोरित्यस्तमिते चानुदिते च तत्कर्म कर्तव्यं, तच्च सर्वदा न सकृत्क्रिया येनैवमाह ततोऽस्तमितेऽस्तमितेऽग्निं परिचर्य दव्योपघातः सक्तून् सपेभ्यो बलिः हरेदिति बलिहरणविधिपरे वाक्ये परिचरणस्य नित्यत्वं ज्ञापयति । हस्तेनैवात्र होमः इतिकर्तव्यताव्युदासात् । व्युदासः कथमिति चेत् उपयमनप्रभृत्युक्तत्वात् । दध्ना तण्डुलैरक्षतैर्वा होमः । अग्नये स्वाहा प्रजापतये स्वाहेति सायं जुहोति । सूर्याय स्वाहा प्रजापतये स्वाहेति प्रातः जुहोति । पुमांसां सौ मित्रावरुणौ इति पूर्वामाहुतिं जुहोति । गर्भकामेति स्त्रीप्रत्ययनिर्देशात्कुर्येव जुहोति पूर्वाहुतिविकारश्चायम् । अत्रैव च स्त्री, उत्तराहुतौ तु यजमान एव ॥ ९ ॥ * ॥

(जयरामः)—उपयमनप्रभृति उपयमनान्कुशानादायेत्यारभ्य औपासनाग्नेः परिचरणं व्याख्यास्यत इति सूत्रशेषः । होमेऽपि च सत्युपयमनप्रभृतिग्रहणादितरेतिकर्तव्यताव्युदासः । अत एव हस्तेनैव होमः । अस्तमितानुदितयोरित्यस्तमिते च अनुदिते च तत्कर्म कर्तव्यम् । तच्च सर्वदा, नतु सकृत्क्रिया । येन ततोऽस्तमितेऽस्तमितेऽग्निं परिचर्य दव्योपघातः सक्तून्सपेभ्यो बलिः हरेदिति

बलिहरणविधिपरं वाक्ये परिचरणस्य नित्यत्वं ज्ञापयति । दध्नेति पूर्वपूर्वालाभे उत्तरोत्तरद्रव्येण होमः कर्तव्यः । अग्नये स्वाहेत्याहुतिद्वयं सायं जुहोति । सूर्यायेत्यादि तु प्रातः । तत्र मेधातिथिर्गायत्री अनुष्टुभौ लिङ्गोक्ता होमे० पुमांसावितिमन्त्रेण स्वयंपठितेन पूर्वामाहुतिमाग्नेयसौर्यस्थाने । गर्भकामेति स्त्रीप्रत्ययनिर्देशात्पत्न्येव जुहोति । अयं च पूर्वाहुतिविकारः । अत्रैव च स्त्री । उत्तराहुतौ तु यजमान एव मुख्यत्वात् । मुख्यत्वं च स्मृत्यर्थसारे—संध्याकर्मावसाने तु स्वयं होमो विधीयते । स्वयं होमे फलं यत्स्यान्न तदन्येन लभ्यते । होमे यत्फलमुद्दिष्टं जुह्वतः स्वयमेव तु । हूयमाने तदन्येन फलमर्द्धं प्रपद्यते । स्वयं होमाशक्तौ तु—यजमानः प्रधानं स्यात्पत्नी पुत्रश्च कन्यका । ऋत्विक् शिष्यो गुरुभ्राता भागिनेयः सुतापतिः । एतैरेव हुतं यत्तु तद्भुतं स्वयमेव हि । पत्नी कन्या च जुहुयाद्विना पर्युक्षणक्रियामिति । ततः सायं समास्वेति प्रातर्विभ्राडित्यनुवाकेनोत्थायोपस्थानं परिचरणोपदेशात् । पुमांसावित्यस्यार्थः सुगमः । तत्र मेधातिथिरनुष्टुप् लिङ्गोक्ता होमे ॥ ९ ॥

(हरिहरः)—उपयमः परिचरणम् । अत्रौपासनस्यावसथ्यस्याग्नेः परिचरणमुपासनं व्याख्यास्यते कथमुपयमनप्रभृति उपयमनकुशादानमारभ्य । कोऽर्थः । उपयमनकुशानादाय समिधोऽभ्याधाय पर्युक्ष्य जुहुयादिति यावत् । तस्य कालनियममाह ‘अस्तमितानुदितयोः’ अस्तमितश्च अनुदितश्च अस्तमितानुदितौ तयोस्तथासूर्ययोः सूर्यस्यास्तमयानुदिताभ्यामुपलक्षितयोः कालयोरित्यर्थः । तत्रास्तमितलक्षणं छन्दोगपरिशिष्टे ‘यावत्सम्यङ्न भाव्यन्ते नभस्यृक्षाणि सर्वतः । न च लोहितिमापैति तावत्सायं तु हूयते ’ । अनुदितस्य द्वैविध्यम्—अनुदितः समयाध्युषितश्च । तत्रानुदितस्पर्ष्टतारकोपलक्षितः ततः परमुदयात्प्राक् समयाध्युषितः । तथा च मनुः—उदितेऽनुदिते चैव समयाध्युषिते तथा । सर्वथा वर्तते यज्ञ इत्यर्था वैदिकी श्रुतिः । इति संपूर्णादित्यमण्डलदर्शनोपलक्षित उदितः । तत्र वाजसनेयिनां नियमेनानुदिते होमः । सूर्यो ह वा अग्निहोत्रमित्यारभ्य तस्मादुदितहोमिनां विच्छिन्नमग्निहोत्रं मन्यामह इत्यन्तेन श्रुतिसमाम्नायेन उदितहोमनिन्दापूर्वकमनुदितहोमस्य समर्थितत्वात् । छन्दोगानामुदितानुदितयोर्विकल्पः उदितेऽनुदिते वेति गोभिलवचनात् । आश्वलायनानां पुनरुदितहोमनियमः, तथाच तैत्तिरीयब्राह्मणम्—प्रातःप्रातरनृतं ते वदन्ति पुरोदयात् जुह्वति येऽग्निहोत्रम् दिवाकीर्त्यमदिवाकीर्तयन्तः सूर्योज्योतिर्न तदाज्योतिरेषामिति । अनुदिते होमे निन्दार्थवादपुरःसरं तस्मादुदिते होतव्यमिति उदिते होमविधानात् । होमद्रव्यनियममाह ‘दध्ना तण्डुलैरक्षतैर्वा’ जुहुयात् दध्ना गव्येन तण्डुलैर्ब्रीहिमयैः अक्षतैः सत्वकैर्यवैर्वा विकल्पेन एतेषामन्यतमेनेत्यर्थः ‘अग्नये.....स्वाहेति प्रातः’ तत्र सायमग्नये स्वाहेति पूर्वाहुतिं प्रजापतये स्वाहेत्युत्तरां जुहुयात् । सर्वत्र प्रजापतियाग उपांशु स्वाहाकारः श्राव्यस्त्यागश्च । आधारे तु स्वाहान्तोऽपि मानसः । तथा सूर्याय स्वाहेति पूर्वा प्रजापतये स्वाहेत्युत्तरां, प्रातस्त्यागास्तु प्रयोगे वक्ष्यन्ते । तेच यजमानकृत्याः कुतः ? प्रधानत्वात् । प्रधानः स्वामी फलयोगादिति कात्यायनवचनात् । प्रधानं हि द्रव्यस्वत्वपरित्यागः । ततश्च प्रवसता यजमानेन यथाकालं यथादैवं शुचिना आचान्तेन प्राङ्मुखोपविष्टेन सर्वकर्मसु कर्तव्याः । तत्र सायमादिप्रातरन्तमेकं कर्म प्रचक्षते इतिवचनात् सायंहोमद्रव्येणैव प्रातर्होमः कर्तव्यः । तथा येन होत्रा सायं हुतं तेनैव प्रातर्होतव्यम् । येनारम्भस्तेनैव समाप्तिरिति न्यायाच्च । तथा दधितण्डुलयवानामलाभे श्यामाकनीवारवेणुयवकन्दमूलफलजलसप्तानां पूर्वपूर्वालाभे परं परं नित्यहोमाय ग्राह्यम् । कन्दम् सूरणादि, फलमाम्रादि । अस्यैव कर्मणः कामसंयोगमाह ‘पुमांसासौ.....’ ‘गर्भकामा’ पुमांसासौ मित्रावरुणावित्यादिना मन्त्रेण गर्भकामा पत्नी पूर्वामाहुतिं जुहुयात् । अत्र पूर्वा गर्भकामेत्यस्य कोऽर्थः ? किं नित्ययोर्द्वयोराहुत्योः प्रथमा पूर्वशब्देन विवक्षिता, उत ताभ्यां पूर्वा पूर्वं होतव्या अन्यैव । किंतावत्प्राप्तम् ? अन्यैवेति, मन्त्रान्तरेण देवतान्तरहोमवि-

धानात्, मन्त्रस्य देवतायाश्च गुणत्वेन कर्मभेदकत्वात् । किञ्च द्वयोः प्रथमायाः पूर्वत्वे विवक्षिते नित्या-
ग्रेयस्य सौर्यस्य च होमस्य बाधः प्रसज्येत । अत्रोच्यते, सत्यं मन्त्रदेवतयोः कर्मभेदकत्वं, पूर्वा गर्भ-
कामेतीदं काम्यं कर्म प्रकृतं तु नित्यं, काम्यं नित्यस्य बाधकं, पुरुषार्थसमासक्तं काम्यं नित्यस्य
बाधकमिति न्यायात् तस्मादग्नये स्वाहा सूर्याय स्वाहेति नित्ये आहुती बाधित्वा पुमांशसौ मित्रावरु-
णावित्यादिमन्त्रविहिता पत्नीकर्तृका कर्मान्तररूपा हि काम्या आहुतिः प्रवर्तते । यथा गोदोहनेन
पशुकामस्य प्रणयेदित्यत्र काम्यं गोदोहनप्रणयनं नित्यं चमसं बाधित्वैव प्रवर्तते । अत्र कथं बाध्यबाध-
कभावः? उच्यते—नित्यं तावदफलमकरणे प्रत्यवायजनकं, काम्यं तु फलवत् । तत्र फलवद्बलवत्, अफलं
दुर्बलं बाधते । अत्र यदि केचित् प्रत्यवतिष्ठेरन्—अधानानुविधानानन्तरं सायंप्रातर्होमानुविधानं कर्त-
व्यम्, आचार्येण केन हेतुनाऽत्र कृतम् ? को दोष इति चेत् परप्रकरणान्नातं कथं पडव्या भवन्तीत्या-
रभ्य तामुदुह्येत्यन्तं विवाहप्रकरणं, यतः तत्र समाधीयते—सूत्रकारस्य शैलीयम्, विवाहात्प्राक् आवस-
थ्याधानकथनं यथा नैतच्छङ्कनीयम् विवाहाग्निरेवास्यध्याग्निरिति पक्षश्चाचार्यस्याभिमतस्तेनात्र
होमानुविधानं कृतमिति । विवाहाग्नेरौपासनत्वं कुतोऽवगतमिति चेत्—वैवाहिकेऽग्नौ कुर्वीत स्मार्तं कर्म
यथाविधि । पञ्चयज्ञविधानं च पक्तिं चान्वाहिकीं द्विज इतिमनुवचनात् । कर्म स्मार्तं विवाहाग्नौ
कुर्वीत प्रत्यहं गृही । दायकालादृते वाऽपि श्रौतं वैतानिकाग्निषु इति याज्ञवल्क्यवचनात्, कृतविवा-
हस्य सभार्यस्यावसथ्याधानाधिकारः, आश्वलायनगोभिलादिगृह्यकारवचनाच्च, तस्माद्बहुसंमतत्वाद्वि-
वाहसमनन्तरमेव होमविधानाच्चाचार्यस्य विवाहहोमसाधनाग्निरेवौपासनः संमत इति । तत्रोच्यते—
आश्वलायनगृह्यमतं मन्वादिवचनं तु यथागृह्यमाहितौपासनाग्निपरं स्वस्वशाखाधर्मप्रतिपादनपरं वाज-
सनेयिनां पञ्चदशशाखाश्रयिणां माध्यंदिनकाण्वप्रभृतीनां च । पारस्कराचार्यस्य तु आवसथ्याधान-
प्रयोगं विवाहप्रयोगात्पृथगनुविदधतो नैष पक्षः संमत इति गम्यते । यदि विवाहाग्निरेवौपासनाग्नि-
रिति संमतः स्यात्तदाऽऽवसथ्याधानं दारकाल इत्यादि न पृथक्प्रयोगमनुविदध्यात्, विवाहहोमेनैव
आवसथ्याग्नौ सिद्धे पृथक्प्रयोगारम्भस्य वैयर्थ्यात् । तस्मादन्यस्थानपाठो न दोषः । इदं च औपासनप-
रिचरणं सर्वदा न सकृत्, यतः ‘ततोऽस्तमितेऽस्तमितेऽग्निं परिचर्य दर्व्योपघातः सक्तून् सर्पेभ्यो बलिः
हरेत्’ इति बलिहरणविधिपरे वाक्ये परिचरणस्य नित्यत्वं ज्ञापयति । छिन्नं लूनं च पिष्टं च सात्राय्यं
मृन्मयं तथा । लोकसिद्धं गृहीतं चेन्मन्त्रा जप्याः कठाशयात् । छिन्नादि लोकसिद्धं चेदाद्रीयेत
क्रतुं प्रति । तत्तन्मन्त्रजपं प्राह भारद्वाजः कृताकृतम् । छिन्ने चावहने लूने पिष्टे दुग्धे च मृन्मये ।
खाते च लौकिके प्राप्ते जपो नास्त्येव वाजिनाम् । अत्र च न मन्त्रान्ते स्वाहाकारहोमौ किन्तु
आदावेव । नचोङ्कारः प्रतिमन्त्रं किन्तु आद्य एव । यदाह स्वाहाकुर्यान्मन्त्रान्ते नचैव जुहुयाद्धविः ।
स्वाहाकारेण हुत्वाऽग्नौ पश्चान्मन्त्रं समापयेत् । सामगानामयम् । नौकुर्याद्धोममन्त्राणां पृथगादिषु ।
कुत्रचित् । अन्येषां चाविकृष्टानां कालेनाचमनादिना । अविकृष्टानामनन्तरितानां कालेन आचम-
नादिना वा ॥ ॥ अथ प्रयोगः । आवसथ्याधानोत्तरकालं तद्विषय एव सायंप्रातर्होमनिमित्तं
मानृपूजापूर्वकमाभ्युदयिकं श्राद्धं कृत्वा संध्यावन्दनानन्तरमग्निसमीपं गत्वा पश्चादग्नेः प्राङ्मुख
उपविश्य उपयमनकुशान् समिधस्तिस्रः मणिकवारि दध्यादीनामन्यतमं होमद्रव्यं अग्नेरुत्तरतः प्राच
आसाद्य उपयमनकुशानादाय तिष्ठन् समिधोऽभ्याधाय पर्युक्ष्य द्वादशपर्वपूरकेण दधितण्डुलयवानामे-
कतमेन द्रव्येण हस्तेनैव स्वङ्गारिणि स्वर्चिषि वह्नौ मध्यप्रदेशे देवतां ध्यायन् जुहुयात्, अग्नये स्वाहा
इदमग्नये, तदुत्तरतः मनसा प्रजापतये स्वाहा, इदं प्रजापतये इति सायम् । तथैव सूर्याय स्वाहा
इदं सूर्याय प्रजापतये स्वाहा इति (त्यागमिति) प्रातः । पत्नीचेद्गर्भकामा भवति तदा
पुमांशसौ मित्रावरुणौ पुमांशसावश्विनावुभौ पुमानिन्द्रश्च सूर्यश्च पुमांशं संवर्ततां मयि पुनः स्वा-

हेति पूर्वामाहुतिं पत्नी जुहोति, उत्तरां यजमानः । इदं मित्रावरुणाभ्यामश्विभ्यामिन्द्राय सूर्याय च इति नित्यहोमविधिः ॥

(गदाधरः)—आवसथ्येऽग्नौ होममाह ‘उपय.....चरणम्’ उपयमनकुशादानादि औपा-
सनस्यावसथ्यस्याग्नेः परिचरणं, व्याख्यास्यत इति सूत्रशेषः । प्रभृतिग्रहणेन उपयमनान् कुशानादाय
समिधोऽभ्याधाय पर्युक्ष्य जुहुयादेतावलभ्यते । होमश्चात्रोपदिष्टः होमेऽपि च सति परिचरणग्रहणा-
दितिकर्तव्यता न भवति । हस्तेनैवात्र होमः इतिकर्तव्यताव्युदासात् । कथमितिकर्तव्यताव्युदास इति
चेत्—उपयमनप्रभृतीत्युक्तत्वात् । पर्युक्षणं च मणिकोदकेन । होमकालनियममाह ‘अस्तमितानुदितयोः’
अस्तमितश्चानुदितश्चास्तमितानुदितौ तयोः तत्कर्म कर्तव्यमिति शेषः । आवसथ्याधानानन्तरमस्तमिते च
सूर्ये अनुदिते च सर्वदा होमः कार्यः न सकृत्, येनैवं सूत्रकार आह ‘ततोऽस्तमितेऽस्तमितेऽग्निं परिचर्य
दव्योपघातं सक्तून् संपेभ्यो वलिं हरेत्’ इति वलिहरणविधिपरे वाक्ये होमस्य नित्यत्वं ज्ञापयति ।
अस्तमितलक्षणं कात्यायनेनोक्तम्—‘यावत्सम्यङ् न भाव्यन्ते नभस्यूक्षाणि सर्वतः । लोहितत्वं च
नोपैति तावत्सायं तु हूयते’ । अनुदितस्तु द्विविधः अनुदितः समयाध्युषितश्च । तथाच मनुः—उदि-
तेऽनुदिते चैव समयाध्युषिते तथेति । तत्रानुदितः स्पष्टतारकोपलक्षितः, ततः परमुदयात्प्राक्
समयाध्युषितः, संपूर्णादित्यमण्डलदर्शनोपलक्षित उदितः । तत्रास्माकं सूत्रेऽनुदित एव परिचरणमु-
क्तम् । मनुवचने उदितग्रहणं शाखान्तरगृह्याभिप्रायेण । मुख्यकाले यदा होमो न भवति तदा
गौणकालेऽपि कार्यः । तथा च मण्डनः—मुख्यकाले यदावश्यं कर्म कर्तुं न शक्यते । गौणकालेऽपि
कर्तव्यं गौणोऽप्यत्रेदृशो भवेत् । गौणकालपरिमाणमपि तेनैवोक्तम्—आसायमाहुतेः काला-
त्कालोऽस्ति प्रातराहुतेः । प्रातराहुतिकालात्प्राक् कालः स्यात्सायमाहुतेरिति । मुख्यकालातिक्रमे
प्रायश्चित्तपूर्वकं गौणकालेऽनुष्ठानं गौणकालातिक्रमे तु लोप एव प्रायश्चित्तद्वयमात्रम् । एकमवि-
ज्ञातम्, संध्योपासनहानौ च नित्यस्नानं विलोप्य च । होमं च नैत्यकं शुद्धयेत् सावित्र्यष्ट-
सहस्रकृदिति प्रजापत्युक्तं द्वितीयम् । होमे कर्तारः स्वयं स्वस्यासंभवे पत्न्यादयः । प्रयोगरत्ने
स्मृतौ—पत्नी कुमारी पुत्रो वा शिष्यो वाऽपि यथाक्रमम् । पूर्वपूर्वस्य चाभावे विद्व्यादुत्तरोत्तरः ।
स्मृत्यर्थसारेऽपि—यजमानः प्रधानं स्यात्पत्नी पुत्रश्च कन्यका । ऋत्विक् शिष्यो गुरुभ्राता
भागिनेयः सुतापतिः । एतैरेव हुतं यच्च तद्धुतं स्वयमेव तु । पत्नी कन्या च जुहुयाद्विना पर्युक्षणक्रिया-
मिति । अत्र वचनात्पत्न्यादीनां मन्त्रपाठेऽधिकारः, केवलं पर्युक्षणेऽनधिकारः । अग्निहोत्रे तु—नवा
कन्या न युवती नाल्पविद्यो न बालिशः । होमे स्यादग्निहोत्रस्य नातो नासंस्कृतस्तथा’ इति वचना-
त्पत्न्यादीनामनधिकारः । त्यागे विशेषः—संनिधौ यजमानः स्यादुद्देशत्यागकारकः । असंनिधौ तु
पत्नी स्यादुद्देशत्यागकारिका । असंनिधौ तु पत्न्याः स्यादध्वर्युस्तदनुज्ञया । उन्मादे प्रसवे चर्तौ कुर्वी-
तानुज्ञया विना । मण्डनः—त्यागं तु सर्वथा कुर्यात्तत्राप्यन्यतरस्तयोः । उभावप्यसमर्थौ चेन्नियुक्तः
कश्चन त्यजेत् । ‘दध्ना तण्डुलैरक्षतैर्वा’ गव्येन दध्ना वा ब्रीहितण्डुलैर्वा अक्षतैर्यवैर्वा जुहुयादि-
त्यर्थः । तेषामभावे शाखान्तरगृह्यपरिशिष्टोक्तानि द्रव्याणि ग्राह्याणि । तत्र प्रयोगरत्ने—पयो दधि
सर्पिर्ववागूरोदनं तण्डुलाः सोमस्तैलमापो ब्रीहयो यवास्तिला इति होम्यानि, तण्डुला नीवारश्या-
माकयावनालानां, ब्रीहिशालियवगोधूमप्रियङ्गवः स्वरूपेणापि होम्याः, तिलाः स्वरूपेणैव । शतं
चतुःशष्टिर्वाऽऽहुतिर्ब्रीहितुल्यानां तदर्द्धं तिलानां तदर्द्धं सर्पिस्तैलयोः । तैलं च तिलजर्तिलातसीकुसु-
म्भानाम् । येन प्रथमां देवतां जुहुयात्तेनैव द्वितीयां जुहुयाद्येन च सायं जुहुयात्तेनैव प्रातरिति ।
अत्र तेनैव प्रातरिति प्रतिनिधिवर्जम् । बृहस्पतिस्त्वाहुतिपरिमाणमाह—प्रस्थधान्यं चतुःषष्टेराहुतेः
परिकीर्तितम् । तिलानां च तदर्द्धं तु तण्डुला ब्रीहिभिः समाः । प्रस्थश्च प्रसृतिद्वितयं मानं प्रस्थं

मानचतुष्टयमिति । बौधायनस्तु—ब्रीहीणां यवानां वा शतमाहुतिरिष्यते । अगस्त्यः—द्रवद्रव्यस्य मानं स्याद्वारा गोकर्णदीर्घिका । सिद्धान्तशेखरे—अन्नं ग्राससमं प्रोक्तं लाजा मुष्टिमिता मता इति । दधिपक्षे तण्डुलपक्षे च शेषप्राशनम् अक्षतपक्षे त्वभावः, अनदनीयत्वादिति भर्तृयज्ञः । ‘अग्नये...प्रातः’ तत्र सायंकाले अग्नये स्वाहेति पूर्वामाहुतिं जुहोति । प्रजापतये स्वाहेत्युत्तरां च जुहोति । प्रातःकाले सूर्याय स्वाहेत्यनेन मन्त्रेण पूर्वामाहुतिं हुत्वा प्रजापतये स्वाहेत्युत्तरां च जुहुयात् । ‘पुमांश्च...र्भकामा’ यदि गर्भकामा पत्नी भवति तदा सायंप्रातः पूर्वामाहुतिं पत्न्येव पुमांश्चौ मित्रावरुणावित्यनेन मन्त्रेण जुहोति उत्तरामाहुतिं तु यजमान एव जुहोति । सर्वत्र होमे प्रतिमन्नं नोङ्कारः । नोङ्कुर्याद्धोममन्त्राणां पृथगादिषु कुत्रचित् । अन्येषां चाविकृष्टानां कालेनाचमनादिनेति वचनात् । विकृष्टानामनन्तरितानां कालेनाचमनादिनावेति हरिहरः । मन्त्रार्थः—एतेषां देवानामेतौ युग्मौ मम आहुत्या महत्तया परितुष्टौ सन्तौ मयि विषये पुमांसं पुंलक्षणं गर्भं संवर्तताम् उत्पादयेतामिति ॥ इति नवमी कण्डिका ॥ ९ ॥ ॥ * ॥

अथ पदार्थक्रमः—तत्रावसथ्याधानोत्तरकालं तस्मिन्नेवाहनि भोजनात्प्राक् यजमानो होमार्म्भनिमित्तं मातृपूजनपूर्वकं नान्दीश्राद्धं कुर्यात् । ततः कृतसंध्यावन्दनोऽग्निरुत्तरत उपविश्य प्राणानायम्य देशकालौ संकीर्त्याग्निरूपपरमेश्वरप्रीत्यर्थम् औपासनहोमं करिष्ये इति संकल्प्य । वैकल्पिकं द्रव्यमवधार्योपयमनकुशानादाय सव्ये कृत्वा दक्षिणेन हस्तेन तिस्रः समिधोऽभ्याधाय मणिकोदकेन पर्युक्ष्य प्रदीप्तिऽग्नौ शतसंख्यान् प्रस्थस्य चतुःषष्ठितमभागमितान्वा तण्डुलानादायाङ्गुल्युत्तरपाश्वेन समिन्मूलतो द्व्यङ्गुलप्रदेशे अग्नये स्वाहेति जुहोति । इदमग्नये न ममेति त्यागं विधाय प्रक्षिपेत् । संस्वरक्षणम् । पुनस्तण्डुलानादाय प्रजापतये स्वाहेत्युपांशुक्त्वा ॐ प्रजापतये न ममेति त्यागं विधाय प्रक्षिपेत् । संस्वरक्षणम् । पत्नी पुमांश्चावित्यनेन मन्त्रेण गर्भकामचेत्पूर्वामाहुतिं जुहोति । इदं मित्रावरुणाभ्यामश्विभ्यामिन्द्राय सूर्याय न ममेति त्यागो यजमानस्य । संस्वरप्राशनम् । पत्नीकर्तृकहोमशेषस्य पत्न्येव प्राशनं करोति । अत्र समास्त्वेत्युपस्थानमिति जयरामभाष्ये । इति सायंहोमः । अथ प्रातर्होमे विशेषः—उद्यात्पूर्वं सायंद्रव्येणैव सूर्याय स्वाहेति पूर्वाहुतिः, प्रजापतये स्वाहेत्युत्तराहुतिः । यथादैवतं त्यागौ । गर्भकामा चेदत्रापि पुमांश्चाविति होमः । अत्र विभ्राडित्यनुवाकेनोपस्थानमिति जयरामभाष्ये । इति प्रातर्होमे विशेषः । अन्यत्सर्वं सायंहोमवत् । एवमुपयमनकुशादानादि प्रत्यहमौपासनस्य परिचरणम् । अथापत्काले कर्तव्यो होमद्वयसमासप्रयोगः—तत्र पूर्ववत्सायंकालीनाहुतिद्वयं हुत्वा किञ्चित्कालं निमील्य पुनः कुशादानादिपर्युक्षणान्तं कृत्वा श्वःकर्तव्यप्रातराहुतिद्वयमपकृष्य जुहुयादिति प्रयोगरत्ने । हरिहरमिश्रैस्तु तन्त्रेण होमो लिखितः । स चैवं—पर्युक्षणान्तं कृत्वाऽग्नये स्वाहेति हुत्वा तथैव सूर्याय स्वाहेति हुत्वा आहुतिद्वयपर्याप्तं होमद्रव्यमादाय प्रजापतये स्वाहेति सकृज्जुहुयाद् । अथ गुर्वापदि पक्षहोमः—तत्र प्रतिपदि सायंकाले उपयमनादानादिपर्युक्षणान्तं कृत्वा आहुतिप्रमाणेन तण्डुलान्पात्रद्वये प्रतिपात्रं चतुर्दशवारं गृहीत्वा होमकाले प्रथमपात्रस्थानग्नये स्वाहेति जुहुयात् । ततो द्वितीयपात्रस्थानप्रजापतये स्वाहेति जुहोति । एवं द्वितीयायां प्रातः पर्युक्षणान्तं कृत्वा पूर्ववत्पात्रद्वये तण्डुलान्कृत्वा सूर्याय स्वाहेति प्रथमपात्रस्थानं हुत्वा प्रजापतये स्वाहेति द्वितीयपात्रस्थांस्तण्डुलान् जुहुयात् । पक्षमध्ये वा आपत्तावागामिचतुर्दशीसायंकालीनहोमान्तान् शेषहोमान् सायं समस्येत् । पर्वप्रातर्होमान्तौश्च प्रातः शेषहोमान् समस्येत् । सर्वथा पर्वसायंहोमः प्रतिपत्प्रातर्होमश्च पृथगेव होतव्यौ । तत्र पूर्ववदग्निमभिरक्षेत् । अन्तरापत्रिवृत्तौ तु तदारभ्य पूर्ववत्सायंप्रातर्होमान् यथाकालं कुर्यादिति प्रयोगरत्ने । अनापदि पक्षहोमे प्रायश्चित्तमुक्तं देवयाज्ञिकप-

कण्डिका]

द्वतौ—अनातुरोऽप्रवासी च निश्चिन्तो निरुपद्रवः । पक्षहोमं तु यः कुर्यात्स चरेत्पतितव्रतम् ।
इति होमविधिः ॥

(विश्व०)—‘उपयम्.....चरणं’ उपयमनान्कुशानादायेत्यारभ्य । समिधश्चात्र तिस्रः प्रक-
रणात् । उपासन आवश्यक्याग्निः । प्रभृतिग्रहणात्प्रागुक्तपरिभाषाव्यवहेदः अस्तमितानुदितयोः ।
तत्र प्रथमप्रयोगे मातृश्राद्धम् । द्रव्यमाह—‘दध्ना तंडुलैरक्षतैर्वा’ । कर्तव्यतामाह—‘अग्नये स्वाहा,
प्रजापतये स्वाहेति सायं’ परिमाणं तु दक्षिणहस्तकनिष्ठाशून्यस्याङ्गुलित्रयस्य द्विर्वापूरणपर्याप्तम् ।
त्यागस्तु स्वाहाकाररहितो मन्त्र एवेदंपूर्वकः । एवं प्रातर्होमेऽपि । एवं सायंहोममुक्त्वा प्रातर्होममाह
‘सूर्याय स्वाहा, प्रजापतये स्वाहेति प्रातः’ । दध्ना होमपक्षे सुवं प्रतप्य पाणिना संमृज्यासर्वहोमं कृत्वा
संस्वं पात्रान्तरे प्रक्षिप्य शेषं प्राश्नीयादित्याहुः । ‘पुमांसौ मित्रावरुणौ पुमांसवश्चित्रानुभौ ।
पुमानिन्द्रश्च सूर्यश्च पुमांसवर्ततां मयि पुनः स्वाहेति पूर्वा पत्नी गर्भकामा जुहोति । उत्तरां यजमान
एव । इदं मित्रावरुणाभ्यामिति त्यागः । स्वयंहोमाशक्तौ तु—यजमानः प्रधानं स्यात्पत्नी पुत्रश्च कन्य-
का । ऋत्विक् शिष्यो गुरुभ्राता भागिनेयश्च विदपतिः । एतैरेव हुतं यत्तु तद्धुतं स्वयमेव तु । पत्नी
कन्या च जुहुयाद्विना पर्युक्षणक्रियामिति ॥ ॥ नवमी कण्डिका ॥ ९ ॥

राज्ञोऽक्षभेदे नद्धविमोक्षे यानविपर्यासेऽन्यस्यां वा व्यापत्तौ स्त्रियाश्चो-
द्धहने तमेवाग्निमुपसमाधायाज्यं संस्कृत्येहरतिरिति जुहोति नानामन्त्रा-
भ्याम् ॥ १ ॥ अन्यद्यानमुपकल्प्य तत्रोपवेशयेद्राजानं स्त्रियं वा प्रति-
क्षत्र इति यज्ञान्तेनात्वाहार्षमिति चैतया ॥ २ ॥ धुर्यौ दक्षिणा ॥ ३ ॥ प्राय-
श्चित्तिः ॥ ४ ॥ ततो ब्राह्मणभोजनम् ॥ ५ ॥ ॥ १० ॥ ॥ * ॥

(कर्कः)—‘राज्ञोऽक्ष.....मन्त्राभ्याम्’ राज्ञो रथाक्षभेदे नद्धस्य वा रथस्य विमोक्षे
यानस्य विपर्यासे अन्यस्यां वा कस्यांचिद्व्यापदि स्त्रियाश्चोद्धहने । उद्धहने च पितृगृहाद्भर्तृगृहं प्रति
प्रथमं नयनम् । अत्र चैतेष्वपि निमित्तेषु नैमित्तिकमिदमुच्यते । तमेवाग्निमुपसमाधायेति । राज्ञः
सेनाग्निः स्त्रियाश्चैव विवाहाग्निः आज्यं संस्कृत्येति ग्रहणमाधारादिभ्योऽपि पूर्वकालत्वज्ञापनार्थम् इह
रतिरिति नानामन्त्राभ्यां जुहोति । नानाग्रहणाच्च द्वे आहुती तत आधारादि । ‘अन्यद्या...यज्ञा-
न्तेन’ परादिना पूर्वान्ताभावाद्यज्ञान्तग्रहणम् । ‘आत्वाहार्षमिति चैतया’ ऋचोपवेशयेत् । ‘धुर्यौ
दक्षिणा प्रायश्चित्तिः’ । धुर्यावनद्धाहौ दक्षिणा । प्रायश्चित्तिरिति संज्ञाऽस्य । ‘ततो ब्राह्मण-
भोजनम्’ ॥ १० ॥ * ॥ ॥ * ॥ ॥ * ॥

(जयरामः)—राज्ञो रथाक्षस्य भेदे भङ्गे नद्धस्य रथस्य विमोक्षे वा आकस्मिके यानस्य
विपर्यासे वा अधोभावापत्तौ अन्यस्यां वा कस्यांचिद्व्यापदि उद्धहने पितृगृहाद्भर्तृगृहं प्रति प्रथमगमने
स्त्रिया वध्वाः चकाराद्रथाक्षभेदादिनिमित्ते नैमित्तिकमिदमुच्यते । तमेवेति राज्ञः सेनाग्निं स्त्रियाश्च
वैवाहिकाग्निम् । आज्यं संस्कृत्येति ग्रहणं इह रतिरित्याहुत्योराधारादिभ्योऽपि पूर्वकालत्वज्ञापनार्थम् ।
नानामन्त्राभ्यामिति ग्रहणादिह रतिरिति उपसृजमिति चेत्याहुतिद्वये मन्त्रभेदः । तत आधारादि
प्राजापत्यन्तं प्रतिक्षत्र इति । अत्र परादिना पूर्वान्तत्वाभावाद्यज्ञान्तेनग्रहणम् । ततः प्रतिक्षत्रे प्रति-
तिष्ठाभीत्यादि प्रतितिष्ठामि यज्ञे इत्यनेन मन्त्रेण । तत्र प्रजापतिरतिशकरी विश्वेदेवा आरोहणे ।
आत्वाहार्षमिति चैतया ऋचा पुरोहितो राजानं वरश्च वधूम् । आत्वाहार्षमिति ध्रुवोऽनुष्टुप् अग्नि-

रारोहणे । ‘धुर्याविति’ बलीवर्दी । अस्य कर्मणो ‘दक्षिणा’ ‘प्रायश्चित्तिः’ इति च संज्ञाऽस्य कर्मणः । ‘ब्राह्मणभोजनं’ चोक्तार्थाः ॥ १० ॥ ॥ * ॥ ॥ * ॥

(हरिहरः)—अथ नैमित्तिकमुच्यते । ‘राज्ञोऽक्ष’.....‘श्रोद्धहने’ राज्ञः प्रजापालनाधिकृतस्य यात्रादिप्रस्थितस्य अक्षभेदे रथावयवभङ्गे नद्धविमोक्षे नद्धस्य रथस्य विमोक्षे संनहनच्छेदे वा यानविपर्यासे यानस्य विपर्यासे अधोमुखादिभावे वा अन्यस्यां वा व्यापत्तौ अन्यस्मिन्वा अशुभसूचके निमित्ते स्त्रियाश्चोद्धहने उद्वाहितायाः पूर्वं पतिगृहनयने चशब्दात् रथाक्षभेदादिके निमित्ते संज्ञाते नैमित्तिकं प्रायश्चित्तरूपं कर्मोच्यते । कर्मोपपाते प्रायश्चित्तं तत्कालमिति वचनात् । निमित्तसमनन्तरमेव नैमित्तिकं कुर्यात् । तद्यथा । ‘तमेवा’.....‘मन्त्राभ्याम्’ । तमेवेति यदि राज्ञो निमित्तं तदा प्रास्थानिकं सेनाग्निं, यदि स्त्रियाः निमित्तं तदा वैवाहिकमग्निं पञ्च भूसंस्कारान्कृत्वा उपसमाधाय स्थापयित्वा ब्रह्मोपवेशनादि पर्युक्षणान्तां कुशकण्डिकां विधाय, एष एव विधिर्यत्र कचिद्धोम इत्यनेनैवाज्यसंस्कारे प्राप्ते, पुनराज्यदः संस्कृत्येति वचनं आघारहोमात्प्रागेव इहरतिरित्याहुतिद्वयप्राप्त्यर्थम् । ततश्च पर्युक्षणान्ते इहरतिरिति नानामन्त्राभ्यां द्वाभ्यां जुहोत्याहुतिद्वयम् । तत आधारादि । स्विष्टकृदन्ते ‘अन्यद्या’.....‘चैतया’ अन्यद्वादिदिकं यानं वाहनमुपकल्प्य संयोज्य तत्र तस्मिन् याने राजानं नृपं स्त्रियं चोद्वाहितां वधूमुपवेशयेत् आरोहयेत् । कथं ? प्रतिक्षेत्रे प्रतितिष्ठामीत्यादिना प्रतितिष्ठामि यज्ञ इत्यन्तेन मन्त्रेण, आत्वाहार्पमित्येतयर्चा च । ‘धुर्यो दक्षिणा प्रायश्चित्तिः’ धुर्यो धुरि साधू अनद्धाहौ दक्षिणा ब्रह्मणे देया, दक्षिणाशब्दः परिक्रयार्थं द्रव्ये वर्तते येन ऋत्विजामानतिर्भवति । इदं कर्म प्रायश्चित्तिः दुर्निमित्तसूचितदुरितापहारीणी अतः सति निमित्ते भवति ॥ ‘ततो ब्राह्मणभोजनम्’ ततः कर्मसमाप्त्यनन्तरं ब्राह्मणस्य भोजनं कारयितव्यमिति सूत्रार्थः । अथ प्रयोगः—अक्षभेदादिनिमित्तानामेकतमे निमित्ते संज्ञाते शुचौ देशे पञ्चभूसंस्कारान्कृत्वा राज्ञः पुरोहितः सेनाग्निमुपसमाधाय वध्वा वरः वैवाहिकमग्निं ब्रह्मोपवेशनादिपर्युक्षणान्ते इह रतिरिह रमध्वमिह धृतिरिह स्वधृतिः स्वाहेति प्रथमामाहुतिं जुह्यात् । इदमग्नये० । उपसृजन् धरुणं मात्रे धरुणो मातरन्धयन् । रायस्पोषमस्मासुदीधरत्स्वाहेति द्वितीयाम् इदमग्नये० । इत्याहुतिद्वयं हुत्वा तत आधारादिस्विष्टकृदन्तं चतुर्दशाहुतिकं होमं विधाय संस्त्रवं प्राश्याचम्य धुर्यावनद्धाहौ ब्रह्मणे अस्य कर्मणः प्रतियार्थमेतावनद्धाहौ तुभ्यं ब्रह्मणे मया दत्ताविति प्रयोगेण दक्षिणां दत्त्वा अन्यद्यानमानीय तत्पुरोहितो राजानं वरो वधूमुपवेशयेत् प्रतिक्षेत्रे प्रतितिष्ठामि राष्ट्रे, आत्वाहार्पमिति मन्त्राभ्याम् । ततो ब्राह्मणभोजनम् ॥ * ॥

(गदाधरः)—‘राज्ञोऽक्ष’.....‘मन्त्राभ्याम्’ राज्ञः प्रजापालनकर्तुर्देशान्तरे प्रस्थितस्य युद्धे वा अक्षस्य रथावयवस्य भेदे भङ्गे नद्धस्य रथस्य विमोक्षे आकस्मिकवन्धविच्छेदे वा यानविपर्यासे हयरथादिके वा अधोभावापत्तौ, अन्यस्यां वा कस्यांचिद्व्यापत्तौ अशुभसूचकोत्पाते स्त्रियाश्चोद्धहने स्त्रियाः वध्वाः पितृगृहाद्धर्तृगृहं प्रति प्रथमगमने चकाराद्रथाक्षभेदादिनिमित्ते नैमित्तिकमिदमुच्यते—तमेवाग्निमुपसमाधयेति । राज्ञश्चेन्निमित्तं तदा सेनाग्निं स्त्रियाश्चेत्तदा वैवाहिकमग्निमुपसमाधाय स्थापयित्वा आज्यं संस्कृत्य आज्यसंस्कारान्निरूप्याज्यमित्यादिना कृत्वा इह रतिरिति नानामन्त्राभ्यां जुहोति ‘एष एव विधिः’ इत्यनेनैवाज्यसंस्कारस्य प्राप्तत्वादत्राज्यं संस्कृत्येति ग्रहणम् इह रतिरित्याहुत्योराधारादिभ्योऽपि पूर्वकालत्वज्ञापनार्थम् । नानाग्रहणाच्च द्वे आहुती इह रतिरित्येका, उपसृजन्निति द्वितीया तत आधारादि । ‘अन्यद्या’.....‘चैतया’ ततस्तद्यानं त्यक्त्वाऽन्यद्यानं वाहनं रथादिकमुपकल्प्य तत्र तस्मिन्याने वाहने राजानं स्त्रियं वा वधूमुपवेशयेत् । एवं च मन्त्राभ्यामुपवेशनम् । अत्रोपवेशयेति प्यन्तत्वादध्येषणं याने उपविशस्वेति । तच्च राज्ञो ब्रह्मकर्तृकं वध्वा वरकर्तृकम् । अत्र परादिना

पूर्वान्त इतिन्यायाभावात्तेषां वाक्यमित्यनेन च प्रतिक्षेत्रे प्रतितिष्ठामीत्येतदन्तमन्त्रप्राप्तौ यज्ञान्तग्रहणं वाक्यसमुच्चयविधानार्थम्, आत्वाहर्षमिति ऋक्त्वात्संपूर्णायाः पाठः । तेषां वाक्यमित्यत्र तच्छब्देन यजुषां परामर्शात् ततश्च यत्र ऋक्प्रतीकग्रहणं तत्र संपूर्णायाः पाठस्त्वन्नो अग्ने इत्यादौ । 'धुर्यौ दक्षिणा प्रायश्चित्तिः' अत्र धुर्यावनद्धाहौ दक्षिणा भवतीति शेषः । दक्षिणान्तरस्य निवृत्तिः दृष्टार्थत्वात् । प्रायश्चित्तिरिति चास्य कर्मणः संज्ञा । 'ततो ब्राह्मणभोजनम्' ततः कर्मान्ते ब्राह्मणस्यैकस्य भोजनं कार्यम् कारयितव्यम् । इति दशमीकण्डिका ॥ १० ॥ * ॥

'अथात्र पदार्थक्रमः' ॥ तत्र निमित्ते जाते पञ्चभूसंस्कारपूर्वकमग्नेः स्थापनं, राजा सेनाग्नेः स्थापनं कुर्याद्वरश्च वैवाहिकमग्नेः स्थापनं कुर्यात् । ततो ब्रह्मोपवेशनादिपर्युक्षणान्तं कृत्वा इह रतिरिति प्रथमामाहुतिं जुहोति उपसृजन् धरुणमित्यादिदीधरत्स्वाहेत्यन्तेन मन्त्रेण द्वितीयामाहुतिं जुहोति इदमग्नये न ममेति द्वयोस्त्यागौ । तत आधारादिप्रणीताविमोक्तान्तं कृत्वा धुर्यावनद्धाहौ दत्त्वा अन्यद्यानमानय तत्र राजानं प्रतिक्षेत्रे प्रतितिष्ठामि आत्वाहर्षमिति मन्त्राभ्यामुपविशस्वेत्यध्येषणपूर्वकमुपवेशयेत्, वधूमेताभ्यामेव मन्त्राभ्यामुपविशयेत् ततो ब्राह्मणभोजनम् इति पदार्थक्रमः ॥ १० ॥ * ॥

(विश्व०)— 'राज्ञोऽक्षभेदे' अक्षस्य भेदोऽक्षभेदः तस्मिन्नित्यर्थः । 'नद्धविमोक्षे' नद्धस्य वद्धस्य विमोक्षे वा आकस्मिकेत्यर्थः । 'यानविपर्यासे' यानस्य विपर्यासः अधोभावाद्यापत्तिस्तस्मिन्नित्यर्थः । 'अन्यस्यां वा व्यापत्तौ' अन्यस्यां वा कस्यांचिद्विपत्तौ । 'स्त्रियाश्चोद्धहने' स्त्रियाः वध्वाः उद्धहने पितृगृहाद्धर्तृगृहं प्रति गमने प्रथमे इत्यर्थः । नैमित्तिकैकत्वसूचनार्थश्चकारः । 'तमेवाग्निमुपसमाधाय' संस्कृत्येह रतिरिति जुहोति नाना मन्त्राभ्यां 'तमेव राज्ञः सेनाग्निं स्त्रियाः वैवाहिकमग्निमुपलिप्त उद्धतावोक्षिते समाधाय आज्यं पूर्णाहुतिवत्संस्कृत्येह रतिरिति जुहोति । संस्कारोत्तरकालं होमविधानादाधारादिना न व्यवधानम् । स्वाहाकारान्ताभ्यां संहितापठिताभ्यां मन्त्राभ्यां नाना आहुतयो होतव्याः । ताश्चाहुतयः षट् । वृषोत्सर्गे षट् जुहोतीति सूत्रात् । इदमग्नय इति सर्वासु त्यागः । तत आधारादिचतुर्दशाहुतीर्हुत्वा संस्त्रवं प्राश्य पवित्राभ्यां मार्जनं कृत्वा ब्रह्मणे दक्षिणां दद्यात् ॥ ॥ 'अन्यद्यानमुपकरणं तत्रोपवेशयेद्राजानं' स्त्रियं वा प्रतिक्षेत्र इति यज्ञान्तेन । प्रतिक्षेत्र इत्यत्र परादिना पूर्वान्तत्वाभावाद्यज्ञान्तेनेत्युक्तम् 'तथाच प्रतितिष्ठामि यज्ञ इत्यन्तो मन्त्रः । पुरोहितो राजानं स्त्रियं वधूं वर इति । 'आत्वाहर्षमिति चैतया' उपवेशयेदिति समुच्चयार्थश्चकारः । आत्वाहर्षमित्यनयापि ऋचा कल्पिते यानान्तरे स्त्रियं राजानं चोपवेशयेदित्यर्थः । 'धुर्यौ दक्षिणा' धुर्यौ बलीवर्दौ अस्य कर्मणो दक्षिणा । 'प्रायश्चित्तिः' इति कर्मनामधेयम् ॥ ॥ 'ततो ब्राह्मणभोजनम्' बर्हिर्होमादिब्राह्मणभोजनान्तमित्यर्थः ॥ इति दशमी कण्डिका ॥ १० ॥

चतुर्थ्यामपररात्रेऽभ्यन्तरतोऽग्निमुपसमाधाय दक्षिणतो ब्रह्मणमुपवेश्योत्तरत उदपात्रं प्रतिष्ठाप्य स्थालीपाकठं श्रपयित्वाऽऽज्यभागाविष्ट्वाऽऽज्याहुतीर्जुहोति ॥ १ ॥ अग्ने प्रायश्चित्ते त्वं देवानां प्रायश्चित्तिरसि ब्राह्मणस्त्वा नाथकाम उपधावामि याऽस्यै पतिम्नी तनूस्तामस्यै नाशय स्वाहा । वायो प्रायश्चित्ते त्वं देवानां प्रायश्चित्तिरसि ब्राह्मणस्त्वा नाथकाम उपधावामि याऽस्यै प्रजाप्नी तनूस्तामस्यै नाशय स्वाहा । सूर्यप्रायश्चित्ते त्वं देवानां प्रायश्चित्तिरसि ब्राह्मणस्त्वा नाथकाम उपधावामि याऽस्यै पशुप्नी

तनूस्तामस्यै नाशय स्वाहा । चन्द्र प्रायश्चित्ते त्वं देवानां प्रायश्चित्तिरसि
ब्राह्मणस्त्वा नाथकाम उपधावामि याऽस्यै गृह्णी तनूस्तामस्यै नाशय
स्वाहा । गन्धर्व प्रायश्चित्ते त्वं देवानां प्रायश्चित्तिरसि ब्राह्मणस्त्वा नाथ-
काम उपधावामि याऽस्यै यशोघ्नी तनूस्तामस्यै नाशय स्वाहेति ॥ २ ॥
स्थालीपाकस्य जुहोति प्रजापतये स्वाहेति ॥ ३ ॥ हुत्वा हुत्वैतासामाहुती-
नामुदपात्रे सठ्स्रवान्तसमवनीय तत एनां मूर्द्धन्यभिषिञ्चति । याते पतिघ्नी
प्रजाघ्नी पशुघ्नी गृहघ्नी यशोघ्नी निन्दिता तनूर्जार्घ्नी तत एनां करोमि सा
जीर्यं त्वं मया सहासाविति ॥ ४ ॥ अथैनार्ठं स्थालीपाकं प्राशयति प्राणैस्ते
प्राणान्तसंदधाम्यस्थिभिरस्थीनि मार्ठसैर्मार्ठसानि त्वचा त्वचमिति ॥ ५ ॥
तस्मादेवंविच्छ्रोत्रियस्य दारेण नोपहासमिच्छेदुत ह्येवंवित्परो भवति ॥ ६ ॥
तामुदुह्य यथर्तु प्रवेशनम् ॥ ७ ॥ यथाकामी वा काममाविजनितोः संभवा-
मेति वचनात् ॥ ८ ॥ अथास्यै दक्षिणार्ठसमधिहृदयमालभते । यत्ते सुसीमे
हृदयं दिवि चन्द्रमसि श्रितम् । वेदाहं तन्मां तद्विद्यात्पश्येम शरदः शतं जी-
वेम शरदः शतं शृणुयाम शरदः शतमिति ॥ ९ ॥ एवमत ऊर्ध्वम् ॥ १० ॥ ११ ॥

(कर्कः)—‘चतुर्थ्या.....प्रायश्चित्ते’ इति । विवाहशेषोऽयमुच्यते । चतुर्थेऽह्न्यपररात्रे
गृहाभ्यन्तरतोऽग्निमुपसमाधाय विवाहशेषत्वाद्बहिःशालायां माभूदित्यभ्यन्तरग्रहणं, पूर्वाह्नव्युदासार्थं
चापररात्रस्य, ब्रह्माणमुपवेश्येति चोदपात्रावसरविधित्सया । स्थालीपाकं श्रपयित्वेत्युच्यते तद्भूतो-
पादानं माभूदिति । आज्यभागाविष्टेत्येतदाज्याहुत्यवसरविधित्सयोक्तम् । अग्रेप्रायश्चित्त इत्येवमादि-
पञ्चाज्याहुतीर्हुत्वा ‘स्थाली.....स्वाहेति’ अनेन मन्त्रेण स्थालीपाकस्येत्यवयवलक्षणा षष्ठी ।
‘हुत्वा.....पतिघ्नी’ इत्यनेन मन्त्रेण । असाविति च नामधेयग्रहणम् । सर्वाहुत्यन्ते माभूदिति
हुत्वा हुत्वेत्युक्तम् । मूर्द्धाभिषेकश्चागन्तुकत्वात्सर्वान्ते भवति । ‘अथैनार्ठं.....धामि’ इत्यनेन
मन्त्रेण । एनामिति वधूम् । ‘तस्मा.....भवति’ यस्मादस्या ऐक्यं संवृत्तं तस्माच्छ्रोत्रियदारेण
नोपहास एष्टव्यः । उपहासशब्देन चाभिगमोऽभिधीयते । स चैवंवित् एवं कुर्वन् परोभवति परा-
भवति । निन्दार्थवादोऽयम् । ‘तामुदुह्य यथर्तु प्रवेशनम्’ साऽनेन प्रकारेण ऊढा भवति । तामूढा
च यथर्तु ऋतावृतौ प्रवेशनमभिगमनं कुर्यात् । ‘यथा कामी.....वचनात्’ यथाकामं वा भव-
त्यभिगमो न ऋतावृतावेव । कुत एतत् ? प्रजापतिना हि वरो दत्तः स्त्रीणां ताभिश्च वृतः काममावि-
जनितोः इच्छया आविजनितोः आविजननकालात् पुंसा सह संभवामेति । एवं च सति विकल्प
एवायम् । तथाच स्मरणम्—ऋतौ भार्यामुपेयात्सर्वत्र वा प्रतिषिद्धवर्जमिति । ‘अथास्यै.....सु-
सीम’ इत्यनेन मन्त्रेण हृदयालम्भश्चाभिगमोत्तरकालीनः । प्राक्कालीन इत्यपरे अप्रयतत्वादिति ।
‘एवमत ऊर्ध्वम्’ ऋतावृतावेव कर्म कर्तव्यम् ॥ ११ ॥ ॥ * ॥

(जयरामः)—अथ विवाहशेषः कथ्यते—चतुर्थ्यां चतुर्थेऽहनि अपररात्रेऽभ्यन्तरतोऽग्नि-
मुपसमाधायेति ग्रहणस्य विवाहशेषत्वाद्बहिःशालायां माभूदित्यभ्यन्तरग्रहणम् । पूर्वाह्नव्युदासार्थं
चाऽपररात्रस्य । ब्रह्माणमुपवेशयेति चोदपात्रावसरविधित्सया । ‘स्थालीपाकर्तुः अपयित्वेति’
तद्भूतोपादानं माभूदिति । आज्यभागाविष्टेत्याज्याहुत्यवसरविधित्सयोक्तम् । अग्नेप्रायश्चित्तेत्ये-
वमादिपञ्चभिर्मन्त्रैः पञ्चाज्याहुतीर्जुहोति वरः । अथ मन्त्रार्थः । तत्र सर्वेषां परमेष्ठी त्रिष्टुप्
लिङ्गोक्ता वृतहोमे० । हे अग्ने हे प्रायश्चित्ते सर्वदोषापकरण यतस्त्वं देवानामिन्द्रादीनां मध्ये
प्रायश्चित्तिः दोषापकर्ताऽसि अहं च ब्राह्मण ब्रह्मण्यः वैदिको वा भूत्वा त्वाम् उपधावामि
आराधयामि । किंभूतोऽहम् ? नाथकामः आशीष्कामः ऐश्वर्यकामो वा प्रार्थयानो वा ।
उपधावनप्रयोजनमाह अस्यै अस्याः वध्वाः पतिव्री तनूः तन्वा अवयवस्ताम् अस्यै इमामुप-
कर्तुं नाशय अपनय तुभ्यं स्वाहा सुहुतमस्तु । समुदायवाचकोऽपि तनूश्चोदोऽत्रावयववाचको ज्ञेयः ।
तेन यदस्याः पतिनाशकमङ्गलक्षणं तदपाकृत्य स्वङ्गं विधेहीत्येतावानेव वाक्यार्थः । एवमुपर्यपि
व्याख्येयम् । तनूविशेषणं देवता च भिद्यते । तद्यथा । हे वायो पवन प्रजापती अपत्यनाशिनी ।
एवमुत्तरत्रापि । स्थालीपाकस्येत्यवयववल्क्षणं पृष्ठी । हुत्वा हुत्वेति सर्वाहुत्यन्ते माभूदित्येतदर्थम् ।
ततः संस्त्रवजलेनैनां वधूं मूर्द्धन्यभिषिञ्चति वरो ‘या ते पतिव्री’ इति मन्त्रेण । मूर्द्धाभिषेकश्च
सर्वान्ते भवत्यागन्तुकत्वात् । अथ मन्त्रार्थः । तत्र प्रजापतिस्त्रिष्टुप् वधूरभिषेके० । असाविति कन्या-
नामादेशः । हे असौ कन्ये या ते तव पत्यादिघातिनी पञ्चधा दुष्टा तनूः अत एव निन्दिता ततोऽने-
नाभिषेचनेन एनां तनूं जारव्रीम् उपपत्यादिदोषघातिनीं करोमि । सा त्वं मया पत्या भर्त्रा सह
जीर्य निर्दुष्टवृद्धत्वं गच्छ । अथैनां वधूं स्थालीपाकशेषं वरः प्राशयति सकृत् प्राणैस्त इति मन्त्रेण ।
अस्यार्थः । तत्र प्रजापतिर्जुर्वधूः प्राशने० । हे कन्ये, मम प्राणादिभिस्ते तव प्राणादीन्संदधामि
संयोजयामि तस्मादिति हि यस्मात् अस्या एतेन प्राशनाख्यसंस्कारेण भर्त्रा सहैक्यं वृत्तं तस्माच्छ्रो-
त्रियस्य दारेण उपहासमभिगमनं नेच्छेत् । सचैवंवित् एवं कुर्वन्परोभनति पराभवं गच्छति । यद्वा
एवंवित् श्रोत्रियः परः शत्रुर्भवति । उत अप्यर्थे । निन्दार्थवादोऽयम् । तामिति साऽनेन प्रकारेणोढा
भवति । तामुदुह्य एवमूढा च यथर्तुं ऋतावृतौ प्रवेशनमभिगमनं कुर्यात् । यथाकामीवेति याथाकाम्यं
वा स्त्रियाः काममनतिक्रम्याभिगमो भवति न ऋतावृतावेव । तत् कुतः ‘काम...मेति’ प्रजापतिना
हीन्द्रेण वरो दत्तः स्त्रीणां तामिश्च वृतः । कामम् इच्छया आविजनिनितो विजननकालादासम्भवामेति
वचनात्पुंसा सङ्गता गर्भानुपघातेन भवामेति । अतो विकल्पः । तथा च स्मरणम्—ऋतावुपेयात्सर्वत्र
वा प्रतिषिद्धवर्जमिति । अथेति हृदयालम्बश्चाभिगमनोत्तरकालीनः । प्राक्कालीन इत्यपरे अप्रयत-
त्वात् । नैतत् । यतो गर्भसंभावनायां तदुपयुज्यते । प्रयतत्वं च शौचादिनाऽपि स्यादेव । यथाऽऽह
याज्ञवल्क्यः—ऋतौ तु गर्भशङ्कित्वात्त्नानं मैथुनितः स्मृतम् । अनृतौ तु सदा गच्छञ्छौचं मूत्रपुरी-
षवदिति । तत्र मन्त्रः यत्ते सुसीम इति । अस्यार्थः, तत्र प्रजापतिरनुष्टुप् वधूहृदयालम्बने० । हे
सुसीमे शोभनसीमन्तिनि यत्ते तव हृदयं मनः दिवि स्वर्गे वर्तमाने चन्द्रमसि श्रितं तदधीनतया
स्थितं चन्द्राभिष्ठितत्वात्तदहं वेद जानीयां तच्च मां विन्द्यात् जानातु । एवं परस्पराणुगुणितहृदया
अपत्यादिसहिता वयं शरदः शतमित्याद्युक्तार्थम् । ‘एवमत ऊर्ध्वम्’ ऋतावृतौ एवमेवाभिगमनाख्यं
कर्म कुर्यात् ॥ ११ ॥ ॥ * ॥

(हरिहरः)—‘चतुर्थ्याम...र्जुहोति’ चतुर्थ्यां तिथौ विवाहतिथिमारभ्य अपररात्रे
रात्रेः पश्चिमे यामे अभ्यन्तरतः गृहस्य मध्ये अग्निं वैवाहिकमुपसमाधाय पञ्चभूसंस्कारान्कृत्वा अग्निं
स्थापयित्वा दक्षिणतो ब्रह्मासनमास्तीर्य तत्र पूर्ववद्ब्रह्माणमुपवेशय उत्तरत उदपात्रं प्रतिष्ठाप्य प्रणी-

तास्थानादुत्तरतः जलपूर्णं ताम्रादिपात्रं स्थापयित्वा अत्र ब्रह्माणमुपवेशयेति पुनर्वचनमुदपात्रप्रतिष्ठाप-
नावसरज्ञापनार्थम् । स्थालीपाकं चरुं यथाविधि श्रपयित्वा पयुष्क्षणांते आचारानन्तरमाज्यभागावि-
ष्टाऽऽज्याहुतीर्जुहोति । 'अग्ने प्रायः...नाशय स्वाहा' आज्येन पञ्चाहुतीरेतैः स्वाहान्तैर्मन्त्रैर्जुहोति ।
'स्थाली...स्वाहेति' स्थालीपाकस्य चरोः प्रजापतये स्वाहेत्येकामाहुतिं जुहोति । 'हुत्वाहु'...वनीय'
अग्ने प्रायश्चित्त इत्यादीनां प्राजापत्यान्तानां षण्णामाहुतीनां प्रत्येकं हुत्वा संस्वान् हुतशेषानु-
दपात्रे समवनीय प्रक्षिप्य केषांचिन्मते स्विष्टकृदाहुतेरपि । 'तत एनां मूर्धन्यभिषिञ्चति'
ततस्तस्मादुदपात्रादुदकमादाय एनां वधूं वरो मूर्धन्यभिषिञ्चति । 'याते'...सहासाविति'
अभिषेचनमन्त्रोऽयं असावित्यत्र वधूनाम् । 'अथैनां...यति' अथाभिषेकानन्तरमेनां वधूं
स्थालीपाकं चरुशेषं प्राणैस्ते प्राणान्तसंधामीत्यादिना त्वचा त्वचमित्यन्तेन मन्त्रेण वरः प्राशयति ।
'तस्मादे'...भवति' यतोऽनेन चरुशेषप्राशनकर्मणा भर्त्रा सहैक्यं प्राप्ता दारा तस्मादेवंवित्पुरुषः
श्रोत्रियस्य विदुषः दारेण भार्यासह उपहासं मैथुनं नेच्छेत् न कामयेत्, हि यस्मात् एवंविदपि
श्रोत्रियः परः शत्रुर्भवति । 'तामुदुह्य यथर्तुं प्रवेशनम्' एवं पूर्वोक्तेन प्रकारेण तां वधूमुदुह्य विवाह-
यित्वा विवाहकर्मणा भार्यात्वं संपाद्य यथर्तुं प्रवेशनम् ऋतुकालमृतुकालं प्रवेशनमभिगमनं, कुर्या-
दिति शेषः । 'यथाकामी वा' । स्त्रियाः काममनतिक्रम्य यथाकामं तदस्यास्तीति यथाकामी
वा भवेत् न ऋतुकालाभिगमननियमः । कुतः 'काममा'...वचनात्' कामं स्वेच्छया आविज-
नितोः आप्रसवात् संभवाम भर्त्रा सह संगता भवामेति स्त्रीणाम् इन्द्राद्वरप्रार्थनावचनात् । प्रजापते-
रिति केचित् । अत्र यद्यपि यथर्तुप्रवेशनमिति सामान्येनोक्तं तथापि स्मृत्यन्तरोक्तपर्व्यादिनिषेधपालनं
कुर्यात् । यथाह मनुः-अमावास्याऽष्टमी चैव पौर्णमासी चतुर्दशी । ब्रह्मचारी भवेन्नित्यमप्यृतौ स्नातको
द्विजः । याज्ञवल्क्योऽपि—षोडशर्तुनिशाः स्त्रीणां तासु युग्मासु संविशेत् । ब्रह्मचार्येव पर्वण्याद्याश्चत-
स्रश्च वर्जयेत् । इत्यादि निषेधो यथाकामपक्षेऽपि समानः । यतः प्राप्तेऽभिगमने निषेधः प्रवर्तते । गर्भि-
ण्यभिगमने निषेधस्तु काममाविजनितोः संभवामेतिवचनाद्वाध्यते । ऋतावनभिगमने दोषमाह मनुः-
ऋतुस्नातां तु यो भार्यां संनिधौ नोपगच्छति । घोरायां ब्रह्महत्यायां युज्यते नात्र संशयः । तथाच—
ऋतुस्नातां तु यो भार्यां शक्तः सन्नोपगच्छति । घोरायां भ्रूणहत्यायां युज्यते नात्र संशयः । तथा
लोकानन्त्यं दिवः प्राप्तिः पुत्रपौत्रप्रपौत्रकैः । यस्मात्तस्मात्स्त्रियः सेव्याः कर्तव्याश्च सुरक्षिताः ।
इत्यादिभिः स्मृतिभिः स्त्रीरक्षया विहितत्वात् । तासां कामातिक्रमणे व्यभिचारशङ्कासंभवात्तद्रक्षार्थं
यथाकाम्यं, तस्माद्यथाकामे तु न नियमः यथाकामी वेति विकल्पेनाभिधानात् । अनभिगमने तु प्रत्य-
वायस्मरणाभावाच्च । अतो लोकानन्त्यं दिवः प्राप्तिश्च । 'अथास्यै'...सीम इति' । अथाभिगमना-
नन्तरमस्यै अस्या भार्यायाः दक्षिणांसं दक्षिणस्कन्धमधि उपरि दक्षिणं हस्तं नीत्वा हृदयमालभते
हृदयं वक्षः आलभते स्पृशति । यत्ते सुसीम इत्यादिना शृणुयाम शरदः शतमित्यनेन मन्त्रेण ।
'एवमत ऊर्ध्वम्' एवमनेनैव प्रकारेण अतोऽनन्तरमृतावृतौ प्रवेशनं यथाकामं वा । इति सूत्रव्याख्या ।

अथ चतुर्थीकर्मप्रयोगः—अत्र विवाहाच्चतुर्थ्यामपररात्रे गृहाभ्यन्तरतः पञ्चभूसंस्कारान् कृत्वा
विवाहाग्नेः स्थापनं दक्षिणतः ब्रह्मोपवेशनं प्रणीतास्थानादुत्तरतः उदपात्रस्थापनं प्रणीताप्रणयनादि
आज्यभागान्तं आवसथ्याधानवत् कुर्यात् । आज्यभागानन्तरम् अग्ने प्रायश्चित्त इत्यादिभिः पञ्चभिर्मन्त्रैः
पञ्चाज्याहुतीर्हुत्वा । तद्यथा—अग्ने प्रायश्चित्ते त्वं देवानां प्रायश्चित्तिरसि ब्राह्मणस्त्वा नाथकाम
उपधावामि याऽस्यै पतिव्री तनूस्तामस्यै नाशय स्वाहा इदमग्नये० । वायो प्रायश्चित्ते त्वं देवानां प्रा-
यश्चित्तिरसि ब्राह्मणस्त्वा नाथकाम उपधावामि याऽस्यै प्रजाव्री तनूस्तामस्यै नाशय स्वाहा इदं स्वायवे० ।
सूर्य प्रायश्चित्ते त्वं देवानां प्रायश्चित्तिरसि ब्राह्मणस्त्वा नाथकाम उपधावामि याऽस्यै पशुव्री तनूस्ता-

मस्यै नाशय स्वाहा इदं सूर्याय० । चन्द्र प्रायश्चित्ते त्वं देवानां प्रायश्चित्तिरसि ब्राह्मणस्त्वा नाथकाम उपधावामि याऽस्यै गृह्णी तनूस्तामस्यै नाशय स्वाहा इदं चन्द्रमसे० । गन्धर्व प्रायश्चित्ते त्वं देवानां प्रायश्चित्तिरसि ब्राह्मणस्त्वा नाथकाम उपधावामि याऽस्यै यशोत्री तनूस्तामस्यै नाशय स्वाहा इदं गन्धर्वाय० । ततः स्थालीपाकेन प्रजापतये स्वाहा इदं प्रजापतये इति प्राजापत्यान्तं हुत्वा । अग्नेप्रायश्चित्त इत्यादि प्राजापत्यान्तानां षडाहुतीनां संस्वमुदपात्रे प्रक्षिपेत् । केषांचिन्मते स्विष्टकृतोऽपि संस्वं प्रक्षिपेत् । अन्यासामाहुतीनां पात्रान्तरे संस्ववान्प्रक्षिपेत् । ततोऽग्नये स्विष्टकृते स्वाहा इदमग्नये स्विष्टकृते । हुत्वा आज्येन महाव्याहृत्यादिप्राजापत्यान्ता नवाहुतीर्वा जुहोति । ततः पात्रान्तरस्थान्संस्ववान्प्राश्य पूर्णपात्रवरयोरन्यतरं ब्रह्मणे दत्त्वा उदपात्रादुदकमादाय वधूं मूर्द्धन्यभिषिञ्चति—या ते पतिव्री प्रजाव्री पशुव्री गृहव्री यशोव्री निन्दिता तनूजार्त्री तत एनां करोमि सा जीर्य त्वं मया सहासावित्यूचानेन मन्त्रेण । अथ वरो वधूं स्थालीपाकं हुतशेषं सकृत्प्राशयति प्राणैस्ते प्राणान्त्संदधामि अस्थिभिरस्थीनि मादसैर्मादसानि त्वचा त्वचमित्यनेनमन्त्रेण । सा च भर्त्रा मन्त्रे पठिते प्राश्नाति । अथ ऋतुकाले रजोदर्शने संजाते पुण्याहे गर्भाधानमिमित्तं मातृपूजापूर्वकं स्वयमाभ्युदयिकं कृत्वा रात्रावभिगमनं कुर्यात् । अभिगमनानन्तरं वध्वा दक्षिणस्कन्धस्योपरि दक्षिणहस्तं नीत्वा हृदयं स्पृशति 'यत्ते सुसीमे हृदयं दिवि चन्द्रमसि श्रितम् । वेदाहं तन्मां तद्विद्यात्पश्येम शरदः शतं जीवेम शरदः शतदः शृणुयाम शरदः शतम्' इत्यन्तेन मन्त्रेण । एवं श्राद्धवर्जं प्रत्युत्कालमभिगमनं कुर्यात्, यथाकामी वा भवेत् । ऋतुकालाभिगमनं कुर्वन् ब्रह्मचर्यान्नं स्वलति ॥ ब्रह्मचार्येव पर्वण्याद्याश्चतस्रश्च वर्जयेत् इति याज्ञवल्क्यस्मरणात् । अनभिगमने तु दोषस्य श्रवणात् 'ऋतुस्नातां तु यो भार्या संनिधौ नोपगच्छति । घोरायां भ्रूणहत्यायां युज्यते नात्र संशयः । ऋतुस्नातां तु यो भार्या शक्तः सन्नोपगच्छति । घोरायां भ्रूणहत्यायां युज्यते नात्र संशयः' इत्यादिप्रत्यवायस्मरणाच्च ऋतुकालाभिगमने नियमः । याथाकाम्ये तु न नियमः यथाकामी वेति विकल्पविधानात् अतो 'लोकानन्त्यं दिवः प्राप्तिः पुत्रपौत्रप्रपौत्रकैः । यस्मात्तस्मात्स्त्रियः सेव्याः कर्तव्याश्च सुरक्षिताः' इत्यादिभिः स्मृतिभिः स्त्रीरक्षाया विहितत्वात् तासां कामातिक्रमणे व्यभिचारशङ्कासंभवात्तद्रक्षार्थं याथाकाम्यम् । इति चतुर्थीकर्मपद्धतिः ॥ ॥ विष्णुपुराणे ऋतावभिगमः शस्तः स्वपत्यामवनीपते । पुत्रामर्क्षे शुभे काले श्रेष्ठे युग्मासु रात्रिषु । नास्नातां तां स्त्रियं गच्छेन्नातुरां न रजस्वलाम् । नाप्रशस्तां न कुपितां नानिष्टां न च गुर्विणीम् । नादक्षिणां नान्यकामां नाकामां नान्ययोषितम् । क्षुत्क्षामां नातिमुक्तां वा स्वयं चैभिर्गुणैर्युतः । स्नातः स्रग्गन्धधृक् प्रीतो नाध्मातः क्षुधितोऽपि वा । सकामः सानुरागश्च व्यवयं पुरुषो ब्रजेत् । चतुर्दश्यष्टमी चैव अमावास्याऽथ पूर्णिमा । पर्वाण्येतानि राजेन्द्र रविसंक्रान्तिरेव च । तैलस्त्रीमांससंभोगी पर्वस्वेतेषु वै पुमान् । विष्मूत्रभोजनं नाम प्रयाति नरकं मृतः ॥ इति चतुर्थीकर्मपद्धतिः ॥॥

(गदाधरः)—'चतुर्थ्यामपर.....नाशय स्वाहेति' विवाहाद्या चतुर्थी तिथिस्तस्यामपररात्रे अन्तिमप्रहरे अभ्यन्तरतः गृहस्य मध्ये अग्निमुपसमाधाय वैवाहिकमग्निं स्थापयित्वा दक्षिणतो ब्रह्माणमुपवेश्याग्नेर्दक्षिणतो ब्रह्मण उपवेशनार्थं कुशानास्तीर्य तत्र ब्रह्माणमुपवेश्य उत्तरत उदपात्रं प्रतिष्ठाप्य अग्नेरुत्तरतः प्रणीतास्थलं त्यक्त्वोदकयुक्तं पात्रं स्थापयित्वा स्थालीपाकदश्रपयित्वा स्थालीपाकं चरुं श्रपयित्वा आज्यभागाविष्टाऽऽज्याहुतीर्जुहोति आज्येन अग्नेप्रायश्चित्त इत्येतैः पञ्चभिर्मन्त्रैः पञ्चाहुतीर्जुहोति । अत्रापररात्रग्रहणं पूर्वाह्नव्युदासार्थम् । चतुर्थीकर्मणो विवाहाङ्गत्वाद्बहिःशालायां माभूदित्यभ्यन्तरग्रहणम् । अग्निमुपसमाधयेति ग्रहणमभ्यन्तरगुणविधानार्थम् । ब्रह्माणमुपवेश्येति च उदपात्रस्थापनावसरविधानायोक्तम् । चरोर्भूतोपादानं माभूदिति

अपयित्वेत्युच्यते । आज्यभागाविष्टेतिग्रहणमाज्याहुतिकालविधानार्थम् । मन्त्रार्थः—हे अग्ने हे प्रायश्चित्ते सर्वदोषपाकरण यतस्त्वं देवानामिन्द्रादीनां मध्ये प्रायश्चित्तिः दोषपाकर्ताऽसि अहं च ब्राह्मणः ब्रह्मण्यः वैदिको वा भूत्वोपधावामि आराधयामि । किंभूतोऽहं नाथ उपयाच्चायाम् आशीष्कामः ऐश्वर्यकामो वा प्रार्थयानो वा । उपधावनप्रयोजनमाह या अस्यै षष्ठ्यर्थे चतुर्थी अस्या वध्वाः पतिव्री तनूस्तन्वा अवयवस्ताम् अस्यै इमामुपकर्तुं नाशय अपनय तुभ्यं स्वाहा सुहुतमस्तु समुदायवाचकोऽपि तनूशब्दोऽत्रावयववाचको ज्ञेयः । तेन यदस्याः पतिनाशकमङ्गलक्षणं हस्तेरेखादि सामुद्रिकलक्षणोक्तं तदपाकृत्य शोभनमङ्गं विवेहीति वाक्यार्थः । एवमुपर्यपि व्याख्येयम् । तनूविशेषणं देवता च भिद्यते । तद्यथा हे वायो पवन प्रजाव्री अपत्यनाशिनी एवमुत्तरत्रापि योज्यम् । ‘स्थाली.....स्वाहेति’ । आज्याहुत्यनन्तरं स्थालीपाकस्य चरोः प्रजापतये स्वाहेति मन्त्रेणोपांशुपठितेनैकामाहुतिं जुहोति स्थालीपाकस्येत्यवयवलक्षणा षष्ठी । ‘हुत्वा हुत्वै.....सहासाविति’ । एतासां षण्णामाहुतीनामेकैकामा हुतिं हुत्वा उत्तरतः प्रतिष्ठापिते उदपात्रे संस्त्रवान् समवनीय सुवलप्राज्यचर्ववयवान् प्रक्षिप्य ततस्तस्मात्संस्त्रवमिश्रमुदकं गृहीत्वा एनां वधूं मूर्द्धनि मस्तके अभिषिञ्चति या ते पतिव्रीति मन्त्रेण । षण्णामाहुतीनामत्र संस्त्रवमक्षणलोपः । इतरासां तु भवत्येव हुत्वा हुत्वैति ग्रहणं सर्वाहुत्यन्ते संस्त्रवनिनयनं माभूदित्येतदर्थम् । मूर्द्धाभिषेकश्चागन्तुक्त्वाक्षिणादानान्ते भवति । असौस्थाने आमन्त्रणविभक्तियुक्तं वध्वा नामग्रहणं कार्यम् । मन्त्रार्थः—हे असौ कन्ये या ते तवापत्यादिधातिनी पञ्चधा दुष्टा तनूः अत एव निन्दिता ततोऽनैनाभिषेचनेन एनां तनूं जारव्रीं उपपत्यादिदोषधातिनीं करोमि । सा त्वं मया पत्या भर्त्रा सह जीर्य निर्दुष्टवृद्धत्वं गच्छ । ‘अथैनां.....त्वचमिति’ अथाभिषेकानन्तरमेनां वधूं स्थालीपाकं चरुं वरः प्राशयेत्प्राणैस्ते प्राणानिति मन्त्रेण । वधूसंस्कारोऽयं न तु द्रव्यप्रतिपत्तिः, अतो द्रव्यस्य नाशदोषादावन्यद्रव्येण प्राशनं कार्यम् । तदुक्तं कारिकायां ‘वधूसंस्कार एवायं प्रतिपत्तिरियं न तु । अतो द्रव्यविनाशादौ द्रव्येणान्येन तद्भवेत् । शेषद्रव्यविनाशादौ लुप्यन्ते प्रतिपत्तयः ।’ अत्र स्त्रिया सह वरोऽपि समाचाराद्भोजनं करोति । स्त्रिया सह भोजनेऽपि न दोष इत्याह हेमाद्रौ प्रायश्चित्तकाण्डे गालवः—एकयानसमारोह एकपात्रे च भोजनम् । विवाहे पथि यात्रायां कृत्वा विप्रो न दोषभाक् । अन्यथा दोषमाप्नोति पश्चाच्चान्द्रायणं चरेत् । मिताक्षरायामप्येवम् । मन्त्रार्थः—हे कन्ये मम प्राणादिभिस्ते तव प्राणादीन्संदधामि संयोजयामि । ‘तस्मादे.....त्परो भवति’ हि यस्मादस्या एतेन प्राशनाख्यसंस्कारेण भर्त्रा सहैक्यं वृत्तं तस्माच्छ्रोत्रियस्य दारेण उपहासमभिगमनं नेच्छेत् । स चैवंविदेवंकुर्वन्परोभवति पराभवं गच्छति । यद्वा एवंविच्छ्रोत्रियस्य परः शत्रुर्भवति उत अप्यर्थे निन्दार्थवादोऽयम् । परदाराभिगमनमतो न कार्यम् । समाप्तं चतुर्थीकर्म । स्वभार्याऽभिगमनमाह ‘तामुदुह्य यथर्तुं प्रवेशनम्’ तां वधूं पूर्वोक्तविधिना उदुह्य विवाहयित्वा यथर्तुं क्रतावृतौ प्रवेशनमभिगमनं कुर्यादित्यर्थः । याज्ञवल्क्यः—षोडशर्तुर्निशाः स्त्रीणां तासु युग्मासु संविशेत् । ब्रह्मचार्येव पर्वण्याद्याश्चतस्रश्च वर्जयेत् । स्त्रीणां षोडशनिशा क्रतुः गर्भाधानयोग्यः कालः तत्रोक्तविधिना गच्छन् ब्रह्मचार्येव । चतुर्दश्यष्टमी चैव अमावास्या च पूर्णिमा । चत्वार्येतानि पर्वाणि रविसंक्रान्तिरेव च । मनुः—अमावास्याऽष्टमी चैव पौर्णमासी चतुर्दशी । ब्रह्मचारी भवेन्नित्यमप्यृतौ स्नातको द्विजः । तथा तासामाद्याश्चतसस्तु निन्दितैकादशी तथा । त्रयोदशी च शेषाः स्युः प्रशस्ता दश रात्रयः । क्रतोरेकादशीत्रयोदश्यौ न पक्षस्य । हारीतस्तु—शुद्धा भर्तुश्चतुर्थेऽह्नि स्नानेन स्त्री रजस्वला । दैवे कर्मणि पित्र्ये च पञ्चमेऽहनि शुद्धयतीति । ततश्चतुर्थ्या स्त्रीगमनस्य विहितप्रतिषिद्धत्वाद्विकल्पः । स च व्यवस्थितः रजोनिवृत्तौ चतुर्थ्या विधिः, तदनिवृत्तौ प्रतिषेधः । मनुः—रजस्युपरते साध्वी स्नानेन स्त्री रजस्वलेति । साध्वी

गर्भाधानादिविहितकर्मयोग्येत्यर्थः । ज्योतिःशास्त्रे—पित्र्यं पौष्णं नैर्ऋतं चापि धिष्ण्यं त्यक्त्वेति ।
 पित्र्यं मघा पौष्णं रेवती नैर्ऋतं मूलम् । अत्र समासु पुत्रो विषमासु कन्येति ज्ञेयम् । हेमाद्रौ
 शङ्खः—युग्मासु पुत्रा जायन्ते स्त्रियोऽयुग्मासु रात्रिषु । तत्राप्युत्तरोत्तराः प्रशस्ताः । तदाहाप-
 स्तम्बः—तत्राप्युत्तरोत्तराः प्रशस्ता इति । व्यासः—रात्रौ चतुर्थ्यां पुत्रः स्यादल्पायुर्धनवर्जितः ।
 पञ्चम्यां पुत्रिणी नारी षष्ठ्यां पुत्रस्तु मध्यमः । सप्तम्यामप्रजा योषिदष्टम्यामीश्वरः पुमान् । नवम्यां
 सुभगा नारी दशम्यां प्रवरः सुतः । एकादश्यामधर्मा स्त्री द्वादश्यां पुरुषोत्तमः । त्रयोदश्यां सुता
 पापा वर्णसंकरकारिणी । धर्मज्ञश्च कृतज्ञश्च आत्मवेदी दृढव्रतः । प्रजायते चतुर्दश्यां पञ्चदश्यां
 पतिव्रता । आश्रयः सर्वभूतानां षोडश्यां जायते पुमान् । तच्चैकस्यां रात्रौ सकृदेवकार्यं 'सुस्थ
 इन्दौ सकृत्पुत्रं लक्ष्ण्यं जनयेत्पुमान्' इतियाज्ञवल्क्योक्तेः । इदं चर्तौ गमनमन्यकाले प्रतिबन्धा-
 दिनाऽसंभवे श्राद्धैकादश्यादावपि कार्यं—'ब्रह्मचार्येण पर्वण्याद्याश्चतस्रश्च वर्जयेदिति याज्ञव-
 ल्क्योक्तेः । व्याख्यातं चेदं मिताक्षरायाम् । यत्र श्राद्धादौ ब्रह्मचर्यं विहितं तत्राप्यृतौ गच्छतो न
 ब्रह्मचर्यस्खलनदोष इति । स्त्रीणां बहुत्वे ऋतौ यौगपद्ये च गमनक्रममाह देवलः—यौगपद्ये तु
 तीर्थानां विप्रादिक्रमशो व्रजेत् । रक्षणार्थमपुत्राणां ग्रहणक्रमशोऽपि वेति । तीर्थमृतुः । विप्रादि-
 क्रमो वर्णक्रमः ग्रहणक्रमो विवाहक्रमः । अगमने दोषमाह पराशरः—ऋतौ स्नातां तु यो भार्या
 संनिधौ नोपगच्छति । घोरायां भ्रूणहत्यायां युज्यते नात्र संशय इति । अस्यापवादमाह मदन-
 रत्ने—व्याधितो बन्धनस्थो वा प्रवासेष्वथ पर्वसु । ऋतुकालेऽपि नारीणां भ्रूणहत्या प्रमुच्यते ।
 वृद्धां बन्ध्यामसद्वृत्तां मृतापत्यामपुष्पिणीम् । कन्यां च बहुपुत्रां च वर्जयन्मुच्यते भयात् । ऋतौ
 स्नानमाहापस्तम्बः—ऋतौ तु गर्भशङ्कित्वात्स्नानं मैथुनिनः स्मृतम् । अनृतौ तु यदा गच्छेच्छौचं
 मूत्रपुरीषवत् । स्त्रीणां तु न स्नानम् 'उभावप्यशुची स्यातां दम्पती शयनं गतौ । शयनादुत्थिता नारी
 शुचिः स्यादशुचिः पुमान्' इति वृद्धशातातपवचनात् । अत्र प्रसंगाद्रजस्वलोपयोगि किञ्चिन्निरूप्यते । तत्र
 स्मृत्यर्थसारे—दिवा रजःस्त्रावे तद्दिनमशुचित्वं स्यात् । रात्रौ रजःस्त्रावे सति अर्द्धरात्रादर्वाक्चेत्पूर्वदिन-
 मित्येकः पक्षः रात्रिं त्रिधाविभज्य पूर्वभागद्वये चेत्पूर्वदिनमित्यन्यः पक्षः । उदयात्पूर्वं चेत्पूर्वदिनमित्य-
 परः पक्षः । एषां पक्षाणां देशाचारतो व्यवस्था । अविज्ञाते रजःस्त्रावे तु दिनेषु जातेषु रजःस्त्रावा-
 दिकमशुचित्वं स्यात् (?) । ज्ञानात्पूर्वं च रजस्वलास्पृष्टं दुष्टमेव । रजस्वला त्रिरात्रमशुचिः स्यात् चतुर्थे-
 ऽहनि स्नाता शुद्धा भवति भर्तुः स्पृश्या दैवे पित्र्ये च कार्ये रजोनिवृत्तौ शुचिः । रजस्वला चतुर्थेऽहनि
 मृत्तिकादिभिः शौचं कृत्वा क्षत्रियादिस्त्री च पादपादन्यूनमृत्तिकाभिर्विधवा द्विगुणमृत्तिकाभिः
 शौचं कृत्वा दन्तधावनपूर्वकं सङ्गवे सचैलं स्नायात् । रजस्वलायाः स्नातायाः पुनरपि रजोदृष्टौ
 अष्टादशदिनादर्वागशुचित्वं नास्ति । अष्टादशे दिने रजोदृष्टावेकरात्रमशुचित्वम्, नवदशदिने द्विरा-
 त्रम्, विंशतिदिने त्रिरात्रमेव । प्रायो विंशतिदिनादूर्ध्वं रजःस्त्राविणीनामेवं भवति । विंशतिदिनाद-
 र्वाक् प्रायशो रजोदर्शनवतीनामष्टादशदिनेऽपि त्रिरात्रमशुचित्वम् । त्रयोदशदिनादूर्ध्वं प्रायो रजःस्त्रा-
 विणीनामेकादशदिनादर्वागशुचित्वं नास्ति । एकादशदिने रजोदृष्टौ एकदिनमशुचित्वम्, द्वादशदिने
 द्विरात्रम्, त्रयोदशदिने त्रिरात्रमेव । प्रयोगपारिजातेऽप्येवम् । रोगजे तु तत्रैवोक्तम्—रोगेण यद्रजः
 स्त्रीणामन्वहं हि प्रवर्तते । नाशुचिस्तु भवेत्तेन यस्माद्वैकारिकं मतमिति । तत्रापि स्वकाले अशुचि-
 रेव । तदुक्तम् । रोगजे वर्तमानेऽपि काले निर्याति कालजम् । तस्मादप्यप्रमत्ता स्यादन्यथा संकरो
 भवेत् । रजस्वलाया रजस्वलास्पर्शे अकामतः स्नानं, कामतः उपवासः पञ्चगव्याशनं च । असवर्णासु
 तु ब्राह्मण्याः क्षत्रियादिस्पर्शे क्रमेण कृच्छ्राद्विपादोनकृच्छ्रकृच्छ्राः । क्षत्रियादीनां तु कृच्छ्रपाद एव ।
 क्षत्रियादीनां हीनवर्णस्पर्शे त्रिरात्रमुपवासः एतच्च कामतः । अकामतस्तु प्राक्शुद्धेरनशनम् । अकामतश्चा-

ण्डालादिस्पर्शोऽप्यनशनमेव प्राकशुद्धेः । कामतस्तु प्रथमेऽहि त्र्यहः, द्वितीये व्यहः तृतीये एकाहः ।
 श्वस्पर्शे तु व्यह एकाहो वा । भुञ्जानायाश्चाण्डालादिस्पर्शे षड्रात्रम् । उच्छिष्टयोः स्पर्शे तु कृच्छ्र इ-
 त्यादि मिताक्षरायां ज्ञेयम् । स्मृत्यर्थसारे तु—सर्वत्र बालापत्यास्पर्शे स्नाने कृते भुक्तिः पश्चादनशन-
 प्रत्याम्नाय इति । स्नानविधिं चाह पराशरः—स्नाने नैमित्तिके पात्रे नारी यदि रजस्वला । पात्रा-
 न्तरिततोयेन स्नानं कृत्वा व्रतं चरेत् । सिक्तगात्रा भवेदद्भिः साङ्गोपाङ्गा कथंचन । न वस्त्रपीडनं
 कुर्यान्नान्यद्वासश्च धारयेत् । व्रतान्याह मदनपारिजाते वसिष्ठः—सा नाञ्ज्यान्नाभ्यञ्ज्यान्नाप्सु
 स्नायादधः शयीत न दिवा सुप्यान्न रज्जुं सृजेत् न मांसमश्रीयात्र ग्रहान्निरीक्षेत न हस्तेन किञ्चिदा-
 चरेदखर्वेण पात्रेण पिबेदञ्जलिना वा पात्रेण लोहितायसेन वेति । खर्वो वामहस्तः । ‘यथाकामी’ ‘च-
 नात्’ । स्त्रियाः काममनतिक्रम्य यथाकामं तदस्यास्तीति यथाकामी वा भवेत् । न नियम क्रता-
 वेवेति, कुत एतत् ? काममाविजनितोः संभवामेति वचनात्, कामं स्वेच्छया आविजनितोः आप्रसवात्
 संभवाम भर्ता सह संगता भवामेत्यर्थः । तथा तैत्तिरीयश्रुतौ—स इन्द्रः स्त्रीपंससादमुपासीदन् अस्यै
 ब्रह्महत्यायै तृतीयं प्रतिगृह्णीतेति ता अब्रुवन्वरं वृणामहै ऋत्वियात्प्रजा विन्दामहै काममाविजनितोः
 संभवामेति तस्मादृत्वियात्स्त्रियः प्रजा विन्दत इति । अस्यार्थः स इन्द्रः स्त्रीणां पंससादं समूहम् उपा-
 सीदन् उपससाद पत्वं ह्यन्दसम् अस्यै अस्याः ब्रह्महत्यायास्तृतीयांशं प्रतिगृह्णीतेति ता अब्रुवन् वरं
 वृणामहै ऋतुसंबन्धिगमनम् ऋत्वियं तस्मात् आविजनम् आविजनितुः तस्मात् आविजनितोः आगर्भ-
 प्रसवकालात् संभवाम पुरुषेण संयुक्ता भवाम । एवं च सति विकल्पोऽयम् । तथाच स्मृतिः—ऋता-
 वुपेयात्सर्वत्र वा प्रतिषिद्धवर्जमिति । ‘अथास्यै’ ‘शतमिति’ अथ मैथुनोत्तरं अस्या भार्याया
 दक्षिणांसं दक्षिणस्कन्धमधि उपरि स्वहस्तं नीत्वा तेनैव हस्तेन हृदयमालभते स्पृशति यत्ते सुसीम
 इतिमन्त्रेण । अत्र कर्कभाष्यम् हृदयालम्भश्चाभिगमनोत्तरकालीनः प्राक्कालीन इत्यपरे । अप्रयतत्वा-
 दिति । नैतदिति जयरामः, यतो गर्भसंभावनायां तदुपयुज्यते । प्रयतत्वं च शौचादिनाऽपि स्यादेव ।
 यथाऽऽह याज्ञवल्क्यः—ऋतौ तु गर्भशङ्कित्वात्स्नानं मैथुनिनः स्मृतम् । अनृतौ तु सदा गच्छच्छौचं
 मूत्रपुरीषवदिति । अभिगमनानन्तरमनाचान्त एव दक्षिणाः समधिहृदयमालभत इति भर्तृयज्ञः ।
 मन्त्रार्थः—शोभना सीमा मूर्ध्नि केशमध्ये पद्धतिर्यस्याः सा तस्याः संबोधनं हे सुमीमे शोभनसीम-
 न्तिनि यत्ते तव हृदयं मनः दिवि स्वर्गे वर्तमाने चन्द्रमसि श्रितं तदधीनतया स्थितम् तदहं वेद
 जानीयाम् तच्च मां विद्यात् जानातु एवं परस्परानुगुणितहृदयाऽपत्यादिसहिता वयं शरदः शतमि-
 त्याद्युक्तार्थम् । ‘एवमत ऊर्ध्वम्’ प्रथमतो यथा हृदयालम्भः कृतः एवमनेन प्रकारेण अतोऽनन्तरमूर्ध्वम्
 ऋतावृतौ हृदयालम्भः कार्यः । हरिहरव्याख्या चैवम् । एवमनेन प्रकारेणातोऽनन्तरम् ऋतावृतौ
 प्रवेशनं यथाकामं वेति । इति एकादशीकण्डिका ॥ ११ ॥

अथ पदार्थक्रमः । तत्र चतुर्थ्यामपररात्रे स्नानपूर्वकं गृहाभ्यन्तरतः कर्म कार्यम् । देशकालौ
 स्मृत्वा विवाहाङ्गं चतुर्थीकर्म करिष्य इति संकल्पः । ततो वैवाहिकमग्निं स्थापयेत् ब्रह्मोपवेशनम् ।
 अग्नेरुत्तरत उदपात्रनिधानम् । ततः प्रणीताप्रणयनाद्याज्यभागान्तमाधानवत् । आज्यभागान्ते
 स्थाल्याज्येन पश्चाहुतयो होतव्याः । अग्नेप्रायश्चित्त इति प्रथमा इदमग्नये न मम । वायो प्राय-
 श्चित्ते इति द्वितीया इदं वायवे न० । सूर्य प्रायश्चित्त इति तृतीया इदं सूर्याय न० । चन्द्र इति
 चतुर्थी इदं चन्द्राय । गन्धर्व इति पञ्चमी इदं गन्धर्वाय न० । ततश्चरुं सुवेणादाय प्रजापतये
 स्वाहेति होमः इदं प्रजापतये न० । अग्न इत्यादिषण्णामाहुतीनां संस्त्रवाणामुदपात्रे प्रक्षेपो हुत्वा-
 हुत्वैव अन्यासामन्यत्र । ततः स्विष्टकृदादिदक्षिणादानान्तम् । तत उदपात्रजलेन वधूमूर्ध्नि या ते
 पतिप्रीत्यभिषेकः । असौ स्थाने नामग्रहणम् । हे प्रिये इति । ततो वरः प्राणैस्त इति चरु-

शेषं वधूं प्राशयति सकृत् । अत्र समाचाराद्वरोऽपि कन्याहस्तेन भोजनं करोति ॥ इति पदार्थक्रमः ॥
 अथ गर्गमते विशेषः—ब्रह्मोपवेशनाद्याज्यभागान्तं पूर्ववत् । प्रत्यक्षब्रह्मण उपवेशनम् । ग्रहणे प्रजापतये
 जुष्टं गृह्णामि । आज्यभागान्ते पञ्चाहुतयस्ततः स्थालीपाकेन प्रजापतये स्वाहेति । मूर्धन्यभिषेकः । ततः
 स्थालीपाकं प्राशयति प्राणैस्ते इति चतुर्भिः प्रतिमन्त्रम् । महाव्याहृत्यादिस्विष्टकृदन्तम् । आज्येन
 स्विष्टकृदिति गर्गपद्धतौ । प्राशनादिपूर्णपात्रदानान्तम् इति गर्गमते क्रमः ॥ ॥ अथ गर्भाधाने पदार्थ-
 क्रमः । प्रथमप्रयोगे मातृपूजापूर्वकमाभ्युदयिकश्राद्धम् । सङ्कल्पः देशकालौ स्मृत्वा अस्या मम भार्यायाः
 प्रतिगर्भं संस्कारातिशयद्वाराऽस्यां जनिष्यमाणसर्वगर्भाणां बीजगर्भसमुद्भवैर्नोनिर्वहणद्वारा च श्रीप-
 रमेश्वरप्रीत्यर्थं गर्भाधानाख्यं कर्माहं करिष्ये इति । ततो रात्रावभिगमनं ब्रह्मसूत्रं मूत्रपुरीषव-
 द्धार्यम् । स्नानम् । ततो दक्षिणांसमधि हृदयमालभते यत्ते सुसीम इति । न कश्चिदत्र विशेषो गर्गमते ॥
 इति गर्भाधाने क्रमः ॥ अथ प्रथमे रजोदर्शने विशेषः—तत्र प्रथमे रजोदर्शने मासादौ दुष्टे सति
 गर्भाधानस्य शान्तिपूर्वकं कर्तव्यत्वाच्छान्तिकं वक्तुं दुष्टमासाद्युच्यते—प्रथमे रजसि चैत्रज्येष्ठा-
 षाढभाद्रपदकार्तिकपौषा अशुभाः । आश्विनो मध्यमः । शेषाः शुभाः । क्वचिद्वैशाखफाल्गुनपूर्वार्द्धयोर-
 धमत्वमुक्तम् । तिथिषु प्रतिपच्चतुर्थीषष्ठ्यष्टमीद्वादशीचतुर्दशीपौर्णमास्यमावास्या अशुभाः शेषाः शुभाः ।
 क्वचित्सप्तम्येकादश्यावशुभे अष्टमीद्वादश्या शुभे इत्युक्तम् ॥ वारेषु रविभौममन्दवारा अशुभाः । अन्ये तु
 शुभाः । कैश्चित्सोमोऽप्यशुभ उक्तः । नक्षत्रेषु भरण्यार्द्रापूर्वाषाढापूर्वाषाढापूर्वाभाद्रपदा-
 रेवत्योऽशुभाः, चित्राविशाखाश्रवणाश्विनीमघास्वातयो मध्यमाः, अन्यानि शुभानि । कैश्चित्तु कृत्ति-
 कापुनर्वसुनुराधारेवत्योऽप्यशुभा उक्ताः । एवं च तासां मध्यमत्वम् एवमन्यत्रापि । योगेषु व्याघात-
 स्याद्या नव नाड्यो गण्डातिगण्डयोः षट्षट् शूलस्य पञ्चदश परिघपूर्वाद्धं वैधृतिव्यतीपाताश्चेत्य-
 शुभाः । वज्रं मध्यमम् । अन्ये शुभाः । करणानि विष्टिं विना सर्वाणि शुभानि । अहि त्रेधाविभक्ते
 आद्यो भागः शुभः द्वितीयो मध्यमः तृतीयो दुष्टः ॥ एवं रात्रौ । सूर्योदयास्तमयावप्यशुभौ । रविसं-
 क्रमादधो नाडीचतुष्टयमूर्ध्वं चान्त्यं शुभम् । सङ्क्रान्त्यादिदग्धदिनेष्वशुभम् । रविचन्द्रोपरागयोरप्य-
 शुभम् । सन्ध्योपप्लवशावाशौचेषु भर्तुरात्मनश्च चतुर्थाष्टमद्वादशस्थे चन्द्रे जीर्णरक्तनीलमलिनकृ-
 ष्णवस्त्रेषु परिहितेषु न शुभम् ॥ संमार्जनीकाष्ठतृणाग्निशूर्पतुषुष्काक्षतलोहपाषाणशस्त्रादिधारिण्या
 एतैर्युक्ते देशे चाशुभम् । देहलीद्वाररथ्यादिपितृमातृगृहेष्वशुभम् । ऊर्ध्वं स्थिताया निद्रिता-
 याश्चाशुभम् । शय्यादौ शुभम् । पित्रादिसखिस्वभर्तृभिर्दृष्टमशुभम् । शय्यादौ शुभमित्यादि
 ज्ञेयम् । दुष्टमासादौ प्रथमरजोदर्शने ताम्बूलभक्षणादिमङ्गलाचारान्न कुर्यात् । द्वितीये तु शुभे तत्र
 कुर्यादिति । प्रथमे दुष्टरजोदर्शने द्वितीयं प्रतीक्ष्य तस्मिन्नप्यशुभे वक्ष्यमाणां विस्तरेण शान्तिं
 कुर्यादिति केचित् । प्रथम एव यथाशक्ति शान्तिं चरेदित्यपरे । अत्रैकस्मिन्नप्यशुभे वक्ष्यमाणा शान्तिः
 कार्या ॥ द्वित्राद्यशुभसन्निपाते तु तत्सूचितबह्वशुभनिरासार्थं वक्ष्यमाणाहुतिसंख्यादिविवृद्धया कार्या ।
 यथाशक्तीत्यादि ज्ञेयम् । इति शुभाशुभविचारः । अथ शान्तिरुच्यते । प्रयोगपारिजाते शौनकः—
 पञ्चमेऽहि चतुर्थे वा ग्रहातिथ्यपुरःसरम् । द्रोणप्रमाणधान्येन ब्रीहिराशित्रयं भवेत् । कुम्भत्रयं
 न्यसेद्राशौ तन्तुवस्त्रादिवेष्टितम् । सूक्तेनाथ नवर्चेन प्रसुवआप इत्यथ । आचार्यः प्रवरस्तद्वद्वायत्र्या
 च ततः क्रमात् । मध्यकुम्भे क्षिपेद्धान्यमौषधानि च हेम च । उदुम्बरः कुशा दूर्वा राजीवं चंपवित्व-
 काः । विष्णुक्रान्ताऽथ तुलसी बर्हिषः शङ्खपुष्पिका । शतावर्यश्वगन्धा च निर्गुण्डी सर्षपद्वयम् ।
 अपामार्गः पलाशश्च पनसो जीवकस्तथा । प्रियङ्गवश्च गोधूमा ब्रीहयोऽश्वत्थ एव च । क्षीरं दधि च
 सर्पिश्च पद्मपत्रं तथोत्पलम् । कुरण्टकत्रयं गुञ्जा वचाभद्रकमुस्तकाः । द्वात्रिंशदौषधानीह यथासंभव-
 माहरेत् । मृत्तिकाश्चौषधादीनि तन्मन्त्रेण क्षिपेत्क्रमात् । कुम्भोपरि न्यसेत्पात्रं कांस्यमृद्वे-

गुताम्रजम् । भुवनेश्वरीं न्यसेत्तत्र इन्द्राणीं च पुरन्दरम् । जपेद्गायत्रीं मध्यमे श्रीसूक्तं च जपेत्ततः । स्पृशन्वै दक्षिणं कुम्भमृत्विगेको जपेदथ । चत्वारि रुद्रसूक्तानि चतुर्मन्त्रोत्तराणि च । संस्पृशन्नुत्तरं कुम्भं श्रीरुद्रं रुद्रसङ्ख्यया । शन्नइन्द्राग्निसूक्तं च तत्रैव संस्पृशन् जपेत् । कुम्भस्य पश्चिमे देशे शान्तिहोमं समाचरेत् । दूर्वाभिस्तिलगोधूमैः पायसेन घृतेन च । तिसृभिश्चैव दूर्वाभिरेका वाऽप्याहुतिर्भवेत् । अष्टोत्तरसहस्रं वा शतमष्टोत्तरं तु वा । गायत्र्यैव तु होतव्यं हविरत्र चतुष्टयम् । ततः स्विष्टकृतं हुत्वा समुद्रादूर्मिसूक्ततः । संततामाज्यधारां तां पूर्णाहुतिमथाचरेत् । अथाभिषेकं कुर्वीत प्रति-कुम्भस्थितोदकैः । आपोहिष्टेतिनवभिः सूक्तेन च ततः परम् । 'इन्द्रो अङ्गे' तृचेनैव पावमानैः क्रमेण तु । उभयं शृण्वन्न स्वस्तिदाविश एकया । त्रैयंकेन मन्त्रेण जातवेदस एकया । समुद्रज्येष्ठा इत्यादि त्रायन्तां च त्रिभिः क्रमात् । इमा आपस्तृचेनैव देवस्यत्वेति मन्त्रतः । मन्त्रेणाथ तमीशानं त्वमग्रे रुद्र इत्यथ । तमुष्टुहीतिमन्त्रेण भुवनस्य पितरं यथा । याते रुद्रेति मन्त्रेण शिवसंकल्पमन्त्रतः । इन्द्रत्वावृषभं पञ्चमन्त्रैश्चैवाभिषेचयेत् । धेनुं पयस्विनीं दद्यादाचार्याय च भूषणैः । सदक्षिणमनङ्गाहं प्रदद्यादुद्रजापिने । महाशान्तिं प्रजप्याथ ब्राह्मणान् भोजयेत्ततः । नारदः—तत्र शान्तिं प्रकुर्वीत घृतदूर्वातिलाक्षतैः । प्रत्येकाष्टशतं चैव गायत्र्या जुहुयात्ततः । स्वर्णगोभूतिलान्दद्यात्सर्वदोषापनुत्तये ॥ ॥ अथ प्रयोगस्तत्रैवं—विनायकं संप्रपूज्य ग्रहांश्चैव विधानतः । कर्मणां फलमाप्नोतीति याज्ञवल्क्येन कर्मफलसिद्धावविनायकत्वेन ग्रहयज्ञस्यावश्यकत्वोक्तेरिह च शौनकेन 'आर्तवानां तु नारीणां शान्तिं वक्ष्यामि शौनकः' इत्युपक्रम्य ग्रहातिथ्यपुरःसरमितिप्रकारेणोक्तेरावश्यकत्वादेकदेशकालकर्तृकाणां च विशेषवचनाभावे तन्त्रेण कर्तव्यत्वाद् ग्रहमखपूर्वकस्तन्त्रेण शान्तिप्रयोग उच्यते । रजोदर्शनानन्तरं पञ्चमादिदिने चन्द्रताराद्यानुकूल्ये शुचिदेशे सुस्नातया पत्न्या युतः पतिः प्राङ्मुख उपविश्य प्राणानायस्य देशकालौ संकीर्त्य मम पत्न्याः प्रथमरजोदर्शनेऽमुकदुष्टमासादिसूचितसकलारिष्टनिरासद्वारा श्रीपरमेश्वरप्रीत्यर्थं सप्रहमखां शौनकोक्तां शान्तिं करिष्ये इति संकल्प्य गणेशपूजनपुण्याहवाचनगौर्यादिषोडशमातृकापूजनब्राह्म्यादिसप्तमातृकापूजननान्दीश्राद्धानि कृत्वा शान्तं दान्तं कुटुम्बिनं मन्त्रतन्त्रज्ञमाचार्यं ब्रह्माणं च जपहोमार्थमष्टौ षट् चतुरो वा ऋत्विजोऽपि वृत्वा गन्धादिना पूजयेत् । तत आचार्यो गृहेशानदेशे शुचौ महीद्यौरिति भूमिं स्पृष्ट्वा तदक्षिणोत्तरतश्च तथैव मन्त्रावृत्या भूमिं स्पृष्ट्वा ओषधयः समवदन्त इति द्रोणप्रमाणव्रीहिभिर्मध्ये तदक्षिणोत्तरतश्च पृष्ठदेशे मन्त्रावृत्या राशित्रयं कृत्वा तेनैव क्रमेण राशित्रये नवमकालकमभग्नं कुम्भत्रयम् आजिघ्नकलशमितिमन्त्रावृत्या स्थापयेत् । एवं सर्वत्र मन्त्रावृत्तिः । ततः प्रसुवआपइति नवर्चेन कलशेषूदकपूरणम् । गन्धद्वारामिति त्रिष्वपि गन्धं प्रक्षिप्य या ओषधीरिति सर्वौषधीः, ओषधयः समिति यवान् क्षिपेत् । ततो मध्यकुम्भे यवव्रीहितिलमाषकङ्कुश्यामाकुमुद्रान् क्षिप्वा गायत्र्यौदुम्बरकुशदूर्वारक्तोत्पलचम्पकविल्वविष्णुकान्तातुलसीवर्हिषशङ्खपुष्पीः शतावर्यश्वगन्धानिर्गुण्डीरक्तपीतसर्षपापामार्गपलाशपनसजीवकप्रियङ्गुगोधूमव्रीह्यश्वत्थदधिदुग्धघृतपद्मपत्रनीलोत्पलसितरक्तपीतकुरण्टकगुञ्जावचाभद्रकाख्यानि द्वात्रिंशदौषधानि सर्वाणि यथासंभवं वा क्षिपेत् । ततस्त्रिषु कलशेषु काण्डात्काण्डादिति दूर्वाः, अश्वत्थेव इति पञ्चपल्लवान्, गजाश्वस्थानरथ्यावल्मीकसङ्गमहदगोष्ठस्थानमृदः स्योनापृथिवीति क्षिप्वा, याः फलिनीरिति पूगीफलानि, सहि- (रण्य) रत्नानीति कनककुलिशनीलपद्मरागमौक्तिकानि पञ्चरत्नानि, हिरण्यरूप इति हिरण्यं च क्षिपेत् । युवासुवासा इति सूत्रेण वाससा च कलशकण्ठान् वेष्टयित्वा गन्धाक्षतपुष्पमालादिभिः कलशान् भूषयेत् । ततः कलशत्रयोपरि तेनैव क्रमेण सौवर्णं राजतं कांस्यमयं ताम्रमयं वैणवं मृन्मयं वा यवादिपूरितं पात्रत्रयं पूर्णाद्वीति निधाय, तदुपरि श्वेतं वस्त्रत्रयं न्यस्य तत्र चन्दना-

दिनाऽष्टदलानि कुर्यात् । तत्र मध्ये गायत्र्या भुवनेश्वरीमावाहयामीति यथाशक्तिसुवर्णनिर्मितां भुवनेश्वरीप्रतिमामग्न्युत्तारणपूर्वकं स्थापयेत् । तदक्षिणकुम्भोपरि वस्त्रे इन्द्राणीमासुइति इन्द्राणीमावाहयामीति तथैव सौवर्णीमिन्द्राणीप्रतिमां स्थाप्योत्तरकलशोपरि इन्द्रत्वाइति इन्द्रमावाहयामीति सौवर्णीमिन्द्रप्रतिमां स्थापयेत् । तत उक्तमन्त्रैरुक्तक्रमेण देवत्रयस्य काण्डानुसमयेन षोडशोपचारपूजां कुर्यात् । ततो मध्यमकुम्भे आचार्योऽष्टसहस्रमष्टशतं वा गायत्रीं जप्त्वा श्रीसूक्तं जपेत्, हिरण्यवर्णामिति पञ्चदशर्चं श्रीसूक्तम् । तत एको ऋत्विक् दक्षिणकुम्भे रुद्रसूक्तानि जपेत्, कद्रुद्रायेति नवर्चम्, इमारुद्रायेत्येकादशर्चम्, आते पितरिति पञ्चदशर्चम्, इमा रुद्राय स्थिरधन्वन इति चतस्रः, आवोराजानं तमुष्टिहि १ भुवनस्य पितरं १ त्र्यम्बकं १ । अथान्यऋत्विगुत्तरकुम्भे एकादशवृत्तिभी रुद्रं जपेत् । रुद्रं जप्त्वा शन्नइन्द्राग्नीति सूक्तं पञ्चदशर्चं जपेत् । ततः कुम्भपश्चिमदेशे स्थण्डिलेऽग्निं प्रणीय तदीशान्यां वेद्यादौ नवग्रहादीस्तत्तन्मन्त्रैरावाह्य षोडशोपचारैः सम्पूज्य तदीशान्यां प्राग्वत् कुम्भं संस्थाप्य तत्र वरुणमावाह्याग्निसमीपमेत्य ब्रह्मोपवेशनाद्याज्यभागान्ते विशेषः—प्रणीताप्रणयने पयसः प्रणयनम्, आसादने आज्यानन्तरं ग्रहसमिधः तिलाः दूर्वाः तिलमिश्रगोधूमाः तण्डुलाः । चरोः पयसि श्रपणम् । आज्यभागान्ते यजमानो दक्षिणतः उपविश्य होमार्थं च जपार्थं च वरयेदृत्विजो बहून् आचार्यो द्विजैः सहेति चोक्तेराचार्यद्विजां होमावगमात्तेषां चास्वत्वेन त्यागायोगाच्चैश्च क्रियमाणे होमे यजमानेन प्रत्याहुतित्यागस्याशक्यत्वात्तदानीमेवाङ्गप्रधानहोमदेवता उद्दिश्य एताभ्य इदं नममेति त्यजेत् । तत आचार्यः सऋत्विक् नवग्रहेभ्योऽष्टशताष्टाविंशत्यष्टान्यतमसंख्याका घृताक्ता अर्कादिसमिधस्तिलाज्याहुतीश्च हुत्वाऽधिदेवताप्रत्यधिदेवताविनायकादिपञ्चलोकपालेभ्यस्तन्यूनसंख्यया जुहुयात् । एभ्यस्तु पालाशः समिधः । ग्रहाणां यदाऽष्टौ तदाऽन्येभ्यश्चतस्र इति संप्रदायः । ततो भुवनेश्वर्यै गायत्र्या दधिमधुघृताक्ताभिस्तिसृभिर्दूर्वाभिरेकाहुतिरित्येवमष्टसहस्रमष्टशतं वा दूर्वाहुतीर्घृताक्ततिलमिश्रगोधूमाहुतीः पायसाहुतीर्घृताहुतीश्च जुहुयात् । एवमिन्द्राणीन्द्रयोः प्रागुक्तमन्त्राभ्यां क्रमेण हविश्चतुष्टयं प्रत्येकमष्टशतसङ्ख्यं, भुवनेश्वर्या अष्टसहस्रपक्षे जुहुयात् । तस्या अष्टशतपक्षे तु तयोरष्टाविंशतिरिति संप्रदायः । अन्ये तु गायत्र्यैव तु होतव्यं हविरत्र चतुष्टयम् । ततः स्विष्टकृतं हुत्वेति शौनकेनेन्द्राणीन्द्रयोर्होमानभिधानात्तयोर्होमो नास्तीत्याहुः । ततः स्विष्टकृदादिप्रणीताविमोक्तान्तं कृत्वा इन्द्रादिदिक्पालेभ्यो नवग्रहेभ्यो भुवनेश्वरीन्द्राणीन्द्रेभ्यः क्षेत्रपालाय च सदीपान्माषभक्तवलीस्तत्तन्मन्त्रैर्दत्त्वा पूर्णाहुतिं समुद्रादूर्मिरिति तृचेन जुहुयात् । ततो भुवनेश्वर्यादिकलशोदकं ग्रहकलशोदकं च पात्रान्तरे गृहीत्वा तेन तत्स्थपञ्चपल्लवैः सकुशदूर्वैर्धृतनववस्त्रं यजमानं धृतनववस्त्रकञ्चुकीं च तद्वामस्थाम् ऋतुमतीं सऋत्विगुदङ्मुख आचार्योऽभिषिञ्चेदेतैर्मन्त्रैः । ते च—आपोहिष्ठेति नवभिः, यएकइद्विदयत इत्येकया, त्रिभिष्टुं देवेति सप्तर्चनं, उभयं शृणवच्चेनेत्येकया, स्वस्तिदाविश इति च, त्र्यम्बकमिति, जातवेदस इत्येकया समुद्रज्येष्ठा इति चतसृभिः, त्रायन्तामिति तिसृभिः, इमा आपइति तिसृभिः, देवस्यत्वेति त्रिभिः, तमीशानं जगत इत्येकया त्वमग्नेरुद्र इत्यापस्तम्बशाखागतेनैकेन, तमुष्टुहीति मन्त्रेण, भुवनस्य पितरमिति च, यातेरुद्रेति यज्ञाग्रत इति षण्मन्त्रैः, इन्द्रत्वावृषभं वयमिति पञ्चमन्त्रैः, ततः सुरास्वामभिषिञ्चन्त्विति नवभिः पौराणैर्मन्त्रैरभिषिञ्चेत् । ततः कलशोदकेनान्येन चोदकेन सुस्तातौ दम्पती शुक्लवासोगन्धमाल्यादिधृत्वोपविशेतां । तत्र पत्नी दक्षिणतः । ततो यजमानोऽग्निं संपूज्य विभूतिं धृत्वाऽऽचार्यादीन् गन्धपुष्पवस्त्रालंकारादिभिर्यथाशक्तिपूजयित्वाऽऽचार्याय धेनुं दक्षिणां दद्यात् । दक्षिणात्वेन चास्या न दक्षिणान्तरमनवस्थाप्रसङ्गात् । ततो ब्रह्मणे यथाशक्ति दक्षिणां दत्त्वा रुद्रजापिने सदक्षिणमनद्वाहं दक्षिणां दद्यात् । अथ धेनुन्यायेनादक्षिणत्वे प्राप्ते सदक्षिणमनद्वाहं प्रदद्याद्रुद्रजापिने इति प्रतिप्रसवकरणा-

त्सदक्षिणत्वम् । ततोऽन्येभ्यो ऋत्विग्भ्योऽन्येभ्यश्च ब्राह्मणेभ्यो भूयसीं दक्षिणां दद्यात् ततो ग्रहपी-
ठदेवतानां भुवनेश्वर्यादीनां चोत्तरपूजां पञ्चोपचारैः कृत्वा क्षमाप्य, यान्तुदेवगणा इति विसृज्याचार्य-
हस्ते प्रतिपाद्य अग्निं संपूज्य, गच्छगच्छसुरश्रेष्ठेति विसर्जयेत् । ततो ब्राह्मणा महाशान्तिं पठेयुः ।
तद्यथा—आनोभद्रा इति दश, स्वास्तिनोमिमीतामिति पञ्च, शन्न इन्द्राग्नीति पञ्चदश, त्यमूष्विति
तिस्रः, तच्छंयोरित्येका । ततो यजमानो नवग्रहप्रीत्यर्थं त्रीन् भुवनेश्वरीन्द्राणीन्द्रप्रीतये च प्रत्येकं
त्रींस्त्रीन् ब्राह्मणान् भोजयित्वा संकल्प्य वा विप्राशिषो गृहीत्वा सुहृद्यतो भुञ्जीत । एवं कृते सर्वारि-
ष्टशान्तिर्भवति । ततः शुभे काले गर्भाधानं कुर्यात् इति दुष्टरजोदर्शनशान्तिः ॥ ॥ अथ चन्द्रसूर्यो-
परागकाले प्रथयरजोदर्शने शान्तिविशेष उच्यते । शौनकः—ग्रहणे चन्द्रसूर्यस्य प्रसूतिर्यदि जायते ।
व्याधिपीडा तदा स्त्रीणामादौ तु ऋतुदर्शनात् । इत्थं संजायते यस्य तस्य मृत्युर्न संशयः । शान्ति-
स्तु—तदृक्षाधिपते रूपं सुवर्णेन प्रकल्पयेत् । सूर्यग्रहे सूर्यरूपं हैमं चन्द्रं तु राजतम् । राहुरूपं प्रकु-
र्वीत नागेनैव विचक्षणः । नागः सीसम् । त्रयाणां चैव रूपाणां स्थापनं तत्र कारयेत् । आकृष्णेनाप्या-
यस्व स्वर्भानोरिति पूजामन्त्रा उक्ताः । नक्षत्रदेवतायास्तन्मन्त्रेण नाममन्त्रेण वा । संपूज्य तु यजे-
त्सूर्यं समिद्धिश्चार्कसंभवैः । चन्द्रग्रहे तु पालाशैर्दूर्वाभी राहुमेव च । समिद्धिर्ब्रह्मवृक्षस्य भेशाय
जुहुयाद्बुधः । आज्येन चरुणा चैव तिलैश्च जुहुयात्ततः । पञ्चगव्यैः पञ्चरत्नैः पञ्चत्वकूपञ्चपल्लवैः ।
जलैरोषधिकलैश्च अभिषेकं समाचरेत् । मन्त्रैर्वारुणसंभूतैरापोहिष्ठादिभिस्त्रिभिः । इमंमे गङ्गे
परतस्तत्त्वायामीति मन्त्रकैः । यजमानस्ततो दद्याद्भक्त्या प्रतिकृतीत्रयीम् । अथ प्रयोगः—उप-
रागस्य पौर्णमास्यमावास्याभ्यामविनाभावात्तदतिरिक्तवारादौ दुष्टे प्रागुक्तशान्त्या समुच्चीयन्ते
निमित्तमेदात् अदृष्टार्थत्वाच्च । प्रत्यक्षविध्यभावे तत्कार्यकारित्वानवगमेनामनहोमैर्नारिष्टहोमाना-
मिवान्त्या तन्निवृत्त्ययोगात् । ग्रहणमात्रे त्वियमेव अत्र च पुनः श्रवणाभावाच्चनवग्रहमखः कृताकृत
इति विवेकः । तत्र केवलायाः प्रयोगः—पूर्वोक्तकाले सखीकः शुचिः प्राङ्मुख उपविश्य प्राणाना-
यम्य देशकालौ स्मृत्वा मम पत्न्याश्चन्द्रोपरागे प्रथमरजोदर्शनसूचितारिष्टनिरासद्वारा श्रीपरमे-
श्वरपीत्यर्थं शान्तिं करिष्य इति संकल्प्य प्राग्वदृत्विक्पूजां कुर्यात् । नवग्रहपक्षे सनवग्रहमख-
मिति सूर्योपरागे तु सूर्योपरागे प्रथममेत्यादि पूर्ववत् । तत आचार्यः शुचिदेशे गोमयेनोपलिप्य
तत्र पञ्चवर्णरजोभिरष्टदलं पद्मं कृत्वा तदुपरि नवं श्वेतं वस्त्रमुदग्दशं संस्थाप्य यथाशक्ति रजतनि-
र्मितां चन्द्रप्रतिमामाप्यायस्वेति मन्त्रेण चन्द्रमावाहयामीति स्थापयेत् । सूर्यग्रहे तु यथाशक्ति
सुवर्णनिर्मितामाकृष्णेनेति सूर्यमावाह० । ततो यथाशक्ति सीसनिर्मितां राहुप्रतिमां स्वर्भा-
नोरिति राहुमावा० तदुत्तरतः स्था० । ततो यस्मिन्नक्षत्रे ग्रहणं तन्नक्षत्रदेवताप्रतिमां यथा-
शक्ति सुवर्णनिर्मितां तत्तन्मन्त्रैर्नाममन्त्रैर्वा ॐ अश्विनावावाहयामि नम इति प्रणवादिनमो-
ऽन्तैः स्था० मन्त्रास्त्वापस्तम्बानामष्टौवाक्यानीति प्रसिद्धाः । नामानि तु अश्विनौ यमः अग्निः
प्रजापतिः सोमः रुद्रः अदितिः बृहस्पतिः सर्पाः पितरः भगः अर्यमा सविता त्वष्टा वायुः
इन्द्राग्नी मित्रः इन्द्रः निर्ऋतिः आपः विश्वेदेवाः विष्णुः वसवः वरुणः अजैकपात् अहिर्बुध्न्यः
पृषेति । एवं देवतात्रयमावाहैभिरेव मन्त्रैः काण्डानुसमयेन षोडशोपचारैः पूजयेत् । तत्र चन्द्र-
ग्रहे चन्द्राय श्वेतानि वस्त्रगन्धाक्षतमाल्यानि देयानि । सूर्यग्रहे तु सूर्याय रक्तवस्त्ररक्तचन्दन-
रक्ताक्षतकरवीरपुष्पाणि देयानि । राहवे कृष्णानि । नक्षत्रदेवताभ्यः श्वेतानि । ततः पश्चिमतोऽग्निं
प्रतिष्ठाप्य पक्षे नवग्रहानप्यावाहनपूर्वं संपूज्य ब्रह्मोपवेशनादि चरुं श्रपयित्वाऽऽज्यभागान्तम् ।
ततः पक्षे नवग्रहहोमः । ततश्चन्द्रमुद्दिश्योक्तसंख्यया पालाशसमिदाज्यचरुतिलैर्होमः, राहुमुद्दिश्यो-
क्तसंख्यया दूर्वाज्यचरुतिलैर्होमः, नक्षत्रदेवतामुद्दिश्योक्तसंख्यया पालाशसमिदाज्यचरुतिलैर्होमः ।

सूर्यग्रहे तु चन्द्रस्थाने सूर्यमुद्दिश्योक्तसंख्ययाऽर्कसमिदाज्यचरुतिलैर्होमः । तिसृणां दूर्वाणामेकैका-
हुतिः । समिधश्च त्रिमध्वक्ताः कार्याः । ततः स्विष्टकृदादिपूर्णाहुत्यन्तं प्राग्वत् । तत आचार्य एक-
स्मिन् कलशे जलपूर्णे पञ्चगव्यानि पञ्चरत्नानि वटाश्वत्थोदुम्बराग्नविल्वानां त्वचः पञ्चपल्लवान्स-
र्वौषधिकलकं दूर्वाः कुशांश्च निक्षिप्य सक्रत्विक् दम्पती पूर्ववदभिषिञ्चेदेतैर्मन्त्रैः । आपोहिष्ठेति,
इमं मे गङ्गे इति, तत्वायामीति, अन्येऽपि समुद्रयेष्ठा इत्यादयः, सुरास्त्वामित्यादयः पौराणाश्च ।
ततः स्नानदक्षिणादानप्रतिमाप्रतिपादनादि पूर्ववत् । यदा तु पूर्वशान्तिसमुच्चयस्तदा कालैक्या-
त्कत्रैक्यादाग्नेयादिवत्तन्त्रप्रयोगः । तत्र यजमानो देशकालौ स्मृत्वा मम पत्न्याः प्रथमरजोदर्शने-
ऽमुकदुष्टमासतिथ्याद्यमुकग्रहणसूचितेत्यादि संकल्प्यत्विक्पूजान्तं विदध्यात् । तत आचार्यो भुवने-
श्वर्यादिपूजातः प्राक् पश्चाद्वा तत उदीच्यां चन्द्रादीन् संपूज्य यथोपक्रमं होमाभिषेकौ कुर्या-
दिति विशेषः । अन्यत्समानम् । इति ग्रहणे रजोदर्शने शान्तिः । इति प्रथमकाण्डे एकादशी
कण्डिका ॥ ११ ॥

(विश्व०)—‘चतुर्थ्या.....धाय’ चतुर्थ्या रात्रौ रात्रेरपरभागे, यद्वा चतुर्थीतिथिसंवन्धि-
रात्र्यपरभागे । यत्तु चतुर्थ्या तिथौ भविष्यद्रात्र्यपरभाग इति । तस्य रात्र्यंशस्य पञ्चमतिथिसं-
वन्धित्वात् । तथाच पञ्चमीकर्मत्वापत्त्या चतुर्थीकर्मतिनामव्याकोपः । त्रिरात्रे निर्वृत्ते चतुर्थीकर्मति
शाङ्खायनविरोधाच्च । गृहस्याभ्यन्तरतोऽग्निमुपलिप्त उद्धतावोक्षिते समाधाय ‘ दक्षिण.....वेश्य’
उपवेश्येत्युक्तत्वात्प्रत्यक्षब्रह्मण उपवेशनम् । अपरे तु उदपात्रप्रतिष्ठापनावसरविधित्सया ब्रह्माणमुपवे-
श्येत्युक्तम् तेन स्मार्तकर्मसु सर्वत्र प्रत्यक्षब्रह्मोपवेशनमाहुः । ‘ उत्तरत...र्जुहोति ’ । स्थालीपाकः
अपथित्वेत्यनेन परिभाषाप्रज्ञप्तिः । पात्रासादने विंशतिसंख्याकाः समिधः । चरुग्रहणे प्रजापतये
जुष्टं गृह्णामि । ग्रहणं प्राजापत्येन तीर्थेन । चतुर्थं तूष्णीम् । प्रोक्षणे प्रजापतये त्वा जुष्टं प्रोक्षामि ।
अन्यत्प्रकृतिवत् । आज्यभागानन्तरम् अग्ने प्रायश्चित्त इत्यादिपञ्चमन्त्रैः पञ्चाज्याहुतयः, आज्य-
भागाविष्टेत्याज्याहुत्यवसरविधित्सयोक्तत्वात् । आज्याहुतिकरणार्थं स्मृतिकरणान्मन्त्रानाह ‘ अग्ने-
प्रायश्चित्ते...नाशय स्वाहा ’ इदमग्रये । ‘ वायोप्राय...नाशयस्वाहा ’ इदं वायवे । ‘ सूर्य-
प्रा...शयस्वाहा ’ इदं सूर्याय । ‘ चन्द्रप्रा...शयस्वाहा ’ इदं चन्द्रमसे । ‘ गन्धर्वप्रा...नाशयस्वाहा ’
इदं गन्धर्वाय । इतिशब्द आज्याहुतिमन्त्रसमाप्तिद्योतकः । ‘ स्थालीपा...पतये स्वाहेति ’ । स्थालीपाकस्य
होमः । प्रजापतये स्वाहा इदं प्रजापतये । ‘ हुत्वा हुत्वै...मूर्धनि वरः अभिषिञ्चति ’ उदपात्रोद-
केन । असावित्यत्र प्रथमान्तवधूनामग्रहणम् । ‘ अथैना...त्वचमिति ’ चतुर्भिर्मन्त्रैः प्रतिमन्त्रं
बध्वा प्राशनं कारयतीत्यर्थः । ततो महान्याहृत्यादिस्विष्टकृदन्तं । चरोरुपहतत्वादाज्येन स्विष्टकृत् ।
संस्त्रवप्राशनादि ब्राह्मणभोजनान्तम् । इति चतुर्थीकर्म । एवं निष्पन्ने भार्यात्वे तस्याः पुरुषान्तरक-
र्तृकोपहासनिषेधमाह । ‘ तस्मादे...भवति ’ एवंवित् श्रोत्रियस्यस्त्रियं नोपहसेदितिज्ञानवान्
परः श्रेष्ठो भवतीत्यर्थः । अभिगमनमाह ‘ तामुदुह्य यथर्तुं प्रवेशनम् ’ एवं तामुदुह्य यथर्तुं ऋतु-
समयमनतिक्रम्य प्रवेशनम् अभिगमनं कुर्यात् ॥ ॥ ‘ यथा कामी...वचनात् ’ अत्रापि निषिद्ध-
वर्जम् ॥ ॥ ‘ अथास्यै...शतमिति ’ अथाभिगमनानन्तरमस्याः स्त्रियाः दक्षिणांसमधि हृदय-
मालभते यत्ते सुसीम इतिमन्त्रेण । एवमत ऊर्ध्वम् । अतः परमृतावनृतौ वा स्त्रियं गच्छेत् तदा हृदया-
लम्भान्तं कुर्यादित्यर्थः । प्रमादादिवामैथुने बहिःसंध्योपासनं प्रायश्चित्तम् । तदुक्तं स्कांदे काशी-
खण्डे—उपासिता बहिः संध्या दिवामैथुनपातकम् । शमयेदन्ततोक्ताद्यं मधुगन्धजमेव चेति ॥ इति-
गर्भाधानम् ॥ एकादशी कण्डिका ॥ ११ ॥

पक्षादिषु स्थालीपाकं श्रपयित्वा दर्शपूर्णमासदेवताभ्यो हुत्वा जुहोति
ब्रह्मणे प्रजापतये विश्वेभ्यो देवेभ्यो द्यावापृथिवीभ्यामिति ॥ १ ॥ विश्वेभ्यो
देवेभ्यो बलिहरणं भूतगृह्येभ्य आकाशाय च ॥ २ ॥ वैश्वदेवस्याग्नौ जुहो-
त्यग्नये स्वाहा प्रजापतये स्वाहा विश्वेभ्यो देवेभ्यः स्वाहाऽग्नये स्विष्टकृते
स्वाहेति ॥ ३ ॥ बाह्यतः स्त्रीबलिर्ऋ हरति नमः स्त्रियै नमः पुठसे व-
यसेऽवयसे नमः शुक्लाय कृष्णदन्ताय पापीनां पतये । नमः ये मे प्रजामुपलो-
भयन्ति ग्रामे वसन्त उत वाऽरण्ये तेभ्यो नमोऽस्तु बलिमेभ्यो हरामि
स्वस्ति मेऽस्तु प्रजां मे ददत्विति ॥ ४ ॥ शेषमद्भिः प्रप्लाव्य ततो ब्राह्म-
णभोजनम् ॥ ५ ॥ १२ ॥

(कर्कः)—‘पक्षादिषु.....वीभ्यामिति’ । पक्षादिष्विति बहुवचनोपदेशात्सर्वपक्षादिषु
क्रिया स्थालीपाकं श्रपयित्वेत्युच्यते तद्भूतोपादानं माभूदिति तेनैव स्थालीपाकेन दर्शपूर्णमास-
देवताभ्यो विनिष्कृष्य दर्शं दर्शदेवताभ्यो हुत्वा पौर्णमासे पौर्णमासदेवताभ्यो हुत्वा जुहोति ब्रह्मणे
प्रजापतये इत्येवमादिभ्यः । ‘विश्वेभ्यो.....शाय च’ । स्थालीपाकादेव द्रव्यान्तरानुपदेशात्, बलिहरणे
च नमस्कारः । ‘वैश्वदे.....ष्टकृते स्वाहेति’ वैश्वदेवस्येत्यवयवलक्षणा षष्ठी । वैश्वदेवं च केचित्
पृथक् चरुं कुर्वन्ति यथा पौष्णस्य जुहोतीति पौष्णं, तत्पुनरयुक्तं वैश्वदेवशब्देन विश्वेदेवादेवता
अस्येति सर्वार्थः पाकोऽभिधीयते ततो जुहोतीत्युक्तं भवति । यत्तु पौष्णवदिति नहि पौष्णशब्द-
वाच्योऽन्यः कचिच्चरुर्भवति तेनास्य पृथक्क्रिया । वैश्वदेवस्तु पुनः पाको विद्यत एवेति तथाच
वक्ष्यति ‘वैश्वदेवाद्नात्पर्युक्ष्य स्वाहाकारैर्जुहुयात्’ इति । अग्नौ जुहोतीति किमर्थमिदमुक्तम् ?
अग्नावेव हि होमो नान्यत्रेति तेनाग्निग्रहणं बलिकर्मातो माभूदिति । अग्नये स्विष्टकृते स्वाहेति
प्रयोगप्रदर्शनार्थं, प्राजापत्यं स्विष्टकृच्चेति प्रदेशान्तरेऽभिहितं तेनेह प्रयोग उपदर्श्यते । अपि च
स्थालीपाकेन दर्शपौर्णमासदेवतादीनां होमविधानस्यावसरविधित्सया । तत्कथम् ? प्राङ्महाव्याहृति-
भ्यः स्विष्टकृदन्यच्चेदाज्याद्धविरिति प्रदेशान्तरे उक्तम् । तेन प्राङ्महाव्याहृतिहोमादाज्यभागोत्तरकालं
चावसरोऽवगम्यत इति । बाह्यतः स्त्रीबलिर्ऋ हरति नमः स्त्रियै नमः पुठसेवयसेऽवयस इत्येवमादिपृथङ्-
मन्त्रवाक्यैः । एतच्चागन्तुकत्वात्प्राशनान्ते भवति । ‘शेषम.....भोजनम्’ । शेषं च स्थाली-
पाकशेषम् ॥ * ॥ १२ ॥ * ॥

(जयरामः)—‘पक्षादिष्विति’ बहुवचनोपदेशात्सर्वपक्षादिषु क्रिया । ‘श्रपयित्वेति’ तद्भूतो-
पादानं माभूदिति । तेनैव स्थालीपाकेन दर्शपूर्णमासदेवताभ्यो विनिष्कृष्य दर्शं दर्शदेवताभ्यः पौर्ण-
मासे च पौर्णमासदेवताभ्यो हुत्वा जुहोति । ब्रह्मणे इत्येवमादिभ्यश्चतुर्भ्यो विश्वेभ्यो देवेभ्य इति
द्रव्यान्तरानुपदेशात्स्थालीपाकादेव विश्वदेवादिभ्यो बलित्रयमग्रेरुदक् प्राक्संस्थम् । वैश्वदेवस्येत्यवयव-
लक्षणा षष्ठी । वैश्वदेवं च केचित्पृथक् चरुं कुर्वन्ति यथा पौष्णस्य जुहोतीति पौष्णं, तदसत् वैश्वदेव-
शब्देन विश्वेदेवा देवता अस्येति सर्वार्थः पाकोऽभिधीयते, अतस्ततो जुहोतीत्युक्तम् । यत्तु पौष्ण-
वदिति नहि पौष्णशब्दवाच्योऽन्यत्र कचिच्चरुर्भवति तेनास्य पृथक्क्रिया । वैश्वदेवस्तु पुनः पाको

विद्यत एव । तथा च वक्ष्यति वैश्वदेवादन्नात्पर्युक्ष्य स्वाहाकारैर्जुहुयात् इति । अग्नौ जुहोतीति किमर्थमिदमुक्तम् ? अग्नावेव होमो नान्यत्रेत्यग्निग्रहणम् । जुहोतीति बलिकर्मातो मा भूदिति । 'अग्नये स्विष्टकृते स्वाहेति' प्रयोगोपदर्शनार्थम् । प्राजापत्यं स्विष्टकृत्वेति प्रदेशान्तरे दर्शितत्वात् । तेनेह प्रयोग उपदर्श्यते । अपि च स्थालीपाकेन दर्शपौर्णमासदेवताहोमावसरविधित्सयैतत् । तत्कथम् प्राङ्महाव्याहृतिभ्यः स्विष्टकृदन्यचेदाज्याद्धविरिति प्रदेशान्तरे उक्तं, स्विष्टकृद्धोमश्च शेषादेव भवति तेनैव प्राङ्महाव्याहृतिहोमादाज्यभागोत्तरकालं चावसरोऽवगम्यत इति । बाह्यत इत्येतदागन्तुकत्वात्प्राशनान्ते भवति । क बाह्यतः शालाया बहिः नमः स्त्रियै इत्यादिभिर्मन्त्रैः प्रतिमन्त्रं स्थालीपाकात्तत्र स्त्रीभ्यो बलिः स्यादिभ्यो बलिः स्त्रीबलिः तं हरति सुवेण बलिहरणम् । तानाह 'नमः स्त्रिया' इति । अथ मन्त्रार्थः—स्त्रियै सन्तानसुखविधातिन्यै नमः नमस्कारोऽस्तु अतः संतानसुखेच्छवोऽत्र बाह्यबल्यविकारिणः । तथा पुंसे उक्तस्वरूपाय वा किंभूताय वयसे अवयसे च वृद्धाय बालाय च शुक्लाय बहिः कृष्णदन्ताय असितान्तरङ्गाय अतिमलिनमनस इत्यर्थः । अत एव पापीनां पतये श्रेष्ठाय बालकाय वा दीर्घश्छान्दसः । अत्र बलित्रये पुमानेव विशिष्यते । ये च मे मम प्रजां संतानमुपलोभयन्ति मोहयन्ति ग्रामे वसन्तः उत अपि वा समुच्चये अरण्ये अप्यरण्ये वा वने वाऽपि तेभ्यो नमः नमस्कारोऽस्तु तेभ्यो बलिं पूजां हरामि समर्पयामि मम नमस्कारबलिभ्यां यूयं संतुष्टा भवत ततो भवतां प्रसादान्मे मम स्वस्ति कल्याणमस्तु भवन्तश्च मे मह्यं प्रजां पुत्रादिसुखजातं ददतु प्रयच्छन्तु । शेषं स्थालीस्थितमवशिष्टं चरुम् अद्भिः प्रणीताशेषाद्भिः प्रप्राप्य मज्जयित्वा ततो विप्रभोजनं कारयम् ॥ * ॥ ॥ १२ ॥ ॥ * ॥

(हरिहरः)—'पक्षादिषु.....'थिवीभ्यामिति' पक्षाणामादयः पक्षादयः तासु पक्षादिषु प्रतिपत्सु । अत्र यद्यपि पक्षादिष्वित्युक्तं तथापि संधिमभितो यजेतेति वचनात् 'पर्वणो यश्चतुर्थीश आद्याः प्रतिपदस्त्रयः । यागकालः स विज्ञेयः प्रातर्युक्तो मनीषिभिः' इति पर्वचतुर्थीशोऽपि यागकालत्वेनाभिमतः, तथा 'पूर्वाह्णे वाऽथ मध्याह्णे यदि पर्व समाप्यते । स एव यागकालः स्यात्परतश्चेत्परेऽहनि ।' तत्रापि 'संधिर्यद्यपराह्णे स्यात् यागं प्रातः परेऽहनि । कुर्वाणः प्रतिपद्भागे चतुर्थेऽपि न दुष्यति ।' इत्यादिभिर्वचनैर्यागकालं निर्णीय पर्वदिवसे कृतौपवसथिकाशनः सपत्नीकः शालायां जघनेनाग्निं रात्रौ जाग्रन्मिश्र इतिहासमिश्रो वा पृथक् शयित्वा प्रातः कृतस्नानसंध्यावन्दनप्रातर्होमः स्वाचान्तोऽग्नेः पश्चात्प्राङ्मुख उपविश्य पूर्वोक्तविधिना चरुं श्रपयित्वाऽऽज्यभागान्ते दर्शं दर्शदेवताभ्यः पौर्णमासे पौर्णमासदेवताभ्यः प्रयोगे वक्ष्यमाणाभ्यश्चरुं हुत्वा ब्रह्मप्रजापतिविश्वदेवद्यावापृथिवीभ्यश्चरुं जुहोति । 'विश्वेभ्यो.....'शाय च' बलिहरणं बलिदानं स्थालीपाकदेवताभ्यो विश्वेभ्यो भूतगृह्येभ्यः आकाशाय च । 'वैश्वदेव'ते स्वाहेति' वैश्वदेवस्य विश्वेदेवा देवपितृमनुष्या देवा अस्येति वैश्वदेवः पाकः । पञ्चमहायज्ञार्थं साधितपाक इत्यर्थः । ननु वैश्वदेवस्याग्नौ जुहोतीति विश्वदेवसंबद्धस्य चरोस्तद्भूतोपात्तस्य वा अग्नौ जुहोतीति कथं नोच्यते यथा वृषोत्सर्गे पौष्णस्य जुहोतीति पृषसंबद्धः पृथगेव पिष्टमयः पूर्वसिद्धश्चरुर्गृह्यते, किमिति पञ्चमहायज्ञार्थः, उच्यते—स्थालीपाकं श्रपयित्वेत्यत्र स्थालीपाकस्यैकवचनान्तत्वात् द्वितीयस्य वैश्वदेवस्य चरोरभावोऽवगम्यते पौष्णवत् । वैश्वदेवस्य पृथक्सिद्धस्य उपादानं तु पञ्चमहायज्ञार्थवैश्वदेवपाकस्य सद्भावान्नवर्तते । पञ्चमहायज्ञार्थस्य वैश्वदेवत्वं कुत इति चेत् वैश्वदेवादन्नात्पर्युक्ष्येति सूत्रात् । अग्नौ जुहोतीति अग्निग्रहणं बलिकर्मता मा भूदिति । अग्नये स्वाहेत्यादि प्रयोगदर्शनार्थं सर्वत्र तस्यैकदेशस्योद्धृत्यासादितप्रोक्षितस्य अग्नये प्रजापतये विश्वेभ्यो देवेभ्यो हुत्वा स्थालीपाकाद्वैश्वदेवाच्च अग्नये स्विष्टकृते जुहोति ततः शेषसमाप्तिं विधाय । 'बाह्यतः.....'वयसे नमः' इत्यादिभिर्मन्त्रैः । बाह्यतः शालायाः प्राङ्गणे

स्त्रीबलिं रुयादिभ्यो बलिः स्त्रीबलिस्तं स्त्रीबलिं हरति ददाति । 'शेषमद्भिः प्रप्लाव्य' स्थालीस्थित-
मवशिष्टं चरुमद्भिर्जलेन प्रप्लाव्य मज्जयित्वा । अत्रापः प्राणीताः तासां सर्वकर्मार्थत्वेन प्रणीतत्वात् ।
'ततो ब्राह्मणभोजनम्' व्याख्यातः सूत्रार्थः ॥ १२ ॥

अथ प्रयोगः । अथ पक्षादिकर्मोच्यते । तत्र प्रथमप्रयोगे मातृपूजापूर्वकमाभ्युदयिकं श्राद्धं कृत्वा
अमाषममांसमक्षारालवणं हविष्यं व्रताशनं विधाय रात्रावग्निसमीपे भूमौ दम्पती पृथक् शयीया-
ताम् । प्रातः स्नात्वा संध्यावन्दनानन्तरं प्रातर्होमं च निर्वर्त्य उदिते सूर्ये पौर्णमासं स्थालीपाकमार-
मेत तत्रात्मनः ब्रह्मणः प्रणीतानां चासनचतुष्टयं कुशैर्दत्त्वा पक्षादिकर्मणाऽहं यक्ष्ये । तत्र मे त्वं ब्रह्मा
भव । भवामीति तेनोक्ते आसने उपवेश्य, अत्रासादने वैश्वदेवान्नासादनं विशेषः । तत्प्रोक्षणं च ।
आज्यभागान्तं यथोक्तं कर्म निर्वर्त्य, स्थालीपाकमभिघार्य सुवेण चरुमादाय अग्नये स्वाहा इदमग्नये०
अग्नीषोमाभ्यां स्वाहा इदमग्नीषोमाभ्यां० उपांशु । पुनरग्नीषोमाभ्यां स्वाहा इदमग्नीषोमाभ्यां०
उच्चैः । ब्रह्मणे स्वाहा इदं ब्रह्मणे० । प्रजापतये स्वाहा इदं प्रजापतये० । विश्वेभ्यो देवेभ्यः स्वाहा । इदं
विश्वेभ्यो देवेभ्यो० । द्यावापृथिवीभ्यां स्वाहा इदं द्यावापृथिवीभ्यां० । हुतशेषात्सुवेण अग्रेरुत्तरतः
प्राक्संस्थं विश्वेभ्यो देवेभ्यो नमः इदं विश्वेभ्यो देवेभ्यो०, भूतगृहेभ्यो नमः इदं भूतगृहेभ्यो०,
आकाशाय नमः इदमाकाशाय० चेति सुवेण वलित्रयं दत्त्वा । अभिघारितवैश्वदेवान्नात्सुवेणादाय अ-
ग्नये स्वाहा इदमग्नये० प्रजापतये स्वाहा इदं प्रजापतये० विश्वेभ्यो देवेभ्यः स्वाहा इदं विश्वेभ्यो
देवेभ्यो० इत्याहुतित्रयमग्नौ हुत्वा स्थालीपाकोत्तरार्द्धाद्वैश्वदेवोत्तरार्द्धाच्च अग्नये स्विष्टकृते स्वाहा
इदमग्नये स्विष्टकृते० इति हुत्वा, भूरित्यादिप्राजापत्यान्ता नवाहुतीर्जुहुयात् । संस्त्रवप्राशनं, मार्जनं,
पवित्रप्रतिपत्तिः, प्रणीताविमोकः, ब्रह्मणे दक्षिणादानान्तं कृत्वा चरुशेषमादाय शालाया वहिरुपलि-
प्तायां भूमौ प्राङ्मुख उपविश्य सुवेण नमः स्त्रियै इदं स्त्रियै० । नमः पु० से वयसेऽवयसे इदं पु० से वयसे-
ऽवयसे० । नमः शुक्राय कृष्णदन्ताय पापीनां पतये इदं शुक्राय कृष्णदन्ताय पापीनां पतये० । नमो ये
मे प्रजामुपलोभयन्ति ग्रामे वसन्त उत वाऽरण्ये तेभ्यः इदं येमे इत्यादि । नमोऽस्तु वलिमेभ्यो हरामि
स्वस्ति मेऽस्तु प्रजां मे ददतु । इदं स्त्रियै पु० से वयसेऽवयसे शुक्राय कृष्णदन्ताय पापीनां पतये ये मे
प्रजामुपलोभयन्ति ग्रामेवसन्त उतवाऽरण्ये तेभ्यः, इदमेभ्य इति वा त्यागः । शेषं प्रणीताऽद्भिः प्रप्लाव्या-
चम्याग्निसमीपमागत्य एकस्मै ब्राह्मणाय भोजनं ददामीति संकल्पयेदिति पक्षादिकर्मविधिः । दर्शं
पुनरियान्विशेषः स्थालीपाकेनाग्नये विष्णवे इन्द्राग्निभ्यामिति दर्शदेवताभ्यो होमः, अनुदिते चारम्भः
शेषं समानम् । 'सायमादिप्रातरन्तमेकं कर्म प्रचक्षते । पौर्णमासादिदर्शान्तमेकमेव विदुर्बुधाः' इति
वचनात् कृष्णपक्षे यद्याधानं तदा दर्शमकृत्वैव पौर्णमास्यां पक्षादिकर्मारम्भः । यत्तु छन्दोगपरिशिष्टे
वचनम्—ऊर्ध्वं पूर्णाहुतेर्दर्शः पौर्णमासोऽपि चाग्निमः । य आयाति स होतव्यः स एवादिरिति श्रुतेः
तत्पुनराधानविषयं तच्छाखिविषयं वा । इति पक्षादिप्रयोगः ॥

(गदाधरः)—'पक्षादिषु पृथिवीभ्यामिति' पक्षाणामादयः पक्षादयस्तासु पक्षादिषु प्रति-
पत्सु बहुवचनोपदेशात्सर्वपक्षादिष्वेतत्कर्म भवति उक्तेन विधिना स्थालीपाकं अपयित्वा तेनैव स्थाली-
पाकेन दर्शपूर्णमासदेवताभ्यो विभागेन होमः पौर्णमासे, पक्षादौ पौर्णमासदेवताभ्यो हुत्वा दर्शकाल-
पक्षादौ दर्शदेवताभ्यो हुत्वा ब्रह्मण इत्येवमादिभ्यश्चतुर्भ्यो जुहोति स्थालीपाकेनैव । दर्शपौर्णमासे च
विधिः समान इति कृत्वा ग्रन्थगौरवभयादाचार्येण समस्तोपदेशः कृतः । अतो यादृशस्ताभ्यो होमो
विभागेन सिद्धस्तादृश एवेहापीति । एवं च स्मृत्यन्तरैः सहानुगतार्थो भवति । केचित्तु समस्तोपदेशा-
त्सर्वाभ्यो होममिच्छन्ति । सिद्धचरुरुपादानं माभूदिति अपयित्वेत्युच्यते । यद्यप्यत्र पक्षादिष्विति
सामान्येनोक्तं तथापि स्मृत्यन्तरोक्तो यागकालो ग्राह्यः । वृद्धशातातपः—पर्वणो यश्चतुर्थोऽश आद्याः

प्रदिपदस्त्रयः । यागकालः स विज्ञेयः प्रातर्युक्तो मनीषिभिः । कारिकायाम्—आवर्तनेऽथवा तत्प्राग्यदि पर्व समाप्यते । तत्र पूर्वाह्ण एव स्यात्सन्धेरूर्ध्वं द्विजाशनम् । आहिताग्नेर्न नियम इष्टेरूर्ध्वं विधानतः । ऊर्ध्वमावर्तनाच्चेत्स्याच्छ्रोभूते प्रातरेव हि । प्रतिपदि वृद्धिगामिन्यां क्षीणायां वा संविज्ञानोपायमाह लौगाक्षिः—तिथेः परस्या घटिकाश्च याः स्युर्न्यूनास्तथैवाभ्यधिकाश्च तासाम् । अर्द्धं वियोज्यं च तथा प्रयोज्यं हासे च वृद्धौ प्रथमे दिने स्यादिति । प्रतिपद्वृद्धिनाडिका द्विधा विभज्यार्द्धं पर्वणि संयोज्य संधिः कल्पनीयः तथैव प्रतिपक्षयनाडिकाश्च द्वेधा विभज्यार्द्धं पर्वणि वियोज्य संधिः कल्पनीयः । आधानानन्तरं शुक्ला कृष्णा वा प्रतिपद्भवति तस्यामारम्भः कार्यः । तदुक्तं कारिकायाम्—अधानानन्तरं शुक्ला कृष्णा वा प्रतिपद्भवेत् । तस्यां पक्षादिकमेतत्कार्यं पूर्वाह्ण एव तदिति । हरिहरभाष्ये तु सायमादिप्रातरन्तमेकं कर्म प्रचक्षते । पौर्णमासादिदर्शान्तमेकमेव विदुर्बुधाः । इतिवचनात्कृष्णपक्षे यद्याधानं तदा दर्शमनिष्ठैव पौर्णमास्यां पक्षादिकमारम्भः । यत्तु छन्दोगपरिशिष्टवचनम्—ऊर्ध्वं पूर्णाहुतेर्दर्शः पूर्णमासोऽपि चाग्रिमः । य आयाति स होतव्यः स एवादिरिति श्रुतेः इत्येतत्पुनराधानविषयं तच्छाखिविषयमित्युक्तम् । अत्रैके वदन्ति—आधानस्य शुक्लपक्षे विहितत्वात्तदुत्तरं पौर्णमासस्थालीपाककालस्य विद्यमानत्वात्पौर्णमासस्थालीपाकारम्भो युक्तः । तच्चिन्त्यम् । अस्माकं सूत्रे दारकाले दायाद्यकाले वेत्यावसथ्याधानस्य काल उक्तः । तत्र यदा दायाद्यकाल आधानं कृतं तदुत्तरं या प्रतिपद्भवति तस्यामारम्भो युक्तः । नन्दगयन आपूर्यमाणपक्षे पुण्याह इत्युक्तत्वाद्विभागोऽपि शुक्लपक्षे स्यात्तदा कृष्णायां प्रतिपद्यारम्भः सिध्येदेव । सत्यम् । विभागस्तावद्वागतः—प्राप्तस्तत्र कालोपेक्षाभावादापूर्यमाणादिनियमो न स्यादतो यदैव विभागस्तदैवाधानं ततः प्रतिपद्यारम्भ इत्युक्तम् । नन्वस्तु कृष्णपक्षे शुक्लपक्षे वा विभागः अधानं तु शुक्लपक्षे एव कार्यम् । नैवम् । कालविलम्बे प्रमाणाभावाद्विभागोत्तरं कार्यमेव ततो या प्रतिपदायाति तस्यामारम्भ इति । अत्र बहु वक्तव्यमस्ति ग्रन्थगौरवभयान्नोच्यते । यद्यारम्भकाले सूतकमलमासपौषमासगुरुशुक्रास्तबाल्यवार्धकग्रहणादि भवति तदाऽपि प्रारम्भः कार्यः । यानि तु तत्रारम्भनिषेधकानि—उपरागोऽधिमासश्च यदि प्रथमपर्वणि । तथा मलिम्लुचे पौषे नान्वारम्भणमिष्यते । गुरुभार्गवयोर्मौढ्ये चन्द्रसूर्यग्रहे तथेत्यादीनि संग्रहकारादिवचनानि तानि आलस्यादिना स्वकालानुपक्रान्तस्थालीपाकादिप्रारम्भविषयकाणीति प्रयोगपारिजातकारः प्रयोगरत्नकारश्च । तथाचापरार्कस्थं गर्गवचनमुदाजहार—नामकर्म च दर्शेष्टि यथाकालं समाचरेत् । अतिपाते सति तयोः प्रशस्ते मासि पुण्यम् इति । देवयाज्ञिकैस्तु—दर्शपूर्णमासानीजान इति सूत्रव्याख्याने सूतकशुक्रास्तादिनिमित्तवशाद्दर्शपूर्णमासारम्भोत्कर्षे सति आग्रयणकाले आगते तदतिक्रमशङ्कायामयं प्रकार इत्युक्तम् । अतो याज्ञिकानामनभीष्टः शुक्रास्तादावारम्भ इत्याभाति । तथाच त्रिकाण्डमण्डनः—आधानानन्तरं पौर्णमासी चेन्मलमासगा । तस्यामारम्भणीयादीन् कुर्वीत कदाचनेति । आचारोऽप्येवम् । ‘ विश्वेभ्यो...काशाय च ’ । द्रव्यान्तरानुपदेशात्स्थालीपाकादेव विश्वदेवादिभ्यो बलित्रयमग्रेरुदकप्राक्संस्थं कुर्यात् । बलिहरणवाक्ये च नमःशब्दोऽन्ते कार्यः । उक्तं चैतत्कर्कोपाध्यायैर्बलिहरणे च नमस्कार इति, पितृभ्यः स्वधानम् इति दक्षिणत इति सूत्रव्याख्यानावसरे च नमस्कारश्चात्र प्रदर्शित आचार्येण स सर्वबलिहरणेषु प्रत्येतव्य इत्युक्तम् । ‘ वैश्वदे...कृतेस्वाहेति ’ । वैश्वदेवस्येत्यवयवलक्षणा षष्ठी । विश्वेदेवा देवता देवपितृमनुष्यादय अस्येति वैश्वदेवः सर्वार्थः प्रत्यहं क्रियमाणः पाकस्तस्य वैश्वदेवस्याग्नये स्वाहेत्यादिभिर्मन्त्रैर्जुहोति । वैश्वदेवस्येति सिद्धवदुपदेशात् द्वितीयः स्थालीपाको वैश्वदेवः समानतन्त्रः पक्षादिषु भवतीति भर्तृयज्ञभाष्ये । कर्कोपाध्यायैस्तु वैश्वदेवं केचित्पृथक्चरुं कुर्वन्ति यथा पौष्णस्य जुहोतीति पौष्णम् । तत्पुनर्युक्तम् । वैश्वदेवशब्देन

विश्वेदेवा देवता अस्येति सर्वार्थः पाकोऽभिधीयते ततो जुहोतीत्युक्तं भवति । यत्तु पौष्णवदिति नहि पौष्णशब्दवाच्योऽन्यः कचिच्चरुर्भवति । तेनास्य पृथक्क्रिया । वैश्वदेवस्तु पुनः पाको विद्यत एवेति तथाच वक्ष्यति वैश्वदेवादन्नात्पर्युक्ष्य स्वाहाकारैर्जुहुयादित्युक्तम् । अग्नौ होमः प्राप्त एव पुनरग्नौ जुहोतीत्यग्निग्रहणं बलिकर्माग्नौ माभूदिति । अग्नये स्विष्टकृते स्वाहेति प्रयोगोपदर्शनार्थम् । प्राजापत्यः स्विष्टकृच्चेति प्रदेशान्तरे उक्तम् इह प्रयोग उपदर्श्यते । अपि च स्थालीपाकेन दर्शपूर्णमासदेवतादीनां होमविधानस्यावसरविधित्सयैतत् । तत्कथम् ? प्राङ्महाव्याहृतिभ्यः स्विष्टकृदन्यच्चेदाज्याद्धविरिति प्रदेशान्तरे उक्तम्, तेन प्राङ्महाव्याहृतिहोमादाज्यभागोत्तरकालं चावसरो-वगम्यत इति स्विष्टकृद्रोमश्च शेषादेव भवति । स्विष्टकृद्रहणं वक्ष्यमाणस्य बलिहरणस्य प्राधान्य-द्योतनार्थमिति भर्तृयज्ञः । परिभाषातः प्राप्तत्वात्स्वाहाकारग्रहणं बलिनिवृत्त्यर्थम् । प्रदानार्थोऽपि स्वाहाकारो न बलिहरणेषु भवति । 'बाह्यतः...ददत्विति' । ततो बाह्यतः शालायाः बहिःप्रदेशे नमः स्त्रियै इत्यादिमन्त्रैः प्रतिमन्त्रं स्थालीपाकात् स्त्रीबलिं स्यादिभ्यो बलिः स्त्रीबलिः तं हरति सुवेण मन्त्रान्ते भूमौ प्रक्षिपति । एतच्चागन्तुकत्वात्सर्वान्ते भवति । मन्त्रार्थः स्त्रियै संतानसुखविधा-तिन्यै नमः । नमस्कारोऽस्तु अतः संतानसुखेच्छवोऽत्र बाह्यबल्यधिकारिण इति जयरामः । तथा पुंसे उक्तस्वरूपायैव । किंभूताय वयसे अवयसे च वृद्धाय बालाय च शुक्राय बहिः कृष्णदन्ताय असिता-न्तरङ्गावयवाय अतिमलिनमनसे इत्यर्थः । अत एव पापीनां पतये श्रेष्ठाय दीर्घश्लान्दसः । अत्र बलित्रये पुमानेव विशिष्यते । ये च मे मम प्रजां संतानमुपलाभयन्ति मोहयन्ति ग्रामे वसन्तः उत अपि वा समुच्चये अरण्ये वा वने वाऽपि तेभ्यो नमः नमस्कारोऽस्तु । एभ्यो बलिं पूजां हराभि समर्पयामि मम नमस्कारबलिभ्यां यूयं संतुष्टा भवत ततो भवतां प्रसादान्मम स्वस्ति कल्याणमस्तु । भवन्तश्च मे मह्यं प्रजां पुत्रादिसुखजातं ददतु प्रयच्छन्तु । 'शेषमग्निः...भोजनम्' । बलि-हरणानन्तरं शेषं स्थालीपाकस्थितमवशिष्टं चरुमद्भिलौकिकोदकेन प्रप्लाव्य मज्जयित्वा ब्राह्मण-भोजनं कुर्यात् । प्रणीतोदकेन प्रप्लावनमिति वासुदेवादयः । नेतिकारिकायाम् । इति...द्वादशी कण्डिका ॥ १२ ॥

अथ पदार्थक्रमः । आधानानन्तरं प्रथमप्रतिपदि प्रातः स्नात्वा कृतनित्यक्रियो निर्णेजनान्तं वैश्वदेवं कृत्वा मातृपूजापूर्वकमाभ्युदयिकं कुर्यात् । ततः संकल्पः । देशकालौ स्मृत्वा समोपात्तदुरित-क्षयद्वारा श्रीपरमेश्वरप्रीत्यर्थं स्थालीपाककर्माहं करिष्ये । अत्रात्मनो ब्रह्मणः प्रणीतानां चासनचतु-ष्टयं कुशैः कुर्यादिति हरिहरः । तत्र प्रणीतार्थं द्वयम् । ततो ब्रह्मोपवेशनाद्याज्यभागान्तं चरुसहितं कुर्यात् । तत्र विशेषस्तण्डुलानन्तरं वैश्वदेवान्नस्यासादनप्रोक्षणे । तत आज्यभागान्ते स्थालीपाकम-भिघार्य सुवेण चरोर्होमः अग्नये स्वाहा इदमग्नये न मम, उपांशु अग्नीषोमाभ्यां स्वाहा इदमग्नीषोमा-भ्यां० पुनः उच्चैः अग्नीषोमाभ्यां स्वाहा इदमग्नीषोमाभ्यां०, ब्रह्मणे स्वाहा इदं ब्र०, प्रजापतये स्वाहा इदं प्र०, विश्वेभ्यो देवेभ्यः स्वाहा इदं वि०, द्यावापृथिवीभ्यां स्वाहा इदं द्यावा० । ततस्तेनैव चरुणाऽग्रेरुत्तरतः प्राक्संस्थं बलित्रयं कुर्यात् विश्वेभ्यो देवेभ्यो नमः इदं विश्वेभ्यो देवेभ्यो न मम, भूतगृहेभ्यो नमः इदं भू०, आकाशाय नमः इदमा० । त्रयाणां बलिकर्मणां संस्वरक्षणं न कार्यमिति गङ्गाधरः । ततो वैश्वदेवान्नमभिघार्य तेन होमः अग्नये स्वाहा इदमग्नये न मम, प्रजापतये स्वाहा इदं प्र०, विश्वेभ्यो देवेभ्यः स्वाहा इदं वि० । चरोर्वैश्वदेवान्नस्य च होमः अग्नये विष्टकृते स्वाहा इदमग्नये स्विष्टकृते न मम । तत आज्येन भूराद्या नवाहुतयः प्राशनं मार्जनं पवित्रप्रतिपत्तिः प्रणीताविमोकः दक्षिणादानम् । ततः स्थालीपाकेन शुद्धायां भूमौ बहिः सुवेण बलिहरणम् ॐ नमः स्त्रियै इदं स्त्रियै नमः । नमः पु०-से वयसेऽवयसे इदं पु०-से० । नमः शुक्राय कृष्णदन्ताय पापीनां पतये इदं शु० । नमो ये मे

प्रजामुपलोभयन्ति ग्रामे वसन्त उतवाऽरण्ये तेभ्यः इदं ये मे प्र० । नमोऽस्तु बलिमेभ्यो हरामि स्वस्ति मेऽस्तु प्रजां मे ददतु इदमेभ्य इति त्याग इति हरिहरः । इदं स्त्रियै पु० से वयसेऽवयसे शुक्लाय कृष्णदन्ताय पापीनां पतये ये मे प्रजामुपलोभयन्ति ग्रामे वसन्त उत वाऽरण्ये तेभ्यश्च न ममेति गङ्गाधरकारिकाकारौ । शेषमद्भिः प्रप्लाव्यैकत्राह्मणभोजनं कारयेत् । इति पौर्णमासस्थालीपाकः । अथ दर्शे विशेषः—तत्राधानानन्तरं याऽमावास्या आयाति तस्यां त्रेधाविभक्तदिनतृतीयांशे परमक्षये पिण्डपितृयज्ञः कार्यः । तस्मिन् क्षीणे ददातीति श्रुतेः । चन्द्रक्षयश्च यद्यपि कृष्णपक्षे प्रत्यहं भवति तथापि परमक्षयोऽत्र विवक्षितः सचामान्ते शास्त्रोक्त इति दिनद्वयेऽप्यपराह्निकदेशव्याप्तौ सत्यां परदिनेऽर्धघटिकामात्रपरिमितामालाभेऽपि तत्रैव पिण्डपितृयज्ञानुष्ठानमुचितम् । एकस्मिन्नेव दिनेऽपराह्न्याप्तौ तु यस्मिन्नेव दिनेऽपराह्न्याप्तिस्तत्रैव तदनुष्ठानम् । एवं च पिण्डपितृयज्ञकालस्य वाजसनेयिशाखायामुपदेशाद्यागकालस्यानुपदेशात्पिण्डपितृयज्ञदिनात्परदिने यागः कार्यः, पूर्वेषु पितृभ्यो निप्रीय प्रातर्देवेभ्यः प्रतनुत इतिकर्त्तव्यतादाहृतशाखान्तरीयश्रुतेः पूर्वो वाऽङ्गत्वात्पिण्डपितृयज्ञ इति सूत्राच्च । यद्यपि चन्द्रदर्शने यागनिषेधः स्मर्यते—द्वितीया त्रिमुहूर्ताचेत्प्रतिपद्यापराह्निकी । अन्वाधानं चतुर्दश्यां परतः सोमदर्शनादित्यादिना तथाऽप्युक्तन्यायेन वाजसनेयिनां पिण्डपितृयज्ञः परदिन एव चन्द्रदर्शनवत्यपि यागानुष्ठानस्योचितत्वाद्वाजसनेयिव्यतिरिक्तविषयत्वेन पूर्वाह्णमध्याह्नसंधिविषयत्वेन वा निषेधो नेतव्यः । न चास्य दर्शाङ्गत्वादनहिताग्नेरेष न भवतीति वाच्यम् । अनाहिताग्नेरप्येष इत्युक्तत्वात् । अयं च मृतपितृकस्यैव भवति । अत्र मातृकापूजनपूर्वकमाभ्युदयिकं कार्यमित्युक्तं गङ्गाधरेण । अत्र सर्वकर्मापसव्येन दक्षिणामुखेन कार्यम् । अत्रैवं पदार्थक्रमः—प्राचीनावीतिकरणं, नीविबन्धनं, तच्च कुशतिलसंयुक्तानां वस्त्रदशानां सव्यभागे परिहितवस्त्रेण संवेष्ट्यावगूहनमिति देवयाज्ञिकाः । नीविं परिहितमध्येऽवगूहितवस्त्रप्रान्तं विस्रस्येति नीविं विस्रस्येति सूत्रव्याख्याने श्रीअनन्तयाज्ञिकाः । न नीविं कुरुत इत्येतद्व्याख्याने नीविः परिधानदाह्यार्थं प्रदेशान्तरे प्रदेशान्तरावगूहनमित्युक्तम् श्रीअनन्तैः । नीविं कुरुते सोमस्य नीविरित्यत्र च नीविरपवर्तिकेति कर्कादयः । सर्वसूत्रव्याख्यावलोकने प्रदेशान्तरे प्रदेशान्तरावगूहनमेवायाति । नीविवासोदशान्तेन स्वरक्षार्थं प्रबन्धयेदित्याश्वलायनः । वेदिश्रोणिसन्नहनावच्छादनवाक्यशेषो दक्षिणत इव हीयं नीविरिति । दक्षिणे कटिदेशे तु तिलैः सह कुशत्रयमिति वृद्धयाज्ञवल्क्यः । नीवी कार्या दशागुप्तिर्वामकुक्षौ कुशैः सहेति यत्कात्यायनवचनं तद्वृद्धिश्राद्धे । पितॄणां दक्षिणे पार्श्वे विपरीता तु दैविक इति स्मृत्यन्तरात् । वामे दक्षिणेवेत्याचाराद्व्यवस्थेति प्रयोगपारिजाते । ततोऽग्नेर्दक्षिणसंस्थमपसव्यं परिस्तरणमग्नेः पश्चादुत्तरतो वा दक्षिणसंस्थं, दक्षिणाग्राणां पात्राणामेकश आसादनम्, न द्विशः, सुक् उल्लखलं मुसलं शूर्पं चरुस्थाली उदकमाज्यम् मेक्षणं वज्रमुदपात्रं सकृदाच्छिन्नानि व्रीहयः सूत्राणि च ऊर्णा वा वस्त्रदशा वा स्थाल्यां ग्रहणपक्षे पूर्वं तस्या आसादनं न सुचः । अपरेणाग्निं चरुमपूर्णं सुचं वा गृह्णाति ततोऽग्नेरुत्तरत उल्लखले व्रीहीनोप्य तिष्ठतोऽवहननं, शूर्पं न्युप्य निष्पवनं सकृत्फलीकरणमपूर्णस्य चरोः सारतण्डुलस्य श्रपणम्, अभिधारणं दक्षिणेनोद्वासनमपसव्येनाहरणं, ततो दक्षिणामुख एवाहुतिद्वयं जुहोति ॐ अग्नये कव्यवाहनाय स्वाहा इदमग्नये क० सोमाय पितृमते स्वाहा इदं सोमाय पि० अग्नौ मेक्षणप्रासनम् । अग्निमपरेण दक्षिणेन वा अपहता इति स्पष्टेन दक्षिणसंस्थां लेखां कुर्यात् । ये रूपाणीति परस्तादुल्मुककरणं, लेखायां पितृप्रभृतित्रिभ्योऽवनेजनं पितः अमुक अवनेनिक्ष्वेति रेखामूले पितामह अवनेनिक्ष्वेति रेखामध्ये अमुक प्रपितामह अवनेनिक्ष्वेति रेखान्ते । सकृदाच्छिन्नानि लेखायां कृत्वा यथाऽर्वाङ्गं पिण्डदानं पितरमुक एतत्ते अन्नमिति मन्त्रेण रेखामूले पिण्डदानम्, पितामह अमुक एतत्ते अन्नमिति रेखामध्ये, प्रपितामह अमुक एतत्ते अन्नमिति रेखान्ते । अत्र पितर इति जपः । अप-

सव्येनोदङ्कुवर्तनम् आतमनात्तिष्ठेत् । पुनस्तेनैवामीमदन्तेति जपः । पूर्ववदवनेजनं पिण्डानामुपरि
नीविस्त्रंसनं, नमो व इत्यञ्जलिकरणं, षड्भिः प्रतिमन्त्रं गृहान्न इति जपः । सूत्रादीनामन्यतमस्य
प्रदानमेतद्व इति प्रतिपिण्डम् । ऊर्जमिति पिण्डानामुपरि उदकनिषेकः । उखायां पिण्डावधानमव-
घ्राणं सकृदाच्छिन्नावधानमग्नौ उल्मुकस्य च । पुत्रकामाया ऋतुमत्याः पत्न्या मध्यमपिण्डस्य प्राशनम् ।
तस्मिन्पक्षे अनवघ्राणं यजमानस्य उदकोपस्पर्शनं ततः पार्वणश्राद्धमिति पदार्थक्रमः । ततः श्वः
प्रतिपदि ब्रह्मोपवेशनाद्याज्यभागान्तं कृत्वा स्थालीपाकेनाग्नये स्वाहा, विष्णवे स्वाहा, इन्द्राग्निभ्यां
स्वाहेति दर्शदेवताभ्यो हुत्वा ब्रह्मणे स्वाहेति ब्राह्मणतर्पणान्तं पूर्ववत्कुर्यात् । सर्वत्र पूर्वं स्थालीपाकः
पश्चाद्वैश्वदेवः । तदुक्तं कारिकायाम्—अकृते वैश्वदेवे तु स्थालीपाकाः प्रकीर्तिताः । अन्यत्र पितृय-
ज्ञात्तु सोऽपराह्णे विधीयते । प्रथमायां प्रतिपदि तु आभ्युदयिकात्पूर्वं कार्यं इति तत्रैवोक्तम् । गर्गमते
तु पिण्डपितृयज्ञे चरोरुद्धासनान्ते तिसृणां समिधामग्नौ प्रक्षेपः यज्ञोपवीती भूत्वाऽग्नौ होमः । एतत्ते
अन्नमिति नाध्याहार इति विशेषः । अथ गर्गमते स्थालीपाके विशेषः—प्रथमप्रयोगे पौर्णमास्यां मा-
तृपूजाश्राद्धपूर्विकाऽन्वारम्भणीया ब्रह्मासनाद्याज्यभागान्तं पूर्ववत् । ग्रहणे अग्नाविष्णुभ्यां सरस्वत्यै
सरस्वते जुष्टं गृह्णामीति ग्रहणम् । प्रोक्षणे त्वाधिकः । आज्यभागान्ते चरुहोमः । अग्नाविष्णुभ्यां
स्वाहा सरस्वत्यै स्वा० सरस्वते स्वा० अग्नये स्विष्टकृते स्वा० । महाव्याहृत्यादिब्राह्मणभोजनान्तम् ।
ततो वैश्वदेवः । ततः श्वोभूते ब्रह्मोपवेशनाद्याज्यभागान्ते विशेषः—चरुस्थालीद्वयं ग्रहण अग्नये अग्नी-
षोमाभ्यामग्नीषोमाभ्यां ब्रह्मणे प्रजापतये विश्वेभ्यो देवेभ्यो द्यावापृथिवीभ्यां जुष्टम् । अग्नये प्रजापतये
विश्वेभ्यो देवेभ्यो जुष्टमिति द्वितीयचरुग्रहणम् । प्रोक्षणे त्वाधिकः । आज्यभागान्ते पूर्वचरुणा हुत्वा
तेनैव बलिहरणम् । ततो वैश्वदेवस्याग्नौ जुहोतीत्यादिवैश्वदेवचरुणा उभयोः स्विष्टकृद्धोमः । ततो बाह्यतः
स्त्रीबलिहरणं पञ्चमन्त्रैः द्वितीयचरुशेषेण बलिहरणम् । शेषमाग्निः प्रप्लाव्य महाव्याहृत्या-
दिप्राजापत्यान्तं संस्त्रवप्राशनं ब्राह्मणभोजनान्तं तदनन्तरं चरुशेषेणैव वैश्वदेवः । अमावास्यापक्षादिषु
कर्मविशेषः—तत्र ग्रहणे प्रोक्षणे होमे चाग्नेरनन्तरं विष्णुः इन्द्राग्नी च शेषं पौर्णमासवत् ।
कृतसोमस्य यजमानस्याग्नेरनन्तरमग्नीषोमौ इन्द्रश्च भवति इति गर्गमते विशेषः । स्वकाले स्थाली
पाकपिण्डपितृयज्ञयोरकरणे विशेष उच्यते । पक्षादिः पिण्डयज्ञादि प्रमादादकृतं यदि । प्रायश्चित्तं
ततो हुत्वा कर्तव्यं तद्दिनान्तरे । पिण्डपितृयज्ञस्तु अमादिन एव भवति न दिनान्तरे । अमायाम-
ननुष्ठाने प्रायश्चित्तत्वेन वैश्वानरश्चरुरेव न पिण्डपितृयज्ञः । तथाच कात्यायनः—परेणाग्नौ हुते स्वार्थं
परस्याग्नौ हुते स्वयम् । पितृयज्ञात्यये चैव वैश्वदेवद्वयस्य च । अनिष्ट्वा नवयज्ञेन नवान्नप्राशने तथा ।
भोजने पतितान्नस्य चरुर्वैश्वानरो भवेत् । अनाहिताग्नेश्चरुः, आहिताग्नेस्तु इष्टिरेव । कारिकायाम्—
मुख्यकाले यदा न स्यात्पौर्णमासः कथंचन । कृत्वाऽनादिष्टमादर्शात्कर्तव्यो यत्र कुत्रचित् । दर्शा-
त्प्राक्तु नवा चेत्स्यादर्शेन सह तत्क्रिया । यदि दर्शोऽप्यतिक्रान्तस्तदा पथिकृती भवेत् । अत्रापि
चरुरेवानाहिताग्नेः । य एवाहिताग्नेः पुरोडाशास्ते एवानाहिताग्नेश्चरुव इत्युक्तत्वात् । एवं दर्शो-
ऽतिपन्नः प्राक् पौर्णमासान्न चेत्कृतः । पितृयज्ञं विना सोऽपि कर्तव्यो यत्र कुत्रचित् । न पौर्ण-
मासतन्त्रे स्यादर्शो भिन्ने प्रयोगतः । पौर्णमासेऽप्यतिक्रान्तेऽतिपत्तिः पथिकृत्तदा ॥ १२ ॥

(विश्व०)—पक्षादिषु.....'पृथिवीभ्यामिति' । पक्षाणामादयः पक्षादयः तेषु प्रति-
पत्सु । अत्र प्रतिपन्निर्णयस्य पौर्णमास्यमावास्यानिर्णयाधीनत्वेनाऽमावास्यापौर्णमास्यौ निर्णी-
येते । तत्र समप्रयोरुपोष्यतायां तदुत्तरदिने पक्षादिकर्तव्यतायां न संदेहः । खण्डितयोस्तु मध्या-

हात्प्राक्तेष्वर्पप्रतिपत्संधिः तदा पूर्वदिनमुपोष्यं संधिदिने पक्षादिः । मध्याह्नोत्तरं यदा संधिस्तदा तद्दिनमुपोष्यं तदुत्तरदिने याग इति । तत्र प्रतिपदि प्रातः प्रतिपच्चतुर्थीशो दूषणं साधारणम् । अमावास्यायाः प्रतिपदि तु चन्द्रदर्शनं षण्मुहूर्तादूतो यागकालश्चाधिकं दूषणम् । नच प्रतिपद्यापराह्लिकद्वितीयोपरागोऽपि प्रतिपद्दूषणमिति वाच्यं, तस्य चन्द्रदर्शनाधायकत्वेनैव दूषणत्वात् । अत एवोक्तं परतः सोमदर्शनादिति नतु द्वितीयोपरागादिति । नच द्वितीयासाहितं यस्मादित्यादौ द्वितीयोपरागस्यापि दूषकत्वप्रतीतेर्द्वितीयासंबन्धोऽपि दूषकः, अन्यथा चन्द्रदर्शनस्यैव द्वितीयोपरागाधायकत्वेन दूषकत्वस्य सुवचत्वादिति वाच्यम् । चन्द्रदर्शनस्य श्रुतौ सूत्रे च दूषकत्वं निश्चितम्, तथाच तदाधायकत्वेनैव द्वितीयासंबन्धस्यापि दूषकत्वोपपत्तौ किमर्थं साक्षाद् दूषकत्वं कल्प्यम् । किंच द्वितीयासंबन्धस्य प्रतिपद्यापराह्लिकस्य दूषकत्वे नाडीमात्रात्मकद्वितीयासंबन्धोऽपि प्रतिपदं दूषयेत् । वाक्यान्तरमर्यादया त्रिमुहूर्तात्मक इति चेत् तर्हि तन्मर्यादयैवचन्द्रदर्शनाधायकतया दूषक इति निर्व्यूढम् । तथाच यथोपाधिर्व्याप्तिविरहमाधाय सत्प्रतिपक्षं चोत्थाप्याऽनुमानं दूषयति तद्वत्प्रतिपद्यपराह्लाधिकरणकद्वितीयासंबन्धोऽपि प्रतिपदं दूषयतीति युक्तमुत्पश्यामः । अत एव प्रतिपदो यजनीयताप्रतिबन्धिका त्रिदोषीति कालनिर्णयकाराः । एवं च यज्ञकालस्तिथिद्वैध इत्यत्र मुहूर्तं कलापदार्थः कस्य हेतोरिति चेत् । न । उपोष्यताप्रयोजकधर्मावच्छिन्नदर्शकालादिनिर्णायकवाक्यानां स्वतात्पर्यविषयीभूतनिर्णेतव्योपपत्तये पक्षादिकर्तव्यताबोधकशास्त्रैकवाक्यतापन्नशास्त्रसमर्पितचन्द्रदर्शनादिदूषणाक्रान्तं समयं यथासंभवमपवादितुं कलापदार्थो मुहूर्तमिति कालनिर्णयकाराः । नच विवक्षयापि दूषणानपवादान्नाड्येव कलापदार्थ इति वाच्यं, समयावास्या प्रतिपक्षपक्षाणां सावकाशतापत्तेः । विवक्षया च काले कवलिते न सावकाशाः प्रतिपक्षपक्षा इत्येकं विवक्षाफलम् । नन्वेवं विवक्षया चेद्विपक्षा विपक्षा जायन्ते दूषणं चापहस्येत तर्हि सार्वकालिकदूषणापहवक्षमविवक्षया तादृशदूषणापवादे का हानिः ? न कापि तर्हि तथैव (किं) न क्रियत इति चेत् । न । त्रिमुहूर्ता द्वितीयेत्यादिवाक्यानां तात्पर्यविषयीभूतप्रकृतपदार्थसंसर्गाप्रतिपत्तिहेतुत्वेन प्रामाण्यव्याकोपापत्तेः । तदुक्तं याज्ञिकचरणैः स्वभाष्ये—त्रिमुहूर्ता द्वितीयेत्याद्यनुरोधादिति अत एव षण्मुहूर्तोनयागकालस्य चन्द्रदर्शनाधायकत्वेन दूषकतायामपि स्वतन्त्रदूषणत्वानपवादः । अत एव देवयाज्ञिकैस्तथैव व्याहृतं स्वभाष्ये । तथाचापचीयमानामावास्यायाः दिवसावच्छेदेनावसितायाः प्रतिपदि यदि प्रातः स्वचतुर्थीशाभावः षण्मुहूर्तात्मा यागकालः चन्द्रदर्शनाभावश्चैतन्नयं चेत्स्यात् तदा तस्यां यागः । नोचेच्चतुर्दश्यवच्छिन्नायां व्रतं दिवसावच्छेदेनोपरतामावास्यायां याग इति कालनिर्णयकाराः । एवंच चतुर्थीक्षयाऽन्यथानुपपत्त्या चतुर्विंशतिसंख्यनाड्यच्छिन्नामावास्याक्षयमारभ्य चतुर्थीप्रतियोगिकतिः शेषक्षयवशाच्चतुर्थीदिनं पञ्चमी यत्र व्याप्नोति तत्र, पञ्चमी यत्र संपूर्णेत्यादियागकर्तव्यताप्रतिपादकवाक्यानां प्रङ्गिणीतापचीयमानामावास्याविषयत्वमेव । न च चरुरिष्टिरित्यादिना शुद्धायामेव यागकर्तव्यत्वावगमात्किमर्थं प्रतिपत्संबन्धाद्यपेक्षेति वाच्यम्, अर्थापत्तेः सर्वबलाधिकत्वात् । तदुक्तं कालनिर्णयदीपिकायाम्—सायात्प्रागपि पर्वणः प्रतिपदश्चान्ते द्वितीयाप्रभृत्यत्यन्तापचये तिथेर्यजिरमावास्यादिनेऽत्र स्मृत इति । न चात्यन्तापचयादिपदकदम्बप्रतिपाद्यार्थसंसर्गस्य चतुर्दशीचतुर्यामे इत्यादिवाक्यार्थभिन्नविषयतैव । अन्यथा यदा चतुर्दशीत्यादिवाक्यानामर्थक्यापत्तेरिति वाच्यम् । एकार्यानेकशब्दश्रवणार्थभेदे पदभेदस्याकरणतेव वाक्यार्थभेदं प्रत्यपि पदार्थभेदस्याहेतुत्वात् । यदा चतुर्दशीत्यादावर्थैक्यं वक्ष्यते । एवं चानेकवाक्यानामप्यन्योन्यसाचिव्यादेकवाक्यतायां संभवन्त्यामनेकार्थाभ्युपगमस्याऽन्याय्यत्वात् । अन्यथा यथाकथंचिदर्थभेदावाप्तौ तदभ्युपगमेऽन्तन्तामावास्या स्यादिति । तदुक्तचतुर्दशीचतुर्याम इतिवाक्ये श्रोभूते इत्यस्यार्थोऽमावास्यायां चतुर्थ्यामैव (?)

चेत्प्रतिपत्तदा भूते चतुर्दश्यां दिवसावच्छेदेनामयानुपरक्तायामपि कव्यादिकी पिण्डपितृयज्ञा-
ऽन्यन्वाधानादिकीत्यर्थः । ननु यदाचतुर्दशीत्यादिवाक्यैकवाक्यतानुरोधाच्चतुर्दश्यां चतुर्थयामैकदे-
शावच्छेदेनामावास्यासंसर्गोपपत्तये चतुर्दशीचतुर्थ्याम इत्यत्र न दृश्यत इत्यस्य किञ्चिदवच्छेदभे-
देन दृश्यत इत्यर्थो वाच्यस्तथा चामयोपरक्तायामेव चतुर्दश्यां कव्यादिकी क्रियेति चेत् न, लक्ष-
णापत्तेः । इतरवाक्यैकवाक्यतानुरोधात्तदभ्युपगमे यदाचतुर्दशीत्यस्मिन्नपि तृतीयमनुपूरयन्ती तुरीय-
मनुपूरयेदित्येवमाकाराध्याहारेणाऽर्थेचतुर्दशीति वाक्यैकवाक्यतालाभात्तस्यापि कर्तव्यतापत्तेः । एक-
कर्तृकानेकवाक्यानामेकार्थत्वेऽन्यतरव्यर्थतापत्तेश्च । नचैतत्पक्षान्तरेऽपि समानमेककर्तृकत्वानभ्युपग-
मात् । अन्यथा समानार्थसकलवाक्यविलोपापत्तेः । एवं चोपचीयमानामावास्यायां यामत्रयान्यून-
समयगामिन्यामपि व्रतान्यन्वाधानादिकं, यदि प्रतिपदि प्रातः प्रतिपञ्चतुर्थांशाभावः षण्मुहूर्तात्मा
यागकालः चन्द्रदर्शनाभावश्च, नो चेत्तत्रापि चतुर्दश्यामेव व्रतं संधिदिने याग इति । तदुक्तं
कालनिर्णयदीपिकायां—प्रतिपदस्वन्त्योऽङ्घ्रिरिन्द्रीक्षणं स्याच्चेत्तत्र तदादिमेह्यविहितेऽप्यंशे यजेत्पर्वणः ।
पौर्णमासीप्रतिपदि तु त्रिमुहूर्तात्मनोऽपि यागकालस्य लाभे यष्टव्यम् । तथाच तत्र प्रतिपञ्चतुर्थांशस्याद्या-
स्तस्याश्चतुर्थोऽपीत्यादियागीयताबोधकं शास्त्रं सावकाशम् । नचैवं कालनिर्णयकाराणामपि सिद्धान्तः ।
केवलस्य प्रतिपञ्चतुर्थांशस्य यागीयतानिषेधेऽपि तृतीयांशावच्छिन्नस्य तस्य तेषामप्यभ्युपगमात्, अन्यथा
विधिनिषेधशास्त्रयोर्विषयभेदमन्तरा प्रवृत्तेरशक्यत्वात् । नहि येन रूपेण यद्विहितं तेनैव रूपेण
तन्निषेद्धं शक्यं, न वा येन रूपेण यन्निषिद्धं तेन रूपेण तद्विधातुं शक्यं, यथाऽपराह्णे
विहितं आर्द्धं रात्रौ निषिद्धं पुनश्चन्द्रोपरागे विधीयते तथा प्रकृतेऽपि नयष्टव्यमित्यादिशास्त्र-
निषिद्धस्य प्रतिपञ्चतुर्थांशस्याद्यास्तस्याश्चतुर्थोपीत्यादिना रूपान्तरमन्तरा विधातुमशक्यतया तृती-
यांशावच्छिन्नश्चतुर्थोऽप्युपादेय इत्यवसीयते । यत्र तु प्रातःसमयावच्छिन्नदिवसद्वयेऽपि क्रतु-
कालः प्रतीयते तत्र पूर्वदिवसस्य समप्रस्यैव यागीयकालावच्छिन्नत्वात्पूर्वदिवसे याग इति ।
यत्र तु दिनद्वयेऽपि यागकालो न लभ्यते तत्रापि प्रातःसमयाधिकरणकयागकालालाभेऽपि संग-
वाद्यधिकरणकप्रचुरतरयागकाललाभा(द) पचयवशादुत्तरदिने च यागकालात्यन्ताभावात्पूर्वदिने यागः
एवं चोपचयवशाद्यत्रोत्तरदिने प्रातःसमयावच्छिन्नस्य त(स्या?स्यना)त्यन्ताभावः तत्र तृतीयांशावच्छि-
न्नस्यचतुर्थांशस्यापि यागीयतया तत्रोत्तरदिने याग इति कालनिर्णयकाराः । तदुक्तं कालनिर्णयदीपि-
कायां—‘प्रातर्यद्यपराह्णसंधिषु यजेः कालो ब्रह्मे स्यात्तथा नैव स्यादुभयत्र पूर्वदिवसे यागस्तदापीष्यते’
इति । ननु सामान्यवाचिनां न विशेषपरता सामान्ये प्रमाणपक्षपातादिति चेत् । न । चन्द्रदर्शनस्य
तावदद्यामावास्थेत्याद्युपक्रम्य दूषणत्वावगमादर्शप्रतिपददूषकत्वमेव । आपराह्णिकद्वितीयोपरागषट्कल-
न्यूनयागकालयोरपि चन्द्रदर्शनाधायकत्वेनैव दूषकत्वोपपादनात्तयोः पौर्णमासप्रतिपदि निरवका-
शता । नच पौर्णमासप्रतिपद्यपि चन्द्रदर्शनं दूषणमिति वाच्यम् । एष एव पूर्णमासचन्द्रमा एतस्य
ह्यनुपूरणं पौर्णमासीत्याचक्षत इत्यादिश्रुत्यर्थपर्यालोचनया चन्द्रपूरणमुपजीव्य पौर्णमासप्रवृत्तेस्तस्यैव
तदूषकत्वे पौर्णमासस्य नित्यमननुष्ठानापत्तेः । अत एवाद्यकलाक्षयोऽपि न दूषक इति
ध्येयम् । एवंच चन्द्रक्षयमुपजीव्य दर्शस्य प्रकृतत्वेऽप्याद्यकलोपचयस्तत्रापि न दूषणं दर्शस्यापि
नित्यमननुष्ठानापत्तेः । एवं चन्द्रदर्शनस्यामावास्यायामेव दूषणत्वात्तदाधायकदूषणोपरागो न पौर्ण-
मासकतौ । तथाच सामान्यवाचकानामपि बलवद्वाधकाद्विशेषपरतैवेति सर्वं समञ्जसम् । प्रति-
पन्निर्णायकवाक्येषु श्रूयमाणापराह्णपदं द्विधाविभक्तदिनोत्तरकालवाचकं कालनिर्णयकारमते । अपि
च यत्र निर्णायकवाक्याहितसंशयकोटौ काप्यौत्कट्यं नोपलभ्यते तत्र षोडशमह उपादेयं, तच्च
दिनक्षयवशात्प्रतिपञ्चतुर्थांशादिदूषितं तदा पञ्चदशमुपादेयम् । एवं वृद्धिवशात्षोडशाहो यागी-

यतानवगमस्तत्र सप्तदशे यागः । तदेतदुक्तं—पञ्चदशेपीत्यनुक्तसमुच्चयार्थेनापिना साधितं च दिन-
नाशो यदा भवेदित्यनेन । तथाच सप्तदशेऽपि यष्टव्यं दिनवृद्धिर्यदा भवेदित्यर्थः । एवंच दिन-
योर्नाशे चतुर्दशेऽपि यष्टव्यम् । अत एवाधिकरणं भेदयन्निर्णयान्तरं रचयन्नाह वार्तिककारः—
'सर्वव्याख्याविकल्पानां द्वयमेव प्रयोजनम् । पूर्वत्रापरितोषो वा' विषयव्याप्तिरेव वा' इति । तेन
विषयव्याप्त्यर्थमनुक्तसमुच्चयार्थ एवायमपिशब्दः । निन्दार्थवादस्तु मुख्ये लभ्यमाने जघन्यस्याऽनु-
पादेयतायोजनार्थमिति कालनिर्णयकारः । अन्ये तु चतुर्दश्यवच्छिन्नायां चतुर्दश्यष्टमांशविरह-
प्रयुक्तचन्द्रदर्शनसंभवेनोत्तरदिने चापराह्णवच्छिन्नामावास्यालाभे तस्यां व्रतम् । उत्तरदिने प्रतिपदि
षट्कलस्य ततो न्यूनस्य यागकालस्य संभवे चन्द्रदर्शने सत्यपि याग इति । तन्मते चन्द्रदर्शन-
निषेधस्य पूर्वाह्णमध्याह्नान्यतरकाले पर्वसंधौ प्रमादाच्चन्द्रदर्शनदिने यागानुष्ठानविषयता । प्रतिप-
द्यापराह्णिकद्वितीयोपरागश्च पञ्चधाविभक्तस्याहश्चतुर्थीशात्मकाऽपराह्णः परभागः । षट्कल इत्यत्र क-
लापदार्थो घटिका स्वतात्पर्यविशेषवशात् । तदनुरोधाच्चतुर्दशीचतुर्याम इत्यादिवाक्यान्यध्याहारेण यो-
जयन्ति । चन्द्रदर्शनस्य काचित्की दूषणतां मन्यन्त इति चिन्त्यम् । चन्द्रप्रतियोगिकनिविडक्षयावच्छि-
न्नसमयप्रत्यासन्नतरापराह्णायास्तित्थेरुपोष्यत्वमिति हरिस्वामिनः । केचित्तु संशयस्थले उत्तराया एवोपो-
ष्यत्वम् 'उत्तरामुपवसेदनिर्ज्ञायेतिश्रवणात्' इत्याहुः । मध्याह्नात्प्रागपि पर्वप्रतिपत्संधौ सा पौर्णमास्यु-
पोष्येति वाजसनेयिनः । तदुक्तम्—आवर्तनादधः संधिर्यद्यन्वाधाय तद्दिने । परेद्युरिष्टिरित्याहु-
र्विप्रा वाजसनेयिनः । तथा—संधिश्चेत्संगवादूर्ध्वमर्वागावर्तनाद्भवेत् । सा पौर्णमासी विज्ञेया सद्यस्काल-
विधौ तिथिरिति । अथ साधारणवाक्यानि पर्वद्व(विष)ये । कालादर्शः—पर्वप्रतिपदोः संधिर्मध्याह्ने पूर्व-
तोऽपि वा । अन्वाधानं पूर्वदिने तद्दिने याग इष्यते । परतश्चेत्परत्रेष्टिस्तद्दिनेऽन्वाहितिर्भवेत् । गोभि-
लः—आवर्तने यदा संधिः पर्वप्रतिपदोर्भवेत् । तदहर्याग इष्येत परतश्चेत्परेहनि । पर्वप्रतिपदोः संधि-
रर्वागावर्तनाद्यदि । तस्मिन्नहनि यष्टव्यं पूर्वेषुः स्यादुपक्रमः । लौगाक्षिः—पूर्वाह्णे वाथ मध्याह्ने यदि
पर्व समाप्यते । उपोष्य तत्र पूर्वेषुस्तदहर्याग इष्यते । गोभिलः—आवर्तनात्परः संधिर्यदि तस्मिन्नु-
पक्रमः । परेद्युरिष्टिरित्येष पर्वद्वयविनिर्णयः । लौगाक्षिरपि—अपराह्णेऽथवा सायं यदि पर्व समाप्यते ।
उपोष्य तस्मिन्नहनि श्रोभूते याग इष्यते । अपराह्णेऽथवा रात्राविति कचित्पाठः । एतावत्पर्वद्वयसा-
धारणम् । तथा संकृष्टे च विकृष्टे च यष्टव्यं षोडशेऽहनि । पञ्चदशेऽपि यष्टव्यं दिननाशो यदा भवे-
दिति । पर्ववसानज्ञानोपायः । लौगाक्षिः—तिथेः परस्या घटिकास्तु या स्युर्न्यूनास्तथैवाभ्यधिकाश्च
तासाम् । अर्धं प्रयोज्यं च तथा वियोज्यं हासे च वृद्धौ प्रथमे दिने तदिति । कात्यायनः—
परेऽह्नि घटिका न्यूनास्तथैवाभ्यधिकाश्च याः । क्षित्वा तदर्थं पूर्वस्मिन् हासवृद्धौ प्रकल्प-
येदिति । अथ यागकालः । याज्ञवल्क्यः—पञ्चदश्याः परः पादः पक्षादेः प्रथमास्त्रयः ।
कालः पार्वणयागे स्यादन्यथा तु न विद्यते । वृद्धशातातपः—पर्वणो यश्चतुर्थोऽंश आद्याः
प्रतिपदस्त्रयः । यागकालः स विज्ञेयः प्रातर्युक्तो मनीषिभिरिति । तथा । चतुर्थः पर्वणो
योंऽंशो येंऽंशः प्रतिपदस्त्रयः । आद्यास्तस्याश्चतुर्थोऽपि यागकाल उदाहृत इति । संधिर्यद्यपराह्णे
स्याद्यागं प्रातः परेऽहनि । कुर्वाणः प्रतिपद्वागे चतुर्थेऽपि न दुष्यतीति । निषेधोऽपि, न यष्टव्यं चतुर्थेऽंशे
यागैः प्रतिपदः कचित् । रक्षांसि तद्विलुम्पन्ति श्रुतिरेषा सनातनीति । उक्त एवन्यायोऽत्रानुसर्त-
व्योऽन्यथा वस्तुनो द्वैरूप्यापत्तेः । विधिनिषेधाभ्यामतिरात्रे षोडशीवन्नापि विकल्पः । विषयभेदो-
पपत्तौ तस्यान्याय्यत्वात् । पौर्णमास्यां भाष्यार्थसंग्रहकारः—अपराह्णेऽथवा रात्रौ यदि पर्व समाप्यते ।
उपोष्या तत्र राका स्यात्सा पूर्णोत्सर्पिलक्षणा । पूर्वाह्णे वाथ मध्याह्ने यदि पर्व समाप्यते । उपोष्याऽनु-
मतिस्तत्र सा श्रःपूरितलक्षणा । अथाऽमावास्यायां विशेषः—यदा चतुर्दशीयामं तुरीयमनुपूरयेत् ।

अमावास्या क्षीयमाणा तदैव श्राद्धमिष्यते । यज्ञपार्श्वः—अर्धे चतुर्दशी यत्र परे पञ्चदशी भवेत् । चतुर्दश्यवसाने तु पितृयज्ञं तु कारयेत् । हारीतः—यस्यां संध्यागतः सोमो मृणालमिव दृश्यते । अपराह्णे क्षयस्तस्यां पिण्डानां करणं स्मृतं । यदैवैष न पुरस्तान्नपश्चाददृश्येभ्यो ददातीति श्रुतिः । चन्द्रक्षयकालः—अष्टमेशे चतुर्दश्याः क्षीणो भवति चन्द्रमाः । अमावास्याष्टमांशे च पुनः किल भवेदणुः । यच्चोक्तं दृश्यमानेऽपि तच्चतुर्दश्यपेक्षया । अमावास्यां प्रतीक्षेद्वा तदन्ते वापि निर्वपेत् । इति । वृद्धवसिष्ठः—इन्द्रौ निरुप्ते हविषि पुरस्तादुदिते विधौ । यद्वैगुण्यं हुते तस्मिन् पश्चादपि हि तद्भवेदिति । तथा । त्रिमुहूर्ता द्वितीया चेत्प्रतिपद्यापराह्निकी । अन्वाधानं चतुर्दश्यां परतः सोमदर्शनादिति । तथा—पञ्चमी यत्र संपूर्णा द्वितीया क्षयगामिनी । चरुरिष्टिरमावास्यां भूते कव्यादिकी क्रियेति । तथा—चतुर्दशीचतुर्यामे अमा यत्र न दृश्यते । श्वोभूते प्रतिपद्यत्र भूते कव्यादिकी क्रियेति । तथा—यज्ञकालस्तिथिद्वैधे षट्कलो यदि लभ्यते । पर्व तत्रोत्तरं कार्यं हीने पूर्वमुपक्रमेदिति । तथा । पर्वणोऽंशे तृतीयेऽपि कर्तव्येष्टिर्द्विजातिभिः । द्वितीयासहितं यस्मादूपयत्याश्रलायनः । पर्वमध्ये इष्टिपक्षादिकरणेऽपि तत्समापनं प्रतिपदि प्रविष्टायामेव कर्तव्यम् । कालनिर्णयदीपिकायां—पर्वणि त्वपि यजौ तत्पूरणं पक्षताविति । अन्यथात्वे तु प्रतिपद्यप्रविष्टायां यदि त्विष्टिः समाप्यते । पुनः प्रणीय कृत्स्नेष्टिः कर्तव्या साग्निकैर्द्विजैरिति । वृद्धौ तु—वर्धमानाममावास्यां लभेच्चेदपरेऽहनि । यामांस्त्रीनधिकान्वापि पितृयज्ञस्ततो भवेदिति । इति पर्वनिर्णयः ॥ ॥ अत्र पूर्वा पौर्णमासीमुत्तरां वेत्यत्र कात्यायनोक्तौ उपपूर्वस्य भुक्त्यर्थस्य वसते-राधारस्य कर्मत्वाद्द्वितीयोपपत्तिः । उत्तरोपवासपक्षाश्रयणे तु ब्रत्याशनसायाशनाऽन्यगारशयनानां रागप्राप्तानां स यदेवाशितमनशितं तदश्रीयादारण्यमेव वाश्रीयादधः शयीतेत्यादिना नियमनात्प्रकृते च तदभावात्तेषां बाधः । पूर्वोपवासपक्षाश्रयणे पुनर्यथा चान्द्रायणमुपवसेदित्यत्र शास्त्रपरिगृहीतनियमवतः परिमाणविशेषावच्छिन्नद्रव्याशनमुपपूर्वस्य वसतेरर्थः । तथा प्रकृतेऽपि मैथुनमांसादिवर्जनयुक्तस्य गृहीताग्नेः सत्यवदनव्रतावैगुण्याय ब्रत्याशनं लिङ्ग्यः । पुलस्त्यः—सकृत्पर्वणि सर्पिष्मद्विष्यं लघु भोजनम् । न सायं नोपवासः स्यात्तैलामिषविवर्जितम् । कात्यायनोऽपि—अपराह्णे व्रतोपायनीयमश्रीतः सर्पिषाऽसुहितौ । असुहितावतृप्तौ क्रियाविशेषणमेतत् । एतच्च पौर्णमास्यामेव न त्वमावास्यायाम् । स वै पौर्णमासेनोपवत्स्यन्नसत्रासुहित इव स्यादिति शतपथे श्रुतत्वात् । तच्च देवेभ्यो यन्न दातव्यं स यदेवाशितमित्याद्युपक्रमस्य यस्य वै हविर्न गृह्णाति तदश्रीयादिति श्रुतत्वात् घृतोपसिक्ता मुद्रा भुज्यन्त इति संप्रदायः । ब्रत्याहवर्ज्यमाह कात्यायनः—शाकं मांसं मसूरं च चणकं कोरदूषकान् । माषान्मधु परान्नं वर्जयेदौपवसथ्यके । लवणं मधु मांसं च क्षारांशो येन हूयते । उपवासे न भुञ्जीत न च रात्रौ न किंचनेति । तथा । तिलमुद्रादृते सेव्यं सस्ये गोधूमकोद्वौ । चीनकं देवधान्यं च सर्वशाकं तथैक्ष्वम् । सज्जीक्षारं यवक्षारं टङ्कणक्षारमेव च । व्रतस्थो वर्जयेन्नित्यं सासुद्रं लवणं तथा । इति । सासुद्रलवणस्य प्रतिषिद्धत्वात्सैन्धवादेरुपादानं केचिदिच्छन्ति । एतच्च ब्रत्याशनं वपनपक्षे वपनानन्तरं मांसमैथुने संकल्पपूर्वं परित्यज्य केशश्मश्रु वापयित्वा भुञ्जीत व्रत्यम् । अहनि मांसमैथुने वर्जयेत्केशश्मश्रु वपते वाऽशिखमपराह्णे व्रतोपायनीयमश्रीतः सर्पिषाऽसुहिताविति क्रमस्य दृष्टत्वात् । केचित्तु वपनस्यावश्यकतामाहुः । तदनन्तरं सत्यवदनसंकल्पं कृत्वा रात्रावधः शयनं अग्निसमीपे यजमानस्य । एतावद्ब्रत्याहकृत्यम् । अमावास्याचेदनाहिताग्नेरप्येष इत्युक्तत्वाद्वैश्वदेवानन्तरमपराह्णे पिण्डपितृयज्ञः । तत्र विधिः—सव्येन परिस्तरणं होमस्य दैवत्वात् । ततोऽपसव्यकरणम् । नीविकरणम् । अग्रेरुत्तरतोऽपरेण वा दक्षिणाग्राणां पात्राणामासादनम् । स्फ्यं, शूर्पमग्निहोत्रहवणीं वा, चरुस्थाली, व्रीहयः, कृष्णाजिनमुखलं, मुसलं, श्रपणार्थमुदकं, आज्यं, मेक्ष्णं, तिस्रः समिधः, उदपात्रमवनेजनाद्यर्थं

सकृदाच्छिन्नानि सूत्राणि ऊर्णादशा वा वयस्युत्तरे यजमानलोमानि वा । ततोऽग्नेः प्रतीच्यां
 स्म्योपहितमोषधीकरणम् । अत्र सर्वं प्राचीनावीतिना दक्षिणामुखेन कर्तव्यम् । पितृन् ध्यात्वा
 शूर्पेऽग्निहोत्रहवण्यां पितृतीर्थेन मुष्टिचतुष्टयग्रहणमथवा स्थाल्यामेव ग्रहणं नाग्निहोत्रहवण्याम् । अस्मि-
 न्पक्षेऽग्निहोत्रहवणीं नासादयेत् । ततोऽग्नेरपरेणासादनम् । अग्नेरुत्तरतः कृष्णाजिनास्तरणमुदग्रीव-
 मुत्तरलोमं, सव्याशून्येनोत्स्रखलनिधानं, व्रीहीनोप्य मुसलमादाय दक्षिणामिमुखस्य तिष्ठतः पितृ-
 तीर्थेनावितुषीभावं कण्डनम् ततः शूर्पं न्युप्य निष्पूय तुषान् पृथक्कृत्वा पुनः कण्डनं सकृत्फलीकरणं
 स्थाल्यां तण्डुलप्रक्षेपः, सकृत्प्रक्षालनं, द्वितीयोदकेनाग्निश्रयणम् अपूर्णं श्रपयित्वाभिघार्योद्वास्याग्नेः
 पश्चिमत आसादनम् तिष्ठन्समिन्त्रयमग्नावाधायोपविश्य सव्यं कृत्वा मेक्षणेन होमः । तत्र मन्त्रः—
 अग्नये कव्यवाहनाय स्वाहा इदमग्नये कव्यवाहनाय सोमाय पितृमते स्वाहा इदं सोमायपितृमते । ततो
 मेक्षणमग्नौ प्रक्षिप्याऽपसव्यं कृत्वाग्नेर्दक्षिणतः पश्चाद्वा स्म्येन दक्षिणाग्रां रेखामपहता इत्युल्लिखेत् ।
 उदकस्पर्शः । उल्मुकं पुरस्तात्करोति येरूपाणीति । उदपात्रमादाय सव्यं जान्वाच्य रेखामूलमध्या-
 ग्रेषु पित्रादित्रितयायावनेजनं दद्यात् । अमुकसगोत्र पितः अमुकशर्मन् अग्नेनेनिज्वेति पित्रे एवं
 पितामहप्रपितामहयोः । तत उपमूलं सकृदाच्छिन्नानि लेखायां कृत्वा यथावनिक्तं पिण्डदानम्
 अमुकसगोत्र पितः अमुकशर्मन्नेतत्ते इति । एवं पितामहप्रपितामहयोः । अत्र पितर इत्युक्तवोदङ्कुस्त
 आतमनादावृत्यामीमदन्तेति जपत्यवनेज्य पूर्ववन्नीवीं विस्रस्य नमो व इति षडञ्जलीन्कृत्वा गृहान्न
 इति जपति । एतद्वा इत्युपास्यति सूत्राणि प्रतिपिण्डमूर्णादशा वा वयस्युत्तरे यजमानलोमानि वोर्ज-
 मित्युदपात्रस्था अपो निषिञ्चति पिण्डसन्निधौ । स्थाल्यां पिण्डावधानमवघ्राणमुल्मुकसकृदाच्छि-
 न्नानामग्नौ प्रक्षेपः । अध्वर्युकर्तृकत्वे विशेषः । पितृपदात्पूर्वं यजमानस्येति प्रयोगः यजमानस्य
 पितरित्येवं, त्यागावघ्राणयोरभावः । अन्यत्प्रकृतिवत् । यजमानपत्नी चेतुप्रकामा तदाऽव्यक्त इतिमन्त्रे-
 गानवघ्रातं मध्यमपिण्डं भक्षयति । जीवत्पितृकस्य होमान्तोऽयमनारम्भो वा । केचित्तु पक्षाद्यङ्गतां
 पिण्डपितृतृयज्ञस्येच्छन्ति । तत्र अनङ्गहेतोरङ्गहेतुत्वानुपपत्तेः । इति पिण्डपितृतृयज्ञः ॥ ॥ ततः पिण्डा-
 न्वाहार्यकं श्राद्धमग्नौकरणसहितं श्राद्धकल्पोक्तम् । ततः प्रातः स्थालीपाकमित्यादि सौत्रं पक्षादिकर्म ।
 तत्र प्रथमप्रयोगे पौर्णमास्यां मातृपूजनपूर्वकमाभ्युदयिकं, ततोऽन्वारम्भणीयेष्टिदेवताकश्चरुः, दर्विहो-
 मेषु पौर्णमासधर्मातिदेशात् । तत्र ब्रह्मासनाद्याज्यभागान्ते विशेषः—अग्नाविष्णुभ्यां सरस्वत्यै सरस्वते
 जुष्टं गृह्णामीति ग्रहणे, प्रोक्षणे त्वाशब्दोऽधिकः । तत आज्यभागानन्तरं स्थालीपाकहोमः । अग्नाविष्णुभ्यां
 स्वाहा इदमग्नाविष्णुभ्याम् । सरस्वत्यै स्वाहा इदं सरस्वत्यै । सरस्वते स्वाहा इदं सरस्वते । अग्नये स्विष्ट-
 कृते स्वाहा इदमग्नये स्विष्टकृते । ततो महाव्याहृत्यादिब्राह्मणभोजनान्तं ततो वैश्वदेवः । प्रथमप्रयोगेऽयं
 विशेषः पौर्णमास्यां, ततः प्रतिपदि प्रातः सौत्रं स्थालीपाकं श्रपयित्वेत्यादि पक्षादिकर्म । तत्र
 वैश्वदेवस्येत्यादिसौत्रहोमस्य चरुसाध्यत्वात्स्थालीपाकमित्यत्रैकत्वं न विवक्षितमित्याचार्याः । अन्ये तु
 स्थालीपाकमित्यत्रैकत्वं विवक्षितमेव । वैश्वदेवश्च प्राक् सिद्ध एवासाद्यः वृषोत्सर्गे पौष्णवदि-
 त्याहुः । आचार्यमते तु पौष्णश्चरुः पक्षसम एवेति व्येयम् । तथाच दक्षिणतो ब्रह्मासनेत्यादि प्रातर्हो-
 मानन्तरं परिभाषोक्तविधिना स्थालीपाकौ श्रपयित्वा आज्यभागान्तं कुर्यात् । तत्र विशेषः—आसादने
 चरुस्थालीद्वयं, ग्रहणे अग्नयेऽग्नीषोमाभ्यामग्नीषोमाभ्यां ब्रह्मणे प्रजापतये विश्वेभ्यो देवेभ्यो द्यावा-
 पृथिवीभ्यां जुष्टं गृह्णामि, अग्नये प्रजापतये विश्वेभ्यो देवेभ्यो जुष्टं गृह्णामीति द्वितीयचरोर्ग्रहणं
 प्रोक्षणं पूर्ववत् । अन्यत्प्रकृतिवदाज्यभागान्तम् । तत आज्यभागानन्तरं दर्शपौर्णमासदेवताभ्यो हुत्वा
 द्वन्द्वश्चात्र समासः । द्वन्द्वान्ते श्रूयमाणत्वादेवतापदस्य प्रत्येकं संबन्धः । अग्निर्विष्णुरिन्द्राग्नी इत्येताः
 दर्शदेवताः । सान्नाय्ययाजिनस्तु अग्नयनन्तरं विष्णुस्थानापन्नावग्नीषोमौ इन्द्राग्निप्रतिनिधिश्चेन्द्रः

दर्शे अग्नये विष्णवे इन्द्राग्निभ्यां ब्रह्मण इत्यादिग्रहणादौ प्रयोगः । दीक्षितस्य तु अग्नयेऽग्नीषोमाभ्या-
मिन्द्राय ब्रह्मणे प्रजापतये इत्यादिप्रयोगः अग्निग्नीषोमावग्नीषोमौ एताः पौर्णमासदेवताः ।
ताभ्यो हुत्वा ब्रह्मण इत्यादिसूत्रोक्तदेवताभ्यो जुहोतीत्यर्थः । होमश्चायं स्थालीपाकेन । भानोर्म-
यूखाः यदा तरूणामग्राणि स्पृशन्ति स होमकालः । दर्शपौर्णमासदेवताभ्य उदक्संस्थमाहुति-
त्रयं हुत्वा प्रथमाहुतिसंलग्नमाहुतिचतुष्टयं प्राक्संस्थं ब्रह्मण इत्यादिकं जुहुयात् । त्यागस्तु इदम-
ग्नये, इदमग्नीषोमाभ्यां, इदं ब्रह्मणे, इदंप्रजापतये, इदं विश्वेभ्यो देवेभ्यः, इदं द्यावापृथिवीभ्यां । दर्शे
तु इदमग्नये इदं विष्णवे इदमिन्द्राग्निभ्याम् । दीक्षितस्य तु इदमग्नये इदमग्नीषोमाभ्याम् इदमि-
न्द्राय । ततः ब्रह्मण इत्याद्याहुतिचतुष्टयम् । विश्वेभ्यो देवेभ्यो बलिहरणं भूतगृह्येभ्य आकाशाय
चेति सूत्रम् । हरणं दानं, तच्चैवं-चरोरुत्तरतः प्राक्संस्थमुदक्संस्थं वा विश्वेभ्यो देवेभ्यो नमः
इदं विश्वेभ्यो देवेभ्यः । भूतगृह्येभ्यो नमः इदं भूतगृह्येभ्यः । आकाशाय नमः इदमाकाशाय ।
समुच्चयार्थश्चकारः । वैश्वदेवस्याग्नौ जुहोत्यग्नये स्वाहा प्रजापतये स्वाहा विश्वेभ्यो देवेभ्यः स्वाहा
अग्नये स्विष्टकृते स्वाहेति । द्वितीयाहुतिसंलग्नाः प्राक्संस्थास्तिष्ठः । उभयोरुत्तरांशात् गृहीत्वो-
त्तरार्धे स्विष्टकृद्धोमः । होमत्वप्रतिपत्तयेऽग्निपदं, प्रयोगः पूर्ववत् । बाह्यतः स्त्रीबलिं हरति
नमः स्त्रियै नमः पुंसे वयसे नमः शुक्राय कृष्णदन्ताय पापीनां पतये नमो ये मे प्रजामु-
पलोभयन्ति ग्रामे वसन्त उत वारण्ये तेभ्यो नमोऽस्तु बलिमेभ्यो हरामि स्वस्ति मेऽस्तु प्रजां
मे ददत्विति सूत्रम् । अग्न्यगाराद्बाह्यतः रुयादिभ्यो बलिः । जात्याख्यायामेकवचनम् । हरति
ददाति । नमःपदारम्भाः पञ्चमन्त्रा इत्येके । चत्वार इत्यन्ये । तन्मते आद्याभ्यामेकः । नमः-
स्थाने इदंपदाध्याहारेण त्यागाः । प्राञ्च्युदश्चि कर्माणीति कात्यायनोक्तेः प्राक्संस्थता उदक्संस्थता वा
ध्येया । 'शेषमद्भिः प्रप्लाव्य ततो ब्राह्मणभोजनम्' ततः शेषसमाप्त्यनन्तरं कर्मापवर्गान्ते ब्राह्मणस्य
भोजनमित्यर्थः । शेषसमाप्तिश्चैवं—महाव्याहृत्यादिप्राजापत्यान्ता नवाहुतयः ततः संस्रवप्राशनं,
मार्जनं, पवित्रप्रतिपत्तिः, ब्रह्मणे पूर्णपात्रदानं, सर्वप्रायश्चित्तहोमः, बर्हिर्होमः प्रणीताविमोकः कर्मापव-
र्गसमिप्रक्षेपः उत्सर्जनं ब्रह्मणः, उपयमनकुशस्याग्नौ प्रक्षेपः ब्राह्मणभोजनमिति । तदनन्तरं वैश्वदेवो
द्वितीयचरुणा आद्यस्याप्लुतत्वात् ॥ ॥ आवृत्तियोग्यानि कर्माणि लिख्यन्ते—सायंप्रातर्होमः पञ्च-
महायज्ञाः पक्षादिद्वयं पिण्डपितृत्यज्ञः अनन्तरं पिण्डान्वाहार्यकं श्राद्धं श्राद्धकल्पविधानेन आग्र-
यणद्वयम् अष्टकाश्चतस्रः उपाकर्म उत्सर्गश्च, एतानि यावज्जीवं यथाकालमावृत्त्या कर्तव्यानि । श्रव-
णाकर्मादेः सकृदेव प्रयोगः । तेषामप्यावर्तनमित्यन्ये । द्वादशी कण्डिका ॥ १२ ॥

सा यदि गर्भं न दधीत सिंहाः श्वेतपुण्या उपोष्य पुष्येण मूलमुत्थाप्य
चतुर्थेऽहनि स्नातायां निशायामुदपेषं पिष्ट्वा दक्षिणस्यां नासिकायामासि-
ञ्चति । इयमोषधी त्रायमाणा सहमाना सरस्वती अस्या अहं बृहत्याः पुत्रः
पितुरिव नाम जग्रभमिति ॥ १ ॥ १३ ॥ ❀ ॥

(कर्कः)—'सा यदि.....त्रायमाणेति' । सेति शब्देन या सा व्यूढा सोच्यते यद्यसौ गर्भं
न धारयति तर्हि सिंहाः श्वेतपुण्याः सिंहीति रिङ्गणिकोच्यते कण्टालिकेति लोकप्रसिद्धा तस्या
उपोष्य पुष्येण नक्षत्रेण मूलमुत्थाप्य चतुर्थेऽहनि स्नातायां रात्रावुदपेषं पिष्ट्वा दक्षिणस्यां नासिकाया-
मासिञ्चतीयमोषधी त्रायमाणेत्यनेन मन्त्रेण ॥ १३ ॥ ❀ ॥ ❀ ॥

(जयरामः)—सा व्यूढा गर्भकामा वा । यदि गर्भं नादधीत न धारयति तदोपचारः प्रोच्यते सिंही कण्टकारिकेति यावत् । तस्याः किंभूतायाः श्वेतपुष्पाः सितकुसुमायाः मूलं पुष्पेण नक्षत्रेण उपोष्य किमप्यभक्षयित्वा उत्थाप्योत्पाद्य चतुर्थेऽहनि स्नाता चतुर्थस्नाता तस्यां दक्षिणस्यां नासिकायामासिञ्चति भर्ता इयमोषधीति मन्त्रेण । मन्त्रमाह इयमोषधीरिति । अस्यार्थः । तत्र प्रजापतिर्वृहती ओषधी आसेचने० । ओषति दहति दोषान् धत्ते गुणानित्योषधी इयं त्रायमाणा यथोक्तप्रयोक्तृन् रक्षन्ती । सहमाना दोषवेगान् सोढ्वाऽपि नाशयन्तीत्यर्थः । सरस्वती सरति कारणतयाऽनुगच्छतीति सरः समुद्रः तद्वती तत्संबद्धा अतः अस्याः बृहत्याः बहुफलायाः बृंहयति पुत्रादिदानेनेति वा तस्याः प्रभावात् । अहं पितुर्जनकस्य नाम अहमस्य पुत्र इति जग्रभं गृहीतवानस्मि । तथाऽयं पुत्रोऽप्युत्पत्स्यमानोऽहमस्य पुत्र इति मम नाम गृह्णात्विति शेषः ॥ १३ ॥ * ॥ * ॥

(हरिहरः)—‘सा यदि गर्भं न दधीत’ सा भार्या यदि चेत् गर्भं न धारयेत् ‘सिंह्या...मासिञ्चति’ गर्भधारणोपायमाह—सिंह्याः कण्टकारिकायाः कथंभूतायाः श्वेतपुष्पाः श्वेतानि पुष्पाणि यस्याः सा श्वेतपुष्पी तस्या उपोष्य उपवासं कृत्वा पुष्पेण चन्द्रमसा युक्तेन पुष्पेणक्षत्रेण मूलं शिफामुत्थाप्य उद्धृत्य रजोदर्शनाच्चतुर्थेऽहनि स्नातायां भार्यायां रात्रौ उदपेषं यथा भवति तथा तन्मूलं उदकेन पिष्ट्वा द्रवीभावमापाद्येत्यर्थः दक्षिणस्यां नासिकायां दक्षिणे नासारन्त्रे सिञ्चति प्रक्षिपति भर्ता ‘इयमोष’.....भम्’ इत्यनेन मन्त्रेण ॥ १३ ॥ * ॥

(गदाधरः)—‘सा यदि... जग्रभमिति’ सा व्यूढा स्त्री गर्भकामा यदि गर्भं न दधीत न धारयति तदा भर्ता सिंह्याः श्वेतपुष्पाः सिंहीति रिङ्गणी कण्टकारिकापरपर्याया श्वेतानि पुष्पाणि यस्याः सा श्वेतपुष्पी तस्याः उपोष्य पुष्पेणक्षत्रदिनात्पूर्वदिने स्वयमुपवासं कृत्वा पुष्पेण मूलमुत्थाप्य पुष्पेणक्षत्रदिने पूर्वोक्तायाः कण्टकारिकायाः मूलमुत्पाद्य यत्नेन स्थापयित्वा ऋतुयुक्ता यदा भार्या भवति तदा चतुर्थेऽहनि स्नातायां रात्रौ तन्मूलमुदकेन पिष्ट्वा पेषयित्वा दक्षिणनासिकापुटे आसिञ्चति इयमोषधी त्रायमाणेत्यनेन मन्त्रेण भर्तेव । ततो भर्ता भोजनं कार्यमिति गर्गपद्धतौ । मन्त्रार्थः—ओषति दहति दोषान् धत्ते गुणानित्योषधी इयं त्रायमाणा यथोक्तप्रयुक्ता रक्षन्ती सहमाना दोषवेगान् सोढ्वाऽपि नाशयन्तीत्यर्थः । सरति कारणतयाऽनुगच्छति इति सरः समुद्रस्तद्वती तत्संबद्धा अतः अस्या बृहत्याः महत्याः बृंहयति पुत्रादिदानेन वा तस्याः प्रभावाच्चाहं पुत्रः पितुरयमित्यहं नाम जग्रभम् गृह्णीयां लभेयं प्राप्नुयां पुत्रस्य पितेति लोकाः कथयन्ति । सुगमत्वादत्र पदार्थक्रमो नोच्यते । त्रयोदशी कण्डिका ॥ १३ ॥

(विश्व०)—भार्या चेद्गर्भं न धारयेत् तत्रोपायमाह ‘सिंह्याः...मासिञ्चति’ सिंह्याः कण्टकारिकाया लोकप्रसिद्धायाः उपोष्य पुष्पेणचन्द्रमसोर्योगात्पूर्वदिने उपवासं कृत्वा पुष्पेण युक्तश्चन्द्रो यस्मिन् दिने तस्मिन्नाप्लाव्येष्टदेवतां स्मृत्वा पुत्रकामः प्राङ्मुख उपविश्य तस्याः मूलमुत्थाप्य स्वगृहे समानीय रक्षयेत् । ततः रजोदर्शनानन्तरं चतुर्थेऽहनि स्नातायां भार्यायां रात्रावुदपेषं यथा भवति तथा पिष्ट्वा तस्याः मूलमुदकेन द्रवीभूतमापाद्य भार्यायाः दक्षिणे नासारन्त्रे क्षारयति भर्ता । तत्र मन्त्रमाह ‘इयमोषधी त्रायमाणा सहमाना सरस्वती । अस्या अहं बृहत्याः पुत्रः पितुरिव नाम जग्रभमिति’ ॥ नच पिण्डाशनसाधनावरुद्ध एतत्साधनान्वयो न विकल्पमन्तरा व्रीहियवयोरिव तथा चोभयत्र कथं शास्त्रार्थेतेति वाच्यम् । उद्देश्यतया स्वर्गवदेतत्कृत्यसाध्यत्वात् क्रियाभेदाच्च । अत एव पुत्रोत्पत्तिप्रतिबन्धकदुरितनिवृत्तिरेव कारीरीवदेतत्क्रियासाध्या । अत एव प्रचितदुरितशङ्कया हरिवंशश्रवणादेरपि हेतुत्वमिति । न चैवं क्रियाजन्यापूर्वस्यैव विहितप्रधानजन्यापूर्वतया फलसंपादकाशेषसामग्रीसंपादकतया फलावश्यंभा-

वेनेतरा व्यर्थेति वाच्यम् अप्रचितदुरितस्थलीयपुत्रलाभस्य तथात्वेऽपि प्रचुरतरदुरितस्थलीयपुत्रोत्पत्तौ स्वतन्त्रक्रियाकदम्बकस्य हेतुत्वादिति ॥ त्रयोदशी कण्डिका ॥ १३ ॥

अथ पुठ्सवनम् ॥ १ ॥ पुरा स्पन्दत इति मासे द्वितीये तृतीये वा ॥ २ ॥ यदहः पुठसा नक्षत्रेण चन्द्रमा युज्येत तदहरुपवास्यप्लाव्याहते वाससी परिधाप्य न्यग्रोधावरोहाञ्जुङ्गांश्च निशायामुदपेषं पिष्ट्वा पूर्ववद्भासे-चनठः हिरण्यगर्भोऽद्भ्यः संभृत इत्येताभ्याम् ॥ ३ ॥ कुशकण्टकठः सोमार्थः शु चैके ॥ ४ ॥ कूर्मपित्तं चोपस्थे कृत्वा स यदि कामयेत वीर्यवान्त्स्यादिति विकृत्यैनमभिमन्त्रयते सुपर्णोऽसीति प्राग्विष्णुक्रमेभ्यः ॥ ५ ॥ १४ ॥

(कर्कः)—‘अथ पुठः.....तृतीये वा’ पुठ्सवनमिति गर्भसंस्कारकर्मणो नामधेयं, तच्च पुरा गर्भस्पन्दनाद्भवति मासे द्वितीये तृतीये वा । ‘यदहः.....त्येताभ्याम्’ । यस्मिन्नहनि पुंसा नक्षत्रेण पुनर्वसुपुष्यादिना चन्द्रमसो योगो भवति तदहस्तां स्त्रियमुपवास्य स्नापयित्वा चाहते वाससी परिधाप्य न्यग्रोधावरोहान् न्यग्रोधावलम्बिकान् शुङ्गांस्तदङ्कुरान् रात्रावुदपेषं पिष्ट्वा पूर्ववदक्षिणस्यां नासिकायामासिञ्चति हिरण्यगर्भोऽद्भ्यःसंभृत इत्येताभ्यामृभ्याम् ‘कुशक.....क्रमेभ्यः’ कूर्मपित्तशब्देनोदकशरावमुच्यते तदस्याः स्त्रिया उपस्थे कृत्वा स यदि कामयेत वीर्यवान् गर्भः स्यादिति तदा विकृत्यैनमभिमन्त्रयते सुपर्णोऽसीति प्राग्विष्णुक्रमेभ्यः ॥ १४ ॥

(जयरामः)—अथेति गर्भे धृते, पुंसवनमिति गर्भसंस्कारकर्मणो नामधेयम् । तच्च स्पन्दते पुरा स्पन्दिष्यते यावत्पुरानिपातयोर्लट् इति भविष्यदर्थे वर्तमानप्रयोगः । पुरा गर्भस्पन्दनाद्भवतीति हेतोः शुद्धे द्वितीये वा तृतीये मासे गर्भाधानात् यदहः यस्मिन्नहनि पुंसा पुष्यादिना नक्षत्रेण चन्द्रमा युक्तो भवति तदहस्तां स्त्रियमुपवास्य अनाशयित्वा आप्लाव्य स्नापयित्वा अहते वाससी परिधाप्य च न्यग्रोधो वटः तस्यावरोहान् अव अधः रोहन्तीति तथा तान् शुङ्गान् ऊर्द्धाङ्कुरान् संनिधानाद्वटस्यैव रात्रौ उदपेषम् सलिलं यथा भवत्येवं पिष्ट्वा पूर्ववदक्षिणनासिकायामासिञ्चति । हिरण्यगर्भोऽद्भ्यःसंभृत इत्येताभ्यामृभ्याम् । तत्राद्यायाः हिरण्यगर्भः प्रजापतिरुभयोस्त्रिष्टुप् अन्त्यायाः पुरुषो नारायण आदित्यः सेके० कुशकण्टकं कुशमूलम् सोमांशुं सोमलताखण्डं च पिष्यमाणेषु प्रक्षिपन्त्येके एके नेति विकल्पः । काम्यमाह—‘कूर्मपित्तम्’ इति । कूर्मपित्तशब्देनोदकयुक्तशरावमुच्यते तदस्या उपस्थे भगे कृत्वा निधाय भर्ता विकृत्या विशिष्टया कृत्या कृतिछन्दस्कया सुपर्णोऽसीत्यादिस्वःपतेत्यन्तया एनं गर्भमभिमन्त्रयते तत् स्पृष्ट्वा मन्त्रं जपतीत्यर्थः विशिष्टत्वं चतुरवसानत्वम् तत्र प्रजापतिः कृतिर्गुरुत्मान् मन्त्रणे० विष्णुक्रमेभ्यः विष्णुक्रममन्त्रेभ्यः प्राक् पूर्वं यावद्विकृतेः परिमाणमित्यर्थः । ॥ १४ ॥

(हरिहरः)—‘अथ पुठ्सवनम्’ अथावसरप्राप्तं पुंसवनाख्यं गर्भसंस्कारकं कर्म व्याख्यास्यते । ‘पुरास्पन्दत इति’ पुरा अग्रे स्पन्दते चलिष्यति । यावत्पुरा निपातयोर्लट् इति पुरायोगे भविष्यार्थे वर्तमानप्रयोगः । इति हेतोः । ‘मासे द्वितीये.....युज्येत’ गर्भधारणकालात् द्वितीये तृतीये वा मासे यस्मिन्नहनि पुठसा पुरुषनाम्ना पुष्यादिनक्षत्रेण उडुना शशी युक्तो भवेत् । ‘तदहः.....धाप्य’ तस्मिन्नहनि उपवास्य भोजनमकारयित्वा भार्यामाप्लाव्य स्नापयित्वा अहते नग्रे सदशे सकृत्प्रक्षालिते वाससी अन्तरीयोत्तरीये द्वे परिधाप्य परिधानं कारयित्वा । ‘न्यग्रोधा.....सेचनम्’ न्यग्रोधस्य वटस्य अवरोहान् अवाचीनम् अधः

रोहन्ति जायन्ते इत्यवरोहास्तान् शुङ्गान् तदग्रपल्लवान् मुकुलाकारान् सांनिध्याच्चकारोऽवरोहसमुच्चयार्थः ततश्चोभयं रात्रौ पूर्ववत् गर्भधारणार्थोक्तवत् पिष्ट्वा पूर्ववदेव आसेचनं भर्तुः दक्षिणनासारन्त्रे । मन्त्रविशेषमाह—‘हिरण्यं...शुञ्चैके’ एके आचार्याः न्यग्रोधावरोहशुङ्गेषु पिष्ट्यमाणेषु कुशस्य कण्टकं मूलं सोमांशुं सोमलताखण्डं च प्रक्षिपन्ति तत्पक्षे द्रव्यचतुष्टयपेषणम् । ‘कूर्मपि...क्रमेभ्यः’ अत्र काम्यमाह स भर्ता यदि कामयेत अयं गर्भः वीर्यवान् शक्तिमान् स्यादितिच्छेत् तदा अस्या भार्यायाः उपस्थे उत्सङ्गे कूर्मपित्तं जलपूर्णशरावं कृत्वा निधाय विकृत्या विकृतिच्छन्दस्कया ऋचा स्वः पतेत्यन्तया एनं गर्भमभिमन्त्रयते हस्तेन गर्भाशयं स्पृष्ट्वा मन्त्रं जपतीत्यर्थः विष्णुक्रमेभ्यो विष्णुक्रममन्त्रेभ्यः प्राक् पूर्वं यावद्विकृतेः परिमाणमिति सूत्रार्थः ॥ ॥ अथ प्रयोगः । तत्र गर्भाधानप्रभृति द्वितीये तृतीये वा मासे यस्मिन्दिने पुत्रक्षत्रयुक्तश्चन्द्रस्तस्मिन्नहनि गर्भिणीमुपवासं कारयित्वा मातृपूजाभ्युदयिकं विधाय तां स्नापयित्वाऽहते वाससी परिधाप्य रात्रौ न्यग्रोधावरोहाञ्छुङ्गान्श्च उदकेन पिष्ट्वा पक्षे कुशकण्टकं सोमांशुं च तन्नासिकाया दक्षिणपुटे आसिञ्चति भर्ता हिरण्यगर्भोऽद्भ्यः संभृत इति ऋग्भ्याम् । स यदीच्छेत् वीर्यवान्स्यादयं गर्भस्तदा तस्याः स्त्रियाः उदकपूर्णशरावमुपस्थे कृत्वा सुपर्णोऽसीत्यनया विष्णोः क्रमोऽसीत्येतत्प्राक्पठितया विकृत्या ऋचाऽन्तर्गर्भमभिमन्त्रयते पिता । इति प्रयोगः ॥ १४ ॥ ॥ * ॥

(गदाधरः)—‘अथ पुठः...तीये वा’ पुंसवनमिति गर्भसंस्कारकर्मणो नामधेयम् । तच्च स्पन्दते पुरा स्पन्दिष्यते चलिष्यति यावत्पुरानिपातयोर्लङिति च भविष्यदर्थे वर्तमानवत्प्रयोगः । पुरा गर्भस्पन्दनात् भवतीति हेतोः शुद्धे द्वितीये वा मासे तृतीये वा मासे गर्भाधानाद्भवति प्रथमे मासे वा पूर्णे भवति द्वितीये वा तृतीये वेति भर्तृयज्ञः । तथा हेमाद्रौ यमः—प्रथमे मासि द्वितीये वा तृतीये वा यदा पुत्रक्षत्रेण चन्द्रमा युक्तः स्यादिति । गर्भसंस्कारत्वात्प्रतिगर्भभावर्तनीयमेतत् । तथा कारिकायाम्—गर्भसंस्कार एवायमिति कर्कस्य संमतिः । अतस्तद्गर्भसंस्काराद्गर्भं गर्भं प्रयुज्यत इति । बह्वचकारिकायामप्येवम् । कालातिक्रमे स्पन्दितेऽपि कार्यमेव । तदुक्तं कारिकायाम्—एतदेव पुरा गर्भचलनादकृतं यदि । सीमन्तात्प्राग्विधातव्यं स्पन्दितेऽपि बृहस्पतिरिति । ‘यदहं...इत्येताभ्याम्’ मासे द्वितीये तृतीये वा यस्मिन्नहनि पुंसा पुन्नामनक्षत्रेण पुष्यादिना नक्षत्रेण चन्द्रमा युक्तो भवति तदहस्तस्मिन्दिने गर्भिणीमुपवास्यानाशयित्वा आप्लाव्य स्नापयित्वा अहते वाससी परिधाप्य च न्यग्रोधो वटस्तस्यावरोहान् अव अधः रोहन्तीति तथा तान् शुङ्गान् ऊर्ध्वाङ्कुरान्संनिधानाद्वटस्यैव, चकारः समुच्चये हिरण्यगर्भोऽद्भ्यः संभृत इत्येताभ्यामृग्भ्याम् । हिरण्यगर्भोऽद्भ्यः संभृत इत्येताभ्यामासिच्यमाने समुच्चिताभ्यामासेचनं प्राप्नोति तन्मा भूदिति यन्नः क्रियते एताभ्यां पृथग्भूताभ्यां प्रत्यृचमासेचनमिति भर्तृयज्ञः । पुत्रक्षत्राणि च रत्नकोशे दर्शितानि—हस्तो मूलं श्रवणः पुनर्वसुर्मृगशिरः पुष्यमिति । अनुराधाऽपि पुत्रक्षत्रम् । अनुराधान्हविषावर्द्धयन्त इति श्रुतेः । ज्योतिःशास्त्रेऽप्येवम् । ‘कुशकण्टकं सोमार्थंशुञ्चैके’ कुशकण्टकं कुशमूलं सोमांशुं सोमलताखण्डं च पिष्ट्यमाणेषु न्यग्रोधावरोहशुङ्गेषु प्रक्षिपन्त्येके आचार्याः । अस्मिन्पक्षे द्रव्यचतुष्टयस्य पेषणम्, एकग्रहणाद्विकल्पः । काम्यमाह—‘कूर्मपि...क्रमेभ्यः’ स भर्ता यदि कामयेत अयं गर्भो वीर्यवान् शक्तिमान् भवतु तदा अस्याः स्त्रिया उपस्थे उत्सङ्गे अङ्गे उदपूर्णशरावं निधाय मुक्त्वा विकृत्या विकृतिच्छन्दस्कया ऋचा एनं गर्भमभिमन्त्रयते गर्भिण्या उदरं विकृत्या अनामिकाग्रेण स्पृष्ट्वा विलोकयित्वा वा मन्त्रं पठतीत्यर्थः । तदुक्तं कात्यायनेन—स्पृष्ट्वा त्वनामिकाग्रेण क्वचिदालोकयन्नपि । अनुमन्त्रणीयं सर्वत्र सदैवमनुमन्त्रयेदिति । अभिमन्त्रणानुमन्त्रणयोर्न

कश्चिद्विशेषः । विकृतेरप्रसिद्धत्वादाह सुपर्णोऽसीति प्राग्विष्णुक्रमेभ्यः । सुपर्णोऽसि गरुत्मानित्यारभ्य विष्णुक्रममन्त्रेभ्यः प्राक् पूर्वं यावद्विकृतेः परिमाणमित्यर्थः । इति चतुर्दशी कण्डिका ॥ १४ ॥

अथ पदार्थक्रमः । गर्भमासप्रभृतिद्वितीये तृतीये वा मासि अरिक्तादितिथौ पुष्यादिपुत्रक्षेत्रे शुक्रसोमबुधगुरुवासरेषु विष्ट्यादिदोषरहिते दैवज्ञोक्ते काले पुंसवनं कुर्यात् । अत्र नियतकालत्वात् गुरुशुक्रास्तवात्यवार्द्धकमलमासादिष्वपि न दोषः दोषरहितकालालाभे । तद्रहितकालालाभे शुक्रास्तादौ न कार्यम् । कालातिक्रमे तु सीमन्तदिने कार्यम् । उक्ते दिवसे स्वस्तिवाचनग्रहयज्ञाभ्युदयिकानि कृत्वा देशकालौ स्मृत्वाऽस्यां भार्यायामुत्पत्स्यमानगर्भस्य वैजिकगार्भिकदोषपरिहारसुरुपताज्ञानोदयप्रतिरोधिपरिहारद्वारा श्रीपरमेश्वरप्रीत्यर्थं पुंसवनं करिष्ये इति संकल्पः । ततस्तस्मिन्नहनि गर्भिणीमुपवासं कारयित्वा तां स्नापयित्वाऽहते वाससी परिधाप्य रात्रौ न्यप्रोधावरोहशुङ्गानामुदकेन सह पेषणम् । ततो गर्भिणीमुपवेश्य तदुदकं वस्त्रपावितं दक्षिणस्यां नासायामासिञ्चति हिरण्यगर्भः समवर्तताग्रे अद्भ्यः संभृत इति कर्गभ्याम् । स यदि कामयेत वीर्यवान् स्यादयं गर्भस्तदाऽस्या उत्सङ्गे उदरे शरावं निधाय सुपर्णोऽसीत्यनेन दिवं गच्छस्वः पतेत्यन्तेन तं गर्भमभिमन्त्रयते । इति पदार्थक्रमः । गर्गमते नात्र विशेषः ॥ १४ ॥ ॥ * ॥

(विश्व०)—एवं गर्भे जाते इदानीं तत्संस्कारकं कर्माह—‘अथ पुंसवनम्’ उच्यत इति शेषः । केचित्तु गर्भिण्या एव संस्कारकं पुंसवनमित्याहुः ॥ पुरा स्पन्दत इति गर्भचलनात्पूर्वमित्यर्थः । भविष्यदर्शे वर्तमानताप्रयोगः । चलनप्राक्त्वस्यानियतत्वादिदानीं नियतं समयमाह ‘मासे द्वितीये तृतीये वा यदहः पुंसा नक्षत्रेण चन्द्रमा युज्येत’ गर्भोत्पत्त्यवधिकं मासनिष्ठद्वितीयत्वादि । पुरुषनक्षत्रं पुष्यादि । चलनं तु सप्तमे । तथाच यास्कः—सप्तमे चलनसमर्थो भवति अत एव तत्प्राक्त्वमननुगतम् । ज्योतिःशास्त्रोक्तं शुक्लपक्षादिकमपि ग्राह्यम् । तदहरुपवास्याप्लाव्याहते वाससी परिधाप्य उपवासस्याहोरात्रसाध्यत्वात्तदुत्तरत्वस्य स्नाने प्रतीयमानत्वात्पूर्वेष्टुरूपोषणं ततः पुरुषोद्भूतचन्द्राधिकरणाहि वैश्वदेवपूर्वकं मातृश्राद्धं कृत्वा उपोषितां भार्यामाप्लाव्याहते वाससी परिधाप्येत्यर्थः । न्यप्रोधावरोहाञ्छुङ्गान् निशायामुदपेषं पिष्ट्वा पूर्ववदासेचनम् । न्यप्रोधो वटः अघोरोहन्तीत्यवरोहाः । षष्ठीतत्पुरुषश्च समासः । तान् पूर्ववदिति गर्भाधानप्रतिबन्धकापनयोक्तो विधिरिति दिश्यते । तेन वटावरोहाञ्छुङ्गान् वटपल्लवाग्राणि सूक्ष्माणि । तदुभयं चकारार्थः । निशायामुदपेषं पिष्ट्वा दक्षिणस्यां नासिकायामासिञ्चतीत्यर्थः । आसेचनमन्त्रावाह हिरण्यगर्भोऽद्भ्यः संभृत इत्येताभ्याम् । ‘कुशकण्टकं सोमांशुं चैकं’ अवरोहपल्लवैः सहैतयोरपि पेषणमिच्छन्त्येक इत्यर्थः । वीर्यवत्पुत्रकामिकार्यमाह—‘कूर्मपित्तं चोपस्थे कृत्वा स यदि कामयेत वीर्यवान्स्यादिति विकृत्यैनमभिमन्त्रयते सुपर्णोऽसीति प्राग्विष्णुक्रमेभ्यः’ कूर्मपृष्ठनिर्मितं पात्रं कूर्मपित्तम् । उदकपूर्णशरावमित्यन्ये । स भर्ता यदि कामयेत अयं गर्भः शक्तिमान्स्यात् तदा भार्यायाः उत्सङ्गे कूर्मपित्तं निधाय विकृतिछन्दस्कया सुपर्णोऽसीत्यनया प्राग्विष्णुक्रमेभ्यः स्वः पतेत्यन्तया उदरस्थं गर्भमभिमन्त्रयते सगर्भमुदरं विलोक्य पठतीत्यर्थः ॥ ॥ चतुर्दशी कण्डिका ॥ १४ ॥ ॥ * ॥

अथ सीमन्तोन्नयनम् ॥ १ ॥ पुठंसवनवत् ॥ २ ॥ प्रथमगर्भे मासे षष्ठेऽष्टमे वा ॥ ३ ॥ तिलमुद्गमिश्रं स्थालीपाकं श्रपयित्वा प्रजापतेर्हुत्वा पश्चादग्नेर्भद्रपीठ उपविष्टाया युग्मेन सटालुग्रप्सेनौदुम्बरेण त्रिभिश्च दर्भपिञ्जलैश्चोपेत्या शलल्या वीरतरशङ्कुना पूर्णचात्रेण च सीमन्तमूर्ध्वं विनयति

भूर्भुवः स्वरिति ॥ ४ ॥ प्रतिमहाव्याहृतिभिर्वा ॥ ५ ॥ त्रिवृतमाबध्नाति ।
 अयमूर्जावतो वृक्ष उर्जीव फलिनी भवेति ॥ ६ ॥ अथाह वीणागायिनौ
 राजानं संगीयेतां यो वाऽप्यन्यो वीरतर इति ॥ ७ ॥ नियुक्तामप्येके
 गाथामुपोदाहरन्ति । सोम एव नो राजेमा मानुषीः प्रजाः । अविमुक्तचक्र
 आसीरंस्तीरे तुभ्यमसाविति यां नदीमुपावसिता भवति तस्या नाम गृह्णाति ॥ ८ ॥
 ततो ब्राह्मणभोजनम् ॥ ९ ॥ १५ ॥ ॥ ❀ ॥

(कर्कः)—‘ अथ सीमन्तोन्नयनम् ’ व्याख्यास्यत इति सूत्रशेषः । सीमन्तोन्नयनमिति
 संस्कारः स च गर्भस्य तदभावेऽभाव इति अतश्च प्रतिगर्भं क्रिया । ‘ पुंसवनवदिति ’ यदहः पुंसा
 नक्षत्रेण चन्द्रमसो योगस्तदहरुपवास्याप्लाव्याहते वाससी परिधाप्येति च भवति न सर्वं लभ्यते ।
 ‘ प्रथम.....ष्टमे वा ’ द्वितीयादिषु गर्भेष्वनियमः । अपरे तु वर्णयन्ति सीमन्तोन्नयनं प्रथमगर्भं
 एवेति । अस्मिन्व्याख्याने द्वितीयादीनां गर्भाणां तत्संस्कारलोपः प्राप्नोति तस्मान्नैतद्विद्यते ।
 ‘ तिलमुद्र.....स्वरिति ’ एतदन्तं सूत्रम् । तिलमुद्राणां स्थालीपाके मिश्रणमात्रं न तत्प्राधान्यं मिश्र-
 णोपदेशात् । तेनैव स्थालीपाकेन प्राजापत्यो होमः । स चाज्यभागमहाव्याहृत्यन्तराले । तत एव
 स्विष्टकृत् प्राङ्महाव्याहृतिभ्यः स्विष्टकृदित्युक्तत्वात् । ‘ पश्चादग्नेर्भद्रपीठ ’ इति । पश्चादग्नेर्भद्रपीठ
 इत्येवमाद्यन्ते भवति आगन्तुकत्वादन्ते निवेशः । भद्रपीठं मृदुपीठं तत्रोपविष्टायाः स्त्रिया युग्मेन
 सटालुग्रप्सेनौदुस्वरेण फलस्तवकेन त्रिभिश्च दर्भपिञ्जलैस्त्र्येण्या शलल्या च वीरतरशङ्कुना
 पूर्णचात्रेण च सीमन्तमूर्ध्वं विनयति भूर्भुवः स्वरित्यनेन मन्त्रेण । विनयामीत्यध्याहारः साका-
 ङ्क्षत्वात् । ‘ प्रतिमहाव्याहृतिभिर्वा ’ विनयनम् । वाशब्दो विकल्पार्थः । ‘ त्रिवृत.....भवेति ’
 त्रिवृतदेशं प्रतिवेण्याख्यं तस्मिन्नेतान्याबध्नाति अयमूर्जावतो वृक्ष इत्यनेन मन्त्रेण । अथाह ‘ वी-
 णागा.....रतर इति ’ ततश्च तौ राजसंवाधि सोत्साहौ गायतः यो वाऽप्यन्यः कश्चिद्वीरतरस्त-
 मिति । विकल्पोऽयम् । ‘ नियुक्ता.....जेमा इति ’ । एके आचार्या एनां गाथामुपोदाहरन्ति
 एके नेति विकल्पः । असाविति च नामादेशः । ‘ यां नदीमुपावसिता भवति तस्या नाम गृह्णाति ।
 ततो ब्राह्मणभोजनम् ’ ॥ ❀ ॥ १५ ॥ ❀ ॥

(जयरामः)—‘ अथ सीमन्तोन्नयनं ’ व्याख्यास्यत इति सूत्रशेषः । सीमन्तोन्नयनमिति
 संस्कारः । स च गर्भस्य तद्भावे भवति तद्भावे चाभाव इति । अत एव प्रतिगर्भं क्रियत इति
 केचित् । ‘ पुंसवनवदिति ’ चन्द्रयुक्तपुन्रक्षत्रे उपवासाप्लावनाहतवासःपरिधापनान्येव भवन्ति नतु
 सर्वम् । तच्च प्रथमगर्भं षष्ठेऽष्टमे वा मासि द्वितीयादिष्वनियमः । अपरे तु प्रथम एव गर्भं
 इत्याहुः । नैतत् द्वितीयादिगर्भाणां तत्संस्कारलोपापत्तेः । ‘ तिलेति ’ तिलमुद्रयोः स्थालीपाके
 मिश्रणमात्रं न तत्प्राधान्यम् मिश्रणोपदेशात् तेनैव स्थालीपाकेनाज्यभागमहाव्याहृत्यन्तराले प्राजाप-
 त्यस्विष्टकृतौ हुत्वा प्राङ्महाव्याहृतिभ्यः स्विष्टकृदित्युक्तत्वात् । पश्चादग्नेरित्येवमादिसर्वमागन्तु-
 त्वात् प्राशनान्ते भवति । भद्रपीठं मृदुपीठं तत्रोपविष्टायाः स्त्रियाः त्र्येण्या त्रिःश्वेता वीरतरशङ्कुः
 शरेषी पूर्णं सूत्रेण चात्रं तर्कुः युग्मेन द्रव्यादियुगलसङ्ख्यान्वितेन सटालुग्रप्सेन आमफलैकस्तवकनि-

बद्धसर्वसमुदायेन विनयनं भूर्भुवःस्वरिति मन्त्रेण केशविभजनं सकृत् । विनयामीत्यध्याहारः साकाङ्क्षत्वात् । प्रतिमहाव्याहृतिभिर्वा विनयनम् । एवं विकल्पः । अथ मन्त्रार्थः । सर्वत्र प्रजापतिर्गायत्री उष्णिगनुष्टुभः अग्नित्रायुसूर्या विनयने० । भूरादिलोकान् तत्सुखं च तुभ्यं विनयामि प्रापयामीति । 'त्रिवृतमिति' त्रिभिर्वृत्यते ग्रथयते इति त्रिवृत् वेणी तां प्रति तत्रैवेत्यर्थः औदुम्बरादिपुञ्जमावध्नाति भर्ता अयमूर्जावत इति मन्त्रेण । अस्यार्थः तत्र प्रजापतिर्यजुः फलिनी बन्धने० । हे सीमन्तिनि यतोऽयमूर्जावान् वृक्ष इति शेषः अस्य चोर्जावतो वृक्षस्य ऊर्जाव सफलशाखेव त्वं फलिनी भव अथेति । वेणीबन्धनानन्तरं वीणागायिनौ वीणां गृहीत्वा गाथागायिनौ प्रति भर्ताऽऽह किं भवन्तौ राजानम् अन्यो वा यः कश्चिद्वीरतरः अतिशूरः तं संप्रगायेतामिति आत्मनेपदमार्षम् । एवं च गोये विकल्पः । 'नियुक्तमिति' एके आचार्या नियुक्तां निगमविहितां गाथां मन्त्रम् उपोदाहरन्ति समीपे गायन्ति एके नेति विकल्पः । अपिः समुच्चयार्थः । ततश्च गाथागानपक्षे द्वयम् । तामाह 'सोम एवेति' अस्यार्थः तत्र प्रजापतिर्गायत्री सोमो गाने० सोमश्चन्द्र एव नोऽस्माकं प्रजानां राजा प्रभुः अत इमाः प्रजाः मानुषीर्मानुष्यः सौम्याः हे गङ्गादिनद्यः तुभ्यं तव सोमरूपायास्तीरे आसीरन् त्वामाश्रित्य स्थिताः । किंभूते तीरे अविमुक्तचक्रे अनुलङ्घितशास्त्रे अतो भवद्भ्यां पातव्या इति शेषः 'असाविति' सीमन्तिनी यां नदीमाश्रिता भवति तन्नामादेशः ॥ * ॥ १५ ॥ * ॥

(हरिहरः) — 'अथ सीमन्तं वनवत्' । अथ पुंसवनानन्तरं क्रमप्राप्तं सीमन्तोन्नयनं गर्भसंस्कारकं कर्म व्याख्यास्यते । तच्च पुंसवनवत् पुत्रक्षत्रे भवति । 'प्रथमं' ऽष्टमे वा 'आद्यगर्भे गर्भाधानप्रभृतिषष्ठेऽष्टमे वा मासे नियमेन कुर्यात् । गर्भान्तरेष्वनियम इति कर्कोपाध्यायः । अन्ये तु प्रथमगर्भे एवेति । तथाचाश्वालायनगृह्यपरिशिष्टे प्रथमे गर्भे सीमन्तोन्नयनसंस्कारो गर्भमात्रसंस्कार इति । सकृत्संस्कृतसंस्काराः सीमन्तेन द्विजस्त्रियः । यं यं गर्भं प्रसूयन्ते स सर्वः संस्कृतो भवेदिति हारीतो देवलश्च सकृच्च संस्कृता नारी सर्वगर्भेषु संस्कृता । उपवासाप्लावनाहृतवासोयुगपरिधापनानि वतिना गृह्यन्ते । 'तिलमु' पतेर्हुत्वा 'तत्र विशेषमाह तिलैर्मुद्गैर्मिश्रितिलमुद्गमिश्रस्तं स्थालीपाकमोदनं चरुं श्रपयित्वा आज्यभागान्ते प्रजापतये स्वाहेत्येकामाहुतिं हुत्वा स्विष्टकृदादि प्राशनान्तं विदध्यात् । 'पश्चाद' ष्टायाम् । अग्नेः पश्चिमतः भर्तुर्दक्षिणतः मृदासने आसीनायां गर्भिण्यां सत्यां 'युग्मेन' व्याहृतिभिर्वा 'ततो भर्ता औदुम्बरेण उदुम्बरवृक्षोद्भवेन युग्मेन व्यादियुग्मफलवता सटालुग्रप्सेन अपक्वफलैकस्तवकनिबद्धेन त्रिभिश्च दर्भपिण्डजुलैस्त्रिभिर्दर्भपवित्रैश्च त्र्येण्या त्रिषु स्थानेषु श्वेता त्र्येणी तथा त्र्येण्या शलल्या शल्यकाख्यपक्षकण्टकेन वीरतरशङ्कुना शरेपीकया आश्रित्येन वा शङ्कुना पूर्णचात्रेण च सूत्रेण पूर्णचात्रं सूत्रकर्तनसाधनं तर्कुरिति यावत् । तेन लोहकीलकेन च चकारः सर्वसमुच्चयार्थः । अतश्चौदुम्बरयुग्मादिभिः सर्वैः पुञ्जीकृतैः सीमन्तं स्त्रिया उर्ध्वं विनयति पृथक्करोति ललाटान्तरमारभ्य केशान् द्विधा करोति भूर्भुवः स्वर्विनयामि इत्येतावता मन्त्रेण सकृदेव । पक्षान्तरमाह वा इति । प्रतिमहाव्याहृतिभिः विनयति । ततश्च भूर्विनयामि भुवर्विनयामि स्वर्विनयामि इत्येवं त्रिविनयनं भवति अत्र व्याहृतिमन्त्रपदानामाख्यातपदं विना वाक्यस्यासंपूर्णत्वात् आख्यातपदाध्याहारः कर्तव्यः । तत्र विधियुक्तस्य मन्त्रभावः स्यादिति न्यायात् विनयतीति विधिपदं विपरिणम्य विनयामीत्यध्याह्रियते । 'त्रिवृतमावध्नाति' त्रिवृतं वेणीं प्रति आवध्नाति पुञ्जीकृतमौदुम्बरादिपञ्चकं वेण्यां नियुनक्तीत्यर्थः । 'अयमू' भवेति 'अनेन मन्त्रेण । 'अथाह' इति 'अथौदुम्बरादिपञ्चकस्य वेणीबन्धनानन्तरमाह ब्रवीति किं हे वीणागायिनौ राजानं भूपतिं संगायेताम् राजव-

र्णनसंबद्धं ध्रुवादिरूपकं सम्यगायेतां युवामथवा योऽन्योपि राजव्यतिरिक्तो वीरतरः प्रकृष्टो वीरः शूरस्तं संगायेतामित्यनुषङ्गः इत्याह ब्रवीति । ‘नियुक्ता.....हरन्ति’ एके आचार्याः नियुक्तां गाने विहितां गाथां मन्त्रमुपोदाहरन्ति पठन्ति अपिः समुच्चयार्थः तत्पक्षे राजवीरतरयोरन्यतरगानं गाथागानं च समुचितं भवति । पक्षान्तरे राजवीरतरयोरन्यतरगानं गाथागानं वा तां गाथामाह ‘सोमए...तुभ्यम्’ इत्यन्ताम् । पद्धतिकारपक्षे राजवीरतरगाथानां एकतमस्यैव गानं तत्पक्षे नियुक्तमपीत्यपिशब्दो विवक्षितार्थः स्यात् । ‘असावि.....गृह्णाति’ । ततो गर्भिणी यां नदीमुप समीपे आवसिता स्थिता भवति तस्या नद्या असाविति गङ्गा यमुना इत्येवं प्रथमान्तं नाम गृह्णाति । ‘ततो ब्राह्मणभोजनम्’ इत्युक्तार्थमिति सूत्रव्याख्या ॥ ॥ अथ सीमन्तोन्नयनप्रयोगः । तत्र प्रथमे गर्भे षष्ठेऽग्रे वा मासि पुत्रक्षेत्रे मातृवृजां वृद्धिश्राद्धं च कृत्वा वहिःशालायां पञ्चभूसंस्कारान्कृत्वा लौकिकाग्निमुपसमाधाय ब्रह्मोपवेशनाद्याज्यभागान्तं विदध्यात् । तत्र विशेषः—पात्रासादने आज्यानन्तरं तण्डुलतिलमुद्गानां क्रमेण पृथगासादनम् । उपकल्पनीयानि मृदुपीठं युग्मान्यौदुस्वरफलानि एकस्तवकनिवद्धानि त्रयो दर्भपिञ्जुलाः त्र्येणी शलली वीरतरशङ्कुः शरेषिका आश्वत्थो वा शङ्कुः पूर्णचात्रं वीणागाथिनौ चेति आज्यमधिष्ठित्य चरुस्थाल्यां मुद्गान् प्रक्षिप्याधिष्ठित्य ईषच्छृतेषु मुद्गेषु तिलतण्डुलप्रक्षेपं कृत्वा पर्यग्निकरणं कुर्यात् । तत आज्यभागान्ते स्थालीपाकेन प्रजापतये स्वाहेति हुत्वा इदं प्रजापतय इति त्यागं विधाय स्थालीपाकेनोत्तरार्द्धांस्त्रिष्टकदाहुतिं हुत्वा महाव्याहृत्यादिप्रजापत्यादिप्राजापत्यान्ता नवाहुतीर्हुत्वा संस्त्रवं प्राश्य पूर्णपात्रवरयोरन्यतरं ब्रह्मणे दत्त्वा पश्चादग्नेर्मद्रपीठं स्थापयित्वा गर्भिण्यां योषिति स्नातायां परिहिताहतवासोयुग्मायां मद्रपीठ उपविष्टायां युग्मेन सटालुप्रसेनौदुस्वरेण त्रिभिश्च दर्भपिञ्जुलैरुच्येण्या शलल्या वीरतरशङ्कुना पूर्णचात्रेण चेति सर्वैः पुञ्जीकृतैः स्त्रियाः सीमन्तं भूर्भुवस्स्वर्विनयामीति ऊर्ध्वं विनयति मन्त्रेण सकृत् । यद्वा भूर्विनयामि भुर्विनयामि स्वर्विनयामि इति त्रिविनयति ततो विनयनसाधनमौदुस्वरादिपञ्चकं स्त्रिया वेण्यां वध्नाति अयमूर्जावतो वृक्ष उर्जाव फलिनी भवेति मन्त्रेण । अथ वीणागाथिनौ राजानं संगायेतामिति प्रैषं ददाति, अथवा अमुकं वीरतरं संगायेतामिति ततस्तौ यद्गानाय प्रेषितौ तं गायतः । अथवा वीणागाथिनौ सोमं राजानं संगायेतामिति प्रेषितौ सोम एव नो राजेमामानुषीः प्रजाः अविमुक्तचक्र आसीरंस्तीरे तुभ्यमित्यन्तां गाथां वीणागाथिनौ गायतः । इति विकल्पः पक्षः । समुच्चयपक्षे राजानमन्यं वीरतरं वा सोमं राजानं च संगायेतामिति प्रेषितौ उभयं गायतः असौस्थाने समीपावस्थिताया गङ्गाप्रमुखाया नद्याः संबुद्धयन्तं गङ्गेत्यादिनाम गृह्णाति गर्भिण्येव ततो ब्राह्मणभोजनं ददाति । अत्र प्रथमगर्भे इतिवचनात् स्त्रीसंस्कारकर्मत्वाच्च न प्रतिगर्भं सीमन्तोन्नयनं, यतः सकृत्संस्कृतसंस्काराः सीमन्तेन द्विजस्त्रियः । यं यं गर्भं प्रसूयन्ते स सर्वः संस्कृतो भवेत्’ इति स्मरणात् न प्रतिगर्भं सीमन्तोन्नयनं, पुं-सवनं तु दृष्टार्थत्वाद्वाष्यकारमते प्रतिगर्भं भवति ॥॥

(गदाधरः)—‘अथ सीमन्तोन्नयनम्’ व्याख्यास्यत इति सूत्रशेषः । अथ सीमन्तोन्नयनमिति वक्ष्यमाणसंस्कारकर्मणो नामधेयम् । गर्भसद्भावे क्रियमाणत्वात्तदभावे चाभावाद्वर्गसंस्कारोऽयमिति कर्कोपाध्यायाः । अतश्च तेषां मते प्रतिगर्भं क्रिया । तथाच हेमाद्रौ कारिकायां च विष्णुवचनं—सीमन्तोन्नयनं कर्म न स्त्रीसंस्कार इष्यते । कैश्चित्तु गर्भसंस्काराद्वर्गं गर्भं प्रयुज्यत इति । स्त्रीसंस्कार एवायमित्यन्ये । तथाच देवलः—सकृच्च संस्कृता नारी सर्वगर्भेषु संस्कृतेति । हारी तोऽपि—सकृत्संस्कृतसंस्काराः सीमन्तेन द्विजस्त्रियः । यं यं गर्भं प्रसूयन्ते स सर्वः संस्कृतो भवेदिति । ‘पुं-सवनवत्’ अनेन यदहः पुं-सा नक्षत्रेण चन्द्रमसो योगस्तदह रूपवास्याप्लाव्याहते वाससी परिधाप्येति लभ्यते नतु सर्वमिति कर्कः । पुं-सवनवदिति यदहः पुं-सा नक्षत्रेण चन्द्रमा यु-

ज्येत तदहरित्यर्थ इति भर्तृयज्ञः । प्रथमगर्भे आद्यगर्भे भवति । आपस्तम्बः—सीमन्तोन्नयनं प्रथमे गर्भे चतुर्थे मासीति । शाङ्खायनगृह्ये—सप्तमे मासि प्रथमगर्भे सीमन्तोन्नयनमिति । आश्वलायन-गृह्यपरिशिष्टे—प्रथमे गर्भे सीमन्तोन्नयनसंस्कारो गर्भमात्रसंस्कार इति । कर्कोपाध्यायैस्तु प्रथमगर्भे मासे षष्ठेऽष्टमे वेति सूत्रं योजयित्वा द्वितीयादिष्वनियम इत्युक्तम् । ननु प्रथमगर्भ एव सीमन्तोन्नयनसंस्कारे क्रियमाणे द्वितीयादिगर्भाणां तत्संस्कारलोपः स्यादिति चेत् मैवम् । यं यं गर्भं प्रसूयन्ते स सर्वः संस्कृतो भवेदिति हारीतवचनादाद्यगर्भे संस्कारे कृते सर्वगर्भाणां संस्कार इति न संस्कारलोपः अकृतसीमन्तायाः प्रसवे सत्यव्रतोक्तो विशेषः—स्त्री यदाऽकृतसीमन्ता प्रसवेत्तु कथंचन । गृहीतपुत्रा विधिवत्पुनः संस्कारमर्हतीति । ‘मासे षष्ठेऽष्टमे वा’ सीमन्तोन्नयनं गर्भधारणात् षष्ठे मासि अष्टमे वा भवति । ‘तिलमुद्रं...स्वरिति’ । तिलमुद्रानां स्थालीपाके मिश्रणमात्रं न तत्प्राधान्यं मिश्रणोपदेशात् । प्रयोजनं चान्तराये उपेक्षैव । त्यागोऽपि तद्व्यतिरिक्तस्यैव तिलैर्मुद्रैर्मिश्रितलमुद्रमिश्रस्तं चरुं श्रपयित्वा आज्यभागानन्तरं प्रजापतये स्थालीपाकेनैकमाहुतिं हुत्वा स्थालीपाकेनैव स्वष्टकदाहुतिं हुत्वा दक्षिणादानान्तं कृत्वा पश्चादग्नेर्मद्रपीठ उपविष्टायामग्नेः पश्चिमतः भर्तुर्दक्षिणतः मृदुपीठे आसीनायां गर्भिण्यां सत्यां युग्मेनौदुम्बरवृक्षोद्भवेन व्यादियुग्मफलवता सटालग्रप्सेन अपक्वफलस्तवकनिबद्धेन सटालमिति अपक्वफलानामाख्या ग्रप्सः स्तवकसंघातः युरमानि एकस्तवकवद्भानि औदुम्बरफलानि तेन त्रिभिर्दर्भपवित्रैश्च ज्येष्ठ्या शलल्या त्रिषु स्थानेषु श्वेता ज्येष्ठी तथा ज्येष्ठ्या शलल्या शलल्याख्यपक्षकण्टकेन वीरतरशङ्कुना आश्रत्येन शङ्कुना पूर्णचात्रेण च सूत्रकर्तनसाधनभूतो लोहकीलस्तर्कुरपरपर्यायश्चात्रं, तेन सूत्रपूर्णेन च चकार औदुम्बरफलस्तवकादिद्रव्यपञ्चकसमुच्चयार्थः अतो द्रव्यपञ्चकेन स्त्रियाः सीमन्तमूर्ध्वं विनयति केशललाटयोः संधिमारभ्य उर्ध्वं केशान् पृथक्करोति द्विधा करोति भूर्भुवस्स्वरिति मन्त्रेण । सीमन्तशब्दो व्याख्यातोऽभिधानप्रत्यये—सीमन्तः कथ्यते स्त्रीणां केशमध्ये तु पद्धतिरिति । साकाङ्क्षत्वाद्बिनयामीत्यध्याहारः पश्चादग्नेर्मद्रपीठ इत्येवमादि कर्मान्ते भवति आगन्तुकत्वात् । मद्रपीठशब्दो गोमयपीठे चतुरस्रे प्रसिद्ध इति भर्तृयज्ञः । वीरतरशङ्कुः शर इति जयरामः । अश्वत्थशङ्कुः शरेपीकावेति हरिहरकारिकाकारौ । अश्वत्थशङ्कुरिति कर्कः खादिरः शङ्कुरित्यपर इति गर्गपद्धतौ । ‘प्रतिमहाव्याहृतिभिर्वा’ विनयनं सीमन्तस्य कार्यमित्यर्थः । वा शब्दो विकल्पार्थः । अत्रापि चाध्याहारः । तच्चैवम्—भूः विनयामि भुवः विनयामि स्वः विनयामि । त्रिवृतं...नी भवेति’ त्रिभिर्वर्त्यते ग्रथ्यते इति त्रिवृतं वेणी तां प्रति तत्रैव औदुम्बरादिपुञ्जमावध्नाति भर्ता अयमूर्जावत इति मन्त्रेण । मन्त्रार्थः—हे सीमन्तिनि यतोऽयमूर्जावान् वृक्ष इति शेषः अस्य चोर्जावतो वृक्षस्योर्जाव सफलशाखेव फलिनी भव । ‘अथाह...रतर इति’ । अथ वेण्यां बन्धनानन्तरं वीणां गृहीत्वा गाथागायनौ प्रति कर्ता वीणागाथिनौ राजानं संगायेतामिति प्रैषमाह—ततश्च तौ ब्राह्मणावेव वीणागाथिनौ राजसंबन्धि सोत्साहौ गायतः । अन्यो वा यः कश्चिद्वीरतर अतिशूरो नलादिस्तं सम्यगायेतामिति । आत्मनेपदमार्थम् । एवं च गेये विकल्पः । नियुक्ताम...विति’ एके आचार्या नियुक्तां गाने विहितां गाथां मन्त्रं सोम एव नो राजेति उपोदाहरन्ति समीपे गायन्ति । एके नेति अतश्च विकल्पः । अपिः समुच्चयार्थः । ततो गाथागानपक्षे राजसंबन्धि वीरतरसंबन्धि वा गानं गाथागानं च द्वयं भवति । केषांचिन्मते राजवीरतरयोरन्यतरगानं गाथागानं वा । पद्धतिकारमते राजवीरतरगाथानामन्यतमस्य गानम् । असावित्यत्र नामादेशः गाथागानमपि वीणागाथिनौ कुरुतः । मन्त्रार्थः—सोमश्चन्द्रः नोऽस्माकं प्रजानां राजा प्रभुः अत इमाः प्रजाः मानुषीर्मानुष्यः सौम्याः हे गङ्गादिनदि तुभ्यं तव सोमरूपायास्तीरे आसीरन् त्वामाश्रित्य स्थिताः । किंभूते तीरे अविमुक्तचक्रे अनुलङ्घितशास्त्रे अतो भवद्भ्यां पातव्या इत्यर्थः । ‘यां

नदी.....गृह्णाति' असावित्यत्र च सीमन्तिनी यां नदीमुप समीपे आवसिता स्थिता भवति तस्या नद्याः गाथागानकर्ता गङ्गे यमुने इत्येवं नाम गृह्णाति । 'ततो ब्राह्मणभोजनम्' व्याख्यातं चैतत् । अत्र भोजने प्रायश्चित्तमुक्तं पाराशरमाधवीये धौम्येन—ब्रह्मोदने च सोमे च सीमन्तोन्नयने तथा । जातकर्मनवश्राद्धे भुक्त्वा चान्द्रायणं चरेत् । इदं च कर्माङ्गब्राह्मणभोजनविषयं नत्विष्टकुटुम्बादिभोजनविषयमिति मुरारिमिश्राः । इति पञ्चदशी कण्डिका ॥ १५ ॥ ॥ * ॥

सीमन्तोन्नयने पदार्थक्रमः । तच्च गर्भमासापेक्षया षष्ठेऽष्टमे वा मासि असंभवे यावत्प्रसवं शुक्लपक्षे पुनर्वसुपुष्याभिजिह्वस्तप्रोष्ठपदानुराधाऽश्विनीमूलश्रवणरेवतीरोहिणीमृगशिरःसंज्ञकानां पुनः क्षत्राणां चतुर्द्धा विभक्तानां मध्यमपादद्वये षष्ठ्यष्टमीद्वादशीचतुर्थीनवमीचतुर्दश्यमावास्याव्यतिरिक्ततिथौ सोमबुधवृहस्पतिशुक्रवारेषु चन्द्रानुकूले विष्ट्यादिदोषाभावे शुभलभादौ कार्यम् । अत्राप्यधिकमासगुरुशुक्रस्तादीनां न दोषः, कालान्तरासंभवे पूर्ववन्नियतकालत्वात् । पुण्याहवाचनग्रहयज्ञाभ्युदयिकानि कृत्वा मङ्गलस्नातां परिहितप्रावृताहतवासोयुगलामलङ्कृतां पत्नीं स्वदक्षिणत उपवेश्य देशकालौ स्मृत्वा तनुरुधिरप्रियालक्ष्मीभूतराक्षसीगणदूरनिरसनक्षमसकलसौभाग्यनिदानभूतमहालक्ष्मीसमावेशनद्वारा प्रतिगर्भं बीजगर्भसमुद्भवैरनोनिर्वर्णजनकातिशयद्वारा च श्रीपरमेश्वरप्रीत्यर्थं स्त्रीसंस्काररूपं सीमन्तोन्नयनाख्यं कर्म करिष्ये इति सङ्कल्पं कुर्यात् । ततो वहिःशालायां पञ्च भूसंस्कारान्कृत्वाऽग्नेः स्थापनम् । वैकल्पिकावधारणम् । प्रतिमहाव्याहृतिभिर्विनयनम् । वीरतरस्य गानम् । ततो ब्रह्मासनाद्याज्यभागान्ते विशेषः । उपकल्पनीयानि । तिलाः मुद्राः मृदुपीठं युग्मान्यौदुम्बरफलान्येकस्तवकनिवृद्धानि । त्रीणि कुशपिञ्जुलानि । त्रेणी शलली । वीरतरशङ्कुः । पूर्णचात्रम् । वीणागाथिनौ त्रैवर्णिकौ चेति । ब्राह्मणौ वीणागाथिनाविति प्रयोगरत्ने । नियुक्तगाथागानस्य विहितत्वाच्छूद्रस्य च तत्रानधिकारात्रैवर्णिकाविति वयम् । अधिश्रयणकाले स्थाल्यां मुद्रान्प्रक्षिप्याधिश्रित्य ईषच्छूतेषु मुद्रेषु तिलतण्डुलप्रक्षेपं कृत्वा पर्यग्निकरणादि कार्यम् । आज्यभागान्ते स्थालीपाकेन प्रजापतये स्वाहेति होमः इदं प्रजाप० । ततः स्थालीपाकेन स्विष्टकृद्धोमः । ततो भूराद्या नवाहुतयः । ततः प्राशनादिदक्षिणान्तम् । ततोऽग्नेः पश्चान्मद्रपीठ उपविष्टाया गर्भिण्या औदुम्बरादिभिः पूर्णचात्रान्तैः फलीकृतैः सीमन्तमूर्ध्वं विनयति भूर्भुवःस्वर्विनयामि प्रतिमहाव्याहृतिभिर्वा विनयनम् । भूः विनयामि । भुवः विनयामि । स्वः विनयामि । ततो भर्ता अयमूर्जावत इति औदुम्बरादिपञ्चकं तस्याः वेण्यां वध्नाति । वीणागाथिनौ राजानः सङ्गायेतामिति प्रैषः । ततस्त्रैवर्णिकौ वीणागाथिनौ राजवर्णनसम्बन्धि गानं कुरुतः । अथवाऽन्यो नलादिस्तस्य गानम् । तस्मिन्पक्षे नलादिकं संगायेतामिति प्रैष इति गर्गपद्धतौ । नियुक्तगाथागानं वा । तत्र सामगानापरिज्ञाने मन्त्रमात्रं पठेतामिति प्रयोगरत्ने । तस्मिन्पक्षे प्रैषाभाव इति गर्गपद्धतौ । नियुक्तगाथागानेऽपि प्रैषः सोमः राजानः संगायेतामिति हरिहरः । नद्या नामग्रहणं गर्भिणीकर्तृकमिति तत्पद्धतौ । ततो ब्राह्मणभोजनम् । इति पदार्थक्रमः ॥ ॥ अथ गर्गमते विशेषः मातृपूजापूर्वकमाभ्युदयिकम् । अग्नेः स्थापनम् । ब्रह्मासनाद्याज्यभागान्ते विशेषः । आसादने तण्डुलानन्तरं तिलाः मुद्राः । मद्रपीठम् । औदुम्बरादिपञ्चकम् । वीणागाथिनौ चेति । ग्रहणात्प्राक् तण्डुलानां तिलमुद्राभ्यां मिश्रणम् । ग्रहणे प्रजापतये जुष्टं गृह्णामि । प्रोक्षणे त्वाधिकः । आज्यभागान्ते प्रजापतये स्वाहेति स्थालीपाकस्य होमः । ततोऽग्नेः पश्चान्मद्रपीठनिधानम् । ततस्तां गर्भवतीं स्नापयित्वाऽहते वाससी परिधाप्य मद्रपीठ उपवेशयेत् । तत औदुम्बरादिपञ्चद्रव्यैर्गर्भिण्याः सीमन्तविनयनम् । विनयामीत्यध्याहारः । ततः पादाङ्गुष्ठेन सूत्रमाक्रम्य मस्तकं यावत्सूत्रं मीत्वा तन्नवगुणं कृत्वा तस्मिन्सूत्रे औदुम्बरादिपञ्चकं बद्ध्वा तस्यास्तु नाभेरुपरि यथा भवति

तथा कण्ठे प्रतिमुञ्चते अयमूर्जावतो वृक्ष इत्यनेन मन्त्रेण । गानप्रेषः । राज्ञो गानम् । नलादेर्वा गानम् । नलादिकं सङ्गायेतामिति प्रेषः । नियुक्तगाथागानं वा । नास्मिन्पक्षे प्रेषः । असावित्यत्र गङ्गे इत्येवं नाम गृह्णाति स्येव । ततः स्विष्टकृदादिब्राह्मणभोजनान्तम् । दक्षिणादानान्ते मद्रपीठ उपवेशनादि कार्यमिति वासुदेवः । एतदुभयं समूलमतो यथारुच्यनुष्ठेयमिति गर्गपद्धतौ । इति गर्गमते विशेषः ॥ ॥ अथ गर्भिणीधर्माः । कारिकायाम्—अङ्गारभस्मास्थिकपालचुल्लीशूर्पादिकेषूपविशेन्न नारी । सौलखलाद्ये दृषदादिके वा यन्त्रे तुषाद्ये न तथोपविष्टा । नो मार्जनीगोमयपिण्डकादौ मूत्रं पुरीषं शयनं च कुर्यात् । नो मुक्तकेशी विवशाऽथवा स्याद्बुद्धेः न सन्ध्यावसरे न शेते । नामङ्गलं वाक्यमुदीरयेत्सा शून्यालयं वृक्षतलं न यायात् । प्रयोगपरिजाते—गर्भिणीकुञ्जराश्वादिशैलहर्म्यादिरोहणम् । व्यायामं शीघ्रगमनं शकटारोहणं त्यजेत् । शोकं रक्तविमोक्षं च साध्वसं कुक्कुटासनम् । व्यवसायं दिवा स्वापं रात्रौ जागरणं त्यजेत् । वराहः—सामिषमशनं यत्नात्प्रमदा परिवर्जयेदतः प्रभृति । याज्ञवल्क्यः—इहोदस्याप्रदानेन गर्भो दोषमवाप्नुयात् । वैरूप्यं मरणं वाऽपि तस्मात्कार्यं प्रियं स्त्रियः । दौहदं गर्भिणीप्रियम् । मदनरत्ने—हरिद्रां कुङ्कुमं चैव सिन्दूरं कज्जलं तथा । कूर्पासकं च ताम्बूलं माङ्गल्याभरणं शुभम् । केशसंस्कारकवरीकण्ठकर्णविभूषणम् । भर्तुरायुष्यमिच्छन्ती दूयेद्गर्भिणीं न हि । बृहस्पतिः—चतुर्थे मासि षष्ठेवाऽप्यष्टमे गर्भिणी यदा । यात्रा नित्यं विवर्ज्या स्यादापाढे तु विशेषतः ॥ ॥ अथ गर्भिणीपतिधर्माः । आश्वलायनः—वपनं भैथुनं तीर्थं वर्जयेद्गर्भिणीपतिः । श्राद्धं च सप्तमान्मासादूर्ध्वं चान्यत्र वेदवित् । श्राद्धं तद्भोजनमिति प्रयोगपरिजाते । रत्नसंग्रहे—दहनं वपनं चैव चौलं वै गिरिरोहणम् । नाव आरोहणं चैव वर्जयेद्गर्भिणीपतिः । प्रव्यक्तगर्भापतिरविध्यानं मृतस्य वाहं क्षुरकर्मसङ्गमिति तत्रैवोक्तम् न कुर्यादित्युत्तरार्द्धेनान्वयः । मुहूर्तदीपिकाया—मक्षौरं तथानुगमनं नखकृन्तनं च युद्धादिवास्तुकरणं त्वतिदूरयानमिति । नो भवेदिति शेषः । इति गर्भिणीपतिधर्माः । इति सीमन्तोन्नयनपदार्थक्रमः ॥ * ॥ ॥ * ॥

(विश्व०)—‘अथ सीमं.....पुंसवनवत्’ अथ पुंसवनानन्तरं सीमन्तोन्नयनमिति कर्मनामधेयं पुंस्सवनवदित्यनेन पुंनक्षत्राद्यतिदेशः । ‘प्रथमं.....ऽष्टमे वा’ गर्भान्तरे सीमन्तोन्नयननिवृत्त्यर्थं प्रथमपदम् । आद्ये गर्भे नियमः । गर्भान्तरेष्वनियम इति कर्कोपाध्यायाः । ‘तिलमुद्ग.....हुत्वा’ वैश्वदेवपूर्वं मातृश्राद्धं कृत्वा भार्यायाः स्नानं वस्त्रयोः परिधानं च । ततो भर्ता उपलिप्त उद्धतावोक्षिते लौकिकाग्निं स्थापयेद्बहिःशालायाम् । ततो दक्षिणतो ब्रह्मासनमित्यन्वारभ्य तिलैर्मुद्गैर्मिश्रं स्थालीपाकमोदनं चरुमाज्यभागान्तं परिभाषाशास्त्रविधिना संपाद्य स्थालीपाकेन प्रजापतेर्हुत्वेत्यर्थः । तत्र विशेषः । पात्रासादने तण्डुलानन्तरं तिलमुद्गासादनम् युग्मफलसंबद्धमौदुम्बरं काष्ठम् गोमयनिर्मितं मद्रपीठं चतुरस्रं मृदुवस्त्रार्चान्वितं पीठं वा । दर्भपिञ्जूलत्रयं, त्र्येणी शलली, वीरतरः शङ्कुः आयसः खादिरो वा, पूर्णचात्रं, वीणाद्वयं गाथिनश्च तिलमुद्गमिश्रिततण्डुलप्रहणं, प्रजापतये जुष्टं गृह्णामि, प्रोक्षणे त्वाशब्दोऽधिकः । आज्यभागान्तं प्रकृतिवत् । ततः स्थालीपाकेन प्रजापतेर्हुत्वा इदं प्रजापतय इति त्यागं विदध्यात् पश्चादग्नेर्भद्रपीठ उपविष्टायां युग्मेन सटालुग्रप्सेनौदुम्बरेण त्रिभिश्च दर्भपिञ्जूलैस्त्र्येण्या शलल्या वीरतरशङ्कुना पूर्णचात्रेणच सीमन्तमूर्ध्वं विनयति भूर्भुवःस्वरिति प्रतिमहाव्याहृतिभिर्वा । अग्नेः पश्चाद्भद्रक्षिणतः मृद्वासने आसीनायां व्यादिफलवता अनाप्तपाकफलस्तोमवता औदुम्बरवृक्षोद्भवेन त्रिभिर्दर्भतृणैः चकारः समुच्चयार्थः त्रेण्या शलल्या वीरतरशङ्कुना खादिरेण आयसेन वा पूर्णसूत्रेण चात्रेण कर्तनसाधनविशेषेण सीमन्तमूर्ध्वं विनयति । ललाटमारभ्य शिरःप्रदेशं यावत् । भूर्भुवःस्वर्विनयामीत्येवं, भूर्विनयामि भुवर्विनयामि स्वर्विनयामीत्येवं प्रति-

महाव्याहृतिभिर्वा । त्रिवृतमावघ्रात्ययमूर्जावतो वृक्ष उर्जीव फलिनी भवेति । पादाङ्गुष्ठमारभ्य ललाटान्तमितं सूत्रं त्रिवृतं नव वै त्रिवृदिति श्रुतत्वान्नववृतं गुम्फितानैकोदुम्बरफलं हाराकृतिना वघ्राति । यथा नाभिमतिक्रामति तथा कण्ठे क्षिपतीत्यर्थः । मन्त्रमाह अयमूर्जावत इति । इतिशब्दः मन्त्रसमाप्तिद्योतकः । अथाह वीणागाथिनौ राजानं संगायेतां यो वाप्यन्यो वीरतर इति ततस्तौ यथा-प्रेषितं गानं कुरुतः । अपिः समुच्चये । नियुक्तामध्येके गाथामुपोदाहरन्ति एके आचार्याः नियुक्तां गर्भसंस्कारकसीमन्तकालीनगाने विहितां गाथां मन्त्रमुपोदाहरन्ति तद्वानभिच्छन्ति । पूर्वप्रेषितगान-समुच्चयार्थोऽपिर्विकल्पार्थो वा । अभिलषितगानगोचरां गाथामाह 'सोम एव नो राजेत्यादि तीरेतु-भ्यमित्यन्ताम् । असाविति यां नदीमुपावसिता भवति तस्या नाम गृह्णाति । प्रथमान्तमसाविति गङ्गे यमुने नर्मदेत्येवं यस्याः नद्याः समीपे गर्भिणी स्थिता भवति तस्याः नाम गर्भिण्येव उच्चारय-तीत्यर्थः । 'ततो ब्राह्मणभोजनम्' स्विष्टकृद्धोमादि ब्राह्मणभोजनान्तम् । ब्राह्मणाश्चात्र दश । गर्भिण्या संस्कार्यत्वात् प्रतिगर्भं सीमन्तोन्नयनम् गर्भस्यैवसंस्कार्यत्वात्प्रतिगर्भमित्यप्यन्ये । पञ्चदशी कण्डिका ॥ १५ ॥

सोष्यन्तीमद्भिरभ्युक्षति । एजतु दशमास्य इति प्राग्यस्यैत इति ॥ १ ॥ अ-
थावरावपतनम् । अवैतु पृश्निशेवलढः शुनेजरायवत्तवे । नैवमा७सेन पीवरीं
न कस्मिंश्चनायत(न)मवजरायुपद्यतामिति ॥ २ ॥ जातस्य कुमारस्याच्छिन्ना-
यां नाड्यां मेधाजननायुष्ये करोति ॥ ३ ॥ अनामिकया सुवर्णान्तर्हितया
मधुघृते प्राशयति घृतं वा भूस्त्वयि दधामि भुवस्त्वयि दधामि स्वस्त्वयि
दधामि भूर्भुवः स्वः सर्वं त्वयि दधामीति ॥ ४ ॥ अथास्यायुष्यं करोति
॥ ५ ॥ नाभ्यां दक्षिणे वा कर्णे जपति अग्निरायुष्मान्त्स वनस्पतिभिरायु-
ष्माँस्तेन त्वाऽऽयुषाऽऽयुष्मन्तं करोमि । सोम आयुष्मान्त्स ओषधीभिरायु-
ष्माँस्तेन त्वाऽऽयुषाऽऽयुष्मन्तं करोमि । ब्रह्मायुष्मत्तद्ब्राह्मणैरायुष्मत्तेन त्वा-
ऽऽयुषाऽऽयुष्मन्तं करोमि । देवा आयुष्मन्तस्तेऽमृतेनायुष्मन्तस्तेन त्वा-
ऽऽयुषाऽऽयुष्मन्तं करोमि । ऋषय आयुष्मन्तस्ते व्रतैरायुष्मन्तस्तेन त्वाऽऽयुषा-
ऽऽयुष्मन्तं करोमि । पितर आयुष्मन्तस्ते स्वधाभिरायुष्मन्तस्तेन त्वाऽऽयुषा-
ऽऽयुष्मन्तं करोमि । यज्ञ आयुष्मान्त्स दक्षिणाभिरायुष्माँस्तेन त्वाऽऽयुषा-
ऽऽयुष्मन्तं करोमि । समुद्र आयुष्मान्त्स स्रवन्तीभिरायुष्माँस्तेन त्वाऽऽयुषा-
ऽऽयुष्मन्तं करोमीति ॥ ६ ॥ त्रिस्त्रिंश्यायुषमिति च ॥ ७ ॥ स यदि काम-
येत सर्वमायुरियादिति वात्सप्रेणैनमभिमृशेत् ॥ ८ ॥ दिवस्परीत्येतस्यानु-
वाकस्योत्तमामृचं परिशिनष्टि ॥ ९ ॥ प्रतिदिशं पञ्च ब्राह्मणानवस्थाप्य

ब्रूयादिममनुप्राणितेति ॥ १० ॥ पूर्वो ब्रूयात्प्राणेति ॥ ११ ॥ व्यानेति-
 दक्षिणः ॥ १२ ॥ अपानेत्यपरः ॥ १३ ॥ उदानेत्युत्तरः ॥ १४ ॥ समा-
 नेति पञ्चम उपरिष्ठादवेक्षमाणो ब्रूयात् ॥ १५ ॥ स्वयं वा कुर्यादनुपरि-
 क्राममविद्यमानेषु ॥ १६ ॥ स यस्मिन्देहे जातो भवति तमभिमन्त्रयते
 वेद ते भूमि हृदयं दिवि चन्द्रमसि श्रितम् । वेदाहं तन्मां तद्विद्यात्पश्येम
 शरदः शतं जीवेम शरदः शतः शृणुयाम शरदः शतमिति ॥ १७ ॥
 अथैनमभिमृशत्यश्मा भव परशुर्भव हिरण्यमस्रुतं भव । आत्मा वै पुत्र-
 नामाऽसि स जीव शरदः शतमिति ॥ १८ ॥ अथास्य मातरमभिमन्त्रयत
 इडासि मैत्रावरुणी वीरे वीरमजीजनथाः । सा त्वं वीरवती भव याऽस्मा-
 न्वीरवतोऽकरदिति ॥ १९ ॥ अथास्यै दक्षिणं स्तनं प्रक्षाल्य प्रयच्छ-
 तीमं स्तनमिति ॥ २० ॥ यस्ते स्तन इत्युत्तरमेताभ्याम् ॥ २१ ॥
 उदपात्रः शिरस्तो निदधात्यापो देवेषु जाग्रथ यथा देवेषु जाग्रथ ॥ एव-
 मस्यां सूतिकायां सपुत्रिकायां जाग्रथेति ॥ २२ ॥ द्वारदेशे सूतिकाभि-
 मुपसमाधायोत्थानात्संधिवेलयोः फलीकरणमिश्रान्सर्षपानभावावपति शण्डा-
 मर्का उपवीरः शौण्डिकेय उलूखलः । मलिस्तुचो द्रोणासश्च्यवनो नश्य-
 तादितः स्वाहा । आलिखन्ननिमिषः किंवदन्त उपश्रुतिर्हर्यक्षः कुम्भी शत्रुः
 पात्रपाणिर्नृमणिर्हन्तीमुखः सर्षपारुणश्च्यवनो नश्यतादितः स्वाहेति ॥ २३ ॥
 यदि कुमार उपद्रवेज्जालेन प्रच्छाद्योत्तरीयेण वा पिताऽङ्क आधाय जपति
 कूर्कुरः सुकूर्कुरः कूर्कुरो बालबन्धनः । चेच्चेच्छुनक सृज नमस्ते अस्तु सीस-
 रो लपेतापह्वर तत्सत्यम् । यत्ते देवा वरमददुः स त्वं कुमारमेव वा वृणीथाः ।
 चेच्चेच्छुनक सृज नमस्ते अस्तु सीसरो लपेतापह्वर तत्सत्यम् । यत्ते सरमा
 माता सीसरः पिता श्यामशबलौ आतरौ चेच्चेच्छुनक सृज नमस्ते अस्तु
 सीसरो लपेतापह्वरेति ॥ २४ ॥ अभिमृशति न नामयति न रुदति न
 हृष्यति न ग्लायति यत्र वयं वदामो यत्र चाभिमृशामसीति ॥ २५ ॥ १६ ॥

(कर्कः)—‘सोष्यन्ती’ इति’ पूङ् प्राणिगर्भविमोचने । गर्भं विमुञ्चन्तीं विजयन्ती-
 मित्यर्थः । अद्भिरभ्युक्षति एजतु दशमास्य इत्यनेन मन्त्रेण प्राग्यस्यैत इति चोच्यते । प्रकरणे पाठा-

भावात् परिसमाप्तत्वाच्च वाक्यस्य । 'अथावरावपतनम्' मन्त्रं जपतीत्यध्याहारः । अवरेति जरा-
युविशेषः अभिधानात् तस्याधःपतने जपः पितुः 'अवैतुपृश्निशेवलम्' इत्यस्य । 'जातस्य.....दधा-
मीति' अनेन मन्त्रेण । प्रतिवाक्यमित्यपरे । अच्छिन्ने नाले एतत् क्रियते । कुमारग्रहणाच्च स्त्रिया
अतः प्रभृति न क्रियते । 'अथास्या.....युष्मानिति' । अधिकरणसप्तम्यभावात्समीपसप्तमीयम् ।
गङ्गायां गावो यथा । त्रिरेतज्जपति । त्र्यायुषमिति च त्रिरेव । यदि दैवान्मानुषादपचारान्मेधाजननं
स्वकाले न कृतं तथाप्यायुष्यकरणं भवत्येव । मेधाजननस्य हि कालः श्रूयते—तस्मात्कुमारं जातं
घृतं वै वाऽग्ने प्रतिलेहयन्ति स्तनं वाऽनुधापयन्तीति । 'स यदि.....शिनष्टि' । दिवस्परीत्येत-
स्योत्तमामृचं परिशेषयित्वाऽवशिष्टं वात्सप्रमुच्यते । 'प्रतिदिशं.....णितेति' प्रतिदिशमेकैकमेवं
ब्राह्मणानामवस्थापनं कुमारस्य । तत्र पूर्वं तान्प्रति ब्रूयात् इममनुप्राणितेति । 'पूर्वो.....द्यमा-
नेषु' । अविद्यमानेषु ब्राह्मणेषु स्वयमेव करोत्यनुपरिक्रम्यानुपरिक्रम्य । 'स यस्मिन्देहे जातो भवति
तमभिमन्त्रयते वेद ते भूमीत्यनेन मन्त्रेण । 'अथैनमभिमृशत्यश्मा भव परशुर्भवेति अनेन मन्त्रेण ।
वात्सप्राभिमर्शनाद्येतदभिमर्शनान्तं कालव्यतिक्रमेणापि क्रियते तत्संस्कारत्वात् । अथास्य मातरमभिम-
न्त्रयते इडासीत्यनेन मन्त्रेण । अथास्यै दक्षिणं स्तनं प्रक्षाल्य प्रयच्छति इमं स्तनमित्यनेन मन्त्रेण ।
'यस्ते स्तन इत्युत्तरमेताभ्याम्' ऋग्भ्याम् । द्विवचनोपदेशाच्च इमं स्तनमिति, यस्ते स्तनमिति च
द्वितीये । स्तनसमर्पणं च पीतस्तनस्य न भवति । 'उदपात्रदःशिरस्तो निदधाति आपो देवेषु जाग्रथे-
त्यनेन मन्त्रेण । एतच्च प्रागुत्थानाद्भवत्येव । द्वारदेशे सूतिकाग्निमुपसमाधायोत्थानात्संधिवेलयोः
फलीकरणमिश्रान्सर्षपानग्रावावपति शण्डामर्का इति प्रतिमन्त्रम् । फलीकरणाः कणाः सर्षपाश्च ।
आवपनोपदेशाच्च होमेतिकर्तव्यता न भवति । यदि कुमार उपद्रवेज्जालेन प्रच्छाद्योत्तरीयेण वा
पिताऽङ्ग आधाय जपति । कूर्कुरः सुकूर्कुर इत्यनेन मन्त्रेण । अभिमृशति, न नामयति न रुदति न
हृष्यति न ग्लायति यत्र वयं वदामो यत्र चाभिमृशामसीत्यनेन मन्त्रेण । कुमारशब्देन कुमारग्रहो-
ऽभिधीयते ॥ १६ ॥ * ॥

(जयरामः)—सोष्यन्तीं गर्भं मुञ्चन्तीं प्रसवशूलवतीमित्यर्थः । षूङ् प्राणिगर्भवि-
मोचने । 'अद्भिरभ्युक्षति' भर्ता वक्ष्यमाणमन्त्रेण । मन्त्रमाह 'एजतु दशमास्य इति प्राग्य-
स्यैत इति' प्रकरणे पाठाभावाद्वाक्यस्य च परिसमाप्तत्वादुच्यते । तत्र प्रजापतिर्महापङ्क्तिर्गर्भो-
भ्युक्षणे० । 'अथावरावपतनम्' मन्त्रं जपतीत्यध्याहारः । अवरो जरायुविशेषः तस्य अव अधः
पतनं पतनहेतुं मन्त्रं जपति पिता । तमाह—'अवैत्विति' अस्यार्थः । तत्र प्रजापतिर्वृहती अग्निर-
वपतने० हे सोष्यन्ती तव जरायु अव अधः एतु आयातु पतत्वित्यर्थः । किंभूतं पृश्नि अग्निरूपं नाना-
रूपं वा शेवलं पिच्छलं जलोपचितं वा । किमर्थं शुने श्वानमुपकर्तुम् । यद्वा शुने इति षष्ठ्यर्थे
चतुर्थीं शुनोऽन्तवे भक्षणाय । हे पीवरि पुत्रादिगर्भधारणेन सुपुष्टगात्रि तच्च जरायु मांसेन गर्भव्य-
थकावयवेन सह आयतं संबद्धं विस्तृतं वा अव अधः नैव मैव पद्यतां पततु । न च कस्मिंश्चन
गर्भोपघाते निमित्ते सत्यपीति । जातस्येति । तस्य नालच्छेदात्प्राक् मधुघृते मिलिते असंभवे घृत-
मेव वा प्राशयति सकृत्पिता भूस्त्वयि इत्यादि सर्वं त्वयि दधामि इत्यन्तेन मन्त्रेण । प्रति-
वाक्यमित्यपरे । कुमारग्रहणादतः प्रभृति स्त्रिया न भवति । अथ मन्त्रार्थः—तत्र सर्वासां प्रजा-
पतिः क्रमेण गायत्र्युष्णिगनुष्टुभः अग्निरायुसूर्याः प्राशने० । भूरादिव्याहृतित्रयेणोपलक्षितं वेदत्रयं
सर्वोपलक्षितमर्थत्रयेणोपलक्षितमर्थवैवेदं च त्वयि दधामि स्थापयामि । यद्वा वेदत्रयं लोकत्रयं च त्वद-
धीनं स्थापयामि इति । अस्य कुमारस्य आयुष्यमेवाह नाभ्यामित्यादि करोतीत्यभिमन्त्रणं यावत् ।
नाभ्यां स्थितेरसंभवान्नाभेः कर्णस्य वा समीपे स्थित्वा अग्निरायुष्मानित्याद्यष्टौ मन्त्रास्त्रिजपति

पिता । अथ मन्त्रार्थः—तत्र सर्वेषां प्रजापतिर्गायत्री लिङ्गोक्ता आयुष्यकरणे० । अग्निः कारणात्मना आयुष्मानस्ति । स च वनस्पतीभिरिधमसमिद्धिरिष्ट आयुष्मान् आयुष्मत्त्वहेतुर्भवति वनस्पतिभिः कृत्वेति वा तेन अन्यायुषा त्वा त्वाम् आयुष्मन्तं निर्दुष्टदीर्घायुषं करोमीति वाक्यार्थ उत्तरत्रापि संबध्यते । एवं सोमोऽपि व्याख्येयः । स च ओषधीभिरिति संधिरार्थः । २ । ब्रह्म वेदः ब्राह्मणैरध्येतृभिः । ३ । देवाः अमृतेन सुधया । ४ । ऋषयो ब्रतैः कृच्छ्रादिभिः ॥ ५ ॥ पितरः स्वधाभिः तृप्तिजनकमन्त्रैः । ६ । यज्ञो दक्षिणाभिः परिक्रयद्रव्यैः । ७ । समुद्रः सवन्तीभिर्नदीभिरित्येतावान्विशेषः । ८ । एतानष्टौ मन्त्रास्त्रिजपति । त्र्यायुषमिति च । त्रिरेव । यदि चास्य मेधाजननं स्वकाले न कृतं विघ्नवशात्तर्हि तिष्ठत्येव तस्य नियतकालत्वात् । तथा च श्रूयते तस्मात्कुमारं जातं घृतं वै वाऽग्ने प्रतिलेहयन्ति स्तनं वाऽनुधापयन्तीति अपीतस्तनस्यैतत् आयुष्यं तु भवत्येव । स पिता यदि कामयेत अयं सर्वं शतवर्षमायुरियात्प्राप्नुयादिति तर्हीदं काम्यमुच्यते । उत्तमां चरमामृचं परिशेषयित्वा तत्रावशिष्टं वात्सप्रमत्र गृह्यते । तत्र द्वादशानां वत्सप्रीर्भालन्दनः त्रिष्टुप् अग्निरभिमर्शने० । प्रतिदिशमवस्थापितान् पञ्चब्राह्मणान्प्रति पिताऽऽह भो ब्राह्मणा इमं कुमारमनुप्राणित अनुकूलप्राणं मन्त्रैः कुरुतेति । ततस्ते ब्राह्मणाः प्राणेत्याद्याहुः क्रमेण अविद्यमानेषु विप्रेषु स्वयमेव अनुपरिक्रामं परिक्रम्य परिक्रम्य । अथ मन्त्रार्थः—भो कुमार त्वं प्राण सुस्थितप्राणो भव । एवमुपर्यपि । तत्र सर्वाङ्गेषु सुस्थो व्यानः गुदे सुस्थोऽपानः कण्ठे सुस्थ उदानः नाभौ सुस्थः समानो भवेति स्थानभेदः । एवमेते वायवोऽस्य सुजीवनं कुर्वन्त्विति वाक्यार्थः । स कुमारो यत्र प्रदेशे जातस्तं वेद त इति मन्त्रेण मन्त्रयते । वेदत इति प्रजापतिरनुष्टुप् भूमिस्तदभिमन्त्रणे० । हे भूमे कुमारजन्मप्रदेश तव हृत् यदुपकरणम् अयं प्रत्यगात्मा सूर्यः भूमिश्च कुमारसूर्वेद जानाति विसर्गाभावश्छान्दसः । किंभूतम् दिवि द्युलोके वर्तमाने चन्द्रमसि प्रसादरूपेण श्रितं स्थितं तत्कर्मभूतमहं वेद जानामि तत्कर्तृभूतम् एवं पुनरुपकर्तुं मां विद्याज्जानातु अतस्त्वदत्तपुत्रेण सह वयं पश्येमेत्याद्युक्तार्थम् । अथैनं कुमारं पिताऽभिमृशति हृदि स्पृशति अश्मा भवेति मन्त्रेण । अस्यार्थः तत्र प्रजापतिरनुष्टुप् लिङ्गोक्ता अभिमर्शने० । हे कुमार त्वम् अश्मा मणिरिव दृढः प्रियश्च भव परशुर्वज्र इवापकर्तृनाशको भव । किंच असुतम् अन्तर्भूतम् अप्रच्युतस्वरूपमिति यावत् हिरण्यं हिरण्यवत्तेजोयुक्तः स्पृहणीयश्च भव यथा धात्वन्तरासंभिन्नं सुवर्णं शुद्धं भवति तथा त्वमपि रोगाद्युपद्रवहीनो भवेत्यर्थः । यतस्त्वं पुत्रनामा आत्माऽसि अतः स त्वं वै निश्चयेन शतं शरदो जीव प्राणिहि । वात्सप्राभिमर्शनाद्येतदभिमर्शनान्तं कर्म कालातिक्रमेऽपि भवति संस्कारत्वात् । अथास्य मातरं कुमारस्य प्रसूम् अभि अभिमुखो भूत्वा मन्त्रयते मन्त्रश्रावणेन संस्करोति इडासीति मन्त्रेण । अस्यार्थः—तत्र प्रजापतिरनुष्टुप् इडाभिमन्त्रणे० । हे वीरे वीरवति पुत्रवतीति यावत् । त्वमिडा मानवी यज्ञपात्री तद्रतद्रव्यं चासि मैत्रावरुणी मित्रावरुणयोरंशोत्पन्ना । यथा इडायां पुरुरवा उत्पन्नः यथाच यज्ञपात्र्यां तद्रव्ये वा पुरोडाशो भवति तथा त्वय्यपि तादृशाः स्वर्गादिसाधनपराः पुत्राः सन्त्वित्यभिप्रायः । यतस्त्वं वीरं पुत्रमजीजनथाः असौपीः अतः सा त्वं वीरवती जीवपतिपुत्रा भव या त्वमस्मान्वीरवतः जीवबहुपुत्रान् अकरत् अकरोः । अथास्यै अस्या मातुर्दक्षिणं स्तनं स्वयं प्रक्षाल्य कुमाराय प्रयच्छति ददाति पिता इमं स्तनमिति मन्त्रेण । उत्तरं वामम् इमं स्तनं यस्ते स्तन इत्येताभ्यां मन्त्राभ्याम् द्विवचनोपदेशात् । तत्राद्ये प्रजापतिस्त्रिष्टुप् अग्निर्द्वितीये दीर्वतमा त्रिष्टुप् वाक् स्तनदाने० । उदपात्रं सजलं शरावं शिरस्तः सूतिकायाः शिरःप्रदेशे खट्वाऽधस्तान्निदधाति आपोदेवेष्विति मन्त्रेण । तच्चोत्थानपर्यन्तं

तिष्ठति । अथ मन्त्रार्थः—तत्र प्रजापतिरनुष्टुप् आपो जलपात्राधाने० । हे आपः जीवनादिहेतवः यूयं देवेषु देवकार्यनिमित्तं जाग्रथ तत्साधनत्वेन तिष्ठथ अतो यथा देवेषु जाग्रथ एवं तथा अस्यां सृत्तिकायां सृत्तिकाहिते जाग्रथ जाग्रतेत्यर्थः । पुरुषव्यत्ययश्छान्दसः । किंभूतायां सपुत्रिकायां पुत्रादिसहितायाम् द्वारदेशे सृत्तिकागृहस्य च होमः प्रतिमन्त्रं, फलीकरणास्तण्डुलकणाः । आवपनोपदेशान्न चात्र होमेतिकर्तव्यता अग्निस्थापनं तु भवत्येव उपसमाधायेत्युक्तत्वात् । अथ मन्त्रार्थः—तत्र द्वयोः प्रजापतिरनुष्टुप् जाया लिङ्गोक्ता आवपने० ॥ शण्डाः शण्डः मर्काः मर्कः तत्र शृणोति हिनस्तीति शण्डो बालग्रहः इतः स्थानान्नश्यतात् अपगच्छतु । अयं च वाक्यार्थ उत्तरत्रापि योज्यः । मारयतीति मर्कः उपघाते वीरः समर्थः उपवीरः विघ्नकुशलः शौण्डिकेयः आश्रितघातकः उलूखलः अप्रतीकार्यो मलिल्लुचः अतिमलिनाशय इत्यर्थः । दीर्घनासो द्रोणासः च्यावयत्यङ्गानि सर्वेन्द्रियाणि वा तच्छक्तीर्वा च्यवनः एते सर्वे मत्कृतावपनोपद्रुता भीताश्चापसर्पन्तिवत्यर्थः । एवमासमन्ततो भावेन लिखन् भक्षयन् य आस्ते स आलिखन् पराभवितुमव्यवच्छिन्नदृष्टिरनिमिषः उप समीपे श्रुत्वा अपकर्ता उपतुतिः हर्यक्षः पिङ्गलनयनः कुम्भयति स्तम्भयत्येवंशीलः कुम्भी शातयतीति शत्रुः कर्परहस्तः करपात्रहस्तो वा पात्रपाणिः नृन् मिनोति हिनस्तीति नृमणिः हन्त्री हिंसा हननम् मुखे यस्यासौ हन्त्रीमुखः सर्षपवदरुण उग्रो धूसरो वा सर्षपारुणः । च्यवत्यनेनेति च्यवनः येनोपद्रुतश्च्यवति प्रकृतेः परिभ्रश्यतीत्यर्थः ॥ इतः स्थानान्नश्यतादिति सर्वपदानामेवान्वयः ॥ गणमभिप्रेत्याह ' किंवदन्त इति ' एते सर्वे किंवदन्तः किंवदद्रुणोऽयमित्यर्थः । इदमग्नय इत्युभयत्र त्यागः ॥ यदि कुमारो बालग्रह एतं बालमुपद्रवेत् विघ्नयेत्तदैव जालेन आनायेन उत्तरीयेण वाससा वा प्रच्छाद्याङ्गे कृत्वा पिता जपति ॥ ' कूर्कुर ' इत्यादि मन्त्रत्रयम् ॥ अथ मन्त्रार्थः—तत्र त्रयाणां प्रजापतिरनुष्टुप् शुनको जपे० कूर्कुरो भीषणाख्यो बालग्रहः तथा सुकूर्कुरश्चातिभीषणः बालान्वध्नाति वशयतीति बालबन्धनः कूर्कुरः कर्कशश्च यो बालग्रहः सीसरोऽङ्गसारकः हे शुनक तद्रणमुख्य लपेत लापनं रोधो वेति यावत् । अपह्वर गात्रापहारक हृ कौटिल्ये ते तुभ्यं नमोऽस्तु । ततस्तुष्ट्यैव कुमारं सृज मुञ्च किंकुर्वन् चेच्चेत् लुलुशब्दं कुर्वन् । हे शुनक तत्सत्यं यत्ते तुभ्यं देवदूताय देवा वरमददुः दत्तवन्तः स च त्वं हिंसाविहारः कुमारमेव वा वृणीथाः वृतवानसीति शेषमुक्तार्थम् । हे शुनक तत्सत्यम् यत्ते तव सरमा देवशुनी माता सीसरश्च देवश्चा पिता श्यामशबलौ च भ्रातराविति शिष्टमुक्तार्थम् । तत एनं कुमारं पिताऽभिमृशति ' न नामयति ' इति मन्त्रेण सर्वाङ्गेष्वभिमृशति । अथ मन्त्रार्थः—तत्र प्रजापतिरनुष्टुप् वायुरभिमर्शने० ॥ यत्र यस्मिन्कुमारे वयं वदामो ब्रूमः साकाङ्क्षत्वान्मन्त्रं यत्र चाभिमृशाम अभितः स्पर्शं कुर्मः स कुमारो न नामयत्यङ्गानि । शिष्टं स्पष्टम् ॥ १६ ॥ ॥ * ॥

(हरिहरः)—' सोष्यन्ती.....यस्यैत इति ' । सोष्यन्तीं प्रसवशूलवतीं स्त्रियं भर्ता अङ्गिर्जलेनाभ्युक्षति प्रसिञ्चति एजतु दशमास्य इत्येतया प्राग्यस्यैत इति प्राक्पठितया ऋचा ज्यवसानया विराट्जगत्या । अथावरावपतनम् । अथाभ्युक्षणानन्तरमवरावपतनम् अवरमुल्वं जरायुवेष्टितं गर्भवेष्टनमवाचीनमथः पतत्यनेन जप्तेनेत्यवरावपतनो मन्त्रः तं स्त्रीसमीपे उपविश्य भर्ता जपति, यथा ' अवैतु पृश्निशेवलमित्यादि अवजरायुपद्यताम् ' इत्यन्तम् । अवरावपतनमन्त्रो भर्ता जाप्यः । ' जातस्य.....करोति ' ततो जातस्य उत्पन्नस्य कुमारस्य पुत्रस्य अच्छिन्नायां नाड्यामखण्डिते नाले सति मेधाजननायुष्ये मेधाजननं च आयुष्यं च मेधाजननायुष्ये ते करोति पिता मेधाजननं तावदाह ' अनामि.....दधामीति ' अनामिकयाऽङ्गुल्या सुवर्णेनाच्छादितया मधु च घृतं च मधुघृते द्वन्द्वसमाससामर्थ्यादेकीकृते घृतं वा केवलं कुमारं सकृत्प्राशयति कुमारस्य जिह्वायां निर्माष्टि भूस्त्वयीत्यादि सर्वं त्वयि दधामीत्यन्तेन मन्त्रवाक्यसमुदायेन । ननु ' अर्थैकत्वादेकं वाक्यम् ' इति

जैमिनिसूत्रात्, ' तिङ्मुबन्तचयो वाक्यं क्रिया वा कारकान्विता ' इत्यमरसिंहोक्तेश्चैकार्थमेकं वाक्यम् । एकस्य वाक्यस्य च तेषां वाक्यं निराकाङ्क्षं मिथः संबद्धमिति कात्यायनवचनेनैकमन्त्रत्वमिति प्रतिपादनात्कथं मन्त्रवाक्यसमुदायस्यैकमन्त्रत्वम् ? अत्रोच्यते—सत्यं यदि इतिकारादिकं मन्त्रावसानज्ञापकं किञ्चिन्न स्यात्तदैतच्छक्यम् । अत्र पुनरितिकारो मन्त्रावसानज्ञापको जागर्ति तेन नायं दोषः । यथा स वै भूर्भुव इत्येतावतैव गार्हपत्यमादधाति तैः सर्वैः पञ्चभिराहवनीयमादधाति भूर्भुवःस्वरिति च श्रुतौ वाक्यसमुदायस्य इतिकारेण मन्त्रावसानं ज्ञायते । कातीयसूत्रेऽपि दारुभिर्ज्वलन्तमादधाति भूर्भुव इति आहवनीयमादधाति भूर्भुवः स्वरिति । अत्र यद्यपि एकैकस्याः व्याहृतेर्मन्त्रत्वं युक्तं समस्तानां व्याहृतीनां च तथापि इतिकारेण द्वयोरपि व्याहृत्योर्मन्त्रत्वं व्यवस्थाप्यते । एवमन्यत्रापि बहूनां मन्त्रवाक्यानामितिकारादिविनियोजकेन मन्त्रैक्यं तत्र तत्रायमेव न्यायोऽनुसर्तव्यः । ' अथास्याःजपति ' अथ मेधाजननानन्तरम् अस्य कुमारस्यायुष्यमायुषे हितं जीवनवर्द्धनं कर्म करोति । तद्यथा नाभिदेशे दक्षिणे वा श्रवणे नाभ्यां दक्षिणे वा कर्णे इति समीपाधिकरणा सप्तमी, गङ्गायां घोष इतिवत् । तेन नाभिसमीपे दक्षिणकर्णसमीपे वा जपति । ' अग्निरायुष्मान् ' इत्यादिकान् मन्त्रान् त्रिर्जपति त्रीन् वारान् उपांशु पठति । अग्निसोमब्रह्मदेवऋषिपितृयज्ञसमुद्र इत्यन्तान् । ' ज्ञायुषमिति च ' ततः ज्ञायुषं जमदग्नेरित्यादि तन्नो अस्तु ज्ञायुषमित्यन्तं च मन्त्रं तथैव त्रिर्जपति । इदं चायुष्यकरणं कालातिक्रमेऽपि क्रियते । मेधाजननं तु मुख्यकालातिक्रमान्निवर्तते तस्मात्कुमारं जातं धृतं वै वाऽग्रे प्रतिलेहयन्ति स्तनं वाऽनुधापयन्तीति जातमात्रस्य कुमारस्य श्रुत्या मेधाजननोपदेशात् । ' स यदिभिमृशेत् ' स पिता यदीच्छेदयं कुमारः सर्वं संपूर्णमायुर्जीवितम् इयात् प्राप्नुयात् इत्येवं तदा वात्सप्रेण वात्सप्रीणाभालन्दनेन दृष्टेनानुवाकेन दिवस्परीत्यादिद्वादशर्चेन एनं कुमारम् अभि समन्ततः सर्वं शरीरमालभेत् । तत्र विशेषमाह ' दिवस्पशिनष्टि ' दिवस्परीत्यादिको द्वादशर्चोऽनुवाको वात्सप्रः एतस्य उत्तमामन्त्यां द्वादशीम् अस्ताव्यग्निरित्येतामृचं परिशिनष्टि व्युदस्यति तां परित्यज्य एकादशभिर्ऋग्भिर्मृशेदित्यर्थः । ' प्रतिदिशंमानेषु ' इत्यन्तं सूत्रम् । कुमारस्य प्रतिदिशं दिशं प्रति चतसृषु दिक्षु प्राच्यादिषु मध्ये च यथाक्रमं पञ्च ब्राह्मणानवस्थाप्य संनिवेश्य कुमारमभिमुखांस्तान्प्रतिब्रूयात् । किम् ? इममनुप्राणितेति । इमं कुमारमनुप्राणितानुलक्षीकृत्य प्राणेत्यादि ब्रूत इति प्रैषः । ततः प्रेषिता ब्राह्मणाः पूर्वादिक्रमेण प्राणेति कुमारं लक्षीकृत्य पूर्वं ब्रूयात् । व्यानेति दक्षिणो ब्राह्मणः अपानेति पश्चिमः उदानेत्युत्तरः समानेति पञ्चम उपरिष्ठादूर्ध्वमेवेक्षमाणः । अविद्यमानेषु असत्सु ब्राह्मणेषु स्वयं वा स्वयमेव अनुप्राणनं कुर्यात् । कथम् अनुपरिक्रामं परिक्रम्य परिक्रम्य पूर्वोदिकां दिशं प्राणेत्यादि । अनुपरिक्राममिति णमुलन्तम् । अस्मिन्पक्षे प्रैषाभावः । ' स यस्मिन्मन्त्रयते ' स कुमारः यस्मिन्देशे भूभागे उत्पन्नः पतति तं देशमभिमन्त्रयते हस्तेन स्पृशति वेद ते भूमि इत्यादिशरदःशतमित्यन्तेन मन्त्रेण । ' अथैनंशतमिति ' अथ जन्मदेशाभिमन्त्रणानन्तरमेनं कुमारं पिता अभिमृशति समन्ततः सर्वशरीरे स्पृशति । अश्मा भवेत्यादिना सजीव शरदः शतमित्यन्तेन मन्त्रेण । वात्सप्राभिमर्शनादि एतदभिमर्शनान्तं कालव्यतिक्रमेऽपि क्रियते संस्कारकर्मत्वात् । ' अथास्यऽकरदिति ' । अथ कुमारमभिमर्शनानन्तरमस्य कुमारस्य जननीमभिमन्त्रयते अभिलक्षीकृत्य । इडासीत्यादिना वीरवतोऽकरदित्यन्तेन । ' अथास्यैमेताभ्याम् ' अथाभिमन्त्रणं कृत्वा अस्यै अस्याः मातुर्दक्षिणं स्तनं प्रक्षाल्य धावयित्वा कुमाराय ददाति इमं स्तनमित्येतयर्चा । तत उत्तरं वामं स्तनं प्रक्षाल्य प्रयच्छति यस्ते स्तन इमं स्तनमित्येताभ्यामृग्भ्याम् । ' उदपात्रःप्रयेति ' उदपात्रं जलपूर्णपात्रं शिरस्तः शिरःप्रदेशे कुमारस्य निदधाति स्थापयति ।

आपो देवेष्वित्यादिना जाग्रथेत्यन्तेन मन्त्रेण । 'द्वारदेशे.....शण्डामर्का' इत्यादि । ततः पञ्च-
भूसंस्कारपूर्वकं द्वारदेशे सूतिकागृहस्य सूतिकाग्निं स्थापयित्वा ओत्थानात् उत्थानं यावत् संधिवे-
लयोः सायं प्रातः फलीकरणमिश्रान् फलीकरणैः तण्डुलकणैः मिश्रान् युक्तान् सर्षपान् तस्मिन्नग्नौ
आवपति जुहोति द्वे आहुती शण्डामर्का इति आलिखन्ननिमिष इति द्वाभ्यां मन्त्राभ्याम् । आवपनो-
पदेशात् होमेतिकर्तव्यतानिवृत्तिः । नैमित्तिकमाह 'यदि.....कूर्कुर' इत्यादि । यदि चेत्कुमारो
वालप्रहः तं वालमुपद्रवेत् अभिभवेत् तदा तं वालं जालेन मत्स्यग्रहणसाधनेन तदलामे उत्तरीयेण
वा वाससा प्रच्छाद्य छादयित्वा अङ्गे उत्सङ्गे निधाय धृत्वा कूर्कुर इत्यादिकमपहरेत्यतं मन्त्रं
जपति । अभिमृशति न नामयतीति । जपान्ते कुमारस्य सर्वाङ्गमभिमृशति, न नामयतीत्यादि यत्र
चाभिमृशामसीत्यन्तेन मन्त्रेणेति सूत्रार्थः ॥ ॥ अथ प्रयोगः । अथ प्रसवशूलवत्यभिमन्त्रणादि
कुमारोपद्रवशमनान्तानां चतुर्दशानां प्रयोगः । सोष्यन्तीं स्त्रियमेजतु दशमास्य इत्यनयर्चा अस्रज-
रायुणा सहेत्यन्तया अद्भिरभ्युक्षति पतिः । ततः स्त्रीसमीपे अवैतु पृथिशेवलङ् शुने जराय्वत्तवे
नैवमाणसेन पीवरीं न कस्मिंश्चनायतनमवजरायुपद्यतामित्यन्तमवरावपतनं मन्त्रं जपति । तत्र
यदि कुमार उत्पद्यते तदा मातृपूजाभ्युदयिके विधाय अच्छिन्ने नाले मेधाजननायुष्ये करोति । तत्र
मेधाजननं यथा । अनामिकयाऽङ्गुल्या सुवर्णेनान्तर्हितया मधुघृते मेलयित्वा केवलं घृतं वा कुमारं
भूस्त्वयि दधामि भुवस्त्वयि दधामि स्वस्त्वयि दधामि भूर्भुवःस्वः सर्वं त्वयि दधामीत्यनेन मन्त्रेण
सकृत्प्राशयति । अथायुष्यं करोति तद्यथा कुमारस्य नाभिसमीपे दक्षिणकर्णसमीपे वा अग्निरायुष्मा-
नित्यादिकान् समुद्र आयुष्मानित्यन्तानष्टौ मन्त्रान् त्रिर्जपति । अग्निरायुष्मान्त्सवनस्पतीभिरायुष्मां-
स्तेन त्वायुषायुष्मन्तं करोमि । सोम आयुष्मान्त्सौषधीभिरायुष्मांस्तेन त्वायुषायुष्मन्तं
करोमि । ब्रह्मायुष्मत्तद्वाहणैरायुष्मत्तेन त्वायुषायुष्मन्तं करोमि । देवा आयुष्मन्तस्ते-
ऽमृतेनायुष्मन्तस्तेन त्वायुषायुष्मन्तं करोमि । ऋषय आयुष्मन्तस्ते ब्रतैरायुष्मन्तस्तेन
त्वायुषायुष्मन्तं करोमि । पितर आयुष्मन्तस्ते स्वधाभिरायुष्मन्तस्तेन त्वायुषायुष्मन्तं करोमि । यज्ञ
आयुष्मान्त्स दक्षिणाभिरायुष्मांस्तेन त्वायुषायुष्मन्तं करोमि । समुद्र आयुष्मान्त्स स्रवन्तीभिरायु-
ष्मांस्तेन त्वायुषायुष्मन्तं करोमि इति । ततश्चायुषं जमदग्नेः कश्यपस्य त्र्यायुषं यद्वेपु त्र्यायुषं तन्नो
अस्तु त्र्यायुषमिति । इति मन्त्रं त्रिर्जपति । स पिता यदि कामयेत अयं कुमारः सर्वमायुरियादिति
तदा तं कुमारं दिवस्परीत्यारभ्य उशिशोवित्रित्यन्तेन वात्सप्रसङ्गेकनानुवाकेनाभिमृशेत् । अथ
कुमारस्य पूर्वादितस्तृषु दिक्षु चतुरो ब्राह्मणान् एकं मध्ये च अवस्थाप्य इममनुप्राणितेति तान्
ब्रूयात् । ततः पूर्वदिक्स्थितो ब्राह्मणः कुमारं लक्ष्मीकृत्य प्राण इति । दक्षिणो व्यान इति । पश्चिमः
अपान इति । उत्तर उदान इति । पञ्चमः समान इति उपरिष्ठादवेक्षमाणो ब्रूयात् । अविद्यमानेषु
तु ब्राह्मणेषु स्वयमेव तस्यां तस्यां दिशि कुमाराभिमुखं स्थित्वा प्राणेत्यादिपूर्वोक्तं ब्रूयात् । अस्मि-
न्पक्षे प्रैषो न । ततो यस्मिन्देशे कुमारो जातो भवति तं देशं वेद ते भूमि हृदयं दिवि चन्द्रमसि
श्रितम् । वेदाहं तन्मां तद्विद्यात्पश्येम शरदः शतं जीवेम शरदः शतं शृणुयाम शरदः शतमित्य-
न्तेन मन्त्रेणाभिमन्त्रयते । अथैनं कुमारम् अदमा भव परशुर्भव हिरण्यमस्रुतं भव । आत्मा वै पुत्र-
नामासि स जीव शरदः शतमित्यन्तेन मन्त्रेणाभिमृशति । अथास्य कुमारस्य मातरमभिमन्त्रयते ।
इडासि मैत्रावरुणी वीरे वीरमजीजनथाः । सा त्वं वीरवती भव यास्मान्वीरवतोऽकरदित्यनेन
मन्त्रेण । अथास्य कुमारस्य मातुः दक्षिणं स्तनं प्रक्षाल्य प्रयच्छति इमं स्तनमित्येतयर्चा । ततः
उत्तरं वामं प्रक्षाल्य प्रयच्छति यस्ते स्तन इमं स्तनमित्येताभ्यामृग्भ्याम् । ततः कुमारस्य शिरः-
प्रदेशे जलपूर्णं पात्रं निदधाति स्थापयति । आपो देवेषु जाग्रथ यथा देवेषु जाग्रथ एवमस्यां सूति-

कायां सपुत्रिकायां जाग्रथेत्यनेन तदुदपात्रं प्रागुत्थानात्स्थापितमेव तिष्ठति । ततः सूतिकागृहस्य द्वारदेशे पञ्च भूसंस्कारान्कृत्वा सूतिकाग्निं स्थापयित्वा सायंप्रातः संध्याद्वये फलीकरणमिश्रान् तण्डुलकणयुतान् सर्षपांस्तस्मिन्नग्नौ हस्तेन जुहोति यावत्सूतिकोत्थानम् । कथं शण्डामर्का उपवीरः शौण्डिकेय उल्लखलः मलिम्लुचो द्रोणासश्चयवनो नश्यतादितः स्वाहा इत्यनेन मन्त्रेणैकामाहुतिम् । आलिखन्ननिमिषः किंवदन्त उपश्रुतिर्हर्यक्षः कुम्भी शत्रुः पात्रपाणिर्नृमणिर्हन्त्रीमुखः सर्षपारुणश्चयवनो नश्यतादितः स्वाहा इत्यनेन द्वितीयाम् । इदमग्नये इत्युभयत्र त्यागः । यदि कुमारग्रहो बालमुपद्रवेत्तदा तं बालं जालेन उत्तरीयेण वा वस्त्रेण प्रच्छाद्य अङ्गे गृहीत्वा पिता जपति । कूर्कुरः सुकूर्कुरः कूर्कुरो बालबन्धनः चेच्चेच्छुनक सृज नमस्ते अस्तु सीसरो लपेतापह्वर तत्सत्यम् । यत्ते देवा वरमददुः स त्वं कुमारमेव वा वृणीथाः । चेच्चेच्छुनक सृज नमस्ते अस्तु सीसरो लपेतापह्वर तत्सत्यम् । यत्ते सरमा माता सीसरः पिता श्यामशवलौ भ्रातरौ चेच्चेच्छुनकसृज नमस्ते अस्तु सीसरो लपेतापह्वरेत्यन्तं मन्त्रं, न नामयति न रुदति न हृष्यति न ग्लायति यत्र वयं वदामो यत्र चाभिमृशामसीत्यनेन मन्त्रेण पिता कुमारमभिमृशति ॥ ॥ * ॥

(गदाधरः)—‘सोष्यन्ती’.....‘स्यैत इति’ । पूङ्ग प्राणिगर्भविमोचने । गर्भं विमुञ्चन्तीं विजनयन्तीं प्रसवकाले शूलादिप्रसववेदनान्वितां स्त्रियं भर्ता एजतु दशमास्य इति मन्त्रेणाक्षजरायुणा सहेत्यन्तेनाद्भिरभ्युक्षति उदकेन प्रसिञ्चति । जरायुणा सहेत्यत्र परिसमाप्तत्वाद्वाक्यस्य प्राग्यस्यैत इत्युच्यते । नह्यत्र परादिना पूर्वान्तन्यायः प्रकरणान्तरे पाठात् । अत्र श्रुतौ विशेषः । सोष्यन्तीमाद्भिरभ्युक्षति यथा वातपुष्करिणीं समीङ्गमयति सर्वत इत्यादि । ‘अथावरा’.....‘पद्यतामिति’ । अथाभ्युक्षणानन्तरमवरावपतनसंज्ञकं मन्त्रं जपतीत्यध्याहारः । अवरो जरायुविशेषः तस्य अव अधःपतनम् पतनहेतुम् अवैत्विति मन्त्रं जपति पिता । मन्त्रार्थः—हे सोष्यन्ति तव जरायु अव अधः एतु आयातु पतत्वित्यर्थः । किंभूतं पृश्नि नानारूपं शेवलं पिच्छलं जलोपचितं वा किमर्थं शुने श्वानमुपकर्तुम् । यद्वा शुने इति षष्ठ्यर्थे चतुर्थी । शुनः अत्तवे भक्षणाय । हे पीवरि पुत्रादिगर्भधारणेन सुपुष्टगात्रि । तच्च जरायु मांसेन गर्भव्यथकावयवेन सह आयतं संबद्धं विस्तृतं वा अधः नैव पद्यतां पततु न च कस्मिंश्चन गर्भो विपद्यतां निमित्ते सत्यपीति । ‘जातस्य’.....‘करोति’ जातस्योत्पन्नस्य कुमारस्य बालस्याच्छिन्नायां नाड्याम् अच्छिन्ने नाभिनाले पिता मेधाजननायुष्ये मेधाजननं च आयुष्यं च मेधाजननायुष्ये ते करोति । कुमारग्रहणाच्च स्त्रिया अतः प्रभृति न क्रियत इति भाष्ये । अत्र वसिष्ठः—श्रुत्वा जातं पिता पुत्रं सचैलं स्नानमाचरेत् । हेमाद्रौ—जन्मनोऽनन्तरं कार्यं जातकर्म यथाविधि । दैवादतीतकालं चेदतीते सूतके भवेत् ॥ अत्र जातकर्मनामकर्मादायुक्तकालातिक्रमे नक्षत्रादिकं ज्ञेयम् । तथा बृहस्पतिः—मुख्यालाभे विधिज्ञेन विधिश्चिन्त्यः प्रमाणतः । नक्षत्रतिथिलग्नानां विचार्यैव पुनः पुनः । काष्णार्जिनिः—प्रादुर्भावे पुत्रपुत्र्योर्ग्रहणे चन्द्रसूर्ययोः । स्नात्वाऽनन्तरमात्मीयान् पितृन् श्राद्धेन तर्पयेत् ॥ श्राद्धं चात्राभ्युदयिकमेव न स्वतन्त्रम् । अत्र श्राद्धसामेन हेम्ना वा कार्यमित्युक्तं पृथ्वीचन्द्रोदये—जातश्राद्धे न दद्यात्तु पक्वान् ब्राह्मणेष्वपीति ॥ हेमाद्रौ तु—पुत्रजन्मनि कुर्वीत श्राद्धं हेम्नैव बुद्धिमान् । न पक्वेन न चामेन कल्याणान्यभिकामयन्निति संवर्तोक्तेर्हेम्नैवेत्युक्तम् । संवर्तः—जाते पुत्रे पितुः स्नानं सचैलं तु विधीयत इति । एतच्च स्नानं रात्रावपि भवति नैमित्तिकत्वात् । यदाह व्यासः—रात्रौ स्नानं न कुर्वीत दानं चैव विशेषतः । नैमित्तिकं तु कुर्वीत स्नानं दानं च रात्रिष्विति ॥ नैमित्तिकदानान्यपि स एवाह—ग्रहणोद्वाहसंक्रान्तियात्रादौ प्रसवेषु च । दानं नैमित्तिकं ज्ञेयं रात्रावपि न दुष्यतीति ॥ जैमिनिः—यावन्न छिद्यते नालं तावन्नाप्नोति सूतकम् । छिन्ने नाले ततः पश्चात्सूतकं तु विधीयते । हेमाद्रौ दानखण्डे—यावत्कालं सुते

जाते न नाडी छिद्यते नृप । चन्द्रसूर्योपरागेण तमाहुः समयं समम् ॥ विष्णुधर्मोत्तरे—अच्छिन्न-
नाड्यां यदत्तं पुत्रे जाते द्विजोत्तमाः । संस्कारेषु च पुत्रस्य तदक्षय्यं प्रकीर्तितम् । प्रतिग्रहश्च नाभि-
वर्धनास्पृश्वं तदहर्वेति मदनपारिजाते । तथाच शङ्खः—कुमारप्रसवे नाड्यामच्छिन्नायां गुडतिल-
हिरण्यवस्त्रगोधान्यप्रतिग्रहेष्वदोषस्तदहस्त्वेके कुर्वत इति । एतच्च जननाशौचे मरणाशौचे च
कार्यमित्याह प्रजापतिः । आशौचे तु समुत्पन्ने पुत्रजन्म यदा भवेत् । कर्तुं स्तात्कालिकी शुद्धिः
पूर्वाशौचेन शुध्यतीति ॥ मदनपारिजातेऽप्येवम् । केचित्तु—मृताशौचस्य मध्ये तु पुत्रजन्म यदा
भवेत् । आशौचापगमे कार्यं जातकर्म यथाविधीति स्मृतिसंग्रहोक्तेराशौचान्ते कार्यमित्याहुः । स्मृत्य-
र्थसारेऽपि विकल्प उक्तः । कारिकायाम्—जाते पुत्रे सचैलं स्यात्स्नानं नैमित्तिकं पितुः । तच्च
शीतेन रात्रावप्येवं जावालिरब्रवीत् ॥ दिवाहृतेन तोयेन स्वर्णयुक्तेन स्नापयेत् । इति सांख्यायनः
प्राह रात्रावनलसन्निधौ ॥ अच्छिन्ननाड्यां कर्तव्यं श्राद्धं स्नानादनन्तरम् । आमद्रव्येण तत्कार्यं
वचनात्तु प्रजापतेः ॥ हिरण्येन भवेच्छ्राद्धमामद्रव्यं गृहे न चेत् । इति व्यासवचः प्रोक्तं पक्वान्नं
स निषेधति ॥ अत्रामं द्विगुणं भोज्यं हिरण्यं तु चतुर्गुणमिति । व्यासः—पुत्रजन्मनि यात्रायां
शर्वर्यां दत्तमक्षयमिति । मेधाजननमाह ‘अनामिकया.....’दधामीति’ सुवर्णेनान्तर्हितया सुवर्णे-
नाच्छादितयाऽनामिकयाऽङ्गुल्या मधु च घृतं च मधुघृते एकीकृते कुमारं प्राशयति घृतं वा
केवलम्, अत्र भूस्त्वयि दधामीत्यादि सर्वं त्वयि दधामीत्यन्तेन मन्त्रेण । प्रतिवाक्यं प्राशयतीति
केचित् । माध्यंदिनश्रुतौ विशेषः—जातेऽग्निमुपसमाधायाङ्क आधाय कदंसे पृषदाज्यमानीय पृषदा-
ज्यस्योपघातं जुहोतीत्युपक्रम्य अथास्यायुष्यं करोति दक्षिणं कर्णमभिनिधाय वाग्वागिति त्रिरथास्य
नामधेयं करोति । वेदोऽसीति तदस्यैतद्गुह्यमेव नाम स्यादथ दधिमधुघृतं सः सृज्यान्तर्हितेन
जातरूपेण प्राशयतीत्युक्तः । जातरूपेण हिरण्येन प्राशयत्येतैर्मन्त्रैः प्रत्येकमिति वासुदेवप्रकाशिका-
याम् । यदि च मेधाजननं स्वकाले दैवान्मानुषापराधाद्वा न जातं तदा कालान्तरे न भवति निय
तकालत्वात् । तथा च श्रूयते—तस्मात्कुमारं जातं घृतं वै वाऽग्रे प्रतिलेहयन्ति स्तनं वाऽनुधाप-
यन्तीति । अयमर्थः श्रुतेः—तस्मात्कुमारं बालं जातं घृतं चैव त्रैवर्णिका जातकर्मणि जातरूपसहितं
प्रतिलेहयन्ति प्राशयन्ति स्तनं वा अनुधापन्ति पश्चात्पाययन्तीति । अपीतस्तनस्यैतदिति गम्यते ।
आयुष्यकरणमाह ‘अथास्यायुष्यं.....’करोमीति त्रिः अथ मेधाजननोत्तरम् अस्य शिशोरायुष्यनामकं
कर्म आयुषे हितम् आयुष्यं कर्म करोति । नाभ्यामिति अधिकरणसप्तम्यभावात्समीपसप्तमीयं यथा
गङ्गायां घोषः तेन पिता बालकनाभेः कर्णस्य वा ससीपे स्थित्वा अग्निरायुष्मानित्यष्टौ मन्त्रान् त्रिर्ज-
पति । मन्त्रार्थः । अग्निः कारणात्मना आयुष्मानस्ति । स च वनस्पतीभिरिध्मसमिद्धिरिष्ट आयु-
ष्मत्वहेतुर्भवति—वनस्पतिभिः कृत्वा वा । तेन अग्न्यायुषा त्वा त्वाम् आयुष्मन्तं निर्दुष्टदीर्घायुषं
करोमीति वाक्यार्थ उत्तरत्रापि संबध्यते । एवं सोमोऽपि व्याख्येयः । स च ओषधीभिः संधिरार्षः
२ । ब्रह्म वेदः ब्राह्मणैरच्येतृभिः ३ । देवा अमृतेन सुधया ४ । ऋषयो ब्रतैः कृच्छ्रादिभिः ५ । पितरः
स्वधाभिः पितृदेयं स्वधोच्यते ६ । यज्ञो दक्षिणाभिः परिक्रयद्रव्यैः ७ । समुद्रः स्रवन्तीभिर्नदीभिरि-
त्येतावान्विशेषः ८ । ‘त्र्यायुषमिति च’ त्र्यायुषं जमदग्नेरिति मन्त्रं चकारात् त्रिर्जपेत् नाभ्यां
दक्षिणे वा कर्णे । यदि दैवान्मानुषाद्वाऽपचारान्मेधाजननं स्वकाले न कृतं तथाप्यायुष्यकरणं काला-
न्तरे भवत्येव । ‘स यदि.....’मभिमृशेत्’ संस्कारकर्ता यदि कामयेत अयं सर्वं संपूर्णं शतवर्ष-
मायुर्जीवितमियात्प्राप्नुयात्तदा वात्सप्रेणैतं कुमारमभिमृशेत् । वात्सप्रभेदात्संशयः किं दिवस्परित्ये-
तेन वात्सप्रेण किमुपप्रयन्तो अध्वरमित्येतेनेति संशयनिवृत्त्यर्थमाह ‘दिवस्परित्ये.....’शिनष्टि’ दिव-
स्परि प्रथमं जज्ञे इत्येतस्यानुवाकस्योत्तमासृचम् अस्तान्वग्निरित्येतां परिशेषयित्वा वर्जयित्वाऽवशिष्टं

वात्सप्रमुच्यते । यत एकादशसु ऋक्षु वात्सप्रशब्दः प्रसिद्धः । अथ वात्सप्रेणोपतिष्ठत इति प्रकृत्य भवति वाक्यशेषोऽथ यन्निष्ठुप् यदेकादश तेनेति वा । वात्सप्रद्वयसद्भावेऽपि अग्निप्रकरणस्थवात्सप्रग्रहणं वाक्यशेषात् । तस्माद्यं जातं कामयेत सर्वमायुरियादिति वात्सप्रेणैनमभिमृशेदिति । ‘प्रतिदिशं...’ति ब्रूयात् । ततः संस्कारकर्ता कुमारस्य प्रतिदिशं प्राच्यादिषु चतसृषु दिक्षु मध्ये च एवं पञ्च ब्राह्मणानवस्थाप्य स्थापयित्वा तान्प्रति इममनुप्राणितेति प्रैषं ब्रूयात् । ततस्ते प्रेषिताः पूर्वादिक्रमेण कुमारं लक्ष्यकृत्य प्राणेति पूर्वो ब्रूयात् । व्यानेति दक्षिणः । अपानेति पश्चिमः । उदानेत्युत्तरः । समानेति पञ्चम उपरिष्ठाद्बालकमवेक्षमाणो ब्रूयात् । तस्मात्पुत्रं जातमकृत्तनाभिं पञ्च ब्राह्मणान् ब्रूयादित्येनमनुप्राणितेति श्रुतत्वात् । मन्त्रार्थः—इमं कुमारमनुलक्ष्यकृत्य भो ब्राह्मणाः प्राणित यूयं सर्वे प्राणादिपञ्चवायुयुक्तं कृत्वा दीर्घायुष्टेनायुष्मन्तं कुरुत । कोष्ठस्थितो वायुर्मुखनासिकाभ्यां निःसरन् प्राणः पुनस्तेनैव मार्गेणान्तः प्रविशन्नपानः । प्राणो रेचकः । अपानः पूरकः । तयोर्वा अधः संधिः संधानं व्यानः कुम्भकरूपः । उत्क्रमणादिरुर्ध्वगतिरुदानः । देहस्थितस्याशितपीतस्यान्नरसस्य सर्वाङ्गेषु समनयनात्समानः । ‘स्वयं वा.....मानेषु’ अविद्यमानेषु ब्राह्मणेषु स्वयमेव पिता-ऽनुप्राणनं कुर्यादनुपरिक्रामं पूर्वादिकां दिशं परिक्रम्य परिक्रम्य । यद्यु तात्र विन्देदपि स्वयमेवानुपरिक्राममनुप्राण्यादिति श्रुतत्वात् । अस्मिन्पक्षे इममनुप्राणितेति प्रैषनिवृत्तिः । स्वात्मनि स्वकर्तृकप्रेरणासंभवात् । ‘स यस्मिन्.....शतमिति’ स बालो यस्मिन्प्रदेशे भूभागे जातो भवति उत्पन्नो भवति तं देशमभिमन्त्रयते वेदतेभूमिहृदयमिति मन्त्रेण हस्तेन स्पृशति । मन्त्रार्थः—हे भूमे कुमारजन्मप्रदेश ते तव हृदयमन्तःकरणं भूमिर्वेद यत्र विद्यते गुप्तम् । विसर्गाभावश्छान्दसः । किंभूतं दिवि द्युलोके वर्तमाने चन्द्रमसि श्रितं कृष्णीभावेन देवयज्ञरूपस्थानमसुरजयार्थं गोपितं तत्प्रदेशोपलक्षितं, तदेतच्चन्द्रमसि कृष्णमिति श्रुतेः । तत्कर्मभूतमहं वेद जानामि । तत्कर्तृभूतम् एवं पुनरुपकर्तुं मां विद्याज्जानातु । अतस्त्वदत्तपुत्रेण सह वयं पश्येमेत्याद्युक्तार्थम् । ‘अथैन.....शतमिति’ अथैनं कुमारं पिता अभिमृशति हस्तेन स्पृशत्यश्मा भवेति मन्त्रेण । हृदि स्पृशतीति जयरामः । मस्तके इति कारिकायाम् । सर्वशरीरे इति हरिहरः । श्रुतिः । ‘अथैन.....भवेति’ । वात्सप्राद्येतदभिमर्शनान्तं कालातिक्रमेऽपि कर्म भवति संस्कारत्वात् । मन्त्रार्थः । हे कुमार त्वं अश्मा पाषाण इव दृढः स्थिरश्च । परशुरिव वज्र इवापकर्तृनाशको भव । किञ्च । अस्रुतमनभिभूतमप्रच्युतस्वरूपमिति यावत् । हिरण्यं हिरण्यवत्तेजोयुक्तश्च ग्रहणीयश्च भव । यथा धात्वन्तरामिश्रितं सुवर्णं शुद्धं भवति तथा त्वमपि रोगाद्युपद्रवेण हीनो भवेत्यर्थः । यतस्त्वं पुत्रनामा आत्माऽसि देहः सन् वै निश्चये पुत्रेति संज्ञामात्रेण भिन्नोऽसि न तु स्वरूपेण स त्वं शतं शरदो जीव । ‘अथास्य मातः...ऽकरदिति’ अथास्य कुमारस्य मातरं जननीमभिमुखो भूत्वा मन्त्रयते । मन्त्रश्रावणेन संस्कारोति इडासीति मन्त्रेण । अथास्य मातरमभिमन्त्रयते इडाऽसि मैत्रावरुणीति श्रुतेः । मन्त्रार्थः । हे वीरे वीरवति पुत्रवतीति यावत् । त्वम् इडा मानवी यज्ञपात्री तद्गतद्रव्यं वाऽसि । मैत्रावरुणी मित्रावरुणयोरंशोत्पन्ना । यथेडायां पुरुरवा उत्पन्नः यथा च यज्ञपात्र्यां तद्गतद्रव्ये वा पुरोडाशो भवति तथा त्वय्यपि तादृशाः स्वर्गादिसाधनपराः पुत्राः सन्त्वित्यभिप्रायः । यतस्त्वं वीरं पुत्रमजीजनथाः असौषीः । अतः सा त्वं वीरवती पतिपुत्रवती भव । या त्वमस्मान्वीरवतः पुत्रवतः पुत्रयुक्तान् अकरत् अकरोः कृतवत्यसि । ‘अथास्यै.....स्तनमिति’ अथास्यै अस्या मातुर्दक्षिणं स्तनं प्रक्षाल्य उदकेन क्षालयित्वा पिता कुमाराय पानाय प्रयच्छति ददाति इमं स्तनमिति मन्त्रेण । अथैनं मात्रे प्रदाय स्तनं प्रयच्छतीति श्रवणात् । स्तनसमर्पणं चापीतस्तनस्य भवति । ‘यस्ते स्तन इत्युत्तरमेताभ्याम्’ ततः पिता उत्तरं वासं स्तनं इमं स्तनं यस्ते स्तन इत्येताभ्यामृग्भ्यां

प्रयच्छति कुमारायेत्यर्थः । अत्र द्विवचनोपदेशादिमध्यस्तनमित्येव द्वितीया । 'उदपात्रैः' जाग्र-
थेति' तत उदपात्रं सजलं शरावं शिरस्तः सूतिकायाः शिरःप्रदेशे खट्वाधस्तान्निदधाति आपोदेवे-
ष्विति मन्त्रेण । तच्चोत्थानपर्यन्तं तत्रैव तिष्ठति । मन्त्रार्थः । हे आपः जीवनहेतवः यूयं देवेषु देव-
कार्यनिमित्तं जाग्रथ तत्साधनत्वेन तिष्ठथ । अतो यथा देवेषु जाग्रथ एवं तथाऽस्यां सूतिकायां
सूतिकाया हिते जाग्रथ जाग्रतेत्यर्थः । पुरुषव्यत्ययच्छान्दसः । किम्भूतायां पुत्रादिसहितायाम् ।
'द्वारदेशे' दितः स्वाहेति' सूतिकागृहस्य द्वारदेशे पञ्च भूसंस्कारान् कृत्वा तत्र सूतिकाऽग्नि-
मुपसमाधाय स्थापयित्वोत्थानात् आउत्थानात् उत्थानं यावत् संधिवेलयोः सायंप्रातः फलीकरणैः
तण्डुलकणैर्मिश्रान् युक्तान् सर्षपान् तस्मिन्नग्नौ आवपति प्रक्षिपति शण्डामर्का इति द्वाभ्यां मन्त्रा-
भ्याम् । सूतिकाग्रेऽर्घ्यहणम् आवसथ्याग्निनिवृत्त्यर्थमिति भर्तृयज्ञः । अत्र आवपनोपदेशाद्धोमेतिकर्तव्यता
न भवति । अत्राग्नेर्देवतात्वं जयरामाचार्या वदन्ति । तथा कारिकायाम्—अनयोर्देवताग्निः स्यान्म-
न्त्रोक्ताः कैश्चिदीरिता इति । एतच्च स्वकाले एव भवति नियतकालत्वात् । मन्त्रार्थः । शण्डाः शण्डः
मर्काः मर्कः तत्र शृणोतीति शण्डो बालग्रहः स्वस्थानात् नश्यतात् अपगच्छतु अयं च वाक्यार्थ
उत्तरत्रापि योज्यः । मारयतीति मर्कः । उपघाते वीरः समर्थ उपवीरः विन्नकुशलः शौण्डिकेयः ।
आश्रितपातक उलूखलः । अप्रतिकार्यो मलिम्लुचः अतिमलिनाशय इत्यर्थः । दीर्घनासो द्रोणासः
च्यावयत्यङ्गानीति च्यवनः । एते सर्वे मत्कृतावपनोपद्रुताः भीताश्चापसर्पन्वित्यर्थः । एवमा सम-
न्ततो भावेन लिखन् भक्षयन् आस्ते स आलिखन् । पराभवितुमव्यवच्छिन्नदृष्टिरनिमिषः । उप
समीपे श्रुत्वा अपकर्ता उपश्रुतिः । हर्यक्षः पिङ्गलनयनः । कुम्भयति स्तम्भयतीत्येवंशीलः कुम्भी ।
शातयतीति शत्रुः । पात्रहस्तः पात्रपाणिः नृन्मिनोति हिनस्तीति नृमणिः । हन्त्री हिंसा हननं मुखे
यस्यासौ हन्त्रीमुखः । सर्षपवदरुण उग्रो धूसरो वा सर्षपारुणः । च्यवत्यनेनेति च्यवनः । येनोपद्रुत-
श्चवति प्रकृतेः परिभ्रश्यतीत्यर्थः । इतः स्थानान्नश्यतादिति सर्वपदानामेवमेवान्वयः । गणमभिप्रेत्याह—
किंवदन्त इति । एते सर्वे किंवदन्तः किंवदद्रुणोऽयमित्यर्थः । 'यदि कुमार' मृशामसीति' कुमार-
शब्देन बालग्रहोऽभिधीयते । स यदि एनं बालमुपद्रवेद्विघ्नयेत् तदा एनं बालकं पिता जालेन प्रच्छा-
द्याच्छादयित्वा स्वोत्तरीयेण वा प्रच्छाद्याङ्के उत्सङ्गे निधाय कूर्कुर इति मन्त्रत्रयं जपति । जपान्ते
एनं पिताऽभिमृशति ननामयतीतिमन्त्रेण । मन्त्रार्थः कूर्कुरो भषणाख्यो बालग्रहः । तथा सुकूर्कुर-
श्चातिभषणः । बालान्वघ्नातीति बालबन्धनः । कूर्कुराख्यो बालग्रहः । सीसरोऽङ्गसारकः । हे शुनक
तद्रुणमुख्य लपेत लापनरोधकेति यावत् । अपह्वर गात्रापहारक । हृ कौटिल्ये । ते तुभ्यं नमोऽस्तु ।
ततस्तुष्टश्चैनं कुमारं सृज मुञ्च । किंकुर्वन् चेच्चेच्छुश्रुः शब्दं कुर्वन् ॥ १ ॥ हे शुनक तत्सत्यं यत्ते
तुभ्यं देवदूताय देवा वरमददुः दत्तवन्तः । स च त्वं हिंसाविहारः कुमारमेव वा घृणीथाः वृतवान-
सीति । शेषमुक्तार्थम् ॥ २ ॥ हे शुनक तत्सत्यं यत्ते तव सरमा देवशुनी माता सीसरो देवश्चा
पिता । श्यामशबलौ च तव भ्रातराविति । शेषमुक्तार्थम् ॥ ३ ॥ न नामयतीत्यस्यार्थः । यत्रास्मि-
न्कुमारे वयं वदामो ब्रूमः साकाङ्क्षत्वान्मन्त्रम् । यत्र च अभिमृशामसि अभितः स्पर्शनं कुर्मः स कुमारो
न नामयत्वङ्गानि शेषं स्पष्टम् । इति षोडशी कण्डिका ॥ १६ ॥

अथ पदार्थक्रमः । सोष्यन्तीमद्भिरभ्युक्षत्येजतु दशमास्य इति । ततोऽवरावपतनमन्त्रजपः अवैतु
पृश्निरिति । ततो जातमात्रे पुत्रे पिता तस्य मुखं निरीक्ष्य नद्यादावुदङ्मुखः स्नात्वा असंभवे दिवाह-
ताभिः शीताभिरद्भिः सुवर्णयुताभिर्गृह एव स्नात्वाऽऽचम्य सितचन्दनमाल्यादिभिरलंकृतो नालच्छे-
दात्पूर्वं सूतिकादिव्यतिरिक्तैरस्पृष्टमकृतस्तनपानं प्रक्षालितमलं कुमारं मातुरुत्सङ्गे प्राङ्मुखमवस्थाप्य
ब्राह्मणैः सह पुण्याहवाचनं कृत्वा देशकालौ स्मृत्वा ममास्य कुमारस्य गर्भाभ्युपानजनितसकलदोषनि-

वर्हणायुर्मेधाभिवृद्धिवीजगर्भसमुद्भवैर्नोनिवर्हणद्वारा श्रीपरमेश्वरप्रीत्यर्थं जातकर्म करिष्ये इति संकल्प्याभ्युदयिकश्राद्धं हिरण्येन कार्यम् । तत एकस्मिन्पात्रे मधुघृते मिश्रयित्वाऽन्नामिकया सुवर्णान्तर्हितया प्राशयति कुमारं भूस्त्वयि दधामि भुवस्त्वयि दधामि स्वस्त्वयि दधामि भूर्भुवः स्वः सर्वं त्वयि दधामीति मन्त्रेण । अथ वा केवलं घृतं प्राशयति । इदं मेधाजननम् । अथायुष्यकरणम् । तत्र बालकस्य नाभिसमीपे दक्षिणकर्णसमीपे वा अग्निरायुष्मानित्याद्यष्टौ मन्त्रान् त्रिर्जपेत् अग्निरायुष्मान् करोमि १ सोम आयुष्मान् २ ब्रह्म आयुष्मान् ३ देवा आयुष्मान्तः ४ ऋषय आयुष्मान्तः ५ पितर आयुष्मान्तः ६ यज्ञ आयुष्मान् ७ समुद्र आयुष्मान् ८ ततस्त्यायुषमिति च त्रिर्जपेत् । इत्यायुष्यकरणम् । पिता यदि कामयेदयं कुमारः सर्वमायुरियात्तदैवं दिवस्परीत्येकादशभिरभिमृशेत् । ततो बालकस्य पूर्वादिदिक्षु चतसृषु चतुरो ब्राह्मणानेकं मध्ये चावस्थाप्य इममनुप्राणितेति प्रैषः । ततः पूर्वदिक्स्थितः प्राणेति ब्रूयात् व्यानेति दक्षिणः अपानेत्यपरः उदानेत्युत्तरः समानेति पञ्चम उपरिष्ठादवेक्षमाणो ब्रूयात् । अविद्यमानेषु विप्रेषु स्वयमेवानुपरिक्रम्य परिक्रम्य प्राणेत्यादि ब्रूयात् । नात्र प्रैषः । ततो जन्मभूमेरभिमन्त्रणं वेद ते भूमिरिति । ततो बालाभिमर्शनमश्मा भवेति । ततः कुमारमातुरभिमन्त्रणमिडासि मैत्रावरुणीति । ततो मातुर्दक्षिणं स्तनं प्रक्षाल्य कुमाराय प्रयच्छतीमंस्तनमिति । ततो यस्तेस्तन इमंस्तनमिति मन्त्राभ्यां सव्यं स्तनं प्रयच्छति । कालातिक्रमे स्तनप्रदानाभावः । अत्र कारिकायां विशेषः । 'अत्र दद्यात्सुवर्णं वा भूमिं गां तुरगं रथम् । छत्रं छागं वस्त्रमाल्यं शयनं चासनं गृहम् ॥ धान्यं गुडतिलान्सर्पिरन्यद्वाऽस्ति गृहे वसु । आयान्ति पितरो देवा जाते पुत्रे गृहं प्रति । तस्मात्पुण्यमहः प्रोक्तं भारते चादिपर्वणि । अष्टाङ्गुलं परित्यज्य नालं छिन्द्यात्क्षुरादिना' इति । ततः सूतिकायाः खटाऽधस्ताच्छिरःप्रदेशे उदकपूर्णपात्रनिधानमापो देवेष्विति । ततः सूतिकागृहद्वारे पञ्च भूसंस्कारान् कृत्वा लौकिकाग्नेः स्थापनम् । तस्मिन्नग्नौ सायंप्रातः संध्याद्वये प्रत्यहं यावत्सूतिका स्नानं न करोति तावद्धस्तेन तण्डुलकणमिश्रान्सर्वपान् जुहोति । तत्रैवं शण्डामर्का इति प्रथमाम् । आलिखन्ननिमिष इति द्वितीयाम् । इदमग्नये नममेत्युभयोस्त्यागः । यदि बालं क्रूरग्रह उपद्रवति तदा तं जालेन उत्तरीयेण वाऽऽच्छाद्य पिता स्वोत्सङ्गे स्थापयित्वा कूर्कुर इति जपति । ततः कुमारभिमर्शनं ननामयतीति । अत्र सूतिकासंबन्धि सर्वं लौकिकाग्नौ भवति । तदुक्तं कारिकायाम् । सूतीसंबन्धि पक्त्यादिकर्म तल्लौकिकानले । पर्वण्यपि च तत्पक्वमश्रीयात्रैव दोषभाक्' इति । इति जातकर्मणि पदार्थक्रमः ॥ ॥ अथ गर्गमते विशेषः । तत्र सोष्यन्तीत्यारभ्य ननामयतीत्यभिमर्शनान्ते विशेषः । हिरण्यश्राद्धान्ते वागिति त्रिरुचार्थं वेदोऽसीति गुह्यनामकृत्वा मेधाजननं करोति । भूस्त्वयि दधामीत्येवमादिभिः प्रतिमन्त्रं प्राशनम् । कुमारस्य शिरःप्रदेशे उदपात्रनिधानम् । सर्वान्ते बालं जनन्यै प्रदाय पिता स्नानं करोतीति विशेषः । अन्यत्समानम् । कुमार्याश्चैतज्जातकर्मा-मन्त्रकं कार्यमिति प्रयोगरत्ने । रात्रौ संध्यायां ग्रहणे जाताशौचान्तरेऽपीदं कार्यम् मृताशौचान्तरेऽपीदं कार्यम् । मृताशौचमध्ये जातश्चेत्तदेवाशौचान्ते वा तत्कार्यम् । पितरि ग्रामान्तरं गते पितृव्यादिर्गोत्रजो ज्येष्ठक्रमेणैदं कुर्यात् । इति जातकर्म ॥ ॥ अथ षष्ठीपूजा । पञ्चमे षष्ठे च दिवसे षष्ठ एव वा पूर्वरात्रौ पित्रादिराचम्य प्राणानायम्य देशकालौ स्मृत्वाऽस्य शिशोरायुरारोग्यसकलारिष्टशान्तिद्वारा श्रीपरमेश्वरप्रीत्यर्थं विघ्नेशस्य जन्मदानां षष्ठीदेव्या जीवन्तिकायाश्च यथामिलितोपचारैः पूजनं करिष्ये इति संकल्प्य षोडशोपचारैस्तन्त्रेण पूजयेत् । पृथग्वा संकल्प्य पृथगेव पूजा कार्या । एतत्प्रतिमाश्च लेपनादिना कुड्ये लेखनीयाः । पीठादौ वाऽक्षतपुञ्जरूपेण निवेश्याः । पुरुषाः शस्त्रहस्ताः स्त्रियश्च नृत्यगीतकारिण्योऽस्यां रात्रौ जागरणं कुर्युः । सूतिकागृहं च सधूमाग्निदीपशस्त्रमुसलाम्बुविभूतियुतं कार्यम् । सर्वपांश्च सर्वतोऽवकिरेत् । अन्यदपि यथाचारं सर्वं कार्यम् । जन्मदाभ्यो-

उन्नादिना बलिर्देयः । विप्रेभ्यश्च ताम्बूलखाद्यदक्षिणादि दद्यात् । जननाशौचमध्ये प्रथमषष्ठदशमदि-
 नेषु दाने प्रतिग्रहे च न दोषः । अन्नं तु निषिद्धम् । षष्ठीप्रार्थना । 'गौरीपुत्रो यथा स्कन्दः शिशुत्वे
 रक्षितः पुरा । तथा ममाप्ययं बालः षष्ठिके रक्ष्यतां नमः ' इति षष्ठीपूजा । मिताक्षरायां मार्कण्डेयः—
 'रक्षणीया तथा षष्ठी निशा तत्र विशेषतः । रात्रौ जागरणं कार्यं जन्मदानां तथा बलिः ॥ पुरुषाः
 शस्त्रहस्ताश्च नृत्यगीतैश्च योषितः । रात्रौ जागरणं कुर्युर्दशम्यां चैव सूतके ॥' व्यासः—सूतिकावास-
 निलया जन्मदा नाम देवताः । तासां यागनिमित्तं तु शुद्धिर्जन्मनि कीर्तिता ॥ प्रथमे दिवसे षष्ठे
 दशमे चैव सर्वदा । त्रिष्वेतेषु न कुर्वीत सूतकं पुत्रजन्मनि ॥ अपराकं—कन्याश्चतस्रो राकाद्या
 वातप्री चैव पञ्चमी । क्रीडनार्था च बालानां षष्ठी च शिशुरक्षिणी ॥ खड्गे तु पूजनीया वै ब्राह्म-
 णैश्च द्विजातिभिः ॥ राकाऽनुमतिः सिनीवाली कुहूरिति चतस्रः कन्याः ॥ ॥ अथ यमयोज्यैष्ठ्य-
 कनिष्ठभावः संस्कारार्थं लिख्यते । तत्र मनुः—जन्मज्यैष्ठ्येन चाह्वानं सुब्रह्मण्यास्वपि स्मृतम् । यमयो-
 ज्यैव गर्भेषु जन्मतो ज्यैष्ठ्यता स्मृता । देवलः—यस्य जातस्य यमयोः पश्यन्ति प्रथमं मुखम् । संतानः
 पितरश्चैव तस्मिन् ज्यैष्ठ्यं प्रतिष्ठितम् ॥ कचित्पश्चादुत्पन्नस्य ज्यैष्ठ्यमुक्तम् । तत्र देशाचारतो व्यवस्था
 ज्ञेया ॥ ॥ अथ यमलजननशान्तिः । तत्र याज्ञिकाः पठन्ति—अथातो यमलजनने प्रायश्चित्तं
 व्याख्यास्यामो यस्य भार्या गौर्दासी महिषी वडवा वा विकृतं प्रसवेत्प्रायश्चित्ती भवेत्संपूर्णं दशाहे
 चतुर्णां क्षीरवृक्षाणां काषायमुपसंहरत्पृश्नवटौदुम्बराश्चत्थशमीदेवदारुगौरसर्षपास्तेषामपो हिरण्यदूर्वा-
 ङ्कुराग्रपल्लवैः प्रकल्प्य तैरष्टौ कलशान्प्रपूर्य सर्वौषधीभिर्दम्पती स्नापयेदापोहिष्ठेति तिसृभिः कयान-
 श्चित्र इति द्वाभ्यां पञ्चैन्द्रेण पञ्चवारुणेनेदमापो अद्येति द्वाभ्यां स्नात्वाऽलंकृत्य तौ दभोर्पयुपवेश्य
 तत्र मारुतं स्थालीपाकं श्रपयित्वाऽऽज्यभागाविष्ट्वाऽऽज्याहुतीर्जुहोति पूर्वोक्तैः स्नपनमन्त्रैः स्थालीपा-
 कस्य जुहोत्यग्नये स्वाहा सोमाय स्वाहा पवमानाय स्वाहा पावकाय स्वाहा मरुताय स्वाहा मारुताय
 स्वाहा मरुद्भ्यः स्वाहा यमाय स्वाहाऽन्तकाय स्वाहा मृत्यवे स्वाहा ब्रह्मणे स्वाहाऽग्नये स्विष्टकृते
 स्वाहेत्येतदेव ग्रहोत्पातनिमित्तेषूपलूकः कङ्कः कपोतो गृध्रः श्येनो वा गृहं प्रविशेत्तम्भं प्ररोहेद्वल्मीकं
 मधुजालं वा भवेदुदकुम्भप्रज्वलनासनशयनयानभङ्गेषु गृहगोधिकाकृकलासशरीरसर्पणे छत्रध्वजविनाशे
 सार्पे नैर्ऋते गण्डयोगोष्वन्येष्वप्युत्पातेषु भूकम्पोल्कापातकाकसर्पसङ्गमप्रेक्षणादिष्वेतदेव प्रायश्चित्तं
 ग्रहशान्त्युक्तेन विधिना कृत्वाऽऽचार्याय वरं दत्त्वा ब्राह्मणान्भोजयित्वा स्वस्तिवाच्याशिषः प्रतिगृह्य
 शान्तिर्भवति शान्तिर्भवतीति । अथ स्मृत्युक्ता शान्तिः विधानमालायां काशीखण्डे । त्रिविधा
 यमलोत्पत्तिर्जायते योषितामिह । सुतौ च सुतकन्ये च कन्ये एव तथा पुनः । एकलिङ्गौ विनाशाय
 द्विलिङ्गौ मध्यमौ स्मृतौ । पित्रोर्विघ्नकरौ ज्ञेयौ तत्र शान्तिर्विधीयते ॥ हेममूर्ती विधातव्ये दस्योश्च
 द्विजोत्तम । पलेन वा तदर्धेन तदर्धाध्वेन वा पुनः । ब्रह्मवृक्षस्य पट्टे च स्थापयेद्रक्तवाससी । स्वस्तिके तण्डु-
 लानां च न्यस्ते पीठे द्विजोत्तम । पूजयेद्रक्तपुष्पैश्च चन्दनेनानुलेपयेत् । दशाङ्गेनैव धूपेन धूपयेत्प्रयतः
 पुमान् । दीपैर्नैराजयेच्चैव नैवेद्यं परिकल्पयेत् । यस्मै त्वं सुकृते जातवेद इति मन्त्रेणाक्षतैरर्चयेत् ।
 अनेनैव तु मन्त्रेण होमं कुर्यादतन्द्रितः । अष्टोत्तरसहस्रं च पायसेन ससर्पिषा । शान्तिपाठं जपेद्वि-
 द्वांसूर्यसूक्तं जपेत्ततः । विष्णुसूक्तं तथा गाथां वैश्वदेवीं जपेद्बुधः । अश्वदानं ततो दद्यादाचार्याय
 कुटुम्बिने । तयोर्मूर्तीं प्रदातव्ये यजमानेन धीमता ॥ तत्र दानमन्त्रः—अश्वरूपौ महाबाहू अश्विनौ
 दिव्यचक्षुषौ । अनेन वाजिदानेन प्रीयेतां मे यशस्विनौ । अथ मूर्तिदानमन्त्रः । आचार्यः
 प्रथमो वेधा विष्णुस्तु सविता भगः । दस्यमूर्त्तिप्रदानेन प्रीयतामश्विनौ भगः । ततोऽभिषेचनं
 कार्यं दम्पत्योर्विधिवद्बुधैः । ब्राह्मणान्भोजयेत्पश्चाद्दक्षिणाभिश्च तोषयेत् । सालंकरैश्च वस्त्रैश्च
 प्रार्थयेद्बचनैः शुभैः ॥ एवं कृते विधाने तु यमलोत्पत्तिशान्तिकम् । जायते नात्र संदेहः सत्यमेत-

द्वीमि ते ॥ ॥ अथ जन्मानि दुष्टकालाः । तत्र मूलफलम् । लङ्—अभुक्तमूलसंभवं परित्यजेत्तु बालकम् । समाष्टकं पिताऽथ वा न तन्मुखं विलोकयेत् । तदाद्यपादके पिता विपद्यते जनन्यथ । तृतीयके धनक्षयश्चतुर्थके शुभावहम् । प्रतीपमन्त्यपादतः फलं तदेव सार्षभे । अभुक्तमूलं त्वाह बृहद्वसिष्ठः । ज्येष्ठाऽन्ते घटिका चैका मूलादौ घटिकाद्वयम् । अभुक्तमूलमित्याहुर्जातं तत्र विवर्जयेत् । केचिज्येष्ठान्त्यं मूलाद्यं च पादमभुक्तमूलमित्याहुः । कश्यपेन त्वन्यथोक्तम्—मूलाद्यपादजो हन्ति पितरं तु द्वितीयजः । मातरं स्वां तृतीयोऽर्थान्सुहृदं तु तुरीयजः । फलं तदेव सार्षभे प्रतीपं त्वन्यपादतः । अथ मूलवृक्षफलं जयार्णवे—मूलं स्तम्भस्त्वचा शाखा पत्रं पुष्पं फलं शिखा । वेदा ४ अथ मुनयश्चैव ७ दिश १० अथ वसव ८ स्था । नन्दा ९ बाण ५ रसा ६ रुद्रा ११ मूलभेदाः प्रकीर्तिताः । मूलं मूलविनाशय स्तम्भे हानिर्धनक्षयः । त्वचि भ्रातृविनाशाय शाखा मातृविनाशकृत् । पत्रे सपरिवारः स्यात्पुष्पेषु नृपवल्लभः । फलेषु लभते राज्यं शिखायामल्पजीवितम् । अन्यत्र त्वन्यथोक्तम्—मूले सप्तघटीषु मूलहवनं स्तम्भेऽष्टसु स्वक्षयं त्वग्निग्वन्धुविनाशनं च विटपे रुद्रैर्हतो मातुलः । पत्रेऽर्कैः सुकृती तु बाणकुसुमे मन्त्री फले सागरै राजा वह्निशिखाल्पमायुरिति संमूलाद्विपे स्यात्फलम् । भूपालवल्लभः—वृषालिसिंहेषु घटे च मूलं दिवि स्थितं युग्मतुलाङ्गनान्त्ये । पातालानां मेषधनुःकुलीरनक्षत्रेषु मर्त्येष्विति संस्मरन्ति । स्वर्गे मूलं भवेद्राज्यं पाताले च धनागमम् । मृत्युलोके यदा भूतं तदा शून्यं समादिशेत् । प्रयोगपारिजाते—मूलजा श्वशुरं हन्ति व्यालजा च तदङ्गनाम् । माहेन्द्रजाऽग्रजं हन्ति देवरं तु द्विदैवजा । नृसिंहप्रसादे—धवाग्रजां हन्ति सुरेन्द्रजाता तथैव पत्न्या भगिनीं पुमान् । द्विदैवजा देवरमाशु हन्याद्धार्यानुजामाशु हि हन्ति सूनुः । पत्न्यग्रजामग्रजं वा हन्ति ज्येष्ठर्क्षजः पुमान् । तथा भार्या स्वसारं वा शालकं वा द्विदैवजः । कन्यका देवरं हन्ति विशाखाऽन्त्यसमुद्भवा । आद्यपादत्रयेनैव आद्यभे तु पुमान् भवेत् । न हन्यादेवरं कन्या तुलामिश्रद्विदैवजा । तदृक्षान्त्योद्भवा वर्ज्या दुष्टा वृश्चिकपुच्छवत् । चित्राद्यार्धे पुष्यमध्ये द्विपादे पूर्वाषाढाधिष्ण्यपादे तृतीये । जातः पुत्रश्चोत्तराऽऽद्ये विधत्ते मातापित्रोर्भ्रातरं बालनाशम् । द्विमासं चोत्तरादोषः पुष्ये चैव त्रिमासिकः । पूर्वाषाढाष्टमे मासि चित्रा षाण्मासिकं फलम् । नवमासं तथाऽश्लेषा मूले चाष्टकवर्षकम् । ज्येष्ठा पञ्चदशे मासि पुत्रदर्शनवर्जिता । वशिष्ठः—व्यतीपातेऽङ्गहानिः स्यात्परिधे मृत्युमादिशेत् । वैधृतौ पितृहानिः स्यान्नेष्टेन्दावन्धतां व्रजेत् । मूले समूलनाशः स्यात्कुलनाशो यतो भवेत् । विकृताङ्गे च हीने च सन्ध्ययोरुभयोरपि । पर्वण्यपि प्रसूतौ च सर्वारिष्टभयप्रदा । तद्वत्सदन्तजातश्च पादजातस्तथैव च । तस्माच्छान्तिं प्रकुर्वीत ग्रहाणां क्रूरचेतसाम् । गर्गः—कृष्णां चतुर्दशीं षोढा कुर्यादादौ शुभं स्मृतम् । द्वितीये पितरं हन्ति तृतीये हन्ति मातरम् । चतुर्थे मातुलं हन्ति पञ्चमे वंशनाशनम् । षष्ठे तु धननाशः स्यादात्मनो वंशनाशनम् । देवकीर्तिः—यद्येकस्मिन् विष्णवे जायन्ते दुहितरोऽथ वा पुत्राः । पितुरन्तकरा ह्येते यद्यपरे प्रीतिरतुला स्यात् । गर्गः—एकस्मिन्नेव नक्षत्रे भ्रात्रोर्वा पितृपुत्रयोः । प्रसूतिश्च तयोर्मृत्युर्भवेदेकस्य निश्चितम् । शौनकः—ग्रहणे चन्द्रसूर्यस्य प्रसूतिर्यदि जायते । व्याधिपीडा तदा स्त्रीणामादौ तु ऋतुदर्शनात् । इत्थं संजायते यस्य तस्य मृत्युर्न संशयः । अथ गण्डान्तः ज्योतिर्निबन्धे—पूर्णानन्दाख्ययोस्तिथ्योः सन्धिर्नाडीद्वयं तथा । गण्डान्तं मृत्युदं जन्म यात्रोद्वाहव्रतादिषु । कुलीरसिंहयोः कीटचापयोर्मीनमेषयोः । गण्डान्तमन्तरं कालं घटिकार्धं मृतिप्रदम् । कुलीरः कर्कटः । कीटो वृश्चिकः । चापं धनुः । सार्षपेन्द्रपौष्णभेष्वन्त्यषोडशांशेन सन्धयः । तदग्रभेष्वाद्यपादा भानां गण्डान्तसंज्ञकाः । सार्षमाश्लेषा । ऐन्द्रं ज्येष्ठा । पौष्णं रेवती । पौष्णाश्विनयोः सार्षपित्रर्क्षयोश्च यच्च ज्येष्ठामूलयोरन्तरालम् । तद्गण्डान्तं स्याच्चतुर्नाडिकं हि यात्राजन्मोद्वाहकालेष्वनिष्टम् । रत्नसङ्ग्रहे—सर्वेषां गण्डजातानां परित्यागो

विधीयते । वर्जयेद्दर्शनं आर्द्धं तच्च पाण्मासिकं भवेत् । तिथ्यर्क्षगण्डे पितृमातृनाशो लग्ने तु संघौ तनयस्य नाशः । सर्वेषु नो जीवति हन्ति वन्धून् जीवन्पुनः स्याद्बहुवारणश्च । अथैषां दानम्—तिथि गण्डे त्वनङ्गहं नक्षत्रे धेनुरुच्यते । काञ्चनं लग्नगण्डे तु गण्डदोषो विनश्यति । उत्तरे तिलपात्रं स्यात्पुष्पे गोदानमुच्यते । अजाप्रदानं त्वाष्ट्रे स्यात्पूर्वाषाढे च काञ्चनम् । उत्तरातिष्यचित्रासु पूर्वाषाढोद्भवस्य च । कुर्याच्छान्तिं प्रयत्नेन नक्षत्राकरजां बुधः । अथ आश्लेषाफलम् । मूर्द्धास्यनेत्रगलकांसयुगं च बाहुहज्जानुगुह्यपदमित्यहिदेहभागः । बाणा ५ द्वि ७ नेत्र २ हुतमुक् ३ श्रुति ४ नाग ८ रुद्र ११ षणू ६ नन्द ९ पञ्च ५ शिरसः क्रमशस्तु नाड्यः । राज्यं च पितृनाशः स्यात्तथा कामक्रियारतिः । पितृभक्तो बली स्वन्नस्त्यागी भोगी धनी क्रमात् । ज्येष्ठाफलमुक्तं ब्रह्मयामले—ज्येष्ठादौ जननीमाता द्वितीये जननीपिता । तृतीये जननीभ्राता स्वयंमाता चतुर्थके । आत्मानं पञ्चमे हन्ति षष्ठे गोत्रक्षयो भवेत् । सप्तमे चोभयकुलं ज्येष्ठभ्रातरमष्टमे । नवमे श्वशुरं हन्ति सर्वं हन्ति दशांशक इति ॥ ॥ अथ मूलशान्तिः । तत्र याज्ञिकाः पठन्ति—अथातो मूलविधिं व्याख्यास्यामो मूलांशे प्रथमे पितुर्नेष्टो द्वितीये मातुस्तृतीये धनधान्ययोश्चतुर्थे कुलशोकावहः स्वयं पुण्यभागी स्यान्मूलनक्षत्रे मूलविधानं कुर्यात्सर्वौषध्या सर्वगन्धैश्च संयुक्तं तत्रोदकुम्भं कृत्वा वस्त्रगन्धपुष्परत्नसहितं श्वेतसिद्धार्थकुसुमयुक्तं कुर्यात् तस्मिन् रुद्रान् जपित्वाऽप्रतिरथं रक्षोघ्नं च सूक्तं द्वितीयोदकुम्भं कृत्वा चतुःप्रस्रवणसंयुक्तं तस्मिन्नुपरिष्टान्मूलानि धारयेदंशपात्रे कृत्वा वस्त्रे वद्ध्वा तस्मिन्प्रधानानि मूलानि वक्ष्यामि हिरण्यमूलं सप्तधान्यानि प्रथमा काश्मर्या सहदेव्यपराजिता बालापाठाऽधोपुष्पी शङ्खपुष्पी मधुयष्टिका चक्राङ्किता मयूरशिखा काकजङ्घा कुमारीद्वयं जीवन्त्यपामार्गा भृङ्गराजकलक्ष्मणा जाती व्याघ्रपत्रश्चक्रमर्दकः सिद्धेश्वरोऽश्वत्थौदुम्बरपलाशप्लक्षवटार्कदूर्वारौहितकशमीशतावरीत्येवमादिमूलशतं पूरयित्वा तस्मिन्निषिद्धानि मूलानि वक्ष्यामि वैलवधवनिम्बकदम्बराजवृक्षोक्षशालाप्रयालुदधिकपितृकोविदारश्लेष्मातकविभीतकशाल्मलीरगलुसर्वकण्टकिवर्जं तत्राभिषेकं कुर्यात्पितुः शिशोर्जनन्या देवस्यत्वेत्यौदुम्बर्यासन्दीमुदगग्रामास्तृणाति तत्रासीनान् संपातेनैकेनाभिषिञ्चति शिरसोऽध्यनुलोमः शिरो मे श्रीर्यश इति यथालिङ्गमङ्गानि संमृशति स्नानादूर्ध्वं नैऋतं पायसं अप्रयित्वा काश्मर्यमयं सुकृत्तुवं प्रतप्य संमृज्यान्वारब्ध आधारावाज्यभागौ हुत्वाऽसुन्वन्तमिति चतस्रः स्थालीपाकेन जुहुयात्पञ्चदशाज्याहुतीर्जुहोति कृणुष्वपाज इति पञ्च मानस्तोक इति द्वे यातेरुद्रशिवातनूरितिषडग्निरक्षां सिसेधति शुक्रशोचिरमर्त्यः । शुचिः पावक ईड्य इति त्वन्नः सोमविश्वतोर्क्षाराजंनद्यायतोनिरिष्येत्वावतः सखेति स्विष्टकृदादि । प्राशनान्ते कृष्णा गौः कृष्णाश्च तिलाः हिरण्यमूलः सप्तधान्यसंयुक्तमाचार्याय दद्यात्कृष्णोऽनङ्गान्ब्रह्मणे दद्यान्नक्षत्रसूचकेभ्यो वा दद्यादन्येभ्यो ब्राह्मणेभ्यः सुवर्णं दद्यात्कृसरपायसेन ब्राह्मणान्भोजयेत्सर्पिदैवते गण्डजात एष एव विधिः कात्यायनेनोक्तः । स्मृत्यन्तरोक्ता शान्तिस्तु रजस्वलाशान्तावुक्ता । मातर्ये विशेषः—अकालप्रसवा नार्यः कालातीतप्रजास्तथा । विकृतप्रसवाश्चैव युग्मप्रसवकास्तथा । अमानुषा अमुण्डाश्च अजातव्यञ्जनास्तथा । हीनाङ्गा अधिकाङ्गाश्च जायन्ते यदि वा स्त्रियः । पशवः पक्षिणश्चैव तथैव च सरीसृपाः । विनाशं तस्य देशस्य कुलस्य च विनिर्दिशेत् । निर्वासयेत्तां नगरात्ततः शान्तिं समाचरेत् । पादौ—उपरि प्रथमं यस्य जायन्ते च शिशोर्द्विजाः । दन्तैर्वा सह यस्य स्याज्जन्म भार्गवसत्तम । द्वितीये च तृतीये च चतुर्थे पञ्चमे तथा । यदा दन्ताश्च जायन्ते मासे चैव महद्भयम् । मातरं पितरं चास्य खादेदात्मानमेव च । अथोर्ध्वदन्तजननशान्तिः । गजपृष्ठगतं बालं नौस्थं वा स्थापयेत् द्विज । तदभावे तु धर्मज्ञ काञ्चने तु वरासने । सर्वौषधैः सर्वगन्धैर्वीजैः पुष्पैः फलेस्तथा । पञ्चगव्येन रत्नैश्च मृत्तिकाभिश्च भार्गव । स्नापयेदित्यन्वयः । स्थालीपाकेन धातारं पूजयेत्तदनन्तरम् । सप्ताहं चात्र

कर्तव्यं तथा ब्राह्मणभोजनम् । अष्टमेऽहनि विप्राणां तथा देयाऽत्र दक्षिणा । काञ्चनं रजतं गाश्च
 भुवं वा धनमेव च । दन्तानामष्टमे मासि षष्ठे मासि ततः पुनः । दन्ता यस्य च जायन्ते माता वा
 म्रियते पिता । बालको म्रियते तत्र स्वयमेव न संशयः । दधिकौद्रघृताक्तानामश्वत्थसमिधां ततः ।
 जुहुयादष्टशतं तत्र समन्त्रेण तु मन्त्रवित् । धेनुं च दद्याद्गुरवे ततः संपद्यते शुभम् । ज्योतिर्निबन्धे
 तु अष्टमादिषु दन्तोत्थानं शुभावहमित्युक्तम् । रुद्रयामले—प्रथमं दन्तनिर्मुक्तिरुर्ध्वं बालस्य चेद्भवेत् ।
 क्लेशाय मातुलस्येह तदा प्रोक्ता महर्षिभिः । सौवर्णं राजतं वापि तान्नं कांस्यमयं तु वा । दध्योदनेन
 संपूर्तं पात्रं दद्याच्छिशोः करे । समन्त्रं भाजनं दत्त्वा स पश्येन्मातुलः शिशुम् । सालंकारं सवस्त्रं च
 शिशुमालिङ्ग्य सादरः । तत्र मन्त्रः—रक्ष मां भागिनेय त्वं रक्ष मे सकलं कुलम् । गृहीत्वा भाजनं
 सान्नं प्रसन्नो भव मे सदा । निर्विघ्नं कुरु कल्याणं निर्विघ्नां च स्वमातरम् । मय्यात्मानमधिष्ठाप्य
 चिरं जीव मया सहेति । ततोऽभिनन्दयेद्विद्वान् भगिनीं भगिनीपतिम् । होमं कृत्वा तिलाज्येन
 ब्राह्मणानपि पूजयेत् । एवं कृते विधाने तु विघ्नः कोऽपि न जायते ॥ ॥ अथ त्रिकशान्तिः ।
 गर्गसंहितायाम्—सुतत्रये सुता चेत्स्यात्तत्रये वा सुतो यदि । मातापित्रोः कुलस्यापि तदानिष्टं मह-
 द्भवेत् । ज्येष्ठनाशो धने हानिर्दुःखं चैषु महद्भवेत् । तत्र शान्तिं प्रकुर्वीत वित्तशाठ्यविवर्जितः ।
 जातस्यैकादशाहे वा द्वादशाहे शुभे दिने । आचार्यमृत्विजो वृत्वा ग्रहयज्ञपुरःसरम् । ब्रह्मविष्णुमहेशे-
 न्द्रप्रतिमाः स्वर्णतः कृताः । पूजयेद्ब्रह्मराशिस्थकलशोपरि शक्तितः । पञ्चमे कलशे रुद्रं पूजयेद्बुधसं-
 ख्यया । रुद्रसूक्तानि चत्वारि शान्तिसूक्तानि सर्वशः । आचार्यो जुहुयात्तत्र समिदाज्यतिलांश्चरुम् ।
 अष्टोत्तरसहस्रं तु षट्शतं त्रिशतं तु वा । देवताभ्यश्चतुर्वक्त्रादिभ्यो ग्रहपुरःसरम् । ब्रह्मादिमन्त्रैरिन्द्रस्य
 यत इन्द्र भजामहे । ततः स्विष्टकृतं हुत्वा बलिं पूर्णाहुतिं ततः । अभिषेकं कुटुम्बस्य कृत्वाऽऽचार्यं
 प्रपूजयेत् । हिरण्यं धेनुरेका च ऋत्विजां दक्षिणा ततः । आज्यस्य वीक्षणं कृत्वा शान्तिपाठं तु कार-
 येत् । ब्राह्मणान् भोजयेच्छक्त्या दीनानाथांश्च तर्पयेत् । कृत्वैवं विधिना शान्तिं सर्वारिष्टाद्विमुच्यते ।
 अथ दत्तकपुत्रपरिग्रहविधिः । पारिजाते शौनकः—अपुत्रो मृतपुत्रो वा पुत्रार्थं समुपोष्य च । वाससी
 कुण्डले दत्त्वा उष्णीषं चाङ्गुलीयकम् ॥ बन्धून्नेन संभोज्य ब्राह्मणांश्च विशेषतः । अन्वाधानादि
 यत्तन्त्रं कृत्वाऽऽज्योत्पवनान्तकम् ॥ दातुः समक्षं गत्वा तु पुत्रं देहीति याचयेत् । दाने समर्थो
 दाताऽस्मै ये यज्ञेनेति पञ्चभिः ॥ देवस्यत्वेति मन्त्रेण हस्ताभ्यां परिगृह्य च । अङ्गादङ्गेत्यृचं जप्त्वा
 आघ्राय शिशुमूर्द्धनि । गृहमध्ये तमाधाय चरुं हुत्वा विधानतः । यस्त्वाहदेत्यृचा चैव तुभ्यमग्रक्र-
 चैकया । सोमोदददित्येताभिः प्रत्यृचं पञ्चभिस्तथा । स्विष्टकृदादिहोमं च कृत्वा शेषं समापयेत् ॥
 ब्राह्मणानां सपिण्डेषु कर्तव्यः पुत्रसङ्ग्रहः । तदभावेऽसपिण्डो वा अन्यत्र तु न कारयेत् ॥ मिताक्ष-
 रादौ तु व्याहृतिभिराज्येन होम उक्तः । तत्रैव वसिष्ठः—न त्वेकं पुत्रं दद्यात्प्रतिगृहीयाद्वा न स्त्री
 पुत्रं दद्यात्प्रतिगृहीयाद्वा अन्यत्रानुज्ञानाद्भर्तुरिति । यत्तु समन्त्रकहोमस्य पुत्रप्रतिग्रहाङ्गत्वात् व्याह-
 र्यादिमन्त्रपाठे च स्त्रीशूद्रयोरनधिकारात्तयोर्दत्तकः पुत्रो न भवत्येवेति शुद्धिविवेके । तन्नेत्यन्ये ।
 भर्तुरनुज्ञया स्त्रिया अपि प्रतिग्रहोक्तेः । यद्यपि मेवातिथिना भार्यात्ववददृष्टरूपं दत्तकत्वं होमसा-
 ध्यमुक्तं स्त्रियाश्च होमासंभवस्तथापि व्रतादिवद्विप्रद्वारा होमादि कारयेदिति हरिनाथादयः । संब-
 न्धतत्त्वेऽप्येवम् । शूद्रस्यापि चैवम् । स्त्रीशूद्राश्च सधर्माण इति स्मृतेः ॥ अतएव पराशरेण शूद्रकर्तृको
 होमो विप्रद्वारैवोक्तः । दत्तके विशेषः कालिकापुराणे—पितुर्गोत्रेण यः पुत्रः संस्कृतः पृथिवीपते ।
 आचूडान्तं न पुत्रः स पुत्रतां याति चान्यतः ॥ चूडोपायनसंस्कारा निजगोत्रेण वै कृताः । दत्ता-
 द्यास्तनयास्ते स्युरन्यथा दास उच्यते ॥ उर्ध्वं तु पञ्चमाद्वर्षात्र दत्ताद्याः सुता नृप । गृहीत्वा पञ्चव-
 र्षीयं पुत्रेष्टिं प्रथमं चरेदिति ॥ अथ सूतिकासूत्रम् । ज्योतिषे—करेन्द्रभाग्यानि लवा सवान्त्यमैत्रैन्दवा-

श्विध्रुवमेऽहि पुंसाम् । तिथावरिके शुभमामनन्ति प्रसूतिकास्नानविधिं मुनीन्द्राः ॥ हस्तज्येष्ठापूर्वाफ-
ल्गुनीस्वातीधनिष्ठारेवत्यनुराधामृगशीर्षाश्विनीरोहिणीषु त्रिपूत्तरासु च सूतिकास्नानमित्यर्थः ।
पुंसामहि रविभौमगुरुवारेषु । इति जातकर्मविधिः ॥ १६ ॥ * ॥

(विश्व०)—‘सोष्यन्ती... ग्यस्यैत इति ’ । सोष्यन्तीं प्रसवशूलवतीं जलेन । मन्त्रमाह ‘एजतु
दशमास्य इति ’ परादिना पूर्वान्त इति परिभाषाया अप्रवृत्तेराह प्राग्यस्यैत इति जरायुणा सहेत्य-
न्तेनेत्यर्थः । ‘अथावरापतनं’ गर्भनिर्गमक्रियाहेत्वर्थस्मारकं मन्त्रं पठतीत्यर्थः । तमेव सूत्रयति मन्त्रम्
‘अवैतु पृश्नि शैवलः शुने जराय्वत्तवे नैव मा ५ सेन पीवरीं न कस्मिंश्च नायतमवजरायुपद्यतामिति ।
‘जातस्य कुमारस्याच्छिन्नायां नाड्यां मेधाजननायुष्ये करोति’ तत् उत्पन्नस्य पुत्रस्य अच्छिन्ने नाले
मङ्गलोदकेन स्नात्वा अहते वाससी परिधाय वैश्वदेववर्जं वसोर्धारामातृपूजनसहितं नान्दीमुखं
हिरण्यश्राद्धं कृत्वा मेधाजननं च आयुष्यं च ते करोतीत्यर्थः । तत्रादौ कुमारदक्षिणे श्रवणे वागिति त्रिः
पठित्वा वेदोऽसीति गुह्यं नाम कृत्वा मेधाजननायुष्ययोराद्यं मेधाजननं करोति । सूत्रयति च सूत्र-
कृत—‘अनाभिकया... दधामीति’ सुवर्णान्वितोपकनिष्ठया मधुघृते मिश्रिते केवलं घृतं वा
भूस्त्वयि दधामीत्यादिभिश्चतुर्भिर्मन्त्रैः प्रतिमन्त्रं कुमारं प्राशयति कुमारस्य जिह्वायां निमार्ष्टि । यत्तु
इतिशब्देन मन्त्रावसानज्ञपेक्षतुर्णामप्येकमन्त्रतेति । तत्र । पृथिव्यास्त्वा नाभौ सादयामीत्यदित्या
उपस्थ इत्यादावनेकेतिकारैरनेकमन्त्रतापत्तेः । मित्रविन्दासूत्रे चाग्निरन्नाद् इत्यादिमन्त्रेष्वितिशब्दा-
भावान्मन्त्रैक्यापत्तेः । नच स्वाहाकार एवात्र मन्त्रान्तं बोधयतीति वाच्यम् । अग्निरायुष्मानित्याद्यायु-
ष्यकरणमन्त्राणामैक्यापत्तेश्चेति न किञ्चिदेतत् । ‘अथास्यायुष्यं करोति नाभ्यां दक्षिणे वा कर्णे
जपति’ आयुषो हितमायुष्यम् । मेधाजननानन्तरमस्य कुमारस्य करोति । कथमित्यत आह
‘नाभ्यामिति ’ सप्तस्यर्थो विषयत्वं नाभिविषयकमालम्भं कृत्वा जपतीत्यन्वयः । ‘दक्षिणे वा कर्णे’
दक्षिणकर्णशङ्कुल्यवच्छिन्नभसि समवेतां मन्त्ररूपशब्दानां क्रमेणाभिव्यक्तिं करोतीत्यर्थः । आयुष्य-
हेत्वर्थस्मृतिहेतून्सूत्रयति सूत्रकृन्मन्त्रान् । अग्निरायुष्मान्स वनस्पतिभिरायुष्मांस्तेन त्वायुषायुष्मन्तं
करोमि, सोम आयुष्मान्सौषधीभिरायुष्मांस्तेन त्वायुषायुष्मन्तं करोमि, ब्रह्मायुष्मत्तद्ब्राह्मणैरायुष्मत्तेन
त्वायुषायुष्मन्तं करोमि, देवा आयुष्मन्तस्तेऽमृतेनायुष्मन्तस्तेन त्वायुषायुष्मन्तं करोमि, ऋषय
आयुष्मन्तस्ते व्रतैरायुष्मन्तस्तेन त्वायुषायुष्मन्तं करोमि, पितर आयुष्मन्तस्ते स्वधाभिरायुष्म-
न्तस्तेन त्वायुषायुष्मन्तं करोमि, यज्ञ आयुष्मान्सदक्षिणाभिरायुष्मांस्तेन त्वायुषायुष्मन्तं करोमि,
समुद्र आयुष्मान्स स्रवन्तीभिरायुष्मांस्तेन त्वायुषायुष्मन्तं करोमीति त्रिः । पूर्वोक्तानष्टौ मन्त्रान्
कुमारस्य दक्षिणे कर्णे जपेत् वारत्रयम् । ‘त्र्यायुषमिति च ’ त्र्यायुषं जमदग्न इत्यमुमपि
मन्त्रं त्रिर्जपति । पूर्वसूत्रस्थत्रिःपदानुकर्षकश्चकारः ॥ ॥ ‘स यदि कामयेत सर्वमायुरियादिति
वात्सप्रेणैनममिमृशेत् ’ स यदि पिता इच्छेत् अयं कुमारः समग्रं सुखजीवनं लभतां तदा भाल-
न्दनेन वात्सप्रेण दृष्टानुवाकेन तं कुमारं स्पृशेत् । पूर्वोक्तमनुवाकमेवाह ‘दिवस्परीति’ एतस्यानुवा-
कस्योत्तमामृचं परिशिनष्टि । अयं चानुवाको द्वादशचर्चः । तस्योत्तमामृचमन्त्यामस्ताव्यग्निरितिनाश्रीं
परिशिनष्टि व्युदस्यति । तां व्युदस्यैकादशभिरभिभृशेदित्यर्थः ॥ ‘प्रतिदिशं पञ्च ब्राह्मणानवस्थाप्य
त्र्यादिममनु प्राणितेति । पूर्वो ब्रूयात्प्राणेति, व्यानेति दक्षिणोऽपानेत्यपर उदानेत्युत्तरः, समानेति
पञ्चम उपरिष्ठादवक्षमाणो ब्रूयात्स्वयं वा कुर्यादनुपरिक्राममविद्यमानेषु । स यस्मिन्देहे जातो
भवति तमभिमन्त्रयते वेद ते भूमि हृदयं दिवि चन्द्रमसि श्रितम् । वेदाहं तन्मां तद्विद्यात्पश्येम
शरदः शतं जीवेम शरदः शतः शृणुयाम शरदः शतमित्यथैनमभिमृशत्यश्मा भव परशुर्भव हिरण्यमस्रुतं
भव । आत्मा वै पुत्रनामासि स जीव शरदः शतमित्यथास्य मातरमभिमन्त्रययत इडासि मैत्रावरुणी

वीरे वीरमजीजनथाः । सा त्वं वीरवती भव यास्मान्वीरवतोऽकरदिति ।' चतुःसूत्री निगदव्याख्या-
ता । ब्राह्मणान् कुमाराम्भुखान् । ब्राह्मणाभावे स्वस्य कर्तृत्वे अतिक्रमणा प्रेषाभावश्चेति अन्यत्सुगमम् ।
'अथास्यै दक्षिणं स्तनं प्रक्षाल्य प्रयच्छतीमं स्तनमिति यस्ते स्तन इत्युत्तरमेताभ्यां ' कुमाराम्भु-
मन्त्रणानन्तरमस्यै अस्याः मातुः दक्षिणं स्तनं क्षालयित्वा कुमाराय ददाति कुमारस्य मुखे प्रवेशयति
इमं स्तनमिति, यस्तेस्तन इमं स्तनमित्येताभ्यामृभ्याम् । 'उदपात्रं शिरस्तो निदधाति ' जलपूर्णं
पात्रमतिखट्वा कुमारशिरःप्रदेशावस्ताड्यमौ निदधाति । तत्र मन्त्रमाह 'आपो देवेषु जाग्रथ यथा
देवेषु जाग्रथ । एवमस्यां सूतिकायां सपुत्रिकायां जाग्रथेति' अनेन मन्त्रेण द्वारदेशे सूतिकाग्रिमु-
पसमाधायोत्थानात्संधिवेलयोः फलीकरणमिश्रान्सर्षपानघ्नावावपति । सूतिकागृहस्य द्वारोपलक्षिते-
वहिःप्रदेशे दक्षिणत उपलिप्त उद्धतावोक्षिते सूतिकाग्रिमुपसमाधाय तथाच तत्र स्थापितस्याग्नेः
सूतिकाग्रिरिति नामधेयं तस्मिन्नग्नौ तण्डुलकणोपरक्तान् सिद्धार्थानावपति । अवधिमाह—आउत्थानात्
उत्थानं सूतकान्तं यावत् । कदेत्यत आह—सन्धिवेलयोः सायंप्रातरित्यर्थः । अनेनेतरहोमेति-
कर्तव्यतानिरासः ॥ 'शण्डामर्का उपवीरः शौरिकेय उलूखलः । मलिम्लुचो द्रोणासश्च्यवनो
नश्यतादितः स्वाहा । आलिखन्ननिमिषः किंवदन्त उपश्रुतिर्ह्यक्षः कुम्भी शत्रुः पात्रपाणिर्नृमणि-
हन्त्रीमुखः सर्षपारुणश्च्यवनो नश्यतादितः स्वाहेति' द्वाभ्यामाभ्यां मन्त्राभ्यां द्वे आहुती अग्नौ
प्रक्षिपतीत्यर्थः । इदमग्नय इति त्यागः ॥ ॥ 'यदि कुमार उपद्रवेज्जालेन प्रच्छाद्योत्तरीयेण वा
पिताङ्क आधाय जपति ' यदि कुमारस्य स्कंदनादिभ्यः ग्रहोपद्रवो भवेत् ततः पिता अङ्के कुमारमा-
धाय उत्तरीयजालाभ्यामन्यतरेणाच्छाद्य वक्ष्यमाणं मन्त्रं जपति । किंतदित्यतः आह—'कूर्कुरः सुकूर्कुरः
कूर्कुरो बालबन्धनः । चेचेच्छुनक सृज नमस्ते अस्तु सीसरोलपेतापह्वर तत्सत्यं यत्ते देवा वरमददुः
स त्वं कुमारमेव वावृणीथाः । चेचेच्छुनक सृज नमस्ते अस्तु सीसरो लपेतापह्वर तत्सत्यम् ।
यत्ते सरमा माता सीसरः पिता श्यामशवलौ भ्रातरौ । चेचेच्छुनक सृज नमस्ते असु सीसरो
लपेतापह्वरेति' इतिशब्दो मन्त्रसमाप्तिद्योतकः । 'अभिमृशति, न नामयति नरुदति न हृष्यति
न गलापति यत्र वयं वदामो यत्र चाभिमृशामसीति' पूर्वमन्त्रं जपित्वा ननामयतीत्यादिना-
ऽभिमृशामसीत्यन्तेन कुमारं स्पृशतीत्यर्थः । ततः कुमारमात्रे कुमारं दत्त्वा स्पर्शनिमित्तं पितुः स्नानम् ।
इति जातकर्म ॥ इति षोडशी कण्डिका ॥ १६ ॥

दशम्यामुत्थाप्य ब्राह्मणान्भोजयित्वा पिता नाम करोति ॥ १ ॥
द्व्यक्षरं चतुरक्षरं वा घोषवदाद्यन्तरन्तस्थं दीर्घाभिनिष्ठानं कृतं कुर्यान्न तद्धि-
तम् ॥ २ ॥ अयुजाक्षरमाकारान्तं स्त्रियै तद्धितम् ॥ ३ ॥ शर्म
ब्राह्मणस्य वर्म क्षत्रियस्य गुप्तेति वैश्यस्य ॥ ४ ॥ चतुर्थे मासि निष्क्रम-
णिका ॥ ५ ॥ सूर्यमुदीक्षयति तच्चक्षुरिति ॥ ६ ॥ १७ ॥ ❀ ॥

(कर्कः)—'दशम्यामुत्थाप्य ब्राह्मणान्भोजयित्वा पिता नाम करोति द्व्यक्षरं चतुरक्षरं वा '
दशम्यां रात्र्यामतीतायामेकादशेऽहनि श्राद्धव्यतिरेकेण ब्राह्मणान्भोजयित्वा पिता नाम करोति
कुमारस्य । अन्यस्मिन्नपि संस्कारे पितुरेवोत्सर्गात्कर्तृत्वम् । इह पितृग्रहणादन्यत्रापि नियमोऽवगम्यते ।
तच्च द्व्यक्षरं चतुरक्षरं वा कर्तव्यम् । घोषवदादि । घोषवदक्षरमादौ कृत्वा भवति । वर्गाणां प्रथम-
द्वितीयाः शषसाश्चाघोषाः । अन्ये घोषवन्तः । तदादि कर्तव्यम् । अन्तरन्तस्थम् । अन्तस्था यर-
लवास्ते नान्नोऽन्तर्मध्ये कर्तव्याः । दीर्घाभिनिष्ठानम् । निष्ठानं समाप्तिरुच्यते सा दीर्घा कर्तव्या ।

कृतं कुर्यात् । कृदितिप्रत्ययसंज्ञा तदन्तं कुर्यात् । अपरे पितामहादिकृतं वर्णयन्ति । न तद्धितम् । तद्धितप्रत्ययान्तस्यापवादोऽयम् । 'अयुजाक्षरमाकारान्तं स्त्रियै तद्धितम्' अयुजैरक्षरैराकारान्तं च स्त्रियै तद्धितान्तं कर्तव्यम् । शर्म ब्राह्मणस्य । शर्मशब्दः सुखवाचकः सुखनीयं ब्राह्मणस्य कर्तव्यम् । यथा शुभङ्करः प्रियंकरः इति । वर्म क्षत्रियस्य । वर्मशब्दश्च शौर्यवचनः शौर्ययुक्तम् क्षत्रियस्य कर्तव्यम् । नरवर्मा । शशिवर्मा । गुप्तेति वैश्यस्य । गुप्तशब्दश्चाढ्यवचनः । आढ्यत्वाभिधायि वैश्यस्य मणिभद्रः । 'चतुर्थे मासि निष्क्रमणिका' कुमारस्य कार्या । तत्र 'सूर्यमुदीक्षयति तच्चक्षुरिति' अनेन मन्त्रेण ॥ १७ ॥ * ॥

(जयरामः)—दशम्यां रात्र्यामतीतायामेकादशेऽहि इत्यर्थः । ब्राह्मणान् आह्वयति-रिक्तान् त्रिप्रभृतीन् पितेति ग्रहणादन्यत्रापि संस्कारे पितुरेव कर्तृत्वनियमोऽवगम्यते तच्च व्यक्षरं चतुरक्षरं वा । घोषवदक्षरम् वर्णाणां प्रथमद्वितीयाः शपसाश्चायोषाः अन्ये घोषवन्त इति त आदौ यस्य तत्कुर्यात् अन्तर्मध्ये अन्तस्था यरलवा यस्य तत् दीर्घाभिनिष्ठानं दीर्घं द्विमात्रमभिनिष्ठानं निष्ठा समाप्तिर्यस्य तत् । कृतं कृत्प्रत्ययान्तम् पितामहादीनां कृतमित्यपरे । न तद्धितमिति तद्धितापवादोऽयम् । अयुजाक्षरमित्यादि तु स्त्रिया एव अयुजैरयुजैरक्षरैराकारान्तम् । तद्धितप्रत्ययान्तं च स्त्रियै कन्यायाः कुर्यात् । शर्म सुखवाचकम् । वर्म शौर्यवाचकम् । गुप्तशब्दश्चाढ्यवचनः । चतुर्थे मासि निष्क्रमणं कार्यम् । तत्र सूर्यमुदीक्षयति दर्शयति पिता तच्चक्षुरिति मन्त्रेण ॥ १७ ॥ * ॥

(हरिहरः)—'दशम्यां करोति' प्रसवदिनमारभ्य दशम्यां तिथौ सूतिकां सूतिकागृहादुत्थाप्य नामकरणाङ्गतया ब्राह्मणान् त्रीन् भोजयित्वा भोजनं कारयित्वा पिता अपत्यस्य नामधेयं करोति । अत्र दशम्यामिति सूतकान्तोपलक्षणम् । ततश्च यस्य यावन्ति दिनानि सूतकं तदन्तर्दिने सूतिकोत्थापनमित्यर्थः । अपरदिने च नामकरणम् । तथाच गोभिलसूत्रम्—दशरात्रे व्युष्टे नामकरणमिति । याज्ञवल्क्यवचनं च—अहन्येकादशे नामेति नाम करोतीत्युक्तम् । तत्कीदृशमित्यपेक्षायामाह 'व्यक्षरं...तद्धितम्' द्वे अक्षरे अस्य तत् व्यक्षरं, चत्वार्यक्षराणि यस्य तच्चतुरक्षरम् । अनयोर्विकल्पः । किंच घोषवदादि घोषवदक्षरं आदौ यस्य नाम्नः तत् घोषवदादि । घोषवन्ति चाक्षराणि गण्डजज्ञञ्ज डण धन वभम यरलव ह इत्येतानि । अन्तरन्तस्थं अन्तर्मध्ये अन्तस्था यस्य तदन्तरन्तस्थम् अन्तस्था यरलवाः । दीर्घाभिनिष्ठानं दीर्घमहस्वमभिनिष्ठानमवसानं यस्य तत् दीर्घाभिनिष्ठानम् । कृतं कृत्प्रत्ययान्तं कुमारस्य नामधेयं कुर्यात् । पक्षान्तरे 'कृतम्' पितामहादिनाम् तत्कुर्यात् । न तद्धितं तद्धितप्रत्ययान्तं न कुर्यात् । स्त्रिया नाम्नि विशेषमाह 'अयुजाक्षरं' अयुजानि विषमाणि त्र्यादीन्यक्षराणि यस्मिन्नास्ति तदयुजाक्षरम् । आकारान्तमाकारः अन्ते यस्य तदाकारान्तम् । तद्धितं तद्धितप्रत्ययान्तं स्त्रियै स्त्रिया नाम कुर्यादित्यनुषङ्गः । अपिच 'शर्म...वैश्यस्य' ब्राह्मणस्य विप्रस्य पूर्वोक्तलक्षणनामान्ते शर्मेति क्षत्रियस्य पूर्वोक्तलक्षणनामान्ते वर्मेति वैश्यस्य पूर्वोक्तनामान्ते गुप्तेति पदं कुर्यात् । अथवा ब्राह्मणस्य नाम शर्म मङ्गलप्रतिपादकं कुर्यात् । क्षत्रियस्य वर्म शौर्यरक्षावत्ताप्रतिपादकम्, वैश्यस्य गुप्तेति धनवत्ताप्रतिपादकम्, शूद्रस्य प्रेष्यत्वप्रतिपादकमिति बोद्धव्यम् । अथ नामकरणप्रयोगः । सूतकान्तद्वितीयदिने नामकरणनिमित्तं मातृपूजापूर्वकमाभ्युदयिकं श्राद्धं विधाय अन्यब्राह्मणत्रयं भोजयित्वा पिता कुमारस्य व्यक्षरमित्यादिनोक्तलक्षणं नाम करोति यथाशिष्टाचारं देवराजशर्मा इत्यादि । 'चतुर्थे...णिका' । कुमारस्य जन्मचतुर्थे मासि निष्क्रमणिका गृहाद्वह्निर्निष्क्रमणं करोति पिता । 'सूर्य...चक्षुरिति' अथ तच्चक्षुर्देवहितमित्यादिना भूयश्च शरदःशतादित्यन्तेन मन्त्रेण श्रीसूर्य भगवन्तं रश्मिमालिनमुदीक्षयति कुमारं प्रदर्शयति पिता ॥ ॥ अथ निष्क्रमणप्रयोगः । जन्मदिने जन्मनक्षत्रे वा प्राणानायस्य देशकालौ स्मृत्वा अस्य कुमारस्य गृहान्निष्क्रमणं

करिष्ये इति संकल्प्य तदङ्गत्वेन चतुर्थे मासि शुभे दिने मातृपूजाभ्युदयिके विधाय मात्रा अङ्के कृतं कुमारं गृहाद्वहिरानीय तच्चक्षुर्देवहितमिति मन्त्रेण शिशोः सूर्यस्योदीक्षणं पिता कारयति ॥ १७ ॥*

(गदाधरः)—‘ दशम्या...करोति ’ प्रसवाद्दशम्यां रात्र्यामतीतायामेकादशेऽहनि सूति-
कागृहात्सूतिका मुत्थाप्य श्राद्धव्यतिरेकेण त्रीन् ब्राह्मणान्भोजयित्वा पिता कुमारस्य नाम संज्ञां संव्य-
वहारार्थं करोति । अन्यस्मिन्नपि संस्कारे पितुरेवोत्सर्गात्कर्तृत्वम् । इह पितुर्ग्रहणादन्यत्रापि नियमो-
ऽवगम्यते । अत्र दशम्यामिति सूतकान्तोपलक्षणम् । तथाच मदनरत्ने नारदीये—सूतकान्ते नामकर्म
विधेयं स्वकुलोचितमिति । ततश्च यस्य यावन्ति दिनानि सूतकं तदन्तदिने कार्यमिति हरिहरः ।
सूत्रकारवचनादेकादशेऽहन्येवेत्यन्ये । गोभिलसूत्रे—दशरात्रे व्युष्टे नामकरणमिति । याज्ञवल्क्यः—
अहन्येकादशे नामेति । मदनरत्ने विशेषः—द्वादशे दशमे वाऽपि जन्मतोऽपि त्रयोदशे । षोडशे विं-
शतौ चैव द्वाविंशे वर्णतः क्रमात् । कारिकायाम्—एकादशे द्वादशे वा मासे पूर्णेऽथवा परे । अष्टा-
दशेऽहनि तथा वदन्त्यन्ये मनीषिणः ॥ शतरात्रे व्यतीते वा पूर्णे संवत्सरेऽथवा । ज्योतिर्निबन्धे गर्गः—
अमासंकान्तिविष्ट्यादौ प्रातःकालेऽपि नाचरेत् । एकादशेऽहनि नामकरणाशक्तौ स्मृत्यन्तरोक्तद्वादशा-
हादिकालो ग्राह्यः । तदुक्तं कारिकायाम्—मुख्यकाले यदा नामधेयं कर्तुं न शक्यते । उक्तानाम-
न्यतमस्मिन्दिने स्यात्तु गुणान्विते ॥ कीदृशं नाम कार्यमित्यत आह—‘ द्व्यक्षरं चतुरक्षरं वा ’ नाम
कुर्यादिति शेषः । द्वे अक्षरे यस्य तत् द्व्यक्षरं चत्वार्यक्षराणि यस्य तच्चतुरक्षरमनयोर्विकल्पः ।
‘ घोषव...त्र तद्धितम् ’ घोषवदादि घोषवदक्षरमादौ यस्य तत् घोषवन्तो वर्गान्तास्त्रयो वर्णा
यरलवा हश्चोच्यन्ते । ते च—गघङ जझञ डढण दधन बभम यरलव ह इति । अन्तरन्तस्थमन्तर्मध्ये
अन्तस्थाः यस्य तत् । अन्तस्था यरलवा उच्यन्ते एते नाम्नो मध्ये कर्तव्या इत्यर्थः । दीर्घाभिनिष्ठानम-
भिनिष्ठानं समाप्तिरवसानं दीर्घं यस्य तत् । दीर्घो गुरुच्यते । कृतं कुर्यादिति । कृदिति प्रत्ययसं-
ज्ञा तदन्तं कुर्यात् । अपरे पितामहादिकृतं वर्णयन्ति । न तद्धितम् तद्धितप्रत्ययान्तं कुमारस्य
नाम न कुर्यात् । ततश्चेदृङ् नाम कार्यम् । भद्रकारीति । स्त्रिया नाम्नि विशेषमाह ‘ अयुजा...तद्धि-
तम् ’ अयुजानि विषमाणि त्र्यादीन्यक्षराणि यस्मिन्नास्ति तत् आकारान्तं आकारोऽन्ते यस्य तत्
तद्धितं तद्धितप्रत्ययान्तं च स्त्रियै स्त्रिया नाम कुर्यादित्यर्थः । ‘ शर्म ब्राह्मणस्य ’ शर्मशब्दः सुखनी-
यवचनः सुखनीयं ब्राह्मणस्य नाम कर्तव्यम् यथा शुभंकरः प्रियंकर इति कर्कः । ब्राह्मणस्य नाम्नि
शर्मैत्यनुषङ्गो भवतीति भर्तृयज्ञहरिहरौ । ‘ वर्म क्षत्रियस्य ’ वर्मशब्दः शौर्यवचनः शौर्ययुक्तं क्षत्रि-
यस्य नाम कार्यमिति कर्कः । क्षत्रियनाम्नि वर्मैत्यनुषङ्ग इत्यन्ये । ‘ गुप्तेति वैश्यस्य ’ गुप्तशब्द आ-
कृत्याभिधायी वैश्यस्य नाम भवतीति कर्कः । गुप्तेति नाम्नि अनुषङ्ग इत्यन्ये । मनुः—शर्मान्तं ब्रा-
ह्मणस्य स्याद्वर्मान्तं क्षत्रियस्य तु । वैश्यस्य धनसंयुक्तं शूद्रस्य प्रेष्यसंयुतम् ॥ चतुर्थे मासि निष्क्रम-
णिका ’ कुमारस्य जननाच्चतुर्थे मासि निष्क्रमणिका गृहाद्वहिर्नयनं कर्तव्यम् । ज्योतिर्निबन्धे—
तृतीये वा चतुर्थे वा मासि निष्क्रमणं भवेत् । ततस्तृतीये कर्तव्यं मासि सूर्यस्य दर्शनम् ॥ चतुर्थे
मासि कर्तव्यं शिशोश्चन्द्रस्य दर्शनम् । अत्र ‘सूर्येन्द्रोः कर्मणी ये च तयोः श्राद्धं न विद्यते’ इति छ-
न्दोगपरिशिष्टात् छन्दोगानां निष्क्रमणे वृद्धिश्राद्धं नास्तीति कल्पतरुः । व्यासः—मैत्रे पुष्यपुन-
र्वसुप्रथमभे पौष्णेऽनुकूले विधौ हस्ते चैव सुरेश्वरे च मृगभे तारासु शस्तासु च । कुर्यान्निष्क्रमणं शि-
शोर्बुधगुरौ शुक्रेश्वरिक्तातिथौ कन्याकुम्भतुलामृगारिभवने सौम्यग्रहालोकिते ॥ मदनरत्ने—अन्नप्रा-
शनकाले वा कुर्यान्निष्क्रमणक्रियाम् । ‘ सूर्यमुदीक्षयति तच्चक्षुरिति ’ गृहाद्वहिर्नयनानन्तरं पिता
कुमारं सूर्यं दर्शयति तच्चक्षुरिति मन्त्रेण । सूर्यमुदीक्षस्वेति प्रैष इति गर्गपद्धतौ तन्मृगयम् ॥ इति
सप्तदशी कण्डिका ॥ १७ ॥

(अथ पदार्थक्रमः)—जन्मत एकादशे द्वादशे वा यथाचारं नियतदिने वा नामकरणं कार्यम् । नियतकालेऽपि विष्टिवैधृतिव्यतीपातग्रहणसंक्रान्त्यमावास्याश्राद्धदिनेषु न कार्यम् । नियतकाले क्रियमाणेषु गुरुशुक्रास्तवात्यवार्धकवक्रातिचारमलमासादिनिषेधो नास्ति । नियतकालातिक्रमे तु ज्योतिःशास्त्रोक्ते शुभे काले कार्यम् । सर्वथाऽत्र पूर्वाह्नः प्रशस्तः । प्राणानायम्य देशकालौ स्मृत्वाऽस्य शिशोर्वीजगर्भसमुद्भवैनोनिर्वहणायुरभिवृद्धिव्यवहारसिद्धिद्वारा श्रीपरमेश्वरप्रीत्यर्थं नामकरणं करिष्ये इति संकल्प्य मातृपूजापूर्वकमाभ्युदयिकं कृत्वा ब्राह्मणत्रयभोजनं कार्यम् । ततः स्वकुलदेवताभक्त इति नाम कृत्वा जन्मकालीनमासनाम कुर्यात् । तच्च—कृष्णोऽनन्तोऽच्युतश्चक्री वैकुण्ठोऽथ जनार्दनः उपेन्द्रो यज्ञपुरुषो वासुदेवस्तथा हरिः । योगीशः पुण्डरीकाक्षो मासनामान्यनुक्रमात् । अत्र यथाचारं चैत्रादिमार्गशीर्षादिर्वा क्रमः । ततोऽवकहडाख्यज्योतिःशास्त्रोक्तचक्रानुसारेण जन्मनक्षत्रपादप्रयुक्ताक्षरादि नाम । ततो व्यावहारिकं स्वेष्टं नामेति । अत्रायं दाक्षिणात्यशिष्टाचारः—तण्डुलान् कांस्यादिपात्रे प्रसार्य तदुपरि सुवर्णशलाकया कुलदेवताप्रयुक्तममुकभक्त इत्यादि नामचतुष्टयं लेख्यम् । ततो देवताभ्यो नम इति संपूज्यामुकनाम्ना त्वममुकोऽसीति स्वदक्षिणस्थमातुरुत्सङ्गस्थशिशोर्दक्षिणे कर्णे कथयित्वा मनोजूतिरित्यादिमन्त्रपाठान्ते विप्रैर्नाम सुप्रतिष्ठितमस्त्वित्युक्तेऽमुकनाम्नाऽमुकनामाऽयं भवतोऽभिवादयते इत्युक्त्वा नामकर्ता प्रतिनाम विप्रानभिवादयेत् । ते चायुष्मान् भवत्वमुक इति वदेयुरिति । ततः कर्ता देवताभ्यो ब्राह्मणेभ्यश्च नत्वा दशसंख्याकान् विप्रान् भोजयेदक्षिणां च दद्यात् । विप्राशिषश्च ग्राह्याः । कुमार्या अपि नामकरणममन्त्रकं कार्यम् । इति नामकरणे पदार्थक्रमः । नात्र गर्गमते विशेषः ॥ ॥ अथ खट्वारोहः । पारिजाते—खट्वारोहस्तु कर्तव्यो दशमे द्वादशेऽपि वा । षोडशे दिवसे वाऽपि द्वाविंशे दिवसेऽपि वा । ज्योतिर्निबन्धे—करत्रये वैष्णवरेवतीषुदितिद्वये(?)चाश्विनकध्रुवेषु । कुर्याच्छिशूनां नृपतेश्च तद्वदान्दोलनं वै सुखिनो भवन्ति । तत्रैवम्—आन्दोलाशयने पुंसो द्वादशो दिवसः शुभः । त्रयोदशस्तु कन्याया न नक्षत्रविचारणा । अन्यस्मिन्दिवसे चेत्स्यात्तिथ्यास्ये प्रशस्यते । तत्र नामकरणदिने षोडशे द्वाविंशेऽन्यस्मिन्वा ज्योतिर्विदादिष्टे शुभे काले यथाचारं कुलदेवतादिपूजां विधायालंकृतं शिशुं हरिद्राद्यलंकृते पर्यंके मात्राद्याः सौभाग्ययुक्ताः स्त्रियो योगशायिनं हरिं स्मरन्त्यो गीतवाद्यादिसमकालं प्राक्शिरसं न्यसेयुः । स्वस्वाचारप्राप्तं चान्यदपि कार्यम् ॥ ॥ अथ दुग्धपानम् । नृसिंहः—एकत्रिंशदिने चैव पयः शङ्खेन पाययेत् । अन्नप्राशननक्षत्रे दिवसोदयराशिषु ॥ ॥ अथ ताम्बूलभक्षणम् । चण्डेश्वरः—सार्द्धमासद्वये दद्यात्ताम्बूलं प्रथमं शिशोः । कर्पूरादिकसंयुक्तं विलासाय हिताय च । मूलार्कचित्रकरतिष्यहरीन्द्रभेषु पौष्णे तथा मृगशिरोऽदितिवासरेषु । अर्केन्दुजीवभृगुबोधनवासरेषु ताम्बूलभक्षणविधिर्मुनिभिः प्रदिष्टः ॥ ॥ कुमारस्यास्मिन्नेव मासे शुभदिने रात्रौ चन्द्रदर्शनं कारयेत् । चन्द्रार्कयोर्दिगीशानां दिशां च वरुणस्य च । निक्षेपार्थमिमं दक्षि ते त्वां रक्षन्तु सर्वदा । अप्रमत्तं प्रमत्तं वा दिवारात्रमथापि वा । रक्षन्तु सततं सर्वे देवाः शक्रपुरोगमाः । एवं शिशुरक्षणार्थं देवान् प्रार्थयेत् ॥ ॥ अथोपवेशनविधिः । प्रयोगपारिजाते—पञ्चमे च तथा मासि भूमौ तमुपवेशयेत् । तत्र सर्वे ग्रहाः शस्ता भौमोऽप्यत्र विशेषतः । उत्तरात्रितयं सौम्यं पुष्यर्क्षं शक्रदैवतम् । प्राजापत्यं च हस्तश्च शस्तमाश्विनमित्रभम् । पञ्चममासे शुक्रपक्षे शुभतिथ्यादौ पूर्वाह्ने स्वस्तिवाचनं कृत्वा तत्र शङ्खतूर्यादिमाङ्गलिकध्वनौ क्रियमाणे शिशुमुपवेशयेदित्येतैर्मन्त्रैः । रक्षेनं वसुधे देवि सदा सर्वगतं शुभे । आयुःप्रमाणं निखिलं निक्षिपस्व हरिप्रिये । अचिरादायुषस्त्वस्य ये केचित्परिपन्थिनः । जीवितारोग्यवित्तेषु निर्दहस्वाचिरेण तान् । धारिण्यशेषभूतानां मातस्त्वमधिका ह्यसि । कुमारं पाहि मातस्त्वं ब्रह्मा तदनुमन्यतामिति । ततो ब्राह्मणान्पूजयित्वाऽऽशिशो वाचयित्वा नीराजनाद्युत्सवं कुर्यात् ।

एवं कुमार्या अपि ॥ ॥ अथ कर्णवेधः । तत्र याज्ञिकाः पठन्ति—अथ कर्णवेधो वर्षे तृतीये पञ्चमे वा पुष्येन्दुचित्राहरिरेवतीषु पूर्वाह्णे कुमारस्य मधुरं दत्त्वा प्रत्यङ्मुखायोपविष्टाय दक्षिणं कर्णमभिमन्त्रयते भद्रं कर्णेभिरिति सव्यं वक्ष्यन्तीवेदेति चाथ भिन्द्यात् । ततो ब्राह्मणभोजनम् । मदनरत्ने—प्रथमे सप्तमे मासि अष्टमे दशमे तथा । द्वादशे च तथा कुर्यात्कर्णवेधं शुभावहम् । हेमाद्रौ व्यासवचनम्—कार्तिके पौषमासे वा चैत्रे वा फाल्गुनेऽपि वा । कर्णवेधं प्रशंसन्ति शुक्लपक्षे शुभे दिने । कारिकायाम्—सुनक्षत्रे शुभे चन्द्रे स्वस्थे शीर्षोदये तथा । दिनच्छिद्रव्यतीपातविष्टिवैधृतिवर्जिते । चित्राऽनुराधामृगरेवतीषु पुनर्वसौ पुष्यकराश्विनीषु । श्रुतौ धनिष्ठातिसृपूत्तरासु लग्ने गुरौ लाभनृगे(?)शुभे तत् । मदनरत्ने—द्वितीया दशमी षष्ठी सप्तमी च त्रयोदशी । द्वादशी पञ्चमी शस्ता तृतीया कर्णवेधने । सौवर्णी राजपुत्रस्य राजती विप्रवैश्ययोः । शूद्रस्य चायसी सूची मध्यमाष्टाङ्गुलात्मिका । हेमाद्रौ देवलः—कर्णरन्ध्रे रविच्छाया न विशेषदप्रजनमनः । तं दृष्ट्वा विलयं यान्ति पुण्यौघाश्च पुनः पुनः । शङ्खः—अङ्गुष्ठमात्रसुषिरौ कर्णौ न भवतो यदि । तस्मै श्राद्धं न दातव्यं दत्तं चेदासुरं भवेत् । ततो यथोक्तकाले देशकालौ स्मृत्वाऽस्य शिशोः कर्णवेधं करिष्ये इति संकल्प्य कुमारं स्नापयित्वा तस्मै शर्करादि मधुरं दत्त्वा भद्रं कर्णेभिरिति दक्षिणकर्णमभिमन्त्र्य वक्ष्यन्तीवेदेति मन्त्रेण सव्यकर्णस्याभिमन्त्रणं कुर्यात् । ततः सूच्या दक्षिणकर्णस्य वेधः । ततः सव्यस्य । ततो ब्राह्मणभोजनम् । अत्राभ्युदयिकं केषांचिन्मते नास्ति ॥ * ॥ इति कर्णवेधपदार्थक्रमः ॥ * ॥

(विश्व०)—अथेदानीं नामकर्मनिष्क्रमणिके क्रमेण सूत्रयति 'दशम्या...करोति' जननाशौचस्य प्रक्रान्तत्वात् तत्प्रतियोगिनी दशमी चरमावस्था तस्यां जातायां सूतके विनष्टे दशाहे निवृत्त इत्यर्थः । तत एकादशेऽहनि सूतिकागृहात्सूतिकामुत्थाप्य स्नापयित्वा नाम करोति जननाशौचत्वाद्दृक्शरीरादिगोचरां शुद्धिं सूतिकायाः संपाद्य पिता नाम करोतीत्यन्वयः । तदुक्तं—अहन्येकादशे नामेति । अत्राप्येकादशाहपदं सूतकान्तोपलक्षणं, तेन क्षत्रियादेरपि सूतकनिवृत्त्यनन्तरमेव नामकरणम् । कथमित्यपेक्षायामाह ब्राह्मणान् भोजयित्वेति । एतस्य नामकरणपूर्वाङ्गत्वादौ वैश्वदेवपूर्वकमाभ्युदयिकं श्राद्धं कुर्यात् । तत इतरान् ब्राह्मणानामकरणाङ्गत्वेन भोजयेत् । कीदृशं तदित्याह 'व्यक्षरं' 'तद्धितं' अत्राङ्गुलसमुदायस्याक्षरत्वम्, द्वे अक्षरे यस्य तद्व्यक्षरं, चत्वारि अक्षराणि यस्य तत्तादृशं, वाशब्दो विकल्पार्थः । पुनः कीदृशं घोषवदादि घोषवदक्षरं आदौ यस्य तत्तादृशं, वर्गाणां प्रथमद्वितीयाः शषसाश्चाऽघोषाः । तद्विन्नहलां घोषवत्त्वम् । पुनः कीदृशं 'अन्तरन्तस्थम्' अन्तर्मध्ये अन्तस्था यस्य तत्तादृशम् । यरलवा अन्तस्थाः । पुनः कीदृक् 'दीर्घाभिनिष्ठानं' दीर्घमक्षरमभिनिष्ठानेऽवसाने यस्य तदीर्घाभिनिष्ठानं 'कृतं' राशिचक्रादिविचारेण ज्योतिःशास्त्रे कृतं कर्तव्यतया बोधितं, अथवा पितामहादेः कृतं यत्प्रपितामहादिभिः, अथवा रामकृष्णादिदेवतासंन्धि पुराणादौ कृतमिति श्रुतं, यद्वा कृत्प्रत्ययान्तं, कृतमिति क्रियाविशेषणं वा 'कुर्यात्' कुमारस्य दक्षिणं कर्णमभिनिधाय पठेदित्यर्थः । कुमार्यास्तु वामश्रवणे जपेदिति शेषः । 'न तद्धितं' तद्धितप्रत्ययान्तं न कुर्यात् । कुमार्याः कीदृशं नामेत्यत आह 'अयुजाक्षरं' अयुग्माक्षरम् । 'आकारातं' आशब्दः अन्ते यस्य 'तद्धितं' तद्धितान्तं कन्यानाम कुर्यादिति पूर्वानुषङ्गः । अपिच 'शर्म' 'वैश्यस्य' ब्राह्मणक्षत्रियविशां नामकीर्तनानन्तरं शर्मवर्मगुप्तेति यथाक्रमं प्रयोगादौ प्रयोक्तव्यम् । यद्वा केषांचिच्छर्मविशेषाः सन्ति । तत्तदुपस्थापकपदप्रयोगानन्तरं शर्मपदं प्रयोगादौ प्रयोक्तव्यम् । यद्वा केषांचित्कृत्प्रम् । एवं क्षत्रियादिरपि वर्मोपस्थापकपदविशेषप्रयोगानन्तरं वर्मेतिपदप्रयोगः । एवं वैश्यस्यापि धनविशेषविषयकरक्ष्णपदप्रयोगानन्तरं गुप्तेतिपदप्रयोगः । शूद्रस्यापि प्रेष्यत्वप्रतिपादकं दासादिपदं नामकीर्तनानन्तरं प्रयोक्तव्यमिति नामकरणं यथाकुलाचारं वा ।

कण्डिका]

निष्क्रमं सूत्रयति 'चतुर्थे मासि निष्क्रमणिका' निष्क्रमणिकेति कर्मनामधेयं, कदेत्यत उक्तं चतुर्थे मासीति । तदुक्तं चतुर्थे मासि निष्क्रम इति । कथमित्यत आह 'सूर्यमुदीक्षस्वेतिप्रैषपूर्वं कुमारं सूर्यमुदीक्षयति तच्चक्षुरितिमन्त्रेण' । बालकस्यायोग्यत्वात्स्वयं मन्त्रपाठः । कन्यायास्तु सूर्यावेक्षणं तूष्णीम् ॥ १७ ॥ सप्तदशी कण्डिका ॥ * ॥

प्रोष्येत्य गृहानुपतिष्ठते पूर्ववत् ॥ १ ॥ पुत्रं दृष्ट्वा जपति अङ्गा-
दङ्गात्संभवसि हृदयादधिजायसे । आत्मा वै पुत्रनामाऽसि स जीव
शरदः शतमिति ॥ २ ॥ अथास्य मूर्द्धानमवजिघ्रति । प्रजापतेष्ट्वा हिंकारे-
णावजिघ्रामि सहस्रायुषाऽसौ जीव शरदः शतमिति ॥ ३ ॥ गवां त्वा हिं-
कारेणेति च त्रिर्दक्षिणेऽस्य कर्णे जपति । अस्मे प्रयन्धि मघवन्नृजीषिन्निन्द्र-
रायोविश्ववारस्य भूरेः । अस्मे शतठः शरदो जीवसे धा अस्मै वीराञ्छ-
श्वत इन्द्र शिप्रिन्निति ॥ ४ ॥ इन्द्र श्रेष्ठानि द्रविणानि धेहि चित्तिं दक्ष-
स्य सुभगत्वमस्मे । पोषठः रयीणामरिष्टिं तनूनां स्वात्मानं वाचः सुदिन-
त्वमहामिति सव्ये ॥ ५ ॥ स्त्रियै तु मूर्द्धानमेवावजिघ्रति तूष्णीम् ॥ ६ ॥ १८ ॥

(कर्कः)—'प्रोष्येत्य' पूर्ववत् । प्रोषितः सन्नेत्य गृहोपस्थानं करोति । पूर्ववद् गृहामावि-
भीतेति । पुत्रं दृष्ट्वा जपत्यङ्गादङ्गात्संभवसीत्यमुं मन्त्रम् । अथास्य मूर्द्धानमवजिघ्रति प्रजापतेष्ट्वा
हिंकारेणेति मन्त्रेण । असाविति तस्यैव नामग्रहणम् । गवां त्वा हिंकारेणेति च त्रिरवघ्राणं करोति ।
सहस्रायुषेत्यत्राप्यनुषङ्गः । सकृच्च मन्त्रवचनम् । दक्षिणेऽस्य कर्णे जपत्यस्मे प्रयन्धि मघवन्नित्यमुं
मन्त्रम् । अस्याेति पुत्रोऽभिधीयते । इन्द्र श्रेष्ठानि द्रविणानि धेहीति सव्ये कर्णे जपति । स्त्रियै तु
मूर्द्धानमेवावजिघ्रति तूष्णीम् ।

(जयरामः)—प्रोष्य प्रवासं कृत्वा एतस्य आगत्य गृहानुपतिष्ठते स्तौति साग्निः । कथम् पूर्ववत्
श्रौतवत् । गृहामाविभीतेत्यादित्रिभिर्मन्त्रैरित्यर्थः । तत्र त्रयाणां शंयुर्वाहस्पत्यः प्रथमस्य विराड्-रूपा-
त्रिष्टुप् षेषामनुष्टुप् उपहृता महापंक्तिश्च्यवसाना तिस्रो वास्तव्यः उपस्थाने० क्षेमायेति प्रवेशनम् । तत्र
पुत्रं दृष्ट्वा जपति अङ्गादङ्गादिति मन्त्रम् । अस्यार्थः । तत्र प्रजापतिरनुष्टुप् आयुर्जपे० । हे
पुत्र यतस्त्वमङ्गादङ्गात्प्रत्यङ्गात्संभवसि उत्पत्स्यसे हृदयादन्तरङ्गादपि अधि अधिकतया जायसे
अतस्त्वं वै निश्चितं पुत्रनामा आत्मा अभिन्नरूपोऽसि । स त्वं शतं शरदो वर्षाणि जीव प्राणिहि ।
पुत्रमूर्द्धानं शिरः अस्य पुत्रस्यैवावजिघ्रति प्रजापतेष्ट्वेति मन्त्रेण । अस्यार्थः । तत्र परमेष्ठी उष्णिक्
प्रजापतिरवघ्राणे० । हेपुत्र प्रजापतेः ब्रह्मणः हिंकारेण स्नेहार्द्रशब्देन सामवेदेन वा त्वा त्वासवजिघ्रामि
अतोऽवघ्राणात् हे असौ अमुकशर्मन् असौस्थाने नामादेशः सहस्रायुषा सुबहुजीवनेन शरदः
शतमित्युक्तार्थम् । अवघ्राणं च त्रिः सकृन्मन्त्रेण द्विस्तूष्णीम् । गवांत्वेति मन्त्रेण त्रिवारं जिघ्रति । स-
हस्रायुषेत्यादेरत्राप्यनुषङ्गः तेन प्रजापतिस्थाने गवांत्वेति पदं मन्त्रे पठेदित्यर्थः । दक्षिणे कर्णे जपश्चा-
स्मे प्रयन्धीति मन्त्रेण । तस्यार्थः । तत्र द्वयोः प्रजापतिस्त्रिष्टुप् इन्द्रः कर्णजपे० । हे मघवन् नाकेश
कृषीजिन् स्निग्धचित्त हे इन्द्र लोकेश शिप्रिन् सुखं लघुहस्तेति वा अस्मे अस्मै कुमाराय इन्द्रराय

ऐश्वर्ययुक्तधनानि प्रयन्धि प्रयच्छ । विश्ववारस्य सर्ववरणीयस्य वराणां समूहो वारं सर्वेषां वाराणां समूहः सर्ववारं तस्येति वा भूरेर्वहुतरस्य—अत्र कर्मणि षष्ठी—प्रचुरं सर्ववारं रायं प्रयच्छेत्यर्थः । प्रयो-जनमाह अस्मे अस्य शतं शरदो जीवसे जीवनायेति किंच अस्मिन् वीरानुपुत्रान् शश्वतः शाश्वतान् दीर्घायुषः अधाः निधेहि अस्मै देहीत्यर्थः । वामे तु इन्द्रश्रेष्ठानीति मन्त्रेण जपः । अस्यार्थः—हे इन्द्र परमैश्वर्ययुक्त अस्मे अस्मिन् श्रेष्ठानि सुमङ्गलानि द्रव्याणि धेहि स्थापय । चित्ति ज्ञानम् तनूना-मवयवानामरिष्टिं नीरोगत्वं दक्षस्य प्रजापतेरिव सुभगत्वं सौभाग्यं सर्वप्रभुत्वं च धेहि । तथा रयीणां धनानां पोषं पुष्टिम् वाचः वाग्निद्रयस्य स्वात्मानं स्वादुत्वं माधुर्यमिति यावत् । अहां दिनानां सुदि-नत्वं साफल्यं च धेहीति । स्त्रियै स्त्रियास्तु मूर्द्धावघ्राणमात्रं नत्वन्यत् तदपि तूष्णीं नतु मन्त्रेण ॥१८॥

(हरिहरः)—‘ प्रोष्येत्य...पूर्ववत् । प्रोष्य प्रवासादेत्य गृहान् गृहस्थान्भार्यापुत्रादीनुप-तिष्ठते प्रार्थयते । कथं ? पूर्ववत् । आहिताग्निप्रवासप्रकरणोक्तवत् । तद्यथा—गृहामाविभीतेत्यारभ्य उपहृतो गृहेषु न इत्येतावत्पर्यन्तैस्त्रिभिर्मन्त्रैः गृहानुपस्थाय क्षेमाय व इत्यादिना शैव्योरित्यन्तेन मन्त्रेण गृहं प्रविशेत् । केचित्तु सूत्रकारेण गृहोपस्थानमात्रविधानान्मन्त्रवत्प्रवेशं नेच्छन्ति । ‘ पुत्रं...शत-मिति ’ पुत्रमात्मजं दृष्ट्वा विलोक्य अङ्गादङ्गादित्यादिकं मन्त्रं जपति । ‘ अथा...व्रति ’ । अथ जपानन्तरमस्य पुत्रस्य मूर्द्धानं शिरः अवजिघ्रति अवाचीनं जिघ्रति । केन मन्त्रेण ? ‘ प्रजाप...शत-मिति ’ अनेन मन्त्रेण सकृत् । असावित्यस्य स्थाने अमुकशर्मन्निति पुत्रनामग्रहणम् । ‘ गवां...त्रिः ’ प्रजापतेष्ट्वेति सकृदवघ्राणानन्तरं पुनः गवां त्वा हिङ्कारेणावजिघ्रामि सहस्रायुषाऽसौ जीव शरदः शत-मिति मन्त्रेण सकृन्मूर्द्धानमवघ्राय द्विस्तूष्णीमवजिघ्रति । ‘ दक्षिणेऽ...प्रिन्निति ’ अस्य पुत्रस्य दक्षिणे कर्णे अस्मे प्रयन्धीत्यादि इन्द्रशिप्रिन्नित्यन्तं मन्त्रं जपति । ‘ इन्द्रश्रे...सव्ये ’ सव्ये वामकर्णे इन्द्रश्रेष्ठेत्यादि सुदिनत्वमहामित्यन्तं मन्त्रं जपति । ‘ स्त्रियै...तूष्णीम् ’ स्त्रियाः पुत्रिकायाः मूर्द्धानि-मेव अवजिघ्रति तूष्णीं विना मन्त्रेण एवकारेण दर्शनजपकर्णजपयोर्निवृत्तिः ॥ १८ ॥ * ॥

(गदाधरः)—‘ प्रोष्येत्य...पूर्ववत् ’ । साग्निकः प्रवासं कृत्वा एतद् गृहान् गृहस्थितान् भार्यापुत्रादीनुपतिष्ठते तत्समीपे स्थित्वा मन्त्रं पठति पूर्ववत् श्रौतवत् । गृहामाविभीतेति त्रिभिर्मन्त्रै-रित्यर्थः । उपस्थानानन्तरं क्षेमाय व इति प्रवेशनमिति भर्तृयज्ञहरिहरौ । प्रवासश्च साग्निकेन द्रव्यार्ज-नादिदृष्टकार्यार्थमेव केवलेन पुरुषेण कार्यः । न तु तीर्थयात्राद्यदृष्टकार्यार्थमिति प्रयोगरत्ने । ‘ पुत्रं...श-तमिति ’ पुत्रमात्मजं दृष्ट्वा विलोक्य अङ्गादङ्गादिति मन्त्रं पठति । मन्त्रार्थः—हे पुत्र यतस्त्वमङ्गा-त्प्रत्यङ्गादसंभवसि उत्पत्स्यसे । हृदयादन्तरङ्गादपि अधिकतया जायसे । अतस्त्वं वै निश्चितं पुत्रनामा आत्माऽभिन्नरूपोऽसि । स त्वं शतं शरदो वर्षाणि जीव प्राणिहि । ‘ अथा...शतमिति ’ जपोत्त-रमस्य पुत्रस्य मूर्द्धानं शिरः अवजिघ्रति । अवाचीनं जिघ्रति प्रजापतेष्ट्वेति मन्त्रेण । असाविति तस्यैव नामग्रहणम् । मन्त्रार्थः—हे पुत्र प्रजापतेर्ब्रह्मणः हिंकारेण स्नेहार्द्रकृतध्वनिविशेषेण सामवेदावयवेन वा त्वा त्वामवजिघ्रामि शिरसि चुम्बामि । अतोऽवघ्राणात् हे असौ अमुकशर्मन् सहस्रायुषा सुबहुजी-वनेन शरदः शतमिति उक्तार्थम् । ‘ गवां...त्रिः ’ गवां त्वेतिच मन्त्रेण त्रिरवजिघ्रति सहस्रायुषेत्या-देरत्राप्यनुषङ्गः । तेन प्रजापतिस्थाने गवां त्वेति पदं मन्त्रे पठेदित्यर्थः ततश्च गवां त्वा हिंकारेणावजि-घ्रामि सहस्रायुषाऽमुकशर्मन् जीव शरदः शतमिति मन्त्रेण सकृन्मूर्द्धानमवघ्राय द्विस्तूष्णीमवजिघ्रति । ‘ दक्षिणे...शिप्रिन्निति ’ अस्य पुत्रस्य दक्षिणे कर्णे अस्मे प्रयन्धि मधवन्निति मन्त्रं जपति । मन्त्रार्थः—हे मधवन् इन्द्र ऋजीषिन् स्त्रियधचित्तं हे इन्द्र लोकेश शिप्रिन् सुखद लघुहस्तेति वा । अस्मे अस्मै कुमाराय इन्द्ररायः ऐश्वर्याणि धनानि च प्रयन्धि प्रयच्छ । विश्ववारस्य सर्ववरणीयस्य वराणां समूहो वारं सर्वेषां वाराणां समूहः सर्ववारं तस्येति वा । भूरेः बहुतरस्य । उभयत्र कर्मणि षष्ठी । प्रचुरसर्व-

वारं रायं प्रयच्छ इत्यर्थः । प्रयोजनमाह । अस्मे अस्य शतं शरदो जीवसे जीवनायेति । किंच अस्मे अस्मिन् वीरान् पुत्रान् शश्वतः शाश्वतान् दीर्घायुषः अधाः निधेहि अस्मै देहीत्यर्थः । 'इन्द्र...हामिति' सव्ये सव्यकर्णे इन्द्रश्रेष्ठानीति मन्त्रं जपति । मन्त्रार्थः—हे इन्द्र परमैश्वर्ययुक्त अस्मे अस्मिन् श्रेष्ठानि सुमङ्गलानि धेहि स्थापय । चित्तिं ज्ञानं दक्षस्य दक्षप्रजापतेरिव सुभगत्वं सौभाग्यं सर्वप्रभुत्वं च धेहि । तथा रयीणां धनानां पोषं पुष्टिं तनूनामवयवानामरिष्टिं नीरोगत्वं वाचः वाण्याः स्वात्मानं स्वादुत्वं माधुर्यमिति यावत् । अहां दिनानां सुदिनत्वं साफल्यं च धेहि । 'स्त्रियै...तूष्णीम्' स्त्रियै स्त्रियाः दुहितुः पुत्रिकायाः मूर्ध्निमेव तूष्णीं जिघ्रति न त्वन्यत् । एवकारेण दर्शनजपकर्णजपयोर्निवृत्तिरिति हरिहरः । एवकारकरणं कर्णजपप्रतिषेधार्थकमिति भर्तृ-यज्ञः । इति अष्टादशी कण्डिका ॥ १८ ॥

(विश्व०)—प्रवासादागतस्य संजातापत्यस्य विशेषं वक्तुं प्रवासतद्धर्माद्यसूत्रणप्रयोज्यमानत्वमपनेतुं सूत्रयति—'प्रोष्येत्य...पूर्ववत्' प्रवासं कृत्वा आगत्य आवसथ्यभार्यापुत्रादेर्वासस्थानान्युपतिष्ठते । कथमित्यत उक्तं 'पूर्ववदिति' पूर्वं कात्यायनसूत्रे यथोक्तं तद्वदित्यर्थः । एतेन कात्यायनगृह्ययोः समानकर्तृकता कात्यायननिष्ठा पूर्वकालता च द्योत्यते । तद्यथा गृहा मा विभीतेति गृहानुपैति क्षेमायव इति प्रविशतीति । अत्राप्यावसथ्यनतिमौनेचावेलं गमनागमनयोः । 'पुत्रं दृष्ट्वा...शतमिति' पुत्रमात्मजं दृष्ट्वा अङ्गादङ्गादित्यादिकं मन्त्रं जपति । 'अथास्य...शतमिति' अस्य पुत्रस्य असावित्यत्र संबोधनान्तं पुत्रनामग्रहणम् । सहस्रायुषेत्यनन्तरं गवां त्वा हिंकारेणेति च । अवजिघ्रामीत्यारभ्य समग्रमन्त्रसमुच्चयार्थश्चकारः । अत्रापि मूर्द्ध्निऽवाचीनं त्राणम् । पुत्रनामग्रहणं च पूर्ववत् 'त्रिःदक्षिणेस्य...शिप्रिन्निति' इतिशब्दो मन्त्रसमाप्तिद्योतकः । अस्मेप्रयन्धिभवन्नित्यमुं मन्त्रं त्रिवारं कुमारस्य दक्षिणे कर्णे जपतीत्यर्थः । 'इन्द्रश्रेष्ठा...महामितिसव्ये' । सव्ये वामकर्णे इन्द्रश्रेष्ठानिद्रविणानीत्यमुं मन्त्रं त्रिः पठतीत्यर्थः । 'स्त्रियै तु मूर्द्ध्निमेवावजिघ्रति तूष्णीम्' एवकारः कर्णजपव्यवच्छेदार्थः । अष्टादशी कण्डिका ॥ १८ ॥

षष्ठे मासेऽन्नप्राशनम् ॥ १ ॥ स्थालीपाकं श्रपयित्वाऽऽज्यभागा-
विष्ट्वाऽऽज्याहुती जुहोति देवीं वाचमजनयन्त देवास्तां विश्वरूपाः पशवो
वदन्ति । सा नो मन्द्रेषमूर्जं दुहाना धेनुर्वागस्मानुपसुष्टुतैतु स्वाहेति
॥ २ ॥ वाजो नो अद्येति च द्वितीयाम् ॥ ३ ॥ स्थालीपाकस्य जुहोति
प्राणेनान्नमशीय स्वाहाऽपानेन गन्धानशीय स्वाहा चक्षुषा रूपाण्यशीय
स्वाहा श्रोत्रेण यशोऽशीय स्वाहेति ॥ ४ ॥ प्राशनान्ते सर्वान् रसान्त्सर्व-
मन्नमेकत उद्धृत्याथैनं प्राशयेत् ॥ ५ ॥ तूष्णीं हन्तेति वा हन्तकारं
मनुष्या इति श्रुतेः ॥ ६ ॥ भारद्वाज्यामांसेन वाक्प्रसारकामस्य ॥ ७ ॥
कपिञ्जलमांसेनान्नाद्यकामस्य ॥ ८ ॥ मत्स्यैर्जवनकामस्य ॥ ९ ॥
कृकषाया आयुष्कामस्य ॥ १० ॥ आट्या ब्रह्मवर्चसकामस्य ॥ ११ ॥

सर्वैः सर्वकामस्य ॥ १२ ॥ अन्नपर्याय वा ततो ब्राह्मणभोजनमन्नपर्याय
वा ततो ब्राह्मणभोजनम् ॥ १३ ॥ ॥ १९ ॥ ॥ ॐ ॥

(कर्कः)—‘ षष्ठे मासेऽन्नप्राशनम् ’ कुमारस्य कर्तव्यमिति सूत्रशेषः । ‘ स्थालीपाकं... द्वितीयाम् ’ चशब्दात्पूर्वया च स्थालीपाकस्य जुहोति । प्राणेनान्नमशीय स्वाहेति प्रतिमन्त्रं चतुर्भिः । ततः स्विष्टकृदादि । ‘ प्राशनान्ते... श्रुतेः ’ विकल्पोऽयं सर्वे रसाः कटुतिक्तादयः सर्वमन्नं च शालिसूपापूपादि । एकत इत्येकपात्रोद्धरणम् । ‘ भारद्वाज... कामस्य ’ भारद्वाजी पक्षिविशेषस्तस्य मांसेन वाग्मीकुमारः स्यादित्येवंकामस्य प्राशनम् । ‘ कपिञ्जलमांसेनान्नाद्यकामस्य ’ ‘ मत्स्यैर्जवनकामस्य ’ जवनो वेगोऽभिधीयते । ‘ कृकषाया आयुःकामस्य ’ कृकषेति कङ्कणहारिकोच्यते । तन्मांसेनायुःकामस्य । ‘ आट्या ब्रह्मवर्चसकामस्य ’ आटीनाम जलचरः पक्षी तस्य मांसेन ब्रह्मवर्चसकामस्य प्राशनम् । ‘ सर्वैः सर्वकामस्य ’ य एतान्सर्वान्कामान्कामयते तस्य सर्वैरेतैर्मांसैः प्राशनं कारयेत् ‘ अन्नपर्याय वा ’ अन्नपरिपाट्या वैकीकृत्य सर्वमांसानि प्राशयेत् । ‘ ततो ब्राह्मणभोजनमित्युक्तार्थम् ।’

इति श्रीकर्कोपाध्यायकृते गृह्यसूत्रभाष्ये प्रथमकाण्डविवरणं संपूर्णम् ॥ १९ ॥

(जयरामः)—‘ षष्ठे मासे कुमारस्यान्नप्राशनाख्यं कर्म कार्यमिति शेषः । ‘ अपयित्वेति ’ सिद्धस्यासादनव्युदासार्थम् । आज्यभागान्ते देवीं वाचमित्यनेन मन्त्रेणैकामाज्येनाहुतिं जुहोति । द्वितीयां तु देवीं वाचमिति चशब्दाद्वाजोन इत्येताभ्यां मन्त्राभ्यां जुहोति । अथ मन्त्रार्थः—तत्र प्रजातिस्त्रिष्टुप् वाक् आज्यहोमे० । देवीं हुतिमतीं वाचं वाणीं देवाः प्राणादिवायवः । अजनयन्त उत्पादितवन्तः । ततस्तां वाचमैश्वर्याख्यां पशवो मनुष्यादयो वदन्ति । पशुरेवं स देवानामिति श्रुतेः । सा वाक् नोऽस्मान् उपैतु संनिहिताऽस्तु । किंभूता मन्द्रा हर्षकरी । इव रसम् ऊर्ममन्नादीनि च दुहाना । सुष्टुता शोभनैर्मन्त्रैस्तद्वष्टुभिर्वा स्तुता नुता । तत्र दृष्टान्तः वत्सान्धेनुरिवेति । ‘ वाजो नो इति ’ अस्य प्रजापतिरनुष्टुप् अन्नं तत्प्राशनाद्ब्रह्महोमे० । स्थालीपाकस्येत्यवयवलक्षणा षष्ठी । ततः चतस्र आहुतीः प्रतिमन्त्रम् । मन्त्रार्थः सुगमः । तद्यथा प्राणेन वायुना अन्नमशीय अन्नानि । एवमुपर्यपि । ततः स्विष्टकृदादि प्राशनान्तम् । एकत इत्यत्र संधिशब्दान्दसः । एकस्मिन्पात्रे एकीकृत्येत्यर्थः । ‘ हन्तेति ’ मन्त्रेण वेति विकल्पः । भारद्वाजी पक्षिविशेषः तस्य मांसेन वाक्प्रसारः अयं कुमारो वाग्मी स्यादित्येवंकामो यस्मिन्कुमारे तस्य प्राशनं कपिञ्जलस्तित्तिरो वेति मयूरो वा कृकषा कङ्कणहारिका । आटी प्लवविशेषः । ‘ सर्वैरिति ’ य एतान्सर्वान्कामान् कामयते तस्य सर्वैरेतैरेव मांसैर्व्यस्तैः समस्तैर्वा प्राशनं कारयेत् । ततस्तैः सर्वै रसैः सर्वान्नेन च प्राशनम् । ‘ अन्नपर्याय वेति ’ छान्दसम् । अन्नपरिपाट्या सर्वान्नैः सर्वरसैश्च सर्वमांसान्येकीकृत्य प्राशयेद्वा । ‘ ततो ब्राह्मणभोजनम् ’ इत्युक्तार्थम् । तत्पदावृत्तिः काण्डपरिसमाप्तिप्रज्ञस्यर्थम् ॥ १९ ॥

इत्याचार्यजयरामकृते गृह्यभाष्ये सज्जनवल्लभाख्ये प्रथमकाण्डविवरणं समाप्तिमगमत् ॥ * ॥

(हरिहरः)—‘ षष्ठे मासेऽन्नप्राशनम् ’ जन्मतः षष्ठे मासे कुमारस्य अन्नप्राशनं कर्म कुर्यात् । ‘ स्थालीपाकं... जुहोति ’ अन्नप्राशनस्येतिकर्तव्यताविशेषमाह स्थालीपाकं चरुं यथाविधि अपयित्वा आधारवाज्यभागौ हुत्वा द्वे आहुती जुहोति । देवीं वाचमित्यादि वाजोनो अद्येति च द्वितीयाम् ’ इत्यन्तं सूत्रम् । आज्येन देवीं वाचमित्यादिकया ऋचा एकामाहुतिं जुहुयात् । इदं वाचे इति त्यागं विधाय चकारात्पुनर्देवीं वाचमित्येतस्यान्ते वाजो नः । यथा देवीं वाचमिति वाजो नो अद्येति च द्वाभ्यामृग्भ्यां द्वितीयामाज्याहुतिं हुत्वा इदं वाचे वाजाय चेति त्यागं कुर्यात् । ‘ स्थाली-

पाकस्य जुहोति ' स्थालीपाकस्य चरोः प्राणेनान्नमशीयेत्यादिभिश्चतुर्भिर्मन्त्रैश्चतस्र आहुतीर्जुहोति ततः स्विष्टकृदादि प्राशनान्तं विधाय । ' सर्वान् ' इति श्रुतेः ' सर्वान् मधुरादीन् रसान्सर्वमन्नं भक्ष्यभोज्यलेह्यपेयचोष्यादि । एकतोद्धृत्येत्यत्र विसर्जनीयलोपेऽपि पुनः सन्निधिरार्पः पृथगुकारोच्चारणं वा । एकतः एकस्मिन्पात्रे उद्धृत्य कृत्वा अथानन्तरमेनं कुमारं प्राशयेत् तूष्णीं मन्त्ररहितं हन्तेति वा मन्त्रेण । कुतः हन्तकारं मनुष्या उपजीवन्ति इति श्रवणात् । ' भारद्वाज्या ' ' पर्याय वा ' अत्र गुण-फलमाह भारद्वाज्याः पक्षिण्याः मांसेन कुमारस्य प्राशनं कारयितव्यम् । यदीयं कामना भवति कस्य पितुः कथंभूतस्य वाक्प्रसारकामस्य वाचः प्रसारो बहुत्वं तत्कुमारस्य कामयते इति वाक्प्रसारकामः तस्य कर्तरि षष्ठी कृत्यप्रत्ययान्तत्वात् । एवमन्नाद्यकामस्य कपिञ्जलमांसेन एवमुत्तरत्रापि । अयमर्थः— यदि कुमारस्य अयं वाग्मी स्यादिति कामयेत्तदा भारद्वाज्या मांसं प्राशयेत् । यदि कुमारोऽन्नादः स्यादिति कामयेत्तदा कपिञ्जलमांसं प्राशयेत् । कपिञ्जलः कारण्डवो मैरिर्वा मयूरो वा केचित्ति-त्तिरो वेति । यदि कुमारोऽयं जवनः शीघ्रगामी स्यात्तदा यथासंभवं मत्स्यान्प्राशयेत् । स यदि कुमारो दीर्घायुः स्यादिति कामयेत् तदा कृकषाया मांसं प्राशयेत् । यदि कुमारो ब्रह्मवर्चस्वी स्यादिति कामयेत्तदा आट्या मांसं प्राशयेत् । यदि वाक्प्रसारादीनि ब्रह्मवर्चसान्तानि सर्वाणि कुमारस्य भव-न्तिवति कामयेत्तदा भारद्वाज्यादीनामाद्यन्तानां सर्वाणि मांसानि क्रमेण प्राशयेत् । अन्नपर्याय वा अन्न-परिपाट्या वा अन्नवदेकीकृत्य प्राशयेदित्यर्थः । अन्नपर्यायेति अविभक्तिकमार्थं पदम् । ' ततो ब्राह्मण-भोजनम् ' ततः कर्मसमाप्तौ एकस्य ब्राह्मणस्य भोजनं कारयितव्यम् । अत्र काण्डपरिसमाप्तौ द्विरुक्तिः । यथा कात्यायनसूत्रे अध्यायपरिसमाप्तौ उपस्पृशेदप उपस्पृशेदप इति सूत्रार्थः ॥ ॥ अथान्नप्राशनप्रयो-गः—कुमारस्य षष्ठे मासे चन्द्रतारानुकूले शुभे दिने मातृपूजापूर्वकं नान्दीमुखश्राद्धं विधाय पञ्च भूस्संस्कारान्कृत्वा लौकिकाग्निं स्थापयित्वा ब्रह्मोपवेशनाद्याज्यभागान्तं विदध्यात् । तत्र आज्येन देवीं वाचमजनयन्त देवास्तां विश्वरूपाः पशवो वदन्ति । सा नो मन्द्रेषमूर्जं दुहाना धेनुर्वागस्मानुपसु-ष्टुतैतु स्वाहेति प्रथमाम् । इदं वाचे इति त्यागं विधाय पुनर्देवीं वाचमित्येतस्यान्ते वाजो नो अद्य प्रसुवातिदानं वाजो देवाँ ऋतुभिः कल्पयाति । वाजो हि मा सर्ववीरं जजान विश्वा आशा वाज-पतिर्जयेयत्स्वाहेति द्वितीयाम् । इदं वाचे वाजायेति च त्यागं कुर्यात् । अथ स्थालीपाकेन चतस्र आहुतीर्जुहोति तद्यथा । प्राणेनान्नमशीय स्वाहा इदं प्राणाय० । अपानेन गन्धानशीय स्वाहा । इदमपानाय० । चक्षुषा रूपाण्यशीय स्वाहा । इदं चक्षुषे० । श्रोत्रेण यशोऽशीय स्वाहा । इदं श्रोत्राय० । ततः स्थालीपाकेन स्विष्टकृतं हुत्वा महाव्याहृत्यादिप्राजापत्यान्ता नवाहुतीराज्येन हुत्वा संस्त्रवप्राशनम् । दक्षिणादानान्तं कृत्वा सर्वान् रसान्सर्वं चान्नमेकस्मिन् पात्रे समुद्धृत्य सकृदेव कुमारं तूष्णीं प्राशयेत् । हन्तेति वा मन्त्रेण । स यदि कुमारस्य वाग्मित्वमिच्छेत्तदा भारद्वाज्या मांसं प्राश-येत् । यद्यन्नाद्यत्वं कामयेत्तदा कपिञ्जलमांसं, यदि जवन्त्वं तदा मत्स्यमांसं, यदि दीर्घायुष्ट्वं तदा कृकषायाः मांसं, यदि ब्रह्मवर्चसं तदा आट्या मांसं, यदि सर्वकामस्तदा सर्वमांसानि क्रमेण प्राशयेत् । एकीकृत्य वा । अस्य कर्मणः समृद्धयर्थं ब्राह्मणमेकं भोजयिष्ये इति संकल्प्य ब्राह्मणं भोजयेत् । इत्यन्नप्राशनम् ।

इत्यग्निहोत्रिहरिहरविरचितायां पारस्करगृह्यसूत्रव्याख्यानपूर्विकायां प्रयोगपद्धतौ प्रथमः काण्डः ॥ * ॥

(गदाधर०)—' षष्ठे मासेऽन्नप्राशनम् ' जन्मतः षष्ठे मासे कुमारस्यान्नप्राशनाख्यं कर्म कुर्यात् । नारदः—जन्मतो मासि षष्ठे स्यात् सौरेणान्नाशनं परम् । तदभावेऽष्टमे मासि नवमे दशमेऽपि वा । द्वादशे वाऽपि कुर्वीत प्रथमान्नाशनं परम् । संवत्सरे वा संपूर्णे केचिदिच्छन्ति पण्डिताः । षष्ठे वाऽप्यष्टमे मासि पुंसां स्त्रीणां तु पञ्चमे । सप्तमे मासि वा कार्यं नवान्नप्राशनं शुभम् । रिक्तां दिन-

क्षयं नन्दां द्वादशीमष्टमीममाम् । त्यक्त्वाऽन्यतिथयः प्रोक्ताः सितजीवज्ञवासराः । चन्द्रवारं प्रशंसन्ति कृष्णे चान्यत्रिकं विना । श्रीधरः—आदित्यतिथ्यवसुसौम्यकरानिलाश्विचित्राजविष्णुवरुणोत्तरपौष्णमित्राः । वालान्नभोजनविधौ दशमे विशुद्धे छिद्रां विहाय नवमीं तिथयः शुभाः स्युः । वसिष्ठः—वालान्नभुक्तौ व्रतबन्धने च राजाभिषेके खलु जन्मधिष्यम् । शुभं त्वनिष्टं सततं विवाहे सीमन्तयात्रादिषु मङ्गलेषु । ‘स्थालीपा’ जुहोति । स्थालीपाकं चरुं यथाविधि श्रपयित्वाऽऽज्यभागौ हुत्वा द्वे आज्याहुती वक्ष्यमाणैर्मन्त्रैर्जुहोति । ‘देवीं वाच’ द्वितीयाम् द्वे आहुती जुहोतीत्युक्तं तत्र देवीं वाचमजनयन्त इति मन्त्रेणैकामाहुतिं जुहोति । वाजो नो अद्येति च द्वितीयां, चशब्दात्पूर्वया ऋचा सह वाजोनो अद्येत्यनया द्वितीयामाहुतिं जुहोति । ततश्च देवीं वाचमिति वाजो नो अद्येति च द्वाभ्यामृग्भ्यां द्वितीयामाहुतिं जुहोतीत्यर्थः । मन्त्रार्थः—देवीं देवसंबन्धिनीं वाचं वाणीं देवाः प्राणादिवायवः अजनयन्त उत्पादितवन्तः ततस्तां देवीं वाचं विश्वरूपाः नानारूपा ऋषिमुनिब्राह्मणादयः पशवः संसरणत्वाद्वदन्ति । पशुरेवं स देवानामिति श्रुतेः । सा नो अस्मान् उपैतु संनिहिताऽस्तु । किंभूता मन्द्रा हर्षकरी । इषं रसं ऊर्जं अन्नादि च दुहाना । सुषुता शोभनैर्मन्त्रैः तद्वष्टुभिर्वा स्तुता । तत्र दृष्टान्तः । वत्सान् धेनुरिवेति । ‘स्थालीपा’ स्वाहेति । स्थालीपाकस्येत्यवयवलक्षणा षष्ठी । स्थालीपाकस्य चरोः प्राणेनान्नमशीय स्वाहेति प्रतिमन्त्रं चतुर्भिर्मन्त्रैश्चतस्र आहुतीर्जुहोति । ततः स्विष्टकृदादिप्राशनान्तम् । मन्त्रार्थः—प्राणेन वायुनाऽन्नमशीय अहं प्राप्नुयाम् लभेयम् । अपानेन वायुना गन्धान् परिमलान् लभेयम् । एवमग्रेऽपि योज्यम् । ‘प्राशनान्ते’ श्रुतेः । प्राशनान्ते कर्मणि सर्वान् रसान् कटुमधुरतिक्तकषायादीन् सर्वमन्त्रं भक्ष्यं भोज्यं लेह्यं चोष्यं पेयं चैकतां एकस्मिन् सुवर्णादिपात्रे उद्धृत्याथैनं कुमारं तस्मादन्नं गृहीत्वा तूष्णीं प्राशयेत् । हन्तेति मन्त्रेण वा प्राशयेत् । तस्यै द्वौ स्तनौ देवा उपजीवन्ति स्वाहाकारं वषट्कारं च, हन्तकारं मनुष्याः स्वधाकारं पितर इति श्रवणात् । श्रुतिरपि च लिङ्गभूता स्मरणस्य द्योतिका भवति । नन्वग्रमुद्धृत्य ब्राह्मणाय दीयते तत्र कृतार्थमेतद्दर्शनमिति चेन्मैवम् । उभयोर्द्योतिका भविष्यति । एकतोद्धृत्येत्यत्र छान्दसः संधिः । मार्कण्डेयः—देवतापुरतस्तस्य धात्र्युत्सङ्गतस्य च । अलंकृतस्य दातव्यमन्नं पात्रे सकाञ्चनम् । मध्वाज्यदधिसंयुक्तं प्राशयेत्पायसं तु वेति । गुणफलमाह ‘भारद्वाज्या’ कामस्य । भारद्वाजी पक्षिणीविशेषः ‘चिठीकेति प्रसिद्धा’ तस्याः मांसेन वाक्प्रसारः अयं कुमारो वाग्मी स्यादित्येवं कामो यस्मिन् कुमारे तस्य प्राशनं कुर्यात् । ‘कपिञ्जल’ कामस्य । कपिञ्जलः पक्षिविशेषः प्रसिद्धः । यद्ययं कुमारोऽन्नादः स्यादिति कामयेत्तदा कपिञ्जलमांसेन प्राशनं कुर्यात् । एव मग्रेऽपि योज्यम् । ‘मत्स्यै’ मस्य । जवनः शीघ्रगामी स्यादिति कामयेत् तदा मत्स्यानां मांसेन प्राशनं कुर्यात् । ‘कृकषा’ मस्य । कृकषा कङ्कणहारिका तन्मांसेन दीर्घायुष्कामस्य प्राशनम् । ‘आट्या’ मस्य । आटिर्जलचरः पक्षी तन्मांसेन ब्रह्मवर्चसकामस्य प्राशनं कुर्यात् । ‘सर्वैः सर्वकामस्य’ यो वाक्प्रसारादिसर्वान्कामान् कामयते तस्य भारद्वाज्यादिसर्वैर्मसैः क्रमेण प्राशनं कुर्यात् । मित्रैः प्राशनमिति भर्तृयज्ञाः । ‘अन्नपर्या’ भोजनम् । अन्नपरिपाट्या वाऽन्नवत् सर्वमांसान्येकीकृत्य प्राशयेदित्यर्थः । अन्नपरिपाट्या वा क्रमेण प्राशयेन्नैकत उद्धृत्येति भर्तृयज्ञाः । अन्नपर्यायेत्यविभक्तिकं छान्दसं पदम् । तत इत्युक्तार्थम् । द्विरुक्तिः काण्डसमाप्तिसूचनार्था ॥ ॥ * ॥

इति श्रीत्रिरभिचित्सम्प्रादस्थपतिश्रीमहायाज्ञिकवामनात्मजदीक्षितगदाधरकृते

गृह्यसूत्रभाष्ये प्रथमकाण्डे एकोनविंशीकण्डिका ॥ १९ ॥

अथ पदार्थक्रमः—जन्मतः षष्ठे मासे रेवत्यश्विनीरोहिणीमृगशिरःपुनर्वसुपुष्यहस्तचित्राश्रवणधनिष्ठोत्तरात्रयेषु बुधजीवभानुवारेषु शुभे चन्द्रे पूर्वाह्ने पित्रादिः शिशोरन्नप्राशनं कारयेत् । षष्ठे

च क्रियते तदा गुरुशुक्रभौमादिदोषोऽधिकमासादिदोषश्च नास्ति । पित्रादिः सभार्यः शिशोर्मङ्गल-
स्नानं कारयित्वा देशकालौ स्मृत्वा ममास्य शिशोर्मातृगर्भमलप्राशनशुद्धचन्नाद्यब्रह्मवर्चसतेजइन्द्रि-
यायुर्लक्षणफलसिद्धिवीजगर्भसमुद्भवैनोनिर्वहणद्वारा श्रीपरमेश्वरप्रीत्यर्थमस्य कुमारस्यान्नप्राशनाख्यं
कर्माहं करिष्ये । ततः स्वस्तिवाचनाभ्युदयिके कृत्वा पञ्च भूसंस्कारान्कृत्वा लौकिकाग्नेः स्थापनम् ।
वैकल्पिकावधारणे हन्तेति प्राशनमिति विशेषः । ततो ब्रह्मोपवेशनाद्याज्यभागान्तं तत आज्येन देवीं
वाचमिति प्रथमाहुतिः । इदं वाचे नमम । पुनर्देवीं वाचं वाजो नो अद्येति मन्त्राभ्यां आज्येन द्विती-
याहुतिः । इदं वाचे वाजाय नमम । ततः स्थालीपाकेन चतस्र आहुतयः । प्राणेनान्नमशीय स्वाहा
इदं प्राणाय न० । अपानेन गन्धानशीयस्वाहा इदमपानाय० । चक्षुषा रूपाण्यशीय स्वाहा इदं
चक्षुषे न० । श्रोत्रेण यशोऽशीय स्वाहा इदं श्रोत्राय न० । ततः स्थालीपाकेन स्विष्टकृद्धोमः । ततो
महान्याहृत्यादिप्राजापत्यान्ता नवाहुतयः । ततः संस्त्रवप्राशनम् । पवित्राभ्यां मार्जनम् । पवित्रप्र-
तिपत्तिः । ब्रह्मणे पूर्णपात्रदानम् । प्रणीताविमोकः । ततः सर्वान्तरसान्सर्वमन्त्रं चैकस्मिन्पात्रे उद्धृत्य
सकृदेव हन्तेति मन्त्रेण कुमारं प्राशयेत् । काम्यं यथोक्तम् । एकब्राह्मणभोजनम् । ततो दशब्राह्मण-
भोजनम् । बालं भूमावुपवेश्य तदग्रे पुस्तकवस्त्रशस्त्रादिशिल्पानि विन्यस्य जीविकापरीक्षां कुर्यात् ।
शिशुः स्वेच्छया यत्प्रथमं स्पृशेत्साऽस्य जीविकेति विद्यात् । तदुक्तं कारिकायाम्—कृतप्राशनमु-
त्सङ्गाद्वात्री बालं समुत्सृजेत् । कार्यं तस्य परिज्ञानं जीविकाया अनन्तरम् । देवताग्रेऽथ विन्यस्य
शिल्पभाण्डानि सर्वशः । शास्त्राणि चैव शस्त्राणि ततः पश्येत्तु लक्षणम् । प्रथमं यत्स्पृशेद्बाल-
स्ततो भाण्डं स्वयं तदा । जीविका तस्य बालस्य तेनैवति भविष्यति । गर्भाधानादिका अन्नप्राश-
नान्ता मलिम्लुचे । आकर्णवेधाः स्युः क्रिया नान्या इत्याह भास्करः । कुमार्या अप्येतदमन्त्रकं
कार्यम् । इत्यन्नप्राशने पदार्थक्रमः ॥ ॥ गर्गमते प्राणापानाय चक्षुषे श्रोत्राय जुष्टं गृह्णामीति
चरुग्रहणम् । प्रोक्षणे त्वाधिकः । अन्यत्समानम् ॥ ॥ अथ वर्द्धापनविधिः । आदित्यपुराणे—
सर्वैश्च जन्मदिवसे स्नातैर्मङ्गलवारिभिः । गुरुदेवाग्निविप्राश्च पूजनीयाः प्रयत्नत इति । स्वनक्षत्रं च
पितरस्तथा देवः प्रजापतिः । प्रतिसंवत्सरं यत्नात्कर्तव्यश्च महोत्सवः । स्वनक्षत्रं स्वनक्षत्रदेवता ।
स्वनक्षत्रं वित्तपश्चेति क्वचित्पाठः । तदा वित्तपः कुबेरः ॥ ॥ अथ प्रयोगः—तत्र वर्षपर्यन्तं प्रति-
मासं ततः प्रतिवर्षं तिलतैलेनैव स्नात्वा शुक्लवस्त्रयुगं परिधायाचान्तो गृहाभ्यन्तरत उपविश्य कुश-
यवजलान्यादाय ॐ अद्य मदीयजन्मदिने दीर्घायुष्यकामो मार्कण्डेयादीनां पूजनमहं करिष्ये इति
संकल्प्य तत्र निर्विघ्नार्थं गणपतिपूजनमहं करिष्ये । ॐ गणपतये नमः इति गन्धादीनि दत्त्वा प्रणम्य
गणपते क्षमस्वेति विसर्जयेत् । एवम् गौरीं पद्मां शचीं मेधां सावित्रीं विजयां जयां देवसेनां
स्वधां स्वाहां मातृः लोकमातृः धृतिं पुष्टिं तुष्टिं आत्मनः कुलदेवतां पूजयेत् । ततो घृतेन वसोर्द्धारां
कुर्यात् । ततः ॐ गणपतये नमः दुर्गायै नमः कुलदेवतायै नमः गुरुभ्यो नमः देवताभ्यो नमः अग्नये
नमः विप्रेभ्यो नमः मातृभ्यो नमः पितृभ्यो नमः सूर्याय नमः चन्द्राय नमः मङ्गलाय नमः बुधाय
नमः वृहस्पतये नमः शुक्राय नमः शनैश्चराय नमः राहवे नमः केतवे नमः पञ्चभूतेभ्यो नमः
कालाय नमः युगाय नमः संवत्सराय नमः मासाय नमः पक्षाय नमः अस्मज्जन्मतिथये नमः अस्म-
ज्जन्मनक्षत्राय नमः अस्मज्जन्मराशये नमः शिवायै नमः संभूत्यै नमः प्रीत्यै नमः संतत्यै नमः अनु-
सूयायै नमः क्षमायै नमः विष्णवे नमः भद्रायै नमः इन्द्राय नमः अग्नये न० यमाय न० निर्ऋतये
न० वरुणाय न० वायवे न० धनदाय न० ईशानाय न० अनन्ताय न० ब्रह्मणे नमः इति संपूज्य ।
षष्ठिके इहागच्छेह तिष्ठेत्यावाह्य पाद्यादिकं दत्त्वा ॐ जगन्मातर्जगद्धात्रि जगदानन्दकारिणि ।
प्रसीद मम कल्याणि नमोऽस्तु षष्ठिदेवते । इति मन्त्रेण पुष्पाञ्जलित्रयेण संपूज्य गन्धादिकं दत्त्वा

वरं प्रार्थयेत् । रूपं देहि यशो देहि भद्रं भगवति देहि मे । पुत्रान्देहि धनं देहि सर्वान्कामाँश्च देहि मे । इति वरं प्रार्थ्यं प्रणम्य विसर्जयेत् । ततश्चन्दनेनाष्टदलं कृत्वा अक्षतानादाय ॐ भगवन्मार्कण्डेय इहागच्छेह तिष्ठेत्यावाह्यं स्थापयित्वा पाद्यादीनि दत्त्वा इदमनुलेपनम् ॐ मार्कण्डेयाय नमः इति चन्दनं दत्त्वा । ॐ आयुःप्रदं महाभाग सोमवंशसमुद्भव । महातपो मुनिश्रेष्ठ मार्कण्डेय नमोऽस्तु ते । इति पुष्पाञ्जलित्रयेण संपूज्य गन्धादीनि दत्त्वा वरं प्रार्थयेत् । ॐ मार्कण्डेयाय मुनये नमस्ते महदायुषे । चिरजीवी यथा त्वं भो भविष्यामि तथा मुने । मार्कण्डेय महाभाग सप्तकल्पान्तजीवन । आयुरारोग्यसिद्धयर्थमस्माकं वरदो भव । नराणामायुरारोग्यैश्वर्यसौख्यैः सुखप्रदः । सौम्यमूर्ते नमस्तुभ्यं भृगुवंशवराय च । महातपो मुनिश्रेष्ठ सप्तकल्पान्तजीवन । मार्कण्डेय नमस्तुभ्यं दीर्घायुष्यं प्रयच्छ मे । मार्कण्डेय महाभाग प्रार्थये त्वां कृताञ्जलिः । चिरजीवी यथा त्वं भो भविष्येऽहं तथा मुने । इति वरं प्रार्थ्यं प्रणम्य । अश्वत्थाम्ने नमः बलये नमः व्यासाय न० हनूमते न० विभीषणाय नमः कृपाय नमः परशुरामाय० कार्तिकेयाय० जन्मदेवतायै० स्थानदेवतायै० प्रत्यक्षदेवतायै० वासुदेवाय० क्षेत्रपालाय० पृथिव्यै० अदस्यो नमः तेजसे० वायवे० आकाशाय० । इत्यष्टदिग्भागे संपूज्य । प्रीयन्तां देवताः सर्वाः पूजां गृह्णन्तु ता मम । प्रयच्छन्त्वायुरारोग्यं यशः सौख्यं च संपदः । मन्त्रहीनं भक्तिहीनं क्रियाहीनं महामुने । यदर्चितं मया देव परिपूर्णं तदस्तु मे । इति पठित्वा तिलवपनम् । ब्राह्मणाय तिलदानम् । देयद्रव्याणि संपूज्य कुशत्रयतिलजलान्यादाय अद्य मदीयजन्मदिने दीर्घायुष्टुकाम एतांस्तिलान् सोमदैवतान् यथानामगोत्राय ब्राह्मणाय दातुमहमुत्सृजे इति दद्यात् । ततो घृताक्ततिलैर्व्याहृतिभिर्होमः । ततः पयसा सर्वभूतेभ्यो नम इति बलिं दद्यात् । तण्डुलेभ्यो नमः इति संपूज्य जलेन सिक्त्वा कुशत्रयतिलजलान्यादाय अद्य मदीयजन्मदिने दीर्घायुष्टुकाम एतान् सोपकरणान् तण्डुलान् यथानामगोत्राय ब्राह्मणाय दातुमहमुत्सृजे । घृताय नम इति घृतं संपूज्य जलेन सिक्त्वा अद्य मदीयजन्मदिने दीर्घायुष्टुकाम इदं घृतं प्रजापतिदैवतं यथानामगोत्राय ब्राह्मणाय दातुमहमुत्सृजे । ततस्तिलगुडसहितदुग्धपानम् । तत्र मन्त्रः— अञ्जल्यर्द्धमितं क्षीरं सतिलं गुडमिश्रितम् । मार्कण्डेयवरं लब्ध्वा पिबाम्यायुष्यहेतवे । इति तिलगुडसहितं दुग्धं पीत्वाऽऽचम्य । मार्कण्डेयाय नमः गोभ्यो नमः ब्राह्मणेभ्यो नमः इति प्रणम्य मार्कण्डेय क्षमस्वेति विसर्जयेत् । अश्वत्थामा बलिर्व्यासो हनूमौश्च विभीषणः । कृपः परशुरामश्च सप्तैते चिरजीविनः । सप्तैताँश्च स्मरेन्नित्यं मार्कण्डेयमथाष्टमम् । जीवेद्वर्षशतं साग्रमपमृत्युविवर्जितः । इति वचनादश्वत्थामादिमार्कण्डेयान्तानष्टौ स्मरेत् । इदं च वर्द्धापनं यदि जन्ममासोऽसङ्क्रान्तस्तदा शुद्धमास एव कार्यं नत्वधिके । इदं वर्द्धापनं यावद्बाल्यं पित्रादिभिः कार्यम् । पश्चात्तु प्रतिवर्षं स्वयमेवेति । ग्रन्थान्तरे तु—माङ्गल्यस्नानं कृत्वा कुमुदादिदेवताः संपूज्य यथाशक्ति ब्राह्मणभोजनं दक्षिणां च दत्त्वा सुवासिनीभिर्नीराजितो धृतनूतनवस्त्रो ब्राह्मणीभ्यः शिशुभ्यश्चापूपपूरिकाः साज्याः कुमुदादिप्रीतये आयुर्वृद्धये च वायनादि दद्यात् । जन्मर्क्षदेवताप्रीत्यै च दद्यात् । वर्षान्ते सुदृढद्वादशवंशपेटिकाः सुमोदकादिखाद्यं निधाय नूतनवस्त्राच्छादिताः जीवत्पतिपुत्राभ्यो दत्त्वा तदाशिषो गृहीयात् । इदं सर्वं जीवन्ती मातैवापत्यायुषे कुर्यात् ।


इति श्रीत्रिरमिचित्सम्प्रादस्थपतिश्रीमहायाज्ञिकवामनात्मजदीक्षितगदाधरकृते

गृह्यसूत्रभाष्ये प्रथमकाण्डं समाप्तम् ।

(विश्व०)—अन्नप्राशनं सूत्रयति ‘ षष्ठे...शनमिति ’ इति । कथमित्यत आह ‘ स्थाली...जुहोति ’ स्थालीपाकमिति परिभाषाशास्त्रमाक्षिप्यते । अतः वैश्वदेवपूर्वं मातृपूजाभ्युदधिके विधायोपलित उद्धतावोक्षिते लौकिकाग्निमुपसमाधाय दक्षिणतो ब्रह्मासनमास्तीर्येत्यारभ्य

स्थालीपाकं परिभाषोक्तविधिना पक्त्वा आज्यभागौ हुत्वा वक्ष्यमाणमन्त्राभ्यां द्वे आज्याहुती जुहोती-
त्यर्थः । तत्र विशेषः । प्राणायापानाय चक्षुषे श्रोत्राय जुष्टं गृह्णामि प्रोक्षणे चतुर्थ्यनन्तरं त्वा जुष्टं
प्रोक्षामीत्यर्थः । आज्याहुत्योर्मन्त्रावाह 'देवीं वाच' 'द्वितीयाम्' इति सूत्रम् । द्वितीये मन्त्रे आद्यस्य
समुच्चयार्थश्चकारः । तथाच देवींवाचमित्यारभ्य सुष्ठुतैतु स्वाहेत्यन्तेनैकामाहुतिं हुत्वेदं वाच इति त्यागं
विधाय वाजोनो अवेति देवीं वाचमिति च द्वाभ्यां द्वितीयाहुतिहोमः । इदं वाजाय वाच इति त्यागः ।
चकाराच्छेषत्वे शेषे पाठः । 'स्थालीपाक' 'शीयस्वाहेति' । चरोः स्थालीपाकाऽवयवमादाय प्राणे-
नान्नमशीयत्यादिभिश्चतुर्भिर्मन्त्रैश्चतस्र आहुतीर्जुहोति । प्रयोगश्चैवं—प्राणेनान्नमशीय स्वाहा इदं
प्राणाय । अपानेन गन्धानशीय स्वाहा इदमपानाय । चक्षुषा रूपाण्यशीय स्वाहा इदं चक्षुषे । श्रोत्रेण
यशोऽशीय स्वाहा इदं श्रोत्राय । 'प्राशनान्ते' 'श्रुतेः' प्राशनान्ते स्विष्टकृद्धोमादिदक्षिणादानान्ते
सर्वान् रसान्मधुरादीनैश्चवादिविकारान्सर्वमन्त्रमोदनादिकमन्त्रमदनीयम् । यद्यपि गुणस्य गुण्याश्रितत्वेन
भेदाभावः तथापि गुणस्य रसस्य प्राधान्यात्तदाश्रयोपादानं गुणभूतम् । एवमन्यत्राश्रयस्यान्नस्य
प्रधानत्वाद्गुणोपादानं गुणभूतं तथाचोभयत्रोभयनान्तरीयकत्वेनोभयादानेऽपि गुणप्रधानभावाद्भेदः ।
तथाच सर्वान्नसान्सर्वमन्त्रमेकस्मिन्पात्रे उद्धृत्यासने कुशास्तीर्णं उपविश्यैतं कुमारं तूष्णीं हन्तेति वा
मन्त्रेण प्राशयेत् । हन्तेतिमन्त्रोच्चारणे श्रुतिं प्रमाणयति हन्तकारमिति । 'काम्यं कामिकार्यं प्राशन-
माह' भारद्वाज्यामा० सेन 'वाक्प्रसारकामस्य' भारद्वाजी पक्षिविशेषः । वाचः प्रसारः वक्ता स्या-
दिति कामाविष्टस्य । 'कपिञ्जलमा० सेनान्नाद्यकामस्य' कपिञ्जलोऽपि पक्षिविशेषः । 'मत्स्यैर्जवन-
कामस्य' जवनं वेगित्वम् । कृकपाया आयुष्कामस्य कृकपा कङ्कणहारिका गोधा वा । 'आट्या
ब्रह्मवर्चसकामस्य' आटी प्लवविशेषः । 'सर्वैः सर्वकामस्य' वागन्नवेगायुर्व्रह्मवर्चसकामस्य । सर्वैः
भारद्वाज्यादिसर्वमांसैः । कामना च काम्यस्य संस्कार्यकुमाराधिकरणतावगाहिप्राशयितृज्ञानम् ।
'अन्नपर्यायवा' यावमेपन्यायेन काम्यमांसाकृति अन्नं निष्पाद्य प्राशयेत् । वा शब्दो विकल्पार्थः ।
विभक्तेरनिर्देशश्छान्दसः । कन्यायास्तूष्णीं प्राशनं कारयेदन्नस्य । आचाराकृष्टमन्यदपि सरस्वत्या-
दिग्रहणपरीक्षा कार्या । 'ततो ब्राह्मणभोजनम्' बर्हिर्होमादिकर्मापवर्गान्ते दश ब्राह्मणान् भोजयेत्परि-
शिष्टात् । द्विरभ्यासः काण्डसमाप्तिप्रज्ञत्यर्थः । इत्यन्नप्राशनम् । इत्यकोनविंशी कण्डिका ॥ १९ ॥

इति श्रीपण्डितवृत्तिहात्मजपण्डितविश्वनाथकृतायां गृह्यसूत्र-
व्याख्यायामाद्यं काण्डं समाप्तिमगमत् ॥



श्रीः ॥ सांवत्सरिकस्य चूडाकरणम् ॥ १ ॥ तृतीये वाऽप्रतिहते ॥ २ ॥
 षोडशवर्षस्य केशान्तः ॥ ३ ॥ यथामङ्गलं वा सर्वेषाम् ॥ ४ ॥ ब्राह्मणा-
 न्भोजयित्वा माता कुमारमादायाप्लाव्याहते वाससी परिधाप्याङ्क आधाय
 पश्चादग्नेरुपविशति ॥ ५ ॥ अन्वारब्ध आज्याहुतीर्हुत्वा प्राशनान्ते शीता-
 स्वप्सूष्णा आसिञ्चत्युष्णेन वाय उदकेनेह्यदिते केशान्वपेति ॥ ६ ॥ केश-
 श्मश्रिति च केशान्ते ॥ ७ ॥ अथात्र नवनीतपिण्डं घृतपिण्डं दध्मो वा
 प्रास्यति ॥ ८ ॥ तत आदाय दक्षिणं गोदानमुन्दति । सवित्रा प्रसूता दैव्या
 आप उन्दन्तु ते तनूं दीर्घायुत्वाय वर्चस इति ॥ ९ ॥ त्र्येण्या शलल्या विनीय
 त्रीणि कुशतरुणान्यन्तर्दधात्योषध इति ॥ १० ॥ शिवो नामेति लोहक्षुरमादाय
 निवर्तयामीति प्रवपति, येनावपत्सविता क्षुरेण सोमस्य राज्ञो वरुणस्य
 विद्वान् । तेन ब्रह्माणो वपतेदमस्यायुष्यञ्जरदष्टिर्यथासदिति ॥ ११ ॥
 सकेशानि प्रच्छिद्यानडुहे गोमयपिण्डे प्रास्यत्युत्तरतो ध्रियमाणे ॥ १२ ॥ एवं
 द्विरपरं तूष्णीम् ॥ १३ ॥ इतरयोश्चोन्दनादि ॥ १४ ॥ अथ पश्चाद्वायुषमिति
 ॥ १५ ॥ अथोत्तरतो येन भूरिश्वरा दिवं ज्योक्क पश्चाद्धि सूर्यम् ॥ तेन ते
 वपामि ब्रह्मणा जीवातवे जीवनाय सुश्लोक्याय स्वस्तय इति ॥ १६ ॥ त्रिः
 क्षुरेण शिरः प्रदक्षिणं परिहरति समुखं केशान्ते ॥ १७ ॥ यत्क्षुरेण मज्ज-
 यता सुपेशसा वप्त्वा वावपति केशाञ्छिन्धि शिरो माऽस्यायुः प्रमोषीः
 ॥ १८ ॥ मुखमिति च केशान्ते ॥ १९ ॥ ताभिरद्भिः शिरः समुद्य नापि-
 ताय क्षुरं प्रयच्छति । अक्षुण्वन्परिवपेति ॥ २० ॥ यथामङ्गलं केशशेष-
 करणम् ॥ २१ ॥ अनुगुप्तमेतर्त्सकेशं गोमयपिण्डं निधाय गोष्ठे पल्वल
 उदकान्ते वाऽऽचार्याय वरं ददाति ॥ २२ ॥ गां केशान्ते ॥ २३ ॥ संव-
 त्सरं ब्रह्मचर्यमवपनं च केशान्ते द्वादशरात्रर्त्षड्भूतं त्रिरात्रमन्ततः ॥ २४ ॥

(कर्क०)—‘सांवत्स...रणम्’ संवत्सरो यस्य जातः स सांवत्सरिकः । तस्य सांवत्स-
 रिकस्य चूडाकरणाख्यं कर्म कर्तव्यम् । ‘तृतीये वाऽप्रतिहते’ तृतीये वा संवत्सरेऽप्रपन्ने, वाशब्दो
 विकल्पार्थः । ‘षोडशवर्षस्य केशान्तः’ कर्तव्य इति शेषः । तुल्यत्वात्तत्कर्मणः केशान्तोऽत्राभि-
 धीयते । ‘यथामङ्गलं वा सर्वेषाम्’ । यद्यस्य मङ्गलमुचितं कुले कस्यचित्तृतीये कस्यचित्संवत्सरे

अन्ये तु यथामङ्गलशब्देन कालान्तरं कल्पयन्ति । 'ब्राह्मणा...विशति' माता कुमारमादायऽऽप्लाव्य स्नापयित्वाऽहते वाससी परिधाप्याङ्गे कृत्वा पश्चादग्रेरुपविशति । 'अन्वार...केशान्वप' इत्यनेन मन्त्रेण । 'केश...शान्ते' विशेषः । 'अथात्र...प्रास्यति' अत्रेति प्रकृतोदकमुच्यते । 'तत आदाय...दैव्या इति' तत उदकमादाय दक्षिणं गोदानमुन्दति । गोदानशब्देनाङ्गविशेषोऽभिधीयते इति अङ्गमिति शीर्षपार्श्वमुच्यते । उन्दति क्लेदयतीत्यर्थः । तच्च सवित्रा प्रसूता इत्यनेन मन्त्रेण । 'ज्येण्या शलल्या विनीय' ज्येणी शलली प्रसिद्धा तथा विनीय केशान् । 'त्रीणि...षध इति' अनेन मन्त्रेण । 'शिवो...वपति' शिवो नामेति मन्त्रेण ताम्रमयं क्षुरमादाय गृहीत्वा निवर्तयामीत्यनेन मन्त्रेण कुशतरुणेष्वन्तर्हितेषु संलागयति । प्रपूर्वं वपतिः संलागने । येनावपत्सविता क्षुरेणेत्यनेन मन्त्रेण संकेशान्प्रच्छिद्यं कुशान् । 'आनडु...तूष्णीम्' एवं द्विरपरं कर्म तूष्णीं भवति । 'इतरयोश्चोन्दनादि' इतरयोश्च गोदानयोः उन्दनाद्येव कर्म भवति सकृन्मन्त्रेण द्विस्तूष्णीम् । 'अथ पश्चाद्यायुषमिति' छेदनमन्त्रः । 'अथोत्तरतो येन भूरिश्वरा दिवमिति' छेदनमन्त्र एव । 'त्रिः क्षुरेण...यत्क्षुरेण' इत्यनेन मन्त्रेण । 'मुखमिति च केशान्ते' मन्त्रविशेषः । ताभिर्...रिवपेति' ताभिरेवाङ्गिः शिरः समुद्य । उन्दयति क्लेदनार्थः तस्य कित्वादनुनासिकलोपः क्रियते समुद्येतिरूपं क्लेदयित्वेत्यर्थः । नापिताय क्षुरं प्रयच्छति । अक्षण्वन्परिवपेत्यनेन मन्त्रेण । यथा मङ्गलं केशशेषकरणम् । यथाशास्त्रं यद्यस्य गोत्रे उचितम् । केचित् त्रिशिखाः केचित्पञ्चशिखाः यथा यस्य प्रसिद्धिः । 'अनुगुप्तेतर्कः सकेशं गोमयपिण्डं निधाय गोष्ठे प्लव्ल उदकान्ते वाऽऽचार्याय वरं ददाति । गां केशान्ते' तस्यैव ह्याचार्यस्य नेतरस्येति । 'संवत्सरं ब्रह्मचर्यमवपनं च केशान्ते' व्रतं भवति । 'द्वादशरात्रर्कः षड्रात्रं त्रिरात्रमन्ततः' स चायं विकल्पः । तुल्यं हि स्मरणमन्यत्रेति ॥ * ॥

(जयरामः) संवत्सरो जातो यस्य स सांवत्सरिकः संवत्सरातिक्रान्तः तस्य चूडाकरणाख्यं कर्म कर्तव्यमिति शेषः । तृतीये वा संवत्सरे अप्रतिहते अगते असंपूर्ण इत्यर्थः । तुल्यत्वात्तत्कर्मणः केशान्तोऽप्यत्रोच्यते । स च नियतकाल एव विवाहिताविवाहितयोः संवत्सरं ब्रह्मचर्यमित्यादि वक्ष्यमाणत्वात् । 'यथामङ्गलमिति' यद्यस्य कुले मङ्गलमुचितं कस्यचित्संवत्सरे कस्यचित्तृतीये । यथामङ्गलं कालान्तरे कार्यमित्यपरे । आदौ ब्राह्मणान् संभोज्य शिशोर्माता बालं स्नान्नाप्याहृतं वस्त्रयुग्मं परिधाप्य उत्सङ्गे बालमारोप्य स्थापितस्य वह्नेः पश्चाद्भर्तुरुत्तरत उपविशति, अन्वारम्भेणैवाधारादिस्विष्टकृदन्ताश्चतुर्दशाहुतयो हूयन्ते ता एव हुत्वा । 'शीतासूपकल्पितास्वप्सु उष्णा अप आसिञ्चति पिता उष्णेनेति' मन्त्रेण । अस्यार्थः । तत्र परमेष्ठी प्रतिष्ठा वायुर्वपनोदकासेके । हे वायो हे अदिते अखण्डिता दितिः खण्डनं दो अखण्डने इहि एहि आगच्छ । आगत्य चोष्णेन जलेन सह वर्तमानेनेतरेणोदकेन केशार्द्राकरणेनास्य केशान्वप छिन्धि । केशश्मश्रुवपेति केशान्तेकर्मणि विशेषः । अथात्र प्रकृतोदके दध्यादीनामेकतमस्य पिण्डं प्रास्यति प्रक्षिपति । ततस्तस्मादुदकमादाय दक्षिणं गोदानं केशसटामुन्दति क्लेदयति । सवित्रा प्रसूता दैव्या आप इति मन्त्रेण । उन्दी क्लेदने । अथ मन्त्रार्थः । तत्र प्रजापतिर्गायत्री आपः क्लेदने । हे कुमार सवित्रा सूर्येण प्रसूता उत्पादिता आपः ते तव तनू चूडाख्यमङ्गम् उन्दन्तु क्लेदयन्तु । किंभूता दैव्याः दिवि भवाः, किम-र्थम्, तव दीर्घायुत्वाय चिरकालं निर्दुष्टजीवनाय वर्चसे प्रतापाय ऐश्वर्याय च ज्येण्या त्रिञ्चतया शलल्या शल्यकषकण्टकेन नयनं पृथकरणम् । तूष्णीं कुशतृणत्रयान्तर्द्धानम् ओषधे त्रायस्वेत्या तावता मन्त्रेण । तत्र प्रजापतिर्यजुर्गायत्री तृणमन्तर्धाने । शिवोनामेति मन्त्रेण ताम्रपरिष्कृतक्षुरादानम् । तत्र प्रजापतिः प्राजापत्या बृहती क्षुरः तदादाने । 'निवर्तयामीति' मन्त्रेण संलागनकरणम् । प्रपूर्वं वपतिः संलागने । तत्र प्रजापतिः प्राजापत्या त्रिष्टुप् क्षुरः स्पर्शने । येनावपदिति

मन्त्रेण सकेशानि कुशतरुणानि प्रच्छिद्य छित्त्वा प्रास्यति प्रक्षिपति उत्तरत अग्नेरेव आनडुहे द्विय-
माणे गोमयपिण्डे । अथ मन्त्रार्थः । तत्र लम्बायनः पङ्क्तिः सविता कुशतरुणप्रच्छेदने० । हे ब्रह्माणः
ब्राह्मणाः येन कारणेन क्षुरेण वा सविता प्रसविता पिता आदित्यो वा राज्ञः सोमस्य वरुणस्य च
शिरः अवपत् राजसूयदीक्षायै अमुण्डयत् । किंभूतः विद्वान् सर्वज्ञः तेन कारणेन क्षुरेण वा प्रकारेण
वाऽस्य कुमारस्य इदं शिरो यूयं वपत् मुण्डयत् । यथाऽयं कुमार आयुष्मान् दीर्घायुः जरदक्षिः
सुपरिणतवपुश्च सत् स्यात् । एवम् एवमेवोन्दनादि कर्म । द्विरपरं तूष्णीम् मन्त्रान् विना भवति ।
इतरयोश्च पश्चिमोत्तरयोगोदानयोरुन्दनादि, चकारादेवमेव सकृन्मन्त्रेण द्विस्तूष्णीम् । अथ पश्चा-
त्पश्चिमगोदाने त्र्यायुषमिति छेदने मन्त्रभेदः । तत्र उत्तरनारायण उष्णिक् आशीः छेदने० । अथो-
त्तरतो येन भूरिरिति छेदने मन्त्रभेदः । अस्यार्थः । तत्र वामदेवो यजुः क्षुरः केशच्छेदने० । हे
कुमार येन ब्रह्मणा मन्त्रेण तपसा वा चराः चरणशीलो वायुः ज्योक् चिरम् आकल्पमित्यर्थः । दिवं
द्याम् पश्चात्तामनुसूर्यं तमनुविश्वं च चरति । किंभूतः भूरिः प्रचुरः तेन ब्रह्मणा तपसा वा तन्म-
न्त्रितक्षुरेण वा ते तव शिरो वपामि । किमर्थं जीवातवे जीवनहेतवे धर्माद्यर्थं जीवनायायुषे सुश्लो-
क्याय शोभनयशसे स्वस्तये मङ्गलाय । त्रिः क्षुरेण क्षुरभ्रामणेन शिरः प्रदक्षिणं त्रिः करोति सकृ-
न्मन्त्रेण द्विस्तूष्णीम् । केशान्ते तु सुखमिति विशेषः । तत्र मन्त्रः । यक्षुरेणेति । अस्यार्थः । तत्र
वामदेवो यजुः क्षुरभ्रामणे० । हे क्षुरदेवते यत् यस्मात् वप्रा क्षुरेण आवपति शिरो मुण्डयति
नापितादिः, किंभूतेन एनं कुमारं मज्जयता संस्कुर्वता तथा सुपेशसा शोभयता वाशब्दश्चार्थे
अतोऽस्य कुमारस्य केशान् छिन्धि मुण्डय शिरः आयुश्च मा प्रमोषीः मा मुषाण । मुषस्तेये ।
केशान्ते तु सुखमिति च मन्त्रान्ते वाच्यम् । ताभिरेवाद्विः शिरः समुद्य ह्रैदयित्वाऽऽर्द्रभावमापाद्ये-
त्यर्थः । नापिताय क्षुरं प्रयच्छति पिता तस्याधिकारित्वावगमात् । अक्षण्वन्परिवपेत्येतावता मन्त्रेण ।
अस्यार्थः । तत्र वामदेवो यजुः क्षुरो वपने० । हे नापित अस्य शिरः अक्षण्वन् क्षतमकुर्वन् परिवप
परितो वप शिखां रक्षित्वा परितो मुण्डयेत्यर्थः । यथामङ्गलं यथाशास्त्रं त्रिशिखत्वादि । अनुगुप्तं
सुगुप्तं वरमिति चूडाकरणे संस्कर्ता स्वाचार्याय केशान्ते संस्कृतोऽपि गाम् । संवत्सरमिति केशान्ते
एव संवत्सरादिकालं ब्रह्मचर्यव्रतम् । नतु कुमारस्य, असंभवात् । अवपनं च विहितवपनव्यतिरि-
क्तवपनाभावोऽत्रैव । ब्रह्मचर्यकालविकल्पश्च शक्तिश्रद्धापेक्षः ॥ १ ॥

(हरिहरः)—अथ चूडाकरणकेशान्तौ तन्त्रेण सूत्रयति । ‘सांवत्स...तिहते’ संवत्सर-
मब्दमतिक्रान्तः सांवत्सरिकः तस्य कुमारस्य चूडाकरणं चूडाकर्म कुर्यात् । तृतीये वा संवत्सरे अप्र-
तिहते अल्पावशिष्टे । ‘यथा...र्वेषाम्’ यद्वा यथामङ्गलं यथाकुलाचारं, एतदुक्तं भवति यस्य कुले
सांवत्सरिकस्य चूडाकर्म क्रियते तस्य सांवत्सरिकस्य यस्य तृतीयेऽब्दे तस्य तदा इति व्यवस्था ।
यस्य कुले नास्ति नियमः तस्य यदृच्छया विकल्पः । अन्ये तु यथामङ्गलशब्देन धर्मशास्त्रान्तरे विहि-
तकालान्तरोपलक्षणमाहुः । अतश्च सर्वेषां तुल्यविकल्पः । ‘षोड...शान्तः’ षोडशवर्षाण्यतीतानि
यस्य असौ षोडशवर्षः तस्य सप्तदशे वर्षे केशान्तः केशान्ताख्यः संस्कारो भवति । अत्र यद्यपि सूत्र-
क्रमोऽन्यथा तथापि केशान्तस्य कालविकल्पाभावात् चूडाकरण एव कालविकल्प इति हेतोर्यथाम-
ङ्गलं वा सर्वेषाम् इति सूत्रं पूर्वं व्याख्यातं पाठक्रमादर्थक्रमो बलीयानिति न्यायात् । ‘ब्राह्म...शति’
एवं कालमभिधाय कर्माभिधत्ते । चूडाकरणाङ्गतया त्रीन्ब्राह्मणान्भोजयित्वा माता जननी कुमारं
पुत्रं चूडाकरणार्हमादाय गृहीत्वा आप्लाव्य स्नापयित्वा अहते नवे सकृद्धौते वाससी द्वे वस्त्रे परि-
धाप्य परिहिते कारयित्वा अन्तरीयोत्तरीयत्वेन अङ्गे उत्सङ्गे आधाय स्थापयित्वा पश्चादग्नेः पश्चिमतः
उपविशति आस्ते । ‘अन्वा...ञ्चति’ ततोऽन्वारब्धः ब्रह्मणा उपस्पृष्टः आज्याहुतीः आधारादिस्वि-

CC-0. Shri Vipin Kumar Col. Deoband. In Public Domain.

स्मृतम् । तथा वपनं चानुभाविनां, प्रेतकनीयसां वपनं । तथा मुण्डनं चोपवासश्च सर्वतीर्थेष्वयं विधिः । वर्जयित्वा कुरुक्षेत्रं विशालं विरजं गयाम् । नैमिषं पुष्करं गयामिति पाठान्तरम् । प्रयागे वपनं कुर्याद् गयायां पिण्डपातनम् । दानं दद्यात्कुरुक्षेत्रे वाराणस्यां तनुं त्यजेत् । इत्यादिवचननिचयप्रतिपादितनिमित्तेषु । अत्र गर्भाधानादिषु विवाहपर्यन्तेषु संस्कारकर्मसु मुख्यत्वेन पितैव कर्ता तदभावे सन्निहितोऽन्यः । तथाच स्मरणम्—स्वपितृभ्यः पिता दद्यात्सुतसंस्कारकर्मसु । पिण्डानोद्वाहनात्तेषां तस्याभावेऽपि तत्क्रमात् । एतान्युक्तानि नामकरणादीनि चूडाकरणान्तानि कर्माणि दुहितृणामपि मन्त्ररहितानि कुर्यात् । यथाह याज्ञवल्क्यः—तूष्णीमेताः क्रियाः स्त्रीणां विवाहस्तु समन्त्रक इति । तथा शूद्रस्य यथार्हम् । यथाह यमः—शूद्रोऽप्येवंविधः कार्यो विना मन्त्रेण संस्कृतः । न केनचित्समस्तृजच्छन्दसा तं प्रजापतिः । एवंविधः गर्भाधानादिचूडाकरणान्तैः संस्कारैर्वैजिकगार्भिकपापशून्यः । विना मन्त्रेण तूष्णीं यतस्तं शूद्रं केनापि एकतमेनापि छन्दसा वेदेन प्रजापतिः परमेश्वरः न समस्तृजत् समयोजयत् इति । तथा ब्रह्मपुराणे—विवाहमात्रसंस्कारं शूद्रोऽपि लभतां सदा । मात्रशब्देन विहितेतरसंस्कारनिवृत्तिश्च । यमब्रह्मपुराणवचनाभ्यां शूद्रस्य गर्भाधानपुंसवनसीमन्तजातकर्मनामधेयनिष्क्रमणान्नप्राशनचूडाकरणविवाहान्ता नवसंस्कारा विहितास्ते च तूष्णीम इतरेषां निवृत्तिः ॥ प्रसङ्गादनुपनीतधर्मा लिख्यन्ते । मनुः—नास्मिन्वृत्तिष्ठते कर्म किञ्चिदामौञ्जीबन्धनात् । नाभिव्याहारयेद् ब्रह्म स्वधानिनयनादृते । शूद्रेण हि समस्तावद्यावद्वेदे न जायते । वृद्धशातातपः—प्राक् चूडाकरणाद्बालः प्रागन्नप्राशनाच्छिशुः । कुमारस्तु स विज्ञेयो यावन्मौञ्जीनिबन्धनम् । शिशोरभ्युक्षणं प्रोक्तं बालस्याचमनं स्मृतम् । रजस्वलादिसंस्पर्शे स्नातव्यं तु कुमारकैः । गौतमः—प्रागुपनयनात्कामचारवादभक्षः । नित्यं मद्यं ब्राह्मणोऽनुपनीतोऽपि वर्जयेत् । उच्छिष्टादावप्रयता न स्युः । महापातकवर्जम् । ब्राह्मे—मातापित्रोरथोच्छिष्टं बालो भुञ्जन् भवेत्सुखी । संस्कारप्रयोजनं च स्मृत्यन्तरोक्तम् । यथाह याज्ञवल्क्यः—एवमेनः शमं याति वीजगर्भसमुद्भवम् । अङ्गिराः—चित्रकर्म यथाऽनेकैरागैरुन्मील्यते शनैः । ब्राह्मण्यमपि तद्वत्स्यात्संस्कारैर्विधिपूर्वकैः । मनुः—गार्भेहोमैर्जातकर्मचूडामौञ्जीनिबन्धनैः । वैजिकं गार्भिकं चैनो द्विजानामपमृज्यते । हारीतः—गर्भाधानवदुपेतो ब्रह्मगर्भं संदधाति पुंसवनात्पुंसीकरोति फलस्त्वपनात्पितृजं पाप्मानमपोहति जातकर्मणा प्रथममपोहति नामकरणेन द्वितीयं प्राशनेन तृतीयं चूडाकरणेन चतुर्थं स्नानेन पञ्चमम् । एतैरष्टभिर्गार्भसंस्कारैर्गर्भपघातात्पूतो भवति । उपनयनाद्यैरेभिरनुव्रतैश्चाष्टभिः स्वच्छन्दसंमितो ब्राह्मणः परं पात्रं देवपितृणां भवति । छन्दसामायतनम् । सुमन्तुः—तत्र ब्राह्मणक्षत्रियवैश्यानां वृत्तिगर्भाधानपुंसवनसीमन्तोन्नयनजातकर्मनामकरणनिष्क्रमणान्नप्राशनचूडोपनयनं चत्वारि वेदव्रतानि स्नानं सहधर्मचारिणीसंयोगः पञ्चानां यज्ञानामनुष्ठानम् देवपितृमनुष्यभूतब्रह्मयज्ञानाम् । एतेषां (?) चाष्टकाः पार्वणः श्राद्धं श्रावण्याग्रहायणीचैत्र्याश्वयुजीतिपाकयज्ञसंस्थाः । अग्न्याधेयमग्निहोत्रं दर्शपूर्णमासौ चातुर्मास्याग्रयणेष्टिर्निरूढपशुबन्धः सौत्रामणीति सप्तहविर्यज्ञसंस्थाः । अग्निष्टोमोऽत्यग्निष्टोमउक्थ्यः षोडशीवाजपेयोतिरात्रोत्तोर्यम इति सप्त सोमसंस्थाः एते चत्वारिंशत्संस्काराः । हारीतः—द्विविध एव संस्कारो भवति । ब्राह्मो दैवश्च । गर्भाधानादिस्नानान्तो ब्राह्मः । पाकयज्ञहविर्यज्ञसौम्याश्चेति दैवः । ब्राह्मसंस्कारसंस्कृत ऋषीणां समानतां सायुज्यतां गच्छति । दैवेनोत्तरेण संस्कारेणानुसंस्कृतो देवानां समानतां सालोक्यतां सायुज्यतां गच्छतीत्यलमतिप्रसङ्गेन ॥ इति सूत्रार्थः ॥ ॥ * ॥ ॥ * ॥

(अथ प्रयोगः)—तत्र सांवत्सरिकस्य तृतीये वा वर्षे भूयिष्ठे गते कुमारस्य चूडाकरणाख्यं कर्म कुर्यात् । कुलधर्मव्यवस्थया वा । दैवयोगाद् गृह्योक्तकालालाभे स्मृत्यन्तरोक्तान्यतमकाले मातृ-

पूजामाभ्युदयिकं च कृत्वा श्राद्धातिरिक्तं ब्राह्मणत्रयं भोजयित्वा वहिःशालायां परिसमूहनादिभि-
र्भुवं संस्कृत्य लौकिकाग्निं स्थापयेत् । अथ माता कुमारमादाय स्नापयित्वा वासोयुगं परिधाप्य उत्सङ्गे
निधाय अग्नेः पश्चिमत उपविशति । ततो ब्रह्मोपवेशनाद्याज्यभागान्ते विशेषः । तण्डुलवर्जमासाद-
नम् । उपकल्पनीयानि च शीतोदकमुष्णोदकम् । नवनीतघृतदधिपिण्डानामेकतमः पिण्डः । त्रेणी
शलली । त्रीणि त्रीणि कुशतरुणानि पृथक् बद्धानि नव । ताम्रपरिष्कृत आयसः क्षुरः गोमयपिण्डं नापि-
तश्चेति । ततः पवित्रकरणादिपर्युक्षणान्ते आधारादिस्विष्टकृदन्तं चतुर्दशाहुतिहोमं विधाय संस्रवं
प्राश्य पूर्णपात्रवरयोरन्यतरं ब्रह्मणे दद्यात् । ततः शीतास्वप्सु उष्णा अप आसिच्य उष्णेन वाय उद-
केनेह्यदिते केशान्वपेत्यनेन मन्त्रेण । अत्र उष्णोदकमिश्रितशीतोदके उपकल्पितं नवनीताद्यन्यतमं
पिण्डं प्रक्षिपति । तदुदकमादाय सवित्रा प्रसूता दैव्या आप उन्दन्तु ते तनुं दीर्घायुत्वाय वर्चस इत्यनेन
मन्त्रेण दक्षिणंगोदानमुन्दति । ततरूपेण्या शलल्या केशान्विनीय ओषधे त्रायस्वेति मन्त्रेण त्रीणि
कुशतरुणान्यन्तर्धाय शिवो नामासिस्वधितिस्तेपितानमस्ते अस्तु मामाहिह-सीरिति उपकल्पितं क्षुर-
मादाय कुशतरुणान्तर्हितेषु केशेषु निवर्तयाम्यायुपेन्नाद्यायप्रजननायरायस्पोषाय सुप्रजास्त्वायसुवीर्या-
येत्यनेन मन्त्रेण क्षुरमभिनिदधाति । येनावपत्सविता क्षुरेण सोमस्यराज्ञो वरुणस्य विद्वान् । तेन
ब्रह्माणो वपतेदमस्यायुष्यं जरदष्टिर्यथासदित्यनेन मन्त्रेण सकेशानि कुशतरुणानि प्रच्छिद्य आनडुहे
गोमयपिण्डे उत्तरतो त्रियमाणे प्रक्षिपति । एवमेवापरं वारद्वयम् उन्दनकेशविनयनकुशतरुणान्तर्धानं
क्षुराभिनिधानसकेशकुशतरुणप्रच्छेदनगोमयपिण्डप्राशनानि तूष्णीं कुर्यात् । तथा पश्चिमोत्तरयोगोदा-
नयोः एवमेव सकृत्समन्त्रकं द्विस्तूष्णीं करोत्येतावान्विशेषः । पश्चिमगोदाने त्र्यायुषं जमदग्नेः कश्य-
पस्य त्र्यायुषं यदेवेषु त्र्यायुषं तन्नो अस्तु त्र्यायुषम् इति मन्त्रेण छेदनम् । उत्तरगोदाने येन भूरि-
श्रवादिवं ज्योकूच पश्चाद्धि सूर्य । तेन ते वपामि ब्रह्मणा जीवातवे जीवनाय सुश्लोक्याय स्वस्तये
इत्यनेन मन्त्रेण छेदनम् । अन्यत्सर्वमुन्दनादि गोमयपिण्डप्राशनान्तं समानम् । ततो यत्क्षुरेण मज्ज-
यता सुपेशसा वत्सा वा वपति केशाञ्छिन्धि शिरो मास्यायुः प्रमोषीरित्यन्तेन मन्त्रेण शिरसः
समन्तात्प्रदक्षिणं क्षुरं भ्रामयति सकृन्मन्त्रेण द्विस्तूष्णीम् । ततस्तेनैवोदकेन समस्तं शिर आद्रमा-
पाद्य अक्षवन्परिवपेत्यनेन मन्त्रेण नापिताय क्षुरं समर्पयति । स च नापितः केशवपनं कुर्वन्
यथोक्तं केशशेषकरणं करोति ततः सकेशं गोमयपिण्डमनुगुप्तं पल्वले गोष्ठे वा उदकान्ते निधाय
चूडाकरणकर्ता स्वाचार्याय वरं ददाति । केशान्तेऽपि षोडशवर्षस्य सप्तदशे वर्षे इयमेव चूडाकरणोक्ते-
तिकर्तव्यता भवति । एतावांस्तु विशेषः—उष्णोदकासेकमन्त्रे उष्णेन वाय उदकेनेह्यदिते केशश्मश्रु
वपेति तथा क्षुरपरिहरणे मुखसहितं शिरः परिहरति तत्र परिहरणमन्त्रे च यत्क्षुरेण मज्जयते-
त्यादिमास्यायुः प्रमोषीर्मुखम् इति । तथा यस्य केशान्तः स स्वाचार्याय गां ददाति । संवत्सरं वा
द्वादशरात्रं षड्रात्रं त्रिरात्रं वा ब्रह्मचर्यं करोति । शतयपेक्षया विकल्पः । तथा केशान्तादूर्ध्वं
शास्त्रीयवपनव्यतिरेकेण यावज्जीवमवपनं शास्त्रीयवपनं चोक्तम् ॥ १ ॥ ॥ * ॥

(गदाधरः)—चूडाकरणमाह ‘सांव...रणम्’ संवत्सरो जातो यस्य स सांवत्सरिकः तस्य
बालकस्य चूडाकरणं चूडाकरणाख्यं कर्म कुर्यादिति शेषः । चूडाकरणमिति वक्ष्यमाणसंस्कारकर्मणो
नामधेयम् । ‘तृती...हते’ अथवा तृतीये संवत्सरे अप्रतिहते असंपूर्णेऽसमाप्ते चूडाकरणं कुर्यात् ।
‘षोड...केशान्तः’ केशान्त इति संस्कारकर्मनामधेयम्—षोडशवर्षाण्यतीतानि यस्य स षोड-
शवर्षः । तस्य पुरुषस्य केशान्ताख्यः संस्कारः स्यात् । अयं च नियतकाल एव अतो विवाहि-
ताविवाहितयोर्भवतीति जयरामः । अत्र कारिकायाम् । केशान्तः षोडशे वर्षे ब्राह्मणस्य विधीयते ।
राजन्यबन्धोर्द्वाविंशे वैश्यस्य ह्यधिके तत इति कर्मणस्तुल्यत्वात्केशान्तकथनमत्र भगवता कात्या-

यनेन कृतम् । 'यथा...सर्वेषाम्' अथवा यथामङ्गलं यथाकुलाचारं चूडाकरणं कार्यम् । यस्य कुले सांवत्सरिकस्य कुमारस्य कुर्वन्ति तस्य सांवत्सरिकस्य चूडाकरणम् । यस्य कुले तृतीयेऽब्दे कुर्वन्ति तस्य तृतीये असंपूर्णे कार्यमिति व्यवस्था । यस्य कुले नियमो नास्ति तस्य विकल्पः । यथामं गलशब्देन केचित्कालान्तरं कल्पयन्ति । अत्र स्मृत्यन्तरोक्ताः काला उच्यन्ते । नारदः—जन्मतस्तु तृतीयेऽब्दे श्रेष्ठमिच्छन्ति पण्डिताः । पञ्चमे सप्तमे वाऽपि जन्मतो मध्यमं भवेत् । अधमं गर्भतः स्यात्तु नवमैकादशेऽपि वेति । बृहस्पतिः—तृतीयेऽब्दे शिशोर्गर्भाज्जन्मतो वा विशेषतः । पञ्चमे सप्तमे वाऽपि स्त्रियाः पुंसोऽपि वा समम् । प्रयोगपारिजाते—आद्येऽब्दे कुर्वते केचित्पञ्चमेऽब्दे द्वितीयके । उपनीत्या सहैवेति विकल्पाः कुलधर्मतः । कारिकायाम्—संभवत्युदगयने शुक्लपक्षे विशेषत इति । बृहस्पतिः—शुक्लपक्षे शुभं प्रोक्तं कृष्णपक्षे शुभेतरत् । अशुभोऽन्त्यत्रिभागः स्यात्कृष्णपक्षे निराकृते । कारिकायाम्—अश्विनी श्रावणः स्वाती चित्रा पुष्यं पुनर्वसु । धनिष्ठारेवतीज्येष्ठाभ्युदयस्तपु कारयेत् । तिथिं प्रतिपदां रिक्तां पातं विष्टिं विवर्जयेत् । वाराञ्छनैश्चरादित्यभौमानां रात्रिमेव च । बृहस्पतिः—पापग्रहाणां वारादौ विप्राणां शुभदं रवेः । क्षत्रियाणां क्षमासूनोर्विद्वद्ब्राह्मणां शनौ शुभम् । वसिष्ठः—द्वित्रिपञ्चमसप्तम्यामेकादश्यां तथैव च । दशम्यां च त्रयोदश्यां कार्यं क्षौरं विजानता । ग्रन्थान्तरे—षष्ठ्यष्टमी चतुर्थी च नवमी च चतुर्दशी । द्वादशी दर्शपूर्णं द्वे प्रतिपच्चैव निन्दिता इति । सर्वेषामिति सर्वेषां वर्णानामित्यर्थः । भर्तृयज्ञभाष्ये तु यस्य यादृशब्राह्मणभोजने मङ्गलबुद्धिः स तादृशं ब्राह्मणं भोजयित्वा चूडाकरणं कुर्यादिति सूत्रं योजितम् । चूडाकर्मणि कालोऽभिहितः । कर्माह 'ब्राह्म...विशति' आभ्युदयिकश्राद्धब्राह्मणव्यतिरिक्तान् त्रीन् ब्राह्मणान् भोजयित्वा माता कुमारजननी कुमारं स्वपुत्रमादाय हस्ते गृहीत्वा आप्लाव्य स्नापयित्वाऽहते नवे यन्त्रमुक्ते सकृद्धौते वाससी वस्त्रे परिधाप्य परिहिते कारयित्वा अङ्ग आधाय तं कुमारमङ्गे उत्सङ्गे स्थापयित्वाऽग्नेः पश्चादुपविशति । मातरि रजस्वलायां तु विशेषः । बृहस्पतिः—प्राप्तमभ्युदयश्राद्धं पुत्रसंस्कारकर्मणि । पत्नी रजस्वला चेत्स्यान्न कुर्यात्तत्पिता तदा । पितेति कर्तृमात्रोपलक्षणम् । दोषमाह गर्गः—विवाहोत्सवयज्ञेषु माता यदि रजस्वला । तदा स मृत्युमाप्नोति पञ्चमं दिवसं विनेति अग्रे सुमुहूर्तालाभे तु वाक्यसारे—अलाभे सुमुहूर्तस्य रजोदोषे उपस्थिते । श्रियं संपूज्य विधिवत्ततो मङ्गलमाचरेदिति । कुमारस्य मातरि गर्भिण्यामपि चूडाकरणं न कार्यम् । तथाच बृहस्पतिः—गर्भिण्यां मातरि शिशोः क्षौरकर्म न कारयेत् । व्रताभिषेकेऽप्येवं स्यात्कालो वेदव्रतेष्वपि । मदनरत्ने—पुत्रचूडाकृतौ माता यदि सा गर्भिणी भवेत् । शस्त्रेण मृत्युमाप्नोति तस्मात्क्षौरं विवर्जयेत् । एतदपवादोऽपि तत्रैव—सूनोर्मातरि गर्भिण्यां चूडाकर्म न कारयेत् । पञ्चमात्प्रागत ऊर्ध्वं तु गर्भिण्यामपि कारयेत् । सहोपनीत्या कुर्याच्चेत्तदा दोषो न विद्यते । गर्भे मातुः कुमारस्य न कुर्याच्चौलकर्म तु । पञ्चमासादधः कुर्यादत ऊर्ध्वं न कारयेत् । पञ्चमासादूर्ध्वं मातुर्गर्भस्य जायते मृत्युरिति तत्रैवोक्तम् । कुमारस्य ज्वरोत्पत्तौ न कार्यमित्याह गर्गः । ज्वरस्योत्पादनं यस्य लग्नं तस्य न कारयेत् । दोषनिर्गमनात्पश्चात्स्वस्थो धर्मं समाचरेत् । लग्नमिति सर्वमङ्गलोपलक्षणम् । 'अन्वा...शान्ते' ब्रह्मणाऽन्वारब्धे आधारादिस्विष्टकृदन्ता आज्याहुतीर्हुत्वा संस्वप्राशनान्ते शीतासु पूर्वमुपकल्पितासु अप्सु उष्णा अप आसिञ्चति प्रक्षिपति उष्णेन वाय उदकेनेहीति मन्त्रेण । केशान्ते तु उष्णेन वाय उदकेनेह्यदिते केशश्मश्रु वपेति मन्त्रे विशेषः । कुमारेणान्वारम्भः कार्य इति भर्तृयज्ञमते विशेषः । मन्त्रार्थः—रविकिरणसंबन्धादन्तर्गतज्योतिषा वायोरुष्णत्वम् । हे वायो त्वमप्युष्णोदकेन गृहीतेन कुमारस्य शिरःपुत्रनाथ एहि । हे अदिते देवमातः केशान् लक्ष्मीकृत्य केशार्द्रकरणार्थं शीतोदकमध्ये उष्णोदकं वप क्षिप अनेकार्थत्वाद्वातोः । 'अथा...स्यति' अथ उष्णोदकसेकानन्तरम् अत्र

प्रकृतोदके नवनीतपिण्डं घृतस्य पिण्डं दध्नी वा पिण्डं प्रास्यति प्रक्षिपति । असु प्रक्षेपे ।
‘ततः’ चैस इति ’ ततस्तस्माद्यत्र नवनीतादीनामन्यतमपिण्डप्रासनं कृतं तस्मादुदकात्किञ्चिदुदकमा-
दाय दक्षिणं गोदानं गवि पृथिव्यां दीयते निधीयते स्थाप्यते शयनकाले इति गोदानं दक्षिणक-
र्णसमीपवर्तिशिरः प्रदेशमुन्दति उन्दी छेदने छेदयति आर्द्रं करोति सवित्रेति मन्त्रेण । मन्त्रार्थस्तु—
हे कुमार सवित्रा सूर्येण प्रसूता जनिता उत्पादिता आपः दैव्या दिविभवाः ते तव तनू शरीरं चूडा-
लक्षणमङ्गमुन्दन्तु छेदयन्तु किमर्थम् तव दीर्घायुत्वाय चिरंजीवनार्थं वर्चसे प्रतापाय । ‘त्र्येण्या’ ‘षव-
इति ’ त्रिषु स्थानेषु एनी श्वेता त्र्येणी शलली सेवाशलाका तथा छिन्नान्केशान् विनीय पृथक्कृत्य
विरलान् कृत्वा त्रीणि कुशतरुणानि दर्भतृणान्यन्तर्मध्ये दधाति धारयति ओषधेत्रायस्वेति मन्त्रेण ।
‘शिवो’ ‘पति ’ ततः कर्ता शिवोनामेति मन्त्रेण लोहक्षुरं लोहेन ताम्रेण परिष्कृतमयोमयमेव क्षुरमा-
दाय हस्तेन गृहीत्वा निवर्तयामीति मन्त्रेण प्रवपति तं क्षुरं कुशतरुणान्तर्हितेषु केशेषु संलागयति
स्थापयति अत्र प्रपूर्वं वपतिः संलागने छेदनार्थत्वे तु उत्तरसूत्रविहितं छेदनमनर्थकं स्यात् । शिवइ-
त्यस्यार्थः—हे क्षुर यस्त्वं शिवोनामाऽसि शान्तनामाऽसि भवसि ते तव स्वधितिर्वज्रं पिता
हे भगवन् तस्मै तुभ्यं नमः मा मां मा हिंसीः मा विनाशयेति । निवर्तयामीत्यस्यार्थः निवर्तयामि
मुण्डयामि [भाविनि भूतोपचारात् ?] । आयुषे आयुरर्थम् अन्नाद्याय अन्नादनाय प्रजननाय गर्भो-
त्पत्तये रायस्पोषाय धनस्य पुष्टये सुप्रजास्त्वाय शोभनापत्यभवनार्थं सुवीर्याय शोभनवीर्याय ।
‘येना’ ‘माणे ’ येनावपत्सधितेति मन्त्रेण सकेशानि केशसहितानि कुशतृणानि प्रच्छिद्य छित्त्वा
खण्डयित्वाऽग्रेरुत्तरतो भूमौ त्रियमाणेऽवस्थाप्यमाने आनडुहे वलीवर्दगोसंवन्धिमये पिण्डे गोपुरीषे
तानि प्रास्यति प्रक्षिपति । अत्र गोमयपिण्डस्य स्थापनं कार्यम् । ततः केशान् प्रच्छिद्य पिण्डे प्रासनम्
अत्र केशान् प्रच्छिद्येति पाठो दर्शितः कर्कभर्तृयज्ञाभ्याम् । सकेशानीति केचित्पठन्ति । तेषां कुशतरु-
णानीति कुशतरुणविषयं नपुंसकमिति भर्तृयज्ञैः प्राचीनपाठो दर्शितः । मन्त्रार्थः—हे ब्रह्माणः येन
क्षुरेण तेजोमयेन सविता सूर्यः सोमस्य राज्ञः वरुणस्य च शिरः अवपत् राजसूयदीक्षायै अमुण्डयत्
विद्वान् सर्वज्ञः तेन क्षुरेणास्य शिशोरिदं शिरो यूयं वपत् मुण्डयत् इदं शिरः अस्य कुमारस्य आयुषे
हितम् आयुष्यमायुषो भावः सत्ता वा यथाऽयं कुमारः जरदष्टिः संपूर्णायुः असत् भूयात् जरामश्नुते
व्याप्नोति जरदष्टिः जरद्भावः । ‘ एवं’ ‘तूष्णीम् ’ एवमेवोक्तरीत्या द्विवारं तूष्णीं मन्त्रं विनोन्दनादि
गोमयपिण्डनिधानान्तमपरं दक्षिण एव गोदाने कर्म कुर्यात् । अत्रैवं पदार्थाः । उन्दनकेशानां विन-
यनम्, दर्भतृणान्तर्धानम्, क्षुराभिनिधानम्, सकेशानां छेदनम्, गोमयपिण्डे प्रासनम् । ‘इत’ ‘नादि’
इतरयोः पश्चिमोत्तरयोगोदानयोरुन्दनादि चकारादेवमेव सकृन्मन्त्रेण द्विस्तूष्णीं कर्म कुर्यात् तत्र
पूर्वपश्चिमगोदाने कृत्वा तत् उत्तरगोदाने कार्यम् । अथ पश्चादथोत्तरत इति सूत्रकारप्रस्थानाच्च ।
प्रादक्षिण्यानुग्रहाच्च । क्षुरादानं तु मन्त्रेण पुनर्न भवति मन्त्रेण सकृद् गृहीतत्वात् । ‘अथ पश्चात्
त्र्यायुषमिति ’ इतरयोश्चोन्दनादीत्युक्तं तत्र स एव मन्त्रो मा भूदित्याह । पश्चात् पश्चिमगोदानक-
र्मणि त्र्यायुषमिति मन्त्रेण सकेशतृणानां छेदनं कुर्यात् । त्रीण्यायूषि समाहृतानि वाल्ययौवनस्थवि-
राणि इत्येवमेतेषामेवावस्थात्रयव्यापकमायुरस्माकमस्त्विति मन्त्रार्थः । ‘अथो’ ‘यइति ’ । अथोत्तर-
गोदानकर्मणि सकेशानां कुशतृणानां येन भूरिश्ररा इति मन्त्रेण छेदनं कुर्यात् । अन्यत्सर्वं दक्षिण-
गोदानवत्कार्यम् । मन्त्रार्थस्त्वयम् । येन ब्रह्मणा मन्त्रेण तपसा वा चरणशीलो वायुः ज्योक् चिरं
आकल्पमित्यर्थः दिवं ग्राम् पश्चात्तामनु सूर्यं तमनु विश्वं च चरति । किंभूतः भूरिः प्रचुरः । तेन
ब्रह्मणा तपसा वा तन्मन्त्रितक्षुरेण ते तव शिरो वपामि किमर्थम् जीवातवे जीवनहेतवे धर्माद्यर्थं
जीवनायायुषे । सुश्लोक्याय शोभनयशसे । स्वस्तये अविनाशाय । ‘ त्रिः’ ‘शान्ते ’ त्रिवारं क्षुरभ्रा-

मणेन शिरः मस्तकं परिहरति दक्षिणकर्णादारभ्य प्रदक्षिणं शिरसः समन्तात्पुनर्दक्षिणकर्णपर्यन्तं यत्क्षुरेणेति मन्त्रेण क्षुरं भ्रामयतीत्यर्थः । 'समुखं केशान्ते' मुखसहितं शिरः परिहरति केशान्ते कर्मणि । मन्त्रेऽपि विशेषः—केशान्ते मुखमिति पदं मन्त्रे अधिकं भावयेत् । यत्क्षुरेणेति सकृन्मन्त्रेण द्विस्तूष्णीं शिरः परिहरणम् । हे क्षुर यत् यस्मात्क्षुरेण वस्वा मुण्डित्वा आवपति गोमयपिण्डे केशान् क्षिपति । किंभूतेन एनं कुमारं मज्जयता संस्कुर्वता तथा सुपेशसा शोभयता । अतोऽस्य केशाञ्छिन्धि अवखण्डय । शिरो मस्तकं मा छिन्धि मा सव्रणं कुरु अस्य मा आयुः प्रमोषीः मा अपहर । 'ताभिः'पेति 'ताभिरेव प्रकृताभिः शीतोष्णाभिरद्भिः वालकस्य शिरः मस्तकं समुद्य क्लेदयित्वा आर्द्रभावमापाद्य उन्दतिः क्लेदनार्थः । तस्य क्तान्तत्वादनानासिकलोपः क्रियते समुद्येति रूपम् । नापिताय क्षुरं प्रयच्छति मुण्डनार्थं समर्पयति अक्षण्वम् परिवपेति मन्त्रेण । मन्त्रार्थः—हे नापित त्वमस्य शिरः अक्षण्वन् क्षतरहितं यथा स्यात्तथा परि समन्ताद्रूप मुण्डय । 'यथा'रणम् 'क्षुरसमर्पणानन्तरं नापितेन वपनं कार्यम् । तत्र केशानां शेषकरणं शिखारक्षणं स्थापनं यथामङ्गलं यस्य कुले यथा प्रसिद्धं तस्य तथैव शिखास्थापनं कार्यम् । अत्र कारिकायाम्—केशशेषं ततः कुर्याद्यस्मिन् गोत्रे यथोचितम् । वासिष्ठा दक्षिणे भागे उभयत्रापि कश्यपाः । शिखां कुर्वन्त्यङ्गिरसः शिखाभिः पञ्चभिर्युताः । परितः केशपङ्क्त्या वा मुण्डाश्च भृगवो मताः । कुर्वन्त्यन्ये शिखामत्र मङ्गलार्थमिह क्वचित् । लौगाक्षिः—दक्षिणतः कम्बुजवसिष्ठानामुभयतोऽत्रिकश्यपानां मुण्डा भृगवः पञ्चचूडा अङ्गिरसः वाजसनेयिनामेका । मङ्गलार्थं शिखिनोऽन्य इति । एतच्छूद्रातिरिक्तविषयम् । शूद्रस्यानियताः केशवेषा इति वसिष्ठोक्तेः । यत्तु पाद्मे—न शिखी नोपवीती स्यान्नोच्चरेत्संस्कृतां गिरमिति शूद्रमुपक्रम्योक्तं तदसच्छूद्रस्येति केचित् । विकल्प इति तु युक्तम् । 'अनु'न्ते वा 'ततो वपनोत्तरं सर्वान्केशान् गोमयपिण्डे कृत्वा तं गोमयपिण्डं वस्त्रादिवेष्टनेनानुगुप्तमावृतं कृत्वा गोष्ठे गवां ब्रजे स्थापयेत् । अथवा पल्वले अल्पोदके सरसि स्थापयेत् । उदकान्ते यत्र कुत्रचिदुदकसमीपे वा स्थापयेत् । 'आचा'दाति 'ततश्चूडाकरणकर्मकर्ता पित्रादिः स्वाचार्याय वरम् अभिलषितद्रव्यं ददाति । अभिलषितद्रव्याभावे चतुःकार्षापणो वर इति मूल्याध्यायोक्तद्रव्यदानमिति वृद्धाः । 'गां केशान्ते' केशान्ते कर्मणि केशान्तसंस्कारकर्ता स्वाचार्याय गां ददाति संस्कार्यस्याचार्यायेति हरिहरः । 'संव'केशान्ते 'केशान्तकर्मनन्तरं केशान्तकर्मणा यः संस्कृतः स संवत्सरं यावद्ब्रह्मचर्यं चरेत् । स्त्रीसंभोगं न कुर्यादित्यर्थः । अवपनं च केशान्तोत्तरकालं संस्कृतः संवत्सरं वपनं वर्जयेत् । चशब्दः संवत्सरानुवृत्त्यर्थः । केशान्तकर्मोत्तरम् अवपनं च यावज्जीवं शास्त्रीयवपनव्यतिरेकेणेति वासुदेवहरिहरगणाः । 'द्वाद'न्ततः 'संवत्सरं ब्रह्मचर्यमवपनं च द्वादशरात्रं वा षड्रात्रं त्रिरात्रं वा । एते चत्वारो विकल्पाः पूर्वपूर्वाशक्त्या । अत्र स्मृत्यन्तरोक्तो वपने विधिर्निषेधश्चोच्यते—गङ्गायां भास्करक्षेत्रे मातापित्रोर्गुरुर्मृतौ । आधाने सोमपाने च वपनं सप्तसु स्मृतम् । तथा, मुण्डनं चोपवासश्च सर्वतीर्थेष्वयं विधिः । वर्जयित्वा कुरुक्षेत्रं विशालं विरजं गयाम् । वपनं चानुभावितानां प्रेतकनीयसाम्, तथा प्रयागे वपनं कुर्याद् गयायां पिण्डपातनमित्यादिषु निमित्तेषु वपनं कार्यम् । वृथा तु न कार्यम्, तथाच विष्णुः—प्रयागे तीर्थयात्रायां पितृमातृवियोगतः । कचानां वपनं कुर्याद्वृथा न विकचो भवेदिति निषेधेऽपि नीचकेशो विप्रः स्यादिति नीचकेशत्वविधानात्कर्तनादिना नीचत्वं संपादनीयम् । मुण्डनस्य निषेधेऽपि कर्तनं तु विधीयत इति बृहस्पतिवचनात् । भारते—प्राङ्मुखः श्मश्रुकर्माणि कारयित समाहितः । उद्ङ्मुखो वाऽथ भूत्वा तथाऽऽयुर्विन्दते महत् । अपराके—केशश्मश्रुलोमनखान्युदक्संस्थानि वापयेत् । दक्षिणं कर्णमारभ्य धर्मार्थं पापसंक्षये । हन्वाद्यन्तं च संस्कारे शिखाद्यन्तं शिरो वपेत् । यतीनां तु विशेषो निगमे—कक्षोपस्थशिखावर्जमृतुसंधिषु वापयेदिति ॥ ॥ * ॥ इति द्वितीयकाण्डे प्रथमा कण्डिका ॥ १ ॥ ॥ * ॥

अथ पदार्थक्रमः—तत्र कालस्तावत्प्रथमे द्वितीये तृतीये पञ्चमे सप्तमे वा वर्षे गततृतीयभागे अगतत्रिभागे वा उपनीत्या सह वा यथाकुलाचारं चौलं कार्यम् । तत्रापि द्वितीयादौ वर्षे जन्मतो मुख्यं गर्भतो गौणम् । उदगयने शुक्लपक्षे गुरुशुक्रयोः बाल्यवार्द्धकास्तमयाभावे अक्षयेऽनधिके च मासि ज्योतिःशास्त्रोक्तप्रशस्ततिथिवारलग्नेषु शुभमुहूर्ते दिन एव न तु रात्रौ कार्यम् । तत्र मातृपूजापूर्वकमाभ्युदयिकश्राद्धम् । कुमारस्य हरिद्रालापनादिमङ्गलकरणम् । ततो ब्राह्मणत्रयभोजनम् । ततः संकल्पः । देशकालौ स्मृत्वा कुमारस्य बीजगर्भसमुद्भवैर्नोनिवर्हणेन बलायुर्वचोऽभिवृद्धिद्वारा श्रीपरमेश्वरप्रीत्यर्थं चूडाकरणारख्यं कर्म करिष्य इति संकल्पः । ततो वहिः शालायां पञ्च भूसंस्कारान् कृत्वा लौकिकाग्नेः स्थापनम् । ततो माता कुमारं स्नापयित्वाऽहते वाससी परिधाप्योत्सङ्गे कृत्वा पश्चादग्नेरुपविशति । ततो वैकल्पिकावधारणम् । ब्रह्मणो गमनादिपूर्ववदवधारणम् । घृतपिण्डप्रासनम् । सक्देशगोमयपिण्डस्योदकान्ते प्रासनम् । इत्यवधारणम् । ततो ब्रह्मोपवेशनाद्याज्यभागान्ते विशेषः । नात्र चरुः । उपकल्पनीयानि । शीतोदकम् । उष्णोदकम् । नवनीतपिण्डघृतपिण्डदधिपिण्डानां मध्येऽवधारितान्यतमम् । त्र्येणी शलली । सप्तविंशतिकुशतरुणानि । तान्नपरिष्कृत आयसः क्षुरः । आनडुहगोमयपिण्डः । नापितो वरश्चेति । आज्यभागानन्तरं महाव्याहृत्यादिप्राजापत्यान्ता नवाहुतयः । ततः स्विष्टकृत् । ततः संस्त्रवप्राशनादि ब्रह्मणे पूर्णपात्रवरयोरन्यतरदानान्तम् । ततः शीतोदके उष्णोदकस्य निनयनम् उष्णेन वाय उदकेनेह्यदिते केशान्वपेति । उष्णोदकमिश्रितास्वप्सु नवनीतघृतदधिपिण्डानामन्यतमप्रासनम् । अतः प्रभृत्येनेनैवोदकेनोन्दनं कार्यं सर्वत्र । उदकमादाय दक्षिणं गोदानमुन्दति सवित्राप्रसूतेति । ततश्च्येण्या शलल्या विनयनम् । त्रयाणां कुशतरुणानामन्तर्द्धानभोषधेत्रायस्वेति । शिवोनामेति क्षुरादानम् । निर्वर्तयामीति कुशतरुणान्तर्हितेषु केशेषु क्षुरनिधानम् । ततो येनावपत्सवितेति सक्शानि कुशतरुणानि प्रच्छिद्यानडुहे गोमयपिण्डे उत्तरतो त्रियमाणे प्रक्षिपति । ततस्तस्मिन्नेव दक्षिणगोदाने एवमेवापरं वारद्वयं तूष्णीं कर्म कर्तव्यम् । तत्रैवं पदार्थाः । उदकमादायोन्दनम् । त्र्येण्या शलल्या विनयनम् त्रयाणां कुशतरुणानामन्तर्द्धानम् । क्षुराभिनिधानम् । सक्शानां कुशतरुणानां छेदनम् । गोमयपिण्डे प्रासनम् । दक्षिणगोदानवदेवोन्दनादि पिण्डे प्रासनान्तं पश्चिमोत्तरयोगोदानयोः सकृत्समन्त्रकं द्विस्तूष्णीं कर्म कुर्यात् । एतावान्विशेषः । पश्चिमगोदाने त्र्यायुषमिति छेदनम् । न तु येनावपदिति । उत्तरगोदाने येन भूरिश्वरा दिवमिति मन्त्रेणैव छेदनम् । ततो यत्क्षुरेणेति शिरसः समन्तात्प्रदक्षिणं क्षुरं भ्रामयति सकृन्मन्त्रेण द्विस्तूष्णीम् । ततस्ताभिरेवाद्भिः शिरस उन्दनम् । नापिताय क्षुरसमर्पणं अक्षण्वन्परिवपेति । यथामङ्गलं शिखास्थापनं नापितः करोति । ततः सक्शं गोमयपिण्डमनुगुप्तं पल्लवे गोष्ठे वा उदकान्ते वा निदधाति । ततश्चूडाकरणकर्ता स्वाचार्याय वरं ददाति । यज्ञपाश्वर्धोक्तं दशब्राह्मणभोजनम् । अत्र भोजने प्रायश्चित्तमुक्तं पराशरमाधवीये—निर्वृत्ते चूडहोमे तु प्राङ् नामकरणान्तथा । चरेत्सान्तपनं भुक्त्वा जातकर्मणि चैव हि । अतोऽन्येषु तु संस्कारेषूपवासेन शुद्ध्यति । इति चूडाकर्मणि पदार्थक्रमः ॥ ॥

अथ केशान्ते पदार्थक्रमः । कालश्चूडाकरणोक्तो ज्ञेयः । सप्तदशे वर्षे इदं कार्यम् । लौकिकेऽग्नौ । आरम्भनिमित्तं मातृपूजापूर्वकं नान्दीश्राद्धं, देशकालौ स्मृत्वा केशान्तकर्म करिष्य इति संकल्पः । ब्राह्मणत्रयभोजनादि परिशिष्टोक्तब्राह्मणभोजनान्तं चूडाकरणवत् । इयांस्तु विशेषः । उष्णोदकासेकमन्त्रे उष्णेन वाय उदकेनेह्यदिते केशश्मश्रू वपेति । क्षुरपरिग्रहणमन्त्रे च यत्क्षु० प्रमोषीमुखमिति । मुखसहितं शिरः परिहरति । वरस्थाने आचार्याय गोदानं संवत्सरं ब्रह्मचर्यमित्यादि यथोक्तम् । इति केशान्तः । एतानि जातकर्मादिचूडाकरणान्तानि कर्माणि कुमर्या अप्यमन्त्रकाणि कार्याणि तत्र होमस्तु समन्त्रकः । तदुक्तं कारिकायाम्—जातकर्मादिकाः स्त्रीणां चूडाकर्मान्तिकाः क्रियाः ।

तूष्णीं होमे तु मन्त्रः स्यादिति गोभिलभाषितम् । होमस्तु समन्त्रक इति प्रयोगपारिजाते । याज्ञ-
वल्क्यः—तूष्णीमेताः क्रियाः स्त्रीणां विवाहस्तु समन्त्रक इति ॥ ॥ अथ शूद्रस्य संस्काराः । मनुः—
शूद्रोऽप्येवंविधः कार्यो विना मन्त्रेण संस्कृतः । न केनचित्समस्तृजच्छन्दसा तं प्रजापतिः । छन्दसा
मन्त्रेण । व्यासः—गर्भाधानं पुंसवनं सीमन्तो जातकर्म च । नामक्रिया निष्क्रमोऽन्नप्राशनं वपन-
क्रिया । कर्णवेधो व्रतादेशो वेदारम्भक्रियाविधिः । केशान्तः स्नानमुद्राहो विवाहाग्निपरिग्रहः ।
व्रताऽग्निसंग्रहश्चैव संस्काराः षोडश स्मृताः । इत्युक्त्वाऽऽह । नवैताः कर्णवेधान्ता मन्त्रवर्जं क्रियाः
स्त्रियाः । विवाहो मन्त्रतस्तस्याः शूद्रस्यामन्त्रतो दशेति यमब्रह्मपुराणवचनाभ्याम् । शूद्रस्य गर्भाधान-
पुंसवनसीमन्तजातकर्मनामधेयनिष्क्रमणान्नप्राशनचूडाकरणविवाहान्ता नव संस्कारा विहितास्ते च
तूष्णीमिति हरिहरभाष्ये । शार्ङ्गधरस्तु—द्विजानां षोडशैव स्युः शूद्राणां द्वादशैव हि । पञ्चैव
मिश्रजातीनां संस्काराः कुलधर्मतः । वेदव्रतोपनयनं महानाग्री महाव्रतम् । विना द्वादश शूद्राणां
संस्कारा नाममन्त्रत इत्याह । ब्रह्मपुराणे तु—विवाहमात्रं संस्कारं शूद्रोऽपि लभतां सदेति । अत्र
सदसच्छूद्रविषयत्वेन व्यवस्था । सच्छूद्रस्य द्वादश । असच्छूद्रस्य विवाहमात्रम् । एते च तूष्णीं कार्याः ।
तथा च व्यासः—शूद्रो वर्णश्चतुर्थोऽपि वर्णत्वाद्वर्गमर्हति । वेदमन्त्रं स्वधास्वाहावषट्कारादिभिर्विनेति ।
मरीचिः—अमन्त्रस्य तु शूद्रस्य विप्रो मन्त्रेण गृह्यत इति । तेन शूद्रधर्मेषु सर्वत्र विप्रेण मन्त्रः पठनीयः
सोऽपि पौराण एवेति शूलपाणिः । एवं शूद्रकर्तृकहोमो विप्रद्वारैव पराशरेणोक्तः । दक्षिणार्थं तु यो
विप्रः शूद्रस्य जुहुयाद्विः । ब्राह्मणस्तु भवेच्छूद्रः शूद्रस्तु ब्राह्मणो भवेत् । अत्र माधवाचार्यैर्व्याख्या-
तम् । यो विप्रः शूद्रदक्षिणामादाय तदीयं हविः शान्तिपुष्ट्यादिसिद्धये वैदिकैर्मन्त्रैर्जुहोति तस्य
विप्रस्यैव दोषः शूद्रस्तु होमफलं लभत एवेति । शूद्रस्य यत्र यत्र होमस्तत्र तत्र लौकिकान्नावेव । मन्त्रा-
न्तराविधानात् नमस्कारमन्त्रेणेति मदनपारिजाते । शूद्रस्य विवाहहोमाभावश्च तत्रैवोक्तः । तच्चि-
न्त्यम् ॥ ॥ अथानुपनीतधर्माः । गौतमः—प्रागुपनयनात्कामचारवादभक्षाः । नित्यं मद्यं ब्राह्मणो-
ऽनुपनीतोऽपि वर्जयेत् । उच्छिष्टतादावप्रयतमनस्को महापातकवर्जम् । ब्रह्मपुराणे—मातापित्रोरथो-
च्छिष्टं वालो भुञ्जन् भवेत्सुखीति । वृद्धशतातापः—शिशोरभ्युक्षणं प्रोक्तं बालस्याचमनं स्मृतम् ।
रजस्वलादिसंस्पर्शं स्नानमेव कुमारके । प्राक्चूडाकरणाद्वालः प्रागन्नप्राशनाच्छिशुः । कुमारस्तु स
विज्ञेयो यावन्मौञ्जीनिबन्धनम् । तस्यानुपनीतस्य चण्डालादिस्पृष्टस्यापि स्पर्शान्न स्नानम् । इदं
च षष्ठवर्षात्प्राक् ऊर्ध्वं तु भवत्येव । बालस्य पञ्चमार्द्धार्द्रक्षार्थं शौचमाचरेदिति स्मृतेः । कामचारा-
दिकेऽप्येवम् । ऊनैकादशवर्षस्य पञ्चवर्षात्परस्य च । चरेद्गुरुः सुहृच्चैव प्रायश्चित्तं विशुद्धये । इति-
स्मृतेः ॥ ॥ अथ गर्गमते पदार्थक्रमः—आभ्युदयिकम् । ब्राह्मणत्रयभोजनम् । वहिःशालायां
लौकिकाग्नेः स्थापनम् । माता कुमारमादायेत्यादि यथोक्तम् । ततो ब्रह्मासनादिदक्षिणादानान्ते
विशेषः । वहिरासादनानन्तरमुष्णोदकं, शीतोदकं, नवनीतघृतदधिपिण्डानामन्यतमः पिण्डः, ज्येष्ठी
शलली, कुशपवित्राणि सप्तविंशतिः, क्षुरः, गोमयं, नापितः, वरः, इत्यासादनं नोपकल्पनम् ।
ततो दक्षिणादानान्तं कर्म कृत्वा शीतासु उष्णा अप आसिञ्चति नवनीतादीनामन्यतमप्रासनं तत्र
उन्दनं तूष्णीं विनयनं, कुशतरुणान्तर्द्धानं, क्षुरादानं, त्र्यायुषं, येनावपदिति मन्त्रद्वयेन कुशतरु-
णान्तर्हितेषु केशेषु क्षुरमभिनिधाय सकेशानि तृणानि प्रच्छिद्यानडुहे गोमयपिण्डे प्रासनम् । एवं
तूष्णीमुन्दनादि द्विरपरं क्षुरादानवर्जम् । ततः पश्चिमगोदाने एवं सकृन्मन्त्रेण द्विस्तूष्णीम् । त्र्यायु-
षमिति छेदनमन्त्रे विशेषः । अथोत्तरगोदाने एवमेव सकृन्मन्त्रेण द्विस्तूष्णीं, येन भूरिश्चरेति छेदने
विशेषः । शिरःपरिहरणं शिरःसमुन्दनं क्षुरसमर्पणं शिखास्थापनं गोष्ठाद्यन्यतमान्ते गोमयपिण्ड-
निधानमाचार्याय वरदानमिति गर्गमते पदार्थक्रमः । इति द्वितीयकाण्डे चूडाकरणपदार्थक्रमः ॥ * ॥

(विश्व०)—क्रमाकृष्टमाद्यं क्षौरविधिं सूत्रयन्तत्समयमाह—‘सांवत्सरिकस्य चूडाकरणम्’
 अतिक्रान्तसंवत्सरस्येत्यर्थः ‘तृतीये वाऽप्रतिहते’ । अपूर्णे तृतीये वर्षेत्यर्थः । चूडाकरणकेशान्तयोः
 समानजातीयकर्तव्यतासाध्यत्वेन ग्रन्थप्राचुर्यमपनेतुमसमाप्यैव चूडाकरणकर्तव्यतां सूत्रकृतसूत्रयति
 केशान्तविधिं ‘पोडशवर्षस्य केशान्तः’ पोडशवर्षस्य केशान्तकर्म, भवतीति सूत्रशेषः । ‘यथाम-
 झलं वा सर्वेषां’ ब्राह्मणक्षत्रियविशां यथामझलं यथाकुलाचारं चूडाकरणाख्यं कर्म कर्तव्यमित्यर्थः ।
 न चान्वयः क्रियान्वयः केशान्तेऽपि स्यादिति वाच्यम्, चूडा कार्या यथाकुलमित्यादिवाक्यैश्चूडायामेव
 तदन्वयात् । अतः केशान्तः पोडशे एव । न च चूडाकरणकर्तव्यतान्तर्गतकर्तव्यताकत्वेन चूडाकर्मव-
 त्केशान्तकर्मणोऽपि विवाहप्राक्कालकर्तव्यताकत्वेन पोडशाब्दरूपनियतसमयकर्तव्यताकत्वाभ्युपगमे के-
 शान्तस्य स्वसमयप्राक्काले विवाहप्रतिबन्धकत्वापत्तिरिति चेत् । न । संवत्सरं ब्रह्मचर्यमित्यादिना
 कृच्छ्रब्रह्मचारिण एव ब्रह्मचर्यकर्तव्यताबोधकशास्त्रस्याऽप्रामाण्यापत्तेर्न प्रतिबन्धकत्वम् । समयमभिधाय
 कर्तव्यतामाह । ‘ब्राह्मणा...पविशति’ तत्र पुण्येऽहनि वैश्वदेवपूर्वकं मातृपूजाभ्युदयिके विधाय चूडा-
 करणाङ्गतया प्रयोगपूर्वकं संपन्नेनान्नेन संतर्प्य संस्कारत्रयसंस्कृतायां भुवि लौकिकाग्निं स्थाप्य जननी
 चूडाकरणाहं पुत्रमादाय स्नापयित्वा अहते वस्त्रे परिधाप्याङ्के उत्सङ्गे स्थाप्याग्नेः पश्चिमत उपविशति ।
 ‘अन्वार...नान्ते’ ब्रह्मासनादिप्राशनान्ते दक्षिणादानान्त इत्यर्थः । तत्र विशेषः । पात्रासादने
 शीतोष्णोदके, नवनीतघृतदध्याद्यन्यतमं, त्रिगुणानि त्रीणि कुशतृणान्येकैकगोदानाय तथाच गोदा-
 नत्रयार्थे सप्तविंशतिः, ताम्रखचितः क्षुरः, आनडुहं गोमयं, नापितश्च, वरश्च । ततः पवित्रकरणादि-
 पर्युक्षणांतेकुमारान्वारब्ध आधारादिचतुर्दशाहुतीर्हुत्वा संस्वं प्राश्य दक्षिणां दद्यात् । ‘शीतास्व...न्व-
 पेति’ शीतोदके उष्णोदकासेकः । मन्त्रार्थः—हे वायो हे अदिते एहि आगच्छ । उष्णेन उदकेनाद्री-
 कृतान् केशान्वप छिन्धि । अस्य परमेष्ठी ऋषिः प्रतिष्ठा वाव्यदिती उदकासेके । केचित्तु उष्णे
 शीतोदकासेकः । तन्मते मन्त्राभावः । उष्णेनेति न मन्त्रावयव इत्याहुः । केशान्ते मन्त्राध्याहार-
 माह—‘केशश्मश्रुति च केशान्ते’ केशान्तित्यत्र केशश्मश्रु वपेत्यध्याहर्तव्यमित्यर्थः । ‘अथात्र...प्रा-
 स्यति’ अत्र शीतोष्णोदके । ‘तत आदा...स इति’ तस्मादुदकमादाय प्राक्शिरस उदीच्यभिमुखं
 शयानस्य पृथिव्यां दीयमानं शिरोदेशमुन्दति क्लेदयति । उन्दी क्लेदने । सवित्रा इति मन्त्रेण ।
 अस्यान्वयः । सूर्येणोत्पादिता आपः तव चूडाख्यमङ्गमुन्दन्तु क्लेदयन्तु । किंभूता दिवि भवाः किमर्थं
 दीर्घायुत्वाय चिरकालं निर्दुष्टजीवनाय वर्चसे प्रताप्राय ऐश्वर्याय वा । ‘त्रेण्या...षध इति’ त्रेण्या
 त्रिःश्वेतया शलल्या शल्यकपक्षकण्टकेन विनीय उन्दितगोदानतृतीयांशं पृथक्कृत्य त्रीणि कुशतरु-
 णान्यन्तर्दधात्योषधे त्रायस्वेत्येतावता मन्त्रेण । ‘शिवो...र्यथासदिति’ शिवोनामेत्यादिना हिंसी-
 रित्यन्तेन मन्त्रेण ताम्रयुक्तं क्षुरमादाय निवर्तयामि येनावपदिति मन्त्राभ्यां प्रवपनम् । काकाक्षिगो-
 लकन्यायेन मन्त्रयोरन्तरे वर्तमानस्य प्रवपतेर्मन्त्रयोरन्वयः । नचोत्तरानर्थक्यशङ्कया पूर्वस्याभिनि-
 धानार्थेतेति वाच्यम्, अनर्थत्वात् । नचोपसर्गबलात्तथा धात्वर्थ इति वाच्यं कात्यायनपञ्चमाध्या ।
 यस्थे निवर्तयामीति प्रवपतीत्यस्मिन्सूत्रे तथैव कल्पनापत्तेः । किंचेच्छागोचरीभूतार्थस्योपसर्गबल-
 लभ्यत्वे एकैकैवानेकार्थलाभादितरव्यर्थतापत्तेश्च । नचान्यथानुपपत्त्यैवमिति वाच्यम् । अन्यथोपपत्तेर्द-
 र्शितत्वादिति दिक् । सौत्रत्वान्मन्त्रान्वयः—हे ब्राह्मणः ब्राह्मणाः येन कारणेन क्षुरेण वा सविता प्रस-
 विता पिता आदित्यो वा राज्ञः सोमस्य वरुणस्य च शिरः अवपत् राजसूयदीक्षायै अमुण्डयत् ।
 किंभूतः विद्वान्सर्वज्ञः तेन कारणेन क्षुरेण वाऽस्य कुमारस्येदं शिरो यूयं वपत् मुण्डयत् यथायं कुमार
 आयुष्मान् दीर्घायुः जरदष्टिः सुपरिणतवपुश्च सत् स्यात् । अस्यालम्बायनः पङ्क्तिः सविता वपने ।
 ‘सकेशानि...माणे’ केशसहितानि कुशतृणानि । ‘एवं द्विरपरं तूष्णीं’ एवमेव दक्षिणगोदानस्य

द्वितीये तृतीये च तृतीयांशरूपे केशभागे अधिवासनाहनि पृथग्बद्धे क्रमेणापरं वारद्वयमुन्दनकेशवि-
नयनकुशतृणान्तर्द्धानसतृणकेशप्रच्छेदनोदगवस्थितानडुहगोमयपिण्डप्रक्षेपान्तं तूष्णीं कुर्यादित्यर्थः ।
जातत्वात् क्षुरादाननिवृत्तिः । ' इतरयोश्चोन्दनादि ' इतरयोः पश्चिमोत्तरयोगोदानयोः सकृत्समन्त्रकं
द्विस्तूष्णीमित्यनुकर्षणार्थश्चकारः । किं तदित्याह ' उन्दनादि ' । पाश्चात्यगोदाने प्रवपने द्वितीयमन्त्र-
स्थानापन्नं मन्त्रान्तरमाह ' अथ पश्चात्...स्वस्त्य इति ' उत्तरगोदानेऽपि निवर्तयामीति मन्त्रान्तरं
द्वितीयोऽयं प्रवपनमन्त्रो येनभूरिश्वरादिवमिति । अस्यान्वयः—हे कुमार येन ब्रह्मणा मन्त्रेण तपसा
वा चरा चरणशीलो वायुः ज्योक् चिरमाकल्पमित्यर्थः । दिवं द्यां पश्चात् तामनुसूर्यं तमनु विश्वं च
चरति । किंभूतः ? भूरिः प्रचुरः तेन ब्रह्मणा तपसा वा तन्मन्त्रितक्षुरेण वा ते तव शिरो वपामि ।
किमर्थं, जीवातवे जीवनहेतवे धर्माद्यर्थं जीवनायायुषे सुश्लोक्याय शोभनयशसे स्वस्तये मङ्गलाय ।
अस्य वामदेवो यजुः क्षुरः केशच्छेदने । ' त्रिःक्षु...हरति ' प्रदक्षिणं यथा स्यात् तथा शिरसि परितः
सर्वतः हरति भ्रामयति । किमित्यत उक्तं क्षुरेणेति द्वितीयायें तृतीया । सकृदसकृद्वेत्याशङ्क्याह
त्रिरिति । शिरसि त्रिवारं प्रदक्षिणं भ्रामयतीत्यर्थः । केशान्ते विशेषमाह ' समुखं केशान्ते ' तूष्णीं
मन्त्रेण वेत्याकाङ्क्षायामाह ' यत्क्षुरे...मोषीरिति ' । अस्यान्वयः—हे क्षुर अस्य कुमारस्य केशान्
छिन्धि मुण्डय । यत् यस्माद्वपत्वा क्षुरेण नापितः वपति मुण्डयति किंभूतेन संस्कार्यं कुमारं मज्ज-
यता संस्कुर्वता तथा सुपेशसा शोभयता, वाशब्दश्चार्थे ' शिरः आयुश्च मा प्रमोषीः मा मुषाण
मा चोरय । मुषस्तेये । अस्य वामदेवो यजुः क्षुरः भ्रामणे । केशान्ते त्वस्याऽध्याहारमाह ' मुखमिति च
केशान्ते ' शिरोमुखं मास्यायुः प्रमोषीरित्येवं केशान्तेऽध्याहरणीयो मन्त्रः । ' ताभि...वपेति '
समुद्य हृदयित्वा । अक्षण्वन् क्षतमकुर्वन्परिवप परितो वप मुण्डयेत्यर्थः । अस्य वामदेवो यजुः
नापितः क्षुरदाने । ' यथा...रणं ' पञ्चशिखाः तिस्रः शिखाः एका वा मुण्डो वेत्यादि यथाकुलाचारं
कर्तव्यमित्यर्थः । ' अनु...दाति ' एतमानडुहं गोमयपिण्डं किंभूतं सकेशं केशैः सहितमनुगुप्तं
सुरक्षितं यथा भवति तथा गोभिरुपलक्षितभुवि क्षुद्रतडागे उदकसमोषे वा स्थाप्य कुलाचार्याय वर-
मभिलषितं ददातीत्यर्थः । अनेन बर्हिर्होमान्ता कर्मसमाप्तिर्वरदानेनोपलक्षिता । केशान्ते विशेषमाह
' गां केशान्ते ' ददातीति शेषः । ' संव...शान्ते ' यद्यपि चूडासंस्कार्यस्याऽप्राप्तिरर्थात्तथापि स्पष्टार्थं
केशान्त इत्युक्तम् अवपनस्य कर्माङ्गतानिर्देशार्थं वा ; ' द्वाद...ततः ' अशक्त्यपेक्षाः पक्षाः ।
आद्या कण्डिका ॥ १ ॥

अष्टवर्षं ब्राह्मणमुपनयेद्बर्माष्टमे वा ॥ १ ॥ एकादशवर्षेऽराजन्यम् ॥ २ ॥
द्वादशवर्षं वैश्यम् ॥ ३ ॥ यथामङ्गलं वा सर्वेषाम् ॥ ४ ॥ ब्राह्मणान्भोजयेत्तं
च पर्युप्तशिरसमलंकृतमानयन्ति ॥ ५ ॥ पश्चादग्नेरवस्थाप्य ब्रह्मचर्यमागामि-
ति वाचयति ब्रह्मचार्यसानीति च ॥ ६ ॥ अथैनं वासः परिधापयति येने-
न्द्राय बृहस्पतिर्वासः पर्यदधादमृतं तेन त्वा परिदधाम्यायुषे दीर्घायुत्वाय
बलाय वर्चस इति ॥ ७ ॥ मेखलां बध्नीते । इयं दुरुक्तं परिबाधमाना वर्णं
पवित्रं पुनती म आगात् । प्राणापानाभ्यां बलमादधाना स्वसा देवी सुभ-
गा मेखलेयमिति ॥ ८ ॥ युवासुवासाः परिवीत आगात्स उ श्रेयान्भवति

जायमानः ॥ तं धीरासः कवय उन्नयन्ति स्वाध्यो मनसा देवयन्त इति
 वा ॥ ९ ॥ तूष्णीं वा ॥ १० ॥ [यज्ञोपवीतं परमं पवित्रं प्रजापतेर्यत्स
 हजं पुरस्तात् । आयुष्यमग्र्यं प्रतिमुञ्च शुभ्रं यज्ञोपवीतं बलमस्तु तेजः ।
 यज्ञोपवीतमसि यज्ञस्य त्वा यज्ञोपवीतेनोपनह्यामीत्यथाजिनं प्रयच्छति मि-
 त्रस्यचक्षुर्द्धरुणं बलीयस्तेजो यसस्वि स्थविरठः समिद्धं अनाहनस्यं वसनं
 जरिष्णुः परीदं वाज्यजिनं दधेऽहमिति] दण्डं प्रयच्छति ॥ ११ ॥ तं
 प्रतिगृह्णाति यो मे दण्डः परापतद्वैहायसोऽधिभूम्यां तमहं पुनरादद
 आयुषे ब्रह्मणे ब्रह्मवर्चसायेति ॥ १२ ॥ दीक्षावदेके दीर्घसत्रमुपैतीति वच-
 नात् ॥ १३ ॥ अथास्याद्भिरञ्जलिनाऽञ्जलिं पूरयति आपोहिष्ठेति तिसृभिः
 ॥ १४ ॥ अथैनठः सूर्यमुदीक्षयति तच्चक्षुरिति ॥ १५ ॥ अथास्य दक्षि-
 णां समधि हृदयमालभते । मम व्रते ते हृदयं दधामि । मम चित्तमनु-
 चित्तं ते अस्तु मम वाचमेकमना जुषस्व बृहस्पतिष्ट्वा नियुनक्तु मद्य-
 मिति ॥ १६ ॥ अथास्य दक्षिणठः हस्तं गृहीत्वाऽऽह को नामासीति ॥
 ॥ १७ ॥ असावहं भो ३ इति प्रत्याह ॥ १८ ॥ अथैनमाह कस्य ब्रह्मचा-
 र्यसीति ॥ १९ ॥ भवत इत्युच्यमान इन्द्रस्य ब्रह्मचार्यस्यग्निराचार्यस्तवा-
 हमाचार्यस्तवासाविति ॥ २० ॥ अथैनं भूतेभ्यः परिददाति प्रजापतये
 त्वा परिददामि देवाय त्वा सवित्रे परिददाम्यङ्गस्त्वौषधीभ्यः परिददामि
 द्यावापृथिवीभ्यां त्वा परिददामि विश्वेभ्यस्त्वा देवेभ्यः परिददामि सर्वेभ्यस्त्वा
 भूतेभ्यः परिददाम्यरिष्ट्या इति ॥ २१ ॥ २ ॥

(कर्कः)—‘ अष्ट...नयेत् ’ उपनयनसंस्कारं कुर्यादष्टमे वर्षे । ‘ गर्भाष्टमे वा ’ गर्भसहितं
 वर्षं गर्भशब्देन साहचर्यादभिधीयते । तथाच गौतमः—गर्भादिसंख्यावर्षाणामिति । वाशब्दो विक-
 ल्पार्थः । ‘ एका...जन्यम् ’ ‘ द्वाद...श्यम् ’ उपनयेत् । ‘ यथा...वेषाम् ’ सर्वेषां ब्राह्मणादीनां
 यथामङ्गलं वा भवति । मङ्गलशब्दः शास्त्रान्तरवाची । यथा पञ्चमे नवमे वा कार्यमित्येवमादि ।
 ‘ ब्राह्म...त्तं च ’ आद्वयतिरिक्तान् ब्राह्मणान्भोजयेत् । तं चेति कुमारोऽभिधीयते । ‘ पर्यु...यन्ति ’
 परिपूर्वस्य वपतेः कृतसंप्रसारणस्यैतद्रूपम् । पर्युप्तं शिरोऽस्येति पर्युप्तशिराः तं पर्युप्तशिरसम् । अलं-
 कृतं स्रङ्मालादिना । आनयन्ति ये तदाचार्येणोपनीताः । शिरसश्च परिवपनं भोजनात्पूर्वमेव
 कर्तव्यम् । नेदानीं तदुपदेशो भूतकालनिर्देशात् । ‘ पश्चा...यति ’ अग्नेः पश्चात्कुमारमवस्थाप्य
 ब्रह्मचर्यमागामिति ब्रूहीत्येवं वाचयत्याचार्यः । ब्रह्मचार्यसानीति च । चशब्दाद्वाचयति । ‘ अथै...न्त्रेण ’
 ‘ मेख...वासा ’ इत्यनेन मन्त्रेण वा । तूष्णीं वा मेखलां बध्नीते । अस्मिन्नवसरे प्रसिद्ध्या यज्ञो-

पवीतमेवेच्छन्ति । अथ तूष्णीमैणेयमुत्तरीयमजिनं करोति । ‘दण्डं’ इति प्रयच्छत्याचार्यः । कुमारः प्रतिगृह्णाति । ‘दीक्षा’ चनात् दीक्षावदेके आचार्याः दण्डं प्रतिग्रहीतुमिच्छन्ति । कुत एतत् । दीर्घसत्रमुपैतीति वचनात् । दीर्घसत्रं वा एष उपैति यो ब्रह्मचर्यमुपैतीति वचनात् । दण्डप्रतिग्रहण-सामान्यादीर्घसत्रताऽस्योक्ता यद्येवं न दीक्षावत्प्रतिग्रहणं स्मरणाभावात् । या अत्र दीर्घसत्रसंस्तुतिः सा दीर्घकालसामान्यात् । ‘अथास्या’ सृभिः अथास्य कुमारस्याञ्जलिं पूरयत्यद्विराचार्यः स्वेनाञ्जलिना आदाय आपोहिष्ठेति तिसृभिर्ऋग्भिः । ‘अथैनठः’ रिति इत्यनेन मन्त्रेणावेक्षते । सूर्यमुदीक्षस्वेत्याचार्यप्रैषः । ‘अथास्य’ भते मम व्रते ते इत्याचार्यः । अथास्य दक्षिणदहस्तं गृहीत्वाऽऽह को नामासीत्याचार्यः । असावहं भो इति प्रत्याह कुमारः । अथैनमाह कस्य ब्रह्मचार्यसीत्याचार्य एव । भवत इत्युच्यमाने कुमारेण इन्द्रस्य ब्रह्मचार्यसीत्यमुं मन्त्रमाहाचार्यः । असाविति नामादेशः ‘अथैन’ रिष्ट्या इत्यनेन मन्त्रेण ॥ २ ॥

(जयरामः)—‘अष्ट’ नयेत् उपनयनाख्यसंस्कारेण संस्कुर्यात् अष्टमे वर्षे । गर्भसहचरितं वर्षं गर्भशब्देनाभिधीयते । साहचर्यात् । तथाच गौतमः—गर्भादिसङ्ख्या वर्षाणामिति । वाशब्दो विकल्पार्थः । एकादशवर्षमित्यादौ उपनयेदित्यनुषज्यते । ‘यथेति’ सर्वेषां ब्राह्मणादीनां यथामङ्गलं शास्त्रान्तरविहितकालान्तरकृतमुपनयनं भवति यथा पञ्चमे षष्ठे नवमे वा कार्यमिति । ब्राह्मणान् श्राद्धव्यतिरिक्तान् त्रिप्रभृतीन् भोजयेत् । तं च कुमारं पर्युप्तशिरसं मुण्डितमुण्डं भोजयेत् । परिपूर्वो वपतिर्मुण्डने । शिरसश्च वपनं भोजनात्प्रावेग भवति । भूतकालनिर्देशात् । अलंकृतं स्रगादिना तेनाचार्येणोपनीता एनमाचार्यसमीपमानयन्ति । आचार्यश्च तमग्नेः पश्चात्स्वस्य च दक्षिणतोऽवस्थाप्य ब्रह्मचर्यमागामिति ब्रूहीति वाचयति । ब्रह्मचार्यसानीति ब्रूहीति वाचयति चशब्दात् माणवकश्च प्राङ्मुखतिष्ठंस्तथैव ब्रूयात् । अथाचार्य एनं कुमारं वासोऽहत् परिधापयति । ‘येनेन्द्रायेति’ मन्त्रेण स्वयं पठितेन । अस्थार्थः—तत्राङ्गिरा बृहती बृहस्पतिर्वासः परिधापने० । हे कुमार येन विधिना इन्द्राय इन्द्रं संस्कर्तुं बृहस्पतिः सुराचार्यो वासः पर्यदधात् परिधापितवान् । किंभूतम् ? अमृतम् अहत् तेन विधिना त्वा त्वां माणवकं परिदधामि परिधापयामि । उभयत्रान्तर्भूतो णिच् ज्ञेयः । परिधापयतीति सूत्रितत्वात् । यद्वा इन्द्राय पर्यदधात् । इन्द्रे अव्यवच्छिन्नं स्थापितवान् । तथा त्वा त्वां लक्ष्मीकृत्य परिदधामि त्वयि अव्यवच्छेदेन धारयामीति । प्रयोजनमाह । दीर्घायुत्वाय तव चिरजीवनाय आयुः उकारान्तोऽप्यस्ति । वलाय देहशक्तये वर्चसे इन्द्रियशक्तये ऐश्वर्याय वेति । अथाचार्यो माणवककट्यां मेखलां वध्रीते ‘इयं दुरुक्तम्’ इति मन्त्रेण माणवकपठितेन मन्त्रलिङ्गात् । अस्यार्थः—तत्र वामदेवस्त्रिष्टुप् मेखला तद्वन्धने० । इयमितीदंशब्द आद्यन्तयोर्वाक्यालङ्कारार्थः । इयं मेखला मां अगात् आगता । किं कुर्वती । दुरुक्तमित्युपलक्षणम् । तेन कामचारवादभक्षणात् तज्जातं वाऽपावित्र्यं परितो बाधमाना अपसारयन्ती । वर्णं वर्णत्वं पवित्रं शुद्धं पुनती सत्कुर्वती । मे मम प्राणापानाभ्यां तयोर्वलं सामर्थ्यमादधाना स्थापयन्ती स्वसा स्वसृवत् हिता देवी दीप्तिदात्री सुभगा सौभाग्यप्रदा । ‘युवसुवासा’ इत्यनेन वा । अस्यार्थः—तत्राङ्गिरा बृहती बृहस्पतिः परिधाने० । यौति गुणानेकीकरोतीति युवा सुवासाः शोभनवस्त्रः अहत् शोभनमुच्यते । तच्च—ईषद्धौतं नवं श्वेतं सदशं यत्र धारितम् । अहत् तद्विजानीयात्सर्वकर्मसु पावनमिति । यत्तूक्तम् । अहत् यन्त्रनिर्मुक्तमुक्तं वासः स्वयं भुवा । स्वच्छं तन्माङ्गलीकेषु तावत्कालं न सर्वदेति । तद्विवाहादिविषयमिति व्यवस्था । परिवीतः माल्याभरणैरलंकृतः य एवं भूतो मेखलार्थमागात् आगतः । उ वितर्के । स यदि जायमानः श्रेयान् शुद्धः स्यात् । धीरासः स्थिरप्रजाः कवयः क्रान्तदर्शनाः स्वाध्यः शोभनचित्तवृत्तयः तं बहुमुन्नयन्ति उत्कर्षं गमयन्ति । किं कुर्वन्तः मनसा मनोवृत्त्या देवयन्तः वेदार्थं ज्ञापयन्तः । तूष्णीं वा

मेखलाबन्धनम् । अत्रावसरे यज्ञोपवीताजिने भवत आचारात् । तत्राचाविरोधित्वादुपशाखान्तरी-
योऽपि मन्त्रो गृह्यते । ततश्चाचार्यो माणवकायोपवीतं ददाति स च तत्प्रतिगृह्य परिवर्त्ते । ‘ यज्ञोप-
वीतं परमं पवित्रं प्रजापतेर्यत्सहजं पुरस्तात् । आयुष्यमग्र्यं प्रतिमुञ्च शुभ्रं यज्ञोपवीतं बलमस्तु तेजः’
इति मन्त्रेण । अस्यार्थः—तत्र प्रजापतिस्त्रिष्टुप् लिङ्गो यज्ञोपवीतपरिधाने० । हे आचार्य इदं ब्रह्मसू-
त्रमहं प्रतिमुञ्च प्रति मुञ्चानि वध्नानीत्यर्थः । प्रतिपूर्वो मुञ्चतिर्वन्धनार्थः । पुरुषव्यत्ययश्छान्दसः ।
किं भूतं यज्ञोपवीतम् । यज्ञेन प्रजापतिना यज्ञाय वेदोक्तकर्माधिकारायेति वा । उपवीतं रचितं
परमं पर आत्मा मीयते ज्ञाप्यते तेन वाक्योपदेशाधिकारित्वात् । पवित्रं शोधकं प्रजापतेर्ब्र-
ह्मणः सहजं स्वभावशुद्धं पुरस्तात्प्राग्भवमत इदमायुषे हितमायुष्यमस्तु । अग्र्यं मुख्यमनुपहतं
शुभ्रं निर्मलीकरणं बलं धर्मसामर्थ्यप्रदं तेजः प्रभावप्रदम् । अस्यात्रानुक्तिः कात्यायनपरिभाषि-
तत्वात् । परिभाषा च वचनात् अन्यच्छेषमितरे यथाख्यमुपवीतिन इति । अजिनं तु एण्या
एवाखण्डं तूष्णीम् । अथाचार्योऽस्मै दण्डं प्रयच्छति । माणवकश्च प्रतिगृह्णाति ‘ यो मे
दण्डः’ इति मन्त्रेण । अस्यार्थः—तत्र प्रजापतिर्यजुः दण्डः तद्ग्रहणे० । हे आचार्य यो दण्डः मे
मह्यं परापतत् अभिमुखमागतः वैहायसः आकाशे प्रसृतः अधिभूम्यां भूमेरुपरि वर्तमानः तं दण्डमह-
माददे गृह्णामि । पुनर्ग्रहणात्सोमदीक्षायां यो दण्डो ग्राह्यः तमप्याददे इत्याशंसनम् । किमर्थम् ।
आयुषे निर्दुष्टजीवनाय ब्रह्मणे वेदग्रहणाय ब्रह्मवर्चसाय याजनाव्यापनोत्कर्षतेजसे । दीक्षावत् सोम-
दीक्षायां यथा तूष्णीं दण्डग्रहणं विहितं तद्वदत्रापीत्येके आचार्याः । कुतः दीर्घसत्रं वा एष उपैतीति
यो ब्रह्मचर्यमुपैतीति वचनात् । दण्डप्रतिग्रहणसामान्यादीर्घसत्रताऽस्योक्ता । यदेवं न दीक्षावत्प्रति-
ग्रहणं स्मरणाभावात् । या चात्र दीर्घसत्रसंस्तुतिः सा दीर्घकालसामान्यात् । अथाचार्योऽस्य अञ्जलिं
स्वेनाञ्जलिनाऽप आदाय ताभिः पूरयत्यापोहिष्टेति तिसृभिर्ऋग्भिः । अथैनं सूर्यमुदीक्षस्वेति प्रेष-
यत्याचार्यः । स च तत्प्रेषितस्तच्चक्षुरिति मन्त्रेणोदीक्षते । अथास्य वटोर्दक्षिणांसस्योपरि स्वदक्षिण-
हस्तं नीत्वाऽऽहाचार्यो ‘ मम व्रते ते हृदयं दधामीति मन्त्रेण । व्याख्यातश्चायं विवाहप्रकरणे ।
अथास्य दक्षिणहस्तग्रहणेनाभिमुखीकरणं कृत्वाऽऽहाचार्यः । को नामासीति । ततो वटुः प्रत्याह
असौ अमुकशर्माऽहमस्मि भो ३ इति । अथैनमाचार्य आह कस्येति । भवत इति वटुनोक्ते तुष्ट
आहाचार्य इन्द्रस्येति । इति परमैश्वर्ये इन्द्रस्य प्रजापतेर्ब्रह्मचारी त्वमसि । तव चाग्निराचार्यः प्रथमः
द्वितीयस्तव चाहम् । हे अमुकशर्मान् ब्रह्मचारिन् । अथैनं वटुं भूतेभ्यः परितः अरिष्टै रक्षायै ददाति
गुरुः प्रजापतये त्वेति मन्त्रेण । अस्यार्थः सुगमः । तत्र प्रजापतिर्यजुर्लिङ्गोक्ता रक्षणे० ॥ २ ॥

(हरिहरः)—‘ अष्ट...मे वा ’ अष्टौ वर्षाण्यतीतानि यस्यासौ अष्टवर्षस्तं ब्राह्मणं द्विजोत्तमं
उपनयेत् उपनयनाख्येन संस्कारेण संस्क्रुर्यात् । गर्भाष्टमे वा गर्भः गर्भसहचरितोऽब्दः अष्टमो येषां
तानि गर्भाष्टमानि तेषु अतीतेषु वा उपनयेत् । ततश्च जन्मतो नवमेऽष्टमे वा वर्षे उपनयेदित्यर्थः ।
‘ एका...जन्यम् ’ एकादशवर्षाण्यतीतानि यस्यासौ एकादशवर्षस्तं जन्मतो द्वादशवर्ष इत्यर्थः ।
राजन्यं क्षत्रियमुपनयेदित्यनुषज्यते । ‘ द्वाद...श्यम् ’ द्वादशवर्षाण्यतीतानि यस्यासौ तथा तं जन्म-
तस्त्रयोदशे वर्षे वैश्यमुपनयेत् । ‘ यथा...षाम् ’ पक्षान्तरमाह अथवा सर्वेषां ब्राह्मणक्षत्रियविशां यथा-
मङ्गलं यथाकुलधर्मं यद्वा यथामङ्गलशब्देन स्मृत्यन्तरोक्तपञ्चवर्षादिकालसंग्रहः । यथाऽऽह मनुः—
ब्रह्मवर्चसकामस्य कार्यं विप्रस्य पञ्चमे । राज्ञो बलार्थिनः षष्ठे वैश्यस्येहार्थिनोऽष्टमे । आपस्तम्बो-
ऽपि—अथ काम्यानि । सप्तमे ब्रह्मवर्चसकाममष्टमे आयुष्कामं नवमे तेजस्कामं दशमे अन्नाद्यकाम-
मेकादशे इन्द्रियकामं द्वादशे पशुकाममुपनयेत् । वसन्ते ब्राह्मणमुपनयीत ग्रीष्मे राजन्यं शरदि
वैश्यम् । गर्भाष्टमे वर्षे वसन्ते ब्राह्मण आत्मानमुपनाययेत् । ‘ एकादशे क्षत्रियो ग्रीष्मे । द्वादशे वैश्यो

वर्षासु' । वर्षाशब्देन शरदेवाभिधीयते । ऋतुः संवत्सरो ग्रीष्मो वर्षा हेमन्त इति पारस्करवचनाद्-
 र्पास्वन्तर्भवति शरत् । एवमुपनयनकालमभिधायेदानीं कर्माह ' ब्राह्म'... 'त्तं च' त्रीन् ब्राह्मणान्
 भोजयेत् आशयेत् । तं च कुमारं वपनानन्तरमाशयेदिति चकारेणानुषज्यते । 'पर्यु'... 'यन्ति' परि
 सर्वत उप्तं मुण्डितं शिरो यस्य स पर्युप्तशिरास्तमलंकृतं यथासंभवं रत्नसुवर्णनिर्मितैः कुण्डलाद्यलंकारैः
 आनयन्ति आचार्यपुरुषाः आचार्यसमीपम् । आचार्यलक्षणं यमेनोक्तम्—सत्यवाक् धृतिमान्दक्षः
 सर्वभूतदयापरः । आस्तिको वेदनिरतः शुचिराचार्य उच्यते । वेदाध्ययनसंपन्नो वृत्तिमान्विजिते-
 न्द्रियः । न याजयेद्वृत्तिहीनं वृणुयाच्च न तं गुरुमिति । 'पश्चा'... 'यति' तत आचार्यो माणवकमग्नेः
 पश्चिमतः आत्मनो दक्षिणतोऽवस्थाप्य अवस्थितं कृत्वा ब्रह्मचर्यमागामिति ब्रूहीति प्रेषमुक्त्वा माणवकं
 ब्रह्मचर्यमागामिति वाचयति । 'ब्रह्म'... 'ति च' ब्रह्मचार्यसानीत्याचार्यो माणवकं प्रेषयति प्रेषितश्च
 माणवकः ब्रह्मचार्यसानीति वदेत् । 'अथै'... 'वर्चस' इत्यन्तम् । अथ वाचनानन्तरमेनं कुमारं आचार्यो
 वक्ष्यमाणलक्षणं शाणादिवासः परिधापयति परिहितं कारयति येनेन्द्रायेत्यादिमन्त्रं पठित्वा । 'मेखलां
 वधीते' ततो मेखलां मौञ्ज्यादिकां वक्ष्यमाणलक्षणां वधीते कटिप्रदेशे त्रिवृतां प्रवरसङ्ख्याग्र-
 न्थियुतां प्रादक्षिण्येन परिवेष्टयति इयं दुरुक्तमित्यादिना मेखलेयमित्यन्तेन मन्त्रेण माणवकपठितेन ।
 युवासुवासा इत्यादि देवयन्त इत्यन्तेन वा मन्त्रेण मन्त्ररहितं तूष्णीं वा मेखलां वधीते । अत्र यद्यपि
 सूत्रकारेण यज्ञोपवीतधारणं न सूत्रितं तथाप्येकवस्त्राः प्राचीनावीतिन इति प्रेतोदकदाने प्राचीना-
 वीतित्वविधानात्, दण्डाजिनोपवीतानि मेखलां चैव धारयेदिति याज्ञवल्क्येन ब्रह्मचारिण उपवीत-
 धारणस्मरणान्, तथा 'सदोपवीतिना भाव्यं सदा बद्धशिखेन च । विशिखो व्युपवीतश्च यत्करोति
 न तत्कृतम्' इति छन्दोगपरिशिष्टे कात्यायनेन सामान्यतः सर्वाश्रमिणां सदायज्ञोपवीतधारणस्मर-
 णाच्च यज्ञोपवीतधारणं तावदुपनयनप्रभृति प्राप्तं तच्च कुत्र कर्तव्यमित्यवसरापेक्षायां औचित्यान्मेख-
 लाबन्धनानन्तरं युज्यते । एतदेव कर्कोपाध्यायवासुदेवदीक्षितरेणुदीक्षितप्रभृतयः स्वस्वग्रन्थे यज्ञोपवी-
 तधारणमत्रावसरे लिखितवन्तः । तच्च सर्वकर्माङ्गत्वान्मन्त्रबद्ध्यत इति मन्त्रमपि शाखान्तरीयं
 लिखितवन्तः । यज्ञोपवीतं परमं पवित्रं प्रजापतेर्यत्सहजं पुरस्तात् । आयुष्यमग्र्यं प्रतिमुञ्च शुभ्रं
 यज्ञोपवीतं बलमस्तु तेज इति माणवकपठितेन मन्त्रेण उपवीतं परिधापयति आचामयति च । अथ
 तूष्णीमैण्यमजिनमुत्तरीयं करोति मित्रस्य चक्षुरिति मन्त्रेणेत्यन्ते कर्काचार्यैरजिनधारणमेव नोक्तम् ।
 'दण्डं'... 'पतदिति' आचार्यो माणवकाय वक्ष्यमाणलक्षणं दण्डं प्रयच्छति तूष्णीं माणवकश्च तं दण्डं
 यो मे दण्ड इत्यादिना ब्रह्मवर्चस इत्यन्तेन मन्त्रेण प्रतिगृह्णाति । 'दीक्षा'... 'चनात्' एके आचार्या
 दीक्षावत् दीक्षायां यथा दण्डप्रदानं सोमे तथेच्छन्ति तत्र उच्छ्रयस्ववनस्पत इत्यादिना यज्ञस्योदृच इ-
 त्यन्तेन मन्त्रेण यजमानो दण्डमुच्छ्रयति तद्बद्धं ब्रह्मचारी । केन हेतुना दीर्घसत्रं वा एष उपैति
 यो ब्रह्मचर्यमुपैतीत्यारभ्य ब्रह्मचर्यस्य दीर्घसत्रसंपत्प्रतिपादनात् । 'अथास्या'... 'सृभिः' अथ दण्ड-
 प्रदानानन्तरमाचार्यः अस्य माणवकस्याञ्जलिं स्वकीयाञ्जलिस्थाभिरद्भिः आपोहिष्ठेत्यादिकाभिस्ति-
 सृभिर्ऋग्भिः पूरयति । 'अथै'... 'क्षुरिति' अथाञ्जलिपूरणानन्तरमेनं माणवकं सूर्यमुदीक्षस्वेत्येवं प्रेष्य
 सूर्यमादित्यमुदीक्षयति अवलोकनं कारयति सच प्रेषितः तच्चक्षुरित्यादिना भूयश्च शरदः शतादित्य-
 न्तेन मन्त्रेण सूर्यमुदीक्षते । 'अथास्य'... 'ते त इति' अथ सूर्यदर्शनानन्तरमाचार्योऽस्य माणवकस्य
 दक्षिणांसमधि दक्षिणस्कन्धस्योपरि स्वं दक्षिणहस्तं नीत्वा हृदयं वक्षः सम व्रते त इत्यादिना बृहस्प-
 तिष्ठा नियुक्तुं मह्यमित्यन्तेन मन्त्रेण आलभते स्पृशति । 'अथास्य'... 'यासीति' अथ हृदयालम्भना-
 नन्तरमाचार्योऽस्य माणवकस्य स्वकीयेन हस्तेन दक्षिणं हस्तं गृहीत्वा धृत्वा को नामासीत्याह ब्रवीति ।
 'असा'... 'त्याह' एवं पृष्ठो माणवकः असौ अमुकशमाऽहं भो इति प्रत्याह प्रतिवचनं दद्यात् ।

‘अथैन’ ‘वासाविति’ अथ प्रतिवचनानन्तरमाचार्य एनं माणवकं कस्य ब्रह्मचार्यसीत्याह पृच्छति भवत इति माणवकेनोच्यमाने इन्द्रस्य ब्रह्मचार्यस्यगिराचार्यस्तवाहमाचार्यस्तव अमुकशर्मन्निति पठति । ‘अथै’ ‘दाति’ अथानन्तरमेनं कुमारमाचार्यः भूतेभ्यः प्रजापतिप्रभृतिभ्यः परिरक्षितुं ददाति प्रयच्छति तत्र मन्त्रः प्रजापतये त्वेत्यादि अरिष्ट्या इत्यन्तः ॥ २ ॥ * ॥

(गदाधरः)—अथोपनयनमाह ‘अष्ट’ ‘नयेत्’ प्रसवानन्तरमष्टौ वर्षाण्यतीतानि यस्य बालकस्यासौ अष्टवर्षः तमष्टवर्षं ब्राह्मणमुपनयेत् । उपनयनसंस्कारेण संस्क्रुयात् । आचार्यस्य उप समीपे माणवकस्य नयनं उपनयनशब्देनोच्यते । उपनयनं च विधिना आचार्यसमीपनयनम्, अग्निसमीपनयनं वा, सावित्रीवाचनं वाऽन्यदङ्गमिति स्मृत्यर्थसारे । उपनेतृक्रममाह वृद्ध-
गर्गः—पिता पितामहो भ्राता ज्ञातयो गोत्रजाग्रजाः । उपायनेऽधिकारी स्यात्पूर्वाभावे परः परः । तथा—पितैवोपनयेत्पुत्रं तदभावे पितुः पिता । तदभावे पितुर्भ्राता तदभावे तु सोदरः । पितेति विप्रपरं न क्षत्रियवैश्ययोः । तयोस्तु पुरोहित एव उपनयनस्य दृष्टार्थत्वात् । तयोस्त्वध्यापनेऽनधि-
कारात् । ‘गर्भाष्टमे वा’ अथवा ब्राह्मणं गर्भसहिताष्टवार्षिकमुपनयेत् । गर्भाष्टमेष्विति पाठो हरि-
हरभर्तृयज्ञभाष्ये । ‘एका’ ‘न्यम्’ एकादशवर्षाण्यतीतानि यस्यासावेकादशवर्षस्तं राजन्यं क्षत्रिय-
मुपनयेत् । जन्मतो द्वादशवर्षे इत्यर्थः । ‘द्वाद’ ‘श्यम्’ द्वादश वर्षाण्यतीतानि यस्यासौ तथा तं वैश्यं वर्णतृतीयमुपनयेत् । जन्मतस्त्रयोदशे वर्षे इत्यर्थः । ‘यथा’ ‘वैषाम्’ अथवा सर्वेषामेव वर्णानां ब्राह्मणक्षत्रियविशां यथामङ्गलं शास्त्रान्तरविहितकालान्तरे उपनयनं भवति । अत्राश्वला-
यनः—गर्भाष्टमेऽष्टमे वाऽव्दे पञ्चमे सप्तमेऽपि वा । द्विजत्वं प्राप्नुयाद्विप्रो वर्षे त्वेकादशे नृपः । आपस्तम्बः—गर्भाष्टमेषु ब्राह्मणमुपनयीतेति । बहुवचनं गर्भषष्ठसप्तमयोः प्रात्यर्थमिति सुदर्शनभाष्ये । आपस्तम्बः—अथ काम्यानि सप्तमे ब्रह्मवर्चसकाममष्टमे आयुध्यकामं नवमे तेजस्कामं दशमेऽन्नाद्य-
काममेकादश इन्द्रियकामं द्वादशे पशुकाममुपनयेत् । मनुः—ब्रह्मवर्चसकामस्य कार्यं विप्रस्य पञ्चमे । राज्ञो बलार्थिनः षष्ठे वैश्यस्यार्थार्थिनोऽष्टमे । विष्णुः—षष्ठे तु धनकामस्य विद्याकामस्य सप्तमे । अष्टमे सर्वकामस्य नवमे कान्तिमिच्छतः । नृसिंहः—उत्तरायणगे सूर्यं कर्तव्यं ह्यौपनायनम् । श्रुतिः—
वसन्ते ब्राह्मणमुपनयीत ग्रीष्मे राजन्यं शरदि वैश्यम् । मासविषये ज्योतिषे—माघादिषु च मासेषु मौञ्जी पञ्चसु शस्यते । गर्गः—विप्रं वसन्ते क्षितिपं निदाघे वैश्यं घनान्ते व्रतितं विदध्यात् । माघा-
दिशुक्लान्तिकपञ्चमासाः साधारणा वा सकलद्विजानाम् । बृहस्पतिः—शुक्लपक्षः शुभः प्रोक्तः कृष्ण-
श्चान्त्यत्रिकं विना । वृत्तशते—न जन्मविष्ये न च जन्ममासे न जन्मकालीनदिने विदध्यात् । ज्येष्ठे न मासि प्रथमस्य सूनोस्तथा सुताया अपि मङ्गलानि । बृहस्पतिः—मिथुने संस्थिते भानौ ज्येष्ठमासो न दोषकृत् । राजमार्तण्डः—जातं दिनं दूषयते वसिष्ठो ह्यष्टौ च गर्गो नियतं दशात्रिः । जातस्य पक्षं किल भागुरिश्च शेषाः प्रशस्ताः खलु जन्ममासि । जन्ममासे तिथौ भे च विपरीतदले सति । कार्यं मङ्गलमित्याहुर्गर्गभार्गवशौनकाः । जन्ममासनिषेधेऽपि दिनानि दश वर्जयेत् । आरभ्य जन्मदिवसाच्छुभाः स्युस्तथयोऽपरे । बृहस्पतिः—झषचापकुलीरस्थो जीवोऽन्यशुभगोचरः । अति-
शोभनतां दद्याद्विवाहोपनयादिषु । कारिकायाम्—द्वादशाष्टमबन्धुस्थे मनसाऽपि न चिन्तयेत् । ग्रन्थान्तरे—शुद्धिनैव गुरोर्वैश्यं वर्षे प्राप्तेऽष्टमे यदि । चैत्रे मीनगते भानौ तस्योपनयनं शुभम् । कारिकायाम्—अतीव दुष्टे सुरराजपूज्ये सिंहस्थिते वा द्विजपुङ्गवानाम् । व्रतस्य बन्धः खलु मासि चैत्रे कृतश्चिरायुः शुभसौख्यदः स्यात् । एतदष्टवर्षविषयम् । ग्राह्यनक्षत्राणि मदनपारिजाते—हस्त-
त्रये दैत्यरिपुत्रये च शक्रेन्दुपुष्याश्विनिरेवतीषु । वारेषु शुक्रार्कबृहस्पतीनां हितानुबन्धी द्विजमौञ्जि-
बन्धः । राजमार्तण्डस्तु पुनर्वसुं ब्राह्मणस्य निषेधति—पुनर्वसौ कृतो विप्रः पुनः संस्कारमर्हति इति ।

तिथयस्तत्रैवोक्ताः—तृतीयैकादशी ग्राह्या पञ्चमी दशमी तथा । द्वितीयायां च मेधावी भवेदर्थबलान्वितः । रिक्तायामर्थहानिः स्यात्पौर्णमास्यां तथैव च । प्रतिपद्यपि चाष्टम्यां कुलबुद्धिविनाशकृत् । कारिकायाम्—अनध्याये चतुर्थ्यां च कृष्णपक्षे विशेषतः । अपराह्णे चोपनीतः पुनः संस्कारमर्हति । नान्दीश्राद्धे कृते चेत्स्यादनध्यायस्त्वकालिकः । तदोपनयनं कार्यं वेदारम्भं न कारयेत् । लङ्—व्रतेऽहि पूर्वसंध्यायां वारिदो यदि गर्जति । तद्दिने स्यादनध्यायो व्रतं तत्र विवर्जयेत् । ज्योतिर्निबन्धे—नान्दीश्राद्धं कृतं चेत्स्यादनध्यायस्त्वकालिकः । तदोपनयनं कार्यं वेदारम्भं न कारयेत् । मदनरत्ने नारदः—विनर्तुना वसन्तेन कृष्णपक्षे गलग्रहे । अपराह्णे चोपनीतः पुनः संस्कारमर्हति । वसन्ते गलग्रहो न दोषायेत्यर्थः । अपराह्णस्त्रेधाविभक्तदिनतृतीयांश इत्युक्तं तत्रैव । शब्दसामर्थ्याद्देधा विभक्त इति युक्तम् । नारदः—कृष्णपक्षे चतुर्थीं च सप्तम्यादिदिनत्रयम् । त्रयोदशीचतुष्कं च अष्टावेते गलग्रहाः । राजमार्तण्डः—आरम्भानन्तरं यत्र प्रत्यारम्भो न सिद्ध्यति । गर्गादिमुनयः सर्वे तमेवाहुर्गलग्रहम् । जोतिर्निबन्धे—अष्टकासु च सर्वासु युगमन्वन्तरादिषु । अनध्यायं प्रकुर्वीत तथा सोपपदास्वपि । सोपपदास्तु स्मृत्यर्थसारे उक्ताः—सिता ज्येष्ठे द्वितीया च आश्विने दशमी सिता । चतुर्थीं द्वादशी माघे एताः सोपपदाः स्मृताः ॥ चण्डेश्वरः—वेदव्रतोपनयने स्वाध्यायाध्ययने तथा । न दोषो यजुषां सोपपदास्वध्ययनेऽपि च । प्रदोषदिनमपि वर्ज्यम् । तत्स्वरूपमुक्तं गोभिलेन—पृष्ठी च द्वादशी चैव अर्द्धरात्रौ ननाडिका । प्रदोषमिह कुर्वीत तृतीया तूनयामिकेति । ज्योतिर्निबन्धे व्यासः—या चैत्रवैशाखसिता तृतीया माघस्य सप्तम्यथ फाल्गुनस्य । कृष्णे तृतीयोपनये प्रशस्ताः प्रोक्ता भरद्वाजमुनीन्द्रमुख्यैः । यत्तु बृहद्गार्ग्यवचनम्—अनध्यायं प्रकुर्वीत यस्तु नैमित्तिको भवेत् । सप्तमी माघशुक्ले तु तृतीया चाक्षया तथा । बुधत्रयेन्दुवाराश्च शस्तानि व्रतबन्धने । इति प्रायश्चित्तार्थोपनयनपरम् । तथा च निर्णयामृते कालादर्शे च—स्वाध्यायवियुजो वस्त्राः कृष्णप्रतिपदादयः । प्रायश्चित्तनिमित्ते तु मेखलाबन्धने मता इति । ज्योतिर्निबन्धे नारदः—शाखाधिपतिवारश्च शाखाधिपवलं तथा । शाखाधिपतिलग्नं च दुर्लभं त्रितयं व्रते । संग्रहे—ऋगथर्वसामयजुषामधिपा गुरुसौम्यभौमसिताः । जीवो विप्राणां क्षत्रियस्य चोष्णगुर्विशां चन्द्र इति । गर्गः—ग्रहे रवीन्द्रोरवनिप्रकम्पे केतूद्रमोलकापतनादिदोषे । व्रते दशाहानि वदन्ति तज्ज्ञास्त्रयोदशाहानि वदन्ति केचित् । संकटे तु चण्डेश्वरः—दाहे दिशां चैव धराप्रकम्पे वज्रप्रपातेऽथ विदारणे च । केतौ तथोल्कांशुकणप्रपाते त्र्यहं न कुर्याद्व्रतमङ्गलानि । अनध्यायास्तु वातेऽभावस्यायामित्यत्र द्रष्टव्याः । कालश्चोक्तः, इदानीं कर्माहं ‘ ब्राह्म...त्तं च ’ उपनेता आभ्युदयिकब्राह्मणव्यतिरिक्तांस्त्रीन् ब्राह्मणान्भोजयेदशयेत् तं च कुमारं भोजयेत् । चशब्दो भोजनक्रियानुकर्षणार्थः । ‘पर्यु...यन्ति’ परिपूर्वस्य वपतेः कृतसंप्रसारणस्यैतद्रूपम् । परि सर्वत उत्तं मुण्डितं शिरो यस्य स पर्युप्तशिराः तं पर्युप्तशिरसं अलंकृतं स्रङ्मालादिना भूषितम् । आनयन्ति ये पूर्वं तेनाचार्येणोपनीतास्ते एतमाचार्यसमीपमानयन्ति । इदमानयनं चाध्ययनार्थम् । अतस्तदभावाच्छूद्रस्यानधिकारः । शूद्रस्य प्रतिषेधो भवत्यध्ययनं प्रति—श्रवणे त्रपुजतुभ्यां श्रोत्रपूरणमुच्चारणे जिह्वाच्छेदो धारणे शरीरभेद इति । वपनं च भोजनात्पूर्वमेव कार्यं नहीदानीं तदुपदेशो भूतकालनिर्देशात् । पश्चादग्रेवस्थाप्य ब्रह्मचर्यमागामिति वाचयति । आनयनानन्तरमाचार्योऽग्रेः पश्चात्स्वस्य च दक्षिणतः कुमारमवस्थाप्यावस्थितं कृत्वा ब्रह्मचर्यमागामिति ब्रूहीत्येवं वाचयति, ततो माणवकः प्राङ्मुखस्तिष्ठन्नेव ब्रह्मचर्यमागामिति वदति । मन्त्रार्थः—ब्रह्मचर्यं प्रति अहमागां आगतोऽस्मि । ब्रह्म वेदस्तच्चरणम् । ‘ ब्रह्म...नीति च ’ तत आचार्यः ब्रह्मचार्यसानीति ब्रूहीति वाचयति । चशब्दान्माणवकश्च प्राङ्मुखस्तथैव तिष्ठन् ब्रह्मचार्यसानीति ब्रूयात् । मन्त्रार्थः—ब्रह्म कर्म चरतीति एवं शीलो ब्रह्मचारी अहमसानि भवामि । ‘अथैनं...चस इति’ अथाचार्य एनं कुमारं वासोऽहृतं

परिधापयति येनेन्द्रायेति मन्त्रेण । वासांसि च शाणक्षौमाविकानि ब्राह्मणक्षत्रियविशां यथासंख्यं
 ज्ञेयानि । वासांसि शाणक्षौमाविकानीति वक्ष्यमाणत्वात् । मन्त्रार्थः—हेकुमार येन विधिना इन्द्राय
 संस्कर्तुं बृहस्पतिः सुराचार्यो वासः पर्यदधात् परिधापितवान् । किंभूतममृतमहतं, तेन विधिना त्वा
 त्वां माणवकं परिधामि परिधापयामि । उभयत्रान्तर्भूतो णिच् ज्ञेयः परिधापयतीति सूत्रितत्वात् ।
 यद्वा इन्द्राय पर्यदधात् । इन्द्रे अव्यवच्छिन्नं स्थापितवान् । तथा त्वा त्वां लक्ष्मीकृत्य परिधामि त्वयि
 अव्यवच्छेदेन धारयामीति । किमर्थम् । दीर्घायुत्वाय तव चिरजीवनाय । आयुशब्द उकरान्तोऽप्य-
 स्ति । बलाय देहशक्तये । वर्चसे इन्द्रियशक्तये ऐश्वर्याय वेति । ‘मेख...ष्णीं वा’ तत आचार्यो
 माणवककट्यां मेखलां रशनां वध्नीते इयं दुरुक्तमिति मन्त्रेण । अथवा युवा सुवासा इति मन्त्रेण ।
 अथवा तूष्णीं वध्नीते । आचार्यस्यैव मन्त्रपाठः । अत्रैवं बन्धनम् । आचार्यस्त्रिगुणां मेखलामादाय वटोः
 कटिप्रदेशे प्रादक्षिण्येन त्रिवेष्टयति । तृतीये वेष्टने ग्रन्थयस्त्रयः पञ्च सप्त वा कार्याः । तदुक्तम्—त्रि-
 वृता मेखला कार्या त्रिवारं स्यात्समावृता । तद्ग्रन्थयस्त्रयः कार्याः पञ्च वा सप्त वा पुनः । अत्र
 प्रवरसंख्यया नियमः । त्र्यार्षेयस्य ग्रन्थित्रयम् । पञ्चार्षेयस्य पञ्च । सप्तार्षेयस्य सप्तेति गर्गपद्धतौ ।
 वृद्धाचारोऽप्येवमेव । आचार्यकर्तृकं मेखलाबन्धनं कुमारस्य मन्त्रपाठ इति वासुदेवमुरारिमिश्रजय-
 रामहरिहराः । अत्र मुरारिमिश्रैरबुद्धैव पुरुषयोगिमन्त्रसंस्कारयोस्त्यागे सामर्थ्यादिति हेतूपन्यासार्थं
 प्रदर्शितम् । नहि करणमन्त्रेऽयं न्यायः प्रवर्तते । आचार्यकर्तृको ह्ययं पदार्थः । मन्त्रपाठस्तु लिङ्गवशेन
 माणवककर्तृकः स्यादिति चेत्, तत्र । प्रधानभूतश्च पदार्थः गुणभूतश्च मन्त्रः । अतः पदार्थाङ्गत्वेन
 मन्त्रोऽपि पदार्थकर्त्रा पठनीयः । मन्त्रेऽपि च लक्षणया माणवकाभिधानमित्यदोषः । तथाच श्रुतिः—
 यां वै कांच यज्ञ ऋत्विज आशिषमाशासते यजमानस्यैव सेति । करिकायाम्—‘वध्नीयात्रिगुणां श्लक्ष्णा-
 मियंदुरुक्तमुच्चरन् । आचार्यस्यैव मन्त्रोऽयं न वटोरात्मनेपदात् । अस्मिन्नवसरे समाचाराद्यज्ञोपवी-
 ताजिने भवत इति भर्तृयज्ञव्यतिरिक्तवासुदेवादिसर्वग्रन्थेषु । कर्काचार्यैस्तूपवीतमेव लिखितम् । तत्र
 चाविरोधादुपवीते शाखान्तरीयो मन्त्रो ग्राह्यः । यज्ञोपवीतं परमं पवित्रं प्रजापतेर्यत्सहजं पुरस्तात् ।
 आयुष्यमग्र्यं प्रतिमुञ्च शुभ्रं यज्ञोपवीतं बलमस्तु तेजः’ इति । अजिनस्योत्तरीयकरणं तूष्णीं मन्त्रपाठेन
 वेति वासुदेवः । ‘मित्र...हमिति’ मन्त्रेणाजिनधारणमिति कारिकायां गर्गपद्धतौ च । यज्ञोपवीतलक्षणं
 स्मृत्यर्थसारे—कार्पासक्षौमगोवालशाणवल्कतृणादिकम् । यथा संभवतो धार्यमुपवीतं द्विजातिभिः ।
 शुचौ देशे शुचिः सूत्रं संहताङ्गुलिमूलके । आवेष्ट्य षण्णवत्या तत्रिगुणीकृत्य यत्नतः । अग्निलिङ्गैस्त्रिभिः
 सम्यक् प्रक्षाल्योर्ध्वशृतं तु तत् । अप्रदक्षिणमावृत्तं सावित्र्या त्रिगुणीकृतम् । अधः प्रदक्षिणावृत्तं समं
 स्यान्नवसूत्रकम् । त्रिरावेष्ट्य दृढं बद्ध्वा हरित्रहेश्वरान्मेत् । यज्ञोपवीतं परममिति मन्त्रेण धारयेत् । सूत्रं
 सलोमकं चेत्स्यात्ततः कृत्वा विलोमकम् । सावित्र्या दशकृत्वोऽङ्गिर्मन्त्रिताभिस्तदुक्षेत् । विच्छिन्नं
 वाऽप्यधो यातं भुक्त्वा निर्मितमुत्सृजेत् । पृष्ठवंशे च नाभ्यां च धृतं यद्विन्दते कटिम् । तद्धार्यमुप-
 वीतं स्यान्नातिलम्बं न चोच्छिन्नम् । स्तनादूर्ध्वमधो नाभेर्न धार्यं तत् कथंचन । ब्रह्मचारिण एकं
 स्यात्स्नातस्य द्वे बहूनि वा । तृतीयमुत्तरीयं वा वस्त्राभावे तदिष्यते । ब्रह्मसूत्रे तु सव्येऽसे स्थिते यज्ञो-
 पवीतिता । प्राचीनावीतिताऽसव्ये कण्ठस्थे हि निवीतिता । वस्त्रं यज्ञोपवीतार्थं त्रिवृत्सूत्रं च कर्मसु ।
 कुशमुञ्जबालतन्तुरज्ज्वा वा सर्वजातिषु । कात्यायनः—सदोपवीतिना भाव्यं सदा बद्धशिखेन तु । विशिखो
 व्युपवीतश्च यत्करोति न तत्कृतम् । यज्ञोपवीतं द्विजत्वचिह्नार्थमिति प्रयोगरत्ने । कृष्णाजिनधारणं
 प्रावरणार्थम् । तच्च । त्र्यङ्गुलं तु बहिलोमं यद्वा स्याच्चतुरङ्गुलम् । अजिनं धारयेद्विप्रश्चतुर्विंशाष्टपो-
 ऽङ्गैः । इतिप्रयोगरत्ने । रशनाश्च मौञ्ज्यादिकाः मौञ्जी रशना ब्राह्मणस्य धनुर्या राजन्यस्य मोर्वी
 वैश्यस्येति वक्ष्यमाणत्वात् । अजिनान्यप्येनेयादीनि । इयंदुरुक्तमित्यस्यार्थः—इयमितीदंशब्द

आद्यन्तयोर्वाक्यालङ्कारार्थः । इयं मेखला मामगात् आगता । किं कुर्वती दुरुक्तं दुष्टं भाषितमसत्या-
 प्रियादिकम् परितः सर्वतः भूतं भविष्यच्च बाधमाना निराकुर्वाणा वर्णं वर्णत्वं पवित्रं शुद्धं पुनती
 सत्कुर्वती मे मम प्राणापानाभ्यां मरुद्भ्यां तयोर्वलं सामर्थ्यं आदधाना स्थापयन्ती स्वसा स्वसृवत्
 हिता देवी दीप्तिमती सुभगा सौभाग्यदा । युवासुवासा इत्यस्यायमर्थः—यौति गुणानेकीकरोतीति
 युवा सुवासाः शोभनवस्त्रः अहतं शोभनमुच्यते परिवीतः वस्त्रपुष्पमालादिभिः समन्ततो वेष्टित
 आगात् आगतः उ वितर्के । श्रेयान् स यदि जायमानः उत्पाद्यमानः श्रेयान् शुद्धः स्यात् । धीरासः
 स्थिरप्रज्ञाः कवयः वेदवेदार्थप्रवक्तारः क्रान्तदर्शनाः स्वाध्यः शोभनचित्तवृत्तयः । तं च उन्नयन्ति
 उत्कर्षं गमयन्ति । किं कुर्वन्तः मनसा मनोवृत्त्या देवयन्तः वेदार्थं ज्ञापयन्तः । यज्ञोपवीतमन्त्रार्थः—
 हे आचार्य इदं ब्रह्मसूत्रमहं प्रतिमुञ्च प्रतिमुञ्चामि । प्रतिपूर्वो मुञ्चतिर्वन्धनार्थः । पुरुषव्यत्ययश्छा-
 न्दसः किंभूतं यज्ञोपवीतं यज्ञेन प्रजापतिना यज्ञाय वेदोक्तकर्माधिकारायेति वा उपवीतं उपरि
 स्कन्धदेशे वीतं परिहितं परमं पर आत्मा मीयते ज्ञायते तेन वाक्योपदेशाधिकारत्वात् पवित्रं
 शोधकं प्रजापतेर्ब्रह्मणः सहजं सहोत्पन्नं स्वभावसिद्धं वा पुरस्तात्प्राग्भवमत इदमायुषे हितं आयुष्य-
 मस्तु अग्र्यं मुख्यमनुपहतं, शुभ्रं निर्मलं बलं धर्मसामर्थ्यदं तेजः प्रभावप्रदम् । यद्यपि सूत्र-
 कृता यज्ञोपवीतं नोक्तं तथापि उपवीतिन इति परिभाषणात्सदा यज्ञोपवीतिना भाव्यमिति परि-
 शिष्टाच्च ग्राह्यम् । कालश्चानुक्तोऽपि स्मृत्यन्तरादयमेव । उपवीतिन इत्यस्यायमर्थः—सर्वे उपवी-
 तिनः सव्यस्कन्धस्थितयज्ञोपवीतधारिणः कर्म कुर्वन्तीति शेषः । उद्धृते दक्षिणे पाणानुपवीत्युच्यते
 वुवैरिति स्मरणात् । यज्ञोपवीती देवकर्माणि करोति । ‘दण्ड’...सायेति’ तत आचार्यो माणव-
 काय तूष्णीं दण्डं प्रयच्छति समर्पयति । माणवकश्च दक्षिणहस्तेन दण्डं प्रतिगृह्णाति यो मे दण्ड
 इति मन्त्रेण । दण्डाश्च पालाशवैल्वौदुम्बरा ब्राह्मणक्षत्रियविशां यथासंख्यं ज्ञेयाः । अथवा पालाशादयः
 सर्वेषां वर्णानाम् । पालाशो ब्राह्मणस्य दण्डो वैल्वो राजन्यस्यौदुम्बरो वैश्यस्य सर्वे वा सर्वेषामिति
 वक्ष्यमाणत्वात् । मानं च शाखान्तरीयं ग्राह्यम् । केशसंमितो ब्राह्मणस्य दण्डो ललाटसंमितः क्ष-
 त्रियस्य घ्राणसंमितो वैश्यस्येति । । मन्त्रार्थः—हे आचार्य यो दण्डः मे मह्यं परापतत् अभिमुख-
 मागतः वैहायसः आकाशे प्रसृतः अधिभूम्यां भूमेरुपरि वर्तमानः तं दण्डमहमाददे गृह्णामि ।
 पुनर्ग्रहणात्सोमदीक्षायां यो दण्डो ग्राह्यस्तमप्यादद इत्याशंसनम् । किमर्थम् । आयुषे जीवनाय
 ब्रह्मणे वेदग्रहणाय ब्रह्मवर्चसाय याजनाध्यापनोत्कर्षतेजसे । ‘दीक्षा’...वचनात्’ एके आचार्या
 दीक्षावत्सोमयागदीक्षायां यथा तूष्णीं प्रतिगृह्योच्छ्रयस्वेत्युच्छ्रयणं विहितं तद्वदत्रापीच्छन्ति । कुतः
 दीर्घसत्रं वा एष उपैति यो ब्रह्मचर्यमुपैतीति वचनात् । दण्डप्रतिग्रहणसामान्यादीर्घसत्रताऽस्योक्ता ।
 यद्येवं न दीक्षावत्प्रतिग्रहणम् । स्मरणाभावात् । या चात्र दीर्घसत्रसंस्तुतिः सा दीर्घकालसामान्या-
 दिति भर्तृयज्ञकर्कजयरामाः । दीक्षावद्वा दण्डग्रहणमिति वासुदेवकारिकाकारहरिहराः । ‘अथा’...‘ति-
 स्मृभिः’ अथाचार्योऽस्य कुमारस्याञ्जलिं स्वेनाञ्जलिना अप आदाय ताभिरद्भिः पूरयत्यापोहिष्ठेति
 तिसृभिर्ऋग्भिः । ‘अथैन’...‘रिति’ अथाचार्य एनं कुमारं सूर्यमुदीक्षयति सूर्यं दर्शयति तच्चक्षुरिति
 मन्त्रेण । उदीक्षयतीति कारितत्वात्सूर्यमुदीक्षस्वेति प्रैष आचार्यस्य । ‘अथास्य’...‘मह्यमिति’ आथाचा-
 र्योऽस्य कुमारस्य दक्षिणांसमधि दक्षिणस्कन्धस्योपरि स्वीयं दक्षिणहस्तं नीत्वा हृदयं वक्षः आल-
 भते स्पृशति । मम व्रते त इति मन्त्रेण । व्याख्यातश्चायं विवाहप्रकरणे । ‘अथास्य’...‘सीति’ अथा-
 चार्योऽस्य कुमारस्य दक्षिणं हस्तं स्वदक्षिणहस्तेन गृहीत्वा को नामासीत्याह ब्रवीति । असावहं भोऽ
 इति प्रत्याह । एवमाचार्येण पृष्ठः कुमार आचार्यं प्रत्याह । असाविति सर्वनामस्थाने आत्मनो
 नामग्रहणम् । अमुकोऽहं भो इति । अथैनमाह कस्य ब्रह्मचार्यसीति । अथैनं कुमारं प्रति

आचार्य आह कस्य ब्रह्मचार्यसीति । 'भवत' 'साविति' भवत इति आचार्य प्रति कुमारणो-
च्यमाने आचार्य इन्द्रस्य ब्रह्मचार्यसीत्यमुं मन्त्रं पठति । असावित्यस्य स्थाने आमन्त्रणविभक्ति-
युक्तं कुमारनामग्रहणं कार्यम् । स्वनाम प्रथमान्तमित्यपरे । उभयथा मन्त्रार्थोपपत्तेः । स्मृत्यन्तरा-
न्निर्णय इति भर्तृयज्ञभाष्ये । मन्त्रार्थस्तु—इदि परमैश्वर्ये इन्द्रस्य प्रजापतेर्ब्रह्मचारी त्वमसि तव
चाग्निराचार्यः प्रथमः द्वितीयश्चाहं तव हे असौ अमुकशर्मन् ब्रह्मचारिन् । 'अथैनं' 'रिष्ट्या इति'
अथाचार्य एनं कुमारं भूतेभ्यः प्रजापतिप्रभृतिभ्यः परितोऽरिष्ट्यै रक्षायै प्रयच्छति । प्रजापतये
त्वा परिददामीत्यनेन मन्त्रेण । अथैनं भूतेभ्यः परिददाति प्रजापतये त्वा परिददामि देवाय त्वा
सवित्रे परिददामीति श्रुतत्वात् । मन्त्रार्थः सुगमः । हे ब्रह्मचारिन् प्रजापतये स्रष्ट्रे त्वा त्वां परि-
ददामि समर्पयामि विश्वेभ्यो भूतेभ्यः विश्वानि भूतानि पृथिव्यादीनि पञ्च तेभ्यः सर्वेभ्यो
भूतेभ्यो देवविशेषेभ्य इत्यपौनरुक्त्यम् । किमर्थम् । अरिष्ट्यै अहिंसायै ॥ इति द्वितीया कण्डिका ॥२॥

(विश्व०)—'अष्टवर्ष ब्राह्मणमुपनयेत्' अष्टौ वर्षाणि उत्पन्नानि यस्यासौ अष्टवर्षः । अष्टम
इत्यर्थः । 'गर्भाष्टमेषु वा' जन्मतः पञ्चमषष्ठसप्तमेष्वित्यर्थः । गर्भाष्टमेऽष्टमे वाब्द इत्युक्तेः । ब्रह्मवर्च-
सकामस्य कार्यं विप्रस्य पञ्चमे । राज्ञो बलार्थिनः षष्ठे वैश्यस्येहार्थिनोऽष्टम इति । 'एका' 'जन्यं'
उपनयेदित्यनुषङ्गः । 'द्वाद' 'वैश्यं' अत्राप्युपनयेदित्यनुषङ्गः । 'यथा' 'वेषां' अनेन स्मृत्यन्त-
रोक्तः समय उपलक्ष्यते । अन्येऽपि शाखान्तरीयाः आपस्तम्बाद्युक्ताः समया बोद्धव्याः । केचित्तु
शास्त्रीयो यस्य कुले यो पक्ष आहतः स कुलाचार इत्याहुः । अपरे त्वशास्त्रीयमपीत्याहुः । इदानीं
कर्तव्यतामाह—'ब्राह्म' 'तच्च' 'मातृपूजाभ्युदयिके विधाय त्रीन् ब्राह्मणान् भोजयेत् । तं च
संस्कार्यं कुमारम् । 'पर्यु' 'यन्ति' बहिःशालायां उपलिप्त उद्धतावोक्षितेऽग्निमुपसमाधाय भोजना-
त्प्राक् शिरसः मुण्डनं शिखावर्जं कारयित्वा भोजनोत्तरमलंकृत्याचार्यसमीपमानयन्ति । केचित्तु
तेनैवाचार्येण ये उपनीतास्ते आनयन्तीत्याहुः । 'पश्चा' 'नीति च' अग्रे आज्याहुतिमात्रोक्तेर्ब्रह्मा-
सनादिर्वर्हिस्तरणान्ते अग्नेः पश्चिमत आत्मनो दक्षिणतः माणवकमवस्थितं कृत्वा ब्रह्मचर्यमागामिति
ब्रूहीति आचार्येणोक्ते माणवको ब्रह्मचर्यमागामिति वदेत् । ततः ब्रह्मचार्यसानीत्याचार्योक्ते ब्रह्मचार्य-
सानीति ब्रह्मचारी वदेत् । 'अथै' 'र्चस' इति आचार्यः एनं वटुं वस्त्रं येनेन्द्रायेति मन्त्रेण परिधापयति ।
मन्त्रान्वयस्तु—हे वटो येन प्रकारेण इन्द्राय इन्द्रं संस्कर्तुं बृहस्पतिः सुराचार्यो वासः पर्यदधात् परि-
धापितवान् । कीदृशम् । अमृतमहत् तं तेन प्रकारेण त्वा त्वां वटुं परिदधामि परिधापयामि । अथवा
इन्द्राय पर्यदधात् इन्द्रे स्थापितवान् । तथा त्वां परिदधामि अव्यवच्छेदेन स्थापयामि । किमर्थं दीर्घा-
युत्वाय चिरजीवनाय । बलाय शारीरशक्त्यै । वर्चसे ब्रह्मचर्यतेजसे ऐश्वर्याय वा । अङ्गिरा बृहती
बृहस्पतिः परिधापने । परिधापनं च कटिवेष्टनं बहिर्वर्चसवत् । 'मेख' 'लेयमिति' मौञ्जी
त्रिवृता मेखला तां मेखलां बध्नीते । यथार्पिग्रन्थि कुर्यात् । कथं च इयंदुरुक्तमिति मन्त्रेण । मन्त्रा-
न्वयः—दुरुक्तं दुष्टमुक्तं परितो बाधमाना अपसारयन्ती पवित्रं वर्णं ब्राह्मणादित्रयं पुनती
पवित्रयन्ती आगात् आगता । पुनश्च प्राणापानयोः सामर्थ्यं स्थापयन्ती अत एव नः स्वसा
भगिनी दानादिगुणयुक्ता सौभाग्यदा । अहो दर्शनीयाऽहो दर्शनीयेति वदाद्यन्तयोरभ्यासः । वामदे-
वस्त्रिष्टुप् मेखला तद्वन्धने । 'युवा' 'तूष्णीं वा' युवा सुवासाः इति मन्त्रेण वा तूष्णीं वा
पक्षत्रयान्यतरपक्षेण मेखलां बध्नीत इत्यर्थः । अन्वयस्तु—अभ्यासेन गुणान् यौतीति मिश्रयतीति
युवा शोभनवस्त्रः अलंकरणैः परिवीतः आगतः । उ वितर्के । उत्पद्यमानः स श्रेष्ठः स्यात् । तं वटुं पण्डिताः
क्रान्तदर्शिनः स्वाध्यः शोभनचित्ताः मनोव्यापारैर्वेदार्थं बोधयन्तः उत्कर्षं प्रापयन्ति । अङ्गिरा बृहती
बृहस्पतिः । बद्धमेखलस्य वटोर्यज्ञोपवीतपरिधानं, शाखान्तरीयो मन्त्रः—'यज्ञोपवीतं परमं पवित्रं

प्रजापतेर्यत्सहजं पुरस्तात् । आयुष्यमग्र्यं प्रतिमुञ्च शुभ्रं यज्ञोपवीतं बलमस्तु तेजः । यज्ञोपवीतमसि यज्ञस्य त्वा यज्ञोपवीतेनोपनह्यामीति । मन्त्रार्थः—ब्रह्मसूत्रं कत्वर्थं सृष्टमसि । अत एव वटो क्रतोर्यज्ञोपवीतेन त्वां बध्नामि । कीदृशं यज्ञस्य उपवीतं परमं परः आत्मा मीयते येन पावनं यद्वा असाधारणं पावनं पूर्वमेव ब्रह्मणोत्पत्तिसमानसम्योत्पत्तिकम् अत एव श्रेष्ठमायुर्मयि कीर्त्यपि कीर्त्यन्वितं स्वच्छं स्थापय । त्वमेव बलाधायकं तेजसः आधायकं च भव । ऐणेयमजिनमुपवीतानन्तरं धारयति । तत्र मन्त्रः—मित्रस्य चक्षुर्धरुणं बलीयस्तेजो यशस्वि स्थविरसमिद्धम् । अनाहनस्य वसनं परीदं वाज्यजिनं दधेममिति । एतच्चाजिनधारणं यज्ञोपवीतपरिधानानन्तरमाचम्य । ‘दण्डं प्रयच्छति’ वक्ष्यमाणलक्षणं दण्डं माणवकायाचार्यः प्रयच्छति । ‘तं प्रति...सायेति’ माणवकश्चाचार्यहस्तात्तं दण्डं प्रतिगृह्णाति यो मे दण्ड इति मन्त्रेण । ‘दीक्षावदेके’ मुखसंमितमौदुम्बरं दण्डं प्रयच्छतीति कात्यायनोक्तप्रकारेण दण्डादानं प्रतिग्रहणं च माणवकस्य । तत्र हेतुमाह—‘दीर्घ...नात्’ दीर्घसत्रं वा एष उपैति यो ब्रह्मचर्यमुपैतीत्यादिवाक्यादित्यर्थः । ‘अथा...सृभिः’ आचार्यः स्वाञ्जलिना जलमापोहिष्ठेति तिसृभिर्मणवकाञ्जलौ प्रक्षिपतीत्यर्थः । ‘अथैन...क्षुरिति’ सूर्यमुदीक्षस्वेति आचार्यस्य वटुं प्रति प्रैषः । स च तच्चक्षुरिति सूर्यमीक्षते । ‘अथास्य...मह्यमिति’ वटोर्दक्षिणांसस्योपरि स्वदक्षिणहस्तं नीत्वा वटोर्हृदयमालभ्य मम व्रत इति मन्त्रं पठेदित्यर्थः । ‘अथा...प्रत्याह’ अमुकगोत्रः अमुकशर्मा अहं भोऽ इति कुमारः स्वनामाचार्यं प्रति कथयतीत्यर्थः । ‘अथैन...सीति’ एनं वटुमाचार्यः कस्य ब्रह्मचार्यसीत्याहेत्यर्थः । भवत इत्युच्यमाने । कुमारेणेति शेषः । ‘इन्द्र...साविति’ असौ अमुकगोत्रामुकप्रवराऽमुकशर्मन्निति अहमाचार्यस्तवेत्यन्तं पठित्वा पठेदित्यर्थः । ‘अथैन...रिष्टा इति’ अनेन मन्त्रेण माणवकं भूतेभ्यः परिददाति । इति द्वितीया कण्डिका ॥२॥

प्रदक्षिणमग्निं परीत्योपविशति ॥ १ ॥ अन्वारब्ध आज्याहुतीर्हुत्वा प्राशनान्तेऽथैनर्ः सठंशास्ति ब्रह्मचार्यस्यपोशान कर्म कुरु मा दिवा सुषुप्था वाचं यच्छ समिधमाधेह्यपोशानेति ॥ २ ॥ अथाऽस्मै सावित्रीममन्वाहोत्तरतोऽग्नेः प्रत्यङ्मुखायोपविष्टायोपसन्नाय समीक्षमाणाय समीक्षिताय ॥ ३ ॥ दक्षिणतस्तिष्ठत आसीनाय वैके ॥ ४ ॥ पच्छोर्द्धर्चशः सर्वा च तृतीयेन सहानुवर्तयन् ॥ ५ ॥ संवत्सरे षण्मास्ये चतुर्विंशत्यहे द्वादशाहे षडहे त्र्यहे वा ॥ ६ ॥ सद्यस्त्वेव गायत्रीं ब्राह्मणायानुब्रूयादाग्नेयो वै ब्राह्मण इति श्रुतेः ॥ ७ ॥ त्रिष्टुभर्ः राजन्यस्य ॥ ८ ॥ जगतीं वैश्यस्य ॥ ९ ॥ सर्वेषां वा गायत्रीम् ॥ १० ॥ ॥ ३ ॥

(कर्कः)—प्रदक्षिणमग्निं परीत्योपविशति कुमारः । अन्वारब्ध आज्याहुतीर्हुत्वा प्राशनान्तेऽथैनर्ः सठंशास्ति । आचार्यः कुमारं ब्रह्मचार्यसीत्येवमादिभिः प्रैषवाक्यैः । ब्रह्मार्थसीत्युक्ते भवामीति प्रत्याह कुमारः । अपोऽशानेत्युक्ते अश्रानीति प्रत्याह कुमारः । कर्म कुर्वित्युक्ते करवाणीति प्रत्याह कुमारः । मा दिवा सुषुप्था इत्युक्ते न स्वपानीति । वाचं यच्छेत्युक्ते यच्छानीति । समिधमाधेहीत्युक्ते आदधामीति । अपोऽशानेत्युक्ते अश्रानीति कुमारः । एतदनुशासनम् । ‘अथास्मै...ताय’ गुरुं समीक्षमाणाय कुमाराय । उपसदनं च पादोपसंग्रहणपूर्वकम् । सवितृदेवत्यां गायत्रीछन्दस्कां

सावित्रीम् । तस्मादेतां गायत्रीमेव सावित्रीमनुब्रूयादिति वचनात् । ‘ दक्षिण...वैके ’ एके आचार्याः सावित्रीमन्वाहुः । एकीयशब्दाद्विकल्पः । ‘ पच्छो...र्तयन् ’ पच्छ इति पादं पादं पुनरर्द्धमर्द्धं तृतीयेन सर्वा सहानुवर्तयन् । ‘ संवत्स...त्र्यहेवा ’ सावित्र्युच्यते एवमेव हि श्रूयत इति । ‘ सद्य...’ इति श्रुतेः । आग्नेयो वै ब्राह्मणः सद्यो वा अग्निर्जायते तस्मात्सद्य एव ब्राह्मणायानुब्रूयादिति । इतरेषां त्विच्छया कालः । ‘ त्रिष्टुभर्त्तराजन्यस्य ’ सावित्रीमनुब्रूयात् । ‘ जगतीं वैश्यस्य ’ सावित्रीमनुब्रूयात् । ‘ सर्वेषां वा गायत्रीमनुब्रूयात् ’ वाशब्दो विकल्पार्थः ॥ ३ ॥ * ॥

(जयरामः)—एवं ब्रह्मादिना संस्कृतः, अग्निं प्रदक्षिणं कृत्वा पश्चादग्नेराचार्यस्योत्तरत उपविशति कुमारः । अन्वारब्धे ब्रह्मणा आचार्य आधारादिस्विष्टकृदन्ताश्चतुर्दशाहुतीर्हुत्वा संस्वप्राशनान्ते ब्रह्मचार्यसीत्येवमादिभिः प्रैषवाक्यैरेनं कुमारमनुशास्ति शिक्षयति । तत्र ब्रह्मचार्यसीत्युक्ते अस्नानीत्याह कुमारः । अपोशानेत्युक्ते अस्नानीति । कर्म कुरु इत्युक्ते करवाणीति । मा दिवा सुषुप्था इत्युक्ते न स्वपानीति । वाचं यच्छेत्युक्ते यच्छानि । समिधमाधेहीत्युक्ते आदधानीति । पुनरपोशानेत्युक्ते अस्नानीत्येतदनुशासनम् । समीक्षमाणाय गुरुं समीक्षितश्च तेनैव । उपसदनं च पादोपसंग्रहणपूर्वकम् । सावित्रीं सवितृदेवत्यां गायत्रीच्छन्दस्कामृचम् । तस्मादेतां गायत्रीमेव सावित्रीमनुब्रूयादिति श्रवणात् । एके आचार्या अग्नेर्दक्षिणतस्तिष्ठते स्थिताय आसीनाय वा सावित्रीमन्वाहुः । एकीयशब्दाद्विकल्पः । कथमन्वाहुः । पच्छः प्रथमं पादं पादं ततोऽर्द्धर्चशः अर्द्धर्चमर्द्धर्चम् । ततस्तृतीयेन सर्वा सह वदुना सममनुवर्तयन् पठन् । संवत्सर इति सावित्रीप्रदानस्यैते कालविकल्पाः । ब्राह्मणाय तु सद्यो ब्रूयात् । श्रूयते च सद्यस्त्वेवेति । आग्नेयो वै ब्राह्मणः सद्यो वा अग्निर्जायते । तस्मात्सद्य एव ब्राह्मणायानुब्रूयात् । इतरेषां त्विच्छया विकल्पः । त्रिष्टुभं सावित्रीमनुब्रूयात् । जगतीं सावित्रीमनुब्रूयात् । तत्र तत्सवितुरिति विश्वामित्रः प्रतिष्ठा गायत्री सविता होमानन्तरमाहवनीयेक्षणजपे० । क्षत्रियाय तु देवसवितरिति बृहस्पतिस्त्रिष्टुप् सविता वाजपेयाज्यहोमे० । वैश्यस्य च विश्वारूपाणि प्रतिमुञ्चत इति प्रजापतिर्जगती सविता उषासंभरणे रुक्मपाशप्रतिमोके० । सर्वेषां गायत्रीं वेति विकल्पः । ॥ ३ ॥ * ॥

(हरिहरः)—‘ प्रदक्षि...शति ’ एवं ब्रह्मदानादिभिराचार्येण संस्कृतो माणवकः अग्निं प्रदक्षिणं यथा भवति तथा परीत्य परिक्रम्य पश्चादग्नेराचार्यस्योत्तरत उपविशति आस्ते । ‘ अन्वा...नान्ते ’ ततो ब्रह्मणाऽन्वारब्ध आचार्यः आधारादिस्विष्टकृदन्ताश्चतुर्दशाहुतीर्हुत्वा संस्वप्राशनान्ते । अत्र पुनरन्वारम्भानुवादश्चतुर्दशाहुतिर्होमव्यतिरिक्तहोमप्रतिषेधार्थः । ‘ अथैन...नेति ’ अथानन्तरमाचार्यः एनं माणवकं संशास्ति शिक्षयति । कथं ब्रह्मचारी असि अस्नानीति माणवकेन प्रत्युक्तः । अपः अशान पिव इति । अशानीति प्रत्युक्तः । कर्म स्नानादिकं स्ववर्णाश्रमविहितं कुरु विधेहि करवाणीति प्रत्युक्तः । मा दिवा दिवसे सुषुप्थाः स्वाप्सीरिति न स्वपानीति प्रत्युक्तः । वाचं गिरं यच्छ नियमयेति यच्छानीति प्रत्युक्तः । समिधं वक्ष्यमाणप्रकारेण आधेहि अग्नौ प्रक्षिपेति आदधानीति प्रत्युक्तः । अपोऽशानेति पूर्ववत् । ‘ अथास्मै...यन् ’ अथ शासनानन्तरमस्मै ब्रह्मचारिणे सावित्रीं सवितृदेवत्यां गायत्रीच्छन्दस्कां विश्वामित्रदृष्टां ऋचमन्वाह उपदिशति । कथं भूताय प्रत्युङ्मुखाय पश्चिमाभिमुखाय । पुनः कथं भूताय उपविष्टाय च अग्नेरुत्तरस्यां दिशि तथा उपसन्नाय पादोपसंग्रहणादिना भजमानाय । तथा समीक्षमाणाय सम्यक् आचार्यमवलोकयते । तथा आचार्येण सम्यगवलोकिताय । पक्षान्तरमाह दक्षिणतः अग्नेर्दक्षिणस्यां दिशि तिष्ठते ऊर्ध्वाय ऊर्ध्वी-भूताय वा आसीनाय उपविष्टाय इत्येके आचार्याः सावित्रीप्रदानं मन्यन्ते । कथमन्वाह पच्छः पादं पादं अर्द्धर्चशः तदनु अर्द्धर्चमर्द्धर्चम् तदनु च सर्वा तृतीयेन वारेण सह मिलित्वा आवर्तयन्

पठन् । ‘संव...गायत्रीम्’ सावित्रीप्रदानस्य कालं विकल्पेनाह—संवत्सरे उपनयनमारभ्य पूर्णे वर्षे षण्मास्ये षडेव मासाः षण्मास्यं स्वार्थे तद्धितश्छान्दसो वृद्धिलोपः “छन्दोवत्सूत्राणि भवन्तीति वचनात्” तस्मिन् षण्मास्ये चतुर्विंशत्यहे चतुर्विंशत्या अहोभिरुपलक्षितः कालः चतुर्विंशत्यहः तस्मिन् द्वादशाहे द्वादशभिरहोभिरुपलक्षितः कालो द्वादशाहः तस्मिन् षडे षड्भिरहोभिरुपलक्षितः कालः षडहः तस्मिन् त्र्यहे त्रिभिरहोभिरुपलक्षितः कालरुच्यहः तस्मिन् । वाशब्दः सर्वेषु संवत्सरादिषु संबध्यते । एते कालविकल्पाः आचार्यस्य शुश्रूषादिशिष्यगुणतारतम्यापेक्षाः । एवं सामान्येन सावित्रीप्रदानस्य कालविकल्पानभिधायधुना ब्राह्मणस्य विशेषमाह । तुशब्दः पक्षव्यावृत्तौ । ब्राह्मणस्य नैते कालविकल्पाः किंतु क्षत्रियवैश्ययोः । सद्य एव गायत्रीं ब्राह्मणायानुब्रूयात् कथयेत् कुतः आग्नेयो वै ब्राह्मण इति श्रुतेः । आग्नेयो अग्निदैवत्यः ब्राह्मण इति वेदवचनात् । ‘त्रिष्टुभं राजन्यस्य जगतीं वैश्यस्य सर्वेषां वा गायत्रीं’ राजन्यस्य क्षत्रियस्य त्रिष्टुभं त्रिष्टुप् छन्दो यस्याः सा त्रिष्टुप् तां त्रिष्टुभं सावित्रीम्, जगती छन्दो यस्याः ऋचः सा जगती तां जगतीं सावित्रीं वैश्यस्य विशः, सावित्रीमनुब्रूयादित्यनुषज्यते । सर्वेषां वा गायत्रीं यद्वा सर्वेषां ब्राह्मणक्षत्रियविशां गायत्रीमेव गायत्रीछन्दस्कामेव सावित्रीं सवितृदेवताकां तत्सवितुरिति सकलवेदशाखाम्नातां ऋचमनुब्रूयात् ॥ ३ ॥ ॥ * ॥

(गदाधरः)—‘प्रद...शति’ परिदानानन्तरं कुमारोऽग्निं प्रदक्षिणं यथास्यात्तथा परीत्य परिक्रमणं कृत्वाऽग्नेरुत्तरत उपविशति । पश्चादग्नेराचार्यस्योत्तरत उपविशतीति जयरामहरिहरौ । पश्चादग्नेरुपवेशनमिति भर्तृयज्ञकारिकाकारौ । आचार्यस्य दक्षिणत इति गर्गपद्धतौ । आचार्यस्योत्तरत इति वासुदेवः । ‘अन्वा...नेति’ तत आचार्यो ब्रह्मणाऽन्वारब्ध आचारादिस्विष्टकृदन्ताश्चतुर्दशाज्याहुतीर्हुत्वा संस्वप्राशनान्ते ब्रह्मचार्यसीत्येवमादिभिः सप्तप्रैषवाक्यैरेनं कुमारमनुशास्ति शिक्षयति । अत्र ब्रह्मोपवेशनादि दक्षिणादानान्तं कर्म कृत्वाऽनुशासनं कार्यम् । तच्चैवम्—ब्रह्मचार्यसीत्याचार्य आह । भवानीति ब्रह्मचारी प्रत्याह । अपोशानेत्याचा० । अश्रानीति ब्र० । कर्म कुर्वीत्याचा० । करवाणीति ब्र० । मा दिवा सुषुप्था इत्याचा० । न स्वपानीति ब्र० । वाचं यच्छेत्याचा० । यच्छानीति ब्र० । समिधमाधेहीत्याचा० । आदधानीति ब्र० । अपोशानेत्याचा० । अश्रानीति ब्र० । ब्रह्मचार्यसीत्यादिप्रैषाणामयमर्थः—ब्रह्म कर्म चरतीत्येवं शीलो ब्रह्मचारी असि भवसि । अपः अशान पिव । कर्म स्नानादिकं स्ववर्णाश्रमविहितं कुरु विधेहि । दिवसे मा स्वाप्सीः । स्मृत्युक्तकाले वाचं गिरं यच्छ नियमय । समिधं वक्ष्यमाणप्रकारेण आधेहि अग्नौ सर्वदा प्रक्षिप । प्रथममाचमनमशिष्यन् द्वितीयं चाशित्वा । अशिष्यन्नाचामेदशित्वाऽऽचामेदिति श्रुतेः । कर्मकरणमविशेषोपदिष्टमप्यचार्याय । आचार्याय कर्म करोतीति श्रुतत्वादिति भर्तृयज्ञः । सावित्र्युपदेशमाह ‘अथास्मै...ताय’ अथाचार्योऽस्मै ब्रह्मचारिणे सावित्रीं सवितृदेवताकां गायत्रीछन्दस्कां तत्सवितुरित्यूचमन्वाहोपदिशति । किंभूताय प्रत्यङ्मुखाय पश्चिमाभिमुखाय । पुनः किंलक्षणाय उपविष्टाय आसीनाय । क इत्यपेक्षायामुत्तरतोऽग्नेः अग्नेरुत्तरस्यां दिशि । उपसन्नाय पादोपग्रहणादिना भजमानाय । पुनः किंभूताय गुरुं समीक्षमाणाय । पुनः किंभूताय समीक्षिताय गुरुणा सम्यगवलोकिताय । श्रुतिः—तस्मादेतां गायत्रीमेव सावित्रीमनुब्रूयादिति । मदनपारिजाते शातातपः—तत्सवितुर्वरेण्यमिति सावित्रीं ब्राह्मणस्येति । ‘दक्षिण...वैके’ एके आचार्या अग्नेर्दक्षिणतो दक्षिणस्यां दिशि तिष्ठते स्थिताय ऊर्ध्वीभूताय ब्रह्मचारिणे आसीनायोपविष्टाय वा सावित्रीप्रदानमाहुः । अथ हैके दक्षिणतस्तिष्ठते वाऽऽसीनाय वाऽन्वाहुरिति श्रुतत्वात् । एकग्रहणाद्विकल्पः । ‘पच्छो...तयन्’ सावित्रीप्रदानेऽयं प्रकारः । प्रथमं तावत्पच्छः पादं पादं, ततोऽर्द्धचर्शः अर्धर्चं अर्द्धचर्म, ततस्तृतीयेन वारेण सह बटुना

सर्वा च सावित्रीमनुवर्तयन् आवर्तयन् पठेत् । अत्राह मदनपारिजाते लौगाक्षिः—ॐ भूर्भुवःस्वरित्युक्त्वा तत्सवितुरिति सावित्रीं त्रिरन्वाह पच्छोर्द्धर्चशः सर्वामन्तत इति । तां वै पच्छोन्वाहेत्युपक्रम्य अथार्द्धर्चश अथ कृत्स्नामिति श्रुतेः । सावित्रीप्रदानस्य कालविकल्पानाह ‘संवत्सरे’ वा उपनयनदिनमारभ्य संवत्सरे पूर्णे वा षण्मास्ये मासषष्ठे वा चतुर्विंशत्यहे वा द्वादशाहे षडहे वा त्र्यहे वा सावित्रीमनुब्रूयादाचार्यः । तां ह स्मै तां पुरा संवत्सरेऽन्वाहुरित्युपक्रम्य अथ षट्सु मासेष्वथ चतुर्विंशत्यहे अथ द्वादशाहे अथ षडहे अथ त्र्यहे इति श्रुतत्वात् । क्षत्रियवैश्ययोरेते कालविकल्पाः ब्राह्मणस्य तु वक्ष्यमाणत्वात् । एते कालविकल्पा आचार्यशुश्रूषादिशिष्यगुणतारतम्यापेक्षा इति हरिहरः । षण्मास्ये इति षडेव मासाः षण्मास्यं स्वार्थे तद्धितश्छान्दसश्च वृद्धिलोपः । छन्दोवत्सूत्राणि भवन्तीति वचनात् । ब्राह्मणस्य कालमाह । ‘सद्यः’ श्रुतेः तु पुनः ब्राह्मणाय सद्य एव गायत्रीमनुब्रूयात् उपदिशेत् कुतः । ‘आग्नेः’ श्रुतेः आग्नेयः अग्निदेवस्य इति अतोऽस्मै सद्य एवोपदेशो युक्तः । आग्नेयो वै ब्राह्मणः सद्यो वा अग्निर्जायते तस्मात्सद्य एव ब्राह्मणायानुब्रूयादिति श्रुतेः । ‘त्रिष्टुभर्भराजन्यस्य’ त्रिष्टुप् छन्दो यस्याः सा त्रिष्टुप् तां सावित्रीं त्रिष्टुभं देवसवितुरित्यादिकां राजन्यस्य क्षत्रियस्यानुब्रूयात् । पारिजाते—देवसवितुरिति राजन्यस्येति । तां सवितुरिति भर्तृयज्ञेनोदाहृता । ‘जगतीं वैश्यस्य’ जगतीछन्दस्कां सावित्रीं विश्वारूपाणि प्रतिमुञ्चत इत्यृचं वैश्यस्यानुब्रूयात् । जगती छन्दो यस्याः सा जगती ताम् । युञ्जते मन इति भर्तृयज्ञभाष्ये । विश्वारूपाणीति वैश्यस्येति पारिजाते । ‘सर्वे’ त्रीम् गायत्री छन्दो यस्याः सा गायत्री तां सावित्रीं सर्वेषां ब्राह्मणक्षत्रियविशां तत्सवितुरित्यृचमनुब्रूयात् । वा शब्दो विकल्पार्थः ॥ इति तृतीया कण्डिका ॥ ३ ॥ ॥ * ॥

(विश्व०)—‘प्रदक्षि’ शति’ आचार्यस्य दक्षिणतो वटुरिति शेषः । तत् उपयमनकुशादानादि पर्युक्षणान्तमाचार्यस्य कृत्यम् । ‘अन्वा’ नान्ते’ कुशहस्तेन वटुनान्वारब्धः आघारावाज्यभागौ महाव्याहृतयः सर्वप्रायश्चित्तं प्रायश्चित्तं स्विकृच्छेत्येता आज्याहुतीर्हुत्वा संस्रवप्राशनादि दक्षिणादानान्ते क्रियाकलापे जात इत्यर्थः । ‘अथैनं सः शास्ति’ वटुमाचार्यः । किमत आह—‘ब्रह्मचा’ शानेति’ वटुश्च असानि, अश्रानि, करवाणि, न दिवा स्वपानि, यच्छानि, आदधानि, अश्रानि, इति प्रत्याचार्यवचनं ब्रूयात् । प्रणवेन वा प्रत्युत्तरयति । ततो बर्हिर्होमः प्रणीताविमोकः कर्मापवर्गसमित्प्रक्षेप उत्सर्जनं ब्रह्मण उपयमनकुशानामग्नौ प्रक्षेपः । ततो दश ब्राह्मणान्संकल्प्य भोजयेत् । एवं बर्हिर्होमादि ब्राह्मणभोजनान्तां कर्मसमाप्तिं विदध्यात् । इत्युपनयनम् । इदानीं सावित्रव्रतादेशमाह—‘अथास्मै’ न्वाह’ अस्मै वटवे आचार्यः । कीदृशाय वटवे सावित्रव्रतादेश इत्याकाङ्क्षायामाह—‘उत्त’ ताय’ उपलिप्त उद्धतावोक्षितेऽग्निस्थापनादि बर्हिस्तरणान्तमुत्तरतोऽग्नेरित्युक्तेः । नचोपस्थितवह्नेः परित्यागे बीजाभावात्तस्यैवोत्तरत इति वाच्यम् । समाप्तिव्रतादेशादौ वह्निरक्षाविधायकविधेरभावात्तदुपशमे प्रायश्चित्ताद्युपायानुपदेशाच्च वह्न्यन्तरोपस्थितेरावश्यकत्वात् । तेन बर्हिस्तरणान्ते आचार्येण कृते सति ब्रह्मचारी दक्षिणहस्तेनोदकमादायाम्निं प्रति वदेत् । क्षत्रियानुपदेशसमयस्य नानात्वेऽप्यग्नेयो वै ब्राह्मण इत्यादिविधिना ब्राह्मणायोपदेशस्य तात्कालिकत्वसमर्थनात्तथैव प्रयोगो लिख्यते । अग्ने व्रतपते व्रतं चरिष्यामि सावित्रं सद्यःकालं तच्छ्रेयं तन्मे राध्यतामिति व्रतं गृहीत्वोपविश्याचार्यं कुशैरन्वारभेत्सर्वास्वाहुतिषु । सर्वेषु ब्रह्मचर्यव्रतेषु च । तत् आचार्य उपयमनकुशादानाद्याज्यभागान्तं कुर्यात् । एतदेव व्रतादेशनविसर्गेष्वित्युक्तेः पृथिव्याः अग्नय इत्याद्याहुतिचतुष्टयं प्रतिवेदमेवं षोडश, प्रजापतय इत्यादि सप्त, महाव्याहृत्यादिस्विकृच्छदन्ता (श्चतुर्) दश । एताः सर्वेषु व्रतादेशेषु विसर्गेषु च सप्तत्रिंशदाहुतयः । ततः संस्रवप्राशनादि दक्षि-

णादानान्तम् । सौकर्याय प्रयोगोऽपि लिखितः । ततो ब्रह्मचारिणे सावित्रीप्रदानम् । अग्रेरुत्तरभागे पश्चिमाभिमुखायासीनाय आचार्यमीक्षमाणाय आचार्येणेक्षिताय दक्षिणोत्तराभ्यां कराभ्यां गुरोर्दक्षिणोत्तरयोश्चरणयोः कृतग्रहः उपसन्नः तस्मै । मतान्तरमुत्थापयति 'दक्षि'...यवैके, अग्रेर्दक्षिण-तस्तिष्ठते आसीनाय वा ब्रह्मचारिणे एकै आचार्याः सावित्रीमन्वाहेत्याहुः । कथमत आह—
'पच्छो'...तयन् 'पच्छः पादः । ऋषिदैवतच्छन्दांसि स्मृत्वा त्रिकेणैव जपः कार्य इत्यादिश्रुतत्वा-त्प्रणवव्याहृतिपूर्वकसावित्र्युपदेशः । तद्यथा । ॐ भूर्भुवः स्वः तत्सवितुर्वरेण्यमित्याचार्याच्छ्रुत्वा ब्रह्म-चारी वदेत् । पुनर्भर्गो देवस्य धीमहीत्याचार्यादाकर्ण्य ब्रह्मचारी वदेत् । ततो वियो यो नः प्रचो-दयादित्याचार्यानन्तरं ब्रह्मचारी । अयं पच्छः प्रयोगः । एवमर्धचप्रयोगः । ततः सर्वा सावित्रीमा-चार्यमनु ब्रह्मचारी ब्रूयात् । अस्यां च तृतीयायामावृत्तावाचार्यहस्ताधानाद्ब्रह्मचारिणि गर्भीभूतं ब्रह्म-वर्चसं प्रादुरभूत् । तेन स्वर्गी उत्पन्न इतिवत्सविशेषणे हीतिन्यायेन द्वितीयं माणवकस्य जन्मेत्यु-च्यते । गर्भीभूतस्य च तात्कालिकं जन्मानुचितमित्याशङ्क्याह । 'संव'...य्यहे वा 'सावित्रीमन्वा-हेति शेषः । वाशब्दो विकल्पार्थः । इदानीं ब्राह्मणस्य गर्भजन्मनोः समानकालीनत्वं समर्थयति—
'सद्य'...यात्' तुशब्दः पूर्वोक्तपक्षाणां ब्राह्मणव्यतिरिक्तविषयतामाह । तत्र हेतुमाह—'आग्ने'...श्रुतेः 'त्रिष्टु'...न्यस्य 'सावित्रीमन्वाहेति शेषः । बृहस्पति दृष्टामाज्यहोमे वाजपेये विनियुक्तां सवितृदे-वत्यां त्रिष्टुपूछन्दस्कां देवसवितरित्यादिकां क्षत्रियमाणवकायान्वाहेत्यर्थः । 'जग'...इयस्य 'अत्रापि सावित्रीमन्वाहेति शेषः । कीदृशीं रुक्मपाशप्रतिमोचने विनियुक्तां जगतीछन्दस्कां सवितृदेवत्यां विश्वारूपाणीत्येतामृचं वैश्यमाणवकायान्वाहेत्यर्थः । 'सर्वे'...यत्रीं 'त्रयाणामपि वर्णानां तत्सवितु-रित्यादिकां गायत्रीमेव प्रब्रूयात् । वाशब्दो विकल्पार्थः ॥ ॥ सौकर्याय पदार्थक्रमो लिख्यते—
अशेषं सावित्र्याः प्रभावं ब्रह्मचारिणे ज्ञापयित्वा प्राङ्मुखं माणवकमुपवेश्य सावित्र्या संध्यावन्दना-ग्निपरिचरणं त्र्यायुषान्तं कारयति । सर्वेषां मन्त्राणां स्थाने सावित्र्येवेति विशेषः । अग्निपरिचरणं वक्ष्यते । ततोऽभिवादनम् । अमुकसगोत्रः अमुकप्रवराऽमुकशर्माऽहं भो आचार्य अभि वादयामि । एवं सर्वेषां वृद्धानामभिवादाने प्रयोगः । मात्रादीनां चाभिवादनम् । ततः पात्रं गृहीत्वाभिक्षा-प्रार्थनं—भवति भिक्षां देहीति । तिस्रोऽप्रत्याख्यायिन्यः षड्वा दशापरिमिता वा गुर्वर्थं याचेत । भिक्षां भो ३ निवेदयामीत्याचार्याय निवेदयेत् । सुभिक्षां भो ३ प्रतिगृह्णामीत्याचार्यः प्रतिगृही-यात् । ततो ब्रह्मचारी वारद्वयमाचम्य स्थाने उपविशति । आचार्यः वहिर्होमादिब्राह्मणभोजनान्तं समापयेद्भूतादेशम् । पुनराचार्य उपलिप्त उद्धत्तावोक्षितेऽग्निस्थापनं सावित्रव्रतविसर्गार्थं ब्रह्मासनास्तर-णादिवर्हिस्तरणान्तं पूर्ववत् । उत्थाय चुलुकेनोदकमादायाम्निं प्रति वदेत् । अग्ने व्रतपते व्रतमचारिणं सावित्रं सद्यः कालं तदशकं तन्मेराधि । आचार्यः सावित्र्युपदेशसंध्यावन्दनाग्निकार्यवर्जमुपयमनकु-शादानादिब्राह्मणभोजनान्तं पूर्ववत्करोति । ततो दण्डमेखलौपवीतान्यध्वन्तरिति प्रत्युचं जले क्षिपेत् । दधिघृतशर्कराणां नमोवरुणायेति प्राशनम् । पुनरुपलेपनादिवर्हिस्तरणान्तमाग्नेयव्रता-र्थमाचार्य आचरेत् मेखलायज्ञोपवीतदण्डान् पूर्ववदुपाददीत । उदकं गृहीत्वाग्निं प्रति ब्रूयात् । अग्नेव्रतपते व्रतं चरिष्याम्याग्नेयं सांवत्सरिकं तच्छ्रेयं तन्मे राध्यताम् । ततः स्थान उपविश्याचार्य-मन्वारभेत् । तत उपयमनकुशादानादिदक्षिणादानान्तम् । सप्तत्रिंशदाहुतयः पूर्ववत् ॥ ॥ ततो ब्रह्मचारी मध्याह्नसंध्यावन्दनं करोति । तत्र विधिः—अथाचम्य कुशैर्युक्ते आसने समुपथितः । करसंपुटकं कृत्वा संध्यां नित्यं समाचरेत् । संकल्पः शास्त्रोक्तफलावाप्तये माध्याह्निकीं संध्योपास्ति-महं करिष्ये । इत्थं कृत्वा तु संकल्पं कुशानादाय पाणिना । नद्यां नद्युत्थतोयैस्तु गृहे वामकरे स्थितैः । त्रिभिर्व्याहृतिमन्त्रैस्तु प्रत्येकं मिलितैश्च तैः । गायत्र्या च ततः कुर्यादभिषेकं तु तज्जलैः ।

ततः आवाहनं, सावित्रीं त्र्यक्षरां शुक्लां शुक्लवस्त्रां त्रिलोचनाम् । त्रिशूलहस्तां वृषभादिविरूढां रुद्राणीं
रुद्रदेवतां । यजुर्वेदकृतोत्सङ्गां जटामुकुटमण्डिताम् । वरदां त्र्यक्षरां साक्षाद्देवीमावाहयाम्यहम् । त्र्यक्षरां
प्रणवात्मिकाम् । ततो भूर्भुवःस्वरिति गायत्र्या च शिखां स्पृशेत् । उपवीती वद्धशिखः समाचम्य
यथागमम् । पवित्रपाणिः सोंकारं नारायणमनुस्मरेत् । अपवित्रः पवित्रो वा सर्वावस्थां गतोऽपि वा ।
यः स्मरेत्पुण्डरीकाक्षं स बाह्याभ्यन्तरः शुचिः । इदं विष्णुर्विचक्रमे त्रेधा निदधे पदम् । समूढस्य
पाशसुरे । दर्भेण सोदकेनैव दद्यादासनमात्मनः । पृथिव त्वया धृता लोका देवि त्वं विष्णुना धृता ।
त्वं च धारय मां देवि पवित्रं कुरु चासनम् । ॐकारस्य ऋषिर्ब्रह्मा देवोऽग्निस्तस्य कथ्यते । गायत्री
च भवेच्छन्दो नियोगः सर्वकर्मसु । त्रिमात्रस्तु प्रयोक्तव्य आरम्भे सर्वकर्मणाम् । व्याहृतीनां च सर्वेषा-
मार्प चैव प्रजापतिः । गायत्र्युष्णिगनुष्टुप् च वृहती त्रिष्टुबेव च । पङ्क्तिश्च जगती चैव छन्दांस्येतानि
सप्त वै । अग्निर्वायुस्तथा सूर्यो बृहस्पतिरपांपतिः । इंद्रश्च विश्वेदेवाश्च देवताः समुदाहृताः । प्राणस्या-
यमने चैव विनियोग उदाहृतः । एतास्तु व्याहृतीः सप्त यः स्मरेत्प्राणसंयमे । उपासितं भवेत्तेन विश्वं
भुवनसप्तकम् । भूलोकं पादयोर्न्यस्य भुवर्लोकं च जानुनोः । स्वर्लोकं गुह्यदेशे तु नाभिदेशे महस्तथा ।
जनलोकं च हृदये कण्ठदेशे तपस्तथा । भ्रुवोर्ललाटसंधौ च सत्यलोकं प्रतिष्ठितम् । सविता देवता
यस्या मुखमग्नित्रयात्मकम् । विश्वामित्र ऋषिश्छन्दो गायत्री सा विशिष्यते । जपहोमोपनयने विनि-
योगो विशिष्यते । भूर्विन्यस्य हृदये भुवः शिरसि विन्यसेत् । स्वरितिदं शिखायां च गायत्र्याः
प्रथमं पदम् । विन्यसेत्कवचे धीमान् द्वितीयं नेत्रयोर्न्यसेत् । तृतीयेनास्त्रविन्यास एष न्यासोऽधनाशनः ।
ॐ भूः पादयोः । भुवः जानुनोः । स्वः गुह्ये । महः नाभौ । जनः हृदये । तपः कण्ठे । सत्यं भ्रूललाटसंधौ ।
भूः हृदयाय नमः । भुवः शिरसे स्वाहा । स्वः शिखायै वषट् । तत्सवितुर्वरेण्यं कचाय हुं । भर्गो देवस्य
धीमहि नेत्रत्रयाय वौषट् । धियो यो नः प्रचोदयात् अस्त्राय फट् । शिरोन्यासः । ॐ आपोगुह्ये । ज्योति-
श्चक्षुषी । रसो मुखम् । अमृतं जानुनी । ब्रह्म हृदये । भूः पादयोः । भुवः नाभौ । स्वर्ललाटे ।
ॐकारं मूर्ध्नि । एवं ऋष्यादिकं स्मृत्वा न्यासं कृत्वा करौ संपुटीकृत्य मध्याह्नसंध्यां सावित्रीं
रुद्राणीं रुद्रदेवतामाह्वयामि । आगच्छ वरदे देवि त्र्यक्षरे रुद्रवादिनि । सावित्रि छन्दसां मातः
रुद्रयोने नमोस्तु ते । ततो भूर्भुवः स्वरित्यपोऽभिमन्त्र्य शिरसः प्रदक्षिणं परिक्षिपेत् । अथ प्राणा-
यामः । याज्ञवल्क्यः—सव्याहृतिकां सप्रणवां गायत्रीं शिरसा सह । त्रिर्जपेदायतप्राणः प्राणायामः
स उच्यते । स्मृत्यन्तरे—दक्षिणे श्वासमाहृत्य वामे चैव विसर्जयेत् । अनेन विधिना चैव प्राणा-
यामो विधीयते । अनामिका कनिष्ठा तु अङ्गुष्ठस्तु तृतीयकः । नासिकायां निरुन्धीत तर्जनीमध्य-
मामृते । अङ्गुष्ठेन पुटं ग्राह्यं नासाया दक्षिणं पुनः । कनिष्ठानामिकाभ्यां तु वामं प्राणस्य संग्रहे ।
आदानरोधमुत्सर्गं वायोस्त्रिभिः समभ्यसेत् । ब्रह्माणं केशवं शम्भुं ध्यायेदेताननुकृमात् । रक्तं प्रजा-
पतिं ध्यायेद्विष्णुं नीलोत्पलप्रभम् । शंकरं त्र्यम्बकं श्वेतं ध्यायन्मुच्येत बन्धनात् । षोडशाक्षरकं ब्रह्म
गाययात्र्यास्तु शिरः स्मृतम् । सशिरा चैव गायत्री यैर्विप्रैरवधारिता । तेजः संबन्धनिर्मुक्ताः परं ब्रह्म
विशन्ति ते । आपोज्योतिरित्येष मन्त्रो वै तैत्तिरीयके । अस्य प्रजापतेरार्प छन्दोहीनं यजुर्यतः ।
ब्रह्माग्निवायुसूर्याश्च देवताः प्राणायामे विनियोगः । प्राणायामत्रयं कार्यं संध्यासु च तिसृष्वपि ।
नित्ये देवाचने होमे संध्यायां श्राद्धकर्मणि । स्नाने दाने तथा ध्याने प्राणायामास्त्रयः स्मृताः । प्राणस्याय-
मनं कृत्वा आचामेत्प्रयतोऽपि सन् । आपः पुनन्त्वित्याचमनमन्त्रः । अस्य नारायण ऋषिः आपो
देवता अनुष्टुप् छन्दः आचमने विनियोगः । आपः पुनन्तु पृथिव पृथ्वी पूता पुनातु माम् । पुनन्तु
ब्रह्मणस्पतिर्ब्रह्म पूतं पुनातु माम् । यदुच्छिष्टमभोज्यं वा यद्वा दुश्चरितं मम । सर्वं पुनन्तु मामपो
असतां च प्रतिग्रहर्हत्स्वाहा । शौनकः—सायमग्निश्चमेत्युक्त्वा प्रातः सूर्येत्यपः पिबेत् । आपः पुनन्तु

मध्याह्ने एतैश्चाचमनं चरेत् । ततो द्विराचमनम् । अथ मार्जनम् । ब्रह्माण्डपुराणे—नद्यां तीर्थे हृदे वाथ भाजने मृन्मयेऽथवा । औदुम्बरेऽथ सौवर्णे राजते दारवे जलम् । कृत्वाथ वामहस्तेन संध्योपास्ति समाचरेत् । आपोहिष्ठेति तिसृभिर्ऋग्भिस्तु प्रयतः शुचिः । नवप्रणवयुक्ताभिर्जलं शिरसि निक्षिपेत् । प्रतिपादं प्रणवान्वयान्नवप्रणवता । पक्षान्तरमपि—ऋगन्ते मार्जनं कुर्यात्पादान्ते वा समाहितः । आपोहिष्ठेत्यूचा कार्यं मार्जनं तु कुशोदकैः । तच्च मार्जनजलं प्रणवव्याहृतिपूर्विकया गायत्र्या स्पृशेत् । बौधायनः—दत्त्वा चाभिमुखं तोयं मूर्ध्नि ब्रह्ममुखेन तु । आपोहिष्ठेतिसूक्तेन दर्भैर्मार्जनमाचरेत् । यस्यक्षयायेति जलं सकुशं प्रक्षिपेत्त्वधः । आपोहिष्ठेति तिसृणां सिंधुद्वीप ऋषिः आपो देवता जलादानक्षेपयोर्विनियोगः । द्रुपदादिवेति प्राजापत्यश्विसरस्वत्य ऋषयः । आपो देवता । अनुष्टुप् छन्दः अञ्जलिप्रक्षेपे विनियोगः । ऋतं च सत्यं चेत्यधमर्षण ऋषिः । भाववृत्तिर्देवता अनुष्टुप्छन्दः प्रक्षेपे विनियोगः ॐ ऋतं च सत्यंचा०मथोस्वः । कात्यायनः—द्रुपदा नाम गायत्री यजुर्वेदे प्रतिष्ठिता । सकृदेव जपात्तस्या ब्रह्महत्यां व्यपोहति । ऋतंचेतिपठन्त्यस्मात्पापमामरणान्तिकम् । मनोवाक्कायजं सर्वमर्षयेदधमर्षणम् । आपः पचतीत्यनेन गायत्रीशिरसा चाधमर्षणं । ॐ आपः पचति भूतानि गुहायां पुरुषोत्तमः । त्वं ब्रह्म त्वं यज्ञस्त्वं विष्णुस्त्वं रुद्रस्त्वं वषट्कारः ॐ आपो ज्योतीरसोऽमृतं ब्रह्म भूर्भुवः स्वरोम् । अथ सूर्यार्घ्यः—प्रणवेन व्याहृत्या गायत्र्या चाञ्जलिनाम्बुमिश्राणि पुष्पाणि सूर्याभिमुखंस्तिष्ठन् क्षिपेत् एकमञ्जलिम् । कात्यायनः—उच्छायायार्कं प्रति प्रोहेत्रिकेणाञ्जलिमम्भसः । व्यासः—कराभ्यां तोयमादाय गायत्र्या चाभिमन्त्रितम् । आदित्याभिमुखंस्तिष्ठन्स्त्रिरूर्ध्वं संध्ययोः क्षिपेत् । मध्याह्ने तु सकृदेव क्षेपणीयं द्विजातिभिः । तेनाञ्जलिमित्येकवचनं मध्याह्नविषयम् । अथ सूर्योपस्थानम्—ऊर्ध्वबाहुः सूर्यमुदीक्षन्तुद्वयमुदुत्यं चित्रं तच्चक्षुरिति । उद्वयं प्रस्कण्व ऋषिः सूर्यो देवता अनुष्टुप्छन्दः । उदुत्यं प्रस्कण्व ऋषिः सूर्यो देवता गायत्री छन्दः । चित्रं देवानां कुश ऋषिः । सूर्यो देवता । अनुष्टुप् छन्दः । तच्चक्षुरिति वसिष्ठ ऋषिः सूर्यो देवता । परोष्णिक् छन्दः । चतुर्णामपि सूर्योपस्थाने विनियोगः । उद्वयं०—उपस्थानम् । अथ जपः । तेजोऽसीति परमेष्ठी आज्यं गायत्री आवाहने । तुरीयस्य विमल ऋषिः परमात्मा देवता गायत्री छन्दः उपस्थाने विनियोगः । ततो गायत्रीजपः । प्रणवन्यासः । अकारं नाभौ । उकारं हृदये । मकारं मूर्ध्नि । महाव्याहृतित्रयन्यासः । भूः अङ्गुष्ठयोः । भुवस्तर्जनीकाद्वये । ज्येष्ठाङ्गुलिद्वये धीमान् स्वःपदं विनियोजयेत् । भूः हृदये । भुवः शिरसि । स्वः शिखायाम् । तत्सवि०ण्यं कवचे । भर्गोदे०हि नेत्रयोः । धियो०त् दिग्विदिक्षु । अथ वर्णन्यासः । तकारं पादाङ्गुष्ठयोः । सकारं गुल्फयोः । विकारं जङ्घयोः । तुकारं जान्वोः । वकारमूर्ध्वोः । रेकारं गुदे । णिकारं लिङ्गे । यकारं कट्याम् । भकारं नाभौ । गोकारमुदरे । देकारं स्तनयोः । वकारं हृदि । स्थकारं कण्ठे । धीकारं मुखे । मकारं तालुदेशे । हिकारं नासिकाग्रे । धिकारं नेत्रयोः । योकारं भ्रुवोः । द्वितीयं योकारं ललाटे । नकारं प्राङ्मुखे । प्रकारं दक्षिणे मुखे । चोकारं पश्चिमे मुखे । दकारमुत्तरे मुखे । याकारं मूर्ध्नि । व्यञ्जनतकारं सर्वतः । पदन्यासः—तत् शिरसि । सवितुः भ्रूमध्ये । वरेण्यं नेत्रयोः । भर्गः वक्त्रे । देवस्य कण्ठे । धीमहि हृदये । धियः नाभौ । यः गुह्ये । नः जान्वोः । प्रचोदयात् पादयोः । तकारं चिन्तयेत्स्वाङ्गे पादाङ्गुष्ठद्वये द्विजः । सकारं गुह्यदेशे तु विकारं जङ्घयोर्न्यसेत् । जान्वोस्तु विद्धि तुकारं वकारं चोरुदेशतः । रेकारं विन्यसेद्गुह्ये णिकारं वृषणे न्यसेत् । कटिदेशे तु यंकारं भकारं नाभिमण्डले । गोकारं जठरे योगी देकारं स्तनयोर्न्यसेत् । वकारं हृदये न्यस्य स्थकारं कण्ठदेशतः । धीकारं तु मुखे विद्यान्मकारं तालुदेशतः । हिकारं नासिकाग्रे तु धिकारं नयनद्वये । भ्रुवोर्मध्ये तु योकारं ललाटे तु द्वितीयकं । पूर्वानने नकारं च प्रकारं दक्षिणानने । उत्तरास्ये च चोकारं दकारं

पश्चिमानने । विन्यसेन्मूर्ध्नि याकारं सर्वव्यापिनमीश्वरम् । तथा पदन्यासः—शिरोभूमध्यनयनवक्त्रकण्ठेषु वै क्रमात् । हन्नाभिगुह्यजानूनां पादयोश्च क्रमान्यसेत् । त्रिकेणैव जपः कार्यो जपयज्ञप्रसिद्धये । प्रणवव्याहृतियुतां स्वाहान्तां होमकर्मणि । त्रिको नाम प्रणवो व्याहृतयस्तिस्रो गायत्री चेति । एवकारस्तु प्रकारान्तरनिषेधाय । अथ जपसंख्या—ब्रह्मचारी गृहस्थश्च शतमष्टोत्तरं जपेत् । वानप्रस्थो यतिश्चैव द्विसहस्राधिकं जपेत् । जपानन्तरं विश्वतश्चक्षुरिति विश्वकर्मा भौवन ऋषिः विश्वकर्मा देवता उपस्थाने विनियोगः । विश्वतश्चक्षुरित्युपस्थानं ततः प्रदक्षिणा । देवागातुविद इति मनसस्पातिर्वातो विराट् गायत्रीविसर्जने । देवागातु० वातेधाः । गायत्र्यस्येकपदी द्विपदी त्रिपदी चतुष्पद्यपदसि नहि पद्यसे । नमस्ते तुरीयाय दर्शताय पदाय परो रजसे सावदो३ विसर्जनम् । अनेन जपेन रुद्ररूपी सूर्यः प्रीयतामित्युक्त्वा भूर्भुवःस्वरिति हस्तगृहीतमुदकं क्षिपेत् । संध्याप्रार्थनं—यदक्षरपरिभ्रष्टं मात्राहीनं च यद्भवेत् । तत्सर्वं क्षम्यतां देवि क(श्य)पिप्रिय(नि)वासिनि । ततः संध्याविसर्जनम्—उत्तरे शिखरे जाता भूम्यां पर्वतवासिनि । ब्रह्मणा समनुज्जाता गच्छ देवि यथासुखमित्युदकप्रक्षेपः । इति मध्याह्नसंध्या ॥ ॥ अथ सायंप्रातः संध्ययोर्विशेषः—उपात्तदुरितक्षयार्थं ब्रह्मावास्त्यै सायंसंध्योपासनमहं करिष्ये इति संकल्पः । वृद्धां सरस्वतीं कृष्णां पीतवस्त्रां चतुर्भुजाम् । शङ्खचक्रगदाशार्ङ्गपद्महस्तां गरुडवाहिनीम् । बदर्याश्रमवासां तां वनमालाविभूषिताम् । वैष्णवीं त्र्यक्षरां शांतां देवीमावाहयम्यहम् । प्रातःसंध्या तु गायत्री सावित्री मध्यमा स्मृता । या भवेत्पश्चिमा संध्या सा च देवी सरस्वती । आगच्छ वरदे देवि त्र्यक्षरे विष्णुवादिनि । सरस्वति छन्दसां मातर्विष्णुयोने नमोऽस्तु ते । ततः प्राणायामादि । अग्निश्चमेति नारायण ऋषिः अग्निर्देवता प्रकृतिश्छन्दः आचमने विनियोगः । अग्निश्च मा मन्युश्च मन्युपतयश्च मन्युकृतेभ्यः । पापेभ्यो रक्षन्तां, यदह्ना पापमकार्षं मनसा वाचा हस्ताभ्यां पद्भ्यामुदरेण शिखा, अहस्तदवलम्पतु यत्किंच दुरितं मयि इदमहं माममृतयोनौ सत्ये ज्योतिषि जुहोमि स्वाहा । ततो द्विराचमनादि । इमं मे वरुणेति चतसृभिरुपस्थानम् । देवलः—मित्रस्य चर्षणी तिस्रो वसवस्त्वेति चोदये । इमंमेति चतुष्केण सायं कुर्यादुपस्थितिः । अथवा माध्याह्निकमेवोपस्थानम् । व्यासः—संध्यात्रयेऽप्येकमेव उपस्थानं प्रचक्षते । अथोद्वयमथोदुत्यं चित्रं तच्चक्षुरित्यपि । तिष्ठेद्दिवाकरं प्रातः सायं मध्याह्न एव च । केचित्तूद्वयमित्याद्युपस्थानं सायंप्रातःसंध्यायोरुक्तोपस्थानानन्तरं भवतीत्याहुः । सायंसंध्याङ्गभूतेन गायत्र्या जपेन च । यथासंख्येन जाप्येन विष्णुर्मे प्रीयतामिति । विशेषश्च संकल्पावाहनाचमनोपस्थाननिवेदनेषु । इति सायं संध्या ॥ ॥ प्रातः संध्यायां तु विशेषः—उपात्तदुरितक्षयार्थं ब्रह्मावास्त्यै प्रातःसंध्योपासनमहं करिष्ये । सूर्यश्चमेति नारायण ऋषिः सूर्यो देवता अनुष्टुप् छन्दः आचमने विनियोगः । सूर्यश्च मामन्युश्च मन्युपतयश्च० सूर्ये ज्योतिषि जुहोमि स्वाहा । मित्रस्य चर्षणी धृत इति तिसृभिर्वसवस्त्वेति चोपस्थानम् । अथवा मध्याह्नसंध्यावत् समुचितं वा । अनेन गायत्रीजपेन प्रातःसंध्याङ्गभूतेन ब्रह्मस्वरूपी सविता देवता प्रीयताम् । शेषं मध्याह्नसंध्यावत् । इति प्रातः संध्या ॥ ॥ अथ संक्षेपतः संध्यावन्दनविधिः—आचमनमिदं विष्णुरिति मार्जनं प्राणायामः आचमनं पात्रे उदकं गृहीत्वा ॐकारेण सावित्र्या आपोहिष्ठेति तिसृभिश्च मार्जनं द्रुपदादिवेत्याद्यधर्मणम् ॐकारेण व्याहृत्या सावित्र्या च सूर्यार्घ्यः उद्वयमुदुत्यं चित्रं तच्चक्षुरित्युपस्थानं ततो यथाशक्ति गायत्रीजपः जपनिवेदनम् । इति मध्याह्न संध्या । एवं सायंप्रातःसंध्ययोरप्युहनीयः संक्षेपः । आग्नेयव्रतस्थवटोर्व्रतस्य संध्यावन्दनकर्तव्यताधीनत्वात्संध्यावन्दनं व्यलेखि । इति तृतीया कण्डिका ॥ ३ ॥

अत्र समिदाधानम् ॥ १ ॥ पाणिनाऽग्निं परिसमूहति अग्ने सुश्रवः

सुश्रवसं मा कुरु यथा त्वमग्ने सुश्रवः सुश्रवा अस्येवं मा७ सुश्रवःसौश्र-
वसं कुरु यथा त्वमग्ने देवानां यज्ञस्य निधिपा अस्येवमहं मनुष्याणां वेदस्य
निधिपो भूयासमिति ॥ २ ॥ प्रदक्षिणमग्निं पर्युक्ष्योत्तिष्ठन्त्समिधमादधाति
अग्नये समिधमहार्घं बृहते जातवेदसे । यथा त्वमग्ने समिधा समिध्यस
एवमहमायुषा मेधया वर्चसा प्रजया पशुभिर्ब्रह्मवर्चसेन समिन्धे जीवपुत्रो
ममाचार्यो मेधाव्यहमसान्यनिराकारिष्णुर्यशस्वी तेजस्वी ब्रह्मवर्चस्यन्नादो
भूयास७स्वाहेति ॥ ३ ॥ एवं द्वितीयां तथा तृतीयाम् ॥ ४ ॥ एषात इति
वा समुच्चयो वा ॥ ५ ॥ पूर्ववत्परिसमूहनपर्युक्षणे ॥ ६ ॥ पाणी प्रतप्य
मुख विमृष्टे तनूपा अग्नेऽसि तन्वं मे पाह्यायुर्दा अग्नेऽस्यायुर्मे देहि
व्वर्चोदा अग्नेऽसि व्वर्चो मे देहि । अग्ने यन्मे तन्वा ऊनं तन्म
आपृण ॥ ७ ॥ मेधां मे देवः सविता आदधातु मेधां मे देवी सरस्वती
आदधातु मेधामश्विनौ देवावाधत्तां पुष्करस्त्रजाविति ॥ ८ ॥ ४ ॥ (अ-
ङ्गान्यालभ्य जपत्यङ्गानि च म आप्यायन्तां वाक्प्राणश्चक्षुः श्रोत्रं यशो बल-
मिति त्र्यायुषाणि करोति भस्मना ललाटे ग्रीवायां दक्षिणे७से हृदि च
त्र्यायुषमिति प्रतिमन्त्रम्) ॥ ॥ ४ ॥

(कर्कः)—‘अत्र...नम्’ अत्रावसर इति केचित् तत्र पाठादेव तत्प्राप्तेः । तेनात्रशब्दो-
ऽग्निपरो द्रष्टव्यः । ‘पाणिना...असीति’ एवमादिभिर्मन्त्रैः प्रतिमन्त्रं परिसमूहनं च संधुक्षणम् ।
पाणिनेत्येकवचनमेकत्वनियमार्थम् । उभाभ्यामपि संधुक्षणप्रसिद्धिरस्ति । ‘प्रदक्षि...धाति’ अग्निं
पर्युक्ष्य तिष्ठन् समिधमादधाति । ‘अग्नये...मिति’ स्वाहाकारान्तेन । ‘एवं...तृतीयां’ समि-
धमादधाति । ‘एषात इति वा’ मन्त्रेण समिदाधानम् । समुच्चयो वा द्वयोरपि मन्त्रयोः । ‘पूर्व-
व...क्षणे’ अग्नेः कर्तव्ये । ‘पाणी...ऽसीति’ वाक्यभेदाच्च प्रतिवाक्यं पाणी प्रतप्य मुखविमार्जनम् ।
मेधां मे देवः सविता मेधां मे देवी सरस्वती इत्यनयोरादधात्वित्यध्याहारः साकाङ्क्षत्वात् । अत्र
प्रसिद्ध्या त्र्यायुषकरणानन्तरं गोत्रनामपूर्वकं वैश्वानरादीनामभिवादनम् । त्र्यायुषकरणमनुक्तमपि
सूत्रकारेण ॥ ४ ॥ ॥ * ॥ ॥ * ॥ ॥ * ॥

(जयरामः)—‘अत्र...धानम्’ अत्रेत्यग्रावेव नत्ववसरे पाठादेव तत्प्राप्तेः । तत्समिदाधानं कथं
कर्तव्यमित्यपेक्षायामाह—पाणिनेति । तत्रैकवचनमेकत्वनियमार्थम् । उभाभ्यामपि दृश्यते सन्धुक्षणम् ।
तच्च समूहनशब्देनाभिधीयते । तत्केन मन्त्रेण भवतीति मन्त्रो वक्ष्यते । अग्ने सुश्रव इत्यादिभिः पञ्चम-
न्त्रैः । अथ मन्त्रार्थः—तत्र प्रजापतिर्यजुः अग्निः तत्समिन्धने० । हे अग्ने हे सुश्रवः शोभनकीर्ते मा मां
सुश्रवसं सुकीर्तिं कुरु । किञ्च हे अग्ने सुश्रवः यथा येन गुणेन त्वं सुश्रवा असि । एवं गुणाधानेन मा मां
सुश्रवःसौश्रवसम् सुश्रवाश्चासौ सौश्रवसश्च तम् । तत्र सुश्रवाः बहुः स्वयम् । सुश्रवा गुरुस्तस्यायं

सौश्रवसः ममाचार्यमपि सुश्रवसं कृत्वा तदीयत्वेन मां सौश्रवसं कुर्वित्यर्थः । किञ्च हे अग्ने यथा त्वं दीव्यन्ति प्रकाशयन्त इति देवा अङ्गानि इन्द्रादयो वा यज्ञस्य चाङ्गिनो वेदस्य विष्णोर्वा निधिपाः निधीनां मन्त्राणामधिष्ठानमसि । एवमहं वेदस्य साङ्गस्य मनुष्याणां च तदव्येतृणां निधिपाः वेदस्य निधिरधिकरणम् मनुष्याणां पालकश्च भूयासमिति । प्रदक्षिणं पर्युक्ष्य समिधमादधाति अग्नौ प्रक्षिपति । ‘अग्नये’ ‘स्वाहेत्यन्तेन’ मन्त्रेण । अस्यार्थः—तत्र प्रजापतिराकृतिः समित् तदाधाने० हे देवाः इमां समिधमग्नये अग्न्यर्थम् अहर्षम् आहृतवानस्मि । किंभूताय । वृहते परिपूर्णाय जातवेदसे जातं वेदो धनं यस्मात्तस्मै समिधे दीप्ये । अनिराकरिण्युः गुरुपदिष्टधर्माद्यविस्मरणशीलः ब्रह्मवर्चसी याजनादितेजोयुक्तः । शिष्टं स्पष्टम् । एवं द्वितीयां समिधमादधाति तथा तृतीयाम् । ‘एषा’ ‘वा’ समिदाधाने मन्त्रः । समुच्चयो वा उभयोः । परिसमूहनपर्युक्षणे प्राग्वत् अग्नेः कर्तव्ये । पाणी अग्नौ प्रतप्य ताभ्यां स्वं मुखं विमृष्टे मार्जयति । तनूपाः प्रभृतिभिः सप्तभिर्मन्त्रवाक्यैर्वाक्यभेदात् प्रति-वाक्यम् पाण्योः प्रतपनं मुखविमार्जनं च । तनूपा इत्येतस्य स्वशाखीयत्वात्प्रतीकग्रहणे प्राप्ते मन्त्र-वाक्यचतुष्टयस्योपयोगात्सर्वपाठः तत्र तनूपा अग्नेऽसीत्यादयः स्पष्टाः तत्र प्रजापतिर्यजुः अग्निराहवनी-योपस्थाने० । मेधामित्यस्यार्थः—तत्र प्रजापतिरनुष्टुप् लिङ्गोक्ता मुखविमार्जने० । देवो द्युतिमान् सविता सूर्यो मे मह्यं मेधाम् धारणवतीं बुद्धिम् तथा देवी दीप्यमाना सरस्वती मेधां साकाङ्क्षत्वा-दुभयोरदधात्वित्यध्याहारः । तथा देवौ कान्तौ अश्विनौ दस्रौ मे मह्यम् मेधां आधत्ताम् संपादयताम् । एतानि सप्तवाक्यानि । अत्राङ्गालम्भनत्र्यायुषकरणाभिवादनानि ग्रन्थकारानुक्तान्यप्याचारतोऽनुष्टे-यानि अविरोधात् । तत्राभिवादनं गोत्रनामोच्चारपूर्वकम् पादोपसंग्रहोऽग्न्यादीनाम् अङ्गालम्भनत्र्या-युषयोर्मन्त्रौ सूत्रकारान्तरप्रदर्शितौ ग्राह्यौ । तद्यथा अङ्गान्यालभ्य जपत्यङ्गानि च म आप्यायन्ताम् वाक् प्राणश्चक्षुः श्रोत्रं यशोबलमिति त्र्यायुषाणि करोति भस्मना ललाटे ग्रीवायां दक्षिणेंसे हृदि च त्र्यायुषमिति प्रतिमन्त्रम् । तत्र वाक् च म आप्यायतामिति क्रियाविपरिणामं कुर्यात् । अस्यार्थः सुगमः । तत्र प्रजापतिर्यजुर्लिङ्गोक्ता अङ्गाप्यायने० । त्र्यायुषमिति नारायण उष्णिक् लिङ्गोक्ता भस्मतिलके० ॥ ४ ॥ ॥ * ॥

(हरिहरः)—‘अत्र समिदाधानम्’ अत्र सावित्रीप्रदानोत्तरकाले समिधामाधानं प्रक्षेपः ब्रह्म-चारिणो भवति । अत्राग्नाविति भाष्यकारः । अत्रावसरस्य पाठादेवसिद्धेः । ‘पाणि’ ‘हति’ पाणिना दक्षिणहस्तेन अग्निं प्रकृतहोमाधिकरणं परिसमूहति सन्धुक्षयति । इन्धनप्रक्षेपेण वक्ष्यमाणैः पञ्चभिर्मन्त्रैः यथा । ‘अग्ने’ ‘भूयासम्’ केचित्परिसमूहने त्रीन्मन्त्रान् मन्यन्ते । तद्यथा अग्ने सुश्रव इत्यारभ्य सुश्रवसं माकुरु इत्येकम् । यथात्वमग्ने इत्यारभ्य सौश्रवसं कुरु इत्येवं द्वितीयम् । यथा-त्वमग्ने देवानामित्यादि भूयासमित्यन्तं तृतीयमिति । ‘प्रद’ ‘मिति’ ततः प्रदक्षिणं यथाभवति तथाऽग्निं पर्युक्ष्य दक्षिणहस्तगृहीतेनोदकेन परिषिच्य उत्थाय ऊर्ध्वाभूय प्राङ्मुखस्तिष्ठन् समिधं समिध्यते दीप्यते अग्निरनयेति समित् तां समिधं आदधाति प्रक्षिपति । समिहक्षणं छन्दोगपरि-शिष्टे—नाङ्गुष्ठादधिका कार्या समित्स्थूलतया क्वचित् । न वियुक्ता त्वचा चैव न सकीटा न पाटिता ॥ प्रादेशान्नाधिका न्यूना न तथा स्याद्विशिष्टाः । न सपर्णा न निर्वीर्या होमेषु च विजानता ॥ ब्रह्मपुराणे—पलाशाश्चत्वन्यग्रोधप्लक्षवैकङ्कतोद्भवाः । अश्वत्थोदुम्बरो विल्वश्चन्दनः सरलस्तथा ॥ शा-लश्च देवदारुश्च खादिरश्चेति याज्ञिकाः । मरीचिः—विशीर्णा विदला ह्रस्वा वक्राः ससुषिराः कृशाः । दीर्घाः स्थूला घुणैर्जुष्टाः कर्मसिद्धिविनाशिकाः ॥ अस्य पूर्वश्लोकः—प्रागग्नाः समिधो देया-स्ताश्च काम्येष्वपाटिताः । काम्येषु च सवलकाद्रा विपरीता जिघांसत इति । केन मन्त्रेण । ‘अग्नये’ ‘वा’ एवमनेनैव मन्त्रेण द्वितीयां समिधमादधाति तथा तेनैव मन्त्रेण तृतीयाम् । मन्त्र-

विकल्पमाह—एषा ते अग्ने समिदित्यादि आचण्यासिपीमहीत्यन्तेन वा मन्त्रेण । अथवा अग्नये समि-
धमित्येषात इतिद्वयोर्मन्त्रयोः समिदाधाने समुच्चयः ऐक्यम् । ततश्च मन्त्रद्वयान्ते समित्प्रक्षेपः ।
इति त्रयो मन्त्रविकल्पाः । ‘ पूर्वव...क्षणे ’ पूर्ववत् अग्ने सुश्रव इत्यादिभिः पञ्चभिर्मन्त्रैः परिसमू-
हनं पर्युक्षणमपि पूर्ववत्कुर्यात् । ‘ पाणी...विति ’ पाणी हस्तौ प्रतप्य तूष्णीमग्नौ तापयित्वा तनूपा
अग्नेसीत्यादिभिः सप्तभिर्मन्त्रैः प्रतिमन्त्रं पाणिभ्यां मुखं विमृष्टे । ललाटादिचिबुकान्तं प्रोज्जति ।
तत्र मेधां मे देवः सविता मेधां देवी सरस्वती अनयोरादधात्वित्यध्याहारः । ‘ अङ्गा...वलमिति ’
अङ्गानि च म इत्यनेन मन्त्रेण शिरःप्रभृतीनि पादान्तानि अङ्गान्यालभते, एवं वाक् इत्यनेन मुखं
प्राण इत्यनेन नासिके युगपत् चक्षुरित्यनेन चक्षुषी युगपत् श्रोत्रमित्यनेन श्रवणे मन्त्रावृत्त्या
यशोवलमित्यस्य पाठमात्रम् । ‘ त्र्यायु...मन्त्रम् ’ तिलकानि करोति । त्र्यायुषमित्येतैश्चतुर्भिर्मन्त्र-
पादैः अनामिकागृहीतेन भस्मना ललाटे ग्रीवायां दक्षिणेंऽसे हृदये प्रतिपादं त्र्यायुषाणि कुरुते ।
अत्र त्र्यायुषकरणं सूत्रकारानुक्तमपि प्रसिद्धत्वात् शिष्टपरम्पराचरितत्वात्क्रियते । ततो ब्रह्मचारी
संध्यामुपास्याग्निकार्यं कृत्वा गुरुपूषसंग्रहणं वृद्धतरेष्वभिवादनम् वृद्धेषु नमस्कारं कुर्यात्पर्यायेण ।
अत्र स्मृत्यन्तरोक्तमभिवादनं लिख्यते—ततोऽभिवादयेद्बृद्धानसावहमिति ब्रुवन् । इतियाज्ञवल्क्यादि-
स्मृतिप्रणीतस्याभिवादनप्रयोगो यथा उपसंग्रहणं नाम अमुकगोत्रोऽमुकेत्येतावत्प्रवरः अमुकशर्माऽहं
भो ३ श्रीहरिहरशर्मन् त्वामभिवादये इत्युक्त्वा कर्णौ स्पृष्ट्वा दक्षिणोत्तरपाणिभ्यां दक्षिणपाणिना गु-
रोर्दक्षिणं पादं सव्येन सव्यं गृहीत्वा शिरोऽवनमनम् । अभिवादाने पादग्रहणं नास्ति पादस्पर्शनं कार्यम्
आयुष्मान् भव सौम्यामुक [शर्माश्न] इति प्लुतान्तमुक्त्वा [अमुक] शर्मन्निति प्रत्यभिवादः कार्यः ।
आयुष्मान् भव सौम्येति प्रत्यभिवादः । अत्र गुरवो माता स्तन्यदात्री च पिता पितामहः प्रपिता-
महो मातामहोऽन्नदाता भयत्राता आचार्यश्चोपनेता च मन्त्रविद्योपदेष्टा च तेषां पत्न्यश्चोपसंग्राह्याः
एतेन समावृत्तेन च ॥ बाले समवयस्के वाऽध्यापके गुरुवच्चरेत् । मातुलाश्च पितृव्याश्च श्वशुराश्च
यवीयांसोऽपि प्रत्युत्थायाभिवाद्याः उपाध्याया ऋत्विजो ज्येष्ठभ्रातरश्च सर्वेषां पत्न्यश्च एवं मातृध्वसा
सवर्णा पितृध्वसा च सवर्णा भ्रातृभार्या च नित्यमभिवाद्याः । विप्रोऽप्य तूपसंग्राह्या ज्ञातिसंवन्धियो-
षितः । विप्रोऽप्य विप्रं कुशलं पृच्छेन्नृपमनामयम् । वैश्यं क्षेमं समागम्य शूद्रमारोग्यमेव च ॥ न वाच्यो
दीक्षितो नाम्ना यवीयानपि सर्वथा । पूज्यैस्तमभिभाषेत भोभवन् कर्मनामभिः ॥ परपत्नीमसम्ब-
न्धां भगिनीं चेति भाषयेत् । त्रिवर्षपूर्वः श्रोत्रियोऽभिवाद्यः । अत्रिवर्षाः संवन्धिनश्च स्वल्पेनापि
स्वयोनितजः । अन्ये च ज्ञानवृद्धाः सदाचाराश्चाभिवाद्याः । उदक्यां सूतकां नारीं भर्तृप्रीं गर्भ-
पातिनीम् । पाषण्डं पतितं ब्राह्मं महापातकिनं शठम् । नास्तिकं क्रितवं स्तेनं कृतघ्नं नाभि-
वादयेत् ॥ मत्तं प्रमत्तमुन्मत्तं धावन्तमशुचिं नरम् । वमन्तं जृम्भमाणं च कुर्वन्तं दन्तधावनम् ॥
अभ्यक्तं शिरसि स्नानं कुर्वन्तं नाभिवादयेत् । इति शातातपः । बृहस्पतिस्तु—जपयज्ञजलार्थं च
समित्पुष्पकुशानलान् । उदपात्रार्धभैक्षान्नं वहन्तं नाभिवादयेत् । अभिवाद्य द्विजश्चैतानहोरात्रेण
शुध्यति । क्षत्रियवैश्याभिवादाने विप्रस्यैवम् । शूद्राभिवादाने त्रिरात्रम् । कार्यं तु रजकादिषु
‘ चाण्डालादिषु चान्द्रं स्यादिति संग्रहकृत्स्मृतम् ’ । जमदग्निः—देवताप्रतिमां दृष्ट्वा यतिं चैव
त्रिदण्डिनम् । नमस्कारं न कुर्याच्चेदुपवासेन शुध्यति ॥ सर्वे वाऽपि नमस्कार्याः सर्वावस्थासु सर्वदा ।
अभिवादे नमस्कारे तथा प्रत्यभिवादाने ॥ आशीर्वाच्या नमस्कार्यैर्वैयस्यस्तु पुनर्नमेत् । स्त्रियो नमस्या
वृद्धाश्च वयसा पत्युरेव ताः ॥ ॥ ३ ॥ ॥ * ॥ ॥ * ॥ ॥ * ॥

(गदाधरः)—उपनयनाङ्गभूतं समिदाधानमाह ‘ अत्र समिदाधानम् ’ अत्रास्मिन् प्रकृतेऽग्नौ
समिदाधानं समिधां तिसृणां प्रक्षेपो ब्रह्मचारिकर्तृको भवति । अत्रावसरं इति केचित् तत्र पाठादेव

तत्सिद्धेः । अत्रशब्दोऽग्निपरो द्रष्टव्यः । समिदाधानस्येतिकर्तव्यतामाह 'पाणिनाग्निं...समिति' ब्रह्मचारी पाणिना दक्षिणहस्तेनाग्निं प्रकृतमुपनयनाङ्गहोमाधिकरणं परिसमूहति शुष्कगोमयखण्डादीन्धनप्रक्षेपेण संयुक्षयति, अग्नेसुश्रवःसुश्रवसंमाकुर्वित्यादिभिः पञ्चमन्त्रैः । कारिकायां विशेषः—प्रतिमन्त्रं त्रिभिः काष्ठैरग्ने सुश्रव आदिभिः । अग्ने सुश्रव इत्येकं यथा त्वं स्याद् द्वितीयकम् ॥ यथात्वमग्ने देवानां मन्त्रेणापि तृतीयकम् । कृत्वा पर्युक्षणं बह्वेकृत्याय समिदाहुतिरिति ॥ पाणिनेत्येकवचनमेकत्वनियमार्थम् । उभाभ्यामपि दृश्यते संयुक्षणम् । मन्त्रार्थः—हे अग्ने हे सुश्रवः शोभनकीर्तिं मा मां सुश्रवसं शोभनकीर्तिं कुरु । किञ्च हे अग्ने सुश्रवःसौश्रवसं सुश्रवाश्च सौश्रवसश्च तम् । तत्र सुश्रवाः स्वयम् सुश्रवा गुरुस्तस्यायं सौश्रवसः ममाचार्यमपि सुश्रवसं कृत्वा तदीयत्वेन मां सौश्रवसं कुर्वित्यर्थः । किञ्च हे अग्ने यथा त्वं देवानामिन्द्रादीनां मध्ये यस्य च क्रतोर्निधिं हविर्द्रव्यम् पासि रक्षसि । एवमहं मनुष्याणां मध्ये वेदस्य श्रुतेर्निधिरधिकरणम् भूयासं भवेयम् । 'प्रदक्षि' 'स्वाहेति' ततो ब्रह्मचारी प्रदक्षिणं यथा स्यात्तथा सन्धुक्षितमग्निं दक्षिणहस्तगृहीतेनोदकेन परिषिच्योत्थाय प्राङ्मुखस्तिष्ठन् समिधमादधाति अग्नौ प्रक्षिपति अग्नये समिधमित्यादि स्वाहाकारान्तेन मन्त्रेण । समिध्यते दीप्यते अग्निरनयेति समित् । तल्लक्षणं चास्माभिः समिधोऽभ्याधाय पर्युक्ष्य जुहुयादिति सूत्रार्थे उक्तम् । ननु तिष्ठन्समिधः सर्वत्रेति श्रौतसूत्रे उक्तत्वादुत्थायेति ग्रहणं व्यर्थम् । सत्यम्,—नायं होमः समिदाधानमित्येतत्सूचनार्थमुत्थायेति ग्रहणमित्यदोषः । अतोऽत्र त्यागाभावः । यद्वा इहोत्थायेति ग्रहणमन्यत्र स्मार्ते परिसङ्ख्यार्थमिति कारिकायाम् । प्रयोगरत्ने तु त्यागो लिखितः । मन्त्रार्थः—हे देवाः इमां समिधमग्नये अग्न्यर्थमाहर्षम् आहृतवानस्मि । किंभूताय बृहते महते । जातान् जातान् वेत्ति इति जातवेदास्तस्मै । यथा येन प्रकारेण समिधा अनया दीप्यमानया त्वं हे अग्ने समिध्यसे दीप्यसे एवमहमायुषा जीवनेन मेधयाऽतीतादिधारणवत्या बुद्ध्या वर्चसा तेजसा प्रजया पुत्रादिभिः पशुभिः गवादिभिः ब्रह्मवर्चसेन तेजसा कृताध्ययनसंपत्त्या एतैरहं समिन्धे समृद्धो भवामि । आचार्यविषयं फलमप्याशंसते । जीवपुत्रो दीर्घायुरपत्यो ममाचार्यो भवतु जीवन्तः पुत्रा यस्य । मेधावी अहमसानि भवामि । अनिराकरिष्णुर्गुरुपदिष्टधर्माद्यविस्मरणशीलः । यशस्वी तेजस्वी ब्रह्मवर्चसी अन्नादः अन्नमत्तीत्यन्नादः भूयासम् भवेयम् । स्वाहा सुहुतमस्तु । 'एवं...याम्' एवमनेनैव मन्त्रेण द्वितीयां समिधमादधाति । तथैवानेन मन्त्रेण तृतीयां समिधमादधाति । तिस्रः समिध आदधात्यग्नये समिधमाहर्षमित्युच्यमाने मन्त्रान्ते युगपत्तिष्ठणामाधानं प्राप्नोति तन्निवृत्त्यर्थमेवं द्वितीयां तथा तृतीयामिति सूत्रणा । 'एषात इति वा' अथवा एषा ते अग्ने समित्तयेति मन्त्रेण समिदाधानम् अत्रापि मन्त्रावृत्तिः । 'समुच्चयो वा' अथवा अग्नये समिधम्, एषात इति च द्वयोर्मन्त्रयोः समुच्चय ऐक्यं समिदाधाने स्यात् । अत्रापि प्रतिसमिदाधानं मन्त्रयोरावृत्तिः । 'पूर्वं...पर्युक्षणे' परिसमूहनं अग्ने सुश्रव इत्यादिना सन्धुक्षणम् । पर्युक्षणं अग्नेः सर्वतो जलासेकः । परिसमूहनपर्युक्षणे पूर्ववत्प्राग्वदग्नेः कर्तव्ये । 'पाणी...जाविति' पर्युक्षणानन्तरं ब्रह्मचारी पाणी उभौ हस्तौ प्रतप्य तूष्णीमग्नौ तापयित्वा तनूपा अग्नेऽसीति सप्तभिर्मन्त्रवाक्यैर्मुखं विमृष्टे पाणिभ्यां मार्जयति । वाक्यभेदाच्च प्रतिवाक्यं पाण्योः प्रतपनं मुखविमार्जनं च । तनूपा इत्येतस्य स्वशास्त्रीयत्वात्प्रतीकग्रहणे प्राप्ते मन्त्रवाक्यचतुष्टयस्योपयोगात्सर्वपाठः । मेधां मे देवः सविता मेधां मे देवी सरस्वतीत्यनयोर्मन्त्रयोरादधात्वित्यध्याहारः साकाङ्क्षत्वात् । मन्त्रार्थः—तनूपा अग्नेऽसीत्यादयः स्पष्टाः । मेधामित्यस्यार्थः—देवो द्युतिमान् सविता सूर्यो मे मह्यं मेधां धारणावतीं बुद्धिं तथा देवी दीप्यमाना सरस्वती आदधातु । तथा अश्विनौ देवौ मे मह्यं मेधां आधत्तां संपादयेतां पुष्करस्रजौ पद्ममालाधारिणौ । अत्राङ्गालम्भनत्र्यायुषकरणाभिवादनानि गृह्यकारानुक्तान्यप्याचारतोऽनुष्ठेयानि । तत्राभिवादनं गोत्रनामोच्चारपूर्वकं पादोपसंग्रहः ।

अङ्गालम्भनत्र्यायुषकरणयोः सूत्रकारान्तरप्रदर्शितौ मन्त्रौ ग्राह्यौ । तद्यथा—अङ्गान्यालभ्य जप-
त्यङ्गानि च म आप्यायन्तां वाक् प्राणश्चक्षुः श्रोत्रं यशोबलमिति । त्र्यायुषाणि करोति भस्मना
ललाटे ग्रीवायां दक्षिणेऽङ्गसे हृदि च त्र्यायुषमिति प्रतिमन्त्रम् । तत्र वाक् च म आप्यायतामिति
क्रियाविपरिणामं कुर्यात् । अथाभिवादाने प्रकारः । तत्र याज्ञवल्क्यः—ततोऽभिवादयेद्ब्रह्मानसावहमिति
ब्रुवन् । ततोऽग्निकार्यादनन्तरमित्यर्थः । ब्रह्मपुराणे—उत्थाय मातापितरौ पूर्वमेवाभिवादयेत् । आ-
चार्यश्च ततो नित्यमभिवाद्यो विजानता । मनुः—लौकिकं वैदिकं चापितथाऽऽध्यात्मिकमेव वा । आ-
ददीत यतो ज्ञानं तं पूर्वमभिवादयेत् ॥ अभिवादात्परं विप्रो ज्यायांसमभिवादयेत् । असौ नामा-
ऽहमस्मीति स्वं नाम परिकीर्तयेत् ॥ विप्रेति द्विजोपलक्षणम् । आपस्तम्बः—स्वदक्षिणं बाहुं श्रोत्र-
समं प्रसार्य ब्राह्मणोऽभिवादयेत् । ऋरःसमं राजन्यो मध्यसमं वैश्यो नीचैः शूद्रः प्राञ्जलिः । मनुः—
भोशब्दं कीर्तयेदन्ते स्वस्य नाम्नोऽभिवादाने । नाम्नां स्वरूपभावो हि भोशब्द ऋषिभिः स्मृतः ॥
आयुष्मान् भव सौम्येति वाच्यो विप्रोऽभिवादाने । अकारश्चास्य नाम्नोऽन्ते वाच्यः पूर्वाक्षरः प्लुतः ॥
अकारश्चास्य नाम्नोऽन्त इत्यस्यायमर्थः—अस्याभिवादकस्य नाम्नोऽन्ते योऽयमकारः अकार इति
स्वरमात्रोपलक्षणम् । सर्वेषां नाम्नामकारान्तत्वनियमाभावात् । स एवान्त्यस्वरः पूर्वाक्षरः पूर्वाणि
नामगतान्यक्षराणि यस्य स तथोक्तः । एवंविधः प्लुतो वाच्यो न पुनरन्य एवाकारो नाम्नोऽन्ते
वाच्य इति । तथाच वसिष्ठः—आमन्त्रिते स्वरोन्त्योऽस्य प्लुवत इति । आमन्त्रिते कर्तव्ये अभिवाद-
कनाम्नोऽन्ते यः स्वरः स प्लुवते । त्रिमात्रो भवतीत्यर्थः । ततश्चाभिवादनप्रत्यभिवादनयोरेवं प्र-
योगो भवति । अभिवादये चैत्रनामाहमस्मि भो इति । आयुष्मान् भव सौम्य विष्णुशर्माश्न इति ।
क्षत्रियवैश्ययोस्तु वर्मगुप्तशब्दप्रयोग इति मदनपारिजाते । आत्मनाम गुरोर्नाम नामातिकृपणस्य च ।
आयुष्कामो न गृह्णीयाज्येष्ठपुत्रकलत्रयोरित्यादि निषेधस्तु अभिवादनस्थलव्यतिरिक्तविषय इति
विज्ञेयम् । अभिवादनं च हस्तद्वयेन कार्यम् । अन्यथाकरणे विष्णुना दोषसंकीर्तनात् । जन्म-
प्रभृति यत्किञ्चित्तेता धर्ममाचरेत् । सर्वं तन्निष्फलं याति एकहस्ताभिवादानात् ॥ एतदपि विद्व-
द्विषयम् । यतः स एवाह—अजाकर्णेन विदुषो मूर्खाणामेकपाणिनेति । अजाकर्णेन श्रोत्रसमौ करौ
कृत्वा पुनः संपुटितेन करद्वयेनेत्यर्थः । अजाकर्णौ संपुटितौ यथा तथैव संपुटितं करद्वयमपीत्यजाकर्णौ ।
मनुः—यो न वेत्त्यभिवादस्य विप्रः प्रत्यभिवादनम् । नाभिवाद्यः स विदुषा यथा शूद्रस्तथैव सः ॥
यमः—अभिवादे तु यो विप्र आशिषं न प्रयच्छति । श्मशाने जायते वृक्षः कङ्कगृध्रोपसेवितः ॥
शातातपः—पाखण्डं पतितं ब्राह्म्यं महापातकिनं शठम् । सोपानत्कं कृतघ्नं च नाभिवादेत्कदा-
चन ॥ धावन्तं च प्रमत्तं च मूर्खोत्सर्गकृतं तथा । भुञ्जानमाचमनार्हं च नास्तिकं नाभिवादयेत् ॥
वमन्तं जृम्भमाणं च कुर्वन्तं दन्तधावनम् । अभ्यक्तशिरसं चैव स्नान्तं नैवाभिवादयेत् ॥ बृह-
स्पतिः—जपयज्ञगणस्थं च समित्पुष्पकुशानलान् । उदपात्रार्धभैक्षान्नहस्तं तं नाभिवादयेत् ॥ उदक्यां
सूतिकां नारीं भर्तृन्त्रीं ब्रह्मवातिनीम् । अभिवाद्य द्विजो मोहादहोरात्रेण शुध्यति ॥ जमदग्निः—
देवताप्रतिमां दृष्ट्वा यतिं दृष्ट्वा त्रिदण्डिनम् । नमस्कारं न कुर्याच्चेत्प्रायश्चित्ती भवेन्नरः ॥ मनुः—
अभिवादनशीलस्य नित्यं वृद्धोपसेविनः । चत्वारि तस्य वर्धन्ते आयुः प्रज्ञा यशो बलम् ॥ एतच्चा-
भिवादनमधिकवयसामेव कार्यम् । तथाच मनुः—ज्यायांसमभिवादयेदिति । स्मृत्यर्थसारे—
गुरवो माता स्तन्यधात्री च पिता पितामहादयो मातामहश्चान्नदाता भयत्राताऽऽचार्यश्चोपनेता
च । मन्त्रविद्योपदेष्टा च तेषां पत्न्यश्चोपसंग्राह्याः । समावृत्तेन च । बाले समवयस्के चाध्यापके
गुरुस्वचरेत् । मातुलाश्च पितृव्याश्च श्वशुराश्च यवीयांसोऽपि प्रत्युत्थायाभिवाद्याः । उपाध्याय ऋ-
त्विजो ज्येष्ठा भ्रातरश्च सर्वेषां पत्न्यैश्च । मातृवसा च सवर्णा भ्रातृभार्या च नित्यमभि-

वाद्या । विप्रोष्य तूपसंग्राह्या ज्ञातिसंवन्धियोषितः । विप्रोष्य विप्रं कुशलं पृच्छेन्नृपमनामयम्
वैश्यं क्षेमं समागम्य शूद्रमारोग्यमेव च । न वाच्यो दीक्षितो नाम्ना यवीयानपि सर्वथा । पूज्यैस्तम-
भिभाषेत भोभवत्कर्मनामभिः ॥ इति द्वितीयकाण्डे चतुर्थी कण्डिका ॥ ४ ॥ * ॥

(विश्व०)—‘अत्र समिदाधानम्’ अस्मिन्नवसरे मध्याह्नसंख्योत्तरमित्यर्थः । ये त्वधिकरणा-
र्थत्वमाहुस्तत्र । अग्नौ समिद्धोमस्य विशेषविध्यन्तरावाधात् । वक्ष्यमाणसमिदाधानं वदुना कर्त-
व्यमिति शेषः । ‘पाणि...हति’ इतस्ततः पतितानङ्गारान् हस्तेन स्थण्डिलमध्यस्थान्करोती-
त्यर्थः । अपरे तु इन्धनप्रक्षेपस्यान्यत्र महाभारतादौ प्रतीयमानत्वाद्दक्षिणेन पाणिना संधुक्षणप्रक्षेप-
माहुः । कथमित्यत आह ‘अग्ने...यासमिति’ अग्ने सुश्रवेत्यादिपञ्चमन्त्रैः प्रतिमन्त्रं संधुक्षणप्र-
क्षेपः । अपरे तु पञ्चमन्त्रान्ते सकृदेव संधुक्षणप्रक्षेपमिच्छन्ति । ‘प्रदक्षि...स्वाहेति’ प्रदक्षि-
णमग्निं यथा स्यात्तथाग्निं पर्युक्ष्य उत्थाय समिधमग्नौ प्रक्षिपत्यग्नये समिधमहार्षमित्यादिस्वाहान्तेन
मन्त्रेण । ‘एवं...तीयां’ एवं द्विरपरं समिदाधानम् । ‘एषा...ति वा’ मन्त्रेणेति शेषः । वाशब्दो
विकल्पार्थः । ‘समुच्चयो वा’ अग्नये एषात इत्येतयोः । ‘पूर्व...क्षणे’ उपविश्य परिसमूहनं पर्युक्षणं च
प्राग्वत् । ‘पाणी...मृष्टे’ हस्तावग्नौ संताप्य ताभ्यां मुखं मार्जयन्ति । मन्त्रैर्वा तूष्णीं वेत्यत आह
‘तनू...स्रजाविति’ सवितृदेवताके सरस्वतीदेवताके चादधात्वित्यध्याहारः साकाङ्क्षत्वात् । केचित्त्व-
ध्याहारं विनैव तादृशं मन्त्रमाहुः । तनूपा इति प्रतपनं पाण्योः । तन्वं म इति मुखविमार्जनम् । एवं
व्यत्यासेन पुनर्द्वाभ्याम् । अग्ने यन्म इत्यग्निमीक्षमाणो जपति देवावाधत्तामित्यन्तेन । पुष्करस्रजा-
विति ललाटे स्पृशेत् । शिष्टाचारप्राप्ताः केचन पदार्था लिख्यन्ते—अङ्गानि च म आप्यायन्तामिति
सर्वाङ्गान्यालभ्य जपति । वाक्प्राणश्चक्षुः श्रोत्रं यशो बलमिति यथालिङ्गं वागादिस्पर्शनम् । त्र्यायुषाणि
करोति भस्मना ललाटे ग्रीवायां दक्षिणे ऋसे हृदि च त्र्यायुषमिति प्रतिमन्त्रम् । त्रिपुण्ड्रं सव्येऽसे
तूष्णीम् । शिवोनामासीति जपः । सदसस्पतिमिति चतुर्भिर्मन्त्राप्रार्थनम् । प्रदक्षिणं मेखलाग्रन्थि-
स्पर्शनम् । ततोऽभिवादयेद्बृहन्नसावहमिति याज्ञवल्क्योक्तप्रकारेणाग्निवरुणाचार्यपित्रादिसकलवृद्धा-
भिवादनम् । इति चतुर्थी कण्डिका ॥ ४ ॥

अत्र भिक्षाचर्यचरणम् ॥ १ ॥ भवत्पूर्वा ब्राह्मणो भिक्षेत ॥ २ ॥
भवन्मध्याह्नं राजन्यः ॥ ३ ॥ भवदन्त्यां वैश्यः ॥ ४ ॥ तिस्रोऽप्रत्या-
ख्यायिन्यः ॥ ५ ॥ षड्द्वादशापरिमिता वा ॥ ६ ॥ मातरं प्रथमामेके
॥ ७ ॥ आचार्याय भैक्षं निवेदयित्वा वाग्यतोऽहःशेषं तिष्ठेदित्येके ॥ ८ ॥
अहिर्ऋसन्नरण्यात्समिध आहत्य तस्मिन्नग्नौ पूर्ववदाधाय वाचं विसृजते
॥ ९ ॥ अधःशाय्यक्षारालवणाशी स्यात् ॥ १० ॥ दण्डधारणमग्निपरिच-
रणं गुरुशुश्रूषा भिक्षाचर्या ॥ ११ ॥ मधुमाहंसमज्जनोपर्यासनस्त्रीगमना-
नृतादत्तादानानि वर्जयेत् ॥ १२ ॥ अष्टाचत्वारिंशद्वर्षाणि वेदब्रह्म-
चर्यं चरेत् ॥ १३ ॥ द्वादश द्वादश वा प्रतिवेदम् ॥ १४ ॥ यावद्ग्रहणं
वा ॥ १५ ॥ वासाहंसि शाणक्षौमाविकानि ॥ १६ ॥ ऐणेयमजिनमुत्तरीयं

ब्राह्मणस्य ॥ १७ ॥ रौरवर्ठ राजन्यस्य ॥ १८ ॥ आजं गव्यं वा वैश्यस्य
 ॥ १९ ॥ सर्वेषां वा गव्यमसति प्रधानत्वात् ॥ २० ॥ मौञ्जी रशना
 ब्राह्मणस्य ॥ २१ ॥ धनुर्ज्या राजन्यस्य ॥ २२ ॥ मौर्वी वैश्यस्य ॥ २३ ॥
 मुञ्जाभावे कुशाश्मन्तकबल्वजानाम् ॥ २४ ॥ पालाशो ब्राह्मणस्य दण्डः
 ॥ २५ ॥ बैल्वो राजन्यस्य ॥ २६ ॥ औदुम्बरो वैश्यस्य ॥ २७ ॥
 [केशसंमितो ब्राह्मणस्य, ललाटसंमितः क्षत्रियस्य, घ्राणसंमितो वैश्यस्य]
 सर्वे वा सर्वेषाम् ॥ २८ ॥ आचार्येणाहूत उत्थाय प्रतिशृणुयात् ॥ २९ ॥
 शयानं चेदासीन आसीनं चेत्तिष्ठतिष्ठन्तं चेदभिक्रामन्नभिक्रामन्तं चेद-
 भिधावन् ॥ ३० ॥ स एवं वर्तमनोऽमुत्राद्य वसत्यमुत्राद्य वसतीति तस्य
 स्नातकस्य कीर्तिर्भवति ॥ ३१ ॥ त्रयः स्नातका भवन्ति विद्यास्नातको
 व्रतस्नातको विद्याव्रतस्नातक इति ॥ ३२ ॥ समाप्य वेदमसमाप्य व्रतं
 यः समावर्तते स विद्यास्नातकः ॥ ३३ ॥ समाप्य व्रतमसमाप्य वेदं यः
 समावर्तते स व्रतस्नातकः ॥ ३४ ॥ उभयर्ठः समाप्य यः समावर्तते स
 विद्याव्रतस्नातक इति ॥ ३५ ॥ आ षोडशाद्वर्षाद्ब्राह्मणस्य नातीतः
 कालो भवति ॥ ३६ ॥ आ द्वाविंशत्याद्राजन्यस्य ॥ ३७ ॥ आ चतुर्विंश-
 शाद्वैश्यस्य ॥ ३८ ॥ अत ऊर्ध्वं पतितसावित्रीका भवन्ति ॥ ३९ ॥
 नैनानुपनयेयुर्नाध्यापयेयुर्न याजयेयुर्न चैभिर्व्यवहरेयुः ॥ ४० ॥ कालातिक्रमे
 नियतवत् ॥ ४१ ॥ त्रिपुरुषं पतितसावित्रीकाणामपत्ये संस्कारो नाध्यापनं
 च ॥ ४२ ॥ तेषां संस्कारेषुर्वात्यस्तोमेनेष्ट्वा काममधीयीरन्व्यवहार्या
 भवन्तीति वचनात् ॥ ४३ ॥ ॥ ५ ॥ ॥ ❀ ॥

(कर्कः)—‘अत्र...रणम्’ कर्तव्यमिति सूत्रशेषः । अत्रेति शब्दोऽवसरार्थः । ‘भव...वैश्यः’
 ‘तिस्रो...यिन्यः’ भिक्षेत । यत्र प्रत्याख्यानं न क्रियते । ‘षट्...ता वेति’ विकल्पः । ‘मात...मेके’
 भिक्षन्ते । अयं च प्रथमाहर्धर्मः । ‘आचा...त्येके’ आचार्याय भिक्षानिवेदनं कृत्वा वाग्यतोऽहःशेषमा-
 सीत नवेति विकल्पः । ‘अहिर्ठ...जते’ अहिंसन्निति स्वयंभगाः समिधः तस्मिन्नग्नौ पूर्ववदाधानं कृत्वा
 वाग्निसर्गं करोति यदि वाग्यमो गृहीतः । ‘अधः...चर्या’ एतानि कर्तव्यानि । दण्डधारणं सर्वदा ।
 अग्निपरिचरणं सायं प्रातः । उभयकालमग्निं परिचरेदिति स्मृत्यन्तरात् । गुरुशुश्रूषा स्वाध्यायानुरो-

धेन । भिक्षाचर्या स्थित्यर्था । 'मधु...र्जयेत्' मज्जनं हृददेवतीर्थस्नानं प्रतिषिध्यते । उद्धृतोदकेन न वार्यते । उपर्यासनमासनस्योपरि मसूरिकादि । स्त्रीगमनं स्त्रीणां मध्येऽवस्थानम् । वक्ष्यति हि ब्रह्मचर्यमुपरिष्ठात् । अनृतमदत्तादानं चेति प्रसिद्धमेव । 'अष्टा...रेत्' अस्मिन्पक्षे चतुर्णामपि वेदानामेक एव व्रतादेशः सर्वा वेदाहुतयो हूयन्ते । 'द्वाद...वेदम्' ब्रह्मचर्यचरणम् । अत्र यथास्वं वेदाहुतयः । 'याव...वा' वेदस्य वेदयोर्वेदानां वा ब्रह्मचर्यचरणम् । 'वासां...कानि' ब्रह्मचारिणां भवन्ति । 'ऐणे...णस्य' ऐणेयं हारिणं चर्म तद्ब्राह्मणस्योत्तरीयं भवति । 'रौर...न्यस्य' रुरोर्नाम आरण्यः सत्वविशेषः तदीयं राजन्यस्य भवति । 'आजं...श्यस्य' उत्तरीयं भवति । 'सर्वे...त्वात्' असति यथाचोदिते चर्मणि सर्वेषां वा गव्यं भवति । कुत एतत् । पुरुषप्रधानत्वात् गव्यस्य चर्मणः, पुरुषप्रधानं हि गव्यं चर्म श्रुतौ पठ्यते । तेऽवच्छाय पुरुषं गव्येतां त्वचमदधुरिति । 'मौञ्जी...णस्य' भवति । 'धनु...न्यस्य' ज्याशब्देन गुणोऽभिधीयते । 'मौर्वी वैश्यस्य' मुरुरिति तृणविशेषः । 'मुञ्जा...जानाम्' संबन्धिनी रशना भवति । 'पाला...दण्डः' भवति । 'वैल्वो...वेषाम्' सर्वेषामनियमेन भवन्ति । 'आचा...णुयात्' आचार्येणासीन आहूत आसनादुत्थाय प्रतिशृणुयात् । 'शया...सीनः' शयानं चेदाहूयते आसीनः प्रतिशृणुयात् 'आसी...तिष्ठन्' प्रतिशृणुयात् । 'तिष्ठ...क्रामन्' 'अभि...धावन्' अस्यार्थवादोऽयम् 'स ए...स्नातकः' उच्यते । 'समा...वति' अर्वाक् षोडशवर्षाद्ब्राह्मणस्य नातीत एवोपनयनस्य कालः । 'आद्वा...न्यस्य' नातीतः कालो भवति । 'आच...श्यस्य' नातीतः कालो भवति । 'अत...भवन्ति' । अतश्च 'नैना...वत्' कालव्यतिक्रमे सति यन्नियतेषु विहितं श्रौतेषु अनाम्नातं नैमित्तिकेषु यद्विहितं स्मार्तं तदेव भवति । तच्च प्रतिमहाव्याहृति सर्वाभिश्चतुर्थं सर्वत्रायश्चित्तमिति । कालव्यतिक्रमादन्यत्रापि श्रेषे उत्पन्ने एतदेव भवति । नैमित्तिकान्तराविधानात् । 'त्रिपु...यीरन्' संस्कारमिच्छन्ब्रात्यस्तोमेनेष्टु आद्रियेत अधीयीत च । 'व्यव...चनात्' ॥ ५ ॥

(जयरामः) — 'अत्रेति' अवसरे भिक्षाचर्यं भिक्षावृत्तिः तस्य चरणमनुष्ठानं कर्तव्यमिति शेषः । कथं भवत्पूर्वामिति भवच्छब्दः संबुद्धयर्थः । हे भवन् हे भवति वेत्येवमुक्तः पूर्वो यस्यां ताम् ब्राह्मणो भिक्षेत भिक्षां देहीति याचेत । काः या अप्रत्याख्यायिन्यस्ताः तिस्र इत्यादौ पूर्वत्रापूर्तावुत्तरः पक्षः । एके प्रथमां भिक्षां मातरमेव भिक्षेतेति इच्छन्ति । अयं च प्रथमाहर्धर्मः । आचार्याय भिक्षानिवेदनं नित्यम् । अहःशेषं वाग्यतो मौनी तिष्ठेत आसीत फलातिशयार्थम् । एकीयशब्दाद्विकल्पः । अहिंसन् अभञ्जयन् स्वयंभग्नाः समिध आहृत्य तस्मिन्नुपनयनहोमाधिकरणेऽग्नौ पूर्ववदाधानं कृत्वा । वाग्विसर्गो वाक्संयमपक्षे । अवःशयनादीनि कार्याणि । तत्र दण्डधारणं समिदाधानं सर्वदा । अग्निपरिचर्या च सायंप्रातः, उभयकालमग्निं परिचरेदिति श्रवणात् । गुरुशुश्रूषणं च स्वाध्यायानुरोधेन । भिक्षाचर्या च स्थित्यर्था । भग्वादीनि च वर्जयेत् । तत्र मज्जनं हृददेवतीर्थस्नानं प्रतिषिध्यते । नतूद्धृतोदकस्नानं वर्ज्यते । उपर्यासनं चासनोपर्यासनं मसूरिकादि । स्त्रीणां मध्ये गमनमवस्थानम् । ब्रह्मचर्यस्याग्रे वक्ष्यमाणत्वात् । अनृतमदत्तादानं च प्रसिद्धम् । अष्टाचत्वारिंशत्पक्षे चतुर्णामपि वेदानामेक एव व्रतादेशः । सर्ववेदाहुतिहोमश्च । द्वादश द्वादशेति प्रतिवेदं ब्रह्मचर्यचरणम् । तत्र यथास्वं वेदाहुतयः । यावद्ब्रह्मणं वा वेदस्य वेदयोर्वेदानां ब्रह्मचर्यचरणम् । वासांसि च यथाक्रमं शाणादीनि भवन्ति । ऐणेयम् एण्याश्चर्म । रौरवम्, रुरोश्चित्रमृगस्य चर्म । आजम् अजस्य । गव्यं गोः । सर्वेषां वर्णानामुदिते चर्मण्यसति गव्यं चर्म भवति । कुतः पुरुषप्रधानत्वाद् गव्यस्य चर्मणः । पुरुषप्रधानत्वं चास्य श्रुतिराह—तेऽवच्छाय पुरुषं गव्येतां त्वचमदधुरिति । मौञ्जी मुञ्जमयी रशना मेखला । ज्या प्रत्यञ्चा मुरुरिति तृणविशेषः । तन्मयी

मौर्वी मुञ्जादीनामभावे कुशादीनां संबन्धिनी रशना क्रमेण भवति । अत्राचार्येणासूत्रितमपि दण्डमानमुपयुक्तत्वादविरोधित्वाच्छाखान्तरीयं ग्राह्यम् । तच्च केशसंमितो ब्राह्मणस्य, ललाटसंमितः क्षत्रियस्य, घ्राणसंमितो वैश्यस्येति दण्डं प्रक्रम्योक्तम् । यद्यपि श्रुत्या मुखसंमितो भवत्येतावदित्यादिकया ब्राह्मणमधिकृत्य मुखसंमितत्वमुक्तम् तच्छ्रौतदण्डविषयम् । मुखसंमितमौदुम्बरं दण्डं प्रयच्छतीत्यौदुम्बरमभिधायात्र पालाशस्य विधानात् । सर्वे वा दण्डाः सर्वेषामनियमेन भवन्ति । आचार्येणासीनः सन्नाहूतस्तदा आसनादुत्थाय प्रतिशृणुयात् । शयानं चेदाह्वयति तदाऽऽसीनः प्रतिशृणुयात् । एवमासीनं चेत्तिष्ठन् प्रतिशृणुयात् । तिष्ठन्तं चेदभिक्रामन् अभिमुखं गच्छन् । अभिक्रामन्तं चेद्भावन् । अस्यार्थवादः स एवमिति । अमुत्र वसतिश्च स्तुतिपरा । तस्य च कीर्तिर्भवतीति च । स्नातकस्य त्रैविध्यमाह—विद्यास्नातक इति । तदेव विवृणोति समाप्य वेदमित्यादिना । उच्यत इति सर्वत्राध्याहारः । आपोडशात् अर्वाक् षोडशादूर्वाद्ब्राह्मणस्यानतीतः अनतिक्रान्त उपनयनस्य कालो भवति । आद्वाविंशादाचतुर्विंशाच्च क्षत्रियविशोरनतीतः । अतः परं पतितसावित्रीका भवन्त्येते । ततश्च नैनान् ब्रात्यान् अकृतब्रात्यस्तोमप्रायश्चित्तान् । प्रायश्चित्ताचरणानन्तरं तेषामुपनयनाद्यधिकार इत्यर्थः । कालातिक्रमे गर्भाधानादिनियतकालानां कर्मणां नियतकालव्यतिक्रमे सति प्रायश्चित्तं नियतवत् नित्यवत् । नियते श्रौतकल्पे नैमित्तिकेषु यद्विहितं स्मार्तं तदेवानादिष्टं भवति । तच्च अविज्ञाते प्रतिमहाव्याहृतिसर्वाभिश्चतुर्थः सर्वप्रायश्चित्तं चेत्यस्यैवातिदेशो नतूपदेशो गृह्यकारस्य । एवमन्यत्रापि श्रेषे जाते एतदेव भवति नैमित्तिकान्तरानभिधानात् । त्रिपुरुषमित्येषां त्रयाणामपत्ये चतुर्थे पुरुषे कृतप्रायश्चित्ते केवलमुपनयनाख्यः संस्कारो नाध्यापनादिः । तेषां त्रिपुरुषं पतितसावित्रीकाणां मध्ये य आत्मनः संस्कारमिच्छति स ब्रात्यस्तोमेनेष्टु काममधीयीत । कुतः ? अधीयीरन् व्यवहार्या इत्यादेः ॥ ॥ ५ ॥ ॥ * ॥

(हरिहरः)—‘अत्र...रणम्’ अत्रावसरे भिक्षाचर्यानुष्ठानम् । तद्यथा—‘भव...वैश्यः’ भवत्पूर्वाम् भवच्छब्दः पूर्वो यस्याः सा भवत्पूर्वा तां भिक्षां ब्राह्मणः द्विजोत्तमः भिक्षेत याचेत । तथैव भवच्छब्दो मध्ये यस्याः सा भवन्मध्या तां राजन्यः क्षत्रियः भिक्षेतेत्यनुषङ्गः । तथा अन्ते भवः अन्त्यः भवच्छब्दो यस्याः सा भवदन्त्या तां वैश्यः तृतीयो वर्णः भिक्षां भिक्षेतेत्यनुवर्तते । ‘तिस्रो...मेके’ भिक्षार्थतोर्द्विकर्मत्वात् द्वितीयं कर्माह—तिस्रः स्त्रियो भिक्षां भिक्षेत । कथं भूताः अप्रत्याख्यायिन्यः प्रत्याख्यातुं निराकर्तुं शीलं यासां ताः प्रत्याख्यायिन्यः न प्रत्याख्यायिन्यः अप्रत्याख्यायिन्यः ताः अप्रत्याख्यायिनीः । अत्र द्वितीयार्थे प्रथमा भिक्षेतेति कर्तृप्रत्ययान्तस्याख्यातस्य कर्मकारकापेक्षत्वात् । षड्द्वादशापरिमिता वा । षट् वा स्त्रियो द्वादश वा अपरिमिता वा असंख्याता वा भिक्षेतेति सर्वत्रानुषङ्गः । एते भिक्षाविकल्पाः आहारपर्याप्त्यपेक्षया । एके आचार्याः मातरं जननीं प्रथमां भिक्षेतेत्याहुः । अयं च प्रथमाहर्धर्म इति भाष्यकारोक्तेः । ‘आच...त्येके’ आचार्याय गुरवे भैक्षं लब्धां भिक्षां निवेदयित्वा निवेद्य इयं भिक्षा मया लब्धेति समर्प्य वाग्यतो मौनी अहःशेषं भिक्षानिवेदनोत्तरतो यावदस्तमयं तिष्ठेन्नोपविशेन्न च शयीत । रागत इत्येके सूत्रकारा वर्णयन्ति । वयं तु अनियमं मन्यामहे । ततश्च विकल्पः । ‘अहिर्ः...जते’ अहिंसन् अच्छिन्दन् स्वयं भग्ना इत्यर्थः । अरण्यात् न ग्रामात् समिधः पूर्वोक्तलक्षणा आहृत्य आनीय तस्मिन्नग्नौ यत्र उपनयनाङ्गहोमः कृतस्तस्मिन् पूर्ववत्परिसमूहनादि त्र्यायुषकरणान्तं यावत् आधाय हुत्वा वाचं विस्ृजते मौनं त्यजति वाग्यमपक्षे । ‘अधः...र्जयेत्’ अत ऊर्ध्वं ब्रह्मचारिणो यमनियमानाह—अधः शयितुं शीलमस्य असावधःशायी स्यात् । तथा अक्षारं अलवणं चाश्रातीत्येवंशीलोऽक्षारालवणाशी भवेत् । दण्डधारणम् । दण्डस्य स्ववर्णविहितस्य धारणं कुर्यात् । दण्डाजिनोपवीतानि मेखलां चैव धारयेत् । इत्येतदुपलक्षण-

त्वेन सदा चिह्नरूपं कुर्यात् । अग्नेः परिचरणं सायंप्रातः परिसमूहनपूर्व व्यायुषकरणान्तेन समिदा-
धानम् । गुरुशुश्रूषा गुरोः शुश्रूषा परिचर्या तां कुर्यात् । भिक्षार्थं चर्या भिक्षाचर्या भैक्षचरणमिति
यावत् । मधु क्षौद्रं मांसं पललं मज्जनं नद्यादावापूवनं, स्नानं तूद्धृतोदकेन । उपरि खट्वादां आसनमु-
पवेशनम् । आसनस्योपरि मसूरिकाद्यासनं च । स्त्रीगमनं स्त्रीणां मध्येऽवस्थानम् । अभिगमनस्योपरि
वक्ष्यमाणत्वात् । अनृतमसत्यवदनम् । अदत्तानां परद्रव्याणामादानं ग्रहणम् स्तेयमित्यर्थः एतानि
मध्वादीनि वर्जयेत् । ‘अष्टा...चरेत्’ अष्टाभिरधिकानि चत्वारिंशत् अष्टाचत्वारिंशत् तानि अष्टा-
चत्वारिंशद्वर्षाणि वेदब्रह्मचर्यं वेदग्रहणार्थं ब्रह्मचर्यमुक्तलक्षणं चरेत् अनुतिष्ठेत् । अस्मिन्पक्षे चतुर्णामपि
वेदानामेक एव व्रतादेशः सर्ववेदाहुतिहोमश्च । ‘द्वाद...णं वा’ अनुकल्पमाह । तावदशक्तौ द्वादश द्वादश
वर्षाणि प्रतिवेदं वेदे वेदे ब्रह्मचर्यं चरेदित्यनुवर्तते । तत्राप्यशक्तौ यावद्ब्रह्मं यावद्ब्रह्मस्य वेदयोर्वे-
दानां वा ग्रहणम् आचार्यात्पाठतोऽर्थतश्च स्वीकरणं तावद्वा ब्रह्मचर्यं चरेत् । वर्णव्यवस्थया वासः-
प्रभृतीनि व्यवस्थितान्याह ‘वासां...कानि’ ब्राह्मणक्षत्रियविशां ब्रह्मचारिणां यथासंख्यं शाण-
क्षौमाविकानि वस्त्राणि परिधेयानि भवन्ति । तत्र शणमयं शाणं, क्षौमं क्षुमा अतसी तद्विकारमयं
क्षौमम् , आविकमवेर्मेपस्य विकार आविकमूर्णमयमित्यर्थः । ‘ऐणे...णस्य’ एणी हरिणी तस्या इदं
ऐणेयमजिनं कृत्तिरुत्तरीयं भवति ब्राह्मणस्य ब्राह्मचारिणः । ‘रौर...न्यस्य’ रुरुर्मृगविशेषः चित्रमृग
इतिप्रसिद्धः तस्येदमजिनं रौरवं राजन्यस्य क्षत्रियस्योत्तरीयं भवति । ‘आजं...श्यस्य’ अजस्य
वस्तस्येदमाजम् अजिनं कृत्तिः वैश्यस्य उत्तरीयं भवति । अथवा गव्यं गोः इदं गव्यमजिनं वैश्यस्य
उत्तरीयं भवति । पक्षान्तरमाह—‘सर्वे...त्वात्’ सर्वेषां ब्राह्मणक्षत्रियविशां गव्यमजिनं वा उत्तरीयं
भवति । कदा असति मुख्ये अविद्यमाने कुतः प्रधानत्वात् । गव्यं हि अजिनानां प्रधानम् ऐणेयाद्य-
जिनप्रकृतीनामेण्यादीनां गोः प्राधान्यं यतः । यद्वा गव्यस्य चर्मणः पुरुषसंभन्धित्वेन प्रधानत्वात् ।
तथाच श्रुतिः—तेऽवच्छाय पुरुषं गव्येतां त्वचमदधुरिति । ‘मौञ्जी...जानाम्’ मौञ्जी मुञ्जं तृण-
विशेषस्तन्मयी मौञ्जी रशना मेखला ब्राह्मणस्य ब्रह्मचारिणो भवति । धनुर्ज्या चापस्य ज्या गुणः
रशना राजन्यस्य ब्रह्मचारिणः । मौर्वीति मुरुस्तृणविशेषस्तन्मयी रशना वैश्यस्य भवति । मुञ्जस्याभावे
अलाभे ब्रह्मणस्य कुशानां कुशमयी रशना भवति । धनुर्ज्याऽभावे क्षत्रियस्य अश्मन्तकमयी
भवति । मौर्व्या अभावे बाल्वजी वैश्यस्य । मुञ्जाभावशब्दोऽत्र धनुर्ज्यामौर्व्याभावोपलक्षणार्थः ।
‘पाला...श्यस्य’ पालाशः पलाशवृक्षोद्भवः ब्राह्मणस्य ब्रह्मचारिणो दण्डो भवति । बैल्वः बिल्ववृक्षोद्भवः
क्षत्रियस्य । औदुम्बरः उदुम्बरवृक्षोद्भवो वैश्यस्य । ‘केश...श्यस्य’ स च केशसंमितः पादादिकेशमू-
लावधिप्रमाणकः ब्राह्मणस्य, क्षत्रियस्य ललाटसंमितः ललाटावधिपरिमाणः भ्रूमध्यावधिरित्यर्थः ।
वैश्यस्य ब्रह्मचारिणः पादादिरोष्ठावधिको दण्डः । ‘सर्वे...षाम्’ यद्वा सर्वेषां ब्राह्मणक्षत्रियविशां
ब्रह्मचारिणां सर्वे पालाशवैल्वौदुम्बरा अनियमेन दण्डा भवन्ति नियमोऽत्र नास्ति मुख्यालाभे
यथालाभमुपादेयम् । ‘आचा...यात्’ आचार्येण गुरुणा आहूत आकारित उत्थाय ऊर्ध्वं भूत्वा
प्रतिशृणुयात् प्रतिवचनं दद्यात् ब्रह्मचारी । ‘शया...सीनः’ चेद्यदि शयानं स्वपन्तं ब्रह्मचारिणं
गुरुराह्वयति तदा आसीनः उपविष्टः सन् प्रतिवचनं दद्यात् । ‘आसी...ष्ठन्’ आसीनमुपविष्टं
चेदाह्वयति तदा तिष्ठन्नुत्थितः । ‘तिष्ठ...मम्’ यदि तिष्ठन्तमुत्थितमाह्वयति तदा अभिक्रामन्
गुरुमभिमुखं गच्छन् प्रतिशृणुयात् । ‘अभि...वन्’ अभिक्रामन्तमभिमुखमागच्छन्तमाचार्यः ब्रह्मचा-
रिणं यदि आह्वयति तदा स ब्रह्मचारी अभिधावन्नभिमुखं धावन्सन् प्रतिशृणुयात् । ‘स ए...स-
तीति’ स ब्रह्मचारी एवमुक्तेन मार्गेण ब्रह्मचर्यं वर्तमानस्तिष्ठन् अमुत्र स्वर्गे अद्य इहैव स्थितः सन् वसति
तिष्ठति द्विरुक्तिः स्तुत्यर्था । ‘तस्य...वति’ तस्य ब्रह्मचारिणः स्नातकस्य समावृत्तस्य कीर्तिर्यतो

भवति इति यथोक्तधर्मानुष्ठातुर्ब्रह्मचारिणः फलकथनम् । ‘त्रयः... तक इति’ त्रयस्त्रिःप्रकाराः स्नातका भवन्ति । कथम् एको विद्यास्नातकः अपरो व्रतस्नातकः अन्यो विद्याव्रत-स्नातकः । एतेषां लक्षणमाह—‘समा...तक इति’ समाप्य समाप्तिं पाठतोऽर्थतश्चावसानं नीत्वा वेदं वेदस्य मन्त्रब्राह्मणात्मिकामेकां शाखां यः समावर्तते स्नाति स ब्रह्मचारी विद्यास्नातको भवति । एवं समाप्य व्रतं द्वादशवर्षादिकं ब्रह्मचर्यमसमाप्य असंपूर्णमधीत्य वेदमेकां शाखां यो ब्रह्मचारी समावर्तते स्नानं करोति स व्रतस्नातको भवति । उभयं वेदं ब्रह्मचर्यं च समाप्य अन्तं नीत्वा यः स्नाति स विद्याव्रतस्नातको भवति । ‘आषो...श्यश्य’ उपनयनकालस्य परमावधिमाह आषोडशात्षोडशादूर्धात्प्राक् ब्राह्मणस्य विप्रस्य अनतीतः न अतीतः उपनयनस्य कालः समयो भवति । आद्वाविंशात् द्वाविंशादूर्धात्पूर्वं क्षत्रियस्य आचतुर्विंशाच्चतुर्विंशादूर्धादूर्वाक् वैश्यस्योपनयनस्य कालः अनतीतो भवतीति सर्वत्र संबध्यते । ‘अत...वन्ति’ अतः पञ्चदशात् एकविंशात् त्रयोविंशादूर्धादूर्द्धम् अनुपनीता ब्राह्मणक्षत्रियवैश्याः यथासङ्ख्यं पतितसावित्रीका भवन्ति पतिताः स्वलिता अधिकाराभावान्निवृत्ता सावित्री गायत्री येभ्यस्ते पतितसावित्रीका भवन्ति संपद्यन्ते । ‘नैना...रेयुः’ एतान् पतितसावित्रीकान् न उपनयेयुः उपनयनसंस्कारेण न संस्कुर्युः । शिष्टाः कैश्चिदतिक्रान्तनिषेधैरुपनीतानपि न अध्यापयेयुः न वेदं पाठयेयुः । तथा न याजयेयुः । कैश्चिदतिक्रान्तनिषेधैर्वेदमध्यापितानपि न याजयेयुः न यज्ञं कारयेयुः । एभिः पतितसावित्रीकैरनुपनीतैरुपनीतैर्वा सह न व्यवहरेयुः । स्नानासनशयनभोजनविवाहादिभिः कर्मभिर्न व्यवहारं कुर्युः । ‘काला...वत्’ गर्भाधानादीनि उपनयनान्तानि कर्माणि नियतकालान्यभिहितानि । यदि दैवात्पुरुषापराधाद्वा दोषाद्वा तेषां नियतस्य कालस्य अतिक्रमो भवति । तदा किं कर्तव्यमिति संदेहे निर्णयमाह—कालातिक्रमे यस्य संस्कारकर्मणः शास्त्रेण नियमितो यः कालः तस्यातिक्रमे लङ्घने नियतवत् नित्यवत् नित्ये श्रौतकल्पे नित्येषु (?) यद्विहितं तद्वत् अनादिष्टं प्रायश्चित्तं भवति । ततः कृतप्रायश्चित्तस्यातिक्रान्तकाले संस्कारकर्मण्यधिकारः संपद्यते अनादिष्टप्रायश्चित्तेतिकर्तव्यता च प्रयोगे वक्ष्यते । अत्र कालातिक्रम इत्युपलक्षणम् । अतोऽन्येषामपि कर्मणां नाशे इदमनादिष्टमेव सर्वप्रायश्चित्तम् । गृह्यकारेण प्रायश्चित्तान्तरस्यानुपदिष्टत्वात् । किंतु श्रौतानामतिदेशे प्राप्ते अविज्ञाते प्रतिमहाव्याहृति सर्वाभिश्चतुर्थः सर्वप्रायश्चित्तं चेत्यस्यैव कालातिक्रमे नियतवदित्यनेनातिदेशः कृतो नतूपदेशः कृतो गृह्यकारेण । तत्राविज्ञातमप्रत्यक्षश्रुतिमूलम् किमिदमाग्नेदिकं याजुर्वेदिकं सामवेदिकं वेत्यनिश्चितं स्मार्तं कर्म तस्य भ्रेषे श्रौतकल्पे व्याहृतचतुष्टयं पञ्चवारुणहोमं प्रायश्चित्तमुद्दिष्टमत्र गृह्यसूत्रे गृह्योक्तकर्मणामपि स्मार्तत्वात् तद्भ्रेषे तस्यैवातिदेशो युक्तः, न पुनः प्रत्यक्षवेदमूलकर्मभ्रेषोपदिष्टानाम् । इदानीं पतितसावित्रीकविषये संस्कारप्रतिप्रसवमाह ‘त्रिपु...पनं च’ त्रिपुरुषं त्रीन् पुरुषान् यावत् ये पतितसावित्रीकाः पितृपुत्रपौत्रास्तेषामपत्ये पुत्रे संस्कारः उपनयनं भवति न पुनश्चतुर्थादीनां तेषां च उपनीतानामपि अध्यापनं न भवति [निषिद्धस्य पुनरनुज्ञापनं प्रतिप्रसव इति । उपनयनस्यैव प्रतिप्रसवात् ।] ‘तेषां...चनात्’ तेषां पतितसावित्रीकाणां मध्ये यः संस्कारेषुः आत्मानं संस्कारयितुकामः स ब्राह्म्यस्तोमेन यज्ञविशेषेण इष्ट्वा ब्राह्म्यस्तोमं यज्ञं कृत्वा व्यवहार्यो भवति । अधीयीत चेति शेषः । उपनयनादिसंस्कारयोग्यो भवति । तस्मात्काममिच्छया ब्राह्म्यस्तोमेनेष्ट्वा अधीयीरन् वेदं पठेयुः व्यवहार्याः लोके शिष्टानामध्यापनादिषु कर्मसु योग्या भवन्तीति वचनात् श्रुतेः । संस्कार्यप्रसङ्गात् स्मृत्यन्तरोक्ता अपि संस्कार्या लिख्यन्ते । षण्डान्धवाधिरस्तब्धजडगद्गदपङ्क्तुषु । कुब्जवामनरोगार्तशुष्काङ्गविकलाङ्गिषु । मत्तोन्मत्तेषु मूकेषु शयनस्थे निरिन्द्रिये । ध्वस्तपुंस्त्वेऽपि चैतेषु संस्काराः स्युर्यथोचिताः । मूकोन्मत्तौ न संस्कार्या-

वित्येके । कर्मस्वनधिकारात्पातित्यं नास्ति । तदपत्यं तु संस्कार्यम् । ब्राह्मण्यां ब्राह्मणेनोत्पन्नो ब्राह्मण एवेति स्मृतेः । अन्येतु तावपि संस्कार्यावित्याहुः । होमं तावदाचार्यः करोति । उपनयनं च विधिना आचार्यसमीपानयनमग्निसमीपानयनं वा सावित्रीवाचनं वा । अन्यदङ्गं यथाशक्ति कार्यम् । विवाहश्च कन्यास्वीकारोऽन्यदङ्गमिति । औरसक्षेत्रजाश्चैषां संस्कार्या भागहारिणः । औरसः पुत्रिकापुत्रः क्षेत्रजो गूढजस्तथा । कानीनश्च पुनर्भूजो दत्तः क्रीतश्च कृत्रिमः । दत्तात्मा च सहोदश्च त्वपविद्धसु- तस्ततः । पिण्डदोऽशहरश्चैषां पूर्वाभावे परः परः । एते द्वादशपुत्राश्च संस्कार्याः स्युर्द्विजातयः । केचिदाहुर्द्विजैर्जातौ संस्कार्यौ कुण्डगोलकौ । अमृते च मृते पत्यौ जारजौ कुण्डगोलकौ । शङ्खलि- खितौ—नोन्मत्तमूकान् संस्क्रुयात् । विष्णुः—नापरिक्षितं याजयेत् नाध्यापयेन्नोपनयेत् । आप- स्तम्बः—शूद्राणामदुष्टकर्मणामुपनयनम् । एतच्च रथकारविषयकम् । तस्य तु मातामहीद्वारकं शूद्रत्वम् । अदुष्टकर्मणां मद्यपानरहितानामिति कल्पतरुकारः । इति सूत्रार्थः । अथोपनयनप्रयोगः । तत्र ब्राह्मणस्याष्टवार्षिकस्य गर्भाष्टवार्षिकस्य वा क्षत्रियस्यैकादशवार्षिकस्य वैश्यस्य द्वादशवार्षिकस्योपन- यनं कुर्यात् । यथामङ्गलं वा सर्वेषामुपनयनम् । अथोदगयने शुक्लपक्षे पुण्येऽहनि मातृपूजापूर्वकमा- भ्युदधिकं श्राद्धं कुर्यात् । कुमारस्य वपनं कारयित्वा ब्राह्मणत्रयं भोजयित्वा कुमारं च भोजयि- त्वा बहिःशालायां पञ्च भूंसंस्कारान् विधाय लौकिकाम्नि स्थापयित्वा पर्युप्तशिरसमलंकृतं कुमार- माचार्यपुरुषा आचार्यसमीपमानयन्ति । तत आचार्य आनीतं कुमारं पश्चादग्नेः स्वस्य दक्षिणेऽवस्था- प्य ब्रह्मचर्यमागामिति ब्रूहीति कुमारं प्रति वदति । ब्रह्मचर्यमागामिति कुमारः प्रतिब्रूयात् । ब्रह्मचार्य- सानीति ब्रूहीत्याचार्येणोक्ते ब्रह्मचार्यसानीति माणवको ब्रूयात् । अथाचार्यो माणवकं येनेन्द्राय बृहस्पतिर्वासः पर्यदधादमृतम् । तेन त्वा परिदधाम्यायुषे दीर्घायुत्वाय वलाय वर्चस इत्यनेन मन्त्रेण यथोक्तं वासः परिधापयति । तत आचार्यो माणवकस्य कटिप्रदेशे मेखलां वव्राति । इयं दुरुक्तं परि- वाधमाना वर्णं पवित्रं पुनती म आगात् । प्राणापानाभ्यां बलमादधाना स्वसा देवी सुभगा मेखले- यमिति मन्त्रं पठितवतः । युवासुवासाः परिवीतआगात्स उ श्रेयान् भवति जायमानः । तं धीरासः कवय उन्नयन्ति स्वाध्यो मनसा देवयन्त इति वा मन्त्रम् । तूष्णीं मन्त्रवर्जं वा । ततः यज्ञोपवीतं परमं पवित्रं प्रजापतेर्यत्सहजं पुरस्तात् । आयुष्यमग्र्यं प्रतिमुञ्च शुभ्रं यज्ञोपवीतं बलमस्तु तेज इति मन्त्रं पठितवतो माणवकस्य दक्षिणबाहुमुद्धृत्य वामस्कन्धे यज्ञोपवीतं निवेशयति । यज्ञोपवीतलक्ष- णं तु छन्दोगपरिशिष्टे—त्रिवृदूर्ध्ववृतं कार्यं तन्तुत्रयमधोवृतम् । त्रिवृतं चोपवीतं स्यात्तस्यैको ग्रन्थि- रिष्यते । वामावर्तं त्रिगुणं कृत्वा प्रदक्षिणावृत्तं नवगुणं विधाय तदेव त्रिसरं कृत्वा ग्रन्थिमेकं विदध्यात् । यथा पृष्ठवंशे च नाभ्यां च धृतं यद्विन्दते कटिम् । तद्वार्यमुपवीतं स्यान्नातिलम्बं नचोच्छ्रितम् । वामस्कन्धे धृते नाभिहृत्पृष्ठवंशयोर्धृतं यथा कटिपर्यन्तं प्राप्नोति तावत्परिमाणं कर्तव्यमित्यर्थः । कार्पासक्षौमगोबालशाणवलकतृणादिकम् । सदा संभवतो धार्यमुपवीतं द्विजाति- भिः ॥ १ ॥ शुचौ देशे शुचिः सूत्रं संहताङ्गुलिमूलके । आवेष्ट्य षण्णवत्या तत् त्रिगुणीकृत्य यन्ततः ॥ २ ॥ अल्लिङ्गैस्त्रिभिः सम्यक् प्रक्षाल्योर्ध्ववृतं च तत् । अप्रदक्षिणमावृत्तं सावित्र्या त्रिगुणी- कृतम् ॥ ३ ॥ अधः प्रदक्षिणावृत्तं समं स्यान्नवसूत्रकम् ॥ त्रिरावेष्ट्य दृढं बद्धा हरिब्रह्मेश्वरान्नमेत् ॥ ४ ॥ यज्ञोपवीतं परममिति मन्त्रेण धारयेत् ॥ सूत्रं सलोमकं चेत्स्यात्ततः कृत्वा विलोमकम् ॥ ५ ॥ सावित्र्या दशकृत्वोऽर्द्धमन्त्रिताभिस्तदुक्षेयत् ॥ विच्छिन्नं वाऽप्यधोयातं भुक्त्वा निर्मित- मुत्सृजेत् ॥ ६ ॥ स्तनादूर्ध्वमधोनाभेर्न धार्यं तत्कथञ्चन ॥ ब्रह्मचारिण एकं स्यात्स्नातस्य द्वे बहूनि वा ॥ ७ ॥ तृतीयमुत्तरीयं वा वस्त्राभावे तदिष्यते । ब्रह्मसूत्रे तु सव्येऽसे स्थिते यज्ञोपवीतिता ॥ ८ ॥ प्राचीनावीतिताऽ सव्ये कण्ठस्थे तु निवीतिता ॥ वस्त्रं यज्ञोपवीतार्थं त्रिवृत्सूत्रं च कर्मसु ॥ ९ ॥

कुशमुज्ज्वलजतन्तुरज्ज्वा वा सर्वजातिषु ॥ ततस्तथैव तूष्णीं माणवकस्य यथोक्तमजिनमुत्तरीयं कार-
यति । तत आचार्यो माणवकाय दण्डं ददाति । माणवकश्च यो मे दण्डः परापतद्वैहायसोऽधि-
भूम्याम् । तमहं पुनरादद आयुषे ब्रह्मणे ब्रह्मवर्चसायेत्यनेन मन्त्रेण तं प्रतिगृह्णाति । दीक्षावद्वा
दण्डं ददाति प्रतिगृह्णात्युच्छ्रयति च । अथाचार्यः स्वकीयमञ्जलिं जलेन पूरयित्वा तेन जलेनाञ्ज-
लिस्थेन माणवकस्याञ्जलिं पूरयति आपोहिष्ठेति तृचेन । ततो गुरुर्माणवकं प्रेषयति सूर्यमुदीक्ष्वेति
माणवकश्च प्रेषितस्तच्चक्षुरिति मन्त्रेण सूर्यमुदीक्षते । अथाचार्यो माणवकस्य दक्षिणांसस्योपरि स्वं
दक्षिणं हस्तं नीत्वा हृदयमालभते । मम व्रते ते हृदयं दधामि मम चित्तमनुचित्तं ते अस्तु । मम वा-
चमेकमना जुषस्व बृहस्पतिश्चा नियुक्तु मह्यमिति मन्त्रेण । अथाचार्योऽस्य माणवकस्य दक्षिणं
हस्तं साङ्कुष्ठं गृहीत्वा को नामासीत्याह । एवं पृष्ठः कुमारः अमुकशर्माऽहं भोऽ इति प्रत्याह ।
पुनराचार्यो माणवकं पृच्छति कस्य ब्रह्मचार्यसीति भवत इति माणवकेनोच्यमाने इन्द्रस्य ब्रह्म-
चार्यस्यगिराचार्यस्तवाहमाचार्यस्तवामुकशर्मन्नित्याचार्यः पठेत् । अथैनं कुमारं भूतेभ्यः परि-
ददात्याचार्यः प्रजापतये त्वा परिददामि देवाय त्वा सवित्रे परिददाम्यद्भ्यस्त्वौषधीभ्यः परि-
ददामि द्यावापृथिवीभ्यां त्वा परिददामि विश्वेभ्यस्त्वा देवेभ्यः परिददामि सर्वेभ्यस्त्वा भूतेभ्यः
परिददाम्यरिष्ट्या इत्यनेन मन्त्रेण । अथ कुमारः अग्निं प्रदक्षिणीकृत्य आचार्यस्योत्तरत
उपविशति । आचार्यश्च ब्रह्मोपवेशनादिपर्युक्षणान्तं कृत्वा आचाराद्याः स्विष्टकृदन्ताश्चतुर्दशाज्याहु-
तीर्ब्रह्मान्वारब्धो हुत्वा हुतशेषं प्राश्य पूर्णपात्रं वरं वा ब्रह्मणे दद्यात् । अथानन्तरमेनं ब्रह्मचारिणं
संशास्ति कथं ब्रह्मचार्यसीत्याचार्यो वदति भवानीति ब्रह्मचारी । अपोशानेत्याचार्यः अश्रानीति
ब्रह्मचारी । कर्म कुर्वित्याचार्यः । करवाणीति ब्रह्मचारी । मा दिवा सुषुप्था इत्याचार्यः । न स्वपानीति
ब्रह्मचारी । वाचं यच्छेत्याचार्यः । यच्छानीति ब्रह्मचारी । समिधमाधेहीत्याचार्यः । आदधानीति
ब्रह्मचारी । अपोशानेत्याचार्यः । अश्रानीति ब्रह्मचारी । अथास्मै एवं शासिताय ब्रह्मचारिणे
आचार्यः सावित्रीमन्वाह । कीदृशाय उत्तरतोऽग्नेः प्रत्यङ्मुखायोपविष्टाय पादोपसंग्रहपूर्वकमुपसन्नाय
आचार्यं समीक्षमाणाय स्वयमभ्याचार्येण समीक्षिताय । कथमन्वाह ? ॐकारव्याहृतिपूर्वकमे-
कैकं पादं तथा द्वितीयमर्द्धर्चशः तथैव तृतीयं सर्वां स्वयं च ब्रह्मचारिणा सह पठन् । केषां-
चित्पक्षे दक्षिणतोऽग्नेस्तिष्ठते आसीनाय वा आचार्य उक्तप्रकारेण सावित्रीमन्वाह । संवत्सरे वा
षण्मास्ये वा चतुर्विंशत्यहे वा द्वादशाहे वा षडहे वा त्र्यहे वा काले क्षत्रियवैश्ययोर्ब्रह्मचारिणो-
राचार्यः सावित्रीं ब्रूयात् । ब्राह्मणाय तु सद्य एव गायत्रीं गायत्रीछन्दस्कां सावित्रीं सवितृदेवत्याम्
क्रुचं विश्वामित्रदृष्टां सायमग्निहोत्रहोमानन्तरं गार्हपत्याग्न्युपस्थाने विनियुक्तां तत्सवितुरिति सर्व-
वेदशाखाम्नातां ब्रह्मदृष्टगायत्रीछन्दस्कपरमात्मदैवतवेदारम्भादिविनियुक्तप्रणवसहितप्रजापतिदृष्टाग्नि-
वायुसूर्यदैवतगायत्र्युष्णिगनुष्टुप्छन्दस्काग्न्याधानविनियुक्तभूर्भुवःस्वरिति महाव्याहृतिपूर्विकां ब्राह्मणाय
ब्रह्मचारिणे आचार्योऽनुब्रूयात् । क्षत्रियाय त्रिष्टुप्छन्दस्कां बृहस्पतिदृष्टां सवितृदेवत्यां देवसवितु-
रित्यादिकां वाजपेये आज्यहोमे विनियुक्तां तथा वैश्याय प्रजापतिदृष्टां जगतीछन्दस्कां सवितृदेवत्यां
रुक्मपाशप्रतिमोचने उपासम्भरणे विनियुक्तां विश्वारूपाणि प्रतिमुञ्चत इत्येतामृचं ब्रूयात् । सर्वेषां
वा ब्राह्मणक्षत्रियविशां गायत्रीमेव गायत्रीछन्दस्कां सावित्रीमुक्तलक्षणां ब्रूयात् । अत्रावसरे ब्रह्मचारी
समिदाधानं करोति । तत्र पूर्वं दक्षिणहस्तेन अग्ने सुश्रवः सुश्रवसं मा कुरु, यथा त्वमग्ने सुश्रवः
सुश्रवा असि, एवं माधुं सुश्रवः सौश्रवसं कुरु । यथा त्वमग्ने देवानां यज्ञस्य निधिपा असि, एवमहं
मनुष्याणां वेदस्य निधिपो भूयासमित्येतैः पञ्चभिर्मन्त्रैः प्रतिमन्त्रमिन्धनप्रक्षेपेणाग्निं संधुक्षयति ।
हस्ताभ्यां वा संधुक्षणप्रसिद्धिरस्ति । ततोऽग्निं प्रदक्षिणं दक्षिणहस्तेनाद्भिः पर्युक्ष्योत्थाय तिष्ठन्

अग्नये समिधमहार्घं बृहते जातवेदसे यथा त्वमग्ने समिधा समिध्यस एवमहमायुषा मेधया वर्चसा प्रजया पशुभिर्ब्रह्मवर्चसेन समिन्धे जीवपुत्रो ममाचार्यो मेधाव्यहमसान्यनिराकरिष्णुर्यशस्वी तेजस्वी ब्रह्मवर्चस्यन्नादो भूयासः स्वहेत्यनेन मन्त्रेण उक्तलक्षणां मेकां समिधमग्नावाधायानेनैव द्वितीयां तथैव तृतीयां चाधत्ते । एषा ते अग्ने समिदित्यादिना वा मन्त्रेण अग्नये समिधमहार्घमिति एषाते अग्ने समिदित्येताभ्यां समुच्चिताभ्यां मन्त्राभ्यां वा एकैकशस्तिस्रः समिध आदधाति । तत उपविश्य पूर्ववदग्ने सुश्रव इत्यादिभिरग्निं संधुक्ष्य पर्युक्ष्य च तूष्णीं पाणी प्रतप्य तनूपा अग्नेऽसि तन्वं मे पाहि आयुर्दा अग्नेस्यायुर्मे देहि वर्चोदा अग्नेऽसि वर्चो मे देहि । अग्ने यन्मे तन्वा ऊनं तन्म आपृण ॥ मेधां मे देवः सविता आदधातु मेधां मे देवी सरस्वती आदधातु मेधामश्विनौ देवावाधत्तां पुष्कर-स्रजाविति सप्तभिर्मन्त्रैः प्रतिमन्त्रं मुखं विमार्ष्टि । अत्र शिष्टाचारप्राप्ताः केचन पदार्था लिख्यन्ते । तत अङ्गानि च म आप्यायन्तामित्यनेन शिरःप्रभृति पादान्तं सर्वाङ्गमालभते । वाक्च म आप्यायता-मिति मुखं, प्राणश्च म आप्यायतामिति नासारन्ध्रे युगपत्, चक्षुश्च म आप्यायतामिति चक्षुषी युगपत् श्रोत्रं च म आप्यायतामिति दक्षिणं श्रोत्रं, ततोऽनेनैव मन्त्रेण वामम् । यशोबलं च म आप्यायतामिति मन्त्रं पठेत् । ततोऽनामिकया अग्नेर्भस्म गृहीत्वा ललाटे ग्रीवायां दक्षिणेऽसे हृदि चतुर्षु स्थानेषु त्र्यायुषं जमदग्नेः, कश्यपस्य त्र्यायुषं, यदेवेषु त्र्यायुषं, तन्नो अस्तु त्र्यायुषमिति चतुर्भिर्मन्त्रैः प्रतिमन्त्रं त्र्यायुषाणि कुरुते । अत्र स्मृत्यन्तरोक्तमभिवादनं लिख्यते—‘ततोऽभिवादये-द्वृद्धानसावहमिति हुवन्’ इति याज्ञवल्क्यादिस्मृतिप्रणीतस्याभिवादनस्य प्रयोगो यथा—वत्सगोत्रो भार्गवच्यावनाप्रवानौर्वजामदग्न्येति पञ्चप्रवरः श्रीधरशर्माऽहं भो ३ श्रीहरिहरशर्मन् त्वामभिवादये इत्युक्त्वाऽभिवाद्य गुर्वादिकं ब्रह्मचारी अभिवादयेत् । अभिवाद्यश्च गुर्वादिः आयुष्मान् भव सौम्य श्रीधरशर्मन् भो ३ इति प्रत्यभिवादयेत् । अयमभिवादनप्रयोगो गृहस्थस्यापि । अत्र वृद्धानिति वचनात् कनिष्ठाभिवादाने नाधिकारः । वृद्धाश्च त्रिविधाः । विद्यातपोवयोभिः । अत्र समये ब्रह्मचारी भैक्षं चरति । तद्यथा । भवति भिक्षां देहीति ब्राह्मणः, भिक्षां भवति देहीति राजन्यः, भिक्षां देहि भवतीति वैश्यश्च भिक्षां भिक्षेत । अत्र भिक्षायाचनवाक्ये भवतीति स्त्रीसंबोधनपदात् स्त्रियो भिक्षेतेति प्राप्तम् । ताश्च कीदृशीः कति च इत्यपेक्षायामुच्यते । याः प्रत्याख्यानं न कुर्वन्ति ताः भिक्षेत । कति ? तिस्रः षड्वा द्वादश वा द्वादशभ्योऽधिका वा । मातरं वा प्रथमां भिक्षेतेत्यन्वयः । एवं भिक्षां भिक्षित्वा ब्रह्मचारी गुरवे भैक्षं निवेद्य अहश्शेषं वाग्यतस्तिष्ठेत् वा आसीत् वेत्यनियमः । तत उपास्तमयं संध्यावन्दनपूर्वकं स्वयं प्रशीर्णाः पूर्वोक्तलक्षणाः समिधः पूर्ववत् उक्तप्रकारेण तस्मिन्नेवाग्नौ आधाय वाचं विसृजत इति तद्दिनकृत्यम् । अथ तद्दिनमारभ्यासमावर्तनात्कर्तव्यमुच्यते—भूमौ शयनमक्षरालवणाशनं दण्ड-धारणमग्निपरिचरणं गुरुशुश्रूषा भिक्षाचर्या सायंप्रातर्भोजनार्थं भोजनसन्निधाने वारद्वयं वा भैक्षचर-णम्, अनिन्द्ये ब्राह्मणगृहे भैक्षं गुर्वाज्ञया याचित्वा भोजनविधिना भुञ्जानः मधुमांसमज्जनोपर्यास-नस्त्रीगमनानृतादत्तादानानि वर्जयेत् । स्मृत्यन्तरे तु—मधुमांसाञ्जनोच्छिष्टमुक्तस्त्रीप्राणिर्हिसनम् । भास्करालोकनास्त्रीलपरिवादादि वर्जयेत् । आदिशब्देन पर्युषितताम्बूलदन्तधावनावसकृत्थिकादिवा-स्वापच्छत्रपादुकागन्धमाल्योद्वर्तनानुपलेपनजलक्रीडाद्युत्तनृत्यगीतवाद्यालापादीन्यन्यापि वर्जनी-यानि स्मृतानि । तथा—कार्या भिक्षा सदा धार्य कौपीनं कटिसूत्रकम् । कौपीनमहतं धार्य दण्डं वा वस्त्रपार्श्वयुक् । यज्ञोपवीतमजिनं मौञ्जीं दण्डं च धारयेत् । नष्टे भ्रष्टे नवं मन्त्रात् धृत्वा भ्रष्टं जले क्षिपेत् । अष्टाचत्वारिंशद्वर्षाणीत्यादि व्यवहार्या भवन्तीति वचनादित्यन्तं सूत्रमुक्तार्थम् । कालातिक्रमे नियतवदित्यस्यार्थ उक्तः । इतिकर्तव्यताऽत्र लिख्यते । पूर्णाहुतिवदाज्यं संस्कृत्य अना-दिष्टप्रायश्चित्तहोमं कुर्यात् । पूर्णाहुतिर्यथा कात्यायनसूत्रे पूर्णाहुतिं जुहोति निरुप्याज्यं गार्हपत्येऽधि-

श्रित्य सुक्सुवं च संमृज्योद्वास्योत्पूयावेक्ष्य गृहीत्वाऽन्वारब्ध एवऽसर्वत्र । अत्रैवं प्रयोगः—यदाऽऽव-
सथिकस्यानादिष्टं प्राप्नोति तदाऽग्निः संभृत एव । यदि च निरग्नेस्तदा शुद्धायां भूमौ पञ्च भूसं-
स्कारान्कृत्वा लौकिकमग्निं स्थापयित्वा स्थाल्यामाज्यं तूष्णीं निरूप्याग्नावधिश्रित्य सुवं दग्धैः संमृ-
ज्याज्यमुद्वास्य कुशतरुणाभ्यामुत्पूयावेक्ष्य सुवेणादायोपरि समिधं निधायोत्थाय सुवं सव्यहस्ते
कृत्वा दक्षिणेनाग्नौ तिष्ठन् समिधमाधायोपविश्य दक्षिणं जान्वाच्य ॐ भूः स्वाहेति सुवस्थेनाज्येनै-
कामाहुतिं हुत्वा भुवः स्वाहा स्वः स्वाहा भूर्भुवःस्वः स्वाहेति चतस्रः त्वन्नो अग्नइत्यादिभिः पञ्चभिः
पञ्च सुवेणावदायाज्याहुतीर्जुहोति । इदं नवाहुतिर्होमात्मकं कर्म यत्र यत्र प्रायश्चित्तानादेशः कर्मणां
नियतकालातिक्रमो वा तत्र तत्रानादिष्टसंज्ञकं प्रायश्चित्तं वेदितव्यम् । यदा तु कस्मिंश्चित्स्थालीपा-
कादिकर्मप्रयोगे वर्तमाने अनादिष्टप्रायश्चित्तमापद्येत तदा तत्कर्माङ्गभूत एवाग्नौ तत्कृत्वा [ऽनादिष्टं
हुत्वा] उपरितनं प्रयोगं कुर्यात् । यदा तु बहूनि निमित्तानि भवन्ति तदा प्रतिनिमित्तं नैमित्तिकमा-
वर्तत इति न्यायात् यावन्ति निमित्तानि तावत्कृत्वा प्रायश्चित्तमावर्तते यथोक्तम् । इत्युपनयनप-
द्धतिः ॥ ॥ अत्र वेदब्रह्मचर्यं चरेदित्यनेन वेदाध्ययनाङ्गतया ब्रह्मचर्याचरणमुक्तम्, वेदाध्ययनार-
म्भस्य काल इतिकर्तव्यता च नोक्ता केवलं समावर्तनकर्म सूत्रकारेणारब्धं वेदः समाप्य स्नायादिति ।
तत्र वेदस्यारम्भं विना समाप्तिः कर्तुमशक्येति उपनयनानन्तरमेव वेदारम्भस्य समय इत्यवगम्यते ।
इतिकर्तव्यता च पुनरेतदेव व्रतादेशनविसर्गेष्विति उपाकर्महोमातिदेशाद्ब्रतादेशने वेदारम्भे प्राप्नोति ।
अतश्च—उपनीय गुरुः शिष्यं महाव्याहृतिपूर्वकम् । वेदमध्यापयेदेनं शौचाचारश्च शिक्षयेदिति गुरो-
रुपनयनानन्तरं वेदाध्यापनविधानाच्च उपनयनोत्तरकालं पुण्येऽह्नि मातृपूजापूर्वकं वेदारम्भनिमि-
त्तमाभ्युदयिकं श्राद्धमाचार्यो विधाय पञ्चभूसंस्कारपूर्वकं लौकिकाग्निं स्थापयित्वा ब्रह्मचारिणमाहूय
अग्नेः पश्चात् स्वस्योत्तरत उपवेश्य ब्रह्मोपवेशनाद्याज्यभागान्तं कृत्वा यदिऋग्वेदमारभते तदा पृथिव्यै
स्वाहा अग्नये स्वाहेति द्वे आज्याहुती हुत्वा ब्रह्मणे छन्दोभ्य इत्याद्या नवाहुतीर्हुत्वा शेषं समा-
पयेत् । यदि यजुर्वेदं तदाऽऽज्यभागानन्तरम् अन्तरिक्षाय स्वाहा वायवे स्वाहेति विशेषः । यदि
सामवेदं तदाऽऽज्यभागान्ते दिवे स्वाहा सूर्याय स्वाहेति विशेषः । यदाऽथर्ववेदं तदाऽऽज्यभागान्ते
दिग्भ्यः स्वाहा चन्द्रमसे स्वाहेति विशेषः । यद्येकदा सर्ववेदारम्भस्तदाऽऽज्यभागानन्तरं क्रमेण प्रति-
वेदं वेदाहुतिद्वयं द्वयं हुत्वा ब्रह्मणे छन्दोभ्य इत्याहुतिद्वयं च हुत्वा प्रजापतये इत्याद्याः सप्त तन्त्रेण
जुहुयात् । अनन्तरं महाव्याहृत्यादिस्विष्टकृदन्ता दशाहुतीर्हुत्वा प्राशनं विधाय पूर्णपात्रवरयोरन्यतरं
ब्रह्मणे दत्त्वा ब्रह्मचारिणे यथाविधि वेदमध्यापयितुमारभते ॥ इति व्रतादेशप्रयोगः ॥ ॥ * ॥

(गदाधरः)—‘ अत्र...णम् ’ अत्रास्मिन्काले भिक्षाचर्यचरणं कर्तव्यमित्यर्थः । अत्र विशेषो
मनुस्मृतौ—प्रतिगृह्येप्सितं दण्डमुपस्थाय च भास्करम् । प्रदक्षिणं परीत्याग्निं चरेद्भिक्षं यथाविधि ।
एतत् त्रितयं भिक्षाङ्गमिति पारिजाते । कारिकायामप्येवम् । ‘ भव...वैश्यः ’ भवच्छब्दः पूर्वो
यस्याः सा भवत्पूर्वा तां भवत्पूर्वा ब्राह्मणो वर्णोत्तमो भिक्षेत याचेत । एवं भवच्छब्दो मध्ये यस्याः सा
भवन्मध्या तां भिक्षां राजन्यः क्षत्रियो भिक्षेत । तथा भवच्छब्दोऽन्त्यो यस्याः सा भवदन्त्या तां वैश्यो
वर्णतृतीयो भिक्षेत । अयमर्थः—सगौरवसंबोधनार्थं भवत्पदमादिमध्यावसानेषु ब्राह्मणादिभिः क्रमेण कार्यं
तच्च संबुद्धयन्तम् । तिस्र इति सूत्रसामर्थ्यात्स्त्रीप्रत्ययवच्च तत्पदं भवति । तत्रायं प्रयोगः—भवति भि-
क्षां देहीति ब्राह्मणः । भिक्षां भवति देहीति क्षत्रियः । भिक्षां देहि भवतीति वैश्यः । ‘ तिस्रो...यि-
न्यः ’ तिस्रः स्त्रियो भिक्षां भिक्षेत । किंभूता अप्रत्याख्यायिन्यः । अत्र द्वितीयार्थे प्रथमा । भिक्षे-
तेति कर्तृप्रत्ययान्तस्याख्यातस्य कर्मकारकापेक्षित्वात् । प्रत्याख्यातुं निराकर्तुं शीलं यासां ताः न
प्रत्याख्यायिन्यः अप्रत्याख्यायिन्यः । याः स्त्रियो निराकरणं न कुर्वन्ति ता भिक्षणीया इत्यर्थः ।

शौनकेन विशेषो दर्शितः—अप्रत्याख्यायिनमग्रे भिक्षेताप्रत्याख्यायिनीं वेति । याज्ञवल्क्यः—ब्राह्मणेषु चरेद्भैक्षमनिन्द्येष्व्वात्मवृत्तय इति । भैक्षं प्राप्तुं चरेदित्यर्थः । आत्मवृत्तये स्वशरीरयात्रार्थं नाधिकम् । ब्राह्मणेषु चरेदित्येतद्ब्राह्मणविषयम् । अत एव व्यासः—ब्राह्मणक्षत्रियविशश्चरेयुर्भैक्षमन्वहम् । सजातीयगृहेष्वेव सार्ववर्णिकमेव वेति । सर्वशब्दः प्रकृतवर्णत्रयपरः । ‘ षट्...ता वा ’ षड्वा स्त्रियः । द्वादश वा स्त्रियः । अपरिमिता असंख्याता वा भिक्षेतेत्यर्थः । मातरं प्रथमामेके । एके आचार्या मातरं स्वजननीं प्रथमां भिक्षेतेत्याहुः । अयं च प्रथमाहर्द्धमे इति कर्कः । ‘ आचा...त्येके ’ ततो ब्रह्मचारी भिक्षां भिक्षित्वा आचार्याय उपनयनकर्त्रे भैक्षं भिक्षां लब्ध्वा निवेदयित्वा निवेदनं कृत्वा इयं भिक्षा लब्धेति । वाग्यतः संयमितवागहःशेषं तिष्ठेत् । इतः प्रभृति यावदस्तमयमासीतेति एके वदन्ति नवेत्यन्ये, अतो विकल्पः । ‘ अहिर्ः...जते ’ ब्रह्मचारी अहिंसन् अच्छिन्दन् हिंसामकुर्वन् अरण्याद्वनात्समिध आहृत्य आनीय तस्मिन् यस्मिन्नुपनयनहोमः कृतस्तस्मिन्नग्नौ पूर्ववत्पाणिनाऽग्निं परिसमूहतीति पूर्वोक्तरीत्याधाय समिदाधानं कृत्वा वाचं विसृजते यदि वाग्यमो गृहीतस्तदा तस्मिन्काले विसृजते । ‘ अधः...चर्या ’ अधःशायी स्यात् । अक्षारालवणाशी भवेत् । दण्डधारणं सर्वदा कार्यम् । अग्नेः परिचरणम् । समिदाधानं परिसमूहनादि सायंप्रातः । उभयकालमग्निं परिचरेदिति स्मृत्यन्तरात् । गुरुशुश्रूषा च प्रत्यहं कर्तव्या स्वाध्यायाऽनुरोधेन । भिक्षाचर्या भिक्षाचरणं स्थित्यर्थम् । ‘ मधु...येत् ’ मधु प्रसिद्धं मांसं च मज्जनं गङ्गादौ स्नानं प्रतिषिध्यते । उद्धृतोदकेन तु कार्यमेव । उपर्यासनमासनस्योपरि मसूरिकाद्यासनं निधायोपवेशनम् । स्त्रीगमनं स्त्रीणां मध्येऽवस्थानम् । अभिगमनस्योपरि वक्ष्यमाणत्वात् । अनृतमसत्यभाषणम् । अदत्तादानं परद्रव्याणामदत्तानां स्वयं ग्रहणम् । एतानि ब्रह्मचारी वर्जयेन्न कुर्यात् । ‘ अष्टा...रेत् ’ अष्टाभिरधिकानि चत्वारिंशदष्टाचत्वारिंशत् तान्यष्टत्वारिंशद्वर्षाणि वेदब्रह्मचर्यं चरेत् चतुर्णां वेदानां ग्रहणार्थं एकमेव ब्रह्मचर्यव्रतं कुर्यात् । अस्मिन्पक्षे चतुर्णामपि वेदानामेक एव व्रतादेशः । सर्वाश्च वेदाहुतयो हूयन्ते । ‘ द्वाद...दम् ’ अथवा प्रतिवेदं द्वादशद्वादशवर्षपर्यन्तं ब्रह्मचर्यं चरेत् । अयमर्थः—एकं वेदं समाप्य समावर्तनं कृत्वा पुनर्द्वितीयवेदग्रहणं यावत् ब्रह्मचर्यं चरित्वा स्नात्वैवं वेदान्तरेऽपि ब्रह्मचर्यं चरेत् यावद्ग्रहणं वा । यद्वा यावद्वेदस्य वेदयोर्वेदानां पाठतोऽर्थतश्च स्वीकरणं तावत् ब्रह्मचर्यं चरेत् । अथ वर्णक्रमेण परिधानवस्त्राण्याह । ‘ वासार्ः...कानि ’ ब्राह्मणक्षत्रियविशां त्रयाणां ब्रह्मचारिणां शाणक्षौमाविकानि वासांसि वस्त्राणि यथासंख्यं परिधानार्थं भवन्ति । शाणं शणमयम् । क्षौमं क्षुमा अतसी तद्विकारमयम् । आविकमवेर्मेष्पस्य विकार आविकं मेष्परोमनिर्मितम् । गौतमः—सर्वेषां कार्पासं वाऽविकृतमिति । वसिष्ठः—शुक्लमहतं वासो ब्राह्मणस्य माञ्जिष्ठं क्षौमं च क्षत्रियस्य पीतं कौशेयं वैश्यस्येति । कारिकायामप्येवम् । कौशेयं पटविशेष इति पारिजाते । ‘ ऐणे...णस्य ’ एणी हरिणी तस्या इदमैण्यं चर्म उत्तरीयं ब्राह्मणस्य ब्रह्मचारिणो भवति । अत्र कारिकायां प्रयोगरत्ने च विशेषः—तत् त्र्यङ्गुलं बहिल्लोमं यद्वा स्याच्चतुरङ्गुलम् । एकखण्डं त्रिखण्डं वा धार्यं तदुपवीतवदिति । ‘ रौर...न्यस्य ’ राजन्यस्य क्षत्रियस्य ब्रह्मचारिणो रुरुर्नामारण्यसत्त्वविशेषस्तदीयं चर्म उत्तरीयं भवति । ‘ आजं...न्यस्य ’ अजस्येदं चर्म आजं यद्वा गव्यं गोरिदं चर्म वैश्यस्योत्तरीयं भवति । ‘ सर्वे...त्वात् ’ असति यथोदिते चर्मणि सर्वेषां वर्णानां वा गव्यं चर्म भवति । कुत एतत् पुरुषप्रधानत्वात् गव्यस्य चर्मणः । पुरुषप्रधानं हि गव्यं चम श्रूयते । ते अवच्छाय पुरुषं गव्येतां त्वचमादधुरिति । ते देवाः पुरुषत्वचमवच्छाय उत्कृत्य एतां त्वचं गवि अदधुः धृतवन्त इति श्रुत्यर्थः । ‘ मौञ्जी...णस्य ’ मुञ्जः शरस्तन्मयी मौञ्जी मेखला ब्राह्मणस्य ब्रह्मचारिणो भवति । ‘ धनु...न्यस्य ’ धनुर्ज्या धनुष-

आपस्य ज्या गुणः मेखला क्षत्रियस्य ब्रह्मचारिणो भवति । सामर्थ्याच्च स्नायुमयी वेणुमयी वा । इयं च त्रिवृत्त कार्या ज्यात्वविनाशप्रसङ्गात् 'मौर्वी वैश्यस्य' मुरुरिति तृणविशेषस्तन्मयी मौर्वी मेखला वैश्यस्य ब्रह्मचारिणो भवति । 'मुञ्जा...जानाम्' मुञ्जाभावे ब्राह्मणस्य कुशाश्मन्तकवल्ब-जानां संबन्धिनी रशना भवति । कुशमयी वा अश्मन्तकाख्यतृणमयी बाल्वजी वा भवतीति भर्तृ-यज्ञव्याख्याने लभ्यते । मुञ्जाभावशब्दोऽत्र धनुर्ज्यामौर्व्यभावोपलक्षणार्थ इति रेणुगर्गहरिहराः । मुञ्जाद्यभावे वर्णक्रमेण कुशाद्या ग्राह्या इति मदनपारिजाते । 'पाला...दण्डः' ब्राह्मणस्य ब्रह्म-चारिणः पालाशो दण्डो भवति । 'बैल्वो...न्यस्य' बैल्वः बिल्ववृक्षोद्भवो दण्डः क्षत्रियस्य ब्रह्म-चारिणो भवति । 'औदु...श्यस्य' वैश्यस्य ब्रह्मचारिण उदुम्बरवृक्षोद्भवो दण्डो भवति । अत्रा-चार्येणानुक्तमपि दण्डमानमुपयुक्तत्वादविरोधित्वाच्छाखान्तरीयं ग्राह्यम् । तच्च । 'केश...श्यस्येति' दण्डं प्रक्रम्योक्तमिति जयरामभाष्ये । इदं च सूत्रं सूत्रत्वेन हरिहरभाष्ये तिष्ठति । भर्तृयज्ञकर्कादिग्र-न्थेषु नोपलभ्यते । अतः क्षिप्तमेतदित्याभाति । 'सर्वे वा सर्वेषाम्' अथवा सर्वे पालाशादयो दण्डाः सर्वेषां ब्राह्मणक्षत्रियविशामनियमेन भवन्ति । न प्रतिवर्णं जातिव्यवस्था भवति । 'आ-चा...यात्' आचार्येणोपनयनकर्त्रा आहूत आकारितो ब्रह्मचारी आसनादुत्थाय प्रतिशृणुयात् । प्रतिवचनं दद्यात् । 'शया...सीनः' चेद्यदि आचार्यः शयानं स्वपन्तं ब्रह्मचारिणमाह्वयति तदा स आसीन उपविष्टः सन् प्रतिवचनं दद्यात् । 'आसी...ष्ठन्' चेद्यद्यासीनमुपविष्टं ब्रह्मचारिणमा-कारयत्याचार्यस्तदा स ब्रह्मचारी तिष्ठन् प्रतिवचनं दद्यात् । 'तिष्ठ...मन्' चेद्यदि तिष्ठन्तं ब्रह्मचारिणमाह्वयति तदाऽभिक्रामन्नाचार्याभिमुखं व्रजन्प्रतिवचनं कुर्यात् । 'अभि...वन्' चेद्यदि अभिक्रामन्तं ब्रह्मचारिणमाकारयति तदा ब्रह्मचारी अभिधावन् आचार्याभिमुखं धावन् प्रतिवचनं दद्यात् । अस्यार्थवादमाह—'स एवं...तीति' स ब्रह्मचारी एवं पूर्वोक्त-ब्रह्मचर्यधर्मेण वर्तमानः अमुत्र स्वर्लोके अद्य इहैव स्थितः सन् वसति तिष्ठति । द्विरुक्तिः प्रशंसार्था । 'तस्य...वति' येनैवं ब्रह्मचर्यानुष्ठानं कृतं तस्य स्नातकस्य समावृत्तस्य कीर्तिर्यशो भवति । यथो-क्तधर्मकर्तुः फलं चैतन् । स्नातकलक्षणमाह 'त्रयः...भवन्ति' त्रयः त्रिविधाः स्नातका भवन्ति । 'विद्या...तक इति' त्रिविधाः स्नातका इत्युक्तं तत्रैको विद्यास्नातको द्वितीयो व्रतस्नातकः तृतीयो विद्याव्रतस्नातक इति । 'समा...तकः' समाप्य वेदं पाठतोऽर्थतश्च वेदं वेदस्य मन्त्रब्राह्मणात्मिका-मेकां शाखाम् । असमाप्य व्रतं द्वादशवार्षिकं ब्रह्मचर्यमसमाप्य यः समावर्तते स्नाति स विद्यास्नातक इत्युच्यते । 'समा...तकः' व्रतं ब्रह्मचर्यं द्वादशवार्षिकं समाप्य वेदमसमाप्य संपूर्णमनधीत्य यः समावर्तते स व्रतस्नातक इत्युच्यते । एवं च व्रतस्नातकस्य विवाहोत्तरकालमध्ययनसमापनं वेदार्थ-ज्ञानं चेति मन्तव्यम् । उभ...तकः' उभयं वेदं ब्रह्मचर्यं च समाप्य यः स्नाति स विद्याव्रतस्नातक इत्युच्यते । लक्षणप्रयोजनं च स्नातकानेके इत्यादिषु ज्ञेयम् । उपनयनकालस्य परमावधिमाह 'आ-पो...वति' अर्वाक् षोडशाद्वर्षाद्ब्राह्मणस्यानतीतः न अतिक्रान्त एवोपनयनस्य कालो भवति । 'आद्वा...न्यस्य' अर्वाक् द्वाविंशाद्वर्षादक्षत्रियस्यानतीत एवोपनयनकालो भवति । 'आच...श्यस्य' अर्वाक् चतुर्विंशाद्वर्षाद्वैश्यस्यानतीत एवोपनयनस्य कालो भवति । 'अत्र...वन्ति' अत उक्तकाला-दूर्ध्वमनुपनीता ब्राह्मणादयः पतितसावित्रीका भवन्ति संपद्यन्ते अधिकाराभावात् पतिता स्वलिता सावित्री येभ्यस्ते पतितसावित्रीकाः । 'नैना...रेयुः' एतान् पतितसावित्रीकान् नोपनयेयुः शास्त्रज्ञाः । अज्ञानादुपनीतानपि नाध्यापयेयुः । एवमध्यापितानपि न याजयेयुः यज्ञं न कारयेयुः । एभिः सह भोज-नादिभिः कर्मभिर्यवहारमपि न कुर्युः । सन्ति गर्भाधानादीनि नियतकालानि कर्माणि तेषु कालाति-क्रमे प्रायश्चित्तमाह 'काला...वत्' गर्भाधानादिनियतकालानां कर्मणां नियतकालव्यतिक्रमे सति प्राय-

श्रित्तं नियतवत् नित्यवत् नियते श्रौतकल्पे नैमित्तिकेषु यद्विहितं स्मार्तं तदेवानादिष्टं भवति । तच्चाविज्ञाते प्रतिमहाव्याहृति सर्वाभिश्चतुर्थं सर्वप्रायश्चित्तं चेति । कालव्यतिक्रमादन्यत्रापि यज्ञोपवीतिना वद्धशिखेन पवित्रपाणिना वद्धकच्छेन प्रदक्षिणमाचान्तेन शुचिना स्नातेन कर्म कर्तव्यमित्यादिस्मृत्यन्तरविहितेऽपि श्रेषे उत्पन्न एतदेव भवति । नैमित्तिकिकान्तराविधानात् । आवसथ्याग्निसाध्यलौकिकाग्निसाध्याग्निसाध्यकर्मसु चतुर्गृहीतान्येतानि सर्वत्रेति प्रायश्चित्तसूत्र उक्तत्वाद्वा चतुर्गृहीतं गृहीत्वा होमः कार्यः । चतुर्गृहीतं च सुगभावे न संभवत्यतः सुगुप्ताद्येति रामवाजपेयिभिः प्रायश्चित्ते उक्तम् । सा च होमसंबन्धाद्वैकङ्कती भवति । सुवस्तु खादिर एव । सुवेण प्रायश्चित्तहोम इति हरिहरः । तदयुक्तम् । अत्र श्रौतातिदेशो नियतवदिति भगवता कृतः तत्र चतुर्गृहीतं विहितं तदत्रापि प्राप्नोत्येव । चतुर्ग्रहणं च सुच्येव संभवति अतः सुक् प्राप्ता केन निवार्यते । किंच पूर्णाहुतिधर्मोऽपि हरिहरैरङ्गीकृतस्तत्र पठिता सुक् स्वयं कुतो नाङ्गीकृतेति । यदि गृह्योक्तेतिकर्तव्यताऽङ्गीकृता स्यात्ततः स्यात्सुवेण होमः सा नाङ्गीकृतेत्यलमतिप्रसङ्गेन । कारिकायाम्—मुख्यकाले नरैः कर्म कर्तुं यदि न शक्यते । गौणकालेऽपि कर्तव्यं तदनादिष्टपूर्वकम् । इदं प्रायश्चित्तं त्वनादिष्टम् । यत्र विशिष्टप्रायश्चित्तं स्मर्यते तत्र नैतद्व्यते किंतु तदेव तत्र भवति । यथा—सर्वकर्ममध्येतु क्षुत आचमनं स्मृतम् । तथा—अधोवायुसमुत्सर्गे प्रहासेऽनृतभाषणे । मार्जारमूषकस्पर्शे आकुष्ठे क्रोधसंभवे । निमित्तेष्वेव सर्वेषु कर्म कुर्वन्नपः स्पृशेदिति रामवाजपेयिनः । ‘त्रिपु...नं च’ त्रीनपुरुषान्यावत् ये पतितसावित्रीकाः पितृपुत्रपौत्रास्तेषामपत्ये चतुर्थे पुरुषेऽसंस्कार उपनयनसंस्कारो न भवति । अध्यापनं च न भवति । अत्र हरिहरभाष्यं मृग्यम् । ‘तेषां...नात्’ तेषां पितृपुत्रपौत्राणां त्रयाणां पतितसावित्रीकाणां मध्ये यः संस्कारेण्युः आत्मानं संस्कारयितुकामः स त्रात्यस्तोमेन यज्ञेनेष्ट्वा त्रात्यस्तोमं कृत्वा व्यवहार्यो भवति । काममिच्छया त्रात्यस्तोमेनेष्ट्वा अधीयीरन् वेदं पठेयुः व्यवहार्याः शिष्टानामध्यापनादिकर्मसु योग्या भवन्तीति वचनाच्छ्रुतेः । अथ षण्ढमूकादीनां विशेषः प्रयोगपारिजाते—ब्राह्मण्यां ब्राह्मणाज्जातो ब्राह्मणः स इति श्रुतिः । तस्माच्च षण्ढवधिरकुञ्जवामनपङ्कषु । जडगद्गदरोगार्तशुष्काङ्गविकलाङ्गिषु । मत्तोन्मत्तेषु मूकेषु शयनस्थे निरिन्द्रिये । ध्वस्तपुंस्त्वेषु चैतेषु संस्काराः स्युर्यथोचितम् । मत्तोन्मत्तौ न संस्कार्याविति केचित्प्रचक्षते । कर्मस्वनधिकाराच्च पातित्यं नास्ति चैतयोः । तदपत्यं च संस्कार्यमपरे त्वाहुरन्यथा । संस्कारमत्र होमादीन् करोत्याचार्य एव तु । उपनेयांश्च विधिवदाचार्यः स्वसमीपतः । आनीयाग्निसमीपं वा सावित्रीं स्पृश्य वा जपेत् । कन्यास्वीकरणादन्यत्सर्वं विप्रेण कारयेत् । एवमेव द्विजैर्जातौ संस्कार्यौ कुण्डगोलकाविति । स्मृत्यर्थसारेऽप्येवम् । आपस्तम्बः—शूद्राणामदुष्टकर्मणामुपनयनम् । इदं च रथकारस्योपनयनम् । तस्य च मातामहीद्वारकं शूद्रत्वम् । अदुष्टकर्मणां मद्यपानादिरहितानामिति ॥ इति पञ्चमी कण्डिका ५

अथ पदार्थक्रमः—शुक्लपक्षे द्वितीयादिस्वाध्यायतिथिषु नान्ध्याये न नैमित्तिकानध्याये पूर्वाह्ने शुभमुहूर्ते शुभचन्द्रादौ गुरुशुक्रयोर्बाल्यवार्धकास्तराहित्यादौ ज्योतिर्विज्ञोक्ते शुभे काले उपनयनं कार्यम् । तत्राधिकारसिद्धये प्रायश्चित्तमाह वृद्धविष्णुः—कृच्छ्रत्रयं चोपनेता त्रीन् कृच्छ्रांश्च वदुश्चरेत् । आचार्यो द्वादशसहस्रं गायत्रीं च जपेत्तथा । नान्दीश्राद्धे कृते चेतस्यादनध्यायस्त्वकालिकः । तदोपनयनं कार्यं वेदारम्भं न कारयेत् । उक्ते काले उपनिनीषुः पिता पूर्वेषुर्वटोः परिधानार्थं शुक्लमीषद्वौतं नवं सदशं परेणाधृतं वस्त्रमुत्तरीयार्थं चाजिनं यज्ञोपवीतं मेखलामव्रणमृजुं सौम्यदर्शनं दण्डं कौपीनं भिक्षाभाजनं च संपाद्य स्वस्योपनेतृत्वाधिकारसिद्धये कृच्छ्रत्रयं द्वादशसहस्रं गायत्रीं च जप्त्वा कुमारैणापि कामचारकामवादकामभक्षणादिदोषापनोदनार्थं कृच्छ्रत्रयं कारयित्वा स्वस्तिवाचनाङ्कुरार्पणग्रहयज्ञनान्दीश्राद्धानि संकल्पपूर्वकं कृत्वा षण्ढप्रतिष्ठां कुर्यात् । तत्र संकल्पः—अस्य

कुमारस्योपनयने ग्रहानुकूल्यसिद्धिद्वारा श्रीपरमेश्वरप्रीत्यर्थं ग्रहयज्ञं करिष्ये । ग्रहयज्ञं समाप्य देशकालौ स्मृत्वाऽस्य कुमारस्य द्विजत्वसिद्धिद्वारा वेदाध्ययनाधिकारार्थं च उपनयनं करिष्ये । तदङ्गभूतमद्य गणपतिपूजनपूर्वकं स्वस्तिवाचनपूर्वकं नान्दीश्राद्धं मण्डपप्रतिष्ठां कुलदेवतादिस्थापनं च करिष्ये । उपनयनेन सह चौलकरणपक्षे तदपि संकल्पे कीर्तयेत् । तन्त्रेण च स्वतिवाचनग्रहयज्ञनान्दीश्राद्धादीनि कुर्यात् । अथापरेद्युः कृतनित्यक्रियः कुमारस्य वपनं कारयित्वा ब्राह्मणत्रयं भोजयित्वा कुमारं च भोजयित्वा वहिःशालायां पञ्चभूस्कारपूर्वकं लौकिकाग्निं स्थापयेत् । ततो वैकल्पिकावधारणम् । तूष्णीं मेखलाबन्धनम् । दण्डः पालाशः । आसीनाय गायत्रीप्रदानम् । एषा त इति समिदाधानम् । मातृपूर्वकमपरिमिताश्च भिक्षणीयाः । न वाग्यतोऽहःशेषं तिष्ठेदिति पक्षः । तत आचार्योपनीताः पुरुषाः कृतमङ्गलस्तनान् सङ्माल्याद्यैरलङ्कृतं वटुमाचार्यसमीपमानयन्ति । तत आचार्यो वटुमग्नेः पश्चादवस्थाप्य ब्रह्मचर्यमागामिति ब्रूहीति वदति । ब्रह्मचर्यमागामिति ब्रह्मचारी ब्रूयात् । ततो ब्रह्मचर्यसानीति ब्रूहीत्याचार्यो वदति । ब्रह्मचर्यसानीति ब्रूयात् । ततः कुमारमाचार्यो वासः परिधापयति येनेन्द्रायेति । तत आचार्यः कुमारस्य कटिदेशे इयं दुरुक्तमिति मन्त्रेण मेखलां वध्नाति । युवा सुवासा इति वा बन्धनम् । तूष्णीं वा । ततो वटुः यज्ञोपवीतमिति मन्त्रं पठित्वा दक्षिणबाहुमुद्धृत्य वामस्कन्धे यज्ञोपवीतं निवेशयति । ततो वटुर्मित्रस्य चक्षुरित्यजिनमुत्तरीयं गृह्णाति । तत आचार्यो दण्डं माणवकाय प्रयच्छति । माणवको यो मे दण्ड इति दण्डं प्रतिगृह्णाति । अथाचार्यः स्वाञ्जलिना वटोरञ्जलिमद्भिः पूरयत्यापोहिष्ठेति तिसृभिः । सूर्यमुदीक्षस्वेत्याचार्य आह । ततो वटुस्तच्चक्षुरिति सूर्यं पश्यति । तत आचार्यो माणवकस्य दक्षिणांसस्योपरि हस्तं नीत्वा हृदयमालभते मम व्रते त इति । तत आचार्यो माणवकस्य दक्षिणं हस्तं गृहीत्वाऽऽह कोनामाऽसीति । अमुक अहं भो ३ इति वटुः प्रत्याह । ततो गुरुर्वटुं प्रति कस्य ब्रह्मचार्यसीति वदति । भवत इति वटुराह । तदैवाचार्य इन्द्रस्य ब्रह्मचार्यसीति मन्त्रं ब्रूयात् । तवामुकब्रह्मचारीति प्रयोगो मन्त्रान्ते । अथैनमाचार्यो रक्षायै भूतेभ्यः परिददाति प्रजापतये त्वेति । ततो वटुरग्निं प्रदक्षिणीकृत्याचार्यस्योत्तरत उपविशति । ततो गुरुर्ब्रह्मोपवेशनादिदक्षिणादानान्तं चूडाकरणवत् कर्म कृत्वा कुमारस्यानुशासनं करोति । तच्चैवं—ब्रह्मचार्यसीत्याचार्य आह भवानीति ब्रह्मचारी प्रत्याह । अपोऽशानेत्याचार्य आह—अश्रानीति ब्रह्मचारी प्रत्याह । कर्म कुर्वित्या० कर्वाणीति ब्र० । मा दिवा सुषुप्ता इत्या० । न स्वपानीति ब्र० । वाचं यच्छेत्या० यच्छानीति ब्र० । समिधमाधेहीत्या० आदधानीति ब्र० । अपोऽशानेत्या० अश्रानीति ब्र० । अथाचार्यो ब्रह्मचारिणेऽग्रेरुत्तरतः प्रत्यङ्मुखोपविष्टायोपसन्नाय समीक्षमाणाय समीक्षिताय सावित्रीं ब्रूयात् । तत्रैवम् प्रणवव्याहृतिपूर्वकं प्रथममेकैकं पादम् । तथा द्वितीयमर्द्धचशस्तथैव तृतीयं सर्वां स्वयं च वटुना सह पठेत् । दक्षिणत आसीनाय वा सावित्रीप्रदानम् । ततो ब्रह्मचारी समिदाधानं करोति । तत्र पूर्वमग्नेः संधुक्षणम् पञ्चमन्त्रैरिन्धनप्रक्षेपणम् । अग्ने सुश्रव इति प्रथमम् । यथा त्वमग्ने इति द्वितीयम् । एवं मादसमिति तृतीयम् । यथा त्वमग्ने देवानामिति चतुर्थम् । एवमहं मनुष्याणामिति पञ्चमम् । प्रदक्षिणमग्निमुदकेन पर्युक्ष्योत्थाय समिधमग्नयेसमिधमित्यग्नौ प्रक्षिपति । एवं द्वितीयाम् । तथैव तृतीयाम् । एषा त इति वा मन्त्रेण समिधामाधानम् । अथवा द्वाभ्यामपि समिधामाधानम् । पुनः पञ्चभिर्मन्त्रैरग्नेः संधुक्षणं पूर्ववत् । अग्नेः पर्युक्षणम् । ततस्तूष्णीं पाणी प्रतप्य तनूपा अग्नेऽसि तन्वं मे पाहि इति मुखं विमार्ष्टि । ततो द्वितीयवारं पाणी प्रतप्य आयुर्दा अग्नेऽस्यायुर्मे देहीति मुखं विमार्ष्टि । एवं तूष्णीं पाणी प्रतप्य वचोदा अग्नेऽसि वचो मे देहि । अग्ने यन्मे तन्वा ऊनं तन्म आपृण । मेधां मे देवः सविता आदधातु । मेधां मे देवी सरस्वती आदधातु । मेधामश्विनौ देवावाधत्तां पुष्करस्त्रजौ । अथाचार्यो-

ऽनुष्ठेयाः पदार्थाः । अङ्गानि च म आप्यायन्तामिति शिरःप्रभृति पादान्तं सर्वाङ्गान्यालभते । वाक् च म आप्यायतामिति मुखालम्भनम् । प्राणश्च म आप्यायतामिति नासिकयोरालम्भनम् । चक्षुश्च म आप्यायतामिति नेत्रयोरालम्भनम् । श्रोत्रं च म आप्यायतामिति दक्षिणकर्णमालम्भ्यानेनैव मन्त्रेण वामालम्भनम् । यशोवलं च म आप्यायतामिति जपः । ततो भस्मना ललाटे तिलकं त्र्यायुषं जमदग्नेरिति । कश्यपस्य त्र्यायुषमिति ग्रीवायाम् । यदेवेपु त्र्यायुषमिति दक्षिणेऽसे । तन्नो अस्तु त्र्यायुषमिति हृदि । ततोऽभिवादनम् । तत्रैवं प्रयोगः । माण्डव्यसगोत्रः भार्गवच्यावनआप्रवानौर्वजामदन्येति पञ्चप्रवरोऽभिवादयेऽमुकनामाऽहमस्मि ३ ॥ कारिकायाम्—पद्माकारौ करौ कृत्वा पादोपग्रहणं गुरोः । उत्तानाभ्यां तु पाणिभ्यामिति पैठीनसेर्वचः । आयुष्मान् भव सौम्य विष्णुशर्मन् इत्याचार्यस्य प्रत्यभिवादनम् । ततो वृद्धाभिवादनम् । अथ भिक्षाचर्यचरणम् । तत्र ब्रह्मचारी पात्रं गृहीत्वा भवति भिक्षां देहीत्येवं भिक्षां याचेत । तिस्रोऽप्रत्याख्यायिन्यः षट् द्वादशापरिमिता वा । ततो भिक्षामाचार्याय निवेदयेत् । अत्र मध्याह्नसंध्यां कुर्यादिति प्रयोगपारिजाते । नेति कृष्णभट्टीकारः । ततो मैक्ष्यं भुङ्क्ष्वेति गुरुणाऽनुज्ञातो भोजनं कुर्यात् । इतः प्रभृति सूर्यास्तमयं यावद्वाग्यतो वा भवेत् । ततः सायं संध्यावन्दनपूर्वकमग्निपरिचरणं पाणिनाग्निं परिसमूहतीत्याद्यभिवादनान्तं पूर्ववत् । उपनयनाग्निस्त्रिपात्रं धार्यः । त्र्यहमेतमग्निं धारयतीत्यापस्तम्बोक्तेः । यावद्भुतमग्निरक्षणमिति गर्गपद्धतौ । इत्युपनयने पदार्थक्रमः ॥ ॥ एष प्रयोगः स्वस्वकाले कृतपूर्वसंस्कारस्य । असंस्कृतस्य तु विशेष उच्यते । आचार्य उपनयनात्पूर्वाहे बटुना सह मङ्गलस्नातः प्राणानायम्य तिथ्यादि सङ्कीर्त्य मम कुमारस्य गर्भाधानपुंसवनसीमन्तजातकर्मनामकरणनिष्क्रमणान्नप्राशनचौलकर्मन्तानां संस्काराणां कालातिपत्तिदोषनिवृत्तिद्वारा परमेश्वरप्रीत्यर्थं प्रायश्चित्तहोमं करिष्ये इति संकल्प्य पञ्चभूस्ंस्कारपूर्वकमग्निं लौकिकं स्थापयित्वा स्थात्यामाज्यं निरुप्यान्नावधिश्रित्य स्तुवं दमैः संमृज्याज्यमुद्रास्य कुशतृणाभ्यामुत्पूयावेक्ष्य स्तुवेणादाय समित्प्रक्षेपं कृत्वा नवाहुतीर्जुहोति । भूः स्वाहा १ भुवः ० २ स्वः ० ३ भूर्भुवःस्वः ० ४ तन्नो अग्ने ० ५ सत्त्वन्नो अग्ने ० ६ अयाश्चाग्ने ० ७ येतेशतं ० ८ उदुत्तमं ० ९ इति नवाहुतिहोमात्मकं प्रायश्चित्तं कृत्वा चौलातिरिक्तसंस्काराणां प्रमादादकरणे प्रत्येकं पादकृच्छ्रं चौलाकरणेऽर्द्धकृच्छ्रं बुद्धिपूर्वं चौलातिरिक्ताकरणे प्रत्येकमर्द्धकृच्छ्रं चौलाकरणे कृच्छ्रं बटुना कारयेत् । अशक्तौ तत्प्रत्याम्नायत्वेन गोदानतिलाहुतिसहस्रदशसहस्रगायत्रीजपद्वादशविप्रमुक्त्यादिष्वेकं प्रायश्चित्तं कारयित्वाऽतीतजातकर्मादीनि कृत्वा पूर्वोक्तोपनयनतन्त्रं सर्वमाचरेत् । उपनीत्या सह चौलकरणे पूर्वद्युः संस्कारद्वयं संकीर्त्य युगपत्स्वस्तिवाचनग्रहयज्ञानान्दीश्राद्धानि कृत्वा परेद्युर्मङ्गलस्नानविप्रत्रयमुक्त्यादिवरदानान्तं पूर्वोक्तं चौलप्रयोगं सर्वं कृत्वा पुनस्तिथ्याद्युल्लिख्य कुमारस्य वपनाद्युपनयनं सर्वं कार्यम् । अत्र शौनकः—आरभ्याधानमाचौलात्कालेऽतीते तु कर्मणाम् । व्याहृत्याज्यं सुसंस्कृत्य हुत्वा कर्म यथाक्रमम् । एतेष्वेकैकलोपे तु पादकृच्छ्रं समाचरेत् । चूडाया अर्द्धकृच्छ्रं स्यादापदीत्येवमीरितम् । अनापदि तु सर्वत्र द्विगुणं द्विगुणं चरेत् । कात्यायनः । लुपे कर्मणि सर्वत्र प्रायश्चित्तं विधीयते । प्रायश्चित्ते कृते पश्चाल्लुपं कर्म समाचरेत् । स्मृत्यर्थसारे चैवम् । आश्वलायनकारिकायां तु प्रायश्चित्ते कृतेऽतीतं कर्म कृताकृतमित्युक्तम् । प्रायश्चित्ते कृते पश्चादतीतमपि कर्म वै । कार्यमित्येक आचार्या नेत्यन्ये तु विपश्चित इति । मण्डनस्तु—कालातीतेषु सर्वेषु प्राप्तवत्स्वपरेषु च । कालातीतानि कृत्वैव विदध्यादुत्तराणि वित्युक्तवान् । तत्र सर्वेषां तन्त्रेण नान्दीश्राद्धं कुर्यात् देशकालकर्त्रैक्यात् । अथ ब्रह्मचारिधर्माः—अधःशयनमक्षारालवणाशनं दण्डधारणमरण्यात्स्वयंप्रशीर्णानां समिधामाहुतिः कालत्रये संध्योपासनं परिसमूहनादि यथोक्तमग्निपरिचरणं सायं प्रातः संध्योपास्ते-

रुद्धं गुरुशुश्रूषया स्थातव्यं, भोजनार्थं वारद्वयं सायं प्रातश्च भिक्षाचरणं, भैक्षाशनं लौहे मृन्मये पर्णादौ वा कार्यम् । मधुमांसयोरभक्षणमुन्मज्जनं न कार्यमुद्धृतोदकेन स्नानमासनस्योपरि मसूरिकां स्थापयित्वा नोपविशेत्, स्त्रीणां मध्ये नावस्थानं, नानृतवदनं नादत्तादानम् । अन्येऽपि स्मृत्यन्तरोक्ता नियमाः । याज्ञवल्क्यः—मधुमांसाञ्जनोच्छिष्टं शुक्लस्त्रीप्राणिर्हिसनम् । भास्करोलोकनाश्रीलपरिवादादि वर्जयेत् । शुक्लं परुषं वचः पर्युषितान्नं च । मनुः—अभ्यङ्गमञ्जनं चाक्षणोरूपान्च्छत्रधारणम् । वर्जयेदिति प्रकृतम् । पारिजाते कौर्मे—नादर्शं चैव वीक्षेत नाचरेदन्तधावनम् । गुरुच्छिष्टं भेषजार्थं प्रयुञ्जीत न कामतः । एतन्निषिद्धमध्वादिविषयम् । अन्यस्य गुरुच्छिष्टस्य सर्वदा प्राप्तेः । वसिष्ठः—स चेद्व्याधीयीत कामं गुरोरुच्छिष्टशेषमौषधार्थं सर्वं प्राशनीयादिति । ज्येष्ठभ्रातुरित्यपि ज्ञेयम् । तथाऽऽपस्तम्बः—पितुर्ज्येष्ठस्य च भ्रातुरुच्छिष्टं भोज्यमिति । स्मृत्यन्तरे—गुरुवद्रुपुत्रे स्यादन्यत्रोच्छिष्टभोजनात् । प्रचेताः—ताम्बूलाभ्यञ्जनं चैव कांस्यपात्रे च भोजनम् । यतिश्च ब्रह्मचारी च विधवा च विवर्जयेत् । यमः—मेखलामजिनं दण्डमुपवीतं च नित्यशः । कौपीनं कटिसूत्रं च ब्रह्मचारी तु धारयेत् ॥ ॥ अथ ब्रह्मचारिव्रतलोपे प्रायश्चित्तम् । तत्र बौधायनः—अत्र शौचाचमनसन्ध्यावन्दनदर्भभिक्षाऽग्निकार्यराहित्यशूद्रादिस्पर्शनकौपीनकटिसूत्रयज्ञोपवीतमेखलादण्डाजिनत्यागादिवास्वापच्छत्रधारणपादुकाध्यारोहणमालाधारणोद्धर्तनानुलेपनाञ्जनजलक्रीडाद्वतनृत्यगीतवाद्याद्यभिरतिपाखण्डादिसंभाषणपर्युषितभोजनादिव्रह्मचारिव्रतलोपजसकलदोषपरिहारार्थं ब्रह्मचारी कृच्छ्रत्रयं चरेन्महाव्याहृतिहोमं च कुर्यात् । तद्यथा । लौकिकार्गिं प्रतिष्ठाप्य ब्रह्मवरणाद्याज्यभागान्तं कृत्वा प्रथमं व्यस्तसमस्तव्याहृतिभिश्चतस्र आज्याहुतीर्हुत्वा ४ भूरग्नये च पृथिव्यै च महते च स्वाहा ५ भुवो वायवे चान्तरिक्षाय च महते च स्वा० ६ सुवरादित्याय च दिवे च महते च स्वा० ७ भूर्भुवः सुवश्चन्द्रमसे च नक्षत्रेभ्यश्च दिग्भ्यश्च महते च स्वा० ८ पाहि नो अग्न एनसे स्वा० ९ पाहि नो अग्ने विश्वेदेदसे स्वा० १० यज्ञं पाहि विभावसो स्वा० ११ सर्वं पाहि शतक्रतो स्वा० १२ पुनरूर्जानिर्वर्तस्व पुनरग्न इषायुषा । पुनर्नः पाह्यंहसः स्वाहा १३ सहरजानिर्वर्तस्वाग्ने पिन्वस्व धारया । विश्वप्स्न्याविश्वतस्परि स्वाहा १४ पुनर्व्याहृतिभिर्हुत्वा स्विष्टकृदादिवरदानान्तं शेषं समापयेदिति ॥ एतदल्पधर्मलोपे प्रायश्चित्तम् । बहुधर्मलोपे तु प्रायश्चित्तविशेष ऋग्विधाने शौनकेनोक्तः—तंवोधिया जपेन्मन्त्रं लक्षं चैव शिवालये । ब्रह्मचारी स्वधर्मं च न्यूनं चेतूर्णमेव तदिति । महानाम्न्यादिव्रतेषु लुप्रेषु तारतम्येन त्रीन् षट् द्वादश वा कृच्छ्रान् कृत्वा पुनर्व्रतं प्रारभेतेति स्मृत्यर्थसारे । तथा संध्याग्निकार्यलोपे स्नात्वाऽष्टसहस्रं जपः । भिक्षालोपेऽष्टशतम् । अभ्यासे द्विगुणं पुनः संस्कारश्चेत्युक्तम् । इति ब्रह्मचारिव्रतलोपे प्रायश्चित्तम् ॥ ॥ अथ पुनरुपनयनम् । तत्र मनुः—अज्ञानात्प्राश्य विष्णुमूत्रं सुरासंसृष्टमेव च । पुनः संस्कारमर्हन्ति त्रयो वर्णा द्विजातयः । चन्द्रिकायां बौधायनः—सिन्धुसौवीरसौराष्ट्रान् तथा प्रत्यन्तवासिनः । अङ्गवङ्गकलिङ्गांश्च गत्वा संस्कारमर्हति । हेमाद्रौ पाद्मे—प्रेतशय्याप्रतिग्राही पुनः संस्कारमर्हति । वृद्धमनुः—जीवनं यदि समागच्छेद् धृतकुम्भे निमज्ज्य च । उद्धृत्य स्थापयित्वाऽस्य जातकर्मादि कारयेदिति । मिताक्षरायां पराशरः—यः प्रत्यवसितो विप्रः प्रव्रज्यातो विनिर्गतः । अनाशकनिवृत्तश्च गार्हस्थ्यं चेच्चिकीर्षति । स चरेत् त्रीणि कृच्छ्राणि त्रीणि चान्द्रायणानि च । जातकर्मादिभिः सर्वैः संस्कृतः शुद्धिमाप्नुयात् । शातातपः—लशुनं गृञ्जनं जग्ध्वा पलाण्डुं च तथा शुनम् । उष्ट्रमानुषकेभाश्वरासभीक्षीरभोजनात् । उपायनं पुनः कुर्यात्तप्तकृच्छ्रं चरेन्मुहुः । अपराकादिसर्वग्रन्थेषु पित्रादिव्यतिरेकेण ब्रह्मचारिणः प्रेतकर्मकरणे पुनरुपनयनमित्युक्तम् । त्रिस्थलीसैतौ—कर्मनाशाजलस्पर्शात्करतोयाविलङ्घनात् । गण्डकीबाहुतरणात्पुनःसंस्कारमर्हति । पराशरः—अजिनं मेखला दण्डो भैक्ष्यचर्या व्रतानि च । निवर्तन्ते

द्विजातीनां पुनःसंस्कारकर्मणि । य एकं वेदमधीत्यान्यवेदमध्येतुमिच्छति तस्य पुनरुपनयनमिति हर-
दत्तः । नेत्यन्ये । सर्वेभ्यो वै वेदेभ्यः सावित्र्यनूच्यत इत्यापस्तम्बवचनात् । यमः—पुराकल्पेषु ना-
रीणां मौञ्जीबन्धनमिष्यते । अध्यापनं च वेदानां सावित्रीवाचनं तथा । इदं च युगान्तरविषयम् ।
इति पुनरुपनयनम् ॥ ॥ त्रुटितानां मेखलादीनां प्रतिपत्तिमाह मनुः—मेखलामजिनं दण्डमुपवीतं
कमण्डलुम् । अप्सु प्रास्य विनष्टानि गृहीत्वाऽन्यानि मन्त्रवत् ॥ ॥ अथ गर्गमते पदार्थक्रमः—आ-
द्धम् । वपनम् । विप्रभोजनम् । वटोरपि । अग्निस्थापनम् । अलंकृतस्यानयनम् । पश्चादग्नेरवस्थाप-
नम् । ततो ब्रह्मासनादिवर्हिस्तरणान्तं कर्म । ततो ब्रह्मचर्यमागामिति वाचनम् । ब्रह्मचार्यसानीति
च । वासः परिधापयति । मेखलाबन्धनम् । वटोर्मन्त्रपाठः । मन्त्रेण यज्ञोपवीतपरिधानम् । तत आ-
चमनम् । उत्तरीयधारणं मन्त्रेण । दण्डप्रतिग्रहः । दीक्षावद्वा । अञ्जलिनाऽञ्जलिपूरणमग्निः । प्रैषपू-
र्वकं सूर्यावेक्षणम् । हृदयालम्बनम् । दक्षिणहस्तग्रहणादि भूतेभ्यः परिदानान्तम् । ततो हस्तविसर्गः ।
ततः प्रदक्षिणं परिक्रम्योपवेशनम् । तत आचार्यस्योपयमनादानादिपर्युक्षणान्तम् । आचार्यस्यान्वारम्भो
माणवककर्तृकः । तत आधाराद्याश्चतुर्दशाहुतयः । संस्वप्राशनादिदक्षिणादानान्तम् । ततो ब्रह्मचा-
रिशासनं ब्रह्मचार्यसीत्यादि पूर्ववत् । ततो वर्हिर्होमादिब्राह्मणभोजनान्तम् ॥ ॥ अथ सावित्रव्रता-
देशः । तत्रोपलेपनादिवर्हिस्तरणान्तम् । ततः कुमार उत्थाय हस्तेनोदकं गृहीत्वाऽग्निमभिमुखो भूत्वा-
ऽग्नेव्रतपते व्रतं चरिष्यामि सावित्रं सद्यःकालं तच्छकेयं तन्मे राध्यतामिति व्रतग्रहणं करोति । ततो
ब्रह्मचारिण उपवेशनम् । ब्रह्मचारिण आचार्यस्यान्वारम्भः सर्वाहुतिषु । तत उपयमनादानादि आज्य-
भागान्तम् । ततो वेदाहुतयः षोडश । प्रतिवेदं चतस्रश्चतस्रः । एवं षोडश । ततः प्रजापतये देवेभ्य
इत्याद्याः सप्त । ततो महाव्याहृत्यादिस्विष्टकृदन्ता दश । आज्यभागाद्या एताः सप्तत्रिंशदाहुतयो व्रता-
नामादेशे विसर्गे च होतव्याः । ततः संस्वप्राशनादि ब्रह्मणे दक्षिणादानान्तम् । तत अथास्मै सावि-
त्रीमन्वाहेत्यादि यथोक्तं सावित्रीप्रदानम् । ततो माणवकस्य तत्सवितुरित्यनेन मन्त्रेण सन्ध्योपासन-
नम् । सन्ध्योपासनान्ते तत्सवितुरित्यनेनैवाग्निपरिचरणम् । तदन्ते गोत्रनामग्रहणपूर्वकं सर्वेषामभि-
वादनम् । ततो भिक्षाचर्यचरणम् । भिक्षानिवेदनम् भिक्षां भो इत्येवम् । आचार्यस्तु भिक्षां भो इत्येवं
भिक्षां स्वीकुर्यात् । ततो ब्रह्मचारी शुचिर्भूत्वा स्वासने उपविशति । ततो वर्हिर्होमादिविप्रभुत्तयन्त-
म् । अथानन्तरं सावित्रव्रतवत् सन्ध्योपासनाग्निपरिचरणम् । तत उपलेपनादिवर्हिस्तरणान्तम् । तत
उत्थाय हस्तेनोदकं गृहीत्वाऽग्निमभिमुखो भूत्वाऽग्ने व्रतपते व्रतमचारिणं सावित्रं सद्यःफलं तदशकं
तन्मे राधीतिमन्त्रेण सावित्रव्रतोत्सर्गं करोति । उपयमनकुशादानादिपर्युक्षणान्तम् । अन्वारम्भः ।
आधारावाज्यभागौ । वेदाहुतयः षोडश । प्रजापतय इत्याद्याः सप्त । महाव्याहृत्यादिस्विष्टकृदन्ता
दश । एवं सप्तत्रिंशदाहुतयः । प्राशनादिविप्रभुत्तयन्तं पूर्ववत् । सावित्रव्रतादेशे ब्रह्मणे दक्षिणादाना-
न्ते सावित्र्या संख्याबन्धनमग्निपरिचरणं च यत्कृतम् व्रतोत्सर्गे तदभावः । ततः अप्स्वन्तरिति दण्ड-
स्याप्सु प्रक्षेपः । वातो वा इति मेखलाया अ० । वातरणं भवेति यज्ञोपवीतस्या० । नमो वरुणा-
येति कुमारस्य दधिघृतशर्कराणां प्रत्येकं प्राशनम् । इति सावित्रव्रतोत्सर्गः ॥ ॥ अथाग्नेयव्रतम् ।
तत्रोपलेपनादिवर्हिस्तरणान्तम् । ततो ब्रह्मचारिणो मेखलाबन्धनम् । यज्ञोपवीतधारणम् । दण्डसम-
र्पणम् ग्रहणं च । मेखलादिषु पूर्वोक्ता एव मन्त्राः । व्रतग्रहणं पूर्ववत् । अग्ने व्रतपत इति । आग्नेयं
सांवत्सरिकम् तच्छ० राध्यतामिति । आग्नेयं यथाकालं तच्छके० राध्यतामितीदानीं प्रयोगं कुर्वन्ति ।
ततः स्वस्थाने उपवेशनम् । आचार्यान्वारम्भः । उपयमनादानादिपर्युक्षणान्तम् । आधाराद्याः स्विष्टकृ-
दन्ताः सप्तत्रिंशदाहुतयोऽत्रापि होतव्याः । ततः प्राशनादिब्राह्मणभोजनान्तम् । ततः स्मृत्युक्तं माध्या-
ह्निकं सन्ध्योपासनम् । ततोऽग्नेः पश्चादुपविश्य पाणिनाऽग्निं परिसमूहतीत्याज्यायुषकरणान्तं यथोक्तम् ।

तत्र विशेषः । गात्रालम्बने कर्ममतेऽध्याहारः । अङ्गानि च म आप्यायन्तामिति गर्गपद्धतौ । व्यायु-
पकरणान्ते शिवो नामेति जपः । यदि बटुर्मेधाकामः स्यात्तदा सदसस्पतिमितितृचेन मेधां याचते ।
श्रीकामश्चेदिमंमे इति श्रियं या० । ततो मेखलास्थान्प्रवरान्प्रदक्षिणोपचारेण स्पृष्ट्वाऽमुकसगोत्रोऽमु-
कशर्माऽहं भो वैश्वानर अभिवादयामि । एवं वरुणाचार्यवृद्धानाम् । भिक्षाचर्यच० गुरवे नि० ।
अनुज्ञातस्तां स्वीकृत्य मातृहस्ते समर्पयति । बर्हिर्होमादिविप्रमुत्तयन्तम् । इत्युपनयने पदार्थाः । ततः
सन्ध्याकालेऽञ्जलिप्रक्षेपान्ते सूर्योपस्थानं वारुणीभिर्कृग्भिर्मस्मेत्यादिभिः । मित्रः स६ः सृज्येत्या-
दिभिः प्रातः । उह्यमित्यादिभिर्मध्याह्ने । ततो दण्डं गृहीत्वाऽग्निपरिचरणम् । मध्याह्ने सायाह्ने च
संध्योपासनान्ते प्रत्यहमग्निपरिच० । एके प्रातरप्यग्निपरिचरणमिच्छन्ति । ततो वाग्विसर्गः । पूर्वोक्ता
एव ब्रह्मचारिधर्मा ज्ञेयाः । संध्योपासनादीनि स्वस्वकाले कार्याणि तेषां कालातिक्रमे कर्मणां श्रेषे
प्रायश्चित्तमुच्यते । परिसमूहनादि कृत्वाऽन्वग्निरिति मन्त्रेणाग्नेराहरणम् । पृष्ठोदिवीति स्थापनम् ।
ता० सवितुस्तत्सवितुर्विश्वानि देवेत्यादिभिः सावित्रमन्त्रैस्त्रिभिः प्रज्वालनम् । नात्र ब्रह्मोपवेश-
नादि । पूर्णाहुतिवदाज्यं संस्कृत्यानादिष्टं कार्यम् । अथाग्नेयव्रतस्थितो ब्रह्मचारी समिधाऽग्निं दुवस्य-
तेत्येवमाद्याग्नेयवेदविभागं संवत्सरपर्यन्तं पठित्वा व्रतमुत्सृजति । संवत्सरे पूर्णं आग्नेयव्रतविसर्गः ।
तत्र परिसमूहनादिविप्रमुत्तयन्तमाग्नेयव्रतादेशवत् भवति । एतावान्विशेषः । यस्मिन्काले आग्नेयव्र-
तग्रहणं कृतं तस्मिन्संध्यावन्दनम् । अग्निपरिच० । आग्नेयव्रतविसर्गः । अग्नेयव्रतपतेव्रतमचारिषं
सांवत्सरिकं तदशकं तन्मेराधीति मन्त्रेण । ततोऽनन्तरमामभिक्षानिवृत्तिः । दण्डादीनामप्यु प्रक्षेपः ।
व्रतादौ ग्रहणं तेषाम् । इत्याग्नेयव्रतविसर्गः ॥ ॥ अथ शुक्रियव्रतादेशः । तत्रोपलेपनादि बर्हिस्तर-
णान्तं कृत्वा मेखलायज्ञोपवीतदण्डानां धारणपूर्वकं व्रतग्रहणम् । अग्ने० मि शुक्रियं सांवत्सरिकं
तच्छुकेयमिति विशेषः । तत उपयमनादिविप्रमुत्तयन्तमाग्नेयव्रतादेशवत् । शुक्रियवेदव्रतस्थित ऋचं
वाचमित्यादि शुक्रियवेदविभागं पठति संवत्सरं यावत् । उत्तमेऽहनि अपराह्णकालान्ते निशामुखे
त्रिगुणेन पटेन एकस्यांदिशि बद्धेन नाभिमात्रं यावन्माणवकस्य प्रच्छादनम् । मूर्धानमारभ्य ग्रन्थेः
शिरस उपरिकरणम् । ततः सावित्र्या वेदशिरसा हिरण्ययेन पात्रेणेति मन्त्रैरवगुण्ठनम् । एवं
प्रच्छादितो ब्रह्मचारी सूर्योदयं यावत्तिष्ठति । रात्रौ वा गोष्ठे वा देवायतने वाऽथः शयनम् ।
रात्रौ गृहे यदि स्थितिस्तदा व्युष्टायां रात्रौ ग्रामाद्वहिर्गमनम् । ततोऽवगुण्ठनीयविसर्गः । ततो-
ऽदृश्रमस्य , उदुत्यम् , चित्रं देवानामुदितेऽर्के जपः । ततो व्रतस्थाने माणवकमानीय शुक्रियव्रतस्य
विसर्गः । तत्र परिसमूहनादिवर्हिस्तरणान्तम् । ततः प्राकृतं संध्योपासनम् । अग्निस्वीकरणम् । ततोऽग्ने-
व्रत० मचारिषं शुक्रियं सांवत्सरिकं तदशकं तन्मे राधीति मन्त्रेणोत्सर्गः । उपयमनादानादिब्राह्मणभो-
जनान्तम् । ततस्ताम्रपात्रे उदकप्रक्षेपः । द्यौः शान्तिरिति शान्तिकरणम् । शान्तिपात्रमवगुण्ठनीयवस्त्रं
च गुरवे दद्यात् । ततोऽस्वन्तरमृतमित्यादिभिः पूर्ववत्प्रत्यृचं दण्डमेखलायज्ञोपवीतानामप्यु प्रक्षेपः ।
द्विवृत्तशर्कराणां नमोवरुणायेति प्रतिमन्त्रं प्राशनम् । ततो वपनम् । व्रतग्रहणस्यादौ सर्वत्र शुक्रिया-
दिषु मेखलायज्ञोपवीतदण्डानां धारणम् ॥ ॥ अथौपनिषद्व्रतम् । उपलेपनादिवर्हिस्तरणान्तम् ।
ततोऽग्ने व्रत० औपनिषदं सांवत्सरिकं तच्छुके० राध्यतामिति व्रतग्रहणम् । तत उपयमनादानादि
विप्रमुत्तयन्तम् । औपनिषदे व्रते स्थितो द्रुयाह प्राजापत्या इत्याद्यौपनिषदवेदविभागं संवत्सरं याव-
त्पठति । तत उत्तमेऽहनि निशामुखे अवगुण्ठनीयवस्त्रेणाच्छादनादि । उदिते अदृश्रमस्य । उदुत्त-
मम् । चित्रं देवानामिति जपान्तं शुक्रियवत् । ततो व्रतस्थाने माणवकमानीय व्रतविसर्गः । तत्र
परिसमूहनादि बर्हिस्तरणान्तं कृत्वा पूर्ववत्संध्योपासनमग्निपरिचरणं च । ततोऽग्ने० व्रतमचारिषमौ-
पनिषदं सांवत्सरिकं तद० तन्मे राधीति व्रतविसर्गः । तत उपयमनादानादिविप्रमुत्तयन्तम् । ताग्ने

उदकप्रक्षेपः । द्यौः शान्तिरिति शान्तिकरणम् । भाजनवस्त्रयोराचार्याय दानम् । दण्डादीनामप्सु प्राशनम् । दध्यादीनां प्राशनम् । इत्यौपनिषदं व्रतम् ॥ ॥ अथ शौलभ्रतादेशः । तत्र परिस-
मूहनादिविप्रभुक्त्यन्तमौपनिषद्व्रतादेशवत् । व्रतग्रहणे शौलभं सांवत्सरिकमिति प्रयोगः । शौलभि-
नीनामृचां पाठो व्रते स्थितस्य । अत्राप्युत्तमेऽहनि निशामुखे पटेन प्रच्छादनादि उदिते जपान्तं
पूर्ववत् । ततो व्रतस्थाने माणवकमानीय व्रतविसर्गः । तत्रैवं परिसमूहनादि वर्हिस्तरणान्तम् ।
ततः संध्योपासनादि । ततो व्रतविसर्गः । अग्रे० रिषं शौलभं सांवत्सरिकं तद० धीति मन्त्रः ।
तत उपयमनादानादि ब्राह्मणभोजनान्तम् । तत उदकं पात्रे कृत्वा द्यौः शान्तिरिति शान्तिकरणम् ।
पात्रवस्त्रयोर्गुणवे दानम् । दण्डादीनामप्सु प्रक्षेपः । दधिमधुशर्कराणां नमो वरुणायेति प्रत्यृचं प्राश-
नम् । ततो वपनम् । इति शौलभम् । अथ गोदानव्रतादेशः । तत्र परिसमूहनादिविप्रभुक्त्यन्तम् ।
व्रतग्रहणस्यादौ मेखलायज्ञोपवीतदण्डानां धारणम् । गोदानं सांवत्सरिकमिति मन्त्रे विशेषः । अस्मिन्व्रते
अवगुण्ठन्यादीनामभावः । त्रिष्ववगुण्ठनः शुक्रियादिष्विति सूत्रणात् । ततः संवत्सरे पूर्णे गोदान-
व्रतविसर्गः । तत्र परिसमूहनादि वर्हिस्तरणान्तम् । ततः संध्योपासनादि । अग्रे० रिषं गोदानं सां-
वत्सरिकं त० धीति मन्त्रेणोत्सर्गः । उपयमनादि विप्रभुक्त्यन्तं पूर्ववत् । अत्रास्मिन्त्रिसर्गे दण्डमे-
खलायज्ञोपवीतानामप्सु प्रक्षेपाभावः । आचार्याय गोमिथुनदानम् । समाप्तानि व्रतानि । इति गर्गमते
उपनयने पदार्थक्रमो व्रतानि च । इमानि च व्रतानि प्रक्षिप्तसूत्रे पठितानि कर्ममतानुसारिभिरप्य-
नुष्ठेयानि स्मृत्यन्तरे केषाञ्चित् चत्वारिंशत्संस्कारेषु पाठात् । इति उपनयने पदार्थक्रमः ।

अथ वेदारम्भे पदार्थक्रमः । तत्र स्मृतौ—उपनीय गुरुः शिष्यं महाव्याहृतिपूर्वकम् । वेदमध्यापये-
देनं शौचाचारौश्च शिक्षयेत् । कारिकायाम्—अप्रसुप्ते हरौ स स्यान्नानध्याये शुभेऽहनि । नास्तङ्गते
जीवसिते बाले वृद्धे मलिम्लुचे ॥ षष्ठीं रिक्तां शनिं सोमं भौमं हित्वोत्तरोडुषु । मृगादिपञ्चविष्येषु
मूलाश्विन्योः करत्रये । पूर्वासु तिसृषूपेन्द्रभत्रये केन्द्रगैः शुभैः ॥ तत्र मातृपूजापूर्वकमाभ्युदयिकं
श्राद्धम् । देशकालौ स्मृत्वा यजुर्वेदव्रतादेशं करिष्य इति संकल्पः । ततः पञ्चभूस्कारपूर्वकं लौकि-
काग्निस्थापनम् । ब्रह्मोपवेशनाद्याज्यभागान्तम् । ततः स्थाल्याज्येनैव जुहोति । अन्तरिक्षाय स्वाहा
१ वायवे० २ ब्रह्मणे० ३ छन्दोभ्यः० ४ प्रजापतये० ५ देवेभ्यः० ६ ऋषिभ्यः० ७ अद्वायै०
८ मेधायै० ९ सदसस्पतये० १० अनुमतये० ११ ततो भूराद्याः स्वष्टकृदन्ताः । ततः प्राशनादि-
दक्षिणादानान्तम् । ततो विघ्नेशं सरस्वतीं हरिं लक्ष्मीं स्वविद्यां च पूजयेत् । यदि ऋग्वेदारम्भ-
स्तदाऽऽज्यभागान्ते पृथिव्यै स्वाहा अग्नये स्वाहेति च हुत्वा ब्रह्मणे स्वाहेत्यादि समानम् । यदि
सामवेदारम्भस्तदाऽऽज्यभागान्ते दिवे स्वा० सूर्याय स्वाहेति हुत्वा ब्रह्मणे स्वाहेत्यादि पूर्ववत् ।
यद्यथर्ववेदारम्भस्तदाऽऽज्यभागान्ते दिग्भ्यः स्वा० चन्द्रमसे स्वाहेति हुत्वा ब्रह्मणे स्वाहेत्यादि यथो-
क्तम् । यद्येकदा सर्ववेदारम्भस्तदैवम् । आज्यभागान्ते वेदारम्भक्रमेण प्रतिवेदं वेदाहुतिद्वयं द्वयं हुत्वा
ब्रह्मणे छन्दोभ्य इत्याहुतिद्वयं हुत्वा प्रजापतये इत्याद्याः सप्त तन्त्रेण जुहुयात् । ततो महाव्याह-
त्यादि समानम् । कारिकायाम्—तत्र प्रत्यङ्मुखायोपविष्टायाननमीक्षते । वेदारम्भमनुब्रूयाद्यथाशा-
स्त्रमतान्द्रितः । मनुः—ब्रह्मारम्भेऽवसाने च पादौ ग्राह्यौ गुरोः सदा । व्यत्यस्तपाणिना कार्यमुपस-
ङ्गहणं गुरोः ॥ सव्येन सव्यः स्पष्टव्यो दक्षिणेन तु दक्षिणः । ब्राह्मणः प्रणवं कुर्यादादावन्ते च
सर्वदा । प्राञ्जलिः पर्युपासीत पवित्रैश्चैव पावितः ॥ प्राणायामैस्त्रिभिः पूतस्तत ॐकारमर्हति ॥
ॐकारं व्याहृतीस्तिष्ठः सपूर्वा त्रिपदान्ततः । उक्त्वाऽऽरम्भे च वृत्तान्तमन्वहं गौतमोऽब्रवीत् ॥
त्रिपदां गायत्रीं । मनुः—अध्येष्यमाणश्च गुरुर्नित्यकालमतन्द्रितः । अधीष्व भो इति ब्रूयाद्विरामो-
ऽस्त्विति चारमेत् । दक्षः—द्वितीये तु तथा भागे वेदाभ्यासो विधीयते । वेदस्वीकरणं पूर्वं विचा-

रोऽभ्यसनं जपः । तद्दानं चैव शिष्येभ्यो वेदाभ्यासो हि पञ्चधा ॥ याज्ञवल्क्यः—हस्तौ सुसंयतौ धार्यौ जानुभ्यामुपरि स्थितौ । तथा । हस्तहीनं तु योऽधीते स्वरवर्णविवर्जितम् । ऋग्यजुः-सामभिर्दग्धो वियोनिमधिगच्छति । पराशरः—ज्ञातव्यः सर्वदैवार्थो वेदानां कर्मसिद्धये । पाठमात्र-मधीती च पङ्के गौरिव सीदति ॥ व्यासः—वेदस्याध्ययनं पूर्वं धर्मशास्त्रस्य चैव हि । अजानतोऽर्थं तद्व्यर्थं तुषाणां कण्डनं यथा ॥ मनुः—योऽनधीत्य द्विजो वेदानन्यत्र कुरुते श्रमम् । स जीवन्नेव शूद्र-त्वमाशु गच्छति सान्वयः ॥ यमः—य इमां पृथिवीं सर्वां सर्वरत्नोपशोभिताम् । दद्याच्छास्त्रं च शि-ष्येभ्यस्तच्च तच्च द्वयं समम् ॥ न निन्दां ताडने कुर्यात्पुत्रं शिष्यं च ताडयेत् । अधोभागे शरीरस्य नोत्तमाङ्गे न वक्षसि ॥ अतोऽन्यथा हि प्रहरन् न्याययुक्तो भवेन्नरः ॥ न्याययुक्तो दण्डयुक्त इत्यर्थः । अत्र माणवकं कुलपरम्परागतं वेदमध्यापयेत् । तस्यैवाध्येतव्यत्वनियमात् । वसिष्ठः—पारंपर्यागतो येषां वेदः सपरिवृंहणः । तच्छास्त्रं कर्म कुर्वीत तच्छास्त्राध्ययनं तथा ॥ अधीत्य शास्त्रमात्मीयामन्यशा-स्त्रां ततः पठेत् । स्वशास्त्रां यः परित्यज्य अन्यशास्त्रमुपासते । शास्त्रारण्डः स विज्ञेयः सर्वकर्मवहि-ष्कृत इति । इति वेदारम्भः ॥

(विश्व०)—‘ अत्र...रणं ’ अत्रावसरे अभिवादनानन्तरं भिक्षाप्राप्त्या तस्याश्चरणमनुष्ठानं कर्तव्यमिति शेषः । ‘ भवत्पूर्वा... वैश्यः ’ इति त्रिसूत्री । भिक्षेतेति द्वयोरनुषङ्गः । भवच्छब्दः संबुद्धयर्थः पूज्यताद्योक्तः । ब्राह्मणक्षत्रियवैश्यैर्यथाक्रममादिमध्यावसानेषु भवच्छब्दोपलक्षिता वृत्त्यर्थं सिद्धान्नादिप्राप्त्या कर्तव्या । कतिसंख्याकाः कीदृश्यश्च प्रार्थनीया इत्यत आह ‘ तिस्रो...यिन्यः ’ प्रत्याख्यानं प्रार्थितनिषेधः । अत्रापूर्तौ पक्षान्तराण्यह ‘ षड्द्रा...मेके ’ इति चतुःसूत्री । याच्यायां दातुः स्नेहस्याभ्यर्हितत्वद्योतनार्थं मातरमित्युक्तम् । ‘ आचा...यित्वा ’ आचार्याभावे स्वजनन्यै भिक्षानिवेदनम् । भिक्षां निवेद्याचार्याज्ञया भुक्त्वा वा कर्मणः प्रतिपत्तिं कुर्यादिति शेषः । बर्हिर्होमः प्राशनं मार्जनं पवित्रप्रतिपत्तिः व्यस्तसमस्तव्याहृतिहोमानन्तरं त्वन्नइत्यादिपञ्चाहुतयः सर्वप्रायश्चित्तसंज्ञकाः । एवं नवाहुतयः । प्रणीताविमोकः ब्रह्माणभोजनसंकल्प एकस्य । कर्मापवर्गाः सभिधः । उत्सर्जनं ब्रह्म-णः उपयमनकुशानामग्नौ प्रक्षेपः । उपनयनान्तर्गताग्नेयव्रतादेशसाङ्गतासिद्धयर्थमिति संकल्प्य ब्रह्म-णान्भोजयेदशेति परिशिष्टादशब्राह्मणभोजनसंकल्पः । इदानीमाग्नेयव्रतस्य संवत्सरसाध्यत्वेन ब्रह्मचा-रिकर्तव्यान्नियमान्सूत्रकृतसूत्रयति ‘ वाग्य...त्येके ’ आत्मनोहःसाध्यां ब्रह्मचर्याश्रमकर्तव्यतामवसा-योपसंध्यं वाग्यतो भवेदित्यर्थः । ‘ अहि...जते ’ तस्मिन्निति तच्छब्दस्य पूर्वप्रक्रान्तपरामर्शित्वा-द्भूतं यावत्कालं तावत्कालं व्रतादेशाभिरक्षा कर्तव्या । पूर्ववदित्यनेन पूर्वकण्डिकाप्रतिपादिता पाणि-नाग्निं परिसमूहतीत्याद्यभिवादनान्ता समस्तेतिकर्तव्यताऽतिदिश्यते । तां कृत्वा पूर्वनियमितां वाचं विसृजते । समिदाधानस्य प्राधान्यं द्योतयितुं वृक्षादिकमपीडयन्समिधमाहृत्याधायेत्युक्तं जातावेकव-चनम् । सायंकाले संध्यावन्दनं पूर्वोक्तविधिना । सायंकाले इममेति चतसृभिर्वारूणीभिरुपस्थानं, प्रातर्मित्रः स...सृज्य मित्रस्यचर्षणीधृतः मित्रैतांतां उषांपरिददाम्यभित्या एषामामेदीत्येतावदेव प्रात-रुपस्थानमाचार्यमते । ‘ अध...स्यात् ’ क्षारं गुडादि । ‘ दण्ड...येत् ’ अग्निपरिचरणं मध्याह्ने सायंकाले च । प्रतिसंध्यमग्निचरणं तेन प्रातःसमये भवतीत्याहुः । यत्तु माध्याह्निकं नेति । तन्न । अनाहिताग्नेर्यस्तब्रह्मस्यापि माध्याह्निकापरिचर्यायाः पातित्याधायकतया नित्यत्वात् । गुरुशुश्रूषणं मनोवाक्कायकर्मभिः । आत्मनस्तृप्त्यर्थं भिक्षा आचार्यार्थमपि । स्नानकालेऽमज्जतः स्नानम् आसन्नो-पर्यासनं न स्थापयेत् । अदत्तं न गृहीयात् । स्पष्टमन्यत् । ‘ अष्टा...चरेत् ’ विभागमाह । ‘ द्वाद...वेदं ’

‘याव...णं वा’ सूत्रयोर्ब्रह्मचर्यं चरेदित्यनुकर्षः । अध्ययनसमयमनुरुणद्धि ब्रह्मचर्यमिति सूत्रणार्थः ।
‘वासा...कानि’ ब्राह्मणक्षत्रियविशामिति शेषः । ‘ऐणे...णस्य’ ऐणेयमेण्याश्चर्म । ‘रौर...न्य-
स्य’ रुरोश्चित्रमृगस्य चर्म । ‘आजं...श्यस्य’ आजमजस्य गव्यं गोः । ‘सर्वे...प्रधानत्वात्’ गव्य-
स्य चर्मणः पौरुषीत्वगगवि देवैराहिता । तेन गोत्वचः अजिनं सर्वेषां प्रधानमित्यर्थः । ‘मौञ्जी...णस्य’
मुञ्जमयी रशना मेखला । ‘धनु...यस्य’ ज्या प्रत्यञ्चा । ‘मौर्वी वैश्यस्य’ मुरुस्तृणविशेषः ॥
‘मुञ्जा...जानां’ यथाक्रमं मेखला भवन्तीत्यर्थः । ‘पाला...स्यौदुम्बरो वैश्यस्य’ त्रिसूत्री स्पष्टार्था ।
यथाक्रमं मानमाह ‘केश...दण्डः’ केशसंमितः केशमूलसंमितः । ललाटसंमित इत्यर्थः । अन्यथा
सर्ववपनादिपक्षो बाध्येतेत्यभिप्रायः । ‘लला...यस्य’ ललाटावधिः ब्राणसंमित इत्यर्थः । ‘ब्राण...श्य-
स्य’ ब्राणावधिः मुखसंमित इत्यर्थः । ‘सर्वे वा सर्वेषां’ वाशब्दः पक्षान्तरे । सर्वे दण्डाः सर्वेषां
ब्राह्मणादीनामनियमेन भवन्तीत्यर्थः । ‘आचा...यात्’ ब्रह्मचारी आचार्याय प्रतिवाचं दद्यात् ।
‘शया...सीनः’ आचार्यः स्वपन्तं चेदाह्वयति तदोपविष्टः प्रतिवाचं दद्यात् एवमुत्तरसूत्रान्वयः ।
‘आसी...धावन्’ त्रिसूत्री निगदव्याख्याता । उक्तकर्तव्यतारतस्य फलमाह । ‘स एवं...तीति’
अथ ब्रह्मचर्यकाले एवमुक्तकर्तव्यतायां वर्तमानः अमुत्र ब्रह्मलोके वसति तिष्ठति । द्विरुक्तिभूयोर्थ-
प्रतिपादिका । अहो दर्शनीयाहो दर्शनीयेतिवत् । आग्नेयव्रते तिष्ठता ब्रह्मचारिणा समिधाग्निमित्येव-
माद्याग्नेयो वेदविभागः पठनीयः । संवत्सरे पूर्णं आग्नेयव्रतविसर्गः । परिसमूहनादि बर्हिस्तरणान्तम् ।
हस्तेनोदकमादायाग्ने व्रतपते व्रतमचारिणं (आग्नेयं) सांवत्सरिकं तदशकं तन्मेराधि । ततः उप-
यमनकुशादानादि ब्राह्मणभोजनान्तं व्रतादेशवत् । आमभिक्षानिवृत्तिर्विशेषः ॥ ॥ ततः शुक्रिय-
व्रतादेशः । परिसमूहनाद्युपयमनप्रक्षेपान्तमाग्नेयव्रतादेशवत् प्रयोगे विशेषः । अग्ने व्रतपते व्रतं चरि-
ष्यामि शुक्रियं सांवत्सरिकं तच्छक्यं तन्मे राध्यताम् । शुक्रियव्रतस्थेन ऋचं वाचमित्यादि शुक्रियो
विदविभागोऽध्येतव्यः । संवत्सरस्योत्तमेऽह्नि त्रिगुणपदैकदेशे ग्रन्थिं कृत्वा ब्रह्मचारिणः शिरस उपरि
ग्रन्थिं कृत्वा नाभिं तेन पटेनाच्छादयति । तत्सवितुर्हिरण्यमयेन पात्रेणेति च । हिरण्यमयेनेत्यस्याः वेद-
शिरस्त्वम् । एतच्चाच्छादनमपराह्णान्ते कर्तव्यं ततः सूर्योदयपर्यन्तं वाग्यतो भवेत् । ग्रामे गोष्ठे देवता-
यतने वा भूमौ शयनम् । अधुषितायां रात्रौ ग्रामाद्वहिर्गत्वाऽवगुण्ठनं विसृजेत् । अदृश्रमस्योदुत्प-
चित्रं देवानां तृचमुदितेऽर्के जपेत् । उदकं ताम्रे प्रक्षिप्य द्यौः शान्तिरिति शान्तिकरणं । ततोऽवगुण्ठन-
शान्तिभाजने गुरवे दद्यात् । ततः शुक्रियविसर्गः । परिसमूहनाद्युपयमनप्रक्षेपान्तं प्रयोगे विशेषः । अग्ने
व्रतपते व्रतमचारिणं शुक्रियं सांवत्सरिकं तदशकं तन्मेराधि । शुक्रियादित्रये व्रतादेशविसर्गयोस्त्रि-
गुणपटावगुण्ठनवेष्टनं गुरवे दानान्तम् । ततो दण्डमेखलोपवीतान्यप्सु प्रक्षिपेदप्स्वन्तरिति प्रत्यृचम् ।
दधिघृतशर्कराणां प्राशनं नमोवरुणायेति । ततो वपनम् । पुनर्व्रतार्थं मेखलोपवीतदण्डानां समन्त्रकः
पूर्ववत्प्रतिग्रहः । एतच्च मेखलादित्रयप्रतियोगिकत्यागाङ्गीकारावाग्नेयादित्रतचतुष्टयेऽपि भवति ॥ ॥
तत उपनिषद्व्रतादेशे परिसमूहनादिब्राह्मणभोजनान्ते विशेषः—अग्ने व्रतपते व्रतं चरिष्याम्यौपनिषदं
सांवत्सरिकं तच्छक्यं तन्मे राध्यताम् । औपनिषद्व्रतस्थेन द्रुयाहप्राजापत्येत्याद्युपनिषद्भागोऽध्ये-
तव्यः । संवत्सरस्योत्तमेऽह्न्यवगुण्ठनदानान्तं पूर्ववत् व्रतविसर्गः । प्रयोगे विशेषः—अग्ने व्रतपते व्रतम-
चारिणमौपनिषदं सांवत्सरिकं तदशकं तन्मेराधि । अत्राप्यवगुण्ठनदानानन्तरं दण्डादित्रितयत्यागाङ्गी-
कारौ व्रतोद्देशेन ॥ ॥ ततः शौलभ्रव्रतादेशः । परिसमूहनादिब्राह्मणभोजनान्तम् । मन्त्रे विशेषः ।
अग्ने व्रतपते व्रतं चरिष्यामि शौलभं सांवत्सरिकं तच्छक्यं तन्मे राध्यताम् । संवत्सरस्योत्तमेऽह्नि
अवगुण्ठनदानान्तं ततो वपनम् । दण्डादिविमोचनादित्रिमधुरप्राशनादि । व्रतोद्देशेन पूर्ववद्दण्डादिप्र-
तिग्रहः । शौलभ्रव्रतविसर्गः । परिसमूहनादि ब्राह्मणभोजनान्तम् । मन्त्रे विशेषः—अग्ने व्रतपते व्रतम-

चारिषं शौलभं सांवत्सरिकं तदशकं तन्मेराधि । अत्राप्यवगुण्ठनादि पूर्ववत् । अवगुण्ठनाभावे शौल-
भिन्यः कण्डिका ब्रह्मचारिणे श्रावयेत् । आब्रह्मन् । १ उदीरतां । २ आनोभद्राः । ३ । आशु-
शिशानः । ४ इमानुकमित्येता, शौलभिन्यः ५ ॥ ॥ ततो गोदानादेशः । परिसमूहनादि ।
व्रतोद्देश्यकं मेखलाद्युपादानं सर्वं पूर्ववत् । गोदानं सांवत्सरिकम् । संवत्सरे पूर्णे पुण्येऽहि
गोदानविसर्गः पूर्ववत् । दण्डाद्यप्सुप्रक्षेपाभावः । सौकर्याय व्रतकर्तव्यतालेखनम् । ‘तस्य
स्ना...वति’ वेदाध्ययनव्रतकर्तव्यतान्यतरसमुदायैतस्य(?) स्नातकस्य कीर्तिर्भवति । तस्यैव प्रकार-
भेदविजृम्भितान्भेदानाह ‘त्रय...भवन्ति’ । कथमत आह ‘विद्या...तक इति’ । किंस्वरूपो वि-
द्यास्नातक इत्यत आह ‘समा...तकः’ । वेदाध्ययनपरित्यागेन व्रतकर्तव्यतामादाय व्रतस्नातकं
लक्षयति ‘समा...तकः’ एतेन स्वाध्यायाध्ययनगोचराद्यप्रवृत्तेरेव व्रतादेशनां मन्यमाना हृच्छून्यतया
निर्लज्जया च सूत्रकृतैवापहस्तिता इत्यवधेयम् । नच ब्रह्मचर्यमेव व्रतं समावर्तनप्राक्कालिकब्रह्मचर्य-
प्रतियौगिकविसर्गस्य गगनकमलकल्पत्वात् । नच मेखलादिधारणाधिकारकाले ब्रह्मचर्यपरित्यागः
शास्त्रप्रसिद्धः । नच समावर्तनमेव व्रतविसर्ग इति वाच्यं, गुरवे तु वरं दत्त्वेत्यादिधर्मशास्त्रे व्यस्तयोः
समुच्चितयोर्वा वेदाध्ययनव्रतानुष्ठानयोः समाप्त्युत्तरकालं समावर्तनाधिकारात् । अतिस्पष्टं समाप्यव्रत-
मित्यादिना तथैव सूत्रणात्पारस्कराभिधैः कात्यायनचरणैः । समावर्तनस्यैकत्वाच्च । नच व्रतादेशो-
ऽप्येक एवेति वाच्यम् । एतदेव व्रतादेशनविसर्गेष्विति वक्ष्यमाणसूत्रकारेणैव व्रतादेशानां विसर्गाणां
च बहुवचनेन बाहुल्यप्रतिपादनात् । नच बहुत्वमविवक्षितमिति वाच्यम् । स्थालीपाकानामित्यादा-
वविवक्षापत्तेः वेदव्रतानि वेत्यत्रापि बहुत्वश्रवणात् । नच तदप्यविवक्षितेव । एवं च बहुवचनमात्रस्यैवा-
विवक्षितत्वे बहुषु बहुवचनमित्यस्य पाणिनीयप्रणयनस्याप्यानर्थक्यापत्तेरितिदिक् । ‘उभ...तक इति’
उभयं वेदं व्रतानि चेत्यर्थः । ‘आषो...वति’ अर्वाक् षोडशाद्वर्षाद्विजस्यानतिक्रान्तः कालो भवति ।
‘आद्वा...न्यस्य’ ‘आ च...श्यस्य’ अनतीतः कालो भवतीति शेषः सूत्रयोः । ‘अत...वन्ति’ पतिता
सावित्री येभ्यः सवितृदेवताकमन्त्रोपदेशानधिकारः । ‘नैना...युः’ चतुःसूत्री निगदव्याख्याता ।
‘काला...वत्’ नियते श्रौते यदनादिष्टं तद्वत् तादृशम् अविज्ञाते प्रतिमहाव्याहृति सर्वाभिश्चतुर्थी
सर्वप्रायश्चित्तं चेत्येतदाहुतिनवकं भवतीति शेषः । तथाहि भूसंस्काराः अन्वग्निरित्यग्नेराहरणं पृष्टो-
दिवीति स्थापनं ता० सवितुः, तत्सवितुः, विश्वानिदेव सवितरिति प्रज्वालनं परिस्तरणं
पात्रासादनं पवित्रे आज्यस्थालीं आज्यं संमार्गकुशाः उपयमनकुशाः स्रुवः निरुप्याज्यमविश्रित्य पर्य-
ग्निं कुर्यात् स्रुवं प्रतप्य संमृज्य लौकिकोदकेनाभ्युक्ष्य पुनः प्रतप्य निदध्यात् । आज्यमुद्वास्य पवित्रा-
भ्यामुत्पूयावेक्ष्य कुशोपग्रहो दक्षिणं जान्वाच्य जुहुयात् । तिस्रो महाव्याहृतयः सर्वाभिश्चतुर्थी सर्व-
प्रायश्चित्तं च । इदमग्नये इदं वायवे इदं सूर्याय इदंप्रजापतये इदमग्नीवरुणाभ्याम् इदमग्नये अयासे इदं
वरुणायसवित्रेविष्णवेविश्वेभ्योदेवेभ्योमरुद्भ्यःस्वर्केभ्यः इदं वरुणायादितये । एतच्चाग्नेयव्रतस्थस्य वटोः ।
शुक्रियव्रतस्थस्तु संध्याकाले व्यतिक्रान्ते जपं कुर्यात्पुनर्मनः । ऋचं वाचंतृचं जह्वा कालदोषैर्न लिप्यते ।
अन्यदापि आदित्योभ्युदियाद्यस्य संध्योपास्तिमकुर्वतः । स्नात्वा प्राणांस्त्रिरायम्य गायत्र्यष्टशतं ज-
पेत् । केचित्तु कालातिक्रमे नियतवदित्यनेन गर्भाधानादिसकलकर्मकालातिक्रमे श्रौतानादिष्टातिदेश
इत्याहुः । ‘त्रिपु...स्कारः’ सावित्र्यनधिकारसंपन्नहृत्संतापानामपत्यसंस्कारः पुनः प्रसूयते । सकि-
यहूरमत आह त्रिपुरुषमिति । यत्तु चतुर्थाद्यपत्यस्य संस्कार्यताऽनेन प्रतिपाद्यत इति तन्न । त्रिपुरुष-
मित्यस्य व्यर्थतापत्तेः । नच त्रिपुरुषमसंस्कार्यताप्रतिपत्त्यर्थमिदमिति वाच्यं पुरुषत्रयमनुवृत्तस्यैनसो
बलवत्त्वेन निवर्तयितुमशक्यत्वात् । संस्कारांशं प्रतिप्रसूयाध्यापनांशं निषेधति नाध्यापनं च तेषामिति ।
पुनस्तत्प्रतिप्रसवमाह ‘संस्का...यीरन्’ तेषां मध्ये यः संस्कारेऽप्सुः आत्मनः संस्कारेच्छावान् स

ब्रात्यस्तोमेन यज्ञेनेष्टा ब्रात्यस्तोमं कृत्वा तत्पुत्रपौत्रादयः कामं यथेष्टमधीयीन् अध्ययनं कुर्युः कुतः
'व्यव' 'नात्' श्रौतवचनादित्यर्थः । यद्वा काममिच्छयाऽध्ययनस्य ब्रात्यस्तोमेनेष्टा ब्रात्यस्तोमानु-
ष्ठानं च सावित्रीपाताहितां ब्रात्यतामपनेतुम् । पञ्चमी कण्डिका ॥ ५ ॥

वेदर्थं समाप्य स्नायात् ॥ १ ॥ ब्रह्मचर्यं वाऽष्टाचत्वारिंशकम् ॥ २ ॥
द्वादशकेऽप्येके ॥ ३ ॥ गुरुणाऽनुज्ञातः ॥ ४ ॥ विधिर्विधेयस्तर्कश्च वेदः
॥ ५ ॥ षडङ्गमेके ॥ ६ ॥ न कल्पमात्रे ॥ ७ ॥ कामं तु याज्ञिकस्य ॥ ८ ॥
उपसंगृह्य गुरुर्हं समिधोऽभ्याधाय परिश्रितस्योत्तरतः कुशेषु प्रागग्रेषु पुर-
स्तात्स्थित्वाऽष्टानामुदकुम्भानाम् ॥ ९ ॥ ये अप्सवन्तरग्नयः प्रविष्टा गोह्य
उपगोह्यो मयूषो मनोहास्वलो विरुजस्तनूदूषुरिन्द्रियं हातान्विजहामि
यो रोचनस्तमिह गृह्णामीत्येकस्मादपो गृहीत्वा ॥ १० ॥ तेनाभिषिञ्चते ।
तेन मामभिषिञ्चामि श्रियै यशसे ब्रह्मणे ब्रह्मवर्चसायेति ॥ ११ ॥
येन श्रियमकृणुतां येनावमृशतां सुराम् । येनाक्षयावभ्यषिञ्चतां यद्वां
तदश्विना यश इति ॥ १२ ॥ आपोहिष्ठेति च प्रत्यृचम् ॥ १३ ॥
त्रिभिस्तूष्णीमितरैः ॥ १४ ॥ उदुत्तममिति मेखलामुन्मुच्य दण्डं निधाय
वासोऽन्यत्परिधायदित्यमुपतिष्ठते ॥ १५ ॥ उद्यन्भ्राजभृष्णुरिन्द्रो मरु-
द्भिरस्थात्प्रातर्यावभिरस्थादशसनिरसि दशसनिं मा कुर्वाविदन्मागमय ।
उद्यन्भ्राजभृष्णुरिन्द्रो मरुद्भिरस्थादिवा यावभिरस्थाच्छतसनिरसि शतसनिं
मा कुर्वाविदन्मागमय । उद्यन्भ्राजभृष्णुरिन्द्रो मरुद्भिरस्थात्सायं यावभिर-
स्थात्सहस्रसनिरसि सहस्रसनिं मा कुर्वाविदन्मागमयेति ॥ १६ ॥ दधि-
तिलान्वा प्राश्य जटालोमनैस्त्वानि सर्षहृत्यौदुम्बरेण दन्तान्धावेत । अन्ना-
द्याय व्यूहध्वर्त्तः सोमो राजाऽयमागमत् । स मे मुखं प्रमाक्ष्यते यशसा
च भगेन चेति ॥ १७ ॥ उत्साद्य पुनः स्नात्वाऽनुलेपनं नासिकयोर्मुखस्य
चोपगृहीते प्राणापानौ मे तर्पय चक्षुर्भे तर्पय श्रोत्रं मे तर्पयेति ॥ १८ ॥
पितरः शुन्धध्वमिति पाण्योरवनेजन दक्षिणानिषिच्यानुलिप्य जपेत् ॥
सुचक्षा अहमक्षीभ्यां भूयासर्त्तः सुवर्चा मुखेन । सुश्रुत्कर्णाभ्यां भूयास-

१ दूषिरिन्द्रियहा अतितान्मृजा इति जयरामसंमतः पाठः । २ भ्राजभृष्टिरिति भ्राजभृष्टिरिति च पाठान्तरम् ।
३ नखान् इत्यपि पाठः ।

मिति ॥ १९ ॥ अहतं वासो धौतं वाऽमौत्रेणाच्छादयीत । परिधास्यै
यशोधास्यै दीर्घायुत्वाय जरदष्टिरस्मि । शतं च जीवामि शरदः पुरुची-
रायस्पोषमभिसंव्ययिष्य इति ॥ २० ॥ अथोत्तरीयम् ॥ यशसा मा द्या-
वापृथिवी यशसेन्द्राबृहस्पती । यशो भगश्च माविन्दद्यशो मा प्रतिपद्यता-
मिति ॥ २१ ॥ एकञ्चेत्पूर्वस्योत्तरवर्गेण प्रच्छादयीत ॥ २२ ॥ सुमनसः
प्रतिगृह्णाति । या आहरज्जमदग्निः श्रद्धायै मेधायै कामायेन्द्रियाय । ता
अहं प्रतिगृह्णामि यशसा च भगेन चेति ॥ २३ ॥ अथावबधीते यद्यशो-
ऽप्सरसामिन्द्रश्चकार विपुलं पृथु । तेन सङ्ग्रथिताः सुमनस आबध्नामि
यशोमयीति ॥ २४ ॥ उष्णीषेण शिरो वेष्टयते युवा सुवासा इति ॥ २५ ॥
अलङ्करणमसि भूयोऽलङ्करणं भूयादिति कर्णवेष्टकौ ॥ २६ ॥ वृत्रस्येत्यङ्क्ते
ऽक्षिणी ॥ २७ ॥ रोचिष्णुरसीत्यात्मानमादर्शं प्रेक्षते ॥ २८ ॥ छत्रं
प्रतिगृह्णाति । बृहस्पतेश्छदिरसि पाप्मनो मा मन्तर्धेहि तेजसो यशसो
माऽन्तर्धेहीति ॥ २९ ॥ प्रतिष्ठेस्थो विश्वतो मा पातमित्युपानहौ प्रतिमुञ्चते
॥ ३० ॥ विश्वाभ्यो मा नाष्ट्राभ्यस्परिपाहि सर्वत इति वैणवं दण्डमादत्ते ॥ ३१ ॥
दन्तप्रक्षालनादीनि नित्यमपि वासश्छत्रोपानहश्चापूर्वाणि चेन्मन्त्रः ॥ ३२ ॥

(कर्कः)—‘वेदः’ ‘यात्’ एवं हि श्रूयते वेदमधीत्य स्नायादिति । ब्रह्मचर्यं वेति वर्षे विकल्पः ।
‘द्वादशकेऽप्येके’ स्नानमिच्छन्ति । ‘गुरुणाऽनुज्ञातः’ स्नायादित्यनुवर्तते । गुर्वनुज्ञा च कर्माङ्गतया,
न स्नानस्य कालान्तरमेतत् । वेदशब्देन किमभिधीयत इत्यत आह ‘विधिः’ ‘वेदः’ विधिर्विधा-
यकं ब्राह्मणं, विधेया मन्त्राः, तर्कशब्देनार्थवादोऽभिधीयते । तर्क्यते ह्यनेन संदिग्धोऽर्थः । यथा
अक्ताः शर्करा उपदधाति तेजो वै घृतमिति । अञ्जनं च तैलवसादिनाऽपि संभवति । तत्र तेजो वै
घृतमिति घृतसंस्तवात् तर्क्यते घृताक्ता इति । तेन विध्यर्थवादमन्त्रा वेदशब्देनाभिधीयन्त इत्युक्तम् ।
‘षडङ्गमेके’ शिक्षा कल्पो व्याकरणं निरुक्तं छन्दो ज्योतिषमिति षड्भिरङ्गैरुपेतमेक आचार्यो
वेदमिच्छन्ति । एतस्मिन् हि अधिगते स्नानार्हो भवति । स्नानशब्देन द्वितीयाश्रमप्रतिपत्तिरुच्यते ।
तदनुष्ठानयोग्यता च षडङ्गेष्वधिगते वेदे भवति । अत एवोक्तम् ‘न कल्पमात्रे’ कल्पशब्देन च
ग्रन्थमात्रमभिधीयते । न ग्रन्थमात्रेऽधिगते स्नायीत । न ह्येतावता तदनुष्ठानयोग्यता भवति तस्मादर्थ-
तो ग्रन्थतश्चाधिगम्य स्नानमिति । ‘कामः’ ‘कस्य’ वज्रं वेदेति याज्ञिकः तस्य कामं स्नानं भवति ।
षडङ्गमर्थतोऽनधिगम्यापि । ‘उपसंगृह्य गुरुर्तः समिधोऽभ्याधाय’ इत्यत आरभ्य ‘यद्वां तदश्विना-
यशः’ इत्येवमन्तं सूत्रम् । उपसंगृह्य गुरुमिति गुरोः पादोपसङ्ग्रहणं कृत्वा समिधोऽभ्याधायेति अग्नि-
परिचरणं कृत्वेत्यर्थः । अतश्च पूर्वं वेदाहुतिर्होमः । एतदेव व्रतादेशनविसर्गेष्वित्युक्तम् । ननु च समि-
दाधानस्य पश्चात्कस्माद्देदाहुतयो न भवन्ति । एवं च सूत्रानन्तर्यमनुगृहीतं भवति । नचेह वेदाहुतीनां
क्रमान्तरविधानमस्ति । उपसंगृह्य गुरुः समिधोऽभ्याधायेति च पाठानुग्रहः । नैतदेवम् । वेदाहुतीनां

समिदाधानमेव पश्चाद्भवति । एवं हि श्रूयते । स यामुपयन्त्समिधमादधाति सा प्रायणीया याचं स्नास्यन्सोदयनीयेति । स्नानं चाष्टभिरुदकुम्भैः समिदाधानसमनन्तरमेव भवति उत्तरतः परिश्रित-
स्याष्टानामुदकुम्भानां पुरस्तात् स्थित्वा कुशेषु प्राग्रेषु येऽप्स्वन्तरप्रयः प्रविष्टा गोह्य उपगोह्य इत्य-
नेन मन्त्रेण एकस्मादुदकुम्भादपो गृहीत्वा तेनाभिषिञ्चते तेन मामभिषिञ्चामि इत्यनेन मन्त्रेण । अथ
द्वितीयेन येन श्रियमकृणुतामित्यनेन मन्त्रेण । ‘ आपोहिष्ठेति च प्रत्यृचं ’ त्रिभिरुदकुम्भैरभिषिञ्च-
ति । तूष्णीमितरैरुदकुम्भैरभिषेकः । ‘ उदु...ष्ठत ’ उद्यन्भ्राजभृणुरित्यनेन मन्त्रेण । ‘ दधि...वेत ’
अत्राद्याय व्यूहध्वमित्यनेन मन्त्रेण दधितिलयोरन्यतरप्राशनं कृत्वा जटालोमनखानां संहारं च औ-
दुम्बरेण दन्तान्प्रक्षालयेदत्राद्याय व्यूहध्वमित्यनेन मन्त्रेण । ‘ उत्सा...येति ’ उत्सादनमङ्गो-
द्वर्तनं कृत्वा पुनः स्नात्वाऽनुलेपनं नासिकयोर्मुखस्य चोपगृहीते प्राणापानौ मे तर्पयेत्यनेन
मन्त्रेण । ‘ पित...जपेत् ’ सुचक्षा अहमक्षीभ्यामिति । ‘ अहतं...यीत ’ परिधास्यै० इत्यनेन
मन्त्रेण । ‘ अथोत्तरीयं ’ यशसा मा द्यावापृथिवी० इत्यनेन मन्त्रेणाच्छादयीत । ‘ एकं...यीत ’ एकं
चेद्वासो भवति तस्यैवोत्तरवर्गेण प्रच्छादयीत । तत्रापि मन्त्रो भवति । क्रियान्तरत्वात् । ‘ सुम...ह्वा-
ति ’ या आहरज्जमदग्निं इत्यनेन मन्त्रेण । ‘ अथाववधीते ’ यद्यशोऽप्सरसामिन्द्र० इत्यनेन
मन्त्रेण । ‘ उष्णी...यते ’ युवासुवासा इत्यनेन मन्त्रेण । ‘ अल...ष्टकौ ’ आवघ्नाति । वृत्रस्येत्य-
नेन मन्त्रेणाङ्गे अक्षिणी । रोचिष्णुरसीत्यनेन मन्त्रेणात्मानमादर्शं प्रेक्षते । ‘ छत्रं प्रतिगृह्णाति ’ वृह-
स्पतेश्छादिरसि० इत्यनेन मन्त्रेण । ‘ प्रति...ञ्चते ’ युगपत् शक्यत्वाद् द्विवचनान्तत्वाच्च मन्त्रस्य ।
‘ विश्वाभ्यो मेति वैणवं दण्डमादत्ते । ‘ दन्त...मपि ’ मन्त्रवन्ति भवन्तीति सूत्रशेषः । ‘ वास...न्म-
न्त्रः ’ वासआदिषु नवेष्वेव मन्त्रो भवति ॥ ॥ * ॥ ॥ * ॥

(जयरामः)—वेदमधीत्य स्नायादिति ब्रह्मचर्यं वेति वर्षे विकल्पः । द्वादशके व्रते एके
स्नानमिच्छन्ति । ‘ गुरुणाऽनुज्ञातः ’ सर्वत्र स्नायादित्यनुवर्तते । गुर्वनुज्ञा च कर्माङ्गं ननु स्नानका-
लान्तरमेतत् । वेदशब्देन किं तदाह ‘ विधिर्विधेयस्तर्कश्च वेदः ’ इति । विधिर्विधायकं ब्राह्मणं,
विधेया मन्त्राः, तर्क्यते ह्यनेन संदिग्धोऽर्थ इति तर्कोऽर्थवादः । यथा अक्ताः शर्करा उपदधाति
तेजो वै घृतमिति । अञ्जनं च तैलवसादिना च संभवति । तत्र तेंजो वै घृतमिति घृत-
संस्तवात्तर्क्यते घृताक्ता इति तेन विध्यर्थवादमन्त्रा वेद इत्युक्तम् । षडङ्गं शिक्षा कल्पो व्याकरणं
निरुक्तं छन्दो ज्योतिषमिति । षडङ्गैरुपेतं वेदमधीत्य स्नायादित्येके । स्नानं च द्वितीयाश्रमप्रति-
पत्तिः । तदनुष्ठानयोग्यता च षडङ्गे वेदेऽधिगते भवति । अत एवोच्यते ‘ न कल्पमात्रे ’ इति नच
कल्पमात्रे ग्रन्थमात्रेऽधिगते स्नानार्हो भवति तस्माद्ग्रन्थतोऽर्थतश्चाधिगम्य स्नायात् । काममिच्छया ।
यज्ञं वेदेति याज्ञिकस्तस्येच्छया स्नानं भवति । षडङ्गमर्थतोऽनधिगम्यापि । किं कृत्वा ‘ उपसंगृह्य
गुरुं ’ गुरोः पादोपग्रहणं कृत्वा ‘ समिधोऽभ्याधाय ’ अग्निपरिचरणं कृत्वा । इतश्च पूर्वं वेदाहुतिहोमः ।
एतदेव व्रतादेशनविसर्गेष्वित्युक्तत्वात् । ननु समिदाधानस्य पश्चाद्वेदाहुतयः कुतो न भवन्ति क्रमान्त-
रानभिधानात् । उपसंगृह्य गुरुः समिधोऽभ्याधायेति पाठानुग्रहापत्तेश्च । मैवम् । यतो वेदाहुतीनां
पश्चादेव समिदाधानं ततश्च स्नानमिति, स यामुपयन्त्समिधमादधाति सा प्रायणीया याचं स्नास्य-
न्सोदयनीयेति श्रुतेः । तस्मात्समिदाधानस्नानयोरव्यवहितकालत्वोपपादनाद्वेदाहुतीनां च स्नानाङ्गत्वा-
तिदेशाच्च समिदाधानात्पूर्वं वेदाहुतिहोम इत्युक्तम् । स्नानं चाष्टभिरुदकुम्भैः क्रमेण । परिश्रितस्य
वस्त्रादिना परिवेष्टितसमावर्तनस्थानस्थितस्याग्रेरुत्तरपार्श्वे स्थापितानामष्टानामुदकुम्भानामुदकसंस्थानां
पुरस्तात्पूर्वस्यां दिशि आस्तीर्णेषु कुशेषु स्थित्वा प्रथमादुदकमादाय गृहीत्वा आत्मानमभि-
षिञ्चत इत्यग्निमेणान्वयः । अष्टाभ्य उदकुम्भेभ्योऽपां ग्रहणे एक एव मन्त्रो येऽप्स्वन्त-

रग्नय इति । अभिषेचने तु भिद्यते । तत्र ग्रहणमन्त्रव्याख्या । तत्र येऽप्स्वन्तरित्यस्य प्रजापतिरग्निर्गायत्री आपो जलादाने० । हे अग्नयः ये भवन्त इह एतेषूदकुम्भेषु वर्तमाने जले प्रविष्टाः । कथम् अन्तः मध्ये कारणत्वेनेत्यर्थः । अग्रेराप इति श्रुतेः । तत्र ये गोह्यादयो विमङ्गलाः अतितान्सृजामि अतिसृजनं प्रक्षेपः विजहामीत्यर्थः । यश्च रोचनः सुमङ्गलस्तमनेन जलेन सह गृह्णामि । मङ्गलायोपपादयामि । के तेऽग्नयस्तानाह । गृह्णाति संवृणोति प्राणिजालमिति गोह्यः । उपगोह्योङ्गतापनः । मयून् विकृतमुखान् कृत्वा स्यति अन्तं नयतीति मयूषः । मनस उत्साहं हन्तीति मनोहा । अस्खलः अप्रतीकार्यः । विरुजः विविधतया रुजति पीडयतीति विरुजः । तनूः शरीरावयवान् दूषयति विकृतान्करोती तनूदूषिः । इन्द्रियाणि हन्तीतीन्द्रियहा । एतानष्टौ विहायैकं रोचनं गृह्णामीति वाक्यार्थः । तथाच वृद्धमनुः—गोह्यादयोऽग्नयो ह्यष्टावमेध्यास्त्वशुभावहाः । शुभक्रोचनस्त्वेको मेध्यो दीप्तिकरः पर इति । अथाभिषेकमन्त्रव्याख्या । तेनमामिति द्वयोः प्रजापतिर्यजुरापोऽभिषेकं० । तेन अभीष्टेन जलेनाहं मन्त्रलिङ्गात् आत्मानमभिषिञ्चामि । प्रयोजनमाह । श्रियै धर्मादिवृद्धये । यशसे कीर्त्यै ब्रह्मणे वेदार्थम् । ब्रह्मवर्चसाय यागाध्यापनोत्कर्षजतेजसे । पुनर्येऽप्स्वन्तरिति द्वितीयादुदकुम्भादपो गृहीत्वा येन च श्रियमितिमन्त्रेणाभिषिञ्चते । अस्यार्थः । हे अश्विनौ येन जलप्रभावेण भवन्तौ सुराणां श्रियं संपदं शोभां वा अकृणुताम् कृतवन्तौ श्रियास्तोयत उत्पन्नत्वात् । येन च सुरामसृतमवमृशतां प्राप्तवन्तौ । अतोऽदर्शनं छान्दसम् । येन जलेनाक्ष्यौ उपमन्योरक्षिणी अभ्यषिञ्चताम् अभिषिक्तवन्तौ । वां युवयोर्यदेवंभूतं यशस्तदेतज्जलाभिषेकेण ममाप्यस्त्विति शेषः । साकाङ्क्षत्वात् । तृतीयादित्रयादापोहिष्ठादिच्युचेन यथाक्रममभिषेकः इतरैस्त्रिभिर्रुदकुम्भजलैस्तूष्णीमभिषेकः । उदुत्तममितिमन्त्रेण मेखलामुन्मुच्य उर्ध्वं कण्ठदेशेनावतार्य दण्डं निधाय भूमौ स्थापयित्वा । अनेनावसरप्राप्तं दण्डाजिनयोर्निधानं लक्ष्यते तूष्णीम् । वस्त्रान्तरं धृत्वा सूर्यमुपतिष्ठते । अथोपस्थानमन्त्रव्याख्या । उद्यन्त्रितिमन्त्रत्रयस्य प्रजापतिः शकरी सविता उपस्थाने० । हे सूर्य यतो भवान् प्रातःसवने यावभिर्गमनशीलैर्ऋष्यादिसकलगणैश्च सनिः सेविता सेवितो वाऽस्थात्तिष्ठति तद्वत् । किंभूतः । उद्यन् उद्गच्छन् । आजभृष्टिः स्वप्रभयाऽन्यतेजोह्वासकः । आविदन् सर्वं शुभाशुभं जानन् । किञ्च यथा च त्वं प्रातःसवने दशसनिः दशसंख्यातानां गवादीनां सनिर्दाताऽसि । षण्णु दाने । अतो मामपि दशसनिं दशगुणदक्षिणादिदातारं कुरु । मा मां वेदनं सर्वज्ञत्वं च गमय प्रापय । एवमुत्तरत्रापि व्याख्येयम् । एवं स्तुत्वा दधितिलयोरन्यतरं प्राश्य जटालोमन्खानि च संहृत्य अपनीय औदुम्बरेण काष्ठेन दन्तान्धावेत शोधयेत् अन्नाद्यायेति मन्त्रेण । अस्यार्थः । तत्रार्थवर्णोऽनुष्टुप् वनस्पतिर्दन्तधावने० । हे दन्ताः यूयमन्नाद्याय अन्नादनाय व्यूहध्वमात्मशुद्धयर्थमेकपङ्क्तिनिविष्टां भवत । यतोऽयं राजा सोमश्चन्द्रः काष्ठरूपेणागमत् आगतः स एव सोमो मे मम मुखं प्रमाक्ष्यते शोधयिष्यति । केन यशसा सत्कीर्त्या भगेन षड्विधैश्वर्येणेति दन्तधावनस्य नित्यकामत्वादुभयफलसंबन्धः । उत्साद्य अङ्गोद्वर्तनेन मलमपसार्य पुनः स्नात्वा मलस्नानं कृत्वा अनुलेपनमुपगृहीते आदत्ते प्राणापानौ मे इतिमन्त्रेण । अस्यार्थः । तत्र प्रजापतिर्यजुः प्राणापानौ चन्दनानुलेपे० । भो उपलेपनाधिदैवते मे मम प्राणापानौ वायू तर्पय प्रीणय । तथा मे चक्षुः चक्षुरिन्द्रियं तथा मे श्रोत्रं श्रवणेन्द्रियं च तर्पय । पितरः शुन्धध्वमित्येतेन मन्त्रेण पाण्योरवनेजनं क्षालनोदकं दक्षिणाग्रहणात्प्राचीनावीती भूत्वा दद्यात् । शुन्धध्वं शोधनं दक्षिणापदं लुप्तसप्तम्यन्तं तेन दक्षिणस्यां दिशि निविच्य क्षिप्त्वा चन्दनेनात्मानमनुलिप्य जपेत्, सुचक्षाअहमिति मन्त्रम् । अस्यार्थः । तत्र प्रजापतिर्यजुः सविता नेत्राभिमन्त्रणे० । हे सवितः अहमक्षीभ्यां नेत्राभ्यां कृत्वा सुचक्षाः सुदर्शनो भूयासम् । तथा मुखेन सुवर्चाः सुतेजाः भूयासमिति पूर्वत्र संबन्धः । तथा कर्णाभ्यां सश्रुत् सुश्रवणो भूयासं भवेयम् । अहतं नवीनं

सदशमनुपहतं वा । तत्रापि अमौत्रेण मौत्रो रजकस्तद्व्यतिरिक्तेन धौतं वा आच्छादयति परिदधीत परिधास्या इति मन्त्रेण । अस्यार्थः तदादिद्वयोराथर्वणो यजुर्लिङ्गोक्ता वासःपरिधाने० । हे वासोदेवते परिधास्यै अनेकशुभवस्त्रपरिधानाय तथा यशोधायै कीर्त्याधानाय तथा दीर्घायुत्वाय निर्दुष्टजीवनाय च इदं वासः संव्ययिष्ये परिधास्ये । किंभूतः वासोदेवतानुग्रहेण जरदष्टिः आयुःपरिपाकवान् । पुरुचीः पुरुभिर्वहुभिः पुत्रधनादिभिरुचः संयोगोऽस्ति यस्य सः । उच समवाये । किंभूतं वासः रायस्पोषं रायो धनादिसमृद्धेः पोषं पोषणं पुष्टिकरमित्यर्थः । किंचैतत्संवन्धेनाहं शतं शरदो वर्षाणि जीवामि । अथोत्तरीयं वास आच्छादयतीत्यनुषङ्गः । यशसामेति मन्त्रेण । अस्यार्थः । हे वासोदेवते द्यावापृथिवी द्यावाभूमी यशसा युक्तौ मा मामविन्दत् विन्दतां प्राप्नुतामिति यावत् विदल् लाभे धातुः । विभक्तिवचनव्यत्ययेनान्वयः । तथा इन्द्रावृहस्पती अपि यशसा युक्तौ । मामविन्दत् । तथा भगः सूर्योऽपि यशसा युक्तो मामविन्दत् । तच्चैतैः संपादितं यशो मा मां प्रतिपद्यताम् मयि सर्वदा तिष्ठत्वित्यर्थः । यद्वा तद्यशो माप्रतिपद्यताम् । प्रतिरत्रापार्थः मत्तो माऽप-
यात्वित्यर्थः । एकं चेत् तत्रापि परिधानमन्तं पठित्वा वस्त्रार्द्धं परिधाय द्विराचम्य उत्तरार्द्धं गृहीत्वा उत्तरीयमन्तं पठित्वोत्तरीयं कृत्वा पुनर्द्विराचामेदित्यर्थः । एतन्मन्त्रद्वयं स्वकर्तृकपरिधाने बोद्धव्यम् । परकर्तृके तु परिधापने येनेन्द्रायेति मन्त्रान्तरमित्यविरोधः । सुमनसः पुष्पाणि या आहरदिति मन्त्रेण । अस्यार्थः । तत्र द्वयोर्भगद्वाजोऽनुष्टुप् सुमनसो देवता क्रमेण पुष्पादानबन्धनयोर्वि० । याः सुमनसः पुष्पाणि जमदग्निः प्रजापतिः श्रद्धाद्यर्थमाहरत् आददे । ताः सुमनसो यशसा कीर्त्या भगो-
नैश्वर्येण च सहाहं प्रतिगृह्णामि श्रद्धाद्यर्थम् । तत्र श्रद्धा धर्मादरः । मेधा धारणाशक्तिः । कामोऽभि-
लाषपूर्तिः । इन्द्रियं तत्पाटवम् । अथेति सुमनसां ग्रहणानन्तरम् तानि स्वशिरस्यवध्नाति । यद्यशो-
ऽप्सरसामिति मन्त्रेण । अस्यार्थः । हे सुमनसः इन्द्रो देवः अप्सरसामुर्वश्यादीनां कुसुमावबन्धनेन यद्यशः सर्वजनप्रियत्वं चकार कृतवान् । तेन यशसा संग्रथिताः युष्मानावध्नामि चूडायाम् । किंभूतं यशः । विपुलं विशालं पृथु संततं दीर्घं तद्यशो मयि विषये तिष्ठत्विति शेषः । उष्णीषेण शिरोवेष्टन-
वस्त्रेण शिरो वेष्टयते युवासुवासा ति मन्त्रेण । व्याख्यातश्चायं मेखलावन्धनप्रसङ्गे । कर्णवेष्टकौ कुण्डले कर्णयोरामुञ्चति अलंकरणमसीति मन्त्रेण । अस्यार्थः । तत्र प्रजापतिर्युजर्गभिः कर्णालंका-
रणे० । हे कुण्डलदेवते त्वम् अलंकरणम् अलंकारशोभाऽसि । अतस्त्वयाऽलंकृतस्य मम भूयो बहु वारं वारं वा अलंकरणं भूयादस्तु । वृत्रस्यासि कनीनक इत्यादि चक्षुर्मे देहीत्यन्तेन मन्त्रेणाङ्गेऽक्षिणी । तत्र प्रजापतिर्गायत्री अञ्जनं तत्करणे० । रोचिष्णुरसीत्येतावता मन्त्रेणादर्शं दर्पणे मुखं प्रेक्षते । तत्र सूर्यो यजुरादर्शो मुखनिरीक्षणे० । छत्रं प्रतिगृह्णाति । वृहस्पतेरिति मन्त्रेण । अस्यार्थः । तत्र गौतमो गायत्री छत्रं तद्ग्रहणे० । हे छत्र त्वं वृहस्पतेः पितामहस्य छदिः धर्मादिनिवर्तकोऽसि प्रथमम् । अतः पाप्मनो निषिद्धाचरणान्मामन्तर्द्धेहि व्यवहितं कुरु तेजसः प्रतापात् यशसश्च सकाशान्माऽन्त-
र्द्धेहि मा व्यवहितं कुरु तद्युक्तं कुर्वित्यर्थः । प्रतिष्ठेथ्य इति मन्त्रेणोपानहौ पादयोः प्रतिमुञ्चते परिधत्ते युगपत् शक्यत्वाद्द्विवचनान्तत्वाच्च मन्त्रस्य । अस्यार्थः । तत्र प्रजापतिर्यजुर्द्धर्म उपानद्ग्रहणे० । हे उपानहौ तदेवते युवां प्रतिष्ठे स्थितिहेतू स्थः भवथः । अतो विश्वतः सर्वस्मात्परिभवान्मा मां पातं रक्षतम् । विश्वाभ्य इति मन्त्रेण वैणवं दण्डमादत्ते । अस्यार्थः । तत्र याज्ञवल्क्यो यजुर्दण्डस्तद्ग्रहणे० । हे दण्ड विश्वाभ्यः सर्वाभ्यः नाष्ट्राभ्यो राक्षसादिभ्यः सर्वतः सर्वावस्थासु मा मां परिपाहि सर्वभावेन रक्ष । दन्तप्रक्षालनादीनि तत्साधनानि प्राप्य नित्यमपि नित्यमेव मन्त्रो भवति । अपि एवार्थे । वासःप्रभृतिष्वपूर्वेष्वेव मन्त्रः ॥ ६ ॥

(हरिहरः)—‘वेदर्थः’ ‘शकम्’ वेदं मन्त्रब्राह्मणात्मकं समाप्य सम्यक् पाठतोऽर्थतश्च अन्तं

नीत्वा स्नायात् वक्ष्यमाणेन विधिना स्नानं कुर्यात् । अथवा ब्रह्मचर्यं व्रतमष्टाचत्वारिंशकम् अष्टाचत्वारिंशद्वर्षं निर्वर्त्य समाप्य अवसानं प्राप्य गुरुणाऽनुमतः स्नायादिति गतेन संबन्धः । 'द्वाद'...ज्ञातः' एके सूत्रकाराः द्वादशकेऽपि द्वादशवर्षसमाप्ये व्रते चरिते स्नायादिति मन्यन्ते तत्रापि गुरुणाऽनुज्ञातः । अत्रासूत्रितमपि उभयं वेदं व्रतं च समाप्य वा स्नायादित्यनुषज्यते । यतः 'पूर्वं स्नातकस्य त्रैविध्यमुक्तम् । 'विधि'...वेदः' समाप्येत्युक्तम् । तत्र कियान् वेद इत्यपेक्षायामाह विधिर्विधीयते इति विधिः अग्निमादधीत अग्निहोत्रं जुहुयात् ज्योतिष्टोमेन स्वर्गकामो यजेतेत्यादि विधायकं ब्राह्मणवाक्यम् । विधेयः विधीयते विनियुज्यते ब्राह्मणवाक्येन कर्माङ्गत्वेनेति विधेयो मन्त्रः इषेत्वादिः । [विधिर्विधेयस्तर्कश्च वेदः यदत्रैतस्मिन्दर्शने सति समस्तवैदिकसंहारात्मिका मीमांसाऽपि वेदशब्दवाच्या भवतीत्यादिना तर्कपदं मीमांसापरमङ्गीकृत्य वार्तिककारिताया मीमांसाया अपि वेदत्वमुक्तं तद्विध्यादित्रयस्य वेदत्वप्रतिपादनार्थं स्मृतिरिति षडङ्गवेदत्वस्मृतितुल्यन्यायतया पूर्वपक्षसंयताभ्युपगमेनैव तदृष्टान्तेन कल्पसूत्राणां छन्दस्त्वाभावमुपपादयितुम् । नत्वेवमेव स्मृतिव्याख्यानं संमतम् अध्येतृणां मीमांसायां वेदशब्दाप्रसिद्धेः । नचाध्येतृप्रसिद्धिर्निरपेक्षैवेयं स्मृतिर्विध्यादित्रयस्य वेदत्वं प्रतिपादयतीति वाच्यम् । तथासति तन्नैरपेक्षेयं स्मृतिमात्रपर्यालोचने तत्स्वारस्येन विध्युद्देशमात्रस्यैव वेदत्वापत्तावर्थवादादीनामवेदत्वापत्तेः विधेयत्वमग्निहोत्रन्यायविस्तरयोरपि वेदत्वापत्तेश्च । अथाध्येतृप्रसिद्धचतुरोर्धेन विधिविधेयशब्दयोर्ब्राह्मणमन्त्रपरत्वान्नाव्याप्त्यतिव्याप्ती तर्हि स्मृतेरध्येतृप्रसिद्धिसापेक्षत्वापत्तौ कथं तर्कतदप्रसिद्धवेदत्वप्रतिपादनपरता । नच तदंशे स्वातन्त्र्यम् अपेक्षानपेक्षाविध्यनुवादकृतवैरूप्यापत्तेः न्यायविस्तरातिप्रसङ्गानिवृत्तेश्च व्यवहारानुप्रविष्टपदार्थनिर्णये तद्विरोधेन शास्त्रस्यासामर्थ्याच्च । तस्मादध्येतृप्रसिद्धस्यैव मन्त्रब्राह्मणात्मकस्य वेदस्य कश्चिद्विधिनाऽङ्गविधायकः कश्चिन्मन्त्रात्मको विधेयः कश्चित्स एव नेति नेति त्रैयम्बकाः पुरोडाशा इत्यादिवत् त्रैविध्यमनयैवोच्यत इति तात्त्विकोऽर्थः अतः षडङ्गा एव वेदस्मृतिरपि परमतोपन्यासात्पूर्वपक्षस्मृतिरेवेत्यलम् (?)] । तर्कोऽर्थवाद इति कर्कोपाध्यायः । यथा अक्ताः शर्करा उपधाति इति विधिः श्रूयते । तत्राञ्जनसाधनं घृतं तैलं वसा च तन्मध्ये केनाक्ता इति संशये तेजो वै घृतमिति अर्थवादात् घृतेनाक्ता इति निर्णयिते अतस्तर्कोऽर्थवादः । तर्को मीमांसेति कल्पतरुकारः । चकारान्नामधेयभागसंग्रहः । यतो वेदो विध्यर्थवादमन्त्रनामधेयभेदैश्चतुर्धा मीमांसकैर्विचार्यते । यथा अग्निहोत्राधारौ यागभेदौ । उद्भिद्ब्रूलभिमिति नामधेयानि । 'षडङ्गमेके' एके सूत्रकाराः षडङ्गं वेदं समाप्य स्नायादित्याहुः । षट् शिक्षा कल्पो व्याकरणं निरुक्तं ज्योतिषं छन्दांसि अङ्गानि यस्य वेदस्य स षडङ्गः तं षडङ्गम् । 'न कल्पमात्रे' कल्पमात्रे ग्रन्थमात्रे मन्त्रे वा ब्राह्मणे वा अधीते न स्नानमिच्छन्ति । कल्पमात्राध्ययनस्य अनुष्ठानायोग्यत्वात् । यतः अथातोऽधिकारः अथातो धर्मजिज्ञासा अथातो ब्रह्मजिज्ञासेत्यादिभिरधिकारसूत्रैः अधीतसकलवेदस्याग्निहोत्रादिकर्मस्वधिकार इत्याचार्यैर्वर्ण्यते । 'कामं'...कस्य' तुशब्दः पक्षव्यावृत्तौ । काममिच्छया याज्ञिकस्य आध्वर्यवादियज्ञविद्याकर्मकुशलस्य स्नानमिच्छन्ति । अयमर्थः । मन्त्रब्राह्मणात्मकं वेदमधीत्य अवबुध्य च स्नायादित्येकः पक्षः । साङ्गं वेदमधीत्यावबुध्य च स्नायादित्यपरः । ग्रन्थमात्रमप्यधीत्य यज्ञविद्यां चाभ्यस्य स्नायादिति तृतीयः । यज्ञविद्याविरहेण ग्रन्थमात्रे अधीते न स्नायादिति निषेधः । यतो वेदाध्ययनं वेदविहिताग्निहोत्रादिकर्माद्यनुष्ठानप्रयोजनम् । 'उप'...ञ्चते' स्नायादित्युक्तम् । तत्र कथं स्नायादित्यपेक्षिते आह उपसंगृह्य उपसंग्रहणविधिना प्रणम्य कं गुरुमाचार्यं समिधः पूर्वोक्तलक्षणास्तिस्रः परिसमूहनादित्र्यायुषकरणान्तेन विधिना आचार्यनिर्वर्तितसमावर्तनाङ्गहोमेऽग्नौ आधाय प्रक्षिप्य । अत्र समिधोऽभ्याधायेत्युक्तं तत्सभिदाधानं किं वेदाहुत्यादिसमावर्तनहोमात्पूर्वमुत पश्चात् ।

वेदाहुतिहोमः कुतः प्राप्त इति चेत् एतदेव व्रतादेशनविसर्गेष्वित्यतिदेशात् । तर्हि पूर्वं भवतु । उपसंगृह्य गुरुः समिधोऽभ्याधायेति पाठात्समिदाधानानन्तरं वेदाहुतीनामवसर इति गम्यते । नैतदेवम् । श्रुत्या हि वेदाहुतीनामवसरः समिदाधानात्पूर्वं समिदाधानं च स्नानात्पूर्वमिति क्रमस्य ज्ञापितत्वात् । कथं? स यासुपयन् समिधमादधाति सा प्रायणीया यात्वं स्नास्यन्त्सोदयनीयेति श्रुतेः । तस्मात्समावर्तनहोमान्ते उपसंग्रहणादि । परिश्रितस्य परिवेष्टितस्य सर्वतः प्रच्छादितस्य समावर्तनाङ्गहोमसाधनाप्रस्थापनप्रदेशस्योत्तरतः उत्तरस्मिन् भागे कुशेषु प्राग्रेषु प्राक्कूलेषु आस्तीर्णेषु क पुरस्तात्प्राच्यां दिशि केषामष्टानामुदकुम्भानां दक्षिणोत्तरायतानाम् अष्टसंख्याकानाम् अमलजलपूर्णानाम् आम्नादिशुभपल्लवमुखानां स्थित्वा स्थितिं कृत्वा ऊर्ध्वाभूयेत्यर्थः । ये अप्स्वन्तरग्रय इत्यादिना मन्त्रेण तमिह गृह्णामीत्यन्तेन एकस्मात्प्रथमातिक्रमे कारणाभावादिति न्यायेन प्रथमात्प्राञ्च्युदञ्चि च कर्माणि इत्यनेन न्यायेन दक्षिणस्य प्रथमत्वम् । अपः जलं दक्षिणहस्तेन गृहीत्वा तेन जलेन अभिषिञ्चति अभ्युक्षति आत्मानं शिरस्तः स्नानकर्ता । तत्र मन्त्रः ' तेन...तरैः ' एवम् एकोदकुम्भजलसाध्यं स्नानमभिधाय इतरसप्तोदकुम्भजलस्नानमात्रे मन्त्रविशेषाभिधानात् । येऽप्स्वन्तरग्रय इत्ययमेव सर्वोदकुम्भजलग्रहणे साधारणो मन्त्र इति प्रतीयते । ततः सर्वेभ्यो द्वितीयादिकुम्भेभ्यः प्रत्येकं येऽप्स्वन्तरिति मन्त्रेण जलमादाय वक्ष्यमाणैर्मन्त्रैर्यथाक्रममभिषिञ्चते । तद्यथा येन श्रियमिति द्वितीयं, आपो हिष्ठेति तृतीयं यो वः शिवतम इति चतुर्थं तस्मात्तदङ्गमिति पञ्चमं तूष्णीमितराणि त्रीणि स्नानानि । ' उदु...भृष्टुरित्यादि ' उदुत्तममिति मन्त्रेण मेखलां रशनामुन्मुच्य उच्छब्दसामर्थ्यात् शिरोमार्गेण निःसार्य निधाय तां च भूमौ निक्षिप्य अन्यद्वस्त्रं परिधाय आदित्यं सूर्यमुद्यन्भ्राजभृष्टुरित्यादिभिर्मन्त्रैः उपतिष्ठते स्तौति । ' दधि...हृध्वमिति ' ततो दधितिलानामन्यतरं प्राश्य अशित्वा जटाश्च लोमानि च नखानि च जटालोमनखानि तानि संहृत्य संहार्य वापयित्वेत्यर्थः । अत्र संहृत्येति णिचो लोपश्छान्दसः स्वयं संहर्तुमशक्यत्वात् औदुम्बरेण द्वादशाङ्गुलसंमितेन कनिष्ठिकाग्रवत्स्थूलेन उदुम्बरकाष्ठेन अन्नादाय व्यूहध्वमिति मन्त्रेण दन्तान् धावेत् प्रक्षालयेद्ब्राह्मणः । दशाङ्गुलेन राजन्यः अष्टाङ्गुलेन वैश्य इति विशेषः । अत्र जटालोमनखवपननिमित्तादुत्तरत्र पुनः स्नात्वेति पुनःशब्दसामर्थ्याच्च स्नानमापद्यते अतो वपनानन्तरं स्नानाचमने विधाय दन्तान्प्रक्षालयेदिति सिद्धम् । ' उत्सा...नौ म इति ' उत्साद्य सुगन्धिना द्रव्येण शरीरमुद्वर्त्य पुनर्भूयः स्नात्वा शिरःप्रभृतीन्यङ्गानि प्रक्षाल्य अनुलेपनं चन्दनादि मुखस्य नासिकयोश्च उपगृहीते । मुखं नासिकां च अनुलिम्पति । प्राणापानौ मे तर्पयेत्यादिना श्रोत्रं मे तर्पयेत्यन्तेन मन्त्रेण । ' पितर...क्षीभ्यामिति ' ततः पाण्योरवनेजनं हस्तयोः प्रक्षालनमुदकं पितरः शुन्धध्वमित्यनेन मन्त्रेण प्राचीनावीती दक्षिणाभिमुखो भूत्वा दक्षिणस्यां दिशि निषिच्य प्रक्षिप्य यज्ञोपवीती भूत्वा पितृकर्मकरणनिमित्तकमुदकस्पर्शं विधाय चन्दनादिना सुगन्धिद्रव्येण गात्राण्यनुलिप्य सुचक्षा अहमक्षीभ्यामित्यादिभूयासमित्यन्तं मन्त्रं जपेत् । ' अह...धास्या ' इति । ततः अहतं नवं सदशं पवित्रं वासः वसनम् आच्छादयीत परिदधीत तदलाभे अमौत्रेण अरजकेण धौतं क्षालितं परिधास्या इत्यादिना अभिसंव्ययिष्य इत्यन्तेन मन्त्रेण । ' अथो...मेति ' अथ अन्तरीयपरिधानानन्तरं तादृशमेवोत्तरीयं वासो यशसामेत्यादि यशो मा प्रतिपद्यतामित्यन्तेन मन्त्रेण आच्छादयीतेति गतेनाख्यातेन संबन्धः । एकं ' चेतू...यीत ' चेद्यदि एकमेव वासो भवति तदा पूर्वस्यैव परिधानीयस्य वासस उत्तरवर्गेण उत्तरभागेन प्रच्छादयीत । यशसामेति मन्त्रेणोत्तरीयं कुर्यादित्यर्थः । ' सुम...रदिति ' सुमनसः पुष्पाणि प्रतिगृह्णाति । अन्येन दत्तान्यादत्ते । या आहरजमदग्निरित्यादि यशसा च भगेन चेत्यन्तेन मन्त्रेण । ' अथा...श इति ' अथ ताः प्रतिगृह्य अववप्रीते शिरसि बध्नाति यद्यशोऽप्सरसामित्यादि यशोमयीत्यन्तेन मन्त्रेण ।

‘ उष्णी...सा इति ’ उष्णीषेण पूर्वोक्तलक्षणेन तृतीयेन वाससा शिरो मूर्ध्नि वेष्टयते । युवा सुवा-
सा इत्यादिकया देवयन्त इत्येतयर्चा । ‘ अलं...वे ष्ठकौ ’ अलंकरणमसीति मन्त्रेण दक्षिणोत्तरयोः
कर्णयोर्वेष्टकौ भूषणे प्रत्रिमन्त्रं प्रतिमुञ्चते परिधत्ते । ‘ वृत्र...क्षिणी ’ । वृत्रस्येत्यादिना चक्षुर्मे देही-
त्यन्तेन मन्त्रेण यथाक्रमं दक्षिणवामे मन्त्रावृत्त्याऽक्षिणी अङ्गे सौवीराञ्जनेन संस्करोति । ‘ रोचि...क्ष-
ते ’ रोचिष्णुरसीत्यनेन मन्त्रेण आत्मानं मुखप्रभृति शरीरमादर्शं दर्पणे प्रेक्षते पश्यति । ‘ छत्रं...द्वे-
हीति ’ छत्रम् आतपत्रं वृहस्पतेरुच्छदिरसीत्यादिना यशसो मान्तर्धेहीत्यन्तेन मन्त्रेण प्रतिगृह्णाति
प्रतिग्रहशब्दसामर्थ्यादन्यत आदत्ते । ‘ प्रति...ञ्चते ’ उपानहौ पादत्राणे प्रतिमुञ्चते परिधत्ते प्रतिष्ठे
स्थो विश्वतो मा पातमित्यनेन मन्त्रेण परिधत्ते । मन्त्रस्य द्विवचनान्तत्वात्परिधातुं शक्यत्वाच्च युगप-
त्पादयोः प्रतिमुञ्चते प्रतिष्ठे इति द्विवचनं स्थ इति च । ‘ विश्वा...दत्ते ’ विश्वाभ्यो मेत्यादिसर्वतइत्य-
न्तेन मन्त्रेण वैणवं वंशमयं दण्डं यष्टिमादत्ते गृह्णाति तच्चोक्तन्यायेन पूर्वदण्डं त्यक्त्वैव । इदमभिषे-
कप्रभृति दण्डग्रहणान्तं कर्मजातं स्नानकर्ता करोति नाचार्यः । ‘ दन्त...मन्त्रः ’ दन्तप्रक्षालन-
मादौ येषां पुष्पादानादीनां तानि दन्तप्रक्षालनादीनि नित्यमपि सर्वदा मन्त्रवन्ति स्नातकस्य
भवन्ति । वाससी च छत्रं च उपानहौ च वासश्छत्रोपानहं चकारादण्डोऽपि । एतानि चेद्यदि अपू-
र्वाणि नूतनानि त्रियन्ते गृह्यन्ते तदा मन्त्रो भवति तद्ग्रहणे ॥

(गन्धधरः)—‘ वेदः...यात् ’ स्नानशब्देन समावर्तनसंस्कार उच्यते । वेदं मन्त्रब्राह्मणात्मकं
समाप्य सम्यक् पाठतोऽर्थतश्चान्तं नीत्वा स्नायाद्वक्ष्यमाणविधिना स्नानं कुर्यात् । ‘ ब्रह्म...शकम् ’
अथवा ब्रह्मचर्यव्रतमष्टाचत्वारिंशकमष्टाचत्वारिंशदूर्पं निर्वर्त्य समाप्य अवसानं प्राप्य गुरुणाऽनुज्ञातः
स्नायादिति संबन्धः । मीमांसकास्तु अष्टाचत्वारिंशकं व्रतं समाप्य अवसानं कुर्यादिति
पक्षं नाङ्गीकुर्वन्ति । जातपुत्रः कृष्णकेशोऽग्नीनादधीतेत्याधानश्रुतिविरोधात् । नच विकल्पः
अतुल्यत्वात् । प्रत्यक्षमेकं श्रुतिवचनम् । कल्प्यमपरम् । कल्प्यप्रत्यक्षयोः प्रत्यक्षं बलवदिति
भर्तृयज्ञभाष्ये । ‘ द्वा...के ’ द्वादशवार्षिके व्रते समाप्तेऽप्येके स्नानमिच्छन्ति । अन्ये तु
वेदव्रतसमाप्त्युत्तरं स्नानमिच्छन्ति । ‘ गुरु...ज्ञातः ’ स्नायादिति शेषः । गुर्वनुज्ञा च समाव-
र्तनकर्माङ्गं नतु स्नानकालान्तरमेतत् । वेदः समाप्य स्नायादित्युक्तम् । तत्र वेदशब्देन किमुच्यते
इत्यत आह ‘ विधि...वेदः ’ विधत्त इति विधीयत इति वा विधिः । दर्शपूर्णमासाभ्यां यजेत
अग्निहोत्रं जुहुयादित्यादिविधायकं ब्राह्मणवाक्यम् । विधीयते विनियुज्यते ब्राह्मणवाक्येन कर्माङ्ग-
त्वेनेति विधेयो मन्त्रः इषेत्वादिः । तर्कशब्देनार्थवादोऽभिधीयते । तर्क्यते ह्यनेन संदिग्धोऽर्थः । यथा
अक्ताः शर्करा उपदधाति तेजो वै घृतमिति । अञ्जनं तैलवसादिनाऽपि संभवति तत्र तेजो वै
घृतमिति घृतसंस्तवात् तर्क्यते घृताक्ता इति । तेन विध्यर्थवादमन्त्रा वेदशब्देनाभिधीयन्त इत्युक्तम् ।
तर्कः कल्पसूत्रमिति भर्तृयज्ञः । तर्को मीमांसेति कल्पतरुः । चशब्दानामभेदभागसंग्रह इति हरिहरः ।
‘ षडङ्गमेक ’ शिक्षा कल्पो व्याकरणं निरुक्तं छन्दो ज्योतिषमिति षड्भिरङ्गैरुपेतमेक आचार्या
वेदमिच्छन्ति । तमधीत्य स्नायादित्यन्वयः ॥ स्नानं च द्वितीयाश्रमप्रतिपत्तिः । तदनुष्ठा-
नयोग्यता च षडङ्गे वेदेऽधिगते भवति । अत एवोच्यते । ‘ न कल्पमात्रे ’ कल्पशब्देन च
ग्रन्थमात्रमभिधीयते । कल्पमात्रे ग्रन्थमात्रे मन्त्रे वा ब्राह्मणे वा अधीते न स्नानमिच्छन्ति । नहि ग्रन्थ-
मात्राध्ययनेन कर्मानुष्ठानयोग्यता भवति । तस्मादर्थतो ग्रन्थतश्चाधिगम्य स्नानमिति । ‘ कामं...शि-
कस्य ’ यज्ञं वेदिति याज्ञिकः । तुशब्देन ग्रन्थमात्राधीतस्याध्वर्यवादियज्ञविद्याकुशलस्य षडङ्गमर्थतोऽन-
धिगम्यापि काममिच्छया स्नानं भवति । तेनायमर्थः । मन्त्रब्राह्मणात्मकं वेदमधीत्यावबुध्य च स्नाया-
दित्येकः पक्षः । साङ्गं वेदमधीत्यावबुध्य च स्नायादिति द्वितीयः पक्षः । ग्रन्थमात्रमधीत्य यज्ञविद्यां

चाभ्यस्य स्नायादिति तृतीयः पक्षः । स्नायादित्युक्तं तत्र कथं स्नायादित्यपेक्षायामाह 'उप...येति' उपसंगृह्य गुरोः पादोपग्रहणं कृत्वा समिधोऽभ्याधायाग्निपरिचरणं कृत्वा । इतश्च पूर्वं वेदाहुतिहोमः । एतदेव व्रतादेशनविसर्गेष्वित्युक्तत्वात् । ननु समिदाधानस्य पश्चाद्वेदाहुतयः कुतो न भवन्ति । क्रमान्तरानभिधानात् । उपसंगृह्य गुरुः समिधोऽभ्याधायेतिपाठानुग्रहापत्तेश्च । मैवम् । यतो वेदाहुतीनां पश्चादेव समिदाधानम् ततश्च स्नानमिति श्रूयते । स यामुपयन्त्समिधमादधाति सा प्रायणीया याथं स्नास्यन्त्सोदयनीयेति । तस्मात्समिदाधानस्नानयोरव्यवहितकालत्वोपपादनाद्वेदाहुतीनां च स्नानाङ्गत्वातिदेशाच्च समिदाधानात्पूर्वं वेदाहुतिहोम इत्युक्तम् । स्नानं चाष्टभिरुदकुम्भैः क्रमेण । परिश्रितस्य वस्त्रादिना वेष्टितसमावर्तनस्थानस्थितस्याग्नेरुत्तरपार्श्वे स्थापितानामष्टानामुदकुम्भानां दक्षिणोत्तराय-
तानां पुरस्तात्पूर्वस्यां दिशि आस्तीर्णेषु कुशेषु ब्रह्मचारी स्थित्वा ऊर्ध्वीभूय येऽप्स्वन्तरग्रय इति मन्त्रेण प्रथमादुदकुम्भादपो गृहीत्वा तेन मामभिषिञ्चामीति मन्त्रेणात्मानमभिषिञ्चति । मन्त्रार्थः । येऽग्नयो गोह्यादयोऽप्सु अन्तर्मध्ये प्रविष्टाः स्थिताः इन्द्रियहान्ता अष्टौ तान् अमेध्यत्वादमङ्गल्यत्वादेताभ्योऽद्भ्यः सकाशात् अग्नीन् विजहामि पृथक्करोमि । यश्च रोचनोऽग्निर्मध्यत्वान्मङ्गल्यत्वात्प्रीतिकारित्वाच्च तमिहाप्सु विषये गृह्णामि स्वीकरोमि । यतः अद्भ्योऽग्निरुत्पद्यते संत्रियते आच्छाद्यत इति गोह्यः । उपगोह्यः अङ्गतापकः । मयूपो जन्तुहिंसकः । मनस उत्साहं हन्तीति मनोहाः । अस्खलः प्रध्वंसी अजीर्णकृत् । विविधतया रुजति पीडयतीति विरुजः । तनूं शरीरं दूषयति विकृतिं नयति इति तनू-
दूषुः इन्द्रियाणि हन्तीति इन्द्रियहाः । अभिषेकमन्त्रार्थः । तेनोदकेन मां इममात्मानमभिषि-
ञ्चामि । किमर्थं ? श्रियै संपत्त्यर्थं यशसे कीर्त्यै ब्रह्मणे ब्रह्मवर्चसाय यागाध्यापनोत्कृष्टतेजसे 'येन...तैः' अष्टाभ्य उदकुम्भेभ्योऽपां ग्रहणे एक एव मन्त्रो ये अप्स्वन्तरग्रयः इति । अभिषेचने तु भिद्यते । तद्यथा । येन श्रियमिति द्वितीयम् आपो हिष्टेति तृतीयं यो वः शिवतम इति चतुर्थं, तस्मा अरङ्गमिति पञ्चमं, ततस्तूष्णीं त्रिभिरितैरुदकुम्भैरभिषेकः । मन्त्रार्थः—हे अश्विनौ येन जल-
प्रभावेण भवन्तौ सुराणां श्रियं संपदं शोभां वा अकृणुतां कृतवन्तौ । येन च सुराणाममृतमवमृ-
शतां प्राप्तवन्तौ । अटोऽदर्शनं छान्दसम् । येन बलेनाक्षौ उपमन्योरक्षिणी अभ्यषिञ्चताम-
भिषिक्तवन्तौ । वां युवयोर्यदेवंभूतं यशस्तदेतज्जलाभिषेकेण ममाप्यस्त्विति शेषः ।
'उदु...मयेति' तत उदुत्तममिति मन्त्रेण मेखलां रशनामुन्मुच्य ऊर्ध्वं शिरोमार्गेण निःसार्य तां च भूमौ निक्षिप्य वासोऽन्यत्परिधाय वस्त्रान्तरं परिहितं कृत्वा उद्यन्भ्राजभृणुरितिमन्त्रेण सूर्यमुपतिष्ठते । मेखलानिधानोत्तरं दण्डाजिनयोर्निधानम् । तूष्णीमिति जयरामकारिकाकारौ । मन्त्रार्थः—हे सूर्य यतो भवान् प्रातःसवने यावभिर्गमनशीलैर्कण्ठ्यादिसप्तकणैः सेवितोऽस्यात् ति-
ष्ठति यथेन्द्रो मरुद्भिरस्थात् तिष्ठति तद्वत् । किंभूतः उद्यन् उद्गच्छन् भ्राजभृणुः स्वप्रभयाऽन्यते-
जउद्भासकः । आविदन् सर्वं शुभाशुभं जानन् । किंच यथाच त्वं प्रातःसवने दशसनिः दशसं-
ख्यातानां गवादीनां सनिर्दाता । षणु दाने । अतो मामपि दशसनिं दशगुणदक्षिणादिदातारं कुरु ।
मा मां विदन् वेदयन् ज्ञापयन् गमय प्रापय प्रतिष्ठामिति शेषः । एवमुत्तरत्रापि व्याख्येयम् ।
'दधि...चेति' ततो दधितिलयोरन्यतरं प्राशयित्वा जटाश्च लोमानि च नखानि च जटालोमन-
खानि तानि संहृत्यापनीय वापयित्वा । संहृत्येत्यत्र णिचो लोपश्छान्दसः स्वयं संहर्तुमशक्यत्वात् ।
औदुम्बरेण दन्तान्धावेत औदुम्बरेण काष्ठेन दन्तान् शोधयेत् अन्नाद्यायेति मन्त्रेण । हे दन्ताः यूयं
अन्नाद्याय अन्नादनाय व्यूहध्वं निर्मला भवत । यतोऽयं राजा सोमश्चन्द्रः काष्ठरूपेणागमत् आ-
गतः । अतः स एव सोमो मे मम मुखं प्रमाक्ष्यते शोधयिष्यति । केन यशसा सत्कीर्त्या भगेन
भारयेत् च । दन्तधावनस्य नित्यकाम्यत्वादुभयफलसंबन्ध इति मुरारिः । 'उत्सा...येति'

उत्साद्य अङ्गोद्वर्तनेन मलमपसार्य पुनः स्नात्वा मलापकर्षणस्तानोत्तरं पुनः स्नानं कृत्वाऽनुलेपनं चन्दनादि नासिकयोर्मुखस्य चोपगृहीते आदत्ते प्राणापानौ मे इति मन्त्रेण । मुखनासिके चानुलिम्पतीति हरिहरः । पाण्योरवनेजनं निषिच्येति वक्ष्यमाणत्वादत्र पाणिभ्यामनुलेपनग्रहणम् । मन्त्रार्थः—हे उपलेपनाधिदेवते मे मम प्राणापानौ वायू तर्पय प्रीणय । तथा मे चक्षुरिन्द्रियम् । तथा मे श्रोत्रं श्रवणेन्द्रियं च तर्पय ॥ ‘पितृ...यासमिति’ प्राचीनावीती दक्षिणाभिमुखो भूत्वा पितरः शुन्धध्वमित्येतावता मन्त्रेण पाण्योरवनेजनं हस्तयोः प्रक्षालनोदकं दक्षिणानिषिच्य दक्षिणस्यां दिशि निषिच्य प्रक्षिप्य यज्ञोपवीती भूत्वा पितृकर्मत्वादुदकं स्पृष्ट्वा चन्दनेनात्मानमनुलिप्य सुचक्षा अहमिति मन्त्रं जपेत् । अत्र दक्षिणापदं लुप्तसप्तम्यन्तम् । मन्त्रार्थः—हे सवितः अहमक्षीभ्यां नेत्राभ्यां कृत्वा सुचक्षाः सुदर्शनो भूयासं भवेयं तथा मुखेन सुवर्चाः सुतेजाः भूयासमिति पूर्वत्र संबन्धः । तथा कर्णाभ्यां सुश्रुत् सुश्रवणो भूयासम् । ‘अहं...यिष्य इति’ अहतं नवीनं सदृशं वासः वसनम् अथवाऽमौत्रेण अरजकेन धौतं वास आच्छादयित परिधास्या इति मन्त्रेण । मन्त्रार्थः—हे वासोदेवते परिधास्यै अनेकशुभवस्त्रपरिधानाय तथा यशोधास्यै स्तुत्यै दीर्घायुत्वाय दीर्घजीवनाय च इदं वासः संव्ययिष्ये परिधास्ये । किम्भूतः । वासोदेवतानुग्रहेण जरदष्टिरस्मि । वृद्धत्वव्याप्यायुर्भवामि । पुरुचीः पुम्भिर्बहुभिः पुत्रधनादिभिश्च संयोगोऽस्ति यस्य सः । उच समवाये । किम्भूतं वासः रायस्पोषम् धनादिपोषणं पुष्टिकरम् । किंच एतत्संबन्धेनाहं शतं शरदो वर्षाणि जीवामि । ‘अथो...तामिति’ अथ परिधानानन्तरमाचम्य यशसामेति मन्त्रेण अहतमेव वास उत्तरीयमाच्छादयतीति संबन्धः । मन्त्रार्थः—हे वासोदेवते द्यावापृथिवी द्यावाभूमी यशसा युक्तौ मा मां अविन्दत् विन्दतां प्राप्नुतामिति यावत् । विद्लु लाभे धातुः । विभक्तिवचनव्यत्ययेनान्वयः । तथा इन्द्रावृहस्पती अपि यशसा युक्तौ मा अविन्दत् तथा भगः सूर्योऽपि यशसा अविन्दत् । तच्चैतैः संपादितं यशो मा मां प्रतिपद्यतां मयि सर्वदा तिष्ठत्वित्यर्थः । ‘एकं...यीत’ चेद्यदि एकं वासो भवति द्वितीयं न भवति तदा पूर्वस्य परिधानीयस्यैव वासस उत्तरवर्गेण उत्तरभागेन प्रच्छादयित उत्तरीयं कुर्यात् । तत्रापि यशसामेति मन्त्रो भवति क्रियान्तरत्वात् । अत्रैवम् । पूर्वं वस्त्रार्द्धं समन्त्रकं परिधाय द्विराचम्य उत्तरार्द्धं गृहीत्वा उत्तरीयं मन्त्रं पठित्वोत्तरीयं कृत्वा पुनर्द्विराचामेत् । ‘सुम...चेति’ सुमनसः पुष्पाणि प्रतीत्युपसर्गसामर्थ्यात् गुरुणा समर्पिताः सुमनसः प्रतिगृह्णाति या आहरदिति मन्त्रेण । याः सुमनसः पुष्पाणि जमदग्निः प्रजापतिः श्रद्धार्थमाहरत् आददौ । ताः सुमनसो यशसा कीर्त्या भगेनैश्वर्येण च सहाहं प्रतिगृह्णामि श्रद्धार्थम् । तत्र श्रद्धा धर्मादरः । मेधा धारणाशक्तिः । कामोऽभिलाषपूर्तिः । इन्द्रियं तत्पाटवम् । ‘अथा...मयीति’ ताः प्रतिगृह्य स्वशिरसि बध्नाति यद्यशोऽप्सरसामिति मन्त्रेण । मन्त्रार्थः—हे सुमनसः इन्द्रो देवः अप्सरसामुर्वश्यादीनां कुसुमावबन्धेन यद्यशः सर्वजनप्रियत्वं चकार कृतवान् तेन यशसा संग्रथिताः युष्मान् आवध्नामि चूडायाम् । किम्भूतं यशः विपुलं विशालम् । एषु संततं दीर्घं तद्यशो मयि विषये तिष्ठत्वित्यर्थः । ‘उष्णी...सा इति’ उष्णीषेण शिरोवेष्टनवस्त्रेण शिरो वेष्टयते । युवा सुवासा इति मन्त्रेण । व्याख्यातश्चायमुपनयने । ‘अलं...ष्टकौ’ कर्णवेष्टकौ कुण्डले दक्षिणसव्यकर्णयोरामुञ्चति । अलंकरणमसीति मन्त्रावृत्त्या । मन्त्रार्थः—हे कुण्डलदेवते त्वमलंकरणमलंकारशोभाऽसि । अतस्त्वयाऽलंकृतस्य मम भूयो बहुवारमलंकरणं भूयात् अस्तु । ‘वृत्र...क्षिणी’ वृत्रस्येत्यादिचक्षुर्मेदेहीत्यन्तेन मन्त्रेण कज्जलेन अक्षिणी अङ्गे संस्करोति । सौवीराञ्जनेनेति हरिहरः । अत्र च सव्यं नेत्रमङ्क्त्वा ततो दक्षिणाञ्जनं मन्त्रावृत्त्या । तथाच दीक्षाप्रकरणे लिङ्गम् । सव्यं वा अग्ने मानुष इति । कारिकायाम्—वृत्रस्येत्यक्षिणी अङ्गेऽभ्यञ्जनेनाभिनासिकम् । सव्यं प्रथमं

मित्येव श्रूयते बह्वचश्रुतौ । हरिहरेण दक्षिणाञ्जनं पूर्वमुक्तं तदाशयं न विद्मः । 'रोचि' 'क्षते' आत्मानं सर्वं देहमादर्शं दर्पणे प्रेक्षते पश्यति रोचिष्णुरसीत्येतावता मन्त्रेण । मन्त्रार्थः । रोचिष्णुः प्रकाशकः । 'छत्रं' 'हीति' उपसर्गसामर्थ्यादुरुणा दत्तं छत्रमातपत्रं बृहस्पतेःशुद्धिरसीति मन्त्रेण प्रतिगृह्णाति । मन्त्रार्थः । हे छत्र त्वं बृहस्पतेः पितामहस्य छदिर्धर्मादिनिवर्तकोऽसि प्रथमम् अतः पाप्मनो निषिद्धाचरणान्माम् अन्तर्द्वेहि अन्तर्हितं कुरु । तेजसश्च सकाशान्माऽन्तर्द्वेहि मा व्यवहितं कुरु तद्युक्तं कुर्वित्यर्थः । 'प्रति' 'श्चते' प्रतिष्ठे स्थ इति मन्त्रेण उपानहौ पादत्राणे पादयोः प्रति-मुञ्चते परिधत्ते युगपत् शक्यत्वात् द्विवचनान्तत्वाच्च । मन्त्रार्थः—हे उपानहौ देवते युवां प्रतिष्ठे स्थितिहेतू स्थः भवथः । अतो विश्वतः सर्वस्मात्परिभवात् मा मां पातं रक्षतम् । 'विश्वा' 'दत्ते' विश्वाभ्य इति मन्त्रेण वैणवं वंशमयं दण्डं यष्टिमादत्ते । अत्राभिषेकादिदण्डधारणान्तं कर्म स्नान-कर्तुर्न त्वाचार्यस्य । मन्त्रार्थः—हे दण्ड विश्वाभ्यः सर्वाभ्यः नाष्ट्राभ्यो राक्षसादिभ्यः सर्वावस्थासु मा मां परिपाहि सर्वभावेन रक्ष । 'दन्त' 'न्मन्त्रः' दन्तप्रक्षालनमादौ येषां पुष्पादीनां तानि दन्तप्रक्षालनादीनि तत्साधनानि प्राप्य नित्यमपि नित्यमेव मन्त्रो भवति । अपि एवार्थे । वाससी च छत्रं च उपानहौ च वासश्छत्रोपानहः चकारादण्डोऽपि । एतानि वाससादीनि चेद्यदि नवी-नानि भ्रियन्ते तदैव मन्त्रो भवति न सर्वदा ॥ * ॥ इति षष्ठी कण्डिका ॥ * ॥ ॥ * ॥

अथ पदार्थक्रमः । सुरेश्वरः—भौमभानुजयोर्वारं नक्षत्रे च व्रतोदिते । ताराचन्द्रविशुद्धौ च स्यात्समावर्तनक्रियेति । एतच्च ब्रह्मचारिव्रतलोपे प्रायश्चित्तं कृत्वा कार्यम् । तदाह बौधायनः—शौ-चसन्ध्यादर्भमिक्षाऽग्निकार्यराहित्यकौपीनोपवीतमेखलादण्डाजिनाधारणदिवास्वापच्छत्रपादुकास्त्रगि-धारणोद्वर्तनानुलेपनाञ्जनद्यूतनृत्यगीतवाद्याद्यभिरतो ब्रह्मचारी कृच्छ्रत्रयं चरेदिति । ब्रह्म-चारी गुरुमर्थदानेन संपूज्य तेनानुज्ञातो ज्योतिःशास्त्रोक्ते शुभे काले आचार्यगृहे समावर्तनं नाम कर्म कुर्यात् । ब्रह्मचारी कृतनित्यक्रियः कृतप्रातरग्निकार्यश्च । तत आचार्यः प्राणानायम्य देशकालौ स्मृत्वा अस्य ब्रह्मचारिणो गृहस्थाद्याश्रमान्तरप्राप्तिद्वारा श्रीपरमेश्वरप्रीत्यर्थं समावर्तनाख्यं कर्माहं करिष्ये इति संकल्प्य तदङ्गभूतं निर्विघ्नार्थं गणपतिपूजनं स्वस्तिपुण्याहवाचनं मातृकापूजनं नान्दीश्राद्धं चाहं करिष्ये । श्राद्धादि समाप्य । तत आचार्यम् अहं स्नास्ये इत्युक्ते स्नाहीति प्रत्यनुज्ञा गुरोः । ततः पादोपसंग्रहणं गुरोः । ततः परिश्रिते पञ्च भूसंस्कारान्कृत्वा लौकिकाग्नेः स्थापनम् । वैकल्पिकावधारणे विशेषः । दधिप्राशनममौत्रधौतवस्त्रम् । ततो ब्रह्मवरणाद्याज्यभागान्ते विशेषः—उपकल्पनीयेषु समिन्धनकाष्ठानि, समिधः, पर्युक्षणार्थमुदकं, हरितकुशाः, अष्टावदकुम्भाः, औदुम्बरं द्वादशाङ्गुलं दन्तकाष्ठं ब्राह्मणस्य, दशाङ्गुलं राजन्यस्य, अष्टाङ्गुलं वैश्यस्य, दधि, नापितः, स्नानार्थमु-दकमुद्वर्तनद्रव्यं चन्दनमहते वाससी । प्रयोगरत्नमते—यज्ञोपवीते , पुष्पाणि, उष्णीषं, कर्णालंकारौ, अञ्जनम्, आदर्शः, नूतनं छत्रम्, उपानहौ, वैणवो दण्डः । ततः पवित्रकरणाद्याज्यभागान्तं कुर्यात् । १ अन्तरिक्षाय स्वाहा । २ वायवे स्वाहा । ३ ब्रह्मणे स्वाहा । ४ छन्दोभ्यः स्वाहा । ५ प्रजापतये स्वाहा । ६ देवेभ्यः स्वाहा । ७ ऋषिभ्यः स्वाहा । ८ श्रद्धायै स्वाहा । ९ मेधायै स्वाहा । १० सदसस्पतये स्वाहा । ११ अनुमतये स्वाहा । लिङ्गोक्तास्त्यागाः । यदि ऋग्वेदमधीत्य स्नाति तदा १ पृथिव्यै स्वाहा । २ अग्नये स्वाहेत्याहुतिद्वयं हुत्वा ब्रह्मणे छन्दोभ्य इत्यारभ्यानुमत्यन्ता नवाहुतीर्जुहोति । एवं सामवेदे दिवे सूर्यायेत्याहुतिद्वयं हुत्वा ब्रह्मणे इत्याद्या नवाहुतीर्जुहोति । एवमथर्ववेदेऽपि दिग्भ्यश्चन्द्रमस इत्याहुतिद्वयं हुत्वा ब्रह्मणे छन्दोभ्य इत्याद्या जुहोति । यदि वेदचतुष्टयमधीत्य स्नानं करोति तदा आज्यभागानन्तरं प्रतिवेदं वेदाहुतिद्वयं हुत्वा ब्रह्मणे छन्दोभ्य इत्याद्याहुतीः पुनः पुन-र्जुहोति । ततः प्रजापतये इत्यारभ्यानुमत्यन्ताः सप्ताहुतीस्तन्त्रेण जुहोति । एवं वेदद्वयत्रयाध्ययनेऽपि

योज्यम् । ततो भूराद्या नवाहुतयः । ततः स्विष्टकृद्धोमः । ततः प्राशनादिप्रणीताविमोकान्तम् । ततो ब्रह्मचारी उपसंग्रहणपूर्वकं गुरुं नमस्कृत्य परिसमूहनादि त्र्यायुषकरणान्तं समिदाधानं तस्मिन्नेवाग्नौ कुर्यात् । तत आचार्यपुरुषैः परिश्रितस्योत्तरभागे स्थापितानां दक्षिणोत्तरायतानामष्टानाममलजलपूर्णानामुदकुम्भानां पूर्वभागे आस्तृतेषु प्रागग्नेषु कुशेषु उदङ्मुखः स्थित्वा येऽप्स्वन्तरिति मन्त्रेण प्रथमकलशादुदकं गृहीत्वा तेनोदकेन स्वकीयशिरसोऽभिषेकस्तेन मामिति मन्त्रेण । एवमेव द्वितीयादिभ्य उदकुम्भेभ्यो येऽप्स्वन्तरित्यनेनैवैकैकस्माज्जलमादाय वक्ष्यमाणैर्मन्त्रैरभिषेकः । येन त्रियमिति द्वितीयः । आपोहिष्ठेति तृतीयः । यो व इति चतुर्थः । तस्मा इति पञ्चमः । ततस्तूष्णीं त्रिवारमभिषेकः । तत उदुत्तममिति मेखलां शिरोमार्गेण निस्सार्य भूमौ प्रक्षेपः । ततः कृष्णाजिनदण्डयोस्त्यागः । वासोऽन्यत्परिधायादित्योपस्थानमुद्यन्भ्राजभृणुरिति । ततो दधिप्राशनं तिलानां वा । जटालोमनखानां निकृन्तनं स्नानमौदुम्बरकाष्ठेन दन्तधावनमन्नाद्यायेति । ततः सुगन्धिद्रव्येणोद्वर्तनम् । स्नानम् । चन्दनाद्यनुलेपनं गृहीत्वा मुखनासिकयोरुपग्रहणं प्राणापानाविति । ततोऽपसव्येन दक्षिणामुखेन पाण्योरवनेजनजलस्य दक्षिणस्यां दिशि निषेकः पितरः शुन्धध्वमिति । ततः सव्येनोदकालम्भः । ततश्चन्दनेनात्मानमनुलिप्य सुचक्षा अहमिति जपः । अहतवाससः परिधानं परिधास्या इति । अरजकधौतस्य वा । द्विराचमनम् । धारयेद्वैणवीं यष्टिं सोदकं च कमण्डलुम् । यज्ञोपवीतं वेदं च शुभे रौक्मे च कुण्डले । इति मन्तृत्वादत्रोपवीतद्वयधारणमिति हरिहरः प्रयोगरत्नकारश्च । तत उत्तरीयवाससो धारणं यशसामेति । एकं चेत्पूर्वस्यैवोत्तरभागेनोत्तरीयधारणम् । या आहरज्जमदग्निरिति सुमनसः प्रतिग्रहः । ततः शिरसि पुष्पवन्धनं यद्यशोऽप्सरसेति । उष्णीषेण शिरोवेष्टनं युवा सुवासा इति । अलंकरणमसीति कुण्डलधारणम् । मन्त्रावृत्त्या दक्षिणकर्णे वामकर्णे च । वृत्रस्येत्यक्षिणी अङ्गे । प्रथमं वामं ततो दक्षिणमनेनैव मन्त्रेण । रोचिष्णुरसीत्यनेनात्मन आदर्शं प्रेक्षणम् । बृहस्पतेरिति छत्रप्रतिग्रहणम् । प्रतिष्ठे स्थ इत्युपानहौ प्रतिमुञ्चते पादयोर्युगपत् । ततो विश्वाभ्य इति दण्डादानम् । अभिषेकादि दण्डादानान्तं स्नानकर्ता करोति नाचार्यः । समावर्तनोत्तरं पूर्वमृतानां त्रिरात्रमाशौचं कार्यम् । आदिष्टी नोदकं कुर्यादाव्रतस्य समापनात् । समाप्ते तूदकं दत्त्वा त्रिरात्रमशुचिर्भवेदित्युक्तेः । आदिष्टी ब्रह्मचारीति विज्ञानेश्वरः । ब्रह्मचर्ये यदि कश्चिन्न मृतस्तदा त्रिरात्रमध्ये विवाहः कार्योऽन्यथा नेति सिध्यति । जनने तु सत्यपि न त्रिरात्रम् । तत्रातिक्रान्ताशौचाभावात् । उदकं दत्त्वेति वचनाच्चेति दिक् । ततो मधुपर्कः । इति समावर्तने पदार्थक्रमः ॥ अत्र गर्गमते होमो नास्ति अन्यत्तुल्यम् ॥ * ॥ ६ ॥

(विश्व०)—इदानीं क्रमप्राप्तं समावर्तनमाह ‘वेदः...यात्’ । पक्षान्तरमाह ‘ब्रह्म...शकं’ ब्रह्मचर्यपदमाग्नेयादिव्रतपरं वेदं व्रतानि वेत्युक्तेः । कीदृशं तदत आह ‘आष्टाचत्वारिंशकमिति’ अष्टाचत्वारिंशद्वर्षावच्छिन्नमित्यर्थः । अत्रापि स्नायादित्यनुषङ्गः । वेदव्रतयोः संकुचिताध्ययनाचरणपक्षमतमाह ‘द्वा...के’ द्वादशवर्षावच्छिन्नं वेदाध्ययनं व्रतानुष्ठानं चेत्यर्थः । एतन्मते एकमेव वेदमधीत्य स्नायादित्यवधेयम् । कथं स्नायादत आह ‘गुरुणानुज्ञातः’ आज्ञाप्राप्त्यर्थं च गुरवे वरदानानन्तरं वरं दत्त्वा स्नायीतेत्युक्तेः । एतच्च स्नानाधिकारिविशेषणं सति गुरौ । वेदं समाप्येति प्रागुक्तं स च वेदपदवाच्यः क इत्यत आह ‘विधिः...वेदः’ यजेतेत्यादिविधायको विधिः, विधेयाः विधिविनियोज्याः मन्त्राः, तर्को न्यायमीमांसे, अर्थवाद इतिकेचित्, चकारान्नामधेयांशसंग्रहः । लक्ष्यमाह—वेद इति । यद्वा गुर्वनुज्ञाकारमाह विधिर्विधेयस्तर्कश्च वेद इति । विधीयत इति विधिर्यागेन यजेतेत्यादिविधायकवाक्यार्थ इति यावत्स विधेयः कृतिसाध्यक्रियाविषयत्वं लभनीय इत्यर्थः । तर्कश्चेत्यत्र विधेय इत्यर्थानुकर्षणार्थश्चकारः । तर्कस्य च प्रमाणसाचिव्येनैव विधायकत्वाद्विध्यर्थविरोधे तर्क-

सहकृतविध्यर्थस्य विधेयत्वमित्यर्थः । यथा समित्समिध्यमानवह्निप्रैषे शब्दार्थाध्याहारसंदेहे वरणप्राग-
भावावच्छिन्नसमये यदि पदार्थगोचरपदसंकेतः स्यात्तदा पदाध्याहारः स्यात्स च नास्तीत्यतो न
पदाध्याहार इति तर्कस्याहार्थाध्याहार इत्यर्थः । नन्वेवं बार्हस्पत्यसूत्रे क्षणभङ्गाद्यर्थसमर्पक-
तत्साहाय्यादप्यर्थनिर्णयः स्यादत आह वेद इति । वेदपदसमभिध्याहारोद्वेदसंबन्धी तर्को लभ्यते
तथा च विध्यर्थविरोधे वैदिकतर्कसहकृतवेदादर्थनिर्णय इत्यर्थः । मन्त्रब्राह्मणात्मकं वेदं पाठतोऽर्थ-
तश्च समाप्य स्नायादित्युक्तम् । इदानीं शिक्षादिषडङ्गोपेतं वेदमधीत्य वेदार्थं च ज्ञात्वा स्नायादिति
मतमुपन्यस्यति 'षडङ्गमेक' । ननु श्रुतिस्मृत्यर्थानुष्ठानकामिकार्यं स्नानं कल्पसूत्राध्ययनातिसिध्यतीति
कत्वानुष्ठानकामी कल्पमात्रमधीत्य स्नास्यतीत्याशङ्क्य निषेधति 'न कल्पमात्रे' 'कामं ...कस्य'
तु पुनः याज्ञिकस्य कामं तदापि कल्पमात्रे अधीते न स्नानाधिकार इत्यर्थः । कथं स्नायादित्यत
आह 'उप...गुरुं' । वैश्वदेवपूर्वमाभ्युदयिकं श्राद्धं समाप्याऽभिलषितं वरं गुरवे दत्त्वोपसंगृह्य
उपसंग्रहणं तु दक्षिणोत्तरकराभ्यां गुरोर्दक्षिणोत्तरौ चरणौ स्पृष्ट्वा शिरसा चरणयोः स्पर्शनं, कर्मा-
काङ्क्षायामुक्तं गुरुमिति । ततः स्नास्यामीति गुरोरनुज्ञाप्रार्थनम् गुरुणाऽनुज्ञात इत्युक्तेः स्नाहीति
गुरोरनुज्ञादानम् 'समि...धाय' ततः पाणिनाग्निं परिसमूहतीत्यारभ्य मेधामग्निश्चौ दैवावाधत्तां पुष्क-
रस्रजावित्यन्तं समग्रकण्डकोक्तम् अग्निपरिचरणम् । एतच्च समावर्तनमुपक्रम्य विधीयमानत्वात्समावर्त-
नाङ्गं तेन ब्रह्मचर्यकालीनाग्निपरिचर्यातः पृथक् समिधामाधानस्य प्राधान्यं द्योतयितुं समिधोऽभ्याधा-
येत्युक्तम् । अनेन च वेदाध्ययनव्रतानुष्ठानोपेता ब्रह्मचर्यपरिसमाप्तिः । यास्नास्यन्त्सोदयनीयेति श्रुतेः
'परि...सायेति' अग्नेः कटवस्त्रादिना वेष्टनेनाऽप्यु दीक्षावत्परिश्रितकरणम् । तस्योत्तरतः प्रागा-
स्तृतेषु कुशेषु स्थित्वा धात्वर्थस्य गतिनिवृत्त्यर्थस्य गतिनिवृत्त्यर्थतया तिष्ठतः स्थितिलभ्यते । ऐन्द्र्या-
ग्नेय्यादिषु ईशानीपर्यन्तं प्रादक्षिण्येन स्थापितानामष्टानामुदकुम्भानां मध्ये स्वापेक्षया पुरस्तात्प्रा-
च्यां वर्तमानादेकस्मादुदकुम्भाद्येऽप्युत्तरग्रयः प्रविष्टेत्यारभ्य यो रोचनस्तमिह गृह्णामीत्यन्तेन मन्त्रेण ।
प्राक्पदशक्यस्य स संबन्धिकतया दिगन्तरस्थपदार्थनिरूप्यतया प्रागादीशानान्तासु दिक्षु प्रादक्षि-
ण्येन कलशस्थापनं लभ्यते । नचैवं सत्येकपदव्येति व्यर्थेति वाच्यं तस्य स्वरूपोपस्थापनतात्पर्य-
कत्वात् । अन्यथैकनिरूप्यानामनेकेषां प्रागादिव्यवहारानापादकतापत्तेरिति प्रतीमः । 'येन...यश-
इति' पुनर्येऽस्वन्तरग्र इत्याग्नेय्यां स्थिताद् द्वितीयादुदकुम्भादुदकं गृहीत्वा येन श्रियमकृणुतां
यश इत्यन्तेन मन्त्रेण पूर्ववदात्मानं वदुरभिषिञ्चते । 'आपोहिष्ठेतिप्रत्यूचं त्रिभिः' ततः याम्यनै-
र्ऋत्यवारुणीदिक्स्थैस्त्रिभिः कलशैः कलशस्थजलैः आपोहिष्ठा योवस्तस्मात्तदङ्गमिति त्रिभिर्ऋग्भि-
र्येऽस्वन्तरग्र इति जलमादायात्मानमभिषिञ्चते 'तूष्णीमितरैः' इतरैर्वायव्यां कौबेर्यामीशान्यां
च स्थितैस्तत्रस्थजलैस्तूष्णीमभिषेकः । जलादानमभिषेकश्च तूष्णीमितरकलशस्थजलाद्भवतीत्यर्थः ।
'उदु...ष्ठेते' उन्मुच्य ऊर्ध्वं कण्ठदेशमानीय शिरोमार्गेण उदुत्तममिति मन्त्रेण मेखलां निःसार्य
निधाय भूमौ स्थापयित्वा । अस्मिन्नवसरे दण्डाजिनयोर्निधानं तूष्णीम् । ततः आदित्यमुपतिष्ठते ।
अन्यवाससा कटिं संवेष्ट्य । उपस्थानमन्त्रानाह । 'उद्य...मयेति' 'दधि...वेत' ततः सूर्योपस्था-
नानन्तरं दधितिलयोरेकं प्राश्याचम्य । जटालोमनखानि च वापयित्वा स्मृतिशुद्धो भूत्वाऽऽचम्य ।
आयुर्वलं यशो वर्चः प्रजां पशुवसूनि च । ब्रह्म प्रज्ञां च मेधां च त्वं नो धेहि वनस्पते । इति औ-
दुम्बरं दन्तधावनमादाय अन्नाद्याग्नेति मन्त्रेण दन्तान् शोधयेत् । दन्तधावनमन्त्रमाह 'अन्ना...चे-
ति' पुनराचम्य 'उत्सा...येति' उत्साद्य घृतोपरक्तसुगन्धिना द्रव्येण शरीरमुद्वर्त्य पुनः
भूयः स्नात्वा वारद्वयमाचम्य चन्दनादि पाषाणघृष्टमनुलेपनं नासिकयोर्मुखस्य च समीपे उपग्रहणं
प्राणापानौ मे तर्पय श्रोत्रं मे तर्पयेत्यन्तेन । केचित्तु उपग्रहणं लेपनमाहुः । 'पित...समिति'

पाण्योः करयोरवनेजनमुदकं प्राचीनावीती दक्षिणामुखो भूत्वा दक्षिणस्यां दिशि निषिच्य तदेव निषिक्तं भूजलं स्वगात्रेऽनुलिप्य जपेत्किमत उक्तं सुचक्षा अहमक्षीभ्यामित्यारभ्य सुश्रुत्कर्णाभ्यां भूयासमित्यन्तमन्त्रं यज्ञोपवीती भूत्वा । 'अह...यिष्य इति' अहतं नवं सदशम् । अथवा धौतं मौत्रो रजकः तत्र्यतिरिक्तेन । आच्छादयीत । परिधास्या इत्यारभ्य संव्ययिष्य इत्यन्तेन मन्त्रेण । आचमनद्वयम् । 'अथो...तामिति' अन्तरीयपरिधानानन्तरं यशसामेति प्रतिपद्यतामित्यन्तेन मन्त्रेणाच्छादयीतेति प्राक्सूत्रादनुवर्तनीयम् । तत आचमनम् । 'एकं...यीत' उत्तरीयाभावेऽयं विधिः । आचमनम् । 'सुम...चेति' सुमनसः पुष्पाणि । प्रतिग्रहविधानादन्यस्य दातृता लभ्यते । या आहरज्जमदग्निरिति भगेन चेत्यन्तेन मन्त्रेण । 'अथा...यीति' अथ सुमनसां ग्रहणानन्तरं तानि स्वशिरसि वध्नाति यद्यशोप्सरसाभिति मन्त्रेण । 'उष्णी...युवा सुवासा इति' पूर्वोक्तमन्त्रेणोष्णीषेण शिरो वेष्टनेन वस्त्रेण शिरः मूर्द्धानं वेष्टयते । 'अलं...षकौ' कर्णौ श्रोत्रे वेष्टयन्ते याभ्यां तौ सौवर्णौ अलंकरणमसीति मन्त्रेण प्रतिमुञ्चते कर्णयोः मन्त्रावृत्तिः । 'वृत्र...क्षिणी' वृत्रस्यासीति मन्त्रेण नेत्रे सौवीराञ्जनेन लौकिकेन वा कज्जलेन अङ्गे मन्त्रावृत्त्या अञ्जयति दक्षिणोत्तरे । 'रोचि...क्षते' आत्मानं मुखप्रभृतिशरीरं दर्पणे रोचिष्णुरसीति पश्यति । 'छत्रं...हीति' छत्रप्रतिग्रहणं बृहस्पते इति । 'प्रति...चते' युगपत्परिधातुं शक्यत्वान्नावर्तते मन्त्रः । 'विश्वा...दत्ते' अस्मिन्नवसरे गृहीतदण्डे शंवलं वद्ध्वाव्रजेत् विवाहाद्यङ्गीकार्यगृहे समानीयते समाचारात् । 'दन्त...मपि' मन्त्रवद्भवन्तीति सूत्रशेषः । 'वास...मन्त्रः' सकृत्परिगृहीतेषु मन्त्राभावः । षष्ठी कण्डिका॥

स्नातस्य यमान्वक्ष्यामः ॥ १ ॥ कामादितरः ॥ २ ॥ नृत्यगीत-
वादित्राणि न कुर्यान्न च गच्छेत् ॥ ३ ॥ कामंतु गीतं गायति वैव गीते वा
रमत इति श्रुतेर्ह्यपरम् ॥ ४ ॥ क्षेमे नक्तं ग्रामान्तरं न गच्छेन्न च धावेत्
॥ ५ ॥ उदपानावेक्षणवृक्षारोहणफलप्रपतनसंधिसर्पणविवृतस्नानविषमल-
ङ्घनशुक्त्वदनसंध्यादित्यप्रेक्षणभैक्षणानि न कुर्यात् न ह वै स्नात्वा
मिक्षेतापह वै स्नात्वा भिक्षां जयतीति श्रुतेः ॥ ६ ॥ वर्षत्यप्रावृतो व्रजेत्
अयं मे वज्रः पाप्मानमपहनदिति ॥ ७ ॥ अपस्वात्मानं नावेक्षेत् ॥ ८ ॥
अजातलोम्नीं, विपुठंसीं षण्ठं च नोपहसेत् ॥ ९ ॥ गर्भिणीं विजन्येति
ब्रूयात् ॥ १० ॥ सकुलमिति नकुलम् ॥ ११ ॥ भगालमिति
कपालम् ॥ १२ ॥ मणिधनुरितिन्द्रधनुः ॥ १३ ॥ गां धयन्तीं परस्मै
नाचक्षीत् ॥ १४ ॥ उर्वरायामनन्तर्हितायां भूमावुत्सर्पश्चस्तिष्ठन्न मूत्रपुरीषे
कुर्यात् ॥ १५ ॥ स्वयं प्रशीर्णेन काष्ठेन गुदं प्रमृजीत् ॥ १६ ॥ विकृतं
वासो नाच्छादयीत् ॥ १७ ॥ दृढव्रतो वधत्रः स्यात् सर्वत आत्मानं गोपा-
येत् सर्वेषां मित्रमिव (शुक्रियमध्येष्यमाणः) ॥ १८ ॥ ७ ॥ ❀ ॥

(कर्कः)—‘ स्नात...क्ष्यामः ’ प्रतिज्ञासूत्रम् । ‘ कामादितरः ’ इतरः शूद्रोऽभिधीयते स हि स्नातको न भवति । एवं च सति इच्छया शूद्रस्यापि यमेषु अधिकारो भवति । ‘ नृत्य...गच्छेत् ’ नृत्यादीनि क्रियमाणानि प्रति । ‘ कामं तु गीतं ’ कुर्यात् गच्छेच्च । कर्मण्यौपयिकत्वाद्गीतस्य । दृश्यते हि कचित्कर्मविशेषे गानम् । ब्राह्मणोऽन्यो गायति । राजन्योऽन्य इति न चाक्रियमाणं शक्यते गातुमिति । ‘ गाय...परं ’ वचनमस्ति । अपरग्रहणाच्च पूर्व न्यायप्राप्तमभिहितम् । ‘ क्षेमे...च्छेत् ’ अक्षेमे तु नक्तमपि गच्छेत् । ‘ नच धावेत् ’ क्षेम एवेति वर्तते । ‘ उद...र्यात् ’ उदपानशब्देन कूपोऽभिधीयते । संधिशब्देन कुद्वारम् । विवृतस्नानशब्देन नग्नस्नानमुच्यते । विषमलङ्घनं प्रसिद्धमेव । शुक्तवदनमश्लीलवदनम् । सन्ध्यादित्यपेक्षणां प्रसिद्धमेव । एतानि न कुर्यात् । भैक्षणप्रतिषेधस्य वाक्यमुदाह्रियते । ‘ न ह...श्रुतेः ’ अत्र यो दृष्टार्थविषयः प्रतिषेधस्तत्र दृष्टार्थत्वादेवाकरणे प्राप्ते प्रतिषेधविधानसामर्थ्याददृष्टार्थत्वमनुमीयते । ‘ वर्ष...हसेत् ’ । अजातानि लोमानि यस्याः सेयमजातलोम्नी तां विपुंसी या पुमांसं विकरोति कूर्चादिना । षण्डः प्रसिद्ध एव । एतानि नोपहसेत् । उपहासशब्देनाभिगम उच्यते । न गच्छेदेतानि प्रति । ‘ गर्भि...यात् ’ न गर्भिणीमिति । ‘ सकु...क्षीत ’ धयन्तीमित्युक्ते धीयमानां नाचक्षीत । तस्या हि प्रतिषेधः स्मृत्यन्तरेऽपि । ‘ उर्व...र्यात् ’ उर्वरा सस्यवती भूमिः तस्यां मूत्रपुरीषे न कुर्यात् अनन्तर्हितायां च तृणादिना मूत्रपुरीषे न कुर्यात् । उत्सर्पतिष्ठश्च न कुर्यादिति वर्तते । ‘ स्वयं...यीत ’ विकृतं नील्यादिना न कषायप्रतिषेधः । कषायरक्तं तु प्रशस्यत एवेति । ‘ दृढ...स्यात् ’ यद्ब्रतमङ्गीकृतं मयैतत्कर्तव्यमिति तत्र दृढव्रतः स्यान्न चञ्चलः ‘ सर्वेषां मित्रमिव ’ संबन्धवहरेत् । मैत्रो हि ब्राह्मण उच्यते ॥ * ॥

(जयरामः)—‘ स्नात...क्ष्याम ’ इत्यधिकारसूत्रम् । तेषु स्नातकोऽधिक्रियते । कामादिच्छातः । इतरः स्नानसंबन्धशून्यः शूद्रोऽपि । तानाह ‘ नृत्येति ’ काममिच्छया ब्राह्मणो गीतं कुर्याद् गच्छेच्च कर्मण्युपयोगाद्गीतस्य । तद्यथा । ब्राह्मणोऽन्यो गायति राजन्योऽन्य इति । गायति वैव गीते वा रमत इति ह्यपरं वचनमस्ति । अपरग्रहणात्पूर्वं न्यायप्राप्तमिति गम्यते । क्षेमे सति नक्तं रात्रौ । अक्षेमे पुनर्नक्तमपि गच्छेत् । नच धावेत् । क्षेम इति वर्तते । अक्षेमे तु धावेदपि । उदपानशब्देन कूपोऽभिधीयते । वृक्षारोहणं प्रसिद्धम् । फलानां प्रपतनं त्रोटनम् । संधिः कुद्वारं तत्र सर्पणं गमनम् । विवृतस्नानं नग्नस्नानम् । विषमलङ्घनम् प्रसिद्धमेव शुक्तवदनमश्लीलभाषणम् । सन्ध्यादित्यपेक्षणां प्रसिद्धमेव । भिक्षणं सिद्धान्नस्यैव । तस्य च विप्रत्वेनावश्यकत्वात् । तत्प्रतिषेधे श्रुतिमाह । न ह वै स्नात्वेति यतः स्नात्वा भिक्षाञ्जयति अपाकरोति । अप ह वै इति निपातसमुदायो निश्चयार्थः । अत्र यो दृष्टार्थविषयः प्रतिषेधस्तस्य दृष्टार्थत्वादेवाकरणे प्राप्ते प्रतिषेधसामर्थ्याददृष्टार्थताऽप्यनुमीयते । अप्रावृतश्छत्रादिना वर्षति ब्रजेदयमेवञ्च इति मन्त्रं जपेत् । अस्यार्थः तत्र प्रजापतिर्जगती वज्रो वृष्टिजपे० अयं रविरग्निमसंस्कृतो जलकणरूपो वज्रो मे मम पाप्मानम् अपहनत् अपहन्तु । अयं चातपवृष्टिविषय इत्येके । आत्मानं स्वम् । अजातलोम्नीं समयेऽप्यनुत्पन्नलोम्नीम् । विपुंसीं कूर्चादिना पुरुषाकृतिं स्त्रियम् । षण्डं च प्रसिद्धमेव । एतानि नोपहसेन्नाभिगच्छेत् । उपहासशब्देनाभिगमनमुच्यते । गर्भिणीं गुर्वीं विजन्येति ब्रूयान्न गर्भिणीमिति । एवमुत्तरत्रापि । गां धयन्तीं स्वयमेव वत्सेन वा धीयमानाम् । जलादि पिबन्तीं वा । उर्वरा सस्यवती भूमिस्तस्यां तथाऽनन्तरितायां तृणादिना । तथोत्सर्पन् तिष्ठश्च मूत्रपुरीषे न कुर्यादिति सर्वत्र संबध्यते । मूत्रपुरीषसंनिधानाद्बुद्धस्यैव मार्जनम् । विकृतं च नील्यादिना । न तु कषायादिना । तत्तु प्रशस्यते । दृढं व्रतं संकल्पो यस्य स दृढव्रतः । तथा वधात् घातादात्मानं परं वा त्रायते स वधत्रः स्यात् । तथा सर्वेषां मित्रमिव विश्वासास्पदं च स्यात् । मैत्रो हि ब्राह्मण उच्यते । एते च निषेधा विवाहावधिकाः । अन्येषां पृथग्बध्यमाणत्वात् ॥ ७ ॥

(हरिहरः)—‘ स्नात...क्ष्यामः ’ स्नातस्य ब्रह्मचर्यात्समावृत्तस्य द्विजातेः यमान् व्रतानि वक्ष्यामः कथयिष्यामहे । ‘ कामादितरः ’ कामात् इच्छया इतरः द्विजातेरन्यः शूद्र इति यावत् यमेषु अस्नातकोऽपि अधिक्रियते । ‘ नृत्य...च्छेत् ’ नृत्यं लास्यादिभेदभिन्नं गीतं षड्जादिस्वरैर्ध्रुवादिरूपकविशेषैर्निबद्धम् । वादित्रं तन्ध्यादिभेदेन चतुर्विधम् । नृत्यं च गीतं च वादित्रं च नृत्यगीतवादित्राणि तानि स्वयं न कुर्यान्न च गच्छेत् । नृत्यादीनि अन्यैरपि क्रियमाणानि न गच्छेत् द्रष्टुं श्रोतुम् । चकारः करोतेर्गच्छतिक्रियासमुच्चयार्थः । ‘ कामं...तेर्हि ’ अत्र गीते प्रतिप्रसवमाह । तु पुनः काममिच्छया गीतं गानं स्वयं कुर्यात् परैः क्रियमाणं च गच्छेच्छ्रोतुम् । कुतः हि यस्मात् गायति स्वयं गानं करोति गीते वा अन्यैः क्रियमाणे गाने वा रमते रतिं प्राप्नोति इति श्रुतिर्वेदवचनम् । कः यः सर्वः कृत्स्नो मन्यते आत्मानं सुखिनं संपूर्णं मन्यते स स्वयं गायति गीतं च शृणोति । ‘ अपरम् ’ अपरमपि गायेत् गीतं च शृणुयादित्येतदर्थज्ञापकं वेदे लिङ्गमस्ति । यथाऽश्वमेधे श्रूयते दिवा ब्राह्मणो गायति नक्तं राजन्य इति । अनेन ब्राह्मणराजन्ययोः स्वयं गानेऽधिकारोऽस्तीति ज्ञायते । तथा तौ च अश्वमेधयाजिनं यजमानं राजन्यं श्रावयितुं गायतः तेन श्रवणेऽप्यधिकारो गम्यते । ‘ क्षेमे...च्छेत् ’ क्षेमे सति आपदभावे सति नक्तं रात्रौ ग्रामान्तरं अन्यद्वामं न गच्छेत् अक्षेमे तु गच्छेत् । ‘ न च धावेत् ’ क्षेमे सतीत्यनुषज्यते न च धावेत् शीघ्रं न गच्छेत् । ‘ उद...र्यात् ’ उदपानस्य कूपस्यावेक्षणमुपरि स्थित्वा अधोमुखीभूयावलोकनं वृक्षस्य आरोहणमुपरिगमनं, फलानामाद्यादीनां प्रपतनं त्रोटनं, संधौ संध्यासमये सर्पणमध्वगमनं, संधिना अपमार्गेण वा सर्पणम्, विवृतेन नग्नेन स्नानं, विषमस्य पर्वतगतादिर्लङ्घनमतिक्रमणं, शुक्तस्य अश्लीलस्य वदनं भाषणम्, अश्लीलं तु त्रिविधं लज्जाकरं दुःखकरममङ्गलसूचकं च । संध्यासु आदित्यस्य सूर्यमण्डलस्य रागतः प्रेक्षणं दर्शनमुपरक्तस्य वारिप्रतिविम्बितस्य च । नोपरक्तं न वारिस्थितिमिति मनुस्मृतेः । नेक्षेतादित्यमुद्यन्तं नास्तं यान्तं कदाचन । नोपसृष्टं न वारिस्थं न मध्यं नभसो गतमिति स्मृतेः । भिक्षणं भिक्षाचर्या । एतानि उदपानावेक्षणादीनि भिक्षणान्तानि वर्जयेत् । ‘ न ह...श्रुतेः ’ भिक्षणप्रतिषेधे श्रुतिं प्रमाणत्वेनावतारयति स्नात्वा समावर्त्य न भिक्षेत यतः स्नात्वा भिक्षामपजयति अपाकरोति । हवै इति निपातसमुदायो निश्चयार्थ इति वेदवचनात् । ‘ वर्ष...दिति ’ देवे वर्षति अप्रावृतः अनाच्छादितो ब्रजेत् गच्छेत् अयं मे वज्र इत्यनेन मन्त्रेण । ‘ अप्स्वा...क्षेत ’ अप्सु जले आत्मानं स्वमुखं नावेक्षेत न पश्येत् । ‘ अजा...सेत ’ समयेऽपि न जातानि लोमानि यस्याः सा अजातलोम्नी ताम् अजातलोम्नीं नोपहसेत् न च गच्छेत् । विपुंसीं च पुरुषाकारां स्त्रियं कूर्चादिविकारेण नोपहसेदित्यनुवर्तते । षण्ठं नपुंसकं नोपहसेदित्यनुवर्तते । ‘ गर्भि...यात् ’ गर्भिणीं अन्तर्वर्तीं विजन्त्या इति नाम ब्रूयात् वदेत् । ‘ सकु...क्षीत ’ सकुलमिति नकुलं ब्रूयात् । कपालं कर्परं भगालमिति ब्रूयात् । इन्द्रधनुः मणिधनुरिति ब्रूयात् । परस्य गां सुरभिं धयन्तीं वत्सं पाययन्तीं परस्मै अन्यस्मै स्वामिने नाचक्षीत न कथयेत् । ‘ उर्व...र्यात् ’ उर्वरायां सस्यवत्यां भूमौ पृथिव्यां केवलायां तृणैरनन्तर्हितायां मूत्रपुरीषे मूत्रस्य पुरीषस्य वा उत्सर्गं न कुर्यात् । किञ्च तिष्ठन् ऊर्ध्वः न कुर्यात् । तथा उत्सर्पन् उत्प्लवमानः सन् न कुर्यात् । ‘ स्वयं...जीत ’ स्वयमात्मनः प्रयत्नं विना प्रशीर्णेन स्वयं छिन्नेन पतितेन काष्ठेन दारुशकलेन अयङ्गीयेन प्रमृजीत प्रोञ्छेत् । पुरीषोत्सर्गसंनिधानात् गुदमित्यध्याहारः । ‘ विकृ...यीत ’ विकृतं मज्जिष्ठादिरागेण विकारमापादितं वासो वस्त्रं न परिदधीत । नील्यादिना रक्तं विकृतं निषिध्यते कषायरक्तं तु न निषिध्यते किंतु प्रशस्यत इति भाष्यकारः । ‘ दृढ...मिव ’ दृढं स्थिरं व्रतं प्रारब्धं कर्म यस्य स दृढव्रतः स्यात् भवेत् । किञ्च वधात् घातात् त्रायते रक्षतीति वधत्रः स्यात् । किञ्च सर्वेषां स्वेषां

परेषां च मित्रमिव सखेव सुहृदिव हितकारी स्यादित्यर्थः । मैत्रौ ब्राह्मण उच्यते इति स्मरणात् । अत्र यो दृष्टार्थविषयः प्रतिषेधः तत्र दृष्टार्थादेव निवृत्तिप्राप्तौ प्रतिषेधसामर्थ्याद्दृष्टमप्यनुमीयते । अत एव प्रायश्चित्तस्मरणम् । स्नातकव्रतलोपे तु एकरात्रमभोजनमिति स्मरणात् ॥ * ॥

गदाधरः—‘स्नात...क्ष्यामः’ स्नातस्य ब्रह्मचर्यात्समावृत्तस्य त्रैवर्णिकस्य यमान् नियमान् वक्ष्यामः । अधिकारसूत्रमेतत् । तेषु स्नातकोऽधिक्रियते । ‘कामादितरः’ कामादिच्छातः इतरः स्नान-संबन्धशून्यः शूद्रोऽभिधीयते । स हि स्नातको न भवति । एवं सतीच्छया शूद्रस्यापि यमेष्वधिकारो भवति । तानाह । ‘नृत्य...च्छेत्’ नृत्यं च गीतं च वादित्रं च नृत्यगीतवादित्राणि तानि स्वयं न कुर्यात् नच गच्छेत् नृत्यादीनि अन्यैः क्रियमाणानि द्रष्टुं श्रोतुं वा न व्रजेत् । ‘कामं तु गीतम्’ तु पुनः काममिच्छया गीतं गानं स्वयं कुर्यात् । अन्यैः क्रियमाणं श्रोतुं गच्छेच्च । कर्मण्यौपयिकत्वा-द्रीतस्य । दृश्यते हि अश्वमेधे गानम् । ब्राह्मणोऽन्यो गायति राजन्योऽन्य इति । न चाक्रियमाणं शक्यते गातुमिति । ‘गाय...रम्’ अपरम् उपासंभरणकाण्डे वचनमस्ति—तस्मादूहैतद्यः सर्वैः कृत्स्नो मन्यते गायति वै गीते वा रमत इति । अपरग्रहणाच्च पूर्वं न्यायप्राप्तमभिहितम् । एवंच यत्रापि पुनर्वचनेन देवताग्रे नृत्यगीतादिकं विहितं तत्रापि ब्राह्मणादिभिः कार्यमेव । विहिते निषे-धाप्रवृत्तेः । ‘क्षेमे...च्छेत्’ क्षेमे आपदभावे सति नक्तं रात्रौ ग्रामान्तरमन्यदग्रामं न गच्छेत् । अक्षेमे तु नक्तमपि गच्छेत् । ‘नच धावेत्’ क्षेम इत्यनुवर्तते । क्षेमे सति नच धावेत् शीघ्रं न गच्छेत् । ‘उद...र्यात्’ उदपानस्य कूपस्यावेक्षणमुपरिस्थित्वा अधोमुखीभूयावलोकनम् । आम्रा-दिवृक्षस्यारोहणमुपरि गमनम् । फलानामाम्रादीनां प्रपतनं त्रोटनम् । संधौ संध्यासमये सर्पणम-ध्वगसनम् । संधिः कुद्वारं सर्पगर्तादिलक्षणं वा तत्र सर्पणम् । विवृतेन नग्नेन स्नानम् । विषमस्य पर्वतगर्तादेर्लङ्घनमतिक्रमणम् । शुक्तवदनमश्लीलभाषणम् । संध्यादित्यपेक्षणं संध्यासु सूर्यावेक्षणम् । नेक्षेतादित्यमुद्यन्तं नास्तं यान्तं कदाचन । नोपसृष्टं न वारिस्थं न मध्यं नभसो गतमिति स्मृतेः । भिक्षणं सिद्धान्नस्यैव । उदपानावेक्षणादीनि वर्जयेत् । तत्र भैक्षणप्रतिषेधे प्रत्यक्षमेव वचनमस्ती-त्याह ‘न ह...श्रुतेः’ स्नात्वा समावर्त्य न भिक्षेत । यतः स्नात्वा भिक्षामपजयति अपाकरोति । हवै इति निपातसमुदायो निश्चयार्थः । अत्र यो दृष्टार्थविषयः प्रतिषेधस्तत्र दृष्टार्थत्वादेवाकरणे प्राप्ते प्रतिषेधविधानसामर्थ्याद्दृष्टार्थताऽप्यनुमीयते । ‘वर्ष...दिति’ पर्जन्ये वर्षति अप्रावृत अ-नाच्छादित एव व्रजेत् गच्छेत् अयं मे वज्र इति मन्त्रेण । मन्त्रार्थः—जलकणरूपो वज्रो मम पाप्मानमपहन्तु अपहन्तु । ‘अप्स्वा...क्षेत’ अप्सु जले आत्मानं स्वशरीरं न पश्येत् । ‘अ-जात...सेत्’ समयेऽप्यनुत्पन्नलोभ्रीं अजातानि लोमानि यस्याः सेयमजातलोभ्री ताम् । विपुंसीं कूर्चादिना पुरुषाकृतिं स्त्रियम् । षण्डः प्रसिद्ध एव । एतानि नोपहसेत् नाभिगच्छेत् उपहासशब्देना-भिगमनमुच्यते । ‘गर्भि...क्षीत’ गर्भिणीं विजन्येति ब्रूयात् । गर्भिणीं गुर्वीं विजन्येति पर्यायश-ब्देन वदेत् न गर्भिणीमिति । उत्तरत्राप्येवमेव योज्यम् । सकुलमिति नकुलम् । सकुलमिति नकुलं ब्रूयात् । भगालमिति कपालं कर्पूरं ब्रूयात् । मणिधनुरितिन्द्रधनुः । मणि-धनुरिति इन्द्रधनुर्ब्रूयात् । गां धयन्तीं परस्मै नाचक्षीत । परस्य गां सुरभिं धयन्तीं वत्सं पाययन्तीं अन्यस्मै परस्मै स्वामिने वा नाचक्षीत न कथयेत् । ‘उर्व...र्यात्’ उर्वरायां सस्यवत्यां भूमौ तृणै-रनन्तर्हितायां केवलायां च मूत्रस्य पुरीषस्य वा उत्सर्गं न कुर्यात् । किंच । तिष्ठन् ऊर्ध्वः सन् न कुर्यात् । तथोत्सर्पन् उत्प्लवमानस्सन्न कुर्यात् । ‘स्वयं...जीत’ आत्मनः प्रयत्नमन्तरेण स्वयमेव प्र-शीर्णेन छिन्नेन दारुशकलेन गुदं प्रमृजीत प्रोज्जेत् परिमार्जयेत् । ततः शौचं कुर्यात् । ‘विकृ...यीत’ विकृतं नील्यादिना विकारमापादितं वस्त्रं न परिदधीत । अत्र न कषायप्रतिषेधः । कषायरक्तं तु प्रश-

स्यत इति भाष्यकाराः । 'दृढ'...स्यात् 'दृढं' व्रतं संकल्पो यस्य स दृढव्रतः स्यात् भवेत् । तथा व-
धात् घातादात्मानं परं च त्रायते रक्षतीति वधत्रः स्यात् । 'सर्व'...मिव 'सर्वेषां स्वेषां परेषां च मित्र-
मिव सखेव सर्वेषु सुहृदिव हितकारी भवेत् मैत्रो ब्राह्मण उच्यत इति स्मृतेः । इति सप्तमीकण्डिका ७

(विश्व०)—'स्नात'...क्ष्यामः 'प्रतिज्ञासूत्रम् । 'कामादितरः' कामात् इच्छात इतरः
शुक्रियव्रतस्थो ब्रह्मचारी । केचित्तु इतरपदार्थं शूद्रमाहुः । 'नृत्त'...परं 'अपरं श्रौतं वचनमस्ति ।
ब्राह्मणौ वीणागाथिनौ संवत्सरं गायतः, राज्यन्योऽन्य इत्यादि । 'क्षेमे'...छेत् 'अक्षेमे तु गच्छेदिति ।
'नच धावेत्' क्षेम एवेत्यनुवर्तते । 'उद्'...र्यात् 'उदपानमुदकाधारः । अपरे कूपमाहुः । नचोदकाधार-
तायामप्स्वात्मानं नावेक्षेतेति पौनरुक्त्यापत्तिः निषेधभूयस्त्वप्रतिपत्त्यर्थत्वात् । अभ्यासे भूयांसमर्थं
मन्यन्त इति न्यायादित्याहुः । प्रचयनं त्रोटनं, संधिः कुद्वारं तत्र सर्पणं गमनं, विवृतस्नानं नम्रस्नानं,
शुक्तवदनमश्लीलभाषणं, सिद्धान्नभिक्षणम् अस्मिन्नर्थे श्रुति प्रमाणयति 'नह'...श्रुतेः । 'वर्ष'...दिति'
अप्रावृतो वस्त्रादिना । 'अप्स्वा'...सेत् 'न जातानि लोमानि यस्याः तां, विपुःसीं पुरुषं विषयी-
कुर्वाणां पुरुषाकृतिं श्मश्रुयुक्तां, षण्ढो नपुंसकः । उपहासोऽत्राभिगमनम् । 'गर्भि'...यात् 'न गर्भिणी-
मिति ब्रूयात् 'सकु'...नकुलं' नकुलं ब्रूयादित्यर्थः एवमत्राद्यमुद्देश्यमुत्तरं विधेयम् (?) । 'भगा'...क्षीत् '
धयन्तीमात्मनो वत्सं पाययन्तीं स्वयं वा जलादिकं पिबन्तीम् । 'उर्व'...र्यात् 'उर्वरायां सस्यवत्यां तथा
तृणाद्यनन्तरितायां भूमौ पृथिव्याम् । उत्सर्पन्नित्यस्यैव विवरणं तिष्ठन् । 'स्वयं'...येण' काष्ठेन गुदं प्रमु-
जीत । गुदमित्यध्याहारः केचित् । स्वयं प्रशीर्णमयत्नपतितम् । 'विकृ'...यीत् 'नील्यादिना विकारमा-
पादितं, माज्जिष्ठादिनापि विकृतं निषिध्यते शुद्धस्यैव परिधानादित्यन्ये ॥ 'दृढ'...स्यात् 'आरब्धं
वैधं न त्याज्यं वधो घातः तस्मात् (त्रायत इति वध) त्रः स्यात् रक्षेत् । 'सर्व'...मिव 'स्वपरेषां
हितकारी स्यादित्यर्थः । उक्तनियमातिक्रमे एकरात्रमभोजनम् ॥ इति सप्तमीकण्डिका ॥ ७ ॥

तिस्रो रात्रीर्व्रतं चरेत् ॥ १ ॥ अमांसाशयमृण्मयपायी ॥ २ ॥ स्त्री-
शूद्रशवकृष्णशकुनिशुनां चादर्शनमसंभाषा च तैः ॥ ३ ॥ शवशूद्रसूत-
कान्नानि च नाद्यात् ॥ ४ ॥ मूत्रपुरीषे ष्ठीवनं चातपे न कुर्यात्सूर्याच्चा-
त्मानं नान्तर्दधीत ॥ ५ ॥ तप्तेनोदकार्थान्कुर्यात् ॥ ६ ॥ अवज्योत्य रात्रौ
भोजनम् ॥ ७ ॥ सत्यवदनमेव वा ॥ ८ ॥ दीक्षितोऽप्यातपादीनि कुर्या-
त्प्रवर्ग्यवाँश्चेत् ॥ ९ ॥ ८ ॥

(कर्कः)—'तिस्रो'...रेत् 'स्नातस्यातो रात्रित्रयं व्रतचर्योच्यते । 'अमां'...पायी '
भवतीति शेषः । 'स्त्रीशू'...नम् 'कृष्णशकुनिः काकः । एषामदर्शनम् 'असं'...तैः 'तैः स्यादि-
भिर्यस्य येन यादृक् संभाषणम् तादृक् प्रतिषिध्यते । 'शव'...द्यात् 'शवान्नं क्रीत्वा लब्ध्वा वा
यदद्यते तत्प्रतिषेधः । शूद्रान्नं भोज्यान्नस्यापि नापितादेः प्रतिषिध्यते । सूतकान्नम् अर्वाक् दशाहात्प्र-
सवे सति । 'मूत्र'...र्यात् 'मूत्रादेरातपे करणप्रतिषेधः । 'सूर्या'...धीत 'छत्रादिना । 'त-
प्ते'...वीत 'उदकेन । 'अव'...जनम् 'कर्तव्यं प्रदीपोल्कादिनाऽन्यतरेण । 'सत्य'...वा 'कर्त-
व्यम् । नाधस्तना नियमाः । 'दीक्षितस्ततोऽत्र मूत्रपुरीषे ष्ठीवनं चातपे न कुर्यादित्येवमादीनि
करोति ॥ ८ ॥ ॥ * ॥ ॥ * ॥

(जयरामः)—तिस्र इति स्नातस्य सतत्त्रिरात्रं व्रतचर्योच्यते । अमांसाशयादिः स्यादिति

CC-0. Shri Vipin Kumar Col. Deoband. In Public Domain.

द्वयं हुत्वा ब्रह्मणे छन्दोभ्य इत्याहुतिद्वयं च हुत्वा प्रजापतये इत्याद्याः प्रजापतये देवेभ्यः ऋषिभ्यः
 श्रद्धायै मेधायै सदसस्पतये अनुमतये इति सप्त मन्त्रेण जुहुयात् । एवं वेदद्वयत्रयाध्ययनेऽपि
 योज्यम् । अनन्तरं महाव्याहृत्यादिस्विष्टकृदन्ता दशाहुतीर्हुत्वा प्राशनं विधाय दक्षिणादानान्तं
 कुर्यात् । अथ ब्रह्मचारी उपसंग्रहणपूर्वकं गुरुं नमस्कृत्य परिसमूहनादि त्र्यायुषकरणान्तं तस्मि-
 न्नम्रौ समिदाधानं कुर्यात् । तत आचार्यपुरुषैः परिश्रितस्योत्तरभागे स्थापितानां दक्षिणोत्तराय-
 तानामष्टानां जलपूर्णकलशानां पूर्वभागे आस्तृतेषु प्राग्ग्रेषु कुशेषु उदङ्मुखः स्थित्वा येऽप्स्वन्त-
 रग्नयः प्रविष्टा गोह्य उपगोह्यो मयूषो मनोहास्वलो विरुजस्तनूदूपिरिन्द्रियहाऽतितान्सृजामि यो
 रोचनस्तमिह गृह्णामीति मन्त्रेण प्रथमकलशादक्षिणचुलकेन उदकमादाय तेन मामभिषिञ्चामि श्रियै
 यशसे ब्रह्मणे ब्रह्मवर्चसायेति मन्त्रेणात्मानमभिषिञ्चते । एवमेव द्वितीयादिभ्यः सप्तभ्य उदकुम्भेभ्यः
 येऽप्स्वन्तरग्नय इत्यनेनैव मन्त्रेण एकैकस्माज्जलमादाय येन श्रियमकृणुतां येनावमृशतां सुरां येना-
 क्षावभ्यषिञ्चतां यद्वां तदश्विना यश इति । आपो हिष्टा मयो भुवः । यो वः शिवतमो रसः । त-
 स्माअरङ्गमामव इत्येतैश्चतुर्भिर्मन्त्रैः प्रतिमन्त्रमात्मानमभिषिञ्च्य त्रिस्तूष्णीमभिषिञ्चते । तत उदु-
 त्तममिति मन्त्रेण मेखलां शिरोमार्गेण निःसार्य तां मेखलां भूमौ निधाय अन्यद्वासः परिधाया-
 चम्य आदित्यमुपतिष्ठते । उद्यन्भ्राजभृणुरिन्द्रो मरुद्भिरस्थात्प्रातर्यावभिरस्थादशसनिरसि दशसन्ति
 मा कुर्वाविदन्मागमयोद्यन्भ्राजभृणुरिन्द्रो मरुद्भिरस्थाद्वायावभिरस्थाच्छतसनिरसि शतसन्ति
 मा कुर्वाविदन्मागमयोद्यन्भ्राजभृणुरिन्द्रो मरुद्भिरस्थात्सायंयावभिरस्थात्सहस्रसनिरसि सहस्रसन्ति
 मा कुर्वाविदन्मागमयेत्यादित्योपस्थानमन्त्रः । ततो दधि वा तिलान्वा दक्षिणहस्तमध्यगतेन सोम-
 तीर्थेन प्राश्य जटालोमनखानि वापयित्वा स्नात्वाऽऽचम्योक्तलक्षणेनौदुम्बरकाष्ठेन—अन्नाद्याय
 व्यूहध्वः सोमो राजाऽयमागमत् । स मे मुखं प्रमाक्ष्यते यशसा च भगेन चेत्यनेन मन्त्रेण दन्तान्
 क्षालयित्वाऽऽचम्य सुगन्धिद्रव्यमिश्रितेन यवादिचूर्णेन तैलसन्नीतेन शरीरमुद्वर्त्य पुनः सशिरस्कं
 स्नात्वाऽऽचम्य चन्दनाद्यनुलेपनं पाणिभ्यां गृहीत्वा मुखं नासिकां च प्राणापानौ मे तर्पय चक्षुर्मे
 तर्पय श्रोत्रं मे तर्पयेत्यनेन मन्त्रेणानुलिम्पेत् । ततः पाणी प्रक्षाल्य तदुदकमञ्जलिनाऽऽदायापसव्यं
 कृत्वा दक्षिणामुखो भूत्वा दक्षिणस्यां दिशि पितरः शुन्धध्वमित्यनेन मन्त्रेण भूमौ निषिञ्चेत्पितृती-
 र्थेन । अथ यज्ञोपवीती भूत्वोदकमुपस्पृश्य चन्दनादिना सुचक्षा अहमक्षीभ्यां भूयासः सुवर्चा
 मुखेन सुश्रुत्कर्णाभ्यां भूयासमिति मन्त्रेण आत्मानमनुलिप्य परिधास्यै यशोधास्यै दीर्घायुत्वाय
 जरदष्टिरस्मि । शतं च जीवामि शरदः पुरुचीरायस्पोषमभिसंव्ययिष्य इति मन्त्रेण अहतं धौतं
 वा यथालाभं वासः परिधाय ‘धारयेद्वैणवीं यष्टिं सोदकं च कमण्डलुम् । यज्ञोपवीतं वेदं च शुभे
 रौक्मे च कुण्डले’ इति मनुना ब्रह्मचर्ये प्राप्तस्य यज्ञोपवीतधारणस्य स्नातकस्य पुनर्विधानात् द्विती-
 ययज्ञोपवीतधारणं प्राप्तं तच्च पूर्वं धृते सति न संभवति अतस्तदुत्तार्य जले प्रक्षिप्यापरं नवम् उक्त-
 लक्षणमुपवीतद्वयं यज्ञोपवीतमित्यादिना मन्त्रेण परिधाय । यज्ञोपवीतस्यैकदेशविनाशे यातयाम-
 त्वम् अतो न तस्य नवेन संयोगः । यज्ञोपवीतस्यैकदेशविनाशेऽपि मन्त्रादिकसंस्कारस्य विनष्ट-
 त्वात् । ततो यशसा मा द्यावापृथिवी यशसेन्द्रावृहस्पती । यशो भगश्च माऽविन्दद्यशो मा प्रति-
 पद्यतामिति मन्त्रेण उत्तरीयं वास आच्छाद्य द्वितीयवस्त्रालाभे पूर्वस्यैवोत्तरवर्गेण अनेनैवोत्तरीय-
 मन्त्रेणोत्तरीयं वासः परिधत्ते । या आहरज्जमदग्निः श्रद्धायै मेधायै कामायेन्द्रियाय । ता अहं
 प्रतिगृह्णामि यशसा च भगेन चेति मन्त्रेण पुष्पाणि अन्यतः प्रतिगृह्य, यद्यशोप्सरसामिन्द्रश्चकार
 विपुलं पृथु । तेन संग्रथिताः सुमनस आवध्नामि यशो मयीति मन्त्रेण शिरसि बद्ध्वा, युवा सुवासा
 इत्यनयर्चा उष्णीषेण शिरो वेषयित्वा, अलंकरणमसि भूयोऽलंकरणं भूयादिति मन्त्रेण दक्षिणे

कर्णे कुण्डलं कृत्वा तेनैव वामकर्णे परिधाय , वृत्रस्यासि कनीनकश्चक्षुर्दा असि चक्षुर्मे देहीति मन्त्रेण दक्षिणमक्षि सौवीराञ्जनेनाङ्कत्वा तेनैव वाममङ्के । रोचिष्णुरसीत्यादर्शं मुखं विलोक्य , बृहस्पतेश्छदिरसि पाप्मनो मामन्तर्द्वेहि तेजसो यशसो माऽन्तर्द्वेहि इत्यनेनान्यस्माच्छत्रं प्रति-गृह्य , प्रतिष्ठे स्थो विश्वतो मापातमित्युपानहौ युगपत्पादयोः प्रतिमुच्य , विश्वाभ्यो मा नाष्ट्राभ्य-स्परिपाहि सर्वत इति वैणवं दण्डमादत्ते पूर्वदण्डं त्यक्त्वा । अत्र मातृपूजादि ब्रह्मणे दक्षिणादा-नान्तमाचार्यकृत्यम् । कलशाभिषेकादि दण्डग्रहणान्तं स्नानकर्तुः । वासश्छत्रोपानद्ग्रहणव्यति-रिक्तानि दन्तप्रक्षालनादीनि मन्त्रवन्ति सदा भवन्ति । वासःप्रभृतीनि तु नूतनान्येव । तत आचार्यः स्नातकस्य नियमान् श्रावयेत् त्रिरात्रव्रतानि च । स्नातकश्च तानि यथोक्तानि कुर्यादिति समावर्तनम् ॥ ॥ * ॥ ॥ * ॥

(गदाधरः)—स्नातस्य समावर्तनप्रभृति यावद्गार्हस्थ्यं धर्मानभिधायाधुना तस्यैव समावर्तन-दिनमारभ्य त्रिरात्रं व्रतमाह ‘ तिस्रो...रेत् ’ वक्ष्यमाणं व्रतं तिस्रः त्रिसंख्याः रात्रीः अहोरात्राणि चरेदनुतिष्ठेत् । ‘ अमां...पायी ’ मांसमश्रातीत्येवंशीलो मांसाशी न मांसाशी अमां-साशी , मृण्मयेन मृत्पात्रेण पिवतीत्येवंशीलो मृण्मयपायी न मृण्मयपायी अमृण्मयपायी स्यादिति शेषः । ‘ स्त्रीशू...च तैः ’ स्त्री नारी शूद्रोऽन्त्यवर्णः शवः मृतशरीरं कृष्णशकुनिः काकः श्वा कुक्कुर एतेषामदर्शनं भवेत् । एतैः रुयादिभिः सहासंभाषणं च अवचनव्यवहारः । अत्र यस्य येन यादृक् संभाषणं प्राप्तं तादृङ्निषिध्यते । ‘ शव...द्यात् ’ मरणानन्तरं क्रीत्वा लब्ध्वा वा ज्ञाति-भिर्यद्व्यते तच्छ्रुत्वात्रम् । शूद्रस्य भोज्यान्नस्य नापितादेरन्नं शूद्रान्नम् । प्रसवे सति अर्वाग् दशाहात् यत् ज्ञातीनामन्नं तत्सूतकान्नम् । एतानि नाद्यात् भक्षयेत् । ‘ मूत्र...र्यात् ’ मूत्रं च पुरीषं च मूत्र-पुरीषे । ष्ठीवनं थूतकृत्य मुखालालादित्यजनम् । एतन्नयम् आतपे धर्मे न कुर्यात् नोत्सृजेत् । ‘ सूर्या...धीत ’ सूर्यादादित्यादात्मानं स्वं छत्रादिना अन्तर्हितं न कुर्यात् । ‘ तप्ते...वीत ’ तप्तेन जलेनोदकार्थान् उदकसाध्याः शौचाचमनादिकाः क्रियाः कार्याः । ‘ अव...जनम् ’ रात्रौ अवज्योत्य दीपोल्काद्यन्यतरेण प्रकाशं कृत्वा भोजनं कुर्यात् । ‘ सत्य...वा ’ अथवा सत्यभाषणमेव कुर्यात् नाधस्तननियमान् । ‘ दीक्षि...श्चेत् ’ चेद्यदि दीक्षितः सोमयागार्थं स्वीकृतदीक्षः प्रवर्ग्यवान् प्रवर्ग्यः सोमयागाङ्गकर्मविशेषः सोऽस्यास्तीति तथा , तदाऽऽतपादीनि मूत्रपुरीषे ष्ठीवनं चातपे न कुर्या-दित्यादीनि करोति ॥ ॥ * ॥ ॥ * ॥ ॥ * ॥

(विश्व०)—प्रवर्ग्यकालीननियमानाह ‘ तिस्रो...पायी ’ भवतीति शेषः । ‘ स्त्री...र्शन ’ कृष्णशकुनिः काकः । एषां पञ्चानामदर्शनं कार्यम् । ‘ असं...तै ’ स्त्रीशूद्रादिभिः सह न संभाषा असंभाषा । दर्शननिषेधे संभाषणनिषेधस्य प्राप्तत्वेऽपि पुनः संभाषणं निषेधयन् दैवादृशने पुनस्तदु-द्देशेन वार्तादिकथने दोषाधिक्यप्रदर्शनार्थं संभाषणनिषेधः । ‘ शव...द्यात् ’ भोज्यान्नस्यापि दासा-देरन्नं प्रवर्ग्यकाले प्रतिषिध्यते । ‘ मूत्र...र्यात् ’ ष्ठीवनं मुखोच्छिष्टं मूत्रादित्रयं धर्मे न कुर्यात् । ‘ सूर्या...धीत ’ छत्रादिनेति शेषः ‘ तप्ते...वीत ’ उष्णजलेन शौचाचमनं कुर्यात् । ‘ अव...जन ’ प्रदीपोल्का-दिना भोज्यान्नादौ तेजःसंयोगं संपाद्य भुञ्जीतेत्यर्थः ‘ सत्य...वा ’ वाशब्दः पूर्वोक्तनिरासार्थः । सत्यवदनमेव कुर्यात् नाधस्तनान् नियमान् । ‘ दीक्षि...श्चेत् ’ एवार्थोऽपिशब्दः । प्रवर्ग्यशून्ये प्रथमय-ज्ञादावश्रोत्रियस्य प्रसक्तिं निराकरोति प्रवर्ग्यवांश्चेदिति । नन्वेवं दीक्षितमात्रकर्तृकत्वे चिरकालं क्रियमाणप्रवर्ग्यादौ रात्रिविशेषणं तिस्रःपदं व्यर्थमसंगतोक्तिश्चेति चेत् उच्यते—तिस्रःपदस्य प्रवर्ग्याधि-करणसकलसमयोपलक्षकत्वात् । ब्रह्मचर्यगार्हस्थ्यदिधर्माक्रान्तनियमोपन्यासप्रसक्त्या दीक्षितनिय-

मोपन्यासस्यापि नासंगतत्वमित्याहुः । अपरे त्वमुमेवास्वरसं हृदि कृत्वा कृतसमावर्तनस्याप्यमी नियमा-
स्त्रिरात्रं भवन्तीत्याहुः ॥ इत्यष्टमी कण्डिका ॥ ८ ॥

अथातः पञ्च महायज्ञाः ॥ १ ॥ वैश्वदेवादन्नात्पर्युक्ष्य स्वाहाकारैर्जु-
हुयाद्ब्रह्मणे प्रजापतये गृह्याभ्यः कश्यपायानुमतय इति ॥ २ ॥ भूतगृ-
ह्येभ्यो मणिके त्रीन् पर्जन्यायाद्भ्यः पृथिव्यै ॥ ३ ॥ धात्रे विधात्रे च
द्वार्ययोः ॥ ४ ॥ प्रतिदिशं वायवे दिशां च ॥ ५ ॥ मध्ये त्रीन्ब्रह्मणेऽन्त-
रिक्षाय सूर्याय ॥ ६ ॥ विश्वेभ्यो देवेभ्यो विश्वेभ्यश्च भूतेभ्यस्तेषामुत्तरतः
॥ ७ ॥ उपसे भूतानां च पतये परम् ॥ ८ ॥ पितृभ्यः स्वधा नम इति
दक्षिणतः ॥ ९ ॥ पात्रं निर्णिज्योत्तरापरस्यां दिशि निनयेद्यक्षमैतत्त इति
॥ १० ॥ उद्धृत्याग्रं ब्राह्मणायावनेज्य दद्याद्धन्तत इति ॥ ११ ॥ यथाऽहं भिक्षु-
कानतिथींश्च संभजेरन् ॥ १२ ॥ बालज्येष्ठा गृह्या यथार्हमश्नीयुः ॥ १३ ॥
पश्चाद्गृहपतिः पत्नी च ॥ १४ ॥ पूर्वो वा गृहपतिः । तस्मादु स्वा(दि? द्वि)ष्टं
गृहपतिः पूर्वोऽतिथिभ्योऽश्नीयादिति श्रुतेः ॥ १५ ॥ अहरहः स्वाहा कुर्या-
दन्नाभावे केनचिदाकाष्ठादेवेभ्यः पितृभ्यो मनुष्येभ्यश्चोदपात्रात् ॥ १६ ॥

(कर्कः)—‘अथातः...यज्ञाः’ व्याख्यास्यन्त इति सूत्रशेषः । महायज्ञा इति च कर्मनाम-
धेयम् । तत्रैको देवयज्ञो ब्रह्मणे स्वाहेत्येवमादयो होमाः । मणिके त्रीनित्येवमादिर्भूतयज्ञः । पितृभ्यः
स्वधानम इति पितृयज्ञः । हन्तकारोऽतिथिपूजादिर्नृत्ययज्ञः । पञ्चग्रहणाच्च पञ्चमो ब्रह्मयज्ञः ॥ ‘वैश्व-
दे...यात्’ विश्वे देवा देवता अस्येति वैश्वदेवमन्त्रं ते च देवपितृमनुष्यादयः । कथमेषां देवतात्वमिति
चेत् । येन स्मृतावेषां दानं विहितम् । एभ्यो दत्त्वा शेषभुजा गृहपतिना भवितव्यम् । तस्माद्वैश्वदेवमन्त्रं
यदहरहः पच्यते तत् आदाय पर्युक्ष्य स्वाहाकारैर्जुहुयात् । पर्युक्ष्यग्रहणाच्च कुशकण्डिकोक्ततिकर्तव्यता-
व्युदासः । स्वाहाकारैर्जुहुयादिति जुहोति तत्स्वाहाकारैः । शेषे नमस्काराः । आचरन्ति हि बलिकर्मणि
नमस्कारान् । यद्वा स्वाहाकारैर्जुहुयादिति संस्वव्युदासार्थम् ॥ ‘ब्रह्म...तय इति’ एते पञ्च होमाः ।
‘भूतगृह्येभ्यः’ भूतानि च तानि गृह्याणि च भूतगृह्याणि तेभ्यो ददाति । तान्याह ‘मणि...पृ-
थिव्यै’ ददातीति शेषः । ‘धात्रे...र्ययोः’ ददाति । ‘प्रति...यवे’ ददाति । ‘दिशां च’ यत्संवन्धि
दानं तत्प्रतिदिशं ततश्चैतत्सिद्धं भवति । प्राच्यै दिशे नम इत्येवमादि । ‘मध्ये...र्याय’ मध्ये च प्रति-
दिशं यदत्तं तन्मध्ये । ‘विश्वे...रतः’ आनन्तर्यात् त्रयाणाम् । ‘उष...परम्’ परमिति तयोरप्यु-
त्तरतः । ‘पितृ...णतः’ तेषामेव त्रयाणां पित्र्यत्वाच्चात्र दक्षिणामुखः प्राचीनावीति भवति । नम-
स्कारश्चात्र प्रदर्शित आचार्येण स सर्वबलिहरणेषु प्रत्येतव्यः समाचारादित्युक्तमेव । ‘पात्रं...त्त
इति’ अनेन मन्त्रेण निर्णेजनमित्यव्याहारः । उत्तरापरा च दिक् त्रयाणामेव । ‘उद्धृ...त इति’
तत् एव वैश्वदेवादन्नादुद्धृत्याग्रं ब्राह्मणायावनेज्य दद्याद्धन्त त इत्यनेन मन्त्रेण । हन्तकाराच्च पूर्व ब्रह्म-
यज्ञस्यावसरः । नृत्यज्ञो हि हन्तकारादिरास्वापात् । रात्रावपि ह्यतिथिपूजा स्मर्यते । अतिथिं प्रकृत्य

नास्यानश्नन् गृहे वसेदिति । तस्माद् ब्रह्मयज्ञोऽनिर्दिष्टकालोऽपि नृयज्ञात्पूर्वं एव । 'यथा...रन्' यथार्हमिति उपकुर्वाणकब्रह्मचारिणोऽक्षारालवणं च । इतरेषां भिक्षुकाणां यद्यस्योचितमिति । 'बाल...म श्नीयुः' यद्यस्यार्हमिति 'पश्चा...पत्नी च' अश्नीतः । 'पूर्वो...पतिः' पत्न्या अश्नाति । एवं हि श्रूयते—'तस्मा...दिति' तस्मात्स्वादूनाद्यदिष्टतमं तद् गृहपतिरश्नाति । अतिथिभ्योऽशितेभ्यः पूर्वं पत्न्या इति । 'अह...वेभ्यः' देवयज्ञोऽयमाकाष्ठादप्यहरहः कार्यः । 'पितृ...त्रात्' पितृयज्ञो मनुष्ययज्ञश्च उदपात्रादप्यहरहः कर्तव्यः । एवं पञ्चमहायज्ञक्रिया अहरहरेवेति गम्यते ॥ इति नवमी कण्डिका ॥ ९ ॥

(जयरामः)—'अथा...यज्ञाः' व्याख्यास्यन्त इति सूत्रशेषः । महायज्ञा इति कर्मणो नामधेयम् । तत्रैको देवयज्ञो ब्रह्मणे स्वाहेत्येवमादिहोमरूपः । मणिके त्रीनित्येवमादिवलिरूपो भूतयज्ञः पितृभ्यः स्वधा नम इति पितृयज्ञः हन्तकारातिथिपूजादिरूपो नृयज्ञः । पञ्चग्रहणात् पञ्चमो ब्रह्मयज्ञः । वैश्वदेवं विश्वे सर्वे देवमनुष्यादयो देवा देवता अयेति ततोऽन्नात् । एषां देवतात्वं श्रूयते देवादिभ्यो दत्त्वा शेषभुजा गृहपतिना भाव्यमिति । तस्माद्वैश्वदेवमन्नं यदहरहः पच्यते तत् आदाय पर्युक्ष्य स्वाहाकारैर्जुहुयात् । पर्युक्षणग्रहणसामर्थ्यात्कुशकण्डिकोक्तेतिकर्तव्यताव्युदासः । स्वाहाकारैरिति यज्जुहोति तत्स्वाहाकारैरेव । शेषे नमस्काराः । यद्वा स्वाहाकारैर्जुहुयादिति संसंव्युदासार्थम् । ब्रह्मणे स्वाहेत्येवं पञ्चहोमाः । भूतगृह्येभ्यः भूतानि च तानि गृह्याणि च तेभ्यो ददातीति शेषः सर्वत्र पूरणीयः । तानि च स्थानविभागेनाह—मणिके त्रीनित्यादि । धात्रे विधात्रे चेति द्वार्ये द्वारशाखे दक्षिणोत्तरे तयोः । वायवे प्रतिदिशं ददाति । दिशां च यद्दानं तदपि प्रतिदिशमेवेति दिशां नाममन्त्रैः । ततश्च प्राच्यै दिशे नम इत्यादि सिद्धयति । मध्ये दिग्बलिचतुष्टयस्यैव आनन्तर्यात् । विश्वेभ्य इति, तेषां मध्यवलीनामानन्तर्याद्बहुत्वोपदेशाच्च । उपस इति, परं तयोरप्युत्तरतः आनन्तर्यात् । पितृभ्य इति ब्रह्मादिवलित्रयस्य दक्षिणतः पित्र्यत्वाच्चात्र दक्षिणामुखः प्राचीनावीती च भवेत् । नमस्कारश्चात्र यः प्रदर्शितः स सर्ववलिषु प्रत्येतव्यः । तत्पात्रं निर्णिज्य प्रक्षाल्य दिग्बलीनामुत्तरापरस्यां वायव्यां दिशि यक्ष्मैतत्त इति मन्त्रेण निर्णेजनमित्यध्याहृत्य निनयेत् । उद्धृत्याग्रं षोडशग्रासमात्रं चतुर्ग्रासमात्रं वाऽन्नं वैश्वदेवादन्नादुद्धृत्यावनेजनजलं दत्त्वा ब्राह्मणायैव दद्याद्धन्त त इति मन्त्रेण । हन्तकाराच्च पूर्वं ब्रह्मयज्ञावसरः । नृयज्ञो हि हन्तकारादिरास्वापात् रात्रावपि ह्यतिथिपूजा । अतिथिं प्रकृत्य स्मर्यते । नास्यानश्नन् गृहे वसेदिति । तस्मादनिर्दिष्टकालोऽपि ब्रह्मयज्ञो नृयज्ञात्पूर्वमेव । यथार्हमित्युपकुर्वाणस्य ब्रह्मचारिणोऽक्षारालवणम् । इतरेषां भिक्षुकाणां यद्यस्योचितमिति । बालज्येष्ठा बालपूर्वा यथार्हं यद्यस्यार्हमेवमश्रीयुः । ततो जायापती अश्नीतः । पूर्वो वा पत्न्या गृहपतिरश्नाति । श्रूयते च तस्मादिति । अस्यार्थः—तस्मात्स्वादूनाद्यद्यदिष्टमिष्टतमं तत्तद्गृहपतिरश्नाति । कदा अतिथिभ्योऽशितेभ्योऽनन्तरम् । पूर्वं च पत्न्याः । उ एवार्थे । अहरहः प्रतिदिनं देवयज्ञ आकाष्ठादप्यहरहः कार्यः । पितृयज्ञो मनुष्ययज्ञश्च आउदपात्रादुदकेनाप्यहरहः कार्यः । एवं पञ्चमहायज्ञक्रिया अहरहरेवेति गम्यते ॥ ९ ॥ ॥ * ॥

(हरिहरः)—'अथा...यज्ञाः' । अथ समावर्तनानन्तरं कृतविवाहस्य पञ्चमहायज्ञेष्वधिकारः । अतो हेतोः पञ्चसंख्याकाः महायज्ञा महायज्ञशब्दवाच्याः कर्मविशेषाः पञ्चमहायज्ञा व्याख्यास्यन्ते । तत्र पञ्चसु ब्रह्मणे स्वाहेत्येवमादिहोमात्मकः पूर्वो देवयज्ञः । ततो मणिके त्रीनित्येवमादिवलिरूपो भूतयज्ञः । ततः पितृभ्यः स्वधा नम इति बलिदानं पितृयज्ञः । हन्तकारातिथिपूजादिको मनुष्ययज्ञः । पञ्चमो ब्रह्मयज्ञः । एते पञ्चमहायज्ञा अहरहः कर्तव्याः स्नातकेन । कथमित्यपेक्षायामाह 'वैश्व...यात्' विश्वे सर्वे देवा देवता अयेति वैश्वदेवमन्नं तस्मात् । के ते देवभूतपितृमनुष्यादयः । स्मृतिषु तेभ्यः अदत्त्वा भोजननिषेधात् । तेभ्यो दत्त्वा गृहपतेः शेषभुजित्वविधानात् ।

तस्माद्यदन्नम् अहरहः शालाग्रौ लौकिकेऽग्रौ वा यथाधिकारं पच्यते तद्वैश्वदेवमन्नम् । तस्मादुद्धृत्य पात्रान्तरे कृत्वा पर्युक्ष्य आवसथ्यस्य पर्युक्षणं कृत्वा स्वाहाकारैः सह वक्ष्यमाणैर्मन्त्रैर्जुहुयात् । अत्र पर्युक्षणोपदेशः कुशकण्डिकेतिकर्तव्यतानिरासार्थः । जुहोतिषु स्वाहाकारोपदेशश्च बल्यादिभ्यो निवृत्त्यर्थः संस्त्रवव्युदासार्थो वा । वलिदानं तु नमस्कारेणैव कुर्यात् । पितृभ्यः स्वधा नम इत्यत्राचार्येण वलिदाने नमस्कारस्य दर्शितत्वात् । ‘ब्रह्म...तय इति’ एते पञ्च होमाः । ‘भूतगृह्येभ्यः’ भूतानि च तानि गृह्याणि च भूतगृह्याणि तेभ्यो भूतगृह्येभ्यः होमानन्तरं दद्यादिति शेषः । कथं ‘मणि...थिव्यै’ मणिकसमीपे सामीप्यसप्तमीयम् । त्रीन् वलीन् दद्यादिति शेषः । कथं पर्जन्याय नमः अद्भ्यो नमः पृथिव्यै नम इति । ‘धात्रे...र्ययोः’ द्वारशाखयोर्दक्षिणोत्तरयोर्यथाक्रमं धात्रे नमो विधात्रे नम इति द्वौ वली दद्यात् । ‘प्रति...शां च’ प्रतिदिशं दिशं दिशं प्रति वायवे नम इति एकैकं वलिं दद्यात् । दिशां च दिग्भ्यश्च प्रतिदिशं प्राच्यै दिशे नम इत्येवमादितत्तल्लिङ्गोल्लेखेनैकैकं वलिं दद्यात् । ‘मध्ये...र्याय’ मध्ये प्रतिदिशं दत्तानां वलीनामन्तराले त्रीन् वलीन् दद्यात् । कथं ब्रह्मणे नमः अन्तरिक्षाय नमः सूर्याय नम इति । ‘विश्वे...रतः’ तेषां ब्रह्मादीनां त्रयाणां वलीनामुत्तरतः उत्तरप्रदेशे विश्वेभ्यो देवेभ्यो नमः विश्वेभ्यो भूतेभ्यो नम इति द्वौ वली दद्यात् । ‘उष...परम्’ परं तयोरुत्तरत उपसे नमः भूतानां पतये नम इति वलिद्वयं दद्यात् । केचित्तु विश्वेभ्यश्च भूतेभ्यः भूतानां च पतये इत्यत्र चकारं मन्त्रान्तर्गतमाहुः । ‘पितृ...णतः’ एषामेव ब्रह्मादिवलीनां दक्षिणतः दक्षिणप्रदेशे पितृकर्मत्वात्प्राचीनावीती दक्षिणामुखः पितृभ्यः स्वधा नम इति मन्त्रेणैकं वलिं पात्रावशिष्टेनाग्नेन दद्यात् । ‘पात्रं...त्त इति’ उद्धरणपात्रं निर्णिज्य प्रक्षाल्य निर्णेजनजलं तेषामेव ब्रह्मादिवलीनामुत्तरापरस्यां वायव्यां दिशि नितयेत् उत्सृजेत् । कथं यक्षमैतत्ते निर्णेजनं नम इति मन्त्रेण । ‘उद्धृ...तत इति’ वैश्वदेवादन्नादुद्धृत्य अवदाय अग्रं षोडशप्रासपरिमितं प्रासचतुष्टयपर्याप्तं वा अन्नं ब्राह्मणाय विप्राय न क्षत्रियवैश्याभ्यां अवनेज्य अवनेजनं दत्त्वा हन्तत इत्यनेन मन्त्रेण दद्यात् । अत्र पञ्चमहायज्ञा इत्युपक्रम्य चतुर्णां क्रमेणानुष्ठानमुक्तम् । पञ्चमस्य ब्रह्मयज्ञस्य पञ्च महायज्ञा इत्यनेनानुष्ठानस्य वक्तुमुपक्रान्तत्वात् तदनुष्ठानं सावसरं वक्तव्यं तच्च नोक्तम् । अतो विचार्यते ब्रह्मयज्ञस्य स्मृत्यन्तरे त्रयः काला उक्ताः । यथाह कात्यायनः—यश्च श्रुतिजपः प्रोक्तो ब्रह्मयज्ञस्तु स स्मृतः । स चार्वाक् तर्पणात्कार्यः पश्चाद्वा प्रातराहुतेः । वैश्वदेवावसाने वा नान्यत्रेत्यनिमित्तकात् इति । स्नानविधावपि—उपविशेद्भेषु दर्भपाणिः स्वाध्यायं च यथाशक्त्यादावारभ्य वेदमिति, तेनोपक्रान्तस्यापि ब्रह्मयज्ञविधेः तर्पणात्प्रागुक्तत्वात् अत्र तस्याकथनमदोषः । सः अत्र यदि क्रियते तदा तेनैव विधिना कर्तव्यः । तत्र चेत्कृतस्तदाऽत्र न कर्तव्यः । विकल्पेन हि कालाः स्मर्यन्ते न समुच्चयः । किञ्च—न हन्तति न होमं च स्वाध्यायं पितृतर्पणम् । नैकः श्राद्धद्वयं कुर्यात्समानेऽहनि कुत्रचित् । इत्यनेनात्रापि समुच्चयनिषेधात् । तस्मात्प्रातर्होमानन्तरं वा तर्पणात्पूर्वं वा वैश्वदेवान्ते वा सकृद् ब्रह्मयज्ञं कुर्यादिति सिद्धम् । एतावदवशिष्यते । यदा वैश्वदेवावसाने क्रियते तदा कोऽवसरः । चतुर्णामन्त इति चेत् न हन्तकारादेर्नृयज्ञस्य रात्रावपि स्मरणात् । नास्यानश्नन् गृहे वसेत् इत्यादिना । तस्मादनिर्दिष्टकालोऽपि ब्रह्मयज्ञो मनुष्ययज्ञात्पूर्वं कर्तव्यः । ‘यथा...रन्’ यथार्हं यो यथार्हति तदनतिक्रम्य तथार्हं तद्यथा भवति तथा भिक्षुकान् परिव्राजकब्रह्मचारिप्रभृतीन् । तत्र उपकुर्वाणकब्रह्मचारिणामक्षारालवणम् । इतरेषां च यथोचितम् । अतिथींश्च अध्वनीनान् श्रोत्रियादीन् संभजेरन् भिक्षाभोजनादिदानेन तोषयेरन् गृहमेधिनः । ‘बाल...श्रीयुः’ बालो ज्येष्ठः प्रथमो येषां गृह्याणां ते बालज्येष्ठा गृह्या गृहे भवाः पुत्रादयः ते यथार्हं यथायोग्यमश्नीयुः भुञ्जीरन् । ‘पश्चा...त्नी च’ पश्चाद् गृहेषु

पूर्वमाशितेषु सत्सु पश्चाद् गृहपतिः गृहस्वामी पत्नी च तद्भार्या अरुनीयाताम् । 'पूर्वो...पतिः' वा अथवा गृहपतिः स्वामी पत्न्याः पूर्वमश्रीयात् । कुतः ? 'तस्मा...श्रुतेः' तस्मादन्नात् यदिष्टं तदन्नं गृहपतिः पत्न्याः पूर्वं अतिथिभ्यः आशितेभ्यः इति श्रुतेर्वेदवचनात् । 'अह...त्रात्' अहरहः प्रतिदिनं देवेभ्यः अन्नेन स्वाहा कुर्यात् । देवतोद्देशेनान्नं जुहुयात् । अन्नाभावे केनचिद्द्रव्येण काष्ठपर्यन्तेनापि पितृभ्यः स्वाहा कुर्यादन्नेन तदभावे येन केनचिद्द्रव्येणोदपात्रपर्यन्तेन । एवं मनुष्येभ्यो हन्तकारम् । एवं पञ्चमहायज्ञानामहरहर्नित्यत्वेन कर्तव्यताऽवगम्यते इति सूत्रार्थः ॥ ९ ॥

अथ पद्धतिः । ततः पञ्चमहायज्ञनिमित्तं मातृपूजापूर्वकमाभ्युदयिकं श्राद्धं कृत्वा वैश्वदेवार्थं पाकं विधाय समुद्धृत्याभिघार्य पश्चादग्नेः प्राङ्मुख उपविश्य दक्षिणं जान्वाच्य मणिकोदकेनाग्निं पर्युक्ष्य हस्तेन द्वादशपर्वपूरकमोदनमादाय । ब्रह्मणे स्वाहा इदं ब्रह्मणे० प्रजापतये स्वाहा इदं प्रजापतये० गृह्याभ्यः स्वाहा इदं गृह्याभ्यो० कश्यपाय स्वाहा इदं कश्यपाय० अनुमतये स्वाहा इदमनुमतये० इति देवयज्ञः । इति पञ्चाहुतीर्हुत्वा । मणिके त्रीन् । मणिकसमीपे प्राक्संस्थमुदक्संस्थं वा हुतशेषेणान्नेन बलित्रयं दद्यात् । तद्यथा पर्जन्याय नमः इदं पर्जन्याय० अन्न्यो नमः इदमन्न्यो० पृथिव्यै नमः इदं पृथिव्यै० इति दद्यात् । ततो द्वारशाखयोर्दक्षिणोत्तरयोर्यथाक्रमं धात्रे नमः इदं धात्रे० विधात्रे नमः इदं विधात्रे० इति द्वौ बली दत्त्वा प्रतिदिशं वायवे नम इत्यनेनैव चतसृषु दिक्षु चतुरो बलीन् दद्यात् । इदं वायवे नमम इति त्यागः । दिशां च । प्राच्यै दिशे नमः दक्षिणायै दिशे नमः प्रतीच्यै दिशे नमः उदीच्यै दिशे नमः इति प्रतिदिशं दत्तानां वायुबलीनां पुरस्तादुदग्वा बलीन् दद्यात् । इदं प्राच्यै दिशे इदं दक्षिणायै इत्यादि दिग्भ्यश्च बलीन् दद्यात् । दत्तानां वायुबलीनामन्तराले ब्रह्मणे नमः इदं ब्रह्मणे० अन्तरिक्षाय नमः इदमन्तरिक्षाय० सूर्याय नमः इदं सूर्यायेति प्राक्संस्थं बलित्रयं दद्यात् । ततो ब्रह्मादीनां बलित्रयाणामुत्तरप्रदेशे विश्वेभ्यो देवेभ्यो नमः इदं विश्वेभ्यो देवेभ्यो विश्वेभ्यो भूतेभ्यो नमः इदं विश्वेभ्यो भूतेभ्य इति द्वौ बली दद्यात् । तयोरुत्तरतः उषसे नम इदमुषसे० । भूतानां पतये नम इदं भूतानां पतये० इति द्वौ बली दद्यात् । इति भूतयज्ञः । ततो ब्रह्मादीनां बलीनां दक्षिणप्रदेशे प्राचीनावीती दक्षिणामुखः पितृभ्यः स्वाहा नम इति मन्त्रेणैकं बलिं पात्रावशिष्टान्नेन दद्यात् । इति पितृयज्ञः । तत्पात्रं प्रक्षाल्य निर्णेजनजलं ब्रह्मादिवलीनां वायव्यां दिश्युत्सृजेत् । यक्षमैतत्ते निर्णेजनं नमः इदं यक्षमे० । ततः काकादिवलीन्वर्हिर्दद्यात् । तद्यथा । ऐन्द्रवारुणवायव्याः सौम्या वै नैर्ऋतास्तथा । वायसाः प्रतिगृह्णन्तु भूमौ पिण्डं मयाऽर्पितम् । इदं वायसेभ्यः । द्वौ श्वानौ श्यामश्वलौ वैवस्वतकुलोद्भवौ । ताभ्यां पिण्डं प्रदास्यामि स्यातामेतावहिंसकौ । इदं श्वभ्याम् ॥ देवा मनुष्याः पशवो वयांसि सिद्धाश्च यक्षोरगदैत्यसंघाः । प्रेताः पिशाचास्तरवः समस्ता ये चान्नामिच्छन्ति मया प्रदत्तम् ॥ इदं देवादिभ्यः । पिपीलिकाः कीटपतङ्गकाद्या बुभुक्षिताः कर्मनिबन्धवद्धाः । तृप्त्यर्थमन्नं हि मया प्रदत्तं तेषामिदं ते मुदिता भवन्तु ॥ इदं पिपीलिकादिभ्यः । पादौ प्रक्षाल्याचम्य अतिथिप्राप्तौ तत्पादप्रक्षालनपूर्वकं गन्धमाल्यादिभिरभ्यर्च्य, अन्नं परिवेष्य हन्त तेऽन्नमिदं मनुष्यायेति संकल्प्य तमाशयेत् तदभावे षोडशग्रासपरिमितं चतुर्ग्रासपरिमितं वा अन्नं पात्रे कृत्वा निवीती भूत्वोदङ्मुख उपविष्टो हन्त तेऽन्नमिदं मनुष्यायेति संकल्प्य कस्मैचिद्ब्राह्मणाय दद्यात् मनुष्ययज्ञसिद्धये । ततो नित्यश्राद्धं कुर्यात् तद्यथा स्वागतवचनेन षट् ब्राह्मणान् द्वौ वा एकं वाऽभ्यर्च्य पादौ प्रक्षाल्य आचम्य गृहं प्रवेश्य कुशान्तर्हिर्तेष्वासनेषूदङ्मुखानुपवेशयेत् । ततः स्वयमाचम्य प्राङ्मुख उपविश्य श्रीवासुदेवं संस्मृत्य सावित्रीं पठित्वा अद्यहेत्यादिदेशकालौ स्मृत्वा प्राचीनावीती दक्षिणामुखः सव्यं जान्वाच्य अमुकगोत्राणामस्मत्पितृपितामहप्रपितामहानाममुकामुकशर्मणां तथा अमुकगोत्राणामस्मन्मातामहप्रमातामहवृद्धप्रमातामहानाममुकामुकशर्मणां नित्यश्राद्धमहं करिष्ये

इति प्रतिज्ञाय नित्यश्राद्धं कुर्यात् । ततो यथाऽर्हं भिक्षुकादिभ्योऽन्नं संविभज्य बालज्येष्ठाश्च गृह्या यथायो-
ग्यमश्नीयुः ततो जायापती अश्नीतः पूर्वो वा गृहपतिः पत्नीतः अतिथ्यादीनाशयित्वाऽश्नीयादिति ॥

(गदाधरः)—‘अथा...यज्ञाः’ व्याख्यास्यन्त इति सूत्रशेषः । महायज्ञा इति कर्मनामधे-
यम् । तत्रैको देवयज्ञो ब्रह्मणे स्वाहेत्येवमादिहोमरूपः । मणिके त्रीनित्येवमादिवलिरूपो भूतयज्ञः ।
पितृभ्यः स्वधा नम इति बलिदानं पितृयज्ञः । हन्तकारातिथिपूजनादिरूपो मनुष्ययज्ञः । पञ्चग्रह-
णात्पञ्चमो ब्रह्मयज्ञः । एते पञ्च महायज्ञा अहरहः कर्तव्याः नित्यत्वात् । यत्पुनरेषां फलश्रवणं
तदेषां पावनत्वख्यापनार्थं न काम्यत्वप्रतिपादनाय । एषामनुष्ठानप्रकारमाह ‘वैश्व...यात्’
विश्वे सर्वे देवा देवता यस्येति वैश्वदेवमन्नम् । ते च देवपितृमनुष्यादयः । कथमेषां देवतात्वमिति
चेत् । येन स्मृतावेषां दानं विहितम् एभ्यो दत्त्वा शेषभुजा गृहपतिना भवितव्यम् । तस्माद्वैश्वदेवमन्नं
यदहरहः पच्यते शालाम्नौ तत आदायाम्निं पर्युक्ष्य स्वाहाकारैः सह वक्ष्यमाणैर्मन्त्रैर्जुहुयात् । पर्युक्ष्य-
ग्रहणाच्च कुशकण्डिकोक्तैतिकर्तव्यताव्युदासः । स्वाहाकारैरिति यज्जुहोति तत्स्वाहाकारैः । शेषे
नमस्काराः । आचरन्ति हि बलिकर्मणि नमस्कारान् । यद्वा स्वाहाकारग्रहणं संस्वव्युदासार्थम् ।
‘ब्रह्म...य इति’ एतैर्मन्त्रैः पञ्चाहुतीर्जुहोति । ‘भूतगृह्येभ्यः’ भूतानि च गृह्याणि च तेभ्यो बली-
न्ददाति । तान्याह ‘मणि...थिव्यै’ मणिके मणिकसमीपे सामीप्ये सप्तमीयम् । त्रीन् बलीन्
दद्यात् । पर्जन्याय नमः । अग्न्यो नमः । पृथिव्यै नमः । इति मन्त्रैः । त्रीनितिग्रहणं भूतगृह्येभ्य इति चतुर्थ-
बलिहरणनिवृत्त्यर्थम् । केचित्तु भूतगृह्येभ्य इत्येवं समन्त्रकं चतुर्थं बलिहरणमिच्छन्ति । ‘धात्रे...द्वा-
र्ययोः’ द्वार्ययोर्द्वारशाखयोर्मध्ये धात्रे विधात्रे इति द्वौ बली ददाति । ‘प्रति...शां च’ दिशं
दिशं प्रति वायवे नम इत्येकैकं बलिं दद्यात् । दिशां च यद्दानं तदपि प्रतिदिशं स्वस्वनाममन्त्रैर्दे-
दाति । ततश्च प्राच्यै दिशे नम इत्यादि सिद्धयति । ‘मध्ये...र्याय’ प्रतिदिशं दत्तबलीनां मध्ये-
ऽन्तराले ब्रह्मणे नम इत्यादित्रीन् बलीन् दद्यात् । ‘विश्वे...रतः’ आनन्तर्यात्तेषां त्रयाणां बली-
नामुत्तरप्रदेशे विश्वेभ्यो देवेभ्यो विश्वेभ्यो भूतेभ्यो नम इति द्वौ बली दद्यात् । विश्वेभ्यश्च भूतेभ्यो
भूतानां च पतय इत्युभयत्र चकारः पठनीय इति गर्गः । ‘उष...परम्’ परमिति तयोरप्युत्तरतः ।
उषसे नमः । भूतानां पतये नम इति द्वौ बली दद्यात् । ‘पितृ...णतः’ तेषामेव ब्रह्मादिवलीनां त्रयाणां
दक्षिणतः दक्षिणप्रदेशे पितृभ्यः स्वधा नम इति मन्त्रेणैकं बलिं दद्यात् । पित्र्यत्वाच्चात्र दक्षिणामुखः
प्राचीनाधीती भवति । नमस्कारश्चात्र प्रदर्शित आचार्येण स सर्वत्र बलिहरणेषु प्रत्येतव्यः समा-
चारादित्युक्तमेतत् । ‘पात्रं...त्त इति’ पात्रमुद्धरणपात्रं निर्णिज्य प्रक्षाल्य तदुदकं ब्रह्मादिवलित्रया-
णामेवोत्तरापरस्यां वायव्यां दिशि निनयेत् यस्मैतत्त इतिमन्त्रेण । अत्र निर्णेजनमित्यध्याहारः । बलि-
हरणे मध्यादिदेशाः शालाया ग्राह्या इति भर्तृयज्ञाः । ‘उद्धृ...त इति’ तत एव वैश्वदेवादन्नादुद्धृत्याप्र-
मन्नं षोडशग्रासपरिमितं ग्रासचतुष्टयपरिमितं वा ब्राह्मणायावनेज्यावनेजनजलं दत्त्वा हन्तत इति म-
न्त्रेण दद्यात् । हन्तकाराच्च पूर्वं ब्रह्मयज्ञस्यावसरः । नृयज्ञो हि हन्तकारादिरास्वापात् । रात्रावपि ह्यतिथिपू-
जा स्मर्यते । अतिथिं प्रकृत्य नास्यानश्नन् गृहे वसेदिति । तस्माद्ब्रह्मयज्ञोऽनिर्दिष्टकालोऽपि नृयज्ञात्पूर्वं
एवेति कर्काचार्याः । अतो नित्यस्नानसूत्रस्यार्षेयत्वे मूलं सृग्यम् । प्रातर्होमानन्तरं वा तर्पणात्पूर्वं वा
वैश्वदेवावसाने वा ब्रह्मयज्ञ इति हरिहरः । कात्यायनः—यश्च श्रुतिजपः प्रोक्तो ब्रह्मयज्ञस्तु स स्मृतः ।
स चार्वाक् तर्पणात्कार्यः पश्चाद्वा प्रातराहुतेः ॥ वैश्वदेवावसाने वा नान्यत्रेति निमित्तकात् (?) ॥ स
चैकस्मिन्नहनि सकृदेव कार्यः । तदाह—न हन्तति न होमं च स्वाध्यायं पितृतर्पणम् । नैकः श्राद्ध-
द्वयं कुर्यात्समानेऽहनि कुत्रचिदिति ॥ ‘यथाऽ...रन्’ यथाऽर्हं यो यदन्नमर्हति तदनतिक्रम्य यथाऽर्हं
तत् यथा भवति तथा भिक्षुकान् परिजनान् ब्रह्मवादिभ्योऽन्नं दत्त्वा तत्र भिक्षुकान् मधुमांसवर्जितम्

एवमितरेषां यथोचितम् अतिथींश्च अध्वनीनान् श्रोत्रियादीन् संभजेरन् भिक्षाभोजनादिदानेन तोष-
येरन् गृहमेधिनः । ' बाल...शनीयुः ' बालो ज्येष्ठः प्रथमो येषां ते बालज्येष्ठाः ते च ते गृह्या गृहे
भवाः पुत्रपौत्रादयः यथायोग्यमशनीयुर्भुञ्जीरन् । ' पश्चा...त्नी च ' गृह्याणामशनीर्द्धं गृहपतिर्गृह-
स्वामी पत्नी तत्स्त्री अशनीतः । ' पूर्वो...श्रुतेः ' गृहपतिर्वा पत्न्याः पूर्वं अशनीयात् । न युगपत् ।
कुतः तस्मादुस्वादिष्टमिति श्रुतेः । अस्यार्थः—तस्मात् स्वात् अन्नात् यदिष्टं तद् गृहपतिरश्नाति अति-
थिभ्योऽशितेभ्यः पूर्वं पत्न्या इति । ' अह...वेभ्यः ' देवयज्ञोऽयमहरहः कार्यः स्वाहा कुर्याद्देवेभ्योऽन्नेन
जुहुयात् । अन्नाभावे केनचिद्द्रव्येण काष्ठपर्यन्तेनापि कार्यः । ' पितृ...त्रात् ' पितृयज्ञो मनुष्य-
ज्ञश्च आ उदपात्रादप्यहरहः कार्यः । एवं पञ्चमहायज्ञक्रिया अहरहरेवेति गम्यते ॥ इति
नवमी कण्डिका ॥ ९ ॥

अथ पदार्थक्रमः । तत्र प्रथमप्रयोगे वैश्वदेवं विनैव मातृपूजापूर्वकं सदैवमाभ्युदयिकं
श्राद्धम् । कारिकायाम्—अहोऽष्टधा विभक्तस्य चतुर्थे स्नानमाचरेत् । पञ्चमे पञ्चयज्ञाः
स्युर्भोजनं च तदुत्तरम् । अहोऽष्टधा विभक्तस्य विभागे पञ्चमे स्मृतः । कुतश्चित्कारणान्मु-
ख्यकालाभावात्तदन्यथेति । तत्रावसथ्योल्मुकं महानसे कृत्वा तत्र वैश्वदेवार्थं पाकं विधाय महानसा-
दङ्गारानाहृत्यावसथ्ये निधाय ततः पाकादन्नमुद्धृत्याभिघार्य अग्रेरुत्तरतः प्राङ्मुख उपविश्य
मणिकोदकेनाग्निं पर्युक्ष्य दक्षिणं जान्वाच्य हस्तेन द्वादशपर्वपूरकमोदनमादाय जुहुयात् । ॐ ब्र-
ह्मणे स्वाहा इदं ब्रह्मणे नमः । ॐ प्रजापतये स्वाहा इदं प्रजापतये नमः । ॐ गृह्याभ्यः स्वाहा
इदं गृह्याभ्यो नमः । ॐ कश्यपाय स्वाहा इदं कश्यपाय नमः । ॐ अनुमतये स्वाहा इदमनुमत-
ये० । इति देवयज्ञः । ततो मणिकसमीपे हुतशेषेणान्नेन बलित्रयमुदकसंस्थं दद्यात् । पर्जन्याय नमः
इदं पर्जन्याय न० । अद्भो नमः इदमद्भ्यो न० । पृथिव्यै नमः इदं पृथिव्यै नमः । ततो द्वार्ययोः
शाखयोर्मध्ये प्राक्संस्थं बलिद्वयं दद्यात् । धात्रे नमः इदं धात्रे नमः । विधात्रे नमः इदं विधात्रे
न० । ततो वायवे नम इत्यनेनैव मन्त्रेण पुरस्तादारभ्य प्रतिदिशं प्रदक्षिणं बलिचतुष्टयं दद्यात् ।
इदं वायवे नममेति सर्वत्र । ततः प्रागादिचतसृषु दिक्षु दत्तानां वायुबलीनां पुरस्तादुदग्वा चतुरो
बलीन् दद्यात् । प्राच्यै दिशे नमः इदं प्राच्यै दिशे नमः । दक्षिणायै दिशे नमः इदं दक्षिणायै दिशे
न० । प्रतीच्यै दिशे नमः इदं प्रतीच्यै दिशे न० । उदीच्यै दिशे नमः इदमुदीच्यै दिशे नमः ।
ततो वायुबलीनामन्तराले प्राक्संस्थं बलित्रयं दद्यात् । ब्रह्मणे नमः इदं ब्रह्मणे० । अन्तरिक्षाय
नमः इदमन्तरिक्षाय न० । सूर्याय नमः इदं सूर्याय नमः । तत एतेषामुत्तरतो बलिद्वयं दद्यात् ।
विश्वेभ्यो देवेभ्यो नमः इदं विश्वेभ्यो देवेभ्यो० । विश्वेभ्यो भूतेभ्यो नमः इदं विश्वेभ्यो भूतेभ्यो
न० । तयोश्चोत्तरतो बलिद्वयं दद्यात् । उपसे नमः इदमुपसे नमः । भूतानां पतये नमः इदं भूतानां
पतये० । इति भूतयज्ञः । अथ पितृयज्ञः । तत्र प्राचीनावीती भूत्वा दक्षिणासुखः सव्यं जान्वा-
च्य ब्रह्मादिवलित्रयस्य दक्षिणप्रदेशे पितृतीर्थेन पितृभ्यः स्वधा नम इति बलिं दद्यात् । इति पितृ-
यज्ञः । ततस्तत्पात्रं प्रक्षाल्य निर्णेजनजलं सव्येनैव ब्रह्मादिवलितो वायव्यां दिशि यक्ष्मैतत्ते निर्णे-
जनमिति निनयेत् इदं यक्ष्मणे नमः । ततः काकादिवलीन् वहिर्दद्यात् तद्यथा—सुरभिर्वैष्णवी
माता नित्यं विष्णुपदे स्थिता । गोप्रासस्तु मया दत्तः सुरभे प्रतिगृह्यताम् । इदं सुरभ्यै नमः ।
ऐन्द्रवारुणवायव्याः सौम्या वै निर्ऋतास्तथा । वायसाः प्रतिगृह्णन्तु भूमौ पिण्डं मयाऽर्पितम् ।
इदं वायसेभ्यो नमः । द्वौ श्वानौ श्यामशवलौ वैवस्वतकुलोद्भवौ । ताभ्यां पिण्डं प्रदास्यामि स्याता-
मेतावहिंसकौ ॥ इदं श्वभ्यां नमः । देवा मनुष्याः पशवो वयांसि सिद्धाश्च यक्षोरगदैत्यसंघाः ।
प्रेताः पिशाचास्तरवः समस्ता ये चान्नमिच्छन्ति मया प्रदत्तम् ॥ इदं देवादिभ्यो नमः । पिपीलिकाः

कीटपतङ्गकाद्या वुमुक्षिताः कर्मनिबन्धवद्धाः । तृथ्यर्थमन्नं हि मया प्रदत्तं तेषामिदं ते मुदिता भवन्तु ॥ इदं पिपीलिकादिभ्यो नमस । पादौ प्रक्षाल्याचामेत् ॥ ॥ अथ ब्रह्मयज्ञः । तत्रासनोपरिन्यस्तप्रागप्रदर्भेषु प्राङ्मुख उपविष्टः पवित्रपाणिरन्यान्दर्भान्पाणिभ्यामादाय प्रणवव्याहृतिपूर्वा गायत्रीमाम्नायस्वरेणाधीत्य इषेत्वेत्यादिवेदमारभ्य यथाशक्ति कण्डिकाऽध्यायशो वा संहितां पठित्वा ब्राह्मणं पठेत् । ब्राह्मणं च ब्राह्मणशो वा पठेत् ॐ स्वस्तीत्यन्ते वदेत् । एवं संहितां समाप्य ब्राह्मणमादावारभ्य समापयेत् । तच्च समाप्य द्विवेदाध्यायी चेद् द्वितीयवेदम् । एवं क्रमेणादावारभ्य समापयेत् । एवमेव तृतीयवेदं चतुर्थवेदं च । एवमेवेतिहासपुराणादीन्यपि पठित्वा आदावारभ्य क्रमेण समापनीयानि । जपयज्ञप्रसिद्धये प्रत्यहं चाध्यात्मिकीं विद्यामुपनिषदमपि क्रमेण ब्रह्मयज्ञान्ते पृथक् पठेत् । एवमेव गीतादिपाठः । जपयज्ञप्रसिद्धयर्थं विद्यां चाध्यात्मिकीं जपेदिति याज्ञवल्क्येन पृथग्विधानात् । अमावास्यादिष्वनध्यायेष्वपि ब्रह्मयज्ञो भवत्येव । अहरहः स्वाध्यायमधीते इति श्रुतेः । कारिकायां विशेषः—वद्धाञ्जलिर्दर्भपाणिः प्राङ्मुखस्तु कुशासनः । वामाङ्घ्रिमुत्तमं (?) कृत्वा दक्षिणं तु तथा करम् । दक्षिणे जानुनि करोत्यञ्जलिं तमृपेर्मतात् । प्रणवं प्राक् प्रयुञ्जीत व्याहृतीस्तिष्ठ एव तु । गायत्रीं चानुपूर्व्येण विज्ञेयं ब्रह्मणो मुखम् । ॐ स्वस्ति ब्रह्मयज्ञान्ते प्रोक्त्वा दर्भान् क्षिपेदुदक् । वेदादिकमुपक्रम्य यावद्वेदसमापनम् । आध्यात्मिकाऽथ वा विद्या ऋग्यजुः साम एव चेति ॥ इति ब्रह्मयज्ञः ॥ ॥ ततो वैश्वदेवाद्ब्राह्मणद्वयं षोडशप्रासपरिमितमन्नमुदकपूर्वकं ब्राह्मणाय दद्यादिति । मन्त्रः—इदमन्नं सनकादिमनुष्येभ्यो हन्तत इति ॥ ॥ अत्र निरग्नेर्नित्यश्राद्धम् । तदुक्तं—कृतत्वात्पितृयज्ञस्य साग्नेः श्राद्धं न विद्यते । नित्यं पित्र्येण बलिना निरग्नेस्तनु विद्यते ॥ बलेरभावात्पित्र्यस्य शिष्टात्काकबलिः स्मृतः । प्रदीपचण्डिकादौ तु स्मृतिः सम्यगुदाहृता ॥ तथा—नित्यश्राद्धं निरग्नेः स्यात्साग्नेः पित्र्यो बलिः स्मृतः । कात्यायनीयवाक्येन विकल्पः प्रतिभाति हि ॥ श्राद्धं वा पितृयज्ञः स्यात्पित्र्यो बलिरथापि वा । साग्निकः पितृयज्ञान्तं बलिकर्म समाचरेत् । अनग्निर्हुतशेषं तु काके दद्यादिति स्मृतिः । तच्चैवं बहिर्वलेर्निवेशनान्ते सोदकमन्नं भूमौ चाण्डालवायसादिभ्यो निक्षिपेत् । मन्त्रास्तु प्रागुक्ताः । मनुः—शुनां च पतितानां च श्वपचां पापरोगिणाम् । वायसानां कृमीणां च शनकैर्निक्षिपेद्भुवि । पितृयज्ञोत्तरं ब्रह्मयज्ञकरणपक्षे तु काकादिवलिदानं ब्रह्मयज्ञोत्तरं द्रष्टव्यम् । अथ नित्यश्राद्धे विशेषः । हेमाद्रौ—एकमप्याशये द्विप्रं षण्णामप्यन्वहं गृही । अपीत्यनुकल्पः । प्रचेताः—नामन्त्रणं न होमं च नाह्वानं न विसर्जनम् । न पिण्डदानं विकिरं न दद्यादत्र दक्षिणाम् ॥ अत्र निर्दिश्य भोजयित्वा किञ्चिदत्त्वा विसर्जयेदिति तेनैवोक्तदक्षिणाविकल्पः । यत्तु काशीखण्डे—नित्यश्राद्धं दैवहीनं नियमादिविवर्जितम् । दक्षिणारहितं चैव दातृभोक्तृवतोऽज्ञितमिति तद्विप्राभावपरम् । भविष्ये—आवाहनं स्वधाकारं पिण्डाग्नौकरणादिकम् । ब्रह्मचर्यादिनियमा विश्वेदेवा न चैव हि ॥ दातृणामथ भोक्तृणां नियमो न च विद्यते । एतद्दिवाऽसंभवे रात्रावपि कार्यम् । तथा बृहन्नारदीये—दिवोदितानि कर्माणि प्रमादादकृतानि चेत् । यामिन्याः प्रहरं यावत्तावत्सर्वाणि कारयेत् । इति नित्यश्राद्धम् ॥ ॥ अथ वैश्वदेवनिर्णयः । अकृते वैश्वदेवे तु भिक्षुके गृहमागते । उद्धृत्य वैश्वदेवार्थं भिक्षुकं तु विसर्जयेत् । वैश्वदेवाकृतेः पापं शक्तो भिक्षुर्व्यपोहितुम् । साग्नेः सर्वत्र श्राद्धादौ वैश्वदेवः । पक्षान्तं कर्म निर्वर्त्य वैश्वदेवं च साग्निकः । पिण्डयज्ञं ततः कुर्यात्ततोऽन्वाहार्यकं बुधः । पित्रर्थं निर्वपेत्पाकं वैश्वदेवार्थमेव च । वैश्वदेवं न पित्रर्थं न दार्शै वैश्वदेविकमिति लौगाक्षिस्मृतेः । अत्र साग्निक आहिताग्निरिति हेमाद्रिः । कात्यायनानां तु सर्वार्थमेक एव पाको वैश्वदेवाद्ब्राह्मणद्वयसूत्रणात् । अन्येषां तु पृथक् । श्राद्धात्प्रागेव कुर्यात् वैश्वदेवं तु साग्निकः । एकादशादिकं मुक्त्वा तत्र चान्ते विधीयत

इति हेमाद्रावुक्तेः । तत्रैव परिशिष्टे—संप्राप्ते पार्वणश्राद्धे एकोद्दिष्टे तथैव च । अग्रतो वैश्वदेवः स्यात्पश्चादेकादशेऽहनि ॥ स्मार्त्ताग्निमतां तद्रहितानां वाऽग्नौकरणोत्तरं विकिरोत्तरं वा होममात्रं पृथक्पाकेन । भूतयज्ञादि तु श्राद्धान्त एव । अत्र मूलं हेमाद्रिचन्द्रिकादौ स्पष्टम् । सर्वेषां श्राद्धान्ते वा तत्पाकेन वैश्वदेवनित्यश्राद्धादीनीति तृतीयः ॥ श्राद्धं निर्वर्त्य विधिवद्वैश्वदेवादिकं ततः । कुर्याद्भिक्षां ततो दद्याद्धन्तकारादिकं तथेति पैठीनसिस्मृतेः । ततः श्राद्धशेषात् । श्राद्धाहि श्राद्धशेषेण वैश्वदेवं समाचरेदिति चतुर्विंशतिमताच्च । एवं वैश्वदेवस्य कालत्रयस्य आशाऽर्के शाङ्खायनेन परिशिष्टमुदाहृत्यैव व्यवस्थोक्ता । आदौ वृद्धौ क्षये चान्ते दर्शे मध्ये महालये । एकोद्दिष्टे निवृत्ते तु वैश्वदेवो विधीयत इति बहुस्मृत्युक्तत्वात्सर्वेषां श्राद्धान्त एवेति मेधातिथिस्मृतिरत्नावल्यादयो बहवः । बहूचां श्राद्धान्त एवेति वोपदेवः । मध्यपक्षस्वन्यशाखापर इति स एवाह । हेमाद्रिस्तु वृद्धावप्यन्त एव वैश्वदेवमाह । कातीयानां तु स्मार्तश्रौताग्निमतामादावेव । अन्येषामन्ते । तैत्तिरीयाणां तु साग्नीनां सर्वत्रादौ । पञ्चयज्ञाश्च अन्ते चेति सुदर्शनभाष्ये । मार्कण्डेयः—ततो नित्यक्रियां कुर्याद्भोजयेच्च ततोऽतिथीन् । ततस्तदन्नं भुञ्जीत सह भृत्यादिभिर्नरः ॥ ततः श्राद्धशेषात् नित्यक्रियां नित्यश्राद्धम् । तत्र पृथक्पाकेन नैत्यकमिति तेनैवोक्तेः पाकैक्ये विकल्पः । अथ पक्वाभावे स्मृत्यर्थसारे विशेषः—पक्वाभावे प्रवासे वा तन्दुलानौपधीस्तु वा । पयो दधि घृतं वाऽपि कन्दमूलफलादि वा ॥ योजयेद्देवयज्ञादौ जलं वाऽपि जलं पतेत् । इदं सुवेण होतव्यं पाणिना कठिनं हविरिति ॥ स्नातको ब्राह्मचारी वा पृथक्पाकेन वैश्वदेवं कुर्यात् । स्त्री बालश्च कारयेदिति स्मृत्यर्थसारे । तत्रैव । होमाग्रदानरहितं भोक्तव्यं न कथंचन । अविभक्तेषु संस्पृष्टेष्वेकेनापि कृतं तु यत् ॥ देवयज्ञादि सर्वार्थं लौकिकाग्नौ कृतं यदि । इक्षूतपः फलं मूलं ताम्बूलं पय औषधम् ॥ भक्षयित्वाऽपि कर्तव्याः स्नानदानादिकाः क्रिया इति ॥ ॥ अथ निरग्निकस्य विशेषः । तत्र याज्ञिकाः पठन्ति—अथातो धर्मजिज्ञासा केशान्तादूर्ध्वमपत्रीक उत्सन्नाग्निरनग्निको वा प्रवासी वा ब्रह्मचारी वाऽन्वग्निरिति ग्रामादग्निमाहृत्य पृष्ठोदिवीत्यधिष्ठाप्य त्रिभिश्च सावित्रैः प्रज्वाल्य ताण्डसवितुस्तत्सवितुर्विश्वाग्निदेवसवितरिति पूर्ववदक्षतैर्हुत्वा पाकं पचेत् । तत्र वैश्वदेवो ब्रह्मणे प्रजापतये गृह्याभ्यः कश्यपायानुमतये विश्वेभ्यो देवेभ्योऽग्नये स्विष्टकृत इत्युपस्पृश्य पूर्ववद्वलिकर्मणैर्वकृते न वृथा पाको भवति न वृथा पाकं पचेन्न वृथा पाकमश्नीयादत्र पिण्डपितृयज्ञः पक्षाद्याग्रयणानि कुर्यादिति । गर्गे मते वैश्वदेवे विशेषः । पञ्चाहुतीनामुत्तरं स्विष्टकृद्धोमः । भूतयज्ञे पूर्वं भूतगृह्येभ्यो नम इति वलिं दत्त्वा पर्जन्यादिभ्यो दानम् । विश्वेभ्यश्च भूतेभ्यो भूतानां च पतय इति मन्त्रद्वये चकारपाठः ॥ इति पञ्चमहायज्ञपदार्थक्रमः ॥

(विश्व०) प्रसक्तानुप्रसक्त्या गर्भाधानादीन् विवाहाधिकारसंपादकान् समावर्तनान्तान्संस्कारान्सूत्रयित्वेदानीं कृतावसथ्यस्य प्रत्यहमभ्यस्यमानान्पञ्चसंख्याकान्महायज्ञान्वक्तुमुपक्रमते 'अथा...यज्ञाः' वक्ष्यन्त इति सूत्रशेषः । तत्रादौ देवयज्ञं सूत्रयति 'वैश्व...यात्' तत्र विश्वेदेवा देवता अस्येति वैश्वदेवं तस्मात् तस्यैकदेशात् कृतावसथ्यः आवसथ्यदिने एव मणिकावधानानन्तरं मातृपूजाभ्युदयिके प्रथमवैश्वदेवारम्भे कृत्वा वैश्वदेवार्थं पाकं कृत्वा तदेकदेशमादाय घृतेनाभिघार्य प्राङ्मुख उपविश्य दक्षिणं जान्वाच्य पर्युक्ष्य हस्तेन जुहुयात् । पर्युक्ष्येत्यनेनेतरपरिभाषितशास्त्रार्थनिरासः । जुहुयादित्यनेनैव स्वाहाकारप्राप्तौ पुनस्तदुल्लेखः संस्वरव्युदासार्थः । 'ब्रह्म...य इति' स्विष्टकृद्धोमार्थमिति शब्दोपादानम् ब्रह्मणे स्वाहा इदं ब्रह्मणे एवमुत्तराहुतिषु । अग्नये स्विष्टकृत इति स्विष्टकृद्धोमानन्तरमुदकस्पर्शः । भूतयज्ञमाह 'भूत...थिव्यै' दद्यादिति शेषः । पर्जन्यादीनां मणिकोपलक्षितभूप्रदेशाधारतोक्तेरग्रे च प्रागादौ बलिदानस्य वक्ष्यमाणत्वात्तन्निरूपणायावध्यपेक्षायां

प्रागादिनिरूपकावधित्वेन मध्ये भूतगृह्येभ्यो बलिदानमित्यवसीयते । नच पर्जन्यादीनामेव भूतगृह्य-
 तेति वाच्यम् । पर्जन्यपदार्थान्तर्गततत्तद्दिगवस्थितवाय्वादीनां च पृथग्देवतात्वानापत्तेः । तथा
 च यथाधिकरणभेदाद्देवत्वं भिद्यते तथा नामभेदादपि देवत्वभेदः । नच पर्जन्याद्युद्देश्यकद्रव्यत्यागो-
 नैव भूतगृह्योद्देश्यकद्रव्यत्यागस्य जातत्वात्किमर्थं पृथक् तद्दानमिति वाच्यम् । भवन्मते पर्जन्यादेर्भूत-
 गृह्यपदवाच्यतया भूतगृह्योद्देश्यकदानस्यैव पर्जन्योद्देश्यकदानतया किमर्थं पर्जन्याद्युद्देशकानेकबलि-
 दानं गौरवात् । ब्रह्मादीनां भूतगृह्यतायां नियामकाभावाच्चेति न किञ्चिदेतत् । मणिक इति सामी-
 प्यसप्तमी मणिकसमीपे प्राक्संस्थं बलित्रयं दद्यात् बलिदानं चात्रे उदकमासिच्य सोदकमर्धाहुति-
 प्रमाणम् । तद्यथा । गृहमध्ये भूतगृह्येभ्यो नमः इदं भूतगृह्येभ्यः । मणिकसमीपे पर्जन्याय नमः
 इदं पर्जन्याय । अन्द्रो नमः इदमन्द्रः । पृथिव्यै नमः इदं पृथिव्यै । एतद्बलित्रयं
 प्राक्संस्थम् । 'धात्रे' 'र्ययोः' 'द्वायें' द्वारशाखे दक्षिणोत्तरे यदि प्राग्द्वारं दक्षिणद्वारं चेत्प्रत्यक्पूर्वं तयोः ।
 तद्यथा । धात्रे नमः इदं धात्रे विधात्रे नमः इदं विधात्रे । 'प्रति' 'शां च' मध्ये दत्ताद्भूतगृह्यबलेः,
 दिशंदिशं प्रति इति प्रतिदिशं वायवे दिशां च । चकारः प्रतिदिशमित्यस्यानुकर्षणार्थः
 तथा च यस्यां वायवे दत्तं तस्यै दिशे दत्त्वा दिगन्तरे वायवे दिशे च दद्यादित्यर्थः । तद्यथा
 वायवे नमः प्राच्यै दिशे नमः । मध्यबलेः प्राच्यामिदं वायवे इदं प्राच्यै । एवं सर्वत्र । मध्यबलेर्दक्षिणस्यां
 गत्वा । वायवेनमः दक्षिणादिशे नमः । एवं प्रतीच्यां वायवे नमः प्रतीच्यै दिशे नमः । तत उदीच्यां
 वायवे नमः उदीच्यै दिशे नमः । ततो मध्यबलेः प्राच्यां वायवे दत्तादुत्तरतः पुनर्वायवे नम इति बलिं
 दत्त्वा त्यागं विधायोर्ध्वं निरीक्षन्ूर्ध्वयै दिशे नम इति तिष्ठन्बलिद्वयं दद्यात् । तत उपविश्याधस्ताद्वि-
 लोकयन्वायवे नमः अवाच्यै दिशे नम इति बलिद्वयं दद्यात् । 'मध्ये' 'र्याय' मध्यबलेरुत्तरतः
 प्राक्संस्थं ब्रह्मणे नमः अन्तरिक्षाय नमः सूर्याय नम इति बलित्रयं दद्यात् । 'विश्वे' 'त्तरः' तेषां
 ब्रह्मादिवलीनामुत्तरस्यां विश्वेभ्यो देवेभ्यो नमः विश्वेभ्यो भूतेभ्यो नमः इति बली दद्यात् । 'उष' 'परं'
 चकारात्तयोरुत्तरे उषसे नमः भूतानां पतये नमः । 'पितृ' 'णतः' ब्रह्मादिवलित्रयस्य दक्षिणतः अप-
 सव्यं कृत्वा सव्यं जान्वाच्य पितृतीर्थेन पितृभ्यः स्वधा नम इति बलिं दद्यात् । उदकस्पर्शः । अयं
 चैकबलिदानात्मा पितृयज्ञः पारस्करमते । अन्ये तु षट्दैवतं नित्यश्राद्धं पितृयज्ञमाहुः । 'पा' 'तत'
 इति 'वायव्यकोणे । अध्वर्युपक्षे यजमानस्य पितृभ्य इति कीर्तनम् । प्राच्यादिनिरूपकता चोन्नरि-
 त्याहुः । 'उद्धृ' 'त इति' अग्रं षोडशग्रासमितं चतुर्ग्रासं वा अशक्तौ शक्तौ तु तृप्तिपर्याप्तं वैश्वदेवा-
 दन्नादुद्धृत्योपवीतं कण्ठे कृत्वा मनुष्यतीर्थेन तदन्नमुदकपूर्वं ब्राह्मणहस्ते दद्यात् हन्त त इति । अयं
 नृयज्ञः । पितृयज्ञस्य श्राद्धरूपत्वे पितृमातामहादिषट्कोद्देशेन चन्दनाद्यर्चितमुदङ्मुखोपविष्टं भोजयेत्
 केचित्तु पञ्चमहायज्ञसांगतार्थं ब्राह्मणं भोजयेदित्याहुः । ततः काकादिवलिः । तद्यथा । ऐन्द्रवा-
 रुणवायव्या याम्या वै नैर्ऋतास्तथा । वायसाः प्रतिगृह्णन्तु भूस्यां पिण्डं मयाऽर्पितम् । इदं वाय-
 सेभ्यः । श्वानौ द्वौ श्यामशबलौ वैवस्वतकुलोद्भवौ । ताभ्यां पिण्डं प्रदास्याभि स्यातामेतावहिंसकौ ।
 इदं श्वभ्यः । देवा मनुष्याः पशवो वयांसि सिद्धाश्च यक्षोरगदैत्यसंघाः । प्रेताः पिशाचास्तरवः समस्ता
 ये चान्नमिच्छन्ति मया प्रदत्तम् । इदं देवादिभ्यः । पिपीलिकाः कीटपतङ्गकाद्या बुभुक्षिताः कर्मनि-
 बन्धवद्धाः । तृप्त्यर्थमन्नं हि मया प्रदत्तं तेषामिदं ते मुदिता भवन्तु ॥ इदं पिपीलिकादिभ्यः । इति
 बहिर्वेलिदानम् । तर्पणात्प्राक् ब्रह्मयज्ञश्चेन्न कृतः तदानीं कर्तव्यः । केचित्तु पितृनृयज्ञात्पूर्वं ब्रह्मयज्ञ
 इत्याहुः । तथा च श्रुतिः यज्ञश्रुतिजपः प्रोक्तो ब्रह्मयज्ञस्तु स च स्मृतः । स चार्वाक् तर्पणात्कार्यः
 पश्चाद्वा प्रातराहुतेः । वैश्वदेवावसाने वा नान्यत्रेत्यनिमित्तक इति । 'यथा' 'रन्' ब्रह्मचारिसंन्या-
 सिप्रभृतीनां शास्त्रनिषिद्धं मध्वादि तदन्यद्यस्य यद्विहितं तत्तस्यार्हम् । अर्हमुचितमनतिक्रम्येति

यथार्हं भिक्षुकान् अध्वनीनोऽतिथिर्ज्ञेयः श्रोत्रियो वेदपारग इत्यादिशास्त्रोक्तानतिथींश्च यथार्हं संभजे-
रन्निति । 'वाल'... 'त्नीच' गृहपतेः पश्चात्पत्नी अश्रीयादिति शेषः । 'पूर्वो वा गृहपतिः' एतच्चानु-
पस्थिताऽतिथिविषयम् । तथाचातिथीनामनुपस्थितिकाले गृहपतौ संजातभोजने सत्कारपूर्वं तेषु
यथाशक्ति भुक्तवत्सु पश्चात्पत्नी भुञ्जीतेत्यर्थः । अस्मिन्नर्थे श्रुति प्रमाणयति 'तस्मा'... 'श्रुतेः' तथा-
चाऽन्नस्वादु यावता समयेन नोपहन्यते तावत्समयमतिथिं प्रतीक्षेतेत्यर्थः । केचित्तु पूर्वोतिथिभ्य
इत्यत्रातिथिभ्योऽशितेभ्यः पूर्वं पत्न्या इत्यन्वयमाहुः । तन्मते पश्चात्सूत्रे दम्पत्योः सहभोजन-
मापाद्य पूर्वो वेत्युत्तरसूत्रे पत्न्यपेक्षया गृहपतेः प्राग्भोजनमापाद्यत इति न पौनरुक्त्यम् । अथाहा-
रेणान्वयस्य क्लिष्टत्वात्तत्त्वतः पौनरुक्त्यानपायश्चेति द्रष्टव्यम् । 'अह'... 'वेभ्यः' देवेभ्यः प्रत्यहमाका-
ष्ठात्स्वाहाकुर्यात् । कदा अन्नाभावे । पितृयज्ञमनुष्ययज्ञयोरन्नाभावे का गतिरित्याह 'पितृ'... 'पा-
त्रात्' नृपितृयज्ञौ उदपात्रेणाप्यहरहः कर्तव्यावित्यर्थः ॥ इति पञ्चमहायज्ञाः ॥ ९ ॥

अथातोऽध्यायोपाकर्म ॥ १ ॥ ओषधीनां प्रादुर्भावे श्रवणेन श्रावण्यां
पौर्णमास्यां श्रावणस्य पञ्चमीं हस्तेन वा ॥ २ ॥ आज्यभागाविष्ट्वा-
ज्याहुतीर्जुहोति ॥ ३ ॥ पृथिव्या अग्नय इत्यृग्वेदे ॥ ४ ॥ अन्तरिक्षाय वाय-
व इति यजुर्वेदे ॥ ५ ॥ दिवे सूर्यायेति सामवेदे ॥ ६ ॥ दिग्भ्यश्चन्द्रमस
इत्यथर्ववेदे ॥ ७ ॥ ब्रह्मणे छन्दोभ्यश्चेति सर्वत्र ॥ ८ ॥ प्रजापतये
देवेभ्य ऋषिभ्यः श्रद्धायै मेधायै सदसस्पतयेऽनुमतय इति च ॥ ९ ॥
एतदेव व्रतादेशनविसर्गेषु ॥ १० ॥ सदसस्पतिमित्यक्षतधानास्त्रिः ॥ ११ ॥
सर्वेऽनुपठेयुः ॥ १२ ॥ हुत्वाहुत्वौदुम्बर्यस्तिस्रस्तिस्रः समिध आदध्युरार्द्राः
सपलाशा घृताक्ताः सावित्र्या ॥ १३ ॥ ब्रह्मचारिणश्च पूर्वकल्पेन ॥ १४ ॥
शन्नोभवांस्त्वित्यक्षतधाना अखादन्तः प्राश्नीयुः ॥ १५ ॥ दधिक्राव्ण इति
दधि भक्षयेयुः ॥ १६ ॥ स यावन्तं गणमिच्छेत्तावतस्त्रिलानाकर्षफलकेन
जुहुयात्सावित्र्या शुक्रज्योतिरित्यनुवाकेन वा ॥ १७ ॥ प्राशनान्ते प्रत्यङ्मु-
खेभ्य उपविष्टेभ्य उँकारमुक्त्वा त्रिंश्र सावित्रीमध्यायादीन्प्रब्रूयात् ॥ १८ ॥
ऋषिमुखानि बह्वृचानाम् ॥ १९ ॥ पर्वाणि छन्दोगानाम् ॥ २० ॥
सूक्तान्यथर्वणानाम् ॥ २१ ॥ सर्वे जपन्ति सहनोऽस्तु सहनोऽवतु सहन
इदं वीर्यवदस्तु ब्रह्म । इन्द्रस्तद्वेद येन यथा न विद्विषामह इति ॥ २२ ॥
त्रिरात्रं नाधीयीरन् ॥ २३ ॥ लोमनखानामनिकृन्तनम् ॥ २४ ॥ एके
प्रागुत्सर्गात् ॥ २५ ॥ १० ॥

(कर्कः) 'अथा'... 'कर्म' व्याख्यास्यत इति शेषः अध्ययनमध्यायस्तस्योपाकरणम् । एवं

हि स्मरन्ति । छन्दांस्युपाकृत्याऽधीयीत । एवं सति अध्ययनप्रवृत्तस्यैतद्भवति अत एवाग्निमतोऽध्यापनं भवति । न ह्यनग्निमान् शक्नोत्यग्निसाध्यं कर्म कर्तुमिति । ‘ओष...स्याम्’ श्रावण्यां हि पौर्णमास्यां श्रवण एव प्रायशो भवति ओषधीनां प्रादुर्भावश्च । तदेतदुभयं तस्या एव विशेषणम् । ‘श्राव...न वा’ तत्रापि प्रायशो हस्त एव भवति । अतः कालद्वयस्योपाकरणकर्मणो विकल्पोऽयम् । अपरे तु कालचतुष्टयं वर्णयन्ति । ‘आज्य...होति’ ‘पृथि...ग्वेदे’ अधीयमाने जुहोति । ‘अन्त...तये च’ चशब्दादेतदपि सर्वत्र । पृथग्योगकरणं किमर्थम् । चतुर्णामपि वेदानां तन्त्रेणोपाकरणकर्मणि ब्रह्मणे छन्दोभ्यश्चेति प्रतिवेदमावर्तते । प्रजापतये देवेभ्य इत्येवमादि तन्त्रेण यथा स्यादिति पृथग्योगकरणम् । ‘एत...र्गेषु’ एतदेव व्रतादेशे विसर्गे चाज्याहुतिकर्म भवति । ‘सद्...विद्या’ सदसस्पतिमित्यनेन मन्त्रेण आचार्योऽक्षतधाना जुहोति । सर्वे च सह पठन्ति मन्त्रम् । हुत्वा हुत्वौदुम्बर्यस्तिस्रः समिध आदध्युः सावित्र्या । समिदाधानं च भेदेन न यौगपद्येन । ‘ब्रह्म...ल्पेन’ इति दृष्टत्वात् । तत्र हि समिदाधानं प्रकृत्योक्तम्—एवं द्वितीयां तथा तृतीयामिति । ‘शन्नो...श्रीयुः’ शन्नो भवन्त्वित्यनेन मन्त्रेण अक्षतधाना यवानां धाना अनवखण्डयन्तः प्राश्रीयुः । ‘दधि...येयुः’ सर्वे इति बहुवचनोपदेशात् । ‘स या...विद्या’ स इत्याचार्योऽभिधीयते । यावन्तं शिष्यगणमिच्छेत्तावतस्तिलानाकर्षकलकेन जुहुयात्सावित्र्या । ‘शुक्र...वा’ वाशब्दो विकल्पार्थः । अतो धानाभिः स्विष्टकृत् । तासां च श्रपणानुपदेशाद्भूतानामेवोपादानम् । ‘प्राश...यात्’ मन्त्रब्राह्मणयोः । ‘ऋषि...णानां’ प्रब्रूयादित्यनुवर्तते । ‘सर्वे...नोस्त्विति’ अमुं मन्त्रम् । ‘त्रिरा...नम्’ त्रिरात्रमेव । ‘एके...र्गात्’ लोमनखानामनिकृन्तनमिच्छन्ति । उत्सर्गश्चाद्धषष्ठान् मासानधीत्योत्सृजेयुरित्येवम् ॥ ॥ * ॥

(जयरामः)—‘अथा...कर्म’ व्याख्यास्यत इति सूत्रशेषः । अध्यायोऽध्ययनम् । तस्योपाकर्म पौषस्य रोहिण्यां मध्यमाष्टकायां वा एकपक्षिकोत्सृष्टस्याद्धषष्ठानर्द्धसप्तमान्वा मासान् शुक्लपक्षे वेदान् कृष्णपक्षेऽङ्गानीत्येवमधीत्य ततः सर्वथोत्सृष्टस्य पुनरुपाकरणं स्वीकरणमिति यावत् । एवं च सत्यध्यापनप्रवृत्तस्यैव तद्भवति । अत एवाग्निमतोऽध्यापनं भवति । न ह्यनग्निमान् शक्नोत्यग्निसाध्यं कर्म कर्तुमिति । ओषधीनामिति । श्रावण्यां पौर्णमास्यां श्रवण एव प्रायः ओषधीप्रादुर्भावश्च । तदेतदुभयं तस्या एव विशेषणम् । एवं पञ्चम्यामपि । तत्रापि प्रायशो हस्त एव भवति । अत उपाकर्मकालद्वयस्यायं विकल्पः । अपरे तु कालचतुष्टयमाहुः । आज्यभागादीनि अधीयान एव जुहोति । ऋग्वेदे अधीयमाने । एवमग्रेऽपि व्याख्येयम् । प्रजापतय इत्यादि चशब्दात्सर्वत्र । तस्य तु पृथग्योगकरणं चतुर्णामपि वेदानां तन्त्रेणोपाकरणे ब्रह्मणे छन्दोभ्यश्चेत्याहुतिद्वयं प्रतिवेदमावर्तते । प्रजापतये देवेभ्य इत्येवमादि तन्त्रेण यथा स्यादिति । एतदेव आज्याहुतिकमेव कर्म व्रतविसर्गे व्रतादेशे चापि भवति । सदसस्पतिमिति मन्त्रेणाचार्योऽक्षतधानास्त्रिजुहोति । सर्वे शिष्या अनु सहैवानुवर्तमाना उपांशु मन्त्रं त्रिः पठेयुः । किं कृत्वा हुत्वा हुत्वौदुम्बरीस्तिस्रस्तिस्रः समिध आदध्युः सावित्र्या एकैकामक्षतधानाहुतिम् । समिदाधानं च भेदेन न तु यौगपद्येन । ब्रह्मचारिणश्च शिष्यस्य पूर्वकल्पेन प्रागुपदिष्टविधानेन समिदाधानमन्त्रेणेत्यर्थः । तत्रैव हि प्रकृत्योक्तम् । एवं द्वितीयां तथा तृतीयामिति । शन्नो भवन्त्विति मन्त्रेणाक्षतधाना अक्षतानां यवानां धानाः भर्जितकणान् दन्तैरनवखण्डयन्तः अर्चयन्तः प्राश्रीयुः सर्वे । दधिक्रावण इति दधि भक्षयेयुः सर्वे बहुत्वोपदेशात् । स आचार्यो यावन्तं शिष्याणां गणमिच्छेत्तावतस्तिलान् आकर्षकलकेनौदुम्बरेण बाहुमात्रेण सर्पाकृतिना जुहुयात् सावित्र्या शुक्रज्योतिरित्यनुवाकेन वा । वाशब्दो विकल्पार्थः । ततो धानाभ्यः स्विष्टकृत् । तासां च श्रपणानुपदेशात् श्रितानामेवोपादानम् । प्राशनान्ते प्रत्यङ्मुखेभ्यः

उपविष्टेभ्य ँकारमुक्त्वा त्रिंश्र सावित्रीमध्यायादीन् प्रब्रूयात् मन्त्रब्राह्मणयोः । ऋषिमुखानि बह्वृचानां पर्वाणि छन्दोगानां सूक्तान्यथर्वणानां, प्रब्रूयादित्यनुवर्तते । सर्वे जपन्ति सहनोऽस्त्वित्यमुं मन्त्रम् । अस्यार्थः—तत्र प्रजापतिर्यजुर्ब्रह्मदेवतं जपे० । इदं ब्रह्म साङ्गोऽयं वेदः अध्ययनार्थं सह सहभावं प्राप्तानां समवेतानां नोऽस्माकमस्मद्ब्रह्मये सुस्थिरं भवतु । ततश्च सह मिलितान्नोऽस्मान् अवतु अपायाद्रक्षतु । तथाऽत्र मिलितानां नोऽस्माकमनध्यायाध्ययनशूद्रादिश्रवणादिना उपहतमपीदं ब्रह्म वीर्यवदस्तु अयातयामस्तु । किं च इन्द्रः प्रजापतिः अन्तर्यामी तत् यथा यथावत् वेद वेदयतु । येन ब्रह्मवेदनेन वयं न कंचन विद्विषामहे द्विष्मः । अनिकृन्तनमपि त्रिरात्रम् । ‘ एके उत्सर्गात् ’ अर्द्धषष्ठानित्युक्तसर्वोत्सर्गात्प्राग्लोमनखानामनिकृन्तनमिच्छन्ति ॥ १० ॥ ॥ * ॥

(हरिहरः)—‘ अथा...कर्म ’ अथ पञ्चमहायज्ञानन्तरं अध्यायस्य उत्सृष्टस्य उपाकर्म उपाकरणं व्याख्यास्यत इति शेषः । तच्चाग्निमतोऽध्यापनप्रवृत्तस्यैव भवति । छन्दांस्युपाकृत्याधीयीतेतिवचनात् । उपाकरणस्य चावसथ्याग्निसाध्यत्वात् निरग्नेर्नाधिकारः । तथाच छन्दोगपरिशिष्टे कात्यायनः—न स्वेऽग्नावन्यहोमः स्यान्मुक्त्वैकां समिदाहुतिम् । स्वर्गर्भसंस्कृतार्थश्च यावन्नासौ प्रजायत इति । स्वेन आत्मना आहितः आधानसंस्कृतोऽग्निः स्वः तस्मिन् स्वे अग्नौ अन्यस्य संवन्धी संस्कारको होमः अन्यहोमो न स्यात् न भवेत् । किं पयुर्दस्य एकां समिदाहुतिं समिधामाहुतिः समिदाहुतिः तां मुक्त्वा वर्जयित्वा । सा च समिदाहुतिः उपाकर्मणि आचार्यस्याग्नौ शिष्यकर्तृका भवति तेनावसथ्याग्नावुपाकर्म भवतीति गम्यते । अतः अध्यापयतोऽपि निरग्नेः साग्नैरपि अनध्यापयतो नाधिकारः । यत्तु लोके ब्रह्मचारिणं पुरस्कृत्य उपाकर्म प्रवर्तते लौकिकेऽप्यग्नौ तस्याचारं विहाय मूलं न दृश्यते । ‘ ओष...स्याम् ’ ओषधीनामपामार्गादीनां प्रादुर्भावे उत्पत्तौ सत्यां श्रवणेन युक्तायां श्रावण्यां पौर्णमास्यां श्रावणस्य शुक्लपञ्चदश्याम् । अत्र ओषधिप्रादुर्भावः श्रवणश्च पौर्णमास्या एव विशेषणम् । तत्र तयोः प्रायशः संभवात् । एवंच सति पौर्णमास्या एव प्राधान्यम् । तस्माद्विशेषणाभावेऽपि पौर्णमास्यां भवति । ‘ श्राव...स्तेन वा ’ ओषधिप्रादुर्भावस्तु सर्वत्रापेक्षितः श्रावणमासस्य पञ्चमीं हस्तेन युक्तां वा प्राप्य भवति तत्रापि प्रायेण हस्तो भवति । अतः श्रावणी पूर्णिमा श्रावणपञ्चमी वा विशिष्टा अविशिष्टा वा उपाकर्मणः कालः । अन्ये तु कालचतुष्टयमाहुः । कथं श्रवणेन वा श्रावण्यां पौर्णमास्यां वा श्रावणस्य पञ्चमीं वा हस्तेन वा भवति । ओषधिप्रादुर्भावस्तु सर्वत्रापेक्षितः । ओषधिप्रादुर्भावे सति श्रवणेन इत्यादि । ‘ आज्य...तय इति च ’ आज्यभागाविष्टा आज्यभागहोमानन्तरमाज्याहुतीर्जुहोति । तत्र ऋग्वेदे अधीयमाने पृथिव्यै अग्नय इति द्वे आहुती जुहोति । यजुर्वेदे अधीयमाने अन्तरिक्षाय वायवे इति द्वे । सामवेदे अधीयमाने दिवे सूर्यायेति द्वे । अथर्ववेदे अधीयमाने दिग्भ्यश्चन्द्रमसे इति द्वे । ब्रह्मणे छन्दोभ्यश्चेति द्वे आहुती सर्वत्र प्रतिवेदमावर्तयेत् सर्वेषु वेदेषु अधीयमानेषु एकतमे वा, तथा प्रजापतय इत्यादिकाश्च सप्त । च-शब्दात्सर्वत्र । एवमेकैकशो वेदाध्ययनोपाकरणपक्षे । यदा पुनश्चतुर्णामपि वेदानां तन्त्रेणोपाकरणकर्म तदा ब्रह्मणे छन्दोभ्यश्चेति प्रतिवेदमाहुतिद्वयमावर्तयेत् । प्रजापतये देवेभ्य इत्याद्यास्तन्त्रेणैव योगविभागसामर्थ्यात् । ‘ एव...र्गेषु ’ एतत् उपाकर्मणि विहितं पृथिव्या इत्यादि अनुमतय इत्यन्तं होमकर्म, व्रतादेशनं वेदारम्भः विसर्गः समावर्तनम् व्रतादेशनानि च विसर्गश्च व्रतादेशनविसर्गास्तेषु भवति । ‘ सद...विद्या ’ सदसस्पतिमित्यनेन मन्त्रेण अक्षताश्च (ताः) धानाश्च अक्षतधानाः ता आचार्यो जुहोति त्रिस्त्रिवारम् । सर्वे च शिष्या एतं मन्त्रमनु सह पठेयुः । तथा हुत्वा हुत्वा एकैकामाहुतिं दत्त्वा औदुम्बरीः उदुम्बरवृक्षोद्भवास्तिस्रस्तिस्र आर्द्राः सरसाः सपलाशाः पत्रसहिता घृताक्ता आज्यलिप्ताः समिधः सर्वे आचार्यप्रमुखाः शिष्या आदधुः

अग्नौ सावित्र्या प्रसिद्धया प्रक्षिपेयुः भेदेन नतु युगपत् । 'ब्रह्म'... 'ल्पेन' तत्र ये ब्रह्मचारिणः शिष्यास्ते पूर्वकल्पेन समिधाधानोक्तमन्त्रेण आदध्युः । अत्र तिस्रस्तिस्र इति वीप्सा न समिद्विषया किंतु आधातृपुरुषविषया तेन प्रत्याहुतिमेकैकामादध्युः । 'शन्नो'... 'श्रीयुः' शन्नो भवन्तु वाजिन इत्यनयर्चा अक्षतधाना अस्वादन्तः दन्तैरनवखण्डयन्तः प्राशनीयुः भक्षयेयुः । 'दधि'... 'येयुः' दधिक्राव्णो अकारिषमित्यूचा दधि भक्षयेयुः । 'स या'... 'केन वा' स आचार्यो यावन्तं यावत्सङ्ख्याकं शिष्याणां गणं समूहमिच्छेत् तावत्संख्याकान् तिलान् आकर्षफलकेन औदुम्बरेण बाहुमात्रेण सर्पाकृतिना सावित्र्या सवितृदेवतया गायत्रिछन्दस्कया प्रसिद्धया जुहुयात् यद्वा शुक्रज्योतिरित्यनुवाकेन जुहुयात् । गुणफलमेतत् । अतो धानाभ्यः स्विष्टकृते हुत्वा महाव्याहृत्यादिनवाहुतीर्हुत्वा । 'प्राश'... 'नाम्' संस्रवप्राशनानन्तरं प्रत्यङ्मुखेभ्य आसीनेभ्यः शिष्येभ्यः सामर्थ्यात् स्वयं प्राङ्मुख उपविष्ट ॐकारं प्रणवमुक्त्वा उच्चार्य तत्सवितुरित्यादिकां च सावित्रीं त्रिरुक्त्वा मन्त्रब्राह्मणयोः अध्यायानामादीन् प्रब्रूयात् अध्यापयेत् इति यजुर्वेदोपाकरणे । ऋग्वेदोपाकरणे तु ऋषिमुखानि मण्डलादीन् प्रब्रूयात् वहूचानां शिष्याणाम् । छन्दोगानां सामगानां शिष्याणां सामवेदोपाकरणे पर्वाणि पर्वणामादीन् प्रब्रूयात् । अथर्वणानां शिष्याणामथर्ववेदोपाकरणे सूक्तानि सूक्तादीन् प्रब्रूयात् । 'सर्वे'... 'मह इति' सर्वे आचार्यशिष्याश्च सहनोऽस्त्वित्यमुं मन्त्रं जपन्ति । 'त्रिरा'... 'र्गात्' उपाकर्मानन्तरं त्रिरात्रं नाधीयीरन् अध्ययनं न कुर्युः । त्रिरात्रमेव लोभ्नां नखानां च अनिकृन्तनमच्छेदनम् । एके आचार्याः लोमनखानामनिकृन्तनं प्रागुत्सर्गात् उत्सर्गकर्मतः, अर्वाक् इच्छन्ति । उत्सर्गश्च अर्धषष्ठान्मासानधीत्योत्सृजेयुरित्येवं वक्ष्यमाण इति सूत्रार्थः ।

अथ पद्धतिः । श्रावण्यां पौर्णमास्यां श्रवणयुक्तायामयुक्तायां वा श्रवणस्य शुक्लपञ्चम्यां हस्तयुक्तायामयुक्तायां वा उपाकर्म अध्यायोपाकर्म भवति । तच्च अध्यापनं कुर्वतः औपासनि-कस्य नत्वन्यस्य । तत्र प्रथमप्रयोगविहितमातृपूजापूर्वकं श्राद्धम् आचार्य आवसथ्याग्नौ ब्रह्मो-पवेशनाद्याज्यभागान्ते विशेषमनुतिष्ठेत् । तण्डुलस्थाने अक्षतधाना आसादयेत् प्रोक्षणकाले प्रोक्षेच्च । तथोपकल्पयति । औदुम्बरीः समिधः दधि आकर्षफलकं तिलान् भक्षार्थं धानाः । तत आज्यभागान्ते वेदाहुत्यादीनामनुमत्यन्तानां वेदारम्भवद्भोमं विदध्यात् । एकदा सर्ववेदोपा-करणे प्रतिवेदं स्वस्वाहुतिद्वयं हुत्वा हुत्वा ब्रह्मणे छन्दोभ्य इत्याहुतिद्वयं पुनः पुनर्जुहुयात् । प्राजा-पत्याद्या अनुमत्यन्ताः सप्ताहुतीस्तन्त्रेण । अथ सदसस्पतिमित्यनयर्चा तत आसादिताभिरक्षतधा-नाभिः सुवेणैकामाहुतिमाचार्यो जुहोति इदं सदसस्पतये० । शिष्या अपि मन्त्रमनु पठन्ति । तत आचार्यः शिष्याश्च सर्वे औदुम्बरीमाद्रीं सपलाशां घृताक्तां एकैकां समिधं तत्सवितुरित्यादिकया सावित्र्या अग्रावादध्युः ब्रह्मचारिणश्च शिष्या अभिकार्यमन्त्रेण तथैव समिधमादध्युः । एवं द्विर-परं धानाहोमं विधाय एकैकां समिधमादध्युः । तत आचार्यः शिष्याश्च उपकल्पितधानाभ्यस्तिस्र-स्तिस्रोऽक्षतधाना दन्तैरनवखण्डयन्तो भक्षयेयुः शन्नो भवन्तु वाजिन इत्यनयर्चा । तत आचम्य ततो दधिक्राव्णो अकारिषमित्यनयर्चा दधि भक्षयेयुः । तत आचमनानन्तरमाचार्यो यावन्तं शिष्यगणं कामयेत तावतस्तिलानाकर्षफलकेनादाय सावित्र्या जुहुयात् । इदं सवित्रे० । शुक्र-ज्योतिरित्यनेनानुवाकेन वा तिलान् जुहुयात् । तत्रेदं मरुद्भ्य इति त्यागः । ततो हुतशेषधानाभ्यः स्विष्टकृते हुत्वा महाव्याहृत्यादिप्राजापत्यान्ता नवाहुतीर्हुत्वा संस्रवप्राशनं ब्रह्मणे दक्षिणादानं यथोक्तं कुर्यात् । ततः प्रत्यङ्मुखोपविष्टेभ्यः शिष्येभ्यः प्राङ्मुख आचार्य उपविष्ट ॐकारमुक्त्वा त्रिवारं च सावित्रीमुक्त्वा इषे त्वा कृष्णोऽसीत्येवं मन्त्रस्य अध्यायानामादीन्प्रतीकान्ब्रूयात् । तथाच व्रतमुपैष्यन् स वै कपालान्येवात्यन्तर उपदधातीत्येवं च ब्राह्मणस्य । ऋग्वेदानां मण्डलादीन् छन्दो-

गानां पर्वादीन् अथर्वगानां सूक्तादीन् प्रब्रूयात् । ततः सर्वे आचार्याः शिष्याश्च जपन्ति सह नोऽस्तु सहनोऽवतु सह न इदं वीर्यवदस्तु ब्रह्म । इन्द्रस्तद्वेदं येन यथा न विद्विषामह इति अमुं मन्त्रम् । तदनन्तरं त्रिरात्रमनध्यायं कुर्युः । यतः “अनध्यायेष्वध्ययने प्रज्ञामायुः प्रजां श्रियम् । ब्रह्मवीर्यं बलं तेजो निकृन्तति यमः स्वयम् । मन्त्रवीर्यक्षयभयादिन्द्रो वज्रेण हन्ति च । ब्रह्मराक्षसतां चैति नरकश्च भवेदध्रुवम्” । लोमनखानां निकृन्तनं न कारयेयुः त्रिरात्रमेव । प्रागुत्सर्गाद्वा लोमनखनिकृन्तनं वर्जयेयुः । अतो मन्त्रब्राह्मणयोः शुक्लकृष्णपक्षे उत्सर्जनं यावत् निरन्तरं मन्त्रं ब्राह्मणं च अधीयीरन्नाचार्येण अध्याप्यमानाः शिष्याः । इत्युपाकर्म ॥ ॥

(गदाधरः)—‘अथा...कर्म’ व्याख्यास्यत इति सूत्रशेषः । अधीयत इत्यध्यायो वेदः तस्योपाकर्म उपाकरणमुपक्रमः । एवं हि मन्वादयः स्मरन्ति—आवण्यां प्रौष्ठपद्यां वाऽप्युपाकृत्य यथाविधि । युक्तश्छन्दांस्यधीयीत मासान् विप्रोऽर्धपञ्चमानिति । अर्धेन सह पञ्चमान् । एवं सत्यध्ययनप्रवृत्तस्यैतद्भवति । अतएवाग्निमतोऽध्यापनं भवति । न ह्यग्निमान् शक्नोत्यग्निसाध्यं कर्म कर्तुमिति । निरग्रेरप्येतदुपाकर्म लौकिकाग्नौ भवतीति गर्गः । नचैतत्कर्कादिसंमतम् । अध्यायोपाकर्मैति वक्ष्यमाणस्य विधिपूर्वकस्य स्वाध्यायप्रारम्भकर्मणो नामधेयम् । पौषस्य रोहिण्यां मध्यमाष्टकायां वा पाक्षिकोत्सृष्टस्यार्धपञ्चानर्धसप्तमान्वा मासान् शुक्लपक्षे वेदाः कृष्णपक्षेऽङ्गानि इत्येवमधीत्य ततः सर्वथोत्सृष्टस्य पुनरुपाकरणं स्वीकरणमिति जयरामो हरिहरश्च । अपरे तु आवण्यां पौर्णमास्यामुपाकृत्यार्धपञ्चमासानधीत्योत्सर्गं वदन्ति । ततश्च तेषां मते उपाकृतानां वेदानामुत्सर्गः । मिताक्षरादिधर्मशास्त्रनिबन्धेष्वप्येवम् । हरिहरजयरामभाष्ययोरुत्सृष्टस्योपाकरणम् । ‘ओष...स्याम्’ एतदुपाकर्म अपामार्गाद्यौषधीनां प्रादुर्भावे उत्पत्तौ सति श्रवणेन युक्तायां पौर्णमास्यां श्रवणशुक्लपञ्चदश्यां कुर्यात् । आवण्यां हि पौर्णमास्यां श्रवण एव प्रायशो भवति ओषधिप्रादुर्भावश्च । तदेतदुभयं तस्या एव विशेषणम् । अत्र पौर्णमास्या एव प्राधान्यात् विशेषणाभावेऽपि तत्पौर्णमास्यां भवति इति हरिहररेणुकौ । अपरे तु श्रवणयुक्तपौर्णमास्यभावे हस्तयुक्तपञ्चम्यां कार्यमित्याहुः । यदि ग्रहणं संक्रान्तिर्वा पर्वणि भवति तदा पञ्चम्यामुपाकरणम् । तदुक्तं स्मृतिमहर्षिणवे—संक्रान्तिर्ग्रहणं वाऽपि यदि पर्वणि जायते । तन्मासे हस्तयुक्तायां पञ्चम्यां वा तदिष्यते । तथाच—संक्रान्तिर्ग्रहणं वाऽपि पौर्णमास्यां यदा भवेत् । उपाकृतिस्तु पञ्चम्यां कार्या वाजसनेयिभिः । मदनरत्नेऽपि—यदि स्याच्छ्रावणं पर्वं ग्रहसंक्रान्तिदूषितम् । स्यादुपाकरणं शुक्लपञ्चम्यां श्रवणस्य तु । तत्रापि प्रयोगपारिजाते वृद्धमनुकात्यायनौ—अर्धरात्रादधस्ताच्चैत्संक्रान्तिर्ग्रहणं तदा । उपाकर्म न कुर्वीत परतश्चेन्न दोषकृदिति । अत्र प्रयोगपारिजाते—वेदोपाकरणे प्राप्ते कुलीरे संस्थिते रवौ । उपाकर्म न कर्तव्यं सिंहयुक्ते तदिष्यते । इति वचनं देशान्तरविषयम् । नर्मदोत्तरभागे तु कर्तव्यं सिंहयुक्ते । कर्कटे संस्थिते भानावुपाकुर्यात्तु दक्षिणे इति बृहस्पतिवचनात् । पराशरमाधवीयेऽप्येवम् । सामगानां सिंहस्थे रवावुक्तेस्तद्विषय इदं पुरोडाशचतुर्धाकरणवदुपसंहियत इति त्वन्ये । एतच्च शुक्रास्तादावपि कार्यम् । उपाकर्मोत्सर्जनं च पवित्रदमनार्पणमित्युक्तेः । पर्वणि ग्रहणे सति पूर्वं त्रिरात्रादिवेधाभाव उक्तः प्रयोगपारिजाते—नित्ये नैमित्तिके जप्ये होमयज्ञक्रियासु च । उपाकर्मणि चोत्सर्गे ग्रहवेधो न विद्यत इति । प्रथमारम्भस्तु न भवति । तत्रैव कश्यपः—गुरुभार्गवयोर्मौढ्ये बाल्ये वा वार्धकेऽपि वा । तथाऽधिमाससंक्रान्तौ मलमासादिषु द्विजः । प्रथमोपाकृतिर्न स्यात्कृतं कर्म विनाशकृदिति । एतच्च पूर्वाह्णे कार्यम् । तथाच प्रचेतोवचः—भवेदुपाकृतिः पौर्णमास्यां पूर्वाह्णे एव त्विति । दीपिकाऽपि—अस्य तु विधेः पूर्वाह्नकालः स्मृत इति । यत्तु अध्यायानामुपाकर्म कुर्यात्कालेऽपराह्णे । पूर्वाह्णे तु विसर्गः स्यादिति

वेदविदो विदुरिति गोभिलवचस्तत्सामगविषयम् । तेषामपराहस्योक्तत्वात् । तेन वाजसनेयिभिः
 पूर्वाह्नव्यापिनी तिथिर्ग्राह्या । दिनद्वये पूर्वाह्नव्याप्तौ एकदेशस्पर्शे वा तैत्तिरीयव्यतिरिक्तानां पूर्वैवेति
 हेमाद्रिः । मदनपारिजातेऽपि—पूर्वविद्धायां आवण्यां वाजसनेयिनामुपाकर्मैत्युक्तम् । मदनरत्ने तु—
 पर्वण्यौदयिके कुर्युः आवणं तैत्तिरीयकाः इति बह्वचपरिशिष्टे तैत्तिरीयकपदम् अनुवादत्वात्तस्य च
 प्रास्यधीनत्वात् प्राप्तेश्च यजुर्वेदिमात्रपरत्वात्सर्वयजुर्वेद्युपलक्षणार्थमित्युक्तम् । तथैवानन्तभट्टीयेऽपि ।
 कारिकायां तु—पूर्णिमा प्रतिपद्युक्ता तत्रोपाकर्मणः क्रिया । उक्तोऽर्थोऽयं प्रसंगेन भविष्योत्तरसं-
 ज्ञके । वस्तुतस्तु हेमाद्रिमतमेव युक्तम् । पराशरमाधवीये—आवणी पौर्णमासी तु संगवात्परतो
 यदि । तदैवौदयिकी ग्राह्या नान्यदौदयिकी भवेत् । कालादर्शेऽपि—आवण्यां प्रौष्ठपद्यां वा प्रति-
 पत्षण्मुहूर्तकैः । विद्धा स्याच्छन्दसां तत्रोपाकर्मोत्सर्जनं भवेत् । प्रयोगपारिजाते—उपाकर्मोत्सर्जनं
 च वनस्थानामपीष्यते । धारणाध्ययनाङ्गत्वात् गृहिणां ब्रह्मचारिणाम् । उत्सर्जनं च वेदानामुपाकर्म
 तथैव च । अकृत्वा वेदजप्येन फलं नाप्नोति मानवः । ‘आव’ ‘न वा’ आवणस्य शुक्लपञ्चमीं
 हस्तेन युक्तां प्राप्य वा भवति । तत्रापि प्रायशो हस्त एव भवति । अतः कालद्वयस्योपाकरणकर्मणो
 विकल्पोऽयम् । भर्तृयज्ञास्तु कालचतुष्टयं वर्णयन्ति । वासुदेवदीक्षिता अपि । ‘आज्य’ ‘य इति च’
 आज्यभागानन्तरमाज्याहुतीर्जुहोति ऋग्वेदे अधीयमाने पृथिव्यै स्वाहा अग्नये स्वाहेति द्वे आहुती
 जुहोति । अन्तरिक्षाय वायवे इति द्वे यजुर्वेदे अधी० । दिवे सूर्यायेति द्वे सामवेदे अधी० । दिग्भ्य-
 श्चन्द्रमस इति द्वे अथर्ववेदे अधी० । सर्वेषु वेदेष्वधीयमानेषु ब्रह्मणे छन्दोभ्यश्चेति द्वे आहुती सर्वत्र
 प्रतिवेदमावर्तयेत् । चशब्दात्प्रजापतय इत्यादिकाश्च सप्त सर्वत्र । पृथक् योगकरणं चतुर्णामपि
 वेदानां तन्त्रेणोपाकरणे ब्रह्मणे छन्दोभ्यश्चेत्याहुतिद्वयं प्रतिवेदमावर्तनीयम् । प्रजापतय इत्येवमाद्या-
 स्तन्त्रेणैव योगविभागसामर्थ्यात् । ‘एत’ ‘गेषु’ एतदेव आज्याहुतिनवकमेव कर्म व्रतादेशेषु
 वेदारम्भव्रतेषु विसर्गे समावर्तने च । व्रतादेशनानि च विसर्गश्च व्रतादेशनविसर्गास्तेषु भवति ।
 ‘सद’ ‘विद्या’ धानानां च श्रपणानुपदेशात्सिद्धानामेवोपादानम् । अक्षताश्च ता धानाश्च अक्षत-
 धानास्ताः सदसस्पतिमिति मन्त्रेण आचार्यस्त्रिजुहोति । सर्वे शिष्या अनु सहैवानुवर्तमानाः सद-
 सस्पतिमिति मन्त्रं त्रिः पठेयुः । किं कृत्वा हुत्वा हुत्वा एकैकामक्षतधानाहुतिं उदुम्बरवृक्षोद्भवास्ति-
 स्रस्तिस्त्र आर्द्राः पत्रसहिताः घृतलिप्ताः समिध आचार्यसहिताः शिष्याः सावित्र्या तत्सवितुरिति
 मन्त्रेणाध्युरग्नौ प्रक्षिपेयुः । न यौगपद्येन । औदुम्बरीस्तिस्त्र इति पाठ इति हरिहरजयरामौ ।
 औदुम्बर्य इति तु कर्कभर्तृयज्ञाः । तिस्रस्तिस्त्र इति वीप्सा आधातृपुरुषविषया न समिद्विषयेति
 हरिहरः । अतश्च प्रत्याहुतिं एकैकामेवादध्युः । ‘ब्रह्म’ ‘ल्पेन’ तत्र ये ब्रह्मचारिणः शिष्यास्ते पूर्व-
 कल्पेन प्रागुपदिष्टाग्निपरिचरणसमिदाधानमन्त्रेणाध्युः । ‘शंनो’ ‘श्रीयुः’ शंनो भवन्तु वाजिन
 इति मन्त्रेण अक्षतधाना यवानां धाना अनवखण्डयन्तः दन्तैरर्चयन्तः प्राश्रीयुः सर्वे आचार्य-
 सहिताः बहुवचनोपदेशात् । ‘दधि’ ‘येयुः’ सर्वे । ‘स या’ ‘केन वा’ स आचार्यो यावन्तं याव-
 त्संख्याकं शिष्याणां गणं समूहमिच्छेत्तावतस्तावत्संख्याकान् तिलान् आकर्षफलकेन औदुम्बरेण
 बाहुप्रमाणेन सर्पाकृतिना तत्सवितुरित्यनया जुहुयात् । शुक्रज्योतिरित्यनुवाकेन वा जुहुयात् ।
 ततो धानाभिः स्विष्टकृत् । कृष विलेखने धातुस्तस्यैतद्रूपम् । आ समन्तात्कृष्टं फलं यस्य तत् । अथवा
 आकर्षयतीत्याकर्षः फलमेव फलकं तेन जुहुयात् तच्च वैकङ्कतमिति कारिकायाम् । ‘प्राश’ ‘णा-
 नाम्’ संस्त्रवभक्षणान्ते स्वयं प्राङ्मुखः प्रत्यङ्मुखोपविष्टेभ्यः शिष्येभ्यो यजुर्वेदोपाकरणे ॐकार-
 मुक्त्वा उच्चार्य तत्सवितुरिति सावित्रीं त्रिरुक्त्वा मन्त्रब्राह्मणयोरध्यायादीन् प्रब्रूयात् अध्यापयेत् ।
 बह्वचानां शिष्याणां ऋग्वेदोपाकरणे ऋषिमुखाग्निं मण्डलादीनि प्रब्रूयात् । छन्दोगानां शिष्याणां

सामवेदोपाकरणे पर्वाणि पर्वणामादीन्प्रब्रूयात् । अथर्वणानां शिष्याणामथर्ववेदोपाकरणे सूक्तानि सूक्तादीन् । 'सर्वे...मह इति' आचार्यसहिताः सर्वे शिष्याः सह नोऽस्त्विति मन्त्रं जपन्ति । मन्त्रार्थः—इदं ब्रह्म साङ्गोऽयं वेदः अध्ययनार्थं सहभावं प्राप्तानां समवेतानां नोऽस्माकम् अस्मद्-हृदये अस्तु स्थिरं भवतु । ततश्च सह मिलितान्नोऽस्मानवतु पायात् रक्षतु । तथाऽत्र मिलितानां नोऽस्माकम् अनध्यायादावध्ययने शूद्रादिश्रवणादिना उपहतमपि इदं ब्रह्म वीर्यवत् अयातयामस्तु । इन्द्रः प्रजापतिः तत् यथावत् वेदं वेदयतु । येन वेदनेन परस्परं न विद्विषामहे न द्विषमः । 'त्रिरा...न्तनम्' उपाकर्मोत्तरं त्रिरात्रं नाधीयीरन् सर्वे अध्ययनं न कुर्युः । लोभानां नखानां च छेदनं त्रिरात्रं न कुर्युः । 'एके...र्गात्' एके आचार्याः प्रागुत्सर्गालोमनखानामनिकृन्तनमिच्छन्ति । उत्सर्गश्चार्धषण्मासानधीत्योत्सृजेयुरिति वक्ष्यते । इति दशमी कण्डिका ॥ ॥ * ॥

अथ पदार्थक्रमः । तत्र प्रथमप्रयोगे आचार्येण मातृपूजापूर्वकं नान्दीश्राद्धं कार्यम् । कारिकायाम्—ततो नान्दीमुखं श्राद्धं मातृपूजनपूर्वकम् । गुरोस्तदात्मसंस्कारात्र शिष्याणां परार्थतः । आचार्यस्यावसथ्याग्नौ कर्म । ब्रह्मोपवेशनाद्याज्यभागान्ते विशेषः । तण्डुलस्थाने अक्षतधानानामासादनम् । प्रोक्षणं च । उपकल्पनीयानि—औदुम्बर्यः समिधः दधि आकर्षफलकं तिलाः भक्ष्यार्थं धानाः आज्यभागान्ते वेदाहुतीनामनुमत्यन्तानां होमो वेदारम्भवत् । एकदा सर्ववेदोपाकरणं चेत्प्रतिवेदमाहुतिद्वयं हुत्वा ब्रह्मणे छन्दोभ्य इत्याहुतिद्वयं पुनः पुनर्होतव्यम् । प्रजापत्याद्या अनुमत्यन्ताः सप्ताहुतयस्तन्त्रेण । ततः सदसस्पतिमित्यनयर्चाऽक्षतधानाहोमः । सदसस्पतिमिति मन्त्रं शिष्या अपि अनु पठेयुः । तत आचार्यः शिष्याश्च सर्वे औदुम्बरीस्तिस्रस्तिस्रः समिध आर्द्राः घृताक्ता आदध्युस्तस्तसवितुरित्यनयर्चा । ये तु ब्रह्मचारिणः शिष्यास्तेषामग्निकार्यमन्त्रेणैव समिदाधानं भवति । एवं द्विरपरं धानाहोमः समिदाधानं च । तत आचार्यः शिष्याश्च तिस्रस्तिस्रोऽक्षतधाना अनवखण्डयन्तः प्राश्नीयुः शन्नो भवन्त्वित्यनयर्चा । ततः सर्वेषां दधिकाव्ण इत्यृचा दधि-भक्षणम् । आचमनं च । ततो यावन्तं शिष्यगणमिच्छेदाचार्यस्तावतस्तिलानाकर्षफलकेन जुहुयात्सावित्र्या । इदं सवित्रे० । शुक्रज्योतिरित्यनुवाकेन वा । ततो धानाभिः स्विष्टकृत् । ततो नवाहुतयः । ततः संस्रवप्राशनम्, मार्जनं पवित्रप्रतिपत्तिः, दक्षिणादानं ब्रह्मणे, प्रणीताविमोकः । ततः प्रत्यङ्मुखेभ्य उपविष्टेभ्यः शिष्येभ्यः प्राङ्मुख आचार्यः ॐकारमुक्त्वा त्रिश्च सावित्रीमुक्त्वा इषे त्वेत्याद्यध्यायादीन्प्रब्रूयात् । बह्वृचादीनां यथोक्तम् । सहनोऽस्त्विति मन्त्रपाठ आचार्यसहितानां शिष्याणाम् । ततस्त्रिरात्रमनध्यायः । लोमनखानामनिकृन्तनं च त्रिरात्रमेव । प्रागुत्सर्गाद्वा लोमनखानामनिकृन्तनम् । ततः परं मन्त्रब्राह्मणयोरध्ययनं प्रागध्यायोत्सर्गात् । इत्युपाकर्मणि पदार्थक्रमः । ततो वैश्वदेवः ॥ ॥ अत्र रक्षावन्धनमुक्तं हेमाद्रौ—ततोऽपराह्णसमये रक्षापोटलिकां शुभाम् । कारयेदक्षतैः शतैः सिद्धायैर्हेमभूषितैरिति । इदं भद्रायां न कार्यम् । भद्रायां द्वे न कर्तव्ये श्रावणी फाल्गुनी तथा । श्रावणी नृपतिं हन्ति ग्रामं दहति फाल्गुनी इति संग्रहवचनात् । भद्रासत्वे तु रात्रावपि तदन्ते कुर्यादिति निर्णयामृते । तत्र मन्त्रः—येन बद्धो बली राजा दानवेन्द्रो महाबलः । तेन त्वामपि बध्नामि रक्षे मा चल मा चल । ब्राह्मणैः क्षत्रियैर्वैश्यैः शूद्रैरन्यैश्च मानवैः । कर्तव्यो रक्षिकाचारो द्विजान्संपूज्य शक्तिरिति ॥ ॥ * ॥

(विश्व०)—'अथातोऽध्यायोपाकर्म' अध्ययनमध्यायः तस्योपाकर्म अङ्गीकरणं वक्ष्यत इति सूत्रशेषः । एतच्च कृतावसथ्यस्याध्यापनप्रवृत्तस्य भवति । अपरे तु अध्यापनप्रवृत्तस्य निरप्रेरपि लौकिकेऽग्नौ भवतीत्याहुः । कथं स्यादत आह 'ओष...मास्यां' कर्तव्यताधारसमयविशेषणमोषधीनां प्रादुर्भावः । पौर्णमास्यां संभाव्यमानत्वाद्ब्रह्मणोक्तिः । इयं च श्रावणी षण्मुहूर्तावच्छिन्नौदयिकी

ग्राह्या औदयिकीचेद्वीना स्यात् तदा चतुर्दशीमिश्रिता ग्राह्या । पक्षान्तरमाह 'आव...स्तेन वा' अत्रापि हस्तनक्षत्रं संभाव्यते । अतश्च द्वेधा विकल्पः । केचित्तु पौर्णमासीपञ्चमीश्रवणहस्तान्यादाय चतुर्धाविकल्पमाहुः । कर्तव्यतामाह 'आज्य...इति च' तत्र प्रथमप्रयोगे मातृपूजाभ्युदयिके विधायोऽसृगोपाकर्मणोः सामानाधिकरण्यस्य न्याय्यत्वादावसथ्यमादाय शिष्यैः परिवृत उत्सर्गस्थान-मुदकान्तं गत्वा जपान्ते पञ्चभूसंस्कारपूर्वकमग्निं स्थापयित्वा ब्रह्मासनास्तरणादिपरिभाषानिर्वर्त्या-ज्यभागाविष्टा पृथिव्या अग्नये इत्याद्याहुतीर्जुहोतीत्यन्वयः । ब्रह्मणे स्वाहा छन्दोभ्यः स्वाहेत्येतदाहु-तिद्वयं प्रतिवेदोद्देश्यकाहुतिद्वयहोमानन्तरं सर्वत्र वेदाहुतिष्वावर्तते । अनुमतये चेत्यत्र चकारात् आज्य-भागाविष्टाऽनुमतिपर्यन्तं पृथिव्यादिसकलदेवतोद्देश्यकाज्याहुतीर्जुहोतीत्यन्वयः । आसादने ग्राम्यसिद्धा अक्षतधानाः । प्रतिशिष्यमौदुम्बर्यस्तिस्त्रस्तिस्त्रः समिधः सपलाशाः दधि तिलाः । आज्यभागानन्तरं पृथिव्यै स्वाहा इदं पृथिव्यै । अग्नये स्वाहा इदमग्नये । ब्रह्मणे स्वाहा इदं ब्रह्मणे । छन्दोभ्यः स्वाहा इदं छन्दोभ्यः । अन्तरिक्षाय स्वाहा इदमन्तरिक्षाय । वायवे स्वाहा इदं वायवे । ब्रह्मणे स्वाहा इदं ब्रह्मणे । छन्दोभ्यः स्वाहा इदं छन्दोभ्यः । दिवे स्वाहा इदं दिवे । सूर्याय स्वाहा इदं सूर्याय । ब्रह्मणे० इदं ब्रह्मणे । छन्दोभ्यः स्वा० इदं छन्दोभ्यः । दिग्भ्यः स्वा० इदं दिग्भ्यः । चन्द्रमसे स्वाहा इदं चन्द्रमसे । ब्रह्मणे० इदं ब्र० । छन्दोभ्यः स्वाहा इदं छन्दोभ्यः । प्रजापतये० इदं प्रजापतये० । देवेभ्यः स्वा० इदं देवेभ्यः ऋषिभ्यः स्वाहा इदमृषिभ्यः । श्रद्धायै स्वाहा इदं श्रद्धायै । मेवायै स्वाहा इदं मेवायै । सदसस्पतये० इदं स० । अनुमतये० इदम० । 'एत...गोपु' एतदेव आज्यभागाद्यनुमतये स्वाहेत्यन्तं कर्म, व्रतादेशाः सा-वित्राग्नेयशुक्रियादयः विसर्गाश्च तेषामेव तेषु भवतीत्यन्वयः । अन्यदपि नित्यं महाव्याहृत्यादिस्विष्टकृद-न्तमाहुतिदशकम् । एवं सर्वत्र व्रतादेशविसर्गादौ सप्तत्रिंशदाहुतयो भवन्ति । 'सद...कल्पेन' सदसस्प-तिमिति । अक्षतधानाः लौकिकाग्निध्रष्टा यवा वारत्रयमाचार्यो जुहोति आचार्येण मन्त्रे पठ्यमाने सर्वे शिष्याः सदसस्पतिमिति मन्त्रमनुपठेयुः । यथा आचार्यो धानाः जुहोति तथा शिष्यास्तिस्त्रस्तिस्त्रः समिध आदध्युः किं कृत्वा हुत्वा हुत्वा किंभूताः आर्द्राः । पुनः कीदृशाः सपलाशा पलाशानि पत्राणि तैः सहिताः । पुनः घृताक्ताः । पुनः कीदृशाः औदुम्बर्यः उदुम्बरवृक्षोद्भवाः । केन मन्त्रेण समिधामा-धानमत उक्तं सावित्र्या तत्सवितुरित्यादिकया । ब्रह्मचारिणां विशेषमाह पूर्वकल्पेनेति । पूर्वोक्तः कल्पः पक्षः अग्नयेसमिधमाहर्षमित्यादिप्रत्यहीयमन्त्रेणेत्यर्थः । तथा च पूर्वमाचार्यस्य धानाहोमः । शिष्याणां धानाहोममन्त्रपाठानन्तरं समन्त्रकः समिद्धोमः एवं द्विरपरम् आचार्यस्य शिष्याणां च व्यत्यासेन । एवमेकैकस्य शिष्यस्य प्रतिवारं तिसृभिः समिद्धिर्नैव समिधः संपद्यन्ते । केचित्तु एकस्यां क्रियायामेकः एकां समिधं प्रक्षिपेत् । तेनैकैकस्य तिस्रः समिधो भवन्तीत्याहुः । 'शन्नो...' श्रीयुः 'शन्नो भवन्ति' इति मन्त्रेण अक्षतानां यवानां धाना भर्जितकणान् दन्तैरनवखण्डयन्तः अर्चयन्तः प्राश्रीयुः सर्वे । 'दधि...येयुः' सर्वे । आचमनद्वयम् । 'स या...यात्' स आचार्यो यावन्तं शिष्यगणमिच्छेत् तावतस्तिलान् आकर्षकलकेन औदुम्बरेण सर्पाकृतिना बाहुमात्रेण जुहुयात् । 'सावि...न वा' सावित्र्या होमपक्षे इदं सवित्र इति त्यागः । अनुवाकेन होमपक्षे सप्तर्चोऽनुवाकः । त्यागस्तु इदं शुक्रज्योतिषे चित्रज्योतिषे सत्यज्योतिषे ज्योतिष्मते शुक्राय ऋतपाया-त्य० हाय १ । ईदृशेऽन्यादृशे सदृशे प्रतिसदृशे मिताय संमिताय सभरसे २ । ऋताय सत्याय ध्रुवाय धरुणाय धर्त्रे विधर्त्रे विधारयाय ३ । ऋतजिते सत्यजिते सेनजिते सुषेणाय अन्तिमित्राय दूरे-अमित्राय (गणाय) ४ । ईदृक्षसे एतादृक्षसे सदृक्षसे प्रतिसदृक्षसे मितेभ्यः संमितेभ्यः सभरसे मरु-न्ध्यः ५ । स्वतवसे प्रघासिने सान्तपनाय गृहमेधिने क्रीडिने शाकिने उज्जेषिणे ६ । इदमिन्द्राय दैवीभ्यो विद्ध्यो मरुद्भ्यो (मानुषीभ्यः) ७ । प्राशनान्ते' ततो महाव्याहृत्यादिप्राजापत्यन्तं चतुर्थीकर्म-

चरुवद्धानानां भक्षणोपघातादाज्येन स्विष्टकृत् । प्राशनं मार्जनं पवित्रप्रतिपत्तिः ब्रह्मणे पूर्णपात्रदानं सर्वप्रायश्चित्तहोमः एतावत्प्राशनान्तं तस्मिन् । 'प्रत्य...यात्' शिष्येभ्यः प्रत्यङ्मुखेभ्यः प्राङ्मुख आचार्यः प्रणवपूर्विकां सावित्रीं त्रिवारमुक्त्वा मन्त्रब्राह्मणयोरध्यायादीन्प्रब्रूयादित्यर्थः । 'ऋषि...र्वणानां' प्रब्रूयात् । ऋषिमुखानि बहुचानां पर्वाणि छन्दोगानां सूक्तान्यथर्वणानां प्रब्रूयादित्यनुवृत्तिः । 'सर्वे...मह इति' सर्वे आचार्यशिष्याः । जपानन्तरं वहिर्होमः प्रणीताविमोक्तः कर्मापवर्गाः समिधः, उत्सर्जनं ब्रह्मणः, उपयमनकुशानामग्नौ प्रक्षेपः, ब्राह्मणभोजनसंकल्पः, आवसथ्यस्य गृहं प्रत्याहरणं, वैश्वदेवः । 'त्रिरा...र्गात्' अनिकृन्तनमपि त्रिरात्रम् । एके आचार्याः पौषस्य रोहिण्यामित्यादिवक्ष्यमाणोत्सर्गात् उपाकर्मणश्च प्राक् पूर्वं त्रिरात्रमनिकृन्तनानध्ययने । अपरे तु उत्सर्गादिति ल्यब्लोपे पञ्चमी । ततश्चोत्सर्गाहमारभ्य प्रागुत्तरं च त्रिरात्रमनिकृन्तनानध्ययने भवत इत्याहुः । दशमी कण्डिका ॥ १० ॥ ॥ * ॥ ॥ * ॥

वातेऽमावास्यायां सर्वानध्यायः ॥ १ ॥ श्राद्धाशने चोल्कावस्फूर्ज-
द्भूमिचलनाग्न्युत्पातेष्वृतुसन्धिषु चाकालम् ॥ २ ॥ उत्सृष्टेष्वभ्रदर्शने
सर्वरूपे च त्रिरात्रं त्रिसन्ध्यं वा ॥ ३ ॥ भुक्त्वाऽऽर्द्रपाणिरुदके निशायां
संधिवेलयोरन्तःशवे ग्रामेऽन्तर्दिवाकीर्त्ये ॥ ४ ॥ धावतोऽभिशस्तपतितदर्श-
नाश्चर्याभ्युदयेषु च तत्कालम् ॥ ५ ॥ नीहारे वादित्रशब्द आर्तस्वने
ग्रामान्ते श्मशाने श्वगर्दभोलूकशृगालसामशब्देषु शिष्टाचरिते च तत्का-
लम् ॥ ६ ॥ गुरौ प्रेतेऽपोभ्यवेयाद्दशरात्रं चोपरमेत् ॥ ७ ॥ सतानून-
प्त्रिणि सब्रह्मचारिणि च त्रिरात्रम् ॥ ८ ॥ एकरात्रमसब्रह्मचारिणि ॥ ९ ॥
अर्धषष्ठान्मासानधीत्योत्सृजेयुः ॥ १० ॥ अर्धसप्तमान्वा ॥ ११ ॥ अथे-
मामृचं जपन्ति उभा कवी युवा यो नो धर्मः परापतत् । परिसख्यस्य
धर्मिणो विसख्यानि विसृजामह इति ॥ १२ ॥ त्रिरात्रं सहोष्य विप्र-
तिष्ठेरन् ॥ १३ ॥ ११ ॥ * ॥ ॥ * ॥ ॥ * ॥

(कर्कः)—'वाते...ध्यायः' वातस्य सर्वदा विद्यमानत्वात् अतिशयितो गृह्यते । सर्व-
शब्दाच्चाङ्गानामपि न छन्दसामेव । अपरे तु वर्णयन्ति यद्यदुपाध्यायसंकाशाद् गृह्यते शिष्यते
लिप्याद्यपि तत्सर्वग्रहणेन गृह्यते । शिल्पिनामपि ह्यनध्यायप्रसिद्धिरस्ति । अनध्यायश्च प्रकृतत्वाद्
गुरुमुखाद्यच्छिद्यते तत्रैव भवति न गुणनेऽपीति । अपरे तु सर्वविषयतामिच्छन्ति । 'श्राद्धा...का-
लम्' आकालिका एते अनध्यायाः । यस्मिन्काले ये आपतिताः द्वितीयेऽहनि तावन्तं कालं यावत् ।
अपरे श्राद्धाशने वर्णयन्ति यावत् श्राद्धाशनं न जीर्यते तावदिति । ऋतुसंबन्धिरप्याकालोऽनध्यायः ।
संधिश्चोच्यते एकस्य ऋतोरन्तरपरश्च यावन्न प्रवर्तते तत्राकालिकताऽनुपपत्तिः तस्मात्पूर्वस्य ऋतो-
र्याऽन्त्या रात्रिपरस्य यदाद्यमहः स संधिरित्युच्यते तत्र नाधीयीत । 'उत्सृष्टेषु' छन्दःसु । उत्सर्ग-

श्रार्धषष्ठान् मासानधीत्योत्सृजेयुरर्धसप्तमान्वेति तत्रानध्यायः । ‘अभ्र...न्ध्यं वा’ अभ्रदर्शनम-
तिशयिकं गृह्यते सर्वकालमभ्राणि सन्त्येव, सर्वरूपं च स्तनितविद्युद्वृष्ट्यादि तत्र त्रिरात्रं त्रिसंध्यं
वा नाधीयीतेति विकल्पः । अपरे व्यवस्थितं विकल्पमिच्छन्ति । अभ्रदर्शने त्रिसंध्यं सर्वरूपे च
त्रिरात्रम् । भुक्त्वा द्रूपाणिर्नाधीयीत । तथा उदके । न निशायाम् । निशाशब्देनार्धरात्रमुच्यते
स्मृत्यन्तरात् । अहोरात्रस्य संधिवेलयोः । अन्तःशवे ग्रामे ग्राममध्ये यावच्छवो भवति तावन्नाधी-
यीत । ग्रामेऽन्तः ग्राममध्ये नाधीयीत । अपरे तु वर्णयन्ति—अन्तर्दिवाकीर्तिरनध्ययनम् । दिवा-
कीर्तिर्यदिवा कीर्त्यते तत् ग्राममध्ये न पठनीयम् । अन्ये दिवाकीर्तिं चण्डालमभिवदन्ति तद्दर्शने
नाधीयीत । तथा च स्मृत्यन्तरम्—दिवाकीर्तिमुदक्यां च स्पृष्ट्वा स्नानं समाचरेत् । ‘धाव...त्का-
लम्’ नाधीयीत । ‘नीहा...लम्’ एते तात्कालिकाः । ‘गुरौ...मेत्’ अपोऽभ्यवायेनोदकक्रिया
लक्ष्यते । तद्दशरात्रं चानध्ययनं भवति । ‘सता...त्रम्’ सह तानूनप्त्रं येन स्पृष्टं स सतानूनप्त्री
समाने ब्रह्मणि यश्चरति स सब्रह्मचारी । ‘एक...रिणि’ अनध्यायः । ‘अर्ध...जेयुः’ उपाकृतानि
छन्दोऽसि । ‘अर्ध...न्वा’ अधीत्योत्सृजेयुः । ततश्च विकल्पोऽयम् । उत्सर्गश्च छन्दसामङ्गानि
पुनरधीयीतैव । ‘अथे...युवेति’ जपन्ति च सहाचार्येण शिष्याः । ‘त्रिरा...रन्’ अत्र त्रिरात्रं
सहवासनियमः विप्रतिष्ठा विद्यत एव ॥ ॥ * ॥ ॥ * ॥

(जयरामः)—वातस्य सर्वदा विद्यमानत्वादतिशयितोऽत्र गृह्यते । सर्वशब्दादङ्गानां छन्द-
सामपि तदहरनध्यायः । यद्यदुपाध्यायाद् गृह्यते शिल्पाद्यपि तत्सर्वग्रहणेन गृह्यत इति । शिल्पि-
नामप्यनध्यायप्रसिद्धिरस्ति । अनध्यायश्च गुरुमुखाच्छिक्षितस्यानध्ययनम् । सर्वविषयमित्यन्ये
मन्यन्ते । श्राद्धाशने स्वीकृते तथोल्काद्युत्पातेऽपि सर्वानध्याय इत्यनुवर्तते । कियावत् । आकाल-
माकालिका एतेऽनध्यायाः । यावत्कालमुत्पातस्तत्कालपर्यन्तम् । श्राद्धाशने अजीर्ण इत्यपरे याव-
च्छ्राद्धेऽशितं न जीर्यते तावदिति वर्णयन्ति । उल्का अलातम् । अवस्फूर्जत् विद्योतमाना विद्युत् ।
भूमेश्चलनं कम्पः । एषामुत्पातेऽभिभवे । ऋतुसंधिषु चाकालमनध्यायः । ऋतुसंधिश्चैकस्य ऋतो-
रन्तः अपरश्च यावन्न प्रवर्तते तत्राकालिकताऽनुपपत्तिः । तस्मात्पूर्वस्य ऋतोर्या अन्तिमा रात्रिरप-
रस्य च यदाद्यमहः स ऋतुसन्धिरत्रानध्यायः । एवं च सति प्रतिपद्यनध्यायः स्यात् तत्र तु विद्य-
मानत्वात् द्वितीयायामित्यपरे । उत्सृष्टेषु छन्दस्सु । उत्सर्गोऽर्धषष्ठान् मासानधीत्योत्सृजेयुरर्ध-
सप्तमान्वेति । एषु त्रिरात्रम् । अभ्रदर्शनमत्रातिशयितं गृह्यते । सर्वरूपं च स्तनितविद्युद्वृ-
ष्ट्यादिसंघातस्तत्रापि त्रिरात्रमनध्यायः । त्रिसंध्यं वेति विकल्पः । अभ्रदर्शने त्रिरात्रं सर्वरूपे च
त्रिसंध्यमिति व्यवस्थाविकल्प इत्यपरे । भुक्त्वा द्रूपाणिर्नाधीयीत । तथा उदकादौ स्थितः ।
निशाशब्देन तन्मध्यमप्रहरो गृह्यते स्मृत्यन्तरात् । संधिवेलयोः अहोरात्रस्य । अन्तःशवे ग्रामे ।
ग्राममध्ये यावच्छवो भवति तावन्नाधीयीरन् अन्तः ग्राममध्य एवेदानीम् । अपरे त्वन्यथा वर्णयन्ति ।
अन्तर्दिवाकीर्त्येऽनध्ययनम् । दिवाकीर्तिश्चाण्डालः ग्रामे च तस्य दर्शने नाधीयीत । यद्वैव
कीर्त्यते तद्दिवाकीर्त्यं प्रवर्ग्यादि तद्ग्रामे न पठितव्यम् । तथा च स्मृत्यन्तरम् । दिवाकीर्तिमुदक्यां च
स्पृष्ट्वा स्नानं समाचरेदिति । धावतोऽनध्यायः । अभिशस्तो मिथ्याऽभिशप्तः । पतितो ब्रह्महत्यादिना ।
तयोर्दर्शने । तथा आश्रयै अद्भुतदर्शने । अभ्युदयः पुत्रजन्मादि । एषु तत्कालं यावन्निमित्तम् ।
नीहारादिषु च तत्कालम् । ग्रामस्यान्ते सीम्नि । श्वादीनां शब्दे श्रूयमाणे । शिष्टाचरिते
च आगमे तत्कालम् । गुरौ प्रेते अपोऽभ्यवेयात् उदकक्रियां कुर्यात् । दशरात्रं चोपरमेदध्ययनात् ।
तानूनप्त्रं सोमयागे दीक्षितस्य ऋत्विजां वाऽऽज्यालम्भनं सह तानूनप्त्रं स्पृष्टं येन स सतानूनप्त्री
तस्मिन् । तथा समाने ब्रह्मणि यश्चरति स सब्रह्मचारी सहाध्यायी तस्मिंश्च प्रेते त्रिरात्रमुपरमेत् ।

असब्रह्मचारिणि त्वेकरात्रम् । अर्द्धषष्ठानिति पौषस्य रोहिण्यां मध्यमायां चाष्टकायाम् । उत्सृष्टा-
न्यपि अर्द्धः षष्ठो येषु तान् सार्द्धपञ्चमासानधीत्योत्सृजेयुः तदुत्सर्गं कुर्युः । अर्द्धसप्तमान्वेति विकल्पः ।
उत्सर्गश्चात्र छन्दसामङ्गानां च । आचार्येण सह शिष्या उभाकवी इतीमामृचं जपन्ति । तदर्थः—
तत्र परमेष्ठी अनुष्टुप् अश्विनौ जपे० । हे अश्विनौ युवा युवामुभा उभौ यतः कवी क्रान्तदर्शनौ ।
युवा युवानौ च वचनव्यत्ययः । किंच । युष्मत्संपादितो यो धर्मः नोऽस्माकं धर्मिणः परिसख्यस्य
सुमित्रभावस्य परापतत् रक्षणार्थमागतः तेन धर्मेण विसख्यानि विद्वेषादीनि विषमाध्ययनादीनि वा
वयं विसृजामहे त्यजामहे । किंभूतस्य सख्यस्य धर्मिणः उपकारादिधर्मवतः परस्परमनुकूलस्येत्यर्थः ।
त्रिरात्रमिति । अत्र त्रिरात्रं सहवासनियमः । विप्रतिष्ठा(नुवर्तत एव वि?नू)द्यत एव ॥ ११ ॥

(हरिहरः)—त्रिरात्रं नाधीयीरन् इत्यनध्यायप्रसङ्गादनध्यायानाह । ‘वाते...ध्यायः’ वाते
वायौ प्रचण्डे वाति सति । वातमात्रस्य सर्वदा विद्यमानत्वात् नानध्यायनिमित्तता । अमावास्यायां
दर्शे च सर्वानध्यायः सर्वत्र वेदेषु वेदाङ्गेषु चानध्यायः अध्ययननिवृत्तिः सर्वानध्यायः । मतान्तरे
तु यद् गुरुमुखाच्छिक्ष्यते शिल्पश्रमादि तत्राप्यनध्यायः । यतः शिल्पिनः स्थपत्यादयः श्रमिणो मल्ला-
दयः अनध्यायं मन्यमाना दृश्यन्ते । अतो यत्किञ्चिदुपाध्यायादधीयते श्रूयते वा शिक्ष्यते वा तत्र
सर्वत्रानध्यायः । सचानध्यायः गुरोः सकाशात् अनधीताध्ययने अध्यापकधर्मप्रकरणात् न गुणनेऽपि ।
केचित्तु सर्वशब्दस्य गुणनादिविषयतां मन्यन्ते तन्मते नापूर्वाध्ययनं नाधीतस्याभ्यसनमपि । ‘आद्धा-
श...कालम्’ न केवलममावस्यायाम् अपितु आद्धाशने च आद्धात्रस्य भोजने अशने भक्षणे च उल्का
ज्वालाकृतिः पतन्ती तारका, अवस्फूर्जन्ती विद्योतमाना विद्युत्, भूमिः पृथिवी तस्याश्चलनं कम्पः भू-
मिचलनम्, अग्निः प्रसिद्धः, उल्का च अवस्फूर्ज च भूमिचलनं च अग्निश्च उल्कावस्फूर्जद्भूमिचलनाग्रयः
तेषामुत्पातः उत्पतनं तस्मिन् ऋतुसंधिषु ऋतूनां संधयः अन्तरालानि ऋतुसंधयः तेषु सर्वानध्याय
इत्यनुवर्तते । किं यावत् आकालं यस्मिन्काले यस्य निमित्तस्य उल्कादेरापतनम् अपरदिने तावत्का-
लपर्यन्तमाकालम् । केचित्तु आद्धाशने यावदन्नं जीर्यते तावदनध्यायमाहुः । ऋतुसंधिशब्देन एकस्य
ऋतोः अन्ते अपरस्य यावदप्रवृत्तिः स काल उच्यते तत्राकालिकता नोपपद्यते । ततश्च पूर्वस्यतोः
अन्त्या रात्रिः उत्तरस्य आद्यमहः तावाननध्यायः । ‘उत्सृ...न्ध्यं वा’ उत्सृष्टेषु छन्दःसु वक्ष्यमाणेन पुन-
र्विधिना छन्दसामुत्सर्गे कृते अनध्यायः । अभ्रस्य मेघस्य अतिशयितस्य दर्शने आविर्भावे विद्युदभ्र-
वायुवृष्टिर्गर्जितानां युगपत्प्रवृत्तिः सर्वरूपं तस्मिन् सर्वरूपे च त्रिरात्रं त्रीण्यहोरात्राणि वा त्रिसंध्यं
संध्यात्रयमनध्याय इति चकारेणानुगृह्यते । अन्येषां पक्षे (?) अभ्रदर्शने त्रिसंध्यं सर्वरूपे त्रिरात्रमिति
व्यवस्थितो विकल्पः । ‘भुक्त्वाऽऽ...याम्’ भुक्त्वाऽशित्वा यावद्गार्द्रपाणिस्तावदनध्याय इत्यनुषङ्गः ।
उदके यावत्तिष्ठति तावत् निशायां महानिशायां ‘महानिशा च विज्ञेया मध्यस्थं प्रहरद्वयमिति स्मर-
णात्’ रात्रेः पूर्वोत्तरौ यामौ वेदाभ्यासेन तौ नयेदिति वचनेन रात्रेः पूर्वचतुर्थयामयोर्वेदाभ्यासवि-
धानात् द्वितीयतृतीयप्रहरयोः परिशेषादनध्याय इत्यर्थान्महानिशा लभ्यते । ‘संधिवेलोः’ अहो-
रात्रयोः संधिवेले तयोः सन्ध्याकालयोरित्यर्थः । ‘अन्त...ग्रामे’ अन्तर्मध्ये शवः मृतशरीरं यस्य सः
तस्मिन् ग्रामे तावदनध्यायः । ‘अन्त...कीर्त्ये’ दिवाऽहि कीर्त्ये पठनीयं यत् प्रवर्ग्यादि तद्विवा-
कीर्त्ये तस्मिन् दिवाकीर्त्ये विषये अन्तर्ग्राममध्ये अनध्यायः । पक्षान्तरे तु अन्तः संनिहितो दिवा-
कीर्त्यश्चण्डालो यत्र सोऽन्तर्दिवाकीर्त्यो देशः तत्रानध्यायः । ‘धाव...त्कालम्’ धावतः शीघ्रं
गच्छतः अभिशस्तः ब्रह्महत्यादिपापेनाभियुक्तः पतितो ब्रह्महत्यादिना पापेन । अभिशस्तश्च पति-
तश्च अभिशस्तपतितौ तयोर्दर्शनम् । आश्चर्यमद्भुतम् । अभ्युदयः पुत्रजन्मविवाहादि । एतेषु धाव-
नादिनिमित्तेषु तत्कालं यावन्निमित्तं तावत्कालमनध्यायः । ‘नीहा...त्कालम्’ नीहारे धूमरिकायां

वादित्राणां मृदङ्गादीनां शब्दे आर्तस्य दुःखितस्य स्वने शब्दे ग्रामस्यान्ते सीम्नि श्मशाने प्रेतभूमौ
 आ च गर्दभश्च उलूकश्च शृगालश्च साम च श्वगर्दभोलूकशृगालसामानि तेषां शब्दे श्रूयमाणे शिष्टा-
 चरिते च शिष्टस्य श्रोत्रियस्य आचरिते आगमने तत्कालं यावत् तन्निमित्तं तावत्कालमनध्यायः ।
 'गुरौ...मेत्' गुरौ आचार्ये प्रेते मृते अपो जलं अभ्यवेयात्प्रविशेत् । स्नानपूर्वकमुदकदानाय दश-
 रात्रं दशाहानि अध्ययनादुपरमेत् । 'सता...त्रम्' तानूनप्त्रं नाम सोमयागे ऋत्विजां दीक्षितस्य
 च आज्याभिमर्शनलक्षणं कर्म समानं तानूनप्त्रं यस्यास्तीति स सतानूनप्त्री तस्मिन् सतानून-
 प्त्रिणि प्रेते । समाने तुल्ये ब्रह्मणि वेदे चरति स सत्रब्रह्मचारी तस्मिन् सत्रब्रह्मचारिणि सहाध्यायिनि
 समानाचार्ये प्रेते त्रिरात्रमनध्यायः । 'एक...रिणि' न सत्रब्रह्मचारी असत्रब्रह्मचारी तस्मिन् अस-
 ब्रह्मचारिणि भिन्नाचार्ये सहाध्यायिनि प्रेते एकरात्रमनध्यायः । 'अर्द्ध...जेयुः' अर्द्धः षष्ठो मासो
 येषां मासानां ते अर्द्धषष्ठा मासाः तान् मासानधीत्य पठित्वा उत्सृजेयुः । पूर्वं श्रावण्यादौ उपाकु-
 तानि छन्दांसि । 'अर्द्ध...न्वा' अर्द्धः सप्तमो येषान्ते अर्द्धसप्तमाः तान् अर्द्धसप्तमान् मासान्
 वा अधीत्य छन्दांसि उत्सृजेयुरिति पूर्वोक्तेन संबन्धः । अत्र छन्दसामुत्सर्गोपदेशात् अङ्गाध्ययन-
 मनुज्ञायते । 'अथे...इति' आचार्येण सह शिष्याः उभाकवीयुवा इतीमामृचं जपन्ति उभाकवी-
 युवायोनो धर्मः परापतत् । परिसख्यानि धर्मिणो विसख्यानि विसृजामहे इति इमामृचं जपन्ति ।
 'त्रिरा...रन्' त्रिरात्रं सह एकत्र उषित्वा विप्रतिष्ठेरन् विप्रवासं कुर्युः विशेषेण प्रवासं कुर्युरिति
 सूत्रार्थः ॥ ११ ॥ ॥ * ॥

(गदाधरः)—'वाते...ध्यायः' वाते वायौ प्रचण्डे सति वातस्य सर्वदा विद्यमानत्वादति-
 शयितोऽत्र ग्राह्यः । सर्वशब्दाच्चाङ्गानामपि न छन्दसामेव । यद्यदुपाध्यायसंकाशाद् गृह्यते शिल्पा-
 दपि तत्सर्वग्रहणेन गृह्यते । शिल्पिनामपि हि अनध्यायप्रसिद्धिरस्ति । अनध्यायश्च प्रकृतत्वाद्
 गुरुमुखाद्यच्छिद्यते तत्रैव भवति न गुणनेऽपीति । अपरे तु सर्वविषयतामिच्छन्ति । 'श्राद्धा...का-
 लम्' आकालिका एते अनध्यायाः । आकालं यस्मिन्काले उल्कादेरापतनं अपरदिने तावत्काल-
 पर्यन्तं श्राद्धाशने श्राद्धान्नभोजने श्राद्धान्नेऽजीर्णे इत्यपरे । उल्का ज्वालाकृतिः पतन्ती तारका ।
 अवस्फूर्जत् विद्योतमाना विद्युत् । भूमिचलनं भूमेः कम्पः । अग्निर्ग्रामदाहः । एषामुत्पात उत्पतनं
 तस्मिन् । ऋतुसंधिशब्देन एकस्य ऋतोरन्तः अपरस्य यावदप्रवृत्तिः स काल उच्यते । तत्र चाका-
 लिकता नोपपद्यते । ततश्च पूर्वस्यान्तोऽन्त्या रात्रिः उत्तरस्याद्यमहस्तावाननध्यायः । 'उत्सृ...वा'
 उत्सृष्टेषु छन्दःसु वेदानामुत्सर्गे कृते अभ्रदर्शनमत्रातिशयितं गृह्यते सर्वकालमभ्रस्य विद्यमानत्वात् ।
 विद्युदभ्रवायुवृष्टिगर्जितानां युगपत्प्रवृत्तिः सर्वरूपम् । तत्रापि त्रिरात्रमनध्यायः । त्रिसंध्यं वेति विकल्पः ।
 अभ्रदर्शने त्रिसंध्यं सर्वरूपे च त्रिरात्रमिति व्यवस्थितविकल्प इत्यन्ये । 'भुक्त्वा...कीर्त्ये' भुक्त्वा
 यावदाद्र्पाणिस्तावन्नाधीयीत । तथोदके यावत्तिष्ठति तावत् । निशायाम् स्मृत्यन्तरान्निशाशब्देनार्द्ध-
 रात्रमुच्यते इति कर्कः । महानिशा च विज्ञेया मध्यस्थं प्रहरद्वयमिति स्मरणात् । रात्रेः पूर्वोत्तरौ
 यामौ वेदाभ्यासेन तौ नयेदिति वचनेन रात्रेः पूर्वचतुर्थयामयोर्वेदाभ्यासविधानाद् द्विती-
 यतृतीययोः परिशेषादनध्याय इति हरिहरः । संधिवेलयोः अहोरात्रयोः संध्याकालयोः । अन्तःशवे
 ग्रामे ग्राममध्ये यावच्छवं मृतशरीरं भवति तावन्नाधीयीत । अन्तर्दिवाकीर्त्ये । दिवा अह्नि कीर्त्ये
 पठनीयं यत् प्रवर्ग्यादि तद्दिवाकीर्त्ये तस्मिन्निषये ग्रामे अनध्यायः । तद्ग्राममध्ये न पठनी-
 यम् । सूत्रयोजनायां ग्रामपदं काकाक्षिगोलकन्यायेनोभयत्र योजनीयम् । ग्रामेऽन्तर्दिवाकीर्त्ये इति
 अन्येतु अन्तः संनिहितो दिवाकीर्तिश्चाण्डालो यत्र सोऽन्तर्दिवाकीर्त्यो देशस्तत्रानध्यायः ।
 'धाव...स्कालम्' धावतः शीघ्रं गच्छतः । अभिशस्तो ब्रह्महत्यादिपापेनाभियुक्तः पतितो ब्रह्म-

वादित्राणां मृदङ्गादीनां शब्दे आर्तस्य दुःखितस्य मते मते —
श्वा च गर्गाश्वा —

चरिते
'गुरौ
रात्रं व
च आ
प्त्रिणि
समाना
ब्रह्मचा
येषां मा
तानि
वा अधी
मनुज्ञायते
युवायो नो
'त्रिरा'
सूत्रार्थः ॥

(
शयितोऽत्र
द्यपि तत्स
गुरुमुखाद्या
लम्' आक
पर्यन्तं आ
अवस्फूर्जत्
तस्मिन् । ऋ
लिकता नोप
उत्सृष्टेषु छन्द
विद्युदभ्रवायुवृ
अभ्रदर्शने त्रि
यावदार्द्रपाणिस्
रात्रमुच्यत इ
यामौ वेदाभ्या
यतृतीययोः प
ग्रामे ग्राममध्ये
पठनीयं यत्

यम् । सूत्रयोः काकाक्षगालकन्यायेनोभयत्र योजनीयम् । ग्रामेऽन्तर्दिवाकीर्त्ये इति
अन्येतु अन्तः संनिहितो दिवाकीर्तिश्चाण्डालो यत्र सोऽन्तर्दिवाकीर्त्यो देशस्तत्रानध्यायः ।
'धाव' 'स्कालम्' धावतः शीघ्रं गच्छतः । अभिशस्तो ब्रह्महत्यादिपापेनाभियुक्तः पतितो ब्रह्म-

For your requirement

of

Books

Connected with Sanskrit & Hindi Literature,
VEDA, UPANISAD, ASTROLOGY, AYURVEDA,
KARMAKANDA, DHARMAKASTRA, ANCIENT
INDIAN HISTORY, CULTURE & CIVILISATION,
RELIGION & PHILOSOPHY,
ART & ARCHAEOLOGY,
ETC., ETC..

Please visit or write to :-

MUNSHI RAM MANOHAR LAL

Oriental Booksellers & Publishers,

Post Box 1165, Nai Sarak,
DELHI - 6.

मशाने प्रेतभूमौ
प्रमाणे शिष्टा-
लमनध्यायः ।
दानाय दश-
जां दीक्षितस्य
न सतानून-
हाध्यायिनि
स्मिन् अस-
ष्टो मासो
उपाकृ-
मासान्
गध्ययन-
भाकवी-
गन्ति ।
पूरिति

दति-
ल्पा-
धाव्
'का-
काल-
रका ।
उत्पतनं
चाका-
'वा'
वात् ।
कल्पः ।
भुक्त्वा
इन्द्रार्द्ध-
श्रोत्ररौ
द्विती-
तः शवे
कीर्त्ये

हत्यादिपापेन अभिशस्तपतितयोर्दर्शनम् । आश्चर्यमद्भुतमिन्द्रजालादि । अभ्युदयः पुत्रजन्मविवाहादि । एषु धावनादिनिमित्तेषु तत्कालं यावन्निमित्तं तावत्कालमनध्यायः । ‘नीहा’ ‘तेच’ नीहारे धूमरिकायाम् वादित्राणां मृदङ्गादीनां शब्दे । आर्तस्य दुःखितस्य स्वने शब्दे । ग्रामस्यान्ते सीमि । श्मशाने मृतकदाहभूमौ । आ च गर्दभश्च उलूकश्च शृगालश्च साम च श्वगर्दभोऽलूकश्च शृगालसामानि तेषां शब्दे श्रूयमाणे । शिष्टाचरिते च शिष्टस्य श्रोत्रियस्याचरिते आगमने चकारात् तत्कालं यावन्निमित्तमनध्यायः । ‘गुरौ’ ‘मेत’ गुरौ आचार्ये प्रेते मृते अप उदकमभ्यवेयात् प्रविशेत् । स्नानपूर्वकमुदकदानाय दशरात्रं दशाहानि स्वाध्यायादध्ययनादुपरमेत् । ‘सता’ ‘रात्रम्’ तानूनप्त्रं ध्रौवं व्रतप्रदाने गृहात्यापतय इति द्विश्च स्थाल्याः सुवेण तानूनप्त्रमेतदक्षिणस्यां वेदिश्रोणौ निधायावमृशत्यृत्विजो यजमानश्चानाधृष्टमिति ज्योतिष्टोमे विहितम् । सह तानूनप्त्रमाज्यं येन स्पृष्टं स सतानूनप्त्री तस्मिन् सतानूनप्त्रिणि प्रेते । समाने तुल्ये ब्रह्मणि वेदे चरतीति सत्रब्रह्मचारी तस्मिन् सत्रब्रह्मचारिणि सहाध्यायिनि समानाचार्ये च प्रेते त्रिरात्रं स्वाध्यायादुपरमेत् । ‘एक’ ‘रिणि’ न सत्रब्रह्मचारी असत्रब्रह्मचारी तस्मिन् भिन्नाचार्ये प्रेते एकरात्रमनध्यायः । ‘अर्द्ध’ ‘जेयुः’ अर्द्धः षष्ठो मासो येषां ते अर्द्धषष्ठा मासास्तानर्द्धषष्ठान्मासानधीत्य पठित्वोत्सृजेयुः । पूर्वमुपाकृतानि स्वीकृतानि छन्दांसि उत्सृजेयुः । उत्सर्गश्छन्दसामेव । अङ्गानि पुनरधीयीत । ‘अर्द्ध’ ‘न्वा’ अधीत्योत्सृजेयुरिति शेषः । अर्द्धसप्तमो मासो येषु ते अर्द्धसप्तमासाः । ‘अथेमा’ ‘महे इति’ उत्सर्गानन्तरमाचार्येण सह शिष्या उभा कवी इतीमामृचं जपन्ति । उच्चारयन्ति । मन्त्रार्थः—हे अश्विनौ युवां उभा उभौ यतः कवी क्रान्तदर्शनौ । युवा युवानौ । युष्मत्संपादितो धर्मो नोऽस्माकं परिसख्यस्य सुमित्रभावस्य परापतत् रक्षणार्थमागतः । तेन धर्मेण विसख्यानि विद्वेषादीनि विषमाध्ययनादीनि वा विसृजाम त्यजाम । किंभूतस्य सख्यस्य धर्मिणः उपकारादिधर्मवतः परस्परमनुकूलस्येत्यर्थः । ‘त्रिर’ ‘रन्’ अत्र त्रिरात्रं सह एकस्मिन् गृहे आचार्यसहिताः शिष्या निवासं कृत्वा विप्रतिष्ठेरन् विविधं प्रवासं कुर्युः । त्रिरात्रं सहवासनियमः । विप्रतिष्ठात्र विद्यत एव ॥ इत्येकादशी कण्डिका ॥ ११ ॥ ॥ * ॥ ॥ * ॥ ॥ * ॥ ॥ * ॥

(विश्व०)—अनध्यायानाह ‘वातेमावास्यायामिति’ सर्वानध्यायः । प्रचण्डे वाते, अन्यथा तस्य साधारणस्य सार्वकालिकत्वात् । सर्वपदमङ्गादिपरम् । शिल्पिनामपीत्यन्ये । अपरे तु गुर्वधीनपदार्थमात्रगोचरानध्ययनमाहुः । स्वाधीनतां प्रापितस्याप्यनभ्यसनमिति केचित् । व्यस्तयोर्वातामावास्ययोरध्ययननिषेधप्रयोजकत्वे समुदितयोर्विहितश्राद्धादिव्यतिरिक्तकर्तव्यतामात्रनिषेधकतेति नव्याः । ‘श्राद्धाशनेच’ श्राद्धाशनदिनेऽनध्याय इत्यर्थः । ‘उल्का’ ‘कालं’ यस्मिन्काले उल्काद्युत्पात आपतति अपरदिनेऽपि तत्कालपर्यन्तम् । उल्का अलातम्, अवस्फूर्जं विद्युत्, चलनं क्रिया । उत्पातः अनिष्टत्वसूचकोहव(?)विशेषः । ऋतुसंधिश्च धर्मशास्त्रेषु ऋतुसंधित्वेन प्रसिद्धमहोरात्रम् । पूर्वऋतोरन्त्या रात्रिः अपरस्यतोरारभ्यमहरित्यन्ये । ‘उत्सृ’ ‘संध्यवा’ उत्सृष्टेषु छन्दःसु त्रिरात्रम् । अभ्रदर्शनमैहरभ्रदर्शनम् । सर्वरूपता च स्तनितविशुद्ध्यादिसंघातः । तस्मिन्निमित्ते त्रिरात्रं त्रिसंध्यं वेति विकल्पः । अभ्रदर्शने त्रिसंध्यं संघाते च त्रिरात्रमिति व्यवस्थितं विकल्पमन्ये । ‘भुक्त्वाद्वपाणिः’ नाधीयीतेति शेषः । ‘उदके निशायां’ निशायाः मध्यमौ प्रहरौ । अर्द्धरात्रमित्यन्ये । ‘संधिवेलयोः’ अहोरात्रस्य । ‘अन्तःशवेग्रामेऽन्तः’ अन्तर्मध्ये शवो यस्य तस्मिन्नन्तर्मध्ये नाधीयीत । यावद्ग्राममध्ये शवस्तावदन्तर्नाध्ययनमित्यर्थः । ‘दिवाकीर्त्ये’ दिवाकीर्ति-

श्राण्डालः तद्ग्रामे नाधीयीत । केचित्पूर्वसूत्रस्थमन्तःपदमस्मिन्सूत्रे योजयन्ति । अन्तर्दिवाकीर्त्ये चाण्डाले ग्राममध्ये सत्यनध्यायः । दिवैव कीर्त्येत इति दिवाकीर्त्यं प्रवर्ग्य ग्राममध्ये तस्मिन्ञ्जायमाने तस्मिन्ग्रामेऽनध्यायमाहुः । केचित्तु दिवाकीर्तेश्राण्डालस्य दर्शनं, दिवाकीर्त्यं तस्मिन्सत्यनध्यायमाहुः । 'धावतो...त्कालं' अभिशस्तो मिथ्याभिशस्तः पतितो ब्रह्महत्यादिना । तयोर्दर्शने तथा आश्चर्यमद्भुतदर्शनम् । अभ्युदयः पुत्रजन्मादि । एषु तत्कालं यावन्निमित्तम् । 'नीहा...तेषु च' ग्रामस्यान्ते सीम्नि श्वादीनां शब्दे श्रूयमाणे । आचरितमागमनमेषु । तत्कालमित्यनुषङ्गार्थश्चकारः । 'गुरौ...मेत्' अपोभ्यवेयात् प्रेतोदकक्रियां कुर्यात् । अध्ययनादुपरमेच दशरात्रम् । 'सता...रात्रं' तानूनप्त्रमाज्यविशेषः । सह तानूनप्त्रमाज्यं गृहीतं स्पृष्टं वा येनासौ सतानूनप्त्री तस्मिन् तथा सब्रह्मचारिणि समानाचार्योपनीते त्रिरात्रमध्ययनादुपरमेत् । 'एक...रिणि' अध्ययनमात्रं सह कुर्वाणे । 'अर्द्ध...जेयुः' अर्द्धः षष्ठो येषु तान्सार्द्धपञ्चमानित्यर्थः । एतच्च श्रावण्यामुपाकर्मपक्षे । मासवृद्धिरभ्युपेत्याह—'अर्द्धसप्तमान्वा' अर्द्धः सप्तमो येषां वाशब्दोऽवधारणे । छन्दसामुत्सर्गादङ्गाध्ययनम् । यद्वा माघाष्टकाया मध्यमत्वविवक्षयार्थसप्तमान्वेत्युक्तम् । अस्मिन्पक्षे वाशब्दो विकल्पार्थ इत्येके । 'अथेमा...मह इति' अथ उत्सर्गानन्तरमिमांसाभाक्वीयुवौवेतीमाऽऽचार्यः शिष्याश्च ऋचं जपन्तीत्यर्थः । 'त्रिरा...रन्' अत्र त्रिरात्रं सहवासनियमे विप्रवासांशेऽनुवादः । अतश्च सति प्रयोजने विप्रतिष्ठेरन् प्रवासं कुर्युः । इत्येकादशी कण्डिका ॥ ११ ॥ ॥

पौषस्य रोहिण्यां मध्यमायां वाऽष्टकायामध्यायानुत्सृजेरन् ॥ १ ॥

उदकान्तं गत्वाऽद्भिर्देवाँश्छन्दां॑सि वेदानृषीन्पुराणाचार्यान् गन्धर्वानितराचार्यान्संवत्सरं च सावयवं पितृनाचार्यान्स्वाँश्च तर्पयेयुः ॥ २ ॥ सावित्रीं चतुरनुद्भृत्य विरताः स्म इति प्रब्रूयुः ॥३॥ क्षपणं प्रवचनं च पूर्ववत् ॥४॥

(कर्कः)—'पौष...रन्' पौषमासे रोहिणीषु मध्यमाऽष्टकापि पौष एव तत्राध्यायोत्सर्गः । 'उद...येयुः' इत्येवमन्तं सूत्रम् । उदकान्तं गत्वा उदकान्ते गमनेन च स्नानमुपलक्ष्यते । ततोऽद्भिर्देवाँस्तर्पयेयुराचार्यसहिताः शिष्याः देवास्तृप्यन्तु छन्दांसि तृप्यन्त्वित्येवमादि । 'सावि...ब्रूयुः' । 'क्षप...वत्' पूर्वशब्देनोपाकर्मकालो लक्ष्यते । तद्वत्क्षपणं भवति प्रवचनं चाध्यायादीनाम् ॥ * ॥ ॥ * ॥ ॥ * ॥ ॥ * ॥

(जयरामः)—पौषमासि रोहिणीषु, मध्यमाष्टकाऽष्टकाऽपि पौष एव तत्राध्यायोत्सर्गः । कृष्णपक्षेषु सार्द्धपञ्चमासान् । उत्सर्गप्रकारमाह—उदकान्तं गत्वेति । उदकान्तगमनेन च स्नानमुपलक्ष्यते । ततोऽद्भिर्देवाँस्तर्पयेयुराचार्यसहिताः शिष्याः देवास्तृप्यन्तां छन्दांसि तृप्यन्तामित्येवमाद्याचार्यान्तान् संतर्प्य अपसव्यं प्राचीनावीतिन आचार्यसहिता दक्षिणामुखाः स्वांश्च पित्रादीनविद्यमानानेव तर्पयेयुः । सावित्रीं चतुःकृत्वोऽनुद्भृत्य पठित्वा विरताः स्म इतीमं मन्त्रं प्रब्रूयुः उक्तवोत्सर्गं कुर्युरित्यर्थः । विरामश्च स्वाध्यायादोपाकर्म । ततः क्षपणमनध्यायो लोमनखानामनिकृन्तनं च । प्रवचनं चाध्यायादीनां पूर्ववत् उपाकर्मवत् । तत्त्रिरात्रानन्तरं शुक्लपक्षेषु छन्दांस्यधीयीरन् कृष्णपक्षेष्वङ्गानि । ततोऽर्द्धषष्ठान्मासानेवमेवाधीत्य सर्वथोत्सृज्य उपाकृत्य चाऽधीयीतेति सिद्धम् ॥ १२ ॥

(हरिहरः)—'पौष...रन्' पौषमासस्य रोहिणीनक्षत्रे मध्यमायां पौष्या ऊर्ध्वाष्टकायां अष्टम्यां वा अध्यायान्स्वाध्यायानुत्सृजेरन् पूर्वमुपाकृतान् पुनरुपाकरणं यावन्नाधीयीरन्नित्यर्थः । 'उद...येयुः' कथमुत्सृजेरन्नित्यपेक्षायामुच्यते । उदकान्तं नद्याद्युदकसमीपे गत्वा उदकसमीपग-

मनात् स्नानं लक्ष्यते । ननु मासद्वयं श्रावणादि सर्वा नद्यो रजस्वलाः । तासु स्नानं न कुर्वीत वर्ज-
यित्वा समुद्रगा इति छन्दोगपरिशिष्टे नदीस्नानस्य निषेधात् कथं नद्याद्युच्यते । सत्यम् । उपाक-
र्मणि चोत्सर्गे प्रेतस्नाने तथैव च । चन्द्रसूर्योपरागे च रजोदोषो न विद्यत इत्यपवादवचनान्न दोषः ।
ततो यथाविधि स्नात्वा माध्याह्निकं कर्म देवागातु विद इत्येतत्प्राक् निर्वर्त्य सप्तर्षिपूजावंशानुपठनान-
न्तरं देवास्तृप्यन्तां छन्दांसि तृप्यन्तामित्येवमाचार्यान्तान् यज्ञोपवीतिनस्तर्पयेयुः आचार्यसहिताः
शिष्याः ततः प्राचीनावीतिनो दक्षिणामुखा नामगोत्रोच्चारणपूर्वकं स्वांश्च पितृपितामहप्रपितामहान्
तर्पयेयुः अनन्तरं स्नानवस्त्रं निष्पीड्याचम्य देवागातु विद इत्यनयर्चा समापयेयुः । ‘सावि’ ब्रूयुः
ततः सावित्रीं तत्सवितुरित्यादिकां चतुःकृत्वोऽनुदृत्य पठित्वा विरताः स्म इत्याचार्यप्रमुखा शिष्याः
सर्वेऽनुब्रूयुः । ‘क्षप’ वत् क्षपणं अनध्ययनं लोमनखानामनिकृन्तनं च प्रवचनं अध्यायादीनां
पठनं पूर्ववत् उपाकरणकालवत् । ततस्त्रिरात्रानन्तरं शुक्लपक्षेषु छन्दांस्यधीयीन् कृष्णपक्षेष्वङ्गानि ।
ततः पुनरर्द्धसप्तमासान्वाऽधीत्य एवमेवोत्सर्गं विधाय उभाकवी युवेत्यादिकां ऋचं जपित्वा त्रिरात्र-
मेकरात्रं वाऽवस्थाय यथेष्टं विप्रतिष्ठेरन् पृथक् पृथक् गच्छेयुः । ततः पुनरुपाकरणकाले उत्सृष्टान्
वेदानुपाकृत्य अध्ययनं यावदुत्सर्गमिति सूत्रार्थः ॥ १२ ॥

(गदाधरः) — ‘पौष’ ‘रन्’ पौषमासस्य रोहिण्यां रोहिणीनक्षत्रे । मध्यमायामष्टकायाम् ।
पौष्या ऊर्ध्वमष्टभ्यां वा अध्यायान् वेदान् उत्सृजेरन् पूर्वमुपाकृतान् पुनरुपाकरणं यावन्नाधीयीन् ।
उत्सर्गप्रकारमाह । ‘उद’ येयुः । नद्याद्युदकान्तं उदकसमीपं गत्वा तत्र स्नात्वाऽद्भिर्देवादींस्तर्पये-
युराचार्यसहिताः शिष्याः । उदकान्तगमनेन च स्नानं लक्ष्यते । अत्र नदीरजोदोषो न भवति ।
तदुक्तम् — उपाकर्मणि चोत्सर्गे प्रेतस्नाने तथैव च । चन्द्रसूर्योपरागे च रजोदोषो न विद्यत इति ।
‘सावि’ ब्रूयुः तर्पणस्थान्ते आचार्यसहिताः सर्वे शिष्याः सावित्रीं तत्सवितुरित्यृचं चतुःकृत्वो-
ऽनुदृत्य पठित्वा विरताः स्म इति मन्त्रं ब्रूयुः । ‘क्षप’ वत् ततः क्षपणं अनध्ययनं लोमनखानाम-
निकृन्तनं च प्रवचनं चाध्यायादीनां पठनं पूर्ववत् उपाकर्मकालवत् । ततस्त्रिरात्रानन्तरं शुक्लपक्षेषु
छन्दांस्यधीयीन् कृष्णपक्षेष्वङ्गानि । ततोऽर्द्धषष्ठान्मासानर्द्धसप्तमान्वा मासानेवमेवाधीत्य सर्वत
उत्सृज्य उपाकृत्य चाधीयीतेति सिद्धम् ॥ इति द्वादशी कण्डिका ॥ १२ ॥

अथ पदार्थक्रमः । पौषस्य रोहिण्यां मध्यमाष्टकायां वा पौषस्यैवाध्यायोत्सर्गः । तत्र मातृपूजा-
पूर्वकमाभ्युदयिकं श्राद्धम् । उदकान्तगमनम् । स्नात्वाऽद्भिर्देवादितर्पणम् । देवास्तृप्यन्तु छन्दांसि
तृप्यन्तु वेदास्तृप्यन्तु ऋषयस्तृप्यन्तु पुराणाचार्यास्तृप्यन्तु गन्धर्वास्तृप्यन्तु इतराचार्यास्तृप्यन्तु संव-
त्सरः सावयवस्तृप्यन्तु पितरस्तृप्यन्तु आचार्यास्तृप्यन्तु । नामगोत्रोच्चारणपूर्वकं स्वांश्च पित्रादींस्तर्प-
येयुः । जीवपितृकाणां तु पितामहादितर्पणम् । ततस्तत्सवितुरित्यस्याः सावित्र्याश्चतुरनुद्वणम् ।
विरताः स्म इति सकृत् ब्रूयुः । उपाकर्मवदध्यायादीनां पठनम् । त्रिरात्रमनध्यायः । लोमनखानाम-
निकृन्तनं च त्रिरात्रम् । ततस्त्रिरात्रादूर्ध्वं शुक्लपक्षेषु छन्दांसि अधीयीन् कृष्णपक्षेष्वङ्गानि । ततः
पुनरर्द्धषष्ठमासानधीत्यार्द्धसप्तमासान्वाऽधीत्य एवमेवोत्सर्गं विधाय उभाकवीत्यादिकामृचं जपित्वा
त्रिरात्रमेकरात्रवस्थाय पश्चाद्यथेष्टं पृथक् गच्छेयुः । ततः पुनरुपाकरणकाले उत्सृष्टान् वेदानुपाकृत्या-
ध्ययनं यावदुत्सर्गम् । वृद्धाचारकारिकायां विशेषः — पौषस्य रोहिण्यामृष्टे वाऽष्टकां प्राप्य मध्य-
माम् । उदकान्तं समासाद्य वेदस्योत्सर्जनं बहिः । स्नातव्यं विधिवत्तत्र स्थापयेदृष्यरुन्धती । प्रवरांश्च
ततो धीमान् कुर्यात्तेषां प्रतिष्ठितिम् । इमावेवेति यजुषा नामान्येषां विनिर्दिशेत् । अद्भिस्तान् स्थाप-
येत्तत्र सप्तऋषय इत्यृचा । अर्घस्तेभ्यः प्रदातव्यः पूजनं चन्दनादिभिः । नैवेद्यैर्विविधैः पूज्या वेदस्य
हितमिच्छता । ऋषीणां प्रीतये दद्यादुपवीतान्यनेकशः । प्रणम्य च मुनीन् भक्त्या पश्चात्तर्पणमाचरेत् ।

देवाच्छदांसि वेदाश्च ऋषयश्च सनातनाः । तथा—पुराणाचार्यान् गन्धर्वानितराचार्यास्तथैव च । अहोरात्राण्यर्द्धमासा मासा ऋतव एव च । संवत्सरोऽवयवैः सार्द्धमयं पुरश्च पञ्चभिः । मन्त्रैर्द्वाभ्यां-मूर्द्धेति माछन्दस्ति स एव च । एवं षोडशभिर्मन्त्रैः सप्तऋषय इत्येकया । चतुर्भिस्तर्पयेदंशैरिमावेवेत्यनेन च । सावित्रीं पाठयेच्छिष्यान् चतुःकृत्वो गुरुः स्वयम् । विरताः स्मेति पठेयुस्ते प्रणवं योजयेत्कविः । सावित्रीं त्रिः समुच्चार्य अध्यायौश्च प्रपाठकान् । शतस्थानान्यनुस्मृत्य कण्डिकाश्च तथान्तिमाः । अन्तिमाः फक्किका ब्रूयादग्निमीले पुरोहितम् । इषे त्वेत्यग्न आयाहि शन्नो देवीरभिष्टयः । सहनोऽस्त्विति मन्त्रं च पश्चादुभाकवीति च इति ॥ इति पदार्थक्रमः ॥

(विश्व०)—पूर्वमर्द्धषष्ठानर्द्धसप्तमान्वा मासानधीत्योस्तृजेयुरित्युक्तं, सचोत्सर्गः कथमित्यपेक्षायां सप्तमयं तद्विधिमाह—‘ पौष...जेयुः ’ मध्यमाष्टका पौष्यनन्तरकृष्णाष्टमी । अपरे तु पौषीमाध्युतरकृष्णाष्टम्योरुपादानमाहुः । कथमत आह—‘ उद...येयुः ’ उदकान्तं गत्वेत्यनेन स्नानविधिर्लक्ष्यते स च वस्त्रनिष्पीडनात् प्रागग्रे तर्पणस्य करिष्यमाणत्वात्, ततश्च तर्पणकुशान् ऋषितर्पणार्थं संरक्ष्य नित्यतर्पणानन्तरं प्रवरारुन्धतीसहितान्सप्तर्षीन्संस्थाप्य प्रतिष्ठां कृत्वेमावेवेत्यालभ्य सप्तर्षय इत्युपचारैः पूजयित्वा तत्प्रीत्यर्थं द्विजेभ्योपवीतानि दत्त्वा ऋषिभ्यो नत्वा प्राक्स्थापितान्कुशानादायाद्भिर्देवादींस्तर्पयेयुरित्यन्वयः । तद्यथा । देवास्तृप्यन्तां छन्दांसि तृप्यन्ताम् ऋषयः सनातनास्तृप्यन्तां पुराणाचार्यास्तृप्यन्तां गन्धर्वास्तृप्यन्ताम् इतराचार्यास्तृप्यन्तां अहोरात्राणि तृप्यन्ताम् अर्द्धमासास्तृप्यन्तां मासास्तृप्यन्ताम् ऋतवस्तृप्यन्तां संवत्सरः सावयवस्तृप्यतु तत आचार्यपितृन् तर्पयेत् । अमुकसगोत्राः आचार्यपितरः अमुकशर्माणस्तृप्यध्वम् । अपसव्येनाञ्जलित्रयम् । एवं पितामहप्रपितामहयोस्तर्पणमाचार्यस्य । अत्रैकवचनान्त एव तर्पणे प्रयोग इत्याचार्यः । ततोऽमुकगोत्राः पितरः अमुकशर्माणस्तृप्यध्वमिति स्वपितृतर्पणम् एवं पितामहप्रपितामहयोः । अत्राप्येकवचनान्त एव प्रयोग इत्याचार्याः । ततो मण्डनकारिकान्ते आवापः । अयं पुरोभुवः ५ । मूर्द्धावयः २ । माछन्दः ३ । एवञ्छन्दः १६ । सप्तऋषयः १ । चत्वारोवंशाः । इमावेव गोतमभरद्वाजौ १ । ‘ सावि...ब्रूयुः ’ अत्र प्राङ्मुख आचार्यः । प्रत्यङ्मुखा इतरे । ‘ क्षपणं ’ त्रिरात्रमनध्यायो लोमनखानामकर्तनं चेत्यर्थः । ‘ प्रवचनं च ’ इषेत्वा कृष्णोऽसि व्रतमुपैष्यन् सवै कपालानीत्येवमादि अध्यायशतप्रपाठकांत्यकण्डिकान्त्यफक्किकादिकीर्तनम् । कथमत आह ‘ पूर्ववत् ’ अध्यायोपाकर्मवत् । अत्रापि प्रथमप्रयोगे मातृश्राद्धम् । उभाकवीत्येषा ऋक् उत्सर्गमन्त्रः । उदकसमीपे उत्सर्गः । त्रिरात्रमुत्सर्गानन्तरं तर्पणमित्यन्ये । ततस्त्रिरात्रानन्तरं शुक्लपक्षेषु वेदाध्ययनं कृष्णपक्षेष्वङ्गानीति संप्रदायः । पूर्ववदित्यनेनात्रापि त्रिरात्र ५ सहोष्य विप्रतिष्ठेरन्निति ॥ द्वादशीकण्डिका ॥ १२

पुण्याहे लाङ्गलयोजन ज्येष्ठया वेन्द्रदैवत्यम् ॥ १ ॥ इन्द्रं पर्जन्यमश्विनौ मरुत उदलाकाश्चपथं स्वातिकारींसीतामनुमतिं च दध्ना तण्डुलैर्गन्धैरक्षतैरिष्ट्वाऽनडुहो मधुघृते प्राशयेत् ॥ २ ॥ सीरायुञ्जन्तीति योजयेत् ॥ ३ ॥ शुनर्ठसुफाला इति कृषेत् फालं वाऽऽलभेत ॥ ४ ॥ नवाऽग्न्युपदेशाद्वपनानुषङ्गाच्च ॥ ५ ॥ अग्रयमभिषिच्याकृष्टं तदाकृषेयुः ॥ ६ ॥ स्थालीपाकस्य पूर्ववद्देवता यजेदुभयोर्वीहियवयोः प्रवपन्सीतायज्ञे च ॥ ७ ॥ ततो ब्राह्मणभोजनम् ॥ ८ ॥ १३ ॥

(कर्कः)—‘ पुण्या...नम् ’ प्रथमं कृषिप्रवृत्तस्यैतद्भवति । पुण्याहग्रहणमापूर्यमाणपक्षोदगय-
नाद्यनादरार्थम् । लाङ्गलयोजनं हलयोजनमित्यर्थः । ‘ ज्येष्ठ...त्यम् ’ ज्येष्ठया वेति हेतौ तृतीया ।
अपुण्याहेऽपि ज्येष्ठया भवति लाङ्गलयोजनम् । कुत एतत् । इन्द्रदैवत्यं ज्येष्ठानक्षत्रं इन्द्रायत्ता च
कृषिरिति । ‘ इन्द्रं...रिष्ट्वा ’ इन्द्रादिदेवताविशेषान् दध्यादिभिरिष्ट्वा । इष्ट्वेत्यनेन नमस्कारान्तैरेभि-
र्मन्त्रैर्वलिहरणमिन्द्राय नम इत्येवमादिभिः । ‘ अन...मेत ’ कुत एतत् । लिङ्गाच्च मन्त्रयोः । ‘ न
वा...शात् ’ न चैतौ मन्त्रौ विनियोक्तव्यौ किंकारणं अग्नौ हेतावुपदिष्टौ न चाग्निप्रकरणपठित-
योरिहोपदेशो नातिदेशः । किंच ‘ वप...च्च ’ वपनेऽपि तन्मन्त्राणामनुषङ्गः प्राप्नोति न चैतदिष्यते ।
‘ अग्र्य...पेयुः ’ योऽग्र्यो वल्लभो वलीवर्दस्तस्य चाभिषेको घुर्घरमालादिना अनेन प्रकारेणाकृष्टं
कृषेयुः । ‘ स्थाली...जनम् ’ ॥ १३ ॥

(जयरामः)—पुण्याहग्रहणं चापूर्यमाणपक्षोदगयनाद्यनादरार्थम् । लाङ्गलं हलं तस्य योजन-
मनुसंधानम् । तच्च प्रथमकृषिप्रवृत्तस्य भवति । ज्येष्ठया वेति हेतौ तृतीया । अतोऽपुण्याहेऽपि ज्येष्ठया
तद्भवति लाङ्गलयोजनम् । कुत एतत् । इन्द्रदैवत्यं हि ज्येष्ठानक्षत्रम् । इन्द्रायत्ता च कृषिरिति ।
इन्द्रादिदेवताविशेषान्दध्यादिभिरिष्ट्वा । इष्टिश्च नमस्कारान्तैरिन्द्राय नम इत्यादिर्मन्त्रैर्वलिहरणम् ।
ततोऽनडुहो मधुघृते प्राशयेत् । अनडुहश्चतुः प्रभृतीन् । योजनं च लाङ्गले वलीवर्दयोः सीरायुयुञ्ज-
न्तीति मन्त्रेण । तत्र बुधो गायत्री सीरायोजने० । शुनमिति मन्त्रेण भूमिं कृषेत् फालं हलं वा
लभेतेति विकल्पो मन्त्रलिङ्गात् । तत्र कुमारहरितस्त्रिष्टुप् सीताकर्षणे० न वा एतौ मन्त्रौ न वा
विनियोक्तव्यौ । कुतः अग्न्युपदेशात् । यत एतावन्नावुपदिष्टौ । न चाग्निप्रकरणपठितयोरिहोपदेशो
न वातिदेशः । किंच वपनानुषङ्गाच्च वपनेऽपि च तन्मन्त्राणामनुषङ्गः प्राप्नोति । नचैतदिष्यते ।
अग्र्यस्य श्रेष्ठस्य वलीवर्दस्याभिषेको घर्घरमालादिनाऽलंकारः । एवंप्रकारेणाकृष्टं भूभागं कृषेयुः ।
तदा एतत्प्रवृत्तिकाले । इदमपरं कर्मान्तरम् । स्थालीपाकस्येत्यवयवलक्षणा षष्ठी पूर्ववलाङ्गलयोजनो-
क्तदेवता इन्द्रमित्याद्या यजेत । किं कुर्वन् त्रीहियवयोः प्रवपन् पूर्ववत् सीतायज्ञे च वक्ष्यमाणे । अत्र
च स्थालीपाकस्य श्रपणानुपदेशात्सिद्धस्योपादानमिति ॥ १३ ॥

(हरिहरः)—‘ पुण्या...नम् ’ प्रथमं कृषिप्रवृत्तस्यैतत्कर्माच्यते । पुण्याहे उदगयनशुक्लपक्षा-
दिव्युदासेन चन्द्रतारानुकूले दिवसे लाङ्गलस्य हलस्य योजनं प्रवर्तनम् । ‘ ज्येष्ठ...त्यम् ’ पक्षान्तर-
माह । यद्वा अपुण्याहेऽपि ज्येष्ठया नक्षत्रेण युते लाङ्गलयोजनम् । कुतः । इन्द्रदैवत्या ज्येष्ठा यतः
इन्द्रायत्ता च कृषिरिति । एतच्च मातृपूजाभ्युदयिकश्चाद्धपूर्वकम् । ‘ इन्द्रं...येत् ’ तत्र इन्द्रादीननु-
मत्यन्तान् अष्टौ देवताविशेषान् दध्ना तण्डुलैर्गन्धैरक्षतैश्च अक्षताः यवाः इष्ट्वा नमोन्तैर्नाममन्त्रैर्वलि-
हरणेन संपूज्य अनडुहो वृषभान् मधुघृते मिलिते प्राशयेत् । तद्यथा । दधितण्डुलगन्धाक्षतान् पात्रे
कृत्वा शुचिराचान्तः प्राङ्मुख उपविश्य कृषिक्षेत्रैकदेशे गोमयोपलिप्ते हस्तेन गृहीत्वा । इन्द्राय नमः
पर्जन्याय नमः अश्विभ्यां नमः मरुद्भ्यो नमः उदलाकाश्याय नमः स्वातिकार्ये नमः सीतायै नमः
अनुमत्यै नमः । यथामन्त्रं त्यागाः इदमादिका नमोरहिताः । इत्यष्टौ वलीन् प्राक्संस्थान् दत्त्वा
ततो वलीवर्दान् मधुघृते पात्रे कृत्वा तूष्णीं प्रत्येकं प्राशयेत् लेहयेत् । ‘ सीरा...मेत ’ सीरायुञ्ज-
न्तीत्यनयर्चा वृषभौ हले योजयेदक्षिणोत्तरक्रमेण शुनः सुफाला इत्यनयर्चा भूमिं कृषेत् । यद्वा
शुनः सुफाला इति फालमभिमृशेत् । उभयलिङ्गत्वान्मन्त्रस्य । ‘ न वा...शात् ’ न वा एतौ
योजने कर्षणे च मन्त्रौ भवतः । कुतः अग्नौ अग्निचयने एतयोरुपदेशात् । न च अग्निप्रकरणे आम्ना-
तयोरत्रोपदेशः न वाऽतिदेशः । ‘ वपनानुषङ्गाच्च ’ इतोऽपि मन्त्रौ न भवतः । अग्निप्रकरणे बीजवपने
ये मन्त्रा या ओषधीरित्याद्या विनियुक्तास्तेषामप्यत्रानुषङ्गः स्यात् । यदि लिङ्गमात्रेणोपदेशातिदेशा-

भावेऽपि विनियुज्यते तदा वपनमन्त्रा अपि तल्लिङ्गत्वाद्विनियोजनीया भवेयुः । न चैतदिष्यते ।
'अग्न्य...पेयुः' अग्न्यं श्रेष्ठं बलीवर्दं अभिषिच्य गन्धमास्यादिभिर्भूषयित्वा अकृष्टमविलिखितं यत्त-
त्क्षेत्रमाकृषेयुः विलिखेयुः । 'ततो...नम्' इति लाङ्गलयोजनम् । इति सूत्रार्थः । अथ सामिकस्य
कृषिकर्मणि विशेषमाह 'स्थाली...ज्ञे च' स्थालीपाकस्य चरोः पूर्ववलाङ्गलयोजनोक्तदेवता इन्द्रा-
दिकाः यजेत किंकुर्वन् प्रवपन् सीरामुप्तिं कुर्वन् कयोः व्रीहियवयोः व्रीहियवयोर्वपनकाले । अत्र
स्थालीपाकस्य श्रपणोपदेशाभावात् सिद्धस्योपादानम् । इति सूत्रार्थः ॥ ॥ अथ प्रयोगः । तत्र
प्रथमप्रयोगे मातृपूजाभ्युदयिकानन्तरमावसथ्याग्नौ ब्रह्मोपवेशनादिप्राशनान्ते तण्डुलस्थाने पूर्वसिद्धं
स्थालीपाकमासाद्य प्रोक्षणकाले प्रोक्षेत । तत आज्यभागानन्तरं स्थालीपाकेन लाङ्गलयोजनदेव-
ताभ्यो जुहुयात् । तद्यथा इन्द्राय स्वाहा इदमिन्द्राय० । तथा पर्जन्याय स्वाहा इदं पर्जन्याय०
अश्विभ्यां स्वाहा इदमश्विभ्यां० मरुद्भ्यः स्वाहा इदं मरुद्भ्यो० । उदलाकाशपाय स्वाहा इदमुदला-
काशपाय० । स्वातिकार्ये स्वाहा इदं स्वातिकार्ये० । सीतायै स्वाहा इदं सीतायै० । अनुमत्यै
स्वाहा इदमनुमत्यै० । ततोऽग्नये स्विष्टकृते स्वाहेति हुत्वा आज्येन नवाहुतीश्च हुत्वा प्राशनब्रह्मणे-
दक्षिणादानब्राह्मणभोजनादि कुर्यात् । इति व्रीहियववपनकर्म । सीतायज्ञे च एता एव देवताः स्था-
लीपाकेन यजेदित्यतिदेशः ॥

(गदाधरः)— 'पुण्या...जनम्' यस्य कृषिकर्मण्यधिकारस्तस्येदमुच्यते । पुण्याहे उदगयने
शुक्लपक्षे चन्द्राद्यनुकूलदिने लाङ्गलस्य हलस्य योजनं प्रवर्तनं भवति । प्रथमकृषिप्रवृत्तस्यैतत्कर्म भवति ।
उदगयने आपूर्यमाणपक्षे पुण्याह इत्यनेनैव प्राप्तत्वाद्वा पुण्याहग्रहणमग्निमसूत्रे अपुण्याहत्वद्योतना-
र्थम् । पक्षान्तरमाह 'ज्येष्ठ...त्यम्' अथवा अपुण्याहेऽपि ज्येष्ठया नक्षत्रेण युते दिने लाङ्गलयोजनं
भवति । प्रथमकृषिप्रवृत्तस्यैतत्कर्म भवति । उदगयन इन्द्रदैवत्यं ज्येष्ठानक्षत्रं यतः इन्द्राधीनं च कृषि-
कर्म वृष्टिनिमित्तत्वात् । ज्येष्ठया वेति हेतौ तृतीया । ज्येष्ठायामिन्द्रदैवत्यं वेति भर्तृयज्ञपाठः ।
'इन्द्र...येत्' यागशब्देन देवतोद्देशेन बल्युपहार उच्यते । इन्द्रादिदेवताविशेषान्द्वारा तण्डुलैर्ग-
न्धैरक्षतैर्यवैश्चैष्ट्या नमोऽन्तैर्नाममन्त्रैर्बलिहरणेन संपूज्य अनडुहो बलीवर्दान्मधुघृते पात्रे कृत्वा तूष्णीं
प्रत्येकं प्राशयेत् । 'सीरा...भेत' यागानन्तरं सीरायुञ्जन्तीत्यनेन मन्त्रेण वृषभो हले योजयेदक्षि-
णोत्तरक्रमेण । ततः शुनः सुफाला इति भूमिं कृषेत् । अथवा शुनः सुफाला इति फालं हलमुखमा-
यसमभिमृशेत् । उभयलिङ्गत्वान्मन्त्रस्य । 'नवा...शात्' न चैतौ मन्त्रौ विनियोक्तव्यौ । किंका-
रणम् । अग्निचयन एतावुपदिष्टौ । न चाग्निप्रकरणपठितयोरिहोपदेशो नातिदेशः । किंच 'वन...ञ्च'
अग्निचयनप्रकरणे अन्नवपने ये मन्त्रा या ओषधीरित्यादयो विनियुक्तास्तेषामप्यनुषङ्गः प्राप्नोति ।
यदि लिङ्गमात्रेण विनियोगः स्यात् । न चैतदिष्यते । 'अग्न्य...पेयुः' । अग्न्यं बल्लभं बलीवर्दम-
भिषिच्य घुर्घुरमालादिना भूषयित्वा अकृष्टमविलिखितं यत्क्षेत्रं तत्कृषेयुः । 'स्थाली...जनम्'
इदमपरं कर्मान्तरम् । स्थालीपाकस्य श्रपणानुपदेशादत्र सिद्धस्यैव ग्रहणम् । स्थालीपाकस्य चरोः
पूर्ववलाङ्गलयोजनोक्ता देवता इन्द्रादिका यजेत् । किंकुर्वन् प्रवपन् उप्तिं कुर्वन् । कयोः व्रीहियवयो-
र्वपनकाले । ततो ब्राह्मणस्य भोजनं कार्यम् ॥ इति त्रयोवशी कण्डिका ॥ १३ ॥

अथ पदार्थक्रमः । पुण्याहे लाङ्गलयोजनम् । उदगयनाद्यभावेऽपि ज्येष्ठानक्षत्रे वा मातृपूजापू-
र्वकमाभ्युदयिकश्राद्धम् । ततो दध्याद्यादाय लाङ्गलयोजनदेशे गमनम् तत्र स्थण्डिलानुलेपनम् । तत्र
दधितण्डुलगन्धाक्षतमिश्रितैरिन्द्रादिभ्यो बलिहरणम् । हस्तेनैव । इन्द्राय नमः पर्जन्याय नमः
अश्विभ्यां नमः मरुद्भ्यो नमः उदलाकाशपाय नमः स्वातिकार्ये नमः सीतायै नमः अनुमत्यै नमः ।
यथा दैवतं त्यागाः । अनडुहो मधुघृते प्राशयेत् । ततः प्रथमबलीवर्दस्य मण्डनम् । ततोऽकृष्टे देशे

कर्षणम् । ततो ब्राह्मणभोजनम् । अथ ब्रीहियवयोर्वपनकाले मातृपूजापूर्वकमाभ्युदयिकं कृत्वाऽऽव-
सथ्येऽग्नौ कर्म भवति । तत्र ब्रह्मोपवेशनादिप्राशनान्ते विशेषः । तण्डुलस्थाने सिद्धस्य चरोरासा-
दनं प्रोक्षणं च । आज्यभागान्ते स्थालीपाकेन लाङ्गलयोजनदेवताभ्यो होमः । इन्द्राय स्वाहा
पर्जन्याय स्वाहा अश्विभ्यां स्वाहा मरुद्भ्यः स्वाहा उदलाकाशपाय स्वाहा स्वातिकार्यै स्वाहा
सीतायै स्वाहा अनुमत्यै स्वाहा । यथादैवतं त्यागाः । ततश्चरुणा स्विष्टकृत् । ततो भूरादिनवाहु-
तयः । संखप्राशनम् । मार्जनम् । पवित्रप्रतिपत्तिः । दक्षिणादानम् । प्रणीताविमोकः ॥ १३ ॥

(विश्व०)—‘पुण्या...जनं’ पुण्याहपदं शुक्लपक्षाद्यनादरार्थं तच्च न संभवति गौण्या
मुख्यया वा तस्य तत्रावृत्तेः । लाङ्गलं हलं ज्योतिःशास्त्रादिपरिगृहीते उत्तमेऽह्नि हलयोजनं कुर्या-
दिति शेषः । पक्षान्तरमाह—‘ज्येष्ठ...वत्यं’ हेतुत्वं तृतीयार्थः । यतः ज्येष्ठानक्षत्रमिन्द्रदेवताकं
कृषेऽन्धेन्द्राधीनत्वात्तेन ज्येष्ठायां लाङ्गलयोजने न तथा पुण्याहापेक्षा । प्रथमलाङ्गलयोजनप्रवृत्तस्य
भवति । अत्रापि मातृपूजाभ्युदयिके भवतः । ‘इन्द्रं...येत्’ इन्द्रादीननुमत्यन्तान् । दध्ना तण्डुलैर्ग-
न्धैरक्षतैरेकीकृतैरिष्टा वलिदानेनेति शेषः । वलिदानं प्राक्संस्थमुदग्वा । प्राच्युदञ्चीति परिभाषि-
तत्वात् । वलिदानं चोपलिप्तायां क्षेत्रसंनिहितभुवि । ततो दधितण्डुलगन्धाक्षतान् दक्षिणहस्तेना-
दाय इन्द्राय नमः पर्जन्याय नमः अश्विभ्यां नमः मरुद्भ्यो नमः उदलाकाशपाय नमः स्वातिकार्यै नमः
सीतायै नमः अनुमत्यै नमः अष्टौ वलीन् दद्यात् । ततो मधुघृते पात्रे कृत्वा वलीवर्दाभ्यां प्राशयेत् ।
लेहयेदित्यर्थः । ‘सीरा...येत्’ लाङ्गल इति शेषः । ‘शुन५...मेत’ फालः कर्षणसाधनं लौहं
कर्षणस्पर्शयोर्विकल्पार्थो वाशब्दः । इदानीं मन्त्रयोर्निषेधमाह—‘नवा...गाच्च’ वाशब्दः पूर्वपक्ष-
व्यावृत्तौ । एतौ मन्त्रौ न भवतः किंतु तूष्णीमेव योजनकर्षणादि भवेत् । तत्र हेतुमाह—अग्न्यु-
पदेशात् । अग्निः चयनं तत्र मन्त्रयोरुपदेशात्प्रकृते न भवतः । न च वाच्यमतिदेशः, अन्येषामपि
धान्यादिवपनमन्त्राणां चयनोपदिष्टानां या ओषधीरित्यादीनामतिदेशापत्तेरित्याह वपनानुषङ्गा-
च्चेति । ‘अग्र्य...षेयुः’ अग्र्यं श्रेष्ठवलीवर्दमभिषिच्य घण्टादिनाऽलंकृत्य अकृष्टमविलिखितं भूभागं
तदा कृषेयुः विलिखेयुः । लाङ्गलयोजनेन भूमिं वपनयोग्यां संपादयेत् । इदानीं वपनकर्तव्यता-
माह—‘स्थाली...पन्’ मातृपूजाभ्युदयिके विधाय परिसमूहनाद्युपयमनप्रक्षेपान्ते विशेषः । ग्रहणे
इन्द्राय पर्जन्यायाश्विभ्यां मरुद्भ्य उदलाकाशपाय स्वातिकार्यै सीतायै अनुमत्यै जुष्टं गृह्णामि ।
प्रोक्षणे त्वाशब्दोऽधिकः । आज्यभागानन्तरं स्थालीपाकस्य चरोः पूर्ववत् लाङ्गलयोजनोक्तदेवताः
इन्द्रादिकाः यजेत् । किं कूर्वन् । प्रवपन् उप्तिं कुर्वन् । कयोः ब्रीहियवयोरित्यन्वयः । इन्द्राय स्वाहे-
त्यादि अनुमत्यन्तं स्विष्टकृद्धोमादि ब्राह्मणभोजनान्तं तदनन्तरं वैश्वदेवः । ‘सीतायज्ञे च’ सिद्धेषु
ब्रीहिषु यवेषु च सीतायज्ञो भवति । स च वक्ष्यते । तत्रापिन्द्रादयोऽनुमत्यन्ता लाङ्गलयोजनदेवताः
होमकर्मणा वलिदानेन च यष्टव्या इत्यतिदिश्यत इत्यर्थः । ‘ततो...जनं’ दश पञ्च वा परिशि-
ष्टात् । एतच्च प्रवपनं ब्रीह्यादीनां लौकिकाग्नौ भवतीत्यवसीयते । अन्ये तु निरग्नेरेव लौकिकाग्नौ
कृतावसथ्यस्यावसथ्ये भवतीत्याहुः । इति त्रयोदशी कण्डिका ॥ १३ ॥ ॥ * ॥

अथातः श्रवणाकर्म ॥ १ ॥ श्रावण्यां पौर्णमास्याम् ॥ २ ॥ स्थाली-
पाकं श्रपयित्वाऽक्षतधानाश्चैककपालं पुरोडाशं धानानां भूयसीः पिष्ट्वा-
ऽऽज्यभागाविष्ट्वाऽऽज्याहुती जुहोति ॥ ३ ॥ अपश्चेतपदाजहि पूर्वेण

चापरेण च । सप्त च वारुणीरिमाः प्रजाः सर्वाश्च राजबान्धवैः स्वाहा
 ॥ ४ ॥ न वै श्वेतस्याध्याचारेऽहिर्ददर्श कंचन । श्वेताय वैदव्याय नमः
 स्वाहेति ॥ ५ ॥ स्थालीपाकस्य जुहोति विष्णवे श्रवणाय श्रावण्यै पौर्ण-
 मास्यै वर्षाभ्यश्चेति ॥ ६ ॥ धानावन्तमिति धानानाम् ॥ ७ ॥ घृताक्ता-
 न्सक्तून्सर्पेभ्यो जुहोति ॥ ८ ॥ आग्नेयपाण्डुपार्थिवानां सर्पाणामधिपतये
 स्वाहा श्वेतवायवान्तरिक्षाणां सर्पाणामधिपतये स्वाहाऽभिभूः सौर्यदिव्यानां
 सर्पाणामधिपतये स्वाहेति ॥ ९ ॥ सर्वहुतमेककपालं ध्रुवाय भौमाय स्वाहेति
 ॥ १० ॥ प्राशनान्ते सक्तूनामेकदेशे शूर्पे न्युप्योपनिष्क्रम्य बहिःशालायाः
 स्थण्डिलमुपलिप्योल्कायां ध्रियमाणायां माऽन्तरागमतेत्युक्त्वा वाग्यतः
 सर्पानवनेजयति ॥ ११ ॥ आग्नेयपाण्डुपार्थिवानां सर्पाणामधिपतेऽवने-
 निक्ष्व श्वेतवायवान्तरिक्षाणां सर्पाणामधिपतेऽवनेनिक्ष्वाभिभूः सौर्य-
 दिव्यानां सर्पाणामधिपतेऽवनेनिक्ष्वेति ॥ १२ ॥ यथाऽवनिक्तं दर्व्योप-
 घातठः सक्तून्सर्पेभ्यो बलिठः हरति ॥ १३ ॥ आग्नेयपाण्डुपार्थिवानां
 सर्पाणामधिपत एष ते बलिः श्वेतवायवान्तरिक्षाणां सर्पाणामधिपत एष ते
 बलिरभिभूः सौर्यदिव्यानां सर्पाणामधिपत एष ते बलिरिति ॥ १४ ॥
 अवनेज्य पूर्ववत्कङ्कतैः प्रलिखति ॥ १५ ॥ आग्नेयपाण्डुपार्थिवानां
 सर्पाणामधिपते प्रलिखस्व श्वेतवायवान्तरिक्षाणां सर्पाणामधिपते प्रलिखस्वा-
 भिभूः सौर्यदिव्यानां सर्पाणामधिपते प्रलिखस्वेति ॥ १६ ॥ अञ्जनानुले-
 पनं स्रजश्चाञ्जस्वानुलिम्पस्व स्रजोऽपिनह्यस्वेति ॥ १७ ॥ सक्तुशेषं
 स्थण्डिले न्युप्योदपात्रेणोपनिनीयोपतिष्ठते नमोऽस्तु सर्पेभ्य इति तिसृभिः
 ॥ १८ ॥ स यावत्कामयेत न सर्पा अभ्युपेयुरिति तावत्सन्ततयोदधारया
 निवेशनं त्रिः परिषिञ्चन्परीयादपश्चेतपदा जहीति द्वाभ्याम् ॥ १९ ॥
 दर्वीं शूर्पं प्रक्षाल्य प्रतप्य प्रयच्छति ॥ २० ॥ द्वारदेशे मार्जयन्त आपो-
 हिष्ठेति तिसृभिः ॥ २१ ॥ अनुगुप्तमेतठः सक्तुशेषं निधाय ततोऽस्त-
 मितेऽस्तमितेऽग्निं परिचर्य दर्व्योपघातठः सक्तून्सर्पेभ्यो बलिठः हरेदाग्रहा-
 यण्याः ॥ २२ ॥ तठः हरन्तं नान्तरेण गच्छेयुः ॥ २३ ॥ दर्व्याचमनं

प्रक्षाल्य निदधाति ॥ २४ ॥ धाना प्राश्नन्त्यसंस्थूताः ॥ २५ ॥ ततो

ब्राह्मणभोजनम् ॥ २६ ॥ ॥ १४ ॥ ॥ * ॥ ॥ * ॥

(कर्कः)—‘अथा...कर्म’ व्याख्यास्यत इति सूत्रशेषः । ‘आव...स्यां’ कर्तव्यम् । ‘स्थाली...शम्’ तद्भूतोपादानं माभूदिति अप्रयित्वेत्युच्यते । भर्जनैककपालयोरपि प्रोक्षणं भवति । अर्थवत्प्रोक्ष्येत्यविशेषोपदेशात् । ‘धाना...हीति’ द्वाभ्यां मन्त्राभ्याम् । ‘स्थाली...भ्यश्च’ इति चतस्र आहुतयः । ‘धाना...नाम्’ एकाहुतिं जुहोति । ‘घृता...नामिति’ एतैस्त्रिभिर्मन्त्रैस्त्रिस्तस्र आहुतयः । ‘सर्व...लम्’ पुरोडाशम् । ‘ध्रुवा...हेति’ ततः स्थालीपाकधानासक्तुभ्यः स्विष्टकृत् । ‘प्राश...नामिति’ एभिर्मन्त्रैः शेषं निगदव्याख्यातम् । ‘यथा...नामिति’ एभिर्मन्त्रैः । यथाऽवन्तिकमिति । येषु देशेष्ववनेजनं कृतं तत्र तत्र बलिहरणम् । द्रव्योपघातमिति द्रव्योपहत्योपहत्येत्यर्थः । उपपूर्वो हन्तिर्ग्रहणार्थः । अथ सुवेणोपहत्याज्यमिति । ‘अव...नामिति’ प्रतिमन्त्रं प्रतिबलिहरणं प्रलेखः । ‘अञ्ज...स्वेति’ एभिर्मन्त्रैः प्रतिमन्त्रं यथालिङ्गं प्रतिबलिहरणं ददाति । ‘सक्तु...सृभिः’ ऋग्भिः सक्तुशेषं तु यत् शर्पे न्युप्योपनीतम् । ‘स...द्वाभ्याम्’ मन्त्राभ्याम् । ‘दर्वी...च्छति’ उल्काधारस्य । प्रतपनं चोल्कायामेव संनिधानात् । ‘द्वार...सृभिः’ ऋग्भिः । बहुवचनोपदेशाद्ब्रह्मयजमानोल्काधाराश्च । ‘अनु...यण्याः’ तत इति सक्तुभ्यो द्रव्योपहत्योपहत्यास्तमितेऽस्तमितेऽग्निपरिचरणं कृत्वा बलिं हरेदाग्रहायणीं यावत् । तावद्बलिहरणमवनेजनदानप्रत्यवनेजनैः । ‘तर्त...च्छेयुः’ अन्तरागमनप्रतिषेधश्च बलिहरणकर्तुरावसध्यस्य । ‘द्रव्या...धाति’ प्रत्यहम् । ‘धाना...स्थूताः’ अनवखण्डयन्तः । ‘ततो...जनम्’ इत्युक्तार्थमेव ॥ १४ ॥ ॥ * ॥ ॥ * ॥ ॥ * ॥ ॥ * ॥

(जयरामः)—‘अथा...कर्म’ वक्ष्यत इति सूत्रशेषः । तच्छ्रावण्यामेव पौर्णमास्यां भवति । कथमित्यत आह स्थालीपाकमिति । तद्भूतोपादानं माभूदिति अप्रयित्वेत्युक्तिः । भर्जनादीनामपि प्रोक्षणम् । अर्थवत्प्रोक्ष्येत्यविशेषोपदेशात् । धानानां मध्ये भूयसीः बह्वीर्धानाः पिष्ट्वा सक्तुत्वमापाद्य आज्याहुती द्वे हुत्वा वक्ष्यमाणमन्त्राभ्याम् । अपश्चेत्तेत्यादि मन्त्रद्वयं सर्पभयनिवारकम् । तदर्थः—तत्र द्वयोः प्रजापतिरनुष्टुप् गायत्र्यौ सर्प आज्यहोमे० । हे श्वेतपद गूढपद त्वं इमाः मदीयाः प्रजाः राजवान्धवैर्वासुकिप्रभृतिभिस्तथा वारुणैर्वरुणसंबन्धिभिश्च सर्पयूथैः सह जहि त्यज । पूर्वपददीर्घश्छान्दसः । हित्वा च इतः स्थानादप्यपगच्छ । किं भूताः प्रजाः । सप्त सपिण्डसगोत्रसोदकत्वभेदेन सप्त सप्तपुरुषसंबन्धाः । सप्तकुलजा वा । तद्यथा । पिता माता च भार्या च दुहिता भगिनी तथा । पितृष्वसा मातृष्वसा सप्त गोत्राण्यमूनि वै इति । सर्वाश्च सकलाश्च सेवकपश्वादि-रूपाः । कथं पूर्वेण पुरतः । अथापरेण पश्चात् । पूर्वोत्तराः प्रजा इति वा । वारुण्यादिभिः सह तुभ्यं सुहुतमस्तु ॥ १ ॥ एतदेवोत्तरमन्त्रेण द्रढयति । नवा इति । वै इति शब्दद्वयं अतिनिश्चयार्थकम् । श्वेतस्य श्वेतपदस्य अध्याचारे आधिपत्ये अधिकृतप्रदेशे वा । अहिः कश्चिदपि सर्पः कंचन जनं न ददर्श पापदृष्ट्या मा पश्यत्वित्यर्थः । तदर्थं श्वेताय शुद्धाय प्रसन्नाय वा नमस्कारयुक्तं स्वाहा सुहुतमस्तु । किं भूताय द्रव्याय दर्वीकराय दीर्घफणायेत्यर्थः । यद्वा वैद्व्याय विद्वार्वापत्याय तदा वैशब्द एक एव । सर्पगमनमार्गं श्वेतेरेखाया दृश्यमानत्वात् तस्य श्वेतपदत्वम् । मदीयनमस्कारयुजा सुहुतेन प्रीतोऽस्माकं सर्पभयं निवर्तयेति वाक्यार्थः । ‘स्थाली...श्चेति’ चतस्र आहुतीः । ‘धाना-वन्तिकमिति’ मन्त्रेण धानानामेकमाहुतिं जुहोति । तत्र घृताक्तसक्तुहोमे मन्त्रभेदेनाहुतित्रयम् । तदाह ‘आग्नेयपाण्ड्विति’ । तदर्थः । तत्र त्रयाणां परमेष्ठी यजुः सर्पाधिपतयः सपयागो सर्पसक्तु-

होमे० । आग्नेयाः अग्निदेवत्याः । पाण्डवः पाण्डुसंज्ञकसर्पजातीयाः । पार्थिवाः पृथिव्यां विहारिणः तेषां सर्पाणामधिपतये शेषाय वासुकये वा स्वाहा सुहुतमस्तु । तथा श्वेताः श्वेतजातीयाः वायवाः वायुदेवत्या इति यावत् अन्तरिक्षाः अन्तरिक्षविहारिणः तेषामधिपतय इति प्राग्वत् ॥ २ ॥ तथा अभिभवन्ति सर्वानित्यभिभवः । सौर्याः सूर्यदेवत्याः । दिव्याः द्युविहाराः । अत्र सर्वत्र द्वन्द्वसमासः । तेषाम् । अभिभूरित्यत्र विसर्गश्छान्दसः ॥ ३ ॥ अग्नेनेजनबलिहरणप्रत्यवनेजनकङ्कतप्रलेखनाञ्जनानुलेपनसजश्चाप्येवमेव व्याख्येयाः । सर्वहुतं चापरिशेषितं सकलमित्यर्थः । तत्र चैकाऽऽहुतिः । सर्वहुतमेककपालं पुरोडाशं ध्रुवाय भौमाय स्वाहेति जुहोति । ततः स्थालीपाकधानासक्तुभ्यः स्विष्टकृद्धोमः । प्राशनान्ते सक्तूनामेकदेशं शूर्पे न्युप्य प्रक्षिप्य ब्रह्मोल्काधाराभ्यां सह शालाया बहिः निष्क्रमणम् उपनिष्क्रम्य बहिः शालायां स्थण्डिलमुपलिप्य स्वयमेव । उल्का च लौकिकाग्निसंभूता अन्तरागमनं च यजमानशालाग्नयोरेव । माऽन्तरागमतेति प्रैषमुक्त्वा वाग्यतः स्थण्डिले सर्पानवनेजयति आग्नेयादिभिर्मन्त्रैः प्रतिमन्त्रम् । शेषं निगदव्याख्यातम् । यथाऽवन्तिकमिति यत्र यत्र देशेऽवनेजनं कृतं तत्र तत्र बलिहरणम् । दर्व्योपघातं दर्व्योपहत्येत्यर्थः । उपपूर्वो हन्तिश्च ग्रहणार्थः । अथ सुवेणोपहत्याज्यमिति च । प्रलेखनं च क्रमेण प्रतिमन्त्रम् । बलिकण्डूयनं कङ्कतैस्तानि च वैकङ्कतीयानि प्रादेशमात्राण्येतानि काष्ठानि भवन्ति । अञ्जनादीनि च प्रतिमन्त्रं यथा(लिङ्गं) प्रतिबलिहरणं ददाति । सक्तुशेषं च शूर्पे उपनीतं स्थण्डिले न्युप्य सुवेण क्षिप्वा उपनिनीय आप्लाव्य उपस्थानं नमोऽस्तु सर्पेभ्य इति तिसृभिर्ऋग्भिः । तत्र तिसृणां प्रजापतिरनुष्टुप् सर्पस्तदुपस्थाने० । स यावत्कामयेत एतावन्तं देशं न सर्पा अभ्युपेयुरिति निवेशनं गृहं प्रति तावन्तं गृहदेशं संततयोदकधारया भूभागं त्रिः परिषिञ्चन् परीयात् परिक्रामेत् । अपश्चेतपदा जहीति द्वाभ्यां पूर्वोक्तमन्त्राभ्याम् । सकृन्मन्त्रेण परिगमनं द्विस्तूष्णीम् । ‘दर्वी...च्छति’ उल्काधाराय । प्रतपनं चोल्कायामेव संनिधानात् । द्वारदेशे स्थित्वा आत्मानमद्भिः मार्जयन्ते आपोहिष्ठेति तिसृभिर्ऋग्भिः । बहुवचनोपदेशात् [अनेन] ब्रह्मयजमानोल्काधाराश्च । एतं प्रकृतम् । ‘अनु...यण्याः’ आग्रहायणी यावत् । बलिहरणं चावनेजनदानप्रत्यवनेजनैः । ‘तर्ठ...च्छेयुः’ अन्तरागमनप्रतिषेधश्च बलिहरणकर्तुरावसथ्यस्य च । दर्व्याचमनं मुखं प्रक्षाल्यनिदधाति प्रत्यहम् । दर्वीग्रहणान्न शूर्पस्य प्रक्षालनम् । ‘धानाः...स्यूताः’ अनवखण्डयन्त इत्यर्थः । तत एकं ब्राह्मणं कर्माङ्गं भोजयेत् ॥ १४ ॥ ॥ * ॥ ॥ * ॥

(हरिहरः)—‘अथा...कर्म’ अथेदानीमावसथ्याग्निसाध्यकर्मणां प्रकृतत्वात् श्रवणाकर्मोच्यत इति शेषः । ‘आव...स्याम्’ तच्च श्रावणमासस्य शुक्लपञ्चदश्यां कर्तव्यम् । ‘स्थाली...डाशम्’ स्थालीपाकं चरुम् अक्षतधानाः अक्षतानां सतुषाणां यवानां धानाः अक्षतधानाः ताश्च श्रपयित्वा एककपालमेकस्मिन्कपाले श्रप्यत इत्येककपालं तं पुरोडाशं श्रपयित्वेत्यनुषज्यते अन्यथा तद्भूतोपादानं स्यात् । अतश्च धानापुरोडाशयोः श्रपणोपदेशात् भर्जनकपालयोरपि आसाङ्गे प्रोक्षणे भवतः, अर्थवतां प्रोक्षणमविशेषेणोपदिश्यते । ‘धाना...स्वाहेति’ धानानां भर्जितानां यवानां मध्ये भूयसीः बह्वीः पिष्ट्वा सक्तुत्वमापाद्य आज्यभागौ हुत्वा अपश्चेतपदा जहि नैव श्वेतस्याद्धयाचार इति द्वाभ्यां मन्त्राभ्यां द्वे आज्याहुती जुहोति । ‘स्थाली...भ्यश्चेति’ अनन्तरं स्थालीपाकस्य चरोश्चतस्र आहुतीर्जुहोति यथा विष्णवे स्वाहेत्येवमादिभिश्चतुर्भिर्मन्त्रैः । ‘धाना...नाम्’ धानावन्तं करस्मिणमित्यनयर्चा धानानामेकामाहुतिं जुहोति । ‘घृता...स्वाहेति’ घृतेन आज्येन अक्ताः अभिचारिताः घृताक्ताः तान् सक्तून् सर्पेभ्य आग्नेयपाण्डुपार्थिवेत्यादिभिर्मन्त्रैः प्रतिमन्त्रमेकैकामेवं तिस्र आहुतीर्जुहोति । ‘सर्व...स्वाहेति’ तत एककपालं पुरोडाशं सर्वहुतं यथा भवति

तथा ध्रुवाय भौमाय स्वाहेत्यनेन मन्त्रेण जुहोति । ततः स्थालीपाकधानासक्तुभ्यः स्विष्टकृद्धोमः ।
 'प्राश...येति' प्राशनान्ते संस्वप्राशनानन्तरं सक्तूनामेकदेशं बलित्रयपर्याप्तं शूर्पे शरेपिकावंशा-
 न्यतममये इच्छापरिमाणे न्युप्य कृत्वा उपनिष्क्रम्य शालायाः सकाशाभिर्गत्य बहिरङ्गणे स्थण्डिलं
 भूमिं स्वयमेव गोमयेनोपलिप्य । अत्र सर्पानवनेजयतीत्यस्याः क्रियाया उपलेपनक्रियायाश्चैककर्तृक-
 त्वेन पूर्वकालीनस्योपलेपनस्य ल्यबन्तत्वम् । समानकर्तृकयोः पूर्वकाले इति पाणिनिना ल्यपः स्मर-
 णात् । तेनात्र स्थण्डिलस्य स्वयं पूर्वमुपलेपनम् । उल्कायां त्रियमाणायां ज्वलति काष्ठेऽन्येन त्रिय-
 माणे माऽन्तरागमत आवसथ्यस्य मम चान्तराले मागच्छत इत्युक्त्वा अभिधाय वाग्यतो मौनी
 सर्पान् आग्नेय श्वेत अभिभूरित्यादिभिस्त्रिभिर्मन्त्रैरवनेनिक्ष्वेत्येतदन्तैः प्राक्संस्थानवनेजयति अव-
 नित्तान् शुचीन् करोति । 'यथा...लिरिति' यथाऽवनित्तं येषु देशेषु अवनेजनं कृतं यथाऽवनित्तं
 अवनित्तमनतिक्रम्येत्यर्थः । दर्व्यां प्रादेशमात्रया द्यङ्गुष्ठपर्वविस्तीर्णया पलाशाद्यन्यतमयज्ञियवृक्षो-
 द्भवया उपघातमुपहत्योपहत्य गृहीत्वा आग्नेयेत्यादिभिस्त्रिभिर्मन्त्रैरेष ते बलिरित्येतदन्तैः प्रतिमन्त्रं
 सर्पेभ्यो बलिं हरति ददाति । उपघातमिति गणुलप्रत्ययान्तः उपपूर्वो हन्तिर्ग्रहणार्थः । अथ सुवे-
 णोपहत्याज्यमिति वत् । 'अव...खस्व' इत्यन्तम् । अवनेज्य अवनेजनं दत्वा कथं पूर्ववत्कृद्धेतैव
 प्रादेशमात्रैस्त्रिभिरेकतोदन्तैः समुच्चितैराग्नेयेत्यादिभिस्त्रिभिर्मन्त्रैः प्रलिखस्वेत्यन्तैर्यथासङ्ख्यं प्रतिबलिं
 प्रलिखति कण्डूयति । 'अञ्ज...स्वेति' अञ्जनं कज्जलं लौकिकदीपजं त्रैककुदं सौवीरमिति
 प्रसिद्धं वा । अनुलेपनं सुरभिचन्दनादि स्रजः पुष्पमालाः आग्नेयेत्यादिभिस्त्रिभिर्मन्त्रैरञ्जस्व अनु-
 लिम्पस्व स्रजोऽपनिह्यस्वेत्यन्तैः प्रतिमन्त्रं प्रतिबलिहरणमेकैकं यथाक्रमं ददाति । 'सक्तु...सृभिः'
 सक्तुशेषं यच्छूर्पे न्युप्यानीतं बल्यर्थं बलिदानायोपलितैकदेशे न्युप्य शूर्पेणैव क्षिप्त्वा उदपात्रेण जल-
 पात्रेण उपनिनीय प्रवाह्य नमोऽस्तु सर्पेभ्य इति तिसृभिर्ऋग्भिः सर्पानुपतिष्ठते । बल्यभिमुख-
 स्तिष्ठन् प्राङ्मुखस्तिष्ठन् सर्पानुपतिष्ठते स्तौति । 'स या...द्वाभ्यां' स गृहपतिः यावत् यावन्तं
 देशं सर्पाः नागाः नाभ्युपेयुर्न संचरेयुरिति कामयेत इच्छेत् तावत् तावन्तं देशं सन्ततया अनव-
 च्छिन्नया उदधारया सलिलधारया निवेशनं गृहं परिषिञ्चन् त्रिः परीयात् त्रीन्वारान् गृहस्य सम-
 न्तात्प्रादक्षिण्येन परिक्रम्य गच्छेत् कथम् अपश्चेतपदा जहीति द्वाभ्यां मन्त्राभ्याम् । 'दर्वी...च्छति'
 दर्वी पूर्वोक्ता शूर्पं च प्रक्षाल्य क्षालयित्वा प्रतप्य सकृत्तापयित्वा संनिधानादुल्कायामेव प्रयच्छति
 ददाति उल्काधाराय सन्निधानादेव । 'द्वार...सृभिः' द्वारदेशे शालायाः द्वारे आपोहिष्ठेति तिसृ-
 भिर्ऋग्भिः मार्जयन्ते । बहुवचनोपदेशात् ब्रह्मयजमानोल्काधाराः मार्जयन्ते अद्विरात्मानमभि-
 षिञ्चन्ति । 'अनु...यण्याः' एतं प्रकृतं सक्तुशेषं होमावशिष्टान् सक्तून् अनुगुप्तं सुरक्षितं यथा
 भवति तथा निधाय स्थापयित्वा ततस्तस्मात् श्रवणाकर्मकालात् प्रभृति अस्तमिते सूर्ये प्रतिदिन-
 मग्निमावसथ्यं परिचर्य सायंहोमेन आराध्य दर्व्योपघातं शूर्पे न्युप्तान् सक्तून्सर्पेभ्य उक्तप्रकारे-
 णैव बलिं हरति किमवधि आऽऽग्रहायण्याः आग्रहायणीं पौर्णमासीं यावत् । अथवा आग्रहायणी-
 शब्देन तत्कालावधिकमाग्रहायणीकर्म लक्ष्यते तत्र हि बलीनामुत्सर्गस्य वक्ष्यमाणत्वात् । भाष्य-
 कारस्तु तत इति तेभ्यः सक्तुभ्यः दर्व्योपहत्योपहत्यास्तमितेऽस्तमिते अग्निपरिचरणं कृत्वा बलिं
 हरेदाग्रहायणीं यावदित्याह स्म । बलिहरणं च अवनेजनदानप्रत्यवनेजनैः कङ्कतविलेखनान्तै-
 रेव । 'तर्ठ...च्छेयुः' तं गृहपतिं बलीन् हरन्तं आवसथ्याग्निं अन्तरेण मध्ये न गच्छेयुः
 प्राणिनः ततः श्वादयोऽपि निवार्याः । 'दर्व्या...धाति' दर्व्या आचमनं मुखं प्रक्षाल्य
 निदधाति स्थापयति प्रत्यहं दर्वीमुखप्रक्षालनोपदेशाच्छूर्पप्रक्षालनाभावः । 'धाना...स्यूताः'
 धाना भर्जितान् यवान् प्राश्रन्ति भक्षयन्ति बहुवचनोपदेशात् ब्रह्मयजमानोल्काधाराः । कथं भूताः ।

धानाः असंख्यस्यूताः दन्तैरलभ्या अर्चयन्त इत्यर्थः । 'ततो...नम्' । इति सूत्रार्थः ॥ ॥ अथ प्रयोगः । तत्र श्रावण्यां पूर्णिमायां श्रवणाकर्म । तस्य प्रथमप्रयोगे मातृपूजापूर्वकमाभ्युदयिकं विधाय वावसथ्याग्नौ कर्म कुर्यात् । तद्यथा ब्रह्मोपवेशनादिप्राशनान्ते अयं विशेषः—चरुस्थाल्यनन्तरं भर्जनकर्परं तत एकं कपालं तथा तण्डुलानन्तरं यवान् ततस्तण्डुलपिष्टान्यासादयेत् । प्रोक्षणकाले यथासादितं प्रोक्षेत् उपकल्पितं च दृषदुपले शूर्पोल्के उदपात्रद्वयौ कङ्कतत्रयमञ्जनमनुलेपनं सजश्चेति ततः पवित्रकरणादिप्रोक्षणीनिधानान्ते चरुदेशस्योत्तरतो भर्जनमधिश्चित्य तदुत्तरतः कपालमुपधाय आज्यं निरूप्य चरुपात्रे प्रणीतोदकासेचनपूर्वकं तण्डुलप्रक्षेपं कृत्वा प्रणीतोदकेन पिष्टं संयूय पुरोडाशं कृत्वा ब्रह्मद्वारा आज्यमधिश्चित्य स्वयं चरुमन्येन भर्जने यवान् अपरेणैककपाले पुरोडाशमधिश्चित्य पुरोडाशं प्रथयित्वा यावत्कपालं, सर्वेषां पर्याग्निकरणं कुर्यात् । ततः सुवं संस्कृत्याज्यमुद्वास्य चरुं चोद्वास्याज्यस्योत्तरतः स्थापयित्वा धाना उद्वास्य चरोरुत्तरतो निधाय पुरोडाशमुद्वास्य धानानामुत्तरतः स्थापयेत् । तत आज्योत्पवनावेक्षणप्रोक्षण्युत्पवनानि कृत्वा धानानां भूयसीर्धाना दृषदुपलाभ्यां पिष्ट्वा अल्पाः पृथक् स्थापयित्वा घृतेन सक्तून् अक्त्वा उपयमनकुशादानाद्याज्यभागान्तं कर्म कुर्यात् । तत आज्येन अपश्चेतपदा जहि पूर्वेण चापरेण च । सप्त च वारुणीरिमाः प्रजाः सर्वाश्च राजवान्धवैः स्वाहेति इदं श्वेतपदे इति त्यागं विधाय, नवै श्वेतस्याद्ध्याचारेऽहिर्ददर्श कंचन श्वेताय वैदव्याय नमः स्वाहेति मन्त्रेण द्वितीयामाहुतिं हुत्वा इदं श्वेताय वैदव्यायेति त्यक्त्वा स्थालीपाकेन चतस्र आहुतीर्जुहोति । तद्यथा विष्णवे स्वाहा इदं विष्णवे० श्रवणाय स्वाहा इदं श्रवणाय० श्रावण्यै पौर्णमास्यै स्वाहा इदं श्रावण्यै पौर्णमास्यै० वर्षाभ्यः स्वाहा इदं वर्षाभ्यो० इति । अथ धानावन्तं करम्भिणमित्यूचा धानानामेकाहुतिं हुत्वा इदमिन्द्रायेति त्यक्त्वा सक्तूनामाहुतित्रितयं जुहुयात् । तद्यथा आग्नेयपाण्डुपार्थिवानां सर्पाणामधिपतये स्वाहा । इदंशब्दयुक्तः स्वाहाकाररहितो मन्त्र एव त्यागः । एवं त्रिषु । श्वेतवायवान्तरिक्षाणां सर्पाणामधिपतये स्वाहा । अभिभूः सौर्यदिव्यानां सर्पाणामधिपतये स्वाहा । ततो ध्रुवाय भौमाय स्वाहेति सर्वं पुरोडाशं सुवे कृत्वा जुहुयात् । इदं ध्रुवाय भौमायेति त्यक्त्वा चरुधानासक्तुभ्य उत्तरतः किंचित्किंचिदादाय स्विष्टकृतं विधाय महाव्याहृतिहोमं संस्रवप्राशनं ब्रह्मणे दक्षिणादानान्तं कुर्यात् । अथ हुतशेषसक्तूनामेकदेशं शूर्पे प्रक्षिप्योदपात्रं दर्वीकङ्कतत्रयमञ्जनानुलेपनसजश्च । शालाया बहिर्निष्क्रम्य ब्रह्मणा उल्काधारेण च सह स्वाङ्गणे हस्तमात्रं स्थण्डिलं स्वयमुपलिप्य लौकिकाग्न्युल्कायां त्रियमाणायां माऽन्तरागमतेति प्रैषमुच्चार्यवाग्यतः स्थण्डिले उदपात्रमादायाग्रय इत्यादिना अधिपतेऽवनेनिक्ष्वेत्यन्तेन मन्त्रेण एकत्रावनेजनार्थं जलं दत्वा श्वेतवायवेत्यादिना अधिपतेऽवनेनिक्ष्वेत्यन्तेन द्वितीयम्, अभिभूः सौर्येत्यादिना तथैव तृतीयं, सर्पानवनेजयति । ततोऽवनेजनस्थानेषु अवनेजनक्रमेण एतैरेव मन्त्रैरेषते बलिरित्यन्तैस्त्रिभिः प्रतिमन्त्रं बलिं हरति । ततः पूर्ववदवनेज्य कङ्कतत्रयेण प्रलिखस्वेत्यन्तैरेव मन्त्रैः प्रतिबलिं प्रतिमन्त्रं प्रलिखति । ततोऽजस्वेत्यन्तैरुक्तमन्त्रैः प्रतिबलिं प्रतिमन्त्रमञ्जनं ददाति तथैवानुलिम्पस्वेत्यनुलेपनम् । एवमेव सजोऽपिनह्यस्वेति पुष्पमालां दत्वा सक्तुशेषं स्थण्डिले क्षिप्त्वा उदपात्रजलेन प्रसंस्लाव्य नमोऽस्तु सर्वेभ्य इत्यादिभिस्तिस्त्रिभिर्कग्भिस्तिष्ठन् सर्पानुपतिष्ठते । ततः स गृहपतिरेतावन्तं देशं सर्पा न प्रविशेयुरिति यावन्तं कामयेत तावन्तं देशं संततोदकधारया त्रिःपरिषिञ्चन् गृहं परीयात् अपश्चेतपदाजहीति पूर्वोक्तमन्त्राभ्यां सकृत् द्विस्तूष्णीम् । ततो दर्वी शूर्पं च प्रक्षाल्योल्कायां सकृत्प्रतप्योल्काधाराय प्रयच्छति । अथ शालाद्वारि आपोहिष्ठेति तृचेन ब्रह्मयजमानोल्काधारा मार्जयन्ते जलेनात्मानम् । ततो धानाः प्राश्नन्ति ब्रह्मयजमानोल्काधारा अनवखण्डयन्तः । ततो ब्राह्मणभोजनम् । एतावच्छ्रवणाकर्म ॥ ॥ अथ प्रत्यहं

बलिहरणप्रयोगः । सक्तुशेषं सुगुप्ते भाण्डे स्थापयित्वा ततोऽस्तमिते सूर्ये कृतसायंहोमः शूर्पे सक्तुदर्वीकङ्कतत्रयं निधायोदपात्रं गृहीत्वा सोलकाधारः शालाया बहिरुपलेपनादि परिलेखनान्तं बलिहरणमनुदिनं पूर्ववत्कुर्यात् आग्रहायणीं यावत् । मान्तरागमतेति प्रेषाभावेऽपि कश्चिदन्तरा न गच्छेत् दर्वीमुखमेव प्रक्षालयेदिति । इत्यहरहर्वलिदानविधिः ॥ ॥ * ॥

(गदाधरः)—‘ अथा...कर्म ’ श्रवणाकर्मैति वक्ष्यमाणस्य कर्मणो नामधेयम् । व्याख्यास्यत इति सूत्रशेषः । ‘ आव...स्याम् ’ तत्कर्म आवणशुक्लपञ्चदश्यां भवति । अस्य कर्मणो गौणकालो न भवति । तदुक्तं कारिकायाम्—आवण्यामेव तत्कार्यमभावाद्गौणकालतः । परिसंख्योक्तितः सूत्रकारस्यान्यस्मृतेर्बलात् । यावज्जीवं पाकयज्ञानुष्ठानं सकृद्वेति तत्रैवोक्तम् । वचनात्सूत्रकारस्य सकृदस्य क्रिया भवेत् । एवमेवोत्तरेषां स्यादावृत्तिर्वा स्मृतेर्बलात् । सकृत्करणमिच्छन्ति तत्रावृत्तिः सतां मतात् । तथा—यावज्जीवं पाकयज्ञैर्यजेत्संवत्सरेण चेति । ‘ स्थाली...शम् ’ स्थालीपाकं चरुं अपयित्वा अक्षतानां सतुष्यवानां धाना अक्षतधानास्ताश्च अपयित्वा एकस्मिन् कपाले अप्यत इत्येककपालस्तं च पुरोडाशं अपयित्वा । चरुधानापुरोडाशानां सिद्धानामुपादानं माभूदिति अपयित्वेति ग्रहणम् । भर्जनैककपालयोरप्यासादनप्रोक्षणे भवतः, अर्थवदासाद्यार्थवत्प्रोक्षयेत्यविशेषोपदेशात् । पुरोडाशस्य अपणमात्रोपदेशात्पेषणानुपदेशाच्च लौकिकपिष्टानामासादनम् । ‘ धाना...स्वाहेति ’ धानानां मध्ये भूयसीर्वह्नीर्धानाः पिष्ट्वा पेषणेन सक्तुत्वं संपाद्याज्यभागौ हुत्वा आज्येनाहुती द्वे जुहोत्यपश्चेत्पदाजहीति द्वाभ्यां मन्त्राभ्याम् । तत्रापश्चेत्पदा जहीति प्रथमां, न वै श्वेतस्येति द्वितीयाम् । मन्त्रार्थः—हे श्वेतपद त्वमिमा मदीयाः प्रजाः मम निवासभूमेः पूर्वेण भागेन अपरेण च पश्चाद्भागेन च जहि स्वजातिजनितमालिन्यधर्मात् परित्यज । अस्मात् स्थानाच्च स्थानान्तरं व्रज । किंभूताः प्रजाः सप्त च सपिण्डसगोत्रसोदकत्वभेदेन सप्तसप्तपुरुषसंबन्धाः सप्त कुलजा वा । तद्यथा पिता माता च भार्या च दुहिता भगिनी तथा । पितृष्वसा मातृष्वसा सप्त गोत्राण्यमूनि वै इति । वारुणैर्वरुणायत्तैर्नागैर्मदीयाः प्रजाः परित्यज । सर्वाः सेवकपश्चादिरूपाः राजवान्धवैर्नागैः राजा तक्षको वासुकिः शेषो वा तस्य ये बान्धवास्तैः सह त्यज । एतैः सह सदा तुभ्यं सुहुतमस्तु हविःसंपादनमस्तु ॥ १ ॥ पूर्वोक्तमेव द्रढयति । वै निश्चयेन । श्वेतस्य नागस्याध्याचारे आधिपत्ये अहिः सर्पजातीयः कंचन लोकं प्राणिजातीयं न पश्यतिस्म पापदृष्ट्या । अनेन कर्मणा स्थानस्यागात् तदर्थं श्वेताय शुद्धाय नागाय नमस्कारपूर्वकं सुहुतमस्तु । किंभूताय नागाय वैदव्याय विदवार्पत्याय । ‘ स्थाली...श्चेति ’ ततो विष्णवे स्वाहेत्येवमादिभिश्चतुर्भिर्मन्त्रैः स्थालीपाकस्य चरोश्चतस्र आहुतीर्जुहोति । ‘ धाना...नाम् ’ ततो धानान्तं करम्भिणमित्यन्यर्चा सुवेण धानानामेकाहुतिं जुहोति । ‘ घृता...स्वाहेति ’ घृतेनाक्तान् अभिघारितान् सक्तून् सर्पेभ्यो मन्त्रोक्तेभ्य आग्नेयपाण्डुपार्थिवानामिति त्रिभिर्मन्त्रैस्तिष्ठ आहुतीर्जुहोति । मन्त्रार्थः—आग्नेयाः अग्निदेवत्याः पाण्डवाः पाण्डुजातीयाः पार्थिवा पृथिवीविहारिणः तेषां सर्पाणामधिपतये शेषाय वासुकये वा स्वाहा सुहुतमस्तु ॥ १ ॥ श्वेताः श्वेतजातीयाः वायवाः वायुदेवत्या इति यावत् । आन्तरिक्षा अन्तरिक्षविहारास्तेषामधिपतय इति प्राग्वत् ॥ २ ॥ तथा अभिभवन्ति सर्वानित्यभिभुवः सौर्याः सूर्यदेवत्याः दिव्या दिवि विहारास्तेषाम् । अभिभूरिति विसर्गश्छान्दसः ॥ ३ ॥ ‘ सर्व...स्वाहेति ’ सक्तुहोमोत्तरमेककपालं पुरोडाशं सर्वहुतं संपूर्णं हुतं यथा भवति तथा ध्रुवाय भौमाय स्वाहेत्यनेन मन्त्रेण जुहोति । ततः स्विष्टकृद्धोमः स्थालीपाकधानासक्तुभ्यः । सर्वहुत एककपाल इति परिभाषितत्वादत्रावाच्यं सर्वहुतमेककपालमिति । वाच्यं वा पाकयज्ञेष्ववत्तस्यासर्वहोम इति सूत्रेण संख्यनिधानं प्राप्तं तद्व्युदासार्थम् । ‘ प्राश...निक्षेति ’ संख्यप्राशनान्ते पूर्वकृतसक्तूनामेकदेशं बलित्रयपर्याप्तं नड-

वेणुशरेधीकान्यतममये शूर्पे न्युप्य कृत्वा उपनिष्क्रम्य शालायाः सकाशान्निर्गत्य वहिः प्राङ्गणे स्थण्डिलभूमिं गोमयेनोपलिप्योल्कायां त्रियमाणायां ज्वलत्काष्ठे अन्येन त्रियमाणे माऽन्तरागमतेत्यभिधाय वाग्यतः आग्नेयपाण्डुपार्थिवानामिति त्रिभिर्मन्त्रैः सर्पान् प्राक्स्थान् अग्नेजयति भूमावुदकप्रक्षेपेणावनिक्तान् शुचीन् करोति । माऽन्तरागमत आवसथ्यस्य मम चान्तराले मा गच्छतेत्यर्थः । अत्र शूर्पं चर्मतन्तुवद्धमपि ग्राह्यमेव शूर्पस्वरूपस्य तथा प्रसिद्धत्वात् । उल्का च लौकिकाग्निना कार्या । विषये लौकिकमुपयुक्तत्वादिति कात्यायनोक्तेः । 'यथा...लिरिति' येषु देशेषु अग्नेजनं कृतं तदनतिक्रम्य यथाऽवनितं दर्व्या प्रसिद्धया उपघातं उपहत्योपहत्य गृहीत्वा आग्नेयेत्यादिभिर्मन्त्रैः प्रतिमन्त्रं सर्पेभ्यो बलिं हरति ददाति । उपपूर्वो हन्तिर्ग्रहणार्थः । अथ सुवेणोपहत्याज्यमितिवत् । 'अव...खस्वेति' । तत आग्नेयेत्यादिमन्त्रैः पूर्ववदग्नेजनं कृत्वा कङ्कतैस्त्रिभिर्वैकङ्कतीयैः प्रादेशप्रमाणैरेकतोदन्तैः समुच्चितैराग्नेयेत्यादित्रिभिर्मन्त्रैर्यथासंख्यं दत्तबलिं प्रलिखति कण्डूयति । 'अञ्ज...हस्वेति' अञ्जनं सौवीराञ्जनं लौकिकदीपजं कञ्जलं वा । अनुलेपनं चन्दनादि । स्रजः पुष्पमालाः । आग्नेयेत्यादित्रिभिर्मन्त्रैरञ्जस्वानुलिम्पस्व स्रजोऽपिनहस्वेत्यन्तैः प्रतिमन्त्रं प्रतिबलिं यथाक्रममेकैकं ददाति । 'सक्तु...सृभिः' सक्तुशेषं वल्यर्थं यत्पूर्वं शूर्पे कृत्वा आनीतं बलिदानावशिष्टं तत्स्थण्डिले उपलिप्तायां भूमौ शूर्पेणैव न्युप्य प्रक्षिप्योदपात्रेणोपनिनीय आप्लाव्य नमोऽस्तु सर्पेभ्य इति तिसृभिर्ऋग्भिः बलिमुपतिष्ठते । बलिसमीपे तिष्ठन् मन्त्रं पठतीत्यर्थः । 'स या...द्वाभ्याम्' स यजमानो यावत् यावन्तं देशं सर्पा नाभ्युपेयुर्नागच्छेयुरिति कामयेत इच्छेत् तावत् तावन्तं देशं भूभागं संततया अनवच्छिन्नया जलधारया निवेशनं गृहमपश्चेतपदा जहीति पूर्वोक्ताभ्यां मन्त्राभ्यां परिषिञ्चन् त्रिः परीयात् । त्रीन्वारान् गृहस्य परितः प्रादक्षिण्येन गच्छेत् । सकृन्मन्त्रेण परिगमनम् । द्विस्तूष्णीम् । तत इतरथावृत्तिः । कर्त्तृन्तरस्यानुपदेशात्स्वयं कर्तृकाणि स्मार्तानि कर्माणि तत्र स इत्युच्यमाने तस्यैव प्राप्नुवन्ति । काम्येषु तु पुनर्ग्रहणं नियमार्थम् । काम्यं नियमेन स्वयं कर्तव्यम् । यत्त्वकामसंयुक्तं कालनिमित्ते चोद्यते तदागते काले अवश्यं कर्तव्यम् । असंनिहिते च यजमाने अन्येनापि कारयितव्यमिति भर्तृयज्ञाः । 'दर्वी...च्छति' यया बलिदानं कृतं तां दर्वीं शूर्पं च प्रक्षाल्य प्रतप्य संनिधानादुल्कायामेव सकृत्तापयित्वा प्रयच्छति उल्काधाराय संनिधानात् । 'द्वार...सृभिः' ऋग्भिः बहुवचनाद्ब्रह्मयजमानोल्काधाराः शालाया द्वारे आपोहिष्ठेति तिसृभिर्ऋग्भिर्मार्जयन्ते अद्विरात्मानमभिषिञ्चन्ति । 'अनु...यण्याः' एतं प्रकृतं सक्तुशेषमनुगुप्तं सुगुप्तं यथा भवति तथा स्थापयित्वा ततस्तेभ्यः सक्तुभ्योऽस्तमितेऽस्तमिते सूर्ये प्रत्यहमक्षतहोमानन्तरं दर्व्योपघातं दर्व्योपहत्योपहत्य सक्तून्सर्पेभ्यो बलिं हरेदाग्रहायणीं पौर्णमासीं यावत् । 'तर्ह...च्छेयुः' तमावसथ्याग्निं बलिं हरन्तं यजमानं चान्तरा मध्ये न गच्छेयुर्लोकाः । आदयोऽपि निवार्याः । 'दर्व्याः...धाति' ततो दर्व्या आचमनं मुखं प्रक्षाल्य निदधाति प्रतिदिनम् । अत्र न शूर्पप्रक्षालनमनुक्तत्वात् । 'धाना...स्यूताः' श्रावण्यां पौर्णमास्यां संस्थिते श्रवणाकर्मणि धाना अश्रन्ति दन्तैरर्चयन्तो ब्रह्मयजमानोल्काधाराः । 'ततो...जनम्' । इति चतुर्दशी कण्डिका ॥ १४ ॥ ॥ * ॥ ॥ * ॥

अथ पदार्थक्रमः । तत्र प्रथमप्रयोगे मातृपूजापूर्वकं नान्दीमुखं श्राद्धं कृत्वा आवसथ्ये कर्म कार्यम् । ब्रह्मोपवेशनादिदक्षिणादानान्ते विशेषः । चरुपात्रानन्तरं भर्जनखर्परस्यासादनम् । तत एककपालम् । तण्डुलानन्तरं यवानामासादनम् । ततः पिष्टानाम् प्रोक्षणं च यथासादितानाम् । उपकल्पनीयानि—दृषदुपले शूर्पमुल्का उदपात्रं दर्वीं कङ्कतत्रयमञ्जनमनुलेपनं स्रजश्चेति । उल्का-

धारकः मार्जनीयोदकं धानाः प्राशनार्थां लौकिका इति त्रयमधिकमुपकल्पनीयमिति रेणुकः । ततः पवित्रकरणादिप्रोक्षणीनिधानान्ते चरुदेशस्योत्तरतो भर्जनखर्पराधिश्रयणम् । अत्र सव्याशून्ये-
 ऽङ्गारकरणमिति रेणुकः । भर्जनस्योत्तरत एककपालोपधानमाज्यनिर्वापश्चरुपात्रे तण्डुलप्रक्षेपः प्रणी-
 तोदकेन पिष्टसंयवनं ब्रह्मण आज्याधिश्रयणं तदुत्तरतश्चरोरधिश्रयणं यजमानस्य, चरोरुत्तरतः
 खर्परे यवाधिश्रयणमुल्काधारस्य, कपाले पुरोडाशमधिश्चित्यैककपालं प्रथयेदितरः, सर्वेषां पर्यग्निक-
 रणं, सुवसंस्कारः, तत आज्यादीनामुद्रासनमुदकसंस्थमाज्योत्पवनमवेक्षणं प्रोक्षण्युत्पवनं, धानानां
 भूयसीः पिष्टा अल्पानां स्थापनम्, आज्येन सक्तूनामञ्जनम् । तत उपयमनकुशादानाद्याज्यभागान्ते
 आज्याहुतिद्वयं कुर्यात् । तत्र अपश्चेतपदेति प्रथमाम् । इदं श्वेतपदे० । नवै श्वेतस्येति द्वितीयाम् इदं
 श्वेतपदाय वैदव्याय० । ततःस्थालीपाकेनाहुतिचतुष्टयम् । विष्णवे स्वाहा० । श्रवणाय स्वाहा० ।
 श्रावण्यै पौर्णमास्यै० । वर्षाभ्यः० ॥ इदं विष्णवे नममेत्यादित्यागः ॥ धानावन्तमित्यूचा धानानामे-
 काऽऽहुतिः । इन्द्रायस्वाहा इदमिन्द्रायन० । ततः सक्तूनामाहुतित्रयं जुहुयात् । आग्नेयपाण्डुपार्थिवा-
 नामिति प्रथमाम् । श्वेतवायवान्तरिक्षाणामिति द्वितीयाम् । अभिभूरिति तृतीयाम् । यथा (देवतं)
 मन्त्रान्ते त्यागाः स्वाहाकारवर्जिता इदंशब्दादयः । ततो ध्रुवाय भौमाय स्वाहेति पुरोडाशं सकलं
 जुहोति । इदं ध्रुवाय भौमाय० । ततश्चरुधानासक्तुभ्य उत्तरतः स्विष्टकृत् । ततो नवाहुतयः ।
 संस्रवप्राशनादिदक्षिणादानान्तम् । सक्तुशेषैकदेशस्य शूर्पे प्रक्षेपः । शालाया वह्निर्निष्क्रमणम् । वहिरेव
 स्थण्डिलोपलेपनम् । तत उल्काधारणम् । माऽन्तरागमतेति प्रैषः । वाग्यतः स्थण्डिले सर्पानवनेजयति
 आग्नेयपाण्डुपार्थिवानां सर्पाणामधिपतेऽवनेनिक्षेवेति त्रिभिर्मन्त्रैः प्रतिमन्त्रम् । ततोऽवनेजनस्थाने-
 ष्ववनेजनक्रमेणैतैरेव मन्त्रैरेष ते बलिरित्यन्तैस्त्रिभिः प्रतिमन्त्रं बलिं हरति । अत्र यथादेवतं त्यागा
 इति गर्गः । नेत्यपरे । नाञ्जनादौ त्याग इति रेणुकः । ततः पूर्ववत्पुनरवनेजनम् । एतैरेव मन्त्रैः
 प्रलिखस्वेत्यन्तैः कङ्कतत्रयेण प्रतिबलिं प्रतिमन्त्रं प्रलिखति । ततोऽञ्जस्वेत्यन्तैरुक्तमन्त्रैः प्रतिबलिं
 प्रतिमन्त्रमञ्जनं ददाति । तथैवानुलिम्पस्वेत्यनुलेपनदानम् । स्रजोऽपिनह्यस्वेत्यन्तैः पुष्पमालादानम् ।
 ततः सक्तुशेषं स्थण्डिले न्युप्योदपात्रनिनयनं सक्तुशेषस्योपरि । नमोऽस्तु सर्वेभ्य इति तिसृभिरुप-
 स्थानम् । स यावन्तं कामयेत एतावन्तं देशं न सर्पा अभ्युपेयुरिति तावन्तं गृहदेशमुदधारया सन्त-
 तथा त्रिः परिषिञ्चन्परीयादपश्चेतपदा जहीति द्वाभ्याम् । अत्र स्वाहाकारो नेति गर्गरेणुकौ ।
 सकृन्मन्त्रेण परिगमनम् । द्विस्तूष्णीम् । तत इतरथावृत्तिरिति रेणुकः । दर्वी शूर्पं च प्रक्षाल्योल्कायां
 प्रतप्योल्काधाराय प्रयच्छति । ततो जलेन मार्जनं द्वारदेशे आपोहिष्ठेति तिसृभिर्वह्नयजमानोल्का-
 धाराणाम् । ततो धानानां प्राशनं तेषामेव । ततो ब्राह्मणभोजनम् । सक्तुशेषस्थापनं सुगुप्ते भाण्डे ।
 ततोऽस्तमिते अक्षतहोमानन्तरमुल्काधारणादिवलिहरणकङ्कतपरिलेखान्तं पूर्ववत् । माऽन्तरागमते-
 ति प्रैषाभावेऽपि नान्तरागमनम् । दर्वीमुखप्रक्षालनम् । शूर्पद्वयोः प्रक्षालनमिति वासुदेवरेणुकौ ।
 एवमन्वहं बलिहरणमाग्रहायणीं यावत् । इति पदार्थक्रमः ॥ ॥ अथ गर्गमते विशेषः । पात्रासादने—
 चरुस्थाली आज्यानन्तरं यवाः तण्डुलाः पिष्टं कर्परिका कपालं बहिः दर्वी उल्का उल्काधारश्च
 शूर्पं कङ्कतास्त्रयः अञ्जनमनुलेपनं स्रजश्च उदकं दृषदुपले वरश्च । ततः स्फ्योपहितमोषधिकरणम् ।
 ततो ग्रहणम् । विष्णवे श्रवणाय श्रावण्यै पौर्णमास्यै वर्षाभ्यो जुहोति । तण्डुलानां ग्रहणम् । इन्द्राय
 जुष्टं गृह्णामीति यवानाम् ध्रुवाय भौमाय जु० पिष्टस्य ग्रहणम् । प्रोक्षणे त्वाधिकः । प्रोक्षणीनिधा-
 नान्ते भर्जनाधिश्रयणादिपर्यग्निकरणान्ते सुवप्रतपनादिबर्हिस्तरणान्तम् । धाना उद्वास्याल्पानां
 पेषणं कृत्वा चर्वादीनामुद्रासनमिति गर्गमतमिति तत्पद्धतौ । स्तरणान्ते आज्योद्वासनादिधानो-
 द्वासनान्तम् । अल्पानां धानानां पृथक्करणम् । भूयिष्ठानां पेषणम् । ततः सर्वेषामभिघारणम् । बर्हि-

व्यासादनं च । तत उपयमन्नादानाद्याज्यभागान्तम् । ततः स्विष्टकृदादि दर्वीं शूर्पं प्रक्षाल्य प्रतप्य प्रदानान्तं समानम् । बलिहरणादौ सक्तुहोमवद्यथोद्देशं त्यागाः । परिपेचनमन्त्रयोः स्वाहाकारवर्जितयोरुच्चारणमिति गर्गपद्धतौ । मार्जनं यजमानपत्न्युल्काधाराणाम् । सक्तूनां स्थापनम् । ततो धाना-प्राशनं स्वामित्रहोल्काधाराणाम् । ततो बर्हिर्होमादिब्राह्मणभोजनान्तम् । ततोऽस्तमिते उल्काधारादिपरिलेखान्तं पूर्ववत् । यथोक्ता एव त्यागाः । एवं प्रत्यहमाग्रहायणीं यावत् । इति गर्गमते । कारिकायां विशेषः श्रवणाकर्माकरणे—श्रवणाकर्म लुप्तं चेत्कथं चित्सूतकादिना । आग्रहायणिकं कर्म बलिवर्जमशेषतः । अकृत्वाऽन्यतमं यज्ञं पञ्चानामधिकारतः । उपवासेन शुध्यन्ति पाकसंस्थां तथैव च । पाकसंस्थासु लुप्तासु श्रवणाकर्म आदितः । प्राजापत्यं चरेत्कृच्छ्रं वचनान्तु प्रजापतेः । स्वयं होमाश्च यावन्तो न कृताश्चेत्प्रमादतः । तावतोऽपि बलींश्चायं हरेत्तदहरेव तु । एकैकं परिलेखान्तमेकमेवोदपावकम् । प्रक्षालनं तदन्ते स्याच्छूर्पदर्व्योर्भवेदिति ॥

(विश्व०) ‘ अथा...कर्म ’ । समयमाह ‘ श्राव...स्यामिति ’ नान्यदेत्यर्थः । कथं स्यादत आह ‘ स्थाली...डाश ’ पदार्थक्रमोऽयं । परिसमूहनादि । आज्यस्थालीमासाद्य चरुस्थाली संमार्गकुशाः उपयमनकुशाः समिधः । सुवः आज्यं यवाः तण्डुलाः पिष्टं कर्परिका एककपालं बर्हिः दर्वीं उल्काधारश्च शूर्पं कङ्कतास्त्रयः अञ्जनम् अनुलेपनं स्रजश्च उदकं दृषदुपलं वरश्च स्फयोपहितमोष-धिकरणं तण्डुलानां ग्रहणं विष्णवे श्रवणाय श्रावण्यैषौर्णमास्यैवर्षाभ्योजुष्टं गृह्णामि । यवानां ग्रहणम् इन्द्राय जुष्टं गृह्णामि । पिष्टयग्रहणं ध्रुवाय भौमाय जुष्टं गृह्णामि । सर्वत्र प्रोक्षणे त्वाशब्दोऽधिकः । चरोर-विश्रयणं कर्परिकैककपालयोश्चाविश्रयणं कर्परिकायां यवाः, एककपाले पुरोडाशः । आज्यचरु-धानानां युगपदविश्रयणम् । ततः पर्यग्निकरणं सर्वेषाम् । अर्द्धश्रुते सुवप्रतपनादि बर्हिस्तरणान्तम् । अन्वयस्तु अक्षतानां यवानां धानाः । अक्षतेषु यवा मुख्या इत्युक्तत्वात् । श्रपयित्वेति काकाक्षि-न्यायादन्वितं भवति । चकारस्तु एककपालमित्यत्र श्रपयित्वेत्यनुकर्षणार्थः । ‘ धाना...होति ’ ततो घृताक्तानामुद्वासनं धानानां कृत्वा तेषां भूयसीः बह्वीः पिष्ट्वा सक्तुत्वमापाद्य ततश्चरु-पुरोडाशयोः श्रुताभिधारणोद्वासने कृत्वोद्वासितानां चरुधानासक्तुपुरोडाशानां प्राणदानानन्तरं बर्हिषि निधायोपयमनकुशादानाद्याज्यभागविष्ट्वा वक्ष्यमाणमन्त्राभ्यां द्वे आज्याहुती जुहोतीत्यर्थः । तदेव सर्पापसर्पकं मन्त्रद्वयमाह ‘ अप...स्वाहेति ’ इदं श्वेतपदे । इदं श्वेताय वैदर्व्यायेति त्यागः । ‘ स्थाली...श्चेति ’ विष्णवे स्वाहा इत्यादिचतस्र आहुतयः । इदं विष्णवे इत्यादि यथादैवतं त्यागाः । विष्णवादिदेवताभ्यः स्थालीपाकाऽवयवमादाय जुहोतीत्यर्थः । ‘ धाना...नानां ’ धानाना-मेकामाहुतिं धानावन्तमिति मन्त्रेण जुहोतीत्यनुषङ्गः । इदमिन्द्रायेति त्यागः । ‘ घृताक्ता...स्वा-हेति ’ घृतेन अक्ताः तान् सक्तून् सर्पेभ्यः आग्नेयेत्यादिभिस्त्रिभिर्मन्त्रैः प्रतिमन्त्रं तिस्र आहुती-जुहोति । इदं पूर्वः स्वाहाशून्यो मन्त्र एव त्यागः । ‘ सर्व...स्वाहेति ’ सर्वहुतं यथा स्यात्तथैक-कपालं जुहोति केन मन्त्रेणेत्यत उक्तं ध्रुवाय भौमाय स्वाहेति । इदं ध्रुवाय भौमाय । ततश्चरुधानास-क्तुभ्यः स्विष्टकृत् । अग्नयेस्विष्टकृते स्वाहा इदमग्नयेस्विष्टकृते । ‘ प्राश...न्युप्य ’ ततो महाव्याह-त्यादिदक्षिणादानान्ते । ‘ सक्तूनाम् ’ इत्युपलक्षणं दर्वीं कङ्कताः अञ्जनानुलेपनं स्रजश्चेति । सक्तुवै-कदेशश्च बलित्रयपर्याप्तः । शूर्पं शरेषीकावंशान्यतममये न्युप्य स्थाप्येत्यर्थः । ‘ उपनि...निक्षेवेति ’ उदकं लौकिकाग्निदीप्तामुक्तां तस्याः प्रहीतारं चाहूयोपनिष्क्रम्योल्कायां ध्रियमाणायां मान्तरागमते-त्यन्यान् प्रत्युक्त्वा । अन्तरालं च यजमानावसंध्ययोः । वाग्यतः सर्पानित्यादि निगदव्याख्यातम् । अवनेजनं प्राकूसंस्थम् । यथा...बलिरिति ’ होमवत्यागाः । अवनिक्तमनतिक्रम्य दर्व्यां प्रादेश-

मितया उपधातमित्युपपूर्वस्य हन्तेर्ग्रहणार्थता लुवेणोपहृत्याज्यमितिवत् । 'अव...खस्वेति' कङ्कतानि प्रादेशमात्राणि त्रीणि वैकङ्कतानि । तैः क्रमेण प्रलेखनं कण्डूयनेन रेखाकरणम् । 'अञ्ज...हस्वेति' अञ्जनं त्रैककुदं लौकिकं वा अनुलेपनं चन्दनं स्रजः सुरभिपुष्पमालाः । आग्नेयेत्यादिभिः त्रिभिर्मन्त्रैः । अञ्जस्वानुलिम्पस्व स्रजोऽपिनहस्वेत्यन्तैः प्रतिमन्त्रं प्रतिवलिमेकैकं ददाति क्रमेण । 'सक्तु...द्वाभ्यां' मंत्राभ्यां स्वाहाकाररहिताभ्यां परिषिचन् त्रिः परीयात्सकृन्मन्त्रेण द्विस्तूष्णीम् 'दर्वी...छति' प्रतपनमुल्कायां संनिधानात् दानं चोल्काधाराय । 'द्वार...सृभिः' मार्जयन्त इति बहुत्वसामर्थ्यात्पत्नीयजमानोल्काधाराः । 'अनु...धाय' अनुगुप्तं सुरक्षितं स्थाप्य वर्हिर्होमादि ब्राह्मणभोजनान्तं समापयेत् । 'ततोऽ...यण्याः' ततः श्रवणाकर्मानन्तरम् सक्तुभ्य इति कर्कोपाध्यायाः । अग्निमावसथ्यम् । आग्रहायण्यवधि नित्यत्वसूचनार्थोऽभ्यासः । कर्मोपलक्ष(ण)कमाग्रहायणीपदम् । 'तश्च...च्छेयुः' आवसाध्यवलिदानस्थलयोरन्तरेण अन्ये न गच्छेयुः । 'दर्व्या...धाति' भूमाविति शेषः । आद्यवलिदानविहितदानापवादः । किंतु भूमौ निदध्यात् प्रत्यहीयवलिदाने दर्वी शूर्पं च । आचमनं मुखम् । वलिदानं च प्रैषावनेजनाद्युक्तप्रकारेण शूर्पदर्व्योर्भूनिधानान्तम् । अभ्यस्यमानमाग्रहायणीयसमयावधि श्रवणाकर्माङ्गवलिदानमभिधायेदानीं प्रकृतमाह—'धाना...स्यूताः' असंस्यूताः दन्तैरस्पृष्टाः । 'ततो...जनम्' वलिदानसमाप्त्यग्रे, समाप्तेकर्मणि दश पञ्च वा ब्राह्मणान्भोजयेदित्यर्थः । श्रावण्यां श्रवणाकर्म पूर्वाह्ने प्राग्वैश्वदेवात् । तदनन्तरं वैश्वदेवः ॥ चतुर्दशी कण्डिका ॥ १४ ॥

प्रौष्ठपद्यामिन्द्रयज्ञः ॥ १ ॥ पायसमैन्द्रं श्रपयित्वाऽपूपांश्चापूपैः स्तीर्त्वाऽऽज्यभागाविष्टाऽऽज्याहुतीर्जुहोतीन्द्रायेन्द्राण्या अजायैकपदेऽहिर्बुध्न्याय प्रौष्ठपदाभ्यश्चेति ॥ २ ॥ प्राशनान्ते मरुद्भ्यो बलिष्ठं हरत्यहुतादो मरुत इति श्रुतेः ॥ ३ ॥ आश्वत्थेषु पलाशेषु मरुतोऽश्वत्थे तस्थुरिति वचनात् ॥ ४ ॥ शुक्रज्योतिरिति प्रतिमन्त्रम् ॥ ५ ॥ विमुखेन च ॥ ६ ॥ मनसा ॥ ७ ॥ नामान्येषामेतानीति श्रुतेः ॥ ८ ॥ इन्द्रं दैवीरिति जपति ॥ ९ ॥ ततो ब्राह्मणभोजनम् ॥ १० ॥ १५ ॥

(कर्कः)—'प्रौष्ठ...यज्ञः' इन्द्रयज्ञ इति कर्मणो नामधेयम् । प्रौष्ठपदी च भाद्रपदी पौर्णमासी । 'पाय...पाँश्च' ऐन्द्रग्रहणात् इन्द्राय स्वाहेति होमो लभ्यते । इह च पयस उपसर्जनार्थतया अपां क्षीरस्य च प्रणयनं क्रियते । 'अपू...होति' इन्द्रायेन्द्राण्यै इत्येवमाद्याः । अपूपैः स्तरणमग्नेः । आज्याहुत्यन्ते इन्द्राय स्वाहेति पायसेन होमः । ततः स्विष्टकृदादि । 'प्राश...शेषु' कुत एतत् 'मरु...चनात्' 'शुक्रज्योतिरिति' एभिर्मन्त्रैर्नमस्कारान्तैः प्रतिमन्त्रम् । 'विमु...नसा' वलिहरणम् । विमुखश्च उग्रश्च भीमश्चेत्यध्येतृणां प्रसिद्धः । 'नामा...श्रुतेः' एषां मरुतामेतानि नामानि श्रयन्ते । 'इन्द्रं...पति' 'ततो...जनम्' ॥ १५ ॥ * * *

(जयरामः)—इन्द्रयज्ञ इति कर्मणो नामधेयम् । प्रौष्ठपदी भाद्रपदपौर्णमासी । ऐन्द्रग्रहणादिन्द्राय स्वाहेति एकाहुतिको होमो लभ्यते । इह च पयस उपसर्जनार्थतया अपां क्षीरस्य च प्रणयनं क्रियते । अपूपैः स्तीर्त्वाऽऽज्यभागाविष्टा आज्याहुतीर्जुहोति इन्द्राय इन्द्राण्यै इत्येवमाद्याः

पञ्च । अपूपैः स्तरणमग्नेः । आज्याहुत्यन्ते इन्द्राय स्वाहेति पायसेनैकाहुतिहोमः । ततः स्विष्टकृदादि । प्राशनान्ते मरुद्भ्यो बलिं हरति । अहुतादो मरुत इति श्रुतेः । आश्वत्थेषु पालशेषु । कुत एतत् । यतोऽश्वत्थे तस्थुरिति वचनात् । शुक्रज्योतिरित्येतैर्मन्त्रैर्मस्कारान्तैः प्रतिमन्त्रं विमुखेन च मनसा बलिहरणम् । विमुखश्च उग्रश्च भीमश्चेत्यध्येतृणां प्रसिद्धः । नामान्येषामेतानीति श्रुतेः । एषां मरुतामेतानि शुक्रज्योतिरित्यादीनि नामानि श्रूयन्ते । इन्द्रं दैवीरिति जपति बलिहरणान्ते । ततो ब्राह्मणभोजनम् ॥ १५ ॥ ॥ * ॥ ॥ * ॥ ॥ * ॥ ॥ * ॥

(हरिहरः)—‘ प्रौष्ठ...यज्ञः ’ प्रौष्ठपदी भाद्रपदी प्रकरणात् पौर्णमासी । तस्यां इन्द्रयज्ञनामधेयं कर्म भवति औपासनाग्नौ । ‘ पाय...पांश्च ’ पायसं पयसा सिद्धं चरुमैन्द्रमिन्द्रदेवत्यं श्रपयित्वा यथाविधि पक्त्वा अपूपांश्च श्रपयित्वा तांश्च चतुरः प्रतिदिशं संस्तरणार्थम् । ऐन्द्रमित्यनेन देवतातद्धितेन इन्द्रायस्वाहेति होमलक्षणा । उपरि होमस्य मन्त्रान्तरस्य चानुक्तत्वात् । अत्र पायसश्रपणोपदेशात् पयश्च प्रणीयते । ‘ अपू...श्चेति ’ अपूपैः प्रतिदिशमग्निं स्तीर्त्वा परिस्तीर्य आज्यभागौ हुत्वा इन्द्रायेत्यादिभिः स्वाहान्तैः पञ्चभिर्मन्त्रैः प्रतिमन्त्रं पञ्चाज्याहुतीर्जुहोति । अत्रानुक्तोऽपि पायसेन इन्द्राय स्वाहेत्येकाहुतिहोमः । अन्यथा पायसश्रपणमदृष्टार्थं स्यात् । ‘ प्राश...श्रुतेः ’ ततः स्विष्टकृदादिप्राशनान्ते मरुद्भ्य एकोनपञ्चाशत्संख्येभ्यो देवताभ्यो बलिं ददाति । ननु मरुतां देवतात्वे सति कथं होमसंवन्धरहितत्वं बलिदानार्हत्वं च । शृणु । अहुतादो मरुत इति श्रुतेः । अहुतमदन्तीत्यहुतादः मरुतो देवा इति श्रुतेः वेदवचनात् । ‘ आश्व...नात् ’ मरुद्भ्यो बलिं हरतीत्युक्तं तस्याधिकरणमुच्यते । अश्वत्थस्य इमानि आश्वत्थानि तेषु पिप्पलोद्भवेषु पत्रेषु बलिं हरतीति शेषः । ननु बलिहरणं भूमौ अन्यत्र दृश्यते इह कस्मादश्वत्थपत्रेष्विति शङ्कते । आह मरुतः शुक्रज्योतिप्रभृतयो यस्मात् अश्वत्थे तस्थुः स्थितवन्त इति वचनात् श्रुतेः । ‘ शुक्र...श्रुतेः ’ मन्त्रापेक्षायामाह शुक्रज्योतिरित्येवमादिभिर्मन्त्रैर्मस्कारान्तैः प्रतिमन्त्रं विमुखेन च उग्रश्च भीमश्चेत्येवमादिना अध्येतृप्रसिद्धेन मनसा मनोव्यापारेण बलिं हरतीति शेषः । कुत एभिर्मन्त्रैर्बलिहरणम् ? एषां मरुतामेतानि शुक्रज्योतिश्च चित्रज्योतिश्चेत्येवमादीनि विक्षिप इत्यन्तानि नामानि इति श्रुतेः वेदवचनात् । ‘ इन्द्र...जपति ’ बलिहरणान्ते इन्द्रं दैवीरित्येतामृचं जपति । ‘ ततो...जनम् ’ इतिसूत्रार्थः ॥ ॥ अथ प्रयोगः । भाद्रपदपौर्णमास्यां प्रथमप्रयोगे मातृपूजापूर्वकमाभ्युदयिकं विधायिवसथ्याग्नौ इन्द्रयज्ञाख्यं कर्म कुर्यात् । तत्र ब्रह्मोपवेशनादिप्राशनान्ते विशेषः । सक्षीरं प्रणयनं मूलदेशे पयः इतरत्र जलं प्रक्षिप्य प्रणयेत् । उपकल्पनीयानि । तण्डुलपिष्टं सप्ताश्वत्थपर्णानि । ततः आज्यनिर्वापानन्तरं प्रणीताभ्यः क्षीरमुत्सिच्य चरुपात्रे तण्डुलान्प्रक्षिप्य प्रणीतोदकेन पिष्टं संपूय चतुरोऽपूपान्निर्मायाज्यमधिश्चित्य तदुत्तरतश्चरुं तदुत्तरतः कर्परे चतुरोऽपूपानधिश्चयति । आसादनक्रमेणोद्वासनादि । ततः उपयमनकुशादानात्पूर्वमपूपैरग्नेः पुरस्तात् दक्षिणतः पश्चिमत उत्तरतश्च एकैकेन परिस्तरणं कृत्वा आज्यभागान्ते पञ्चाज्याहुतीर्जुहोति ।

इन्द्राय स्वाहा इदमिन्द्राय० इन्द्राण्यै स्वाहा इदमिन्द्राण्यै० अजायैकपदे स्वाहा इदमजायैकपदे० अहिर्बुध्न्याय स्वाहा इदमहिर्बुध्न्याय० प्रौष्ठपदाभ्यः स्वाहा इदं प्रौष्ठपदाभ्यो० । ततः पायसेन इन्द्राय स्वाहेत्येकामाहुतिं हुत्वा इदमिन्द्रायेति त्यक्त्वा पायसेनैव स्विष्टकृद्धोमं विधाय महाव्याहृत्यादिहोमसंसवप्राशनदक्षिणादानानि कुर्यात् । अथाग्रेरुत्तरतः प्राक्संस्थानि प्रागग्राणि सप्ताश्वत्थपत्राणि निधाय तेषु मरुद्भ्यो बलिं हरति पायसशेषं सुव्रेणादायादाय शुक्रज्योतिरित्येवमादिभिः षड्भिर्मन्त्रैर्मस्कारान्तैरुग्रश्च भीमश्चेत्येतैर्नैव सप्तमेन च मनसोच्चारितेन च प्रतिमन्त्रं सप्तसु पत्रेषु

यथाक्रमम् । स्पष्टार्थं प्रयोग उच्यते त्यागश्च । शुक्रज्योतिश्चेत्यारभ्य ऋतपाश्चात्यहःहा नमः इदं शु-
क्रज्योतिषे चित्रज्योतिषे सत्यज्योतिषे ज्योतिष्मते शुक्राय ऋतपसेऽत्यहःहसे च० । इहङ्चान्याद्-
ङ्चेत्यादि सभरा नमः इदमीदृशे अन्यादृशे सदृशे प्रतिसदृशे मिताय संमिताय सभरसे च० । ऋत-
श्चेत्यादि विधारयो नमः इदमृताय सत्याय ध्रुवाय धरुणाय धत्रे विधत्रे विधारयाय च० । ऋतजि-
श्चेत्यारभ्य गणो नमः इदमृतजिते सत्यजिते सेनजिते सुषेणाय अन्तिमित्राय दूरे अमित्राय गणाय
च० । ईदृक्षास इत्यारम्य यज्ञे अस्मिन्नमः इदमीदृक्षेभ्यः एतादृक्षेभ्यः सदृक्षेभ्यः प्रतिसदृक्षेभ्यो मि-
तेभ्यः सम्मितेभ्यो सभरेभ्यः मरुद्भ्यश्च० । स्वतवाँश्चेत्यादि उज्जेषी नमः इदं स्वतवसे प्रवासिने सांतप-
नाय गृहमेधिने क्रीडिने शाकिने उज्जेषिणे च० । उपश्चेत्यारभ्य विक्षिपः स्वाहा नमः मनसा । इद-
मुप्राय भीमाय ध्वान्ताय धुनये सासह्वतेऽभियुग्वने विक्षिपाय चेत्यपि मनसा । तत इन्द्रं दैवीरित्ये-
तामृचं जपति यजमानः । ततो ब्राह्मणभोजनमिति ॥ ॥ * ॥ ॥ * ॥ ॥ * ॥

(गदाधरः)—‘ प्रौष्ठ...यज्ञः ’ इन्द्रयज्ञ इति कर्मणो नामधेयम् । प्रौष्ठपदी च भाद्रपदी पौर्ण-
मासी तस्यामेतत्कर्मावसथ्येऽप्रौ भवति । ‘ पाय...पांश्च ’ पायसं पयसि पक्वं चरुमेन्द्रमिन्द्रदेवत्यं
यथाविधि श्रपयित्वा अपूपांश्च चतुरः श्रपयित्वा । ऐन्द्रग्रहणात् इन्द्राय स्वाहेति होमो लभ्यते ।
अत्रापां क्षीरस्य च प्रणयनं कार्यम् । ‘ अपूपैः...भ्यश्च ’ अग्नेः प्रतिदिशमपूपैः स्तीर्त्वा प्रदक्षिणं परि-
स्तीर्य आज्यभागानन्तरमिन्द्रायेत्यादिभिः स्वाहाकारान्तैः पञ्चमन्त्रैः प्रतिमन्त्रं पञ्चाज्याहुतीर्जुहोति ।
आज्याहुत्यन्ते इन्द्रायस्वाहेति पायसेन होमः । ततः स्विष्टकृदादि । ‘ प्राश...चनात् ’ संस्वप्राश-
नान्ते मरुद्भ्यो देवताभ्यो बलिं ददाति । ननु होमासंवन्धे कथमेषां देवतात्वं बलिकर्माहत्वं च ।
उच्यते । अहुतादो मरुत इति श्रुतेः । अहुतमदन्तीत्यहुतादो मरुत इति श्रुतेः । अतएव बलिदानमेव
ननु होमः । तच्चाश्वत्थेषु पत्रेषु कार्यम् । कुतः यस्मान्मरुत अश्वत्थे तस्थुः स्थितवन्तः । अतएवाश्वत्थ-
पत्राणां सदैव चाश्वत्थम् । अश्वत्थस्येमानि आश्वत्थानि पर्णानि तेषु बलिं हरतीत्यर्थः । ‘ शुक्र...म-
न्त्रम् ’ यद्वलिहरणं तच्छुक्रज्योतिरित्येवमादिभिः षड्भिर्मन्त्रैर्नमस्कारान्तैः प्रतिमन्त्रं कार्यम् ।
‘ विमु...श्रुतेः ’ चकाराद्वलिहरणं विमुखेन उपश्चभीमश्चेत्यध्येतृप्रसिद्धेन मन्त्रेण मनसोच्चारितेन ।
एतैर्मन्त्रैरिति कुतः । नामान्येषामेतानीति श्रुतेः । एषां मरुतामेतानि शुक्रज्योतिरित्यादीनि नामानि
श्रूयन्ते । ‘ इन्द्र...पति ’ बलिहरणानन्तरमिन्द्रं दैवीरित्येतामृचं जपति । ‘ ततो...नम् ’ इति पञ्च-
दशी कण्डिका ॥ ॥ १५ ॥

अथ पदार्थक्रमः । प्रथमप्रयोगे मातृपूजापूर्वकमाभ्युदयिकं श्राद्धम् । ब्रह्मोपवेशनादिद-
क्षिणादानान्ते विशेषः । सक्षीरं प्रणयनम् । उपकल्पनीयानि । यवपिष्टं व्रीहिपिष्टं वा । सप्ताश्व-
त्थपत्राणि पोतकं कर्परमपूपार्थं, निरुप्याज्यं प्रणीताभ्यः पोतकेन क्षीरं गृहीत्वा चरुपात्रे
कृत्वा तण्डुलप्रक्षेपः । प्रणीतोदकेन पिष्टसंयवनं लौकिकेनेति रेणुकः । आज्याधिश्रयणं ततश्च-
तुर्णामपूपानामधिश्रयणमुपयमनादानात्पूर्वमग्नेरपूपैस्तरणं पुरस्तात्प्रथमं प्रदक्षिणम् । आज्यभागान्ते
पञ्चाज्याहुतयः । इन्द्राय स्वाहा । इन्द्राण्यै स्वाहा । अजायैकपदे स्वाहा । अहिर्बुध्न्याय स्वाहा ।
प्रौष्ठपदाभ्यः स्वस्वा । सुगमास्त्यागाः । ततः पायसेन इन्द्राय स्वाहा इदमिन्द्राय० । ततो नवाहु-
तयः स्विष्टकृच्च । संस्वप्राशनम् । मार्जनम् । पवित्रप्रतिपत्तिः प्रणीताविमोको दक्षिणादानम् ।
प्राक्संस्थान्युदक्संस्थानि वा सप्ताश्वत्थपत्राणि कृत्वा तेषु मरुद्भ्यो बलिहरणं पायसशेषेणैव सुवेण
शुक्रज्योतिरिति षड्भिरुपश्चेत्यनेन सप्तमेन च प्रतिमन्त्रम् । शुक्रज्योति० नमः । इदं शुक्रज्योतिषे
चित्रज्योतिषे सत्यज्योतिषे ज्योतिष्मते शुक्राय ऋतपसेऽत्यहःहसे च नमः ॥ १ ॥ ईदृङ्चान्या-

दृङ्च० रा नमः । इदमीदृशेऽन्यादृशे सदृशे प्रतिसदृशे मिताय संमिताय सभरसे च न० ॥ २ ॥ ऋतश्च० रयो नमः । इदमृताय सत्याय ध्रुवाय धरुणाय धर्त्रे विधर्त्रे विधारयाय च न० ॥ ३ ॥ ऋतजिह्व० गणो नमः । इदमृतजिते सत्यजिते सेनजिते सुषेणायान्तिमित्राय दूरे अमित्राय गणाय च न० ॥ ४ ॥ ईदृक्षास० अस्मिन्नमः । इदमीदृक्षेभ्य एतादृक्षेभ्यः सदृक्षेभ्यः प्रतिसदृक्षेभ्यो मितेभ्यः सम्मितेभ्यः सभरेभ्यो न० ॥ ५ ॥ स्वतवांश्च० जेषी नमः । इदं स्वतवसे प्रवासिने सान्तपनाय गृहमेधिने क्रीडिने शाकिने उज्जेषिणे च० ॥ ६ ॥ उप्रश्च भीमश्च० पः स्वाहा नमः । मनसा । इदमुप्राय भीमाय ध्वान्ताय धुनये सासहते अभियुग्वने विक्षिपाय चेत्यपि मनसा ॥ ७ ॥ इन्द्रं दैवी रित्यस्याः कण्डिकाया जपः । ततो विप्रभुक्तिः मुख्यकालाभावे गौणेऽप्येतत्कार्यम् । अभावान्मुख्यकालस्य गौणकालेऽपि शस्यत इतिकारिकोक्तेः । गर्गमते । ग्रहणे इन्द्राय जुष्टम् । प्रोक्षणे त्वाधिकः । इन्द्रं दैवीरित्यस्याः कण्डिकाया जपान्ते वर्हिर्होमादिब्राह्मणतर्पणान्तम् । ततो वैश्वदेवः । अन्यत्समानम् । इति पदार्थक्रमः ।

(विश्व०)—‘प्रौष्ठप...यज्ञः’ प्रौष्ठपदी भाद्रपदपौर्णमासी इन्द्रयज्ञ इति कर्मनामधेयम् । अत्रापि पूर्वं मातृपूजाभ्युदयिके । इन्द्रपदादिन्द्रायैकाहुतिहोमो लक्ष्यते । ‘पाय...होति’ परिसमूहनाद्याज्यभागाविष्टा पश्चाज्याहुतीः । ‘इन्द्रा...भ्यश्चेति’ इन्द्रायस्वाहा इदमिन्द्रायेत्यादि यथादेवतं त्यागाः इन्द्रायैस्वाहा । अजायैकपदेस्वाहा । अहिर्वुध्न्यायस्वाहा । प्रौष्ठपदाभ्यः स्वाहा । ततः स्थालीपाकेन इन्द्रायस्वाहा इदमिन्द्राय । अग्नयेस्विष्टकृतेस्वाहा इदमग्नयेस्विष्टकृते । महाव्याहृतिहोमादिदक्षिणादानान्तम् । ‘मरु...रति’ ननु कथं होमाभाव इत्यत आह—‘अहु...श्रुतेः’ अहुतमदन्तीत्यहुतादः । बलिदानेनैवाऽदन्तीत्यर्थः । के त इत्युक्तं मरुत इति । ‘आश्व...शेषु’ बलीन्दद्यादिति शेषः । अन्यत्र भूमौ दृष्टत्वात्कथमत्रैवमत आह—‘मरु...नात्’ । ‘शुक्र...मन्त्रं’ नमस्कारान्तैर्मन्त्रैः प्राक्संस्थमुदगा बलिदानम् । ‘विमुखेन’ मुखव्यापाररहितेन । पुनः ‘मनसा’ मनोव्यापारसहितेन बलिं दद्यादिति शेषः । कुत एभिर्मन्त्रैरत आह—‘नामा...श्रुतेः’ एषां मरुतामेतानि नामानि शुक्रज्योतिश्चेत्येवमादीनि । ‘इन्द्रं...पति’ । ततो वर्हिर्होमादि ब्राह्मणभोजनान्तम् । तदनन्तरं वैश्वदेवः । पञ्चदशी कण्डिका ॥ १५ ॥

आश्वयुज्यां पृषातकाः ॥ १ ॥ पायसमैन्द्रं श्रपयित्वा दधिमधुघृतमिश्रं जुहोतीन्द्रायेन्द्राण्या अश्विभ्यामाश्वयुज्यै पौर्णमास्यै शरदे चेति ॥ २ ॥ प्राशनान्ते दधिपृषातकमञ्जलिना जुहोति ऊनमे पूर्यतां पूर्णमे मा व्यगात्स्वाहेति ॥ ३ ॥ दधिमधुघृतमिश्रममात्या अवेक्षन्त आयात्विन्द्र इत्यनुवाकेन ॥ ४ ॥ मातृभिर्वत्सान्संस्तृज्य तां रात्रिमाग्रहायणीं च ॥ ५ ॥ ततो ब्राह्मणभोजनम् ॥ ६ ॥ १६ ॥

(कर्कः)—‘आश्व...तकाः’ पृषातका इति कर्मणो नामधेयम् । तच्चाश्वयुज्यां पौर्णमास्यां भवति । ‘पाय...न्द्राण्या’ इत्येवमाद्याः पश्चाहुतयः । ततः स्विष्टकृदादि । ‘प्राश...मिति’ एतेन मन्त्रेण । दधिपृषातकशब्देन पृषदाज्यमभिधीयते । ‘दधि...केन’ दधिमधुघृतमिश्रः पायसः अमात्या यजमानगृह्याः । ‘मातृ...रात्रिम्’ तस्यां रात्रौ मातृभिर्वत्साः संस्तृष्टा एव वसन्ति । अधि-कारमुपजीवन्नाह—‘आग्र...च’ रात्रि वत्ससंसर्गाः । ततो ब्राह्मणभोजनम् ॥ १६ ॥

(जयरामः)—पृषातका इति कर्मणो नामधेयम् । तदाश्वयुज्यां पौर्णमास्यां भवति । पाय-
समैन्द्रं श्रपयित्वा दधिमधुघृतमिश्रं जुहोति । इन्द्राय इन्द्राण्यै इत्येवमाद्याः पञ्चाहुतयः । ततः
स्विष्टकृदादि । ‘ प्राश’...र्यताम् ’ इत्यनेन मन्त्रेण । अस्यार्थः । तत्र गार्ग्यो गायत्री प्रजापतिः
पृषदाज्यहोमे० । अत्र देवतालिङ्गाभावात्—आज्यन्द्रव्यमनादेशे जुहोतिषु विधीयते । मन्त्रस्य देवता-
याश्च प्रजापतिरिति स्थितिरिति छन्दोगपरिशिष्टपरिभाषितत्वादग्निरेवात्र देवता तस्य प्रजापति-
त्वश्रवणात् । हे अग्ने अनेन पृषदाज्यहोमेन मे मम यदूनं तत्पूर्यतां पूर्णं त्वया क्रियताम् । यच्च
पूर्णं मे मम तन्मा व्यगात् विपरीतभावमपूर्णतां मा गच्छतु । दधिपृषातकशब्देन पृषदाज्यमभिधीयते ।
आयात्विन्द्र इत्यनुवाकेन दधिमधुघृतमिश्रं पायसचरुशेषममात्या यजमानगृह्या अवेक्षन्ते । तस्यां
रात्रौ मातृभिर्वत्सान्संसृज्य । एवं सति अधिकारमुपजीवन्नाह । आग्रहायणीं च रात्रिं वत्ससंसर्गः ।
ततो ब्राह्मणभोजनम् ॥ १६ ॥

(हरिहरः)—‘ आश्व’...तकाः ’ पृषातकाइतिसंज्ञकं कर्म भवति । तच्च आश्वयुज्यां पूर्णिमा-
यां भवति । ‘ पाय’...होति ’ तत्र ऐन्द्रमिन्द्रदेवत्यं पायसं चरुं संसाध्य दधिमधुघृतैर्मिश्रं कृत्वा आव-
सथ्याग्नौ जुहोति । केभ्य इत्याह । इन्द्रा’...चेति’ इन्द्रायेत्यादिभिः पञ्चभिर्मन्त्रैः स्वाहाकारान्तैः प्रति-
मन्त्रं पञ्चाहुतीर्जुहीति । यथामन्त्रं त्यागः । ‘ प्राश’...त्स्वाहेति’ ततः स्विष्टकृत्प्रभृति प्राशनान्ते पृषातकम्
पृषदाज्यमञ्जलिना ऊनं मे इत्यादिना मन्त्रेण जुहोति । पृषदाज्यं घृते दधिप्रक्षेपाद्भवति । दुधेनापि
तत्संभवादधिग्रहणम् । ‘ दधि’...केन ’ ततो दधिमधुघृतमिश्रं हुतशेषं पायसममात्या अमा च गृहं
तत्रभवा अमात्या यजमानस्य गृह्याः भ्रातृपुत्रादयः अवेक्षन्ते आयात्विन्द्रोऽवस उप न इत्यारभ्य यूयं
पात स्वस्तिभिः सदा न इत्यन्तेन अनुवाकेनावेक्षन्ते पश्यन्ति । ‘ मातृ’...रात्रिम् ’ तामाश्वयुजीसं-
वन्धिनीं रात्रिं वत्सांस्तर्णकान् मातृभिर्जननीभिर्धेनुभिः संसृज्य संसृष्टान् कृत्वा तां रात्रिमिति
कालाध्वनोरत्यन्तसंयोगे इत्युपपदविभक्तिर्द्वितीया तेन संध्यायां वत्सान् संसृज्य सकलां रात्रिं न
वघ्नीयात् । ‘ आग्रहायणीं च ’ न केवलं तामेव रात्रिं वत्ससंसर्गः आग्रहायणीं च मार्गशीर्षसं-
वन्धिनीमपि रात्रिम् । ततो ब्राह्मणभोजनम् । इति सूत्रार्थः ॥ ॥ अथ प्रयोगः । तत्र आश्वयुज्यां
पौर्णमास्यां पृषातकाख्यं कर्म भवति । तद्यथा । प्रथमप्रयोगे मातृपूजाभ्युदयिकपूर्वकमावसथ्याग्नौ
ब्रह्मोपवेशनादिप्राशनान्ते विशेषः । सक्षीराः प्रणीताः प्रणयेत् दधिमधुनी उपकल्पयेत् प्रणीता-
क्षीरेण पायसं श्रपयेत् । तत उपयमनकुशादानादर्वाक् पायसे दधिमधुघृतानि आवपेत् । आज्यभा-
गानन्तरं दधिमधुघृतमिश्रेण पायसेन इन्द्राय स्वाहा इदमिन्द्राय० इन्द्राण्यै स्वाहा इदमिन्द्राण्यै०
अश्विभ्यां स्वाहा इदमश्विभ्यां० आश्वयुज्यै पौर्णमास्यै स्वाहा इदमाश्वयुज्यै पौर्णमास्यै० शरदे
स्वाहा इदं शरदे० । एवं पञ्चाहुतीर्हुत्वा तत एव पायसात् स्विष्टकृते हुत्वा महाव्याहृत्यादिदक्षि-
णादानान्ते स्थात्यामाज्यं दधि आसिच्य पृषदाज्यं कृत्वा अञ्जलिनाऽऽदाय ऊनं मे पूर्यतां पूर्णं मे
माव्यगात्स्वाहेति मन्त्रेणैकामाहुतिं जुहोति इदमग्नये० । ऊनं मे पूर्यतामित्यस्य होमस्य का देवते-
त्यत्र संदेहः । देवतात्वं तद्धितचतुर्थीमन्त्रलिङ्गावक्यप्रकरणैः प्रतीयते । अत्र तु दधिपृषातकमञ्जलिना
जुहोतीति होमविधिपरे वाक्ये पृषातकं द्रव्यमात्रं श्रूयते न तद्धितो न चतुर्थी वा । मन्त्रेऽपि न
देवताप्रकाशकं लिङ्गमस्ति न च वाक्यम् । ततः प्रकरणमवशिष्यते तच्च ऐन्द्रं पायसमैन्द्रं श्रपयित्वेति
तद्धितात् अस्य यज्ञस्येन्द्रो देवतेति । तर्हि किं प्राकरणिकत्वात् अस्य होमस्य इन्द्रो देवता ततः—
आज्यं द्रव्यमनादेशे जुहोतिषु विधीयते । मन्त्रस्य देवतायाश्च प्रजापतिरिति स्थितिरिति छन्दोगपरि-
शिष्टपरिभाषातः प्रजापतिः । तत्र वाक्यप्रकरणयोर्वाक्यस्य बलीयस्त्वात्प्रकरणबाधः । तेनेह प्रजापतिरेव

देवता । वासुदेवदीक्षितास्तु स्वपद्धतावग्रय इति लिखितवन्तः तत्कुत इति न ज्ञायते । ततो दधिमधु-
घृतमिश्रं हुतशेषं पायसममात्याः पुत्रादयः आयात्विन्द्र इत्यनुवाकेन यूयंपातस्वस्तिभिःसदान इत्यन्तेन
अवेक्षन्ते । ततो ब्राह्मणभोजनम् । कृतैतत्कर्माङ्गतया ब्राह्मणमेकं भोजयिष्ये ॥ १६ ॥

(गदाधरः)—‘आश्व’ ‘तकाः’ पृषातका इति वक्ष्यमाणकर्मणो नामधेयम् । तच्चावसथ्ये आश्व-
युज्यां पौर्णमास्यां भवति । आश्वयुजी आश्विनी पूर्णिमा । ‘पाय’ ‘दे’ चेति । ऐन्द्रमिन्द्रदेवत्यं
पायसं पयसि शृतं चरुं श्रपयित्वा यथाविधि पक्त्वा दधिमधुघृतैर्मिश्रितं पायसं चरुम् इन्द्रायेत्या-
दिभिः पञ्चमन्त्रैः प्रतिमन्त्रं पञ्चाहुतीर्जुहोति । ‘प्राश’ ‘त्वा’ हेति ’ संस्त्रवप्राशनान्ते दधिपृषातकं
दध्ना मिश्रितं स्थाल्याज्यमञ्जलिना जुहोति ऊनं मे पूर्यतामिति मन्त्रेण । दधिपृषातकशब्दः पृषदा-
ज्यवाची । अत्राग्निर्देवतेति गर्गवासुदेवजयरामकारिकाकाराः । आज्यं द्रव्यमनादेशे जुहोतिषु विधी-
यते । मन्त्रस्य देवतायाश्च प्रजापतिरिति स्थितिरिति छन्दोगपरिशिष्टपरिभाषावचनाद्व्याक्येन प्राक-
रणिकीमिन्द्रदेवतां वाधित्वा प्रजापतिर्देवतेति हरिहरः । तच्चिन्त्यम् । अनादिष्टदेवताल्लिङ्गेष्वपि
मन्त्रेषु देवतापेक्षायां सत्यां किं यत्किंचिद्देवतान्तरं परिकल्प्यतामुत प्रकृतैव गृह्यतामिति तत्र प्रकृत-
परिग्रहो न्याय्यः संनिधानात् । अप्रकृतोपादाने पुनरसंनिधानात् संदेह इति । तथा च नैरुक्ताः—
तथा येऽनादिष्टदेवता मन्त्रास्तेषु देवतोपपरीक्षा । यदेवतः स यज्ञो वा यज्ञाङ्गं वा तदेवता भवन्तीति ।
तत्रापि मुख्यत्वादिन्द्र एव । अयमर्थो दर्शितः कर्केणापि पिष्टलेपाञ्जुहोतीति सूत्रे । मन्त्रार्थः । हे
इन्द्र मे मम यदूनं तदनेन होमेन पूर्यतां पूर्णं क्रियताम् । यच्च पूर्णं तन्माव्यगात् विपरीतभावमपूर्णतां
मा गच्छतु । ‘दधि’ ‘केन’ अमा गृहं तत्र भवा अमात्या यजमानगृह्या भ्रातृपुत्रादयः दधिमधुघृ-
तैर्मिश्रितं चरुशेषं आयात्विन्द्र इत्यनुवाकेन स्वस्तिभिःसदान इत्यन्तेनावेक्षन्ते विलोकयन्ति ।
‘मातृ’ ‘रात्रिम्’ वत्सान् धेनुभिः संसृज्य संसृष्टान्कृत्वा तस्यां रात्रौ संसृष्टा एव वसन्ति ।
तामिति कालाध्वनोरत्यन्तसंयोग इत्युपपदविभक्तिर्द्वितीया । तेन संपूर्णा रात्रिं वसन्ति । अधिकार-
मुपजीवन्नाह—‘आग्र’ ‘णीं च’ आग्रहायणीं मागशीर्षसंबन्धिनीं रात्रिं संसृष्टा एव वत्साः वसन्ति ।
‘ततो’ ‘जनम्’ ॥ षोडशी कण्डिका समाप्ता ॥ १६ ॥ ॥ * ॥

अथ पदार्थक्रमः । प्रथमप्रयोगे मातृपूजापूर्वकमाभ्युदयिकं श्राद्धम् । ब्रह्मोपवेशनादिदक्षिणा-
दानान्ते विशेषः । सक्षीरं प्रणयनम् । दधिमधुनोरुपकल्पनम् । प्रणीताक्षीरमुत्सिच्य पायसश्रपणम् ।
प्रागुपयमनादानात्पायसे दधिमधुघृतावपनम् । आज्यभागान्ते दधिमधुघृतमिश्रेण पायसेन पञ्चाहु-
तयः । इन्द्राय स्वाहा० । इन्द्रायै० । अश्विभ्यां स्वाहा । आश्वयुज्यै पौर्णमास्यै० । शरदे० । यथा-
मन्त्रं त्यागाः । ततः पायसादेव स्विष्टकृत् । ततो महाव्याहृत्यादिनवाहुतयः । संस्त्रवप्राशनादिद-
क्षिणान्तम् । ततः स्थाल्याज्ये दध्यासिच्य तत्पृषदाज्यमञ्जलिना जुहोति ऊनं मे पूर्यतामिति इद-
मिन्द्राय० । ततो दधिमधुघृतमिश्रं चरुशेषं यजमानगृह्याः पुत्रादयोऽवेक्षन्ते आयात्विन्द्र इत्यनुवा-
केन यूयंपातस्वस्तिभिःसदा न इत्यन्तेन मन्त्रेण । ततो ब्राह्मणभोजनम् । रात्रौ वत्ससंसर्गः ।
गौणकालेऽपीदं कार्यम् । पृषातकमिदं कर्म गौणकालेऽपि शस्यत इति कारिकोक्तेः । गर्गमते विशेषः ।
ब्रह्मासनाद्याज्यभागान्ते बर्हिःसादनानन्तरं दधिमधुघृतानामासादनम् पयसश्च । ग्रहणे इन्द्राय जुष्टं
गृह्णामि । इन्द्रायेन्द्रायै अश्विभ्यामाश्वयुज्यै पौर्णमास्यै शरदे जुष्टमिति केचित् । आज्यभा-
गान्ते पायसे दध्याद्यावपनम् । स्विष्टकृदन्ते पृषदाज्यहोमः । इदमग्रय इति त्यागः । ततो महाव्या-
हृत्यादिदक्षिणान्तम् । ततो गृह्याणां चर्ववेक्षणम् । ततो बर्हिर्होमादिविप्रमुत्तयन्तम् । ततो वैश्वदेवः ।
रात्रौ वत्ससंसर्ग इति ॥ ॥ * ॥ ॥ * ॥ ॥ * ॥ ॥ * ॥ ॥ * ॥

(विश्व०)—‘आश्व...तकाः’ कर्मनामधेयं पृषातका इति । तदाश्वयुज्यां पौर्णमास्यां भवति कर्तव्यतामाह—‘पाय...चेति’ । मातृपूजाभ्युदयिके कृत्वा ब्रह्मासनास्तरणाद्याज्यभागान्ते विशेषः । आसादने दक्षिणायाः प्राद्विमधुघृतानामासादनं पयसश्च । चरुग्रहणे इन्द्राय जुष्टं गृह्णामि । प्रोक्षणे त्वाशब्दः । आज्यभागानन्तरं पायसं स्थालीपाकं दधिमधुघृतैर्मिश्रयेत् । तादृशं काभ्यो जुहोतीत्यत उक्तम् इन्द्रायेन्द्राण्या इत्यादि । तद्यथा । स्थालीपाकैकदेशहोमः । इन्द्राय स्वाहा इदमिन्द्राय । इन्द्राण्यै स्वाहा । इदमिन्द्राण्यै । अश्विभ्यां स्वाहा इदमश्विभ्याम् । आश्वयुज्यै पौर्णमास्यै स्वाहा इदमाश्वयुज्यै पौर्णमास्यै । शरदे स्वाहा इदं शरदे । अग्नये स्विष्टकृते स्वा० इदमग्नये स्विष्टकृते । ‘प्राश...त्वाहेति’ पृषातकं पृषदाज्यं दधिपदात्पयः । तथाच पयसा मिश्रितं पृषदाज्यं संहताङ्गुलिनाञ्जलिना मनुष्य-तीर्थेन जुहोति, ऊनं मे पूर्यतामिति मन्त्रेण । इदमग्नय इति त्यागः । ततो महाव्याहृत्यादिदक्षिणा-दानान्तम् । प्राशनान्त इत्यस्य सूत्रावयवस्याचार्यमते उत्तरसूत्रसंबन्धात् । यन्मते यथाश्रुतं तन्मते दक्षिणादानान्ते दधिपृषातकहोमः । ‘दधि...वाकेन’ ततो दक्षिणादानान्ते दधिमधुघृतानां चरौ प्रक्षेपः । तैर्मिश्रितं चरुममात्याः यजमानगृह्याः पुत्रादयः आयात्विन्द्रइत्यनुवाकेन यूयंपातस्वस्तिभिः सदान इत्यन्तेन अवेक्षन्ते । अनुवाकान्ते अवेक्षणं मन्त्रातैः कर्मादिरित्युक्तेः । ततो बर्हिहोमादिब्राह्म-णभोजनान्तम् । तदनन्तरं वैश्वदेवः । ‘मातृ...रात्रि’ पृषातकाकर्ता तामाश्वयुजीं पौर्णमासीं रात्री-मभिव्याप्य वत्सानात्मनो मातृभिः संसृज्य स्थातव्यम् । ‘आग्र...णीच’ आग्रहायणी चेत्कर्म कृतं तदा तस्यामपि रात्रौ मातृभिर्वत्सान् संसृजेदित्यर्थः । अयं च वत्ससंसर्गः कर्माङ्गम् । ‘ततो...जनं’ समाप्ते कर्मणि प्रातरित्यर्थः । षोडशी कण्डिका ॥ १६ ॥

अथ सीतायज्ञः ॥ १ ॥ व्रीहियवानां यत्र यत्र यजेत तन्मयं स्थालीपाकं श्रपयेत् ॥ २ ॥ कामादीजानोऽन्यत्रापि व्रीहियवयोरेवान्यतरं स्थालीपाकं श्रपयेत् ॥ ३ ॥ न पूर्वचोदितत्वात्संदेहः ॥ ४ ॥ असंभवाद्भिनिवृत्तिः ॥ ५ ॥ क्षेत्रस्य पुरस्तादुत्तरतो वा शुचौ देशे कृष्टे फलानुपरोधेन ॥ ६ ॥ ग्रामे वोभयसंप्रयोगादविरोधात् ॥ ७ ॥ यत्र श्रपयिष्यन्नुपलिप्त उद्धतावोक्षितेऽग्निमुपसमाधाय तन्मिश्रैर्दध्नेः स्तीर्त्वाऽऽज्यभागाविष्ट्वाऽऽज्याहुतीर्जुहोति ॥ ८ ॥ पृथिवी द्यौः प्रदिशो दिशो यस्मै द्युभिरावृताः तमिहेन्द्रमुपह्वये शिवा नः सन्तु हेतयः स्वाहा । यन्मे किंचिदुपेप्सितमस्मिन्कर्माणि वृत्रहन् । तन्मे सर्वं समृध्यतां जीवतः शरदः शतं स्वाहा । संपत्तिर्भूतिर्भूमिर्वृष्टिर्ज्यैष्ठ्यं श्रैष्ठ्यं श्रीः प्रजामिहावतु स्वाहा । यस्या भावे वैदिकलौकिकानां भूतिर्भवति कर्मणाम् । इन्द्रपत्नीमुपह्वये सीतां सा मे त्वन्नपायिनी भूयात्कर्मणि कर्मणि स्वाहा ॥ अश्ववती गोमती सूनृतावती विभर्ति या प्राणभृतो अतन्द्रिता । खलमालिनीमुर्वरामस्मिन्कर्माण्युपह्वये ध्रुवां सा मे त्वन्नपायिनी भूयात्स्वाहेति ॥ ९ ॥ स्था-

लीपाकस्य जुहोति सीतायै यजायै शमायै भूत्या इति ॥ १० ॥ मन्त्रव-
त्प्रदानमेकेषाम् ॥ ११ ॥ स्वाहाकारप्रदाना इति श्रुतेर्विनिवृत्तिः ॥ १२ ॥
स्तरणशेष[कुशे ?कूर्चे]षु सीतागोप्तृभ्यो बलिष्ठं हरति पुरस्ताद्ये त आसते
सुधन्वानो निषङ्गिणः । ते त्वा पुरस्ताद्रोपायन्त्वप्रमत्ता अनपायिनो नम एषां
करोम्यहं बलिमेभ्यो हरामीममिति ॥ १३ ॥ अथ दक्षिणतोऽनिमिषा वर्मिण
आसते । ते त्वा दक्षिणतो गोपायन्त्वप्रमत्ता अनपायिनो नम एषां करो-
म्यहं बलिमेभ्यो हरामीममिति ॥ १४ ॥ अथ पश्चात् आभुवः प्रभुवो
भूतिर्भूमिः पार्ष्णिः शुनङ्कुरिः । ते त्वा पश्चाद्रोपायन्त्वप्रमत्ता अनपा-
यिनो नम एषां करोम्यहं बलिमेभ्यो हरामीममिति ॥ १५ ॥ अथोत्तरतो
भीमा वायुसमा जवे । ते त्वोत्तरतः क्षेत्रे खले गृहेऽध्वनि गोपायन्त्वप्रमत्ता
अनपायिनो नम एषां करोम्यहं बलिमेभ्यो हरामीममिति ॥ १६ ॥ प्रकृता-
दन्यस्मादाज्यशेषेण च पूर्ववद्वलिकर्म ॥ १७ ॥ स्त्रियश्चोपयजेरन्नाचरि-
तत्वात् ॥ १८ ॥ सत्स्थिते कर्मणि ब्राह्मणान्भोजयेत्सत्स्थिते कर्मणि
ब्राह्मणान्भोजयेत् ॥ १९ ॥ १७ ॥ ॥ ❀ ॥

(कर्कः)—‘ अथ सीतायज्ञः ’ व्याख्यास्यत इति सूत्रशेषः । स चायं कृष्यादिप्रवृत्तस्यैव
भवति । ‘ व्रीहि...येत् ’ व्रीहिकाले व्रीहीन् यवकाले यवान् । ‘ कामा...येत् ’ ततोऽन्यत्रापि
यागं कुर्वन्पक्षादिप्रभृतिषु व्रीहियवयोरेवान्यतरमिच्छया स्थालीपाकं श्रपयेत् । ‘ न पू...संदेहः ’
नैवात्र संदेहः पूर्व चोदितमेवैतत् व्रीहीन् यवान्वा हविषी इति । अतो न वक्तव्यमेतत् । ‘ असं...नि-
वृत्तिः ’ यावस्य चरोरसंभवाद्विनिवृत्तिरधस्तनस्य शास्त्रान्तरस्य तेन पुनरारम्भः । अनवस्त्रावितान्त-
रोष्मपाकविशदविषयसिद्धे तण्डुलपाके चरुशब्दस्य प्रयोगप्रत्ययादिति । ‘ क्षेत्र...रोधेन ’ कर्तव्यः ।
‘ ग्रामे...गात् ’ ग्रामे वा कर्तव्यम् । उभयं हि संप्रयोक्तुं शक्यते । फलानुपरोधः कृष्टं च न चात्र वि-
रोधः । अतो वाशब्दो विकल्पार्थः । ‘ यत्र...होति ’ उपलेपनोद्धतावोक्षितग्रहणं कृष्टेऽपि यथास्यादि-
ति । तन्मिश्रैर्दधैः स्तरणं कर्तव्यम् । व्रीहिकाले व्रीहिसस्यमिश्रैर्यवकाले यवसस्यमिश्रैः स्तरणम् । आ-
ज्यभागोत्तरकालमाज्याहुतीर्जुहोति । ‘ पृथि...दिश ’ इत्यादि ‘ स्थालीपाकस्य जुहोति ’ इत्यन्तम् ।
स्थालीपाकस्येत्यवयवलक्षणा षष्ठी । ‘ सीता...केषाम् ’ एकेषामाचार्याणां मतं मन्त्रवदेव प्रदानं भवति
न स्वाहाकारेण । ‘ स्वाहा...श्रुतेः ’ श्रुतौ तु स्वाहाकारप्रदानता । वषट्कारेण वा स्वाहाकारेण वा
देवेभ्योऽन्नं प्रदीयत इति न चात्र वषट्कारः प्रवर्तते । याज्यापुरोनुवाक्यत्वे हि वषट्कारस्य श्रवणम् ।
तस्मात्स्वाहाकारोऽप्यत्र (न) भवति । विनिवृत्तिरधस्तनस्य पक्षस्य मन्त्रवत्प्रदानमित्यस्य । अस्मि-
न्नवसरे लाङ्गलयोजनदेवताभ्यस्तद्भूतोपादानात्तेन स्थालीपाकेन होमः स्थालीपाकहोमाधिकारात् ।
ततः स्विष्टकृदादि । ‘ स्तर...आसत० ’ इत्येवमादिभिर्मन्त्रैः । स्तरणे ये शेषभावं गतास्त एव
कुशास्तेषु बलिं हरति पुरस्ताद्ये त आसत इत्येवमादिभिर्मन्त्रैः । ‘ अथ...सते० ’ इत्यनेन

मन्त्रेण । 'अथ पश्चादाभवः पश्यन्' इत्येव
नेन मन्त्रेण
आचरि

साग्रेर्भव
काले या
पाकं आ
हियवयो
यद्वा ननु
चरोर्विति
लपाकै च
सस्याविना
च संप्रयोक्तु
विकल्पस्य
तन्मिश्रैः
त्यादिपञ्चा
तृतीयादिषु
सितुं स्थिता
सीतायज्ञे
रिण्यः सन्
यत्किंचिन्मे
पुताम् । तु
संपत्तिर्धनाद्यु
श्रेष्ठ्यं सर्वो
सन् मदीयां प्र
सीतायाः स
ह्ये सा सीता
भूयात् भवतु
सैवाश्रवती ।
सा सूनृतवती
सती । खल
सर्वसस्याढ्यां
विशेषात् भूयात्
चतस्र आहुतीर्जु
कुतः स्वाहाकारेण
ननु वषट्कारेण

*Materials for the following
Vol. 10, p. 276-285 (1933)
Vipin K.
26-6-96
Please arrange for
documentary instruments
J. Scientific Instruments*

ते भीमा वायुसमा जवे०' इत्य-
वलिकर्म कुर्युः । कुत एतत्
॥ १७ ॥

संपूर्णम् ॥ * ॥

। स चायं कृष्यभिप्रवृत्तस्यैव
व्रीहिकाले व्रीहेयं यव-
पौरेवान्यतरमिच्छया स्थाली-
वृषी इति श्रौतेषूक्तत्वात् व्री-
हसूत्रस्य तेन पुनरयमारम्भः ।
असंभवादिति । यावस्य
लोष्मपाकविशदसिद्धे तण्डु-
न विलिखिते फलानुपरोधेन
भयं हि फलानुरोधः कृष्टं
। [तन्मिश्रे व्रीहिकाले
ऽपि च यथा स्यादिति ।
म् । आज्याहुतीः पृथिवी-
प्रजापतिः आद्ययोरनुष्टुप्
ता यस्मै इन्द्राय इन्द्रमुपा-
ताः पूर्णाः । तमिन्द्रमिह
पानि शिवाः कल्याणका-
अस्मिन्कर्मणि सीतायज्ञे
तः समृध्यताम् समृद्धिप्रा-
प्ता लिङ्गोक्ता आज्यहोमे० ।
ज्येष्ठतादिना ज्येष्ठत्वम् ।
संपत्त्यादि गणः इह प्राप्तः
३॥ चतुर्थस्यार्थः । यस्याः
तामिन्द्रपत्नीं सीतामुप-
णे प्रतिकर्म तु विशेषात्
विद्यन्ते यस्यां साऽश्रवती
धुरवाक्यं तिष्ठति यस्यां
भतन्द्रिता आलस्यरहिता
लमालिनी ताम् उर्वरां
येनी दुःखध्वंसिनी तु
तायै शमायै भूत्यै इति
मो ननु स्वाहाकारेण ।
ते इदं तु स्मार्तं कर्म ।
पि प्रवर्ततामिति चेत् ।

लीपाकस्य
 त्प्रदानमेके
 स्तरणशेष[
 सुधन्वानो
 करोम्यहं ब
 आसते । ते
 म्यहं बलिमे
 भूतिर्भूमिः
 यिनो नम
 भीमा वायु
 अनपायिनो
 दन्यस्मादा
 तत्वात् ॥
 ब्राह्मणान्भ

(कर्कः)

भवति । ' ब्रीहि
 यागं कुर्वन्पक्षादि
 नैवात्र संदेहः पूर्व
 वृत्तिः ' यावस्य
 रोष्मपाकविशदवि
 ' ग्रामे...गात् '
 रोधः । अतो वा
 ति । तन्मिश्रैर्दमैः
 ज्यभागोत्तरकालम्
 स्थालीपाकस्येत्यव
 न स्वाहाकारेण ।
 देवेभ्योऽन्नं प्रदीय
 तस्मात्स्वाहाकारो
 न्नवसरे लाङ्गलयो
 ततः स्विष्टकृदादि
 कुशास्तेषु वलिं हरात्

३० ॥ मन्त्रव-
 वृत्तिः ॥१२॥
 स्ताद्ये त आसते
 यिनो नम एषां
 निमिषा वर्मिण
 म एषां करो-
 ताभुवः प्रभुवो
 मत्ता अनपा-
 ॥ अथोत्तरतो
 पोपायन्त्वप्रमत्ता
 १६ ॥ प्रकृता-
 पोपयजेरन्नाचरि-
 स्थिते कर्मणि

यं कृष्यादिप्रवृत्तस्यैव
 येत् ' ततोऽन्यत्रापि
 । ' न पू...संदेहः '
 मेतत् । ' असं...नि-
 । अनवस्त्रावितान्त-
 ...रोधेन ' कर्तव्यः ।
 : कृष्टं च न चात्र वि-
 णं कृष्टेऽपि यथास्यादि-
 मिश्रैः स्तरणम् । आ-
 जुहोति ' इत्यन्तम् ।
 न्नवदेव प्रदानं भवति
 वा स्वाहाकारेण वा
 षट्कारस्य श्रवणम् ।
 न्नमित्यस्य । अस्मि-
 नाकहोमाधिकारात् ।
 न्नभावं गतास्त एव
 सते० ' इत्यनेन

न चात्र वषट्कारप्रवृत्तिः । याज्यापुरोनुवाक्यावत्त्वे हि वषट्कारश्रवणम् । तत्सहपाठात्स्वाहाकारोऽप्यत्र न प्रवर्तते । तत्र विनिवृत्तिः मन्त्रवत्प्रदानपक्षस्य निरासः । कुतः । स्मार्तेऽपि कर्मणि स्वाहाकारप्रदानत्वस्य विधानात् । तद्यथा छन्दोगपरिशिष्टे कात्यायनः—स्वाहाकारवषट्कारनमस्कारा दिवौकसाम् । हन्तकारो मनुष्याणां स्वधाकारः स्वधामुजामिति । अत्रावसरे सीतायज्ञे चेति सूत्रातिदिष्टाभ्यो लाङ्गल्योजनदेवताभ्य इन्द्रादिभ्यस्तद्भूतोपादानात्तेन स्थालीपाकेन होमः स्थालीपाकहोमाधिकारात् । ततश्च स्विष्टकृदादि । स्तरणशेषकूर्चेषु सीतागोप्तृभ्यो बलिः हरति पुरस्ताद्येतआसते इत्येवमादिभिर्मन्त्रैः प्रतिमन्त्रम् । स्तरणे शेषभावं गतास्त एव कूर्चास्तेषु बलिहरणम् । अथ मन्त्रार्थः । तत्र चतुर्णां परमेष्ठी यजुः लिङ्गोक्ता बलिहरणे० । हे सीते ये देवाः सुधन्वानः शोभनधनुष्मन्तः निषङ्गिणः सतूणीराः ते तव पुरस्तात्पूर्वभागे आसते तिष्ठन्ति ते त्वा त्वां पुरस्तात्प्राच्यां दिशि गोपायन्तु रक्षन्तु । गुप्धूपविच्छिपणिपनिभ्य आय इत्यायप्रत्ययः । किंभूताः अप्रमताः सावधानाः । अनपायिनः कष्टहराः । अहं चैषां देवानां देवेभ्यो नमस्करोमि । बलिं चेममेभ्यो हरामि इति । अथ एवं दक्षिणतस्तव दक्षिणपार्श्वे ये अनिमिषाः निमेषमकुर्वाणाः वर्मिणः संनद्धाः । शेषं समानम् । अथैवं पश्चात्पश्चिमायां दिशि । आभुवः आसमन्ताद्भवाः प्रभुवः प्रकृष्टेन भवाः । तानेवाह । भूतिर्भूमिः पार्ष्णिः शुनङ्कुरिरित्येवंनामानः । शेषं समानम् । अथैवमुत्तरतः उत्तरपार्श्वे भीमाः भीषणाः । जवे वेगे वायुना समास्तुल्याः । क्षेत्रे खले गृहे अध्वनि वा वर्तमानं त्वा त्वां गोपायन्तु । शेषं समानम् । एवं मन्त्रलिङ्गाच्चतसृषु दिक्षु बलिदानम् । प्रकृतात्प्रधानदेवतासंबन्धिनो ब्रह्माद्यावाद्वा स्थालीपाकादन्यो यः सिद्धः पाकश्चरुस्तस्मात् । स्थाल्येनाज्यशेषेण च पूर्ववत् लाङ्गल्योजनवत् इन्द्रं पर्जन्यमित्यादिभ्यो बलिहरणम् । स्त्रियश्चाचरितत्वादाचाराद्बलिकर्म कुर्युः । सत्स्थिते कर्मणि ब्राह्मणान् भोजयेत् ॥ १७ ॥

इत्याचार्यबलभद्रसुतजयरामकृते गृह्यभाष्ये सज्जनबलभाष्ये द्वितीयकाण्डविवरणं समाप्तिमगमत् ॥ * ॥

(हरिहरः)—‘अथ सीतायज्ञः’ अथेदानीं सीतायज्ञकर्म व्याख्यास्यत इति शेषः । तत्र कृषिप्रवृत्त औपासनिकोऽधिक्रियते । ‘व्रीहि...येत्’ तत्र सीतायज्ञे व्रीहयश्च यवाश्च व्रीहियवास्तन्मध्ये यत्र यत्र यस्मिन् यस्मिन् व्रीहिकाले यवकाले वा यजेत सीतायज्ञेन तत्र तत्र तन्मयं व्रीहिमयं व्रीहिकाले यवमयं यवकाले स्थालीपाकं चरुं श्रपयेत् । ‘कामा...येत्’ कामात् इच्छातः अन्यत्रापि पश्चादिप्रभृतिषु ईजानो यागं कुर्वन् व्रीहियवयोरेवान्यतरं स्थालीपाकं श्रपयेत् । ‘न पू...न्देहः’ अत्र व्रीहियवयोरन्यतरस्य यागमात्रसाधनद्रव्यत्वे न संदेहः । कुतः पूर्वचोदितत्वात् पूर्वोपदिष्टत्वात् । कुत्रेति चेत् व्रीहीन् यवान्वा हविषी इत्यत्र कल्पे अतो न संदेहः । ‘असं...वृत्तिः’ ननु यावस्य चरोर्विनिवृत्तिर्दृश्यते कथमन्यतरं स्थालीपाकं श्रपयेदिति चेत् उच्यते—यावचरोर्या विनिवृत्तिः सा असंभवात् न शास्त्रात् अतो नायमसंभवविनिवृत्तस्य यावस्य चरोः प्रतिप्रसवः । यतः सामान्यशास्त्रविहितं कचिच्छास्त्रान्तरेण प्रतिषिद्धं पुनर्विधीयमानं हि प्रतिप्रसवमुच्यते । इदं त्वसंभवात्प्रतिषिद्धम् । कथमसंभव इति चेत् अनवसावितान्तरोष्मपके ईषदसिद्धे तण्डुलपाके चरुशब्दप्रयोगप्रत्ययात् । अतो वाचनिको यावस्थालीपाको यत्र तत्र गुलिकाभिः संपाद्यते यत्र पुनर्विकल्पः तत्रासंभवाद्विनिवृत्तिरिति । ‘क्षेत्र...धेन’ क्षेत्रस्य सस्यवतः पुरस्तात् पूर्वस्यां दिशि उत्तरतो वा उदीच्यां वा शुचौ अमेध्यद्रव्यरहिते देशे कृष्टे फालेन विलिखिते फलस्य सस्यस्य अनुपरोधः अबाधः फलानुपरोधस्तेन फलानुपरोधेन सीतायज्ञः कर्तव्यः । ‘ग्रामे...गात्’ यद्वा ग्रामे कर्तव्यः कुतः उभयसंप्रयोगात् । उभयं क्षेत्रं ग्रामश्च संप्रयोक्तुमधिकरणतया संबोद्धं शक्यते फलानुपरोधेन कृष्टत्वेन वा । पुरस्तादुत्तरतो वा शुचौ देशे कृष्टे इति ग्रामस्यापि विशेषणत्वेन संब-

ध्यते अविरोधात् । ननु क्षेत्रग्रामयोः एकतरोपादानेन अन्यतरस्य बाधः प्रसज्येत ततो विरोध इति चेत् न । 'अविरोधात्' न विरोधः अविरोधस्तस्मादविरोधात् विकल्पादेकतरोपादानं न दोषः । व्यवस्थासंभवे हि अष्टदोषदुष्टोऽपि विकल्प आश्रीयते न्यायविद्धिः । 'यत्र...होति' यत्र क्षेत्रे ग्रामे वा चरुं श्रपयिष्यन् भवति श्रपयितुमिच्छा भवति तत्र उपलिप्ते गोमयोदकेन उद्धते स्म्येनोद्धि-
 खिते अवोक्षिते मणिकोदकेन सिक्ते अग्निमावसथ्यं स्थापयित्वा । अत्र पुनरुपलेपनाद्युपदेशः कृष्टेऽपि प्राप्त्यर्थः न पुनः परिसमूहनोद्धरणनिवृत्त्यर्थः । तन्मिश्रैर्देवैः स्तीर्त्वा तैर्ब्रह्मिभिर्यवैर्वा मिश्रा मिलिता दर्भास्तैस्तन्मिश्रैर्देवैर्मिश्रिं स्तीर्त्वापरिस्तीर्य आज्यभागयागानन्तरं वक्ष्यमाणमन्त्रैः पृथिवी द्यौरित्यादिभिः पञ्चभिर्मन्त्रैः क्रमेण पञ्चाज्याहुतीर्जुहोति । 'स्थाली...केषाम्' स्थालीपाकस्येत्यवयवलक्षणा षष्ठी । तस्य सीताद्याभ्यश्चतसृभ्यो देवताभ्यश्चतस्र आहुतीः क्रमेण तन्नामभिरेव चतुर्थ्यन्तैः स्वाहाकारान्तैश्च जुहोति । एकेषामाचार्याणां मते मन्त्रवदेव प्रदानम् होमः न स्वाहाकारः । किं कारणम् 'स्वाहा...श्रुतेः' स्वाहाकारेण प्रदानं येषु ते स्वाहाकारप्रदानाः जुहोतयः इति श्रुतेः श्रुतौ श्रौतकर्मणि स्वाहाकारप्रदानत्वम् इदं तु स्मार्तं कर्म ॥ वषट्कारेण वा स्वाहाकारेण वा देवेभ्योऽन्नं प्रदीयते इति सामान्यवचनात् गार्ह्येऽपि प्रवर्ततामिति चेत् नचात्र वषट्कारस्य प्रवृत्तिः किमिति याज्यापुरोनुवाक्यावत्वे वषट्कारस्य श्रवणात् । तेन सह पाठाच्च स्वाहाकारोऽप्यत्र निवर्तते । 'विनिवृत्तिः' मन्त्रवत्प्रदानमित्येतस्य पक्षस्य विनिवृत्तिः निरासः अप्रवृत्तिरिति यावत् । कुतः स्मार्तेऽपि कर्मणि स्मृतिकारैः स्वाहाकारस्य विधानात् । तत् यथा छन्दोगपरिशिष्टे कात्यायनः—स्वाहाकारवषट्कारनमस्कारा दिवौकसाम् । हन्तकारो मनुष्याणां स्वधाकारः स्वधामुजामिति ॥ अथ सीतायज्ञ इत्यनेन सूत्रेणातिदिष्टाभ्यो लाङ्गलयोजनदेवताभ्यः तद्भूतोपात्तस्थालीपाकेनास्मिन्नवसरे जुहुयात् । कुतः ततः स्थालीपाकहोमाधिकारात् । ततः सिष्टकृदादि । 'स्तर...आसत इत्यादि' तत्र पुरस्ताद्य इत्यादिभिश्चतुर्भिर्मन्त्रैः स्तरणे शेषभावमुपसर्जनत्वं गताः प्राप्ताः त एव कुशास्तेषु स्तरणशेषकुशेषु बलिं हरति केभ्यः सीतागोप्तृभ्यः सीता लाङ्गलपद्धतिः ताः गोपायन्ति पालयन्ति ये ते सीतागोप्तास्तेभ्यः सीतागोप्तृभ्यः [स्तरणशेषकूर्चाः] प्राच्यादिषु चतसृषु दिक्षु यथालिङ्गम् । 'प्रकृ...कर्म' प्रकृतात्प्रधानदेवतासंबन्धिनो ब्रह्माद्यावाद्वा स्थालीपाकात् अन्यो यः सिद्धोपात्तश्चरुस्तस्मात् स्थाल्येनाज्यशेषेण च पूर्ववत् लाङ्गलयोजनवत् बलिकर्म इन्द्रपर्जन्यादिभ्यो बलिहरणं कर्तव्यम् । 'स्त्रिय...त्वात्' स्त्रियश्च भार्यादिकाः उपयजेरन् बलिकर्मणा ताभ्य एव देवताभ्यः पूजां कुर्युः । कुत एतत् आचरितत्वात् । प्राचीनाभिः स्त्रीभिर्बलिकर्मणः कृतत्वात् । 'सत्तं...ज-येत्' संस्थिते समाप्ते सीतायज्ञाख्ये कर्मणि ब्राह्मणान् विप्रान् त्रिप्रभृतीन् भोजयेत् आशयेद्भक्ष्यभोज्यादिभिः । द्विरुक्तिरत्र काण्डसमाप्तिनिबन्धना ॥ इति सूत्रार्थः ॥ ॥ अथ प्रयोगः । अथ सीतायज्ञः । कृषिं कुर्वतः साग्नेः ब्रीहिनिष्पत्तिकाले यवनिष्पत्तिकाले च भवति । तत्र प्रथमप्रयोगे मातृपूजाभ्युदयिके भवतः । अनन्तरं क्षेत्रस्य पूर्वत उत्तरतो वा कृष्टे शुचौ देशे यत्र सस्यानि न नश्यन्ति तत्रेदं कर्म कुर्यात् । यद्वा ग्रामे पूर्वत उत्तरतो वा शुचिदेशस्य कर्षणं विधाय तत्र कर्तव्यम् । एवं देशद्वयान्यतरे देशे पञ्च भूसंस्कारान् कृत्वा औपासनाग्निमुपसमाधाय ब्रह्मोपवेशनादि कुर्यात् । तत्र विशेषः ब्रीहिकाले ब्रीहिस्यमिश्रैर्देवैर्मिश्रिं परिस्तृणाति यवकाले यवस्यमिश्रैः । तत्र ब्रीहिकाले ब्रीहिमयमेकमेव चरुं यवकाले यवमयं श्रपयति । अपरं स्थालीपाकं सिद्धमेवासादयति तण्डुलानन्तरमुपकल्पयति बलिपटलकं, बलिपटलकमिति शूर्पादिकं वैणवं पात्रं कुल्माषौदनयुक्तमुच्यते । तण्डुलानन्तरं सिद्धं चरुं प्रोक्षति । आज्यभागानन्तरं पञ्चाज्याहुतीर्जुहोति । तद्यथा पृथिवी द्यौः प्रदिशो दिशो यस्मै द्युभिरावृताः । तस्मिन्नेन्द्रमुपह्वये शिवा नः सन्तु हेतयः

स्वाहा इदमिन्द्राय० । यन्मे किंचिदुपेक्षितमस्मिन्कर्मणि वृत्रहन् । तन्मे सर्वदः समृध्यतां जीवतः शरदः शतं स्वाहा । इदमिन्द्राय० । संपत्तिर्भूतिर्भूमिर्वृष्टिर्व्यैष्ट्यं च श्रीः प्रजामिहावतु स्वाहा । इदमिन्द्राय० । यस्या भावे वैदिकलौकिकानां भूतिर्भवति कर्मणाम् । इन्द्रपत्नीमुपह्वये सीतां सा मे त्वन्नपायिनी भूयात्कर्मणि कर्मणि स्वाहा । इदमिन्द्रपत्न्यै० । अश्वीवती गोमती सूनृतावती विभर्त्ति या प्राणभृतो अतन्द्रिता । खलमालिनीमुर्वरामस्मिन्कर्मण्युपह्वये ध्रुवार्त्त सा मे त्वन्नपायिनी भूयात्स्वाहा । इदं सीतायै० । अथ प्रकृतस्य स्थालीपाकस्य चतस्र आहुतीर्जुहोति । यथा सीतायै स्वाहा इदं सीतायै० यजायै स्वाहा इदं यजायै० शमायै स्वाहा इदं शमायै० भूत्यै स्वाहा इदं भूत्यै० । अथ सिद्धेन स्थालीपाकेन लाङ्गल्योजनदेवताभ्योऽष्टाहुतीर्जुहोति । यथा इन्द्राय स्वाहा इदमिन्द्राय० पर्जन्याय स्वाहा इदं पर्जन्याय० अश्विभ्यां स्वाहा इदमश्विभ्यां० मरुद्भ्यः स्वाहा इदं मरुद्भ्यो० उदलाकाशपाय स्वाहा इदमुदलाकाशपाय० स्वातिकार्यै स्वाहा इदं स्वातिकार्यै० सीतायै स्वाहा इदं सीतायै० अनुमत्यै स्वाहा० इदमनुमत्यै० । यथादैवतं त्यागः । प्रकृतात्सिद्धान्नचरोः श्विष्टकृत् । ततो महाव्याहृत्यादि ब्रह्मणे दक्षिणादानान्तं कृत्वा क्षेत्रस्य पुरस्तादारभ्य प्रतिदिशं स्तरणशेषकुशतृणान्यास्तीर्य तेषु मुख्येन चरुणा यथास्तरणं वक्ष्यमाणमन्त्रैर्वलीन् हरति । यथा पुरस्ताद्ये त आसते सुधन्वानो निषङ्गिणः । ते त्वा पुरस्ताद्गोपायन्त्वप्रमत्ता अनपायिनो नम एषां करोम्यहं वलिमेभ्यो हरामीममिति पुरस्ताद्वलिहरणमन्त्रः । इदं सुधन्वभ्यो निषङ्गिभ्यो० । अथ दक्षिणतोऽनिमिषा वर्मिण आसते । ते त्वा दक्षिणतो गोपायन्त्वप्रमत्ता अनपायिनो नम एषां करोम्यहं वलिमेभ्यो हरामीममिति दक्षिणतो वलिहरणमन्त्रः । इदमनिमिषेभ्यो वर्मिभ्यो० । अथ पश्चादाभुवः प्रभुवो भूतिर्भूमिः पार्ष्णिः शुनङ्कुरिः । ते त्वा पश्चाद्गोपायन्त्वप्रमत्ता अनपायिनो नम एषां करोम्यहं वलिमेभ्यो हरामीममिति पश्चिमतो वलिहरणमन्त्रः । इदमाभूभ्यः प्रभूभ्यो भूत्यै भूम्यै पाण्ड्यै शुनङ्कुर्यै० । अथोत्तरतो भीमा वायुसमा जवे । ते त्वोत्तरतः क्षेत्रे खले गृहेऽध्वनि गोपायन्त्वप्रमत्ता अनपायिनो नम एषां करोम्यहं वलिमेभ्यो हरामीममिति उत्तरतो वलिहरणमन्त्रः । इदं भीमेभ्यो वायुसमाजवेभ्यो० । अथ सिद्धचरुशेषं स्थाल्येनाज्यशेषेण सन्नीय तेनेन्द्रादिभ्योऽनुमत्यन्तेभ्यो लाङ्गल्योजनदेवताभ्यो वलीन् हरति । ततो वलिपटलकेन स्त्रियश्चेन्द्रादिभ्यो हल्योजनदेवताभ्यः अन्येभ्यश्च वृद्धव्यवहारसिद्धेभ्यः क्षेत्रपालादिभ्यो वलिदानं कुर्युः । ततो ब्राह्मणान् भोजयेत् ।

इयमिहोत्रिहरिहरविरचितायां पारस्करगृह्यसूत्रव्याख्यानपूर्विकायां

प्रयोगपद्धतौ द्वितीयः काण्डः समाप्तः ॥ ॥ * ॥

(गदाधरः)—‘ अथ सीतायज्ञः ’ व्याख्यास्यत इति सूत्रशेषः । सीतायज्ञ इति कर्मनाम । स चायं कृषिप्रवृत्तस्य साग्रेर्भवति । ‘ व्रीहि...येत् ’ व्रीहयश्च यवाश्च व्रीहियवाः । तेषां मध्ये यत्र यत्र यस्मिन् यस्मिन्काले व्रीहिकाले यवकाले वा सीतायज्ञेन यजेत तत्र तन्मयं व्रीहिकाले व्रीहिमयं यवकाले यवमयं स्थालीपाकं चरुं श्रपयेत् । ‘ कामा...येत् ’ कामादिच्छया अतोऽन्यत्रापि ईजानो यागं कुर्वन् पक्षादिप्रभृतिषु व्रीहियवयोरेवान्यतरं स्थालीपाकं श्रपयेत् । ‘ न पू...न्देहः ’ व्रीहियवयोरन्यतरस्य यागसाधनत्वे नैव संदेहः । कुतः ? परिभाषासूत्रे व्रीहीन् यवान्वा हविषी इति पूर्वं चोदितत्वात् पूर्वमुपदिष्टत्वात् । अतोऽर्थादपि च व्रीहिभिर्यवैर्वा यागः प्राप्नोतीति न वक्तव्यमेतत् । ननु यावस्य चरोर्विनिवृत्तिदर्शनात्कथमन्यतरं चरुं श्रपयेत्तत्राह—‘ असं...वृत्तिः ’ यावस्य चरोरसंभवाद्विनिवृत्तिरधस्तनस्य शास्त्रान्तरस्य तेन यवानां स्थालीपाकं कुर्यादिति पुनरारम्भः । असंभवश्चानवस्थान्तिनान्तरोष्मपाकविशदविषयसिद्धे तण्डुलपाके चरुशब्दस्य प्रयोगप्रत्य-

यान् । अतः सर्वत्र स्थालीपाको ब्रीहीणामेव । 'क्षेत्र...धेन' सस्ययुक्तस्य क्षेत्रस्य पूर्वस्यां दिशि उदीच्यां वा अमेध्यरहिते देशे कृष्टे सीरेण विलिखिते फलस्य सस्यस्यानुपरोधेन अवाधेनोक्ते देशे सीतायज्ञः कार्यः । 'ग्रामे...धान्' अथवा सीतायज्ञो ग्रामे वा कार्यः । उभयं हि संप्रयोक्तुं शक्यते फलानुपरोधः कृष्टं च । न चात्र विरोधः । अतो वाशब्दो विकल्पार्थः । 'यत्र...स्वाहेति' यत्र क्षेत्रे ग्रामे वा चरुं श्रपयिष्यन् भवति तत्रोपलिप्ते उद्धते उल्लिखिते अवोक्षिते जलेनाभ्युक्षिते देशेऽग्निमावस-
थ्यमुपसमाधाय स्थापयित्वा तन्मिश्रैर्देवैर्ब्रीहिकाले ब्रीहिसस्यमिश्रैर्यवकाले यवसस्यमिश्रैर्देवैर्भैरग्निं परि-
स्तीर्याज्यभागयागानन्तरमाज्येन पञ्चाहुतीर्जुहोति पृथिवी द्यौरित्यादिभिः पञ्चमन्त्रैः प्रतिमन्त्रम् । उप-
लेपनोद्धतावोक्षितग्रहणं कृष्टेऽपि पञ्चसंस्कारप्रज्ञत्यर्थम् । नेतरपरिसंख्यार्थम् । मन्त्रार्थः । पृथिव्यादि-
देवतायस्मै इन्द्राय इन्द्रमुपासितुं स्थिताः । प्रदिशः दिशश्च 'किंभूताः' द्युभिः कान्तिभिरावृताः पूर्णाः ।
तमिन्द्रम् इह यज्ञे उपह्वये समीपमाह्वये । इन्द्रस्य हेतयो वज्राद्यायुधानि शिवाः कल्याणकारिण्यः
सन्तु । तस्मै च सुहुतमस्तु ॥ १ ॥ हे वृत्रहन् अस्मिन्कर्मणि सीतायज्ञे यत्किञ्चिन्मे ममोपेप्सित-
मिष्टं तत्सर्वं मे मम समृध्यतां संपद्यताम् । किंभूतस्य शतं शरदो वत्सरान् जीवतः । तुभ्यं
स्वाहेति सर्वत्र समानम् ॥ २ ॥ संपत्तिर्धनानुपचयः । भूतिरैश्वर्यम् । भूमिराश्रयः । वृष्टिरभी-
ष्टस्य । ज्यैष्ठ्यं जेष्ठत्वम् । श्रैष्ठ्यं श्रेष्ठत्वम् । श्रीः प्रतिष्ठासंपत्त्यादिगणः इह यज्ञे प्रीतः सन् मदीयां
प्रजां पुत्रादिवर्गमवतु रक्षतु । इन्द्रो वा एतैर्युक्तां प्रजामवत्विति ॥ ३ ॥ यस्याः सीतायाः सह वैदि-
कलौकिकानां श्रौतस्मार्तानां कर्मणां भूतिः संपत्तिर्भवति । तामिन्द्रपत्नीं सीतामुपह्वये । सा सीता
मे मम अनपायिनी अदनीयादिवृद्धिकर्त्री कर्मणि कर्मणि प्रतिकर्म भूयात् भवतु । तस्यै स्वाहा ॥ ४ ॥
तामेव विशिनष्टि । अश्ववती अश्वदिसंपत्तिकर्त्री । एवं गोमत्यादौ । सूनृता मधुरवाक् । अंत-
न्द्रिता सावधाना सती या प्राणभृतो जीवान् विभर्ति पुष्पाति । किंभूता । खलमालिनी धान्यरा-
शिवती । उर्वरा सर्वसस्यानां संपत् । तां ध्रुवां स्थिरामस्मिन्कर्मण्युपह्वये । उपहृता च सा मे मम
अनपायिनी दुःखध्वंसिनी भवतु । तस्यै स्वाहा । 'स्थाली...त्या इति' सीताया इति चतुर्भिर्मन्त्रैः
प्रतिमन्त्रं स्थालीपाकेन चतस्र आहुतीर्जुहोति । अवयवलक्षणा षष्ठी स्थालीपाकस्येति । 'म-
न्त्र...श्रुतेः' एकेषामाचार्याणां मते मन्त्रवत्प्रदानम् यथामन्त्रं होमो नतु स्वाहाकारेण । कुतः
स्वाहाकारप्रदाना इति श्रुतेः । श्रुतौ हि जुहोतीनां स्वाहाकारप्रदानता श्रूयते । इदं तु स्मार्त
कर्म । ननु वषट्कारेण वा स्वाहाकारेण वा देवेभ्योऽन्नं प्रदीयत इति सामान्येनोक्तेरत्रापि तत्प्र-
वर्ततामिति चेत् । न चात्र वषट्कारप्रवृत्तिः । याज्यापुरोनुवाक्यावत्त्वे च वषट्कारश्रवणम् । तत्सहपाठा-
त्स्वाहाकारोऽप्यत्र न प्रवर्तते । 'विनिवृत्तिः' पूर्वोक्तपक्षस्य मन्त्रवत्प्रदानमित्यस्य विनिवृत्तिर्नि-
रासः । स्मार्तेऽपि कर्मणि—स्वाहाकारवषट्कारनमस्कारा दिवौकसाम् । हन्तकारो मनुष्याणां स्व-
धाकारः स्वाधामुजामिति कात्यायनस्मृतौ विधानात् । सीतायज्ञेचेत्यतिदेशादस्मिन्नवसरे लाङ्गल-
योजनदेवताभ्यः तद्भूतोपात्तेन स्थालीपाकेन होमः । स्थालीपाकहोमाधिकारात् । ततः स्विष्टकृदादि ।
'स्तरण...ममिति' अग्नेः परिस्तरणे ये कुशा ब्रीहिसस्यमिश्रा यवसस्यमिश्रा वा शेषभावमङ्ग-
भावं प्राप्तास्त एव कूर्वाः आसनानि तेषु बलिं हरति । सीतागोप्तृभ्यः सीता लाङ्गलपद्धतीर्थं
गोपायन्ति पालयन्ति ते सीतागोप्तास्तेभ्यः । तत्र पुरस्तात्प्राच्यां ये त आसत इति मन्त्रेण ।
मन्त्रार्थः—हे सीते ये देवाः सुधन्वानः शोभनधनुष्मन्तः निषङ्गिणः सतूणीराः ते तव पुरस्तात्
आसते तिष्ठन्ति ते त्वां पुरस्तात्प्राच्यां दिशि गोपायन्तु रक्षन्तु । किंभूताः अप्रमत्ताः
सावधानाः । अनपायिनः कष्टहराः । अहं चैषां नमस्करोमि । बलिमेवमेभ्यो हराभि ददामि ।
'अथ द...ममिति' अथ पुरस्ताद्वल्यनन्तरमग्नेर्दक्षिणपार्श्वे कूर्चेषु बलिं हरति । अनिमिषा

इति मन्त्रेण । मन्त्रार्थः—ये अनिमिषाः निमेषरहिताः वर्मिणः सन्नद्धाः शेषं पूर्ववत् ।
 ‘अथ प...ममिति’ अथाग्नेः पश्चिमायां दिशि आभुव इति बलिं ददाति । मन्त्रार्थः—आ समन्ता-
 द्भवाः । तानेवाह । भूतिर्भूमिः पांष्णिः शुनङ्करिरित्येवंनामानः शेषं व्याख्यातम् । ‘अथोत्त...म-
 मिति’ अथोत्तरपार्श्वे बलिं ददाति । भीमा इति मन्त्रेण । मन्त्रार्थः—भीमाः भीषणाः जवे वेगे
 वायुना समास्तुल्याः क्षेत्रे खले गृहे अध्वनि वा वर्तमानं त्वा त्वां गोपायन्तु शेषं समानम् ।
 ‘प्रकृ...कर्म’ प्रकृतात्प्रधानयागदेवतासंबन्धिनः स्थालीपाकादन्यो यः सिद्धो गृहीतश्चरुस्तस्मात्स्था-
 ल्याज्येताज्यशेषेण च पूर्ववत् इन्द्रपर्जन्यादिभ्यो लाङ्गलयोजनदेवताभ्यो बलिहरणं कार्यम् ।
 ‘स्त्रिय...त्वात्’ ततः स्त्रियो भार्यादिका उपयजेरन् बलिहरणं कुर्युः इन्द्रा-
 दिभ्योऽन्येभ्यश्च क्षेत्रपालादिदेवताभ्यो वृद्धव्यवहारेण । कुतः आचरितत्वात् । प्राचीनाभिः कृत-
 त्वात् बलिकर्मणः । ‘स७स्थ...येत्’ समाप्ते स्त्रीकर्तृकवलयनन्तरं त्रीन्ब्राह्मणान्भोजयेत् । द्विर-
 भ्यासः काण्डसमाप्तिसूचनार्थः ॥ १७ ॥ * ॥

इति श्रीत्रिरभिचित्सम्राट्स्थपतिश्रीमहायाशिकवामनात्मजदीक्षितगदाधरकृते

गृह्यसूत्रभाष्ये द्वितीयकाण्डे संपूर्णम् ॥ ॥ * ॥

अथ पदार्थक्रमः । प्रथमप्रयोगे मातृश्राद्धम् । उक्ते देशे आवसथ्याग्नेः स्थापनम् । ब्रह्मोपवे-
 शनादिदक्षिणान्ते विशेषः । सस्यमिश्रैर्दमैर्भैरग्नेः परिस्तरणम् । एकश्चरुः श्रप्यते । अपरः सिद्ध एव
 तण्डुलानन्तरमासादनीयः । उपकल्पनीयानि—बलिपटलकं शूर्पादि वैणवं पात्रम् । कुलभाषौदनयुक्तं
 बलिपटलकमित्युच्यते । तण्डुलोत्तरं सिद्धचरोः प्रोक्षणम् । आज्यभागान्ते पञ्चाहुतयः । पृथिवीद्यौ०
 इदमिन्द्राय० १ यन्मे० इदमिन्द्राय० २ सम्पत्ति० इदमिन्द्राय० ३ यस्याभावे० इदमिन्द्रपत्न्यै० ४
 अश्वावती० इदं सीतायै० ५ ॥ प्रकृतचरुणा आहुतिचतुष्टयम् । सीतायै स्वाहा० यजायै स्वाहा० ।
 शमायै० भूत्यै० ६ ॥ एवं त्यागाः । ततः सिद्धचरुणा लाङ्गलयोजनदेवताभ्यो होमः । इन्द्राय
 स्वाहा० १ पर्जन्याय० २ अश्विभ्यां० ३ मरुद्भ्यः० ४ उदलाकाश्याय० ५ स्वातिकार्यै० ६
 सीतायै० ७ अनुमत्यै स्वाहा० ८ । स्विष्टकृदुभयोः । महाव्याहृत्यादिदक्षिणान्तम् । प्रतिदिशं प्रद-
 क्षिणं पुरस्तात्प्रथमं ये त इति प्रतिमन्त्रं बलिचतुष्टयदानम् । त्यागाः । इदं सुधन्वभ्यो निषङ्गिभ्यो०
 १ इदमनिमिषेभ्यो वर्मिभ्यो० २ इदमाभूभ्यः प्रभूभ्यो भूत्यै भूस्यै पाण्यै शुनङ्कुर्यै० ३ इदं
 भीमाभ्यो वायुसमाजवेभ्यो० ४ चरोराज्यस्य च मिश्रणम् । तेन लाङ्गलयोजनदेवताभ्य इन्द्रादिभ्यो-
 ऽनुमत्यन्तेभ्यो बलिहरणम् । ततो बलिपटलकेन स्त्रियश्च बलिहरणं कुर्युः इन्द्रादिभ्योऽन्येभ्यश्च
 क्षेत्रपालादिदेवताभ्यो वृद्धाचारेण । ततो ब्राह्मणत्रयभोजनम् ॥ ॥ * ॥

इति श्रीत्रिरभिचित्सम्राट्स्थपतिश्रीमहायाशिकवामनात्मजदीक्षितगदाधरकृते गृह्यसूत्रभाष्ये

द्वितीयकाण्डे सीतायज्ञे पदार्थक्रमः ॥ समाप्तश्चेदं द्वितीयकाण्डम् ॥ २ ॥ * ॥

(विश्व०)—‘अथ सीतायज्ञः’ उच्यत इति सूत्रशेषः । सचायं कृषिं कुर्वतः कृतावसथ्यस्य
 भवति । ‘व्रीहि...पयेत्’ अभ्यस्तेन यत्रपदेन कालदेशरूपे अधिकरणे यत्र काले व्रीहियवयोरुत्प-
 त्तिर्यत्र देशे चासौ यज्ञः तत्र तन्मयं व्रीहिकाले व्रीहिमयं यवकाले यवमयम् । ‘कामा...येत्’
 ‘कामात् इच्छातः अन्यत्रापि उक्तरूपदेशकालौ विहाय सीतायज्ञेन ईजानः । व्रीहियवयोरित्यत्रैव-
 कारेण द्रव्यान्तरे साधनत्वव्यवच्छेदः । ननु प्राक्सूत्रादेव तल्लाभादर्थोऽस्यारम्भ इत्याह ‘नपूर्वचो-
 दितत्वात्’ इति । नन्वेतदारम्भो घटते । आसन्नसमयोत्पन्नयोर्व्रीहियवयोः साधनत्वावगमात्सम-
 यान्तरे च तदभावादासन्नसमयोत्पत्तिकद्रव्यान्तरसाधनत्वावगमसंदेहः । कुतः समयान्तरे व्रीहियवयो-
 रसंभवादनुत्पत्तेरित्याह ‘संदेहोऽसंभवात्’ इति । विनिवृत्तिः विशेषेण कामिकार्यताबोधकसूत्रे तयोरुपा-

श्रीः ॥ अनाहिताग्नेर्नवप्राशनम् ॥ १ ॥ नव० स्थालीपाक० श्रपयित्वाज्य-
भागविष्टाज्याहुती जुहोति । शतायुधाय शतवीर्याय शतोतये अभिमा-
तिषाहे । शतं यो नः शरदोऽजीजानिन्द्रो नेषदति दुरितानि विश्वा स्वाहा ।
ये चत्वारः पथयो देवयाना अन्तराद्यावापृथिवी वियन्ति । तेषां योऽज्या-
निमजीजिमावहान्तस्मै नो देवाः परिधत्तेह सर्वे स्वाहेति ॥ २ ॥ स्थाली-
पाकस्याग्रयणदेवताभ्यो हुत्वा जुहोति स्विष्टकृते च स्विष्टमग्ने अभितत्
पृणीहि विश्वांश्च देवः पृतना अविष्यत् । सुगन्धु पन्थां प्रदिशन्न एहि ज्यो-
तिष्मद्वयेह्यजरन्न आयुः स्वाहेति ॥ ३ ॥ अथ प्राश्नाति । अग्निः प्रथमः
प्राश्नातु स हि वेद यथा हविः । शिवा अस्मभ्यमोषधीः कृणोतु विश्वच-
र्षणिः । भद्रान्नः श्रेयः समनैष्ट देवास्त्वयावशेन समशीमहि त्वा । स नो-
मयोऽभूः पितो आविशस्व शंतोकाय तनुवे स्योन इति ॥ ४ ॥ अन्नपती-
यया वा ॥ ५ ॥ अथ यवानामेतमुत्यं मधुना संयुतम् ॥ यवर्ठ सरस्वत्या
अधिवनाय चकृषुः इन्द्र आसीत्सीरपतिः शतक्रतुः कीनाशा आसन्मरुतः
सुदानव इति ॥ ६ ॥ ततो ब्राह्मणभोजनम् ॥ ७ ॥ १ ॥

(कर्कः)—‘अना’ ‘शनम्’ व्याख्यास्यत इति सूत्रशेषः । अनाहिताग्निरवैतानिकः । नव-
प्राशनमिति कर्मणो नामधेयम् । अन्वर्थसंज्ञाकरणाच्च कृत्वैतन्नवं प्राश्यते नाकृत्वा । न चैतदाग्रयणशब्द-
वाच्यम् अतः पौर्णमास्याममावास्यायामिति नियमो न भवति । औचित्याच्छरद्वसन्तौ तु भवतः ॥
‘नव०’ ‘येति’ द्वे प्रतिमन्त्रम् । ‘स्थाली’ ‘मग्ने’ इति । अतश्च स्विष्टकृद्धोमस्य पूर्वं पश्चाच्च स्विष्टमग्र
इत्याज्याहुतिहोमः । ततो महाव्याहृत्यादि । ‘अथ प्राश्नाति’ अग्निः प्रथमः प्राश्नादित्यनेन
मन्त्रेण । यत्र हुतशेषप्राशनं तत्रायं गुणविधिः । ‘अन्न’ ‘वा’ प्राशनं कर्तव्यम् अन्नपतिशब्दो यस्यां
विद्यते सेयमन्नपतीया छप्रत्ययं ह्यत्र स्मरन्ति । अत्र यवानां प्राशने मन्त्रमाह । ‘एतमुत्यमिति’ ।
‘ततो’ ‘भोजनम्’ ॥ प्रथमा कण्डिका ॥ १ ॥

(जयरामः)—‘अना’ ‘शनम्’ वक्ष्यत इति सूत्रशेषः । अनाहिताग्निरवैतानिक औपासनिक
इति पर्यायः । तस्य नवप्राशनमिति कर्मणो नामधेयम् । अन्वर्थसंज्ञाकरणात्कृत्वैतन्नवमन्त्रं प्राश्यते
नाकृत्वा । नन्वत्र किं नवमात्रं प्रतिषिद्धमुत कतिपयानीत्याशङ्क्य श्यामाकत्रीहियवानामेव नियमो
नान्येषाम् । यथाह गृह्यसंग्रहकारः—नवयज्ञाधिकारस्थाः श्यामाका व्रीहयो यवाः । नाशनीयात्तान-
हुत्वैवमन्येष्वनियमः स्मृतः । ऐक्ष्वः सर्वशुद्धाश्च नीवाराश्चणकास्तिलाः । अकृताग्रयणोऽशनीयान्नैषा-
मुक्ता हविर्गुणा इति । यत्तु श्रूयते नवमात्रप्रतिषेधस्तदाहिताग्निविषयः । शरद्वसन्तयोरेव तद्वति
औचित्यात् । न चात्र पौर्णमास्यादिकालनियमः । अनाग्रयणत्वात् । ‘नव०’ स्थालीपाक० श्रपयित्वाऽऽ-
ज्यभागौ इष्ट्वा आज्याहुती द्वे शतायुधायेति द्वाभ्यां मन्त्राभ्यां प्रतिमन्त्रम् । अथ मन्त्रार्थः । तत्र द्वयोः
प्रजापतिस्त्रिष्टुप् आद्यस्येन्द्रो परस्य विश्वेदेवा आज्यहोमे० । स इन्द्रः नोऽस्मान् शतं शरदो वर्षाणि

अजीजान् जीवयतु । यद्वा नोऽस्मभ्यं धान्यं जनयतु तत्र नः इति तन्त्रम् । तेन नोऽस्माकं दुरितानि दुर्व्यसनानि पापानि वा विश्वा विश्वानि सर्वाणि अतिनेषत् अतिनेष्यति । तस्मै स्वाहा सुहुतमस्तु । किंभूताय शतायुधाय शतमपरिमितान्यायुधानि यस्य तस्मै । तथा शतवीर्याय अपरिमितशक्तये । तथा शतोतये अनन्तलीलाय । तथा अभिमातिषाहे अभिमातयः अरातयः तान्सहते जयतीत्यभिमातिषाद् तस्मै १ । हे सर्वे देवाः ये चत्वारः पथयः पन्थानः देवपितृमनुष्यसर्पाणां मार्गाः देवयाना देवं क्रीडां संपादयन्तः देवादिभिर्गम्यमाना वा । अन्तरा द्यावापृथिवी द्यावापृथिव्योर्मध्यस्थाः । पृथ्वी-शब्देनात्र पृथ्वीतलं लक्ष्यते । वियन्ति वियत्तुल्याः । अतिनिर्मला इत्यर्थः । यद्वा विविधत्वं यन्ति भिन्नत्वेनेत्यर्थः । तेषां चतुर्णां पथां मध्ये यः पन्था अजीजिमजेयत्वं परैरनभिभवनमिति यावत् । आवहात् आवहेत्प्रापयेत् । तस्मै पथे नोऽस्मान् परिधत्त परिदत्त समर्पयतेत्यर्थः । तं पन्थानमस्मान्प्रापय-तेत्यर्थः इह अस्मिन्कर्मणि कृते सति । अनेन कर्मणा प्रतोषं प्राप्येत्यर्थः । किंभूतामजीजिम् । अज्यानि ज्यानिर्ग्लानिः हानिर्वा तद्रहिताम् । क्षेमेणाभीष्टपदप्राप्तिहेतुमित्यर्थः । युष्मभ्यं स्वाहे-त्युक्तार्थम् २ । ततश्च स्थालीपाकेनाग्रयणदेवताभ्य इन्द्राग्नी विश्वेदेवा द्यावापृथिवी इत्येताभ्यो हुत्वा जुहोत्याज्याहुतिं स्विष्टमग्न इति वक्ष्यमाणमन्त्रेण । स्विष्टकृते चेति स्थालीपाकात्स्विष्टकृद्धोमं विधाय चकारात्पुनरप्याज्याहुतिं स्विष्टमग्न इत्यनेनैव मन्त्रेण पूर्ववज्जुहोति । स्विष्टमग्न इति मन्त्रेण स्विष्टकृद्धोमस्योभयत आज्याहुती भवत इत्यर्थः । स्विष्टमग्न इत्यस्यार्थः । तत्र प्रजापतिर्विराडग्निराज्यहोमे ० । हे अग्ने प्रजापते यत् स्विष्टं स्विष्टकृते हुतं तत् अभि अभितः उभयतः आदावन्ते च पृणीहि पूर्ण-कुरु । देवः प्रकाशात्मा भवान् विश्वान् सकलपरिवारयुतान् अस्मान् अविष्यत् अवतु । किंभूतान् । पृतनाः सेनाः तद्वत्परिचारकानित्यर्थः । यद्वा । पृतना इति पञ्चम्यर्थे प्रथमा । तेन पृतनाभ्यः शत्रु-सेनाभ्योऽस्मानवत्विति । किञ्च । नोऽस्माकं सुगं सुगम्यम् अर्चिरादिरूपं पन्थां पन्थानं प्रदिशन दददेव एहि आगच्छ । नु एवार्थः । किञ्च नोऽस्मभ्यं ज्योतिष्मत् प्रकाशयुक्तं कीर्तियुक्तमित्यर्थः । अज-रम् जरा रोगाद्युपद्रवः तद्रहितमायुर्द्वयेहि चिन्तय । आशंसेत्यर्थः । यद्वा । ध्येहि ध्येहि देहीत्यर्थः । तदा यकारोऽनर्थकः । तुभ्यं स्वाहेति । अथ महाव्याहृतिहोमानन्तरम् प्राश्नाति संस्त्रवमग्निः प्रथम इत्यादितन्मेस्योन इत्यन्तेन कर्गद्वयात्मकेन मन्त्रेण । अस्यार्थः । तत्र प्रजापतिः क्रमेणानुष्टुप्त्रिष्टुभौ जाठरोग्निः संस्त्रवप्राशने विनियोगः । इदं हविरग्निर्जाठरः प्रथमो मुख्यः अन्नात् भुनक्तु । स एवाग्निः हि यतः यथा यादृशं पावनं पोषणं चेदं हविर्वेदं जानाति । अतोऽस्मभ्यमोषधीर्ग्रास्या आरण्याश्च शिवाः सुखकरीः कृणोतु करोतु । किंभूतः । विश्वचर्षणिः सर्वधान्याधिपः । हे देवाः इन्द्रादयः यूयं नोऽस्मान् प्रति श्रेयः एवं नवान्नप्राशनभवमारोग्यं समनयिष्ट सम्यक् प्रापयत । किंभूतान् भद्रान् भन्दनीयान् युष्मत्प्राप्तेन नवान्नप्राशनार्हान् । किञ्च हे पितो अन्न ब्रीहे वयं त्वत्प्रासादप्राप्तसाम-ध्यास्त्वा त्वां समशीमहि सम्यक् संस्कृतमेवाशीमहि अश्राम । केन साधनेन त्वया अनुग्राहकेण । त्वत्प्रासाद एव तत्र कारणमित्यर्थः । किंभूतेन त्वया अवशेन पाथेयेन शम्बलेनेत्यर्थः । किञ्च हे पितो अन्न स त्वमस्माभिरेवं विधिना प्राशितः सन् नोऽस्मान् आविशस्व बलादिहेतुत्वेनास्मत्कुक्षिं प्रवि-शस्व । किञ्च मयोऽभूः मयः सुखं तद्रूपोऽभूः भव । तथा शं कल्याणाय । शमित्यव्ययम् । तथा तोकाय अपत्याय । तथा तनुवे शरीरावयवपालनाय । स्योनः परिणामेन सुखकरः सेवनीयो वा अभूर्भव । यत्र च हुतशेषप्राशनं तत्रायं गुणविधिः । अन्नपतीयया वा । अन्नपतेन्नस्य नो देहीत्यनयर्चा वा प्राशनं कार्यम् । अन्नपतिशब्दो विद्यते यस्यां सेयमन्नपतीया छप्रत्ययमत्र स्मरन्ति । तत्र परमेष्ठी बृहती लिङ्गोक्ता समिदाहुतौ ० । यादृच्छिकोऽयं विकल्पः । अपरे त्वाहुः—वाशब्दश्चकारार्थे अतः समुच्चय इति । अथ यवानां प्राशने मन्त्रविशेष उच्यते एतमिति । तत्र प्रजापतिर्जगती इन्द्रो यवान्न-

प्राशने० । उ एवार्थे । एतम् एतत् प्रत्यक्षं त्वं त्यत् परोक्षमन्नं यु मिश्रणे यौति लीयतेऽस्मिन्निति यवः परमात्मा तत्प्राप्तिसाधनत्वादयमपि यवः तं यवं मरुतो देवविशेषाः । सरस्वत्याः सर इत्युदकनाम तद्वत्याः नद्याः अधिवनाय उपरि वनेषु केदारेषु चक्रपुः कृष्टवन्तः । यद्वा । सरोऽस्यामस्तीति सरस्वती पृथिवी तस्या अधि उपरि वनाय संभजनाय । वन संभक्तौ । पञ्चमहायज्ञार्थमित्यर्थः । किं भूतम् मधुना मधुरसेन संयुक्तं संसक्तम् । अथवा एतं त्वंपदार्थं जीवं त्वं तत्पदार्थं परं ब्रह्म तत् यवं मिश्रीभूतमेकत्वमापन्नं कर्मभूमौ वनाय अन्निरसनाय चक्रपुः आकृष्टवन्तः उपाददुरित्यर्थः । तत्साधनत्वेन प्रथममिदमपि कर्म चक्रुरिति विवक्षितम् । तत्किमित्यत आह । यत इन्द्रः शतक्रतुः अतः सीरस्य लाङ्गलस्य पतिरासीत् बभूव । मरुतश्च कीनाशाः कृषीबलाः कर्षका इत्यर्थः । सुदानवः शोभनस्य भोगादेर्दानवः दातारः आसन् बभूवुः । तदनेन यवोत्पत्तिः प्रशस्यते ॥ १ ॥

(हरिहरः) — ‘अना...शनम्’ अनाहिताग्निरावसथिकः तस्य नवान्नप्राशनाख्यं कर्म व्याख्यास्यत इति सूत्रशेषः । नवप्राशनमिति संज्ञाऽन्वर्था ततश्चैतत्कृत्वा नवं प्राश्यते नाकृत्वा । अत्र किं नवमात्रनिषेधः उत कतिपयानामित्यपेक्षिते गृह्यसंग्रहकारः — नवयज्ञाधिकारस्थाः श्यामाका व्रीहयो यवाः । नाश्रीयान्तानहुत्वैवमन्येष्वनियमः स्मृतः । ऐश्वर्यः सर्वशुद्धाश्च नीवाराश्चणकास्तिलाः । अकृताग्रयणोऽश्रीयान्तेषां नोक्ता हविर्गुणाः । इति । नचास्याग्रयणशब्दवाच्यता । तेन पौर्णमास्याममावस्यायामिति नियमो नास्ति । व्रीहियवपाकोचितत्वात् शरद्वसन्तावाद्विद्येते । ‘नव०...धायेति’ नवं शरदि नूतनं व्रीहिमयं वसन्ते नूतनं यवमयं स्थालीपाकं चरुं पक्त्वाऽऽज्यभागयोरन्ते शतायुधायेति ये चत्वार इत्येताभ्यां प्रतिमन्त्रं द्वे आज्याहुती जुहोति । ‘स्थाली...मग्न इति’ अथ स्थालीपाकस्य आग्रयणदेवताभ्य इन्द्राग्नी विश्वेदेवा द्यावापृथिवी इत्येताभ्यः प्रत्येकमेकैकामाहुतिं हुत्वा स्विष्टमग्न इत्यनेन मन्त्रेण स्विष्टकृद्धोमात्पूर्वं चकारात् पश्चाच्चाज्याहुतिं जुहोति । मध्ये स्थालीपाकेन सौविष्टकृतम् । ततो महाव्याहृत्यादिप्राजापत्यान्ते ‘अथ प्राश्नाति’ अग्निः प्रथम इत्यनेन मन्त्रेण संस्रवं प्राश्नाति । अत्र हुतशेषप्राशने गुणविधिरयं मन्त्रेण । ‘अन्नपतीयया वा’ अन्नपतिरिति अन्नं पतिर्देवता यस्याः सा अन्नपतीया ऋक् तया अन्नपतीयया ऋचा अन्नपतेऽन्नस्येत्यादिकया वा विकल्पेन प्राश्नाति । यद्वा अन्नपतिशब्दो यस्यामृचि अस्ति साऽन्नपतीया । ‘अथ य...त्यमिति’ अथ व्रीहिप्राशनमन्त्राभिधानानन्तरं यवानां प्राशने मन्त्रमाह । एतमुक्त्यमित्यादि सुदानव इत्यन्तं मन्त्रम् । यवप्राशने पैठीनसिः अग्निमेवोपासीत नान्यदैवतम् । अग्निर्भूम्यामिति विज्ञायते न प्रवसेत् यदि प्रवसेदुक्तमुपस्थानं यजमानस्य प्राशितमग्नौ जुहुयात् । नवेष्ट्यामेवोपासनिकस्य । ‘ततो ब्राह्मणभोजनम्’ । इति सूत्रार्थः ॥ ॥ अथ प्रयोगः । तत्र शरदि वसन्ते च अनाहिताग्नेर्नवप्राशनं कर्म भवति तत्र प्रथमप्रयोगे मातृपूजाभ्युदयिके विदध्यात् । आवसथ्याग्नौ ब्रह्मोपवेशनादिप्राशनान्ते विशेषः । नवस्थालीपाकं श्रपयित्वा आज्यभागानन्तरमाज्याहुतिद्वयं जुहोति । तद्यथा । शतायुधाय शतवीर्याय शतोतये अभिमातिषाहे । शतं यो नः शरदोऽजीजानिन्द्रो नेषदति दुरितानि विश्वा स्वाहा । इदमिन्द्राय० । ये चत्वारः पथयो देवयाना अन्तरा द्यावापृथिवी वियन्ति । तेषां योज्यानिमजीजिमावहान्तस्मै नो देवाः परिधत्तेह सर्वे स्वाहा । इदं सर्वेभ्यो देवेभ्यो० । इन्द्राग्नी विश्वेदेवा द्यावापृथिवी स्थालीपाकेनाग्रयणदेवताः । इन्द्राग्निभ्या० । उपांशु । विश्वेभ्यो देवेभ्यः स्वाहा इदं विश्वेभ्यो देवेभ्यो० । उपांशु । द्यावापृथिवीभ्यां स्वाहा इदं द्यावापृथिवीभ्यां० । इति तिस्र आहुतीर्हुत्वा स्विष्टमग्ने अभितत् पूणीहि विश्वाश्च देवः पृतना अविष्यत् । सुगन्तु पन्थां प्रदिशन्न एहि ज्योतिष्मद्ये ह्यजरन्न आयुः स्वाहेत्यनेन मन्त्रेण आज्याहुतिं जुहोति इदमग्नये इति त्यागः । ततः स्थालीपाकात् अग्नये स्विष्टकृते स्वाहेति हुत्वा त्यक्त्वा च पुनः स्विष्टमग्न इत्यादिनाऽऽज्याहुतिं जुहोति । इदमग्नय

इति त्यागः । ततो महाव्याहृत्यादि प्राजापत्यहोमान्तं कृत्वा । अग्निः प्रथमः प्राश्नातु स हि वेद यथा हविः । शिवा अस्मभ्यमोषधीः कृणोतु विश्वचर्षणिः । भद्रान्नः श्रेयः समनैष्ट देवास्त्वयाऽवशेन समशीमहि त्वा । स नो मयोऽभूः पितो आविशस्व शन्तोकाय तनुवे स्योन इत्यनेन मन्त्रेण संस्त्रवं प्राश्नाति । अन्नपतेऽन्नस्य नो देहीत्यनयर्चा वा प्राश्नाति । यवान्नप्राशने तु एतमुत्थं मधुना संयुतं यवः सरस्वत्या अधिवनाय चक्रुः इन्द्र आसीत्सीरपतिः शतक्रतुः कीनाशा आसन्मरुतः सुदानव इत्यनेन यवसंस्त्रवं प्राश्नाति । ततो ब्राह्मणभोजनमिति ॥ १ ॥ ॥ * ॥

(विश्व०)—‘ अना...शनं ’ न आहिता अग्नयो गार्हपत्यादयो येनासौ कृतावसथ्यः । तस्य नवस्यासन्नसमयोत्पन्नस्य प्राशनं प्रोच्यत इति सूत्रशेषः । तच्च शरद्वसन्तयोः । यस्मिन्नाग्रयणं कुर्यादृतौ तदनुसंभवम् । धान्यं तन्नवमित्याहुरर्वाक्पक्वं पुरातनम् । प्रावृट्कालात्परं (पक्वं?) शरदाग्रयणे नवम् । ऊर्द्ध्वं वसन्तान्निष्पन्नं वसन्ताग्रयणे नवम् । व्रीहियागस्य याः काले पक्वा ब्रैहेण संस्कृताः । शेषा यावेन यागेन यदि यागात्पुरा क्वचित् । ओषधिं भक्षयेत्काचित्तत्र वैश्वानरः स्मृतः । तथाच व्रीह्युत्पत्ति-समानकालोत्पन्नौषधिभक्षणाधिकारो व्रीह्याग्रयणेन । यवोत्पत्तिसमानसमयोत्पन्नौषधिभक्षणाधिकारो यवाग्रयणेनेति श्रीअनन्तयाज्ञिकाः । तथा—मनुष्यैरुपजीव्यानां पशुभिश्च यथायथम् । तृणगुल्म-लतापुष्पपत्रादेरप्यभक्षणं याज्ञिकमते । तन्मते प्रियंगुकोद्रवादेरप्यभक्षणम् । एवं चाग्रयणमकृत्वा नवान्नमग्नौ न होतव्यम् । ब्राह्मणेभ्योपि न देयम् । आथर्वणे होमनिषधात् । तथाहि—अथ योऽहु-त्वा नवान्नं प्राश्नीयादग्नौ वा गमयेत्का तत्र प्रायश्चित्तिः सोऽग्नये व्रतपतये चरुं निर्वपेदिति । ब्राह्मणेभ्यो दाननिषेधः श्राद्धकल्पे—अयं च दम्पत्योः समो निषेधः । केचित्तु व्रीहियवयो-रेव यागसाधनतया तयोरेव भक्षणं निषिद्धमाहुः । यागो न क्रियते यैस्तु गोधूमैर्मीषकोद्रवैः । ते-षामिह भवेदेतत्प्राशनं केचिदुवन् । नवशब्दस्य सामर्थ्यात्सामान्येन मतं त्विदम् । वाक्यशेष-विरोधाच्च यदेतन्न मतं मम । आसन्नो यजमानश्च देवानामेष पठ्यते । तस्मादन्नमदन्त्यस्य यवव्रीह्या-दिकं मखे । तस्मात्तदेव वर्ज्यं स्यादन्यत्कामं तु भक्षयेदिति । अस्यातिक्रमेऽग्नये वैश्वानराय चरुर्भ-वति । अत्रापि प्रथमप्रयोगे मातृपूजाभ्युदयिके भवतः । अन्वारम्भणीयादेवताकश्चरुश्च भवति । अनुष्ठानं च व्रीहेः शरदन्तर्गतपौर्णमास्यमावास्यायां यावस्य तु वसन्तान्तर्गतायामिति । अग्नोत्पन्न-योर्व्रीहियवयोर्होमहेतुत्वायतनत्वे(?)याग्रयणपदवाच्यता नास्तीत्येतद्विक्तं वचः । अनाग्रयणस्य च पर्वान-नुष्ठानमेतदपि बाललालनम् । न विपक्षे क्रियाः स्युः समभिव्याहारादित्येतस्य साधारण्यादिति । कथं कुर्यादत आह—‘ नव...’वैस्वाहेति ’ प्रथमप्रयोगे मातृपूजाभ्युदयिके कृत्वा पूर्ववदन्वारम्भणीये-ष्टिदेवताकं चरुं हुत्वा पर्वदिने पुण्येऽहि वा व्रीहियवयोरन्यतरेण स्थालीपाकं परिभाषोक्तविधिना श्रपयित्वा पक्त्वाज्यभागानन्तरं शतायुधायेति द्वाभ्यां मन्त्राभ्यां द्वे आज्याहुती जुहोति । तत्र विशेषः । इन्द्राग्निभ्यां विश्वेभ्योदेवेभ्यो द्यावापृथिवीभ्यां जुष्टमिति ग्रहणे । प्रोक्षणे त्वाशब्दोऽधि-कः । इन्द्रमिन्द्रायेत्याद्यायाः । इदं सर्वेभ्योदेवेभ्य इति द्वितीयस्याः । ‘ स्थाली...’युः स्वाहेति ’ शता-युधायेत्येतदाहुतिद्वयानन्तरं स्थालीपाकेन आग्रयणस्य देवता इन्द्राग्नी विश्वेदेवा द्यावापृथिव्यः ताभ्यः इन्द्राग्निभ्यां स्वाहा इन्द्रमिन्द्राग्निभ्यां विश्वेभ्योदेवेभ्यः स्वाहा इदं विश्वेभ्योदेवेभ्यः । द्यावापृ-थिवीभ्यां स्वाहा इदं द्यावापृथिवीभ्याम् । एवं ताभ्यो हुत्वा स्विष्टमग्न इति मन्त्रेणाज्याहुतिं जुहोति । ततः स्थालीपाकात्स्विष्टकृते स्वाहेति हुत्वा त्यक्त्वा पुनः स्विष्टमग्न इति मन्त्रेणाज्याहुतिं चकाराज्जु-होतीत्यर्थः । स्विष्टकृद्धोमस्योभयत आज्याहुती भवत इत्यर्थः । ‘ अथप्रा...’यया वा ’ ततो महाव्याहृत्यादिप्राजापत्यन्ते नवाहुत्यनन्तरं संस्त्रवं प्राश्नात्यग्निः प्रथमः प्राश्नात्विति ऋग्भ्यां मन्त्रेण शन्तोकायतनुवेस्योन इत्यन्तेन । वा अथवा अन्नपतिशब्दो विद्यते यस्यां सेयमन्नपतीया तथा अन्न-

पतेन्नस्यनोदेहीत्यनयर्चा । प्राशनं संस्त्रवस्य । 'अथ य' 'नव इति' यवाग्रयणे त्वेतमुत्तं मधुनासंयु-
तमिति मन्त्रेण सुदानव इत्यन्तेन यवानां संस्त्रवं प्राश्नातीत्यर्थः । श्यामाकाग्रयणे तु तूष्णीं प्राश-
नम् । सोमाय जुष्टं गृह्णामीति ग्रहणे । प्रोक्षणे त्वाशब्दः । सोमाय स्वाहेति स्थालीपाकहोमः ।
यथादेवतं त्यागः । अन्यद्वीह्याग्रयणवत् । केचित्तु आज्यभागोत्तरमाज्याहुतिद्वयं स्वष्टकृद्धोमात्प्रागुत्त-
रमाज्याहुतिद्वयमेवमाहुतिचतुष्टयं नेच्छन्ति । 'ततो ब्राह्मणभोजनं' वर्हिर्होमादिकर्मापवर्गान्ते दश
पञ्च वा ब्राह्मणान्भाजयेदित्यर्थः । ततो वैश्वदेवः ॥ इति तृतीयस्य प्रथमा कण्डिका ॥ १ ॥

मार्गशीर्ष्यां पौर्णमास्यामाग्रहायणीकर्म ॥ १ ॥ स्थालीपाकं श्रप-
यित्वा श्रवणवदाज्याहुती हुत्वाऽपरा जुहोति । यां जनाः प्रतिनन्दन्ति
रात्रीं धेनुमिवायतीम् । संवत्सरस्य या पत्नी सा नो अस्तु सुमङ्गली स्वाहा ।
संवत्सरस्य प्रतिमा या तार्ठ रात्रीमुपास्महे । प्रजार्ठ सुवीर्या कृत्वा दीर्घ-
मायुर्व्यश्नवै स्वाहा । संवत्सराय पवित्रसरायेदावत्सरायेद्वत्सराय वत्सराय
कृणुते बृहन्नमः । तेषां वयर्ठ सुमतौ यज्ञियानां ज्योर्जीता अहताः स्याम
स्वाहा । ग्रीष्मो हेमन्त उतनो वसन्तः शिवा वर्षा अभया शरन्नः । तेषा-
मृतूनां शतशारदानां निवात एषामभये वसेम स्वाहेति ॥ २ ॥ स्थाली-
पाकस्य जुहोति । सोमाय मृगशिरसे मार्गशीर्ष्यै पौर्णमास्यै हेमन्ताय चेति
॥ ३ ॥ प्राशनान्ते सक्तुशेषर्ठ शूर्पे न्युप्योपनिष्क्रमणप्रभृत्यामार्जनात् ॥ ४ ॥
मार्जनान्त उत्सृष्टो बलिरित्याह ॥ ५ ॥ पश्चादग्नेः स्रस्तरमास्तीर्याहतं च
वास आप्लुता अहतवाससः प्रत्यवरोहन्ति दक्षिणतः स्वामी जायोत्तरा यथा-
कनिष्ठमुत्तरतः ॥ ६ ॥ दक्षिणतो ब्रह्माणमुपवेश्योत्तरत उदपात्रर्ठ शमीशा-
खासीतालोष्ठाश्मनो निधायाग्निमीक्षमाणो जपति । अयमग्निर्वीरतमोऽयं भग-
वत्तमः सहस्रसातमः । सुवीर्योऽयर्ठ श्रैष्ठ्ये दधातु नाविति ॥ ७ ॥ पश्चा-
दग्नेः प्राञ्चमञ्जलिं करोति ॥ ८ ॥ दैवीं नावमिति तिसृभिः स्रस्तरमारोहन्ति
॥ ९ ॥ ब्रह्माणमामन्त्रयते ब्रह्मन्प्रत्यवरोहामेति ॥ १० ॥ ब्रह्मानुज्ञाताः
प्रत्यवरोहन्ति आयुः कीर्तिर्यशो बलमन्नाद्यं प्रजामिति ॥ ११ ॥ उपेता
जपन्ति । सुहेमन्तः सुवसन्तः सुग्रीष्मः प्रतिधीयतान्नः । शिवा नो वर्षाः सन्तु
शरदः सन्तु नः शिवा इति ॥ १२ ॥ स्योना पृथिवि नो भवेति दक्षिण-
पार्श्वैः प्राक्शिरसः संविशन्ति ॥ १३ ॥ उपोदुतिष्ठन्ति उदायुषा स्वायुषो-

त्पर्जन्यस्य वृष्ट्या पृथिव्याः सप्तधामभिरिति ॥ १४ ॥ एवं द्विरपरं ब्रह्मा-
नुज्ञाताः ॥ १५ ॥ अधः शयीरंश्चतुरो मासान्यथेष्टं वा ॥ १६ ॥ २ ॥

(कर्कः)—‘ मार्गः...कर्म ’ कर्तव्यमिति शेषः । ‘ स्थाली...होति ’ श्रवणाकर्मवदाज्याहुति-
द्वयं हुत्वा ततोऽपरा जुहोति । ‘ यां जनाः प्रतिनन्दन्ति ’ एवमाद्याः । ‘ स्थाली...न्ताय चेति ’ ।
ततः स्विष्टकृदादि । ‘ प्राश...र्जनात् ’ श्रवणाकर्मवत्कर्म भवति । ‘ मार्ज...त्याह ’ । परिसमाप्तमा-
ग्रहायणीकर्म । इदमन्यत्कर्मान्तरम् । ‘ पश्चा...हन्ति ’ अग्रिमपरेण तृणैः स्रस्तरमास्तीर्य तदुपर्यहत्तं
च वासः आप्लुताः स्नाता अह्नवाससोऽनुस्रस्तरं प्रत्यवरोहन्ति तेषां च प्रत्यवरोहतां दक्षिणतः स्वामी
भवति जाया चोत्तरा यथाकनिष्ठमुत्तरतोऽपत्यानि । ‘ दक्षिण...जपति ’ अयमग्निर्वीरतमोऽयमिति
गृहपतिः । ‘ पश्चा...रोति ’ । ‘ दैवी...हन्ति ’ सांप्रतम् । तत्र । ‘ ब्रह्मा...हामेति ’ प्रत्यवरोहध्व-
मिति ब्रह्मानुज्ञाताः प्रत्यवरोहन्ति स्रस्तरमायुः कीर्त्तिर्यशोवलमित्यनेन मन्त्रेण । ‘ उपेता जपन्ति
सुहेमन्त इति ’ ये उपेतास्ते जपन्ति सुहेमन्त इत्यमुं मन्त्रम् । ‘ स्योता...शन्ति ’ स्रस्तरम् । ‘ उपो-
दुतिष्ठन्ति ’ उदायुषा स्वायुषेत्यनेन मन्त्रेण स्रस्तरात् । ‘ एवं...ज्ञाताः ’ स्रस्तरमारोहन्ति ।
‘ अधः...थेष्टं वा ’ ॥ २ ॥ ॥ * ॥ ॥ * ॥ ॥ * ॥ ॥ * ॥

(जयरामः)—मार्गशीर्ष्यां शुक्लपञ्चदश्यामाग्रहायणीकर्म कर्तव्यमिति सूत्रशेषः । तत्कथम् ?
स्थालीपाकमिति । स्थालीपाकश्रवणमाज्यभागहोमोपलक्षणम् । तेनाज्यभागानन्तरमाज्येन अपश्चेतपदा-
न वै श्वेतस्येति मन्त्राभ्यामाहुतिद्वयं श्रवणाकर्मणि यथा तथाऽत्रापि हुत्वा अपराश्वतस्रो जुहोति ।
यांजना इत्येवमादि वक्ष्यमाणमन्त्रैः प्रतिमन्त्रम् । अथ मन्त्रार्थः । तत्र यां जना इति द्वयोः प्रजाप-
तिरनुष्टुप् रात्रिराज्यहोमे० । तत्र धेनुरूपेण तावद्रात्रिः प्रस्तूयते । यां रात्रीमायतीमागच्छन्तीं जनाः
सन्तः प्रतिनन्दन्ति प्रजाप्यायनदात्रीत्वेनादृत्य दृष्टाः समर्द्धयन्ति । वनादागच्छन्तीम् धेनुमित्र । या
च रात्री संवत्सरस्य प्रजापतेः पत्नी यज्ञसंयोगभाग्योषा । पत्युर्नो यज्ञसंयोग इतिस्मरणात् । संव-
त्सरो वै यज्ञ इतिश्रुतेः । धेनुपक्षे संवत्सरस्य पत्नीत्वं प्रजापालयित्रीत्वेन । स्वाहेत्युक्तार्थम् । सा
रात्रिर्नोऽस्माकं सुमङ्गली शोभनकल्याणकर्त्री अस्तु भूयात् १ ॥ या रात्री संवत्सरस्य प्रतिमा
आकृतिर्जायेति यावत् । अर्द्धो वा एष आत्मनो यज्ञायेति श्रुतेः । अहोरात्रे हि संवत्सरस्य शरी-
रम् । तद्भावभावात् । तां रात्रीमुपास्महे आराधयामः । तत्फलमाह । प्रजां पुत्रादिरूपां सुवीर्या शोभ-
नैश्वर्या दीर्घमखण्डितमायुश्च व्यश्रवै प्राप्रवानि । स्वाहेत्युक्तार्थम् २ ॥ संवत्सरायेति द्वयोर्विराद-
ऋषिः त्रिष्टुप् प्रथमस्य संवत्सरादिपञ्चदेवता द्वितीयस्यार्तव आज्यहोमे० हे स्तोतारः भवन्तो याभ्यः
संवत्सरादिसंज्ञिकाभ्यः कालविशेषदेवताभ्यो बृहत् महत् यथा तथा नमः नमस्कारं कृणुते कृण्वते हविः
समर्पयन्तीत्यर्थः । तासां च प्रसादात्सुमतौ शोभनबुद्धौ वर्तमाना वयं ज्योक् चिरं जीताः दोषाणां
दुष्टानां च जेतारः अहताः अनुपहताः स्याम भवेमेति प्रार्थना । किंभूतानां यज्ञियानां यज्ञार्हाणाम्
३ ॥ ग्रीष्मो हेमन्तः । उत अप्यथे । वसन्तोऽपि । नोऽस्माकं शिवाः कल्याणकृतो भवन्तु । तथा
वर्षाः शिवाः सन्तु । शरच्च नोऽस्माकमभया नीरुक् अस्तु । ग्रीष्मादय ऋतवो वृषादिमासद्वयभुजः
कालावयवाः तेषां ग्रीष्माद्यधिष्ठातृणां प्रसादात् वयमेषां संवत्सरादीनां निवाते अनर्दितप्रदेशे आश्रये
वा अभये निर्भये वसेम तिष्ठामेत्यपि प्रार्थना । किंभूतानां शतशारदानां वर्षशतसंबन्धिनाम् ॥ ४ ॥
ततः स्थालीपाकस्यावयवेन सोमादिभ्यश्चतुर्भ्यो नाममन्त्रैः प्रतिमन्त्रम् । ततः स्विष्टकृद्धोमः ।
प्राशनान्ते सक्तुशेषं शूर्पे न्युप्य संस्थाप्य निष्क्रमणप्रभृति सक्तुभ्यो बलिदानविधिः सर्वोऽप्यामार्ज-

नात् श्रवणाकर्मवद्भवति । मार्जनान्ते उत्सृष्टो बलिरित्येवमाह यजमानः समाप्तमिदमाग्रहायणी-
कर्म ॥ ॥ अथान्यत्कर्मान्तरम् । तत्राग्निमपरेण तृणैः स्रस्तरमास्तीर्य तदुपर्यहत्तं च वास
आस्तीर्य । आप्लुताः स्नाताः अहत्वाससश्च सन्तः स्रस्तरं प्रत्यवरोहन्ति आरोहन्ति । तेषांच प्रत्य-
वरोहतां दक्षिणतः स्वामी यजमानः । जाया च पत्नी तदुत्तरतः । तदुत्तरतो यथाकनिष्ठमपत्यानि
भवन्ति । उदपात्रादिनिधानं त्वष्टृष्टार्थम् । आदावग्निं पश्यन् गृहपतिर्जपत्ययमग्निरित्यमुं मन्त्रम् ।
अस्यार्थः तत्र प्रजापतिरनुष्टुप् अग्निस्तदुपस्थाने० । अयमावसथ्याग्निर्वीरतमः अचिन्त्यशक्तिः भग-
वत्तमः ऐश्वर्यादिषड्गुणाश्रयोऽयम् सहस्रं सहन्ते ददतीति सहस्रसाहः तेषु तमः नानार्थप्रदमुख्यः ।
सुवीर्यः शोभनमेव वीर्यं यस्य सोऽयं नौ आवां जायापती सपरिकरौ श्रैष्ठ्ये श्रेष्ठे कर्मणि दधातु
स्थापयतु । ततोऽग्नेः पश्चाद्भागे स्थित्वा प्राञ्चं प्रागग्रमञ्जलिं करोति दैवीं नावमित्यादितिसृभिर्ऋग्भिः
तासां क्रमेण प्रजापत्यश्विसरस्वत्य ऋषयो गायत्री छन्दः अदितिर्द्यौर्मित्रावरुणौ च उपस्थाने० । एव
मञ्जलिं विधाय आरोहन्ति सर्वे । तत्र विधानमाह—यजमानो ब्रह्माणमामन्त्रयते ब्रह्मन्प्रत्यवरोहा-
मेति मन्त्रेण पृच्छति । प्रत्यवरोहध्वमिति ब्रह्मणाऽनुज्ञाताः स्रस्तरमवरोहन्ति आयुः कीर्त्तिं यशो
बलमन्नाद्यं प्रजामिति मन्त्रेण । तत्र आसुरी गायत्री लिङ्गोक्ता आरोहणे० आयुरादि आरोहेम
लभेमेति प्रार्थना । उपेता उपनीता जपन्ति सुहेमन्त इत्यमुं मन्त्रम् । तस्यार्थः । तत्राश्वलायनः पङ्क्ति-
र्ऋतवो जपे० । नोऽस्माकं सुशोभनो हेमन्तः प्रतिधीयतां संपद्यताम् शिष्टं स्पष्टम् । स्योनापृथिवीति
दध्यङ्गाथर्वणो गायत्री पृथिवी शान्तिकरणे० । अनेन स्रस्तरे स्वपन्ति । तत उप युगपदुदुतिष्ठन्ति ।
उः पादपूरणः । उत्तिष्ठन्ति उदायुषेति मन्त्रेण । अस्यार्थः । तत्र गौतमो गायत्री अग्निहृत्याने० ।
उदायुषा दीर्घायुषा । तथा स्वायुषा शोभनजीवितेन उत् उत्कृष्टस्य पर्जन्यस्य वृष्ट्या । पृथिव्या
सप्तभिर्धामभिः श्रेष्ठस्थानैः सह भवामेति प्रार्थना । एवमेवमेव समन्त्रकं द्विरपरं ब्रह्मानुज्ञाताः स्रस्त-
रारोहादि कुर्युः ॥ २ ॥ ॥ * ॥ ॥ * ॥

(हरिहरः)—‘मार्गं...कर्म’ मार्गशीर्ष्यामाग्रहायण्यां पौर्णमास्यामाग्रहायणीसंज्ञं कर्म भवति ॥
‘स्थाली...जुहोति’ यां जना इत्यादि । तत्र चरुं श्रपयित्वा श्रवणाकर्मणि यथा द्वे आज्याहुती
जुहोति तथाऽत्र अपश्वेतपदाजहीति द्वाभ्यां मन्त्राभ्यां हुत्वा ततोऽनन्तरमपराः यां जना इत्यादि-
भिश्चतस्र आज्याहुतीर्जुहोति । ‘स्थाली...चेति’ ततः स्थालीपाकेन सोमायेत्यादिभिश्चतुर्मिर्मन्त्रैः
स्वाहान्तैश्चतस्र आज्याहुतीर्जुहोति इति चकारः समुच्चयार्थः । ‘प्राश...र्जनात्’ ततः स्विष्टकृत्प्रभृति
प्राशनान्ते बलिहरणार्थं सक्तुशेषं शूर्पे कृत्वा उपनिष्क्रमणादि आमार्जनान्ते द्वारदेशे मार्जनं यावत्
श्रवणाकर्मवत्कुर्यात् । ‘मार्ज...त्याह’ मार्जनस्यान्ते अवसाने उत्सृष्टो बलिरिति वचनं ब्रूयात् ।
एतावदाग्रहायणीकर्म ॥ ॥ अथान्यत्कर्माभिधीयते ॥ ‘पश्चा...हन्ति’ पश्चादग्नेरावसथ्यस्य पश्चिम-
प्रदेशे स्रस्तरं प्रागग्रैः कुशैः स्रस्तरमास्तीर्य विरचय्य । तच्चास्तरणमग्निशालातो गृहान्तरे युज्यते । अग्नि-
शालायां ह्यौपवसथ्यरात्रिमन्तरेण शयनप्रतिषेधात् । अहत्तं च वसनं सकृत्प्रक्षालितं वस्त्रं तदुपरि
आस्तीर्येति संबन्धः । आप्लुताः स्नाताः अहते नवे सदृशे सकृत्प्रक्षालिते प्रत्येकं वाससी येषां ते
अहत्वाससः स्वामिप्रभृतयः प्रत्यवरोहन्ति स्रस्तरं निविशन्ते । ‘दक्षि...रतः’ कथं प्रत्यवरोहन्ति
सर्वेषां दक्षिणतः स्वामी गृहपतिर्भवति तस्योत्तरा जाया पत्नी तस्या उत्तरतः अपत्यानीति शेषः ।
कथं यथाकनिष्ठं यो यस्मात् कनिष्ठः स तदुत्तरत इति । ‘दक्षि...जपति’ अयमग्निर्वीरतम इति ।
तत्रस्वामी स्रस्तरं प्रत्यवरोक्ष्यन् दक्षिणतोऽग्नेर्ब्रह्माणं यथाविध्युपवेश्य उत्तरत उदपात्रं जलपूर्णभाजनं
शमीवृक्षस्य शाखां सीतालोष्ठं हलपद्धतिभवं मृच्छकलमश्मानं प्रस्तरं निधाय स्थापयित्वा अग्निमी-
क्षमाणः आवसथ्यं पश्यन् अयमग्निर्वीरतम इत्येतं मन्त्रं जपति । ‘पश्चा...सृभिः’ अग्नेः पश्चिमतः

स्थित्वा प्रागग्रमञ्जलिं करसंपुटं विदधाति दैवीं नावमित्यारभ्य मध्वारजां सिसुक्तू इत्यन्ताभिस्ति-
 स्तुभिर्कृग्भिः । 'सस्त'...हामेति 'सस्तरं यथोक्तमारोहन्ति सांप्रतं स्वामिप्रभृतयः पूर्वं यत्प्रत्यवरोह-
 न्तीत्युक्तं तद्विधानार्थमिदम् । तत्र स्वामी ब्रह्माणमामन्त्रयते पृच्छति । कथं ब्रह्मन् प्रत्यवरोहामेति
 वाक्येन । 'ब्रह्मा'...जामिति' प्रत्यवरोहध्वमिति वाक्येन ब्रह्मणाऽनुज्ञाताः प्रसूताः प्रत्यवरोहन्ति
 सस्तरमधितिष्ठन्ति आयुःकीर्तिरित्यादिमन्त्रेण । अत्र स्त्रीणामपि मन्त्रपाठः ॥ 'उपेता जप-
 न्ति 'सुहेमन्तः सुवसन्त इत्यादिकम् । तत्र ये उपेता उपनीतास्ते सस्तरमारुह्य सुहेमन्त इत्यादिकं
 मन्त्रं जपन्ति । 'स्योना'...शन्ति 'सस्तरमारुह्य स्योना पृथिवीत्यनेन मन्त्रेण स्वामी जायापत्यानि
 प्राक् पूर्वस्यां दिशि शिरो येषां ते प्राक्शिरसः दक्षिणापार्श्वैः उदङ्मुखाः संविशन्ति स्वपन्ति शेरते
 सस्त्रोपरीत्यर्थः । 'उपो'...भिरिति 'उप सस्तरसमीपे उदुतिष्ठन्ति उत्थाय उत्तिष्ठन्तीत्यर्थः ।
 उपपदमनर्थकम् । उदायुषा स्वायुषोत्पर्जन्यस्येत्यादिमन्त्रेण सस्तरात् । 'एवं'...ज्ञाताः ' एवमुक्तप्र-
 कारेण ब्रह्मन्प्रत्यवरोहामेत्यारभ्य उत्थानपर्यन्तं ब्रह्मानुज्ञाताः सन्तो द्विरपरमपरमन्यत्सस्तरमारो-
 हन्ति संविशन्ति उत्तिष्ठन्ति च । 'अध'...ष्टं वा ' अत ऊर्ध्वं चतुरो मासान्पौषादीन् अधः खट्वां
 व्युदस्य भूमौ शयीरन् गृहपतिप्रमुखाः यथेष्टं वा अथवा इष्टमनतिक्रम्य यथेष्टं यथाकामम् अधो
 वा खट्वायां वा शयीरन्निति विकल्पः । इति सूत्रार्थः ॥ ॥ अथ पद्धतिः । मार्गशीर्ष्या पौर्णमा-
 स्यामाग्रहायणीकर्म भवति । तत्र प्रथमप्रयोगे मातृपूजापूर्वकमाभ्युदयिकश्राद्धं विधाय आवसथ्याग्नौ ब्र-
 ह्मोपवेशनादिप्राशनान्ते विशेषः । शूर्पं सक्तून्लकामुदपात्रं दर्वीं कङ्कतत्रयमञ्जनमनुलेपनं सजश्चेत्युप-
 कल्पः । तत आज्यभागानन्तरमपश्चेतपदाजहीत्याज्याहुतिद्वयं श्रवणाकर्मवद्भुत्वा अपराश्रतस्र आज्या-
 हुतीर्जुहोति वक्ष्यमाणैश्चतुर्भिर्मन्त्रैः प्रतिमन्त्रम् । तद्यथा । यां जनाः प्रतिनन्दन्ति रात्रीं धेनुमिवाय-
 तीम् । संवत्सरस्य या पत्नी सा नो अस्तु सुमङ्गली स्वाहा । इदं रात्र्यै ० १ ॥ संवत्सरस्य प्रतिमा
 या तां रात्रीमुपास्महे । प्रजां सुवीर्यां कृत्वा दीर्घमायुर्व्यश्रवै स्वाहा । इदं रात्र्यै ० २ ॥
 संवत्सराय परिवत्सरायेदावत्सरायेद्वत्सराय वत्सराय कृणुते बृहन्नमः । तेषां वयं सुमतौ यज्ञियानां
 ज्योग्जीता अहताः स्याम स्वाहा । इदं संवत्सराय परिवत्सरायेदावत्सरायेद्वत्सराय वत्सराय
 च ० ३ ॥ ग्रीष्मो हेमन्त उतनो वसन्तः शिवा वर्षा अभया शरन्नः । तेषामृतूनां शतशार-
 दानां निवात एषामभये वसेम स्वाहा । इदं ग्रीष्माय हेमन्ताय वसन्ताय वर्षाभ्यः शरदे च ० ४ ॥
 ततः स्थालीपाकेन चतस्र आहुतीर्जुहोति तद्यथा । सोमाय स्वाहा इदं सोमाय ० मृगशिरसे स्वाहा
 इदं मृगशिरसे ० मार्गशीर्ष्यै पौर्णमास्यै स्वाहा इदं मार्गशीर्ष्यै पौर्णमास्यै ० हेमन्ताय स्वाहा इदं
 हेमन्ताय ० ततः स्थालीपाकेन स्विष्टकृतं हुत्वा महाव्याहृत्यादिदक्षिणादानान्ते सक्तुशेषं शूर्पं न्युष्यो-
 पनिष्क्रमणप्रभृतिमार्जनपर्यन्तं श्रवणाकर्मवत्कृत्वा मार्जनान्ते उत्सृष्टो बलिरित्युच्चैर्ब्रूयात् । ततस्तां
 रात्रीं वत्सान् स्वमातृभिः सह संसृजेत् । इत्याग्रहायणीकर्म ॥ ॥ अथ सस्तरारोहणम् ।
 तत्र प्रथमप्रयोगे मातृपूजापूर्वकमाभ्युदयिकश्राद्धं विधाय सस्तरास्तरणप्रदेशगृहे सर्वमावसथ्याग्निं
 नीत्वा पञ्चभूसंस्कारपूर्वकं स्थापयित्वा अग्नेः पश्चिमायां दिशि कुशैः सस्तरास्तरणं कुर्यात् । सस्त-
 रास्तरणमग्निशालाया गृहान्तरे युज्यते । अग्निशालायामौपवसथ्यरात्रिमन्तरेण शयननिषेधात् ।
 तस्योपरि नूतनं सकृत्प्रक्षालितमुददशं वासः संस्तरेत् । अग्निं दक्षिणेन ब्रह्माणमुपवेश्य उत्तरत उद-
 पात्रं शमीशाखां सीतालोष्ठमश्मानं च निधाय सस्तरपश्चिमतः स्वामी स्थित्वा तमुत्तरेण पत्नी तामु-
 त्तरेणापत्यानि यथाकनिष्ठम् । तत्र गृहपतिरग्निमीक्षमाणो जपति अयमग्निर्वीरतमोऽयं भगवत्तमः
 सहस्रसातमः सुवीर्योऽयं श्रेष्ठश्च दधातु नावित्येतं मन्त्रम् । ततः पश्चादग्नेः प्राञ्चमञ्जलिं करोति ।
 दैवीं नावः स्वरित्रामनागसमित्यादिमध्वारजां सिसुक्तू इत्यन्ताभिस्तिस्तुभिर्कृग्भिः । ततो-

ब्रह्मन् प्रत्यवरोहामेति ब्रह्माणमामन्त्र्य प्रत्यवरोहध्वमिति ब्रह्मणा प्रत्यनुज्ञाताः सर्वे स्नाताः अहतवासस आयुः कीर्तिर्यशो बलमन्नाद्यं प्रजामित्यनेन मन्त्रेण स्रस्तरमारोहन्त्यधितिष्ठन्ति स्त्रियोऽपि मन्त्रेण । तमारुह्य तेषु ये उपनीतास्ते सुहेमन्तः सुवसन्तः सुग्रीष्मः प्रतिधीयतात्रः । शिवा नो वर्षाः सन्तु शरदः सन्तु शिवा इत्यमुं मन्त्रं जपन्ति । अथ स्योनां पृथिवीत्यनयर्चा स्वामिप्रभृतयः स्त्रिय उपनीता अनुपनीताश्च सर्वे यथोक्तक्रमेण दक्षिणपार्श्वैः प्राक्शिरसः संविशन्ति स्वपन्ति । तत उदायुषा स्वायुषो-त्पर्जन्यस्य वृष्ट्या पृथिव्याः सप्तधामभिरित्यनेन मन्त्रेणोत्तिष्ठन्ति सर्वे । ततः स्रस्तरादुत्तीर्य ब्रह्मा-नुमन्त्रणप्रत्यवरोहणोपेतजपसंवेशनोत्थानानि वारद्वयमेव कुर्युः । तत आरभ्य चतुरो मासान् सर्वेऽधः शयीन् कामतो वा शय्यायाम् । पुनरावसथ्यं पञ्चभूसंस्कारपूर्वकं स्वस्थाने स्थापयेत् । इति स्रस्तरारोहणम् । मुख्यकाले यदावश्यं कर्म कर्तुं न शक्यते । गौणकालेऽपि कर्तव्यं गौणेऽप्यत्रेदृशो भवेत् ॥ १ ॥ आ सायमाहुतेः कालात्कालोऽस्ति प्रातराहुतेः । प्रातराहुतिकालात्प्राक् कालः स्यात्सा-यमाहुतेः ॥ २ ॥ पौर्णमासस्य कालोऽस्ति पुरा दर्शस्य कालतः । पौर्णमासस्य कालात्प्राक् दर्शकालो-ऽपि विद्यते ॥ ३ ॥ वैश्वदेवस्य कालोऽस्ति प्राक् प्रवासविधानतः । प्रवासानां च कालः स्यात्सा-कमेधीयकालतः ॥ ४ ॥ स्यात्साकमेधकालोऽप्या शुनासीरीयकालतः । शुनासीरीयकालोऽपि आ वै-श्वदेवकालतः ॥ ५ ॥ श्यामाकैर्ब्रीहिभिश्चैव यवैरन्योन्यकालतः । प्राग्यष्टुं युज्यतेऽवश्यं नत्वत्राग्र-यणात्परः ॥ ६ ॥ दक्षिणायनकाले वा पश्चिज्या चोत्तरायणे । अन्योन्यकालतः पूर्वं यष्टुं युक्ते उभे अपि ॥ ७ ॥ एवमागामियागीयमुख्यकालादधस्तनः । स्वकालादुत्तरो गौणः कालः पूर्वस्य कर्मणः ॥ ८ ॥ यद्वाऽऽगामिक्रियामुख्यकालस्याप्यन्तरालवत् । गौणकालस्तमिच्छन्ति केचित्प्राक्तनकर्मणि ॥ ९ ॥ गौणेष्वेतेषु कालेषु कर्म चोदितमाचरेत् । प्रायश्चित्तप्रकरणे प्रोक्तां निष्कृतिमाचरेत् ॥ १० ॥ प्रायश्चित्तमकृत्वाऽपि गौणकाले समाचरेत् । नित्येष्टिमग्निहोत्रं च भारद्वाजीयभाष्यतः ॥ ११ ॥ मुख्यकाले हि मुख्यं चेत्साधनं नैव लभ्यते । तत्कालद्रव्ययोः कस्य मुख्यत्वं गौणताऽपि वा ॥ १२ ॥ मुख्यकालमुपाश्रित्य गौणमप्यस्तु साधनम् । न मुख्यद्रव्यलोभेन गौणकालप्रतीक्षणम् ॥ १३ ॥ एकपक्षगतो यावान् होमसंघो विपद्यते । पक्षहोमविधानान्तं हुत्वा तन्तुमतीं यजेत् ॥ १४ ॥ ॥ १२ ॥

(विश्व०)—‘ मार्ग...णीकर्म ’ कर्तव्यमिति शेषः । ‘ स्थाली...होति ’ अत्रापि मातृपूजा-भ्युदयिके कृत्वा ब्रह्मासनास्तरणादिपरिभाषोक्तविधिना स्थालीपाकं पक्त्वा । तत्र विशेषः पात्रासादनानन्तरं सक्तुशेषस्यासादनम्, उत्काधारश्च उदपात्रं, दर्वी, कङ्कतत्रयमञ्जनानुलेपन-स्रजश्च । स्थालीपाकग्रहणे सोमाय भृगुशिरसे मार्गशीर्ष्येपौर्णमास्यै हेमन्ताय जुष्टं गृह्णामि । प्रोक्षणे त्वाशब्दः । ततः श्रवणाकर्मवदाज्यभागानन्तरम् अपश्चेतपदा—नवैश्वेतस्येतिमन्त्राभ्यामा-ज्याहुती हुत्वाऽपराश्चतस्र आज्याहुतीर्जुहोति । तासां मन्त्रानाह ‘ याजनाः...सेमस्वाहेति ’ इदं रात्र्यै २ ॥ इदं संवत्सरायपरिवत्सरायेदावत्सरायेद्वत्सरायवत्सराय ३ ॥ इदं ग्रीष्मायहे-मन्ताय वसन्ताय वर्षाभ्यः शरदे ४ ॥ ‘ स्थाली...चेति ’ स्वाहान्तैरेभिश्चतुर्थ्यन्तैः प्रतिमन्त्रं होमः । त्यागास्तु इदंसोमायेत्यादि यथादैवतम् । ‘ प्राश...र्जनात् ’ ततः स्विष्टकृदादिद-क्षिणादानान्ते सक्तुशेषं शूर्पे प्रक्षिप्योपनिष्क्रम्य बहिःशालायाः स्थण्डिलमुपलिप्येत्यादि द्वार-देशेमार्जयन्तआपोहिष्ठेतितिसृभिरित्यन्तं श्रवणाकर्मवत् । स यावत्कामयेत न सर्पा अभ्युपेयुरिति तावत्सन्ततयोदधारया निवेशनं त्रिः परिषिञ्चन्परीयादित्येतद्वर्जम् । ‘ मार्ज...त्याह ’ तत उत्सृष्टो बलिरिति प्रैषमुच्चार्य बर्हिर्होमादिब्राह्मणभोजनान्तम् । तदनन्तरं वैश्वदेवः । आग्रहायणीचेतिसूत्रादस्त-मिते वत्ससंसर्गः । इत्याग्रहायणीकर्म ॥ ॥ स्वस्तरारोहमाह ‘ पश्चा...वासः ’ आस्तीर्येत्यनुषङ्गार्थ-श्चकारः । तत्र मातृपूजाभ्युदयिके कृत्वा सायमाग्निं परिचर्याग्नेः प्रतीच्यां कौशं स्रस्तरं प्रागुदग्रं

वास्तीर्य तनुपरि अहतं वासश्च तथैवास्तीर्येत्यर्थः । वैश्वदेवात्प्राक् । आरोहणं च दम्पत्योः गर्भरूपाणां च । कीदृशा इत्यत आह 'आप्लु...रतः' आप्लुताः कृतस्नानाः स्नानं चाद्भिः (हि) । सकृद्धौतं नवं श्वेतं सदशम् यत्र धारितं । अहतं तद्विजानीयात्सर्वकर्मसु पावनम् । यत्तु अहतं यन्त्रनिर्मुक्तमुक्तं वासः स्वयंभुवेति । शस्तं स्यात्तद्विवाहादौ तावत्कालं न सर्वदेति । तेन सकृद्धौताद्युक्तलक्षणे अहते वाससी येषां ते तादृशाः । उत्तरत इत्यनेन प्रत्यवरोहन्तीत्यस्यान्वयः । किं कृत्वा प्रत्यवरोहन्तीत्यत आह 'दक्षि...धाय' इति । अनुज्ञादानस्य चेतनसाध्यतां प्रतीत्यैतदक्षिणतो ब्रह्माणमुपवेश्येत्येतत्सूत्रितम् । दक्षिणत्वं चाग्न्यपेक्षया । उत्तरत्वमपि । उदपात्राद्यदृष्टार्थम् । 'अग्नि...तुनाविति' जपश्च स्वामिनः । 'पश्चा...सृभिः' अग्नेः पश्चाद्भागे संहताभ्यां हस्ताभ्यां प्रागग्रमञ्जलिं करोति दैवीनावमिति तिसृभिरर्द्धकण्डिकाभिः स्वस्तय इत्यन्ताभिः, तेन सार्द्धैककण्डिकयाऽञ्जलिं करोतीत्यर्थः । 'सस्तरमारोहन्ति' कथमत आह 'ब्रह्मा...बलमिति' प्रत्यवरोहध्वमित्यनुज्ञादानम् । मन्त्रपाठश्च दम्पत्योरुपनीतकुमाराणां च । 'उपो...शिवाइति' आयुः कीर्तिमिति मन्त्रेणारूढाः संजातोपनयनाः यजमानपुत्राः सुहेमंत इत्यादिमन्त्रं जपन्ति । 'स्योना...शन्ति' संविशन्ति स्वपन्ति । कीदृशाः प्राक् पूर्वं शिरो येषां ते । स्वामित उत्तरस्यां जाया ततो यथाकनिष्ठमुत्तरतोऽपत्यानि स्वपन्ति । पुनः कथं ? दक्षिणपार्श्वैः । उत्तराभिमुखा इत्यर्थः । स्योनापृथिविनोभवेति मन्त्रेण संहितास्थेन । अत्रापि दम्पत्योरुपनीतानां च मन्त्रपाठः । पत्नीव्यतिरिक्तस्त्रीणां मन्त्राभावः । 'उपो...मभिरिति' तत उदायुषेति मन्त्रेण युगपत् उत्तिष्ठन्ति । सस्तरौपविष्टा उत्थानेनावरोहन्तीत्यर्थः । 'एवं...ज्ञाताः' एवमुक्तप्रकारेण ब्रह्मन्प्रत्यवरोहामेत्यारभ्य प्रत्यवरोहध्वमित्यनुज्ञाता उदायुषेत्युत्थानान्तं द्विवारमपरं सस्तरारोहणमवरोहणान्तं कर्म कुर्वन्ति । 'अधः...सान्' चैत्रीपौर्णमासीपर्यन्तम् अधः खट्वां व्युदस्य 'यथेष्टं वा' शयीरन्त्रित्यनुपङ्गः वाशब्दो विकल्पार्थः । तदनन्तरं वैश्वदेवः ॥ इतिसस्तरारोहः ॥ तृतीयस्य द्वितीया ॥ २॥

ऊर्ध्वमाग्रहायण्यास्तिस्रोऽष्टकाः ॥ १ ॥ ऐन्द्री वैश्वदेवी प्राजापत्या पित्र्येति ॥ २ ॥ अपूपमांशसशकैर्यथासंख्यम् ॥ ३ ॥ प्रथमाष्टका पक्षाष्टम्याम् ॥ ४ ॥ स्थालीपाकं श्रपयित्वाऽऽज्यभागाविष्ट्वाऽऽज्याहुतीर्जुहोति । त्रिंशत्स्वसार उपयन्ति निष्कृतं समानं केतुं प्रतिमुञ्चमानाः । ऋतूस्तन्वते कवयः प्रजानतीर्मध्ये छन्दसः परियन्ति भास्वतीः स्वाहा । ज्योतिष्मती प्रतिमुञ्चते नभो रात्री देवी सूर्यस्य व्रतानि । विपश्यन्ति पशवो जायमाना नानारूपा मातुरस्या उपस्थे स्वाहा । एकाष्टका तपसा तप्यमाना जजान गर्भं महिमानमिन्द्रम् । तेन दस्यून्यसहन्त देवा हन्ताऽसुराणामभवच्छचीभिः स्वाहा ॥ अनानुजामनुजां मामकर्त्त सत्यं वदन्त्यन्विच्छ एतत् । भूयासमस्य सुमतौ यथा यूयमन्यावो अन्यामति मा प्रयुक्त स्वाहा । अभून्मम सुमतौ विश्ववेदा आष्ट प्रतिष्ठामविदद्धि गाधम् । भूयासमस्य सुमतौ यथा यूयमन्यावो अन्यामति मा प्रयुक्त

स्वाहा । पञ्च व्युष्टीरनु पञ्चदोहा गां पञ्चनाम्नीमृतवोऽनुपञ्च । पञ्च दिशः
 पञ्चदशेन कृताः समानमूर्ध्नीरधिलोकमेकं स्वाहा ॥ ऋतस्य गर्भः
 प्रथमा व्यूषिष्यपामेका महिमानं विभर्ति । सूर्यस्यैका चरति निष्कृतेषु
 धर्मस्यैका सवितैकां नियच्छतु स्वाहा ॥ या प्रथमा व्यौच्छत्सा धेनुरभव-
 द्यमे । सा नः पयस्वती धुक्ष्वोत्तरामुत्तरां समां स्वाहा ॥ शुक्रऋषभा
 नभसा ज्योतिषागादिश्चरूपा शबलो अग्निकतुः । समानमर्थं स्वपस्यमाना
 बिभ्रती जरामजरउष आगाः स्वाहा ॥ ऋतूनां पत्नी प्रथमेयमागादह्नां
 नेत्री जनित्री प्रजानाम् । एका सती बहुधोषो व्यौच्छत्साऽजीर्णा त्वं
 जरयसि सर्वमन्यत्स्वाहेति ॥ ५ ॥ स्थालीपाकस्य जुहोति शान्ता पृथिवी
 शिवमन्तरिक्षं शन्नो द्यौरभयं कृणोतु । शन्नो दिशः प्रदिश आदिशो
 नोऽहोरात्रे कृणुतं दीर्घमायुर्व्यश्नवै स्वाहा । आपो मरीचीः परिपान्तु
 सर्वतो धाता समुद्रो अपहन्तु पापम् । भूतं भविष्यदकृन्तद्विश्चमस्तु मे
 ब्रह्माभिगुप्तः सुरक्षितः स्यात् स्वाहा ॥ विश्वे आदित्या वसवश्च देवा
 रुद्रा गोप्तारो मरुतश्च सन्तु । ऊर्जं प्रजाममृतं दीर्घमायुः प्रजापतिर्मयि पर-
 मेष्ठी दधातु नः स्वाहेति च ॥ ६ ॥ अष्टकायै स्वाहेति ॥ ७ ॥ मध्यमा
 गवा ॥ ८ ॥ तस्यै वपां जुहोति वह वपां जातवेदः पितृभ्य इति ॥ ९ ॥
 श्वोऽन्वष्टकासु सर्वासां पार्श्वसकृत्सिव्याभ्यां परिवृते पिण्डपितृयज्ञवत्
 ॥ १० ॥ स्त्रीभ्यश्चोपसेचनं च कर्षूषु सुरया तर्पणेन चाञ्जनानुलेपनं
 स्रजश्च ॥ ११ ॥ आचार्यायान्तेवासिभ्यश्चानपत्येभ्य इच्छन् ॥ १२ ॥
 मध्यावर्षे च तुरीया शाकाष्टका ॥ १३ ॥ ॥ ३ ॥ ॥ ❀ ॥

(कर्कः)—‘ ऊर्ध्व...ष्टकाः ’ भवन्तीति सूत्रशेषः । संस्कारश्चायं स्मर्यते गौतमादिभिः सकृ-
 त्करणं चास्याभ्यासाश्रवणात् । अष्टकास्तिस्रो भवन्ति । ता आह ‘ ऐन्द्री...ज्येति ’ वक्ष्यति च मध्या
 वर्षे च तुरीयाष्टकेति । तद्वितान्तेन निर्देशाप्रत्यष्टकं तदैवत्यो होमो यथा स्यादिति । इदानीं तत्सा-
 धनभूतं द्रव्यमाह ‘ अपू...सङ्ख्यम् ’ अपूपा मण्डकाः । मांसं मध्यमा गवेति वक्ष्यति । शाकं काल-
 शाकम् । अष्टकाद्वये । ‘ प्रथ...म्याम् ’ आग्रहायणीसमनन्तरं पक्षाष्टम्यां भवतीति शेषः । ‘ स्थाली...जु-
 होति ’ त्रिंशत्स्वसार उपयन्तीत्येवमादिभिर्मन्त्रैः प्रतिमन्त्रम् । ‘ स्थाली...होति ’ शान्ता पृथि-
 वीत्येवमादिभिर्मन्त्रैः प्रतिमन्त्रं चतस्रः । ततोऽपूपेनेन्द्राय स्वाहेत्येकाहुतिः । उभयोः सकाशात्स्विष्ट-
 कृदादि । ‘ मध्यमा गवा ’ मध्यमाष्टका पौषस्य कृष्णाष्टम्यां सा च गवा भवति । तस्याश्च कल्प उपरिष्ठा-

द्रक्ष्यति । 'तस्यै वपां जुहोति' वह वपां जातवेद इत्यनेन मन्त्रेण । पुनरवदानहोमो विश्वेभ्यो देवेभ्यः स्वाहेति । 'श्वोऽन्व...ज्ञवत्' श्वस्तनेऽहनि सर्वास्वष्टकासु पार्श्वसकृथिसव्ययोर्मासमादाय परिवृते पिण्डपितृयज्ञवत्कर्म भवति । इयांस्तु विशेषः । 'स्त्रीभ्यश्च' ददाति । 'उपसेचनं च कर्षूषु सुरया' अयं च स्त्रीपिण्डसंनिधौ अवष्टेषु सुरयोपसेचनम् तर्पणेन च तर्पयेत् । तर्पणशब्देन सक्तवोऽभिधीयन्ते । 'अञ्जनानुलेपनं स्रजश्च' स्त्रीपिण्डेषु ददाति । 'आचा...इच्छन्' ददाति । 'मध्या...ष्टका' भवतीति शेषः ॥ ३ ॥ * ॥

(जयरामः)—अष्टकाः भवन्तीति शेषः । संस्कारश्चायं स्मर्यते गौतमादिभिः । सकृत्करणं चास्य अभ्यासस्याश्रवणात् । ता आह ऐन्द्रीत्यादि । वक्ष्यति च मध्यावर्षे च तुरीया शाकाष्टकेति चतुर्थ्या निर्देशम् । तद्विद्वान्तेन निर्देशः प्रत्यष्टकं तद्देवत्यो होमो यथा स्यादिति । इदानीं तत्साधन-भूतं द्रव्यमाह अपूपमिति । अपूपो मण्डकः, मांसं मध्यमागवेति वक्ष्यति, शाकं कालशाकम् अष्टका-द्वये । प्रथमाष्टका आग्रहायणीसमनन्तरपक्षाष्टम्यां भवतीति शेषः । आज्यभागौ हुत्वेत्यवसरज्ञापनम् । तत्राज्याहुतिपूक्तमन्त्राणां त्रिदशदित्यादिदशानां प्रजापतिस्त्रिष्टुप् अष्टम्या अनुष्टुप् लिङ्गोक्ता आज्य-होमे० । अष्टकायास्तदधिष्ठात्रीदेवतायास्त्रिंशत्तिथयः स्वसारो भगिन्यः । ताश्चाष्टकाया उप समीपं यन्ति गच्छन्ति हविर्भागग्रहणाय । मुख्यत्वादष्टकायास्तद्द्वारा ता अपि प्राप्नुवन्तीत्यर्थः । किंभूताः । निष्कृतं शुद्धं समानं तुल्यं केतुं चिह्नं चन्द्रादिरूपं प्रतिमुञ्चमानाः धारयन्त्यः । क्ततून् हेमन्तादीन् तन्वते संभूय विस्तारयन्ति । पुनः किंभूताः । कवयः क्रान्तदर्शनाः । प्रजानतीः पूर्वकालस्वरूपं जानानाः । छादनात् व्यापकत्वाच्छन्दो वत्सरः तस्य मध्ये परियन्ति आवर्तन्ते । कीदृश्यः भास्वतीः दीप्तिमत्यः । ताभ्यः स्वाहा सुहुतमस्त्विति सर्वत्र समानम् १ ॥ या रात्री ज्योतिष्मती आप्याय-नद्वारा ओजआदिकर्त्री नक्षत्रप्रचुरा वा । देवी देवतारूपा संसारचक्रे क्रीडन्तीति वा । नभ आकाशं प्रतिमुञ्चते आवृणोति एतेन स्वरूपं व्याख्यातम् । सूर्यस्य व्रतानि दिवसोचितकर्माण्यप्यावृणोति न प्रवर्तन्त इत्यर्थः । यस्यां रात्र्यां पशवो गवादयः अस्या मातुः पृथिव्या उपस्थे उपरिस्थितं वस्तु विशेषेण पश्यन्ति । द्यौः पिता पृथिवी मातेति श्रुतेः । किं भूताः पशवः । नानारूपाः विडालाद्यनेकभे-दभिन्नाः । जायमाना उत्पद्यमाना अपि । जन्मदिनमारभ्येत्यर्थः २ ॥ एकाष्टका चतुर्थी या वर्षासु प्रसिद्धा सा तप्यमाना तपसा शास्त्रविहितधर्मेण गर्भं श्रेयःप्राप्त्युपायविशेषरूपमिन्द्रं पर-मैश्वर्ययुक्तं महिमानं महान्तमप्रतिहृतमित्यर्थः जजान जनितवती तेन गर्भेण देवा इन्द्राद्या दस्यून-प्र-तिपक्षान् व्यसहन्त पराजितवन्तः । यद्वा । तान् विशेषेण स्वप्रहारमसहन्त असहायन्त । अन्तर्भू-तोऽत्र णिच् बोद्धव्यः । यश्च गर्भः शचीभिः स्वनुष्ठितकर्मभिः असुराणामपकारिणां शत्रूणां हन्ता हिंसकोऽभवत् अभूत् । शचीति कर्मणो नामधेयं गणे पठ्यते ३ ॥ या माध्याः पौर्णमास्या उप-रिष्ठादष्टका तत्राष्टमी ज्येष्ठया संबध्यते । साऽप्येकाष्टकेत्याचक्षते । अथाष्टका स्वभगिनीः प्रत्याह । हे राज्यः यूयमात्मगुणैः कृत्वा अनुजां कनीयसीमपि मामनानुजां न अनुजा अननुजा तामनानुजां दीर्घच्छान्दसः ज्येष्ठामकर्त्त कृतवत्यः । अहं च सत्यं युष्मत्कृतमुपकारं यथार्थं वदन्ती कीर्त्तयन्ती सती एतत् अनानुजात्वमन्विच्छे शिरसि धारये । यथाऽस्य यजमानस्य सुमतौ शोभन-मतिप्रदाने भूयासं भवेयम् । तथा यूयमप्येवंविधा भवत । किंतु युष्मान्प्रति ब्रवीमि । वो युष्माकं मध्ये अन्या रात्रयः अन्या रात्रीमिति अतिक्रम्य मा प्रयुक्त प्रतिपक्षा भूत्वा यजमानकार्यं मा विच्छे-दयन्तु । मिथोऽनुरागिण्यो भूत्वा यजमानकार्यं संसाधयन्त्वित्यर्थः ४ ॥ अभूदित्यादिना पुनस्ताः प्रत्याह । हे भगिन्यः मम सुमतौ शोभननिष्ठायां वर्तमानोऽयं यजमानः विश्ववेदाः सर्वधनोऽभूत् भवतु । विश्वानि सर्वाणि वेदांसि ज्ञानानि धनानि वा यस्य सः । किंच प्रतिष्ठां सम्यक्स्थितिमु-

त्कर्षं वा आष्ट अश्नुताम् । गावं चाभिलाषजातमर्थम् अविदत् विन्दतु । हिशब्द एवार्थे । भूयासमित्याद्युक्तार्थम् ५ ॥ याः पञ्च रात्रीः व्युष्टीः उषसोऽनुगताः तत्स्वरूपमाह । पञ्चदोहाः यजमानस्याधिकारादिरूपा दोहा दोह्या यासां ताः । तथा गां संवत्सरात्मिकाम् । पञ्चनाग्रीं संवत्सरपरिवत्सरेदावत्सरेद्वत्सरवत्सराख्याम् । अथवा नन्दा भद्रा च सुरभी सुशीला सुमनास्तथेति शिवधर्मे प्रतिपादितनाग्रीम् । यस्याः पञ्च ऋतवोऽनुगता वत्साः । किञ्च । दिशः पूर्वाद्या ऊर्ध्वान्ताः पञ्चदशेन स्तोमेन क्लृप्ताः समर्थीकृताः । समानमूर्ध्नीः समानस्तुल्यो मूर्द्धा मस्तको यासां ताः । मूर्द्धा चादित्यः । एकमधिलोकं लोकस्य पृथिव्याख्यस्य अधि उपरि द्वितीयान्तानुपाकर्तुं प्रथमान्ताः पदार्थाः कर्मार्थं कृप्ताः । ताभ्यः स्वाहेत्युक्तार्थम् ६ ॥ या रात्रिः ऋतस्य यज्ञस्य सत्यस्य वा ब्रह्मणो वा गर्भ आश्रयः कारणं वा । प्रथमा आद्या । सायंप्रातरित्यादिप्रथमत्वनिर्देशात् । व्युषिषी अन्वकारमपनयन्ती । एका कृष्णा । अपां जलानां महिमानं महत्त्वं चन्द्रादिरूपं विभर्ति धारयति पुष्पाति वा या चैका सूर्यस्य रवेः निष्कृतेषु निम्नेषु अस्तमयेषु चरति व्यवहरति । एका च शुक्ला धर्मस्य आतपस्य निष्कृतेषु चरति । तामेकां सविता नियच्छतु सुखदात्रीं करोतु । अष्टकाविशेषणं वा सर्वम् ७ ॥ सैवाष्टका रात्रिर्धेनुरूपेण स्तूयतेऽनुष्टुभा । या प्रथमा अष्टका रात्रिः व्यौच्छत् विपाशितवती । उच्छी विपाशे । सा रात्रिः यमे नियमे कृते सति धर्मराजे वा धेनुः पयस्विनी गौरभवत् अभूत् । श्राद्धादिरूपहविःसंपादनद्वारा यमस्याप्यभीष्टं प्रादादित्यर्थः । सा नोऽस्माकं पयस्विनी अभीष्टदात्री भूत्वा उत्तरामुत्तरामुत्तरोत्तरां समां वर्षं यावज्जीवमस्माकं पुत्रपशुग्रामवनादिकामान् धुक्ष्व पूरयत्वित्यर्थः । पुरुषव्यत्ययश्छान्दसः ८ ॥ या रात्रिः शुक्रा शोचिष्मती ऋषभा वर्षणशीला श्रेष्ठा वा । नभसा नभसि स्थितेन ज्योतिषा सहागात् आगता । अतो विश्वरूपा नानारूपा । तदेवाह । शबली कर्बुरा शुक्लकृष्णारुणवर्णभेदेन । अग्निकेतुः होमार्थमुद्धृतोऽग्निः केतुः प्रकाशकः चिन्हं तिलको वा यस्याः सा । अग्निर्मन्दप्रकाश उपःकाले सूर्यतेजःसम्भेदाद्वा भवति । समानं तुल्यमर्थं प्रयोजनं शोभनतया अपस्यमाना संपादयन्ती । उपःकाले पुण्यकर्माणि क्रियन्त इति यजमाने जरां निर्दुष्टदीर्घजीवनं विभ्रती धारयन्ती । हे अजरे उपः त्वमागाः आगताऽसि । अजरे इति विशेषणं सर्वदैकरूपत्वात् । यजमानविशेषणं वा ९ ॥ अथोषोरूपाया रात्रेः स्तुतिद्वारेण स्वरूपनिरूपणमाह । इयमुषा आगात् आगता । किंभूता ऋतूनां वसन्तादिषण्णां प्रथमा मुख्या पत्नी पालयित्री । उपःकालादतोः प्रवृत्तिर्भवतीति प्रथमत्वम् । पत्नी भार्या वा । ऋतुभिः सह संधानात् । अन्हां वासराणां नेत्री प्रापयित्री । उषसो दिनानामाविर्भावात् । तथा प्रजानां जनित्री सवित्री । निद्रापगमेन जागरणधर्मत्वात् । एकैव सती बहुधा प्रकारेण व्यौच्छत् प्राकाशत । अनेन कर्तुर्धर्मत्वात् या एवंरूपा सा त्वं स्वयमजीर्णा सती अन्यत्सर्वं प्राणिजातं जरयसि वयोविहीनं करोषि यातायाताभ्यां वयसोपचयाद्वा । अथवा रविरग्निमकदम्बप्रसारेण स्वयं जीर्णा सती अन्यत्सर्वं निमेषादि संवत्सरान्तकालावयवजातं जरयसि अपनयसि । तथाच यास्कः—रात्रेर्जरयिता जारः सूर्य इति १० ॥ ततः स्थालीपाकेन शान्तापृथिवीत्यादिना मन्त्रचतुष्टयेन चतस्र आहुतयः क्रमेण । अथ मन्त्रार्थः । तत्र त्रयाणां प्रजापतिः पङ्क्तिर्लिङ्गोक्ता होमे० । शान्ता सुखस्वरूपा पृथिवी नोऽस्माकमभयं कृणोतु करोतु । तथा शिवं मङ्गलमन्तरिक्षम् तथा शं सुखरूपा द्यौरपि कृणोतु । तथा दिशः प्राच्याद्याः प्रदिशोऽन्तरदिशः आदिशः सर्वा नोऽस्माकं शं कृण्वन्तु । हे अहोरात्रे युवां शं कृणुतं कुरुतम् । एषां प्रसादादीर्यमायुर्व्यश्रवै प्राप्नुयाम् १ ॥ आपो जलानि मरीचीः मरीचयः मे मम देहगोहादि सर्वं परिपान्तु रक्षन्तु । धाता अपां धारयिता समुद्रः सिन्धुः मे इति पदं तन्त्रमतः सर्वत्र संबध्यते । तेन मे मम पापं वृजिनमपहन्तु दूरीकृत्य नाशयतु । कीदृशं पापं तदेव प्रपञ्चयति । भूतं व्यतीतं भवि-

प्यदागामि तत् विश्वं सर्वं पापमकृन्तत् छिनत्तिवति यावत् । कृती छेदने । यद्वा भूतं दक्षादिषु व्यतीतं भविष्यच्च तेष्वेव वर्तमानमभीष्टं धनादिनिकरं विश्वं सर्वमकृन्तत् अनवच्छिन्नं करोतु । तत ऐतैरनुगृहीतस्य मे ब्रह्म वेदः अभिगुप्तः शूद्रश्रवणादिनाऽनुपहतोऽस्तु । ततोऽभिगुप्तेन वेदेनाहं सुरक्षितः । धर्मानुष्ठाने निष्प्रत्यूहः स्यां भवेयम् । सर्वैर्वा सुरक्षितः २ ॥ विश्वेदेवास्त्रयोदश । आदित्या द्वादश । वसवोऽष्टौ । रुद्रा एकादश । मरुतो देवविशेषा एकोनपञ्चाशत् । एते नोऽस्माकं गोप्तारो रक्षितारः सन्तु भवन्तु । परमेष्ठी प्रजापतिश्च मयि ऊर्जमन्त्रं प्राणवलं वा प्रजां पुत्रादिरूपाममृतममरणधर्मत्वं परमानन्दं वा । तथा दीर्घमायुश्चिरं जीवितं च दधातु सुस्थितं करोतु ३ ॥ अष्टकायै स्वाहेति चतुर्थीमाहुतिं हुत्वाऽपूपेनेन्द्राय स्वाहेत्येकामाहुतिं हुत्वोभयोः स्विष्टकृत् । इति प्रथमाष्टका ॥ * ॥ मध्यमाष्टका पौषस्य कृष्णाष्टम्याम् । सा च गवा गोपशुना भवति । तस्याश्च कल्पमुपरिष्ठाद्वक्ष्यति । तस्यै वपां नाभिस्थचर्मविशेषं जुहोति वहवपामितिमन्त्रेण । तस्यार्थः । ' तत्रादित्यस्त्रिष्टुप् जातवेदा वपाहोमे० । वह प्रापय शेषं स्पष्टम् । पुनरवदानहोमो विश्वेभ्यो देवेभ्यः स्वाहेत्येकाहुतिकः । वैश्वदेवीति संशब्दनात् । श्वः सर्वसामष्टकानां श्वस्तेनेऽहनि अन्वष्टकासु पार्श्वसकृथिसव्ययोर्मांसमादाय परिवृते सर्वत आच्छादिते आवसथ्यागारे पिण्डपितृयज्ञवत्कर्म भवति । इयंस्तु विशेषः स्त्रीभ्यश्च स्त्रीभ्यश्चापि पिण्डान्ददाति । कर्षूपु स्त्रीपिण्डसमीपखातगतेषु सुरया विहितमद्येन तर्पणेन च तर्पणहेतुभिः सक्तुभिरुपसेचनं स्त्रीपिण्डेषु । अञ्जनानुलेपनस्रजश्च ददाति । आचार्याय तथाऽन्तेवासिभ्यः शिष्येभ्योऽनपत्येभ्य इच्छया ददाति । मध्यावर्षे च तुरीया शाकाष्टका भवतीति शेषः ॥ ॥ ३ ॥ *

(हरिहरः)—' ऊर्ध्व'...ऽष्टकाः ' ऊर्ध्वमुपरि आग्रहायण्याः मार्गशीर्ष्याः पूर्णिमायाः तिस्रः अष्टकाः त्रीणि अष्टकाख्यानि कर्माणि भवन्ति । तानि च सकृत् संस्कारकर्मत्वात् । कुतः संस्कारकर्मतेति चेत् सुमन्तुगौतमादिभिः ' अष्टकाः पार्वणः श्राद्धं श्रावण्याग्रहायणी चैत्र्याश्वयुजीति पाकयज्ञसंस्थाः ' इत्यादिना अष्टकादीनां संस्कारत्वेन स्मरणात् । ननु संस्कारकर्मणामपि पञ्चमहायज्ञपार्वणस्थालीपाकपार्वणश्राद्धानां कुतोऽसकृत्करणम् । अभ्यासश्रवणात् । तथाहि अहरहः स्वाहा कुर्यादाकाष्ठादित्यादिना पञ्चमहायज्ञादीनां मासि मासि वोशनमिति श्राद्धस्य पक्षादिष्विति बहुवचनात् स्थालीपाकस्य । न तथाऽष्टकानामभ्यासः श्रूयते येन ताः पुनः पुनरनुष्ठीयेरन् । एवं च सति चत्वारिंशत्संस्कारकर्मणां मध्ये येषामभ्यासः श्रूयते तान्यसकृद्भवन्ति इतराणि तु सकृदिति निर्णयः । ' ऐन्द्री'...संख्यम् ' एवमष्टकाकर्माणि कर्तव्यत्वेनाभिधाय तत्र च द्रव्यदेवतापेक्षायां द्रव्याणि देवताश्चाभिधत्ते । तत्र प्रथमा ऐन्द्री इन्द्रो देवता अस्या इति ऐन्द्री इन्द्रदैवत्येत्यर्थः । द्वितीया वैश्वदेवी विश्वेदेवा देवता अस्या इति वैश्वदेवी विश्वेदेवदैवत्येत्यर्थः । तृतीया प्राजापत्या प्रजापतिर्देवता अस्या इति प्राजापत्या प्रजापतिदैवत्येति यावत् । चतुर्थी पित्र्या पितरो देवता अस्या इति पित्र्या पितृदैवत्येत्यर्थः । अपूपश्च मांसं च शाकश्च अपूपमांसशाकास्तैः अपूपमांसशाकैः यथासंख्यं यस्याः या यथासंख्या तामनतिक्रम्य यथासंख्यं यजेतेत्यध्याहारः । एतदुक्तं भवति प्रथमायामपूपेनेन्द्रं यजेत द्वितीयायां मध्यमागवेति वक्ष्यमाणत्वात् गोमांसेन विश्वान् देवान् तृतीयायां शाकेन प्रजापतिमिति । अत्र तिस्र उपक्रम्य पित्र्येत्यनेन चतुर्थ्या अभिधानमयुक्तमिति चेत् न । उपक्रान्तानां तिसृणां देवताभिधानावसरे चतुर्थ्या अपि देवताया आचार्यस्य बुद्धिस्थत्वात् तदभिधानं न दोषः । अत्राष्टकाशब्दः कर्मवचनोऽपि कालोपलक्षकः । यथा वार्त्रघ्नी पौर्णमासी वृधन्वती अमावास्येत्यत्र कर्माभिधायकौ पौर्णमास्यमावास्याशब्दौ कालस्याप्युपलक्षकौ । अन्यथा आग्रहायण्या ऊर्ध्वं तिस्रोऽष्टका इत्यनेन प्रतिपद्येवाष्टकाकर्मप्राप्तिः स्यात् । तस्मादष्टकाशब्देन अष्टम्युपलक्ष्यते । तथाच श्रुतिः । द्वादशपौर्णमास्यो द्वादशाष्टका द्वादशमावास्या इति । आश्वलायनस्मृतिश्च ।

हेमन्तशिशिरयोश्चतुर्णामपरपक्षाणामष्टमीष्वष्टका इति । एवमष्टकाकर्मसु द्रव्यदेवते अभिधायेदानी-
मुद्देशक्रमेण तदितिकर्तव्यतामाह । ‘प्रथ...होति’ त्रिंशत्स्वसार इत्यादि । प्रथमा आद्या
अष्टका अष्टकाख्यं कर्म भवतीति शेषः । कदा पक्षाष्टम्याम् । अत्र सौरादिभेदेन मासानामनेकत्वाद्-
ष्टम्योऽप्यनेका इति किंमाससंबन्धिन्यामष्टम्यामष्टकानामधेयं कर्मेति संदेहापत्तौ पक्षाष्टम्यामित्याह ।
पक्षेऽपरपक्षे पौर्णमास्या ऊर्ध्वमिति वचनसामर्थ्यात् पक्षाष्टमी कृष्णाष्टमी न पुनः सौरसावननाक्ष-
त्रमाससंबन्धिनी तेषां शुक्लकृष्णपक्षत्वाभावात् । तस्यां पक्षाष्टम्याम् । कथं, स्थालीपाकं चरुं श्रप-
यित्वा उक्तविधिना संसाध्य आज्यभागौ आहुतिविशेषौ हुत्वा दशाज्याहुतीः त्रिंशत्स्वसार
इत्यादिभिर्दशभिर्मन्त्रैः प्रतिमन्त्रं जुहोति । ‘स्थाली...शान्ता पृथिवीत्यादि’ स्थालीपाकस्य चरो-
र्जुहोति शान्ता पृथिवीत्यादिभिश्चतुर्भिर्मन्त्रैश्चतस्र आहुतीर्जुहोति प्रतिमन्त्रम् । अत्र ऐन्द्री प्रथ-
माष्टकेति प्राधान्यमिन्द्रस्योक्तम् । अपूपेत्यनेन हविषः । यागावसरश्च नोक्तः सूत्रकृता, अतः सं-
देहः कुत्र क्रियतामिति । किंतावत्प्राप्तं साधनत्वात्प्रधानत्वादाज्यभागानन्तरं क्रियतामिति । न ।
तत्र आज्यभागाविष्टाऽऽज्याहुतीर्जुहोतीति सूत्रकृताऽऽज्याहुतिविधानात् । तर्हि तदन्तेऽस्तु । न ।
तत्रापि स्थालीपाकस्य जुहोतीत्याज्यहोमानन्तरं स्थालीपाकहोमविधानात् । तस्मादनन्तरमेव युज्यते ।
ततः अपूपेन इन्द्राय स्वाहेत्येकमाहुतिं जुहुयात् । एवमुत्तरत्रापि । एवं प्रथमाष्टकेतिकर्तव्यतामनु-
विधायाधुना इयमेवोत्तरास्वप्यष्टकास्वितिकर्तव्यता इत्यभिप्रेत्य एतासां विशेषमात्रमनुविधत्ते मध्यमाग-
वेत्यादिभिः सूत्रैः । मध्यमा तिसृणां द्वितीयेत्यर्थः । सा च गवा गोपशुना कर्तव्या इति सूत्रशेषः ।
अत्राचार्येण यद्यपि गोपशुरुक्तस्तथापि ‘अस्वर्ग्यं लोकविद्विष्टं धर्ममप्याचरेन्न तु’ इति स्मर-
णात्, तथा ‘देवरेण सुतोत्पत्तिर्वानप्रस्थाश्रमग्रहः । दत्ताक्षतायाः कन्यायाः पुनर्दानं परस्य
च ॥ समुद्रयानस्वीकारः कमण्डलुविधारणम् । महाप्रस्थानगमनं गोपशुश्च सुराग्रहः ॥ अग्नि-
होत्रहवण्याश्च लेहो लीढापरिग्रहः । असवर्णासु कन्यासु विवाहश्च द्विजातिषु ॥ वृत्तस्वाध्यायसापेक्ष-
मघसंकोचनं तथा । अस्थिसञ्चयनादूर्ध्वमङ्गुस्पर्शनमेव च ॥ प्रायश्चित्ताभिधानं च विप्राणां मरणान्ति-
कम् ॥ संसर्गदोषः पापेषु मधुपर्के पशोर्वधः । दत्तौरसेतरेषां तु पुत्रत्वेन परिग्रहः । शामित्रं चैव
विप्राणां सोमविक्रयणं तथा । दीर्घकालं ब्रह्मचर्यं नरमेधाश्वमेधकौ । कलौ युगे त्विमान्धर्मान् वर्ज्या-
नाहुर्मनीषिणः ।’ इति स्मरणात् । गोपशोरस्वर्ग्यत्वालोकविद्विष्टत्वात्कलौ विशेषतो वर्जनीयत्वाच्च न
गवालम्भः कर्तव्यः । किं तु अनिषिद्धपञ्चन्तरेणावश्यकर्तव्याष्टकादिकर्म निर्वर्त्तनीयम् । ‘तस्यै...पि-
तृभ्य इति’ तस्यै इति षष्ठीस्थाने चतुर्थी । तस्याः गोर्वपां बहवपामित्यनेन मन्त्रेण जुहोति पुनर्वि-
श्वेभ्यो देवेभ्यः स्वाहेत्यवदानानि जुहोति । शेषं पशुकल्पं पशुश्चेदाप्लाव्येत्यादिना उपरिष्ठाद्वक्ष्यति ।
रूपं कालोऽनुनिर्वापः श्रपणं देवता तथा । आदौ ये विधृताः पक्षास्त इमे सर्वदा स्मृताः ॥ इत्येतस्य
संहितासु अदर्शनात् । समूलत्वे त्वनुनिर्वापादिसमभिव्याहारेण श्रौतमात्रविषयत्वात् । वस्तुतस्तु
नान्यस्य तन्त्रे प्रततेऽन्यस्य तन्त्रं प्रतीयत इति प्रायिकम्, सान्तपनीयाधिकरणेऽन्यतन्त्रमध्येऽग्निहो-
त्रदर्शनात् । ‘श्वोऽन्व...ज्ञवत्’ श्वः अष्टम्यामुत्तरेद्युः अन्वष्टकासु अष्टका अनु पश्चाद्भवन्तीत्यन्वष्टकाः
तासु सर्वासां चतसृणामष्टकानां कर्म भवतीति शेषः । केन द्रव्येणेत्यत आह । पार्श्वसक्थिसव्या-
भ्याम् । पार्श्वं च सक्थि च पार्श्वसक्थिनी ते च सव्ये च पार्श्वसक्थिसव्ये ताभ्यां पार्श्वसक्थि-
सव्याभ्याम् । अत्र तुल्याधिकरणविशेषणीभूतस्य सव्यशब्दस्योत्तरपदत्वं छान्दसम् । परिवृते सर्वतः
प्रच्छादिते आबसथ्याग्निसदने । इतिकर्तव्यतापेक्षायामाह पिण्डपितृयज्ञवत् । अपराह्णे पिण्डपितृयज्ञ
इत्याद्युक्तपिण्डपितृयज्ञविधिना । ‘स्त्रीभ्यश्च’ पिण्डपितृयज्ञवत् इत्यनेन पितृपितामहप्रपितामहानामेव
पिण्डदानं प्राप्तं ततोऽधिकमुच्यते स्त्रीभ्यः मानृपितामहीप्रतितामहीभ्यः पिण्डान्दद्यादिति चकारेण

समुच्चयते । अत्र सामान्योऽपि स्त्रीशब्दः पित्रादिसंनिधानात् मात्रादिपरोऽवसीयते । 'उप' 'स्व-
जश्च' न केवलं स्त्रीभ्यः पिण्डान्दद्यात् किं तु उपसेचनं च कुर्यात् । कया सुरया मद्येन ।
कासु कर्पूषु अवटेषु न केवलं सुरया तर्पणेन च तर्पयत्यनेनेति तर्पणसाधनं सक्त्वादि तेन । चकार
उपसेचनक्रियासमुच्चयार्थः करणाधिकरणयोश्चेति ल्युङन्तोऽत्र तर्पणशब्दः । त्रैककुदं सौवीराञ्जन-
मिति प्रसिद्धं तदलाभे लौकिकं कज्जलम् अनुलेपनं सुगन्धिद्रव्यं चन्दनादि, स्रजः अप्रतिषिद्धसुर-
भिपुष्पमालाः । चकारो दद्यादिति क्रियासमुच्चयार्थः । 'आचा' 'च्छन्' यदि कामयेत तदा आचा-
र्याय अन्तेवासिभ्यश्च शिष्येभ्यः पिण्डान् दद्यात् । यदि ते अन्नपत्याः स्युः । 'मध्या' 'काष्टका'
एवमष्टकात्रयं सामान्यतो विशेषतश्चानुविधाय पित्र्येत्युद्देशक्रमप्राप्तां विशेषतश्चतुर्थीमष्टकामाह मध्या
मध्ये वर्षे वृष्टिकाले प्रौष्ठपद्या उर्ध्वमष्टमीत्यर्थः । तुरीया चतुर्थी शाकाष्टका शाकेन कालशाकाख्येन
निर्वर्त्या अष्टका शाकाष्टका । इति सूत्रार्थः ॥ ॥ अथाष्टकाकर्मपद्धतिः । तत्र मार्गशीर्ष्या उर्ध्व
कृष्णाष्टम्यां मातृपूजापूर्वमाभ्युदयिकश्राद्धं विधाय आवसथ्याग्नौ कर्म कुर्यात् । केषांचिन्मते अष्टका-
कर्मसु आभ्युदयिकं नास्ति । नाष्टकासु भवेच्छ्राद्धमिति वचनात् । तत्र ब्रह्मोपवेशनादिप्राशनान्ते
विशेषः । तण्डुलानन्तरं पूर्वमौपासनाभिसिद्धस्यैवापूपस्यासादनं प्रोक्षणं च प्रोक्षणकाले । तत्राज्यभा-
गान्तं कर्म कृत्वा त्रिदशस्त्वसार इत्येवमाद्या दशाहुतीर्हुत्वा स्थालीपाकेन शान्तापृथिवीत्यादिभि-
श्चतुर्भिर्मन्त्रैश्चतस्र आहुतीर्हुत्वा अपूपादिन्द्राय स्वाहेत्येकामाहुतिं दत्त्वा स्थालीपाकादपूपाच्च स्विष्टकृते
जुहोति । तद्यथा आज्यभागानन्तरं त्रिदशस्त्वसार उपयन्ति निष्कृतदशमानं केतुं प्रतिमुञ्चमानाः ।
ऋतूस्तन्वते कवयः प्रजानतीर्मध्ये छन्दसः परियन्ति भास्वतीः स्वाहा इदं स्वसृभ्यो० । ज्योतिष्मती
प्रतिमुञ्चते नभो रात्री देवी सूर्यस्य व्रतानि । विपश्यन्ति पशवो जायमाना नानारूपा मातुरस्या
उपस्थे स्वाहा इदं रात्र्यै० । एकाष्टका तपसा तप्यमाना जजान गर्भं महिमानमिन्द्रम् । तेन दस्यून्य-
सहन्त देवा हन्तासुराणामभवच्छचीभिः स्वाहा इदमष्टकायै० । अनानुजामनुजां मामकर्त्त सत्यं वद-
न्त्यन्विच्छ एतत् । भूयासमस्य सुमतौ यथा यूयमन्या वो अन्यामतिमाप्रयुक्त स्वाहा । इदं रात्रीभ्यो०
अभून्मम सुमतौ विश्ववेदा आष्ट प्रतिष्ठामविदद्धि गाधम् । भूयासमस्य सुमतौ यथा यूयमन्यावो अन्या-
मतिमाप्रयुक्त स्वाहा । इदं रात्रीभ्यो० । पञ्चव्युष्टीरनुपञ्चदोहा गां पञ्चनान्नीमृतवोऽनुपञ्च । पञ्चदिशः
पञ्चदशेन कुप्ताः समानमूर्ध्नीरधिलोकमेकलं स्वाहा । इदं रात्रीभ्यो० । ऋतस्य गर्भः प्रथमा व्युषिष्य-
पामेका महिमानं विभर्ति । सूर्यस्यैका चरति निष्कृतेषु घर्मस्यैका सवितैकां नियच्छतु स्वाहा ।
इदं रात्र्यै० । या प्रथमा व्यौच्छत्सा धेनुरभवद्यमे । सा नः पयस्वती धुक्ष्वोत्तरामुत्तरां समां
स्वाहा ॥ इदं रात्र्यै० ॥ शुक्रकृषभा नभसा ज्योतिषागाद्विश्वरूपा शबलीरग्निकेतुः । समानमर्थं
स्वपस्यमाना विभ्रती जरामजर उप आगात्स्वाहा । इदं रात्र्यै० । ऋतूनां पत्नी प्रथमेयमागादह्नां
नेत्री जनित्री प्रजानाम् । एका सती बहुधोषो व्यौच्छत्सा जीर्णा त्वं जरयसि सर्वमन्यत्स्वाहा ।
इदं रात्र्यै० ॥ १० ॥ अथ स्थालीपाकेनाहुतीश्चतस्रः शान्ता पृथिवीत्यादिभिश्चतुर्भिर्मन्त्रैर्जुहोति
प्रतिमन्त्रम् । तद्यथा । शान्ता पृथिवी शिवमन्तरिक्षदशं नो द्यौरभयं कृणोतु । शं नो दिशः प्रदिश
आदिशो नोऽहोरात्रे कृणुतं दीर्घमायुर्व्यश्नवै स्वाहा । इदं पृथिव्यै अन्तरिक्षाय दिवे दिग्भ्यः प्रदिग्भ्य
आदिग्भ्योऽहोरात्राभ्यां च० । आपो मरीचीः परिपान्तु सर्वतो धाता समुद्रो अपहन्तु पापम् । भू-
तंभविष्यदकृन्तद्विश्वमस्तु मे ब्रह्माभिगुप्तः सुरक्षितः स्यालंस्वाहा । इदमन्त्रो मरीचिभ्यो धात्रे समु-
द्राय ब्रह्मणे च० । विश्वे आदित्या वसवश्च देवा रुद्रा गोप्तारो मरुतश्च सन्तु । ऊर्जे प्रजाममृतं दी-
र्घमायुः प्रजापतिर्मयि परमेष्ठी दधातु नः स्वाहा । इदं विश्वेभ्य आदित्येभ्यो वसुभ्यो देवेभ्यो रुद्रे-
भ्यो मरुद्भ्यः प्रजापतये परमेष्ठिने च० । अष्टकायै स्वाहा इदमष्टकायै० । अथ अपूपादेकाहुतिः ।

इन्द्राय स्वाहा इदमिन्द्राय० । स्थालीपाकादपूपाच्च स्विष्टकृत् । ततो महाव्याहृत्यादिप्राजापत्यान्तं होमं विधाय प्राशनादि समापयेत् । श्वोऽन्वष्टकाकर्मावसथ्याग्रावेव । तत्र नित्यवैश्वदेवानन्तरमपराह्णि प्राचीनावीती नीवीबन्धनं कृत्वा दक्षिणामुखः परिवृतेऽग्निसमीपे अग्रेरुत्तरत उपविश्य आग्नेयादिदक्षिणान्तमप्रदक्षिणमग्निं दक्षिणाग्रैः कुशैः परिस्तीर्य अग्नेः पश्चिमतो दक्षिणसंस्थानि पात्राण्येकैकश आसादयति । तद्यथा । सुचं चरुस्थालीं वा सुक्पक्षे तु सुगनन्तरं चरुस्थालीमुदकमाज्यं मेषक्षणं स्फ्यमुदपात्रं सकृदाच्छिन्नानि क्रीतयोर्लब्धयोर्वा छागस्य पार्श्वसक्श्रोर्मांसं सुरां सक्तूनञ्जनमनुलेपनं स्रजः सूत्राणि च । ततः पार्श्वसक्श्रोर्मांसं ऋक्षणमगुशश्छित्वा प्रक्षिप्तासादितोदकायां चरुस्थाल्यां प्रक्षिप्याग्रावधिश्रित्याप्रदक्षिणं मेषक्षणेन चालयित्वा शृतमांसमासादितेन घृतेनाभिघार्थं दक्षिणत उद्वास्य पूर्वेणाग्निमानीयोत्तरतः स्थापयेत् । ततः सव्यं जान्वाच्य मेषक्षणेन मांसमादाय अग्नये कव्यवाहनाय स्वाहेत्येकामाहुतिं हुत्वा इदमग्नये कव्यवाहनायेति त्यागं विधाय पुनर्मेषक्षणेन मांसमादाय सोमाय पितृमते स्वाहेति द्वितीयामाहुतिं हुत्वा इदं सोमाय पितृमत इति त्यागं विधाय मेषक्षणमग्नौ प्रास्याग्नेर्दक्षिणतः पश्चाद्वा दक्षिणामुख उपविश्य सव्यं जान्वाच्य भूमिमुपलिप्य तत्र स्फ्येन अपहता असुरारक्षांशं वेदिषद् इति मन्त्रेण लेखां दक्षिणसंस्थामुल्लिख्य तथैव द्वितीयाम् । उदकमुपस्पृश्य ये रूपाणीत्युल्मुकं प्रथमलेखाग्रे निधाय तथैव द्वितीयलेखाग्रे । उदकमुपस्पृश्य उदकपात्रमादाय प्रथमलेखायां पितृतीर्थेनामुकसगोत्रास्मत्पितरमुकशर्मन्वनेनिक्ष्वेत्येवं पितामहप्रपितामहयोरवनेजनं दत्त्वा द्वितीयलेखायामेवमेवामुकसगोत्रेऽस्मन्मातरमुकिदेवि अवनेनिक्ष्वेत्येवं पितामहीप्रपितामहयोरवनेजनं दत्त्वा सकृदुपमूललूनानि दक्षिणाग्राणि वहीषि लेखयोरास्तीर्थं तत्रावनेजनक्रमेणामुकसगोत्रास्मत्पितरमुकशर्मन्नेतत्ते मांसं स्वधा नम इति मांसपिण्डं दत्त्वा पितामहप्रपितामहयोश्चैवं प्रदायापरलेखायाममुकसगोत्रेऽस्मन्मातरमुकि देवि एतत्ते मांसं स्वधा नम इति मांसपिण्डं दत्त्वा पितामहीप्रपितामहोरप्येवं पिण्डद्वयं प्रदाय प्रतिपिण्डदानम् इदं पित्रे इदं पितामहाय इदं प्रपितामहाय इदं मात्रे इदं पितामह्यै इदं प्रपितामह्यै इति त्यागान् विधाय इच्छया स्त्रीपिण्डसमीपेऽवनेजनसकृदाच्छिन्नास्तरणपूर्वकमनपत्येभ्य आचार्यायान्तेवासिभ्यश्च यथाक्रमं मांसपिण्डान् दद्यात् । चकारादन्येभ्योऽपि सपिण्डादिभ्यो दद्यात् । स्त्रीपिण्डसंनिधौ अवटत्रयं खात्वा तेषु अमुकसगोत्रेऽमुकि देवि सुरां पिवस्वेत्येकत्रावटे सुरां प्रसिच्य तथैव पितामहीप्रपितामहयोरितरयोरवटयोरासिच्य सक्तूनादायामुकसगोत्रेऽमुकि देवि तृप्यस्वेति मातृप्रभृतिभ्यः सक्तून्प्रत्यवटं प्रक्षिप्य ततस्तथैवाञ्जस्वेति मातृप्रभृतिभ्योऽञ्जनं दत्त्वा अनुलिम्पस्वेत्यनुलेपनं च दत्त्वा स्रजोऽपिनह्यस्वेति स्रजो दत्त्वा अत्र पितर इत्यर्द्धं जपित्वा पराङ्मावृत्य वायुं धारयन्नातमनादुदङ्मुख आसित्वा तेनैवावृत्यामीमदन्तेत्यर्द्धं जपित्वा पूर्ववदवनेज्य नीवीं विस्त्रस्य नमो व इति प्रतिमन्त्रमञ्जलिं करोति । गृहान्न इत्याशिषं प्रार्थ्य एतद् इति प्रतिपिण्डं सूत्राणि दत्त्वा ऊर्जमिति पिण्डेष्वपो निषिच्य पिण्डानुत्थाप्य उषायामवधायवघ्राय सकृदाच्छिन्नान्यग्नौ प्रास्योल्मुकं प्रक्षिप्योदकं स्पृष्ट्वाऽऽचम्य आन्वष्टक्यं श्राद्धं कुर्यात् । उषा ताम्रमयी मृन्मयी वा । शिल्पिभ्यः स्थपतिभ्यश्च आददीत मतीः सदा । उषा मांससान्नाय्योषा चयनोषा पशूषा पिण्डपितृयज्ञोषा । इति प्रथमाष्टका ॥ ॥ पौष्या ऊर्ध्वं कृष्णाष्टम्यां द्वितीयाष्टका वैश्वदेवी । तत्र प्रथमप्रयोगे मातृपूजापूर्वकमाभ्युदयिकं श्राद्धं कृत्वा आवसथ्याग्नौ कर्म कुर्यात् । तत्र ब्रह्मोपवेशनं प्रणीताप्रणयनं परिस्तरणं च विधाय पात्राण्यासादयेत् । पवित्रच्छेदनानि पवित्रे द्वे प्रोक्षणीपात्रमाज्यस्थाली द्वे चरुस्थाल्यौ संमार्गकुशाः उपयमनकुशाः समिधः सुवः आज्यं काश्मर्यमय्यौ हस्तमाज्यौ वषाश्रपण्यौ शाखाविशाखे, अष्टका चरुतण्डुलाः हस्तमात्रं वारणं शूलं पशुश्रपणार्थमुषा ताम्रमयी मृन्मयी वा पाशुकचरुतण्डुलाश्चेत्येतानि । अथोपकल्पनीयान्युपकल्पयन्ति ।

प्लक्षशाखा पलाशशाखा त्रिहस्तप्रमाणा, व्याममात्री कौशी त्रिगुणरशना, उपाकरणतृणम्, एकं दर्भतरुणं, द्विगुणरशना कौशी व्याममात्री, पशुशृङ्गाः, पान्नेजनी उदकपूर्णा स्थाली, असिः शस्त्रम्, हिरण्यशकलानि षट्, पृषदाज्यार्थं दधि चेति । ततः पवित्रकरणादिप्रोक्षणान्ते विशेषः । विश्वेभ्यस्त्वा देवेभ्यो जुष्टं प्रोक्षामीति पाशुकचरुतण्डुलानां प्रोक्षणम् । आज्यनिर्वापानन्तरमष्टकाचरुपात्रे तण्डुलान्प्रक्षिप्य पाशुकचरुपात्रे तण्डुलप्रक्षेपं कुर्यात् । ततो ब्रह्माज्यं स्वयमष्टकाचरुं अन्यः पत्नी वा पाशुकचरुं युगपदग्नौ उदकसंस्थमधिश्रयन्ति । ततः पर्यग्निकरणादि प्रोक्षयित्वा पवनान्तं यजमान एव कुर्यात् । अथाग्नेः पश्चादक्षिणत आरभ्य उदकसंस्थाः प्रागग्नाः कुशास्तरणोपरि प्लक्षशाखा आस्तीर्याग्नेः प्रादक्षिण्येन पुरस्ताद्गत्वा पलाशशाखामग्निकण्डलप्राग्मुदङ्मुख उपविष्टः वितस्तिमात्रं निखाय त्रिगुणरशनामादाय प्रादक्षिण्येन पलाशशाखां त्रिवेष्टयति । अथोपाकरणतृणेन विश्वेभ्यो देवेभ्य उपाकरोमीति पशुमुपाकरोति शरीरे स्पृशति । ततो द्विगुणरशनया शृङ्गमध्ये तूष्णीं दक्षिणकर्णाधस्ताद्ब्रूति । ततो विश्वेभ्यो देवेभ्यो नियुजामीति पलाशशाखायां पशुं नियुनक्ति । ततः प्रोक्षणीरादाय ब्रह्मन्हविः प्रोक्षिष्यामीति ब्रह्माणमामन्त्र्य ॐ प्रोक्षेति ब्रह्मणाऽनुज्ञातो विश्वेभ्यस्त्वा देवेभ्यो जुष्टं प्रोक्षामीति पशुं प्रोक्ष्य प्रोक्षणीजलं पशोरास्ये कृत्वा शेषं पशोरधस्तादुपोक्षति सिञ्चति । अथ यथागतभागस्य स्वासने उपविश्योपयमनकुशानादाय समिधोऽभ्याधाय पर्युक्ष्य ब्रह्मणाऽन्वारब्ध आचारौ हुत्वा आज्यलिप्तेन सुवेण ललाटे अंसयोः श्रोण्योश्च पशुं समनक्ति अञ्जनं करोति । ततोऽसिमादाय सुवेणैव संयोज्यासिस्त्रुवाग्राभ्यां पशोर्ललाटमुपस्पृशति । ततोऽग्रेरुलमुकमादायोत्थाय प्रदक्षिणं परिगच्छन् पशुमाज्यं शाखामग्निं त्रिःपर्यग्निकृत्वोल्मुकमग्नौ प्रास्य तावत्प्रतिपरीत्याप्रादक्षिण्येनागत्य आस्तृतृणद्वयमादाय पशुं शिरस उन्मुच्य कण्ठे बद्ध्वा पलाशशाखात उन्मुच्य रशनया वामकरेण धृत्वा दक्षिणेन वपाश्रपणीभ्यामन्वारब्धमुदङ्मनयति । तत्रैकं तृणं भूमौ धृत्वा तस्मिन्प्रत्यक्षिरसं प्राक्शिरसं वा उदकपादं पशुं निपात्य स्वासने उपविशति यजमानः । अपरः कश्चिन्मुखं संगृह्य संज्ञपयति । संज्ञप्यमाने यजमानः पूर्णाहुतिवदाज्यं संस्कृत्य स्वाहा देवेभ्य इत्येकामाहुतिं हुत्वा इदं देवेभ्य इति त्यक्त्वा संज्ञप्ते देवेभ्यः स्वाहेति तेनैवाज्येन द्वितीयामाहुतिं हुत्वा इदं देवेभ्य इति त्यक्त्वा अपराः पञ्चाहुतीस्तूष्णीं जुहोति इदं प्रजापतये इति त्यागः पञ्चसु । तत ऊत्थाय पशुं मोचयित्वा वपाश्रपणीभ्यां नियोजनीं त्यजति । ततः पान्नेजनीमादाय पशोः प्राणान्स्वयमेव शुन्धति । तद्यथा । पान्नेजनीजलमादाय मुखं दक्षिणोत्तरे नासिके दक्षिणोत्तरे चक्षुषी दक्षिणोत्तरौ कर्णौ नाभिं मेढ्रं पायुमेकीकृत्य पादांश्च क्रमेण शुन्धति । शेषं पशोः पश्चान्निषिञ्चति । ततः पशुमुत्तानं कृत्वा नाभ्यग्रे उदगग्रं तृणं निधायासिधारया तृणमभिनिधाय छिनत्ति । अथ द्विधाभूतस्य तृणस्य मूलमादाय उभयतो लोहितेनाङ्क्त्वा निरस्य वपामुत्खिदति । ततो वपाश्रपण्यावादाय प्रोर्णौति ततश्छिनत्ति वपां तां च प्रक्षाल्याग्नेरुत्तरतः स्थित्वा प्रतप्य शाखान्योरन्तरेणाहृत्याग्नेर्दक्षिणतः स्थित्वा वपां श्रपयति । श्रप्यमाणां च सुवेणाज्यं गृहीत्वाऽभिघार्य प्रत्याहृत्य ब्रह्माणं प्रदक्षिणीकृत्य स्वासने उपविश्य सुवेणाज्यं गृहीत्वा वपायां प्राणदानं कृत्वा प्लक्षशाखायामासाद्यालभते । ततो ब्रह्मान्वारब्ध आज्यभागौ हुत्वा त्रिदशस्त्वसार इति दशाहुतीरन्वारब्धो हुत्वा अष्टकाचरुणा शान्तापृथिवीत्यादिचतुर्भिर्मन्त्रैश्चतस्र आहुतीर्हुत्वा वपाहोमाय वामहस्तस्थे सुवे आज्यमुपस्तीर्य हिरण्यशकलमवधाय वपां द्विधाऽवदाय गृहीत्वा पुनर्हिरण्यशकलमवधाय द्विरभिघार्य बहवपां जातवेदः पितृभ्य इति प्राचीनावीतिनो दक्षिणामुखस्य वपाहोमः । इदं पितृभ्य इति त्यागः इदं जातवेदस इति वा त्यक्त्वा यज्ञोपवीती भूत्वोदकं स्पृष्ट्वा वपाश्रपण्यौ विपर्यस्ते अग्नौ प्रास्य पशुं विशास्ति । तद्यथा । हृदयं जिह्वां क्रोडं सव्यबाहुं पार्श्वे यकृत् वृकौ गुदमध्यं दक्षिण-

श्रोणिमिति सर्वावदानपक्षे । दक्षिणबाहुं गुदतृतीयाणिष्ठं सव्यश्रोणिमिति त्र्यङ्गानि स्विष्टकृद्-
व्याणि । यदा त्रीणि तदा हृदयं जिह्वां क्रोडमिति त्रीणि । पञ्चावदानपक्षे हृदयं जिह्वां क्रोडं
सव्यबाहुं पार्श्वे इति पञ्चावद्यति खण्डयति । तस्मिन्पक्षे शेषान् स्विष्टकृतेऽवद्यति । ततोऽवदानानि
प्रक्षाल्य शूलेन हृदयं प्रतर्ज्य उपामन्नावधिष्ठित्य अवदानानि प्रक्षिपति स्वल्पमुदकं च । ततस्त्रिः
प्रच्युते हृदयमुपरि कृत्वा पृषदाज्येन हृदयमभिघार्येतराण्यवदानानि त्र्यङ्गवर्जितानि आज्येनाभिघा-
रयति । अथोषामुद्रास्यावदानान्युधृत्य कस्मिंश्चित्पात्रे हृदयादिक्रमेण उदकसंस्थानि निधाय सुवे-
णाज्यमादाय हृदयादीनां त्र्यङ्गवर्जितानां क्रमेण प्राणदानं कृत्वा शाखाग्न्योरन्तरेणाहृत्य प्रक्ष-
शाखासु हृदयादिक्रमेणोदकसंस्थान्यासादयति । ततस्त्र्यङ्गवर्जितान्यालभते । अथ प्रधानहोमार्थं
सुवेणाज्यमुपस्तीर्य हिरण्यशकलमवधाय हृदयादिभ्यः क्रमेण द्विर्द्विरवदाय सुवे क्षिप्वा स्थालीपाकाच्च
सकृदवदायोपरि क्षिप्वा तदुपरि हिरण्यशकलं दत्त्वा सकृदभिघार्य विश्वेभ्यो देवेभ्यः स्वाहेति जुहु-
यात् । इदं विश्वेभ्यो देवेभ्य इति त्यक्त्वा स्विष्टकृदर्थं सुवमुपस्तीर्य हिरण्यशकलं दत्त्वा त्र्यङ्गेभ्यो
द्विर्द्विरवदाय सुवे कृत्वा चरुद्वयाच्च सकृत्सकृदवदाय हिरण्यशकलमवधाय द्विर्द्विरभिघार्य अग्नये
स्विष्टकृते स्वाहेति जुहुयात् इदमग्नये स्विष्टकृते इति त्यागः । असर्वावदानपक्षे प्रधानावदानशेषा-
स्विष्टकृद्धोम इति विशेषः । ततो महाव्याहृत्यादिप्राजापत्यान्ता नवाज्याहुतीर्हुत्वा ब्रह्मन्वारच्यो
हुत्वा संस्वं प्राश्य ब्रह्मणे पञ्चङ्गं दक्षिणां दद्यात् । ततः स्मृत्यन्तरोक्तं पञ्चविंशतिब्राह्मणभोजनं च
दद्यात् । अस्यैव पशोः सव्यपार्श्वेसक्थिभ्यामपरदिनेऽन्वष्टकाकर्म पूर्ववत् । माध्या ऊर्ध्वं कृष्णाष्टम्यां
तृतीयाष्टका प्राजापत्या । सा यथा प्रथमाष्टका । तत्र अपूपस्थाने कालशाकचरुं तदग्निसिद्धमेवासा-
दनकाले आसाद्य प्रोक्षणकाले प्रोक्षयेत् । ततोऽपूपयागस्थाने प्रजापतये स्वाहेति कालशाकं जुहु-
यात् । शेषं समानम् । कालशाकालाभे वास्तुकम् । अन्येषुः पूर्ववदन्वष्टकाकर्मणि । प्रौष्ठपद्या ऊर्ध्वं
कृष्णाष्टम्यां चतुर्थीं पित्र्या शाकाष्टका । सा च प्रथमाष्टकावत् । एतावान् विशेषः । चरुस्थालीद्वयं
तण्डुलानन्तरं कालशाकमासादयेत् । कालशाकचरुसंवद्धमासादनादि होमान्तं कर्म प्राचीनावीती
दक्षिणामुखः कुर्यात् । अन्यद्यज्ञोपवीती पूर्वाभिमुखः । कालशाकचरुसंवद्धं कर्म कृत्वोदकमुप-
स्पृशेत् । अपूपहोमस्थाने पितृभ्यः स्वाहेति शाकचरोरेकामाहुतिं जुहुयात् । प्रातरन्वष्टकाकर्म
पूर्ववदिति ॥ ३ ॥

(विश्व०)—‘ऊर्ध्वं...ष्टकाः’ भवन्तीतिशेषः । विद्यमानत्वेपि चतुर्थ्यास्त्रिषु कृष्णपक्षेषु
क्रमेणानुष्ठीयमानत्वात्तिस्र इत्युक्तम् । यद्वा स्वतन्त्रेच्छस्य नियोगपर्यनुयोगानर्हत्वात्तिस्र इत्युक्तिः ।
अष्टकेति कर्मनामधेयं तच्च पञ्चमहायज्ञपक्षादिवदावृत्तिकर्म संस्कारकर्मत्वात् । नचाभ्यासाश्रवणान्न
तथेति वाच्यं, शाङ्खायनसूत्रे नत्वेवेत्येकारतुशब्दाभ्यामष्टकाप्रतियोगिकावृत्तेरित्यमितत्वात् । नच
शाखान्तरीयत्वात्तदकिंचित्करमिति वाच्यम् । उपवीतपरिधानमन्त्रादेरपि शाखान्तरीयत्वादकिंचित्क-
रतापत्तेरित्यलम् । अत्रापि मानृपूजाभ्युदयिके प्रथमप्रयोगे भवतः । केचिन्नेच्छन्ति । आरंभश्चोर्ध्वमाग्र-
हायण्या इति सूत्रणान्मार्गशिरकृष्णाष्टम्यामेव । तेन तत्र शरीरसमयाद्यशुद्धिप्रयुक्ताऽनारम्भेऽष्टका-
न्तरकाले तच्छुद्धावपि तदनारम्भ इत्यवसीयते । समयमुक्त्वा तासां द्रव्यदेवते आह ‘ऐन्द्री...संख्यं’
पित्र्या चतुर्थीं तां वक्ष्यति । अपूपो मण्डकः, मांसं मध्यमा गवेति वक्ष्यति, शाकं कालशाकम् ।
यथासंख्यं पित्र्यां विहाय यथाक्रमं द्रव्यदेवतासंवन्धः । देवतानिरूपणं चतुर्थ्या कृतम् ।
द्रव्यसमयौ वक्ष्येते । ‘प्रथमा...होति’ आग्रहायण्यनन्तरमासदलपक्षस्याष्टम्यां प्रथमाष्टका भवती-
त्यर्थः । कथमत आह स्थालीपाकः श्रपयित्वाज्यभागाविष्टाज्याहुतीर्जुहोति । तत्र विशेषः । पात्रा-
सादने कर्परिका चरुस्थाली पिष्टं तण्डुलाः, अपूपग्रहणे इन्द्रायजुष्टं [पिष्टमयापूपः ।] चरु-

ग्रहणे पृथिव्यै अंतरिक्षायदिवेदिभ्यः प्रदिग्भ्य आदिग्भ्योऽहोरात्राभ्यामन्योमरीचिभ्योधात्रेसमुद्राय-
 ब्रह्मणेविश्वेभ्योदेवेभ्य आदित्येभ्योवसुभ्योदेवेभ्योरुद्रेभ्योमरुद्भ्यः प्रजापतयेपरमेष्ठिनेऽष्टकायैजुष्टं
 गृह्णामि । प्रोक्षणे त्वाशब्दः । आज्याधिश्रयणानन्तरं कर्परिकामधिश्रित्य तत्रापूपं स्थाप्य चरुमवि-
 श्रित्य पर्यग्निकरणादि । शेषं परिभाषावत् । तत आज्यभागानन्तरं दशाज्याहुतीर्वक्ष्यमाणैर्मन्त्रैर्जुहो-
 तीत्यर्थः । तानाह । 'त्रि० श०' मन्य स्वाहेति ' त्यागास्तु । इदं त्रि० शस्त्वस्तुभ्यः १ इदं राज्यै
 २ त्रिषु इदमष्टकायै ३—५ पंचसु इदं राज्यै ६—१० । आद्याष्टकाया इन्द्रदेवताकत्वादिन्द्रायस्वा-
 हेत्यपूपहोमः । इदमिन्द्राय । केचित्तु स्थालीपाकहोमानन्तरमपूपहोममाहुः । 'स्थाली...कायैस्वाहेति'
 शान्तापृथिवीत्यादिचतुर्मिर्मन्त्रैश्चतस्र आहुतीः स्थालीपाकस्य जुहोतीत्यर्थः । त्यागास्तु इदं पृथिव्यै
 अन्तरिक्षाय दिवे दिवेभ्यः प्रदिग्भ्य आदिग्भ्योऽहोरात्राभ्यां च ॥१॥ इदमन्योमरीचिभ्योधात्रेसमु-
 द्रायब्रह्मणे च । इदंविश्वेभ्योदेवेभ्य आदित्येभ्योवसुभ्योदेवेभ्योरुद्रेभ्यो मरुद्भ्यः प्रजापतये (परमे-
 ष्ठिने) च । ३ इदमष्टकायै । उभयोः स्विष्टकृत् । महाव्याहृत्यादिब्राह्मणभोजनान्तं ततो वैश्वदेवः ।
 इच्छयाष्टकाश्राद्धं, केचिन्नेच्छन्ति (?) ॥ इति प्रथमाष्टका । क्रमेण मध्यमार्कतव्यतामाह ' मध्यमा
 गवा ' कर्तव्यतां वक्ष्यति पशुश्चेदाप्लाव्येत्यादिना । गोपशुश्च सुराग्रह इति गोपशोर्निषिद्धत्वात्कलौ
 छागः । तदभावे चरुः । ' तस्यै...तुभ्यइति ' चतुर्थी षष्ठ्यर्थे तस्या इत्यर्थः । वपावदानात्प्रागुपरि-
 ष्टाच्च हिरण्यशकलोपस्ताराभ्यां पञ्चावत्तत्ता संपाद्या । होमश्चाऽपसव्येन सव्यं जान्वाच्य पितृती-
 र्थेन वहवपामित्यस्य पैतृकत्वात् । पशोः कर्तव्यतां वदिष्यति । चरुपक्षे विश्वेभ्योदेवेभ्यः स्वाहे-
 त्यपूपवच्चरुहोमः । इदं विश्वेभ्योदेवेभ्यः । तत द्वितीयस्थालीपाकहोमादि । अन्यत्सर्वं प्रथमाष्टकावत् ।
 श्रप्यमाणस्य मण्डमुद्धृत्य स्त्रुवेणापसव्येन वपाहोमः । इदं पितृभ्यः । ' श्रोन्व...वत् ' सर्वासामष्ट-
 कानां श्वः उत्तरेद्युः । तदर्थमाह अन्वष्टकासु अष्टकायाः पश्चात्क्रियमाणाः अन्वष्टकाः तासु । पार्श्वं च
 सक्थि च पार्श्वसक्थिनी ते च ते सव्ये च पार्श्वसक्थिसव्ये ताभ्यामन्वष्टकाख्या क्रिया कर्तव्येत्यर्थः ।
 कुत्रेत्यत आह परिवृते आवसथ्यगृहे सर्वत आच्छादिते । कथं स्यादत आह पिण्डपितृयज्ञवत् ।
 पदार्थक्रमश्चायम् । अपराह्णे परिवृतस्थस्याग्नेः वैश्वदेवानन्तरं परिस्तरणं ततोऽपसव्येन नीवीबन्धनम् ।
 होमवर्जमपसव्येन दक्षिणाभिमुखेन । पात्रासादने सुगवा ? । असिना पार्श्वसक्थोः मांसानिच्छि-
 त्वा आसादयेत् । सुरादिपञ्चकम् । चरुपक्षे तण्डुलाः । चरुग्रहणवत् मांसग्रहणश्रपणादि । कण्डन-
 निष्पवनादि न भवति । तेनोल्खलादेरासादनाभावो मांसपक्षे । अन्यत्सर्वं पिण्डपितृयज्ञवदित्यनेना-
 दिष्टपिण्डपितृयज्ञवदितिदिष्टम् । विशेषमाह ' स्त्रीभ्यश्च ' मातृपितामहीप्रपितामहीभ्यः पित्रादिभ्यः
 पिण्डदानानन्तरं पिण्डदानसमुच्चयार्थश्चकारः । ' उप...नच ' न केवलं स्त्रीभ्यः पिण्डदानमपितु
 कर्षुषु सुरया तर्पणेन चोपसेचनम् । काण्डहरीतकीगुडरसेन च सुरा । तर्पणं सक्तुभिः । स्त्री पिण्डेभ्यः
 पश्चात्कर्षवः दैव्यै प्रादेशमिताः चतुर्भिर्ङ्गुलैर्विस्तृताः । अङ्गुलखाताः । तेषु सुरायाः सक्तूनां चा-
 सेकः । प्राक्सूत्रसंप्रदानसमुच्चयार्थं आद्यश्चकारः । सुरासक्त्वोः समुच्चयार्थो द्वितीयश्चकारः ।
 प्रयोगस्तु—गोत्रे मातः अमुकिदेवि सुरां पिबस्व । मातृद्वयं चेत् पिबेथां, बह्व्यश्चेत्पिबध्वमिति
 दक्षिणसंस्थं प्रत्यवटप्रक्षेपे प्रयोगः । एवं तृप्यस्वतृप्येथांतृप्यध्वमिति प्रत्यवटं मातृपितामहीप्रपिताम-
 हीभ्यः सक्तून् क्षिपेत् । ' अज...जश्च ' स्त्रीपिण्डेषु प्रतिपिण्डमज्जनं सौवीराज्जनमभावे लौकि-
 कम् । अनुलेपनं चन्दनादि । स्रजः पितृप्रियपुष्पमालाः । चकारः दद्यादितिकियासमुच्चयार्थः ।
 प्रयोगस्तु—गोत्रे मातः अमुकिदेविदे अजस्व । अज्जेथाम् । अजध्वं । एवं पितामहीप्रपितामही-
 भ्याम् । अनुलिम्पस्व । अनुलिम्पेथाम् अनुलिम्पध्वम् । स्रजोऽपिनह्यस्व । स्रजोपिनह्येथाम् । स्रजो-
 भ्याम् । अनुलिम्पस्व । अत्रपितरइत्यादि उल्मुकप्रक्षेपान्तं पिण्डपितृयज्ञवत् । ' आचा...इच्छन् ' पिण्डदानं

कुर्यादिति शेषः । आचार्यादिभ्यो मात्रादिभ्यः पिण्डदानानन्तरमवष्टखननात्प्राक्पिण्डदानं ध्ये-
यम् । अनुकम्प्याऽनुक्तसमुच्चयार्थश्चकारः । तृतीया कालशाकेन । प्रजापतयेजुष्टं । प्रजापतयेस्वाहेति
प्रधानहोमः । शेषं प्रथमाष्टकावत् । एवं मार्गशिरपौषमाघकृष्णाष्टमीषु क्रमेण तिस्रः अष्टका भवन्तीत्यु-
क्तम् । यद्यपि चतुर्थ्या अपि देवता उक्ता तथापि मध्यमा गवेत्युक्तेर्द्वयोर्मध्यमत्वप्रसक्तिव्युदासाय
चतुर्थीं पृथक्सूत्रयति । ' मध्या...ष्टका ' वर्षे संवत्सरे चैत्रादिरूपे फाल्गुनान्ते । मध्यासंवत्सरमध्ये
भाद्रपदापरपक्षेऽष्टम्यां तुरीया चतुर्थी कालशाकेनाष्टका शाकाष्टका कर्तव्येति शेषः । केचित्तु वर्षे वृष्टि-
काले मध्या वृष्टिकालमध्यवर्तिनीत्याहुः । तन्मते व्याख्यानभेदेपि व्याख्येयाऽभेद इति द्रष्टव्यम् ।
तृतीयायाः शाकसाधनत्वदाढर्याय चतुर्थ्या शाकसाधनत्वोक्तिः स्वतन्त्रस्य नियोगपर्यनुयोगानर्हत्वा-
दिति । अत्रापि कालशाकचरोरपसव्येन ग्रहणप्रोक्षणादि । पितृभ्यो जुष्टमिति । दशाज्याहुतिहो-
मानन्तरमपसव्येन पितृभ्यः स्वाहेति कालशाकचरुहोमः । इदं पितृभ्यः । अन्यत्सर्वं प्रथमाष्टकावत् ।
एवं चतस्रः अष्टका अन्वष्टकाश्चोक्ताः । तासु द्रव्यदेवताव्यतिरिक्तविशेषाभावो मांसाभावे । अष्ट-
कानन्तरमन्वष्टकाश्चाद्धं सर्वत्र । तृतीयस्य तृतीया ॥ ३ ॥

अथातः शालाकर्म ॥ १ ॥ पुण्याहे शालां कारयेत् ॥ २ ॥ तस्या
अवटमभिजुहोत्यच्युताय भौमाय स्वाहेति ॥ ३ ॥ स्तम्भमुच्छ्रयति इमा-
मुच्छ्रयामि भुवनस्य नाभिं वसोर्धारां प्रतरणीं वसूनाम् । इहैव ध्रुवां
निमिनोमि शालां क्षेमे तिष्ठतु धृतमुक्षमाणा । अश्वावती गोमती सूनृतावत्यु-
च्छ्रयस्व महते सौभगाय । आत्वा शिशुराक्रन्दत्वा गावो धेनवो वाश्य-
मानाः । आत्वा कुमारस्तरुण आवत्सो जगदैः सह । आत्वा परिस्त्रुतः
कुम्भ आदध्नः कलशैरुप । क्षेमस्य पत्नी बृहती सुवासा रयिं नो धेहि सुभगे
सुवीर्यम् । अश्वावद्रोमदूर्जस्वत् पर्णं वनस्पतेरिव । अभिनः पूर्यतां
रयिरिदमनुश्रेयो वसान इति चतुरः प्रपद्यते ॥ ४ ॥ अभ्यन्तरतोऽग्नि-
मुपसमाधाय दक्षिणतो ब्रह्माणमुपवेश्योत्तरत उदपात्रं प्रतिष्ठाप्य स्थाली-
पाकं श्रपयित्वा निष्क्रम्य द्वारसमीपे स्थित्वा ब्रह्माणमामन्त्रयते ब्रह्मन्
प्रविशामीति ॥ ५ ॥ ब्रह्मानुज्ञातः प्रविशत्यृतं प्रपद्ये शिवं प्रपद्य
इति ॥ ६ ॥ आज्यर्ठं संस्कृत्येहरतिरित्याज्याहुती हुत्वाऽपरा जुहोति ।
वास्तोष्पते प्रतिजानीह्यस्मान्स्वावेशो अनमीवो भवानः । यत्त्वेमहे प्रति
तन्नो जुषस्व शं नो भव द्विपदे शं चतुष्पदे स्वाहा ॥ वास्तोष्पते प्रतरणो
न एधि गयस्फानो गोभिरश्वेभिरिन्दो । अजरासस्ते सख्ये स्याम पितेव

पुत्रान्प्रति तन्नो जुषस्व शन्नो भव द्विपदे शं चतुष्पदे स्वाहा । वास्तो-
 ष्पते शग्मया सठ्सदा ते सक्षीमहि रण्वया गातुमत्या । पाहि क्षेम उत
 योगे वरन्नो यूयम्पात स्वस्तिभिः सदा नः स्वाहा । अमीवहा वास्तोष्पते-
 विश्वारूपाण्याविशन् । सखा सुशेव एधि नः स्वाहेति ॥ ७ ॥ स्थाली-
 पाकस्य जुहोति । अग्निमिन्द्रं बृहस्पतिं विश्वान्देवानुपह्वये सरस्वतीं
 च वार्जीं च वास्तु मे दत्त वाजिनः स्वाहा । सर्पदेवजनान्त्सर्वान् हिम-
 वन्तर्त्तुसुदर्शनम् । वसूंश्च रुद्रानादित्यानीशानं जगदैः सह । एतान्त्स-
 र्वान्प्रपद्येऽहं वास्तु मे दत्त वाजिनः स्वाहा । पूर्वाह्नमपराह्णं चोभौ मध्यं-
 दिना सह । प्रदोषमर्द्धरात्रं च व्युष्टां देवीं महापथाम् । एतान्त्सर्वान्प्रपद्ये-
 ऽहं वास्तु मे दत्त वाजिनः स्वाहा ॥ कर्तारं च विकर्तारं विश्वकर्माणमोषधीं-
 च वनस्पतीन् । एतान्त्सर्वान्प्रपद्येऽहं वास्तु मे दत्त वाजिनः स्वाहा ।
 धातारं च विधातारं निधीनां च पतिर्ऋतं सह । एतान्त्सर्वान्प्रपद्येऽहं
 वास्तु मे दत्त वाजिनः स्वाहा । स्योनर्ऋतं शिवमिदं वास्तु दत्तं ब्रह्मप्रजा-
 पती । सर्वाश्च देवताः स्वाहेति ॥ ८ ॥ प्राशनान्ते काण्डस्ये संभारानो-
 प्यौदुम्बरपलाशानि ससुराणि शाड्वलं गोमयं दधि मधु घृतं कुशान्यवां-
 श्चासनोपस्थानेषु प्रोक्षेत् ॥ ९ ॥ पूर्वे सन्धावभिमृशति । श्रीश्च त्वा
 यशश्च पूर्वे सन्धौ गोपायेतामिति ॥ १० ॥ दक्षिणे संधावभिमृशति ।
 यज्ञश्च त्वा दक्षिणा च दक्षिणे सन्धौ गोपायेतामिति ॥ ११ ॥ पश्चिमे सं-
 धावभिमृशति । अन्न च त्वा ब्राह्मणाश्च पश्चिमे सन्धौ गोपायेतामिति
 ॥ १२ ॥ उत्तरे संधावभिमृशति । ऊर्कश्च त्वा सूनृता चोत्तरे सन्धौ
 गोपायेतामिति ॥ १३ ॥ निष्क्रम्य दिश उपतिष्ठते । केता च मा सुकेता
 च पुरस्ताद्रोपायेतामित्यग्निर्वै केतादित्यः सुकेता तौ प्रपद्ये ताभ्यां नमो-
 ऽस्तु तौ मा पुरस्ताद्रोपायेतामिति ॥ १४ ॥ अथ दक्षिणतो गोपायमानं
 च मारक्षमाणा च दक्षिणतो गोपायेतामित्यहर्वै गोपायमानर्ऋतं रात्री र-
 क्षमाणा ते प्रपद्ये ताभ्यां नमोऽस्तु ते मा दक्षिणतो गोपायेतामिति ॥ १५ ॥

अथ पश्चात् दीदिविश्च मा जागृविश्च पश्चाद्रोपायेतामित्यन्नं वै दीदिविः
 प्राणो जागृविस्तौ प्रपद्ये ताभ्यां नमोऽस्तु तौ मा पश्चाद्रोपायेतामिति ॥ १६ ॥
 अथोत्तरतोऽस्वप्नश्च मानवद्राणश्चोत्तरतो गोपायेतामिति चन्द्रमा वा अ-
 स्वप्नो वायुरनवद्राणस्तौ प्रपद्ये ताभ्यां नमोस्तु तौ मोत्तरतो गोपाये-
 तामिति ॥ १७ ॥ निष्ठितां प्रपद्यते धर्मस्थूणा राजञ् श्रीस्तूपमहोरात्रे
 द्वारफलके । इन्द्रस्य गृहा वसुमन्तो वरूथिनस्तानहं प्रपद्ये सह
 प्रजया पशुभिः सह । यन्मे किञ्चिदस्त्युपहृतः सर्वगणसखायसाधुसंवृतः ।
 तां त्वा शालेऽरिष्टवीरा गृहान्नः सन्तु सर्वत इति ॥ १८ ॥ ततो ब्राह्म-
 णभोजनम् ॥ १९ ॥ ४ ॥ ❀ ॥

(कर्कः)—‘ अथा...कर्म ’ व्याख्यास्यते इति सूत्रशेषः । शालाशब्देन गृहमभिधीयते ।
 ‘ पुण्या...येत् ’ पुण्याहग्रहणमुदगयनापूर्वमाणपक्षयोरनादरार्थम् । ‘ तस्या...स्वाहेति ’ तस्याः
 शालायाः यो योऽवटस्तं तमभिजुहोति । अवटसंस्कारत्वात्प्रत्यवटं होमः । चत्वारो ह्यवटा मूलस्त-
 म्भानां प्रसिद्धा इति स्तम्भशालायाम् । धवलगृहे चतुर्षु कोणशिलास्थानेषु होमः स्तम्भस्थानीयत्वाच्छि-
 लानाम् । ‘ स्तम्भ...मुच्छ्रयति ’ इमामुच्छ्रयामीत्येभिर्मन्त्रैः ‘ पूर्यतां रयिरिदमनुश्रेयो वसानः ’ इत्येव-
 मन्तैः । ‘ इति चतुरः ’ एवं चतुरः स्तम्भानुच्छ्रयति । इतरगृहे तु शिलान्यास एतैर्मन्त्रैः । ‘ अभ्य...नि-
 ष्क्रम्य ’ बहिर्निष्क्रमणं तु प्रोक्षण्युत्पवनीयोपयमनकुशादानात्पूर्वं भवति । ‘ द्वार...शामीति ’ शालायाम-
 भ्यन्तरतोऽग्निमुपसमाधाय ब्रह्मोपवेशनं चोदपात्रावसरविधित्सया । प्रणीतानां ह्यधिकमेतत् । स्थाली-
 पाकञ्च प्रपयित्वा निष्क्रम्य द्वारसमीपे स्थित्वा ब्रह्मन्प्रविशामीति ब्रह्माणमामन्त्रयते । ‘ ब्रह्मानुज्ञातः
 प्रविशति ’ ऋचं प्रपद्ये इत्यनेन मन्त्रेण । ‘ आज्यर्ध...होति ’ वास्तोष्पते प्रतिजानीहि० इत्येभिर्मन्त्रैः
 प्रतिमन्त्रम् । आज्यः संस्कृत्येत्यवसरविधित्सया आज्याहुतीनामुच्यते । तत आघारादि । ‘ स्थाली-
 पाकस्य जुहोति ’ अग्निमिन्द्रमित्येवमादिभिर्मन्त्रैः प्रतिमन्त्रम् । ततः स्विष्टकृदादि । ‘ प्राश...क्षेत् ’
 प्राशनोत्तरकालं कांस्ये भाजने संभारानावपेत् । औदुम्बरपत्राणि ससुराणि सक्षीराणि । सह
 सुरयेत्यपरे । शाङ्खलं दूर्वा गोमयं दधिमधुघृतं कुशान्यवांश्च तैरासनोपस्थानेषु प्रोक्षणं करोति । आस-
 नानि जयन्तीनागदन्तकादिस्थानानि । उपस्थानानि देवतास्थानानि तानि च वास्तुशास्त्रे ज्ञेयानि ।
 ‘ पूर्वं संधावभिमृशति ’ श्रीश्च त्वा यश्चेत्यनेन मन्त्रेण । संधिशब्देन कुड्योऽभिधीयते । ‘ दक्षिणे
 संधावभिमृशति ’ यज्ञश्च त्वा दक्षिणा चेत्यनेन मन्त्रेण । ‘ पश्चिमे संधावभिमृशति ’ अन्नं च त्वा
 ब्राह्मणाश्चेत्यनेन मन्त्रेण । ‘ उत्तरे संधावभिमृशति ’ ऊर्क्च त्वा सूनृताचेत्यनेन मन्त्रेण । ‘ निष्क्रम्य
 दिश उपतिष्ठते ’ केता च मा सुकेता च० इत्येभिर्मन्त्रैः निगदव्याख्यातमेतत् । ‘ निष्ठितां प्रपद्यते ’
 धर्मस्थूणाराजमित्यनेन मन्त्रेण । निष्ठितां परिसमाप्तां शालां प्रविशति । ‘ ततो ब्राह्मण-
 भोजनम् ’ ॥ ४ ॥

(जयरामः)—‘ अथातः शालाकर्म ’ वक्ष्यत इति सूत्रशेषः । शाला गृहमित्यनर्थान्तरम् । सा च
 पुण्याहे कार्या । पुण्याहग्रहणं चोदगयनापूर्वमाणपक्षयोरनादरार्थम् । तस्याः शालायाः यो योऽवट-
 स्तंतमभिजुहोति । अवटसंस्कारत्वात्प्रत्यवटं होमः । स्तम्भशालायां चत्वारोऽवटा मूलस्तम्भानाम् ।

धवलगृहे तु चतुर्षु कोणशिलास्थानेषु होमः । स्तम्भस्थानीयत्वाच्छिलानाम् । तत्र होममन्त्रः अच्यु-
तायेति । अस्यार्थः । तत्र प्रजापतिरनुष्टुप् इन्द्रोऽवटहोमे० । अच्युताय अप्रच्युतस्वरूपाय । भौमाय
भूनागायेति । इमामुच्छ्रयामीत्येवमादिमन्त्राणां विश्वामित्रः क्रमेण त्रिष्टुप्पङ्क्तिजगत्यनुष्टुभः स्तम्भो-
च्छ्रयणे० । इमां स्थूणां शालाधाररूपामुच्छ्रयामि उत्थापयामि । किंभूताम् । भुवनस्य भूलोकस्य
भुवनैकदेशवर्तिनो गृहस्य वा नाभिमाधारं वसोद्धारां वसुनो धनस्य धारां सृतिं धरित्रीं वा । वसूनां
गोमहिष्यश्चस्वर्णरत्नादिविविधधनानां प्रतरणीं प्लावनीं प्रसारिणीमिति यावत् । इहैव अत्रैव स्थूणायां
शालां गृहं निमिनोमि स्थापयामि । कीदृशीं शालां ध्रुवां स्थिराम् । इयं च शाला क्षेमे निरुपद्रवे प्रदेशे
धृतं सुखमुक्षमाणा सिञ्चन्ती अस्मान्प्रापयन्ती तिष्ठतु स्थित भवतु । हे शाले त्वमश्वावती अश्वयुक्ता
गोमती गायुक्ता सूनृतावती प्रियसत्यवाक्यवती उच्छ्रयस्व उत्थिता भव । किमर्थं ? महते सौभ-
गाय भाग्योदयाय । हे शाले त्वा त्वामधिष्ठाय शिशुराक्रन्दतु वालकः कीडोत्थहासशब्दं करोतु ।
जातावेकवचनम् । अथवा बालाः क्रीडार्थम्परस्परमाह्वयन्तु । तथा धेनवः प्रसूताः गावोऽप्रसूताश्च
वाश्यमानाः आक्रन्दन्तु इति क्रियां विपरिणमय्य संबन्धः । आ त्वा त्वामाश्रित्य तरुणः समर्थः
कुमारो बटुः आक्रन्दतु वेदघोषं करोतु । एवं वत्सः स्तनन्धयः स्तनपानार्थमाक्रन्दतु मातरमाह्वयतु
जगदैरनुगै रक्षकैः सह । तथा परिस्रुतः उत्सिञ्चन् कुम्भो दध्नः कलशोऽन्यैर्कष्यादिकलशैः सह उप
मत्समीपे पूर्णशब्दं करोतु । एतैर्युक्ता भवेत्यर्थः । पुनरपि तां स्तुत्वा प्रार्थयते क्षेमस्येति । हे शाले
सुभगे सुन्दरि सुसमृद्धे वा त्वं नोऽस्मभ्यं रयिं धनं देहि । अस्मासु धारयेति वा । किंविशिष्टा त्वं ?
क्षेमस्य रक्षणस्य पत्नी स्वामिनी । बृहती स्वरूपेण गुणैश्च महती । सुवासाः शोभनवस्त्रादिसमृद्धा
शोभनवसतिर्वा । किंच नोऽस्मभ्यं सुवीर्यं शोभनां शक्तिं पुष्कलप्रजाहेतुं वा धेहि । रयिविशेषणं
वा । दानादिसुशक्तियुक्तं धनं देहीत्यर्थः । किंच भो शाले नोऽस्मान् अभि अभितः अस्मासु सर्व-
भावेन रयिं धनं पूर्यताम् पूर्णं क्रियताम् धनेनास्मान्पूरयेत्यर्थः । किंविशिष्टा रयिः । अश्वावन् अश्व-
वती । गोमत् गोमती । ऊर्जस्वत् रसवती विस्तृता वा । वनस्पतेः पर्णमिव । यथा वनस्पतेः पर्णानि
वसन्तादौ पूर्यन्ते तथा । एकत्वमत्र जात्या । यद्वा अश्वावदित्यादीनि पर्णविशेषणानि । अश्वावन्
अश्वव्यवहारयोग्यमित्यादि । इदं स्थानं वसानः अधिवसन् अहं पूर्यताम् पूर्यं पूर्णं भवानीत्यर्थः ।
अधिवसाने मयि रयिं पूर्यतामिति वा ॥ १ ॥ इति शब्द उभयत्र संबध्यते तन्त्रत्वात् । इति चतुरः
एवं चतुरः स्तम्भानुच्छ्रयति । इतरगृहे तु शिलान्यास एवैतेन मन्त्रेण । ब्रह्मोपवेशनग्रहणं तूदपा-
त्रावसरज्ञापनार्थम् । प्रणीताभ्योऽधिकमेतत् । प्रविशेति ब्रह्मानुज्ञातः प्रविशति ऋतमितिमन्त्रेण ।
तदर्थः सुगमः । तत्र परमेष्ठी यजुः शाला तत्प्रवेशे० । ऋतं सत्यभूतं त्वां प्रपद्ये प्राप्नोमि । एवं
शिवं कल्याणरूपं त्वां प्रपद्ये । आज्यः संस्कृत्येत्यवसरविधानार्थमाज्याहुतीनाम् । तत आधारादि ।
अपराश्चतस्रो वास्तोष्पते इत्यादिचतुर्भिर्मन्त्रैः । तदर्थः । तत्र वास्तोष्पते इत्यादिचतसृणां वशिष्ठस्त्रिष्टुप्
इन्द्रो नवशालायामाज्यहोमे० । वसतेर्निवासकर्म इतिरुक्ताद्वास्तुर्गृहम् । तस्य वास्तोः पते स्वामिन्
इन्द्र । वास्तोष्पतिर्गोष्पतिरितिन्द्रपर्यायः । अस्मान् रक्षितुं प्रतिजानीहि प्रतिज्ञां कुरु । ऊरीकुर्वि-
त्यर्थः । कथं स्वावेशः सुष्ठुप्रवेशो नोऽस्माकं भवा भव । दीर्घश्छान्दसः । अस्मानुत्तमान्विधाय
प्रवेशयेत्यर्थः । किंच अनमीवः अमीवं पापं रोगो वा तद्विरोधी । किंच । यत्किंचिद्वयं त्वा त्वाम्
ईमहे प्रार्थयामहे । तद्वस्तुजातं प्रापय्य नोऽस्मान् जुषस्व प्रीणयस्व प्रीयस्वेति वा । प्रार्थयानानस्मा-
न्प्रीणयित्वा त्वमपि प्रीतो भवेत्यर्थः । किंच । नोऽस्माकं द्विपदे मनुष्यवर्गीयं शं सुमङ्गलस्वरूपो
भव । चतुष्पदे पशुवर्गीयं शं सुखस्वरूपो भव । स्वाहाकारो मन्त्रावसानज्ञापनार्थः प्रदर्शितः सर्वत्र ।
हे वास्तोष्पते त्वं नोऽस्माकं प्रतरणः आपन्नस्तारकः एधि भव । किंभूतानाम् । गोभिर्गवादिभिर्द्विशकैः

अग्नेभिरश्वादिभिरैकशकैर्युक्तानाम् । किञ्च हे इन्द्र परमेश्वर गयस्फानः प्राणवर्द्धकश्चैधि । प्राणा वै गया इति श्रुतेः । किञ्च ते तव सख्ये मैत्र्यां सति वयमजरासः अक्षीणसंपदः स्याम भूयास्म । पुत्रान्प्रति पितेव वर्तमानस्त्वं नोऽस्मान्प्रति जुषस्व प्रीतोभव । हे वास्तोष्पते तव शग्मया सुखरूपया । शिवं शग्ममिति सुखनामनी । संसदा सभया सक्षीमहि संवध्येमहि वयम् । पच समवाये । किंभूतया रण्वया शास्त्रीयं रणनमुपन्यासं कुर्वाणा रण्वा तया । गातुमत्या यज्ञवत्या त्रयीप्रधानया वा । त्वं च नोऽस्मान् योगे अलव्यलाभे उत अपि क्षेमे लब्धरक्षणे निमित्ते वरं यथा स्यात्तथा पाहि रक्ष । हे इन्द्रानुचराः यूयं नोऽस्मान्स्वस्तिभिः अभीष्टफलैः सदा पात आप्याय्य रक्षत ॥ ३ ॥ हे वास्तोष्पते इन्द्र त्वम् अमीवहा पापरोगपीडादिनाशको यतः अतो नोऽस्माकं सखा इहामुत्र बन्धुरेभि भव । किं कुर्वन् । विश्वा विश्वानि ब्रह्मादिस्तस्वपर्यन्तानि रूपाणि शरीराण्याविशन् प्रविशन् सर्वशरीरिरूपेणास्मासु अनुकूलो भवेत्यर्थः । किंभूतः सुशेवः शोभनसुखहेतुः । अग्निमिन्द्रमित्यादिषण्णां विश्वामित्रोऽनुष्टुप् लिङ्गोक्ता होमे० अहमग्न्यादीन्देवान् हविर्ब्रह्मणाय उपह्वये मत्समीपमाह्वयामि । न केवलमेतान् । सरस्वतीं वाचं वाजीमन्त्रमयीं सीतां च । हे अग्न्यादयो देवा यूयमागत्य मे मह्यं वास्तु गृहं दत्त दद्धं मदायत्तं कुरुतेत्यर्थः । किंभूताः वाजिनः अन्नवन्तः वेगवन्तो वा । अनेनोत्तरमन्त्रा अपि व्याकृताः । विशेषास्तूच्यन्ते । एतान्सर्पादीनुपह्वये इत्यनुषङ्गः । उपह्वय च तान्प्रपद्ये शरणं ब्रजेऽहम् । जगदैरनुचरैः सह वर्त्तमानान् । तत्र व्युष्टामुपसं देवीं द्योतनात्मिकां महापथामनेकमार्गा बहुमुखामित्यर्थः । इदं वास्तु स्योनं सुखसेव्यं सुखरूपत्वात् शिवं कल्याणरूपं शान्तं वा वास्तु गृहं मह्यं हे ब्रह्मप्रजापती वेदब्रह्माणौ युवां दत्तं प्रयच्छतम् । हे सर्वा देवताः यूयमपि चकारादत्तेति क्रियाविपरिणामः । स्वाहेति प्रागुक्तम् । कांस्ये कांस्यपात्रे संभारान् उदुम्बरस्येत्यौदुम्बरपलाशादीन् ओष्य संस्थाप्य । तत्रौदुम्बरपत्राणि ससुराणि क्षीरेण सुरया वा पृक्तानि । तैरुपहारैश्चासनानि गजदन्तादिनिर्मितानि उपस्थानानि देवतायतनादीनि च प्रोक्षेत् । आसनान्युपस्थानानि च वास्तुशास्त्रप्रसिद्धानि शालाभवान्येव । पूर्वसंधौ कुड्यादौ अभिमृशति स्पृशति श्रीश्चत्वेति मन्त्रेण । तस्यार्थः । तदादिचतुर्णां प्रजापतिर्यजुर्लिङ्गोक्ताः स्पर्शने० । हे शाले त्वा त्वां पूर्वं संधौ श्रीर्लक्ष्मीः यशः कीर्त्तिश्च गोपायेतां रक्षेताम् । एवमुत्तरत्रापि व्याख्येयम् । ऊर्क् तेजः प्राणनम् । सूनृता शोभनवाक् । निष्क्रम्य गृहाद्वहिर्निर्गत्य दिश उपतिष्ठते स्तौति केताचमेत्यादिभिर्मन्त्रैः प्रतिमन्त्रम् । तदर्थः सुगमः । तत्र चतुर्णां प्रजापतिस्त्रिष्टुप् लिङ्गोक्ता उपस्थाने० । गोपायेतामित्येतत्पदावृत्तिर्गोपनस्याभीष्टत्वेनात्यादरसूचनार्था । निष्ठितां निष्पन्नां प्रपद्यते प्रविशति धर्मस्थूणाराजमितिमन्त्राभ्याम् । तदर्थः । तत्र द्वयोर्ब्रह्मा जगतीवृहत्यौ लिङ्गोक्ता प्रवेशने० । धर्मस्थूणाराजं धर्मयुक्तं स्थूणाराजं महतीं स्थूणां श्रीस्तूपं लक्ष्मीस्वरूपम् । चलदण्डिकारूपस्त्रीयुक्तम् । अगारे हि स्तूपो बध्यते । स्तूप इत्यरूपाभिधानम् । अहोरात्रे तद्देवते द्वारफलके द्वारकपाटे लोकालोकरूपत्वात् इन्द्रस्य इमे गृहाः इन्द्रदेवतात्वात् वसुमन्तः धनिनः वरूथिनः रक्षकाः बहुप्रजासो वा तानेतानहं प्रपद्ये अधिवसामि । प्रजया पुत्रादिरूपया सह पशुभिर्गोमहिष्यादिभिश्च सह । यत्किञ्चिन्मे मम वस्त्वस्ति तेन सह वास्तोष्पतिनोपहृतः सन् हे शाले त्वा त्वां याचे । किम् । नोऽस्मान् गृहान् गृहस्थान्प्राप्य सर्वे देवा इमे गृहा वा अरिष्टवीराः अरिष्टा निराधिव्याधयो वीराः पुत्रादयो येभ्यस्तथा सन्तु सर्वतः सर्वभावेन । किंभूतोऽहम् । सर्वगणसखायसाधुसंवृतः सर्वैर्गणैः परिवारैः सखायैर्मित्रसमूहैः साधुतया अन्यैः साधुभिर्वा संवृत आश्रितः । तत इत्युक्ताथम् ॥ ४ ॥

(हरिहरः)—‘ अथा...कर्म ’ अथान्वष्टकाकर्मानन्तरं यत आवसथ्याधानादीनि कर्माणि

शालाग्निसाध्यान्यनुविहितानि शालाकरणं च नोक्तम् अतो हेतोः शालाकर्म शालाया गृहस्य क्रिया
व्याख्यास्यत इति सूत्रशेषः । तद्यथा । ‘पुण्या...येत्’ पुण्यं शुभं मलमासवालवृद्धास्तमितगुरुशु-
क्रगुर्वादित्यसिंहस्थगुरुक्षयमासदिनत्रयहक्रूरग्रहकान्तंभुक्तभोग्यनक्षत्रादिदोषरहितं ज्योतिःशास्त्रादि-
नोक्तगृहारम्भविहितमासपक्षतिथिवारनक्षत्रयोगकरणमुहूर्तचन्द्रतारावलम्बादिगुणान्वितमहः पुण्याहं
तस्मिन्पुण्याहे शालां गृहं कारयेत् निर्मापयेत् । पुनः पुण्याहग्रहणं तूदगयनशुक्लपक्षयोरनियमार्थम् ।
शालां कारयेदित्युक्तम् । तच्च शालाकरणं देशमन्तरेण न संभवति इति सामान्यतो देशे प्राप्ते—
यन्नाम्नातं स्वशाखायां पारक्यमविरोधि यत् । विद्वद्भिस्तदनुष्ठेयमग्निहोत्रादिकर्मवत् । इतिवचनात्
पारस्कराचार्येणानुक्तमपि गोभिलगृह्यसूत्रोक्तदेशविशेषमविरोधादपेक्षितत्वाच्चात्र लिखामः । तद्यथा ।
कीदृशे देशे शालां कारयेत् । समे लोमशे अविभ्रंशिनि प्राचीनप्रवणे उदक्प्रवणे वा अक्षीराकण्टका-
कटुकौषधिवितते विप्रस्य गौरपांसौ क्षत्रियस्य लोहितपांसौ वैश्यस्य कृष्णपांसौ, वास्तुशास्त्रमते
वैश्यस्य पीतपांसौ शूद्रस्य कृष्णपांसौ, स्थिराघाते एकवर्णे अशुष्के अनूपरेऽमरौ मेरुर्निर्जलो देशः ।
अकिलिने ब्रह्मवर्चसकामस्य दर्भयुक्ते बलकामस्य बृहत्तृणयुते पशुकामस्य मृदुतृणयुते शादासम्मिते
मण्डलद्वीपसंमिते वा । स्वयंखातश्च भवति वा । यशस्कामस्य बलकामस्य च प्राग्द्वारां पुत्रपशुका-
मस्योद्गद्गद्द्वारां सर्वकामस्य दक्षिणद्वारां न प्रत्यग्द्वारां मुख्याद्वारसंमुखात् द्वाररहितां पूर्वार्धितः
प्रदक्षिणक्रमेणाश्वत्थप्लक्षवटौदुम्बरवृक्षवर्जितां कारयेत् ॥ भवनस्य पूर्वार्धौ वटौदुम्बराश्वत्थप्लक्षाः
सार्वकामिकाः । विपरीतास्त्वसिद्धिदा इति मत्स्यपुराणे । तथा कण्टकी क्षीरवृक्षश्च आसन्नः सफलो
हुमः । भार्याहानिं प्रजाहानिं कुर्वन्ति क्रमशस्तथा । नलिन्याद्यदि तानन्यानन्तरे स्थापयेच्छुभान् ।
पुन्नागाशोकवकुलशमीतिलकचम्पकान् । दाडिमी पिपली द्राक्षा तथा कुसुममण्डपम् । जम्बीरपूगप-
नसद्गुममञ्जरीभिर्जातीसरोजशतपत्रिकमल्लिकाभिः । पुन्नारिकेलकदलीदलपाटलाभिर्युक्तं तदत्र भवनं
श्रियमातनोति । ‘तस्या’ ‘स्वाहेति’ तस्याः शालाया अवटं स्तम्भारोपणार्थं खातमभिमुखेन जुहोति,
अच्युताय भौमाय स्वाहेति मन्त्रेण । अत्रावटमित्येकवचनमन्येषां त्रयाणामुपलक्षणार्थं संस्कार्यत्वा-
विशेषात् ग्रहं संमार्ष्टीतिवदेकवचनम् । अवटाश्चत्वारः कुत इति चेत् धवलगृहस्य स्तम्भशालारूपस्य
च चतुर्षु कोणेषु चत्वारो मूलस्तम्भा भवन्ति, ते च शिलामुच्छ्रीयन्ते शिलाश्चावटेष्विति चत्वारः ।
अतश्चतुर्षु कोणेषु आग्नेयादिषु चत्वारोऽवटा भवन्ति तेष्वेवाज्येन होमः । ‘स्तम्भ’ ‘मीति’ स्तम्भ-
मुच्छ्रयति उत्थापयति अवटे मिनोतीत्यर्थः । केन मन्त्रेण । इमामुच्छ्रयामीत्यादिश्रेयोद्वसान इत्य-
न्तेन मन्त्रेण चतुरः । ततोऽनेनैव मन्त्रेण नैर्ऋत्याद्यवटेषु चतुरः स्तम्भानुच्छ्रयति । इतरगृहे तु चतुर्षु
कोणेषु शिलान्यास एव भवति अनेनैव मन्त्रेण । ‘प्रपद्यते’ ततः शालां प्रपद्यते प्रविशति ।
‘अभ्यन्त’ ‘शामीति’ । अभ्यन्तरतः अर्द्धनिष्पन्नायाः शालाया मध्ये अग्निमावसथ्यमुपसमाधाय
पञ्चभूस्कारपूर्वकं स्थापयित्वा दक्षिणतः अग्नेर्दक्षिणपार्श्वे ब्रह्माणमुपवेश्य उत्तरतः अग्नेरुत्तरप्रदेशे
उदपात्रं जलपूर्णं ताम्रादिभाजनं प्रतिष्ठाप्य निधाय । अत्र पुनर्ब्रह्मोपवेशनमुदपात्रप्रतिष्ठापनावसर-
विज्ञापनार्थम् । स्थालीपाकं चरुं श्रपयित्वा यथाविधि पक्त्वा ब्रह्माणं प्रथममृत्विजमामन्त्रयते संबो-
धयति । कथं, ब्रह्मन्प्रविशामीति । ‘ब्रह्मा’ ‘पद्य इति’ तत आमन्त्रितेन ब्रह्मणा प्रविशस्वेत्यनुज्ञातः
प्रसूतः प्रविशति, ऋचं प्रपद्ये शिवं प्रपद्ये इति मन्त्रेण शालां प्रपद्यते । ‘आज्यर्धः’ ‘होति’ वास्तोष्पत
इत्यादि । अत्र प्राप्तमप्याज्यसंस्कारविधानमाधारादर्वाक् इहरतिरिति आज्यस्य होमप्राप्त्यर्थम् । आज्य-
संस्कारानन्तरं पर्युक्षणांते इहरतिरित्यादि इह स्वधृतिः स्वाहेत्यन्तेन मन्त्रेणैकाम् । उपसृजमित्या-

१ सतृणे इत्यर्थः । २ द्वीपमुन्नतमाख्यातं शादा चैवष्टकाः स्मृताः । किलिंनं सज्जलं प्रोक्तं दूरखातोदको मरुः ।

दिसुदीधरत्स्वाहेत्यन्तेन मन्त्रेण द्वितीयामाहुतिं हुत्वा वास्तोष्पत इति चतसृभिर्गग्भिः पराश्रतस्र आज्याहुतीर्जुहोति । तत आधारावाज्यभागौ हुत्वा । 'स्थाली...त्यादि' ततः स्थालीपाकस्य चरोरग्नि-
मिन्द्रमित्यादिभिः षड्भिर्मन्त्रैः षडाहुतीः प्रतिमन्त्रमेकैकां जुहोति । 'प्राश'... 'प्रोक्षेत्' ततः स्विष्टकृदा-
दिसंस्वप्राशनान्ते कांस्ये कांस्यमये पात्रे संभारान् वक्ष्यमाणानोप्य कृत्वा औदुम्बरपत्राणि ससुराणि
सक्षीराणि शाङ्गलं दुर्वागोमयमरोगिण्यादिगोः शकृत् दधि मधु घृतं यवान् निगदव्याख्यातान् आस-
नानिच उपस्थानानि च आसनोपस्थानानि वास्तुशास्त्रोपदिष्टानि तेषु प्रोक्षेत् उदुम्बरपलाशादिसं-
भारैस्तान्यभिषिञ्चेदित्यर्थः । तत्रासनानि नागदन्तादिमयस्थानानि उपस्थानानि देवतास्थानानि । 'पूर्वे
संधावभिमृशति' श्रीश्च त्वेति । ततः शालायाः पूर्वे सन्धौ अभिमृशति पूर्वसंधिप्रदेशमालभते श्रीश्च
त्वेति मन्त्रेण । एवं दक्षिणे सन्धौ यज्ञस्य त्वेति मन्त्रेण । तथैव पश्चिमे सन्धौ अन्नं च त्वेति ।
तद्वदुत्तरे सन्धौ ऊर्कचत्वेति । 'निष्क'... 'ष्ठते' एवं शालायाः पूर्वादिसंन्धीनभिमृश्य बहिर्निष्कस्य दिशः
प्राचीप्रमुखाश्चतस्रः केता च मा सुकेता चेत्यादिभिश्चतुर्भिर्मन्त्रैः प्रदक्षिणक्रमेण प्रतिमन्त्रमुपतिष्ठते
स्तौति । 'निष्ठितां प्रपद्यते धर्मस्थूणेति' निष्ठितां निर्मितां संपूर्णामिति यावत् । प्रपद्यते प्रविशति धर्म-
स्थूणेत्यादिसन्तुसर्वतइत्यन्तेन मन्त्रेण । 'ततो ब्राह्मणभोजनम्' इति सूत्रार्थः ॥ ॥ अथ प्रयोगः ।
अथ शालाकर्मोच्यते । तत्र पुण्याहे मातृपूजापूर्वकमाभ्युदयिकं श्राद्धं कृत्वा पूर्णाहुतिवदाज्यं संस्कृत्य
स्तम्भस्थानावटेषु चतुर्षु प्रत्यवटमाग्नेयकोणादारभ्य अच्युताय भौमाय स्वाहेत्यनेन मन्त्रेणैकैकामाज्या-
हुतिं जुहुयात् । इदमच्युताय भौमायेति प्रत्याहुति त्यागः । अथ होमक्रमेणावटेषु तूष्णीं शिलाः
स्थापयित्वा तदुपरि 'इमामुच्छ्रयामि भुवनस्य नाभिं वसोर्द्धारां प्रतरणीं वसूनाम् । इहैव ध्रुवां
निमिनोमि शालां क्षेमे तिष्ठतु घृतमुक्षमाणा । अश्रावती गोमती सूनृतावत्युच्छ्रयस्व महते सौभगाय ।
आत्वा शिशुराक्रन्दत्वा गावो धेनवो वाश्यमानाः । आत्वा कुमारतस्तरुण आवत्सो जगदैः सह ।
आत्वा परिस्रुतः कुम्भ आदध्नः कलशैरुप । क्षेमस्य पत्नी बृहती सुवासा रयिं नो धेहि सुभगे सुवी-
र्यम् । अश्रावद्गोमदूर्जस्वत्पर्णं वनस्पतेरिव । अभिनः पूर्यतां रयिरिदमनुश्रेयो वसान' । इत्यनेन
मन्त्रेण होमक्रमेणैव चतुर्षु अवटेषु चतुरः स्तम्भानुच्छ्रयति मिनोति । स्तम्भाभावेऽनेनैव मन्त्रेण
प्रत्यवटं शिलां स्थापयेत् । अर्द्धनिष्पन्नायां शालायां तन्मध्यप्रदेशे पञ्चभूस्कारपूर्वकमावसथ्याग्निं
स्थापयित्वा ब्रह्माणमुपवेश्याग्नेरुत्तरत उदपात्रं प्रतिष्ठाप्य प्रणीताप्रणयनं विधाय कुशकण्डिकापूर्वकं
चरुं श्रययित्वा प्रोक्ष्युत्पवनान्ते बहिर्निष्कस्य द्वारसमीपे गृहाभिमुखं स्थित्वा ब्रह्मन्प्रविशामीति
ब्रह्माणमामन्त्र्य प्रविशस्वेति ब्रह्माणानुज्ञात ऋतं प्रपद्ये शिवं प्रपद्ये इति मन्त्रेण शालां प्रविशेत् ।
अथ स्वासने उपविश्य उपयमनकुशादानसमिदाधानपर्युक्षणानि कृत्वा इह रतिरिह रमध्वमिह
धृतिरिह स्वधृतिः स्वाहेत्येकामाज्याहुतिं जुहुयात्, इदमग्नय इति त्यागं विधाय, उपसृजं धरुणं मात्रे
धरुणो मातरं धनम् । रायस्पोषमस्मासु दीधरत्स्वाहेति मन्त्रेण द्वितीयामाज्याहुतिं जुहोति । इदमग्नय
इति त्यक्त्वा अपराश्रतस्र आज्याहुतीर्जुहोति । वास्तोष्पते प्रतिजानीह्यस्मान्स्वावेशो अनमीवो भवानः
यत्त्वेमहे प्रतितन्नो जुषस्व शं नो भव द्विपदे शं चतुष्पदे स्वाहेत्येकाम् इदं वास्तोष्पतये० । वास्तो-
ष्पते प्रतरणो न एधि गयस्कानो गोभिरश्वेभिरिन्दो । अजरासस्ते सख्ये स्याम पितेव पुत्रान्प्रति तन्नो
जुषस्व स्वाहेति द्वितीयाम् इदं वास्तोष्पतये० । वास्तोष्पते शग्मया सः सदा ते सक्षीमहि रण्वया
गातुमत्या । पाहि क्षेम उत योगे वरन्नो यूयं पात स्वस्तिभिः सदा नः स्वाहेति तृतीयाम् इदं वास्तोष्पतये०
अमीवहा वास्तोष्पते विश्वारूपाण्याविशन् । सखा सुशेव एधि नः स्वाहेत्यनेन चतुर्थीं जुहुयात् इदं
वास्तोष्पतये इति चतुसृषु त्यागः । तत आधारावाज्यभागौ हुत्वा चरुणा अग्निमिन्द्रमित्यादिभिः
षड्भिर्मन्त्रैः षडाहुतीर्जुहुयात् । तद्यथा । अग्निमिन्द्रं बृहस्पतिं विश्वान्देवानुपह्वये । सरस्वतीं च वाजीं

च वास्तु मे दत्त वाजिनः स्वाहेति प्रथमा । इदमग्नये इन्द्राय बृहस्पतये विश्वेभ्यो देवेभ्यः सरस्वत्यैः वाज्यै च० । सर्पदेवजनान् सर्वान् हिमवन्तः सुदर्शनम् । वसूँश्च रुद्रानादित्यानीशानं जगदैः सह । एतान्सर्वान्प्रपद्येऽहं वास्तु मे दत्त वाजिनः स्वाहेति द्वितीयाम् । इदं सर्पदेवजनेभ्यो हिमवते सुदर्शनाय वसुभ्यो रुद्रेभ्य आदित्येभ्य ईशानाय जगदेभ्यश्च० । पूर्वाह्नमपराह्णं चोभौ मध्यदिना सह । प्रदोषमर्द्धरात्रं च व्युष्टां देवीं महापथाम् । एतान्सर्वान्प्रपद्येऽहं वास्तु मे दत्त वाजिनः स्वाहेति तृतीयाम् । इदं पूर्वाह्नायापराह्नाय मध्यन्दिनाय प्रदोषायार्द्धरात्राय व्युष्टायै देव्यै महापथायै च० । कर्तारं च विकर्तारं विश्वकर्माणमोषधीश्च वनस्पतीन् । एतान्सर्वान्प्रपद्येऽहं वास्तु मे दत्त वाजिनः स्वाहेति चतुर्थीम् । इदं कर्त्रे विकर्त्रे विश्वकर्मणे ओषधिभ्यो वनस्पतिभ्यश्च० । धातारं च विधातारं निधीनां च पतिः सह । एतान्सर्वान्प्रपद्येऽहं वास्तु मे दत्त वाजिनः स्वाहेति पञ्चमीम् । इदं धात्रे विधात्रे निधीनां पतये च० । स्योनः शिवमिदं वास्तु मे दत्तं ब्रह्मप्रजापती । सर्वाश्च देवताः स्वाहेति षष्ठीम् । इदं ब्रह्मणे प्रजापतये सर्वाभ्यो देवताभ्यश्च० । ततः स्थालीपाकेन स्विष्टकृतं हुत्वा महाव्याहृत्यादिप्राजापत्यान्ता नवाहुतीर्हुत्वा संस्त्वान् प्राश्य ब्रह्मणे दक्षिणां दत्त्वा कांस्यपात्रेऽनुपहृते सक्षी-राण्यौदुम्बरपर्णानि दूर्वागोमयदधिमधुघृतकुशयवांश्च संभारान्कृत्वा आसनानि नागदन्तस्थानानि उपस्थानानि च देवतास्थानानि प्रोक्षेत् तैः पत्रादिसम्मरैः । अथ पूर्वं संधौ, श्रीश्च त्वा यशश्च पूर्वं संधौ गोपायेतामिति मन्त्रेणाभिर्भर्शनं करोति । ततो दक्षिणे संधौ, यज्ञस्य त्वा दक्षिणा च दक्षिणे सन्धौ गोपायेतामिति । अथानन्तरं पश्चिमे सन्धौ, अन्नं च त्वा ब्राह्मणश्च पश्चिमे संधौ गोपायेतामिति । अथोत्तरे संधौ, ऊर्क् च त्वा सूनृता चोत्तरे संधौ गोपायेतामिति । अथ गृहान्निष्कम्य वक्ष्यमाणमन्त्रैर्यथालिङ्गं दिश उपतिष्ठते । केता च मा सुकेता च पुरस्ताद्गोपायेतामित्यग्निर्वै केता-दित्यः सुकेता तौ प्रपद्ये ताभ्यां नमोऽस्तु तौ मा पुरस्ताद्गोपायेतामिति मन्त्रेण प्राचीं दिशमुप-स्थाय, अथ दक्षिणतः, गोपायमानं च मा रक्षमाणा च दक्षिणतो गोपायेतामित्यहर्वै गोपायमानः रात्री रक्षमाणा ते प्रपद्ये ताभ्यां नमोऽस्तु ते मा दक्षिणतो गोपायेतामिति दक्षिणां दिशमुपस्थाय, अथ पश्चाद्दीदिविश्च मा जागृविश्च पश्चाद्गोपायेतामित्यन्नं वै दीदिविः प्राणो जागृवित्तौ प्रपद्ये ताभ्यां नमोऽस्तु तौ मा पश्चाद्गोपायेतामिति मन्त्रेण पश्चिमा मुपस्थाय, अथोत्तरतः, अस्वप्रश्च मान-वद्वाणश्चोत्तरतो गोपायेतामिति चन्द्रमा वा अस्वप्रो वायुरनवद्वाणस्तौ प्रपद्ये ताभ्यां नमोऽस्तु तौ मोत्तरतो गोपायेतामिति मन्त्रेणोत्तरामुपतिष्ठते । ततः समाप्तायां शालायां ज्योतिर्विदुषदिष्टे पुण्ये-ऽह्नि ' प्रवेशे नववेश्मन ' इति वचनान्मातृपूजाभ्युदयिकश्चाद्धे विधाय ब्राह्मणैः कृतस्वस्त्ययनो मङ्ग-लतूर्यगीतशान्तिपाठेन सजलकलशब्राह्मणपुरःसरः शुक्लमाल्यानुलेपनस्तादृशसकलपुत्रपौत्रकलत्रादि-समेतः सुशकुनसूचिताभ्युदयस्तोरणाढ्यां शालां द्वारेण प्रविशति । धर्मस्थूणाराज्यं श्रीस्तूपमहो-रात्रे द्वारफलके इन्द्रस्य गृहावसुमन्तो वरूथिनस्तानहं प्रपद्ये सह प्रजया पशुभिः सह । यन्मे किंचि-दस्त्युपहृतः सर्वगणसखायसाधुसंवृतः तां त्वा शालेऽरिष्टवीरा गृहात्रः सन्तु सर्वत इत्यनेन प्रविशेत् । ततो ब्राह्मणभोजनम् ॥ इति शालाकर्म ॥ ४ ॥ ॥ * ॥

(विश्व०)—' अथातः शालाकर्म ' वक्ष्यतइति सूत्रशेषः ' पुण्या...येत् ' शिल्पिभिरिति शेषः । अत्रापि मातृपूजाभ्युदयिके । ' तस्या...हेति ' पूर्णाहुतिवदाज्यं संस्कृत्य देवस्य त्वेत्यभ्रिमादा-य शालाया आग्नेयनैर्ऋत्यवायव्यैशानेषु क्रमेण दमहर्षक्षसामित्यवटान्खात्वा प्राचः पांशून्प्रक्षिप्य परिस्तरणपूर्वकं प्रत्यवटं सुवेणाभिजुहोति । मन्त्रमाह—अच्युताय भौमाय स्वाहेति । इदमच्युताय भौ-मायेति त्यागः । ' स्तंभ...सानइति ' इमामुच्छ्रयामीत्यादिना श्रेयोवसानइत्यन्तेनाग्नेयकोणावटे स्त-म्भमुच्छ्रयति । उच्छ्रितं यथा स्यात्तथा मूलांशं स्तंभस्य क्षिपतीत्यर्थः । स्तम्भाभावे शिलाविन्यासः ।

‘चतुरः’ मन्त्रा इत्यर्थः । चतुर्णामेकमन्त्रता । तथा चानेनैव मन्त्रेण नैकस्य वायव्यैशान्यावटेषु त्रीन्स्तं-
भानुच्छ्रयति । प्रत्यवटं स्तम्भोच्छ्रयणे मन्त्रावृत्तिः । यथा चतुर इति पृथक्सूत्रं, प्राक्सूत्रे मन्त्रकरणक-
स्तम्भोच्छ्रयणमुक्तं कियत्संख्यास्त इत्याकाङ्क्षायामेतत् । ‘प्रपद्यते’ प्रविशति । शालायामिति-
शेषः । ‘अभ्य’ ‘पद्य’ इति ‘ब्रह्मासनमास्तीर्येत्येतन्मात्रमपवदितुं दक्षिणतो ब्रह्माणमुपवेश्येत्युक्तम् ।
उदपात्रस्थापननिरुक्तिश्च प्रणीताप्रणयनप्राकालिकप्रणीतेतरोदपात्रस्थापनार्था । नव्यत्वाच्छालायां
प्रागावस्थस्यासत्त्वादभिस्थापनोक्तिः । क्रमश्च पदार्थानाम् । पात्रासादनादौ कांस्ये संभारः । सक्षी-
राण्यौदुम्बरपत्राणि दूर्वा पल्लवा गोमयं दधि मधु घृतं कुशा यवा आज्यस्थालीद्वयम् । ग्रहणे अग्नय
इन्द्राय बृहस्पतये विश्वेभ्यो देवेभ्यः सरस्वत्यै वाजिभ्यः सर्पदेवजनेभ्यो हिमवते वसुभ्यो रुद्रेभ्य आदि-
त्येभ्य ईशानाय जगदेभ्यः पूर्वाह्वायाऽपराह्वाय मध्यंदिनाय प्रदोषार्द्धरात्राय व्युष्ट्यै देव्यै महापथायै
कर्त्रे विकर्त्रे विश्वकर्मणे ओषधीभ्यो वनस्पतिभ्यः धात्रे विधात्रे निधीनांपतये ब्रह्मणे प्रजापतये
सर्वाभ्यो देवताभ्यो जुष्टं गृह्णामि । प्रोक्षणे त्वाशब्दः । प्रकृताज्यस्थाल्यामाज्यनिर्वापः । अन्यत्सर्वं प्रकृ-
तिवत् । एवं स्थालीपाकः अपयित्वाभिघार्योद्वास्य शालाया वह्निर्निष्क्रम्य द्वारसमीपे स्थित्वा ब्रह्माणं
विलोकयन् प्रार्थयते ब्रह्मन्प्रविशामीति, प्रविशस्वेत्यनुज्ञातो ब्रह्मणा कृतं प्रपद्ये शिवंप्रपद्य इति प्रविशति ।
ततः प्राणदानादिपर्युक्षणान्ते । ‘आज्य’ ‘धिनः’ स्वाहेति । ततः द्वितीयामाज्यस्थाल्यां निरूप्याज्य-
मधिश्चित्येत्यादि पूर्णाहुतिवदाज्यं संस्कृत्येहरतिरुपसृजन्निति द्वाभ्यां कण्डिकाभ्यां द्वे आज्याहुती
हुत्वा इदमग्नय इतित्यक्त्वा इदंपशुभ्य इति वा । ततो वास्तोष्पत इति चतसृभिर्ऋग्भिर्पराश्रतस्र आ-
हुतीः प्रत्यृचं जुहोतीत्यर्थः । इदं वास्तोष्पतये इति चतसृषु त्यागः । ततो द्वितीयाज्येनाधारयोराज्य-
भागयोश्च होमः । ‘स्थाली’ ‘स्वाहेति’ एभिः षड्भिर्मन्त्रैः प्रतिमन्त्रं स्थालीपाकेन षडाहुतीर्जुहोति ।
त्यागास्तु—इदमग्नय इन्द्राय बृहस्पतये विश्वेभ्यो देवेभ्यः सरस्वत्यै वाजिभ्यश्च १ ॥ इदं सर्पदेवजनेभ्यो हिमव-
ते वसुभ्यो रुद्रेभ्य आदित्येभ्य ईशानाय जगदेभ्यश्च २ ॥ इदं पूर्वाह्वायाऽपराह्वाय मध्यंदिनाय प्रदोषायाऽर्द्धरात्रा-
य व्युष्ट्यै देव्यै महापथायै च ३ ॥ इदं कर्त्रे विकर्त्रे विश्वकर्मणे ओषधीभ्यो वनस्पतिभ्यश्च ४ ॥ इदं धात्रे
विधात्रे निधीनांपतये च ५ ॥ इदं ब्रह्मणे प्रजापतये सर्वाभ्यो देवताभ्यः ६ ॥ ‘प्राश’ ‘प्रोक्षेत्’ स्विष्ट-
कृद्धोमादिदक्षिणादानान्तं प्राशनान्तं तस्मिन् संजाते कांस्ये पात्रे, सुरा क्षीरं, शाड्वलं दूर्वा पल्लवाः,
आस्यते येषु रम्येषु तानि मञ्चकपीठादीनि आसनानि उपस्थीयते सुखाद्यर्थे येषु तुलारामादीनि
आसनानि । उपस्थानानि च मञ्चकदोलादीनि । तेषु प्रोक्षेत् तेषां प्रोक्षणं कुर्यादित्यर्थः ।
‘पूर्वे’ ‘येतामिति’ पूर्वा प्राची तस्यां वर्तमानो यो दिगन्तरसंधिः तस्मिन्नाग्नेयकोण इत्यर्थः ।
नचैशानकोणः कुतो नेति वाच्यम् । उत्तरसूत्रे दक्षिणदिक्संधेः सूत्रणात्प्रादक्षिण्याव्यवधानयोश्च
न्याय्यत्वात् । ‘दक्षिणे’ ‘येतामिति’ संधिपदव्याख्या पूर्ववत् । अन्यत्स्पष्टम् । ‘निष्क्र’ ‘येता-
मिति’ निगदव्याख्याता चतुःसूत्री । ‘निष्ठि’ ‘र्वत इति’ निष्ठितां निष्पन्नां प्रपद्यते प्रविशति
धर्मस्थूणाराजमिति मन्त्राभ्यां, प्रवेशनं च सहिरण्यस्य पूर्णोदकुम्भसहितस्य पुण्याहे वेदघोषादि-
ब्राह्मणाशीर्वादपुरस्सरं गृहपतेः । ततः ब्राह्मणेभ्यो दक्षिणां दत्त्वा स्वस्तिवाच्याशिषः प्रतिगृह्य-
वर्हिर्होमादि ब्राह्मणभोजनान्तम् । ‘ततो’ ‘जनं’ कर्मापवर्गे एकस्मै भोजनं दत्त्वा पुनः कर्मसाद्गु-
प्यार्थं दश पञ्च वा विप्रान्भोजयेत् । तृतीयस्य चतुर्थी ॥ ४ ॥

अथातो मणिकावधानम् ॥ १ ॥ उत्तरपूर्वस्यां दिशि यूपवदवटं
खात्वा कुशानास्तीर्याक्षतानरिष्टकां (सुमनसः कपर्दिकान्) श्रान्यानि
चाभिमङ्गलानि तस्मिन् मिनोति, मणिकर्ठः समुद्रोऽसीति ॥ २ ॥ अप

आसिञ्चति । आपो रेवतीः क्षयथा हि वस्वः क्रतुं च भद्रं विभृथामृतं
च । रायश्च स्थ स्वपत्यस्य पत्नी सरस्वती तद्गृणते वयोधादिति ॥ ३ ॥
आपोहिष्ठेति च तिसृभिः ॥ ४ ॥ ततो ब्राह्मणभोजनम् ॥ ५ ॥ ॥ ५ ॥

(कर्कः)—‘ अथा...धानं ’ व्याख्यास्यत इति शेषः । मणिकशब्देनालिञ्जरोऽभिधीयते
तस्यावस्थानं स्थापनम् । ‘ उत्तर...द्रोऽसीति ’ । शालायामेवोत्तरपूर्वस्यांदिशि यूपवद्वटं खात्वा
तस्मिन्कुशानास्तीर्य अक्षतानरिष्टकांश्चान्यानि चाभिमङ्गलानिऋद्धिवृद्धयादीनि तस्मिन्मिनोति म-
णिकं समुद्रोऽसीत्यनेन मन्त्रेण शंभूरित्येवमन्तेन । एवमन्तता कथं ज्ञायते । वक्ष्यति ह्युपरिष्ठान्म-
योभूरित्यनुवाकशेषेणेति । ‘ अप आसिञ्चति ’ आपो रेवतीरित्यनेन मन्त्रेण । ‘ आपो...सृभिः ’
अप आसिञ्चति । ततो ब्राह्मणभोजनम् ॥ ५ ॥

(जयरामः)—अथ मणिकस्य अलिञ्जरस्यावधानं स्थापनम् । वक्ष्यत इति सूत्रशेषः । अग्ने-
रुत्तरपूर्वस्यामीशान्यां दिशि । यूपवदिति देवस्यत्वेत्यध्यादानम् । आददे नारीत्यवटखननम् । तत्र
कुशास्तरणम् । अक्षतादीनां च प्रक्षेपः । तत्र मङ्गलानि ऋद्धिवृद्धयादीनि । तस्मिन्नवटे मणिकं मि-
नोति स्थापयति । समुद्रोऽसीत्यादिना शंभूरित्यन्तेन मन्त्रेण । एतदन्तता मयोभूरित्यनुवाकशेषे-
णेति वक्ष्यमाणत्वात् । आपोरेवतीरिति मन्त्रेण आपोहिष्ठेत्यादितिसृभिश्चापस्तत्रासिञ्चति प्रक्षि-
पति । तस्यार्थः । आपो रेवतीरिति परमेष्ठी त्रिष्टुप् आपोऽपामासेचने० । हे आपः यूयं रेवतीः धन-
वत्यः हि यस्मात् इत्थं वस्वः वसुनो धनस्य क्षयथा निवास भूताः स्थ भवथ । किञ्च भद्रं श्रेष्ठं क्रतुं
यज्ञं विभृथ धारयथ । अमृतं रसं ब्रह्म वा फलं वा विभृथ धारयथ । किञ्च रायो धनस्य स्वपत्यस्य
शोभनापत्यस्य पत्नीः स्वामिन्यो यूयं तदातुं समर्था इत्यर्थः । तत् यूपमस्त्वरूपं गृणते स्तुवते सर-
स्वती देवी वय आयुरधात् दधातु ददात्वित्यर्थः ॥ ॥ ५ ॥

(हरिहरः)—‘ अथा...धानम् ’ । अथ शालाकर्मानन्तरं यतः शालायां मणिकेन भवित-
व्यमतो मणिकावधानं वक्ष्यत इति सूत्रशेषः । ‘ उत्तर...द्रोऽसीति ’ तत्र शालाया उत्तरपूर्वस्यामै-
शान्यां दिशि यूपवत् अध्यादानपरिलेखनपूर्वकमवटं मणिकबुध्नावस्थानपर्यन्तं गत्वा खात्वा निखाय
ततः प्राचः पांसूनपोह्यावटस्योपरि प्रागग्रान् दीर्घान् कुशानास्तीर्य स्तृत्वा अक्षतान्यवान् अरिष्टक-
फलानि अन्यानि च समङ्गलानि ऋद्धिवृद्धिसिद्धार्थकादीनि तान्यथास्तीर्य ओष्य चकारः समुच्च-
यार्थः । तस्मिन्नवटे मणिकमुदकधानीं मिनोति स्थापयति “ समुद्रोसि नभस्वानार्द्रदानुः शंभूः ” इत्ये-
तावता मन्त्रेण । ‘ अप...वतीरिति ’ तस्मिन्मणिके अप अशूद्राहृतनद्यातुदकमासिञ्चति प्रक्षिपति
आपोरेवतीरिति मन्त्रेण । ‘ आपो...सृभिः ’ आपोहिष्ठा मयोभुव इत्यादिभिस्तिसृभिर्ऋग्भिः पुन-
र्मणिके सकृदप आसिञ्चति । ततो ब्राह्मणभोजनम् । इतिसूत्रार्थः ॥ ॥ अथ पद्धतिः । ततो मणि-
कावधाननिमित्तमातृपूजापूर्वकमाभ्युदयिकं श्राद्धं कृत्वा अग्नेरीशानप्रदेशे ‘ देवस्य त्वा सवितुः प्रस-
वेऽश्विनोर्बाहुभ्यां पूष्णो हस्ताभ्याम् । आददे नार्यसि ’ । इति मन्त्रेणाभिमादाय ‘ इदमहं रक्षसां
ग्रीवा अपि कृन्तामीत्यवटं भाण्डानुमानं परिलिख्य उदकं स्पृष्ट्वा गत्वा खात्वा प्राचः पांसूनपास्य
कुशानास्तीर्य अक्षतानरिष्टकान् ऋद्धिवृद्धिहरिद्रादूर्वासितसर्षपादिमङ्गलद्रव्यं निक्षिप्य तदुपरि ‘ समु-
द्रोऽसि नभस्वानार्द्रदानुः शंभूरित्येतावता मन्त्रेण मणिकमवटे निधाय, ततः आपोरेवतीः क्षयथाहि
वस्वः क्रतुं च भद्रं विभृथामृतं च । रायश्च स्थ स्वपत्यस्य पत्नी सरस्वती तद्गृणते वयोधादित्यनेन
मन्त्रेण । तथा आपो हिष्ठामयो भुव इत्यादितृचेन च सकृन्मणिके अप आसिञ्चति । ततो ब्राह्म-
णमेकं भोजयेत् । इति मणिकावधानम् ॥

(विश्व०)—‘ अथातोमणिकावधानं ’ वक्ष्यते इति सूत्रशेषः । मणिकः शरावाकृतिरुदपात्रम् । एतच्चावसथ्याधानानन्तरं तद्दिन एव भवति । प्रत्यहीयहोमसाधनीभूतपञ्चमहायज्ञपाकपर्युक्षणादेर्मणिकोदकसाध्यत्वात् । ऋषेः स्वातन्त्र्यादिह सूत्रणम् । अत्रादौ मातृपूजापूर्वकमाभ्युदयिकं श्राद्धमग्नौकरणसहितम् । अत ऊर्ध्वमपि क्रियमाणसर्वाभ्युदयिकश्राद्धेऽग्नौकरणं भवति । तद्धोमश्चावसथ्ये सव्येन दैवत्वाद्धोमस्य । होमशेषस्य पितृपात्रे पिण्डे च प्रक्षेपः श्राद्धकल्पात् । अपरे तु । अग्न्यभावे तु विप्रस्येत्यादिवाक्यानुरोधान्निरग्नेरप्यग्नौकरणमिच्छन्ति । आचार्यमते तु सान्निध्याभावः । तथाच होमवद्वृहीताग्नेरेव विप्रकराद्यधिकरणनिर्देशः । नच सूत्रात्तदर्थसिद्धेर्वाक्यानर्थक्यम् । एवकारस्याधिकरणान्तरनिषेधकत्वात् । कथं कर्तव्यमत आह । ‘उत्त...खात्वा’ ऐशान्यामग्नेः । यूवदनेन देवस्यत्वेत्यभिमादायावत् परिलिखतीदमहमिति । उदकस्पर्शः । प्राचः पांसूद्रापः । ‘कुशा...लानि’ कुशान्प्रागग्रानुदगग्रान्वास्तीर्यावटे । अक्षतान्यवान् अरिष्टकफलानि अन्यानि अभिमङ्गलानि ऋद्धिवृद्धिकारीणि । कपर्दकान् पुष्पाणि सर्वौषधीर्दूर्वाशमीपत्रसर्षपादीनि अवटे प्रक्षिप्येत्यर्थकश्चकारः । ‘तस्मि...द्रोसीति’ तस्मिन्नवटे मणिकं मिनोति स्थापयति समुद्रोसीत्यारभ्य शंभूरित्यन्तेन मन्त्रेण भ्वन्तता च मयोभूरित्यवाकशेषेणेतिवक्ष्यमाणत्वात् । ‘अप...योधाइति’ मणिक इति शेषः । ‘आपो...सृभिः’ मणिके अप आसिञ्चतीति समुच्चयार्थश्चकारः । ‘ततो...जनं’ पञ्च ब्राह्मणान् भोजयेदित्यर्थः । पात्रजलादेर्भङ्गशोषादौ समन्त्रकं तत्तदावर्तते । ब्राह्मणभोजनं त्वग्नेः पुनराधाने । तृतीयस्य पञ्चमी ॥ ५ ॥

अथातः शीर्षरोगभेषजम् ॥ १ ॥ पाणी प्रक्षाल्य भ्रुवौ मिमार्ष्टि ।

चक्षुर्भ्यां श्रोत्राभ्यां गोदानाच्छुबुकादधि । यक्ष्मर्ठः शीर्षण्यठरराटाद्विवृ-
हामीममिति ॥ अर्द्धं चेदवभेदक विरूपाक्ष श्वेतपक्ष महायशः । अथो चित्र-
पक्ष शिरो मास्याभिताप्सीदिति ॥ ३ ॥ क्षेम्यो ह्येव भवति ॥ ४ ॥ ६ ॥

(कर्कः)—‘अथा...जम्’ व्याख्यास्यते । ‘पाणी...मार्ष्टि’ पाणिभ्यामेव चक्षुर्भ्यामित्यनेन मन्त्रेण । अर्द्धं चेत् शीर्षरोगेण गृह्यते अवभेद इत्यनेन मन्त्रेण भ्रुवि मार्जनम् । एवंच कृते क्षेम्य एव भवति ॥ ६ ॥ ॥ * ॥ ॥ * ॥ ॥ * ॥

(जयरामः)—अथातः शिरोरोगस्य भेषजं निर्वर्तकम् वक्ष्यत इति सूत्रशेषः । प्रक्षालिताभ्यां पाणिभ्यां सव्यासव्याभ्यां भ्रुवोः सव्यासव्ययोर्यथाक्रमं मार्जनं युगपत् चक्षुर्भ्यामिति मन्त्रेण । तस्यार्थः । तत्र परमेष्ठी अनुष्टुप् वायुरपाकरणे० । चक्षुराद्यङ्गेभ्यः अधि सकाशादिमं यक्ष्मं रोगविशेषम् शीर्षणि भवं शीर्षण्यं विवृहामि पृथक्करोमि निराकरोमीत्यर्थः । तत्र गोदानं शिरोदेशः । शुबुकं चिवुकम् । रराटं ललाटम् अर्द्धं चेच्छीर्षं रोगेण गृह्यते तदापि पाणी प्रक्षाल्य पीडितभ्रूपार्श्ववर्तिना हस्तेन तद्भ्रूमार्जनमवभेदेकति मन्त्रेण । तस्यार्थः तत्र प्रजापतिरनुष्टुप् विरूपाक्षः अपाकरणे० । अव अवाचीनं कृत्वाऽङ्गं भेदयति विदारयति इति हे अवभेदक विरूपे विकृते अक्षिणी यस्मादिति हे विरूपाक्ष । श्वेतपक्षेत्यादीन्यन्वर्थसंबोधनानि । भो एवं भूत शिरोरोग अस्य रोगिणः शिरः मा ताप्सीत् । त्वत्प्रसादात् तापयुक्तं माभूत् । यद्वा भवानस्य शिरो मा संतापयत्विति । इत्येवङ्कृते हि निश्चितं क्षेम्यः क्षेमाहोऽयं भवति । एतेनार्द्धशीर्षरोगस्वरूपं प्रतिपादितम् ॥ ६ ॥

(हरिहरः)—‘अथा...जम्’ अथ मणिकावधानानन्तरं यतः शिरोरोगवान् किञ्चित्कर्म कर्तुं न शक्नोति अतो हेतोः शीर्षणि मूर्द्धनि रोगस्तस्य भेषजं प्रतीकारः वक्ष्यत इति सूत्रशेषः ।

‘पाणी...मीममिति’ यदि स्वस्य परस्य वा पीडा भवति तत्र पाणी स्वकीयौ हस्तौ प्रक्षाल्य अद्विरवनेज्य भ्रुवौ युगपत्ताभ्यां पाणिभ्यां विमार्ष्टि प्रोक्षति । अन्यस्य वा स्वयं करोति चक्षु-
भ्यामित्यादिविवृतामीममित्यन्तेन मन्त्रेण । ‘अर्द्ध...ताप्सीदिति’ अर्द्धचेत् शीर्षं व्यथते तदा पूर्ववत्पाणी प्रक्षाल्य दक्षिणेन पाणिना यदि शिरसो दक्षिणभागे रुक् तर्हि दक्षिणां वामे वा-
माम् अवभेदकेत्यादिना मास्याभिताप्सीदित्यन्तेन मन्त्रेणैकां भ्रुवं विमार्ष्टि । ‘क्षेम्यो ह्येव भवति’
हि ततः क्षेम्यः शिरोगरहित एवासौ भवतीति ॥ ६ ॥ ॥ * ॥

(विश्व०)—‘अथा...षजं’ वक्ष्यत इति सूत्रशेषः । कथमत आह ‘पाणी...ममिति’
दक्षिणोत्तरौ पाणी प्रक्षाल्य ताभ्यां दक्षिणोत्तरे भ्रुवौ यथाक्रमं विमार्ष्टि चक्षुभ्यामितिमन्त्रेण युगपत् ।
एतच्च स्वपरसाधारणम् । ‘अर्द्ध...प्सीदिति’ अर्द्धचेच्छीर्षं रोगेण पीड्येत तदा पूर्ववत्पाणी प्रक्षाल्य
पीडितभ्रूपार्श्ववर्तिना हस्तेन तद्भ्रूप्रोच्छलनमवभेदकेतिमन्त्रेण । ‘क्षेम्यो ह्येव भवति’ क्षेम्यः
शिरोगरहितः । तृतीयस्य षष्ठी ॥ ६ ॥

उतूलपरिमेहः ॥ १ ॥ स्वपतो जीवविषाणे स्वं मूत्रमासिच्यापसलवि त्रिः
परिषिञ्चन्परीयात् । परि त्वा गिरेरह परिमातुः परिस्वसुः परिपित्रोश्च भ्रात्रोश्च
सख्येभ्यो विसृजाम्यहम् । उतूल परिमीढोऽसि परिमीढः क्व गमिष्यसीति
॥ २ ॥ स यदि भ्रम्यादावाग्निमुपसमाधाय घृताक्तानि कुशेण्ड्वानि जुहु-
यात् । परि त्वा हलनो हलनिर्वृत्तेन्द्रवीरुधः ॥ इन्द्रपाशेन सित्वा मह्यं
मुक्त्वाऽथान्यमानयेदिति ॥ ३ ॥ क्षेम्योह्येव भवति ॥ ४ ॥ ७ ॥

(कर्कः)—‘उतूलपरिमेहः’ उतूलो दास उच्यते । तस्य भ्रमणशीलस्य वशीकरणाय परि-
मेहः परिषेकः क्रियते । ‘स्वपतो...रीयात्’ परि त्वागिरेरहं इत्यनेन मन्त्रेण । स्वपतो दास-
स्य जीवतः पशोर्विषाणे स्वं मूत्रमासिच्यापसव्यं तमेव त्रिः परिषिञ्चन्परीयात् परित्वा गिरेरित्य-
नेन मन्त्रेण । ‘स यदि...हुयात्’ स यदि पुनर्भ्रम्यादेव ततो दावाग्निमुपसमाधाय आगन्तुक-
त्वाच्चतुर्दशाहुतिकान्ते घृताक्तानि कुशेण्ड्वानि जुहुयात् परित्वाहलनोहलमित्यनेन मन्त्रेण । एवं कृते
क्षेम्य एव भवति ॥ ७ ॥ ॥ * ॥

(जयरामः)—उतूलो विवशो दासः तस्य परिमेहो वशीकरणायाभिषेकः । वक्ष्यतइति
सूत्रशेषः । स्वपतो दासस्योपचारः । जीवतः पशोर्विषाणे शृङ्गे स्वं मूत्रमासिच्य तेनैव दासमपस-
लवि अप्रदक्षिणं परिषिञ्चन् त्रिवारं परीयात्परिभ्रमेत् परित्वेतिमन्त्रेण । तस्यार्थः । तत्र प्रजापतिरनु-
ष्टुप् वायुः सेचने० । भो उतूल त्वा त्वां गिरेः पर्वतादपि परि आकृष्य विशिष्टतया सृजामि
मय्यनुरक्तं करोमि मात्रादिभ्यश्च । तत्र भगिनीभ्रात्रोर्मातापित्रोश्चेति षष्ठ्यौ पञ्चम्यर्थे । परिशब्दा-
वृत्तिर्मन्त्रशक्तिदाढ्याय, सख्येभ्यः सखिभावमापन्नेभ्योऽपि । परिमीढः मन्त्रशक्त्या सेचनरूपैः पा-
शैर्विद्ध इत्यर्थः । शिष्टं स्पष्टम् । एवं परिमीढोऽपि । पुनर्यदि भ्रम्यात्तदोपायान्तरमाह । दावाग्निमुप-
स्थाप्य । आगन्तुत्वाच्चतुर्दशाहुत्यन्ते घृताक्तानि कुशेण्ड्वानि कुशकुण्डलानि त्रीणि जुहुयात् परित्वाह-
लनइतिमन्त्रेण । तस्यार्थः । तत्र परमेष्ठी अनुष्टुप् इन्द्रो होमे० । भो हल चञ्चल इन्द्रस्य ईश्वरस्य
वीरुधः पाशात् सेवकः स्वामिभक्तः स्यादित्येवंरूपात् परि समन्ततो निर्वृत्त निर्गत्य स्थितः, अथ

अतः त्वा त्वां हलनो ज्वलनोऽयमग्निरिन्द्रपाशेन तेनैव सित्वा बद्धा अन्यं तव मनसि स्थितमनर्थ-
कारि भूतविशेषं मुक्त्वा मोचयित्वा मह्यं मामाश्रयितुमानयेत् आनयतु । मदायत्तं करोत्वित्यर्थः । यद्वा
हलनिर्वायुः । वृत्ता वर्त्तिता रक्षिता इन्द्रवीरुधो वेदा येन सः । सशब्दस्य(?) वाय्वात्मकत्वात् एवं
भूतो वायुश्चेति योज्यम् । तत्पक्षे त्वेति दासविशेषणमुपक्रान्तत्वात्(?) । शेषं समानम् ॥ ७ ॥

(हरिहरः)—‘उतूलपरिमेहः’ उतूलस्य दुर्विनीतस्य दासस्य परि समन्तात् मेहः सेचनं वशी-
करणाभिप्रेक इति यावत्, कर्म कथ्यते । तद्यथा । ‘स्वप’ ‘ष्यसीति’ यदा स दासः स्वपिति
तदा गवादेः पशोः जीवतो विषाणे शृङ्गे स्वं मूत्रमासिच्य सिक्त्वा तस्य स्वपतो दासस्य अपसलवि
अप्रादक्षिण्येन विषाणस्थं मूत्रं परि समन्तात्सिञ्चन् उक्षन् त्रिः त्रीन् वारान् परीयात् परिभ्रमेत् प-
रित्वा गिरिरित्यादिकगमिष्यसीत्यन्तेन मन्त्रेण । ‘स यदि’ ‘येदिति’ स दासो यदि अस्मिन्कर्मणि
कृतेऽपि भ्रम्यात् स्वेच्छया विचरेत् तदा तद्वश्यायमिदं कर्मान्तरं कुर्यात् । तद्यथा । पञ्चभूसंस्का-
रपूर्वकं दावाग्निं वनदहनं स्थापयित्वा ब्रह्मोपवेशनादिपर्युक्षणान्ते आधारावाज्यभागौ महाव्याहृ-
तिसर्वप्रायश्चित्तप्राजापत्यस्विष्टकृदन्ताश्चतुर्दशाहुतीर्हुत्वा कुशेण्ड्वानि कुशानामिण्ड्वानि कुण्डलाका-
राणि घृताक्तानि त्रीणि परित्वेत्यादिअथान्यमानयेदित्यन्तेन मन्त्रेण सकृदेव जुहुयात् । इदमि-
न्द्रायेति त्यागः । ततः संस्वप्राशनादि ब्रह्मणे दक्षिणादानान्तं कर्म कुर्यात् । ‘क्षेम्यो ह्येव भवति’
अस्मिन्कर्मणि कृते हि स्फुटं क्षेम्यः वश्य एव दासो भवति संपद्यते ॥ इत्युतूलदासवश्य-
कर्म ॥ ७ ॥ सप्तमी कण्डिका ॥ * ॥ * ॥

(विश्व०)—‘उतूलपरिमेहः’ उतूलः दुर्विनीतो दासः । तस्य परिमेहः वशीकरणं वक्ष्यत
इति सूत्रशेषः ‘स्वपतो’ ‘ष्यसीति’ स्वपतः दासस्य वक्ष्यमाणः परिपेकः । कथं कुर्यादत आह जीव-
विषाणे जीवतः छागस्य विषाणे दक्षिणे [वामे] स्वं मूत्रमासिच्य तेन मूत्रेण दासमपसलवि अप-
दक्षिणं परिपिञ्चन् त्रिः वारत्रयं परीयात्परिभ्रमेत्परित्वेतिमन्त्रेण । उदकस्पर्शः । वारत्रयमितरथा-
वृत्तिः । ‘स यदि’ ‘येदिति’ एवं परिमीढोपि स दासादिर्यदि भ्रान्तः स्यात्तदोपायान्तरमाह । उप
लिप्त उद्धतावोक्षिते दावाग्निमुपसमाधाय ब्रह्मासनास्तरणादिचतुर्दशाहुत्यन्ते कुशेण्ड्वानि कुशकुण्ड-
लानि त्रीणि घृतेनाक्तानि परित्वाहलन इति मन्त्रेण स्तुवेण जुहुयात् । ततः संस्वप्राशनादि ब्राह्मण-
भोजनान्तम् । ‘क्षेम्यो ह्येव भवति’ वश्योऽभ्रान्तश्च भवतीत्यर्थः ॥ ७ ॥ तृतीयस्य सप्तमी ॥

शूलगवः ॥ १ ॥ स्वर्ग्यः पशव्यः पुत्र्यो धन्यो यशस्य आयुष्यः
॥ २ ॥ औपासनमरण्यठः हत्वा वितानठः साधयित्वा रौद्रं पशुमालभेत
॥ ३ ॥ साण्डम् ॥ ४ ॥ गौर्वा शब्दात् ॥ ५ ॥ वपां श्रपयित्वा स्था-
लीपाकभवदानानि च रुद्राय वपामन्तरिक्षाय वसां स्थालीपाकमिश्रान्यव-
दानानि जुहोत्यग्नये रुद्राय शर्वाय पशुपतये उग्रायाशनये भवाय महा-
देवायेशानायेति च ॥ ६ ॥ वनस्पतिस्विष्टकृदन्ते ॥ ७ ॥ ८ ॥ दिग्व्या-
घारणम् ॥ ९ ॥ व्याघारणान्ते पत्नीः संयाजयन्तीन्द्राण्यै रुद्राण्यै शर्वा-
ण्यै भवान्या अग्निं गृहपतिमिति ॥ १० ॥ लोहितं पालाशेषु कूर्चेषु
रुद्रायसेनाभ्यो बलिष्ठं हरति यास्ते रुद्र पुरस्तात्सेनास्ताभ्य एष बलिस्ता-

भ्यस्ते नमो यास्ते रुद्र दक्षिणतः सेनास्ताभ्य एष बलिस्ताभ्यस्ते नमो
यास्ते रुद्र पश्चात्सेनास्ताभ्य एष बलिस्ताभ्यस्ते नमो यास्ते रुद्रोत्तरतः
सेनास्ताभ्य एष बलिस्ताभ्यस्ते नमो यास्ते रुद्रोपरिष्ठात्सेनास्ताभ्य एष
बलिस्ताभ्यस्ते नमो यास्ते रुद्राधस्तात्सेनास्ताभ्य एष बलिस्ताभ्यस्ते नम
इति ॥ ११ ॥ ऊवध्यं लोहितलिप्तमग्नौ प्रास्यत्यधो वा निखनति ॥ १२ ॥
अनुवातं पशुमवस्थाप्य रुद्रैरुपतिष्ठते प्रथमोत्तमाभ्यां वाऽनुवाकाभ्याम्
॥ १३ ॥ नैतस्य पशोर्ग्रामर्हः हरन्ति ॥ १४ ॥ एतेनैव गोयज्ञो व्याख्यातः
॥ १५ ॥ पायसेनानर्थलुप्तः ॥ १६ ॥ तस्य तुल्यवया गौर्दक्षिणा ॥ १७ ॥ ८ ॥

(कर्कः)—‘ शूल...युध्यः ’ शूलगवाख्यं कर्म स्वर्गादिभिः कामैः पर्यायेण संबध्यते, नहि
युगपत्सर्वकामानामुत्पत्तिसंभवः । तत्कर्माभिधानायाह ‘ औपा...साण्डम् ’ औपासनमग्निमरण्यं
नीत्वा विहरणं कृत्वा रुद्रदेवत्वं पशुमालभेत साण्डम् । साण्डशब्देनानुपसङ्ग उच्यते तस्य चान्वया-
च्छागपरिहरणप्राप्तौ गौर्वा शब्दादित्याह । गौरेव स्यान्न छागः । कुत एतत् । शूलगव इति शब्दा-
देव । ‘ वपा...नि च ’ विहृतश्रपणपरिप्राप्तौ सत्यां सहश्रपणार्थोऽयमारम्भः । विहृतं श्रपणं कथमि-
ति चेच्चोदकपरिप्राप्त्या । आज्यासादनोत्तरकालमन्येषां पशूनां शाखानिखननं हि प्राप्तम् । उत्तराधारान्ते
च पशुसमञ्जनादि वपादीनां विहृतमेव श्रपणं प्राप्तमतो वचनात्सहश्रपणमुच्यते । ‘ रुद्रा...वसां ’
जुहोतीति शेषः । ‘ स्थाली...शानाय ’ इत्येभिर्मन्त्रैः । ततो वनस्पतिहोमः, स च यथादृष्टः पृषदाज्येन ।
‘ स्विष्ट...रणं ’ कर्तव्यमिति शेषः । तच्च वसया, यथा अग्नीषोमीये दृष्टम् । ‘ व्याघ्रा...पति ’ एत एव
मन्त्राः । अपराग्नौ पत्नीसंयाजहोमः । तथैव दृष्टत्वात् । ततो महाव्याहृत्यादि । ‘ लोहितं...रति ’
यास्ते रुद्र पुरस्तात्सेना० इत्येवमादिभिर्मन्त्रैः । ‘ ऊवध्यं...ष्ठते ’ अनुवातमिति न प्रतिवातम् ।
‘ प्रथ...भ्याम् ’ उपतिष्ठते । वाशब्दो विकल्पार्थः । ‘ नैत...रन्ति ’ मांसमिति । ‘ एते...ख्यातः ’ ।
‘ पायसेन ’ असौ भवति । ‘ अनर्थलुप्तः ’ पायसमात्रसाधनत्वे पाशुको योऽर्थस्तेनालुप्तो भवति । एत-
दुक्तं भवति । पायसेन देवतामात्रेज्येति । ‘ तस्य...क्षिणा ’ ॥ ८ ॥ * *

(जयरामः)—शूलगव इति कर्मनामधेयम् । स्वर्ग्य इति स्वर्गादिकामैः पर्यायेण संबध्यते ।
नहि युगपत्सर्वकामोत्पत्तिसंभवः । वक्ष्यत इति सूत्रशेषः । औपासनम् आवसथ्याग्निमरण्यं नीत्वा
तत्र वितानं साधयित्वा आवसथ्याग्नेराहवनीयदक्षिणाग्न्योरुद्धरणं कृत्वा रुद्रदेवत्वं पशुं साण्डमन-
पुंसकमालभेत । तस्य चान्वयाच्छागस्य प्राप्तौ गौर्वा । वा शब्द एवार्थः । गौरेव न छागः । कुतः ।
शब्दाच्छूलगव इति वचनात् । वपां श्रपयित्वेति विहृतश्रपणे प्राप्ते सहश्रपणार्थोऽयमारम्भः । विहृ-
तश्रपणं कथमिति चेत् । चोदकपरिप्राप्त्याऽऽज्यासादनोत्तरकालमन्येषाम् पशूनां शाखानिखननं
प्राप्तम् उत्तराधारान्ते च पशुसमञ्जनादि । वपादीनां विहृते शास्त्राग्रावदानानां वपायाश्चाहव-
नीय एवश्रपणं प्राप्तम् । अतोऽत्र वचनात्सहश्रपणमुच्यते । रुद्रायेत्यादौ जुहोतीति शेषः । अवदा-
नानि चरुमिश्राण्यग्न्यादीशानान्तेभ्यो जुहोत्येभिरेव नाममन्त्रैः । ततो वनस्पतिहोमः पृषदाज्येन
तेनैव दृष्टत्वात् । [ततो वनस्पतिहोमः पृषदाज्येन ।] ततः स्विष्टकृते हुत्वा दिशां व्याधारणं कर्तव्य-
मिति सूत्रशेषः । तच्च वसया भवति । यथाऽग्नीषोमीये । पत्नीसंयाजा अग्न्येतैर्नाममन्त्रैरपराग्नौ । तत्र

दृष्टत्वात् । ततः प्राशनान्ते पशुना तुल्यवयस्कं गां दत्त्वा लोहितं पशो रक्तं पालाशेषु पलाशपत्रेषु कूर्चेषु च कुशासनेषु बलित्वेन ददाति यास्तेरुद्रेत्यादिषड्भिर्मन्त्रैः प्रतिमन्त्रम् । तदर्थः सुगमः । ते तुभ्यं चेति योज्यम् । तत्र षण्णां परमेष्ठी यजुः रुद्रो बलिहरणे० । ऊवद्धयं पुरीषाधानं पोटीतिप्रसिद्धम् आहवनीये प्रक्षिपति अनुवातं वाताभिमुखं पशुमवशिष्टं पशुशरीरम् । रुद्रैः रुद्राध्यायाम्नातमन्त्रैः स्तौति । प्रथमोत्तमौ आद्यन्तौ ताभ्यां वा । पशोरत्र मांसमिति शेषः । एतेनैव विधानेन गोयज्ञः कर्मविशेषः । असौ च पायसेन चरुणा अनर्थलुपश्च भवति । पायसेन शूलगवदेवतामात्रेज्येत्यर्थः । तस्य शूलगवपशोर्वयसा तुल्यवया गौर्दक्षिणा देया ॥ ॥ ८ ॥ ॥ * ॥ ॥ * ॥

(हरिहरः)—‘ शूल ’ ‘ युष्यः ’ अथ स्वर्गादिकामस्य शूलगवाख्यं कर्म यागविशेषमनुविधास्यन्नाह शूलगव इति । स च स्वर्ग्यः स्वर्गाय हितः पशव्यः पशुभ्यो हितः पुत्र्यः पुत्रेभ्यो हितः धन्यः धनाय हितः यशस्यः यशसे हितः आयुष्यः आयुषे हितः । अयमर्थः । यदा यजमानः स्वर्गपशुपुत्रधनयशआयुषामन्यतमकामो भवति तदाऽनेन शूलगवाख्येन यागेन यजेत । अनेककामानां युगपदुत्पत्त्यसंभवात् । ‘ औपा ’ ‘ साण्डम् ’ औपासनमावसथ्याग्निमरण्यमटवीं नीत्वा तत्र वितानं त्रेताग्निविन्यासं साधयित्वा शुल्बोक्तप्रकारेण विरचय्य रौद्रं रुद्रो देवता अस्येतिरौद्रं, तं पशुं छागं आलभेत सञ्ज्ञपयति । कथं भूतं साण्डम् अण्डाभ्यां सह वर्तत इति साण्डस्तम् अनपुंसकमित्यर्थः । ‘ गौर्वा ’ शब्दात् ‘ वाशब्दः पक्षव्यावृत्तौ । नैव छागः पशू रौद्रः अपितु साण्डो गौः, कुतः, शब्दात् शूलगव इत्येतस्माच्छब्दात् । ‘ वपा ’ ‘ नायेति ’ वपां पक्त्वा स्थालीपाकमवदानानि च हृदयादीनि सहैव श्रपयित्वा । ननु पशुतन्त्रे विहृत्य शामित्रेऽग्नाववदानश्रपणं वपाश्रपणं चाहवनीये दृष्टम् । अत्र तन्माभूदिति सहश्रपणमुच्यते स्थालीपाकमवदानानि चेति । तत्र रुद्राय वपां जुहोति अन्तरिक्षाय वसां जुहोति, अत्र जुहोतीत्युभयत्राध्याहारः । स्थालीपाकमिश्राण्यवदानानि । अवदानहोमावसरे हृदयादीन्यवदानानि स्थालीपाकेन चरुणा संयुतानि जुहोति नवकृत्वः अग्नये स्वाहेत्येवमादिभिर्नवभिर्मन्त्रैः प्रतिमन्त्रमग्नौ प्रक्षिपति । कथम् । अग्नये स्वाहा १ । रुद्राय स्वाहा २ । शर्वाय स्वाहा ३ । पशुपतये स्वाहा ४ । उग्राय स्वाहा ५ । अशनये स्वाहा ६ । भवाय स्वाहा ७ । महादेवाय स्वाहा ८ । ईशानाय स्वाहा ९ ॥ यथामन्त्रं त्यागाः । ‘ वन ’ ‘ रणम् ’ वनस्पतिश्च स्विष्टकृच्च वनस्पतिस्विष्टकृतौ तयोरन्तः वनस्पतिस्विष्टकृदन्तः तस्मिन् दिशां व्याघारणं कर्तव्यमिति सूत्रशेषः । तत्तु व्याघारणं वसयैव भवति । तत्र वनस्पतिहोमः स्विष्टकृद्धोमादवाक् पृषदाज्येन भवति, पशौ तथादृष्टत्वात् । स्विष्टकृद्धोमश्च सर्वावदानपक्षे व्यङ्गेभ्यः असर्वावदानपक्षे तेभ्य एवावशिष्टेभ्यः । अत्र सूत्रे व्याघारणमेव निबद्धम्, तत्र द्रव्यदेवतापेक्षायां सर्वपशुप्रकृतिभूताग्नीषोमीये दर्शनात् वसाद्रव्यं दिशो देवता व्याघारणधर्मतया लभ्यते । ‘ व्याघा ’ ‘ तिमिति ’ व्याघारणं दिशामभिघारणं तस्यान्ते अवसाने पत्नीः पञ्च वक्ष्यमाणाः संयाजयन्ति जाघन्या पञ्चङ्गेन । कथम्, इन्द्राण्यै रुद्राण्यै इत्यादिपञ्चभिर्मन्त्रैः स्वाहाकारान्तैः प्रतिमन्त्रम् । ‘ लोहितं ’ ‘ हरति ’ यास्ते रुद्रेत्यादि ततो महाव्याहृत्यादि । लोहितं तस्यैव पशो रुधिरं पालाशेषु पलाशपत्रेषु कूर्चेषु आसनेषु प्राकृसंस्थेषु उदकसंस्थेषु वा, रुद्रायसेनाभ्यः रुद्रायदेवतायै सेनाः रुद्रायसेनाः अलुकसमासः ताभ्यो बलिमुपहारं हरति ददाति यास्त-इत्यादिभिः षड्भिर्मन्त्रैः षट्सु पालाशकूर्चेषु प्रतिमन्त्रमेकैकम् । ‘ ऊवद्धयं ’ ‘ नति ’ ऊवद्धयं पुरीषाधानं पोटीति प्रसिद्धम् । लोहितेन रक्तेन लिप्तं संसृष्टं लोहितलिप्तमग्नौ आहवनीये प्रास्यति प्रक्षिपति अधोभूमौ वा निखनति निदधाति । ‘ अनु ’ ‘ काभ्याम् ’ अनुवातं वातमनु लक्ष्मीकृत्य वाताभिमुखमित्यर्थः पशुमवशिष्टं पशुशरीरमवस्थाप्य निधाय रुद्रैनमस्तइत्यध्यायाम्नातै रुद्रमन्त्रैरुपतिष्ठते स्तौति । यद्वा प्रथमोत्तमाभ्यामनुवाकाभ्यां मन्त्रसमुदायाभ्याम् । तत्र प्रथमोऽनुवाको नमस्त इत्यारभ्य षोडशर्चः,

उत्तमोऽन्तिमः द्रापे अन्धसस्पतइत्यारभ्य विंशतिकण्डिकात्मकः । 'नैत' 'रन्ति' एतस्य रौद्रस्य पशो-
 र्मांसं ग्रामं न हरन्ति ग्रामं प्रति न नयन्ति याज्ञिकाः, किंतु अरण्य एवोत्सृजन्ति । 'एते' 'ख्यातः'
 एतेनैव शूलगवेनैव यज्ञेन गोयज्ञो गोयज्ञनामधेयो यागो व्याख्यातः कथितः । तत्र द्रव्यविशेषमाह ।
 'पाय' 'लुप्तः' पायसेन पयसा संसिद्धेन चरुणा अनर्थलुप्तः शूलगवप्रधानदेवताहोमलोपरहितः ।
 'तस्य' 'क्षिणा' तस्य शूलगवपशोर्वयसा तुल्यं समं वयो जन्मातिक्रान्तकालो यस्य गोः स तुल्य-
 वया गौः गोपुङ्गवः दक्षिणा परिक्रयद्रव्यं ब्रह्मणे देयमिति सूत्रार्थः ॥ ॥ अथ प्रयोगः । स्वर्गपशु-
 पुत्रधनयज्ञआयुष्कामानां शूलगवपशुवन्धो विहितः, तत्र मातृपूजापूर्वकमाभ्युदयिकं श्राद्धं कृत्वा
 औपासनाग्निमादायारण्यं गच्छेत् । तत्र शुचौ देशे गार्हपत्यायतनं सप्तविंशत्यङ्गुलं वृत्तं विधाय तन्म-
 ध्यनिखातशङ्कोरष्टौ एकादश द्वादश वा स्वकीयपदा प्राचीं दिशं गत्वा तदन्ते शङ्कुं निखाय तयोः
 शंकोरुभयतः पाशां रज्जुं प्रसार्याहवनीयायतनं रचयेत् । तद्यथा । यावत्प्रमाणा रज्जुः स्यात्तावाने-
 वागमो भवेत् । आगमाद्धे च शङ्कुः स्यात्तदद्धे च निरञ्छनमिति शुल्ववचनानुसारेण । अत्रायं रच-
 नाप्रकारः । पूर्वस्माच्छङ्कोर्द्वादशाङ्गुष्ठपर्वपरिमितं देशं पूर्वतः पश्चिमतश्च परित्यज्य तत्र शङ्कुद्वयं निखाय
 चतुर्विंशत्यङ्गुलं रज्जुं परिमाय तावतीमेवाधिकां गृहीत्वा उभयतः पाशवतीं कृत्वा तस्या रज्जोराग-
 माद्धे शङ्कुस्थानं सूत्रादिनाऽङ्कयित्वा अपरागमाद्धे निरञ्छनं आकर्षणसूत्रगुणमोष्य पूर्वाद्धापरार्द्धान्तयोः
 शंकोः तस्या रज्जोः पाशद्वयं निक्षिप्य निरञ्छनेन गुणेन दक्षिणत आकृष्य शङ्कुस्थाने शङ्कुं निखनेत् ।
 ततस्तामेव रज्जुमुत्तरतो नीत्वा तथैवाकृष्य शङ्कुस्थाने अपरं शङ्कुं निखनेत् । अथ रज्जोः पाशौ परिवर्त्य
 पूर्ववन्निरञ्छनगुणेन दक्षिणत आकृष्य शङ्कुस्थाने शङ्कुनिखाय पुनस्तामेव रज्जुमुत्तरतो नीत्वा तथैवा-
 कृष्य शङ्कुस्थाने शङ्कुं निखनेत् । एवं चतुरस्रं चतुर्विंशत्यङ्गुलया मविस्तारमाहवनीयायतनं संपद्यते ।
 ततो गार्हपत्याहवनीयान्तरालसंमितां रज्जुमागमय्य तां च षड्गुणां सप्तगुणां वा विधाय षष्ठांशं सप्तमं
 वा तत्राधिकं निक्षिप्य प्रसार्य त्रिगुणीकृत्य अपरवितृतीये शङ्कुस्थानज्ञानार्थमङ्कयित्वा गार्हपत्याहवनी-
 यमध्यगतयोः शंकोः पाशौ प्रतिमुच्य गार्हपत्यायतनादक्षिणत आकृष्य अपरवितृतीयाङ्के शङ्कुं निखाय
 तस्मिन् शङ्कौ अन्यं रज्जुपाशं प्रतिमुच्य षोडशाङ्गुलानि परिमाय वृत्तं मण्डलं विरचय्य तन्मध्यम-
 शङ्कोश्चत्वार्यङ्गुलान्युत्तरतः परित्यज्य तत्र पूर्वापरायतां मण्डलसंमितां रज्जुं निपात्य रेखामुल्लिखेत् ।
 एवं धनुषाकृति दक्षिणाग्न्यायतनं संपद्यते । तथा तामेव रज्जुं परिवर्त्याहवनीयादुत्तरतो वितृतीये-
 नाकृष्य वितृतीयस्थाने उत्करं कुर्यात् । एवं वितानं साधयित्वा तेषु पञ्चभूसंस्कारान्कृत्वा गार्ह-
 पत्यायतने औपासनाग्निं संस्थाप्य मृन्मयेन पात्रेण गार्हपत्यैकदेशमादायाहवनीयायतने आहवनीयं
 प्रणयेत् । एवमेव गार्हपत्यादक्षिणाग्निम् । आहवनीयस्य दक्षिणतो ब्रह्मासनमास्तीर्य शूलगवेन रौद्रेण
 पशुनाऽहं यक्ष्ये तत्र मे त्वं ब्रह्मा भवेति सुब्राह्मणं प्रार्थ्य भवामीति तेनोक्त आसने तमुपवेश्य उत्तरतः
 प्रणीताः प्रणीय पवित्रच्छेदनानि पवित्रे प्रोक्षणीपात्रं वज्रमन्तर्द्धानतृणं चेत्येतानि पञ्च आसादयेत् ।
 ततः रज्जुं शङ्कुं शम्यामग्निं पुरीषाहरणमुदकं सिकताः आच्छादन्वस्त्रमित्यष्टौ उपकल्पयेत् । ततः
 पवित्रे कृत्वा प्रोक्षणीः संस्कृत्य वज्रमन्तर्द्धानतृणं च प्रोक्ष्य प्रोक्षणीं निधाय वज्रमादाय वेदिं मि-
 मीते स्फयेत् । आहवनीयस्य दक्षिणतः प्राचीं ज्यरन्ति पश्चिमतश्चतुररन्तिमुत्तरतरुज्यरन्ति पूर्वतश्च ज्यर-
 त्तिमिति एवं परिमितां वेदिं त्रिभिः कुशैः परिसमुह्य उत्तरतो वज्रेणोत्करं परिलिख्य तदन्तिके
 वज्रं निधाय तदुपरि वेदितृणं कृत्वा सतृणं वज्रमादाय दक्षिणहस्तेन सव्ये पाणावाधाय दक्षिणे-
 नालभ्य तेन वज्रेण पृथिवीमात्मानं वा संस्पृशन् वेद्यामुदग्रं तृणं निधाय तदुपरि तेन प्रहृत्य
 तदग्रेण पुरीषमादाय वेदिं प्रेक्ष्य पुरीषमुत्करे कृत्वा पुनस्तथैव प्रहृत्य पुरीषमादाय वेदिं प्रेक्ष्या-
 मुं पुरीषमुत्करे करोति, एवमेव द्वितीयं करोति, पुरीषकरणान्ते दक्षिणोत्तराभ्यां पा-

णिभ्यामुत्करेऽभिन्त्यासं करोति ततस्तृतीयं प्रहरणादि तथैव चतुर्थं कृत्वा ब्रह्मन् पूर्वं परिग्रहं परिग्रहीष्यामीत्यामन्त्रितेन ब्रह्मणा परिगृहाणेत्यनुज्ञातः स्फ्येन वेदिं दक्षिणतः प्राचीं परिगृह्य पश्चिमत उदीचीमुत्तरतः प्राचीं परिगृह्णाति । अथ वेद्यां प्राचीस्तिस्रो लेखा उल्लिख्य अनामिकाङ्गुष्ठाभ्यां दक्षिणाप्रभृतिभ्यो लेखाभ्यः पृथक् पृथक् पुरीषमादायोत्करे प्रक्षिप्य क्रमेण लेखाः संमृशति । तत्रैते वेदिमानादिपदार्थाः स्वकर्तृका मन्त्ररहिताश्च, ऋत्विगन्तराभावात्स-
मान्नायाभावाच्च । अथाहवनीयस्य पुरस्तादुत्तरवेदिस्थाने पञ्चभूसंस्कारान्कृत्वा पूर्वाद्धं शङ्कुं निखाय द्वात्रिंशद्भुलं शम्यामादाय चतुरस्रामुत्तरवेदिं शम्यामात्रीं मिमीते, ततस्तथैव शम्यया उत्तरवेदेरुत्तर-
तश्चात्वालं मिमीते । तद्यथा पश्चादुदीचीं शम्यां निपात्य स्फ्येन तावतीं लेखामुल्लिख्य तथैव पुरस्तादु-
दीचीं दक्षिणतः प्राचीं उत्तरतः प्राचीं शम्यां निपात्य लेखामुल्लिखेत् । एवं चतुरस्रशम्याप्रमाणं चात्वालं संपद्यते । ततश्चात्वालमध्ये स्फयाग्रेण प्रहृत्य पुरीषमादायोत्तरवेदौ शङ्कुसमीपे प्रक्षिप्या-
भिन्त्यासं विधाय पुनरेवं द्विरपरं प्रहृत्य पुरीषमादायोत्तरवेदौ प्रक्षेपमभिन्त्यासं च कृत्वा चतुर्थवेला-
यामभ्या चात्वालं खात्वा यावता पुरीषेण शम्यामात्री उत्तरवेदिरुद्धौ पूर्यते तावत्पुरीषं पुरीषाहर-
णेन चात्वालादादाय प्रक्षिपेत् । एवमुत्तरवेदिं रचयित्वा मध्ये प्रादेशमात्रीं चतुरस्रां नाभिं कृत्वा प्रोक्ष-
णीभिः प्रोक्ष्य सिकतामुपकीर्य वाससाऽऽच्छादयति । अथ गार्हपत्ये पूर्णाहुतिवदाज्यं संस्कृत्य पञ्च-
गृहीतं गृहीत्वा आज्यप्रोक्षण्याआहवनीये सोपयमनीकाभिश्चूते इध्मस्थानीचुम्ब्य उत्तरवेदिसमीपं
गत्वा पुरस्तात्पश्चादक्षिणत उत्तरश्चोत्तरवेदिं प्रोक्षणीभिः प्रोक्ष्य प्रोक्षणीशेषमुत्तरवेदेराग्नेयकोणसमीपे
बहिर्वेदिं निनीय पञ्चगृहीतेनाज्येन नाभिं व्याघारयति कोणे हिरण्यं पश्यन् । यथा पूर्ववदक्षिणस्यां
स्रक्त्यां आघार्योत्तरापरस्यां ततो दक्षिणापरस्यां ततः पूर्वोत्तरस्यां मध्ये चाभिघार्य शेषमाज्यं सुवे
उद्यम्योर्द्ध्वमुत्क्षिपति । ततो नाभिं पौतुदारवैः परिधिभिः परिदधाति । तद्यथा प्रथममुदगग्रेण पश्चिमतः
ततः प्रागग्रेण दक्षिणतः ततः प्रागग्रेणोत्तरतः । ततो नाभिमध्ये गुल्गुलसुगान्वितेजनं वृष्णेस्तुकाः
शीर्षण्याः तदभावेऽन्या निदधाति । तदुपरि उपयमनीगतमग्निं स्थापयति उपयमनीं च तत्समीपे निव-
पति चात्वाले वा, प्रणीयमानमग्निं ब्रह्माऽनुगच्छति । ततो यजमानः प्रणीता उत्तरवेदेरुत्तरेण कुशा-
सने प्रणीयाहवनीयं परिस्तीर्य गार्हपत्यं च पात्राण्यासादयति । आज्यस्थाली संमार्गकुशाः संनहना-
वच्छादनानि परिधयः उपयमनकुशाः समिधः सुवः आज्यं वपाश्रपण्यौ चरुस्थाली शूलमुखा तण्डुलाः
दक्षिणार्थं तुल्यवया गौश्चेति । अथोपकल्पनीयान्युपकल्पयति । बर्हिः प्लक्षशाखा पलाशशाखा त्रिगु-
णरशना उपाकरणतृणम् द्विगुणरशना गोपशुः असिः पात्रेजनीः दधि हिरण्यशकलानि षट् पलाशप-
त्राणि चेति । तत आसादनक्रमेण पात्राणि प्रोक्षति । रुद्राय त्वा जुष्टं प्रोक्षामीति तण्डुलान् प्रोक्षति
आज्यस्थाल्यामाज्यं निरुप्य गार्हपत्येऽधिश्चित्य पर्यग्निकुर्यात् । ततो वेदिं मध्यसंगृहीतामभ्या खात्वा
ब्रह्मन्नुत्तरं परिग्रहं परिग्रहीष्यामीति ब्रह्माणमामन्त्र्य परिगृहाणेति ब्रह्माणाऽनुज्ञातः पूर्ववत्स्फ्येन
दक्षिणपश्चिमोत्तरतो वेदिं परिगृह्यानुमार्ष्टि । आहवनीयमपरेण प्रोक्षणीरासाद्य प्रणीतोदकेन पाणी
अवनिज्य प्रणीतानां पश्चिमतः प्रागग्रं स्फ्यं निधाय तदुपरि इध्मावर्हिषी आसादयति । ततः सुवं
प्रतप्य सम्मृज्याभ्युक्ष्य पुनः प्रतप्य निदध्यात् । आज्यमुद्वास्य प्रोक्षणीनामपरेण कृत्वोत्पूयावेक्ष्य
प्रोक्षणीरुत्पूय वेदिं प्रोक्ष्य बर्हिश्च प्रोक्ष्य प्रोक्षणेकदेशेन बर्हिर्मूलानि सिक्का-बर्हिर्विस्त्रंस्य संनहनं
च विस्त्रंस्य दक्षिणस्यां वेदिश्रोणौ निधाय संनहनावच्छादनैरवच्छाद्य वेदिं स्तृणाति । तद्यथा बर्हिः
पुलकं त्रिधा विभज्य प्रथमं भागं दक्षिणेनोत्थाप्याङ्के कृत्वा द्वितीयं भागं दक्षिणेनोत्थाप्याङ्के कृत्वा
तृतीयभागं दक्षिणेनोत्थापितं सव्येन संगृह्याङ्कस्थितं प्रथमभागं दक्षिणेनादाय वेद्यां स्तृणात्युदक्-
संस्थम्, तथैव द्वितीयं भागं दक्षिणेनोत्थाप्याङ्के कृत्वा सव्ये स्थितं दक्षिणेनादायाङ्कगयेतं सव्येन

संगृह्य पूर्वस्तृतवर्हिर्मूलाति द्वितीयवर्हिर्भागाग्रैश्छादयन् स्तृत्वा तृतीयभागं दक्षिणेनादाय स्फ्योप-
 ग्रहेण तथैव स्तृणाति पश्चादपवर्गम्, तदुपरि पृक्षशाखाः स्तृणाति । अथाहवनीयं कल्पयति । ततो
 मध्यमदक्षिणोत्तरान्परिधीन् आहवनीये परिदधाति, आहवनीयमवेक्ष्य अग्रेणाहवनीयं परीत्य पलाश-
 शाखां निखनति तां त्रिगुणरशयना त्रिः परिव्ययति तत्र शकलमुपगूहति, रुद्राय त्वोपाकरोमीत्यु-
 पाकरणतृणेन पशुमुपाकरोति । ततो द्विगुणरशयना अन्तराशृङ्गं पशुं बद्ध्वा रुद्राय नियुनज्मीति
 शाखायां नियुनक्ति । अथ रुद्राय त्वा जुष्टं प्रोक्षामीति पशुं प्रोक्षणीभिः प्रोक्ष्य शेषमास्ये उपगृह्या-
 वस्तादुपोक्षति । तत उपयमनकुशानादाय समिधोऽभ्याधाय प्रोक्षणीभिः पर्युक्ष्य पूर्वाधारमाधाय उत्त-
 राधारान्ते सुवाग्रेण ललाटांसश्रोणिषु पशुं समनक्ति । ततः सुवाग्राक्ताभ्यां स्वर्वसिभ्यां पशोललाटमु-
 पस्पृशति । स्वरुमवगुह्य असिमेकतो घृतेनाभ्यज्य निदद्यात् । अथ चात्वालस्योत्तरतः स्फ्येन शामित्राय
 परिलिख्याहवनीयस्योल्मुकेन पश्चाज्यशामित्रदेशशाखाचात्वालाहवनीयान् पर्यग्निकुर्यात् त्रिः । पुनरु-
 ल्मुकमाहवनीये प्राक्षिप्य तावत्प्रतिगच्छेत् पुनराहवनीयादुल्मुकमादाय पशुं कण्ठे बद्ध्वा वपाश्रपणी-
 भ्यामन्वारभ्य उदङ्मनयेत् । तत्र वेदितृणद्वयमादाय शामित्रे उल्मुकं निधाय शामित्रस्य पश्चादेकं तृण-
 मास्तीर्य तत्र पशुं प्राकृशिरसं प्रत्यकृशिरसमुदकृशिरसमुदक्पादं वा निपात्य अवाश्यमानं मुखं संगृह्य
 तमनेन शामित्रेण संज्ञपयति, सत्यन्यस्मिन्पुरुषे शमितरि यजमान आहवनीयं प्रत्येत्य पूर्णाहु-
 तिवदाज्यं संस्कृत्य स्वाहा देवेभ्य इत्येकमाज्याहुतिमाहवनीये हुत्वा संज्ञते पशौ देवेभ्यः स्वाहेति
 तेनैवाज्येनापरां हुत्वा तूष्णीमपराः पञ्च जुहोति । अथ वपाश्रपणीभ्यां नियोजनीं चात्वाले प्रास्य
 पात्रेजनीभिः पशोः प्राणशोधनं स्वयमेव करोति । तद्यथा । मुखं नासिके चक्षुषी द्वे कर्णौ द्वौ नाभिं
 मेढ्रं पायुं संहृत्य पादान् एकैकं पात्रेजनीजलेन स्पृशति, शेषेण शिरःप्रभृति कर्णपर्यन्तं पुनस्तथै-
 वाप्याय्य ततोऽङ्गानि निषिच्य शेषं पशोः पश्चाद्भागे निषिच्यति । तत उत्तानं पशुं कृत्वा नाभ्यग्रे
 तृणं निधाय घृताभ्यक्तासिधारयाऽभिनिधाय सतृणां त्वचं छित्वा तृणमूलमुभयतो लोहितेनाङ्त्वा
 तृणं भूमौ निरस्य तदुपरि स्वयं पादौ कृत्वा पुनरागत्योपविश्य वपामुत्तिवद्य वपाश्रपणीभ्यां प्रो-
 र्णय छित्वाऽऽज्येनाभिधाय प्रक्षाल्य पशुं विशास्ति । हृदयादीनि सर्वाणि त्रीणि वा पञ्च वा यथा-
 काममवदानान्यवद्य जाघनीं चावद्य श्वग्रे ऊवध्यमवधाय लोहितं चावधाय चरौ तण्डुलानोप्य वपां
 शामित्रे प्रतप्य आहवनीयस्योत्तरतः स्थित्वा आहवनीये च प्रतप्य शाखाग्न्योरन्तरेणाहृत्य दक्षिणतः
 स्थित्वा सुवेणाज्येनाभिधारयन् श्रपयति गार्हपत्ये स्थालीपाकम् । शामित्रे हृदयाद्यवदानानि प्रतप्य
 तत्र हृदयं शूले चरुं पर्यग्निकृत्वा वपामभिधारयति, अथ त्रिः प्रच्युते पशोर्हृदयमुपरि कृत्वा पृषदाज्येन
 हृदयमभिधाय इतराण्यवदानान्याज्येन सर्वाणि च त्र्यङ्गवर्जमभिधाय स्थालीपाकमुद्रास्य उखां च
 वपाया अङ्गानां च प्राणदानं कृत्वा वपादीनि क्रमेणासाद्य अङ्गानि शाखाग्न्योरन्तरेणाहृत्य वेद्या-
 मासाद्य वपामवदानानि चालभ्य ब्रह्मणाऽन्वारब्ध आज्यभागौ हुत्वा वपाहोमार्थं सुवे आज्यमुपस्तीर्य
 हिरण्यशकलमवधाय वपां गृहीत्वा पुनर्हिरण्यशकलं दत्त्वा द्विरभिधाय रुद्राय स्वाहेति वपां जुहोति,
 वपाश्रपण्यौ विपर्यस्ते चाग्नौ प्रास्यति, तत उखातो वसां गृहीत्वा अन्तरिक्षाय स्वाहेति जुहुयात् ।
 अथावदानहोमार्थं सुवे आज्यमुपस्तीर्य हिरण्यशकलमवधाय हृदयाद्यङ्गेभ्यः प्रत्येकं द्विद्विरवदाय
 सुवे क्षित्वा स्थालीपाकाच्च सकृदवदाय क्षित्वा उपरि हिरण्यशकलं दत्त्वा सकृदभिधाय असर्वाणि
 चेत् क्षताभ्यङ्गं कृत्वा अग्नये स्वाहेति जुहोति । एवं पुनः सुवे उपस्तरणहिरण्यशकलावधानद्विद्विः
 प्रथानावदानग्रहणसकृत्स्थालीपाकावदानहिरण्यशकलावधानाभिधारणानि कृत्वा अग्नये रुद्राय शर्वाय
 पशुपतये उग्राय अशनये भवाय महादेवाय ईशानायेत्येतैनाममन्त्रैः स्वाहाकारान्तैरेकैकस्मै जुहोति ।
 एवमग्न्यादयो नव प्रधानहोमाः संपद्यन्ते । ततः पृषदाज्येन वनस्पतये स्वाहेति होमं विधाय स्विष्ट-

कृद्धोमार्थं स्वमुपस्तीर्य हिरण्यशकलं दत्त्वा सर्वावदानपक्षे त्र्यङ्गेभ्यो द्विर्द्विरवदाय असर्वावदानपक्षे तेभ्य एव प्रधानार्थेभ्यो द्विर्द्विरवदाय सकृच्चरोरवदाय हिरण्यशकलमवधाय द्विर्द्विरभिधाय अग्नये स्विष्टकृते स्वाहेत्यग्नेरुत्तरप्रदेशे जुहुयात् । यथामन्त्रं सर्वत्र त्यागाः । ततः सुवेण वसां गृहीत्वा आहवनीयस्य पुरस्तादिशः स्वाहा इदं दिग्भ्यः । दक्षिणतः प्रदिशः स्वाहा इदं प्रदिग्भ्यः । पश्चिमत आदिशः स्वाहा इदमादिग्भ्यः । उत्तरतो विदिशः स्वाहा इदं विदिग्भ्यः । मध्यत उद्दिशः स्वाहा इदमुद्दिग्भ्यः । पूर्वाद्धे दिग्भ्यः स्वाहा इदं दिग्भ्यः । ततो जाघनीं गृहीत्वा गार्हपत्यं प्रत्येत्य जाघन्याः सुवेणावदायावदाय इन्द्राण्यै स्वाहा इदमिन्द्राण्यै रुद्राण्यै स्वाहा इदं रुद्राण्यै शर्वाण्यै स्वाहा इदं शर्वाण्यै भवान्यै स्वाहा इदं भवान्यै अग्नये गृहपतये स्वाहा इदमग्नये गृहपतये, एताः पञ्च पत्नीसंयाजाहुतीर्जुहुयात् । तत आहवनीये महाव्याहृत्यादिप्राजापत्यान्ता नवाहुतीर्हुत्वा संस्वं प्राश्य शूलगवपशुना तुल्यवयसं वृषं ब्रह्मणे दक्षिणां दद्यात् । ततः पलाशपत्रेषु षट्सु प्राकृसंस्थेषु उदकसंस्थेषु वा पशुलोहितेन “ यास्ते रुद्र पुरस्तात्सेनास्ताभ्य एष बलिस्ताभ्यस्ते नमः । यास्ते रुद्र दक्षिणतः सेनास्ताभ्य एष बलिस्ताभ्यस्ते नमः । यास्ते रुद्र पश्चात्सेनास्ताभ्य एष बलिस्ताभ्यस्ते नमः । यास्ते रुद्रोत्तरतः सेनास्ताभ्य एष बलिस्ताभ्यस्ते नमः । यास्ते रुद्रोपरिष्ठात्सेनास्ताभ्य एष बलिस्ताभ्यस्ते नमः । यास्ते रुद्राधस्तात्सेनास्ताभ्य एष बलिस्ताभ्यस्ते नमः । इदं रुद्राय सेनाभ्य इति सर्वबलिषु त्यागाः । उवध्यस्य लोहितलिप्तस्याग्नौ प्रक्षेपणमधस्तान्निखननं वा कृत्वा अनुवातं पशुमवस्थाप्य रुद्राध्यायेन नमस्त इत्यादिना अस्य प्रथमोत्तमाभ्यामनुवाकाभ्यां वा रुद्रानुपस्थाय उदकमुपस्पृशेत् । एतस्य पशोर्मांसं ग्रामं नानयेत् । इति समाप्तः शूलगवः ॥ ॥ अथ गोयज्ञपद्धतिः । तत्र विहितमातृपूजाभ्युदयिकश्राद्धः स्वर्गपशुपुत्रधनयशआयुष्यफलानामन्यतमफलकाम औपासनमरण्यं नीत्वा तत्र परिसमूहनादिभिः संस्कृतायां भूमौ स्थापयेत् । तत्र ब्रह्मोपवेशनान्ते विशेषः । सक्षीरं प्रणयनं कृत्वा पायसं श्रपयित्वा आज्यभागाविष्ट्वा शूलगवदेवताभ्यः अग्निरुद्रशर्वपशुपत्युग्राशनिभवमहादेवेशानेभ्यः स्वाहाकारान्तैर्नामभिश्चतुर्थ्यन्तैर्नवभिर्मन्त्रैः पायसेन प्रत्येकं जुहुयात् । ततः पायसादेव स्विष्टकृते हुत्वा महाव्याहृत्यादिप्राजापत्यहोमान्ते संस्वं प्राश्य पूर्णपात्रवरयोरन्यतरं ब्रह्मणे दद्यात् ॥ इति गोयज्ञपद्धतिः ॥ ८ ॥

(विश्व०)—‘ शूल’ आयुष्यः । स्वर्ग्यः स्वर्गाय हितः । एवं पशुभ्यो हितः । धनाय हितः । यशसे हितः । आयुषे हितः । तथाच स्वर्गादेरुपायः शूलगव इत्यर्थः । विचित्रकार्यस्यानेकसामग्रीनियम्यत्वात्प्रत्यभिलाषं शूलगवावृत्तिः । यत्तु तन्त्रोत्पत्तिर्वाध्यत इति तन्न । समानकालीनानेकसामग्रीवशादनेककार्याणामपि समानसमयोत्पत्तिकत्वात् । अत्रापि प्रतिप्रयोगं मातृपूजाभ्युदयिके भवतः । अत्रापि कथं क वा स्यादत आह ‘ औपा’ शब्दात् ’ आवश्यकमरण्ये नीत्वा तत्र दर्शपौर्णमासेष्टिवद्गार्हपत्यादिखरसाधनम् । गार्हपत्ये पञ्चभूसंस्कारपूर्वकमावसथ्यस्थापनं तत आहवनीये दक्षिणाग्नौ च पञ्चभूसंस्कारान्कृत्वा तयोरुद्धरणम् । आहवनीयं दक्षिणेन ब्रह्मासनास्तरणं, प्रणीताप्रणयनं, पात्रासादनं, पवित्रच्छेदनानि त्रीणि, पवित्रे द्वे, प्रोक्षणीपात्रम्, अन्तर्द्धानतृणं, वज्रः, शम्या च, रज्जुशंकुमुद्ररादि उत्तरवेदिसाधनं, पुरीषाहरणपात्रं, उदकं, सिकताः, आच्छादनकुशाः, ततः पवित्रे कृत्वा प्रोक्षणीः संस्कृत्य वज्रान्तर्द्धानतृणशम्यानां प्रोक्षणम् । ततो गार्हपत्याग्रे प्रोक्षणीनिधानम् । ततो वेदिमानं पशुवत् । चतुररत्निः पश्चात्तिर्यक् षडरत्निर्मध्ये प्राची त्र्यरत्निः पुरस्तात्तिर्यक् । अत्र साधनोपायभूतश्लोकः । द्व्यरत्नी लक्षणं कुर्यादद्वे सार्द्धत्रये तथा । अद्वैरत्नौ ततः सार्द्धे वेदिः स्यात्पाशुकी शुभा । [अयं पाशाऽविपर्यासेन साधनोपायः ।] प्रकारान्तरमपि । तवारत्निमित्तारज्जुर्लक्षिता षडस्वतः परम् । अद्वेऽद्वे त्रिषु पाशः स्यात्पशुवेदेः प्रसाधनमिति ॥ संग्रहसाध-

ना(नि?दि) दर्शपौर्णमासवेदिवत् अत्र सर्वं मन्त्ररहितं कर्त्तव्यम् । वेदिपरिसमूहनम् उत्कर-
करणं सतृणवज्रादानादि सतृणपुरीषस्योत्करे प्रक्षेपान्तं, पूर्वपरिग्रहः, वेद्यां त्रिरुल्लेखनं, हरणं संम-
र्शनम् । अत्र स्वकर्तृकमेव सर्वम् । ततः शम्यां स्पर्शं चादाय पूर्वोक्तसंचरं परित्यज्य चात्वालमानादि
उत्तरवेदिच्छादनान्तं पशुवत् कात्यायनोक्तं तूष्णीम् । ततः गार्हपत्ये पूर्णाहुतिवदाज्यं संस्कृत्य पञ्चगृ-
हीता (?) ह्यग्निप्रणयनमुपयमन्युपनिवपनान्तं तूष्णीं कात्यायनोक्तम् । प्रणीयमानेऽग्नौ ब्रह्मासनमनु-
नेतव्यम् प्रणीतापि उत्तरवेदिकाहवनीयादुत्तरतः स्थाप्या । तत आहवनीयगार्हपत्ययोः परिस्तरणम् ।
पात्रासादनम् । आज्यस्थाली प्रोक्षणीपात्रमग्निः, अन्यैरवच्छादनकुशाः, संमार्गकुशाः परिधयः उप-
यमनकुशाः समिधः स्रुवः आज्यं वपाश्रपण्यौ चरुस्थाली साण्डोवृषभः उखा तण्डुलाः, दक्षिणार्थे
तुल्यवया गौः वह्निः प्लक्षशाखा पलाशशाखा त्रिगुणरशना उपाकरणतृणं द्विगुणरशना शासः पात्रे-
जनीः दधि हिरण्यशकलानि पलाशपत्राणि पट् । आज्यनिर्वापः । रौद्रस्य पशोर्विहितत्वाद्वोपशोश्च कलौ
निषेधाच्चकर्त्तव्यताश्रयणे त्वाज्यनिर्वापानन्तरं चरुग्रहणं रुद्रायजुष्टं गृह्णामीति । प्रोक्षणे त्वाशब्दः ।
ततः पर्याग्निकरणम् ततोऽध्याखननोत्तरपरिग्रहादिवपाश्रपणान्तं पशुपक्षे । चरुपक्षे तु मण्डेन
वपाहोमः । हिरण्याभावे घृतम् । अन्ये पशुधर्मा न भवन्ति । स्मार्त्तपशुधर्मान्वक्षति । ‘वपार्त्तश्रपयि-
त्वास्थालीपाकमवदानानिच’ स्थालीपाकावदानेषु श्रपणानुकर्षणार्थश्चकारः । स्थालीपाकश्च पशुपुरोडा-
शस्थानापन्नः । होमानन्तरं तद्ग्रहणम् अग्नयेरुद्रायशर्वायपशुपतयउग्रायाशनयेभवायमहादेवायेशाना-
यजुष्टंगृह्णामि । प्रोक्षणे त्वाशब्दः । न च समानदेवताकत्वात्पशुपुरोडाशयो रौद्र एव स्थालीपाक इति
वाच्यम् । देवताभ्य इति शांखायनसौत्रवहुत्वसामर्थ्यादशेषदेवताकीर्त्तनस्य स्थालीपाकेषु न्याय्यत्वात् ।
कलौ पशोरनादरणे रौद्रश्चरुः । आज्यनिर्वापानन्तरं तद्ग्रहणम् । प्रोक्षणं च । श्रपणं गार्हपत्ये । तत
उपयमनकुशादानादि उत्तराधारानन्तरं पशुसमञ्जनम् तदनु शामित्रोल्लेखनम् । आहवनीयोल्मुकेन
त्रिः पर्याग्निकरणम् । इतरथावृत्तिः । उल्मुकस्याहवनीये प्रक्षेपः । ततः पुनः सव्येनोल्मुकमादाय केन
चिन्नीयमानस्य पशोर्वपाश्रपणीभ्यामन्वारम्भः । शामित्रेभिनिधानम् तृणास्तरणादि वपामुत्विद्य
प्रक्षाल्य पशुविशसनम् । हृदयाऽद्यवदानग्रहणम् त्रीणि पञ्च वा । वपायाः शामित्रे प्रतपनादि ।
अन्तरा शाखान्योराहरणम् । उखायां शामित्रे रौद्रपशुश्रपणम् । शूले प्रतृद्य हृदयश्रपणम् । पर्याग्निक-
करणं चरोः । त्रिः प्रच्युते हृदयमुपरि कुर्यात् । पृषदाज्येन हृदयाभिघारः अन्येषामाज्येन । चरुं
वपामङ्गान्युद्रास्य शाखान्योरन्तरा समानयेत् । प्राणदानं कृत्वा वेद्यामासादनम् । आलम्भनम् ।
ततः आज्यभागौ । ‘रुद्रा’ ‘वसां’ जुहुयादिति शेषः । कात्यायनोक्तप्रकारेण वपावदानम् । रुद्रायस्वाहेति
वपाहोमः । इदं रुद्राय । अन्तरिक्षायस्वाहेति वसाहोमः । इदमन्तरिक्षायेति त्यागः । ‘स्थाली’ ‘नायेति’
चरुमिश्रितपश्ववदानहोमः । आदौ स्रुवमभिघार्य प्रतिमांसं द्विर्द्विरवदानम् । स्थालीपाकस्य सकृत् ।
पुनरभिघारणम् । वपावद्विरण्यम् । नवाहुतयः । प्रयोगः अग्नयेस्वाहा इदमग्नये । रुद्रायस्वा० इदंरुद्राय ।
शर्वायस्वाहा इदंशर्वाय । पशुपतयेस्वाहा इदंपशुपतये । उग्रायस्वाहा इदमुग्राय । अशनयेस्वाहा इदम-
शनये । भवायस्वाहा इदंभवाय । महादेवायस्वाहा इदंमहादेवाय । ईशानायस्वाहा इदमीशानाय ।
‘वन’ ‘रणं’ पृषदाज्येन वनस्पतयेस्वाहा इदंवनस्पतये । अङ्गेभ्यः स्थालीपाकाच्च स्विष्टकृत् । अग्नये
स्विष्टकृतेस्वाहा इदमग्नयेस्विष्टकृते । एवं वनस्पतिहोमस्विष्टकृद्धोमयोरन्ते दिग्व्याधारणं वसया । दिशः
स्वाहा इदंदिग्भ्यः । प्रदिशः स्वाहा इदंप्रदिग्भ्यः । आदिशः स्वा० इदमादिग्भ्यः । विदिशः स्वाहा
इदंविदिग्भ्यः । उदिशः स्वाहा इदमुदिग्भ्यः (दिग्भ्यः ? दिशः) स्वाहा इदं दिग्भ्यः । षडाहुतयः
प्रागाधारभ्य प्रादक्षिण्येन चतस्रः । अन्ते द्वे मध्ये पूर्वार्द्धे च । एवं षट् । ‘व्याधा’ ‘तिमिति’
दिग्भ्यः स्वाहेत्यादिव्याधारणान्ते जाघन्या गार्हपत्ये पत्नीसंयाजाः पञ्च चतुरवत्तेन । तद्यथा ।

इन्द्राण्यैस्वाहा इदमिन्द्राण्यै । रुद्राण्यैस्वाहा इदंरुद्राण्यै । शर्वाण्यैस्वाहा इदंशर्वाण्यै । भवान्यैस्वाहा इदंभवान्यै । अग्नयेगृहपतयेस्वाहा इदमग्नयेगृहपतये । नात्रसंस्त्रवः । ततोमहाव्याहृत्यादिप्राजापत्यान्ता नवाहुतीराहवनीये होतव्याः । ततः संस्त्रवप्राशनादिदक्षिणादानान्तम् । ‘लोहि’...रति’ रुद्रदेवताभ्यः सेनाभ्यः रुद्रसेनाभ्यः । रुधिरेण वलिदानविधानाद्विशसनकाले तद्रक्षणम् । पालाशपत्रनिर्मितेषु पात्रेषु कुशेषु च यथालिङ्गं प्रादक्षिण्येन प्रतिदिशं वलिहरणम् । वलिद्वयमुत्तरतः प्राक्संस्थमथवा प्राक्पश्चात् । वलिदानमन्त्रानाह ‘यास्ते’...नम इति’ कुशानास्तीर्य तत्र पालाशेषु वलिदानं यास्तेरुद्रपुरस्तात्सेनेति प्रतिमन्त्रम् । इदंरुद्रेभ्यः पुरस्तात्सेनाधिपत्येभ्यः । इदं रुद्रेभ्यो दक्षिणतः सेनाधिपत्येभ्यः । इदं रुद्रेभ्यः पश्चिमतः सेनाधिपत्येभ्यः । इदंरुद्रेभ्य उत्तरतः सेना० । इदं उपरिष्ठात्सेनाधिपत्येभ्यः । इदंरुद्रेभ्योऽधस्तात्सेनाधिपत्येभ्यः । वर्हिर्होमादिब्राह्मणभोजनान्तम् । ‘ऊव’...नन्ति’ अग्नौ आहवनीये । ‘अनु’...काभ्यां’ अनुवातं वायुम् अनुलक्षीकृत्य पशुमवशिष्टं पशुशरीरम् । रुद्रैः रुद्राध्यायाम्नातमन्त्रैः उपतिष्ठते स्तौति । पक्षान्तरमाह—प्रथमेति । प्रथमोत्तमौ आद्यन्तौ ताभ्यां प्रथमः षोडशर्चः । द्रापेऽअन्वसइत्यारभ्य विंशतिकण्डिकात्मक उत्तमः । नैतस्य पशोर्ग्रामं हरन्ति । एतस्य पशोर्ग्रामं ग्रामं प्रति नाहरन्तीत्यर्थः । तत आचंस्य गार्हपत्यमादाय गृहमागत्यावसथ्यखरे स्थापयेदिति शूलगवः । ‘एते’...ख्यातः’ एतेनैव शूलगवकर्तव्यताकलापेन गोयज्ञः मधुपर्कार्चनादौक्रियमाणः । तस्यापीतिकर्तव्यताकलाप उक्त इत्यर्थः । विशेषमाह । ‘पाय’...लुप्तः’ अत्रापि मातृपूजाभ्युदयिके । परिसमूहनाद्याज्यभागान्ते विशेषः । आसादने तण्डुलानन्तरं पयः । चरुग्रहणप्रोक्षणेऽन्यादीशानान्तेन । आज्यभागान्ते शूलगवदेवताभ्यो होमः पूर्ववत् । स्विष्टकृदादिब्राह्मणभोजनान्तं पूर्ववत् । तदनन्तरं वैश्वदेवः । शूलगवेऽत्रापि शूलगवदेवताहोमातिरिक्ता निरर्थिका इतिकर्तव्यता लुप्यत इत्यर्थः । ‘तस्य’...क्षिणा’ आलभ्यमानपशोर्व्यसा तुल्यवया गौर्दक्षिणा देया । एवमाचार्यादौ गृहागते आसनमाहार्येत्यादि कुरुतेत्येवमन्तं कृत्वा परिसमूहनाद्याज्यासादनान्ते । वपाश्रपण्यौ शूलमुखा स्थाली तण्डुलाः पृक्षशाखा त्रिगुणरशना उपाकरणनृणं द्विगुणरशना गोपशुः त्रिगुणरशना पात्रेजनीः असिः हिरण्यशकलानि दधि वर्हिः संस्त्रवपात्रं दक्षिणार्थं तुल्यवया गौः । शूलगवदेवताभ्यश्चरुग्रहणम् । पवित्रकरणादि । वर्हिस्तरणानन्तरं पृक्षशाखास्तरणम् । शाखानिखननादिप्रधानहोमान्तं शूलगववत् । आचार्यार्चने वार्हस्पत्यः पशुः । आज्यभागानन्तरं बृहस्पतयेस्वाहेतिवपाहोमः । स्थालीपाकमिश्राङ्गहोमः बृहस्पतयेस्वाहेति । वनस्पतिहोमादि ब्राह्मणभोजनान्तम् । विवाहे प्राजापत्यः पशुः । एवं सर्वत्र पशुषु देवतामात्रे विशेषः । अष्टमीकण्डिका ॥ ८ ॥

अथ वृषोत्सर्गः ॥ १ ॥ गोयज्ञेन व्याख्यातः ॥ २ ॥ कार्तिक्यां पौर्णमास्यां रेवत्यां वाश्रयुजस्य ॥ ३ ॥ मध्येगवां सुसमिद्धमग्निं कृत्वा ज्येष्ठं संस्कृत्येहरतिरिति षट् जुहोति प्रतिमन्त्रम् ॥ ४ ॥ पूषा गा अन्वेतु नः पूषा रक्षत्वर्वतः । पूषा व्वाजठः सनोतु नः स्वाहा, इति पौष्णस्य जुहोति ॥ ५ ॥ रुद्रान् जपित्वैकवर्णं द्विवर्णं वा यो वा यूथं छादययि यं वा यूथं छादयेद्रोहितो वैव स्यात्सर्वाङ्गैरुपेतो जीववत्सायाः पयस्विन्याः पुत्रो यूथे च रूपस्वित्तमः स्यात्तमलंकृत्य यूथे मुख्याश्चतस्रो वत्सतयस्ता-

स्वर्गफलः कल्प्यते उत पूर्वोक्तशूलगवानन्तराभिधानात्तत्फल इति संदेहः । तत्र विश्वजिन्न्यायस्य सर्वथाऽश्रुतफलकर्मविषयत्वान्नात्र प्रवृत्तिः । कुतः संनिविश्रुतस्य शूलगवफलस्य स्वर्गादेरान्वययोग्यत्वात्, तस्मादयमपि पशुः स्वर्गपशुपुत्रधनयशआयुष्कामस्यैवेत्यभिप्रेत्याह 'गोयज्ञेन व्याख्यातः' स च गोयज्ञेन गवा रौद्रेण पशुना यज्ञः गोयज्ञस्तेन व्याख्यातः गोयज्ञसाध्यफलेतिकर्तव्यतावानित्यर्थः । ततश्चास्मिन्नपि स्वर्गपशुपुत्रधनयशआयुष्कामस्याधिकारः । स कदा कर्तव्य इत्यपेक्षायामाह 'कार्ति...जस्य' कार्तिंक्र्यां पूर्णिमायामाश्विनस्य रेवत्यां रेवतीनक्षत्रे वा कर्तव्य इति सूत्रशेषः । शास्त्रान्तरे तु चैत्र्यामाश्वयुज्यां वेति कालान्तरमुक्तम् । 'मध्ये...मन्त्रम्' मध्ये गवां गोष्ठे पञ्चभूस्कारपूर्वकमावसथ्याग्निं सुसमिद्धं प्रज्वलितं कृत्वा आज्यं संस्कृत्य पर्युक्षणान्ते इहरतिरित्यादिभिः पङ्क्तिर्मन्त्रैः प्रतिमन्त्रं षडाज्याहुतीर्जुहोति । अत्र मध्येगवामिति देशविशेषनियमानुविधानात् देशान्तरस्येह यागानङ्गत्वम् । 'पूषा...होति' पौष्णस्य पूषा देवता अस्येति पौष्णस्तस्य चरोः पूषागा इत्यादिमन्त्रेण सकृज्जुहोति होमसंख्यानभिधानात् तस्य च श्रपणानुपदेशात् सिद्ध एवोपादीयते । अयं पौष्णश्चरुः पिष्टमयो भवति । कुतः, तस्माद्यं पूष्णे चरुं कुर्वन्ति प्रपिष्टानामेव कुर्वन्तीति श्रुतेः । 'रुद्रान्...जेरन्' रुद्रान्नमस्त इत्यध्यायान्नातान् जपित्वा जपधर्मेण पठित्वा, अत्र शूलगवातिदेशप्राप्तेऽपि रुद्रजपविधिः प्रथमोत्तमानुवाकजपविकल्पनिवृत्त्यर्थः जपावसरज्ञापनार्थो वा । तत्र । अपूर्वं एवायम् जप्यत्वेनाप्राप्तत्वात् । प्रकृतौ हि रुद्राणां पशूपस्थाने करणत्वेन विहितत्वात् । एक एव शुक्लादिवर्णो रूपं यस्य स एकवर्णः तम् । अथवा द्वौ वर्णौ यस्य स द्विवर्णः तं वृषम् । एवं वर्णविशेषनियममभिधायाधुना वृषस्य परिमाणविशेषनियममाह । यो वृषो यूथं कृत्स्नं वर्गं छादयति स्वपरिमाणेनाथः करोति तं, वा यं वृषं यूथं वर्गश्छादयेत् अथः कुर्यात् तं वा यूथादधिकपरिमाणं वा न्यूनपरिमाणं वेत्यर्थः । रोहितो लोहित एव वा यः स्यात्, एवकारेण लोहितस्य एकवर्णद्विवर्णाभ्यां प्राशस्त्यमुच्यते, पुनः कीदृक् ? सर्वैरङ्गैरुपेतः समन्वितः न पुनर्हीनाङ्गोऽधिकाङ्गो वा, तथा जीवाः प्राणवन्तो वत्साः प्रसूतिर्यस्याः सा जीववत्सा तस्या गोः पुत्रः । तथा पयः क्षीरं बहुलं विद्यते यस्याः सा पयस्विनी तस्या गोः पुत्रः । तथा यूथे वर्गं विषये रूपमस्यास्तीति रूपस्वी अतिशयेन रूपस्वी रूपस्वित्तमः वृषः स्यात् तमुक्तगुणविशिष्टं वृषमलंकृत्य वस्त्रमाल्यानुलेपहेमपट्टिकाभैवेयकघण्टादिभिर्वृषोचितभूषणैर्भूषयित्वा न केवलं वृषमात्रं ताश्च वत्सतरीरप्यलंकृत्य, कीदृशीः याः यूथे स्ववर्गे मुख्याः गुणैः श्रेष्ठा वत्सतर्यः कति चतस्रः चतुःसंख्योपेतास्ताः, एतं युवानमित्येतयर्चा उत्सृजेरन् त्यजेयुः । 'नभ्य...षेण' नभ्यस्थं वत्सतरीणां मध्ये तिष्ठन्तमभिमन्त्रयते आभिमुख्येन मन्त्रैः स्तौति । केन मयोभूरभिमावाहि स्वाहेत्यारभ्य स्वर्णसूर्यः स्वाहेत्यन्तेनानुवाकशेषेणेति वृषोत्सर्गसूत्रार्थः ॥ ॥ अथ पायसप्राशनं नाम कर्मान्तरम् । 'सर्वा...जयेत्' यस्य यावन्त्यो गावः दोग्ध्यः सन्ति स तासां सर्वासां पयसि दुग्धे पायसं परमात्रं श्रपयित्वा पक्त्वा ब्राह्मणान् त्रिप्रभृतीन् यथाशक्ति भोजयेत् तर्पयेत् । 'पशु...ख्यातः' एके आचार्याः पशुमपि छागं च कुर्वन्ति आलभन्ते उक्तविधिना पायसश्रपणपूर्वकं ब्राह्मणान् भोजयन्ति च, तस्य पशोः शूलगवेन शूलगवाख्येन कर्मणा कल्पः इतिकर्तव्यताकलापो व्याख्यातः कथितः । इति सूत्रार्थः ॥ ॥ अथ पद्धतिः । तत्र स्वर्गादीनामन्यतमफलप्राप्तिकामः कार्तिंक्र्यां पौर्णमास्यामाश्वयुजस्य रेवत्यां वा शास्त्रान्तराचैत्र्यामाश्वयुज्यां वा मातृपूजापूर्वकमाभ्युदयिकश्राद्धं कृत्वा गोष्ठे गत्वा गवां मध्ये पञ्चभूस्कारान् कृत्वा आवसथ्याग्निं स्थापयेत् । प्रणीताप्रणयनकाले प्रणीतापात्रमध्ये पिष्टादिना अन्तर्द्धानं विधाय मूलदेशे पयः इतरत्र जलं प्रक्षिप्य प्रणयेत् । तण्डुलानन्तरं पौष्णं पिष्टमयं चरुं सिद्धमेवासादयेत्, प्रणीतेन पयसा पायसं श्रपयेत्, पर्युक्षणान्ते सुसमिद्धेऽग्नौ 'इहरतिः स्वाहा १ इह

रमध्वःस्वाहा २ इहधृतिः स्वाहा ३ इहस्वधृतिः स्वाहा ४ उपसृजं धरुणं मात्रे धरुणो
मातरं धयन्स्वाहा ५ । रायस्पोषमस्मासु दीधरत्स्वाहा ६ । इदमग्नये इति षट्सु त्यागाः । एवं षडा-
हुतीर्हुत्वा आज्यभागान्ते पायसेन शूलगवदेवताभ्योऽग्न्यादिभ्य ईशानान्ताभ्यो नवाहुतीः प्रत्येकं
हुत्वा पिष्टचरोः पूषागाअन्वेतुनइत्यादिसनोतुनइत्यन्तेन स्वाहाकारयुतेन मन्त्रेणैकामाहुतिं
हुत्वा इदं पूष्णे इति त्यागं विधाय पायसपौष्णाभ्यां स्विष्टकृते हुत्वा महाव्याहृत्यादिहोमसंस्वप्राश-
नान्ते पूर्णपात्रवरयोरन्यतरं ब्रह्मणे दक्षिणां दद्यात् । अथ नमस्तेरुद्रमन्यव इत्यारभ्यासमाप्ते रुद्राञ्ज-
पित्वा एकवर्णादिगुणविशिष्टं वृषभं चतसृभिर्वत्सतरीभिः सहितं वस्त्रमाल्यानुलेपहेमालंकारादिभि-
रलंकृत्य एतं युवानमित्यादिसमिषामदेमेत्यन्तया ऋचा उत्सृजेरन् । ततो वत्सतरीमध्ये स्वं वृषभं
मयोभूरभिमावाहि स्वाहेत्यारभ्य स्वर्णसूर्यः स्वाहेत्यन्तेनानुवाकशेषेणाभिमन्त्रयते । इति वृषोत्सर्गः ।
अत्र यत्प्रेतकृत्यं तदन्योक्तं लिख्यते । तत्र प्रेतपित्रादिगतनानाविधसमुच्चितस्वर्गादिफलकामस्य स्वगत-
पुण्यातिशयाशोकमोक्षगतिकामस्य वाऽधिकारः । तत्र प्रथमसंवत्सराभ्यन्तरे कृतसपिण्डीकरणस्या-
कृतसपिण्डीकरणस्य च मातृस्थापनपूजनाभ्युदयिकश्राद्धानि न भवन्ति । सूतकान्तद्वितीयमहरे-
वास्य परं वृषोत्सर्गस्य कालो न कार्तिक्यादिः । प्रथमसंवत्सरे काम्यकर्माभ्युदयिकयोरनधिकारात् ।
कुतः 'तथैव काम्यं यत्कर्म वत्सरात्प्रथमादृते' इतिवचनात् । सूतकान्ते द्वितीयेऽहनीति यद्वचनं
तत्तथैव काम्यं यत्कर्मेति वचनं बाधित्वैव प्रवर्तते अनन्यविषयत्वात् । कार्तिक्यादिवचनं तु संवत्सरो-
त्तरकालीनकार्तिक्यादौ संकोच्यम्, अन्यथा बाधसापेक्षत्वाभ्यां वैषम्यापत्तेः । ततश्च संवत्सरानन्तरं
कार्तिक्यादिकाले पित्रादिगतनानाविधतृप्त्यादिकामेन क्रियमाणो वृषोत्सर्गो मातृस्थापनपूजनश्राद्ध-
पूर्वक एव कर्तव्यः । तस्य च कार्तिकीचैत्र्याश्वयुजीरेवत्यः कालाः । अथ फलश्रुतिः—उत्सृष्टो वृषभो
यस्मिन् पिवत्यथ जलाशये । शृङ्गेणोल्लिखते भूमिं यत्र कचन दर्पितः । पितृणामन्नपानं तत्तत्प्रभृत्यु-
पतिष्ठते । वृषोत्सर्गादृतेनान्यत्पुण्यमस्ति महीतले । तथा । वृषभस्य तु शब्देन पितरः सपितामहाः ।
आवर्तमाना दृश्यन्ते स्वर्गलोके न संशयः । जले प्रक्षिप्य लाङ्गूलं तोयं यद्धरते वृषः । दशवर्षसहस्राणि
पितरस्तेन तर्पिताः । कुलात्समुद्धृता यावच्छृङ्गे तिष्ठति मृत्तिका । भक्ष्यभोज्यमयैः शैलैः पितरस्तेन
तर्पिताः । गवां मध्ये यदा चैष वृषभः क्रीडते तु यत् । अप्सरौघसहस्रेण क्रीडन्ति पितरस्ततः ।
लाङ्गूलमुद्यमं यावत्तोयेषु क्रीडते तु सः । अप्सरोगणसंवैश्च क्रीडन्ति पितरः सदा । सहस्ररत्नपात्रेण
कनकेन यथाविधि । तृप्तिः स्याद्या पितृणां वै सा वृषेण समोच्यते । एतानि चार्थवादफलानि समु-
च्चितान्येव कामनाविषयः । अथ वृषस्वरूपम्—जीववत्सायाः पयस्विन्याः पुत्रो मुखपुच्छपादेषु सर्व-
शुद्धो नीलो लोहितो वा वृषः । तथा—उन्नतस्कन्धककुद ऋजुलाङ्गूलभूषणः । महाकटितटस्कन्धो
वैडूर्यमणिलोचनः । प्रवालगर्भशृङ्गाग्रः सुदीर्घऋजुबालविः । नवाष्टदशसंख्यैस्तु तीक्ष्णाग्रैर्दशनैः शुभैः ।
मल्लिकाख्यश्च मोक्तव्यस्तथा वर्णेन ताम्रकः । कपिलो वृषभः श्रेष्ठो ब्राह्मणस्य प्रशस्यते । श्वेतो रक्तश्च
कृष्णश्च गौरः पाटल एव च । तथा—पृथुकर्णो महास्कन्धः सूक्ष्मरोमा च यो भवेत् । रक्ताक्षः कपिलो
यश्च रक्तशृङ्गालस्तथा । श्वेतोदरः कृष्णपृष्ठो ब्राह्मणस्य प्रशस्यते । स्निग्धवर्णेन रक्तेन क्षत्रियस्य
प्रशस्यते । काञ्चनामेन वैश्यस्य कृष्णः शूद्रस्य शस्यते । यस्य प्रागायते शृङ्गे स्वमुखाभिमुखे सदा ।
सर्वेषामेव वर्णानां स वै सर्वार्थसाधकः । तथा—मार्जारपादः कपिलस्तथा कपिलपिङ्गलः । श्वेतो
मार्जारपादः स्यात्तथा मणिनिभेक्षणः । तथा—गौरतित्तिरिक्कृष्णतित्तिरिसन्निभौ । तथा—आकर्ण-
मूलात् श्वेतं यस्य मुखं स नान्दीमुखः । विशेषतो रक्तवर्णः । तथा—यस्य जठरं श्वेतवर्णं पृष्ठं च स
समुद्रनामा । अतसीवर्णो जघन्यः । तथा—भूमौ कर्षति लाङ्गूलं पुनश्च स्थूलबालविः । पुरस्तादुन्नतो
नीलः स श्रेयान्वृषभः स्मृतः । तथा—रक्तशृङ्गाग्रनयनः श्वेतदन्तोदरस्तथा । प्रवालसदृशास्येन वृषो

धन्यतरः स्मृतः । एते सर्वे धनधान्यविवर्द्धनाः । तथा—चरणाग्रमुखं पुच्छं यस्य श्वेतानि गोपतेः ।
लाक्षारससवर्णश्च तन्नीलमिति निर्दिशेत् । तथा—लोहितो यस्तु वर्णेन मुखे पुच्छे च पाण्डुरः ।
श्वेतः खुरविषाणाभ्यां स वृषो नील उच्यते । तथा नीलाधिकारे—एवं वृषं लक्षणसंप्रयुक्तं गृहोद्भवं
क्रीतमथापि राजन् । मुक्त्वा न शोचेन्मरणं महात्मा मोक्षे मतिं चाहमतो विधास्ये । इति । गाथाऽपि
तदर्थेयम् । एष्टव्या बहवः पुत्रा यद्येकोऽपि गयां व्रजेत् । यजेत वाऽश्वमेधेन नीलं वा वृषमुत्सृजेत् । अथ
वर्जनीया वृषाः—कृष्णतालवोष्ठदशना रुक्षशृङ्गशफाश्च ये । आसक्तदन्ता ह्रस्वाश्च व्याघ्रभस्मनिभाश्च
ये । ध्वाक्षगृध्रसवर्णाश्च तथा मूषकसंनिभाः । कुब्जाः काणाश्च खञ्जाश्च केकराक्षास्तथैव च । अत्यन्तश्वे-
तपादाश्च उद्भ्रान्तनयनास्तथा । नैते वृषाः प्रमोक्तव्या गृहे धार्याः कथंचन । उपादेयश्च वृषस्त्रिहायनः
तथा वत्सतयोंऽपि त्रिहायन्य एव । अथ स्नात आचान्तः प्रेतपुत्रादिरन्यो वा होता ब्रह्मा च, तत्रान्यपक्षे ॐ
अद्यामुकमासीयामुकतिथौ पित्रादिगतस्वर्गकामो वृषोत्सर्गमहं करिष्ये इति प्रतिज्ञाय अयं कर्तव्ये वृषो-
त्सर्गहोमकर्मणि भवान्मया निमन्त्रितः । तथैव होमकर्मणि कृताकृतावेक्षकत्वेन मया भवान्निमन्त्रित
इति वस्त्रचन्दनताम्बूलादिभिः होतृब्रह्माणौ वृणुयात् । ततः स्वयं गवां मध्ये गोष्ठे पञ्च भूस्कारान्कृ-
त्वा आवसथ्याग्निं स्थापयेत् । होतृब्रह्मप्रणीतानामासनदानम् । ब्रह्माणमुपवेश्य प्रणीतासु क्षीरोद-
कप्रणयनम् । उदकमात्रप्रणयनमिति केचित् । आज्यं तण्डुलाः पौष्णः पिष्टमयः सिद्ध एव चरुः । होतु-
र्वस्त्रयुगं सुवर्णकांस्यादिदक्षिणा च । ब्रह्मणः पूर्णपात्रं वरो वा दक्षिणा ॥ प्रोक्षण्युदकेन पात्रप्रोक्ष-
णम्, पवित्रस्य च प्रणीतासु निधानं, प्रणीतेन पयसा यथाविधि पायसरुश्रवणम्, उद्भासनादि,
प्रोक्षण्युदकेन पर्युक्षणान्तमाज्येन इहरतिरित्याद्याः षडाहुतयः इदमग्नय इति षट्यागाः । तत आघा-
रावाज्यभागौ, ततः पायसेनाग्नय इत्यादीशानान्तः शूलगवदेवताभ्यो होमः । ततः पिष्टचरुणा पूषा
गा अन्वेतु नः पूषा रक्षस्वर्वतः । पूषा वाजः सनोतु नः स्वाहेत्येकाहुतिः पूष्णे । ततः पायसपिष्टच-
रुभ्यां स्विष्टकृद्धोमः । ततो भूराद्या नवाहुतयः संस्रवप्राशनम् । दक्षिणान्ते रुद्रान् जपित्वा एक-
स्मिन्पाश्वे चक्रेणापरस्मिन् शूलेन वृषभमङ्कयित्वा वत्सतरीवृषं च हिरण्यवर्णेति चतसृभिः शंनोदे-
वीरिति च स्नापयित्वा लोहघण्टिकानूपुरकनकपट्टादिभिः पञ्चाप्यलंकृत्य वृषभस्य दशिणे कर्णे
जपेत् । वृषो हि भगवान्धर्मश्चतुष्पादः प्रकीर्तितः । वृणोमि तमहं भक्त्या स मां रक्षतु सर्वत इति ॥
तत उत्सर्गः ‘ ॐ अद्यामुकमासीयामुकतिथौ०, एतं युवानं पतिमित्यादिसमिषामदेमेत्यन्तेनैव ।
पारस्करेण एतयैवोत्सृजेरन्निति एवकारेणान्यनिषेधात् । तथाच ऋगर्थः । हे वत्सतयों वो युष्माकं एतं
वृषं युवानं तरुणं पतिं भर्तारं ददामि त्यजामीत्यर्थः । हे वत्सतयों यूयमपि न मयोपयोक्तव्याः, किंतु
तथा त्यक्ताः सत्य उपवनेषु अनेन प्रियेण पत्या सह कीडन्तीः क्रीडन्त्यः चरथ स्वच्छन्दं भ्रमत चरत
तृणानि खादतेति वा । चर गतिभक्षणयोः । नोऽस्माकं गृहेषु साप्तजनुषा सप्तजन्मपर्यन्तं असुभगा
मा चरत, किंच युष्मत्प्रसादाद्वयं रायस्पोषेण धनपुष्ट्या इषा अग्नेन च संमदेम सम्यक् तृप्येम, इत्या-
शंसा । तदुक्तम्—ततः प्रमुदितास्तेन वृषभेण समन्विताः । वनेषु गावः क्रीडन्ति वृषोत्सर्गप्रसि-
द्धिषु ॥ ततो वत्सतरीमध्यस्थमभिमन्त्रयते मयोभूरित्यनुवाकशेषेण । ततो यवतिलयुतं जलं पित्रा-
दिभ्यः पितृतीर्थेन दद्यादनेन मन्त्रेण । स्वधा पितृभ्यो मातृभ्यो बन्धुभ्यश्चापि तृप्तये । मातृपक्षाश्च
ये केचिद्ये चान्ये पितृपक्षजाः । गुरुश्चशुरबन्धूनां ये कुलेषु समुद्भवाः । ये प्रेतभावमापन्ना ये चान्ये
श्राद्धवर्जिताः ॥ वृषोत्सर्गेण ते सर्वे लभन्तां तृप्तिमुत्तमाम् । दद्यादनेन मन्त्रेण तिलाक्षतयुतं जलम् ।
उत्सृष्टान्नोपयुञ्जीत स्वामी चान्योऽपि मानव इति । ननु यथा वापीकूपतडागादावुत्सर्गे कृते पर-
स्मिन्वास्वीकारिते निरिष्टिक(?)तज्जलगोचरतया सर्वेषामौपादानिकं स्वत्वं भवति, तथेहापि त्यक्तानां
वृषादीनां केनचिदप्यस्वीकृतानां निरिष्टिकानामौपादानिकं स्वत्वं कुतो न भवति तत्राह—नैवाज्यं न

च तत्क्षीरं पातव्यं केनचित्कचित् । न बाह्योऽसौ वृषश्चैषामृते गोमूत्रगोमये इति ॥ ततश्च यथेष्ट-
विनियोगनिषेधान्मतिस्तोकत्वेन(?) किंचिदप्युपादानं कार्यम् । ननु औपादानिकस्त्वानन्तरं विक्रीय
कपर्दिकादानमप्यस्त्विति चेन्न । न बाह्य इत्यस्य विनियोगमात्रोपलक्षणत्वात् विक्रयस्यापि यथेष्टवि-
नियोगरूपत्वात्, किंतु गोपशुविक्रयस्य निषेधश्रुतेः कथं तदर्थमुपादानम् । उल्लङ्घितमर्यादो विक्रयं
करोत्विति चेत्, तस्योच्छृङ्खलत्वेन हेयत्वात्, शास्त्राप्यनधिकृत्य शास्त्राप्रवृत्तेः (?) संकल्पविरोधाच्च,
तथाह्यनेन प्रियेण वनेष्वनवच्छिन्नकालं चरथेति संकल्पो ननु परोपेतं गोवलीवर्द्धरूपं मुञ्चतामिति(?) ।
वाप्यादौ तु सर्वभूतानि स्नानपानावगाहनादि यथेष्टमिह कुर्वन्त्वित्येतावानेव संकल्पः । यदि तु कस-
तरीणामपत्यानि केनचिदुपादाय दोह्यन्ते तदाऽस्य न दोषः । तत्पर्यन्तमेव दोहनवाहननिषेधवाक्य-
स्य तात्पर्यात् भवेद्वचनमिति न्यायाच्च ॥ ॥ अथ पायसप्राशनं नाम कर्मान्तरं प्रकरणैक्यात्स्वर्गा-
द्यन्यतमकामस्याभिधीयते । तत्र कालविशेषानभिधानात्प्रकृतोत्सर्गकाल एव गृह्यते । ततश्च वृषोत्सर्ग-
विहितकार्तिक्याद्यन्यतमसमये मातृपूजापूर्वकमाभ्युदयिकं श्राद्धं कृत्वाऽऽवसथ्याग्नौ स्वकीयानां सर्वा-
सां गवां दोग्ध्रीणां पय आदाय तत्र पयसि तण्डुलान्प्रक्षिप्य पायसं श्रपयित्वा त्रिप्रभृतीन् यथाशक्ति
यथासंभवं ब्राह्मणान्भोजयेत् । अथवा शूलगवविधिना छागं पशुं च कुर्यादिति पायसप्राशनम् ॥
एष वृषोत्सर्गविधिः स्वर्गादिकामस्यौपासनाग्नौ साग्रेर्भवति । यः पुनः प्रेतगतस्वर्गादिफलसाधनभूतो
ब्राह्मणादीनां वर्णानामेकादशत्रयोदशषोडशैकत्रिंशत्तमेष्वस्ति वृषोत्सर्गः स्मृत्यन्तरे विहितः, तत्रापि
द्विजातीनां साग्निरग्नीनां काण्वमाध्यंदिनशाखानुसारिणां लौकिकाग्निनाऽनेनैव विधानेन कर्तव्यो
मातृपूजाभ्युदयिकश्राद्धं विना । प्रेतसपिण्डानां प्रथमेऽब्दे काम्याभ्युदयिकयोर्निषेधात् । शूद्रस्य तु
मन्त्रवर्जं क्रियामात्रम् । निरग्नीनां तु स्वर्गादिकामानां कार्तिक्याद्यन्यतमकाले लौकिकाग्नौ कर्तव्यो
भवतीति विशेषः । अत्र केचिदाहुः—एकादशेऽन्धि संप्राप्ते यस्य नोत्सृज्यते वृषः । प्रेतत्वं हि स्थिरं
तस्य दत्तैः श्राद्धशतैरपि, इत्यादिस्मृतिवचनात्, क्षत्रियवैश्यशूद्रैरेकादशेऽह्नयेव आशौचमध्ये निय-
तकालीनत्वाद्द्वयोत्सर्गः कर्तव्य इति । तदयुक्तम् । अत्र प्रकरणे एकादशाहादिशब्दा आशौचसूतका-
न्तकालोपलक्षकाः । अन्यथा ‘अहन्येकादशे नाम’ तथा ‘आनन्त्यात्कुलवर्माणामायुषश्च परिक्षयात् ।
अस्थितेश्च शरीरस्य द्वादशाहः प्रशस्यते’ इत्यादिभिर्वचनैर्नामकरणसपिण्डनादिक्रिया क्षत्रियादीना-
मशुद्धावेवापद्येत । न तदिष्यते । शुचिना कर्म कर्तव्यमिति कर्माधिकारे शुद्धेरपेक्षितत्वात्, सा च
शुद्धिः क्षत्रियादीनां त्रयोदशे षोडशे एकत्रिंशत्तमे दिने भवति । तस्मादेकादशाहादिशब्दाः सूतका-
न्तमुपलक्षयन्ति ॥ ९ ॥ * ॥ ॥ * ॥

(विश्व०)—गोयज्ञातिदिष्टशूलगवधर्मातिदेशार्थमाह ‘अथ वृषोत्सर्गः’ उच्यत इति शेषः ।
अत्रापि स्वर्गपुत्रपशुधनायुःकीर्तिकामानामधिकारः । ‘गोय...ख्यातः’ पायसेनाऽग्नयेरुद्रायेत्यादि-
शूलगवदेवतोद्देश्यकहोमो भवतीत्यर्थः । समयमाह ‘कार्ति...जस्य’ कार्तिक्यां पौर्णमास्यामाश्वयु-
जस्य वा पौर्णमास्यां भवतीत्यर्थः । रेवत्यामित्याश्वयुज्यां फलातिशयार्थम् । अत्रादौ मातृपूजाभ्युद-
यिके । ‘मध्ये...कृत्वा’ गोपदं विशेषणम् । उपलक्षणमित्यन्ये । सुसमिद्धमित्येतद्भूतसंस्कारनिवृत्त्यर्थः,
भूतसंस्कारा भवन्तीत्यन्ये । अयं च वृषोत्सर्गः मृतस्य सूतकान्ते प्रेतत्वनिवृत्तये आवश्यकः । सच सा-
मेदाहदिनादेकादशाहे । निरग्नेस्तु मरणदिनात् । तत्रादौ विष्णुपूजनतत्तर्पणे । तत्र प्रयोगः—विधि-
वत्स्नात्वा प्राणानायम्य देशकालौ संकीर्त्यामुकप्रेतस्य प्रेतत्वनिवृत्त्यर्थं वृषोत्सर्गयोग्यताप्राप्त्यर्थं विष्णोः
पूजनपूर्वकं तर्पणमहंकरिष्ये इति संकल्प्य कार्यं पुरुषसूक्तेन मन्त्रैर्वा वैष्णवैरपि दक्षिणामिमुखो
भूत्वा प्रेतं विष्णुमिति स्मरन् । अनादिनिधनो देवः शङ्खचक्रगदाधरः । अव्ययः पुण्डरीकाक्षः प्रेतमो-
क्षप्रदो भव । अनेनामुकप्रेतस्य प्रेतत्वनिवृत्तिरस्तु । वृषोत्सर्गयोग्यताप्राप्तिरस्तु । इतिविष्णुतर्पणम्

॥ ॥ अथ वृषोत्सर्गः ॥ तत्र देशकालावुच्चार्याऽमुकप्रेतस्य प्रेतत्वनिवृत्त्यर्थमेकादशाहादियोग्यता-
प्राप्त्यर्थं वृषोत्सर्गं करिष्ये इति संकल्प्य मध्ये गवां संस्कृतप्रदेशे सुसमिद्धमग्निं कृत्वा ईशाने रुद्रकल-
शस्थापनम् । ततोऽग्नेर्दिग्विदिक्ष्वष्टौ कलशान् स्थापयेत् । ततस्तेषां प्रतिष्ठा । ततो दक्षिणतो ब्रह्मा-
सनमास्तीर्येत्यादि सक्षीरं प्रणीताप्रणयनम् । चरुग्रहणे अग्नये रुद्राय शर्वाय पशुपतय उग्रायाशनये भवा-
य महादेवाये शानाय जुष्टं गृह्णामीति । ततः पूष्णे जुष्टं गृह्णामीति पिष्टग्रहणम् । आचार्यमते तु पौष्ण-
श्चरुवाद्यः । पायसश्चरुर्द्वितीयः । विपरीतमेतदिति देवयाज्ञिकाः । अन्येपि । ‘आज्यं... जुहोति’
प्रतिमन्त्रम् । ततः पर्युक्षणान्ते पुनराज्यं संस्कृत्य इहरतिरिति षड्जुहोति । आधारहोमात्प्रागाज्या-
हुतिप्रज्ञत्यर्थमाज्यसंस्कारोक्तिः । इहरतिः स्वाहा । इहरमध्वं स्वाहा । इहधृतिः स्वाहा । इहस्वधृतिः
स्वाहा । इदंपशुभ्य इति त्यागाः । इहरतिः पशुदेवतमित्युक्तेः उपसृजं धरुणं मात्रे धरुणो मातरंधय-
न्स्वाहा । रायस्पोषमस्मासुदीधरस्वाहा । इदमग्नय इति त्यागौ । उपसृजन्नुष्णिगाग्नेयीत्युक्तेः । तत
आधारावाज्यभागौ । ततः पायसचरुहोमः । अग्नये स्वाहा । रुद्राय स्वाहा । शर्वाय स्वाहा । पशुपत-
ये स्वाहा । उग्राय स्वाहा । अग्नये स्वाहा । भवाय स्वाहा । महादेवाय स्वाहा । ईशानाय स्वाहा । इदंपूर्वकाः
स्वाहाशून्या मन्त्रा एव त्यागाः । प्रत्याहुत्युदकस्पर्शः । ततः ‘पूषा... होति’ सनोतुन इत्यनन्तरं स्वाहा-
कारप्रयोगः । इदंपूष्णे इतित्यागः । ततः पायसपौष्णाभ्यां स्विष्टकृते हुत्वा त्यक्त्वा च । ‘रुद्रं जपित्वा’ ततः
रुद्रं जपित्वा रुद्रकलशे रुद्रमावाह्य गन्धमालयादिभिः संपूज्य नमस्त इत्यादि रुद्राध्यायं जपित्वेत्यर्थः ।
ततः पुराणप्रसिद्धिस्थापिताऽष्टकलशाद्धेन वृषस्य स्नपनं । चतुर्भिः कलशैश्चतसृणां वत्सतरीणां स्नपनम्
एकैव चेद्वत्सतरी तदा चतुर्भिस्तस्या एव स्नपनम् । एते च कलशस्थापनस्नपने गरुडपुराणादालोच्ये ।
कीदृशस्य वृषस्योत्सर्ग इत्यपेक्षायामाह ‘एकं... स्यात्’ यः वृषः महत्त्वलघुत्वाद्यस्य छादको वा छाद्यो
वा रोहितः आरक्तः एकद्विवर्णादिविकल्पः । तमलंकृत्य स्रगादिभिः सौवर्णशृंगादिभिरित्यन्ये ।
‘यूथे... कृत्य’ स्त्रीवार्थवस्त्रमालयादिभिः । सुवर्णशृङ्गादिभिरित्यन्ये । अस्मिन्नवस(रे?)प्राह्यं वैवाहिकं
होममिच्छन्त्येके । ततो वृषवत्सतरीभिः अग्नेः प्रदक्षिणां कारयित्वा वत्सतरीणां मध्ये वृषं स्थाप्य ।
अयं गावो मया दत्तः सर्वासां पतिरुत्तमः । तुभ्यं चैता मया दत्ताः पत्न्यः सर्वा मनोरमाः । इत्युक्त्वा-
ऽयस्कारमाहूय वामे चक्रं दक्षिणे त्रिशूलं कारयेत् । एवं तप्तायसेन अङ्कयित्वा रुद्रकलशस्थोदकेन तं
स्नपयेत् । या काचित्पुत्रकामा सा वृषस्याऽथस्तात्स्नानं करोति काम्ये वृषोत्सर्गे । ततः पुनर्वृषं संपूज्या-
ऽथेत्यादिदेशकालौ स्मृत्वा काम्ये कामनोल्लेखः नित्ये तु प्रेतस्य प्रेतत्वनिवृत्त्यर्थं इत्युल्लिख्य पुच्छमा-
दायाऽमुं वृषं रुद्रदेवतं यथाशक्त्यलंकृतं गन्धाद्यर्चितमुत्सृजामीति संकल्प्य पुच्छे पुरुषसूक्तेन प्रेत-
नाम्ना च तर्पणं, काम्ये तु तर्पणं पौराणिकैर्मन्त्रैर्गयाशीर्षवद्दक्षिणखुरे पिण्डदानं च । ‘एतं... जेरन्’
एतं युवानमिति सव्येन हस्तेन पुच्छमादाय दक्षिणहस्तेन सहिरण्याः सतिलाः सकुशाः अप आदाया-
मुकप्रेतस्य प्रेतत्वनिवृत्त्यर्थमेकादशाहश्राद्धयोग्यताप्राप्त्यर्थमुत्सृजामि इत्युक्त्वा सहिरण्यं सतिलमुद-
कं भूमौ क्षिपेत् । ‘नभ्यं... षेण’ समीपस्थो नभ्यस्थः तं मयोभूरित्यारभ्य सूर्यः स्वाहेत्यनेनाभि-
मन्त्रणम् । ततः धर्मस्त्वं वृषरूपेण ब्रह्मणा निर्मितः पुरा । तवोत्सर्गादिमं प्रेतं समुद्धर भवार्णवात् ।
मातृपक्षाश्च ये केचिद्ये चान्ये पितृपक्षतः । गुरुश्च शुरवन्धूनां कुले येषां समुद्भवः । प्रेतभावं समापन्ना ये
चान्ये श्राद्धवर्जिताः । वृषोत्सर्गेण ते सर्वे लभन्तां तृप्तिमुत्तमाम् । वृषप्रार्थना । ततो दक्षिणस्कन्धेन
वृषस्यैशानीं दिशं प्रति प्रेरणम् यथेष्टं पर्यटेति मन्त्रेण । ततः स्विष्टकृद्धोमादिब्राह्मणभोजनान्तम् ।
अनन्तरं वैश्वदेवः । इदानीं पाकयज्ञान्तरमाह—‘सर्वा... येत्’ यावत्यः स्वीया गावः तावतीनां
सर्वासामित्यर्थः । अस्य प्राशितपदवाच्यत्वात्पञ्चमहायज्ञादि पाकान्तरेण कार्यम् ‘पशुमप्येके कुर्वन्ति’
उक्तविधिना पायसेन ब्राह्मणभोजनानन्तरं पशुं चैके कुर्वन्तीत्यर्थः । अस्य पाकयज्ञस्योत्तराङ्गपशुः

कण्डिका]

तृतीयकाण्डम् ।

३६१

वैकल्पिकः । तन्मते क्रियाबाहुल्यात्फलबाहुल्यम् । केचित्तु पशोः प्रधानत्वेऽपि नियतसमयकर्तव्यत्वं दाक्षायणयज्ञवदित्याहुः । स कथं स्यादत आह 'तस्य...ख्यातः' तस्य पशोः कल्पः कर्तव्यताकलापः । नवमीकण्डिका ॥ ९ ॥

अथोदककर्म ॥ १ ॥ अद्विवर्षे प्रेते मातापित्रोराशौचम् ॥ २ ॥
 शौचमेवेतरेषाम् ॥ ३ ॥ एकरात्रं त्रिरात्रं वा ॥ ४ ॥ शरीरमदग्ध्वा नि-
 खनन्ति ॥ ५ ॥ अन्तःसूतके चेदोत्थानादाशौचं सूतकवत् ॥ ६ ॥
 नात्रोदककर्म ॥ ७ ॥ द्विवर्षप्रभृति प्रेतमाश्मशानात्सर्वेऽनुगच्छेयुः
 ॥ ८ ॥ यमगाथां गायन्तो यमसूक्तं च जपन्त इत्येके ॥ ९ ॥ यद्युपेतो
 भूमिजोषणादिसमानमाहिताग्नेरोदकान्तस्य गमनात् ॥ १० ॥ शालाग्निना
 दहन्येनमाहितश्चेत् ॥ ११ ॥ तूष्णीं ग्रामाग्निनेतरम् ॥ १२ ॥ संयुक्तं
 मैथुनं वोदकं याचेरद्भुदकं करिष्यामह इति ॥ १३ ॥ कुरुध्वं मा चैवं
 पुनरित्यशतवर्षे प्रेते ॥ १४ ॥ कुरुध्वमित्येवेतरस्मिन् ॥ १५ ॥ सर्वे
 ज्ञातयोऽपोभ्यवयन्त्यासत्तमात्पुरुषादशमाद्या ॥ १६ ॥ समानग्रामवासे
 यावत्संबन्धमनुस्मरेयुः ॥ १७ ॥ एकवस्त्राः प्राचीनावीतिनः ॥ १८ ॥
 सव्यस्यानामिकयाऽपनोद्यापनः शोशुचदघमिति ॥ १९ ॥ दक्षिणामुखा
 निमज्जन्ति ॥ २० ॥ प्रेतायोदकं सकृत्प्रसिञ्चन्त्यञ्जलिनाऽसावेतत्त
 उदकमिति ॥ २१ ॥ उत्तीर्णाञ्जलुचौ देशे शाडूलवत्युपविष्टांस्तत्रैतानपव-
 देयुः ॥ २२ ॥ अनवेक्षमाणा ग्राममायान्ति रीतीभूताः कनिष्ठपूर्वाः
 ॥ २३ ॥ निवेशनद्वारे पिचुमन्दपत्राणि विदश्याचम्योदकमग्निं गोमयं
 गौरसर्षपांस्तैलमालभ्याश्मानमाक्रम्य प्रविशन्ति ॥ २४ ॥ त्रिरात्रं ब्रह्मचारिणो-
 ऽधःशायिनो न किञ्चन कर्म कुर्याद्वन्ति न प्रकुर्वन्ति ॥ २५ ॥
 क्रीत्वा लब्ध्वा वा दिवैवान्नमश्नीयुरमांशम् ॥ २६ ॥ प्रेताय पिण्डं दत्त्वा-
 ऽवनेजनदानप्रत्यवनेजनेषु नामग्राहम् ॥ २७ ॥ मृन्मये तां रात्रीं
 क्षीरोदके विहायसि निदध्युः प्रेतात्रस्ताहीति ॥ २८ ॥ त्रिरात्रं शावमा-
 शौचम् ॥ २९ ॥ दशरात्रमित्येके ॥ ३० ॥ न स्वाध्यायमधीयीन्
 ॥ ३१ ॥ नित्यानि निवर्तेत नैतानवर्जम् ॥ ३२ ॥ शालाग्नौ चैके ॥ ३३ ॥

अन्य एतानि कुर्युः ॥ ३४ ॥ प्रेतस्पर्शिनो ग्रामं न प्रविशेयुरानक्षत्रदर्श-
नात् ॥ ३५ ॥ रात्रौ चेदादित्यस्य ॥ ३६ ॥ प्रवेशनादि समानमितरैः
॥ ३७ ॥ पक्षं द्वौ वाऽऽशौचम् ॥ ३८ ॥ आचार्ये चैवम् ॥ ३९ ॥
मातामहयोश्च ॥ ४० ॥ स्त्रीणां चाप्रत्तानाम् ॥ ४१ ॥ प्रत्तानामितरे
कुर्वीरन् ॥ ४२ ॥ ताश्च तेषाम् ॥ ४३ ॥ प्रोषितश्चेत्प्रेयाच्छूयणप्रभृति
कृतोदकाः कालशेषमासीरन् ॥ ४४ ॥ अतीतश्चेदेकरात्रं त्रिरात्रं वा
॥ ४५ ॥ अथ कामोदकान्यृत्विक्श्चशुरसखिसंबन्धिमातुलभागिनेयानाम्
॥ ४६ ॥ प्रत्तानां च ॥ ४७ ॥ एकादश्यामयुग्मान्ब्राह्मणान्भोजयित्वा
मातुलं सवत् ॥ ४८ ॥ प्रेतायोद्दिश्य गामप्येके घ्नन्ति ॥ ४९ ॥ पिण्डकरणे
प्रथमः पितृणां प्रेतः स्यात्पुत्रवांश्चेत् ॥ ५० ॥ निवर्तेत चतुर्थः ॥ ५१ ॥
संवत्सरं पृथगेके ॥ ५२ ॥ न्यायस्तु न चतुर्थः पिण्डो भवतीति श्रुतेः
॥ ५३ ॥ अहरहरन्नमस्मै ब्राह्मणायोदकुम्भं च दद्यात् ॥ ५४ ॥ पिण्ड-
मप्येके निपृणन्ति ॥ ५५ ॥ ॥ १० ॥

(कर्कः)—‘ अथोदककर्म ’ व्याख्यास्यत इति सूत्रशेषः । उदककर्मग्रहणेन च आशौचादि-
यमनियमयोरुपलक्षणम् । सर्वमेतदत्र व्याख्यास्यत इति । ‘ अद्वि-रात्रं वा ’ नेतरेषां सपिण्डा-
नामिति गृह्यकारमतमेतत् । स्मृत्यन्तरे तु सर्वसपिण्डविषयत्वेनैव तदभिहितम् । ऊनद्विवार्षिकं प्रेतं
निदध्युर्वान्धवा बहिः । अलंकृत्य शुचौ भूमावस्थिसञ्चयनादृते । नास्य कार्योऽग्निसंस्कारो नापि
कार्योदकक्रिया । अरण्ये काष्ठवत्त्यक्त्वा क्षपेयुरुग्रहमेव तु । एतत्तु सर्वसपिण्डविषयत्वेनाभिहितम् ।
ते ह्याशौचारहा इति । अस्थिसञ्चयनाभावानुवाद एव, नहि निखनने सति तत्संभवति, अपिच सञ्च-
यनं वैतानिकस्यैव विहितम्, तेनेतरस्य उपदेशातिदेशयोरभावादप्राप्तिरेव । तत्रैकरात्रविधानमपि ।
नृणामकृतचूडानामशुद्धिर्नैशिकी स्मृता । निर्वृत्तचूडकानां तु त्रिरात्राच्छुद्धिरिष्यते । वयोवस्थावि-
शेषेण चैतद् व्यवस्थानं द्रष्टव्यम् । तथाचाह—दन्तजातेऽनुजाते च कृतचूडे च संस्थिते । अशुद्धा
वान्धवाः सर्वे सूतके च तथोच्यते । दन्तजननमवधित्वेन धर्मं सूत्रकार आह । एवञ्च सति प्राक्
दन्तजातान्नैशिक्यशुद्धिः उर्ध्वं तु त्रिरात्रमिति । अन्यदपि सद्यःशौचमात्रात् । बाले प्रेते च
संन्यासे सद्यःशौचं विधीयत इति । एतच्च प्राङ्नामकरणाद् द्रष्टव्यम् । नामकरणं ह्यवधित्वेन दर्शयति ।
नात्रिवर्षस्य कर्तव्या बान्धवैरुदकक्रिया । जातदन्तस्य वा कुर्युर्नाम्नि वाऽपि कृते सतीति नामकरण-
मवधित्वेनाभिहितम् । अतस्ततः प्राक् सद्यः शौचम् । दन्तजननात्प्राक् नैशिक्यशुद्धिः ऊर्ध्वं तु त्रिरा-
त्रमिति । कृतचूडस्यापि प्रागुपनयनात् त्रिरात्रम् । तत्किमर्थं द्वित्रिरात्रग्रहणं ? कृतचूडस्य ऊनद्विवा-
र्षिकस्य च । यदूनद्विवार्षिकस्य त्रिरात्रग्रहणं तदग्निदाहोदकदानयोर्विकल्पेन । ऊर्ध्वं तु नियम इति ।
कुत एतदिति चेत् । येनैवमाह । द्विवर्षप्रभृतिप्रेतमाश्मशानात्सर्वेऽनुगच्छेयुरिति । एतच्च पुंविषयम् ।
येन स्त्रीविषयमन्यद्ववर्षमन्तिरेत् । स्त्रीणामसंस्कारान्तु ग्रहाच्छुद्धयि बान्धवाः । यथोक्तेनैव कल्पेन

शुध्यन्ति तु सनाभय इति । तथा । अप्रौढायां तु कन्यायां सद्यः शौचं विधीयते । अप्रौढा चाकृतचूडोच्यते । तथा अहस्त्वदत्तकन्यास्विति वयोवस्थाविशेषेण च सर्ववर्णविषयमाशौचम् । नह्यत्र वर्णविशेषोऽवस्थातुं शक्यते इति । ‘शरी...नन्ति’ ऊनद्विवार्षिकं प्रेतम् । गृह्यकारमतमेतत् । मानवे तु विकल्पेन दाहोऽपि भवतीत्युक्तमेव । ‘अन्तः...वत्’ अन्तःसूतके चेदिति । अन्तःसूतके चेत्पुनः सूतकमापद्यते । आ उत्थानादशुद्धिः पूर्वस्यैव सूतकाशौचस्य उत्थानेनोत्तरस्य शुद्धिः । अन्तः-शावाशौचं च सूतकवद् द्रष्टव्यम् । यदुक्तं भवति—अन्तःशावाशौचे चेत् शावाशौचान्तरमापतति तस्यापि पूर्वणैव शुद्धिः । तथाच गौतमाचार्यः । तच्चेदन्तः पुनरापतेत शेषेण शुद्ध्येरन्निति । तच्छब्देन च समानजातीयग्रहणात्सूतकोपनिपाते, नतु विजातीये । तच्छब्दोपादानसामर्थ्यात् । शङ्कोऽपि चाह अथ चेदन्तरा म्रियेत जायेत वा शिष्टैरेव दिवसैः शुद्ध्येत । अहःशेषे सति द्वाभ्यां प्रभाते तिसृभिरिति वर्णयन्ति । मरणस्योपक्रान्तत्वात् अन्तः सूतके चेद्बालस्य मरणमापद्येत । आ उत्थानादाशौचं सूतकवद्भवति माभूद्बालत्वात्सद्यःशौचमिति । ‘नात्रोदककर्म’ अत्रशब्देन ऊनद्विवार्षिकस्य ग्रहणम् । तस्योदककर्म न भवति । उदकदानप्रतिषेधाच्च दाहोऽपि न भवति । संनियोगो ह्यनयोः स्मृत्यन्तरेऽपि । नास्य कार्योऽग्निसंस्कारो नापि कार्योदकक्रियेति । ‘द्विव...च्छेयुः’ सर्वशब्दः सपिण्डविषयः सर्वेऽनुगच्छेयुरिति । ‘यम...त्येके’ गाथा छन्दोविशेषः । यमसूक्तं तु प्रसिद्धमेव । ‘यद्यु...नात्’ यद्युपनीतः प्रेतो भवति ततो भूमिजोषणाद्याहिताग्निविधानेन तुल्यमा उदका-न्तस्य गमनात् । ‘शाला...श्चेत्’ एनं प्रेतं शालाग्निनाऽऽवसथ्येन दहन्ति यद्यसावाहितः । ‘तूष्णीं...रम्’ इतरमकृतावसथ्यं ग्रामाग्निना तूष्णीं दहन्ति । तूष्णीमिति च मन्त्रनिवृत्त्यर्थम् । ‘संयु...मह इति’ संयुक्तः प्रसिद्ध एव । मैथुनस्यैकदेशे श्यालके प्रसिद्धः । तमुदकं याचन्ते उदकं करिष्यामह इत्यनेन मन्त्रेण । ‘कुरु...प्रेते’ पृष्ठः प्रतिवचनं कुरुध्वं माचैवं पुनरित्यशतवर्षे प्रेते । कुरुध्वमेवेतरस्मिन् । शतवर्षप्रभृति कुरुध्वमिति प्रतिवचनम् । ‘सर्वे...माद्वा’ ज्ञातयः । सपिण्डाः समानोदकाश्च सर्वे एवापोऽभ्यवयन्ति । ‘समा...रेयुः’ समानग्रामवासे तु यावदपि संबन्धः स्मर्यते अमुष्मिन्नन्ये संबन्ध्यामह इति तावन्तोऽभ्यवेयुः । ‘एक...ज्जन्ति’ तूष्णीमेव, अपनोदने मन्त्रः । ‘प्रेता...कमिति’ असावेतत्त इत्यनेन मन्त्रेण । ‘उत्ती...देयुः’ उदकादुत्तीर्णान्सतः शाङ्गलवति प्रदेशे उपविष्टानपवदेयुरन्ये लोकयात्रिकाः । प्रेतगुणव्याख्यानेनापवादः । ‘अन...पूर्वाः’ पश्चादन्तवलो-कयन्तः पङ्क्तिव्यवस्थानेन कनिष्ठमग्रतः कृत्वा ग्राममागच्छन्ति । ‘निवे...शन्ति’ निवेशनस्य गृहफ-लिकस्य द्वारे पिचुमन्दस्य निम्बस्य पत्राणि विदश्य दन्तैः खण्डयित्वा तत आचम्य उदकादीन्याल-भ्याश्मानमाक्रम्य प्रविशन्ति । ‘त्रिरा...र्वन्ति’ न कारयन्तीत्यर्थः । ‘क्रीत्वा...ग्राहम्’ दिवा-ग्रहणं रात्रिप्रतिषेधार्थम्, त्रिरात्रमयं धर्मः, अग्नेजन्तदानप्रत्यग्नेजनेषु नामग्राहं गृहीत्वा नामेत्यर्थः । अमांसं पिण्डं दत्त्वा ततो भोजनम् । ‘मृन्म...स्नाहीति’ मृन्मये पात्रे तामेवैकां रात्रीं क्षीरोदके कृत्वा विहायसि आकाशे निदध्युः प्रेतात्र स्नाहीत्यनेन मन्त्रेण । ‘त्रिरात्रः...मेकै’ एकै च दशरात्रमेकं च त्रिरात्रमेकं च एकरात्रं शावाशौचमिच्छन्ति । एवं हि स्मृत्यन्तरे । दशाहं शावमाशौचं सपिण्डेषु विधीयते । अर्वाक् संचयनादस्त्रां त्र्यहमेकाहमेव वा । एतच्चोपनयनप्रभृतिषु द्रष्टव्यम् । पूर्वं हि वयो-वस्थाविशेषेणाभिहितम् । व्यवस्थया च विकल्पोऽयं वृत्तस्वाध्यायापेक्षया । वृत्तनिमित्तानि चाध्या-पनतदर्थज्ञानानुष्ठानानि । तत्रैकगुणसंयोगेऽर्वाक् संचयनादाशौचम् । गुणद्वययोगाच्चयहः । गुणत्रय-योगे एकाह इति । अपरे एकीयशब्दात्सद्यः शौचमिच्छन्ति, यदा गुणत्रययोगो भवति वृत्तिसं-कोचश्च त्र्यहैकाहिको वेति तदा सद्यः शौचं भवति स्मृत्यन्तरात् । ‘न स्वा...रन्’ येषां यावादा-शौचम् । प्रातिस्विकाश्चैतेऽशौचकल्पाः न सूतकाशौचवत्सर्वेषां सहेति । तत्र हि—जननेऽप्येवमेव

स्यान्मातापित्रोस्तु सूतकम् । सूतकं मातुरेव स्यादुपस्पृश्य पिता शुचिरिति । अपरे दशाहस्यैवाति-
देशो न चतुरहस्यहैकाहानाम् । कुत एतत् । संचयनकल्पेन व्यवधानात्, अपिच सर्वकल्पातिदेशे
सति मातुरप्येकाहेन शुद्धिः प्राप्नोति । तच्च नेष्यते । येन पितुस्त्र्यहमाशौचविधानं वैजिकादभिसंब-
न्धादनुसूच्यादयं त्र्यहमित्यनेन पितुस्त्र्यहेन शुद्धिर्मातुश्चैकाहेनेति विरोधः । कथं—रजस्तत्राशुचि ज्ञेयं
तच्च पुंसि न विद्यत इति । तस्मादपि दशाहस्यैवातिदेशः । शावं चानपेक्ष्यैवमेव स्यादिति, एवंसति
जननेऽप्येवमेव स्यादिति सपिण्डानां दशाहः । मातापित्रोश्च सूतकमित्यनेन मातापित्रोर्दशाहः ।
सूतकं मातुरेव स्यादित्यनेन मातुरेव दशाहः । अत्र पक्षत्रितये व्यवस्था युक्तरूपा भवति । सपिण्डानां
निर्गुणत्वेन दशाहः वृत्तवत्त्वे पुनः सति मातापित्रोरेव दशाहः । वृत्तवत्त्वे मातुरेव दशाहो भवति ।
अस्मिंश्च पक्षे वैजिकादभिसंबन्धादित्यनेन पितुस्त्र्यहनियम इति व्यवस्था न्याय्या । शावाशौ-
चेऽपि दशाहादीनां व्यवस्थैव न्याय्येति । यत्पुनरुक्तम्—उपस्पृश्य पिता शुचिरिति तत्प्रचे-
तसो वचनादग्निहोत्रार्थमेव न संव्यवहारार्थम् । तेन सूतकाशौचे पक्षत्रयश्रवणात्तत्र नैवं व्यवस्था
युक्तेति । शावे पुनर्वृत्तापेक्षया प्रातिस्विकैव शुद्धिरिति । 'नित्या...वर्जम्' नित्यानि कर्मा-
णि निवर्तन्ते वैतानिकानि वर्जयित्वा । वैतानिकानि अग्निहोत्रादीनि । 'शालाग्नौ चैके',
एके आचार्याः शालाग्निकानां निवृत्तिमिच्छन्ति । एके नेति । यदा चानिवृत्तिस्तदा-
न्य एतानि कुर्युर्न स्वयमिति । 'प्रेत...नात्' प्रेतस्पर्शिनः सपिण्डाः ग्रामं न प्रविशन्ति नक्षत्र-
दर्शनादर्वाक् । 'रात्रौ...त्यस्य' रात्रौ चेत्प्रेतः स्यात् आदित्यदर्शनादर्वाक् न प्रविशेयुः । 'प्रवे...मि-
तरैः' सपिण्डैः प्रवेशनादि तुल्यं भवति । 'पक्षं...चम्' प्रेतस्पर्शिनामिति केचित् । तत्पुनरनुपपन्नम्
नहि प्रेतस्पर्शनमात्रेणेयन्तं कालमाशौचं युक्तम् । तस्माद्वर्णान्तरविषयमेवैतत् । पक्षं वैश्यस्य द्वौ शूद्रस्य
वाशब्दाद् द्वादशाहानि क्षत्रियस्य । तथाच स्मृत्यन्तरम्—शुष्येद्विप्रो दशाहेन द्वादशाहेन क्षत्रियः ।
वैश्यः पञ्चदशाहेन शूद्रो मासेन शुष्यति । 'आचार्ये चैवम्' आचार्ये प्रेते एवमेवोदकदानादि कर्तव्यम् ।
'मातामहयोश्च' चशब्दादेवमेवेति । द्विवचनं मातामह्यपेक्षया । 'स्त्रीणां...नाम्' एषैवेति कर्तव्यता
कार्या । 'प्रत्ता...षामिति' इतरशब्देन येभ्यः प्रत्तास्ते उच्यन्ते ता अपि च तेषां कुर्वन्ति । 'प्रोषि...मि-
सीरन्' अथ यदि प्रोषितश्चेत्प्रेयात् श्रवणकालप्रभृति कृतोदकाः सन्तः आशौचकालशेषमासीरन् ।
'अती...त्रं वा' आशौचकालातिक्रमणे सति एकरात्रं त्रिरात्रं वा । तथाच स्मृत्यन्तरम्—अति-
क्रान्ते दशाहे तु त्रिरात्रमशुचिर्भवेत् । संवत्सरे व्यतीते तु स्पृष्ट्वैवापो विशुध्यति । एकरात्रं तु स्मृत्यन्तरात्
अन्यापि स्मृतिः—संवत्सरे व्यतीते तु स्पृष्ट्वैवापो विशुध्यति । 'अथका...यानाम्' एषामिच्छयोदकदानम्
'प्रत्तानां च' स्त्रीणामिच्छयेति । 'एका...न्नन्ति' एकादशेऽहनि अयुग्मान् ब्राह्मणान् भोजयि-
त्वेति श्राद्धमभिधीयते । तच्च मांसवत् कार्यम् । मांसं च प्रेतायोद्दिश्य । गामप्येके व्रन्ति । एके
आचार्याः प्रेतोद्देशेन गां मारयन्ति । प्रेतोद्देशवचनात् शाखापशुरयम् । तमालभ्य तन्मांसेन श्राद्धं
कुर्वन्ति । तच्चोपरिष्ठाद्वक्ष्यति । नद्यन्तरे नावं कारयेन्नवेति । 'पिण्डः श्रेत्' एतदेव पिण्डकरणमा-
पतितम् । अत्रच पितृणां प्रथमः प्रेतो भवति तत्प्रभृति तदानमित्यर्थः । स यदि पुत्रवान्भवति तत-
स्तत्प्रभृति दानमधिकृतविषयमिति । अधिकृतपुत्रेण च पुत्रवत्त्वं, एतदधिकारश्चाग्निमत्त्वे सति, तेना-
ग्निमतः पुत्रस्य पार्वणमेव भवति । तच्च सपिण्डीकरणानन्तरम् । एकोद्दिष्टं त्वनधिकृतविषयमिति ।
सपिण्डीकरणे च पितृप्रभृतित्रिभ्यो दानम् । 'निव...तुर्थः' चतुर्थस्य निवृत्तिः । त्रिषु पिण्डः
प्रवर्तते इति श्रुतेः । 'संव...गेके' एके आचार्याः संवत्सरं पृथगेकस्यैव पिण्डदानमिच्छन्ति ।
किं कारणम् ? येन संवत्सरे सपिण्डीकरणमिति स्मर्यते । नचासपिण्डीकृतस्येतैः सह दानं युज्यते ।
अन्वर्थसंज्ञादेषा सपिण्डीकरणमिति । सहपिण्डक्रिया सपिण्डीकरणम् । तेन संवत्सरं यावत्पितुः

प्रेतस्य पृथक् पिण्डदानमिच्छन्त्येके । एवं च संवत्सरे सपिण्डीकरणस्मृतिरनुगृहीता भवति । एवं प्राप्त आह 'न्यायस्तु' तु शब्दः पक्षव्यावृत्तौ, नैतदेवम् । संवत्सरं यावत्पृथग्दानमिति, येन संवत्सरस्मृत्यनुग्रहस्यायेनैतत्परिकल्प्यते तत्र विरोधः । नच श्रुतिविरोधे न्यायो युक्तः । 'न चतुः' 'ति' हि श्रुतिविरोधः । पृथक्त्वे क्रियमाणे चतुर्णां पिण्डनिर्वपणाधिकारो भवति पृथक् प्रेतस्यामावास्यायां चाधिकृतस्य पार्वणमिति श्रुतिविरोधः । तेनाधिकृतपुत्रस्यैकोद्दिष्टं न भवत्येव । अनधिकृतस्य तु संवत्सरादूर्ध्वमेकोद्दिष्टम् । 'अह' 'द्यात्' संवत्सरं द्विजे । एतदेव च तस्य भवति । न पिण्डनिर्वपणमिति । त्रिभ्यो दानप्रसङ्गात् । यच्च प्रेतस्य स्मर्यते—मृतेऽहनि तु कर्तव्यं प्रतिमासं तु वत्सरम् । प्रतिस्वत्सरं चैवमाद्यमेकादशेऽहनि । एतच्च सपिण्डीकरणात्प्रागेकोद्दिष्टम् । ऊर्ध्वञ्च पार्वणमिति । यथा च मनुः—असपिण्डक्रियाकर्म द्विजातेः संस्थितस्य तु । अद्वैतं भोजयेच्छ्राद्धं पिण्डमेकं तु निर्वपेदिति । यावत्सपिण्डता न क्रियते तावदेव तत्कर्म । तथा चाह—सहपिण्डक्रियायां तु कृतान्यामस्य धर्मतः । अनयैवावृता कार्यं पिण्डनिर्वपणं सुतैरिति । सपिण्डक्रियोत्तरकालमनयैव सहपिण्डक्रियया कार्यम् पिण्डनिर्वपणं सुतैः । केचित्त्वधस्तनश्लोकोपात्तमावृतमनयैवावृतेति अनेनानुवर्तयन्ति । तत्पुनरनुपपन्नार्थमुपरितनश्लोकारम्भसामर्थ्यात् । अन्तारव्येऽपि हि तस्मिन्नेकोद्दिष्टं लभ्यत एव द्विजातेः संस्थितस्य अद्वैतं भोजयेच्छ्राद्धमित्यनेन । अधस्तनश्लोके च विशेषणार्थं वाक्यप्रसङ्गः । असपिण्डक्रियाकर्ममिति । द्विजातेः संस्थितस्येत्येवमादिनैव पादत्रयेणार्थस्य सिद्धत्वात् । यत्पुनरुच्यते अत ऊर्ध्वं वर्षे वर्षे प्रेतायान्नं दद्यात् यस्मिन्नहनि प्रेतः स्यादित्येकत्वविशिष्टस्याभिधानादेकत्वविशिष्टस्यैव दानमिति । तन्न । नह्यत्रैकत्वमुपादीयमानविशेषणं येन विवक्षितप्रेतोद्देशेन दानविधानम् । तस्मादविवक्षैकत्वस्य, यथा स्मृत्यन्तरेऽभिहितं तथैव देयमिति । प्रेतायोद्दिश्य गामग्न्येके व्रन्तीति शाखापञ्चविधानम् । तेन प्रसङ्गेन यावन्तोऽव्यां पश्चादयस्तत्कर्मव्याचिख्यासया इदमभिधीयते ॥१०॥

(जयरामः)—'अथोदककर्म' वक्ष्यत इति सूत्रशेषः । उदककर्मग्रहणं चाशौचादियमनियमोपलक्षणार्थम् । अद्विवर्षे ऊनद्विवर्षे प्रेते मृते मातापित्रोरेकरात्रं त्रिरात्रं वा, एतत्तु गृह्यकारमतम् । स्मृत्यन्तरे तु सर्वसपिण्डविषयत्वेनाभिहितम् । तद्यथा—ऊनद्विवर्षिकं प्रेतं निदध्युर्वाण्धवा बहिः । अलंकृत्य शुचौ भूमावस्थिसञ्चयनादृते । नास्य कार्योऽग्निस्संस्कारो नापि कार्योदकक्रिया । अरण्ये काष्ठवन्त्यक्त्वा क्षपेयुखहमेव विविति । अस्थिसंचयनाभावोऽनुवाद एव । नहि खनने तत्संभवः । अपिच संचयनं वैतानिकस्यैव विहितं नत्वन्यस्य । उपदेशातिदेशयोरभावात् । एकरात्रादिविधानमपि अकृतकृतचूलत्वेन व्यवस्थापनीयम् । नृणामकृतचूलानामशुद्धिर्नैशिकी स्मृता । निर्वृत्तचूलकानां तु त्रिरात्राच्छुद्धिरिष्यते, इति वचनात् । तथा दन्तजननमप्यवधित्वेनाभिहितम्—दन्तजातेऽनुजाते च कृतचूडे च संस्थिते । अशुद्धा बान्धवाः सर्वे सूतके च तथोच्यत इति वचनात् । एवं च सति प्राग्दन्तजननान्नैशिक्यशुद्धिः ऊर्ध्वं तु त्रिरात्रमपि । अन्यदपि सद्यःशौचमात्रात् । बाले प्रेते च संन्यस्ते सद्यः शौचं विधीयत इति । एतत्प्राङ् नामकरणाद् द्रष्टव्यम् । यतः । नात्रिवर्षस्य कर्तव्या बान्धवैरुदकक्रिया । जातदन्तस्य वा कार्या नाम्नि वाऽपि कृते सतीति नामकरणमवधित्वेनाभिहितम् । अतो नामकरणात्प्राक् सद्यः शौचम् । तत ऊर्ध्वं दन्तजननात्प्राङ् नैशिक्यशुद्धिः । तत ऊर्ध्वं प्रागुपनयनात्त्रिरात्रम् । अत्रच कृतचूडस्यापि प्रागुपनयनात्त्रिरात्रमेव । तर्हि किमर्थं द्विस्त्रिरात्रग्रहणं कृतचूडस्याद्विवर्षिकस्य चेति । तत्राह—यदूनद्विवर्षिकस्य त्रिरात्रग्रहणं तदग्निदाहोदकदानयोर्विकल्पेन । ऊर्ध्वं तु नियमेनेति । कुत एतत् । येनैव वक्ष्यति द्विवर्षप्रभृतिप्रेतमाश्मशानात्सर्वेऽनुगच्छेयुरिति । एतच्च पुरुषविषयम्, स्त्रीविषयस्यान्यवचनान्तरस्य सद्भावात् । तदाह—स्त्रीणामसंस्कृतानां तु ग्रहाच्छुध्यन्ति बान्धवाः । यथोक्तैर्नैव कल्पेन शुध्यन्ति तु सनाभय इति । संस्कारश्चात्र

वाग्दानम् । तथा—अप्रौढायां तु कन्यायां सद्यः शौचं विधीयत इति । अप्रौढा चात्राकृतचूडोच्यते ।
 तथा अहस्त्वदत्तकन्यास्विति । एतदुक्तं भवति—अकृतचूडासु स्त्रीषु सद्यः शौचम् । चूडाकरणा-
 दूर्ध्वं वाग्दानात्प्रागेकाहः । तत उपरि विवाहात्प्राक् त्रिरात्रमिति । एतच्च वयोवस्थाविशेषेण सर्वव-
 र्णसाधारणमवसेयम् । नचात्र वर्णविशेषोऽवसातुं शक्यत इति । ऊनद्विवाषिकस्य शरीरमदग्ध्वा नि-
 खनन्तीति गृह्यकारमतम् । मनुना तु विकल्पेन दाहोऽभिहितः । तेनात्रापि विकल्पोऽवसेय इति ।
 अत्राशौचशब्देन वर्णाश्रमविहितकर्मानुष्ठानसंकोचावस्थोच्यते तत्रापि विशेषो वृत्तस्वाध्यायापेक्षवृत्ति-
 संकोचनिमित्तो व्याख्यास्यते । अन्तःसूतके सूतकमध्ये चेत्सूतकान्तरमापद्येत तदा उत्थानान्
 आ पूर्वोत्थानपर्यन्तमशुद्धिः । पूर्वस्यैव सूतकाशौचस्योत्थानेनोत्तरस्यापि शुद्धिरित्यर्थः । आशौचं शावं
 सूतकवद् द्रष्टव्यम् । पूर्वशावशुद्धयोत्तरशावस्यापि शुद्धिरित्यर्थः । तथाह गौतमः—तच्चेदन्तः पुनराप-
 तेत्तच्छेषेण शुध्येरन्निति । तच्छब्देनात्र समानजातीयं गृह्यते । सूतकोपनिपाते नतु विजातीयेऽपि ।
 तच्छब्दोपादानसामर्थ्यात् । शङ्खश्च—अथचेदन्तरा भ्रियेत जायेत वा शिष्टैरेव दिनैः शुध्येताहशेषे
 सति द्वाभ्यां प्रभाते तिसृभिरिति । अपरे त्वन्यथा वर्णयन्ति । मरणस्योपक्रान्तत्वात् । अन्तः सूतके
 चेद्दालस्य मरणमापद्येत तदा आसूतकस्योत्थानादाशौचं सूतकवद्भवति । माभूद्दालत्वात्सद्यः शौच-
 मिति । अत्र ऊनद्विवर्षे उदककर्म उदकदानं न भवति । उदकदानप्रतिषेधादाहोपि निरस्तः, संनि-
 योगित्वात् । संनियोगो ह्यनयोः स्मृत्यन्तरेऽभिहितः—नास्य कार्योऽग्निसंस्कारो नापि कार्योदक-
 क्रियेति । सर्व इति सर्वशब्दः सपिण्डविषयः । तेन ते सर्वेऽनुगच्छेयुः । श्मशानग्रहणादाहमपि च
 कुर्युः । यमगाथां छन्दोविशेषम् । यमसूक्तं तु प्रसिद्धमेव । यदि उपेतः उपनीतः प्रेतः स्यात्तदा भूमि-
 जोषणादि आ उदकान्तस्य गमनात्सर्वमाहिताग्निविधानेन तुल्यं कार्यम् । शालाग्निना आवसथ्येन
 एनं प्रेतं दहन्ति यद्यसौ प्रेत आहितः कृतावस्थयाधानः । इतरमकृतावस्थं ग्रामाग्निना लौकिके-
 नाग्निना तूष्णीं मन्त्रं विनैव दहन्ति । संयुक्तः संवन्धादिना । मिथुनस्यैकदेशलक्षणया मिथुनशब्द-
 वाच्यायाः पत्न्याः भ्राता श्यालक इत्यर्थः । तं वा उदकम् उदकदानाज्ञां प्रार्थयेरन् । उदकं करिष्या-
 मह इतिमन्त्रेण । पृष्ठप्रतिवचनं कुरुष्वं मा चैवं पुनरिति । इतरः शतवर्षप्रभृतिकः तस्मिन्प्रेते कुरुष्व-
 मित्येव प्रतिवचनम् । ज्ञातयः सपिण्डा आसप्तमात्पुरुषात् समानोदकाश्चादशमात्ते सर्व एव अपोऽभ्य-
 वयन्ति जलं प्रविशन्ति । समानग्रामे एकत्र वासे यावत्संबन्धः स्मर्यते अमुष्मिन् वयं संबध्यामह
 इति तावन्तोऽपोऽभ्यवेयुः । अपनः शोशुचदघमित्यघापनोदनमन्त्रः । असावेतत्त इति मन्त्रेण जला-
 ञ्जलिदानम् । असौस्थाने प्रेतनामादेशः । उदकादुत्तीर्णान् सतः शाद्वलं हरितवृणं तद्वति प्रदेशे
 उपविष्टानपरे लोकयात्रिका अपवदेयुः प्रेतगुणानुख्यापनेन तच्छोकमपाकुर्युः । अन्वेक्षमाणाः पश्चादन-
 वलोकयन्तः । रीतीभूताः पङ्क्तिव्यवस्थाः कनिष्ठमग्रतः कृत्वा ग्राममागच्छन्ति । निवेशनं गृहं तस्य
 द्वारि पिचुमन्दस्य निम्बस्य पत्राणि विदश्य दन्तैः खण्डयित्वाऽऽचम्योदकादीन्यालभ्याश्मानमाक्रम्य
 गृहं प्रविशन्ति । त्रिरात्रं ब्रह्मचारिणो भवन्ति । अद्यः आस्तृतभूशायिनश्च । नच किञ्चित्कर्म स्वयं
 कुर्वन्ति, नचान्यान्यप्रकुर्वन्ति, कारयन्तीत्यर्थः । दिवाग्रहणं त्रिरात्रप्रतिषेधार्थम् । पिण्डदानं चावने-
 जनदानप्रत्यवनेजनेषु नामग्राहं नाम गृहीत्वेत्यर्थः । भोजनं च पिण्डदानसमनन्तरम् । मृन्मये पात्रे
 तामेकां रात्रिं क्षीरोदके व्यवहिते निधाय तत्पात्रमाकाशे स्थापयेयुः प्रेतात्र स्नाहीत्येतावता मन्त्रेण ।
 त्रिरात्रमित्यादावेकरात्रमपीच्छन्ति एके । दशाहं शावमाशौचं सपिण्डेषु विधीयते । अर्वाक् संचयना-
 दस्थां त्र्यहमेकाहमेव चेति स्मृतेः । एतच्चोपनयनप्रभृति द्रष्टव्यम् । वयोवस्थाविशेषेण हि पूर्वमभि-
 हितम् । व्यवस्थया च विकल्पोऽयं वृत्तस्वाध्यायापेक्षः । वृत्तनिमित्तानि चाध्ययनतदर्थज्ञानानुष्ठा-
 नानि । तत्रैकगुणसंयोगोऽर्वाक् संचयनादृशाहमाशौचम् । गुणद्वययोगो द्वादशमाहम् । गुणत्रययोगो एकाह-

CC-0. Shri Vipin Kumar Col. Deoband. In Public Domain.

चासपिण्डीकृतस्येतरेः सह पिण्डदानं युज्यत इति । अन्वर्थसंज्ञा ह्येषा यत्सपिण्डीकरणमिति । सहपिण्डक्रिया सपिण्डीकरणम् । तेन संवत्सरं यावत्पितुः प्रेतस्य पृथक् पिण्डदानमिच्छन्त्येके । एवं च संवत्सरसपिण्डीकरणस्मृतिरनुगृहीता भवति । एवं प्राप्त आह 'न्यायस्तु' तुशब्दः पक्षव्यावृत्तौ । नैतदेवं संवत्सरं यावत्पृथग् दानमिति । येन संवत्सरस्मृत्यनुग्रहस्यायेनैतत्परिकल्प्यते तच्च विरुद्धम् । नच श्रुतिविरोधे न्यायो युक्तः । कोऽसौ विरोधः । न चतुर्थः पिण्डो भवतीति श्रुतेः । पृथक् क्रियमाणे चतुर्णां पिण्डनिर्वपणाधिकारो भवति । पृथक् प्रेतस्य । अमावास्यायां चाभिकृतस्य पार्वणमिति श्रुतिविरोधः । तेनाधिकृतस्य पुत्रस्यैकोद्दिष्टं न भवत्येव । अनधिकृतस्य तु संवत्सरादूर्ध्वमेकोद्दिष्टमिति । अस्मै प्रेतायार्थे ब्राह्मणायात्रं प्रत्यहं दद्यात्संवत्सरम् । कुम्भं च दद्यात् । एके आचार्याः पिण्डनिर्वपणमपीच्छन्ति । एतच्चानधिकृतविषयम् । अधिकृतस्य तु पार्वणमेव भवति नैकः पिण्ड इति । यच्च संवत्सरे सपिण्डीकरणस्मरणं तदूर्ध्वं संवत्सरान्नास्त्येवेति परिज्ञापयितुं, (तस्मात्) प्रागपि भवति । सपिण्डीकरणं प्रकृत्य सूत्रकार आह । यदा वा वृद्धिरापद्यत इति । वृद्धौ ह्याभ्युदयिकं कार्यम् । तच्चासपिण्डीकृतस्य न भवति । अतः संवत्सरात्प्रागपि भवत्यनधिकृतस्य । तथाच स्मृत्यन्तरम् । अर्वाक् संवत्सराद्यस्य सपिण्डीकरणम् भवेत् । तस्याप्यत्रं सोदकुम्भं दद्यात्संवत्सरं द्विज इति । एतदेव च तस्य भवति न पिण्डनिर्वपणमिति । त्रिभ्यो दानप्रसङ्गात् । अधिकृतपुत्रस्य तु द्वादशाह एवेत्युक्तमेव । यच्च प्रेतस्य स्मर्यते । मृतेऽहनि तु कर्तव्यं प्रतिमासं तु वत्सरम् । प्रतिसंवत्सरं चैवमाद्यमेकादशेऽहनि इति । तदेतत्सपिण्डीकरणात्प्रागेकोद्दिष्टम् । ऊर्ध्वं तु पार्वणमेव । तथा च मनुः—असपिण्डक्रियाकर्म द्विजातेः संस्थितस्य च । अदैवं भोजयेच्छ्राद्धं पिण्डमेकं तु निर्वपेदिति । यावत्सपिण्डता न क्रियते तावदेव तत्कर्तव्यमिति । तथाचाह—सहपिण्डक्रियायां तु कृतायामन्यधर्मतः । अनयैवावृता कार्यं पिण्डनिर्वपणं सुतैरिति । सपिण्डक्रियोत्तरकालमनयैव पिण्डक्रियायां पिण्डनिर्वपणं सुतैः कार्यम् । केचित्तु अधस्तनश्लोकोपात्तमावृतमनयैवावृतेत्यनेनानुवर्तयन्ति । तत्पुनरनुपपन्नार्थम् । उपरितनश्लोकारम्भसामर्थ्यात् । अनारब्धेऽपि तस्मिन्नेकोद्दिष्टं लभ्यत एव, द्विजातेः संस्थितस्य तु, अदैवं भोजयेच्छ्राद्धमित्यनेन । अधस्तनश्लोके च विशेषणार्थं वाक्यप्रसङ्गः । सहपिण्डक्रियाकर्मेति द्विजातेः संस्थितस्येत्येवमादिनैव पादत्रयेणार्थस्य सिद्धत्वात् । यत्पुनरुच्यते अत ऊर्ध्वं वर्षे वर्षे प्रेतायात्रं दद्यात् यस्मिन्नहनि प्रेतः स्यादिति, तदेकत्वविशिष्टस्याभिधानादेकत्वविशिष्टस्य भवति । तन्न । नह्यत्रैकत्वमुपादीयमानं विशेषणम् । येन प्रेतोद्देशेन दानविधानमेव विवक्ष्यते । तस्माद्विवक्षैकत्वस्य । यथा स्मृत्यन्तरेऽभिहितं तथैव देयमिति ॥ १० ॥

(हरिहरः)—'अथोदककर्म' अथ पुरुषसंस्कारकर्मक्रमप्राप्तमुदककर्म उदकेन जलेन कर्म क्रिया अञ्जलिदानमित्यर्थः । वक्ष्यत इति सूत्रशेषः । उपलक्षणमेतत् । येनाशौचादियमनियमा अपि वक्ष्यन्ते । 'अद्वि' 'रात्रं वा' द्वे वर्षे वयो यस्य स द्विवर्षः न द्विवर्षः अद्विवर्षस्तस्मिन् प्रेते प्रकर्षेण इतो गतः प्रेतो मृतः तस्मिन्निमित्ते माता च पिता च मातापितरौ तयोर्मातापित्रोराशौचमशुद्धिः वर्णाश्रमविहितकर्मानुष्ठानसंकोचावस्थेति यावत् । इतरेषां मातापितृभ्यामन्येषां शौचमेव नाशुद्धिः । पित्रोः कियन्तं कालमाशौचम् एकरात्रमेकमहोरात्रम् । अथवा त्रिरात्रम् । अयं विकल्पः प्रेतस्याकृतकृतचूडत्वेन व्यवस्थितः । इतरेषां सद्यःशौचमिति गृह्यकारस्यैव मतम् । स्मृत्यन्तरे तु तेषामप्याशौचस्य विहितत्वात् आदन्तजननात्सद्य इत्यादिना । यच्च पुंस उपनयनात्प्राक् स्त्रियाश्च विवाहात्प्राक् वयोवस्थाविशेषेण सद्यएकरात्रत्रिरात्रादिकमाशौचमुक्तं तत्सर्ववर्णसाधारणम् । विशेषावगमस्याशक्यत्वात् । 'शरी' 'नन्ति' ऊनद्विवर्षस्य प्रेतस्य शरीरं कुणपमदग्ध्वा अग्निदाहमकृत्वा निखनन्ति गते प्रक्षिपन्ति । 'अन्तः' 'कवत्' 'येद्यदि' 'अन्तः' 'सूतके' 'सूतके' 'जमनेमिमिसाशौचस्य अन्तर्मध्ये उत्था-

नात् आ उत्थानं सूतकान्तं यावत् आशौचं जननाशौचान्तरमापतति तदा सूतकवत् पूर्वसूतकशेषेणैवो-
त्तरस्य शुद्धिः । यद्वा अन्तर्मध्ये सूतके सूतकान्तरे जाते उत्थानात् शुद्धिः आशौचं मरणाशौचं सूतक-
वत् । मरणाशौचमध्ये मरणाशौचे जाते पूर्वशेषेणोत्तरस्य शुद्धिरित्यर्थः । एतच्च सपिण्डविषयम् । माता-
पित्रोस्तु विशेषः । मातरि पूर्वमृतायां यद्याशौचमध्ये पिता म्रियेत तदा पितृमरणनिमित्ताशौचान्ते
शुद्धिः । यदा पुनः पितरि मृते माता म्रियेत तदा पितृमरणनिमित्ताशौचान्तात्पक्षिण्यन्ते द्वादश-
प्रहरान्ते शुद्धिः । किंच यदि सूतके रात्रिमात्रावशिष्टे सूतकान्तरमापद्येत शावे वा रात्रिमात्रावशिष्टे
शावान्तरमापद्येत तदा ब्रह्मधिकं वर्द्धते । यदि पुनर्याममात्रावशिष्टे सूतके शावे वा सूतकं शावं वा
सजातीयमापतति तदा ब्रह्मधिकं वर्द्धते । तथा च स्मृतिः—मातर्यग्रे प्रमीतायामशुद्धौ म्रियते पिता ।
न पूर्वशेषाच्छुद्धिः स्यान्मातुः कुर्याच्च पक्षिणीम् । रात्रिशेषे ब्रह्माच्छुद्धिर्यामशेषे शुचिस्त्वहान्
इति । अन्ये तु इदं सूत्रमन्यथा व्याचक्षते । अन्तः सूतके चेद्यदि वालस्य मरणमापद्यते
तदा आ उत्थानादाशौचमशुद्धिः सूतकवद्भवति नत्वाशौचनिवृत्तिः । वालमरणनिमित्ताशौचस्या-
ल्पकालीनत्वेन बहुकालीनजनननिमित्ताशौचशोधनासमर्थत्वात्, यतः समानजातीयस्य समानकाली-
नस्यैव पूर्वोत्पन्नस्य अन्तरापतितस्य वा शोधकत्वम् । ‘नात्रोदककर्म’ अत्र ऊनद्विवार्षिके प्रेते उदक-
कर्म उदकाञ्जलिदानं न भवति । ‘द्विवर्षं...त्येके’ द्विवर्षः द्विवर्षवयस्कः तत्प्रभृतिस्तदादिर्यः प्रेतः
तमाश्मशानात् श्मशानावधि सर्वे सपिण्डा अनुगच्छेयुः पश्चाद्भजेयुः । श्मशानानुगमनविधानात् दाह
उपलक्ष्यते । श्मशानशब्देन हि प्रेतदाहभूमिरुच्यते । तस्मादाहमपि कुर्युः दाहसंनियोगशिष्टमुदकं च
दद्युः । एके आचार्याः यमगाथां यमदैवत्यायामृचि गीतं साम गायन्तः पठन्तः, तथा यमसूक्तं
यमदैवत्यायामृचां समुदायं सूक्तशब्दवाच्यं जपन्तोऽनुगच्छेयुरित्याहुः । ‘यद्यु’...‘नात्’ यदि
उपेतः उपनीतः प्रेतः स्यात् गृह्योक्तसंस्कारेषु तस्याधिकारात् वैतानिकस्य च मन्त्रब्राह्मणकल्पसू-
त्रेषु पृथक् संस्काराग्रानात् तदा भूमिजोषणादिकर्म समं तुल्यं केन आहिताग्नेः कर्मणा यथा
आहिताग्नेः औपासनिकस्य भवति किंपर्यन्तम् आ उदकान्तस्य उदकसमीपस्य गमनात्, एतदुक्तं
भवति—यद्युपनीतः प्रेतो भवति तदाऽस्याहिताग्नेर्भूमिजोषणादि उदकाञ्जलिदानपर्यन्तं कर्म यथा-
भवति तथैव कुर्यादिति । ‘शाला’...‘श्चेत्’ चेद्यद्यसौ प्रेत आहितः कृतावसथ्याधानः स्यात् तदैवं
प्रेतं शालाग्निना औपासनेन दहन्ति पुत्रादयः । ‘तूष्णीं’...‘तरम्’ तूष्णीं मन्त्रवर्जं ग्रामाग्निना
लौकिकेन पावकेन इतरमकृतावसथ्याधानं दहन्तीत्यनुपङ्गः । ‘संयु’...‘ह इति’ संयुक्तं केन चित्
यौनेन संबन्धेन संबद्धम् । मैथुनः मिथुनस्यैकदेशलक्षणया मैथुनशब्दवाच्याया भार्यायाः भ्राता
श्याल इत्यर्थः, तं वोदकं जलं याचेरन् प्रार्थयेरन् उदकं करिष्यामह इत्यनेन मन्त्रेण । ‘कुरु’...‘प्रेते’
एवं पृष्ठः संयुक्तः श्यालो वा प्रतिब्रूयात् । किं, कुरुष्वं मा चैवं पुनरिति । क अशतवर्षे प्रेते
शतवर्षेभ्योऽर्वाक् मृते सति । ‘कुरु’...‘स्मिन्’ इतरः शतवर्षप्रभृतिः तस्मिन्मृते कुरुष्वमित्येव एता-
वदेव प्रतिब्रूयात् न मा चैवं पुनरिति । ‘सर्वे’...‘माद्वा’ ज्ञातयः सपिण्डाः समानोदकाश्च सर्वे एव
अपोऽभ्यवयन्ति स्नानार्थं नद्यादेर्जलं प्रविशन्ति, किं यावत् आसप्तमात्पुरुषात् सप्तमं पुरुषमभि-
व्याप्य यावन्तः सपिण्डाः दशमाद्वा दशमं पुरुषमभिव्याप्य वा यावन्तः समानोदकाश्च तावन्त
इत्यर्थः । ‘समा’...‘रेयुः’ समाने एकस्मिन् ग्रामे वास अवस्थानं समानग्रामवासः तस्मिन् सति या-
वत्संबन्धम् यदवधिसंबन्धः सापिण्ड्यं समानोदकत्वं सगोत्रत्वं वा अनुस्मरेयुः अस्मिन्पुरुषे वयं
संबन्ध्यामहे इति जानीयुः तावन्तः अपोभ्यवयन्ति इति संबन्धः ॥ ‘एक’...‘जन्ति’ कथमित्यपे-
क्षायामाह—एकं परिधानीयमेव वस्त्रं येषां ते एकवस्त्राः । तथा प्राचीनावीतिनः प्राचीनावीतं विद्यते
येषां ते प्राचीनावीतिनः कृतापसव्या इत्यर्थः । तथाभूताः सन्तः सव्यस्य वामस्य पाणेरनामिकया

उपकनिष्ठिकया जलमपनोद्य अपनः शोशुचदधमित्येतावता मन्त्रेणापसार्थं दक्षिणामुखाः याम्यदि-
गभिमुखा निमज्जन्ति युगपत्सकृत्स्नान्ति । 'प्रेता...कमिति प्रेताय मृताय उदकं जलं सकृदेकवारं
अञ्जलिना प्रसिञ्चन्ति शुद्धायां भूमौ प्रक्षिपन्ति, कथम् असौ अमुकप्रेत एतत्ते उदकमित्यनेन मन्त्र-
प्रयोगेण । 'उत्ती...देयुः' उत्तीर्णान् जलाद्बहिर्निर्गतान् शुचौ देशे मूत्रपुरीषमस्मृतुषाङ्गारास्थ्याद्य-
शुचिद्रव्यरहिते देशे भूभागे, पुनः क्रीदृशे शाङ्गलवति शाङ्गलं हरिततृणमस्ति यस्मिन्निति शाङ्ग-
लवांस्तस्मिन् शाङ्गलवति उपविष्टानासीनांस्तत्र तदा अन्ये लोकयात्रिकाः सुहृदः एतान् प्रेतस्य
पुत्रादीनपवदेयुः प्रेतगुणानुकथनेनेतिहासपुराणादिविचित्रकथाभिः संसारासारताख्यापनेन तान्
शोकरहितान् कुर्युः । 'अन...पूर्वाः' अनवेक्षमाणाः पश्चादनवलोकयन्तः रीतीभूताः श्रेणीभूताः
पङ्क्तिभूताः कनिष्ठपूर्वाः कनिष्ठो लघीयान् पूर्वं अग्रिमो येषां ते स्वस्वकनिष्ठानुसारिण इत्यर्थः ।
ग्राममायान्ति आगच्छन्ति । 'निवे...शान्ति' निवेशनस्य प्रेतपतिकस्य गृहस्य द्वारे पिचुमन्दस्य
निम्बस्य पत्राणि छदान् विदश्य दन्तैरवखण्ड्य आचम्य स्मार्त्ताचमनं विधाय उदकं जलमग्निं द्वारि
घृतं तथा गोमयमार्द्रं सर्षपान् गौरान् तैलं तिलसंभवमेतानि प्रत्येकमालभ्य स्पृष्ट्वा अश्मानं प्रस्तर-
माक्रम्य पादेनालभ्य प्रविशन्ति गृहम् ॥ 'त्रिरा...रन्' त्रीण्यहोरात्राणि यावद्ब्रह्मचारिणः अकृ-
तस्त्रीप्रसङ्गाः अधः खट्वाव्यतिरेकेण शेरत इत्येवंशीला अधःशायिनः किञ्चन किमपि कर्म गृहव्या-
पारादि लौकिकं स्वयं न कुर्युः न प्रकुर्वीरन् अन्यैरपि न कारयेयुः । अन्तर्भूतोऽत्र णिच् ज्ञेयः ।
'क्रीत्वा...ग्राहम्' क्रीत्वा मृत्येनान्नं गृहीत्वा लब्ध्वा वा अयाचितमन्यतः प्राप्य दिवैव दिवसे एव
न रात्रौ अश्रीयुः भुञ्जीरन् । किंभूतममांसं मांसवर्जितम्, किं कृत्वा प्रेताय पिण्डम्, अवयवपूरकं
दत्त्वा । कथं नामग्राहं प्रेतस्य नाम गृहीत्वा, कुत्र अवनेजनदानप्रत्यवनेजनेषु अवनेजनं च दानं च प्र-
त्यवनेजनं च अवनेजनदानप्रत्यवनेजनानि तेषु त्रिरात्रमयं धर्मः । 'मृन्म...हीति' मृन्मये शरावादौ
पात्रे कृत्वा तां यस्मिन्दिने प्रेतोऽभूत् तत्संवन्धिनीं रात्रीं क्षीरं च उदकं च क्षीरोदके दुग्धपानीये पा-
त्रैकवचनसामर्थ्यादेकीकृते विहायसि आकाशे निदध्युः स्थापयेयुः । कथं प्रेतात्र स्नाहीत्यनेन मन्त्रेण ।
विज्ञानेश्वराचार्यास्तु द्वयद्वयनिधानसामर्थ्यात् द्वयोः पात्रयोर्भेदेन निधानं मन्यन्ते, मन्त्रं चोहति प्रेतात्र
स्नाहि पिव चेदमिति । 'त्रिर...त्येके' एवं प्रेतस्य मरणदिने पुत्रादीनां कृत्यमभिधायाशौचकाल-
निर्णयार्थमाह । त्रिरात्रं त्रीण्यहोरात्राणि कालाध्वनोरत्यन्तसंयोगे इत्युपपदविभक्तिर्द्वितीया, तेन सं-
ततमाशौचमशुचित्वम् । एके आचार्या मन्वादय उपनयनप्रभृति दशाहं दशाहोरात्राणि मन्यन्ते । अत्र
प्रकरणे अहःशब्दो रात्रिशब्दश्च अहोरात्रोपलक्षणपरः । एके त्रिरात्रमेके दशरात्रं चेति व्यवस्थितं वृत्ति-
स्वाध्यायापेक्षया । यथाह—एकाहाच्छुध्यते विप्रो योऽग्निवेदसमन्वितः । त्र्यहात्केवलवेदस्तु निर्गुणो
दशभिर्दिनैरिति । एतदपि वृत्तिसंकोचे व्यवस्थापकम् । तद्यथा यदा त्र्यहैकोऽश्वस्तनिको वा स्वाध्याया-
ग्निसंपन्नो भवति तदा तस्य वृत्तिसंपादनाय सद्यः शौचं भवति । यदातु कुशूलकुम्भीधान्यः केवलस्वा-
ध्यायसंपन्नश्च तदाऽस्य त्रिरात्रम् । यदा पुनर्दशरात्रकुटुम्बवृत्तिपर्याप्तातिरिक्तधान्यो भवति वृत्तस्वा-
ध्यायवांश्च तदाऽस्य दशरात्रं वृत्तस्वाध्यायरहितस्य वृत्तिहीनस्यापि सर्वदा दशरात्रमेव । अयं च वृत्ति-
संकोचात् वृत्तस्वाध्यायापेक्षया य आशौचकालसंकोचः स वृत्तिसंपादनविषय एव न पुनः कर्मा-
न्तराधिकारसंपादनपरः, तेन यस्याशाचिनो या आपद्भवति तदपाकरणार्थं वृत्तस्वाध्यायसंपन्नस्य
आशौचसंकोचो नेतरेषाम्, जननाशौचेऽप्येवमेव । 'न स्वा...रन्' स्वाध्यायं वेदं नाधीयीरन् न
पठेयुः न चाध्यापयेयुः येषां यावदाशौचम् । 'नित्या...वर्जम्' नित्यान्यावश्यकानि संध्यावन्दनादीनि
निवर्तेरन् अनधिकारान्न प्रवर्तन्ते । कथम् वैतानवर्जं वितानो गार्हपत्याहवनीयदक्षिणाग्नीनां विस्तार-
स्तत्र साध्यमग्निहोत्रादि कर्म तद्वैतानम् तद्वजयित्वाऽन्यन्नवर्तते इत्यर्थः । 'शाला...कुर्युः' शाला-

CC-0. Shri Vipin Kumar Col. Deoband. In Public Domain.

कर्ता चेत् अयुग्मान् त्रिप्रभृतिविषमसंख्याकान् द्विजोत्तमान् भोजयित्वा भोजनं कारयित्वा एकोद्दिष्टश्राद्धविधिना मांसवत् मांसेन सहितं पायसौदनादि भवति । एके आचार्याः प्रेतमुद्दिश्य गामपि व्रन्ति इति । शाखापशुविधानेन तन्मांसेन श्राद्धं कुर्वन्ति तच्छ्राद्धमग्रे वक्ष्यति नद्यन्तरे नावं कारयेन्न वेति । ' पिण्ड...श्चेत् ' पिण्डानां करणं पिण्डकरणं तस्मिन् अमावास्यायां साग्नेः पुत्रस्य पिण्डपितृयज्ञे तत्र पितॄणां प्रथम आद्यः प्रेतः स्यात् तत्प्रभृतिपिण्डदानमित्यर्थः । चेद्यदि स प्रेतः पुत्रवान् अधिकृतेन साग्निना पुत्रेण पुत्री भवति । अयमर्थः—साग्नेः पुत्रस्य यदि पिता म्रियेत तदा पिण्डपितृयज्ञानुष्ठानानुरोधेन द्वादशेऽहनि सपिण्डीकरणं विधाय अमावास्यायां तत्प्रभृति पिण्डपितृयज्ञे पिण्डदानं पिण्डान्वाहार्यके च श्राद्धे; तत्प्रभृति पार्वणमेव श्राद्धं भवतीति । एकोद्दिष्टं तु निरग्निविषयम् । ' निवर्तेत चतुर्थः ' सपिण्डने कृते पित्रादिभ्यस्त्रिभ्यः पिण्डादिदानं चतुर्थः पिण्डो निवर्तेत पिण्डास्त्रिष्विति श्रुतेः । त्रिषु पिण्डः प्रवर्तत इति स्मृतेश्च । ' संव...गेके ' एके आचार्याः साग्नेरपि पुत्रस्य संवत्सरं यावत् पृथगेकस्यैव पितुः पिण्डदानमिच्छन्ति । संवत्सरे सपिण्डीकरणमिति वचनात् । न वा असपिण्डीकृतस्येतैः सह दानं युज्यते, सपिण्डीकरणमिति शब्दः पूर्वजैः सह सपिण्डीकरणं मेलनमिति व्युत्पत्त्या अन्वर्थः । तेन संवत्सरं यावदसपिण्डीकृतस्य पितुः प्रेतस्य पृथग्दानमिच्छन्त्येके । एवं सति संवत्सरे सपिण्डीकरणमिति स्मृतेरनुग्रहः कृतो भवति, एवं प्राप्त उच्यते ' न्यायस्तु ' तुशब्देन पूर्वपक्षव्यावृत्तिः, नैतदेवं यत्स्मृत्यनुग्रहन्यायेनेदं परिकल्प्यते, कुतः श्रुतिविरोधात् । काऽसौ श्रुतिः । ' न चतु...श्रुतिः ' कथं श्रुतिविरोधः, शृणु, अधिकृतस्य पुत्रस्य साग्नेः पृथक् क्रियमाणे चतुर्णामपि पिण्डनिर्वपणेऽधिकारो भवति अमावास्यायां पृथक् प्रेतस्य पार्वणं च त्रयाणामिति भवति श्रुतिविरोधः । तेनाधिकृतस्य साग्नेः पुत्रस्य सपिण्डीकरणादूर्द्धमेकोद्दिष्टं नैव कर्तव्यं भवति सपिण्डीकरणं तु द्वादशाह एव नियतमधिकृतस्य निरग्नेस्तु संवत्सरादिषु सपिण्डीकरणकालेषु कृतसपिण्डनस्यापि पितुः संवत्सरादूर्द्धमपि प्रतिसंवत्सरमेकोद्दिष्टमेव । ' अह...द्यात् ' अहरहः प्रतिदिनमस्मै प्रेतायोद्दिश्य ब्राह्मणाय संप्रदानभूताय अन्नं भोजनपर्याप्तमुदकुम्भं च जलपूर्णघटं संवत्सरं च यावद्द्यात् प्रयच्छेत् । ' पिण्ड...णन्ति ' एके आचार्या अहरहः पिण्डनिर्वपणमपीच्छन्ति तच्चानधिकृतनिरग्निविषयम्, अधिकृतस्य हि साग्नेः पार्वणमेव भवति नैकः पिण्डः । न चैतत्प्रतिदिनमन्नोदककुम्भदानं संवत्सरसपिण्डीकरणपक्ष एव प्रागपि संवत्सरात् यदि वा वृद्धिरापद्यत इत्यादि-स्मृतिविहितकालान्तरे सपिण्डीकरणेऽपि तदूर्द्ध्वं संवत्सरं यावद्भवत्येव । यतः स्मरन्ति । अर्वाक् संवत्सराद्यस्य सपिण्डीकरणं भवेत् । तस्याप्यन्नं सोदकुम्भं दद्यात्संवत्सरं द्विजे इति, तस्मात् साग्निना निरग्निना च पुत्रेणाहरहरन्नोदकुम्भदानं कर्तव्यम् । पक्षे यत्पिण्डदानं तन्निरग्नेरेव, इतरस्य तु त्रिभ्यः पिण्डदानं प्रसज्येत एकपिण्डनिर्वपणनिषेधात्, तर्हि त्रिभ्योऽपि ददातु, न, प्रेतस्यहि तत् स्मर्यते । याज्ञवल्क्यः—मृतेऽहनि तु कर्तव्यं प्रतिमासं तु वत्सरम् । प्रतिसंवत्सरं चैवमाद्यमेकादशेऽहनि । इत्येतदेकोद्दिष्टं साग्नेः सपिण्डीकरणात्प्राक् ऊर्ध्वं तु पार्वणमेव । यथाहमनुः—असपिण्डक्रिया कर्म द्विजातेः संस्थितस्य तु । अदैवं भोजयेच्छ्राद्धं पिण्डमेकं तु निर्वपेत् । तथा—सहपिण्डक्रियायां तु कृतायामस्य धर्मतः । अनयैवावृता कार्यं पिण्डनिर्वपणं सुतैरिति । स्मृत्यन्तरं च । यः सपिण्डीकृतं प्रेतं पृथक्पिण्डेन योजयेत् । विधिघ्नस्तेन भवति पितृहा चोपजायते इति । एतच्चौरसक्षेत्रजसाग्निपुत्रविषयम् । यतः स्मरन्ति—औरसक्षेत्रजौ पुत्रौ विधिना पार्वणेन तु । दद्यातामितरे कुर्युरेकोद्दिष्टं सुता दशेति । अत्राशौचप्रसङ्गात् स्मृत्यन्तरोक्त आशौचापवादो लिख्यते । ऋत्विजां दीक्षितानां च यज्ञियं कर्म कुर्वताम् । सत्रिव्रतिब्रह्मचारिदानृब्रह्मविदां तथा । कारवः शिल्पिनो वैद्या दासीदासास्तथैव च । राजानो राजभृत्याश्च सद्यःशौचाः प्रकीर्तिता इति ।

एतच्च यज्ञादौ आरब्ध एव, कुतः “ आरब्धे सूतकं नास्ति अनारब्धे तु सूतकमिति वचनात् । आरम्भश्चैवम् । आरम्भो वरणं यज्ञे संकल्पो व्रतसत्रयोः । नान्दीश्राद्धं विवाहादौ श्राद्धे पाकपरिक्रियेति । इति सूत्रार्थः ॥ ॥ अथ पद्धतिः । तत्र ऊनद्विवार्षिकं प्रेतमरण्यं नीत्वा भूमौ निखनेत् । द्विवर्षप्रभृति उपनयनात्प्राक् प्रेतं श्मशानं नीयमानं सर्वे सपिण्डा यथाज्येष्ठपुरःसरं पङ्कीभूता अनुगच्छन्ति । पक्षे यमगाथां गायन्तो यमसूक्तं च जपन्तः । ततस्तत्र तं प्रेतं भूमिजोषणादिरहितं दग्ध्वा वक्ष्यमाणविधिना स्नात्वा उदकाञ्जलिं च दत्त्वा गृहमागता यथोक्तमाशौचमाचरेयुः । उपनयनादूर्ध्वं भूमिजोषणाद्युदकान्तगमनपर्यन्तं यथाहिताग्नेः कर्म तथैव यथासंभवं भवति । अत्र चौपासनिकं पुत्रादिरधिकारी दुर्बलं ज्ञात्वा स्नापयित्वा शुद्धवस्त्रेणाच्छाद्य दक्षिणाशिरसं दर्भवत्यां भूमौ संनिवेशयेत् । पूर्वपक्षे तु रात्रौ चेन्मृत्युशङ्काऽग्निहोत्रिणः । हुतावशिष्टाः पक्षेऽस्मिन् जुहुयात्सकलाहुतीः । दार्शं तत्र पिण्डपितृयज्ञं विना आकृष्य कुर्यान्न तु पौर्णमासं शुक्लपक्षे आकृष्य कुर्यात् । दिवा सायमाहुतिं च । तत्कर्मणोरप्रारब्धत्वात् । अथ तत्र वैतरणीं यथाशक्ति यथाश्रद्धं हिरण्यभूम्यादिकं सर्वपापक्षयार्थं दापयित्वा अथ गतासुं ज्ञात्वा घृतेनाभ्यज्य उदकेनाप्लाव्य सवस्त्रमुपवीतिनं चन्दनोक्षितसर्वाङ्गं पुष्पमालाविभूषितं मुखनासिकाचक्षुःश्रोत्ररन्ध्रेषु निक्षिप्तहिरण्यशकलं वस्त्रेणाच्छाद्य पुत्रादयो निर्हरेयुः । एतच्चावसथ्याग्निं संनिधौ गृह्मरणपक्षे । यदा तु गङ्गादितीर्थेऽग्निं संनिधौ अर्द्धजले मरणं तदा तत्राप्येवं स्नपनादि हिरण्यशकलनिधानान्तं कर्म कुर्यात् । निर्हरणपक्षे तु आमपात्रे सन्तापामिमादायाग्निपुरःसरं प्रेतं यमगाथां गायन्तो यमसूक्तं च जपन्तः पुत्रादयः श्मशानं नयन्ति, तत्राधिकारी पुत्रादिग्राह्यं भूमिजोषणपूर्वकं दक्षिणोत्तरायतं दारुचयं विधाय चित्तौ कृष्णाजिनं प्राग्ग्रीवमुत्तरलोममास्तीर्य तत्रोत्तानं दक्षिणाशिरसमेतं निपात्य दक्षिणनासारन्ध्रे आज्यपूर्णं सुवं निधाय पादयोरधरारणिमुरस्युत्तराणि च प्रागग्रं पार्श्वयोः सव्यदक्षिणयोः शूर्पचमसौ मुसलमुखलं च न्युज्जमूर्वोरन्तराले तत्रैव चात्रमोविलीं च अरुदन् भयरहितो निदध्यात् अपसव्येन वाग्यतो दक्षिणामुखः सन् । अथोपविश्य सव्यं जान्वाच्यौपासनाग्निं गृहीत्वा अस्मात्त्वमधिजातोसीत्यनयर्चा स्वाहान्तया दक्षिणतो मुखे वा शनैरग्निं दद्यात् । अनावसथिकं तु एवमेव ग्रामाग्निना सपिण्डाद्यानीतेनामन्त्रकं दहति । ततो दाहान्ते नद्याद्युदकसमीपं गत्वा समीपस्थितं योनिस्वद्धं श्यालकं वा उदकं करिष्यामह इत्यनेन मन्त्रेणोदकं याचेरन् सपिण्डादयः । एवं याचिते यदि शतवर्षादूर्वाकप्रेतो भवेत्तदा कुरुध्वं मा चैवं पुनरित्येवं प्रतिवचनं दद्यात्, अथ शतवर्षादूर्ध्वं प्रेतो भवेत्तदा कुरुध्वमित्येतावदेव, ततः सप्तपुरुषसंबन्धिनः सपिण्डा दशपुरुषसंबन्धाः समानोदकाश्चैकग्रामनिवासे यावत्स्मृतं जलं प्रविशन्ति एकवस्त्राः प्राचीनावीतिनः सन्तः, ततः सव्यहस्तस्यानामिकाङ्गुल्या उदकमपनोद्य अपनः शोशुचदवमित्येतावता मन्त्रेण दक्षिणामुखास्तूष्णीं निमज्जन्ति । ततः प्रेतमुद्दिश्यामुकसगोत्रामुकशर्मन् प्रेत एतत्ते उदकमित्युच्चार्य एकैकमञ्जलिं सकृद्भूमौ प्रक्षिपन्ति । तत उदकादुत्तीर्य शुचौ देशे शाङ्गलवत्युपविष्टान् सपिण्डादीनान्ये सुहृद इतिहासपुराणादिविदग्धकथाभिः संसारानित्यतां दर्शयन्तोऽपवदेयुः । तथाहि—कृतोदकान्समुत्तीर्णान्मृदुशाङ्गलसंस्थितान् । स्नातानपवदेयुस्तानितिहासैः पुरातनैः ॥ मानुष्ये कदलीस्तम्भनिःसारं सारमार्गणम् । करोति यः स संमूढो जलबुद्बुदसंनिभे ॥ पञ्चधा संभृतः कायो यदि पञ्चत्वमागतः । कर्मभिः स्वशरीरोत्थैस्तत्र का परिदेवना ॥ गन्त्री वसुमती नाशमुदधिर्देवताति च । केनप्रख्यः कथं नाशं मर्त्यलोको न यास्यति ॥ श्लेष्माश्रु बान्धवैर्मुक्तं प्रेतो भुङ्क्ते यतोऽवशः । अतो न रोदितव्यं हि क्रियाः कार्याः स्वशक्तितः ॥ इति संश्रुत्य गच्छेयुर्गृहं बालपुरःसराः । विदश्य निम्बपत्राणि नियता द्वारि वेश्मनः ॥ मा शोकं कुरुतानित्ये सर्वस्मिन्प्राणधारिणि । धर्मं कुरुत यत्नेन यो वः संगतिमेष्यति ॥ तथाच विष्णुः । यदुदगयनं तद्दहदं-

वानां दक्षिणायनं रात्रिः संवत्सरो ह्यहोरात्रं त्रिंशता मासो द्वादशवर्षं द्वादशवर्षशतानि दिव्यानि कलियुगं, द्विगुणानि द्वापरं, त्रिगुणानि त्रेतायुगं, चतुर्गुणानि कृतयुगम्, एवं द्वादशसहस्राणि दिव्यानि चतुर्युगम्, तत्सहस्रं तु कल्पः, स च पितामहस्याहस्तावती चास्य रात्रिः । एवंविधेनाहोरात्रेण मासवर्षगणनया सर्वश्रेष्ठस्यैव ब्रह्मणो वर्षशतमायुः, एवं ब्रह्मायुषा च परिच्छिन्नः पौरुषो दिवसस्तस्यान्ते महाकल्पः तावत्येव चास्य निशा, पौरुषाणामहोरात्राणामतीतानां संख्यैव नास्ति न च भविष्याणाम् अनाद्यन्तत्वात्कालस्य । एवमस्मिनिरालम्बे काले संततयायिनि । न तद्रूपं प्रपश्यामि स्थितिर्यस्य भवेद् ध्रुवा ॥ गङ्गायाः सिकता धारास्तथा वर्षति वासवे । शक्या गणयितुं लोके न व्यतीताः पितामहाः ॥ चतुर्दश विनश्यन्ति कल्पे कल्पे सुरेश्वराः । सर्वलोकप्रधानाश्च मनवश्च चतुर्दश ॥ बहूनीन्द्रसहस्राणि दैत्येन्द्रनियुतानि च । विनष्टानीह कालेन मनुष्याणां तु का कथा । राजर्षयश्च बहवः सर्वे समुदिता गुणैः । देवर्षयश्च कालेन सर्वे ते निधनं गताः । ये समर्था जगन्नाणे सृष्टि-संहारकारिणः । तेऽपि कालेन नीयन्ते कालो हि बलवत्तरः ॥ आक्रम्य सर्वः कालेन परलोकाय नीयते । कर्मपथ्योदनो जन्तुस्तत्र का परिदेवना । जातस्य हि ध्रुवो मृत्युर्ध्रुवं जन्म मृतस्य च । अर्थे दुःप्र-रिहार्येऽस्मिन् नास्ति शोकसहायता । शोचन्तो नोपकुर्वन्ति मृतस्येह जना यतः । अतो न रोदितव्यं हि क्रियाः कार्याः स्वशक्तितः । सुकृतं दुष्कृतं चोभे सहायौ यस्य गच्छतः । बान्धवैस्तस्य किं कार्यं शोचद्भिरथवा तथा । बान्धवैर्नाम शोचद्भिः स्थितिं प्रेतो न विन्दति । अस्वस्थपतितानेष पिण्ड-तोयप्रदानतः । अर्वाक् सपिण्डीकरणात् प्रेतो भवति वै मृतः । प्रेतलोकं गतस्यान्नं सौदकुम्भं प्रयच्छति ॥ देवतायतनस्थाने तिर्यग्योनौ तथैव च । मनुष्येषु तथा प्रैति आद्धं दत्तं स्वबान्धवैः । प्रेतस्य आद्धकर्तुं पृथक् आद्धे कृते शुभम् । तस्माच्छ्राद्धं सदा कार्यं शोकं त्यक्त्वा निरर्थकम् । एतावदेव कर्तव्यं सदा प्रेतस्य बन्धुभिः । नोपकुर्यान्नरः शोचन् प्रेतस्यात्मन एव च । दृष्ट्वा लोकमनानन्दं श्रियमाणान्श्च बान्धवान् । धर्ममेकं सहायार्थं चरयध्वं सदा नराः । मृतोऽपि बान्धवः शक्तो नानुगन्तुं मृतं नरम् । जायावर्जं हि सर्वस्य याम्यः पन्था विभिद्यते । धर्म एकोऽनुयात्येनं यत्र कचन गामिनम् । ततोऽसारे त्रिलोकेऽस्मिन्धर्मं कुरुत मा चिरम् । श्वः कार्यमद्य कुर्वीत पूर्वाह्ने वापराह्निकम् । नहि प्रतीक्षते मृत्युः कृतं वाऽस्य न वाऽकृतम् । क्षेत्रापणगृहासक्तमन्यत्र गतमानसम् । वृकीवोरणमासाद्य मृत्युरादाय गच्छति । न कालस्य प्रियः कश्चिदप्रियो वाऽपि विद्यते । आयुष्ये कर्मणि क्षीणे प्रसह्य हरते जनम् नाप्राप्तकालो श्रियते विद्धः शरशतैरपि । कुशाग्रेणापि संस्पृष्टः प्राप्तकालो न जीवति । नौषधानि न मन्त्राश्च न होमा न पुनर्जपाः । त्रायन्ते मृत्युनोपेतं जरया वाऽपि मानवम् । यथा धेनुसहस्रेषु वत्सो विन्दति मातरम् । तथा पूर्वकृतं कर्म कर्तारमनुविन्दति । आगामिनमनर्थं हि प्रतिष्ठानशतैरपि । न निवारयितुं शक्तस्तत्र का परिदेवना । भारते—यथा काष्ठं च काष्ठं च समेयातां महोदधौ । समेत्य च व्यपेयातां तद्वद्भूतसमागमः । रामायणे च—शोचमानास्तु सस्नेहा बान्धवाः सुहृदस्तथा । पातयन्ति जनं स्वर्गादश्रुपातेन राघव । श्रूयते हि नरव्याघ्र पुरा परमधार्मिकः । भूरिद्युन्नो गतः स्वर्गं राजा पुण्येन कर्मणा । स पुनर्वन्धुवर्गस्य शोकव्याजेन राघव । कृत्स्ने च क्षयिते धर्मे पुनः स्वर्गान्निपातितः । अतः शोकाग्निना दग्धः पिता ते स्वर्गतः प्रभो । शपेत्त्वां मन्युनाऽऽविष्टः तस्मादुत्तिष्ठ मा शुचः । ततः पश्चादनवलोकयन्तः कनिष्ठानग्रतः कृत्वा पङ्कजीभूता ग्राममायान्ति । आगम्य च गृहद्वारे स्थित्वा निम्बपात्राणि दन्तैरवखण्ड्याचम्योदकमग्निं गोमयं गौरसर्षपांस्तैलं चेति क्रमेणालभ्य पादेनाश्मानमाक्रम्य गृहं प्रविशन्ति । ततः प्रभृति त्रिरात्रं यावत् ज्ञातीनां यमनियमा उच्यन्ते । ब्रह्मचर्यमधःशयनं लौकिककर्माकरणमन्येषां कुर्वित्यप्रेरणं क्रीत्वा लब्ध्वा वा दिवैव भोजनं मांसवर्जम् । एते च नियमा ज्ञातीनां पुत्रादीनां यावदाशौचम् । अथ यस्तेषां मध्ये प्रेतक्रियाधिकारी पुत्रादिः स

दशरात्रं यावत्प्रत्यहमेकैकमवयवपूरकं पिण्डं प्रेताय दद्यात् । आशौचदिनहानौ वृद्धौ वा दशैव पिण्डान् दिनानि विभज्य दद्यात् । कथममुकसगोत्रामुकशर्मन् प्रेत अवनेनिक्षत्र, ततो दर्भानास्तीर्य अमुकसगोत्रामुकशर्मन् प्रेत एष ते शिरःपूरकः पिण्डो मया दीयत इति पिण्डं दत्त्वा पूर्ववत्पुनरवनेजनं दत्त्वा ततोऽनुलेपनं ततो पुष्पधूपदीपशीतलतोयोर्णातन्तुदानं पिण्डे स्मृत्यन्तरोक्तमपि कुर्यात् । अथ यस्मिन्नहोरात्रे स मृतो भवति तस्यां रात्रौ मृन्मये पात्रे क्षीरोदके कृत्वा यष्ट्यादिकमवलम्ब्याकाशे धारयेत् प्रेतात्र स्नाहि पिव चेदमिति मन्त्रेण । ततो द्वितीयादिषु प्रत्यहमनेनैव विधिना एकैकं पिण्डमवयवपूरकं दद्याद् ब्राह्मणः । क्षत्रियश्चैत्रवमेऽहनि नवमं पिण्डं दत्त्वा द्वादशेऽहनि दशमं पिण्डं दद्यात् । वैश्यश्चैतृपञ्चदशेऽहनि शूद्रश्चैत्रिंशत्तमे इति विशेषः । तथैव एकैकमञ्जलिमेकैकं जलपात्रम् । वृद्धिपक्षे त्वञ्जलीनां पात्राणां च दिनसंख्यया एकैकं वर्द्धयेत् । तत्र वाक्यम्—अमुकसगोत्रामुकशर्मन् प्रेतैष ते तिलतोयाञ्जलिर्मया दत्तस्तवोपतिष्ठताम् । अमुकसगोत्र प्रेत एतत्ते तिलतोयपात्रं मया दत्तं तवोपतिष्ठताम् । सद्यःशौचपक्षे त्वेकस्मिन्दिन एव क्रमेण दशावयवपूरकान् पिण्डान् तथा पञ्चपञ्चाशत्तोयाञ्जलीन् पञ्चपञ्चाशत्तोयपात्राणि च दद्यात् । त्र्यहशौचपक्षे तु प्रथमदिने त्रीन् पिण्डान् षडञ्जलीन् षट् पात्राणि च दद्यात् । द्वितीयदिने चतुरः पिण्डान् द्वाविंशत्यञ्जलीन् द्वाविंशति पात्राणि तृतीयदिने पुनस्त्रीन् विण्डान् सप्तविंशत्यञ्जलीन् सप्तविंशतिपात्राणि च दद्यात् । यतः स्मरन्ति—प्रथमे दिवसे देयास्त्रयः पिण्डाः समाहितैः । द्वितीये चतुरो दद्यादस्थिसंचयनं तथा । त्रींस्तु दद्यात्तृतीयेऽहि वस्त्रादि क्षालयेत्तत् इति । केचित्तु प्रथमेऽहि एकं पिण्डमेकमञ्जलिमेकं पात्रं द्वितीयदिने चतुरः पिण्डान् चतुर्दशाञ्जलीन् चतुर्दशपात्राणि तृतीयदिने पञ्चपिण्डान् चत्वारिंशदञ्जलीन् चत्वारिंशत्पात्राणीति मन्यन्ते । एतत्प्रेतकृत्यकरणानन्तरं न पुनः स्नायात् स्मरणाभावात् । पिण्डैरवयवपूरणम् । यथा—शिरः प्रथमेन, कर्णाक्षिनासिका द्वितीयेन, गलांसमुज्ज्वलांसि तृतीयेन, नाभिलिङ्गगुदानि चतुर्थेन, जानुजङ्घापादाः पञ्चमेन, सर्वमर्माणि षष्ठेन, नाडिकासप्तमेन, लोमान्यष्टमेन, वीर्यं नवमेन, शरीरपूर्णत्वं दशमेनेति । एतत् प्रेतनिर्हरणादिकं यतिव्यतिरिक्तानां त्रयाणामाश्रमिणां कुर्यात् । यतेस्तु न किञ्चित् । तथाच स्मृतिः—त्रयाणामाश्रमाणां च कुर्याद्वाहादिकाः क्रियाः । यतेः किञ्चिन्न कर्तव्यं न चान्येषां करोति स इति । तथा एकोद्दिष्टं जलं पिण्डमाशौचं प्रेतसत्क्रियाम् । न कुर्यात्पार्वणादन्यद् ब्रह्मीभूताय भिक्षवे । अह्न्येकादशे प्राप्ते पार्वणं तु विधीयत इति । ब्रह्मचारी तु आचार्योपाध्यायपितृव्यतिरिक्तानां प्रेतानां निर्हरणादिकं न कुर्यात् । यथाह मनुः—आदिष्टी नोदकं कुर्यादा व्रतस्य समापनात् । समाप्ते तूदकं कृत्वा त्रिरात्रमशुचिर्भवेदिति । तथा, आचार्यपितृपाध्यायान्निर्हृत्यापि व्रती व्रती । सकटाग्रं न चाश्रीयान्नच तैः सह संवसेदिति । यदि मोहात्करोति तदा ब्रह्मचर्यव्रताच्च्यवते पुनरुपनयनेन शुध्यति । तथास्थिसंचयनं ब्राह्मणस्य चतुर्थेऽहनि, क्षत्रियस्य पञ्चमे, वैश्यस्य षष्ठे, शूद्रस्यैकादशेऽहनि कुर्यात् । त्र्यहशौचे द्वितीयेऽहनि सर्वेषाम्, सद्यःशौचे पुनर्दाहानन्तरमेव । तत्रास्थिसंचयननिमित्तमेकोद्दिष्टश्राद्धं विधाय पुष्पधूपदीपनैवेद्यानि संभृत्य ॐ क्रव्यादमुखेभ्यो देवेभ्यो नम इति मन्त्रेणार्घादिना पूजाङ्कुर्यात्, श्मशाने ततो नमः क्रव्यादमुखेभ्यो देवेभ्य इति बलिदानम् । तत्र मन्त्रः—देवा येऽस्मिन् श्मशाने स्युर्भगवन्तः सनातनाः । तेऽस्मत्सकाशाद् गृह्णन्तु बलिमष्टाङ्गमक्षयम् । प्रेतस्यास्य शुभाँल्लोकान्प्रयच्छन्त्वपि शाश्वतान् । अस्माकं चायुरारोग्यं सुखं च ददताक्षयमिति । एवं बलिं दत्त्वा विसर्जयेत् । ततोऽपसव्यं कृत्वा पलाशवृन्तेनास्थीनि परिवृत्याङ्गुष्ठकनिष्ठाभ्यामादाय पलाशपुटे धारयति । तत्र शर्मी शैवालं कर्दमं च धारयति । ततो घृतेनाक्तसर्वौषधीमिश्राण्यस्थीनि दक्षिणपूर्वायतान्यवाकारान्कर्षून्वात्वा तत्र कुशानास्तीर्य हरिद्रया पीतवस्त्रखण्डमावृत्य तत्र वक्ष्य-

माणमन्त्रेण निक्षिपेत्, ॐ वाचा मनसा आर्तेन ब्रह्मणा त्रय्या विद्यया पृथिव्या मक्षिकायामपां
 रसेन निवपाम्यसाविति मन्त्रेण, असौस्थाने प्रेतनामादेशः । ततः कुम्भे तूष्णीं निधाय तं कुम्भम-
 रण्ये वृक्षमूले वा भूमौ खात्वा धारयेत् । चितास्थितं भस्म तोये सर्वमेव प्रक्षिपेत्, चिताभूमिं च
 गोमयेन विलिप्य तत्र तेनैव पूर्वोक्तवलिमन्त्रेण वलिं दद्यात् । तं च वलिं क्षीरेणाभ्यज्य देवता विस-
 र्जयेत् । चिताभूमिच्छादनार्थं तत्र वृक्षं पट्टकं वा कारयेत् । सभाविश्रामार्थं काष्ठपाषाणविन्यास-
 विशेषः पट्टकः । पट्टहर इति कान्यकुब्जे प्रसिद्धः । लोकाचारादेव कुड्यं वा । ततः कदाचिदस्थिकुम्भ-
 मुत्थाप्यादाय तीर्थं गच्छेत् । अस्थीनि मातापितृवंशजानां नयन्ति गङ्गामपि ये कदाचित् । सद्बन्ध-
 वोऽस्यापि दद्याभिभूतास्तेषां च तीर्थानि फलप्रदानि । ततश्च गङ्गां गत्वा स्नात्वा पञ्चगव्येनास्थीनि
 सिक्त्वा हिरण्यमध्वाज्यतिलैश्च संयोज्य ततो मृत्पिण्डपुटे निधाय दक्षिणां दिशं पश्यन् नमोस्तु
 धर्मायेति वदन् जलं प्रविश्य स मे प्रीतोऽस्तु इत्यभिधाय गङ्गाम्भसि प्रक्षिप्य जलादुत्तीर्य सूर्यमवेक्ष्य
 विप्रमुख्याय यथाशक्ति दक्षिणां दद्यात् । एवं कृते प्रेतक्रियाकर्त्रोः स्वर्गः स्यात् । तथा चोक्तम्—
 विगाह्य गङ्गां समियाय तोयमिहास्थिराशिं सकलैश्च गव्यैः । हिरण्यमध्वाज्यतिलैस्तु युक्तं ततस्तु मृ-
 त्पिण्डपुटे निधाय । यस्यां दिशि प्रेतगणोपगूढो विलोकयस्तां सलिले क्षिपेत्तम् । उत्तीर्य दृष्ट्वा रवि-
 मात्मशक्त्या सुदक्षिणां द्विजमुख्याय दद्यात् । एवं कृते प्रेतपुरःस्थितस्य स्वर्गे गतिः स्याच्च महेन्द्र-
 तुल्या । क्षीणेषु पुण्येष्वपतन्दिविष्टा नैवं व्युदस्य च्यवनं द्युलोकात् । यावदस्थि मनुष्याणां गङ्गातो-
 येषु तिष्ठति । तावद्वर्षसहस्राणि ब्रह्मलोके महीयते । तथा यमः । गङ्गातोयेषु यस्यास्थि प्लवते शुभ-
 कर्मणः । न तस्य पुनरावृत्तिर्ब्रह्मलोकात्कदाचन । गङ्गातोयेषु यस्यास्थि नीत्वा संक्षिप्यते नरैः ।
 युगानां तु सहस्राणि तस्य स्वर्गगतिर्भवेत् । मातुः कुलं पितृकुलं वर्जयित्वा नराधमः । अस्थीन्यन्य-
 कुलोत्थस्य नीत्वा चान्द्रायणाच्छुचिः । एतच्च द्रव्यादिलोभेन नयतो न श्रेयोर्थिनः । अथ साम्नेः पत्नी
 यदि जीवद्भर्तृका म्रियेत तदा केचिद्देशाचारात्क्षौरं नाहुः । अन्यो विधिः सर्वोप्युक्तो भवति । भर्तारि
 मृते यदि म्रियेत तदा अरण्यन्तरं संपाद्य ततो निर्मन्थ्येनाग्निना पात्रैर्विना तां दहेत् । तदलाभे
 लौकिकाग्निना । एवं पश्चान्मृतस्य पुंसो भवति । अन्वारोहणे तु पृथगाहुतिस्तन्मुखे इति विशेषः ।
 पात्रासादनं तु यजमानदेह एव, अथ यदि साम्नेः शवस्य दाहे क्रियमाणे वृष्ट्याद्युपवातेनाग्निनाशे-
 ऽर्द्धदग्धदेहशेषं वृष्टौ शान्तायामर्धदग्धारणी निर्मन्थ्य तदलाभेऽर्द्धदग्धकाष्ठं निर्मन्थ्य तदलाभे अश्व-
 त्यादिपवित्रकाष्ठमथनोत्थेनाग्निना पुनर्दहेत् । अथ प्रोषिते तु मृतेऽग्निहोत्रिणि तदस्थीन्यानीयोक्त-
 विधिना त्रेतया पुनर्दहेत् । अश्वामप्यलाभे षष्ठ्यधिकत्रिंशतमितपलाशवृन्तान्युच्चित्य कृष्णसारचर्मणि
 पुरुषाकारेण प्रसारिते तदुपरि पुरुषाकारं प्रसार्य तत्र पलाशवृन्तानां चत्वारिंशता शिरः दशभिर्भ्रीवा
 त्रिंशता उरः विंशत्योदरं शतेन भुजद्वयं दशभिर्हस्ताङ्गुलीः षड्भिर्वृषणौ चतुर्भिः शिश्रं शतेनोरुद्व-
 यम् त्रिंशता जानुनी जङ्घे च दशभिः पादाङ्गुलीः परिकल्प्योर्णासूत्रेण सम्यग्वद्ध्वा तेनैव मृगचर्मणा
 संवेष्ट्य ऊर्णासूत्रैर्नैव बद्ध्वा यवपिष्टजलेन संप्रलिप्य मन्त्रपूर्वकं पूर्ववत्पात्रैर्दहेत् । एवं पर्णशरे दग्धे त्रि-
 रात्रमशुचिर्भवेत् । द्वितीयेऽहनि तु तदस्थ्नां वृन्तरूपाणां दग्धानां संचयनम् । एवं मृतबुद्ध्या पर्णशरे
 दग्धे तस्य दैवात्पुनरागमने पुनरुद्धानं कृत्वा आयुष्यार्थमिष्टिं कुर्यात् । पर्णशरदाहानन्तरं तु तदस्थ्नां
 लाभेऽर्द्धदग्धकाष्ठानामलाभे त्वस्थ्नां महाजले प्रक्षेपः । बुद्धिपूर्वमात्मघातिनां तु व्यासोक्तनारायणव-
 ल्यनन्तरं संस्कारः । एवं साम्नेर्देहनदिनात्रिरग्नेर्मरणदिनाद्गणना । अथैषां प्रेतदेहानां रजस्वलादिस्पर्शं
 मृन्मये कुम्भे पूर्णजले पञ्चगव्यं प्रक्षिप्य कृतस्नानं शवं तेनोदकेनाभिषिञ्चते । आपोहिष्टेत्यादिभि-
 रविल्लङ्घनैर्वामदेव्यादिभिर्कर्मिभिरभिरभिषिञ्चते । एवं सूतिकां रजस्वलां चापि एकादशे चतुर्थे
 वाहनि प्रायश्चित्तं कृत्वा पञ्चगव्येन प्रक्षाल्य वाससा संवेष्ट्य उक्तविधिना दहेदिति ॥ १० ॥

(विश्व०)—‘अथोदककर्म’ स्मृतसंस्कारकमुदकादिना कर्म पिण्डाञ्जलिदानादि । उपलक्षणमेतत् । अन्यस्यापि सूतकादेर्वक्ष्यमाणत्वात् । वक्ष्यत इति सूत्रशेषः । ‘अद्वि...शौचं’ ‘शौच...रेषां’ द्वे वर्षे जाते यस्यासौ द्विवर्षः न द्विवर्षोऽद्विवर्षः तस्मिन्प्रेते स्मृते मातापित्रोराशौचम् अशुद्धिः । स्वाश्रमविहितानुष्ठानसंकोच इति यावत् । इतरेषां मातृपितृव्यतिरिक्तानां शौचं सद्यः स्नानमात्राच्छुद्धिरित्यर्थः । एतच्च वाजसनेयान्तर्गतशाखाध्येतृणामेव । अन्येषां तु स्मृत्यन्तरविहिताशौचाधिकारः । मातापित्रोर्यदाशौचं तत्क्रियत्कालमत आह ‘एक...वा’ एतच्चाकृतचूडकृतचूडतया यथाक्रमं बोध्यम् आचूडात्रैशिकीत्युक्तेः । ‘शरी...नन्ति’ अद्विवर्षप्रेतस्य शरीरं कलेवरमदग्ध्वा दाहमकृत्वा निखनन्ति । अहतवस्त्राच्छादितं चन्दनपुष्पाद्यलंकृतं भूमौ गर्तं कृत्वा क्षिपन्तीत्यर्थः । ‘अन्तः...वत्’ चेत्सूतकमध्ये तन्नाशदवाक् सूतकान्तरापातस्तदा पूर्वशेषेणागन्तुकस्य शुद्धिः । तथाच शङ्खः—अथ—चेदन्तरा भ्रियेत जायेत वा शिष्टैरेव दिनैः शुध्येताहःशेषे सति द्वाभ्यां प्रभाते तिसृभिरिति । केचित्तु शावाशौचस्य जननाशौचनिवर्तकत्वेपि जननाशौचं न शावमपवदति । सजातीयस्यैव निवर्तकतेत्यन्ये । मातापित्रोस्तु विशेषः । पितुः सूतकं स्वसमयं व्याप्नोत्येव । पितुः सूतकमध्ये चेन्मातुः सूतकं तदा द्वादशप्रहराः सूतकं वर्द्धते । पूर्वसूतके दिवसमात्राऽवशिष्टे दिनद्वयं विनश्यदवस्थे दिनत्रयम् । अयं च समानकालीनयोः समानजातीययोरेव शोध्यशोधकभावः । स्वल्पतरसमयसंबन्धिना प्रचुरतरसमयसंबन्ध्याशौचाशुद्धेः । अपरे तु मरणोपक्रान्तेर्जन्मानन्तरं सूतकान्तर्मरणे न तस्य स्वतन्त्रं सूतकमित्याहुः । ‘नात्रोदककर्म’ अत्र ऊनद्विवर्षे तर्पणपिण्डादि न । एतच्च सहभूतदाहाभावात् । तदुक्तं—नास्य कार्याऽग्निःसंस्कारो नापि कार्यादकक्रियेति । ‘द्विवर्ष...च्छेयुः’ सर्वे सपिण्डाः । स्मशानपदं स्वसहभूतदाहसूचकम् । दाहविधिश्च वक्ष्यते । ‘यम...त्येके’ । अहरहर्नीयमानो गामश्वं पुरुषं व्रजम् । वैवस्वतो न तृप्यति सुरापा इव दुर्मतिरिति यमगाथा । अपेतो यन्तु पणय इत्ययमध्यायो यमसूक्तम् । एके गाथादिगानमाहिताग्निविषयमाहुः । ‘यद्यु...नात्’ उपेतः उपनीतः आहिताग्नेः कृतावसथ्यस्य समानं भूमिजोषणादि दाहभूमिसंस्कारादि उदकाञ्जलिदानावधि । ‘शाला...हितश्चेत्’ चेच्छालाग्निरहितः ॥ ॥ प्रसङ्गादाहविधिलिख्यते । सायमाहुत्यां हुतायां चेन्मरणशङ्का तदा प्रातराहुतिस्तदैव । कृष्णपक्षे चेन्मरणशङ्का तदावशिष्टान्होमान्पक्षहोमविधिना हुत्वा दर्शपक्षादि तदैव कुर्यात् । एवं यथासंभवमसमाप्तमारब्धं सर्पबलिदानादि समापयेत् । ततो दुर्बलावस्थं यजमानं संभावितसंनिकृष्टमरणं ज्ञात्वा पुत्रादिः गोमयेन गोमूत्रेण तीर्थोदकेन गङ्गाजलेन कुशोदकेन च स्नापयित्वा श्रुद्धे वाससी परिधाप्यावसथ्यसंनिधौ गोमयोपलिप्तायां भुवि दक्षिणाग्रान्कुशानास्तीर्थं बहुलांस्तिलान्विकीर्य तत्र प्राक्शिरसमुदक्शिरसं वा भूमौ निवेशयेत् । काशीप्रयागादितीर्थसद्भावे मणिकर्णिकादिगङ्गादेस्तटे आवसथ्यं समानीय तत्सन्निधौ पूर्ववद्यजमाननिवेशनम् । मुखे सुवर्णकांस्यमणिविद्रुमान्यतरं निक्षिपेत् । शालिग्रामशिला तुलसी च संनिधौ निधेया । गोपीचन्दनतिलकादि । कण्ठे शिरसि चोत्तमाङ्गच्छिद्रेषु च निर्मात्यतुलसीप्रक्षेपः । प्रदीपोज्ज्वालनं विष्णुपूजनं , ॐ नमोभगवतेवासुदेवायेति जपः । वैतरण्यादिदानम् । तत्र विधिः । वैतरणीदानपात्रभूतब्राह्मण एतत्ते पाद्यम् एषतेऽर्थः पूजा । पादप्रक्षालनम् । ततः पात्रभूतो द्विजः आचामेत् । दानकर्त्रा पादौ प्रक्षाल्याचम्य प्राणायामान् कृत्वा वैतरणीदानाङ्गतया यथासंभवोपचारैर्विष्णोः पूजनं कार्यम् । ततो गवाद्युपहारप्रोक्षणम् । ततो देशकालौ स्मृत्वा यमद्वारस्थितवैतरणीतद्याः सुखोत्तरणकामो वैतरणीधेनुदानमहं करिष्ये इति संकल्प्य पात्रद्विजमर्घचन्दनपुष्पवस्त्रकुण्डलमुद्रिकादिभिः संपूज्य सवत्सां गां च संपूज्यार्चनविधेः परिपूर्णतास्त्विति संप्राथ्याचम्य भोजनपर्याप्तमन्नं संकल्प्य ब्राह्मणहस्ते सुप्रोक्षितानि कृत्वा प्रार्थयेत् ॥ यमद्वारे महाघोरे

ख्याता वैतरणी नदी । तर्तुकामो ददाम्येतां तुभ्यं वैतरणीं तु गाम् । ततः पुनर्देशकालावुच्चार्य अमु-
कसगोत्रायामुक्तशर्मणे ब्राह्मणाय तुभ्यममुकगोत्रोऽमुक्तशर्माहं यमद्वारस्थितवैतरणीनद्याः सुखोत्तर-
णार्थमिमां वैतरणीसंज्ञकां धेनुं सवत्सां विष्णुदैवतां सुवर्णशृङ्गीं रौप्यखुरां ताम्रपृष्ठां कांस्यदोहनां
कृष्णवस्त्रयुगच्छत्रां सप्तधान्यपट्टवस्त्रवद्वेक्षुमयोडुपोपरिस्थितां वासच्छत्रोपानत्कांस्यवटोपवीतसंयुक्तां
कार्पासद्रोणस्थताम्रभाजनस्योपरिस्थितलोहदण्डहस्तहेममयमसहितां गन्धाद्यर्चितां संप्रददे । भग-
वान्पापहा महाविष्णुः प्रीयताम् । ततः सुवर्णं तदशक्तौ वस्त्रयुग्मं वा सप्तधान्यानि वा दक्षिणां
दद्यात् । ततः स्तुतिः । या लक्ष्मीः सर्वभूतानां या च देवेष्ववस्थिता । धेनुरूपेण सा देवी मम पापं
व्यपोहतु । विष्णुरूपं द्विजश्रेष्ठ भूदेव पङ्क्तिपावन । सदक्षिणा मया दत्ता तुभ्यं वैतरणी च गौः ।
ततो धेनुप्रार्थना । धेनुके त्वं प्रतीक्षस्व यावदागमनं मम । त्वदानात्पावितो देवि..... धेनुके त्वं
प्रतीक्षस्व यमद्वारे महाभये । उत्तितीर्षुरहं देवि वैतरण्यै नमो नमः । वैतरणीदानं परिपूर्णमस्त्विति प्रार्थ्य
द्विजं प्रणमेत् । स्वयं दानाशक्तौ पुत्रादिर्दत्त्वा तस्मै श्रेयो दद्यात् । अथाऽष्टमहादाननिमित्तं
विष्णुपूजनम् । तत्राद्यं तिलदानं—तिलाः श्वेतास्तिलाः कृष्णास्तिला गोमूत्रसन्निभाः । ते मे दहतु
पापानि शरीरेण कृतानि वै ॥ इमांस्तिलान्सोमदैवतान्गन्धाद्यर्चितान् विष्णोः प्रीत्यर्थं तिलदानफ-
लावाप्त्यर्थं वा कस्मैचिद्गोत्राय ब्राह्मणायेति । एवं सर्वेषु ॥ १ ॥ ततो लोहदानम्—यस्मादायस क-
र्माणि तवाधीनानि नित्यशः । लाङ्गलाद्यायुधादीनि ततः शान्तिं प्रयच्छ मे । इदंलोहमग्निदैवतं ॥ २ ॥
ततो हिरण्यदानं—हिरण्यगर्भगर्भस्त्वं हेम वीजं विभावसोः । अनन्तपुण्यफलदमतः शान्तिं प्रयच्छ
मे ॥ इदं सुवर्णमग्निदैवतं ॥ ३ ॥ ततः कार्पासदानं—येन दत्तेन प्रीयन्ते भूर्भुवःस्वरिति क्रमात् ।
ब्रह्माद्या ऋषयः सर्वे शंकराद्या गणास्तथा । इन्द्राद्या देवताः सर्वाः कर्पासेन तु तोषिताः ॥ इमं कर्पासं
वृहस्पतिदैवतं ॥ ४ ॥ लवणदानं—यस्मादन्नरसाः सर्वे नोत्कृष्टा लवणं विना । पितृणां च प्रियं नित्यं
तस्मात्स्वर्गप्रदं भव ॥ इदं लवणं विष्णुदैवतं यमादभयप्राप्त्यर्थं ॥ ५ ॥ ततः सप्तधान्यदानं—त्रीहयो
यवगोधूमा मुद्गा माषाः प्रियंगवः । तिलाश्च सप्तमाः प्रोक्ताः सप्तधान्यमुदाहृतम् । अथवा—यवगोधूम-
धान्यानि तिला कङ्कुस्तथैव च । श्यामाकं चीनकं चैव सप्तधान्यमुदाहृतम् । अन्नं प्रजापतिः साक्षादन्न-
मेव जनार्दनः । अन्नाद्भवन्ति भूतानि जगदन्नेन वर्धते । इदं सप्तधान्यं प्रजापतिदैवतं यमदूतप्रीत्यर्थम्
॥ ६ ॥ ततः भूमिदानं—समुद्रवसना देवी भूतधात्री च वैष्णवी । सा मे दहतु पापानि जन्मान्तरकृ-
तान्यपि । इमां भूमिं विष्णुदैवताम् ॥ ७ ॥ ततस्तिष्ठणां गवां दानम् । गावो ममाग्रतः संत्विति । इमास्ति-
स्त्रो गाः रुद्रदैवताः त्रिविधपापक्षयार्थम् ॥ ८ ॥ तिलादिषु सप्तदानेषु हिरण्यं दक्षिणा, हिरण्यदाने तु
रजतमिति । पृथग्दानासंभवे समुदितानां संकल्पः । इमानि तिलादीन्यष्टौ महादानानि नानादेवतानि
गन्धाद्यर्चितानि सदक्षिणानि तत्तदानफलप्राप्तये विष्णोः प्रीत्यर्थं वा नानानामगोत्रेभ्य इत्यादि ।
समभ्यर्च्य हृषीकेशं पुष्पधूपादिभिस्तथा । प्रणिपातैः स्तवैः पुण्यैर्ध्यानयोगेन पूजयेत् । दत्त्वा दानं
च विप्रेभ्यो दीनानाथेभ्य एव च । बन्धौ कलत्रे पुत्रे च क्षेत्रधान्यधनादिषु । मित्रवर्गे च सर्वत्र
ममत्वं विनिवर्तयेत् । ततः सति संभवे यथाशक्ति तिलधेन्वादिदानम् । अनवरतं विष्णुस्मरणम् ।
ततः पुत्रादिः पुरुषसूक्तोपनिषदादिकं श्रावयेत् । ततो गतप्राणं ज्ञात्वा पुनः पुत्रादेः स्नानम् । मृत-
शरीरं प्रक्षाल्याहते परिधानीयोत्तरीये परिधाय चन्दनेन प्रोक्ष्य पुष्पैरलंकुर्यात् । दुर्मरणं चेत्प्राय-
श्चित्तम् । शृङ्गिदंष्ट्रनखिसर्पविषविद्युज्जलाग्निब्राह्मणान्त्यजचौरमारितस्य मरणे दोषशक्त्यनुसारेण वि-
ष्णुपूजनपूर्वकं त्रीन् षड् द्वादश पञ्चदश वा प्राजापत्यान्विप्राज्ञया कृत्वा गवादितत्प्रत्याम्नायदानेन वा
शुद्धिं संपाद्य दाहादि कुर्यात् । एवं समूषोरपि पापसंभवे तदनुरूपप्रायश्चित्तानन्तरमेव वैतरण्या-
दिदानाधिकारः । दाहकर्त्रापि स्वपापानुरूपप्रायश्चित्तानन्तरमेव दाहादि कार्यं । लोभादिना चेत्प्रा-

यश्चित्तं न कारयति न वा करोति तदा उभावपि नरकं गच्छतः । एवमूर्ध्वधरान्यतरोच्छिष्टोभयो-
च्छिष्टास्तातास्पृश्यास्पृशस्तरखद्वादौ मरणे शक्तिदोषानुरूपप्रायश्चित्ताचरणम् । अकृतप्रायश्चित्तस्य
कृतमप्यन्तरिक्षे नश्यति ॥ ॥ प्रयोगः । अमुकदुर्मरणजनितदोषनिवृत्त्यर्थं दाहादूर्ध्वदेहिकयोग्य-
तालाभायामुकप्रायश्चित्ताचरणं करिष्ये इति । ततः आवसथ्यं स्थाल्यां कृत्वा प्रेतस्य शिरःप्रदेश-
निकटे स्थापयेत् । ततः मरणस्थाने प्रेतायैकोद्दिष्टविधिना पिण्डदानम् । ब्राह्मणाभावे दर्भवटुं स्थाप्य
पादौ प्रक्षाल्य तूष्णीं प्राणानायम्याऽपसव्यं कृत्वाऽयामुकप्रेतस्य प्रेतत्वनिवृत्त्यर्थं दाहादियोग्यताप्रा-
प्त्यर्थं मरणस्थाने एकोद्दिष्टविधिना श्राद्धमहं करिष्ये इति संकल्प्य, ततो नीवीवन्धनं द्वारदेशे च
दिक्षु च कुशतिलप्रक्षेपः । दुष्टदृष्टिनिपातादिदूषितः श्राद्धोपहारः पूतो भवत्वित्युपहारप्रोक्षणं
कुर्यात् । गोत्रप्रेतैतत्ते आसनमित्यासनदानम् आचमनम् । आमाम्नं सधृतं गोत्रप्रेत ते उपतिष्ठतामि-
त्यामान्नसंकल्पः । अद्येत्यादि अमुकप्रेतस्य प्रेतत्वनिवृत्त्यर्थस्याऽस्य श्राद्धस्यैकोद्दिष्टविधेर्यत्कृतमित्या-
दिपृच्छा । ततः पिण्डदानम् । समूलान्दक्षिणाग्रान्दर्भानास्तीर्य गोत्रप्रेतैतत्तदिति पिण्डदानम् सूत्रदानम् ।
ततस्तूष्णीमुदकं वटौ विप्रकरे वा दत्त्वाऽमुकसगोत्रामुकप्रेत दत्तं श्राद्धं ते उपतिष्ठतामित्यक्षय्योदकं
दद्यात् । ततः सव्यं कृत्वा दक्षिणादानं माषान्नजलसंयुक्तकुम्भदानं च । अयं कुम्भो माषान्नजलसहितः
गोत्रप्रेत ते उपतिष्ठतामिति । पिण्डचालनम् । अस्योत्क्रान्तिश्राद्धस्य यज्ञयूनं यदतिरिक्तं तत्सर्वं
विष्णोः प्रसादात्परिपूर्णम् । अनेन श्राद्धेन गोत्रस्य प्रेतस्य प्रेतत्वनिवृत्तिः । दाहादियोग्यताप्राप्तिः ।
वटुविसर्गः । श्राद्धानन्तरं शवनाग्रा मृतस्थाने पिण्डदानम् । अमुकगोत्रामुकशव एतत्त इति प्रयोगः ।
माषान्नसहितकुम्भदानम् । ततः द्वारदेशे पूर्ववच्छ्राद्धमेकोद्दिष्टविधिना । श्राद्धानन्तरं पान्थनाग्रा
पिण्डदानम् । पान्थ एतत्त इति । समाप्य कुम्भदानं च । ततः शकटादिना नीयमानं प्रेतं सर्वे
सपिण्डाः अनुगच्छेयुर्यभगाथां गायन्तो यमसूक्तं व चप्रसिद्धं जपन्तः श्मशानपर्यन्तम् । ततश्चत्वरं
प्रेतनाग्रा पिण्डदानम् । समाषसजलकुम्भदानम् । ततः ग्रामश्मशानयोरर्धमार्गे पूर्ववच्छ्राद्धम् । श्राद्धान-
न्तरं तत्रैव पुनर्भूतनाग्रा पिण्डदानम् । भूत एतत्त इति प्रयोगः । समाषकुम्भदानं च । धनिष्ठादि-
पञ्चकमरणे पञ्चरत्नानि मुखे मुक्त्वा वहवपामित्याहुतिद्वयं दत्त्वा दाहः । रत्नपञ्चकं—वज्रमौक्तिक-
वैडूर्यपुष्परामेन्द्रनीलकमिति । गरुडपुराणे तु—दर्भमयपुत्तलकचतुष्टयं कृत्वा तैः यातेधामानिपरमा-
णीत्यादिशिक्षामन्त्राभिमन्त्रितैः सह दग्ध्वा सूतकान्ते पुत्रादिः शान्तिकं कुर्यात् । तत्र च तिलघृत-
हिरण्यभाजनोपानच्छत्रगवादेः प्रेतोद्देशेन दानम् । ततो निर्हरणानन्तरं श्मशानभूमौ दक्षिणाशि-
रसं शवं स्थापयेत् । ततश्चितास्थाने पूर्ववदेकोद्दिष्टं कुम्भदानं च । ततः साधकनाग्रा प्रेतनाग्रा वा
पिण्डदानम् । कुम्भदानं च । तीर्थाभावे तीर्थानि ध्यायेत् । ततः प्रेतस्य केशश्मश्रुलोमानि
छित्वा खनेत् । ततः चितास्थाने सकृत्सकृत्पञ्चभूसंस्कारान्कृत्वा ततः काष्ठादिचित्तिं संपाद्य
तत्र दक्षिणाग्रीवमुत्तरलोमं कृष्णाजिनमास्तीर्य तस्मिन् दक्षिणाशिरसमुत्तानं प्रेतं निधाय प्रेत-
संबन्धिवस्त्रं द्विधा कृत्वैकेन प्रेतशरीरमाच्छाद्य द्वितीयं भूमौ श्मशानवासर्यं क्षिपेत् । ततः प्रेतस्य
करे प्रेतनाग्रायैव पिण्डदानं कुम्भदानं च । ततः प्रेतमाज्येनाभ्यज्य मुखे दक्षिणोत्तरनासिकाचक्षुः-
श्रोत्रेषु च क्रमेण सप्तहिरण्यशकलानि क्षिपेत् । ततः पात्रप्रतिपत्तिः—सुचं मुखे, दक्षिणनासिकायां
सुवः शिरसि चमसं प्रणीताप्रणयनं पार्श्वयोः शूर्पे वृषणयोररणी । प्रोक्षणीपात्रादीनामन्तरोरु प्रक्षेपः ।
चात्रौविलीकयोश्च । लोहानां मृण्मयानां च ब्राह्मणाय दानमप्सु वा प्रक्षेपः । ततः, कृत्वा सुदुष्करं
कर्म जानता वाप्यजानता । मृत्युकालवशं प्राप्य नरं पञ्चत्वमागतम् । धर्माधर्मसमायुक्तं लोभमोह-
समावृतम् । दहेयं सर्वगात्राणि दिव्याल्लोकान्स गच्छतु । ततश्चन्दनपुष्पाक्षतैरग्रे पूजनम् । तत्र मन्त्रः ।
त्वं भूतकृज्जगद्योने त्वं लोकपरिपालकः । उक्तसंस्कारकस्तस्मादेनं स्वर्गे मृतं नय । तत आवसथ्येन

चित्तेर्दक्षिणप्रदेशे आदीपनम् । ततो मृतस्य पुत्रो भ्राता वाऽन्यो वा ब्राह्मणः कृतावसथ्यः आवसथ्ये आज्यसंस्कारं कृत्वा सुवेणाऽस्मात्त्वमित्याहुतिं समिद्धर्जं जुहोति । सुवं दक्षिणनासिकायां निधाय स्पर्शं दक्षिणहस्ते स्थापयेत् । तत उदकपूर्णं कुम्भं स्कन्धे कृत्वा तेन प्रेतपादादारभ्याऽप्रदक्षिणां धारां दत्त्वा रोदनं कुर्यात् । सूतिका वा रजस्वला वा यदि प्रेतस्पर्शं करोति तदोदकपूर्णं कुम्भे पञ्चगव्यं प्रक्षिप्यापोहिष्ठा इत्यादिभिरभिमन्त्र्य ब्राह्मणानुज्ञया पञ्चदश प्राजापत्यान्कृत्वा तेनोदकुम्भेन शतकृत्वः स्नापयित्वा नव्येन वस्त्रेण संवेष्ट्य दहेत् । सूतिकामरणे रजस्वलामरणेऽप्येव एव विधिः । स्त्री चेत्सहगमनं कुर्यात्तदा संनिष्ठमरणं स्वामिनं प्रति वदति । देवैः संपादितो मह्यं पतिस्त्वं सर्वदैवतम् । त्वया सह गमिष्यामि भर्ता त्वं चाग्रजन्मनि ॥ इति संकल्पः । स्नात्वा शक्त्या तिलधेन्वादिदानम् । कुङ्कुमाञ्जनमुकुराद्यैरात्मानमलंकृत्य पायसमाचारतो भुञ्जीत । वैधव्यता न कदापि भूयात्पत्या वियोगो न ममापि चास्तु । वन्ध्यात्वमेतन्न कदापि चास्तु दौर्भाग्यमेतन्न कदापि चास्तु । एवमुक्त्वा समस्तबन्धून् विसृज्य भर्तृगतान्तःकरणा स्वगृहमक्षतैर्वर्द्धाय कुङ्कुमाक्तहस्ताङ्कितद्वारं कृत्वा स्मशानं प्रति नीयमानं स्वामिनमनुयाति प्रतिपदमश्वमेधफलं जानती । वडवामारुह्य वा गच्छेत् । ततः सहगमनार्थं स्नास्य इति स्नात्वा नव्यं वस्त्रं परिधायात्मानमलंकृत्य प्रतिनिधिना स्वयं वा पिण्डदानं कृत्वाऽग्नये अव्यं दद्यात् ॥ नानाफलानि हस्ते कृत्वा । चितिस्थो भगवानग्निर्विष्णुरुपी सनातनः । पतिसालोक्यलाभाय गृहाणार्घ्यं नमोस्तु ते । इति । ततस्तुतिः । त्वं ब्रह्मा त्वं च वै विष्णुस्त्वं रुद्रस्त्वं प्रजापतिः । त्वं सूर्यो वसवश्चाष्टौ परमात्मा त्वमेव हि । त्वमेव कारणं विष्णो शरणं तु पतिर्मम । स्वर्गो वा ह्यपवर्गो वा यत्र यत्र गमिष्यसि । तत्र तत्र ह्यहं पृष्ठे लग्नमेष्यामि मा शुचः । ब्रह्महत्यादिभिः पापैस्त्वामाकृष्ये यमालयात् । अहं ब्रह्मा तथा विष्णू रुद्रश्चैव प्रजापतिः । आदित्यचन्द्रावनिलोऽनलश्च द्यौर्भूमिरापो हृदयं यमश्च । एते च सर्वे मम साहसेन तुष्यन्तु देवा ऋषयश्च सर्वे । ततः प्रदक्षिणासप्तकं कृत्वा चितां प्रविशेत् । तत्र मन्त्रः । इदं शरीरं त्वतिमङ्गलं प्रभो दग्ध्वा कृशानो कुरु भव्यमाशु । तथैव भर्तुः कुरु दिव्यदेहं भर्तुः समीपं भगवन्ब्रजामि । किमनया कृतं साधु भवेद्यदि तवानघ । इदं शरीरमालिङ्ग्य प्रविशामि हुताशनम् । इति संक्षेपतः सहगमनविधिः । निःशेषस्तु न दग्धव्य इतिवचनात्सशेषो दाहः । ततः सप्त सप्त प्रदक्षिणाः चिताग्नेः कुर्वन्ति प्रतिप्रदक्षिणमेकैकां समिधं क्षिपन्तः । ततः कुठारमादाय उल्मुकोपरि प्रहारसप्तकं दद्यात् । 'तूष्णीं' 'तरं' ग्रामाग्निना लौकिकेनाग्निना । अस्मात्त्वमिति मन्त्रं विना इतरमकृतावसथ्यम् । ततः क्रव्यादाय नम इत्यग्निमप्रदक्षिणं त्यक्त्वा कनिष्ठपूर्वाः पूर्ववद्यमगाथा गायन्तो नद्यादौ गच्छन्ति । 'संयु' 'ह इति' संयुक्तः संबन्धी तं । संबन्धनिरूपकस्य नानात्वान्नियतं निरूपकमाह 'मैथुनमिति' उत्तरदानाभिज्ञं तं श्यालकमन्यं वा पुरुषमुदकमुदकदानाज्ञाम् । कथमत आह 'उदकं करिष्यामहे' इतिमन्त्रेण । उत्तरमाह 'कुरु' 'प्रेते' अतिक्रान्तशतवर्षे तूत्तरमाह । 'कुरु' 'स्मिन्' । 'सर्वे' 'माद्रा' ज्ञातयः सपिण्डाः समानोदकाश्च सर्वे । सापिण्ड्यमाह आसप्तमात्पुरुषात् । आङ् अभिव्यास्यर्थः । समानोदकत्वमाह, दशमादिति । ते सर्वे अपः जलमभ्यवयन्ति प्रविशन्ति । 'समा' 'रेयुः' तथाच तद्व्यतिरेकेऽपः प्रवेशादिव्यतिरेक इत्यर्थः । 'एकवस्त्राः प्राचीनावीतिनः सव्यस्यानामिकयाऽपनोद्याऽपनः शो- शुचदधमिति दक्षिणामुखं निमज्जन्ति । अनमन्तोऽसंधावमानाश्चेति शेषः । अपनोदनं तूष्णीं निमज्जन्तं मन्त्रेण । अशिषाः (?) सर्वमलापहं स्नानं वा कुर्वन्ति । अङ्गोद्वर्तनस्य विकल्पः । 'प्रेता' 'तत्त' इति । ततस्तदे आगत्याचम्य शिखां बद्ध्वा दक्षिणाग्रानृजून् युग्मान् दर्भान् हस्तयोः कृत्वा सतिलपाणिभ्यामुदकमादाय दक्षिणामुखा वाग्यताः पितृतीर्थेन भूमौ पाषाणे वाऽमु- कसंगोत्राऽमुकप्रेतैतत्ते उदकमित्येकैकमञ्जलिं प्रसिञ्चन्तीत्यर्थः । ततः गरुडपुराणादन्तधावनं कृत्वा-

तत्त्यागः । जलाञ्जलौ कृते पश्चात्कृत्वा वै दन्तधावनम् । त्यजन्ति गोत्रिणः सर्वे दिनानि नव काश्य-
पेति । ‘उत्ती...देयुः’ उदकादुत्तीर्णान्परिहितशुष्कवस्त्रान्सकृन्निष्पीडितोदग्दशंप्रसारितस्तानवस्त्रा-
न्पवित्रदेशे तृणवत्युपविष्टान्सुहृदः पुराणेतिहासकथाभिः संसारान्त्यतां ख्यापयन्तः शोकापनोदं
कुर्युरित्यर्थः । ‘अन...ष्टपूर्वाः’ ततो ब्राह्मणानुज्ञया उत्थायाऽनपेक्षमाणाः पश्चादनवलोकयन्तः रीती-
भूताः पङ्क्तीभूता अधोमुखाः कनिष्ठाः पूर्वा अग्रे येषां ते तादृशाः ग्रामं प्रत्यायान्ति । ‘निवे...श-
न्ति’ निवेशनं गृहं तस्य द्वारि पिचुमन्दस्य निम्बस्य त्रिप्रभृतीनि पत्राणि विदश्य दन्तैः खण्ड-
यित्वा आचम्योदकाद्यालम्भः । तद्यथा । शमी पापं शमयत्विति शमीमालभन्ते । अश्मेव स्थिरो
भूयासमित्यश्मानम् । अग्निर्नःशर्मयच्छत्वित्यग्निम् । तूष्णीमुदकं गोमयं गौरसर्पपांस्तैलं च दूर्वाप्रवा-
ला नद्धा(?)नृवृषभं च यथाक्रममालभ्य ततः पादेन पाषाणमाक्रम्य गृहं प्रविशन्तीत्यर्थः । इदानीं
पुत्रादिकर्तृकान्नियमानाह ‘त्रिरा...वीरन्’ त्रिरात्रपदं सूतकोपलक्षणं यावत् सूतकमित्यर्थः । दाना-
ध्ययनवर्जिताः मलिना दीनाऽधोमुखाः सर्वभोगविवर्जिताः अधःशयनोपवेशनकारिणः परस्पर-
मसंस्पृष्टाः अङ्गसंवाहनं केशसंमार्जनं चाकुर्वन्तः शक्त्योपोषितत्रिरात्राः उपोषितैकरात्रा वा किञ्चन
कर्म न कुर्युर्न वा कारयेयुः । उपोषणाऽशक्तिपक्षमाह ‘क्रीत्वा...ग्राहं’ दिवा दिनशेषे । एवकारस्तु रात्रौ
भोजनयोगव्यवच्छेदार्थः । अन्नमक्षारालवणं माषान्नापूपपायसवर्जितं व्रीहियवादिकं पत्रावल्यादिषु
एकवारम् अल्पं कुतश्चित्करणेण प्राप्तं लब्धं वा । एतेन प्रत्यहं भोजनाय परिगृहीतस्य निषेधः । मांसनिषेध-
स्योपलक्षणत्वादक्षारादिलाभः । भोजनकाले च भोज्यान्नाद्वक्तुमुष्टिमादायाऽमुकगोत्रामुकप्रेतैवैवैभक्तमु-
ष्टिरिति भूमौ भक्तमुष्टिं दद्यात् अस्थिसंचयनपर्यन्तम् । महागुरौ मृते द्वादशरात्रमेते नियमाः । अत्र
प्रथमतृतीयपञ्चमनवमदिनेषु सर्वे सपिण्डाः प्रथमदिनवदुदकदानं स्नानपूर्वकं कुर्वन्ति । तैः सह भोजनं
चेति केचित् । प्रेतोपकारायाखण्डदीपप्रज्वालनं पुत्रादिभिः कर्तव्यम् । एतत्सर्वं कथं कार्यमत आह ‘प्रे-
ता...ग्राहं’ अवनेजनदानप्रत्यवनेजनेषु नामग्राहं प्रेतनामग्राहं यथा स्यात्तथा प्रेताय पिण्डं दत्त्वा दिवै-
वाऽमाससमन्नमश्रीयुरित्यन्वयः । तत्र विधिः । गरुडपुराणे—दशाहं बान्धवाः सर्वे सर्वे चैवाद्रिवा-
ससः । पिण्डं प्रतिदिनं दद्यादिति । देवतायतने तीर्थे गृहद्वारि अरण्ये श्मशाने वा पिण्डदानम् । तत्रा-
दौ केशश्मश्रुवपनं नखलोम्नां निकृन्तनं च ज्येष्ठेन पुत्रेण कर्तव्यं कनिष्ठाः सह यान्ति । तत्राद्यदिने
स्नात्वा अहते वाससी परिधाय प्रेतस्य मूर्ध्नो निष्पत्त्यर्थं क्षुत्तृषानिवृत्तये प्रेतत्वनिवृत्तये च पिण्डदानं
करिष्य इति संकल्प्य नीवीकरणं, रेखां कृत्वाऽमुकसगोत्रामुकप्रेतावनेनिक्षेप्यवनेजनं समूलदक्षिणा-
ग्रदर्भास्तरणम् । अमुकसगोत्रामुकप्रेतैतत्त इति पिण्डदानम् । प्रत्यवने...नीवीविसंसनम् । नीवीब-
न्धनं विसंसनं न भवति वा ‘नीवी पितृणाम्’ इति श्रुतिः । प्रेतस्य चापितृत्वात् । प्रतिपिण्डं
सूत्रप्रक्षेपः । चन्दनपुष्पधूपदीपशीतोदकदानम् । ऊर्णातन्तुमयवस्त्रदानम् । नैवेद्यदानम् । गोत्र प्रेत
इदं ते नैवेद्यं पिण्डार्चनमुपतिष्ठतामिति प्रतिदानं प्रयोगः । ततः प्रेतोद्देशेन समापसजलकुम्भदानम् ।
प्रयोगस्तु—अयं कुम्भः माषान्नजलसहितः सोपवीतः गन्धाद्यर्चितः सघृतान्नसहितः कस्मैचिद्ब्राह्म-
णाय दास्यमानः अमुकसगोत्रामुकप्रेत ते उपतिष्ठतामिति । ततः सलिलाञ्जलिमादायामुकसगोत्रामु-
कप्रेतैष तोयाञ्जलिस्ते उपतिष्ठतामिति पिण्डसमीपे सतिलं तोयाञ्जलिं दद्यात् । एकतोयपात्रम् ।
इदं तोयपात्रं तिलपुष्पसहितं गोत्र प्रेत ते उपतिष्ठतामिति । अथवाञ्जलिमात्रदानम् । अनेन पिण्ड-
दानेन कुम्भदानेन तिलोदकदानेन वामुकगोत्रस्यामुकप्रेतस्य प्रेतत्वनिवृत्तिरस्तु । शीर्ष्णो निष्पत्तिरस्तु ।
क्षुत्तृषानिवृत्तिरस्तु । सद्गतिप्राप्तिरस्तु । ततः पिण्डमुदके प्रक्षिप्य स्नात्वा गतं प्रेतोद्देशेन तैलकल्को-
दकानां दानम् । मासे पक्षे तिथौ गोत्रस्य प्रेतस्य प्रेतत्वनिवृत्तिपूर्वकश्रमापनयनार्थं गतं तैलकल्कोदकैः
स्नापनमहं करिष्ये । गोत्र प्रेत अत्र तैलेन स्नाहि । अत्र कल्केन स्नाहि । अत्रोदकेन स्नाहि । अनेन

तैलकल्कोदकदानेन गोत्रस्य प्रेतस्य प्रेतत्वनिवृत्तिरस्तु । श्रमापनयनमस्तु । एवं दशाहं कर्तव्यम् । एतच्च पिण्डदानं फलमूलपायसशाकसक्तुगुडौदनानामन्यतमेन तिलघृतमधुक्षीरमिश्रेण भूमिगर्ते पाषाणे स्थण्डिले वा कर्तव्यम् । ततः सचैलं कनिष्ठपूर्वाः गृहमागत्य शस्त्रपाषाणावुलङ्घय गृहप्रवेशः । ततः पूर्वोक्तं शक्यपेक्षमभोजनं भोजनं वा । ‘मृन्मये...त्येके’ योग्यतया पक्के मृन्मये । निधानं च चत्वारदौ वलभ्यां त्रिकाष्ट्यादौ वा एकस्मिन्क्षीरं पात्रान्तरे चोदकं स्थाप्याऽपसव्यं कृत्वा दक्षिणामुखः उपविश्य गोत्रस्य प्रेतस्य मार्गश्रमनिवृत्त्यर्थं मृन्मये क्षीरोदकयोर्निधानमहं करिष्ये इति संकल्प्यामुकस-गोत्र प्रेतात्र शीतोदकेन स्नाहि । अमुकसगोत्र प्रेतात्र क्षीरं पिव । मार्गे श्रमनिवृत्तिरस्तु । शावमाशौचं प्राप्य तां रात्रिमित्येके । त्रिरात्रमित्यन्ये । दशरात्रमित्यपरे ॥ केचित्तु त्रिरात्र-शावमाशौचं दश-रात्रमित्येक इत्येतत्सूत्रं पृथगेव वयोवस्थावृत्तस्वाध्यायाद्यपेक्षया सूतकनिर्णायकमित्याहुः । ‘न स्वा...रन्’ स्वाध्यायो वेदः । तस्याध्ययनं यावदाशौचं निषिध्यते । ‘नित्या...वर्ज’ नित्यानि संध्यावन्दनसायंप्रातर्होमादीनि । वैतानमग्निहोत्रम् । ‘शालाघ्नौ चैके एतानि कुर्युः’ विहित प्रति-षिद्धत्वाद्विकल्पः । अनुष्ठानपक्षे अन्ये कुर्युर्न स्वयमित्यर्थः । प्रेतस्पर्शिनो ग्रामं न प्रविशेयुरानक्षत्र-दर्शनात् । एतच्च दिवामृतस्य ‘रात्रौ चेदादित्यस्य’ आदर्शनादित्यनुषङ्गः । एतच्च रात्रिमृतस्य । प्रवेश-नादि समानमितरैः । इतरे असपिण्डाः तैः प्रेतस्पर्शिभिरिति शेषः । तैस्तुल्यं पिचुमन्दपत्रविदंश-नादि पुत्रादेः । तथाच तेषामपि पुत्रादिभिः समानं गृहप्रवेशनादि भवतीत्यर्थः । प्रसंगाद्वितीयदिवसा-दिकृत्यं लिख्यते—द्वितीयेऽन्दि प्रेतस्य कर्णाक्षिनासिकानिष्पत्त्यर्थं प्रथमदिवसवत्पिण्डदानं कुम्भभो-जनदानं च । द्वौ अञ्जली । द्वे तोयपात्रे । अथवाञ्जलित्रयं न पात्रे । तृतीयेहि ग्रीवामुखभुजवक्षसां निष्पत्तये पिण्डदानं कुम्भभोजनदानं च । त्रयोञ्जलयः त्रीणि तोयपात्राणि । अथवा पञ्चाञ्जलय एव न पात्राणि । चतुर्थेऽन्दि संचयनम् । तत्र विधिः—पूर्वं स्नात्वा दाहभूमावेकोद्दिष्टं श्राद्धं कृत्वा श्राद्ध-व्यतिरिक्तानयुग्मांस्त्रिप्रभृतीन् ब्राह्मणान् भोजयित्वा पलाशवटादिपर्णस्य वृन्तेन भस्मगुप्तान्यस्थीनि प्रगटानि कृत्वाऽङ्गुष्ठकनिष्ठिकाभ्यां तान्यस्थीनि गृहीत्वा गृहीत्वा पलाशपुटवटपुटकादौ वा प्रक्षिपति । अस्थिग्रहणक्रमः । शिरसो वक्षसः पाणिभ्यां पार्श्वभ्यां चापि पादतः । अप्रदक्षिणमस्थीनि गृह्णाती-त्याह गोभिलः । शम्यवकाः कर्दमं च भस्मराशौ प्रक्षिपति । शमीशब्दः शाखापरः । अवकाः शैवालाः आर्द्रामृत्तिका कर्दमः । यक्षकर्दम इति केचित् । ततः पत्रपुटस्थान्यस्थीन्याज्येनाङ्त्वाऽवकाः कर्पूराग-रुचन्दनकस्तूरिकाकेसरादिसुरभिद्रव्यैर्मिश्रयेत् । ततः दक्षिणपूर्वायतां कर्पू खात्वा कुशानास्तीर्थं तत्र हरिद्रियारक्तं वस्त्रखण्डमास्तीर्थं वागित्यनेन मंत्रेण तस्मिन्वस्त्रखण्डेऽस्थीनि प्रक्षिपेत् । ततः संचयना-नन्तरं जीवतोऽस्य प्रेतस्य यदिष्टमन्नवस्त्रादि तद्विप्रेभ्यः प्रेतस्य प्रेतत्वनिवृत्तिमुद्दिश्य दद्यात् । ततः सचैलं स्नात्वा । चतुर्थदिवससंवन्धिपिण्डदानं नाभिलिङ्गगुदनिष्पत्त्यर्थं कुम्भभोजनदानं च । चत्वारस्तोयाञ्जलयः । चत्वारि तोयपात्राणि । अथवा सप्ताञ्जलय एव देयाः । न पात्राणि । पञ्चमे ह्यूरुजङ्घापादनिष्पत्त्यर्थं पिण्डदानं कुम्भभोजनदानं च पञ्चतोयाञ्जलयः पञ्चपात्राणि अथवा नवा-ञ्जलय एव न पात्राणि । षष्ठे सर्वमर्मेनिष्पत्त्यर्थं पिण्डदानं षडञ्जलयः पात्राणि च अथवैकादशाञ्जलय एव न पात्राणि । सप्तमे शिरानिष्पत्त्यर्थं पिण्डदानं कुम्भभोजनदानं च । सप्ताञ्जलयः । तावन्ति पात्राणि च अथवा त्रयोदशाञ्जलय एव न पात्राणि । अष्टमे लोमदन्तनिष्पत्तये पिण्डदानं कुम्भभो-जनदानं च । अष्टावञ्जलयः । तावन्ति पात्राणि च । अथवा पञ्चदशाञ्जलय एव न पात्राणि । नवमे पूर्णशरीरनिष्पत्त्यर्थं पिण्डदानं कुम्भभोजनदानं च । नवाञ्जलयः पात्राणि च । अथवा सप्त-दशाञ्जलय एव न पात्राणि । दशमे क्षुन्निवृत्त्यर्थं पिण्डदानं कुम्भभोजनदानं च । दशाञ्जलयः पात्रा-णि च अथवैकोनविंशतिसंख्याकास्तोयाञ्जलय एव । अथवा प्रत्यहं दशदशाञ्जलय एव देयाः ।

प्रत्यहं गते तैलकल्कोदकानां दानम् । अथवा दशमेहि दशगत्तेषु तैलकल्कोदकानां दानं न प्रत्यहम् ।
 अत्र दशाहेष्वयुग्मदिनेषु पिण्डदानात्प्रागुत्तरं वा केचिन्नवश्राद्धमाहुः । तत्र पिण्डद्वयदानं प्रेतोद्देश्यकम् ।
 अक्षय्योदकदानं दक्षिणादानं च । एतदशाहपिण्डदानमेकेन कर्त्रा एकेन द्रव्येणैकस्मिन्नेव देशे कर्तव्यम् ।
 ततः सूतकनिवृत्त्यर्थं केशश्मश्रुवपनं नखलोमनिकृन्तनं च सर्वे सपिण्डाः कारयेयुः । ततः सचैलं स्नात्वा
 कर्मसमयपरिहितवस्त्राणि आश्रितेभ्योऽन्त्यजेभ्यो वा दद्यात् । ततस्तिलतैलसंयुक्तगौरसर्षपादिकत्वेन
 स्नात्वा अहत्वाससः प्रक्षालितशुक्लवाससो वा सुवर्णदूर्वादीनि मङ्गलानि स्पृष्ट्वा विष्णुस्मरणादिना
 शुद्धा भवन्ति । गृहेषु स्पृष्टानां मृन्मयादीनां पात्राणां परित्यागः । वस्त्रासनखट्वादीनां क्षालनं
 गृहस्य संमार्जनलेपनादि । आवालं सचैलस्नानम् । एवं शुद्धिं संपाद्य स्वस्तिवाचनं ब्राह्मणेभ्यः
 कारयित्वा दानं च तेभ्य एव दद्यात् । ततोऽभ्यङ्गस्नाताभिः सुवासिनीभिराहृतजलेन पाकं कृत्वा
 भोजनं कुर्युः । दशाहमध्ये त्रिरात्रादूर्ध्वं दर्शपाते दर्शदिन एव सर्वं दशाहसंबन्धिपिण्डोदकदानं समा-
 पयेत् । त्रिरात्रादूर्वागपि दर्शपाते समापनं केचिदाहुः । एतच्च मातृपितृव्यतिरिक्तविषयम् । इति दशा-
 हकृत्यम् ॥ ॥ अथैकादशाहकृत्यम्—तत्र साप्तेर्दाहदिनादेकादशाहे निरग्नेस्तु मरणदिनादेकादशा-
 हे विधिवत्स्नात्वा षोडशभिरुपचारैर्विष्णुपूजनपूर्वकं विष्णुतर्पणम् । तद्यथा । प्राणानायस्य देशकालौ
 स्मृत्वामुक्तगोत्रस्यामुक्तप्रेतस्यप्रेतत्वनिवृत्त्यर्थं वृषोत्सर्गादियोग्यताप्राप्त्यर्थं विष्णुपूजनतर्पणे विधास्य इति
 संकल्प्य पूजां कृत्वा वैष्णवैर्मन्त्रैः पौराणैर्वैदिकैश्च तर्पणं कुर्यात् । कार्यं पुरुषसूक्तेन मंत्रैर्वा वैष्ण-
 वैरपि । दक्षिणाभिमुखो भूत्वा प्रेतं विष्णुमिति स्मरन् । अनादिनिधनो देवः शङ्खचक्रगदाधरः ।
 अव्ययः पुण्डरीकाक्ष प्रेतमोक्षप्रदो भवेति । अनेन प्रेतस्य प्रेतत्वनिवृत्तिरस्तु । वृषोत्सर्गयोग्यताप्रा-
 प्तिरस्तु ॥ इति विष्णुतर्पणं कृत्वा वृषोत्सर्गः । स च व्याख्यानाऽवसरे लिखितः ॥ ॥ अथैकादशाह-
 श्राद्धम् । तत्रैकादश ब्राह्मणाः यथाशक्त्ययुग्मा वा । एको वा । एकादशाहविहितप्रेतश्राद्धे ब्रा-
 ह्मणकार्यमित्यादि । विशेषस्तु निमन्त्रणे । गतोसि दिव्यलोकं त्वं कृतान्तविहितान्पथः । मनसा वा-
 युभूतेन विप्रे त्वाहं नियोजये । पूजयिष्यामि भोगेन विप्रे त्वाहं नियोजये । इति निमन्त्रणम् ।
 ततः ब्राह्मणानां श्मश्रुकर्मनखच्छेदौ कारयित्वाऽभ्यङ्गस्नानं कारयेत् । ततः सचैलं स्नात्वा तुष्टेन
 चेतसा आगतं वः इति पृष्ट्वा विप्रपादयोः पाद्यदानमर्घदानं, ब्राह्मणस्य पादप्रक्षालनमात्मनश्च । आ-
 चम्यासने ब्राह्मणमुपवेश्योपरि छत्रं प्रकल्पयेत् । सप्तव्याधाजपोऽवसीदथेत्यन्तः । गयागदाधरयो-
 र्ध्याननमस्कारौ । प्रणववर्जितं प्राणायामास्त्रयः । ब्रह्मभूर्भुवःस्वरित्यन्ताः । तत आचम्य देशकालौ
 स्मृत्वाऽमुक्तगोत्रस्याऽमुक्तप्रेतस्य प्रेतत्वनिवृत्त्यर्थमाद्यमासिकश्राद्धमहं करिष्य इति संकल्प्य नीवी-
 करणम् । अपहता इति दिग्विदिक्षु तिलप्रक्षेपः । ततो यद्देवा इति तृचेनोदकमभिमन्त्र्य दुष्टदृष्टिनि-
 पातदूषितः श्राद्धोपहारः पूतो भवत्वित्युपहारप्रोक्षणम् । न भूरादिजपः । तूष्णीं तिलविकरणम् ।
 गोत्रं प्रेत इदं ते आसनम् अर्घः । तिलोसि प्रेतदेवत्यो गोसवो० पृक्तः प्रेतांल्लोकान्प्रीणाहि न इति
 तिलावापः । स्मृत्यर्थसारकारमते पितृनमःस्वधाशब्दवतो मन्त्रस्य लोपः । अतस्तन्मते तूष्णीं तिला-
 वापः । अर्घदानम् । पात्रन्युब्जीकरणाभावः । अर्चनम् । गोत्रं प्रेत इदं ते चन्दनमुपतिष्ठताम् ।
 इमानि पुष्पाणि । एष धूपः । एष दीपः । इदं बार्हस्पत्यं वासः इमेवाससी इति वा । इदं वारुणं
 कमण्डलुम् । इमे अङ्गिरोदैवते उपानहौ । प्राजापत्ये उपवीते, छत्रं, प्रेतसंबन्धीनि वस्त्राणि, शय्यां,
 गाः, गृहम्, आसनं, दासीम्, आयुधानि, उपतिष्ठताम्, उपतिष्ठताम्, उपतिष्ठन्तामिति यथायथं
 प्रयोगः । श्राद्धं समाप्य पङ्क्तिमूर्धन्याय दद्यात् । अर्चनविधेः परिपूर्णतेति प्रार्थयेत् । आचमनं
 निहन्मीत्यादि तिलविकरणम् । अद्येत्याद्यमुक्तप्रेतस्य प्रेतत्वनिवृत्त्यर्थमेकादशाहविहितस्याद्यश्राद्धस्येको-
 दिष्टविधेर्यत्कृतमित्यादि । संपन्नं, पिण्डदानं, रेषा, अवनेजनं, कुशास्तरणम् । प्रेतैतत्त इति पिण्डदानं

प्रत्यवनेजनं नीवीविस्त्रंसनमर्घः । तूष्णीं सूत्राणां दानम् । इदं चन्दनं गोत्र प्रेत ते पिण्डार्चनमुप-
 तिष्ठतामिति प्रतिद्वयं प्रयोगः । धूपः, दीपः, फलं, ताम्बूलं, नैवेद्यम् । अर्घ्याच्छादनचन्दनपुष्पधूप-
 दीपनैवेद्यैः पिण्डस्यार्चनं परिपूर्णम् । अनेन पिण्डदानेन गोत्रस्य प्रेतस्य प्रेतत्वनिवृत्तिः कुम्भदान-
 योग्यताप्राप्तिः । आचमनम् । विप्रहस्ते जलकुशपुष्पाक्षतान् तूष्णीमर्पयित्वाऽक्षय्योदकं दद्यात् ।
 गोत्रस्य प्रेतस्य दत्तं श्राद्धमुपतिष्ठतामिति । यस्योद्दिष्टं तस्योपतिष्ठतामिति । ततः पवित्रं पिण्डस्यो-
 परि दत्त्वाऽवनेजनजलशेषं तस्योपरि निनयेत् तूष्णीम् । ततो दक्षिणादानम् । अस्य श्राद्धस्य समृ-
 द्ध्यर्थं रजतं दक्षिणां प्रेतश्राद्धब्राह्मणाय तुभ्यं संप्रददे । ततो हिरण्यदास्युपानच्छत्रोदकुम्भवस्त्राणां
 दक्षिणात्वेन दानं गुणवते । अन्येभ्यो रजतदानं ताम्बूलदानं गोत्र प्रेत ते उपतिष्ठतामिति । पिण्डो-
 त्थापनं पात्रचालनं संचराभ्युक्षणम् । अस्यैकादशाहविहितस्याद्यभासिकश्राद्धस्यैकोद्दिष्टविधेर्यत्कृतं यत्र
 कृतं तत्सर्वं विष्णोः प्रसादात्परिपूर्णम् । अनेन श्राद्धेन प्रेतस्य प्रेतत्वनिवृत्तिः । कुम्भदानयो-
 ग्यताप्राप्तिः । ततः स्नानम् । अस्य श्राद्धस्य पुराणभेदप्रयोज्यप्रकारभेदा हेमाद्रौ विलो-
 क्याः । ततः रुद्रदेशेनैकादशब्राह्मणेभ्यो भोजनदानम् । पुनः स्नात्वा कुम्भदानम् । विष्णोः
 पूजनम् । ततः प्रेतोद्देशेन सान्नत्रयोदशोदकुम्भदानम् । प्रयोगः । अपसव्यं कृत्वा । इमे त्रयोदशोद-
 कुम्भाः सान्नोदकाः सयज्ञोपवीताः नानानामगोत्रेभ्यो ब्राह्मणेभ्यः दास्यमानाः गोत्र प्रेत ते उप-
 तिष्ठतामिति । एभिः कुम्भदानैः गोत्रस्य प्रेतस्य प्रेतत्वनिवृत्तिः । उत्तरकर्माऽधिकारप्राप्तिः । अष्टविध-
 पददानम् । इमानि पदानि नानादैवतानि गोत्रप्रेतते उपतिष्ठन्तामिति । एवं सर्वत्र ॥ अश्वरथमहि-
 षीशय्यादानम् । अश्वः यमदैवतः । रथः विष्णुदैवतः । यमदैवता महिषी । इयं शय्या तिलपात्रघृत-
 पात्रे सहिरण्ये । गौः । भूमिः । तिलाः । हिरण्यम् । गन्धादिभिरर्चनं देयस्य पात्रस्य च ॥ चतुर्दशो-
 पदानानि । स्त्रीमरणे वंशपात्री । प्रयोगः । इयं वंशपात्री ह्युपभोगयोग्यवस्तुयुक्ता गन्धाद्यर्चिता कस्मै-
 चिद्ब्राह्मणाय विष्णुरूपाय तुभ्यं सं० । संवत्सरपर्यन्तं प्रत्यहं सान्नजलकुम्भदानं दीपदानं देवालयादौ ।
 ततः ऋणधेनुदानम् । तत्र प्रयोगः । देशकालौ स्मृत्वा प्रेतस्य ऋणत्रयापाकरणाय इमामृणधेनुसंज्ञकां
 गां रुद्रदैवतां कस्मैचिद्ब्राह्मणायेत्यादि । ततो विष्णुपूजनम् ॥ गृहमागत्य वैश्वदेवः कार्यः ॥
 शान्तिकरणम् ॥ इत्येकादशाहकर्म ॥ ॥ अथ द्वादशाहसंवन्धिकर्तव्यमुच्यते । आरब्धे वैश्वदेवे
 आदौ वैश्वदेवः । ततस्तीर्थे गत्वा विधिवत्स्नात्वा विष्णुं संपूज्याद्येत्यादि गोत्रस्य प्रेतस्य प्रेतत्वनिवृत्त्य-
 र्थमूनमासिकश्राद्धं करिष्ये इति संकल्प्य श्राद्धं कुर्यात् । अथवेदमूनमासिकं सप्तविंशतिमे दिनेऽष्टा-
 विंशतिमे वैकोनत्रिंशत्तमेऽहनि कर्तव्यं नन्दादिवर्जिते । ततो मासपूर्तौ मृताहे द्वितीयमासिकमे-
 कादशाहवत् ॥ ततस्तृतीये पक्षे नन्दादिवर्जिते त्रैपक्षिकं श्राद्धं कर्तव्यम् । ततस्तृतीयमासस्यादि-
 मृताहे तृतीयमासिकम् । चतुर्थे मासे चतुर्थमासिकम् । पञ्चमे मासे पञ्चममासिकम् । षष्ठे मासे
 षाण्मासिकम् । ततः षष्ठे मासे एकेन दिवसेनोने द्वाभ्यां वा दिवसाभ्यामूने त्रिभिर्वा दिवसैरूने ऊन-
 षाण्मासिकम् । ततः सप्तममासादौ सप्तमासिकम् ॥ अष्टममासेऽष्टमासिकम् । नवमे नवममासि-
 कम् । दशमे दशमासिकम् । एकादशे एकादशमासिकम् । द्वादशे द्वादशमासिकम् । अत्राप्येकेन
 दिनेन द्वाभ्यां त्रिभिर्वोने ऊनाब्दिकम् । अत्रोनमासिकत्रैपक्षिकषाण्मासिकेषु प्रतिश्राद्धं द्वादशकुम्भ-
 दानम् । अन्येष्वेकैकः कुम्भः । संवत्सरपर्यन्तं प्रत्यहमपि सान्नोदकुम्भदानं प्रेतस्य प्रेतत्वनिवृत्तिमुद्दि-
 श्य दीपदानं च संवत्सरावधि । ततः प्रथमसंवत्सरस्यान्तिमे दिने सपिण्डीकरणम् । एतच्च संवत्सर-
 सपिण्डीकरणपक्षे । त्रिपक्षद्वादशाहवृद्धिश्राद्धादिनिमित्तापाते तथैकादशेऽहनि साग्नेर्दर्शपाते तद्दिन
 एव सपिण्डीकरणकर्तव्यताप्राप्तौ वृषोत्सर्गानन्तरमाद्यश्राद्धादि सर्वं कृत्वा सपिण्डीकरणं कृत्वा
 पिण्डपितृयज्ञः कार्यः । द्वादशाहादौ कर्तव्यताप्राप्तावूनमासिकादि कृत्वा सपिण्डीकरणम् । एवं

वृद्धिश्रद्धादिनिमित्तापाते त्वकृतानुष्ठानपूर्विका सपिण्डीकरणकर्तव्यता । एवं चैकादशाहादौ सपिण्ड-
नकर्तव्यतायां पृथगनुष्ठानकालासंभवादाद्यश्रद्धादीन्यूनान्दिकान्तानि सपिण्डीकरणयोग्यतावाप्तये
तत्रेणाहं करिष्ये इति संकल्प्यैकार्थैकपिण्डकरणादपि सर्वेषां श्रद्धानां सिद्धिर्भवतीति विरुद्धवि-
ध्वंसे । अपरे तु प्रतिश्राद्धं ब्राह्मणार्धपिण्डानिच्छन्ति । उभयत्रापि मूलसद्भावाद्यथेच्छमनुष्ठानम् ।
श्रद्धभेदाद्ब्राह्मणार्धपिण्डभेदे त्वेवं प्रयोगः । ऊनमासिकनिमित्तं प्रेतश्राद्धे ब्राह्मणकार्यं ० १ द्वितीय-
मासिक ० २ । त्रैपक्षिक ० ३ । तृतीयमासिक ० ४ । चतुर्थमास ० ५ । पञ्चममास ० ६ । षष्ठमास ०
७ । ऊनषाण्मासि ० ८ । सप्तमास ० ९ । अष्टमास ० १० । नवमास ० ११ । दशमास ० १२ ।
एकादशमास ० १३ । द्वादशमास ० १४ । अधिमासश्चेत् त्रयोदशमास ० १५ । तत ऊनाब्दिक ० १६ । तथा-
चाधिमासपक्षे एकादशाहिकमाद्यश्रद्धमादाय सप्तदश श्रद्धानि भवन्ति । अधिमासाभावे षोडशैव
श्रद्धानि । अथवा एकादशाहिकाद्यूनान्दिकान्तेषु (प्रेत) श्राद्धेषु ब्राह्मणकार्यमिति वा प्रयोगः ।
अथवा सर्वोण्युल्लिख्यैतानि सपिण्डीकरणयोग्यताप्राप्त्यर्थमेकतत्रेणाहं विधास्ये इति वा प्रयोगः ।
अमीषां श्रद्धानामेकोद्दिष्टविधेर्यत्कृतं यन्नकृतमित्यादि । अमीषां श्रद्धानामेकोद्दिष्टविधिना
कृतानां यन्नयूनं यदतिरिक्तमित्यादि । एभिः श्राद्धैः प्रेतस्य प्रेतत्वनिवृत्तिः । क्षुत्तृषानिवृत्तिः ।
सपिण्डीकरणयोग्यताप्राप्तिः । ततः स्नात्वा ऐकादशाहिकोऽनमासिकत्रैपक्षिकोऽनषाण्मासिकोऽनसंव-
त्सरिकेषु विहितकुम्भदानम् ॥ ततः संकल्पविधिना संवत्सरपर्यन्तमनुष्ठीयमानश्रद्धानां तन्त्रेणानु-
ष्ठानम् । सर्वेषु सोदकुम्भान्नसंकल्पः प्रेतस्य प्रेतत्वनिवृत्तिं क्षुत्तृषानिवृत्तिं चोद्दिश्य । एवं देवाल-
याऽग्न्यगारादौ प्रत्यहं दास्यमानदीपसंकल्पः । मार्गं गच्छतः प्रेतस्यान्धकारनिवृत्तिमुद्दिश्य दीप-
दानमासंवत्सरम् ॥ ॥ अथ सपिण्डीकरणम् । तच्चैकोद्दिष्टपार्वणात्मकं, तत्र पार्वणैकोद्दिष्टयोरिदमेव
प्रथममिति नियमाभावः । प्रेतपितृपितामहप्रपितामहानां पार्वणम् । तच्चाभावास्यासंबन्धिपार्वणवत् ।
एकोद्दिष्टं तु प्रेतैकोद्दिष्टवत् । तत्र द्वादशाहादौ गोत्रस्य प्रेतत्वनिवृत्त्यर्थं वसुरुद्रादित्यलोकप्राप्त्यर्थं
च गोत्राणां प्रेतस्य पितृपितामहप्रपितामहानाममुकामुकमशर्मणां वैश्वदेवपूर्वकं सैकोद्दिष्टविधिना
युष्मदनुज्ञया सपिण्डीकरणश्रद्धमहं करिष्ये इति प्रयोगः । आसनम् । आवाहनम् । अर्घ्यः । वैश्वदे-
विके कृत्वा पित्र्ये कुर्यात् । प्रेतस्यैकमर्घपात्रं तत्पित्रादीनां त्रीणि । एवमर्घपात्राणि पूरयित्वाऽभ्यर्च्य
प्रेतार्धगतचतुर्थीशेन प्रेतायार्घ्यं दत्त्वा प्रेतपात्रं पितृपात्रे संयोजयिष्ये इति पृष्ठा संयोजयेत्यनुज्ञा-
तोऽवशिष्टमर्घजलं विभज्य तृतीयांशं पित्रादिपात्रेषु निनयेत् । पवित्रं त्वखण्डमेव पित्रादिपात्रे प्रति-
पात्रं संचारयेत् । तत्र येसमाना इति मन्त्रद्वयं पठित्वाऽमुकगोत्रस्याऽमुकप्रेतस्यार्घ्यः अमुकगोत्रस्यामुक-
शर्मणः पितुरर्घपात्रेण सह संसृज्यतामित्युक्त्वा पितृपात्रे संयोज्य पितामहप्रपितामहयोः पात्रे संयो-
जनम् । प्रतिपात्रसंयोजनानन्तरं प्रेतस्य वसुरुद्रादित्यलोकप्राप्तिं क्रमेण प्रार्थयेत् । साग्नेः पुत्रादेः
प्रेतपितृविप्रपाणावग्नौकरणहोमः । पितामहप्रपितामहयोः पात्रे शेषपरिवेषणम् । पिण्डदानेपि श्राद्धो-
पक्रमेण चतुरः पिण्डान्दत्त्वा । प्रेतपिण्डमर्घादिभिः संपूज्य प्रेतपिण्डं पितृपिण्डेषु संयोजयिष्ये इति
पृष्ठा संयोजयेत्यनुज्ञातः सुवर्णरजतशलाकादर्भैः प्रेतपिण्डं त्रेधा विभज्याद्यं भागमादाय येसमाना इति
मन्त्रद्वयं पठित्वाऽमुकगोत्रस्यामुकप्रेतस्य पिण्डः अमुकगोत्रस्यामुकशर्मणः प्रेतपितुः पिण्डेन सह
संसृज्यतामित्युक्त्वा संयोजनेन वर्तुलं पिण्डं निष्पाद्य प्रेतस्य वसुलोकप्राप्तिं पितृत्वप्राप्तिं च प्रार्थ-
येत् ॥ अवशिष्टं प्रेतपिण्डभागद्वयमेवमेव पितामहप्रपितामहपिण्डयोः संयोजनीयं प्रेतस्य रुद्रा-
दित्यलोकप्राप्तिं प्रार्थयेत् । केचित्तु पिण्डस्य प्रथमांशो द्वितीयांशस्तृतीयांशः प्रयोग इच्छन्ति । ततो-
ऽत्रपितर इति जपादि पूजनानन्तरं पिण्डानभिमुख्येदं पठेत्, एष वोऽनुगतः प्रेतः पितरस्तं दद्यामि
वः । शिवमस्त्विह शेषाणां जायतां चिरजीवितम् । समानीव आकूतिः समाना हृदयानि वः । समा-

नमस्तु वो मनो यथा वः सुसहासतीति । अत ऊर्ध्वं कदाचिद्भ्रान्त्यापि प्रेतशब्दो न वाच्यः । अक्ष-
य्योदकदानादौ गोत्रस्य पितरमुकशर्मणः मोक्षप्राप्त्यर्थमिमां मोक्षधेनुसंज्ञकां गां रुद्रदेवतां कर्मैचिद्वा-
ह्यणायेत्यादि । ततः दक्षिणां दत्त्वा मोक्षं पितुः प्रार्थयेत् । ततो गृहे गत्वा पितृमातामहपार्वणाभ्यां
श्राद्धं तत आभ्युदयिकम् । ततः स्वस्त्ययनं पुण्याहवाचनम् । नन्वमावास्याभ्युदयादौ यत्पार्वणमुक्तं
तत्सपिण्डनं यैः सह प्रेतस्य तेषां प्रेतस्यापि भवेदत आह 'पिण्डश्चेत्' । नन्वेवं पिण्डचतुष्टयमापत्तिं
चेत्तत्राह 'निवर्तेत चतुर्थः' प्रेतेन पित्रा सपिण्डतां प्रापितश्चतुर्थः प्रेतप्रपितामहः स निवर्तेतेत्यर्थः ।
एकादशाहादौ सपिण्डीकरणपक्षे अपकृष्य कृतानामूनमासिकादीनां स्वकाले पुनरनुष्ठानं न वेत्याश-
ङ्क्याह 'संवत्सरं पृथगेके' एके आचार्याः अपकृष्यकृतानां संवत्सरं यावत्पृथगनुष्ठानं मन्यन्ते ।
तच्च क्षयाहवद्भवति एकोद्दिष्टविधिना पार्वणविधिना वा यथाकुलाचारम् । एकादशाहे त्वपकर्षे ऊन-
मासिकस्याप्यपकृष्टत्वेन पुनरनुष्ठानम् द्वादशाहादौ सपिण्डीकरणे तस्यानपकृष्टत्वेनानुष्ठानाभावः ।
त्रैपक्षिकादौ सपिण्डीकरणे भाविनामेव मासिकानां पुनः क्रिया न भूतानामिति । यत्तु निरग्नेरेको-
द्दिष्टविधायकमेतत्सूत्रमित्याहुः । तन्न । उभयत्रापि शास्त्रसद्भावात् । नन्वेवमपि पार्वणविधौ प्रेतस्ये-
तरेषामपि सपिण्डतां प्राप्तानां कुतो न निक्षेप इत्यत आह 'न्यायस्तु न चतुर्थः पिण्डो भवतीति
श्रुतेः' तथाच पार्वणे त्रयाणामेव निक्षेपाच्चतुर्थपिण्डाभावः न्यायप्राप्त इत्यर्थः । 'अहरहरन्नमस्मै
ब्राह्मणायोदकुम्भं च दद्यात्' । एतद्दानावसरे लिखितम् । 'पिण्डमप्येके निष्ठणन्ति' अहरहरित्य-
नुषङ्गः । सपिण्डनक्रियायाः ऊर्ध्वं प्रेतशब्दो नोच्चार्यः । संकल्पविधिना प्रत्यहं पार्वणमिति निर्ण-
यामृतकारः ॥ १० ॥ ॥ * ॥ दशमीकण्डिका ॥ * ॥

पशुश्चेदाप्लाव्यागामग्रेणामीन्परीत्य पलाशशाखां निहन्ति ॥ १ ॥ परि-
व्ययणोपाकरणनियोजनप्रोक्षणान्यावृता कुर्याद्यच्चान्यत् ॥ २ ॥ परिपशव्ये
हुत्वा तूष्णीमपराः पञ्च ॥ ३ ॥ वपोद्धरणं चाभिघारयेद्देवतां चादिशेत् ॥ ४ ॥
उपाकरणनियोजनप्रोक्षणेष्ु स्थालीपाके चैवम् ॥ ५ ॥ वपाळं हुत्वाऽवदा-
नान्यवद्यति ॥ ६ ॥ सर्वाणि त्रीणि पञ्च वा ॥ ७ ॥ स्थालीपाकमिश्राण्य-
वदानानि जुहोति ॥ ८ ॥ पश्चङ्गं दक्षिणा ॥ ९ ॥ यद्देवते तद्देवतं यजेत्तस्मै
च भागं कुर्यात्तं च ब्रूयादिममनुप्रापयेति ॥ १० ॥ नद्यन्तरे नावं कारये-
न्नवा ॥ ११ ॥ ॥ ११ ॥

(कर्कः) — 'पशु...व्यागां' पशुश्चेत् क्रियेत गोपशुवर्जमाप्लाव्य स्नापयित्वा नियुज्यते ।
'अग्रे...हन्ति' निखनन्ति । असौ यूपकार्ये निखन्यते । अतश्चाज्यासादनोत्तरकालं निखननम् ।
'परि...न्यत्' । किमन्यदिति, पशुसंस्कारकं नियोजनप्रोक्षणपशुसमञ्जनपर्याग्निकरणादिकं तच्च
कर्तव्यम् । आवृच्छब्दः क्रियामात्रवाची अतश्च तन्मन्त्रो निवर्तते । 'परिपशव्ये हुत्वा तूष्णीमपराः
पञ्च' जुहोतीति सूत्रशेषः । 'वपो...येत्' उद्धृत्य वपां 'देवतां चातिदिशेदुपाकरणनियोजनप्रोक्ष-
णेषु' उपाकरणादिषु । 'स्थाली...वम्' देवतामादिशेत् । 'वपाळं...श्च वा' वपां हुत्वा अवदानप्र-
हणे उच्यमाने पशुपुरोडाशो निरस्तो भवति । अत आह—वपां हुत्वाऽवदानान्यवद्यति । असर्वपक्षे
तत एव स्विष्टकृत् । क्षताभ्यङ्गश्च देयः । 'स्थाली...होति' तस्य चाज्येनैव सहश्रपणम् । 'पश्च...क्षिणा'

पूर्णपात्रं वरो वेति निवर्तते । 'यद्देवत्यं ऋत्विग्विशेषस्तदेवत्यं एव पशुरालभ्यतेऽर्घ्यपशुषु । 'तस्मै...येति' तस्मै ऋत्विग्विशेषाय भागं कुर्यात् । 'नद्य...न्न वा' यदुक्तं प्रेतायोद्दिश्य गामप्येके घ्नन्तीति तस्यैव तत्प्रदेशविधानम् । नवश्राद्धं नावमुच्यते । नद्यन्तरे नावं कारयेदित्यनेन नवश्राद्धार्थः पशुरुपक्रान्तः । नवश्राद्धशब्देन प्रथमैकादशाहिकं श्राद्धमुच्यते ॥ ११ ॥

(जयरामः)—प्रेतायोद्दिश्य गामप्येके घ्नन्तीति शाखापञ्चविधानम् । तत्प्रसङ्गेन यावन्तोऽर्घ्य-पशवस्तत्कर्मव्याचिख्यासयेदमभिधीयते । स्मार्तः पशुश्चेत्क्रियते तदाऽगां गोपशुवर्जमाप्लाव्य स्नापयित्वा नियुज्यते । कुत्रेत्यपेक्षायामाह । परीत्य प्रादक्षिण्येन गत्वा अग्नेणामीन् अग्निपूर्वभागे निहन्ति निखनन्ति । सा च यूपार्थे । अतश्चाज्यासादनोत्तरकालं निखननम् । परिव्ययणं त्रिगुणरशनया शाखावेष्टनम् । उपाकरणं तृणेन पशोर्नियोजनं द्विगुणरशनया शृङ्गयोर्वद्वयस्य पशोः शाखायां बन्धनम् । आवृता पशुप्रकरणोक्तैकैकैर्व्यतया विना मन्त्रम् । आवृद्ग्रहणाद्यच्च पशुसंस्कारकं पशुसमञ्जनपर्यग्निकरणादि तदप्यावृता कार्यम् । परिपशव्ये संज्ञपनस्याद्यन्तयोराहुती द्वे स्वाहा देवेभ्यः देवेभ्यः स्वाहेति हुत्वाऽपराः पञ्च जुहोतीति शेषः । उद्धृत्य वपाभिधारणम् । स्थालीपाकेष्वेवं देवतादेशः । वपां हुत्वाऽवदानग्रहणे उच्यमाने पशुपुरोडाशो निरस्तो भवति अत आह 'वपां हुत्वेति' असर्वपक्षे तत एव स्विष्टकृत् । क्षताभ्यङ्ग्य देयः, स्थालीपाकमिश्राणीति ग्रहणात्तस्याज्येन सह श्रपणम् । पञ्चद्वं दक्षिणेत्यत्र पूर्णपात्रो वरो वेति निवर्तते । यद्देवत्यं ऋत्विग्विशेषस्तदेवत्यः पशुरालभ्यतेऽर्घ्यपशुषु । तस्यार्घ्यस्य देवतैव देवता यस्य यागस्य स तद्देवत्यस्तस्मिन् । तद्देवतं तामेव देवतां यजेदित्यर्थः । तस्मै ऋत्विग्विशेषाय । 'नद्यन्तर इति' यदुक्तं प्रेतायोद्दिश्य गामप्येके घ्नन्तीति तस्यैतत्प्रदेशविधानम् । नवश्राद्धार्थं नावमुच्यते । नद्यन्तरे नावं कारयेदित्यनेन नवश्राद्धार्थः पशुरुपक्रान्तः । नवश्राद्धशब्देन प्रथमैकादशाहिकश्राद्धमुच्यते ॥ ११ ॥

(हरिहरः)—एवं तावत्प्रेतायोद्दिश्य गामप्येके घ्नन्तीति सूत्रकृता एकादशेऽहनि प्रेतमुद्दिश्य गोपश्वालम्भोऽभिहितस्तत्प्रसङ्गादन्येऽपि यावन्तोऽर्घ्यपशवस्तत्कर्माभिधातुमिदमारभ्यते । 'पशु...हन्ति' चेद्यदि स्मार्तः पशुः क्रियते तदा तं पशुं गोपशुवर्जमाप्लाव्य स्नापयित्वा नियुज्यात् गोपशौ आप्लाव्याभावः पशुनियोजनं च यूपे श्रूयते, अस्य तु कुत्रेत्यपेक्षायामाह-अस्य अग्नेण पुरस्तात् अग्नीन् वितानपक्षे गार्हपत्यादीन् आवसथ्यपक्षे एकमग्निं परीत्य प्रादक्षिण्येन गत्वा पलाशस्य ब्रह्मवृक्षस्य शाखां निहन्ति निखनन्ति । आसादनानन्तरं यूपकार्यत्वाच्छाखायाः । 'परि...चान्यत्' परिव्ययणं त्रिगुणरशनया शाखायाः, उपाकरणं तृणेन पशोः स्पर्शनं, नियोजनं द्विगुणरशनया अन्तराशृङ्गवद्वयस्य पशोः पलाशशाखायां बन्धनं, प्रोक्षणं प्रोक्षणीभिरद्भिः पशोरासेचनम् । एतानि परिव्ययणोपाकरणनियोजनप्रोक्षणानि आवृता पशुप्रकरणविहितैकैकैर्व्यतया मन्त्रवर्जितया क्रियया कुर्यात् विदधीत, न केवलमेतान्येव अन्यदपि यत्पशुसंस्कारकं पशुसमञ्जनं पर्यग्निकरणादिकं तदपि तथैव कुर्यात् । 'परि...पञ्च' पशुसंज्ञपनं परि उभयतः हूयते ये द्वे आज्याहुती स्वाहादेवेभ्यः देवेभ्यः स्वाहेति ते परिपशव्ये ते हुत्वा तूष्णीं मन्त्रवर्जमपरा अन्याः पञ्च आज्याहुतीर्जुहुयात् । 'वपो...येत्' पशोर्वपाया उद्धरणं यथोक्तं कृत्वा तां वपामभिधारयेत् उद्धृत्यैव । 'देव...णेषु' उपाकरणं च नियोजनं च प्रोक्षणं च उपाकरणनियोजनप्रोक्षणानि तेषु देवतां यद्देवत्यः पशुर्भवति तां देवतामादिशेत्, अमुष्मै त्वा उपाकरोमि अमुष्मै त्वा नियुनज्मि अमुष्मै त्वा जुष्टं प्रोक्षामीति । 'स्थाली...चैवम्' स्थालीपाके चरौ च एवं देवतामादिशेत् । चरोरुपाकरणनियोजनाभावात्तण्डुलप्रोक्षणे अमुष्मै त्वा जुष्टं प्रोक्षामीति देवतोद्देशः । 'वपां...पञ्च वा' वपां यथोक्तेन विधिना

हुत्वा अवदानानि पशोः हृदयादीनि अवद्यति छिनत्ति, कति सर्वाणि हृदयं जिह्वां क्रोडं सव्यबाहुं पार्श्वद्वयं यकृतं वृक्कौ गुदमध्यं दक्षिणां श्रोणिमित्येकादश प्रधानार्थानि, दक्षिणबाहुं गुदतृतीयाणिष्ठम् सव्यां श्रोणिमिति त्रीणि सौविष्टकृतानि । यद्वा त्रीणि हृदयम् जिह्वां क्रोडमिति, अथवा पञ्च हृदयजिह्वाक्रोडसव्यबाहुदक्षिणपार्श्वानि, अत्र पञ्चावदानपक्षे त्र्यवदानपक्षे वा तेभ्य एव स्विष्टकृद्यागः । वपाथं हुत्वावदानान्यवद्यतीति वदता सूत्रकृता पशुपुरोडाशो निरस्तः । 'स्थाली' 'होति' स्थालीपाकेन चरुणा मिश्राणि संयुक्तान्यवदानानि हृदयादीनि जुहोति स्थालीपाकस्य च मिश्रणवचनात्सहैव पाकः । 'पश्वङ्गं दक्षिणा' पशोः अङ्गं पश्वङ्गम् अस्य पशुबन्धस्य दक्षिणा । 'यदे' 'येति' एतदर्थ्यपशून्प्रकृत्य कर्माभिहितं, तत्र यस्यार्थ्यस्य आचार्यादेर्या देवता तदैवतः स पशुयागस्तस्मिँस्तदैवते यागे तदैवतम् अर्थ्यदैवतं बृहस्पत्यादिकं च यजेत् । तत्रार्थ्यदेवता, आचार्यस्य बृहस्पतिः, ब्रह्मणश्चन्द्रमाः, उद्गातुः पर्जन्यः, अग्निर्होतुः, अश्विनावध्वर्योः, विवाह्यस्य प्रजापतिः, राज्ञ इन्द्रः, प्रियस्य मित्रः, स्नातस्य विश्वेदेवा इन्द्राग्नी वेति । तस्मै चाचार्याचार्यादये भागं पशोः किञ्चिदङ्गं कुर्यात् विभजेत् । तं चाध्यमाचार्यादिकमिममनुप्रापयेति ब्रूयात् । 'नद्य' 'नवा' इदानीं प्रेतोद्देशेन गामप्येके व्रन्तीति यदुक्तं तत्प्रदेशविधानार्थमाह । नद्यन्तरे नद्या अन्तरे द्वीपे नावं नवम् एकादशाहश्राद्धं तदर्थमिमं नावं गोपशुं कारयेदनुतिष्ठेत् । कोऽर्थः प्रेतोद्देशेन गोपशुमेकादशोऽहि नद्यन्तरे आलभेत न वा आलभेत इतिसूत्रार्थः ॥ ११ ॥

(विश्व०)—प्रेतायोद्दिश्य गामप्येके व्रन्तीति शाखापञ्चभिधानम् । तत्प्रसङ्गेन यावन्तोऽर्घपशवस्तत्कर्तव्यताकथनायेदमभिधीयते 'पशु' 'व्याज्जां' गोवर्जं पशुमाप्लाव्य शाखायां यूपस्थानापन्नायां नियोजनम् । चेच्छब्दो विकल्पार्थः । आप्लावनं नाम प्रक्षालनं बन्धनादिविधानं च शूलगवे औपासनमरण्यं हृत्वेत्यादावुक्तं तथापि शाखानिखननमत्र वक्ष्यति । तदर्थं पदार्थक्रम उच्यते । भूयस्संस्कारपूर्वकं बहिरावसथ्याग्निस्थापनम् । स्मार्तपात्रासादने आज्यासादनोत्तरं वपाश्रपण्यौ शूलमुखा स्थाली तण्डुलाः प्लक्षशाखा पलाशशाखा त्रिगुणरशना उपाकरणतृणं द्विगुणरशना पशुः पात्रेजनीः असिः हिरण्यशकलानि दधि वह्निः संस्त्रवपात्रं पश्वङ्गं दक्षिणार्थे । ततः पवित्रकरणादि वह्निस्तरणान्ते प्लक्षशाखास्तरणं पात्रासादने कृते चरुग्रहणम् । तत्राचार्ये अध्ये बृहस्पतिर्देवता । ऋत्विक्षु—अग्निर्होतुः । आदित्योऽश्विनौ वाध्वर्योः । चन्द्रमा ब्रह्मणः । पर्जन्य उद्गातुः । आकाशः सदस्यस्य । ब्राह्मणाच्छंस्यादयो द्वादशाव्यैवता इन्द्रहोत्रादश्विनाध्वर्यू (?) इत्यादयो वा । वैवाह्यस्य प्रजापतिः । राज्ञ इन्द्रः । प्रियस्य मित्रः । स्नातकस्येन्द्राग्नी विश्वेदेवा वा तत्तदर्थं चरुपञ्चादौ देवता ज्ञेयाः । ग्रहणे जुष्टम् । त्वा प्रोक्षणे । अग्नेणाग्नीन्परीत्य पलाशशाखां निहन्ति । वेदावाज्यासादनान्ते अग्नीन्प्रादक्षिण्येन परीत्याग्नेः पूर्वभागे पलाशशाखां यूपकार्यार्थं निहन्ति गर्तं खात्वा तस्मिन्स्थापयन्ति । औत्तरवेदिकपशौ अग्नीनिति पदं सार्थकं योज्यम् । अनौत्तरवेदिके अग्निं परीत्येत्यूहितव्यम् । परिव्ययणोपाकरणनियोजनप्रोक्षणान्यावृता कुर्यात् । परिव्ययणं त्रिगुणरशनया शाखावेष्टनम् । उपाकरणं तृणेन पशोः स्पर्शनं बृहस्पतये उपाकरोमीति । नियोजनं द्विगुणरशनयान्तरा शृङ्गे बद्धा बृहस्पतये नियुजामीति शाखायां पशुबन्धनम् । प्रोक्षणं प्रोक्षणीभिः पशोर्बृहस्पतये त्वा जुष्टं प्रोक्षामीति । एतानि सर्वाणि आवृता कुर्यात् । आवृच्छब्दः क्रियामात्रपरः तेन पशुप्रकरणे मन्त्रा उक्तास्तद्रहित इत्यर्थः । 'यच्चान्यत्' न केवलमेते एव पदार्थाः, अन्यदपि पशुसंस्कारकं समंजनपर्यग्निकरणादि यत्पदार्थजातं तदपि कुर्यात् । परिपशव्ये हुत्वा तूष्णीमपराः पञ्च स्वाहादेवेभ्य इत्याहुतिर्मारणात्पूर्वं देवेभ्यः स्वाहेति संज्ञप्ते पशौ । एते द्वे आहुती हुत्वा तूष्णीं पञ्चाज्याहुतिर्होमः प्रजापतिं ध्यात्वा । इदं प्रजापतय इति पञ्चानां त्यागः । 'वृपो' 'येत्' पशोरुदरं विदार्य

वपोद्धरणं यथोक्तं कृत्वा यथापूर्वमभिचारयेत् । ततो देवतां त्वादिशेदुपाकरणनियोजनप्रोक्षणेषु ।
 उपाकरणनियोजनप्रोक्षणान्युक्तानि । तेषु देवतां तु पुनः आदिशेत् । अमुष्मै त्वोपाकरोमि । अमुष्मै
 त्वा नियुनजिमि । अमुष्मै त्वा प्रोक्षामीत्येवम् । पूर्वमावृता कुर्यादित्युक्तं तत्रावृच्छब्दोऽमन्त्रवाचकत्वे-
 नाङ्गीकृतस्तेन तूष्णीमेते पदार्था इति प्राप्ते देवतां त्वादिशेदित्यनेन नियुनजिमि प्रोक्षामीत्यादेशः ।
 न केवलं पशौ । 'स्थालीपाकेचैवं' स्थालीपाके चरावप्येवम् । पशौ सहैव स्थालीपाकस्तदैवतः
 कर्तव्यः । तेन सहावदानहोमो वक्ष्यति । तत्राप्येवं ग्रहणप्रोक्षणादौ दैवतादेशः अमुकाय जुष्टं
 गृह्णामि । अमुकाय त्वा जुष्टं प्रोक्षामि । अमुष्मै स्वाहेत्यादिषु । ततो विशसनश्रपणाञ्जनशणदान(?) -
 पूर्वकं पाशुकं कृत्वा तत उपयमनकुशादानादि आज्यभागान्तम् । ततो 'वपा५...र्वाणि' बृहस्प-
 तये स्वाहेति वपां हुत्वा अवदानानि हृदयादीन्येकादश अवद्यति अङ्गेभ्यः । पृथक्कृत्वा स्वधि-
 तिना एकस्मिन्पात्रे गृह्णाति । अत्र वपाहोमोत्तरमवदानग्रहणेनान्तरा पशुपुरोडाशो निरस्तः स्मार्ते
 पशौ । एकदेवताकत्वात्तत्स्थानापन्नश्चरुः । 'त्रीणि पञ्च वा' अथवा नैकादशानि न सौविष्टकृतानि ।
 त्रीण्येवादितो ग्राह्याणि । हृदयजिह्वाक्रोडानि । अथवादितः पञ्च हृदयजिह्वाक्रोडसव्यबाहु-
 दक्षिणपार्श्वानि । तत्र सर्वपक्षे एकादशभ्यः प्रधानानि । सौविष्टकृतेभ्यरुयङ्गेभ्यः स्विष्टकृत् । त्रिपञ्च-
 ग्रहणपक्षे तेभ्य एव पुनः स्विष्टकृत्तदा तेषां क्षताभ्यञ्जनम् । 'स्थाली...होति' अवदानेन सह
 स्थालीपाकश्रपणम् । पशुपुरोडाशस्थानापन्नस्य चरोः पृथग्घोमे प्राप्ते वाचनिकस्थालीपाकस्य होमः
 सहैव । तन्मिश्राणि सह एकीकृत्य जुहोति सुवेण । बृहस्पतये स्वाहेति । ततो वनस्पतये इत्यादि
 पाशुकम् । एवं स्विष्टकृत् व्यङ्गेभ्यश्चरुणा सह । त्रिपञ्चपक्षे तेभ्य एव चरुणा सह स्विष्टकृद्धोम
 इत्यादि । 'पञ्चङ्गं दक्षिणा' अस्य पशोः अङ्गमस्य पशुबन्धस्य दक्षिणा । पञ्चङ्गमिति विशेषात्
 [पशुर्द्धेनुः] वरादीनां प्रतिषेधः । वपा५ हुत्वा त्रीणि पञ्च सर्वाणि वावद्यति सर्वाभावे शेषात् स्विष्टकृत्
 स्थालीपाकेन सह प्रदानमिति स्मार्तपशुविषये कातीयसूत्रम् । 'तदैवतं च यजेत्' व्यक्तिभेदेनार्ध-
 पशुदेवताः प्रोक्ताः । तेषां मध्ये यदैवतोर्व्यः समागच्छति तदैवतं यजेत् बृहस्पतिपदस्थाने तत्तदैवतं
 पदं प्रयोज्यं देवतां त्वादिशेदित्यत्र देवतापदमात्रे विशेषः । 'तस्मै च भागं कुर्यात्' तस्मै आचार्या-
 देरव्याय किञ्चिदङ्गभागं कुर्यात् । 'तं च ब्रूयादिममनुप्रापयेति' भागदानसमयेऽर्थ्यं प्रति ब्रूयादिममनु-
 प्रापयेति प्रैषम् । 'नद्यन्तरे नावं कारयेत्' एकादशाहप्रकरणे प्रेतायोद्दिश्य गामप्येके व्रन्तीत्युक्तं
 तत्कर्म कुत्र कर्तव्यमित्येतदर्थं नद्यन्तरे नदीमध्यस्थितद्वीपे नावं नवश्राद्धान्तःपातित्वेन एकादशाह-
 श्राद्धं नावमुच्यते । तत्रार्घ्यपशुविधिना प्रेतदैवत्यं पशुं कृत्वा तन्मांसेनावशिष्टेन तच्छ्राद्धं पिण्ड-
 दानं च कर्तव्यम् ॥ 'न वा' अथवा पशोरालम्बने विकल्पः । तदा रोपि तच्छ्राद्धे निरस्तः ॥
 एकादशी कण्डिका ॥ ११ ॥ ॥ * ॥

अथातोऽवकीर्णिप्रायश्चित्तम् ॥ १ ॥ अमावास्यायां चतुष्पथे गर्दभं पशु-
 मालभते ॥ २ ॥ निर्ऋतिं पाकयज्ञेन यजेत ॥ ३ ॥ अप्सवदानहोमः ॥ ४ ॥
 भूमौ पशुपुरोडाशश्रपणम् ॥ ५ ॥ तां छविं परिदधीत ॥ ६ ॥ ऊर्ध्वबाला-
 मित्येके ॥ ७ ॥ संवत्सरं भिक्षाचर्यं चरेत्स्वकर्म परिकीर्तयन् ॥ ८ ॥ अथा-
 परमाज्याहुती जुहोति ॥ कामावकीर्णोऽस्म्यवकीर्णोऽस्मि कामकामाय स्वा-

हा । कामाभिद्रुग्धोऽस्म्यभिद्रुग्धोऽस्मिकामकामाय स्वाहेति ॥ ९ ॥ अथो-
पतिष्ठते, सं मा सिञ्चन्तु मरुतः समिन्द्रः संबृहस्पतिः । सं मायमग्निः सिञ्चन्तु
प्रजया च धनेन चेति ॥ १० ॥ एतदेव प्रायश्चित्तम् ॥ १२ ॥ २ ॥

(कर्कः)—तेन प्रसङ्गेन नैमित्तिकं पञ्चन्तरमभिधातुमिदमाह ‘अथा...श्चित्तम्’ व्याख्या-
स्यत इति सूत्रशेषः । अवकीर्णी ब्रह्मचारी यः स्त्रियमुपैति सोऽनेनाधिक्रियते । ‘अमा...जेत’
अन्योऽपि हविर्यज्ञरूपोऽवकीर्णपशुरस्ति अतः पाकयज्ञेनेत्युक्तम् । ‘अप्स्व...होमः’ अग्न्यपवादो-
ऽयमवदानमात्रस्य । आधारादि त्वन्नावेव । भूमौ...णम्’ शाखापशौ पुरोडाशाभावादिह विधानम् ।
तस्य चाज्येन सह संस्कारानुष्ठानम् ‘तां छविं...त्येके’ तामेव गर्दभच्छविं परिधत्ते । ऊर्ध्ववालाभित्ये-
के । वालशब्देन पुच्छमभिधीयते । ऊर्ध्ववालां तिर्यग्वालां वेति विकल्पः । ‘संव...र्तयन्’ निरुक्तं वा
एनः कनीयो भवतीति श्रुतेः । ‘अथापरम्’ प्रायश्चित्तान्तरं व्याख्यास्यत इति सूत्रशेषः । ‘आज्या
हु...स्वाहा’ इत्यागन्तुत्वादाहुतिद्वयं चतुर्दशाहुतिकान्ते भवति । ‘अथोप...नेन च’ इत्यनेन ॥ १२ ॥

(जयरामः)—एतत्पशुप्रसङ्गेन पञ्चन्तरं नैमित्तिकमभिधातुमाह—अथेत्यादि । वक्ष्यत इति
सूत्रशेषः । अवकीर्णी ब्रह्मचारी सन् यः स्त्रियमुपैति सोऽनेनाधिक्रियते । पाकयज्ञेन यजेतेत्यनेना-
न्योपि हविर्यज्ञरूपोऽवकीर्णपशुरस्तीत्युक्तम् । अप्स्रित्ययमग्न्यपवादोऽवदानमात्रस्य । आधारादि
त्वन्नावेव । भूमौ पश्चित्ति शाखापशौ पुरोडाशाभावाद्विधानम् । तस्य चाज्येन सह संस्कारानुष्ठानम् ।
तामेव गर्दभस्य छविं त्वचं परिधत्ते । ऊर्ध्ववालां तिर्यग्वालां वेति विकल्पः । वालशब्देन पुच्छम-
भिधीयते । स्वकर्म अवकीर्णत्वम् । निरुक्तं वा एनः कनीयो भवतीति श्रुतेः । अथापरं प्रायश्चित्ता-
न्तरं वक्ष्यत इति सूत्रशेषः । आज्याहुती द्वे जुहोति । कामावकीर्णोऽस्मि कामाभिद्रुग्धोऽस्मीत्येताभ्यां
मन्त्राभ्याम् । एते आहुती आगन्तुत्वाच्चतुर्दशाहुत्यन्ते भवतः । अथ मन्त्रार्थः । तत्र द्वयोः प्रजाप-
तिरनुष्टुप् काम आज्यहोमे० । हे काम क्षोभक अहं कामेन त्वत्कृतक्षोभेण अवकीर्णः अभिभूतोऽस्मि,
अतोऽवकीर्णः क्षतव्रतोऽस्मि । अतः कामाय शोधकत्वेन हविःकामयमानाय तुभ्यं स्वाहा सुहुत-
मस्तु । एवमभिद्रुग्धो हिंसितः, शिष्टं समानम् । अथोपस्थानमन्त्रार्थः । तत्र प्रजापतिरनुष्टुप् लिङ्गोक्ता
उपस्थाने० । मरुतो देवा मा मां सम्यक् सिञ्चन्तु अभीष्टप्रदानेन समर्द्धयन्तु प्रजया च पुत्रादिरू-
पया तथा धनेन धर्मानुकूलसमृद्ध्या च, चकारात्सिञ्चन्तु । तथेन्द्रः सम्यक् सिञ्चत्वित्युत्तरत्रापि
योज्यम् । एतदेव प्रायश्चित्तम् । प्रायो नाम तपः प्रोक्तं चित्तं निश्चय उच्यते । तपोनिश्चययुगवृत्तं
प्रायश्चित्तमितीरितम् ॥ १२ ॥

(हरिहरः)—एवं तावन्नयन्तरे नावं कारये दित्यनेन नवश्राद्धप्रयोजनपशुरुक्तस्तत्प्रसङ्गात् नै-
मित्तिकं पञ्चन्तरं व्याख्यातुमाह ‘अथा...श्चित्तम्’ अथेदानीं यतः पशुरभिहितः अतस्तत्प्रसङ्गात्
अवकीर्णिनः स्खलितब्रह्मचर्यस्य ब्रह्मचारिणः प्रायश्चित्तं शुद्धिसंपादकं कर्म वक्ष्यत इति सूत्रशेषः ।
अमा...भते’ यो ब्रह्मचारी सन् स्त्रीगमनादवकीर्णी भवति स पुनः प्रायश्चित्तं चिकीर्षुमावा-
स्यायां कस्यांचित् कृष्णपञ्चदश्यां चतुष्पथे चत्वारः पन्थानो यत्र भूभागे स चतुष्पथः तस्मिन् देशे
गर्दभ रासमं पशुमालभते संज्ञपयति । ‘निर्ऋ...जेत्’ निर्ऋतिं देवतां पाकयज्ञेन पाकयज्ञविधा-
नेन पशुना यजेत । अत्रावकीर्णिनो हविर्यज्ञरूपोऽन्योपि पशुरस्ति तेन हेतुना पाकयज्ञेन यजेतेत्यु-
क्तम् । ‘अप्स्व...होमः’ अप्सु जले अवदानानामेव होमः देवतोद्देशेन प्रक्षेपो भवति नत्वग्नौ ।

अवदानग्रहणादावारादीनां लौकिकाग्नावेव होमः । 'भूमौ...पणम्' भूमावेव न कपालेषु पुरोडा-
शस्य श्रपणं पाको भवति, शाखापशौ पुरोडाशाभावात् । इहापूर्वः पुरोडाशोऽर्थाद्विधीयते तस्य च
संस्कार आज्येन सह क्रियते । 'तां छविं...तयन्' ताम् आलम्ब्य गर्दभस्य छविं कृत्ति परिदधीत
प्रोर्णुवीत आच्छादयतीति यावत्, एके आचार्याः तामूर्द्धवालासुपरिपुच्छां परिदधीतेति वर्णयन्ति,
अपरे तिर्यग्वालाम् । ततश्च विकल्पः । गर्दभपश्चालम्भानन्तरं तच्छविं परिदधानः संवत्सरं यावद्भि-
क्षाचर्यं चरेत्, किं कुर्वन् स्वकर्म स्वीयमवकीर्णित्वं परिकीर्तयन् सर्वतः प्रकथयन् अहमवकीर्णी भवति
भिक्षां देहीत्येवमादिना । स्वकर्मपरिख्यापनं कुत इति चेत् निरुक्तं वा एनः कनीयो भवतीति श्रुतेः ।
'अथापरम्' अथेदानीमपरमन्यत्प्रायश्चित्तान्तरमवकीर्णिनोऽभिधीयते तदाह । 'आज्या...स्वाहेति'
कामावकीर्णोऽस्मि कामाभिदुग्धोऽस्मीत्येताभ्यां मन्त्राभ्यां प्रतिमन्त्रमेकैकामेवमाज्याहुती द्वे जुहोति ।
इदं कामायेति उभयत्र त्यागः । ते च द्वे आगन्तुत्वाच्चतुर्दशाहुत्यन्ते, आगन्तुनामन्ते निवेश इति
न्यायात् । 'अथो...श्चित्तम्' अथ होमानन्तरमुपतिष्ठते ऊर्ध्वभूय संमासिश्चन्त्वित्यादिना मन्त्रेण
लिङ्गोक्ता देवताः प्रार्थयते, संवत्सरमित्यत्राप्यनुवर्तते अतः प्रतिदिनं पञ्चभूसंस्कारपूर्वकं लौकिकाग्निं
स्थापयित्वा आधारादिस्विष्टकृदन्ताश्चतुर्दशाज्याहुतीर्हुत्वा कामावकीर्णोऽस्मि कामाभिदुग्धोऽस्मीत्ये-
ताभ्यां मन्त्राभ्यां प्रतिमन्त्रमाज्याहुतिद्वयं हुत्वा संमासिश्चन्त्विति मन्त्रेणोपतिष्ठते संवत्सरं यावत्,
एतदेव यदुक्तं गर्दभपश्चालम्भनरूपमाज्याहुतिहोमात्मकं च तदवकीर्णिनः प्रायश्चित्तद्वयं विज्ञेयमिति
सूत्रार्थः ॥ १२ ॥ ॥ * ॥

(विश्व०)—अथार्चपशुप्रकरणोपात्तं नावश्राद्धिकं पशुमुक्त्वा अवकीर्णिप्रायश्चित्तार्थं सदैवं
द्विप्रकारकं गर्दभपशुकरणविधिमाह 'अथा...श्चित्तं' तत्राथशब्द आनन्तर्ये । पूर्वोपक्रान्तस्य पशो-
रुत्तरत्रेति । अतःशब्दो हेत्वर्थे । अवकीर्णिनः पतितप्रायश्चित्तपश्चालम्भनमन्तरोत्तरत्र कर्मस्वन-
धिकारः । अतो हेतोस्तस्य प्रायश्चित्तं वक्ष्यत इति । ब्रह्मचारी सन्यः स्त्रियं गच्छति सोऽवकीर्णी-
त्युच्यते । तस्य प्रायश्चित्तार्थायां गर्दभेज्यायामधिकारः । स कदा कर्तव्य इत्यत आह 'अमावा...त'
अमावास्यायां प्रायश्चित्तं पतनोत्तरकालीनायां संनिध्यमावास्यायाम् । चतुष्पथे चत्वारः पन्थानो
यत्र स्तस्मिन् गर्दभं गर्दभजातिसंवन्धिनं पशुमालभते पशुहननप्रकारेणाग्निस्थापनपूर्वकम् ।
'निर्ऋ...जेत्' तत्र तत्कर्म केन विधिना कुत्र कथं कर्तव्यमितिसंशये निर्ऋतिदेवताकं पाकयज्ञविधिना
कर्तव्यः पूर्वोक्तप्रकारेण । अ[थ]त्र न]श्रौतविधिना नापि हविर्यज्ञविधिना पशुरुक्तः श्रौते प्राशिन्नावदान-
दर्शनात् । पाकयज्ञोक्तविधिनोच्यते । पश्ववदानहोमे पशुपुरोडाशे च निर्ऋतिदेवता । वपाया अभावाद्वा-
पाहोमाभावः ॥ 'अश्ववदानहोमः' गर्दभस्यावदानहोम उदके कर्तव्यः । तदर्थमग्निस्थापनवेलायां
तद्धर्मेण तदुत्तरत उदपात्रस्थापनमवदानहोमार्थम् । अन्यद्धोमः स्थापितेग्नौपशुपुरोडाश आधारावाज्य-
भागादि । 'भूमौ पशुपुरोडाशश्रपणं' न कपालेषु । इदं स्मार्त्तपशौ विशेषविधानम् स्मार्त्तं कर्मणि पशु-
पुरोडाशाभावः । तत्पुरोडाशश्रपणं भूमावेव कर्तव्यं । एतावतैव सूत्रेण पूर्वोक्तः पशुः सूचितः ।
श्रौतविधिश्चेत्तदा तदीयैर्धर्मैः पशुर्भवति । तत्र प्राशिन्नावदानं गर्दभशिन्नात् [प्रजनना]दवदेयम् । अथ
पशुसमाप्त्यनन्तरं पापक्षयाय भिक्षाटनप्रकारमाह 'तां छविं परिदधीत' तस्यैव गर्दभस्य त्वचं
परिदधीत । छविस्त्वक् । कथं परिदधीत दक्षिणेसे शिरः उत्तरेसे पुच्छः अध ऊर्ध्वं पादौ । शरीरलम्ब-
वालाम् ऊर्ध्ववालामित्येके । परिधाने विकल्पः । उपरिवालाम् । अथवा बालशब्देन पुच्छमुच्यते ।
ऊर्ध्वपुच्छामधस्तनग्रीवां परिदधीत । तत्र मस्तकभागे पुच्छं पादसमीपे ग्रीवा दक्षिणसव्यांसयोः
पादौ एवं परिधाय । 'संव...यन्' सावनसंवत्सरं यावद्गृहे गृहे स्वकर्मकथनपूर्वकं भिक्षां चरेत्
अहमवकीर्णी भिक्षां देहीत्येवम् । निरुक्तं वा एनः कनीयो भवतीति श्रुतेः । पापं क्षरति कीर्तना-

दिति स्मृतेश्च । एवं कृते तस्य कर्मान्तरे अधिकारः । इति स्वेच्छया बलाद्वा व्यभिचरितस्य ब्रह्मचारिणः प्रायश्चित्तमुक्त्वा प्रकारान्तरेणाहुतिद्वयरूपं प्रायश्चित्तान्तरमाह । ‘अथा...स्मीत्यादि’ अथ पञ्चनन्तरमपरं प्रायश्चित्तं वैकल्पिकमुच्यते । अपरशब्दो विकल्पार्थे सूत्रसामाधिकरण्यात् । तथाच सूत्रं वावकीर्णिनो गर्दभेज्येति । वाशब्दो व्यवस्थितविकल्पार्थः । संकटपतितस्य बलात् स्त्रिया इच्छया व्यभिचरितस्य स्वल्पं प्रायश्चित्तमाह । संवत्सरपर्यन्तं नित्यमग्निस्थापनं कृत्वा कुशंडीपूर्वकमाज्यतन्त्रेणाधारावाज्यभागौ महाव्याहृतयः सर्वप्रायश्चित्तं प्राजापत्यं स्विष्टकृचेति चतुर्दशाहुतीर्हुत्वा ततः कामावकीर्णोस्मि कामाभिदुग्धोस्मि इत्याहुतिद्वयं हुत्वा । ‘अथो...त्विति’ एवं षोडशाहुतिर्होमान्ते अग्निमुपतिष्ठते प्रत्यहम् । ‘एतदेव प्रायश्चित्तं’ एतत्पूर्वोक्तं द्विप्रकारकमवकीर्णप्रायश्चित्तं भवति ॥ द्वादशी कण्डिका ॥ १२ ॥ ॥ * ॥

अथातः सभाप्रवेशनम् ॥ १ ॥ सभामभ्येति सभाङ्गिरसि नादिर्नामासि त्विषिर्नामासि तस्यै ते नम इति ॥ २ ॥ अथ प्रविशति सभा च मासमिति श्रोमे प्रजापतेर्दुहितरौ सचेतसौ । यो मा न विद्यादुप मा स तिष्ठेत्स चेतनो भवतु शर्त्तसथे जन इति ॥ ३ ॥ पर्षदमेत्य जपेदभिभूरहमागमविराडप्रतिवाश्याः । अस्याः पर्षद ईशानः सहसा सुदुष्टरो जन इति ॥ ४ ॥ स यदि मन्येत क्रुद्धोऽयमिति तमभिमन्त्रयते, या त एषा रराट्या तनूर्मन्योः क्रोधस्य नाशनी । तान्देवा ब्रह्मचारिणो विनयन्तु सुमेधसः ॥ द्यौरहं पृथिवी चाहं तौ ते क्रोधं नयामसि गर्भमश्वतर्यसहासाविति ॥ ५ ॥ अथ यदि मन्येत द्रुग्धोऽयमिति तमभिमन्त्रयते तां ते वाचमास्य आदत्ते हृदय आदधे यत्र यत्र निहिता वाक्तां ततस्तत आददे यदहं ब्रवीमि तत्सत्यमधरो मत्तांचस्वेति ॥ ६ ॥ एतदेव वशीकरणम् ॥ ॥ ७ ॥ ॥ १३ ॥

(कर्कः)—अथातः सभाप्रवेशनमित्येवमादि यत्तत्सर्वं निगदव्याख्यातमेव ।

इति श्री कर्कोपाध्यायकृतौ गृह्यसूत्रभाष्ये तृतीयकाण्डविवरणं संपूर्णम् ॥

(जयरामः)—सभाप्रवेशनम् । वक्ष्यत इति सूत्रशेषः । तत्र सभां प्रति अभ्येति अभिमुखं गच्छति सभाङ्गिरसीत्यनेन मन्त्रेण । तस्यार्थः । तत्राङ्गिरा गायत्री सभा तत्प्रवेशने० । सह धर्मेण सद्भिर्वा भातीति सभा । तथा नादिर्नदनशीला नाम नाम्नासि । हे आङ्गिरसि आङ्गिरोदेवते बृहस्पत्यधिष्ठिते वा त्विषिर्दीप्ता नाम प्रसिद्धमसि । धर्मनिरूपणात् । तस्यै उक्तगुणवत्यै ते तुभ्यं नमो ऽस्तु । अथ प्रवेशनमन्त्रार्थः । तत्र प्रजापतिस्त्रिष्टुप् सभा समितिश्च प्रवेशने० । सभा च संसत् समितिश्च संगरः ते उभे प्रजापतेर्ब्रह्मणो दुहितरौ पुत्र्यौ मा मामवतामिति शेषः । यत एते सचेतसौ शोभनज्ञानदात्र्यौ । अथ सभावचनं सभासदः प्रति । यः पुमान् मां न विद्यात् मद्रथवहारं न जानीयात् स पुमान् मा मामुपतिष्ठेत् उपासीत । ततो ऽसौ शंसथे संभाषणाय सचेतनः सुबुद्धिः वादकुशल इत्यर्थः । भवतु मत्प्रभावादित्याशंसा । पर्षदं सभामेत्यागत्य जपेदभिभूरहमिति मन्त्रम् ।

१ मन्यो, इत्यपि कचित्पाठः ।

अस्यार्थः । तत्र प्रजापतिरनुष्टुप् पर्षत्सभोपस्थाने० । अभिभूः परेषामभिभवनशीलोऽहमागतो-
ऽस्मि । किंभूतः । अविराट् विरुद्धतया राजते स विराट् रुद्धवीर्यः न विराट् अविराट् । तथा
अप्रतिवाशी प्रतिवादिशून्यः आः इत्यन्ययं संबुद्धयर्थम् । यद्वा अप्रतिवाश्या इति पर्षदो विशेषणम्
अप्रतिक्षेपाया अस्याः पर्षदः सभाया ईशानः स्वामी स्वासु प्रजासु दुष्टरोऽपि स मयि सुजनः
अस्त्विति शेषः । दुष्टश्चोघः । समाधको यदि सभेशं क्रुद्धं जानीयात्तदा तमभिमन्त्रयते क्रोधापनो-
दाय यातएषेति मन्त्रेण । अस्यार्थः । तत्र प्रजापतिरनुष्टुप् लिङ्गोक्ता क्रोधापनयने० । हे असौ
अमुकनामन् सभेश ते तव रराटं ललाटं तत्र भवा रराट्या या क्रोधस्य तनूः शरीरं तान्देवा
इन्द्राद्याः ब्रह्मचारिणश्च सनकाद्या विनयन्तु अपनयन्तु कथं भूतस्य क्रोधस्य मन्योर्दीप्तस्य । किंभूता
देवाः । सुमेधसः स्वबुद्ध्या क्रोधमपाकर्तुं शक्ताः । किंभूता तनूः नाशनी चतुर्वर्गस्येत्यर्थात् । एषा
ललाटत्रिवलिरूपा । मन्त्राभ्यासेनात्मनोप्युत्कर्षमाह । द्यौराकाशरूपोऽहमिति क्रोधावरकत्वमुक्तम् ।
पृथिवी च क्षितिरूपश्चाहमिति क्रोधाधारत्वेन स्वातन्त्र्यञ्चोक्तम् । अतस्तौ तत्स्वरूपो भूत्वा ते तव
क्रोधं नयामसि मन्त्रवलेनापनयामि । कथम् । यथा अश्वतरी गर्भपुष्टिमसहमाना अमार्गेण मुञ्चन्ती
तथेति व्याख्येयम् । अथ साधको यदि मन्येतायं सभेशो दुग्धो द्रोहकारीति तदा तमभिमन्त्रयते
तां त इति मन्त्रेण । अस्यार्थः । तत्र प्रजापतिरनुष्टुप् ईशो वशीकरणे० । हे सभेश भवान् मदद्रो-
हकारिणीं वाचमास्ये मुखे वर्तमानामादत्ते उपक्रामति । तामहं ते तव हृदय एवादधे स्थापयामि ।
किञ्च । यत्र यत्र स्थाने वाक् वायुवशान्निहिता तां ततस्ततः स्थानात् आददे मदृश्यां करोमि ।
किञ्च । यदहं ब्रवीमि तत्सत्यमस्तु । त्वं च मत् मत्तः अधरो नीचः । य अद्य इदानीं स्व भव ॥
अद्येत्यत्र वर्णलोपः । अधरउ इति छेदः । तत्र उ इति दाढ्यार्थम् । अतिशयेन स्व भूयाः । यद्वा ।
तां मदद्रोहकारिणीं वाचम् तव हृदय एव अतिशयेन द्यस्व अवखण्डय । शिष्टं समानम् ॥ १३ ॥

(हरिहरः)—‘ अथा...नम् ’ अथावसथ्याग्निसाव्यकर्मविधानानन्तरं साधारणानि कर्माणि
अनुविधेयानि यतः, अतो हेतोः सभाप्रवेशनं कर्म वक्ष्यत इति सूत्रशेषः । ‘ सभा...नम इति ’ यदा
द्विजः सभां गच्छति तदा सभामभि आभिमुख्येन एति गच्छति । केन मन्त्रेण सभाङ्गिरसीत्या-
दिना मन्त्रेण । ‘ अथ...जन इति ’ अथाभिमुखमेत्य सभाचमासमित्यादिना मन्त्रेण सभां प्रवि-
शति । ‘ परि...जन इति ’ परिषदं सभामेत्य प्रविश्य अभिभूरहमिति मन्त्रं जपेत् । ‘ स
यदि...साविति ’ स सभां प्रविष्टः यदि चेन्मन्येत जानीयात् अयं सभापतिः क्रुद्ध इति तं क्रुद्धम-
भिलक्षीकृत्य क्रोधापनयनाय मन्त्रयते यातएषेत्यादिना मन्त्रेण । असाविति क्रुद्धस्य नाम ।
‘ अथ...द्यस्वेति ’ अथ यदि दुग्धो द्रोहकर्ताऽयमिति मन्येत तर्हि तमभिमन्त्रयते तां तेवाचमित्या-
दिमन्त्रेण । एतदेव अवशस्य वशीकरणम् । इति सूत्रार्थः ॥ ॥ १३ ॥

(विश्व०)—‘ अथातः सभाप्रवेशनं ’ । ‘ उपेयादीश्वरं चैव योगक्षेमार्थसिद्धये ’ इति मत्वा
सभायां प्रत्यहं गन्तव्यं भवति । तदीयविधानमाह । ‘ सभा...रसीति ’ सभामाभिमुख्येन एति
गच्छति समांगिरसीति मन्त्रेण । अथ प्रविशति सभाचमासमिति । ततोऽनन्तरं ‘ सभाचमासमि-
तिश्चोमेप्रजापतेर्दुहितरौ सचेतसौ । योमानविद्यादुपमासतिष्ठेत्सचेतनो भवतु संगथे जन इतिम-
न्त्रेण सभां प्रविशति ’ । परिषदमेत्य जपेदभिभूरहमागमः विराडप्रतिवाश्याः । अस्याः परिषद ईशानः
स्वासु दुष्टरो जन इति । सभाप्रवेशनोत्तरं सभां प्राप्याभिभूरिति मन्त्रं जपेत् परिषत्सभा । ‘ स यदि
मन्येत क्रुद्धोयमिति तमभिमन्त्रयते या त एषा रराट्या तनूर्मन्योः क्रोधस्य नाशनी । तां देवा ब्रह्म-
चारिणो विनयन्तु सुमेधसः । द्यौरहं पृथिवीचाहं तौ ते क्रोधं नयामसि गर्भमश्वतर्वासहासाविति ’

सभां प्रविष्टः सः यदि अयं सभापतिः क्रुद्धो मन्येत जानीयात् तदा तं सभापतिम् अभिमन्त्रयते यात इति मन्त्रेण । अथ यदि मन्येत दुग्धोयमिति तमभिमन्त्रयते तां ते वाचमास्य आदत्ते हृदयमादधे । यत्र यत्र निहिता वाक्तां ततस्तत आददे यदहं ब्रवीमि तत्सत्यमधरो मत्पद्यस्वेति । अथ यदा सभां प्रविष्टः सः अयं सभापतिर्दुग्धो मन्येत जानाति अयं द्रोहकर्त्ता तं सभापतिं तां ते वाचमिति मन्त्रेणाभिमन्त्रयते । 'एतदेव वशीकरणं' अथातः सभाप्रवेशनमित्यादि एतावत्पर्यन्तं सभावशीकरणविधानम् ॥ १३ ॥

अथातो रथारोहणम् ॥१॥ युङ्क्तेति रथं संप्रैष्य युक्त इति प्राक्ते सावि-
राडित्येत्य चक्रे अभिमृशति ॥ २ ॥ रथन्तरमसीति दक्षिणम् ॥ ३ ॥
बृहदसीत्युत्तरम् ॥ ४ ॥ वामदेव्यमसीति कूबरीम् ॥ ५ ॥ हस्तेनोपस्थम-
भिमृशति अङ्कौ न्यङ्कावभितो रथं यौ ध्वान्तं वाताग्रमनुसंचरन्तम् । दूरेहे-
तिरिन्द्रियवान्पतत्रि ते नोऽग्नयः पप्रयः पारयन्त्विति ॥ ६ ॥ नमो माणि-
चरायेति दक्षिणं धुर्यं प्राजति ॥ ७ ॥ अप्राप्य देवताः प्रत्यवरोहेत्संप्रति
ब्राह्मणान्मध्ये गा अभिक्रम्य पितृन् ॥ ८ ॥ न स्त्रीब्रह्मचारिणौ सारथी
स्याताम् ॥ ९ ॥ मुहूर्तमतीयाय जपेदिहरतिरिहरमध्वम् ॥ १० ॥ एके
मास्तिवहरतिरिति च ॥ ११ ॥ स यदि दुर्बलो रथः स्यात्तमास्थाय जपेदयं
वामश्विना रथो मा दुर्गे मास्तरोरिषदिति ॥ १२ ॥ स यदि अभ्यास्तम्भमु-
पस्पृश्य भूमिं वा जपेदेष वामश्विना रथो मा दुर्गे मास्तरोरिषदिति ॥ १३ ॥
तस्य न काचनार्त्तिर्न रिष्टिर्भवति ॥ १४ ॥ यात्वाऽध्वानं विमुच्य रथं यव-
सोदके दापयेदेष उ ह वाहनस्यापन्हव इति श्रुतेः ॥ १५ ॥ ॥ १४ ॥

(जयरामः)—अथातो रथारोहणम् । वक्ष्यत इति सूत्रशेषः । ततः स्वामी रथं युङ्क्तेतिप्रैषेण सारथिं प्रेषयित्वा प्रेषितेन तेनैव युक्त इति निवेदिते साविराडित्येतावता मन्त्रेण रथमेत्यागत्य चक्रे रथाङ्गे हस्तेनाभिमृशति । तत्र रथन्तरमसीत्येतावता मन्त्रेण दक्षिणं चक्रम् । बृहदसीत्येतावता वामम् । अथ मन्त्रार्थः । तत्र त्रयाणां परमेष्ठी यजुषि अङ्गान्यभिमर्शने० । योऽयं रथः सा विराट् अ-
न्नदात्री देवता । रथन्तरादीनि सामानि । कूबरीं युगन्धरम् । उपस्थं नीडम् । हस्तेनेति सर्वत्र संबध्यते । तत्र मन्त्रः । अङ्कौन्यङ्काविति । तस्यार्थः । तत्र प्रजापतिस्त्रिष्टुप् अङ्गं तदभिमर्शने० । अङ्कौ द्वौ अङ्का-
ख्यगणपावग्निविशेषौ । एवं न्यङ्कावपि । एवं भूतौ यावग्री अभितो रथं रथस्य सर्वतो रक्षकत्वेन ध्वान्तं दुर्गमं प्राप्य वातस्याग्रं मुखमनु अनुसृत्य संचरन्तौ सम्यग्गच्छन्तौ वर्तन्ते ये चापरे दूरेहेतिः बृहज्ज्वा-
लः तथा इन्द्रियं चात्रेन्द्ररथः । तथा इन्द्रियानुग्राहकः पतत्रि पक्षिकुलानुग्राहकमग्निवृन्दम् । एतेऽग्नयः नोऽस्मान्पारयन्तु निर्विघ्नेनाभीष्टं देशं प्रापयन्तु । किंभूताः । पप्रयः अस्मन्मनोरथपूरणशीलाः । ततो दक्षिणं धुर्यं धुरि युक्तं वाहं प्राजति प्रकर्षेणाजयति गमनाय प्रेरयति । अज गताविति धातुः । नमो माणिचरायेति मन्त्रेण । तस्यार्थः । तत्र प्रजापतिरुष्णिक् माणिचरः प्रेरणे० । माणिचरो रथा-

धिष्ठात्री देवता । तूष्णीं वामप्राजनम् । देवता अप्राप्य तद्दर्शनात्प्राक् यावच्छक्तिं प्रत्यवरोहेत् रथा-
दवतरेत् । पदातिर्भूत्वा गच्छेदित्यर्थः । संप्रति दृष्ट्वा ब्राह्मणान्प्रत्यवरोहेदित्यनुषङ्गः सर्वत्र । गाः
प्राप्य तन्मध्यं गत्वा । पितृनभ्यागच्छतः पित्रादिमान्यानाभिक्रम्य प्रह्वत्वेनाभिपत्य उत्तीर्य च मुहूर्त-
मतीयाय अतिवाह्य जपेदिहरतिरित्यमुं मन्त्रम् । तस्यार्थः । तत्र प्रजापतिर्यजुरग्निः रमणे० । हे
अग्नयः यूयम् एके मुख्या इह रथे रमध्वं क्रीडध्वम्, यतो मम इह रथे रतिरस्ति अतो मा मां प्राप्य
भवतामपि इह मद्रथे सुशोभना रतिरस्तु । स साधको यदि दुर्बलरथः दुर्बलो रथो यस्य स तथा
स्यात्तदा तं रथमास्थाय जपेदयं वामिति मन्त्रम् । तस्यार्थः । तत्र द्वयोः प्रजापतिरनुष्टुप् अश्विनौ
जपे० । हे अश्विना अश्विनौ अयं वां युवयो रथः दुर्गे विषमस्थाने स्तरः हिंसकाद्वेतोर्मा मां
मारिषन् माहिसिष्ट । सृञ्जरिषौ हिंसार्थौ । एतेनोत्तरोऽपि व्याख्यातः । स रथो यद्येवमभिम-
न्त्रितोऽपि भ्रम्यात् कुटिलङ्गच्छेत्तदा तद्वज्रस्तम्भं भूमिचोपस्पृश्य जपेदेव वामित्यमुं मन्त्रम् ।
अर्तिः पीडा । रिष्टिर्विघ्नः । उ निश्चये । एष घासोदकदानरूपोऽपह्नवः अपराधमार्जनम् ॥ १४ ॥

(हरिहरः)—‘अथा...हणम्’ अथेदानीं कार्यार्थं जिगमिषोर्द्विजस्य यतो यानमपेक्षितमतो
हेतो रथारोहणाख्यं कर्म वक्ष्यत इति सूत्रशेषः । ‘युङ्क्ते...त्तरम्’ तत्र युङ्क्तेति सारथिं संप्रेष्याज्ञाप्य
ततः प्रेषितेन सारथिना युक्तो रथ इति प्रोक्ते सति साविराडित्येतेन मन्त्रेण एत्य रथसमीपमागत्य
चक्रे रथाङ्गे अभिमृशति, कथं रथन्तरमसीत्यनेन मन्त्रेण दक्षिणं, बृहदसीत्यनेनोत्तरं चक्रं बृहद्रथन्तरे
सामनी । ‘वाम...वरीम्’ वामदेव्यमसीत्यनेन मन्त्रेण कूवरीमीषादण्डाग्रमभिमृशतीत्यनुवर्तते ।
‘हस्ते...शति’ उपस्थं रथमध्यं उपवेशनस्थानमिति यावत् । अभिमृशति आलभते हस्तेनेति सर्वत्र
संवध्यते । अत्र मन्त्रः ‘अङ्कौ...पयति’ नमो माणिचरायेत्यनेन दक्षिणं धुर्यं दक्षिणधुरायां युक्तमश्वं
वृषभं वा प्राजति प्रतोदेन प्रेरयति तूष्णीं वामम् । एवं गत्रां मध्ये रथं स्थापयति । ‘अप्रा...पितृन्’ अ-
प्राप्य अनासाद्य दूरत एव देवता हरिहरब्रह्मादिकाः प्रत्यवरोहेत् रथादवतरेत् । संप्रति ब्राह्मणान् वि-
प्रान् संप्रति निकटे प्रत्यवरोहेत् मध्ये गाः सुरभीः प्राप्य मध्ये प्रत्यवरोहेत् । अभिक्रम्य पितृन् पित्रा-
दीन् मान्यान् अभिक्रम्य अभिमुखमेत्य प्रत्यवरोहेत् । ‘न स्त्री...स्याताम्’ स्त्री नारी ब्रह्मचारी उपकु-
र्वाणको नैष्ठिकश्च स्त्रीब्रह्मचारिणौ सारथी न स्यातां न भवेताम् । ‘मुहूर्त...रितिच’ मुहूर्तं क्षणमतीयाय
अत्येत्य जपेत् इहरतिरित्यादिकं मन्त्रम् । ‘स यदि...पेत्’ स रथी यदि चेदध्वानं गच्छन् दुर्बलः
क्षीणो रथोऽस्येति दुर्बलरथः स्याद्भवेत् तदा तं रथमास्थायारुह्य वक्ष्यमाणमन्त्रं जपेत् । ‘अयं...षदिति’
स रथो यदि पुनर्भ्रम्यात् चलने कुटिलो भवेत्तदा स्तम्भम् रथध्वजदण्डं भूमिं वा उपस्पृश्य जपेत् एष
वामश्विना रथ इति मन्त्रम् । ‘तस्य...वति’ तस्य रथिनः न काचन अर्तिः पीडा नच रिष्टिरुपसर्गो
भवति य एवं दुर्बलरथ उद्भ्रान्तरथो वा जपति । ‘यात्वा...श्रुतेः’ यात्वा गत्वा अध्वानं मार्गं विमुच्य
मुक्त्वा किं, रथं रथयुक्तं वाहं यवसं च उदकं च यवसोदके घासपानीये ते दापयेत् अश्वेभ्यो यवसो-
दकं दीयेतामिति भृत्यान् प्रेषयेत् । कुतः एष उ वाहनस्य अश्वादेरपह्नवः क्षमापनमिति श्रुतेः श्रव-
णात्, एष कः तस्माद्येन वाहनेन धावयेत्तद्विमुच्य ब्रूयात् पाययतेनं सुहितं कुरुतेति सूत्रार्थः ॥ १४ ॥

(विश्व०)—‘अथातो रथारोहणं’ अथानन्तर्यं । इतस्ततो गमनेच्छोः यानापेक्षा भवत्यतो
हेतो रथारोहणविधिरुच्यते । युङ्क्तेति संप्रेष्य । रथयोक्तारं सारथिनं रथपतिः सम्यक् युङ्क्तेति प्रैषं
ददाति । ततः स रथं युक्त्वा । ‘युक्त इति प्रोक्तेऽसा विराडिति’ रथयोजनोत्तरं स्वामिनं सारथिना
युक्त इति प्रतिप्रोक्ते स्वामी असाविराडितिवक्ति । ‘एत्य चक्रे अभिमृशति रथन्तरमसीति दक्षिणं
बृहदसीत्युत्तरं’ ततो रथसमीपमागत्य रथन्तरमसीति मन्त्रेण दक्षिणं चक्रमभिमृशति । ततो बृहदसी-
त्युत्तरं चक्रम् । ‘वामदेव्यमसीति कूवरीं कूवरं रथाग्रमर्थादीषाग्रमभिमृश्य वामदेव्यमसीति मन्त्रं जपति ।

‘हस्तेनोपस्थमभिमृशत्यङ्कौन्यङ्कावभितो रथं यौ ध्वान्तं वाताग्रमनुसंचरन्तौ । दूरे हेतिरिन्द्रियावान्प-
तत्रि तेनोग्रयः पप्रयः पारयन्त्विति । चक्राभिमन्त्रणोत्तरं हस्तेनोपवेशनस्थानमभिमृशति अङ्कौन्यङ्का-
विति मन्त्रेण । उपस्थं रथमध्यम् । ‘नमोमाणिचरायेति दक्षिणधुर्यं प्राजति’ रथे उपवेशनानन्तरं नमो-
माणीतिमन्त्रेण दक्षिणधुरि युक्तं बलीवर्दमश्वं वा प्राजनेन कशया वा प्राजति प्रेरयति गमनाय ।
‘गवां मध्ये स्थापयति रथम् अप्राप्य देवताः प्रत्यवरोहेत्’ गमने क्रियमाणे दूरतो देवालयदर्शने देवा-
लयमप्राप्य रथादवतरेद्भूमौ । ‘संप्रति ब्राह्मणान्’ ब्राह्मणान् प्राप्य समीपे प्रत्यवरोहेत् । न दूरतः ।
‘मध्ये गाः’ गाः सुरभीः प्राप्य गवां मध्ये रथादवतरेत् । ‘अभिक्रम्य पितृन्’ पित्रादीन् वृद्धान् प्राप्य
रथादवतीर्य अभिक्रम्य आभिमुख्येन गत्वा नमस्कृत्यारुह्य गच्छेदिति सर्वत्र योज्यम् । ‘न स्त्रीब्र-
ह्मचारिणौ सारथिनौ स्यातां’ स्त्रीशब्देन नारी । ब्रह्मचारी द्विविधोऽपि स्त्रीब्रह्मचारिणौ सारथ्ये
कर्मणि न प्रयोज्यौ । ‘मुहूर्तमतीयाय जपेदिहरतिरिहरमध्वमेकमास्तिवहरतिरिति च’ [अभ्यवाय मुहूर्तम-
भ्यवायष्विम्य तत इहरतिरिहरंमासु इहरतिरिहरमतामिति ?] जपेत् । ईयाय आगत्य ततस्ततः ।
‘स यदि दुर्वलो रथः स्यात्तमास्थाय जपेदयं वामश्विनारथो मादुर्गे मास्तरोरिषदिति’ सः रथी
दुर्वलरथः स्यात् भवेत् अयं रथोऽध्वानं न पारयिष्यतीति एवंशीलं रथं मत्वा तं रथमास्थाय
आरुह्य अयं वेति मन्त्रं जपेत् । ‘स यदि भ्रम्याद्भूम्यालंस्तंभमुपस्पृश्य भूमिं वा जपेदेष वामश्विनारथो
मादुर्गे मास्तरोरिषदिति’ स रथः यदि भ्रम्याद्भूम्यां न्युज्जीभूतो भवेत् अथवा कुटिलो वक्रो भवेत् ।
तदा रथस्य ध्वजास्तम्भमुपस्पृश्य कुटिले अधः पतिते भूमिमुपस्पृश्य एष वामिति मन्त्रं जपेत् । ‘तस्य
न काचनार्त्तिर्न रिष्टिर्भवति’ एवं कृते तस्य रथस्वामिनः काचन आर्त्तिः पीडा न भवति ।
रिष्टिरपि न भवति । रिष्टिरुपसर्गः । यात्वाऽध्वानं विमुच्य यवसोदके दापयेत्’ यात्वा गत्वाध्वानं
स्थानं प्राप्य विमुच्य रथं रथाद्वलीवर्दौ अश्वौ वा पृथक्कृत्य यवसोदके दापयेत् यवसं च उदकं च
यवसोदके दापयेत् प्रयच्छेद्भक्षाय पानाय च । यवसं तृणानि उदकं प्रसिद्धम् । ‘एष उ वाहनस्यापन्हव
इति श्रुतेः’ एषः वाहनस्य वासपानीयदानं श्रमापनयनम् । तस्माद्येन वाहनेन धावयेत्तद्विमुच्य
ब्रूयात्पाययतैनं सुहितं कुरुतेत्येष उअपहवः इति श्रुतेः । कुरुतेति बहुत्वं बहुभृत्यविषयम् । इति
ब्रूयात् सेवकान्प्रति ॥ १४ ॥

अथातो हस्त्यारोहणम् ॥ १ ॥ एत्य हस्तिनमभिमृशति हस्तिशसम-
सि हस्तिवर्चसमसीति ॥ २ ॥ अथारोहतीन्द्रस्य त्वा वज्रेणाभितिष्ठामि स्वस्ति
मा संपारयेति ॥ ३ ॥ एतेनैवाश्वारोहणं व्याख्यातम् ॥ ४ ॥ उष्ट्रमारोक्ष्यन्न-
भिमन्त्रयते त्वाष्ट्रोऽसि त्वष्टृदैवत्यः स्वस्ति मा संपारयेति ॥ ५ ॥ रासभमा-
रोक्ष्यन्नभिमन्त्रयते शूद्रोऽसि शूद्रजन्माग्नेयो वै द्विरेताः स्वस्ति मा संपार-
येति ॥ ६ ॥ चतुष्पथमभिमन्त्रयते नमो रुद्राय पथिषदे स्वस्ति मा संपार-
येति ॥ ७ ॥ नदीमुत्तरिष्यन्नभिमन्त्रयते नमो रुद्रायाप्सुषदे स्वस्ति मा
संपारयेति ॥ ८ ॥ नावमारोक्ष्यन्नभिमन्त्रयते सुनावमिति ॥ ९ ॥ उत्तरि-
ष्यन्नभिमन्त्रयते सुत्रामाणमिति ॥ १० ॥ वनमभिमन्त्रयते नमो रुद्राय
वनसदे स्वस्ति मा संपारयेति ॥ ११ ॥ गिरिमभिमन्त्रयते नमो रुद्राय गिरि

षदेस्वस्ति मा संपारयेति ॥ १२ ॥ इमशानमभिमन्त्रयते नमो रुद्राय पितृ-
षदे स्वस्ति मा संपारयेति ॥ १३ ॥ गोष्ठमभिमन्त्रयते मनो रुद्राय शकृ-
त्पिण्डसदे स्वस्ति मा संपारयेति ॥ १४ ॥ यत्र चान्यत्रापि नमो रुद्रायेत्येव
ब्रूयाद्बुद्धो ह्येवेदर्थसर्वमिति श्रुतेः ॥ १५ ॥ सिचाऽवधूतोऽभिमन्त्रयते सि-
गसि न वज्रोऽसि नमस्तेऽस्तु मा माहिर्हसीरिति ॥ १६ ॥ स्तनयित्नु-
मभिमन्त्रयते शिवा नो वर्षाः सन्तु शिवा नः सन्तु हेतयः । शिवा नस्ताः
सन्तु यास्त्वर्धं सृजसि वृत्रहन्निति ॥ १७ ॥ शिवां वाश्यमानामभिमन्त्र-
यते शिवो नामेति ॥ १८ ॥ शकुनिं वाश्यमानमभिमन्त्रयते हिरण्यपर्ण
शकुने देवानां प्रहितंगम । यमदूत नमस्तेऽस्तु किंत्वाकाकर्कारिणो ब्रवी-
दिति ॥ १९ ॥ लक्ष्ण्यं वृक्षमभिमन्त्रयते मा त्वाऽशनिर्मा परशुर्मा वातो मा
राजप्रेषितो दण्डः । अङ्कुरास्ते प्ररोहन्तु निवाते त्वाऽभिवर्षतु । अग्नि-
ष्टेमूलं माहिर्हसीत्स्वस्ति तेऽस्तु वनस्पते स्वस्तिमेऽस्तु वनस्पत इति
॥ २० ॥ स यदि किञ्चिच्छभेत तत्प्रतिगृह्णाति द्यौस्त्वा ददातु पृथिवी
त्वा प्रतिगृह्णात्विति साऽस्य न ददतः क्षीयते भूयसी च प्रतिगृहीता
भवति । अथ यद्योदनं लभेत तत्प्रतिगृह्य द्यौस्त्वेति तस्य द्विः प्राश्नाति
ब्रह्मा त्वाऽश्नातु ब्रह्मा त्वा प्राश्नात्विति ॥ २१ ॥ अथ यदि मन्थं लभेत
तं प्रतिगृह्य द्यौस्त्वेति तस्य त्रिः प्राश्नाति ब्रह्मा त्वाऽश्नातु ब्रह्मा त्वा प्रा-
श्नातु ब्रह्मा त्वा पिबत्विति ॥ २२ ॥ अथातोऽधीत्याधीत्यानिराकरणं
प्रतीकं मे विचक्षण जिह्वा मे मधु यद्वचः । कर्णाभ्यां भूरिशुश्रुवे मा त्वर्धं
हार्षीः श्रुतं मयि । ब्रह्मणः प्रवचनमसि ब्रह्मणः प्रतिष्ठानमसि ब्रह्मकोशोसि
सनिरसि शान्तिरस्यनिराकरणमसि ब्रह्मकोशं मे विश । वाचा त्वा पिदधामि
वाचा त्वा पिदधामीति [तिष्ठ प्रतिष्ठ] स्वरकरणकण्ठयौरसदन्त्यौष्ठग्रहण-
धारणोच्चारणशक्तिर्मयि भवतु आप्यायन्तु मेऽङ्गानि वाक् प्राणश्चक्षुः श्रोत्रं
यशो बलम् ॥ यन्मे श्रुतमधीतं तन्मे मनसि तिष्ठतु तिष्ठतु ॥ २३ ॥ १५ ॥

(जयरामः)—अथातो हस्त्यारोहणं वक्ष्यत इति शेषः । हस्तिनमेत्य तं स्पृशति हस्तिग्रह-
समसीत्यनेन मन्त्रेण । तस्यार्थः । तत्र द्वयोर्ब्रह्मा यजुषी हस्तीन्द्रौ देवते स्पर्शनारोहणयोः । हस्ति-

नामैरावतत्वेन प्रसिद्धं यश एव हस्तियशसं तद्रूपोऽसि । तथा तेषां वर्चो दीप्तिरेव हस्तिवर्चसं तद्रूप-
श्चासीति । अथ तमारोहति इन्द्रस्य त्वेति मन्त्रेण । तस्यार्थः इन्द्रस्य वज्रेणायुधेन सहाहमिन्द्रो
भूत्वा त्वा त्वामधितिष्ठामि सर्वशत्रुजयार्थमारोहामि, त्वं च मा मां स्वस्ति कल्याणं यथा तथा
पारयेत्युक्तार्थम् । एवमेवाश्वारोहणं कर्तव्यम् । तत्र मन्त्रोहः । ऊहश्च हस्तिस्थाने अश्वामिधानम् ।
उष्ट्रमारोक्षन् आरोहुमिच्छन् तं दृष्ट्वाऽभिमन्त्रयते त्वाष्ट्रोऽसि इति मन्त्रेण । एतदाद्यर्थः सुगमः ।
तत्र परमेष्ठी यजुरुष्टस्तदारोहणे० । रासभं चाश्वतरं मन्त्रलिङ्गात् । तदर्थः । तत्र विश्वामित्रः पङ्क्तिः
रासभस्तदारोहणे० । हे रासभ त्वं शूद्रः हीनः असि । यतः शूद्रं शोकावहं जन्म यस्य स आग्नेयः ।
अग्निदेवत्यः अश्वार्द्धभ्यामुद्धूतत्वाद् द्विरेताः । चतुष्पथं गच्छंस्तमभिमन्त्रयते नमो रुद्रायेति मन्त्रेण ।
तत्र परमेष्ठी अनुष्टुप् रुद्रो रक्षणे० । पथिषु सीदति तिष्ठतीति पथिषत्तस्मै । एवमुत्तरत्रापि । सुना-
वमिति मन्त्रेण नावमारुह्यावतर्तुमिच्छन् सुत्रामाणमिति मन्त्रेणावतरेत् । पितृषदे पितृवनवासिने ।
यत्रेत्यनुक्तप्रसङ्गेऽपि नमोरुद्रायेत्येव ब्रूयात् । कुतः । हि यत इदं सर्वं रुद्रमेवेति श्रुतेः । एवं कृते
निर्विघ्नता विध्यनुष्ठानफलं च स्यात् । सिचूश्चन्देन वस्त्रप्रान्तैकदेशो दशेति प्रसिद्धः, तदुत्थो वायुरम-
ङ्गलः । तथाचापस्तम्बसूत्रम् । यदा वाऽपहतं सिचा वा शुना वा अन्नमभोज्यं स्यादिति । तथा
सिचाऽवधूतो वीजितस्तदा तामभिमन्त्रयते सिगसीति मन्त्रेण । तत्र त्रयाणां प्रजापतिरनुष्टुप् लिङ्गो-
क्ता अभिमन्त्रणे० । स्तनयितुर्मैघगर्जितं श्रुत्वाऽभिमन्त्रयते शिवान इति मन्त्रेण । अस्यार्थः । हे इन्द्र
शिवाः कल्याणकारिण्यो नोऽस्माकं वर्षा वृष्टयः सन्तु । तथा हेतयः ऐन्द्राण्यायुधानि शिवा नोऽस्माकं
सन्तु । हे वृत्रहन् याश्च हेतीस्त्वं शत्रुषु सृजसि क्षिपसि ता अपि नः शिवाः सन्तु । शिवां शृगालीं
वाश्यमानां शब्दं कुर्वाणामभिमन्त्रयते शिवो नामेति मन्त्रेण । यद्यप्ययं मन्त्रः क्षुरादाने विनियुक्त-
स्तथापि नानाशक्तित्वादत्रापि विनियुज्यते । शकुनिं कृष्णकाकम् । अथ मन्त्रार्थः । प्रागुक्तमृष्यादि ।
हे हिरण्यपर्णं शीघ्रग हे शकुने देवानां प्रहितं प्रेषितं स्थानं गच्छतीति देवादिष्टं शुभाशुभं गमयतीति
वा भो यमस्य दूत ते तुभ्यंनमोऽस्तु । त्वा त्वां कार्कारिण इति द्वितीयार्थे षष्ठी । कार्कारं काक-
जात्यनुरूपं शब्दं कुर्वन्तं प्रति यमः किमब्रवीत् । यद्वा । कार्कारिणस्तव स्वामी यमस्त्वां किमब्रवीत्
मात्रवीत्वित्यर्थः । लक्ष्ण्यं प्रसिद्धं यत्प्रसिद्ध्या ग्रामस्यापि प्रसिद्धिर्भवति तं वृक्षं दृष्ट्वाऽभिमन्त्रयते
मा त्वेति मन्त्रेण । अस्यार्थः । तत्र प्रजापतिरनुष्टुप् वनस्पतिस्तद्रक्षणे० । हे वृक्ष त्वा त्वां अशनि-
र्वज्रो मा हिंसीत् मा नाशयतु । एवमुत्तरत्रापि योज्यम् । परशुः कुठारः राजप्रेषितो दण्डो राजो-
पद्रवः अग्निश्च ते तव मूलं माहिंसीत् । ते तवांकुराश्च प्ररोहन्तु पल्लवा उद्गच्छन्तु । निवाते निर्वाते
अल्पवायौ त्वा त्वांप्राप्य देवेन्द्रोऽभिवर्षेतु । ते तव स्वस्ति कल्याणमस्तु । हे वनस्पते तथा हे
वनस्पते मे ममापि स्वस्त्यस्तु । स स्नातको यदि किञ्चिद् गवादिकं लभेत तत्प्रतिगृह्णाति द्यौस्त्वेति
मन्त्रेण, प्रतिग्रहः स्वीकारः । अस्यार्थः । तत्र प्रजापतिरुष्णिक् दक्षिणा स्वीकारे० । हे दक्षिणे द्यौरा-
काशाभिमानिनी देवता त्वा त्वां ददातु यजमानो देवरूपो भूत्वा ददात्वित्यर्थः । पृथिवी सर्वसहा
त्वा त्वां प्रतिगृह्णातु पृथिवीरूपो मानुषो भूत्वा प्रतिगृह्णात्वित्यर्थः । त्वत्पदावृत्तिर्दक्षिणायाः कर्मसाद्-
गुण्यकर्तृत्वख्यापनार्था । एवं संस्कृता दक्षिणा दातृप्रतिग्राहिणोः सिद्धिकरी भवति । तत्र दातुः
सिद्धिपूर्वोत्पादकत्वेन । प्रतिग्राहिणोऽपि कर्मानुष्ठानयोग्यत्वात् । प्रतिग्रहवना विप्रा इत्यादि-
वचनात् । सा एवं संस्कृता सती अस्य ददतो न क्षीयते वर्द्धत इत्यर्थः । एवं प्रतिगृहीता सती
प्रतिग्रहीतुर्भूयसी प्रचुरतरा भवति, अयं च सर्वप्रतिग्रहे मन्त्रः स्नातकस्य । ओदनं भक्तं तस्य लब्धस्य ।
अवयवलक्षणा षष्ठीयम् । द्विः द्विवारं प्राश्नाति ब्रह्मात्वेति मन्त्रभेदाभ्याम् । प्रशब्देन मन्त्रभेदः ।
दधिदुग्धजलानामन्थतममिश्राः सक्तवो मन्थशब्देनाभिधीयन्ते । तं लभेत तदा द्यौस्त्वेति मन्त्रेण

प्रतिगृह्य तस्य त्रिःप्राशनम् ब्रह्मात्वेति प्रतिमन्त्रम् । अस्यार्थः सुगमः । एवं प्रतिग्रहेण दोषाभावोऽपि भवति । दोषश्च, प्रतिग्रहेण विप्राणां ब्राह्मं तेजो विनश्यतीति । यो न धर्मविधिं वेदेत्यादिवचनाद्यो दाता प्रतिग्राही वा न विधिज्ञः स स्तेनः तदण्डेन दण्ड्य इत्यर्थः । अथातोऽधीत्याधीत्य आवृत्या-
वृत्य अनिराकरणम् अविस्मरणं कर्म कर्तव्यम्, प्रतीकमे विचक्षणमिति मन्त्रेणाङ्गालम्भनम् । तस्यार्थः । तत्र परमेष्ठी गायत्री अङ्गानि तदालम्भने० । प्रतीकं मुख्यम् मे मम विचक्षणं विशिष्ट-
वर्णोच्चारणसमर्थम् । अस्त्विति शेषः । मधु मधुरं यद्वचस्तद्वदत्विति शेषः । भूरि बहु बहुकालं वा शुश्रुवे शृण्वानि । भो ब्रह्मन् वेदपुरुष मयि विषये यच्छ्रुतं शास्त्रं तज्ज्ञानं च त्वं माहावीर्यः माहर । तदर्थं स्तौति । ब्रह्मणो वेदस्य प्रवचनमध्ययनं त्वमसि । ब्रह्मणः अधीतस्य वेदस्य प्रतिष्ठानं स्थिति-
राधार इति यावत् । ब्रह्मणस्तस्य कोशो गोपनगृहम् । सनिः संभजनीयम् । शान्तिरनिष्टनिवृत्तिः । अनिराकरणमप्रमादः अविस्मरणमिति यावत् । किञ्च । मे मम ब्रह्मकोशं वेदाशयं विश प्रविश । सर्वेषां वेदानां हृदयमेकायनमिति श्रुतेः । अहं च वाचा सत्यवाण्या त्वा त्वाम् पिदधामि गोपाये छादयामीति वा । यथा मत्तो नापैषि । आवृत्तिर्दीर्घार्था । स्वरा उदात्तादयः, करणानि संवृता-
दीनि, कण्ठ्याः कण्ठे भवा अकुहविसर्जनीयाः, औरसाः सहकारा वर्गपञ्चमान्तस्थाः, दन्त्याः लुतुलसाः, ओष्ठ्याः उपपृथ्व्यानीयाः, तेषां ग्रहणमुपादानम्, धारणं स्थिरीकरणम्, उच्चारणं प्रयोगः, तेषु शक्तिर्मयस्तु । अङ्गानि गात्राणि आप्यायन्तु । तान्याह । वाक् गीः, प्राणो वायुः प्रधानभूतः, चक्षुर्नेत्रवलम्, श्रोत्रं तत्पाटवम्, यशः कीर्तिः, बलं शारीरम्, एतान्यङ्गानि आप्यायन्त्विति संबन्धः । परस्मैपदं छान्दसम् । यन्मे मया श्रुतं मीमांसादि, अधीतमृगादि । यद्वा श्रुतं गुरुमु-
खात् अधीतम् अभ्यस्तम् अधिगतं वा तत्सर्वं मे मम मनसि हृदये तिष्ठतु स्थिरमस्तु मापयात्वित्यर्थः । वीप्सा ग्रन्थसमाप्त्यवद्योतनार्था ॥ १५ ॥ * ॥

क्षन्तव्यं तच्च विद्वद्भिर्न्यमया चापलं कृतम् । गृह्यभाष्यमलेखीदं दृष्ट्वा कर्कादिकौशलम् ॥ १ ॥
शोधनीयमिदं सद्भिर्मम त्वापत्यचापलम् । बाल्यप्रोत्साहितस्यात्र यदत्र स्खलितं मम ॥ २ ॥
श्रीमन्मान्त्रिकमाधवश्रुतिसुधासिन्धोर्विगाहाप्तद्वेद्यस्तत्कृपयाऽभवद् द्विजवरः श्रीकेशवस्तादृशः ।
तस्याङ्घ्रिद्वयकस्पृशा कृतमिदं कातीयसूत्रस्य सद्भाष्यं सज्जनवल्लभं सुविदुषां प्रेष्टं शिवप्रीतये ॥ ३ ॥
आचार्यापरनामधेय इति यो दामोदरोऽभूद् द्विजो भारद्वाजसुगोत्र आत्मरतिरप्यस्यात्मजस्तादृशः ।
नाम्ना श्रीवल्लभद्र आप्तसुयशास्तत्सूनुनैतत्कृतं भाष्यं सज्जनवल्लभं जययुजा रामेण मत्स्यै
शुभम् ॥ ४ ॥ कर्कादिद्विजवर्याणां दृष्ट्वा भाष्याणि भूरिशः । उपचेतुं तदुच्छिष्टं जयरामोऽल्लिख-
त्स्फुटम् ॥ ५ ॥ * ॥

इति श्रीमत्कातीयगृह्यसूत्रभाष्ये सज्जनवल्लभाख्ये जयरामकृतौ तृतीयकाण्डविवरणं समाप्तम् ॥

(हरिहरः)—‘अथा...हणम्’ अथ रथारोहणानन्तरं यतोऽधिकृतस्य हस्त्यारोहणमध्य-
पेक्षितं भवति अतो हेतोः हस्त्यारोहणं वक्ष्यत इति सूत्रशेषः । ‘एत्य...सीति’ एत्य हस्तिरसमी-
पमागत्य हस्तिनं गजम् अभिमृशति आलभते हस्तिरयशसमसीति मन्त्रेण । ‘अथा...रयेति’
अथाभिमर्शनानन्तरमारोहति हस्तिनं इन्द्रस्यत्वेति मन्त्रेण । ‘एते...ख्यातम्’ एतेनैव हस्त्या-
रोहणेनैव अश्वारोहणं व्याख्यातं कथितम् अतश्चाश्वसमीपं गत्वाऽश्वमभिमृशति अश्वयशसमस्य-
श्ववर्चसमसीति मन्त्रेण । ततोऽश्वमारोहति, इन्द्रस्य त्वा वज्रेणाभितिष्ठामि स्वस्ति मा संपारये-
त्यनेन मन्त्रेण । ‘उष्ट्र...रयेति’ उष्ट्रं क्रमेण लम् आरोढुमिच्छन्नभिमन्त्रयते त्वाष्ट्रोसीत्यादिना
मन्त्रेण । ‘रास...रयेति’ रासभं गर्दभमारोढुमिच्छन् शूद्रोऽसीत्यादिना मन्त्रेणाभिमन्त्रयते

अभिमुखः सन् मन्त्रं पठति । रासभोऽत्राश्वतरः प्रतीयते मन्त्रलिङ्गात् । 'चतु...रयेति' चतुष्पथम् चत्वारः पन्थानो यस्मिन्स चतुष्पथः चतुर्मागाभिसरणप्रदेशस्तमभिमन्त्रयते नमो रुद्राय पथिषदे इत्यादिमन्त्रेण । 'नदी...रयेति' नदीं स्रवन्तीमुत्तरिष्यन् पारं जिगमिषन् नमो रुद्रायाम्पुषदे इति मन्त्रेणाभिमन्त्रयते । 'नाव...मिति' नावं तरीम् आरोढुमिच्छन् सुनावमारोहेत्यनयर्चाऽभिमन्त्रयते । 'उत्त...णमिति' उत्तरिष्यन्नुत्तर्तुं प्रत्यवरोढुमिच्छन् तामेवाभिमन्त्रयते सुत्रामाणमित्यनयर्चा । 'वन...रयेति' वनं काननं प्रवेष्टुमिच्छन् नमो रुद्राय वनसद् इत्यादिनाऽभिमन्त्रयते । 'गिरि...रयेति' गिरिं पर्वतमारोढुकामोऽभिमन्त्रयते नमो रुद्राय गिरिषदे इति मन्त्रेण । 'श्मशा...रयेति' श्मशानं प्रेतदहनभूमिं कार्यवशात्प्राप्य नमो रुद्राय पितृषदे इति मन्त्रेणाभिमन्त्रयते । 'गोष्ठ...रयेति' गोष्ठं गोवाटं कार्यवशात्प्राप्य नमो रुद्राय शकृत्पिण्डसद् इत्यादिमन्त्रेणाभिमन्त्रयते । 'यत्र...श्रुतेः' यत्र च येषु अन्यत्रापि अन्येष्वपि अनुक्तकार्येषु पूर्वन्मो रुद्रायेत्येव ब्रूयात् । पश्चात्तानि कर्माणि कुर्यात् । कुतः, हि यतः इदं विश्वं रुद्र एवेति श्रुतेर्वेदवचनात् । 'सिचा...सीरिति' सिचा वस्त्रप्रान्तेनावधूतः तद्वाताहतस्तदा तां सिचमभिमन्त्रयते सिगसीत्यादिमन्त्रेण । 'शिवा...न्निति' स्तनयितुं मेवं गर्जन्तं शिवानो वर्षा इत्यादिमन्त्रेणाभिमन्त्रयते । 'शिवां...नामेति' शिवां शृगालीं वाश्यमानां शब्दं कुर्वाणां शिवो नामेत्यादिमाहाहिःसीरित्यन्तेन मन्त्रेणाभिमन्त्रयते । 'शकु...वीदिति' शकुनिं पक्षिणं कृष्णकाकमिति यावत् । वाश्यमानं कूजन्तं हिरण्यपर्णेत्यादिमन्त्रेणाभिमन्त्रयते । 'लक्ष्...स्पत इति' लक्ष्ण्यं वृक्षं मङ्गल्यं तरुमाम्रादिकमभिमन्त्रयते मात्वाशनिरित्यादिमन्त्रेण । 'स यदि...त्विति' स द्विजः यदि चेत् किञ्चित् गोभूहिरण्यादिकं लभेत प्राप्नुयात् तदा द्यौस्त्वेति मन्त्रेण तत्प्रतिगृह्णाति स्वीकुरुते । 'साऽस्य...वति' सा दक्षिणा एवंविधाय दीयमाना अस्य ददतः दातुः उपयुज्यमानाऽपि न क्षीयते न हसति प्रत्युत एवं प्रगृहीता सती भूयसी च उत्तरोत्तरमभिवर्धमाना भवति । 'अथ...त्विति' अथ कदाचित् ओदनं भक्तं यदि लभेत प्राप्नुयात्तदा तत्प्रतिगृह्य आदाय द्यौस्त्वा ददात्विति मन्त्रं पठेत् मन्त्रपाठस्तु आदानानन्तरं सर्वत्र स्वसत्तापत्तये । तस्य लब्धस्यौदनस्य द्विः द्विवारं प्राश्नाति भक्षयति । कथं ब्रह्मा त्वाऽश्नात्विति प्रथमम् ब्रह्मा त्वा प्राश्नात्विति द्वितीयम् । 'स यदि...त्विति' स द्विजः यदि मन्त्रं दधिमन्त्रं लभेत प्राप्नुयात्तदा तं प्रतिगृह्णादाय द्यौस्त्वा ददात्विति मन्त्रेण स्वीकृत्य तस्य दधिमन्त्रस्य त्रिस्त्रिवारं प्राश्नाति, कथम् ब्रह्मा त्वाऽश्नातु इति प्रथमं, ब्रह्मा त्वा प्राश्नात्विति द्वितीयं, ब्रह्मा त्वा पिबत्विति तृतीयमिति त्रिभिर्मन्त्रैः । 'अथा...णम्' अथेदानीं यतो द्विजानां प्रतिदिनमध्ययनं विहितमतः कारणात् अधीत्याधीत्य पठित्वा पठित्वा अनिराकरणम् अपरित्यागः कर्तव्यः वक्ष्यमाणनिगदेन । तद्यथा । 'प्रती...ष्ठतु' अस्यार्थः । प्रतीकं मुखं मे मम विचक्षणं साधुशब्दोच्चारणसमर्थमस्त्विति सूत्रशेषः । मे मम जिह्वा यद्वचो वचनं मधु मधुरं रसवत् तद्वदत्विति शेषः । एवमभीप्सितः शेषः सर्वत्र पूरणीयः । कर्णाभ्यां भूरि बहु शृणुवे शृणुयाम् । मयि विषये यत् श्रुतमधीतं पठितं वर्तते तत्त्वं मा हर्षीः मापनय । मयि विषये ब्रह्मणो वेदस्य प्रवचनं पाठनं व्याख्यानं वा असि भवेत्यर्थः । तथा ब्रह्मणो वेदस्य प्रतिष्ठानं प्रतिष्ठा स्थितिरित्यर्थः असि । मयीत्यनुवर्तते । ब्रह्मकोशोऽसि ब्रह्मणः शब्दरूपस्य कोशः गोपनगृहं गुप्तिस्थानं मयि असि । तथा सनिः समं जीवनमसि । तथा शान्तिः अनिष्टस्य अनिष्टहेतोश्च शमनमसि । तथा निराकरणं परित्यागः न निराकरणमनिराकरणमसि । मे मम ब्रह्मकोशं हृदयं विश । सर्वेषां वेदानां हृदयमेकायनमिति श्रुतेः । वाचा गिरा त्वा त्वामपिद्वामि छादयामि । आवृत्तिरादरार्था । स्वरा उदात्तानुदात्तस्वरिताः करणानि शब्दस्य उत्पत्तेरभिव्यक्तेर्वा साधनानि उरःकण्ठशिरोजिह्वामूलदन्तनासिकोष्ठतालू-

नीत्यष्टौ । कण्ठे भवाः कण्ठ्याः अवर्णकेवलहकारकवर्गविसर्गाः । उरसि भवा औरसाः सहकार-
वर्गपञ्चमान्तस्थाः, दन्तेषु भवाः दन्त्याः लवर्णतवर्गसकाराः, ओष्ठे भवा औष्ठ्याः उवर्णपवर्गोपध्मा-
नीयाः । स्वराश्च करणानि च कण्ठ्याश्च औरसाश्च दन्त्याश्च औष्ठ्याश्च स्वरकरणकण्ठ्यौरस-
दन्त्यौष्ठ्याः एतेषां ग्रहणम् उपादानम् धारणं स्थिरीकरणमुच्चारणं प्रयोगः, ग्रहणं च धारणं च
उच्चारणं च ग्रहणधारणोच्चारणानि तेषु शक्तिः स्वरादीनां धारणादिसामर्थ्यं मय्यस्तु । मे मम
अङ्गानि गात्राणि आप्यायन्तु वर्द्धन्ताम् । न केवलमङ्गानि किन्तु वाक् गीः प्राणः प्राणवायुः सूत्रा-
त्मेति यावत्, चक्षुर्नयनेन्द्रियं श्रोत्रं श्रवणेन्द्रियं यशः कीर्तिः बलं शारीरमोजः । एतान्यपि
वागादीनि आप्यायन्त्वित्यनुषङ्गः । यन्मे मया श्रुतं मीमांसादि अधीतं ऋगादि तत्सर्वं मे मनसि
तिष्ठतु सुस्थिरमस्तु । वीप्सात्रार्थभूयस्त्वप्रतिपादनपरा ग्रन्थसमाप्तिज्ञापनार्था वा । इति सूत्रार्थः ।

अथ परिशिष्टोक्तं पृष्ठोदिविविधानं लिख्यते । केशान्तादूर्ध्वमपत्नीक उत्सन्नाभिरनग्निर्को
वा प्रवासी ब्रह्मचारी वा मातृपूजापूर्वकमाभ्युदयिकं श्राद्धं कृत्वा अन्वभिरित्यनयर्चाऽग्निमाहृत्य
पञ्चभूसंस्कारान्कृत्वा पृष्ठोदिविपृष्ठो अग्निः पृथिव्यामित्यनयर्चाऽग्नेः स्थापनम् । तत्सवितुः तां
सवितुः विश्वानि देवसवितरित्येताभिस्तिष्ठभिः सावित्रीभिः प्रज्वालनमग्नेः । अथ तस्मिन्नग्नौ सायं-
प्रातर्होमपञ्चमहायज्ञपिण्डपितृयज्ञपक्षाद्याप्रयणादि कुर्यात् । मणिकावधानादिसर्वमावसथ्याधाना-
दिवत् । अनुदिते च होमः । एवं कृते न वृथा पाको भवति । न वृथा पाकं पचेन्न वृथा पाकमश्री-
याञ्च वृथा पाकमश्रीयादिति ॥ १५ ॥ ॥ * ॥

इत्यग्निहोत्रिश्रीहरिहरविरचितायां पारस्करगृह्यसूत्रव्याख्यानपूर्विकप्रयोगपद्धतौ

तृतीयः काण्डः समाप्तः ॥ शुभं भवतु ॥ * ॥

(विश्व०)—‘अथातो हस्त्यारोहणं’ हस्त्यारोहणेच्छायां दत्ते वा हस्तिनि विधिरुच्यते ।
स्वेच्छायां प्रात्यहिकं परेच्छायां कदाचित्कम् । एवमुत्तरत्रापि यथासंभवमूह्यम् । अधिकृतस्य क्षत्रि-
यस्य स्वेच्छया । आप्तहस्तिनो ब्राह्मणस्येत्यतो हेतोरारोहणविधानम् । एतय हस्तिनमभिमृशति हस्ति-
यशसमसि हस्तिवर्चसमसीति’ एतय स्वस्थानात् हस्तिसमीपमागत्य हस्तिनमभिमृशति हस्तेन हस्ति-
यशसमिति मन्त्रेण । ‘अथारोहतींद्रस्यत्वा वज्रेणाभितिष्ठामि स्वस्ति मा संपारयेति’ अथ अभि-
मन्त्रणानन्तरं हस्तिनमारोहति इन्द्रस्यत्वेति मन्त्रेण यात्वा ध्वानं विमुच्य यवसोदकदानं पूर्वोक्तम-
त्राप्युत्तरत्रापि च ज्ञेयं बाहनशब्दसाम्यात् । ‘एतेनैवाश्वारोहणं व्याख्यातं’ तत्र मन्त्रे हस्तिपदस्थाने
अश्वपदं प्रयोज्यम् । अभिमर्शने अश्वयशसमस्यश्ववर्चसमसीति । तत इन्द्रस्यत्वेत्यारोहणम् । ‘उष्ट्रमा-
रोक्ष्यन्नभिमन्त्रयते त्वाष्ट्रोसि त्वष्ट्रदेवत्यः स्वस्ति मा संपारयेति’ त्वरागमनेच्छोरन्ययोः प्रतिग्रहे
ब्राह्मणस्यापि आरोहणात्पूर्वं त्वाष्ट्रोसीति पठित्वा अभिमन्त्र्य आरोहेत् । ‘रासभमारोक्ष्यन्नभिमन्त्र-
यते शूद्रोसि शूद्रजन्माग्नेयो वै द्विरेताः स्वस्ति मा संपारयेति’ रासभो गर्दभः, तमारोढुमिच्छन् अभि-
मन्त्रयते शूद्रोसीति मन्त्रेण द्विरेता इति मन्त्रगतविशेषस्तेनाश्वतरो गम्यते । सोऽत्यन्तं सुखगामी
त्वरद्रतिश्च भवतीति । ‘पन्थानमभिमन्त्रयते नमो रुद्राय पथिषदे स्वस्ति मा संपारयेति’ ग्रामा-
न्तरेगन्तुमिच्छन् ग्रामाद्वहिर्निःसृत्य मार्गमभिमन्त्रयते नमोरुद्राय पथिषदेति मन्त्रेण । एवं मार्गे यदा
चतुष्पथस्तदा विशेषः ‘चतुष्पथमभिमन्त्रयते नमोरुद्राय चतुष्पथसदे स्वस्ति मा संपारयेति’
चत्वारः पन्थानो यस्मिन् स चतुष्पथः नमोरुद्राय मन्त्रं जपेत् । ‘नदीमुत्तरिष्यन्नभिमन्त्रयते नमो
रुद्रायप्सुषदे स्वस्ति मा संपारयेति’ नदीं वहंतीमुदकवतीं परपारं गन्तुमिच्छन्नमोरुद्रायेत्यभिमन्त्र-
यते । स्नानं विनैवोत्तरिष्यन्नभिमन्त्र्य परपारं गत्वा स्नानादि कर्तव्यम् । सरस्वत्यां स्नात्वा नित्यं
विधायाभिमन्त्र्य परपारे गन्तव्यमिति विशेषः ॥ ‘नावमारोक्ष्यन्नभिमन्त्रयते सुनावमिति’ नावं

नौकां तरीं तथा पूरवतीं नदीमवतरितुमिच्छन्नौकारोहणकाले नौकामभिमन्त्रयते सुनावमिति मन्त्रेण ॥ उत्तरिण्यन्नभिमन्त्रयते सुत्रामाणमिति । प्रपारं गत्वा नौकायाः सकाशात् अवरोहणं कर्तुमिच्छन् नावमभिमन्त्रयते नौकास्थित एव सुत्रामाणमिति । ततोऽवतरेत् ॥ 'वनमभिमन्त्रयते नमोरुद्राय वनसदे स्वस्ति मा संपारयेति' वनं वृक्षवीरुधाकुलितं प्रदेशं प्राप्याभिमन्त्रयते नमोरुद्रायेति ॥ 'गिरिमभिमन्त्रयते नमोरुद्राय गिरिषदे स्वस्ति मा संपारयेति' गिरिं प्राप्यारोढुमिच्छन्नमोरुद्रायेत्यभिमन्त्रयते । 'श्मशानमभिमन्त्रयते नमोरुद्राय पितृषदे स्वस्ति मा संपारयेति' श्मशानं मनुष्यदाहभूमिं प्राप्याभिमन्त्रयते नमोरुद्रायेति । 'गोष्ठमभिमन्त्रयते नमोरुद्राय शकुत्पिंडसदे स्वस्तिमा संपारयेति' गोष्ठं गवां बन्धनस्थानं ग्रामाद्वहिरिकीकरणस्थानं वा तमभिमन्त्रयते नमोरुद्रायेति । यत्र चान्यत्रापि नमोरुद्रायेत्येव ब्रूयात् । इमानि दिग्दर्शनमात्रेणोक्तानि । एतद्व्यतिरिक्तेष्वपि कर्मसु कर्मार्म्भे नमोरुद्रायेति पूर्वं ब्रूयात् वदेत् । कुतः ? 'रुद्रो ह्येवेदं सर्वमिति श्रुतेः' इदं सर्वं पृथिव्यां पदार्थजातमात्रं तत्सर्वं रुद्र एवेति श्रुतेः । 'सिचावधूतोऽभिमन्त्रयते सिगसि न वज्रोसि नमस्ते अस्तु मा मा हि० सीरिति' वस्त्रप्रान्तभागः सिगुच्यते । तेनावधूतः व्यजनरूपेण, अभिमन्त्रयते तं सिगसीति । वैदिकपाठक्रमं त्यक्त्वा भाष्यव्याख्याक्रमेणाह । 'स्तनयित्नुमभिमन्त्रयते शिवा नो वर्षाः सन्तु शिवा नः सन्तु विद्युतः । शिवा नस्ताः सन्तु य स्त्व० सृजसि वृत्रहन्निति । स्तनयित्नुर्ददइतिमहच्छब्दं दर्शयति श्रुतौ तेन स्तनयित्नुः सर्वरूपो महागर्जनशीलो मेघः । तमभिमन्त्रयते शिवान इति । 'शिवां वाश्यमानामभिमन्त्रयते शिवो नामेति' शिवा वृद्धा श्रृगाली । तां शिवां शब्दं कुर्वाणामभिमन्त्रयते शिवोनामासीति । 'शकुनिं वाश्यमानमभिमन्त्रयते हिरण्यपर्णं शकुने देवानां प्रहितं गमः । यमदूत नमस्तेऽस्तु किं त्वा कार्कारिणोऽब्रवीदिति' शकुनिः कृष्णकाकः । तं शब्दं कुर्वन्तमभिमन्त्रयते हिरण्यपर्णं इति । 'क्षेम्यो ह्येव भवति' एवं पूर्वोक्तेषु अभिमन्त्रणेषु यथोक्तमभिमन्त्रिते अभिमन्त्रणकर्तुः कुशलं भवति । 'लक्षण्यं वृक्षमभिमन्त्रयते मा त्वाऽशनिर्मा परशुर्मा वातो मा राजप्रेषितो दण्डः । अङ्कुरास्ते प्ररोहन्तु निवाते त्वाभिवर्षतु । अग्निष्टे मूलं माहि० सीः स्वस्ति तेस्तु वनस्पते इति' लक्षणसंपन्नं पत्रपुष्पफलवन्तमाम्रादिवृक्षमभिमन्त्रयते मा त्वाशनिरित्यादिना । 'सपदि किञ्चिद्विभेत् तत्प्रगृह्णाति द्यौस्त्वा ददातु पृथिवी त्वा प्रतिगृह्णाति' सः प्रतिग्रहकर्ता किञ्चित् हिरण्यगोभूकन्यावस्त्रवान्यघृतादिकं लभेत् तदा तत् द्यौस्त्वेतिमन्त्रेण प्रतिगृह्णाति । अथ यद्योदनं लभेत् तत्प्रतिगृह्णाति द्यौस्त्वा गृह्णाति । इष्टावोदनं पक्त्वा दक्षिणात्वेन ऋत्विग्भ्यो दीयते तदोदनं द्यौस्त्वेति दानोत्तरं प्रतिगृह्य गृहीत्वा मन्त्रं पठेत् । लब्धस्योदनस्य भक्षणमन्त्रं प्राशनं चाह 'तस्य द्विः प्राश्नाति ब्रह्मा त्वाश्नातु ब्रह्मा त्वा प्राश्नाति' तस्य मन्त्रेण प्रतिगृहीतस्य वारद्वयं प्राश्नाति । कथं ? ब्रह्मात्वाश्नाति प्रथमम् । ब्रह्मा त्वा प्राश्नाति द्वितीयवारम् । 'अथ यदि मन्थं लभेत् तत्प्रतिगृह्णाति द्यौस्त्वा० गृह्णाति । मन्थस्तु दधिसक्तवः पित्रेष्ट्यां लभेत् तस्यावघ्राणं वा प्राशनं वा । अथवा लौकिकेऽपि मन्थे लब्धे द्यौस्त्वेति प्रतिगृह्य 'तस्य त्रिः प्राश्नाति ब्रह्मा त्वाश्नातु ब्रह्मा त्वा प्राश्नातु ब्रह्मा त्वा पिबति' तस्य लब्धस्य मन्थस्य त्रिः वारत्रयं प्राश्नाति पृथङ्मन्त्रैः । ते च । ब्रह्मा त्वाश्नातु, ब्रह्मात्वा प्राश्नातु ब्रह्मा त्वा पिबतु० इत्येभिर्मन्त्रैः प्राशनं मन्थस्य । 'अथातोऽधीत्याधीत्यानिराकरणं' अथानन्तरमध्ययनान्तरं पठित्वा प्रत्यहमनिराकरणम् । निराकरणं नाम परित्यागः । परित्यागे पुस्तकनिरपेक्षतया पठनं कर्तुं न शक्यते । अतो हेतोरनिराकरणमपरित्यागः । पठित्वा वक्ष्यमाणेनानिराकरणम् । प्रतीकं मे विचक्षणं जिह्वा मे मधु यद्वचः । कर्णाभ्यां भूरिशुश्रुवे मा त्वाहर्षीः श्रुतं मयि । ब्रह्मणः प्रवचनमसि ब्रह्मणः प्रतिष्ठानमसि ब्रह्मकोशोऽसि सनिरसि शान्तिरस्यनिराकरणमसि ब्रह्मकोशं मे विश वाचा त्वां पिदधामि ।

वाचा त्वा पिदधामि । तिष्ठ प्रतिष्ठ स्वरकरणकण्ठ्यौरसदन्त्यौष्ठ्यग्रहणधारणोच्चारणशक्तिर्मयि भवतु ।
आप्यायन्तु मेऽङ्गानि वाक्प्राणश्चक्षुः श्रोत्रं यशो बलम् । यन्मे श्रुतमधीतं तन्मे मनसि तिष्ठतु तिष्ठ-
त्विति । अथातोऽधीत्याधीत्यानिराकरणं कर्त्तव्यमुक्तं तदनिराकरणं कृत्वा मन्त्राः पठनीयास्ते मन्त्राः
प्रतीकं मे विचक्षणमित्यादयः । तत्र शरीरदोषं त्यक्त्वा मुखादि मन्त्रान्तःपरिपठितं ममास्त्वित्याशी-
प्रार्थनम् । एतत्सर्वं ममास्त्विति मन्त्रार्थः । तिष्ठत्विति वीप्सा काण्डसमाप्तिज्ञापनार्था ॥ १५ ॥

अभून्नन्दपुरे मुञ्जो नागरो गोत्रकश्यपे । लक्ष्मीधरो भवत्तस्मात्सूर्यदत्तस्तु तत्सुतः ॥ १ ॥
तस्मादाशाधरो जातो नारसिंहाभिधस्ततः । तत्सुतेन कृतं भाष्यं विश्वनाथेन धीमता ॥ २ ॥
पारस्करस्य गृह्यस्य पञ्चखण्डावशिष्टकम् । गरिष्ठं सर्वभाष्येषु बह्वर्थं निर्णयान्वितम् ॥ ३ ॥
महादेवजगन्नाथपुत्रपौत्रप्रपौत्रकैः । गोपनीयं निरीक्ष्यं च पठितव्यं समाहितैः ॥ ४ ॥
नारसिंहाग्रजोऽनन्तस्तस्य यो वै प्रपौत्रकः । लक्ष्मीधराऽभिधस्तस्मतीर्थात्काश्यां समागतः ॥ ५ ॥
उपहासं पुरस्कृत्य द्वियं कृत्वा तु पृष्ठतः । भाष्यान्यन्यानि चालोक्य पञ्चखण्डान्यलीलितम् ॥ ६ ॥
तेनैव चास्य भाष्यस्य पूर्तिर्जाता यथातथा । संवत्त्रेग्रहकला १६९२ मितेऽब्दे चोत्तरायने ।
समाप्तिमगमद्भाष्यं माघे भूते १४ सिते कुजे ॥ ७ ॥

इति श्रीमत्सर्वविशारदपंडितश्रीनारसिंहसुतपंडितश्रीविश्वनाथकृते
पारस्करगृह्यसूत्रव्याख्याने तृतीयं काण्डं समाप्तम् ॥ ३ ॥

परिशिष्टानि ।

अथातो वापीकूपतडागारामदेवतायतनानां प्रतिष्ठापनं व्याख्यास्यामः । तत्रोदगयन आपूर्यमाणपक्षे पुण्याहे तिथिवारनक्षत्रकरणे च गुणान्विते तत्र वारुणं यवमयं चरुं श्रपयित्वाज्यभागाविष्ट्वाऽऽज्याहुतीर्जुहोति त्वं नो अन्न इमं मेवरुण तत्वायाभि येते शतमयाश्चाम उदुत्तममुर्ध्वं हि राजा वरुणस्यो-
त्तम्भनमग्नेरनीकमिति दशर्चं हुत्वा स्थालीपाकस्य जुहोत्यग्नये स्वाहा सोमाय स्वाहा वरुणाय स्वाहा यज्ञाय स्वाहोग्राय स्वाहा भीमाय स्वाहा शतक्रतवे स्वाहा व्युष्ट्यै स्वाहा स्वर्गाय स्वाहेति यथोक्तं स्विष्टकृत् प्राश-
नान्ते जलचराणि क्षित्वाऽलंकृत्य गां तारयित्वा पुरुषसूक्तं जपन्नाचार्याय वरं दत्वा कर्णवेष्टकौ वासांस्सि धेनुर्दक्षिणा ततो ब्राह्मणभोजनम् ॥ ॐ ॥

दीक्षितकामदेवकृतं गृह्यपरिशिष्टकण्डिकाभाष्यं प्रयोगपद्धतिसहितम् ।

श्रीः ॥ 'अथा...स्यामः' अथशब्दो मङ्गलार्थः आनन्तर्यस्य पाठादेव सिद्धेः । अतःशब्दो-
हेत्वर्थः यतोऽप्रतिष्ठितं वाय्वादिकमश्रेयस्करं अतः प्रतिष्ठापनं व्याख्यास्याम इति प्रतिज्ञा शिष्य-
बुद्धिसमाधानार्थः ॥ 'तत्रो...कमिति' तत्रेति तस्मिन् प्रतिष्ठापने उदगयनादिकाले यथोक्तं चरुं
कुशकण्डिकोक्तप्रकारेण श्रपयित्वा आचारावाज्यभागौ हुत्वोक्तैर्दशभिर्मन्त्रैर्दशाज्याहुतीर्जुहोति । उद-
गयनमुत्तरायणमापूर्यमाणपक्षः शुक्लपक्षः पुण्याह इति शास्त्रान्तरोक्तकाले । तिथिवारनक्षत्रकरणानां
गुणान्वितत्वं शास्त्रान्तरविहितत्वम् । तच्च किञ्चित्संक्षेपेण प्रदर्श्यते । यथा मदनरत्नोदाहृतवह्निपु-
राणे—वापीकूपतडागानां तस्मिन्काले विधिः स्मृतः । सुदिने शुभनक्षत्रे प्रतिष्ठा शुभदा स्मृता । १ ।
कर्कटे पुत्रलाभश्च सौख्यं तु मकरे भवेत् । मीने यशोऽर्थलाभश्च कुम्भे वसुवहूदकम् । २ । वृषे च
मिथुने वृद्धिर्वृश्चिकेऽल्पजलं भवेत् । पितृवृष्टिस्तु कन्यायां तुलायां शाश्वती गतिः । सिंहो मेघो
धनुर्नाशं लक्ष्म्याश्च द्विज यच्छतीति । तत्रैव भविष्योत्तरेऽपि । तस्मिन् सलिलसंपूर्णे कार्तिके च
विशेषतः । तडागस्य विधिः कार्यः स्थिरनक्षत्रयोगतः । १ । मुनयः केचिदिच्छन्ति व्यतीतेऽप्युत्त-
रायणे । न कालनियमस्तत्र सलिलं तत्र कारणमिति । एवमादिग्रन्थान्तरादगवन्तव्यं विस्तरभयान्न
लिख्यते । चकारात् योगेऽपि गुणान्विते वैधृतिव्यतीपातादिवर्जिते इत्यर्थः ॥ यवमयं चरुं श्रपयित्वे-
त्येतावतैव सिद्धे यद्वारुणग्रहणं तद्वरुणस्य प्राधान्यज्ञापनार्थम् । ततश्च तदन्तराये पुनः स्थालीपाक-
स्योत्पत्तिः । कृतोऽपि देवतान्तरहोमः पुनरावर्तनीयः । तदुक्तं छन्दोगपरिशिष्टे कात्यायनाचार्यैः ।
प्रधानस्याक्रिया यत्र साङ्गं तत्क्रियते पुनः ॥ तदङ्गस्याक्रियायां तु नावृत्तिर्नैव तत्क्रियेति । देवता-
न्तरान्तराये तु प्राक्समाप्तेरनादिष्टप्रायश्चित्तपूर्वकं स्थालीपाकात्तस्य होमः । तदलाभे त्वाज्येनैव ।
उर्ध्वं समाप्तेस्तु विष्णुस्मरणमेवेति प्रयोजनम् । श्रीमदनन्तदेवस्वामिचरणैस्तु प्रयोजनान्तरमुक्तम् ।
वारुणमिति तद्धितेन वरुणस्यैव चरुदेवतात्वावगमे वक्ष्यमाणाहुतिषु यथालिङ्गमग्न्यादिशब्दैर्वरुणं
ध्यात्वेदमग्नये इत्येव त्यागो बोध्यः । आग्नेया इति तु स्थितिरिति नैरुक्तविधिवशेन प्रयाजेषु समिदा-
दिशब्दैरभिधानपूर्वकमिदं समिदा इत्यादि त्यागवदिति ॥ दशर्चं...स्वाहा' दशर्चं हुत्वे-

यमनुवाद आहुतीनामपि मन्त्रसमसंख्यत्वप्राप्त्यर्थः । ततश्च समं स्यादश्रुतत्वादिति न्यायेन एकैकेन मन्त्रेणैकैकाहुतिः । यद्वा वरुणस्योत्तम्भनमित्यत्र पञ्चानामपि वाक्यानां मन्त्रैकत्वज्ञापनार्थम् । तदित्थम् । ऋचो यजूंषि सामानि निगदा मन्त्रा इति भगवता कात्यायनाचार्येण ऋगादीनां चतुर्णां पृथक् मन्त्रत्वमुक्तम् । ततश्च सामान्यत एका ऋक् एको मन्त्रः । एकं यजुरेकः । एकं सामैकः । एको निगदश्चैकः । तत्र तेषां वाक्यं निराकाङ्क्षं मिथः संवद्धमिति तेन, भगवता जैमिनिना च अर्थैकत्वादेकं वाक्यं साकाङ्क्षं चेद्विभागे स्यादिति वाक्यलक्षणमप्युक्तम् । अत्र च पञ्चस्वप्याख्यातमे-
देन लक्षणस्य भिद्यमानत्वात्पञ्चवाक्यान्येतानि । ततश्च पञ्चैते मन्त्राः । अत एवानुक्रमणिकाकारेण वरुणस्य पञ्च वारुणानीति पञ्चसंख्याविशिष्टो यजुर्मेद उक्तः । एवं च सति न्यायतः करण-
मन्त्राणां समुच्चयाभावाद्वाचनिकोऽयं समुच्चयः चतुर्भिरादत्त इतिवत् । ततश्च प्रकृते नवऋचो नव मन्त्राः । पञ्चभिर्मिलितैर्यजुर्भिश्चैकः । एवं दशैते मन्त्राः । किञ्च स्मार्ते कर्मणि सर्वत्रोत्सर्गतः कण्डिकान्तो मन्त्र इत्याचारोऽप्यनुगृहीत एव । तथाच गृह्यकारिकाकारः । गृह्यकर्मसु ये मन्त्रा ज्ञेयाः स्वाध्यायपाठतः । किञ्च मध्यमवृत्त्या ते न द्रुता न विलम्बिता इति । ऋक्पदं तु कण्डिकाप-
रम् यथा गौतमादीनृषीन्सप्त कृत्वा दर्भमयान्पुनः । पूजयित्वा विधानेन तर्पयेदृचमुद्धरन्, इत्यत्र बौधायनीयवाक्ये ऋक्पदमृचयजुभयसाधारण्येन कण्डिकापरमित्यङ्गीकृतमुत्सर्गाकारिकाकारेण । मन्त्रैर्द्वाभ्यां च मुद्धेति मालन्दस्त्रितयेन च । एवः षोडशभिर्मन्त्रैः सप्तर्षय इत्येकया इत्यादिना । एवमत्रापि ज्ञेयमित्यलं विस्तरेण । स्थालीपाकस्येत्यवयवलक्षणा षष्ठी, स्थालीपाकस्यावयवं जुहोती-
येवम् । यद्वा कर्मणि षष्ठी । ‘यथोक्तंस्विष्टकृत्’ स्विष्टकृदादि गृह्योक्तप्रकारेण कर्तव्यमित्यर्थः । ‘प्राश’ ‘पन्’ स्विष्टकृद्वोमानन्तरं भूरादिप्राजापत्यान्ता नवाहुतीर्हुत्वा संस्वप्राशनं च कृत्वा पूर्णपा-
त्रवरयोरन्यतरद्रव्येण दत्त्वा जलचराणि मत्स्यादीनि प्रत्यक्षाणि प्रतिमारूपाणि वा जलमध्ये प्रक्षिप्य सौवर्णशृङ्गाद्यलंकृतां गां सहस्रशीर्षेतिषोडशर्चं पुरुषसूक्तं त्रैस्वर्येण पठन् ऐशानाभिमुखीं जलेऽव-
गाह्य ब्राह्मणाय प्रतिपादयेत् । अत्र मदनरत्ने मत्स्यपुराणोक्तो विशेषः । जलाशयं च त्रिवृता सूत्रेण परिवेष्टयेत् । पात्रीमादाय सौवर्णी पञ्चरत्नसमन्विताम् । ततो निक्षिप्य मकरं मत्स्यादींस्तान् सर्वतः धृत्वा चतुर्भिर्विप्रैस्तु वेदेवेदाङ्गपारगैः । महानदीजलोपेतां दध्यक्षतविभूषिताम् । उत्तराभिमुखो न्युब्जां जलमध्ये तु कारयेत् । आथर्वणेन साम्ना तु पुनर्मामेत्यूचेति च । आपोहिष्ठेति मन्त्रेण क्षिप्त्वाऽऽगत्य च मण्डपमिति । आथर्वणं सामं शनोदेवीरित्यस्यामृचि गीतमिति व्याख्यातं च । भविष्योत्तरेऽपि । सामान्यं सर्वभूतेभ्यो मया दत्तमिदं जलम् । रमन्तु सर्वभूतानि स्नानपानावागहनैः । एवं जलं जले क्षिप्त्वा पूजयेज्जलमातरः । तोष्याः कर्मकराः सर्वे कुडालानि च पूजयेत् इति । बह्वचगृह्यपरिशिष्टे तु जलावतारितगोदानान्ते, तत उत्सर्गं कुर्यात् । देवपितृमनुष्याः प्रीयन्तामिति यश्चोत्सृजत इत्याह शौनक इत्युत्सर्ग उक्तः । मत्स्यादीनां विशेषोऽपि मदनरत्न एव । सौवर्णीं कूर्ममकरौ राजतौ मत्स्य-
दुन्दुभौ । ताम्रौ कुलीरमण्डूकावायस्कः शिशुमारकः । दुन्दुभो राजिलः । एते स्वर्णपात्र्यां स्थाप्या इति । ‘वासो...क्षिणा च’ चकारो द्रव्यसमुच्चयार्थः वासोयुग्मं धेनुश्च दक्षिणेति यावत् । इयं च दक्षिणा आचार्यस्यैव । ततश्च तस्यापि वरणम् । ब्रह्मणस्तु पूर्णपात्रादिकैव । तथाच पाठान्तरम् । गां तारयि-
त्वाचार्याय वरं दत्त्वा कर्णवेष्टकौ वासांशं धेनुर्दक्षिणा चेति । यद्वा स्मार्ते कर्मणि यजमानस्यैव कर्तृत्वमिति भाष्यकारीयसिद्धान्तात् उपदिष्टेनातिदिष्टं बाध्यत इतिन्यायात्पूर्णपात्रादिकं बाधि-
त्वैव प्रवर्तते धुर्यो दक्षिणेतिवत् । अतएव प्राशनान्ते जलचराणि क्षिप्वेत्यत्र प्राशनान्तग्रहणं प्राकृत-
कालविशिष्टदक्षिणाबाधार्थम् । जलचरप्रक्षेपादेरपूर्वत्वेन न्यायात्प्राशनान्त एव प्राप्तत्वात्पश्चादग्नेमर्द्र-
पीठ इत्यादिवत् । पाठान्तरपक्षे तु वैवाहिकवरदानवदुपद्रष्टृविषया स्वकीयाचार्यविषया वा इयमधिका

अन्यैव । ' ततो ब्राह्मणभोजनम् ' कर्तव्यमिति सूत्रशेषः दशैकादश वाऽवश्यं भोजनीयाः । गर्भाधानादिभिर्यज्ञैर्ब्राह्मणान् भोजयेदशेति परिशिष्टकारोक्तेः । ततः सहस्रं विप्राणामथवाऽष्टशतं तथा । भोजयेच्च यथाशक्त्या पञ्चाशद्वाऽथ विंशतिमिति मत्स्यपुराणोक्तवचनं तु समर्थविषयम् । इति श्रीदीक्षितकामदेवकृतं गृह्यपरिशिष्टकण्डिकाया भाष्यं समाप्तम् ।

अथ प्रयोगः । तत्र कालविशेषो मदनरत्ने । अनधिकालुप्तसंवत्सरे असिंहमकरस्थगुरौ अगूर्वादित्ये अमलमासक्षयमासे अलुप्तदिनद्वये पक्षे अनवमदिनादौ भूकम्पाशन्युल्काद्यद्भुतदोषरहिते काले उत्तरायणे माघफाल्गुनचैत्रवैशाखज्येष्ठाषाढान्यतममासे रविशुद्धावयनद्वयविपुवद्वयकन्यामीनधनुरन्यतमसंक्रान्तौ शुक्लपक्षे द्वितीयातृतीयापञ्चमीसप्तमीदशमीत्रयोदशीपौर्णमासीनामन्यतमतिथौ शनिमङ्गलान्यवारेषु भरणीकृत्तिकार्द्रापुनर्वस्वाश्लेषामघापूर्वाफाल्गुनीविशाखाव्यतिरिक्तनक्षत्रेषु विष्कम्भातिगण्डव्याघातवज्रव्यतीपातपरिघवैधृत्यतिरिक्तकरणेषु यजमानस्य चन्द्रताराविशुद्धौ बुधशुक्रगुरुचन्द्रनिरीक्षिते लम्बे जलाशयोत्सर्गं कुर्यादिति । एवमुक्तकाले जलाशयस्योदगैशान्यप्राक्पश्चिमान्यतमदिशि समीपे एव प्रागुदक्प्रवणे सुसमे भूभागे पूर्वं दशहस्तादिमण्डपं विधायालङ्कृत्य तत्र स्वासने प्राङ्मुख उपविश्य पवित्रपाणिः स्वाचान्तः प्राणानायम्य श्रीविष्णुस्मरणपूर्वकं देशकालादिसंकीर्तनान्ते श्रीपरमेश्वरप्रीत्यर्थं तडागप्रतिष्ठापनमहं करिष्ये । एवमारामादिष्वप्यूहेन संकल्पं कृत्वा तदङ्गत्वेन गणपतिपूजानान्दीश्राद्धनवग्रहयज्ञांश्च करिष्ये इति पुनः संकल्पक्रमेणैतानि कुर्यात् ऋत्विग्वरणानन्तरं वा पुण्याहवाचनम् । ततो ग्रहमखानन्तरं प्रधानाङ्गत्वेन पुनराचार्यस्य ब्रह्मणश्च वरणं कुर्यात् । तत्र वाक्यम् । कर्तव्यामुकजलाशयप्रतिष्ठापनेऽमुकगोत्रामुकशर्मन त्वमाचार्यो भवेति । भवामीति प्रतिवचनम् । एवं ब्रह्मा भवेति । ततो यथाशक्ति तयोः पूजनं क्रमेण प्रार्थनञ्च । आचार्यस्तु यथा स्वर्गे शक्रादीनां बृहस्पतिः । तथा त्वं मम यज्ञेऽस्मिन्नाचार्यो भव सुव्रत ॥ यथा चतुर्मुखो ब्रह्मा सर्ववेदविशारदः । तथा त्वं मम यज्ञेऽस्मिन् ब्रह्मा भव द्विजोत्तमेति । सदस्यवरणं कृताकृतम् । पक्षे आचार्यवरणस्याप्यभावः । ततो वृत्तश्चेदाचार्यः अथवा यजमानः स्थण्डिले पञ्चभूसंस्कारपूर्वकमग्निं स्थापयित्वा वारुणं यवमयं चरुं यथात्रिविधं श्रपयित्वा आज्यभागान्ते आज्येनैव त्वं नो अग्न इत्यादिभिर्दशभिर्मन्त्रैः प्रतिमन्त्रं दशाहुतीर्जुहुयात् । तद्यथा । ॐ प्रजापतये स्वाहा इदं प्रजापतये० । १ । ॐ इन्द्राय स्वाहा इदमिन्द्राय० २ । ॐ अग्नये स्वाहा इदमग्नये० ३ । ॐ सोमाय स्वाहा इदं सोमाय० ४ । त्वं नो अग्न इति वामदेवऋषिः अग्नीवरुणौ देवते त्रिष्टुप्छन्दः आज्याहुतिहोमे वि० । ॐ त्वं नो अग्ने० प्रमुमुग्ध्यस्मत्स्वाहा । इदमग्नीवरुणाभ्यां नमम । सत्वं इति वामदेवऋषिः अग्नीवरुणौ देवते त्रिष्टुप्छन्दः आज्याहु० । ॐ सत्वं नो० एधिस्वाहा इदमग्नीवरुणाभ्यां० २ । इमं म इति शुनः शेष० वरुणोदे० गायत्री० आज्या० । ॐ इमं मे० चके स्वाहा इदं वरुणाय० ३ । तत्वायामीति शुनःशेष० वरुणो दे० त्रिष्टुप्० आज्या० । ॐ तत्वायामि० प्रमोषीःस्वाहा इदं वरुणाय० ४ । येते शतमिति वामदेव० त्रिष्टुप्० वरुणःसविताविष्णुर्विश्वेदेवामरुतःस्वर्का देवताः आज्या० । ॐ येते शतं वरुण ये सहस्रं यज्ञियाः पाशा महान्तः । तेभिर्नो अद्य सवितोत विष्णुर्विश्वे मुञ्चन्तु मरुतः स्वर्काः स्वाहा । इदंवरुणाय सवित्रे विष्णवे विश्वेभ्यो देवेभ्यो मरुद्भ्यः स्वर्केभ्यश्च नमम ५ । अयाश्चाग्ने इतिवामदेव० त्रिष्टुप्० अग्निर्देवता आज्या० ॐ अयाश्चाग्नेस्यनभिशस्तिपाश्च सत्यमित्वमया असि । अयानो यज्ञं वहस्ययानो धेहि भेषजं स्वाहा इदमग्नये० ६ अयसे इत्यधिकमिति केचित् । उदुत्तममिति शुनः शेष० वरुणोदे० त्रिष्टुप्० आज्या० । ॐ उदुत्तमं० स्याम स्वाहा । इदं वरुणाय नमम ७ । उरुहिराजेति शुनः शेष० त्रिष्टुप्० वरुणो दे० आज्या० । ॐ उरुहिराजा०

श्चित् स्वाहा इदं वरुणाय नमः ८ । वरुणस्योत्तम्भनमिति पञ्चयजुषां प्रजापति० वरुणो०
यजूंषि आज्या० । ॐ वरुणस्योत्तम्भन० मासीद् स्वाहा० इदं वरुणाय० ९ । अग्नेरनीकमिति प्रजा-
पति० अग्निदे० त्रिष्टुप्० आज्या० । ॐ अग्नेरनीक० रण्यत्स्वाहा इदमग्नये० १० । अभिचार्य स्थाली-
पाकं जुहुयात् । तत्र मन्त्राः । ॐ अग्नये स्वाहा इदमग्नये० १ । ॐ सोमाय स्वाहा इदं सोमाय० २ ।
ॐ वरुणाय स्वाहा इदं वरुणाय० ३ । ॐ यज्ञाय स्वाहा इदं यज्ञाय० ४ । ॐ भीमाय स्वाहा इदं
भीमाय० ५ । ॐ उग्राय स्वाहा इदमुग्राय० ६ । ॐ शतक्रतवे स्वाहा इदं शतक्रतवे० ७ । ॐ व्युष्ट्यै स्वाहा
इदं व्युष्ट्यै० ८ । ॐ स्वर्गाय स्वाहा इदं स्वर्गाय० ९ । अथ ब्रह्मणाऽन्वारब्ध ॐ अग्नये स्विष्टकृते स्वाहा
इदममग्नये स्विष्टकृते० १० । तत आज्येन भूरादिप्राजापत्यान्ता नवाहुतीर्जुहुयात् । तद्यथा ॐ
भूः स्वाहा इदमग्नये० १ । ॐ भुवः स्वाहा इदं वायवे० २ । ॐ स्वः स्वाहा इदं सूर्याय० ३ । ॐ त्वन्नो अग्ने
४ । ॐ सत्त्वं नो अग्ने ५ । ॐ अयाश्चाग्ने ६ । ॐ येतेशतं ७ । ॐ उदुत्तमं ८ । ॐ प्रजापतये
स्वाहा इदं प्रजापतये० ९ । ततः संस्त्रवप्राशनम् १ । पवित्राभ्यां मार्जनम् २ । पवित्रप्रतिपत्तिः ३ ।
प्रणीताविमोकः ४ । ब्रह्मणे पूर्णपात्रदानम् । कृतैतदुत्सर्गहोमसाङ्गतासिद्धयर्थमिदं पूर्णपात्रं ब्रह्मन्
तुभ्यमहं संप्रददे । तेन श्रीकर्माङ्गदेवता प्रीयताम् ॥ ॥ अथ शास्त्रान्तराजलाशयं त्रिवृता सूत्रेण
ईशानादिप्रादक्षिण्येन परिवेष्ट्य तत्र जलचराणि प्रक्षिपेत् । तत्र प्रकारविशेषो यथा मदनरत्ने मत्स्य-
पुराणोक्तः । पञ्चरत्नसमन्वितां संस्थापितमकरादिकां सौवर्णीं पात्रीं समादाय जलाशयसमीपे
प्राङ्मुखस्तिष्ठन् दक्षहस्तेनैव पूर्वं मकरं प्रक्षिप्य ततः सर्वतो मत्स्यादीन् प्रक्षिपेत् । तेऽपि सौवर्णीं
कूर्ममकरौ राजतौ मत्स्यदुन्दुभौ । ताम्रौ कुलीरमण्डूकावायसः शिशुमारकः, इति द्रव्यविशेषतो
ज्ञेयाः । ततस्तां पात्रीं गङ्गादिमहानदीजलोपेतां दध्यक्षतविभूषितां कृत्वा उत्तराभिमुखस्तिष्ठन् आ-
पोहिष्टेति तिसृभिर्ऋग्भिर्जलमध्ये न्युब्जां कुर्यात् । आपोहिष्टेति तिसृणां सिन्धुद्वीप ऋषिः आपो
देवता गायत्रीछन्दः पात्रीन्युब्जीकरणे विनियोगः । ॐ आपोहिष्टा० चनः इति तां न्युब्जी-
कुर्यात् । ततः सुवर्णशृङ्गादियथाशक्त्यलंकृतां गां पुरुषसूक्तं जपन् तारयेत् । विशेषः पाराशरस्मृतौ ।
अरोगां वत्ससंयुक्तां सुरुषां भूषणान्विताम् । गोवत्सौ वस्त्रवद्धौ तावाग्नेय्यां दिशि संस्थितौ । वाय-
व्याभिमुखौ तत्र तारयेद्वारिमध्यत इति । पुरुषसूक्तस्य नारायणः पुरुषऋषिः जगद्बीजं पुरुषो देवता
पञ्चदशानामनुष्टुप्छन्दः षोडश्यास्त्रिष्टुप्छन्दः जले गोरवतारणे विनियोगः । ॐ सहस्रशीर्षा० देवाः ।
ततो यजमानो नित्यतर्पणवेदेवर्षिपितृतर्पणं गोपुच्छाग्रे कुर्यात् । प्राङ्मुखः स्वयमुदकस्थितायाः पुच्छाग्रे
नित्यतर्पणं कृत्वा ततो “ ब्रह्माद्यादेवताः सर्वे ऋषयो मुनयस्तथा । असुरा यातुयानाश्च मातरश्चण्डि-
कास्तथा । दिक्पाला लोकपालाश्च ग्रहदेवाविदेवताः । ते सर्वे तृप्तिमायान्तु गोपुच्छोदकतर्पिताः ।
विश्वेदेवास्तथादित्याः साध्याश्चैव मरुद्गणाः । क्षेत्रपीठोपपीठानि नदा नद्यश्च सागराः । ते स० । पाता-
लनागकन्याश्च नागाश्चैव सपर्वताः । पिशाचा गुह्यकाः प्रेता गन्धर्वा गणराक्षसाः । ते० । पृथिव्या-
पश्च तेजश्च वायुराकाशमेव च । दिवि भुव्यन्तरिक्षे च येच पातालवासिनः । ते० । शिवः शिवा-
स्तथा विष्णुः सिद्धिर्लक्ष्मी सरस्वती । तपोवनानि भगवानव्यक्तः परमेश्वरः । ते स० । क्षेत्रौषधि-
लता वृक्षा वनस्पत्यधिदेवताः । कपिलः शेषनागश्च तक्षकोऽनन्त एव च । ते० । अन्ये जलचरा
जीवा असंख्यातास्त्वनेकशः । चतुर्दश यमाश्चैव येचान्ये यमकिङ्कराः । ते० । सर्वेऽपि यक्षराजानः
पक्षिणः पशवश्च ये । स्वेदजोद्भिद्यजा जीवा अण्डजाश्च जरायुजाः । ते० । अन्येऽपि वनजीवा ये
दिवा निशि विहारिणः । अजागोमहिषीरूपा ये चान्ये पशवस्तथा । शान्तिदाः शुभदास्ते स्युर्गो-
पुच्छोदकतर्पिताः । आब्रह्मस्तम्बपर्यन्तं येचान्ये गोत्रिणो मृताः । ते० । सर्पव्याघ्रहता ये च शस्त्र-
घातमृताश्च ये । संस्काररहिता ये च रौरवादिषु गामिनः । ते० । वृक्षत्वं च गताः केचित् तृणगुल्म-

लताश्च ये । यातनासु च घोरासु जातीषु विविधासु च । ते० । नरकेषु च घोरेषु पतिताः स्वेन कर्मणा । देवत्वं मानुषत्वं वा तिर्यक्प्रेतपिशाचताम् । कृमिकीटपतङ्गत्वं याता ये च स्वकर्मभिः । ते० । पितृवंशे० ज्ञाता २ कुले मम । ते पिवन्तु मया दत्तं गोपुच्छस्य तिलोदकम् । ये बान्धवा २ वा येऽन्यजन्मनि बान्धवाः । ते० गोपुच्छस्य तिलोदकैः । आब्रह्मस्तं० इदमस्तु तिलोदकम् ॥ गोप्रार्थना । पञ्चगावः समुत्पन्ना मथ्यमाने महोदधौ । तासां मध्ये तु या नन्दा तस्यै देव्यै नमो नमः । १ । चन्दनपुष्पैः पूजयेत् । यथा । पृष्ठे ब्रह्मणे नमः १ गले विष्णवे नमः २ मुखे रुद्राय नमः ३ मध्ये देवगणेभ्यो नमः ४ रोमकूपे महर्षिभ्यो नमः ५ पुच्छे नागेभ्यो नमः ६ खुराग्रे कुलपर्वतेभ्यो नमः ७ मूत्रे गङ्गादिनदीभ्यो नमः ८ नेत्रयोः शशिभास्कराभ्यां नमः ९ एते यस्याः स्तनौ देवाः सा धेनुर्वरदाऽस्तु मे । २ । अथ दानम् । केचिदीशानकोणमार्गेण तां निष्काश्य ब्राह्मणाय दद्यादित्याहुः, तत्र वचनमन्वेषणीयम् ॥ आज्यपात्रं करे कृत्वा कनकेन समन्वितम् । निक्षिप्य पुच्छं तस्मिंस्तु घृतदिग्धं प्रगृह्य च । सतिलं विप्रपाणौ तु प्राग्रं तन्निधाय च । सतिलं सकुशं चापि गृहीत्वा दानमाचरेत् ॥ ततो गोपुच्छं हस्ते गृहीत्वा कुशयवजलान्यादाय अद्येत्यादि दशपूर्वदशपरात्मीयपुरुषसहितात्मनः संभावितनरकोद्धरणपूर्वकं ऐहिकसकलसमृद्धिप्राप्तिपूर्वकसर्वत्सगोरोमसमसङ्ख्यवर्षस्वर्गप्राप्तिकामः इमां गां रुद्रदैवतां सुवर्णशृङ्गीं रौप्यखुरां ताम्रपृष्ठीं कांस्यदोहां मुक्तादामघण्टाचामरविभूषितां रत्नपुच्छीं सुवस्त्राच्छादितां कृतैतदुत्सर्गसाङ्गतासिद्धयर्थममुकगोत्रायामुकशाखाध्यायिनेऽमुकशर्मणे ब्राह्मणाय तुभ्यमहं संप्रददे नमम इति प्राग्रं पुच्छं विप्रहस्ते दद्यात् । ॐ स्वस्ति इति विप्रः । ततः कामस्तुतिं पठेत् कोदादिति मन्त्रः । गोदानसाङ्गतासिद्धयर्थं दक्षिणां दद्यात् । कूपवाप्योस्तूपरि गोस्त्रिभ्रामणमिति निबन्धकाराः ॥ ॥ अथात्र सूत्रानुक्तमपि पौराणिकमुत्सर्गादिकं फलाधिक्यात्कर्तव्यम् । तद्यथा । यजमानः कुशाक्षतजलान्यादाय प्राङ्मुखः सन् पठेत् । सामान्यं सर्वभूतेभ्यो मया दत्तमिदं जलम् । रमन्तु सर्वभूतानि स्नानपानावगाहनैः । १ । इति जलमध्ये जलप्रक्षेपेणोत्सर्गं कुर्यात् । यद्वा देवपितृमनुष्याः प्रीयन्तामित्युत्सर्गमन्त्रः । ततो जलाशये गङ्गोदकादितीर्थोदकानि । जलाशयं स्पृष्ट्वा पञ्चमन्त्रान् पठेत् । कुरुक्षेत्रं गया गङ्गा प्रभासः पुष्कराणि च । एतानि पञ्चतीर्थानि तडागे निवसन्तु मे । १ । वितस्ता कौशिकी सिन्धुः सरयूश्च सरस्वती । एतानि पञ्च० । २ । दशाणां मुरला सिन्धुरयावर्त्तद्वती । एतानि पञ्च तीर्थानि० । ३ । यमुना नर्मदा रेवा चन्द्रभागा च वेदिका । एतानि पञ्च० । ४ । गोमती वाङ्मती शोणो गण्डकी सागरस्तथा । एतानि पञ्च० । ५ । कूपोत्सर्गपक्षे निपाने निवसन्तु मे इत्यूहः । प्रवाप्यां निवसन्त्विति च वाप्यामूहः । ततो जलमातृपूजा चन्दनपुष्पादिना । सा यथा । ॐ ह्रियै नमः १ ॐ श्रियै नमः २ । ॐ शच्यै नमः ३ ॐ मेधायै नमः ४ ॐ विश्वायै नमः ५ ॐ लक्ष्म्यै नमः ६ इत्येतैर्मन्त्रैर्जलमातृभ्यो नम इत्यनेन वा जलमातृपूजनं कृत्वा, तोष्याः कर्मकराः सर्वे कुदालानि च पूजयेत् इति । ततो मण्डपमागत्य वस्त्रयुग्मं धेनुं च दक्षिणामाचार्याय दद्यात् । अत्र पाराशरस्मृतौ विशेषः । अर्द्धशतं शतं वाऽपि विंशमष्टोत्तरं शतम् । गोसहस्रं शतं वाऽपि शतार्द्धं वा प्रदीयते । अलामे चैव गां दद्यादेकामपि पयस्विनीम् । अरोगां वत्ससंयुक्तां सुरूपां भूषणान्वितामिति । पाठक्रमादर्थक्रमो बलीयान् तथासत्येवं ११०० वा १५० वा १०८ वा १०० वा ५० वा २० वा १ । कृतस्यामुकजलाशयस्य प्रतिष्ठाकर्मणः साङ्गतासिद्धयर्थं इदं बार्हस्पत्यं वासोयुग्मं रुद्रदैवतां धेनुं च दक्षिणामाचार्याय तुभ्यमहं संप्रददे नमम तेन श्री कर्माङ्गदेवताः प्रीयन्तामिति । ततः शरण्यं सर्वलोकानां लज्जाया रक्षणं परम् । सुवेषधारि त्वं यस्माद्वासः शान्तिं प्रयच्छ मे । १ । धेनो त्वं पृथिवी सर्वा यस्मात्केशवसन्निभा । सर्वपापहरा नित्यमतः शान्तिं प्रयच्छ मे । २ । इति दानमन्त्रौ पठेत् । ॐ

द्यौस्त्वा ददातु पृथिवी त्वा प्रतिगृह्णातु इत्याचार्यस्य प्रतिग्रहमन्त्रः । पाराशरीये । वस्त्रयुग्मानि विप्रेभ्यश्छत्रिका मुद्रिकाः शुभाः । दद्याद्विप्रेभ्यः संतोष्य छत्रोपानहमेव च । सुहेमपुरुषयुक्तां शय्यां दद्याच्च शक्तितः ॥ सुहेमपुरुषो लक्ष्मीनारायणप्रतिमा । आसनानि च शस्तानि भाजनानि निवेदयेत् । प्रसादयेद् द्विजान्भक्त्या इच्छन् पूर्तफलं नरः । कृताञ्जलिपुटो भूत्वा विप्राणामग्रतः स्थितः । ब्रूयाद्देवा भवन्तोऽत्र सर्वे विप्रवपुर्धराः । तटं यूयं तारयध्वं संसारार्णवतो द्विजाः । आगता मम पुण्येन पूर्वधर्म-प्रसाधकाः । इति विप्रप्रार्थना । ततः सहस्रं विप्राणामथवाऽष्टशतं तथा । भोजयेच्च यथाशक्त्या पञ्चाश-द्वाऽष्टविंशतिमिति मात्स्यवचनम् । यद्वा गर्भाधानादिभिर्यज्ञैर्ब्राह्मणान् भोजयेद्दशेति परिशिष्टकारोक्तेः दशावरान् ब्राह्मणान् भोजयिष्ये इति संकल्पः । ततस्तानविलम्बेन भोजयेत् । दीनानाथेभ्यो भूयसीच्च दत्त्वा कर्म ईश्वरार्पणं कुर्यात् । कृतैतत्कर्म लक्ष्मीनारायणार्पितमस्तु । ततआचारप्राप्तं तिलकाशीर्वादा-दि । आरामप्रतिष्ठायां तु वृक्षाणां वस्त्रैरभावे सूत्रैर्वेष्टनम् । जलमातृकापूजास्थाने वनस्पतिभ्यो नम इति वृक्षेषु वनस्पतिपूजनम् । देवपितृमनुष्याः प्रीयन्तामित्यनेनैव पाक्षिक उत्सर्गः । कृतस्यारामप्रतिष्ठा-पनकर्मणः साङ्गतासिद्धयर्थमिति दक्षिणादानादौ प्रयोगः । गोधर्मणं मध्ये । उत्तरतो निष्कासनम् । जलचरप्रक्षेपस्य जलाशयस्पर्शजपादेश्वाभावः । एवं देवालयप्रतिष्ठायां सूत्रादिना वेष्टनम् । आचारा-दुपरि ध्वजबन्धनम् । अमुकदेवायतनाय नम इति पूजनं च । कृतस्य देवायतनप्रतिष्ठाकर्मणः साङ्ग-तासिद्धयर्थमिति दक्षिणादानादौ प्रयोगः । चतुःषष्टिपदवास्तुपूजनमपीति विशेषः । अन्यत्सर्वं पूर्ववत् । यजमानस्य स्वकर्तृत्वपक्षे तु आचार्यवरणाभावः । दक्षिणादानं ब्रह्मणे पूर्णपात्रादिस्थाने । यद्वा वैवाहिकवरदानवदुपदष्टे । उपनयनपूर्वकवेदाध्यापकाचार्याय वा । ग्रहयज्ञस्य प्रधानेन सह समानतन्त्रता वा । तत्राज्यभागान्ते वरुणस्योत्तम्भनमिति कण्डिकया आज्याहुतिरेका । ततः समिद्धोमः । ततो दशर्चेन । ग्रहचरुहोमपूर्वको वरुणचरुहोमः । ततस्तिलहोमादि । एवमासादना-दावपि क्रमो बोद्धव्यः । ग्रहयज्ञाङ्गत्वेन मण्डपकरणपक्षे तु शतपदं वास्तु वलिदानमण्डपप्रतिष्ठादि-कमप्यधिकम् । प्रासादप्रतिष्ठायां तु मण्डपाभावपक्षेऽपि नियमेन चतुःषष्टिपदो वास्तुरित्युक्तमित्यलं ग्रन्थगौरवेण ॥ ॥ * ॥ ॥

इति श्रीमदग्निचिद्दीक्षितविश्वामित्रात्मजदीक्षितकामदेवकृता गृह्यपरिशिष्टस्य षष्ठिकण्डिकायाः

समाप्त्यपद्धतिः समाप्तिं पफाण ॥ ॥ * ॥ ॥

अथातः शौचविधिं व्याख्यास्यामो दूरं गत्वा दूरतरं गत्वा यज्ञोपवीतर्तु-शिरसि दक्षिणकर्णे वा धृत्वा तृणमन्तर्धानं कृत्वोपविश्याहनीत्युत्तरतो निशायां दक्षिणत उभयोः संध्ययोरुदङ्मुखो नाम्नौ न गोसमीपे नाप्सु नागे वृक्षमूले चतुष्पथे गवाङ्गोष्ठे देवब्राह्मणसंनिधौ दहनभूमिं भस्माच्छन्नं देशं फालकृष्टभूमिं च वर्जयित्वा मूत्रपुरीषे कुर्यात् । ततः शिश्नं गृहीत्वो-त्थायान्निः शौचं गन्धलेपहरं विदध्यात् । लिङ्गे देया सकृन्मृद्वै त्रिवारं गुदे दशधा वामपाणावुभयोः सप्तवारं मृत्तिकां दद्यात् । करयोः पादयोः सकृत्सकृदेव मृत्तिका देयेति शौचं गृहस्थानां द्विगुणं ब्रह्मचारिणां त्रिगुणं वनस्थानां चतुर्गुणं यतीनामिति ॥ यद्विवा विहितं शौचं तदर्थं

निशाया भवति मार्गे चेत्तदर्धमार्तश्चेद्यथाशक्ति कुर्यात् ॥ १ ॥ प्रक्षालित-
पाणिपादः शुचौ देश उपविश्य नित्यं बद्धशिखी यज्ञोपवीती प्रागुदङ्मुखो
वा भूत्वा जान्वोर्मध्ये करौ कृत्वाऽशूद्रानीतोदकैर्द्विजातयो यथाक्रमं हृत्क-
ण्ठतालुगौराचामन्ति । न तद्भिन्नोष्ठेन न विरलाङ्गुलिभिर्न तिष्ठन्नैव हस-
न्नापि फेनबुद्बुदयुतम् । ब्रह्मतीर्थेन त्रिः पिबेत् द्विः परिमृजेत् ।
ब्राह्मणस्य दक्षिणहस्ते पञ्चतीर्थानि भवन्ति अङ्गुष्ठमूले ब्रह्मतीर्थं कनिष्ठी-
काङ्गुलिमूले प्रजापतितीर्थं तर्जन्यङ्गुष्ठमध्यमूले पितृतीर्थमङ्गुल्यग्रे देवतीर्थं
मध्येऽग्नितीर्थमित्येतानि तीर्थानि भवन्ति ॥ २ ॥ प्रथमं यत्पिबति तेन
ऋग्वेदं प्रीणाति द्वितीयं यत्पिबति तेन यजुर्वेदं प्रीणाति तृतीयं यत्पिबति
तेन सामवेदं प्रीणाति चतुर्थं यदि पिबेत्तेनाथर्ववेदेतिहासपुराणानि
प्रीणाति यदङ्गुलिभ्यः स्रवति तेन नागयक्षकुबेराः सर्वे वेदाः प्रीणन्ति
यत्पादाभ्युक्षणं पितरस्तेन प्रीणन्ति यन्मुखमुपस्पृशत्यग्निस्तेन प्रीणाति
यन्नासिके उपस्पृशति वायुस्तेन प्रीणाति यच्चक्षुरुपस्पृशति सूर्यस्तेन प्रीणाति
यच्छ्रोत्रमुपस्पृशति दिशस्तेन प्रीणन्ति यन्नाभिमुपस्पृशति ब्रह्मा तेन प्रीणाति
यद्धृदयमुपस्पृशति तेन परमात्मा प्रीणाति यच्छिर उपस्पृशति रुद्रस्तेन
प्रीणाति यद्वाहू उपस्पृशति विष्णुस्तेन प्रीणाति मध्यमानामिकया मुखं
तर्जन्यङ्गुष्ठेन नासिकां मध्यमाङ्गुष्ठेन चक्षुषी अनामिकाङ्गुष्ठेन श्रोत्रं कनि-
ष्ठिकाङ्गुष्ठेन नाभिं हस्तेन हृदयं सर्वाङ्गुलिभिः शिर इत्यसौ सर्वदेवमयो
ब्राह्मणो देहिनामित्याह इत्येवं शौचविधिं कृत्वा ब्रह्मलोके महीयते ब्रह्मलोके
महीयते इत्याह भगवान् कात्यायनः ॥ ॥ ❀ ॥ ॥

इति कात्यायनकृतं परिशिष्टशौचसूत्रं समाप्तम् ॥

अथातो नित्यस्नानं नद्यादौ मृद्गोमयकुशतिलसुमनस आहत्योदकान्तं
गत्वा शुचौ देशे स्थाप्य प्रक्षाल्य पाणिपादं कुशोपग्रहो बद्धशिखी यज्ञो-
पवीत्याचम्योरुर्हृतीति तोयमामन्त्र्यावर्तयेद्येतेशतमिति सुमित्रियान इत्यपो-
ऽञ्जलिनादाय दुर्मित्रिया इति द्वेष्यं प्रति निषिञ्चेत्कटिं बस्त्यूरू जङ्घे चरणौ

करौ मृदा त्रिस्त्रिः प्रक्षाल्याचम्य नमस्योदकमालभेदङ्गानि मृदेदं विष्णु-
रिति सूर्याभिमुखो निमज्जेदापो अस्मानिति स्नात्वोदिदाभ्य इत्युन्मज्य
निमज्योन्मज्याचम्य गोमयेन विलिम्पेन्मानस्तोक इति ततोऽभिषिञ्चेदिमम्मे
वरुणेति चतसृभिर्माप उदुत्तम मुञ्चन्त्ववभृथेत्यन्ते चैतन्निमज्योन्मज्याचम्य
दभैः पावयेदापो हिष्ठेति तिसृभिरिदमापो हविष्मतीर्देवीराप इति द्वाभ्यामपो-
देवादुपदादिव शन्नो देवीरपां रसमपोदेवीः पुनन्तुमेति नवभिश्चित्पतिर्मे-
त्योङ्कुरेण व्याहृतिभिर्गायत्र्या चादावन्ते चान्तर्जलेऽवमर्षणं त्रिरावर्त्तयेद्
द्रुपदादिवायङ्गैरिति वा तृचं प्राणायामं वा सशिरसमोमिति वा विष्णोर्वा
स्मरणम् ॥ ॥ १ ॥ ॥ ❀ ॥ ॥

अग्निहोत्रिहस्तिहरविरचितं त्रिकण्डिकास्नानसूत्रव्याख्यानम् ।

श्रीगणेशाय नमः ॥ प्रणतोऽस्मि हरेरंघ्रिसरसीरुहमादरात् ॥ यज्जगत्पावनं पाथः प्रासोष्ठा-
मरसैन्धवम् ॥ १ ॥ कात्यायनकृतस्नानविधेर्व्याख्यापुरःसरम् ॥ विधास्ये पद्धतिं विद्वत्सदाचारद्वि-
जप्रियाम् ॥ २ ॥ 'अथातो नित्यस्नानम्' अथ श्रौतस्मार्तक्रियाविधानानन्तरं यतस्ताः क्रियाः
स्नानपूर्विका अतो हेतोर्नित्यं सन्ध्योपासनपञ्चमहायज्ञादिनित्यक्रियानुष्ठानाधिकारसंपादकत्वेनाव-
श्यकं स्नानं वहिः सर्वोद्भजलसंयोगं विधास्यते इति सूत्रशेषः । तस्नानं कुत्र विधेयमित्यपेक्षायामाह ॥
'नद्यादौ' ननु मासद्वयं श्रावणादि सर्वा नद्यो रजस्वलाः ॥ तासु स्नानं न कुर्वीत वर्जयित्वा
समुद्रगा इति छन्दोगपरिशिष्टे नदीस्नाननिषेधात् कथं नद्याद्युच्यते । सत्यम् । उपाकर्मणि चोत्सर्गे
प्रेतस्नाने तथैव च । चन्द्रसूर्योपरागे च रजोदोषो न विद्यते इत्यपवादवचनात् न दोषः । नदी आदिः
प्रथमा मुख्या यस्य स्नानाधिकरणस्य देवखाततडागसरोगर्तहृदप्रस्रवणादेरकृत्रिमजलाशयस्य स न-
द्यादिः तस्मिन्नद्यादावकृत्रिमजलाशये स्नानं कुर्यादिति यावत् । तत्र नदी कूलद्वयान्तर्गतयोजनाधि-
कभूभागप्रवाहसलिला लोके नदीशब्देन प्रसिद्धा च । देवखातो देवनिर्मितत्वेन प्रसिद्धः ब्रह्महृदः ।
तडागो गदालोलप्रभृतिः । सर उत्तरार्कदण्डखातादि । गर्तो योजनभूभागपर्याप्तजलप्रवाहः । हृदो-
ऽगाधोऽशोष्यो जलराशिरवस्थितः । प्रस्रवणं पर्वतादेः स्वतः प्रवृत्तो निर्झरः । अकृत्रिमासंभवे पञ्च-
मृत्पण्डोद्धरणपूर्वकं कृत्रिमेऽपि जलाशये स्नायात् । एवं स्नानं तदधिकरणं चानुविधायेदानीं
स्नानोपकरणपूर्वकं स्नानेतिकर्तव्यताविधानमुपक्रमते 'मृद्गोमयकुशतिलसुमनस आहृत्य' गोमयं च
कुशाश्च तिलाश्च सुमनसश्च मृद्गोमयकुशतिलसुमनसस्ता आहृत्य स्वयमानीय शूद्रादन्येन वाऽऽहार्य
तत्र मृदं शुचिदेशस्थां शर्कराश्मादिरहितामाखुकृष्टवल्मीकपांसुलकर्मवर्जितां, गोमयमरोगिण्यादि-
गवां शकृत्, कुशान् यवादि शुचिक्षेत्रादिसम्भवान्, तिलान् ग्राम्यान् आरण्यान्वा, सुमनसः पुष्पा-
णि सुगन्धीनि अगन्धोपगन्धप्रतिषिद्धवर्जितानि शतपत्रादिकानि त्रित्वतुलसीप्रेम्भूतिपत्राणि च ।
'उदकान्तं गत्वा शुचौ देशे स्थाप्य' उदकस्य पूर्वोक्तनद्यादिसंबन्धिनः अन्तं समीपं गृहात् गत्वा
तत्राप्यपद्रव्यरहिते शुचौ देशे वस्त्राद्यन्तर्हितायां भूमौ स्थाप्य मृदादीनि । अत्रासमासेऽपि त्यप्प्रयो-
गश्छान्दसः, छन्दोवत्सूत्राणि भवन्तीति वचनात् । 'प्रक्षाल्य पाणिपादम्' प्रक्षाल्य मृदा जलेन च

प्रकर्षेण क्षालयित्वा, किं, पाणी च पादौ च पाणिपादं द्वन्द्वश्च प्राणितूर्यसेनाङ्गानामिति सूत्रेणैकवचनम् । अत्र पाण्योरभ्यर्हितत्वात् पाणिशब्दस्य पूर्वनिपातः तेन विप्रो दक्षिणपादोपक्रमेण पादौ प्रक्षाल्य तथैव पाणी प्रक्षालयेन्न पाठक्रमेण । 'कुशोपग्रहो बद्धशिखी यज्ञोपवीत्याचम्य' कण्ठादुत्तार्य सूत्रं तु कर्त्तव्यं क्षालनं द्वित्रैः । अन्यच्च संग्रहे । अभ्यङ्गे चोदधिस्नाने मातापित्रोः क्षयेऽहनि । कण्ठादुत्तार्य सूत्रं तु क्षालयेत्परिशोधयेत् ॥ कुशाः त्रिप्रभृतयो दर्भस्तम्बा उपग्रहाः सव्यहस्ते धृता येन स कुशोपग्रहः । उपग्रहः पवित्रमप्युपलक्षयति । सव्यः सोपग्रहः कार्यो दक्षिणः सपवित्रक इति स्मृतेः ॥ तेनानन्तर्गर्भसाग्रप्रादेशमात्रदर्भदलद्वयात्मकपवित्रालंकृतदक्षिणहस्तो बहुकुशोपग्रहान्वितसव्यहस्तः सन् । बद्धा शिखा चूडाऽस्यातीति बद्धशिखी । यज्ञोपवीतं ब्रह्मसूत्रमस्यास्तीति यज्ञोपवीतो । अत्र सदोपवीतिना भाव्यं सदा बद्धशिखेन चेति कात्यायनस्मृतेर्बद्धशिखित्वयज्ञोपवीतित्वे प्राप्ते पुनर्वचनं केशवन्धनोत्तरीयवाससोर्निवृत्त्यर्थम् । यत्तु प्रेतस्पर्शानां स्नाने एकवस्त्राः प्राचीनावीतिन इति पारस्करगृह्यस्मरणं न तत्स्नानान्तरे द्विवस्त्रताज्ञापकं, यतोऽशुचिस्पर्शादिनिमित्तके स्नाने सवासा जलमाविशेदित्यादिवचनैः प्रेतस्पर्शनामपि स्नानेऽनेकवस्त्रताप्राप्तौ तत्पुनरिरेने कवस्त्रतापरिसंख्यानार्थं न पुनः प्रेतस्नानव्यतिरिक्तस्नाने द्विवस्त्रताज्ञापकम् । यतो वक्ष्यति निष्पीड्य वस्त्रमिति । योगियाज्ञवल्क्योऽपि निष्पीड्य स्नानवस्त्रं त्विति स्नानवस्त्रस्यैकत्वं स्मरति । अतः साधूक्तं यज्ञोपवीतीतिपुनर्वचनमुत्तरीयवस्त्रव्युदासार्थमिति । तस्मान्नैमित्तिक एव स्नानेऽनेकवस्त्रता नान्यत्रेति स्थितम् ॥ आचम्य यथाशास्त्रमाचमनं कृत्वा । 'उरुर्ऋहीति तोयमामन्त्र्यावर्तयेद्ये ते शतमिति' उरुर्ऋहि राजेत्यनयर्चा तोयं सलिलमामन्त्र्याभिमुखीकृत्य ये ते शतमित्येतयर्चा तत्तोयं दक्षिणहस्तेन प्रदक्षिणं सकृदावर्त्तयेत् आलोडयेत् । 'सुमित्रियान इत्यपोऽञ्जलिनादाय दुर्मित्रिया इति द्वेष्यं प्रति निषिञ्चेत्' सुमित्रियान आप इति यजुषा अपो जलमञ्जलिना करद्वयपुटेनादाय उद्धृत्य दुर्मित्रियास्तस्मै सन्त्विति यजुषा द्वेष्यं शत्रुं प्रति निषिञ्चेत् । शत्रुं मनसा ध्यात्वा भूमौ प्रक्षिपेदित्यर्थः । द्वेष्याभावे कामाद्यरिषड्वर्गान्मनसाऽभिध्याय निषिञ्चेत् । 'कर्टिं वस्त्यूरू जङ्घे चरणौ करौ मृदा त्रिखिः प्रक्षाल्य' । कटिर्नाभेः पृष्ठवंशस्य च समन्तान् । तस्या अधोभागो वस्तिः गुदमेढ्रयोरन्तरालम् । ऊरू वस्तितोऽधस्ताज्जानुपर्यन्तौ । जङ्घे जानुतोऽधस्तात् गुल्फपर्यन्ते । चरणौ गुल्फतोऽधस्तात् तलमभिव्याप्य पादौ । करौ मणिवन्धादारभ्य अन्तर्वहिरङ्गुल्यग्रावधी । मृदा सव्यहस्तगृहीतया तावत्कर्टिं सकृदालिप्य । प्रक्षालनशब्दसामर्थ्यात् अद्भिः सकृत्प्रक्षाल्य । तथैव द्वितीयम् । तथैव तृतीयम् । कर्टिं क्षालयित्वा । एवमेव त्रिवस्तिप्रभृतीनि क्रमेणैकैकशः प्रक्षाल्य । 'आचम्य नमस्योदकमालभेदङ्गानि मृदेदं विष्णुरिति' कट्याद्यधमाङ्गप्रक्षालनसंभवात्प्रायश्चित्त(?)शुद्ध्यर्थमाचमनं कृत्वा उदकाय नम इत्युदकं नमस्य नत्वा इदं विष्णुरित्येतयर्चा दक्षिणहस्ते गृहीतया मृदा मुखप्रभृतिनाभिपर्यन्तानि सव्यहस्तेस्थया नाभिमारभ्य पादपर्यन्तानि अङ्गानि गात्राणि आलभेत् अनुलिम्पेत् । अत्र नमस्येति छान्दसो ल्यप् । अत्रालभेदिति परस्मैपदं छान्दसम् । छन्दोवत्सूत्राणि भवन्तीति वचनात् । सूर्यस्याभिमुखो निमज्जेत् । ततः शनैर्जलाशयं प्रविश्य नाभिमात्रे स्थितः सूर्यस्याभिमुखः सन्निमज्जेत् ॥ शिरसा जलमवगाहेत् । इदं कात्यायनमतम् । यत्तु प्रवाहाभिमुखो मज्जेत् इति स्मृत्यन्तरं तदन्यशाखीयविषयम् । ननु कात्यायनवचनं स्थावरजलमज्जनविषयं स्मृत्यन्तरं तु प्रवाहजलविषयमिति व्यवस्था किं न स्यात् । मैवम् । यतः कात्यायनः स्नानं नद्यादावित्युपक्रम्य सूर्यस्याभिमुखो मज्जेदिति सामान्येन स्मरति । योगियाज्ञवल्क्योऽपि भास्कराभिमुखो मज्जेदिति । षट्त्रिंशन्मते, प्रवाहाभिमुखो मज्जेद्ब्रह्मचोऽथर्वसामगाः । यजुषां चैव सर्वेषां सूर्याभिमुखमज्जनम् । तस्मात्कात्यायनयोगियाज्ञवल्क्यमतानुवर्तिनां वाजसनेयिनां सर्वत्रोदकाशये

स्नाने सूर्याभिमुखत्वम् । मज्जनप्रकारमाह । ' आपो अस्मा' 'चम्य' आपो अस्मान्मातर इति मन्त्रेण स्नात्वा मज्जित्वा । उदिदाभ्य इति मन्त्रान्ते उन्मज्ज्य उत्क्रम्य निमज्ज्य पुनः तूष्णीं स्नात्वा । उन्मज्ज्य तथैवोपक्रम्याचम्य उपस्पृश्य । 'गोमयेन विलिम्पेन्मानस्तोक इति' । दक्षिणकरगृहीतेन गोमयेन मूर्द्ध-
प्रभृतिनाभिपर्यन्तं वामहस्तगृहीतेन नाभ्यादिपादपर्यन्तं शरीरं विलिम्पेत् । रौद्रमन्त्राभिधानादु-
दकं स्पृशेत् । 'ततोवभृथेति' ततोऽभिषिञ्चेदिमं मे वरुणेत्येवमादिभिः ४ सूत्रपाठक्रमेण पठितैर-
ष्टाभिर्मन्त्रैः प्रतिमन्त्रं मूर्द्धानमभिषिञ्चेत् । अत्र पाठादेव गोमयानुलेपनान्तरमभिषेके प्राप्ते ततः-
शब्देनानुलिप्तगात्रस्यैवाभिषेक इति गम्यते । अन्ते चैतत् एतदष्टर्चाभिषेचनमन्ते च भवति ।
सन्निधेरभिषेकोत्तरत्रानुष्ठेयस्य पावनस्यान्ते इत्यर्थः । निमज्ज्योन्मज्ज्याचम्य दम्भैः पावयेत् निमज्ज्य
तूष्णीं स्नात्वाऽऽचम्य स्नानानन्तरं विहितमाचमनं कृत्वा दम्भैः त्रिभिः कुशस्तम्बैर्दक्षिणहस्तोपात्तैः
प्रादक्षिण्येन नाभित उर्ध्वं पुनर्नाभिं यावत्पावयेत् । पावनमन्त्रानाह । ' आपो' 'वन्ते च' आपो-
हिष्ठेत्यादिभिश्चित्पतिर्मैत्यन्तैर्मन्त्रैः पावयेदित्यन्वयः । किञ्च ॐकारेण प्रणवेन व्याहृतिभिस्तिसृभिः
गायत्र्या च तत्सवितुरित्येतयर्चा पावयेत् । कुत्र, आदौ आपोहिष्ठेत्यादेः पावनस्य । तथाऽन्ते च,
चित्पतिर्मा पुनात्वित्यस्यावसाने । अन्तर्जलेऽधमर्षणं त्रिरावर्त्तयेत् अन्तर्जले जलस्य मध्ये निमग्नः
अधमर्षणम् ऋतञ्च सत्यञ्चेत्येतत्सूक्तं त्रीनवारानावर्त्तयेत् अनुच्छ्वसन् जपेत् । 'द्रुपदास्मरणम्'
यद्वा द्रुपदादिवेत्यादिकामृचं आयङ्गौरित्यादिकां वा तृचं प्राणायामं वा वक्ष्यमाणलक्षणम् । कथंभूतं
सशिरसं सह शिरसा वर्त्तमानम्, आपोज्योतिरिति मन्त्रः शिरः । अनेन शिरोरहितोऽपि प्राणा-
यामोऽस्तीति गम्यते । ॐ इतिवाऽन्तर्जले त्रिरावर्त्तयेदित्यनुषङ्गः । अत्रैषां पक्षाणां शक्तिश्रद्धापे-
क्षया विकल्पः । उत्तमाधिकारिणं प्रत्याह । विष्णोर्वा स्मरणम् । विष्णोः परमात्मरूपेण सर्वव्याप-
कस्य स्मरणं ध्यानं वा कुर्यात् । इतिस्नानविधेः प्रथमकण्डिकासूत्रार्थः ॥ १ ॥ ॥ * ॥

अथ पद्धतिः । तत्राष्टधा विभक्तस्याहश्चतुर्थे भागे मृदादीनि स्नानोपकरणान्याहृत्य नद्या-
शुद्धकाशयं गत्वा तत्र तीरं प्रक्षाल्य मृदोमयकुशतिलसुमनसो निधाय मृद्गिरिद्विष्व पादौ हस्तौ च
प्रक्षाल्य दक्षिणकरे साग्रं प्रादेशमात्रमनन्तरं द्विपत्रं कृत्वा वामकरे त्रिप्रभृतिवहून् कुशानुपग्रहं
धृत्वा वद्धशिखी यज्ञोपवीती एकवासा आचमनं कृत्वा उरुहिराजा इत्यादिकया विधश्चिदित्य-
न्तया शुनःशेपदृष्ट्या वरुणदेवतया त्रिष्टुभा ज्योतिष्टोमावभृथे यजमानवाचने विनियुक्तया तीर्थतोय-
मामन्त्र्य येतेशतमित्यादिकया स्वाहान्तया शुनःशेपदृष्ट्या वारुण्या त्रिष्टुभा तत्तोयमावर्त्तयेत् ।
सुमित्रियान इति यजुषा प्रजापतिदृष्टेनाब्दैवतेन तोयमञ्जलिना गृहीत्वा दुर्मित्रिया इति यजुषा
प्रजापतिदृष्टेनाब्दैवतेनाञ्जलिस्थं जलं द्वेष्ट्यं मनसा स्मृत्वा द्वेष्ट्याभावे कामादीन् स्मृत्वा निषिञ्चेत् ।
ततो मृदं त्रेधा विभज्य एकस्माद्भागादल्पां मृदं वामकरेणादाय कटिमनुलिप्याद्भिः प्रक्षाल्य तथैव
पुनर्द्विवारं प्रक्षाल्य एवमेव वस्तिम् ऊरु जङ्घे चरणौ करौ चैकैकशः प्रक्षाल्याचम्य उदकाय नम
इति तीर्थोदकं नत्वा इदं विष्णुरित्यूचा मेधातिथिदृष्ट्या गायत्र्या वैष्णव्या दक्षिणपाणिगृहीतया मृदा
मुखतो नाभिपर्यन्तं वामकरगृहीतया नाभितः पादपर्यन्तमङ्गान्यालिप्य शनैर्नाभिमात्रं जलंप्रविश्य
सूर्याभिमुखं स्थित्वा आपो अस्मानिति मन्त्रेण प्रजापतिदृष्टेनात्यष्टिछन्दस्केनाब्दैवतेन दीक्षायां यज-
मानस्नाने विनियुक्तेन जले मज्जनम् । उदिदाभ्य इति मन्त्रेण तदैवतर्षिछन्दस्केनोन्मज्जनम्, पुन-
स्तूष्णीं निमज्ज्योन्मज्ज्याचम्य पाणिभ्यां गोमयमादाय मानस्तोक इत्युच्चा कुत्सदृष्ट्या ऐकरौद्र्या
जगत्या शतरुद्रिये जर्तिलहोमे विनियुक्तया दक्षिणपाणिस्थेन गोमयेन मुखादिनाभ्यन्तं वामकरस्थेन
नाभितोऽङ्घ्रिपर्यन्तं शरीरं विलिम्पेत् । इमं मे वरुणेत्यूचा शुनःशेपार्षया गायत्र्या वारुण्या चुलुकेन

मूर्द्धानमभिषिच्य तथैव तत्वायामीति शुनःशेषदृष्ट्या त्रिष्टुभा वारुण्या तथा त्वन्नः सत्वन्न इत्येताभ्यां वामदेवर्षिभ्यां त्रिष्टुब्भ्यामाग्निवारुणीभ्याम् प्रत्यृचम् मापोमौषधीर्हिंसरीरित्येतावता यजुषा प्रजापति-
दृष्टेन हृदयशूलदैवतेन उदुत्तममिति शुनःशेषदृष्ट्या त्रिष्टुभा वारुण्या मुञ्चन्तुमेति बन्धुदृष्ट्या अनुष्टुभा ओषधिदेवतया अवभृथनिचुम्पुण इति प्रजापतिदृष्ट्या यजुषा यज्ञदेवतयाऽभिषिञ्चेत् ।
ततस्तूष्णीं निमज्ज्याचम्य त्रिभिर्दमैर्दक्षिणकरधृतैः सोदकैर्नाभिमारभ्य प्रदक्षिणं नाभिपर्यन्तं वक्ष्य-
माणैः प्रणवादिभिर्मन्त्रैरात्मानं पावयेत् । तत्र प्रणवस्य ब्रह्मऋषिः परमात्मादेवता गायत्रीछन्दः
ब्रह्मारम्भविरामसर्वकर्मादिषु विनियोगः, व्याहृतीनां प्रजापतिर्ऋषिरग्निवायुसूर्या देवता दैवानि गाय-
त्र्युष्णिगायत्रीसंज्ञानि छन्दांसि [गायत्र्युष्णिगनुष्टुप्छन्दांसि] अग्न्याधाने विनियोगः । गायत्र्या
विश्वामित्रऋषिः सवितादेवता गायत्रीछन्दः गार्हपत्यस्योपस्थाने वि० । आपोहिष्टेति तिसृणां
सिन्धुद्वीपऋषिः आपोदेवता गायत्रीछन्दः उषासंभरणे पर्णकषायपक्वोदकासेके वि० । इदमाप इति
प्रजापतिर्ऋषिः आपोदेवता त्र्यवसाना महापङ्क्तिछन्दः अन्त्यपादः पावमानः पशौ चात्वाले मार्जने
वि० । हविष्मतीरिमा इति प्रजापतिर्ऋषिः आपो यजमानाध्वरसूर्याश्च देवता अनुष्टुप्छन्दः वसती-
वरीणामपां ग्रहणे वि० । देवीरापो अपान्नपादिति प्रजापतिर्ऋषिः आपो देवता पङ्क्तिछन्दः अप्सु
चतुर्गृहीताज्यहोमे वि० । कार्ष्णिरीसीति प्रजापतिर्ऋषिः आज्यमापश्च देवता अनुष्टुप्छन्दः आज्यप्रप्ला-
वने वि० । अपोदेवा इति वरुणऋषिः आपो देवता त्रिष्टुप्छन्दः राजसूयेऽभिषेचनीयोषासंभरणे
वि० । द्रुपदादिवेति प्रजापत्यश्विसरस्वत्य ऋषयः आपोदेवता अनुष्टुप्छन्दः वासोऽपासने विनियोगः ।
शन्नोदेवीरिति दध्यङ्काथर्वण ऋषिरापो देवता गायत्रीछन्दः शान्तिकरणे वि० । अपाछंरस-
मिति वृहस्पतिरिन्द्रश्च ऋषिः रसो देवता अनुष्टुप्छन्दश्चतुर्थवाजपेयग्रहणे वि० । अपोदेवीरिति
सिन्धुद्वीपऋषिरापो देवता न्यङ्कुसारणीछन्द उत्खातोखानिर्माणार्थं मृद्भूमावपांसेके वि० ।
पुनन्तुमेति द्वयोः प्रजापत्यश्विसरस्वत्य ऋषयः पितरोदेवता अनुष्टुप्छन्दः सौत्रामण्यां सुराग्रहशेष-
प्रतिपत्तिसमनन्तरं पवित्रहिरण्यसुराभिः ऋत्विग्यजमानानामात्मपावने वि० । अग्न आयूछंषीति
प्रजापतिर्वैखानस ऋषिरग्निदेवता गायत्रीछन्दः पुनन्तुमेति प्रजापत्यश्विसरस्वत्यऋषयः देवजना
धियो विश्वाभूतानि जातवेदाश्च देवता अनुष्टुप्छन्दः पवित्रेणेत्यादीनां पञ्चानां प्रजापत्यश्विसर-
स्वत्य ऋषयः प्रथमाया अग्निदेवता गायत्रीछन्दः द्वितीयाया अग्निर्ब्रह्मा वा देवता तृतीयपादस्य
ब्रह्मैव देवता गायत्रीछन्दः तृतीयायाः सोमो देवता गायत्रीछन्दः चतुर्थ्याः सवितादेवता गायत्रीछन्दः
पञ्चम्या विश्वेदेवादेवता त्रिष्टुप्छन्दः पूर्वोक्तपावने वि० । चित्पतिर्मा वाक्पतिर्मा देवोमेति त्रयाणां
यजुषाम् प्रजापतिर्ऋषिर्द्वयोः प्रजापतिर्देवता तृतीयस्य सविता देवता दीक्षणीयायां यजमानपावने
वि० । ॐकारादीनां पूर्ववत् अत्र पावने विनियोगः । उक्तीरित्या ऋष्यादीन् स्मृत्वा ॐपुनातु ॐभूः
पुनातु ॐभुवः पुनातुः ॐस्वः पुनातु गायत्र्यन्ते सर्वं पुनातु । तत आपोहिष्टेतिप्रभृतिभिर्वैश्वदेवीपु-
नतीत्यन्ताभिर्ऋग्भिः प्रत्यृचं पावयित्वा चित्पतिर्मा पुनात्वच्छिद्रेण पवित्रेण सूर्यस्य रश्मिभिः । तस्य ते
पवित्रपते पवित्रपूतस्य यत्कामः पुने तच्छकेयमित्येवं पावयित्वा वाक्पतिर्मा पुनात्वच्छिद्रेणेत्यादि तच्छ-
केयमित्यन्तेन देवो मा सविता पुनात्वच्छिद्रेणेत्यादि तच्छकेयमित्यन्तेन पावयेत् । तत ॐपुनात्विति
पूर्ववत्पावयित्वा पावनकुशान् परित्यज्य पूर्ववदिदमं वरुणेत्याद्याभिरवभृथेत्यन्ताभिरष्टाभिर्ऋग्भिरभि-
षिच्यान्तर्जले निमग्न ऋतं च सत्यञ्चेति सूक्तमघमर्षणदृष्टं भाववृत्तिदैवतमानुष्टुभमश्वमेधावभृथे विनि-
युक्तं त्रिर्जपेत् । द्रुपदादिवेति प्रजापत्यश्विसरस्वतीदृष्टमापमानुष्टुभं सौत्रामण्यावभृथे वासोऽपासने
विनियुक्तम् आयङ्गौरित्यृचं सारपराज्ञीदृष्टामाग्नेयीं गायत्रीं प्राणायामं वा शिरःसहितम् ॐइति
वा त्रिर्जपेत् । यद्वा परमात्मानमव्ययं विष्णुं स्मरेत् । ततस्तद्विष्णोरित्येतया मेधातिथिदृष्ट्या

वैष्णव्या गायत्र्या चषालोद्दीक्षणे विनियुक्त्या त्रिःस्नात्वाऽऽचम्य निर्गच्छेत्, इतिस्नानप्रयोगपद्धतिः ॥ १ ॥ ॥ * ॥ ॥ * ॥

उत्तीर्य धौते वाससी परिधाय मृदोरूकरौ प्रक्षाल्याचम्य त्रिरायम्यासून् पुष्पाण्यम्बुमिश्राण्यूर्ध्व क्षिप्त्वोर्ध्वबाहुः सूर्यमुदीक्षन्नुदयमुदृत्यं चित्रं तच्चक्षुरिति गायत्र्या च यथाशक्ति विभ्राडित्यनुवाकपुरुषसूक्तशिवसङ्कल्पमण्डलब्राह्मणैरित्युपस्थाय प्रदक्षिणीकृत्य नमस्कृत्योपविशेत् दर्भेषु दर्भपाणिः स्वाध्यायं च यथाशक्त्यादावारभ्य वेदम् ॥ २ ॥ ॥ * ॥

(हरिहरः) —ततः किं कुर्यादित्याह । उत्तीर्य धौते वाससी परिधाय । एकपङ्क्त्युपविष्टानांभोजनेन पृथक् पृथक् । यद्येको लभते नीलीं सर्वे तेऽशुचयः स्मृताः । यस्य पटे शुचौ तन्तुर्नीली रक्तो हि दृश्यते । त्रिरात्रोपोषणं देयं शेषाश्चैकोपवासिनः । एवमुक्तविधिना स्नात्वा उत्तीर्य जलाद्वहिर्निष्क्रम्य धौते अरजकप्रक्षालिते सदशे शुष्के शुष्के अनग्निदग्धे अच्छिद्रे अस्यूते अमलिने गैरिकादिरागेणाविकृते कार्पासवाससी अन्तरीयोत्तरीये द्वे वस्त्रे परिधाय धृत्वा । अत्र यथादेशाचारं परिधानस्य विन्यासविशेषः प्रान्तद्वयगोपनेन । धौताभावे शाणक्षौमाविकृतपानामन्यतमे अभ्युक्षिते ! द्वितीयवस्त्राभावे तृतीयमुपवीतं योगपट्टं वा कुशरज्जुं वा सूत्रं वा परिधानीयस्योत्तरार्धं वा उत्तरीयं कुर्यात् । ‘मृदोरूकरौ प्रक्षाल्याचम्य’ मृदा उदकेन च ऊरू पाणी च क्रमेण प्रक्षाल्याचम्य प्राङ्मुख उदङ्मुखो वा उपविश्य कुशपवित्रोपग्रहपाणिर्ब्राह्मतीर्थेन त्रिरप आचम्य सोदकेनाङ्गुष्ठमूलेन द्विमुखं प्रमृज्य सर्वाङ्गुलीभिरोष्ठौ स्पृष्ट्वा तर्जन्यङ्गुष्ठाभ्यां दक्षिणोत्तरे नासारन्ध्रे अनाभिकाङ्गुष्ठाभ्यां दक्षिणोत्तरे अक्षिणी ताभ्यामेव दक्षिणोत्तरौ कर्णौ कनिष्ठाङ्गुष्ठाभ्यां नाभिं पाणितलेन हृदयं च कराग्रेण मूर्धनं दक्षिणोत्तरमुजमूले चोपस्पृशेत् । एवं द्विराचमनं विधाय शिष्टाचारपरिप्राप्तं गङ्गादितीर्थमृत्तिकयोर्ध्वपुण्ड्रं तिलकं ललाटे कुर्यात् । ‘त्रिरायम्यासून्’ त्रिः त्रीन् वारान् असून् प्राणान् आयम्य सन्निरुध्य । प्राणनियमप्रकारश्च “गायत्रीं शिरसा सार्धं जपेद्याहतिपूर्विकाम् । प्रतिप्रणवसंयुक्तां त्रिरयं प्राणसंयमः” इति योगीश्वरेणोक्तो द्रष्टव्यः । ‘पुष्पाण्यम्बुमिश्राण्यूर्ध्व क्षित्वा’ पुष्पाणि कुसुमानि तदभावे विल्वादिपत्राणि अम्बुना उदकेन मिश्राणि संयुक्तानि अञ्जलिनाऽऽदाय उत्थाय ऊर्ध्वमुपरि सूर्याभिमुखं क्षिप्त्वा उत्सृज्य प्रणवव्याहतिपूर्विकया गायत्र्या । शौनकः । उभौ पादौ समौ कृत्वा पूरयेदुदकाञ्जलीन् । गोशृङ्गानूर्ध्वमुदृत्य जलमध्ये जलं क्षिपेत् । पक्षान्तरे । ईषन्नघ्नः प्रभातेषु मध्याह्ने ऋजुसंस्थितः । द्विजोऽर्धं प्रक्षिपेदेव्या सायं तूपविशन् भुवि । प्रातर्मध्याह्निकां सन्ध्यां तिष्ठन्नेव समापयेत् । उपविश्य तु सायाह्ने जले ह्यर्धं विनिक्षिपेत् । ‘ऊर्ध्वबाहुः विशेत्’ ऊर्ध्वौ सूर्याभिमुखौ बाहू यस्य स ऊर्ध्वबाहुः सन् सूर्यमादित्यमुदीक्षन् पश्यन् उदयमित्यादिनोक्ताभिश्चतसृभिर्ऋग्भिस्तथा गायत्र्या यथाशक्ति सहस्रादिसङ्ख्या आवृत्तया विभ्राडित्यनुवाकेन पुरुषसूक्तेन सहस्रशीर्षेत्यादिषोडशर्चेन शिवसंकल्पेन यज्जाग्रत इत्यादिना षडृचेन मण्डलब्राह्मणेन यदेतन्मण्डलं तपतीत्यादिनोपस्थाय सूर्यं स्तुत्वा तमेव प्रदक्षिणीकृत्य नमस्कृत्य कायवाङ्मनोभिः प्रणम्योपविशेत् आसीत् । एवं त्रिरायम्यासून् इत्यारभ्य उपविशेदित्यन्तेन सूत्रसंदर्भेण कात्यायनाचार्येण संध्योपासनमुक्तं तत् काण्वमाध्यन्दिनानां स्वगृहोक्तत्वात् शास्त्रानुष्ठानसिद्धिकरम् । यत्पुनः शाखान्तराधिकरणन्यायेनेदमेव कल्पतरुकारप्रभृतिभिर्निबन्धकारैराहिकपद्धतिकारैश्च स्मृत्य-

न्तरोक्तसंध्योपासनविधिसमुच्चितं लिखितं तत्सर्वशाखाध्येतृसाधारणत्वात्सर्वशाखिनामनुष्ठानमुचितम् । 'दर्भेषु वेदम्' दर्भेषु प्रशस्तदारुनिर्मितासनोपरिनिहितेषु प्रागग्रेषु उदगग्रेषु वा त्रिषु कुशेषु आसीनः प्राङ्मुख उदङ्मुखो वा दर्भपाणिः दर्भाः पवित्रोपग्रहव्यतिरिक्ताः पाण्योर्यस्यासौ दर्भपाणिः स्वाध्यायं ब्रह्मयज्ञं यथाशक्ति शक्तिमनतिक्रम्य कुर्यात् । किं कृत्वा आरभ्य उपक्रम्य कं वेदं मन्त्रब्राह्मणात्मकम् । कुत आरभ्य आदौ आदितः इषेत्वोजेत्वेत्यस्मात् । अत्र वेदमित्येकवचनादनेकवेदाध्यायिनोऽप्येकं वेदमारभ्य प्रतिदिनं उपर्युपर्यध्ययनेन समाप्यान्यं वेदमारभ्य तथैव समाप्य अथर्वपुराणेतिहासादीन्यपि तथैवादित आरभ्यैकैकं समाप्यापरमपरमारभ्य समापयेत् न पुनर्यदृच्छया एकदेशमेकदेशम्, आदावारभ्येति नियमात् वेदशब्दोऽत्रोपलक्षणार्थः । यथाह याज्ञवल्क्यः । वेदाथर्वपुराणानि सेतिहासानि शक्तितः । जपयज्ञप्रसिद्धयर्थं विद्याश्चाध्यात्मिकीं जपेदिति । स चायं जपयज्ञः कालान्तरेऽपि स्मर्यते । यश्च श्रुतिजपः प्रोक्तो ब्रह्मयज्ञस्तु स स्मृतः । स चार्वाक तर्पणात्कार्यः पश्चाद्वा प्रातराहुतेः । वैश्वदेवावसाने वा नान्यत्रेत्यनिमित्तिकादिति छन्दोगपरिशिष्टोक्तेः । इति द्वितीयकण्डिकासूत्रार्थः ॥ २ ॥ ॥ * ॥ ॥ * ॥

अथ प्रयोगः । निर्गम्य पादौ जले स्थले च कृत्वा द्विराचम्य धौते वस्त्रे परिधाय मृदाऽद्भिश्च ऊरू करौ प्रक्षाल्य श्रीपर्णादिप्रशस्तदारुनिर्मिते कुशत्रयाच्छत्रे सुप्रक्षालिते आसने प्रागास्य उदगास्यो वाऽऽसीन उत्कलक्षणपवित्रोपग्रहः सुवर्णरौप्यालंकृतपाणियुगल उक्तेन विधिना द्विराचम्य भगवन्तं परमात्मस्वरूपं नारायणं संस्मृत्य संध्योपासनमारभेत् । तद्यथा । ॐ कारस्य ब्रह्माऋषिः परमात्मा गायत्रीछन्दः सर्वकर्मात्मने विनियोगः । भूरादिसप्तव्याहृतीनां प्रजापतिर्ऋषिः अग्निर्वायुः सूर्यो बृहस्पतिर्वरुण इन्द्रो विश्वेदेवा देवताः गायत्र्युष्णिगनुष्टुप्बृहतीपङ्क्तित्रिष्टुप्जगत्यश्छन्दांसि, तत्सवितुरिति विश्वामित्रऋषिः सवितादेवता गायत्रीछन्दः, आपोज्योतिरिति प्रजापतिर्ऋषिः ब्रह्माग्निवायुसूर्या देवताः द्विपदागायत्रीछन्दः सर्वेषाम् प्राणायामे विनियोगः । इत्युक्त्वा प्राणवायुं नियम्य ॐ भूः ॐ भुवः ॐ स्वः ॐ महः ॐ जनः ॐ तपः ॐ सत्यम् ॐ तत्सवि० दयात् ॐ आपोज्योतीरसोऽस्मृतं ब्रह्मभूर्भुवः स्वरोम् । एवं नवधावृत्य ॐ उपात्तदुरितक्षयाय मध्याह्नसंध्यामहमुपास्ये इति प्रतिज्ञाय । ॐ आयाहि वरदे देवि त्र्यक्षरे रुद्रवादिनि । सावित्रिच्छन्दसां माता रुद्रयोने नमोऽस्तु ते । इतिमन्त्रेण संध्यामावाह्य । आपः पुनन्त्विति मारीचकश्यपऋषिः आपो देवता अनुष्टुप्छन्दः आचमने विनि० । आपः पुनन्तु पृथिवीं पृथिवी पूता पुनातु माम् । पुनन्तु ब्रह्मणस्पतिर्ब्रह्मपूता पुनातु माम् । यदुच्छिष्टमभोज्यं यद्वा दुश्चरितं मम । सर्वं पुनन्तु मामापोऽसतांच प्रतिग्रहं स्वाहा इत्यनेन मन्त्रेण सकृदप आचम्य स्मार्त्तमाचमनं कृत्वा कुशानादाय । आपोहिष्ठेति तृचस्य सिन्धुद्वीपऋषिः आपोदेवता गायत्रीछन्दः पर्णकषायपकोदकासेके वि० इति स्मृत्वा कुशाग्रेण ताभिरद्भिः आपोहिष्ठामयोभुव इत्यादितृचस्य नवभिः पादैः प्रतिपादं शिरोऽभिषिञ्चेत् । ततो द्रुपदादिवेति प्रजापत्यश्विसरस्वत्य ऋषयः आपो देवता अनुष्टुप्छन्दः सौत्रामण्यवभृथे वासोपासने वि० इत्यभिधाय चुलुकेन जलमादाय तस्मिन्नासाग्रं निधाय द्रुपदादिवमुमुचान० भैनस इति जपित्वा तज्जलं भूमावुत्सृज्य, ऋतश्च सत्यश्चेति तृचस्य अघमर्षणऋषिः भाववृत्तिर्देवता अनुष्टुप्छन्दः अश्वमेधावभृथे वि० इत्युक्त्वा चुलुकजले नासाग्रमाधाय “ ॐ ऋतश्च सत्यश्चाभीद्वात्तपसोऽध्यजायत । ततो रात्रिरजायत ततः समुद्रो अर्णवः । समुद्रादर्णवादधिसंवत्सरो अजायत । अहोरात्राणि विदधद्विश्वस्य मिषतो वशी । सूर्याचन्द्रमसौ धाता यथापूर्वमकल्पयत् । दिवश्च पृथिवीश्चान्तरिक्षमथो स्वः ” इति जपित्वा जलं भूमावुत्सृज्य पुष्पाणि पत्राणि वा अम्बुमिश्राण्यञ्जलिनाऽऽदायोत्थाय सप्रणवव्याहृतिकां गायत्रीं पठित्वा आदित्याभिमुखान्यूर्ध्वं क्षिप्त्वा बाहू सूर्याभिमुखावुत्क्षिप्य उद्वयमिति प्रस्कण्वऋषिः सूर्यो

देवता अनुष्टुप्छन्दः जलादुत्क्रमणे वि० । उदुत्यमिति प्रस्कण्वऋषिः सूर्यो देवता गायत्रीछन्दः दक्षिणहोमे वि० । चित्रं देवानामिति कुत्स आङ्गिरस ऋषिः सूर्यो देवता त्रिष्टुप्छन्दः दक्षिणहोमे वि० । तच्चक्षुरिति दध्यङ्ङार्थवर्णऋषिः सूर्यो देवता एकाधिकात्राह्वीत्रिष्टुप् व्यूहेनात्यष्टिर्वा छन्दः महावीरशान्तिकरणे वि० इत्यभिधाय उद्वयमुदुत्यं चित्रं तच्चक्षुरित्येताभिर्ऋग्भिः सूर्यमुपस्थाय, तेजोऽसीति यजुः परमेष्ठी प्रजापतिर्ऋषिः आज्यं देवता आज्यावेक्षणे गायत्र्यावाहने वि० इत्युक्त्वा गायत्र्यस्येकपदी द्विपदी त्रिपदी चतुष्पद्यपदसि नहिपद्यसे नमस्ते तुरीयाय दर्शताय पदाय परोरजसे सावदोमा प्रापदिति गायत्रीमुपस्थाय, प्रणवस्य परब्रह्मऋषिः परमात्मादेवता गायत्री छन्दः व्याहृतीनाम् प्रजापतिर्ऋषिः अग्निवायुसूर्या देवता दैवानि गायत्र्युष्णिग्गायत्रीसंज्ञानि छन्दांसि गायत्र्या विश्वामित्रऋषिः सवितादेवता गायत्रीछन्दः अग्निमुखं ब्रह्माहृदयं विष्णुः शरीरं सांख्यायनगोत्रं सर्वपापक्षयार्थं जपे वि० इत्युक्त्वाऽर्कमीक्षमाणो मन्त्रार्थमनुस्मरन् अविक्षिप्तचित्तः स्फटिकपद्माक्षरुद्राक्षपुत्रजीवकुशग्रन्थिहस्तपर्वणां पूर्वपूर्वाभावे उत्तरोत्तरया जपमालया प्रणवव्याहृतिपूर्वा प्रणवान्तां गायत्रीं सहस्रकृत्वः शतकृत्वो वा शक्तितो जपित्वा विभ्राडित्यादीनाञ्चतुर्दशानां विभ्राट्प्रस्कण्वागस्त्यश्रुतकक्षसुकक्षप्रस्कण्वकुत्सजमदग्निमृमेधकुत्सहिरण्यस्तूपाङ्गिरसा ऋषयः सूर्यो देवता प्रथमा जगती आद्यास्तिष्ठो गायत्र्यः आनस्त्रिष्टुप् यदद्येति बृहद्गायत्री तरणिर्विश्वतत्सूर्यस्य द्वे त्रिष्टुभौ वण्महां द्वे बृहतीसतो बृहत्यौ श्रायन्त बृहती अद्या देवागायत्री आकृष्णेन त्रिष्टुप् तम्प्रत्नथेति प्रतीकोक्तानां द्वयोः प्रजापतिर्ऋषिस्तृतीयायाः कुत्सः प्रथमाजगती द्वितीयातृतीये त्रिष्टुभौ सर्वमेधे सूर्यसंस्तवे तृतीये हविर्ग्रहणे वि० । सहस्रशीर्षेति षोडशानां नारायणपुरुष ऋषिः पुरुषो देवता पञ्चदशानामनुष्टुप् षोडश्यास्त्रिष्टुप्छन्दः पुरुषमेधे पशुत्वेन नियुक्तानाम् पुरुषाणां ब्रह्मणा प्रयुक्ताभिष्टवे वि० । यज्जाग्रत इति षण्णां शिवसङ्कल्पऋषिः मनो देवता त्रिष्टुप् छन्दः अनारभ्याधीतत्वात्कात्यायनवचनाच्च आदित्योपस्थाने वि० । मण्डलब्राह्मणस्य ब्राह्मणत्वादच्छन्दस्कस्यादित्योपस्थाने वि० । इत्यभिधाय विभ्राडित्यनुवाकपुरुषसूक्तशिवसङ्कल्पमण्डलब्राह्मणैरुपांशु पठित्वा सूर्यमुपस्थाय प्रदक्षिणीकृत्य नमस्कृत्योपविशेदिति स्मृत्यन्तरोक्तसमुच्चयेन कात्यायनसूत्रविहितं मध्याह्नसंध्योपासनम् । केवलकात्यायनसूत्रविहितं तु प्राणायामाञ्जलिप्रक्षेपादित्योपस्थानं त्रिकण्डिकासूत्रमात्रानुसारिणां शास्त्रार्थानुष्ठानमात्रकरणम् । बह्वल्पं वा स्वगृहोक्तं यस्य यावत्प्रकीर्तितम् । तस्य तावति शास्त्रार्थे कृते सर्वः कृतो भवेत् इति स्मृतेः । अथ ब्रह्मयज्ञं कुर्यात् । आसन्नोपरि न्यस्तेषु प्राग्रेषु दर्भेषु प्राङ्मुख उपविष्टः पाणिभ्यां दर्भानादाय इषेत्वेत्यादिकस्य खं ब्रह्मान्तस्य माध्यन्दिनीयस्य वाजसनेयकस्य यजुर्वेदाम्नायस्य विवस्वानृषिः वायुर्देवता गायत्र्यादीनि सर्वाणि छन्दांसि ब्रह्मयज्ञे वि० । इत्यभिधाय प्रणवं व्याहृतीर्गायत्रीमाम्नायस्वरेणाधीत्य इषेत्वोर्जेत्वेत्यादितो वेदमारभ्यानुवाकशोऽध्यायशो यजुषो वा संहितां ब्राह्मणं चाध्यायशो ब्राह्मणशो वा प्रणवावसानं यथाशक्ति प्रत्यहमधीयानो मन्त्रं ब्राह्मणं च समाप्य पुनरेवमेवारभ्य समापयेत् । प्रणवव्याहृतिगायत्रीपूर्वकं तु प्रतिदिनं पठेत् । एवमितिहासपुराणादीन्यपि ब्रह्मयज्ञसिद्धये जपेत् । तत्राप्याध्यात्मिकीं जपेदिति योगीश्वरेण पृथगभिधानात् । अत्रानध्यायो नास्ति । नास्ति नित्येष्वनध्याय इति वचनात्, नित्यश्च ब्रह्मयज्ञः । इति ब्रह्मयज्ञविधिः ॥३॥

ततस्तर्पयेद्ब्रह्माणं पूर्वं विष्णुं रुद्रं प्रजापतिं देवांश्छन्दांश्च वेदानृषीन् पुराणाचार्यान् गन्धर्वानितराचार्यान्संवत्सरं च सावयवं देवीरप्सरसो देवानुगान्नागान्सागरान्पर्वतान्सरितो मनुष्यान् यक्षान् रक्षांश्च पिशाचान्सु-

पर्णान् भूतानि पशून् वनस्पतीनोषधीर्भूतग्रामश्चतुर्विधस्तृप्यतामिति ॐका-
रपूर्वं ततो निवीती मनुष्यान् । सनकं च सनन्दनं तृतीयं च सनातनम् ।
कपिलमासुरिञ्चैव वोढुं पञ्चशिखं तथा । ततोऽपसव्यं तिलमिश्रं कव्यवाड-
नलठः सोमं यममर्यमणमग्निष्वात्तान् सोमपो बर्हिषदो यमांश्चैके । यमाय
धर्मराजाय मृत्यवे चान्तकाय च । वैवस्वताय कालाय सर्वभूतक्षयाय च ।
औदुम्बराय दध्नाय नीलाय परमेष्ठिने । वृकोदराय चित्राय चित्रगुप्ताय वै
नम इति “एकैकस्य तिलैर्मिश्रांस्त्रींस्त्रीन्दद्याज्जलाञ्जलीन् । यावज्जीवकृतं
पापं तत्क्षणादेव नश्यति, जीवत्पितृकोऽप्येतानन्यांश्चेतर उदीरतामङ्गिरस
आयन्तुन ऊर्ज्ज्वहन्ती पितृभ्यो येचेह मधुव्वाता इति तृचञ्जपन् प्रसिञ्चे-
त्तृप्यध्वमिति त्रिर्नमोव इत्युक्त्वा मातामहानां चैवं गुरुशिष्यर्त्विग्ज्ञातिबा-
न्धवान् तर्पिता देहाद्रुधिरं पिबन्ति वासो निष्पीड्याचम्य ब्राह्मवैष्णवरौद्रसा-
वित्रमैत्रवारुणैस्तल्लिङ्गैरर्चयेददृश्रुः हठःस इत्युपस्थाय प्रदक्षिणीकृत्य दिशश्च
देवताश्च नमस्कृत्योपविश्य ब्रह्माग्निपृथिव्योषधिवाग्वाचस्पतिविष्णुमहद्भ्यो-
ऽद्भ्योऽपांपतये वरुणाय नम इति सर्वत्र संवर्चसेति मुखं विमृष्टे देवागा-
तुविद इति विसर्जयेदेष स्नानविधिरेष स्नानविधिः ॥ ३ ॥ ॥ ❀ ॥

इति श्रीकात्यायनोक्तं त्रिकाण्डिकासूत्रं समाप्तम् ।

(हरिहरः)—एवं कृतब्रह्मयज्ञः किं कुर्यादित्यत आह । ‘ततस्तर्पयेद्ब्रह्माणं पूर्वमित्यादि’ तर्पये-
त् प्रीणयेत् कं ब्रह्माणम्, कथम्, पूर्वम् आदौ, केषां विष्णुमित्यादीनां भूतग्रामान्तानां देवानाम् । अत्र
तर्पयेद्ब्रह्माणमिति तर्पणक्रियायाः कर्मभूतान् ब्रह्मादीनुद्देश्यत्वेन द्वितीयया अभिधाय भूतग्रामश्चतुर्वि-
धस्तृप्यतामिति प्रथमया प्रयोगमाचार्यो दर्शयति, ततश्च ॐब्रह्मा तृप्यतामित्येवं तर्पणप्रयोगः ।
‘ततो निवीती मनुष्यान्’ ततो देवतर्पणानन्तरं निवीतीं कण्ठसंसक्तब्रह्मसूत्रः सन् मनुष्यान् दिव्यान्
मानवान् तर्पयेदिति पूर्वोक्तेनाख्यातेनानुषङ्गः । के ते मनुष्या इत्यपेक्षायामाह सनकञ्चेत्यादिना श्लो-
केन सप्त । ‘ततोऽपसव्यं तिलमिश्रम्’ ततो मनुष्यतर्पणानन्तरमपसव्यं प्राचीनावीतं कृत्वा तिल-
मिश्रं तिलैः संयुक्तं जलं गृहीत्वा तर्पयेदिति सम्बन्धः । कांस्तर्पयेदित्याह कव्यवाडनलमित्यादिना
बर्हिषद् इत्यन्तेन सूत्रेण पठितान् । तत्र कव्यं पित्र्यं हविर्वहतीति कव्यवाद् अनलोऽग्निः कव्यवाद्
चासौ अनलश्चेति कव्यवाडनलस्तम् । अत्र केचित् कव्यवाहमनलमिति द्वे देवते मन्यन्ते । तदयु-
क्तम् । कव्यवाहनो वै देवानां कव्यवाहनः पितृणामिति श्रुतेः कव्यवाङ्गुणविशिष्टोऽनलः पितृणाम-
न्तर्गत इति कव्यवाडनल एकैव देवता । ‘यमांश्चैके’ एके आचार्याः यमांश्च तर्पयेदित्याहुः । तद्यथा

यमाय धर्मराजायेत्येवमादिनोक्तान् । पितृतर्पणेऽञ्जलिसङ्ख्यामाह । एकैकस्य तिलैर्मिश्रान् त्रींस्त्रीन्दद्या-
ज्जलाञ्जलीन् । यावज्जीवकृतं पापं तत्क्षणादेव नश्यति । एकैकस्य प्रत्येकङ्कव्यवाडनलादेः तिलैः कृष्णैः
मिश्रान् संयुक्तान् त्रींस्त्रीन् त्रित्वसङ्ख्योपेतान् जलाञ्जलीन् जलेन पूर्णां अञ्जलयो जलाञ्जलयस्तान् ।
अस्य तर्पणस्य नित्यत्वेऽप्यानुषङ्गिकं फलमाह । यावज्जीवकृतं जन्मत आरभ्य यावन्तर्पणदिनं कृतम्
आचरितम् पापम् अशुभं कर्म तत्क्षणादेव तर्पणसमनन्तरमेव नश्यति क्षीयते । जीवत्पितृकोऽप्येता-
नन्यांश्चेतरः जीवन् विद्यमानः पिता जनको यस्य सोऽपि एतान् पूर्वोक्तान्ब्रह्मादीन् चि-
त्रगुप्तान्तान् तर्पयेदिति गतेन संबन्धः । इतरः जीवत्पितृकादन्यो मृतपितृकः अन्यान् एतेभ्योऽपरान्
पित्रादीन् चकारादेतान् ब्रह्मादींस्तर्पयेत् । तर्पणवाक्यानि प्रयोगे वक्ष्यन्ते । तत्र पितृपितामहप्रपिताम-
हान् तर्पयित्वा प्रसेकाख्यङ्कम् कुर्यादित्याह । ‘उदीरतामङ्गिरस आयन्तुन ऊर्ज्वहन्ती पितृभ्यो
येचेह मधुव्वाता इति तृचञ्जपन् प्रसिञ्चेत्’ उदीरतामित्यादिप्रतीकोक्ताः षडृचः मधुव्वाता इतितृचः
एवन्नवचो जपन् उपांशु आम्नायस्वरेण पठन् प्रसिञ्चेत्, अञ्जलिगृहीता अपः पितृतीर्थेन तर्पणजला-
धिकरणे प्रक्षिपेत् । तृप्यध्वमिति त्रिः । तथा तृप्यध्वमिति प्रसेकमुक्त्वा त्रिः प्रसिञ्चेत् । अत्र केचि-
दुदीरतामित्यादिकानामृचां पित्रादितर्पणे अञ्जलिदानकरणत्वं मन्यन्ते । तदसाम्प्रतम् । सूत्रार्थपर्या-
लोचनेन करणताया अप्रतीतिः, कथं जपन् प्रसिञ्चेदित्यत्र जपन्निति शतृप्रत्ययेन मन्त्रान् जपता सता
सततं जलप्रसेकः कार्य इति हि सूत्रार्थः प्रतीयते । करणत्वे तु मन्त्रान्तैः कर्मा(न्तः?दिः) सन्निपात्य इति
परिभाषया मन्त्रे समाप्तेऽञ्जलिर्देयः, तथाच सति जप(न्)शब्दस्य शतृप्रत्ययस्य वानर्थक्यप्रसङ्गः प्रत्येक-
शब्दस्य दानार्थताकल्पना च तस्मात्प्रसेकाख्यमिदं कर्मान्तरम् । तथाच योगियाज्ञवल्क्यः—पितृन्
ध्यायन्प्रसिञ्चेद् द्वै जपन्मन्त्रान् यथाक्रममिति । ‘नमोव इत्युक्त्वा मातामहानाञ्चैवं गुरुशिष्यत्विगङ्गा-
तिबान्धवान् । नमोवः पितरो रसायेत्यादीन्यष्टौ यजूंषि उक्त्वा पठित्वा मातामहानां मातुः पितृ-
पितामहप्रपितामहानां च एवं एकैकस्य तिलैर्मिश्रमञ्जलित्रयेण तर्पणं कृत्वा गुर्वादयोऽपि एकैकाञ्ज-
लिना तर्प्याः । तत्र गुरुम् आचार्यमुपनयनपूर्वकवेदाध्यापकम् । मनुः । उपनीय तु यः शिष्यं वेद-
मध्यापयेद् द्विजः । साङ्गञ्च सरहस्यञ्च तमाचार्यमप्रचक्षते, इति । ऋत्विजो याजकान् ज्ञातीन् पितृ-
व्यभ्रात्रादिसपिण्डसगोत्रान् बान्धवान् मातुलेयपैतृष्वसेयमातृष्वसेयादीन् । ‘अतर्पिता देहाद्रुधिरं
पिबन्ति’ एते पूर्वोक्ता ब्रह्मादयः अतर्पिताः सन्तः देहात् अतर्पयितुः शरीरात् रुधिरं पिब-
न्ति तर्पणाकरणजप्रत्यवायात् देहस्य रुधिरशोषणं भवतीत्यर्थः । एतदनिष्टापत्तिवचनं तर्पणस्याव-
श्यकरणीयत्वज्ञापनार्थम् । ‘वासो निष्पीड्याचम्य बृहत्पराशरः । निःपीडयेत्स्नानवस्त्रं तिलदर्भ-
समन्वितम् । न पूर्वं तर्पणाद्वस्त्रं नैवाम्भसि न पादयोरिति, स्नानवासो निष्पीड्य आचम्य पूर्ववत्,
एवं तर्पणं विधाय तदन्ते स्थले वासो निष्पीड्याचम्य । निष्पीडयति यः पूर्वं स्नानवस्त्रमतर्पिते ।
निराशाः पितरो यान्ति शापं दत्वा सुदारुणम् । द्वादश्यां पञ्चदश्याञ्च सङ्क्रान्तौ श्राद्धवासरे । वस्त्रं
निष्पीडयेन्नैव न च क्षारेण योजयेत् । एतत्तु तर्पणं प्रातःस्नानानन्तरं प्रातःकार्यम् । तदा न कृतञ्चे-
न्मध्याह्नस्नानानन्तरङ्कार्यम् । मध्याह्ने मन्त्रस्नानं न कृतञ्चेत् तदाऽपराह्णादिषु स्नानङ्कत्वा कुर्यात् ।
पूर्वाह्णे वै देवानां मध्यन्दिनो मनुष्याणामपराह्णः पितृणामिति श्रुतिस्तर्पणातिरिक्तविषया । प्रा-
तश्चेत्कृतं तर्पणं मध्याह्नादिषु न कर्तव्यमेव । स्नानाङ्गतर्पणंतु वैधस्नानानन्तरङ्कार्यम् । देवता-
पूजामाह । ‘ब्राह्मयेत्’ ब्राह्मश्च वैष्णवश्च रौद्रश्च सावित्रश्च मैत्रश्च वारुणश्च ब्राह्मवैष्णवरौ-
द्रसावित्रमैत्रवारुणास्ते तथा । कीदृशैस्तलिङ्गैः तेषां ब्रह्मादीनां लिङ्गं प्रकाशनसमर्थं पदं येषु ते
तलिङ्गाः तैस्तलिङ्गैः । ननु ब्राह्मेत्यादिना देवतातद्धितेन तलिङ्गत्वे प्राप्ते पुनस्तलिङ्गैरिति कि-
मर्थम् । उच्यते । श्रुतिलिङ्गवाक्यप्रकरणस्थानसमाख्याभिमन्त्राद्यङ्गविनियोगो भवति सर्वत्र, अत्रतु

लिङ्गमेव विनियोजकं येषां ते ग्राह्या इत्यर्थकम् । तल्लिङ्गैरिति मन्त्रैरर्चयेत् ब्रह्मविष्णुरुद्रसवितृमित्र-
वरुणान् पृथक् पूजयेत् आवाहनादिभिरुपचारैः । 'अदृ...येत्' अदृश्रमस्यकेतव इति हठःसः शुचि-
षदित्येताभ्यामृभ्यामादित्यं भगवन्तं विवस्वन्तमुपस्थाय प्रदक्षिणमावृत्य दिशः प्राच्याद्या देवताश्च
सन्निधानादिशामधिष्ठात्रीरिन्द्राद्या नमस्कृत्य मन्त्राणामनभिधानान्नाममन्त्रैर्नमोयोगाच्चतुर्थ्यन्तैः प्रणम्य
उपविश्य आसित्वा ब्रह्मादिवरुणान्तेभ्यो देवेभ्यो नमस्कृत्य योगियाज्ञवल्क्यवचनादुदकदानसहितं
संवर्चसेति मन्त्रेणाञ्जलिना जलमादाय मुखमास्यं विमृष्टे शोधयति, देवागातुविद इति मन्त्रेण स्नाना-
दिकर्माङ्गभूता देवता विसर्जयेत् स्वस्थानं गमयेत् । 'एष स्नानविधिः' अत्राचार्यो माध्याह्निकक्रि-
याङ्गस्नानेति कर्तव्यतामभिधाय इदानीमेष स्नानविधिरित्यनेन स्नानान्तरेऽपि मलापकर्षणाशुचिस्पर्श-
नादिनैमित्तिकस्नानव्यतिरिक्ते एष एव विधिरितिकर्तव्यतेत्यतिदिशति, स च नद्यादौ जलाशये वा ।
यथाऽऽह कात्यायनश्छन्दोगपरिशिष्टे । यथाऽहनि तथा प्रातर्नित्यं स्नायादनातुरः । दन्तान् प्रक्षाल्य
नद्यादौ गेहे चेत्तदमन्त्रवदिति । अत्र माध्याह्निकस्नानविधिं प्रातःस्नानेऽतिदिशन्नद्यादौ निगमयति । गेहे
चेत्तदमन्त्रवदिति जलाशयादन्यत्र स्नाने मन्त्रनिवृत्तिं प्रतिपादयति । अतो यदि गृहे उद्धृतोदकेन उष्णेन
वा स्नाति तदा न कश्चिद्विधिः अमन्त्रवदिति वचनात् । मन्त्रोऽस्यास्तीति मन्त्रवत् मन्त्रसहितं न
मन्त्रवत् अमन्त्रवत् । अथवा अमन्त्रो मन्त्राभाववान् शूद्रो यथा तूष्णीं स्नाति तद्वत्स्नायादित्यर्थः ।
तद्यथा शुचौ देशे उपविष्टः पादौ करौ मृज्जलैः प्रक्षाल्य कुशपवित्रोपग्रह आचम्यादित्याभिमुख-
स्ताम्रादिप्रशस्तपात्रस्थं प्रशस्तञ्जलं गङ्गादितीर्थजलबुद्ध्या आदाय पादादिस्वशिरःप्रभृति वहिः सर्वा-
ङ्गेन स्नायात् आवश्यकसन्ध्योपासनाग्निहोमादिकर्मानुष्ठानाधिकारार्थम् । यतः स्मरन्ति, स्नातोऽधि-
कारी भवति दैवे पित्र्ये च कर्मणि । पवित्राणां तथा जप्ये दाने च विधिचोदिते । इदं वारुणं स्नानं
मुख्यम् अस्यासम्भवे प्रशस्तभस्मना सर्वाङ्गोद्धूलनमाग्रेयम् । गवां खुरोत्खातरजसां शरीरेण ग्रहणं
वायव्यम् । आपोहिष्ठादिभिर्द्रुपदादिव शन्नोदेवीरिदमापःप्रवहतेत्येतल्लिङ्गैर्मन्त्रैः प्रतिमन्त्रं कुशाग्रेण
मूर्धनि जलाभिषेको मान्त्रम् । आर्द्रेण वाससा सर्वशरीरमार्जनं कापिलम् । आपोहिष्ठेति ब्राह्मम् ।
मृदालम्भनं पार्थिवम् । अङ्गिरातपवर्षाभिर्दिव्यं स्नानम् । सच्चिदानन्दघनात्मकजगत्कारणविश्वव्या-
पकवासुदेवस्मरणं मानसम् । दक्षिणावर्त्तशङ्खेन ताम्रपात्रगतोदकस्य शिरसा प्रतिग्रहः, अपराको-
क्तेश्च विष्णुप्रतिमाशालग्रामशिलास्नानोदकेन च शिरोभिषिञ्चनमित्येतेषां स्नानानुकल्पानामन्यतमेन
नित्यकर्मानुष्ठानाधिकारसंपत्तये शुचौ देशे उपविश्य मृदम्भोभिः पादौ पाणी च प्रक्षाल्य कुशोपग्र-
हपवित्रपाणिराचम्य सूर्याभिमुखः स्नायात् । एते च स्नानानुकल्पाः सर्ववर्णाश्रमाणां सर्ववेदशाखा-
ध्यायिनाश्च मन्त्रस्नानं विहाय साधारणाः । प्रातःस्नानं नित्यम् । चाण्डालशवयूपरजस्वलाः स्पृष्ट्वा
स्नानार्हाः स्नान्ति तन्नैमित्तिकं स्नानम् । दैवज्ञविधिचोदितं पुष्पस्नानादिकं काम्यम् । जपयज्ञदेव-
पितृपूजनार्थं नद्यादितीर्थेषु यत्स्नानं तत् क्रियाङ्गम् । अभ्यङ्गपूर्वकमलापकर्षणं देवखातादितीर्थेषु च
स्नानं क्रियास्नानम् । कात्यायनोक्तस्नानविधिस्तु काण्वमाध्यन्दिनानां नियतः, इतरेषाञ्चानुक्तस्नान-
विधिविशेषाणां बह्वृचानां मत्स्यपुराणादिविहितेन स्नानविधिना विकल्पितो बोद्धव्यः । एवञ्च सति
यथोक्तविधिस्नानमालस्यादिना अकुर्वतो न कर्माधिकारः । न च फलवतः क्रियास्नानादेः फला-
वाप्तिः प्रत्युत विहिताकरणात्प्रत्यवायसम्भवो गृहस्थस्थैव, यतेश्च तद्धर्मविधौ द्रष्टव्यः । ब्रह्मचारिणो
याज्ञवल्क्येनोक्तो यथा । स्नानमवदैवतैर्मन्त्रैरिति । अत्र एष स्नानविधिरिति वचनात् यथाऽहनि तथा
प्रातरिति वचनाच्च प्रातःस्नानेऽप्यस्य विधेः प्राप्नो छन्दोगपरिशिष्टे विशेषः । अल्पत्वाद्धोमकालस्य
महत्वात्स्नानकर्मणः । प्रातर्न तनुयात्स्नानं होमलोपो विगर्हित इति । ततश्च साम्निः पादप्रक्षालनादि-
गोमयविलेपनान्तं विधाय मुञ्चन्तु मेति अभिषिच्य निमज्ज्याचम्य दर्भैः प्रणवव्याहृतिगायत्रीभिः

प्रतिमन्त्रं पावयित्वा मुञ्चन्तु मेति पुनरभिषिच्यन्तर्जलेऽधमर्षणादीनामन्यतममावर्त्याचम्य निर्गच्छेत् । निरग्निस्तु कृत्स्नमुत्तिष्ठेत् । सङ्कोचनिमित्तस्य होमस्याभावात् । जटिनः शिरोरोगिणश्चाकण्ठमज्जनं स्नानम् । सभर्तृकयोषिताञ्च । ग्रहणादिनिमित्तं गङ्गादितीर्थसङ्क्रान्त्यादिपर्वनिमित्तञ्च फलप्रदं जट्यादीनामपि सशिरस्कमेव । स्त्रीशूद्राणां सर्वत्र तूष्णीम् । यथाऽऽह योगियाज्ञवल्क्यः । ब्राह्मणक्षत्रियविशां स्नानं मन्त्रवदिष्यते । तूष्णीमेव तु शूद्रस्य सनमस्कारकं स्मृतम् ॥ बौधायनश्च । अम्भोऽवगाहनं स्नानं विहितं सार्ववर्णिकम् । मन्त्रवत्प्रोक्षणं वाऽपि द्विजादीनां विशिष्यते, इति । नमस्कारश्च नमो नारायणायेति ॥ * ॥

इति श्रीअग्निहोत्रिहरिहरविरचितं कात्यायनस्नानविधिसूत्रविवरणं समाप्तम् ॥ ३ ॥

अथ प्रयोगः । एवं ब्रह्मयज्ञं विधाय तान्दर्भानुत्तरतो निरस्याचम्य यज्ञोपवीती प्राङ्मुखः स्त्रीन्दर्भान् प्रागग्रान्दक्षिणपाणिनाऽऽदाय विश्वेदेवास आगतेति गृत्समददृष्ट्या वैश्वदेव्या गायत्र्या वैश्वदेवग्रहणे विनियुक्त्या देवानावाह्य विश्वेदेवाः शृणुतेममित्येतां सुहोत्रदृष्टां वैश्वदेवीं त्रिष्टुभं सर्वमेधे वैश्वदेवग्रहणे विनियुक्ताञ्जपित्वा सव्यकरान्वारब्धसकुशदक्षिणकरेणापो गृहीत्वा ॐ ब्रह्मा तृप्यतामित्यभिधाय जलमध्ये करस्था अपः प्रक्षिप्य एवं विष्णुस्तृप्यताम्, रुद्रस्तृप्यताम्, प्रजापतिस्तृप्यताम्, देवास्तृप्यन्ताम्, छन्दांशंसि तृ० वेदास्तृ० ऋषयस्तृ० पुराणाचार्यास्तृ० गन्धर्वास्तृ० इतराचार्यास्तृ० संवत्सरः सावयवस्तृ० देव्यस्तृ० अप्सरसस्तृ० देवानुगास्तृ० नागास्तृ० सागरास्तृ० पर्वतास्तृ० सरितस्तृ० मनुष्यास्तृ० यक्षास्तृ० रक्षांशंसि तृ० पिशाचास्तृ० सुपर्णास्तृ० भूतानितृ० पशवस्तृ० वनस्पतयस्तृ० ओषधयस्तृ० भूतग्रामश्चतुर्विधस्तृप्यतामिति प्रत्येकमेकैकेनाञ्जलिना तर्पयित्वा उत्तराभिमुखो निवीती अञ्जलौ तिरश्चः कुशान् कृत्वा अञ्जलिनाऽपो गृहीत्वा ॐ सनकस्तृप्यतामित्यभिधाय प्रजापतितीर्थेन जलाञ्जलिञ्जले दत्त्वा पुनरेवं द्वितीयमञ्जलीं दत्त्वा सनन्दनस्तृ० सनातनस्तृ० कपिलस्तृ० आसुरिस्तृ० वोदुस्तृ० पञ्चशिखस्तृ० एवं द्वौ द्वावञ्जली एकैकस्मै दत्त्वा दक्षिणामुखः प्राचीनावीती सव्यं जान्वावाच्य तानेव दर्भान्मध्ये भुग्नान् सव्याङ्गुष्ठेन तिलानादाय दक्षिणे पाणौ गृहीत्वा द्विगुणीकृत्य सव्यकरे धृत्वा पितृतीर्थेनाद्भिर्ऽञ्जलिं प्रपूर्य ॐ कव्यवादनलस्तृप्यतामित्यभिधाय त्रीनञ्जलीन् दक्षिणे दद्यात्, एवं सोमस्तृ० यमस्तृ० अर्यमातृ० अग्निष्वाताः पितरस्तृप्यन्ताम् सोमपाः पितरस्तृ० वर्हिषदः पितरस्तृ०, ॐ यमाय नमः धर्मराजाय० मृत्यवे० अन्तकाय० वैवस्वताय कालाय० सर्वभूतक्षयाय० औदुम्बराय० दध्नाय० नीलाय० परमेष्ठिने० वृकोदराय० चित्राय० चित्रगुप्ताय नम इति प्रतिदैवतं त्रींस्त्रीनञ्जलीन् दद्यात् । अमुकगोत्रः अस्मत्पिता अमुकशर्मा तृप्यतामिदञ्जलं तस्मै स्वधानम इत्येकमञ्जलिं दत्त्वा एवमपरमञ्जलिद्वयं पित्रे दद्यात् । ततोऽमुकगोत्रः अस्मत्पितामहः अमुकशर्मा तृप्यतामिदञ्जलं तस्मै स्वधा नमः एवमपरमञ्जलिद्वयं पितामहाय दत्त्वा, अमुकगोत्रः अस्मत्प्रपितामहः अमुकशर्मा तृप्यतामिदञ्जलं तस्मै स्वधानमः एवमपरमञ्जलिद्वयं प्रपितामहाय दत्त्वा, अमुकगोत्रः अस्मन्मातामहः अमुकशर्मा तृप्यतामिदञ्जलं तस्मै स्वधा नमः एवमपरमञ्जलिद्वयं मातामहाय दत्त्वा प्रमातामहाय वृद्धप्रमातामहाय च तथैव त्रींस्त्रीनञ्जलीन् दत्त्वा अमुकगोत्रा अस्मन्माता अमुकदेविदा तृप्यतामिदञ्जलं तस्यै स्वधा नम इत्येकमञ्जलिं मात्रे दत्त्वा पुनरञ्जलिद्वयं दद्यात् । पितामहीप्रपितामहीभ्यामेवमेकैकमञ्जलिं दत्त्वा पुनरञ्जलिद्वयं दद्यात् । पितृव्यतत्पत्नीभ्रातृतत्पत्नीभगिनीमातुलमातुलानीपितृष्वस्तृपैतृष्वस्त्रीयमातृष्वस्तृमातृष्वस्त्रीयमातुलेयादिपितृमातृसपिण्डेभ्य एकैकमञ्जलिं दत्त्वा समानोदकसगोत्राचार्यश्चरुत्विक्श्शिष्याज्यादिभ्यः सवर्णेभ्य एकैकमञ्जलिं दद्यात् । एकैकमञ्जलिं देवा द्वौ द्वौ तु सनकादयः । अर्हन्ति पितरस्त्रींस्त्रीन् स्त्रियश्चैकैकमञ्जलिमित्यत्र स्त्रीपदं मात्रादित्रयेतरपरमित्यवगम्यते । यतो नागदेवाचारप्रदीपे शालङ्कायनः । मातृमुख्याश्च यास्तिस्त्रस्तासां दद्याज्जलाञ्ज-

लीन् । त्रींस्त्रींश्चैव ततश्चान्यास्तासामेकैकमञ्जलिम् । पुनस्तत्रैव । माता पितामही चैव तथैव प्रपिता-
मही ॥ एतासां पितृवद्दद्याच्छेषास्त्वैकैकमञ्जलिम् ॥ येऽवान्धवा बान्धवा वा येऽन्यजन्मन्ति बा-
न्धवाः । ते तृप्तिमखिलां यान्तु यश्चास्मत्तोऽभिवाञ्छति । इतिमन्त्रेण भूमावेकमञ्जलिं प्रक्षिप्य
“ येचास्माकं कुले जाता अपुत्रा गोत्रिणो मृताः । ते गृह्णन्तु मया दत्तं वस्त्रनिष्पीडनोदकम् । इति
मन्त्रेण स्नानवस्त्रं भूमौ निष्पीडय यज्ञोपवीती भूत्वा तर्पणार्थकुशान् परित्यज्याचम्य जले ब्रह्मादि-
देवानावाह्य यथासंभवमुपचारैर्ब्रह्मविष्णुरुद्रसवितृमित्रवरुणान् तत्तल्लिङ्गैर्मन्त्रैरर्चयेत् । तद्यथा । ब्र-
ह्मजज्ञानम्प्रथमं पुरस्तादित्येतयर्चा प्रजापतिदृष्ट्या त्रिष्टुभा ब्रह्मदेवतया रुक्मोपधाने विनियुक्त्या
ब्रह्माणमावाहनाद्युपचारैरभ्यर्च्य, इदं विष्णुरिति मेधातिथिदृष्ट्या गायत्र्या विष्णुदेवतया सोमयागे
पत्नीपाणौ हविर्धानाञ्जलार्थाज्यसंस्त्रवानयने विनियुक्त्या विष्णुमभ्यर्च्य, नमस्ते रुद्रमन्यव इति पर-
मेष्ठिदृष्ट्या गायत्र्या ऐकरौद्र्या शतरुद्रियहोमकर्मणि जर्तिलहवने विनियुक्त्या रुद्रमभ्यर्च्य, तत्स-
वितुरिति विश्वामित्रदृष्ट्या गायत्र्या सवितृदेवतयाऽग्निहोत्रे गार्हपत्योपस्थाने विनियुक्त्या सविता-
रमभ्यर्च्य, मित्रस्य चर्षणीधृत इति विश्वामित्रदृष्ट्या गायत्र्या मित्रदेवतया पच्यमानोखायाः श्रप-
णप्रक्षेपणे विनियुक्त्या मित्रमभ्यर्च्य, इमस्मेवरुणेति शुनःशेषदृष्ट्या गायत्र्या वारुण्या सौत्रामण्यां
विनियुक्त्या वरुणमर्चयित्वोत्थाय, अदृश्रमस्य केतवइति प्रस्कण्वसूर्यदृष्ट्या सौर्या गायत्र्या सूर्या-
तिग्राह्यग्रहणे विनियुक्त्या, ह६ःसः शुचिषदिति वामदेवदृष्ट्याऽतिजगत्या सौर्या राजसूये रथारू-
ढस्य यजमानस्यावरोहणे विनियुक्त्या च सूर्यमुपस्थाय प्रदक्षिणमावृत्य, प्राच्यै दिशे नमः इतिप्राचीं
दिशं नमस्कृत्य तद्दिग्देवतामिन्द्राय नम इति प्रणम्य आग्नेय्यै दिशे नमः अग्नये नमः दक्षिणायै दिशे
नमः यमाय नमः नैर्ऋत्यै दिशे नमः निर्ऋतये नमः प्रतीच्यै दिशे नमः वरुणाय नमः वायव्यै दिशे
नमः वायवेनमः उदीच्यै दिशे नमः सोमाय नमः ईशान्यै दिशे नमः ईशानाय नमः ऊर्ध्वायै
दिशे नमः ब्रह्मणे नमः अधरायै दिशे नमः अनन्ताय नमः इति दिशो देवताश्च नमस्कृत्योपविश्य,
ॐ ब्रह्मणे नमः अग्नये नमः पृथिव्यै नमः ओषधीभ्यो नमः वाचे नमः वाचस्पतये नमः विष्णवे नमः
महद्भ्यो नमः अद्भ्यो नमः अपांपतये नमः वरुणाय नमः इत्येकैकस्मै जलाञ्जलिन्दत्वा, संवर्चसा पयसा
सन्तनूभिरिति परमेष्ठिप्रजापतिदृष्ट्या त्रिष्टुभा त्वष्टृदेवतया दर्शपूर्णमासयागे पूर्णपात्रस्थजलप्रतिग्रहे
विनियुक्त्या अञ्जलिनाऽपो गृहीत्वा मुखं विमृश्य, देवागातुविद इति मनसस्पतिदृष्ट्या वातदेव-
तया विराट्छन्दस्क्या समिष्टयजुर्होमे विनियुक्त्या स्नानादिकर्माङ्गदेवता विसर्जयेत् ॥ इति माध्या-
ह्निकस्नानकर्मपद्धतिः ॥ ॥ * ॥

अथ प्रातराह्निकम् ॥ तत्र ब्राह्मे मुहूर्ते प्रबुध्य आत्मस्वास्थ्यं विचिन्त्योत्थाय द्विराचम्य ततः
सोपानत्कः सकमण्डलुनैर्ऋतीं दिशं गत्वा अयज्ञियैस्तृणैरफालकृष्टा भूमिमन्तर्धाय दिवासन्ध्ययोश्चो-
दङ्मुखो रात्रौ दक्षिणामुखो दक्षिणकर्णकृतोपवीतो मूत्रपुरीषोत्सर्गं विधाय गृहीतमेहन उत्थाय
स्थानान्तरे उपविश्य अर्द्धप्रसृतिमात्रां मृदं सव्येन पाणिनाऽऽदाय पाणौ निधाय जलेन प्रक्षाल्य
दशकृत्वो मृज्जलैर्वामपाणिं प्रक्षाल्य सप्तभिर्दक्षिणञ्च एकया मृदा शिश्रं त्रिर्वां द्विर्दक्षिणं पाणिं प्र-
क्षाल्योत्थाय वद्वकक्षः शुचौ देशे प्राङ्मुखो वोदङ्मुखो वोपविश्य मृज्जलैस्त्रिः पादौ करौ च प्र-
क्षाल्य त्रिरपोऽविकृताः फेनादिरहिता वीक्षिता ब्रह्मतीर्थेनाचम्य खानि चाद्भिरुपस्पृश्य यथो-
क्तदन्तधावनविधिं विधाय गृहमागत्य स्नानोपकरणान्यादाय नद्यादिजलाशयं गत्वा उक्तवि-
धिना स्नात्वा वासःपरिधानाचमनानन्तरं पूर्ववत्प्राणायामत्रयं कृत्वा सूर्यश्च मेति नारायणऋषिः
सूर्योदेवता गायत्र्युपरिष्ठाद्बृहतीच्छन्दः आचमने विनियोगः, इत्यभिधाय “सूर्यश्च मा मन्युश्च
मन्युपतयश्च मन्युकृतेभ्यः पापेभ्यो रक्षन्तां यद्रात्र्या पापमकार्षं मनसा वाचा हस्ताभ्यां पद्भ्यामुद-

रेण शिश्रा रात्रिस्तदवलुम्पतु यत्किञ्च दुरितं मयि इदमहं माममृतयोनौ सूर्ये ज्योतिषि जुहोमि स्वाहा ” इति मन्त्रेण सकृदाचम्य स्मार्तमाचमनङ्कृत्वा एवं पूर्ववद्गायत्रीजपान्तं कृत्वा प्रदक्षिणमावृत्य भगवन्तं सवितारं नमस्कृत्योपविश्य देवागातुविद् इति विसर्जयेत् । सायंसन्ध्यायांतु प्राणायामान्ते अग्निश्चमेति नारायणऋषिः गायत्र्युपरिष्ठाद्वृहतीच्छन्दः अग्निर्देवता आचमने विनियोगः, इत्युक्त्वा “ अग्निश्च मा मान्युश्च मन्युपतयश्च मन्युकृतेभ्यः पापेभ्यो रक्षन्तां यदह्ना पापमकार्षं मनसा वाचा हस्ताभ्यां पद्भ्यामुदरेण शिश्रा अहस्तदवलुम्पतु यत्किञ्च दुरितं मयि इदमहं माममृतयोनौ सत्ये ज्योतिषि जुहोमि स्वाहा ” इति मन्त्रेणाचम्य मार्जनाद्यधर्मणान्ते सोदकाञ्जलिस्तथाय प्रत्यङ्मुखोऽञ्जलिप्रक्षिप्य प्राञ्जलिः पूर्ववदुपविश्य यावन्नक्षत्रोदयं गायत्रीञ्जपित्वोत्थाय प्रदक्षिणीकृत्य नमस्कृत्योपविश्य देवागातुविद् इति विसर्जयेत् ॥ ताताम्बात्रितयं सपत्नजननी मातामहादित्रयं सखि स्त्री तनयादि तातजननीस्वभ्रातरः सख्यः ॥ ताताम्बात्मभगिन्यपत्यधवयुक् जायापिता सदगुरुः शिष्याप्ताः पितरो महालयविधौ तीर्थे तथा तर्पणे ॥

इति श्री मिश्राग्निहोत्रिहरिहरकृतौ कात्यायनोक्तस्नानविधिसूत्रव्याख्यानपूर्विका स्नानपद्धतिः समाप्ता ॥

श्राद्धसूत्रम् ।

अपरपक्षे श्राद्धं कुर्वीतोर्द्ध्वं वा चतुर्थ्या यदहः संपद्येत तदहर्ब्राह्मणा-
नामन्त्र्य पूर्वेद्युर्वा स्नातकानेके यतीन् गृहस्थान् साधून्वा श्रोत्रियान् वृद्धा-
ननवद्यान्त्स्वकर्मस्थानभावेऽपि शिष्यान्त्स्वाचारान् द्विर्नग्नशुक्लविक्रिधश्या-
वदन्तविद्धप्रजननव्याधितव्यङ्गिश्चित्रिकुष्ठिकुनखिवर्जमनिन्देनामन्त्रितो ना-
पक्रामेदामन्त्रितो वाऽन्यदन्नं न प्रतिगृहीयात्स्नाताञ्ज्छुर्चीनाचान्तान्प्राङ्मु-
खानुपवेश्य दैवे युग्मानयुग्मान्यथाशक्ति पित्र्ये एकैकस्योदङ्मुखान्द्वौ वा
दैवे त्रीन् पित्र्य एकैकमुभयत्र वा मातामहानाञ्चैवं तन्त्रं वा वैश्वदेविकम् ।
श्रद्धान्वितः श्राद्धं कुर्वीत शाकेनापि नापरपक्षमतिक्रामेन्मासि मासि वोश-
नमिति श्रुतेस्तदहः शुचिरक्रोधनोऽत्वरितोऽप्रमत्तः सत्यवादी स्यादध्वमैथुन-
श्रमस्वाध्यायान्वर्जयेदावाहनादि वाग्यत ओपस्पर्शनादामन्त्रिताञ्चैवम् ॥१॥

कर्कोपाध्यायकृतं श्राद्धसूत्रव्याख्यानम् ।

श्रीगणेशाय नमः ॥ कात्यायनमुनिप्रोक्तश्राद्धसूत्रविनिर्णयम् । कर्तुं कर्कः समाक्रामन्नत्वा सर्वज्ञमच्युतम् १ । श्रौतकर्मानन्तरं स्मार्तान्यावसथ्यादीन्यनुविहितानि तत्र श्राद्धमनुक्तं तद्वक्तव्य-
मित्यत आह । ‘ अपरपक्षे श्राद्धं कुर्वीत ’ श्राद्धमिति कर्मणो नामधेयं द्रव्यगुणादावप्रसिद्धे । तच्च
समुदायस्य सन्निधानाविशेषात् राजसूयवत् । स्मृतेश्च श्राद्धमनेन भुक्तमिति । पिण्डदानप्राधान्ये हि
भुज्यर्थानुपपत्तिः । कार्यत्वाविशेषाच्च । तस्मात्समुदायनामधेयमिति । एवंप्राप्त उच्यते । पिण्डदान-
स्यैव श्राद्धमिति नामधेयं प्रवृत्तेस्तादर्थ्यात् । तत्कुतः । स्मृतेः । अपि नः स कुले भूयाद्यो नो दद्या-

न्त्रयोदशीम् । पायसं मधुसर्पिर्भ्यां वर्षासु च मघासु चेति प्रार्थना पिण्डदानविषयैषा । तत्र हि तेषां देवतात्वमसावेतत्तेऽन्नमिति मन्त्रवर्णाह्निङ्गाच्च । पिण्डपितृयज्ञवदुपचार इति वचनात्तत्प्राप्तेः । न भोजनस्य तदर्थता तस्य साक्षाद्ब्राह्मणाभिसम्बन्धात् । पितृर्थत्वे च प्रमाणाभावात् । स्मृत्यन्तराच्च । सहपिण्डक्रियायांतु कृतायामस्य धर्मतः । अनयैवावृता कार्यं पिण्डनिर्वपणं सुतेरिति पिण्डनिर्वपणस्यैवेतिकर्तव्यतां दर्शयति, न ब्राह्मणभोजनादेः । तथा च स्मृत्यन्तरेऽप्युक्तम्, स एव दद्याद् द्वौ पिण्डौ पित्रे मातामहाय चेति । सूत्रकारप्रस्थानाच्च । मासि मासि वीशनमिति श्रुतेः अन्वर्थसंज्ञाकरणाच्चैकोद्दिष्टमिति । सर्वप्राधान्ये हि नैक उद्दिश्यते । आभ्युदयिके च तथादर्शनात् । पितृणां रूपमास्थाय देवा अन्नमदन्ति तदिति । न च पितृणामदनं सम्भवति । तस्मादनेन प्रकारेण पितृरूपेण देवानां देवतात्वमुच्यते । तच्च देवतात्वं पिण्डदानकाले सम्भवति, न भोजन इत्युक्तम् । तथा, अनिष्टा तु पितृन् आद्धे न कुर्यात्कर्म वैदिकमिति । दर्शयति च यथाकथञ्चिद्ब्राह्मणभोजनम् “यद्येकं भोजयेच्छ्राद्धे इति” “एक एव यदा विप्र इति” च । ब्राह्मणभोजनासम्भवेऽपि गयादौ पिण्डदानमात्रदर्शनात् । तत् द्वैपायनोऽपि दर्शयति पिण्डदानकाले पितृणां हस्तोत्थानम् । भीष्मस्य ददतः पिण्डान् हस्तोत्थानन्तु शन्तनोरिति । यत्पुनरुक्तं सन्निधानाविशेषादिति । तन्नैवम् । विशेषपावगमात् । अवगम्यते हि विशेषः प्राक्प्रतिपादितवाक्येभ्यः सकाशात्, तस्मात्पिण्डदानस्य प्राधान्यं तदङ्गमितरत् । यच्चोक्तं आद्धमनेन भुक्तमिति तदुपचारवृत्त्या आद्धार्थेऽन्ने भुजिर्वर्त्तत इति । यदप्युक्तं कार्यत्वाविशेषात् तत्रापि करोतिरविरुद्धः । प्रधानंतु कार्यमङ्गानि चेति । यदप्युच्यते पिण्डपितृयज्ञवदुपचारः पित्र्ये इति, तदपि पितृनिमित्तया गुणवृत्त्या ब्राह्मणा व्यपदिश्यन्ते । तस्मादसमुदायशब्दत्वम् । चिन्तायाः प्रयोजनं पिण्डदानाकरणेऽभ्यावृत्तिः । अपरपक्ष इति कृष्णपक्ष इत्युच्यते । समाचारात् समाचरन्ति हि कृष्णपक्षे आद्धमिति । लिङ्गाच्च योऽपक्षीयते स पितर इति । पितृसम्बन्धिकर्मार्हत्वादपरपक्ष उपचारवृत्त्या पितृशब्देनाभिधीयते । कुर्वीतेति कर्त्तव्यतावचनम् तच्चाग्निमाननग्निमांश्च करोति । प्रसिद्धेः स्मृत्यन्तराभिप्रायाच्च । अग्न्यभावे तु विप्रस्य पाणावेवोपपादयेत् । यो ह्यग्निः स द्विजो विप्रैर्मन्त्रदर्शिभिरुच्यत इति । तन्न । अग्निमानेव करोति सर्वाङ्गोपसंहारसामर्थ्यात् । कथम्, इतरस्य न होमासंभवात्सर्वाङ्गोपसंहारसामर्थ्यम् । कुत इति चेत् । स्मृत्यन्तरात्, न पैतृयज्ञियो होमो लौकिकेऽग्नौ विधीयते इति । स च पिण्डपितृयज्ञवदुत्पत्त्येवमभिधीयते । अपिच दारसङ्ग्रहपूर्वकमावसथ्याधानं तत्पूर्विका च कर्मान्तरेषु प्रवृत्तिरिति । अतोऽपि नानग्निमतोऽधिकारः । यदुक्तमग्न्यभावे तु विप्रस्येति तदकृतावसथ्याधानाभ्युदयिकविषयम् । या च प्रसिद्धिरुक्ता सा वटयक्षवदपर्यालोचितप्रसिद्धिरिति । प्रेतेभ्यो ददातीति वचनात् जीवते च पिण्डदानासम्भवात् प्रेतपितृकस्य आद्धेऽधिकारः । जीवत्पितृकस्याप्येके । यदेतदाह । त्रियमाणे तु पितरि पूर्वेषामेव निर्वपेत् । विप्रवद्वाऽपि तं आद्धे स्वकं पितरमाशयेदिति । विप्रवदशनपक्षे द्वयोः पिण्डदानम् । पितरि प्रेते पितामहे जीवति पित्रे प्रपितामहाय च पिण्डदानम् । पितामहमपि वा विप्रवद्भोजयेत् । एवं प्रपितामहमपि । यथाचाह—पिता यस्य तु वृत्तः स्याज्जीवेद्वाऽपि पितामहः । पितुः स नाम सङ्कीर्त्य कीर्तयेत्प्रपितामहम् । पितामहो वा तच्छ्राद्धं भुञ्जीतेत्यब्रवीन्मनुः । कामं वा समनुज्ञातः स्वयमेव समाचरेदिति । ‘ऊर्ध्वं वा चतुर्थ्याः’ अपरपक्षे प्रतिपत्प्रभृति चतुर्थ्युत्तरकालं वा । ‘यदहः सम्पद्येत तदहर्ब्राह्मणानामन्य पूर्वैद्युर्वा’ निगदव्याख्यातम् । अपरे वर्णयन्ति । न्यायात्तदहरामन्त्रणं प्राप्नोति । प्रधानकालत्वादङ्गानाम् मैथुनप्रतिषेधान्यथानुपपत्त्या पूर्वैद्युरेवेत्यवगम्यते । तस्मात्पूर्वैद्युरेवेत्यवधार्यते । ‘स्नातकानेक इत्येवमादि कुनखीवर्जमित्येवमन्तं’ निगदव्याख्यातम् । ‘अनिन्द्येनामन्त्रितो नापक्रामेत्’ आद्धार्थमनिन्द्येनामन्त्रितो वृतः सन् न नेच्छेत्

किंतर्हि इच्छेदेव । ‘आमन्त्रितो वाऽन्यदन्नं न प्रतिगृहीयात्’ आमश्राद्धं केषाञ्चिदाम्नातं तद्विष-
योऽयं प्रतिषेध इति । ‘स्नाताञ्छुचीनाचान्तान् प्राङ्मुखानुपवेश्य दैवे युग्मान्’ स्नानमाचमनञ्च
स्मृतिप्राप्तेवानुवदति न कर्माङ्गत्वेन । दैवश्राद्धे युग्मान्यथाशक्ति प्राङ्मुखानुपवेशयेत् । ‘अयुग्मान्
यथाशक्ति पित्र्य एकैकस्योदङ्मुखान्’ पित्र्ये कर्मण्ययुग्मान् यथाशक्त्या एकैकस्य पित्रादेरुपवेशयेत्
उदङ्मुखान् । ‘द्वौ वा दैवे त्रीन् पित्र्ये’ अयमपरः पक्षः । द्वौ वा दैवे देवेभ्यो द्वौ । त्रयाणामपि
पित्रादीनां सम्बन्धिनः साधारणोऽस्त्रीनुपवेशयेत् । ‘एकैकमुभयत्र वा’ तृतीयमेतत् पक्षान्तरम् । दैवे
पित्र्ये च एकैकं भोजयेदिति । ‘मातामहानामप्येवम्’ मातामहानामप्ययमेव न्यायः । तत्र केचित्
इममुपदेशं मन्यमानाः पृथक् कृत्य मातामहश्राद्धमिच्छन्ति । यदा मातामहेभ्यो दीयते तदैवमिति ।
तदयुक्तम् । विशेषानवगमात् । श्राद्धकर्तव्यमिति चोभयोरवगम्यमानत्वात् । सूत्रकारप्रस्थानाच्च ।
त्रींस्त्रीन्पिण्डानवनेज्य दद्यादिति वीप्सा मातामहपिण्डापेक्षया । साच सहप्रयोग एवोपपद्यते । तथा च
मन्त्राभ्यानाम् पितृभ्यः पितामहेभ्यः प्रपितामहेभ्यो मातामहेभ्यः प्रमातामहेभ्यो वृद्धप्रमातामहे-
भ्यश्चेति । तत्र यावन्तो दैवे पित्र्ये च पितृभ्यो मातामहेभ्योऽपि तावन्त एव । एतदाद्ये पक्षे ।
‘तन्त्रं वा वैश्वदेविकम्’ विश्वेदेवास्तन्त्रेण वा । य एव पितृभ्यो मातामहेभ्योऽपि त एव । इतरपक्ष-
द्वये च सर्वं तन्त्रेणेति । यथा दैविकास्तथा पितृसम्बन्धिनोऽपि तन्त्राभ्युपगमात् । स चायमन्यः
पक्षः । तथाऽन्यदपि ब्राह्मणाभावे ‘एक एव यदा विप्रो द्वितीयो नोपपद्यते । पितृणां ब्राह्मणो
योज्यो दैवे त्वग्निं नियोजयेत् । तथा, यद्येकं भोजयेच्छ्राद्धे दैवन्तत्र कथं भवेत् । अन्नं पात्रे समुद्धृत्य
सर्वस्य प्रकृतस्य च । देवतायतने स्थाप्यं ततः श्राद्धं प्रकल्पयेत् । प्रास्येदग्नौ तदन्नं तु दद्याद्वा ब्रह्म-
चारिणे’ इति । ‘श्रद्धान्वितः श्राद्धं कुर्वीत’ नात्र श्रद्धा निमित्तत्वेनोच्यते यः श्राद्धं कुर्वीत
स्वकाले तच्छ्राद्धया । ‘शाकेनापि नापरपक्षमतिक्रामेन्मासि मासि वोशनम्’ इति श्रुतेः । कृतावस-
थ्यस्य संवत्सरे त्रिः श्राद्धनियमः । क्षयाहे आहिताग्नेरमावास्यायाम्, अपरपक्षे तूभयोनियम इति
यत् तत्स्मृत्यन्तरापेक्षया । इहेदानीं भगवान् कात्यायनः शाकेनापि नापरपक्षमतिक्रामेदिति प्रत्यपर-
पक्षकर्तव्यतामाह । यतो मासि मासि वोशनमिति श्रुतेः । ‘तदहः...येत्’ तस्मिन्नहनि शुचित्वा-
दयो नियमाः । ‘आवाहनादिवाग्यत ओपस्पर्शनात्’ आवाहनादिवाग्यतो भवति आ उपस्पर्शनात्
‘आमन्त्रिताश्चैवम्’ आमन्त्रिता ये ब्राह्मणास्तेऽप्येवमेवानुष्ठानं कुर्युः ॥ १ ॥ ॥ * ॥

दीक्षितगदाधरकृतं श्राद्धसूत्रभाष्यम् ।

श्रीगणेशाय नमः ॥ शिवं च विघ्नहर्तारङ्गुरुन्वै वामनं तथा । अम्बिकां शारदाञ्चापि वन्दे
विघ्नोपशान्तये ॥ १ ॥ कात्यायनकृते श्राद्धसूत्रे व्याख्यापुरःसराम् । प्रयोगपद्धतिं कुर्वे याज्ञवल्क्या-
दिसंमताम् ॥ २ ॥ तत्र पूर्वा पौर्णमासीमुत्तरां वोपवसेदित्यादिना श्रौतकर्माण्युपदिश्य “अथातो
गृह्यस्थालीपाकानाङ्कर्म” इत्यादिना स्मार्तान्यपि व्याख्यायावशिष्टं श्राद्धं कर्म कर्तव्यमित्यत आह ।
‘अपरपक्षे श्राद्धं कुर्वीत’ श्राद्धमिति कर्मणो नामधेयम् । तत्र कर्ममते पिण्डदानस्यैव श्राद्धमिति
नामधेयम् । ततश्च पिण्डदानाकरणेऽभ्यावृत्तिः । पिण्डदानब्राह्मणभोजनाग्नौकरणत्रयाणां कर्मणां समु-
दायस्येत्यन्ये । श्राद्धशब्दः स्फुटीकृतो ब्रह्माण्डे । देशे काले च पात्रे च श्रद्धया विधिना च यत् ।
पितृनुद्दिश्य विप्रेभ्यो दानं श्राद्धमुदाहृतमिति । अपरपक्ष इति कृष्णपक्ष इत्युच्यते समाचारात्,
समाचरन्ति हि कृष्णपक्षे श्राद्धमिति । लिङ्गाच्च, योऽपक्षीयते स पितर इति । अत्र यद्यपि समस्त-
माससंबन्ध्यपरपक्षस्य श्राद्धकालत्वं प्रतीयते तथाऽपि स्मृत्यन्तरे दर्शनात् कन्याकुम्भसंबन्धिनो
विशिष्टत्वम्, तत्रापि कन्यासंबन्धिनः पुण्यतमत्वम् । तथा च मनुः “अनेन विधिना श्राद्धं त्रि-

रब्दस्येह निर्वपेत् । हेमन्तग्रीष्मवर्षासु पाञ्चयज्ञियमन्वहम् ” ऋत्वपेक्षया हेमन्तग्रीष्मवर्षास्विति यदुक्तं तद्विवेचितम् मत्स्यपुराणे । अनेन विधिना आद्धन्निरब्दस्येह निर्वपेत् । कन्याकुम्भवृषस्थेऽर्के कृष्णपक्षेषु सर्वदा । कन्यासम्बन्धिनि ऋतुपक्षेऽयं विशेषः । तस्या उभयथा संकीर्तनमस्ति कापि प्रौष्ठपदाद्यपरपक्षत्वेन काप्याश्वयुक्कृष्णपक्षत्वेन । तथा च विष्णुधर्मोत्तरे मार्कण्डेयः । उत्तरा-
त्त्वयनाच्छ्राद्धे श्रेष्ठं स्यादक्षिणायनम् । चातुर्मास्यञ्च तत्रापि प्रसुप्ते केशवेऽधिकम् । प्रौष्ठपदापरः पक्षस्तत्रापि च विशेषतः । पञ्चम्यूर्ध्वं ततश्चापि दशम्यूर्ध्वं ततोऽप्यति । शस्ता त्रयोदशी राजन् मघायुक्ता ततोऽधिका । शङ्खेनाप्युक्तम् । प्रौष्ठपद्यामतीतायां मघायुक्तां त्रयोदशीम् । प्राप्य आद्धं हि कर्तव्यं मधुना पायसेन तु । ब्रह्मपुराणे । आश्वयुक्कृष्णपक्षस्य आद्धं कार्यन्दिने दिने । त्रिभागहीनं पक्षं वा त्रिभागं त्वर्द्धमेव वा । आश्वयुज्याञ्च कृष्णायां त्रयोदश्यां मघासु च । प्रावृद्धतौ यमः प्रेता-
न्पितृन्श्चापि यमालयमिति । त्रिभागहीनमिति प्रतिपदादिचतुष्टयं चतुर्दशीञ्च विहाय पञ्चम्यादि-
पक्ष उक्तः । त्रिभागमिति पक्षतृतीयभागम् अनेन दशम्यादिरुक्तः । अर्द्धमिति अष्टम्यादि यथाशक्ति कुर्यादापरपक्षिकमिति । प्राच्यास्तु । पञ्चम्यूर्ध्वञ्च तत्रापि दशम्यूर्ध्वं ततोऽप्यति इति विष्णुधर्मोत्तर-
वाक्यैकवाक्यत्वाय त्रिभागहीनं षष्ठ्यादिविभागमेकादश्यादीत्याहुः । यत्तु तैरर्द्धमित्यस्य तृतीय-
भागाद्धं त्रयोदश्यादीत्येवं व्याख्यानङ्कतम्, तत्पक्षमित्यस्यानन्वयदोषापत्तेरुपेक्ष्यमिति कमलाकर-
भट्टाः । सूत्रे कुर्वीतेति विधायकं पदम् । अथेदानीं विचार्यते । किं आद्धे साम्निकस्यैवाधिकार उत निराम्निकस्यापीत्यत्र कर्काचार्येण निर्णीतम् । अग्नौकरणरूपस्याङ्गस्याग्न्यधिकरणत्वात्तदुपसंहारे साम्नि-
कस्यैव शक्तिर्नैतरस्य “ न पैतृयज्ञियो होमो लौकिकेऽग्नौ विधीयते ” इति निषेधात् । अत्र च दारसङ्ग्रहपूर्वकङ्कर्मावसथ्याधानं तत्पूर्विका च कर्मान्तरप्रवृत्तिरित्यतोऽपि नानग्निमतोऽधिकार इति ।
यत्तूक्तम् अग्न्यभावेऽपि विप्रस्य पाणावेवोपपादयेदिति तदप्यकृतावसथ्याभ्युदयिकविषयम् । अनग्नि-
मतोऽपि आद्धेऽधिकार इत्येवं विधा प्रसिद्धिस्तु इह वृक्षे यक्षस्तिष्ठतीतिवदनिश्चितमूलेति नानग्नि-
मतः आद्धाधिकारे प्रमाणमिति । तदिदमनुपपन्नम् । नित्यनैमित्तिकेषु हि यथा शक्नुयात्तथा कुर्या-
दिति न्यायात्सर्वाङ्गोपसंहाराशक्तस्याप्यधिकारात् । अग्न्यभावे तु पाणौ होमविधानात् । अस्य विधा-
नस्य चोक्तविषयविशेषव्यवस्थायाः प्रमाणशून्यत्वात् । सन्ति चाग्नौकरणरहितानि आद्धानि तेष्वधि-
कारानिवृत्तेश्च । स्त्रीशूद्रानुपनीतानामपि आद्धोपदेशात्साम्निकानग्निभयाधिकारेण विहितं आद्धं सिद्धमिति हेमाद्रिः ।
अपरपक्षे प्रतिपत्प्रभृतिदर्शान्तं प्रत्यहङ्कर्तव्यमित्युक्त्वाऽधुना पक्षान्तरमाह । ‘ ऊर्ध्वं वा चतुर्थ्याः ’ वाशब्दो विकल्पार्थः । चतुर्थ्या ऊर्ध्वमुत्तरकालं पञ्चमीप्रभृति वा कुर्यात् ।
तदुक्तङ्गौतमेन । अथ आद्धममावस्यायां पञ्चमीप्रभृति वाऽपरपक्षस्येति । मनुस्मृतौ विशेषः । कृष्णपक्षे दशम्यादौ वर्जयित्वा चतुर्दशीम् । आद्धे प्रशस्तास्तिथयो यथैता न तथेतरा इति । तिथिविषयकं प-
क्षान्तरमाह । ‘ यदहः संपद्येत तदहर्ब्राह्मणानामन्य पूर्वेषुर्वा ’ तत्र चतुर्दशीं विना सर्वासु तिथिषु पञ्चम्यादिषु वा तदहर्हस्मिन्नहनि द्रव्यब्राह्मणयोः सम्पत्तिः स्यात्तदहस्तस्मिन्नहनि यथोदितान्ब्राह्मणा-
नामन्य आद्धं कुर्यात् । अथ वा यदिने मृताहसंज्ञिका तिथिरपरपक्षे स्यात्तदहे पूर्वेषुर्वा ब्राह्मणा-
ग्निमन्य आद्धं कुर्यादिति सम्बन्धः । तथा च पुराणसमुच्चये । या तिथिर्यस्य मासस्य मृताहे तु प्रवर्तते । सा तिथिः प्रेतपक्षस्य पूजनीया प्रयत्नत इति । यदहरिति विभक्त्यर्थेऽव्ययीभावः । नपुंसकाद-
न्यतरस्यामिति (न) टच्प्रत्ययः । ब्राह्मणग्रहणं क्षत्रियादिप्रतिषेधार्थम् । पूर्वेषुर्वेति व्यवस्थितविकल्पः । असम्भावितमैथुनान् यत्यादींस्तदहरामन्त्रयेत् । अङ्गानां प्रधानधर्मत्वादिति न्यायेन । सम्भावितमै-
थुनान् पूर्वेषुर्वेति व्यवस्था । एतच्च व्यक्तीकृतं मार्कण्डेयपुराणे । निमन्त्रयेत्तु पूर्वेषुः पूर्वोक्तास्तु द्विजोत्तमान् । आप्राप्तौ तद्दिने वाऽपि हित्वा योषित्प्रसङ्गिनमिति । स्मृतिः । प्रार्थयित प्रदोषान्ते

भुक्त्वा नशयितान्द्विजान् । सर्वायासविनिर्मुक्तैः कामक्रोधविवर्जितैः । भवितव्यम्भवद्भिश्च श्रोभूते
 आद्वकर्मणि । अयुग्मानपसव्येन पितृपूर्वन्निमन्त्रयेत् इति । पितृपूर्वकन्निमन्त्रणं त्वन्यशाखाविषय-
 कम् । कात्यायनमतानुवर्तिनां देवानान्निमन्त्रणम्पूर्वम्, दैवपूर्वकद्वि-आद्वमिति वक्ष्यमाणत्वात् । पितृ-
 पूर्वन्निमन्त्रणमिति आद्वकाशिकाकारः । मात्स्ये विशेषः । दक्षिणञ्जानुमालभ्य त्वं मयात्रनिमन्त्रितः ।
 एवन्निमन्त्र्य नियमान्पैतृकाञ्छावयेद्बुधः, इति । राजन्यवैश्ययोश्च पुरोहितादिर्निमन्त्रणं कुर्यात्
 ऋत्विगराजन्यवैश्ययोरिति वचनात् । प्रतिदिनमपरपक्षआद्वकरणे स्मृत्यन्तरोक्ततिथ्यादिदोषो
 नास्ति । तथा च काष्ण्णजिनिः । नभस्यापरपक्षे तु आद्वं कार्यं दिने दिने । नैव नन्दादिवर्जं स्यान्नैव
 निन्द्या चतुर्दशी । दशम्यादिपक्षत्रये तु चतुर्दशी वर्जनीया । कृष्णपक्षे दशम्यादावित्यादिमनुवचनं
 प्रागुक्तम् । 'स्नातकान्' आमन्त्र्य आद्वं कुर्यादिति शेषः । त्रयः स्नातका भवन्तीत्यादिना स्नात-
 कलक्षणञ्चोक्तं कात्यायनेन । अयञ्चापत्नीकनिमन्त्रणप्रतिषेधे प्रतिप्रसवः । विभार्यो वृषलीपति-
 रित्यत्रिणा निषिद्धत्वात् । 'एके यतीन्' निमन्त्रयन्ति । तदुक्तम् । सम्पूजयेद्यति आद्वे पितृणां
 पुष्टिकारकम् । ब्रह्मचारी यतिश्चैव पूजनीयो हि नित्यशः । तत्कृतं सुकृतं यत्स्यात्तस्य षड्भागमाप्नुयात् ।
 मार्कण्डेयोऽपि । भिक्षार्थमागतान्वाऽपि काले संयमिनो यतीन् । भोजयेत्प्रणताद्यैस्तु प्रसादोद्यतमानस
 इति । यतिस्तु त्रिदण्डी । एकदण्डिनां आद्वे निरस्तत्वात् । तथाहि । मुण्डान् जटिलकाषायान्
 आद्वे यत्नेन वर्जयेत् । शिखिभ्योधातुरक्तेभ्यस्त्रिदण्डिभ्यः प्रदापयेत् । यतिं कुटीचरं बहूदकञ्च ।
 इतरयोः कलौ निषिद्धत्वात् । तथाहि दीर्घकालम्वहचर्यं वानप्रस्थाश्रमं तथा । हंसः परमहंसश्च कलौ
 नैतच्चतुष्टयम् इति । 'गृहस्थान्साधून्वा' वाशब्दो विकल्पार्थः । पाक्षिकयतिनिमन्त्रणनिषेधार्थो
 वाशब्द इति केचित् । तथा च जावालिः । अश्रन्ति ये तु मांसानि भार्याहीनाश्च ये द्विजाः । ये
 च मातुलसम्बन्धा न ताञ्छाद्वे निवेशयेत् । साधून् क्षीणदोषान् गृहस्थान् निमन्त्रयेत् । तथा च
 विष्णुपुराणे । साधवः क्षीणदोषास्त्विति । पुराणसमुच्चये । गृहस्था कुलसम्पन्नाः प्रख्याताः कुलगो-
 त्रतः । स्वदारनिरताः शान्ता विज्ञेयाः पङ्क्तिपावना इति । 'श्रोत्रियान्' निमन्त्रयेदिति शेषः ।
 श्रोत्रियलक्षणमाह देवलः । एकशाखां सकल्पाञ्च षड्भिरङ्गैरधीत्य च । षट्कर्मनिरतो विप्रः श्रो-
 त्रियो नाम धर्मवित् । कल्पस्य पृथग्रहणमादरार्थम् । तथा हि, जन्मना ब्राह्मणो ज्ञेयः संस्कारैर्द्विज
 उच्यते । विद्यया याति विप्रत्वं त्रिभिः श्रोत्रिय उच्यते । 'वृद्धान्' । ज्ञानतपोवयोवृद्धान्निमन्त्रयेदि-
 त्यर्थः । अनवद्यान्स्वकर्मस्थान् । पितृमातृवंशद्वयविशुद्धान् स्वयमपि लोकापवादरहितान् स्वकर्मस्थान्
 स्वजातिविहितकर्मनुष्ठानरतान्निमन्त्रयेत् । एवं मुख्यकल्पं दर्शयित्वाऽनुकल्पं दर्शयति । 'अभा-
 वेऽपि शिष्यान्स्वाचारान्' पूर्वोक्तानां ब्राह्मणानामभावे शिष्यान्पि स्वाचारान्निमन्त्रयेत् । शिष्या
 ब्रह्मचारिणः । स्वाचारानिति अग्निपरिचरणगुरुशुश्रूषाभिरतान् तेषाञ्चैकान्ननिषेधेऽपि वाचनिकं आद्व-
 भोजनम् । व्यासः । अनिन्द्यामन्त्रितः आद्वे विप्रोऽद्याद् गुरुणोदितः । एकान्नमविरोधेन व्रतानां प्रथ-
 माश्रमीति । अत्रिः । ऋत्विक्पुत्रादयो ह्येते सकुल्या ब्राह्मणा द्विजाः । वैश्वदेवे नियोक्तव्या यद्येते गुण-
 वत्तरा इति । एवन्निमन्त्रणीयानुक्त्वाऽथ वर्ज्यानाह । 'द्विर्न' 'जम्' द्विर्नमः दुश्चर्मा स च जन्मान्तरे
 गुरुतल्पगो भूतः, अथवोभयोगोत्रयोर्वेदस्याग्नेश्च विच्छेदः स द्विर्नमः । तदुक्तम् । यस्य वेदश्च वेदी च
 विच्छिद्येत त्रिपूरुषम् । द्विर्नमः स तु विज्ञेयः आद्वकर्मणि निन्दित इति । शुक्लोऽतिगौरो मण्डलकुष्ठी
 वा । विक्लिधो दन्तुरः । तथोक्तं मनुना । यस्य नैवाधरोष्ठाभ्यां छाद्यते दशनावलिः । विक्लिधः स तु
 विज्ञेयो ब्राह्मणः पङ्क्तिदूषणः । विक्लिधः पूतिगन्धिघोण इति गोभिलीयआद्वकल्पभाष्ये । श्यावदन्त इति
 स्वभावात्कृष्णदन्तः, विद्धप्रजननश्छिन्नलिङ्गचर्मा दाक्षिणात्ये प्रसिद्धः, व्याधितो व्याधियुक्तः, व्यङ्गो
 हीनाङ्गोऽधिकाङ्गो विरुद्धाङ्गसंस्थितश्चेति, अतः कुञ्जवक्रमुखहस्तपादादीनाञ्च प्रतिषेधः सिध्यति ।

हीनाङ्गोऽधिकाङ्गश्च हीनातिरिक्ताङ्ग इति स्मृतेः ॥ शिवत्री श्वेतकुष्ठी, कुष्ठी कुष्ठगलिताङ्गः, कुन्खी कुत्सितनखः, एतान्वर्जयित्वा निमन्त्रयेत् ॥ नन्वेतावतैवान्येषां वर्जनं भविष्यति यदेते उपवेष्टव्या इत्युक्तम्, किमत्र द्विर्नम्रादीनान्निषेधः कृतोऽनधिकारार्थत्वात् । उच्यते । सत्यं भवत्येवार्थान्निषेधो, यदा विहिता उक्ताः स्युस्तदा तद्व्यतिरिक्तानामर्थान्निषेधः, किन्तु विहितानां ब्राह्मणानामप्राप्तौ निषिद्धातिरिक्तान्तरालिकब्राह्मणप्राप्त्यर्थे द्विर्नम्रादिवर्जनम् । अन्यथा विहितब्राह्मणालाभे तदतिरिक्तसमस्तवर्जनं, तदा आह्नकर्मलोपः स्यात्, तस्मात्साधूक्तं द्विर्नम्रादिवर्जमिति, शास्त्रान्तरगृहीतानप्युपवेशयेत् ॥ ‘अनिन्द्येनामन्त्रितो नापक्रामेत्’ अनिन्द्यो लोकापवादरहितः, तेन आह्नार्थमन्त्रितो विप्रो न व्यतिक्रमं कुर्यात्, तथा चाग्निष्टोमप्रकरणेऽध्वरकाण्डे श्रुतिः सहोवाचानिन्द्या वै मावृषत सोऽनिन्द्यैर्वृतो नाशकमपक्रमितुमिति तस्मादुहानिन्द्यस्य वृतो नापक्रामेदिति ॥ मनुरतिक्रमे दोषमाह—केतितस्तु यथान्यायं हव्यकव्ये द्विजोत्तमः । कथञ्चिदप्यतिक्रामन् पापः सूकरतां व्रजेत् ॥ न केवलं ब्राह्मणस्य व्यतिक्रमे दोषो यजमानस्यापि ब्राह्मणव्यतिक्रमे दोषः स्यात् ॥ तथा हि यमः ॥ आमन्त्र्य ब्राह्मणं यस्तु यथान्यायन्न पूजयेत् । अतिकृच्छ्रासु घोरासु तिर्यग्योनिषु जायत इति ॥ आमन्त्रितो वाऽन्यदन्नं न प्रतिगृहीयात् ॥ निमन्त्रितो विप्रोऽन्यदन्नं आह्नादिरूपमामान्नं सिद्धं वा न प्रतिगृहीयात् भोजनान्तरं वा न कुर्यात् ॥ यथाह देवलः ॥ पूर्वमन्त्रितोऽन्यस्य यदि कुर्यात्प्रतिग्रहम् । भुक्ताहारोऽपि वा भुङ्क्ते सुकृतं तस्य नश्यति ॥ अन्येनामन्त्रितस्यान्यआह्नग्रहणे दोषमाह मार्कण्डेयपुराणे व्यासः—भुङ्क्ते आह्नन्तु योऽन्यस्य नरोऽन्येन निमन्त्रितः । दैवे वाऽप्यथ वा पित्र्ये स तु निष्कृष्यते खगैः ॥ यमोऽपि । आमन्त्रितश्च यो विप्रो भोक्तुमन्यत्र गच्छति । नरकाणां शतङ्गत्वा चाण्डालेष्वभिजायत इति ॥ अथोपवेशनमाह । ‘स्नाताञ्जुचीनाचान्ताम्प्राङ्मुखानुपवेश्य दैवे युग्मानयुग्मान्यथाशक्ति पित्र्ये’ उपवेशयेदिति वाक्यशेषः । कीदृशानुपवेशयेत् स्नातान् कृतान् पुत्रान्, पुनः कीदृशान् शुचीन् सूतकादिरहितान्, पुनः कीदृशान् आचान्तान् यथाशास्त्रमाचान्तान्, न यथाकथञ्चित् एवम्भूतान्, दैवे वैश्वदेवार्थं युग्मानिति बहुवचनाच्चतुःषडादीन् प्रागग्रेषु कुशेषु प्राङ्मुखानुपवेश्य यथाशक्त्ययुग्मान् त्रिपञ्चादीन् पित्र्यर्थमुपवेशयेत् द्विगुणमुदगग्रेषु कुशेषु, अयुग्मत्वञ्च नवभ्योऽर्वाग्वेदितव्यम् । तथा च गौतमः ॥ नवावरान्भोजयेदयुजो यथोत्साहञ्चेति । ब्रह्माण्डपुराणेऽपि । सामर्थ्येऽपि नवभ्योऽर्वागभोजयीत सति द्विजान् । नोर्द्ध्वं कर्त्तव्यमित्याहुः केचिद्दोषस्य दर्शनादिति । अत्र स्नानग्रहणङ्गौणस्नाननिषेधार्थम्, अथवा स्मृतिप्राप्तमेवानुवदति, अथ वा विशिष्टविधिः । तथा च वायुपुराणे । सुरभीणि तु स्नानानि गन्धवन्ति तथैव हि । आह्वेषेतानि यो दद्यादश्वमेधफलं लभेदिति ॥ देवलोऽपि । ततो निवृत्ते मध्याह्ने कृत्तलोमनखान् द्विजान् । अभिगम्य यथापूर्वम्प्रयच्छेदन्तधावनम् ॥ तैलमुद्वर्त्तनं स्नानं स्नानीयञ्च पृथग्विधम् । पात्रैरौदुम्बरैर्दद्याद्वैश्वदेवस्य पूर्वकमिति ॥ आचमने विशेषो विष्णुपुराणे ॥ उपस्पर्शस्तु कर्तव्यो मण्डलस्योत्तरे दिशि । कर्त्राऽथ वा द्विजैर्वापि विधिवद्वाग्यतैः सदा ॥ मण्डलस्योत्तरे भागे कुर्यादाचमनन्द्विजः । सोमपानफलं प्राहुर्गङ्गाकाश्यपगौतमादिति ॥ तथा चापस्तम्बे ॥ कुर्युराचमनं विप्रा उदीच्यां मण्डलाद्बहिः । अन्यदिक्षु यदा कुर्यान्निराशाः पितरो गता इति ॥ अविशेषे प्राप्ते विशेषमाह ‘एकैकस्योदङ्मुखान्’ एकैकस्य पित्रादित्रयस्य यथाशक्ति प्रतिपुरुषमुदङ्मुखानयुग्मानुपवेशयेत् ॥ पक्षान्तरमाह ‘द्वौ वा दैवे त्रीन् पित्र्ये’ द्वौ वा दैवे देवेभ्यो द्वौ वा । पित्र्ये, अत्र वायव्यतुपित्रुषसो यदित्यनेन कर्मार्थं यत्प्रत्ययः । रीङ्कृत इति रीङादेशः । यस्येति चेति ईकारलोपः ॥ पितरो देवता अस्येति पित्र्यं तस्मिन्पित्र्ये कर्मणि त्रीन् पितुरेकम्पितामहस्यैकम्प्रपितामहस्य चैकम् ॥ याज्ञवल्क्यः ॥ द्वौ दैवे प्राक्त्रयः पित्र्य उदगेकैकमेव वेति ॥ मनुर्विशेषमाह । द्वौ दैवे पितृकृत्ये त्रीनेकैकमुभयत्र वा । भोजये-

तुसमृद्धोऽपि न प्रसज्येत विस्तरम् ॥ सत्क्रियां देशकालौ च शौचं ब्राह्मणसम्पदः । पञ्चैतान्विस्तरो हन्ति तस्मान्नेहेत विस्तरम् ॥ ब्राह्मेऽपि—यस्माद्ब्राह्मणबाहुल्यादोषो बहुतरो भवेत् । आद्वनाशो मौननाशः । आद्वतन्त्रस्य विस्मृतिः—उच्छिष्टोच्छिष्टसंसर्गो निन्दा दातृषु भोक्तृषु, इति ॥ देशकालवनाभावे पक्षान्तरमाह ‘एकैकमुभयत्र वा शेषान्वित्तानुसारेण भोजयेदन्यवेदमनीति’ स्मृतिः । अयुरमानपसव्येन पितृपूर्वं निमन्त्रयेत् । पित्रादेः सप्त पञ्च त्रीनेकैकैकमेव वा । दैवे षट् चतुरो द्वौ वाऽप्येकैकमुभयत्र वेति ॥ ‘मातामहानामप्येवम्’ मातामहानामप्येवं सर्वे पक्षा भवेयुरित्यर्थः । तत्र केचिदिदमुपदेशं मन्यमाना पृथक्कृत्य मातामहश्चाद्धमिच्छन्ति । यदा मातामहेभ्यो ददाति तदैवमिति, तदेतदुपेक्षणीयम् । अपरेतु, पार्वणं कुरुते यस्तु केवलम्पितृहेतुतः । मातामहं न कुरुते पितृहा सोऽपि जायते, इति स्कन्दपुराणवचनात् पितृणां भिव मातामहानामपि तस्मिन्नेव प्रयोगे दानमिच्छन्ति, तच्चातीव युक्ततरम् । तथा च पितरो यत्र पूज्यन्ते तत्र मातामहा ध्रुवमिति । ‘तन्त्रं वा वैश्वदेविकम्’ विश्वेदेवास्तन्त्रेण वा य एव पितृभ्यो मातामहेभ्योऽपि त एव, सचायमन्यः पक्षः । तथाऽन्यदपि ब्राह्मणाभावे, एक एव यदा विप्रो द्वितीयो नोपपद्यते । पितृणां ब्राह्मणो योज्यो दैवे त्वग्नित्रियोजयेत् । प्रणीतापात्रमुद्धृत्य ततः आर्द्धं समारभेदिति । तथा हि । यद्येकम्भोजयेच्छ्राद्धे दैवन्तत्र कथम्भवेत् । अन्नम्पात्रे समुद्धृत्य सर्वस्य प्रकृतस्य च । देवतायतने स्थाप्यं ततः आर्द्धम्प्रकल्पयेत् । प्रास्येदग्नौ तदन्नं तु दद्याद्वा ब्रह्मचारिणे, इति । ‘अर्द्धान्वितः आर्द्धं कुर्वीत’ नात्र अर्द्धा निमित्तत्वेनोच्यते । यच्छ्राद्धं कुर्वीत स्वकाले तच्छ्रद्धयेत्यर्थः । ‘शकेनापि नापरपक्षमतिक्रामेत्’ यद्यन्नं न लभेत तदा शकेनाप्यपरपक्षे आर्द्धं कुर्यात् । तथा च ब्रह्मपुराणे । पयोमूलफलैः शकैः कृष्णपक्षे तु सर्वदा । पराधीनः प्रवासी च निर्द्धनो वापि मानवः । मनसा भावशुद्धेन आर्द्धे दद्यात्तिलोदकमिति । अनेनावश्यं कर्त्तव्यताऽभिहिता । तत्र हेतुमाह । ‘मासि मासि वोशनमिति श्रुतेः’ । अथ धर्मानाह । ‘तदहः शुचिरक्रोधनोऽस्त्वरितोऽप्रमत्तस्सत्यवादी स्यादध्वमैथुनश्रमस्वाध्यायान् वर्जयेत्’ तदहस्तस्मिन्नहनि आर्द्धदिने एते नियमाः, शुचिर्वाह्याभ्यन्तररक्तवसनरक्तस्त्रावाद्यशुद्धिरहितः । अथ वा शुक्लवासाः शुचिः, काषायादेः प्रतिषिद्धत्वात् । तथा च हारीतः । शुचयः शुचिवाससः स्युरिति । अप्रमत्त इति स्मृत्युक्तकालादिषु सावधानः । स्वाध्यायः आर्द्धमन्त्रजपादिव्यतिरिक्तवेदपाठः । मैथुनम्पूर्वदिनेऽपि । सुगममन्यत् । अन्येऽपि दातृभोक्तृनियमाः स्मृत्युक्ता ग्राह्याः । यमः । पुनर्भोजनमध्वानं भाराध्ययनमैथुनम् । सन्ध्यां प्रतिग्रहं होमं आर्द्धभोक्ताऽष्ट वर्जयेत् । मत्स्यपुराणे । पुनर्भोजनमध्वानम्पानमायासमैथुनम् । आर्द्धकृच्छ्राद्धभुक् चैव सर्वमेतद्विवर्जयेत् । स्वाध्यायं कलहञ्चैव दिवास्त्रापन्तथैव च । पानं सुरापानम्, तच्च यस्य प्राप्तन्तस्यैव निषेधः । दन्तधावनताम्बूलं स्निग्धस्नानमभोजनम् । रत्यौषधपरान्नञ्च आर्द्धकृत्सप्त वर्जयेदिति । दन्तानां धावने प्रायश्चित्तञ्चोक्तं विष्णुरहस्ये । आर्द्धोपवासदिवसे खादित्वा दन्तधावनम् । गायत्रीशतसम्पूतमम्बु प्राश्य विशुध्यतीति । अध्वादिगमने दोषमाह यमः । आमन्त्रितस्तु यः आर्द्धे अध्वानम्प्रतिपद्यते । भ्रमन्ति पितरस्तस्य तं मासं पांसुभोजिनः । याज्ञवल्क्यः । अध्वनीनो भवेदध्वः पुनर्भोजी तु वायसः । होमकृत्त्रेत्ररोगी स्यात्पाठादायुः प्रहीयते । दानन्निष्फलतामेति प्रतिग्राही दरिद्रताम् । कर्मकृज्जायते दासो मैथुनी शूकरो भवेदिति । मैथुनश्चाष्टविधम् । दक्षः । स्मरणं कीर्तनं केलिः प्रेक्षणङ्गुह्यभाषणम् । संकल्पोऽध्यवसायश्च क्रियानिष्पत्तिरेव चेति । शातातपः । आर्द्धं कृत्वा परश्चाद्धे भुञ्जते ये तु मोहिताः । पतन्ति पितरस्तेषां लुप्तपिण्डोदकक्रियाः । अन्ये च नियमास्तत्र तत्र वक्ष्यन्ते, ते च आर्द्धप्राधान्ये गौणत्वे च न्यायबाधिताः कापि केऽपि न भवन्ति । यथा, तीर्थश्चाद्धेऽध्वा उपवासश्च न दोषाय । गर्भानिधाननिमित्ते आर्द्धे मैथुनम् । अग्निहोत्रनिमित्ते आर्द्धे होमः । स्वद्वितीयविवाहश्चाद्धे प्रतिग्रहः ।

एवं कन्यादानाभ्युदयिके दानम् । तीर्थयात्राऽऽरम्भसमाप्त्योरप्यध्वानमेव तेषाम्परतन्त्रत्वात्, एवं च सर्वत्र स्वयमूहनीयम् । 'आवाहनादि वाग्यत ओपस्पर्शनात्' आवाहनादि आवाहनादारभ्य आ उपस्पर्शनाद्भोक्तुराचमनपर्यन्तं यजमानो वाग्यतो भवेत्, वाग्यमनलोपे वैष्णवमन्त्रजपो विष्णुस्मरणं वा प्रायश्चित्तम् । तथा च याज्ञवल्क्यः । यदि वाग्यमलोपः स्याज्जपादिषु कथञ्चन । व्याहरेद्वैष्णवं मन्त्रं स्मरेद्वा विष्णुमव्ययम् । अज्ञानाद्यदि वा मोहात्प्रच्यवेताध्वरेषु यत् । स्मरणादेव तद्विष्णोः सम्पूर्णं स्यादिति श्रुतिः । तथा च शतपथश्रुतिः । अथ यद्वाच्यमो व्याहरति तस्मादुहैष विसृष्टो यज्ञः पराडावर्तते तत्र वैष्णवीमृचं वा यजुर्वा जपेदित्यादि । 'आमन्त्रिताश्चैवम्' आमन्त्रिता ये ब्राह्मणास्तेऽपि एवमेवानुष्ठानं कुर्युरित्यर्थः ॥ १ ॥

आद्धसूत्रव्याख्या आद्धकाशिका

नमो गोपीजनजीवनाय ।

यस्य प्रसादपयसा 'त्कुरु(?)' पात्रं कात्यायनं मुनिवरं शिरसाभिवन्दे ।

सिक्ताः फलन्ति यजुषामिह याजकानां स्वर्गोद्भवानि विविधानि फलान्यजसम् ॥ १ ॥

कर्को व्याख्यदिदं गभीरवचनैः सूत्रं यतोऽस्मादभू-

हुर्वोढं च ततो हलायुध इति व्याख्यन्तथाऽप्यस्फुटम् ।

भूयोऽपि प्रतिषेधकारिवचनैः स्मार्तैर्मया काशिका

सूत्रस्योपरि संशयौघतिमिरध्वंसाय संतन्यते ॥ २ ॥

सूत्रार्थव्यञ्जनाद्वाक्यैर्विशेषोक्तिप्रकाशनात् ।

अस्यान्वर्थमिदं नाम ग्रन्थस्य आद्धकाशिका ॥ ३ ॥

नित्यानन्द इतीह याज्ञिकवरो जातस्तदीयः सुतः

स्मार्ताग्नौ विहितक्रियोऽतिमुख्यइत्याख्यो जगत्पुङ्गवः ।

तत्पुत्रोऽप्यभवत्स्मृतिज्ञचतुरः शास्त्रेष्वधीती श्रुतौ

विष्णुमिश्र इमं निबन्धमकरोत्कृष्णः कृती तत्सुतः ॥ ४ ॥

तत्र पूर्वा पौर्णमासीमुपवसेदित्यादिना श्रौतकर्माण्युपदिश्याथातो गृहस्थालीपाकानामित्यादिना स्मार्तान्यपि व्याख्यायावशिष्टं आद्धकर्म वक्तव्यमिति सूत्रमारभते । 'अपरपक्षे आद्धं कुर्वीत' अपरपक्षः कृष्णपक्षः । चांद्रमासे शुक्लकृष्णपक्षयोः पूर्वापरत्वसंभवात् । आद्धमिति पिण्डप्रदानकर्म । कुर्वीतेति विधायकं पदम् । ननु च त्रिपदमिदं सूत्रम् । तत्र पदत्रयेऽप्येकत्वमनुपपन्नम् । तथा हि-प्रौष्ठपद्या अपरपक्षे मासि मासि चैवमिति शौनकः । अनेन विधिना आद्धं त्रिरब्दस्येह निर्वपेत् । हेमन्तप्रीष्मवर्षासु पाञ्चयज्ञियमन्वहमिति मनुः । 'अनेन विधिना आद्धं त्रिरब्दस्येह निर्वपेत् । कन्याकुम्भवृषस्थेऽर्के कृष्णपक्षेषु सर्वदा' इति मत्स्यपुराणम् । एषु वचनेषु सर्वापरपक्षेषु कर्तव्यतोपदेशादपरपक्षेष्विति वक्तुमुचितम् । 'तथाऽश्वयुक्कृष्णपक्षेषु आद्धं कार्यं दिने दिने' इति वचनात्प्रतिदिनकर्तव्यतया आद्धानीति वक्तुमुचितत्वात् । तथा ब्राह्मणादिचातुर्वर्ण्यापेक्षया कुर्वीरन्निति कर्तुमुचितत्वाच्चेति । अतश्चापरपक्षेषु आद्धानि कुर्वीरन्निति सूत्रं प्रणेतव्यम् । अत्रोच्यते-अपरपक्षेष्विति बहुत्वमुचितमिति यदाशङ्कि तत्र । तथा सति सर्वसामान्येनास्यापरपक्षस्य वैशिष्ट्यानुपपत्तेः । तथा च पुराणसमुच्चये-षण्णां वै शुक्लपक्षाणां षट् पक्षा ये परे स्मृताः । तेषां पुण्यतमः पक्ष आषाढ्याः पञ्चमस्तु यः । इत्यादि । यच्चातर्कि आद्धानीति वक्तुमुचितमिति तदप्यपेशलम् । तथा सत्येकोद्दिष्टपार्वणित्यश्चाद्वादीनि प्राप्नुयुस्तन्मा भूदिति पार्वणरूपत्वेनैकत्वमु-

क्तम् । तथा चोक्तं—कन्यां गते सवितरि दिनानि दश पञ्च च । पार्वणेनैव विधिना तत्र श्राद्धं विधीयते । इति । एवं तर्हि पार्वणत्वे चतुर्दश्यादौ पार्वणादिनिषेधस्य कथं गतिरिति चेत् मैवं भाषिष्ठाः । तस्य पक्षश्राद्धव्यतिरिक्तश्राद्धेषु त्रिभागादिपक्षविभागेषु चतुर्दश्यां पार्वणादिनिषेधस्य पर्यवसितत्वात् । तथा च मनुः—कृष्णपक्षे दशम्यादौ वर्जयित्वा चतुर्दशीम् । श्राद्धे प्रशस्तास्थितयो यथैता न तथेतराः । पक्षश्राद्धे तु कृष्णाजिनिः । नभस्यापरपक्षे च श्राद्धं कार्यं दिने दिने । नैव नन्दादि वर्ज्यं स्यान्नैव वर्ज्यां चतुर्दशी इति । यच्चातर्कि चातुर्वर्ण्यापेक्षया कुर्वीरन्नित्युचितमिति । तदप्यसुन्दरम् । तथा सत्यधिकृतानधिकृतानामधिकारः प्राप्नुयात्तन्माभूदिति कुर्वीतेत्यधिकारिविशेषणेनैकत्वमुक्तम् । ततश्च सर्वापरपक्षेषु हेमन्तग्रीष्मवर्षापरपक्षास्तेषु कन्याकुम्भवृषस्थेऽर्के त्रयस्तत्रापि भाद्रपदापरपक्षः पुण्यतमः कालस्तत्र पार्वणं श्राद्धमधिकारी कुर्यादिति सिद्धम् । एवं च सति कालान्तरानुपदेशादमावस्यादीनां श्राद्धकालत्वं नाभिमतमिति चेत् मैवम् । अपरपक्षशब्दस्योपलक्षणार्थत्वेन तत्संग्रहोपपत्तेः । नन्वेवमपि कृष्णपक्ष इति वाच्ये परपक्ष इति गौरवं किमर्थमिति । आह—पित्र्यकर्मणि प्रतिज्ञादौ चान्द्रमासोच्चारणज्ञापनार्थमित्यदोषः । तथा चोक्तम्—आन्दिके पितृकृत्ये च मासश्चान्द्रः प्रशस्यते । तथा—सौरमासो विवाहादौ यज्ञादौ सावनः स्मृतः । पार्वणे चाष्टकाश्राद्धे चान्द्रो मासो महालये । इति । वृहस्पतिरपि—रवेरभ्युदये मानं चन्द्रस्य पितृकर्मणि । तथा—सदैव पितृकृत्यादौ मासश्चान्द्रमसः स्मृतः । अपि च—विवाहादौ स्मृतः सौरो यज्ञादौ सावनः स्मृतः । शेषकर्मसु चान्द्रः स्यादेव मासविधिः स्मृतः इति । अत्रैतच्चिन्त्यते—किं पक्षश्राद्धं नित्यं काम्यं वेति । तत्रैक आहुः—काम्यमिति । तत्र । नाश्रन्ति पितरश्चेति कृत्वा मनसि यो नरः । पक्षश्राद्धं न कुरुते तस्य रक्तं पिबन्ति ते । इत्यकरणे प्रत्यवायजनकत्वश्रवणात् । नित्यमित्यन्ये शाकेनापि नापरपक्षमतिक्रामेदिति सूत्रितत्वात् । तदपि न । पितृगाथाः सदैवात्र गीयन्ते ब्रह्मवादिभिः । कदा नः संततावग्र्यः स कश्चिद्भविता सुतः । पितृपक्षे सदा श्राद्धं पूर्णपक्षे प्रदास्यति । तं प्रतीक्षामहे सर्वे सुवृष्टिमिव कर्षकाः । काम्यदायी भवेत्कश्चित्कुलेऽस्मच्छ्राद्धदो नरः । इत्यादिवचनैः काम्यत्वस्य प्रतीयमानत्वात् । तस्मादुभयरूपमिति युक्तम् । तत्र नित्यकाम्ययोः संकरे काम्यस्य बलवत्त्वान्नित्यं प्रसङ्गात्सिद्ध्यतीति न्यायाच्च काम्यानुष्ठानेनैव नित्यस्यापि सिद्धिः । तथा च संग्रहकारः—काम्यतन्त्रेण नित्यस्य तन्त्रं श्राद्धस्य सिद्ध्यतीति । एवं च सति काम्ये सर्वाङ्गोपसंहारनियमाद्भरणीमघायुगादिरविवारादिनिषिद्धकालेऽपि पिण्डदानं महालये भवतीति । तथा च पद्मपुराणम्—वारे पाते च संक्रान्तौ युगादौ च महालये । तर्पणे पिण्डदाने च, तीर्थे दोषो न विद्यते । तर्पणे तिलानाम् । ब्रह्माण्डेऽपि—ऋक्षयोगादिविद्वेऽपि तद्दिने पिण्डपातनम् । प्रचेता अपि—आभ्युदयिके संप्राप्ते मघा वापि त्रयोदशी । क्षयाहे वाऽपि संप्राप्ते पिण्डनिर्वपणं स्मृतम् । वृद्धमनुरपि—महालये चतुर्दश्यां मघायां पुत्रवानपि । पिण्डनिर्वपणं कुर्यात् यस्य शस्त्रहतः पिता । कृष्णपक्षे चतुर्दश्यां मघायुक्तं दिनं यदि । पिण्डनिर्वपणं कुर्यात्तृस्यर्थं शस्त्रघातिनः । अपि च, तीर्थे सांवत्सरे श्राद्धे पितृयज्ञे महालये । पिण्डदानं प्रकुर्वीत युगादिभरणीमघे । तथा महालये क्षयाहे च दर्शे पुत्रस्य जन्मनि । तीर्थेषु निर्वपेत्पिण्डान् रविवारादिकेष्वपि । इति । एवं तर्हि भरणीमघायुगादिरविवारादिषु पिण्डनिषेधकानि वचनान्यनर्थकानि स्युरिति । अयने विषुवे चैव मघायमयुगादिषु । श्राद्धं कुर्वीत यत्नेन पिण्डनिर्वपणं विना । मघायुगादौ भरण्यां यत्नेन परिवर्जयेत् । पिण्डदानं न कुर्वीत यदीच्छेत्सुतजीवितम् । याम्यं वा पैतृकं वाऽपि पितृपक्षे विशेषतः । तत्र संकल्पनं कुर्यात्पितृणां पुष्टिदः सदा । मन्वादिश्च युगादिश्च मघा च भरणी तथा । श्राद्धं तत्र प्रकुर्वीत पिण्डनिर्वपणं विना । तथा मघाभरणयोश्च त्रयोदश्यां विशेषतः । प्रौष्ठपदस्य द्वादश्यां मघर्क्षे निपतेद्यदि । तत्र संकल्पनश्राद्धं पिण्ड-

निर्वापवर्जितम् । मघायुगादौ भरण्यां संक्रान्तौ रविवासरे । पिण्डदानं न कुर्वीत यदीच्छेज्जीवि-
तान् सुतान् । मघायां पिण्डदानेन ज्येष्ठः पुत्रो विनश्यति । कनीयांस्तु त्रयोदश्यां क्षयाद्भ्यु-
दयादृते । मघायुगादौ भरण्यां श्राद्धं कुर्यादतन्द्रितः । पिण्डदानं न कुर्वीत तच्च स्यात्क्षय-
वासरे । वैशाखस्य तृतीयायां नवम्यां कार्तिकस्य च । श्राद्धं संक्रान्तिवत्कुर्यात् पिण्डनिर्व-
पणं विना । युगादौ पितृनक्षत्रे तथा मन्वन्तरादिषु । अर्घपिण्डं न कुर्वीत वैष्णवं श्राद्धमाचरे-
दित्यादीनि । सत्यम् । एतानि वचनानि तिथिवारनक्षत्रसंक्रान्तियुगादिनिमित्तक्रियमाणेषु
काम्यश्राद्धेषु पिण्डदानं निषेधन्ति न पुनः पक्षश्राद्धतिथ्याश्रयादिनिमित्तश्राद्धेष्वित्यविरोधः ।
अन्यथा वारे पाते च संक्रान्तावित्यादिभिर्विरोधात् । अथ पार्वणेनैव विधिनेत्युक्तं तत्रैकपार्वणं वा किं
वा द्विपार्वणमुत चतुःपार्वणं वेति । [पक्षश्राद्धे तु पार्वणैकोद्दिष्टयोरप्राप्तत्वात् । सर्वत्रापि पार्वणधर्मत्वा-
त्त्रयाणां विहितत्वाच्चेति । ?] तथा ह्येकपार्वणे मत्स्यपुराणम्—ततः प्रभृति संक्रान्तावुपरागादिकर्मसु ।
त्रिपिण्डमाचरेच्छ्राद्धमेकोद्दिष्टं स्मृतेऽहनि । प्रजापतिरपि—संक्रान्तावुपरागे च वर्षोत्सवमहालये ।
निर्वपेदिति पिण्डांस्त्रीनिति प्राह प्रजापतिरिति । द्विपार्वणे तु कात्यायनः—कर्पूसमन्वितं मुक्त्वा
तथाद्यं श्राद्धषोडशम् । प्रत्याव्दिकं च शेषेषु पिण्डाः स्युः षडिति स्थितिः । इति । चतुःपार्वणे तु
कात्यायनः—कुर्याद्द्वादशदैवत्यं प्रेतपक्षे तु सर्वदा । तथा तीर्थे गयायां च एष धर्मः सनातनः । आदौ
पिता ततो माता ततो मातामहस्तथा । मातामहस्ततो दद्यात्प्रेतपक्षे तु सर्वदा । सुमन्तुः—पितृभ्यः
प्रथमं दद्यान्मातृभ्यस्तदनन्तरम् । ततो मातामहेभ्यश्च तत्पत्नीभ्यस्तथैव च । गयायां च तथा तीर्थे
प्रेतपक्षे विशेषतः । कुर्याद्द्वादशदैवत्यमेकोद्दिष्टमतः परम् । एवं वचनविप्रतिपत्तौ व्यवस्थोच्यते । तत्रैक-
पार्वणचतुःपार्वणयोर्यथाक्रमं क्षयाहनवमीविषयत्वेन पारिशेष्याद्द्विपार्वणमेव पक्षश्राद्धेष्ववतिष्ठते । तथा
च वृद्धयाज्ञवल्क्यः—पिता पितामहश्चैव तथैव प्रतितामहः । समीहन्ते सुताः सर्वे मातृपक्षे विशेषतः ।
भुञ्जन्ति विप्रकायेषु पितरोऽन्तर्हिताः सदा । तस्माद्विप्रान् पितृन् विद्यात्पितृवृत्तान् प्रपूजयेत् ।
द्विपार्वणं प्रकर्तव्यं विना श्राद्धं क्षयाहनि । पितरो यत्र पूज्यन्ते तत्र मातामहा ध्रुवम् । अविशेषेण
कर्तव्यं विशेषान्नरकं व्रजेदिति ऋष्यशृङ्गवचनाच्च । व्यासोऽपि—पितृन्मातामहांश्चैव द्विजः श्राद्धेन तर्पये-
दिति । पुलस्त्यः—मातुःपितरमारभ्य त्रयो मातामहाः स्मृताः । तेषां तु पितृवच्छ्राद्धं कुर्युर्दुहितृसूनवः ।
इति स्कन्दपुराणे—पार्वणं कुरुते यस्तु केवलं पितृहेतुतः । मातामहं न कुरुते पितृहा सोऽपजायते । इति
सूत्रकारोऽपि । त्रींस्त्रीन्पिण्डानिति । एकचतुःपार्वणे तु क्षयाहनवमीविषये । तथा च पाराशरः—
पितुर्गतस्य देवत्वमौरसस्य त्रिपौरुषम् । सर्वत्रानेकगोत्राणामेकस्य च स्मृतेऽहनि । नवम्यां तु वृद्धयाज्ञ-
वल्क्यः—गयायां पुष्करे चैव तथैवान्वष्टकासु च । पितृमुख्येन कर्तव्यं पार्वणानां चतुष्टयमिति । एवं
तर्हि—अन्वष्टकासु नवभिः पिण्डैः श्राद्धमुदाहृतम् । पित्रादि मातृमध्यं तु ततो मातामहान्तिकम् ।
इत्यादिवचनविहितं नवदैवत्यं विरुध्येत । मैवम्—अन्वष्टकास्विति बहुत्वयुक्तस्य त्रित्वे पर्यवसितत्वा-
त्साग्निकर्तृकं नवदैवत्यमन्वष्टकात्रयविषयं भवितुमर्हति नापरपक्षनवमीविषयम् । अतो द्वादशदैव-
त्यमपरपक्षनवमीविषयमिति सिद्धम् । अन्यथा नवदैवत्ये मा णां पृथक्त्वेन मातामहादीनामपृथक्त्वे-
नार्धजरतीयापत्तेः । तथा च पुराणसमुच्चये—सर्वासामेवमातृणां श्राद्धं कन्यागते रवौ । नवम्यां च
प्रदातव्यं ब्रह्मलब्धवरा यतः । पितृमातृकुले नायौ याः काश्चित्प्रमृता स्त्रियः । श्राद्धार्हा मातरो
ज्ञेयास्तासां श्राद्धं प्रदापयेत् । वृद्धौ तु मातृपूर्वं वै श्राद्धं कुर्वीत बुद्धिमान् । अन्वष्टकासु सर्वासु पितृपूर्वं
समाचरेत् । तमिस्रपक्षे नवमी या पुण्या तु नभस्यके । चत्वारः पार्वणाः कार्याः पितृपूर्वा मनीषिभिः ।
पितृणां तु त्रयः पिण्डा मातृपूर्वास्तथा त्रयः । मातामहानामप्येवं त्रयो मातामहीषु च । एवं कुर्वन्
ततः श्राद्धं मातृणां च न दोषभाक् । भवत्येव नरो विप्रा इति ब्रह्मानुशासनमिति । कात्यायनोऽपि

नवानां नवकं वृद्धौ तथैवान्वष्टके विदुः । कुर्याद्वादशदैवत्यं प्रेततीर्थं गयासु च । तथा—उपप्लवे चन्द्रमसो र्वेश्व वृद्धौ गयायां गमनागमेषु । अन्वष्टकायां च महोत्सवेषु आद्धक्रिया द्वादशदैवता स्यात् । वृद्ध-
याज्ञवल्क्योऽपि—गयायां च कुरुक्षेत्रे राहुप्रस्ते दिवाकरे । कुर्याद्वादशदैवत्यं पार्वणानां चतुष्टयमिति ।
ननु च दिनानि दशपञ्च चेत्यत्र तिथिषोडशकं प्रति विरोधः । तथा च शास्त्रायनिः—नभस्यस्यापरे
पक्षे तिथिषोडशकं तु यत् । कन्यागतान्वितं चेत् स्यात्स कालः पितृकर्मसु । ब्रह्माण्डेऽपि—कन्यां गते
सवितरि यान्यहानि तु षोडश । क्रतुभिस्तानि तुल्यानि तेषु दत्तमथाक्षयम् । कन्यां गत एकदेशेऽपि ।
तथा च काष्ण्णजिनिः—आदौ मध्येऽवसाने वा यत्र कन्यां व्रजेद्रविः । स पक्षः सकलः पूज्यः आद्धषो-
डशकं प्रतीति । उच्यते—द्वादशकपालेष्वष्टकपालवत् षोडशदिनेषु पञ्चदशदिनानुवाद इत्यविरो-
धः । आद्धषोडशके तु संदेहः । तत्रैके शुक्लप्रतिपदा सह तिथिषोडशकमाहुः । तथा च देवलः—
अहःषोडशकं यत्तु शुक्लप्रतिपदा सह । चन्द्रक्षयाविशेषेण साऽपि दर्शात्मिका स्मृता । इति ।
तद्युक्तं—शुक्लप्रतिपदो दौहित्रकर्तृकमातामहश्राद्धविषयत्वात् । तथा च—मातृणां नवमी यद्ध-
तानां च चतुर्दशी । तद्वन्मातामहानां च शुक्लेऽथ प्रतिपन्मतेति । अन्ये त्वाहुः—तिथिवृद्धि-
विषयं आद्धषोडशकमिति । तदपि न । तथा सति त्रुटिवृद्धयोः पञ्चदशसप्तदशश्राद्धसंभवात् षोड-
शकविधिवाधापत्तेः । तथा च पठन्ति—तिथयः पञ्चदश स्युः प्रेतपक्षे तु षोडश । अनुमत्यादिकं
कुर्यात्पितृणां दत्तमक्षयम् । नातः पञ्चदशे कुर्यान्नातः सप्तदशे तथा । ऊने तु नरके यान्ति ह्यधिके
स्याद्धनक्षयः । इति । तस्मात्त्रुटिवृद्धयोरभावे षोडशश्राद्धविधिरिति चेत् । एतदपि नोपपद्यते । तथा
सति आद्धषोडशकस्य कादाचित्कत्वेन नित्यत्वानुपपत्तेः । अतः प्रौष्ठपदीमारभ्य त्रुटौ प्रतिपदमभि-
व्याप्य, वृद्धौ बहिःकृत्य आद्धषोडशकं कर्तव्यमिति व्यवस्थापनं युक्तम् । एवं तर्हि प्रतिपदो दौहित्र-
विषयत्वमित्युक्तिर्विरुध्येत । मैवम् । त्रुटिविषयत्वात्तया षोडशपूरणोपपत्तेः । अथवा—एकाहे तिथि-
द्वयसंभवे आद्धद्वयकरणात्षोडशपूरणम् । ततश्च उभयथाऽपि प्रौष्ठपद्यामारम्भ इति सिद्धम् । तथा च
सूतः—पूर्णिमाप्रभृति आद्धं तस्मात्कुर्याद्विचक्षणः । दिने दिने यज्ञफलं लभते आद्धतो नरः । ब्रह्मा-
ण्डपुराणेऽपि—आद्धं च पूर्णिमायां च कृत्वा पूर्णफलं लभेत् । प्रतिपद्यर्थलाभाय द्वितीयायां
चापरे । पुराणसमुच्चयेऽपि । प्रशस्ताः पूर्णिमामुख्यास्तथयः षोडशैव ताः । यथा तिलानां तैलं च
तुल्यं वै श्वेतकृष्णयोः । पूर्णिमास्याममायां च समं पुण्यफलं द्वयोः । पूर्णपक्षे नभस्यैव पूर्णिमैषा पितृ-
प्रिया ॥ अस्यां दत्तं पितृणां वै तृप्तिः सांवत्सरी भवेत् । सर्वान्कामानवाप्नोति अमायां च यथा
यथा । पौर्णमास्यां तथा कुर्वन् आद्धं पितृपरायणः । पूर्वापराहयोरन्ते यः आद्धं कुरुते नरः । नभ-
स्यस्य द्विजश्रेष्ठाः पितरस्तेन पुत्रिणः । पौर्वाहिकी पौर्णमासी ह्यमा चैवापराहिकीति । वृद्धयाज्ञ-
वल्क्योऽपि—काम्यकं तिथिकर्तव्यं आद्धकर्म द्विजातिभिः । पूर्णिमाश्राद्धदानेन संपूर्णफलमश्नुते
कुर्वन्वै प्रतिपच्छ्राद्धं धनमानन्त्यमश्नुते । इत्यादिषोडशकम् । वायुपुराणेऽपि—पुष्टिं प्रजां स्मृतिं
मेधामित्याद्युपक्रम्य पौर्णमास्याद्यमावास्यान्ततिथिषोडशकमुक्तमित्यलम् । ननु च—आद्धं पिण्ड-
प्रदानं कर्मेति कथमुक्तम्—स्मृतिष्वनेकधा आद्धशब्दप्रयोगात् । तथा हि—आद्धमुगृह वर्जयेत्,
आद्धमुक् प्रातरुत्थाय, अपि स्यात्स कुले जन्तुर्भोजयेद्यस्तु योगिन इत्यादिना भोजने । श्रद्धा अस्ति
यत्र तच्छ्राद्धं प्रज्ञाश्रद्धार्चाभ्यो णः, श्रद्धया दीयते यस्माच्छ्राद्धं तेन निगद्यते, इति, पाणि-
नियमादिवचनाच्छ्राद्धायोगे । त्रींस्त्रीन्पिण्डानवनेज्य दद्यात् नंदायां भार्गवदिने त्रयोदश्यां त्रिज-
न्मनि । तेषु आद्धं न कुरुतेत्यादिवचनात्पिण्डदाने । अथैतन्मनुः आद्धशब्दं कर्म प्रोवाचेत्यादिना
कर्मणि । एवं विप्रतिपत्तौ ह्येक आहुः—पिण्डदानस्य प्राधान्यात्तदाने शंतनोर्हस्तोत्थानाच्च गयादौ
पिण्डदानं आद्धम् । ब्राह्मणपरीक्षाप्रयत्नादपांक्त्यभोजने दोषश्रवणात्पिण्डराहित्येऽपि आद्धसंभवाच्च

युगादौ ब्राह्मणभोजनमेव आद्धम् । दर्शादौ तूभयसमुच्चयः आद्धमिति । तदपरे न क्षमन्ते । अव्याह्य-
तिव्याह्यादिलक्षणदोषैः पराहतत्वाच्छ्रद्धया दीयत इत्यादावव्यापकत्वाच्च । तथा चोक्तम्—पुराणं
मानवो धर्मः सांगो वेदश्चिकित्सितम् । आज्ञासिद्धानि चत्वारि न हंतव्यानि हेतुभिरिति । तस्मा-
त्सर्वत्र कर्मत्वाविशेषादाश्रयभेदेन कर्मव्यवस्थापनं युक्तम् । तथा च धर्मप्रदीपे—यजुषां पिंडदानं तु
बहूचां द्विजतर्पणम् । आद्धशब्दाभिधेयं स्यादुभयं सामवेदिनामिति । आपस्तंबोऽपि—आद्धशब्दं
कर्म प्रोवाच, पितरो देवता ब्राह्मणस्त्वाहवनीयार्थ इति । देवतोद्देशेन यथाहवनीये होमस्तथा पितृद्देशेन
ब्राह्मणे दत्तं आद्धमित्यर्थः । ततश्च कर्मैवोपपन्नमिति सिद्धम् । तथा च ब्रह्मांडे—देशे काले च पात्रे च
अद्धया विधिना च यत् । पितृनुद्दिश्य विप्रेभ्यो दत्तं आद्धमुदाहृतम् । इति । मरीचिरपि—प्रेतपि-
तृश्च निर्दिश्य भोज्यं यत्प्रियमात्मनः । अद्धया दीयते यच्च तच्छ्राद्धं परिकीर्तितम् इति । वृद्धयाज्ञ-
वल्क्योऽपि—‘पात्रं पत्नी विधिः श्रद्धा देशकालक्षमादयः । एतदेवोच्यते आद्धं हविःकर्तृसमन्वितम् ’
इति । अथवा एकत्र पारिभाषिकमितरत्रौपचारिकं आद्धम् । तथा च श्रीधरपद्धतौ—होमश्च पिंड-
दानं च तथा ब्राह्मणभोजनम् । आद्धशब्दाभिधानं स्यादेकस्मिन्नौपचारिकः । प्रयोगो दृश्यते लोके
नियमस्तत्रये सतीति । प्रधानं प्रयोगे यदकरणेभ्यावृत्तिः । प्रधानस्याक्रिया यत्र सांगं तत्क्रियत पुन-
रिति वचनात् । यदुक्तं प्रतिपदो दौहित्रकर्तृकश्राद्धविषयत्वमिति तत्र किं जीवत्पितृको दौहित्र आहो-
स्विन्मृतपितृक इति । उभयविधोऽपीति ब्रूमः । तथा च—जातमात्रस्तु दौहित्रो विद्यमानेऽपि
मातुले । कुर्यान्मातामहश्राद्धं प्रतिपद्याश्विने सिते । नन्वेवं तर्हि त्रिपिंडं षट्पिंडं वेति । उच्यते । पित्रा-
दित्रिके जीवति त्रिपिंडं मृते षट्पिंडमिति । तथा च कात्यायनः—मातामहानां दातव्यं प्रतिपद्येव
मुख्यकम् । त्रीणि हित्वा(?) प्रयत्नेन श्राद्धं कुर्यात्सपिंडकम् । गौतमोऽपि—मातृपक्षे मृतानां च
देयं भक्त्या तु मुख्यकम् । सर्वेषां पार्वणं कुर्याद्यथाशक्त्यानुपिंडदः(?) । जातमात्रस्तु दौहित्रो विद्यमानेषु
पार्वणम् । कुर्यान्मातामहश्राद्धं प्रतिपद्येव सर्वदेति । मृतपित्रादित्रिके तु गोभिलः—मातामहानां
प्रतिपदौहित्रः स्वयमाचरेत् । तत्र पित्रे स्वयं देयं विशेषात्प्रीतिरिष्यते । प्रतिपत् प्रतिपच्छ्राद्धं, पित्र
इति मातामहाद्युपलक्षणम् । प्रत्यक्षं पितरं त्यक्त्वा ह्यन्यथा तु ददाति यः । स याति नरकं घोरं या-
वद्भूः सागरा नगा इति । मृते पित्रादिके पितृपंक्तिपरित्यागो न । प्रत्यवायजनकत्वात् । पंचमीपर्यंतं
श्राद्धकालत्वाच्च । तथा च यमः—हंसे वर्षासु कन्यास्थे शोकेनापि गृहे वसन् । पंचम्योरंतरे दद्यादुभ-
योरपि पक्षयोः । एकादशीचतुर्दश्यादितिथिश्राद्धानि(?) क्षयाहश्राद्धानि तूत्तरत्र प्रपंचयिष्यन्ते । इह
त्वपरपक्षाधिकप्रपंचेनालम् । एवं पक्षश्राद्धमुक्त्वा पक्षांतरमाह—‘ऊर्ध्वं वा चतुर्थ्याः ’ वाशब्द उत्तरो-
त्तरप्राशस्त्यं सूचयन्स्मृत्यंतरोक्तपक्षान् द्योतयति । ततश्च शक्ततमेन शक्ततरेण शक्तेन पूर्णिमां पंचमी-
मष्टमीमारभ्य शेषदिनेषु यथाक्रमं शक्त्या श्राद्धं कर्तव्यमित्यर्थः । तथा च ब्रह्मपुराणे—अश्वयुक्कृष्णपक्षे तु
श्राद्धं कार्यं दिने दिने । त्रिभागहीनं पक्षं वा त्रिभागं त्वर्धमेव वा । विष्णुधर्मोत्तरेऽपि—उत्तरे त्वयने श्राद्धे
श्रेष्ठं स्यादक्षिणायनम् । चातुर्मास्यं च तत्रापि प्रसुप्ते केशवेऽधिकम् । प्रौष्ठपद्याः परः पक्षस्तत्रापि च वि-
शेषतः । पंचम्यूर्ध्वं ततश्चापि दशम्यूर्ध्वं ततोऽप्यतीति । ननु चोर्ध्वं वा चतुर्थ्या इति पंचमी सूत्रोक्ता, पंचम्यूर्-
ध्वमिति च षष्ठी स्मृत्यंतरेणेति विरोधः । उच्यते । पंचमीप्रभृति श्राद्धं सूत्रयता मुनिना पूर्णिमामारभ्य
त्रिभागहीनत्वं पक्षस्यांगीकृतम् । षष्ठीप्रभृति विदधता स्मृत्यंतरेण प्रतिपदमारभ्येत्यविरोधः । अत
एव पूर्णिमामारभ्य श्राद्धमित्युक्तम् । एवं तर्हि त्रिभागपक्षे दशम्यूर्ध्वं ततोऽप्यतीत्येकादशीमारभ्य
श्राद्धं विदधता वाक्येन ‘कृष्णपक्षे दशम्यादौ वर्जयित्वा चतुर्दशीम्’ इति दशमीप्रभृति श्राद्ध-
विधायकं मनुवचनं विरुध्यते । मैवम् । पितुः शस्त्रहतत्वे दशमीप्रभृति त्रिभागत्वं पक्षस्येतरस्यैकाद-
शीप्रभृतीत्यविरोधोपपत्तेः । अत एव ‘प्रतिपत्प्रभृतिष्वेकां वर्जयित्वा चतुर्दशीम्’ इति चतुर्दश्यां

पार्वणनिषेधस्य त्रिभागादिपक्षेष्वेव पर्यवसानमित्युक्तम् । तिथिविषयपक्षांतरमाह—‘यदहः संपद्येत तदह-
 ब्राह्मणानामंशं पूर्वेद्युर्वा ’ यदहरिति विभक्त्यर्थव्ययीभावे नपुंसकादन्यतरस्यामिति टजभावः ।
 क्षत्रियादिप्रतिषेधार्थं ब्राह्मणानित्युक्तम् । पूर्वेद्युरिति निपातः । ततश्च यदिने मृताहसंज्ञकतिथिरपर-
 पक्षे स्यात्तदहं पूर्वाहं ब्राह्मणानामंशं आहं कुर्यादिति शेषः । पूर्वेद्युरसंभवे तदहर्निमन्त्रयेदिति वा-
 शब्दार्थः । तथा च कूर्मः—श्वः कर्तास्मीति निश्चित्य दाता विप्रान्निमन्त्रयेत् । असंभवे परेद्युर्वा यथोक्तै-
 क्षणैर्युतान् । देवलोऽपि—श्वः कर्तास्मीति निश्चित्य दाता विप्रान्निमन्त्रयेत् । असंभवे परेद्युर्वा ब्राह्म-
 णांस्तान्निमन्त्रयेत् । इति । अथवा वाशब्दो व्यवस्थायां, योषित्प्रसंगिनः पूर्वेद्युरितरांस्तदह इत्यर्थः ।
 तथा च मार्कण्डेयः—निमन्त्रयेत् पूर्वेद्युः पूर्वोक्तांस्तु द्विजोत्तमान् । अप्राप्तौ तद्दिने वाऽपि हित्वा
 योषित्प्रसंगिनम् । कात्यायनोऽपि—न विना ब्रह्मचर्येण ब्राह्मणः आहंमहति । ब्रह्मचारियतींश्चैव
 तद्दिने वै निमन्त्रयेदिति । दिनद्वये निमन्त्रयेदिति समुच्चयार्थो वा । तथा च वृद्धयाज्ञवल्क्यः—
 चरणक्षालनादूर्ध्वं पुनर्विप्रनिमन्त्रणम् । आसनाचनसंयुक्तमर्थं च प्रतिपाद्यते । इति । अत्रैक आहुयदहः
 संपद्येतेति संपत्त्यर्थवाचकत्वादहरेव यथोक्तद्विजद्रव्यादिलाभस्तदहरेव आहं न तु मृततिथाविति ।
 तदयुक्तम्—तस्य लब्धेन नित्यत्वात् (?) मृततिथेर्वाचकत्वात्सदाचरितत्वाच्च । न च संपत्तिः पुरुष
 प्रयत्नसाध्यत्वादित्यतन्त्रा । तस्मान्मृततिथावेव सर्वं संपाद्य आहं कर्तव्यमिति युक्तम् । अत
 एव गोभिलसूत्रे यदह उपपद्यते इत्युपपन्नार्थमुक्तम् (?) । तथा च पुराणसमुच्चये—या तिथिर्यस्य मासस्य
 मृताहे तु प्रवर्तते । सा तिथिः प्रेतपक्षस्य पूजनीया प्रयत्नतः । इति । तिथिच्छेदो न कर्तव्यो विना-
 शौचं यदृच्छया । पिण्डआहं च दातव्यं विच्छित्तिर्नैव कारयेत् । इति । मृताहविषयस्य ऋष्यशृङ्ग-
 वचनस्यात्रापि सदाचारेण संगतत्वात्तिथिविषयत्वमप्यविरुद्धम् । एतच्चापुत्रभातृपत्न्यादिव्यतिरिक्त-
 विषयम् । तेषामेकादशीद्वादशयोः आहवचनात् । तथा च वायुपुराणम्—संन्यासिनोऽप्यादिकादि
 पुत्रः कुर्याद्यथातिथि । महालये तु यच्छ्राद्धं द्वादश्यां पार्वणेन तु । इति पिण्डआहं च दातव्यमिति ।
 निषिद्धदिनेऽपीत्यर्थः । तथा च कात्यायनः—अशक्तः पक्षमध्ये तु करोत्येकदिने यदि । निषिद्धेऽपि
 दिने कुर्यापिण्डदानं यथाविधीति । एवं तर्हि—पौर्णमास्यां मृतस्य कुत्र तिथाविति । तत्रामावास्याया-
 मित्येके । तन्न, तिथ्याश्रयाभावात् दर्शमृतस्यैव तत्रोचितत्वाच्च । अतो भाद्रपद्यामेव युक्तम् । तथा च
 वृद्धयाज्ञवल्क्यः—पूर्णिमायाममायां वा सदा कन्यां गते रवौ । पूर्णिमादर्शयोः क्षयाहसंज्ञकत्वात्प्रौ-
 ष्ठपद्यामपरपक्षदर्शं च पार्वणं कर्तव्यमित्यर्थः । तथा च—‘प्रौष्ठपद्याममायां च कन्यां प्राप्ते रवौ सदा ।
 सर्वस्वेनापि कर्तव्यं आहं वा इंदुलोचने ’ इति । एकोद्दिष्टं तु मातुः स्यादित्यस्य विषयमुपरिष्ठाद-
 क्ष्यामः [इत्युक्तम्] । अत्रैके भणन्ति—दैवपूर्वं निमन्त्रयेदिति । तदयुक्तम् । पितृपूर्वस्य विहितत्वात् ।
 तथा च देवलः—श्वः कर्तास्मीति निश्चित्य दाता विप्रान्निमन्त्रयेत् । कृतापसव्यः पूर्वेद्युः पितृपूर्वं
 निमन्त्रयेत् । प्रचेता अपि—कृतापसव्यः पूर्वेद्युः पितृ(तृन्पू)पूर्वं निमन्त्रयेत् ’ इति । स्मृत्यन्तरेऽपि—
 प्रार्थयित्वा प्रदोषांते प्रमुक्तानशयितान्द्विजान् । आयुष्मानपसव्येन पितृपूर्वं निमन्त्रयेत् । इति । यत्तु
 वृहस्पतिवचनम्—उपवीती ततो भूत्वा देवतार्थान्द्विजोत्तमान् । अपसव्येन पित्र्ये च स्वयं शिष्योऽथ
 वा सुतः । इति । तत्पूर्वपश्चाद्भावयोरश्रवणादस्मिन्नेव क्रमे योज्यमित्यविरोधः । एतच्च पूर्वेद्युर्निमन्त्रणं
 गृहलेपाद्युपलक्षणम् । तथा च वाराहपुराणे—वस्त्रशौचादि कर्तव्यं श्वः कर्तास्मीति जानता ।
 स्थानोपलेपने भूमेः कृत्वा विप्रान्निमन्त्रयेदिति शेषः । तथा च यमः—विद्यातपोभयस्नाता ब्राह्मणाः
 पङ्क्तिपावनाः । इति अयं चापत्नीकनिमन्त्रणप्रतिषेधे प्रसवः । विभायो वृषलीपतिरित्यत्रिणा निषि-
 द्धत्वात् । एके यतीन्निमन्त्रयेयुर्न कात्यायनादय इति विकल्पः । तथा च वायवीये—गृहस्थानां
 सहस्रेण वानप्रस्थशतेन च । ब्रह्मचारिसहस्रेण एको योगी विशिष्यते । विष्णुरपि—अपि नः स कुले

जायाद्भोजयेद्यस्तु योगिनः । विप्राञ्छाद्धे प्रयत्नेन तेन तृप्यामहे वयमिति । इतरे कात्यायनादयो नेत्याहुः । तथा च गृह्यसंग्रहः—आचार्यानुमतं वाक्यमेकीयं गृह्यते क्वचित् । शेषाण्येकीयवाक्यानि आचार्यो न प्रशंसति । अपि च वसिष्ठः—श्रुतिस्मृती अतिक्रम्य मांसमश्राति मूढधीः । न तं दुर्ब्राह्मणं प्राज्ञः आह्ना-
र्थमुपवेशयेत् । यो दद्यादन्नमस्माकं तत्सर्वं मधुना सह । आपेवेण समायुक्तं शस्तानां मृगपक्षिणाम् । जातू-
कर्ण्यः—दारवान्यो द्विजः आद्धे दद्यान्नो मांसमध्वरे । स दुरात्मा दुराचारो वेदमार्गस्य दूषकः । तर्पणं
तिलहीनं यच्छ्राद्धं यच्च निरामिषम् । विना दमैश्च या संध्या त्रयं शशविपाणवत् । यत्र मातुलजो-
द्वाही यत्र वा वृषलीपतिः । आद्धं धिनोति न ह्येतान् कृतं यच्च निरामिषम् । विश्वामित्रः—निमं-
त्रितस्तु यः आद्धे यज्ञे वाऽपि द्विजाधमः । मांसं नाश्राति निरयं याति वै पशुतां नरः । इत्याद्यंग-
बाधभयाद्यतिपक्षः कात्यायनेन व्युदस्त इत्येक इत्युक्तम् । त्रिदंदिनामेव विहितत्वात् । तथा च
वायुपुराणम्—संति वेदविरोधेन केचिद्विज्ञानमानिनः । अयज्ञयतयोनाम ते ध्वंसंति यथा रजः ।
मुण्डान्जटिलकाष्ठायां(?) आद्धे यत्नेन वर्जयेत् । ब्रह्मांडेऽपि—एभिर्निर्धूतदृष्टं च आद्धं गच्छति
दानवान् । शिखिभ्यो धातुरक्तेभ्यस्त्रिदंदिभ्यः प्रदापयेदिति । मुंडो विशिखः । जटिलो भस्माङ्गः ।
श्रुतिरपि—अशुचिर्वा एष यन्मुंडस्तस्मै तदपि धनं यच्छिषेति(?) । अन्ये त्वाहुः—उभावप्यज्ञातकुल-
शीलत्वान्न निमंत्रयेदिति । तथा च कात्यायनः—यस्य शीलं न जानीते स्थानं त्रिपुरुषं कुलम् ।
कन्यादाने तथा आद्धे न वृणीयात्कदाचन । मनुः—न स्वगोत्रे हविर्दद्यात्समानप्रवरे तथा । नावि-
ज्ञातकुले चैव यथा कन्या तथा हविः । पुराणसमुच्चयेऽपि—येषां न ज्ञायते स्थानं नष्टस्थानाश्च ये
द्विजाः । न ज्ञातिर्ज्ञायते येषां न संबन्धी न बांधवः । कुधर्माचरणा ये तु न तान् आद्धे निवेशये-
दिति । एतदप्यहृद्यम् । विज्ञातकुलशीलादीनां विधानोपपत्तेर्मांसमधुदक्षिणादाने पंक्तिभेदादिदोषा-
पत्तेः । तस्मादुभयोरप्यातिथ्यरूपेण भोज्यत्वं न पंक्तौ निवेश इति युक्तम् । तथा च वाराहपुराणे—
वैश्वदेवे नियुंजीत ब्रह्मचारिं शुचिं सदा । भिक्षुकान्देवतीर्थेषु पूजयेदतिथिं यदा । आतिथ्यानुवृत्तौ
छागलेयोऽपि—गंधमाल्यफलैश्चैव भोजनैः क्षीरसंस्कृतैः । संपूजयेद्यतिं आद्धे पितृणां तुष्टिकारकम् ।
ब्रह्मचारी यतिश्चैव पूजनीयो हि नित्यशः । तत्कृतं सुकृतं यत्स्यात्तस्य षड्भागमाप्नुयात् । मार्क-
ण्डेयोऽपि—भिक्षार्थमागतान्वाऽपि काले संयमिनो यतीन् । भोजयेत्प्रणिपाताद्यैः सद्यः संयतमा-
नसः । कल्पतरावपि—पूजयेच्छ्राद्धकालेऽपि यतिं सब्रह्मचारिणम् । विप्रानुद्धरते पापात्पितृमातृ-
गणानपि । भुंजते यत्र कुत्रापि यतयो ब्रह्मचारिणः । गृह्णन्ति पितरो देवाः स च याति परां गतिम् ।
तारयन्ति च दातारं पुत्रान्दारांन्यतस्तथा । तस्मात्सर्वप्रयत्नेन पूजयेदाश्रमागतम् । अलाभेन हि
भिक्षूणां पूजयेद्ब्रह्मचारिणम् । तदलाभेऽप्युदासीनं गृहस्थमपि भोजयेत् । विश्वामित्रोऽपि—यती
वा ब्रह्मचारी वा भुञ्जानानां द्विजन्मनाम् । आद्धे यत्र भवेत्साक्षी महालयसमं हि तत् । महालयो
गया । यतिधर्मेध्वत्रिः—पितृर्थकल्पितं पूर्वमन्नं देवादिकारणात् । वर्जयेत्तादृशीं भिक्षां परवाधाकरीं
तथा । यमोऽपि—भिक्षुको ब्रह्मचारी वा भोजनार्थमुपस्थितः । उपविष्टेषु तु प्राप्तः कामं तमपि
भोजयेदित्येवमादिवचनपर्यालोचनया यतीनां साक्षित्वभोज्यत्वयोरेव प्राप्तिर्न पंक्तौ निवेश इति ।
तथा च स्मृतिः—भुक्तशेषं न भुञ्जीत पीतशेषं न संपिबेत् । न चैवोपविशेत्पंक्तौ यतेर्वा तापसस्य
च । इति । यतिस्तु सर्वविप्राणां सर्वेषामग्रभुग्भवेदिति वायुपुराणोक्तेः । किंच—यदि पंत्युपवेशः
स्यात्तदा द्विजेभ्यो मांसादिदानेन तेषां तदभावेन पंक्तिवैषम्यं भवतीति नैतद्युक्तम् । न पङ्क्तौ विषमं
दद्यादिति वचनात् । वृद्धहारीतोऽपि—पङ्क्तिभेदी वृथापाकी नरकं प्रतिपद्यते । कामालोभाद्भ्रया-
द्वापि यः पङ्क्तिं दूषयेद्विजः । नरकादवतीर्णस्तु जायते ग्रामसूकरः । इति । अपि च दक्षिणायामपि
वैषम्यम् । तथा विश्वामित्रः—हेम वा रजतं वाऽपि यतये ब्रह्मचारिणे । यो ददाति ऋते वस्त्रं स

भवेद्ब्रह्मवातकः । इति उक्तमिति सूक्तम् । अथवा एकग्रहणं व्यवस्थितविकल्पार्थम् । दैवश्राद्धे यतयः पित्र्ये गृहस्थाः इति । तथा च वृद्धवसिष्ठः—चत्वार आश्रमाः पूज्या दैवश्राद्धेन सर्वदा । चतुराश्रम-वाह्येभ्यः श्राद्धे नैव प्रदापयेत् । मार्कण्डेयोऽपि—ब्राह्मणानां सहस्रेभ्यो योगी त्वग्राशने यदि । यजमानं च भोक्तृश्च नौरिवांभसि तारयेत् । यमोऽपि—न ब्राह्मणं परीक्षेत दैवे कर्मणि सर्वदा । पित्र्ये कर्मणि संप्राप्ते परीक्षेत प्रयत्नतः । वैश्वदेवे नियुञ्जीतेति वाराहपुराणवचनाच्चेत्यलमिति प्रपञ्चेन । ‘गृहस्थान् साधून्वा’ वाशब्दः पाक्षिकयतिनिमंत्रणनिषेधार्थः । तथा च जाबालः—अश्रंति ये न मांसानि भार्याहीनाश्च ये द्विजाः । ये च मातुलसंबन्धा न तान् श्राद्धे निवेशयेत् । ऋष्यशृंगोऽपि—नाश्राति यो द्विजो मांसं यस्य नो दारसङ्ग्रहः । तावेतौ मुनिभिः प्रोक्तावनर्हौ मखदूषकाविति । ननु चासाधुगृहस्थनिषेधार्थः कथं न स्यात् ? उच्यते—साधुशब्देनैव तन्निषेधसिद्धेः । न चात्र वाशब्दाभावः शङ्कनीयः । शाखान्तरे दृश्यमानत्वात् । तथा च गोभिलः—गृहस्थान्साधून्वेति । वसिष्ठोऽपि यतीन् गृहस्थान् साधून्वेति । अतश्च गृहाः पत्नी तत्सहिताः गृहस्थास्तान्निमंत्रयेदित्यर्थः । न चैवं विभार्यनिमन्त्रणमभ्यनुज्ञातम् । विभार्यो वृषलीपतिरित्यत्रिणा प्रतिषिद्धत्वात् । साधूनाहा-दित्यपुराणे—साधून्वक्ष्यामि सांप्रतमित्युपक्रम्य गङ्गायमुनयोर्मध्ये मध्यदेशः प्रकीर्तितः । तत्रोत्पन्ना द्विजा ये वै साधवस्ते प्रकीर्तिताः । इति । अथवा म्लेच्छदेशव्यतिरिक्तदेशस्थाः सद्वृत्ताः, म्लेच्छदे-शनिवासिनो वर्जयेदिति मत्स्यवचनात् । ‘श्रोत्रियान्’ निमंत्रयेदिति । श्रोत्रियमाह देवलः—एकशाखां सकल्पां च षड्भिरङ्गैरधीत्य च । षट्कर्मनिरतो विप्रः श्रोत्रियो नाम धर्मवित् ! जन्मना ब्राह्मणो ज्ञेयः संस्कारैर्द्विज उच्यते । विद्यया यातिः विप्रत्वं त्रिभिः श्रोत्रिय उच्यते । इति वा । ‘वृद्धाननवद्यान्’ विकलेन्द्रियदुराचारादिदोषराहित्यमनवद्यशब्देनोच्यते । ततश्चाग्र्याः सर्वेषु ... श्रोत्रियो ब्रह्मविद्युवेति युवत्वेन वृद्धनिषेधे वृद्धानिति प्रतिप्रसवः । अथवा युववृद्धविधिभ्यां तद्व्यतिरिक्त-स्याल्पवयस्कस्य भोक्तृनियमाक्षमस्य प्रतिषेधः । अनवद्यपदमुत्तरत्रानुषज्य स्वकर्मस्थद्विजविशेषणं कृत्वा केवलवृद्धशब्देन ज्ञानवयस्तपोवृद्धास्त्रिविधानिति हलायुधः । ‘स्वकर्मस्थान्’ स्वजात्युक्तकर्मानुष्ठातृन्वि-प्रानित्यर्थः । अतश्च श्रोत्रियादिवैलक्षण्यमनेनोक्तमित्युपनरुक्तिः । तथा च पुराणसमुच्चये—गृहस्थाः कु-लसंपन्नाः प्रख्याताः कुलगोत्रतः । स्वदारनिरताः शांता विज्ञेयाः पङ्क्तिपावनाः । इति । एवं मुख्यकल्पं प्रदर्शयानुकल्पं दर्शयति । ‘अभावेऽपि शिष्यान्सदाचारान्’ । अपिशब्दः स्मृत्यन्तरोक्तानुकल्पसमुच्चये । ततश्च पूर्वोक्तमुख्यकल्पाभावे सद्वृत्तशिष्यादीनपि निमन्त्रयेदित्यर्थः । तथा च याज्ञवल्क्यः—स्वसीयऋ-त्विजामातृयाज्यश्चशुरमातुलाः । त्रिणाचिकेतदौहित्रशिष्यसंबन्धिवान्धवाः । इति । अनुकल्पः स्वयं ज्ञेयः सदा सद्भिरनुष्ठितः । मातामहं मातुलं च स्वसीयं श्वशुरं गुरुम् । दौहित्रं विट्पतिं बंधुं ऋत्विग्याज्यौ च भोजयेदिति मनुः । आपस्तंबोऽपि गुणवदलाभे सोदर्योऽप्येतेनान्तेवासिनो व्याख्याता इति । अयं चानु-कल्पो दैवश्राद्ध एव न पित्र्ये । तथा चात्रिः—पिता पितामहो भ्राता शिष्यो वाऽप्यसपिण्डकः । न परस्परमर्घ्याः स्युर्न श्राद्धे ऋत्विजस्तथा । ऋत्विक्पुत्रादयो ह्येते सकुल्या ब्राह्मणा द्विजाः । वैश्वदेवे नियोक्तव्या यद्येते गुणवत्तराः । इति । अपिरत्र भिन्नक्रम इति हलायुधः । स्वाचारानित्यने-नाचार्यधनहारित्वाभाव उक्तः । ते हि कदाचिद्धनहारिणो विहिताः, दद्यात्पिण्डं हरेद्धनमित्यादिना । अतस्तथात्वे शिष्यादयो न निमन्त्रणीयाः । पिण्डदोशहर इति पिण्डदातृत्वसंभवात् । वर्ज्यानाह—‘द्विर्न-ग्रशुक्लविकृिधश्यावदंतविद्धप्रजननव्याधितव्यंगिशिवत्रिकुष्ठिकुनखिवर्ज’ द्विरिति पित्रोर्वशे त्रिपुरुषं वेदार्ग्योर्विच्छेदान्नग्रः शून्यो द्विर्नग्रः । तथा च सुमन्तुः—यस्य त्रिपुरुषादासीदुभयोर्गोत्रयोरपि । वेदस्याग्नेश्च विच्छेदो द्विर्नग्रः परिकीर्तितः । दुश्चर्मोधिकशुक्लोतिकपिलांगकेशः । तथा च कात्याय-नः—द्विर्नग्रः किल दुश्चर्मा शुक्लोऽतिकपिलः स्मृतः । विचर्चिकादित्वगदोषी विकृिधः परिकीर्तितः ।

संग्रहकारोऽपि—खल्वाटकश्च दुर्बालः कपिलश्चण्ड एव चेति । विक्लिव ओष्ठाभ्यामनावृतदन्तः । विद्धप्र-
जननश्छिन्नलिंगचर्मा दाक्षिण्यात्यप्रसिद्धः । तथा च कल्पलतायां—विद्धप्रजननश्चैव कृतशिश्रविकार-
वान् । ते हि कामोपभोगार्थं दाक्षिणात्याः प्रकुर्वते । वंध्याबीजो वा । मृतापत्य इत्यन्ये । व्याधितो
रोगी । महारोगोपसृष्ट इति कश्चित् । व्यंगो—विगतं विविधं वांगमस्त्यस्येति सः । हीनाङ्गो-
ऽधिकाङ्गश्च हीनातिरिक्ताङ्ग इति स्मृतेः । श्वित्री श्वेतकुष्ठी । कुष्ठी कुत्सितगलिताङ्गः । व्याधितप्रहणा-
देव तन्निषेधे सिद्धे तद्ग्रहणं दोषाधिक्यद्योतनार्थम् । अजीर्णाद्यल्परोगिदोषाल्पत्वज्ञापनार्थं वा ।
स्वभावात्कुत्सितनखः कुनखी । एतान् वर्जयित्वा निमन्त्रयेदित्यर्थः । अत्र स्नातकादिविहितप्रहणा-
देवेतरनिषेधे सिद्धे द्विर्नग्नादिनिषेधो मुन्यन्तरोक्तान्तरालिकद्विजोपवेशनार्थः । ते च ग्रन्थगौर-
वमयान्नेह लिखिताः । अन्यथा द्विर्नग्नादिवर्जनमनर्थकं स्यात् । ‘अनिन्द्येनामन्त्रितो नापक्रामेत् ।
अनिन्द्यो निर्दोषस्तेनामन्त्रितो न व्यतिक्रमेत् । तथा च श्रुतिः—स होवाचानिन्द्या वै मा
वृषत सोऽनिन्द्यैर्वृतो नाशकमतिक्रमितुमिति तस्मादुहानिन्द्यस्य वृतो नापक्रामेदिति । अग्निवै-
श्योऽपि । नैकदाऽपि परान्नं यो भुङ्क्ते मूढमतिर्द्विजः । संवत्सराभ्यन्तरे स न पूज्यो
वत्सरं भवेदिति, निर्दोषस्येति शेषः । ‘आमन्त्रितो वाऽन्यदन्नं न प्रतिगृहीयात्’ निमन्त्रितो
विप्रोऽन्यदन्नं सिद्धमामं वा परस्य न गृहीयादित्यर्थः । अथवाऽन्यस्यान्नमन्यदन्नम् । अन्यस्य
दुगागमश्छान्दसः । वाशब्दो निमन्त्रिते दातृभोक्तृभ्यः परस्परत्यागनिषेधं द्योतयति । तथा च
यमः—आमन्त्रितश्च यो विप्रो भोक्तुमन्यत्र गच्छति । नरकाणां शतं गत्वा चाण्डालेष्व-
भिजायते । केतनं कारयित्वा तु निवारयति दुर्मतिः । ब्रह्महत्यामवाप्नोति शूद्रयो नौ च जायते ।
आदित्यपुराणे—आमन्त्रितश्चिन्नं नैव कुर्याद्विप्रः कदाचन । देवतानां पितॄणां च दातुरन्यस्य चैव
हि । चिरकारी भवेद्बोही पच्यते नरकाग्निनेति । ‘स्नाताञ्जुचीनाचांतान्’ ईदृशानुपवेश्य आह्नं
कुर्वीतेति वक्ष्यमाणेन संबन्धः । स्नानशौचाचमनानि स्मृतिप्राप्तान्येवात्र सार्थकत्वेनानुवदति । तेन
स्नानशौचाचमनेष्वत्र विशिष्टविधिरित्यर्थः । तथा च देवलः—ततो निवृत्ते मध्याह्ने कृत्तलोमन-
खान् द्विजान् । अभिगम्य यथापूर्वं प्रयच्छेदन्तधावनम् । तैलमुद्वर्तनं स्नानं स्नानीयं च पृथग्विधम् ।
पात्रैरौदुम्बरैर्दद्याद्वैश्वदेवत्यपूर्वकम् । ततः स्नात्वा निवृत्तेभ्यः प्रत्युत्थाय कृताञ्जलिः । पाद्यमाचमनीयं
च संप्रयच्छेद्यथाक्रममिति । अत्रामन्त्रितानां स्निग्धस्नानदंतधावनविधाने कर्तुस्तत्प्रतिषेधाद्विशेषः । तथा
च—‘दन्तधावनताम्बूलं स्निग्धस्नानमभोजनम् । रत्यौषधपरान्नानि आह्नकृत्सप्त वर्जयेत्’ इति ।
अत्रैक आहुरनिषिद्धतिथिविषयं तैलादिप्रेषणमिति । तदभद्रम् । आह्निकेऽहनि विशिष्टविधित्वात् ।
तथा च कात्यायनः—तैलमुद्वर्तनं देयं ब्राह्मणेभ्यः प्रयत्नतः । तैरभ्यङ्गः प्रकर्तव्यो वर्ज्यकालान्न
चिन्तयेत् । अभ्यङ्गप्रकरणे सुरेश्वरोऽपि—पुत्रजन्मनि सङ्क्रान्तौ आह्ने जन्मदिने तथा । नित्यस्नाने
च कर्तव्ये तिथिदोषो न विद्यते । इति । निषेधस्य मलापकर्षविषयत्वाच्च । एवं व्रणादिव्याधिसंभवे
रक्तस्त्रावादौ च कृते अशुद्धत्वाच्छुचीनिति विशेषः । तथा च पुराणसमुच्चये—कृत्वा तु रुधिरस्नानं
न विद्वांश्छाद्धमाचरेत् । एकं द्वे त्रीणि वा विद्वान् दिनानि परिवर्जयेत् । वमने वातिरेके वा तद्दिनं
परिवर्जयेत् । यथा रजस्वला नारी ह्यशुचिस्त्रिदिनं भवेत् । रक्तस्त्रावे तथा नृणामशुचित्वं प्रजायते
इति । एवमाचमनेऽपि विशेषः । तथा च विष्णुपुराणे—उपस्पर्शस्तु कर्तव्यो मण्डलस्योत्तरे दिशि ।
कर्त्राथ वा द्विजैर्वापि विधिवद्वाग्यतैः सदा । मण्डलस्योत्तरे भागे कुर्यादाचमनं द्विजः । सोमपान-
फलं प्राहुर्गर्गाकाश्यपगौतमाः । आपस्तम्बोऽपि—कुर्युराचमनं विप्रा उदीच्यां मण्डलादहः । अन्यदिक्षु
यथा कुर्यान्निराशाः पितरो गताः इति । तथा—विप्रपादोदकस्थाने कुर्यादाचमनं द्विजः । रुधिरं
तद्भवेत्तोयं निराशाः पितरो गताः । इति । पादोदकोच्छिष्टवारिद्वयोश्चेत्संगतिर्भवेत् । उच्छिष्टाः

पितरो यान्ति शुद्धयन्ति च गयाशिर इति । मण्डलादिकरणं गोमूत्रेणाह बृहस्पतिः—गोमूत्रमण्डले कृत्वा दक्षिणे चोत्तरे शुभे । आद्वीयाहनि संप्राप्ते रेणुभिर्न जलेन च । गृहकुड्यादिलेपेषु गोमूत्रे रेणुरुच्यते । इति । ‘प्राङ्मुखानुपवेश्य दैवे युग्मानयुग्मान्यथाशक्ति पित्र्य एकैकस्योदङ्मुखान्’ यथाशक्त्येकैकस्येति पदे उभयत्र संवध्येते । युग्मा द्विचतुरादयः । अयुग्मास्त्रिपञ्चादयः । ततश्चैकैकस्य पित्रादेर्देवश्राद्धे यथाशक्ति युग्मान् प्राङ्मुखान् पित्र्येऽप्येकैकस्य पित्रादेरयुग्मान् यथाशक्त्युदङ्मुखान्विप्रान्वामेनासनं स्पृष्ट्वा दक्षिणकरेण द्विजकरं धृत्वा भूर्भुवःस्वः इदमासनमास्यतामित्युक्त्वोपवेश्य श्राद्धं कुर्यादिति शेषः । तथा च कात्यायनः—सव्येनैवासनं धृत्वा दक्षिणे दक्षिणं करम् । ओं भूर्भुवः स्वरित्युक्त्वा आसनेपूषवेशयेत् । तथा—आस्यतामिति तान् ब्रूयादासनं संस्पृशन्नपि । समस्ताभिर्व्याहृतिभिरासनेपूषवेशयेत् । इति । एवं चात्र प्रतिपुरुषं दैवश्राद्धं भवतीति अवगम्यते । यथाशक्तीतिपदस्यानियतवाचकत्वात् । अयुग्मत्वं च नवभ्योर्वाग्वेदितव्यम् । तथा च गौतमः—नवावरान्भोजयेदयुजो यथोत्साहं चेति । ब्रह्मांडेऽपि—सामर्थ्येऽपि नवभ्योर्वाग्वभोजयीत सति द्विजान् । नोर्ध्वं कर्तव्यमित्याहुः केचिदोषस्य दर्शिन इति । एवं बहुतरप्राप्तौ संख्यामाह—‘द्वौ वा देवे त्रीन्पित्र्ये’ वाशब्दः प्रतिपुरुषं दैवश्राद्धं निषेधति । देवे द्वौ पित्र्ये त्रीनिति पितृपङ्क्तौ दैवे द्वावेव पित्र्ये प्रतिपुरुषं त्रिकत्रिकभेदेन नव । एवमुभयेत्राप्येकादशैवेत्यर्थः । अतश्च प्रतिपङ्क्त्येव दैवश्राद्धं न प्रतिपुरुषमिति पूर्वसूत्रापवादः । तथा च वृद्धयाज्ञवल्क्यः—दशैकं पञ्च वा विप्रान्पार्वणे विनियोजयेत् । द्वौ देवे प्रागुदक्पित्राद्येकैकस्यापि ते त्रयः । एवमेकादश प्रोक्ता यथोक्ता एकपार्वणे । इति । अथ चैकादश पञ्च वेति पक्षद्वयावधारणार्थो वा शब्दः । विस्तरस्य निषिद्धत्वात् । तथाच स एव द्वौ देवे पितृकृत्ये त्रीन्पञ्च चैवं प्रकल्पयेदिति । मनुरपि । सत्क्रियां देशकालौ च द्रव्यं ब्राह्मणसंपदः । पंचैतान्विस्तरौ हन्ति तस्मान्नेहेत विस्तरम् । बृहस्पतिरपि—एकैकमथवा द्वौ त्रीन्दैवे पित्र्ये च भोजयेत् । सत्क्रियाकालपात्रादिर्न संपद्येत विस्तरम् । ब्राह्मेऽपि—यस्माद्ब्राह्मणवाहुल्यादोषो बहुतरो भवेत् । श्राद्धनाशो मौननाशः श्राद्धतंत्रस्य विस्मृतिः । उच्छिष्टोच्छिष्टसंसर्गो निंदा दातृषु भोक्तृषु । वितंडया चापवादो जल्पास्ते ते पृथग्विधाः । इति । ‘एकैकमुभयत्र वा’ वाशब्दोऽभावे । ततश्च देशकालधनद्यभावे दैवे पित्र्ये चैकैकं ब्राह्मणद्वयमेवोपवेशयेदित्यर्थः । तथा च वृद्धयाज्ञवल्क्यः—एकं दैवे तथा पित्र्ये धनविप्राद्यभावतः । योजयेच्छ्राद्धदाने च पितृयज्ञं न लोपयेदिति । नन्वेवं सति न त्वेकैकं सर्वेषामिति निषेधोऽनुपपन्न इति । मैवम् । संभवविषयत्वान्निषेधस्येत्यदोषः । तथा च—ब्राह्मणा विप्रसंपत्तावैकैकस्य त्रयस्त्रयः । एको वैकस्य भोक्तव्यस्त्रयाणामेक एव चेति । अत्र दैवे पित्र्ये चेत्यनुवृत्तौ उभयत्रेतिग्रहणं सर्वत्र समविभागार्थम् । समं स्यादश्रुतत्वादिति न्यायात् । ‘मातामहानां चैवं’ मातामहानामप्येवं सर्वे पक्षा भवेयुरित्यर्थः । अतश्च मातामहश्राद्धमपि पितृश्राद्धवन्नित्यमित्युक्तम् । विज्ञानेश्वरस्तु—मातामहादिभिर्मातुः सापिंड्य एव मातामहश्राद्धं नित्यमन्यथा नेत्याह । अत एवातिदेशात् पृथक्कार्यमित्यन्ये । तदेतत्कर्कादिभिरनाहतमित्युपेक्षणीयम् । तथा च स्कंदपुराणे—पार्वणं कुरुते यस्तु केवलं पितृहेतुतः । मातामहं न कुरुते पितृहा चोपजायते । चकारो नवद्वादशदैवत्ये मातृमातामहोरतिदेशार्थः । वैश्वदेवे विशेषमाह—‘तंत्रं वा वैश्वदेविकम्’ विश्वेदेवाः संत्यजेति वैश्वदेविकं श्राद्धं तंत्रमुभयपंत्योरेकं भवेदिति शेषः । अत इतिष्ठनौ । साधारणं भवेत्तंत्रमिति वचनात् अयं च पक्षः सर्वपक्षेषु विकल्पेनावतिष्ठते । ततश्चैकप्रयोगापूर्वसाधकत्वं भिन्नप्रयोगापूर्वसाधकत्वं च वैश्वदेवश्राद्धस्य भवतीत्यर्थः । अत्रावसरे चमसं पूरयित्वाऽभिमंत्रयेत् । तथा च कात्यायनः—कूश्मांडमंत्रसूक्तेन कुर्यात्तोयाभिमन्त्रणम् । अन्नानि प्रोक्षयेत्तेन तेनैव श्राद्धमाचरेदिति । कूश्मांडमंत्रा यद्देवादेवहेडनमित्यादयस्त्रयः । श्रद्धान्वितः श्राद्धं कुर्वीतित्यर्थः । श्रद्धा धर्मकार्येषु फलावाप्तिनिश्चयः । तथा

च मनुः—प्रत्ययो धर्मकार्येषु सद्भिः श्रद्धेत्युदाहृतेति । सा च स्मृत्युक्तधर्मोपलक्षणम् । अतस्तद्धर्मे युक्तः आद्धं कुर्यात् । विधिहीनमनुष्ठानं मन्त्रहीनमदक्षिणम् । अश्रद्धया कृतं दत्तं तद्वै रक्षांसि भुञ्जते । तथा—विभक्तिभिस्तु यत्किञ्चिदीयते पितृदैवते । तत्सर्वं सफलं ह्याहुर्विपरीतं निरर्थकमिति । अत्र श्रद्धा अस्ति यत्र तच्छ्राद्धमिति आद्धग्रहणेनैव तदन्वितत्वे लब्धे श्रद्धान्वितग्रहणं पितृकार्येषु स्मृत्युक्तधर्माणामत्यादरज्ञापनार्थम् । तथा च मनुः—देवकार्याद्विजातीनां पितृकार्यं विशिष्यते । इति । अतश्च पितृकार्येषु स्मृत्युक्तधर्मादरेण प्रयोगकुशलः स्यादिति । एतदुक्तं भवति । संबन्धनामगोत्ररूपाणां यथावत्प्रयोगेण पुत्रादिदत्तं हविः पितृणां तृप्तिकरं भवतीति । तथा च—नामगोत्रं स्वकं शर्मप्रापकं हव्यकव्ययोः । इति । ज्ञातिश्रेष्ठ्यमवाप्नोति प्रयोगकुशलो नरः । इति च । नामादिप्रयोगो धर्मप्रदीपे—आवाहनाव्यसंकल्पे पिण्डदाने तिलोदके । अक्षये चासने पाद्ये नामगोत्रे प्रकाशयेत् । अत्रैतच्चिन्त्यते—किं संबन्धादीनामुच्चारणक्रमोऽस्ति नवेति । तत्रैक आहुः—संबन्धादीनां हविःप्रापकत्वमेव नोच्चारक्रम इति । अन्ये त्वाहुरमुकगोत्रास्मत्पितरमुकशर्मन्निति क्रम इति । वसुरुद्रादिध्यानमेव नोच्चार इत्यपरे । तत्र नाद्यः—स्मृत्युक्तक्रमस्य वैयर्थ्यात् । न द्वितीयः—गोत्रप्रयोगस्यादावविहितत्वात् । नापि तृतीयः—वस्वाद्युच्चार इत्यस्थैवोक्तत्वात् । तथा च—संबन्धं प्रथमं ब्रूयान्नामगोत्रमतः परम् । रूपं ततो विजानीयादेष धर्मः सनातनः । अन्यच्च—मृतनाम समुच्चार्य तस्य गोत्रमुदीरयेत् । बृहस्पतिरपि—आसनेचार्घदाने च पिण्डदानेऽवनेजने । संबन्धनामगोत्राणि यथाहमनुकीर्तयेत् । वसू रुद्रस्तथाऽदित्यः पित्रादित्रितये क्रमात् । मातामहादिमात्रादित्रये च स्मृतिमर्हतीति । तथा च वसुरुद्रादित्यरूपाञ्छ्राद्धार्थं तर्पयेत्पितृन् । नामगोत्रे समुच्चार्य तिलैस्तीर्थेषु संयतः इति । तीर्थं पितृतीर्थम् । ततश्चास्मत्पितरमुकशर्मन्नमुकगोत्रवसुरूपेति प्रयोगः । पाद्ये तु विरोध आभासते । विधिनिषेधयोर्दर्शनात् । तथा च पाद्ये नामगोत्रे प्रकाशयेदित्युक्तम् । तथा च—आसनावाहने पाद्ये अन्नदाने तिलोदके । अक्षये पिण्डदाने च नामगोत्रे प्रकीर्तयेदिति । मनुस्तु निषेधति—बहिर्मण्डलभूमेस्तु गोत्रमुच्चारयेद्यदि । अकृतं तद्वेदार्थं पितृणां नोपतिष्ठते इति । अत्र व्यवस्था—स्वागतार्थं गोत्रादिनिषेधः । पादार्थं तु विधिरित्यविरोधः । अस्ति च स्वागतार्थविधिः पादार्थ्यात्पूर्वभावी । तथा च वृद्धयाज्ञवल्क्यः—दत्त्वार्थं क्षालयेत्पादावाचम्य क्षालयेत्पुनः । पूजयेत्पुनराचम्य विप्रानभ्यन्तरे विशेत् । पुराणसमुच्चयेऽपि—दत्त्वार्थं क्षालयेत्पादौ विष्टरेषु निवेशयेत् । पूर्वं यः क्षालयेत्पादौ पादार्थं च ततो नयेत् । विप्रपादोदकोद्भूतां पितृ-तृप्तिं निहन्ति सः इति । तस्माद्विप्रानाहूय सव्येन तूष्णीं स्वागतार्थं दत्त्वा पादौ प्रक्षाल्याचम्य मण्डले उपवेश्य यथाविधि पुनः प्रक्षाल्याचम्य पादार्थं गोत्राद्युच्चार्य दद्यादिति । नामगोत्रादिकं च कया विभक्त्या कुत्र प्रकाशयत इत्युच्यते । तत्र संबन्धे च भवेत् षष्ठी चतुर्थी संप्रदानतः इति सामान्येन षष्ठी चतुर्थ्योः प्राप्तयोर्विशेषमाह स्मृतिः—पृच्छाक्षय्यासने षष्ठी चतुर्थी चैव कल्पने । आवाहने द्वितीया च शेषाः संबुद्धयः स्मृताः इति । कल्पने संकल्पे । एतच्चान्नसंकल्पादन्यत्र । तथा च ब्रह्माण्डपुराणे—पितृभ्यश्च ततो दद्यादन्नमामन्त्रणेन तु । अमुकामुकगोत्रैतत्तुभ्यमन्नं स्वधानम् । इति । शाङ्खायनोऽपि—अन्नं वासे(?) च तत्त इत्युद्दिश्य भोजयेदिति । आमन्त्रणे प्रतिज्ञायामक्षय्ये दक्षिणाविधौ । संपूर्णपृच्छासनयोः षष्ठीं कुर्यात्सदैव हि । इति । आसने चतुर्थी विकल्पिता । तथा पृच्छाक्षय्यासने षष्ठी चतुर्थी वासने मता । अर्घावनेजनन्पिण्डसन्न(?) प्रत्यवनेजनम् । संबुद्धयैतानि कुर्वीत शब्दशास्त्रविशारदः । व्यासोऽपि—चतुर्थी वासने नित्यं संकल्पे च विधीयते । प्रथमा तर्पणे प्रोक्ता संबुद्धिमपरे जगुरिति । देशभेदेन चतुर्थी व्यवस्थितेति रत्नावलीकारः । यत्तु संप्रहकारवचनम् । अक्षय्यासनयोः षष्ठी द्वितीयावाहने स्मृता । अन्नदाने चतुर्थी स्याच्छेषाः संबुद्धयः स्मृताः ।

इत्यन्नदाने चतुर्थी विधानं तच्छेषान्नदानविषयम् । शेषाः संकल्पव्यतिरिक्तार्घदानावनेजनादयः संकल्पे चतुर्थ्या एव विधानात् । तथा च धर्मप्रदीपे—गोत्राणामासनेऽक्षय्ये गोत्रानावाहने तथा । अर्घं गोत्रपितस्तद्वत्पिण्डदानेऽवनेजने । अन्नसंकल्पने गोत्रा महाः शर्माण एव च । त्यागे दाने च गोत्रेभ्यो दैवेऽप्येतदुदाहृतमिति । त्यागे संकल्पे । दाने दक्षिणायाः । एतदुपरिष्ठात्तदवसरे वक्ष्यामः । अपरं स्मृतिभ्य उपलब्धव्यमतः श्रद्धान्वितः इत्युक्तमलं बहुना । ‘शाकेनापि नापरपक्षमतिक्रामेत्’ । अनेनावश्यं श्राद्धमपरपक्षे कुर्यादित्यर्थः । तथा च पुराणोच्चये—नहि पिण्डप्रदानेन श्राद्धं भवति केवलम् । पत्रं पुष्पं फलं तोयं यच्चान्यदपि किञ्चन । पितृनुद्दिश्य कर्तव्यं श्रद्धया पितृतत्परैः । तत्सर्वं श्राद्धमित्युक्तं श्रद्धया श्राद्धमुच्यते । इति । एवं च सति पक्षश्राद्धमुपक्रम्य सूतकादौ कर्तव्यमुत नेति—तत्रैके नेत्याहुः, अन्ये प्रतिज्ञातत्वात्कुर्वीतेति वदन्ति । तत्रैवं विचार्यते । यदि नेति तदारम्भानियमो दोषश्चापरिसमाप्तावित्यस्य वैयर्थ्यमुपक्रमभङ्गश्च स्यात् । अथ कुर्यादिति तर्हि द्रव्याद्यशुद्धौ द्विजमुक्तादिवैषम्याद्येनैवारम्भस्तेनैव समाप्तिरिति न्यायबाधश्च स्यात् । तस्मात्सूतकादिव्यतिरेकेण मया पक्षश्राद्धं कर्तव्यमिति प्रतिज्ञातेन सूतकाद्यन्ते कर्तव्यम् । अथ गृहसाधारणद्रव्येभ्यः पक्षश्राद्धपर्याप्तद्रव्यमुद्धृत्य कृतनियमेन मया कर्तव्यमेवेति ज्ञातेन सूतकादिमध्ये श्राद्धं कर्तव्यमित्युक्तम् । यथारव्यपाके निमन्त्रितेषु च करणं यथा वा नवरात्रे कृतप्रतिज्ञेन सूतकमध्येऽपि पूजादि कर्तव्यमेवमेवेहापीति । तथा च पुराणसमुच्चये—पक्षश्राद्धे समारब्धे सूतकं निपतेद्यदि । समाहूता हि पितरः सूतकान्ते विसर्जयेत् । अथ वा केचनेच्छन्ति श्राद्धं तु मृतसूतके । जन्मसूतकमासाद्य पश्चाच्छ्राद्धं समाचरेत् । यदि नैवं नरः कुर्यात्सूतकान्ते समापनम् । प्राग्दत्तानि मनुष्येण श्राद्धान्यसुरतृप्तये । इति । इदं चाशौचान्ते तन्मध्ये वा समापनं पूर्वोक्तविषयकल्पनेन व्यवस्थेयमित्यविरोधः । आवश्यकत्वे हेतुमाह—‘मासि मासि वोशनमिति श्रुतेः’ प्रजापतिः पितृनाह स्म वो युष्माकं प्रतिमासमशनं दत्तमतोऽपरपक्षेऽवश्यमेव कर्तव्यतेत्यर्थः । तथा च श्रुतिः—अथैनं पितरः प्राचीनावीतिनः सव्यं जान्वाच्योपासीदंस्तानब्रवीन्मासि मासि वोशनं स्वधा वो मनोजवो वश्चन्द्रमा वो ज्योतिरिति । अनेन श्रुत्युक्तहेतुनाऽपरपक्षेऽमावास्यायामवश्यकर्तव्यमुक्तम् । तेनापरपक्षातिक्रमोऽपि नेत्यर्थादुक्तम् । तदतिक्रमे चोभयातिक्रमात्प्रत्यवायस्मृतेः । तथा च—एतान्येव हि हिंसन्ति पञ्चमं यो व्यतिक्रमेत् । तस्मान्नातिक्रमेद्विद्वान् पञ्चमे पितृमेधिकम् । एतानि पुत्रायुर्धनधान्यादिफलानि । पञ्चममपरपक्षं पैतृमेधिकं श्राद्धं, तथा—न निर्वपति यः श्राद्धं प्रमीतपितृको द्विजः । इन्दुक्षये मासि मासि प्रायश्चित्तीयते तु सः । इति । विधिनिषेधमाह—‘तदहः शुचिरक्रोधनोऽत्वरितोऽप्रमत्तः सत्यवादी स्यादध्वमैथुनश्रमस्वाध्यायान्वर्जयेत्’ तदहरिति पूर्ववदिति भावः । श्राद्धदिने एतौ सूत्रोक्तविधिनिषेधावनुतिष्ठेदित्यर्थः । शुचिर्वाह्याभ्यन्तरवमनविरेकरक्तसावाद्यशुद्धिरहितः । अथवा शुचिः शुक्लवासाः स्यात् । कषायादेः प्रतिषिद्धत्वात् । तथा चाह मरीचिः—शुचयः शुचिवाससः स्युरिति । शङ्खोऽपि—शुचिशुक्लवासा दर्भहस्तः स्वागतमिति ब्रूयात् । श्राद्धकृच्छुक्लवासाः स्यादिति च । पुराणोच्चयेऽपि—एकवासास्तु यः कुर्यात्पिण्डनिर्वपणं नरः । काषायवस्त्रसंवीतस्तद्वै रक्षांसि भुञ्जते । धर्मप्रदीपे—काषायं खण्डवस्त्रं च रक्तवस्त्रं तथैव च । एवंविधानि वस्त्राणि वर्जयेच्छ्राद्धकर्मणि । अप्रमत्त इति स्मृत्युक्तकालादिषु सावधानः । तथा च—कालहीनं क्रियाहीनं मन्त्रहीनं च यद्भवेत् । पात्रहीनं च यच्छ्राद्धं भागं तं राक्षसं विदुः । इति । स्वाध्यायः श्राद्धमन्त्रजपादिव्यतिरिक्तापाठः, मैथुनं पूर्वदिनेऽपि । शेषं स्पष्टम् । नेयं विधिनिषेधयत्ताऽपितु प्रदर्शनम् । अतोऽन्यदपि विधिनिषेधरूपं स्मृत्युक्तं ग्राह्यमित्यर्थः । तथा च दातृभोक्तोर्नियमः । न चाश्रु पातयेज्जातु न शुक्लं(?) गिरमीरेयेत् । न चोद्वीक्षेत भुञ्जानं न च कुर्वीत मत्सरम् । न दीनो-

ऽपि न वा कुद्धो न चैवान्यमना नरः । एकाग्रमाधाय मनः आह्वं कुर्यात्सदा बुधः । इत्यादि । अत्रैतच्चि-
 न्त्यते—विधवापररूपादीनां आह्वपाके कर्तुंश्च तिलके किमधिकारः स्यादुत नेति । तत्रैक आहुः—
 समाचारत्वादधिकार इति । तदयुक्तम् । स्मृतिविरुद्धाचारस्याप्रमाणत्वात् । तथा च व्यासः—गृहिणी
 चैव सुस्नाता पाकं कुर्यात्प्रयत्नतः । निष्पन्नेषु च पाकेषु पुनः स्नानं समाचरेत् । रजस्वलां च पाषण्डीं
 पुंश्चलीं पतितां तथा । त्यजेच्छूद्रां तथा बन्ध्यां विधवा(?)मन्यां तथैव च । रजस्वलां त्रिदिनादूर्ध्वम-
 निवृत्तरजस्काम् । यत्तु ब्रह्मपुराणवचनम्—व्यङ्गकर्णा चतुर्थाहस्नातामपि रजस्वलाम् । वर्जयेच्छूद्रपा-
 कार्थममातृपितृवंशजाम् । इत्यन्यस्त्रीविषयं तदंत्यासंभवविषयम् (?) । अत एव पठन्ति—मातृष्वसा
 बधूकन्या शूद्राग्नौ च परस्त्रियः । पितृपाकं न कुर्वीत निराशाः पितरो गताः । तथा आह्वस्यपाके
 विधवा स्त्री न तृप्तिमन्तः पितरो न देवा इत्यादि । व्यङ्गकर्णा त्रुटितकर्णी । तिलके तु आपस्तम्बः ।
 ललाटे पुण्ड्रकं दृष्ट्वा स्कन्धे माल्यं तथैव च । निराशाः पितरो यांति शापं दत्त्वा सुदारुणम् । इति ।
 एवं च सकलशिष्टाचारविरोधमवलोक्य केचिदाहुः—पुण्ड्रकमिति वर्तुलतिलकं निषेधति । तदपरे
 न क्षमन्ते । तिर्यक्पुण्ड्रं तथा दृष्ट्वा स्कन्धे माल्यं तथैव च । निराशाः पितरो यान्ति दृष्ट्वा च वृषली-
 पतिम् । इति वचनात् । अतस्तिर्यक्पुण्ड्रनिषेध इत्यन्ये । तदपि न सामान्येन तिलकमात्रनिषेधात् ।
 तथा च पठति—वामहस्तेषु ये दर्भा गृहेरङ्गवलिस्तथा । ललाटे तिलकं दृष्ट्वा निराशाः पितरो गताः ।
 इति । रङ्गवलिश्चतुष्कम् । स्मृत्यन्तरम्—ललाटे तिलकं दृष्ट्वा स्कन्धे मालांकितं तथा । कांस्यपात्रे हवि-
 र्दृष्ट्वा निराशाः पितरो गताः । सत्यव्रतोऽपि—वर्जयेत्तिलकं भाले आह्वकाले कदाचन । तिर्यग्वाप्यूर्ध्व-
 पुण्ड्रं वा धारयेच्छूद्रकर्मणि । एवं च सति आह्वदिने तिलकमात्रस्यैव निषेध इति युक्तम् । प्रयोगे-
 ष्वाशीःप्रार्थनानन्तरं तिलकविधानस्य दृश्यत्वात् । तथा च याज्ञवल्क्यः—याचितारश्च नः सन्तु माम्
 यातिष्म कंचन । ततस्तु तिलकं कुर्यान्मन्त्रेणानेन भक्तिः । नित्यानुष्ठानसंनिष्ठाः सर्वदा यज्ञबुद्धयः ।
 पितृमातृपराः सन्तः सन्त्वस्मत्कुलजा नराः । इति । न चानालोचितपरंपरानुष्ठान ग्राह्यम् । तथा चतु-
 विंशतिमतम्—स्मृतिर्वेदविरोधेन परित्याज्या यथा भवेत् । तथैव लौकिकं वाक्यं स्मृतिवाधात्परित्यजे-
 त् । अपि च पठन्ति—ऊर्ध्वपुण्ड्रं त्रिपुण्ड्रं वा चन्द्राकारमथापि वा । आह्वकर्त्रा न कर्तव्यं यावत्पिण्डान्न
 तिर्वपेत् । इति । यच्च—भस्मीभवति तत्सर्वमूर्ध्वपुण्ड्रं विना कृतम् इति । सन्ध्यादिकर्मविषयं तिलकं
 तच्छूद्रदिनादन्यत्र वेदितव्यमित्यविरोधः । ‘आवाहनादिवाग्यत ओपस्पर्शनात्’ आ उपस्पर्शनादिति
 छेदः । ततश्चावाहनमारभ्य चुलुकदानपर्यन्तं मन्त्रवर्जं आह्वकृद्वाग्यमनमाचरेदित्यर्थः । तद्योपे तु—
 वैष्णवमन्त्रजपो वा विष्णुस्मरणं प्रायश्चित्तम् । ‘आमन्त्रिताश्चैवम्’ आमन्त्रिता विप्रा अप्येवं कर्तव्या-
 क्रोधादिस्मृत्युक्तविधिनिषेधानाचरेयुरित्यर्थः । तथा च शङ्खः—हुङ्कारेणापि यो ब्रूयादस्ताद्वापि गुणा-
 न्वदेत् । भूतलाच्चोद्धरेत्पात्रं मुञ्चद्वस्तेन वा पिबेत् । प्रौढपादो वहिः कृच्छ्रो वहिर्जानुकरोऽथवा ।
 अङ्गुष्ठेन विनाश्राति मुखशब्देन वा पुनः । पीतावशिष्टं तोयादि पुनरुद्धृत्य वा पिबेत् । खादितार्थं
 पुनः खादेन्मोदकानि फलानि च । मुखेन बाधमेदन्नं निष्ठीवेद्वाजनेऽपि वा । इत्थमन्नं द्विजः आह्वं हत्वा
 गच्छत्यधोगतिम् । पवित्रपाणयः सर्वे ते च मौनव्रतान्विताः । उच्छिष्टोच्छिष्टसंसर्गं वर्जयन्तः परस्पर-
 रम् । न स्पृशेद्वामहस्तेन भुञ्जानोन्नं कदाचन । न पादौ न शिरो नास्थि न पदा भाजनं स्पृशेदित्या-
 दि । एवमित्यतिदेशेन भोक्तृणामपि कर्तृवन्मन्त्रोच्चारं प्राप्ते तन्निषेधार्थश्चकारः । तथा च—आसनेषु समा-
 रूढो मन्त्रमुच्चरते द्विजः । स चौरः स च पापिष्ठो ब्रह्महा स च उच्यते । तथा—आसन्नस्थो यदा
 विप्रो मन्त्रमुच्चरते यदि । त्रयस्ते नरकं यान्ति दाता भोक्ता पिता तथेति । अत्र मन्त्रोच्चारनिषेधाद-
 भौकरणादि कुरुष्वेत्यादिप्रतिवचनमनुज्ञातम् ॥ १ ॥

दैवपूर्वञ्च श्राद्धं पिण्डपितृयज्ञवदुपचारः पित्र्ये द्विगुणास्तु दर्भाः पवित्र-
पाणिर्दद्यादासीनः सर्वत्र प्रश्नेषु पङ्क्तिमूर्द्धन्यं पृच्छति सर्वान्वासनेषु दर्भा-
नास्तीर्य विश्वान्देवानावाहयिष्य इति पृच्छत्यावाहयेत्यनुज्ञातो विश्वेदेवास
आगतेत्यनयाऽऽवाह्यावकीर्य विश्वेदेवाः शृणुतेममिति जपित्वा पितृनावाह-
यिष्य इति पृच्छत्यावाहयेत्यनुज्ञात उशन्तस्त्वेत्यनयाऽऽवाह्यावकीर्यायन्तु
न इति जपित्वा यज्ञियवृक्षचमसेषु पवित्रान्तर्हितेष्वेकैकस्मिन्नप आसिञ्चति
शन्नोदेवीरित्येकैकस्मिन्नेव तिलानावपति तिलोऽसि सोमदैवत्यो गोसवो देव-
निर्मितः । प्रत्नमद्भिः पृक्तः स्वधया पितृल्लोकान् प्रीणाहि नः स्वाहेति
सौवर्णराजतौदुम्बरखड्गमणिमयानां पात्राणामन्यतमेषु यानि वा विद्यन्ते पत्र-
पुटेषु वैकैकस्यैकैकेन ददाति सपवित्रेषु हस्तेषु या दिव्या आपः पयसा संब-
भूवुर्या आन्तरिक्षा उत पार्थवीर्याः । हिरण्यवर्णा यज्ञियास्ता न आपः शिवाः
शल्यस्योनाः सुहवा भवन्त्वित्यसावेषतेऽर्घ्य इति प्रथमे पात्रे सल्यस्योना-
मवनीय पितृभ्यः स्थानमसीति न्युब्जं पात्रं निदधात्यत्र गन्धपुष्पधूपदीप-
वाससां च प्रदानम् ॥ २ ॥

(कर्कः)—‘दैवपूर्वञ्चश्राद्धम्’ यत्किञ्चित्क्रियते तत्सर्वं दैवपूर्वम् । ‘पिण्डपितृयज्ञवदुपचारः
पित्र्ये’ पित्र्ये पिण्डपितृयज्ञवत् क्रिया । अपसव्यं दक्षिणामुखेन कर्तव्यं दक्षिणसंस्थमिति यावत् ।
‘द्विगुणास्तु दर्भाः’ प्रकृतत्वात्पित्र्य एव । ‘पवित्रपाणिर्दद्यादासीनः सर्वत्र’ यद्ददाति तत्सर्वमा-
सीनः पवित्रपाणिश्च दैवे पित्र्ये च, सर्वत्रग्रहणात् । ‘प्रश्नेषु पङ्क्तिमूर्द्धन्यं पृच्छति सर्वान्वा’ प्रश्नेषु
पङ्केराद्यः प्रष्टव्यः सर्वे वा । आद्ये पक्षे सामर्थ्यात्तस्यैव प्रतिप्रश्नः । ‘आसनेषु दर्भानास्तीर्य’ तच्चा-
स्तरणं सामर्थ्यात्पूर्वमुपवेशनाद् द्रष्टव्यम् । तत्र केचिदस्मिन्नेवावसरे विप्रानुत्थाप्य दर्भास्तरणं कुर्वन्ति
तदयुक्तं प्रागास्तरणादुपवेशनस्य धर्ममात्रप्रसङ्गात् । प्रथमं यदुपवेशनं तस्माददृष्टं परिकल्पयेत् । न
च तत् । तथाच स्मृत्यन्तरे । कुशोत्तरेष्वासनेषु उपवेशयेदिति । ‘विश्वान्देवानावाहयिष्य इति
पृच्छति’ पङ्क्तिमूर्द्धन्यं सर्वान् वा । ‘आवाहये...देवीरिति’ आवाहयेत्यनुज्ञातः सन् विश्वेदेवास
आगतेत्यनया आवाहयेत् । अवकिरणं प्रकिरणम् । तच्च तिलैः कर्तव्यम् । दैवे केचिद्यवैः कुर्वन्ति ।
तदयुक्तम् । अनुपदेशात् । न च तिलैः क्रियमाणमदैवं भवति, तस्मात्प्रकरणानुग्रहात्तिलैरेव कर्तव्यं
दैवेऽपीति । विकरणानन्तरं विश्वेदेवाः शृणुतेममिति जपेत् । तत् उदङ्मुखान् पितृनावाहयिष्य इति
पृच्छति, पङ्क्तिमूर्द्धन्यं सर्वान्वा । आवाहयेत्यनुज्ञात उशन्तस्त्वेत्यनया आवाहयेत् । अत्र पितृन् पिताम-
हान् प्रपितामहानावाहयिष्य इति पितृणां मातामहानामप्येवमित्यतिदेशाच्च मातामहान् प्रमातामहान्
वृद्धप्रमातामहानावाहयिष्य इत्युक्तं पितृभूतिना । तदयुक्तम् । पितृशब्दस्तु सपिण्डीकरणान्तसंस्कार-
जन्यपितृभावापत्तिरूपः । यथा पितृभ्यो दद्यात्, पितृनावाहयिष्ये, पितृहविषे अत्तवे, आयन्तुनः
पितर इति, अत्र पितरो मादयध्वमिति, अमी मदन्तपितर इति, नमोवः पितर इति, एतद्वः पितर इति,

तर्पयत मेपितृनित्यादि । तस्य पित्रादिषु मातामहादिषु मातृभ्रातृपितृव्यादिषु च तुल्यत्वान्नोह्यते । अतः पितृनावाहयिष्य इत्येवावाहनप्रश्नः । अवकीर्य आयन्तुन इति जपेत् । यज्ञियवृक्षचमसाः पाला-
शवैकङ्कतकाश्मर्यवैल्वखादिरौदुम्बराणामन्यतमाः । तेषु प्रत्येकं पवित्रान्तर्हितेषु शंनोदेवीरित्यनेन
मन्त्रेणाप आसिञ्चति । ' एकैकस्मिन्नेव तिलानावपति तिलोऽसीति ' अनेन मन्त्रेण प्रत्येकं पात्रेषु
तिलानावपति । दैवे पात्रे केचिद्यवानावपन्ति । तदयुक्तम् उक्तहेतुत्वात् । यदि स्मृत्यन्तरे स्पष्टं वचनं
भविष्यति, ततो विकल्पेन भवितव्यम् । न पुनरेकान्तेन यवानामावपनमिति । ' सौवर्णराजतौदुम्ब-
रखड्गमणिमयातां पात्राणामन्यतमेषु यानि वा विद्यन्ते ' उदुम्बरं ताम्रमुच्यते प्रायोवचनात् धातुम-
त्सन्निधानाच्च । तेनावाक्ष्यमौदुम्बरम् । तस्य तु यज्ञियत्वादेव प्राप्तत्वात् यज्ञियवृक्षचमसेष्वित्यनेन ।
तस्मादौदुम्बरं ताम्रमुच्यते । यानि वा विद्यन्ते, मृन्मयादीन्युच्यन्ते । ' पत्रपुटेषु वेति ' अर्थात्पत्र-
पुटा मृन्मयादिषु विकल्पन्ते । तानि च पात्राणि पितृभ्यो मातामहेभ्यश्च त्रीणि त्रीणि क्रियन्ते ।
यत आह ' एकैकस्यैकैकेन ददाति ' एकैकस्य पित्रादेः, यत्संबन्धि दानं तदेकैकेन पात्रेण निर्वर्त-
यितव्यम् । केचिद्वैश्वदेविके ब्राह्मणसंख्यया पात्राणि कुर्वन्ति । तदयुक्तम् । यतो न ब्राह्मणसंबन्धेन
पात्राणां श्रवणं, किं तर्हि देवतासंबन्धेन । तस्मादेकदेवताकत्वादेकमेव दैविकं पात्रमिति । ' सप-
वित्रेषु हस्तेषु या दिव्या आप असाविष तेऽर्घ्य ' इत्येवमन्तं सूत्रम् । ब्राह्मणहस्तेषु सपवित्रेषु ददाति
या दिव्या आप इत्यनेन । पवित्राणि यान्यन्तर्धायोदकमासिक्तं तानि प्रकृतत्वाद्भवन्ति केचित्कृत-
प्रयोजनत्वादेव तेभ्योऽन्यान्युत्पादयन्ति । तदयुक्तम् । स्मर्यते हि दर्भाणामन्यत्र विनियुक्ता-
नामन्यत्रापि विनियोगः । तस्मात्प्रकरणात्तान्येव भवन्ति । आसावित्यत्र यथादैवतं नामादेशः ।
एकदेवतासंबन्धेन यावन्तो ब्राह्मणास्तावतां हस्तेषु तत्पात्रगतोऽर्घ्यः प्रतिपाद्यः । तत्र केचि-
त्सकृन्मन्त्रवचनमिच्छन्ति । एकद्रव्ये कर्मावृत्तौ सकृन्मन्त्रवचनं कृतत्वादित्यनेन न्यायेन यत्रैकद्रव्य-
विषयः कर्माभ्यासः तत्र सकृन्मन्त्रवचनं कृतत्वादभिधानस्य, मन्त्रेण च देवता द्रव्यं कर्माभिधेयम् ।
तदभिहितं सकृदप्युच्यमाने न पुनरभिधानमपेक्षते । स चायं या दिव्या इति द्रव्याभिधायको मन्त्रः
अनेन द्रव्यमभिधीयते, तच्च सकृद्द्रव्यमभिहितमेव भवति तस्मात्सकृन्मन्त्र इति । तदेतदन्याय्यम् ।
एकदेशप्रतिपत्तेः एकदेशो ह्यस्य द्रव्यस्य प्रतिपाद्यते । प्रतिब्राह्मणं यावत् प्रतिपाद्यते तावन्मन्त्राभि-
धानेन संस्क्रियते । तस्मात् प्रत्यर्घमयं मन्त्रो ग्रहणवत् । अत्र केचित् दैवपात्रं पूरयित्वा तदनन्तरञ्च
दत्त्वा ततः पितृपात्रजातस्य पूरणादि कुर्वन्ति । तदसत् । नहि काण्डानुसमयस्यात्र प्रमाणमस्ति
पदार्थानुसमयोऽयम् । तस्मात्समानं पूरणम् । ततो दानम् । स्मृत्यन्तरसंभवेऽपि प्रवाहो यदि त्वस्ति
ततो विकल्प इति । ' प्रथमे पात्रे सल्लसवान्तसमवनीय पितृभ्यः स्थानमसीति न्युज्जं पात्रन्निद-
धाति ' संस्त्रवाः पात्रसँल्लगाः । ' अत्र गन्धपुष्पधूपदीपवाससाश्च प्रदानम् ' अस्मिन्नवसरे विप्रेभ्यो
गन्धादिदानम् । केचित्प्रकृतत्वात् अत्रेति सर्वनाम्नो निर्देशात्पात्रे गन्धादीनीच्छन्ति । तदसत् ।
अदृष्टप्रसङ्गात् । तस्मादत्रशब्दोऽवसरार्थो द्रष्टव्यः ॥ २ ॥ ॥ * ॥ ॥ * ॥

(गदाधरः)—' दैवपूर्वलंश्राद्धम् ' आ उपस्पर्शनादित्यनुवर्तते निमन्त्रणादि आचमनपर्यन्तं
श्राद्धे यत्किंचित्क्रियते तत्सर्वं दैवपूर्वकं कर्तव्यमित्यर्थः । तथा च देवलः । यद्यत्र क्रियते कर्म पैतृकं
ब्राह्मणान्प्रति । तत्सर्वं तत्र कर्तव्यं वैश्वदेवस्य पूर्वकमिति । ' पिण्डपितृयज्ञवदुपचारः पित्र्ये ' पितृ-
कर्मणि पिण्डपितृयज्ञवत्करणं भवतीत्यर्थः । अनेनापसव्यदक्षिणासुखवामजानुपाताद्यतिदिष्टम् ।
अतश्च नीवीबन्धनादिपिण्डोत्थापनपर्यन्तं पिण्डपितृयज्ञोक्तधर्मो भवतीति । एतदपवादः—अपसव्येन
कर्तव्यं सर्वं श्राद्धं यथाविधि । सूक्तस्तोत्रजपं मुक्त्वा विप्राणां च विसर्जनम् । अपि च । सूक्तस्तो-

त्रजपं मुक्त्वा पिण्डाघ्राणं च दक्षिणाम् । आह्वानस्वागते चैव विना च परिवेषणम् । विसर्जनं सौम-
नस्यमाशिषां प्रार्थनं तथा । विप्रप्रदक्षिणाञ्चैव स्वस्तिवाचनकं विना । पित्र्यमन्यत्प्रकर्तव्यं प्राची-
नावीतिना सदेति जमदग्निः । ‘द्विगुणास्तुदर्भाः’ पित्र्ये इत्यनुवर्तते, तु पुनः पित्र्ये हविस्तुसर्गादौ
द्विगुणीकृता दर्भा भवन्ति, अर्थाद्वैवे ऋजव इति । अत्राह बौधायनः, प्रदक्षिणं तु देवानां पितॄणामप्र-
दक्षिणम् । देवानामृजवो दर्भाः पितॄणां द्विगुणाः स्मृताः । कात्यायनस्मृतौ विशेषः, सपिण्डीकरणं
यावदुजुर्ध्वः पितृक्रिया । सपिण्डीकरणादूर्ध्वं द्विगुणैर्विधिवद्भवेदिति । दर्भलक्षणं चोक्तं यज्ञपार्थ्य—
कीदृशा यज्ञिया दर्भाः कीदृशाः पाकयज्ञियाः । कीदृशाः पितृदेवत्याः कीदृशा वैश्वदेविकाः । हरिता
यज्ञिया दर्भाः पीतकाः पाकयज्ञियाः । समूला पितृदेवत्याः कल्माषा वैश्वदेविकाः । अप्रसूताः स्मृता
दर्भाः प्रसूतास्तु कुशाः स्मृताः । अमूलाः कुतपा ज्ञेया इत्येषा नैगमी श्रुतिः । प्रादेशादधिका दर्भा-
स्त्रिपत्रादियुताश्च ये । कुशास्ते याज्ञिकैः प्रोक्ताः स्नानादिषु पवित्रकाः । दर्भाः किमर्थं दीयन्ते आद्ध-
कालेषु किं तिलाः । किमर्थं वेदविच्छाद्वे किमर्थं यतिरुच्यते । रक्षन्ति राक्षसान्दर्भास्तिला रक्षन्ति
चासुरान् । वेदविदक्षयेच्छाद्वं यतीनां दत्तमक्षयमिति । दर्भाभावे काशादि गृहीत्वा कर्म कुर्यान् ।
तथा च स्मृतौ—दर्भाभावे तु काशाः स्युः काशाः कुशसमाः स्मृताः । काशाभावे ग्रहीतव्या
अन्ये दर्भा यथोचिताः । दर्भाभावे स्वर्णरूप्यताम्रैः कर्मक्रिया सदा । कुशकाशशरा दूर्वा यवगोधू-
मवल्बजाः । सुवर्णं रजतं ताम्रं दश दर्भाः प्रकीर्तिताः । स्नाने दाने तथा होमे स्वाध्याये तर्पणेऽपि
च, इति । ‘पवित्रपाणिर्दद्यादासीनः सर्वत्र’ सर्वत्रग्रहणाद्वैवे पित्र्ये च यत्किंचिद्दाति तत्सर्वमा-
सीनः पवित्रपाणिः सन्दद्यात् । पवित्रपाणिः कुशपाणिः पवित्रशब्दोऽत्र कुशवचनः पवित्रेऽथ इति
मन्त्रलिङ्गात् । अथ वा स्मृतिप्राप्तं पवित्रपाणित्वमासीनत्वं चात्र सार्थकत्वेनानुवदति । तेन वामहस्ते
कुशादानं पितॄणामावाहनेष्वमासीनत्वं निषेधतीत्यर्थः । तथा च पठन्ति—वामहस्तधृतान्दर्भान् गृहे
रङ्गवलींस्तथा । ललाटे तिलकं दृष्ट्वा निराशाः पितरो गता इति । किंचावाहनेनागच्छत्सु पितॄषु
कर्तुरासीनत्वं न युक्तम् । तथा च पुराणोक्तं लिङ्गम् । अथ प्राञ्जलिरुत्थाय स्थित्वा चावाहयेत्पितृ-
निति । ‘प्रश्नेषु पङ्क्तिमूर्द्धन्यं पृच्छति सर्वान्वा’ वाशब्दो विकल्पार्थः, वक्ष्यमाणेषु आवाहनादि-
प्रश्नेषु पङ्क्तिमूर्द्धन्यं पङ्क्तेराद्यं ब्राह्मणं पृच्छेत् सर्वान्वा पृच्छेत् । तुल्यविकल्पस्याष्टदोषदुष्टत्वाद् व्यव-
स्थितविकल्पोयमिति आद्धकाशिकाकारः । तुल्यविकल्पएवायमिति कर्काचार्यादयः । ‘आसनेषु
दर्भानास्तीर्य विश्वान्देवानावाहयिष्य इति पृच्छति’ आसनेऽत्र पीठेषु दर्भानास्तीर्याच्छादनं कृत्वा
विश्वान्देवानावाहयिष्ये इति पृच्छेत् पङ्क्तिमूर्द्धन्यं सर्वान्वा । आसनान्याह स्मृतिः—शमीकाष्मर्य-
शलाश्च कदम्बो वारणस्था । पञ्चासनानि शस्तानि आद्धे वा देवतार्चने । तथा च “श्रीपर्णी
वरुणक्षीरी जम्बूकाम्रकदम्बजम् । सप्तमं बाकुलं पीठं पितॄणां दत्तमक्षयमिति” । आसनेषु दर्भानास्ती-
र्येति वदता हस्ते विष्टरवदानं निराकृतम् । कर्काचार्यास्त्वेवमाहुः—एतदास्तरणं सामर्थ्यात्पूर्वमुप-
वेशनाद् द्रष्टव्यम् । पाठक्रमादर्थक्रमस्य वलिष्ठत्वात् । ‘आवाह’ पृच्छति ततो ब्राह्मणरावाहये-
त्यनुज्ञातो विश्वेदेवास आगतेत्यनया ऋचा आवाह्य वैश्वदेवब्राह्मणपुरतो यवान्प्रादक्षिण्येनावकीर्य
विश्वेदेवाः शृणुतेममितीमं मन्त्रं पठित्वा पितॄणावाहयिष्य इति पृच्छति । अत्र तिलैरवकिरणमिति
कर्काचार्या आहुः । अन्ये तु यवैरन्ववकीर्येति याज्ञवल्क्यवचनाद्यैः कुर्वन्ति । द्विजानेकत्वेऽपि
न प्रतिद्विजमावाहनावृत्तिः, सकृदावाहनेनैवानेकब्राह्मणाधिष्ठाने देवताध्यासनसंभवात् । ‘आ-
वाह’ देवीरिति आवाहयेति ब्राह्मणैराज्ञापित उशन्तस्त्वेति मन्त्रेण पितॄणावाह्य पितृब्राह्मणा-
नामग्रतस्तिलान्प्रादक्षिण्येनावकीयायन्तु नः पितर इति पठेत् । यज्ञमर्हन्तीति यज्ञियाः पालाशा-
दयः, यज्ञित्विग्भ्यां घखञाविति घप्रत्ययः । ते वै पालाशाः स्युरित्युपक्रम्य एते हि वृक्षा यज्ञिया

इति हविर्यज्ञकाण्डे श्रुतिः । एषामन्यतमेषु चमसेषु अनन्तर्गमसाग्रप्रादेशमात्रकुशद्वयसहितेषु शन्नो देवीरभिष्टय इत्यनेन एकैकस्मिन्नपो निषिञ्चेत् । चमसानां लक्षणं चोक्तं यज्ञपार्श्वे । चमसानां तु वक्ष्यामि दण्डाः स्युश्चतुरङ्गुलाः । त्र्यङ्गुलन्तु भवेत्स्वातं विस्तारश्चतुरङ्गुलः । वैकङ्कतमयाः श्रृङ्गा-स्त्वग्विलाश्चमसाः स्मृताः । अन्योन्यावपि कार्याः स्युरिति । तत्रैवोक्तम् । प्रादेशायामा इति च । पवित्रलक्षणं छन्दोगपरिशिष्टे । अनन्तर्गभिणं साग्रं कौशं द्विदलमेव च । प्रादेशमात्रं विज्ञेयं पवित्रं यत्र कुत्रचिदिति । अत्र देवपात्रे द्वे पवित्रे पितृपात्रे त्रीणि त्रीणि भवन्ति । तदुक्तं चतुर्विंशतिमते । द्वे द्वे शलाके देवानां तिस्रस्तिस्रस्तु पार्वणे । एकोद्दिष्टे शलाकैका आद्धेष्वर्धेषु निक्षिपेदिति । अत्र याज्ञवल्क्यवचनेनावाहनार्घ्यपूरणदानानां यद्यपि काण्डानुसमयः प्रतीयते, तथापि पदार्थानुसमयो बोद्धव्यः । तुल्यसमवाये सामान्यपूर्वमानुपूर्व्ययोगादिति परिभाषितत्वात् । अस्यार्थः । तुल्यानां प्रधानानां समवाये एकप्रयोगानुष्ठाने यत्साधारणमङ्गजातं तत्सर्वेषां पूर्वं भवति, तथासत्यानुपूर्व्येण पदार्थाः कृता भवन्ति । यथा । आद्धे पित्रादिषड्यागा एकत्र प्रयोगे क्रियन्ते तत्र निमन्त्रणादयः सर्वेषां क्रमेण पदार्था अनुष्ठिता भवन्ति । अन्यथा एकैकस्य पित्रादेः सर्वयागस्य परिसमाप्तौ द्वितीयोपक्रमे क्रमभङ्गः स्यात् । प्रथमस्य विसर्जने द्वितीयस्यामन्त्रणमापद्येत, तथासत्यानुपूर्वीभङ्गः प्रसज्येत । तच्च निषिद्धम् । तस्मादेकैकं पदार्थजातं सर्वेषामपि निर्वाह्य द्वितीयादिनिर्वाहः कार्यः । एवमपि बहुभिः पदार्थैर्व्यवधानं भवति, तच्च न दोषाय । न हि सजातीयैर्व्यवधानमिष्यते । तस्मात्सर्वेषां निमन्त्रणपाद्यादि । एवमावाहनेऽपि, आवाहनावकिरणजपसमुदायरूपम् । जपेऽप्यायन्तुन इति मन्त्रलिङ्गात् । अत एव हि एकोद्दिष्टतीर्थश्राद्धनित्यश्राद्धसांकल्पिकश्राद्धेषु आवाहननिवृत्तौ त्रयमपि निवर्तते । कात्यायनस्य पदार्थानुसमय एवाभिमतः, देवावाहनानन्तरं पित्रावाहनोक्तेः । एकैकस्मिन्नप आसिञ्चतीति सर्वपात्रेषु जलप्रक्षेपावगमात् । तदनन्तरमेकैकस्मिन्नेव तिलानावपतीति विधानात् । अत एकैकत्रार्धपात्रे जलादिपुष्पान्तं प्रक्षिप्यार्घदानान्तं वा निर्वर्त्य पात्रान्तरपूरणमिति मतं न युक्तम् । किञ्च पदार्थानां क्रमानुरोधादपि पदार्थानुसमय एवार्हति । अतो निमन्त्रणादावपि पदार्थानुसमय एव । ‘एकैक’ ‘स्वाहेति’ तिलोसीत्यनेन एकैकस्मिन्पात्रे तिलानावपति प्रक्षिपति आदौ देवपात्रे प्रक्षिप्य ततः पितृपात्रेषु प्रक्षेपः । ननु एकैकस्मिन्नित्यनुवर्तमाने पुनरैकैकस्मिन्निति ग्रहणं किमर्थम् । उच्यते । तिलोऽसीति मन्त्रे पितृन्प्रीणाहीति बहुवचनान्तेन पितृशब्देनैकद्रव्यत्वादनूहितः सकृन्मन्त्रः प्राप्नोति, तन्माभूदित्येकैकस्मिन्निति पुनर्ग्रहणम् । ‘सौवर्ण’ ‘विद्यन्ते’ उदुस्वरं ताम्रमुच्यते । उदुस्वरवृक्षस्य तु यज्ञियवृक्षचमसेष्वित्यनेनैवोक्तत्वात् । मणिमयानि शङ्खशुक्तिस्फटिकादिपात्राणि । एषां मध्ये एकस्य पात्राणि क्रियन्ते यानि वा विद्यन्ते इति निषिद्धेतराणि मृन्मयादीन्युच्यन्ते । तथा च छन्दोगपरिशिष्टे—आसुरेण तु पात्रेण यस्तु दद्यात्तिलोदकम् । पितरस्तस्य नाश्रन्ति दशवर्षाणि पञ्च च । कुलालचक्रनिष्पन्नमासुरं मृन्मयं स्मृतम् । तदेव हस्तघटितं स्थाल्यादि दैविकं भवेदिति । राजतं तु पित्र्य एव । तदुक्तं वायुपुराणे । तथाऽर्धपिण्डभोज्येषु पितॄणां राजतं मतं । अमङ्गल्यं तु यत्नेन देवकार्येषु वर्जयेदिति । ‘पत्रपुटेषु वा’ वा शब्दो विकल्पार्थः । पूर्वसूत्रोक्तविहितप्रतिषिद्धनिषेधार्थ इति आद्धकाशिकाकारः । पूर्वोक्तानामलाभे पालाशादियज्ञियवृक्षपत्रपुटेषु वाऽर्घ्यं पूरयेत् । तथाचोक्तं ब्रह्मपुराणे । अथ पत्रपुटे दत्त्वा सुनीनां वल्लभो भवेदिति । तानि च पात्राणि पितृभ्यो मातामहेभ्यश्च त्रीणि त्रीणि क्रियन्ते । यत आह । ‘एकैक’ ‘तेऽर्घ्ये इति’ अत्र ‘सुपां सुलुक्पूर्वसवर्णाच्छेयाडाड्यायाजालः’ इति चतुर्थ्यर्थे षष्ठी विभक्तिः । एकैकस्य पित्रादेः संबन्धित्राहणहस्तेषु

सपवित्रेषु या दिव्या इति मन्त्रेण अमुकशर्मन् एव ते अर्घ इति अर्घं दद्यात् । असावित्यत्र यथादेवतं नामग्रहणं कार्यम् । 'असावित्यपनोदे' इति परिभाषायामुक्तत्वात् । तस्यायमर्थः—यत्र मन्त्रमध्ये असावित्येवं सर्वनामपदं पठितं भवति तत्र तत्सर्वनामपदमपनोदे अपनये वर्तते, तस्यापनोदमपनयं निष्कासनं कृत्वा तस्य स्थाने यद्विवक्षितं तस्य नाम्नः प्रक्षेपः कार्यः । सपवित्रेष्वित्यनेन तन्त्रेण सर्वब्राह्मणहस्तेषु सूचितम् । न प्रतिहस्तं मन्त्रावृत्तिः । एकैकस्येत्यनेन प्रतिपुरुषं हस्तार्घदानमिति सूचितम् । अत्राह कात्यायनः—अर्घेऽक्षय्योदके चैव पिण्डदानावनेजने । तन्त्रस्य तु निवृत्तिः स्यात्स्वधावाचन एव चेति । अत्रायं प्रकारः—पितुर्यावन्तो ब्राह्मणास्तेषां सपवित्रेषु ज्येष्ठोत्तरहस्तेषु पितुरेकस्यैकोऽर्घो दातव्यः । एवं पितामहप्रपितामहयोः । मातामहानामप्येवं ज्ञेयम् । पवित्राणि यान्यन्तर्द्धाद्योदकमासितं तान्येव भवन्ति, प्रकृतत्वात् । अत्रैके पवित्रान्तरमुत्पादयन्ति । एषामेकत्र विनियुक्तानां विनियोगान्तराभावात् । तदयुक्ततरम् ॥ यथा मन्त्राणां क्रियया पुनः पुनर्विनियोगः, एवं कुशानामपि । तथाहि । दर्भाः कृष्णाजिनं मन्त्रा ब्राह्मणाश्च विशेषतः । न ते निर्माल्यतां यान्ति योज्यमानाः पुनः पुनरिति । तस्मात्तान्येव भवन्ति । अत्र केचिदेकद्रव्ये कर्मावृत्तौ सकृन्मन्त्रवचनं कृतत्वादितिन्यायेन सकृन्मन्त्रवचनमिच्छन्ति । कर्कमते तु प्रतिप्रक्षेपं मन्त्रो ग्रहणवत् । तथाऽस्माकमपि । अत्र केचिदैवं पूरयित्वा तदनन्तरं चार्घ्यं दत्त्वा ततः पित्र्यस्य पात्रजातस्य पूरणादि कुर्वन्ति । तदसत् । नहि काण्डानुसमयस्यात्र प्रमाणमस्ति, पदार्थानुसमयोऽयम्, तस्मात् समानं पूरणम् । ततो दानम् । स्मृत्यन्तरसंभवेऽपि प्रवाहो यद्यस्ति ततो विकल्पोऽयमिति । अत्रैके 'पूरयेत् पात्रयुग्मं तु' इति मत्स्यपुराणोक्तेः 'एकैकस्य तु विप्रस्य अर्घं पात्रे विनिक्षिपेत्' इति प्राचेतसोक्तेश्च वैश्वदेविके ब्राह्मणसंख्यया पात्राणि कुर्वन्ति । कर्कमते त्वेकमेव पात्रं देवे । केचिद् द्विजहस्तधृतं पवित्रं पुनरर्घपात्रे गृह्णन्ति । तदतीव मन्दम् । दत्तस्योपादाने प्रमाणाभावात् । यादिव्या इत्यस्यार्थः—आपः पानीयानि पयसा संवभूवुः सङ्गमना बभूवुः । माधुर्यशीतत्वादिना एक्रीभूताः । कस्ता आपः या दिव्याः दिवि स्वर्गे भूताः उत अपि या आन्तरिक्षाः आकाशे भूताः । उत अपि पार्थवीर्याः पृथिव्यां भूताः उतशब्द उभाभ्यां संवध्यते । किंभूताः हिरण्यवर्णाः हिरण्यं रजतं तत्समानवर्णाः शुक्लवर्णा इत्यर्थः । पुनः किंभूताः यज्ञियाः यज्ञार्हाः । ता आपः नः अस्माकं शिवाः क्षेमा भवन्तु व केवलं क्षेमाः, अपि शं कल्याण्यो भवन्तु । स्योनाः सुखदा भवन्तु । सुहवाः सुष्टु ब्राह्मणहस्ते कृता भवन्त्वित्यनेनैव संबन्धः । स्योना इति सुखस्य नाम इति यास्कः । एकैकमुभयत्र वेत्यस्मिन्पक्षेऽपि पित्र्यपात्रत्रयं कार्यम् । 'प्रथमे...धाति' संस्त्रवशब्देनार्घपात्रलघ्ना अववयवा अभिधीयन्ते । सत्संस्त्रवो ह्येव खलु परिशिष्टो भवतीति श्रुतिवाक्यात् । प्रथमे पात्रे पितुः प्रथमे अर्घपात्रे संस्त्रवान् समवनीय निक्षिप्य पितृभ्यः स्थानमसीत्यनेन मन्त्रेण तत्प्रथमं पात्रं न्युब्जमधोमुखमिदध्यात् । अत्राह यमः । पैतृकं प्रथमं पात्रं तस्मिन्पैतामहं न्यसेत् । प्रपितामहं ततो न्यस्य नोद्धरेन्न विचालयेत् । पैतामहं संस्त्रवमित्यर्थः । पुराणे विशेषाः—आसिच्य प्रथमे पात्रे सर्वपात्रस्थसंस्त्रवान् । ताभिरद्भिर्मुखं सिञ्चेद्यदि पुत्रमभीप्सति । चतुर्विंशतिमते—संस्त्रवान्प्रथमे पात्रे निर्णीयाद्भिर्मुखं स्पृशेत् । अद्भिर्मुखस्पर्शनस्य पुरुषार्थत्वाद्विकृतावप्रवृत्तिः । तच्च न्युब्जीकरणं पित्र्यब्राह्मणस्य वामपार्श्वे । तथा मत्स्यपुराणे—या दिव्येत्यर्घ्यमुत्सृज्य दद्याद्गन्धादिकं ततः । वस्त्रोत्तरं चानुपूर्वं दत्त्वा संस्त्रवमादितः । पितृपात्रे प्रदायाथ न्युब्जमुत्तरतो न्यसेदिति । उत्तरशब्दो वामवचनः, स चाचाराद् भोक्तुरेव । ब्राह्मणहस्तगलितार्घोदकानि पितृपात्रे प्रसिच्य दक्षिणाग्रेषु कुशेषु पितृभ्यः स्थानमसीति सपवित्रं न्युब्जं कृत्वा तस्योपर्यर्घ्यपात्रपवित्राणि क्षिप्त्वा तिलपुष्पादि क्षिप्त्वा तत्पात्रमासमाप्तेन चालयेत् । मातामहेषु चैवमिति स्मृत्यर्थसारे । 'अत्र गन्धपुष्पधूपदीपवाससां

च प्रदानम्' अत्रास्मिन्नवसरे विप्रेभ्यो गन्धादिकं दद्यात् । गन्धादीनां स्मृत्यन्तरोक्तो विशेषो द्रष्टव्यः । चन्दनकुङ्कुमकर्पूरागुरुपद्माष्टान्यनुलेपनार्थे इति विष्णुनोक्तम् । पुष्पे पद्मोत्पलमल्लिका-
यूथिकाशतपत्रचम्पकानि गन्धरूपसंपन्नान्यपि श्वेतानि, धूपे घृतमधुसंयुक्तं गुग्गुलं श्रीखण्डागुरु-
रसादि दद्यात् । प्राण्यङ्गं सर्वं धूपार्थे न दद्यात् । दीपे शङ्खः—घृतेन दीपो दातव्यस्तिलतैलेन वा
पुनः । वसामेदोद्भवं दीपं प्रयत्नेन विवर्जयेत् । वस्त्रे । शुद्धं शुद्धमहतं सदशं वस्त्रं दद्यात् । चकारो-
ऽनुक्तसमुच्चयार्थः । तेन सत्यां संपत्तौ सूत्रोक्तेभ्योऽन्यदपि दातव्यम् । तथा वायुपुराणे । लोके
श्रेष्ठतमं सर्वमात्मनश्चापि यत्प्रियम् । सर्वं पितृणां दातव्यं तदेवाक्षयमिच्छतेति । यज्ञोपवीतं यो
दद्याच्छ्राद्धकाले तु धर्मवित् । पावनं सर्वविप्राणां ब्रह्मदानस्य तत्फलम् । दानं च पितृसंप्रदानकम् ।
प्रतिपत्तिस्तु ब्राह्मणेषु । अत्र यद्यपि गन्धपुष्पधूपदीपाच्छादनानां मिलितानां प्रदानं प्रतीयते, तथापि
स्मृत्यन्तरदर्शनाद् गन्धादीनामेकैकं देवादिमातामहाद्यन्तमुत्सृज्य दद्यात् । तथा च छन्दोगपरि-
शिष्टे—गन्धोदकं च दातव्यं संनिर्घर्षक्रमेण तु । गन्धान्ब्राह्मणसात्कृत्वा पुष्पाण्यृतुभवानि च । धूपं
चैवानुपूर्व्येण अग्नौ कुर्यादतः परमिति । वस्त्राभावे मूल्यं वा अलाभे उत्तरीयं यज्ञोपवीतं वा दद्या-
दिति स्मृत्यर्थसारे । अस्मिन्नवसरे ब्राह्मणाग्रे भोजनानि निधाय मण्डलानि कुर्यात् । अत्राह शङ्खः—
चतुःकोणं द्विजाग्र्यस्य त्रिकोणं क्षत्रियस्य तु । मण्डलाकृति वैश्यस्य शुद्रस्याभ्युक्षणं स्मृतमिति ।
ब्रह्मपुराणे । मण्डलानि च कार्याणि नैवारैश्चूर्णकैः शुभैः । गौरमृत्तिकया वापि प्राणीतेन च
भस्मना । प्रणीत आवसथ्याग्निस्तदीयेन भस्मना । तत्र मन्त्रः—यथा चक्रायुधो विष्णुस्त्रैलोक्यम्परि-
रक्षति । एवं मण्डलभस्मैतत्सर्वभूतानि रक्षत्विति । द्वितीया कण्डिका ॥ २ ॥ ॥ * ॥

(आद्धका०) इदानीं प्रयोगमुपक्रममाणः परिभाषते । 'दैवपूर्वत्वं आद्धम्' परिभाषेयमपवादव्यति-
रिक्तेष्ववतिष्ठते । आद्धमिति पित्र्यं कर्म । दैवपूर्वमिति पदार्थानुसमयोक्तिः । अतश्च स्मृत्यन्तरोक्तः
काण्डानुसमयोऽस्यानभिप्रेतः । एवं च सति सोऽनर्थक इति चेत् । न । पदार्थानुसमयानुक्तिविषयत्वेन
सार्थकत्वात् । आह च—सकलो गुणकाण्डश्चेदेकैकस्य प्रयुज्यते । सहत्वप्रापको नैव प्रयोगवचनो
भवेदिति । अतश्चात्रापवादवर्जं पादप्रक्षालनादि सर्वं कर्म दैवपूर्वं भवतीत्यर्थः । तथा च—दैवपूर्वं भवे-
च्छ्राद्धं वर्जयित्वा विसर्जनम् । प्रश्नं च दक्षिणां चैव भुक्ते चाचमनं विना । तथा—हस्तोच्छिष्टा-
पनयनमाह्वानं च विसर्जनम् । दक्षिणां सौमनस्यं च विनान्यदैवपूर्वकम् । धर्मप्रदीपेऽपि, विसर्ग-
श्चुलकाश्चाग्नौकरणं पङ्क्तिवाचनम् । करशुद्धिरपोशानं पितृपूर्वाणि षड् भवेदिति । देवलोऽपि—यत्र
यत्क्रियते कर्म पैतृकं ब्राह्मणान्प्रति । तत्सर्वं तत्र कर्तव्यं वैश्वदेवस्य पूर्वकमिति । 'पिण्डपितृयज्ञ-
वदुपचारः पित्र्ये' पितरो देवताऽस्येति पित्र्यं वाव्यृतुपित्रुषसो यदिति यत्प्रत्ययः । ततश्च पितृकर्मणि
पिण्डपितृयज्ञवत्करणं भवतीत्यर्थः । अनेनापसव्यदक्षिणामुखवामजानुपाताद्यतिदिष्टम् । अतश्च नीवी-
बन्धनादि पिण्डोत्थापनपर्यन्तं पिण्डपितृयज्ञोक्तधर्मो भवतीति । तत्रैतत्संदिह्यते । किं नीवीबन्धनं वा-
माङ्गे दक्षिणे वेति । तत्रोभयथाचारदर्शनाद्यथासंप्रदायं व्यवस्थेति पारिजातः । तदेतद्विचारणीयम्—
किं नीवी दैविकं कर्म पित्र्यं वेति । यदि दैवं तदा पिण्डपितृयज्ञेऽनुष्ठानविरोधः । अथ पित्र्यं तर्ह्युपवी-
तवदपसव्याङ्ग उचितेति । तथा च मनुः—प्राचीनावीतिना सम्यगपसव्यमतन्दिग्णा । पित्र्यमानिधना-
त्कार्यं विधिवद्दर्भपाणिनेति । अत्र प्राचीनावीतिनेत्यपसव्यत्वे प्राप्ते अपसव्यग्रहणं नीवीबन्धनवामजानु-
पातादिधर्मप्राप्त्यर्थम् । अपि च—सर्वं कर्मापसव्येन दक्षिणादानवर्जितमिति स्मृतिः । पिण्डपितृयज्ञा-
तिदेशोऽपि । यत्तु कात्यायनवचनम्—नीवीकार्या दशागुप्तिर्वामकुक्षौ कुक्षौ सदा ! पितृकर्मणि चैवो-
क्ता वेदवेदाङ्गवेदिभिरिति । तदाभ्युदयिकविषयकम् । तथा च पठन्ति—दशासंगोपनं नीवी साराग्रे(?)
मानुषी स्मृता । पितृणां दक्षिणे पार्श्वे विपरीता च दैविके । वृद्धयाज्ञवल्क्योऽपि—दक्षिणे कटिदेशे तु

तिलैः सह कुशत्रयम् । तर्जयन्तीह दैत्यानां यथा नृणामयस्तथेति । नन्वेवमपि—नीवीकार्येत्यत्र वचने सदाशब्दान्नैवं विषय इति चेत् । नैवम् । नीवीबन्धस्य रक्षोन्नत्वादेवपितृमानुषकर्मसु यथोचितं गोप-
नस्य विहितत्वेन सदाशब्दस्यैवमर्थत्वात् । तथा च श्रुतिः—दक्षिणत इव हीयं नीविरिति लिङ्गम् ।
लिङ्गादेरपि विधेय इति वचनात् । न च श्रुतिविरुद्धा स्मृतिः प्रमाणम् । श्रुतिस्मृतिविरोधे तु श्रुति-
रेव बलीयसीति वचनात् । तस्मादक्षिणाङ्ग एव नीवीबन्ध इति सिद्धम् । पिण्डब्राह्मणभाष्यका-
रोऽपि, अथ नीवीमुद्धृत्य नमस्करोतीति कण्डिकाव्याख्याने नाभेर्दक्षिणत एव नीवीस्थानमित्यमस्त ।
तद्वन्धमन्त्रश्च पाराशरोक्तः । यथा—निहन्मि सर्वं यदमेध्यकृद्भवेद्धताश्च सर्वेऽसुरदानवा मया ।
यक्षांसि रक्षांसि पिशाचगुह्यका हता मया यातुधानाश्च सर्वे । ‘ द्विगुणास्तु दर्भाः ’ सर्वसामग्र्युप-
लक्षणं चैतत् । तथा च पुराणम्—उपमूलसकृल्लूतान्कुशांस्तत्रोपकल्पयेत् । यवांस्तिलान्वृषीः कांस्य-
मपः शुद्धौ समाकृत(?) । पार्णराजतताम्राणि पात्राणि स्युः समिन्मधु । पुष्पधूपसुगन्धादि क्षौमसूत्रं च
मेक्षणमिति । वृषीरासनानि । एतदाहरणमाह—उदपात्रं च कांस्यं च मेक्षणं च सुवादिकम् । आह-
रेदपसव्येन दावं दक्षिणतः शनैः । इति । दर्भाः समूलकुशाः स्मृत्युक्ताः । तथा च यमः—सुमूलस्तु
भवेदर्भः पितॄणां श्राद्धकर्मणि । मूलेन लोकाञ्जयति शक्रस्य तु महात्मनः । हारीतोऽपि—दक्षिणां
दिशं गत्वा समूलान् कुशानाहरेदिति । तुशब्दो विशेषार्थः । तेन पिण्डाद्यस्तरणकुशवर्जं समूलद्वि-
गुणाः कुशाः पित्र्ये, दैवप्रेतश्राद्धयोस्तु ऋजवो भवन्तीत्यर्थः । तथा च श्रुतिः—अथ सकृदाच्छिन्ना-
न्युपमूलानि भवन्ति । स्मृतिरपि—उपमूलं सकृल्लूतं बर्हिः पिण्डेषु शस्यते । कात्यायनोऽपि—सपि-
ण्डीकरणं यावद्वजुर्धमैः पितृक्रिया सपिण्डीकरणादूर्ध्वं द्विगुणैर्विधिवद्भवेत् । देवानामृजवो दर्भाः
पितॄणां द्विगुणाः स्मृताः । इति । ‘ पवित्रपाणिर्दद्यादासीनः सर्वत्र ’ पवित्रमुपग्रहोपलक्षणम् । सर्वत्रेति
दैवे पित्र्ये च । तेनोभयत्र पवित्रोपग्रहणपाणिरासीनश्च दद्यादित्यर्थः । तथा मनुः—पित्र्यमा निधना-
त्कार्यं विधिवदर्भपाणिनेति । अथ वा पवित्रपाणिरासीनत्वं च स्मृतिप्राप्तमेवात्र सार्थकत्वेनानुवदति ।
तेन वामहस्ते कुशादानमावाहने ऋसीनत्वं निषेधतीत्यर्थः । तथा च पठन्ति—वामहस्ते यदा दर्भा गृहे
रंगवलिस्तथा । ललाटे तिलकं दृष्ट्वा निराशाः पितरो गताः । इति । किं चावाहने चागच्छत्सु पितृषु
कर्तुरासीनत्वं न युक्तम् । तथा च पिण्डदानावाहने पुराणोक्तलिङ्गम् । अथ प्राञ्जलिरुत्थाय स्थित्वा
चावाहयेत्पितृनिति । मन्त्रार्थानुग्रहोऽपि—‘ आयन्तु नः पितरः सोम्यासोऽग्निष्वात्ताः पथिभिर्देव-
यानैः ’ इति । अपि चासीनो दद्यात् इति दाने आसीनत्वं न पुनरावाहनाद्युपस्थानेऽपीति सूत्रार्थः ।
‘ प्रश्नेषु पङ्क्तिमूर्धन्यं पृच्छति सर्वान्वा ’ पङ्क्तिमूर्धन्यः पित्र्ये प्रथमो विप्रः । लिङ्गर्थे लट्, वाशब्दो
व्यवस्थितविकल्पे तुल्यस्याष्टदोषदुष्टत्वात् । पृच्छातृस्याशीःप्रार्थनादिषु सर्वेभ्यश्च पङ्क्तिमूर्धन्य इत्यर्थः ।
तथा च पुराणम्—द्वौ हस्तौ युग्मतः कृत्वा जानुभ्यामन्तरे स्थितौ । सप्रश्रयश्चोपविष्टः सर्वान्पृच्छे-
द्विजोत्तमानिति । तुल्यविकल्प एवायमिति कर्कादयः । अत्र प्रश्नेषु पङ्क्तिमूर्धन्यः सर्वे वेत्येतावति वाच्ये
पृच्छतीति गौरवं स्मृत्यन्तरोक्तक्रमविध्यर्थं प्रश्नैव तल्लब्धेः । तथा च वृद्धयाज्ञवल्क्यः—पृच्छाद्यासनमर्घ्यपू-
रणमतश्चावाहनावे क्रमान्युब्जं चार्चनभाजनाग्निवहनं शेषो जपः कल्पनम् । दत्त्वात्रं जपतृप्तिपिण्डयजने
सुप्रोक्षिताक्षयके आशीः पुण्ड्रकवाचनार्घ्यचलनं दानं विसर्गः स्तुतिः(?) इति । आदिशब्देन देशकाल-
गोत्रादिस्मरणम् । पिण्डयजनं विकरादि पिण्डार्चनपर्यन्तम् । अत्रान्योऽपि स्मृत्युक्तक्रमो ज्ञेयः । वच-
नस्य माषेत्त्वात् (?) । तथा च—श्राद्धारम्भे गद्यां ध्यात्वा ध्यात्वा देवं जनार्दनम् । स्वपितृन्मनसा ध्यात्वा
ततः श्राद्धं समारभेत् । अग्निष्वात्ताः पितृगणाः प्राचीं रक्षन्तु मे दिशम् । तथा बर्हिषदः पान्तु याम्यां
ये पितरः स्थिताः । प्रतीचीमाज्यपास्तद्वदुदीचीमपि सोमपाः । रक्षोभूतपिशाचेभ्यस्तथैवासुरदूषकाः ।
सर्वतश्चाधिपस्तेषां यमो रक्षां करोतु ते । प्राणायामं ततः कुर्याद्वायव्याः स्मरणं तथा । श्राद्धं कर्ता-

स्मीति वदेद्विप्रैर्वाच्यं कुरुष्व च । देवताभ्यः पितृभ्यश्चेत्यादि । देवताभ्य इत्यस्यादिमध्यावसानेषु जपः
आदिमध्यावसानेषु त्रिरावृत्तं जपेद्बुधः इति वचनात् । एवं परिभाष्य 'कर्मोपक्रमे आसनेषु दर्भानास्तीर्य'
पादासनदीपोपलक्षणं चैतत् । तथा च कात्यायनः—विष्टरार्थं कुशान्दद्याद्विप्राणां पादमूलतः । ब्राह्मं
च—पृथक् पृथक् वासनेषु तिलतैलेन दीपकाः । अविच्छिन्नार्चिषो देयास्ते तु रक्ष्या द्विजोत्तमैः ॥ इति ।
आसनान्याह स्मृतिः । शमीकाष्मर्यशह्लाश्च कदंबो वरणस्तथा । पञ्चासनानि शस्तानि श्राद्धे देवार्चने
तथा । श्रीपर्णिवरणक्षीरिजम्बूकाम्रकदम्बजम् । सप्तमं बाकुलं पीठं पितृणां दत्तमक्षयमिति । ततश्च
सदीपेष्वासनेषु पादासनं दत्त्वाऽसनेषु दर्भान्दद्यादित्यर्थः । द्वितीयमेतदास्तरणम् अतोऽस्मात्पूर्वमपि
दर्भानास्तीर्योपवेशयेदिति । तथा च देवीपुराणम्—कुशोत्तरे तिलास्तीर्णं आसने लोहवर्जिते । दाता
च स्वासने पूते विप्रानावेशयेत्सुधीरिति । नन्वास्तृतेषु पुनरास्तरणं किमर्थम् । तत्रैके पूर्वास्तरणस्य
धर्ममात्रत्वादित्याहुः । अपरे पुनरत्र नासिकां संकोचयन्तो विप्रानुत्थाप्य कर्तव्यमित्यास्थिपत । तदह-
द्यम् । उपवेशितानामुत्थापनापत्तेः । तस्मात्पूर्वमास्तरणमात्रमिह तु तद्दानमित्यपौनरुक्त्यम् । अतश्चा-
स्तीर्य दत्त्वेत्यर्थः । संकल्पपरत्वात् । तथा च शांभपुराणम्—कृत्वाद्भिः शौचमाचम्य सूपविष्टान्यथा-
विधि । दद्याद्दर्भान्नं तेभ्यो वैश्वदेवत्यपूर्वकम् । आसनेष्विति हस्ते कुशान्न दद्यादिति सप्तम्यर्थः ।
दर्भान्वासासने दद्यान्न तु पाणौ कदाचनेत्युक्तेः । एते च वैश्वदेवे दक्षिणतः पित्र्ये वामतो द्रष्टव्याः ।
पितृणामासनं दद्याद्दामपार्श्वे कुशान्सुधीः । दक्षिणे चैव देवानां सर्वदा श्राद्धकर्मणि । इति वचनात् ।
अथैक आसनदाने स्वधां प्रयुञ्जते स्वधाशब्दस्य प्रवर्तकत्वात् । तदयुक्तम् । तस्यासनादौ निषिद्धत्वात्
तथा च हेमाद्रिपद्धतौ । पितृभ्यो निखिलं दद्यात्स्वधाकारेण धर्मवित् । अक्षय्यमासनं चैव वर्जयित्वा-
र्धमेव च । धर्मप्रदीपेऽपि—आसनाह्वानयोरर्घं तथाक्षय्येवनेजने । क्षणे स्वाहास्वधावाणीं न कुर्यादब्रवी-
न्मनुः । तेनास्मत्पितुरमुकशर्मणोऽमुकसगोत्रस्य वसुरूपस्येदमासनमस्त्विति प्रयोगः । अत्रैके सकार-
वर्जं गोत्रमुच्चरन्ते । तदयुक्तम्—तत्सहितस्यैवोक्तत्वात् । तथा च—सकारेण हि वक्तव्यं गोत्रं सर्वत्र धीमता ।
सकारः कुतपो ज्ञेयस्तस्माद्यत्नेन संवदेदिति । 'विश्वान्देवानावाहयिष्य इति पृच्छति' स्पृष्टमेतत् ।
एतच्च यवानादायोङ्कृत्य निरङ्कुष्ठं द्विजहस्तं गृहीत्वा कर्तव्यम् । तथा च यमः—यवहस्तं ततो देवा-
न्विज्ञाप्यावाहनं प्रति । शाठ्यायनोऽपि—आवाहनं द्विजेचोकारपूर्वकम् । गोभिलोऽपि—यवानादायो-
कारं कृत्वेति । अत्रैकेङ्कुष्ठं गृहीत्वाऽऽवाहयन्ति । तदयुक्तम् । निरङ्कुष्ठं गृहीत्वा तु विश्वान् देवान्
समाह्वयेदिति ब्रह्माण्डोक्तेः । ततश्च सव्योदङ्मुखो दक्षिणं जान्वाच्य ऋजुकुशानादायोमित्युक्त्वा पुरू-
रवारद्र्वादिविप्रयोगं कुर्यादित्यर्थः । अत्रैतत्संदिह्यते । किमर्थान्पूरयित्वावाहयेदुतावाह्य पूरयेदिति ।
उभयथा वचनदर्शनात् । तथा हि उमामहेश्वरसंवादे—कुशाम्बुनाभ्युक्ष्य गृहं दत्त्वासनमनुक्रमात् ।
निवेश्य तत्र विप्रान्वै कुर्यादर्घ्याभिपूरणम् । शन्नोदेव्या पयः क्षिप्त्वा यवोऽसीति यवानपि । गन्धपुष्पं च
तूष्णीं स्यादथ देवान्समाह्वयेदिति पुराणसमुच्चयेऽप्यर्घ्यपूरणं कृत्वाऽऽवाहनमुक्तम् । याज्ञवल्क्यस्त्वावा-
ह्यार्घ्यान्पूरयति । पाणिप्रक्षालनं दत्त्वा विष्टरार्थान्कुशानपि । आवाहयेदनुज्ञातो विश्वेदेवास इत्युक्त्वा ।
यवैरन्त्रवकीर्याथ भाजने सपवित्रके । शन्नोदेव्या पयः क्षिप्त्वा यवोऽसीति यवांस्तथेति । या दिव्या
इति मन्त्रेण हस्तेष्वर्घ्यं विनिक्षिपेत् । अपसव्यं ततः कृत्वेत्यादि । सूत्रकारोऽप्यावाह्यार्घ्यं पूरयति । अत्र
विरोधः स्मृतिपुराणयोः । स्मृतेः प्रावल्यात्सूत्रोक्तत्वाच्चावाह्यार्घ्यपूरणमित्येके । तदपरे न क्षमन्ते । स्मृता-
वैवार्थपूरणस्य पूर्वमुक्तत्वात् । तथा च क्रमपरा वृद्धयाज्ञवल्क्यस्मृतिः । पृच्छाद्यासनमर्घ्यपूरणमतश्चा-
वाहनार्घ्यं क्रमादिति । एवं च सति दर्भानास्तीर्य विश्वान्देवानावाहयिष्य इति सूत्रयता याज्ञवल्क्यवच-
नेनैकवाक्यतां सूचयता मुनिनासनार्घदानानन्तरं याज्ञवल्क्योक्तकाण्डानुसमयः स्वीकृतोऽन्यत्र पदा-
र्थानुसमय इति ज्ञापितम् । अन्यथा वाजसनेयिपरया वृद्धयाज्ञवल्क्यस्मृत्या सूत्रं विरुद्धयेत् । तथा

CC-0. Shri Vipin Kumar Col. Deoband. In Public Domain.

प्रयोगेष्विति तर्हि मन्त्रोहप्रतिपादकानां वचनानां वैयर्थ्यापत्तिर्मन्त्राणां वान्यथाप्रयुक्तत्वमित्युभय-
थाऽपि मन्त्रोहसिद्धिरिति । तस्माद्यथाविहितमन्त्रोह एवेति सिद्धम् । तथा च कात्यायनः—यथा-
र्थमूहश्चोदिते न प्रकृतावपूर्वत्वाद्विकृतौ वचनादिति । विष्णुरपि—आवाहने स्वधाकारे मन्त्रा ऊह्या
विसर्जने । अन्यकर्मण्यनूहाः स्युरेष श्राद्धविधिः स्मृतः । मातामहानामप्येवं श्राद्धं कुर्याद्विकक्षणः ।
मन्त्रोहेन यथान्यायं शेषाणां मन्त्रवर्जितमिति । अपि चैकोद्दिष्टेऽपि स एव एवं मन्त्रानूहेतैको-
द्दिष्ट इति । शेषाणां मन्त्रवर्जितमिति पितृमातृमातामहव्यतिरिक्तपितृव्यभ्रात्रादीनामूह्यमन्त्रवर्जि-
तमित्यर्थः । ‘यज्ञियवृक्षचमसेषु पवित्रान्तर्हितेष्वेकैकस्मिन्जप आसिञ्चति शन्नो देवीरिति’ यज्ञमर्हन्ति
यज्ञियाः पलाशादयः यज्ञत्विग्भ्यां घखञाविति घप्रत्ययः । तथा च श्रुतिः—ते वै पलाशाः स्युरि-
त्युपक्रम्य यदि पलाशान्न विन्देदथो अपि वैल्वाः स्युरथो खादिरा अथो औदुम्बरा एते हि वृक्षा
यज्ञिया इति । ब्रह्मपुराणेऽपि—पलाशाश्चत्थन्यग्रोधप्लक्षवैकंकतोद्भवाः । काश्मर्यौदुम्बरौ विल्वाश्च-
न्दनः सरलस्तथा । शालश्च देवदारुश्च खदिरश्चेति यज्ञियाः । चमसाः पात्राणि अम्भसः, प्रमाणसेपां
प्रयोजनापेक्षम् । अर्थात्परिमाणमिति पारिभाषकसूत्रात् । धातुमयपरिमाणं वा हीननिषेधात् । पवि-
त्राण्यनन्तर्गभिणं साग्रमिति कात्यायनोक्तानि । ‘पवित्रान्तर्हितेष्विति’ अर्घपात्रे पवित्रं निधायोदकं
क्षिपेदिति ज्ञापयति । कुशं विनोदकस्याप्रयतत्वात् । तथा च श्रुतिः—वृत्रो हवा इदं सर्वत्वत्वाशिष्य
इत्युपक्रम्य तदेवासामेताभ्यां पवित्राभ्यामपहन्तीत्युपसंहारः । एकैकस्मिन्निति मन्त्रावृत्तिं दर्शयति ।
ततश्च पलाशादिषु पात्रेषु यथादैवतसंख्येषु दैवप्रागग्रे सव्यादिना प्रागग्रं पवित्रद्वयं पित्र्ये दक्षिणा-
ग्रेषु दक्षिणासंस्थेष्वपसव्यादिना पवित्रत्रयं दक्षिणाग्रं निधाय शन्नोदेवीरिति मन्त्रेण प्रतिचमसं मन्त्रा-
वृत्त्या ऋगन्ते अप आसिञ्चेदित्यर्थः । तथा च विष्णुः—दक्षिणाग्रेषु दक्षिणासंस्थेष्वपसव्यादिना
असिञ्चेच्छन्नो देवीरिति । अत्र केचिद्विवदन्ते—पवित्रकरणमनुपदेशान्तूष्णीमिति । तदयुक्तम् ।
मन्त्रेण विहितत्वात् । तथा च याज्ञवल्क्यः—पवित्रे स्थ इति मन्त्रेण द्वे पवित्रे च कारयेत् । नन्तर्गभि-
कुशच्छिन्ने कौशे प्रादेशसंमिते । अत्रैक आहुः—पवित्रेस्थ इति मन्त्रलिङ्गस्य पवित्रे करोति कुशैः
समावकीर्णाग्रैः कुशैश्छिनन्ति पवित्राभ्यामुत्पुनातीत्यादिवचनानां च पवित्रत्रये वैयर्थ्यात्पवित्रत्रये
पवित्रद्वयमेव पित्र्येऽपीति । तदयुक्तम् । अथ पवित्राणिस्युरिति श्रुत्यैव प्रदेशान्तरे पवित्रत्रयस्य ज्ञापि-
तत्वात् । चतुर्विंशतिमतेऽपि । द्वे द्वे शलाके देवानां तिस्रस्तिस्रस्तु पार्वणे । एकोद्दिष्टे शलाकैका श्रा-
द्धेष्वर्घेषु निक्षिपेत् । यत्तु माध्यंदिनीयानां द्वे द्वे तु पवित्रे पितृकर्मणीति वचनं तन्मन्त्रेण पवित्रद्व-
यच्छेदनपरं न त्वर्घे पवित्रद्वयनिधानपरम् । अतश्च पवित्रेस्थ इति मन्त्रेण द्वे पवित्रे कुशैश्छित्वान्यतृती-
येन सहाघे निधानमिति सिद्धम् । तथा च हेमाद्रिपद्धतौ स्मृतिः—पवित्रेस्थ इति छिन्नमगर्भं यत्कुश-
द्वयम् । कुशत्रयेण प्रादेशमात्रं तत्स्यात्पवित्रकम् इति । अत्र यज्ञपार्श्वः । ओषधीमन्तरे कृत्वा अङ्गुष्ठाङ्गु-
लिपार्वणे(?) । छिन्धात्प्रादेशमात्रं तु पवित्रं विष्णुदैवतम् । इति । ‘एकैकस्मिन्नेव तिलानावपति तिलो-
ऽसीति’ तिलानिति गन्धाद्युपलक्षणम् । एकैकस्मिन्निति प्रतिपात्रं तिलोसीति मन्त्रेण तिलानावपेदि-
त्यर्थः । अत्र यवानामनुपदेशात्तिलप्रक्षेपो दैवपात्रेऽपीति कर्कोपाध्यायाः । नन्वेकैकस्मिन्नित्यनुवर्तमाने
पुनरेकैकस्मिन्ग्रहणं किमर्थम् । उच्यते । तिलोऽसीति मन्त्रो पितृन्प्रीणाहीति बहुवचनान्तेन पितृश-
ब्देनैकद्रव्यत्वादनूहितः सकृन्मन्त्रः प्राप्नोतीति तन्माभूदित्येकैकस्मिन्निति पुनरुक्तम् । तथाच—शन्नो
देव्या पयः क्षिप्त्वा तिलोऽसीत्यावपेत्तिलान् । आवृत्तिः प्रतिपात्रं स्यान्मन्त्रस्यात्रोह इष्यते । अतश्च
मन्त्रोहोऽपि स्यादिति । निश्चितमेतदित्येवंशब्दार्थः । न च गन्धादिप्रक्षेपोऽपि मन्त्रेणेति वाच्यम् ।
गन्धं पुष्पं च तूष्णीं स्यादिति वचनात् । अत्र मन्त्रस्य स्वाहान्तत्वात्पित्रेऽपि स्वाहा प्रयोगः । एवमभि-
न्नदारुपात्राण्युक्तं भिन्नप्रतिप्रसवार्थमपि धातुमयपात्राण्याह—‘सौवर्णराजतौदुम्बरखड्गमणिमयानां

पात्राणामन्यतमेषु' । मणिमयानि शङ्खशुक्तादीनि । एषां मध्ये येषु केषुचिदित्यर्थः । तथा च ब्रह्म-
पुराणे, सौवर्णरौप्यताम्राणां स्फटिकं शङ्खशुक्तयः । भिन्नान्यपि नियोज्यानि पात्राणि पितृकर्मणि ।
हारीतोऽपि—काञ्चनेन तु पात्रेण रजतौदुम्बरेण वा । दत्तमक्षयतां याति खड्गेनार्यकृतेन तु । आर्या-
स्त्रैवर्णिकाः । प्रमाणं चाह बृहस्पतिः—अष्टाङ्गुलं भवेत्पात्रं पितॄणां राजतं शुभम् । दशाङ्गुलं तु देवानां
सौवर्णं ताम्रमेव चेति । औदुम्बरं ताम्रमयं संनिधानसामर्थ्यात् । तदुक्तम्—प्रसिद्धार्थस्य सांनिध्ये
योऽप्रसिद्धार्थ उच्यते । यत्संनिधानसामर्थ्यात्तज्जातं योऽनुगम्यते(?) । इति वार्क्षीयस्य तु यज्ञियत्वेनैव
सिद्धत्वात् । अत्र सुवर्णादिभ्यो विकारार्थेऽञ्मयटौ । राजतं तु पित्र्य एव । तथा च वायुपुराणम्—
तथाऽर्घपिण्डभोज्येषु पितॄणां रजतं मतम् । अमङ्गल्यं तु यत्नेन देवकार्येषु वर्जयेत् । तथा—शिव-
नेत्रोद्भवं यस्मादतस्तत्पितृवल्लभम् । अमङ्गल्यं तु यत्नेन देवकार्येषु वर्जितमिति । 'यानि वा
विद्यन्ते' । वाशब्दः सौवर्णाद्यभावविकल्पे । सौवर्णादिविहिताभावे विहितप्रतिषिद्धानि कांस्याश्म-
मृन्मयादीनीत्यर्थः । तेषां यानि वा विद्यन्ते इति सानुशयमभ्यनुज्ञानात् । विहितप्रतिषिद्धत्वं च तेषां
स्मृतिषु विस्पष्टमुक्तम् । तथा हि ब्रह्मपुराणे—कांस्यभाण्डानि वर्ज्याणि पितृदैवतकर्मणि । इति पैठी-
नसिः । लोहसीसकांस्यपाषाणहीनपात्राणि भग्नपात्राणि वर्जयेदिति । तथा कांस्यरजतपर्णताम्रपात्राणि
भोजनार्थमर्घार्थं चोपकल्प्याणि । वैजवापोऽपि—अश्ममृन्मयानि स्युरपि पर्णपुटास्तथेति । यानि वा
विद्यन्ते इति प्रतिषिद्धेतराणीति वा । एवं विहितप्रतिषिद्धानि पूर्वपक्षयित्वा सिद्धान्तमाह—'पत्रपु-
टेषु वा' वाशब्दः पूर्वसूत्रोक्तविहितप्रतिषिद्धनिषेधार्थः । तथा च बृह्मयाज्ञवल्क्यः—मृदश्मनी तथा
कांस्यमारकूटादिसंभवम् । त्रपुसीसकलोहानामर्घपात्रं विवर्जयेदिति । धर्मप्रदीपेऽपि—मृत्पात्रगत-
मर्घं च मृत्तिकागन्धलेपनम् । घृतधूपं च यो दद्यान्निराशाः पितरो गताः । कात्यायनोऽपि—आसु-
रेण तु पात्रेण यस्तु दद्यात्तिलोदकम् । पितरस्तस्य नाश्रन्ति दशवर्षाणि पञ्चचेति । ततश्च विहित-
प्रतिषिद्धेभ्यः पत्रपुटपात्राण्येव श्रेयस्कराणीत्यर्थः । यत्तु कर्कोपाध्यायैर्मृन्मयमर्घं गृहीतं तद्वस्तघटित-
विषयम् । कुलालचक्रनिष्पन्नमासुरं मृन्मयं स्मृतम् । तदेव हस्तघटितं स्थाल्यादि दैविकं भवेदिति
वचनात् । 'एकैकस्यैकैकेन ददाति सपवित्रेषु हस्तेषु या दिव्या इति' एकैकस्येति पित्रादिनिर्देश एकै-
केनेति च पात्राणाम् । एकैकस्येत्येतावत्युक्ते एकैकैवार्घेण त्रयाणां दानं प्रसज्यते तन्निवृत्त्यर्थमाहै-
कैकेनेति । अतश्चैकैकस्यैकैकेनेति न तत्र इत्यर्थः । तथा च कात्यायनः—अर्घे क्षय्योदकेचैव पिण्ड-
दानेऽवनेजने । तन्त्रस्य विनिवृत्तिः स्यात्स्वधावाचनिके जपे । एवं च सति त्रयाणामेकद्विजोपवेशन
एकस्य वा त्रयोपवेशनेऽर्घपात्राणि त्रीण्येव न द्विजसंख्येत्युक्तम् । तथा च स्मृतिः—अर्घः स्यात्पार्ध-
हेतुत्वाद्वातुः स्वपितृसंख्यया । पूरयेदर्घपात्राणि न विप्राणां तु संख्यया । अपि च वैजवापः—स्तीर्त्वा
पितॄणां त्रीण्येव कुर्यात्पात्राणि धर्मवित् । एकैकस्मिन्वा बहुषु वा ब्राह्मणेषु यथाविधीति । स्तीर्त्वा
पवित्रादिकमिति शेषः । अत्रैतत्संदिह्यते—वैश्वदैविक एकार्घः किं वा द्वाविति । उभयथा वचनदर्श-
नात् । तथा हि—यज्ञियवृक्षचमसे सपवित्रक इति शाट्यायनेनैकमुक्तम् । याज्ञवल्क्येनापि—यवैर-
न्ववकीर्याथ भाजने सपवित्रके इत्येकमेव । मत्स्यपुराणे तु—विश्वान् देवान् यवैः पुष्पैरभ्यर्च्यासन-
पूर्वकम् । पूरयेत्पात्रयुग्मं तु स्थाप्य दर्भपवित्रके इति द्वयमुक्तम् । प्रचेतसाऽपि—एकैकस्य तु विप्राणां
संख्यया विप्रस्य अर्घं पात्रे विनिक्षिपेत् । यवोऽसीति यवान् कीर्त्वा गन्धपुष्पैः सुपूजितमिति द्वय-
मेव । अत्रैके कर्कादय आहुः—एकदेवताकत्वादकमेव पात्रं दैवमिति । अन्ये तु मातामहश्राद्धे वैश्व-
देवस्य पृथक्पात्रद्वयमिति । तदेतद्विचारणीयं किमत्र विकल्पः किं वा व्यवस्थेति ? । तत्र व्यवस्थेति
ब्रूमः । तथा हि—वैश्वदेवश्राद्धे पक्षद्वयमुक्तम् । तन्त्रपक्षो भेदपक्षश्चेति । तत्र यदि भिन्नपक्ष एक-
मित्युच्येत तदा मत्स्यपुराणवचनमनर्थकं स्यात् । अथ तन्त्रपक्ष एकमिति तदोभयवचनसार्थक्यं

स्यात् । ततश्च तन्त्रपक्ष एकं भिन्नपक्षे द्वयमिति व्यवस्थापनेन निबन्धकर्तृणामविरोध इति सिद्धम् । सपवित्रेष्विति अर्घपवित्राण्येवोच्यन्ते । हस्तपवित्राणां तु पवित्रपाणयः सर्वे इति स्मृत्यैव प्राप्तत्वात् । असाविति संतुध्यन्तनामाद्युपलक्षणम् । एष तेऽर्घ इति प्रयोगं दर्शयता स्वधानिषेधो दर्शितः । एत-
 बोक्तमासनदाने । ततश्च यथाविहितसव्यादिना वामहस्ते अर्घं धृत्वा पवित्रे प्रागग्रे देवद्विजकरे
 दत्त्वा पादप्रभृति मूर्धान्तं प्रदक्षिणं पूजां कृत्वा यादिव्या मन्त्रेण पुरुरवार्द्रवसनमानो विश्वेदेवा
 एष वोधो नमम इत्यर्घं दत्त्वा, एवं पित्र्येपि दक्षिणाग्रपवित्राणि द्विजकरे दत्त्वा शिरःप्रभृ-
 तिपादान्तमप्रदक्षिणं पूजयित्वा या दिव्या इति मन्त्रेणार्घं पितृतीर्थेन संबन्धनामादिभिः
 पितरं संबोध्य दक्षिणहस्तेनैष ते अर्घोऽस्त्विति अर्घं दद्यादित्यर्थः । तथा च प्रचेताः—
 दत्त्वा हस्ते पवित्रं तु कृत्वा पूजां च पादतः । पादप्रभृतिमूर्धान्तं देवानां पुष्पपूजनम् । या दिव्या
 इति मन्त्रेण हस्तेष्वर्घं विनिक्षिपेत् । ततो वामेन हस्तेन गृहीत्वा चमसान् क्रमात् । शिरःप्रभृतिपा-
 दान्तं नमो व इति पैतृके । पितृतीर्थेन तत्तोयं दद्यादक्षिणपाणिनेति । अत्रैक एकद्रव्यत्वाद्वर्घदान-
 कर्मावृत्तौ सकृन्मन्त्रमिच्छन्ति । तत्कर्कोपाध्यायैरनिराकृतमिति उपेक्षणीयम् । ‘प्रथमे पात्रे संस्त्र-
 वान्समवनीय पितृभ्यः स्थानमसीति न्युब्जं पात्रं निदधाति’ प्रथमं पात्रं पितृपात्रं त्रिदैवतम् ।
 तथा च स्मृतिः—प्रथमे पितृपात्रे तु सर्वान्संभृत्य संस्त्रवान् । पितृभ्यः स्थानमित्युक्त्वा कुर्याद्भूम्या-
 मधोमुखम् । दैवपात्रमिति केचित् । तन्न । पितृपात्र इति शेषात् । कात्यायनोऽपि—पितृपात्रं तदु-
 त्तानं कृत्वा विप्रान्विसर्जयेत् । इति । संस्त्रवः पात्रलम्बा अवशिष्टोदकादयः । तथा च श्रुतिः—सत्त्वं
 स्रवो ह्येष खलु परिशिष्टो भवतीति । बहुत्वं कुशतिलाद्यपेक्षम् । अत्रैके देवपात्रं पितृभ्यः स्थानम-
 सीति उत्तानं निधाय पितृपात्रं न्युब्जं विधेयमित्याहुः । अन्ये तु पितृपात्रमेवेति । तदेतद्विचारणी-
 यम् । किं प्रतिश्राद्धं पात्रन्युब्जीकरणमुत पितृश्राद्ध एव इति । तत्र यदि प्रतिश्राद्धं तदा द्वादश-
 दैवत्ये पात्रपञ्चकं मन्त्रविरोधश्च स्यात् । अत्र मन्त्रोहेनाविरोध इति तर्हि पितृपात्रविधानमनर्थकं
 स्यात् । यत्तु—प्रथमं पैतृकं पात्रं तस्मिन् पैतामहं न्यसेत् । प्रपितामहं ततो न्यस्य नोद्धरेन्न विचाल-
 येदिति यमवचने पात्रत्रयस्यैवैकीकरणं तन्मातामहश्राद्धाभावपक्षविषयम् । दृश्यते च शाखाभेदे
 तच्छ्राद्धम् । तथा च विष्णुपुराणम्—प्राङ्मुखान् भोजयेद्विप्रान् देवानामुभयात्मकान् । पितृमाता-
 महानां च भोजयेच्चैतुदङ्मुखान् । पृथक्तयोः केचिदाहुः श्राद्धस्य करणं नृप । एकत्रैकेन पाकेन वद-
 न्त्यन्ये महर्षय इति । तदेतच्छाखाभेदेन व्यवस्थितम् । तस्मात्पितृश्राद्ध एव सर्वसंस्त्रवशब्दस्यासंकु-
 चितवृत्तित्वेन सर्वसंस्त्रवाचकत्वात्पितृभ्यः स्थानमसीति पितृशब्दस्य पितृविषयत्वाच्च पितृपात्र-
 मेकमेव न्युब्जमिति सिद्धम् । ततश्च पितृपात्रे देवादिसर्वपात्राणां संस्त्रवान्निक्षिप्य पितृद्विजवाम-
 पार्श्वे पवित्रोपर्यधोमुखं निदध्यादित्यर्थः । तथा च वृद्धयाज्ञवल्क्यः—सपवित्रं पितुः पात्रं दक्षिणा-
 धोमुखं न्यसेत् । कात्यायनोऽपि—कुशावत्यां भूमावधोमुखं कुर्यात्तस्योपरि च कुशानिति । शौनको-
 ऽपि—नोद्धरेत्प्रथमं पात्रं पितृणां यच्च पातितम् । आवृतास्तत्र तिष्ठन्ति पितरः शौनकोऽब्रवीत् ।
 इति । उद्धरेद्यदि तत्पात्रं ब्राह्मणोऽज्ञानदुर्बलः । अभोज्यं तद्भवेच्छ्राद्धं कुद्धे पितृगणे गत इति ।
 मत्स्यपुराणे—पितृपात्रं निधायाथ न्युब्जमुत्तरतो न्यसेत् । अत्रोत्तर इत्युत्तरस्यां दिशि इति
 कल्पतरुः । तन्न । उत्तरशब्दस्य वामवाचकत्वात् । तथा च लिङ्गम् । उत्तरतआयतना हि स्त्रीति ।
 अपि च कात्यायनः—कुर्यान्न्युब्जं तिलैर्युक्तं दक्षिणाग्रमतः परम् । पितृपात्रं निदध्यात्तु देवपित्रोश्च
 मध्यतः । इति । अत्राहोशनाः—तद्गन्धादिभिः पूजयेदिति तन्न्युब्जपात्रम् । वैजवापोऽपि—
 तस्योपरि कुशान् दत्त्वेति । ‘अत्र गन्धपुष्पधूपदीपवाससां च दानम्’ अत्रेति कोऽर्थः ।
 तत्रार्थान्तरासंभवादवसरार्थ इति कर्कादयः । तत्कथं संगतम् । अत्रसरस्य पाठादेव लब्धेः ।

तस्मादत्रेति पात्रेष्वित्यन्ये । तदपि कर्कादिभिरनादृतम् । अर्घानन्तरं विप्रपूजनस्य विहितत्वात् ।
 तथा च वृद्धयाज्ञवल्क्यः—दत्त्वार्घ्यं पूजयेच्छक्त्या गन्धधूपानुलेपनैः । मात्स्येऽपि—यां दिव्ये-
 त्यर्घ्यमुत्सृज्य दद्याद्गन्धादिकं ततः । इति । तस्मादत्रेति काण्डानुसमयमर्थे संसूच्य गन्धादिदाने
 पदार्थानुसमयं द्योतयति । ततश्चात्र गन्धादिदानं दैवपूर्वं भवतीत्यर्थः । तथा च वैजवापः—
 तस्योपरि कुशान्दत्त्वा प्रदद्यादैवपूर्वकम् । गन्धं पुष्पं च धूपं च दीपं वस्त्रोपवीतकम् । इति । गन्ध-
 श्रन्दनादिः । तथा च—चन्दनागरुकर्पूरपद्मकं कुङ्कुमं तथा । कस्तूरिकादयो गन्धाः पितृणां तुष्टि-
 कारकाः । पुष्पाणि मल्लिकादीनि । तथा च स्मृतिचन्द्रिका—मल्लिकामालतीश्वेतयूथिका चम्पकं
 शुभम् । पिण्डीतकं कुङ्कुमं च पद्मानि जलजान्यपि । उत्पलादीनि देयानि वर्णगन्धयुतानि च ।
 मल्लिका विचकिलः । पिण्डीतको मरुवकः । मार्कण्डेयः—जात्यश्च सर्वा दातव्या मल्लिका श्वेतयू-
 थिका । जलोद्भवानि सर्वाणि कुसुमानि च चम्पकम् । इति । ब्रह्माण्डेऽपि—शुक्लाः सुमनसः श्रेष्ठा-
 स्तथा पद्मोत्पलानि च । गन्धरूपोपपन्नानि यानि चान्यानि कृत्स्नशः । जातीविषये विरोधः ।
 जात्यश्च सर्वा दातव्या इति । तथा च—‘आद्धे जात्यः प्रशस्तास्युर्मल्लिका श्वेतयूथिका । तगरं मातु-
 लुङ्गं च पितृणां दत्तमक्षयम् । क्रतुस्तु निषेधति—असुराणां कुले जाता जाती पूर्वपरिग्रहे । तस्या
 दर्शनमात्रेण निराशाः पितरो गताः । अङ्गिरा अपि—न जातीकुसुमानि न कदलीपत्रमिति । अत्रैके
 विकल्प इत्याहुः—विप्रपूजादौ विधिः पिण्डदानेनिषेधः पीतजातीविषयो वा निषेधः इति
 व्यवस्थेत्यस्मन्मतिः । तथा च वृद्धयाज्ञवल्क्यः—कुन्दं शम्भोस्तु नो दद्यान्नोन्मत्तं मरुडव्वजे । पिण्डे
 जातिं च नो दद्यादेवाचार्यं न पूजयेत् । जातीपुष्पं तथाऽर्कं वा किंशुकं करवीरकम् । पितृमूर्धनि यो
 दद्यात्स एव पितृघातकः । इति । वर्ज्यान्याह मत्स्यः—पद्मविल्वकथत्तूरपारिभद्राटरुषकाः । न देयाः
 पितृकेष्विति । पारिभद्रो मन्दारः । अटरूपो वाशकः । शङ्खोऽपि—उग्रगन्धीन्यगन्धीनि चैत्यवृ-
 क्षोद्भवानि च । पुष्पाणि वर्जनीयानि रक्तवर्णानि यानि चेति । रक्तवर्णानि जलोद्भवव्यतिरिक्तानि ।
 जलोद्भवानि देयानि रक्तान्यपि विशेषतः । इति तेनैवोक्तत्वात् । विष्णुः—वर्जयेदुग्रगन्धीन्यग-
 न्धीनि कण्टकिजातानि रक्तानि पुष्पाणि सितानि सुगन्धीनि कण्टकिजान्यपि दद्यादिति । जवा-
 दिकुसुमं झिंटी रूपकाः सकुरुण्टकाः । पुष्पाणि वर्जनीयानि आद्धकर्मणि नित्यशः । जव इन्द्रपु-
 ष्पम् । आदिशब्दाच्छलाल्यादिरक्तानि । रूपिकार्कवर्णः । कुरुण्टिका पीताम्लानः । स्मृतिमञ्जूषा-
 याम्—शिरीषविल्वधत्तूरकाञ्चनाराटरुषकम् । कर्कं च पारिभद्रं च पीतां जातिं च वर्जयेत् । धूपो
 गुग्गुलादिः । तथा च विष्णुधर्मोत्तरे—धूपो गुग्गुलको देयस्तथा चन्दनसारजः । अगरुश्च सकर्पूरः
 सतुरुषकस्तथैव च । तुरुषकः सिंहकः । त्वग्भवकं मरीचिः । चन्दनागुरुणी चोभे तमालोशीरपद्म-
 कम् । घृताक्तं मधुनाक्तं च गुग्गुलं धूपमेव च । तथा—तुरुषकं गुग्गुलं चैव घृताक्तं युग-
 पदहेत् । घृतं न केवलं दद्याद्दुष्टं वा तृणगुग्गुलम् । तृणगुग्गुलः सर्जरसः । घृतधूपं च यो दद्यान्नि-
 राशाः पितरो गताः । कात्यायनः—आद्धे धूपं प्रयत्नेन दशाङ्गं मधुमिश्रितम् । यद्यादगुरुजं वापि
 पद्मकं देवदारुजमिति । वर्ज्यान्याह विष्णुः—जीवजं च सर्वत्र धूपार्थे इति । जीवजं कस्तूर्यादि ।
 दीपो घृतादिद्रव्येण । तथा च मरीचिः—घृताद्वा तिलतैलाद्वा नान्यद्रव्यात्तु दीपकम् । नान्यद्रव्येति
 वसादिद्रव्यनिषेधो न कुसुम्भादितैलानाम् । घृतेन दीपो दातव्यस्त्वथवाऽप्यौषधीरसैः । वसामेदो-
 द्भवं दीपं प्रयत्नेन विवर्जयेदिति वचनात् । वासः कार्पासादि । तथा च—कौशेयं क्षौमकार्पासं
 दुकूलमहतं तथा । आद्धेष्वेतानि यो दद्यात्कामानाप्नोति पुष्कलानिति । चकारो यज्ञोपवीततु-
 लस्यादिपत्रसमुच्चयार्थः । तथा च—चम्पकं शतपत्रं च भृङ्गराजं च वालकम् । तुलसीमालतीपद्मं
 पितृणां तुष्टिकारकम् । तुलसी निषिद्धेति स्मृत्यर्थसारः । तत्रार्घ्यादौ निषेधः, पिण्डार्घ्यां विधि-

रित्यविरोधः इति । कश्चित्प्रेतआद्धशाकविषयो निषेध इत्यर्थः । दीपवस्त्रोपवीतकमित्युक्तम् । वस्त्रालाभे यज्ञोपवीतकमिति खादिरम् । वृद्धयाज्ञवल्क्योऽपि—तुलसीं भृङ्गराजं च अपामार्गं शमीं तथा । पितृमूर्धनि यो दद्यात्स याति परमां गतिमिति । अन्यत्स्मृत्यन्तरेभ्यो द्रष्टव्यम् । अत्रैतत्संदिह्यते—किं गन्धादिदानं तन्त्रेणोत प्रतिपुरुषमिति । उभयथा वचनदर्शनात् । तथा हि शाट्यायनः—एष ते गन्ध एतत्ते पुष्पमेष ते धूप एतत्ते आच्छादनम् । विष्णुरपि—नमो विश्वेभ्यो देवेभ्यः इत्येवमादौ प्राङ्मुखयोर्निवेद्य पित्रेपितामहायप्रपितामहाय नामगोत्रेभ्य उदङ्मुखेभ्य इति । ब्रह्मपुराणे—इदं वः पुष्पमित्युक्त्वा पुष्पाणि च निवेदयेत् । अयं वो धूप इत्युक्त्वा तदग्रे तु दहेत्ततः । अयं वो दीप इत्युक्त्वा हृद्यं दीपं निवेदयेत् । अनङ्गलग्रं यद्वस्त्रं विभवे सति तद्युगम् । शांवोऽपि—इदं वो ज्योतिरित्युक्त्वा दीपं तेषां प्रदर्शयेत् । नो ज्योतिरस्ति ते सर्वे वक्तव्यं तदनन्तरम् । इति । अत्र गन्धपुष्पेत्यादिसूत्रम् । अर्घेऽक्षय्योदक इति कात्यायनेनार्घादिव्यतिरिक्त-गन्धादौ तन्त्रमेवोक्तम् । एवं वचनविप्रतिपत्तौ हेक आहुः । सूत्रोक्तत्वादयं वो धूप इति वःशब्द-निर्देशाच्च गन्धादौ तन्त्रप्रतीतिरस्मत्पितामहामुकशर्मन्नस्मत्पितरमुकशर्मन्नित्येवं गोत्राद्युच्चार्य एष वो गन्धः स्वधेति वाक्यं सूचितमित्यन्ये । तदेतद्विचारणीयम् यद्यग्नीषोमवन्मिलितदेवतात्वभयात्पार्थक्येन सर्वत्र दानमित्युच्येत तदार्घादिव्यतिरिक्तपदार्थेषु विहितस्य तन्त्रस्य गोत्राणामासने प्रोक्तमित्यादिवाक्यानां च वैयर्थ्यं स्यात् । अथासनादिदानेषु तन्त्रस्य विहितत्वात् गन्धादिदानेऽपि तन्त्रमित्युच्यते तर्हि शाट्यायनाद्युक्तपदार्थं तस्य गोत्राणामासने प्रोक्तमित्यादिवाक्यानां च वैयर्थ्यमित्यु-भयथाऽपि संदेह आपद्यते । तस्माद्यत्रान्याय(?)स्तन्त्रविधानं तत्र तन्त्रं यत्र पार्थक्यं तत्र तथैवेत्युभय-विध्योः सिद्धिरिति । गन्धादिपूज्यविधानस्य दृश्यमानत्वादुभयविधं वाक्यं कर्तव्यं गन्धादिव्यति-रिक्तेषु तन्त्रमिति युक्तम् । अतश्चास्मत्पितरमुकशर्मन्नस्मत्पितामहामुकशर्मन्नस्मत्पितामहामुकशर्म-न्नित्याद्युच्चारणेन पृथगुद्दिश्य वाक्यान्ते एष वो गन्धः स्वधेत्युभयविधं वाक्यं युक्तमित्याभाति । गन्धादयश्च पृथक्पृथक् देया इत्याह कात्यायनः । गन्धान्ब्राह्मणसात्कृत्वा पुष्पाण्युतुभवानि च । धूपं चैवानुपूर्व्येण अग्नौकुर्यादतः परम् । इदं वः पुष्पमित्युक्त्वेत्यादिब्रह्मपुराणवचनं दर्शितम् । एवं गन्धादि-दत्त्वाचम्य संपूर्णपृच्छां कृत्वा संस्त्रवोदकेन पुत्रादिकामो मुखं प्रमाष्टि । तथा च कात्यायनः—आ-द्धारम्भावसाने च पादशौचे तथाऽर्चने । विकिरे पिण्डदाने च षट्सु चाचमनं स्मृतम् । कात्यायनः—संस्त्रवान्समवनीयपुत्रकामो मुखमनकीति ॥ २ ॥ ॥ * ॥ ॥ * ॥

उद्धृत्य घृताक्तमन्नं पृच्छत्यग्नौ करिष्य इति कुरुष्वेत्यनुज्ञातः पिण्डपितृ-यज्ञवद्भुत्वा हुतशेषं दत्त्वा पात्रमालभ्य जपति पृथिवी ते पात्रं द्यौरपिधानं ब्राह्मणस्य मुखे अमृते अमृतं जुहोमि स्वाहेति वैष्णव्यर्चा यजुषा वाऽङ्गु-ष्ठमन्नेऽवगाह्यापहता इति तिलान्प्रकीर्योष्णं स्विष्टमन्नं दद्याच्छक्त्या वाऽश्वत्सु जपेद्व्याहतिपूर्वाङ्गायत्रीं सप्रणवारं सकृत्त्रिंशं राक्षोघ्नीः पित्र्य-मन्त्रान्पुरुषसूक्तमप्रतिरथमन्यानि च पवित्राणि तृप्तान् ज्ञात्वाऽन्नं प्रकीर्य सकृत्सकृदपो दत्त्वा पूर्ववद्गायत्रीं जपित्वा मधुमतीर्मधुमध्विति च तृप्ताः स्थेति पृच्छति तृप्ताः स्म इत्यनुज्ञातः शेषमन्नमनुज्ञाप्य सर्वमन्नमेकतो-

दृत्योच्छिष्टसमीपे दर्भेषु त्रींस्त्रीन् पिण्डानवनेज्य दद्यादाचान्तेष्वित्येक
आचान्तेषूदकं पुष्पाण्यक्षतानक्षय्योदकं च दद्यादघोराः पितरः सन्तु सन्तिव-
त्युक्ते गोत्रं नो वर्धतां वर्धतामित्युक्ते दातारो नोऽभिवर्धन्तां वेदाः सन्त-
तिरेव च । श्रद्धा च नो माव्यगमद्वहुधेयं च नोऽस्त्वित्याशिषः प्रतिगृह्य
स्वधावाचनीयान्त्सपवित्रान् कुशानास्तीर्थं स्वधां वाचयिष्य इति पृच्छति
वाच्यतामित्यनुज्ञातः पितृभ्यः पितामहेभ्यः प्रपितामहेभ्यो मातामहेभ्यः
प्रमातामहेभ्यो वृद्धप्रमातामहेभ्यश्च स्वधोच्यतामित्यस्तु स्वधेत्युच्यमाने
स्वधावाचनीयेष्वपो निषिञ्चति ऊर्जमित्युत्तानं पात्रं कृत्वा यथाशक्ति दक्षिणां
दद्याद् ब्राह्मणेभ्यो विश्वेदेवाः प्रीयन्तामिति दैवे वाचयित्वा वाजेवाजेवतेति
विसृज्यामावाजस्येत्यनुव्रज्य प्रदक्षिणीकृत्योपविशेत् ॥ ३ ॥ ॥ ❀ ॥

(कर्कः)—‘उद्धृत्य...रिष्य इति’ वैश्वदेवादन्नादुद्धृत्य घृतेनाक्तं, ततः पृच्छति अग्नौ करिष्य
इत्यनेन मन्त्रेण । आद्वार्थं पृथक्पाकमिच्छन्त्यपरे । पिण्डदानेऽनुज्ञावचनात् । स्मृत्यन्तरेऽपि दर्श-
यति आद्वोत्तरकालं, ततो गृहवलिं कुर्यादिति । एतच्च पृथक् पाक एवोपपद्यते, यदि वैश्वदेवाग्नेन
आद्वमपि स्यात् ततः पूर्वं गृहवलिना भवितव्यम् । तस्मात् पृथक्पाक इति, तदेतदपेशलम् ।
सर्वार्थस्य विद्यमानत्वात् । पृथक्पाकस्यावचनात् । तथा च स्मृतिः—पितृयज्ञं तु निर्वृत्य विप्रश्चन्द्र-
क्षयेऽग्निमान् । पिण्डान्वाहार्यकं आद्वं कुर्यान्मासानुमासिकमिति । पितृयज्ञशब्देनोदकतर्पणादि
पञ्चमहायज्ञाख्यं कर्मोच्यते । तदेकदेशवचनात् तत्संबन्धित्वादितरेऽपि लक्ष्यन्ते । केचित्तु पितृ-
यज्ञं दार्शिकमभिवदन्ति । तदसत् । न हि पितृयज्ञः सः । किं तर्हि पिण्डपितृयज्ञः सः । तस्मात्
पितृयज्ञं निर्वर्त्येति पञ्चमहायज्ञान् कृत्वेत्यर्थः । अतो वैश्वदेवादन्नात् आद्वमपि कर्तव्यम् । यत्त्व-
नुज्ञावचनं, सोऽदृष्टार्थोऽन्नसंस्कारः । तृप्तिप्रभवत् । यच्च आद्वोत्तरकालं गृहवलिर्न स वैश्वदेवः ।
किं तर्हि अन्य एव वास्तुदेवताभ्यो वैश्वदेवव्यतिरेकेणेति । ‘कुरु...पात्रमिति’ कुरुष्वेति ब्राह्मणै-
रनुज्ञातः पिण्डपितृयज्ञवदावसथ्ये जुहोति । पिण्डपितृयज्ञवद्ब्रह्मणं न कर्तव्यम् । पिण्डपितृयज्ञवदु-
पचार इत्युक्तत्वात्, तस्मात्परिस्तरणादि यथासंभवेतिकर्तव्यतापरिसंख्यानार्थं द्रष्टव्यम् । हुतशेषं
दत्त्वा, विशेषानवगमात्सर्वेभ्यो देयम् । पात्रमालभ्य पृथिवी त इत्यमुं मन्त्रं जपेत् । आलभ्य मन्त्रः ।
न मन्त्रान्ते आलम्भनम् । पात्रस्यैवोद्दिश्यमानत्वात् प्रतिपात्रमालम्भनम् । ‘वैष्णव्य...दद्यात्’
नियताक्षरपादावसाना ऋगित्युच्यते । अनियताक्षरपादावसानं यजुः । तयोरन्यतरेण पात्रस्थिते-
ऽन्ने अङ्गुष्ठावगाहनं कर्तव्यम् । अपहृता इत्यनेन मन्त्रेण ब्राह्मणानामग्रतस्तिलान् प्रकिरेत् । रक्षो-
घ्नत्वात्, उदङ्मुखानाम् । अविशेषादितरेषामपीतिचेत् । न । स्वत एव रक्षोघ्नत्वात्तेषाम् । उष्णं
स्विष्टमन्नं देयम् उष्णग्रहणं न कर्तव्यं प्रतिषिद्धत्वादितरस्य । तस्माद्यत्पर्युषितमन्नाद्यं तत्प्रतिषेधायेद-
मुच्यते । तच्चैतत् । यवगोधूमजं सर्वं पयसश्चैव विक्रिया । तत्पर्युषितमप्याद्यं स्नेहाक्तं चैव यद्भवेत् ।
अपरे त्वन्यथा वर्णयन्ति, यावदुष्णं भवेदन्नं तावदेयमिति । ‘शक्त्या वा’ स्विष्टाभावे शक्त्या
दद्यात् । ‘अश्र...त्राणि’ प्रणवेन महाव्याहृतिभिश्च त्रिर्जपेद्वायत्रीं सकृद्वा, कृणुष्व पाज इति

रक्षोत्रीः पञ्च, पित्र्यमन्त्रान् अग्र्यैकव्यवाहनायेत्यादीन् । पुरुषसूक्तं सहस्रशीर्षा इति षोडशर्चम् । अप्रतिरथम् आशुः शिशान इति सप्तदश । अन्यानि च पवित्राणि जपेत् रुद्रप्रभृतीनीति । 'तृप्ता...ष्विति च' तृप्तान् ज्ञात्वा ब्राह्मणानामग्रतोऽन्नं प्रकिरेत् । सकृत्सकृदपो दद्यात् । वीप्सा ब्राह्मणापेक्षया । गायत्री सप्रणवां सव्याहृतिकां सकृत् त्रिर्वा जपित्वा । मधुमतीरिति मधुवाता इति तिस्र ऋच उच्यन्ते । मधु मध्विति च त्रिः । एतच्च केचित् द्विरुच्चारयन्ति, एतावदुपदेशात् । तदयुक्तम् । यतः प्रावर्गिकस्य मन्त्रस्यायमुपदेश इति । तस्मात् त्रिरुच्चारणम् । 'तृप्ताः स्थेति पृच्छति' ब्राह्मणान् पङ्क्तिमूर्धन्यं वा । केचित् तृप्तिप्रश्नस्य तृप्तिसंवेदनार्थत्वात्सर्वे प्रष्टव्या इति मन्यन्ते । तदन्यायम् । अदृष्टार्थत्वात् प्रश्नस्य । कथमदृष्टार्थता । तृप्तिसंवेदनस्य प्रयोजनाभावात् । अतृप्तेभ्यः पुनर्दीयत इति चेन्न । उन्मुक्तपात्रत्वात् । यच्च सकृत्सकृदपोदानं तत्पात्रोन्मोचनायैव । तस्मादनियम इत्यपरे । तस्मिन्पक्षे तृप्ताः स्थेति बहुवचनं पूजार्थं द्रष्टव्यम् । अत्रोच्यते । सत्यपि धर्ममात्रत्वे बहुवचनान्तोपदेशात्सर्वे प्रष्टव्याः, अवगमात् । अवगम्यते हि मन्त्रोच्चारणबलाद्बहुत्वम् । नचावगम्यमानोऽर्थः शक्योऽपनेतुम् । तस्मात्सर्वे प्रष्टव्याः । यत्तु पङ्क्तिमूर्धन्यं पृच्छतीति तदबहुवचनान्तेषु कृतार्थम्, अग्नौ करिष्य इत्येवमादौ । चिन्तायाः प्रयोजनं सर्वेषां प्रतिप्रश्नः । 'तृप्ताः...द्यात्' तृप्ताः स्म इति ब्राह्मणैरनुज्ञातः शेषमन्नमनुज्ञाप्य शेषस्यान्नस्यानुज्ञां दापयित्वा सर्वमन्नमेकस्मिन्पात्रे उद्धरेत् । स चायं सर्वशब्दः शालिसूपापूपापेक्षया, न तु यावत्परिमाणं किञ्चित्सिद्धं तत्सर्वमिति । उच्छिष्टसमीप इति स देशो लक्ष्यते, नोच्छिष्टमेव प्रतिषिद्धत्वात्तस्य । दर्भेषु त्रींस्त्रीन् पिण्डानवनेज्य दद्यादिति दर्भप्रहणमिहोपमूलसकृदाच्छिन्नोपलक्षणार्थम् । पिण्डपितृत्यज्ञवदुपचार इति सूत्रितत्वात् । परिसंख्यानार्थमिति चेन्न । उच्छिष्टसमीपोपदेशात् । त्रींस्त्रीन् पिण्डानिति वीप्सा मातामहविषया । 'आचान्तेष्वित्येके' उभयशास्त्रत्वात्त्रिकल्पः । 'आचान्तेषूदकं पुष्पाण्यक्षतानक्षय्योदकञ्च दद्यादित्येवमादि—बहुदेयञ्च नोऽस्तु' इत्येवमन्तं सूत्रम् । आचान्तेषु ब्राह्मणेषु तेभ्य उदकादिदानम् । तच्च पूर्वं दैवे । ततोऽयसव्यं पित्र्ये । पित्र्ये अपि केचित्सव्येनेच्छन्ति दानसंयोगात् । तन्न । पिण्डपितृत्यज्ञवदुपचार इति ह्युपदेशात् । अक्षय्योदकदानं तु पित्र्य एव औचित्यात् । दैवस्य स्वत एव रक्षोन्नत्वात् । अघोराः पितरः सन्त्वितीमं मन्त्रमुदाहरेत् । सन्त्विति प्रत्युक्ते गोत्रं नो वर्धतामित्याह वर्धतामित्युक्ते दातारो नोऽभिवर्धन्तामिति ब्रूयात् । 'आशि...च्छति' स्वधावाचनीया नाम कुशाः, ते च सपवित्राः साप्रा भवन्तीत्यर्थः । 'वाच्य...तृभ्य इति' इमं मन्त्रमुदीरयेत् । 'अस्तु स्व...त्यूर्जमिति' अस्तु स्वधेति ब्राह्मणैरुच्यमाने स्वधावाचनीयेषु कुशेष्वपो निषिञ्चेत् ऊर्जमितिमन्त्रेण । 'उत्तानं...णेभ्यः' निगदव्याख्यातम् । 'विश्वेदे...सृज्य' वाजे वाजे वत इत्यनेन मन्त्रेण विप्रान् विसर्जयेत् । 'आमावाजस्येति' अनेन अनुव्रजेत् । 'प्रदक्षिणीकृत्य' नमस्कृत्य च 'उपविशेत्' ॥ ३ ॥

(गदाधरः)—'उद्धृ...रिष्य इति' वैश्वदेवादन्नादुद्धृत्य घृताक्तमन्नं घृतालुतं पात्रान्तरे कृत्वा ततः पृच्छति, अग्नौ करिष्य इत्यनेन मन्त्रेण । प्रश्नस्वरूपनिर्देशार्थ इतिकारः । अतश्च पर्यायान्तरेण प्रश्नाभावः । घृताक्तमिति निष्ठा भूतेऽर्थे । ततश्चाविश्रितस्यैवाभिवारणम् । श्रुतिः । ताञ्श्रपयति तस्मिन्नविश्रित आज्यं प्रत्यानयत्यग्नौ वै देवेभ्यो जुह्वत्युद्धरन्ति मनुष्येभ्योऽथैवम्पितृणामिति पिण्डपितृत्यज्ञे हेतूपन्यासात् पित्र्यत्वस्यात्रापि तुल्यत्वात् । घृताक्तप्रहणं सूपशाकादिनिवृत्त्यर्थम् । तथा च विष्णुपुराणे—जुहुयाद्वाञ्जनक्षारवर्जमिति । 'कुरुष्वे...स्वाहेति' ततः पङ्क्तिमूर्धन्येन सर्वेषां कुरुष्वेत्यनुज्ञातः पिण्डपितृत्यज्ञवद्धृत्वा हुतशेषं ब्राह्मणभाजनेषु दत्त्वा पात्रमालभ्य समन्तात्स्पृष्ट्वा पृथिवीतइति मन्त्रं जपेत् । पात्रमालभ्य जपः, न तु मन्त्रान्ते आलभेत्, पात्रस्योद्देश्यमानत्वात्प्रतिपात्रमालम्भनम् ।

पिण्डपितृतृयज्ञवदुपचार इत्यनेन पिण्डपितृतृयज्ञातिदेशश्चोक्तः, पुनः पिण्डपितृतृयज्ञग्रहणं परिस्तरणादि-
 पदार्थनिवृत्त्यर्थं द्रष्टव्यम् । होममात्रस्यात्रातिदेशः । स चायमग्नौकरणहोमः साग्निनाऽऽवसथ्येऽग्नौ
 कर्तव्यः । तथा च याज्ञवल्क्यः—कर्म स्मार्तं विवाहाग्नौ कुर्वीत प्रत्यहं गृही । दायकालाहते वाऽपि
 श्रौतं वैतानिकाग्निष्विति । स्मार्तमत्र श्राद्धं तदङ्गभूतः अग्नौकरणहोम आवसथ्येऽग्नौ भवति । न च
 प्रकृतिविकृतिभावेनास्य श्रौतत्वम् । कार्यातिदेशात् । स्वरूपातिदेशे तु अवहननफलीकरणपूर्वक
 चर्वादिप्रवृत्तिरपि स्यात् । कार्यातिदेशे तु पुनरितिकर्तव्यतामात्रमेव प्राप्नुयात् । अतः स्मार्तत्वादावस-
 थ्याग्नावेव होमः । आहिताग्निस्तु जुहुयादक्षिणाग्नौ समाहितः, इति यन्मार्कण्डेयेनोक्तं तत्सर्वाधानपक्षे
 ज्ञातव्यम् । आहृत्य दक्षिणाग्निं तु होमार्थं वै प्रयत्नतः । अग्न्यर्थं लौकिकं वापि जुहुयात्कर्मसिद्धये,
 इति वायुपुराणीयमपि औपवसथ्याहरणपक्षे वेदितव्यम् । अग्न्यभावे मनुराह । अग्न्यभावे तु
 विप्रस्य पाणावेवोपपादयेत् । यो ह्यग्निः स द्विजो विप्रैर्मन्त्रदर्शिभिरुच्यत इति । कात्यायनः—पित्र्ये
 यः पङ्क्तिमूर्द्धन्यस्तस्य पाणावनग्निकः । कृत्वा मन्त्रवदन्येषां तूष्णीं पात्रेषु निक्षिपेदिति । द्विजाभावे
 मत्स्यपुराणे । अग्न्यभावे तु विप्रस्य पाणौ वाऽथ जलेऽपि वा । अजकर्णेऽश्वकर्णे वा गोष्ठे वाऽथ
 शिवान्तिके इति । पाणिहोमपक्षे अनुज्ञावचने न स्तः प्रतिकृतित्वात् । हुतशेषदाने विप्रतिपत्तिः ।
 हुतशेषानुद्देशात्साधारण्याद्वैव पित्र्ये च देयमिति कर्काचार्यमतम् । कल्पतरुहेमाद्रिमिताक्षराकाराणां
 मते पित्र्य एव । एतदुभयं समूलम् । शाट्यायनिः । हुतशेषं पूर्वं दैवे दत्त्वा पश्चात्पित्र्ये दद्यादिति ।
 यमः । अग्नौकरणशेषं तु पित्र्ये तु प्रतिपादयेत् । प्रतिपाद्य पितृणां तु न दद्याद्वैश्वदेविके इति । धर्म-
 प्रदीपके—अग्न्यभावे तु विप्रस्य हस्ते हुत्वा तु दक्षिणे । शेषयेत्पितृविप्रार्थं पिण्डार्थं शेषयेत्तत इति ।
 पात्रमालभ्य जपतीत्यत्र पात्रस्थानालम्भ इति केचित् । तदतीवमन्दम् । यथा ‘गार्हपत्यमुत्तरेणोद-
 पात्रं निधायालभते’ इत्यत्र कर्काचार्यैः पात्रालम्भ उक्तस्तथाऽत्रापि पात्रालम्भ एव । ब्रह्मपुराणे
 विशेषः । दक्षिणं तु करं कृत्वा वामोपरि निधापयेत् । दैवं पात्रमथालभ्य पृथिवी ते पात्रमुच्चरन् ।
 दक्षिणोपरि वामं च कृत्वा पित्र्यपात्रस्यालम्भनमिति । पृथिवी ते पात्रमित्यस्यार्थः । हे अग्नौकरण-
 शेष ते तव पात्रम् आधारः पृथिवी विश्वाधारभूता अपिधानं द्यौः आकाशं त्वाममृतं हुत-
 शेषं ब्राह्मणस्य मुखे जुहोमि । किंलक्षणे अमृते अभक्ष्यभक्षणादिभिरदूषित इत्यर्थः । ब्राह्मणस्य मुखे
 अग्निसदृशे त्वाममृतञ्जुहोमीति वाक्यार्थः । ब्राह्मणस्याग्निः सद्दृशत्वमाहापस्तम्बः । पितरोऽत्र देवता
 ब्राह्मणस्त्वाहवनीयार्थ इति । ‘वैष्णोः’ ‘न्विकीर्य’ वाशब्दो विकल्पार्थः । नियताक्षरपादावसाना
 ऋक् । अनियताक्षरपादावसानं यजुरुच्यते । अत्र ऋग् इदं विष्णुः । विष्णो हव्यं रक्षस्वेति यजुः ।
 इदं विष्णुरित्यन्त्रे द्विजाङ्गुष्ठं निवेशयेदिति वचनात् तयोरन्यतरेण ब्राह्मणभाजनस्थिते अन्त्रे द्विजाङ्गु-
 ष्ठमधोमुखं निवेश्यापहता इति मन्त्रेण ब्राह्मणानामग्रतो भूमावेव तिलान्प्रकिरेत् । रक्षोन्नत्वादुद-
 ङ्मुखानामिति कर्कः । अविशेषादितरेषामपीति केचित् । तन्न । स्वत एव रक्षोन्नत्वात्तेषाम् । परि-
 वेषणमाह—‘उष्णर्तस्विष्टमन्नं दद्यात्’ यावदुष्णं भवेदन्नं तावदेयम् । स्विष्टं यद् ब्राह्मणाय प्रेताय
 कर्त्रे वा रोचते । अन्नं भक्ष्यभोज्यलेह्यचोष्यपेयात्मकं पञ्चविधम् । यद्यप्यत्र सूत्रकृता सामान्येनोक्तमन्नं
 दद्यादिति, तथापि स्मृत्यन्तराद्धविष्यं, त्रीहिशालियवगोधूममुद्गमाषमुन्यन्नकालशाकशुण्ठीमरिचहिङ्गु-
 गुडशर्कराकर्पूरसैन्धवसंभारपनसनारिकेलकदलीवदरगव्यपयोदधिघृतपायसमधुमांसप्रभृतीनि दद्यात् ।
 सस्यं क्षेत्रगतं प्राहुः सतुषं धान्यमुच्यते । आमन्नं वितुषं ज्ञेयं पक्कमन्नमुदाहृतमिति परिभाषणात्के-
 चिदत्र पक्कमेवान्नमित्याहुः । परिवेषणं तूभाभ्यामपि हस्ताभ्यामादाय कुर्यात् । तदुक्तं मनुना—उभा-
 भ्यामुपसंगृह्य स्वयमन्नस्य वर्द्धितमिति । विशेषमाह—कार्णाजिनिः—अपसव्येन कर्तव्यं पित्र्यं
 कृत्यमशेषतः । अन्नदानादृते सर्वमेवं मातामहेष्वपीति । अपसव्येन यस्त्वन्नं ब्राह्मणेभ्यः प्रयच्छति ।

व्यम् । 'तृप्ताः स्थेति पृच्छति' तृप्ताः स्थ इत्येवं ब्राह्मणान्प्रति पृच्छति प्रश्नं करोति । अत्र बहुवचनात्सर्वे प्रष्टव्याः । 'तृप्ताः...दद्यात्' ततस्तैर्द्विजैस्तृप्ताः स्म इत्यनुज्ञातः शेषमन्नमनुज्ञाप्य उर्वरितस्यान्नस्यानुज्ञां दापयित्वा सर्वमन्नं सर्वप्रकारं माषान्नवर्जं पिण्डपर्याप्तमेकस्मिन्पात्रे उद्धरेत् दग्धेषु त्रींस्त्रीन्पिण्डानिति दर्भग्रहणमुपमूलसकृदाच्छिन्नोपलक्षणार्थम् । त्रींस्त्रीनिति वीप्सा मातामहाभिप्रायेण । पिण्डपितृतृजवदुपचार इति सूत्रितत्वाद्वा पिण्डपितृतृजवत्पिण्डदानम् । तेनोल्लिखत्यपहृता इत्यपरेण वोल्मुकं परस्तात्करोतीत्यारभ्य वयस्युत्तरे यजमानलोमानि वेत्यन्तं लभ्यते । अत्राह याज्ञवल्क्यः—सर्वमन्नमुपादाय सतिलं दक्षिणामुखः । उच्छिष्टसन्निधौ पिण्डान्दद्याद्वै पितृतृजवदिति ॥ ॥ अत्र पदार्थक्रमः । उल्लेखनम् उदकालम्भः उल्मुकनिधानम् अग्नेज्जनं सकृदाच्छिन्नास्तरणम् पिण्डदानम् । अत्र पितर इत्युक्त्वोदङ्कातमनम् । आवृत्यजपः । पुनरग्नेजनम् । नीवीविसर्गः । नमो व इति षण्मस्काराः । सूत्रदानम् । स्मृत्युक्तं पूजनम् । इति क्रमः ॥ ॥ 'आचान्तेष्वित्येके' एके आचार्याः आचान्तेषु ब्राह्मणेषु पिण्डदानमिच्छन्ति । 'आचा...दद्यात्' ब्राह्मणेषु सत्सु तेभ्य उदकादिकं च दद्यात् । पुष्पाणि चाप्रतिपिद्धानि पद्मोत्पलमल्लिकायूथिकाशतपत्रचम्पकाद्यानि गन्धरूपसंपन्नान्यन्यान्यपि दद्यात् । तत्रायं प्रयोग उक्तश्छन्दोगपरिशिष्टे । अथात्र भूमिमासिञ्चेत्प्रोक्षितमिति । शिवा आपः सन्त्विति युग्मानेवोदकेन च सौमनस्यमस्त्विति पुष्पदानमनन्तरम् । अक्षतं चारिष्टं चास्त्वित्यक्षतान्प्रतिपादयेत् । अक्षय्योदकदानं तु ह्यर्घदानवदिष्यते । षष्ठ्यैव नियतं कुर्यान्न चतुर्थ्या कदाचन ॥ युग्मानिति वृद्धिपरं प्रकरणात् । पित्राद्युल्लोखाभावाद्धस्ते प्रक्षेपमात्रस्य विधानादिदं जलादित्रिकं दैवे पित्र्ये च कार्यम् । यज्ञोपवीतिना देयमिति शङ्खधराचार्यः । तथा शातातपोऽपि । ततः पुष्पाणि सव्येन उदकानि पृथक् पृथगिति । इदं जलादिदानं दैवे सव्येनेति, पित्र्ये त्वपसव्येनेति कर्काचार्याः । हस्ते प्रतिपादितानामपां चिरधारणे प्रयोजनाभावाच्छुचौ देशे स्थापनमेव । पुष्पाणां त्वत्र ब्राह्मणा यजमानायाशिवं प्रयच्छन्ति । मत्स्यपुराणे—आचान्तेषु पुनर्दद्याज्जलपुष्पाक्षतोदकम् । दत्वाशीः प्रतिगृह्णीयाद् द्विजेभ्यः प्राङ्मुखो द्विजः । अक्षय्योदकशब्देन दत्तान्नपानादेरानन्त्यप्रार्थनसंबन्धि जलमभिधीयते । तच्च पितृब्राह्मणेभ्य एवेति कर्कः । सर्वेभ्यो दद्यादिति स्मृत्यर्थसारे । 'अधोराः...स्त्विति' आशीःप्रार्थनं प्रपञ्चयति । तत्र यजमानः अधोराः पितरः सन्त्विति ब्रूयात् । ब्राह्मणाश्च सन्त्विति ब्रूयुः । तैस्तथोक्ते यजमानो गोत्रन्नो वर्द्धतामित्याह । ब्राह्मणैश्च वर्द्धतामित्युक्ते यजमानो दातारो नोऽभिवर्द्धन्तामिति ब्रूयात्, द्विजैर्वर्द्धन्तामित्युक्ते कर्ता वेदा वर्द्धन्तामिति ब्रूयात् । तैर्वर्द्धन्तामित्युक्ते यजमानः सन्ततिर्वर्द्धतामिति । वर्द्धतामिति ब्राह्मणाः । श्रद्धा च नो मा व्यगमदिति यजमानः, मागादिति ब्राह्मणाः । बहुदेयं च नोऽस्त्विति कर्ता । अस्त्विति ते ब्रूयुः । अत्र मनुराह—दक्षिणां दिशमाकाङ्क्षन्त्याचेतमान्वरान्पितृनिति । 'आशिषः...पृच्छति' उक्तप्रकारेणाशीर्ग्रहणं कृत्वा स्वधावाचनीयसंज्ञकान्सपवित्रान्कुशानास्तीर्य पिण्डसमीपे भूमौ स्तृत्वा स्वधां वाचयिष्य इति पङ्क्तिमूर्द्धन्यं सर्वान्वा पृच्छेत् । सपवित्रान्साग्रानित्यर्थः । न्युब्जपात्रोपरिस्थितपवित्राण्यर्घपवित्रैः सह समानीय पिण्डानां पश्चिमतो दक्षिणाग्राणि निधाय स्वधां वाचयिष्य इति पृच्छेदिति हेमाद्रिः । सकुशानि पवित्राणि पिण्डानामुपर्यास्तीर्य स्वधां वाचयिष्य इति पृच्छेदिति देवयाज्ञिकाः । 'वाच्य...च्यतामिति' ततस्तैर्द्विजैर्वाच्यतामित्यनुज्ञातः पितृभ्य इत्यादि स्वधोच्यतामित्येवं मन्त्रमुदाहरेत् । 'अस्तु...र्जमिति' अस्तु स्वधेत्युच्यमाने सति स्वधावाचनीयेषूदकं निषिञ्चत्यूर्जमित्यनेन मन्त्रेण । आसेचनप्रयोगानामङ्गाङ्गीभावः । अवसरनिर्देशकत्वाच्छान्तः । अतो वृद्धिश्राद्धेऽपि भवति । मन्त्रश्चायं समवेतार्थः । अतोऽस्य मातृश्राद्धे मातृभ्यः पितामहीभ्य इत्याद्यूहः संख्यासमवेतार्थः । अतश्चैकोदिष्टे नोहः । 'उत्ता...दद्यात्'

शक्तिमनतिक्रम्येति यथाशक्ति । अत्र शातपथीश्रुतिः । स एष यज्ञो हतो न ददक्षे । तं देवा दक्षिणा-
भिरदक्षयैस्तद्यदेनं दक्षिणाभिरदक्षयैस्तस्मादक्षिणा नामेति । स्मृतौ ॥ गोभूहिरण्यवासांसि कन्याभवन-
भूषणम् । दद्याद्यदिष्टं विप्राणामात्मनः पितुरेव चेति । अदक्षिणं च आद्धं न कुर्यात् । तथा च आद्ध-
कल्पे—न कुर्यादक्षिणाहीनं दहेच्छाद्धमदक्षिणमिति । तथा च शतपथब्राह्मणे । तस्मान्नादक्षिणः हविः
स्यादिति । ‘ विश्वे...सृज्य ’ वाचयित्वेति कारितत्वाद्व्येषणा भवति ‘ विश्वेदेवाः प्रीयन्तामिति
ब्रूहीति । दैवब्राह्मणाश्च विश्वेदेवाः प्रीयन्तामिति ब्रूयुः । ततो वाजे वाजे वत इति मन्त्रेण विप्रान्विसर्ज-
येत् । विसर्जनं तु पितृपूर्वकम् । तथा च याज्ञवल्क्यः—वाजेवाजे इति प्रीतः पितृपूर्वं विसर्जयेदिति ।
निमन्त्रणादिपदार्थजातं देवपूर्वं भवति । विसर्जनं तु पितृपूर्वमिति मेधातिथिः । देवलोऽपि—
पूर्वमुत्थापयेत्पितृन्वाच्यतामिति च ब्रुवन् । उत्थिताननुगच्छेत्तु तेभ्यः शेषं च संहरेत् । पश्चात्तु वैश्व-
देविकान्विप्रानुत्थापयेत्तथा । एते हि पूर्वमासीनाः समुत्तिष्ठन्ति पश्चिमा इति । ‘ आमा...विशेत् ’
आमावाजस्येति मन्त्रेणानुब्रज्यानुपश्चात् द्विजान्सीमान्तं गत्वा प्रदक्षिणीकृत्य स्वगृहं प्रविशेत् ।
इति तृतीयकण्डिका ॥ ३ ॥

अथ प्रयोगपद्धतिः—तत्र कालाः । अमावास्याऽष्टका वृद्धिः कृष्णपक्षोऽयनद्वयम् । विपुवत्सूर्य-
संक्रमो व्यतीपातो गजच्छाया ग्रहणयुगादिमन्वादयश्च । तथा विशिष्टे देशे गयादौ विशिष्टे काले
च मृताहादौ द्रव्यब्राह्मणसंपत्सु चात्मरुचिश्चेत्याद्याः कालाः । अथ आद्धाधिकारिनिर्णयः—प्रमी-
तयोः पित्रोर्मुख्यो गौणाश्च पुत्राः आद्धं कुर्युः । तदभावे दायहरः । पौत्रः पुत्रिकापुत्रो वा तदभावे
सहोदराः तत्सन्ततिर्वा तदभावे पुरोहितः तदभावे भृत्याः सुहृदश्च कुर्युः । सर्वाभावे नरपतिस्तज्जा-
तीयैः कारयेत् । नरपतिः सर्ववर्णानां बान्धव इति स्मरणात् । ब्राह्मणविवाहोडा साध्वी चेतुपुत्राभावे
पत्न्येवाधिकारिणी यदि क्रयक्रीता न भवति । क्रयक्रीता च या नारी न सा पत्नी विधीयते । न
सा दैवे न सा पित्र्ये दासीं तां केवलां विदुः । सर्वाभावे त्वस्या अप्यमन्त्रके आद्धेऽधिकारः । एक
एव चेतुपुत्रस्तदाऽसावनुपनीतोऽपि कृतचौलश्चेदमन्त्रकं आद्धं कुर्यात् । अपुत्रायाः पतिर्दद्यात्सपुत्रा-
याश्च न क्वचित् । पित्रा आद्धं न कर्तव्यं पुत्राणां च कदाचन । भ्रात्रा चैव न कर्तव्यं भ्रातृणां च
कनीयसाम् । अपि स्नेहेन कुर्याच्चेत्सपिण्डीकरणं विना । गयायां तु विशेषेण ज्यायानपि समाचरेत् ।
धनहारित्वादिनियमाभावे प्रीत्या यस्य कस्यापि वर्णस्य आद्धे कृते महत्फलमाह शातातपः । प्रीत्या
आद्धं तु कर्तव्यं सर्वेषां वर्णलिङ्गिनाम् । एवं कुर्वन्नरः सम्यङ् महतीं श्रियमाप्नुयात् । ब्राह्मणो ह्यस-
वर्णस्य यः करोत्यौर्ध्वदेहिकम् । तद्वर्णत्वमवाप्नोति इह लोके परत्र च । दौहित्रेण तु सपिण्डीकरणा-
दिव्यतिरेकेण यदा यदा पितृआद्धं तदा तदा मातामहआद्धं कर्तव्यमेव । पितरो यत्र पूज्यन्ते तत्र
मातामहा अपि । अविशेषेण कर्तव्यं विशेषान्नरकं व्रजेत् । तत्पिण्डपितृयज्ञव्यतिरिक्तविषयम् ।
अन्वष्टकासु पूर्वं सुरातर्पणेन तथैव पश्चादन्वष्टक्यां त्रिपार्वणं सपिण्डीकरणम् । यः पुनर्धनहारी
दौहित्रस्तेन त्ववश्यं नवश्राद्धाद्यपि कार्यमेव । क्षयाहे तु एकपार्वणमेव साग्निकानामेकोदिष्टं वा ।
यो यत आददीत स तस्यैव आद्धं कुर्यादिति स्मरणात् । मातामहं नवश्राद्धमवश्यं धनहारिणा
दौहित्रेण कार्यम् । दौहित्रेणार्थनिष्कृत्यै कर्तव्यं विधिवत्सदा । आदेहपतनात्कुर्यात्तस्य पिण्डोदक-
क्रियाम् । यस्तु केवलं मातामहेन संबद्धः पुत्रिकापुत्रः स मातामहस्यैव नियमेन आद्धं कुर्यात् ।
पुत्रिकापुत्रश्राद्धे विशेषमाह मनुः—मातुः प्रथमतः पिण्डं निर्वपेत्पुत्रिकासुतः । द्वितीयं तु पितु-
स्तस्यास्तृतीयमपि तत्पितुः । द्वयामुग्यायणे पुत्रिकापुत्रे उशनसोक्तो विशेषः—मातामहं तु मात्रादि

पैतृकं पितृपूर्वकम् । मातृतः पितृतो यस्मादधिकारोऽस्ति धर्मत इति । क्षेत्रजे तु द्वयामुष्यायणे देव-
लोक्तम् । द्वयामुष्यायणका द्युर्द्धाभ्यां पिण्डोदकं पृथगिति । द्वाभ्यां पितृवर्गाभ्यामित्यर्थः । द्विपितुः
पिण्डदानं स्यात्पिण्डे पिण्डे द्विनामता । षण्णामत्र त्रयः पिण्डा एकैकं तु क्षयेऽहनि । पोषकः प्रथमः
ततो जनकः । अत्र क्रमविशेषमाह । मरीचिः—सगोत्रो वाऽन्यगोत्रो वा यो भवेद्विधवासुतः । पिण्ड-
श्राद्धविधानं च क्षेत्रिणे प्राग्विनिर्वपेत् । वीजिने तु ततः पश्चात्क्षेत्री जीवति चेत्कचित् । वीजिने
द्युरादौ तु मृते पश्चात्प्रदीयत इति । जीवत्पितृकस्यापि कचित्कचिच्छ्राद्धाधिकारः । तत्र मैत्रा-
यणीयपरिशिष्टे विशेषो दर्शितः—उद्गाहे पुत्रजनने पित्र्येष्ट्यां सौमिके मखे । तीर्थे ब्राह्मण आयाते
पडेते जीवतः पितुः । पुत्रस्य श्राद्धकाला इतिशेषः । जीवत्पितृकेण आश्विनप्रतिपदि मातामहश्राद्धं
फलातिशयप्राप्तये नियमेन कार्यम् । जातमात्रोऽपि दौहित्रो विद्यमानेऽपि मातुले । कुर्यान्मातामह-
श्राद्धं प्रतिपद्याश्विने सिते इति । अथ श्राद्धार्हब्राह्मणलक्षणम् । तत्र महाभारते—विद्यावेदव्रतस्नाता
ब्राह्मणाः सर्व एव हि । सदाचारपराश्चैव विज्ञेयाः सर्वपावनाः । पाङ्केयांस्तु प्रवक्ष्यामि ज्ञेयास्ते पङ्क्ति-
पावनाः । तृणाचिकेतः पश्चाग्निस्त्रिसुपर्णः षडङ्गवित् । ब्रह्मदेयानुसंतानश्छन्दोगो ज्येष्ठसामगः । माता-
पित्रोर्वैश्वर्यवश्यः श्रोत्रियो दशपूरुषः । ऋतुकालाभिगामी च धर्मपत्नीषु यः सदा । वेदविद्याव्रतस्नातो
विप्रः पङ्क्तिः पुनात्युत । अथर्वशिरसोऽध्येता ब्रह्मचारी यतव्रतः । सत्यवादी धर्मशीलः स्वकर्म-
निरतश्च यः । ये च पुण्येषु तीर्थेषु अभिषेककृतश्रमाः । मखेषु च समन्त्रेषु भवन्त्यवमृथप्लुताः ।
अक्रोधना ह्यचपलाः क्षान्ता दान्ता जितेन्द्रियाः । सर्वभूतहिता ये च श्राद्धेष्वेतान्निमन्त्रयेत
इति । यथोक्तगुणाभावे किञ्चिद्धीनगुणाश्च वैश्वदेविकार्थमुपवेशनीयाः । पित्र्ये तु यथोक्तगुणा
एव भोज्याः । गयायां तु निर्गुणा अपि तत्रस्था एव द्विजा भोज्याः । यथोक्तद्विजाभावे
मातामहमातुलस्वसीयश्चशुरदौहित्रजामातृऋत्विग्याज्यशिष्या अपि गुणवन्तश्चेच्छ्राद्धे भोजनीयाः ।
अथैकस्यापि ब्राह्मणस्यालाभे अनुकल्पान्तरमुक्तं प्रभासखण्डे—अलाभे ब्राह्मणस्यैव कौशः कार्यो
वटुः प्रिये । एवमप्याचरेच्छ्राद्धं षड्वैदस्यं समाहितः । विभक्तिङ्कारयेद्यस्तु पितृहा स प्रजा-
यते । कौशः कुशमयो वटुः लघुमनुष्यप्रकृतिः तं वटुं ब्राह्मणत्वेन परिकल्प्य सर्वं श्राद्धं समाच-
रेत् । विभक्तिः कर्मणश्छेदो लोप इति यावत्, तत्र कुर्यात् । “ पात्राभावेऽखिलं कृत्वा पितृ-
यज्ञविधिं नरः । निधाय वा दर्भवटूनासनेषु समाहितः । प्रेषानुप्रेषसंयुक्तं विधानं प्रतिपादयेत् । सर्वा-
भावे क्षिपेदग्नौ गवे दद्यादथाप्सु वा । नैव प्राप्तस्य लोपोऽस्ति पैतृकस्य विशेषतः ” इति देवलः । प्रै-
षानुप्रेषसंयुक्तमिति श्राद्धं संपन्नमित्यादिप्रैषप्रतिवचने स्वयमेव वदेदित्यर्थः ॥ अथ नियमाः ॥ मनो-
वाक्कर्मभिरहिंसा निमन्त्रितब्राह्मणापरित्यागस्ताम्बूलक्षुरकर्माभ्यञ्जनदन्तधावनपरित्यागश्चेति कर्तृनि-
यमाः । निमन्त्रणमभ्युपगम्यानपक्रमणमन्यत्राभोजनमेकत्रनिमन्त्रितस्यान्येषामन्नादेरप्यग्रहणम् ।
आहृतस्य कुतपकालाद्यनतिक्रमणम् । इति द्विजनियमाः । निमन्त्रणादुपरि श्राद्धान्नव्यतिरिक्तभो-
जनपुनर्भोजनासत्यवादिताशौचमत्वरितत्वमृतौ स्वदारेष्वपि नियुक्तस्यापि मैथुनाकरणं विशेषतः शू-
द्रायाः परिहरणम् । श्रमस्वाध्यायक्रोधक्रौर्यकलहद्यूतभारोद्वहनप्रतिग्रहप्रमादमुदमोहलोभाहङ्कारकार्प-
ण्यस्तेयवर्जनम् । इत्युभयनियमाः । अथ श्राद्धदिनात्प्राचीनदिनकृत्यम् । तत्र कर्ता स्वगृहे निरामिषं
भुक्त्वा ब्राह्मणनिमन्त्रणं प्रदोषान्ते करोति । विष्णुस्मरणं प्राणायामत्रयं कृत्वा यज्ञोपवीती उद-
ङ्मुखः प्राङ्मुखस्य द्विजस्य दक्षिणजानूपस्पृश्य ॐ दैवे क्षणः क्रियतामिति वदेत् । ॐ तथेति
प्रत्युक्तिः । प्राप्नोतु भवानित्युक्ते प्राप्नवानीति प्रत्युक्तिः । तत अक्रोधनैरित्यादि श्रावयेत् । एवं माता-
महविश्वदेवसंबन्धिनिमन्त्रणम् । ततः प्राचीनावीती दक्षिणाभिमुखं उदङ्मुखद्विजस्य दक्षिणजानूप-
स्पृश्य ॐ अमुकगोत्रस्यामुकशर्मणोऽस्मत्पितुः सपत्नीकस्य श्राद्धे क्षणः क्रियतामित्यादि । एवमयं

पितुरयं पितामहस्यायं प्रपितामहस्येत्यादिनिर्द्धारणं कृत्वा मातामहद्विजात्रिमन्त्रयेत् । यावत्संख्याश्च पितृद्विजास्तावत्संख्या एव मातामहद्विजास्तथैव निमन्त्रणीयाः । ततः 'अक्रोधनैः शौचपरैः सततं ब्रह्मचारिभिः । भवितव्यं भवद्भिश्च मया च आद्धकारिणा' इति नियमाञ्छावयेत् । तन्त्रेण वा वैश्वदेविकम् ॥ इति आद्धदिनात्प्राचीनदिनकृत्यम् । पूर्वादिने निमन्त्रणासंभवे आद्धदिने प्रातर्निमन्त्रणम् । अथ आद्धदिनकृत्यम् । तत्र दन्तधावनवर्जं प्रातःकालिकं कर्म कृत्वा उद्धर्त्तनद्रव्य-स्नानीयतिलामलककल्कांस्ताम्रपात्रे संभृतान्कृत्तश्मश्रुनखेभ्यो निमन्त्रितद्विजेभ्यो देवपूर्वकं प्रेष्यद्वारा दापयेत् । ततः पाकभूमेर्गोमयोपलेपादिसंस्कारकरणं महानसे च । सचैलस्नातः सपत्नीको यजमानः स्वयं पाकमारभेत । असंभवे तु शुचिभिः स्नातैः सर्वर्षैर्वा कारयेत् । ततः आद्धसंभारोपकल्पनम् । अथाह्नः पष्ठे मुहूर्ते नद्यादौ नित्यस्नानं ततः कर्माङ्गस्नानम् । ततः आद्धार्थमुदकमानीय पत्न्या सह शुचिः शुक्लवासाः आद्धदेशमागत्योदकं स्थापयेत् । अथापराह्नकृत्यम् । तत्रागतान्द्रिजान्दृष्ट्वा भवतां स्वागतमिति प्रत्येकं ब्रूयात् । सुस्वागतमिति द्विजैर्वक्तव्यम् । ततस्तेभ्य उदकदानम् । मण्डलकरणम् आचमनार्थञ्जलदानम् । तैश्चाचमनकरणम् । ततो यजमानस्य पादप्रक्षालनपूर्वकं द्विराचमनम् । ब्राह्मणानामुपवेशनम् । अस्मिन्नवसरे दीपानां स्थापनम् । ततः कर्तोपविश्य "गङ्गायै नमः । गदाधराय नमः" इति वदेत् । पुण्डरीकाक्षं स्मृत्वा "देवताभ्यः पितृभ्यश्च महायोगिभ्य एव च । नमः स्वाहायै स्वधायै नित्यमेव नमोनमः ॥ इति त्रिः पठेत् । ततः अद्येत्यादिकालज्ञानं कृत्वा, अमुकसगोत्राणामस्मत्पितृपितामहप्रपितामहानां सपत्नीकानां वसुरुद्रादित्यस्वरूपाणां तथा मातामहादीनां संकीर्तनं कृत्वा पार्वणद्वयविधिनाऽमुकनिमित्तं आद्धं करिष्य इति संकल्पं कुर्यात् । ततो "निहन्मि सर्वं यदमे-
ध्यमत्र निहन्मि सर्वानपि दानवासुरान् । यक्षाश्च रक्षांसि पिशाचगुह्यका हता मया यातुधानाश्च सर्वे" इति पठेत् । नीवीबन्धनम् । ततस्तिला रक्षन्त्वसुरान्दर्भा रक्षन्तु राक्षसान् । पङ्क्तिं वै श्रोत्रियो रक्षेदतिथिः सर्वरक्षकः । इति द्वारि तिलकुशनिक्षेपः । अग्निष्वात्ताः पितृगणाः प्राचीं रक्षन्तु मे दिशम् । तथा वर्हिषदः पान्तु याम्यां ये पितरस्तथा ॥ प्रतीचीमाज्यपास्तद्वदुदीची-
मपि सोमपाः । ऊर्ध्वतस्त्वयमा रक्षेत्कव्यवाडनलोऽप्यधः ॥ रक्षोभूतपिशाचेभ्यस्तथैवासुरदोषतः । सर्वतश्चाधिपस्तेषां यमो रक्षां करोतु मे ॥ इति यथालिङ्गं दिशि दिशि तिलान्प्रकिरेत् । रक्षोभू-
तेति सर्वतः प्रकिरणम् । ततः कर्मार्थं जलाभिमन्त्रणं दर्भैरालोडयन् यदेवा इति तृचेन । अत ऊर्ध्वं जलकार्यमनेन । दुष्टदृष्टिनिपातनादिदूषितः पाकः पूतो भवत्विति पाकप्रोक्षणम् । सव्यम् । पुरुरवार्द्रवसञ्ज्ञकानां विश्वेपान्देवानामिदमासनम् । हस्तप्रक्षालनम् । अपसव्यम् । गोत्राणाम्पितृ-
पितामहप्रपितामहानाममुकामुकशर्मणामिदमासनम् । हस्तप्रक्षालनम् । एवं मातामहादीनाम् । सव्यं पुरुरवार्द्रवसञ्ज्ञकान्विश्वान्देवानावाहयिष्ये, इति प्रश्नः । आवाहयेति प्रत्युक्तिः । दक्षिणं जान्वालभ्य विश्वेदेवास इत्यावाहनम् । यवविकरणम् । विश्वेदेवाः शृणुतेममिति जपः । आगच्छन्त्वित्यपि जपेत् । अपसव्यम् । अमुकगोत्रान्पितृनावाहयिष्ये, इति प्रश्नः । आवाहयेति प्रत्युक्तिः । उशन्तस्त्वेत्यावाह-
नम् । तिलविकरणम् । आयन्तु न इति जपः । एवं मातामहादीनामावाहनम् । ततः सव्यं कृत्वा वैश्वदेविकं पात्रं निधाय पवित्रान्तर्हिते शन्नोदेवीरिति जलमासिच्यापसव्यं कृत्वा पितृपात्राणि निधाय पवित्रान्तर्हितेषु शन्नोदेवीरिति जलासेकः । सव्यम् । यवोऽसि धान्यराजो वा वारुणो मधुसंयुतः । निर्णोदः सर्वपापानां पवित्रमृषिभिः स्मृतः । इति देवपात्रे यवप्रक्षेपः । यवोसि यवयेति मन्त्रेण वा यवप्रक्षेपः । तिलप्रक्षेपे तु तिलोसीति मन्त्रेण । तिलोसीति पितृपात्रेषु मन्त्रावृत्त्या तिल-
प्रक्षेपः । सर्वपात्रे चन्दनपुष्पप्रक्षेपो देवपितृधर्मेण । सव्यम् वैश्वदेविकपवित्रदानम् । पूजनम् । यादिव्या इत्यर्घदानम् । एवं सर्वत्र । प्रथमे पात्रे संस्वात्सुमवतीत्य पितृभ्यः स्थानमसीति पात्रन्युब्जी-

52

नपात्राणि चालयित्वा संचराभ्युक्षणम् । कालज्ञानं कृत्वा अमुकपितृणां कृतस्य आद्धविधेर्यन्यूना-
तिरिक्तं तत्परिपूर्णमस्तु । अस्तु परिपूर्णमिति ब्राह्मणोक्तिः । वाजे वाजे इति पितृपूर्वं विसर्जनम् ।
आमावाजस्येत्यनुव्रज्य प्रदक्षिणीकृत्य नमस्कृत्य गृहप्रवेशः ॥ ॥ * ॥

अथ साम्निकनिरग्निकादीनां दर्शाष्टकादिश्राद्धे निमित्ततः पिण्डाभाव उच्यते । तदाह का-
र्णाजिनिः । मौञ्जीबन्धाद्विवाहाच्च वर्षोर्ध्वं वर्षमेव वा । पिण्डान्सपिण्डा नो दद्युः सपिण्डीकरणा-
दृते । अत्र सपिण्डीकरणे पिण्डविधानात्तत्पूर्वेषामुत्क्रान्तप्रभृतीनां श्राद्धानामर्थात्पिण्डदानमनुज्ञात-
मिति । उद्वाहे कृतेऽपि महालयगयाश्राद्धमृताहेषु पिण्डान्दद्युः । तदुक्तं—महालये गयाश्राद्धे मा-
तापित्रोर्मृतेऽहनि । कृतोद्वाहोऽपि कुर्वीत पिण्डनिर्वपणं सुत इति । गयाशब्देन तीर्थान्युपलक्ष्यन्ते ।
मृतेऽहनीति मातापित्रोस्तद्व्यतिरिक्तानामपि च मृताहेऽनुमासिकेषु च । संग्रहेऽपि—विवाहो-
पनयादूर्ध्वं वर्षोर्ध्वं वर्षमेव वा । न कुर्यात्पिण्डनिर्वापं न दद्यात्करणानि च । करणान्यावाहनार्था-
दीनि । विवाहादिनिमित्तेनोक्तकालपर्यन्तममावास्याष्टकासु सांकल्पिकं श्राद्धं कुर्यात् । श्रुतिबलात्पि-
ण्डपितृयज्ञस्तु भवत्येव । अथ सांवत्सरिके विशेषः । तत्र विभक्ताश्चेत्सर्वे नो चेज्ज्येष्ठपुत्र एव । मा-
तृसांवत्सरिके यथोचित ऊहः कार्यः । यत्र च मात्रा स्वामिचित्यारोहणं कृतं तत्रैकमेव पाकं कृत्वा
पितृश्राद्धं पृथक् कृत्वैकवर्हिषि षट् पिण्डान्दद्यात् । विप्रपङ्क्तौ सुवासिनीं चाधिकां भोजयेदिति
श्राद्धभास्करे । एकदिनेऽनेकश्राद्धप्रसक्तौ पूर्वं पितुः पश्चात्पितृव्यादीनां श्राद्धं कार्यम् । मृताहे ग्रहणं
चेदामेन हेम्रा वा आब्धिकं कार्यम् । क्षयाहे आशौचादिप्रतिबन्धे तदन्ते कर्तव्यम् । मातृपितृक्षयाहे
श्राद्धकर्तुः स्त्री स्त्रीकर्तृके वा श्राद्धे सारजस्वला चेत्पञ्चमेऽहनि श्राद्धं कुर्यात् । अथ महालये
विशेषः—तत्रोद्देश्या उच्यन्ते । पितृव्यभ्रातृपुत्रपितृपुत्रपितृष्वसृमातुलमातृष्वसृभार्यापितृव्यपुत्रभ्रातृ-
पुत्रभगिनीदुहितृभागिनेयाचार्यश्वशुरश्वश्रूपाध्यायगुरुसखित्रिव्यदशिष्यादय इति । संन्यासविषये वायु-
पुराणे विशेषो दर्शितः । संन्यासिनोऽप्याब्दिकादि पुत्रः कुर्याद्यथाविधि । महालये तु यच्छ्राद्धं
द्वादश्यां पार्वणेन तु । अथ भाद्रपदापरपक्षभरणीश्राद्धे विशेषः । तदुक्तं मात्स्ये—भरणी पितृपक्षे
तु महती परिकीर्तिता । तस्यां श्राद्धं कृतं येन स गयाश्राद्धकृद्भवेत् । तत्र सपत्नीकपितृपितामहप्र-
पितामहान्सपत्नीकमातामहादींश्चोद्दिश्य सांकल्पिकं श्राद्धं कुर्यात् । भविष्यपुराणे । अग्नौकरणमर्घ्यं
चावाहनं चावनेजनम् । पिण्डश्राद्धे प्रकुर्वीत पिण्डहीने निवर्तते । पिण्डनिर्वापरहितं यत्र श्राद्धं
विधीयते । स्वधावाचनलोपोऽस्ति विकिरस्तु न लुप्यते । अक्षय्यदक्षिणास्वस्तिसौमनस्यं यथा स्थित-
मिति । चतुर्दश्यां पित्रादित्रयमध्ये एकस्य द्वयोर्वा विषशस्त्राद्युपघातैर्मृतयोः पितृव्यादेर्वा तथा-
विधस्यैकोद्दिष्टविधिना श्राद्धं कुर्यात् । इदं चैकोद्दिष्टं सदैवम् । तथाच संग्रहे । चतुर्दश्यामेकोद्दिष्टवि-
धानतः । दैवयुक्तं तु यच्छ्राद्धं पितृणामक्षयं भवेदिति ॥ ॥ अथ तीर्थश्राद्धे विशेषः । तच्च षट्-
पुरुषोद्देशेन । तत्र दिग्बन्धनावाहनार्घ्यद्विजाङ्गुष्ठनिवेशनतृप्तिप्रश्रविकिरा न कर्तव्याः । ब्राह्मणपरीक्षा
च न कार्या । न च दृष्टिदोषादिविचारः । षट्पुरुषपिण्डदानानन्तरं किञ्चिद्दूरे हविःशेषेण मातृ-
पितामहीप्रपितामहीभ्यः पिण्डदानमात्रम् । तदनन्तरं मात्रादिपिण्डपूर्वतः कुशेषु ज्ञातिवर्गमुद्दिश्यैको-
वृहत्पिण्डो दातव्यः । पिण्डानां तीर्थसलिले प्रक्षेपः ॥ ॥ अथ नित्यश्राद्धे विशेषः । संकल्पः ।
पुष्पाक्षतादिभिरासनादिदीपान्तोपचारैर्ब्राह्मणपूजनम् । मण्डलं कृत्वा भाजनानि निधाय परिवेष-
णम् । पात्रालम्भादिब्राह्मणभोजनान्तं कृत्वा किञ्चिद्दद्यात् । नात्र कर्तृभोक्तृनियमाः । भोज्याद्यशक्ता-
वन्नमुद्धृत्य स्वशक्तितः षोढा विभज्य पितृनुद्दिश्य त्यजेदिति नित्यश्राद्धम् । इति पार्वणश्राद्धविधिः ॥

(श्राद्धका०) ‘ उद्धृत्य घृताक्तमन्नं पृच्छत्यग्नौ करिष्य इति ’ घृतग्रहणं शाकादिव्यञ्जन-

निवृत्त्यर्थम् । तथा च हविष्यं व्यञ्जनक्षाररहितं ह्यपसव्यवदिति । घृताक्तमन्नमुद्धृत्येत्यन्वयोऽभिघारणं रन्धनपात्र एव स्यात् । अभिघार्यं दक्षिणत उद्भास्येति पिण्डपितृयज्ञसूत्रादिति केचित् । तन्न । तस्यापसव्यादिविधिना सामेश्वरुश्रपणविषयत्वात् । अतश्चोद्धृत्य घृताक्तं कृत्वान्नं पङ्क्तिमूर्धन्यमग्नौ करिष्य इति पृच्छेदित्यन्वयः । पृच्छेद्विकर्मकत्वात् । एवं च पात्रान्तरेऽभिघारणं सूचितम् । तथा च कात्यायनः—अग्नौकरणस्यग्निवै मधुसूक्तं जपेत्ततः । शेषमाज्येनाभिघार्यं भाजनानि विशोभयेदिति । ननु च दत्त्वा पात्राणि विप्रेभ्यो जपेदोदनभाजने । आप्यायस्व समे तुत इति पात्रे सुपाचिते । क्षिपेदन्नं तु सघृतं ततोऽग्नौकरणं भवेदिति पुराणवचनात्कथं मधुसूक्तमिति उच्यते । आप्यायस्वेति मन्त्रस्य रन्धनपात्रजपविषयत्वात् । ततश्च रन्धनपात्रे आप्यायस्वेति जपित्वा पात्रान्तरे उद्धृत्य घृतेनाभिघार्योद्धरणपात्रे मधुसूक्तं जपेदित्यर्थः । अत्रैक अपसव्येनाग्नौ करिष्य इति पृच्छेदित्याहुः । तन्न । सव्येनैव तु पृष्ट्वा तमपसव्येन होमयेत् । पितृपङ्क्तिषु मूर्धन्यस्तस्य पाणावनभिमानिति पैठीनसिवचनात् । अत्रैतत्संदिह्यते । किं श्राद्धार्थं पृथक्पाक उतैक एव । तत्रैके कर्कादय आहुः । देवपितृमनुष्यादीनां सर्वार्थं एक एवेति । अन्ये तु पृथगिति । तदेतद्विचारणीयम् । तत्र यद्येक एवेत्युच्येत तदा सर्वसामान्येन श्राद्धपाकस्य वैशिष्ट्यानुपपत्तिः परिश्रितादियत्नविधायकवचनानां च वैयर्थ्यं स्यात् । अथ पृथगुच्येत तदा वैशिष्ट्यं प्रच्छन्नादिपरिश्रितादियत्नविधायकवचनसार्थक्यं स्यात् । तस्मात्पृथक् पाक इति युक्तम् । तथा च वायुपुराणम्—पितृणां निर्वपेद्रूमौ कूर्चे वा दर्भसंस्कृते । व्यासोऽपि—चाण्डालश्चपचौ वज्र्यौ निर्वपे समुपस्थिते । लौगाक्षिरपि—पित्र्यर्थं निर्वपेत्पाकं वैश्वदेवार्थमेव च । वैश्वदेवं न पित्र्यर्थं न दर्शं वैश्वदेविकम् । देवलोऽपि, तथैव यन्त्रितो दाता स्नात्वा प्रातः सहाम्बरः । आरभेत नवैर्भाण्डैरन्वारब्धस्तु बान्धवैः । तिलांश्च विकिरेत्तत्र सर्वतो बन्धयेदजान् । असुरोपहतं सर्वं तिलैः शुध्यत्यजेन च । ततोऽन्नं बहुसंस्कारं नैकव्यञ्जनभक्ष्यवत् । चोष्यपेयसमृद्धं च यथाशक्त्युपकल्पयेदिति । मार्कण्डेयोऽपि—पृथक्पाकेन नेत्यन्ये केचिदिच्छन्ति पूर्ववत् । नित्यश्राद्धं पृथक्पाकेन केचिदिच्छन्ति । केचिच्छ्राद्धपाकादेवेत्यर्थः । अपि च मातामहपृथक्श्राद्धपक्षे पैठीनसिः—विधिहीने यतः श्राद्धे नाश्रन्ति पितृदेवताः । पृथक्पाकेनैव तस्माच्छ्राद्धं मातामहं भवेदिति । तस्मात्पृथक्पाक एव । 'कुरुष्वेत्यनुज्ञातः पिण्डपितृयज्ञवद्धृत्वा' द्विजैः कुरुष्वेत्यनुज्ञातः पिण्डपितृयज्ञवद्धोमं कुर्यादित्यर्थः । अत्र पिण्डपितृयज्ञवदुपचारः पित्र्य इति परिभाषितेऽपि पिण्डपितृयज्ञवदिति पुनर्वचनं परिसंख्यानार्थम् । तेन साम्नेयथा पिण्डपितृयज्ञे परिस्तरणपात्रासादनादिकर्मकलापस्तथा श्राद्धे न भवति किं तु अपसव्यादिना पर्युक्ष्य मेक्षणेनाहुतिद्वयमात्रमाहिताग्नेर्दक्षिणाग्नौ स्मार्ताग्नेरौपासने यथोपदेशं भवतीत्यर्थः । अत्रैके विवदन्ते—अग्नौकरणहोमश्च कर्तव्यमुपवीतिना । प्राङ्मुखेनैव देवेभ्यो जुहोतीति श्रुतिः... । अपसव्येन वा कार्यो दक्षिणाभिमुखेन च । निरुप्य हविरन्यस्मा अन्यस्मै नहि हूयते । इति कात्यायनवचनात्सव्येन जुहुयादग्नावग्नौकरण आहुती इति वृद्धयाज्ञवल्क्योक्तेऽभयथावचनदर्शनात् साम्निः सव्येन निरग्निरपसव्येनेति । तदयुक्तम् । स जघनेन गार्हपत्यं प्राचीनावीती भूत्वेति श्रुत्या पिण्डपितृयज्ञवदिति सूत्रकृता च साम्निनिरग्न्योरपसव्येनैव विहितत्वात् । अन्ये त्वाहुः—उपवीति-त्वविधायकवचनस्य पूर्वपक्षरूपत्वादपसव्येनेति वचनस्य च सिद्धान्तरूपत्वादपसव्येनैव सर्वेषामिति । एतदप्यहृद्यम् । अथातो गोभिलोक्तानामन्येषां चैव कर्मणामिति कात्यायनेन प्रतिज्ञातत्वात्सामगानां सव्येन यजुषामपसव्येनेति यथासंख्यं व्यवस्थेति सिद्धम् । तथा च कात्यायनः—स्वाहा स्वधा नमः सव्यमपसव्यं तथैव च । आहुतीनां यथा संख्या सावगम्या स्वसूत्रतः । वृद्धयाज्ञवल्क्यः—छन्दोगा जुहुयुः सव्येनापसव्येन याजुषा इति । [अत्रैतत्संदिह्यते—किं स द्विजेऽप्सुवेति । अत्र तुशब्दद्वयं सर्वाधाना-र्धाधानपक्षौ सूचयति । तेनाहिताग्निः सर्वाधाने दक्षिणाग्नावेवार्धाधाने त्वौपासन एव जुहुयादित्यर्थः ।

औपासने गृह्याग्नौ अग्न्यभावो वक्ष्यमाणः । ?] तथा—हस्तेऽग्नौकरणं कुर्यादग्नौ वा साम्निको द्विजः । इति । अत्रैके माधवस्मृतिचन्द्रिकाकारादयो अग्नेरसंनिधानाद्यभावे हस्ते लौकिकाग्नौ वाऽग्नौकरणं साम्निकः कुर्यादित्याहुः । तथा चोदाहरन्ति—आहत्य दक्षिणाग्निं तु होमार्थं वै प्रयत्नतः । अग्न्यर्थं लौकिकं वाऽपि जुहुयात्कर्मसिद्धये । अग्न्यर्थं सोमपानाभिकार्यार्थं (?) लौकिकाग्निमाहत्य । अन्ये तु कल्पतरुकारादयो लौकिकमावसथ्याग्निमाहुः । तदेतद्विचारणीयम् । यद्यग्नेरसंनिधानाद्यभावे साम्नेलौकिकाग्निस्वीकरणं स्यात्तदा—न पैतृयज्ञियो होमो लौकिकेऽग्नौ विधीयते, इति मनुवचनमनर्थकम्, अग्न्यभावे तु विप्रस्य पाणावेवोपपादयेदिति नियमभङ्गश्च स्यात् । यथाऽग्नौकरणमिति यौगिकत्वाद्धस्तजलादिभ्यो लौकिकाग्नौ विशिष्टत्वाच्च साम्नेलौकिकाग्नावेवेति । तदा प्रासङ्गिकतीर्थादावपि श्राद्धप्रसक्तौ लौकिकाग्नावग्नौकरणमतिप्रसज्येत । किं च—लौकिकेग्नौ सुसंपादत्वादग्न्यभाव एव न संभवतीत्यग्न्यभावे तु विप्रस्येत्यसंगतं स्यात् । तस्मात् लौकिक आवसथ्याग्निरिति युक्तम् । ततश्च हस्तेऽग्नौकरणं कुर्यादग्नौ वा साम्निको द्विजः, इत्यत्र वाशब्दो व्यवस्थितविकल्पे । तेन विद्यमाने श्रौते स्मार्ते वाग्नावग्नौ होमस्तदसंनिधाने हस्ते न लौकिक इत्यर्थः । अग्न्यभावश्च पञ्चविधः । प्रागभावः प्रध्वंसाभावः संनिहिताभावोधिकाराभावोत्यन्ताभावश्चेति । तत्र विवाहात्पूर्वं प्रागभावः । तदूर्ध्वमाहितस्याग्नेः प्रमादादिना नाशे सति पुनराधानात्पूर्वं प्रध्वंसाभावः । देशभ्रंशादनवकाशेऽरणिसमारोपणादौ कृते संनिधानाभावः । अशुद्धद्रव्यादिस्पृष्टेऽग्नौ प्रायश्चित्तं विनाधिकाराभावः । नैष्ठिकब्रह्मचर्येऽग्न्यभावेनात्यन्ताभाव इति । यत्त्वग्न्यभावस्मृतस्तावद्यावद्द्वार्यान्न विदन्तीत्यभाव उक्तः सोऽयमग्न्येको भावः पृथग्दर्शनार्थं न त्वयमेवाभाव इति नियमार्थं, पूर्वोक्तपञ्चविधाभावोपपत्तेः । तत्राग्नेः प्रागभावेऽत्यन्ताभावे चाग्न्यभावादग्नौ होमाभावः । प्रध्वंसाभावाधिकाराभावयोश्चावश्यकविधौ सांकल्पिकमेव श्राद्धं नाग्नौकरणम् । अरणिसमारोपणादौ संनिध्यभावे त्वावश्यकश्राद्धे साम्नेरपि द्विजहस्त एवाग्नौकरणमिति । तथा च व्यासः—त्यक्ताग्नेः पार्वणं नास्ति नैकोद्दिष्टं सपिण्डनम् । त्यक्ताग्नेस्तु न पिण्डोक्तिस्तस्मात्संकल्प्य भोजयेत् । आलस्येन नास्तिक्यादिना वा योऽग्निं त्यजति तस्यैकोद्दिष्टपार्वणसपिण्डीकरणादिसर्वश्राद्धेष्वनधिकारोऽतः संकल्प्य भोजयेत् । तद्व्यतिरिक्तस्यात्यक्ताग्नेरग्न्यसंनिधानेऽपि साङ्गपिण्डश्राद्धेऽधिकार इत्यर्थः । ततश्च हस्तेऽग्नौकरणमिति संकल्पयेत् । संकल्पं च यदा कुर्यात् न कुर्यात्पात्रपूरणम् । नावाहनाग्नौकरणं पिण्डांश्चैव न दापयेत् । संकल्प्य तु यदा श्राद्धं न कुर्यात्पात्रपूरणम् । विकिरश्च न दातव्यमिति स्पष्टमिहोदितम् । इति । अतो लौकिकेग्नौ इति सिद्धम् । अथवा विधुरादीनामग्नौकरणमिध्माधानाज्यभागपूर्वकं विहितं तस्य च हस्तेऽनुपयुक्तत्वात्तद्विषयं लौकिकाग्निस्वीकरणम् । यदुक्तं—हस्तेग्नौकरणमिति तत्किं देवद्विजकरे किं वा पित्र्यकरे इति । उभयथाऽपि नानावचनदर्शनात् । तथाहि यमः—नाग्नौकरणवत्तत्र होमे दैवकरो भवेत् । पर्यस्तदैवनाहर्मानास्तीर्य यतो ह्यग्निसमो द्विजः (?) । इति । कात्यायनोऽपि—मातामहस्य भेदेऽपि कुर्यात्तन्त्रस्य साम्निकः । भेदे पृथग्वैश्वदेवश्राद्धे तत्र च साम्निकः । (?) मातामहस्यापि मातामहद्विजकरेऽपि अग्नौकरणं कुर्यादिति पित्र्यकरेऽप्यर्थादुक्तम् । तथा—अनग्निकस्य विप्रस्य हस्तेऽग्नौकरणं भवेत् । देवे पूर्वं हि तत्कुर्यात्पितृभ्यस्तदनन्तरम् । अन्यदपि—अनग्निकस्तु यो विप्रः श्राद्धं कुर्वीत पार्वणम् । दैवपाणौ हुत्वा शेषं दद्यात्तु पैतृके । यमोऽपि—देवविप्रकरेऽनग्निः कृत्वाग्नौकरणं द्विजः । इति । एवं वचनविप्रतिपत्तौ ह्येक आहुः दैवपित्र्यकरयोर्विकल्प इति । साम्निः पितृकरे निरग्निर्देवकर इति । तदुभयमप्यविचारितरमणीयम् । तत्र साम्नेरग्न्यसंनिधानादौ हस्तेऽग्नौकरणं स्यादनुकल्पविधित्वेन पित्र्यद्विजहस्त एव विहितत्वात् । द्वितीये तु श्राद्धविशेषेष्वेव हस्तेऽग्नौकरणस्य व्यवस्थितत्वादसार्वत्रिकत्वात् । किंच—पिण्डपितृयज्ञवदित्यतिदशेन प्राचीनावी-

तादिवर्मप्राप्तौ दैवद्विजकरे तद्धर्मानुपपत्तेः । तस्मात्साम्प्रतीनामग्न्यसंनिधानादौ काम्यादिचतुःश्राद्धेषु
 पित्र्यद्विजहस्त इतरत्राग्राविति सिद्धम् । तथा च गृह्यकारः—आन्वष्टक्यं च पूर्वेषुर्मासि-
 मास्यथ पार्वणम् । काम्यमभ्युदयेऽष्टम्यामेकोद्दिष्टमथाष्टकम् । चतुर्ष्वर्षेषु साम्प्रतीनां वह्नौ
 होमो विधीयते । पित्र्यब्राह्मणहस्ते स्यादुत्तरेषु चतुर्ष्वपीति । आन्वष्टक्यं नवमीश्राद्धम् ।
 एकोद्दिष्टं लक्षणया सपिण्डीकरणश्राद्धम् । तथा चायमर्थः—आहिताग्नेः सर्वाधानपक्षे दक्षिणाग्नौ
 अर्धाधान औपासने स्मार्ताग्नेः सत्यग्नौ तत्रैव । उभयोरप्यग्न्यसंनिधाने चाऽऽवश्यकश्राद्धे
 संनिहितेऽप्यग्नौ काम्यादिचतुर्षु श्राद्धेषु च पित्र्यद्विजहस्त एव । निरग्नीनां वा(ज)सनेयिप्रभृतीनां
 पिण्डयज्ञादावपसव्यादिना पित्र्यद्विजहस्त एव । सामिसामगादीनामग्न्यसंनिधौ सव्यादिना
 दैवपित्र्यकरणयोर्विकल्पः । निरग्नीनां तेषां सव्यादिना दैवद्विजकर एवेति । यत्तु पित्र्ये यः
 पङ्क्तिमूर्धन्यस्तस्य पाणावनग्निमानिति कात्यायनवचनं तस्य सामगपरतयाऽयमर्थः—पित्र्ये देव-
 पितृमातामहश्राद्धे यः पङ्क्तिमूर्धन्यः प्रथमोपवेशितो दैविकद्विज इत्यर्थः । अन्यशाखिविषये तु पैठी-
 नसिः—पितृपङ्क्तिषु मूर्धन्यस्तस्य पाणावनग्निमानिति प्राक्प्रदर्शितमिति सर्वमनवद्यम् । ननु चाम्नौ-
 करणं किं प्रतिश्राद्धं किं वैकपङ्काविति । तथा ह्युक्तम्—दैवपूर्वं हि तत्कुर्यात्पितृभ्यस्तदनन्तरम् ।
 कात्यायनोऽपि—मातामहस्य भेदेऽपि कुर्यात्तन्त्रेण साम्निक इति । अस्यार्थः पूर्वमेवोक्तः । अत्र
 माधवीये दैवद्विजकरपक्षे पितृमातामहद्वयार्थं सकृदेवाग्नौकरणं पित्र्यद्विजकरपक्षे मातामहपङ्कावपि
 पृथक् द्वितीयमग्नौकरणमिति । पारिजाते तु मातामहपृथक्श्राद्धपक्षे मातामहपङ्कावपिग्नौकरणम-
 ग्निसंनिधौ साम्निकः कुर्यादिति । एतदुभयमपि सदाचाराभावाच्चिन्त्यम् । अथवाश्वलायनशाखि-
 विषयं होमद्वयम् । वाजसनेयिनां त्वेक होम एव । तथा च वैश्वदेवे यदैकस्मिन्भवेयुर्द्वयोर्द्विजाः ।
 तदैकपाणौ होतव्यं स्याद्विधिर्विहितस्तदेतिवाक्ये वैश्वदेव इत्यस्य पित्र्योपलक्षणत्वेनैकपाणावेव हो-
 मव्यवस्थेत्यविरोधः । ‘हुतशेषं दत्त्वा पात्रमालभ्य जपति पृथिवीत इति’ पात्रमित्युद्देश्यगतमे-
 कत्वमित्यविवक्षितम् । ज्योतिष्टोमे दशापवित्रेण ग्रहं संमार्ष्टीतिवत् । अतश्च सर्वपात्रालम्भः ।
 कांस्यपात्रपरिमाणमाह स्मृतिः—पञ्चाशत्पलिकं कांस्यं ज्यधिकं भोजनाय वै । गृहस्थैस्तु सदा
 कार्यमभावे हेमरौप्ययोरिति । आलभ्य जपतीति मन्त्रान्त आलम्भ इत्युक्तम् । अत्रैतत्संदिह्यते—
 किं हुतशेषमात्रं दत्त्वा पात्रालम्भ उताहो सर्वान्नं परिविष्येति । उभयथा वचनदर्शनात् । तथा
 हि स्कन्देश्वरसंवादे—विप्रपात्रेऽथ पृथ्वीत इति पात्राभिमन्त्रणम् । इदमन्नं च साङ्गुष्ठं ततोन्नप-
 रिवेषणम् । याज्ञवल्क्योऽपि—हुतशेषं प्रदद्यात्तु भाजनेषु समाहितः । यथालाभोपपन्नेषु रौप्येषु तु
 विशेषतः । दत्त्वान्नं पृथिवीपात्रमिति पात्राभिमन्त्रणमिति । अत्रैक आहुः—साम्निः पूर्वं परिविष्य
 हुतशेषं दद्यात्पात्रमालभेत निरग्निस्तु हुतशेषं दत्त्वाऽन्नं परिविष्य पात्रमालभेत । अन्नेषु परिविष्टेषु
 हुतशेषं ददात्यथेति वचनादिति । तदयुक्तम् । साम्निर्हुतशेषं दत्त्वैव परिवेषयेदिति क्रमस्य शौनकेन
 दर्शितत्वात् । तथा च हुत्वाऽग्नौ परिशिष्टं तु पितृपात्रेष्वनन्तरम् । निवेद्यैवापसव्येन परिवेषणमाच-
 रेदिति । हुतशेषमपसव्येन निवेद्येत्यन्वयः । यत्तूक्तं—निरग्निर्हुतशेषं दत्त्वान्नं परिविष्य पात्रमालभे-
 तेति । तदसंगतम् । अन्नेषु परिविष्टेष्विति वचनस्य वैयर्थ्यापत्तेः । ततश्च साम्निर्हुतशेषं दत्त्वान्नं
 परिविष्य व्यस्तपाणिभ्यां पात्रमालभेत, निरग्निन्नं परिविष्य हुतशेषं दत्त्वा तथैव पात्रमालभेतेत्यर्थः ।
 यत्तु विप्रपात्रेऽथ पृथिवी इति वचने ततोऽन्नपरिवेषणमित्यन्नपरिवेषणस्य पात्रालम्भानन्तर्यं प्रतीयते
 तदन्नशब्दो व्यञ्जनपर इत्यविरोधः । अद्यतेऽनेनेत्यन्नमिति व्युत्पत्तेः । तथा च पुराणसमुच्चये—भाज-
 नालम्भनं कुर्यादित्वा चान्नं यथाविधीति । व्यस्तपाणित्वमाह पद्मपुराणम्—दक्षिणं तु करं कृत्वा
 वामोपरि विधानवत् । दैवं पात्रमथालभ्य पृथ्वीते पात्रमुच्चरेत् । दक्षिणोपरि वामं च पित्र्यपात्रस्य ल-

म्भने । इति । अत्रैके विवदन्ते—हुतशेषं दैवपात्रेषु न देयमिति । तथा च यमः—अग्नौकरणशेषं तु पित्र्येऽपि प्रतिपादयेत् । पितृपाद्य पितृणां तु न दद्याद्वैश्वदेविके इति । हुत्वाग्नौ परिशिष्टं त्विति प्रागुक्तम् । वायुपुराणेऽपि—हुत्वा दैवकरे साम्निः शेषं पित्र्ये निवेदयेत् । नहि स्मृताः शेष-
भाजो विश्वेदेवाः पुराणैरिति । अन्ये त्वाहुरविशेषात्सर्वेभ्यो देयमिति । तथा च याज्ञवल्क्यः—
हुतशेषं प्रदद्यात्तु भाजनेषु समाहित इत्यादि(र)विशेषः । देवलोऽपि—यत्र यत्क्रियते कर्म पैतृके ब्राह्मणान्प्रति । तत्सर्वं तत्र कर्तव्यं वैश्वदेवत्वपूर्वकम् । इति । सूत्रकारोऽपि—दैवपूर्वं आद्ध-
मिति । अत्रोच्यते—आद्ये यदुक्तं न देयमिति तदयुक्तम्, वचनार्थानवबोधान् । तथाहि—
अग्नौकरणशेषं तु पित्र्येऽपि प्रतिपादयेदित्यपिशब्दाद्वैवेऽपि शेषदानोपपत्तेः । किं च पितृणां प्रतिपाद्य वैश्वदेवे न दद्यादपि तु पूर्वं दैवे तदनु पित्र्य इत्यर्थोपलब्धेः । यत्तूक्तम्—हुत्वाग्नाविति वचनं तत्सामिविषयम् । यच्चाभिहितं हुत्वा दैवकरे साम्निरिति तत्र दैवकरे हुत्वा शेषं पित्र्ये दद्यान्न तु पित्र्ये हुत्वा शेषं देवेषु दद्यादित्यर्थः । अतोऽर्थानवबोधायुक्तमित्युक्तम् । द्वितीयोऽपि नातीव शोभते ।
उक्तहेतुत्वात्साम्निरग्न्योर्विशेषावगतेः । न चोभयोर्वचनव्यक्तौ सत्यामविशेषो युक्तः [कुत्रचिद्विष-
यान्तरस्य दृश्यमानत्वात् ?] । ततश्चायमर्थः साम्नैरग्निहोमाद्देवतृप्तेर्हुतशेषदानं पितृपात्रेष्वेव । निरग्निर्दे-
वकरहोमे पितृपात्रेष्वेव पित्र्यकरहोमे तु निरग्निर्देवादिसर्वपात्रेषु हुतशेषदानमिति । तथा च शाट्या-
यनः । हुतशेषं पूर्वं दैवे दत्त्वा पश्चात्पित्र्ये दद्यादिति । कात्यायनोऽपि—विप्रपाणौ ततो हुत्वा दद्याच्छेषं पृथक् पृथक् । देवानामादितः कृत्वा पितृपात्रेषु च क्रमात् । वृद्धमनुः—दैवपूर्वं यतः आद्धं तस्माद्दद्यात्प्रयत्नतः । अग्नौकरणशेषं च देवानामादितः क्रमात् । वैश्वदेवादितः सर्वं विकिरं पिण्डव-
र्जितम् । अग्नौकरणशेषं यत्प्रदद्याद्वैश्वदेविके । धर्मप्रदीपेऽपि—कुशेषूत्तानपाणिस्तु जुहुयाद्वै घृतप्लुतम् । शेषं देवाय दातव्यं पितृभ्यस्तदनन्तरम् । इति । साम्निर्दैवपूर्वं दद्यान्निरग्निर्देवविरोध इति कश्चित् ।
एवं दत्त्वा पिण्डार्थमवशेषयत् । तथा च हारीतः—हुतोच्छिष्टं ब्राह्मणेभ्यः प्रदाय पिण्डार्थमवशेषयेत् । धर्मप्रदीपेऽपि—अग्न्यभावे तु विप्रस्य हस्ते हुत्वा तु दक्षिणे । शेषयेत्पितृविप्रार्थं पिण्डार्थं शेषयेत्त-
थेति । 'वैष्णव्यर्चा यजुषा वाङ्मुष्टमन्त्रेवगाह्यापहता इति तिलानवकीर्येति' वाशब्दः समुच्चयनिवृत्तौ । वैष्णवी ऋगिदंविष्णुरित्यादिका, यजुश्च विष्णो हव्यं रक्षेति तयोरेकतरमन्त्रेणानखं द्विजाङ्गुष्ठमन्त्रे निवेश्यापहता इति मन्त्रेण तिलानां समन्तात्प्रदक्षिणादि यथोपदेशं विकिरेदित्यर्थः । निरङ्गुष्ठं प्रदत्तं हि पितृणां नोपतिष्ठते इति वचनात् । नोपतिष्ठत इत्यासुरं भवतीत्यर्थः । तथा च यमः—निरङ्गुष्ठं तु यच्छ्राद्धं बहिर्जानु च यद्धुतम् । बहिर्जानु च यद्धुक्तं सर्वमेवासुरं भवेदिति । अत्रैके तिलान्नपात्रे-
ष्वप्यवकिरन्ति । तन्न । तिलान्सर्वत्र निक्षिप्य पितृपात्रेषु वर्जयेत् । पितृपात्रे तिलान्दद्यान्निराशाः पितरो गताः इति वचनात् । पाराशरोऽपि—सर्वदा च तिला ग्राह्याः आद्धकाले विशेषतः । पात्रेषु पतितान्दृष्ट्वा निराशाः पितरो गताः इति । यत्तु ततो मधुघृताक्तं तु सोष्णमन्नं तिलान्वितम् । गृहीत्वा देवतीर्थेन प्रणवेनैव तत्पुनः । एतद्वोअन्नमित्युक्त्वा विश्वेदेवांस्तु भोजयेदित्यत्र तिलान्वितत्वमन्नस्योक्तं तद्वैश्वदेव-
विषयम् । परिवेषणे तिलाक्षेपविषयं वा । तथा च मत्स्यपुराणे—उभाभ्यामपि हस्ताभ्यामाहत्य परिवेष-
येत् । प्रशान्तचित्तः सतिलं दर्भपाणिरशेषतः, इति सतिलमन्नमुभाभ्यां हस्ताभ्यां परिवेषयेन्नैकहस्ते-
नेत्यर्थः । तथा च—एकेन पाणिना दत्तं शूद्रादन्नं न भक्षयेत् । पुराणेऽपि—नापवित्रेण हस्तेन नैकेन न विना कुशान् । नायसे नायसेनैव आद्धे तु परिवर्जयेदिति । एकायसशब्दे सप्तमी । तत्पात्रेऽन्नं न धार्यमित्यर्थः । सौवर्णरजताभ्यां च खड्गेनौदुम्बरेण वा । दत्तमक्षय्यतां याति फल्गुपात्रेण चान्यथेति वचनात् । फल्गु उदुम्बरः । नापवित्रेणेति सपवित्रकरः स्वयं परिवेषयेदित्यर्थः । फल्गस्यानन्तता प्रोक्ता स्वयं तु परिवेषण इति वायुपुराणवचनात् । यत्त—परिवेषणं प्रशस्तं हि भार्यया पितृतृप्तये ।

पितृदेवमनुष्याणां स्त्री सहाये यतः स्मृतेति तदन्यापेक्षया स्वाशक्तौ वा वेदितव्यम् । न विना कुशानिति केवलप्रतिषेधः, हस्त दत्तं तु यत्स्नेहव्यञ्जनं लवणादिकम् । दातारं नोपतिष्ठन्ते भोक्ता भुङ्क्ते तु किञ्चिदपि । घृतं वा यदि वा तैलं विप्रो दद्यान्नखच्युतम् । यमस्तदशुचिं प्राह तुल्यं गोमांसभक्षणमिति वचनात् । कात्यायनोऽपि—चतुःस्रोतःसमायुक्तो हस्तेनोन्मार्जयेद्भृतम् । उभावधो ब्रजेयातां दाता भोक्ता न संशयः । उन्मार्जयेच्छोभयेत् । क्वतन्नखैश्चतुर्भिश्च यो दद्यात्पाणिना घृतम् । दाता पुण्यं न चाप्नोति भोक्ता पापशतं ब्रजेदिति । अपहता इति मन्त्रः पित्र्य एव न वैश्वदेवे स्वत एव रक्षोन्नत्वादिति कर्कः । तूष्णीं यवानित्यन्ये । अत्र यद्यप्यन्नादिकल्पनं नोक्तं तथा पीदमन्नमिमा आप इदमाज्यं इदं हव्यमित्यन्नादिकल्पनं कार्यम् । तथा च कात्यायनः—उभाभ्यामपि हस्ताभ्यां पात्रं कृत्वा तु तद्दृढम् । मोचयेदक्षिणं हस्तमन्ने तत्कल्पयेत्सदा । तथा—स्पर्शनान्ते स्पृशेदन्नं कल्पनान्ते वलिं हरेदिति । अत्र कश्चिदाह कव्यादि नोचरेदिति । तदयुक्तम् । विष्णो हव्यं च कव्यं च ब्रूयाद्रक्षेति वै क्रमादिति मनूक्तेः । पुराणसमुच्चये—हव्यं दैवे समुच्चार्य पितॄणां कव्यमेव च । कव्यस्योच्चारणदेव प्राप्नुयुस्तृप्तिमुत्तमाम् । कव्यादाः पितरः प्रोक्तास्तस्मात्कव्यं प्रकीर्तयेत् । इति । अत्रैतच्चिन्त्यते—किं परिवेषणे सव्यापसव्यविधिरस्ति न वेति । अत्रैक आहुरस्तीति । तदयुक्तम् । उभयत्र सव्येन विहितत्वात् । तथा च कार्ष्णाजिनिः—अपसव्येन कर्तव्यं पित्र्यं कृत्यं विशेषतः । अन्नदानादृते सव्यमेवं मातामहेष्वपि । भरद्वाजोऽपि—सर्वं कर्मापसव्येन पितृकर्मणि कुर्वता । अन्नदानादृते कार्यं तद्वद्विप्रविसर्जनमिति । तथा—एकपङ्क्त्युपविष्टानां विप्राणां श्राद्धकर्मणि । भक्ष्यं भोज्यं समं दद्याद्विपरीतं तु निष्फलम् । तथा न पङ्क्त्यां विषमं दद्यादिति । ‘उष्णंस्विष्टमन्नं दद्यात्’ उष्णमिति पर्युषितापूपादिव्युदासार्थम् । तेन स्मृत्युक्तमपि पर्युषितमपूपादि श्राद्धेषु न दद्यादित्यर्थः । तद्विधिश्च—यवगोधूमजं सर्वं पयसश्चैव विक्रिया । तत्पर्युषितमप्याद्यं स्नेहाक्तं चैव यद्भवेदित्यादि । अत्रैके पर्युषितमशुक्तं देयमित्याहुः । तथा च यमः—अपूपाश्च करम्भाश्च धानावटकसक्तवः । शाकं मांसमपूपं च घृतं केशरमेव च । यवागूः पायसं चैव यच्चान्यत्स्नेहसंयुम् । सर्वं पर्युषितं भोज्यं शुक्तं चेत्परिवर्जयेत् । देवलोऽपि—अभोज्यं प्राहुराहारं शुक्तं पर्युषितं च यत् । अत्र ब्रीह्या(दिपि)ष्टापूपभक्षणार्थं पुनरपूपोक्तिः । शङ्खोऽपि—दधि भक्ष्यं च शुक्तेषु सर्वं च दधिसंभवम् । ऋजीषपक्वं भक्ष्यं स्यात्सर्पिर्युक्तमिति स्थितिः इति । तन्नातीव शोभते । अशुक्तपर्युषितस्य दृष्ट्यादिदोषोपहतत्वेन नित्यभोजनविषयत्वात् । तेषामप्युष्णानामेव श्राद्धोपयुक्तत्वाच्च । तथा चादित्यपुराणे—विविधं पायसं दद्याद्भक्ष्याणि सुवहूनि च । स्निग्धोष्णानि च यो दद्यादग्निष्टोमफलं लभेदिति । करम्मो दधियुक्तसक्तवः इष्टका कासारखण्डः कृशरस्तिलकल्कमिश्रितौदनः । सुवहूनीति सुशब्देन नैर्मल्यं विविधत्वं च दर्शयति । तथा च यमः—ततो विशदमन्नाद्यं भोजयेत्प्रयतो द्विजान् । अन्नं सूपं घृतं शाकं मांसं दधि पयो मधु । धानांश्च मधुसंयुक्तानिक्षुंश्चैव सगोरसान् । शर्कराफलमूलं च सर्वं दद्यादमत्सरीति । मनुरपि—भक्ष्यं भोज्यं च विविधं मूलानि च फलानि च । दद्यानि चैव मांसानि पानानि सुरभीणि च । विविधमित्येकान्ननिषेधः । तथा च—ततोऽन्नं बहुसंस्कारं नैकव्यञ्जनभक्ष्यवत् । चोष्यपेयसमृद्धं तु यथाशक्त्युपकल्पयेदिति वचनात् । अन्नमित्यदनीयम् । अथवान्नमिति पक्वस्य संज्ञा । सस्यं क्षेत्रगतं प्राहुः सतुषं धान्यमुच्यते । आमान्नं वितुषं ज्ञेयं पक्वमन्नमुदाहृतम् । इति वचनात् । तेन संभवे सत्यामान्नादिकं न देयमित्यर्थः । दद्यादिति यथोक्तसंकल्पवाक्यं दर्शयति । अत्रैके अर्घ्येक्ष्ययोदके चैवेति कात्यायनेनान्नदाने तन्नस्य दर्शितत्वादस्मत्पितृपितामहप्रपितामहा अमुकामु-कशर्माण इत्याद्युच्चार्य तृतीयांशस्तेभ्यः स्वधेति तन्त्रेण दद्यादित्याहुः । अन्ये तु अन्नमसावेतत्त इत्युद्दिश्य भोजयेदिति शाङ्खायनोक्तेरमुकामुकगोत्रैतत्तुभ्यमन्नं स्वधा नम इति ब्रह्मपुराणोक्तत्वाच्च

पृथगुपदिश्य दद्यान्न तन्त्रेणेति । एवं च सति अस्मत्पितरमुकमर्शन्नस्मत्पितामहामुकाशर्मन्नस्मत्प्रपितामहामुकशर्मन्नित्यादि पृथक् पृथगुद्दिश्य वाक्यान्ते इदमन्नं घृतादिसहितं वः स्वधानम् इत्युभयविधं वाक्यमुचितमित्याभाति तत्र पृथग्भावयोरुपदेशात् । अथ च—ब्राह्मणा विप्रसंपत्तावेकैकस्यापि ते त्रयः । एको वैकस्य भोक्तव्यस्त्रयाणामेक एव वेति वचनात्पृथगुद्दिजपक्षे पृथगुपदेशः । त्रयाणामेकद्विजपक्षे तन्त्रेणेत्यविरोधः । अत्रैके इदमन्नं वः स्वधेति संकल्पे न ममेति स्वस्वत्वपरित्यागं न कुर्वन्ति । तदयुक्तम् । स्वसत्तानिवर्तनस्योक्तत्वात् । तथा चात्रिः—हस्तेन मुक्तमन्नाद्यमिदमन्नमुदीरयेत् । स्वाहेति च ततः कुर्यात्स्वसत्ताविनिवर्तनम् । संबन्धगोत्रनामानि इदमन्नं ततः स्वधा । पितृक्रमादुदीर्यन्ते स्वसत्तां विनिवर्तयेत् । धर्मप्रदीपेऽपि—सिद्धान्नस्य तु संकल्पो भूमावेव प्रदीयते । हस्तेषु दीयमानं यत् पितृणां नोपतिष्ठते । भूमिर्जनित्री सर्वेषां भूतानां च विशेषतः । तत्रोपतिष्ठतेऽन्नं तु न च हस्ते कदाचन । मञ्जरिकारोऽपि—दीपमन्नं च पिण्डं च भूमौ दद्याद्विचक्षणः । पूर्वदानानि विप्राणां करे दद्याच्च दक्षिणे । तथा—तिलदर्भसमायुक्तं तोयं भूमौ प्रदापयेत् । पात्रस्य संनिधौ पित्र्ये दैवेऽपि च समन्वितम् । वैश्वदेवस्य वामे तु पितृपात्रस्य दक्षिणे । संकल्पोदकदानं स्यात् नित्यं आद्धे यथाविधीति । अकृते संकल्पेऽन्नं द्विजा न स्पृशेयुः । पात्रं च नोद्धरेयुः । असंकल्पितमन्नाद्यं पाणिभ्यां यदुपस्पृशेत् । अभोज्यं तद्वेदन्नं पितृणां नोपतिष्ठते । धर्मप्रदीपेऽपि—अकृते अन्नसंकल्पे यः पात्रं चोद्धरेद्विजः । वृथा आद्धमवाप्नोति दाता च नरकं व्रजेदिति । संकल्पानन्तरं प्रागपोशनादन्नं न गृहीयात् । तथा च तत्रैव—अन्नं दत्तं न गृहीयाद्यावत्तोयं न संपिबेत् । अपीत्वा मर्दितं चान्नं भुञ्जते किल राक्षसाः । तथा—हस्तेनान्नं न गृहीयाद्यावत्तोयं न संपिबेत् । अपीत्वा मर्दयेदन्नं निराशाः पितरो गताः । ‘शक्त्या वा’ वाशब्दोऽभावे न विकल्पे । स्विष्टाभावे शक्त्यनुसारेण दद्यादित्यर्थः । यद्यप्यशक्तस्तथाऽपि मांसगोधूमादेरवश्यकत्वमवगन्तव्यम् । तथा च स्कन्दसंवादे—आद्धे मांसं न यो दद्यान्न वादनाति कुतर्कतः । नरकार्हावुभौ श्रौतस्मार्तधर्मस्य लोपनात् । वृद्धयाज्ञवल्क्योऽपि—विना मांसेन यच्छ्राद्धं कृतमप्यकृतं भवेत् । कव्यादाः पितरो यस्मादलाभे पायसादयः । जातूकण्योऽपि—दरवान् यो द्विजः आद्धे दद्यान्नो मांसवत्सरे ? । स दुरात्मा दुराचारो वेदमार्गस्य दूषकः । तत्रैव संवादे—रोमाणि कूर्मपृष्ठे चेन्नृणां चेच्छृङ्गसंभवः । व्योमश्च मुष्टिना घातः सस्थितेद्रक्तपा वपुः । तदोपतिष्ठते स्कन्द दत्तं आद्धं निरामिषम् । तस्मात्सर्वप्रयत्नेन आद्धं देयं हि सामिषम् । अभोज्य विप्रान्यः आद्धे मांसमन्यास्तु भोजयेत् । स्वयमश्नाति वा मूढः स याति नरकं ध्रुवम् । अत्रिः—अगोधूमं च यच्छ्राद्धं कृतमप्यकृतं भवेदिति । अत्रैके विवदन्ते । फलमूलाशनैर्मध्येर्मुन्यन्नानां च भोजनैः । न तत्फलमवाप्नोति यन्मांसपरिवर्जनादिति मनुवचनात्, मुन्यन्नं ब्राह्मणस्योक्तं मांसं क्षत्रियवैश्ययोः । मधुप्रधानं शूद्रस्य सर्वेषांऽवाविशेषतः । इति पुलस्त्यवचनाच्च मुन्यन्नप्राधान्यावगतेर्मांसं क्षत्रविद्विषयं न ब्राह्मणस्येति । अन्ये त्वाहुः—क्रयादिलब्धमांसेन आद्धं न प्राणिर्हिसनपूर्वकम् । इति । तथा च मनुः—नाकृत्वा प्राणिनां हिंसां मांसमुत्पद्यते क्वचित् । न च प्राणिवधः स्वर्ग्यस्तस्मान्मांसं विवर्जयेत् । समुत्पत्तिं च मांसस्य वधवन्धाय देहिनाम् । प्रसमीक्ष्य निवर्तेत सर्वमांसस्य वर्जनात् । भीष्मोऽपि—न हि मांसं तृणात्काष्ठादुपलाद्वापि जायते । हत्वा जन्तून्भवेन्मांसं तस्मात्तत्परिवर्जयेत् । एकस्य क्षणिका तृप्तिरन्यः प्राणैर्वियुज्यते । अहो मांसस्य दौरात्म्यं प्रत्यक्षमिह दृश्यते । अन्यच्च, यूपं छित्त्वा पशुं हत्वा कृत्वा रुधिरकर्दमम् । यद्येवं गम्यते स्वर्गं नरके केन गम्यते इति । अपर आहुः—कलिविषये मांसनिषेधो विधिस्त्वन्यविषय इति । तथा च—अक्षता गोपशुश्चैव आद्धे मांसं तथा मधु । देवरेण सुतोत्पत्तिः कलौ पञ्च विवर्जयेदिति । देशाचारविषयो निषेध इत्यन्ये । तस्मान्मांसं आद्धे न देयमिति । अत्रोच्यते—यदुक्तं मुन्यन्नं ब्राह्मणस्येति प्राधान्यं

मुन्यन्नस्य मांसं क्षत्रविद्विषयम् न ब्राह्मणस्येति । तन्न । मांसाद्युक्तवस्तुनोऽभाव एव मुन्यन्नादिप्राधान्योपपत्तेः । तथा चात्रेयः—मुन्यन्नामिषमाध्वीकैर्विप्रद्विजजवन्यजाः । आद्धं विदधुरसति द्रव्ये तु सति चापरैः । माध्वीकं मधु द्विजौ क्षत्रविशौ जवन्यजाः शूद्राः । मांसादिद्रव्येऽसति मुन्यन्नादिभिः क्रमाद्विप्रादयः आद्धं कुर्युः सति तु मांसादिद्रव्ये तेनापरैश्च मेधैः कुर्युरित्यर्थः । तथा च वृद्धशातातपः—मुन्यन्नामिषमध्वाज्यैरभावे प्रोक्तवस्तुनः । क्रमाद्विप्रादिभिर्वर्णैर्विधेयमिति शुश्रुमः । परमान्नेन मांसेन शकैर्मधुघृतादिभिः । सर्ववर्णैः प्रकर्तव्यं आद्धं वै वित्तशाक्यतः । वृद्धमनुरपि—मुन्यन्नैर्ब्राह्मणाः आद्धं सामिषं बाहुसंभवाः । ऊरव्या मधुना कुर्युः शूद्रा मूलफलादिना । असंभवे प्रकर्तव्यमेतैरेव हि केवलम् । सर्ववर्णैस्तु कर्तव्यं सामिषं सति संभव इति । यच्चाभिहितं प्राणिहिंसापूर्वक एव आद्धे मांसनिषेध इति । तदप्ययुक्तम् । सामान्यहिंसाया अग्नीषोमीयपशुहिंसयेव विधिविहितहिंसया बाधोपपत्तेः । तथा च जावालः—हिनस्ति यः पशून् स्वार्थमुद्दिश्यैव स पापभाक् । आद्धापदेशतो हिंसन्नपि स्वार्थं न दुष्यति । स्कन्दसंवादेऽपि—अर्थे देवपितृणां हि यो हिनस्ति पशून् द्विजः । स यज्ञफलमाप्नोति ते च यान्ति परां गतिम् । स्वार्थमन्नं पचेद्यस्तु यो हिनस्ति वृथा पशून् । एकाकी मिष्टमन्त्राति यश्च याति स रौरवम् । भीष्मोऽपि—योऽहिंसकानि भूतानि हिनस्त्यात्मसुखेच्छया । कृष्णद्वैपायनः प्राह स्थावरत्वं स गच्छति । अत्रिरपि—मधुपर्कं च सोमे च दैवे पित्र्ये च कर्मणि । अत्रैव पशवो हिंस्या नान्यत्रेति कथंचन । तथा—यज्ञार्थं पशवः सृष्टाः पुत्रार्थं वरयोषितः । इत्यादिवचनात् । यच्चाभ्यधायि—कलियुगविषयो मांसनिषेध इति तदप्यसंगतम् । कलिविषयविधायकवचनैकपूर्वपक्षरूपत्वे तद्वचनस्य वधित्वात् । तथा च जातूकर्ण्यः—मांसं युगेषु सर्वेषु यज्ञश्राद्धार्थमादृतम् । आद्धोपयमनो यज्ञे कलौ तच्च विशिष्यते । समन्तुरपि—कुतर्कोपहता विप्राः कलावश्यन्निरामिषम् । तृप्तिं नाश्रन्ति पितरस्तस्य आद्धे कदाचन । पैठीनसिः—परमान्नं कालशाकं मधु मांसं घृतं पयः । मुन्यन्नानि तिला विप्राः प्रकृत्या हविरष्टधा । शस्तान्यष्टौ तु सर्वेषु युगेषु मुनिसत्तमाः । पितृणां देवतानां च दुर्लभानि कलावतीति । निबन्धान्तरे तद्वचनस्य निर्मूलत्वप्रतिपादनाच्च । तथा—गोमेधो नरमेधश्च अक्षता गोपशुस्तथा । देवराच्च सुतोत्पत्तिः कलौ पञ्च विवर्जयेदिति पराशरपाठात् । यत्तूदाहृतं देशविषयो निषेध इति । तदप्यसुन्दरम् । मध्यदेशादौ जिह्वालोलुपतया विहितेतरमांसभक्षणस्य प्राचुर्योपलब्धेः । न च देशविषयः शक्यते वक्तुम् । देशभेदविषयस्य निरस्तत्वात् । तथा च वृद्धप्रचेताः—न युगानां न देशानां न विप्राणां द्विजोत्तमाः । धर्मशास्त्रेषु वै भेदो दृश्यते मांसभक्षणे । देशभेदे आद्धे दृश्यमानत्वाच्च । तस्माद्विहितहिंसादौ आद्धादिकर्मसु च मांसभक्षणविधिरितरत्र निषेध इति सिद्धम् । तथा च मनुः—प्रोक्षितं भक्षयेन्मांसं ब्राह्मणस्य च काम्यया । यथाविधि नियुक्तश्च प्राणानामेव चात्यये । याज्ञवल्क्योऽपि—प्राणात्यये तथा आद्धे प्रोक्षितं द्विजकाम्ययेति । भक्ष्यत्वं छागादिविहितपशुमांसस्य । देवलः—पञ्च पञ्चनखा भक्ष्या धर्मतः परिकीर्तिताः । गोधा कूर्मस्तथा विष्णुल्लक्षणेति ते स्मृताः । धर्मत इति प्रोक्षितम् । न चायमपूर्वविधिः रागप्राप्तत्वात् । नापि नियमः पक्षप्राप्त्यभावात् । अतोत्र गोधादिपञ्चकव्यतिरिक्तपञ्चनखनिषेधाधिकारपरिसंख्येति । तथा च रामायणे—शशकः शल्लको गोधा खड्गी कूर्मश्च पञ्चमः । पञ्च पञ्चनखा भक्ष्या न भक्ष्या वानरा नराः । इति । एतच्चाधुपलक्षणम् । अत्रैतदुच्यते—किं प्रोक्षितादौ नियम उत परिसंख्येति । तत्र परिसंख्येति ब्रूमः । नियमस्य पक्षप्राप्तौ विधायकत्वात् । यत्तु—स्वरुच्या क्रियमाणे तु यत्रावश्यक्रिया भवेत् । नियमः सोऽत्र विज्ञेयः आद्धे मांसाशनं यथेत्यत्र नियमत्वमङ्गीकृतं तच्छब्दार्थरूपनिवृत्तिफलत्वादेकरूपत्वमेव तयोरित्यविरोधः । अतोऽत्र आद्धशब्दस्योपलक्षणपरत्वेन प्राणात्ययादिचतुष्टये परिसंख्यैव युक्ता । तथा च बृहस्पतिः—रोगी नियुक्तो विधिवद्धुतं विप्रवृत्तस्था । मांसमद्या-

चतुर्थेणा परिसंख्या प्रकीर्तिता । अतोऽन्यथा तु योऽश्रीयाद्विधिं हित्वा पिशाचवत् । यावन्ति पशुरो-
माणि तावत्प्राप्नोति रौरवमिति । रोगी प्राणात्ययोपलक्षितः । नियुक्तः आद्धे । विधिवद्धुतं प्रोक्षि-
तादि । विप्रवृत्तो द्विजकामनयाभ्यर्थितः । परिसंख्येत्यभक्षणसंकल्पव्यावृत्तिः । तेन यथोक्त-
कृताभक्षणनियमस्यापि निवृत्तिरित्यर्थः । तथा च—यथाविधि नियुक्तो यो मांसं नाश्नाति मानवः ।
स प्रेत्य पशुतां याति संभवानेकविंशतिमिति वचनात् । संकल्पश्च—आद्धवर्जं मया मांसं न भोक्तव्यं
कदाचन । त्यजेच्चैदिति संध्यायापरथा पतनं भवेदिति काष्ण्णजिनिनोक्तः । तथेश्वरसंवादेऽपि—ब्र-
ह्मचारी यतिर्मांसं त्यजेत्स्त्री पतिना विना । आद्धवर्जमथान्योऽपि संत्यजेत्तपसः कृते । इति ।
अतश्च आद्धादिषु मांसं भक्ष्यमेवेत्युक्तम् । यत्तु—प्रोक्षिताभ्युक्षितं मांसं तथा ब्राह्मणकाम्यया ।
अल्पदोषमिति ज्ञेयं विपरीते तु लिप्यते । इति महाभारतवचनं तद्विहितसंकल्पविषयम् । तथा च
बृहस्पतिः—मद्यं मांसं मैथुनं च भूतानां लालनं स्मृतम् । तदेव विधिना कुर्यात्स्वर्गं प्राप्नोति मानवः ।
इति । महाभारते—हविर्यत्प्रोक्षितं मन्त्रैः प्रोक्षिताभिक्षुतं शुचि । वेदोक्तेन प्रकारेण पितृणां प्रक्रि-
यासु च । पितृदैवतयज्ञेषु प्रोक्षितं हविरुच्यते । विधिना वेददृष्टेन तदुक्तान्येन दुष्यतीति । यत्पुन-
र्यमवचनम्—सर्वेषामेव मांसानां महादोषस्तु भक्षणे । निवर्तने महापुण्यमिति प्राह प्रजापतिरिति ।
यच्च महाभारते वचनं—भक्षणे तु महान्दोषो निवृत्त्या पुण्यमुच्यते । इति । तदुभयमपि आद्धादेरन्यत्र
जिह्वाल्याभक्षणविषयम् । तथा च स्कन्दसंवादे—यत्र यत्र निषेधो हि श्रूयते मांसभक्षणे । जिह्वाला-
न्प्रति स ज्ञेयो न तूक्तविधिनाश्रत इति । तथा—प्रयान्ति नरकं घोरं मांसमश्नन्ति ये नराः । जिह्वा-
लान्प्रति दोषोऽयं न दोषो विधिनाश्रतामिति । यच्च बृहस्पतिवचनं—रोगातोऽभ्यर्थितो वाऽपि यो
मांसं नात्यलोलुपः । फलं प्राप्नोत्ययत्नेन सोऽश्वमेधफलस्य चेति । तच्छ्राद्धे ब्रह्मचारिविषयम् । तथा
च मनुः—व्रतवद्दैवतये पित्र्ये कर्मण्यथर्षिवत् । काममभ्यर्थितोऽश्रीयाद्भूतमस्य न लुप्यते । इत्येकभि-
क्षायां व्रतदृष्टिवशादनदनस्य विहितत्वात् । अलोलुप इत्यनेन तद्विषयावगमाच्च । तथा च—स
तप्यति तपोऽजस्रं यजते च ददाति च । मधुमांसनिवृत्तो यः प्रोवाचेदं बृहस्पतिः । यावज्जीवं तु यो
मांसं विषवत्परिवर्जयेत् । वसिष्ठो भगवानाह स्वर्गलोकं स गच्छति । जैमिनिरपि—ब्रह्मचर्यमुपा-
स्यैव योऽकृत्वा दारसंग्रहम् । संन्यसेन्नाधिकारः स्यान्मांसे विधिवदन्यतः । इति । अन्यतः दारसं-
ग्रहादूर्ध्वं विधिवन्मांसभक्षणाधिकार इत्यर्थः । तथा च मनुः—न मांसभक्षणे दोषो न मद्ये न च मैथुने ।
प्रवृत्तिरेषा भूतानां निवृत्तिस्तु महाफला । इति । मांसमद्यमैथुनेषु विहितेषु भक्षणपानाभिगमनैर्भूत-
प्रवृत्तित्वान्न दोषः । निवृत्तिस्तु महाऽफलप्रापिकेत्यर्थः । महती चासावफला चेति व्युत्पत्तेः । न
चेयं व्युत्पत्तिर्न साधुरिति वाच्यम् । फलाफलशब्दयोः परयोरुभयथाऽपि महाशब्दस्याकारादेशस्य
घटमानत्वात् । तथा च बृहस्पतिः—अभूमांसपुरोडाशे भक्षणं मृगपक्षिणाम् । पुराणेष्वेव यज्ञेषु ब्रह्म-
क्षत्रसवेषु च । सौत्रामण्यां तथा मद्यं श्रुतौ भक्ष्यमुदाहृतम् । ऋतौ च मैथुनं धर्म्यं पुत्रोत्पत्तिनिमि-
त्ततः । स्वर्गं प्राप्नोति नैवं तु प्रत्यवायेन युज्यत इति । ततश्चायमर्थः । प्रोक्षितादिचतुर्षु स्मृत्युक्तसं-
कल्पेन मांसत्यागिनामपि गृहस्थानां भक्ष्यमेव मांसं न कोऽपि दोषः । अविहितसंकल्पेन मांसत्या-
गिना तु प्रोक्षणादिभक्षणे अल्पदोषः । रोगार्तानामभ्यर्थितानां च ब्रह्मचारिणां आद्धादिष्वपि भक्षणे
महान् दोष एवेति । अतश्च त्यक्तमांसादेरपि आद्धे भक्षणमेवोचितमित्युक्तम् । तथा चोशनाः—नि-
युक्तश्चैव यः आद्धे यत्किंचित्परिवर्जयेत् । पितरस्तस्य तन्मांसं नैराश्यं प्रतिपेदिरे । देवलोऽपि—नि-
युक्तस्तु यदि आद्धे दैवे मांसं समुत्सृजेत् । यावन्ति पशुरोमाणि तावन्निरयमृच्छति । स्कन्दसंवादेऽपि,
निवेशितस्तु यः आद्धे यज्ञे वाऽपि द्विजाधमः । मांसं नाश्नाति निरयं याति वै पशुतां ततः । इत्यलं
बहुना । अन्यद्विहितप्रतिषिद्धं स्मृत्यन्तरनिबन्धेभ्य उपलब्धव्यं ग्रन्थगौरवभयान्नेह लिखितम् ।

‘एवमन्नं संकल्प्यापोशनं दत्त्वोङ्कारव्याहृतिपूर्वं गायत्र्यादि जपेत्’ तथा च याज्ञवल्क्यः—सव्याहृतिकां गायत्रीं मधुवाता इति तृचं, जप्त्वा यथासुखं वाच्यं भुञ्जीरंस्तेऽपि वाग्यताः । इति । एके मधुमध्विति त्रिर्जपं वारिधृतधारां च न कुर्वन्ति । तदयुक्तम् । उभयोरपि विहितत्वात् । तथा च प्रचेताः—अपोशानमथो दत्त्वा सावित्रीं त्रिर्जपेद्बुधः । मधुवाता इति तृचं मध्वित्येतत्त्रिकं तथा । स्कन्दसंवादेऽपि—अपोशानमथो दत्त्वा वारिधारां क्षिपेद्बुधः । नमो देवेभ्य इति च सव्येनोदङ्मुखो द्विजः । अपसव्यं पितृभ्यस्तु घृतधारां वदेत्स्वधामिति । एवं जप्त्वाऽच्छिद्रीकरणं कृत्वा ये देवास येचेह इत्यादि पठित्वा यथासुखममृतं जुषध्वमित्युक्त्वा भोजयेत् । तथा च यमः—अन्नहीनं क्रियाहीनं मन्त्रहीनं च यद्भवेत् । तत् सर्वमच्छिद्रमित्युक्त्वा ततो यत्नेन भोजयेत् । कात्यायनः—ये देवासश्च ये चेह मन्त्रद्वयमुदीरयेत् । मन्त्रान्ते तु ततो ब्रूयादमृतं भोज्यतामिति । दैवे ये देवासः पित्र्ये येचेहेति विवेकः । वृद्धयाज्ञवल्क्योऽपि—यथासुखं जुषध्वं भो इति वाच्यमनिष्ठुरम् । इति । अत्रैके बलिदानमिच्छन्ति नेत्यन्ये । एवं सति वैश्वदेवे बलिः पित्र्ये नेत्यविरोधः । तथा च—स्पर्शनान्ते स्पृशेदन्नं कल्पनान्ते बलिं हरेत् । होमस्तु मधुवातेति होमान्त उदकं पिबेदिति वैश्वदेवविषयम् । अत्रिः—दत्ते वाप्यथवाऽदत्ते भूमौ यो निक्षिपेद्वलिम् । तदेतन्निष्फलं याति निराशैः पितृभिर्गतैः । इति पित्र्यविषयम् । पितृणामन्न उत्सृष्टे बलिं कुर्वन्ति ये द्विजाः । आसुरं तद्भवेच्छ्राद्धं पितृणां नोपतिष्ठत इति वसिष्ठोक्तेः । ‘अश्वत्सु जपेद्ब्राह्मतिपूर्वा गायत्रीं सप्रणवां सकृन्निर्वा राक्षोघ्नीः पित्र्यमन्त्रान्पुरुषसूक्तमप्रतिरथमन्यानि च पवित्राणि’ सप्रणवां व्याहृतिपूर्विकां गायत्रीमित्यन्वयः । पातार्थेन बाध्यते वाशब्दस्तु विकल्पार्थः । अशनात्पूर्वं त्रिरश्वत्सु च सकृदिति व्यवस्थार्थो वा । पूर्वस्याष्टदोषदुष्टत्वात् । तथा च प्रचेताः—अपोशानमथो दत्त्वा सावित्रीं त्रिर्जपेद्बुधः । मधुवाता इति तृचं मध्वित्येतत्त्रिकं तथा । इति । अत्राह हलायुधः—सकृन्निर्वा मधुमतीर्मधु मध्विति चेति पाठ इति । तत्कर्कादिभिरनादृतत्वात्तज्जपस्याशनात्पूर्वं विहितत्वाच्च चिन्त्यम् । रक्षांसि व्रन्तीति रक्षोघ्नाः । मूलविभुजादित्वात् कप्रत्ययस्ता एव राक्षोघ्नीः, कृणुष्व पाज इत्यादयः पञ्चर्चः । ऋग्विशेषणत्वात्स्त्रीत्वम् । तथा च श्रुतिः । एतान्नक्षोत्रान्प्रतिसरानपश्यत्कृणुष्वपाजः प्रसितिन्नपृथ्वीमिति रक्षोघ्ना वै प्रतिसरा इति । पित्र्यमन्त्रा उदीरतामित्यादित्रयोदशर्चः । अत्रैके सुरावन्तं बर्हिषदमित्यादिपञ्चदशर्चः पितृमन्त्रा इत्याहुः । तन्न । पितरो देवतात्वेन यत्र स्तूयन्ते ते पित्र्या इति तद्वितेन उदीरतामित्यादीनामेव पित्र्यमन्त्रत्वावगतेः । तथा च भट्टपादाः—तद्वितेन चतुर्थ्या वा मन्त्रवर्णेन चेष्यते । देवतासंगतिस्तत्र दुर्बलं तु परं परमिति । कृणुष्व पाज यत इति च अग्नेष्वार्जवर्चसमुच्चरेत् । सुरावन्तादिकां सर्वां जपेच्च पितृसंहितामित्यनेन सुरावन्तमित्यादीनां पितृसंहितासंज्ञकत्वात् । पुरुषसूक्तं सहस्रशीर्षेत्यादिषोडशर्चः । अप्रतिरथमाशुः शिशान इत्यादि सप्तदशर्चोऽनुवाक इति केचित् । द्वादशर्च इत्यन्ये । तदेतद्विचारणीयम् । यदि सर्वस्यापि शान्तिपाठस्याप्रतिरथसंज्ञा तदा सप्तदशद्वादशसंख्यावच्छेदकप्रमाणं न स्यात् । अथ संख्यावच्छेदकप्रमाणं तर्ह्यार्च्यमतभेदात्सप्तदशद्वादशसंख्याया मूलस्य दर्शनाभावादनियथापत्तिः स्यात् । तस्माच्छ्रुतिमूलत्वेन द्वादशर्च एवेति गम्यते । तथा च श्रुतिः—ब्रह्मन्नप्रतिरथं जपेत्युपक्रम्य तस्माद्ब्रह्मन्नप्रतिरथं जपित्वा शुभिरूपाद्वादश भवन्तीत्युपसंहारः । अन्यानि पिण्डब्राह्मणादीनि । तथा च वृद्धयाज्ञवल्क्यः—पुरुषसूक्तं यजुषां पिण्डब्राह्मणशन्त्यर्थम् । पितृस्त्वं च पञ्चैवं गायत्रीं मधुब्राह्मणमिति । चकारो ब्रह्मादिस्तोत्रसमुच्चयार्थः । तथा च मत्स्यपुराणम्—ब्रह्मविष्ण्वर्करुद्राणां स्तोत्राणि विविधानि च । इन्द्रस्य सोमसूक्तानि पावमानीश्च शक्तिः इति । अत्रैकेऽस्य जपस्य पित्र्यत्वादपसव्येन जरन्ति । तदयुक्तम् । सव्येनैव विहितत्वात् । तथा च जमदग्निः—अपसव्येन कर्तव्यं सर्वं श्राद्धं यथाविधि । सूक्तस्तोत्रजपं मुक्त्वा विप्राणां च विसर्जनम् । अपि च—सूक्तस्तोत्रजपं त्यक्त्वा पिण्डघ्राणं च दक्षिणाम् । आह्वनात्स्वाग-

तानां च विना च परिवेषणम् । विसर्जनं सौमनस्यमाशिषांप्रार्थनं तथा । विप्रप्रदक्षिणां चैव स्वस्तिवाचनकं विना । पित्र्यमन्यत्प्रकर्तव्यं प्राचीनावीतिना सहेति । अत्र यद्यप्यश्रत्स्विति सामान्येनोक्तं तथाऽपि यथोपदेशं भोक्तव्यम् । तथा च प्रचेताः—पीत्वाऽपोशानमश्रीयात्पात्रे दत्तमगर्हितम् । सर्वेन्द्रियाणां चापल्यं न कुर्यात्पाणिपादयोः । बौधायनः—पादेन पादमाक्रम्य यो भुङ्क्तेऽनापदि द्विजः । नैवासौ भोज्यते आद्धे निराशाः पितरो गताः । प्रचेताः—भोजनं तु न निःशेषं कुर्यात्प्राज्ञः कथंचन । अन्यत्र दध्नः क्षीराद्वा क्षौद्रात्सक्तुभ्य एव च । शेषत्यागस्य नित्यत्वात् । तथा च जमदग्निः—भुक्त्वा पीत्वा तु यः कश्चिद्विक्तपात्रं समुत्सृजेत् । स नरः क्षुत्पिपासार्तो भूत्वा जन्मनि जन्मनि । यत्तु न निन्दे-युर्नावशेषयेयुरिति तेनैवोक्तं तदधिकोच्छिष्टत्यागविषयम् । तृप्त्यन्ते आसमात्रं तु यो विप्रो न त्यजे-त्तदा । यच्छ्राद्धे पिण्डदानादौ तद्वै रक्षांसिगच्छतीति वचनात् । मनुः—अत्युष्णं सर्वमन्नं स्यादश्रीरं-श्रैव वाग्यताः । न च द्विजातयो ब्रूयुर्दात्रा पृष्टा हविर्गुणान् । दात्रा हविर्गुणान्पृष्टा वाग्यता द्विजा इत्यनेनैव कथनेन प्राप्तौ न ब्रूयुरिति पौनरुक्त्यं हस्तसंज्ञयापि कथननिषेधार्थम् । हुङ्कारेणापि यो ब्रूयाद्धस्तेनापि गुणान्वदेदिति शङ्केन प्रतिषिद्धत्वात् । एतच्च आद्धासमाप्तौ वेदितव्यम् । निर्वृत्ते तु तथा आद्धे वक्तव्यं शोभनं हविरिति वचनात् । भोक्तृणां निषेधादात्रा हविः प्रशंसनीयमेव रुचिजन-नार्थम् । तथा च भक्ष्यभोज्यगुणानुक्त्वा भोजयेद्ब्राह्मणान् शनैः । पृथक् पृथक् च संवेद्य कुर्यादेभ्यः प्ररोचनमिति । भुञ्जीरंश्रैवेत्येवकारः परस्परस्पर्शेऽपि भोजनार्थः । तथा च शङ्खः—आद्धपङ्क्तिषु भुञ्जानो ब्राह्मणो ब्राह्मणं स्पृशेत् । भुक्त्वा तदन्नमत्याज्यं गायत्र्यष्टशतं जपेत् । कात्यायनोऽपि—एक-पङ्क्तौ तु यो भुङ्क्ते विप्रो विप्रं स्पृशेद्यदि । तदन्नं न त्यजेद् भुक्त्वा गायत्र्यष्टशतं जपेत् । इति । हारीतः—पात्रे पात्रं प्रतिष्ठाप्य येऽज्ञानाद्भुञ्जते द्विजाः । आसुरं तद्भवेच्छ्राद्धं पितृणां नोपतिष्ठते । मार्कण्डेयः—कदिभुगस्तु यो भुङ्क्तेऽनन्तर्जानुकरस्तथा । हसते वदते चैव निराशाः पितरो गताः । शङ्खलिखितौ-नात्यन्ताधिकं दद्यान्न प्रतिगृहीयादिति । दातृधर्ममाह शङ्खः—आद्धे नियुक्ते भुञ्जानान्न पृच्छेलक्ष-णादिषु । उच्छिष्टाः पितरो यान्ति पृच्छतो नात्र संशयः । दातुः पतति वै बाहुर्जिह्वा भोक्तुश्च भि-द्यते । अत्रैतत्संदिह्यते—किं मृष्टव्यञ्जनादिकं भोक्ता याचेत न वेति । उभयथा च दर्शनात् । तथा हि वृद्धशतातपः—अपेक्षितं यो न दद्याच्छ्राद्धार्थमुपकल्पितम् । न याचेत स्मृतो मूढः स भवेद्ब्रह्म-घातकः । इति । वायुपुराणं तु निषेधति—याचेत यदि दातारं ब्राह्मणो ज्ञानदुर्वलः । पितरस्तु न तुष्यन्ति दातुर्भोक्तुर्न संशयः । इति । तथा—कृच्छ्रद्वादशरात्रेण मुच्यते कर्मणस्ततः । तस्माद्विद्वान्नैव दद्यान्न याचेत न दापयेदिति । अन्यच्च—न पङ्क्त्यां विषमं दद्यान्न याचेत न दापयेदिति । अत्र विरोधे, उपकल्पितं याचेत न त्वनुपकल्पितमिति व्यवस्थेत्यविरोधः । निषेधस्यानुकल्पित(विषय)त्वात् । यमः—यावद्विषयं भवति यावदिष्टं प्रदीयते । तावदश्रन्ति पितरो यावन्नाह ददाम्यहम् । अहं ददा-मीति यावन्नाह तावदश्रन्तीत्यर्थः । एतच्च नापेक्षितविषयम् । अपेक्षितं यो न दद्यादिति वचनात् । ननु मौनित्वनियमात्कथं याचनं कथं वा नियमनमिति हस्तादिसंज्ञाप्रतिषेधात् । उच्यते—हस्तादि-संज्ञानिषेधो हविर्गुणाख्यानविषयो न तु याचनादिविषय इत्यविरोधः । तथा च यमः—नान्न-पानादिकं आद्धे वारयेन्मुखतः क्वचित् । अनिष्टत्वाद्वहुत्वाद्वा वारणं हस्तसंज्ञया । देवलोऽपि—अन्न-पानकशीतोददधिभ्योऽप्यवलोकितः । वक्तव्ये कारणे संज्ञां कुर्वन्भुञ्जीत पाणिनेति । दात्रा व्यञ्जन-कमादायावलोकितः वक्तव्ये हस्तेन संज्ञां कुर्यादित्यर्थः । अन्यदामन्त्रिताश्रैवमित्यत्रोक्तं प्राक् । शेषं स्मृतिभ्योऽनुसन्धेयम् । 'तृप्तान् ज्ञात्वाऽन्नं प्रकीर्य' ब्राह्मणांस्तृप्तान् ज्ञात्वा सर्वान्नमुदकेनाप्लाव्या-मिदग्धेतिमन्त्रेण प्रकिरेदित्यर्थः । तथा च याज्ञवल्क्यः—सार्ववर्णिकमन्नाद्यं साश्लीयाप्लाव्य वारिणा । समुत्सृजेद्भुक्तवतामप्रतो विकराद्भुवि । सार्ववर्णिकं सर्वव्यञ्जनसहितम् । अत्राह कश्चित्—असंस्कृत-

भागधेयत्वाद्विकिरेद्ध्योदनमेव केवलमिति । तदयुक्तम्—यदन्नं पिण्डदानेषु तदन्नं विकिरे न्यसेदिति । वृद्धयाज्ञवल्क्योक्तेः । अतृप्तेष्वन्नं न च विकिरेदिति तृप्तान् ज्ञात्वेत्युक्तम् । तथा चेश्वरसंवादे—ज्ञात्वा तृप्तांस्ततो विप्रान्प्रकुर्याद्विकिरासनमिति । तृप्तिज्ञानं चान्नाद्यग्रहे आहारानुमानेन प्रतिपन्नम् । अत्र यद्यप्यवकीर्येत्युक्तं तथाऽपि प्रदेशपरिमाणं स्मृत्यन्तरादवगन्तव्यम् । तथा च वृद्धयाज्ञवल्क्यः—विकिरं भुवि दातव्यं उच्छिष्टेभ्यः षडङ्गुलम् । पठन्ति च—उच्छिष्टस्योत्तरे भागे पिण्डं दद्यात्षडङ्गुलम् । इति । यत्तु पुराणसमुच्चये—विश्वदेवपितृणां च अन्तरे च क्षिपेत्कुशान् । तत्रावकिरणं कुर्याद्वाथामेतामुदीरयेत् । यच्च तत्समं विकिरं दद्याद्देवपित्र्यान्तरे भुवीति तद्विज्ञाप्रस्थानबोधकमित्यविरोधः । भुक्तवतामग्रत इति योगीशोक्तः । ननु चास्य विकिरसंज्ञकत्वाद्विकीर्येति वाच्यं न प्रकीर्येति । उच्यते । विकिरं विना श्राद्धं व्यर्थमिति प्रशब्देन द्योतितमित्यदोषः । तथा च गोभिलः—विकिरेण विना श्राद्धं निष्फलं परिकीर्तितम् । एकोद्दिष्टं विशेषेण प्रेतश्राद्धेषु वर्जयेदिति । यो मोहात्कुस्ते श्राद्धं विकिरेण विना कश्चित् । तत्सर्वं व्यर्थतां याति पितृपिण्डोदकादिकमिति । अत्रैतत्संदिह्यते—किमपिण्डकश्राद्धे विकिरः स्यादुत नेति, उभयथाऽपि वचनदर्शनात् । तथा हि—पिण्डनिर्वापरहितं यत्र श्राद्धं विधीयते । स्वधावाचनलोपोऽस्ति विकिरस्तु न लुप्यते । तथा—न चाग्नौकरणं कुर्यान्नार्घदानं कथंचन । न पिण्डं कल्पनाश्राद्धे विकिरान्नं न चोत्सृजेदिति । अत्रैक आहुरुभयशास्त्रत्वाद्विकल्प इति । अन्ये त्वाहुः—यत्र पिण्डदानं न निषिद्धं तत्र चेदेशकालाद्यसंभवेन पिण्डवर्जं करोति तदा विकिरः स्यान्न तु युगाद्यादिषु पिण्डदाननिषेधेऽपीति । तदेतद्विचारणीयम्—विकिरः प्रधानमुताङ्गमिति । तत्र यदि प्रधानं तर्हि पिण्डप्राधान्यं विरुध्यते । अथाङ्गं तर्ह्यङ्गानां प्रधानधर्मानुरोधित्वात् पिण्डाभावे तदभाव इति किमत्राश्चर्यम् । यच्च विकल्प इत्युक्तम् । तदसत् । विषयकल्पनस्य सद्भावात् । तदुक्तं—स्मृतिद्वैधे तु विषयः कल्पनीयः पृथक् पृथगिति । तस्मादेशकालाद्यसंभवे पिण्डाभावेऽपि विकिरेन्न पिण्डनिषेधेऽपीति चतुरस्रम् । तथा च मोक्षेश्वरनिबन्धे—मघायुगादिभरणीश्राद्धे पिण्डं विवर्जयेत् । अवनेजनपूजान्तमुलमुकास्तरणानि च । निःशेषमग्नौकरणं विकिरं च षडङ्गुलानिति । ततश्च युगाद्यादिषु पिण्डनिषेधे आवाहनाद्यग्नौकरणविकिरवेद्यादिपूजान्तस्वधावाचनादीनां निषेध इति सिद्धम् । एवं विकीर्याचामेत् । तथा च मरीचिः—श्राद्धेषु विकिरं दत्त्वा यो नाचामति भ्रमात् । पितरस्तस्य षण्मासान्भवन्त्युच्छिष्टभोजिनः । इति । तथा—विकिरे पिण्डदाने च तर्पणे भोजने तथा । कृते आचमनं प्रोक्तं दर्भेत्यागो विधीयते । इति अत्रानभिदग्धा इत्यपिपाठः । येषां दाहो न क्रियते येऽग्निदग्धास्तथा पर इति ब्रह्मपुराणवचनात् । ‘सकृत्सकृदपो दत्त्वा पूर्ववद्वायत्रीं जपित्वा मधुमतीर्मधुमध्विति च’ ब्राह्मणेभ्यश्चुलुकार्थं सकृत्सकृदपो दत्त्वा पूर्ववत्सप्रणवव्याहृतिं गायत्रीं सकृत्त्रिंशं मधुमतीर्मधुमध्विति जपेदित्यर्थः । तथा च मार्कण्डेयः—ततस्त्वाचमनार्थाय दद्याच्चापः सकृत्सकृदिति । वीप्सा पित्र्यदैवद्विजार्थी । चकारोऽपोशानेऽपो दत्त्वा गायत्र्यादिजपं द्योतयति । तथा च गोभिलसूत्रं—अङ्गुष्ठमन्त्रे निधाय सकृत्सकृदपो दत्त्वाष्वप्सुदिति । मधुशब्दोऽस्ति यासु ता मधुमत्यो मधुवाता इत्यादितृचम् । मधुमध्विति द्विरुच्चारणं मन्त्रप्रदर्शनार्थं संहितायां मधु मधुमध्विति प्रवर्ये मन्त्रदर्शनात् । अत्रैके देवपूर्वमपोशानमाहुः । तदयुक्तं पितृपूर्वं विहितत्वात् । तथा च विष्णुः—उदङ्मुखेष्वाचमनमादौ ततः प्राङ्मुखेषु दद्यादिति । विसर्गश्चुलुकश्चाग्नौकरणं पङ्क्तिवापनम् । करशुद्धिरपोशानं पितृपूर्वाणि षड् भवेदित्युक्तम् । ‘तृप्ताः स्थेति पृच्छति’ अनन्तरं तृप्ताः स्थेति ब्राह्मणान्पृच्छेदित्यर्थः । अत्रैक आहुः—पङ्क्तिमूर्धन्यप्रश्ने तृप्ताः स्थेति बहुवचनं पूजार्थमिति । तत्र । तृप्ताः स्म इति प्रतिवचने बहुत्वानुपपत्तेः । न चाग्नौकरणादिष्विवात्रैकस्य प्रश्ने दृष्टार्थत्वसंभवः । तस्मात्पङ्क्तिमूर्धन्यं पृच्छति, सर्वान्वेत्यत्र व्यवस्थितविकल्प इत्युक्तम् । ततश्च

सर्वे प्रष्टव्या इति । तथा च यमः—यथा ब्रूयुस्तथा कुर्यादनुज्ञातस्तु तैर्द्विजैरिति । अत्रैतच्चिन्त्यते—
भोक्तृविप्राणां वमने किं आद्धं समापनीयमुत किं कर्तव्यमिति । अत्रैके समापनीयमित्याहुः । तदयु-
क्तम् । तस्य स्मृतिविरुद्धत्वात् । तथा च हेमाद्रिकल्पे—अकृते पिण्डदाने तु ब्राह्मणो वमते यदि । पुनः
पाकं प्रकुर्वीत आद्धं कुर्याद्यथाविधि । धर्मप्रदीपेऽपि—अकृते पिण्डदाने तु भुञ्जानो ब्राह्मणो वमेत् ।
पाकं कृत्वा पुनः आद्धं कर्तव्यं तु यथाविधीति । आत्राकृत इत्युपादानात्कृते समापनमिति चेत्,
मैवम् । वमनस्य आद्धविघ्नरूपोपपातकत्वात् । अतश्चोत्तरेद्युरेव पुनः आद्धमित्युचितम् । तथा च
स्मार्तलिङ्गम्—वमने वा विरेके वा तद्दिनं परिवर्जयेदिति । न चैतन्निमन्त्रणानन्तरं आद्धात्पूर्वं वम-
नविषयमिति वाच्यम् । आद्धविघ्ने समुत्पन्ने अन्तरा मृतसूते । वदन्ति शुद्धौ तत्कार्यं दर्शे वापि
विचक्षणाः । इति उत्तरेद्युर्विधानोपपत्तेः । दाक्षिणात्याः पुनरत्र प्रायश्चित्तमाहुः । तथा च पठन्ति—
पित्र्यद्विजानां मध्ये तु पितुश्च वमनं यदि । तद्दिने चोपवासश्च पुनः आद्धं परेऽहनीति । सर्वमन्नं स-
मादाय मन्त्रैः प्राणादि पञ्चकैः । द्वात्रिंशदाहुतीर्हुत्वा शेषं कर्म समाचरेदिति । अत्रानूचानाः प्रमा-
णम् । 'तृप्ताः स्म इत्यनुज्ञातः शेषमन्नमनुज्ञाप्य' ततस्तृप्ताः स्मेति द्विजैरुक्तत्वा शेषमन्नं किं क्रियता-
मिति भोक्तृनृष्टा इष्टैः सह भुज्यतामिति अनुज्ञापयेदित्यर्थः । एतदपि सर्वापेक्षं न पङ्क्तिमूर्धन्यस्यैव ।
ननु च आद्धार्थोद्धृतपाक एव शेषशब्दः न पाकान्तरे तत्कथं पाकांतरभोजनं तद्दानं चेति । उच्यते—
गृहसिद्धस्य सर्वस्यापि शेषत्वेन दानभोजनत्वापत्तेः । तथा च यमः—भक्ष्यं भोज्यं तथा पेयं यत्किं-
चित्पच्यते गृहे । न भोक्तव्यं पितृणां तदनिवेद्य कथंचनेति । अतश्च शेषस्यापि पितुरुद्देशेन दान-
मित्युक्तम् । अत्रैतच्चिन्त्यते—किं निरग्नेरुल्मुकनिधानं स्यादुत नेति । अत्रैक आहुः—उल्मुकस्य
दाक्षिणाग्निसंभूतत्वात्तदभाव उल्मुकं नेति । अन्येत्वाहुः—पिण्डपितृयज्ञस्य विहितत्वात्स्मार्ताग्नेर्न, न
च निरग्नेरिति । अपर आहुः—न देवताग्निशब्दक्रियाः परार्थत्वादिति पारिभाषिकसूत्रान्निषिद्धत्वा-
दग्न्यन्तरेण न स्यादिति । निरग्नेरपि आद्धाधिकारित्वान्निषादस्थपतीष्टिवल्लौकिकाग्नेरविरुद्धत्वात्तद-
ग्निनेत्येके । एवं च सति उल्मुकनिधानमनियतमिति । अत्रोच्यते—यदुक्तं दाक्षिणाग्नेरभावे तन्नेति
तदयुक्तम् । पिण्डपितृयज्ञवदुपचार इत्यनेन स्मार्ताग्नेः प्राप्तत्वात् । यच्चोक्तं—पितृयज्ञेऽस्य विहितत्वा
न्निरग्नेनेति । तदप्यसारम् । अकरणे प्रत्यवायस्मरणान्नित्यत्वोपलब्धेः । यच्चाभिहितं न देवताग्नीत्या-
दिनाग्नेः प्रतिनिधिर्नेति तदप्यनुचितम् । पिण्डपितृयज्ञवदित्यतिदेशेन लौकिकाग्न्युपादानस्य वैयर्थ्या-
पत्तेः । यच्चाग्न्यायि निषादस्थपतीष्टिवदविरुद्धमिति तदपि नित्यत्वानुपलब्धेर्न संतुष्टिकरम् । तस्मा-
द्गुणफलविधेरुल्मुकनिधानं साग्निरग्न्योर्नित्यमिति सिद्धम् । तथा च वृद्धयाज्ञवल्क्यः—पितृरू-
पास्त असुराः पिशाचा राक्षसाश्च ये । तेषां वै रक्षणार्थाय क्षिपेदग्निं तु नैर्ऋते । मण्डलेष्वग्निदाहं ये
न कुर्वन्ति द्विजोत्तमाः । निराशाः पितरस्तेषां पैशाचं आद्धमुच्यते । स्कन्दसंवादे—ये रूपाणीति-
मन्त्रेण न्यसेदुल्मुकमन्तिके । शुष्कगोमयसंभूतं यावच्छ्राद्धं समाप्यते । अजीर्णदोषनाशाय पितृणा-
मग्निवर्धनम् । श्रुतिरपि—स यदनिधायोल्मुकमथैतत्पितृभ्यो दद्यादसुरक्षसानिहेषामेतद्विरग्नीरं तथो-
द्देतत्पितृणामसुररक्षसानि न विमश्रते, तस्मात्पुरस्तादुल्मुकं निदधातीति । 'सर्वमन्नमेकतोद्धृत्योच्छि-
ष्टसमीपे दर्भेषु त्रींस्त्रीन्पिण्डानवनेज्य दद्यात्' एकतोद्धृत्येति छान्दसः सन्धिः । सर्वशब्दः सूपाद्य-
पेक्षो न यावद्वाचकः । उच्छिष्टसमीप इति संदेशोपलक्षणं पारिभाषिकम् । तथा चात्रिः—पितृणामा-
सनस्थानादग्रतस्त्रिरनिच्छुर । उच्छिष्टसंनिधाने नोच्छिष्टासनसंनिधौ । व्यासोऽपि—अरन्निमात्र-
मुत्सृज्य पिण्डांस्तत्र प्रदापयेत् । यत्रोपस्पृशतां वापि प्राप्नुवन्ति न विन्दव इति । अत्र यथासंभवं
विकल्पः—विकरपिण्डविवक्षयासनस्थानाततोदुच्छिष्टं ततो विकरस्ततः पिण्डा वा त्रिरात्रिव्यवस्था
वा । व्याममात्रं समुत्सृज्य पिण्डांस्तत्र प्रदापयेदिति जातकृर्ण्यवचनात् । वीप्सा मातामहविषया ।

अवनेज्येति स्वार्थिको णिच् । दद्यादिति स्मृत्युक्तवाक्यं दर्शयति गोत्रादिप्रकाशकम् । ततश्च सर्वमदनीयमेकपात्र उद्धृत्य पत्न्या पिण्डास्तु मुङ्गीयात्रिवर्गस्य सहायिनीति । अत्र यद्यपि सामान्येन सर्वमित्युक्तं तथापि माषान्नवर्जं द्रष्टव्यम् । तथा च वृद्धयाज्ञवल्क्यः—माषान् सर्वत्र नैवेद्ये पिण्डेऽग्नौ च विवर्जयेत् । यथा मद्यं तथा माषा निषिद्धाश्चाग्निपिण्डयोरिति । अत्रैतत्संदिह्यते—पिण्डपितृयज्ञवदुपचारः पित्र्य इत्यवनेज्यत्यपसव्यत्वं सव्येन वोद्धरणसामर्थ्यादसाववनेनिक्षेवेति यजमानस्य पितृप्रभृतिव्रीनुपमूलत्वं सकृदाच्छिन्नानि रेखायां कृत्वा यथावन्तिकं पिण्डान्ददात्यसावेतत्त इत्यादि । अत्रैक आहुः—पिण्डपितृयज्ञे लेखायामेवावन्तिज्य दर्भेषु पिण्डदानमिह तु दर्भेष्वेवावनेजनमित्येतदर्थमिति । तथाच—अपः क्षिपेन्मूलदेशेऽवनेनिक्षेवेति पात्रतः । परिसंख्योपलक्षणे न स्याताम् । ततश्च पिण्डपितृयज्ञवदेव पिण्डदानमिति हलायुधाभिप्रायः । कर्कोपाध्यायास्तु—उच्छिष्टसामीप्योपदेशान्न परिसंख्येत्याहुः । एवं च सति कथमियं पुनरुक्तिः सृक्तेति । अत्रोच्यते—यदुक्तं कुशोपर्यवनेजनार्थं पुनरुक्तिरिति तदयुक्तं तथाविधावनेजनस्य छन्दोगविषयत्वात् । तथा च तत्परिशिष्टम्—प्रागग्नेष्वथ दर्भेषु आद्यमामन्त्र्य पूर्ववत् । अपः क्षिपेन्मूलदेशेऽवनेनिक्षेवेति निस्तिलाः । इति । प्रागग्रत्वं निस्तिलत्वं च वृद्धिश्चाद्विषयम् । न च तथा शङ्कनीयम् । अवनेज्य दर्भेषु दद्यादित्यन्वयप्रतिभानात् । तथा च पिण्डपितृयज्ञसूत्रम्—असाववनेनिक्षेवेत्यादि । अपि च कात्यायनस्कन्दसंवादवचनम्—नामगोत्रे समुच्चार्य प्रद्यादवनेजनम् । कुशैरास्तरणं कुर्यादक्षिणाग्रैस्ततः परम् । द्विगुणास्तु कुशान्कृत्वा सतिलानर्धसंयुतान् । अवनेनिक्ष्व चोत्तवाथ कुशान् भूमौ परिस्तरेदिति । यत्त्वभिहितमुपलक्षणपरिसंख्ये इति तदुभयमपि हलायुधेनैव दूषितमित्युपेक्षणीयम् । न च तथेष्टम् । वेद्यादिकरणोपपत्तेः । तथा च देवलः—मण्डलं चतुरस्रं वा दक्षिणावर्तकं महत् । एकदर्भेण तन्मध्य उल्लिखेत्रिश्च तं त्यजेत् । ब्रह्माण्डेऽपि—सव्योत्तराभ्यां पाणिभ्यां कुर्यादुल्लेखनं बुधः । वज्रेणाथ कुशैर्वापि उल्लिखेत्तु महीं द्विजः । इति । यच्च हलायुधेनैव पिण्डपितृयज्ञवत्पिण्डदानविधिरित्युक्तं तत्पौनरुक्त्यापरिहाराद्विषयान्तरानुपलब्धेश्च मन्दमिवाभाति । पिण्डपितृयवदुपचार इत्यनेनैव तद्विधेः प्राप्तत्वात् । तस्माद्विषयान्तरबोधनेन पौनरुक्त्यं परिहर्तव्यम् । तद्यथा—पिण्डपितृयज्ञवदित्यतिदेशो यद्यपि साम्प्रतिनिरन्योरविशेषेण प्राप्तस्तथाऽपि निरग्नेर्विषयान्तरदर्शनाद्यथोचितं साम्प्रिपर एव । तस्यैव सर्वाङ्गोपसंहारस्य न्याय्यत्वात् । निरग्नेस्तु हस्ताग्नौकरणादिविषयान्तरदर्शनात्तदर्थमेवैतत्सूत्रारम्भ इत्यपुनरुक्तिः । अतश्च निरग्नेरुपमूललूनकुशादिप्रतिषेधार्थमिदं सूत्रमिति सिद्धम् । तेन निरग्नेर्महालयादिश्राद्धेषूपमूललूनकुशास्तरणं हस्तद्वयेनावनेजनमेतत्तेऽन्नं स्वधेति प्रयोगश्च न भवतीत्यर्थः । तथा च श्रुतिः—साम्नेरासनादौ समूलता पिण्डेषु सकृदाच्छिन्नतेति । किं च समूलस्तु भवेदर्भ इति प्रागुक्तम् । यत्तु शातपथश्रुतौ—सकृदाच्छिन्नान्युपमूलं दितानि भवन्तीत्युक्तं तदपि साम्प्रिपरमेव । सुमन्तुरपि—असाववनेनिक्षेवेति प्रतिपुरुषं त्रिस्त्रिरेकेन हस्तेन विदधीतावनेजनम् । अपसव्येन हस्तेन निर्वपेदुदकं भुवीति मनूक्तेश्च । तथा—आद्धे पिण्डे विवाहे च दाने चैकेन दीयते । तर्पणे तूभयेनैव जलं देयं तु नान्यथेति । धर्मप्रदीपेऽपि—गङ्गायां दशपिण्डे च पिण्डशब्दो विधीयते । अतोऽन्यत्रान्नशब्दः स्यादङ्गादिषु सरित्सु च । चशब्दो महालयादिसमुच्चयार्थः । तथा च हेमाद्रिपद्धतौ—महालये गयाश्राद्धे प्रेतश्राद्धे दशाहिके । पिण्डशब्दप्रयोगः स्यादन्नमन्यत्र कीर्तयेदिति । अत्रैक आहुः—असावेतत्त इति श्रुत्या सूत्रकृता चैतत्त इत्युक्तत्वाद्वाजसनेयिनां पिण्डेषु नपुंसकप्रयोगः । अन्ये तु पिण्डशब्ददर्शनादेव ते पिण्डः स्वधेति सर्वत्र प्रयोग इत्याहुः । तदुभयमपि विषयानवलोकननिबन्धनमित्यवगन्तव्यम् । अतश्च विहितेषु पिण्डशब्दस्तदतिरिक्तेष्वन्नशब्द इति सूक्तमायदि तु श्रुतिविरुद्धमिदं तस्मिन् विषये विचिकित्सा तर्ह्येवं प्रयोगोऽस्तु—एतत्ते पिण्डान्नं स्वधेति । तथाच आद्धकल्पलतायां—

एतत्ते पिण्डान्नमित्यलं प्रपञ्चेन । एतच्च पिण्डदानं प्रत्येकमेकश्चासेन कार्यम् । यावदेवोच्चरेन्मन्त्रांस्ताव-
 त्प्राणान्निरोधयेदिति वचनात् । अत्रैतच्चिन्त्यते—किं पिण्डपङ्कयः प्रागुपक्रमाः पश्चादपवर्गा उत पश्चादु-
 पक्रमाः प्रागपवर्गा इति । अत्रैक आहुः—पूर्वभागे पित्रादिवर्गार्थास्तरणं पश्चाद्भागे तु मात्रादिवर्गार्थमित्या-
 स्तम्बगृह्यवचनात्स्त्रीभ्यश्च पिण्डा इह पश्चिमाः स्युरिति भाष्यार्थसंग्रहकारवचनाच्च पश्चादपवर्गा
 इति । तथा पिण्डान्पश्चिमेन तत्पत्नीनां किञ्चिदन्तर्धायेति शाङ्खायनगृह्यादपीति । अन्ये त्वाहुः—
 पित्र्यकर्मत्वात्पङ्कीनां प्राक् संस्थताया अनुपपत्तेः प्रत्यक्संस्थैवेति । अत्रोच्यते—यदुक्तं प्रागु-
 पक्रमा इति तत्र तथा सति पित्र्यकर्मणि प्रदक्षिणोपचारः स्यात् । पितृणामप्रदक्षिणमित्यादिवचनानां
 च वैयर्थ्यापत्तेः । द्वितीयेऽपि स एव दोषः । न चैवमिष्टं ‘प्रत्यगुपक्रमाः प्रागपवर्गाः पितृब्राह्मणसंस्था
 भवन्ति दक्षिणदिगुपक्रमा उदगपवर्गा वैश्वदेवद्विजसंस्था भवन्ति’ इति बौधायनेन ब्राह्मणोपवेशनस्मृत्या
 पङ्कीनामपि तथैव ज्ञापितत्वात् । अन्यथा वैषम्यथाव्युत्क्रमोपपत्तेः । सदाचारादपि प्राक्संस्थतैवेति ।
 यत्त्वापस्तम्बादिगृह्यद्वयं यच्च अग्नेर्दक्षिणदेशे तु स्थानं कुर्वीत सैकतम् । मण्डलं चतुरस्रं वा दक्षिणावनतं
 तथा । तत्र स्थाने ततो दर्भानेकमूलाञ्छिवान्वहन् । दक्षिणाग्रानुदक्ष्यान्निद्वधा तांस्तृणुयात्समम् ।
 पूर्वभागस्थदर्भेषु पितृपिण्डान्विनिक्षिपेत् । पश्चात्स्तृतेषु दर्भेषु मातृपिण्डान्विचक्षणः । इति वृद्धवसिष्ठ-
 वचनं तत्तच्छाखिनामेवेत्यविरोधः । पुनश्चिन्त्यते—किं पिण्डानां प्रमाणं नियतमुतानियतमिति । अत्रै-
 क आहुः—कपित्थविल्वमात्रांश्च दद्यादामलकैः समान् । कुक्कुटाण्डप्रमाणं वा वदरेण समानथ । ना-
 लिकेरसमान्वापि अधिकान्न प्रदापयेत् । प्रमाणमेतत्पिण्डानामङ्गिरा मुनिरब्रवीत् । इत्यनेन विकल्पि-
 तत्वादनियतमिति । तदयुक्तम् । अस्य वचनस्य श्राद्धविशेषविषयत्वेन व्यवस्थितत्वात् । तथा च मरी-
 चिः—आर्द्रामलकमात्रांस्तु पिण्डान् कुर्वीत पार्वणे । एकोद्दिष्टे विल्वमात्रं पिण्डमेकं तु निर्वपेत् । नवश्रा-
 द्धे स्थूलतरं तस्मादपि तु निर्वपेत् । तस्मादपि स्थूलतरमाशौचे प्रतिवासरमिति । अत्रैक आक्षिपन्ति—
 पिण्डदानं केवलपिण्डैरेव न भुम्रकुशैरिति । तदयुक्तम् । अंशभागिपत्नीनां कुशैरेव श्वशुरान्तर्धानो-
 पपत्तेः । तथा—श्वशुरस्याग्रतो यस्माच्छिरःप्रच्छादनक्रिया । पुत्रैर्दर्भेण सा कार्या मातुरभ्युदयार्थि-
 भिरिति । मत्स्यपुराणेऽपि—ततः कृत्वान्तरे दद्यात्तत्पत्नीभ्यः कुशान्वुधः । इति । ‘आचान्तेष्वि-
 त्येके’ एकग्रहणं स्वस्वशाखोक्तविधिज्ञापनार्थम् । मुनिभिर्भिन्नकालं तु पिण्डदाने तु यत्स्मृतम् ।
 तत्स्वशाखागतं यत्र तत्तत्कुर्याद्विचक्षणः । इति वचनात् । संग्रहकारोऽपि—यान्यत्र कालभेदेन कर्माणि
 मुनयो जगुः । स्वस्वगृह्यानुसारेण विकल्पं तेषु युज्यते । इति । ततश्चाचान्तेषु द्विजेषु पिण्डदानमित्येके
 मन्यन्ते । न कात्यायन इत्यर्थः । विकल्प एवायमिति कर्कादयः । अत्रैतत्संदिह्यते—किं लेपभुजां
 दर्भमूलेषु दद्यादुत दर्भाग्रेष्विति । अत्रैक आहुः—दर्भमूले लेपभुजः प्रीणयेत्लेपवर्षणैरित्यादिवचनाद-
 र्भमूलेष्विति । तदयुक्तम् । लेपभाजश्चतुर्थाद्या इति मात्स्यवचनेन चतुर्थपुरुषादीनां लेपभागित्वेन
 दर्भमूले वैषम्योपपत्तेः । मार्कण्डेयोऽपि—लेपसंवन्धिनश्चान्ये पितामहपितामहादिति । एवं तर्हि
 तदर्भमूले लेपं भुञ्जत इत्यर्थकमिति चेत् । न । अतश्च करावघर्षणविषयत्वात् । तथा च विष्णुः—दर्भ-
 मूलेषु करावघर्षणमिति । अतश्च दर्भाग्रेषु लेपभुजां दत्त्वा दर्भमूलेषु करप्रोञ्छनमित्यविरोधः । तथा
 च याज्ञवल्क्यः—दत्ते पिण्डे ततो हस्तं त्रिभृज्यालेपभागिनाम् । कुशाग्रे संप्रदातव्यं प्रीयन्तां लेपभा-
 गिनः इति । पठन्ति च—उत्तरे कुशमूलं तु पितृमूलं तु दक्षिणे । कुशमूलेषु यो दद्यान्निराशाः पित-
 रो गताः । ददाति लेपभागेभ्यः पिण्डानामग्रतः सदा । प्रपितान्ते च यो दद्यात्तृप्तिः पञ्चदशाहि-
 कीति । ‘आचान्तेषूदकं पुष्पाण्यक्षतानक्षय्योदकं च दद्यात्’ चकारः शास्त्रान्तरोक्तमन्यैरुदकादिदा-
 नार्थः । तथा च पुराणम्—अपां मध्ये स्थिता देवाः सर्वमप्सु प्रतिष्ठितम् । ब्राह्मणस्य करं न्यस्ताः
 शिवा आपो भवन्तु मे । इत्युदकदानम् । लक्ष्मीर्वसति पुष्पेषु लक्ष्मीवसति पुष्करे । लक्ष्मीर्वसति

गोष्ठेषु सौमनस्यं सदाऽस्तु मे । इत्यादिना पुष्पादिदानम् । अक्षतं चास्तु मे पुण्यं शान्तिः पुष्टिर्धृतिर्मम । यद्यच्छ्रेयस्करं लोके तत्तदस्तु सदा ममेत्यक्षतदानम् । एतच्च यज्ञोपवीतिना बोध्यम् । आशी-
रूपत्वात् । तथा सुप्रोक्षितादि यत्कर्म तत्कर्तव्यं यवादिना । सव्येनेत्यर्थः, तथा विसर्जनं
सौमनस्यमाशिषां प्रार्थनं विना । पित्र्यमन्यत्प्रकर्तव्यं प्राचीनावीतिना सदेत्युक्तम् । अत्राचान्तेष्वित्य-
नुवृत्तौ पुनस्तद्ग्रहणं वेत्यासंकल्पान्तं पिण्डोपयुक्तं कर्माचमनात्पूर्वमेवेति ज्ञापनार्थम् । अतश्च अनाचा-
न्तेषु तत्सर्वं कृत्वाचान्तेषु उदकादिकं दत्त्वाऽक्षय्योदकं दद्यादित्यर्थः । तच्चोक्तं पिण्डयज्ञसूत्रे—तथा
च पिण्डान्ददातीत्युपक्रम्यात्र पितर इत्युक्तवोदङ्मुखो आतमनादमीमदन्त इति अवनेज्य पूर्ववन्नीवीं
विस्रस्य नमो व इत्यञ्जलिं करोत्येतद् इत्युपास्यति सूत्राणि प्रतिपिण्डमूर्णादशां वा वयवस्युत्तरे यजमान-
हृल्लोमानि वोर्जमित्यपो निषिञ्चत्यवधायवज्रमिति यजमान उल्मुकं सकृदाच्छिन्नान्यग्रावाधत्त इति
मध्यमं पिण्डं पत्नी प्राश्नाति पुत्रकामेति । अस्यार्थः—पिण्डान्दत्त्वाऽऽचम्य यवानादायात्र पितर
इत्यादि वृषायध्वमित्यन्तं मन्त्रं जपित्वाऽप्रदक्षिणं वामेनावृत्योदङ्मुखो यथाशक्ति श्वासमनुरुन्ध्वञ्छुभं
ध्यायेत् । तथा च परिशिष्टम्—वामेनावर्तनं केचिदुदगन्तं प्रचक्षते । स्कन्दसंवादेऽपि—प्रक्षाल्य
हस्तावाचम्य शुभं ध्यायेदुदङ्मुख इति । अत्रैके शुभध्यानं सव्येनेत्याहुः । तन्न, प्रमाणाभावात् ।
आवृत्य तेनैव प्रदक्षिणमावृत्यामीमदन्तेत्यादिमन्त्रं जपित्वाक्षतान् भुवि पिण्डमूले क्षिपेदित्यर्थः । प्रद-
क्षिणमथावृत्य पूजयेदक्षतैर्यवैरिति वचनात् । पिण्डांश्च मनसा ध्यात्वा अक्षतान्निक्षिपेद्भुवीति वृद्ध-
याज्ञवल्क्योक्तेश्च । अवनेज्य पूर्ववदिति गोत्राद्युच्चारविधिनेत्यर्थः । तथा च श्रुतिः—अथोदपात्र-
मादायावनेजयत्यसाववनेनिक्षेप्येव यजमानस्य पितर इत्यादि । यत्तु तत्पात्रक्षालनेनाथ पुनरप्यवने-
जयेदिति वचनं यच्च हस्तान्न वारिणा कार्यं पुनः प्रत्यवनेजनमिति स्कन्दसंवादवचनं तदन्यशाखिवि-
षयम् । इह तु पूर्ववदवनेज्येतिदेशात्, अतिदेशविधेरनित्यत्वादत्रापि प्रक्षालनजलेनैवेति वा ।
नीवीं विस्रस्य नमो व इति मन्त्रेण षडञ्जलीन्करोतीत्यर्थः । नन्वञ्जलिमित्येकत्वात्कथं षडञ्जली-
निति । षडृतुनमस्काररूपत्वादञ्जलेरित्यदोषः । तथा च श्रुतिः—षट्कृत्वो नमस्करोति षड्वा ऋतवः
पितर इत्यादि । एतद् इत्यनेन मन्त्रेण प्रतिपिण्डं सूत्राण्युपास्यति ददातीत्यर्थः । ननु च प्रतिपिण्ड-
मिति पृथग्विधेरेतद् इति कथं तन्त्रविधिः । एकग्रहणेनैव त्रिषु दानेन सकृन्मन्त्रविधानार्थमित्यदोषः ।
एकद्रव्ये कर्मावृत्तौ इति परिभाषित्वात् । केचित्प्रतिपिण्डमित्युक्तत्वान्मन्त्रावृत्त्यैव सूत्रदानमित्याहुः ।
उर्णादशां वेति सूत्राभाव इत्यर्थः । यत्तु दशांतु वर्जयेत्प्राज्ञो यद्यप्यहतवस्त्रजामिति तत्सूत्रसंभवे द्रष्टव्यम् ।
दशाया अभावविषयत्वात् । तथा च शौनकः—सूत्राभावे दशामूर्णां वेति । यत्तु नमो वः पितरो
मन्त्रं जपन्सूत्रं प्रदापयेदिति सूत्रे मन्त्रान्तरमुक्तं तदन्यशाखिविषयम् । वाजसनेयिनां त्वेतद् इति
कात्यायनोक्तत्वात् । तथा च व्याघ्रोऽपि—एतद् पितरो वासो दशां दद्यात्पृथक्पृथगिति । दशा-
द्यभावे सूत्रवाक्यम्—ततः सूत्रं प्रदातव्यं कार्पासमथवाननम् (?) । दुकूलपट्टवस्त्रं वा तदभावे कुशान्नयसे-
दिति । स्कन्दसंवादेऽपि—कुशान्नभावे वयसि तूत्तरे लोम वा स्वकमिति । उत्तरे वयसि पंचाशदूर्ध्वं
हृल्लोमेति विशिष्टविधिः । ऊर्जमित्यपो निषिञ्चतीत्यत्र गोत्राद्युच्चारपूर्वकं तिलोदकदानमित्येके । ऊर्ज-
दाने तिलादिद्रव्यस्य गोत्राद्युच्चारस्य चानुक्तत्वात् केवलजलेनेत्यन्ये । तथा च बृहस्पतिः—अन्यव्यो-
दपात्रं(?) तु तेषामुपरि निक्षिपेत् । पठन्ति च । सर्वत्रैव पवित्राणि पयो मधु तिलास्तथा । ऊर्जकाले न
दातव्याः केवलं चोदकं क्षिपेदिति । अत्रभवंतो भूदेवाः प्रमाणम् । अवधायेत्यत्र यजमानग्रहणं ऋत्वि-
ग्व्युदासार्थम् । अवधायेति पात्र इति शेषः । पात्रे पिण्डान्समुद्धृत्य आग्राय पितृपिण्डवदिति वृद्धया-
ज्ञवल्क्योक्तेः । उल्मुकं सकृदाच्छिन्नान्यग्रावाधत्त इति क्षिपतीत्यर्थः । सकृदाच्छिन्नानीति साभिपर-
मिति प्रागुक्तम् । एवं पिण्डोपयुक्तं पूजनांतं कृत्वा चतुर्थ्यन्तसंकल्पेन धूपादिकं निवेदयेत् । तथा च

स्कंदसंवादे—समभ्यर्च्य धूपदीपनैवेद्यानि निवेदयेत् । प्रकुर्यादथ संकल्पं कृत्वाक्षय्योदकं ततः इति । ततः सुप्रोक्षितमस्त्वित्यादिनोदकादिकं दत्त्वाऽक्षय्योदकं तन्त्रेण दद्यात् । तथा च कात्यायनः—अक्षय्योदकदानं तु अर्घदानं विशिष्यते । षष्ठ्यैव नित्यं तत्कुर्यान्न चतुर्थ्या कदाचनेति । अतिदेशस्तन्त्र-निषेधार्थः । अक्षय्यमस्त्विति प्रोक्तः प्रत्येकं पितृतः क्रमात् । इति शङ्खवचनात् । अघोराः पितरः सन्तु सन्तु इत्युक्ते गोत्रं नो वर्धतां वर्धतामित्युक्ते दातारो नोऽभिवर्धतां वेदाः सन्ततिरेव च । श्रद्धा-च नो मा व्यगमद्बहु देयं च नोऽस्त्वित्याशिषः प्रतिगृह्य । इतिशब्द आद्यर्थे । तेन स्मृत्युक्तमन्यदप्याशीः-प्रार्थनमिति श्लोककरणमित्यर्थः । सन्त्वित्युक्त इति प्रतिवचनग्रहणं सर्वत्रप्राप्त्यर्थम् । तथा च स्कन्द-संवादे—अघोराः पितरः सन्तु सन्त्वित्युक्ते पुनर्द्विजैः । गोत्रं तथा वर्धतां नस्तथेत्युक्तश्च तैः पुनः ॥ दातारो नोऽभिवर्धतां वेदाः संततिरेव च । श्रद्धा च नो मा व्यगमद्बहुदेयं च नोऽस्त्विति । अन्नं च नो बहु भवेदतिथींश्च लभेमहि । याचितारश्च नः सन्तु मा च याचिष्म कंचन । इत्येता आशिषः सर्वा गृहीयात्प्रतिभाषितमिति । अथ चेतिशब्दः प्रकारे । तेन तिलकमूर्धाभिषेकसव्यपूजादिप्रकारे-णाशीःप्रार्थनं कर्तव्यमित्यर्थः । तथा च बृद्धयाज्ञवल्क्यः—ततश्च तिलकं कुर्यान्मन्त्रेणानेन यत्नतः । मन्त्रश्च नित्यानुष्ठानेत्यागि (?) प्रागेव दर्शितः । एतच्चाशीःप्रार्थनं पित्र्येष्वेव यज्ञोपवीतिना कार्यमिति प्रागुक्तम् । दक्षिणां दिशमाकाङ्क्षन्त्याचेतेमान्वरान्पितृनिति मनुवचनात् । स्कंदसंवादेऽपि—अक्षय्यं सर्वमेवास्त्वित्युक्त्वा भूयः समर्चयेदिति मूर्धाभिषेकश्चाक्षय्यदानात्पूर्वमिति केचित् । ‘स्वधावाचनीया-न्सपवित्रान्कुशानास्तीर्य स्वधां वाचयिष्य इति पृच्छति’ स्वधावाचनीया न्युञ्जोपरिस्थापिताः कुशाः पवित्राणि तदधःस्थापितानि । तेषां कृतप्रयोजनत्वादन्यानि पवित्राणि कार्याणीत्यन्ये । तत्कर्कादि-भिरनादृतमित्युपेक्षणीयम् । ततश्च सपवित्रान्स्वधावाचनीयकुशानादायास्तीर्य स्वधां वाचयिष्य इति पङ्क्तिमूर्धन्यं सर्वान्वा पृच्छेदित्यर्थः । अत्रैतत्संदिह्यते—किमेषामास्तरणं पङ्क्तिमध्ये उत पार्श्वे इति । अत्रैक आहुः पिण्डपुरस्तादिति । पिण्डान्तराल इत्यन्ये । एतदुभयमप्ययुक्तं, प्रमाणाभावात् । अतश्च पिण्डोपरि परिस्तीर्यापोऽभिनिषिञ्चेदित्यर्थः । तथा च गोभिलसूत्रम्—स्वधावाचनीयान्पिण्डोपरि समास्तीर्येति । परिशिष्टेऽपि—पवित्रान्तर्हितान्पिण्डान्सिञ्चेदुत्तानपात्रकृदिति । न चैतस्य पारशा-खिकत्वाच्चैवमिति वाच्यम् । स्वधावाचनिकं सर्वं पिण्डोपरि समाचरेदिति मस्त्यपुराणोक्तेः । स्वधा-वाचनमेष्विति स्वधावाचनीया इति छप्रत्ययान्तेन परप्रयुक्तास्तन्नाशे प्रतिनिधिः कर्तव्य इत्युक्तं मुख्यद्रव्यापचारत्वात् । तथा ह्युत्तरं सूत्रं—स्वधावाचनीयेष्वपो निषिञ्चतीति । ‘वाच्यतामित्यनुज्ञातः पितृभ्यः पितामहेभ्यः प्रपितामहेभ्यो मातामहेभ्यः प्रमातामहेभ्यो बृद्धप्रमातामहेभ्यश्च स्वधोच्यता-मित्यस्तुस्वधेत्युच्यमाने स्वधावाचनीयेष्वपो निषिञ्चति’ चकारो मात्रादिसमुच्चयार्थः । पृथङ्-निर्देशस्तन्त्राभावप्रदर्शनार्थः । स्वधावाचन एव चेत्युक्तेः वाच्यतामिति । ‘उत्तानं पात्रं कृत्वा यथाश-क्ति दक्षिणां दद्याद्ब्राह्मणेभ्यो विश्वेदेवाः प्रीयन्तामिति देवैर्वाचयित्वा’ पात्रं न्युञ्जम्, यथाशक्तीति ग्रहणं समापनदक्षिणाया अपि विध्यर्थं, ब्राह्मणेभ्य इति स्मृत्यन्तरोक्तपित्रुदेशव्युदासार्थम् । तेन ब्राह्म-णोद्देशेनैव दक्षिणादानं सूत्रकृदभिप्रेतम् । तथा च देवलः—आचान्तेभ्यो द्विजेभ्यश्च प्रयच्छेद-क्षिणामिति । पितृदेशपक्षस्तु—पितृभ्यः प्रथमं भक्त्या तन्मनस्कः समाहितः । सुस्वधेत्याशिषा युक्तो दद्याच्छक्त्या तु दक्षिणामित्यादि विष्णुपुराणाद्युक्तोऽन्यशाखिविषयः । वाचयित्वेति कारितार्थनि-र्देशाद्विश्वेदेवाः प्रीयन्तामिति ब्रूतेति द्विजान्प्रत्यक्षेषणमुक्तम् । अत्रायं प्रयोगः—अस्मत्पितुरमुकशर्म-णोऽमुकसगोत्रस्य वसुरूपस्य आद्धप्रतिष्ठार्थममुकगोत्रायामुकशर्मणे ब्राह्मणायेत्यादि तुभ्यमहं संप्रदद इति । तत्रत्वे त्वस्मत्पितृणामिति षष्ठीबहुवचनम् । पितृदेशपक्षे तु अस्मत्पित्रे पितृभ्य इति वा चतु-र्थ्योद्दिश्य न ब्राह्मणोद्देश इति विशेषः । सतिलं नामगोत्राभ्यां दद्याच्छक्त्या तु दक्षिणाम् । स्व-

स्तिवाचनकं कुर्यात्पिण्डानुद्धृत्य भक्तिः । इति वचनात् । सूत्रे यद्यपि दक्षिणामिति सामान्ये-
नोक्तं तथापि पित्र्ये रजतं दैवे स्वर्णमिति द्रष्टव्यम् । कनकं निर्जराणां तु पितॄणां रजतं स्मृतमिति
वचनात् । अत्रैक आहुः—समं स्यादश्रुतत्वादिति न्यायादक्षिणादानं सर्वेषां समानमिति । अन्ये त्वाहुः
दैवपूर्वपञ्चाद्वमित्युक्तत्वात्पूर्वं दैवे दक्षिणादानं पश्चात्पित्र्य इति । अपरे त्वाहुः—पित्रुद्देशपक्षे
दक्षिणादानमपसव्येन दैवपूर्वं ब्राह्मणोद्देशे तु सव्येनेति । अपसव्यं तु तत्रापि । मत्स्यो हि भगवात्स्ये
न इत्यादिस्मृतेः । इतरे पुनरन्यथाऽऽहुः—उभयशास्त्रत्वात्संकल्पादिकमपसव्येन त्यागमात्रं तु स-
व्येनेति । अत्रोच्यते—यदुक्तं सर्वेषां समानमेव दक्षिणादानमिति । तद्वद्व्यम् । पात्रानुसारेण दक्षिणा-
वैषम्यस्योक्तत्वात् । तथा च—एकपङ्क्त्युपविष्टानां विप्राणां श्राद्धकर्मणि । भक्ष्यं भोज्यं समं देयं
दक्षिणा त्वनुसारतः इति । अनुसारतः पात्रविशेषानुसारेणेत्यर्थः । यच्चोक्तं—दैवपूर्वं दक्षिणादान-
मिति । तदप्यसारम् । पित्रुद्देश एव दैवपूर्वमित्यस्य पूर्ववाचित्वात्, न ब्राह्मणोद्देश इति । तथा च
देवलः—दक्षिणां पितृविप्रेभ्यो दद्याद्विप्रं ततो द्वयोरिति । यदप्यभिहितं—पित्रुद्देशे अपसव्येन
ब्राह्मणोद्देशे सव्येनेति तदप्ययुक्तम् । पित्रुद्देशेऽपि पितृपूर्वकं सव्येनैवोक्तत्वात् । तथा च देवल
एव—सर्वे कर्मापसव्येन दक्षिणादानवर्जितमिति । न च दक्षिणादानं दैवे पूर्वमुचितम् । तस्य
विसर्गरूपत्वात् । तथा च वृद्धयाज्ञवल्क्यः—पूर्वं पितृभ्यो दद्यात्तु देवेभ्यस्तदनन्तरम् । असुराः
पितरूपेण दत्तं हिंसन्ति दानवाः । तेषां वै रक्षणार्थाय पश्चाद्दैवे विसर्जयेत् । याज्ञवल्क्योऽपि—पितृ-
पात्रे तदुत्तानं कृत्वा विप्रान्विसर्जयेदिति । यत्त्वपसव्यं तु तत्राप्युक्तं तदन्यशाखिविषयत्वेन यथा-
गृह्यं व्यवस्थापनीयम् । यच्चान्नातं संकल्पादिकमपसव्येन त्यागमात्रं सव्येनेति । तन्न शोभनम् । प्रमा-
णाभावात् । तस्मादुभयपक्षेऽपि कात्यायनमतानुसारिणां दक्षिणादानं पितृपूर्वकं सव्येनैवेति सिद्धम् ।
तथा च हेमाद्रिपद्धतौ—सूक्तस्तोत्रजपं त्यक्त्वा पिण्डापात्राणं च दक्षिणाम् । आह्वानं स्वागतात्रं(?)
च विनाच परिवेषणम् । विसर्जनं सौमनस्यमाशिषां प्रार्थनं तथा । विप्रप्रदक्षिणां चैव स्वस्तिवाचनकं
विना । पित्र्यमन्यत्प्रकर्तव्यं प्राचीनावीतिना सदेति । स्मृतिरन्यापि—उपवीती पितृप्रीत्यै वित्तशा-
ठ्यविवर्जितः । दक्षिणां पितृविप्रेभ्यो पूर्वं दैविकयोस्ततः । पठन्ति च—स्वागतं स्वस्तिवाचनं दक्षिणा
च प्रदक्षिणम् । गोत्रवादनमर्थं च षडेते उपवीतिनः । इति । गोत्रवादनं गोत्रं नो वर्धतामित्यादि ।
विधानमाकलय्याह संग्रहकारोऽपि—याज्ञवल्क्यो विसर्गात्प्राक्पात्रमुत्तानमिच्छति । यतो विस-
र्जनं कृत्वा गृह्यकर्ताऽपि शौनकः । प्रीतिः पश्चात्तु देवानामिति कात्यायनादयः । सर्वेषामपि पक्षाणां
स्वगृह्योक्तं विधीयते । स्वगृह्योक्तस्य चाभावे ग्रहणं स्वेच्छया भवेदिति । अत्रान्यदपि विसर्गरूपं प्रति-
ज्ञापात्रचालनं ऋतुपूजनदेवद्विजवचनादिकं (न) कुर्यात् । दक्षिणाया उपलक्षणार्थत्वात् । तथा च—मन्त्र-
हीनं क्रियाहीनं भक्तिहीनं द्विजोत्तमाः । श्राद्धं संपूर्णतां यातु प्रसादाद्भवतामिति । गोभिलोऽपि—दैवे
वाचयित्वा पिण्डपात्राणि चालयित्वा दक्षिणां दद्यादिति । पिण्डांश्च पात्राणि चेति विग्रहः । नित्य-
त्वात् । अचालयित्वा तत्पात्रं स्वस्तिकुर्वन्ति ये द्विजाः । निराशाः पितरस्तेषां शक्त्वा यान्ति यथागतम् ।
अत्रैके ऋतुपूजनं सव्येनेत्याहुः । तन्न । आचम्योदक्परावृत्य नियम्य च शनैरसून् । षडूत्तमस्कुर्वात्पि-
तृनिव च मन्त्रवदिति वचनात् । जातूकर्ण्यः—पात्राणि चालयेच्छ्राद्धे स्वयं शिष्योऽथवा सुतः । न
स्त्रीभिर्न च बालेन नासजात्या कथंचनेति । बृहस्पतिरपि—भाजनेषु च तिष्ठत्सु स्वस्तिकुर्वन्ति ये द्विजाः ।
तद्वत्तमसुरैर्भुक्तं निराशैः पितृभिर्गतम् । भाजनानि भोजनपात्राणि । स्वस्तीति भगवन्ब्रूहि इति वचन-
मिति पारस्करः । अपरं स्मृत्युक्तमुपलब्धव्यम् । अत्र च ब्राह्मणेभ्यो दद्यादिति सूत्रयता चतुर्थ्या गोत्रा-
नुष्ठारो ब्राह्मणानां सूचितः । ततश्चैवं प्रयोगः । अस्मत्पितुरमुकशर्मणोऽमुकगोत्रस्य वसुरूपस्य श्राद्धप्र-
तिष्ठार्थममुकगोत्रायामुकशर्मण इत्यादि तुभ्यमहं संप्रदद इति । तन्नपक्षे षष्ठीबहुवचनेन । पित्रुद्देशपक्षे तु

अस्मदित्यादौ चतुर्थ्या प्रयोगः । संकल्पत्वात् । विसर्जनमन्त्रमाह—‘वाजेवाजेवतेति विसृज्यानुब्रज्या-
मावाजस्येति प्रदक्षिणीकृत्य प्रविशेत्’ ततो वाजेवाजेवत इत्युच्चा कुशमूलैः पित्र्यविप्रान् पूर्वं पश्चा-
त्कुशाग्रैर्देवद्विजान्विसृज्य ताननुब्रज्यामावाजस्येत्यनयर्चा बहिर्यज्ञोपवीती तान्प्रदक्षिणीकृत्य नमस्कृत्य
प्रविशेद्बृहमिति शेषः । अत्रैके कुशाग्रैरेव सर्वान्विसर्जयन्ति । वाजेवाजेति मन्त्रेण कुशमूलेन तान्पितॄन् ।
देवांस्तेनैव मन्त्रेण कुशाग्रेण विसर्जयेदिति । मनुरपि—आमावाजस्यमन्त्रेण कर्तव्यं हि प्रदक्षिणम् ।
नमस्कृत्य ततो विप्रानासनेषूपवेशयेत् । ताम्बूलं हि ततो दद्यात्पादप्रक्षालनं ततः । पादाभ्यङ्गं ततः
कुर्यात्पादमर्दनमेव च । इति । अत्रैकै विसर्जनं प्रदक्षिणां चापसव्येन कुर्वन्ति तदयुक्तम्—स्वागतं
स्वस्तिवचनं दक्षिणा च प्रदक्षिणम् । इत्युक्तत्वात् । वृद्धयाज्ञवल्क्यः—वाजे वाजे जपन्मन्त्रमामावा-
जस्य वै पुनः । वहिः प्रदक्षिणं कुर्यादच्छिन्नजलधारया । बन्धुवर्गेण सहितः सभार्यः सकुटुम्बकः ।
पुनराचम्य तत्रैव स्वादुषष्ठं जपेच्छुचिः । ब्राह्मणाः संपठेयुस्ते आद्धभोक्तृद्विजोत्तमाः । आद्धारम्भे
पादशौचे विकिरे पिण्डदानके । ऊर्जे विसर्जने चैव षट्सु चाचमनं मतम् । अर्चेति पाठः । आद्धार-
म्भेऽवसाने च पादशौचे द्विजार्चने । विकिरे पिण्डदाने च षट्सु चाचमनं स्मृतम् । इति कात्याय-
नस्मृतेरेकमूलत्वात् । विसर्जयेत्ततो विप्रान्प्रणिपत्य पुनः पुनः । आद्धारमुपगच्छेयुः पुनराचमनं ततः ।
वैश्वदेवं ततः कुर्यात्स्वशाखोक्तविधानतः । इति । द्वारमा गमनासंभवे तु—वहिः प्रदक्षिणं कुर्यात्पदा-
न्यष्टावनुब्रजेत् । बन्धुवर्गेण सहितः पुत्रभार्यासमन्वितः । इति । अथोर्ध्वकृत्यम्—तत्रोच्छिष्टमार्जन-
तत्प्रतिपत्तिपिण्डविकिरप्रतिपत्तिवैश्वदेवनित्यआद्धशेषभोजननियमादीनि क्रमेणोच्यन्ते । तत्र पैठी-
नसिः—न स्पृशन्ति यथा दुष्टास्तथैवोच्छिष्टमार्जनम् । तैस्तु स्पर्शं तदुच्छिष्टे पितरो यान्त्यधोगतिम् ।
प्रचेताः—खनित्वा निक्षेपेद्भूमावन्यथा स्पर्शनं भवेत् । निषिद्धं स्पर्शनं तेषां तस्मात्खननमुत्तमम् ।
तत्रोच्छिष्टमार्जने विरुद्धानीव वाक्यानि दृश्यन्ते । तथा हि वसिष्ठः—आद्धे नोद्वासनीयानि उच्छि-
ष्टान्या दिनक्षयात् । च्योतन्ते वै स्वधाकारास्ते पिवन्त्यकृतोदकाः । ब्रह्मपुराणेऽपि—अस्तं याते ततः
सूर्ये विप्रपात्राणि चाम्भसि । अधोमुखानि प्रयतो भूत्वा सर्वाणि निक्षिपेत् । याज्ञवल्क्यः—निक्षि-
पेत्सत्सु विप्रेषु द्विजोच्छिष्टं न मार्जयेत् । आद्धदेशोपविष्टेषु विप्रेषु न मार्जयेदिति विज्ञानेश्वरः ।
अत्रैके व्यवस्थापयन्ति—दैवपात्राणि तद्दिने मार्जयेन्न पित्र्याणीति । तथा च देवलः—एवं तृप्तेषु
पानीयं दद्यादाचमनं तथा । उच्छिष्टं वाऽप्यनयेत्पितॄणां नापमार्जयेत् । इति । अन्येत्वाहुः—अस्तं
यात इत्यनेन रात्रौ मार्जनविधानाद्वात्रावेवेति । तत्र नाद्यः—पितॄणामुच्छिष्टमपनयेन्नापमार्जयेद्वेत्यनया
द्विकल्पोपपत्तेः । द्वितीयेऽहनि सर्वेषां भाण्डानां क्षालनं स्मृतम् इति ब्रह्मवचने सर्वेषामेव मार्जनो-
पपत्तेश्च । द्वितीयोऽपि न सम्यगिव भाति । उच्छेषणं तु तत्तिष्ठेद्यावद्विप्रा विसर्जिताः । इति मनुक्ताव-
धिवैयर्थ्यात् । तस्माद्यथासंभवं विकल्प इति युक्तम् । यत्तु ‘द्वितीयेऽहनि’ इति ब्रह्मवचनं तदप्यशु-
चिस्पर्शरहितगृहान्तरसंभवविषयम् । तथा च प्रचेताः—भृत्यवर्गवृत्तो भुङ्क्ते कव्यशेषं स्वगोत्रजैः । अ-
न्यस्यां आद्धशालायां द्विजोच्छिष्टं न मार्जयेदिति । तस्माद्गृहान्तरे संभवति न मार्जनं तदसंभवे
द्विजान्प्रेष्य पिण्डप्रतिपत्त्यनन्तरं मार्जनमिति व्यवस्थेति सिद्धम् । पिण्डप्रतिपत्तिमाह याज्ञवल्क्यः—
पिण्डास्तु गोजविप्रभ्यो दद्यादग्नौ जलेऽपि वा । गोशब्दो गतवीर्यवृषभपरः । तथा च वायवीये—
गतवीर्यस्तु यो ह्यश्वोऽनङ्घ्रांश्चैव तथाविधः । तयोः पिण्डः प्रदातव्यो यतो वीर्यं न रोहति । एतत्का-
मनाविशेषे व्यवस्थितम् । तथा च वायुपुराणम्—पिण्डमग्नौ सदा दद्याद्गोत्रार्थी संततं नरः । पत्न्यै
प्रजार्थी दद्यात्तु मध्यमं मन्त्रपूर्वकम् । उत्तमां गतिमन्विच्छन्गोभ्यो नित्यं प्रयच्छति । आज्ञां प्रज्ञां
यशः कीर्तिमप्सु नित्यं निधापयेत् । प्रार्थयन्दीर्घमायुस्तु वायसेभ्यः प्रयच्छति । आकाशं गमनेयप्सु
स्थितो वा दक्षिणामुखः । पितॄणां स्थानमाकाशं दक्षिणादिक् तथैव च । यथागृहं पिण्डप्रतिपत्तिरि-

त्यन्ये । तत्र कात्यायनः—आधत्त इति मध्यमं पत्नी प्राश्नाति पुत्रकामेति । आधत्त इति प्राशनमन्त्रः । समर्पणे त्वन्यः । अपां त्वौषधीनां रसं प्राशयामि भूतकृतं गर्भं धत्स्वेति । पत्नीति पुत्रकामस्त्रीमात्रो-
पलक्षणमित्येके । पुत्रकामा पतिव्रतेत्यस्मन्मतम् । तथा च मनुः—पतिव्रता धर्मपत्नी पितृपूजनतत्परा ।
मध्यमं तु ततः पिण्डमद्यात्सम्यक्सुतार्थिनी इति । अत्रैतत्संदिह्यते—किं विकिरमुच्छिष्टे निक्षिपेत्किंवा
पिण्डेष्विति । अत्रैक आहुः—तस्यास्पृश्यत्वादुच्छिष्ट एवेति । अन्ये त्वाहुः—उच्छिष्टपिण्डत्वात्पिण्डे
क्षिपेतार्थे समाहिता । दक्षिणामुखो भूत्वा पित्र्या दिक् साहि कीर्तिता । इति । वैश्वदेवस्तुतरत्र
प्रपञ्चयिष्यते । नित्यश्राद्धे तु मार्कण्डेयः—नित्यक्रियां पितॄणां तु केचिदिच्छन्ति सत्तमाः । न
पितॄणां तथैवान्ये शेषं पूर्ववदाचरेत् । नित्यक्रिया नित्यश्राद्धम् । तुल्यविकल्प एवायमित्येके । करणे
उपकारातिशयोऽकरणे प्रत्यवायो नेत्यन्ये । तदुभयमपि न सम्यक् । पूर्वत्र व्यवस्थोपपत्तेः । तथा
च—नित्यश्राद्धं न कर्तव्यं प्रसङ्गाद्यत्र सिद्धयति । श्राद्धान्तरे कृतेऽन्यत्र नित्यत्वात्त्रैव हापयेदिति ।
एकोद्दिष्टादौ पितामहादितृष्यसंभवात्कर्तव्यं पार्वणादौ प्रासङ्गिकतृप्तेनेति व्यवस्थेत्यर्थः । आह च—
दर्शादिश्राद्धनिष्पत्तौ न नित्यस्य पृथक् क्रिया । तेनैव तस्य सिद्धिः स्यात्काम्ये नित्याग्निहोत्रवदिति ।
एवमेकपार्वणादावपि । द्वितीये तु नित्यत्वानुपपत्तेः । शेषभोजनेऽपि विवदन्ते—एकादश्यादावात्राण-
स्योक्तत्वाच्छेषभोजनमनित्यमिति केचित् । शेषमन्नमनुज्ञातं भुञ्जीत तदनन्तरम् । इष्टैः सार्धं तु वि-
धिवद्बुद्धिमान्सुसमाहितः । इति शातातपोक्तेरनुज्ञापितमेव पितृसेवितभक्षणं नित्यमन्यथा नेत्यन्ये ।
तद्वयमपि नातीव शोभते । पूर्वत्र नित्यत्वेन प्राप्तायविध्युपपत्तेः(?) । तथा च—उपवासं तदा कुर्यादात्राय
पितृसेवितमिति । द्वितीयेऽप्यनुज्ञानाभावे तीर्थादावभोजनं प्राप्नोतीति नैतदुचितम् । भोजनाभावे प्र-
त्यवायश्रुतेः । तथा च देवलः—श्राद्धं कृत्वा तु यो विप्रो न भुङ्क्तेऽथ कदाचन । हव्यं देवा न गृह्णन्ति
कव्यानि पितरस्तथा । जैमिनिरपि—श्राद्धं कृत्वा तु यो विप्रो नाश्नाति पितृसेवितम् । स याति
नरकं घोरं यावदाभूतसंप्लवम् । ब्रह्मवैवर्तेऽपि—पितृद्विजेभ्यः पितृभ्यो यद्यदत्र निवेदितम् । अश्वत्थे
हि तत्सर्वं पितृन्प्रीणाति मानवः । इति । भोजनक्रममाह देवलः—निवृत्ते पितृमेधे तु दीपं प्रच्छाद्य
पाणिना । आचम्य पाणिं प्रक्षाल्य ज्ञातीन्शेषेण भोजयेत् । ततो ज्ञातिषु तृप्तेषु स्वभृत्यान्प्रतिभोजयेत् ।
पश्चात्स्वयं च पत्नीभिः पितृशेषमुदाहरेत् । दीपं प्रच्छाद्य हस्तेन श्राद्धदीपं शमयेदित्यर्थः । उदाहरेद्बु-
ञ्जीत । तथा चोशनाः—शेषमिष्टेभ्यो दद्यात्स्वयं भुञ्जीत । आपस्तम्बः—सर्वतः समवदाय प्रासावरार्धं
प्राश्नीयाद्यथोक्तम् । प्रासावरार्धं प्रासादयूनं समवदायेत्यन्वयः । यथोक्तमिति मांसभक्षणे नियमो नेति
केचित् । सर्वतः समवदायेति सर्वावदानस्योक्तत्वान्मांसभक्षणमपीत्यन्ये । एवं सति श्राद्धे विप्रान्मांसं
भोजयित्वा भुञ्जीतान्यथा नेति । तथा च प्रचेताः—विप्रान्भोज्य यो मांसं अश्रात्यन्यांश्च भोजयेत् ।
वृथा भवति तच्छ्राद्धं भुक्त्वा च नरकं व्रजेदिति । तथा च—ततश्च वैश्वदेवान्ते समृत्यैः
सह बान्धवैः । भुञ्जीतातिथिसंयुक्तः सर्वं पितृनिषेवितमिति । त्यक्तमांसस्याभक्षणमन्यस्य भक्षण-
मित्यविरोधो वा । तथा च जातूकर्ण्यः—मधुमांसनिवृत्तस्तु श्राद्धकर्मणि चाचरन् । पात्रस्थं गन्ध-
मात्राय पितृणामनृणो भवेत् इति । पात्रस्थं भोजनपात्रस्थम् । पितृणामनृण इति, तद्घ्राणादपि
पितृतृप्तिर्भवतीति दर्शितम् । ब्रह्मपुराणे—भगिन्यो बान्धवाः पूज्याः श्राद्धेषु च सदैवहि । अश्री-
पण्डकपण्डाश्च तथाऽन्ये दीर्घरोणिनः । अश्रीरकिंचनः । पण्डो नपुंसकः । षण्डः क्लीववृत्तिः । शाता-
तपः—श्राद्धं कृत्वा परश्राद्धे भुञ्जते ये तु विह्वलाः । पतन्ति पितरस्तेषां लुप्तपिण्डोदकक्रियाः ।
अत्रैके पश्चात्स्वयं भुञ्जीतेत्यनेन प्रदोषपर्यन्तं सर्वान्संतोष्य रात्रौ श्राद्धकृद्भुञ्जीतेत्याहुः । तदयुक्तम् ।
रात्रिभोजनस्य प्रतिषिद्धत्वात् । अतश्च दिवैव सर्वैः सह भुञ्जीत । तथा च जातूकर्ण्यः—अहन्येव तु
भोक्तव्यं कृते श्राद्धे द्विजन्मभिः । अन्यथा ह्यासुरं श्राद्धं परपाके च सेविते । नागरखण्डेऽपि—

बलिं च निक्षिपेत्तस्माद्भोजनं च समाचरेत् । मौनेन दृश्यते सूर्यो यावत्तावन्नराधिप । यश्चैवास्तमिते सूर्ये भुङ्क्ते च आद्धकृन्नरः । व्यर्थतां याति तच्छ्राद्धं तस्माद्रात्रौ न भोजयेदिति । नियमानाह बृहस्पतिः—तां निशां ब्रह्मचारी स्याच्छ्राद्धकृच्छ्राद्धिकैः सहः । अन्यथावर्तमानौ तौ स्यातां निरयगामिनाविति । पुनर्भोजनमध्वानं यानमायासमैथुनम् । आद्धकृच्छ्राद्धमुक् चैव सर्वमेतद्विवर्जयेत् । स्वाध्यायं कलहं चैव दिवा स्वप्नं च स्वेच्छया । आद्धिनो विशेषमाह यमः—पुनर्भोजनमध्वानं भारमायासमैथुनम् । सन्ध्यां प्रतिग्रहं होमं आद्धमुक्त्वष्ट वर्जयेत् । सन्ध्याहोमप्रतिषेधावकृतप्रायश्चित्तविषयौ । दशकृत्वः पिबेच्चापो गायत्र्या आद्धमुग् द्विजः । ततः सन्ध्यामुपासीत जपेच्च जुहुयादपीति भविष्यत्पुराणवचनात् । वृद्धयाज्ञवल्क्यः—अध्वनीनो भवेदश्वः पुनर्भोजी तु वायसः । होमकृत्त्रेत्ररोगी स्यात्पाठादायुः प्रहीयते । दानं निष्फलतामेति प्रतिग्राही दरिद्रताम् । कर्मकृज्जायते दासो मैथुनी सूकरो भवेदिति । स्वबुद्धिकल्पितं नेह वचनं लिखितं मया । दृष्टं श्रुतं समूलं वा न वा स्यान्मे न दूषणम् । दृष्टं यत्स्वल्पदीर्घेषु निबन्धेषु तदाहृतम् । श्रुतं स्मृत्यविरुद्धं यत्तत्पठन्तीत्युदाहृतम् । प्रमाणमप्रमाणं वा सर्वज्ञः कर्तुमर्हति । पृष्टे (?) श्रुते न विश्वासो मादृशैः कर्तुमिष्यते ॥ ३ ॥

इत्यावसथिकश्रीमदतिसुखात्मजश्रीविष्णुमित्रात्मजन्मनः कृष्णमिश्रस्य कृतौ आद्धकाशिकायामापर-

पक्षिकं पार्वणश्राद्धम् ॥

अथैकोद्दिष्टमेकोऽर्घ एकं पवित्रमेकः पिण्डो नावाहनं नाग्नौकरणं नात्र विश्वेदेवाः स्वदितमिति तृप्तिप्रश्नः । सुस्वदितमितीतरे ब्रूयुरुपतिष्ठतामित्यक्षय्यस्थानेऽभिरम्यतामिति विसर्गोऽभिरताः स्म इतीतरे ॥ ४ ॥

(कर्कः)—‘ अथैकोद्दिष्टम् ’ व्याख्यास्यत इति सूत्रशेषः । तच्चैकमेवोद्दिश्य क्रियत इत्यन्वर्थसंज्ञैषा । ‘ एकोऽर्घः ’ एक एवार्घः स्यात् । एकार्घश्रवणात् पात्रमेकमिति गम्यते । अतः प्रथमशब्दानुपपत्तेः पितृभ्यः स्थानमसीत्यस्यानुपपन्नत्वात् संस्त्रववहुत्वाभावाच्च न पात्रन्युज्जता । ‘ एकं पवित्रमेकः पिण्डः ’ एकदेवताकत्वात् । पवित्रं तु शास्त्रात् । ‘ नावाह...तीतरे ’ इतरशब्देन ब्राह्मणा अभिधीयन्ते । शेषं निगदव्याख्यातम् । तच्चैतददैवं स्यात् । स्मृत्यन्तरात् । अदैवं भोजयेच्छ्राद्धमिति स्मृतेः । तथा च एकादश्यामयुग्मान् ब्राह्मणान् भोजयेदित्ययुग्मता प्राप्तैव पुनरयुग्मताग्रहणाददैवमिति गम्यते । तत्र यावत्सपिण्डीकरणात्प्राक् श्राद्धं तत्सर्वमेकोद्दिष्टम्, ऊर्ध्वं तु पार्वणश्राद्धमन्यत्राभ्युदयात् । स्मृत्यन्तरात् “ प्रदानं यत्र यत्रैषां सपिण्डीकरणात्परम् । तत्र पार्वणवत्सर्वमन्यत्राभ्युदयादृते ” इति । तथाऽपरम्—सहपिण्डक्रियायां तु कृतायामस्य धर्मतः । अनयैवावृता कार्यं पिण्डनिर्वपणं सुतैरिति । अनयैवेति प्रकृतत्वात् सपिण्डक्रिययोच्यते । तथा च हारीतः—सहपिण्डे कृते प्रेते पृथक्त्वन्नोपपद्यते । पृथक्त्वे तु कृते तस्य पुनः कार्या सपिण्डता । तथोशनाश्च । अर्वाक् संवत्सराद्बुद्धेः पूर्णं संवत्सरेऽपि वा । ये सपिण्डीकृताः प्रेता न तेषां हि पृथक्क्रिया ॥ ४ ॥

(गदाधरः)—सर्वश्राद्धप्रकृतिभूतं पार्वणमुक्त्वाऽधुना विकृतिभूतमेकोद्दिष्टमारभ्यते । अथैकोद्दिष्टम् । अथ पार्वणानन्तरमेकोद्दिष्टं व्याख्यास्यते । अथान्वर्थसंज्ञा चैषा । एकमुद्दिश्य यत्क्रियते तदेकोद्दिष्टमिति । ‘ एकोऽर्घ एकं पवित्रमेकः पिण्डः ’ अस्मिन्नेकोद्दिष्टे एकोऽर्घः एकं पवित्रमेकः पिण्डश्च स्यात् । अर्घस्यैकत्वश्रवणात्पात्रमन्येकमिति ज्ञायते । अतः प्रथमशब्दस्यानुपपत्तेः पितृभ्यः स्थानमसीत्यस्यानुपपन्नत्वात्संस्त्रवस्य बहुत्वाभावाच्चात्र पात्रन्युज्जीकरणाभावः । ‘ नावाहनं नाग्नौकरणं नात्र विश्वेदेवाः स्वदितमिति तृप्तिप्रश्नः । सुस्वदितमितीतरे ब्रूयुरुपतिष्ठतामित्यक्षय्यस्थानेऽभिरम्यता-

मिति विसर्गोऽभिरताः स्म इतीतरे ' स्पष्टमेतत् । अत्राग्नौकरणनिषेधादेव पात्रालम्भनिषेधो हुतशेषदानानन्तरं तस्य विहितत्वात् । अमृतं जुहोमीति मन्त्रलिङ्गाद्भुतशेषस्यैव परामर्शात् । हुतशेषाभावे पात्रालम्भाभाव इति निश्चीयते । इति हलायुधभाष्ये ॥ चतुर्थी कण्डिका ॥

अथ प्रयोगः । निमन्त्रणम् । ततो मध्याह्नस्नानम् । ततः कर्माङ्गस्नानम् । द्विजेभ्य उदकदानम् । मण्डलकरणम् । द्विजैराचमनकरणम् । पादप्रक्षालनम् । ब्राह्मणस्योपवेशनम् । दीपस्थापनम् । देवताभ्यश्चेति पाठः । सङ्कल्पः । ततो निहन्मि सर्वमिति पाठः । नीवीवन्धनम् । तिला रक्षन्त्वित्यारभ्य दिशि दिशि प्रकिरणान्तम् । जलाभिमन्त्रणम् । पाकप्रोक्षणम् । आसनदानम् । हस्तप्रक्षालनम् । नावाहनम् । नावकिरणम् । जपः एकस्यार्घ्यस्य पूरणम् दानम् । न पात्रन्युज्जीकरणं न संस्त्रवदानम् । ततो गन्धादिदानम् । नाग्नौकरणम् । पात्रालम्भो न भवतीति हलायुधमतम् । अन्येषां मते तु भवत्येव । अङ्गुष्ठस्यान्नेऽवगाहनम् । तिलविकिरणम् । परिवेषणम् । सङ्कल्पः । उदकदानम् । जपः । अन्नप्रकिरणम् । आचमनम् । उदकदानम् । जपो यथोक्तः । न स्वदितमिति तृप्तिप्रश्नः । सुस्वदितमिति ब्राह्मणा ब्रूयुः । शेषान्नस्यानुज्ञापनादि पिण्डपूजान्तं च पूर्ववत् । एकः पिण्डो देयः । ततः सुप्रोक्षिताद्यक्षतदानान्तम् । अक्षय्योदकदानम् । उपतिष्ठतामित्यक्षय्यस्थाने । प्रार्थनादि उदकासेकान्तम् । दक्षिणादानम् । न विश्वेदेवाः प्रीयन्तामिति प्रैषः । प्रार्थनापि न । तिलकम् । पिण्डप्रत्यवधानम् । सव्यम् । अवघ्राणम् । अग्निमत उल्लुङ्गसकृदाच्छिन्नयोरग्नौ प्रक्षेपः । पात्रचालनम् । सञ्चराभ्युक्षणम् । ततोऽद्य पूर्वोच्चरितेत्यादि । अभिरम्यतामिति विसर्जनम् । अभिरताः स्म इति प्रत्युक्तिः । अनुगमनम् । गृहप्रवेशः ॥ इति नवकण्डिकागदाधरभाष्ये एकोद्दिष्टपद्धतिः ।

अथैकोद्दिष्टप्रसङ्गात्क्रियापद्धतिर्लिख्यते—तत्र सायमाहुत्यां हुतायां यजमानस्य मरणशङ्का चेत्तदैव प्रातराहुतिर्दातव्या । जीवेत्पुनः काले प्रातराहुतिर्नैव होतव्या । पौर्णमासेष्टनन्तरं प्राग्दर्शाद्यदा यजमानस्य मरणशङ्का स्यात्तदैव पिण्डपितृयज्ञवर्जिताममावास्येष्टिं कुर्यात् । तत्पर्यन्तं पक्षहोमः । आह्नियमाणे हविषि चेन्म्रियेत तदा हविषो दक्षिणाग्नौ प्रक्षेपः । ग्रहणप्रभृतिप्राग्वहिरासादानन्मरणं चेद्गार्हपत्ये हविषां दहनम् । आसादनोत्तरकालमाहवनीये । एवं वैश्वदेवपर्वणि कृते यजमानस्य मरणशङ्कायामवशिष्टपर्वणां समापनं कार्यम् । सकलेश्वसंभवे वाऽऽज्यं संस्कृत्य पुरोनुवाक्यायाज्याभ्यां स्वस्वहविषा यागः कार्यः । तदसंभवे च केवलेनाज्येन चतुर्गृहीतेन प्रधानदेवतायागमात्रं कुर्यात् । तस्याप्यसंभवे प्रतिदैवतं पूर्णाहुतिं जुहुयात् । अग्नये स्वाहा विष्णवे स्वाहा इन्द्राय स्वाहेति । असन्नयतस्तु अग्नये विष्णवे इन्द्राग्निभ्यामिति । एवं स्मार्तं पक्षादि सकलङ्कर्म ज्ञेयम् । चरुहोमासंभवे देवतानामाज्याहुतिमात्रं वा । यद्यमावास्यापर्यन्तं यजमानो जीवति तदाऽमावास्यायां दक्षिणाग्निमुद्धृत्य पिण्डपितृयज्ञः कार्यो नाग्न्यन्वाधानम् । न ब्रह्मासनम् । न चामावास्येष्टिः । कृतत्वात् । सर्वङ्कर्म मरणान्तं भवति । कर्तुरसंभवात् । हविःप्रतिपत्तिविधानाच्च । अग्निहोत्रहोमेऽप्याहृते हविषि दक्षिणाग्नौ ग्रहणादिप्रागासादनाद्गार्हपत्ये दहनम् । आसादनाद्याहवनीये, एवमेव पशुयागसोमयागादावारब्धेऽन्तरा मरणशङ्कायां यथासंभवं समापनङ्कार्यम् । मृते पुत्रादिः स्नातः कृतापसव्यः सकृत्सकृत्परिसमूहनादिसंस्कारान्कुर्यात् । गार्हपत्यादाहवनीयदक्षिणाग्न्योर्विहरणम् । तिस्र एव स्थालीरेष्ट्वै इत्यध्वर्युराह । गार्हपत्याहवनीयदक्षिणाग्निषु तिसृणां गोमयशंवलवतीनां मृन्मयीनामुखानामधिश्रयणम् । अत्र सर्वङ्कर्मापसव्येन दक्षिणामुखेन कर्तव्यम् । सभ्यावसभ्ययोरुखाधिश्रयणं न कुर्यात् । तौ प्रत्यक्षावेव स्थाल्योर्मध्ये निधाय नीयेते । सर्वासु स्थालीषु चिह्नकरणम् । अथ मरणस्थाने एकोद्दिष्टविधिना श्राद्धम्—तत्र सङ्कल्पः । मरणस्थाने एकोद्दिष्टश्राद्धमहङ्करिष्ये । उपहारप्रोक्षणम् । आच-

मनम् । आमान्नसङ्कल्पः । पिण्डदानम् । आवाहनार्वाचनपात्रालम्भनावगाहनविकिरावनेजनरेखाप्रत्य-
वनेजनगन्धाद्यर्चनाक्षय्योदकदानाशीःस्वधावाचनीयनिषेकाभावः । सव्येन दक्षिणादानम् । दक्षि-
णाकाले माषान्नजलसंयुक्तकुम्भदानम् । इति मरणस्थाने एकोद्दिष्टविधिना श्राद्धम् । ततो मृतस्थाने
शवनाग्ना पिण्डदानम् । अमुकगोत्र अमुकशव इति प्रयोगः । सजलमाषान्नकुम्भदानम् । ततः पूर्व-
वदेकोद्दिष्टविधिना द्वितीयं द्वारदेशे श्राद्धम् । श्राद्धान्ते तत्रैव पान्थनाग्ना पिण्डदानम् । पान्थ
एतत्ते इति प्रयोगः । माषान्नजलसंयुक्तकुम्भदानम् । सन्तापजानम्रीनादायानसि शरीरमारोप्य
दक्षिणागमनम् । यमगाथाङ्गायन्तो यमसूक्तं च जपन्त इत्येके आहुः । अहरहर्नीयमानो गामश्वं पु-
रुषं ह्यजम् । वैवस्वतो न तृप्यति सुराप इव दुर्मतिः । इति यमगाथा । अपेतो यन्तु पणय इत्यय-
मध्यायो यमसूक्तम् । ततश्चत्वरे प्रेतनाग्ना पिण्डदानम् । माषान्नजलयुक्तघटदानम् । ग्रामश्मशान-
योरर्द्धमार्गे नीते तत्र पूर्ववदेकोद्दिष्टविधिना श्राद्धम् । अमुकप्रेतस्य दाहार्थं श्मशानं नीयमानस्य
अर्द्धमार्गे विश्रामस्थाने श्राद्धमहङ्करिष्ये, इति सङ्कल्पः । श्राद्धान्ते भूतनाग्ना पिण्डदानम् । अमुक-
भूत एष ते पिण्डः । माषान्नजलसंयुक्तकुम्भदानम् । समे बहुलतृणे देशे क्षीरिण्याद्या उद्धृत्य वितान-
साधनम् । गार्हपत्याहवनीयदक्षिणाग्निषु सकृत्सकृत्संस्कारकरणम् । तत्र गार्हपत्यादीनां स्थापनम् ।
सभ्यावसथ्ययोश्चित्तेरुत्तरतः सप्तसु प्रक्रमेषु स्थापनम् । ततो गार्हपत्याहवनीययोर्मध्ये काष्ठैश्चित्ति
संचिनुयात् । ततः प्रेतस्य केशश्मश्रुनखलोभ्रां छेदनम् । केशादीनाञ्चिखननम् । प्राग्ग्रीवमुत्तर-
लोमं कृष्णाजिनं चितायामास्तीर्य तस्मिन् यजमानं प्राकृशिरसमादधाति । ततः प्रेतस्य करे प्रेत-
नाग्ना पिण्डदानम् । अमुकप्रेत एतत्तदिति । माषान्नजलयुक्तकुम्भदानम् । ततः प्रेतस्याज्येनाभ्यञ्जनम् ।
मुखे दक्षिणोत्तरनासिकाचक्षुःश्रोत्रेषु हिरण्यशकलप्रासनम् । श्रुतौ चित्तिचयनात्प्राक् हिरण्यशकल-
प्रासनमाम्नातम् । सूत्रे तु शाखान्तरादयङ्कमोऽवसितः । चित्तिचयनात्पूर्वं वा कर्तव्यम् । प्रेतस्य
वस्त्रैकदेशं सञ्चयनार्थं गृहीत्वा सुगुप्तमिदधाति । सर्वाणि पात्राणि प्राग्ग्राण्युत्तानानि वक्ष्यमाण-
विधिना प्रेतशरीरे निदधाति । जुहूं धृतेन पूरयित्वा दक्षिणे हस्ते सादयति । सव्ये पाणौ रिक्तामुप-
भृतम् । हृदये ध्रुवां रिक्ताम् । दक्षिणनासिकायां वैकङ्कतं सुवम् । कर्णयोः प्राशित्रहरणे । शिरसि
रिक्तं प्रणीताप्रणयनं चमसम् । कपालानि वा शिरसि, अप्सु वा प्रक्षेपः कपालानाम् । पश्वयोः शूर्पे
दक्षिणपार्श्वे ऐष्टिकम्, उत्तरपार्श्वे प्रतिप्रस्थातृकर्तृकवरुणप्रघासिकमैष्टिकम् । अकृतवरुणप्रघासस्य
ऐष्टिकमेव द्विधा कृत्वा पार्श्वयोरेकैकं खण्डमासादयेत् । उदरे पृषदाज्यवतीमिडापात्रीम् । शिश्र-
समीपे श्म्याम् । अण्डयोः समीपे अरणी । तत्समीपे अधोमुखमुलूखलं मुसलं च । उपवेषाग्निश्रु-
तावदानपुरोडाशपात्रीपूर्णपात्रषडवत्तर्कचप्रमुखानि सर्वाणि पात्राणि ऊर्वोर्मध्ये आसादयेत् । स्मार्त-
पात्राण्यप्यरणीसहितानि वरुणप्रघासिकानि च तत्रैवासादयेत् । मृन्मयाश्मयानामप्सु प्रक्षेपः । लोह-
मयानां च ब्राह्मणाय दानमप्सु प्रक्षेपो वा । त्रेताग्निभिश्चितेरादीपनम् । तत्रैवम् । अग्निचितिपर्यन्तं
तृणैराच्छादनं कृत्वा ततस्तान्प्रदीपयेत् । आहवनीयगार्हपत्यदक्षिणाग्न्युत्पन्नज्वाल्या चितेरादीपनं
यथा भवति तथा विधेयम् । पुत्रो वा भ्राता वाऽन्यो वा ब्राह्मण आहुतिं जुहुयात् । ब्राह्मण एव
क्षत्रियवैश्ययोराहुतिं जुहुयात् न पुत्रो भ्राता वा । गार्हपत्ये आज्यसंस्कारः । अग्निहोत्रहवण्यां
सकृद्गृहीत्वा आहवनीये समित्पूर्वकं जुहोति । तत्र मन्त्रः । अस्मात्त्वमधिजातोऽसि त्वदयं जायतां
पुनः । असौ स्वर्गाय लोकाय स्वाहा इत्यनेन मन्त्रेण होमः । ॐ इदमग्नये नममेति त्यागः । असौ-
स्थाने प्रेतस्य प्रथमान्तं नामग्रहणम् । अस्य मन्त्रस्य स्त्रियामप्यूहः । ततोऽग्निहोत्रहवणीं मुखे प्राग्-
ग्रामासादयेत् । खादिरं सुवं सव्यनासिकायाम् । स्पर्शं दक्षिणहस्ते । आज्यस्थाल्या ऊर्वोरन्तरे
प्रक्षेपः । पात्रत्वाविशेषात् । मृन्मयी चेतसु प्रासतम् । अथ प्रसङ्गाद्वावसथ्यसंवन्धिपात्रप्रतिपत्तिरु-

च्यते । उक्तं च—आहिताग्निर्यथान्यायं दग्धव्यस्त्रिभिरग्निभिः । अनाहिताग्निरेकेन लौकिकेनेतरे जनाः । अथ पुत्रादिराप्त्युक्त्य कुर्यादारुचयं बहु । भूपदेशे शुचौ युक्ते पश्चाच्चित्यादिलक्षणम् । तत्रोत्तानं निपात्यैनं दक्षिणाशिरसं मुखे । हिरण्यं न्यस्य शिरसि प्रणीताचमसं तथा । शूर्पं तत्पार्श्वयोरेकञ्चेद्विधा पूर्ववन्न्यसेत् । श्रवणाकर्मसंवन्धि द्वितीयं पिण्डयज्ञियम् । अण्डयोररण्णी तद्वत्पौक्षणीपात्रमादितः । पात्राणि चान्तरे ऊर्वोर्भृन्मयान्यम्भसि क्षिपेत् । अथाद्यंसजात्वक्तो(?) दद्यादक्षिणतः शनैः । पूर्ववज्जुहुयाद्वहौ समिद्वर्जं सुवेण सः । दक्षिणायां सुवं दद्यान्नसि स्म्यं दक्षिणे करे । समिधो वा ततो वह्निं शेषं स्यादाहिताग्निवत् । उखाधिभ्रयणाद्यूर्वोरन्तरे पात्रप्रक्षेपान्तं सर्वमाहिताग्निवत् । केवलोपासनाग्निं चितौ मृतं दक्षिणाशिरसं निदध्यान्न प्राक्शिरसमिति विशेषः । इत्यावसथ्यसंवन्धिपात्राणां प्रतिपत्तिः । अथ सूतिकाकरणे विशेषः । सूतिकायां मृतायां कुम्भे उदकं कृत्वा तत्र पञ्चगव्यं प्रक्षिप्य आपोहिष्ठा इदमाप इत्यादिपुण्यग्निभिरभिमन्त्र्य ब्राह्मणानुज्ञया पञ्चदश प्राजापत्यान्कृत्वा तेन कुम्भोदकेन शतकृत्वस्तां स्नापयित्वा वस्त्रान्तरेण सर्वां वेष्टयित्वा दाहः कार्यः । रजस्वलामरणेष्वेवम् । उदक्या सूतकी वा यं स्पृशति तस्याप्येष एव विधिः । दाहे जाते किञ्चित्परिशेषणीयम् । निःशेषस्तु न दग्धव्य इति वचनात् ॥ ॥ अथ स्मार्तमुदककर्मोच्यते । नद्याद्युदकसमीपे गमनम् । समीपे स्थितं योनिसम्बन्धिशालकं वा उदकं करिष्यामह इति मन्त्रेणोदकं याचयेयुः सपिण्डादयः । यदि शतवर्षादर्वाकू प्रेतो भवेत् तदा कुरुध्वमिति वचनमित्युक्ते सप्तपुरुषसंवन्धिनः सपिण्डाः दशपुरुषसंवन्धिनः समानोदकाश्चैकग्रामनिवासे यावत्स्मृतं जलं प्रविशन्त्येकवस्त्राः । अशिखाः प्राचीनावीतिनः सन्तः । ततः सव्यपाणे रनामिकयाङ्गुल्या जलम् अपनःशोशुचदधमित्येतावता मन्त्रेणापनोद्य दक्षिणाभिमुखाम्बुष्णीं निमज्जन्ति । कर्कादिभाष्यकाराणां मतेऽपनोदने मन्त्रः । देवयाज्ञिकादिमते निमज्जने । ततः प्रेतमुद्दिश्यैकेकमञ्जलिं सकृद्भूमौ प्रक्षिपन्ति । अमुकसगोत्रामुकशर्मन्प्रेत एतत्ते उदकमित्यनेन मन्त्रेण । तत उदकादुत्तीर्य शुचौ देशे शाद्वलवत्युपविष्टान्सपिण्डादीनन्ये सुहृद इतिहासपुराणादिकथाभिः संसारस्यानित्यतां दर्शयन्तो वदेयुः । शाद्वलं हरिततृणमस्ति यस्मिन्निति शाद्वलवान् तस्मिन् शाद्वलवति भूमौ उपविष्टानित्यर्थः । रोदनं न कर्तव्यम् । तदुक्तम्—श्लेष्माश्रु बान्धवैर्मुक्तं प्रेतो भुङ्क्ते यतोऽवशः । अतो न रोदितव्यं हि क्रियाः कार्याः स्वशक्तितः इति । ततः प्रश्नादनवलोकयन्तः पङ्क्तिव्यवस्थानेन कनिष्ठानग्रतः कृत्वा ग्राममागच्छन्ति । गृहद्वारसमीपे आगत्य सर्वे त्रीणि त्रीणि निम्बपत्राणि दन्तैरवखण्ड्याचम्योदकमग्निं गोमयं गौरसर्षपौस्तैलमित्येतानि प्रत्येकं स्पृष्ट्वा पादेन पाषाणमाक्रम्य गृहं प्रविशन्ति । ततः प्रभृति ब्रह्मचारिणोऽयःशायिनो न किञ्चन कर्म कुर्वन्ति न कारयन्ति । क्रीत्वा लब्ध्वा वा दिवा प्राश्नीयुः । अभासं पिण्डं दत्त्वा ततो भोजनम् । भोजनकाले भोज्यादन्नाद्भक्तमुष्टिञ्च प्रेतोद्देशेन भूमौ निक्षिपेत् । अमुकसगोत्रामुकप्रेत भक्तमुष्टिरुपतिष्ठतामिति । यावत्प्रत्यहमेकैकमवयवपूरकं पिण्डं प्रेताय दद्यात् । तत्र विधिः । स्नानं कृत्वाऽहते आर्द्रं वाससी परिधाय पिण्डपितृयज्ञवत्तूष्णीं पिण्डदानम् । तूष्णीं प्राणायामः । आचमनम् । देशकालौ स्मृत्वाऽमुकसगोत्रस्यामुकप्रेतस्य प्रेतत्वनिवृत्त्यर्थं क्षुत्तृषानिवृत्त्यर्थं शिरोनिष्पत्त्यर्थं च पिण्डदानं कुम्भभोजनदानमुदकदानं चाहं करिष्ये, इति सङ्कल्पः । अवनेजनम् । अमुकसगोत्रामुकप्रेतावनेनिक्षेपेति । दर्भास्तरणम् । पिण्डदानम् । अमुकसगोत्रामुकप्रेतैष ते शिरःपूरकपिण्डो मया दत्त इति । पूर्ववत्पुनरवनेजनम् । अनुलेपनपुष्पधूपदीपशीतलतोयकुम्भोर्णातन्तुदानं पिण्डे स्मृत्यन्तरोक्तमपि कुर्यात् । ततः पिण्डसमीपे भूमौ एकाञ्जलितोयदानम् । अमुकसगोत्रामुकप्रेत एष ते तोयाञ्जलिरुपतिष्ठताम् । इदं तोयपात्रं ते उपतिष्ठताम् । अमुकसगोत्रस्यामुकप्रेतस्यानेन प्रेतत्वनिवृत्तिरस्तु । क्षुत्तृषानिवृत्तिरस्तु । शिरोनिष्पत्तिरस्तु । पिण्डमुदके प्रक्षिप्य स्नात्वा नव-

श्राद्धं कुर्यात् । ततस्तूष्णीं पूर्ववत्कर्म । युग्मा विप्राः । तूष्णीं निमन्त्रणादि । पादप्रक्षालनम् । आचमनम् । उपवेशनम् । तूष्णीं प्राणायामः । द्विराचमनम् । देशकालौ स्मृत्वाऽमुकसगोत्रस्यामुकप्रेतस्य प्रेतत्वनिवृत्त्यर्थमेकोद्दिष्टविधिना प्रथमदिवसनिमित्तं नवश्राद्धमहं करिष्ये । उपहारप्रोक्षणम् । तिलदर्भविकिरणम् । आचमनम् । आमान्नसङ्कल्पः । इदमामान्नं ते उपतिष्ठतु । तिलविकिरणम् । दक्षिणाग्रदर्भास्तरणम् । अमुकसगोत्रामुकप्रेतैष ते पिण्ड इति पिण्डद्वयं दद्यात् । अन्नेन जनप्रत्यवनेजने न स्तः । प्रत्येकं गोत्रोच्चारणादि सूत्रदानम् । न पूजनम् । आचम० । आमान्नसं० । अक्षय्योदकदानम् । अमुकसगोत्रस्यामुकप्रेतस्य दत्तमुपतिष्ठताम् । दक्षिणादानम् । पिण्डोद्वरणम् । कृतस्य नवश्राद्धविधेयन्यूनं यदतिरिक्तं तत्सर्वमित्यादि । पिण्डयोरुदके प्रक्षेपः । एत एव पदार्था अत्र भवन्ति नान्ये । पूर्वन्नवश्राद्धं वा पश्चात्पिण्डदानम् । गते तैलकल्कोष्णोदकानां प्रेतोद्देशेन प्रक्षेपः । अमुकसगोत्रामुकप्रेतात्र जलेन स्नाहीत्यादि । अथ यस्मिन्नहोरात्रे स मृतो भवति [तस्य वा] तस्मिन्नेकस्मिन्मृन्मये पात्रे उदकं द्वितीये क्षीरं कृत्वा यष्ट्यादिकमवलम्ब्याकाशे धारयेत् । अमुकसगोत्रामुकप्रेतात्र स्नाहि पिवेदमिति मन्त्रेण । इति प्रथमदिनकृत्यम् । अथ द्वितीयदिने प्रेतस्य कर्णाक्षिनासिकानिष्पत्त्यर्थं पिण्डदानम् । कुम्भभोजनदानम् । द्वावञ्जली द्वे तोयपात्रे । त्रय उदकाञ्जलय एव वा देया न पात्रे । इति द्वितीयदिनकृत्यम् । तृतीये गलांसमुजवक्षोनिष्पत्त्यर्थं पिण्डदानम् । त्रयोऽञ्जलयः । त्रीणि तोयपात्राणि । अथ वा पञ्चोदकाञ्जलय एव । प्रथमदिवसवन्नवश्राद्धम् । इति तृतीयदिनकृत्यम् ॥ ॥ अथ चतुर्थेऽहनि सञ्चयननिमित्तमेकोद्दिष्टश्राद्धम् । तच्च प्रथमदिनवत् । अत्रैक एव पिण्डः । श्मशानवासिदेवतानां बलिहरणम् । पुष्पधूपदीपनैवेद्यानि संभृत्य ॐ क्रव्यादमुखेभ्यो देवेभ्यो नम इति मन्त्रेणार्घादिना पूजां कुर्यात् । ततः क्रव्यादमुखेभ्यो देवेभ्यो बलिदानम् । तत्र मन्त्रः । देवा येऽस्मिन् श्मशाने स्युर्भगवन्तः सनातनाः । तेऽस्मत्सकाशाद् गृह्णन्तु बलिमष्टाङ्गमक्षयम् । प्रेतस्यास्य शुभांल्लोकान्प्रयच्छन्त्वपि शाश्वतान् । अस्माकमायुरारोग्यं सुखञ्च श्रियमुत्तमामिति । एवं बलिं दत्वा विसर्जयेत् । पलाशवृन्तेनास्थीनि प्रकटानि कृत्वा अङ्गुष्ठकनिष्ठिकाभ्यामादाय पलाशपुटे प्रासनम् । तत्र शमीशैवालकर्दमानां च प्रासनम् । ततो वृतेनाभ्यज्य सर्वसुरभिभिश्चन्दनागुरुकर्पूरकैसरकस्तूरिकाभिर्मिश्रणम् । दक्षिणपूर्वायतां कर्पू खात्वा तत्र कुशास्तरणम् । हरिद्रालापितवस्त्रखण्डमास्तृत्य तस्मिन्वस्त्रे वाङ्निवपामि इत्यनेन मन्त्रेणास्थिप्रक्षेपः । ॐ आत्मा मनसानार्तेन वाचा ब्रह्मणा त्रय्या विद्यया पृथिव्यामक्षिकायामपाठं रसे निवपाम्यसावित्यनेन मन्त्रेण वा । असौस्थाने प्रेतनामोद्देशः । पितृमेधं चिकीर्षतः कुम्भे अस्थिसञ्चयनं कर्तव्यम् । अस्मिन्पक्षे कुशास्तरणं हरिद्रालापितवस्त्रास्तरणं कुम्भे एव कर्तव्यमस्थिसंस्कारत्वात् । कचिद्रूपदेशे कुम्भनिधानं तूष्णीम् । कुम्भमध्येऽस्थिप्रक्षेपे मन्त्रो भवत्येव । इत्यस्थिसञ्चयनम् ॥ चिताभूमिङ्गोमयेनोपलिप्य तत्र तेनैव पूर्वोक्तबलिमन्त्रेण बलिं दद्यात् । ततश्चतुर्थदिवससंवन्धिपिण्डदानम् । नाभिलिङ्गगुदनिष्पत्त्यर्थं कुम्भभोजनदानम् । जलाञ्जलयश्चत्वारः चत्वारि जलपात्राणि च । अथ वा सप्ताञ्जलय एव । इति चतुर्थदिनकृत्यम् । पञ्चमेऽहनि जानुजङ्घापादनिष्पत्त्यर्थं पिण्डदानम् । कुम्भो जलपूरितः, पञ्च जलाञ्जलयः पञ्च पात्राणि च, नवाञ्जलय एव वा । ततो नवश्राद्धं प्रथमदिनवत् । इति पञ्चमदिनकृत्यम् । षष्ठे सर्वमर्मनिष्पत्त्यर्थं पिण्डदानम् । कुम्भदानम्, षट् जलाञ्जलयः षट् तोयपात्राणि । अथ एकादशाञ्जलय एव वा । इति षष्ठदिनकृत्यम् । सप्तमेऽहनि नाडिकानिष्पत्त्यर्थं पिण्डदानम् । कुम्भभोजनदानम् । सप्ताञ्जलयः सप्त पात्राणि, त्रयोदशाञ्जलय एव वा । प्रथमदिनवन्नवश्राद्धम् । इति सप्तमदिनकृत्यम् । अष्टमेऽहनि लोमदन्तनिष्पत्त्यर्थं पिण्डदानम् । कुम्भभोजनदानम् । अष्टाञ्जलयः अष्टौ पात्राणि । पञ्चदशाञ्जलय एव वा । इत्यष्टमदिनकृत्यम् । नवमेऽहनि वीर्यनिष्पत्त्यर्थं पिण्डदानम् । कुम्भभोजनदानम् । नवाञ्जलयो नवपात्राणि, सप्तदशाञ्जलय एव वा । ततो

नवश्राद्धप्रथमदिनवत् । इति नवमदिनकृत्यम् । दशमेऽहनि शरीरपूरणार्थं पिण्डदानम् कुम्भभोजन-
दानम् । दशाञ्जलयो दशपात्राणि, एकोनविंशतिर्जलाञ्जलयो वा । अथ वा दशाहमध्ये प्रत्यहं दशा-
ञ्जलय एव देयाः न पात्राणि । अत्र पिण्डत्रयदानम् । एकं तत्सखिभ्यो द्वितीयं प्रेताय तृतीयं
यमाय । तत्र देशकालौ स्मृत्वा प्रेतस्य प्रेतत्वनिवृत्त्यर्थं पिण्डदानमहङ्करिष्ये । प्रेतसखायः अवने-
निग्ध्वम् । गोत्र प्रेत अवनेनिक्ष्व यम अवनेनिक्ष्व दर्भास्तरणम् । अवनेजनक्रमेण पिण्डदानं प्रत्यव-
नेजनञ्च । पिण्डानामुदके प्रक्षेपः । ततः सूतकनिवृत्त्यर्थं सर्वे केशश्मश्रुवपन कारयेयुः नखलोमनिकृ-
न्तनञ्च । ततः सर्वेषां सचैलस्नानम् । इति दशाहसम्बन्धि कर्म समाप्तम् ॥ ॥ दशाहमध्ये दर्शपाते
दर्शदिन एव सर्वं दशाहिकं कर्म समापनीयम्, न त्रिरात्रादवर्गिति केचित् । पित्रोस्तु यावदा-
शौचं दशाहे एवेति मदनपारिजातकारः । अन्येषां तु मातृपितृव्यतिरिक्तानां प्रथमदिनप्रभृतिदर्श-
पाते सर्वं समापनीयमेव । एतच्च प्रेतनिर्हरणादिकं यतिव्यतिरिक्तानां प्रथमत्रयाणामाश्रमाणां कुर्यात् ।
तथा च स्मृतिः—त्रयाणामाश्रमाणाञ्च कुर्याद्वाहादिकाः क्रियाः । यतेः किञ्चिन्न कर्तव्यं न चान्ये-
षाङ्करोति स इति । तथा । एकोदिष्टं जलं पिण्डमाशौचं प्रेतसत्क्रियाम् । न कुर्यात्पार्वणादन्यद्ब्रह्मी-
भूताय भिक्षवे । अहन्येकादशे प्राप्ते पार्वणं तु विधीयत इति । ब्रह्मचारी त्वाचार्योपाध्यायमातृपितृ-
व्यतिरिक्तानां निर्हरणादिकं न कुर्यात् । यथाह याज्ञवल्क्यः—आदिष्टी नोदकं कुर्यादात्रतस्य समा-
पनात् । समाप्ते तूदकं दत्त्वा त्रिरात्रमशुचिर्भवेत् । इति । आचार्यपित्रुपाध्यायान्निर्हृत्यापि व्रती
व्रती । सूतकान्नं च नाश्रीयान्न च तैः सह संवसेत् इति । यदि च मोहात्करोति तदा ब्रह्मचर्यव्रता-
त्प्रच्यवते । पुनरुपनयनेन शुद्ध्यतीति । सपिण्डीकरणान्तानि श्राद्धानि लौकिकाग्निना कार्याणि ।
तदुक्तम्—सपिण्डीकरणान्तानि प्रेतश्राद्धानि यानि वै । तानि स्युर्लौकिके ब्रह्मावित्याह चाश्वला-
यनः ॥ ॥ अथैकादशाहविधिः । तत्र साग्नेर्दाहदिनादारभ्यैकादशाहे निरग्निकस्य तु मरणदिनादार-
भ्यैकादशाहे कर्ता विधिवत्स्नात्वा षोडशोपचारैर्विष्णोः पूजनं तर्पणं च कुर्यात् । तत्र समन्त्रकप्राणा-
यामत्रयं विधाय देशकालौ संकीर्त्यामुकगोत्रस्यामुकप्रेतस्य प्रेतत्वनिवृत्त्यर्थं श्रीविष्णोः षोडशभिरुप-
चारैः पूजनपूर्वकं तर्पणमहङ्करिष्ये । तत्र सर्वौषधितुलसीदुग्धमिश्रमञ्जलिं कृत्वा दक्षिणाभिमुखो यज्ञो-
पवीती ऋजुदमैर्देवतीर्थेन हस्तेनैव तर्पणं कुर्यान्न शङ्केन । सहस्रशीर्षा पुरुषः इति षोडशभिः प्रत्यृचं
तर्पणम् । अनादिनिधनो देवः शङ्खचक्रगदाधरः । अक्षय्य पुण्डरीकाक्ष प्रेतमोक्षप्रदो भव । पापहा
महाविष्णुस्तृप्यतु । गोविन्दस्तृप्यतु । नारायणस्तृ० । युञ्जते मनः । इदं विष्णुः । इरावती० । देव-
श्रुतौ देवेषु० । विष्णोर्नुकं० । दिवोवा० । प्रतत् । विष्णोरराटम् । इत्यष्टौ । अदित्यै० । दिवि
विष्णुः । अग्नेस्तनूः रक्षोहणं० । रक्षोहणोवो० । अत्यन्याम् । विष्णोः कर्माणि । तद्विष्णोः । वाच-
स्पतये । उपयामगृहीतोस्यादित्येभ्यस्त्वा । विष्णोः क्रमोसि । तद्विप्रासः । त्रीणिपदा । अनेन विष्णुतर्प-
णेन प्रेतत्वनिवृत्तिरस्तु । इति पुराणोक्तं विष्णुतर्पणम् ॥ ॥ अथ वृषोत्सर्गः । तत्र देशकालौ स्मृत्वा
प्रेतस्य प्रेतत्वनिवृत्त्यर्थमेकादशाहश्राद्धादिकर्तव्योग्यताप्राप्त्यर्थं च वृषोत्सर्गङ्करिष्ये, इति सङ्कल्पः ।
ततो वस्त्रचन्दनपुष्पताम्बूलादिना होतृब्रह्माणौ वृणुयात् । कर्ममते तु ब्रह्मवरणमात्रम् । होमस्य
स्वकर्तृकत्वात् । अस्माकं तु पुराणे दृष्टत्वादुभयवरणमत्र । ततः स्वयं पञ्चभूतसंस्कारान्कृत्वा आव-
सथ्याग्नेः स्थापनम् । ततोऽष्टानां कलशानां स्थापनम् । ततः प्रतिष्ठा । इमे कलशाः सुप्रतिष्ठिता
भवन्तु । होतृब्रह्मप्रणीतानामासनदानम् । ब्रह्मोपवेशनम् । प्रणीतापात्रमध्ये पिष्टादिना व्यवधा-
नं कृत्वा मूलदेशे पय इतरत्र जलं प्रक्षिप्य प्रणयनमग्रेरुत्तरतो निधानं परिस्तरणमग्रेरुत्तरतः
पश्चाद्वा पात्रासादनम् । तद्यथा । पवित्रच्छेदनानि । पवित्रे द्वे । प्रोक्षणीपात्रम् । आज्यस्थाली ।
संमार्गकुशाः । उपयमनकुशाः । समिधस्तिस्रः । सुवः । आज्यम् । तण्डुलाः । पौष्णश्चरुः पिष्टमयः ।

तस्य च श्रपणानुपदेशात्सिद्ध एवोपादीयते । होतुर्वस्त्रयुग्मं सुवर्णकांस्यादिदक्षिणा च । ब्रह्मणः पूर्णपात्रं वरो वा दक्षिणा । इति पात्रासादनम् । चरुस्थालीमेक्षणयोरुपकल्पनम् । पवित्रकरणम् । प्रोक्षणी-
संस्कारः । ततो यथाऽऽसादितानां पात्राणां प्रोक्षणम् । असञ्चरे प्रोक्षणीनान्निधानम् । आज्यस्था-
ल्यामाज्यनिर्वापः । चरुस्थाल्यां प्रणीतोदकं पय आसिच्य सपवित्रायां तण्डुलावापः । ब्रह्मण
आज्याधिश्रयणम् । स्वयमेव चरोरधिश्रयणम् । उभयोः पर्यग्निकरणम् सुवप्रतपनम् । सुवं संमृज्य
पुनः प्रतपनम् । प्रणीतोदकेनाभ्युक्ष्य देशे निधानम् आज्योद्भासनम् । उत्पूयावेक्षणम् । प्रोक्षण्युत्पव-
नम् । उपयमनकुशादानम् । समिधोऽभ्याधानम् । प्रोक्षण्युदकेन पर्युक्षणम् । तत इहरतिरिति षडा-
हुतीर्जुहुयात् । ॐ इहरति स्वाहा ॐ इह रमध्वद-स्वाहा ॐ इहधृतिः स्वाहा ॐ इह स्वधृतिः
स्वाहा । एतेषामिदं पशुभ्यः इति त्यागः । इहरतिः पशुदेवत्य इति सर्वाभ्युक्तमप्यामुक्तत्वात् । ॐ
उपसृजन्धरुणस्मात्रे धरुणो मातरं धयन्स्वाहा । इदमग्नये । ॐ रायस्पोषमस्मासुदीधरत् स्वाहा ।
इदमग्नये । तत आधारावाज्यभागौ । ॐ प्रजापतये स्वाहा । ॐ इन्द्राय स्वाहा । ॐ अग्नये स्वाहा ।
ॐ सोमाय स्वाहा । ततः पायसचरोहोमः । ॐ अग्नये स्वाहा ॐ रुद्राय स्वाहा । ॐ शर्वाय स्वाहा
ॐ पशुपतये स्वाहा ॐ उग्राय स्वाहा ॐ अशनये स्वाहा ॐ भवाय स्वाहा ॐ महादेवाय स्वाहा
ॐ ईशानाय स्वाहा । यथा दैवतं त्यागाः । ततः पिष्टचरुहोमः । ॐ पूषा गा अन्वेतु नः पूषा रक्ष-
त्वर्वतः । पूषा वाजान्सनोतु नः स्वाहा । इत्येकामाहुतिं जुहुयात् । इदं पूष्णे । ततः पायसपिष्टच-
रुभ्यां स्विष्टकृत् । ॐ अग्नये स्विष्टकृते स्वाहा । इदमग्नये स्विष्टकृते । ततो भूराद्या नवाहुतयः ।
ॐ भूः स्वाहा ॐ भुवः स्वाहा ॐ स्वः स्वाहा ॐ त्वन्नो अग्ने ॐ सत्त्वन्नो अग्ने ॐ अयाश्चाग्ने ॐ
ॐ ये ते शतं ॐ उदुत्तमम् ॐ भवतन्नम् । ॐ प्रजापतये स्वाहा । संस्त्रवप्राशनम् । आ० पवि-
त्राभ्यां मार्जनम् । अग्नौ पवित्रप्रतिपत्तिः । ब्रह्मणे पूर्णपात्रवरयोरन्यतरस्य दक्षिणात्वेन दानम् । प्रणी-
ताविमोकः । ततोऽश्वत्थपत्रयुक्तकलशे रुद्रमावाह्य गन्धमाल्यादिभिः संपूज्य हस्तेन कलशं स्पृशन्
रुद्राध्यायं जपेत् ततः पुरुषसूक्तम् । कुष्माण्डीसंज्ञिकम् । यदेवादेवहेडनमिति तिस्ररुचः । षडङ्ग-
रुद्रजपो वा । गरुडपुराणवचनात् । ततो वृषवत्सतरीणां लापनम् अलङ्करणम् । चक्रत्रिशूलकरणम् ।
अङ्कनम् । वृषस्य कर्णे जपः । वृषो हि भगवान्धर्मश्चतुष्पादः प्रकीर्तितः । वृणे हितमहं भक्त्या स मा
रक्षतु सर्वतः । ततो गृहीतपुष्पाञ्जलिर्वृषं त्रिः प्रदक्षिणीकृत्य नमस्कुर्यात् । ततो वृषवत्सतरीणां
वस्त्रेण संश्लेषः । अयं हि तो मया दत्तः सर्वासां पतिरुत्तमः । तुभ्यं चैता मया दत्ता पत्न्यः सर्वा
मनोरमाः । ततश्चतुःकृत्वोऽग्निं प्रदक्षिणीकृत्य वत्सतरीणामग्निप्रदक्षिणाश्चतस्रः कारयित्वा पुच्छे पुरु-
षसूक्तेन प्रेतनाम्ना च तर्पणं कार्यम् । तत उत्सर्गः । अद्येत्यादिदेशकालौ स्मृत्वा एतं वृषं रुद्रदैवतं यथा-
शक्त्यलंकृतं गन्धाद्यर्चितमेवंविधवत्सतरीसहितममुकगोत्रस्यामुकप्रेतस्य प्रेतत्वमुक्तयेऽहमुत्सृजामि ।
एवं युवानं पतिं वो ददामि तेन क्रीडन्तीश्चरथ प्रियेण । सा नः साप्तजनुषा सुभगा रायस्पोषेण समिधा
मदेमेति सव्येन पाणिना वृषपुच्छं गृहीत्वा दक्षिणेन कुशतिलसहिता अप आदाय अमुकगोत्रायामुक-
प्रेताय एष एवं मया दत्तः सन्तारयितुं सर्वदा इत्युच्चार्य तिलहिरण्यसहितमुदकं भूमौ निक्षिपेत् । ततो
वत्सतरीमध्यस्थितस्य वृषस्य मयोभूरभिमा वाहिस्वाहेत्यादि स्वर्णसूर्यः स्वाहेत्यन्तेनानुवाकशेषेणाभि-
मन्त्रणम् । ततो दक्षिणस्कन्धेन वृषप्रेरणम् । यथेष्टपथं पर्यटेति । ततः शक्त्यनुसारेण पायसेन ब्राह्मणानां
भोजनम् । सहिरण्यस्य रुद्रकुम्भस्य धेनोश्च होत्रे प्रदानम् । इति वृषोत्सर्गः ॥ ॥ ततस्तन्त्रेण चत्वारि
श्राद्धानि । आद्यन्नवश्राद्धं प्रथमदिनवत् । तदुत्तङ्गरुद्रपुराणे स्मृतौ च—प्रथमेऽहि तृतीये वा पञ्चमे
सप्तमेऽपि वा । नवमैकादशे चैव नवश्राद्धानि कारयेत् इति । पूर्वदिवसमारभ्य न कृतञ्चेदकाशेहि
कुर्यात् । नवश्राद्धानामन्त्यमासिकानामाद्यं स्वतन्त्रमेकोद्दिष्टमेवेति तत्र स्वतन्त्रैकोद्दिष्टे क्रियमाणे

देशकालकर्त्रेक्यात्तन्त्रेणानुष्ठानसिद्धिः । पृथगनुष्ठानपक्षे त्वादौ स्वतन्त्रेणैकोद्दिष्टं ततो नवश्राद्धं ततो मासिकमिति स्मृत्यर्थसारे । तत्रैकादशाहे आद्यमासिकश्राद्धे एकादशब्राह्मणानामामन्त्रणम् । पूर्वेषुः स्नात्वा विप्रेषु प्रेतनियोजनम् । गतोऽसि दिव्यलोके त्वं कृतान्तविहितात्पथः । मनसा वायुभू- तेन विप्रे त्वाऽहन्नियोजये । पूजयिष्यामि भोगेन एवं विप्रे निवेदयेत् । अस्तमिते विप्रनिवेशनम् । पाद्यं दत्वा नमस्कृत्य तैलेन पादौ प्रक्षालयेत् । उदिते विप्रस्य केशश्मश्रुनखच्छेदं कारयित्वा स्नाना- भ्यञ्जनं च दद्यात् । ततो भूमिभागग्रहणम् । महास्थण्डिलस्य करणम् । नद्यादौ सचैलं स्नात्वा तीर्थानि मनसा ध्यात्वा आत्मनोऽभ्युक्षणम् । एवं शुद्धिं कृत्वा ब्राह्मणानामावाहनम् । आगतं दृष्ट्वा स्वागतकरणम् । अर्घ्यपाद्यदानम् । आसनोपकल्पनम् । आसने उपवेशनम् । छत्रोपानहदानम् । तिलोपचारकरणम् । नामगोत्रमुदाहृत्य प्रेताय तदनन्तरम् । शीघ्रमावाहयेद्विप्रे दर्भहस्तोऽथ भूतले । तत्र मन्त्रः—इहलोकं परित्यज्य गतोऽसि परमाङ्गतिम् । मनसा वायुरूपेण विप्रे त्वां योजयाम्यहम् । एवमावाह्यं तं गन्धपुष्पधूपैः समर्चयेत् । ततो वस्त्राभरणदानम् । पक्वान्नदानम् । अष्टादशप- दार्थवर्जितं सकलं श्राद्धम् । वासोहिरण्यदास्युपानच्छत्रोदककुम्भानां गुणवते ब्राह्मणाय दानम् । ततः स्नानम् । तत एकादशभिर्ब्राह्मणै रुद्रश्राद्धम् । ततः स्नानम् । विष्णुपूजनम् । प्रेतोद्देशेन त्रयो- दशकुम्भदानम् । त्रयोदशपददानम् । भाजनानि सतिलानि त्रयोदश देयानि । मुद्रिकावस्त्रयुग्मच्छ- त्रोपानहदानम् । अश्वरथगजमहिषीशय्यादानम् । गोभूतिलहिरण्यादिदानम् । ताम्बूलपूगदानम् । एकादशाहादारभ्यावदं यावत्सान्नघटदानम् । देवालये पाषाणे वा उपदानदानम् । कणधेनुदानम् । ततो वैश्वदेवः ॥ ॥ इति क्रियापद्धतिः ॥ ४ ॥ ॥ * ॥

इति नवकण्डिकागदाधरभाष्ये एकोद्दिष्टप्रकरणम् ।

(श्राद्ध०)—उक्तं प्रकृतिश्राद्धमिदानीं विकृतिश्राद्धमुपक्रमते ' अथैकोद्दिष्टम् ' अथशब्दः आनन्तर्ये । प्रकृतिश्राद्धानन्तरं विकृतिश्राद्धमेकोद्दिष्टमुच्यत इति शेषः । अथवा अथशब्दोऽधिका- रार्थः । एकोद्दिष्टमिति विकृतिश्राद्धोपलक्षणम् । ततश्च प्रकृतिवद्विकृतिन्यायात्सर्वाङ्गप्राप्तौ विकृति- श्राद्धानि यथोपदेशं प्रधानाङ्गहीनानि भवन्तीत्यधिक्रियन्त इत्यर्थः । तानि च युगादिमन्वादिसंक्रा- न्तिमघाभरणीरविवारप्रेतषोडशकनवन्तित्यतीर्थविवाहोपनयोर्व्वक्ष्याहामहेमापिण्डकसंकल्पश्राद्धानि । तथा हि मत्स्यपुराणादिषु—अयनद्वितये श्राद्धं विषुवद्वितये तथा । संक्रान्तिषु च सर्वासु पिण्डनिर्वपणादृते । पुलस्त्यः—युगादिषु च कुर्वीत पिण्डनिर्वपणादृते । तथा—युगादौ पितृनक्षत्रे तथा मन्वन्तरादिषु । अर्धपिण्डं न कुर्वीत वैष्णवं श्राद्धमाचरेत् । वैशाखस्य तृतीयायां नवम्यां का- र्तिकस्य च । श्राद्धं संक्रान्तिवत्कुर्यात्पिण्डनिर्वपणं विना । मघायुगादौ भरण्यां संक्रान्तौ रविवासरे । पिण्डदानं न कुर्वीत यदीच्छेत्सुतजीवितम् । सूतः—मघायां पिण्डदानेन ज्येष्ठः पुत्रो विनश्यति । कनीयांस्तु त्रयोदश्यां क्षयादभ्युदयादृते । प्रेतश्राद्धेषु सुमन्तुः—विकिरं नैव दातव्यं न कुर्यादाशिषं जपम् । षडञ्जलीत्र कुर्वीत एकोद्दिष्टेषु सर्वदा । आशिषो द्विगुणा दर्भा जपाशीःस्वस्तिवाचनम् । पितृ- शब्दः ससंबन्धः शर्मशब्दस्तथैव च । पात्रारम्भोऽवगाहश्च उल्मुकोल्लेखनादिकम् । तृप्तप्रश्नश्च विकिरः शेषमन्नं तथैव च । प्रदक्षिणा विसर्गश्च सीमान्तानुव्रजस्तथा । अष्टादश पदार्थाश्च प्रेतश्राद्धे विवर्जयेत् । सत्यव्रतः—अनूदकमधूपं च गन्धमाल्यादिवर्जितम् । नवश्राद्धममन्त्रं तु पिण्डोदकविवर्जितम् । अनूदकमिति दीर्घं छान्दसम् । अवनेजनोदकरहितम् । अनूदकं पिण्डोदकविवर्जितम् । अवनेजनप्र- त्यवनेजनरहितमिति कश्चित् । तन्नोचितम् । स्मृत्यन्तरे तयोः सद्भावप्रतीतिः । तथा च—अनूदक- मधूपं च गन्धमाल्यविवर्जितम् । नितयेदशमनि पूर्वं ततः श्राद्धं प्रकल्पयेत् । पश्चाच्च नितयेत्पूर्वं तस्मिन्नेव

यथाविधीति । अस्यार्थः—पूर्वमश्मन्यवनेजनं निनयेत्तत्तत्रापि पिण्डनिर्वपणाख्यं श्राद्धं कुर्यात्पश्चाच्च तत्रैव पिण्डप्रत्यवनेजनं दद्यात् । पूर्वमिति प्रत्यवनेजनमुच्यते । पुर्वपूरण इतिधातोराप्यायनार्थत्वात् । एवं च सत्यनूदकं पिण्डोदकविवर्जितं चेति पदद्वयं ऊर्जस्वधावाचनाभ्यां प्राप्तावुदकनिषेधकमित्युचितमित्यर्थः । रेणुरपि—अन्नं न विकिरेद्भूमौ गृहीयान्नाशिषोऽत्र तु । पात्रालम्भो न चाक्षय्यमासनादिप्रयोगतः । नामगोत्रेण संबन्धरहितं प्रेतशब्दवत् । नवश्राद्धं गृहे कार्यं भार्या यत्राग्नयोऽपि वै इति । तथा—आसीमान्तं स्वस्तिवाच्यं पिण्डानां च नमस्कृतिः । न पुष्पं पिण्डमूर्धस्थं वन्देद्विप्रकरच्युतम् । सर्ववर्णेषु सर्वत्र प्रेष्यसाधारणो विधिरिति । मत्स्यपुराणे—नित्यं तावत्प्रवक्ष्येऽहमर्घावाहनवर्जितम् । दैवहीनं भवेत्तत्तु नियमादिविवर्जितम् । तीर्थश्राद्धं प्रकुर्वीत पाकान्नेन विशेषतः । आमान्नेन हिरण्येन कन्दमूलफलैरपि । एषामभावे कुर्वीत श्रद्धया च जलेन च । तथा—ब्राह्मणान्न परीक्षेत तीर्थे कालं न चिन्तयेत् । प्राप्ततीर्थो यदा विद्वांस्तदा श्राद्धं समाचरेत् । आवाहनं न तीर्थे स्यादर्घदानं न वा भवेत् । आहूताः पितरस्तीर्थे कृतार्थाः सन्ति वै द्विजाः । तथा—आवाहनं न दिग्वन्धो न दोषो दृष्टिसंभवः । सकारुण्यं च कर्तव्यं तीर्थश्राद्धं विचक्षणैः । भविष्येऽपि—देवाश्च पितरो यस्माद्ब्रह्माणां तु सदा स्थिताः । आवाहनं विसृष्टिश्च तत्र तेषां न विद्यते । सकारुण्यमित्यनेन पितृव्यभ्रात्रादीनां पुत्रिणामपि तीर्थे श्राद्धं यथोपदेशं कर्तव्यमित्यर्थः । काण्व्याजिनः—मौञ्जीवन्धाद्विवाहाच्च वर्षार्थं वर्षमेव वा । पिण्डान्सपिण्डा नोदद्युः सपिण्डीकरणादृते । इति । सपिण्डीकरणं षोडशश्राद्धोपलक्षणम् । संग्रहकारोऽपि—विवाहोपनयादूर्ध्वं वर्षं वर्षार्थमेव वा । न कुर्यात्पिण्डनिर्वापं न दद्यात्कारणादि(?)वै । अत्रापवादस्तेनैवोक्तः । महालये गयाश्राद्धे मातापित्रोर्मृतेऽहनि । कृतोद्वाहोऽपि कुर्वीत पिण्डनिर्वपणं सुतः । इति । क्षयाहैकोद्दिष्टं तूक्तं सूत्रकृता नावाहनमित्यादि । आमश्राद्धं तु आचारतिलके । आमश्राद्धमनङ्गुष्ठमग्नौकरणवर्जितम् । तृप्तप्रश्नविहीनं तु कर्तव्यं मानवैर्धुवम् । धर्मप्रदीपे—आवाहनाग्नौकरणं विकिरं पात्रपूरणम् । तृप्तप्रश्नं न कुर्वीत आमहेम्नोः कदाचन । इति । एतद्विषयमुपरिष्ठाद्वक्ष्यामः । अपिण्डके तु अग्नौकरणमर्थं च आवाहनावनेजनम् । पिण्डश्राद्धेषु कुर्वीत पिण्डहीने निवर्तते । पिण्डनिर्वापरहितं यत्र श्राद्धं विधीयते । स्वधावाचनलोपोऽस्ति विकिरस्तु न लुप्यते । अक्षय्यदक्षिणास्वस्तिसौमनस्यं यथास्थितम् । धर्मप्रदीपेऽपि—आवाहनं तथाऽर्घ्यं वै अग्नौकरणमेव च । अक्षय्यापोस्य विकिरं पिण्डहीने विवर्जयेदिति । इदं चाक्षय्यवर्जनमशक्त्या पिण्डाकरणविषयम् । शक्तौ तु यथास्थितिं विहितत्वात् । स्मृतिसंग्रहे—अङ्गानि पितृयज्ञस्य यदा कर्तुं न शक्नुयात् । संकल्पश्राद्धमेवासौ कुर्यादर्घादिवर्जितम् । आपस्तम्बोऽपि—संकल्पश्राद्धे अर्घावाहनाग्नौकरणपिण्डस्वधावाचनानि वर्जयेदिति । व्याध्यादिना यथावद्विस्तृतं पार्वणं कर्तुमशक्तः संकल्पश्राद्धमेव कुर्यादित्यर्थः । विकिरव्यवस्था च तदभाव एवोक्ता । हेमश्राद्धे तु बौधायनः—संकमेऽन्नद्विजाभावे प्रवासे पुत्रजन्मनि । हेमश्राद्धं संग्रहे(?)च द्विजः शूद्रः समाचरेत् । आर्तवेऽन्नद्विजाभावे ग्रहणे देशविलम्बे । आमश्राद्धं द्विजः कुर्याच्छूद्रः कुर्यात्सदैव हीति । गालवः—तीर्थेऽनग्रावापदि च देशभ्रंशे रजस्यपि । हेमश्राद्धं द्विजः कुर्याच्छूद्रः कुर्यात्सदैव हीति । अन्यस्मृतिभ्यो ज्ञेयम् । अत्रैतच्चिन्त्यते—किमामश्राद्धेऽग्नौकरणं स्यादुत नेति । अत्रैक आहुः—सिद्धान्नेन विधिर्यस्मादामश्राद्धेऽप्यसौ विधिः । आवाहनादि सर्वं स्यात्पिण्डदानं च भारत । दद्याद्यद्यद्विजातिभ्यः शृतं वा यदि वाऽश्रुतम् । तेनाग्नौकरणं कुर्यात्पिण्डांस्तेनैव निर्वपेदित्यतिदेशेनाग्नौकरणं भवतीति । तदयुक्तम्—अतिदेशस्य ब्राह्मणविषयत्वात् । तथा च कल्पलतायां—आमश्राद्धं यदा कुर्याद्विभिन्नः श्राद्धदस्तदा । हस्तेऽग्नौकरणं कुर्याद्ब्राह्मणस्तु विशेषतः । इति । अतश्चामश्राद्धेऽग्नौकरणानिषेधः शूद्रविषयो भवितुमर्हति । किं च भविष्यत्पुराणे धर्मसं-

वादे—धर्मज्ञा यदि शूद्राः प्रकुर्वते । अग्नौकरणमन्त्रोऽस्य नमस्कारो विधीयते इत्यग्नौकरणनिषे-
धान्नमस्कारविधानात् । अथवा विहितप्रतिषिद्धत्वात् सपिण्डकापिण्डकविषयौ विधिनिषेधौ । प्रकृत-
मधुनोच्यते । अत्रैक उद्दिष्टो यत्र तदिति व्युत्पत्तेर्नैवं नवमिश्रं पुराणं चेति त्रिविकोद्दिष्टम् । तत्रैको-
द्दिष्टमित्यनेन किमुच्यते । तथा चाङ्गिराः—प्रथमेऽहि तृतीयेऽहि पञ्चमे सप्तमे तथा । नवमैकादशे
चैव नवश्राद्धानि षट् तथा । इति । आश्वलायनगृह्यपरिशिष्टम्—नवश्राद्धं दशाहानि नवमिश्रं
तुषट् । अतः परं पुराणं वै त्रिविधं श्राद्धमुच्यते । हारीतोऽपि प्रायश्चित्तेष्वाह—चान्द्रायणं
नवश्राद्धे प्राजापत्यं तु मासिके । एकाहस्तु पुराणेषु प्रायश्चित्तं विधीयत इति । तत्रैक आहुः—
क्षयाहे पार्वणस्यैवोक्तत्वात्प्रेतैकोद्दिष्टमेवैतदिति । तदयुक्तम् । स्वदितमिति तृप्तप्रश्न इत्याद्यङ्गस्य
प्रेतश्राद्धेषु निरस्तत्वात् । न चैतन्मासिकादि नवश्राद्धं भवितुमर्हति । पित्रादिशब्दप्रयोगाभा-
वात् । तस्मात्पुराणैकोद्दिष्टमेवैतदिति युक्तम् । अतश्चावाहनादिनिषेधविशेषवर्जं सर्वाङ्गमत्र भवतीति
विशेषविधिनिषेधयोः शेषाभ्यनुज्ञाफलकत्वादिति न्यायात् । ‘एकोऽर्धं एकं पवित्रमेकः पिण्डः’
कर्तव्य इति यथालिङ्गं वाक्यशेषः । पवित्रविशेषणत्वाल्लिङ्गव्यत्ययः । पूजाविधिर्वा प्रकृतितत्त्वनेक-
प्रसक्तौ विकृतित्वात्प्रतिषेधः । तदुक्तम्—प्रसज्यमानः प्रतिषिध्यत इति । भट्टोऽपि—इष्टा सर्वत्र
शास्त्रेषु निवृत्तिः प्राप्तिपूर्विका । तदभाव(?)विशेषोऽत्र नहि दृष्टो द्वयोरपि । इति । पवित्रं प्रादे-
शमात्रं कुशैकदलम् । अत्र केचित्प्रत्यवतिष्ठन्ते—दर्भः पवित्रमित्युक्तमिति वचनात् । त्रिशाखस्तु भ-
वेदर्भश्चतुःशाखः कुशः स्मृतः । पञ्चशाखस्तु निधिपः षट्शाखं तु पवित्रकमिति । पारिभाषिकत्वाच्च
पवित्रं षट्शाखैककुशमिति । तदयुक्तम्—पार्वणेषु च सर्वेषु पवित्रं द्विदलं स्मृतम् । एकोद्दिष्टे तु
तत्प्रोक्तं पवित्रं द्विदलं नृप । एकोद्दिष्टे शलाकैकेति भगवतश्चतुर्विंशतिमतवचनाभ्यामुल्लेखोपपत्तेः । एक-
शब्दपौनरुक्त्यं विस्पष्टार्थम् । ननु चैकोद्दिष्टमित्यनेनैव पिण्डैकोपलब्धेः एकग्रहणं किमर्थम् । उच्यते—
पिण्डविच्छित्तिनिषेधार्थमष्टाङ्गपिण्डविध्यर्थं चेत्यदोषः । तदुक्तम्—तिथिच्छेदेन कर्तव्यं विनाश्राद्धं
यदृच्छया । पिण्डश्राद्धं च दातव्यं विच्छिन्नं नैव कारयेत् । निषिद्धदिनेऽपीति शेषः । श्राद्धशब्देन
ब्राह्मणभोजनम्, पिण्डशब्दस्य पृथगुपादानात् । चकारोऽग्नौकरणार्थः । तेन सति संभवे ब्राह्मण-
भोजनं पिण्डदानं च क्षयाहे कार्यम् । भोजनाभावे तु पिण्डमात्रमपि कार्यमिति विच्छित्तिशब्दार्थः
इति माधवीये । आहिताग्नेः पित्रर्चनं पिण्डैरेव ब्राह्मणानपि वा भोजयेदिति निगमस्मृतौ वाशब्दस्य
संभवासंभवेन व्यवस्थितत्वात् । एवं च सत्याब्दिकमग्नेनैव कर्तव्यं नामाग्नेनेत्युक्तं भवति । तथा
च मरीचिः—अनग्निकः प्रवासी च यस्य भार्या रजस्वला । आमश्राद्धं प्रकुर्वीत न तत्कुर्यान्मृताह-
नीति । लौगाक्षिरपि—पुष्पवत्स्वपि दारेषु विदेशस्थोऽप्यनग्निकः । अग्नेनैवाब्दिकं कुर्याद्वेम्ना
वामेन वा क्वचित् । कचिदिति दर्शे रविग्रहे क्षयाहे सतीत्यर्थः । तथा च गोभिलः—दर्शे रविग्रहे
पित्रोः प्रत्याब्दिकमुपस्थितम् । अग्नेनासंभवे हेम्ना कुर्यादामेन वा सुतः । इति । अत्राप्यसंभव इति
विशेषणात्संभवे अग्नेनैवेत्युक्तम् । श्राद्धविधौ द्विजातीनामामश्राद्धं प्रकीर्तितम् । अमावास्यादिनि
यतं माससंवत्सरादृत । इति हारीतोक्तेः । अष्टाङ्गत्वमाह वृद्धयाज्ञल्क्यः—मधुवातं गव्यधृतं पानीयं
पायसं तथा । कुतपतिलसंयुक्तं ज्योतिश्चैवाष्टमी तथा । कपित्थश्रीफलाकारः पिण्डोष्टाङ्गः स उच्यते ।
तिलैरुत्पाद्यते मूर्धा क्षीरैर्बाहू धृतेन हृत् । मधुना चैव नासा च तोयैर्हस्तौ तथा परौ । ज्योतिश्चैवा-
रुजीवः(?)स्यात्पिण्डनिर्वपणं स्मृतम् । यत्तु—मधु चाज्यं जलं चाध्यं पुष्पधूपविलेपनम् । बलिं दत्त्वा तु
विधिवत्पिण्डोऽष्टाङ्गो भवेद्यथेति ब्राह्मवचनं तत्पार्वणविषयम् । पूर्ववचनस्य क्षयाहप्रकरणोक्तत्वात् ।
नावाहनाग्नौकरणं नात्र विश्वेदेवाः । अत्रैकोद्दिष्टे विकृतित्वादावाहनाद्यङ्गं न भवतीत्यर्थः । नन्वयं
विशेषनिषेधार्थम् । अत्राह पद्धतिकृद्यज्ञदत्तः—एकोद्दिष्टे स्वधावाचनं न भवतीति । तत्र । पिण्ड-

रहितश्राद्धे तन्निषेधात् । तदुक्तं—स्वधावाचनलोपोऽस्तीति प्राक् । अतश्चास्मत्पित्रे अमुकशर्मणे अमुकगोत्राय स्वधोच्यतानिति प्रयोगः । अत्रैक आहुः—प्रथमपात्राभावात्संस्वस्वबहुत्वाभावाच्च पितृभ्यः स्थानमसीति मन्त्रानुपयुक्तत्वाच्च नात्र तत्पात्रमिति । तदयुक्तम् । एकोद्दिष्टे अस्य विहितत्वात् । यत्तु कर्कोपाध्यायैर्न पात्रन्युवजीकरणमित्युक्तं तदन्यथैवोपपाद्यते । पात्रं न्युवजं न कर्तव्यं किन्तुत्तानमेव निधेयमिति । अस्ति च पात्राभावन्युवजत्वाभावयोर्महान् भेदः । अतो अर्थानवबोधात्तदयुक्तमित्युक्तम् । तथा च स्कन्दसंवादे—एकोद्दिष्टे न कुर्वीत स्कन्द पात्रमधोमुखम् । नोत्थापयेच्च तत्पात्रं यावच्छ्राद्धविसर्जनम् । अन्तरोत्थापिते पात्रे श्राद्धं संपद्यते तथेति । तस्मात्स्वधावाचनीयानास्तीर्य स्वधावाचनं कर्तव्यमिति सूक्तम् । स्वदितमिति तृप्तप्रश्न उपतिष्ठतामित्यक्षयस्थाने अभिरभ्यतामिति विसर्गः । अत्र नेत्यनुवृत्तौ मण्डूकप्लुतिन्यायेन पूर्वसूत्रोक्तो विधिरेवात्रानुषज्यते । तेन तृप्ताः स्थेति प्रश्ने स्वदितमक्षय्यमस्त्वित्यत्रोपतिष्ठतां वाजे वाजे वतेत्यत्राभिरभ्यतामिति विसर्गो भवतीति वाक्यशेषः । अतश्चैतत्पुराणैकोद्दिष्टमित्युक्तं प्रेतैकोद्दिष्टे तदभावात् । अथ क्षयाहे किं पार्वणं कार्यमेकोद्दिष्टं वेति संदिह्यते । उभयथा वचनदर्शनात् । तथा हि जातूकर्ण्यः—पितुः पितृगणस्थस्य कुर्यात्पार्वणवत्सुतः । सर्वदा दर्शवच्छ्राद्धं मात्रापित्रोः क्षयेऽहनीति । शातातपः—प्रदानं यत्र यत्रैषां सपिण्डीकरणात्परम् । तत्र पार्वणवच्छ्राद्धं ज्ञेयमभ्युदयादृते । तथा—अर्वाक् संवत्सरादृद्धौ पूर्णे संवत्सरेऽपि वा । ये सपिण्डीकृताः प्रेता न तेषां तु पृथक् क्रियेति । एकोद्दिष्टे तु यमः—सपिण्डीकरणादूर्ध्वं प्रतिसंवत्सरं सुतैः । मात्रापित्रोः पृथक् कार्यमेकोद्दिष्टं मृतेऽहनि । व्यासोऽपि—एकोद्दिष्टं परित्यज्य पार्वणं कुरुते नरः । अकृतं तद्विजानीयाद्भवेच्च पितृघातकः । एकोद्दिष्टं परित्यज्य पार्वणं यः समाचरेत् । सदैव पितृहा स स्यान्मातृभ्रातृविनाशकः । मृताहे पार्वणं कुर्वन्नधोऽधो याति मानवः । संपृक्तेष्वाकुलीभावः प्रेतेषु तु ततो भवेदिति । अत्र विरोधे ह्येक आहुः—द्वादशपुत्रेष्वौरसक्षेत्रजपुत्रौ पार्वणं कुर्यातामन्ये दशैकोद्दिष्टमिति । तथा च जातूकर्ण्यः—प्रत्यब्दं पार्वणेनैव विधिना क्षेत्रजौरसौ । कुर्यातामितरे कुर्युरेकोद्दिष्टं सुता दश । औरसः क्षेत्रजः पुत्रो विधिना पार्वणेन तु । प्रत्यब्दमितरे कुर्युरेकोद्दिष्टं सुता दश ॥ इति विशेषोल्लेखादिति । तदयुक्तम्—प्रत्यब्दमित्यनेन क्षयाहव्यतिरिक्ताक्षयतृतीयादिविषयत्वावगतेः । एकोद्दिष्टं तु कर्तव्यमौरसेन मृतेऽहनि । सपिण्डीकरणादूर्ध्वं मातापित्रोर्न पार्वणमिति पैठीनसिवचनविरोधाच्च । एवं च सति मृताहे पार्वणैकोद्दिष्टयोरुभयोरपि पक्षप्राप्तत्वात्—अमायां वा क्षयो यस्य प्रेतपक्षेऽथवा भवेत् । सपिण्डीकरणादूर्ध्वं तस्योक्तः पार्वणो विधिरिति शङ्खवचनेन दर्शप्रेतपक्षमृतयोरेव पार्वणस्य नियतत्वात्तत्र मृतयोरेव पार्वणमन्यत्र मृतयोरेकोद्दिष्टमिति विज्ञानेश्वरप्रभृतयः । अन्ये तु द्वादशविधपुत्रेष्वौरसक्षेत्रजपुत्रौ विशेषस्तत्रापि साम्प्रित्वं तत्रापि दर्शापरपक्षमृतिरित्येवं विशेषोपसंहारपरंपरया पुरोडाशाग्रेयवद्विशेषोपसंहारपर्यवसानाद्दर्शापरपक्षमृतावपि साम्न्यौरसक्षेत्रजावेव पार्वणं कुर्यातां न निरग्निपुत्रा इति वर्णयन्ति । तदेतद्विचारणीयम् । किं नियमप्रतिपादनं न्याय्यमुत विशेषोपसंहार इति । तत्र यदि नियमप्रतिपादनं न्याय्यमित्युच्यते तदा दर्शापरपक्षमृतिं विनाऽपि साम्नेः पार्वणविधानमनर्थकं स्यात् । यथाह सुमन्तुः—प्रत्यब्दमितरे कुर्युरेकोद्दिष्टं सुता दश । अनग्निमानौरसश्च कुर्यात्साम्निस्तु पार्वणम् । पुलस्त्योऽपि—अनग्नेरौरसस्योक्तमेकोद्दिष्टं मृतेऽहनि । प्रत्यब्दं पार्वणं साम्नेरन्येषां तु न पार्वणमिति । अथ विशेषोपसंहारो न्याय्यस्तर्हि साम्नेरेव पार्वणस्य विहितत्वात् । दर्शापरपक्षमृतावपि तस्यैव पार्वणं निरग्नेर्नातोऽमायां वा क्षयो यस्येति वाक्यं साम्निविषयमेवोपसंहारणीयमिति विशेषोपसंहार एव युक्तः प्रतिभाति । तथा च श्राद्धकल्पलतायां—इन्दुक्षये प्रेतपक्षे विपत्तिश्चेद्द्विजन्मनः । साम्निकः पार्वणं कुर्यादेकोद्दिष्टं निरग्निः । इति । तस्मादौरसस्यैव कलौ प्रचुरत्वात्स एव साम्निर्दर्शापरपक्षमृतौ पार्वणं

कुर्यादन्यथैकोद्दिष्टमेवेति राद्धान्तः । तथा च मत्स्यपुराणम्—प्रदानं यत्र तत्रैषां सपिण्डीकरणात्प-
रम् । पार्वणेन विधानेन देयमग्निमता सदा । वृद्धयाज्ञवल्क्योऽपि—वैतानाग्निर्गृहे येषां माता-
पित्रोः क्षयेऽहनि । न तेषामधिकारः स्यादेकोद्दिष्टे कदाचन । सपिण्डीकरणादूर्ध्वमग्निभ्युक्तस्य
पार्वणम् । अनग्रेस्तु क्रिया नान्या एकोद्दिष्टमृते क्वचित् । एकोद्दिष्टं विधिस्तेषां मन्त्रे वाजसनेयि-
नाम् । येषां माध्यन्दिनी शाखा ये द्विजा अग्निवर्जिताः । इति । नन्वे (वं) तर्हि बह्वग्नयस्तु ये विप्रा
ये चै(का)ग्नय एव वा । तेषां सपिण्डनादूर्ध्वमेकोद्दिष्टं न पार्वणमिति स्मृत्यन्तरवचनं विरुध्यते । मैवम् ।
अस्य वचनस्यान्यथार्थोपपत्तेः । तथा हि ये पितरः साग्नयो मृता भवन्ति तेषां निरग्निः सपिण्ड-
नादूर्ध्वमेकोद्दिष्टं कुर्यात्तथा निरग्नयः पितरो मृताः साग्नपुत्रस्तदा सपिण्डनादूर्ध्वं मृताहे पार्वणं
कुर्यादिति । तथा च मरीचिः—साग्निकौ तु पितापुत्रावमायां स्यात्पिता मृतः । पार्वणो हि विधि-
स्तस्य प्रतिसंवत्सरं भवेत् । तथा—साग्निकस्य पितुः पुत्रोऽमावास्यायां मृतस्य च । पार्वणो हि वि-
धिस्तस्य प्रतिसंवत्सरं भवेत् । ततः साग्निकः ततः न कश्चिद्विरोधः । अभिरम्यतामिति कत्रोक्तेऽभि-
रताः स्मइति श्राद्धिनः प्रतिवदेयुरित्यर्थः । अत्रैक आहुः—एक एव द्विजो भोज्यः पिण्डोऽप्येको
विधीयत इति वचनादेक एव श्राद्धयेकोद्दिष्ट इति । तदयुक्तम् । तस्य वचनस्य प्रेतैकोद्दिष्टविषयत्वात् ।
अभिरम्यतामिति वदेद्ब्रूयुस्तेऽभिरताः स्म हेति याज्ञवल्क्येन बहुत्वाभिधानात् । इतर इति सूत्रोप-
देशाच्च । अत्रैतच्चिन्त्यते—किं क्षयाहश्राद्धं नित्यं कर्म कृत्वा कर्तव्यमुताकृत्वेति । तत्र नित्यं कृत्वैव
श्राद्धमाचरन्तीति सदाचारः । वृद्धयाज्ञवल्क्येन तु श्राद्धानन्तरं नित्यं कर्म कुर्यादिति उक्तम् ।
तथा च—क्षयेऽहनि समासाद्य स स्नात्वा विधिपूर्वकम् । स्नानं सन्ध्यां प्रकुर्वीत नित्यकर्म न कार-
येत् । नित्यं नैमित्तिकं काम्यं त्रिविधं धर्मलक्षणम् । निमित्तं तु व्यतिक्रम्य नित्यं कर्म न कारयेत् ॥
जपं होमं तथा दानं तर्पणं देवतार्चनम् । क्षयेऽहनि समासाद्य न कुर्यात्पूर्वमेव हि । क्षयाहं
तु समासाद्य न कुर्यात् प्राक् तर्पणम् । पितृघाती स विज्ञेयो वदत्येवं पितामहः । इति तत्सदा-
चारविरोधाच्चिन्त्यम् । अथवा सामगायजुःशाखिनां पूर्वं नित्यकर्म बह्वृचानां पश्चादिति व्यवस्थेत्य-
विरोधः । सामगा याजुषाः पूर्वं बह्वृचाश्च तथान्तक इति तेनैवोक्तत्वात् । अथवा एकोद्दिष्टं तु
यच्छ्राद्धं तन्नैमित्तिकमुच्यते । इत्येकोद्दिष्टस्य नैमित्तिकत्वे नित्यान्नैमित्तिकं वलीय इति न्याया-
देकोद्दिष्टमेव पूर्वं पश्चान्नित्यं न क्षयाहनिमित्तकपार्वणमपीति व्यवस्था । तथा च वृद्धयाज्ञवल्क्य
एव—एकोद्दिष्टनिवृत्ते तु तथा विप्रविसर्जने । नित्यकर्म ततः कुर्यात्तर्पणं देवतार्चनम् । नित्यं नैमि-
त्तिकं चैव द्वावेतौ परमार्थिनौ । नैमित्तिके व्यतीते तु ततो नित्यं समाचरेदिति । विश्वामित्रो-
ऽपि—नैमित्तिकं यदा श्राद्धं पैतृकं कुरुते नरः । तदा नित्यं न कुर्वीत तीर्थश्राद्धं विना क्वचित् ।
नित्यनैमित्तिके प्राप्ते नित्यं न परिलङ्घयेत् । आदौ नैमित्तिकं कुर्यात्पश्चान्नित्यं समाचरेदिति ।
अपि च पठन्ति—प्रत्याव्दिकनिवृत्ते तु पश्चान्नित्यं समाचरेत् । अतयोर्भिन्नतन्त्रत्वात्स्थालीपाकाग्नि-
होत्रवदिति ॥ ४ ॥ ॥ * ॥

इति श्राद्धकाशिकायां सूत्रवृत्तौ एकोद्दिष्टश्राद्धं समाप्तम् ।

ततः संवत्सरे पूर्णे त्रिपक्षे द्वादशाहे वा यदहर्वा वृद्धिरापद्येत चत्वारि
पात्राणि सतिलगन्धोदकानि पूरयित्वा त्रीणि पितृणामेकं प्रेतस्य । प्रेतपात्रं
पितृपात्रेष्वसिञ्चति, ये समाना इति द्वाभ्याम् । एतेनैव पिण्डो व्याख्यातः ।
अत ऊर्ध्वं संवत्सरे संवत्सरे प्रेतायान्नं दद्यात् यस्मिन्नहनि प्रेतः स्यात् ॥ ५ ॥

(कर्कः)—‘ ततः...प्रेतस्य ’ संवत्सरे पूर्णे सपिण्डीकरणकर्तव्यम् । पूर्णग्रहणादूर्ध्वं नास्त्येव न प्राकृतव्यम् । आहिताग्निना तु प्रागमावास्यायाः कर्तव्यम् । पिण्डपितृयज्ञाधिकारात् । अधिकारः प्रेतपितृकत्वात्, प्रेतेभ्यो ददातीति वचनात्, पितृप्रभृति ददातीति वचनात्, सपिण्डीकरणं कार्यं पूर्वमेव । असपिण्डीकृतानां दानाभावाच्च । कथमभाव इति चेत् । सपिण्डीकरणमित्यन्वर्थसंज्ञयैवायमर्थोऽवगम्यते । तस्मात्प्रागपि वत्सरात्सपिण्डीकरणमस्त्येव । तथाचान्यार्थदर्शनम्—अर्वाक् सपिण्डीकरणं यस्य संवत्सराद्भवेत् । तस्याप्यन्नं सोदकुम्भं दद्यात्संवत्सरं द्विजः । इति अन्नोदककुम्भविधिपरे वाक्ये अर्वाक् संवत्सरात्सपिण्डीकरणं दर्शयति । तथा च गृह्यकारः पिण्ड(प्र)करणे—प्रथमः पितॄणां प्रेतः स्यात्पुत्रवांश्चेदिति । उक्तन्यायेनानाहिताग्निनाऽपि चाभ्युदयिकं कुर्वता इदं पूर्वमेव कर्तव्यमिति । तच्चैतत् पुत्रवतः स्यात्, पिण्डकरणे प्रथमः पितॄणां प्रेतः स्यात्पुत्रवांश्चेदिति वचनात् । अपुत्रस्य प्रेतस्य पितृगणेन सह समानपिण्डतैव नोपपद्यते । तथाच स्मरन्ति—वर्षे वर्षे तु कर्तव्या बान्धवैरुदकक्रिया । अदैवं भोजयेच्छ्राद्धं पिण्डमेकन्तु निर्वपेत् । इत्यपुत्रस्य प्रेतस्य प्रतिसंवत्सरं बान्धवैः कर्तव्यमेकोद्दिष्टं स्मरन्ति । अतोऽपि न सपिण्डीकरणमपुत्रस्य । चत्वारि पात्राणि पूरयित्वेति चतुर्ग्रहणात् त्रिभ्य एव दानं न षड्भ्योऽपि । तत्र च त्रीणि पितॄणामेकं प्रेतस्य भवति । ‘ प्रेतपात्रं ’ द्वाभ्याम् ’ येसमाना इति मन्त्रद्वयेन प्रेतपात्रात् पितृपात्रेषु उदकमासिञ्चतीति । ‘ एतेनैव पिण्डो व्याख्यातः ’ पिण्डेऽयमेव न्याय इति । ‘ अतः...स्यात् ’ निगदमेतत् ॥ ५ ॥

(गदाधरः) सपिण्डीकरणमाह ‘ ततः...प्रेतस्य ’ संवत्सरे पूर्णे सपिण्डीकरणङ्कार्यम् । अथवा त्रिपक्षे द्वादशाहे वा वृद्धिप्राप्तौ वा कुर्यात्, इति चत्वारः पक्षा दर्शितास्तत्रेयं व्यवस्था—द्वादशाहे पितुः सपिण्डीकरणमग्निमता कार्यम्, सपिण्डीकरणं विना पिण्डपितृयज्ञस्यासिद्धिः; साग्निकस्तु यदा कर्ता प्रेतो वाऽप्यग्निमान्भवेत् । द्वादशाहे तदा कार्यं सपिण्डीकरणं पितुरिति वचनात् । निरग्निकस्तु त्रिपक्षे वृद्धिप्राप्तौ संवत्सरे वा कुर्यात् । यदा प्राक्संवत्सरात्सपिण्डीकरणं तदा षोडशश्राद्धानि कृत्वा सपिण्डीकरणङ्कार्यम् उत सपिण्डीकरणं कृत्वा स्वकाले तानीति संशयः । उभयथा वचनदर्शनात् । श्राद्धानि षोडशादत्वा नतु कुर्यात्सपिण्डनम् । श्राद्धानि षोडशापाद्य विदधीत सपिण्डनमिति । षोडश श्राद्धानि च—द्वादशाहे त्रिपक्षे च षण्मासे मासि चाव्दिके । श्राद्धानि षोडशैतानि संस्मृतानि मनीषिभिरिति दर्शितानि । तथा, यस्यापि वत्सरादर्वाक् सपिण्डीकरणं भवेत् । मासिकश्चोदकुम्भश्च देयं तस्यापि वत्सरमिति । तत्र सपिण्डीकरणं कृत्वा स्वकाले तानि कर्तव्यानीति प्रथमः कल्पः । अप्राप्तकालत्वेन प्रागनधिकारात् । यदपि वचनं षोडशश्राद्धानि कृत्वैव सपिण्डीकरणं संवत्सरात्प्रागपि कर्तव्यमिति सोऽयमाप्तकल्पः । यदा त्वाप्तकल्पेन प्राक् स चेत्सपिण्डीकरणात् प्रेतश्राद्धानि करोति तदैकोद्दिष्टविधानेन कुर्यात् । यदा तु मुख्यकल्पेन स्वकाल एव तानि करोति तदाऽऽव्दिकं यो यथा करोति पार्वणमेकोद्दिष्टं वा तथा मासिकानि कुर्यात् । सपिण्डीकरणादर्वाक् कुर्वञ्छ्राद्धानि षोडश । एकोद्दिष्टविधानेन कुर्यात्सर्वाणि तानि तु । सपिण्डीकरणादूर्ध्वं यदा कुर्यात्तदा पुनः । प्रत्यव्दं यो यथा कुर्यात्तथा कुर्यात्स तान्यपि, इति स्मरणात् । चत्वारि पात्राणि पूरयित्वेति चतुर्ग्रहणाग्निभ्यः प्रेतस्य पितृपितामहप्रपितामहेभ्य एव दानम् । नच षड्भ्योऽपि । तत्र च त्रीणि पात्राणि पितॄणाम् एकं प्रेतस्य भवति । ‘ प्रेतपात्रं पितृपात्रेष्वसिञ्चति ये समाना इति द्वाभ्याम् ’ प्रेतसंबन्धि पात्रं गृहीत्वा पितृपितामहप्रपितामहपात्रेषु ये समाना इति द्वाभ्यां मन्त्राभ्यामासिञ्चति प्रत्यासेकं मन्त्रौ भवतः । आसेकप्रकारो ब्रह्मपुराणे—चतुर्भ्यश्चार्धपात्रेभ्य एकं वामेन पाणिना । गृहीत्वा दक्षिणेनैव पाणिना सतिलोदकम् । संसृजेच्च तथाऽन्येषु येसमाना इति स्मरन् । प्रेतं प्रेतस्य हस्तेषु चतुर्भागजलं क्षिपेत् । ततः पितामहादेस्तु तन्मन्त्रैश्च पृथक् पृथक् इति । वाजसने-

यिभिस्तु पूर्वं पितृभ्यो देयं पश्चात्प्रेताय दानम् । ' एतेनैव पिण्डो व्याख्यातः ' यथा प्रेतार्धपात्रस्थं जलं ये समाना इति द्वाभ्यां मन्त्राभ्यां पात्रत्रये स्थापितम् एवमेव प्रेतपिण्डमपि त्रेधा कृत्वा पिण्डत्रितये निदध्यादित्यर्थः । तत्प्रकारश्च ब्रह्मपुराणे । दत्त्वा पिण्डमथाष्टाङ्गं ध्यात्वा तच्च सुभास्वरम् । सुवर्णरौप्यदर्भैस्तु तस्मिन्पिण्डं ततस्त्रिधा । कृत्वा पितामहादिभ्यः पितृभ्यः प्रेतमर्पयेत् । तथा, सुवर्तुलांस्ततस्तांस्तु पिण्डान्कृत्वा प्रपूजयेत् । अर्घैः पुष्पैस्तथा धूपैर्दीपैर्माल्यानुलेपनैरिति । एतच्च प्रेतश्राद्धसहितं सपिण्डीकरणं संविभक्तधनेषु बहुषु भ्रातृषु सत्स्वपि एकेनैव कृतेनालं न सर्वैः कर्तव्यम् । नवश्राद्धं सपिण्डत्वं श्राद्धान्यपि च षोडश । एकेनैव तु कार्याणि संविभक्तधनेष्वपीति स्मरणात् । मातुः पिण्डदानादौ गोत्रे विप्रतिपत्तिः । भर्तृगोत्रेण पितृगोत्रेण वा देयम् । उभयथा वचनदर्शनात् । मातुः सपिण्डीकरणे विरुद्धानि वाक्यानि दृश्यन्ते । तत्रापि पितामहादिभिः सह सपिण्डीकरणं स्मृतमिति । तथा भर्ताऽपि भार्यायाः स्वमात्रादिभिः सह सपिण्डीकरणं कर्तव्यमिति । पैठीनसिराह-अपुत्रायां मृतायां तु पतिः कुर्यात्सपिण्डताम् । श्वश्रवादिभिः सहैवास्याः सपिण्डीकरणं भवेदिति । पत्या सह सपिण्डीकरणं यम आह-पत्या चैकेन कर्तव्यं सपिण्डीकरणं स्त्रियाः । सा मृतापि हि तेनैक्यं गता मन्त्राहुतिव्रतैरिति । उशनसा तु मातामहेन सह सपिण्डीकरणमुक्तम् । पितुः पितामहे यद्वत्पूर्णे संवत्सरे सुतैः । मातुर्मातामहे तद्वदेषा कार्या सपिण्डतेति । एवंविधेषु वचनेषु सत्सु अपुत्रायां भार्यायां प्रमीतायां भर्ता स्वमात्रैव सापिण्ड्यं कुर्यात् । अत्राचारादनुष्ठानम् । ' अत ऊर्ध्वं प्रेतायान्नं दद्याद्यस्मिन्नहनि प्रेतः स्यात् ' अतः सपिण्डीकरणादूर्ध्वं प्रेतायान्नं दद्याद्यस्मिन्नहनि यस्यान्तिथौ प्रेतः स्यादित्यर्थः । यद्यप्यत्र प्रेतायेत्येकवचननिर्देशस्तथाऽपि स्मृत्यन्तरात्रिभ्यो देयम् । मासश्चात्र चान्द्रो ग्राह्यः । यथा परमेष्ठी आर्विके पितृकार्ये च चान्द्रो मासः प्रशस्यते । विवाहादौ स्मृतः सौरो यज्ञादौ सावनः स्मृत इति ॥ इति नवकण्डिकाभाष्ये पञ्चमी कण्डिका ॥ ५ ॥

अथ प्रयोगः । द्वादशाहे विधिवत्स्नात्वा विष्णुं सम्पूज्य ऊनमासिकमेकोद्दिष्टं कुर्यात् । ततः स्नानम् प्रेतोद्देशेन सान्नानां सजलानां द्वादशघटानां दानम् । एका वर्द्धनी पक्वान्नजलपूरिता विष्णवे देया । एको धर्मराजाय घटो देयः । एकश्चित्रगुप्ताय । ततो मासिकानि चतुर्दश श्राद्धान्येकतन्त्रेण । तत्र क्रमः । द्वितीयमासे त्रिपक्षे तृतीयमासे चतुर्थमासे पञ्चममासे षष्ठे ऊनषष्ठे सप्तमे अष्टमे नवमे दशमे एकादशे द्वादशे ऊनाव्दे चेति प्रेतैकोद्दिष्टवत्कार्याणि । ततः स्नात्वा सपिण्डीकरणं कुर्यात् । तत्र पूर्वं वैश्वदेवश्राद्धम् । देवपादप्रक्षालनम् । ततः पार्वणं प्रेतस्य पितृपितामहप्रपितामहानाम् । तदर्थं त्रयाणां पादप्रक्षालनम् । तत्र सर्वम्पार्वणे पार्वणवत् एकोद्दिष्टे एकोद्दिष्टवत्, अत्राद्य मासे पक्षे तिथौ अमुकगोत्रस्यामुकप्रेतस्य वसुरुद्रादित्यलोकप्राप्त्यर्थं प्रेतत्वनिवृत्त्यर्थं च अमुकगोत्रस्यामुकप्रेतस्य अमुकगोत्राणां पितृपितामहप्रपितामहानाममुकामुकशर्मणां वैश्वदेवपूर्वकं सैकोद्दिष्टं पार्वणविधिना सपिण्डीकरणश्राद्धं युष्मदनुज्ञयाऽहङ्करिष्ये । आसनम् । आवाहनम् । विश्वेषां देवानां पितॄणां प्रेतस्य चार्धपात्राणि पूरयित्वाऽभ्यर्च्य विश्वेभ्यो देवेभ्योऽर्घ्यं दत्त्वा ततः प्रेताय जलम्, प्रेतपात्रे जलचतुर्थभागेनार्धेन्दत्वाऽवशिष्टमर्धपात्रस्थितजलं पित्रादिपात्रेषु विभज्य तृतीयांशं निनयेत् । तत्र प्रेतपात्रं पितृपात्रेषु संयोजयिष्य इति पृष्ठा संयोजयेत्यनुज्ञातोऽर्घ्यं संयोजयेत् । एवं पिण्डयोजनेऽप्यनुज्ञाप्राप्त्यर्थम् । तत्रेदं येसमाना इति मन्त्रद्वयं पठित्वा अमुकगोत्रस्यामुकप्रेतस्यार्घ्यः अमुकगोत्रस्य प्रेतस्य पितुरमुकशर्मणोऽर्घ्येण सह संयुज्यताम्, वसुलोकप्राप्तिरस्त्विति वदेत् । एवं पितामहपात्रे प्रपितामहपात्रे च । ततस्तेभ्योऽर्घ्येन्दद्यात् । पार्वणे नियमेन विकिरः । पिण्डदाने पूर्वम्पार्वणसम्बन्धिनः पिण्डान्निरूप्य पश्चात्प्रेतपिण्डं त्रेधा विभज्य तत आद्यं भागमादाय ये समाना इति मन्त्रद्वयं पठित्वा अमुकगोत्रस्यामुकप्रेतस्य पिण्डः अमुकगोत्रस्य प्रेतस्य पितुरमुकशर्मणः पिण्डेन सह संयुज्यतामित्युक्त्वा प्रथमं

पिण्डं संयोज्य प्रथमपिण्डं वर्तुलं कुर्यात् । ततो वसुलोकप्राप्तिरस्त्विति वदेत् । एवमितराभ्यां पिण्डाभ्यां संयोजनम् । अनन्तरं रुद्रलोकप्राप्तिरस्तु, आदित्यलोकप्राप्तिरस्तु, इति यथाक्रमं वदेत् । अत ऊर्ध्वमत्र पितर इति जपादि । पूजनानन्तरं पिण्डानभिमुख्येदं वदेत् । एष वोऽनुगतः प्रेतः पितरस्तं दधामि वः । शिवमस्त्विति शेषाणां जायताञ्चिरजीवितम् । समानीव आकूतिः समानाहृदयानि वः । समानमस्तुवो मनो यथावः सुसहासती । अत ऊर्ध्वं प्रेतशब्दो नोच्चार्योऽक्षय्यादिषु । आद्धं समाप्य मोक्षधेनुसङ्कल्पः ॥ ॥ ॥ * ॥ ॥ * ॥

इतिनवकण्डिकागदाधरभाष्ये सपिण्डीकरणप्रयोगः ॥

(आद्धका०)—एवं पार्वणैकोदिष्टमुपदिश्येदानीं सपिण्डीकरणमुपक्रमते—‘ततः संवत्सरे पूर्णे त्रिपक्षे द्वादशाहे वा यदहर्वा वृद्धिरापद्येत’ ततःशब्दो हेतौ, यतः सपिण्डीकरणमुभयात्मकं तत उच्यत इत्यर्थः । अथवा तत इति दशाहात्परतः एकादशेऽहनीत्यर्थः । पार्वणैकोदिष्टानन्तरोपन्यासे त्वर्थस्य लब्धत्वात् (?) । एतच्च निरग्नौ प्रेते एकादशाहे दर्शसंभवे साम्निकर्तृविषयम् । एकादशाहे द्वादशाहे वेति बौद्धायनेन न चानग्नौ पितरि पुत्रस्य साम्नित्वाधिकाराभावादेव तद्व्याख्यानमयुक्तमिति वाच्यम् । भार्यामरणपक्षे वा देशान्तरगतेऽपि वा । अधिकारी भवेत्पुत्रो महापातकिनोऽपि वेति शङ्केनाधिकारस्य प्रतिपादितत्वात् । तस्योपादानाच्छ्रौतस्मार्तदर्शानुरोधविषयत्वाच्च । तथा च कार्णाजिनिः—सपिण्डीकरणं कुर्यात् पूर्वं दर्शेऽग्निमान् सुतः । परतो दश रात्राञ्चेत्कुहूरब्दो परीतर इति । अग्निमान् साम्निः । दशरात्रात्परत एकादशे द्वादशे वा । एकादशे इत्याशौचान्तोपलक्षणम् । तथा च कात्यायनः—सर्वेषामेव वर्णानामाशौचान्ते सपिण्डनमिति । साम्नीनां द्विजातीनामिति शेषः । अब्दोपरीत इत्युल्लेखात् । हनि कुहूश्चेदित्यन्वयः । इतरो निरग्निः । वृद्धवसिष्ठः—अथ चेत्स्यादमावास्या मृताहादशमेऽहनि । सपिण्डीकरणं तस्यां कुर्यादेव सुतोऽग्निमान् । मृताहादूर्ध्वदिनमारभ्य दशमेऽहनीत्येकादशाह इत्यर्थः । ननु चैकादशाहे वृषोत्सर्गादिकर्मबाहुल्यात्कथमेतच्छ्रूयते कर्तुम् । नैष दोषः, पुरुषप्रयत्नसाध्यत्वादस्यार्थस्य शक्यत्वात् । अथवा एकादशाहं निर्वर्त्य सपिण्डीकरणं कृत्वा प्रेतं सपिण्ड्य पिण्डपितृयज्ञानन्तरमुक्तकाले मासिकादीति क्रमः । मासिकानां सपिण्डीकरणादूर्ध्वभावित्वादपि । तथा च—आद्धानि षोडशाकृत्वा कुर्यादेव सपिण्डनम् । अपि च वृद्धिविषये रेणुः—कार्यव्यासंगतो वृत्त्यभावाद्वा देशविप्लवात् । राजद्वैवोपघाताद्वा मासिकान्यकृतानि चेत् । कृत्वा सपिण्डनं वृद्धिकर्मस्यान्मासिकान्यतः । इति । एकत्र निर्णीतः शास्त्रार्थोऽन्यत्राप्युपतिष्ठत इति न्यायात् । संवत्सरे पूर्ण इति वृद्धयभावे स्मार्ताग्नौ प्रेते निरग्निर्कर्तृविषयम् । वृद्धिविषयस्य वक्ष्यमाणत्वात् । तथा च भविष्यपुराणम्—सपिण्डीकरणं कुर्याद्यजमानस्त्वनग्निमान् । अनाहिताग्नेः प्रेतस्य पूर्णेऽब्दे भरतर्षभ । पुलस्त्योऽपि—निरग्निः सपिण्डत्वं पितुर्मातुश्च धर्मतः । पूर्णे संवत्सरे कुर्याद्वृद्धिर्वा यदहर्भवेत् । रेणुरपि, निरग्निश्चेद्यदा कर्ता प्रेत औपासनाग्निमान् । सपिण्डीकरणं तस्य पूर्णेऽब्दे नात्र संशयः । इति । त्रिपक्ष इत्ययं शब्दः प्रेतकर्त्रोराहिताग्निविषयत्वेन समाहारमध्यपदलोपाभ्यां द्वेवा विवक्षितः । तथा हि—त्रयः पक्षाः सामाहृतास्त्रिपक्षं पात्रादित्वात् ङीवभावः । अथवा त्रिभिर्दिनैरुनः पक्षो द्वादशाहः । ततश्चाहिताग्नौ प्रेते निरग्निः कर्ता, तृतीयपक्षे प्रेते वा निरग्नौ आहिताग्निः कर्ता द्वादशाहे सपिण्डीकरणं कुर्यादुभयोराहिताग्नित्वे साम्नित्वे वा द्वादशाहः । एवं व्यवस्थेत्यर्थः । अयं विषयो वाशब्दस्य व्यवस्थितत्वात्संभवे सति घटते । तथा च सुमन्तुः—प्रेतश्चेदाहिताग्निः स्यात्कर्तानभिर्यदा भवेत् । सपिण्डीकरणं तस्य कुर्यात्पक्षे तृतीयके । गोभिलः—साम्निकस्तु यदा कर्ता प्रेतश्चानग्निमान् भवेत् । द्वादशाहे तदा कार्यं सपिण्डीकरणं सुतैः । साम्निकः आहिताग्निः । ननु च साम्निकशब्देन

कथमाहिताग्निः सामान्येनाग्निमद्वाचकत्वात् । उच्यते—यथाहिताग्नौ प्रेते निरग्निः कर्ता तथा निरग्नौ प्रेते आहिताग्निः कर्तेति शंकाया विद्यमानत्वात् । यजमानोऽग्निमान् राजन् प्रेतश्चानग्निमान् भवेत् । द्वादशाहे तदा कार्यं सपिण्डीकरणं सुतैः, इति भविष्यत्पुराणवचनेऽग्निमच्छब्दवभूग्निमनुषोशासना(?)—दाहिताग्निवाचकत्वसंभवाच्च । न चानग्निराहिताग्निश्च समानधर्मेत्युचितम् । किं च—सपिण्डीकरणं कुर्याद्यजमानस्त्वनग्निमान् । अनाहिताग्नेः प्रेतस्य पूर्णेऽन्दे भरतर्षमेति भविष्यवचने स्मार्ताग्नेः प्रेतस्य कालान्तरेण विषयान्तरस्योपलब्धत्वात् । उभयोरान्गित्वे(?)साग्नित्वे वचनं—साग्निकस्तु यदा कर्ता प्रेतो वाऽप्यग्निमान् भवेत् । द्वादशाहे सदा कार्यं सपिण्डीकरणं पितुरिति । अत्रापि वाशब्दः आहिताग्न्यनाहिताग्निविषयत्वेन व्यवस्थितार्थः । ततश्च निरग्नौ प्रेते स्मार्ताग्निः कर्ताऽऽशौचान्ते, स्मार्ताग्नौ प्रेते निरग्निः कर्ता पूर्णेऽन्दे, आहिताग्नौ प्रेते निरग्निः कर्ता त्रिपक्षे, निरग्नौ प्रेते आहिताग्निः कर्ता द्वादशाह एव षोडशश्राद्धानि कृत्वा सपिण्डीकरणं कुर्यादिति मुख्योऽर्थः । तथा च वृहन्मनुः—द्वादशेऽहनि विप्राणामाशौचान्ते तु भूमृताम् । वैश्यानां च त्रिपक्षादावसथस्यात्सपिण्डनमिति । वाशब्दः स्मृत्यन्तरोक्तव्यवस्थायाम् । अतश्च साम्नीनामिति शेषः । अथवाहिताग्न्यनाहिताग्निशब्दावेतौ साग्निनिरग्निपरौ । तेन साग्निके कर्तरि वैकादशाहकालयोर्दर्शानुरोधेन नियमः । तथा च संग्रहकारः—द्वादशाहादिकालेषु सपिण्डीकरणेष्विमे । साग्न्यनग्नित्वविषयः कर्तुरेव नियामका इति । अतश्च पिण्डपितृयज्ञानुरोधात्साग्न्येव द्वादशाहादिकालकर्तृत्वेन निरग्नेरित्युक्तं भवति । तथा च गालवः—सपिण्डीकरणात्प्रेते पैतृकं पदमास्थिते । आहिताग्नेः सिनीवाल्यां पितृयज्ञः प्रवर्तत इति । आहिताग्नेः सिनीवाल्यामिति च साग्निदर्शयोरुपलक्षणम् । प्रमादात्कालातिक्रमे तु गोभिलः—द्वादशाहादिकालेषु प्रमादादननुष्ठितम् । सपिण्डीकरणं कुर्यात्कालेषूत्तरभाविषु । उत्तरभाविषु त्रिपक्षादिषु । यदहर्वेत्युभयोरप्यनग्नित्वविषयम् । वृद्धेः पूर्वमित्यर्थः । असपिण्डितस्य वृद्धौ दानानहंत्वात् । वाशब्दः स्मृत्यन्तरोक्तकालसमुच्चये । तथा च बौधायनः—अथ सपिण्डीकरणं संवत्सरे पूर्णे त्रिपक्षे वा तृतीये वा मासि षष्ठे वैकादशे वेति । भविष्येऽपि—द्वादशाहे त्रिपक्षे वा षण्मासे वा त्रिमासि च । एकादशे वाऽपि मासि मङ्गले वा उपस्थिते । इति । मङ्गल इति वृद्धौ । अत्रोत्तरोत्तरकाले वृद्धिसंभवे पूर्वपूर्वकाले वृद्धयनुरोधेन सपिण्डीकरणं कुर्यादित्यर्थः । एवं च सत्युभयोरनग्नित्वे वृद्धयनुरोधेनैव संवत्सरादर्वाक्सपिण्डीकरणापकर्षोऽन्यथा नेत्युक्तं भवति । तथा च शाट्यायनः—प्रेतश्राद्धानि सर्वाणि सपिण्डीकरणं तथा । अपि च नागरखण्डे—ततः सपिण्डीकरणं वत्सरादूर्ध्वतः स्थितम् । वृद्धिर्वागामिनीचेत्स्यात्तदार्वागपि कारयेत् । उशनाऽपि—पितुः सपिण्डीकरणं वार्षिकं मृतवत्सरे । आधानान्युपसंप्राप्तावेतत्प्रागपि वत्सरादिति । आदिशब्दस्तीर्थलोभाद्यर्थः । वाराणस्यां कुरुक्षेत्रे गयायां तीर्थलोभतः । सपिण्डता द्वादशाहे मार्गे साथे तु निर्गते । इति वचनात् । ततः संवत्सरे पूर्णे इति सूत्रं केचिदन्यथैव व्याचख्युस्तत्र विषयव्यवस्थाभावाच्चादरोऽस्माकम् । न च कात्यायनः अथातोऽधिकार इत्यारभ्य श्रौतस्मार्तकर्माणि श्रौताग्निस्मार्ताग्निमद्विषयाण्यभिधाय सपिण्डीकरणमेव केवलं साग्निविषयमेवाह स्मेति संभावनीयम् । अतो मदुक्ताऽपि व्यवस्था सूत्रस्येति मामनुकंप्य विपश्चितः सहन्ताम् । न चेयं व्यवस्था सूत्रस्य न घटत इत्याशङ्कनीयम् । ऋषिप्रणीतत्वेन सूत्रस्य गहनार्थत्वात् । तस्मादाहिताग्न्यनाहिताग्निरग्निविषयत्वेनोक्तैव व्यवस्थेति सिद्धम् । अत्र कश्चिद्वाक्यकृदाह—वर्षपर्यन्तं सर्वकर्मलोपभयात्, आनन्त्यात्कुलधर्माणां पुंसां चैवायुषः क्षयात् । अस्थितेश्च शरीरस्य द्वादशाहः प्रशस्यत इति वचनाच्चापकर्षपक्ष एव शोभन इति । तद्वहुस्मृतिवैयर्थ्याच्चादरणीयम् । अन्तरेणैव यो वृद्धिमित्यनेन प्रत्यवायोपलब्धेः । आनन्त्यात्कुलधर्माणां शरीरस्यास्थितेश्चेति हेतुद्वयोपन्यासादस्य वचनस्य कुलधर्मपरत्वादशक्तरोगिकर्तृविषयत्वावगमाच्च । किं च सति संभवेऽन्तिमपिण्डस्य वर्षान्त एव

समापनविधानात् । तथा च पूर्णे संवत्सरे पिण्डः षोडशः परिकीर्तित इति । पिण्डः श्राद्धोपलक्षकः । एवं कालमभिधाय प्रयोगमाह—‘चत्वारि पात्राणि सतिलगन्धोदकानि पूरयित्वा त्रीणि पितृणामेकं प्रेतस्य’ पात्राण्यर्घ्यपात्राणि । त्रिभ्योऽत्र दानं न षड्भ्य इति चत्वारित्युक्तम् । सतिलेत्यत्र बहुव्रीहि-
 णैव तिलयुक्तत्वे लब्धे सदेशोपादानं (?) मन्त्रराहित्यद्योतनार्थम् । अथवा तिलोऽसि प्रेतदेवत्य इति प्रेतपात्रे मन्त्रविपरिणामार्थम् । तथा चैकादशाहश्राद्धे रेणुः—तिलोऽसि प्रेतदेवत्यः प्रेताल्लोकाहिनो-
 त्तकम् (?) । मन्त्रमुक्त्वा तिलानेव प्रक्षिपेदर्घ्यपात्रतः । इति । त्रीणि पितृणामेकं प्रेतस्येति क्रमवृद्धिः । तेन वैश्वदेवकृत्यानन्तरं पित्र्यमुक्त्वा ततः प्रेतकृत्यमित्यर्थः । अत्रैके वर्णयन्ति—वैश्वदेवकृत्यान-
 न्तरं प्रेतकृत्यं, ततः पितृकृत्यमिति । एकोद्दिष्टस्य सपिण्डीकरणान्तर्भावात् । तथा च वैजवापः—
 चत्वार्युदकपात्राणि प्रयुनक्ति, तत्रैकं प्रेताय त्रीणि पितृभ्य इति । तदयुक्तम्—सूत्रोक्तक्रमस्य वैय-
 र्थात् । न च वैजवापवचनं वाजसनेयिविषयम् । बह्वचविषयत्वात् । तथा च तत्सूत्रम् । चत्वार्युद-
 कपात्राण्येकं मृतस्य त्रीणीतरेषामिति । अतोऽत्र विषयानवबोधादयुक्तमित्युक्तम् । तथा च कठश्रुतिः—
 दत्त्वा पिण्डान्पितृभ्यस्तु पश्चात्प्रेताय पार्श्वतः । तन्तुपिण्डं त्रिधा कृत्वा चानुपूर्व्या च संततम् । निद-
 ध्यात्रिषु पिण्डेषु एष संसर्जने विधिः । चतुर्थं पिण्डमुत्सृज्य, त्रिधा कृत्वा पिण्डेषु निदध्यादिति लौ-
 गाक्षिवचनेऽपि चतुर्थपिण्डस्य पश्चादानप्रतीतेः । न चैकोद्दिष्टस्य दैवपूर्वत्वं युक्तम् । तथा च शातातपः-
 सपिण्डीकरणश्राद्धं दैवपूर्वं न योजयेत् । पितृनेवाशयेत्तत्र पुनः प्रेतं च निर्दिशेत् । इति । यत्तु
 प्रेतपूर्वकं पित्र्यश्राद्धमाचरन्ति तद्भ्रान्तिनिवन्धनमित्युपेक्षणीयम् । तथा च मार्कण्डेयपुराणम्—
 तिलगन्धोदकैर्युक्तं तत्र पात्रचतुष्टयम् । कुर्यात्पितृणां त्रितयमेकं प्रेतस्य पुत्रक । धर्मप्रदीपेऽपि—
 श्राद्धद्वयमुपक्रम्य कुर्वीत सह पिण्डनम् । तयोस्त्रिपुरुषं पूर्वप्रेतश्राद्धानुष्ठानविषयं कचित्थाचरणात्
 बह्वचविषयं वा । तस्मात्पूर्वोक्त एव क्रम इति सिद्धम् । अत्र च पितृणामित्यत्रैकशेषसमासान्मात्रा-
 दीनामपीति गमयितव्यम् । व्युत्क्रममृतावपि पूर्वजत्रिकपूर्णेन सपिण्डनं कर्तव्यम् । तेनैवोत्तरश्राद्धार्ह-
 त्वात् । तथा च हारीतः—ततः प्रभृति वै प्रेतः पितृसामान्यमाप्नुयात् । विन्दते पितृलोकं च ततः
 श्राद्धं प्रवर्तते । तथा पितृलोकं गतश्चान्तं भुङ्क्ते श्राद्धं स्वधासमम् । पितृलोकगतस्यास्य तस्माच्छ्राद्धं
 प्रयच्छतेति । ब्रह्मपुराणेऽपि—मृते पितरि यस्याथ विद्यते च पितामहः । तेन देयास्त्रयः पिण्डाः
 प्रपितामहपूर्वकाः । तेभ्यश्च पैतृकः पिण्डो नियोक्तव्यश्च पूर्ववत् । मातर्यथ मृतायां तु विद्यते च
 पितामही । प्रपितामहीपूर्वं तु कार्यस्तत्राप्ययं विधिरिति । यत्तु मनुनोक्तम्—व्युत्क्रमाच्च प्रमीतानां
 नैव कार्या सपिण्डतेति । तन्मात्रादित्रयव्यतिरिक्तविषयम् । तथा च स्कन्दपुराणम्—अक्रमेण
 मृतानां न सपिण्डीकृतिरिष्यते । यदि माता यदि पिता भर्ता नैष तदा विधिरिति । एष विधिव्यु-
 त्क्रममृतौ सपिण्डनिषेधविधिरित्यर्थः । सुमंतुः—त्रयाणामपि पिण्डानामेकेनापि सपिण्डने । पितृत्व-
 मश्रुते प्रेत इति धर्मो व्यवस्थितः । इति । अत्रैतच्चिन्त्यते—किमपुत्रस्य सपिण्डीकरणं स्यादुत नेति ।
 तत्रैके कर्कादय आहुर्नेति । तथा च गृह्यम्—पिण्डकरणे प्रथमः पितृणां प्रेतः स्यात्पुत्रवांश्चेदिति ।
 स्मृतिरपि—अपुत्रस्य परेतस्य नैव कुर्यात्सपिण्डनम् । अशौचमुदकं पिण्डमेकोद्दिष्टं न पार्वणमिति ।
 अन्ये त्वपुत्रस्यापि भवतीत्याहुः । तथा च रेणुः—भ्राता वा भ्रातृपुत्रो वा सपिण्डः शिष्य एव वा ।
 सपिण्डीकरणं कुर्यात्पुत्रहीने मृते सति । भ्रात्रादिभिरपुत्रस्य सपिण्डीकरणे कृते । एकोद्दिष्टं नियमतः
 कार्यं तस्यैव सर्वदेत्यादि । एवं द्वैधे सति करणे उपकारोऽकरणे प्रत्यवायो नेति केचित् ।
 आपदनापद्विषयत्वेन व्यवस्थेत्यन्ये । एतदुभयमप्यविचारितरमणीयम् । कर्कादिपक्षे सापत्यापु-
 त्रस्य असपिण्डने दौहित्रकर्तृकपार्वणादौ असपिण्डितस्य दानानर्हत्वापत्तेः । विधायकवचनैस्तस्य
 बाधितत्वाच्च । द्वितीयपक्षे तूक्तव्यवस्थापने सपिण्डनस्यानियतत्वेन प्रास्थानर्हत्वदोषसद्भावापत्तेः ।

तस्मादपुत्रशब्देनानपत्यस्य विवक्षितत्वात्करणं सापत्यविषयमकरणं चानपत्यविषयमिति व्यवस्थेत्य-
विरोधः । 'प्रेतपात्रं पित्र्येष्वासिञ्चति ये समाना इति द्वाभ्यां' पात्रं पात्रोदकम् । तेन कर्ता येसमाना
इति ऋग्वेदेन प्रेतार्घोदकं पितृपात्रेष्वासिञ्चति जलेन संस्क्रुर्यादित्यर्थः । अत्र संस्कारप्रयोजकत्वा-
त्पूर्वमासिञ्च्य पश्चात्पितृपूर्वं चतुर्भ्योऽर्घदानमिति क्रमः । अत्रैतत्संदिह्यते—प्रेतशब्देन किं चतुर्थः
पुरुषोऽभिप्रेतः उताहो नवमृत इति । उभयथाऽपि वचनदर्शनात् । तथा हि वृद्धयाज्ञवल्क्यः—
वृद्धस्यैव तु यत्पात्रं तत्सिञ्चेत्प्रपितामहे । तत्सुते सिञ्चयेत्पात्रं तत्सुते सिञ्चयेत्पुनः । वृद्धवसि-
ष्ठश्च—नवातीतार्घपात्रं च पिण्डश्च परिकीर्यते । पितृपात्रेषु पिण्डेषु सपिण्डीकरणं तु तदिति । तथा
निबन्धकृतोऽपि विश्वरूपप्रभृतयः केचित्प्रकर्षेणेतो मृतः प्रेत इति व्युत्पत्त्या चतुर्थस्यार्घपिण्ड-
योस्त्रिधाकरणेन सेकमेलनाभ्यामपि पिण्डत्रयस्यैकीकरणम्, नवमृतस्यापि अर्घपिण्डयोस्त्रिधा-
करणेन पिण्डत्रयमेलनमित्येवं संशयः । अत्रैक आहुः—उभयशास्त्रत्वाच्च विकल्प एवेति । अत्र ते
प्रष्टव्याः । किं विकल्पः साधीयानुत व्यवस्थेति । तत्र यदि विकल्पः साधीयानित्युच्यते तदाष्ट-
दोषदुष्टत्वं संभवति । अथ व्यवस्था साधीयसी तर्हि संभवे दोषाभावात्सैव ग्राह्या । न च व्यवस्था-
संभवेऽष्टदोषदुष्टो विकल्पो मीमांसकमृग्यः । तस्माद्व्यवस्थैव ग्राह्येति । तथा चाङ्गिराः—प्रमाणानि
प्रमाणज्ञैः परिकल्प्यानि यत्नतः । सीदन्ति हि प्रमाणानि प्रमाणैरव्यवस्थितैः । वसिष्ठोऽपि—
अव्यवस्था च सर्वत्र तद्विनाशनमात्मनः इति । अतश्च साम्निकः कर्ता चतुर्थपुरुषस्यैवार्घपिण्डे
त्रिधा कृत्वा सपिण्डनं कुर्यान्निरग्निकः कर्ता तु मृतस्यैवार्घपिण्डे त्रिधाकृत्वेत्यविरोधः । तथा
च काश्यपः—प्रपितामहवृद्धस्य अर्घपिण्डक्रिया त्रिधा । इतरेषु नियुञ्जीत सपिण्डीकरणेऽग्नि-
मान् । वृद्धयाज्ञवल्क्योऽपि—वृद्धप्रपितामहपिण्डं तं त्रिधा कारयेद्बुधः । प्रकर्षेण गतः प्रेतो न
पिता प्रेत उच्यते । स्मृत्यन्तरेऽपि—प्रेतपात्रोदकं पिण्डमितरेषु नियोजयेत् । त्रिधा कृत्वा
क्रमेणैव सापिण्ड्ये तु निरग्निकः । इति । प्रेतपात्रोदकं नवमृतपात्रोदकम् । इतरेषु पितामहादि-
पात्रेषु । 'एतेनैव पिण्डो व्याख्यातः' एतेनेत्यर्घोदकन्यायेन पिण्डो व्याख्यातोऽर्घोदकवत्पिण्डो-
पि त्रिधा कृत्वा पितृपिण्डेषु योजनीय इत्यर्थः । एवकारो मेलनेनैव पङ्क्तिर्भवतीति नियमयति ।
एवं च सति व्युत्क्रममृतौ तत्पत्न्याः सहगमनमृतौ च यथार्हं प्रपितामहेन भर्तृसपिण्डने सत्यपि
पार्वणान्वष्टक्यादौ पङ्क्तिसिद्धयर्थं पुनरपि पितामहीप्रपितामह्यादिभिर्यथायोगं सपिण्डीकरणं कर्त-
व्यमित्युक्तं भवति । तथाचरेणुः—व्युत्क्रमेण प्रमीता ये तद्विना प्रेतता ध्रुवम् । पुनः सपिण्डनात्तेषां
कुर्यात्प्रेते पितामहे । अन्वष्टकासु वृद्धयादौ पितामह्यादिभिः सह । आद्धे सत्युपपन्नं स्यान्न च पित्रा
सपिण्डनम् । उशनाः—अखण्डितो यदा पिण्डः पत्या चैकेन यो द्विजः । अन्वष्टक्येषु कर्षूणां तर्पणे
च कथं पृथक् । पुनः सपिण्डनं कार्यं पितामह्यादिभिः सह । पठन्ति च—व्युत्क्रमेणापि सापिण्ड्यं
कार्यमाचार्यसंमतम् । तथाऽप्यूर्ध्वस्य सापिण्ड्ये कृतेऽस्य पुनराचरेदिति । एवमन्यत्राप्यूहनीयम् । अत्रै-
तन्मीमांस्यते—किं सहगमने पत्न्या सापिण्ड्यं केवलं भर्त्रैव सह किंवा श्वशुरादिभिरपीति । अत्रैक
आहुः—पत्या चैकेन कर्तव्यं सपिण्डीकरणं स्त्रियाः । सा मृतापि हि तेनैक्यं गता मन्त्राहुतिव्रतैः ।
इत्यत्रैकशब्दस्य मुख्यवाचकत्वादस्य आद्धस्य पार्वणत्वात् पत्येत्येकत्वं पितामहाद्युपलक्षणमिति ।
अन्ये तु पुनरेकशब्देन, जीवत्पिता पितामह्या मातुः कुर्यात्सपिण्डताम् । प्रमीतपितृकः पित्रा
पितामह्याऽपि वा सुतः । तन्माता तत्पितामह्या तच्छ्वश्रवा वा सपिण्डनम् । आसुरादिविवाहेषु विन्नानां
योषितां स्मृतमिति वचनविहितस्य विकल्पचतुष्टयस्य निवर्तकत्वमिति व्याचक्षते । ततश्च पित्रादित्र-
येणैव मातुः सपिण्डनमिति उभयेषामभिप्रायः । तदपरे न क्षमन्ते । पत्न्याः पिण्डस्य श्वशुरादिपिण्डेषु
मेलनानुचितत्वापत्तेः । अतश्च सत्यपि पार्वणत्वेऽन्वारोहणे भर्त्रा केवलं पत्न्याः सपिण्डनमित्यन्ये-

पामभिप्रायः । एवं च सत्यन्वारोहणे भर्तृमात्रेणैव सापिण्ड्यं युक्तमित्याभाति । मृता यानुगता नाथं सा तेन सहपिण्डताम् । अर्हति स्वर्गवासं च यावदाभूतसंलवमित्यनेन विशिष्टविधानात् । पार्वणा-
दावपि तासामंशभागित्वे पिण्डदानेऽपि कुशैरेव शिरसो गोपनादिविधानोपपत्तेः । तथा च श्वशुर-
स्याग्रतो यस्माच्छिरःप्रच्छादनाक्रियेति प्रागुक्तम् । तथाच हेमाद्रिपद्धतौ—पत्या चैकेन कर्तव्यं
सपिण्डीकरणं सुतैः । सहयाने तु मातृणां वर्जयेत्तत्पितामहौ । वचनान्तराण्यपि । तत्र व्यासः—
मातुः सपिण्डीकरणं क्रियते स्वामिना सह । मातृकं पैतृकं पिण्डमेकीकृत्य विधानतः । लौगाक्षि-
रपि—पितामहादिभिः स्त्रीभिर्मार्तरं तु सपिण्डयेत् । पितरि भ्रियमाणे तु तेनैवोपरते सति । पुराण-
समुच्चयेऽपि—पितामहादिभिः सार्धं पितुः कुर्यात्सपिण्डताम् । मातुर्भर्ता सहैकेन न त्वन्यैः श्वशुरैः
सहेति । पङ्क्तिकरणं तु प्रागेवाभिहितमित्यलं बहुना । अत्रैके विवदन्ते—सहगमने भर्तुः सपिण्डनं
विधाय पश्चात्पत्न्या अपि सपिण्डनमिति द्वयोः सपिण्डनं पृथक् पृथगिति । अन्ये पुनर्दपत्योः
परस्परममन्त्रकं पिण्डद्वयमेलनं कृत्वाऽनन्तरं त्रिभिः सह भर्तुः सपिण्डने पत्न्या अपि कृतं भवेदि-
त्येकमेव सपिण्डीकरणमित्याहुः । तत्र सहगमनेऽनुगमने च भर्त्रैकेन सह सपिण्डनस्य विहितत्वा-
देकमेव सपिण्डीकरणं युक्तमित्याभाति । न चासंस्कृतेन पत्या सपिण्डनमयुक्तमिति वाच्यम् ।
असंस्कृतौ न संस्कार्यौ पुत्रपौत्रपौत्रकैः पितरं तत्र संस्क्रुर्यादिति कात्यायनोऽब्रवीत् । पापिष्ठमपि
शुद्धेन शुद्धं पापकृताऽपि वा । पितामहेन पितरं संस्क्रुर्यादिति निश्चयः ॥ इति कात्यायनवचनात्
पापिष्ठमगतप्रेतभावं शुद्धेन प्रेतत्वरहितेन तथा शुद्धं गतप्रेतभावं पापकृता प्रेतेन पितरं
संस्क्रुर्यादित्यर्थः । अनेन वचनेनासंस्कृतेनापि मेलनमभ्यनुज्ञातम् । तस्मादेकमेव सपिण्डी-
करणमिति सिद्धम् । तथा च रेणुः—पृथक्चित्यां समारूढा भ्रियते तु मृताऽपि वा । पत्या चैकेन
कर्तव्यं तस्या अपि सपिण्डनम् । पृथक्चित्यां समारूढा या नारी च पतिव्रता । स्वामिना सह
पिण्डत्वं तस्या अपि कृतं भवेत् । दम्पत्यर्थं द्विजं चैकं भोजयेन्नीस्तथोत्तरे । तयोः सपिण्डीकरणं
तूष्णीं दम्पतिपिण्डयोरिति स्मृतिरपि । मृते पितरि मातुस्तु न कुर्यात्सहपिण्डनम् । पितुरेव सपि-
ण्डत्वे तस्या अपि कृतं भवेत् । अन्यच्च देशकालद्रव्यदेवकर्त्रैक्ये तान्त्रिको विधिः । भेदेन पुनर्निमि-
त्तानां कर्मावृत्तिरपीष्यते । स्मृत्यर्थसारेऽपि—अन्वारोहणे त्वेकचित्यधिरोहणे स्त्रियाः पृथक् सपिण्डी-
करणं कार्यमिति । अत्रैके पुनराक्षिपन्ति—सापिण्ड्यश्राद्धे चतुर्भ्यः पिण्डदानं कृत्वाऽनन्तरं सपिण्डने
कृते प्रत्यवनेजनादि सर्वं कर्म मृतमारभ्यैव कर्तव्यम् । पुनः प्रेतं न निर्दिशेदिति वचनात् । एवं सति
प्रत्यवनेजनादिकर्मसु पितामहपिण्डे पितुर्देवतात्वं प्रपितामहपिण्डे पितामहस्य वृद्धप्रपितामहपिण्डे
प्रपितामहस्येत्येवं चतुर्थस्य निवृत्तिरिति तेषामभिप्रायः । तदयुक्तम् । उपक्रमोपसंहारविरोधाद्येनैवार-
म्भस्तेनैव समाप्तिरिति न्यायवाधादेकस्मिन्पिण्डेऽन्यथानिर्देशेन द्विदेवताकत्वसंभवादुपक्रमस्यैव वैय-
र्थ्यापत्तेः । न च तथेष्टम्, स्मृत्यन्तरे आद्धसमाप्तावेव पिण्डमेलनस्य विहितत्वात् । यत्तु पुनः प्रेतं
न निर्दिशेदित्युक्तं तदपि सापिण्ड्यश्राद्धोत्तरश्राद्धेषु प्रेतशब्दनिर्देशाभावप्रतिपादनपरम् । न पुनर्व्यु-
त्क्रमप्रयोगविधायकम् । तस्मात्प्रकृतोपक्रान्तक्रमेणैव आद्धं कृत्वाऽन्ते पिण्डसंमेलनं कर्तव्यमिति
युक्तम् । तथा च ब्रह्मपुराणम् । सुवर्तुलांस्ततस्तांस्तु कृत्वा पिण्डान्प्रपूजयेत् । अर्थः पुष्पैस्तथा धूपैर्दी-
पमाल्यानुलेपनैरिति । अत्रैके आहुः—पुत्रेणैव तु कर्तव्यं सपिण्डीकरणं स्त्रियाः । पुरुषस्य मृतस्यान्ये
भ्रातृपुत्रादयोपि ये । अपुत्रायां मृतायां तु पतिः कुर्यात्सपिण्डतामित्याभ्यां वचनाभ्यां पतिपुत्रयो-
रेवाधिकारात्तदभावे स्त्रीणां सपिण्डनं नास्तीति । अन्ये तु सर्वत्रसर्वस्य भवतीत्याहुः । एवं च
सत्यकरणमनपत्यस्त्रीविषयं, करणं तु सापत्याविषयमित्यस्मन्मतिः । तथा च पठन्ति—कुर्याच्चेन्मृ-
तभर्तृका यदि मृता पुत्रः स्वभर्त्रैव तत्सापिण्ड्यं सधवा मृता युवतिभिर्भर्तारमन्वेति या । तस्या

भर्तृसपिण्डनं सुतवती भर्तारमन्वेति या तस्याः स्त्रीभिरनुक्रमादिति ह षट्त्रिंशन्मते निर्णयः ।
 अस्यार्थः—मृतभर्तृकायाः सपिण्डनं चेत्पुत्रः करोति तदा भर्त्रैव केवलं सपिण्डयेत् । जीवद्भर्तृका-
 यास्तु पितामह्यादिभिरेव । यातु भर्तारमनुगच्छति तस्या अपुत्राया भर्त्रैव सपिण्डनं पुत्रिण्यास्त्वनुग-
 मनेऽपि पितामह्यादिभिरेवेति । अनेन च पतिपुत्राभावे सपिण्डनमस्तीति गम्यते । अतश्चोक्तैव
 व्यवस्थेति । तथा च धर्मप्रदीपे—अपुत्रायोपितः पिण्डं भर्तृपिण्डेन योजयेत् । यदि जीवति भर्ता तु
 श्वश्रादिषु समाविशेदिति । अपुत्रा सापत्या मृता स्त्री । अनपत्यायाः सापिण्ड्यप्रयोजनानुपयुक्तेः ।
 अत्रैतत्संदिह्यते—किं सपिण्डीकरणे श्राद्धद्वयमेकपाकेनोत् पृथक्पाकेनेति । उभयथा वचनदर्श-
 नात् । तथा ह्योदनं पृथक्पृथगिति । तथा—सपिण्डीकरणश्राद्धं पृथक्पाकेन शस्यत इति । रेणुस्तु पाकै-
 क्यमाह—एवं श्राद्धद्वयं कुर्यात्कार्यैक्यादेकपाकतः । एकोद्दिष्टं पार्वणं च शैवं प्रकृतिवद्भवेदिति । अत्र
 व्यवस्थीयते—पृथक्पाकविधानमसपिण्डितविषयम् । पाकैक्यविधानं तु पुनः सपिण्डीकरणविषय-
 मिति । अन्यथा विरोधापत्तेः । न च विकल्पः संभावनीयः अष्टदोषदुष्टत्वात् । पुत्रिकापुत्रविषये
 बौधायनः—आदिशेत्प्रथमे पिण्डे मातरं पुत्रिकासुतः । द्वितीये पितरं तस्यास्तृतीये च पितामहः । च-
 शब्दश्चतुर्थे चतुर्थसमुच्चयार्थः । गोत्रविषये तु मार्कण्डेयः—ब्राह्मादिषु विवाहेषु या ऊढा कन्यका
 भवेत् । भर्तृगोत्रेण कर्तव्या तस्याः पिण्डोदकक्रिया । आसुरादिविवाहेषु पितृगोत्रेण धर्मवदिति ।
 लौगाक्षिः—मातामहस्य गोत्रेण मातुः पिण्डोदकक्रियाम् । कुर्वीत पुत्रिकापुत्र एवमाह प्रजापतिरिति ।
 पत्नीकर्तृकसपिण्ड्ये विरोध आभासते । लौगाक्षिः—सर्वाभावे स्त्रियः कुर्युः स्वभर्तृणाममन्त्रकम् ।
 सपिण्डीकरणं श्राद्धमेकोद्दिष्टं च पार्वणम् । स्कान्दे तु—यज्ञेषु मन्त्रवत्पत्नी कर्म कुर्याद्यथाविधि ।
 तदौर्ध्वदेहिके सा हि मन्त्रार्हा धर्मसंस्कृता । इति । अत्र विरोधे ह्यमन्त्रकरणमधर्म्यविवाहोदावि-
 षयम्, समन्त्रकरणं तु मन्त्रोदाविषयमिति व्यवस्था । तथा च शातातपः—धर्म्यैर्विवाहैरूढा या
 सा पत्नी परिकीर्तिता । सहाधिकारिणी ह्येषा यज्ञादौ कर्मकारिणी । तथा मन्त्रार्हा धर्मसंस्कृतेत्यु-
 क्तम् । एतच्चानुज्ञाविषयम् । नारी या त्वननुज्ञाता पित्रा भर्त्रा सुतेन वा । विफलं तु भवेत्तस्या या
 करोत्यौर्ध्वदेहिकमित्यापस्तम्बोक्तेः । तदभावे विशेषमाह कात्यायनः—असंस्कृतेन पत्न्या च ह्यग्नि-
 दानं समन्त्रकम् । कर्तव्यमितरत्सर्वं कारयेदन्यमेव हि । तथा—सर्वबंधुविहीनस्य पत्नी कुर्यात्सपि-
 ण्डनम् । ऋत्विजं कारयेद्वापि पुरोहितमथापि वेति । पत्नीकर्तृत्वं साध्वीपरं वा । अपुत्रा शयनं भर्तुः
 पालयन्ती व्रते स्थिता । पत्न्येव दद्यात्तत्कृत्स्नं पिण्डमर्थं हरेदपि । इति वचनादिति । असंस्कृतः
 अनुपनीतः । सच कृतचूडस्त्रिवर्षः । तथा च सुमन्तुः—श्राद्धं कुर्यादवश्यं तु प्रमीतपितृको द्विजः ।
 व्रतस्थो वाऽव्रतस्थो वा एक एव भवेद्यदीति । यत्तु मनुनोक्तं—नाभिव्याहारयेद्ब्रह्म स्वधानिनयनादृते ।
 न ह्यस्मिन्युज्यते कर्म किंचिदा मौञ्जिवन्धनादिति । तदत्रिवर्षकृतचूडविषयम् । तथा च सुमन्तुः—
 अनुपेतस्तु कुर्वीत मन्त्रवत्पैतृमेधिकम् । यद्यसौ कृतचूडः स्याद्यदि स्याच्च त्रिवत्सरः । नाभिव्या-
 हारयेद्ब्रह्म यावन्मौञ्जनिबन्धनम् । मन्त्राननुपनीतोऽपि पठेदेवैक एव यः । इति । तस्मात्रिवर्षकृत-
 चूडः पित्रोरौर्ध्वदेहिकं मन्त्रवदेव कुर्वीतेत्यलं प्रसंगेन । अत उर्ध्वं संवत्सरे संवत्सरे प्रेतायान्नं
 दद्याद्यस्मिन्नहनि प्रेतः स्यात् अत इति सपिण्डनादूर्ध्वम् । वीप्सा नित्यत्वार्था । प्रेतायेत्येकत्वं विहि-
 तपार्वणव्यतिरिक्तविषयम् । अहःशब्दस्तिथिवचनः । अन्नग्रहणं सति संभवे आमव्युदासार्थम् । तेन
 क्षयाहे पाकेनैव श्राद्धमिति ज्ञापितम् । अत्र च सपिण्डनादूर्ध्वं प्रेतशब्दोपादानं द्वादशाहादौ सपि-
 ण्डनेऽपि पुनर्मासिकावृत्तिज्ञापनार्थम् । तथा च गोभिलः—यस्य संवत्सरादर्वाग्विहिता तु सपि-
 ण्डता । विधिवत्तानि कुर्वीत पुनः श्राद्धानि षोडशेति । विधिवदिति यथाधिकारं पार्वणैकोद्दिष्टवि-
 धिनेत्यर्थः । तथा च पैठीनसिः—सपिण्डीकरणादूर्ध्वं यदा कुर्यात्तदा पुनः । प्रत्यब्दं यो यथा

कुर्यात्तथात्कुर्यात्सदा पुनः । सपिंडीकरणादूर्ध्वमित्युक्तेस्ततः प्रागेकोद्दिष्टविधिनेत्यर्थः । तथाच पेठीनसिः—सपिंडीकरणादूर्ध्वं यदा कुर्यात्तदापुनः । प्रत्यद्वं यो यथाकुर्यात्तथा सर्वाणि तानि त्विति तेनैवोक्तत्वात् । जातूकण्योऽपि—पितुः पितृगणस्थस्य कुर्यात्पार्वणवत्सुतः । प्रत्यद्वं प्रतिमासं च विधिरेष सनातनः इति । पुनर्मासिककरणमाह कात्यायनः—सपिंडीकरणादूर्ध्वं न दद्यात्प्रतिमासिकम् । एकोद्दिष्टविधानेन कुर्यादित्याह गौतमः । सपिण्डनादूर्ध्वमेकोद्दिष्टविधानेन प्रतिमासिकं न दद्यात्किं तु पार्वणविधानेनेति कात्यायनमतम् । गौतममते त्वेकोद्दिष्टविधानेनेति । अयं व्यवस्थितो विकल्पः । साग्निः पार्वणविधानेन निरग्निरेकोद्दिष्टविधिनेत्यर्थः । तथा च जावालः—असपिण्डीकृतं प्रेतमेकोद्दिष्टेन तर्पयेत् । सपिण्डीकरणादूर्ध्वं त्रिभिः सामान्यमिष्यते । पुलस्त्योऽपि—एकोद्दिष्टं भवेत्तावद्यावत्पित्रोः सपिण्डनम् । सपिण्डीकरणादूर्ध्वमेकोद्दिष्टं निवर्तते । इति । साग्निविषयमेतत् । गौतममतोक्तमेकोद्दिष्टं तु निरग्निविषयमित्यविरोधः । शौनकोऽपि—तदूर्ध्वमेकोद्दिष्टविधानेन दद्यादिति । पार्वणत्वे विशेषमाह गौतमः—अदैवं पार्वणं आह्नं सोदकुम्भमधर्मकम् । दद्यात्प्रत्याब्दिकात्पूर्वं संकल्पविधिनान्वहम् । अधर्मकं दातृभोक्तृधर्मशून्यम् । प्रत्याब्दिक-आह्नात्पूर्वं सपिण्डीकरणादूर्ध्वमित्यर्थः । अत्रैतत्संदिह्यते—सापिण्ड्यादूर्ध्वमासेषु किं प्रेतशब्दनिर्देश उत पितृशब्दस्येति । तत्रैक आहुः—सपिण्डीकरणादूर्ध्वमेकोद्दिष्टेन तं वदेत् । तदूर्ध्वं पितृशब्देन निर्दिशेदित्यनेन पितृशब्द इति । अन्येत्वाहुः—पितृशब्दोच्चारस्य मासिकादन्यथाह्नविषयत्वात्प्रेतशब्द एवेति । तथा च—यस्य संवत्सरादूर्ध्वमेकोद्दिष्टकरणं भवेत् । प्रेतत्वं च पितृत्वं च भवेत्तस्य द्विरूपतेति । मासिकेषु प्रेतत्वमष्टकादौ पितृत्वमित्यर्थः । अतो यदत्र युक्तं तद्वाह्यम् । पार्वणत्वेऽग्नौकरणमाह—पाणौ हुतं तु नाश्रीयात्प्रेतोद्देशेषु सर्वदा । तद्धोमं च न वा कुर्यादश्रीयात्तु सपिण्डने । अस्यार्थः—साग्निना प्रेतोद्देशेषु मासिकेषु प्रेताय स्वाहेत्युद्देशेन पाणौ हुतं नाश्रीयात्किं त्वग्नौ क्षिपेत्सपिण्डने तु प्रेतआह्नत्वेऽपि हुतमश्रीयात् । तद्धोमं च नवेति निरग्निविषयम् । वाशब्दस्य व्यवस्थार्थत्वात् । निरग्निरेकोद्दिष्टत्वादग्नौकरणाभाव इति । तथा च कात्यायनः—हस्ते हुतं यदाश्रीयाद्वाह्यणो ज्ञानदुर्वलः । नष्टं भवति तच्छ्राद्धमिति शातातपोऽब्रवीत् । स्मृतिरपि—पितृविप्रकरे होमः साग्नेरपि भवेदिह । अग्नौकरणशेषं हि पित्र्यब्राह्मणभोजने । लौकिकेऽग्नौ क्षिपेदन्नं आह्वेष्वत्र करे हुतम् । पार्वणादौ तदश्रीयादिति । पठन्ति च—साग्निकेन तु विप्रेण यदन्नं हूयते करे । तदन्नं निक्षिपेदग्नौ भुक्त्वा चान्द्रायणं चरेदिति । अथवा सूत्रे प्रेतशब्दग्रहणं त्रिवर्षपर्यन्तमाब्दिकआह्नस्याशुद्धत्वज्ञापनार्थम् । तथा च वृद्धयाज्ञवल्क्यः—सपिण्डीकरणादूर्ध्वं यावदद्वयं भवेत् । बहिः आह्नं प्रकर्तव्यं भूरिभोजनवर्जितम् । एतच्च द्वादशाहसपिण्डनविषयम् । तथा च स्मृतिः—सपिण्डीकरणादूर्ध्वं यावदद्वयं भवेत् । तावदेव न भोक्तव्यं वर्जयित्वा क्षयेऽहनि । पठन्ति च—एकादशाहमारभ्य यावदद्वयं भवेत् । तावच्छ्राद्धं न गृहीयादिति शातातपोऽब्रवीत् । इति । अत्रैक आहुः—त्रिवर्षपर्यन्तआह्नं गृहे कार्यमिति । तन्न । (न) कुर्यात्तद्गृहेष्विति । प्रेतमशुद्धआह्नम् । अत्रैके प्रत्यवतिष्ठन्ते—आब्दिके पादकृच्छ्रः स्यादेकाहः पुनराब्दिके । अत ऊर्ध्वं न दोषः स्यात्प्रमाणाभावात् बहिः आह्नं प्रकुर्वीतेति वचनात् च । पठन्ति च—त्रैवर्षिकं च प्रेतं स्याच्छ्राद्धस्य वचनं यथेति वचनाद्द्वैवर्षिकमेव शुद्धमिति । तन्न । उक्तवचनविरोधात् । किं चैतद्वचनं प्रायश्चित्ताभावं बोधयति न शुद्धत्वं विदधाति वचनान्तरविरोधात् । तथा च भारद्वाजः—प्राणायामत्रयं वृद्धावहोरात्रं सपिण्डन इति । अतश्च सदाचारानुरोधादाब्दिके पादकृच्छ्रं स्यादित्येतद्वचनमेवं व्याख्येयम्—आब्दिके पूरकानन्तरं कर्तव्ये मासिके । सपिण्डीकरणे पुनरहोरात्रस्योक्तत्वात् पुनराब्दिकं सपिण्डीकरणम् । अतश्च वर्षान्ते मृताहे एव सपिण्डीकरणं कृत्वाब्दिकमिति क्रमः । तथा च

जावालिः—पूर्णे संवत्सरे वृत्ते मृताहे पुनराव्दिकम् । सपिण्डीकरणं कृत्वा कुर्यात्पुत्रस्तु नेतरः ।
 तथा च—पूर्णे संवत्सरे कुर्यात्सपिण्डीकरणं सुतः । एकोद्दिष्टं तु तत्रैव मृतेऽहनि समापयेत् ।
 गालवः—ततः संवत्सरे पूर्णे द्वे श्राद्धे मृतवत्सरे । इति । तथा च पूर्णे संवत्सरे चान्द्रायणं नवे
 मिश्रके प्राजापत्यं पुराणेष्वेकाह इत्यर्थः । एषां लक्षणं त्वेकोद्दिष्टप्रकरणेऽभिहितम् । तथा च
 हारीतः—चान्द्रायणं नवश्राद्धे प्राजापत्यं तु मिश्रके । एकाहस्तु पुराणेषु प्रायश्चित्तं विधीयते ।
 इति । पुराणेष्विति बहुत्वं त्रित्वपरम् । तत ऊर्ध्वं न दोष इत्यर्थः । चतुर्थस्य शुद्धत्वात् । तथा च
 मासिकान्युपक्रम्याह रेणुः—दशमैकादशे मासि द्वादशे न्यूनवत्सरे । ततो परेद्युरव्दान्तसपिण्डी-
 करणं भवेत् । ततोऽपरेऽव्दे द्वितीयवत्सरादौ तथाव्दिकम् । तृतीयवत्सरादौ स्यात्प्रत्याव्दिकमिति
 क्रम इति । अपि च पठन्ति—सपिण्डीकरणादूर्ध्वं यावदव्दत्रयं भवेत् । तावद्विप्रो न भोक्तव्यो
 यदि व्याससमोऽपि च । तथा सपिण्डीकरणादूर्ध्वं काम्यश्राद्धेषु भोजयेत् । संवत्सराश्च चत्वारो
 वर्जनीयाः क्षयेऽहनि । प्रथमेऽव्दे तु मांसानि द्वितीयेऽस्थीनि चैव हि । तृतीये रुधिरं प्रोक्तं चतुर्थे-
 ऽन्नं विशुध्यतीति । द्वादशाहसापिण्ड्यविषयमेतत् । कात्यायनः—अशुद्धेषु च श्राद्धेषु विप्रो भोक्ता न
 जायते । विप्रं कुशामयं कृत्वा पात्रे कव्यं निवेदयेत् । प्रेतोक्तपिण्डदानं च कर्तव्यमिति नान्यथेति ।
 अत्र च प्रेतायान्नं दद्यादिति सूत्रयता अथोदककर्मैत्युपक्रम्यैकादश्यामयुग्मान् ब्राह्मणान् भोजयेदित्या-
 दिना गृह्योक्तं प्रेतश्राद्धमत्रोपयुक्तमिति नात्र पुनरुक्तमिति ज्ञापितम् । तेन मासिकादिषोडशकं
 कृत्वा सपिण्डयेदित्युक्तं भवति । अन्यथा प्रेतश्राद्धान्यनुक्त्वा सपिण्डीकरणं कथमसूत्रयिष्यत् ।
 मासिकान्याह याज्ञवल्क्यः—मृतेहनि तु कर्तव्यं प्रतिमासं तु वत्सरम् । प्रतिवत्सरं चैवमाद्यमे-
 कादशेऽहनि । अस्यार्थः—अवदपर्यन्तं मासि मासि मृताहे स्यादुत्तैकादशाहेति । अत्रैक आहुः—
 आद्यमासिकमेकादशाहे द्वितीयादिकं तु प्रतिमासं मृताह इति । तथा च रेणुः—प्रतिमासं मृताहे
 स्युर्द्वादशैतानि वत्सरम् । उत्कृष्यते हि तत्राद्यं कुर्यादेकादशेऽहनि तदिति । अन्ये त्वाहुः—एकादशाहे
 श्राद्धद्वयं कार्यमेकं प्रथममासिकत्वेनापरमेकादशाहिकत्वेनेति । तत्र नाद्यः, प्रथममासिकस्य द्वाद-
 शाहादिकालेषु विहितत्वात् । तथा च गोभिलः—मरणाद्वादशेऽहनि स्यान्मास्यूने वीनमासिकमि-
 त्यादि । न द्वितीयः, नैकादशाहश्राद्धाभ्यामेव श्राद्धद्वयोपलब्धेः । तयोरेवैकादशेऽहनि निय-
 मितत्वाच्च । तथा चात्रिः—प्रेतार्थं सूतकान्ते तु ब्राह्मणान्भोजयेद्दश । आद्यश्राद्धनिमित्तेन चैकमेका-
 दशेऽहनीति । एकादशेऽहनि दशैकं चेत्यन्वयः । तथा—प्रथमेऽहनि तृतीये च पञ्चमे सप्तमेऽपि वा ।
 नवमैकादशे चैव तत्रवश्राद्धमुच्यते । तस्मान्नवश्राद्धमाद्यं चैकादशाहे, प्रथममासिकं तु द्वादशाहा-
 दाविति युक्तम् । तथा च काष्णार्जिनिः—ऊनान्यूनेषु मासेषु विषमाहे समेऽपि वा । त्रैपक्षिकं
 त्रिपक्षे स्यान्मृताहेष्वितराणि तु । ऊनान्यूनमासिको न षण्मासिको नाव्दिकानि । अपि च
 पठन्ति—आद्यं त्रैपक्षिकं चैव ऊनषण्मासिकं विना । अन्यानि मासिकानि स्युः स्वस्वकाले यथा-
 विधीति । आद्यमूनमासिकं प्रथममासिकमित्यर्थः । एषां कालमाह गालवः—ऊनषण्मासिकं षष्ठे
 मास्यन्यूनेन मासिकम् । त्रैपक्षिकं त्रिपक्षे स्यादूनाव्दं द्वादशे तथेति । एषां मृताहेष्वनियम इत्यर्थः ।
 तथा च क्रतुः—सार्धं एकादशे मासे तथा सार्धं तु पञ्चमे । ऊनाव्दिको न षण्मासे भवेतां श्राद्ध-
 कर्मणीति । पक्षान्तरमाह गौतमः—एकद्वित्रिदिनैर्न्यूनैः त्रिभागेनो न एव वा । श्राद्धान्यूनान्द्वि-
 कादीनि कुर्यादित्याह गौतमः—एकद्वित्रिदिनैर्न्यून इति एकोनत्रिंशदष्टाविंशतिसप्तविंशतिदिनेषु
 क्रमेणोनाव्दिको न षण्मासिकाद्यमासिकानि कर्तव्यानीत्यर्थः । त्रिभागेनो न इत्येकविंशदिने वा तानि
 कार्याणीति यथाशक्ति विकल्पः, अनुकल्पो वा । द्वादशाहे यदाद्यमासिकविधानं तद्विजकर्तृविषयम् ।
 क्षत्रियादीनां त्वाशौचान्ते शरीरपूरकपिण्डसमाप्तावेव मासिकश्राद्धस्य वक्ष्यमाणत्वात् । ऊनानां

वर्ज्यकालमाह गार्ग्यः—नन्दायां भार्गवदिने चतुर्दश्यां त्रिपुष्करे । ऊनश्राद्धं न कुर्वीत गृही पुत्र-
धनक्षयात् । मरीचिः—द्विपुष्करे च नन्दासु सिनीवाल्यां भृगोर्दिने । चतुर्दश्यां च नोनानि कृत्ति-
कासु त्रिपुष्कर इति । अत्र केचिद्विदन्ते—आद्यमेकादशेऽहनीत्येकादशाहश्राद्धं क्षत्रियादीनामाशौ-
चमध्ये भवतीति । आद्यं श्राद्धमशुद्धोऽपि कुर्यादेकादशेऽहनि । कर्तुंस्तात्कालिकी शुद्धिरशुद्धः पुनरेव
सः । एकादशेऽहि यच्छ्राद्धं तत्सामान्यमुदाहृतम् । चतुर्णामपि वर्णानां सूतकं तु पृथक् पृथगिति
वचनाभ्यामेकादशाहे विहितत्वादिति । अन्ये त्वाहुः—एकादशेऽहनीत्यस्याशौचान्तदिनोपलक्षक-
त्वाच्चातुर्वर्ण्यस्याप्याशौचान्त एवेति । अन्यथा विप्रस्याशौचान्ते क्षत्रियादीनामाशौचमध्य इत्यर्ध-
जरतीयन्यायापत्तेरिति । आद्यं श्राद्धमशुद्धोऽपीत्यस्य मासिकापेक्षया नवश्राद्धस्यैवाद्यत्वान्नवश्राद्ध-
विषयत्वं, नवश्राद्धमशुद्धोऽपि कुर्यादेकादशेऽहनीति काष्णार्जिनिपाठादिति निबन्धकृतां विरोधः ।
तदेतद्विचारणीयम् । किमाशौचमध्ये करणं विचारसहं किं वाशौचान्त इति । उभयपक्षस्यापि वाच-
निकत्वात् । तथा ह्याशौचमध्ये आह कात्यायनः—एकादशेऽहि यच्छ्राद्धं प्रत्येकं तत्समाचरेत् ।
आशौचेषु च श्राद्धेषु विप्रो भोक्ता न जायते । विप्रं कुशमयं कृत्वेति प्रागुक्तम् । गालवोऽपि—एका-
दशेऽहि यच्छ्राद्धं तदेकोदिष्टमाचरेत् । यदि कर्ता न कुर्वीत पुनः संस्कारमर्हति । अन्यच्च—एकादशे-
ऽहि यच्छ्राद्धं तत्कुर्यादृषपूर्वकम् । सर्वेषामेव वर्णानां सूतकान्ते पृथक्पृथगिति । सापिण्ड्ये विष्णुरपि-
मन्त्रवर्जं हि शूद्रस्य द्वादशेऽहनि कीर्तितम् । इति । आशौचान्ते त्वङ्गिराः—एकादशेऽहि विप्राणां
क्षत्रियाणां त्रयोदशे । वैश्यानां षोडशे श्राद्धमेकत्रिंशे च शूद्रे । श्राद्धमेकादशाहिकं मासिकाद-
न्यन्नवमाद्यं च । मात्स्योऽपि—क्षत्रादिः सूतकान्ते तु भोजयेद्युजो द्विजान् । द्वितीयेऽहि पुनस्तद्व-
देकोदिष्टं समाचरेत् । तथा—अशौचान्तरं पुत्रो बृषोत्सर्गादिपूर्वकम् । आरभेत शुचिर्भूत्वा श्राद्ध-
मेकादशाहिकम् । अत्रिरपि—प्रेतार्थं सूतकान्ते तु ब्राह्मणान्भोजयेदश । आद्यश्राद्धनिमित्तेन एकं
चैकादशेऽहनीति । दशैकं चेत्यन्वयः । एवं वचनविप्रतिपत्तौ व्यवस्थीयते—एकादशाहे श्राद्धत्रयं
प्राप्नोति । एकमन्त्यनवश्राद्धं द्वितीयमाद्यश्राद्धं तृतीयमपकर्षं मासिकम् । तत्रापकर्षं ब्राह्मण एका-
दशाहेऽन्त्यनवश्राद्धमाद्यं चेति द्वयं कृत्वा प्रथममासिकादिश्राद्धचतुर्दशकं च कृत्वा द्वादशाहे सपि-
ण्डीकरणं कुर्यात् । अनपकर्षं त्वेकादशाहे नवमाद्यं चेति द्वयं कृत्वा द्वादशाहादौ विहितस्वस्वकाले
मासिकादिषोडशकं कुर्यादिति । क्षत्रियादिभिस्त्वन्यनवश्राद्धमाद्यं श्राद्धं चेत्येकादशाहे नियमित-
त्वादाशौचमध्ये द्वयं कृत्वाऽऽशौचान्ते प्रथममासिकादिषोडशकमपकर्षं कर्तव्यम् । आशौचमध्ये
पूरकपिण्डासमाप्तौ मासिकानामविहितत्वादाशौचान्तेऽन्तिमपिण्डदानस्य विहितत्वाच्च । तथा
च मरीचिः—आशौचान्तेष्वतः सम्यक् पिण्डदानं समाप्यते । ततः श्राद्धं प्रदातव्यं सर्ववर्णेष्वयं
विधिः । हरिनाथोऽपि—देयस्तु दशमः पिण्डो राज्ञां वै द्वादशेऽहनि । वैश्यानां पञ्चदशके देयस्तु
दशमस्तथा । पिण्डः शूद्रेण दातव्यो दिनान्यष्टौ नवाथवा । संपूर्णं च ततो मासे पिण्डशेषं समापये-
दिति । अनपकर्षं तु यथाकालं मासिकमिति । अतश्च येषु निबन्धेष्वेकादशाहे क्षत्रादीनां श्राद्धं
विहितं तन्नवश्राद्धाद्यश्राद्धविषयम् । येष्वाशौचान्ते प्रतिपादितं तन्मासिकादिश्राद्धषोडशकविषय-
मित्येवं कल्पनेन निबन्धकृतामविरोधादेशाचारविषयत्वेन चेति सर्वमनवद्यम् ।

इति श्राद्धकाशिकायां सूत्रवृत्तौ सपिण्डीकरणम् ॥ ५ ॥

आभ्युदयिके प्रदक्षिणमुपचारः पूर्वाह्णे पित्र्यमन्त्रवर्जं जप ऋजवो दर्भा
यवैस्तिलार्थाः संपन्नमिति तृप्तिप्रश्नः सुसंपन्नमितीतरे ब्रूयुर्दधिवदराक्षत-

मिश्राः पिण्डा नान्दीमुखान् पितृनावाहयिष्य इति पृच्छत्यावाहयेत्यनुज्ञातो
नान्दीमुखाः पितरः प्रीयन्तामित्यक्षयस्थाने नान्दीमुखान् पितृन्वाचयिष्य
इति पृच्छति वाच्यतामित्यनुज्ञातो नान्दीमुखाः पितरः पितामहाः प्रपिता-
महा मातामहाः प्रमातामहा वृद्धप्रमातामहाश्च प्रीयन्तामिति न स्वधां
प्रयुञ्जीत युग्मानाशयेदत्र ॥ ६ ॥

(कर्कः)—‘ आभ्यु...चारः ’ इति । पुत्रजन्मादावभ्युदये यच्छ्राद्धं तदाभ्युदयिकमुच्यते
तत्र प्रदक्षिणमुपचारः । प्रदक्षिणग्रहणात् यज्ञोपवीतिना प्राक्संस्थमुदक्संस्थं वा प्राङ्मुखेन वा कर्त-
व्यतादि भवेत् । ‘ पूर्वाह्णे ’ नापराह्णे । ‘ पित्र्य...जपः ’ स चायमश्रत्सु यः पितृमन्त्रजपः स प्रति-
षिध्यते नत्वायन्तुन इत्ययम्, पित्र्यमन्त्र इति संज्ञाशब्दत्वात् । अस्य च जपा(?)वाहनार्थत्वात् ।
‘ ऋजवो दर्भाः ’ पित्र्ये द्विगुणाः प्राप्नुवन्ति ते च प्रतिषिध्यन्ते ऋजवः प्रत्येतव्याः । ‘ यवैस्तिलार्थाः ’
यस्तिलार्थाः स सर्वो यवैः कर्तव्यः । तदत्र द्रव्याभिधायकत्वात् तन्मन्त्रो यवोसीति यथार्थमूहि-
तव्यः । ‘ संपन्नमिति तृप्तिप्रश्नः ’ तृप्ताः स्थेत्यस्य स्थाने संपन्नमित्ययं प्रश्नो भवति । ‘ दधिवदराक्ष-
तमिश्राः पिण्डाः ’ दधिवदराक्षतमिश्रेणात्रेण पिण्डा देयाः । ‘ नान्दी...यस्थाने ’ अक्षय्योदकस्थाने
नान्दीमुखाः पितरः प्रीयन्तामिति प्रयोगो भवति । ‘ नान्दी...प्रीयन्तामिति ’ नान्दीमुखान्
पितृन् वाचयिष्य इति पृच्छति वाच्यतामिति ब्राह्मणैरनुज्ञातो नान्दीमुखाः पितर इतीमं मन्त्र-
मुदाहरेत् । ‘ न स्वधां प्रयुञ्जीत ’ स्वधोदाहरणप्रतिषेधात्, तत्सारूप्यात् नान्दीमुखान् पितृन्
वाचयिष्य इति तत्स्थाने प्रयोगः कर्तव्यः । तत्र केचित्स्वधोदाहरणप्रतिषेधात् अस्तु स्वधेत्युच्यमान
इति चोपदेशात्कुशेषपां निषेकं नेच्छन्ति । तदयुक्तम् । मन्त्रनिषेकयोः शेषशेषित्वाभावात् । तस्मा-
त्तस्मिन् काले निषेक इति । ‘ युग्मानाशयेदत्र ’ आभ्युदयिके युग्मानाशयेदिति ॥ ६ ॥

(गदाधरः)—वृद्धिश्राद्धमाह ‘ आभ्युदयिके प्रदक्षिणमुपचारः ’ पुत्रजन्मविवाहादौ
अभ्युदये यच्छ्राद्धं तदाभ्युदयिकशब्देनोच्यते । तत्र प्रदक्षिणमुपचारः । प्रदक्षिणग्रहणेन यज्ञोपवी-
तिना प्राक्संस्थमुदक्संस्थं वा प्राङ्मुखेन वा कार्यमिति लभ्यते । शातातपः, अनिष्टा पितृयज्ञेन
वैदिकङ्किचिदाचरेत् । तत्रापि मातरः पूर्वं पूजनीयाः प्रयत्नतः ॥ अकृत्वा मातृयागन्तु वैदिकं यः
समाचरेत् । तस्य क्रोधसमाविष्टा हिंसामिच्छन्ति मातर इति । मातृगणस्तु भविष्यपुराणे निरू-
पितः—गौरी पद्मा शची मेधा सावित्री विजया जया । देवसेना स्वधा स्वाहा मातरो लो-
कमातरः ॥ धृतिः पुष्टिस्तथा तुष्टिरात्मदेवतया सहेति ॥ विष्णुपुराणे—कन्यापुत्रविवाहेषु
प्रवेशे नववेशमनः । शुभकर्मणि बालानां चूडाकर्मादिके तथा ॥ सीमन्तोन्नयने चैव पुत्रादिमुखदर्शने ।
नान्दीमुखान्पितृनादौ तर्पयेत्प्रयतो गृहीति ॥ जाबालिः—यज्ञोद्वाहप्रतिष्ठासु मेखलाबन्धमोक्षयोः ।
पुत्रजन्मवृषोत्सर्गे वृद्धिश्राद्धं समाचरेत् । मातृश्राद्धं तु पूर्वं स्यात्पितृणान्तदनन्तरम् । ततो माता-
महानां च वृद्धौ श्राद्धत्रयं स्मृतमिति । वैदिककर्मसु प्रतिप्रयोगं श्राद्धावृत्तिप्रसक्तावाह कात्यायनः—
असकृद्यानि कर्माणि क्रियेरन्कर्मकारिभिः । प्रतिप्रयोगन्नैताः स्युर्मातरः श्राद्धमेव चेति । सत्यपि वैदि-
ककर्मत्वेऽष्टकादिषु न श्राद्धं कर्तव्यमित्याह कात्यायनः—नाष्टकासु भवेच्छ्राद्धं न श्राद्धे श्राद्धमि-
ष्यते । न सोष्यन्तीजातकर्मप्रोषितागतकर्मसु । ‘ पूर्वाह्णे ’ एतदाभ्युदयिकं पूर्वाह्णे भवति नापराह्णे ।
पुत्रजन्मादौ तु तत्काल एव । ‘ पित्र्यमन्त्रवर्जजपः ’ अयश्चाश्रत्सु यो जपः स निषिध्यते नत्वायन्तु न

इत्ययम् । उदीरतामिति त्रयोदशर्चं पित्र्यमिति पित्र्यमन्त्रसंज्ञा तस्यैव श्रवणात् । 'ऋजवो दर्भाः' अत्र ऋजवो दर्भा भवन्ति न द्विगुणाः । 'यवैस्तिलार्थाः' अत्र तिलार्थाः सर्वे यवैः कार्याः । तदत्र मन्त्रेऽपि यवोऽसीत्यूहः कार्यो मुख्यद्रव्याभिधायकत्वात् । 'संपन्नमिति तृप्तिप्रश्नः' तृप्ताः स्थेति पृच्छतीत्यत्र तृप्ताः स्थेत्यस्य स्थाने संपन्नमित्ययं प्रश्नो भवति । तथा च छन्दोगपरिशिष्टे—संपन्नमिति तृप्ताःस्थप्रश्नस्थाने विधीयते । सुसंपन्नमिति प्रोक्ते शेषमन्नं निवेदयेत् इति । 'सुसम्प...पिण्डाः' दध्ना वदरीकलैरक्ष-
तैश्च मिश्राः पिण्डा अत्र देयाः । 'नान्दी...पृच्छति' क पितृनावाहयिष्य इत्यस्य स्थाने नान्दी-
मुखान्पितृनावाहयिष्यइत्ययं प्रश्नो भवति । 'आवा...स्थाने' प्रयोगो भवतीति शेषः । 'नान्दी...पृ-
च्छति' पितृन्वाचयिष्यइत्यस्य स्थाने इत्यर्थः । 'वाच्यता...प्रीयन्तामिति' द्विजैर्वाच्य-
तामित्यनुज्ञातो नान्दीमुखाः पितर इत्यादिप्रीयन्तामित्यन्तं पठेत् । 'न स्वधां प्रयुञ्जीत' स्वधोच्चा-
रणन्न कुर्यादित्यर्थः । 'युग्मानाशयेदत्र' अत्रास्मिन्नाभ्युदयिके युग्मान्नाह्वगान्भोजयेत् । इति नव-
कण्डिकागदाधरभाष्ये षष्ठी कण्डिका ॥ ६ ॥ ॥ * ॥ ॥ * ॥ ॥ * ॥

अथ प्रयोगः । तत्र पूर्वं देशकालौ स्मृत्वा अमुकनिमित्तं मातृपूजापूर्वकं वसोर्द्धारापूर्वकं च नान्दी-
श्राद्धमहं करिष्य इति संकल्पः । ततः क्षालितैः शुद्धतण्डुलैः पीठस्योपरि गौर्यादिषोडशमातृः स्थापयेत् ।
तद्यथा ॐ भूर्भुवः स्वः गणपतिं स्थापयामि । एवङ्गौरीं स्थापयामि, पद्मां, शचीं, मेधां, सावित्रीं,
विजयां, जयां, देवसेनां, स्वधां, स्वहां, मातृः, लोकमातृः, धृतिं, पुष्टिं, तुष्टिम्, आत्मनः कुलदेवतां,
स्थापयामि । तत आसां मनोजूतिरिति प्रतिष्ठापनं च । ततः पूजा, गणपतिसहितषोडशमातृभ्यो
नमः गन्धं समर्पयामि । पुष्पं धूपं नैवेद्यं ताम्बूलं दक्षिणाः । गणपतिसहितानां षोडशमातृणां पूजन-
विधेर्यज्ञ्यूनं यदतिरिक्तं तत्परिपूर्णमस्तु । इति मातृपूजनम् ॥ ॥ अथ वसोर्द्धारापूजनम् । द्रवीभूतं
घृतं गृहीत्वा कुड्यादिषु वसोः पवित्रमसीति धाराः पञ्च सप्त वा उदकसंस्थाः कुर्यात् । मनोजूति-
रिति प्रतिष्ठापूर्वकं वसोर्द्धारादेवताभ्यो नम इति पञ्चोपचारैः पूजयेत् । इति वसोर्द्धाराकरणम् ।
अथ नान्दीश्राद्धम् । तच्च यथाकुलदेशाचारेण सपिण्डकमपिण्डकं वा कार्यम् । तदुक्तं भविष्यपुराणे,
पिण्डनिर्वपणं कुर्यान्न वा कुर्याद्विचक्षणः । वृद्धिश्राद्धे कुलाचारो देशकालाद्यवेक्ष्य हि ॥ अपिण्ड-
केऽग्नौकरणादीनामपि निषेधः । तथाहि, अग्नौकरणमर्थं चावाहनं चावनेजनम् । पिण्डश्राद्धे प्रकुर्वीत
पिण्डहीने निवर्तते । पिण्डनिर्वापरहितं यत्र श्राद्धं विधीयते । स्वधावाचनलोपोऽस्ति विकिरस्तु न
लुप्यते । अक्षय्यं दक्षिणा स्वस्ति सौमनस्यं यथास्थितमिति ॥ ॥ तच्च सपिण्डकमाभ्युदयिकं लिख्यते ।
आचमनम् प्राणायामः वैश्वदेवार्थं मात्राद्यर्थं पित्राद्यर्थं सपत्नीकमातामहाद्यर्थं च द्वौ द्वौ विप्रौ युग्माः
शक्तितो भोज्याः । अमूला ऋजवो दर्भाः । यज्ञोपवीती प्राङ्मुखो दद्यात् । तिलार्थं यवाः । नान्दीमुखाः
सत्यवसुसंज्ञका विश्वेदेवा एतद्वः पाद्यम्पादावनेजनं पादप्रक्षालनम् एषोऽर्घ्यः इदमत्र चन्दनं पुष्पं च ।
अमुकगोत्राः मातृपितामहीप्रपितामह्यः नान्दीमुख्यः एतद्वः पाद्यम् पादावनेजनं पादप्रक्षालनम् । एष
वोऽर्घ्यः इदमत्र चन्दनं पुष्पम् । अमुकगोत्राः पितृपितामहप्रपितामहाः नान्दीमुखाः युग्मरूपाः एतद्वः
पाद्यं पादावनेजनं पादप्रक्षालनम् । एष वोऽर्घ्यः इदमत्र चन्दनं पुष्पम् । अमुकगोत्राः मातामहप्रमाता-
महवृद्धप्रमातामहाः नान्दीमुखा युग्मरूपा एतद्वः पाद्यं पादावनेजनं पादप्रक्षालनम् । एष वोऽर्घ्यः इ० ।
तत आचमनं दिग्बन्धनम् । अग्निध्वात्ताः पितृगणाः प्राचीं रक्षन्तु मे दिशम् । तथा बर्हिषदः पान्तु
याम्यां ये पितरस्तथा । प्रतीचीमाज्यपास्तद्वदुदीचीमपि सोमपाः । ऊर्ध्वतस्त्वयमा रक्षेत्कव्यवाडनलो-
ऽप्यथः । रक्षोभूतपिशाचेभ्यस्तथैवासुरदोषतः । सर्वतश्चाधिपस्तेषां यमो रक्षां करोतु मे । तिला रक्ष-
न्त्वसुरान्दर्भा रक्षन्तु राक्षसान् । पङ्क्तिं वै श्रोत्रियो रक्षेदतिथिः सर्वरक्षकः । निहन्मि सर्वं यदमे-
ध्यवदित्यादि सर्वे इत्यन्तेन मन्त्रेण नीवीबन्धनम् । श्राद्धभूमौ गयामित्यारभ्य गयायै नमः

इत्यन्तं पठेत् । ततः कर्मार्थं जलाभिमन्त्रणं, यदेवा इति तिसृभिर्ऋग्भिः । ततः पाकप्रोक्षणम् ।
दुष्टदृष्ट्यादिशूद्रसंपर्कदोषाः पाकादीनां पवित्रताऽस्त्विति । देशकालपाकपात्रद्रव्यश्राद्धसंपदस्तु ।
अद्येत्यादि देशकालौ स्मृत्वा अमुकगोत्राणां मातृपितामहीप्रपितामहीनां नान्दीमुखीनां, तथाऽमुकगो-
त्राणां पितृपितामहप्रपितामहानां नान्दीमुखानां युग्मरूपाणां तथाऽमुकगोत्राणां मातामहप्रमातामह-
वृद्धप्रमातामहानां सपत्नीकानां नान्दीमुखानां युग्मरूपाणां पार्वणत्रयविधिना आभ्युदयिकं श्राद्धमहं
करिष्ये । सत्यवसुसंज्ञकानां विश्वेषां देवानामिदमासनम् । हस्तप्रक्षालनम् । उपग्रहविष्टः । गोत्राणां
मातृपितामहीप्रपितामहीनां नान्दीमुखीनामिदमासनम् । हस्तप्रक्षालनमुपग्रहविष्टः । गोत्राणां
पितृपितामहप्रपितामहानां नान्दीमुखानामिदमासनम् । हस्तप्रक्षालनमुपग्रहविष्टः । गोत्राणां माता-
महप्रमातामहवृद्धप्रमातामहानां नान्दीमुखानामित्यादि । सत्यवसुसंज्ञकान्विश्वान्देवानावाहयिष्ये ।
आवाहयेत्यनुज्ञातो 'विश्वेदेवास' इत्यावाहयेत् । ततो यवैरवकीर्य 'विश्वेदेवाः शृणुतेमम्' इति
जपेत् ॥ 'आगच्छन्तु० भवन्तु ते' इति पठेत् । गोत्राः मातृपितामहीप्रपितामहीः नान्दीमुखीः
आवाहयिष्ये । आवाहयेत्यनुज्ञातः 'उशन्तस्त्वा' इत्यनया आवाहयेत् । ततो यवैरवकीर्य 'आय-
न्तुनः' इति जपेत् । गोत्रान्पितृपितामहप्रपितामहान् नान्दीमुखानावाहयिष्ये । आवाहयेत्यनुज्ञात
उशन्तस्त्वेत्यावाहयेत् । यवैरवकीर्य 'आयन्तुन' इति जपेत् । गोत्रान्मातामहप्रमातामहवृद्धप्रमा-
तामहान्सपत्नीकान्नान्दीमुखानावाहयिष्ये । आवाहयेत्यनुज्ञात आवाहनावकिरणजपाः पूर्ववत् ।
ततोऽर्घ्यपूरणम् 'शन्नोदेवीः' इत्यनेन । ततो यवावपनम् । यवोऽसि सोमदैवत्य इति । इदमत्र चन्दनं
पुष्पं च । अर्घ्यं गृहीत्वा "यादिव्या" इतिमन्त्रेण सत्यवसुसंज्ञका विश्वेदेवा एष वोऽर्घ्य इति दद्यात् ।
या दिव्या इति पठित्वा अमुकगोत्रा मातृपितामहीप्रपितामह एष वोऽर्घ्य इति । एवं सर्वत्र । प्रथमे
पात्रे संस्त्रवान्समवनीय पितृभ्यः स्थानमसीति न्युञ्जं पात्रं करोति । ततो गन्धपुष्पधूपदीपवाससां
च प्रदानम् । सत्यवसुसंज्ञकेभ्यो विश्वेभ्यो देवेभ्यः स्वाहेति दत्त्वा । गोत्राभ्यो मातृपितामहीप्रपि-
तामहीभ्यो नान्दीमुखीभ्यो यथादत्तङ्गन्धाद्यर्चनम् । गोत्रेभ्यः पितृपितामहप्रपितामहेभ्यो नान्दीमुखे-
भ्यो यथादत्तं गन्धाद्यर्चनम् । गोत्रेभ्यो मातामहप्र० भ्यो० नान्दी० भ्यो यथाद० । आचम-
नम् । उद्धृत्य घृताक्तमन्नं पृच्छत्यग्नौ करिष्य इति । कुरुध्वेत्यनुज्ञातस्ततो मेक्षणेनाहुती जुहोति ।
अग्नये कव्यवाहनाय स्वाहा, सोमाय पितृमते स्वाहेति । निरग्निकस्तु विप्रपाणौ जले वा कुर्यात् ।
हुतशेषं दत्त्वा पात्रमालभ्य जपति "पृथिवी ते पात्रं० स्वाहेति । इदं विष्णुर्वि० सुरे इत्यङ्गुष्ठम-
न्त्रेऽवगाह्य "अपहता" इति यवान्विकीर्य । एवं सर्वत्र उष्णः स्विष्टमन्नं दद्याच्छक्त्या वा । ततः
पित्र्यमन्त्रवर्जं जपः । अन्नप्रकिरणम् । आचमनम् । सकृत्सकृद्वाहणेभ्य उदकदानम् । ततः सप्रणवां
गायत्रीं मधुच्वाता इति तृचं च पठेत् । ब्राह्मणाः संपन्नमिति तृप्तिप्रश्नः । सुसंपन्न मिति प्रतिवच-
नम् । शेषमन्नमप्यस्ति । इष्टैः सह भुज्यताम् । अपहता इत्युच्छिष्टसमीपे उल्लेखनम् । उदकोपस्पर्श-
नम् । साग्निकस्योल्मुकनिधानम् । अवनेजनम् । सकृदाच्छिन्नास्तरणम् । पिण्डदानम् । दधिबदरा-
क्षतमिश्रं यथोक्तम् । अत्र पितर इत्युक्तवोदङ्मुख आस्ते, आतमनात् । आवृत्त्यामीमदन्तेति जपः ।
ततोऽवनेजनम् । नीवीविसर्गः । नमोव इति षडञ्जलिकरणं घोरशोषवर्जम् । एतद् इति सूत्रदानम् ।
पिण्डानामभ्यर्चनादिनैवेद्यान्तम् । आचमनम् । ततः सुप्रोक्षितादि ऊर्जमित्युदकनिषेकान्तम् । ना-
न्दीमुखाः पितरः प्रीयन्तामित्यक्षय्योदकदानम् । तत ऊर्जमित्युदकनिषेकान्तं स्वधावाचनवर्जम्
पात्रोत्तानकरणम् । ततो दक्षिणादानादिगृहप्रवेशनान्तम् ॥ ६ ॥

इति नवकण्डिकाभाष्ये आभ्युदयिकश्राद्धप्रयोगः ॥

(आद्धका०)—इत्थं पार्वणैकोद्दिष्टसपिण्डनश्राद्धेष्वप्रदक्षिणादिधर्मानुपदिश्येदानीं स्वीकृतत्वेन तद्विपरीतप्रदक्षिणादिधर्मान्प्रतिपिपादयिपुराभ्युदयिकश्राद्धमारभते ‘ आभ्युदयिके प्रदक्षिणमुपचारः’ अभ्युदयो वृद्धिः इत्यनर्थान्तरम् । अन्याधानाभिपेकादाविष्टापूर्ते स्त्रिया क्तौ । वृद्धिश्राद्धं प्रकुर्वीत आश्रमग्रहणे तथेति वृद्धगार्ग्यवचनात् । आदिशब्दः पुत्रजन्मविवाहाद्यर्थः । तथा च स एव—पुत्रोत्पत्तिप्रतिष्ठासु तन्मौज्जीत्यागवन्धने । चूडायां च विवाहेषु वृद्धिश्राद्धं विधीयते । इति । ननु च नान्दीमुखं कर्माङ्गं चेति संज्ञाभेदात्कथमाभ्युदयिकं वृद्धिश्राद्धमिति । उच्यते—वृद्धिश्राद्धमेव नान्दीमुखमिति, संज्ञाभेदः प्रयोगविशेषणार्थः । तथा च वृद्धवसिष्ठः—पुत्रजन्मविवाहादौ वृद्धिश्राद्धमुदाहृतम् । तत्र नान्दीमुखमिति विशेषः समुदाहृत इति । यत्तु कर्माङ्गमिति संज्ञान्तरं तदपि वृद्धिधर्मातिदेशेन तद्रूपमेव संज्ञाभेदेऽपीत्यविरोधः । तथा च पारस्करः—निपेककाले सोमे च सीमन्तोन्नयने तथा । ज्ञेयं पुंसवने श्राद्धं कर्माङ्गं वृद्धिवत्कृतम् । लौगाक्षिरपि—नामान्नचौलगोदानसोमौपनयपुंसवे । स्नानदानविवाहेषु नान्दीश्राद्धं विधीयते इति । अत्राभ्युदयिक इति वदता मातृस्थापनाद्यङ्गेषु प्रागुदकसंस्थतैवोक्ता दैविकत्वादिति गम्यते । अतएव प्राङ्मुखस्य कर्तृरुदकसंस्थतायामप्रादक्षिण्यमपि स्यादित्याहुः । तत्रापि प्रादक्षिण्यमेवेत्युदङ्मुखस्यैव कर्तृत्वमित्यन्ये । अत्रानूचानाः प्रमाणम् । अत्रैतच्चिन्त्यते—किं वृद्धिश्राद्धं दिनत्रये कार्यमुतैकदिन एवेति । तत्रैक आहुः—एकस्मिन्कर्माह एवेति । मातृभ्यः प्रथमं दद्यात्पितृभ्यस्तदनन्तरम् । ततो मातामहेभ्यश्च वृद्धौ श्राद्धत्रयं स्मृतम् । इति वचनादिति । तदयुक्तम् । अस्यापि त्रिदिनविधायकत्वप्रतिभानात् । तथा च स्मृतिः—मातृश्राद्धं तु पूर्वेषुः कर्माह्नयेव पैतृकम् । मातामहं चोत्तरेषुर्वृद्धौ श्राद्धत्रयं भवेत् । वसिष्ठोऽपि—पूर्वेषुर्मातृकं श्राद्धं कर्माहे पैतृकं तथा । उत्तरेषुः प्रकुर्वीत मातामहगणस्य त्विति । नन्वेकदिनकरणं दिनत्रयाशक्तौ कर्माहे वेदितव्यमिति चेत्—तदपि न । तत्रापि पूर्वेषुरेव विहितत्वात् । तथा च—पृथग्दिनेष्वशक्तश्चेदेकस्मिन्पूर्ववासरे । श्राद्धत्रयं प्रकुर्वीत वैश्वदेवं तु तांत्रिकमिति । तान्त्रिकमित्येकदिने विशिष्टविधिः । वृद्धमनुरपि—अलामे भिन्नकालानां नान्दीश्राद्धत्रयं बुधैः । पूर्वेषुरेव कर्तव्यं पूर्वाह्णे मातृपूर्वकमिति । यत्त्वेकदिन एवात्राचरन्ति तद्वचनादर्शननिबन्धनमित्यवधेयम् । जातकर्मादिविषयं वेत्यविरोधः । पठन्ति च—पुंसवने च सीमन्ते अन्नचौलोपनायने । गोदाने स्नान उद्वाहे नान्दीश्राद्धं पुरोहितम् । इति । अतश्चाविहितेषु पूर्वेषुरेवेति । तत्राकृत्वा मातृयागं तु यः श्राद्धं परिवेषयेत् । तस्य क्रोधसमाविष्टा हिंसामिच्छन्ति मातरः । इत्यादिवचनान्मातृपूजनस्य श्राद्धे पूर्वभागित्वात्तत्पूजने विरुद्धानीव वाक्यानि दृश्यन्ते । तत्र परिशिष्टम्—गौरी पद्मा शची मेधा सावित्री विजया जया । देवसेना स्वधा स्वाहा मातरो लोकमातरः । धृतिः पुष्टिस्तथा तुष्टिरात्मदेवतया सह । गणेशेनाधिका होता वृद्धौ पूज्याश्चतुर्दशेति । चतुर्विंशतिमते तु—ब्रह्माण्याद्यास्तथा सप्त दुर्गाक्षेत्रगणाधिपाः । वृद्धौ वृद्धौ सदा पूज्याः पश्चान्नान्दीमुखान्पितृन् । ब्राह्मी माहेश्वरी चैव कौमारी वैष्णवी तथा । वाराही च तथैन्द्री च चामुण्डा देवमातरः । तिस्रः पूज्याः पितुः पक्षे तिस्रो मातामहे तथा । इत्येता मातरः प्रोक्ताः पितृष्वसाष्वमीति(?) । अत्र यथाशाखं यथाजातिकुलं वा व्यवस्थेत्यविरोधः । तथा चतुर्विंशतिमते—श्राद्ध आभ्युदये प्राप्ते देवतास्थापनं स्मृतम् । जातिधर्मकुलश्रेणि लोकानां वृद्धिकारकमिति । तत्र माध्यंदिनशाखायामनुक्तत्वात्किं छन्दोगोक्तं कार्यमुतान्यस्मृत्युक्तमिति संदेहः । तत्रैक आहुः—परोक्तत्वात् यत्किंचिदिच्छयेति । तथा च संप्रहकारः—सर्वेषामपि पक्षाणां स्वगृह्योक्तं विधीयते । स्वगृह्योक्तस्य चाभावे ग्रहणं स्वेच्छया भवेदिति । तदयुक्तम् । सूत्रपरिशिष्टयोरेककर्तृकत्वात्तस्यान्यशाखिविषयत्वात्पारस्करमतस्याश्रयणीयत्वाच्च । तथा च स्मृतिसंग्रहः—न गृह्यादिस्मृतिर्येषां श्राद्धादावुपलभ्यते ।

कर्तुमर्हन्ति ते सर्वे पारस्करमुनीरिति मिति । परेषां करोतीति हि व्युत्पत्तेः । अतश्च गौर्यादय एवात्र शाखायामिति । तत्प्रकारमाह स एव—प्रतिमासु च शुद्धासु लिखित्वा वा पटादिषु । अपि चाक्ष-
तपुञ्जेषु नैवेद्यैश्च पृथग्विधैरिति । शुद्धासु रजतादिधातुमयीषु । अक्षतपुञ्जा यवमुष्टयः । यथासम्भवं
यथाकुलं च विकल्पः । व्यवस्थितविकल्पो वा । जातकर्मणि बालानां नामाह्वयनकर्मणि । निरीक्षणे
प्राशने च यवस्थं मातृपूजनमिति वचनात् । अत एव पृथग्विधैरित्युक्तम् । गन्धताम्बूलवस्त्रादिश्रवणार्थः ।
तथा कुड्यलग्नां वसोर्धारां सप्तधारां घृतेन तु । कारयेत्पंचधारां वा नातिनीचां न चोच्छ्रिताम् ।
कारयेदिति स्वार्थेणिच् । स्वकर्तृत्वानियमार्थो वा । नातिनीचां न चोच्छ्रितामिति मातृसंमितामेव न
तासां सध ऊर्ध्वं बाधिकामित्यर्थः । कालमाह—पूर्वाह्ने श्राद्धं कुर्यादिति शेषः । एतच्च सकलं दैव-
धर्मोपलक्षणम् । तेनोपवीतिप्रागुदङ्मुखदक्षिणजानुपातदेवतीर्थप्रागुदङ्मुखस्थाननमस्कारादिदैवधर्मः सर्वो-
ऽत्र प्राप्नोतीत्यर्थः । तथा च प्रचेताः—अपसव्यं न कुर्वीत न कुर्यादप्रदक्षिणम् । प्राङ्मुखो देवती-
र्थेन क्षिप्रं देशविसर्जनम् । दक्षिणं पातयेज्जानु देवान्परिचरेत्सदा । निपातो नहि सव्यस्य जानुनो
विद्यते कचित् । यथैवोपचरेद्देवांस्तथा वृद्धौ पितृनपि । दध्यक्षतैः सवदरैः प्राङ्मुखोदङ्मुखोऽपि वा ।
तथा—पूर्वाह्ने दैविकं श्राद्धमपराह्ने तु पैतृकम् । एकोद्दिष्टं तु मध्याह्ने प्रातर्वृद्धिनिमित्तकम् । इति ।
दैविकं द्वादश्यादिषु वैष्णवम् । तथा च विश्वामित्रः—देवानुद्दिश्य क्रियते यत्तु दैविकमुच्यते । तन्नि-
त्यश्राद्धवत्कुर्याद्द्वादश्यादिषु यत्नतः । इति । ननु च प्रातर्वृद्धिनिमित्तकमित्यनेन प्रातरेवास्य विहित-
त्वात्कथं पूर्वाह्ण इति । उच्यते—प्रातःशब्देन पूर्वाह्नस्यैवोक्तत्वात् इति वक्ष्यमाणत्वात् । एवं च सति
पूर्वाह्णः किं द्वेधा विभक्तेऽह्नि आद्यः किं त्रेधा विभागाद्वा । उच्यते—देवमानुषपित्र्यकालापेक्षया
विभागौचित्यात्रिधा विभाग एव ग्राह्य इत्यदोषः । तथा च श्रुतिः—पूर्वाह्नो देवानां मध्यंदिनं मनु-
ष्याणामपराह्णः पितृणामिति । नन्वेवमपि श्रुतिरेव पुनरहः पूर्वाह्नो देवा अपराह्णः पितर इति
द्विधैवाह, तत्कथं त्रिधा विभाग एवेति । मैवम् । सामान्येनास्याः श्रुतेराभ्युदयिकादन्यपित्र्यविष-
यत्वात् । यत्तु पितृनप्यत्र देववदित्यतिदेशेन प्रागावर्तनादहः कालं विद्यादिति गोभिलसूत्रेण च द्विधा
विभागेन मध्याह्नोऽभिहितः स पाकयज्ञादिदैवकर्मविषयः । अन्यथाऽपराह्णे पाकयज्ञसंभवात् । तस्मा-
न्निभाग एव ग्राह्य इति सिद्धम् । तथा च गार्ग्यः—ललाटसंमिते भानौ प्रथमः प्रहरः स्मृतः । ‘स
एवाद्धयर्थसंयुक्तः प्रातरित्यभिधीयते । अध्यर्धमधिकार्धं सार्धप्रहर इत्यर्थः । अग्न्याधानाभ्युदयिके तु
गालवः—पार्वणं चापराह्णं तु वृद्धिश्राद्धं तथाग्निकमिति । अग्न्याधाननिमित्तमपराह्ण इत्यर्थः । ‘पित्र्य-
मन्त्रवर्जं जपः’ मधुमतीपितृसंहितयोरुपलक्षणं चैतत् । तथा च मनुकात्यायनौ—मधुव्वाते जप-
स्थाने कुर्यात्तत्र प्रयत्नतः । उपास्मै गायतेत्यादि ऋचः पञ्च जपेत्तथा । मधुमध्विति यस्तत्र त्रिर्जपो-
शितुमिच्छताम् । गायत्र्यनन्तरं सोऽत्र मधुमन्त्रविवर्जितः । न चाश्रत्सु जपेदत्र कदाचित्पितृसंहि-
ताम् । अन्य एव जपः कार्यः सोमसामादिकः शुभः । इति । पित्र्यमन्त्रा अश्रत्सु जपेदित्यत्रोक्ता-
स्तान्वर्जयित्वा जपः कर्तव्य इत्यर्थः । अत्र जपत्वाविशेषादुशन्तस्त्वायन्तु न इत्यादीनामपि प्रतिषेध
इति केचित् । आवाहनार्थत्वादनयोर्न प्रतिषेध इत्यन्ये । एवं च सति—ब्राह्मणानामग्निस्थानीयत्वा-
त्तच्छरीरवर्तिपित्रावाहनस्य मन्त्रेणैवोचितत्वाच्च विधिरेव युक्तः । अन्यथा मन्त्रवत्कियाणाममन्त्र-
कत्वेनाफलत्वापत्तेः । अत्रैतच्चिन्त्यते—किं वस्वादिप्रयोगः कर्तव्य उत नेति । अत्र शेषं पार्वणवदित्य-
तिदेशेन प्राप्नोतीति । तदयुक्तम्—पितृणामप्यत्र देवरूपत्वात् । तथा च स्मृतिः—पितृणां रूपमा-
स्थाय देवा अन्नमदन्ति ते । तस्मात्सव्येन दातव्यं वृद्धिपूर्वेषु दातृभिः । नान्दीमुखेति प्रयोगस्य तत्प्र-
तिनिधिरूपत्वाच्च । तथा ह्युक्तम्—तत्र नान्दीमुखमिति शेषः समुदाहृतः । अपि च चतुर्विंशति-
मते—नान्दीमुखमिति शेषः संपादितो नान्य इत्यर्थः । ‘ऋजवो दर्भाः’ दर्भशब्दोऽत्र दूर्वा-

दिद्रव्योपलक्षको न समूलत्वज्ञापकः । तेनात्र दूर्वासाहचर्यादमूला ऋजुदर्भा भवन्तीत्यर्थः । तथा च पुराणसमुच्चये—दधिदूर्वाक्षतमधुरान्नमिश्रैः । अनुलेपनगन्धादि रक्तसूत्रं च शस्यते । वृद्धिश्राद्धम-
 दैवतं स्यादुत सदैवतमिति । उभयथापि स्मृतिदर्शनात् । तथा हि—त्रिष्वप्येतेषु युग्मांस्तु भोजये-
 द्ब्राह्मणाञ्जुचिः । प्रदक्षिणं तु सव्येन प्रदद्याद्दैवपूर्वकमिति । मार्कण्डेयोऽपि—वैश्वदेवविहीनं तत्के-
 चिदिच्छन्ति सूरयः । इति । तदाभ्युदयिकम् । अत्रैक आहुः—यथाशाखं व्यवस्थेति । एवं च सति
 तत्रापि किं श्राद्धत्रयेऽप्यविशेषणं दैवतविकल्पः किं वा श्राद्धविशेष इति संदेहः । अत्राविशेषेणैव श्राद्ध-
 त्रयेऽपीत्येके । तद्वह्यम् । श्राद्धविशेषे अदैवस्य विकल्पितत्वात् । तथा च शातातपः—नित्यश्राद्धम-
 दैवं स्यादेकोद्दिष्टं तथैव च । मातृश्राद्धं तु युग्मे स्याददैवं प्राङ्मुखैः पृथक् । केवलमित्यर्थः । आचारतिल-
 केऽपि—पितरोऽन्वष्टकाश्राद्धं माता भुंक्ते सदैवतं । वृद्धावदैवतं माता पितरश्च सदैवतमिति । तस्मा-
 न्मातृश्राद्ध एवादैवत इति विकल्प इति सिद्धम् । तथा च—आन्वष्टक्ये पितृभ्यश्च तत्स्त्रीभ्यश्च सदैवतम् ।
 ताभ्यस्त्वदैवतं वृद्धौ तेभ्यश्चैव सदैवतमिति । यतु त्रिष्वप्येतेष्विति वचनम् तद्वादशदैवत्यापेक्षयाऽन्य-
 नवदैवत्येऽप्युपपद्यते इत्यविरोधः । ‘यवैस्तिलार्थः’ अर्थः प्रयोजनम् । प्रतिनिधुपलक्षणं चैतत् । तेन-
 यवैस्तिलप्रतिनिधिर्यथा तथा स्वधादिपदेषु स्वाहादिपदानि प्रतिनिधातव्यानीत्यर्थः । तथा चेश्वरः—
 कुर्यात्स्वाहा स्वधास्थाने वाचने प्रीयतामिति । वृद्धिश्राद्धेषु सर्वत्र नमो मे वृद्धिरिष्यत इति । न च
 यवैस्तिलार्था इति वदता यवप्रक्षेपमन्त्रोऽपि पितृपात्रेषु स्यादित्युक्तम् । तिलार्थस्यैव यवैरुपदिष्टत्वात्
 मन्त्रस्येति । तिलोऽसीति प्रत्यक्षविरुद्धत्वाच्च । अतश्च तिलोऽसीति मन्त्रे एव यवोऽसीत्यादिपदक्षेपः
 पितृपात्रेष्वपीति । तथा चाश्वलायनः—यवोऽसि सोमदेवत्यो गोसवो देवनिर्मितः । प्रत्नमद्भिः
 पृक्तः पृष्ठा नान्दीमुखान्लोकान्प्रीणाहि नः स्वाहेति । पुराणसमुच्चयेऽपि—अस्मच्छब्दं न कुर्वीत
 श्राद्धे नान्दीमुखे कचिदिति । अत्रैके वृद्धिश्राद्धे पित्रर्घपात्रं न्युञ्जमित्याहुस्तद्विशेषवचना-
 नवलोकननिबन्धनमित्युपेक्षणीयम् । तथा चेश्वरः—अपसव्यं पित्र्यमन्त्रा वामजानुनिपातनम् ।
 न्युञ्जपात्रं न कर्तव्यं वृद्धिश्राद्धेषु सर्वदा । वसिष्ठोऽपि—दत्त्वा पिण्डान्न कुर्वीत पिण्डपात्रमधो-
 मुखमिति । तथा गुडधूपं प्रयत्नेन पुष्पाण्येवोत्तमानि चेति । ‘संपन्नमिति तृप्तिप्रश्नः’ तृप्ताः स्थेत्यत्र
 संपन्नमिति वदेदित्यर्थः । साकाङ्क्षत्वात्सुसंपन्नमिति प्रतिवचनम् । एतच्च पाकश्राद्ध एव नामे । तत्रैतद-
 सम्भवात् । तथा च आमश्राद्धमनङ्गुष्ठमग्नौकरणवर्जितम् । तृप्तिप्रश्नविहीनं तु कर्तव्यं मानवैर्ध्रुवम् ।
 इति । विहितं च विकल्पेनामश्राद्धम् । तथा च याज्ञवल्क्यः—आमश्राद्धं प्रकर्तव्यं वृद्धौ नान्दी-
 मुखे सदा । पाकेन वा वहिःशाले सोदनं वदरं दधीति । अत्र यथाकुलं यथासम्भवं वा विकल्पः ।
 अत्रैतच्चिन्त्यते—किमामश्राद्धे पिण्डदानमामेन कार्यमुत पाकेनेति । तत्रैक आहुः—आमश्राद्धं यदा
 कुर्याद्विधिज्ञः श्राद्धदस्तदा । तेनाग्नौ करणं कुर्यात्पिण्डांस्तेनैव निर्वपेत् । यत्प्रदद्याद्विजातिभ्यः शृतं
 वा यदि वाऽशृतम् । तेनाग्नौकरणं कुर्यात्पिण्डांस्तेनैव निर्वपेदिति मत्स्यपुराणव्यासवचनाभ्यामामेन
 विहितत्वादामेनैवेति । तदयुक्तम् । आमश्राद्धं यदा कुर्यात्पिण्डदानं कथं भवेत् । गृहपाकात्समुद्भूत्य
 सक्तुभिः पायसेन वेति पाकेन विहितत्वात् । एवं तर्हि विकल्पोऽस्त्विति । न । व्यवस्थासंभवेष्टदो-
 षदृष्टत्वात् । तस्माद्विजकर्तृके पाकेन शूद्रकर्तृके आमेनेति व्यवस्थेत्यन्ये । तत्रातीव शोभते । साम्नि-
 निरग्न्योर्विषयानव्यवसायापत्तेः । तस्मात्साम्नेः पाकेनाग्नौकरणं पिण्डं निरग्नेरामाग्नेनेति व्यवस्था ।
 अथवा यथाकुलमिति । यच्च आमेन पिण्डान्दद्यात् यो विप्रान्पकेन भोजयेत् । पक्वेन कुरुते पि-
 ण्डान्विप्रेष्वां प्रयच्छति । तावुभौ मनुना प्रोक्तौ नरकाहौ न संशयः । तस्माद्विपर्ययं विद्वान्न कुर्या-
 च्छ्राद्धकर्मणीति । तच्छ्राद्धान्तरविषयम् । ‘दधिवदराक्षतमिश्राः पिण्डाः’ अक्षता यवाः । मिश्रणं
 मिश्रः दध्यादिभिर्मिश्रितोदनेन पिण्डा देया इत्यर्थः । बहुव्रीह्यापलब्धेः । अत्रैक आहुः—दध्यादित्रयमेव मे-

लयित्वा देया इति । तदयुक्तम् । शाल्यग्रस्य विहितत्वात् । तथा चाङ्गिराः—शाल्यग्रं मधुसंयुक्तं वदराणि
यवास्तथा । मिश्राणि कृत्वा चत्वारि पिण्डाञ्छ्रीफलसंमितान् । दद्यादिति । कात्यायनोऽपि—
सर्वस्मादन्नमुद्धृत्य व्यञ्जनैरुपसिञ्च्य च । संयोज्य यवकर्कन्धुदधिभिः प्राङ्मुखस्ततः । इति । पिण्ड-
ग्रहणमपिण्डकव्युदासार्थम् । एतच्च सामिविषयम् । तथा च निगमः—आहिताग्नेः पितृर्चनं पिण्डैरे-
वेति । योऽग्नौ तु विद्यमाने हि वृद्धौ पिण्डान्नं निर्वपेत् । पतन्ति पितरस्तस्य नरके स तु पच्यते ।
इति । यत्तु—पिण्डनिर्वपणं कुर्यान्न वा कुर्यान्नराधिपेति भविष्यवचनम् यच्च—वृद्धौ विकल्पेन
पिण्डदानं बुधैः स्मृतमिति वचनम् तन्न निरग्निविषयम् । तथा च—यावत्पितृणाग्निसंबन्ध उत्पन्ना-
ग्निस्तथैव च । तावद्बृद्धिषु सर्वासु संकल्पश्राद्धमाचरेत् । संकल्पश्राद्धमपिण्डकम् । अत्र विशेषः—
पिण्डहीनेऽपि कर्तव्यं विकिरं पात्रपूरणम् । अग्नौकरणमर्थं चेत्येतच्छ्राद्धचतुष्टयम् । वर्जने पिण्डही-
नेऽपि सर्वमर्घादिकं भवेत् । कुशान्स्थाप्य स्वधां कुर्यात्क्षिपेदग्नौ जलेऽपि वेति । यत्तु—संकल्पं तु यदा
कुर्यान्न कुर्यात्पात्रपूरणमित्यादि तत् श्राद्धान्तरविषयमपिण्डकयथादेशकुलाचारविषयं वा । वृद्धि-
श्राद्धे कुलाचारदेशकालाद्यपेक्ष्य हीति भविष्यद्वाक्यशेषात् । अत्रैतच्चिन्त्यते—किमत्रावनेजनमुद-
केन देयमुतान्यद्रव्येणेति । तत्रैक आहुः—तत्पात्रक्षालनेनाथ पुनरप्यवनेजयेदित्यनेन पिण्डपात्रक्षा-
लनजलेनैवेति । अन्ये त्वाहुः—क्षालनोदकस्य छन्दोगविषयत्वादुदकेनैवेति । तदुभयमपि विशेष-
वचनानुपलब्धिविबन्धनमित्यवधेयम् । क्षालनोदकस्य प्रत्यवनेजनविषयत्वात्क्षीरेण विशिष्टविधाना-
च्चेति । तथा—प्राङ्मुखस्त्वथ दर्भेषु दद्यात्क्षीरावनेजनम् । दधिबदरयवमधुयुक्तं श्रीफलसंनिभम् ।
तथाऽक्षय्योदकस्थाने दद्यात्क्षीरयवोदकमिति ब्रह्मपुराणवचनात् । अतश्च क्षीरेणैवेति । पुनश्चि-
न्त्यते—पिण्डदानमपि किं देवतीर्थेनाहोस्वित्प्राजापत्येनेति । तत्रैक आहुः—दध्यक्षतैः सबदरैः
प्राङ्मुखो वाऽप्युदङ्मुखः । देवतीर्थेन वा पिण्डान्दद्यात्कायेन वा नृपेत्यनेनोभयतीर्थस्य विहितत्वा-
द्विकल्प एवेति । अन्ये त्वाहुः—छन्दोगा देवतीर्थेन वाजसनेयिप्रभृतयः प्राजापत्येनेति । तथा च
मार्कण्डेयः—नान्दीमुखानां कुर्वीत प्राज्ञः पिण्डोदकक्रियाम् । प्राजापत्येन तीर्थेन यच्च किञ्चित्प्रदी-
यते । इति अत्रानूचानाः प्रमाणम् । पिण्डोदकव्यतिरिक्तं देवतीर्थेन, पिण्डोदकं प्राजापत्येनेति
व्यवस्था वा । अत्र विशेषमाह स्मृतिः—बहुमातृकपुत्रो यः श्राद्धेष्वन्वष्टकादिषु । सर्वासां नाम संकीर्त्य
पिण्डमेकं स निर्वपेत् । पुराणसमुच्चये—एकस्य बहवो भार्या एकः पुत्रस्तथा यदि । एकेनापि
सपुत्रास्ताः सर्वासां पिण्डदस्तु सः । बह्वीनामेकपत्नीनामेकाचेत्पुत्रिणी भवेत् । तेन पुत्रेण पुत्रिण्यः
सर्वास्ता मनुरब्रवीत् । इति । अत्रैतत्संदिह्यते—किमर्घदाने पिण्डवदेकस्मिन्सर्वासामुद्देशः किं वा
पृथगिति । तत्रैक आहुः—अर्घपिण्डाङ्गत्वेदानीं प्रधानकर्मत्वानुरोधेन पिण्डवद्विधानमेवेति ।
तदयुक्तम् । अर्घदानस्य पृथक्त्वेनापदेशात् । तथा च गालवः—अनेका मातरो यस्य श्राद्धे चापरपा-
क्षिके । अर्घदानं पृथक्कुर्यात्पिण्डमेकं च निर्वपेदिति । अपरपाक्षिक इति श्राद्धान्तरोपलक्षणम् ।
अत्रैके दाक्षिणात्याः—वृद्धिश्राद्धेषु प्रपितामहमारभ्यार्वाचीनं पिण्डदानादि प्रयोगमाचरन्ति । नान्दी-
मुखे विवाहे च प्रपितामहपूर्वकम् । वाक्यं समुच्चरेद्विद्वानन्यत्र पितृपूर्वकमिति वचनादिति ।
तदनुचितम् । नान्दीमुखाः पितरः पितामहाः प्रपितामहाः श्राद्धकर्मणि । तस्माच्छ्राद्धेषु सर्वेषु
वृद्धिमत्स्वतरेषु च । मूलमध्याग्रदेशेषु ईषत्सक्ताश्च निर्वपेदिति । उत्तरोत्तरपुत्रपौत्रादिभिः समृतः ।
अधराणामग्रमध्यमूलक्रमेणाधोदानेनाधरः पुत्रादिभिर्हीनो भवेदित्यर्थः । तस्मादत्र शाखायां तन्नो-
चितमिति । यत्तु नान्दीमुखे विवाहे चेति वचनं तदन्यशाखिविषयं देशकुलधर्मादिविषयं वेत्यर्थः ।
अत्रैतच्चिन्त्यते—वेदिकायां रेखात्रयं पिण्डदानं च किमुदकसंस्थं कर्तव्यमुत दक्षिणासंस्थमिति ।
अत्रैक आहुः—अप्रदक्षिणत्वेऽपि अस्य श्राद्धस्य दैविकत्वादुदकसंस्थमेवेति । तदयुक्तम् । आभ्यु-

दयिके प्रदक्षिणमुपचार इति विरोधात् । अप्रदक्षिणत्वे तु न प्रमाणमुपलब्धम् । दक्षिणासंस्थत्वे च प्रदक्षिणं प्रमाणमस्ति । तस्माद्दक्षिणसंस्थमेव रेखापिण्डदानादि । तथा च कात्यायन एव—द्वितीयं च तृतीयं च मध्यदेशाग्रदेशयोः । मातामहादिप्रभृतीनेतेषामेव वामतः । इति । एतेषां पित्रादित्रयाणां वाम इत्यर्थः । तत्र पित्रादीनां मध्ये देयत्वेन संबोध्यत्वेन च स्वसंमुखत्वादक्षिणासंस्थत्वेन तेषां वामता । यच्चाशादित्येन पिण्डानामवयवाभावाद्दामतायां कर्तृगतोऽवयव इष्यत इत्युक्तम् । तदसंगतम् । एतेषामेव वामत इत्येतच्छब्देन पित्रादीनां परामृष्टत्वात् । कर्त्रवयवत्वे स्वेतेषामिति बहुत्वविरोधाच्च । तस्माद्दक्षिणासंस्थत्वेनैव तद्दामतासंभवः । अत्रार्थे वृद्धयाज्ञवल्क्यः—जीवद्वर्तरि दक्षिण इति । अपि च स्मृत्यन्तरम् । आद्धे सदैव वामाङ्गे पत्नीनामुदकं हरेत् । वृद्धिआद्धेषु नारीणां दक्षिणाङ्गे सदा भवेत् इति । आद्धे सदैव वामाङ्ग इत्येतदापस्तम्बादिविषयम् । तेषां पित्रादिपिण्डपश्चिमत एव पत्नीपिण्डविधानात् । तथा चापस्तम्बगृह्यम्—द्विधाभूतं भवति तथा सदक्षिणाग्रान् दर्भान् लिखितदेशे संस्तीर्य तत्र पूर्वभागे पित्रादिवर्गार्थं स्तरणं पश्चाद्भागे तु मात्रादिवर्गार्थमिति । स्त्रीभ्यश्च पिण्डा इह पश्चिमाः स्युः इति तद्ब्रह्मभाष्यार्थसंग्रहकारः । वृद्धिआद्धेषु नारीणां दक्षिणाग्रे सदा भवेदिति तु सर्वविषयम् । तस्माद्रेखापिण्डदानादिकं प्राङ्मुखकर्तुर्दक्षिणासंस्थमेव वृद्धिआद्धेषु सर्वत्र कर्तव्यमिति सर्वमनवद्यम् । ब्राह्मणनिवेशोऽप्येवं प्रागारभ्य पश्चात्संस्थ एवेति । ‘नान्दीमुखान्पितृनावाहयिष्य इति पृच्छति’ लिङ्गार्थे लट् । अत्रैतद्वक्तव्यम्—किं पित्रादिकस्य नान्दीमुखत्वमाहोस्विद्वृद्धप्रपितामहादित्रिकस्येति । स्मृतिभूयथा दर्शनात् । तथा च ब्रह्मपुराणम्—पिता पितामहश्चैव तथैव प्रपितामहः । त्रयो ह्यश्रुमुखा एते पितरः परिकीर्तिताः । तेभ्यः पूर्वतरा ये च प्रजावन्तः सुखैषिणः । ते तु नान्दीमुखा नान्दी समृद्धिरिति कथ्यते । प्रसन्नमुखसंसर्गान्मङ्गलीयास्ततस्तु ते । इति । अतश्च वृद्धप्रपितामहादिकस्यैव नान्दीमुखत्वेनाभ्युदयिकत्वं प्राप्नोतीति । अथवा—पिता पितामहश्चैव तथैव प्रपितामहः । पिण्डसंबन्धिनो ह्येते पितरः परिकीर्तिताः । इत्यादिवचनैरश्रुमुखानामेव पिण्डसंबन्धित्वात्पित्रादिकस्यापि नान्दीमुखत्वमिति । तथा च सूत्रम्—नान्दीमुखाः पितरः पितामहाः प्रपितामहा इति । मार्कण्डेयोऽपि—ये स्युः पितामहादूर्ध्वं ते स्युर्नान्दीमुखा अपीति प्रपितामहस्यापि नान्दीमुखत्वं न वृद्धादित्रिकस्यैवेति । एवं च सत्युभयेषामपि नान्दीमुखत्वमविरुद्धम् । यच्चाश्रुमुखादिसंज्ञाकीर्तनं तत्कारणपरम् । प्रसन्नमुखसंसर्गादित्यादिना नान्दीमुखा वंशवृद्धिमीहन्ते । अश्रुमुखास्तु पितृरुद्धरणसमर्था सन्तमिति ब्राह्मे निरूपितत्वात् । तस्माज्जीवत्पितृमातामहादिकस्य कर्तुरधिकारार्थं वृद्धप्रपितामहादिकस्य नान्दीमुखत्वोत्कीर्तनं मृतपितृमातृमातामहादिकस्य कर्तुरधिकारार्थमश्रुमुखानां नान्दीमुखत्वमिति व्यवस्थेत्यविरोधः । तथा च चतुर्विंशतिमतम्—नान्दीमुखे विवाहे च प्रपितामहपूर्वकम् । वाक्यं समुच्चरेद्विद्वानन्यत्र पितृपूर्वकम् । जीवत्पितृकः प्रपितामहपूर्वकमन्यः मृतपितृकः पितृपूर्वकमित्यर्थः । दाक्षिणात्यास्तु—प्रपितामहपितामहपितरिति क्रमविध्यर्थमेतदित्याहुः । कात्यायनोऽपि—जीवन्तमति दद्याद्वा प्रेतायान्नोदके द्विजः । पितुः पितृभ्यो वा दद्यात्स पितेत्यपरा श्रुतिः । ब्राह्मेऽपि—उक्तमादाय पिण्डं तु कृत्वा बिल्वप्रमाणकम् । दद्यात्पितामहादिभ्यो दर्भमूले यथाक्रममिति । पठन्ति च—जनन्यां विद्यमानायां यजेद्यस्तु पितामहीम् । मातृघ्नः स च विज्ञेयो वृद्धिआद्धादृते कचिदिति । अतश्च जीवत्पित्रादिपङ्क्तित्रिकस्य वृद्धिआद्धेऽधिकार इति सिद्धम् । अत्रैक आहुः—पितृमातृमातामहानां मध्ये यो जीवति तद्गर्गं परित्यज्य पार्वणद्वयमेकं वा यथासंभवं कर्तव्यम् । त्रिषु जीवत्सु मातृपूजनमेव न आद्धमिति । तथा च—पितृवर्गे मातृवर्गे तथा मातामहस्य च । जीवेद्यदिच वर्गादिस्तं वर्गं तु परित्यजेदिति । तथा—सपितुः पितृकृत्येषु अधिकारो न विद्यते । न जीवन्तमतिक्रम्य किंचिद्दद्यादिति श्रुतिः । तथा—पित्र्यं जीवत्पितुर्नोक्तमग्नौ होमोऽपि पाक्षिकः । न जीवन्तमतिक्रम्य

किञ्चिदद्यादिति श्रुतिः । इति । जीवत्पितृकस्य होमान्तमनारम्भो वेत्यादिवचनेभ्य इति । यत्तु—
उद्वाहे पुत्रजनने पित्र्येष्टां सौमिके मखे । तीर्थे ब्राह्मणमायाते षडेते जीवतः पितुरिति मैत्रायणीय-
परिशिष्टं, तन्मैत्रायणीयशाखिनां सामीनामेव । न जीवत्पितृकः कुर्याच्छ्राद्धमग्निमृते द्विजः । येभ्य
एव पिता दद्यात्तेभ्यः कुर्यात्तु साम्निकः । इति सुमन्तुवचनेन निरग्नेर्जीवत्पितृकस्य श्राद्धानधिकारा-
दिति । अत्रोच्यते—यदुक्तं पितृवर्गे मातृवर्गे तथा मातामहस्य चेत्यादि । तत्र । जीवद्वर्गपरित्या-
गस्य तीर्थब्राह्मणसंपत्त्यादौ निरग्निजीवत्पितृकविषयत्वेन चरितार्थत्वात् । तथा चाधिकारमाह—महा-
नदीषु सर्वासु तीर्थेषु च गयां विना । जीवत्पिताऽपि कुर्वीत श्राद्धं पार्वणधर्मवदिति । यच्चोक्त—
त्रिषु जीवत्सु मातृपूजनेनैव श्राद्धसिद्धिरिति तदप्यसंगतम् । अङ्गिनः श्राद्धस्य लोपेऽङ्गस्य मातृपू-
जनस्य प्रवृत्तावाश्रयोपपत्तेः । न च श्राद्धमन्तरेण मातृपूजायाः कर्मणोऽङ्गत्वम् । यच्चाभ्यधायि—सपितुः
पितृकृत्येष्वित्यादिनिषेधस्तस्य वृद्धिश्राद्धादन्यश्राद्धविषयत्वात् । तथा च क्रतुः—अष्टकासु च संक्रान्तौ
मन्वादिषु युगादिषु । चन्द्रसूर्यग्रहे पाते स्वेच्छया पूज्ययोगतः । जीवत्पिता नैव कुर्याच्छ्राद्धं काम्यं
तथाऽखिलम् । अखिलमिति व्यतीपातो जन्मकक्षं चन्द्रसूर्यग्रहौ तथा । तिथिनक्षत्रवारांश्च उद्दि-
श्याभ्युदयं तथा । एतांस्तु श्राद्धकालान्वै काम्यानाह प्रजापतिरित्यादिकम् । अभ्युदय आराममहा-
दानाद्युत्सवः । यत्त्वान्नातं—न जीवत्पितृकः कुर्याच्छ्राद्धमग्निमृते द्विजः । इत्यनेन निरग्निजीवत्पितृक
इत्यनेन साम्निजीवत्पितृकस्य श्राद्धविधानम् । तस्याष्टकादिनियतश्राद्धविषयं न सामान्येन सर्व-
श्राद्धविषयम् । गयापरपक्षादिश्राद्धनिषेधानुपपत्तेः । यदप्युक्तं—जीवत्पितृकस्य होमान्तमनारम्भो
वेति तत्साम्नेः पिण्डपितृयज्ञादिनिषेधविषयं नाभ्युदयिकस्येति । तेभ्यः पूर्वतरा ये वै इत्यादिनाभ्युद-
यिकस्य प्रतिप्रसवोपपत्तेः । तस्माज्जीवत्पित्रादित्रिकस्याभ्युदयिकं श्राद्धं कर्तुमुचितमिति सिद्धम् ।
‘नान्दीमुखाः पितरः प्रीयन्तामित्यक्षयस्थाने’ अत्र नान्दीमुखान्पितृनावाहयिष्य इत्यनेनैव नान्दी-
मुखत्वप्राप्तौ पुनस्तद्ग्रहणं सर्वत्र प्रयोगार्थम् । तदुक्तम्—तत्र नान्दीमुखमिति विशेषः समुदाहृत इति ।
प्रकृतिश्राद्धेष्वक्षय्योदकदानं तु अर्घदानवदिष्यते । षष्ठ्यैव नित्यं तत्कुर्यान्न चतुर्थ्या कदाचनेति
कात्यायनेन षष्ठीतन्त्रयोर्विहितत्वाद्वा तन्निषेधो वाचनिकः । तेन प्रथमाविभक्त्या तन्नेण चाक्षय्यो-
दकदानमत्र क्षीरयवोदकैर्भवतीत्यर्थः । तथा च—तथाऽक्षय्योदकस्थाने दद्यात्क्षीरयवोदकमिति ।
पितृग्रहणं स्वपितृपात्यर्थम् । तेन जीवत्पित्रादिकोऽपि स्वमातृमातामहादिभ्य एव दद्यान्न पितृसंब-
न्धिभ्य इत्यर्थः । अत्रैक आहुः—अनग्निकोऽपि कुर्वीत जन्मादौ वृद्धिकर्मणि । येभ्य एव पिता
दद्यात्तानेवोद्दिश्य पार्वणमित्यादिवचनेषु यत्तच्छब्दनिर्देशात्पितृभ्य एव दद्यान्न स्वपितृभ्य इति ।
तदयुक्तम् । स्वपितृभ्यः पिता दद्यात्सुतसंस्कारकर्मस्विति कात्यायनेन—प्रादुर्भावे पुत्रपुत्र्योर्ग्रहणे
चन्द्रसूर्ययोः । स्नात्वाऽनन्तरमात्मीयान्पितृन् श्राद्धेन तर्पयेदिति काष्ठाजिनिना च स्वपितृभ्य एव
श्राद्धविधानात् । न च मातृमातामहादिकं परित्यज्य पितृसंबन्धिभ्यो दातुमुचितम् । अतश्च स्वपितृभ्य
एवेति सूक्तम् । ‘नान्दीमुखान्पितृन्वाचयिष्य इति पृच्छति’ वाच्यतामित्यनुज्ञातो नान्दीमुखाः पितरः
पितामहाः नान्दीमुखाः मातामहाः प्रमातामहाः वृद्धप्रमातामहाश्च प्रीयन्तामिति । अत्र च प्रथमो-
द्दिष्टनान्दीमुखशब्देन वृद्धप्रमातामहादित्रिकस्यैव नान्दीमुखत्वं मा भूदित्यश्रुमुखानामपि तत्प्राप्त्यर्थं
पुनर्नान्दीमुखग्रहणम् । एवं मातामहेष्वपि । अत एव मन्त्रे पितरः पितामहा इति बहुत्वमुक्तम् । चकारो
मातृवर्गप्राप्त्यर्थः । तथा च ब्रह्मपुराणम्—मातामहैभ्यश्च तथा नान्दीवक्त्रेभ्य एव च । अथ नान्दी-
मुखीभ्यश्च मातृभ्यः श्राद्धमुत्तममिति । ननु चाभ्युदयिके मातृश्राद्धस्य पूर्वभावितात्पितृग्रहणं किमर्थ-
मुच्यते । अग्निहोत्रं जुहोति यवागूं पचतीति वत्पाठोऽर्थेन बाध्यत इत्यदोषः । तथा च शाट्यायनः—
नान्दीमुखीभ्य इत्यादि । मातृश्राद्धं तु पूर्वं स्यात्पितृणां तदनन्तरम् । ततो मातामहानां च वृद्धौ

आद्धत्रयं स्मृतमित्यादि च । अतश्च नान्दीमुख्यो मातरः प्रीयन्तामित्यादिकमेण यथालिङ्गं प्रयोगः । अत्रैतत्संदिह्यते—किमत्र नवदैवत्यं आद्धमुत द्वादशदैवत्यमिति । उभयथा च वचनदर्शनात् । तथा हि—मातृभ्यः प्रथमं दद्यात्पितृभ्यस्तदनन्तरम् । ततो मातामहानां च वृद्धौ आद्धत्रयं स्मृतमित्यादि । चतुर्विंशतिमते तु—मातृपूर्वान् पितृन् पूज्य ततो मातामहीस्तथा । मातामहं ततः केचिदेव स्तु भोजयेत् । पुराणसमुच्चयेऽपि—शस्तं नान्दीमुखश्चाद्धं पिण्डैर्द्वादशभिस्तदा । तथाऽपि दूर्वाक्षतयवैर्वदरेण विमिश्रितैः । पिण्डा नान्दीमुखे देया मातृपूर्वाश्च द्वादशेति । एवं विप्रतिपत्तौ यथाशाखं यथाकुलदेशं वा व्यवस्थेत्यविरोधः । तुल्यविकल्पो वा । अथवा—धनधान्यपुत्रपश्वादिबृद्धयर्थं क्रियमाणं वृद्धिश्राद्धम् । अग्न्याधानाद्यभ्युदयनिमित्तमाभ्युदयिकमिति भेदः । तत्र वृद्धिश्राद्धं द्वादशदैवत्यमाभ्युदयिकं नवदैवत्यमिति व्यवस्थेति । अन्वष्टकायां यच्छ्राद्धं यच्छ्राद्धं वृद्धिहेतुकम् । पित्रादीनां पृथग्दानं स्त्रीणां पिण्डः पृथक्पृथगित्यत्र वृद्धिहेतुकमित्यभिधानात् । तथा—शरीरोपचये आद्धमर्थोपचय एव च । पुष्ट्यर्थमिति विज्ञेयमौपचारिकमुच्यते । तथा—नक्षत्रग्रहपीडासु दुष्टस्वप्नावलोकने । इच्छाश्राद्धानि कुर्वीत नवसस्यागमे तथेति वचनादिति । ‘न स्वधां प्रयुञ्जीत’ निषेधान्तरोपलक्षणं चैतत् । तेन शर्मादिकमप्यत्र न प्रयुञ्जीतेत्यर्थः । तथा च पुराणसमुच्चये—न स्वधा शर्म वर्मेति पितृनाम न चोच्चरेत् । न कर्म पितृतीर्थेन न कुशा द्विगुणीकृताः । न तिलैर्नापसव्येन पित्र्यमन्नविवर्जितम् । अस्मच्छब्दं न कुर्वीत श्राद्धे नान्दीमुखे कचिदिति । अतश्च नान्दीमुखपितरमुकगोत्रेत्यादिप्रयोगः । अन्ये तु पार्वणवन्नामशर्मादिकमपि प्रयुञ्जते तन्निषेधदर्शनात्कथमिति वाच्यम् । पार्वणवदित्यतिदेशाद्वा तद्विधिः । प्रकृते स्वधावाचने स्वधां न प्रयुञ्जीतेति निषेध इति । तदयुक्तम् । सामान्येनाभ्युदयिके तन्निषेधात् । ‘युग्मानाशयेदत्र’ अत्राभ्युदयिके युग्मान् द्विचतुरादीन् विप्रानाशयेद्भोजयेदित्यर्थः । अस्य दैविकत्वाद्देवेयुग्मान् यथाशक्तीति परिभाषयैव युग्मत्वप्राप्तौ विशिष्टविध्यर्थं युग्मग्रहणम् । तेन पित्र्येऽपि युग्मानेव प्रातर्निमन्त्र्याशयेदित्यर्थः । तथा च कात्यायनः—प्रातरामन्त्रितान्विप्रान्प्राङ्मुनयतस्तथेति । अन्यच्च—ज्येष्ठोत्तरकारान्युग्मान्कराग्राप्रपवित्रकान् । कृत्वा र्घ्यं संप्रदातव्यं नैकैकस्यात्र दीयत इति । युग्मानिति पुंस्त्वमविवक्षितम् । तेन पुमभावे स्त्रियोऽपीत्यर्थः । तथा च—मातृश्राद्धे तु विप्राणामलाभे पूजयेदपि । पतिपुत्रान्विता भव्या योषितोऽष्टौ कुलोद्भवाः । इति वृद्धवसिष्ठवचनात् । शङ्खोऽपि—पित्रादित्रयपत्नीस्तु भोज्यामातृप्रतिद्विजैः । स्त्रीणामेव तु तद्यस्मान्मातृश्राद्धमतः स्मृतमिति । आशयेदित्यपि विशिष्टविध्यर्थम् । तृप्तिप्रश्नेनैव भोजनोपलब्धेः, अतश्च गुडशर्करादिना मधुरान्नं भोजयेदिति विशिष्टविधिरित्यर्थः । तथा च भविष्यत्पुराणम्—ब्राह्मणेभ्यस्ततो दद्याद्भोजनं मधुरं खग । गुडमिश्रं सितायुक्तं जवं चोदनोत्तरम् । सरलान्नोदकाश्चैव नवाम्लकटुकास्तथा । कृष्णात्रेयोऽपि—अत्र श्राद्धेषु दातव्यं न मांसं पितृपूजने । इति । अपि च—अपसव्यं जानुपातमम्लं मांसं च वारिजम् । रक्तं विवर्जयेत्समूलांश्च तिलानपीति । तथा द्राक्षामलकमूलानि यवान्वाथ निवेदयेत् । तानेव दक्षिणार्थं तु दद्याद्विप्रेषु सर्वदेति ब्रह्मपुराणम् । अतश्च—द्राक्षामलकमूलयवनिष्क्रयिणीं दक्षिणां युवाभ्यां संप्रदद इत्यादिप्रयोगः नैकैकस्यात्र दीयत इत्युक्तेः ॥ ॥ अथाभ्युदयिकश्राद्धसंदेहो निरस्यते । तत्र कात्यायनः—स्वपितृभ्यः पिता दद्यात्सुतसंस्कारकर्मसु । पिण्डानोद्ग्रहनात्तेषां तस्याभावे तु तत्क्रमात् । अस्यार्थः—पिण्डशब्दः श्राद्धं लक्षयति । आउद्ग्रहनादित्याडभिविधौ । ततश्च पुत्रस्य निषेकादिप्रथमविवाहपर्यन्तेषु संस्कारकर्मसु पिता स्वमातृस्वपितृस्वमातामहेभ्यः श्राद्धं दद्यान्न पुत्रमातृमातामहादिभ्यः । तस्य पितुरभावे तेषां पितुर्मात्रादीनामेव नवानां तत्क्रमाद्येन क्रमेण पित्रा दत्तं तेनैव क्रमेणाधिकारी ज्येष्ठभ्रात्रादिरपि दद्यादिति । नन्वेवं सति संस्कार्यस्य पुत्रादेर्मृतपित्रोः श्राद्धादौ मुख्याधिकारित्वात्तदतिक्रमो न युक्त इति । न च जीवपित्रोर्गोऽनुष्ठानकर्मः स मृतपित्रोरप्युचित इति वाच्यम् । प्रेतेभ्यो दद्या-

दिति । न च जीवत्पित्रादिमारभ्यैव श्राद्धं श्रात्रादिरप्यधिकारी कुर्यादित्येवार्थः । तस्याभावे सुतः क्रमादिति पाठेऽपि तदर्थस्य प्रतीयमानत्वाच्चेति । अत्रोच्यते—असंस्कृतास्तु संस्कार्याः भ्रातृभिः पूर्व-संस्कृतैरित्यादिना श्रात्रादयः पितृभावे प्रतिनिधित्वेन विधीयन्ते । प्रतिनिधेश्च स तद्धर्मा कर्मयोगा-दिति कात्यायनपरिभाषया पितृधर्मप्राप्तेर्भ्रात्रादिः पितृसमानधर्मेति । किं च—तस्याभाव इत्यभावः पञ्चविधः । प्रागभावः, प्रध्वंसाभावः, संनिध्यभावोऽधिकाराभावोऽत्यन्ताभावश्चेति । तत्र संस्कार्ये सति प्रागभावात्यन्ताभावयोरसंभव एव प्रध्वंसाभावसंनिध्यभावाधिकाराभावानां संभवोऽस्तीति तत्र सर्वत्रापि वचनबलात्पितुः पितृभ्यो दानं विधीयते न संस्कार्यपितृभ्यः । तथा च स्मृतिः—पितरो जनकस्येत्या यावद्व्रतमनाहितम् । समाहितव्रतः पश्चात्स्वान्यजेत पितामहानिति । पितामहा-निति पित्राद्युपलक्षणं । तथा—ब्राह्मणादिहते ताते पतितेऽसंगवर्जिते । व्युत्क्रमाच्च मृते देयं येभ्य एव ददात्यसावित्यादि । यत्तु प्रेतेभ्यो दद्यादिति वचनं तदधिकारसंभवविषयम् । अधि-कारश्च सहायत्वेन विवाहानन्तरं स्वपितृभ्यो दातुं भवतीति । तथा च ऋष्यशृङ्गः—नाश्राति यो द्विजो मांसं यस्य नो दारसंग्रहः । तावेतौ मुनिभिः प्रोक्तावनर्हौ मश्च दूषकाविति । नाश्राति मांसं श्राद्ध इति शेषः । ननु च समाहितव्रतः पश्चात्स्वान्यजेत पितामहानित्यनेनोपनयनादूर्ध्वमेव स्वपितृभ्यो दातुमधिकारस्तत्कथं विवाहानन्तरमिति । उच्यते—उपनयनादूर्ध्वं स्वपितृभ्यो दातुं कर्त्रन्तराभाव एक-पुत्रविषयम् । कर्त्रन्तरसद्भावे तु प्रतिनिधिभूतः स एव तदाद्यविवाहपर्यन्तं संस्कार्यस्य पितृपितृ-भ्य एव दद्यादिति । तथा च सुमन्तुः—श्राद्धं कुर्यादवश्यं तु प्रमीतपितृको द्विजः । व्रतस्थो वा-ऽव्रतस्थो वा एक एव भवेद्यदीति । तस्माद्युक्तमुक्तं पितृभावे प्रतिनिधेः पितृधर्मप्राप्त्या संस्कार्यस्य पितुर्मातृपितामहेभ्यः श्राद्धं दद्यादिति । तथा च स्मृतिः—नान्दीश्राद्धं पिता दद्यादाद्ये पाणिग्रहे बुधः । अत उर्ध्वं प्रकर्तव्यं स्वयमेव तु नान्दिकम् । अपरमपि—पित्रोस्तु जीवतः पुत्रः कुरुते दारसंग्रहम् । पितुर्नान्दीमुखं प्रोक्तं न पुत्रस्य कथंचनेति । ननु पित्रोर्जीवतोरेव तत्पित्रोर्नान्दीमुखत्वं प्रोक्तं मृतयो-स्त्वन्यः करोतीति तत्कथं संस्कार्यस्य पितृणामतिक्रमो युक्तः । सत्यम्, ओद्वहनादित्यवधिना पितृ-पितृभ्य एव विधानात्स तद्धर्मेति परिभाषया प्रतिषेधस्तदतिक्रमस्य वाचनिकत्वात् । अपि च वचना-न्तरम्—कन्यापुत्रविवाहेषु प्रवेशे नववेशमनः । नामकर्मणि बालानां चूडाकर्मादिके तथा । सी-मन्तोन्नयने चैव पुत्रादिमुखदर्शने । नान्दीमुखं पितृगणं पूजयेत्प्रयतो गृहीति गृहिण एवोपदेशात् । चूडाकर्मादिक इत्याद्यविवाहपर्यन्तं वेदितव्यम् । तदूर्ध्वं तु द्वितीयविवाहादावपि सर्वत्र जीवत्पितृकः पितृपितृभ्यो मृतपितृकः स्वपितृभ्य इति विवेकः । तथा चायमर्थः—पिता स्वपुत्रस्य निषेकादि-विवाहपर्यन्तसंस्कारकर्मसु स्वमातृमातामहेभ्यः श्राद्धं कुर्यात् । पितुरभावेऽसंनिहिते वाधिकाराभावे वा तत्प्रतिनिधिर्ज्येष्ठभ्रात्रादिर्विवाहपर्यन्तकर्मसु संस्कार्यस्य (पितृ)पितृभ्य एवेति सर्वमनवद्यम् ॥६॥

इति श्राद्धकाशिकायां सूत्रवृत्तौ आभ्युदयिकं श्राद्धम् ।

अथ तृप्तिर्ग्राभ्याभिरोषधीभिर्मांसं तृप्तिस्तदभाव आरण्याभिर्मूलफलैरोष-
धीभिर्वा सहान्नेनोत्तरास्तर्पयन्ति छागोस्रमेषानालभ्य क्रीत्वा लब्ध्वा वा
न स्वयंमृतानाहत्य पचेन्मासद्वयं तु मत्स्यैर्मासत्रयं तु हारिणेन चतुरऽऔर-
भ्रेण पञ्च शाकुनेन षट् छागेन सप्त कौर्मेणाष्टौ वाराहेण नव मेषमांसेन

दश माहिषेणैकादश पार्षतेन संवत्सरं तु गव्येन पयसा पायसेन वा वार्ध्री-
णसमांसेन द्वादश वर्षाणि ॥ ७ ॥

(कर्कः)—अथ तृप्तिर्गाम्याभिरित्येवमादि अमावास्यायामित्येवमन्तं सूत्रं निगदव्याख्या-
तमिति ॥

इति कर्कोपाध्यायकृतं आद्धविधिभाष्यं समाप्तम् ॥

(गदाधरः)—‘ अथ तृप्तिः ’ उच्यत इति शेषः । ‘ ग्राम्या...तृप्तिः ’ पितृणामिति शेषः ।
ताश्च यवव्रीहिमाषतिलाद्याः । मनुः—तिलैर्व्रीहियवैर्माषैरद्भिर्मूलैः फलेन वा । दत्तेन मासं प्रीयन्ते
विधिवत्पितरो नृणामिति । ‘ तद्...ण्याभिः ’ मासं तृप्तिरिति वर्तते । ग्राम्याणामभावे आरण्याभिः
श्यामाकनीवाराद्याभिः । ‘ मूल...भिर्वा ’ स्पष्टमेतत् । ‘ सहा...यन्ति ’ उत्तरा अग्रेवक्ष्यमाणाः
पदार्थाः छागादयः सर्वे अत्रेन मूलफलौषधीभिः सह दत्तास्तर्पयन्तीत्यर्थः । नतु केवलाः । ‘ छागो-
स्व...पचेत् ’ छागोस्वमेषाणां मध्येऽन्यतममन्येन हतं क्रयेण गृहीत्वा अथ लब्धं वाऽऽनीय पितृस्तर्प-
येत् नतु स्वयंमृतानामाहरणम् । ‘ मासद्वयं तु...वर्षाणि ’ पाठीनादयो मत्स्याः हरिणादयो मृगाः
उरभ्र आरण्यो मेषः शकुनिः पक्षी सोऽप्यनिषिद्धौ ग्राह्यः, मेषश्चित्रमृगः वार्ध्रीणसो निगमोक्तः ।
त्रिपिबं त्विन्द्रियक्षीणं श्वेतं वृद्धमजापतिम् । वार्ध्रीणसं तु तं प्राहुर्याज्ञिकाः आद्धकर्मणि । त्रिपिव-
मित्युदकपानसमये मुखं कर्णद्वयं चोदकमध्ये पततीति त्रिपिवः ॥ इति सप्तमी कण्डिका ॥ ७ ॥

(आद्धका०)—इत्थं पार्षणादिसर्वआद्धमभिधायाधुना तृप्ताःस्थेत्यादिना तृप्तेरदृष्टार्थत्वात्ता-
मन्तरेण चानृप्ताः पितरो यान्तीत्यादिदोषदर्शनादनेकविधद्रव्यैस्तां प्रतिपादयिषुः सूत्रमारभते ‘ अथ
तृप्तिः ’ वक्ष्यत इति शेषः । अथ शब्दोऽधिकारार्थः । आनन्तर्यार्थस्य सूत्रादेव लब्धेः । तेन ग्राम्या-
रण्योषधिमूलफलमृगपक्षिमीनादिनानाविधद्रव्यैस्तृप्तिरधिक्रियते वक्तुमित्यर्थः । तथा चादित्यपुरा-
णम्—विविधान्नानि मांसानि पितृणां तृप्तिकारणात् । दातव्यान्यनिषिद्धानि आद्धं चैवाक्षयं भवे-
दिति । ग्राम्याभिरौषधिभिर्मांसं तृप्तिः । पितृणामिति शेषः । कालाध्वनोरिति द्वितीया । अत्र तृप्ति-
रित्यनुवृत्तौ पुनस्तद्ग्रहणमपां प्राप्त्यर्थं तेनौषधिजलाभ्यामेव तृप्तिर्न केवलौषधिभिरित्यर्थः । तथा च
श्रुतिः—आपो वा ओषधीनां रसस्तस्मादोषधयः खादितानधिन्वन्त्योषधय उपहापां रसस्त-
स्मादापः पीता केवल्यो न धिन्वंति यदैवोभय संसृष्टा भवन्त्यथैव धिन्वतीत्यन्वयव्यतिरेकार्थवाद
इति । ओषध्यो धान्यानि तानि च श्वेतरक्तवर्णानि आद्धे देयानि । कृष्णधान्यानि सर्वाणि वर्ज-
येच्छ्राद्धकर्मणीति निषेधात् । प्रचेतास्त्वाह—कृष्णमाषास्तिलाश्चैव श्रेष्ठाः स्युर्यवशालयः । महायवा
व्रीहियवास्तथैव च मधूलिकाः । कृष्णाः श्वेताश्च लोहाश्च ग्राह्या स्युः आद्धकर्मणि । एतद्व्याख्यानं
माधवीये । यवाः शितशूकाः । महायवा व्रीहियवाश्च यवविशेषाः । मधूलिका धान्यभेदः । कृष्णाः
स्थलजाः कृष्णव्रीहयः । लोहा रक्तशालयः । अन्यस्त्वाह—मधूलिका यावनालविशेषाः । तद्विशेष-
णम्—कृष्णाः श्वेता लोहिताः महायवा वेणुयवा इति । अत्र कृष्णधान्यानि सर्वाणीत्यनेन विरो-
धान्माधवीयव्याख्यानमनुचितम् । यवा द्विविधाः—महायवा व्रीहियवाश्च । तिलाः कृष्णाः । माषाः
कृष्णा निस्तुषा माषाः । तथा च—कृष्णमाषास्तिलाश्चेति । अमेध्याः सलुषा माषा निस्तुषापि मसू-
रिकेति च । अणुः क्षुद्रसस्यम् । प्रियङ्गुः कङ्कुस्तद्बुवचनं पृथक् ग्रहणं च भेदापेक्षम् । तथा च निघण्डुः-
पीततन्दुलिका कङ्कुः कर्कुरीमता । सितकङ्कुस्तु मुसती रक्तकङ्कुस्तु साधिका । चणकः काककङ्कुः
स्याच्छ्यामाकस्तृणबीजकः । इति । मसूराः सलुषा निस्तुषाश्च न आद्धे देयाः । निस्तुषापि मसूरि-

केत्युक्तेः । खल्वाः खलुकुलाश्चाप्रसिद्धाः । कोद्रवचणकौ वाच्यौ वा ग्राम्यत्वात् । दशेति प्राससंख्या न हविष्यसंख्या । तथा च विष्णुः—तिलैर्ब्रीहियवैर्मौषैरद्रिमूलफलैः शकैः श्यामाकैः प्रियङ्गुनीवारैर्गोधूमैर्मसं प्रीयन्त इति । मसूरादिग्रहणाच्च । तथा मासं तृप्तिः पितृणां तु हविष्यान्नेन जायते इति । क्षुद्रधान्यानि श्यामाकप्रियङ्गुतिलगोधूमरक्तसर्षपवर्जं सर्वाण्यश्राद्धार्हाणि । नीरसत्वात् । तथा च, वर्ज्या मर्कटयः श्राद्धे राजमाषास्तथाणवः । विपूपिका मसूराश्च श्राद्धकर्मणि गर्हिताः । भारद्वाजोऽपि—नीरसान्यपि सर्वाणि भक्ष्यभोज्यानि यानि च । तानि स्युर्नैव देयानि सर्वत्र श्राद्धकर्मणीति । अणवः क्षुद्रान्नानि । वृद्धयाज्ञवल्क्योऽपि—मकुष्टा राजमाषाश्च मसूराश्च चणास्तथा । कोद्रवा मूलका राजसर्षपाः श्राद्धघातकाः । इति । राजसर्षपो राजिका । तथा च निघण्टुः—आसुरी राजिका राजी कृष्णैका राजसर्षपाः । राजिका यव इत्यन्या राजिका कृष्णसर्षपा इति । चतुर्विंशतिमतेऽपि । कोद्रवान्नाजमाषांश्च कुलत्थांस्तुरकांस्तथा । निष्पावांस्तु विशेषेण पंचैतान्वर्जयेत्सदा ॥ यावनालानपि तथा वर्जयन्ति विपश्चितः । इति । राजमाषाः पीतगौरवर्णमाषाः । लोविआ गौरवाश्च इति मध्यदेशप्रसिद्धाः । निष्पावा मकुष्टकाः । निष्पावा चेष्टाः शिम्बिसदृशा दक्षिणापथप्रसिद्धाः इति कश्चित् । चरका वनमुद्राः । यावनालो जोण्डरीति प्रसिद्धः । तथा च निघण्टुः—यावनालो देवधान्यं जुंढलिं जुन्नलोत्तलः । इति । अत्र निष्पावनिषेधः कृष्णविषयः कृष्णधान्यानि सर्वाणीति निषेधात् । यवव्रीही सगोधूमौ तिलमुद्राः ससर्षपाः । प्रियङ्गवः कोविदारा निष्पावाश्चात्र शोभना इति मार्कण्डेयेन कृष्णेतरस्य विहितत्वात् । शोभनः कृष्णेतरः । स्मृत्यन्तरे—मुद्राढकी माषवर्जं विदलानि दद्यादिति । विदलानि दलितुं योग्यानि । मुद्रः कृष्णः । हरितमुद्रकृष्णमाषश्यामाकेति ब्रह्मपुराणे हरितस्य विहितत्वात् । माषो राजमाषः । तद्ब्रह्मं कुलत्थाद्युपलक्षणम् । तथा च मरीचिः—कुलत्थाश्चणकाः श्राद्धे न देयाश्चैव कोद्रवाः । कटुकानि च सर्वाणि विरसानि तथैव च । इति । आढकी तुवरीति प्रसिद्धा । एतान्वर्जयित्वा विदलानि दद्यादित्यर्थः । नेत्यनुवृत्तौ विष्णुपुराणे—मसूरक्षारवार्ताककुलत्थशणशिप्रवः इति । शणशिगन्नादिशाका शाकप्रकरणे प्रपंचयिष्यन्ते । क्षारो यवक्षारादिः । शेषं स्मृतिभ्यो विज्ञेयम् । एतानि धान्यानि निस्तुषानि गव्यदुग्धादिसहितानि च मासं तृप्तिकराणि । तथा च वृद्धयाज्ञवल्क्यः मत्स्यपुराणे—उषहीनानि धान्यानि यान्ति सर्वाणि मेध्यताम् । वर्जयित्वा मसूरान्नं मकुष्टान्नाजमाषकान् ॥ मसूरादिधान्यत्रयं निस्तुषमप्यमेध्यमित्यर्थः । तथा—अन्नं तु सद्विक्षीरगोधृतं शर्करान्वितम् । मासं प्रीणाति वै सर्वान्पितृन्तित्याह केशवः ॥ कलायाः सर्वेऽपि श्राद्धे देयाः । कलायाः सर्वे एव चेति वक्ष्यमाणत्वात् । तदभाव आरण्याभिः ग्राम्याभाव आरण्याभिरोषधीभिर्मसं तृप्तिः पितृणामित्यर्थः । आरण्या अरण्ये भवाः श्यामाकप्रभृतयः । अरण्याणो वक्तव्य इति णप्रत्ययः । तथा च मार्कण्डेयः—‘राजश्यामाकश्यामाकौ तद्वच्चैव प्रसातिका । नीवाराः पौष्कलाश्चैव धान्यानि पितृनुत्तये’ इति । पौष्कला नीवारविशेषाः । विष्णुपुराणे—व्रीहयश्च यवाश्चैव गोधूमाः कङ्गुसर्षपाः । माषा मुद्राः सप्तमाश्च अष्टमाश्च कुलत्थकाः । श्यामाकाश्चैव नीवारा जर्तिलाः सगवेधुकाः । कोविदारसमायुक्तास्तथा वेणुयवाश्च ये । ग्राम्यारण्याः स्मृता हेता औषध्यश्च चतुर्दश । इति । आद्याः सप्त ग्राम्याः । अष्टमाद्या आरण्याः । ‘मूलफलरौषधीभिर्वा’ अत्रानुपूर्व्या औषधीशब्दः प्रथमं व्याख्येयः । तथा चोक्तम्—अतिरिक्तं पदं त्याज्यं हीनं वाक्ये निवेशयेत् । विप्रकृष्टं तु संदध्यादानुपूर्व्या च कल्पयेत् । इति । वाशब्दोऽभावे । औषध्यभावे फलमूलादिना मासं तृप्तिरित्यर्थः । तथा च वृद्धयाज्ञवल्क्यः—अन्नाभावे तु कर्तव्यं शाकमूलफलादिना । इति । अथ पुनरोषधिग्रहणम् अरण्यौषध्यभावे विहितप्रतिषिद्धौषधिप्राप्त्यर्थम् । तथा च मार्कण्डेयः—गोधूमैरिक्षुभिर्मुद्गैश्चीनैश्चणकैरपि । श्राद्धेषु दत्तैः प्रीयन्ते मासमेकं पि-

तामहाः । इति । मुद्गा वन्याः । चीनकस्तृणधान्येषु कङ्कुभेदः । उशना अपि—नीवारमापमुद्गाश्च गोधू-
माः शालयस्तथा । यवाश्च चणकाश्चैव सर्वकङ्कुः प्रशस्यते । इति । ततश्च ग्राम्या आरण्या विहितप्रतिषि-
द्धाः । फलानि मूलानि पूर्वपूर्वाभावे उत्तरोत्तराणि क्रमेण ग्राह्याणीत्यर्थः । अथवा समुच्चयार्थमोषधि-
ग्रहणम् । तेनौषधिसहितान्येव फलादीनि तृप्तिकराणीत्यर्थः । तथा ह्युत्तरं सूत्रं सहात्रेनेति । मनु-
रपि—भक्ष्यं भोज्यं च विविधं मूलानि च फलानि च । हृद्यानि चैव मांसानि सर्वं दद्यादमत्सरी ।
इति । मूलफलैरद्विवेति वा पाठः । तथा च सूत्रान्तरम्—मूलफलैरद्विवेति । सर्वाभावेऽद्विस्तृप्तिरि-
त्यर्थः । तथा च—पराधीनः प्रवासी च निर्धनो वापि मानवः । मनसा भावशुद्धेन आर्द्रं दद्यात्ति-
लोदकम् । अनुकल्पोपलक्षणं चैतत् । तेनोपवासादिकमपि ज्ञेयम् । आपो निषिद्धातिरिक्ताः । तथा च
भरद्वाजः—नक्तोद्धृतं तु यत्तोयं पल्वलाम्बु तथैव च वर्जयेदिति शेषः । मार्कण्डेयोऽपि—दुर्गन्धि
फेनिलं चाम्बु तथाल्पप्रदरोदकम् । यन्न सर्वार्थमुत्सृष्टं यच्चाभोज्यनियोजनम् । तद्वर्ज्यं सलिलं तात
सदैव पितृकर्मणि । इति । मूलग्रहणं दशविधशाकोपलक्षणम् । तथा च—मूलपत्रकरीराग्रफलकाण्डा-
धिरूढकम् । त्वक्पुष्पं कवकं चेति शाकं दशविधं स्मृतम् । इति । मूलं मूलकादि । पत्रं पालक्यना-
डीवादि । करीरं वंशाङ्कुरादि । अग्रं पल्लवेत्रादीनाम् । फलं कृष्माण्डादि । काण्डं सार्धपवास्तूका-
दि । अधिरूढकं तालास्थिमज्जादि । त्वङ्मातुलङ्गादि । पुष्पं तित्तिडीककाञ्चनारादि । कवकं शि-
लीन्ध्रादि । मार्कण्डेयः—विदारीभिर्भुरुण्डैश्च विसैः शृङ्गाटकैस्तथा । केचुकैश्च तथा कन्दैः कर्कन्धू-
वरैरपि । पालेवतैरारुकैश्चाक्षोडैः पनसैस्तथा । काकोलैः क्षीरकाकोलैस्तथा पिण्डालकैः शुभैः । लाजा-
भिश्च शिलाभिश्च त्रपुसोर्वारुचिर्भटैः । सर्षपै राजशाकाभ्यामिडुदै राजतन्तुभिः । पियालामलकैर्मुख्यैः
फलगुभिश्च तिलम्बकैः । वेत्राङ्कुरैस्तालकन्दैश्चुककाक्षीरिकावचैः । मोचैः समोचैर्लकुचैस्तथा वै बीजपुत्र-
कैः । मुञ्जातकैः पद्मफलैर्भक्ष्यभोज्यैस्तु संस्कृतैः । रागखाण्डवचोष्यैश्च त्रिजातकसमन्वितैः । दत्तैस्तु मांसं
प्रीयन्ते विधिवत्पितरो नृणाम् । इति । अस्यार्थः—विदारी कृष्णवर्णभूकृष्माण्डफलमिति । माधवीये-
विदारीति प्रसिद्धा विदारी तस्याः कन्दमिति शेष इत्यन्यः । भुरुण्डो जलप्रभवः कन्दविशेष इति
मञ्जरीकारः । केचुकः कचूराख्यशाकः । जलप्रभवः कन्दविशेष इत्यन्यः । विसं मृणालम् । शृङ्गा
टकं जलजं त्रिकण्टकफलम् । सिघारा इति प्रसिद्धम् । कन्दः सूरणकन्दः । कर्कन्धूः स्वादु वदरीफलम्
वदरमन्यद्वदरफलम् । पालेवतं जम्बीराकारं फलं काश्मीरप्रसिद्धम् । आरुकं आरुकन्दः । आक्षोडः
पार्वतीयपीलुफलम् । पनसैः कण्टकिफलैः कटहर इति प्रसिद्धैः । काकोलैर्भधुराफलैः । क्षीरकाको-
लस्तद्भेदः । पिण्डालुकैश्चतुर्भेदैः । तथा च मनुः—पिण्डालुकं कुगन्धं च मध्वालु स्यात्तु रोमशम् ।
शङ्खाशङ्खसंकाशं कष्टालु स्वल्पकामिति । लाजा भ्रष्टधानाः । तथा च शङ्खः—लाजान्मधुयुतान्द-
द्यात्सक्तूञ्छर्करया सह । इति । शिला शैलेयम् । त्रपुसं त्रपुसीफलम् । उर्वारु स्वादुकर्कटी । चिर्भटः
कटुकर्कटी । सर्षपो गौरसर्षपशाकम् । राजशाकं शाकविशेषः । कृष्णसर्षपशाकविशेषमिति माधवीये ।
तन्न तस्य प्रतिषेधात् । इङ्गुदस्तापसतरुः । राजतन्तुः—प्रियालो राजादनम् । निघण्टूकैः । प्रियाला द्राक्षा
वा । फल्गु काकोदुस्वरिकाफलम् । अतिलम्बकैः—तालकन्दैस्तालमूलीकन्दैः । चुक्रिकास्त्रिकाफलं
तित्तिडीफलमित्यर्थः । नागरङ्गुतित्तिडीति स्मृत्यन्तरवचनात् । क्षीरिका फलाध्यक्षम् । मोचा कदली-
फलम् । लकुचैर्लकुचफलैः । बीजपुत्रकैर्मुञ्जातकैः । पद्मफलैर्वदर इति प्रसिद्धैः । भक्ष्यं कटुकमोदका-
दि भोज्यं भोजनमोदनादिसूपयुक्तम् । रागषाडवाः रसालादिपानविशेषाः । तथाच निघण्टुः—
मार्जिता शिखरिण्युक्ता रसाला सुरभिस्तथा । औषधी षाडवाख्या च चतुर्जातकसंयुता । इति ।
चतुर्जातकं वक्ष्यमाणम् । सुसंस्कृतैरिति मेलविशेषैः । तथा च सूपकारशास्त्रम्—अर्धाढकं सुचिरपर्युषि-
तस्य दध्नः षण्डस्य षोडशपलानि शशिप्रभस्य । सर्पिः पलं मधु पलं मरिचं द्विकर्षं शुण्ठ्याः पलार्ध-

मथवार्धपलं चतुर्णाम् ॥ श्लक्ष्णं पटे ललनया मृदुपाणिघृष्टा कर्पूरधूलिसुरभीकृतभाण्डसंस्था । एषा
वृकोदरकृता सरसा रसाला या खादिता भगवता मधुसूदनेन ॥ इति । चोष्यैराम्रादिकैः फलैः ।
त्रिजातकं त्वगेलागन्धपत्रमेलनम् । तथा च निघण्टुः—त्वगेलापत्रकैस्तुल्यैस्त्रिसुगन्धि त्रिजातकम् ।
नागकेसरसंयुक्तं चातुर्जातकमुच्यते । इत्यादि । वायुपुराणे—विल्वामलकमृद्वीकापनसाम्रातदाडि-
मम् । चव्यं पालेवताक्षोटखजूराम्रफलानि च । कसेरुः कोविदारश्च तालकन्दं तथा विसम् । तमालं
शतकन्दं च गन्धाल् शीतकन्दकम् । कालेयं कालशाकं च सुनिषण्णं सुवर्चला । मांसं शाकं दधि
क्षीरं चेषु वेत्राङ्कुरस्तथा । कधूलः किङ्किणी द्राक्षा लकुचं मोचमेव च । कर्कन्धू ग्रीवकं वारं
तिन्दुकं मधुसाह्वयम् । वैकङ्कतं नालिकेरं शृङ्गाटकपरूपकम् । पिप्पली मरिचं चैव पटोलं बृहती-
फलम् । सुगन्धि मत्स्यमांसं च कलायाः सर्व एव हि । एवमादीनि चान्यानि स्वादूनि मधुराणि च ।
नागरं चात्र वै देयं दीर्घमूलकमेव च । इति । अस्यार्थः । मृद्वीका गोस्तनी द्राक्षा । पनसो व्याख्यातः ।
आम्रातकः कपीतनः । चव्यं चविका । पालेवतमुक्तम् । आक्षोटोऽप्युक्तः । कसेरुर्भद्रमुस्ता । तालकं
तालीति प्रसिद्धम् । शतकन्दं शतावरी । गन्धालः कर्चूरशाकम् । शीतकन्दं शालकम् । कालेयकं
दारुहरिद्रा, करालाक्षं शाकमिति गोविन्दराजः । सुनिषण्णं वितुन्नशाकम् । सुरनुनीति ख्यातं
जलभवं शाकमिति कश्चित् । सुनिषण्णं चाङ्गेरीसदृशशाकं वा । चाङ्गेरीसदृशैः पत्रैः सुनिषण्णकमु-
च्यते । शाकं जलाशये देशे चतुःपत्री निगद्यते । इति सुश्रुतोक्तेः । सुवर्चला ब्रह्मसुवर्चला । सूर्या-
वर्त इति गोविन्दराजः । कटफलः श्रीकर्णिका । किङ्किणी द्राक्षा । लकुचो लिङ्गुचः । मोचा कदली-
फलम् । कर्कन्धूरुक्ता । ग्रीवकं वपुष्टा । वारं पियालविशेषः । तिन्दुकोऽसितसारः । शृङ्गाटकमुक्तम् ।
परूपकं फेरुस इति प्रसिद्धं फलम् । बृहती निदिग्धिकाफलम् । वरीकटाईति प्रसिद्धम् । दीर्घमूलं
तुण्डिकेरीफलम् । मूलकमित्यन्यः । पटोलो दीर्घपटोलो राजीफलमित्यर्थः । चचेडा इति लोके ।
यत्तु—गन्धारिका पटोलानि आद्धकर्मणि वर्जयेत् । इति पटोलनिषेधः स क्षुद्रपटोलविषयः ।
तथा च निघण्टुः—पटोली स्याद्वितीयान्या स्वादुपत्रफला च सा । इति । शेषं प्रसिद्धम् । कुमारेश्वर-
संवादेऽपि—पालेवतकमृद्वीकाखजूराम्रकसेरुका । विल्वामलकमाक्षोटपनसाम्रातकानि च । चेंचुवेत्रा
ङ्कुराः शाकं...लमोचमेव च । शीतकन्दं विसं नालिकेरं कटफलकं तथा । इत्याद्यमेध्यमन्यत्र
प्रदेयं आद्धकर्मणि । चेंचुः शणभेदः । इतरस्य निषेधात् । चेंचुर्मैढाकं शाकमित्यन्यः । वर्ज्यशाका-
न्याह विष्णुः—भूस्तृणशिशुसर्षपसुरसार्जककूष्माण्डालाबुवार्ताकपालाक्यतण्डुलीयककुसुम्भादि वर्जये-
दिति । भूस्तृणो रोहिषः । गन्धचणाख्यं शाकमित्यर्थः । शिशु सुहिजन इति प्रसिद्धः । सर्षपो राज-
सर्षपः । इतरस्य विहितत्वात् । सुरसा श्वेतनिर्गुण्डी । अर्कजः श्वेतार्कजः । कुहेर इति प्रसिद्धः ।
पालाक्यः पलकीति प्रसिद्धा । तण्डुलीयकं चौराई इति प्रसिद्धः । वार्ताकं श्वेतवृन्ताकम् । उशनाः—
नालिकाशणछत्राककुसुमान्म्बुविद्भवान् । कुम्भीकम्बुकवृन्ताककोविदारांश्च वर्जयेत् । वर्जयेद्वृज्जनं
आद्धे काञ्जिकं पिण्डमूलकम् । करञ्जं येऽपि चान्ये वै रसगन्धोत्कटं तथा । नालिका प्रसिद्धा ।
दीर्घनालाग्रैलापल्लवेति माधवीये । छत्राकं शिलीन्ध्रः । कुम्भी श्रीपर्णिका । केबुकं वृत्तालाबु ।
वृन्ताकं श्वेतम् । कोविदारश्चमरकम् । गृज्जनो हरिद्रवर्णः पलाण्डुविशेषः । काञ्जिकं प्रसिद्धम् ।
करञ्जं चिरिविल्वफलम् । पुराणेऽपि—वांशं करीरं सुरसं सर्जकं भूस्तृणानि च । अवेदोक्ताश्च
निर्यासा लवणान्यौषधानि च । भरद्वाजोऽपि—स्वल्पास्बुकूष्माण्डफलं वज्रकन्दं च पिप्पली ।
शिबिकानि करीराणि कोविदारगवेधुका । कुलत्थशणजम्बीरकरम्भाणि तथैव च । अब्जादन्यद्वृक्त-
पुष्पं शिशुक्षारं तथैव च । एतानि नैव देयानि सर्वस्मिन् आद्धकर्मणि । इति । पैठीनसिः—वृन्ताक-
नालिकापोतकुसुम्भाश्मन्तकाश्चेति शाकानामभक्ष्या इति । स्मृत्यन्तरम्—पिण्डालुकं च शुण्डीरं

करमर्दं च नालिकम् । कूष्माण्डं बहुबीजानि आद्वे दत्वा व्रजत्यथः । भविष्येऽपि—लशुनं गृञ्जनं चैव पलाण्डुं कवकानि च । वृन्ताकनालिकालाबु जानीयाज्जातिदूषिकाः । तानिति(?) । एषामर्थः—वांशं करीरं वंशाङ्कुरः । सुरसं पर्णास इत्यन्यः । सर्जकं शालफलम् । पीतसार इत्यन्यः । अवेदोक्ता निषिद्धाः हिङ्गवादीनां विषयमेवाग्रे वक्ष्यामः । ऊपरणिकृतलवणानि वर्ज्यास्तिस्रमसूराश्च कोद्रवा लवणं कृतम् । इति वचनात् । सैन्धवसामुद्रादीनां विहितत्वात् । तथा च—लवणे सैन्धवसामुद्रे इति । अपि च—सैन्धवं लवणं यच्च यच्च मानससंभवम् । पवित्रे परमे ह्येते प्रत्यक्षे अपि नित्यशः । मानससंभवं सांभरीति प्रसिद्धमिति हलायुधः । करीरगूढपत्रं करील इति प्रसिद्धम् । कोविदार उक्तः वज्रकन्दं वनोद्भवः सूरणः । गवेधुका... । शणं शणपत्राणि । जम्बीरो दन्तशठफलम् । करम्भाणि... । क्षारं यवक्षारम् । सौवर्चलं सौवर्चकादिलवणानि । पोतं पोतिकाशाकम् । अश्मन्तको महोलीवृक्ष इति प्रसिद्धस्तच्छाकम् । वृन्ताकं श्वेतम् । तथा च देवः—कण्डूरं श्वेतवृन्ताकं कुंभाण्डं च विवर्जयेत् । इति । उपमन्युरपि—नाश्रीयाच्छ्वेतवृन्ताकं मातुलानीं तथाण्डकम् । अण्डकं छत्राकम् । मातुलानी भङ्गेति । कण्डूरं कपिकच्छूः । तत्फलं खर्जूरफलमित्यर्थः । कुंभाण्डं वृत्तालाबुसदृशफलम् । पिण्डालु पेण्डारु इति प्रसिद्धम् । शुण्डीरः... । करमर्दकः करवन्दाफलानि । बहुबीजानि बीजपूरकादीनि । पलाण्डुः श्वेतकन्दः पलाण्डुविशेषः । लशुनं दीर्घपत्रं च पिच्छलगन्धो महौषधम् । करण्यश्च पलाण्डुश्च लतार्कश्च परालिका । गृञ्जनं पतनेष्टश्च पलाण्डोर्दशजातयः इति सुश्रुतोक्तेः । कवला शिलीन्ध्रः । कुमारेश्वरसंवादेऽपि—वर्ज्यास्तत्र मसूरास्तु कोद्रवा लवणं कृतम् । तन्दुलीयकमुदालं, भूस्तृणं सुरसां शिशुं पालक्या सुमकं तथा । पिण्डमूलं च वंशाग्रं लोहितव्रश्चनानि च । पलाण्डुं विड्वराहं च छत्राकं ग्रामकुटुम् । लशुनं गृञ्जनं जम्बूफलानि कवकानि च । तन्दुलीयकमुदालराजमापासु...रपि । कृष्णा-जाज्योतसीतैलं पयश्चाजाविकम् । इति । सुमकं खादिरीसंज्ञकं जलभवं शाकम् । मुदालः कोवि-दारः । आसुरी राजिका । कृष्णाजाजी कृष्णजीरकः करोंजीति प्रसिद्धश्च । अतसी क्षुमा । शेषं प्रसिद्धम् । हारीतः—न वटपृक्षौदुम्बरदधित्थं नालमातुलङ्गफलानि भक्षयेदिति । पृक्षः पर्कटी । दधित्थः कपित्थः । मातुलङ्गो बीजपूरकः । अत्रैतच्चिन्त्यते । किम् पिप्पलीमरिचहिङ्गूनां निषेध उत विधिः । उभयथा वचनदर्शनात् । तथाहि विष्णुः—पिप्पलीसुमकभूस्तृणेत्यादिः । शङ्खोऽपि—पिप्पली मरिचं चैव तथा वै पिण्डमूलकम् । कृतं च लवणं सर्वं शाग्रं च...विवर्जयेत् । व्यासः—अश्राद्धेयानि धान्यानि कोद्रवाः पुलकास्तथा । हिङ्गुद्रव्येषु शाकेषु...लङ्काला शुभास्तथा । द्रव्येषु हिङ्गुः । शाकेषु कालानः शुभा च निषेद्धेत्यर्थः । पुलकाः पुलकाश्च छन्दसः । कालानः कृष्णा-र्जकः कुहेर इति प्रसिद्धः । शुभा शुभाख्यः शाकविशेषः इत्यादिनिषेधः । विधिस्तु—पिप्पली मरिचं चैव पटोलं बृहतीफलम् । इति वायुपुराणे । कुमारेश्वरसंवादेऽपि—पिप्पली मरिचं हिङ्गु पटोलं बृह-तीफलम् । इत्यादि । आदिपुराणेऽपि—मधूकं रामठं चैव कर्पूरं मरिचं गुडम् । इत्यादि । रामठं हिङ्गुः । एवं वचनविप्रतिपत्तौ केचिदाहुः—पिप्पलीमरिचहिङ्गूनां संस्कारकत्वेन विधिः केवलानां प्रतिषेधः । अपरे तु संस्कारान्तराभावे विधिरन्यथा नेत्याहुः । षोडशिग्रहणवद्विकल्प इत्येके । एवं च संस्कारकत्वेन विधिर्युक्तः प्रतिभाति । वेसवारत्वेन स्वादूनि मधुराणि चेति स्वादुत्वविध्यु-पपत्तेः । तथा च—शुण्ठीमरिचपिप्पल्यो धान्यका वाहिकिङ्गुकम् । पिप्पलीमूलसंयुक्तं वेसवार इति स्मृतम् । इति । शङ्खः—कृष्णाजाजी विडं चैव सीतपाकी तथैव च । वर्जयेल्लवणं सर्वं तथा जम्बू-फलानि च । कृष्णाजाजी कृष्णजीरकः । विडं विडाख्यम् । लवणं सर्वसैन्धवसमुद्रसांभरिव्यतिरि-क्तम् । ब्रह्माण्डपुराणे—आसनागूढमन्नाद्यं पादोपहतमेव च । अमेध्यादागतैः स्पृष्टं शुक्तं पर्युषितं च यत् । द्विःस्विन्नं परिदग्धं च तथैवाग्रावलेहितम् । शर्कराकीटपाषाणैः केशैर्यच्चाप्युपद्रुतम् । पिण्याकं

मथितं चैव तथातिलवणं च यत् । सिद्धाः कृताश्च ये भक्ष्याः प्रत्यक्षलवणीकृताः । वाग्भावदुष्टाश्च
 तथा दुष्टैश्चोपद्रुतास्तथा । वाससा चावधूतानि वर्ज्यानि आद्वकर्मणि । इति । आसना-
 रुढमासनोपरि धृतम् । पादोपहतं पदा स्पृष्टम् । अमेव्यादागतैश्चर्मकाराद्यपवित्रस्थानादा-
 गतैरशुद्धैः स्पृष्टम् । द्विःस्विन्नं द्विःपक्वम् । परिदग्धमतिदग्धम् । अप्रावलेहितं आद्धात्पूर्वमास्वा-
 दितम् । पिण्याकं तिलकल्कः । मथितं करेण विलोलितं निर्जलं दधि । करेण मथितं
 दधीति निषेधात् । मथितं तक्रमित्यन्यः । सिद्धा भक्ष्या आमलकादयः प्रत्यक्षलवणेन मिश्रिताः ।
 तथा—दधि शाकं तथाऽभक्ष्यं शुक्तं चौषधिवर्जितम् । वर्जयेत्तु तथान्यच्च सर्वानभिषवानपि ।
 अभक्ष्यं दधि शाकं च वर्जयेदित्यन्वयः । अन्यन्निषिद्धमित्यर्थः । अभिषवाः संधानानि ।
 शुक्तमनम्लवस्तु कालान्तरेण द्रव्यान्तरेण वा ह्यम्लं न स्वभावतोऽत्यम्लम् । तथा च बृह-
 स्पतिः—अत्यम्लं शुक्तमाख्यातं निन्दितं ब्रह्मवादिभिः । इति । अत्रापवादः शङ्केनोक्तः । दधि भक्ष्यं
 च शुक्तेषु सर्वं च दधिसंभवम् । ऋचीसपक्वं भक्ष्यं स्यात्सर्पिर्युक्तमिति स्थितिरिति । अनग्निक
 ऊष्मा ऋचीसं तेन पक्वमात्रादि घृतयुक्तं भक्ष्यमित्यर्थः । वायुपुराणेऽपि—भक्ष्याण्येव करंभाश्च इष्टका
 घृतपूरिका । कृशरो मधुसर्पिश्च पयः पायसमेव च । दधि गव्यमसंस्पृष्टान्भक्ष्यान्नानाविधानपि ।
 शर्कराक्षीरसंयुक्ताः पृथुका नित्यमभक्ष्याः । सक्तून् लाजांस्तथापूपान्कुलमाषान्व्यञ्जनैः सह । सर्पिः-
 स्निग्धानि सर्वाणि दध्ना संस्कृत्य भोजयेत् । आद्धेध्वेतानि यो दद्यात्पितरः त्रीणयन्ति तम् । इति ।
 करम्भो दध्यक्ताः सक्तवः । इष्टकाः कासारखण्डानि । पृथुकश्चिपिटः । असंस्पृष्टभक्ष्याः स्वकीयभक्ष्याः ।
 लाजा भ्रष्टत्रीहितण्डुलाः । अपूपा मण्डकाः । कुलमापो यावकः । एतानि पर्युषितान्यपि घृतस्निग्धानि
 दध्नाम्बुना च संस्कृतानि भक्षयेदिति पर्युषितापवाद इत्यर्थः । यत्किञ्चिन्मधुना मिश्रं गोक्षीरघृत-
 पायसैः । दत्तमक्षय्यमित्याहुः पितरः पूर्वदेवताः । इति मत्स्यपुराणवचनादित्यलं बहुना । शेषं स्मृति-
 भ्योऽनुसंधेयम् । अन्नाभावे फलमूलैस्तृप्तिरित्युक्तम् । तत्रोपायविधिमाह ‘सहान्नेनेतरास्तर्पयन्ति’
 फलमूलैरन्नेन सहेतराः पितृस्तर्पयेयुर्न केवला इत्यर्थः । लटो लिङ्गर्थत्वात् । अत्रान्नेनेति तृतीययैव
 सहायै लब्धे सहेति ग्रहणं विस्पष्टार्थं नान्नस्याप्राधान्यार्थम् । अथ सहयुक्तेऽप्रधान इति पाणिनिस्म-
 रणविरोधादन्नस्य कथमप्राधान्यं नेति । उच्यते । अविवक्षितत्वेनास्य दोषस्य परिहृतत्वात् । तथा
 चाविवक्षैव हि शब्दस्य प्रधानं कारणं न वस्तुसत्तेति । न चान्नमन्तरेण तृप्तौ मूलफलादेः सामर्थ्या-
 तिशयः । प्रधानगुणभावसंभवोपपत्तेः । तस्माद्विस्पष्टार्थमेव सहेत्युक्तम् । सहान्तेनोत्तरास्तर्पयन्ति
 इति क्वचित्पाठस्तत्रोत्तरा मूलफलादयस्तेनैव सह तर्पयन्ति तृप्तान्कुर्वन्ति न केवला इत्यर्थः । एवं न
 हिंस्यात्सर्वभूतानीत्यहिंसाधर्मेण तृप्तिमभिधायेदानीं हिंसाधर्मेणाह ‘छागोस्त्रमेषानालभ्य’ छागो
 वर्कः । उस्सतूपरः । स च शृङ्गहीनश्छागादिः । तथा च श्रुतिः । तूपरो वा अविषाण इति ।
 मेपो मेढूः । एतान्पिबुद्देशेन हत्वा पचेदित्यर्थः । तथा चात्रिः—मधुपर्कं च सोमे च दैवे पित्र्ये
 च कर्मणि । अत्रैव पशवो हिंस्या नान्यत्रेति कथंचन । स्कन्दसंवादेऽपि—अर्थे देवपितृणां हि
 यो हिनस्ति पशून्निजः । स यज्ञफलमाप्नोति ते च यान्ति परां गतिम् । जाबालोऽपि—
 हिनस्ति यत्पशून्स्वार्थमुद्दिश्यैव स पापभाक् । आद्धापदेशतो हिंसन्नपि स्वार्थे न दुष्यति । इति ।
 अत्रैक आहुः—उस्रो बलीवर्दः । तथा च—महोक्षं वा महाजं वा श्रोत्रियायोपकल्पयेदिति । तदयु-
 क्तम्, महोक्षशब्देन तूपरस्योक्तत्वात् । तथा च जाबालः—विषाणोद्भवकाले तु यो विषाणविवर्जितः ।
 तं महोक्षं वदन्त्याद्यास्तूपरं चापि पावनम् । इति । महोक्षः पक्षी वा मनोक्ष इति प्रसिद्धः । तथा
 च जातूकर्ण्यः—किञ्चिल्लोहितवर्णो यो दीर्घपुच्छो गुरुस्वरः । ह्रस्वत्रोटिस्तु यः पक्षी स महोक्षोऽस्ति
 पावनः । इति । किञ्च वृषस्याभक्ष्यत्वमुक्तम् । तथा चेश्वरः—साक्षाद्धर्मां वृषः प्रोक्तो मन्मूर्तिमम

वाहनः । तं पदापि हि यो हन्ति तेनाहं स्कन्द ताडितः । वृद्धदेवलोऽपि—वेसरोऽस्रगजश्चाश्ववृषभा-
 न्करिमाचलम् । रासभं प्राश्य च भवेद्धृष्टमिह्ना भवे भवे इति । करिमाचलः शृगालः । उग्रः
 शतबलिर्निमिः इत्यन्ये उग्रः शतबलादुन्नस्तु परे गभस्तिष्ठित्यभिधानात् । तदपि न । पश्चालम्भ-
 प्रकरणात् । न हन्यान्मत्स्यसूकरौ । इति निषेधाच्च । अतश्चोस्रशब्देनात्र कलौ छागमेषावेव । पशुपं-
 चकमध्ये तयोरेव भक्ष्यत्वाद्देदोक्तत्वाच्च । तथा च श्रुतिः—पुरुषोऽश्वो गौरविजो भवते तावता वै
 सर्वे पशव इति । गोभिलसूत्रं च—छागोऽस्रमेषा आलभ्या इति । ननु च छागमेषप्रहणेनैव तद्वधेः
 किमर्थमुस्रप्रहणम् । उच्यते—विशेषविध्यर्थत्वादित्यदोषः । तथा च स्कन्दसंवादे—वार्ध्नीनसं महाशल्को
 लोहाजस्तूपरं घृतम् । दद्यादेतद्भवेदत्तमानन्त्याय तिला मधु । अन्यच्च—अनन्ता खड्गमांसेन लोहच्छा-
 गेन तूपरात् । इति । अत्र कश्चिद्भाष्यकृदाह—छागोस्रमेषानिति पुंस्त्वमविवक्षितम् । उपादीयमान-
 त्वात्पशुना यजेतेतिवत् । सर्वासां पशुजातीनां मारणे भक्षणे तथा । विधाने न तु दोषः स्यादन्यथा
 नरकं व्रजेत् । इति । अन्ये त्वाहुः—पशुना यजेतेत्यत्रापि पुंस्त्वस्यैव विवक्षितत्वात् पुंन्यक्तिरेव वक्ष्या
 न स्त्रीव्यक्तिरिति । अत्रानूचानाः प्रमाणम् । ‘ क्रीत्वा लब्ध्वा वास्वयंमृतानाहृत्य पचेत् ’ वाशब्दः
 पशुवधाभावे । अस्वयंमृतग्रहणं निषिद्धवर्जनोपलक्षणम् । तेन पश्वभावे विहितमृगपक्ष्यादिमांसानि
 क्रयलभ्यान्याहृत्य पचेन्न निषिद्धमित्यर्थः । विना मांसेन यच्छ्राद्धं कृतमप्यकृतं भवेत् । इति आठवै-
 कल्यापत्तेः । पद्मपुराणे—विना मांसेन यच्छ्राद्धं तत्र तृप्तिकरं भवेत् । क्रव्यादाः पितरो यस्मात्तस्मात्ते-
 नैव तान्यजेत् । इति । अत्रैकेऽकारविशेषमबुद्ध्वा स्वयं मृतानपि वेत्याहुः । तदयुक्तम् । तेषां
 निषिद्धत्वात् । तथा च स्मृतिः—उच्छिष्टस्य घृतादानं मृतमांसस्य भक्षणम् । अङ्गुल्या दन्तकाष्ठं च
 तुल्यं गोमांसभक्षणैः । इति । महाभारतेऽपि—विषलञ्च हतं चैव व्याधितिर्यग्वतं तथा । न प्रशंसन्ति
 वै आठे यच्च शस्त्रविवर्जितम् । विषलञ्चरण्ये पतितफलादौ विषप्रक्षेपस्तेन हतं तिर्यग्वतं सिंहव्या-
 ग्रव्यतिरिक्तवृकादिहतम् । तयोरभ्यनुज्ञानात् । तथा च—सिंहव्याग्रहतं च यत् । इति । प्रशस्त-
 मिति शेषः । अथवा आठे तस्य निषेधो विधिर्नित्यभोजनविषयः । एकमूलत्वात् । शस्त्रविवर्जितं
 स्वयं मृतम् । अनुपाकृतमांसानि सौनं वल्लूरमेव च । स्मृतिलोकनिषिद्धांश्च मृगमीनाण्डजानपि ॥
 सौनं हिंसास्थानभवम् । अनुपाकृतं संस्कारहीनम् । वल्लूरं शुष्कं वर्जयेदिति । पृष्ठमांसं वृथामांसं
 वर्ज्यमांसं च पुत्रक । न भक्षयति सततं नरके रजनीचरेत् । इति । शेषमन्यतो ज्ञेयम् । ननु च फ-
 लमूलैरौषधीर्भिवेत्यहिंसाधर्मेण तृप्तिमुक्त्वानन्तरं छागोस्रमेषानालभ्येति हिंसां विधायेदानीं क्रयलाभौ
 सूत्रयता वाशब्देन हिंसा निषिद्धेति । तथा च—कन्दमूलफलाभावे मांसान्याहुर्मनीषिणः । पुण्यानि
 मुनिगीतानि लब्धानि च वधं विना ॥ इति चतुर्विंशतिमते । महाभारतेऽपि—क्रीत्वा स्वयं ह्यनु-
 त्पाद्य परोपहतमेव वा । देवान्पितृनर्चयित्वा खादन्मांसं न दुष्यति ॥ एष उक्तो विधिर्ब्रह्मन् सर्वकाम-
 फलप्रदः । इति । तस्माद्वाशब्देन हिंसां निषिध्य क्रयलाभावेव सूत्रकाराभिमतमिति । अत्रोच्यते—
 यदुक्तं हिंसानन्तरं क्रयलाभौ सूत्रयता हिंसा निषिद्धेति तत्र, पशुवधासंभवे क्रयलाभयोरुक्तत्वात् ।
 तथा च स्कन्दसंवादे—मांसाभावे कृते आठे ध्यायन्ति पितृदेवताः । करिष्यति सुतो लब्ध्वा आठं
 पश्चात्तु सामिषम् ॥ ददाति लब्ध्वा मांसं न तं शपन्ति रूपा मुहुः । इति । मांसाभावे पश्वसंभवे ।
 यत्त्वभिहितं कन्दमूलफलाभाव इत्यनेन हिंसा निषिद्धेति । तदप्ययुक्तम् । कन्दमूलफलाद्यभावे वधं
 विनेत्यहिंसाधर्मेण प्रतिपादकत्वान्न हिंसा निषिद्धेति । यच्चाभ्यधायि—क्रीत्वा स्वयं वाप्युत्पाद्येत्या-
 दिना ब्राह्मविधिरिति । तदपि मन्दमिव । तस्यापि मांसभुग्दाक्षिणात्यपरत्वेन तद्देशविषयत्वात् ।
 दृश्यते च देशविषयो ह्याचारः । तथा च बृहस्पतिः—उदुह्यते दाक्षिणात्यैर्मातुलस्य सुता द्विजैः ।
 मध्यदेशे चर्मकाराः शिल्पिनः । खगवासिनः । मत्स्यादाश्च नराः सर्वे गम्या नृणां रजस्वलाः । पर्वते

मद्यपा नार्यो नैते दण्डस्य चार्हकाः । इत्यादि । पठन्ति च—पृथिव्यास्त्रिषु भागेषु मांसभक्षणमाचरेत् । पृथिव्या दक्षिणे भागे तन्निपेधं समाचरेत् । इति । यत्तु बृहत्प्रचेतोवचनं न देशानां न विप्राणां न युगानां द्विजोत्तमाः । धर्मशास्त्रेषु वै भेदो दृश्यते मांसभक्षणे । इति । तदक्षिणव्यतिरिक्तदेशविषयमित्यविरोधः । किं च यद्येवं नाभविष्यत्तर्ह्यग्नीषोमीयं पशुमालभते छागोऽसमेषानालभ्येत्यादिविहितहिंसाप्रतिपादकानि वाक्यान्यनर्थकान्यभविष्यन्निति । तस्मात्पशुवधासंभवे क्रीत्वा लब्ध्वा वेति सूक्तमिति सिद्धम् । इदानीं मृगोरभ्रकिरिछागपार्षतेणपतत्रिणाम् । मांसं विशारशशयोऽरुरोश्च क्रमतः सुरान् । धिनोति च पितृंश्चैव मासान्पायसमेव च । इत्यादि वचनविहितां तृप्तिमुपक्रमते—‘मासद्वयं तु मत्स्यैः’ मत्स्याः पाठीनादयो विहिता न निषिद्धास्तैर्द्विमासं तृप्तिरित्यर्थः । तथा च मनुः—द्वौ मासौ मत्स्यमांसेनेति । तु शब्दो विशेषणार्थः । तेन मत्स्यविशेषे कालविशेष इत्यर्थः । तथा चापस्तम्बः—शतवलेर्मत्स्यस्य मांसेनाक्षया तृप्तिरिति । यत्तु मत्स्यैश्चतुरो मासानिति पैठीनसिबचनं तत्सशल्कविषयम् । तथा च यमः—सशल्काश्चतुरो मासानिति । प्रीणयन्तीति शेषः । ननु च—मत्स्यांश्च कामतो जग्ध्वा सोपवासरुहं वसेत् । इति प्रायश्चित्तस्योक्तत्वात्कथमिति । उच्यते—तस्य नित्यभोजनविषयत्वाद्देवपित्रनिवेदनविषयत्वाच्च । तथा चागस्त्यः—ऋते यो हव्यकव्याभ्यां मत्स्यमांसं समश्नुते । लभते पातकमसौ सर्वमांसाशिनं नृणाम् । काण्वोऽपि—कालशाकं च मत्स्यांश्च परमान्नं तिलोदनम् । अनिवेद्य न भुञ्जीत पितृणां देवतैः सह । इति । एवं तर्हि—एकतः सर्वमांसानि मत्स्यमांसानि चैकतः । एकतः सर्वपापानि ब्रह्महत्या तथैकतः । तथा—मत्स्यादः सर्वमांसादः । इत्यादि वचनवृन्दं निरर्थकमिति । भैवं वोचः । कार्तिकादिकालविशेषविषयत्वेन समर्थकत्वादक्षिणादिदेशनिपेधकृत्वाच्च । तथा च नारदीये—न मात्स्यं भक्षयेन्मांसं न कौर्म नान्यदैवहि । इति कार्तिकादिष्वेष्णवकाल इति शेषः । मत्स्यादाश्च नराः सर्वे इति मध्यदेशे बृहस्पतिनोक्तम् । किंच एकत इत्यस्यार्थान्तरम् । सर्वमांसानि भक्ष्यमांसान्येकत्र तथा भक्ष्यमत्स्यमांसानि चैकत्र । तथा पापानि सर्वे यज्ञाः एकत्र हत्या ब्रह्मज्ञानं चैकत्रेति । पापं यज्ञादिकं कर्मेति शब्दरत्नावली । हत्या स्याद्मने ज्ञान इति चन्द्रगोमी । एकत्र शशादिसर्वमांसान्येकत्र मत्स्या एकत्र सर्वे यज्ञा एकत्र ब्रह्मज्ञानमेकतुलायां समानमित्यर्थः । तथा च प्रचेताः—या हि तृप्तिः पितृणां स्यादजवावर्णिणसादिभिः । सा भवेन्मत्स्यमांसेन दत्तेन श्राद्धकर्मणि । इति । तस्माच्छ्राद्धे मत्स्यैः पितृस्तर्पयित्वा स्वयमपि भुञ्जीतेति निरवद्यम् । तथा च ब्रह्मपुराणम्—हव्यकव्यार्थतो विप्रान्भोजयित्वा विधानतः । वैसारिणस्तु भुञ्जानो न लिप्येतैनसा द्विजः । इति । मत्स्यानाह याज्ञवल्क्यः—राजीवांसिंहतुण्डांश्च सशल्कांश्चैव सर्वशः । शंखोऽपि—राजीवांसिंहतुण्डांश्च सशल्कांश्च विशेषतः । पाठीनरोहितौ भक्ष्यौ मत्स्येष्वति हि पावनौ । इति । राजीवाः पद्मवर्णाः । सिंहतुण्डाः सिंहमुखाः । सशल्काः शुक्त्याकारावयवयुक्ताः । जातूकण्ठोऽपि—शशश्च मत्स्येष्वपि हि सिंहतुण्डकरोहिताः । क्षुद्रमत्स्येषु केङ्कोऽतिमेध्यो रोहितवन्मतः । इति । निषिद्धमत्स्यानाह स एव—गोमत्स्यो गुच्छमत्स्यश्च चर्मकाराह्वयस्तथा । नैते द्विजातिभिर्भक्ष्यास्तथा चिलिचिमाभिः । शृङ्गात्र केचिदिच्छन्ति प्रशस्ता हव्यकव्ययोः । अयं विकल्पो नित्यभोजने व्यवस्थितः—प्राघुणकादौ । तथा मत्स्यश्चिलिचिमो नाम न भक्ष्यो हि द्विजन्मभिः । चिलिचिमः पीतगौरो नरबाहुसदृशः समुद्रज इत्यायुर्वेदः । नान्द्यावर्तालिमत्स्य इल्लिसइ चांग त्रिकण्टकप्राहिप्रभृतयः क्षुद्रमत्स्याश्च स्मृत्यन्तरेऽवगन्तव्याः । ‘मासत्रयं तु हारिणेन’ हरिणस्ताम्रमृगस्तन्मांसेन त्रिमासं तृप्तिरित्यर्थः । एणः कृष्णसारः प्रोक्तस्ताम्रो हरिग उच्यत इति सुश्रुभोक्तत्वात् । कृष्णसारेणाधिकतृप्तेः । तथा चोशनाः—चतुर्मासान्कृष्णसारेणेति । यत्त्वष्टावैणेयेनेति पैठीनसिनोक्तम्, अष्टावैणेयमांसेनेति च मनुना तत्तूपरकृष्णसारविषयं भवितुमर्हति । तूपरस्य विशिष्टोक्तेः । अन्यथोशनसा

विरोधात् । तथा चोक्तम्—स्मृतिद्वैधे तु विषयः कल्पनीयः पृथक्पृथक् । इति । तुशब्दो विशेषार्थः । तेन मृगविशेषे कालविशेष इत्यर्थः । तथा च मार्कण्डेयः—करोति तृप्तिर्न वै रुरोमीसं नसंशयः । रुरुः शम्बरः । शरदि गलितशृङ्ग इत्यायुर्वेदः । मनुरपि—रौरवेण नवैव तु । यत्तु—रुरुः प्रीणाति पंच वै इति यमोक्तम्, यच्च पंचरौरवेणेति गोभिलसूत्रं तद्वहुशाखमृगरुरुविषयम् । यत्पुनर्देवलेनोक्तं—त्रीन्मासान् रुरुभिर्मृगैरिति तद्वरिणसदृशरुरुविषयम् । न च यथागृह्यविषयो विकल्पो भवितुमर्हति । मार्कण्डेयः—पुष्पाति चतुरो मासान् शशस्य पिशितं पितृन् । इति । यत्तु देवलेनोक्तम्—शशैः पाण्मासिकी तृप्तिरिति, शशः प्रीणाति पण्मासानिति च यमेन तद्वहृच्छशविषयमिति अविरोधः । अन्यथा विरोधे धर्मस्य बाधापत्तेः । तथा च व्यासः—धर्मो यो बाधते धर्मो न स धर्मः कदाचन । अविरोधात्तु यो धर्मः स धर्मः सद्भिर्रुच्यते । तस्माद्विरोधे धर्मस्य निश्चित्य गुरुलाघवम् । तयोर्भूयस्तरं विद्वान्कुर्याद्धर्मविनिर्णयम् । तत्त्वे विप्रतिपन्नानां वाक्यानामितरेतरम् । विरोधपरिहारोऽत्र निर्णयस्तत्त्वदर्शिनः । इति । न च श्वापदजातेरनेकत्वादेवं न घटत इति वाच्यम् । तथा चामरः—कदलीकन्दलीचीनश्चमूरुपृथकावपि । समूहश्चेति हरिणा अमी अजिनयोनयः । कृष्णसाररु-रुन्यङ्कुरङ्कुशस्वरौरुहिषाः । गोकर्णपृषतैर्गर्शरोहिताश्चमरौ मृगाः । गन्धर्वः शरभौ रामः सुमरो गवयः शशः । इत्यादयो मृगेन्द्राद्या । इति । एवमन्यत्रापि । चतुर औरध्रेण पितृणां तृप्तिरित्यर्थः । तथा च मनुः—उरध्रेणाथ चतुर इति । उरध्र आण्यो मेषः । नव मेषमांसेनेति ग्राम्यस्य वक्ष्यमाणत्वात् । अन्ये त्वाहुर्मेष एवेति । तदयुक्तम् । श्रुतिविहितत्वात्पौनरुक्त्यदोषाच्च । तथा च श्रुतिः—घरुणाचारण्यो मेष इति । यत्तु मेषेण पंचमासानिति पैठीनसिनोक्तं तदारण्यतूपरविषयम् । अत्रैतत्संदिह्यते—किं गवयमांसं भक्ष्यमभक्ष्यं वेति । तत्रैक आहुः—विहितत्वाद्भक्ष्यमिति । तथा च यमः—गावयं रुद्रसंमितान् । एकादशमासांस्तृप्यतीति शेषः । मार्कण्डेयोऽपि—गवयस्य तु मांसेन तृप्तिः स्यादशमासिकी । इति । तदयुक्तम् । श्रुतिविरुद्धत्वात् । तथा च श्रुतिः—स यं पुरुषमालभन्त स किं पुरुषो भव श्वां च गां च तौ गौश्च गवयश्चाभवन्तां यमविमालभन्त स उष्ट्रोऽभवद्यमजमालभन्त स शरभोऽभवत्तस्मादेतेषां पशूनां नाशितव्यमपक्रान्तमेधा हैते पशव इति । श्रुतिस्मृतिविरोधे तु श्रुतिरेव बलीयसीति श्रुतेर्बलवत्त्वाच्च । न च श्रुतिविरुद्धा स्मृतिरादरणीया । तथा च चतुर्विंशतिमतम्—स्मृतिर्वेदविरोधेन परित्याज्या यथा भवेत् । तथैव लौकिकं वाक्यं स्मृतिबाधात्परित्यजेत् ॥ इति ॥ श्राद्धविषयत्वेन गवयस्याविधिरित्यन्ये । अत्रानूचानाः प्रमाणम् । 'पंच शाकुनेन' शकुनिर्भक्ष्यपक्षी । तन्मांसेनेत्यर्थः । तथा मनुः—शाकुनेनाथ पंच वै । इति । यत्तु शाकुनैश्चतुरो मासानिति देवलेनोक्तम्, यच्च चतुरः शाकुनेनेति च गोभिलेन, तद्विहितप्रतिपिद्धहारीतादिपक्षिविषयम् । यच्च शकुनेन सप्तेति पैठीनसिनोक्तं तदपि पवित्रकपिञ्जलादिपक्षिविषयम् । सोमपानोद्भवत्वेन पावित्र्यात् । तथा च श्रुतिः—स यत्सोमपानमासत्ततः कपिञ्जलः समभवदिति । जरत्कारुरपि—गौरः कपिञ्जलो मेध्यः कृकपाला च बर्हिणे । इति । बर्ही नीलकण्ठः । सुमेधाकिंचिल्लोहितवर्णोऽतिदीर्घपुच्छो गुरुस्वरः । ह्रस्वत्रोटिस्तु यः पक्षी स महोक्षोऽतिपावनः ॥ इति । कोटिश्चुच्चः । भक्ष्यानाह शंखः—तित्तिरिं च मयूरं च लावकं च कपिञ्जलम् । वार्ध्नीनसं वर्तकं च भक्ष्यानाह यमः सदा । सदेति श्राद्धादेरन्यत्रापि । जाबालः—भक्ष्यः कपिञ्जलो नीलस्वाटी वन्यपदायुधः । भक्ष्याविति । नीलः कृष्णतित्तिरिः । कपिञ्जलो गौरः । वन्यपदायुधो वन्यकुक्कुटः । वने जले भवो जलकुक्कुट इत्यन्ये । तत्र । कलविङ्कं प्लवं हंसमिति मनुना प्लवशब्देन तस्य निषिद्धत्वात् । चक्रवाकं प्लवं कोकमिति शंखनिषेधाच्च । भारद्वाज्या मांसेनेति कात्यायनोक्तेर्भरद्वाजो भक्ष्यः । यत्तु, न खादेत्तु भरद्वाजमिति सुमन्तुनोक्तं तद्भरद्वाजोऽन्यस्तद्विष-

यम् । कौडि इति प्रसिद्धः । कुर्कुटहारीतभक्षणे द्वादशरात्रमनाहार इति शंखप्रतिषेधात् । अन्यत्स्मृ-
तिभ्यो ज्ञेयम् । वर्ज्यानाह मनुः—कव्यादः शकुनीन्सर्वास्तथा ग्रामनिवासिनः । अनिर्दिष्टांश्चैकशफं
टिट्ठिभं चैव वर्जयेत् । कलविकं प्लवं हंसं चक्राहं ग्रामकुर्कुटम् । सारसं रज्जुदालं च दात्यूहं शुकसा-
रिके । प्रतुदाञ्जालपादांश्च कोयष्टिनखविष्किरान् । निमज्जतश्च मत्स्यादान्सौनं वल्लूरमेव च । वकं
चैव बलाकां च काकोलं खञ्जरीटकम् । मत्स्यादान्विद्वुराहांश्च मत्स्यानेव च सर्वशः । इति ।
कव्यादा गृध्रादयः । ग्रामनिवासिनः पारावतादयः अनिर्दिष्टलक्ष्यत्वेनान्विताः । एकशफा अश्वादयः ।
टिट्ठिभो निष्ठुरशब्दभाषी टिट्ठिहिरीति प्रसिद्धः । कलविङ्को गृहचटकः । प्लवो जलकुर्कुटः । चक्राह-
श्चक्रवाकः । रज्जुदालो वृक्षकुर्कुटः । दात्यूहः कालकण्ठः । प्रतुदः श्येनः । जालपादा जालाकारपादाः ।
कोयष्टिः शिखरी । नखविष्किराश्चकोरादयः । निमज्जन्तो मत्स्यादा निमज्ज्यमत्स्यादाः । काकोलो
गिरिकाकः । मत्स्यादा अनिमज्जन्तोऽपि । अन्ये प्रसिद्धाः । देवलः—उलूककुररश्येनगृध्रकुर्कुट वायसाः ।
चकोरः कोकिलो रज्जुदालकश्चाम...ज्जकौ । पारावतकपोतौ च न भक्ष्याः पक्षिणः स्मृताः । जर-
त्कारुः—कारायिकां कपोतं च स्तोकतं रक्ततुण्डकम् । सकृत्प्रजं सारिकां च कलविङ्कं च वर्जयेत् ।
कारायिका शकुनशास्त्रोक्ता । स्तोकतश्चातकः । रक्ततुण्डः शुकः । सकृत्प्रजः काकः । लोमशः—
ग्रामकुर्कुटकातायिमांसादानपि वर्जयेत् । अतायी चिलः । वेदनिधिः—काकारिपिङ्गलाक्रौञ्चवको-
टो देहसारसौ । चाषभासौ भृङ्गराजं चान्द्रं जग्ध्वा व्रतं चरेत् । काकारिः उलूकः । पिङ्गला घूसर-
इति प्रसिद्धः । वकोटो वकः । चाषो नीलपक्षी स्वर्णपक्षीति प्रसिद्धः । जग्ध्वा प्राश्य चान्द्रं चा-
न्द्रायणमित्यर्थः । शंखः—हंसं मद्रुं वकं काकं काकोलं खञ्जरीटकम् । मत्स्यादांश्च तथो मत्स्यान्व-
लाकां शुकसारिके । चक्रवाकं प्लवं कोकं मण्डूकं भुजगं कपिम् । मासमेकं व्रतं कुर्यादेतांश्चैव न
भोजयेत् । मद्रुर्जलवायसः । व्रतं चान्द्रायणम् । मत्स्यव्यवस्था प्रागुक्ता । निषिद्धमत्स्याश्च । अत्रेत्यर्थः ।
धौम्यः—पारावतं रथाङ्गं च मरालं च कुलिङ्गकम् । जग्ध्वा हि कुर्कुटं ग्राम्यं व्रतेनापि न
शुष्यति । रथाङ्गश्चक्रवाकः । मरालो हंसः । कुलिङ्गको... । व्रतेन चान्द्रायणेनेत्यर्थः । अन्यत्स्मृतिभ्यो
ज्ञेयम् । 'षट् छागेन' पितृणां तृप्तिरिति शेषः । तथा च मनुः—षण्मासांश्छागमांसेनेति । छागो महोक्ष-
वाघ्रीनसादन्यः । तद्विधेर्विशिष्टत्वात् । यत्तु, छागलं सप्त वै मासानिति मार्कण्डेयेनोक्तं तदारण्यज-
विषयम् । तमाह श्रुतिः—सोमाय कुलुङ्ग आरण्योऽज इति । यच्च न च तृप्यंत्यजेन त्विति देवलेनोक्तं
तद्वाघ्रीनसव्यतिरिक्ताजविषयम् । यत्पुनर्द्वादश मासांश्छागेनेति पैठीनसिनोक्तं तत्तु न खादेत्कूर्मसू-
कराविति निषेधस्तद्विषयमग्रे वक्ष्यामः । 'अष्टौ वराहेण' वराह आरण्यसूकरस्तन्मांसेनेत्यर्थः । तथा
च देवलः—अष्टौ मासान्वराहेणेति । यत्तु—दशमासांस्तु तृप्यन्ति वाराहमहिषामिषैरिति मनुनोक्तं
तन्मांसलवराहविषयम् । तस्य घृतसंभूतत्वेऽनौचित्यात् । तथा च श्रुतिः—अष्टौ ह वै देवा घृत-
कुम्भं प्रवेश्यांचक्रुस्ततो वराहः संवभूव तस्माद्वाराहो मेदुरो घृताद्विसंभूत इति । यत्तु—षण्मासा-
ञ्जलूकरामिषमिति मार्कण्डेयेनोक्तं तदमांसलविषयं भवितुमर्हति । अन्यथा विरोधात् । अत्रैक आहुः—
न खादेत्कूर्मसूकराविति निषेधाद्वराहकूर्ममांसं न भक्ष्यमिति । तन्न । तस्य कार्तिकादिवैष्णवकाल-
विषयत्वाच्छेत्तवराहविषयत्वाद्वा । तथा च नारदीये—कार्तिके सूकरं मांसं यस्तु भुंकेतिऽदुर्मतिः ।
तन्मुक्तो जायते पापो विष्ठाशी ग्रामसूकरः ॥ न मात्स्यं भक्ष्येन्मांसं न कौर्मं नान्यदेव हि । इति ।
तन्मुक्तो रौरवान्मुक्तः । नेत्यनुवृत्तौ हारीतः—पारावतपाण्डुसूकरसारिकेति । उपमन्युरपि—ग्राम्यश्चेत-
वराहौ तु न भक्ष्यौ द्विजपुङ्गवैः । इति । 'नव मेषमांसेन' मेषो ग्राम्यमेदस्तन्मांसेनेत्यर्थः । तथा च
यमः—प्रीणाति वै नवेति । यत्तु—तृप्यन्त्येकादशाविकैरिति देवलेनोक्तम्, यच्च, तथैकादशमांसं वा
औरभ्रं पितृसदमिति (?) च मार्कण्डेयेन तत्तूपरविषयम् । अत्र विकारप्रत्यये प्रकृते तत्परिहारेण पुन-

मांसग्रहणं मांसविकारप्राप्त्यर्थम् । तेन तद्विकारा अपि कालान्तरसाधिता देया इत्यर्थः । तथा च स्कन्दसंवादे—अस्नेहा अपि गोधूमयवगोरसविक्रियाः । तथा मांसविकारांश्च दधिक्षीरगुडस्य च । इति । भक्षयेदिति शेषः । ‘दश माहिषेण’ तृप्तिरित्यर्थः । तथा च देवलः—दश माहिषमांसेनेति । यत्त्वेकादशमासान्माहिषेणेति पैठीनसिनोक्तं तदारण्यविषयं तूपरविषयं वा । महिषभक्षणं च देशविशेषे व्यवस्थितम् । तथा च यमः—कासारो हि गिरौ मेध्य इति प्राह प्रजापतिः । इति । कासारो महिषः । ननु च—अभक्ष्याः पशुजातानां गोश्वेभ्योऽष्टाः सकुञ्जराः । सिंहव्याघ्रर्क्षशरभाः सर्पाजगरकास्तथा ॥ आसुमूषकमार्जारा नकुलप्रास्यसूकराः । श्वशृगालवृषद्वीपिगोलाङ्गूलकमर्कटाः ॥ इति । तथा—वार्दमौर्दं च नारं च हारं च...रासभम् । कौगं लौमसिकं मांसं जग्ध्वा भवति विद्वकृमिः । वेसरोष्ट्रगजश्वाश्ववृषभात्करिमाचलम् ॥ रासभं प्राश्य च भवे भवे इति (?) देवलव्याघ्रपादवृद्धदेवलादिवचनैरभक्ष्यमध्ये महिषानुक्तेः सार्वत्रिकं महिषभक्षणं किं न स्यादिति चेत् । मैवं भाणीः । गिरिमन्तरेण तद्भक्षणे महादोषापत्तेः । तथा च भारद्वाजः—शंखमूषकसर्पास्तु सौरभं च गिरिं विना । जग्ध्वा द्विजा न शुध्यन्ति प्रायश्चित्तशतैरिति । तस्माद्देशविशेष एव तद्भक्षणं व्यवस्थितमिति सूक्तम् । वार्दं वार्षभम् । उर्दो जलपशुस्तस्य । जलमानुष इत्येके । नारं मानुषम् । हारं हरिशब्दवाच्यानां सिंहाश्वकप्यहिमेकादीनाम् । कारं करिणाम् । काको वन्यः श्वा तस्य । लौमसिका लोखरीति प्रसिद्धा तस्या लौमसिकम् । विद्वकृमिर्विष्टाकृमिः । द्वीपी व्याघ्रविशेषः । गोलाङ्गूलो वानरविशेषः । मर्कटग्रहणं आदिपञ्चनखोपलक्षणम् । एकादश पार्षतेन । पृषतश्चित्रमृगस्तन्मांसेनेत्यर्थः । तथा च गोभिलः—एकादश पार्षतेनेति । अत्रैतद्वक्तव्यम्—पृषच्छब्देन किं चित्रगुणो वाच्यः किंवा चित्रमृगजातिरिति । तत्र यदि चित्रगुणो वाच्यः स्यात्तर्हि रुरुवच्छागादीनामपि पृषत्त्वगुणे एकादशमासतृप्तिहेतुत्वं स्यात् । ततश्च विहिताः सर्वेऽपि पृषतः संत एकादशमासतृप्तिहेतव इत्यर्थः स्यात् । अथ च पृषच्छब्देन चित्रमृगजातिर्वाच्या न स्यात् तर्हि तज्जातेर्देववशात्कथंचिदपृषत्त्वे एकादशमासतृप्तिहेतुत्वं न स्यात् । प्रत्युत विहितजातेः परित्यागश्चेत्यर्थः स्यात् । तस्मात्पृषच्छब्दस्य कथं गतिरित्याक्षेपः । उच्यते—व्याख्यान्ततो विशेषप्रतिपत्तिरिति न्यायेन व्याख्यातचित्रमृगसंज्ञयैवेतदव्यावर्तकत्वाच्चित्रमृगस्यैव तावन्मासतृप्तिहेतुत्वं नान्यस्येति । एवं च सति मृगशब्दस्यान्वेषणार्थस्य छागादिवाचकत्वाभावात्पृषत्त्वे सत्यपि तस्यान्वयोऽयुक्तः । तस्माच्चित्रमृगेणैव तावन्मासतृप्तिरिति सिद्धम् । ततश्च पञ्च तृप्यन्ति पार्षतैः, पार्षतेणेह सप्त वै, नव मासान्पार्षतेन, एकादश पार्षतेनेति देवलमनुपैठीनसिकात्यायनवचनानां विषयानुपलब्धेर्विकल्पा एव शक्यन्ते वक्तुम् न विषयाः । अथवा मृगजातिषु पृषत्त्वं विशेषस्तेनैकादशेति सर्वेभ्यस्तृप्तिराधिक्यमित्यर्थः । ततश्चैवं विषयः—पञ्च तृप्यन्ति पार्षतैरिति देवलवचनं हरिणसदृशचित्ररुरुविषयम् । पार्षतेनेह सप्त च इति मनुनोक्तं बहुशाखशृङ्गचित्ररुरुविषयम् । नव मासान्पार्षतेनेति पैठीनसिनोक्तं शम्बरचित्ररुरुविषयम् । एकादश पार्षतेनेति चित्रतूपरविषयमित्यविरोधः । अयमाशयः—त्रीन्मासान्रुभिर्मृगैरिति त्रिमासतृप्तिविषयस्य रुरोः पृषतेन पञ्च तृप्यन्ति पार्षतैरिति तृप्तिविशेषः । रुरुः प्रीणाति पञ्चकैरिति पञ्चमासतृप्तिविषयस्य रुरोः पृषतत्वेन पार्षतेणेह सप्त वै इति तृप्तिविशेषः । रौरवेण नव त्विति नवमासतृप्तिविषयत्वेन एकादशपार्षतेणेति तृप्तिविशेषः । सर्वपृषतानां तूपरत्वे सति अनन्ता तृप्तिरिति । अनन्ता खड्गमांसेन लोहच्छागाच्च तूपरादिति वचनादेवं विषयविभागः । हरिणमेषवराहमहिषशशानां पृषत्त्वासंभवात् एवं कल्पनागौरवमप्यविरुद्धम् । प्रमाणकल्पने दोषाभावात् । तथा चाङ्गिराः—प्रमाणानि प्रमाणज्ञैः परिकल्प्यानि यत्नतः । सीदन्ति हि प्रमाणानि प्रमाणैरव्यवस्थितैः । भट्टोऽपि—प्रमाणवन्ति कल्प्यानि सामान्यानि बहून्यपि । अदृष्टशतभागोऽपि न कल्पो निष्प्रमाणत इति । ‘संवत्सरं तु गव्येन पयसा’ गव्यग्रहणमितर-

व्युदासार्थम् । तुशब्दो विशेषे । इतरपयोनिषेधेऽप्यारण्यमहिषीक्षीरं प्रशस्तमिति विशेष इत्यर्थः । तथा च ब्रह्मपुराणम्—आरण्यमहिषीक्षीरं शर्कराशुण्ठिसंयुतम् । मधुयुक्तं तनुहितं दद्यादमृतमेव तत् । इति । निषिद्धमाह याज्ञवल्क्यः—संधिन्यनिर्देशाऽवत्सागोपयः परिवर्जयेत् । अष्टमैकशकं स्त्रैणमारण्यकमथाधिकम् । संधिनी वृषाक्रान्ता कामुकी । अनिर्देशानतिक्रान्तदशाहा । अवत्सा वत्सरहितान्यवत्सा च । स्त्रैणं स्त्रीभवम् । द्विस्तन्युपलक्षणमेतत् । यच्च सर्वासां द्विस्तनीनां क्षीरमभोज्यमजावर्जमिति शंखेनाजाक्षीरस्य भक्ष्यत्वमुक्तं तच्छ्राद्धेतरविषयम् । कृष्णाजाज्यतसीतैलं पयश्चाजाविकादिकम् । माहिषं चामरक्षीरं जलमल्पजलाशयात् । इति स्कन्दसंवादोक्तत्वात् । वर्ज्यमिति शेषः । माहिषं ग्राम्यम् । आरण्यानां च सर्वेषां मृगाणां महिषीं विना । इति मनूक्तेः । गौतमोऽपि—यमसूयस्यन्दिनीनां चेति । पयो वर्ज्यमिति शेषः । यमसूयुग्मप्रसूः । स्यन्दिनी स्ववत्पयस्तनी । क्षीरमपयं विवत्सायान्यवत्सायाश्चेति बौधायनः । ‘पायसेन वा’ पयसि शृतं पायसम् । पयोविकारश्च । तेन वा संवत्सरं तृप्तिरित्यर्थः । तथा च विष्णुः—संवत्सरं तु पयसा तद्विकारैश्चेति । अपि च मार्कण्डेयः—संवत्सरं तथा गव्यं पयः पायसमेवचेति । आदित्यपुराणे—विविधं पायसं दद्यादिति । तथा मांसविकारांश्च दधिक्षीरगुडस्य चेति वचनात् । पयोविकाराः कूर्चिकाक्षीरवटकादयः । ‘वार्त्रीनसमांसेन द्वादशवर्षाणि’ तृप्तिरिति शेषः । वार्त्रीनसस्त्रिविधः । तथा च विष्णुधर्मोत्तरम्—त्रिपिवं त्विन्द्रियक्षीणं यूथस्याग्रहरं तथा । रक्तवर्णं तु राजेन्द्र छागं वार्त्रीनसं विदुः । इति । मुखकर्णौ जलपाने पतन्तौ जले त्रिपिव इत्यर्थः । त्रिपिवं त्विन्द्रियक्षीणं श्वेतं वृद्धमजापतिम् । वार्त्रीनसं तु तं प्राहुर्याज्ञिकाः पितृकर्मणि । इत्यन्यत्र । निगमेऽपि—कृष्णग्रीवो रक्तशिराः श्वेतपक्षो विहङ्गमः । स वै वार्त्रीनसः प्रोक्त इत्येषा नैगमी श्रुतिः ॥ इति । अत्रानूचानाः प्रमाणम् । रक्तवर्णो वार्त्रीनसोऽक्षयतृप्तिविषयो वेत्यविरोधः । वार्त्रीनसो महाशल्को लोहाजस्तूपरो घृतम् । आनन्त्याय भवेद्दत्त इति वचनात् । लोहामिषं कालशाकं मांसं वार्त्रीनसस्य चेति याज्ञवल्क्यवचनाच्च । वार्त्रीनसशब्दे णत्वोच्चारणमनालोचितम् । उष्ट्रो धीणीवान्वार्त्रीनसस्ते मंत्वा आरण्याय सृमर इति श्रुतौ तवर्गीयपाठात् । श्राद्धशिष्टस्यावश्यभक्षणत्वमवगन्तव्यम् । तथा च विश्वामित्रः—धर्मशास्त्रं तु विज्ञाय भक्ष्यं चाभक्ष्यमेव च । प्रदाय पितृदेवेभ्यो भुञ्जीतातिथिपूर्वकम् ॥ इति । अत्र रागप्राप्ते भोजने भुञ्जीतेति नियमार्थम् । तथा चोपमन्युः—मृगाजाविकभक्ष्याणां मांसं शाकादिमेध्यवत् । इति पवित्राभिधानादिति ॥ ७ ॥

इति श्राद्धकाशिकायां सूत्रवृत्तौ तृप्तिप्रकरणं सामान्यम् ॥

अथाक्षय्यतृप्तिः खड्गमांशं कालशाकं लोहच्छागमांशं मधु महाशल्को वर्षासु मघाश्राद्धर्हस्तिच्छायायाञ्च, मन्त्राध्यायिनः पूताः शाखाध्यायी षडङ्गविज्येष्ठसामगो गायत्रीसारमात्रोऽपि पञ्चामिः स्नातकस्त्रिणाचिकेतस्त्रिमधुस्त्रिसुपर्णी द्रोणपाठको ब्रह्मोढापुत्रो वागीश्वरो याज्ञिकश्च नियोज्या अभावेऽप्येकं वेदविदं पङ्क्तिमूर्धनि नियुज्यात्, आसहस्रात्पङ्क्तिं पुनातीति वचनात् ॥ ८ ॥

(गदाधरः)—‘अथाक्षय्यतृप्तिः’ उच्यत इति शेषः । किमक्षय्यकं द्रव्यमित्यत आह—‘खड्गसम्’ ललाटे शृङ्गवान्पशुः खड्गः । रक्तच्छागो लोहच्छागः । मधु, महाशल्कः मत्स्यविशेषः । ‘वर्षासु’ यायां च ‘श्राद्धं तृप्तिकरमिति शेषः ‘मन्त्रा’ नियोज्याः’ एते मन्त्राध्यायीमुख्या

याज्ञिकान्तास्ते सर्वे पङ्क्तिपावनाः आद्धे नियोज्याः । एतेषां नियोजनेन पितृणामक्षय्यतृप्तिरित्यर्थः । मन्त्राध्यायिनः संहिताध्यायिनः । पूता आचरणेन पूताः । षडङ्गवित् शिक्षाकल्पादीनामर्थतो ग्रन्थ-
तश्च वेत्ता । ज्येष्ठसाम्नः संततगाता ज्येष्ठसामगः । अथ ज्येष्ठसाम छन्दोगानां व्रतं साम च तद्योगा-
ज्येष्ठसामगः । गार्हपत्याहवनीयदक्षिणाग्निश्रव्यावसथ्याग्निमान् पञ्चाग्निः । त्रिणाचिकेतः यजुर्वेद-
भागस्तद्व्रतं च तदुभयं योऽधीते यश्च करोति सोऽपि तद्योगात्रिणाचिकेतः । त्रिमधुः ऋग्वेदैकदेशः
तदधीते तद्व्रतं चरति यः स त्रिमधुः । त्रिसुपर्णी अथर्ववेदभागस्यार्थतो ग्रन्थस्याध्येता । द्रोणपाठको
धर्मशास्त्रपाठकः । ब्राह्मोढापुरो ब्राह्मविवाहपरिणीतापुरः । वागीश्वरो विद्वान् । 'अभावे...'वचनात् ।
इति नवकण्डिकागदाधरभाष्ये अष्टमी कण्डिका ॥ ८ ॥

(आद्धका०) इत्थं ग्राम्यारण्यौषधिमूलफलैरनेकमत्स्यमांसैश्च तृप्तिमभिधायाधुनाक्षयतृप्तिं वि-
वक्षुः सूत्रमारभते । 'अथाक्षयतृप्तिः' अथ शब्दः प्रश्ने कात्स्न्ये वा । अक्षयतृप्तिः कथं किंवाक्षयतृप्तिकरं
द्रव्यमिति प्रश्नमित्यर्थः । कात्स्न्येनाक्षयतृप्तिरुच्यत इति वार्थः । अक्षयोऽनन्तता । तथा च मनुः—
कालशाकं महाशलकः खड्गो लोहामिषं मधु । आनन्त्यायैव कल्पन्ते मुन्यन्नानि च सर्वशः ॥ इति ।
प्रश्नोत्तरमाह—'खड्गमांसं कालशाकं लोहच्छागमांसम्' खड्गस्तूपरः खड्गमृगस्तन्मांसं निषिद्धपृष्ठादि-
व्यतिरिक्तम् । तथा च विष्णुः—कालशाकं महाशलको मांसं वार्ध्नीनसस्य च । सर्वलोहच्छागेनानन्त्य-
मिति । लोहितशब्दोऽत्रावयववृत्तिः । एवमादिद्रव्यमक्षयतृप्तिकरमिति पूर्वप्रश्नस्योत्तरमित्यर्थः । खड्ग-
लोहितयोर्मध्ये कालशाकोक्तिस्तुल्यफलार्था । 'मधु महाशलकः' मधु माक्षिकम् । महाशलको मत्स्य-
भेदः । महसेन इति मध्यदेशप्रसिद्धः । महाशलका महाकालिनो मत्स्या इति यमस्मृतिः । बृहन्निबल
इति यस्य रुढिरिति हलायुधः । ढेकायीति प्रसिद्ध इति कल्पतरुः । कलम्बाख्य इति कश्चित् । शल्लेके
वेत्यन्ये । एवमनेकविप्रतिपत्तौ पुलस्त्योक्तो वादोऽर्थः । एकशलकोऽर्धचन्द्रश्च ललाटे खड्गसंयुतः । शुक्ल-
वर्णस्तु मत्स्यो हि महाशलकः स उच्यते इति । अत्रैक आहुः—कलौ आद्धे मधु निषिद्धमिति । तथा
च आद्धे मांसं तथा मध्विति लिखितं प्राक् तत्र विचारसहम् । निबन्धकृद्भिर्मूलाप्रतिपादनादित्युक्तम् ।
कलौ विधायकवचनोपलब्धेश्च । तथा च पैठीनसिः—परमान्नं कालशाकं मधु मांसं घृतं पयः । मुन्य-
न्नानि तिला विप्राः प्रकृत्या हविरष्टधा । शस्तान्यष्टौ तु सर्वेषु युगेषु मुनिसत्तमाः । पितृणां देवतानां
च दुर्लभानि कलौ युगे । इति । परमान्नं पायसम् । देवलोऽपि—दर्भास्तिला गजच्छाया दौहित्रं
मधुसर्पिणी । कुतपो नीलशण्डश्च पवित्राणीह पैतृके । इह कलौ । तथा—तुलसी मधु दर्भाश्च तिलाः
सर्पिर्मृगाभिषम् । एतन्मेध्यतमं नित्यं सदाचाराश्च ये द्विजाः । इति । सुमेधा अपि—विमांसं विमधु
आद्धं विघृतं प्रीतिभोजनम् । विना समरतं कामो व्योमालिङ्गनवन्नयम् । इति । 'वर्षासु महाआद्धम्'
वर्षर्तौ मघानक्षत्रे आद्धमक्षयतृप्तिकृदित्यर्थः । एतच्चापिण्डकं ज्येष्ठपुत्रिणापि कर्तव्यम् । तथा च देवी-
पुराणम्—तत्रापि महती पूजा कर्तव्या पितृदैवते । ऋक्षे पिण्डप्रदानं तु ज्येष्ठपुत्री विवर्जयेत् ।
इति । तथा—मघायां पिण्डदानेन ज्येष्ठः पुत्रो विनश्यति । इति । अत्रैक आहुः—ज्येष्ठ आद्यग-
र्भोद्भव इति । तदयुक्तम् । तद्व्यतिरिक्तस्यापि ज्येष्ठत्वात् । तथा च शातातपः—अनाद्यपुत्रो
ज्येष्ठोऽपि भ्राता पुत्रो निगद्यते । इति । अतश्च ज्येष्ठपुत्ररहितेन मघायां सपिण्डमेव कर्तव्यमिति
गम्यते । महाफलत्वात् । एतच्च मघान्वितदिनान्तरे, न त्रयोदश्याम् । मघायां पिण्डदानेन ज्येष्ठः
पुत्रो विनश्यति । कनीयांस्तु त्रयोदश्यां क्षयादभ्युदयादृत इत्युभययोगे पुत्रिमात्रस्य पिण्डनिषेधात् ।
अत्र चाविभक्तभ्रातृणां पौत्रस्य च पुत्राभावे महाफलत्वात् पृथक् पृथगधिकारः । तथा च पैठीनसिः—
अत्र पितृगाथा—छागेन सर्वलोहेन वर्षासु च मघासु च । पुत्रो वा यदि वा पौत्रो यो नो दद्यात्-
योदशीमिति । तथा—विभक्ता वाविभक्ता वा कुर्युः आद्धमदैवतम् । मघासु च ततोऽन्यत्र ना-

धिकारः पृथग्विना । अदैवतं क्षयाहैकोदिष्टं पृथक्पदमुभयत्र विभक्ता अविभक्ता वाऽदैवतं मघासु च आद्धं पृथक्कुर्युः । ततोऽन्यत्र पृथग्विना नाधिकार इत्यन्वयः । अथवा तत इति सार्वविभक्तिकस्तस्मै । ततो विनाऽदैवतं मघाआद्धं च विनाऽन्यत्र पृथग्नाधिकार इत्यन्वयः । उभयान्वयेऽपि क्षयाहमघाआद्धयोरेव विभक्ताविभक्तयोः पृथक् पृथगधिकारोऽन्यत्र न कित्वविभक्ते-
नैकैकैवैकं आद्धं कर्तव्यं न पृथगित्यर्थः । तथा च प्रचेताः—अर्वाक्संवत्सरात्सर्वे कुर्युः आद्धं समेत्य वै । संवत्सरे व्यतीते तु कुर्युः आद्धं पृथक् पृथक् । पठन्ति च—एकादश्याद्यामशो(?) ज्येष्ठस्य विधिव-
त्क्रियाः । कुर्युर्नैकैकशः आद्धमादिकं तु पृथक् पृथगिति । किं च—नवआद्धं सपिण्डत्वं आद्धा-
न्यपि च षोडश । एकैकैव तु कार्याणि संविभक्तधनेष्वपि । अपिशब्दाद्विभक्तेष्विति परिगणनात् ।
यत्तु—विभक्तास्तु पृथक्कुर्युः प्रतिसंवत्सरादिकम् । एकैकैवाविभक्तेषु कृते सर्वैस्तु तत्कृतम् । यच्च—भ्रा-
तृणामविभक्तानामेको धर्मः प्रवर्तते । विभागे सति धर्मोऽपि भवेत्तेषां पृथक् पृथक् इति वचनादवि-
भक्ता मध्यदेशादावेकमेव कुर्वन्ति तदशक्तविषयमित्यविरोधः । वर्षास्त्विति चांद्रमासाभिप्रायम् ।
ननु च वर्षास्त्वित्यभिधानान्मासद्वयात्मकस्यर्तोः क मासे मघाआद्धमिति संदेहः । मैवम् । अपरपक्षे
आद्धमित्युपक्रमादित्यदोषः । अतश्चापरपक्षमघायामिति । तथा च वृद्धयाज्ञवल्क्यः—याम्यं वा पैतृकं
वापि पितृपक्षे विशेषतः । तत्र संकल्पनं कुर्यात्पितृणां पुष्टिदः सदेति । ‘हस्तिच्छायायां च’ आद्धमक्ष-
यतृप्तिकृदिति शेषः । सा चात्र गजस्यैव या पूर्वं वर्तते सा मुख्या । तथा च विश्वामित्रः—परमान्नं च
यो दद्यात्पितृणां मधुना सहेति । छायायां तु गजेन्द्रस्य पूर्वस्यां दक्षिणामुखः । इति । पारिभाषिकी
तु सा गजस्य छायेव गजच्छायेति व्युत्पत्त्या गौणी । तथा च नानावचनानि ब्राह्मादिषु—सैहिकेयो
यदा भानुं ग्रसते पर्वसंधिषु । हस्तिच्छाया तु सा प्रोक्ता तत्र आद्धं प्रकल्पयेत् । प्रचेताः—हंसे हस्त-
स्थिते या तु मघायुक्ता त्रयोदशी । तिथिर्वै श्रावणीया तु सा छाया कुंजरस्य तु । तथा—हंसे हस्त-
स्थिते या स्यादमावास्या करान्विता । सा ज्ञेया कुञ्जरच्छाया इति बोधायनी स्मृतिः । वायवीये—
वनस्पतिगते सोमे छाया या प्राङ्मुखी भवेत् । गजच्छाया तु सा प्रोक्तेति चकारोक्ता । वार्ध्नीनस
आरक्तः । तथा च मार्कण्डेयः—वार्ध्नीनसामिषं लोहं कालशाकं तथा मधु । अनन्तां च प्रयच्छन्ति
तृप्तिं गौरसुतस्तथा । अष्टवर्षा विवाहिता गौरी तत्सुतो गौरः । वर्धमानतिलं आद्धमक्षयं मनुरब्रवीत् ।
सर्वकामैः स यजते यस्तिलैर्यजते पितृन् । न चाकामेन दातव्यं तिलआद्धं कथंचनेति । वर्धमानतिलं
तिलबहुलम् । स्कंदसंवादेऽपि—कालशाकं महाशलको लोहाजस्तूपरो घृतम् । आनन्त्यायैव भवति
तथा पैठीनरोहिताविति । घृतं घृतबहुलम् । घृतेन भोजयेद्विप्रान्घृतं भूमौ समुत्सृजेदिति
वायवीयवचनात् । भूमौ समुत्सृजेदिति तथा पात्रं पूरणीयम् यथा घृतं भुवि पततीति, घृतबहुल-
मित्यर्थः । एवमक्षयतृप्तिकृद्व्यमुक्त्वा तत्तृप्तिहेतून्पङ्क्तिपावनानाह ‘मन्त्राध्यायिनः पूताः’ पङ्क्तिपावना
इति शेषः । मन्त्रशब्दः संहितावचनः । बहुवचनमेकद्वित्रियथापेक्षमृगवेदाद्यनेकसंहितापेक्षं वा ।
मन्त्राध्यायित्वमात्रेणैव केवलं पङ्क्तिपावन्यं नेति पूता इति विशेषणम् । तच्चौचित्यादुत्तरत्रापि सार्व-
त्रिकम् । मनोवाक्यकर्मभिः शास्त्रोक्तव्रतातिशयेन निषिद्धवर्जनेन च बाह्याभ्यन्तरशुद्धियुक्ताः पूता
इत्युच्यन्ते । अथवा पूतः पञ्चविधः । तथा च विष्णुः—तीर्थपूतो यज्ञपूतस्तपःपूतः सत्यपूतो मन्त्रपूत
इति । ‘शाखाध्यायी’ पूतः पङ्क्तिपावन इति शेषः । शाखाशब्दो मन्त्रब्राह्मणात्मकवेदापेक्षः
अङ्गानां वक्ष्यमाणत्वात् । तथा च शङ्खः—यजुषां पारगो यश्च ऋचां साम्नां च पारगः । अथर्व-
शिरसोऽध्येता ब्राह्मणः पङ्क्तिपावनः । इति । ‘षडङ्गवित्’ षडङ्गो वेद उक्तस्तमर्थतः पाठतश्च यो वेत्ति
स पूतस्तादृश इति शेषः । अनूचान इत्यर्थः । तथा च स्कन्दसंवादे—अनूचानाः श्रोत्रियाश्च ब्राह्मणाः
पङ्क्तिपावनाः । इति । शिक्षा कल्पो व्याकरणं निरुक्तं ज्योतिषां गतिः । छन्दो विचितिरित्येतैः

षडङ्गो वेद उच्यते । अत्र मन्त्राध्यायिप्रभृत्येतावत्पर्यन्तं गुणाधिक्योपक्रमोत्तरोत्तरं प्राशस्त्यं सूचि-
तम् । अत्र कश्चिदाह—षडङ्गानि तेषामेकं वापि यो वेत्ति स एवेति । तन्नोचितं, बहुव्रीह्युपलब्धेः ।
अनूचानोक्तिपरित्यागप्रसक्तेश्च । एवं वेदाध्ययनेन पङ्क्तिपावनत्वमुक्त्वा तदसंभवेऽप्याह ' ज्येष्ठसा-
मगः ' ज्येष्ठसामशब्दो द्वेधा विवक्षितः । तथा हि—ज्येष्ठसामसंज्ञकं सामत्रयं यो गायति स तथा ।
अथवा ज्येष्ठसामसंज्ञकं व्रतं तद्यो गच्छत्याचरितुं जानाति स ज्येष्ठसामगः । ज्ञानार्थस्य गमेर्डे-
प्रत्ययः । ततश्च ज्येष्ठसामत्रयं गायता येन तद्व्रतं चीर्णं स ज्येष्ठसामगश्च तन्मार्गेणैव पावन इत्यर्थः ।
' गायत्रीसारमात्रोऽपि ' गायन्तं त्रायत इति गायत्रा सैव गायत्री तां वेद सारत्वेनोपादाय
तज्जपादिमात्रपरो गायत्रीसारमात्रः । तथा च विष्णुः—गायत्रीजपनिरत इति । अथवा गयाः
प्राणास्तांस्त्रायते गयत्रा सैव गायत्री, सारमात्रं सर्वमन्त्रमूलं यस्य, न मन्त्रान्तरं स गायत्रीसार-
मात्रः । तथा च श्रुतिः—साहैषा गयांस्तत्रे प्राणा वै गयास्तत्प्राणांस्तत्रे तद्यद्गयांस्तत्रे तस्माद्गायत्री
नामेति । मनुरपि—गायत्रीसारमात्रोऽपि वरं विप्रः सुयन्त्रितः । नायन्त्रितस्त्रिवेदोऽपि सर्वाशी
सर्वविक्रयीति । गायत्रीव्रतचारीति कश्चित् । अपिशब्दादन्ये शास्त्रोक्ताः । तथा च यमः—ये
सोमपा विरजसो धर्मज्ञाः शान्तबुद्धयः । व्रतिनो नियमस्थाश्च ऋत्वाभिगाभिनः । अथर्वशिर-
सोऽव्येता सर्वे ते पङ्क्तिपावनाः । इत्यादि । ' पञ्चाग्निः ' पूतस्तादृश इति शेषः । सभ्यावसथ्यौ त्रेता
च यस्य स्युः स एवाग्निहोत्री । अथवा, पञ्चाग्नयो मनुष्येण प्रयत्नतः (?) । माता पिता चाग्निरात्मा गु-
रुश्च भरतर्षभेति महाभारतोक्तः पञ्चाग्निः । पञ्चाग्निव्रतचारीति कश्चित् । उपनिषत्पठ्यमानपञ्चाग्नि-
विद्यावेत्तेत्यन्यः । पञ्चाग्निरेकाग्ररूपलक्षणम् । तथा च मनुः—त्रिणाचिकेत एकाग्निरिति । ' स्नातकः '
व्याख्यातचरः । इह पुनस्तद्ब्रह्मणं चान्द्रायणादिव्रतचारिप्राप्त्यर्थम् । तथा च यमः—चान्द्रायणव्रत-
चरः सत्यवादी पुराणवित् । निष्णातः सर्वविद्यासु शान्तो विगतकल्मषः । गुरुवेदाग्निपूजासु प्रसक्तो
ज्ञानतत्परः । विमुक्तः सर्वदा धीरो ब्रह्मभूतो द्विजोत्तमः । अनभिन्नो न वाऽभिन्नो भैत्र आत्मविदेव
च । स्नातको जप्यनिरतः सदा पुष्पवलिप्रियः । ऋजुर्मुदुः क्षमी दान्तः शान्तः सत्यव्रतः शुचिः ।
वेदज्ञः सर्वशास्त्रज्ञः उपवासपरायणः । गृहस्थो ब्रह्मचारी च चतुर्वेदविदेव च । वेदविद्याव्रतस्नाता
ब्राह्मणाः पङ्क्तिपावनाः । इति । ' त्रिणाचिकेतः ' पङ्क्तिपावन इति शेषः । अत्राहुः—उशनह वै वाज-
श्रवसः सर्ववेदसं ददावित्यादावनुवाके कठश्रुतौ पठ्यमाने त्रिणाचिकेतनाम्नो मुनिपुत्रस्य प्रश्नत्रयवि-
षयोऽत्रोच्यत इति व्युत्पत्त्या त्रिणाचिकेतस्तत्पाठतदर्थभ्यां ब्राह्मणोऽपि त्रिणाचिकेत इति । त्रिश्चि-
तो नाचिकेतोऽग्निर्येन स इत्यन्यः । तन्नोचितम् । त्रिणाचिकेतशब्दस्य यौगिकस्य पारिभाषिकस्य
वात्र विवक्षितत्वात् । तथा हि कित ज्ञाने धातुः । वृत्तातिशयेन तपोविशेषेण च तृणवत्सर्वमाचि-
केति जानातीति त्रिणाचिकेतः । तथा च ब्रह्मपुराणम्—आचिकेतीति विश्वं यस्तृणवत्सर्वनिस्पृहः ।
तृणाचिकेतः स गृही रागद्वेषविमत्सरः । इति । पठन्ति च—फलमूलद्विधक्षीरगोमयाम्बुघृताशनः ।
त्रिणाचिकेत उक्तोऽसौ योऽन्नं त्यजति नित्यशः । इति । अथवा अध्वर्युर्वेदभागज्ञस्तद्व्रती नियतो
द्विजः । तृणाचिकेतः स ज्ञेयस्तद्योगात्पुरुषोऽपि यः । इति ब्रह्मपुराणोक्तो वा । ' त्रिमधुः ' तादृश
इति शेषः । त्रिमधु ऋग्वेदैकदेशस्तद्व्रतं च तदाचरणेन तदध्यायीत्येके । त्रिमधुरथर्ववेदरथ (?) तच्चा-
रीत्यन्ये । अपरेऽन्यथा पेटुः । त्रीणि त्रीणि विशुद्धानि विद्या योनिश्च कर्म च । पुरुषत्रयविख्यात-
स्त्रिमधुः परिकीर्तितः । इति । ' त्रिसुपर्णी ' पङ्क्तिपावन इति शेषः । त्रिसुपर्णमृग्यजुषयोरेकदेशस्तद्व्रतं
च तदाचरणेन तद्व्रताध्यायी त्रिसुपर्णीत्येके । तैत्तिरीयशाखापठितस्य ब्रह्म मेतुमाभित्यादि ये ब्राह्मणा-
स्त्रिसुपर्णं पठन्त्यासहस्रात्पङ्क्तिं पुनन्ति ते सोमं प्राप्नुवन्तीत्यनुवाकत्रयस्यार्थतो ग्रन्थतश्चाध्येता
त्रिसुपर्ण इत्यन्ये । अपरेऽन्यथा पेटुः । पितरः सप्तपूर्वे च यज्वानो भूरिदक्षिणाः । यस्येदृशो मातृ-

वंशस्त्रिसुपर्णीति स स्मृतः इति । 'द्रोणपाठकः' पूतस्तादृश इति शेषः । द्रोणशब्दोऽवयववृत्तिः । धर्मद्रोण इत्यर्थः । तथा च गोभिलसूत्रम्—धर्मद्रोणपाठक इति । धर्मद्रोणो धर्मशास्त्रम् । तथा च स्कन्दसंवादे—पुराणस्मृतिवेत्तारः कृतव्याकरणश्रमाः । अनूचानाः श्रोत्रियाश्च ब्राह्मणाः पङ्क्तिपावनाः । यमोऽपि—मन्त्रब्राह्मणविचैव यश्च स्याद्धर्मपाठकः । इति । 'ब्राह्मोढापुत्रश्चेति' पङ्क्तिपावनाः । ब्राह्मविवाहेनोढा ब्राह्मोढा । तत्पुत्रः पूतः पङ्क्तिपावन इत्यर्थः । चकारो ब्राह्मोढापत्यादिसमुच्चयार्थः । तथा च शङ्खः—ब्रह्मदेयानुसंतानो ब्रह्मदेयाप्रदायकः । ब्रह्मदेयापतिश्चैव ब्राह्मणाः पङ्क्तिपावनाः । इति । ब्रह्मदेया ब्राह्मविवाहेन दत्ता । तदनुसंतानस्तत्संततिः । इति-शब्द आद्यर्थो न समाप्तौ । इत्याद्यर्थेऽपीत्यर्थः । तथा च मनुः—वेदार्थवित्प्रवक्ता च ब्रह्मचारी सहस्रदः । शतायुश्चेति विज्ञेया ब्राह्मणाः पङ्क्तिपावनाः । इत्यादि । ब्रह्मचार्यधीयानः । जटिलं वेत्यनधीयानस्य तेनैव प्रतिषिद्धत्वात् । यमोऽपि—गृहस्थो ब्रह्मचारी च चतुर्वेदविदेव च । चतुर्वेदविदेव चेति ब्रह्मचारिविशेषणत्वात् । सहस्रदो गवां सुवर्णस्य वा । स्कन्दसंवादेऽपि—अग्न्याः सर्वेषु वेदेषु सर्वप्रवचनेषु च । ज्ञानयज्ञतपःसत्यतीर्थपूताः कुलान्विताः । श्रोत्रियान्वयजाश्चैव विज्ञेयाः पङ्क्तिपावनाः । इति । 'वागीश्वरो याज्ञिकश्च' पावनाः । उच्यते सर्वमनयेति वाक् व्याकरणम् । ईश्वरशब्दः समर्थव्याख्यातृपरः । यज्ञं वेत्तीति याज्ञिकः । क्रतूकथादित्वाद्वाक् । पुनः पावनग्रहणं पङ्क्तिपावनेष्वपि पावनत्वज्ञापनार्थम् । तथा चोक्तम्—यश्च व्याकुरुते वाचं यश्च मीमांसतेऽध्वरम् । उभौ तौ पुण्यकर्माणौ पङ्क्तिपावनपावनाविति । चकारोऽन्यसमुच्चयार्थः । तथा च बृहस्पतिः—यद्येकं भोजयेच्छ्राद्धे छन्दोगं तत्र भोजयेत् । ऋचो यजूंषि सामानि त्रितयं तत्र विद्यते । अटेत पृथिवीं सर्वां सशैलवनकाननाम् । यदि लभ्येत पित्रर्थे साम्नामक्षरचिन्तकः । ऋचाऽनुतृप्यति पिता यजुषा तु पितामहः । पितुःपितामहः साम्ना छन्दोगोऽभ्यधिको ह्यतः । इति । अक्षरचिन्तकः सामविभागज्ञः । तथा च गोभिलः—आमन्त्रिते जपेदोहान्नियुक्तस्त्वृषभाञ्जपेत् । अतीषङ्गांश्च तत्रैव जप्त्वाश्रीयात्समन्ततः । मुक्त्वाचम्य पदस्तोभाञ्जपेत्तत्र समाहितः । गोसूक्तं चाश्वसूक्तं च इन्द्रसूक्तं च सामनी । तरत्समस्य यत्साम तच्च जप्त्वैकधीर्बुधः । गीत्वाऽऽसीनः शुचौ देशे वामदेव्यं ततो जपेत् । एवं सामभिराच्छन्नो भुञ्जानस्तु द्विजोत्तमः । श्राद्धभोजनदोषैश्च महद्भिर्नोपलिप्यते । अन्यथैव हि भुञ्जानो हव्यकव्येष्वमन्त्रवित् । आत्मानमन्नं दातृंश्च गमयत्यासुरीं गतिमिति । आज्यदोह इत्याद्याज्यदोहाः सुरूपकृत्नु मृतये, पिवा सोममिन्द्र, मन्दन्तुत्वा, स्वादोरित्था विपूवत इत्यृगुत्पन्नानि सामानि ऋषभाः स्त्रियः पुराजिती चान्धस इति । असर्जि चकारथ्ये यथाजाविति अमीनवत्ते अद्रुह इति अश्वान्तर्गदितासूत्पन्नानि सामानि अतिषङ्गाच्चत्वारः । धर्तादिवः पचते रथ्योत्तरस इत्यादि ऋगुत्पन्नानि सामानि पदस्तोभाः । गोसूक्तानि सर्वसामगप्रसिद्धानि । अश्वसूक्तं प्रसिद्धम् । यदिन्द्राहं यदात्त्रमस्यां गीतिभेदेनेन्द्रशुद्धे सामनी । एतोन्विन्द्रं स्त्वामेत्यस्यं(?)सामद्वयं तरत्समं दीयावतीत्येकम् । कयानश्चित्र आभुवेत्यादि वामदेव्यम् । एवं सामभिराच्छन्नो रक्षितः श्राद्धदोषैर्न लिप्यते मन्त्रविदित्यर्थः । 'नियोज्याभावेऽप्येकं वेदविदं पङ्क्तिमूर्धनि नियुज्यात्' नियोज्याः पूर्वोक्ताः स्मृत्युक्ताश्च । तेषामभावेऽप्राप्तौ एकं वेदविदं वेदार्थज्ञमेव मुखपङ्क्त्यादौ नियुज्यादुपवेशयेत् । तेनैवेतरपङ्क्त्युपविष्टाः अमुख्याः पूता भवन्तीत्यर्थः । अथवा वेदविद्वेदपारगः । तल्लक्षणं च—उत्पत्तिप्रलयौ चैव भूतानामागतिं गतिम् । वेत्ति विद्यामविद्यां च स भवेद्वेदपारगः । इति । अपिशब्दोऽभावेऽनुकल्पविशेषसमुच्चयार्थः । तथा चापस्तम्बः—ब्राह्मणान्भोजयेद्ब्रह्मविदो योनिगोत्रमन्त्रांतेवास्यसंबन्धानिति । योनिसंबन्धा मातुलश्चशुरादयः । गोत्रसंबन्धाः सपिण्डसगोत्रादयः । मन्त्रसंबन्धा वेदमन्त्रादि अनुशिष्टाः(?) । अन्तेवासिसंबन्धाः शिष्यानुशिष्यादयः । एवंविधसंबन्धरहितानभावे भोजयेदित्यर्थः । ननु चाभावेऽपि शिष्यान्तित्यत्रापिशब्देनानुकल्पः सं-

गृहीतस्तत्कथं पुनरिहापिशब्देनानुकल्पविशेषाभिधानमिति । उच्यते—अनुकल्पेऽपि विशिष्टविध्यर्थ-
मित्यदोषः । तेन मातामहं मातुलं च स्वस्तीयं श्वशुरं गुरुम् । दौहित्रं विद्वर्षितं बन्धुमृत्विग्याजौ च भो-
जयेदित्यत्र मन्वादिवचनेऽविशेषेण बन्धुमातुलशिष्याणामनुकल्प उक्तस्तत्र विशेषविधिः पुनरपिशब्देन
गृहीत इत्यर्थः । तथा च पाराशरः—पञ्चभिः पुरुषैर्युक्ता अश्राद्धेयाश्च गोत्रिणः । षड्भ्यस्तु परतः पुंभ्यः
श्राद्धे भोज्याः स्वगोत्रिणः । पञ्चभिर्युक्ता पञ्चपुरुषपर्यन्तमश्राद्धेया इत्यन्वयः । मातुले तु स्कन्दसंवा-
दः—स्वसा हि मातुलसुता यस्तामुद्वहते द्विजः । गुरुतल्पग एवासौ स च स्यात्पङ्क्तिदूषकः । इति । स
चेति मातुलः । शिष्यस्त्वधनहारीति विशिष्टविधिरिति । श्वशुरस्वस्तीयादीनां गुणित्वे विधिर्निर्गुणत्वे
योनिबंधनत्वेन निषेध इत्यविरोधः । नियोज्याभावे वेदविदैकेनैव सिद्धिरित्यत्र हेतुमाह ‘आसहस्रा-
त्पङ्क्तिं पुनातीति वचनात्’ यतः सहस्रविप्रयुतां पङ्क्तिमेको वेदवित्पुनातीति वचनम् तस्मादेकमपि
तादृशं पङ्क्तिमूर्धन्युपवेशयेदित्यर्थः । वचनं चात्र भवति—तेषामेकः पङ्क्तिमूर्धनि नियुक्तोऽवेदवित्स-
हस्रैरप्यपहृतां पङ्क्तिं पुनातीति । नित्यं योगपरो विद्वान् समलोष्टाश्मकाञ्चनः । ध्यानशीलो यतिः
शान्तो ब्राह्मणः पङ्क्तिपावनः । इति । वर्ज्यानाह मनुः—ये स्तेनपतितक्लीबा ये च नास्तिकवृत्तयः ।
तान्हव्यकव्ययोर्विप्राननर्हान्मनुरब्रवीत् । जटिलं चानधीयानं दुर्बालं कितवं तथा । याजयन्ति च
ये पूगांस्तांश्च श्राद्धे न भोजयेत् । चिकित्सकान्देवलकान्मांसविक्रयिणस्तथा । विपणेन च जीवन्तो
वर्ज्याः स्युर्हव्यकव्ययोः । प्रेष्यो ग्रामस्य राज्ञश्च कुन्खी श्यावदन्तकः । प्रतिरोद्धा गुरोश्चैव त्यक्ता-
ग्निवार्धुषितथा । यक्ष्मी च पशुपालश्च परिवेत्ता निराकृतिः । ब्रह्मद्विदपरिवित्तिश्च गणाभ्यन्तर एव
च । कुशीलवोऽवकीर्णी च वृषलीपतिरेव च । पौनर्भवश्च काणश्च यस्य चोपपत्तिर्गृहे । भृतकाध्याप-
कश्चैव भृतकाध्यापितस्तथा । शूद्रशिष्यो गुरुश्चैव वाग्दुष्टः कुण्डगोलकौ । अकारणपरित्यागी माता-
पित्रोर्गुरोस्तथा । ब्राह्मैर्येनैश्च संबन्धैः संयोगं पतितैर्गतः । अगरदाही गरदः कुण्डाशी सोमवि-
क्रयी । समुद्रयायी बन्दी च तैलिकः कूटकारकः । पित्रा विवदमानश्च केकरो मद्यपस्तथा । पापरो-
ग्यभिश्चस्तश्च दाम्भिको रसविक्रयी । धनुःशराणां कर्ता च यश्चाग्नेदिधिपूपतिः । मित्रद्रुग्यूतवृत्तिश्च
पुत्राचार्यस्तथैव च । भ्रामरी गण्डमाली च श्वित्र्यथो पिशुनस्तथा । उन्मत्तोऽन्धश्च वर्ज्याः स्युर्वेद-
निन्दक एव च । हस्तिगोश्चोष्ट्रदमको नक्षत्रैर्यश्च जीवति । पक्षिणां पोषको यश्च युद्धाचार्यस्तथैव
च । स्रोतसां भेदकश्चैव तेषां चावरणे रतः । गृहसंवेशको दूतो वृक्षारोपक एव च । श्वक्रीडी
श्येनजीवी च कन्यादूषक एव च । हिंस्रो वृषलपुत्रश्च गणानां चैव याजकः । आधारहीनः
क्लीवश्च नित्यं याचनकस्तथा । कृषिजीवी शिल्पजीवी सद्भिर्निन्दित एव च । औरध्रको माहि-
षिकः परपूर्वापतिस्तथा । प्रेतनिर्यातकश्चैव वर्जनीयाः प्रयत्नतः । एतान्विगर्हिताचारानश्राद्धे-
यात्राराधमान् । द्विजातिप्रवरो विद्वानुभयत्र विवर्जयेत् । इति । एषामर्थः—स्तेनो ब्रह्मस्वा-
न्यद्रव्यहारी । तस्य पतितत्वेनोपादानात् । नास्तिका नास्ति कर्मफलमित्यभिमानिनस्तेभ्यो वृत्ति-
येषां ते । जटिलो ब्रह्मचारी । अनधीयानस्तद्विशेषणम् । अधीयानस्य श्राद्धेयत्वात् । दुर्बालः
खल्वाटः कपिलकेशो वा । दुश्चर्मेति केचित् । कितवो द्यूतासक्तः । पूगायाजकाः गणयाजकाः ।
चिकित्सकाः भिषजः । देवलकाः धनार्थं देवार्चकाः । देवार्चनपरो विप्रो वित्तार्थी वत्सरत्रयम् । असौ
देवलको नाम हव्यकव्येषु गर्हितः । इति वचनात् । मांसविक्रयिण आपद्यपि, विपणेन च जीवन्त
इत्यनेनैवानापदि निषेधसिद्धेः । प्रेष्यो धनार्थमादेशकारी । प्रतिरोद्धा विरोधी । त्यक्ताग्निर्विहित-
त्यागं विनैवोभयाग्नित्यागी । वार्धुषिर्द्रव्यवृद्ध्युपजीवी । यथा समर्थं धान्यमुद्दिश्य महार्थं यः प्रय-
च्छति । स वै वार्धुषिको नामेति । यक्ष्मी क्षयी । पशुपालो नाम पित्रर्थम् (?) । परिवेत्ता अकृतविवा-
हाधाने ज्येष्ठे भ्रातरि कृतदारामिसंग्रहः । निराकृतिरधीतनष्टवेदः । अधीत्य विस्मृते वेदे भवेद्विप्रो

निराकृतिरिति देवलोक्तेः । यस्त्वाधायाग्रिमालस्यादेवादीन्त्रैभिरिष्टवान् । निराकर्ताऽमरादीनां स विज्ञेयो निराकृतिः । इति वा । ब्रह्मद्विद् ब्राह्मणद्वेषी । नानाजातीया अनियमवृत्तयो गणास्तन्मध्यवर्ती गणाभ्यन्तरः । ग्रामीण इति कश्चित् । कुशीलवो नटवृत्तिः । अवकीर्णीं स्खलितब्रह्मचर्यः । वृषल्यने-
कविधा तत्पतिः । तथा च—वन्ध्या तु वृषली ज्ञेया वृषली च मृतप्रजा । चण्डाली च तृतीया च कुमारी याऽरजस्वला । इति स्कन्दसंवादोक्ता । यस्य गृहे भार्याया उपपतिर्जारः । वाग्दुष्टो निष्ठुरः । पुनर्भूनेकविधा तत्पुत्रः पौनर्भवः । भृत्यो भृत्या परिक्रीतोऽध्यापकः । तेनैवाध्यापितश्च शिष्यः गुरुश्चेति शूद्रस्येत्यनुषङ्गः । अकारणमपातित्यं तेन पित्रोगुरोश्च त्यागी । ब्राह्मैरध्ययनाध्यापनैर्यौनैवैवा-
हिकैः संबन्धैः पतितैः सावित्रीपतितैर्ब्राह्मणैश्च यः संयोगं गतः स विवक्षितः । गरदो विषदो विप्रादन्येषां तस्य दाने महापातकित्वेन संग्रहात् । कुण्डं षष्टिः फलानि तावत्परिमितान्नभोजी । जारजान्नभक्षीत्य-
न्यः । समुद्रयायी नौकया । वन्दी स्तावकः । तैलिकस्तिलयन्त्रप्रवर्तको विप्रः । कूटकारको मानतुलाकूट-
कारी । पित्रा धनार्थं विवदमानः । केकरोऽध्यर्धदृष्टिर्वकृष्टिरिति यावत् । मद्यपो द्राक्षादिमद्यपः । पापरोगी कुष्ठादिनिन्द्यरोगी । अभिशस्तो वाच्ययुक्तः । दाम्भिकः पाखण्डः कूटधर्मचारी । रसविक्रयी गुडलवणादिविक्रेता । अग्नेदिधिपूपतिर्ज्येष्ठायामनूढायां कनिष्ठोढा तत्पतिर्नूतवृत्तिजीवकः । पुत्राचार्योऽ-
क्षरपाठकः । पुत्रानुशिष्ट इति केचित् । भ्रामरी भ्रमरवदर्थार्जकः । अपस्मारीति कश्चित् । गृहसंवेशको वार्धकिधर्मे वर्तमानः । मूल्यगृहकारीत्यन्यः । हस्तिगोष्ट्रोष्ट्रदमको दमनेन जीवनः । नक्षत्रैर्योति-
षवृत्त्या जीवकः । युद्धाचार्यो युद्धापदेष्टा तदुपायी । स्रोतसां भेदकः स्रोतोनिरोद्धा । तेषामावरणे रतः । सेतुकृत् । दूतो दूत्यवृत्तिः । वृक्षारोपको वृत्त्यर्थम् । श्वक्रीडी श्वभिः क्रीडी । कन्यादूषकोऽगुल्यादिना योनिविदारकः । वृषलपुत्रो वृषल एव पुत्रोऽस्य नान्यः । क्लीवो धर्मोद्यमशून्यः । षण्डस्योक्तत्वात् । सद्भि-
र्निन्दितोऽकारणेऽपि । अथवा कृषिजीविविशेषणम् । चीर्णव्रता गुणैर्युक्ता भवेयुर्येऽपि कर्षकाः । सावित्रीज्ञाः क्रियावन्तस्ते राजन्केतनक्षमाः । इति धार्मिककर्षकाभ्यनुज्ञानात् । औरभ्रिको मेषपोषकः । माहिषो महिषीपालः, व्यभिचारिणीपुत्रश्च । महिषीत्युच्यते भार्या सा चैव व्यभिचारिणी । तस्यां यो जायते गर्भः स वै माहिषकः स्मृतः । इति वचनात् । परपूर्वा प्रागन्यस्मै दत्ता तस्याः पतिः परिणेता । द्वितीयविवाहेन संस्कृतेभ्यः पौनरुत्तयं पुनर्भवाः । प्रेतनिर्यातको मूल्येन प्रेतहारकः । राष्ट्रकामास्तथोन्मत्ताः पशुविक्रयिणश्च ये । मानकूटास्तुलाकूटाः शिल्पिनो ग्रामयाजकाः । राजवृत्त्या-
न्धवधिरामूकखल्वाटपुङ्गवाः । वणिजो मधुहर्तारो गरदा गृहदाहकाः । समयानां च भेत्तारः प्रदाने ये निवारकाः । प्रव्रज्योपनिवृत्ताश्च वृथा प्रव्रजिताश्च ये । यश्च प्रव्रजिताज्जातः प्रव्रज्यावासितश्च यः । समुद्रयायी वान्ताशी केशविक्रयिणश्च ये । अवकीर्णीं च वीरघ्नो गुरुघ्नः पितृदूषकः । इति ।
अस्यार्थः—गुरुतल्पगः, गुरुराजसुहृद्वन्धूत्तात्मजजनस्त्रियः । सुतास्वसृसखीर्गच्छन् गुरुतल्पग उच्यते । इत्येवंलक्षणः । राष्ट्रका मातृधर्माभिलाषुकः । मानकूटा धान्यादिमानपात्रवच्चकाः । मधु-
हर्तारो माक्षिकचोराः । प्रव्रज्योपनिवृत्ताः संन्यासिनः । वृथाप्रव्रजितः पुत्राननुत्पाद्यैव संन्यासी । प्रव्रज्यावासितो नवविधप्रत्यवसितोपलक्षकः । वान्ताशी भुक्तं वमित्वा लालसया पुनर्भोजी । केश-
विक्रयी चामरादिविक्रेता । वीरघ्नस्त्यक्ताग्निः पुत्रहा वा । पाठयतः शासतः प्रमादान्मृतपुत्रस्य स्मृतिष्वदोषात् । स्कन्दसंवादे—वर्जयेत्कुण्डगोलौ तु नास्तिकं रङ्गजीविनम् । जपहोमविरक्तं च शाकुनं राजसेवकम् । चिकित्सकं गानकं च कितवं हेतुवादिनम् । वृथाऽऽमिषपरित्यागी वृथापाक-
रुचिद्विजौ । ब्राह्मणा ये विकर्मस्था बैडालव्रतिकाः शठाः । रोहरी नातिरिक्ताङ्गः क्रूरो धूर्तपुरो-
हितौ । अनध्यायेष्वधीयानाः सूचकश्च नियामकाः । स्त्रीजितश्च कदर्यश्च सुदृष्यश्चाहितुण्डकः । ग्राम-
याजी शूद्रयाजी वेदसोमोपजीविकः । इत्यादि । अस्यार्थः—कुण्डगोलौ प्रसिद्धौ । रङ्गजीवी वस्त्रा-

दिकः । शाकुनः पक्ष्यपजीवी । हेतुवादी तर्कबलेन सर्वत्र संशयकृत् । वृथेति आद्धादौ मांसत्यागी । एवं पाकरुचिः । विकर्मस्थो निषिद्धकर्मा । बैडालव्रतिकः पारिभाषिकः । तथा च यस्य धर्मध्वजो नित्यं सुसाराध्वज इवोच्छ्रितः । प्रच्छन्नानि च पापानि बैडालं नाम तद्रूपम् । तदस्यास्तीति बैडालव्रतिको लोकदम्भक इत्यर्थः । तथा च धर्मध्वजी सदाबुधः छात्रिको लोकदम्भिकः । बैडालव्रतिको ज्ञेयो हिंस्रः सर्वातिसंधकः । इति । शठो वञ्चकः । अनध्यायेष्वपूर्वपाठी । सूचको राजकर्णेजपः । नियामको विवादद्रष्टा । कर्दर्यः पारिभाषिकः । यथा—आत्मानं धर्मकृत्यं च पुत्रान्दारांश्च पीडयेत् । लोभाद्यः पितरो भृत्यान्स कर्दर्य इति स्मृतः । इति । सुदूष्यः कुत्सितचारः । आहितुण्डकः सर्पहन्तेत्यादि । वृद्धयाज्ञवल्क्योऽपि—सदासवी च खल्वाटः कुप्रतिग्रहकारकः । अज्ञातकुलगोत्रो यो द्विर्नम्रः शिल्पिकर्मकृत् । अव्रतानामुपध्यायः काण्डपृष्ठैश्च ये द्विजाः । अयतिर्मोक्षवादी च चतुर्थाश्रमवर्जितः । कुणपायुधजीवी च पुत्रप्रतिनिधिश्च यः । धर्माचारविहीना ये आद्धेष्वेतान्विवर्जयेत् । अस्यार्थः—अव्रतानामुपध्यायः इत्यक्षरादिशिक्षकः । काण्डपृष्ठो मातुलस्य सुतोद्वाही च विप्रोऽन्त्यश्राद्धजीविकः । काण्डपृष्ठस्तु विज्ञेयः आद्धे यश्चात्ति नामिषमित्युक्तः । तथा द्विजशायनिका ये च पुत्रप्रतिनिधिस्तथा । सर्वे ते ह्यत्रिणा प्रोक्ताः काण्डपृष्ठा नराधमाः । हारीतोऽपि—शूद्रापुत्रश्च यत्नश्च ये तथा क्रीतकाः सुताः । सर्वे ते मनुना प्रोक्ताः काण्डपृष्ठा द्विजाधमाः । इति । अयतिर्गृहस्थः । मोक्षवादी मुक्तिवादे रतः । तथा च ब्रह्माण्डे—आद्धार्हगुणयोगोऽपि नैते जातु कथंचन । निमन्त्रणीयाः आद्धेषु सम्यक्फलमभीप्सतेति । अत्र आद्धार्हा गुणा वेदाध्ययनादयः । शेषं स्मृतिभ्यो विज्ञेयमित्यलं प्रपञ्चेन ।

इति कृष्णमिश्रकृतौ आद्धकाशिकायां सूत्रवृत्तौ अक्षयतृप्तिप्रकरणम् ।

अथ काम्यानि भवन्ति स्त्रियोऽप्रतिरूपाः प्रतिपदि द्वितीयायां स्त्रीजन्मा-
श्रास्तृतीयायां चतुर्थ्यां क्षुद्रपशवः पुत्राः पञ्चम्यां द्यूतर्द्धिः षष्ठ्यां कृषिः
सप्तम्यां वाणिज्यमष्टम्यामेकशफं नवम्यां दशम्यां गावः परिचारका एका-
दश्यां धनधान्यानि द्वादश्यां कुप्यर्ठं हिरण्यं ज्ञातिश्रैष्ठ्यं च त्रयोदश्यां युवा-
नस्तत्र म्रियन्ते शस्त्रहतस्य चतुर्दश्याममावास्यायां सर्वमित्यमावास्यायां
सर्वमिति ॥ ९ ॥

(गदाधरः)—‘ अथ...सर्वमिति ’ प्रतिपदादयश्च कृष्णपक्षजाः । स्त्रीजन्म कन्योदयः । क्षुद्रपशव अजादयः । कृषिः कृषिफलम् । वाणिज्यं वाणिज्यफलम् । परिचारका दासादयः । कुप्यं सुवर्णरूप्यव्यतिरिक्तं ताम्रादि । यूनां मृतानां त्रयोदश्यां आद्धं देयम् । शस्त्रहतस्येति जलादिद्वात्रिंशदुर्मरणेन मृतानामुपलक्षणम् । प्रतिपदादितिथिष्वभिहितानि यानि फलानि तेषु स्वीयमनसोऽभीष्टान्सर्वान्कामानमावास्यायां आद्धदः प्राप्नोति । अत्र यद्यपि सर्वकामप्राप्तिरविशेषेण कथिता, तथापि न युगपत्सर्वकामनाप्राप्तिः, अपितु अमावास्यायामनुष्ठितेन आद्धेनैकेनैककामनाप्राप्तिः । एवममावास्या-
रन्तानुष्ठितेनान्येन आद्धेनान्यः काम इति ॥

इति श्रीत्रिरमिचित्सम्राट्स्थपतिश्रीमहायाज्ञिकवामनात्मजदीक्षितगदाधरकृते कातीयश्राद्धसूत्रभाष्ये
नवमी कण्डिका ॥ ९ ॥

(आद्धका०) इत्थं आद्धोपयोगि सर्वमभिधायेदानीं गृहस्थस्य काम्यकर्मोचित्याच्छाद्धेषु काम्य-
कालानुपचिह्नसुः सूत्रमारभते—‘अथ काम्यानि भवन्ति’ आद्धानीति शेषः । तत्राथशब्दः कात्स्न्यार्थः ।
न केवलं तिथय एव काम्यकालाः, किं त्वन्येऽपि स्मृत्युक्ता ज्ञेयाः इत्यर्थः । तथा च—संक्रान्तिर्वि-
षुवच्चैव विशेषेणायनद्वयम् । व्यतीपातो जन्मक्रशं चन्द्रसूर्यग्रहौ तथा । तिथिन्क्षत्रवारश्च उद्दिश्या-
भ्युदयं तथा । एतांस्तु आद्धकालान्वै काम्यानाह प्रजापतिरिति । संक्रान्तिविषुवायनादिन्यातयोः
पुण्यातिशयेन विशेषोपादानात् । व्यतीपातस्त्रिविधः—महाल्पनित्यभेदेन । तथा च सिंहस्थो गुरु-
भौमे च मेषस्थो च रवौ सिता । द्वादशी हस्तसंयुक्ता व्यतीपातो महांस्तु सः । अल्पस्तु श्रवणाश्वि-
धनिष्ठाद्रानागदैवतमस्तके । यद्यमा रविवारेण व्यतीपातः स उच्यते । ननु चाथशब्देन स्मृत्युक्त-
कालस्य संगृहीतत्वादत्र भाद्रपदीमारभ्य किमिति आद्धं शुद्धकृता बुद्धिस्थ एवेत्यविरोधः (?) । तस्मा-
त्पौर्णमास्यामेवोपक्रमः । आद्धषोडशकस्येति प्रागुक्तम् । तथा च वायुपुराणम्—पुष्टिं प्रजां स्मृतिं
मेधां पुत्रानैश्वर्यमेव च । कुर्वाणः पौर्णमास्यां तु संपूर्णफलमश्नुते । प्रतिपद्धनलाभायेत्युपक्रम्य अमा-
वास्यां प्रयत्नेन आद्धं कुर्याच्छुचिः सदा । सर्वान्कामानवाप्नोति स्वर्गस्थानं त्यमश्नुते । इति आद्ध-
षोडशकं प्रतीतम् । प्रपञ्चितं चास्माभिरादिसूत्र इत्यलं पौनरुक्त्येनेति । फलानि तिथिष्वह—
‘स्त्रियोऽप्रतिरूपाः प्रतिपदि’ आद्धकृद्भूत इति शेषः । अप्रतिरूपाः अद्वितीयरूपाः स्त्रियो भार्याः ।
एतच्च कामनान्तरोपलक्षणम् । तथा च मनुः—कुर्वन्प्रतिपदि आद्धं सुरुषान् लभते सुतानिति ।
वायुपुराणे—प्रतिपद्धनलाभाय लब्धं चास्य न नश्यतीति । कन्यामिति याज्ञवल्क्य इत्यादि । अत्रै-
तच्चिन्त्यते—मृतपित्रको जीवन्मातामहः किं षट्पिण्डकआद्धं कुर्यादुत त्रिपिण्डकमिति । अत्रैक
आहुः—द्विपार्वणस्य विहितत्वाज्जीवन्मातामहमतिक्रम्यापि कुर्वीतेति । तथा च मनुः—त्रियमाणे तु
पितरि पूर्वेषामेव निर्वपेत् । विप्रवद्वापि तं आद्धे स्वकं पितरमाश्रयेत् । पिता यस्य तु वृत्तः स्याज्जी-
वेद्वाऽपि पितामहः । पितुः स नाम संकीर्त्य कीर्तयेत्प्रपितामहम् । पितामहो वा तच्छाद्धं भुञ्जीतेत्य-
ब्रवीन्मनुः । इति तदविचारितरमणीयम् । अस्य सार्धश्लोकद्वयस्य साग्रेरन्वाहार्यादिनियतआद्धवि-
षयत्वात् । तथा च निगमः—यो वा जीवति पितृणां तं पिण्डस्थान इत्येके । जीवतो जीवतां वा देय-
मिति हिरण्यकेतुः । कस्माद्यज्ञविधित्वादर्शागत्वादिति । नन्वेवं जीवत्पितृकस्य होमान्तमनारम्भो वेति
कात्यायनेनान्वाहार्यादिनिषेधात्कथमेवमिति । सत्यम् । कात्यायनोक्तेर्वाजसनेयिमात्रनिषेधविषयत्वा-
दितरसाम्नीनां मनुवचनैः जीवदतिक्रमस्य विहितत्वात् । किं चार्थान्तरं सूत्रस्य । वाजसनेयिमात्रस्य
पिता स्वस्थशो (?) जीवति तदा होमान्तमनारम्भो वा विकल्पितः । यदि संन्यासी पतितो वा जीवति
तदा वाजसनेयिनोऽपि जीवदतिक्रमः सूत्रकृतोऽभिप्रेत इति । तथा च कात्यायनः—ब्राह्मणादि-
हते ताते पतिते सङ्गवर्जिते । व्युत्क्रमाच्च मृते देयं येभ्य एव दद्यात्सविता । किं च—न जीवत्पि-
तृकः कुर्याच्छाद्धमग्निमृते द्विजः । येभ्य एव पिता दद्यात्तेभ्यो दद्याच्च साम्निकः । इत्यनेन साम्नि-
जीवत्पितृकस्यैवातिक्रमो विहितो न निरग्रेरिति । अपि च—दर्शश्राद्धं गयाश्राद्धं आद्धं
चापरपक्षकम् । न जीवत्पितृकः कुर्यात्तिलैः कृष्णैश्च तर्पणमित्यादौ पितृग्रहणं जीवन्मातामहाद्युपल-
क्षणम् । तेनापि जीवन्मातामहस्य निषेधः । अन्यच्च—उद्गाहे पुत्रजनने इत्यत्रापि षड्वहणेनापर-
पाक्षिकं न विहितम् । यत्तु, जीवत्पितरि वै पुत्रः आद्धकालं विवर्जयेत् । येषां वाऽपि पिता दद्यात्ते-
षामेके प्रचक्षते । इति हारीतोक्तम् । यच्च पितुः पितृभ्यो वा दद्यात्सपितेत्यपरा श्रुतिः । इति कात्याय-
नादिभिरुक्तं तत्सपिण्डीकरणविषयमाभ्युदयिकम् । तथा च वृद्धौ तीर्थे च संन्यस्ते ताते च पतिते सति ।
येभ्य एव पिता दद्यात्तेभ्यो दद्यात्स्वयं सुतः । इति । यत्पुनः—पितरो यत्र पूज्यन्ते तत्र मातामहा ध्रुवम् ।
अविशेषेण कर्तव्यं विशेषान्नरकं ब्रजेदिति । यच्च—“पिण्डाः स्युः षडितिस्थितिः” इत्यादिवचन-

वृन्दं मातामहश्चाद्धविधायकं तन्मृतवर्गद्वयमित्यविरोधः । तस्माज्जीवन्मातामहकर्तृ ? पितृवर्गोद्देशेनैव त्रिपिण्डकं आद्धमित्युचितम् । तथा च स्मृतिः— पितृवर्गे मातृवर्गे तथा मातामहस्य च । जीवेत्स यदि वर्गादौ तद्वर्गे तु परित्यजेत् । चशब्दो मातामहीसंग्रहार्थः । प्रजापतिरपि—संक्रान्तावुपरागे च वर्षोत्सवमहालये । निर्वपेदत्र पिण्डांस्त्रीनिनि प्राह प्रजापतिरिति । अत एव प्रातैकवर्गश्चाद्धस्य त्रयोदश्यां निषेधः । आद्धं नैकस्य वर्गस्य त्रयोदश्यामुपक्रमेदिति । एवमन्यपङ्कावपि । अत्र च जीवेत्स यदि वर्गादावित्यनेन न वर्गादावेव जीवतो नातिक्रमो न जीवत्पितामहादेरपीत्यर्थादुक्तम् । तेन मृतपितृको जीवत्पितामहादिकमतिक्रम्यापि दद्यादित्यर्थः । तस्मान्निरग्निजीवत्पितृकस्य सपिण्डन्ताभ्युदयिकश्चाद्धयोरेव सर्वश्चाद्धेषु जीवदतिक्रमेण आद्धं नेतरत्रेति चतुरस्रम् । ‘द्वितीयायार्थः स्त्रीजन्म’ आद्धकर्तुः स्यादिति शेषः । स्त्रीजन्मेति कन्याजन्मेत्यर्थः । तथा च मनुः—कन्यकां तु द्वितीयायामिति । उपलक्षणं चैतत् । तथा च वायुपुराणम् । द्वितीयायां तु यः कुर्याद्विपदाधिपतिर्भवेत् । मार्कण्डेयोऽपि—द्वितीया हि प्रजाप्रदेति । कन्यावेदिन इति याज्ञवल्क्य इत्यादि । कन्यावेदी जामाता । अत्रैतच्चिन्त्यते—किमत्र पितामहादित्यौ पौत्रेण आद्धं कार्यमुत नेति । अत्रैके अधिकाराभावाच्चेत्याहुः । तदयुक्तम् । विहितत्वात् । तथा च स्वल्पमात्स्यम्—नान्दीमुखानां प्रत्यब्दं कन्याराशिगते रवौ । पौर्णमास्यां च कर्तव्यं वाराहवचनं यथेति । नान्दीमुखाः पितामहादयः । चकारादन्यतिश्चावपि । तथा च वृद्धयाज्ञवल्क्यः—कुहूपूर्णेन्दुपञ्चम्यां यः आद्धं कुरुते नरः । कामिकं तु वरं पुत्रं लभते नात्र संशयः । तथा—काङ्क्षन्ति पुत्रपौत्रेभ्यः पायसं मधुसंयुतम् । तस्य त्रींस्तत्र विधिना तर्पयेत्पायसेन त्विति । पूर्णेन्दु...पदी । अयं तु विशेषः—पितृपूर्वकमिति । ‘अश्वास्तृतीयायाम्’ आद्धकर्तुरिति शेषः । उपलक्षणं चैतत् । तथा च मनुः—तृतीयायां तु वन्दनति । वायुपुराणेऽपि—वरार्थिनां तृतीया च शत्रुघ्नी पापनाशिनीति । अत्रैतदुच्यते—भरण्यादावत्र किमपिण्डकं स्यादुत नेति । तत्र निषेधादपिण्डकमित्येके । तत्र । तिथिनिमित्तकत्वात् । तथा च ऋक्षयोगादिपूक्तोऽपि तद्दिने पिण्डपातनम् । तथा—तिथिनक्षत्रयोगेषु प्राधान्यं तु तिथेः स्मृतम् । तिथिमूलानि सर्वाणि यथा द्रव्ये गुणादिकमिति । यत्तु भरण्यादौ तन्निषेधः स नक्षत्रादिनिमित्तकविषयः । प्रपञ्चितं चैतदादिसूत्रे । ‘चतुर्थ्यां क्षुद्रपशवः’ कर्तुः स्युरिति शेषः । क्षुद्रा अजादयः । उपलक्षणं चैतत् । तथा च वायुः, आद्धं चतुर्थ्यां कुर्वाणः शत्रोश्छिद्राणि पश्यतीत्यादि । अत्रैतच्चिन्त्यते—किमत्र मातृतिथौ मातृश्चाद्धं पृथक् स्यादुत नेति । तत्रैक आहुः—अन्वष्टका च वृद्धौ च गयायां च क्षयेऽहनि । मातृश्चाद्धं पृथक्कुर्यादन्यत्र पतिना सहेत्यादिवचनेभ्यो न पृथगिति । तन्नोचितम् पृथक् आद्धस्य वाचनिकत्वात्प्रेतपक्षतिथेर्विहितत्वाच्च । तथा हेमाद्रिपद्धतौ—अन्वष्टकासु वृद्धौ च प्रतिसंवत्सरं तथा । महालये गयायां च सपिण्डीकरणात्पुरा । मातुःश्चाद्धं पृथक्कुर्यादन्यत्र पतिना सहेति । स्मृतिरपि—महालये गयाश्चाद्धे वृद्धावन्वष्टकासु च । नवदैवतमत्रस्याच्छेषं षाट्पौरुषं विदुः । चतुर्विंशतिमतेऽपि । सर्वेभ्यश्च पितृभ्यश्च तत्पत्नीभ्यस्तथैव च । पिण्डांस्तेभ्यः पृथग्दद्यात्सदा भाद्रपदे द्विजः । इति । स्मृतिसमुच्चयेऽपि—पृथक् आद्धं तु मातृणां प्रकर्तव्यं विचक्षणैः । नवम्यां पितृपक्षे तु वृद्धौ तीर्थे महालये । स्मृत्यर्थसारेऽपि—तत्र मातुः आद्धं पृथक् शस्तमिति । रेणुरपि—मातुर्गयाष्टकौ वृद्धौ मृताहे च महालये । तैश्च आद्धं पृथग्देयं तन्त्रं वानुगता यदीति । अयं विशेषः—मृते पितरि मूर्धकं जीवितु मृतवर्गस्यैवेति । पृथक्श्चाद्धं जीवत्पितृकस्य नेत्येके । नवमीविषयमेनेत्यन्ये । ‘पुत्राः पञ्चम्यां कर्तुः स्युरिति शेषः । पुत्रशब्दः पुत्रामनरकत्राणहेतुः । पूर्णातिथित्वात् । तथा च मनुः—पञ्चम्यां शोभनान्सुतानिति । उपलक्षणं चैतत् । तथा च वायुः—पञ्चम्यां चैव कुर्वाणः प्राप्नोति महतीं श्रियम् । मार्कण्डेयोऽपि—श्रियं प्राप्नोति पञ्चम्यामिति । अत्रैके मातुः क्षयाहे पार्वणं स्यादित्याहुः । तथा च

याज्ञवल्क्यः—पितृपक्षे त्वमायां वा पितृमातृक्षयो यदि । पितुस्तु पार्वणं कुर्यादेकोद्दिष्टं तु मातृकम् ।
 तथा—पितुस्तु पार्वणं कुर्यात्प्रेतपक्षे मृतस्य तु । पितृव्यभ्रातृमातृणामेकोद्दिष्टं सदैव हि ।
 प्रेतपक्षे तिथिर्यस्य पितुरेकस्य पार्वणम् । मातृभ्रातृपितृव्याणामेकोद्दिष्टं सदैव हीत्यादिवचनेभ्यः । तद-
 युक्तम् । एकोद्दिष्टस्य सपत्नमातृविषयत्वेनाविरोधात् । तथा च पुराणसमुच्चये—अमायां वा क्षयो यस्य
 प्रेतपक्षे तथा भवेत् । निरग्निरपि कुर्वीत मातापित्रोस्तु पार्वणम् । अनग्निः पार्वणं यो न मातापित्रोः
 क्षयेऽहनि । करोति बुद्धिमोहेन स भवेत्पितृघातकः । जमदग्निरपि—आपाद्य सहपिण्डत्वमौरसो
 विधिवत्सुतः । कुर्वीत दर्शवच्छ्राद्धं मातापित्रोः क्षयेऽहनि । गौतमोऽपि—आषाढ्याः पञ्चमे पक्षे प्रेता-
 ख्ये तु क्षयो यदि । पार्वणं तत्र कुर्वीत वर्जयित्वा चतुर्दशीम् । हेमाद्रावपि—सपिण्डीकरणादूर्ध्वं
 पित्रोरेव हि पार्वणम् । पितृव्यभ्रातृमातृणामेकोद्दिष्टं सदैव हीत्यलं बहुना । ‘षष्ठ्यां द्यूतर्द्धिः’ कर्तुः स्या-
 दिति शेषः । ऋद्धिद्यूतविजयः । उपलक्षणं चैतत् । तथा च वायुः—षष्ठ्यां श्राद्धं तु कुर्वाणो द्विजा-
 स्तान्पूजयन्ति हि । मार्कण्डेयोऽपि—षष्ठ्यां पूज्यो भवेन्नरः । इति । अत्र विशेषः पुराणसमुच्चये—
 एकमातृद्विपितृकौ भ्रातरावन्यगोत्रजौ । मातुः श्राद्धं तु कुर्यातां षष्ठ्यां पुत्रावुभावपि । स्मृतिसमुच्च-
 येऽपि—देयं श्राद्धं तु षष्ठ्यां तैर्ये द्विरंशायना सुता । क्षेत्रिणश्च पितुश्चादौ दयुः पश्चात्तु बीजिनः ।
 अनेकमातृकस्य विशेषो गालवेनोक्तः । अनेका मातरो यस्य श्राद्धे चापरपक्षके । अर्घदानं पृथक्कुर्या-
 त्पिण्डमेकं स निर्वपेदिति । ‘कृषिः सप्तम्याम्’ कर्तुः स्यादिति शेषः । उपलक्षणं चैतत् । तथा च
 वायुः—कुरुते यस्तु सप्तम्यां श्राद्धानि सततं नरः । महामन्त्रमवाप्नोति गणानां चाधिपो भवेत् ।
 मार्कण्डेयोऽपि—गणाधिपत्यं सप्तम्यामिति । अत्रैतच्चिन्त्यते—रजस्वलायां पत्न्यामत्र श्राद्धं कार्यं न
 वा तत्रैक आहुः नेति । तथा च—श्राद्धीयाहनि संप्राप्ते यस्य भार्या रजस्वला । श्राद्धं तत्र न कर्तव्यं
 कर्तव्यं पञ्चमेऽहनि । इति । तत्र । अस्य मृताहेऽपुत्रपत्न्याः स्वयंकर्तृत्वनिषेधात् । तथाच गौतमः—
 अपुत्रा तु यदा भार्या संप्राप्ते भर्तुराब्दिके । रजस्वला भवेत्सा तु कुर्यात्तत्पञ्चमेऽहनि । इति । ‘वा-
 णिज्यमष्टम्याम्’ कर्तुः स्यादिति शेषः । वाणिज्यशब्देन यथा वणिजोऽनेकलाभस्तथाऽष्टमीश्राद्धेनाने-
 कफलमित्यर्थः । तथा च वायुः—संपूर्णां वृद्धिमाप्नोति योऽष्टम्यां कुरुते नरः । मार्कण्डेयोऽपि—
 अष्टम्यां वृद्धिमुत्तमामिति । उपलक्षणं चैतत्—तेन गयाफलमपीत्यर्थः । तथा च ब्रह्माण्डे—आषा-
 ढ्याः पञ्चमे पक्षे गयामध्याष्टमी स्मृता । त्रयोदशी गजच्छाया गयातुल्यं तु पैतृकम् । इति । अत्रै-
 तदुच्यते—किमपरपाक्षिकं श्राद्धं सूतकान्ते स्यादुत नेति । तत्रैक आहुः—मासिकेऽव्दे तु संप्राप्ते
 अन्तरा मृतसूतके । वदन्ति शुद्धौ तत्कार्यं दर्शं वाऽपि विचक्षणाः । इत्यादिवचनान्मासिकाब्दि-
 कयोरेवाशौचान्ते विहितत्वादापरपाक्षिकं नेति । तदयुक्तम् । अस्यापि विहितत्वात् । तथा च
 पुराणसमुच्चये—पक्षश्राद्धे समारब्धे सूतकं निपतेद्यदि । समाहूता हि पितरः सूतकान्ते विसर्जयेत् ।
 यदि नैवं नरः कुर्यात्सूतकान्ते क्षमापनम् । प्राग्दत्तानि मनुष्येण श्राद्धान्यासुरनृपये । इति । पक्ष-
 श्राद्ध इत्यापरपाक्षिकोपलक्षणम् । ऋष्यशृङ्गोऽपि—शुचीभूतेन दातव्यं या तिथिः प्रतिपद्यते । सा-
 तिथिस्तस्य कर्तव्या न त्वन्या वै कदाचन । इति । ‘एकशफं नवम्याम्’ कर्तुः स्यादिति शेषः । एकशफा
 अश्ववेसरादयस्तेषां वृन्दमेकशफसमूहः । उपलक्षणं चैतत् । तथा च वायुः—श्राद्धं नवम्यां कर्तव्यमै-
 श्वर्यं स्त्रीषु काङ्क्षतेति, स्त्रियो नवम्यां प्राप्नोतीति मार्कण्डेयः । अत्रेतत्संदिह्यते—जीवत्पितृकः किं मातृश्राद्धं
 नवम्यां कुर्यादुत नेति । तत्रैक आहुः—अमाश्राद्धं गयाश्राद्धं श्राद्धं चापरपाक्षिकम् । न जीवत्पितृकः
 कुर्यात् पितृहा ह्युपजायते । इत्यादिवचनान्निरग्निर्नेति । अन्ये त्वाहुः—आन्वष्टक्यस्य विहितत्वात्
 कुर्वीतेति । तदेतद्विचारणीयम् । न जीवत्पितृक इत्यत्र जीवत्पितृकशब्देन किं मुख्यया जीवत्पितृ-
 मात्रविवक्षयाऽपरपाक्षिकश्राद्धस्यैव निषेध आहोस्विजीवत्पितृकशब्देन जीवन्मातामहाद्युपलक्षकेन

जीवद्वर्गनिषेधः । तत्र यदि जीवत्पितरि मुख्याधिकारिण्येदानभावा(?)च्छादमात्रस्यैव निषेध इत्युच्यते तदा जीवेत्स यदि वर्गादौ तद्वर्गं तु परित्यजेत् इत्यस्य मृतवर्गश्चाद्धविधायकस्य वैयर्थ्यं स्याद-
 त्रत्यक्षयाहे पितृमातृश्चाद्धस्याकरणप्रसंगश्च स्यात् । अथ क्षयाहत्वेन तत्कर्तव्यं तर्हि मृतवर्गविधा-
 यकवचनस्य वैयर्थ्यं तदवस्थमेव । यदि जीवत्पितृकशब्देन जीवद्वर्गश्चाद्धनिषेध इत्युच्यते, तर्हि मृत-
 मातृके सदाचारप्राप्ताकरणस्य परित्यागः स्यादिति तस्मात्कथमत्र समाधिः । उच्यते—यद्यपि,
 धर्मं जिज्ञासमानानां प्रमाणं परमं श्रुतिः । द्वितीयं धर्मशास्त्रं तु तृतीयं लोकसंग्रहः । इति । पराश-
 रेण लोकसंग्रहस्य प्रामाण्यमुक्तम् । तथाऽपि स्मृतिसदाचारयोर्विरोधे श्रुतिविरोधं विना स्मृतिबाध-
 स्यान्न्याय्यत्वात् स्मृतिविरुद्धाचारस्य बाधो न्याय्य इत्युक्तम् । तथा च चतुर्विंशतिमतम्—स्मृतिर्वै-
 दविरोधेन परित्याज्या यथा भवेत् । तथैव लौकिकं वाक्यं स्मृतिबाधात्परित्यजेत् । वसिष्ठोऽपि—
 श्रुतिस्मृतिविहितो धर्मस्तदविरोधिशिष्टाचारः प्रमाणम् । इति । तस्मात्सर्वोऽपि जीवत्पितृको मृत-
 मातृवर्गो नवमीश्चाद्धं कुर्यादित्यर्थः । तथा वचनमपि—आन्वष्टक्यं गयाप्राप्तौ सत्यां यच्च मृते-
 ऽहनि । मातुः श्राद्धं सुतः कुर्यात्पितर्यपि च जीवति । गयाप्राप्तिः प्रासङ्गिकी न तूद्देशतः । न चैवं
 मन्वाद्यादौ सर्वत्र जीवत्पितृकः कुर्यादिति वाच्यम् । आन्वष्टकादिकालत्रयस्यैव विशेषविधेरितरत्र नि-
 षेधसिद्धेः । यत्त्वन्वष्टकासु नवभिः पिण्डैः श्राद्धमुदाहृतमिति नवदैवत्यमुक्तम्, तत्साग्रेरन्वष्टका-
 त्रयविषयम् । जीवनमातामहीविषयं वा । न नवम्यां त्रिपिण्डकादिनिवारकम् । अतश्चात्र त्रिदैवत्या-
 दिकं यथाधिकारं कर्तव्यमिति सिद्धम् । अन्यथा जीवत्पितृकोऽत्र क्षयाहादिकं कुर्यान्मृतमातृको
 नवम्यां नेत्यनुचितापत्तेः । एवमेकादशाहादावपि नियतश्राद्धेष्ववगन्तव्यमिति सर्वं समञ्जसम् । द्वाद-
 शदैवत्यं चात्र प्रपञ्चितमस्माभिरादिसूत्र इति नात्र पुनरुक्तम् । निमित्तबहुत्वे त्वत्र प्रतिनिमित्तं
 श्राद्धानि कुर्यात् । तथा च कात्यायनः—द्वे बहूनि निमित्तानि जायेरन्नेकवासरे । नैमित्तिकानि
 कार्याणि निमित्तोत्पत्त्यनुक्रमात् । यत्तु—नैकः श्राद्धद्वयं कुर्यात्समानेऽहनि कुत्रचिदिति प्रचेतसोक्तो
 निषेधः स एकनिमित्तेनैव पुनः करणविषयः । तथा च जाबालः—श्राद्धं कृत्वा तु तत्रैव पुनः श्राद्धं
 न तद्दिने । नैमित्तिकं तु कर्तव्यं निमित्तानां क्रमेण त्विति । ‘दशम्यां गावः’ गावो द्विशफाद्युपलक्ष-
 णम् । तथा च मनुः—दशम्यां द्विखुरं बहु । वायुरपि—कुर्वन्दशम्यां तु नरो ब्राह्मीं श्रियमवाप्नुया-
 दिति । अत्र गवां सर्वसंपत्तिमूलत्वात्तद्विधानेन दशम्यां प्राशस्त्यं सूचितम् । तथा च पुराणसमुच्चये—
 प्रशस्ताः पूर्णिमामुख्यास्तितथः षोडशैव ताः । तासां श्रेष्ठतमा प्रोक्ता दशमी श्राद्धदायिनामिति ।
 दशम्यां पूर्णकामतामिति मार्कण्डेयः । गवां संपत्तिमूलत्वं श्रुतिराह—गौर्वा इदं सर्वं विभर्तीति ।
 दुग्धाज्यादिना देवादितृप्तेरित्यर्थः । तदुक्तम्—अग्नौ प्रास्ताहुतिः सम्यगादित्यमुपतिष्ठते । आदित्या-
 जायते वृष्टिर्वृष्टेरन्नं ततः प्रजाः । इति । पार्वणैकोद्दिष्टयोरेकदिनसंभवे किं पार्वणं पूर्वं कर्तव्यमुतैको-
 दिष्टमिति । तत्रैक आहुः—यद्येकत्र भवेत्तावदेकोद्दिष्टं तु पार्वणम् । पार्वणं त्वभिनिर्वर्त्य एकोद्दिष्टं
 समाचरेदिति जाबालोक्तत्वात्पूर्वं पार्वणमिति । तत्र । पाठादर्थस्य बलवत्त्वात् । अतश्चैकोद्दिष्टं निर्वर्त्य
 पार्वणं समाचरेदिति तत्रान्वयः । तथाच वृद्धयाज्ञवल्क्यः—एकाहिके समुत्पन्ने पार्वणे च क्षया-
 हिके । प्राक् क्षयाहं प्रकुर्वीत पश्चात्पाकेन पार्वणम् । अन्यच्च—दर्शं क्षयाह आपन्ने कथं कुर्वन्ति
 याज्ञिकाः । पूर्वं क्षयाहं निर्वर्त्य पश्चादर्शं समाचरेत् । अथवा पार्वणस्य पूर्वमुक्तिः पित्रोः पार्वणवि-
 षया । एकोद्दिष्टस्य पश्चादुक्तिः सपिण्डैकोद्दिष्टविषयेति युक्तमेव । न चैकपाकेन श्राद्धद्वयमाशङ्क-
 नीयम् । एकपाकेन यः कुर्यादेकोद्दिष्टं च पार्वणम् । स भवेद्भाम्यवाराहो विष्टाशी सप्तजन्मसु ।
 इति तेनैवोक्तत्वात् । ‘परिचारका एकादश्यां’ भवन्तीति शेषः । परिचारका दासाद्यनुजीविनः । उप-
 लक्षणं चैतत् । तथा च मनुः—एकादश्यां तथा रूप्यं ब्रह्मवर्चस्विनः सुतानिति । वायुरपि—वेदां-

श्रैवापुयात्सर्वान्विप्राणां संपदं तथा । एकादश्यां परं स्थानमैश्वर्यं सन्ततिं तथा । इति । अत्रैतच्चि-
 न्त्यते—अपुत्रादीनामेकोद्दिष्टेऽत्र किं तिथिनियमोऽस्ति न वा इति । तत्रैक आहुः—संवन्धिवान्व-
 वादीनामेकोद्दिष्टं सदैव हि । अपुत्रा ये मृताः केचित्पुरुषा वा स्त्रियोऽपि वा । तेषामपि च देयं
 स्यादेकोद्दिष्टं न पार्वणम् । सपिण्डीकरणादूर्ध्वं यत्र यत्र प्रमीयते । भ्रात्रे भगिन्यै पुत्राय स्वामिने
 मातुलाय च । पित्राद्यगुरवे आद्धमेकोद्दिष्टं महालये । इति कात्यायनापस्तम्बादिवचनं महालये यत्र
 तत्रापीति । तदयुक्तम् । तिथिनियमस्योक्तत्वात् । तथा च पुराणसमुच्चये—अपुत्राणां च बन्धूनामृत्विगा-
 चार्ययोर्गुरोः । एकोद्दिष्टं सदा कार्यं पितृपक्षे विशेषतः । न पार्वणाधिकारोऽस्ति येषां कन्यागते
 रवौ । एकादश्यां तु कृष्णायां तेषां आद्धं समाचरेत् । अन्यच्च एकादश्यां न कुर्वीत एकोद्दिष्टानि
 कृत्स्नशः । यद्वा द्विदैवतो विष्णुः पितृवर्गस्य नित्यशः । वृद्धशतातपोऽपि—पितृष्वसृमातृष्वसृ-
 पितृव्यभ्रातृमातुलैः । अनपत्यासु भार्यासु एकोद्दिष्टं समाचरेत् । मातुलो भागिनेयश्च स्वस्त्रीयो
 भ्रातृजस्तथा । श्वशुरश्च गुरुश्चैव सखा मातामहस्तथा । एतेषां चैव भार्याणां स्वसुर्मातुः पितुस्तथा ।
 आद्धमात्रं तु कर्तव्यमिति वेदविदां स्थितिः । इति । भागिनेयः पितृव्यपुत्रीपुत्र इत्यपौनरुक्त्यम् ।
 मातामहः सपत्नमातृपिता । साग्रेरप्यत्रैकोद्दिष्टमेव । तथा च पुराणसमुच्चये—अग्निमन्तो द्विजा ये तु
 तेषां कन्यागते रवौ । पितृव्यभ्रातृबन्धूनामेकोद्दिष्टं प्रशस्यते । इति । ‘धन धान्यं हिरण्यं द्वादश्यां’
 कर्तुः स्यादिति । धनं रजतादि । तथा च मनुः—द्वादश्यां जातरूपं तु रजतं कुप्यमेव चेति । उप-
 लक्षणं चैतत्—तथा च वायुः—द्वादश्यां जनलाभं च राज्यमाहुर्वसुनि चेति । अत्रैतदुच्यते—दैवव-
 शात्पित्रोः क्षयाहैक्ये कथं क्रम इति । तत्र काष्णाजिनिः । पित्रोः आद्धे समं प्राप्ते नवे पर्युषितेऽपि
 वा । पितृपूर्वं सुतः कुर्यादन्यत्रासन्नियोगतः । अन्यत्र सपिण्डाद्वाप्ये आसत्तिः संवन्धासत्तिः संवन्ध-
 नैककर्मक्रमेणेत्यर्थः । तथा च ऋष्यशृङ्गः—भवे यदि सता...ण तथा । संवन्धासत्तिमालोच्य तत्कमा-
 च्छाद्धमाचरेदिति । ननु च पित्रोः क्षयाहैक्ये किमेकपाकेनोत पृथक्पाकेन आद्धद्वयमिति । तत्रैके
 एककाले गतासूनां बहूनामथवा द्वयोरित्यादिना एकपाकेनेत्याहुः । तदयुक्तम् । तस्य एकदैवेति काल-
 विषयत्वात् । अन्यदैकदिने तु पृथग्विधः । तथा च पठन्ति—मातापितृमृताहैकं कालेनापि भवे-
 द्यदि । पृथक्पाकं पितृआद्धं मातुश्च तदनन्तरम् । इति । सपिण्डानां तु नृसिंहपुराणे—
 एकैर्नैव तु पाकेन सपिण्डानां महालये । तत्रेण श्रपणं कुर्याच्छाद्धं कुर्यात् पृथक् पृथक् ।
 विष्णुधर्मोत्तरे च—प्रेतपक्षे गयायां च गतासूनां समेऽहनि । तत्रेण श्रपणं कुर्याच्छाद्धं दद्या-
 त्पृथक् पृथक् इति । ‘कुप्यं ज्ञातिश्रैष्ठ्यं त्रयोदश्यां’ कर्तुः स्यादिति । कुप्यं हेमरजताभ्यामन्यधातु-
 जम् । उपलक्षणं चैतत्—तथा च मार्कण्डेयः—प्रजां मेधां पशुं पुष्टिं स्वातन्त्र्यं वृद्धिमुत्तमाम् । दीर्घ-
 मायुरथैश्वर्यं कुर्वाणस्तु त्रयोदशीमिति । ननु च—त्रयोदश्यां कृष्णपक्षे यः आद्धं कुरुते नरः ।
 पञ्चत्वं तस्य जानीयाज्येष्ठपुत्रस्य निश्चितम् । इति अङ्गिरसा आद्धस्यैव प्रतिषिद्धत्वात्कथं फलश्रु-
 तिरिति । उच्यते—तस्यैकवर्गाद्वाद्धविषयत्वात् इत्यदोषः । तथा च काष्णाजिनिः—आद्धं नैकस्य
 वर्गस्य त्रयोदश्यामुपक्रमेत् । अतृप्ता अस्य येऽत्र स्युः प्रजां हिंसन्ति तत्र ते । इति । अत्रैतच्चिन्त्यते—
 किमनुगमनमृतानां स्वमृताहे आद्धं स्यादुत भर्तृमृताहे इति । तत्रैक आहुः—मासक्षयतिथिस्पृष्टे
 यस्मिन् यो म्रियतेऽहनि । प्रत्यब्दं तत्तथाभूतं क्षयाहं तस्य तद्विदुरित्यादिवचनात्स्वमृताहं एवेति ।
 तदयुक्तं—भर्तृक्षयाहे विहितत्वात् । तथा च पुराणसमुच्चये—अप्रतः पृष्ठतो वाऽपि तद्भक्त्या म्रियते
 तु या । तस्याः आद्धं प्रदातव्यं भर्तुरेव क्षयेऽहनि—रेणुरपि एकचित्यां समारूढा द्वितीयेऽहि पतिव्रता ।
 तस्याः पिण्डोदकं पुत्रः प्रकुर्यात्पितृवासरे । पठन्ति च—प्रत्यक्षे वा परोक्षे वा तद्भक्त्या म्रियते तु या ।
 तस्याः आद्धं प्रकुर्वीत भर्तुरेव क्षयेऽहनि । अत्रैतत्संदिह्यते—भर्तृक्षयाहे किं तस्याः पृथक्पिण्ड उतैकपिण्डे

द्वयोरुद्देशः । तत्र लौगाक्षिः—मृताहनि समासेन पिण्डनिर्वपणं पृथक् । नवश्राद्धं तु दंपत्योरन्वारोहण एव तु । अस्यार्थः—दंपत्योरन्वारोहणे मृताहे समासेन पिण्डनिर्वपणम् । नवश्राद्धं पृथगित्यन्वयः । नवश्राद्धं श्राद्धषोडशोपलक्षणम् । समासः पाकाद्यैक्यम् । तुशब्दो विशेषे । ततश्च दंपत्योरेकचित्यन्वारोहणे षोडशश्राद्धेष्वेव पृथक्पृथक्पाकपिण्डौ अन्यत्र पाकैकेनैक पिण्डे द्वयोरुद्देशः । मृततिथौ भिन्ने त्वादिक्प्रेतश्राद्धयोः पृथक्पिण्ड एवेति । निश्चितमेतदित्येवशब्दार्थः । तथा च—एकचित्यां समारूढौ दम्पती निधनं गतौ । पृथक् श्राद्धं तयोः कुर्यादोदनं च पृथक् पृथगिति । तथा—एकचित्यधिरोहे चेति तिथिरेकैव जायते । एकपाकेनैकपिण्डे द्वयोर्गृहीत नामनी । इति देशकालद्रव्यदेवकर्त्रैक्ये तान्त्रिको विधिरिति च । अत्रैके भर्तुः क्षयाहे सर्वासामेव पृथक्पिण्ड इत्याहुः । तत्र । तस्य पतिव्रताविषयत्वात् । तथा च भृगुः—या समारोहणं कुर्याद्भर्तुश्चित्यां पतिव्रता । तां मृताहनि संप्राप्ते पृथक्पिण्डे नियोजयेत् । प्रत्यवदं च नवश्राद्धं युगपत्तु समापयेत् । अपि च पुराणमुच्ये—या काचिन्म्रियते नारी पत्या सह पतिव्रता । तस्याः श्राद्धं पृथक्कुर्यादेकोद्दिष्टं विधानतः । विधानत इति युगपत्समापयेदिति, चतुर्भिः क्षयाहे पूर्वं भर्तुद्विजोपवेशनं पश्चात् स्त्रिया इत्येवं क्रमेणैकदैव सर्वं श्राद्धमित्यर्थः । पतिव्रतात्वात् । तथा अथ केचिन्न चेच्छन्ति पृथक् श्राद्धं तु योषिताम् । वदन्ति पतिना सार्धं मूढास्ते मे मतेन तु । सपिण्डीकरणादूर्ध्वं पृथक्त्वं न विधीयते । ते वालिश न तेषां वै ग्राह्यं वाक्यमजानताम् । पृथक् श्राद्धं च मातृणां कर्तव्यं वा प्रदक्षिणमिति । पठन्ति च—परदेशे मृतो भर्ता श्रुत्वा नारी पतिव्रता । तिथिरेका विशुद्धौ स्यात्पिण्डं दद्या (पृथक्पृथक्) गिति । अत्र विशेषः—अनेकस्त्रीभिरनेकभृत्यैर्वा स्वामिना सह स्नेहान्मरणे पाक्यादौ नैव स्वामिगोत्रेण वा पृथक्पिण्डदानं कर्तव्यम् । तथा च पुराणसमुच्ये—मृतानामथ भृत्यानां भार्याणां पतिना सह । तन्त्रेण श्रपणं कृत्वा श्राद्धं स्वामिक्षयेऽहनि । श्राद्धं पृथक्पृथक्कुर्यात्स्वामिगोत्रेण कृत्स्नशः । स्वामिचित्यवरोहेण भृत्यो भ्रश्येत् स्वगोत्रतः । इति । भृगुरपि—एककालगतासूनां बहूनामथवा द्वयोः । तन्त्रेण श्रपणं कृत्वा श्राद्धं कुर्यात्पृथक्पृथक् । पूर्वकस्य मृतस्यादौ द्वितीयस्य ततः पुनः । तृतीयस्य ततः कुर्यात्संनिपातेष्वयं क्रमः । पूर्वकस्य मृतस्येति ज्येष्ठानुक्रमेण लघूनामुत्तमाधमक्रमेणेत्यर्थः । यत्त्वेकचित्यां समारूढौ चेति वचने पृथक्पृथगादानमुक्तं तदेकपतिव्रतस्त्रीविषयमित्यविरोधः । स्मृत्यर्थसारे—सहदहने तु पिण्डश्राद्धादौ पाकैक्यं कालैक्यं कर्त्रैक्यमिति । 'युवानस्तत्र म्रियते शस्त्रहतश्चतुर्दश्याम्' युवानो ये म्रियन्ते शस्त्रहतश्च तत्रापरपक्षे चतुर्दश्यामेकोद्दिष्टं प्राप्नुवन्तीत्यर्थः । तथा च स्मृतिचन्द्रिकायां—चतुर्दश्यां तु यच्छ्राद्धे सपिण्डीकरणे कृते । एकोद्दिष्टविधानेन तत्कुर्याच्छस्त्रघातिनः । इत्यादि । मार्कण्डेयोऽपि—युवानः पितरो यस्य मृताः शस्त्रेण वा हताः । तेन कार्यं चतुर्दश्यां तेषामृद्धिमभीप्सतेति । ननु चात्र शस्त्रहतस्यैव नान्यस्येति मिताक्षरादिनिबन्धकृद्भिर्नियमितत्वात्कथं युवान इत्युक्तम् । तत्र च वृद्धयाज्ञवल्क्यः—श्राद्धदाने चतुर्दश्यां विनाशस्त्रहतं मृतम् । ज्येष्ठपुत्रो विनश्येत् पितृणां चाप्यधोगतिरिति । अतो युवान इति त्रयोदश्यां योजनीयमिति चेत्, नैवम् । युवशब्दस्य विशेषादिना सर्पहताद्युपलक्षकत्वात् । तथा च वृद्धयाज्ञवल्क्यः—मृत्काष्ठपललोहेषु विद्युद्वालविषादिभिः । नखिदंष्ट्रिविपन्ना ये विप्रशापहताश्च ये । शीतवातविपन्ना ये शस्त्रघातहतास्तथा । पापमृत्युहता ये वै तेषां शस्ता चतुर्दशीति । अथवा युवानस्तत्र म्रियन्त इति पाठस्तत्र । यतस्त्रयोदश्यां श्राद्धं प्रशस्तं तस्मात्तद्गृहे युवानो न म्रियन्त इत्यर्थः । त्रयोदश्यामेव । तथा च महाभारते—जातीनां तूत्तरे श्रेष्ठः कुर्याच्छ्राद्धं त्रयोदशी । नवम्यां तु युवानोऽस्य प्रमायतमिगृह इति । शस्त्रहत इत्येकत्वं तत्रये पार्वणं सूचयति । तेन पित्रादित्रये शस्त्रहते पार्वणमित्यर्थः । अत्रैक आहुः—त्रयाणामपि शस्त्रहतत्वे पृथक् पृथगेकोद्दिष्टमेवेति । तदयुक्तम् । पार्वणस्यैवाति-

देशात् । तथा च स्मृतिदर्पणे—एकस्मिन् वा द्वयोर्वापि विशुच्छेण वा मृतौ । एकोद्दिष्टं सुतः कुर्यात्रयाणां दर्शवद्भवेत् । तथा पित्रादयस्त्रयो यस्य शस्त्रधाता अनुक्रमात् । स सुतः पार्वणं कुर्यात्पित्रादेर्न पृथक् पृथगिति । एकोद्दिष्टमिति शेषः । स्मृतिचन्द्रिकायामपि—एकस्मिन् द्वयोर्वैकोद्दिष्टविधिरिति । त्रयाणां पार्वणमित्यर्थः । अत्रैक आहुः—रणे संमुखप्रहारैर्हृतशूराणामपि शस्त्रहतत्वाच्चतुर्दश्यामेवेति । तदयुक्तम् । तेषां परमगतित्वात् । तथा च पुराणसमुच्चये—वितत्य रणयज्ञं ये गोब्राह्मणहितैषिणः । स्वामिपादाग्रसंलग्ना यन्निशस्त्रैश्च खण्डशः । न ते शस्त्रहतैस्तुल्या पुराणज्ञैरुदाहृताः । न च तिर्यक्(?) कामयन्ति सुरमन्दिरम् । श्रूयते चात्र गाथेयं भार्गवाङ्गिरसे मतम् । द्वाविमौ पुरुषौ लोके सूर्यमण्डलभेदिनौ । परित्राड् योगयुक्तश्च रणे चाभिमुखो हतः । इति । यत्तु प्रीयन्ते पितरश्चास्य ये शस्त्रेण रणे हताः । इति मनुना चतुर्दश्यामुक्तं तत्पराङ्मुखहतादिविषयमित्यविरोधः । न च संमुखपराङ्मुखादिशस्त्रहतयोः साम्यमुचितम् । तस्मात्संमुखरणहतानां चतुर्दश्यां श्राद्धं नेति । अत्रान्येऽप्यपवादाः पुराणसमुच्चये—मृताश्चान्याश्च बहुशो ब्रह्मक्षत्रविशां स्त्रियः । गताश्च पतिभिः सार्धं सतीलोकं सनातनम् । नैता शस्त्रहतैस्तुल्याः याश्चान्याः पतिना सह । म्रियन्ते पतिभक्त्या तु शुलोकं प्राप्नुवन्ति ताः । न च संन्यासिनां श्राद्धं कर्तव्यं च चतुर्दशीम् । तपःसंन्यासयोगेन ते यान्ति परां गतिम् । ये म्रियन्त्यातुरत्वेन भृग्वग्न्यनशनाम्बुभिः । नैव शस्त्रहतास्तेऽपि अवस्थान्तरगर्हिताः । न शस्त्रहतभिस्तुल्या आतुरत्वामृता यतः । एतेषां नापमृत्युं तं पुराणज्ञा वदन्ति हि । अत्यातुरत्वात्संन्यासिनोऽत्र श्रुतिविरोधनम् । यथाऽत्र श्रूयते गीतं पुराणज्ञैः पुरातनैः । न देववचनात्तात न लोकवचनादपि । मतिरुत्कमणीया ते प्रयागमरणं प्रतीति । एतद्व्यतिरिक्तेभ्यश्चतुर्दश्यां श्राद्धाकरणे तत्रैवोक्तम् । जन्मान्धपङ्गुविकला वाग्जडा लुप्तचूचकाः । न कुर्वन्ति च ये श्राद्धं कृष्णपक्षे चतुर्दशीम् । दद्याच्छस्त्रहतेभ्यश्च इति प्राह पुरा श्रुतिरिति । चतुर्दश्याः पूर्वमष्टम्यादौ पश्चादमायामित्यर्थः । कात्यायनोऽपि—शस्त्रादिभिर्हतस्यापि कुर्यात्प्रतिदिनं सुतः । पार्वणं कृष्णपक्षे तु वर्जयित्वा चतुर्दशीम् । उशनाः—यदि कालान्तरे वाऽपि यदा शस्त्राद्विपद्यते । सोऽपि शस्त्रहतो ज्ञेयस्तस्य शस्ता चतुर्दशी । बृहन्मनुः—महालये चतुर्दश्यां मघायां पुत्रवानपि । पिण्डनिर्वपणं कुर्यात् तृस्यर्थं शस्त्रधातिनः । इति । अत्र विशेषो वृद्धयाज्ञवल्क्येनोक्तः—स्वस्थमृत्युः पिता यस्य शस्त्रधाती पितामहः । पार्वणं तस्य विज्ञेयं त्रयस्ते शस्त्रधातकाः । यथा विहङ्गः पक्षाभ्यामङ्गमाश्रित्य तिष्ठति । तथा पिता च वृद्धश्च पितामहसमाश्रिताविति तत्सदाचाराभावाच्चिन्त्यम् । यदि त्वस्यामेव चतुर्दश्यां पित्रोः क्षयाहस्तदापि प्रेतपक्षमृतत्वात्पार्वणमेवेति चेत् तत्र । आपाढ्याः पञ्चमे पक्षे प्रेताख्ये तु क्षयो यदि । पार्वणं तत्र कुर्वीत वर्जयित्वा चतुर्दशीमिति गौतमोक्तेः । सान्निविषयं पार्वणं चेत्यविरोधः । ‘अमावास्यायां सर्वमित्यमावास्यायां सर्वमिति’ सर्वं सर्वं कामाः । अमावास्यायां श्राद्धकरणेन सर्वकामांलभत इत्यर्थः । तथा च पुराणसमुच्चये—श्राद्धं कुर्वन्नमावास्यां यत्नेन पुरुषः शुचिः । सर्वान्कामानवाप्नोति । तिथ्यामुदायतः । इति । अस्य निरुक्तिस्तत्रैव । कलानामाप्यायनार्थं रविर्विंशतिचन्द्रमाः । सुषुम्नाख्या कला यासौ सूर्यस्यास्यचमा स्मृताः । विंशतिद्वौ लवौ तस्यां चन्द्रमाः सूर्यमण्डले । अमाचन्द्रस्य संयोगादमावास्यां विदुर्बुधाः । इति । अपरपक्षे श्राद्धमाह यमः—हंसे वर्षासु कन्यास्थे शाकेनापि गृहे वसन् । पञ्चम्योरन्तरे दद्यादुभयोरपि पक्षयोः । सुमन्तुः—कन्याराशौ महाराज यावत्तिष्ठेद्विभावसुः । तावत्कालं भवेदेवं वृश्चिकं यावदागतम् । येयं दीपान्विता राजन् ख्याता पञ्चदशी भुवि । तस्यां देयं न चेदत्तं पितॄणां वै महालय इति । अत्र शुक्लपञ्चमी तुलासंक्रान्तिदीपामावास्यावृश्चिकसंक्रान्तिश्चेति पूर्वपूर्वासंभवे उत्तरोत्तरे श्राद्धकाला इत्यर्थः । द्विरुक्तिर्मङ्गलार्था । इतिशब्दः समाप्तौ । अत्रैतच्चिन्त्यते—विधैवैव कर्ताचेत्तदा किमपरपक्षे श्राद्धं त्रिपिण्डकं कुर्यादुत षट्पिण्डकमिति ।

तत्रैक आहुः—स्वपित्रादिभ्यो दातुमनधिकाराविपिण्डकमेवेति । तदयुक्तम् । क्षयाहश्राद्धं विना षट्पिण्डकस्य विहितत्वात् । तथा च स्वभर्तृप्रभृतित्रिभ्यः पितृभ्यश्च तथैव च । विधिं वा कारयेद्वाद्धं यथाकालमतन्द्रिते । षट्पिण्डकमित्यर्थः । कारयेदिति स्वार्थे णिच् । अधिकाराविषयो वा । अपर आहुः—मृताहश्राद्धं सपत्नीकर्तृकं सर्वत्र पार्वणमेवेति । तथा च लौगाक्षिः—सर्वाभावे स्वयं पत्न्यः स्वभर्तृणाममन्नकम् । सपिण्डीकरणं कुर्युस्ततः पार्वणमेव च । सुमन्तुरपि—अपुत्रे प्रस्थिते कर्ता नास्ति चेच्छ्राद्धकर्मणि । तत्र पत्न्यपि कुर्वीत सपिण्ड्यं पार्वणं तथेति । तदप्ययुक्तम् । अनयोर्वचनयोः क्षयाहव्यतिरिक्तविषयत्वाद्दर्शपरपक्षमृतिविषयत्वाद्वा । तथा च—भर्तुः श्राद्धं च या नारी मौढ्यात्पार्वणमाचरेत् । न तेनाप्यायते भर्ता कृत्वा च नरकं व्रजेदिति पार्वणनिषेधस्य क्षयाहविषयत्वावगमात् । दर्शपरपक्षमृतौ तु पार्वणस्य तुल्यन्यायेनोचितत्वादित्यलमतिविस्तरेणेति भद्रम् ॥

स्मृतेरनेकविषयादनन्तत्वाच्च सर्वथा ।

तत्त्वं ज्ञातुमशक्यं तदलं वाऽनल्पजल्पितैः ॥ १ ॥

स्वबुद्धिकल्पितं नेह वचनं लिखितं मया ।

दृष्टं श्रुतममूलं वा समूलं मे न दूषणम् ॥ २ ॥

दृष्टं यत्स्वल्पदीर्घेषु निबन्धेषु तदाहृतम् ।

श्रुतं स्मृत्यविरुद्धं यत्तत्पठन्तीत्युदाहृतम् ॥ ३ ॥

प्रमाणमप्रमाणं वा सर्वज्ञः कर्तुमर्हति ।

दृष्टे श्रुते च विश्वासो मादृशैः कर्तुमिष्यते ॥ ४ ॥

कर्ता चेन्न चिरंतनः किमिति याता दोषो निबन्धे भवेत्

सूक्तिश्चेदधुनातनैरपि कृते ग्रन्थे कथं नादरः ।

इत्थं ये कृपयन्त्यनल्पमतयस्तान् प्रदोष्य ज्ञपी

क्षन्तासन्तमिमं निबन्धमखिलं किं चाद्रियन्तां हृदि (?) ॥

वाणव्योमेपुविध्वंके वर्षे कार्तिकमासके ।

कृष्णमिश्रोऽकरोद्बन्धं शुक्लपक्ष इमं शुभम् ॥

इत्यावसधिकश्रीमदतिसुखात्मजश्रीविष्णुमिश्रतनूजात्मनः कृष्णमिश्रस्य कृतौ

श्राद्धकाशिकायां सूत्रवृत्तौ काम्यश्राद्धप्रकरणम् ।

समाप्ता चेयं काशिका सूत्रवृत्तिरिति ।

॥ भोजनसूत्रम् ॥

वन्दे श्रीदक्षिणामूर्तिं सच्चिदानन्दविग्रहम् ॥

सर्वार्थानां प्रदातारं शिवादेहार्धधारिणम् ॥ १ ॥

अथातः श्रुतिस्मृतीरनुसृत्य भोजनविधिं व्याख्यास्यामः ॥ आचान्तो धृतोत्तरीयवस्त्रो धृतश्रीखण्डगन्धपुण्ड्रो भोजनशालामागत्य गोमयेनोपलिप्य शुचौ देशे विहितपीठाधिष्ठितो नित्यं प्राङ्मुखो न दक्षिणामुखो न प्रत्य-

ड्मुखो न विदिङ्मुखः । श्रीकामश्चेत्प्रत्यङ्मुखः सत्यकामश्चेदुदङ्मुखो य-
 शस्कामश्चेदक्षिणामुखो जीवन्मातृकवर्जं हस्तपादास्येषु पञ्चस्वाद्रीं नीवार-
 चूर्णैर्गोमृदा भस्मनोदकेन वा मण्डलं कुर्यात् । चतुष्कोणं ब्राह्मणस्य
 त्रिकोणं क्षत्रियस्य मण्डलाकृति वैश्यस्याभ्युक्षणं शूद्रस्य, यथा चक्रायुधो
 विष्णुस्त्रैलोक्यं परिरक्षति । एवं मण्डलभस्मैतत्सर्वभूतानि रक्षत्विति ।
 तत्र भूमौ निहितपात्रेऽन्ने परिविष्टे पितुन्नुस्तोषमित्यन्नं स्तुत्वा मानस्तोके
 नमोऽत्रः किरिकेभ्यो नमः शंभवायेत्यभिमन्त्र्य प्रोक्षयेत्, सत्यंत्वर्तेन परि-
 षिञ्चामीति प्रातर्कृतं त्वा सत्येन परिषिञ्चामीति सायम् । तेजोऽसि शुक्र-
 मस्यमृतमसीति यजुषाऽन्नमभिमृश्याग्निरस्मीत्यात्मानमग्निं ध्यात्वा भूपतये
 भुवनपतये भूतानां पतय इति चित्राय चित्रगुप्ताय सर्वेभ्यो भूतेभ्यो नमः
 इति दिवा प्रणवादिकैः स्वाहानमोन्तैर्मन्त्रैः प्रतिमन्त्रं बलीन् हरेत्, अन्त-
 श्वरसि भूतेषु गुहायां विश्वतोमुखः ॥ त्वं ब्रह्म त्वं यज्ञस्त्वं वषट्कारस्त्वमोँक-
 रस्त्वं विष्णोः परमं पदम् । अमृतोपस्तरणमसि स्वाहेति विष्णुमन्त्रमभिध्या-
 यन्नाचम्यान्नमृतं ध्यायन् मौनी हस्तचापल्यादिरहितो मुखे पञ्च प्राणाहु-
 तीर्जुहोति ॥ १ ॥ प्राणाय स्वाहाऽपानाय स्वाहा व्यानाय स्वाहा समा-
 नाय स्वाहोदानाय स्वाहेति क्रमं याज्ञवल्क्यो मन्यत उदानाय स्वाहेति
 शौनकबौधायनौ । याज्ञवल्क्योदितक्रमो वाजसनेयिनाम् । दन्तैर्नोपस्पृ-
 शेत् । जिह्वया ग्रसेदङ्गुष्ठप्रदेशिनीमध्यमाभिः प्रथमामङ्गुष्ठमध्यमानामिका-
 भिर्द्वितीयामङ्गुष्ठानामिकाकनिष्ठिकाभिस्तृतीयां कनिष्ठिकातर्जन्यङ्गुष्ठैश्चतु-
 र्थां सर्वाभिरङ्गुलीभिः साङ्गुष्ठाभिः पञ्चमीम् । अङ्गुष्ठानामिकाग्राह्यान्ने
 नैता आहुतय इति हारीतव्याख्यातारः । सर्वाभिरेता इति बौधायनः । मौनं
 त्यक्त्वा प्राग्द्रवरूपमश्नीयान्मध्ये कठिनमन्ते पुनर्द्रवाशी स्यान्मधुरं पूर्वं ल-
 वणाभ्लौ मध्ये कटुतिक्तादिकान् पश्चाद्यथासुखं भुञ्जीत भुञ्जानो वामह-
 स्तेनान्नं न स्पृशेन्न पादौ न शिरो न बस्ति न पराभोजनं स्पृशेदेवं यथा-
 रुचि भुक्त्वा भुक्तशेषमन्नमादाय “ मद्भुक्तोच्छिष्टशेषं ये भुञ्जते पितरोऽ-

धमाः । तेषामन्नं मया दत्तमक्षय्यमुपतिष्ठतु, इति पितृतीर्थेन दत्त्वाऽमृता-
 पिधानमसि स्वाहेति हस्तगृहीतानामपामर्धं पीत्वाऽर्धं भूमौ निक्षिपेत् ।
 रौरवे पूयनिलये पद्मार्बुदनिवासिनाम् । अर्थिनां सर्वभूतानामक्षय्यमुप-
 तिष्ठत्विति, तस्मादेशादपसृत्य गण्डूषशलाकादिभिस्तर्जनीवर्जमास्थरुं शो-
 धयेत् ॥ २ ॥ न भार्यादर्शनेऽश्लीयान्न भार्यया सह न संध्ययोर्न मध्याह्ने
 नार्धरात्रे नायज्ञोपवीती नाऽऽर्द्रशिरा नार्द्रवासा नैकवासा न शयानो न
 ताम्रभाजने न भिन्ने न राजतसौवर्णशङ्खस्फाटिककौंस्यभाजनवर्जं न लौहे
 न मृन्मये न संधिसंस्थिते न भुवि न पाणौ न सर्वभोजी स्यात्किंचिज्ज्ञो-
 ज्यं परित्यजेदन्यत्र घृतपायसदधिसक्तुपललमधुभ्यः, साध्वाचान्तो दक्षिणपा-
 दाङ्गुष्ठे पाणिं निःस्त्रावयेदङ्गुष्ठमात्रः पुरुषो अङ्गुष्ठं च समाश्रितः । ईशः
 सर्वस्य जगतः प्रभुः प्रीणातु विश्वभुगिति श्वात्राः पीता इति नाभिमा-
 लभेत, अमृता इत्यतः प्रागगस्त्यं वैनतेयं च शनिं च वडवानलम् ॥
 आहारपरिणामार्थं स्मरेद्धीमं च पञ्चममित्युदरमालभ्य ‘ शर्यातिं च सुकन्यां
 च च्यवनं शक्रमश्विनौ । भोजनान्ते स्मरेन्नित्यं तस्य चक्षुर्न हीयत ’ इति
 स्मृत्वा मुखशुद्धिं कुर्यान्नमो भगवते वाजसनेयाय याज्ञवल्क्याय नमो भग-
 वते वाजसनेयाय याज्ञवल्क्याय ॥ ॥ ३ ॥

॥ अथ श्रीयोगीश्वरद्वादशनामानि ॥

वन्देऽहं मङ्गलात्मानं भास्वन्तं वेदविग्रहम् ॥

याज्ञवल्क्यं मुनिश्रेष्ठं जिष्णुं हरिहरप्रभम् ॥ १ ॥

जितेन्द्रियं जितक्रोधं सदा ध्यानपरायणम् ॥

आनन्दनिलयं वन्दे योगानन्दं मुनीश्वरम् ॥ २ ॥

एवं द्वादश नामानि त्रिसंध्यं यः पठेन्नरः ॥

योगीश्वरप्रसादेन विद्यावान्धनवान् भवेत् ॥ ३ ॥

‘ गुजराती ’ मुद्रणालयस्थानि कथ्यसंस्कृतपुस्तकानि ।

- १ श्रीमद्भगवद्गीता प्रथमो गुच्छः **Bhagavat-Geeta with 7 com-** मूल्यं मार्गव्ययः
mentaries श्रीमच्छङ्कराचार्यविरचितं भाष्यम्, आनन्दगिरिकृतं शाङ्करभा-
ष्यव्याख्यानम्, आनन्दतीर्थीय (माध्व) भाष्यम्, जयतीर्थविरचिता प्रमे-
यदीपिका टीका, रामानुजभाष्यम्, पुरुषोत्तमजीप्रकाशिता अमृततरङ्गिणी,
नीलकण्ठविरचितो भावप्रदीपः, एतैः समेता मञ्जुलैरायसाक्षरेर्मुद्रिता पृष्ठान्यष्टशतप-
रिमितानि सुचिक्कणानि । मूल्यम् रू. ... ६-०-० ०-७-०
- २ श्रीमद्भगवद्गीता द्वितीयो गुच्छः **Bhagavat-Geeta with 8**
other commentaries—निम्बार्कमतानुयायिश्रीकेशवकाश्मीरिभट्टाचार्य-
पादप्रणीता—‘ तत्त्वप्रकाशिका,’ श्रीमधुसूदनसरस्वतीकृता—‘ गूढार्थदीपिका,’
श्रीशङ्करानन्दप्रणीता—‘ तात्पर्यबोधिनी,’ श्रीधरस्वामिकृता—‘ सुबोधिनी,’ श्री-
सदानन्दविरचितः—‘ भावप्रकाशः,’ श्रीधनपतिसूरिविरचिता—‘ भाष्योत्कर्षदी-
पिका,’ देवज्ञपण्डितश्रीसूर्यविरचिता—‘ परमार्थप्रपा,’ पूर्णप्रज्ञमतानुसारिश्रीराघवे-
न्द्रकृतः—‘ अर्थसंग्रहः’ इत्येताभिर्व्याख्याभिः सहिता । अत्र श्लोकाः स्थूलतमाक्षरेष्टी-
काश्च स्थूलाक्षरेर्मुद्रिताः, वृद्धा मा क्लेशिषतेति । मू. रू. ... १०-०-० ०-१५-०
- ३ उत्तरगीता **Uttara-Geeta with Gaudpadiya com-**
mentary—गौडपादीयदीपिकाख्यव्याख्यायुता । भगवत्पादश्रीशंकराचार्याणां परमगुरुभिः
श्रीशुकाचार्याणां च शिष्यैः श्रीगौडपादाचार्यैः प्रणीतेयं व्याख्येत्येतावत्कथनमलमस्या
महिमानमवगमयितुम् । मूल्यम् रू. ... ०-३-० ०-०-६
- ४ श्रीमद्वाल्मीकिरामायणम् ! **Valmiki Ramayana with 3**
well-known commentaries, सर्वतन्त्रस्वतन्त्रप्रतिभेन शब्देन्दु-
शेखरादिनानानिवन्धप्रणेत्रा श्रीमन्नगेशभट्टेन स्वशिष्यस्य सतो जीविकाप्रदातुः शृङ्गवे-
रपुराधीशस्य वीरमणेः श्रीरामराजस्य नाम्ना प्रणीतया रामायणतिलकाख्यया
टीकया, पण्डितश्रीवंशीधर-शिवसहायाभ्यां प्रणीतया रामायणशिरोमण्याख्यया
टीकया, श्रीगोविन्दराजप्रणीतया भूषणाख्यया टीकया च सह मुद्रयितुमारब्ध-
मस्माभिः । तच्च सप्तभिः खण्डैः समापयिष्यामः ।
बालकाण्डम् । प्रथमं खण्डम् **Bal Kand** उपरिनिर्दिष्टटीकात्रयोपेतम् । मूल्यम् रू. ३-०-० ०-५-०
अयोध्याकाण्डम् । द्वितीयखण्डम् **Ayodhya Kand** उर्ध्वनिर्दिष्टटीकात्रयो-
पेतम् । मू. रू. ... ५-०-० ०-७-०
अरण्यकाण्डम् । तृतीयखण्डम् । **Aranya Kand** उपरिनिर्दिष्टटीकात्रयो-
पेतम् । मू. रू. ... २-१२-० ०-४-०
किष्किन्धाकाण्डम् । चतुर्थखण्डम् । **Kishkindha Kand** उपरिनि-
र्दिष्टटीकात्रयोपेतम् । मू. रू. ... २-१०-० ०-४-०
सुन्दरकाण्डम् । पञ्चमखण्डम् । **Sundar Kand** उपरिनिर्दिष्टटीकात्रयो-
पेतम् । मू. रू. ... ३-०-० ०-४-०
- ५ स्तोत्रमुक्ताहारः—**Stotra-muktahar containing 256**
Stotras अस्मिन् २५६ स्तोत्राणि संगृहीतानि । यद्यपि सन्ति भूरीणि स्तोत्र-
पुस्तकानि मुद्रितानि भरिभिरुत्थापि न तेऽस्मिन् स्तोत्रमुक्ताहारसंग्रहः अस्माभिः

पूर्वममुद्रितानां स्तोत्राणां पुस्तकानि काश्यादिक्षेत्रेभ्यो भूयसा प्रयासेन द्रविणव्ययेन च मूल्यं मार्गव्ययः समासाय तेभ्यश्च प्रसादगुणयुक्तानि स्तोत्राणि संकलय्य संशोध्य च तानि भाविकजनानां कृतेऽत्र समावेशितानि तदाशास्महे श्रद्धावन्तो जनाः सफलधिष्यन्ति प्रयत्नमस्मा-
कममुमिति । मूल्यम् रू. ... ०-८-० ०-२-०

६ स्तोत्रमुक्ताहारः—द्वितीयोभागः । स्तोत्रसंख्या २५७—४१६ मूल्यम् रू. ... ०-८-० ०-२-०

७ संस्कारमयूखः—**Samskar Mayukha** मीमांसकनीलकण्ठभट्टसुतशं-
करभट्टकृतः । अत्र संस्काराणां स्वरूपं कालः इतिकर्तव्यता वर्णधर्मा आश्रमधर्माश्च विस्त-
रतो मूलवचनोपन्यासपुरःसरं निरूपिताः । मूलवचनानि चाप्रतिपत्तिविप्रतिपत्तिसंभा-
वनास्थलेषु क्रमेण पर्यायशब्दप्रदर्शनेन मीमांसकाभिमतन्यायानुसरणेन च व्याख्या-
तानि । अन्ते कातीयसूत्रानुसारिप्रयोगाश्च दत्ताः । पूर्वं वाराणस्यादिषु मुद्रितोऽयं
वर्णपदवाक्यभ्रंशविपर्ययादिदोषप्रचुरतयाऽप्रविभक्तविषयतया च भृशं दुर्बोधो विपरीतवो-
धकरश्चासीत् । अस्माभिस्तु ग्रन्थकृतेव पुनः शोधितस्य वर्धितस्य चास्य ग्रन्थस्य पुस्तक-
मासाय विषयांश्च प्रविभज्य शोधने च महान्तमायासमास्थाय मुद्रितः । मू. रू. ... ०-१२-० ०-१-०

८ आचारमयूखः—**Achara Mayukha** नीलकण्ठभट्टकृतः । प्रातःस्मरणा-
दिशयनान्तस्थाह्निकक्रियाकलापस्य निरूपणपरो ग्रन्थः मूल्यम् रू. ... ०-८-० ०-१-०

९ मनुस्मृतिः—**Manu Smriti** कुल्लूकभट्टकृतटीकया, ग्रन्थान्तरेषु मनु-
नाम्नोल्लिखितैरिदानीं तनमनुस्मृतिपुस्तकेष्वनुपलभ्यमानैः श्लोकैः, पद्यानां वर्णानुक्रमको-
शेन, विषयानुक्रमेण च सहिता । सूक्ष्मेक्षिकया संशोधिता च । मू. रू. ... १-८-० ०-३-०

१० विदुरनीतिः—**Vidura-Niti with a commentary** संस्कृत-
टीकोपेता नीतिशास्त्राभ्यासिनां विद्यार्थिनामतीवोपयोगिनी । मू. रू. ... ०-४-० ०-१-०

११ वेदान्तरहस्यम्—**Vedanta Rahasya** वेदान्तवागीशभट्टाचार्यविरचि-
तम् । अत्राद्वैतमतसिद्धान्तो निरूपितः । उपपत्तिश्च प्रदर्शिता । भाषाऽतिसरला प्रौढा
च । मूल्यम् रू. ०-१-० ०-०-६

१२ विशिष्टाद्वैतमतविजयवादः—**Visishtadvaita-Mata-Vija-
ya-Vada** नरहरिपण्डितकृतः । अत्र विशिष्टाद्वैतमते परेषामाक्षेपान्निराकृत्य
विशिष्टाद्वैत एवोपनिषदां तात्पर्यं व्यवस्थापितम् । मू. रू. ... ०-१-० ०-६-०

१३ रघुवंशमहाकाव्यम्—**Raghuvamsha With Mallinatha's
commentary** श्रीकालिदासकृतम् मल्लिनाथकृतसंजीविन्याख्यटीकासहितम् ।
मू. रू. ... ०-१०-० ०-३-०

१४ रघुवंशमहाकाव्यं—Only First Five Sargas of the Same with
Commentary मल्लिनाथकृतटीकोपेतम् । सर्गाः १-५ मूल्यम् रू. ... ०-४-० ०-१-०

१५ कुमारसंभवं महाकाव्यम्—**Kumar Sambhav with 3 kn-
own commentaries** कविवरश्रीकालिदासविरचितमिदं सप्तमसर्गपर्यन्तं
मल्लिनाथकृतसंजीविन्या चारित्र्यवर्धनकृतशिगुहितैषिण्या च संवलितं, तत आस-
माप्ति सीतारामकृतसंजीविन्याऽलंकृतं सुललितैरायसाक्षरैर्मुद्रितमतीव दर्शनीय-
मस्ति । मू. रू. ... १-४-० ०-२-०

१६ कारिकावली सिद्धान्तमुक्तावलीसहिता—**Karikavalee with
SiddhantaMuktavali and other notes** न्यायवैशेषि-
कदर्शनयोर्व्युत्पित्सूनां कृते प्रणीतेषु प्रकरणग्रन्थेषु सिद्धान्तमुक्तावलीसमुद्भासिता कारि-
कावली मूर्धाभिषिक्तैत्यत्र न विदुषां वैमत्यं किंतु तत्र दीधितिकदुपसृतया विवेकसरण्या

संक्षेपतः सूक्ष्मतमानामर्थानामुपनिबद्धतया प्रायः खिद्यन्ति नव्याश्छात्राः, इति तेषामुप- मूल्यं मार्गव्ययः
कारायास्माभिः प्रायः सर्वेषु विषमस्थलेष्वतिविस्तृतां सरलां सुबोधां च टिप्पणीं पण्डित-
जीवरामशास्त्रिभिः कारयित्वा तथा सहेयं दृढतरेषु सुचिक्रणेषु पत्रेषु स्थूलाक्षरैर्मुद्रिता ।
सार्धशताभ्यधिकपत्रयुतामपीमां सर्वसौलभ्यायाल्पीयसा मूल्येन वितरामः । मू. रू. ... ०-७-० ०-१-०

१७ वैशेषिकदर्शनम्—**Vaisheshika Darshana with sev- eral commentaries** श्रीशंकरमिश्रकृत—वैशेषिकसूत्रोपस्कार—जय-
नारायणतर्कपञ्चाननभट्टाचार्यप्रणीत—विवृति—चन्द्रकान्तभट्टाचार्यप्रणीत—भाष्यस-
हितम् । मू. रू. ... २-०-० ०-३-०

१८ वादार्थसंग्रहः (प्रथमो भागः)—**Vadārtha Samgraha** First Part अत्र शेषकृष्णकृतं स्फोटतत्त्वनिरूपणं, श्रीकृष्णमौनिकृता स्फोटचन्द्रिका, गोडबो-
लेकृतः प्रातिपदिकसंज्ञावादः, वाक्यवादः, हरियशोमिश्रकृता वाक्यदीपिकेति पञ्च
ग्रन्थाः संकलिताः । पण्डितानां प्रौढच्छात्राणां च बहुतरमुपकारकः । मू. रू. ... ०-६-० ०-०-६

१९ वादार्थसंग्रहः (द्वितीयो भागः)—**Second Part** अत्र भवानन्दसिद्धान्तवागी-
शकृतं पट्टारकविवेचनम्, जयरामभट्टाचार्यकृतः कारकवादः समासवादश्च, एवकारवाद-
श्चेति चत्वारो ग्रन्थाः सन्ति । मू. रू. ... ०-६-० ०-०-६

२० वादार्थसंग्रहः (तृतीयो भागः)—**Third Part** अत्र कृष्णाचार्यकृतः 'वादसु-
धाकरः' मौमिश्रीकृष्णकृतः 'लघुविभक्त्यर्थनिर्णयः' रामकिशोरकृता—'शाब्दबो-
धप्रकाशिका' चेति शाब्दिकानां त्रयो ग्रन्थाः सन्ति । मू. रू. ... ०-८-० ०-१-०

२१ न्यायबिन्दुः—**Nyayabindu** पूर्वमीमांसायाः अधिकरणार्थसंग्राहको ग्रन्थः ।
तत्सदुपाख्यभट्टवैद्यनाथकृतः । टिप्पनीसहितः । मू. रू. ... १-४-० ०-२-०

२२ महाभागवतम्—**Maha Bhagavata** देवीपुराणम् । अस्मिन् भगवत्या
ब्रह्मस्वरूपिण्या महाकाल्या दाक्षायणी—गङ्गा—पार्वती—श्रीकृष्णेत्यवतारचतुष्टयचरि-
तानि, महाकाल्या मूलस्थानं च प्रधानतयोपवर्णितानि । प्रसङ्गाद्रामचरितं स्कन्दचरितं
पाण्डवचरितं गणेशोत्पत्तिर्गङ्गावतरणं भगवतीगीता ललितासहस्रनाम शिवसहस्रनामादयश्च
विषया निरूपिताः । सार्धपञ्चसाहस्री संहितेयम् । मू. रू. ... २-०-० ०-३-०

२३ तैत्तिरीयोपनिषत्—**Taittiriya-Upanishat** श्रीमच्छङ्करभगवत्पा-
दकृतभाष्येणानन्दगिरिकृतटीकायुतेन तैत्तिरीयविद्याप्रकाशेन च सहिता । मू. रू. ... १-०-० ०-२-०

२४ दशरूपकम्—**Dasha Rupaka** नाट्यशास्त्रं धनञ्जयविरचितमवलोकसहितं
पञ्चनदीयपण्डितसुदर्शनाचार्यप्रणीतप्रभाष्यव्याख्यासहितं च । मू. रू. ... १-०-० ०-२-०

२५ ब्रह्मसूत्रवृत्तिः—**Brahma Sutra Vritti** अद्वैतमञ्जरी । भगवत्पाद-
(आद्यशंकराचार्य) शिष्यकृता । मू. रू. ... ०-१२-० ०-२-०

२६ चन्द्रालोकः—**Chandraloka with a commentary** श्रीपी-
यूषवर्षजयदेवकविवरितोऽलंकारग्रन्थः । पायगुण्डोपाह्ववैद्यनाथ(बालभट्ट)विरचितरमा-
ख्यव्याख्यासहितः । मू. रू. ... ०-८-० ०-१-०

२७ महाभारतविराटपर्व—**Mahabharata-Virata Parva with eight commentaries** नीलकण्ठकृतभारतभावदीप—अर्जुनमिश्रकृ-
तदीपिका—चतुर्भुजमिश्रकृतप्रकाश—सर्वज्ञनारायणकृतभारतार्थप्रकाश—विमलबो-
धकृतदुर्घटार्थप्रकाशिनी—रामकृष्णकृतविरोधार्थभञ्जनी—विषमपदविवरण—
बादिराजतीर्थविरचितलक्षाभरणेत्यष्टटीकोपेतं विपुलपाठभेदसहितं च । मू. रू. ... ३-८-० ०-६-०

२८ चम्पूभारतम्—**Champubharata** श्रीखण्डेइत्युपाह्वनारायणसूरिविरचित-
टीकासहितम् । मू. रू. ... २-०-० ०-३-०

मूल्य मार्गव्ययः

- २९ उपदेशसाहस्री—Updeshasabastri श्रीमच्छंकराचार्यकृता रामतीर्थकृत-
पद्योजनिकाटीकासहिता । विषयानुक्रमणिका, श्लोकानुक्रमणिका, नैष्कर्म्यसिद्धिचतुष्टो-
कप्रदर्शनेन, अत्रोदाहृतग्रन्थान्तरस्थवाक्यानुक्रमणिका, शुद्धिवृद्धिभ्यां च सहिता । मू. रू. १-८-० ०-२-०
- ३० चन्द्रकान्त—Chandrakanta (Hindi) (वेदान्त ज्ञानका मुखग्रन्थ)
प्रथम भाग. यह वह ग्रन्थ है कि, जो नितान्त निर्भ्रान्त वेदान्त सिद्धान्तका एकांत
प्रतिपादक “चन्द्रकान्त” मणि बम्बई प्रान्तके प्रसिद्ध साप्ताहिक ‘गुजराती’
पत्रके मुख्य—आद्य संपादक गुजराती भाषाके सुविख्यात लेखक, अनेक ग्रन्थोंके
निर्माता देशभक्तधुरीण, सारासारविवेकप्रवीण, वैश्यकुलभूषण श्रीमान् शेठ इच्छाराम
सूर्यराम देसाईके शुद्ध हृदयमें दैदीप्यमान प्रबोधरत्नभाण्डागारका चमत्प्रमाता हुआ
एक अमूल्य रत्न है. कि. रू. २-८-० ०-४-०
- ३१ युक्तिप्रकाश—Yukti Prakasha (Hindi) विचारसागरका कर्ता साधु
श्रीनिश्चलदासजीने किया हुआ यह ग्रन्थ हिन्दुस्तानी भाषामें है. इसमें वेदान्तके ३९
सिद्धान्त बहुत अच्छीतरहसे सिद्ध किये गये हैं. निश्चलदासकी वाणी सब जिज्ञासुलो-
कोंको ज्ञात होनेसे विशेष निरूपणकी कुछ जरूरत है नहीं. और जिज्ञासुलोकोंको ये
ग्रन्थ बहुत उपयुक्त हैं. पक्की जिल्द और अच्छा कागज. १-०-० ०-२-०

नोध—ही. पी. खरच जूदा पड़ेगा.

‘गुजराती’ मुद्रणालयाधिपतिः ।

कोट सर्कल सासून विल्डिंग—मुंबई.

“गुजराती” प्रिन्टिंग प्रेस— स्थानि

क्रयसंस्कृतपुस्तकानि

	रु. जा.
सच्चर्णिकं श्रीमद्भागवतम् (स्थूलाक्षर)	अप्राप्यम्
श्रीमद्भगवद्गीता (एकादशटीकोपेता)	२०-०
श्रीमद्भगवद्गीता (अष्टटीकोपेता)	१२-०
श्रीमन्महाभारत-विशदपर्व (अष्टटीकोपेतम्)	५-०
” ” -उद्योगपर्व (पञ्चटीकोपेतम्)	१०-०
पारस्करगृह्यसूत्रम् (पञ्चभाष्योपेतम्)	८-०
पञ्चीकरणम् (षष्ठीकोपेतम्)	१-८
तैत्तिरीयोपनिषत् (सटीक)	१-०
ब्रह्मसूत्रवृत्तिः अद्वैतमंजरीसहिता	१-०
उपदेशसाहस्री	१-८
चम्पूभारतम्—भारतचम्पू (सटीकम्)	२-०
न्यायभाष्य(दर्शन)म् (सटीकम्)	१०-०
न्यायचिन्दुः (टिप्पणीसहितः)	१-८
मीमांसान्यायप्रकाशः—पूर्वार्धः (सटीकः)	१-०
वादार्थसंग्रहः—प्रथमो भागः	०-८
” —द्वितीयो ”	०-८
” —तृतीयो ”	०-१२
” —चतुर्थ ”	१-०
पातञ्जलयोगदर्शनम् (सटीकम्)	०-८
चन्द्रालोकः (सटीकः)	१-०
दशरूपकम् (सटीकम्)	अप्राप्यम्

“गुजराती” प्रिन्टिंग प्रेस

३०८, पञ्चारगेट स्ट्रीट, रीढ़व बँक के पीछे,

एल्फिन्स्टन सर्कल, कोट, बंबई १